

દરકિશ્મન મહેતા

સારું
સેલર



જડ-ચેતન

VISIT...

LANZAROTE
Caliente.COM

નવલકથાની તુલસી

‘જડ-ચેતન’નો આરંભ કર્યો ત્યારે ખબર નહોતી કે એનાં પાત્રોની માફક લેખક માટે પણ એ પડકારરૂપ બની રહેશે.

૧૯૮૩ના દિવાળી પહેલાંના અરસામાં ‘ચિત્રલેખા’ માટે નવી નવલકથા લખવાના વિચારોમાં અટવાયો હતો. ક્યા પ્રકારની વાર્તા કે કેવી જાતનો પ્લોટ પ્રસંદ કરવો તેની મથામણમાં હતો ત્યાં ઘેર મળતા આવેલાં, મુંબઈની કે. ઈ. એમ. હોસ્પિટલમાં કામ કરતાં એક સંબંધી બહેન બોલી ઊઠ્યાં કે પેલી બિચારી શાનબાગ હજુય ભાનમાં આવી નથી !

બારેક વર્ષ અગાઉ અરુણા શાનબાગ નામની કે. ઈ. એમ. હોસ્પિટલની નર્સ પર ત્યાંના એક વૉર્ડબૉયે બળાત્કારનો પ્રયાસ કર્યો તેના આઘાતથી બેહોશ થઈ ગયેલી સિસ્ટર બાર-બાર વર્ષથી કોમ્પામાં જ છે વાત તાજી થતાં મનમાં આક્રોશ જાગ્યો. વધારે રોષ તો એટલા માટે ઘૂંટાયો કે બળાત્કારનો અપરાધી બૉર્ડબૉય છએક વર્ષની સજા ભોગવીને જેલ બહાર આવી ગયો હતો, જ્યારે તેનો ભોગ બનેલી સિસ્ટર બહોશીની ‘સજા’માંથી બહાર આવી નહોતી કે આવવાની વકી નથી !

બસ, ‘જડ-ચેતન’નું આ છે બીજ.

આ બીજમાંથી પચીસેક પ્રકરણની નવલકથા ‘ઉગાડવા’ની ગણતરીથી એની રોપણી કરી હતી, પરંતુ એટલાં પ્રકરણોમાં તો એનો પૂર્વાર્ધ પણ પૂરો ન થયો.

કથાની નાયિકા આટલો લાંબો વખત સુધી વાર્તામાં બેહોશ રહે છતાં કથારસ જળવાઈ રહે એ કામ કોઈ પણ લેખક માટે કપરું ગણાય. સદ્ભાગ્યે તુલસી ગોસ્વામી શુદ્ધિમાં આવી ત્યાં સુધીના વાર્તાપ્રવાહમાંથી તો હું નિર્વિઘ્ને પાર ઊતર્યો હતો.

ત્યાર પછીના ઉત્તરાર્ધમાં અને વિશેષ કરીને તેનો અન્ત મારા માટે આકરી કસોટીરૂપ બની ગયો હતો...

પરંતુ ઉત્તરાર્ધની વાત અત્યારે શું કામ કહી દેવી ?

અહીં તો એટલું જ કહેવાનું છે કે ‘જડ-ચેતન’ની આ કથામાં માત્ર તુલસીના પાત્ર પૂરતી જ સત્યઘટનાની પ્રેરણા લીધી છે, બાકીનાં તમામ પાત્રો તેમ જ પ્રસંગો સંપૂર્ણપણે કાલ્પનિક છે.

૩૦-૧-૧૯૮૫

૭, ગુરુકૃપા, દક્ષો રસ્તો,
જુહુ સ્કીમ, વિલેપાર્લે (પશ્ચિમ),
મુંબઈ - ૫૬

- હરકિશન મહેતા

હરકિસન મહેતાના બેસ્ટ-સેલર પુસ્તકો

સર્જન-વિસર્જન
અંત આરંભ ૧-૨
લયપ્રલય ૧-૨-૩
મુક્તિબંધન ૧-૨
વંશ વારસ ૧-૨-૩
પીળા રૂમાલની ગાંઠ ૧-૨-૩
ડૉ. રોશનલાલ
જોગ-સંજોગ
ભેદ ભરમ
પ્રવાહ પલટાયો
સંસારી સાધુ
ભાગ્ય સૌભાગ્ય
ચંબલ તારો અજંપો ૧-૨-૩
જડ ચેતન ૧-૨
વેરનાં વળામણાં ૧-૨-૩
તરસ્યો સંગમ ૧-૨
શેષ-વિશેષ ૧-૨
સંભવ-અસંભવ
પાપ પશ્ચાત્તાપ
દેવ-દાનવ
માણસ નામે ગુનેગાર
સાગરને ખોળે ૩૨ દિવસ
સ્વીડન સોનાનું પીંજર
વાદ-સંવાદ
વેદના-સંવેદના
સીયામી જોડીયા

પ્રવીણ પ્રકાશન પ્રા. લિ.

લાલ ચેમ્બર્સ, મ્યુ. કોર્પો. સામે, ઢેબર રોડ, રાજકોટ.

Website : www.pravinprakashan.com / E-mail : pravinprakashan@yahoo.com

હોસ્પિટલની લિફ્ટ આઉન્ડફ્લોર પર થંભી ત્યારે એણે કાંટાઘડિયાળમાં જોયું, સવાચાર વાગી ગયા હતા. નર્સની ડ્યુટી ચાર વાગ્યે પૂરી થતી હતી પણ સિસ્ટર જોષી દસ મિનિટ મોડી આવી એટલે થોડું રોકાઈ જવું પડ્યું. લિફ્ટમેંને દરવાજાની જાળી ઉઘાડી ત્યાં ઉપર જવા માટે ઊભેલા હોસ્પિટલના ડીન ડૉક્ટર શ્રીવાસ્તવ પર એની નજર પડી. 'ગૂડ ઈવનિંગ, સર' કરી સહેજ મલકતી અદબભેર એ લિફ્ટની બહાર સરકી આવી. દબાતાં પગલે આરસની ફરસ પર થોડાં ડગલાં આગળ વધીને પાછળ જોયા વિના એ ડાબી બાજુ વળી ગઈ. ડીનસાહેબની આમન્યા ત્યજીને કદાચ એણે પાછળ ફરીને જોઈ લીધું હોત તો બંધ થતી લિફ્ટની જાળીમાંથી મરકમરક હસતા ડીનને પીઠ પાછળથી પોતાને નીરખતા જોઈ શકી હોત...

અગાઉ એકબે વાર આવી જ રીતે ડોક ફેરવીને જોઈ લેવાની ચેષ્ટા કરવા જતાં ડીનસાહેબની નજર સાથે પોતાની નજર ટકરાઈ ગયેલી અને તુલસીએ મીઠી મૂંઝવણ અનુભવવી પડી હતી.

'યૂ આર એ વેરી સ્વીટ ગર્લ, તુલસી !'

સવાત્રણ વર્ષ પહેલાં આઘેડ વયના ડીન શ્રીવાસ્તવે કહેલા એ શબ્દો યાદ આવતાં આજે પણ એ લજ્જામણીના છોડ જેવી બની જતી. હાર્ટ પેશન્ટ પિતાની શુશ્રૂષા માટે તુલસી ત્યારે હોસ્પિટલમાં આવેલી. અઠવાડિયામાં એકાદ વાર જનરલ વૉર્ડના રાઉન્ડ પર નીકળતા ડીન તુલસીના પિતા મધુકર ગોસ્વામીનો રિપોર્ટ તપાસી, થોડી પૃચ્છા કરીને બાજુના પેશન્ટ તરફ વળવા જતા હતા ત્યાં જ તુલસીના ચિંતાતુર અવાજે તેમને રોકી દીધા હતા.

‘ડૉક્ટરસાહેબ, પિતાજીની તબિયત...’ એટલું બોલતાં તો એ ગદ્ગદ બની ગયેલી અને ડૉક્ટર શ્રીવાસ્તવ પણ પૃચ્છાનો જવાબ આપવાને બદલે ઘડીભર તેને નીરખતા રહ્યા હતા. સુંદર ચહેરા તો એમણે અનેક જોયા હતા પણ આ છોકરીના મુખ પર નિર્દોષ મુગ્ધતા જોઈને આપોઆપ વહાલ ઊભરાઈ આવ્યું હતું. આંખોમાં પિતાની તબિયતની ચિંતા તરવરતી હોવા છતાં એની મોટી કીકીઓમાં કેવી સ્નિગ્ધતા છે ! પિતાની તબિયતનો ઉત્તર સાંભળવા આતુર છોકરીને તેમણે સામું પૂછી લીધું હતું: ‘શું નામ તારું ?’ ત્યારે કીકીઓ પર પાંપણના પડદા ઢાળી દઈને એણે નામ કહેવું પડ્યું હતું: ‘તુલસી !’

‘યૂ આર એ વેરી સ્વીટ ગર્લ, તુલસી !’ શ્રીવાસ્તવે તેના ખભા પર સહાનુભૂતિભર્યો હાથ થપથપાવીને કહ્યું હતું: ‘ડોન્ટ વરી, ત્રણ અઠવાડિયામાં તારા પિતાજી તારા ખભાનો ટેકો લીધા વગર આપમેળે ચાલીને ઘેર જવા માટે આ વૉર્ડની બહાર નીકળશે...’

અને બરાબર એકવીસમા દિવસે જનરલ વૉર્ડના નવ નંબરના બેડ પાસે આવીને એમણે ડિસ્ચાર્જના ખુશખબર આપ્યા ત્યારે તુલસીના માત્ર હોઠ જ નહીં, મુખ જ નહીં, પરંતુ સમગ્ર અસ્તિત્વ સ્મિતથી છલકાઈ ઊઠ્યું હતું.

‘વૉટ એ સ્માઈલ !’ કસ્તૂરબા ગાંધી મેમૉરિયલ (કે.જી.એમ.) હૉસ્પિટલના ડીનસાહેબ ઘડીભર પોતાનો મોભો ભૂલી જઈ બાજુમાં ઊભેલા હાઉસ ડૉક્ટર શ્રીકાન્ત દીક્ષિતને પૂછી બેઠા હતા: ‘ડૉક્ટર કાન્ત, તમે એક ચીજ માર્ક કરી ? ધિસ ગર્લ હેઝ એ રિમાર્કેબલ સ્માઈલ... એનું સ્મિત જોઈને મને એક બહુ ફેમસ પર્સનાલિટી યાદ આવી જાય છે...’ કહીને કોયડો પૂછતા હોય તેમ ચપટી વગાડીને ઉમેર્યું હતું: ‘જલદી બોલો જોઈએ, ડૉક્ટર કાન્ત ! આનું સ્મિત કોને મળતું આવે છે ?’

‘સર, તમે ફેમસ પર્સનાલિટી સાથે સરખાવો છો એટલે...’ ડૉક્ટર શ્રીકાન્ત દીક્ષિતે અર્ધી સેકન્ડ વિચારીને કહી દીધું હતું: ‘મોનાલિસા !’

‘ઓહ !’ ડીનસાહેબ મુસ્કુરાઈ ગયેલા: ‘ડૉક્ટર કાન્ત, યૂ આર રાઈટ એઝ વેલ એઝ હાઉંગ’ કહીને જાણે બીજો કોયડો ઉકેલતા હોય તેમ સંભળાવ્યું: ‘આપણે કોઈ આર્ટ ગેલેરીમાં ઊભા હોત તો તમે એના સ્મિતને મોનાલિસાના સ્માઈલ સાથે સરખાવી શકો... પણ આ તો હૉસ્પિટલ છે, યંગ ડૉક્ટર ! આપણા વ્યવસાયનું આદર્શ સ્માઈલ એટલે નાઈટિંગલ ! બરાબર છે ને મેટ્રન ?’ બાજુમાં ઊભેલી હૉસ્પિટલની મેટ્રન તરફ ફરતાં તેઓ બોલ્યા હતા: ‘નર્સની ટ્રેનિંગમાં પહેલવહેલો પાઠ તમને એ જ શીખવ્યો હતો ને કે નાઈટિંગલ જેવા મુલાયમ સ્મિત સાથે તમારા દર્દીની શુશ્રૂષા કરવી !’

‘યસ, સર...’, ‘યૂ આર રાઈટ, સર !’ યુવાન હાઉસ ડૉક્ટર અને આધેડ મેટ્રને ડીનના કથનમાં એકીસાથે સમર્થનનો સૂર પુરાવ્યો ત્યારે બિચારી તુલસી પોતાની

ભળતી જ પ્રશંસાથી એટલી બધી લજ્જાઈ ગયેલી કે હાથની બંને હથેળીઓમાં મોં સંતાડી દીધું હતું.

એણે ધારેલું કે મોટા ડૉક્ટરસાહેબ હમણાં બીજા પેશન્ટ તરફ જશે એટલે પોતાની મૂંઝવણ ટળી જશે. પણ ડીન શ્રીવાસ્તવ કાંઈ જુદા જ મૂડમાં હતા. બિછાના તરફ બે ડગલાં આગળ વધી તુલસીના પિતાને પૂછ્યું: 'શું ભણે છે તમારી પુત્રી ?'

'મેટ્રિકની પરીક્ષા આપી, સાહેબ !'

'ભણવામાં કેવીક હોશિયાર છે ?'

'અગાઉ તો ક્લાસમાં પહેલો નંબર રાખતી, પણ બે વરસ પહેલાં એની માતા પરલોક સિધાવી ગયા પછી બીજા-ત્રીજા નંબરે પાસ થાય છે.'

'તો-તો એને ખૂબ ભણાવજો... ડૉક્ટર બનાવજો !'

ત્યારે મધુકર ગોસ્વામીના બીમાર ચહેરા પર લાચારીની કરચલી ઊપસી આવી હતી: 'ડૉક્ટર બનાવવા માટે એને આટલાં બધાં વરસ ભણાવવા જઈ તો પછી એને પરણાવું ક્યારે ? એક તો મા વગરની દીકરી અને ઉપરથી બાપને હૃદયરોગ વળગ્યો... બેત્રણ વરસમાં ઉંમરલાયક થાય એટલે કન્યાદાન આપી દઉં પછી ભલે મને વૈકુંઠનું તેડું આવે.'

આવો જવાબ સાંભળીને વાતનો છેડો આવી જવો જોઈતો હતો, પણ ડીન શ્રીવાસ્તવ પાંપણ ઢાળીને ઊભેલી તુલસી તરફ જોતાં બોલી ઊઠ્યા: 'અફસોસ છે કે મારો એકે પુત્ર કુંવારો નથી, નહીંતર આને મારી પુત્રવધૂ બનાવી મેડિકલ કૉલેજમાં દાખલ કરીને મોટી ડૉક્ટર બનાવી દઉં.'

સાંભળીને તુલસીની બંધ પાંપણો અચરજના આંચકા સાથે ઊઘડી ગઈ હતી. કહેનારાએ મશ્કરીમાં કહેવા ખાતર કહ્યું હશે એમ માની લજ્જા છોડીને મોટી આંખોની ધારદાર નજરે તેનાથી ડીન સામે જોવાઈ ગયું હતું. પોતે શરમાળ ગમે એટલી હોય પણ કોઈ સ્વમાનભંગ કરે તો છંછેડાઈ જતાં વાર ન લાગતી. વેધક આંખે તુલસીએ ડીન શ્રીવાસ્તવ સામે જોયું ત્યારે એમની નજરમાંથી નીતરતો વાત્સલ્યભાવ નીરખીને લજ્જામણીના છોડને કોઈ સ્પર્શી ગયું હોય તેમ સંકોચાઈ ગઈ હતી. નીચા નમીને ડીનને પ્રણામ કરવાની ઈચ્છા જોર કરી ગઈ એ પણ મહામહેનતે દબાવી દીધી હતી. પિતાએ ઓઢેલી ચાદર બરાબર હોવા છતાં એને ઠીકઠાક કરવાના બહાને એણે પીઠ ફેરવી લીધી ત્યાં એના જીવનમાં આવનારા અણધાર્યા પરિવર્તનનો બીજો પ્રસ્તાવ એની પીઠ પર અફળાયો.

'સર ! એના પિતા છોકરીને ભલે ડૉક્ટર ન બનાવી શકે...' મેટ્રન લક્ષ્મીબાઈ બોલી ઊઠી: 'તુલસી મેટ્રિક પાસ થાય પછી નર્સિંગનો કોર્સ તો જરૂર કરી શકે... એમાં ક્યાં બે વરસથી વધારે સમય લાગે છે ?'

‘ગૂડ આઈડિયા.’ ડૉક્ટર શ્રીવાસ્તવે મેટ્રનના પ્રસ્તાવને વધાવી લેતાં કહેલું :
‘તો-તો આપણી હોસ્પિટલને નાઈટિંગલ જેવી એક સિસ્ટર મળી જાય !’

એ વખતે જ હોસ્પિટલને ક્લાર્કે આવીને ખબર આપ્યા કે ડીનસાહેબને માટે અર્જન્ટ ફોન આવ્યો છે એટલે વાત ત્યાં જ અટકી ગયેલી.

એકાદ મહિના પછી તુલસી પિતાને લઈને ચેક-અપ માટે હોસ્પિટલ આવી ત્યારે જોગાનુજોગ ડીનસાહેબનો ફરી ભેટો થઈ ગયો હતો.

‘ગોસ્વામીજી, તે દિવસે અમારી મેટ્રને કરેલા સૂચન પર તમારે ખરેખર વિચાર કરવો જોઈએ.’

પિતા-પુત્રીને પોતાની કેબિનમાં લઈ જઈ, તબિયતનાં ખબરઅંતર પૂછી લઈને એમણે વાત છેડી હતી :

‘જોકે તમે ગોસ્વામી છો એટલે પુત્રીને નર્સિંગનું ભણાવવાનું પસંદ ન કરો એ બનવાજોગ છે.’

‘નહીં-નહીં, શ્રીવાસ્તવસાહેબ, માનવીની સેવા-શુશ્રૂષા એ તો દરેક ધર્મનો પ્રથમ સિદ્ધાંત છે. એની માતા કેન્સરથી પીડાતી હતી ત્યારે તુલસી પૂરાં પંદર વર્ષની પણ નહોતી છતાં પીઠ માણસની જેમ એણે માની સેવાયાકરી કરેલી. મરણ-પથારી સામેની ભીંત પર જડેલી ઠાકોરજીની છબીને જોઈ વારંવાર એ કહેતી: શ્રીનાથજીબાવા ! મારી આ ડાહી દીકરીને કોઈ વાતે દુઃખી થવા નહીં દેતા...’ કહેતાં મધુકર ગોસ્વામીએ ગળું ખંખેરીને ઉમેર્યું હતું: ‘અને તમે કહ્યું કે ગોસ્વામી છું એટલે પુત્રીને નર્સનું કામ કરાવવાનું મને પસંદ નહીં પડે. પણ, સાહેબ, હવે તો હું નામનો જ ગોસ્વામી રહ્યો છું. આ તુલસીની મા સાથે માયા બંધાઈ ગઈ અને એને જ પરણવાની જીદ પકડી ત્યારનું ગોસ્વામીનું પદ તો ગુમાવી દીધેલું... તુલસી નર્સનું ભણે એની સામે મારો કોઈ વિરોધ ન હોઈ શકે.’

બસ, ત્યારપછી તુલસીનો જીવનમાર્ગ નવી દિશામાં ફેંટાઈ ગયેલો. મેટ્રિકનું પરિણામ આવ્યું એટલે ઘરેથી સ્કૂલને બદલે ઘરથી હોસ્પિટલ રોજનો રસ્તો બની ગયો.

બે વર્ષની તાલીમ પછી ડ્યૂટી પર ચડતાં પહેલાં ડીનસાહેબની કેબિનમાં જઈને તુલસીએ આશીર્વાદ માટે પ્રણામ કર્યા ત્યારે પણ ડૉક્ટર શ્રીવાસ્તવે અગાઉ જેવી જ વાત ઉચ્ચારી હતી : ‘સંજોગોવશાત્ તું ભલે ડૉક્ટર ન બની શકી, પણ મારા આશીર્વાદ છે, તુલસી ! કે કોઈ લાયક ડૉક્ટર તને જીવનસાથી બનાવે.’

નર્સના સફેદ પોશાકમાં પિંડી સુધીનાં મોજાંથી પગ ઢંકાતા હોવા છતાં હાલતાંચાલતાં ગોઠણ ઉઘાડા દેખાઈ જતાં એનો બેયાર દિવસ તો તુલસીએ બહુ ક્ષોભ અનુભવેલો. જ્યાંથી પસાર થતી ત્યાંથી આજુબાજુના લોકો પોતાને ધારીધારીને જોઈ રહ્યા છે એવા ખ્યાલમાં શરમની મારી શરૂશરૂમાં એ નીચું જોઈને જ કામ કર્યા કરતી. એક વાર મશ્કરા સ્વભાવની ડિસોઝાએ તેને શિખામણ આપી હતી: ‘ગોસ્વામી, તું બહુ

બ્યૂટિકુલ છે એ વાત લોકો ભલે માને, પણ તું પોતે મનમાંથી કાઢી નાખ, નહિતર હજારો નજરથી તું વીંધાતી રહીશ અને નર્સની ડ્યૂટી બજાવવામાં એ સભાનતા તને નડ્યા કરશે...' જોકે તુલસી ત્યારે એની એ ટકોરના જવાબમાં કહી શકી નહોતી કે હું સુંદર છું એ વાત ભૂલી જવા માગું છું, પણ લોકો વારંવાર યાદ કરાવે છે એની ફરિયાદ મારે કોને જઈને કરવી ?

ધીમેધીમે એનો ક્ષોભ ઘટતો ગયો, આત્મવિશ્વાસ વધતો ગયો. ડીનસાહેબને કહીને એણે શરૂઆત સ્ત્રીઓ-બાળકોના વૉર્ડથી કરી, પછી પુરુષ દર્દીઓના જનરલ વૉર્ડમાં ડ્યૂટી બજાવતી થઈ અને હજુ તો નર્સિંગના અગિયાર મહિના પૂરા થયા નહોતા ત્યાં સેકન્ડ ક્લાસ - ફર્સ્ટ ક્લાસના પેશન્ટમાંથી પસાર થઈ વી.આઈ.પી. ક્લાસ સુધી પહોંચી ગઈ હતી. તુલસીને જોકે આ 'પ્રગતિ' બહુ ગમી નહોતી. ડીનસાહેબને તો એ કહી શકી નહીં, પણ હાઉસ ડૉક્ટર શ્રીકાન્ત સમક્ષ એક વાર એ બોલી ગયેલી: 'આ રીતે માત્ર એકબે પેશન્ટની જ સારવારને બદલે જનરલ વૉર્ડમાં જેમને વધારે જરૂર છે એવાં પેશન્ટ વચ્ચે કામ કરવાથી મનને વધારે સંતોષ મળે છે...'

ડૉક્ટર શ્રીકાન્તે ત્યારે આંખોથી હસીને માત્ર એટલું જ કહેલું : 'ડીનસાહેબને કદાચ ડર હશે કે તું હૉસ્પિટલમાં લાંબું ટકવાની નથી. કોઈ પણ એક સવારે મીઠાઈના પેકેટ સાથે ખુશખબર આપવા આવી ચડીશ કે સર, આજે મારી સગાઈ થઈ ગઈ !'

તુલસી ત્યારેય કહી શકી નહોતી કે મને વળાવવાની પિતાજીને તો ઉતાવળ હોય, પણ મારા સિવાય કોઈ એમની સંભાળ લેનાર નથી એની તમને કોઈને ખબર છે ખરી ?'

અત્યારે લિફ્ટ ડીનસાહેબને લઈ ઉપર ગઈ અને પોતે આરસની ફરસ પર ડાબી તરફ વળીને આગળ વધી ગઈ ત્યારે એનેય ક્યાં ખબર હતી કે પોતાના જીવનમાં આવી રહેલા બીજા એક અણધાર્યા વળાંકની બાજી ગોઠવાઈ રહી છે !

પોશાક બદલવા માટે નર્સના અન્ડરગ્રાઉન્ડ ડ્રેસિંગ હૉલમાં પહોંચતાં પહેલાં રજિસ્ટરમાં સહી કરવા મેટ્રનના રૂમમાં જવું પડતું. તુલસી કાંડાઘડિયાળમાં જોઈને ડ્યૂટી પૂરી કર્યાના સમયની કૉલમમાં ચાર ને સોળ મિનિટનો ટાઈમ નોંધતી હતી ત્યાં પાછળથી લક્ષ્મીબાઈનો અવાજ કાને અફળાયો :

'તુલસી, હાઉસ ડૉક્ટર દીક્ષિતે તને બોલાવી છે.'

'હાઉસ ડૉક્ટરે !' તુલસીને અચરજ થયું : 'બે મિનિટ પહેલાં જ હું એમને મળીને નીચે આવી... કોઈ ઈમરજન્સી આવી પડી ?'

'નહીં-નહીં !' લક્ષ્મીબાઈએ ધરપત આપી : 'થોડી વાર પહેલાં ડીનસાહેબ જતાંજતાં કહી ગયા કે તુલસીને કહેજો, ઘેર જતાં પહેલાં ડૉક્ટર શ્રીકાન્તને મળતી જાય.'

‘ડીનસાહેબ !’ તુલસીનું અચરજ બેવડાયું. એક મિનિટ પહેલાં તો ડીનસાહેબ લિફ્ટમાં ઉપર જતાં સામા મળ્યા ત્યારે તો મને કંઈ કહ્યું નહીં - એવું કહેવા જતી હતી પણ તેને બદલે એટલું જ બોલી: ‘ભલે, ડ્રેસ ચેન્જ કરીને મળતી જઉં છું.’

નસો માટે ખાસ બનાવેલા અન્ડરમાઉન્ડ ડ્રેસિંગ હોલના પ્રવેશદ્વાર પર ઊભેલી આઘેડ વયની લેડી સિક્યુરિટી ગાર્ડ હસીને પૂછ્યું: ‘તુલસીબાઈ, આજ મોડી થઈ ગઈ ?’

‘હા, પેશન્ટને ગ્લુકોઝ ચડાવવાનું હતું. નસ જલદી હાથમાં આવતી નહોતી.’ કહેતી ચાર પગથિયાં ઊતરી એ હોલમાં દાખલ થઈ ગઈ. સિસ્ટર જોષીને ડ્યૂટી પર આવતાં મોડું થયું એ કહેવાનું એને ગમ્યું નહીં એટલે અર્ધસત્ય બોલવું પડ્યું. એટલે જ તુલસી હોસ્પિટલના સ્ટાફમાં સૌની પ્રિય થઈ ગઈ હતી. કોઈનો વાંક કાઢે નહીં, નિંદા કરે નહીં અને મેતરાણીને સુધ્યાં તુંકારે બોલાવે નહીં.

‘હા...ય ! ગૂડી-ગૂડી ગોસ્વામી !’ પોતાનું ૩૦૪ નંબરનું ખાનું ખોલીને તુલસી અંદરથી કપડાંનું પેકેટ કાઢતી હતી ત્યાં મસ્તીખોર સિસ્ટર ડિસોઝાનો ધોધરો અવાજ સંભળાયો: ‘મારી જેમ તું પણ લેટ થઈ ગઈ.’ વૉશબેસિન પર હાથ-મોં ધોતી એ કહી રહી હતી: ‘સાલો ૨૩ નંબરનો ફર્સ્ટ ક્લાસ પેશન્ટ ડ્યૂટી પૂરી થયા પછીય છોડતો નથી. કાંઈ ને કાંઈ બહાનાં કાઢીને લેટ કરાવે છે. તેમાં વળી ડિસ્ચાર્જ થવાનો છે એટલે ગૂડ બાય કહેતાંકહેતાં ગળગળો થઈ ગયો, સ્ટુપિડ !’

હોસ્પિટલની સિસ્ટર્સ વચ્ચે ક્યારે-ક્યારે આવી વાતો થતી સાંભળીને તુલસી મનોમન થથરી જતી. ફલાણા ડૉક્ટરે આજે છેલ્લા શોમાં ફિલ્મ જોવાની ઑફર કરી કે પેલા પેશન્ટે છૂટછાટ લેવાની ચેષ્ટા કરી એવું સાંભળતી ત્યારે નર્સિંગ છોડી દેવાની ઈચ્છા થઈ આવતી. પરંતુ મને ક્યાં આવો કોઈ અનુભવ થયો છે - એવું મન મનાવી લેતી. જોકે આવા એક અનુભવની સાવ નજીક જઈને હજુ એ ગઈ કાલે છટકી ગઈ હતી. વી.આઈ.પી. પેશન્ટને ‘પપ્પા’ કહીને બહુ ઠાવકાઈથી હાથ છોડાવીને એ સરકી આવી હતી. કોણ જાણે કેમ, બીજી નસોની જેમ આવી વાત જાહેર કરવામાં એને પોતાની હીણપત વર્તાતી હતી. ડિસોઝાની બાબતમાં તો બીજી નસો અંદરઅંદર કહેતી પણ ખરી: ‘પોતે દેખાવમાં એટલી બધી બેડોળ છે કે કોઈ એની સામેય જુએ નહીં છતાં કોઈ પેશન્ટ પોતાના પ્રેમમાં પડી ગયો છે એવી વાતો કરીને બિચારી મન બહેલાવ્યા કરે છે !’

જોકે ડિસોઝા વિષે આવી નિંદા સાંભળીને તુલસીનું મન દુભાતું: માણસ દેખાવમાં બેડોળ હોય તેથી શું થયું? સ્વભાવ જોઈને કોઈ પ્રેમમાં ન પડે એવું થોડું છે !

‘ગોસ્વામી, તારી એક વાત બહુ વિચિત્ર લાગે છે.’

બેસિનમાં હાથ-મોં ધોઈ અરીસામાં જોતી તુલસી નેંઝિનથી મોં લૂછતી હતી

ત્યાં ફરી ડિસોઝાએ સંભળાવ્યું : ‘નર્સનો આ યુનિફોર્મ ઉતારવાની સાથોસાથ આપણું આ એવરરેડી સ્માઈલ ઉતારી નાખવાથી બંને જડબાંને કેવી રાહત મળી જાય છે ! એવું થાય કે હોસ્પિટલની બહાર નીકળ્યા પછી બાકીના સોળ-સત્તર કલાકમાં એક પણ વાર હસવું નહીં.’

સાંભળીને તુલસીએ હસી પડાયું, એટલે તો ડિસોઝા થોડી વીફરી : ‘તારી આ જ તો કમબખ્તી છે. એક તો સતત સ્માઈલ કરતી રહે અને પાછું તારું સ્માઈલ સ્વીટ લાગે છે. એક વાર મધરાતે તારા ઘરમાં મારે ખાતરી કરવી પડશે કે ઊંઘમાંય તું હસવાનું બંધ રાખી શકે છે ખરી ?’

ડિસોઝાનું બોલવું મન પર લીધા વિના પાર્ટિશન આડું કરી તુલસી કપડાં બદલવા લાગી. ઘણીખરી નર્સો એકબીજાની સામે વિનાસંકોચે પોશાક બદલતી, પણ તુલસીને એ ફાવતું નહીં. એક વાર સિસ્ટર ફુલકર્ણીએ સંભળાવેલું : ‘કેમ રે તુલસુડી ! અમારી સામે કપડાં બદલવામાં શરમ શેની આવે છે ?’

ફોકનાં બટન ઉઘાડતી તુલસી અચાનક ચોંકી ઊઠી. પાર્ટિશનની ટોચ પરથી ડોકાઈને ડિસોઝા એને તાકી રહી હતી. ભાગ્યે જ ગુસ્સે થતી તુલસીના હોઠ ભીંસાયા. પાર્ટિશન પર હાથની મુઠ્ઠી અફળાવી તીણા અવાજે તે ચિલ્લાઈ ઊઠી : ‘વોટ આર યૂ ડુઈંગ ?’

એના પ્રત્યાઘાતથી ડોકાઈને ડિસોઝાએ ડોક તો પાછી ખેંચી લીધી, પણ શબ્દોથી અટક્યાળો કરવાનું છોડી શકી નહીં :

‘તું તો એવી ભડકી ગઈ જાણે તારો કોઈ બૉયફ્રેન્ડ ચોરીછૂપીથી જોતો હોય...’

કહીને એ ચાર ડગલાં દૂર ખસી ગઈ, પણ એનો પીછો છોડ્યો નહીં :

‘બાય ધ વે, તુલસી ગોસ્વામી, તારા ઘરમાં ફુલસાઈઝનો મિરર છે, જેની સામે ઊભાં રહીએ તો માથાથી પગ પાની સુધી પ્રતિબિંબ દેખાય ?’

ઝડપભરે કપડાં બદલતી તુલસીએ જવાબ નહીં વાળ્યો એટલે પેલીએ આગળ ચલાવ્યું : ‘ઘરમાં ફુલસાઈઝ મિરર ન હોય તો વસાવી લે અને પછી એક વાર બર્થ-ડે સૂટમાં તારું પ્રતિબિંબ નિહાળીને જો કે હાઉ બ્યૂટિફુલ યૂ આર...’

પોતાને ચીડવવાની ડિસોઝાની ચેષ્ટા તુલસીને સમજાતી નહોતી. એક વાર આ જ ડિસોઝાએ શિખામણ આપેલી કે તું સુંદર છો એ વાત તારા મગજમાંથી કાઢી નાખ... અને આજે આવું બેહુદ્ બોલે છે !

સિસ્ટર ડિસોઝાનાં પગલાં ડ્રેસિંગ હોલની બહાર જતાં સંભળાયાં એટલે તુલસીએ નિરાંતનો શ્વાસ લીધો. મેટ્રને કહ્યું કે જતાં પહેલાં હાઉસ-ડૉક્ટર શ્રીકાન્ત દીક્ષિતને મળતી જજે ત્યારથી એ એકલી પડીને વિચારવા માગતી હતી કે શું કામ બોલાવી હશે મને ? લિફ્ટમાં જતાં મને સામા મળ્યા છતાં રૂબરૂ કહેવાને બદલે ડીનસાહેબે મેટ્રન મારફત સંદેશો કેમ કહેવડાવ્યો ? મારા વિરુદ્ધ ફરિયાદ આવી હશે ? પણ ફરિયાદ કરવા જેવું કારણ કોઈને જ મેં આપ્યું નથી...

કદાચ પેલા વી. આઈ. પી. પેશન્ટને પપ્પા કહીને હું સરકી ગઈ એટલે એમણે તો ખટપટ નહીં કરી હોય ? મોટા માણસનું ધાર્યું ન થાય ત્યારે એ નાના માણસનો વાંક કાઢીને વેર લેતા હોય છે. હોસ્પિટલ માટે એ પેશન્ટ એટલા બધા મોટા માણસ છે કે એમની ફરિયાદ પર મને તાડબતોબ ડિસમિસનો ઓર્ડર મળી જાય... એને લાગ્યું કે પાંપણો ભીની થવા લાગી છે એટલે મન મક્કમ કરવા હોઠ ભીડી લીધા.

આમ તો સ્વમાનના ભોગે નર્સ કે બીજી કોઈ પણ નોકરી સ્વીકારવાનું એના સ્વભાવમાં નહોતું. નર્સ બનવા તૈયાર થઈ તેમાં ડીનસાહેબની પ્રેરણા અને પિતાનું પ્રોત્સાહન હતું. હાર્ટએટેક પછી હોસ્પિટલમાંથી મધુકર ગોસ્વામીને રજા આપતી વેળા ડૉક્ટર શ્રીકાન્તે ભલામણ કરી હતી : ‘જો, તુલસી, હાર્ટ પેશન્ટ બે વાતનું ધ્યાન રાખવાનું છે : પોતાને હાર્ટ-એટેક આવ્યો છે એ વધુપડતું યાદ નહીં રાખવાનું અને એક વાર હાર્ટ-એટેક આવી ચૂક્યો છે એ સાવ ભૂલી પણ નહીં જવાનું... હું કહું છું એ સમજાય છે તને ?’

ત્યારે તુલસીએ હકારમાં ડોકું હલાવીને હા પાડેલી છતાં હાઉસ-ડૉક્ટરે સમજાવ્યું હતું : ‘પેશન્ટના મનમાં હાર્ટ-એટેકનો ભય ઘૂસી જાય તો તે જીવવાનો આત્મવિશ્વાસ ગુમાવી બેસે છે. વધુપડતી સાવચેતી રાખવામાં જોખમ છે, તેમ તદ્દન બેપરવા બનીને પરેજી રાખ્યા વગર જીવવામાં બીજા હાર્ટ-એટેકનો ભય રહે છે. ગોસ્વામીજી વધુપડતી પરિશ્રમ ન કરે એ ધ્યાન રાખવાની સાથોસાથ સાવ નિષ્ક્રિય ન બની જાય તે પણ જોજે.’

સાંભળીને તુલસી દ્વિધામાં પડી ગયેલી. સિતારનાં ત્રણચાર ટ્યૂશન આપીને મહિને હજાર-બારસોની આજીવિકા કમાતા પિતાને ઓછો પરિશ્રમ પડે એ માટે શું કરવું ? એક શેઠાણીને શીખવવા પેડર રોડ જવું પડતું, બીજું ટ્યૂશન પાલ્લાનું હતું અને ત્રીજા ટ્યૂશન માટે કોલાબા જવાનું રહેતું. સિતાર શીખવવા માટે પોતાની સિતાર સાથે લઈ જવાની જીદ પણ પિતાજી છોડવા તૈયાર નહોતા. તેમાં બે જગ્યાએ તો હાર્ટ-પેશન્ટને જેની મનાઈ હોય છે એવા બબ્બે ત્રણત્રણ દાદરા ચડવાના હતા. તુલસીને થયું કે પોતે કમાતી થઈ જાય તો પિતાજીને સંગીત શીખવવા બહાર જવાનું બંધ કરાવી શકાય અને નર્સિંગમાં બીજો લાભ એ હતો કે ટ્રેનિંગ શરૂ થાય ત્યારથી જ અર્ધા પગાર જેટલી આવક ચાલુ થઈ જાય. ડૉક્ટર શ્રીકાન્તની બીજી સૂચના મુજબ પિતાજી સાવ નિષ્ક્રિય ન બની જાય એટલા ખાતર ઓછી ફી આપીને પોતાને ઘેર ટ્યૂશન લેવા આવનારાને ચાલુ રહેવા દીધા.

હવે આજ એકાએક નર્સની નોકરીમાંથી રજા મળી જાય તો શું થાય એ એક જ ચિન્તા તુલસીને સતાવતી નહોતી. પેલા વી.આઈ.પી. પેશન્ટ ભળતી જ ફરિયાદ કરીને મારા ચારિત્ર્યને કલંક લગાડવાની હદે જાય તો શું થાય ? તો-તો નિર્દોષ હોવા છતાં ખુદ પોતે જ પોતાની નજરમાંથી ઊતરી જાય...

તુલસીની નજર ડ્રેસિંગ હોલની દીવાલઘડિયાળના કાંટા પર પડી : અરે, ચાર ચાલીસ થઈ ગઈ. આજે મંગળવાર છે. ઘેર જતાં પહેલાં સિદ્ધિવિનાયકનાં દર્શને જવાનું છે અને ત્યાર પહેલાં ઉપર હાઉસ-ડૉક્ટર શ્રીકાન્ત દીક્ષિત પાસે...

લોકરમાંથી પોતાની પર્સ લઈ, સાડીનો પાલવ સરખો કરતી એ સડસડાટ ડ્રેસિંગ હોલની બહાર નીકળી ગઈ. પોતે આરોપી હોય અને કોર્ટમાં પેશ થવાની હોય તેમ રૂમાલથી પસીનો પોછતી એ લિફ્ટમાં પાંચમા માળે પહોંચી. લિફ્ટની બરાબર સામે જ હાઉસ-ડૉક્ટરનો રૂમ હતો. હંમેશાં ખુલ્લો રહેતો રૂમનો દરવાજો બંધ જોઈને તુલસીને આશ્ચર્ય થયું. બારણાનું હેન્ડલ ઘુમાવતાં પહેલાં ફરી એક વાર મુખ પર રૂમાલ ફેરવી લીધો. અગાઉ અનેક વાર પોતે સ્ફૂર્તિલી ચાલે જ્યાં આવતી-જતી એ રૂમમાં પ્રવેશ કરતાં પગ ભારે થઈ ગયા.

‘મે આઈ કમ ઈન, સર ?’ પૂછીને એ આગળ વધી : ‘મેટ્રને કહ્યું કે તમે મને મળતા...’ હજુ એટલું બોલે ત્યાં તો ડૉક્ટર શ્રીકાન્તના ટેબલથી થોડે દૂર સોફા પર બેઠેલા ડીનસાહેબ પર નજર પડી એટલે વારાફરતી બંનેના ચહેરા જોતી એ અધવચ્ચે જ થંભી ગઈ.

‘અટકી કેમ ગઈ, તુલસી ?’ ડીનસાહેબે કહ્યું તો એમના રોજના રણકાથી, પણ તુલસીને એમના અવાજમાં થોડી સખતાઈ વરતાઈ : ‘એક અગત્યની ચર્ચા કરવા તને બોલાવી... બેસ !’

બેસવાને બદલે ટેબલ સામેની ખુરસી પર હાથ ટેકવીને એ નત મસ્તકે ઊભી જ રહી.

‘ચર્ચા અગત્યની છે, પણ તેમાં તારે આટલાં બધા ગંભીર થઈ જવાની જરૂર નથી.’ ડીન જે ઢબે બોલ્યા એમાં કહેવાની શરૂઆત કરવામાં એમને સંકોચ થતો હોય એવો અર્થ તુલસીએ તારવ્યો.

‘મારી કે ડૉક્ટર કાન્તની આમન્યા ખાતર તારે ઊભા રહેવાની જરૂર નથી, તુલસી... નર્સનો યુનિફોર્મ ઉતારીને આવી છો એટલે ઓન ડ્યૂટી હો એવી અદબની પણ જરૂર નથી.’

છેવટે તુલસીએ બેસવું પડ્યું, પણ આંખ ઊંચી કરીને બેમાંથી કોઈની સામે જોવાની હિંમત ચાલી નહીં.

‘થોડી વાર પહેલાં જ હું તારે ઘેર ગયો હતો !’

ડીનનું એ વાક્ય સાંભળતાં જ આંખની પાંપણની સાથોસાથ તુલસીની ડોક પણ ઊંચી થઈ ગઈ. મારી સાથે ચર્ચા કરતાં પહેલાં એ પિતાજી પાસે પણ જઈ આવ્યા ! કડવા ઘૂંટડાની જેમ એ થૂંક ગળે ઉતારી ગઈ.

‘યાદ છે, તુલસી, એક વાર મેં કહ્યું હતું કે મારો કોઈ પુત્ર કુંવારો હોત તો હું તને પુત્રવધૂ બનાવીને ડૉક્ટરનું ભણાવત...’

સાંભળતાં જ તુલસીથી નીચું જોવાઈ ગયું : હવે તમે એ જ કહેવાના છો ને કે તમારી પુત્રવધૂ બનવા જેવી ચારિત્રવાન હું ન નીકળી ? બીજો કડવો ઘૂંટડો એ ગળે ઉતારી ગઈ.

‘તારા પિતાને મેં કહ્યું કે ડૉક્ટર શ્રીકાન્ત મારા પુત્ર જેવો જ છે... તમારી તુલસી માટે હું માગું નાખવા આવ્યો છું.’

પોતે શું સાંભળી રહી છે ! ખીણમાંથી કોઈએ પોતાને પર્વતની ટોચ પર પહોંચાડી દીધી હોય એવા ઝાટકાથી ખુરસીના હાથા પર ટેકવેલો તુલસીનો હાથ ઘડીભર ખોટો પડી ગયો અને સંતુલન જાળવી રાખવા માટે બીજો હાથ ટેબલ પર ટેકવી દેવો પડ્યો. ગાઢ અંધકારમાંથી અચાનક ઝળહળતી રોશની આંખો પર પડે એવી એ હેબતાઈ ગઈ.

ડીન શ્રીવાસ્તવે ધાર્યું જ હતું કે વાત સાંભળીને તુલસી મૂંગીમંતર થઈ જવાની. મધુકર ગોસ્વામી સમક્ષ પ્રસ્તાવ મૂકતી વખતે પણ એમણે બહુ સાચવીસાચવીને વાત રજૂ કરી હતી. એ હાર્ટ પેશન્ટ હતા એટલા જ માટે નહીં, પણ હોસ્પિટલમાં સાથે કામ કરતાં નર્સ-ડોક્ટરો એકબીજાના સહવાસને કારણે પ્રેમમાં પડી જાય છે એવી કોઈ છાપ ન પડી જાય એટલે શરૂઆતમાં જ કહી દીધું કે તમારી તુલસી તો કોઈની સામે ઊંચી આંખ કરીનેય જોતી નથી...

અત્યારે પણ વાત સાંભળ્યા પછી તુલસી ક્યારેય આંખ ઊંચી કરવા માગતી ન હોય તેમ પાંપણ ભીડીને બેસી જ રહી હતી. તેના આ પ્રતિભાવે ડોક્ટર શ્રીકાન્તને મૂંઝવણમાં મૂકી દીધો : તેની ખામોશીમાં લજજા છે કે આનાકાની ?

‘તુલસી, તું જરા સ્વસ્થ થા.’ કહેતા ડીન ઊભા થઈ તેની નજીક ગયા : ‘મેં મારી ફરજ બજાવી, હવે તમે બંને આપસમાં વાતચીત કરીને તમારો નિર્ણય લઈ લો.’

આમ કહી તુલસીનો ખભો થપથપાવી ડીન ઝડપભેર બહાર નીકળી ગયા ત્યારે તો તુલસીની સ્થિતિ વધારે કફોડી થઈ ગઈ. જેની સાથે કામ કરતાંકરતાં બધો જ ક્ષોભ - સંકોચ છૂટી ગયો હતો તેના તરફ ઊંચું જોવામાંય મન પર સવામણનો ભાર વર્તાવા લાગ્યો.

‘તુલસી...’ બંને એકલાં પડ્યા પછી ડોક્ટર શ્રીકાન્તના સંબોધનમાં રોજ કરતાં કોઈ જુદો જ ભાવ ઘૂંટાયેલો લાગ્યો : ‘આવી રીતે પ્રસ્તાવ મૂકવાનું તને કદાચ અજુગતું લાગ્યું હશે.’

ધીમેધીમે તુલસીએ પાંપણ ઊંચકી. એની મોટી આંખોની લીસી કીકીઓમાં ડોક્ટર શ્રીકાન્તની છબી આકાર પામવા લાગી. જેને રોજ જોતી રહેતી તેને આજ જુદી દૃષ્ટિથી જોઈ રહી હોય એમ એની મુખાકૃતિ નીરખવા લાગી.

‘આ રીત પ્રપોઝ કરવાનું તને ઓકવર્ડ લાગ્યું હોય તો આઈ એમ રીઅલી વેરી સોરી !’

શ્રીકાન્તનો અવાજ પાતળો પડી ગયો ત્યારે તુલસીને સમજાયું કે પોતાનું મૌન કારણ વગરની ગેરસમજ સર્જી રહ્યું છે. કાંઈક બોલવું જોઈએ.

‘ડોક્ટર, ઓકવર્ડ તો નહીં પણ સાવ અણધાર્યું લાગ્યું એટલે વિચારમાં પડી ગઈ.’

‘વિચાર કરવા માટે તું પૂરતો ટાઈમ લેજે, તુલસી ! ડીનસાહેબે ભલે કહ્યું, પણ આવો નિર્ણય લેવામાં ઉતાવળ ન કરાય.’

તુલસી કહી ન શકી કે હાલના સંજોગોમાં પરણવાનો વિચાર કરવો એ જ મારે માટે ઉતાવળ કરવા જેવું છે.

‘તું કદાચ વિચારતી હોઈશ કે આ વિચાર મને ક્યારથી આવ્યો.’ શ્રીકાન્તે આપમેળે જ કહેવા માંડ્યું : ‘હું કોલેજિયનની અવસ્થામાં હોત તો કદાચ એવું કહી શકત કે તને પહેલી વાર જોઈ ત્યારથી મને આ વિચાર સ્ફુર્યો હતો...’ પોતાના જ બોલેલા શબ્દ પર તેનાથી હસી જવાયું ત્યારે તુલસી પણ સહેજ મલકી.

‘છેલ્લાં બે વર્ષથી માતા-પિતા લગ્નનું દબાણ કરવા લાગ્યાં હતાં, પણ હું કદ્યા કરતો, હાઉસ-ડોક્ટર તરીકે પૂરેપૂરો અનુભવ લીધા પછી જ, પરણવું છે... છતાં એ લોકો કોઈ ને

કોઈ છોકરીની વાત લઈ આવતાં. ક્યારેક ફોટો દેખાડતાં, તો ક્યારેક કુટુંબના કોઈ પ્રસંગમાં આવેલી છોકરી દેખાડતાં. બે મહિના પહેલાં અચાનક એક છોકરી પર એમની નજર પડી. યાદ છે તને, તુલસી, આપણી મેડિકલ કોલેજનું ફંક્શન ? મધર-ફાધર સાથે મારી નાની સિસ્ટર પણ આવેલી... અમે બધા ડૉક્ટરો ગપ્પાં મારતા ઊભા હતા ત્યાં મધર મારો હાથ પકડીને ખેંચી ગયાં : 'કાન્ત, જરા મને પેલી છોકરીની ઓળખાણ કરાવ ને... એ તારી હોસ્પિટલની કોલેજમાં ભણતી કોઈક છોકરી લાગે છે...' કહેતી એ મને તારી પાસે લઈ આવી... હવે યાદ આવે છે ને, તુલસી, તારી સાથે મેં એમની ઓળખાણ કરાવેલી : 'આ છે મારાં મધર... અને, બા, આ છે તુલસી ગોસ્વામી, અમારી હોસ્પિટલની લાડકી સિસ્ટર !

'મેડિકલ સ્ટુડન્ટને બદલે હું નર્સ છું એ જાણીને તમારાં મધરને બહુ આનંદ નહીં થયો હોય.'

આ કોણ - તુલસી બોલી ગઈ ? શ્રીકાન્ત અચંબામાં પડી ગયો. સાચેસાચ માનો પ્રથમ પ્રત્યાઘાત એણે કલ્પો એવો જ હતો !

'મને તારી આ નિખાલસતા બહુ ગમી, તુલસી !' લાગણીઘૂંટ્યા અવાજે શ્રીકાન્ત બોલી ગયો : 'એ ભલેને ડૉક્ટરની મા હોય, બીજાં બધાંની જેમ એય જાણતી નહીં હોય કે સારા ઘરની સંસ્કારી છોકરી પણ નર્સ હોઈ શકે છે.'

'માત્ર સારા ઘરની જ નહીં, ગરીબ ઘરની પણ !'

તુલસીએ શ્રીકાન્તને ચોંકાવી દીધો. એકાદ વરસથી પોતે જેની સાથે કામ કરી રહ્યો છે એના વ્યક્તિત્વનું જુદું જ સ્વરૂપ આજે તેને જોવા મળતું હતું. એ જેટલી લજજાશીલ છે એટલી જ ચતુર અને સ્પષ્ટવક્તા પણ છે ! એકાએક તુલસી તેને હવે વધુ ગમવા લાગી.

'આપણે જરા આડી વાતે ચડી ગયાં.' ટેબલ પર પડેલું પેપરવેટ રમાડતાં શ્રીકાન્તે કહ્યું : 'મૂળ વાત એ હતી કે મને આ વિચાર ક્યારે આવ્યો. મા મને તારી પાસે હાથ પકડીને ખેંચી લાવી ત્યારથી હું આ વિષે વિચારતો થઈ ગયો. બે મહિના સુધી એ શક્યતા વાગોળતો રહ્યો, પછી હિંમત કરીને ડીનસાહેબ સમક્ષ દિલ ખોલ્યું. એમણે તો સાંભળતાં જ મારા વિચારને વધાવી લીધો. ગઈ કાલે તેઓ મારે ઘેર જઈ આવ્યા અને આજે તારા પિતાજી પાસે...'

એકીચાસે બોલી જઈને ડૉક્ટર શ્રીકાન્ત એકીટશે તુલસીને તાકી રહ્યો. પ્રસ્તાવની પ્રસ્તાવના પૂરી થયા પછી હવે પોતે કાંઈ કહેવા જેવું રહ્યું નહોતું, માત્ર સાંભળવાનું જ હતું. પર્સ ઉઘાડબંધ કરતી તુલસીએ સામે જોયું ત્યારે તેના હોઠ પર એની મીટ મંડાઈ. દિલ ધડકવા લાગ્યું. જવાબ સાંભળવાની ઉત્કંઠા હતી તેમ તુલસી ઉતાવળે ઇન્કાર ન કરી દે એવો થડકો પણ હતો.

'ઓહ ! પાંચ ને પચીસ થઈ ગઈ !' કાંડાઘડિયાળમાં જોતી તુલસીએ ચતુરાઈથી જવાબ ટાળી દીધો : 'આજે મંગળવાર છે, હજુ મારે સિદ્ધિવિનાયક જવાનું બાકી છે. ઘેર જતાં વધારે મોડું થશે તો પિતાજી...'

આમ કહેતી એ ઊભી થઈ ત્યારે શ્રીકાન્તે હતાશાને બદલે ધરપત અનુભવી :
આવા પ્રશ્નના જવાબમાં તુલસી જેવી કન્યા વિલંબ કરે એ સારી નિશાની ગણાય. ના પાડવી
હોત તો એ સ્પષ્ટ કહી દેત... હવે પિતા સાથે ચર્ચા કરીને એમની મારફત જ હકારમાં
જવાબ આપશે...

‘ભલે, તુલસી તું જા, તને મોડું થશે.’ કહી શ્રીકાન્તે મલકીને ઉમેર્યું : ‘હું ગોસ્વામીજીને
મળવા ઘેર આવી જઈશ.’

હા, ના કે આવજો - કાંઈ જ કહ્યા વગર તુલસી જેટલી મંદ ગતિએ રૂમમાં પ્રવેશી
હતી એટલી જ તેજ ચાલે તે બહાર નીકળી ગઈ.

સારું થયું કે વળતી વખતે લિફ્ટમેન બદલાઈ ગયો હતો, નહિતર પોતે ઑફ-ડ્યૂટીમાં
આટલી બધી વારે હાઉસ-ડૉક્ટરના બંધ રૂમમાંથી બહાર નીકળી એ વાત સવાર પહેલાં આખી
હોસ્પિટલમાં ફેલાઈ જાત.

નીચે આવીનેય એણે તેજ ચાલ ચાલુ રાખી. આઉટડોર પેશન્ટનો વિભાગ ઝડપભેર
વટાવી હોસ્પિટલનાં ઊંચાં પગથિયાં પરથી એ સડસડાટ ઊતરવા લાગી ત્યાં અધવચ્ચે જ
એ કોઈની સાથે અફળાઈ પડી. ‘સૌરી’ કહેતી એ હાથમાંથી વચકીને પગથિયાં પર પડેલું
પર્સ લેવા નીચી નમે એ પહેલાં સામે ઊભેલા તગડા માથાભારે વૉર્ડમેન સખારામ પર તેનું
ધ્યાન ગયું. એના મુખભાવ જોતાં જ એ પામી ગઈ કે સખારામ જાણીકરીને પોતાની સાથે
અફળાયો હતો. પર્સ ઊંચકીને એ પગથિયાં ઊતરવા જાય એ પહેલાં તેના મરાઠી શબ્દો
કાને પડ્યાં :

‘હસલી તરી ફસલી નાહી !’

સાંભળતાં જ તુલસીને જાળ લાગી. ‘હસલી તર ફસલી’ (હસી તો ફસી) એવી
મરાઠી ઉક્તિમાં સુધારો (કે બગાડો) કરીને સખારામે તેને સંભળાવ્યું હતું કે તું હસી, પણ
ફસી નહીં !

તુલસીનો નીચલો હોઠ દાંત વચ્ચે દબાયો. ભીતરમાં ઘૂંટાતો રોષ વ્યક્ત કરવાનું એ
વિચારતી હતી ત્યાં મૂછો પર હાથ ફેરવતા સખારામે ગલીચ મુખભાવ સાથે પડ્યા પર પાટુ
મારવા જેવું બીજું વાક્ય ઉચ્ચાર્યું :

‘પર મી તુલા નક્કી ફસવણાર !’

એના જડબા પર એક જોરદાર તમાચો ઝીંકી દેવાના ઝનૂન સાથે ડાબેરી તુલસીનો
ડાબો હાથ ઊંચકાયો, પણ છેલ્લી ઘડીએ જાત પર અંકુશ મૂકી દીધો. તમાચો મારીને તમાશો
કરવાનો કોઈ અર્થ નથી...

અને ગુસ્સાથી લાલઘૂમ બની ગયેલો ચહેરો ફેરવી લઈ તુલસી બાકીનાં પગથિયાં
ઊતરી ગઈ.

□

સિદ્ધિવિનાયકનાં દર્શન માટે મંદિરનાં પ્રવેશદ્વારની બંને બાજુએ લાગેલી સ્ત્રીપુરુષોની કતાર ધીમી ગતિએ આગળ સરકતી હતી. સંકષ્ટ-ચતુર્થીના મંગળવારે ચાલુ મંગળવાર કરતાં દર્શનાર્થીઓની ભીડ વધારે રહેતી. હાથમાં પૂજાનાં ફૂલ અને શ્રીફળ સાથે યંત્રવત્ કતારમાં આગળ ખસતી તુલસી ઊંડા વિચારમાં ખોવાયેલી હતી. પાંચ જ મિનિટના અંતરે બની ગયેલી બે અણધારી ઘટનાએ તેના માનસને કબજે કરી લીધું હતું. હાઉસ-ડોક્ટર શ્રીકાન્ત દીક્ષિતે મૂકેલો લગ્નનો પ્રસ્તાવ મીઠી મૂંઝવણ જગાવતો હતો. પ્રસ્તાવ જેટલો અણધાર્યો હતો એટલો જ કવેળાનો તુલસીને લાગ્યો. લગ્નનો વિચાર જ મનમાં ઉદ્ભવ્યો ન હોય ત્યાં પ્રસ્તાવ મૂકનાર પાત્રની પસંદગી કે નાપસંદગીની સૂઝ ક્યાંથી સ્ફુરે ? જે ઘડીએ પિતા પોતાને પરણાવી દેવાનો સંકલ્પ કરશે ત્યારે વાત કઈ રીતે આગળ વધશે એ તો એણે અવારનવાર અલપઝલપ વિચારી રાખેલું. પિતાજી કોઈ મુરતિયાની વાત ઉચ્ચારશે, એ મુરતિયો કન્યાને જોવા ઘેર આવશે, પોતે એને ચા-નાસ્તો પીરસશે, પછી પેલો બેચાર સવાલો પૂછશે. પોતાને માટે એ પહેલો પ્રસંગ હશે એટલે એના પ્રશ્નોના ઉત્તર આપતાં થોડો સંકોચ થશે. સામેથી પોતે કદાચ કાંઈ જ પૂછી નહીં શકે. છોકરાની સાથે આવેલાં એનાં ઘરનાંઓ પોતાને ધારીધારીને જોશે, ઘરકામ કે હોસ્પિટલની ડ્યૂટી માટે થોડી પૂછપરછ કરી લેશે અને પછી ઘેર જઈને જવાબ આપીશું એવા ભાર સાથે વિદાય લેશે... પિતાજી ઉત્કંઠાભેર જવાબની રાહ જોવામાં બેચાર દિવસ વિતાવશે. વધુ વિલંબ થશે તો હકારની આશા છોડી દેશે અને ‘હા’ આવશે તો પોતાને પૂછશે : તુલસી, તને તો કાંઈ વાંધો નથી ને ? છોકરો કમાતો-ધમાતો છે અને કુટુંબ પણ સારું છે... બસ, પછી મારા પક્ષે માત્ર સંમતિ જ આપવાનું રહેશે.

આવું કાંઈક બનવાની કલ્પના કરી હોય તેને બદલે તદ્દન ઊંધી દિશાએથી શરૂઆત થઈ જાય ત્યારે મૂંઝવણ તો થાય જ ને ?

‘છોકરી, આગળ વધ !’ પાછળ ઊભેલી ગૃહિણીએ તેની કોણીએ હાથ અડકાડીને તુલસીને સજાગ કરી : ‘લાઈનમાં જગ્યા ખાલી પડશે તો બહારથી કોઈ ઘૂસી જશે.’

સજાગ બનેલી તુલસીએ બે ડગલાં આગળ સરકીને ખાલી જગ્યા પૂરી દીધી. પાછળવાળી બાઈએ તો જુદા જ સંદર્ભમાં કહ્યું હતું, પણ પોતાના અત્યારના સંજોગોમાં બંધ બેસી જતું હોય એવું તુલસીને લાગ્યું : ‘ડૉક્ટર શ્રીકાન્તના જીવનની ખાલી જગ્યા પૂરવામાં પોતે મોડી પડે તો વચ્ચે બીજી કોઈ ઘૂસી જાય કે નહીં ?

આવા વિચિત્ર તર્ક પર તેનાથી હસી જવાયું અને બીજી જ પળે હોસ્પિટલના વૉર્ડમેન સખારામ સાથેની અથડામણની યાદે તેના હોઠ પરથી સ્મિત છીનવી લીધું. સાત વર્ષ પહેલાં હોસ્પિટલ શરૂ થઈ ત્યારે વૉર્ડબૉય તરીકે નોકરીમાં જોડાયેલ સખારામ હોસ્પિટલના ડૉક્ટરો, નર્સ અને પેશન્ટો માટે માથાના દુખાવા જેવો થઈ ગયો હોવા છતાં કોઈ કેમ એને કાઢી મૂકતું નહીં હોય ? કદાચ હોસ્પિટલના વૉર્ડબૉય યુનિયનનો આગેવાન છે એટલે એને સૌ સહી લેતા હશે. પોતે નર્સ તરીકે જોડાઈ તેના બે મહિના પહેલાં હોસ્પિટલના વૉર્ડબૉય હડતાલ પર ઊતરેલા ત્યારે નર્સોએ સેવા બજાવવાનું ચાલુ રાખ્યું ત્યારથી સખારામ હોસ્પિટલની બધી જ નર્સોના દુશ્મન જેવો બની ગયો હતો. કોઈ પેશન્ટ જો વૉર્ડબૉય વિરુદ્ધ ફરિયાદ કરે તો એનું આવી બનતું. સખારામ મહોલ્લાના દાદાની જેમ પેશન્ટ પાસે જઈને ધમકાવતો : અમારા માણસ સામે ફરિયાદ કરી તો ભારે પડી જશે... હોસ્પિટલના એકસો-પંચોતેર વૉર્ડબૉયનો પરાણે બની બેઠેલો આ આગેવાન એની નજરે ચડેલી મેતરાણીને છોડતો નહીં અને છતાં કોઈ એના વિરુદ્ધ હરફ ઉચ્ચારી શકતું નહીં. બોલકી સિસ્ટર ડિસોઝા તો એક વાર બોલી પણ ગયેલી : તુલસી, તારા જેવીએ તો એ આદમીની નજરે ચડવા જેવું નથી. એના હાથ બહુ લાંબા છે !

નીચા કદના આદમીના હાથ બહુ લાંબા કેમ હોય એ વાત તુલસીની સમજમાં આવી નહોતી અને થોડી વાર પહેલાં હોસ્પિટલનાં પગથિયાં પર જાણી-કરીને અફળાઈને એણે કરેલી ‘હસલી-ફસલી’ની ગંદી મશ્કરી પણ તુલસી પૂરેપૂરી સમજી શકી નહોતી. જોકે સખારામે આંખના ડોળા કાઢીને સંભળાવેલી ધમકીનો અર્થ તો એ બરાબર સમજી ચૂકી હતી અને એટલે જ પોતે સ્વસ્થ ચિત્તે ડૉક્ટર શ્રીકાન્તના પ્રસ્તાવ પર વિચાર કરી શકતી નહોતી.

વિધનકર્તા વિનાયકનાં દર્શનમાં પણ તુલસી એકાગ્ર બની શકી નહીં. આજ સુધી ક્યારેય પોતાને માટે કાંઈ જ નહીં માગતી તુલસીથી બે હાથ જોડીને બોલાઈ ગયું હતું : હે ગણપતિદાદા, મારી રક્ષા કરજો !

‘તુલી !’

મંદિરની બહાર નીકળીને એ ઉતાવળે રસ્તો કોસ કરવા જતી હતી ત્યાં પાછળથી આવેલા પરિચિત સાદે તેને થંભાવી દીધી. એ ડોક ફેરવીને પાછળ જુએ તે પહેલાં તો સડસડાટ કરતી એક બસ તેની લગોલગ પસાર થઈ ગઈ. દર્શન માટે લાઈનમાં ઊભેલામાંથી જેમણે એ જોયું તેમના શ્વાસ અધ્ધર થઈ ગયા. બસની હડફેટમાંથી ઊગરી ગયેલી તુલસીની આંખે અંધારાં આવી ગયાં.

‘કેવી આંખો મીંચીને ભાગતી હતી...’ ઝડપભર તેની પાસે પહોંચી જઈ ચિંતને સંભળાવ્યું :
‘જરાક માટે બચી ગઈ !’

છ ફૂટ ઊંચા હસમુખા ચિંતનને પોતાના કરતાંય વધુ ગભરાયેલો જોઈને તુલસી
ઘડીભર ગદ્ગદ બની ગઈ. પછી લાગણી પર કાબૂ મેળવી લેતાં સંભળાવ્યું :

‘ચિંતુ, સિદ્ધિવિનાયકનાં દર્શન કરીને બહાર નીકળતાં કોઈ અકસ્માતમાં મરી ગયું
હોવાનું ક્યારેય તેં સાંભળ્યું છે ?’

‘ઓત્તારીની ! તને બચાવી મેં... અને જશ આપે છે તારા પથ્થરના દેવને !’

ચિંતનને તેના અસલ મિજાજમાં આવી જતો જોઈને તુલસીએ હળવાશ અનુભવી. સાચવીને
રસ્તો કોંસ કરી લઈ તેણે પૂછ્યું : ‘અલ્યા, ચિંતુ, તને નાસ્તિકને વળી આજે સિદ્ધિવિનાયક કેમ
યાદ આવી ગયા ? પરીક્ષા શરૂ થવાની છે એટલે દર્શન કરવા દોડ્યો આવ્યો ?’

‘તું પણ કમાલ છે, તુલી !’ ચિંતને દૂરથી આવતી ખાલી ટેકસી તરફ હાથ ઊંચો કરતાં
કહ્યું : ‘હું તારા માટે દોડધામ કરું છું અને તને કંઈ કદર જ નથી... દર્શન કરવા નહીં, તને
લેવા માટે દોડ્યો આવ્યો.’

‘એટલે ?’ તુલસીને ધ્રાસ્કો પડ્યો : ‘બાપુજીને ફરી હાર્ટ...’

‘નહીં-નહીં, એવું કાંઈ નથી.’ બાજુમાં આવીને ઊભી રહેલી ટેકસીનો દરવાજો ખોલી
તુલસીને અંદર બેસી જવાનો સંકેત કરતાં એણે કહ્યું : ‘ગોસ્વામીકાકાને કાંઈ જ નથી થયું...’
કહી પોતે અંદર ગોઠવાઈ જઈને ટેકસીવાળાને સૂચવ્યું. ‘તિલક બ્રિજ...’

‘તો પછી ટેકસી કરવાની શી જરૂર...’

‘ટેકસીના પૈસા તારે નહીં ચૂકવવા પડે, બસ... માણસને હાર્ટ-એટેક આવે તો જ જલદી
ઘેર પહોંચવું એવું થોડું છે ?’ ચિંતને મોટા માણસની ઢબે ઠપકો આપવાનો દેખાવ કર્યો : ‘પુત્રી
રોજ કરતાં ઘેર મોડી આવે તો પિતાને ચિંતા થાય કે નહીં ? અને પિતા જો હાર્ટ-પેશન્ટ હોય
તો એમની ચિંતા જોઈને મને ચિંતા થાય કે નહીં ?’

‘પણ, ચિંતુ, બાપુજીને ખબર છે કે મંગળવારે હું સિદ્ધિવિનાયક...’

‘ગોસ્વામીકાકા પણ એ જ કહેતા હતા. મંગળવારે તુલસી મંદિરેથી આવવામાં ક્યારેય
આટલું મોડું નથી કરતી... અર્ધા કલાકથી તેઓ મારી સાથે વાત કરતાંકરતાં બારી બહાર જોઈને
બોલતા હતા : હજુ કેમ નહીં આવી હોય... હું હાજર ન હોત તો કદાચ તેઓ જાતે જ તને
શોધવા મંદિરે દોડી આવત...’

એ જ વખતે ટેકસી દાદરના તિલક બ્રિજ પર આવી એટલે ચિંતને ડ્રાઈવરને કહેવું
પડ્યું : ‘અબ લેફ્ટ ટર્ન લેના.’

તુલસીને થયું : મોડું થવાનું કારણ ચિંતુને કહી દઉં. ડીન અને હાઉસ-ડૉક્ટરે ઉપર
બોલાવીને જે કાંઈ કહ્યું તે એને જણાવી દઉં. વર્ષોથી પડોશમાં રહેતા અને નિશાળના દરેક
કલાસમાં સાથે ભણેલા ચિંતુથી કોઈ વાત એ છાત્રી રાખતી નહીં, પણ કોણ જાણે કેમ, ડૉક્ટર
શ્રીકાન્તના પ્રસ્તાવની વાત ઉચ્ચારવા તુલસીની જીભ ઊપડી નહીં.

‘તુલી, તને મારે એક વાત કહેવાની છે.’

પોતાને બદલે ચિંતુને કોઈ વાત કહેવાની છે એ જાણીને તુલસી ચોંકી. કદાચ બાપુજીએ તેને કહી દીધું હશે કે ડીનસાહેબ ઘેર આવીને આવો પ્રસ્તાવ કરી ગયા છે... એણે ચિંતુના ચહેરા સામે જોયું તો એ ઊર્મિ-નીતરતી નજરે પોતાને નીરખી રહ્યો હતો. કોને ખબર, એ શું કહેવા માગતો હશે... સાંભળ્યા વગર જ તુલસીને બીક લાગી. પોતાને મૂંઝવતી આજની બે વાતમાં ત્રીજીનો ઉમેરો કરવા માગતી ન હોય તેમ એણે સાંભળ્યું-ન-સાંભળ્યું કરી દીધું અને ઘર આવતાં ચિંતુએ ટેકસી થોભાવી દેવી પડી.

પિતા-પુત્રી સાથે જન્મવા બેઠાં ત્યાં સુધી મધુકર ગોસ્વામીએ મૂળ વાત ઉચ્ચારી નહીં. ‘તુલસી, આજે તારે વધારે મોડું થયું...’ એના જવાબમાં ‘સંકષ્ટચતુર્થીનો મંગળવાર હતો એટલે મંદિરે ભીડ વધારે હતી.’ એવું કહેતી તુલસી રસોડામાં કામે લાગી ગઈ હતી અને ગોસ્વામી રોજના નિયમ મુજબ રસોઈ થઈ ત્યાં સુધી સિતાર બજાવતા રહ્યા હતા. ‘હું જમીને આવું છું’ કહી ચિંતન તેને ઘેર ચાલ્યો ગયો એટલે તુલસીએ ધરપત અનુભવી હતી. રોકાયો હોત તો કદાચ ટેકસીમાં કહેવાની રહી ગયેલી વાત એ ઉચ્ચારત એવો તુલસીનો અજંપો ઓસરી ગયો. જીવનમાં કોઈકોઈ ઘટના આકસ્મિક રીતે બની જાય છે ત્યારે ખબર નથી હોતી કે ભવિષ્યમાં એ કેવો જોગસંજોગ સર્જ દે છે ! નર્સ તરીકે હોસ્પિટલમાં જોડાઈ એ દિવસે ડીનસાહેબને પ્રજ્ઞામ કરવા ગયેલી ત્યારે એમણે આશીર્વાદ આપેલા કે ભલે, તું ડોક્ટર ન બની શકી પણ કોઈ લાયક ડોક્ટર તને જીવનસાથી બનાવે... તેના બેચાર દિવસ પછી જ જોગાનુજોગ પોતે ચિંતનને હોસ્પિટલ લઈ ગઈ હતી, ‘ડીનસાહેબ, યશોદામાસીનો અમારો આ ચિંતુ ઈન્ટર સાયન્સમાં બહુ ઊંચા માર્ક્સથી પાસ થયો છે. એને આપણી મેડિકલ કોલેજમાં એડમિશન મળી શકે ?’

કહીને તેણે વાતને વજન આપવા માટે ઉમેર્યું હતું : ‘એ ડોક્ટર બનશે તો હું પોતે ડોક્ટર બની ગઈ એટલો બધો મને આનંદ થશે.’

પોતાના માસીના દીકરા ભાઈની ભલામણ માટે તુલસી આવી છે એમ માની ડીનસાહેબ ચિંતનનું માર્ક્શીટ જોઈ ગયા. મેડિકલ કોલેજમાં એડમિશન મેળવવા માટે ચિંતન પૂર્ણ લાયકાત ધરાવતો હતો એવું લાગ્યું છતાં ડીન વિચારમાં પડી ગયેલા. જ્યાં લાગવગ, દબાણ અને ડોનેશન બહુ મોટો ભાગ ભજવી જતાં હોય ત્યાં ચિંતનને માટે ચાન્સ ઓછો દેખાયો. તુલસીની ભલામણ ખાતર ચિંતનના એડમિશન માટે પોતાની લાગવગ વાપરી નાખવાનું એમને ઉચિત ન લાગ્યું. ‘હું ટ્રાય કરીશ...’ એવું કહીને એ વાત ટાળી દેવા માગતા હતા ત્યાં પૂછવા ખાતર એમણે ચિંતનને પૂછ્યું હતું : ‘તારા ફાધર મિસ્ટર મઝુમદાર શું કરે છે ?’

‘ફાધર હયાત નથી.’ ચિંતને માહિતી આપેલી : ‘એ કસ્ટમ ઓફિસર હતા. દસ વર્ષ અગાઉ ડ્યૂટી બજાવતાં એમનું મૃત્યુ થયું.’

સાંભળીને ડીન શ્રીવાસ્તવ એમની ખુરશીમાં ટટાર થઈ ગયા હતા. થોડી વાર ચિંતનની સામે જોઈ લઈને એની માર્ક્શીટ પર આખું નામ વાંચ્યું : ચિંતન મન્મથરાય મઝુમદાર ! એમના કપાળમાં કરચલીઓ વળવા લાગી હતી.

‘યંગ બોય, કુન્દનલાલ શ્રીવાસ્તવનું નામ તેં સાંભળ્યું છે ?’

‘યસ, સર, મારા ફાધરના બોસ હતા.’ ચિંતન ઉતાવળે બોલી ગયો હતો : ‘એ રાત્રે ફાધર સાથે અમે છેલ્લા શોમાં ફિલ્મ જોવા જવાનાં હતાં. ત્યાં નવેક વાગ્યે શ્રીવાસ્તવસાહેબનો ફોન આવ્યો. મારા પિતાએ કહ્યું, યસ સર, આઈ એમ એવર-રેડી... કહી ફોન મૂકીને એમણે ઝડપથી પોશાક બદલી નાખ્યો. કમરમાં પિસ્તોલ ખોસી અને “આજે ફિલ્મમાં જવાનું કેન્સલ.” કહીને ગયા તેઓ ગયા... સવારે એમનું ડેડ બોડી જ જોવા મળ્યું.’ બોલતાંબોલતાં ચિંતનનો કંઠ રૂંધાઈ ગયો.

‘આઈ નો એવરીથિંગ.’ ડીન શ્રીવાસ્તવે સહાનુભૂતિના રણકા સાથે કહ્યું હતું : ‘જેમ તું આ તુલસીની માસીનો દીકરો ભાઈ થાય, તેમ તારા ફાધરના બોસ કુન્દનલાલ શ્રીવાસ્તવ મારા કાકાના દીકરા ભાઈ થાય. આ ઘટના બની ત્યારે હું જે. જે.માં હતો. પોસ્ટમોર્ટમ માટે તારા ફાધરનું બોડી અમારી હોસ્પિટલમાં આવેલું ત્યારે કુન્દનલાલ શ્રીવાસ્તવે એક જ વાક્યમાં એમનો પરિચય આપી દીધેલો : હી વોઝ ધી મોસ્ટ કરેજીઅસ ઓફિસર... જાનના જોખમે ફરજ બજાવનાર એમના જેવા બહાદુર આજે બહુ ઓછા મળે છે.’ કહેતાંકહેતાં ડીનસાહેબ પોતે જ ગળગળા થઈ ગયા હતા. ‘મને બરાબર યાદ છે, મન્મથરાય મજુમદારને મરણોત્તર સુવર્ણચંદ્રક આપવાનું નક્કી થયું ત્યારે કુન્દનલાલ શ્રીવાસ્તવે સરકાર સાથે લમણાઝીક કરીને એક લાખ રૂપિયા મરનારના ફેમિલી માટે અપાવ્યા હતા ! પણ પછી એ જ કુન્દનલાલ શ્રીવાસ્તવની હાલત...’

બોલતાંબોલતાં ડીન શ્રીવાસ્તવ અટકી ગયા ત્યારે તુલસી અને ચિંતન એકબીજા સામે જોતાં રહ્યાં હતાં. ચિંતનથી રહેવાયું નહીં એટલે ઉચ્ચાટભર્યા અવાજે પૂછી લીધેલું : ‘સર, શું થયું કુન્દનલાલ શ્રીવાસ્તવજીને ?’

‘થયું તો કંઈ નહીં.’ કહેવા-ન-કહેવાની દ્વિધામાં થોડું રોકાઈને છેવટે તેમણે કહી જ દીધું, ‘કુન્દનલાલ પ્રામાણિક કસ્ટમ ચીફ હતા. લાખોની લાંચને એમણે ઠોકરે મારી એટલે દાણચોરોએ દિલ્હી પર દબાણ લાવી એમની મુંબઈથી બદલી કરાવી. એ તો ઠીક, પણ એમની દીકરીને મેડિકલ કોલેજમાં એડમિશન જોઈતું હતું ત્યારે કોઈએ દાદ પણ ન આપી. એમની દેશસેવાની કદર કરવાને બદલે કોલેજના કારભારીઓએ ડોનેશન માગ્યું !’

કહીને ડીનસાહેબે ચિંતનનું એપ્લિકેશન ફોર્મ પોતાની પાસે લઈ લીધું. ‘એ વખતે તો હું આવા કોઈ સ્થાન પર નહોતો એટલે કુન્દનલાલની પુત્રીને એડમિશન અપાવી ન શક્યો, પણ મન્મથરાય મજુમદારના સનને અમારી જ કોલેજમાં દાખલ ન કરાવી શકું તો મારું આ સ્થાન લાજે !’

અને પંદર દિવસ પછી તુલસી મારફત ડીનસાહેબે એડમિશન મળી ગયાના ખુશખબર ચિંતનને કહેવડાવ્યા ત્યારે તેનો હાથ પકડી લઈને ચિંતુએ પૂછ્યું હતું. ‘આ માટે કોનો ઉપકાર માનું - તારો કે ડીનસાહેબનો ?’

‘કોઈનો નહીં !’ તુલસી વિના સંકોચે બોલી ગયેલી : ‘આ એડમિશન મજુમદાર કાકાની પુણ્યાઈથી પ્રાપ્ત થયું છે, ચિંતુ !’ પછી પોતાનો હાથ છોડાવતાં પહેલાં ઉમેર્યું હતું : ‘મને વચન આપ કે ડોક્ટર થઈને તું એ હોસ્પિટલમાં જ તારી સેવા આપીશ.’

‘વચન આપ્યું !’ કહીને તુલસીનો હાથ દબાવતાં એણે કહ્યું હતું : ‘પણ એક શરતે - હું ત્યાં ડૉક્ટર હોઉં ત્યારે તું મારી પડાને હોવી જોઈએ.’

‘ઓ બાપ રે !’ હાથ પાછો ખેંચી લઈને એણે છણકો કરેલો : ‘એનો અર્થ તો એ કે તું ડૉક્ટર થા ત્યાં સુધી મારે નર્સ તરીકે ચાલુ રહેવું !’

‘નર્સ તરીકે નહીં, તુલી, પ્રેરણામૂર્તિ તરીકે તું મારી સાથે હોઈશ.’

દસ મહિના પહેલાં બની ગયેલી એ ઘટના આજની સાંજે તુલસીને વિચિત્ર જોગાનુજોગ જેવી લાગી રહી હતી.

‘આજે બપોરે ડીનસાહેબ ઘેર આવ્યા હતા.’

ભોજન લગભગ પૂરું થવા આવ્યું ત્યારે પિતાએ મૂળ વાત ઉચ્ચારી.

‘મને ખબર છે.’ થાળીમાં નજર રાખી તુલસીએ જવાબ આપ્યો. આખરે પોતે ક્યાં સુધી એ ચર્ચાને વિલંબમાં નાખી શકવાની હતી ? કોળિયો ગળે ઉતારી પિતા સામે જોઈને તેણે ઉમેર્યું : ‘ડીનસાહેબે મને ડૉક્ટર શ્રીકાન્તની રૂમમાં બોલાવીને બધી વાત કરી.’

‘પછી તે શો જવાબ વાળ્યો ?’

‘હાઉસ-ડૉક્ટરે કહ્યું કે પિતાજી સાથે વાતચીત કરીને નિરાંતે નિર્ણય લેજે. હું એમને મળવા ઘેર આવી જઈશ.’

‘એ તો નિરાંતે નિર્ણય લેવાનું જ કહે, પણ આપણે શું કામ ઢીલ કરવી જોઈએ ?’

‘આપણે ઉતાવળ પણ શું કામ કરવી જોઈએ ?’

એકબીજા સામે જોયા વગર સંવાદની આપલે થઈ ગયા પછી થોડી વાર બંને વચ્ચે મૌન છવાઈ ગયું.

‘જો, તુલસી, આપણે બધી બાજુનો વિચાર કરી લેવો જોઈએ.’ પાણીના બે ઘૂંટડા ગળે ઉતારી પિતાએ કહેવા માંડ્યું : ‘તું તો જાણે છે કે ગોસ્વામીપદ જતું કર્યા પછી એ પરિવારોએ તો આપણી સાથે બેટી-વ્યવહાર તોડી નાખ્યો છે. હું ગોસ્વામી થયો હોત તો તુલસીબેટી તરીકે તારાં માનપાન થતાં હોત, ઘેરઘેર પધરામણી માટે તને નિમંત્રણ આવતાં હોત...’

‘તુલસીબેટી ન થયાનો મને ક્યારેય રંજ થતો નથી.’

‘છતાં કન્યાને વળાવવાની મને તો ચિંતા થાય જ ને, દીકરી !’ એમણે હાથ ધોતાં વાત આટોપવાની ઉતાવળ કરી : ‘આ રીતે સારા ઘરનું માગું સામેથી આવશે એવું મેં કદી ધાર્યું નહોતું. ઠાકોરજીની કૃપા વિના આવું બને નહીં. ડીનસાહેબ જેવા ભલા માણસ વચ્ચે છે એટલે આપણું અહિત થાય એવું કરે નહીં. ડૉક્ટર શ્રીકાન્ત તારાથી અજાણ્યા નથી. પાછા એમના પિતા હાઈકોર્ટના જજ છે એટલે સમાજમાં પ્રતિષ્ઠા પણ સારી ગણાય.’

‘તમારો આગ્રહ જ હોય...’

‘નહીં-નહીં, મારું તારા પર દબાણ હોય જ નહીં.’ ગમછાથી હાથમોં લૂછતાં એમણે વાત્સલ્યભાવે કહ્યું : ‘મારે તો તને એટલું જ કહેવાનું છે કે તારી મા હાજર નથી એટલે એની ફરજ પણ મારે જ બજાવવાની રહી.’

મારે પણ એટલું જ કહેવાનું છે, બાપુજી !' પિતાજી સાથે આંખ મિલાવી તુલસીએ મનમાં ઘોળાતી વાત કહી દીધી : 'કે તમારી સંભાળ લઈ શકે એવો મારો મોટો ભાઈ હાજર હોવા છતાં પત્ની સાથે ઘર છોડીને ચાલ્યો ગયો છે એટલે પુત્રી હોવા ઉપરાંત પુત્રની ફરજ પણ મારે બજાવવાની છે.'

'અરે દીકરી, એટલા ખાતર તું લગ્નની વાત ટાળે છે ?' લાગણીથી ધૂજતા અવાજે મધુકર ગોસ્વામી બોલ્યા : 'હું જીવું ત્યાં સુધી મારે ખાતર તું કુંવારી રહે તો મારા એ જીવ્યાનો કોઈ અર્થ નથી... તુલસી દીકરી, તને કેમ સમજાવું કે તને સારું સાસરું મળી જાય એ મારા માટે મોક્ષ મળ્યા કરતાંય વધારે મોટું સુખ છે.'

'હું સમજું છું.' વધેલી રસોઈનો ઢાંકો-ઢૂંબો કરતી તુલસી કહી ગઈ : 'લગ્નનો વિચાર બે વર્ષ પછી પણ થઈ શકે.'

એ જ વખતે બારણાની જાળી ખખડી. બંનેએ એકીસાથે દરવાજા તરફ જોયું તો ચિંતન ઊભો હતો. 'તુલી, તને બા બોલાવે છે.' કહેતો જાળીમાં હાથ નાખી, આગળિયો ઉઘાડી તે અંદર દાખલ થયો.

'અત્યારે ?' તુલસીથી સહજભાવે પુછાઈ ગયું.

'હા, કહેતાં હતાં કે ખાસ કામ છે.'

ખાસ કામ પર ભાર મૂકીને ચિંતન બોલ્યો એટલે તુલસીની વિમાસણ વધી ગઈ. એ આનાકાની કરવા જતી હતી ત્યાં પિતાએ કહ્યું : 'જરા જઈ આવ. યશોદાબહેન સાંજે આવ્યાં ત્યારે કહી ગયાં હતાં કે એને કહેજો, મને જરૂર મળી જાય.'

ત્યારે તુલસીએ ચિંતન સામે જોયું. કદાચ એના મુખભાવ પરથી 'ખાસ કામ'નો અણસાર મળી જાય, પણ એના ચહેરાએ કોઈ ચાડી ખાધી નહીં એટલે તેણે સામેના મકાનના પહેલા માળે જવા માટે પગ ઉપાડવા પડ્યા. એની પાછળપાછળ જવા માટે ચિંતન થોડો આગળ વધ્યો ત્યાં ગોસ્વામીકાકાએ તેને રોકી પાડ્યો : 'થોડી વાર બેસ, ચિંતન, એ બે બૈરાંઓ ત્યાં વાતો કરે અને આપણે બે અહીંયાં ગપ્પાં મારીએ.'

ચિંતન રોકાવાની હા-ના કરે તે પહેલાં તો તુલસી એને ઘેર પહોંચી ગઈ હતી.

'આવ-આવ, તુલસી !' પિસ્તાલીસ વરસનાં જાજરમાન દેખાતાં નિખાલસ સ્વભાવનાં યશોદાબહેને તેને હીંચકા પર પોતાની બાજુમાં બેસાડી દીધી. પાંચ વર્ષ પહેલાં તેની માતા પરલોક સિધાવી રહી હતી ત્યારે આ જ યશોદાબહેનને બાજુમાં બેસાડી તુલસીની સોંપણી કરી હતી : 'જુઓ, યશોદાબહેન, દીકરી તમને સોંપું છું. પિયરિયાંએ તો મારા નામનું વર્ષો પહેલાં નાહી નાખ્યું છે. હવે તમે જ એનાં માસી બન્યાં છો. મરતી વેળા મને એટલી તો નિરાંત છે કે મારા કરતાંય વધારે હેત અને હુંફથી તુલસીને તમે સંભાળી લેશો...'

'જો, તુલસી, તું તો સમજુ છે. તને મેં શું કામ બોલાવી એ તો સમજી જ ગઈ હોઈશ.'

મોજા નાખ્યા વગર વાત શરૂ કરી દેવાની યશોદાબહેનની ખાસિયત તુલસીને ગમતી હતી, પણ અત્યારે એ રીત તેને થોડી હેબતાવી દે એવી લાગી. પહેલાં તો એણે માન્યું કે જે વાત

ચિંતન ટેક્સીમાં કહેવા માગતો હતો અને કહેવાની રહી ગઈ એ બાબત જ યશોદામાસી કાંઈક કહેવાનાં હશે.

‘માસી, હું સમજુ હોઉં તોપણ આજે બધું એવું અણધાર્યું બને છે કે મારી સમજ બહાર મારી ગઈ.’

‘માણસનું બધું ધાર્યું જ થયા કરતું હોત તો જગતમાં કોઈ ભગવાનને માનત જ નહીં.’ યશોદાબહેનનું આ બીજું લક્ષણ હતું. દાખલા-દલીલ ટાંકતાં એમને બહુ સરસ આવડતું. ‘સાંભળ, તારી હોસ્પિટલના શ્રીવાસ્તવસાહેબ ગોસ્વામીજીને મળવા આવ્યા ત્યારે મને પણ એમણે તારે ઘેર બોલાવી હતી.’

હવે તુલસી ચોંકી.

‘એમણે તારા માટે માગું નાખ્યા પછી મેં તો એ જ વખતે કહી દીધું કે મારે દીકરી હોત અને તમે આવું સગપણ લઈ આવ્યા હોત તો હું એને પૂછવા રોકાયા વગર એ જ ઘડીએ વધાવી લઉં.’

તુલસી હવે વધારે ચોંકી. તેને વરસ પહેલાંની વાત યાદ આવી ગઈ. ચિંતનને ચીડવવા માટે એક વાર પોતે બોલી ગઈ હતી : ‘માસી, ઘરમાં વહુ લઈ આવો તો તમારા કુંવરનાં અપલક્ષણ ઓછાં થાય...’ ત્યારે એમણે પણ એવી જ શૈલીમાં કહ્યું હતું : ‘તુલસી, તારા જેવી વહુ શોધી લાવ તો આ ઘડીએ જ પરણાવી દઉં !’

અને એ જ યશોદામાસી અત્યારે મને બીજાના ઘરની વહુ બની જવા માટે સમજાવી રહ્યાં હતાં ! પોતાના દીકરાને ડોક્ટર થવામાં ચારપાંચ વરસની વાર હતી એટલે માગું નાખી શકે એમ નહોતાં અને સારા ઘેરથી આવેલું કહેણ પાછું ઠેલાવી દેવાનો સ્વાર્થ સાધવા માગતાં ન હતાં.

‘તને કોઈ વાંધો હોય તો મને બેઠકક કહી દેજે, તુલસી !’ યશોદામાસીએ પ્રેમથી માથે હાથ ફેરવતાં કહ્યું, ત્યારે તુલસીને એ સ્પર્શમાં માતાનું વાત્સલ્ય વર્તાયું.

‘વાંધો તો બીજો શો હોય, માસીબા, પણ હું સાસરે જઈ પછી બાપુજીનું ધ્યાન કોણ રાખશે ?’

‘એ મેં વિચારી લીધું છે.’

બાપુજી પાસે જેનો જવાબ નહોતો એ વિષે માસીબાએ વિચારી પણ લીધું !

‘જો, તારા ભાઈ મુકુન્દની વહુને ગોસ્વામીજીએ બે વેણ કહ્યાં એમાં એ બંને જુદાં રહેવા ચાલ્યાં ગયાં.’

‘મારા કારણે બાપુજી ભાભીને વઢ્યા હતા.’ તુલસીએ એ પ્રસંગ યાદ કર્યો : ‘મારી મેટ્રિકની પરીક્ષા હતી. ભાભીને પિયર જવું હતું. બાપુજીએ કહ્યું કે વહુ, તમે તુલસીની માની જગ્યાએ છો. અત્યારે જશો તો એ ઘર સંભાળશે કે પરીક્ષાનું ભણશે ? ત્યારે ભાભીએ સામું સંભળાવી દીધું કે મારી માને મારી જરૂર હોય ત્યારે હું પિયર ન જઈ શકું એવી શરતે મારે તમારી દીકરીની

મા નથી થવું... બસ, એમાં મોટાભાઈએ પત્નીનો પક્ષ લીધો એટલે વાત વધી પડી... મારે કારણે ઘરમાં ભંગાણ પડી ગયું.'

‘અને હવે તારે કારણે ઘરમાં સંઘાણ થઈ શકે એમ છે.’

‘એ કઈ રીતે ?’ માનવામાં ન આવતું હોય તેમ એ યશોદામાસી સામે જોઈ રહી : ‘જો એવું કાંઈક થઈ જતું હોય તો હું તમે કહો એ કરવા તૈયાર છું.’

‘તું પરણવા માટે રાજી હોય તો હા પાડી દે.’ યશોદાબહેને ગોઠવી રાખેલું કહી દીધું : ‘એકનો એક પુત્ર જુદો રહેવા ચાલ્યો જાય એ કોઈ પણ પિતાને વસમું લાગે. પુત્રનેય મનમાં પસ્તાવો થતો હોય, પણ પિતા પાછો બોલાવે એની એ રાહ જોતો હોય; અને કાલે સવારે તારાં લગ્ન થાય ત્યારે કન્યાદાન માટે તો ભાઈભાભીને જ બોલાવવાં પડે ને ? બસ, એક વાર સારા પ્રસંગે ભેગાં થાય એટલે આપોઆપ મનમેળ થઈ જાય.’

મોટી આંખો પહોળી કરીને તુલસી યશોદામાસી સામે જોતી રહી. કેવી કોઠાસૂઝ છે તમારામાં ! તુલસીના મનમાં અચાનક વિચાર ઝબક્યો. તમારો ચિંતન મારા કરતાં ચારપાંચ વર્ષ મોટો હોત તો મારું પિયર અને સાસરું કેટલાં ઢૂંકડાં થઈ જાત !

‘બોલ, મારી વાત ગળે ઊતરે છે તને ?’

ત્યારે સાંજ પછી પહેલી વાર તુલસી મલકી ઊઠી, હકારમાં ડોકું હલાવી બેઠી.

‘બસ, તો હવે હા પાડતાં પહેલાં એક વાર તારા એ ડૉક્ટર શ્રીકાન્તનું ઘર જોઈ આવ.’ યશોદાબહેન ઠાવકાઈથી સમજાવ્યું : ‘આપણે જે ઘરમાં જિંદગી ગાળવાની હોય ત્યાંની રહેણીકરણી, ઘરનાં માણસોનાં વર્તન-વર્તણૂક જોઈ-જાણી લેવાં જોઈએ... બોલ, જઈશ ને ?’

ફરી તુલસીએ થોડું શરમાઈ-મલકાઈને હકારમાં ડોકું હલાવ્યું.

‘ભલે, તો પછી પરમ દિવસે જવાનું ગોઠવી દઉં છું.’

‘પરમ દિવસે ?’ ચોંકી જતી એ બોલી ઊઠી.

‘કેમ, એ બહુ મોડું લાગે છે ?’ યશોદાબહેને ગાલે ચીંટિયો ભરતાં કહ્યું : ‘તો કાલ ને કાલ જ...’

‘નહીં-નહીં !’ એમને પૂરું બોલવા દીધા વિના જ હીંચકા પરથી છલાંગ મારતી તુલસીએ દાદરાનો રસ્તો પકડ્યો : ‘હું જઉં છું માસીબા, પણ તમે આ વાત હમણાં ચિંતનને કહેતાં નહીં.’

‘એ નહીં કહું.’ અડધો દાદરો ઊતરી ત્યારે તુલસીના કાને માસીનો અવાજ અફળાયો : ‘એને કહેવાની મારી હિંમત પણ નહીં ચાલે.’

અને સાંભળતાં જ તુલસીના પગ પગથિયાં પર જડાઈ ગયા. યશોદામાસીના એ છેલ્લા વાક્યમાં પીડાનો ઉઝરડો હતો કે પછી પોતાનો ભ્રમ ?

પગમાં ખાલી ચડી ગઈ હોય તેમ તુલસી સાચવીસાચવીને બાકીનાં પગથિયાં ઊતરતી હતી.

*

દાદરથી વરલી તરફ જઈ રહેલી જસ્ટિસ પી. એન. દીક્ષિતની એમ્બેસેડર કારની પાછલી

બેઠકમાં ડૉક્ટર શ્રીકાન્તની બાજુમાં બેઠેલી તુલસીનું હૃદય ધકધક થતું હતું. એક હાથ સતત ડોકમાં પહેરેલી કલ્પર્ધા મોતીની માળાના પારા ફેરવવામાં રોકાયેલો હતો અને બીજો હાથ વારેવારે માથા પરથી સરી જતી સિલ્કની સાડીનો છેડો ટીક કરવામાં વ્યસ્ત હતો.

‘નર્સ થઈને તું આટલી બધી નર્વસ થઈ જાય છે, તુલસી !’ એને બોલતી કરવા શ્રીકાન્તે મીઠો વ્યંગ કર્યો ત્યારે સહેજ પાંપણ ઊંચકીને હોઠના ખૂણેથી એણે થોડું હસી લીધું. જવાબમાં તેને કહેવાનું મન થયું : ‘નર્સ તો હોસ્પિટલમાં, બાકી ઘરમાં તો છું સાવ મણિબહેન !’

થોડી વાર પહેલાં ઘેર પોતાને તૈયાર કરવા આવેલાં યશોદામાસીએ શિખામણ આપતાં કહેલું : તુલસી, ત્યાં જઈને સાવ મૂંગીમંતર નહીં બની જતી. સુધરેલા સમાજમાં લજજા ગુણને બદલે અણઆવડત ગણાય છે. નીચું જોઈને શરમાતી બેસી રહીશ તો મણિબહેનમાં ખપી જઈશ.

પોતે ચાર વાગ્યે ડ્યૂટી પૂરી કરીને ઘેર જવા નીકળતી હતી ત્યારે ડૉક્ટર શ્રીકાન્ત દીક્ષિતે કહ્યું હતું : ‘અર્ધા કલાકમાં પપ્પાની કાર લઈને હું તને ઘેર લેવા આવું છું.’

એ વખતે પણ એણે આજીજી કરેલી : ‘ડૉક્ટર, ઘર સુધી કાર નહીં લઈ આવતા, પ્લીઝ... ગલીના નાકા પર કારમાં બેસી રહેજો, હું આવી જઈશ.’

એ માટે યશોદામાસીએ ઠપકાના સૂરે પૂછ્યું હતું : ‘ડૉક્ટરને ઘેર લેવા આવવાની કેમ ના પાડી દીધી ?’

‘માસીબા, મને એમની સાથે કારમાં જતી જોઈને આજુબાજુવાળાં તો એમ જ માની લે ને કે બધું પાર્કું થઈ ગયું...’

‘તે હવે બધું પાર્કું જ છે ને !’

‘પાર્કું છે છતાં - પાર્કું નથી.’

પોતે આવું કેમ બોલી ગઈ એનો વિચાર તુલસીને આવ્યો ત્યારે કાર વરલી પર પહોંચીને ‘ઉત્તમ એપાર્ટમેન્ટ્સ’નો ઢાળ ચડવા લાગી હતી.

‘અગાઉ અમે પરેલ રહેતાં હતાં. પાંચેક વરસ પહેલાં અહીં મોટા ફ્લેટમાં રહેવા આવ્યાં.’

શ્રીકાન્તે માહિતી આપી ત્યારે છસાત ઊંચી ઇમારતોના જૂથમાંથી એક મકાનનાં પગથિયાં પાસે કાર થોભી. જસ્ટિસ ન્યાયમૂર્તિના ડ્રાઈવરે ઝટપટ નીચે ઊતરી તુલસીની બેઠક તરફનો દરવાજો ખોલી આપ્યો તેમાં જજસાહેબના મોભાનો અણસાર તુલસીને આવી ગયો.

‘કેશવ, તું જઈને જજસાહેબને લઈ આવ.’ નીચે ઊતરી શ્રીકાન્તે ડ્રાઈવરને સૂચના આપી : ‘કહેજે કે ઘેર મહેમાન આવી ગયાં.’

આમ કહેતી વખતે તેણે ત્રાંસી નજરે તુલસી તરફ જોયું તો એ નીચું જોઈને હોઠ ચાવતી હતી.

લિફ્ટમાં દાખલ થઈ શ્રીકાન્તે સાતમા માળનું બટન દબાવ્યું એટલે તુલસીનું હૃદય-કબૂતર ફરી ફફડવા લાગ્યું. અરીસામાં જોઈને તેણે માથાની લટ સરખી કરી ત્યાં સુધીમાં તો લિફ્ટ સાતમા માળે પહોંચી પણ ગઈ.

લિફ્ટમાંથી બહાર નીકળીને શ્રીકાન્ત પાછળ ચાર ડગલાં જ ચાલવું પડ્યું. સાતસો-બે

નંબરના ફ્લેટના દરવાજે નામ વાંચવા મળ્યું : 'જસ્ટિસ પી. એન. દીક્ષિત...' નર્વસનેસ ઓછી કરવા 'પી' એટલે શું એવું કાંઈક પૂછવાનું એ વિચારતી હતી ત્યાં -

પધારો, ભાભી !' હજુ તો ડોરબેલનું બટન દબાવું એટલી વારમાં જ જાણે અધીરાઈભેર રાહ જોઈને દરવાજે ઊભી હોય તેમ શ્રીકાન્તની નાની બહેને બારણું ઉઘાડતાં તેને વધારે નર્વસ બનાવી દે એવા સંબોધન સાથે આવકાર આપ્યો ત્યારે તુલસીના માથા પરથી છોડો સરકી ગયો અને હાથમાંથી પર્સ વચકી ગયું. પહેલાં છોડો સરખો કરવો કે પર્સ ઊંચકી લેવું એની વિમાસણમાં રહી એટલી વારમાં તો શ્રીકાન્તની બહેને તેનો હાથ પકડી લીધો : 'વર્ષોથી ભાભીના આગમનની રાહ જોતી હતી. આજે આવી ગયાં છો તો ઉંબરે ઊભાં ન રહો.' કહેતી એ તેને અંદર ખેંચી ગઈ.

'આવી ગઈ, તુલસી !' દીવાનખંડના દરવાજે પહોંચી ત્યાં શ્રીકાન્તનાં માતા ધ્રુમનબહેન હસતાં-મલકતાં સામે આવ્યાં. પોતાને નામ લઈને બોલાવી એ તુલસીને બહુ ગમ્યું, પણ...

'મમ્મી, ભાભીનું નામ આપણે બદલી નાખવું છે.' શ્રીકાન્તની બહેન શ્રુતિએ ટહુકો કર્યો : 'સાવ સાદું-સીધું લાગે છે.'

'હું પણ સાવ સાદી-સીધી જ છું ને !

સહજ ભાવે પોતાથી કેમ બોલાઈ ગયું એનો ખુદ તુલસીનેય અચંબો થયો.

'તો અમે નામની સાથે તમને પણ બદલી નાખીશું.' શ્રુતિ તો લાડમાં બોલી ગઈ, પણ તુલસીને અજુગતું લાગ્યું.

'તું તો આવતાંની સાથે ભાભી-ભાભી કહીને એને મૂઝવી નાખે છે.' કહી ધ્રુમનબહેન તુલસીને અંદર દોરી ગયાં : 'પહેલાં એને જરા બેસવા દે, બધાંનો પરિચય થવા દે...'

ત્યારે ફરી શ્રુતિએ ટહુકો કર્યો : 'પરિચય ? ચાલો, હું જ બધાંનો પરિચય કરાવી દઉં... આ છે અમારા મોટાભાઈ શ્રીકાન્ત, હું એમની નાની બહેન શ્રુતિ, પેલો ખૂણામાં ઊભોઊભો નાના દિયરની જેમ શરમાઈ રહ્યો છે એ છે શ્રવણ... હવે ખ્યાલ આવી ગયો ને કે અમારાં ત્રણેનાં નામ "શ્ર"થી શરૂ થાય છે એટલે તમારું નામ પણ "શ્રી"થી જ શરૂ થતું શોધી રાખવાનાં છીએ.'

'અત્યારે તું નામની લપ છોડ.' શ્રીકાન્તે વચ્ચે પડવું પડ્યું. હજુ બે મહિના પહેલાં જ પોતે સિસ્ટર ગોસ્વામીને કહ્યું હતું : 'હું તમને તુલસી કહીને બોલાવું તો કાંઈ વાંધો નથી ને ? તુલસી નામ બોલવામાં કેવું મીઠું લાગે છે !'

ત્યાર પછીની પંદર મિનિટ શ્રીકાન્ત તેને ઘર દેખાડવા લઈ ગયો એટલે તુલસીએ ધરપત અનુભવી. ફર્નિચર, પરદા, ગાલીચા, પેન્ટિંગ્સ, વગેરે જોઈને ઘરમાં માણસો શિક્ષિત અને શોખીન હોય એવી છાપ પહેલી નજરે પડતી હતી.

'અમારી શ્રુતિ વધારેપડતું બોલે છે.' શ્રીકાન્તે એકાંતનો લાભ લઈને સ્પષ્ટતા કરી : 'એના બોલવાનું મન પર નહીં લેતી... બે દિવસથી એ એવી તો ભાભીઘેલી બની ગઈ છે કે હાલતાં-ચાલતાં એની એ જ વાત કર્યા કરે છે. સાચું કહું તો, મમ્મીને એણે જ સમજાવી કે છોકરી નર્સ હોય એથી શું થઈ ગયું ? સારા ઘરની સંસ્કારી છોકરી હોય અને ભાઈને ગમતી હોય તો આપણને શો વાંધો છે ? બાકી એને મોડર્ન બનાવી દેવાની જવાબદારી મારી... આવું કહી કહીને એણે મમ્મીને મનાવી લીધી !'

એક પછી એક બધા ખંડમાં ફરીને બંને ફરી દીવાનખંડમાં પાછાં ફર્યા ત્યારે શ્રીકાન્તની માતાની બાજુમાં આધેડ વયની બીજી સ્ત્રીને જોઈ તુલસી સહેજ ચમકી ગઈ.

‘આ છે અમારાં પડોશી લલિતાબહેન.’ ધ્રુમનબહેને ઓળખાણ કરાવી : ‘અમારે ઘર જેવો જ સંબંધ છે એટલે તને જોવા બોલાવ્યાં.’

લલિતાબહેન બેચાર પળ ધારીધારીને જોઈ લીધા પછી બોલી ઊઠ્યાં: ‘અરે, આને તો મેં પહેલાંય જોઈ છે... છોકરી, તું સિદ્ધિવિનાયકે દર્શન કરવા આવે છે ને ?’

ત્યારે તુલસીએ હકારમાં ડોક નમાવી.

‘બરાબર છે. એ જ !’ લલિતાબહેન જુસ્સાભેર બોલવા લાગ્યાં : ‘ગયા મંગળવારે એ રસ્તો કોસ કરવા જતી હતી ત્યારે બસનો એક્સિડન્ટ થતોથતો રહી ગયો... એક જુવાને એના નામનો સાદ પાડીને તેને રોકી ના હોત તો કદાચ...’ બોલતાંબોલતાં જરા વાર અટકીને એમણે ઉમેર્યું : ‘પછી મેં એ જુવાન છોકરા સાથે એને ટેકસીમાં જતી જોઈ.’

લલિતાબહેન એવી રીતે છેલ્લું વાક્ય બોલી ગયાં કે ઝાટકા સાથે તુલસીની ગરદન ઊંચી થઈ. એણે જોયું કે દીવાનખંડમાં બેઠેલા દરેકની નજર તેને તાકી રહી હતી. થોડી વાર માટે ભારેખમ ખામોશી છવાઈ ગઈ ત્યારે તુલસીને થયું કે કાંઈક ગેરસમજ તોળાઈ રહી છે.

‘એ તો અમારા પાડોશમાં રહેતો ચિંતન હતો.’ તુલસીએ શ્રીકાન્ત તરફ નજર કરતાં કહ્યું : ‘તમે તો ઓળખો છો ને એને ? અમારાં યશોદામાસીનો ચિંતન... મને ઘેર જતાં મોડું થયું એટલે બાપુજીએ એને લેવા મોકલેલો.’

ખુલાસો કર્યા પછી પોતે ગુનેગારની જેમ બચાવ કર્યો હોય એવું તુલસીએ મહેસૂસ કર્યું. સારું થયું કે એ જ વખતે ડોરબેલ વાગી અને જજસાહેબે ઘરમાં પ્રવેશ કર્યો, નહિતર કોણ જાણે ક્યાં સુધી પોતે બધાંની વેધક નજરથી વીંધાતી રહેત !

શ્રીકાન્તની પીઠ આવૃત્તિ જેવા અને પ્રભાવશાળી દેખાતા જજસાહેબ દીવાનખંડમાં દાખલ થયા એટલે તુલસીએ તેમને પ્રણામ કર્યા. પિતા જેવું વાત્સલ્ય વરસાવતા તેઓ થોડી વાર તેને નીરખી રહ્યા, પછી પ્રસન્નતા વ્યક્ત કરી : ‘આ બધાં કહેતાં હતાં એના કરતાંય તમે વધારે સુંદર દેખાઓ છો !’

પછી પત્નીની બાજુમાં બિરાજેલાં લલિતાબહેનને જોઈ તેમના મુખભાવ પલટાઈ ગયા. પત્નીને ઠપકો આપતા હોય એમ તેઓ કતરાયા. ભાવિ પુત્રવધૂને દેખાડવાની એટલી બધી અધીરાઈ આવી ગઈ કે ઘરનાં જુએ તે પહેલાં એમને બોલાવી આવી ?

એમના એ હાવભાવે લલિતાબહેનને ઊભાં કરી દીધાં: ‘બાકી કહેવું પડે, કન્યા સોના જેવી શોધી લાવ્યાં.’ એવો મલાવો કરીને રવાના થઈ ગયાં.

ઘરઘાટી ચાન્નાસ્તાની પ્લેટ મૂકી ગયો ત્યાં હોસ્પિટલના ડીનસાહેબને અને વિશેષ તો એમની પાછળપાછળ આવતા પિતાને જોઈને તુલસી અચંબામાં પડી ગઈ : ‘બાપુજીએ મને કહ્યું પણ નહીં કે તેઓ અહીં આવવાના છે !’

‘કેમ, તુલસી, ઘર જોઈ લીધું ? ઘરનાં માણસોને મળી લીધું ?’ પૂછતા ડીન શ્રીવાસ્તવ મધુકર ગોસ્વામીને અંદર લઈ આવ્યા : ‘બિરાજો, ગોસ્વામીજી.’

ઉપરછલ્લો પરિચયવિધિ થયો અને નાસ્તાની પ્લેટો પીરસાઈ એટલે શ્રીવાસ્તવે પ્રસ્તાવને આગળ વધાર્યો : ‘મને થયું કે સારા કામમાં વિલંબ શું કામ કરવો ? તમને સૌને કન્યા પસંદ હોય અને ગોસ્વામીજીને તમારું કુટુંબ પસંદ હોય તો અત્યારે જ વાત પાકી કરી નાખીએ. કેમ, બરાબર છે ને, જજસાહેબ ?’

‘અમારે તો શ્રીકાન્તની પસંદ એ અમારી પસંદ.’ કહેતાં જજસાહેબે પત્ની તરફ જોયું : ‘શું કહેવું છે તમારું ?’

‘આમાં કાંઈ કહેવાપણું જ ક્યાં છે ?’ ધ્રુમનબહેને સત્વર સંમતિ આપી દીધી ત્યારે તુલસીને થયું કે વધુપડતી ઉતાવળ થઈ રહી છે.

‘તો બોલો, ગોસ્વામીજી, હવે તમારી “હા”ની રાહ છે.’ ડીને તુલસીના પિતા તરફ જોતાં કહ્યું : ‘જોઈએ તો અંદર જઈને તુલસી સાથે વાતચીત કરી લો.’

ગોસ્વામીજીએ પુત્રી તરફ જોયું. તુલસી શરમાઈને નીચું જોઈ ગઈ. પુત્રીના મુખભાવમાં એમણે સંમતિ વાંચી લીધી, છતાં ડીને શ્રીવાસ્તવના કાનમાં કાંઈક કહ્યા વગર રહી શક્યા નહીં.

‘એની કોઈ ચિંતા ન કરતા, ગોસ્વામીજી !’ કાનમાં કહેવાયેલી વાત જાહેર કરતાં ડીને બોલી ઊઠ્યા : ‘તમારે કંકુ અને કન્યા સિવાય કાંઈ જ આપવાનું નથી. જજસાહેબ સાથે મારે બધી વાત થઈ ચૂકી છે... બોલો, હવે ક્યારે શ્રીફળ-ચાંદલા કરવાં છે ?’

અર્ધી મિનિટ માટે શાન્તિ છવાઈ ગઈ. કોણ બોલવાની પહેલ કરે એની ગડમથલ ચાલી. આખરે શ્રીકાન્તની બાએ જ કહેવું પડ્યું : ‘કાલે બહુ સારો દિવસ છે. ઘરમેળે શ્રીફળ-ચાંદલાની વિધિ કરી દઈએ.’

કાલે જ ? તુલસીનું હૃદય બેએક ધબકારા ચૂકી ગયું.

‘ઘરમેળે જે કરવું હોય તે કાલે જરૂર કરો.’ જજસાહેબે પોતાનો સૂર પુરાવ્યો : ‘પરંતુ વેવિશાળની વિધિ તો મારે ધામધૂમથી કરવી છે. ઘરમાં પહેલો જ પ્રસંગ છે. ઘણાબધાને નિમંત્રવા છે એટલે થોડા દિવસ તૈયારી માટે જોઈએ.’

‘દીક્ષિતસાહેબ, એ તમારા પર છોડીએ છીએ... બાકી શ્રીફળ-ચાંદલા માટે હું શ્રીકાન્તને લઈ કાલે સવારે સારું ચોઘડિયું જોઈ ગોસ્વામીજીને ઘેર પહોંચી જઉં છું... બોલો, કોઈને કાંઈ વાંધો છે ?’

તુલસીના હોઠ ધૂજ્યા. એનું મન પોકારી ઊઠ્યું : વિચારવા માટે બે-ચાર દિવસની મુદત માગી લે... પણ ડીનેસાહેબની અધીરાઈએ એને બોલવાની તક ન આપી.

‘તો પછી નક્કી ! કાલનો સારો દિવસ શું કામ જવા દેવો ? હવે સવારનું સારું ચોઘડિયું જોઈને કહો એટલે સમય પણ નક્કી કરી નાખીએ.’

સારા દિવસનું સારું ચોઘડિયું નક્કી તો થયું, પણ તુલસીને માટે એ દિવસ કેવો નીવડવાનો હતો એની કોઈને ક્યાં ખબર હતી ?

□

શુક્રવાર સવારનાં પહેલાં ત્રણે ચોઘડિયાં સારાં હતાં. શ્રીફળ-ચાંદલા-વિધિ માટે ડીનસાહેબ ડોક્ટર શ્રીકાન્તને લઈ સવારના નવ વાગ્યા સુધીમાં મધુકર ગોસ્વામીને ત્યાં આવી પહોંચે એવું નક્કી થયું હતું. પહેલાં તો ડીન શ્રીવાસ્તવે વિચારેલું કે તુલસી હોસ્પિટલમાંથી ભલે એક દિવસ ગેરહાજર રહે, પણ પછી ઇરાદો બદલી નાખ્યો. સાંજે ચાર વાગ્યે પહેલી શિફ્ટની નર્સો જાય અને બીજી શિફ્ટવાળી ડ્યૂટી પર ચડે એ પહેલાં બધી જ સિસ્ટર્સને એકઠી કરી ડોક્ટર શ્રીકાન્ત તથા તુલસીને પોતાની આજુબાજુ ઊભાં રાખીને સગાઈના ખુશખબરની ઘોષણા કરવાનો પોતે લહાવો લેવા માગતા હતા. એટલે જ એમણે તુલસીને કહ્યું હતું : ‘તારે રજા લેવાની જરૂર નથી. સગાઈની વિધિ તો પંદર-વીસ મિનિટનાં પતી જશે. પછી આપણે ત્રણે સાથે જ હોસ્પિટલ જઈશું.’

અર્ધી રાત અજંપામાં અને બાકીની રાત તંદ્રામાં વિતાવી તુલસી પરોઢિયે પથારીમાંથી ઊભી થઈ ગઈ હતી. જીવનનું સૌથી મહત્ત્વનું પ્રભાત ઊગતાં પહેલાં પરવારીને ઠાકોરજીની સેવા-પૂજામાં બેસી ગઈ હતી. પછી ભીંત પર ટિંગાતી શ્રીનાથજીની છબીને વંદન કરી આશીર્વાદ માગ્યા હતા : હે પ્રભુ, આજે હું ભવસાગરમાં મારી જીવનનૌકા તરતી મૂકવાની છું. એને હેમખેમ પાર ઉતારજો !

‘શું વરદાન માગી રહી છે ભગવાન પાસે ?’

ઘણી વાર સુધી શ્રીનાથજીની છબી સમક્ષ ધ્યાનમગ્ન ઊભી રહેલી તુલસીને પડોશનાં યશોદામાસીએ આવીને ધ્યાનભંગ કરી હતી.

‘અરે, માસીબા, તમે આવી પહોંચ્યાં !’ ઉપકારવશ-ભાવે તુલસી બોલી ગયેલી : ‘સાચાં સગાં એ જ જે જરૂર પડે ત્યારે પડખે આવીને ઊભાં રહી જાય.’ કહીને તેણે પ્રણામ કરી

યશોદામાસીના આશીર્વાદ માગ્યા હતા : ‘મારે મન તો તમારા આશીર્વાદમાં જ બધું આવી જાય છે.’

ત્યારે યશોદાબહેને તેને છાતીસરસી ચાંપી દીધી હતી. જાણે સગી પુત્રીને સાસરે વળાવતાં હોય એવા ભાવાવેશમાં ભીના કંઠે બોલ્યાં હતાં : ‘દીકરી, તને ખરા અંતઃકરણથી સૌભાગ્યવતીના આશીર્વાદ આપું છું... વૈધવ્યનો સંતાપ શું હોય છે એનો મને અનુભવ છે.’

કંકાવટી, શ્રીફળ, રોકડો રૂપિયો, ગોળધાણા વગેરે તૈયાર છે ને એ જોવા આવેલાં યશોદાબહેન જતાંજતાં કહી ગયાં : ‘ચિંતુનું ટિફિન ભરવા જેટલું રાંધીને અર્ધા કલાકમાં આવી જઈ છું.’

‘માસીબા, તમે એને કહેજો કે આજે કોલેજ મોડો જાય. મારી સગાઈમાં હાજર નહીં રહે તો હું એની કિટ્ટા કરી નાખીશ.’

તુલસીએ કહ્યું એ યશોદાબહેને સાંભળ્યું તો હતું પણ ઉતાવળમાં હોય તેમ ન સાંભળ્યું કરીને જતાં રહ્યાં ત્યારે ઘણી વાર સુધી એ વિચારમાં ખોવાયેલી રહી... રાતે પણ એ ચિંતુની રાહ જોતી રહી હતી. સગાઈના ખબર જાણીને એ ખુશ ન થાય તોપણ ઉપરછલ્લું હસતો મજાક-મશકરી કરવા જરૂર દોડ્યો આવશે. ‘આખરે હાઉસ-ડૉક્ટરને જ દર્દી બનાવી દીધો... કેટલા વખતથી ચક્કર ચાલતું હતું ?’ એવું-એવું બોલીને ચિંતુ પોતાને ખીજવે એવી ઝંખના તે પંખાળતી રહી હતી. મધરાતે ઘર પાસે કોઈ વાહન ઊભું રહ્યાનો અવાજ સાંભળીને પોતે સફાળી ઊભી થઈ ગઈ હતી. બારીની જાળીમાંથી જોયું તો રસ્તાની લાઈટ નીચે ઊભેલી ટેક્સીમાંથી ચિંતન બહાર નીકળતો દેખાયો હતો. પૈસા ચૂકવીને ઘર તરફ પગ ઉપાડતાં ચિંતુને સાદ પાડીને રોકવાની ઇચ્છા જોર કરી ગઈ હતી, પણ મધરાતે આમ કરવાનું અજુગતું લાગ્યું એટલે સમસમીને બેસી રહી હતી. પોતાને ઘેર ફોન નહીં હોવાનો સૌથી વધુ વસવસો એને ત્યારે થયો હતો : ‘નહિતર ફોનથી તો બે વાત કરી શકત ને !’

સગાઈ કરી નાખવાની આટલી બધી ઉતાવળ સામે વડીલો સમક્ષ પોતે કાંઈ બોલી શકી નહીં એ માટે તેણે જાતને ઠપકો આપ્યો : ‘આવું થયું એમાં ભાઈ-ભાભીને પણ વાંકું પડ્યું ! ખારદાંડા વિસ્તારમાં ઝૂંપડા જેવા ઘરમાં રહેતાં ભાઈ-ભાભીને ખબર આપવા રાત્રે પિતાની સાથે ગઈ ત્યારે સાંભળવાં પડેલાં મહેણાંએ તેને ઊંઘવા દીધી નહોતી.

‘બધું નક્કી થઈ ગયા પછી જાણ કરવા આવ્યાં !’ ભાઈ કાંઈ બોલે એ પહેલાં ભાભીએ જ શરૂ કરી દીધું હતું : ‘ન્યાયાધીશનું મોટું ઘર મળ્યું અને ડૉક્ટર જમાઈ જડ્યો એટલે દીકરા-વહુ જલદી યાદ શું કામ આવે ?’

ગોસ્વામીએ પુત્રવધૂને બદલે પુત્રને સમજાવ્યું કે બધું કેવી અણધારી રીતે બની ગયું ત્યારે ભાભીએ એનો અવળો અર્થ લીધો : ‘હોસ્પિટલમાં હારે કામ કરતાં હોય પછી બધું અણધાર્યું જ થાય ને... કાલે સગપણ અને પરમે લગન જેવું કાંઈક બની ગયું હશે...’ સાંભળીને તુલસી વીફરી જવાની હતી, પણ હાર્ટ-પેશન્ટ પિતાનો ખ્યાલ આવતાં અપમાન ગળી જવું પડ્યું.

‘હું એને સમજાવું છું.’ કહી એનો ભાઈ મુકુન્દ પત્નીએ બનાવેલી ચા લેવાને બહાને

ઘોલકા જેવા રસોડામાં ગયો ત્યારે ભાઈ-ભાભી વચ્ચે થતી ગુસપુસ પાતળી દીવાલની બીજી બાજુ બેઠેલી તુલસીના કાને પડી હતી. ભાઈ કહેતો હતો : ‘અનુ, આપણા માટે આ સારો લાગ છે. સામે ચાલીને મનાવવા આવ્યાં છે તો માની જઈએ. આ ઝૂંપડામાં રહીને થાક્યાં. તુલસી પરણી ગયા પછી એ ત્રણ રૂમનો બ્લોક આપણો જ થઈ જાય ને ?’

એ દલીલના જવાબમાં ભાભીએ કરેલી ચડામણી પણ તુલસીના કાને પડી : ‘એમ ઉતાવળો ન થવાય. અત્યારથી માની જઈએ તો લગનટાણે ત્રાગું ન થાય. મારા-તમારા સિવાય લગનમાં કન્યાદાન બીજું કોણ આપવાનું ? કહી દઉં છું, આજે જરાય નમતું નહીં જોખતા !’

આમ છતાં મુકુન્દે સારું લગાડવા ‘અવાશે તો જરૂર આવી જઈશું’ કહીને બંનેને વિદાય કરી દીધાં હતાં. ઘેર આવીને યશોદામાસીને વાત કરતાં એ રડી પડી ત્યારે એમણે વાંસામાં હાથ ફેરવીને ધરપત આપેલી : ‘કાલે ભલે ને ન આવે, લગન વખતે દોડતો આવશે એની તો આપણને જાણ થઈ ગઈ ને !’

મહેમાનોના આવવાનો વખત થયો એ પહેલાં તુલસી બેઠકખંડમાં ત્રણચાર વખત નજર દોડાવી ગઈ. જજસાહેબના ફ્લેટની સરખામણીમાં પોતાનું ઘર વધારે સાંકડું ભલે લાગે, પણ ઓછું સુઘડ તો નહીં જ લાગવું જોઈએ... ઊંચાટમાં ઊંચાનીચા થઈને વારેવારે ભોંયતળિયાના ઘરની બહાર નજર નાખી લેતા ગોસ્વામીજીનો વખત ખુટાડવા યશોદાબહેને જૂના જમાનાની વેવિશાળ-લગનની વાતો ઉખેળી. ભીંતઘડિયાળે સાડાનવનો ટકોરો પાડ્યો ત્યારે તો ગોસ્વામીજી મંગળપ્રસંગે અમંગળ આશંકાને દાબી રાખી શક્યા નહીં : ‘હજુ કેમ આવ્યા નહીં ?’

‘હમણાં આવી પહોંચશે. અગિયાર વાગ્યા સુધી સારાં ચોઘડિયાં છે એટલે નિરાંતે જ આવે ને....’ હજુ તો યશોદાબહેનનું એ વાક્ય પૂરું થાય એ પહેલાં જ દરવાજા સામે જજસાહેબની તોરણ બાંધેલી એમ્બેસેડર કાર આવીને ઊભી રહી ગઈ. ડીનસાહેબ અને ડૉક્ટર શ્રીકાન્તને કારમાંથી ઊતરતા જોઈ મધુકર ગોસ્વામી હર્ષભરે સામે લેવા ગયા.

‘ગોસ્વામીજી, આવવામાં જરા મોડું થયું.’ બેઠકખંડમાં પ્રવેશ કરતા ડીનસાહેબે ખબર આપ્યા : ‘વરલી પર પોલીસનું તોફાન ફાટી નીકળ્યું... જજસાહેબની કાર હોસ્પિટલ આવવા રવાના થઈ ચૂકી હતી, પણ ડ્રાઈવરે ગાડી ફેરવીફેરવીને લાવવી પડી એમાં મોડું થયું.’

એ જ વખતે બંને હાથમાં ટેબલક્લોથ ઢાંકેલો થાળ ઊંચકીને ડ્રાઈવર અંદર મૂકી ગયો. રોજિંદા પોશાકમાં આવેલા ડૉક્ટર શ્રીકાન્તની આંખો તુલસીને શોધવા ફાંફાં મારી રહી હતી, પણ એ નજરે ચડતી નહોતી. તેની ચેષ્ટા પામી ગયેલાં યશોદાબહેને અંદર સુધી સંભળાય એવો સાદ પાડ્યો : ‘અરે, તુલસી, વિધિની સામગ્રી લઈ આવજે તો.’

તુલસીને આવતાં જરા વાર લાગી એ દરમિયાન ડીનસાહેબને યાદ આવ્યું હોય તેમ યશોદાબહેનને પૂછ્યું : ‘મિસિસ મઝુમદાર, તમારો ચિંતન કેમ દેખાતો નથી ?’

‘કોલેજ ગયો છે. કહેતો હતો કે પ્રેક્ટિકલ પતાવીને તરત પાછો આવું છું.’ કહી યશોદાબહેને ઉમેર્યું : ‘હમણાં આવવો જ જોઈએ.’

અને એમની વાત સાચી ઠરી. વિધિ પૂરી થઈ. ગોળધાણા ખવાયા. કેસરિયાં દૂધ પિવાયાં અને ડીનસાહેબ રજા લેવા માટે ઊભા થતા હતા એ જ વખતે ચીસ પાડતી બેક સાથે ટેક્સી ઊભી રહી. તુલસી સહિત બધાંનું ધ્યાન ખેંચાયું. ચિંતનને ઊતરતો જોઈ તુલસીના મુખ પર મલકાટ પ્રસરી ગયો : ‘આખરે તો સમય સાચવી લીધો ખરો !’

પરંતુ ચિંતન હરખ કરવા નહોતો આવ્યો.

‘ડીનસાહેબ, આપણી હોસ્પિટલથી થોડે દૂર બહુ સીરિયસ ઓક્સિડન્ટ થઈ ગયો.’ પગથિયાં ચડતો ચિંતન ગભરાટભર્યા અવાજે બોલી ગયો : ‘ઈન્ડિયાના ડિફેન્સ મિનિસ્ટરની કારના ભુક્કા થઈ ગયા. લોહીલુહાણ હાલતમાં એમને આપણી હોસ્પિટલમાં લઈ આવ્યા. હું ત્યાં પહોંચ્યો ત્યારે મેટ્રન બેબાકળી થઈને કહેતી હતી : જલદી ડીનસાહેબને ખબર કરો ! હાઉસ-ડોક્ટર પણ એમની સાથે જ ગયા છે... મને તરત યાદ આવ્યું કે તમે બંને અહીં આવવાના છો એટલે ખબર આપવા મારતી ટેક્સીએ આવ્યો.’

એકીશ્વાસે ચિંતને ખબર આપી દીધા ત્યાં સુધીમાં ડીન શ્રીવાસ્તવ અને ડોક્ટર શ્રીકાન્ત બંનેના શ્વાસ અધ્ધર થઈ ચૂક્યા હતા. ‘આપણે જલદી પહોંચવું જોઈએ. ડિફેન્સ મિનિસ્ટર ઓફ ઈન્ડિયા...’ બબડતા ડીનસાહેબ ઉતાવળે બૂટ પહેરવા લાગ્યા. શ્રીકાન્ત તો એમના પહેલાં જ પગથિયાં ઊતરી ચૂક્યો હતો.

‘અરે, તુલસી, ચાલ, તું પણ કારમાં બેસી જા...’ પગથિયાં પર પગ મૂકતાં યાદ આવ્યું હોય તેમ ડીને કહ્યું : ‘આવા વી. આઈ. પી. કેસમાં સ્ટાફ ઓછો ન પડવો જોઈએ. ચાલ-ચાલ, આમ ને આમ બેસી જા.’

શ્રીકાન્ત કારની આગલી સીટમાં બેઠો અને ડીનસાહેબ સાથે તુલસી પાછલી બેઠકમાં ગોઠવાઈ ત્યાં ડ્રાઈવરે એમ્બેસેડર ચાલુ કરી દીધી. ટેક્સીના પૈસા ચૂકવતો ચિંતન પુરઝડપે જઈ રહેલી કારને જોઈ રહ્યો હતો ત્યારે પાછળ બેઠેલી તુલસી કારના મિરરમાં જોઈ રહેલા શ્રીકાન્તને જોઈ રહી હતી. અરીસામાં જોઈને શ્રીકાન્તને કપાળના ચાંદલાનો ખ્યાલ આવ્યો એટલે તરત જ ખિસ્સામાંથી રૂમાલ કાઢી ચાંદલો ભૂંસી નાખ્યો.

તેની એ સાહજિક ક્રિયા જોઈ તુલસીને કાળજે ઉઝરડો પડી ગયો.

*

ઈન્ડિયન એર ફોર્સનું વિમાન સવારના સવાઆઠ વાગ્યે સાન્તાક્રુઝ એરપોર્ટ પર લેન્ડ થયું અને ઊતરવા માટેની સીડી ગોઠવાઈ ત્યાં સુધીમાં કાળા કાચવાળી એક એમ્બેસેડર કાર એર-ક્રાફ્ટ પાસે આવીને ઊભી રહી ગઈ. બે મિનિટ પછી ભારતના સંરક્ષણપ્રધાન જગત નારાયણ લાંબો કોટ, ધોતિયું, માથે ટોપી, પગમાં બૂટ-મોજાં અને બગલમાં દબાવેલા પાકીટ સાથે પોતાના વજનદાર શરીર છતાં ઝડપભેર સીડીનાં પગથિયાં ઊતરી, આજુબાજુ જોયા વિના કોઈ પણ જાતના પ્રોટોકોલ વગર કારમાં પ્રવેશી ગયા. મુંબઈના પોલીસ કમિશનર કોટવાલ મોટરનો દરવાજો બંધ કરી ડ્રાઈવરની બાજુની બેઠકમાં ગોઠવાઈ ગયા. રન-વે કોંસ કરી એરપોર્ટની

બહાર નીકળવાની દિશામાં કાર આગળ વધતી હતી ત્યાં કમિશનર કોટવાલે ડ્રાઈવરને સંકેત કરી કારને એક તરફ થોભાવી દીધી.

‘સર ! એક અનએક્સપેક્ટેડ પ્રોબ્લેમ ઊભો થયો છે.’ કમિશનર કોટવાલે ગરદન પાછળ મરડીને દબાયેલા અવાજે અંગ્રેજીમાં કહ્યું : ‘સવારે વરલી વિસ્તારમાં તોફાન ફાટી નીકળ્યું.’

‘કોનું - દત્તા સામંતના મજૂરોનું ?’

‘નહીં, સર !’ પોલીસકમિશનરને બોલવામાં કષ્ટ વર્તાયું : ‘કેટલાક પોલીસો તોફાને ચડ્યા છે.’

‘પોલીસો !’ સંરક્ષણપ્રધાનનો પ્રત્યાઘાત ધાર્યો હતો એવો જ આવ્યો, પણ ચર્ચા આગળ ન વધારવા માગતા હોય તેમ એમણે વાત વાળી લીધી : ‘તોફાન કંટ્રોલ કરવાને બદલે તમારે મને લેવા આવવું પડ્યું...’

‘નો-નો, સર ! મારો કહેવાનો મતલબ એ હતો કે આપણે એ માર્ગે સિટીમાં જઈ શકીએ તેમ નથી.’

‘મારા માટે માર્ગ ઇમ્પોર્ટન્ટ નથી; મહત્ત્વનું એ છે કે મારી આ વિઝિટ સંપૂર્ણપણે ગુપ્ત રહેવી જોઈએ.’

‘સર, એ માટે પૂરેપૂરી તકેદારી રાખી છે.’ કહેતાં કમિશનર કોટવાલે પ્રસ્તાવ મૂક્યો : ‘આપની મંજૂરી હોય તો નેવીનું હેલિકૉપ્ટર મંગાવી બાય રોડ જવાનું એવોઈડ કરીએ.’ કહીને તેઓ સત્વરે ઉમેરવા મથ્યા : ‘આપની સેફ્ટી માટે...’

‘નહીં, ડોન્ટ વરી અબાઉટ માય સેફ્ટી. હેલિકૉપ્ટર મંગાવીને મારા આગમન અંગે વધુ લોકોનું ધ્યાન ખેંચવું નથી. સિટીમાં જવાના બીજા રસ્તા તો ખુલ્લા છે ને ?’

‘યસ, સર, બીજા બે રસ્તા છે. એક લાલબાગ પરેલનો... પણ એ વરલીની નજીક છે એટલે સાયન-વડાલાવાળો રસ્તો બેટર રહેશે.’

‘તો ચાલો, એ રસ્તે આગળ વધીએ.’ પ્રધાનસાહેબે અધીરાઈ દર્શાવી : ‘ગવર્નર હાઉસમાં મારી રાહ જોવાતી હશે.’

‘ભલે, સર !’ કહી કોટવાલે પોતાની બાજુનો દરવાજો ઉઘાડ્યો : ‘મારી ગાડી બહાર રાખી છે તેમાં બેસીને આગળ વધું છું. આપની કાર થોડા અંતરે ફોલો કરતી રહેશે.’

સંરક્ષણપ્રધાને સંમતિ દર્શાવી એટલે કમિશનર કોટવાલ પગે ચાલતા ઝડપભેર બહાર નીકળી પોતાની કારમાં ગોઠવાઈ ગયા. બે મિનિટ પછી મિનિસ્ટરની કારે તેની પાછળપાછળ હાઈવે પકડી લીધો. સાવચેતી ખાતર પોલીસ કમિશનરે પોતાની આગળ પોલીસવાનને દોડાવી હતી. રસ્તામાં ક્યાંય પણ દંગલ જેવું દેખાય તો વાયરલેસ પર પોતાને જાણ થઈ જાય અને પોતે કાર રોકી દે એટલે ડિકેન્સ મિનિસ્ટરની મોટર પણ થોભી જાય... બળવો કરનાર પોલીસ કોન્સ્ટેબલો પર મનોમન તેઓ ધૂંધવાતા હતા. નિવૃત્ત થવાનું છેલ્લું વર્ષ છે ત્યારે જ પોતાની કારકિર્દીને ડાઘ લગાડે એવું બની ગયું અને તે પણ ડિકેન્સ મિનિસ્ટર ઓફ ઈન્ડિયા કોઈ

સિક્રેટ મિશન પર શહેરની ગુપ્ત મુલાકાતે આવ્યા એ ટાંકણે જ ! સવારે સાત વાગ્યે તોફાનનો સંદેશો મળતાં જ તેઓ ગવર્નર હાઉસ ધસી ગયા હતા. એરપોર્ટથી હેલિકોપ્ટર દ્વારા મિનિસ્ટરને ગવર્નર હાઉસ લઈ આવવાનું સૂચવ્યું ત્યારે ગવર્નરસાહેબે દિલ્હી કોન્ટેક્ટ કર્યો, પણ ત્યારે તો સંરક્ષણપ્રધાન દિલ્હીથી રવાના થઈ ચૂક્યા હતા. ગવર્નર મૂંઝવણમાં મુકાઈ ગયા હતા : મિનિસ્ટરને પૂછ્યા વગર હેલિકોપ્ટરનો બંદોબસ્ત કરે તો ટોપ સિક્રેટ મિશન પર આવતા સંરક્ષણપ્રધાનની ખફગી વહોરી લેવી પડે અને શહેરના એક વિસ્તારમાં તોફાન ફાટી નીકળ્યું હોય ત્યારે મોટરરસ્તે લાવવામાં પણ જોખમ હતું... એટલે કમિશનર કોટવાલને એમણે જ સૂચવ્યું હતું : 'એરપોર્ટ પર સાહેબને પૂછી લેજો. તેઓ કહે તેમ કરવામાં જ ડહાપણ છે...'

આગલી સાંજે ગવર્નર હાઉસથી તાકીદનું તેડું આવ્યું ત્યાં સુધી ડિક્રેન્સ મિનિસ્ટરની સિક્રેટ વિઝિટની પોતાને કલ્પના સુધ્યાં નહોતી. પોતે ગવર્નર હાઉસમાં પહોંચ્યા ત્યારે ચીફ મિનિસ્ટર પણ ત્યાં હાજર હતા. સંરક્ષણપ્રધાનના ગુપ્ત આગમનની પોતાને જાણ કરવામાં આવી ત્યારે એકાએક પોતે અગત્યની વ્યક્તિ બની ગયા હોય એવું મહેસૂસ કરેલું : 'મુંબઈની પાંચ-સાત કે દિલ્હીની બે-ચાર વ્યક્તિઓ સિવાય દેશમાં આની કોઈને જ જાણ નથી અને જાણ થવા દેવાની પણ નથી' એમ કહી તેમને કામગીરી સોંપવામાં આવેલી :

'ટ્રિનિડાડ ગ્લાસવાળી કારમાં લઈ આવજો, જેથી ટ્રાફિક સિગ્નલ પાસે ગાડી રોકાય તો પણ અંદર બેઠેલા પર કોઈની નજર ન પહોંચે. બાકી તો તમે કોઈ પણ ઓકવર્ડ સિચ્યુએશન હેન્ડલ કરી શકવા માટે કાબેલ છો...'

સામાન્ય સંજોગોમાં જેમને એરપોર્ટ લેવા જવામાં ચીફ મિનિસ્ટર-હોમમિનિસ્ટર ગૌરવ અનુભવતા હોય તેમને આવકારવાની કામગીરી પોતાને સોંપાઈ એ માટે પોતે ત્યારે કેટલું ગૌરવ અનુભવ્યું હતું ! અને તેમાં પ્રાઈમ મિનિસ્ટર વિદેશની મુલાકાતે ગયા હોવાથી ડિક્રેન્સ મિનિસ્ટર ઍક્ટિંગ પ્રાઈમ મિનિસ્ટર હતા એટલે ખુદ ગવર્નરને સુધ્યાં એરપોર્ટ આવવું પડે તેને બદલે એકમાત્ર પોતે જ...

ત્યાં કારમાં બેસાડેલો વાયરલેસ સેટ ગુંજી ઊઠ્યો એટલે આગળપાછળના વિચાર ફંગોળીને વાયરલેસનું બટન દાબ્યું. કદાચ આગળ તોફાન છે એવું કાંઈક સાંભળવાનો ઉચાટ હતો પણ તેને બદલે 'ઓલ ક્લીઅર'નો સંદેશો સાંભળવા મળ્યો એટલે ધરપત અનુભવી : કદાચ આ વિચિત્ર કામગીરી મારી કારકિર્દીની સંધ્યાને વધારે ખીલવવામાં નિમિત્ત બનવાની હશે.

થોડા અંતરે પાછળની કારમાં જઈ રહેલા ડિક્રેન્સ મિનિસ્ટર જગત નારાયણ પણ મનોમન એવો જ પોરસ વાગોળી રહ્યા હતા : વિદેશના પ્રવાસે જતા પ્રાઈમ મિનિસ્ટર પોતાની ગેરહાજરીમાં ઍક્ટિંગ પ્રાઈમ મિનિસ્ટરની નિમણૂક કરે એવો આ સર્વપ્રથમ પ્રસંગ બહુ સૂચક હતો. તેમાં રશિયાથી પોતાને આ સિક્રેટ એસાઈનમેન્ટ સોંપ્યું એટલે ભાવિ વડાપ્રધાન બનવા માટેનાં ઐઘાણ મળી ગયાં. બસ, આ કાર્યમાં ફતેહ મળી જાય તો પછી પાછું વાળીને જોવાનો વખત જ નહીં આવે. પેલા જ્યોતિષીની આગાહી હવે ચોક્કસ સાચી પડવાનું : બાબુજી, મૃત્યુ પહેલાં તમારા ગ્રહોમાં દેશનું સર્વોચ્ચ પદ લખાયું છે.

અને જાણે આકાશમાંથી વીજળી પડી હોય તેમ સંરક્ષણપ્રધાનને લઈ જતી મોટર વડાલા સ્ટેશન પાસેથી પસાર થતી હતી ત્યારે વીજળીનો થાંભલો કારના છાપરા પર ત્રાટક્યો. બોમ્બ પડ્યો હોય એવો ધમાકો થયો. સામેથી પુરપાટ આવતી એક ટ્રકની બેક ફેલ થઈ હતી. પોતાની આગળનો ટ્રાફિક થંભેલો હતો અને કોઈ ઉપાય ન અજમાવે તો થોડે આગળ ઊભેલી સ્કૂલબસ સાથે અફળાઈ જવાનો ભય હતો. ટ્રકની ઝડપ એટલી બધી હતી કે સ્કૂલ-બસમાં બેઠેલાં પાંચ-પંદર બાળકો તો અચૂક ભીંસાઈને તત્કાલ મૃત્યુ પામે... એ દુર્ઘટના બનતી રોકવા માટે ડ્રાઈવરે ટ્રકને જમણી તરફના વીજળીના ખંભા પર જવા દીધી જેથી સ્કૂલ-બસ સાથેની અથડામણ ટળી જાય... પણ અડીખમ માનેલો ઈલેક્ટ્રિક પોલ તોર્તિંગ ટ્રક સામે ઝીંક ન ઝીલી શક્યો અને આંખના પલકારામાં જમીનદોસ્ત થતો હોય તેમ પસાર થતી ઍમ્બેસેડર કાર પર એવી રીતે ત્રાટક્યો કે આગળ બેઠેલા ડ્રાઈવર અને પાછળ બેઠેલા વી. આઈ. પી.ની વચ્ચે વચ કારનું છાપરું ચીરી નાખ્યું. ઘડાકા સાથે ઍમ્બેસેડર ગડથોલિયું ખાઈ ગઈ ત્યારે આજુબાજુ પસાર થનાર કેટલાક રાહદારીઓ ચિત્કાર પાડી ઊઠ્યા. ઘડાકો એટલે લાંબે સુધી સંભળાયો કે સો-દોઢસો ફૂટ આગળ જઈ રહેલી કારમાં બેઠેલા પોલીસ કમિશનર ચૌકીને ઊછળી પડ્યા. પહેલાં તર્ક તો એ જ આવ્યો કે ડિકેન્સ મિનિસ્ટરના સિકેટ મિશનના કોઈ જાણભેદુએ એમની કાર પર બોમ્બ ફેંકવાનું કાવતરું કર્યું. ઝાટકા સાથે પોતાની કારનો દરવાજો ખોલી એ બહાર ફૂટી પડ્યા. દુર્ઘટનાની દિશામાં નજર દોડાવી ત્યારે જમીનદોસ્ત થયેલો વીજળીનો થાંભલો અને વચ્ચેથી ચિરાઈને ગડથોલિયું ખાઈ ગયેલી મિનિસ્ટરની કાર દેખાઈ. એકબે પળ માટે એમની જીભ તાળવે ચોટી ગઈ, બુદ્ધિ બહેર મારી ગઈ, પછી રાડ પાડીને વાયરલેસ પોલીસ વાનને પાછી વાળવાની આજ્ઞા આપી કમિશનર કોટવાલે દુર્ઘટનાસ્થળ તરફ દોટ મૂકી.

ત્યાં સુધીમાં કેટલાક લોકો ઍમ્બેસેડરને ઘેરી લઈ શું કરવું એવી વિમાસણમાં ફાટી આંખે જોતા ઊભા હતા. એમની વચ્ચે ધસી જઈ કમિશનરે શ્વાસભેર ત્રાડ નાંખી : 'ઊભા છો શું ? કારને સીધી તો કરો !' કહી પડખાભર પડેલી મોટરને સરખી કરવા જાતે જ જોર કરવા લાગ્યા. એમના એકલાના જોરથી કંઈ વળ્યું નહીં ત્યારે હાંફતાંહાંફતાં બરાડી ઊઠ્યા : 'યૂ ફૂલ્સ ! હેલ્પ મિ ! અંદર ઇન્ડિયાના ડિકેન્સ મિનિસ્ટર છે !'

આવેશમાં એમનાથી બોલાઈ તો ગયું પણ પછી પસ્તાવો કરવાનો કોઈ અર્થ ન લાગ્યો. જીવનમરણની કટોકટીમાં ટોપ સિકેટની પરવા શેની ? બધાએ જોર અજમાવી પતરાના ડબ્બાની જેમ છૂંદાઈ ગયેલી કારને સીધી કરી ત્યારે રસ્તા પર લોહીના રેલા દડી જતા દેખાયા. એટલી વારમાં પોલીસ વાન આવી પહોંચી. પછી તો કમિશનરસાહેબનો પડ્યો બોલ ઝિલાવા લાગ્યો. પાછલી બેઠકનો દરવાજો ખોલીને જોયું તો ભારતના સંરક્ષણપ્રધાન બેવડ વળીને પડ્યા હતા. માથા પરની ટોપી ઊડી પડી હતી, બગલમાં દબાવેલું પાકીટ એ જ સ્થિતિમાં જકડાયેલું રહ્યું હતું અને ચેતના ગુમાવી દીધી હોય તેમ મોં ફાટેલું હતું...

આગલી બેઠકમાં ડ્રાઈવરનું શરીર સીટ પર ઢળી પડ્યું હતું. એમના પગ સ્ટીયરિંગ

હોલમાં ફસાઈ ગયા હતા, હાથની મુઠ્ઠીઓ વળી ગઈ હતી અને માથા પરથી લોહીની ધાર વહી રહી હતી. એક પોલીસ ઈન્સ્પેક્ટર ત્યાંથી કારમાં દાખલ થઈ, સીટ ઓળંગી, પાછલી બેઠકમાં પહોંચી ગયા. સંરક્ષણપ્રધાનને બેઠા કરવા તેમના પડખામાં હાથ નાખ્યો તો ગરમ લોહીથી એમનો પંજો તરબોળ બની ગયો : 'સર, હી ઈઝ બ્લીડિંગ લાઈક એનીથિંગ !'

એટલી વારમાં બેત્રણ જણાએ ડ્રાઈવરને આગલી બેઠકમાંથી બહાર ખેંચી લીધો. એની જડ કાયા જોતાં જ સમજાઈ ગયું કે એનું પ્રાણપંખેરુ ઊડી ચૂક્યું છે.

કોઈએ સમયસૂચકતા વાપરી ખાલી થયેલી આગલી સીટને હડસેલી જગ્યા કરી એટલે બીજા એક પોલીસ ઓફિસર સંરક્ષણપ્રધાન સુધી પહોંચી શક્યા. બે જણાએ અંદરથી એમને ઊંચક્યા અને બીજા બેએ બહારથી ટેકો આપ્યો ત્યારે બહુ સાચવીને એમને કારની બહાર લાવી શક્યા.

'એમને મારી કારમાં લઈ લો !' પોલીસ કમિશનરે પ્રધાનસાહેબના મોં પાસે હાથ રાખીને ખાતરી કરી લીધી કે શ્વાસોચ્છવાસ હજુ ચાલે છે.

'જલદી કરો, એમને નીઅરેસ્ટ હોસ્પિટલ પહોંચાડવાના છે.' કમિશનર પોતાની કારની આગલી સીટમાં ગોઠવાતા હતા ત્યાં એમના કાને અવાજ અફળાયો : 'કસ્તૂરબા ગાંધી હોસ્પિટલ અહીં તદ્દન નજદીક છે. પહોંચતાં બે મિનિટ પણ નહીં લાગે.'

'થેન્ક ગોડ !' કમિશનર બબડ્યા. અત્યારે એક-એક સેકન્ડ અતિ કિંમતી હતી.

એકઠા થયેલા લોકો અને અટકી પડેલા ટ્રાફિક વચ્ચેથી સાચરન વગાડી રસ્તો કરતી પોલીસ વાન મૃત ડ્રાઈવરને લઈ પુરઝડપે આગળ વધી. તેની પાછળપાછળ જીવન-મૃત્યુ વચ્ચે ઓલાં ખાતા ભારતના સંરક્ષણપ્રધાનને લઈ જતા મુંબઈના પોલીસ કમિશનર કોટવાલનું હૃદય ધડકધડક થઈ રહ્યું હતું : 'શું ધાર્યું હતું અને શું થઈ ગયું !'

*

ડીન શ્રીવાસ્તવ દસ ને પાંચે ડૉક્ટર શ્રીકાન્ત તથા સિસ્ટર તુલસી સાથે કે. જી. એમ. હોસ્પિટલ પહોંચ્યા ત્યારે બહાર લોકોનું ટોળું જમા થઈ ગયું હતું અને પ્રવેશદ્વાર પર પોલીસપહેરો લાગી ચૂક્યો હતો. ઓપરેશન થિયેટરમાં વી. આઈ. પી. પેશન્ટની ટ્રીટમેન્ટમાં લાગી ગયેલા હોસ્પિટલના સર્વે સિનિયર ડૉક્ટર સાથે ડીન અને હાઉસ-ડૉક્ટર જોડાઈ ગયા હતા. બે જ મિનિટમાં અનુભવી ડીન પામી ગયા કે પેશન્ટની કન્ડિશન ક્રિટિકલ હતી. ડાબા પડખાની બટકી ગયેલી ત્રીજી પાંસળી છાતી ચીરીને બહાર આવી ગઈ હતી. પહેલી પાંસળીના એક ટુકડાએ ફેફસું ફાડી નાખ્યું હતું. લોહી ઘણું વહી ગયું હતું. બ્લડપ્રેશર અને પલ્સ પણ ચિન્તાનું સિગ્નલ દર્શાવી રહ્યાં હતાં. માત્ર ઓક્સિજનના સહારે શ્વાસ ચાલી રહ્યા હતા. લોહીનો પુરવઠો આપવામાં મોડું થયું હોત અને પાંસઠ વર્ષના સંરક્ષણપ્રધાન હૃષ્ટપુષ્ટ શરીરના ન હોત તો કદાચ ડીન હોસ્પિટલે પહોંચ્યા ત્યાં સુધીમાં ખેલ ખતમ થઈ ગયો હોત.

બીજી બાજુ પોલીસ કમિશનર કોટવાલ આ અણધારી પરિસ્થિતિને પહોંચી વળવા લોહીથી ખરડાયેલા કપડે કામે લાગી ગયા હતા. ગવર્નર અને ચીફ મિનિસ્ટરને ફોનથી જાણ

કરવામાં એ લગભગ રડવા જેવા બની ગયા હતા : ‘ઓહ ગોડ !’ ગવર્નરનો પ્રત્યાઘાત પણ એવો જ વસમો હતો : ‘હું તત્કાલ નીકળું છું.’ ચીફ મિનિસ્ટર જાતે ફોન પર ન મળ્યા પણ એમનો પી.એ. ખબર સાંભળીને અવાક બની ગયો હતો. ઑપરેશન થિયેટરમાંથી ડીનને બોલાવી પેશન્ટની સ્થિતિ કેટલી સીરિયસ છે એ જાણી લઈને તાકીદની સૂચનાઓ આપી હતી : હમણાં ગવર્નર અને ચીફ મિનિસ્ટર આવી પહોંચશે, વાત ફેલાઈ જશે એટલે છાપાંવાળા ધસી આવશે. હોસ્પિટલના સ્ટાફને સ્ટ્રિક્ટ ઓર્ડર કરી દો કે આ બાબત કોઈ એક હરફ ન ઉચ્ચારે. ટેલીફોન પર મેં એક ઈન્સ્પેક્ટરને બેસાડી દીધા છે. આ અંગેની કોઈ પણ પૂછપરછ પર એ ધ્યાન નહીં આપે. બહાર પોલીસને તાકીદ થઈ ગઈ છે કે વી. આઈ. પી. વ્યક્તિઓ અને ડોક્ટરો સિવાય કોઈને પ્રવેશવા ન દે. બીજા પેશન્ટોનાં સગાંવહાલાંની આવજા માટે પાછળનો દરવાજો ખોલાવી દો.

બધી સૂચના એકચિત્તે સાંભળી લીધા પછી કમિશનરનાં લોહીવાળાં કપડાં તરફ ધ્યાન ખેંચતાં ડીને કહેવું પડ્યું : ‘કોટવાલસાહેબ, તમે કપડાં ઘેરથી ન મંગાવ્યાં હોય તો હું ટેમ્પરરી વ્યવસ્થા કરી દઉં.’

‘ઓહ ! ડેમ ઈટ...’ જાણે કપડાં પરથી લોહી ખંખેરવા માગતા હોય એવી ચેષ્ટા સાથે એ બોલ્યા હતા : ‘પરિસ્થિતિ કાબૂ બહાર જશે તો મારું હૃદય બેસી જશે અને મારે પોતે જ પેશન્ટનાં કપડાં પહેરી ટ્રીટમેન્ટ લેવાનો વખત આવશે.’ બોલતાંબોલતાં તેઓ ગળગળા થઈ ગયા હતા : ‘મને સૌથી મોટી બીક તો પ્રેસવાળાની છે. એ લોકો ગમે તે છાપી મારશે તો મારી કારકિર્દી...’ ધૂળમાં મળી જશે - એમ પૂરું બોલી શક્યા નહોતા.

અને સાચે જ બપોરના દરેક છાપાના મથાળે ‘સંરક્ષણપ્રધાનને નડેલો ગંભીર અકસ્માત’ ચમકી ગયો હતો. બીજું મથાળું સવારે ફાટી નીકળેલા પોલીસના તોફાને લઈ લીધું એટલે બંને મથાળાંને એકબીજા સાથે જોડી દઈ મુંબઈની શૌરબજાર દ્વારા અફવા વહેતી થઈ કે પોલીસના સશસ્ત્ર બળવાને ટાંકણે જ શહેરમાં અણધાર્યાં આવી ચડેલા સંરક્ષણપ્રધાનની મોટર પર ગોળીઓ છૂટી... દરેક અખબારના અહેવાલનો એકસરખો જ સૂર હતો કે શહેરમાં આવાં તોફાન ફાટી નીકળ્યાં હોય ત્યારે એક્ટિંગ પ્રાઈમ મિનિસ્ટર બનેલા ડિકેન્સ મિનિસ્ટરે આ રીતે શહેરમાં આવવાની જરૂર કેમ ઊભી થઈ ? અને એમની સલામતી માટે જોઈએ તેવાં ચાંપતાં પગલાં કેમ લેવાયાં નહીં ?

બ્લડ-ગ્લુકોઝના બાટલા તથા ઓક્સિજન સિલિન્ડર સાથે બેશુદ્ધ સંરક્ષણપ્રધાનને હોસ્પિટલના ડીન, હાઉસ-ડોક્ટર, મેટ્રન અને સિસ્ટર તુલસી ઑપરેશન થિયેટરમાંથી સ્ટ્રેચર પર વી.આઈ.પી. રૂમમાં લઈ આવ્યાં ત્યારે ગવર્નરથી માંડીને મેયર સુધીના ડઝનેક મહાનુભાવો વ્યગ્ર ચહેરે દરવાજે ઊભા હતા.

બાજુના વી. આઈ. પી. રૂમને તત્કાલ કોન્ફરન્સ રૂમમાં ફેરવી નાખવામાં આવ્યો. ડીનની કેબિનનો ટેલીફોન ત્યાં લગાડી દીધો. પેશન્ટની મહત્તા ધ્યાનમાં લઈને ડીન શ્રીવાસ્તવે જે. જે.,

કે.ઈ.એમ., જસલોક અને હરકિસન હોસ્પિટલના ટોપમોસ્ટ સર્જનોને બોલાવી લીધા હતા. ડૉક્ટરોની ટીમ અને મહાનુભાવો વચ્ચે ગંભીર મંત્રણા શરૂ થઈ. સર્જન શાહે દાકતરી ભાષામાં કેસ સમજાવ્યો, જેનો સાર એવો નીકળ્યો કે ‘ઓપરેશન જેટલું જલદી હાથ ધરવામાં આવે એટલા સફળતાના ચાન્સિસ રહે છે... પરંતુ લોહીનો પુરવઠો શરીરને પહોંચ્યા વગર આવું લાંબું ઓપરેશન હાથ ધરી શકાય નહીં...’ સર્જન દસ્તૂર, ચવ્ડાણ, જોશી, ધોળકિયા, વગેરેએ પણ લગભગ એવો જ અભિપ્રાય દર્શાવ્યો. ‘લોહીનો પુરવઠો કેટલો સમય લેશે ?’ એવા ચીફ મિનિસ્ટરના એક પ્રશ્નમાં ‘ઓછામાં ઓછો દોઢ કલાક’નો અંદાજ મળ્યો.

‘અને ઓપરેશન આજના દિવસ પૂરતું મુલતવી રાખીએ તો ?’ એ પૃચ્છાનો જવાબ આપવાનું કોઈ સર્જનને જરૂરી નહીં લાગ્યું. માત્ર સર્જન શાહે ડોક ઊંચી કરી ઉપર છત તરફ જોયું એનો અર્થ એમ થાય કે તો પછી ઉપરવાળાના હાથની વાત થઈ જાય.. કદાચ એવો અર્થ પણ તારવી શકાય કે તો પછી એમણે ઉપર જવાનું થાય !

મંત્રણાની સાથોસાથ દિલ્હીના લાઈટનિંગ કોલ ચાલુ હતા. ગવર્નરે રાષ્ટ્રપતિભવન સાથે સંપર્ક કરી એમના મેડિકલ એડવાઈઝરને સર્જન દ્વારા કેસની વિગત સમજાવી. ચીફ મિનિસ્ટરે કેન્દ્રના હોમ-મિનિસ્ટર વિશ્વાસરાવને કટોકટી સમજાવી ત્યારે સામેથી કહેવામાં આવ્યું કે પ્રાઈમ મિનિસ્ટર સાથે મોસ્કો સંપર્ક સાધવાની કોશિશ ચાલુ છે. એમને દુર્ઘટનાની જાણ થઈ છે, પરંતુ હજુ વળતો જવાબ આવ્યો નથી. કદાચ તેઓ પ્રવાસ ટૂંકાવીને રાત્રે જ મોસ્કોથી દિલ્હી આવવા રવાના થાય તો નવાઈ નહીં.

સંરક્ષણપ્રધાન જગત નારાયણના પરિવારમાં માત્ર એક પુત્ર જ હતો જે ચાર વર્ષથી લંડનમાં સેટલ થયો હતો. દિલ્હીના ડિફેન્સ ડિપાર્ટમેન્ટને તાકીદે કરવામાં આવી કે સૂરજ નારાયણને ગમે તે ભોગે સંપર્ક સાધી જાણ કરો કે એમના પિતાને ગંભીર મોટર અકસ્માત નડ્યો છે... હોસ્પિટલના નિયમ અનુસાર ઓપરેશન કરતાં પહેલાં દર્દી અને તેના નિકટના સગાની સંમતિ અનિવાર્ય ગણાય તે કારણે થોડી મૂંઝવણ વધી ગઈ.... એટલે એક તરફથી મોસ્કોમાં બેઠેલા પ્રાઈમ મિનિસ્ટરના અભિપ્રાયની રાહ જોવાની હતી અને બીજી બાજુથી સંરક્ષણ-પ્રધાન શુદ્ધિમાં આવે ત્યાં સુધી હાથ જોડીને બેસી રહેવા સિવાય કંઈ થઈ શકે તેમ નહોતું.

ત્યાં તંગ વાતાવરણને ખળભળાવતા બે ટકોરા વી. આઈ. પી. રૂમના બારણા પર પડ્યા : ‘યસ, કમ ઈન !’ ડીન શ્રીવાસ્તવના એ જવાબના પડઘામાં રૂમનો દરવાજો ઊઘડ્યો અને સૌની નજર સિસ્ટર ગોસ્વામીના સ્મિત પર સ્થિર થઈ.

‘સર, પેશન્ટ શુદ્ધિમાં આવી રહ્યા છે.’ તુલસીના એ વાક્યે અંદર બેઠેલા દરેકને આનંદના આંચકા સાથે ઊભા કરી દીધા. સૌ કોઈ પેશન્ટ પાસે પહોંચી જવાની ઉત્તેજનામાં દેખાતા હતા.

ખબર આપીને તુલસી પાછી વળી ગઈ એટલે આપસમાં નક્કી થયું કે ડીન સાથે ત્રણ સર્જન અને ત્રણ વી. આઈ. પી.એ પહેલાં જવું. સર્જન શાહ, દસ્તૂર અને ચવ્ડાણ સાથે ગવર્નર, ચીફ મિનિસ્ટર અને પોલીસ કમિશનર બાજુની રૂમમાં પહોંચ્યા ત્યારે સંરક્ષણ-પ્રધાન

જગત નારાયણ ઊંઘકારા બોલાવતા બબડતા હતા. મેટ્રન લક્ષ્મીબાઈ એમના હોઠ પર કપડું ફેરવીને થૂંક લૂછતી હતી, જ્યારે તુલસી લોહી આપતી નળી પર ધ્યાન કેન્દ્રિત કરીને ઊભી હતી. હાઉસ-ડૉક્ટર શ્રીકાન્ત સિનિયર ડૉક્ટરો માટે જગ્યા કરી આપવા પેશન્ટથી દૂર હઠી ગયા.

ધીમેધીમે પેશન્ટે આંખ ખોલી, ધૂંધળી દૃષ્ટિએ ચારે તરફ જોયું. શું બની ગયું હતું એ યાદ કરવા માટે થોડી વાર પોપચાં ભીડી દીધાં. પછી ધીમેધીમે ફરી પાંપણ ઊંચકીને સામે ઊભેલાઓને આંધું સ્મિત આપવાની કોશિશ કરી, પરંતુ હોઠ એવી રીતે વંકાયા કે જાણે પીડા થતી હોય.

‘કેમ લાગે છે હવે, સર ?’ ડીને પેશન્ટની સભાનતા પારખવા પૂછ્યું.

‘તમને શું લાગે છે, ડૉક્ટર ?’ જગત નારાયણબાબુએ રૂંધાતા અવાજે સામું પૂછ્યું :

‘બચી જઉં એવું લાગે છે ?’

ભાનમાં આવતાં જ પેશન્ટ આવો સવાલ પૂછે ત્યારે સાચો જવાબ આપવામાં ડૉક્ટરોને થોડી દ્વિધા થાય. તેમાં આ તો મહાનુભાવ પેશન્ટ હતા. ડીને ઠાવકાઈથી જવાબ આપવાનો હતો.

‘સર, બોમ્બેના ટોચના સર્જનો આપની સેવામાં હાજર છે. આપ ધાર્યા કરતાં વહેલા શુદ્ધિમાં આવ્યા એટલે પહેલી કાઈસિસ આપણે પાર કરી ગયા.’

‘અને બીજી કાઈસિસ ?’

બધાના આશ્ચર્ય વચ્ચે તેમણે બીજો સવાલ કર્યો ત્યારે સૌને એમના મક્કમ મનોબળ માટે માન ઊપજ્યું.

‘સર, સર્જરી માટે અમે આપની સંમતિની રાહ જોતા હતા.’ આ વખતે સિનિયર સર્જન શાહે જવાબ વાળ્યો : ‘સૂનર ધી બેટર !’

‘ઑપરેશનમાં કેટલા પરસેન્ટ ચાન્સ છે ?’

આ પૃચ્છા વિમાસણ જગાવે એવી લાગી. પણ મૂંગા રહેવાથી ચાન્સ ઓછો છે એવો અર્થ નીકળવાની દહેશતથી ડીને ‘નરો વા ફુંજરો વા’ જેવો જવાબ શોધી કાઢ્યો : ‘સર, એ તો ખોલીને જોઈએ ત્યારે જ ખબર પડે.’

‘ઠીક છે !’ બોલવામાં પરિશ્રમ પડતો હોય તેમ સંરક્ષણપ્રધાને થોડી વાર માટે મૌન ધારણ કરી લીધું. મનમાં ગડમથલ જાગી હતી : ‘કદાચ અંતિમ ઘડી આવી પહોંચી હોય તો મારે કયું કામ પહેલાં પતાવવું ?’

‘ડૉક્ટર્સ, તમે લોકો મને પંદરેક મિનિટનું એકાન્ત આપી શકો ?’

‘ઑફ કોર્સ, સર !’ બધા વતી ડીને શ્રીવાસ્તવે જ કહ્યું : ‘પરંતુ સર, આપ વધુપડતો પરિશ્રમ...’

‘નહીં લઉં, બસ !’ જાણે નાના બાળક બની ગયા હોય એવી રીતે એ બોલ્યા. પછી એમની નજર લગોલગ ઊભેલા ગવર્નર તથા ચીફ મિનિસ્ટર પર સ્થિર થઈ. એ બંનેએ તેમ

જ ત્યાં ઊભેલા બીજા બધાએ માન્યું કે પ્રધાનસાહેબ એમની સાથે એકાન્ત માગી રહ્યા છે, પરંતુ ધારણા ખોટી નીકળી. એમની નજર ફરતીફરતી તુલસી પર સ્થિર થઈ. માણસને પારખી લેવાનો પ્રયત્ન કરતા હોય તેમ બાબુજી એકીટશે તેને જોતા રહ્યા ત્યારે તુલસીએ માથું ઝુકાવી દીધું.

‘શું નામ તારું ?’ સાવ અણધાર્યા પ્રશ્ને સૌને ચોંકાવી દીધા. આવી કટોકટીની ઘડીએ આ મહાનુભાવને નર્સનું નામ પૂછવાનું કેમ સૂઝ્યું ?

‘એ સિસ્ટર ગોસ્વામી છે.’ ડીને જ ઓળખાણ આપી : ‘આખું નામ તુલસી ગોસ્વામી.’

‘તુલસી ગોસ્વામી...’ તેઓ બબડ્યા. પછી ગળું ખંખેરવા માટે ખોંખારો ખાવા ગયા. તેમાં છાતીમાં સણકો ઊપડ્યો. છતાં એ પીડા સહી લઈ હળવેકથી કહ્યું : ‘તો... એ તુલસી સિવાય આપ સૌને બહાર જવા વિનંતી છે.’

અચરજના આંચકા સાથે દરેકે એકબીજા સામે જોઈ લીધું. અત્યાર સુધીની એમની વાતચીતમાં સભાનતા કે સ્વસ્થતા ન વર્તાઈ હોત તો સૌ માની લેત કે અકસ્માતના આઘાતને કારણે મગજ ચસકી ગયું...

ધીમેધીમે દરેક જણ વી. આઈ. પી. પેશન્ટની રૂમ બહાર સરકવા લાગ્યા ત્યારે તુલસીનું હૈયું કોઈ અકળ કારણસર અકળાવા લાગ્યું. બહાર નીકળવા છેલ્લે રહેલા હાઉસ-ડૉક્ટર શ્રીકાન્તે દરવાજે પહોંચીને અમસ્તું જ પાછળ જોયું તો સંરક્ષણપ્રધાન પાસેથી ન ધારેલું સાંભળવા મળ્યું.

‘આ છોકરી અંદરથી બારણું ન ખોલે ત્યાં સુધી કોઈ વિક્ષેપ ન પાડતા.’

‘જેવી આપની આજ્ઞા !’ કહી શ્રીકાન્ત પણ વિમાસણ અનુભવતો બહાર નીકળી ગયો એટલે બંધ એરકન્ડિશનડ રૂમમાં સંરક્ષણપ્રધાન જગત નારાયણ અને નર્સ તુલસી ગોસ્વામી એકલાં પડ્યાં.

□

આટલા બધા મોટા માણસોને બહાર મોકલી દઈ, ભારતના સંરક્ષણપ્રધાન જેવા મહાનુભાવ દર્દીએ ક્રિટિકલ કન્ડિશનમાં માત્ર પોતાને એકલીને જ વી. આઈ. પી. પેશન્ટ-રૂમમાં રહેવા કહ્યું તેમાં તુલસીએ મહત્તા મહેસૂસ કરવાને બદલે અકળામણ અનુભવી. સવારે પોતાની સગાઈની વિધિ સમાપ્ત થઈ ત્યાં જ ચિંતુ આ ગમખ્વાર દુર્ઘટનાના ખબર આપવા ધસી આવ્યો હતો. શુભ પ્રસંગની ખુશી મમળાવવા માટે મનને એક મિનિટનુંય એકાન્ત મળ્યું નહોતું. ડીનસાહેબ અને ડૉક્ટર શ્રીકાન્ત સાથે હોસ્પિટલે દોડી આવવું પડ્યું હતું અને અહીં આવ્યા પછી તંગ વાતાવરણના ભાર હેઠળ સગાઈનો શુભ પ્રસંગ જાણે કચડાઈ ગયો હોય તેમ એકેય વાર સવારની એ શુભ ઘડી યાદ આવી નહોતી... ત્યાં મૃત્યુના ઉંબરે ઊભેલા આ મહાનુભાવે એમના જીવનની કટોકટીની ક્ષણે એકાન્ત માટે બીજા કોઈને નહીં ને મને જ પસંદ કરી !

એકલા પડેલા જગતબાબુ અર્ધી મિનિટ સુધી આંખો બીડીને અબોલ જ રહ્યા. થોડી વાર પહેલાં દંઢ મનોબળ કરીને ઘણુંબધું બોલ્યા એ પરિશ્રમની અસર હવે વર્તાતી હતી. તૂટેલી પાંસળીઓ અને ફેફસાંમાં અસહ્ય પીડા ઊપડી હતી. સાથોસાથ અંતરના ઊંડાણમાં સ્ફુરણ સળવળતી હતી : સમય સરકી રહ્યો છે. આવરદાની દોરી કપાઈ જાય એ પહેલાં નિર્ણયનો અમલ કરી નાખ... એમણે ધીમેધીમે આંખો ઉઘાડી, માથા પર લટકતી લોહીની બોટલમાંથી ટીપેટીપે પ્રવાહી નળીમાંથી પસાર થતું દેખાયું. ખાલી થઈ ચૂકેલી પોણી બોટલ જાણે સૂચવી રહી હતી : બસ, હવે સમય બહુ ઓછો બાકી છે !

સંરક્ષણપ્રધાન જગત નારાયણે ધીમેધીમે ડોક જમણી તરફ ઢાળી. કોઈ આદેશની રાહ જોતી હોય તેમ તુલસી નત મસ્તકે ઊભી હતી. જીવનના આ અતિ મહત્વના કાર્ય માટે જેના પર પોતે પસંદગી ઉતારી હતી એને ઘડીભર નીરખી લઈ ગળું ખંખેરતાં એમણે કહ્યું :

‘શું કહ્યું તારું નામ ?’

‘તુલસી ગોસ્વામી.’ નામ કહેવામાં તુલસીએ પણ ગળું ખંખેરવું પડ્યું.

‘તુલસી !’ વાચા સાથે ન આપતી હોય તેમ એમની જીભ થોથવાઈ, થોડું થૂંક ઊડ્યું, નાકમાં રહેલી ઓક્સિજનની નળી થોડી વાર પૂરતી કઢાવી લેવાની ઇચ્છા જોર કરી ગઈ, પણ એમ કરવા જતાં રૂંધાતા શ્વાસે કામ નહીં થઈ શકે એનો ખ્યાલ આવ્યો એટલે મૂળ વાત ઉચ્ચારી : ‘અહીં, આ રૂમમાં કોઈ ધાર્મિક પુસ્તક હશે ?’

અને તુલસીની ડોક ઊંચી થઈ. એના ચહેરા પરથી અકળામણનું આવરણ હઠી ગયું. મહાનુભાવ પ્રત્યેનું માન અનેકગણું વધી ગયું. તેને મરતી માતા યાદ આવી ગઈ : જો, તુલસી, મૃત્યુ નજીક આવે છે ત્યારે મારે જેની પાસે જવાનું છે એનું સ્મરણ કરાવતી રહે. એ સિવાય બીજું કાંઈ જ સાથે આવવાનું નથી... અત્યારે આ મહાનુભાવ પણ જીવનની અંતિમ અવસ્થામાં પરમાત્મા સાથે આત્માનો તાર જોડવા માગે છે.

‘સર, હોસ્પિટલના વી. આઈ. પી. રૂમના કબાટમાં થોડાક ધાર્મિક-આધ્યાત્મિક ગ્રંથો રાખીએ જ છીએ.’ કહી તુલસીએ સામી દીવાલ પાસે પડેલી નાની અલ્મારી તરફ દષ્ટિ ફેરવી : ‘આપ કહો એ પુસ્તક.... ભાગવત, રામાયણ, કુરાન, બાઈબલ, ગીતા...’

‘ગીતા !’

જરૂર કરતાં ઊંચો અને અધીરો અવાજ તુલસીની પીઠ પર અફળાયો ત્યાં સુધીમાં એ અલ્મારી ખોલી ચૂકી હતી. સ્ફૂર્તિથી તેણે પ્લાસ્ટિકનું કવર ચડાવેલું શ્રીમદ્ ભગવદ્ ગીતાનું પુસ્તક ઊંચકી લીધું અને ૧૫મો અધ્યાય વાંચવાનો આદેશ થશે એવી તૈયારીમાં પુસ્તક ઉઘાડી પાનાં ફેરવતી તેમના બેડ પાસે આવીને ઊભી રહી.

પેશન્ટના કાંડા સાથે બ્લડ અને ગ્લુકોઝની નળી જોડેલી હતી એટલે એ જાતે વાંચે એવી અપેક્ષા તો રાખી જ નહોતી.

‘સર, ક્યાંથી શરૂ કરું ?’

‘તું પોતે ગીતાને પવિત્ર ગ્રંથ માને છે ને ?’

આવો પ્રશ્ન તુલસીને અજુગતો લાગ્યો. પોતાની ગોસ્વામી અટક પરથી જ એ સમજી શકાય તેમ હતું, છતાં તેણે સહાનુભૂતિ અને સ્મિત સાથે કહ્યું : ‘હા જી, સર !’

‘તો ગીતા પર હાથ રાખીને સોગંદ લે...’

એટલું કહી જગતબાબુ અટકી ગયા. કદાચ બોલતાં પરિશ્રમ થયો હશે એટલે અથવા તો તુલસીના પ્રતિભાવ પરખવા હશે એ હેતુથી તેને તાકી રહ્યા. સોગંદ લેવાની વાત પર તુલસીના મુખભાવ ઝડપથી પલટાયા ખરા, પણ સત્ત્વર મીઠું સ્મિત ફરકાવીને અદબભેર પૂછ્યું : ‘શું સોગંદ લેવાના છે, સર ?’

‘એ જ કે અત્યારે... આ એકાન્તમાં... આપણી વચ્ચે... જે કાંઈ વાતચીત થાય એનો એક શબ્દ પણ કોઈની પાસે ઉચ્ચારીશ નહીં.’

ધર્મસંકટમાં મુકાઈ ગઈ તુલસી ! આવડા મોટા રાજપુરુષ આવી કથળેલી હાલતમાં ખાસ મેળવેલા એકાન્તમાં પોતાને કોઈ રાઝ - રહસ્ય કહેવા માગતા હશે ? ઘડીભર તો થયું, ઇન્કાર કરી દઉં : સોગંદ લેવા સામે મને વાંધો નથી, પણ આ મારા ગજા બહારનું કામ છે...

‘છોકરી, આપણી પાસે સમય બહુ ઓછો છે... અને મારું આ અંતિમ કાર્ય આટોપી નહીં શકું તો મૃત્યુ પછી આત્માની અવગતિ થશે, માટે ગીતા પર હાથ રાખીને કહે, અહીં હવે જે કંઈ બનશે તેને અત્યંત ગુપ્ત રાખીશ.’

તુલસીએ ગીતાના મુખપૃષ્ઠ પર જમણા હાથની હથેળી મૂકી, આંખોની પાંપણ બીડી, ઊંડો શ્વાસ લઈ એમના આદેશનું પાલન કર્યું : ‘ભગવદ્ગીતાની સાક્ષીએ સોગંદપૂર્વક કહું છું કે આપ અહીં જે કંઈ કહેશો તે સંપૂર્ણપણે ગુપ્ત રાખીશ.’

છેલ્લા શબ્દો સાથે ઘૂંટાતો શ્વાસ છોડતાં તુલસીએ આંખો ખોલી તો રાજપુરુષના ચહેરા પર સંતોષનું પહેલું સ્મિત જોવા મળ્યું. માત્ર એક સેકન્ડ પૂરતી બંનેની દષ્ટિ મળી.

‘તો હવે હું કહું એમ ઝડપથી કરવા માંડ.’

આટલું કહી જગત નારાયણે એમના બેડની નજીકની ટિપાઈ પર પડેલી ચામડાની બ્રીફકેસ પર મીટ માંડી. તુલસીને નજરથી સમજાવ્યું કે એ ઊંચકી લે.

ત્યારે તુલસીને યાદ આવ્યું કે ડૉક્ટરો - મહાનુભાવો પાસે એકાન્તની માગણી કરતાં પહેલાં પ્રધાનસાહેબ ઘણી વાર સુધી ચામડાના આ પાકીટને તાકી રહ્યા હતા. અકસ્માતમાં બેહોશ થતાં પહેલાં એમણે બગલમાં જકડી રાખેલું પાકીટ અલગ કરવામાં સમય લાગ્યો હતો એ પણ તુલસીએ મેટ્રન પાસેથી સાંભળ્યું હતું. પાકીટ હાથમાં લીધું ત્યારે તેને ખ્યાલ આવ્યો કે પોતે ધાર્યું હતું એટલું એ વજનદાર નથી !

પાકીટ લઈને સાહેબના હાથમાં સોંપવાની ચેષ્ટા કર્યા પછી તુલસીને ભાન થયું કે રાજપુરુષના બંને હાથમાં બ્લડ-ગ્લુકોઝની સોય ભોંકાયેલી છે. કદાચ હમણાં એકાદ હાથની સોય કાઢી નાખવાનું કહેશે એવી તુલસીની ધારણા પણ ખોટી ઠરી. સંરક્ષણપ્રધાને જમણા હાથની પહેલી આંગળી સાથે અંગૂઠો જોડી સંકેતથી તેને સમજાવ્યું : પાકીટ ખોલ...

આજ્ઞા અનુસાર પાકીટની ઝીપ ખોલી અંદરથી શું કાઢવું છે એવા ભાવ સાથે તેણે પાકીટનું મોં પહોળું કરી પ્રધાનસાહેબ સમક્ષ ધર્યું ત્યારે મહાનુભાવ દર્દીએ કહેવું પડ્યું : ‘પાકીટની જમણી બાજુ અંદરના ભાગમાં એક બીજી ઝીપ છે. જરા જલદી કરજે.’

એમની અધીરાઈએ અંદરથી ઝીપ શોધવામાં તુલસીને થોડી અસ્વસ્થ કરી દીધી. થોડી વાર લાગી. પાકીટમાં હાથ ફેરવ્યા પછી જમણી બાજુએ ચામડાના એક પટ્ટા નીચે છુપાયેલી

ઝીપનો ઝીણો છેડો હાથ લાગ્યો ત્યાં સુધીમાં તુલસીના કપાળે પરસેવાનાં એકબે બિંદુ બાઝી ગયાં હતાં.

‘અંદર એક કાગળ છે એ સાચવીને કાઢજે.’ ઝીપ ખોલતી તુલસીને જગત નારાયણે તાકીદ કરી : ‘તારા હાથ પસીનાવાળા હોય તો લૂછી નાખજે.’

પસીનો નહોતો છતાં તુલસી જમણા હાથની હથેળી ફોક પર ફેરવી, પાકીટના છૂપા ખાનામાંથી ગડી કરેલો સફેદ કાગળ બહાર કાઢી પ્રધાનસાહેબના હાથમાં આપવાની ફરી ભૂલ કરતી હતી પણ સુધારી લીધી.

‘હવે હું લખાવું તેમ લખ.’

સાંભળતાં જ તુલસીએ બોલપેન કાઢવા ફોકના સાઈડ પોકેટ તરફ હાથ લંબાવ્યો ત્યાં તેઓ બોલ્યા :

‘નહીં, એ બોલપેન નહીં ચાલે... અંદરના ખાનામાં એક પેન છે તે કાઢ.’

ફરી તુલસીએ આજ્ઞા અનુસાર પાકીટના છૂપા ખાનામાંથી સાહેબની પેન કાઢી. હવે તેને સમજાઈ ગયું કે આ મહાનુભાવ એમનું વિલ લખાવવા માગે છે. જોકે એથી તો વધારે નવાઈ લાગી : વિલ લખાવવા માટે મારા કરતાં વધુ લાયક બીજી ઘણી વ્યક્તિઓ હતી...

તર્કને ખંખેરી નાખી, ટિપાઈ નજીક ખુરશી ખેંચી, કેસપેપરના પ્લાસ્ટિક પેડ પર જાડો સફેદ કાગળ પાથરી પેનની કેપ ખોલી તુલસી લખવા બેસી ગઈ. થોડી વાર સુધી કાંઈ સાંભળવા ન મળ્યું એટલે તેણે ડોક ઊંચી કરી તો પ્રધાનસાહેબ આંખો બંધ કરી ઊંડા વિચારમાં ગરકાવ થયેલા દેખાયા. મૃત્યુના વિચારે માણસ પોતાનું વસિયતનામું લખાવતો હોય ત્યારે એની માનસ-સ્થિતિ કેવી રહેતી હશે ? તેમાં આ તો મોટા રાજપુરુષ છે. પંડિત જવાહરલાલ નહેરુએ વસિયતનામામાં પોતાનાં અસ્થિ દેશની જુદીજુદી નદીઓમાં પધરાવવાનું લખ્યું હતું, આ મહાનુભાવ કોણ જાણે શું લખાવશે !

‘છોકરી, તને ઈંગ્લિશ લખતાં તો આવડે છે ને ?’

સંરક્ષણપ્રધાને અચાનક આંખો ઉઘાડીને તરડાયેલા અવાજે અને અધીરા સ્વરે પૂછ્યું ત્યારે ઉત્તર આપવામાં તુલસી જરા વાર માટે ખચકાઈ. જગત નારાયણ તેની સામે એવી રીતે તાકી રહ્યા હતા કે તુલસી ના પાડે તો કદાચ આઘાત જીરવી નહીં શકે. મનોમન તેમને પસ્તાવો પણ થયો : છોકરી નિર્મળ અને નિર્દોષ દેખાય એટલે મેં એને એકાન્ત માટે પસંદ કરી. અત્યાર સુધીની બધી વાતચીત હિન્દીમાં થઈ, નર્સ છે એટલે થોડુંઘણું અંગ્રેજી બોલી લે, પણ લખતાં ન આવડે તો ? આ વાત મારે પહેલેથી જાણી લેવી જોઈતી હતી...

‘સર, હું કિંગ જ્યોર્જ હાઈસ્કૂલમાં ઈંગ્લિશ મિડિયમમાં મેટ્રિક સુધી ભણી છું.’ તુલસીએ અચકાતાં-ખચકાતાં કહ્યું : ‘અંગ્રેજી કદાચ બહુ સારું તો ન કહેવાય, પણ ડિક્ટેશનમાં મને દસમાંથી સાડાનવ માર્ક્સ મળતા.’

‘ડિક્ટેશન !’ સંતોષનો ઊંડો શ્વાસ લેવા જતાં જખમી ફેફસાંની પીડાએ પ્રધાનસાહેબને ઊંઘકારો બોલાવી દીધો. એમની પીડાએ તુલસીને થોડી અસ્વસ્થ કરી મૂકી, પણ મહાનુભાવે હાથના ઇશારાથી ધરપત આપી : ‘ડોન્ટ વરી, આઈ કેન બેર ઈટ.’ (ચિંતા નહીં કર, હું સહન કરી શકું એમ છું.)

ફરી બીજી અર્ધી મિનિટ ખામોશીમાં વીતી. તુલસીએ પેડ પર પાથરેલા સફેદ પેપર પર મીટ માંડીને વિચારી રહેલા જગત નારાયણે પાછી તાકીદ કરી : ‘સિસ્ટર ગોસ્વામી, હું ડિક્ટેટ કરું તે ધીરેધીરે છૂટાછૂટા અક્ષરોમાં કોઈ જાતની છોકછાક કર્યા વગર લખવાનું છે. માની લે કે આ કોરા કાગળની કિંમત અત્યારે કરોડો રૂપિયાની છે.’

ત્યારે તુલસીથી મલકી જવાયું : ‘ડોન્ટ વરી, સર, આઈ વિલ બી વેરી કેરફુલ !’

ખરી રીતે તો એ હવે અધીરી બની ગઈ હતી. બની શકે એટલી જલદી રાજપુરુષ સાથેના આ એકાન્તમાંથી પરવારી જવા માગતી હતી. બહાર ઊભેલા ડૉક્ટરો અને મહાનુભાવો કોણ જાણે શું વિચારતા હશે ? કોરો કાગળ કરોડોનો હોય કે કોડીનો, પરીક્ષામાંથી સાંગોપાંગ પાર ઊતરી જવા માટે એ તત્પર બની ગઈ હતી.

‘કાગળની ઉપરનો એક ઈંચ જેટલો ભાગ કોરો રાખીને લખ...’ સંરક્ષણપ્રધાનના બોલવામાં પણ હવે ઉતાવળનો રણકો આવી ગયો હતો :

‘ધી સ્વિસ ઈન્ટરનેશનલ બેન્ક, જીનિવા.’ કહીને ડિફેન્સ મિનિસ્ટર ઑફ ઈન્ડિયાએ નાકમાં રહેલી ઑક્સિજનની નળીને કારણે ગૂંગણા અવાજે શરૂઆત કરીને કાગળમાં લખાયેલા અક્ષરો પર નજર નાખીને પ્રસન્નતા અનુભવી. છોકરી ધાર્યા કરતાં વધારે હોશિયાર નીકળી. પાંત્રીસ વરસ પહેલાં પોતે પહેલવહેલા પ્રધાન થયા ત્યારે પોતાના હાથે જીનિવાનો સ્પેલિંગ ખોટો લખાયો હતો, જ્યારે આ છોકરીએ તેમાં કોઈ ભૂલ કરી નહોતી. એના અક્ષરો પણ મોતીના દાણા જેવા દેખાયા !

બીજી બાજુ કાગળ પર ઊપસેલું લખાણ જોઈને તુલસી પોતે પણ ચમકી ગઈ હતી. દરેકેદરેક અક્ષર કેટલો બધો ચળકતો હતો. એ ખૂબી કાગળની હશે કે પેનની શાહીની ? જોકે પોતે પકડેલી પેન ફાઉન્ટેનપેન છે કે બૉલપેન એ પણ તેની સમજમાં આવતું નહોતું.

‘ટ્રીટ ધિસ રાઈટિંગ એઝ એ બેરર ચેક.’

કહ્યા પ્રમાણે તુલસીએ કાગળ પર ટપકાવી લીધું. સાથોસાથ મનોમન તેનો તરજુમો પણ કરતી ગઈ. (આ લખાણને બેરર ચેક જેવું ગણજો...)

‘એઝ પર યોર લેટેસ્ટ સ્ટેટમેન્ટ આઈ રીસિલ્ડ, ધેર આર સેવન્ટી મિલિઅન સ્વિસ ફ્રાન્ક ઈન માય એકાઉન્ટ.’

રકમ લખતાં તુલસીના જમણા હાથના કાંડામાં ઝણઝણાટી પ્રસરી ગઈ હતી. પ્રધાનસાહેબે પણ એ આંકડો બરાબર લખાયો છે કે નહીં એની ચકાસણી કરવા સહેજ ડોક લંબાવી હતી.

(તમે મોકલેલા બેંકના તાજા સ્ટેટમેન્ટ મુજબ મારા ખાતામાં ૭ કરોડ સ્વિસ ફ્રાંક જમા છે.)

‘એઝ પર માય એરેન્જમેન્ટ વિથ ધી બેંક, પ્લીઝ ટ્રાન્સફર ધી એકાઉન્ટ એઝ પર ધી ઇન્સ્ટ્રક્શન ઓફ ધી બેરર ઓફ ધિસ બોન્ડ, હુ-એવર એન્ડ વેન એવર હી ઓર શી પ્રેઝન્ટસ ધિસ ટુ યોર બેંક.’

(બેંક સાથેની મારી ગોઠવણ અનુસાર, આ બોન્ડ પેપર તમારી બેંકમાં રજૂ કરનાર જ્યારે અને જે હોય તેની સૂચના મુજબ બધી જ રકમ તેને ટ્રાન્સફર કરી આપવા વિનંતી છે.)

એ ફકરો આવેશમાં ઉતાવળે લખાવવાના પરિશ્રમથી જગત નારાયણ હાંફવા લાગ્યા. એરકન્ડિશન્ડ રૂમમાં હોવા છતાં એમના કપાળ પરથી પરસેવાનો રેલો ઊતરતો દેખાયો. તુલસીનું ધ્યાન ખેંચાયું ત્યારે બેડ પરથી નેક્કિન લેવા ડાબો હાથ લંબાવ્યો, પણ વી. આઈ. પી. પેશન્ટે માથું હલાવી તેને રોકી : ‘બસ, હવે થોડું જ બાકી રહ્યું છે. સમય પણ બહુ થોડો રહ્યો છે.’

દર્દીની આંખોમાં પીડાનાં પ્રતિબિંબ દેખાતાં હતાં. વધુપડતો પરિશ્રમ અને સારવારનો વિલંબ હવે તેમને માટે ખતરનાક પુરવાર થવાનો અણસાર આપતા હતા. પરંતુ તુલસી લાચાર હતી, મહાનુભાવની આજ્ઞા ઉથાપી શકે તેમ નહોતી.

2,88,116

‘તેં લખ્યું છે એ મને જરા બતાવ તો.’

સાંભળતાં જ તુલસીએ ઊભા થઈ ક્લિપમાં દબાયેલા કાગળ સાથે પ્લાસ્ટિકનું પેડ એમની આંખ સમક્ષ ધરી રાખ્યું. સંરક્ષણપ્રધાન લખાણનો એકએક શબ્દ મનમાં ઉચ્ચારતા ાંચી ગયા. પછી શાબાશી આપતા હોય તેમ તુલસી સામે મરક્યા :

‘હવે લખાણની નીચે મારે સહી કરવી પડશે.’ કહી જગત નારાયણે વિનંતીના સ્વરે હું : ‘તુલસી, જરા મારો કોટ ઊંચો કરીશ.’

પેડ ટિપાઈ પર મૂકી, તુલસી પલંગ નીચેનું હેન્ડલ બહુ સાચવીને ઘુમાવવા લાગી. દર્દીને સવાનું ફાવે ત્યાં સુધી કોટ ઊંચકાયો એટલે હેન્ડલ છોડી, એક હાથમાં પેડ અને બીજા હાથમાં પેન ધરીને એ અદબભેર સામે ઊભી રહી ગઈ.

‘પ્લીઝ, જરા થોડી વાર માટે આ સોય કાઢી લઈશ ?’ જમણો હાથ તેના તરફ લંબાવીને દર્દીએ સૂચન કર્યું ત્યારે તુલસીને સમજાયું કે સહી કરવા માટે હાથ છૂટો કરવો જરૂરી હતો. આજ્ઞા કરી શકે એવા આ મહાનુભાવ વધુપડતી નમ્રતા દર્શાવવા લાગ્યા એ તુલસીને જરા વિચિત્ર લાગ્યું.

સાચવીને તેણે જમણા હાથના કાંડામાંથી લોહી ચડાવવાની નળી સાથે જોડેલી સોય બહાર કાઢી લીધી. રાજપુરુષે ‘હાશ’ના ઉદ્ગાર સાથે જકડાયેલાં આંગળાંમાં ચેતના લાવવા માટે બેચાર વખતે મુઠ્ઠી ઉઘાડ-બંધ કરીને તુલસીના હાથમાંથી પેન લઈ લીધી.

સહી કરતાં પહેલાં એકાગ્રતા મેળવવા માટે જગત નારાયણે થોડી વાર આંખો બંધ

કરી, પછી તુલસીએ ધરેલા કાગળ પર લખાણના છેડે સડસડાટ સહી કરી નાખી : જગત નારાયણ જંગીઆ !

પોતાની સહીના દરેક અક્ષરના મરોડ સહિત નામના છેડે કરેલી લાંબી લીટી અને નીચેનાં બે ટપકાં બરાબર ચકાસી લીધાં. 'વન્ડરફુલ !' આવી સ્થિતિમાં પણ પોતાની સ્વસ્થતાની પોતે જ પ્રશંસા કરતા હોય એવો ઉદ્ગાર કાઢીને સહીની નીચે અંગ્રેજીમાં ત્રણ આંકડા માંડ્યા : વન ઝીરો, ઝીરો નાઈન, ડબલ વન !

તુલસીએ માનેલું કે એ પોતાની સહી નીચે આજની તારીખ લખશે : '૨૩-૪-૧૯૭૬...' તેને બદલે જુદા જ આંકડા વાંચીને પૂછવાની ઇચ્છા થઈ કે આ આંકડા શેના છે, પણ એ અજુગતી ઇચ્છાને દબાવી દેવી પડી. કદાચ એટલે એ જ ત્રણે નંબર તેના માનસ પર કોતરાઈ ગયા.

‘હવે મને એક સાદો કાગળ આપ.’

સાંભળીને તુલસીને થયું કે હજુ શું બાકી હશે ? આજ્ઞાંકિતપણે હોસ્પિટલના લેટરપેડમાંથી એક કાગળ ફાડીને પ્લાસ્ટિકના પેડ પર ગોઠવી આપ્યો. રાજપુરુષે ઝડપથી તેના પર લખવા માંડ્યું. લખતી વેળા તેમના કપાળ પર ઊપસતી નસો જોઈને તુલસીના મનમાં પડઘો પડ્યો : મારે એમને આટલો બધો પરિશ્રમ કરવા દેવો નહોતો જોઈતો...

‘આ લંડન મોકલવાનો ટેલેક્સ છે.’ તુલસીના હાથમાં કાગળ સોંપતાં એમણે કહ્યું : ‘મારો એકનો એક પુત્ર અને એકમાત્ર સ્વજન સૂરજ નારાયણ લંડનમાં રહે છે. તેના પરના આ ટેલેક્સ મેસેજમાં મેં લખ્યું છે કે જલદી આવી જા. કદાચ આપણો મેળાપ ન થાય તો કસ્તૂરબા ગાંધી મેમોરિયલ હોસ્પિટલની નર્સ સિસ્ટર તુલસીને મળજે. તેની પાસેથી મારી અંતિમ ઇચ્છા જાણી લઈ મારી આજ્ઞાનું પાલન કરજે...’

એકધારું બોલાઈ ગયા પછી હાંફતી છાતીએ એમણે થોડું રોકાવું પડ્યું : ‘તેમાં મેં એમ પણ લખ્યું છે કે સિસ્ટર તુલસીએ અંતિમ ક્ષણોમાં મારી જે સેવા બજાવી છે એની કદરૂપે શ્રીમદ્ ભગવદ્ગીતાનું પુસ્તક ભેટ આપજે.’

‘સર, મેં તો મારી ફરજ...’

તુલસી વિવેક દર્શાવવા જતી હતી પણ રાજપુરુષે તેને રોકી પાડી.

‘હજુ મહત્ત્વની ફરજ તો બાકી છે, તુલસી ગોસ્વામી !’ કહી એમણે જાતે પ્લાસ્ટિકના પેડની ક્લિપમાંથી કાગળ છૂટો કરી તેના હાથમાં આપ્યો : ‘આને અર્ધી મિનિટ માટે ટ્યૂબલાઈટના પ્રકાશ સામે ધરી રાખ.’

તુલસીએ માન્યું કે લખાણની શાહી બરાબર સુકાઈ જાય એ માટેની આ સાવચેતી હશે, પરંતુ બત્તી સામે કાગળ ધર્યાને અર્ધી મિનિટ પૂરી પણ થઈ નહીં ત્યાં વીજળીનો શોક

લાગ્યો હોય તેમ તુલસી પગથી માથા સુધી ધૂજી ઊઠી. તેનાથી આછી ચીસ નંખાઈ ગઈ :
'સર, કાગળ પરનું લખાણ...'

'ભૂંસાઈ ગયું... એમ જ ને !' રહસ્યમય ઢબે મુસ્કુરાતા જગત નારાયણે સંભળાવ્યું :
'એટલા માટે તો મેં એને બત્તી સામે ધરવા કહ્યું હતું. એ જ તો એની ખૂબી છે. મેજિક
પેપર એન્ડ મેજિક ઇન્ક !'

ત્યારે તુલસીનો શ્વાસ થોડો હેઠો બેઠો.

'હવે હું જે કહું તે એકચિત્તે સાંભળજે.' જગત નારાયણના અવાજમાં તીવ્રતા અને
ઉગ્રતા વર્તાઈ : 'તુલસી, તેં ગીતાના સોગંદ લીધા છે એ યાદ રાખજે... હમણાં જેનું લખાણ
અદૃશ્ય થઈ ગયું એ કાગળનો ભેદ તારે કોઈને કહેવાનો નથી. અરે, તારે પોતે પણ મનમાંથી
એ ભેદને ભૂંસી નાખવાનો છે.'

'ભલે, સર !' તે એટલું જ બોલી શકી.

'જવાબ નહીં આપ, તું ધ્યાનથી સાંભળ... તારી પાસે જે ટેલેક્સ મેસેજ છે એ લંડન
પહોંચશે એટલે મારો પુત્ર સૂરજ અહીં આવી પહોંચશે. કદાચ એના આવતાં પહેલાં મારું
મૃત્યુ થઈ જાય તો આ કાગળ એને... અને માત્ર એને જ તારે સોંપવાનો છે.'

'સર, તમે મૃત્યુના વિચાર...'

'વચ્ચે નહીં બોલ, તુલસી, સાંભળવામાં જ તારું સમગ્ર ધ્યાન કેન્દ્રિત કર.' જગત નારાયણ
દૃઢ મનોબળ સાથે શરીરની ખૂટતી જતી શક્તિને એકત્ર કરતા કહી રહ્યા હતા : 'કદાચ ઓપરેશન
પછી હું જીવી જઈ...કલાકો કે દિવસો સુધી બેભાન રહું તો આ કાગળ તારી પાસે જ જીવની
જેમ સાચવી રાખજે. માત્ર મારા મૃત્યુ પછી જ તારે એ મારા દીકરાને સોંપવાનો છે.'

'અને કદાચ તમે બેભાન હો અને તમારા પુત્ર ટેલેક્સનો સંદેશો દેખાડી મારી પાસે
અંતિમ ઇચ્છાની માગણી કરે તો ?'

તુલસીએ વચ્ચે પૂછેલા પ્રશ્નથી નારાજ થવાને બદલે રાજપુરુષ રાજી થયા હોય તેમ
મલક્યા : 'તું ભારે ચતુર છો, છોકરી ! મારી હયાતીમાં કદાચ સૂરજ તને આ સંદેશા માટે
પૂછે તો કહેવું કે અત્યારે એ તારા કબજામાં નથી. એ જીદ કરે તો સખતાઈ ધારણ કરતાં
તું જરાય અચકાતી નહીં. સાફસાફ સંભળાવી દેજે કે પિતા હજુ મૃત્યુ પામ્યા નથી ત્યાં તમે
એમની અંતિમ ઇચ્છા જાણી લેવા માગો છો ?'

ત્યારે તુલસીને થયું કે કહી દઉં : 'તમે મને આ જવાબદારીમાં નહીં સંડોવો. મારું આ
કામ નહીં...' પણ રાજપુરુષે તેને એવું બોલવાની તક જ આપી નહીં !

'તું પીઠ ફેરવી લે !' જગત નારાયણે આદેશ આપ્યો અને તુલસીએ તેનો અમલ કર્યો
એટલે પીઠ પર બીજી આજ્ઞા અફળાઈ : 'તમે સ્ત્રીઓ જે ગુપ્ત જગ્યાએ ઘણી ચીજો સાચવીને
રાખો છો ત્યાં એ કાગળ છુપાવી દે.'

સાંભળીને તુલસી લજ્જાના ભારથી થોડી ઝૂકી ગઈ. એની પીઠ ધૂજી હોય તેમ ખભા ઊંચાનીચા થયા.

‘જલદી કર, તુલસી !’

રાજપુરુષે તીણા અવાજે આજ્ઞા દોહરાવી ત્યારે ફોંકનું ઉપરનું એક બટન ખોલી તુલસીએ ગડી કરેલો કાગળ અંદર સરકાવી દીધો.

‘પેલો ટેલેક્સ મેસેજ આપ્યો છે એ માટે કોઈએ તાર ઓફિસે જવું પડશે.’ સંરક્ષણપ્રધાન કહી રહ્યા હતા : ‘એ કામ હોસ્પિટલના કોઈ માણસને સોંપવાનું નથી. તારા ઘરની કોઈ અંગત હોય એવી વ્યક્તિને કહેજે કે સી.ટી.ઓ. તરીકે ઓળખાતી મુંબઈની મોટી તાર ઓફિસે જઈ આ ટેલેક્સ આપે. લંડનનો સમય આપણા કરતાં ચારપાંચ કલાક પાછળ હોય છે એટલે સાંજ સુધીમાં જશે તોપણ ત્યાં હજુ બપોર થતી હશે... ચામડાના પાકીટમાં મારું ખિસ્સાપાકીટ છે તેમાંથી સો-સોની બે નોટ લઈ લે.’

જગત નારાયણ શ્વાસ ખાવા રોકાયા એટલી વારમાં તુલસીએ આશ્ચર્યચકિતપણે સો-સોની બે નોટ કાઢી ચામડાનું પાકીટ બંધ કરીને હતું ત્યાં મૂકી દીધું.

‘હવે મને ઓપરેશન થિયેટરમાં લઈ જાય પછી પેલો ભેદી કાગળ છુપાવી દેવા માટે તારે હોસ્પિટલની બહાર સરકી જવાનું છે. ભૂલેયૂકે પણ અહીં હોસ્પિટલમાં એ કાગળ સંતાડતી નહીં. કોઈને વહેમ ન પડે એવી કોઈક જગ્યાએ છુપાવી દેવા માટે તારે બહાર જવું પડશે.’

એમનો અવાજ લથડિયાં ખાવા લાગ્યો, કંઠ રૂંધાવા લાગ્યો, છાતી હાંફવા લાગી, પાંસળી અને ફેફસાંની પીડા અસહ્ય બની ગઈ. છતાં એમણે મનોબળ ટકાવી રાખ્યું :

‘બહાર જવા માટેનું બહાનું પણ તારી પાસે છે. આ રૂમનો દરવાજો ખૂલે ત્યારે આપણે એવો દેખાવ કરવાનો છે કે તું મને ગીતાના શ્લોક સંભળાવી રહી હતી. એ માટે જ મેં આ એકાન્તની માગણી કરી હતી...’

ફરી તેમણે અટકવું પડ્યું ત્યારે તુલસીના મનમાં પડઘો પડ્યો : કેવા મુત્સદ્દી માણસ છે ! આવા સંજોગોમાં પણ કેટલી ઝીણવટથી તેઓ યોજના ઘડી શકે છે !

‘હું સૌની સમક્ષ તને કહીશ કે સિસ્ટર ગોસ્વામી, તે સુરીલા કંઠે સંભળાવેલા ગીતાના શ્લોકે મને જીવનની ક્ષણભંગુરતા સમજાવી દીધી છે. હવે નિશ્ચિંતપણે સર્જનોને મારો દેહ સોંપી શકીશ... એમ કહ્યા પછી હું ઉમેરીશ કે તારે મારું એક છેલ્લું કામ કરી આપવાનું છે... મારા પર ઓપરેશન થાય એ અરસામાં જ મારા વતી કોઈ પણ મંદિરમાં જઈ દેવ કે દેવીનાં દર્શન કરી આવજે. ત્યાંથી જે પ્રસાદ મળે એ મારા બિછાના પર મૂકી દેજે... હવે સમજાય છે, તુલસી, આ બહાને તને બહાર જવાનું નિર્દોષ કારણ મળી જશે. બહાર જઈને સલામત સ્થળે પેલો કાગળ સંતાડી દેજે અને વિશ્વાસુ વ્યક્તિને ટેલેક્સનું કામ સોંપી તું પાછી આવી જજે...’

તુલસી તાજુબીભેર તેમને સાંભળતી હતી.

‘હવે મારા મુખ પરથી પસીનો લૂછી નાખ. આ સોય જમણા હાથમાં હતી ત્યાં ભોંકી દે અને પછી ગીતાનું પુસ્તક ખોલી જે પાનું ઊઘડે તે શ્લોકનું સૌ સાંભળે તેમ રટણ કરતી બારણું ખોલી નાખજે.’

પોતે કઠપૂતળી બની ગઈ હોય એવું તુલસીએ મહેસૂસ કર્યું. એમની એકએક આજ્ઞાનો યંત્રવત્ અમલ કરતી, ગીતાજીના બીજા અધ્યાયનો શ્લોક રટતી એ બારણું ઉઘાડવા આગળ વધી : ‘નૈનં છિદન્તિ શસ્ત્રાણિ, નૈનં દહતિ પાવકઃ...’

દ્વાર ખૂલતાંની સાથે જ તુલસીએ જોયું તો ડીનસાહેબ, સર્જન શાહ, કમિશનર કોટવાલ તેમ જ હાઉસ-ડૉક્ટર શ્રીકાન્ત ચિંતા અને ઉત્કંઠાના ભાવ સાથે ઊભા હતા. પોતે ગીતા વાંચવામાં મગ્ન હોય તેમ કોઈની સાથે આંખ મેળવ્યા વિના પાછી ફરી ગઈ અને સંરક્ષણપ્રધાન જગતનારાયણે શ્લોકની એ જ પંક્તિ નાકમાં ખોસાવેલી નળીના કારણે ગૂંગણા અવાજે દોહરાવી : ‘નૈનં છિદન્તિ શસ્ત્રાણિ નૈનં દહતિ પાવકઃ !’

પેશન્ટની બાજુમાં આવી તુલસી શ્લોકની બીજી પંક્તિ રટવા જતી હતી, પણ સર્જન શાહે હાથ આડો ધરી તેને રોકી દીધી, ‘સર, એક્સ્ક્યુઝ મી, હવે આપણે વધારે સમય ગુમાવ્યા વિના શસ્ત્રક્રિયા માટે જવું જોઈએ.’

‘ઐઝ યુ સે, સર્જન !’ સંરક્ષણપ્રધાને ઉપકારવશભાવે કહ્યું : ‘હું તૈયાર છું... ગીતાજીના શ્લોકમાં કહ્યું છે તેમ આત્મા અમર છે, કોઈ શસ્ત્ર તેને છેદી શકતું નથી... અને કોઈ જવાળા તેને જલાવી શકતી નથી... સર્જન, મારો દેહ તમને સોંપું છું. ટ્રાય યોર બેસ્ટ !’

છેલ્લા શબ્દોમાં રાજપુરુષ એવા ગળગળા થઈ ગયા કે જાણે અમર આત્મા અને ક્ષણભંગુર દેહની ગીતાજીની ફિલસૂફીનો પ્રભાવ ક્ષણવારમાં પીગળી ગયો હોય. ‘એમને થિયેટરમાં લઈ આવો !’ સર્જને ઉપરાઉપરી બેત્રણ ચપટી વગાડી સૌને સાબદા કર્યા : ‘ક્રિવક !’

મેટ્રન, હાઉસ-ડૉક્ટર અને ખુદ ડીનસાહેબે પોતે પેશન્ટને સ્ટ્રેચરમાં શિશ્ટ કરવામાં હાથ આપ્યો.

‘એક સેકન્ડ !’ સ્ટ્રેચર વી. આઈ. પી. રૂમની બહાર સરકવા લાગ્યું ત્યાં સંરક્ષણપ્રધાને કાંઈક યાદ આવ્યું હોય તેમ તુલસી તરફ નજર કરતાં કહ્યું : ‘સિસ્ટર ગોસ્વામી, મારા વતી કોઈ પણ મંદિરમાં જઈને પૂજા-દર્શન કરી આવશો... પ્લીઝ !’

સાંભળીને આજુબાજુ ઊભેલા સૌ કોઈને રાજપુરુષની ધર્મપરાયણતા પ્રત્યે આદર જાગ્યો, પણ તુલસીને દંભના ભાગીદાર બનવાનું ખટક્યું. છતાં તેણે કહેવું પડ્યું : ‘ઐઝ યુ સે, સર !’

અને તુલસીને રૂમમાં એકલી રાખી પેશન્ટ સાથે બધા તેજ ગતિએ બહાર નીકળી ગયા. નિરાંતનો ઊંડો શ્વાસ લઈને તુલસીએ છાતી પર હાથ મૂક્યો એ સાથે જ ત્યાં છુપાવી રાખેલો પેલો કાગળ હૃદયમાં ભોંકાયો હોય તેમ એ થથરી ઊઠી.

*

ટેક્સીમાં ઘર તરફ જઈ રહેલી તુલસીને બધું બહુ વિચિત્ર લાગતું હતું. સવારે સગાઈની વિધિમાંથી હોસ્પિટલ દોડી આવવું પડ્યું અને અત્યારે ચાલુ ડ્યૂટીએ સાવ નજીક આવેલા ઘરે જવા માટે ટેક્સી પકડવી પડી. મહાનુભાવ રાજપુરુષ સાથેના સત્તર મિનિટના એકાન્ત સહવાસમાં જે કંઈ બની ગયું તે કોઈકને કહી દેવા માટે ચિત્ત તલપાપડ થઈ રહ્યું હતું, પણ કોઈને જ કહી શકાય તેમ નહોતું, એ માટે મન અકળામણા અનુભવતું હતું. આ તે કેવું ધર્મસંકટ ! રાજપુરુષે ભેદી કાગળમાં લખાવેલો ૭ કરોડ સ્વિસ ફ્રાન્કનો આંકડો, પોતાના મૃત્યુ પછી જ પુત્રને કાગળ સોંપવાની પ્રધાનસાહેબની તાકીદ, એકાન્તમાં જે કંઈ બની ગયું એના પર પરદો પાડવા માટે ગીતાજીના શ્લોકની લીધેલી આડશ અને કાગળ સલામત જગ્યાએ સંતાડી દેવા માટે ઉપજાવી કાઢેલું મંદિર જવાનું મુત્સદ્દીગીરીભર્યું બહાનું... ધર્મસંકટમાંય અસત્ય ઉચ્ચારવામાં પાપ સમજનારી તુલસીને થયું : કાવાદાવા જેવા લાગતા આવા કામમાં હું ક્યાં સંડોવાઈ ગઈ ?

ભેદી દસ્તાવેજ સલામત જગ્યાએ છુપાવી દેવા અને પ્રધાનસાહેબે પુત્ર માટે લખી આપેલો ટેલેક્સ સંદેશો પહોંચાડવા હોસ્પિટલની બહાર નીકળવું પડે તેમ હતું. કપડાં બદલવા માટે એ ડ્રેસિંગહોલ તરફ જતી હતી ત્યાં એને ખ્યાલ આવ્યો કે થોડી વારમાં ડ્યૂટી પૂરી કરીને પહેલી પાળીની નર્સો ત્યાં આવી ચડશે, જાતજાતની પૂછપરછ કરશે અને કપડાં બદલતાં પેલો કાગળ કોઈકની નજરે ચડી જાય તો વિનાકારણ વિમાસણ ઊભી થશે, એટલે નર્સના યુનિફોર્મમાં જ બહાર નીકળી જવાનું નક્કી કર્યું... ત્યાં ખબર પડી કે હોસ્પિટલના પ્રવેશદ્વાર પર સખત પોલીસપહેરો હતો, બહાર લોકોનું ટોળું એકઠું થયું હતું અને જતા-આવતા માણસોને ઘેરી લઈ છાપાવાળા માહિતી મેળવવા પડાપડી કરતા હતા. એટલે ત્યાંથી જવાનો ઇરાદો પણ તેણે માંડી વાળવો પડ્યો. નર્સના પોશાકમાં બહાર નીકળવાનો એક જ આસાન માર્ગ હતો હોસ્પિટલના મકાન પાછળ નર્સીસ ક્વાર્ટર્સ હતા અને ત્યાં જવા માટે હોસ્પિટલના બીજા માળે બંનેને જોડતો એક પુલ જેવો રસ્તો બનાવ્યો હતો. નિર્વિઘ્ને ત્યાંથી બહાર નીકળી તુલસીએ ટેક્સી પકડી લીધી. અગિયાર મહિનાની આ નોકરીમાં પહેલી વાર પોતે આ નર્સના યુનિફોર્મમાં ઘેર જઈ રહી હતી એ વિચારમાત્રથી જ ટેક્સીમાં બેઠી હોવા છતાં તેણે ફોંકનો છોડો ખેંચીને ગોઠણ ઢાંકી દીધા !

ફોંકના ખિસ્સામાં હાથ ગયો એટલે પ્રધાનના ટેલેક્સનો કાગળ અને સો-સોની બે નોટનો સ્પર્શ થયો : ઘેર પહોંચતાં જ પિતાજીને આ કામ સોંપી દઈશ... એવું વિચારતી હતી ત્યાં ઘર દેખાયું અને ટેક્સી ઘર પાસે થોભતાં જ ચિંતુ પર નજર પડી. ચિંતન એના મકાનમાં પ્રવેશ કરી જાય એ પહેલાં ટેક્સીમાંથી ઊતરતી તુલસીએ ઊંચા અવાજે સાદ પાડ્યો : 'ચિંતુ !'

'કોણ - તુલસી !' હંમેશાં 'તુલી' કહીને બોલાવનારા ચિંતનના સંબોધનની સાથોસાથ અવાજનો રોજનો રણકો પણ બદલાઈ ગયેલો લાગ્યો. તુલસીને નર્સના યુનિફોર્મમાં ઘેર આવેલી જોઈ ચિંતુને મહેણું સંભળાવવાનું મન થયું : હા, ભાઈ, હા ! હવે તો ચાલુ ડ્યૂટીએ ઘેર

આવવામાં તને કોણ રોકવાનું ? હાઉસ-ડોક્ટરની ભાવિ પત્ની છે ને... હવે તો ટેક્સીમાં જ આવ-જા કરવાનું શોભે ને ?

‘બોલાવ્યો છતાં પાસે આવતાં શું કષ્ટ પડી ગયું ?’ તુલસીએ જાતે તેની નજીક જઈને સંભળાવ્યું : ‘એવી રીતે તાકી રહ્યો છો કે જાણે નર્સના યુનિફોર્મમાં પહેલાં કદી મને જોઈ જ ન હોય...’

‘નર્સના યુનિફોર્મમાં તો ઘણી વાર જોઈ હતી.’ ચિંતને ગળું ખંખેરી પરાણે હસવું પડ્યું : ‘પરંતુ આ રીતે ટેક્સીમાં ઘેર આવતી જોઈ નહોતી.’

‘ડ્યૂટી પર છું એટલે...’ તુલસી ખુલાસો કરવા જતી હતી પણ પછી ઇરાદો બદલી ખિસ્સામાંથી કાગળ અને સો-સોની બે નોટ કાઢી તેના તરફ હાથ લંબાવ્યો : ‘એક તાકીદનું કામ છે. તારા સિવાય બીજા કોઈને સોંપાય તેમ નથી...’ ઘડીભર તો તેને થયું કે વી. આઈ. પી. પેશન્ટની ગુપ્ત વાત તેને કહી દઉં, પણ ગીતાજીના સોગંદ યાદ આવ્યા : ‘પેલા પ્રધાનસાહેબે લંડનમાં રહેતા તેમના પુત્ર પર આ ટેલેક્સ કરવાનું કામ મને સોંપ્યું...’

‘તને ?’ દાઢમાં બોલવાની ઇચ્છા દબાવી ન શકતો હોય તેમ એણે સંભળાવ્યું : ‘દેશના આટલા મહાન પ્રધાનની તહેનાતમાં તો ભલભલા હાજર છે, છતાં તને કામ સોંપવું પડ્યું ?’

‘લીઝ, ચિંતુ, મને અત્યારે કંઈ ન પૂછીશ. એમને હમણાં ઓપરેશન થિયેટરમાં લઈ ગયા. એમનું આ અંગત કામ મને સોંપ્યું, હું ના ન પાડી શકી. હવે હું તને સોંપું છું. તારે ના પાડવી હોય તો...’ કહીને તેના હાથમાં કાગળ તથા નોટો પકડાવી દેવાની ચેષ્ટા કરી : ‘એમણે બસો રૂપિયા આપ્યા છે. તારા માટે આ ટેક્સી લઈને આવી છું. ટેલેક્સ માટે છેક ફ્લોરા ફાઉન્ટન જવું પડશે, મોટી તાર ઓફિસ છે ત્યાં...’

‘એને સેન્ટ્રલ ટેલિગ્રાફ ઓફિસ કહેવાય, તુલી !’ વ્યંગ સાથે લાડમાં બોલી ગયા પછી ચિંતુએ ફરી ગંભીરતા ધારણ કરી લીધી : ‘મોટા માણસનું કામ છે એટલે ના નથી પાડતો.’ કહી કાગળમાં લખેલો સંદેશો કે સો-સોની નોટ પર નજર નાખ્યા વગર ખિસ્સામાં સરકાવી દેતો એ ટેક્સી તરફ આગળ વધ્યો.

‘એક મિનિટ...’ ખરી રીતે તેને રોકીને તુલસી કહેવા માગતી હતી કે ‘મને સગાઈની વધાઈ આપવામાં પણ તને કષ્ટ પડે છે ?’ પરંતુ તેને બદલે સૂચના આપી : ‘લંડનમાં ટેલેક્સ પહોંચી ગયો છે એ પાકું કરતો આવજે.’

‘બીજી કોઈ આજ્ઞા ?’ કહીને તેણે તુલસી સાથે દૃષ્ટિ મિલાવી. ક્ષણવાર માટે બંનેની કીકીઓમાં સંવેદનની ચમક ઊપસી આવી, પણ તુલસીએ સત્વર મન પર કાબૂ મેળવી લીધો :

‘બીજી કોઈ આજ્ઞા તો નથી, પણ એક વાત પૂછવી છે.’

તરત જ ચિંતને આંખો નીચી ઢાળી દીધી : મંગળવારે મારે તને એક વાત કહેવી હતી

તે કહેવા ન દીધી, આજે તારે એક વાત પૂછવી છે અને હું પૂછવા નહીં દઉં... તેના મનમાં પડઘો પડ્યો.

‘ચિંતુ, સેવન્ટી મિલિયન સ્વિસ ફ્રાન્ક એટલે કેટલા રૂપિયા થયા ?’

સાંભળીને ઝાટકા સાથે ચિંતનની ગરદન ઊંચી થઈ. પોતે શું ધાર્યું હતું અને એણે શું પૂછ્યું ? તેને કહેવાનું મન થયું : હજુ તો મોટા ઘરના મુરતિયા સાથે સગાઈ થઈ ત્યાં જ મિલિયનના આંકડા ગણતી થઈ ગઈ !

‘આવો અઘરો દાખલો ગણવા માટે મારે કાગળ, પેન અને વખત જોઈએ.’ કહેતાં ચિંતુએ ટેક્સીમાં સરકી જઈ ડ્રાઈવરને કહ્યું : ‘ફ્લોરા ફાઉન્ટન !’

ટેક્સી દેખાતી બંધ થયા પછી તુલસીએ જાતને ઠપકો આપ્યો : ‘આવું પૂછીને તું પોતે જ સોગંદ નહીં પાળવાની ચેષ્ટા કરી રહી છે. ચિંતુએ સામું પૂછ્યું હોત કે ઝાટલા મિલિયન સ્વિસ ફ્રાન્ક કોની પાસે છે ? હોસ્પિટલમાં સ્વિત્ઝર્લેન્ડનો કોઈ મિલિયોનેર પેશન્ટ આવ્યો છે કે શું ?... તો ખોટું બોલવાનું પાપ વહોરી લેવું પડત ને !’

પોતે નર્સના પોશાકમાં રસ્તા પર ઊભી છે એનું ભાન થતાં તુલસી ઘર તરફ ધસી ગઈ. આંગણું વટાવી પગથિયાં ચડતી હતી ત્યાં જ બેઠકખંડમાં સિતાર લઈને બેઠેલા મધુકર ગોસ્વામી અચરજથી તેને જોઈ રહ્યા : ‘અરે, તુલસી, તું ! કપડાં બદલ્યા વગર જ ઘેર આવી ?’

‘બાપુજી, હું પેલા મિનિસ્ટરસાહેબની ડ્યૂટી પર છું... એમને ઓપરેશન થિયેટરમાં લઈ ગયા ત્યારે કહ્યું કે મારા વતી તું મંદિરે જઈ આવજે...’ કહેતી તુલસી પૃચ્છા ટાળવા અંદરના રૂમ તરફ જવા લાગી.

‘જઈ આવી મંદિર ?’

પિતાનો પ્રશ્ન સાંભળીને તુલસીને પગને બ્રેક મારવી પડી. અસત્ય બોલવાનું ટાળવા માટે સત્ય શોધી કાઢ્યું : ‘બાપુજી, સવારે ઉતાવળમાં હોસ્પિટલ જવાનું થયું તેમાં પર્સ લઈ જવાનું ભૂલી ગઈ હતી. મંદિર જતાં પહેલાં પૈસા લેવા અહીં આવી.’

કહીને એ ઝટપટ અંદર ચાલી ગઈ અને મધુકર ગોસ્વામી ફરી તેમની સિતાર બજાવવામાં મગ્ન બની ગયા.

છાતી પરથી પહાડ જેવડો ભાર ઉતારી નાખતી હોય તેમ અંદર જઈને તુલસીએ ફોંકમાં છુપાવેલો પેલો કાગળ બહાર કાઢ્યો. કદાચ પિતાજી અંદર આવી ચડે એવી દહેશતથી જલદી કાગળ સંતાડી દેવા માટે એ રૂમમાં ચોતરફ નજર ફેરવવા લાગી. પહેલો વિચાર પોતાના લાકડાના કબાટમાં કપડાંની થપ્પી વચ્ચે દબાવી દેવાનો આવ્યો; પરંતુ એ જગ્યા એટલી સલામત નહીં લાગી. કપડાં લેતાં-મૂકતાં કદાચ આ કાગળ પડી જાય. પછી વિચાર કર્યો કે સેવાપૂજાની પેટીમાં મૂકી દઉં. પણ એમાં એક હરકત નડી. મહિનામાં ત્રણ દિવસ ઠાકોરજીની સેવા પિતાજીએ

કરવી પડતી અને એ ત્રણ દિવસવાળી તારીખ હવે એક-બે દિવસમાં જ આવી રહી હતી. કોને ખબર, આ કાગળ મારે કેટલા દિવસ સાચવી રાખવો પડશે ?

જિંદગીમાં જેણે કદી કાંઈ જ છુપાવ્યું ન હોય તેને એકાએક અતિ કિંમતી અને ભેદી ચીજ સંતાડી દેવાના પ્રસંગે ઉપાધિમાં મૂકી દીધી. બીજી અર્ધો ડઝન જગ્યા વિચારીને નકારી કાઢ્યા પછી બાવરી બની ગયેલી તુલસીની નજર અચાનક દીવાલે ટીંગાડેલી શ્રીનાથજીની છબી પર પડી અને એનું ભાવુક હૃદય બોલી ઊઠ્યું : 'અરે, હું શું કામ આના ભારથી દુઃખી થઉં છું ? ભગવાનને જ એની રક્ષા કરવાનું કેમ સોંપી દેતી નથી ? સૌથી સલામત અને ઉત્તમ જગ્યા તો એ જ છે...'

જાણે ભગવાને પોતે જ એ સુઝાડ્યું હોય તેમ તુલસીએ શ્રીનાથજીની છબી નીચે ઉતારી, પાછળની એની ક્લિપ કાઢી, ભેદી દસ્તાવેજની કાગળની ગડી ખોલી, સાચવીને છબી તથા પૂંદાની વચ્ચે સંતાડી દીધો.

'શ્રીનાથજીબાવા, કોઈએ સોંપેલી અમાનત તમને સોંપી દઉં છું.' દીવાલે ગોઠવી દીધેલી છબીને બે હાથ જોડી નતમસ્તકે પ્રજ્ઞામ કરી, કબાટમાંથી પર્સ લઈ, તુલસી 'છ વાગ્યે ઘેર આવી જઈશ, બાપુજી !' કહેતી ભાર ઓછો થયાની સ્ફૂર્તિથી બહાર નીકળી ગઈ.

*

સિદ્ધિવિનાયકનો પ્રસાદ અને પૂજાનાં ફૂલ સાથે તુલસી હોસ્પિટલ પાછી ફરી ત્યારે પહેલી પાળીમાંથી છૂટેલી નર્સો કપડાં બદલીને પછવાડેના રસ્તેથી ઘર તરફ જઈ રહી હતી. કદાચ કોઈક પૂછી બેસે કે મિનિસ્ટરસાહેબે ગીતાના શ્લોક સંભળાવવાના બદલામાં શું બક્ષિસ આપી, કદાચ કોઈ ભળતી-સળતી મજાક પણ કરી લે એવી બીકે તુલસી કોઈની નજરે નહીં ચડવાની સાવચેતી સાથે વી. આઈ. પી. રૂમ તરફ સરકી ગઈ. જઈને દરવાજો ખોલતાં જ તેને અટકી જવું પડ્યું. પેશન્ટના ખાલી પલંગની બાજુના સ્ટૂલ પર કોઈ અજાણી નર્સ ઇંગ્લિશ મેંગેઝીન વાંચતી બેઠી હતી. તુલસી સમજી ગઈ કે મહાનુભાવ દર્દીની ડ્યૂટી માટે બહારની પ્રાઈવેટ નર્સને બોલાવી લેવામાં આવી છે.

'હેલો, સિસ્ટર !' કહી તે આગળ વધી : 'મિનિસ્ટરસાહેબે મને પૂજા માટે મંદિરે મોકલેલી... પ્રસાદ અહીં મૂકી જઉં છું...' પ્રસાદ અને પુષ્પ ટિપાઈ પર મૂકી તુલસીએ ઉમેર્યું : 'પૂછે તો કહેજો કે સિસ્ટર ગોસ્વામી મૂકી ગઈ હતી.' પછી બહાર નીકળતાં પહેલાં પૂછી લીધું : 'મને લાગે છે કે તમે આવી ગયાં એટલે હવે મારી જરૂર નહીં હોય, સિસ્ટર...'

'સિસ્ટર શાહ !' ઊંચી અને સ્વરૂપવતી નર્સે પોતાની ઓળખાણ સાથે કહ્યું : 'યૂ આર રાઈટ. ગવર્નરના એ. ડી. સી.એ ફોન કરીને મને ડ્યૂટી પર બોલાવી લીધી.'

'થેન્ક્સ એન્ડ ગૂડનાઈટ, સિસ્ટર શાહ !'નો વિવેક દર્શાવી તુલસી બહાર સરકી આવી. ઘડિયાળમાં જોયું તો સાડાચાર વાગ્યા હતા. પહેલાં ધારેલું કે વી. આઈ. પી. પેશન્ટનું ઓપરેશન બહુ લાંબું ન ચાલે તો એને બહાર લઈ આવે ત્યાં સુધી પોતે રોકાઈ જશે. પોણાચારે એમને

અંદર લઈ ગયા હતા એ હિસાબે પોણાછ વાગ્યા સુધીમાં ઓપરેશનનું પરિણામ તો નહીં પણ પ્રોગ્રેસની જાણ કદાચ થઈ જાય. કોણ જાણે કેમ, આ કેસ સાથે પોતાને કોઈ ઋણાનુબંધ હોય એવી અનુભૂતિ તેને થતી હતી.

કુતૂહલ ખાતર ઓપરેશન થિયેટર તરફ ઉપાડેલા પગને તુલસીએ પાછા વાળી લીધા : આ કેસમાં તું અજાણતાં જ આટલી સંડોવાઈ ગઈ છે, પછી જાણી-કરીને એમાં વધારે ઊંડા ઊતરવાની ચેષ્ટા શું કામ કરે છે ?

મનને મનાવી લઈ એ લિફ્ટમાં નીચે ઊતરી ગઈ. કપડાં બદલવા ડ્રેસિંગ હોલ તરફ જતી હતી ત્યાં સામેથી હાઉસ-ડોક્ટર શ્રીકાન્ત દેખાયા. તુલસીની ચાલ ધીમી પડવા લાગી, મુન પર લજ્જા પ્રસરવા લાગી. રોજ સ્મિત આપતી એના કરતાં જરા જુદી રીતે હસી જવાયું.

‘કેમ, તુલસી, મંદિર જઈ આવી ?’ શ્રીકાન્તે નજીક આવી નેહ-નીતરતી દષ્ટિએ જોતાં પૂછ્યું : ‘હવે ઘેર જાય છે કે ?’

અને તેનાથી હા પડાઈ ગઈ. મનમાં તો થયું, સવારે થયેલી સગાઈ પછી આપણે એક સેકન્ડ માટે પણ એકલાં મળ્યાં નથી એવું કાંઈક શ્રીકાન્ત કહે...

‘તુલસી, કાલે સેટર-ડે છે. વી. આઈ. પી. પેશન્ટની તબિયત બપોર સુધીમાં સુધરતી જણાય તો સાંજે આપણે ક્યાંક ફરવા જઈએ.’

‘આપણે એટલે ?’ આંખો ઢળેલી રાખીને પુછાયેલા પ્રશ્નનો જવાબ ન મળ્યો એટલે તેણે ઊંચે જોયું. શ્રીકાન્તની નજરમાં આપણે એટલે આપણે બંને, એવો જવાબ વાંચવા મળ્યો ત્યારે એ ક્ષોભથી સંકોચાઈ ગઈ : ‘હજુ આપણું સગપણ જાહેર ક્યાં થયું છે ?’ કહેતી એ ડ્રેસિંગ હોલ તરફ ઉતાવળે પગલે આગળ વધી ગઈ. પાછળ ફરીને એક વાર જોઈ લેવાની પ્રબળ ઇચ્છા જાગી, પણ એનો અમલ કરી શકી નહીં.

અન્ડરગ્રાઉન્ડ ડ્રેસિંગ હોલના દરવાજે ઊભેલી લેડી સિક્યુરિટી ગાર્ડને સ્મિત આપી તુલસી અંદર દાખલ થઈ ત્યારે પણ એના મનમાં તો આવતી કાલે સાંજે ફરવા જવાનો શ્રીકાન્તનો પ્રસ્તાવ જ પડઘાયા કરતો હતો.

રોજ પોણાચારથી સવાચારની વચ્ચે નર્સોની કામની-નકામી વાતો, પેશન્ટો વિષેની ટીખળ-ટકોર અને અરસપરસની મજાક-મશ્કરીથી ગુંજતો ડ્રેસિંગ હોલ અત્યારે સાવ ભેંકાર લાગતો હતો. ઝટપટ ચેન્જ કરી લેવા માટે તુલસી પોતાનું લૉકર ખોલી, ઘરનાં કપડાં લઈ પાર્ટિશનની પાછળ ગોઠવાઈ ગઈ...

‘મિસિસ મ્હાત્રે, તમને મેટ્રન અર્જન્ટ બોલાવે છે.’ મેતરાણી મંછીએ આવીને ડ્રેસિંગ હોલની સિક્યુરિટી ઓફિસરને કહ્યું એટલે એ ક્ષણવાર તો ડચ્છી છોડીને જવા માટે ખચકાઈ, પણ ‘અર્જન્ટ તેડું નહીં ટાળવા માટે હું જઈ આવું ત્યાં સુધી તું અહીં જ રહેજે’ કહેતી મિસિસ મ્હાત્રે મેટ્રનની રૂમ તરફ ઊપડી ગઈ.

‘મંછી ! તું અહીંયાં શું કરે છે ? તને હાઉસ-ડૉક્ટર જનરલ વોર્ડમાં બોલાવે છે. બહુ ગુસ્સામાં છે.’ વોર્ડબોય કાશીનાથ લગભગ તેનું કાંડું પકડીને તેને ખેંચી ગયો...

...અને ડ્રેસિંગ હોલમાં પેટ્રિકોટ પહેરી, ફૉક ઉતારી, તુલસી સાડીનો એક છેડો દાંત વચ્ચે દબાવી, બીજો છેડો વીંટાળવા જાય છે ત્યાં જ પાર્ટિશન ખસ્યું અને એ દેખાયો ! બિહામણી આંખો, મોટી મૂછો, વિકરાળ ચહેરો અને ભયાનક ઇરાદા સાથે આવેલા સખારામ વોર્ડમેનને જોતાં જ તુલસી છળી પડી. દાંત વચ્ચેથી સાડીનો છેડો છૂટી ગયો અને ચીસ પાડવા માટે મોં ફાટે ત્યાં સુધીમાં તો ગભરુ હરણી પર વાઘ તરાપ મારે એવા ખુન્નસથી સખારામનો પોલાદી પંજો તુલસીના મોં પર ત્રાટક્યો !

ડ્રેસિંગ હોલની લેડી ગાર્ડ મેટ્રનના રૂમમાં ગઈ ત્યારે લક્ષ્મીબાઈ કોઈની સાથે ફોન પર વાત કરતી હતી. વાત બહુ લાંબી ચાલી. અધવચ્ચે એકબે વાર લેડી ગાર્ડ ઇશારાથી મેટ્રનનું પોતાના તરફ ધ્યાન ખેંચવાની કોશિશ કરી પણ કાંઈ વળ્યું નહીં.

‘બોલ, શું છે ?’ ફોન પરથી પરવારી મેટ્રને પૂછ્યું.

‘તમે મને બોલાવી ?’

‘કોણે કહ્યું ?’ મેટ્રને વડચકું ભર્યું : ‘તારી ડ્યૂટી છોડીને કેમ આવી ?’

‘પેલી મંછી મેતરાણી...’ એવું બબડતી લેડી ગાર્ડ પાછી ફરી ત્યારે ડ્રેસિંગ હોલના દરવાજે જેને પોતે ઊભી રાખીને ગઈ હતી એ જ નહોતી. પાંચ મિનિટ સુધી મનોમન તેને ગાળો ભાંડતી મ્હાત્રે ધૂંઆપૂઆ થતી રહી ત્યાં નર્સ કુલકર્ણી આવી પહોંચી, ‘મારો બાબો બાલ્કનીમાં પડી ગયો. મારે ડ્યૂટી છોડીને જલદી ભાગવું પડશે.’ કહેતી એ ડ્રેસિંગ હોલનો દરવાજો હડસેલવા ગઈ પણ બારણું ઊઘડ્યું નહીં.

‘બારણું બંધ કેમ છે ?’ મ્હાત્રે અને કુલકર્ણી બંને એકીસાથે ચોંકી ઊઠી. બે વરસ પહેલાં એક નર્સે ડ્રેસિંગ હોલમાં ગળાફાંસો ખાઈને આપઘાત કર્યા પછી દરવાજો અંદરથી બંધ ન થઈ શકે એ માટે લોક કાઢી નાખવામાં આવેલું.

કદાચ સજ્જડ થઈ ગયું હશે એમ માની કુલકર્ણી અને મ્હાત્રેએ સાથે મળીને જોર અજમાવ્યું પણ બારણાએ મચક આપી નહીં.

‘અંદર કોણ ગયું હતું ?’

‘સિસ્ટર તુલસી ગોસ્વામી.’ જવાબ આપતાં લેડી ગાર્ડની જીભે લોચા વળવા માંડ્યા.

સિસ્ટર કુલકર્ણી અધ્ધર શ્વાસે મેટ્રન પાસે દોડી ગઈ : ‘ડ્રેસિંગ હોલનો દરવાજો કોઈએ અંદરથી બંધ કરી દીધો છે. મારે જલદી ઘેર પહોંચવાનું છે.’

બીજા વાક્યનો ઉચ્ચાર કરતાં પહેલા વાક્યે જ મેટ્રનને ખુરશીમાંથી ઊભી કરી દીધી. ‘ઈંટ ઈંઝ ઈમ્પોસિબલ’ની ચિચિયારી પાડતી મેટ્રન લક્ષ્મીબાઈ ત્યાં પહોંચી ગઈ. દરવાજો

અંદરથી સજજડપણે બંધ કરી દેવામાં આવ્યો છે એની ખાતરી તેમ જ થોડી વાર પહેલાં જ સિસ્ટર ગોસ્વામી કપડાં બદલવા અંદર ગઈ છે એની જાણ થતાં જ મેટ્રનને પસીનો છૂટી ગયો.

‘પાછળનો દરવાજો !’ મગજમાં ઝબકારો થયો હોય તેમ રાડ પાડી તેણે દોટ મૂકી. તેની પાછળ લેડી ગાર્ડ, કુલકર્ણી અને બીજી બેત્રણ નર્સો પણ ધસી ગઈ. પહોંચીને જોયું તો પછવાડેનો દરવાજો ઉઘાડો હતો. મેટ્રનની આંખો વિસ્મયથી પહોળી થઈ : જે દરવાજો અંદરથી બંધ ન થઈ શકે તે સજજડપણે બંધ છે અને જે દરવાજો અંદરથી બંધ રહે છે તે ઉઘાડો પડ્યો છે !

મેટ્રન લક્ષ્મીબાઈએ સડસડાટ પગથિયાં ઊતરી અંદર પ્રવેશ કર્યો. તેની સાથોસાથ પાંચ-સાત સ્ત્રીઓય દાખલ થઈ. પહેલાં તો કાંઈ ન જોવા મળ્યું, પણ પછી જે જોયું તેનાથી બધાં સ્તબ્ધ બની ગયાં !

પેટિકોટ અને બ્લાઉઝ પહેરેલી તુલસી ભોંય પર ચત્તીપાટ પડી હતી. એની આંખો ફાટેલી હતી. મોં અધખુલ્લું હતું. બ્લાઉઝ ગળા પાસેથી ઉતરડાઈ ગયેલું હતું અને પેટિકોટ....

‘ઓહ ગોડ !’ પહેલો આઘાત પચાવી જઈ મેટ્રને બેહોશ પડેલી તુલસીના અર્ધા ઉઘાડા દેહ પર સાડી ફેલાવી દીધી. પછી એની નાડી તપાસતાં રાડ પાડી : ‘ડૉક્ટરને બોલાવો - જલદી ! કોઈએ આ બિચારી પર બળાત્કાર....’ બોલતાંબોલતાં એ ધ્રુસકે-ધ્રુસકે રડી પડી.

પછી અચાનક યાદ આવ્યું હોય તેમ ઊભી થઈ, સામે છેડે રાખેલા ઈન્ટરકોમ પાસે દોડી. એકવીસ નંબરનું બટન દબાવતી વખતે મેટ્રન પગથી માથા સુધી ધ્રૂજતી હતી. ઓપરેશન થિયેટરમાં કોલ કરવાનું જોખમ જાણતી હતી છતાં તેણે હિંમત કરી હતી.

‘સર !’ સામેથી ડીનનું ‘હેલો’ સાંભળતાં જ મેટ્રને ઊભરો ઠાલવ્યો : ‘સર... અહીં ટ્રેસિંગ હોલમાં સિસ્ટર ગોસ્વામી બેભાન પડી છે. સમબડી હેઠ ટ્રાઈડ ટુ રેપ હર....’

બોલતાંબોલતાં એનો કંઠ રૂંધાઈ ગયો.

અને ઓપરેશન થિયેટરમાં ડીન શ્રીવાસ્તવે ઈન્ટરકોમનું રિસીવર નીચે મૂક્યું ત્યારે જ ભારતના સંરક્ષણપ્રધાન જગત નારાયણે ચાલુ ઓપરેશને છેલ્લા શ્વાસ છોડ્યા.

□

કસ્તૂરબા ગાંધી મેમોરિયલ હોસ્પિટલના અન્ડરગ્રાઉન્ડ ડ્રેસિંગ હોલમાં અધ્ધર શ્વાસે ધસી આવેલ હાઉસ-ડૉક્ટર શ્રીકાન્ત એ દશ્ય જોતાંની સાથે જ જડ પૂતળા જેવો બની ગયો. પગ પાસે, નજર સામે ભોંય પર ચત્તીપાટ પડેલી તુલસીને ફાટી આંખે નિહાળતો રહ્યો. તુલસીના અધખુલ્લા મોં વચ્ચે અટકી ગયેલી ચીસ, એના મુલાયમ મુખ પર થીજી ગયેલો ભય, એની મોટી કીકીઓમાં અંકાઈ ગયેલી લાચારી અને હાથની મુઠ્ઠીઓમાં જકડાઈ ગયેલું ઝનૂન જોઈને પાંચસાત સેકન્ડ માટે રોકી રાખેલો શ્રીકાન્તનો શ્વાસ ફણાધર નાગના ફૂંફાડાની જેમ બહાર ફેંકાયો. જવાળામુખી પર્વતની ટોચ ફાડીને બહાર ધસી આવવા ધૂંધવાતા લાવારસની જેમ શ્રીકાન્તના દિમાગમાં ઘુમરાતા આક્રોશે તેને હચમચાવી દીધો.

‘તુલસી !’

હજારો વીંછીના દંશની એકસામટી વેદના જેવી એની ચીસે વિશાળ ભૂગર્ભ ખંડને ખળભળાવી મૂક્યો. હજુ તો સવારે જ પોતાની વાગ્દત્તા બનેલી તુલસી સાંજ પહેલાં કોઈ રાક્ષસના હવસનો શિકાર બની ગઈ ! પુરુષમાત્રના સ્પર્શને સ્મિત કે સખતાઈથી ટાળી દેનારી... વિચાર, વાણી કે વર્તનમાં મર્યાદાની લક્ષ્મણરેખાનું તસુભાર પણ ઉલ્લંઘન નહીં કરનારી... ‘હજુ આપણી સગાઈ ક્યાં જાહેર થઈ છે’ એવું કહીને પંદરેક મિનિટ પહેલાં જ ફરવા જવાનો પોતાનો પ્રસ્તાવ હસીને પાછો ઠેલી દેનારી તુલસીને આવી કઠોર સજા કરનાર પર શ્રીકાન્તને કાળ ચડ્યો.

‘તમે બધાં ઊભાં છો શું ?’ અચાનક ભાન થયું હોય તેમ એનાથી ત્રાડ નંખાઈ ગઈ : ‘એને ઊંચકીને ટ્રીટમેન્ટ માટે લઈ જવાનું કેમ તમને કોઈને સૂઝતું નથી ?’ કહેતો એ તુલસીને ઊંચકવા માટે નીચે ઝૂક્યો ત્યાં એના ખભા પર કોઈનો હાથ દબાયો. ક્રોધને કારણે કાનમાં

ધાક પડી ગઈ હોય તેમ પાછળ આવીને ઊભેલા ડીનસાહેબનાં પગલાં પણ તેને સંભળાયાં નહોતાં.

‘શ્રીકાન્ત, વેટ એ મિનિટ !’

નીચે ઝૂકેલા શ્રીકાન્તે સહેજ ગરદન ઊંચકીને ડીનસાહેબ તરફ જોયું. એમની આંખોમાં વ્યથા અને સહાનુભૂતિ સાથે આજ્ઞા પણ દેખાઈ : ‘કંટ્રોલ ચોરસેલ્ફ, શ્રીકાન્ત, યૂ આર એ ડોક્ટર !’

શ્રીકાન્તને એમના શબ્દો વિચિત્ર અને વસમા લાગ્યા. એ કહી ન શક્યો કે ડોક્ટરની પહેલી ફરજ તત્કાળ સારવાર કરવાની હોય છે અને હું એ કરવા માગું છું...

‘શ્રીકાન્ત !’ તેનું બાવડું પકડી લઈ ડીનસાહેબે પાછળ ઊભેલા પોલીસ કમિશનર તરફ દષ્ટિ કરી : ‘એમને પૂછ્યા વગર તુલસીને અહીંથી ઊંચકી જવામાં પુરાવાનો નાશ થવાનો ભય છે.’

પરંતુ કોણ જાણે શ્રીકાન્તના મગજમાં શું ઝનૂન ભરાયું કે ઝાટકા સાથે ડીનસાહેબનો હાથ તરછોડી દઈ ફરી કોઈ રોકે તે પહેલાં તેણે બંને હાથમાં તુલસીને ઊંચકી લીધી.

‘પહેલાં ટ્રીટમેન્ટ, પછી બીજું બધું.’ દઢ અવાજે સંભળાવી એ લાકડા જેવી તુલસીની જડ કાયા ઊંચકીને આગળ વધવા જતો હતો ત્યાં જ બે નર્સ સ્ટ્રેચર સાથે આવી પહોંચી ડીન શ્રીવાસ્તવ અને પોલીસ કમિશનર કોટવાલ એકબીજા સામે જોતા રહ્યા. પોતે ઓપરેશન થિયેટરમાંથી ઉતાવળાં પગલે બહાર નીકળ્યા ત્યાં સંરક્ષણપ્રધાનના ઓપરેશનનો પ્રોગ્રેસ જાણવા ટાંપીને દરવાજે ઊભેલા પોલીસ કમિશનર ભટકાઈ ગયા. તેઓ કાંઈ પૂછે એ પહેલાં તેમનો હાથ પકડી લઈ ડીન તેમને નીચે લઈ આવ્યા હતા, રસ્તામાં એટલું જ કહી શક્યા હતા : ‘એક નર્સની ભાતકારનો પ્રયાસ થયો છે. પ્લીઝ મારી સાથે આવો...’ ડ્રેસિંગ હોલમાં દાખલ થતી રેળ એ શ્રીવાસ્તવ કમિશનરને કાનમાં ફૂંક મારવાનું ચૂક્યા નહોતા : ‘કમિશનરસાહેબ વી. આઈ. ડી. રૂમમાં જેની પાસે એકાન્તમાં ગીતાના શ્લોકનું પઠન કરાવ્યું એ જ સિસ્ટર ગોસ્વામી પર કોઈએ એટક કર્યો...’

એ સાંભળતાં જ કમિશનર કોટવાલનું પોલીસ દિમાગ સતર્ક બની ગયું હતું : ‘ધેન ઈટ ઈઝ એક્સ્ટ્રીમલી સીરિયસ...’ એટલું બોલીને કમિશનરે મનોમન કડી જોડી દીધી : ડિફેન્સ મિનિસ્ટર સિક્રેટ મિશન પર આવ્યા, રસ્તામાં અકસ્માત થયો, ઓપરેશન પહેલાં એક નર્સ સાથે થોડું એકાન્ત મેળવ્યું અને હજુ ઓપરેશન ચાલે છે ત્યાં એ જ નર્સ પર એકાન્તમાં કોઈએ હુમલો કર્યો : ‘ડીન, આ કેસ અમારે તત્કાળ હાથ પર લેવો પડશે.’

એટલે જ ડીનસાહેબે શ્રીકાન્તને રોક્યો હતો, પણ બંને હાથમાં તુલસીને ઊંચકી લઈ રોષ-ભભૂકતા ચહેરે ઊભેલા શ્રીકાન્તને બેમાંથી કોઈ કાંઈ કહી શક્યા નહિ. ડીન શ્રીવાસ્તવને કમિશનરના કાનમાં ખુલાસો કરવો પડ્યો : ‘આજ સવારે જ સિસ્ટર ગોસ્વામી સાથે એની સગાઈ નક્કી થઈ....’

ઓહ !' વ્યથાભર્યા ઉદ્ગાર સાથે કમિશનર શ્રીકાન્તને જોતા રહ્યા. એટલી વારમાં તુલસીની જડ કાયા સ્ટ્રેચર પગ ગોઠવાઈ ચૂકી હતી : 'કિવક, મેટ્રન ! દોડીને લિફ્ટ તૈયાર રખાવો. એને સ્ટાફના સ્પેશિયલ રૂમમાં લઈ જવાની છે.'

'નહીં, શ્રીકાન્ત !' હવે ડીનસાહેબે વચ્ચે બોલવું પડ્યું. 'લિફ્ટમાં નહીં... એનો ઊંછાપોહ નથી કરવો. પાછલી સીડી પરથી લઈ જઈએ.' પછી મેટ્રનને ઉદ્દેશી સૌને તાકીદ કરી : 'લક્ષ્મીબાઈ, હાલ તરત આના વિષે કોઈએ કોઈ પણ જાતની ચર્ચા નથી કરવાની. બહાર છાપાંવાળા બેઠા છે.'

આજ્ઞા માથે ચડાવતાં હોય તેમ શ્રીકાન્ત, મેટ્રન અને સ્ટ્રેચર ઊંચકતી નર્સોએ ઉતાવળાં પગલે પાછળની સીડીનો રસ્તો પકડ્યો. એટલી વારમાં કમિશનરની ચકોર નજર કામે લાગી ચૂકી હતી. તુલસીને જ્યાંથી ઊંચકી એ ભોંય પર માથાના પાછલા ભાગમાંથી ટપકેલા લોહીનો તાજો ડાઘ દેખાયો. બાજુનું એક પાર્ટિશન આડું પડેલું જોયું, જેની નીચે તુલસીનું ફોંક, નેડિન અને નર્સની કેપ દબાયેલાં પડ્યાં હતાં. સામેની દીવાલમાં હારબંધ જડેલા લોકરમાંથી ૩૦૪ નંબરનું લોકર અધખુલ્લું હતું જેની ચાવી લટકતી હતી. કમિશનર કોટવાલે હોલના બંધ પ્રવેશદ્વાર પર દષ્ટિ કરી ત્યારે ડીન બોલી ઊઠ્યા : 'મેઈન એન્ટ્રન્સ અંદરથી લોક ન જ થઈ શકે એવી સાવચેતી રાખી હોવા છતાં...' બોલતાંબોલતાં રોકાઈ જઈ તેઓ આગળ વધ્યા. દરવાજામાં ફિટ થયેલું લોક જોઈને એ ચોંક્યા : 'કોને પૂછીને આ લોક બેસાડ્યું ?' પણ એમને જવાબ આપી શકે એવું કોઈ ત્યાં હાજર નહોતું.

'નો... ડોન્ટ ટય ઈટ !' દરવાજાનું લોક તપાસવા લંબાતા ડીનના હાથને કમિશનરની તાકીદે અધવચ્ચે જ અટકાવી દીધો : 'એના પરનાં આંગળાંનાં નિશાન ભૂંસાઈ ન જવાં જોઈએ.'

ફરતીફરતી કમિશનર કોટવાલની નજર પાછળના ઉઘાડા દરવાજા સુધી પહોંચી. અચાનક એમની આંખો પહોળી થઈ. દરવાજા પાસેના ખૂણામાં રબ્બરનું એક હાથમોજું પડેલું હતું : 'કદાચ આંગળાંનાં નિશાન નહીં મળે.' ધીમાં પગલે આગળ વધતા તેઓ રબ્બરના મોજા પાસે પહોંચ્યા : 'ઓપરેશન વખતે સર્જન વાપરે એવું મોજું દેખાય છે... એટોક કરનારે પૂરતી સાવચેતી રાખી લાગે છે. કદાચ આ બળાત્કારનો કેસ ન પણ હોય...'

'એટલે ?' ચોંકીને ડીન તેમની તરફ ધસી ગયા. 'જે કઢંગી હાલતમાં તુલસીને આપણે જોઈ એમાં બળાત્કાર સિવાય શંકા કરવા જેવું બીજું કંઈ...'

પણ કમિશનરે એમનું બોલવું કાને ધર્યું નહીં. પોતે ભૂલથી જે બોલી ગયા એ તર્ક ડીનસાહેબને ભુલવાડી દેવો જોઈએ. અચાનક યાદ આવ્યું હોય તેમ એમણે વાત વાળી લેવા પૂછ્યું :

'બાય ધ વે, ડિફેન્સ મિનિસ્ટરના ઓપરેશનમાં કોઈ કોમ્પ્લિકેશન...'

'અરે, તમને એ મહત્ત્વના ખબર આપવાના તો સાવ રહી જ ગયા.' ડીને પણ થોડા અજાણ્યા થવાનો દેખાવ કરવો પડ્યો : 'હી કોલેપ્સ ઓન ધી ટેબલ.'

‘ઓહ માય ગોડ !’ કમિશનર કોટવાલના ચહેરા પરથી લોહી ઊડી ગયું : ‘તમે અત્યાર સુધી મને કહેતા કેમ નથી ?’ બોલતાંબોલતાં એમનું હૃદય બેએક ધબકારા ચૂકી ગયું : ‘આટલી બધી મહત્ત્વની બાબત દબાવી રાખીને તમે મને અહીં ખેંચી લાવ્યા ?’

કહેતાં તેઓ બહાર ધસી જવા માટે પગ ઉપાડતા હતા ત્યાં ડીન શ્રીવાસ્તવે તેમનો હાથ પકડી લીધો : ‘સૌરી, કોટવાલસાહેબ, અહીંથી ઇન્ટરકોમ પર આ દુર્ઘટનાના ખબર આવ્યા એ જ વખતે ડિફેન્સ મિનિસ્ટરે પ્રાણ છોડ્યા.’

‘ડેમ ઈટ !’ કમિશનર હજુ આઘાતમાંથી બહાર નીકળ્યા ન હોય તેમ તરડાયેલા અવાજે બોલી ઊઠ્યા : ‘બંને બનાવ વચ્ચે કોઈ સંબંધ નથી છતાં એકીસાથે બની ગયા... સવા કલાકથી હું ઓપરેશન થિયેટરની બહાર ઊભોઊભો ખોદાઈજીને પ્રાર્થના કરતો હતો કે એમને ઉગ્રારી લે તો મને અપજશ ન મળે... એક વાર તેઓ જીવતા-જાગતા અહીંથી દિલ્હી પહોંચી જાય તો...’ ડૂમો ભરાઈ આવ્યો હોય તેમ બાકીના શબ્દો ગળામાં જ અટવાઈ ગયા. થોડી વારે માંડ તેઓ બોલી શક્યા : ‘હવે એમનું ડેડ બોડી જ દિલ્હી જશે... ઓહ ગોડ !’ કહેતાં એમણે ફરી પગ ઉપાડ્યા.

‘કમિશનર, થોડો અપયશ તો અમારી હોસ્પિટલને પણ મળવાનો.’ ડીન શ્રીવાસ્તવે ખોટના ધંધામાં ભાગીદારી સ્વીકારવાની ઢબે કહ્યું : ‘બોમ્બેના ટોપમોસ્ટ સર્જન અને બેસ્ટ ટ્રીટમેન્ટ છતાં અમે એમને બચાવી શક્યા નહિ...’ કહેતાં તેઓ ડ્રેસિંગ હોલની બહાર નીકળવામાં કમિશનરની સાથે થઈ ગયા : ‘એઝ યૂ નો, મહાનુભાવોની ટ્રીટમેન્ટમાં જશ ઓછો અને જવાબદારી વધારે હોય છે. એ ઊગ્રારી જાય તો એમના મનોબળની પ્રશંસા થાય અને કેસ ફેઈલ થાય તો ટ્રીટમેન્ટની ખામીઓ શોધાય... કોઈ પાસે આપણાથી એવો ખુલાસો થોડો થાય છે કે ઓપરેશન માટે જવામાં મહાનુભાવે મહામૂલો અર્ધો કલાક વેડફી નાખ્યો !’

ત્યારે પગથિયાં ચડતાં કમિશનર ચોંકીને થંભી ગયા : ‘યૂ મીન, આ નર્સ સાથે એકાંતમાં ધાર્મિક શ્લોકો સાંભળવાનો મોહ જતો કર્યો હોત...’

‘એને મોહ તો કેમ કહેવાય ? કદાચ આવનાર મૃત્યુ એમને દેખાઈ ગયું હશે, એટલે મોક્ષ માટે પણ ગીતાપઠન કરાવ્યું હોય.’

ફરી કમિશનરને કહી દેવાની ચટપટી જાગી કે મને તો એ એકાંતમાં ભેદની ગંધ આવે છે. ગવર્નર, ચીફ મિનિસ્ટર કે મારા જેવા પોલીસ કમિશનરને નહિ કહેવા જેવું કોઈ ટોપ સિક્રેટ ડિફેન્સ મિનિસ્ટરે આ છોકરીને સુપરત કર્યું હોવું જોઈએ અને એનો પીછો કરતા વિદેશના કોઈ જાસૂસે એમની દરેકેદરેક હિલચાલ પર નજર રાખી ભેદનો તાગ લેવા પેલી બિચારી નર્સને સર્કજમાં લીધી હશે...

એ કહી દેવાની તાલાવેલીને ખંખેરી નાખવા બળજબરીથી કમિશનર કોટવાલે બેત્રણ વાર માથું ધુણાવી લેવું પડ્યું : ‘એની વે, જે આવી પડ્યું છે તેને પાર ઉતાર્યો જ છૂટકો... ઓપરેશન ફેલ થયું તેની જાહેરાત કરવામાં હવે શેનો વિલંબ છે ?’

‘ઓપરેશન ફેલ થયું એમ નહીં,’ ડીન શ્રીવાસ્તવે મક્કમ અવાજે સુધારો કર્યો : ‘દર્દીનું ઓપરેશન ટેબલ પર મૃત્યુ થયું એની જાહેરાત... હું સર્જનોને કહેતો આવ્યો છું કે થિયેટરમાં પાછો ફરું ત્યાર પછી એનાઉન્સમેન્ટ કરીશું. ત્યાં સુધી તમે આ વાત જાણતા નથી એવો જ દેખાવ રાખજો. સૌપ્રથમ જાણ ગવર્નર અને ચીફ મિનિસ્ટરને કરવી જોઈએ.’

‘યૂ આર રાઈટ...’ કહી હોલની બહાર નીકળતાં પોલીસ કમિશનરની નજર સુપરિન્ટેન્ડન્ટ સાવંત પર પડી : ‘સાવંત, આ નર્સનો કેસ તમે સંભાળી લો. કોઈ પણ શંકાસ્પદ પુરુષ હોસ્પિટલની બહાર ન જવો જોઈએ. બેત્રણ સબઈન્સ્પેક્ટરને સાથે રાખી અત્યારે ઈન્વેસ્ટિગેશન ચાલુ કરી દો. આપણા ફોટોગ્રાફરને તાબડતોબ બોલાવી લો... એન્ડ લૂક, આવું કોઈ બન્યું છે એની ગંધ સવાર સુધી છાપાંવાળાંનાં લાંબાં નાક સુધી પહોંચવી ન જોઈએ.’

આજ્ઞા આપીને ભરાવદાર શરીરવાળા કમિશનર કોટવાલ આગળની લિફ્ટને બદલે પાછળની સીડી ચડીને જઈ રહેલા ડીન શ્રીવાસ્તવની સાથે થઈ જવા એકીસાથે બબ્બે પગથિયાં ચડવા લાગ્યા.

*

કે. જી. એમ. હોસ્પિટલના પાંચમા માળે હાઉસ-ડૉક્ટરના રૂમની લગોલગ આવેલા સ્ટાફ માટેના સ્પેશિયલ રૂમમાં લઈ જવામાં આવેલી તુલસીને શુદ્ધિમાં લાવવા ડૉક્ટરો-નર્સોના તનતોડ પ્રયાસ ચાલી રહ્યા હતા ત્યારે હોસ્પિટલના વી. આઈ. પી. વિભાગમાં ભારતના સંરક્ષણપ્રધાન તેમ જ હંગામી વડાપ્રધાનના મૃત્યુની જાહેરાતે ગમગીની સાથે સનસનાટી પ્રસરાવી દીધી હતી. શું કરવું, કેમ કરવું, ક્યારે કરવું એની રજેરજ સૂચના માટે પાટનગરનો સતત સંપર્ક સધાઈ રહ્યો હતો. બિચારા દિલ્હીવાળા કોઈ સરતચૂક ન થાય એવી સાવચેતી ખાતર રશિયાના પ્રવાસે ગયેલા વડાપ્રધાનની આજ્ઞા મેળવવા ટેલીફોનનાં ચક્રડાં ઘુમાવતા હતા. એક કલાકના અંતે એટલું નક્કી થયું કે દિલ્હીથી હોમ-મિનિસ્ટર સ્પેશિયલ પ્લેન લઈને રાત સુધીમાં મુંબઈ પહોંચી જશે અને સવારે એ જ વિમાન સંરક્ષણપ્રધાનના મૃતદેહ સાથે દિલ્હી પાછું ફરી જશે. મોસ્કોથી પાછા ફરતા વડાપ્રધાનનું પ્લેન પાલમ એરપોર્ટ પર ઊતરે તેની થોડી વારે મુંબઈનું વિમાન આવે એ રીતે ટાઈમિંગ ગોઠવાઈ ગયા પછી હોસ્પિટલના ભોંયતળિયે રાહ જોઈને બેઠેલા સવાસો-દોઢસો પત્રકારોનો સામનો કઈ રીતે કરવો અને કેટલું કહેવું - કેટલું છુપાવવું એની સંતલસમાં મહાનુભાવો પડી ગયા.

પાંચમા માળે તુલસીના કોટ સામે સવા કલાકથી ખડેપગે ઊભેલા હાઉસ-ડૉક્ટર શ્રીકાન્તની વિમાસણ તો આ મહાનુભાવો કરતાંય વધારે વસમી હતી. વારેવારે કાંડાઘડિયાળના કાંટા સામે અને પછી બેશુદ્ધ તુલસીના મુખ પર જોઈ લઈ હતાશાભરી નજર પાછી વાળી લેવી પડતી હતી. જડ બની ગયેલી તુલસીનો એકાદ ઊંડકારો સંભળાય, એના હાથ-પગમાં ચેતનનો જરા-સરખો ચમકારો સર્જાય, બંધ કરી દીધેલાં પોપચાંની પાંપણો ફરકવાનો થોડોક અણસારો વર્તાય એવી આશાભરી મીટ માંડીને શ્રીકાન્ત એકએક ક્ષણ ગણી રહ્યો હતો. સૌથી મોટી વિમાસણ

તો તુલસીને ઘેર ખબર આપવાની હતી. કલાકવારમાં તો એ શુદ્ધિમાં આવીને વાતચીત કરતી થઈ જશે એવી ધારણા છેતરામણી બની રહી હતી. એ ભાનમાં આવ્યા પછી જ તુલસીના પિતાને જાણ કરવાનો વિલંબ લંબાતો જતો હતો. આજે તુલસી મોડી ક્યૂટી પર ચડી એટલે છ વાગ્યા પહેલાં ઘેર આવવાની વકી તો મધુકર ગોસ્વામીએ વિચારી નહિ હોય, પણ ઘડિયાળનો સેકન્ડ-કાંટો સવાઇનો આંક ઓળંગીને સંધ્યા થઈ જવાની છડી પોકારવા ચકરાવા લઈ રહ્યો હતો. ઘેર જાણ કરવામાં થઈ રહેલો વિલંબ હવે જોખમી બની રહ્યો હતો... પરંતુ હાર્ટ-પેશન્ટ પિતાને આ દુર્ઘટનાની જાણ કયા શબ્દોમાં કરવી ?

તુલસીને અકસ્માત થયો છે એમ કહેવાથી વરવી વાસ્તવિકતા વધુ વખત ટાળી શકાય તેમ નહોતી... અને બળાત્કાર ? એ શબ્દ સાંભળતાં જ ભોગ બનેલી યુવતીનાં સ્વજનોની કેવી હાલત થાય છે એનાથી શ્રીકાન્ત અજાણ્યો નહોતો. ગયા વર્ષે આવેલો બળાત્કારનો કેસ તેની નજર સમક્ષ તાદ્દશ થઈ ગયો. એકસામટા બેત્રણ ગુંડાનો શિકાર થઈને બેહોશ હાલતમાં હોસ્પિટલમાં આવેલી ઓગણીસ વર્ષની રેવતીના બાપે પુત્રીનું મોં જોવાનો જ ઈન્કાર કરી દીધેલો : ‘એ કાળમુખીનું મોં જ મારે જોવું નથી ! સમાજમાં હવે હું મારું મોં કઈ રીતે દેખાડીશ... આના કરતાં તો છરી-ચપ્પુ ખોસીને ગુંડાએ એને મારી નાખી હોત તો એનો અને ભેગો અમારોય છુટકારો થઈ જાત !’

‘થેન્ક ગોડ !’ તુલસીને તપાસીને દૂર સરકી જતાં લેડી ડૉક્ટર ભરુચાએ અભિપ્રાય ઉચ્ચાર્યો : ‘બળાત્કારનો પ્રયાસ નિષ્ફળ ગયો છે... સી ઈઝ હન્ડ્રેડ પરસેન્ટ વર્જિન !’

એ સાંભળીને શ્રીકાન્તથી ધરપતનો ઊંડો શ્વાસ લેવાઈ ગયો. પછી તરત મનમાં સવાલ જાગ્યો કે આ રાહત તુલસી માટેની હતી કે પોતાની અંગત ? તુલસી પોતાની વાગ્દત્તા ન હોત, હોસ્પિટલની કોઈ અજાણી દર્દી હોત તો એનું કૌમાર્ય અખંડ રહ્યાની જાણનો આવો જ પ્રતિભાવ જાગ્યો હોત ? અત્યાર સુધી પોતે તુલસીના પિતાને લાગનારા આઘાતનો ઉચાટ વાગોળતો હતો, પણ ખરેખર તો ભીતર પોતેય કોઈક પીડા પંપાળતો રહ્યો હતો. સામાજિક કલંકની પરવા કર્યા વિના બળાત્કારનો ભોગ બનેલી કન્યાને પરણવાની નૈતિક હિમ્મત ધરાવતા શ્રીકાન્તને ચિંતા તો એ વાતની હતી કે તુલસીની માનસિક હાલતનું શું ? પોતે અભડાયેલી છે એની સતત તાણમાં જીવનારી સ્ત્રી - મનમાં પોતાની જાત પ્રત્યે ઘૃણા ઘૂંટ્યા કરતી નારી અને પતિના સ્પર્શમાં સુધ્યાં પીડાની અનુભૂતિ કરનારી પત્ની સાથેનો સંસાર કેવો કષ્ટદાયક બની જતો હશે !

‘શું વિચારમાં પડી ગયા, ડૉક્ટર ?’ લેડી ડૉક્ટર ભરુચાએ તેને સજાગ કર્યો. એ બિચારી જાણતી નહોતી કે સવારે જ તુલસી સાથે એની સગાઈના ચાંદલા થયા છે. ભરુચાએ સાહજિકપણે સહાનુભૂતિનો સૂર પુરાવ્યો : ‘હોસ્પિટલ સ્ટાફની પ્રત્યેક વ્યક્તિ માટે આ બનાવ આઘાતજનક નીવડવાનો... તેમાં આ ગોસ્વામી તો બિચારી કેવી ભલી-ભોળી હતી ! સૌની કેવી લાડકી બની ગઈ હતી !’

કહેતાં અટકી જઈને કાંઈક સૂઝ્યું હોય તેમ પૂછી લીધું : 'બાપ ધ વે, એના ઘરનાં હજુ કેમ કોઈ દેખાતાં નથી ?'

'હું એ જ વિચારતો હતો.' શ્રીકાન્તે લેડી ડૉક્ટરને તુલસીના પિતા વિષે જાણ કરીને ઉમેર્યું : 'એના પિતાજીને હજુ સુધી મેં ખબર આપ્યા નથી. નજીકમાં જ રહે છે. જાણ થતાં હમણાં જ દોડી આવશે. પણ...' થૂંક ગળે ઉતારવા માટે થોડું રોકાઈને એણે પૂરું કર્યું : 'એ આવે ત્યારે પ્લીઝ તમે જરા હાજર રહેજો.'

'એજ યુ સે...' કહીને લેડી ડૉક્ટરે ચાલતી પકડી : 'હજુ મારે પોલીસ માટે રિપોર્ટ તૈયાર કરવાનો છે.'

પોલીસ ! શ્રીકાન્તના કાનમાં જાણે ધગધગતું સીસું રેડાયું. પોલીસની પંચાતમાં તો વધુ ઊંઘાપોહ થશે, છાપા દ્વારા જગજાહેર થઈ જશે. કદાચ પોતાની સાથેની સગાઈની પણ ચકચાર થશે... તુલસીને ડ્રેસિંગ હોલની ફરશ પર કઢંગી હાલતમાં જોઈને પહેલવહેલો પ્રત્યાઘાત બળાટકાર કરનારનું ખૂન કરી નાખવાનો જાગ્યો હતો. કદાચ એ માણસ સામે ઊભો હોત તો એની ગળચી ભીંસી નાખવાનું ખુન્નસ ચડ્યું હતું અને હવે જગજાહેર થવાની ભીતિથી આખી વાત ભુલાઈ-ભૂંસાઈ જાય અને પોલીસની કામગીરી આગળ ન વધે એવી મનોવૃત્તિ કેમ જાગી ? સમાજમાં ચકચાર ન જાગે એટલા ખાતર ગુનેગારને છટકી જવા દેવાની આ તે કેવી મનોદશા ? શું કામ પોતે લેડી ડૉક્ટર ભરુચાને વિનાસંકોચે કહી ન દીધું કે આ ગોસ્વામી મારી વાગદત્તા છે ! એનો સૌથી નિકટનો થનાર સગો હું પોતે છું એમ કહેવામાં ક્ષોભ કેમ આડે આવ્યો ? લગ્ન પછી તુલસીની આવી દશા થઈ હોત તો પોતે એનો પતિ થોડો મટી જવાનો હતો ? મારા જેવો શિક્ષિત ડૉક્ટર જો આવું વર્તન કરે તો પછી પેલી મધ્યમવર્ગની રેવતીનો અર્ધશિક્ષિત બાપ દીકરીને કાળમુખી કહી તેનું મોં જોવાનો ઇન્કાર કરે તેને ધિક્કારવાનો મને શો અધિકાર ?

'મેટ્રન !' એના અવાજમાં અણધાર્યો પલટો આવી ગયો : 'તમારી પાસે તુલસીના પડોશનો ટેલીફોન નંબર તો હશે જ... પ્લીઝ, નંબર લઈને જરા મારા રૂમમાં આવો ને.'

મેટ્રનના ગયા પછી તુલસીના માથાનો ઘાવ તપાસી રહેલા હોસ્પિટલના ન્યુરોલોજિસ્ટ ડૉક્ટર કેની તરફ શ્રીકાન્તે જોયું. તુલસીના મગજના એકસ-રે ચકાસીને ડૉક્ટર કેની દર્દીને ફરી તપાસવા આવ્યા હતા. ડોક નીચે થયેલા જખમને આંગળીના ટેરવાથી દબાવ્યો છતાં પણ દર્દી તરફથી કોઈ જાતનો પ્રતિભાવ ન સાંપડ્યો ત્યારે એમના હોઠ ભિડાયા. પ્રશ્નસૂચક દષ્ટિથી પોતાને તાકી રહેલા હાઉસ-ડૉક્ટર પર નજર પડી ત્યારે મગજના નિષ્ણાત ડૉક્ટરથી બોલાઈ ગયું : 'બ્રેઈનમાં ઊંડે સુધી ઈજા થઈ છે. મૂર્છાનું કારણ એ હોય કે પછી માનસિક આઘાત...'

'સર !' સામાન્ય રીતે ડૉક્ટરનું સંબોધન વાપરતા શ્રીકાન્તે દર્દીના નિકટના સગાની વિનમ્રતા સાથે 'સર'ના સંબોધનની પૂછી લીધું : 'મૂર્છા વળતાં કેટલી વાર...'

પણ એટલું બોલ્યા પછી પોતાની ભૂલ સમજાઈ ગઈ. ભાનમાં આવતાં કેટલી વાર લાગશે એવું પેશન્ટનાં સગાં પૂછે એ અજુગતું ન ગણાય, પણ પોતે ડૉક્ટર થઈને...

‘કેટલી વાર લાગશે એ તો કેમ કહી શકાય ?’ ડૉક્ટર કેનીએ અર્ધી પૃચ્છાનો જવાબ આપવાની કોશિશ કરી : ‘કદાચ ચોવીસ કલાક અથવા તો...’

કહીને એમણે પણ જવાબનો ઉત્તરાર્ધ ઉચ્ચારવાનું માંડી વાળ્યું.

‘તો-તો હવે એનાં ઘરનાંને જાણ કરવી જ રહી.’ જાણે ન્યુરોલોજિસ્ટની નજરનો સામનો કરી શકતો ન હોય તેમ ડૉક્ટર શ્રીકાન્તે ઉતાવળાં પગલે બહાર નીકળી જવું પડ્યું.

એ પોતાના રૂમમાં પહોંચ્યો ત્યારે મેટ્રન ટેલીફોન નંબરની ચબરખી સાથે રાહ જોતી ઊભી હતી. ચબરખીમાં નંબર ઉપરાંત મિસિસ મઝુમદારનું નામ વાંચીને એ કહી શક્યો નહીં કે તુલસીનાં પાડોશી યશોદાબહેનને હું ઓળખું છું.

મેટ્રનના ગયા પછી ઓપરેટરને નંબર જોડવા કહ્યું ત્યારે પેલીએ થોડી આનાકાની દર્શાવી : ‘ડૉક્ટર, લાઈન બહુ બીઝી છે. કેન યૂ વેટ ?’

‘નો, આઈ કાન્ટ !’ જરૂર કરતાં વધારે ઉગ્ર અવાજે શ્રીકાન્તથી કહેવાઈ ગયું : ‘તમારા મહાનુભાવના મૃત્યુ કરતાં આ વધારે અર્જન્ટ અને ઈમ્પોર્ટન્ટ છે.’

સાંભળીને હેબતાઈ ગયેલી ઓપરેટરે તત્કાળ નંબર જોડીને લાઈન આપી દીધી : ‘ચોર ફોન, ડૉક્ટર !’

સામે છેડે વાગતી ઘંટડી સાંભળીને શ્રીકાન્ત ફરી અસ્વસ્થ બની ગયો. હોઠ ભીડી લઈ તેણે મનને ટપાર્યું. ખબર આપતી વખતે મારા અવાજ કે શબ્દોમાં ગભરાટ ન હોવો જોઈએ. સારું છે કે મારે સીધેસીધા ગોસ્વામીજીને ખબર નથી આપવાના !

‘કોણ, મિસિસ મઝુમદાર...’ શરૂઆત કરવા માટે મનમાં રિહર્સલ કરતો હતો ત્યાં સામેથી ફોન ઊંચકાયો અને સ્ત્રીને બદલે પુરુષના અવાજમાં ‘હેલો’ સાંભળાયું ત્યારે શ્રીકાન્તે શરૂઆત બદલવી પડી : ‘હું ડૉક્ટર શ્રીકાન્ત...’

‘ઓહ, ડૉક્ટરસાહેબ !’ ચિંતને અદબ સાથે ઉત્સાહભરે કહ્યું. ખરેખર તો તુલસીએ તેને ટેલેક્સ કરી આવવાનું કામ સોંપ્યું ત્યારે રસ્તામાં જ એણે જાતને સમજાવી લીધી હતી : તુલસીની સગાઈ થઈ ગયા પછી તેની સાથે મારે તોછડું વર્તન નહીં રાખવું જોઈએ... સોંપેલું કામ કરી આવીને એ ઘેર બેઠો તુલસીની જ રાહ જોતો હતો. રસ્તામાંથી ખરીદેલી મીઠાઈ ખવડાવીને એણે તુલસીનું મોં મીઠું કરાવવાનો સંકલ્પ કરી લીધો હતો.

‘શ્રીકાન્તભાઈ !’ અવાજમાં આત્મીયતાનો રણકો લાવી ચિંતને સામેવાળાનું સાંભળ્યા વગર કહેવા માંડ્યું : ‘ગોસ્વામીકાકાને શો સંદેશો આપવાનો છે એ હું સમજી ગયો. તુલસી મોડી આવવાની છે એ હું કહી દઈશ... પણ તમારે મારી એક વાત માનવી પડશે. ફરીથી પાછા આવો ત્યારે બંનેએ મારે ઘેર આવવું પડશે...’

‘સાંભળ, ચિંતન !’ શ્રીકાન્તનો સાદ ધીમો થઈ ગયો : ‘મારે એવા ખબર નથી આપવાના...’ બોલતાંબોલતાં ગળગળા ન થઈ જવાય તેની કાળજી રાખી તેણે કહ્યું : ‘તને એક કપરું કામ સોંપવાનું છે.... પ્લીઝ, બરાબર સાંભળજે... અહીં તુલસી કપડાં બદલવા ગઈ તેમાં પગ લપસી જતાં માથામાં ચોટ લાગી છે. એ બેહોશ થઈ ગઈ છે...’

‘ચોટ !’ વચ્ચેથી જ ચિંતને ચોંકીને તીણા અવાજે પ્રત્યાઘાત આપ્યો : ‘બેહોશ થઈ ગઈ !’

‘ડોન્ટ શાઉટ, ચિંતન...પ્લીઝ !’ શ્રીકાન્તે ધાર્યું નહોતું કે આટલી જ વાત સાંભળતાં ચિંતન આટલો વિહ્વળ બની જશે. એના ઉચાટમાં તુલસી પ્રત્યેની ઉત્કટ લાગણીનો પડઘો સંભળાયો : ‘સાંભળ, તારાં મધર સાથે ગોસ્વામીજી પાસે જઈને સાવચેતીપૂર્વક ખબર આપજે. કહેજે કે મને ફોન પર એટલું જ કહ્યું : તુલસીને માથામાં વાગ્યું છે અને તમને હોસ્પિટલ બોલાવ્યાં છે...’

‘એમને તો હું એમ જ કહીશ, ડૉક્ટર ! પણ તમે મને સાચેસાચું કહેજો - તુલસીને ખરેખર બહુ ગંભીર ઈજા થઈ છે ને ?’

‘એ બધું ટેલીફોન પર પૂછવું રહેવા દે, ચિંતન.’ શ્રીકાન્તને થયું કે પોતે લાંબો સમય સ્વસ્થતા ટકાવી નહીં શકે : ‘તું ગોસ્વામીજીને લઈ તરત આવી પહોંચ... સાથે તારાં મધરને પણ લઈ આવજે... અને જો, ડિફેન્સ મિનિસ્ટરનું ડેથ થયું છે એટલે આગલા દરવાજેથી આવવા નહીં મળે. પાછળ નર્સીઝ ક્વાર્ટર્સના રસ્તે સીધો બીજે માળેથી લઈ આવજે.’ આટલું કહી પેલો કાંઈ વધુ ન પૂછે એટલા ખાતર ફોન કાપી નાખ્યો.

એક કામ પૂરું થયાનો શ્વાસ ખાઈ લઈ તેણે ડીનનો સંપર્ક સાધવા ઇન્ટરકોમનું બટન દાબ્યું. ડીન શ્રીવાસ્તવ એમની કેબિનમાં નહોતા. બીજાં બેત્રણ બટન દાબ્યાં ત્યારે એમનો અવાજ સાંભળવા મળ્યો : ‘બોલ, શ્રીકાન્ત, મારે ત્યાં હાજર રહેવું જોઈએ, પણ હું અહીં અટવાઈ ગયો છું... મને ડૉક્ટર ભરુચા અને ડૉક્ટર કેની એમના રિપોર્ટ કહી ગયા. લેડી ડૉક્ટરના રિપોર્ટમાં એટલું આશ્વાસન મળ્યું કે બળાત્કારમાંથી એ બચી ગઈ, પણ...’

‘પણ શું, ડીનસાહેબ ?’

‘ન્યુરોલોજિસ્ટ કેનીનું માનવું છે કે એના અંદરના મગજને ગંભીર ઈજા પહોંચી હોવી જોઈએ. કદાચ આપણે ધાર્યું હતું એટલી જલદી શુદ્ધિમાં નહીં આવે.’ કહીને ડીને ગળું ખંખેર્યું : ‘જો, શ્રીકાન્ત, બે દુર્ઘટના એકસાથે બની ગઈ એમાં હું તને હિંમત રાખવા કહેવાનું પણ ચૂકી ગયો...’

‘સર, મેં ગોસ્વામીજીને ખબર મોકલ્યા છે. પેલાં યશોદાબહેન અને એમનો સન તુલસીના ફાધરને લઈને પાછળના રસ્તે થોડી વારમાં જ આવી પહોંચશે.... આઈ વિશ કે તમે જ એમને અહીં લઈ આવો. હાર્ટ-પેશન્ટ ગોસ્વામીજીને આપણે સંભાળી લેવા પડશે.’

‘ભલે, હું જાતે એમને ઉપર લઈ આવીશ.’ કહીને ડીનસાહેબે પૂછી લીધું : ‘શ્રીકાન્ત, તારે ઘેર ખબર આપ્યા કે નહીં ?’

શો જવાબ આપે શ્રીકાન્ત ? એની ખામોશીમાં જ જવાબ મળી ગયો હોય તેમ ડીનસાહેબે ઉતાવળે કહી દીધું : ‘ઠીક છે. એ મારા પર છોડી દેજે.’

ઇન્ટરકોમનું રિસીવર મૂક્યા પછી પણ ડીનસાહેબનો ધારદાર સવાલ તેના મગજમાં ભોંકાતો રહ્યો : ‘તારે ઘેર ખબર આપ્યા કે નહીં ?’ દોઢ કલાકમાં અસંખ્ય વાર ઘેર ખબર આપવાનો વિચાર આવ્યો હતો, પણ શા ખબર આપવા ? કેવી રીતે ખબર આપવા ? જાણ થયા પછી ઘરનાંઓના જે પ્રત્યાઘાત આવશે એની કલ્પના કરતાં જ પોતે ધૂજી જતો હતો. બળાત્કારના પ્રયાસનો ભોગ બનેલી કન્યા જસ્ટિસ દીક્ષિત પરિવારની પુત્રવધૂ ?

શ્રીકાન્તે બંને હાથ વચ્ચે માથું દબાવી દીધું. વેદના સહેવાતી ન હોય તેમ ધીમેધીમે તેણે ટેબલ પર માથું ટેકવી દીધું અને જાણે આંખો એ ઘડીની જ રાહ જોતી હોય તેમ વહેવા લાગી.

*

‘તુલસી ! બેટી તુલસી !’ કાંપતા હાથે પુત્રીનું માથું પસવારતા મધુકર ગોસ્વામી કહી રહ્યા હતા : ‘શું થઈ ગયું તને, મારી દીકરી...’ જાણે પોતાનો અવાજ તુલસીના અચેતન મન સુધી પહોંચીને તેને જગાડી દેશે એવી ચેષ્ટામાં દરેક શબ્દ તેઓ વાત્સલ્યભાવમાં ઝબોળીને ઉચ્ચારતા હતા : ‘જો તો ખરી, યશોદાબહેન અહીં બેઠાં છે. સાંજે આપણે બધાંએ સાથે બેસીને ઘેર લાપસી જમવાની છે...’

અંતિમ વાક્યમાં એમનો અવાજ તરડાઈ ગયો ત્યારે પાસે ઊભેલા ડીને ગોસ્વામીજીનો ખભો દાબ્યો. એ જો આઘાત પચાવી ન શકે તો માત્ર હૃદય જ નહીં, મન પર પણ વિપરીત અસર થવાનું જોખમ તોળાતું હતું. નીચેથી ખબર મળ્યા કે તુલસીના પિતા આવી રહ્યા છે એટલે તરત જ પોતે સામા લેવા ગયા હતા. કાંઈ કહે એ પહેલાં ગોસ્વામી જ બોલી ગયા હતા : ‘ચિંતુ પર ડોક્ટર શ્રીકાન્તનો ફોન આવ્યો કે તુલસી ચાલતાંચાલતાં લપસી પડી... કેટલી વાર થઈ હશે, ડીનસાહેબ ?’ એવી પૃચ્છના જવાબમાં પોતાથી સાચો સમય કહેવાઈ ગયેલો :

‘દોઢ-બે કલાક પહેલાં...’ અને સાંભળતાં જ ગોસ્વામી ચોંકી જવાના ભાવ સાથે પૂછી બેઠા હતા : ‘અને તમે અમને આટલા બધા મોડા ખબર આપ્યા ?’ ત્યારે ડીનસાહેબે ડિફેન્સ મિનિસ્ટરના મૃત્યુનું બહાનું આગળ ધરવું પડ્યું હતું : ‘તમે તો જોયું ને, હોસ્પિટલની અંદર-બહાર કેટલું તંગ વાતાવરણ છે...’ એ સાંભળ્યા પછી પાંચમા માળે પહોંચ્યા ત્યાં સુધી ગોસ્વામી ખામોશ જ રહ્યા હતા. એમનું એ મૌન ડીનસાહેબને કઠોર મહેણા જેવું લાગ્યું. જાણે તેઓ અબોલ રહીને કહેતા હોય : આવા મહાન માણસ હોસ્પિટલમાં હોય ત્યારે બિચારી તુલસી માટે કોને પડી હોય ?

જોકે મૃદુભાષી મધુકર ગોસ્વામી આવાં કઠોર વેણ ઉચ્ચારે એવી કલ્પના કરવા માટેય

ડીનસાહેબે પોતાની જાતને ઠપકો આપ્યો હતો. રૂમમાં દાખલ થતાં જ તુલસીને બિછાનામાં જડવત્ પડેલી જોઈને એમણે પહેલો હળવો આઘાત અનુભવ્યો હતો. સારું થયું કે શ્રીકાન્તે અસત્ય ઉચ્ચારી દીધું : ‘ગોસ્વામીજી, પીડા બહુ થતી હતી એટલે ઘેનનું ઈન્જેક્શન આપવું પડ્યું...’

ઘેનના ઈન્જેક્શન કરતાંય પિતાના વાત્સલ્યની અસર વધારે સચોટ નીવડશે એવા ખ્યાલથી ગોસ્વામી પુત્રીના માથા પાસે બેસી જગાડવાનો મિથ્યા પ્રયાસ કરતા રહ્યા ત્યારે ખભો દાબીને ડીનસાહેબે કહેવું પડ્યું :

‘ગોસ્વામીજી, ઘેન ઊતરે ત્યાં સુધી તમે બાજુના રૂમમાં બેસો તો કેમ...’ પછી તરત જ ઉમેર્યું : ‘યશોદાબહેન ભલે અહીં તુલસી પાસે રહ્યાં.’

પુત્રીની ભાળ લેવા આવ્યો અને હવે એનાથી દૂર બેસવાનું ? - એવા કોઈક ભાવ સાથે એમણે ડોક ઊંચકીને ડીન સામે જોયું. આજીજીનીતરતી આંખે તેઓ થોડી વાર બેસવા દેવાની રજા માગવાનું વિચારતા હતા ત્યાં રૂમનું બારણું ઉઘાડી ઉતાવળાં પગલે સબઈન્સ્પેક્ટર પાટિલે પ્રવેશ કર્યો :

‘સર, સોરી ટુ ડિસ્ટર્બ યૂ...’ કહેતા એ નજીક આવ્યા : ‘કોઈએ કહ્યું કે છોકરીના ફાધર આવ્યા છે.’ પછી ગોસ્વામી પર નજર પડી હોય તેમ એમને જોતા રહી સબઈન્સ્પેક્ટરે ઉમેર્યું : ‘અમારે એમની થોડી પૂછપરછ કરવી છે.’

પોલીસ અને પૂછપરછ ! મધુકર ગોસ્વામીના ચહેરા પર અણધાર્યો પલટો આવી ગયો. હૃદયમાં ઊપડેલી પીડા દબાવી દેવા માટે તેમના દાંત ભીંસાયા, જડબાં તંગ થવા લાગ્યાં અને કપાળમાં નસ ઊપસી આવી.

‘ઈન્સ્પેક્ટર !’ ગોસ્વામી તરફ પીઠ રાખી ડીન શ્રીવાસ્તવે પાટિલ સામે ડોળા કાઢ્યા : ‘હોસ્પિટલની નર્સ ચાલતાંચાલતાં લપસી પડી એમાં એના સગાને શેની પૂછપરછ કરવાની ?’

‘પણ, સર...’

પાટિલ હજુય બાફવાનું ચાલુ રાખશે એવી દહેશતથી ડીને તેની સામે આંખ મિંચકારી, જે થોડે દૂર ઊભેલા ચિંતનની નજરે ચડી ગઈ.

‘જુઓ, સિસ્ટર ગોસ્વામી મિનિસ્ટરસાહેબની ડચૂટી પર હતી એ વાત સાચી, પણ એટલા ખાતર એના પડી જવાની વાતને ચોળીને ચીકણી શું કામ કરો છો ?’ પછી તેની કોણી પર હાથ રાખી ઈન્સ્પેક્ટરને બાજુના રૂમમાં લઈ જવાની ચેષ્ટા સાથે બધા સાંભળે તેમ સંભળાવ્યું : ‘જે પૂછપરછ કરવી હોય તે મને પૂછો.’ કહી એ જ રૂમમાં પડતો બાજુના રૂમનો દરવાજો ઉઘાડી પાટિલને અંદર ખેંચી ગયા.

બીજાં બધાં તો તુલસીના બિછાના આસપાસ હતાં તેમ રહ્યાં, પણ ચિંતને ધીમેધીમે

સરકી જઈ બાજુની રૂમના કાચના પાર્ટિશન પાસે બારી બહાર જોતો હોય એવા દેખાવ સાથે ઊભા રહી અંદરની વાત સાંભળવા કાન સરવા કર્યા.

‘ઈન્સ્પેક્ટર, તમારે આ રીતે અંદર નહોતું ધસી આવવું જોઈતું.’ ખાલી ખાટલાની બાજુમાં ખુરશી પર ગોઠવાઈને ડીનસાહેબે ઠપકો સંભળાવ્યો : ‘છોકરીના પિતા હાર્ટ-પેશન્ટ છે. એકાએક એમને ખબર પડે કે બળાત્કારનો કેસ છે તો...’

‘આઈ એમ સૌરી...’ કહી પાટિલે બચાવ રજૂ કર્યો : ‘કમિશનરસાહેબનો ઓર્ડર છે, કોઈ પણ શકમંદ આસામીને હોસ્પિટલની બહાર જવા નહીં દેવા... હવે તમે જ કહો, હાઉ ઈમ્પોસિબલ ઈટ ઈઝ ?’

‘જેને જવા દો એ શકમંદ હોય એટલું તો પોસિબલ છે ને ?’

‘હા, સર, એ તો અમે કરી જ રહ્યા છીએ.... પણ શકમંદ જણાતો માણસ હોસ્પિટલની બહાર નીકળી ચૂક્યો છે.’

‘કોણ ?’

‘વૉર્ડબૉય કાશીનાથ...’ સબઈન્સ્પેક્ટર પાટિલે નામ ઉચ્ચારવા પૂરતો અવાજ ધીમો કરી ફરી પોતાની રાબેતા મુજબની ઢબે બોલવાનું ચાલુ રાખ્યું : ‘ડ્રેસિંગ હોલની લેડી ગાર્ડને એક મેતરાણી બોલાવવા આવી કે તને મેટ્રન બોલાવે છે. લેડી ગાર્ડ મેતરાણીને દરવાજે ઊભા રહેવાનું સોંપી મેટ્રન પાસે ગઈ. મેટ્રન ટેલીફોન પર બીઝી હતી એટલે વાર લાગી. પછી તેને ખબર પડી કે મેટ્રને બોલાવી જ નહોતી એટલે પાછી ફરી... પણ પાછી ફરી ત્યારે મેતરાણી દરવાજા પર નહોતી. એને કાશીનાથ નામનો વૉર્ડબૉય ‘ડૉક્ટર બોલાવે છે’ એમ કહી બળજબરીથી ખેંચી ગયો હતો, જેથી ચોકીપહેરા વગરના દરવાજામાંથી અસલ ગુનેગાર અંદર દાખલ થઈ જાય.’

‘એક્ઝેક્ટલી, સર, એવું જ બન્યું છે.’ કહી ઈન્સ્પેક્ટરે આગળ ચલાવ્યું : ‘હવે એ કાશીનાથ હાથ લાગે એટલે અસલ ગુનેગાર હાથમાં આવી જાય. પણ કાશીનાથની બાબતમાં વિચિત્ર બન્યું છે.’

‘નાસી ગયો ?’

‘આમ તો નાસી ગયો જ કહેવાય. એની ખોલીમાં તપાસ કરી તો કહ્યું કે એ એને ગામ કોલ્હાપુર જવાનું કહીને જ સવારે ઘેરથી નીકળ્યો હતો.’ સબઈન્સ્પેક્ટરે શ્વાસ ખાવા રોકાઈને ઉમેર્યું : ‘અહીં હોસ્પિટલમાં તપાસ કરી તો જાણવા મળ્યું કે કાશીનાથે તો બે દિવસ અગાઉથી રજા માટે અરજી મૂકી હતી.’

‘એનો અર્થ....’ બબડતાં ડીન અર્થ શોધવા વિચારતા હતા પણ ઈન્સ્પેક્ટરને એટલી ધીરજ નહોતી !

‘એનો અર્થ એ થયો કે કાશીનાથે રજા માટે અરજી મૂકી ત્યારે જ ગુનેગારે પ્લાન ઘડી નાખ્યો હશે કે શુક્રવારની સાંજે આવું કાંઈક કરવું... ટાઈમ પણ એવો જ પસંદ કર્યો જેમાં ગુનો કરીને પહેલી પાળીના માણસો છૂટતાં હોય તેમની સાથે બહાર સરકી જવાય.’

ડીન શ્રીવાસ્તવ મૂંગા રહી સબઈન્સ્પેક્ટરને વિચિત્ર નજરે જોતા રહ્યા. ફરી એમની આંખોમાં ઠપકો ઊપસી આવ્યો :

‘મને એ ન સમજાયું કે આ બધામાં તમારે નર્સના પિતાને પૂછપરછ કરવી પડે એવું શું છે ?’

‘હવે આપને એ સમજાવું.’ ચહેરા પર રહસ્યના ભાવ ધારણ કરતાં પાટિલે સમજાવ્યું : ‘ડિફેન્સ મિનિસ્ટરને ઓપરેશન થિયેટરમાં લઈ ગયા પછી નર્સ ચાલુ ડ્યૂટીએ બહાર ગઈ હતી.’

‘એ તો બધાં જાણે છે. મિનિસ્ટરસાહેબે તેને મંદિરમાં પૂજા માટે મોકલી હતી.’ અથરા અવાજે ડીન વચ્ચે બોલી પડ્યા : ‘તમારા કમિશનર પણ એ જાણે છે.’

‘નર્સ માત્ર મંદિરે નહોતી ગઈ, ઘેર પણ ગઈ હતી.’

‘ગઈ હશે...’ એવું કાંઈક ડીન કહેવા જતા હતા પણ તેને બદલે પૂછ્યું : ‘તમને કોણે કહ્યું ?’

‘જે ટેક્સી તેણે ઘર સામેથી લીધી તે ટેક્સી-ડ્રાઈવરે !’ કહીને ફરી પાટિલે રહસ્યસ્ફોટ કરવાની ઢબે સંભળાવ્યું : ‘ઘેરથી મંદિરે જઈ ટેક્સીને થોભાવી, મંદિરમાં પૂજા-પ્રસાદ પતાવી એ પાછી ફરી... પણ એવી ઉતાવળે ટેક્સીમાંથી ઊતરી ગઈ કે પૈસા ચૂકવ્યા નહીં... કદાચ એણે ટેક્સીને રોકવાનું કહ્યું હશે અથવા પૈસા ચૂકવવાનું ચૂકી ગઈ હશે.’

‘પછી ?’

‘પંદર-વીસ મિનિટ રાહ જોઈને ટેક્સી-ડ્રાઈવરે નર્સના ક્વાર્ટર્સમાં જઈને પૂછપરછ કરવા માંડી... હોસ્પિટલ ફરતે અમારો પોલીસ બંદોબસ્ત છે એટલે ત્યાં ઊભેલા હવાલદારોને કાને વાત આવી. ટેક્સી-ડ્રાઈવર તો થોડું બબડીને ચાલ્યો ગયો, પણ એનો નંબર હવાલદારને યાદ રહી ગયો હતો.’

ડીનસાહેબે માત્ર હોંકારો જ ભણ્યો : ‘હં...’

‘અર્ધા કલાકમાં અમે એ ટેક્સીનો પત્તો લગાવ્યો ત્યારે ખબર પડી કે નર્સ ટેક્સી એના ઘર પાસેથી પકડી હતી અને એ ઉતાવળ સાથે કાંઈક ઉચાટમાં પણ હતી.’

‘હશે... પણ એમાં એના પિતાને...’

‘સર, અમારે એના પિતા પાસેથી એટલું જ જાણવું હતું કે ઘેર જઈને એણે પિતા સાથે શી વાતચીત કરેલી...’

આ તબક્કે કાચના પાર્ટિશન પાછળથી વાતચીત સાંભળી રહેલા ચિંતનનો હાથ આપોઆપ શર્ટના ખિસ્સામાં પડેલા ટેલેક્સના કાગળ તેમ જ બસો રૂપિયામાંથી વધેલા પૈસા પર ગયો. તેને મન થયું કે હું અંદર જઈને જાણ કરું કે તુલસી આ ટેલેક્સ કરવા કોઈને મોકલવા માટે ઘેર આવી હતી; પણ -

‘સર !’ સબઈન્સ્પેક્ટરનો અવાજ સંભળાયો : ‘હું અમુક મર્યાદામાં રહીને જ આપને કહી શકું એમ છું.’

‘શું ?’

‘એ જ કે ગુનેગારનો ઇરાદો બળાત્કાર ઉપરાંત પણ બીજો કાંઈક હોવાનો સંભવ છે.’

‘બીજો શો ઇરાદો ?’

‘ધારો કે એ નર્સ ડિફેન્સ મિનિસ્ટર સાથે એકાન્તમાં વીસેક મિનિટ વિતાવી હતી. એ અરસામાં બાબુજીએ એને કાંઈક મહત્ત્વની વાત કહી હોય... પછી નર્સ ઘેર જઈને ત્યાં કાંઈક ને કાંઈક વાત કરી હોય... કદાચ એવું કાંઈક બન્યું હોય તો તેના પરથી કોઈક કડી મળી આવે.’

‘હું !’ ડીનસાહેબ થોડી વાર વિચારમાં ગરકાવ થઈ ગયા. હજુ એમને બધું ગૂંચવાયેલું લાગતું હતું. ડિફેન્સ મિનિસ્ટર સાથેના તુલસીના એકાન્ત પર પોલીસવાળા ખોટી દિશામાં દોરવાઈ રહ્યા હોય એવું લાગ્યું, પણ એવું કહેવાનું ત્યારે કહેવાનું લાગ્યું.

‘ભલે, નર્સના ફાધર થોડા સ્વસ્થ થાય પછી હું એમને પૂછી જોઈશ અને જે કાંઈ હશે એ તમને જણાવીશ.’

આમ કહી ડીનસાહેબ ઊભા થઈ ગયા. હમણાં બંને રૂમમાં પાછા ફરશે એવી ધારણામાં ચિંતન પાર્ટિશનથી દૂર સરકી ગયો, પણ ડીન અને ઈન્સ્પેક્ટરે રૂમના બહારના દરવાજેથી જ બહાર નીકળી જવાનું પસંદ કર્યું.

બહાર નીકળતાં જ સામેની દીવાલે સંકોચાઈને ઊભેલી મંછી મેતરાણી પર બંનેની નજર એકસાથે જ પડી. જાણે એમના બહાર નીકળવાની જ રાહ જોતી હોય તેમ મંછી બંનેની પાસે ધસી આવી.

‘સાહેબ, કાશીનાથ ન મળે તો સખારામની ભાળ કાઢો.’ લાંબા સમય સુધી મનમાં ઘોળાતું હોય તેમ મંછી એકીચાસે બોલી ગઈ : ‘એ ખૂંટ સિવાય બીજું કોઈ આવું ન કરે... મેં ચાડી ખાધી છે એવું જાણશે પછી મને નહીં મેલે... પણ ભલે મારું જે થવાનું હોય ઈ થાય... એ મૂવાને તો મેલતા જ નહીં ! બિચારી પારેવા જેવી તુલસીને એણે પીંખી નાખી !’

આમ કહીને આજુબાજુ જોતી મંછી સડસડાટ ત્યાંથી સરકી ગઈ અને પેલા બંને એકબીજાની સામે જોતા રહ્યા.

‘સખારામ કોણ છે ?’ સબઈન્સ્પેક્ટરે પૂછ્યું.

એનો પરિચય આપીને ડીનસાહેબે ઉમેર્યું: ‘કદાચ મંછીની વાત સાચી નીકળે.’

‘તો હમણાં જ એ બદમાશ અમારા સર્કજામાં આવી ગયો સમજો !’

કહી સબઈન્સ્પેક્ટર પાટિલ વિચારમાં પડી ગયા. પ્લાન કરીને બળાત્કાર કરનારો આવી મૂર્ખાઈ કરે ? કાશીનાથ જે મેતરાણીને દરવાજેથી ખેંચી ગયો હતો એ તો બે મિનિટમાં જ એનું નામ આપી દેશે એવો વિચાર તેણે નહીં કર્યો હોય ? કદાચ પેલો સખારામ મૂરખ હોય અથવા તો...

આગળ તર્ક કરવાનું રોકીને સબઈન્સ્પેક્ટર પાટિલે આગળ વધવા માટે પગ ઉપાડ્યા.

□

પ્રભાદેવીની 'કિસ્મત' ટોકીઝમાંથી સવાનવ વાગ્યે બહાર રસ્તો ઓળંગીને બંને પાંડુદાદના પીઠામાં દાખલ થયા. દસ-બાર ટેબલના અંકામાં ચાર-પાંચ ટેબલ ભરેલાં હતાં. પેલા બંને ખૂણાના ખાલી ટેબલ પર જઈ સામસામા ગોઠવાયા. થડા પર બેઠેલા મારુતિએ બંનેના આગમનની નોંધ લઈ બેવડાની એક બોટલ અને બે ગ્લાસ છોકરા સાથે પહોંચતાં કર્યા.

'કસી વાટલી ? (કેવી લાગી ?)' બોટલ ઊંચકી સામેવાળાનો ગ્લાસ ભરતાં દૂબળા કાશીનાથે મરાઠીમાં પૂછ્યું.

'મજા નાહી આવી. (મજા ન આવી.)' ગ્લાસ ઊંચકીને મોં તરફ લઈ જતાં સામેવાળા સખારામે બોદો જવાબ વાળ્યો.

કાશીનાથે આગળ પૂછવાનું થોડા વખત માટે મુલતવી રાખ્યું. એ જાણતો હતો કે એક-બે ગ્લાસ પેટમાં પધરાવ્યા પછી જ સખારામ ખીલે છે, જ્યારે પોતાની પ્રકૃતિ સાવ ઊલટી હતી. માંડ એક ગ્લાસ પૂરો કરે ત્યાં પોતાની બોલતી બંધ થઈ જતી. કોલ્હાપુરમાં રહેતી બૈરી યાદ આવી જતી. પત્નીની નજરે પોતે નામદ ઠરેલો છે એ ભૂલી જવા જેવી વાત યાદ આવી જતી. કોલ્હાપુરમાં બૈરી એના ચાર સાથે કેવી મજા લૂંટતી હશે એનાં કાલ્પનિક દશ્યો માનસપટ પર તાદૃશ થવા લાગતાં ત્યારે ગુમસૂમ બની જઈ કાશીનાથ બીજા એકબે ગ્લાસ ઢીંચી જતો... એટલે જ સખારામ એને સાથે પીવા લઈ જવાનું પસંદ ન કરતો.

સવાબે વરસ પહેલાં કાશીનાથ કોલ્હાપુરના એક અંકામાં આ રીતે તેને પીવામાં મળી ગયો હતો. એને પીતાંપીતાં રડતો જોઈને સખારામને દયા આવી. કાશીનાથ એની પત્નીથી દબાયેલો છે એ જાણ્યા પછી સખારામને એનામાં વધુ રસ પડ્યો : 'તને હું અમારી હોસ્પિટલમાં

વોર્ડબોયની નોકરી અપાવી દઉં તો તારી બૈરીને એના યારના સર્કજમાંથી છોડાવી શકીશ...' સાંભળીને પીધેલા કાશીનાથે તેના પગ પકડી લીધા હતા : 'તો-તો હું તમારો ગુલામ બની જઈશ, ભાઉ !'

કાશીનાથને મુંબઈ લઈ આવી પોતાની દાદાગીરીના જોરે હોસ્પિટલમાં નોકરી તો અપાવી દીધી, પણ કાશીનાથની બૈરીએ કોલ્હાપુર છોડીને મુંબઈ આવવાનો ઇન્કાર કરી દીધો. 'તું તો માત્ર કહેવાનો મારો નવરો (ધણી) છો. મુંબઈમાં તારે મારું શું કામ પડવાનું ? દુનિયાને દેખાડવા ખાતર બેત્રણ મહિને કોલ્હાપુર આંટો આવી જજે.' તેનો એ ફેંસલો કાશીનાથ કરતાં સખારામને વધુ આકરો લાગ્યો હતો. કાશીનાથની સખુબાઈ સખારામની 'બાઈ' બની રહે એવી ધારણા પત્તાંના મહેલની જેમ પડી ભાંગી, છતાં કાશીનાથને સખારામે સાચવી લીધો હતો. બંને જણ પોતપોતાના વિચારમાં ખોવાઈ જઈને પીવાની શરૂઆત કરતા હતા ત્યાં પાછળના ટેબલ પર એક આદમી આવીને ગોઠવાઈ ગયો તેનો ખ્યાલ ન રહ્યો.

'ખાસ મજા ન આવી એટલે ?' એકાદ ગ્લાસ પિવાયા પછી કાશીનાથે વાતચીતને આગળ ધપાવવાની હિંમત દર્શાવી : 'પોરી ધારી હતી એવી ન નીકળી ?'

ત્યારે સખારામને સમજાયું કે કાશીનાથ હમણાં જોયેલી ફિલ્મનું નહીં, તુલસી કેવી લાગી એમ પૂછતો હતો !

પૃચ્છાનો સાચો અર્થ સમજતાં જ સખારામની મોટી આંખનાં ભરાવદાર ભવાં તંગ થયાં : 'સાલો નામદ ! મારી મરદાનગીનો અનુભવ જાણવા તલપાપડ થયો...' દારૂથી ભીંજાયેલી મૂછો લૂછતાં એણે સંભળાવ્યું : 'સાલી પેલી મેતરાણી લેડી ગાર્ડને હઠાવી પોતે પહેરો ભરવા ઊભી રહી ગઈ.'

'એને તો મેં હાથ પકડીને ત્યાંથી હઠાવી, પણ રંગમાં ભંગ પાડનારી તો હતી સિસ્ટર કુલકર્ણી.' કહીને પોકળ બડાઈ મારવાની ઢબે કાશીનાથે ઉમેર્યું : 'હું સામે જ સંતાઈને બધું જોતો હતો. કુલકર્ણી અચાનક આવી ચડી. કહેવા લાગી કે મારો બાબો બાલ્કનીમાંથી પડી ગયો એટલે મારે ઘેર જવું પડશે... પછી ડ્રેસિંગ હોલમાં દાખલ થવા ગઈ પણ દરવાજો અંદરથી બંધ છે એ જાણીને હોહા કરી મૂકી... એ સાલીએ બધી મજા બગાડી નાખી.'

'મજા' શબ્દ પર ભાર મૂકીને બાયલો કાશીનાથ પોતાના પરાક્રમનું વર્ણન સાંભળવા તલપાપડ થયો છે એ સખારામ સમજી તો ગયો, પણ તેને કોઈ આપવા માગતો નહોતો : 'પોરગી નીચે પટકાઈ પડી, બેહોશ થઈ ગઈ, બારણું ઠપકારવાના અવાજ સંભળાવા લાગ્યા, પછી શું મજા પડે ?'

'ભાઉ, તમને જોઈને છોકરી ડરી ગઈ હશે ?'

'છળી પડી.' ભીની મૂછોને ફરી તાવ દેતાં સખારામે કહ્યું : 'સિંહને જોઈ બકરી બે-બેં કરવા જાય એમ મોં ફાડીને એ ચીસ પાડવા ગઈ, પણ...'

અહામાં દાખલ થતા એક આદમીને જોઈ સખારામે વાત અટકાવી દેવી પડી :
'સદાનંદ આવી ગયો.'

બીડી ફૂંકતા સદાનંદે સખારામની નજીક ખુરશી ખેંચીને બેઠક લીધી એટલી વારમાં સખારામની ઇશારત પર અહાનો છોકરો આવીને બેવડાની બીજી બોટલ અને ત્રીજો ગ્લાસ મૂકી ગયો.

પેલાએ બીડી ચંપલ નીચે દબાવી બેચાર ઘૂંટ લીધા ત્યાં સુધી સખારામે ખબર જાણવાની કોઈ જાતની અધીરાઈ દર્શાવી નહીં. બાતમીદારને એવું ન લાગવું જોઈએ કે હોસ્પિટલમાં જેની ધાકથી વોર્ડબોય - નર્સો ધૂજે છે એ અંદરખાનેથી ગભરાટ અનુભવી રહ્યો છે.

'ભાઉ, પેલી હજુ હોશમાં જ આવી નથી.'

સાંભળીને સખારામે પહોળી થવા માગતી આંખને અંકુશમાં રાખી. પણ કાશીનાથની જીભ પર લગામ રહી નહીં :

'આ તો તમારી મદર્દનગીનો પુરાવો કહેવાય.'

'તું ગપ બસ !' સખારામે તેને ઠપકાર્યો : 'સદાનંદને બોલવા દે.'

'પોલીસની હાજરીમાં બધું બની ગયું એટલે તાબડતોબ તપાસ ચાલુ થઈ.' હોસ્પિટલની ચાલુ ડ્યૂટી છોડીને બાતમી આપવા સરકી આવેલા સદાનંદે કહેવા માંડ્યું : 'પોલીસે મંછીને બોલાવી પંદર મિનિટે જવા દીધી ત્યારે પેલી રડવા જેવી થઈ ગઈ હતી... મેટ્રન પાસેથી પોલીસે કાશીનાથનું સરનામું પણ મેળવી લીધું.'

એ સાંભળીને કાશીનાથને એવી અંતરાશ આવી ગઈ કે નાકમાંથી દારૂનાં ટીપાં ટપકવા લાગ્યાં.

'પેલીને ક્યાં રાખી છે ?'

'સ્ટાફના સ્પેશ્યલ રૂમમાં.'

'ડ્યૂટી પર કઈ સિસ્ટર છે ?'

'અડવાણી.'

'સિંધણ !' એક ઝાટકે અર્ધો ગ્લાસ ગટગટાવી જઈ સખારામે મોં મરકાવતાં પૂછ્યું :
'વોર્ડબોય કોણ છે ?'

'ગંગુ...'

'ત્યાંથી ગંગુને ખસેડી એની જગ્યાએ તું ગોઠવાઈ શકીશ ?'

'પછી...'

પછીનો જવાબ સખારામના મગજમાં તૈયાર હતો પણ જીભ સુધી પહોંચવા ન દીધો :

‘એ હું તને બહાર જઈને સમજાવું છું !’ કહી બાટલીમાં વધેલું પ્રવાહી ત્રણેના ગ્લાસમાં સરખા ભાગે રેડી દઈ તેણે ઘડિયાળમાં જોયું તો પોણાદસ વાગવા આવ્યા હતા. બીજું બધું તો યોજના મુજબ પાર પડ્યું હતું પણ તુલસીનું બેભાન થઈ જવાનું એની ધારણા બહારનું બની ગયું. લોહી ચાખી ગયેલા આદમખોર જનાવરની જેમ બેત્રણ અનુભવે સખારામને નિર્ભય બનાવી દીધો હતો. ખ્રિસ્તી નર્સ થોમસને હોસ્પિટલની દવા ચોરી જતી પકડી પાડી ત્યારે તો એ બિચારી પાકેલું ફળ પવનના સ્પર્શમાત્રથી ખરી પડે તેમ એના સર્કજમાં આવી ગઈ હતી : ‘એક ચોરી છુપાવવી હોય તો બીજી ચોરી કરવી પડશે.’ કહીને સખારામે થોમસને વશ કરી દીધી હતી. સખારામના એ ત્રાસમાંથી છૂટવા માટે છ મહિનામાં જ એ બિચારીએ હોસ્પિટલની નોકરી છોડી દેવી પડી. આબરૂ લૂંટાયા પછી કોઈ બાઈ ફરિયાદ કરવા જતી નથી એવી જડબેસલાક માન્યતા બીજા બે અનુભવ પરથી જડાઈ ગઈ એટલે સખારામે તુલસીને ફસાવવાનો પેંતરો રચ્યો, પણ હુકમનું પાનું ઊતરવાનો મોકો મળે એ પહેલાં જ બાજી સંકેલાઈ ગઈ હતી. હવે બીજો દાવ ખેલીને બાજી પલટાવી નાખ્યા વગર ચાલે તેમ નહોતું.

‘કાશીનાથ, અમે બંને ઊઠીએ પછી થોડી વારે તું બહાર નીકળજે.’ કહી સખારામે ગ્લાસ ખાલી કર્યો : ‘પોલીસ તારી શોધમાં છે. મેં કહેલા ઠેકાણે રાતોરાત રવાના થઈ જા. ભૂલેચૂકે કોલ્હાપુર જતો નહીં અને મારા તરફથી સંદેશો ન મળે ત્યાં સુધી ગામ છોડતો નહીં.’

કહેવાઈ ગયું એટલે ઊભા થઈ, ખાલી ગ્લાસને ટેબલ પર ઊંધો વાળી, નશાના કેફમાં સદાનંદની સાથે એ બહાર નીકળી ગયો.

‘કાય સખારામ ભાઉ !’ ચારછ ડગલાં આગળ ગયો હશે ત્યાં બાજુમાંથી સાદ સાંભળી તેણે ઊભા રહી જવું પડ્યું. સાદ પાડનાર પાસે ન આવ્યો એટલે સખારામે તેના તરફ જવું પડ્યું. થોડી વાર પહેલાં પોતાની બાજુના ટેબલ પર પીવા બેઠેલા અજાણ્યા આદમીને બહાર નીકળ્યા પછી પોતાના નામની બૂમ મારતો જોઈને તેને નવાઈ લાગી :

‘કોણ છો ?’ તેણે રુઆબથી પૂછ્યું ત્યારે સામેથી સાવ નરમ અવાજે જવાબ મળ્યો : ‘સી. આઈ. ડી. શાનભાગ !’

સાંભળતાં જ સખારામનો નશો મોટી આંખોના ડોળામાં ઊભરાઈ આવ્યો. બે દિવસની વધેલી દાઢી અને ચોળાયેલાં કપડાંમાં મિલમજૂર જેવા દેખાવ સાથે પોતાની બધી વાત સાંભળી ગયેલા સી. આઈ. ડી.ને ગળચી ભીંસી દેવાનું ખુન્નસ જાગ્યું, પણ બીજી વાર બાજી હારી ગયો. અંધારામાંથી સડસડાટ કરતી જીપ આવીને બાજુમાં ઊભી રહી ગઈ. જીપ ડ્રાઈવરની બાજુમાં બેઠેલા સબઈન્સ્પેક્ટર પાટિલના હાથમાં પિસ્તોલ જોતાં જ સખારામનો બધો નશો ઊતરી ગયો અને સદાનંદે તો ઊલટી કરીને બધો જ દારૂ બહાર ઠાલવી દીધો.

બે હવાલદારના હડસેલાની રાહ જોતા હોય તેમ સખારામ અને સદાનંદ સલૂકાઈથી જીપમાં ચડી ગયા.

‘હું ત્રીજાને લઈ આવું છું.’ કહી સી. આઈ. ડી. શાનબાગ અડ્ડા તરફ ગયો એટલે સખારામ અજાણ્યો થવા ગયો : ‘ત્રીજો વળી કોણ ?’

‘કાશીનાથ...’ આગલી સીટમાં બેઠેલા પાટિલે સંભળાવ્યું : ‘તારો ગુલામ.’

‘પણ અમને આમ લઈ જવાનું કારણ ?’ સખારામે અજાણ્યા થવાનું ચાલુ રાખ્યું : ‘સમજાઈ ગયું ! હોસ્પિટલના સાહેબોને ઘણા વખતથી મારા પર ખાર છે. યુનિયનમાં આગળપડતો ભાગ લેવા બદલ મને ફસાવવાનું કોઈ છટકું ગોઠવ્યું હશે.’

એટલી વારમાં તો કાંઠલો પકડીને ઢસરડી લાવેલા કાશીનાથને શાનબાગે જીપમાં ધકેલી દીધો હતો.

‘મેં નહોતું કહ્યું, કાશીનાથ ?’ સખારામે લવારો ચાલુ રાખ્યો : ‘મને તમારો લીડર ન બનાવો.... જોયું ? હવે આ લોકો કોઈ આરોપ મારા ગળામાં આરોપી દેશે.’

‘ગળામાં !’ પાછળ ડોક ફેરવીને તેની સામે રહેલા સબઈન્સ્પેક્ટર પાટિલે ડાબા હાથમાં પકડેલી ટોચની ચાંપ દબાવી તેના મોં પર રોશની ફેંકી : ‘સખારામ ખુદ તારું ગળું જ આરોપની ચાડી ખાય છે. હડપચી નીચે કોતરાયેલા ઉઝરડામાં થોડી બળતરા તો થતી જ હશે. એની સારવાર માટે તને લઈ જઈ રહ્યા છીએ.’

ત્યારે સખારામનો હાથ આપોઆપ હડપચી તરફ ઊંચકાયો. તુલસીની આંગળીના નખે ઊતરડી નાખેલી ચામડી પંપાળતો સખારામ ચૂપ થઈ ગયો. ઉઝરડાની સારવારનો અર્થ એ સમજી ચૂક્યો હતો અને એ સારવાર હોસ્પિટલમાં નહીં પોલીસચોકીમાં થવાની હતી !

*

હોસ્પિટલની બહાર ઊભેલી ટેકસીમાં પહેલાં યશોદાબહેન દાખલ થયાં, પછી તેમની બાજુમાં ચિંતન ગોઠવાયો. તુલસીના પિતાને બધાંએ ઘણું સમજાવ્યા : ‘તમે ઘેર જઈને આરામ કરો, સવારે ચિંતન તમને હોસ્પિટલમાં લઈ આવશે...’ પણ સમજાવટના જવાબમાં સૌને બે હાથ જોડીને તેઓ આજીજી કરતા રહ્યા કે ‘મને તુલસીથી દૂર નહીં મોકલો. હું અહીં ગમે ત્યાં પડ્યો રહીશ. પાસે હોઈશ તો મારા જીવને ઓછો સંતાપ થશે. ઘેર જઈશ તો ચિંતામાં તરફડતો રહીશ...’ ત્યારે હાઉસ-ડોક્ટર શ્રીકાન્તે એક શરતે સંમતિ આપી : ‘ગોસ્વામીજી, ભલે અહીં રહો, બાજુના રૂમમાં તમારા બિછાનાની સંગવડ પણ થઈ જશે, પરંતુ તમારે ઊંઘી જવું પડશે અને ઊંઘવા માટે કામ્પોઝની ટીકડી લેવી પડશે !’ આટલું નક્કી થયા પછી ચિંતને પ્રસ્તાવ મૂક્યો : ‘હું ગોસ્વામીકાકાની બાજુમાં રહીશ. આમે તે પરીક્ષા માટે ઘેર મોડી રાત સુધી વાંચું છું. અહીં વધારે સારી રીતે વંચાશે અને જરૂર પડ્યે તમને કામમાં પણ લાગીશ. બાને ઘેર મૂકતો આવું અને મારી બૂક્સ લેતો આવું.’

‘બા !’ થોડી વાર સુધી મા-દીકરા વચ્ચે મૌન છવાઈ રહ્યા પછી ચિંતને હિંમત કરીને

મોં ખોલ્યું : 'તુલસીને ગંભીર ઈજા પહોંચી હોય એવું લાગે છે. બિચારી પાંચ કલાકથી બેશુદ્ધ પડી છે.'

'ઈજાની તો મને ખબર ન પડે, ચિંતુ, પણ જે કાંઈ બની ગયું એ જરૂર બહુ ગંભીર હોવું જોઈએ.'

સાંભળીને ચિંતન ચોંક્યો : એમને કઈ રીતે ખબર પડી ગઈ કે શું બની ગયું છે ! જેની ગોસ્વામીકાકાને જાણ નથી, ડીનસાહેબ અને સબઈન્સ્પેક્ટર વચ્ચેની વાતચીત કાન સરવા કરીને સાંભળી ન હોત તો મનેય જેની જાણ ન થાત એ વાત...

'તું કંઈક કહેવા માગે છે ને, ચિંતુ ?' યશોદાબહેને પુત્રને ફરી ચોંકાવ્યો : 'જે કહેવું હોય તે કહી દે ! હું કઠણ કાળજું કરીને સાંભળી લઈશ.'

'તુલસી કપડાં બદલવા ગઈ અને ચાલતાંચાલતાં લપસી પડી એ વાત સાચી નથી.'

'તો ?' યશોદાબહેને અધીરાઈભેર પૂછ્યું ત્યારે હકીકતમાં તો પોતે જે ધાર્યું છે એ જ નીકળી પડે એનો ફડકો અવાજમાં હતો : 'સાચી વાત શું છે, ચિંતુ ?'

'બળાત્કાર !'

'હું !' જાજરમાન યશોદાબહેન કમકમી ઊઠ્યાં. એમણે પુત્રને કહ્યું નહીં કે આટલી વાર હું બેહોશ તુલસીને જોતી રહી તેના પરથી પામી તો ગઈ હતી કે કાંઈક ન બનવા જેવું બની ગયું છે...

'બા ! બળાત્કારનો પ્રયાસ થયો હોય એવું લાગે છે.' ચિંતને માનો આઘાત ઓછો કરવા કહ્યું : 'મને તો કોઈએ કહ્યું નથી, પણ બીજાઓની ગુસપુસ પરથી એટલું જાણ્યું કે સામનો કરવા જતાં તુલસી જમીન પર પટકાઈ પડી અને માથામાં ઊંડો ઘાવ થયો.'

'કયા બદમાશે એનો ભવ બગાડ્યો ?' યશોદાબહેનના એકએક શબ્દમાં રોષ ભભૂકતો હતો : 'કોણ હતો એ ?'

'એની તો મને ખબર નથી, પણ પોલીસવાળા એની પાછળ લાગ્યા છે.'

આટલી વાતચીત થઈ ત્યાં ઘર આવી ગયું. ચિંતને પૈસા ચૂકવ્યા. યશોદાબહેને તુલસીના બંધ ઘર તરફ નજર કરી લઈ નિસાસો નાખ્યો અને પછી મા-દીકરો પોતાના ઘરનો દાદર ચડી ગયાં.

'તારા પપ્પા હયાત હોત તો શું કરત, ખબર છે ?' ઉપર પહોંચી બારીમાંથી તુલસીના ઘરને તાકી રહેલાં યશોદાબહેન પોતાની જાતને કહેતાં હોય એમ પૂછ્યું : 'તુલસી જેવી પવિત્ર કન્યાને અભડાવનારને એ કેવી સજા કરત, જાણે છે તું ?'

ચિંતને જવાબ આપવાને બદલે ચૂપ રહીને સાંભળવાનું મુનાસિબ માન્યું.

‘ચિંતુ, એ તેમની ગન લઈ ગુનેગારની શોધમાં નીકળી પડત અને એક જ કલાકમાં એ કાળમુખાને પાતાળમાંથી પકડી લાવી હોસ્પિટલની ધૂળ ચાટતો કરી દેત...’

માના બોલની પીડા ચિંતનના મર્મસ્થાનને વીંધી ગઈ. પોતાના પિતા મન્મથરાય મજુમદારની હિંમત માટે તો શંકા કરવા જેવું નહોતું, પણ ગુનેગારને પકડી લાવવાથી ભોગ બનનારની હાલત ક્યાં સુધરવાની હતી ?

‘એ ઘણી વાર કહેતા...’ યશોદાબહેન બારી પાસેથી હઠી, બાજુની દીવાલ પર લટકતી પતિની છબી પર મીટ માંડીને બોલી ગયાં : ‘એ કહેતા કે સજા કરવા માટે રચાયેલી આપણી અદાલતો ક્યારેક તો ગુનેગારને રક્ષણ આપવાનું કામ કરે છે...’

માનો વલોપાત સાંભળતો ચિંતન પોતાનાં પુસ્તકો તૈયાર કરતો રહ્યો.

‘તુલસીની આવી હાલત કરનારો કોણ જાણે કેટલી સજા ભોગવશે, પણ તુલસીને હવે જે સજા ભોગવવી પડશે એનો જીવનના અંત સુધી અંત નહીં આવે !’

છેલ્લા શબ્દ સાથે ચિંતનને માનું ધ્રુસકું પણ સંભળાયું. હૃદયનો ભાર ઠાલવી દેવા માગતાં હોય તેમ યશોદાબહેન પુત્ર તરફ પીઠ રાખી બાથરૂમમાં ધસી ગયાં.

હાથમાં આવ્યાં એ પુસ્તકો લઈ ચિંતન રવાના થઈ જવાનું વિચારતો હતો, પણ કોણ જાણે કેમ તેની દષ્ટિ પિતાના ફોટા તરફ ખેંચાઈ. માએ કહેલા શબ્દોનો ધક્કો લાગ્યો હોય તેમ પગ અંદરના ઓરડા તરફ ઘસડાયા. પોતે શું કામ અંદર જઈ રહ્યો છે એ સમજાય તે પહેલાં યંત્રવત્ ખિસ્સામાંથી તેણે ચાવી કાઢી અને સ્ટીલની આલમારી ખોલી.

કબાટના છૂપા ખાનાની કળ ફેરવી તેનું બારણું ઉઘાડી અંદર હાથ નાખ્યો ત્યાં ધાતુના સ્પર્શે તેના શરીરમાં ઝણઝણાટી પ્રસરાવી દીધી. કસ્ટમ ઓફિસર થયા પહેલાં પણ નિશાનબાજીમાં પાવરધા થયેલા પિતાએ અંગત ઉપયોગ માટે વસાવેલું હથિયાર બહાર કાઢીને ચિંતન ઘૂંટાતા શ્વાસે એને જોતો રહ્યો. ગનની ટ્રિગર પર આંગળી અડાડતાં જ તેનું મોં લાલઘૂમ બની ગયું. ત્યાં માતાએ બે વર્ષ પહેલાં કહેલા શબ્દો મનમાં પડઘાયા : તારા પિતાની યાદગીરી-રૂપે મેં એ સાચવી રાખી છે. ઘરમાં ગન છે એ તારે યાદ રાખવાનું નથી. તારે તો ડોક્ટર થઈને લોકોના જીવન રૂઝાવવાના છે !

બાથરૂમનું બારણું ઊઘડવાનો અવાજ સાંભળતાં જ ઝડપભેર ગન ઠેકાણે મૂકી, કબાટ બંધ કરી, ‘બા હું જઉં છું. જરૂર લાગશે તો ફોન કરીશ, નહીંતર સવારે રૂબરૂ વાત કરીશ’ કહેતો ચિંતન પગથિયાં ઊતરી ગયો.

ટેક્સીમાં પાછા ફરતાં અચાનક ચિંતનને ખિસ્સામાં પડેલો કાગળ યાદ આવ્યો. સબઈન્સ્પેક્ટર અને ડીનસાહેબ વચ્ચેની વાતચીત સાંભળ્યા પછી એ વાંચી લેવા માટે મન તલપાપડ થયું હતું પણ મોકો મળ્યો નહોતો. પોલીસ ઈન્સ્પેક્ટર એક વાત પર વારંવાર ભાર મૂકતા હતા કે તુલસી ચાલુ ડયૂટીએ બહાર ગઈ હતી ત્યારે કોને મળી અને શું-શું વાતચીત થઈ એ

જાણવું બહુ જરૂરી છે... ચિંતને ખિસ્સામાંથી ટેલેક્સનો કાગળ કાઢ્યો. અગાઉ ટેલેક્સ સંદેશો વાંચ્યો હતો ખરો, પણ ત્યારે એનું ખાસ મહત્ત્વ નહીં લાગ્યું એટલે મન પર લીધો નહોતો. સંદેશો ફરી વાંચતાંય એમાં કાંઈ રહસ્યમય લાગ્યું નહીં.

‘જલદી આવી જા. કદાચ આપણો મેળાપ ન થાય તો કસ્તૂરબા ગાંધી મેમોરિયલ હોસ્પિટલની નર્સ સિસ્ટર તુલસીને મળી, તેની પાસેથી મારી અંતિમ ઇચ્છા જાણી લઈ, આજ્ઞાનું પાલન કરજે... સિસ્ટર તુલસીએ અંતિમ ક્ષણોમાં મારી જે સેવા બજાવી છે એ બદલ એને શ્રીમદ્ ભગવદ્ગીતાનું પુસ્તક ભેટ આપજે...’

સંદેશો તો સાદોસીધો છે. પ્રધાનસાહેબ પોતાની ઇચ્છા લખી શક્યા નહીં હોય એટલે તુલસીને કહી સંભળાવી હશે... એવો તર્ક લડાવતો ચિંતન કાગળમાં લખાયેલા અક્ષરો જોઈને ટટ્ટાર થયો : ‘અક્ષર તો તુલસીના નથી !’

પરંતુ એનાથી શો ફરક પડે છે ? પ્રધાનસાહેબે ટેલેક્સનો સંદેશો જાતે લખ્યો તેમ એમની અંતિમ ઇચ્છા પણ લખીને તુલસીને સોંપી દીધી હશે.

કાગળની ગડી કરીને ફરી ખિસ્સામાં મૂકતો હતો ત્યાં મગજમાં ઝબકારો થયો. આટલા મોટા પ્રધાનનું કામ કરવા માટે જોઈએ એટલા માણસો ખડે પગે ઊભા હોય છતાં ટેલેક્સનું કામ તુલસીને શું કામ સોંપ્યું ? એની પાછળ કાંઈક તો ગણતરી હોવી જોઈએ !

ગણતરી ! પોતે ટેલેક્સ મૂકવા માટે ટેક્સીમાં બેસતો હતો ત્યારે તુલસીએ ગણિતના દાખલા જેવો સવાલ પૂછ્યો હતો : ૭ કરોડ સ્વિસ ફ્રાન્કના કેટલા રૂપિયા થાય ? તુલસીના એ સવાલ સાથે પ્રધાનના ટેલેક્સને કોઈ સંબંધ હશે ખરો ?

‘હોસ્પિટલ આ ગયા !’ ટેક્સી રોકાયા પછી પણ ચિંતન તરફથી ઊતરવાની ચેષ્ટા ન જોવા મળી ત્યારે ડ્રાઈવરે તેને સજાગ કર્યો : ‘આપ કો ઊતરના હૈ યા આગે ચલના હૈ ?’

‘ઊતરના હૈ, ભાઈસા’બ !’ કહેતો પૈસા ચૂકવી બગલમાં બેત્રણ પુસ્તકો દબાવી, હોસ્પિટલના ગેટ પર પ્રવેશ-પાસ દેખાડી ચિંતન લોબીમાં દાખલ થયો ત્યારે ડીન શ્રીવાસ્તવ લિફ્ટ તરફ જતા દેખાયા. મનની મૂંઝવણ ટાળવા માટે જ ડીનસાહેબ પર દૃષ્ટિ પડી હોય એવા ભાવથી ચાલની ગતિ વધારી ચિંતન લિફ્ટ પાસે પહોંચી ગયો.

‘મધરને મૂકી આવ્યો ?’ ડીનસાહેબની પાછળ લિફ્ટમાં દાખલ થતાં ચિંતને હકારમાં ડોકું નમાવ્યું. ખિસ્સામાં રાખેલા કાગળ પર પુસ્તકો દબાયાં એટલે મન મક્કમ થયું.

‘સર, આપને મારે બે મિનિટ માટે એકાન્તમાં મળવું છે.’

‘એકાન્તમાં ?’ ડીનસાહેબે અચરજથી કહ્યું તો ખરું પણ તરત જ સમજી ગયા : તુલસીના બનાવ બાબત એ પૂછવા માગતો હશે...

‘હું સેવન્થ ફ્લોર પર પોલીસ કમિશનરને મળવા જઉં છું.’ લિફ્ટ પાંચમો માળ વટાવીને આગળ વધતી હતી એ જોઈને ડીને કહ્યું : ‘ત્યાર પછી આપણે મળીએ.’

‘સર, બે મિનિટ જ લાગશે.’ સાતમા માળે લિફ્ટ થોભી અને લિફ્ટમેને જાળી ખોલી ત્યારે ચિંતનની આજીજી સંભળાઈ : ‘પ્લીઝ સર...’

‘ઠીક છે, ચાલ હમણાં પતાવી દઈએ.’ લિફ્ટમાંથી બહાર નીકળી ડાબી-જમણી તરફ વળવાને બદલે સામેની બાલ્કની તરફ ડીન આગળ વધ્યા.

‘સર... આ વાંચી જુઓ.’ ખિસ્સામાંથી કાગળ કાઢીને ગંભીરભાવે ચિંતને તેમના હાથમાં સોંપી દીધો.

‘તારાં મધરનો કોઈ સંદેશો...’ એમ બોલતાં ડીને કાગળની ગડી ખોલી, પણ મથાળે ટેલેક્સ નંબર અને ‘ફોર ઈમિડીએટ એટેન્શન’ વાંચતાં જ પોતે એટેન્શનના પોઝમાં આવી ગયા.

‘કોણે આપ્યો તને ?’

ડીનની પૃચ્છામાં કુતૂહલ હતું.

‘તુલસીએ.’

સાંભળીને કુતૂહલનું સ્થાન ટેન્શને લઈ લીધું.

‘સર, બપોરે તુલસી ચાલુ ડ્યૂટીએ ઘેર આવી ત્યારે મને ઘર પાસે મળી ગઈ. કહ્યું કે તારે આ અર્જન્ટ કામ કરી આપવાનું છે... મને સો-સોની બે નોટ આપી અને હું ફ્લોરા ફાઉન્ટન જઈને ટેલેક્સ કરી આવ્યો.’

‘કરી આવ્યો !’ બબડતાં ડીને ફરી કાગળના લખાણ પર ધ્યાન કેન્દ્રિત કર્યું. બેત્રણ વાર વાંચી ગયા. ટેલેક્સનું કામ સંરક્ષણપ્રધાન તુલસીને શું કામ સોંપે ? એમણે તો તુલસીને મંદિરે જવા કહ્યું હતું ! પોલીસખાતાવાળા બળાત્કાર ઉપરાંત બીજું કાંઈક હોવાની શંકા સેવે છે એ ‘બીજું કાંઈક’ આ તો નહીં હોય ?

સામે ઊભેલો ચિંતન પોતાને ધારીધારીને નિરખી રહ્યો છે એ ધ્યાનમાં આવતાં ડીને ઝડપથી ચહેરાના ભાવ બદલી નાખ્યા : ‘હાં, હવે યાદ આવ્યું.’ અસત્ય ઉચ્ચારવામાં ડીનને થોડું કષ્ટ વર્તાયું : ‘જગતબાબુએ તુલસીને મંદિરે જવાનું કહ્યું તેની સાથોસાથ આ ટેલેક્સનું કામ પણ સોંપ્યું હોવું જોઈએ.’

‘પણ, સર, તુલસીને શું કામ સોંપે ?’

જૂઠું બોલનારે બીજું જૂઠાણું પણ ઉપજાવી કાઢવું પડે છે : ‘કેટલીક વાતો બહુ અંગત હોય છે. સંરક્ષણપ્રધાનને એમના પુત્ર સાથે ખાસ બનતું નહીં. જીવનની અંતિમ ક્ષણો છે એવું લાગ્યું એટલે પુત્રને માફ કરી દઈ પોતાની કોઈ અંતિમ ઇચ્છા જણાવી હશે... બીજા કોઈને આ કામ સોંપે તો અંગત વાત ઉઘાડી પડી જાય એટલે તુલસી પર જવાબદારી નાખી હશે...’

છતાં ચિંતનને પૂરતો સંતોષ થયો નથી એવું પામી જઈ ડીનસાહેબે ગંભીર અવાજે કહેવું પડ્યું : 'જો, ચિંતન, આ વાતને ચોળીને ચીકણી કરવા જેવી નથી. કોઈને કહેવાની જરૂર નથી કે પ્રધાનસાહેબે તુલસીને આવું કોઈક કામ સોંપ્યું હતું. નકામી એ બિચારી પર બીજી આફત આવી પડશે.'

કહીને ટેલેક્સનો કાગળ પોતાની પાસે રાખી લેવાનું એ વિચારતા હતા, પણ એમ કરવાથી ચિંતન વધારે વહેમાય એવી દહેશતથી ઇરાદો બદલી નાખ્યો :

'જો, આ કાગળ ફાડી નાખ. તેના ટુકડા કરી ગટરમાં પધરાવી દે.' ડીન શ્રીવાસ્તવના અવાજમાં આજ્ઞાનું વજન વર્તાયું : 'તું આના વિષે કાંઈ જાણે છે એ ભૂલી જજે અને હું પણ આનાથી વાકેફ છું એ યાદ નહીં રાખતો... તુલસીને ખાતર !'

'તુલસીને ખાતર !' એ બે શબ્દો સાંભળ્યા પછી ચિંતને વધુ પૂછવાનું પડતું મૂકી માથું ઝુકાવી આજ્ઞાંકિત અવાજે કહ્યું : 'ભલે, સર, હમણાં જ ફાડીને ફેંકી દઉં છું.'

'ગૂડ !' કહી ડીનસાહેબ પોલીસ કમિશનરને મળવા ચાલતા થયા ત્યારે ચિંતનના મનમાં જુદો જ પડઘો સંભળાયો : 'નહીં, કાગળ સાચવી રાખજે... તુલસી ભાનમાં ન આવે ત્યાં સુધી સાચવી રાખ !'

*

પોલીસ કમિશનર કોટવાલે હોસ્પિટલની એક રૂમને ચોવીસ કલાક માટે પોતાની કચેરીમાં ફેરવી નાખી હતી. સવારે સંરક્ષણપ્રધાનનો મૃતદેહ સાન્તાક્રુઝ એરપોર્ટ પરથી દિલ્હી રવાના થાય ત્યાં સુધી આ સિવાયના બીજા કોઈ કામમાં એનું મન પરોવાતું નહોતું.

'યસ, કમ ઈન !' બારણે ટકોરા પડતાં જ તેમણે અંદરથી સંમતિ દર્શાવી અને ડીનને પ્રવેશ કરતા જોઈને ટેલીફોનની વાતચીત ઝડપથી આટોપી લીધી : 'શ્રીવાસ્તવજી, હું તમારી જ રાહ જોતો હતો.'

'કોઈ નવું ડેવલપમેન્ટ ?' કમિશનરની ચિરૂટમાંથી નીકળતી ધૂમ્રસેર સામે જોતાં ડીનસાહેબે પૂછ્યું : 'કોઈ કોમ્પ્લિકેશન ?'

'નહીં-નહીં.' હાથેથી ધુમાડાનું વાદળ વિખેરવાની ચેષ્ટા કરતાં કમિશનરે ખબર આપ્યા : 'તમને એ જાણ કરવી હતી કે આરોપી અમારા કબજામાં આવી ગયો છે.'

સંરક્ષણપ્રધાનને બદલે તુલસીવાળી વાત નીકળી એટલે ડીન શ્રીવાસ્તવ સતર્ક બની ગયા : 'આરોપી એટલે...'

'તમારી હોસ્પિટલનો માથાભારે વૉર્ડમેન સખારામ ! થોડી વાર પહેલાં જ એને પોલીસચોકીએ લઈ ગયા. સાથે એના બે ખાંધિયા પણ છે. એકનું નામ કાશીનાથ...' બોલતાંબોલતાં કાગળ પર ટપકાવેલું બીજું નામ વાંચી લઈને એમણે ઉમેર્યું : 'અને બીજો છે વૉર્ડબોય સદાનંદ.'

ડીનની નજર સમક્ષ સખારામ અને કાશીનાથના ચહેરા તો તરત જ ઊપસી આવ્યા, પણ સદાનંદને યાદ કરવામાં તેઓ ફાવ્યા નહીં.

‘એટલે કે આ ત્રણે જણા...’

‘નહીં, મુખ્ય વિલન તો સખારામ જ છે.’ ચિરૂટને એશ્ટ્રેમાં મૂકી કમિશનરે આગળ ચલાવ્યું : ‘નવાઈની વાત તો એ છે કે સખારામે કોઈ પણ જાતની આનાકાની વિના ગુનો કબૂલી લીધો.’

‘કબૂલી લીધો ?’

‘હા, એણે પોતાના સ્ટેટમેન્ટમાં લખાવ્યું કે મને સિસ્ટર ગોસ્વામી પર ખાર હતો. એ છોકરીને એના રૂપનું ભારે અભિમાન હતું. પોતાને કોઈ સ્પર્શી ન શકે એવા ગુમાનમાં એ રહેતી હતી. મંગળવારે હું હોસ્પિટલમાં દાખલ થતો હતો ત્યારે પગથિયાં ઊતરતાં એ મારી સાથે અથડાઈ પડી. જાણે મને અડકવાથી પોતે અપવિત્ર બની ગઈ હોય તેમ મને તમાચો મારવા હાથ ઉગામ્યો.... સખારામને તમાચો મારી તો કોણ શકે, પણ એવો વિચાર કરનારનેય ભારે પડી જાય.... ત્યારે જ મેં નક્કી કરી નાખ્યું હતું કે આને હું પાઠ ભણાવીશ !’

અટકીને કમિશનર ચિરૂટના એકબે દમ ખેંચી લઈ આગળ વધ્યા : ‘એના કહેવા પ્રમાણે ગુરુવારે સવારે ટ્રેસિંગ હોલમાં ઈલેક્ટ્રિક ફ્રિટિંગનું કાંઈ કામ નીકળ્યું ત્યારે ઈલેક્ટ્રિશિયન સાથે હું અંદર હતો. એ અરસામાં મેં ટ્રેસિંગ હોલના મુખ્ય દરવાજા પર લોક ફ્રિટ કરી દીધું અને તક મળે ત્યારે તુલસીને ફસાવવાની યોજના તૈયાર રાખી.... મારે તક માટે રાહ જોવી ન પડી. આજે જ એ તેના ચાલુ ટાઈમને બદલે અર્ધો-પોણો કલાક મોડી ટ્રેસ બદલવા અંદર ગઈ અને મેં તરકીબ અજમાવી.’

‘પછી ?’ ડીન શ્વાસ રોકીને આગળ સાંભળવા ટટ્ટાર થઈ ગયા.

‘પછીની વાતમાં જે મહત્ત્વનું છે એ જ તમને કહું. એણે મરાઠીમાં સ્ટેટમેન્ટ લખાવ્યું છે જેની અંગ્રેજી કૉપી થોડી વારમાં મારી પાસે આવશે... પરંતુ મહત્ત્વની વાત એ છે કે છોકરી પર બળાત્કાર કરવામાં એ નિષ્ફળ રહ્યો એનો એને અફસોસ છે. એણે તો ત્યાં સુધી લખાવ્યું કે સખારામ નિષ્ફળતાથી નાસીપાસ થાય એવો નથી, હું એને પાઠ ભણાવ્યા વિના રહેવાનો નથી !’

‘બાસ્ટર્ડ !’ ડીનના દાંત ભીંસાયા : ‘આવાં કાળાં કામને એ પરાક્રમ સમજે છે, નપાવટ !’

‘પરંતુ એની કબૂલાતને હું પરાક્રમ નથી સમજવા માગતો, શ્રીવાસ્તવજી !’ કમિશનરને ચિરૂટના બે દમ લેવાની ઇચ્છા થઈ. પણ ઇરાદો માંડી વાળતાં ઉમેર્યું : ‘બળાત્કારની કબૂલાત કરીને એ અમને આડે માર્ગે દોરી જવા માગે છે.’

‘આડે માર્ગે ?’

જવાબમાં કમિશનર ખંધું મલક્યા ત્યારે ડીન સમજી ગયો કે તુલસીની ઘટનાને સંરક્ષણપ્રધાનના સિક્રેટ મિશન સાથે જોડી દેવાની જીદ હજુ પણ એમણે ચાલુ રાખી છે. થોડી વાર પહેલાં ચિંતને દેખાડેલો ટેલેક્સ સંદેશો યાદ આવી ગયો. જો પોલીસવાળાને એની જાણ થાય તો-તો તુલસીની દુર્ઘટનાને રાજકીય જાસૂસીનો રંગ લાગી જાય.

‘કમિશનરસાહેબ, અપરાધના કેસો ઉકેલવામાં તમારી સામે મારું કોઈ ગજું નથી.’ કાંઈક વિચારી લઈ ડીન શ્રીવાસ્તવે ઠાવકાઈથી શરૂ કર્યું : ‘હું દલીલબાજીમાં ઊતરું એ પણ બરાબર નથી, છતાં એક વાત મને સારું દેખાય છે : સખારામે ગુરુવારે ટ્રેસિંગ હોલના બારણાને લોક ફ્રિટ કર્યું ત્યારે એને ક્યાં ખબર હતી કે શુક્રવારે સંરક્ષણપ્રધાન જખમી હાલતમાં હોસ્પિટલમાં દાખલ થશે અને તુલસીને એકાન્તમાં કાંઈક કહેશે... તો પછી બળાત્કારના પ્રયાસના કેસને બીજા કોઈ ભેદ સાથે સાંકળી લેવાનું...’

‘બરાબર નથી, એમ જ ને ?’ કમિશનર અધવચ્ચે કાંઈ કહેવા માગતા હતા, પણ ડીને મોકો ન આપ્યો :

‘કોટવાલસાહેબ, મારી પૂરી વાત સાંભળી લો, પ્લીઝ...’ હવે ડીનના અવાજમાં ભીનાશ આવી ગઈ : ‘તુલસી સીધીસાદી છોકરી છે. જે કાંઈ બન્યું છે એ પણ એની સહનશક્તિ બહારનું છે, એટલે જ કદાચ એના આઘાતવશ એ હજુ સુધી શુદ્ધિમાં નથી આવી. હવે તેના પર બીજી કોઈ આફત ન આવે એટલું જોજો. તુલસીને ખાતર નહીં તો જસ્ટિસ દીક્ષિતને ખાતર...’

‘જસ્ટિસ દીક્ષિત ?’

‘હા, કમિશનર, આ વાતની હજુ બેચાર અંગત માણસો સિવાય બીજા કોઈને જાણ નથી. આજે સવારે જ અમારા હાઉસ-ડૉક્ટર શ્રીકાન્ત દીક્ષિત સાથે તુલસી ગોસ્વામીની સગાઈ મેં મારા હાથે જ કરાવી... એ હવે જસ્ટિસ દીક્ષિતની પુત્રવધૂ બનવાની છે.’

‘પુત્રવધૂ બનવાની હતી એમ કહો.’

સાંભળીને ડીન ચોંક્યા : ‘બનવાની હતી ? એટલે તમે એવું માનો છો કે તુલસી માટે આ ઘટના જીવલેણ નીવડશે ?’

‘ના, શ્રીવાસ્તવજી, જીવન-મૃત્યુનો વિષય તો તમારો છે. મારે તો એટલું જ કહેવાનું છે કે આ બનાવ બન્યા પછી જસ્ટિસ દીક્ષિત એ છોકરીને પુત્રવધૂ બનાવવાનો વિચાર માંડી વાળશે !’

‘તમે... તમે...’ ડીન કહેવા માગતા હતા કે આવી અમંગળ આગાહી કરીને તમે એક ભલી છોકરીનું ભવિષ્ય ભેંકાર બનાવી રહ્યા છો... પણ એમ કહેવાને બદલે તેઓ ખુરશી પરથી ઊભા થઈ ગયા : ‘ભલે, કમિશનર, હું જઈ છું. જસ્ટિસ દીક્ષિતને નિકટથી ઓળખતા હોત તો કદાચ તમે આવો નેગેટિવ અભિપ્રાય ઉચ્ચારવાની ઉતાવળ ન કરત.’

કહીને ડીન શ્રીવાસ્તવે ચાલવા માંડ્યું. બહાર નીકળવા માટે બારણું ઉઘાડ્યું ત્યારે કમિશનર કોટવાલના શબ્દો અફળાયા : ‘ખોદાઈજીને મારી પ્રાર્થના છે કે મારો અભિપ્રાય ખોટો પડે !’

‘ખોટો પડશે. જ.’ એવું બબડતા ડીન શ્રીવાસ્તવ બહાર તો નીકળી ગયા પણ પોતાના જ શબ્દોમાં ખુદ એમને જ ઓછું વજન વર્તાયું. એમને તરત જ ભાન થયું કે શ્રીકાન્તનાં ઘરવાળાંને જાણ કરવાનું ટાળ્યું એ બરાબર નથી થયું. ઘડિયાળમાં જોયું તો પોણા-અગિયાર થયા હતા. વર્લી પહોંચતાં માત્ર પંદર જ મિનિટ લાગવાની હતી. આટલી બધી સાવચેતી છતાં કદાચ સવારના કોઈક છાપામાં તુલસીનો કિસ્સો બહાર પડી જાય તો પોતાને જાણ નહીં કરવા બદલ દીક્ષિતસાહેબનું દિલ દુભાય.

લિફ્ટને પાંચમા માળે થોભાવી એ હાઉસ-ડોક્ટરની રૂમ તરફ ગયા. જતાં પહેલાં શ્રીકાન્તને જાણ કરવા માગતા હતા, પણ શ્રીકાન્તની રૂમમાં કોઈ ન મળ્યું એટલે લિફ્ટ તરફ પાછા ફર્યા ત્યાં ચિંતન ભટકાઈ ગયો.

‘સારું થયું તું મળી ગયો.’ કાનમાં કહેતા હોય તેમ એણે કહ્યું : ‘ચિંતન, પેલો કાગળ મને આપી દે.’ કહી તેમણે હાથ લંબાવ્યો.

ચિંતન ઘડીક એમના મુખભાવને તો ઘડીક એમના લંબાવેલા પંજાને જોતો રહ્યો. કોણ જાણે શું કામ પણ એનું મન માન્યું નહીં : ‘સર, એ તો મેં હમણાં જ ફાડી નાખીને ગટરમાં પધરાવી દીધો.’

સાંભળીને ડીનસાહેબ આંચકો અનુભવશે એમ માન્યું હતું, પણ એને બદલે રાહત અનુભવી હોય એવો ઉદ્ગાર સાંભળવા મળ્યો : ‘સારું થયું, એક પંચાત ટળી.’ કહેતાં ડીનસાહેબ લિફ્ટમાં દાખલ થઈ નીચે ઊતરી ગયા.

*

‘હવે આપણે મોટેરાંઓ વચ્ચે એક મહત્ત્વની બાબત પર ચર્ચા કરવાની છે.’

જસ્ટિસ દીક્ષિત પરિવારનાં ચાર સભ્યો વચ્ચે બેઠેલા ડીન શ્રીવાસ્તવે આખરે મન મક્કમ કરીને કહેવું પડ્યું. રાત્રે અગિયાર વાગ્યે અચાનક આવી ચડેલા શ્રીવાસ્તવને જોઈ દીક્ષિતસાહેબ કે ધ્રુમનબહેને બહુ આશ્ચર્ય અનુભવ્યું નહોતું. જાણે એમની આતુરતાપૂર્વક રાહ જોવાઈ રહી હોય એવો ઉમળકાભર્યો આવકાર મળ્યો હતો. ‘ફાઈવરે આવીને અમને ખબર આપ્યા કે ગોસ્વામીને ઘેર સગાઈની વિધિ આટોપીને તમારે લોકોએ હોસ્પિટલ દોડી જવું પડ્યું.’ જજસાહેબે શરૂઆત કરેલી : ‘ડિફેન્સ મિનિસ્ટર જેવા વી. આઈ. પી. પેશન્ટ આવે એટલે ઊભા પગે રહેવું પડે એ બરાબર છે, પરંતુ, ભાઈસા’બ, તમારી હોસ્પિટલના ફોન ધુમરડીને થાકી ગયા. એક વાર માંડ ફોન લાગ્યો તો ઓપરેટર કહે કે હાઉસ-ડોક્ટર દીક્ષિત કે ડીનસાહેબ બેમાંથી કોઈ ફોન પર આવી શકે તેમ નથી.’

‘બધું એવું અણધાર્યું બની ગયું કે...’ શ્રીવાસ્તવે મોઘમ જવાબ આપેલો.

‘મારા કરતાં તમારાં બહેનને બહુ અધીરાઈ હતી. ફોન પર જાણી લ્યો કે સગાઈ નિર્વિઘ્ને પતી ગઈ... ડીનસાહેબને સારા કામનો જશ તો આપો...’

‘જશ તો ઠીક છે...’ કહી ડીનસાહેબે વાક્ય અધૂરું જ છોડી દેવું પડ્યું હતું.

‘અરે, એમ કંઈ હોય !’ ધ્રુમનબહેને મહેમાન માટે ઓછી સાકરવાળી ચા બનાવવાનું કહીને ટહુકો કરેલો : ‘શ્રીવાસ્તવભાઈ, અમે તો નક્કી કરી લીધું હતું કે ઘરમેળે સગાઈ થઈ એની ખુશાલીમાં કાલે શનિવારે આપણે બધાં સાથે જમીએ. શ્રીકાન્ત, તુલસી અને તમે સાંજે તો જમવા આવી શકો... મેં તો જજસાહેબને કહ્યું કે તમે હોસ્પિટલ રૂબરૂ જઈને નિમંત્રણ આપી આવો, પણ જજસાહેબ કહે કે પેલા મિનિસ્ટર સિરીઅસ હોય અને હું ત્યાં જઈ તો હાઈકોર્ટના ન્યાયાધીશ સારું લગાડવા ખબર કાઢવા આવ્યા એવું જ લોકો માની લે... પછી તો મોડી સાંજે એમના ડેથના ખબર આવ્યા એટલે કંઈ કહેવા જેવું રહ્યું નહીં.’

‘પપ્પા, એ બધું છોડો, મારે અંકલ પાસેથી એ જાણવું છે કે ભાભીએ કેવી સાડી પહેરી હતી ?’ શ્રીકાન્તની નાની બહેન શ્રુતિએ વચ્ચે પોતાનો સૂર લગાડ્યો હતો : ‘મમ્મી-પપ્પાએ અમને તો ન જવા દીધાં, પણ એક ફોટોગ્રાફરને સાથે મોકલવામાં શો વાંધો હતો ?’

એ જ વખતે ચા આવી. ડીનસાહેબે ચા પી લીધી પછી શ્રીકાન્તનાં ભાઈબહેનને આઘાંપાછાં કરવા ‘એક મહત્વની બાબત પર ચર્ચા કરવા’નું ઉચ્ચારી ગંભીર બની ગયા. એમના હાવભાવ જોઈને શ્રુતિ-શ્રવણ વડીલો વચ્ચેથી સરકી ગયાં અને ડીનસાહેબે એકએક શબ્દ જોખી જોખીને તુલસીની દુર્ઘટના કહી સંભળાવી. વાત પૂરી કરતાં સુધીમાં તેઓ ગળગળા બની ગયા.

સામેવાળાના પ્રત્યાઘાત જાણવા માટે શ્રીકાન્તનાં માતાપિતા પર મીટ માંડી. ધ્રુમનબહેનના મુખ પરથી લોહી ઊડી ગયું હતું. તેઓ માથું ઝુકાવીને મૂંગાં થઈ ગયાં હતાં અને જજસાહેબ ભીતરના ભાવ પરખાઈ ન જાય એવી સાવચેતી સાથે ઊંડા વિચારમાં ગરકાવ દેખાયા.

બહુ વારે ગળું ખંખેરી જજસાહેબે બેચાર પૃચ્છા કરી, ક્યારે, કોણ, શું કામના જવાબો સાંભળ્યા પછી ફરી તેઓ વિચારમાં પડી ગયા. દીવાનખંડમાં ધારદાર સન્નાટો છવાઈ ગયો. જજ ન્યાય તોળવાની ઢબે કાંઈક બોલશે એવી આશામાં ડીનસાહેબે ઘણી ધીરજ ધરી, પણ સામેથી કાંઈ સાંભળવા ન મળ્યું ત્યારે ઊભા થયા :

‘તમને ખબર આપીને એટલું જ કહેવા આવ્યો હતો કે ટાઈમ મળે તો કાલ તુલસીના પિતા પાસે એક આંટો આવી જાઓ. એમને હિંમત આપી જાઓ... કદાચ ત્યાં સુધીમાં તુલસી પણ શુદ્ધિમાં આવી ગઈ હશે.’

ત્યારે જજસાહેબ ઝાટકા સાથે સોફામાંથી ઊભા થઈ ગયા. થોડી વાર ડીન શ્રીવાસ્તવ સામે એકીટશે તાકી રહ્યા પછી એમણે ‘ન્યાય’ તોળ્યો :

‘શ્રીવાસ્તવજી, જે બની ગયું એ જાણીને દુઃખ થયું, પણ હવે જે નથી બનવાનું એના વિચારે વધારે દુઃખ થાય છે.’

‘હું સમજ્યો નહીં.’

‘હું સમજાવું...’ કહી જસ્ટિસ દીક્ષિતે પત્ની તરફ જોયું. દષ્ટિ દ્વારા પત્નીના મનોભાવ વાંચી લઈ કહી દીધું : ‘તુલસી માટે અમને હમદર્દી છે, પણ શ્રીકાન્ત સાથેની એની સગાઈની વાત હવે જાહેર કરશો નહીં.’

ડીન શ્રીવાસ્તવને લાગ્યું કે હમણાં જ પગ નીચેથી ધરતી ખસી જશે : ‘પણ, જજસાહેબ, એ તો બળાત્કારનો પ્રયાસ જ હતો.’

‘પ્રયાસની સાથે બળાત્કાર શબ્દ તો જોડાયેલો ખરો ને ?’ જસ્ટિસ દીક્ષિતે ચુકાદાનો અર્થ સમજાવ્યો : ‘હવે એ અમારા ઘરની વહુ ન બની શકે... અમારા આ ફેંસલાની જાણ હમણાં કોઈને કરતા નહીં. બિચારા ગોસ્વામીને આઘાત લાગશે. અને શ્રીકાન્તને તો જરાય કહેતા નહીં. અમે બધું સંભાળી લઈશું.’

સંભાળી લઈશું !... ડીનના હૈયામાં તિરાડ પડી ગઈ. મનમાં અમંગળ કલ્પના ઝબકી ગઈ : આના કરતાં તો તુલસી ક્યારેય ભાનમાં ન આવે તો સારું ! બિચારી તુલસી માટે તો શુકનિયાળ માનેલો દિવસ શાપિત પુરવાર થયો !

□

રવિવારની પરોઢના પાંચ વાગ્યા ત્યારે તુલસીની મૂર્છાના છત્રીસ કલાક પૂરા થઈ ચૂક્યા હતા. શુદ્ધ આચારવિચારમાં માનનારી પુત્રીની આ દીર્ઘ બેશુદ્ધિ મધુકર ગોસ્વામીના પિતૃહૃદય માટે અસહ્ય બનતી જતી હતી. શુક્રવારની રાત તો એમણે ઘેનની ટીકડીની અસરમાં નિરાંત વિનાની નિદ્રામાં વિતાવી અને શનિવારનો દિવસ અજંપાની તંદ્રામાં વિતાવ્યો. શનિવારની સવારે સંરક્ષણપ્રધાનના મૃતદેહને દિલ્હી માટે વિદાય કર્યા પછી હોસ્પિટલ રોજિંદી ઘટમાળમાં પરોવાઈ ગઈ હતી. પોલીસો, પત્રકારો કે સ્ત્રીપુરુષોનાં ટોળાંને હવે હોસ્પિટલમાં કોઈ રસ રહ્યો ન હોય તેમ અદૃશ્ય થઈ ગયાં હતા. દિવસ દરમ્યાન વારેવારે આશાભરી આંખે તુલસીના બિછાના પાસે આંટો મારવા જતા મધુકર ગોસ્વામી જડ હાલતમાં સૂતેલી પુત્રીને જોઈ ખાલી હૈયે અને ભારે પગે પાછા ફરી જતા. તુલસીની તબિયત તપાસવા આવતા પ્રત્યેક ડૉક્ટર સામે તેઓ પ્રશ્નસૂચક દષ્ટિએ જોઈ રહેતા, પણ પૂછવાની હિંમત કરી શકતા નહીં. તેઓ કે મારી દીકરીને કેમ છે. ડૉક્ટર શ્રીકાન્તે એક્સ-રે દેખાડી દાક્તરી ભાષામાં તુલસીના મગજને પહોંચેલી ઈજાની સમજ આપવા માંડી ત્યારે રઘવાયા પિતાએ ભાવિ જમાઈને અધવચ્ચે પૂછી લીધેલું : ‘શ્રીકાન્ત, બસ મને એટલું જ કહો કે એની મૂર્છા ક્યારે વળશે ?’ એના જવાબમાં વધારેમાં વધારે બોંતેર કલાકની મુદત સાંભળવા મળી હતી. એ વખતે પૂછવાની હિંમત કરી શક્યા નહોતા કે બોંતેર કલાકમાં મૂર્છા ન વળી તો ?

ખરેખર તો તેઓ એ કઠોર સત્ય સાંભળવાનું ટાળતા હતા. આપમેળે ડૉક્ટરો-નિષ્ણાતો કઠોર સત્ય કહે એ સહી-સાંભળી લેવાની શક્તિ એકઠી કરતા હોય તેમ તેઓ અબોલ જ રહ્યા હતા. એકમાત્ર યશોદાબહેન સાથે બેચાર શબ્દોની ઔપચારિક આપ-લે કરી લેતા : ‘તમે મારા માટે હોસ્પિટલમાં ટિફિન લાવવાની શું કામ તકલીફ ઉઠાવો છો ? બિચારો ચિંતન પણ

સવારે ઊઠીને નીચે કેન્ટીનમાંથી મારા માટે ચા લઈ આવે છે. સગાં દીકરો-વહુ છે, પણ હજી સુધી ભાળ લેવાય આવ્યાં નથી..’

યશોદાબહેન બિચારાં સત્ય છુપાવીને આશ્વાસન આપતાં : મુકુન્દને ખબર પહોંચાડ્યા ત્યારે એ નોકરીએ ચાલ્યો ગયો હતો. વહુ ફોનથી એને જાણ કરશે એટલે સાંજ સુધીમાં જરૂર બહેનની ખબર કાઢવા દોડ્યો આવશે... આમ કહેતી વખતે તેઓ પોતે તો જાણતાં જ હતાં કે તેઓ ઠગારી આશા આપી રહ્યાં છે. યશોદાબહેને જાતે ચિઠ્ઠી લખીને શેરીના છોકરાને ખાર-દાંડા દોડાવ્યો હતો : તુલસીનો પગ લપસી જતાં પડી ગઈ છે, માથામાં ઈજા થઈ છે, તમે હોસ્પિટલમાં આવી જજો... પણ એ જ ચિઠ્ઠીના કાગળ પછવાડે તુલસીના ભાઈએ લખી જણાવ્યું કે બહેનનો પગ લપસી જવાનો તો અમને પહેલેથી જ વહેમ હતો. રાતોરાત સગાઈ કરી નાખવાની ઉતાવળમાં જ એ દેખાઈ આવ્યું હતું. રવિવારે સવારે અવાશે તો મોં દેખાડી જઈશું, નહિતર ભાનમાં આવે ત્યારે અમારા વતી ખબર પૂછી લેજો !

રાત પડી ગઈ તોપણ એકનો એક પુત્ર એકની એક બહેનની ખબર કાઢવા ન ડોકાયો ત્યારે મધુકર ગોસ્વામીએ મનોમન દીકરાના નામનું નાહી નાખ્યું હતું. શનિવારની અર્ધી રાત વલોપાતમાં વિતાવ્યા પછી એકાએક એમણે મન પર લગામ નાખી દીધી : ઈશ્વર પરની મારી આસ્થા ક્યાં ગઈ ? જેની હું સારવાર કરી શકવાનો નથી એની આજુબાજુ આંટા મારવાથી એનું શું ભલું થવાનું ? એને બદલે પ્રભુસ્મરણમાં મનને કેમ ન પરોવું ? તુલસીના ભીતર મન સુધી ભલે મારો સાદ ન પહોંચ્યો, પણ ઉપરવાળાને સાદ પાડવાનો પ્રયાસ કેમ નથી કરતો ?... બસ, એ જ ઘડીએ અજંપાનું સ્થાન સંકલ્પે લઈ લીધું : કાલ સવારે જ ઘેર ચાલ્યો જઈશ. ઠાકોરજીનાં ચરણમાં બેસીને તુલસી માટે ભક્તિમાં મન પરોવી દઈશ. પછી જોઉં છું કે જિંદગી આખી જેના પર અપાર આસ્થા રાખીને જીવ્યો છું એ ભગવાન મારી લાડકીની જિંદગી બચાવે છે કે નહીં ? હોસ્પિટલથી કહીને જઈશ કે હવે તો તુલસી આંખો ઉઘાડે ત્યારે જ મને જાણ કરવા આવજો, એ સિવાય પૂજામાં કોઈ વિક્ષેપ નાખશો નહીં - પછી ભલે ને ભગવાનનાં ચરણોમાં જ મારા પ્રાણ છૂટી જાય !

રવિવાર પરોઢના પાંચ વાગ્યે હોસ્પિટલની પથારીમાં બેઠા થતાં જ ખાટલાની બાજુમાં નીચે શેતરંજી પર સૂતેલો ચિંતન દેખાયો. વાંચતાંવાંચતાં ઊંઘી ગયો હોય તેમ કોલેજનું થોથું છાતી પર ઉઘાડું પડ્યું હતું. નીચા નમીને મધુકર ગોસ્વામી હળવેકથી પુસ્તક ઊંચકી બંધ કરીને બાજુમાં મૂકવા જતા હતા ત્યાં એના પૂંઠા પર નજર ગઈ : ‘હ્યુમન બ્રેઈન એન્ડ ઈટ્સ ફંક્શન’ (માનવમગજ અને તેની કામગીરી) ! ગોસ્વામીની દષ્ટિ બેચાર વખત પુસ્તકના શીર્ષક પરથી ઊંઘતા ચિંતનના મુખ પર હરતીફરતી રહી : છોકરો પરીક્ષાનું લેસન કરે છે કે પછી તુલસીના મગજને પહોંચેલી ઈજાનો અભ્યાસ ? હૃદય લાગણીથી ગદ્ગદ બની ગયું : મુકુન્દને બદલે ઈશ્વરે ચિંતન જેવો પુત્ર આપ્યો હોત તો ?

ચિંતન જાગી ન જાય એવી સાવચેતી સાથે સ્નાન વગેરે પ્રાતઃકર્મ પતાવી તુલસીને જોઈ

લેવાની ઉત્કંઠાએ એમણે બાજુના રૂમનું બારણું હળવેકથી ઉઘાડ્યું. પહેલવહેલી નજર બિછાનામાં પડેલી પુત્રી પર કરી. જાણે ગાઢ નીંદરમાં પોઢી હોય એવી એ દેખાતી હતી. આગળ વધવા માટે પગ ઉપાડતા હતા ત્યાં ખાટલાની બાજુમાં ખુરશી પર બેઠેલી નર્સ દેખાઈ. રાતના ઉજાગરા પછી સિસ્ટરને પરોઢનું ઝોકું આવી ગયું હતું : ‘બિચારીની અલપઝલપ નીંદરમાં શું કામ ખલેલ પહોંચાડવી ?’ આગળ વધવાનો ઇરાદો બદલી નાખી નીચે કેન્ટીનમાં જઈ ચા પી આવવા માટે એમણે પગ પાછા વાળી લીધા.

પાંચમા માળની લોબીમાં આગળ વધ્યા ત્યાં ફરસ પર ફિનાઈલનાં પોતાં ફેરવતો વોર્ડબોય પોતાને જોઈ થોડી વાર માટે થંભી ગયો. તેની આંખોમાં ગોસ્વામીને પોતા પ્રત્યે હમદર્દી નીતરતી દેખાઈ. કદાચ એ હમદર્દી તુલસી માટેની હશે... હોસ્પિટલનાં ડૉક્ટર, નર્સ, વોર્ડબોય અને મેતર-મેતરાણી સુધ્યાંમાં મારી તુલસી કેટલી બધી લાડકી થઈ ગઈ છે ! જે કોઈ એના રૂમ પાસેથી પસાર થાય છે એ બે ઘડી માટે બારણે રોકાઈ જાય છે. અંદર જવાની સખત મનાઈ હોવાથી બહાર ઊભા રહી પોતાની લાગણી વ્યક્ત કરીને આગળ વધી જતાં હોય છે... આટલાં બધાંની માયામમતા હોય પછી તુલસીને શું કામ આંચ આવે ?

લિફ્ટ પાસે પહોંચીને મધુકર ગોસ્વામીએ લિફ્ટનું બટન દબાવવા માટે લંબાયેલો હાથ પાછો ખેંચી લીધો : શું કામ બિચારાને સવારના પહોરમાં કષ્ટ આપવું ? મને સીડી ચડવાની મનાઈ છે, ઊતરવામાં હરકત શી !

દાદર ઊતરતાં એમણે સ્ફૂર્તિ અનુભવી. સવારના બ્રાહ્મમુહૂર્તમાં કરેલા સંકલ્પે નવું જોમ બક્ષ્યું હોય એવું મહેસૂસ કરતા પાંચ દાદરા ઊતરીને તેઓ સીડી પછવાડે આવેલી કેન્ટીનમાં પહોંચી ગયા. સવારના છ વાગ્યે પણ ચાના આઠ-દસ બંધાણી આવીને બેસી ગયા હતા. ખૂણામાં બેઠેલા બે વોર્ડબોય તેમને જોઈને ગુસપુસ કરવા લાગ્યા તેના પરથી ગોસ્વામીએ અનુમાન કર્યું કે તુલસીના પિતા તરીકે તેઓ મને ઓળખી ગયા લાગે છે. થડા પર બેઠેલો પારસી છાપામાંથી મોં બહાર કાઢી તેમને તાકવા લાગ્યો. મધુકર ગોસ્વામીએ ચાનો ઓર્ડર આપ્યો એટલે કેન્ટીનનો છોકરો ચાના કપ સાથે થડા પરથી સવારનું ‘એકસ્પ્રેસ’ અખબાર પણ ટેબલ પર મૂકી ગયો. થડાવાળા પારસીએ છાપું મોકલીને દર્શાવેલી સહાનુભૂતિ બદલ આંખોથી જ આભાર વ્યક્ત કરીને ‘એકસ્પ્રેસ’નાં પાનાં પર નજર દોડાવી. છાપાનું પહેલું પાનું સંરક્ષણપ્રધાનના અહેવાલ તથા ફોટાથી ભરેલું હતું. મુંબઈની ચિરવિદાય અને પાટનગરની ભવ્ય સ્મશાનયાત્રાના ફોટા જોવામાં ગોસ્વામી ઘડીભર તો ચાનો કપ પણ વીસરી ગયા...

ડીન શ્રીવાસ્તવ શ્વાસભેર લોબીમાં દાખલ થતાં લિફ્ટ તરફ ધસી ગયા. રવિવારની સવારે એમના અણધાર્યા આગમને લિફ્ટમેનની સુસ્તી ઉડાડી દીધી. આંખમાંથી ઉજાગરો ખંખેરી એણે લિફ્ટનું દ્વાર ખોલી આપ્યું : ‘ગૂડ મોર્નિંગ, સર !’

‘ફિફ્થ ફ્લોર લઈ લે !’ કહીને ડીનસાહેબે હાથમાં પકડેલા ‘એકસ્પ્રેસ’નો વીંટો વાળી કોટના અંદરના ખિસ્સામાં ખોસી દીધું. લિફ્ટ પાંચમા માળે પૂરી થોભે એટલી વાર પણ ધીરજ ન રહેતી હોય તેમ દરવાજાની જાળી હજી અર્ધી ઊઘડી ત્યાં જ બહાર નીકળી ડીન તુલસીના

રૂમ તરફ ફેંટાયા. બારણું ખોલીને જોયું તો ગોસ્વામીનો ખાટલો ખાલી હતો અને નીચે ચિંતન ઘસઘસાટ ઊંઘતો હતો.

કદાચ તુલસીના રૂમમાં હશે એમ માની ધીરેથી બારણું હડસેલી અંદર ડોકિયું કર્યું તો દરેના ખાટલા પાસે એકમાત્ર નર્સ સિવાય બીજું કોઈ દેખાયું નહીં. પછી ખ્યાલ આવ્યો કે પ્રાતઃકર્મનો સમય છે એટલે રૂમના છેવાડે આવેલા બાથરૂમ તરફ ગયા. બેમાંથી એક બાથરૂમ ખુલ્લો દેખાયો અને બીજા બંધ બાથરૂમમાંથી શાવર ચાલતો હોવાનો અવાજ સંભળાયો. ડીન શ્રીવાસ્તવે થોડી ધરપત અનુભવી : એ નાહીને બહાર આવે એટલી વારમાં શ્રીકાન્તને નીચે બોલાવી લઉં... હાઉસ-ડૉક્ટર રૂમમાં જઈ ઈન્ટરકોમની બઝર વગાડી શ્રીકાન્તને જગાડ્યો : 'હું તારા ટેબલ પરથી વાત કરું છું. બે મિનિટમાં આવી જા. બીજાં બધાં છાપાંથી તો બચી ગયા, પણ "એક્સપ્રેસ" વાળાએ છાપી માર્યું. તું આવ પછી ગોસ્વામીને બધી વાત કરી દઈએ.'

ઈન્ટરકોમ મૂકીને તેઓ શ્રીકાન્તની જ ખુરશી પર બેસી પડ્યા. જાણે હવે એમને પોતાની ભૂલનો ભાર લાગતો હતો. તુલસીની બાબતમાં એના પિતાને શું કામ અંધારામાં રાખ્યા ? હાર્ટ-પેશન્ટ છે એટલે સાચવી-સાચવીને કહેવું જોઈએ તે વાત સાચી, પણ જે વાત જગજહેર થવાની છે એ કહી દેવામાં વિલંબ કરવાથી શો લાભ થયો ? આગલી સાંજે જ એમને 'ટાઈમ્સ'ના ખબરપત્રીનો ફોન આવ્યો હતો : 'શ્રીવાસ્તવસાહેબ, તમારી હોસ્પિટલમાં કોઈ નર્સને એક્સિડન્ટ નડ્યો છે ?' એવું ચીફ રિપોર્ટર શેષનાગે પૂછ્યું ત્યારે પોતે ના કહી શકે તેમ નહોતા એટલે ખબરપત્રીને વિશ્વાસમાં લેવો પડ્યો : 'તમે જે કંઈ સાંભળ્યું છે એ ચોવીસ કલાક માટે ન સાંભળ્યું કરી નહીં શકો ? પ્લીઝ, કાલે હું જાતે જ તમને વિસ્તારથી માહિતી આપીશ...' સદ્ભાગ્યે 'ટાઈમ્સ'વાળો માની ગયો તેમાં 'એક્સપ્રેસ'વાળો સૌપ્રથમ સમાચાર ચમકાવવાનો ચાન્સ ઝડપી ગયો !

આમ તો શનિવારે જ વાત જાહેર થઈ જવાની હતી. ધરપકડ પછી આરોપીને ચોવીસ કલાકમાં કોર્ટમાં પેશ કરવા પડે, પણ સંરક્ષણપ્રધાનના દેહાન્તને કારણે શનિવારે કોર્ટ બંધ રહી અને રવિવારે રજા આવી ગઈ એટલે વાત સોમવાર પર ઠેલાઈ ગઈ, તેમાં એમણે તુલસીના પિતાને આઘાતજનક સમાચાર આપવાનું ચોવીસ કલાક માટે મુલતવી રાખી દીધું. એમ ન કર્યું હોત તો અત્યારે આમ પોતાનો મોભો વીસરી જઈને બાવરાની જેમ દોડી આવવું ન પડત ને...

'સર !' બુશકોટનાં બટન બંધ કરતો શ્રીકાન્ત આવી પહોંચ્યો : 'શું છાપી માર્યું ?' જવાબમાં ડીને ભૂંગળું વાળેલું છાપું ખિસ્સામાંથી કાઢી તેની ગડી ખોલી પહેલા પાનાને તળિયે છપાયેલા સમાચાર પર આંગળી મૂકી : 'વાંચ !'

'સંરક્ષણપ્રધાનના ઓપરેશન સમયે જ હોસ્પિટલની નર્સ પર બળાત્કારનો હુમલો !' મોટા અક્ષરોમાં છપાયેલું મથાળું વાંચીને શ્રીકાન્તનો શ્વાસ અધ્ધર થઈ ગયો. અહેવાલમાં 'એક્સપ્રેસ ન્યૂઝ સર્વિસ'ના હવાલા સાથે લખ્યું હતું : 'કે.જી.એમ. હોસ્પિટલમાં સંરક્ષણપ્રધાનને અકસ્માતમાં દાખલ કર્યા પછી અને ઓપરેશન પહેલાં તુલસી ગોસ્વામી નામની નર્સ સાથે

માનનીય પ્રધાને થોડો વખત માટે એકાન્તની માગણી કરેલી. કહેવાય છે કે આ એકાન્ત દરમ્યાન બાબુ જગત નારાયણે નર્સ પાસે ગીતાનું પઠન કરાવ્યું અને પછી ઓપરેશન થિયેટરમાં જતાં પહેલાં તુલસી ગોસ્વામીને પોતાના વતી મંદિરમાં જઈ પૂજા કરવાનું સૂચવ્યું. મહાનુભાવની આજ્ઞા મુજબ મંદિરમાં જઈ આવી સિસ્ટર ગોસ્વામી હોસ્પિટલના ડ્રેસિંગ હોલમાં પોશાક બદલવા ગઈ ત્યાં એકાન્તનો લાભ લઈ હોસ્પિટલના જ કોઈ કહેવાતા માણસે તેના પર હિયકારો હુમલો કર્યો. ઓપરેશન ટેબલ પર ડિફેન્સ મિનિસ્ટરનું અવસાન થતાં નર્સ પર થયેલા આ બળાત્કારના હુમલાની વાત દબાઈ ગઈ. આ દુર્ઘટના અંગે પોલીસ તેમ જ હોસ્પિટલના સત્તાવાળા તરફથી સત્તાવાર સમર્થન મળતું નથી !

પૂરું વાંચવામાં ત્રાસ થતો હોય તેમ શ્રીકાન્તે છેલ્લી બે લીટી પડતી મૂકીને છાપું ટેબલ પર પછાડ્યું : ‘હવે શું કરીશું, સર ?’

‘જે પહેલાં કરવું જોઈતું હતું તે !’ કહી ખુરશીમાંથી ઊભા થતાં શ્રીકાન્તના ખભે હાથ મૂક્યો : ‘એટલા ખાતર તો હું છાપું વાંચતાંની સાથે જ દોટ મૂકીને આવ્યો. હજુય આપણે મોડા નથી. ગોસ્વામી બાથરૂમમાં સ્નાન કરી રહ્યા છે. બહાર નીકળે એટલે તું એમને અહીં લઈ આવ. પછી મામલો હું સંભાળી લઉં છું.’

‘ભલે.’ કહેતો શ્રીકાન્ત બહાર ગયો, પણ બે મિનિટ પછી ગોસ્વામીને બદલે ચિંતનની સાથે પાછો ફર્યો :

‘સર, બાથરૂમ તો બંને ખાલી છે. આ ચિંતન પણ ઊઠીને ગોસ્વામીને શોધતો હતો.’

‘તો પછી ક્યાં ગયા હશે ?’ કહેતા ડીન બહાર આવ્યા. શ્રીકાન્ત અને ચિંતન પણ એમની પાછળપાછળ આગળ વધ્યા.

ડીનસાહેબ અચાનક આવી ચડ્યા છે એ સમાચાર હોસ્પિટલમાં ચેપી રોગની ઝડપે ફેલાઈ ગયા એટલે બધા સાબદા થઈને ફરજ પર લાગી જવા માંડ્યા હતા. કેન્ટીનમાં ચા પીતાં ગપ્પાં મારી રહેલા પેલા બંને વોર્ડબોય પણ જલદીજલદી ચા ગટગટાવી પાંચમા માળે આવી પહોંચ્યા.

‘તમે કોઈએ સિસ્ટર ગોસ્વામીના ફાધરને જોયા ?’ શ્રીકાન્તે તો પૂછવા ખાતર જ પૂછ્યું, પણ જવાબ અણધાર્યો મળ્યો.

‘હા, સાહેબ, એ કેન્ટીનમાં ચા પીતાં છાપું વાંચી રહ્યા છે.’

સાંભળતાં જ ડીન અને હાઉસ-ડૉક્ટરની નજર ટકરાઈ. હવે મોડા ન પડવું જોઈએ એવા ભાવ સાથે બંને લિફ્ટમાં દાખલ થયા ત્યારે એમની શોધખોળનું કારણ સમજવા નહીં પામેલો ચિંતન પણ બંધ થતી લિફ્ટમાં ઘૂસી ગયો...

ચાનો છેલ્લો ઘૂંટડો લઈ, છાપાને બેવડ વાળી, ટેબલ પર મૂકીને મધુકર ગોસ્વામી ખુરશી પરથી ઊભા થવા જતા હતા ત્યાં જ તુલસીના સમાચાર એમની આંખમાં ભાલાની જેમ ભોંકાયા. ઝાપટ મારીને તેમણે છાપું નજીક લીધું. આંખો ફાડીને સમાચાર વાંચવા લાગ્યા, પણ અર્ધે પહોંચ્યા ત્યાં તો કપાળેથી પરસેવો ફૂટી નીકળ્યો અને પગ ડગમગી ગયા. હાથમાંથી

છાપું પડી ન જાય એટલા માટે શરીરમાં હતું એટલું જોર અજમાવ્યું ત્યારે છાતી પર જોરદાર ભીંસ વર્તી. ઝીણા અક્ષરો આઉટ-ફોક્સ થઈ ગયા અને મથાળાના માત્ર બે શબ્દો ‘બળાત્કારનો હુમલો’ જ આંખોમાં જડાઈ ગયા. એ બે શબ્દોએ હૃદય પર હુમલો કર્યો હોય તેમ છાપું બંને હાથમાંથી વચકી પડ્યું અને બંને હાથ ભીંસાતી છાતી પર ચંપાઈ ગયા.

બરાબર એ જ વખતે આગળ શ્રીકાન્ત, પાછળ ચિંતન અને છેલ્લે ડીન શ્રીવાસ્તવ કેન્દ્રીનમાં દાખલ થયા. દેહનું સમતોલપણું ગુમાવીને ગોસ્વામી જમીન પર પટકાઈ પડવાની તૈયારીમાં હતા ત્યાં જ ચિંતને છલાંગ મારી એમને પકડી લીધા. એટલી વારમાં તો ગોસ્વામીનું પહેરણ પરસેવાથી લથબથ થઈ ગયું હતું અને મુખ પર વિશ્વની તમામ વેદના એકઠી થઈને થીજી ગઈ હતી.

ત્યાં ને ત્યાં જ ગોસ્વામીને ચત્તા સુવાડી શ્રીકાન્તે એમની છાતી પર મસાજ ચાલુ કરી દીધું. ડીનસાહેબે હાંક મારી સ્ટ્રેચર મંગાવ્યું. હોસ્પિટલના હાર્ટ-સ્પેશ્યાલિસ્ટ ડોક્ટર પટેલને ડ્યૂટી પર બોલાવી લીધા અને સાત મિનિટમાં મધુકર ગોસ્વામીને ધબકારા ચૂકી રહેલા હૃદય સાથે ઈન્ટેન્સિવ કેર યુનિટમાં દાખલ પણ કરી દીધા.

છાપામાં પ્રગટ થયેલા તુલસીના સમાચાર ગોસ્વામીને વાંચતાં રોકવામાં ડીન અને હાઉસ-ડોક્ટર અર્ધી મિનિટ માટે મોડા પડ્યા હતા, પણ એમના બંધ પડું-પડું થતા હૃદયને ચાલતું રાખવામાં સમયસર પહોંચ્યા હતા.

*

દિલ્હી-મુંબઈની સવારની ફ્લાઈટ સાત્તાકુઝ ઓરપોર્ટ પર સમયસર લેન્ડ થઈ બીજા બધા ઉતારુઓ સામાન લેવા રોકાયા હતા ત્યારે સૌપ્રથમ બહાર નીકળી જનાર પેસેન્જરે ક્યૂમાં ઊભેલી પહેલવહેલી ટેક્સી પકડી લીધી. સામાનમાં સાથે લીધેલી એકમાત્ર હેન્ડબેગને પોતાની બાજુમાં ટેક્સીની સીટ પર ગોઠવી તેણે ડ્રાઈવરને સૂચના આપી : ‘તાજ હોટેલ જાના હે. બીચ મેં થોડી દેર કે લિયે દાદર રૂકના હે.’

‘અરુણ, સા’બ !’ કહી સરદારજી ટેક્સી ડ્રાઈવરે લાંબે સુધીનું ભાડું મળી ગયું એવી રાહત સાથે પૂછ્યું : ‘દાદર કોનસી બાજુ, સા’બ ?’

‘કસ્તૂરબા ગાંધી મેમોરિયલ હોસ્પિટલ !’

વચ્ચે રોકાવાનું ઠેકાણું સૂચવતાં સૂરજનારાયણના અવાજમાં ઉત્તેજના વર્તીતી હતી. માણસ વર્ષોથી જે પ્રતીક્ષા કરતો હોય એ ઘડી નજીક આવવાની થાય ત્યારે જાગતી અધીરાઈમાં એકએક ક્ષણ તેને અતિ લાંબી લાગવા માંડે છે. સૂરજનારાયણે ઘડિયાળમાં જોયું : નવ ને વીસ મિનિટ ઉપર બત્રીસ સેકન્ડ થઈ હતી.

આમ તો સૂરજનારાયણ પોતાની મંજિલે પહોંચવામાં પચીસ કલાક મોડો હતો. શુક્રવારે લંડન ટાઈમ મુજબ બપોરના સાડાબારે ટેલેક્સ મળ્યો ત્યારે ૨૫-૩૦ કરોડ રૂપિયાની લોટરી લાગી ગઈ હોય એવો આંચકો સૂરજનારાયણે અનુભવ્યો હતો. પ્રધાન પિતા જગતનારાયણ મૃત્યુપથારીએ છે એનો રતીભાર ખેદ તેના મનમાં ઊપજ્યો નહોતો. પિતા-પુત્ર વચ્ચેનો સંબંધ

જ એવો હતો. એકબીજા પર વિશ્વાસ નહીં રાખવો અને છતાં કોઈએ કોઈની સાથે નહીં કરવો એવી વિચિત્ર સમજૂતી બંને વચ્ચે છેલ્લાં પંદર વર્ષથી ટકી રહી હતી. પ્રધાન થયા પછી પહેલાં પાંચ વર્ષ તો જગતનારાયણ મહાત્મા ગાંધીના જનસેવાના સિદ્ધાંતને દૃઢપણે વળગી રહેલા, પણ પછી ધીરેધીરે ગાંધીજીનો રંગ ઊતરતો ગયો અને સત્તાનો મોહ ચડતો ગયો. મહાત્માજી એક વાર બોલી ગયેલા કે દેશની સૌથી પછાતજાતિનો પ્રતિનિધિ સ્વતંત્ર ભારતનો વડાપ્રધાન બને એવું મારું સ્વપ્ન છે... બસ, ત્યારથી જગતનારાયણે મનમાં ગાંઠ વાળી લીધેલી કે વડાપ્રધાનપદે પહોંચનાર પછાતજાતિનો એ પ્રતિનિધિ પોતે જ હશે. પરંતુ ધીમેધીમે એમને સમજાવા લાગ્યું કે દેશના એ સર્વોચ્ચ સ્થાને પહોંચવા માટે ગાંધીજીના આદર્શને તિલાંજલિ આપવી પડશે. રાજકારણમાં તો એ જ જીતે જે સામ, દામ, દંડ અને ભેદની અનીતિ અપનાવે. એ અનીતિ અપનાવવામાં એમના એક જુવાન પુત્રનું પીઠબળ તેમને મળ્યું : 'બાબુજી, સત્તા પરથી ફેંકાઈ જશો પછી કોઈ તમારો ભાવ નહીં પૂછે. માલ એકઠો કરતા જાઓ તો એના જોરે સત્તા પણ ટકાવી શકશો.'

બસ, ત્યારથી પિતા-પુત્ર વચ્ચે વણલખી ભાગીદારી બંધાઈ ગઈ. પિતાએ પુત્રને વિદેશ મોકલી દીધો : ભારતની સમગ્ર પ્રજા મારે મન સંતાન જેવી છે. મારા પુત્રને મારું નામ કે મારો મોભો વટાવી ખાવાનો મોકો ન મળે એ માટે આજથી હું એનો પિતા મટી જઈ છું. શાસ્ત્રની આજ્ઞા મુજબ પિતાનો અગ્નિસંસ્કાર પુત્રને હાથે થવો જોઈએ એટલો જ હક્ક મારા મૃત્યુ પછી સૂરજનારાયણનો રહેશે...

અને એ હક્ક (કે ફરજ) બજાવવા સૂરજનારાયણે લંડનના હીથરો એરપોર્ટ પરથી સવારે મુંબઈ પહોંચાડતું એર ઈન્ડિયાનું પ્લેન પકડ્યું ત્યારે પહેલાં ટેલીફોન દ્વારા અને બીજો સંદેશો પણ મળી ચૂક્યો હતો કે બાબુજીનો દેહાન્ત થયો છે, એમના મૃતદેહને સવારે મુંબઈથી દિલ્હી લઈ જવાના છે એટલે તમારે હવે મુંબઈને બદલે દિલ્હી પહોંચવું ! જોકે એણે તો મનોમન નક્કી કરી લીધું હતું કે પોતાને એ બીજો સંદેશો મળ્યો જ નથી એવા બહાનાસર મુંબઈ ઊતરી, હોસ્પિટલની નર્સ પાસેથી દસ્તાવેજ હાથ કરી લીધા પછી જ અગ્નિસંસ્કાર આપવા દિલ્હી જવું. કદાચ દિલ્હી જવાની કોઈ ફ્લાઈટ નહીં હોય તો ચાર્ટર પ્લેન કરીને પહોંચીશ... પચીસ-ત્રીસ કરોડ મળવાના હોય ત્યારે પચીસ-ત્રીસ હજારના ખર્ચની શી વિસાત ?

બે કલાક મોડા પડેલા લંડનના વિમાનમાંથી ઊતરીને એ મુંબઈના કસ્ટમ વિભાગ તરફ ધસી જવાનું વિચારતો હતો ત્યાં જ મહારાષ્ટ્ર સરકારના મુખ્ય સચિવે અપશુકન કર્યા : 'મિસ્ટર સૂરજનારાયણ આપ જ ને ?' એવી ખાતરી કરીને સચિવ ગોખલેએ ખરખરો કરી લીધા પછી પોરસ કર્યો : 'તમને તત્કાળ દિલ્હી લઈ જવા માટે પ્લેન રોકી રાખ્યું છે. વડાપ્રધાનનો આગ્રહ છે કે તમારા પિતાની સ્મશાનયાત્રામાં તમે અચૂક સામેલ થાઓ ! તમારા પહોંચ્યા પછી જ ફ્યુનરલ પ્રોસેશન નીકળશે...'

પિતાની સ્મશાનયાત્રા કે અગ્નિસંસ્કાર કરતાંય સૂરજનારાયણને સ્વિસ બેંકના દસ્તાવેજ કબજે કરી લેવાની અર્જન્સી વધારે હતી. છતાં કમને મુંબઈ એરપોર્ટની બહાર નીકળ્યા વિના

છાજ દિલ્હીનું વિમાન પકડવું પડ્યું. સંરક્ષણપ્રધાનને અંતિમ વિદાય આપવા સમગ્ર ભારતના રાજનેતાઓ સહિત માનવમહેરામણ ઊમટ્યો હતો, અસંખ્ય લોકોને આંસુ સારતા નિહાળ્યા હતા અને અગ્નિસંસ્કાર વેળાએ વડાપ્રધાને અશ્રુભીની અંજલિ આપતાં કહ્યું હતું : પોતાનું સમસ્ત જીવન દેશસેવામાં વિતાવી દેનાર એક મહાન સપૂતને આપણે આજે ગુમાવી બેઠા છીએ... આવી શરૂઆત કરીને અંતિમ વાક્યમાં એમણે કહ્યું હતું કે તમને સૌને સુખદ આશ્ચર્ય થાય એવી હકીકત તો એ છે કે સ્વર્ગસ્થ સંરક્ષણપ્રધાનની બેન્ક બેલેન્સ માત્ર બસો-પિસ્તાલીસ રૂપિયા અને સાઠ પૈસાની જ છે. એ સિવાય એમની કોઈ સ્થાવર-જંગમ મિલકત નથી !

આ જાહેરાતના પડઘારૂપે જનમેદનીએ 'બાબુ જગત નારાયણ ઝિન્દાબાદ'ના પોકારો પાડ્યા ત્યારે સ્વર્ગસ્થના પુત્ર સૂરજનારાયણના મનમાં જુદો જ પડઘો પડ્યો હતો : આ દેશની પ્રજા પોતાના નેતાઓ પર કેટલો બધો અંધવિશ્વાસ ધરાવે છે ! જે મહાનુભાવની દિલ્હી બેન્ક બેલેન્સ માત્ર બસો-પિસ્તાલીસ રૂપિયા અને સાઠ પૈસાની હોવાનું કહેવાય છે એ સ્વિસ બેન્કમાં પચીસ-ત્રીસ કરોડ રૂપિયા જમા કરાવીને ગયા છે એની પ્રજાને ક્યાંથી જાણ હોય ? અન્નપ્રધાનથી સંરક્ષણપ્રધાન સુધીનાં ખાતાં માટેની અબજો રૂપિયાની વિદેશની ખરીદીમાં તેઓ પોતાનું કમિશન પહેલાં લઈ લેતા હતા એની અત્યારે આ બધાને હું જાણ કરી દઉં તો કદાચ લોકો મને જ મૂરખ માની બેસે.

‘સાહેબ, કસ્તૂરબા ગાંધી હોસ્પિટલ ક્યા રસ્તેથી લઉં ?’ ટેક્સી-ડ્રાઈવરે બાંદ્રાના હાઈ-વે પર ફાંટો આવ્યો એટલે પૂછ્યું : ‘માહિમના રસ્તેથી કે ધારાવી-વડાલાના રસ્તેથી ?’

સૂરજનારાયણ મુંબઈના રસ્તાથી વિશેષ વાકેફગાર નહોતો, પણ વડાલા પાસે પિતાને જીવલેણ અકસ્માત નડ્યો હતો એવું છાપામાં વાંચ્યું હોવાનું યાદ આવતાં એ માર્ગ ચીંધીને ફરી વિચારે ચડી ગયો :

સ્વિસ બેન્કમાં ગુપ્ત ખાતું ખોલવાનું નક્કી થયું ત્યારે પોતે જ જીનિવા જઈને એક અનોખી બેન્ક શોધી આવ્યો હતો. દુનિયાભરના વી. આઈ. પી.ઓ માટે એ બેન્ક સૌથી વધુ સલામત હતી. સ્વિત્ઝરલેન્ડની ઘણી બેન્કોમાં છૂપાં ખાતાં રાખનારાના અબજોના અબજો ફ્રાન્ક ખાતેદારના મૃત્યુ પછી નકામા થઈને સંઘરાઈ રહેતા. તેમના વારસદારને એની કદાચ જાણ પણ નહીં હોય અને જાણ હોય તો બેન્કના કાયદાને આધીન એનો લાભ લઈ શક્યા ન હોય... જ્યારે ઈન્ટરનેશનલ સ્વિસ બેન્કનો ખાતેદાર મૃત્યુ વખતે સભાન હોય તો તેને આપવામાં આવતા ચમત્કારિક પેપર પર માત્ર તેણે એટલું જ લખવાનું રહેતું કે મારા ખાતાની તમામ રકમ ફ્લાણ્ઝી વ્યક્તિના નામે ટ્રાન્સફર કરી આપજો.

આગલા વર્ષે બાબુજી લશ્કરી ખાતા માટે શસ્ત્રોની ખરીદી અંગે વાટાઘાટ કરવા લંડન આવેલા ત્યારે પોતે એમને સમજાવેલું : તમે ભલે મરતાં પહેલાં સ્વિસ બેન્કનો કાગળ મને ન આપો પણ એ લખીને તો તૈયાર રાખો. કદાચ એવું બને કે તમારું મૃત્યુ દિલ્હી બહાર ઘર કે કચેરીથી દૂર નીપજવાના સંજોગો ઊભા થાય અને સ્વિસ બેન્કનો કાગળ મંગાવવા જેટલો અવકાશ ન રહે તો હું રખડી જઈશ... પુત્રની એ દલીલને બાબુજીએ ખંધા હાસ્યથી

હસી કાઢી હતી : 'દીકરા મારા, તું એ ચિંતા કરતો જ નહીં. બેન્કનો એ અતિ કિંમતી કાગળ હું સદા મારી સાથે જ રાખું છું અને જીવની જેમ એનું જતન કરું છું. અરે, ખુદ યમરાજ મારો જીવ લેવા આવે ત્યારે હું એમની પાસેથી પંદર મિનિટની મુદત માગી લઈને સ્વિસ બેન્કના કોરા કાગળ પર લખાણ ટપકાવ્યા વગર તો નહીં જ મરું !'

બાપના બોલની જેમ એમણે એ શબ્દોને સાચા પાડ્યા હતા એવું તો ખુદ મહારાષ્ટ્રના ગવર્નર સ્મશાનયાત્રા વખતે કહેતા હતા : 'ડૉક્ટરો ઉતાવળ કરાવતા હતા છતાં તમારા પિતાજીએ ઓપરેશનમાં અર્ધા કલાકનો વિલંબ કરાવીને પણ એકાન્તમાં ગીતાપાઠ સાંભળવાનો આગ્રહ છોડ્યો નહોતો !'

'સા'બ, યે વહી જગા હૈ જહાં દો દિન પહલે ઈસી વક્ત ભારત કે રક્ષામંત્રી કા મોટર એક્સિડન્ટ હુઆ થા.'

વડાવાના ટ્રાફિક સિગ્નલ પાસે બ્રેક મારીને સરદારજી ટેક્સી-ડ્રાઈવરે કહ્યું ત્યારે સૂરજનારાયણ તંદ્રામાંથી અચાનક ઝબકી ગયો હોય તેમ ચોંક્યો. ડ્રાઈવરે ચીંધેલી અકસ્માતની જગ્યા તરફ જોવાને બદલે અરીસામાં દેખાતો સરદારજીનો ચહેરો જોઈ લીધો : 'કદાચ એ જાણી તો નહીં ગયો હોય ને કે હું એ જ સંરક્ષણમંત્રીનો પુત્ર છું... ! પછી આ રીતે ભડકી જવા બદલ પોતાની જાતને ટપારી : 'મને ઓળખી જાય એ શક્ય જ નથી. સૂટ-ટાઈનો મારો આ ઈંગ્લેન્ડનો પોશાક જોઈને કોઈ માને નહીં કે હું એ મહાન ખાદીધારી રાજનેતાનો પુત્ર હોઈ શકું... દિલ્હીથી મુંબઈ આવું છું એની પણ મેં કોઈને જાણ થવા દીધી નથી. બિહારના અમારે ગામ જઈ બાબુજીને ભગવાનની જેમ પૂજનારા ગામલોકો પાસે પહોંચી જવાની મારી ફરજ છે. બેચાર દિવસ હું દિલ્હીમાં નહીં હોઉં એવું કહીને મહાનુભાવોનાં ટોળાં વચ્ચેથી પોતે સરકી ગયો હતો.

2, 88, 116

'સા'બ, અકસ્માત પછી મિનિસ્ટર સા'બને એ જ હોસ્પિટલમાં લઈ ગયા હતા જ્યાં અત્યારે આપ જઈ રહ્યા છો.'

ગ્રીન સિગ્નલ મળતાં ટેક્સી ચાલુ કરીને ટેક્સી-ડ્રાઈવરે ફરી માહિતી આપી ત્યારે સૂરજનારાયણે તેનું બોલવું સાંભળ્યું ન હોય એવો દેખાવ કરવો પડ્યો.

હોસ્પિટલના પ્રવેશદ્વારમાં દાખલ થઈને ટેક્સી થોભી એટલી વારમાં તેણે સોની એક નોટ પાકીટમાંથી કાઢીને તૈયાર રાખી : 'સરદારજી, મને કદાચ થોડી વાર લાગે કે વધુ વાર પણ લાગે... ફિકર કર્યા વગર રાહ જોજો.' કહી ડ્રાઈવર પોતાને અચંબાથી જોઈ રહ્યો છે એ જોવાની પરવા દેખાડ્યા વગર, હેન્ડ-બેગ ઊંચકીને એ સડસડાટ કે. જી. એમ. હોસ્પિટલનાં પગથિયાં ચડી ગયો.

ઈન્કવાયરી કાઉન્ટર પર પહોંચતાં સુધીમાં એણે ગળાની ટાઈ સરખી કરી લીધી. એ જાણતો હતો કે પોતાનો બેડોળ ચહેરો અને કાળો ઘેરો રંગ જોઈને પહેલી નજરે એ કોઈના પર પ્રભાવ પાડી શકતો નથી એટલે તેને મોંઘા પોશાક અને લંડન સ્ટાઈલની અંગ્રેજી બોલી પર વધારે મદાર રાખવો પડતો.

‘તમે મને કહી શકશો કે સિસ્ટર તુલસી ગોસ્વામી ક્યાં મળી શકે ?’

પૃચ્છા સાંભળીને ઈન્કવાયરી કલાર્ક ઘડીભર તો તેને તાકી રહી.

‘પ્લીઝ, આઈ એમ ઈન હરી.’ પેલીને વિચાર કરવાનો વખત ન આપવો હોય તેમ સૂરજનારાયણે ઉતાવળ દર્શાવી ત્યારે તેને તુલસી ગોસ્વામી સુધી પહોંચવાનું ઠેકાણું મળી ગયું : પાંચમા માળે. લિફ્ટની જમણી તરફ જશો ત્યાં સ્ટાફ સ્પેશિયલ રૂમનું પાટિયું જોવા મળશે... જેના પર નંબર વન લખ્યું હોય એ જ રૂમ સિસ્ટર ગોસ્વામીનો.

જાણે ચાલીસ ચોરના છૂપા ખજાનાનો ‘ખૂલ જા સીમસીમ’નો ગુપ્ત સંકેત મળી ગયો હોય એવી ઝણઝણાટી સાથે ઠેકાણું ચીંધનારનો લળી-લળીને બે-ત્રણ વાર આભાર માની લઈ સૂરજનારાયણ લિફ્ટમાં પ્રવેશી ગયો. પાંચમા માળ તરફ લિફ્ટ ઊંચકાઈ રહી હતી ત્યારે જાણે પોતે ઇન્દ્રલોકમાં જઈ રહ્યો હોય એટલો બધો ઉત્તેજનામાં તે આવી ગયો.

રૂમ નંબર વનમાં સિસ્ટર ગોસ્વામી કોઈ પેશન્ટની ડ્યૂટી બજાવી રહી હશે એવી કલ્પના સાથે તે પહોંચ્યો ત્યારે દરવાજે ‘પ્રવેશની સખત મનાઈ’ની ચેતવણી વાંચવા મળી. પરંતુ ઇન્દ્રલોકના આંગણે પહોંચીને આવી ચેતવણીની કાંઈ પરવા કરાતી હશે ? ઝડપથી આજુબાજુ જોઈ લઈ, પ્રવેશની મનાઈને બદલે પ્રવેશનો હક્ક ધરાવતો હોય તેમ રૂમનું બારણું ખોલીને એ અંદર ધૂસી ગયો. સામેથી કોઈ પૂછપરછ થાય એ પહેલાં અને ખાટલે સૂતેલી દર્દી તરફ જોયા વિના જ સ્ટૂલ પર બેઠેલી નર્સને એણે કહ્યું :

‘સિસ્ટર, મારે આપનું એક અર્જન્ટ કામ છે.’

‘મારું ?’ તેને પગથી માથા સુધી નિહાળી લઈને સિસ્ટર ડિસોઝાએ ઉમેર્યું : ‘હું આપને ઓળખતી નથી.’

‘જરા બહાર આવશો ? નામ સાંભળતાં જ ઓળખાણ પડી જશે.’ સૂરજનારાયણનો એ પ્રસ્તાવ નર્સ ડિસોઝાને રહસ્યમય લાગ્યો. પેશન્ટને છોડી બહાર જવા માટે એ ખચકાટ અનુભવે છે એવું કળી ગયેલા સૂરજનારાયણે વિચાર કરવાનો વધુ વખત ન આપવાની અધીરાઈથી કહ્યું :

‘અહીં વાત કરવાથી પેશન્ટને ડિસ્ટર્બ થશે. પ્લીઝ...’

એના ‘પ્લીઝ’માં રહેલી અર્જન્સી પામી ગયેલી ડિસોઝાએ ખચકાટ ખંખેરી નાખ્યો. આમેય તે ચાલીસ કલાકથી બેહોશ પડેલી તુલસી પાસેથી ચાર-પાંચ મિનિટ દૂર જવાનું શી હરકત હતી ? ‘એઝ યૂ પ્લીઝ...’ કહી ડિસોઝા તેની પાછળપાછળ રૂમની બહાર નીકળી.

‘જુઓ, સિસ્ટર ગોસ્વામી...’ અવાજમાં અત્યંત આત્મીયતા અને નમ્રતા નિતારી એ આગળ કાંઈ કહેવા જાય તે પહેલાં જ ડિસોઝાએ તેનો ભ્રમ ભાંગી નાખ્યો :

‘તમારી કાંઈ ગેરસમજ થઈ છે. હું સિસ્ટર ગોસ્વામી નહીં, ડિસોઝા છું.’

‘ડિસોઝા !’ સાકરના ગાંગડાનો સ્વાદ અચાનક કડવો બની ગયો હોય તેમ સૂરજનારાયણનું મોં બગડી ગયું : ‘પણ નીચેથી મને કહેવામાં આવ્યું કે સિસ્ટર ગોસ્વામી આ રૂમમાં છે !’

‘હા, આ રૂમમાં જ છે.’ ડિસોઝાના અવાજમાં ભીનાશ આવી ગઈ : ‘પણ પેશન્ટ તરીકે...’ કહીને સામું પૂછ્યું : ‘પણ આપ કોણ ?’

‘તમે નહીં ઓળખો.’ પોતાનો પરિચય આપવાનું ટાળી તેણે કહ્યું : ‘મને સમજાયું નહીં. તમે એમ કહેવા માગો છો કે આ હોસ્પિટલની સિસ્ટર ગોસ્વામી અત્યારે અહીં પેશન્ટ છે...?’

‘એકઝેક્ટલી !’ કહીને ડિસોઝાએ ઉમેર્યું : ‘બે દિવસ પહેલાં એક અકસ્માતમાં એને ઈજા થઈ...’

‘ત્યારે તો મારે એના ખબર પૂછવા જોઈએ.’ કહી એ ઉતાવળે આગળ વધી રૂમનું બારણું ખોલવા જતો હતો, પણ નર્સ ડિસોઝા તેના કરતાં વધુ ઝડપી પુરવાર થઈ. દરવાજા આડી ઊભી રહી જઈને એણે કહ્યું : ‘સોરી, સર, તુલસીને મળી શકાય તેમ નથી.’

‘પણ હું એને મળવા ખાસ...’ એટલું બોલી સૂરજનારાયણે જીભ સંભાળી લીધી. ‘લંડનથી આવ્યો છું’ એમ કહેવાને બદલે ‘બહારગામથી આવ્યો છું’ કહી આજીજી કરી : ‘પ્લીઝ, હું માત્ર બે જ મિનિટ વાત કરીશ.’

‘વાત કરીશ !’ એનો અર્થ કે આ માણસ તુલસીની હાલતથી અજાણ છે. હવે એને અંદર જવા દઈને ડીનસાહેબનો ઠપકો સાંભળવાનું જોખમ ન વહોરી લેવાય.

‘સર, તમે એક કામ કરો.’ ડિસોઝાએ નમ્રતા છતાં મક્કમતાથી કહ્યું : ‘હાઉસ-ડૉક્ટર દીક્ષિત હોસ્પિટલની ઉપર જ રહે છે. એમની રજા લઈ આવો.’

ત્યારે સૂરજનારાયણને ઓછી દેખાવડી ડિસોઝા વધુ બેડોળ લાગી, પણ વિવેકનો ડોળ રાખ્યા વિના ચાલે તેમ નહોતું : ‘સિસ્ટર, તમે બહુ કાઈન્ડ છો. મને આટલું માર્ગદર્શન આપ્યું છે, તો હવે એક વધારે હેલ્પ ન કરી શકો ? મારી સાથે ફોનથી સંપર્ક કરાવી આપો ને, પ્લીઝ...’

ફરી એના ‘પ્લીઝ’ ડિસોઝાને પિગળાવી દીધી. કદાચ એનું કારણ એ પણ હોઈ શકે કે સૂરજનારાયણ પોતાના જેવો જ કદરૂપો હતો એટલે એને નાસીપાસ નહીં કરવો જોઈએ !

‘ચાલો, મારી પાછળ આવો.’ કહી સિસ્ટર તેને બાજુના હાઉસ-ડૉક્ટરના ઓફિસરૂમમાં દોરી ગઈ. ઈન્ટરકોમ પર ડૉક્ટર શ્રીકાન્તના નંબરનું બટન દબાવ્યું. સામેથી રીસીવર ઊંચકાયું એટલે ડિસોઝાએ ‘હેલો’ એટલું જ કહ્યું ત્યાં તેનો અવાજ પારખી ગયેલા ડૉક્ટર શ્રીકાન્તનો અધીરો પ્રશ્ન સંભળાયો : ‘સિસ્ટર, એ ભાનમાં આવી રહી છે ?’

‘નો-નો, ડૉક્ટર !’ ડિસોઝાએ ગળું ખંખેરીને કહેવું પડ્યું : ‘તુલસી ગોસ્વામીને મળવા કોઈક આવ્યું છે.’

‘કોણ છે ?’ એવું પુછાય એટલી વારમાં તો સૂરજનારાયણે ડિસોઝાના હાથમાંથી રીતસર રીસીવર ઝૂંટવી લીધું : ‘હેલો ડૉક્ટર, સોરી ટુ ડિસ્ટર્બ યુ ઓન સન્ડે !’ કહી પોતાનું નામ આપ્યા વગર ઉમેર્યું : ‘હું દિલ્હીથી આવું છું. મારે તુલસીને મળવું અત્યંત જરૂરી છે.’

ત્યારે વિચારમાં પડી ગયો હોય એમ અર્ધી મિનિટ ખામોશ રહી શ્રીકાન્તે કહ્યું : ‘તમે અત્યારે જ્યાં છો ત્યાં વેટ કરો, હું બે મિનિટમાં જ આવીને મળું છું.’

બે મિનિટને બદલે પાંચ મિનિટ વીતી ગઈ ત્યારે સૂરજનારાયણના આખા શરીરે કીડીઓ ચટકા ભરતી હોય એટલો બધો તે બેચેન બની ગયો. છઠ્ઠી મિનિટે રૂમના બારણામાંથી એકને બદલે બે વ્યક્તિને દાખલ થતી જોઈને તેની બેચેનીમાં ગભરાટ પણ ઉમેરાયો.

દિલ્હીથી માણસ મળવા આવ્યો છે એટલે કોઈ જુદો જ તર્ક કરીને શ્રીકાન્તે ડીનને જાણ કરીને બોલાવી લીધા. કદાચ સરકાર તરફથી કોઈ ઈન્કવાયરી આવી હશે એવું તેણે ધારેલું.

ડીને પોતાનો અને હાઉસ-ડોક્ટરનો પરિચય આપી દિલ્હીવાળા આસામીનો પરિચય માગ્યો ત્યારે ખામોશ થઈ જવાનો સૂરજનારાયણનો વારો આવ્યો. બે ઘડી બંનેની સામે જોઈ લઈ તેણે નમતું જોખી લીધું. વાણીથી પરિચય આપવાને બદલે ખિસ્સામાંથી વિઝિટિંગ કાર્ડ કાઢીને ડીનના હાથમાં ધરી દીધું.

કાર્ડ પર નામ વાંચતાં જ ડીનની આંખો પહોળી થઈ ગઈ. જોકે સૂરજનારાયણ નામની પાછળ જગતનારાયણ છપાયેલું નહોતું છતાં લંડનનું ઠેકાણું જોતાંની સાથે જ એમને પેલો ટેલેક્સ યાદ આવી ગયો.

બાપનું નામ આપ્યા વગર જ હોસ્પિટલના ડીન આટલી જલદી પોતાને ઓળખી ગયાના ભાવ દર્શાવ્યા એ બદલ હરખાવું કે ગભરાવું એ નક્કી નહીં કરી શકતા સૂરજનારાયણે ભારપૂર્વક કહ્યું : 'હું જાણું છું, શ્રીવાસ્તવજી ! કે સિસ્ટર ગોસ્વામીને કોઈ અકસ્માત નડ્યો એની ટ્રીટમેન્ટ ચાલી રહી છે. પરંતુ હું માત્ર બેચાર મિનિટથી વધારે નહીં લઉં.'

તેના કથનના પૂર્વાર્ધ બાબત તો ડીનને આશ્ચર્ય ન ઊપજ્યું : પેપરમાંથી તુલસીના અકસ્માત(બળાત્કાર)ના સમાચાર એણે જાણી લીધા હશે... પણ છેલ્લે એણે બેચાર મિનિટની વાત ઉચ્ચારી એ કોયડા જેવી લાગી : 'પેપરમાં તો સ્પષ્ટ લખ્યું છે કે સિસ્ટર ગોસ્વામી હજુ સુધી ભાનમાં આવી નથી, તો પછી આ માણસ તેને જોવા માગે છે એમ કહેવાને બદલે મળવાની વાત કેમ ઉચ્ચારે છે ?'

'તમે તો જાણો છો, ડીનસાહેબ !' ગળગળા અવાજે સૂરજનારાયણે શ્રીવાસ્તવનો હાથ પણ પકડી લીધો : 'મારા પિતાની અંતિમ ક્ષણોમાં આ સિસ્ટર ગોસ્વામીએ ગીતાનું પઠન કરીને એમની સારી સેવા બજાવી હતી !'

સાંભળીને ડીન ધારદાર નજરે એને જોતા રહ્યા. આ માણસ થોડુંક કહીને ઘણુંબધું છુપાવી રાખવાની પેરવી કરી રહ્યો છે, પણ એને ખબર નથી કે લંડન કરેલા ટેલેક્સની મને ખબર છે !

'ચાલો, તમે કહો છો તો તુલસી સાથે તમને મેળવી આપું.' ડીનના બોલવામાં કટાક્ષ હતો તેમ કરુણા પણ હતી.

'વેરી કાઈન્ડ ઓફ યૂ, સર !' કોઈ પેશન્ટ પાસે જતી વખતે હોવી જોઈતી ગમગીનીને બદલે સૂરજનારાયણના બોલવામાં ઉત્સાહનો રણકો આવી ગયો. એની ચાલની તેજ ગતિ પણ ડીનના ધ્યાન બહાર નહોતી.

ડીન અને હાઉસ-ડોક્ટરની સાથોસાથ કદમ મિલાવતો સૂરજનારાયણ રૂમમાં દાખલ થયો ત્યારે અગાઉ કરતાં સાવ ઊલટી જ ચેષ્ટા દાખવી. પેલી નર્સની સામેય જોયું નહીં અને બિછાનામાં આંખ મીંચીને 'સૂતેલી' તુલસીને એકીટશે તે જોતો રહ્યો.

'આ છે સિસ્ટર તુલસી ગોસ્વામી.'

ડીને આપેલો પરિચય બિનજરૂરી લાગ્યો હોય તેમ આગળ સાંભળવા એ બાધાની જેમ જોતો જ રહ્યો.

'બિચારીને બહુ ઈજા થઈ લાગે છે !'

જવાબમાં ડીને હકારમાં માથું હલાવ્યું.

'ઊંઘતી લાગે છે ?'

આ વખતે ડીને નકારમાં ડોકું ધુણાવ્યું.

'તો પછી પ્લીઝ, એને કહો કે હું...'

હવે તેને વાક્ય પૂરું કરવા દીધા વગર શ્રીવાસ્તવે આંચકો આપ્યો : 'કહેવાથી એ નહીં સાંભળે.'

'તો શું એ બહેરી...'

એટલું સાંભળતાં જ ડીનની આંખોમાંથી રોષના તણખા ખર્યા : 'મિસ્ટર, એક્સિડેન્ટ થયા પછી એ ભાનમાં જ આવી નથી.'

'હું !' જાણે ચક્કર આવી જવાનાં હોય તેમ પ્રધાનપુત્રે બંને હાથે માથું પકડી લીધું : 'ઓહ, માય ગોડ !'

તુલસીને બેહોશ કરીને કુદરતે પોતાને ટટળાવવાનું કાવતરું ઘડ્યું હોય એવા આઘાત સાથે એ બેહોશ દર્દીને જોતો રહ્યો.

'મને એમ કે તમે પેપરમાંથી એ જાણ્યું હશે.'

'પેપરમાં ?' સૂરજનારાયણની જીભ લોચા વાળવા લાગી : 'દિલ્હીનાં બધાં જ અખબારો ઝીણવટથી વાંચી ગયો, પણ આ સમાચાર...'

'ચાલો મારી સાથે !' કહીને ડીને બહાર નીકળવા માટે પીઠ ફેરવી છતાં સૂરજનારાયણ હઠવા ન માગતો હોય તેમ જમીન પર એના પગ જકડાયેલા જ રહ્યા.

'પ્લીઝ કમ વિથ મી.' જાણે એને પરાણે ઘસડી જતા હોય તેમ ડીન શ્રીવાસ્તવે એનું બાવડું પકડ્યું ત્યારે એણે પગ ઘસડતાં બહાર નીકળી જવું પડ્યું.

જોકે બહાર જઈને ડીન ફરી અર્ધી મિનિટ માટે અંદર જઈ આવી ડિસોઝાને તાકીદથી સૂચના આપવાનું ચૂક્યા નહીં : 'સિસ્ટર, પેશન્ટના આખા શરીરે ગરમ પાણીનું સ્પન્જ આપજે. ગઈ કાલે મેં મનાઈ કરી હતી, પણ હવે ચાલે તેમ નથી. એના શરીરમાંથી વાસ આવી રહી છે.'

*

બીજી દસબાર મિનિટ સુધી ડીન અને દિલ્હીવાળા વચ્ચે ચાલેલી લમણાંઝીકનો શ્રીકાન્ત મૂક સાક્ષી બનીને બેસી રહ્યો. ડીને શ્રીકાન્તના ટેબલ પર પડેલું 'એકસેસ' ધરીને તુલસી

પર થયેલા બળાત્કારના પ્રયાસના સમાચાર વંચાવ્યા. વાંચીને ડઘાઈ ગયેલા સૂરજનારાયણે અત્યાર સુધી હાથમાં સતત પકડી રાખેલી હેન્ડબેગ ખોલી ‘એક્સપ્રેસ’ની દિલ્હી એડિશન બતાવી : ‘જુઓ, પહેલા પાના પર એ સમાચાર દિલ્હીવાળાએ જ લીધા નથી.’

કદાચ મુંબઈના ‘એક્સપ્રેસ’વાળાએ છેલ્લી ઘડીએ સમાચાર છાપવાનું નક્કી કર્યું હોય અને એ દિલ્હી પહોંચ્યા ત્યારે દિલ્હી એડિશન પ્રેસમાં છપાવા ચાલી ગઈ હોય અથવા તો દિલ્હી એડિશનના તંત્રીએ સમાચારની ચોકસાઈનો આગ્રહ રાખી અને છાપવાની ઉતાવળ ન કરી હોય, વગેરે તર્કમાં ચારપાંચ મિનિટ વિતાવ્યા પછી ડીન ને દિલ્હીવાળા બંનેને થયું કે હવે આ ચર્ચાનો કોઈ અર્થ નથી.

‘સર, જરા આ વાંચી જુઓ.’

ઘણી વાર સુધી પાનાં ઊંધાં રાખીને બ્લાઈન્ડ બાજી પર દાવ ખેલતા જુગારીએ છેવટે પાનાં ‘ઓપન’ કર્યા વગર ચાલે નહીં તેમ સૂરજનારાયણે ડીન શ્રીવાસ્તવના હાથમાં ટેલેક્સની કોપી સોંપવી પડી. હાઉસ-ડોક્ટરની હાજરી તેને ખટકતી હતી છતાં એને ખસેડવા જતાં પોતાને જ નુકસાન થવાની દહેશત લાગી : ‘કોને ખબર, હોસ્પિટલના કયા માણસનું ક્યારે કામ પડે ?’ એવું વિચારી શ્રીકાન્તની હાજરીનો વાંધો ન ઉઠાવ્યો તેની સાથોસાથ એ માણસ સાંભળે તેમ કંઈ બોલી ન જવાય એ બાબતની સાવચેતી પણ રાખી. એટલે જ ટેલેક્સ શબ્દ ઉચ્ચાર્યા વિના તેણે ડીનને એની કોપી આપી હતી.

પહેલી જ વાર વાંચતા હોય એવા દેખાવ ખાતર ડીને સંદેશો ઉકેલવામાં થોડો સમય લીધો.

‘હવે સમજાય છે કે તુલસીને મળવાની તમારે ખાસ જરૂર છે !’ ડીને બહુ ઠાવકાઈથી કહ્યું : ‘તમારા પિતાએ મૃત્યુ પહેલાં દર્શાવેલી અંતિમ ઇચ્છા શક્ય એટલી જલદી તમારે જાણવી જ જોઈએ.’ કહીને હળવેકથી ઉમેર્યું : ‘પણ શું થાય, છોકરી ભાનમાં આવે ત્યાં સુધી રાહ જોવી જ રહી.’

અણધારી ઉપાધિથી મગજ બહાર મારી ગયું હોય તેમ ફરી અર્ધી મિનિટ માટે સૂરજનારાયણે અવાકું બની જવું પડ્યું. ત્યાં તેના મગજમાં ઝબકારો થયો :

‘સર, હું એ છોકરીનાં માતાપિતા કે ઘરના કોઈકને મળી શકું ? કદાચ નર્સે કોઈકને મારા પિતાજીની અંતિમ ઇચ્છા બાબત કાંઈક કહ્યું હોય.’

‘એ શક્ય નથી.’ કહીને ડીન સાવધ થઈ ગયા : ‘વાત એમ છે કે ઘરમાં એકમાત્ર પિતા જ છે જેમને સવારે છાપામાં આ સમાચાર વાંચતાં જ હાર્ટ-એટેક આવી ગયો. તેઓ પણ અત્યારે ઈન્ટેન્સિવ કેરમાં છે અને તુલસી વિષેની કોઈ પણ પૃચ્છા કરવી એ તેમના મૃત્યુને નોતરવા જેટલું જોખમી છે... નહીં, એમને મળવાની પરમિશન હમણાં તો ન જ આપી શકીએ.’

‘તો પછી...’ ભુલભુલામણીમાં અટવાઈ ગયેલા માણસની જેમ ફરી મગજ કસવા લાગેલા સૂરજનારાયણના નૂર વગરના ચહેરા પર ઉજાસ પથરાયો :

‘તો એક મહેરબાની કરો... હોસ્પિટલમાં નર્સની ચીજ-વસ્તુ રહેતી હોય એ મને એક વાર જોઈ લેવા દો... કદાચ એનાં કપડાંમાંથી પિતાજીના લખાણનો કોઈ કાગળ-બાગળ મળી આવે.’

ત્યારે એની લુચ્ચાઈ પર ખંધું હસી લેવાની ડીનને ઇચ્છા થઈ, પણ તેઓ ગંભીર રહ્યા : ‘મિસ્ટર, તમારા પિતાજીએ મૌખિક રીતે અંતિમ ઇચ્છા વ્યક્ત કરી હોય તો એનું લખાણ ક્યાંથી હોય ?’

‘કોને ખબર, કદાચ પોતાના હસ્તાક્ષરમાં કાંઈક લખી ગયા હોય.’

સૂરજનારાયણે આગ્રહ ચાલુ રાખ્યો ત્યારે ડીને ફરી તેને નિરાશ કરવો પડ્યો :

‘વાત એમ છે કે આ ઘટના અંગે પોલીસ તપાસ ચલાવી રહી છે. એમના તરફથી અમને તાકીદ થઈ છે કે તુલસી ગોસ્વામીના લોકરમાં પડેલી કોઈ ચીજને હાથ નહીં લગાડવો. એ લોકો તો ખાનાને સીલ મારી જવાના હતા, પણ છોકરી ભાનમાં આવે ત્યાં સુધી વિચાર મુલતવી રાખ્યો... હવે પોલીસની પરમિશન વગર અમારાથી એના ખાનાને હાથ સુધ્યાં ન લગાડાય.’

સાંભળીને સૂરજનારાયણની આંખે અંધારાં આવવા લાગ્યાં : પોલીસવાળા એ ખાનું ખોલે અને પેલો કોરો દેખાતો કાગળ એમના કબજામાં જાય તો કોને ખબર પચીસ-ત્રીસ કરોડ ક્યારે હાથમાં આવે ! અરે, પોલીસવાળા એ કોરો ચેક - અરે, પોલીસવાળા એ કોરા કાગળને નકામો સમજીને ગુમાવી બેસે તો-તો મારે હંમેશને માટે હાથ ધોઈ નાખવા પડે !

ડૂબતો માણસ તરણું પકડવાના ફાંફાં મારે તેમ સૂરજનારાયણ બોલવા જતો હતો કે હું હમણાં જ પોલીસ કમિશનર પાસેથી ખાનું ખોલાવવાની પરમિશન લઈ આવું છું...

પણ એને એ બોલવાનો મોકો જ ન મળ્યો. બાજુના રૂમમાંથી હેયું વીંધી નાખે એવી તીણી ચીસ ત્રણેના કાન સોંસરવી નીકળી ગઈ. ત્રણે એકસાથે થથરી ગયા.

‘આ તો તુલસીની ચીસ !’ કહેતા શ્રીકાન્તે આવેગમાં દોટ મૂકી. ડીન પણ સફાળા ઊભા થઈ ગયા. અમાસના ઘનઘોર આકાશમાં અચાનક ચન્દ્રનો પ્રકાશ ઝળહળી ઊઠે તેમ તુલસીની શુદ્ધિમાં આવવાની એ ઐંધાણીથી બંનેના ચહેરા ઝગમગી ઊઠ્યા.

સૂરજનારાયણનો ચહેરો એ બંને કરતાં સવાયો ઝગમગતો હતો, કારણ કે તુલસીની ચીસમાં તેને ‘ખૂલ જા સીમસીમ’ના ભણકારા સંભળાયા હતા !

□

વીજળીનો શોક લાગે તેમ તુલસીની તીણી ચીસ સાંભળીને સિસ્ટર ડિસોઝા પાંચ ફૂટ દૂર હડસેલાઈ ગઈ. મડદાને અચાનક બેઠું થતું જોઈને માણસ હેબતાઈ જાય તેમ જડ તુલસીના હૃદયવિદારક ચિત્કારથી નર્સ હેબતાઈને થરથર કાંપતી હતી ત્યાં જ ડીન શ્રીવાસ્તવ અને ડોક્ટર શ્રીકાન્ત રૂમમાં દાખલ થતા દેખાયા.

‘શું થયું ?’ બારણું ખોલીને અંદર ધસી આવતા ડીને પૂછ્યું ત્યારે ધબકતી છાતી પર હાથ દાબીને ઊભેલી ડિસોઝા ઘડીભર તો જવાબ પણ આપી શકી નહીં. પાછળપાછળ આવેલા શ્રીકાન્તે જોયું તો બિછાનામાં ચત્તી સુવડાવેલી તુલસી અત્યારે પડખાભેર સૂતી હતી, એ સિવાય તેનામાં બીજી કોઈ ચેતના વર્તાતી નહોતી. ડીન અને હાઉસ-ડોક્ટરની પાછળ અધીરાઈભેર રૂમમાં ઘૂસી આવેલો સૂરજનારાયણ બિછાનામાં પડેલી તુલસીને જોતો દરવાજા પાસે મોં ફાડીને ઊભો હતો. એ તો એમ જ માનતો હતો કે પોતે ચાલીસ ચોરે છુપાવેલા કરોડોના ખજાનાની ભેદી ગુફા પાસે પહોંચી ચૂક્યો છે અને હવે પેલી છોકરી મોં ખોલે એટલી જ વાર છે.

એ ત્રીજી વ્યક્તિની હાજરીએ સિસ્ટર ડિસોઝાને સાવધ બનાવી દીધી. ‘શું થયું ?’ની ડીનની પૂછનાનો જવાબ આપતાં પહેલાં તુલસીના બિછાના પાસે પહોંચી જઈ દર્દીની ઉઘાડી કમર પર ચાદર ઓઢાડી દીધી.

‘સર ! આપની સૂચના પ્રમાણે મેં તેના બોડી પર સ્પન્જ કરવાનું શરૂ કર્યું. ‘ધૂજતા અવાજે ડિસોઝા બોલતી હતી : ‘પીઠ પર ભીનું કપડું ફેરવવા મેં એની કમરમાં બે હાથ વીંટાળીને તેને પડખાભેર સુવાડવા માટે જેવી ઊંચકી ત્યાં જ તેણે ચીસ પાડી...’

ગભરાટથી છાતી પર હાથ મૂકી તેણે ઉમેર્યું : ‘આઈ એમ સોરી, સર, હું એટલી બધી ડરી ગઈ કે સ્પન્જ કરવાનું છોડીને મારે દૂર ખસી જવું પડ્યું.’

‘એ ચીસ જ એવી હતી.’ તેને ધરપત આપતાં ડીને બિછાના પાસે જઈ તુલસીનું કાંડું હાથમાં લીધું. તેની નાડીની ગતિ સતેજ થયેલી માલૂમ પડી. ડૉક્ટર શ્રીકાન્તે પડખાભેર સૂતેલી તુલસીની છાતી પર સ્ટેથોસ્કોપ મૂકી તેના ધબકારા સાંભળ્યા તો અત્યંત ભયથી છળી પડેલી વ્યક્તિના હૃદયની જેમ તુલસીનું દિલ ધકધક થતું હતું. પોતાની વાગ્દત્તા બનેલી તુલસીના હૃદય-ધબકારા પહેલવહેલા આ રીતે સાંભળવા પડશે એવું તો એણે ધાર્યું પણ નહોતું. કદાચ તુલસી સભાન હોય તો આ રીતે પોતાને સ્પર્શ સુધ્ધાં કરવા દીધો ન હોત. આ તે કેવી કરુણતા કે જેનો હાથ પકડીને હેયા સુધી પહોંચવાનું હતું તેને અત્યારે એક જડ દર્દીની જેમ ડૉક્ટર તરીકે તપાસવાના વિચિત્ર સંજોગો સર્જાયા !

તુલસીની છાતી પરથી સ્ટેથોસ્કોપ હઠાવી લઈ શ્રીકાન્તે ડીન સામે જોયું. બંનેની દષ્ટિએ સાંકેતિક આપ-લે કરી લીધા પછી ડીને ડોક ફેરવી લઈ નર્સ સામે જોયું. સિસ્ટર ડિસોઝાને બ્લડપ્રેશર માપવાનું સાધન લઈ આવવાનું કહેવા જતા હતા ત્યાં એમની નજર તુલસીના કોટ લગોલગ આવીને ઊભેલા સૂરજનારાયણ પર પડી. એને જોતાં જ ડીનની ભમરો તણાઈ : ‘મિસ્ટર સૂરજનારાયણ !’ એમના અવાજમાં તીવ્રતા આવી ગઈ. જે નામ અત્યાર સુધી સભાનપણે છાનું રાખ્યું હતું એ અણગમા સાથે અજાણપણે ઉચ્ચારાઈ ગયું : ‘તમારે અહીં રૂમમાં આવવાની જરૂર નહોતી. પ્લીઝ, વેટ આઉટસાઈડ.’

‘આઈ એમ સૉરી.’ ભોંઠપના ભાવ સાથે સૂરજનારાયણ બેત્રણ ડગલાં પાછળ હટી ગયો : ‘મને એમ કે એ ભાનમાં...’

‘પ્લીઝ...’ ડીને સખતાઈ સાથે તેને અધવચ્ચે રોકી દઈને સંભળાવ્યું : ‘એ શુદ્ધિમાં આવે એની તમારા કરતાં અમને વધારે ઉતાવળ છે, છતાં અમે ધીરજ રાખીને બેઠા છીએ. તમારે મારું કાંઈ કામ હોય તો પ્લીઝ બહાર બેસો.’

‘એઝ યૂ સે !’ સૂરજનારાયણે હસતા મોંએ કડવા શબ્દો સાંભળી લઈ બહાર જવા માટે પગ ઉપાડ્યા ત્યાં ડીન તરફથી અણગમતું એક વધુ વાક્ય સાંભળવા મળ્યું : ‘આમ તો તમારે અહીં વેટ કરવાની પણ જરૂર નથી. ફોનથી ખબર પૂછી લેશો તોય ચાલશે.’

‘નહીં-નહીં, આઈ કેન વેટ એઝ લૉંગ એઝ યૂ સે !’ કહી ખંધું હસતો સૂરજનારાયણ બહાર નીકળી ગયો.

એના ગયા પછી ડીને નર્સ ડિસોઝાને બ્લડપ્રેશરનું સાધન લેવા બહાર રવાના કરી દીધી.

‘શ્રીકાન્ત, આપણી ધારણા ઠગારી નીવડી.’ તુલસીના માથા પર વાત્સલ્યભાવે હાથ પસવારતાં ડીને નિસાસો નાખ્યો. ‘બેભાન-અવસ્થામાં જ એણે ચીસ પાડી હતી.’

‘છતાં, સર, કોઈકના સ્પર્શનો એણે આટલો તો રિસ્પોન્સ આપ્યો !’ તુલસીની બંધ આંખો અને ભાવહીન ચહેરાને તાકી રહેલા શ્રીકાન્તે આશ્વાદી સૂર ઉચ્ચાર્યો : ‘ઘેંટ વોઝ એ પોઝિટિવ સાઈન.’

‘એ બી !’ શ્રીકાન્તની આશા ટકાવી રાખવા પૂરતું કહેતા હોય તેમ બોદા અવાજે બોલીને ડીને ઉમેર્યું : ‘હું ડૉક્ટર શાહ (ન્યુરોલોજિસ્ટ) અને ડૉક્ટર શેઠ (સાઈકિયાટ્રિસ્ટ)ને તત્કાલ બોલાવી લઉં છું.’

એટલું કહી ડીન શ્રીવાસ્તવ રૂમની બહાર નીકળ્યા ત્યાં એમનાં જડબાં તંગ થાય એવું દશ્ય જોવા મળ્યું. પરાણે બહાર કાઢી મૂકેલો સૂરજનારાયણ નર્સ ડિસોઝાનો રસ્તો રોકી એની સાથે વાતચીત કરતો દેખાયો. સિસ્ટર ડિસોઝા બ્લડપ્રેશરનું સાધન લઈ આવવાની ઉતાવળ દર્શાવતી હોવા છતાં પેલો તેને ઉતાવળે કાંઈક સમજાવી રહ્યો હતો. આગળ વધતા અટકી ગયેલા ડીનના પગરવે ડિસોઝાને સજાગ કરી દીધી. ડોક ફેરવીને પાછળ જોયું તો ડીન ઊભેલા દેખાયા.

‘સર !’ ડીન કે ડિસોઝા કાંઈ બોલે એ પહેલાં સૂરજનારાયણે જ ખુલાસો ઉપજાવી કાઢ્યો : ‘હું નર્સને કહી રહ્યો હતો કે મારી હેન્ડબેગ અંદરના રૂમમાં રહી ગઈ છે.’ એણે હાઉસ-ડૉક્ટરની રૂમ તરફ આંગળી ચીંધતાં કહ્યું : ‘વાંધો ન હોય તો હું લઈ આવું.’

તેનો પાંગળો ખુલાસો પામી ગયેલા ડીનને તેના પર દાઝ તો ચડી પણ ચહેરા પર દેખાવા ન દીધું : ‘તમારી બેગ લઈ આવવા માટે તમારે કોઈની પરમિશન લેવાની જરૂર નથી, મિસ્ટર ! મારી તમને એક જ રિક્વેસ્ટ છે કે અત્યારે અમારા કામમાં દખલ ન કરો. થોડી વારમાં બીજા ડૉક્ટર્સ આવી પહોંચશે. એ બધાની સમક્ષ મારે તમારો પરિચય આપવો ન પડે એટલા ખાતર પણ બેગ લઈને તમે રવાના થઈ જાઓ તો સારું !’

‘યૂ આર રાઈટ, ડૉક્ટર શ્રીવાસ્તવ !’ આજ્ઞાકિતપણે કહેતો સૂરજનારાયણ ડીનની પાછળ હાઉસ-ડૉક્ટરની રૂમમાં જઈ પોતાની હેન્ડબેગ લઈને બહાર આવી ગયો, પણ હોસ્પિટલની બહાર જતાં પહેલાં હજુ તેણે એક કામ પતાવવાનું બાકી હતું...

તુલસીના રૂમમાં એકલો પડેલો શ્રીકાન્ત ઘડીભર તો અનુકંપાની નજરે તેને નિહાળતો રહ્યો હતો. તુલસીની બેશુદ્ધિની એકએક કલાક અને પ્રત્યેક મિનિટ ગણતાં ગણતાં તેણે બેતાલીસ કલાક ને બાર મિનિટ વસમા વલોપાતમાં વિતાવી હતી. બીજાં દર્દીના કેસ તપાસતી વખતે તેનું મન તો તુલસીના વિચારમાં જ અટવાયેલું રહેતું. ક્યારેક ડૉક્ટર મટી જઈ દર્દીના સ્વજન જેવા બની જઈને ઇચ્છા જોર કરી જતી કે મુંબઈના ટોચના ડૉક્ટર પાસે દોડી જઈને કહું કે ગમે તેમ કરીને મારી તુલસીની બેહોશી દૂર કરવાનો ઇલાજ અજમાવો... પછી ડૉક્ટર તરીકે ખ્યાલ આવતો કે બીજાં કોઈ દર્દીનાં સગાંવહાલાં આવી આજીજી કરતાં ત્યારે પોતે એમને ધીરજ રાખવાની સલાહ આપવા સિવાય કાંઈ જ કરી શકતો નહોતો ! ક્યારેક એના મનમાં ખુન્નસ ભરાઈ આવતું કે પેલા દુષ્ટ સખારામ પાસે પહોંચી જઈ તુલસીની આવી દશા કરવા બદલ એને મરણતોલ માર મારીને ખતમ કરી નાખું ! પરંતુ લાચાર માનવીની માફક દરેક વિચારને દબાવી દઈ વારેવારે જ્યાં હોય ત્યાંથી આવીને જડવત્ તુલસીને નીરખી લેવા સિવાય બીજું કાંઈ જ તે કરી શકતો નહોતો.

પણ અત્યારે જડ પડેલી તુલસી સાથેના બેચાર ઘડીના એકાન્તે તેના મનમાં જગાડેલી

છચ્છાને એ દબાવી શક્યો નહીં. તુલસીની કમર સુધી ઓઢાડેલી ચાદરને તેણે ધૂજતા હાથે ખસેડી. પોણાબે દિવસ સુધી પીઠભર પડી રહેલી તુલસીના વાંસાની ગોરી ચામડીમાં પડેલી સળ દેખાઈ. સિસ્ટર ડિસોઝાએ બે હાથે તેને કમરથી ઊંચકી તે કારણે એ ચીસ પાડી. ઊઠી હતી, પણ હું મૃદુ હાથે એની પીઠ પસવારું તો કદાચ એ સ્પર્શ તેના અચેતન અંતરમાં ચેતનાની લહેર પ્રસરાવશે.... એવા બાલિશ વિચારે શ્રીકાન્તે તેની ધૂજતી આંગળીનાં ટેરવાંથી તુલસીની ગોરી પીઠને સહાનુભૂતિભર્યો મુલાયમ સ્પર્શ આપ્યો. એ સુંવાળા સ્પર્શથી પોતાના સમગ્ર શરીરમાં ઝણઝણાટી વ્યાપી ગઈ, પરંતુ તુલસી તરફથી કોઈ સળવળાટ ન થયો ત્યારે માત્ર આંગળીનાં ટેરવાંને બદલે પાંચે આંગળીના પંજાથી તેની પીઠ પસવારી જોઈ. બેચાર સેકન્ડની એ ચેષ્ટા પછી તેને લાગ્યું કે પોતે કોઈ ચેતનહીન પદાર્થને પંપાળી રહ્યો હોય એટલી બધી જડ તુલસીની કાયા બની ગઈ છે.

ઊંડો નિઃશ્વાસ નાખીને એ હાથ ખસેડી લેવા જતો હતો ત્યાં જ રૂમનું બારણું ઉઘાડી સિસ્ટર ડિસોઝા દાખલ થતી દેખાઈ. પોતે કાંઈક ન કરવા જેવું કર્યું હોય એવી ભોંઠપ ક્ષણવાર માટે જાગી ગઈ, પણ સત્ત્વર સ્વસ્થ થઈ જઈને એણે કહ્યું :

‘સિસ્ટર, આની પીઠ તો જો... ચામડી ચીમળાવા લાગી.’

‘ડૉક્ટર, હું સ્પન્જ કરીને ત્યાં પાઉડર લગાડવાની જ હતી !’ એક હાથમાં બ્લડપ્રેશર માપવાના સાધન સાથે અંદર આવતી ડિસોઝા પોતાના ફોંકના ઉપરના ભાગમાં કાંઈક છુપાવી રાખવા માગતી હોય તેમ બીજો હાથ છાતી પર દાબેલો રાખીને ઉતાવળે બોલી ગઈ : ‘સ્પન્જ કરું એ પહેલાં તો એણે ચીસ નાખી. કહેતા હો તો હવે તમારી હાજરીમાં જ સ્પન્જ કરીને પાઉડર લગાડું...’

2,88,116

‘નોટ નાઉ.’ કહી શ્રીકાન્તે તેના હાથમાંથી બી. પી. ઈન્સ્ટ્રુમેન્ટ લઈ તુલસીનું બ્લડપ્રેશર માપવા માંડ્યું.

*

સાડાચાર વાગ્યે હોસ્પિટલનાં પગથિયાં ઊતરતી ડિસોઝાની ચાલ જરૂર કરતાં થોડી વધારે તેજ હતી અને હાથમાં પકડેલું પર્સ રોજ કરતાં થોડું વધારે ભારે હતું. રોજની જેમ માહિમ જતી બસના સ્ટેન્ડ પર જવાને બદલે થોડું પગે ચાલી એક ગલીમાં વળી જઈને તેણે ટેક્સી રોકી :

‘તાજમહલ હોટેલ !’ બોલી હંકારી જવાની સૂચના આપતી વખતે તેના અવાજમાં એક પ્રકારની ઉત્તેજના ઊછળી આવી. પછી કપડાં પર નજર પડતાં વિચાર આવ્યો કે ફાઈવસ્ટાર હોટેલમાં જવા માટે હોવો જોઈએ એવો સુઘડ પોશાક નથી. મિડી ફોંકની બેચાર કરચલી પર હાથ ફેરવી લેતાં એને થયું : આવી ખબર હોત તો મારી નવી સિવડાવેલી મેંકસી પહેરી આવત ને... પછી પોતાના એ બાલિશ વિચાર પર તેને જ હસવું આવી ગયું : આજે આવું કાંઈ વિચિત્ર બનશે એની ખબર ક્યાંથી હોય ?

કપડાં બદલતી વખતે ડ્રેસિંગ હોલના મિરરમાં મેક-અપ કરેલો ચહેરો ધારીધારીને જોઈ લીધો હોવા છતાં પર્સમાંથી ટ્યૂકડો અરીસો કાઢીને ફરી મોં જોઈ લેવાની ઇચ્છા જોર કરી ગઈ. પરંતુ જેવી પર્સ ખોલી કે બીજું જ કાંઈક જોઈ લેવાની ઇચ્છા જાગી ગઈ. છાપાના કાગળમાં વીંટાળેલી સો-સોની પાંચ નોટ ગણી જોવામાં આછી ઝણઝણાટી અનુભવી. સાથોસાથ ટેલીફોન પર સંભળાયેલા શબ્દોના પડઘા તાજા થયા : 'સિસ્ટર ડિસોઝા, મેં આપેલું પેકેટ ખોલીને જોવાની તને હજુ સુધી તક નહીં મળી હોય.' બહુ લાડભર્યા સાદે એ કહી રહ્યો હતો : 'એમાં સો-સોની માત્ર પાંચ નોટો છે. મેં કહ્યા પ્રમાણે હોસ્પિટલથી સીધી હોટેલ પર આવી જા. રૂમ નંબર છે થ્રી નોટ થ્રી... અને મારું નામ છે મિસ્ટર સેન !'

'મિસ્ટર સેન !' ટેલીફોનનું રીસીવર મૂક્યા પછી ઘણી વાર સુધી એ નામ ડિસોઝાના મનમાં પડઘાતું રહ્યું હતું. ફોન બંધ કરતાં પહેલાં પોતે એને સમજાવવાની કોશિશ કરી કે હું કલાક-દોઢ-કલાક પછી ઘેર જઈ ડ્રેસ બદલીને આવું, પણ પેલાએ ભારપૂર્વક કહ્યું : 'નહીં, હોસ્પિટલથી સીધી જ આવી જા. આ પાંચ નોટ તો માત્ર એડવાન્સ જ છે. આપણા બંને વચ્ચે મેળ જામી જશે તો તારા આખા વરસના પગાર જેટલી કમાણી કરી શકીશ, ડાર્લિંગ ડિસોઝા !'

ડાર્લિંગ ડિસોઝા !

એ બે શબ્દોએ તેને કેવી પલાળી દીધી હતી ! તુલસીની ખબર કાઢવા અચાનક આવી ચડેલો પુરુષ આ રીતે પોતાના જીવનમાં આટલી ઝડપથી પ્રવેશ કરી જશે એવું એણે તો ક્યાંથી ધાર્યું હોય !

જીવનમાં નહીં, ગાંડી, આ તો માત્ર મતલબી મુલાકાત છે... એના 'ડાર્લિંગ' સંબોધનમાં સ્વાર્થની ગંધ હતી એ જાણવા છતાં શું કામ અજાણી થાય છે ?

સો-સોની પાંચ નોટો પર્સમાં સાચવીને ગોઠવી દેતી ડિસોઝાએ પોતાના મનને ટપાર્યું તો ખરું છતાં તેને સંતોષ ન થયો : બટ વાય ? આ માણસ તુલસીની ખબર જાણવા માટે આટલો બધો બેચેન કેમ છે ? પહેલવહેલો એ તુલસીની રૂમમાં દાખલ થયો ત્યારે મને સિસ્ટર ગોસ્વામી માની લીધી એનો અર્થ એ કે પોતે પણ તુલસીથી અજાણ્યો હતો. તુલસી બેશુદ્ધ છે એનીય તેને જાણ નહોતી, તો પછી એની ખબર કાઢવા શું કામ આવ્યો ?

ચીસ સાંભળીને ડીન તથા હાઉસ-ડૉક્ટરની સાથે એ રૂમમાં ધસી આવ્યો ત્યારેય કેવો અધીરો દેખાતો હતો ! ડીનસાહેબે સખતાઈ દેખાડીને એને બહાર મોકલી દીધા પછી પણ એ બારણા સામે લોબીમાં જ ચીટકી રહ્યો હતો. હું બી.પી. ઈન્સ્ટ્રુમેન્ટ લેવા ગઈ એટલે હાથ આડા ધરીને મને રોકી પાડી : 'મારે તમારું માત્ર એક જ મિનિટનું કામ છે.' કહીને મારું નામ પૂછ્યું. પછા બે મિનિટ માટે તેની સાથે એક બાજુ આવવાનો આગ્રહ કર્યો. મેં આનાકાની કરી એટલે એણે લાલચ આપી : 'આમાં તમારા લાભની જ વાત છે. તમે મને ઓળખતાં નથી, પણ હું લંડનથી આવું છું...' એટલું કહ્યું ત્યાં તુલસીના રૂમમાંથી ડીનસાહેબ બહાર નીકળ્યા એટલે એણે વાત પડતી મૂકી દીધી.

ત્યારે મેં માનેલું કે એ મારો પીછો છોડી દેશે, પણ બી.પી. ઈન્સ્ટ્રુમેન્ટ લઈને પાછી ફરી એટલે ફરી એ મારી આડે ઊતર્યો. હાથમાં તૈયાર રાખેલું છાપાના કાગળનું પેકેટ પરાણે મને વળગાડી દેતાં એણે કહ્યું : ‘જતાં પહેલાં હું તમને આ આપી જવા માગું છું.’ કહીને એણે પૂછી લીધું : ‘તમારી ડ્યૂટી ક્યારે પૂરી થાય ?’ મારાથી કહેવાઈ ગયું : ‘ચાર વાગ્યે.’ એટલે કહ્યું : ‘તો હું એક્ઝેક્ટલી ચાર ને પાંચ મિનિટે તમને ફોન કરું છું. તમે ફોનની પાસે જ રહેજો.’ અને પછી પોતાની હેન્ડબેગ સાથે લિફ્ટ તરફ પગ ઉપાડતાં એણે તાકીદ કરી : ‘આ પેકેટ સાચવીને ક્યાંક સંતાડી દેજો. એમાં સો-સોની નોટો છે.’

હું કાંઈ કહું કે પૂછું તે પહેલાં તો તે અદૃશ્ય થઈ ગયો અને મારે નોટોનું પેકેટ ફોંકમાં સરકાવી દેવું પડ્યું. ચાલુ ડ્યૂટીએ વચ્ચે ટોઈલેટ જવાને બહાને બાથરૂમમાં પેકેટ કાઢીને જોયું તો સાચે જ સો-સોની પાંચ નોટ હતી... પહેલાં તો કાંઈક ખોટું થયું હોવાનો ભાવ જાગ્યો. રવિવારની રજા જતી કરીને હું તુલસીની સરભરા માટે રોકાઈ તેનો મારે કોઈ બદલો જોઈતો નહોતો. એ બિચારીને ખાતર આટલો ભોગ આપવાથી જિસસ કાઈસ્ટના બ્લેસિંગ્સ મળશે એવું માનેલું, પણ આ તો એક અજાણ્યા માણસ તરફથી કોઈ કારણ વગરની બક્ષિસ મળી છે !

કારણ વગરની બક્ષિસ ? ના, કારણ વગર આ જગતમાં કોઈને કાંઈક આપનાર કોઈક જ મળે છે. પેશન્ટ તરફથી બક્ષિસ લેવાની હોસ્પિટલ તરફથી નર્સો માટે સખત મનાઈ છે, છતાં કોઈ-કોઈ પેશન્ટ રોકડને બદલે પ્રેઝન્ટ આપી જતા હોય છે. રંગીલા પુરુષો નર્સ સાથે ગમ્મત કરી લેતા હોય છે અને બદલામાં સેન્ટ - પર્ફ્યુમ કે રિંગ કે સાડી જેવું કાંઈક આપી જતા હોય છે. પરંતુ એ તો પેશન્ટ નહોતો. રંગીલોય દેખાતો નહોતો. તુલસી ભાનમાં આવે તેની તાલાવેલીમાં ઊંચો-નીચો થતો હતો. ડીનસાહેબે તેને કેવું સંભળાવી દીધું કે મિસ્ટર સૂરજનારાયણ, તમે બહાર ચાલ્યા જાઓ...

સૂરજનારાયણ !

મહમ્મદઅલી રોડ પર આગળ વધી ટેક્સીમાં બેઠેલી ડિસોઝા અચાનક ચોંકી. થોડી વાર પહેલાં ટેલીફોન પર તો એણે પોતાનું નામ મિસ્ટર સેન કહ્યું હતું... કદાચ એ તેની અટક હશે, પણ બંગાળી અટક ધરાવતા એ માણસની બોલીમાં બંગાળી જેવા પહોળા ઉચ્ચાર નહોતા...

હવે ડિસોઝાને એ માણસ માત્ર વિચિત્ર નહીં, રહસ્યમય પણ લાગવા માંડ્યો. આંખો મીંચીને મનોમન ચારપાંચ વખત સૂરજનારાયણના નામનું રટણ કરતાંકરતાં આપોઆપ એની જીભે જગતનારાયણનું નામ આવી ગયું ! સૂરજનારાયણ અને જગતનારાયણ... બંને નામ મળતાં આવે છે. તુલસી જેની ડ્યૂટી પર હતી એ ઈન્ડિયાના ડિફેન્સ મિનિસ્ટર જગતનારાયણનો પુત્ર પિતાના ફ્યુનરલ માટે લંડનથી આવ્યો હોવાનું આજે જ છાપામાં વાંચ્યું હતું.

‘તાળો મળી ગયો !’ આવેશમાં ડિસોઝા મોટેથી બોલી ગઈ ત્યારે ટેક્સી-ડ્રાઈવરે ચોંકીને પાછળ જોયું : ‘મને કાંઈ કહ્યું ?’ તેની પૃચ્છાથી ડિસોઝા ભોંકી પડી ગઈ : ‘નહીં-નહીં, મને લાઉડ થિંકિંગ કરવાની હેબિટ છે.’

કહીને ફરી એ સાવધપણે વિચારે ચડી ગઈ : આવડા મોટા માણસનો સન હોવા છતાં એણે પોતાની ઓળખાણ શું કામ છુપાવી ? એણે ડીનસાહેબનું અપમાન હસતા મોંએ કેમ સહી લીધું ? ટેલીફોન પર એણે મને ડાર્લિંગ કહીને કેમ સંબોધી ?

પહેલી વાર લિલિયન ડિસોઝાએ આછી ધ્રુજારી અનુભવી : ‘હું કોઈ લફરામાં તો ફસાઈ નથી ને ? તેને બોયફ્રેન્ડ પિન્ટો યાદ આવી ગયો. સન્ડેની રજા જતી કરીને હું ડ્યૂટી પર આવી એથી પિન્ટો થોડો નારાજ થઈ ગયેલો : લિલિ, તને બે મહિને માંડ એકબે સન્ડે ઓફ મળે છે એમાં તું કોઈક રેપ થયેલી નર્સ ખાતર મારી ડેટ વેડફી નાખે એ કેમ ચાલે ? બપોર સિવાય આપણી વચ્ચે રોમાન્સ થઈ શકતો નથી, કારણ કે સાંજે હું પીધેલો હોઉં છું અને પીધા પછીનો મારો બકવાસ સાંભળીને તું બોર થઈ જાય છે... આટલું કહીને એણે સમાધાન કર્યું હતું : ‘ડાર્લિંગ, તું હોસ્પિટલમાંથી છૂટીને પાંચ સુધીમાં પાછી આવી જજે. હું સાંજે છને બદલે સાત વાગ્યે પીવાનું શરૂ કરીશ, બસ...’

પણ અત્યારે પોણાપાંચ વાગ્યે પોતે માહિમને બદલે વિરુદ્ધ દિશામાં તાજમહલ તરફ જઈ રહી હતી અને ફોનથી પિન્ટોનો કોન્ટેક્ટ થઈ શકે તેમ નહોતો, નહિતર એને કહેત કે તું તાજમહલ પાસે આવી જા. આપણે ગેટ વે ઓફ ઇન્ડિયા પર બોટિંગ કરતાંકરતાં રોમાન્સ કરીશું !

ગેટ વે ઓફ ઇન્ડિયા સામે આવેલી તાજમહલ હોટેલના આંગણે ટેક્સી ઊભી રહી અને દમદાર પોશાકમાં ઊભેલા ડોરમેને ટેક્સીનો દરવાજો ખોલી આખ્યો ત્યારે ડિસોઝાને ફરી પોતાના ચોળાયેલા ટ્રેસ માટે ક્ષોભ જાગ્યો.

સ્કર્ટના કરચલીવાળા ભાગ આડે પોતાની પર્સ રાખી, આજુબાજુ જોયા વગર પગથિયાં ચડી જઈને કાઉન્ટર પર રૂમ નંબર થ્રી નોટ થ્રીની પૃચ્છા કરવા જતી હતી, પણ છેલ્લી ઘડીએ ઇરાદો બદલી લિફ્ટ પકડી લીધી : મારે એને સરપ્રાઈઝ આપવી છે !

ત્રણસોત્રણ નંબરના રૂમ પર બે ટકોરા માર્યા ત્યાં જ અંદરથી પ્રતિસાદ સંભળાયો : ‘પ્લીઝ કમ ઈન !’ આતુરતાથી રાહ જોવાતી હોય તેમ મિસ્ટર સેને દરવાજો લોક કર્યા વગરનો જ રાખ્યો હતો !

‘વેલકમ, મિસ ડિસોઝા !’ ચાર ડગલાં આગળ આવીને સૂરજનારાયણે હાથ લંબાવ્યો. પોતાના પંજામાં ડિસોઝાનો હાથ ઉમળકાભેર દબાવીને ઉમેર્યું : ‘આઈ વોલ સ્યોર કે તમે આવશો !’

હાથ પકડેલો રાખીને જ તે તેને અંદર દોરી ગયો : ‘પ્લીઝ સીટ ડાઉન !’ પોતે પલંગ પર ગોઠવાઈને ડિસોઝાને સામેની ખુરશી પર બેસાડી.

ઘડીભર તેના ચહેરાના ભાવ નીરખી લઈ ડિસોઝા રૂમમાં નજર ફેરવવા લાગી. ટિપાઈ પર પડેલી ‘શિવાજી રિંગલ’ સ્કોચ વિસ્કીની બોટલ અને બાજુમાં અર્ધા ભરેલા ગ્લાસને એ તાકી રહી.

‘સોરી, તારા આવતાં પહેલાં મેં શરૂ કરી દીધું.’ કહી ઊભા થઈને બીજા ખાલી ગ્લાસમાં વિસ્કી ભરવા માંડી : ‘વિથ સોડા ઓર વોટર ?’

સાંભળીને ડિસોઝા ચોંકી. આ માણસ બહુ જલદી મૂળ વાત પર આવી જવામાં માને છે. પોતે ક્યારેક વિસ્કી પી લેતી હતી છતાં જલદી હા પાડી દેવાની ઇચ્છા ન થઈ :

‘મિસ્ટર સેન, હું તમારા પૈસા પાછા આપવા આવી છું.’ કહી તેણે પર્સ ખોલવા માંડી : ‘આ રીતે અમારાથી કોઈની પાસેથી પૈસા લેવાય નહીં.’

તેણે ધરેલી સો-સોની પાંચ નોટ સામે તાકી રહેલો સૂરજનારાયણ મલક્યો : ‘કોઈનું કામ કરી આપવાના બદલામાં પૈસા ન લેવાય એવું તો મેં આજે જ સાંભળ્યું.’

‘પણ મેં તમારું કોઈ કામ...’

‘હજુ ક્યું નથી, એમ જ ને ?’ કહી વિસ્કીમાં પાણી ઉમેરીને તેની સામે ગ્લાસ ધર્યો : ‘કેટલાંક કામ એવાં હોય છે કે એમાં દસ ટકા એડવાન્સ આપવા પડે.’

કહેતા સૂરજનારાયણે તેના હાથમાં ગ્લાસ પકડાવી દીધો : ‘પ્લીઝ, મિસ ડિસોઝા, એ નોટો હતી ત્યાં સાચવીને મૂકી દે એન્ડ લેટ અસ સે ચિયર્સ...’ કહી તેના ગ્લાસ સાથે પોતાનો ગ્લાસ ટકરાવ્યો.

ડિસોઝા પામી ગઈ કે સામા માણસ પાસેથી કામ કઢાવવામાં આ માણસ કાબો છે. એની સાથે બહુ સાવધ રહીને વર્તવું પડશે.

‘બાય ધ વે, ડિસોઝા, તારું ફર્સ્ટ નેઈમ શું ?’

‘લિલિયન ડિસોઝા.’ ગ્લાસમાંથી એક નાનો ઘૂંટ પી લઈને તેણે કહ્યું : ‘પણ મને બધાં લિલિ જ કહે છે.’

‘ડાર્લિંગ, હું પણ લિલિ કહું તો હરકત નથી ને ?’

‘લિલિ કહો એની હરકત નથી, પણ...’ ડિસોઝા જાણી-કરીને અટકી. આગળ સાંભળવાની પેલાની આતુરતા તીવ્ર બની એટલે વાક્ય પૂરું કર્યું : ‘મને ડાર્લિંગ કહી એનું ઓબ્જેક્શન જરૂર છે.’

‘ભલે, ડાર્લિંગ, હવે તને ડાર્લિંગ નહીં કહું !’ કહીને પોતે જ પોતાની મજાક પર ખડખડાટ હસી પડ્યો.

ત્યાર પછી થોડી વાર માટે બંને વચ્ચે ચુપકીદી છવાઈ ગઈ. વિસ્કીના ઘૂંટ લેતી ડિસોઝાને તેના ચોળાયેલા સ્કર્ટ પર વારંવાર હાથ ફેરવતી જોઈ સૂરજનારાયણે વાત ઉપાડી લીધી :

‘સેન પર તું કહેતી હતી કે ડ્રેસ બદલીને આવું, પણ મને તો તારા ડ્રેસમાં કોઈ ખામી દેખાઈ નહીં.’

‘સ્વેજ ચોળાયેલો છે ને એટલે. લૉકરમાં રાખવાથી ગડી બગડી જાય છે.’

ડિસોઝા આવું કહે એની જ રાહ જોતો હોય એમ સૂરજનારાયણની આંખમાં ચમક ઊપસી આવી, છતાં ઉતાવળ ન કરવાની ઠાવકાઈથી વિસ્કીનો એક ઘૂંટ પીવા જેટલો સમય લીધો :

‘લોકરમાં કપડાં ચોળાઈ જાય એ સ્વાભાવિક છે.’ કહીને ફરી એ થોડું રોકાયો. વાત બહુ સાવચેતીપૂર્વક આગળ વધારવાની હતી : ‘લિલિ, પેલી ગોસ્વામી બિચારી બહુ આફતમાં આવી ગઈ. કપડાં બદલવા ગઈ તેમાં એના પર બળાત્કાર...’

કહીને એ અટકી ગયો ત્યારે ડિસોઝા કળી ગઈ કે તે મૂળ વાત પર આવી રહ્યો છે. પણ મૂળ મુદ્દો શો છે એ સમજ્યા વગર પોતે કાંઈ બોલવું નથી.

‘લિલિ, મને એ ન સમજાયું કે પેલી ગોસ્વામી ચીસ પાડીને ફરી કેમ બેહોશ થઈ ગઈ ? તને શું લાગે છે ? ડોક્ટરો શું કહે છે ?’

હવે સીધો પ્રશ્ન પૂછ્યો એટલે ડિસોઝાએ બોલવું જ રહ્યું : ‘ડોક્ટરો કહે છે કે બળાત્કારના પ્રયાસ વેળાએ દબાઈ ગયેલી ચીસ હવે બહાર આવી.’

‘છેક આટલા બધા વખત પછી ?’ સૂરજનારાયણે અજ્ઞાનતા દર્શાવીને જાણકારી હાંસલ કરી લેવાનો કીમિયો અજમાવ્યો : ‘બળાત્કારના ચાલીસ-બેતાલીસ કલાકે ચીસ પાડવાની વાત મારા જેવાના મગજમાં બેસતી નથી.’

‘તુલસી બેહોશ થયા પછી પહેલી વાર મેં તેને કમરથી ઊંચકી. સાઈકિયાટ્રિસ્ટ ડોક્ટર શેઠના મત મુજબ પેલા બાસ્ટર્ડ સખારામે તેને કમરેથી પકડી હશે એ વાત મેં તેને કમરેથી ઊંચકી ત્યારે તુલસીના સુષુપ્ત મનમાં તાજી થઈ એટલે ચીસ પાડી.’

‘બનવાજોગ છે. આપણા કરતાં ડોક્ટર વધારે જાણે. હવે ડોક્ટરોનું શું માનવું છે - એ છોકરીને ભાનમાં આવતાં કેટલો ટાઈમ લાગશે ?’

જવાબ સાંભળવાની તીવ્ર ઉત્કંઠા સાથે પોતાની સામે તાકી રહેલા મિસ્ટર સેનને ટટળાવવા માટે ડિસોઝાએ વિસ્કીનો ગ્લાસ હોઠે જ અડાડી રાખ્યો. એ જાણી-કરીને ચરણામૃતની જેમ વિસ્કીની ચૂસ્કી લેતી હતી :

‘મિસ્ટર સેન, તમારો ગ્લાસ ખાલી છે.’

‘લિલિ, તારો ખાલી થાય એની હું રાહ જોઉં છું. પછી બંનેનો પેગ સાથે જ બનાવું.’

‘નહીં, મને વધારે પીવાની આદત નથી.’

‘પણ આ અસલ સ્કૉચ વિસ્કી છે - શિવાજી રિગલ... વન ઓફ ધ બેસ્ટ વિસ્કી... છતાં તારી ઇચ્છા ન હોય તો પરાણે નહીં પિવડાવું.’ કહી સૂરજનારાયણે પોતાનો ગ્લાસ ભરવા માંડ્યો, પણ એના મનમાં તો પેલો સવાલ જ ઘુમરાતો હતો :

‘હું તો, મિસ લિલિ, એ છોકરીને ભાનમાં આવતાં કેટલો ટાઈમ લાગશે ?’

‘એ તો કેમ ખબર પડે ?’

‘નિષ્ણાત ડૉક્ટરને તો ખબર પડે ને ?’

‘એ લોકો પણ ચોક્કસપણે કંઈ કહી શકતા નથી.’ ડિસોઝાએ ઠાવકાઈથી કહીને ઉમેર્યું : ‘એમને કેસ બહુ કોમ્પ્લિકેટેડ લાગે છે. ન્યુરોલોજિસ્ટને એવું બોલતા સાંભળ્યા કે કદાચ...’ કહીને એ જાણી-કરીને અટકી ગઈ.

‘કદાચ શું ?’ વિસ્કીનો ગ્લાસ હોઠ પરથી પાછો ખેંચી લઈ સૂરજનારાયણે ચોંકી જવાના ભાવ સાથે અધીરાઈભેર પૂછ્યું : ‘મિસ લિલિ, મારે એ જાણવું બહુ જરૂરી છે.’

‘મારે પણ એ જાણવું એટલું જ જરૂરી છે, મિસ્ટર સેન, કે તમે ગોસ્વામીના કેસમાં આટલો બધો રસ કેમ ધરાવો છો ?’

શતરંજની રમતમાં કોઈક અણધારી ચાલ ચાલીને સામેના ખેલાડીને હેબતાવી દે એવું કંઈક ડિસોઝાએ કરી બતાવ્યું. છોકરી પોતે ધારી હતી એવી ભોળી ન નીકળી. સૂરજનારાયણે ચાલ બદલવી પડી :

‘ઓહ, વાત શરૂ કરતાં પહેલાં જ મારે તને મારો પરિચય આપી દેવો જોઈતો હતો.’ ખોટું બોલવા માટે તેણે વચ્ચે વિસ્કીનો એક ઘૂંટ પી લીધો : ‘ડિફેન્સ મિનિસ્ટર જગતનારાયણના પુત્ર સૂરજનારાયણનો હું બિઝનેસ મેનેજર છું. તું કદાચ જાણતી હોઈશ કે સૂરજનારાયણનો લંડનમાં બહુ મોટો બિઝનેસ છે. મૃત્યુ પહેલાં જગતનારાયણ એકમાત્ર સિસ્ટર ગોસ્વામીને જ એકાન્તમાં મળ્યા હતા. એ એકાન્ત દરમિયાન સંરક્ષણમંત્રીએ પોતાની ઇચ્છા વ્યક્ત કરી હોય તો એ જાણવા માટે મને સૂરજનારાયણે અહીં મોકલ્યો છે.’

‘પણ એમાં હું તમને કેવી રીતે મદદ કરી શકું ?’ પોતાની અસલિયત છુપાવવાની પેરવી કરનારને ડિસોઝાએ ભોળાભાવે પૂછ્યું : ‘એ તો તુલસી ભાનમાં આવે ત્યારે જ ખબર પડે ને !’

‘એટલે તો હું તને ક્યારનો પૂછી રહ્યો છું કે નિષ્ણાત ડૉક્ટરોએ તેના ભાનમાં આવવા બાબત શો અભિપ્રાય આપ્યો ?’

સૂરજનારાયણના અવાજમાં અધીરાઈ સાથે હવે થોડી ઉગ્રતા પણ આવી ગઈ હતી.

‘ડૉક્ટરોના કહેવા પ્રમાણે એ બિચારી કદાચ ક્યારેય ભાનમાં નહીં આવે.’

જાણે પગમાં સાપ વીંટળાયો હોય તેમ સૂરજનારાયણે આંચકા સાથે પગ ઊંચા કરી પલંગ પર પલાંઠી વાળી લીધી :

‘ઓહ ગોડ ! ત્યારે તો મારે તારી મદદની વધુ જરૂર પડશે.’

‘એ કઈ રીતે ?’

‘કદાચ સંરક્ષણમંત્રીએ તેમની અંતિમ ઇચ્છા કોઈ કાગળ પર લખીને પેલી છોકરીને

સુપરત કરી હોય.’ સૂરજનારાયણે મનમાં ઘૂંટાતી વાત છેવટે રજૂ કરી દેવી પડી : ‘લખાણનો કાગળ એ નર્સે પોતાની પર્સમાં રાખ્યો હોય અને બળાત્કાર વખતે એની પર્સ લોકરમાં રહી ગઈ હોય.’

‘એ તો તમે ડીનસાહેબને કહીને લોકર ખોલાવી પર્સ તપાસી શકો છો.’

‘એ જ વાંધો છે ને ! તમારા ડીન બહુ જક્કી છે. તેઓ કહે છે કે પોલીસની રજા સિવાય અમારાથી લોકર ખોલી ન શકાય.’

‘તો તમે પોલીસની મદદ માગી શકો છો.’

‘પોલીસને બદલે હું તારી મદદ માગું છું, લિલિ !’ કહેતાં સૂરજનારાયણે ડિસોઝાનું કાંડું પકડી લીધું : ‘લીઝ, આ બહુ ગંભીર બાબત છે. બીજાને જાણ થયા વગર હું આ કામ પાર પાડું તો મને બહુ મોટો લાભ થાય તેમ છે અને મને જે લાભ થાય તેમાંથી હું તને દસ ટકા કમિશન આપવા તૈયાર છું.’

લોહું તપેલું હોય ત્યારે હથોડો મારવો જોઈએ એ સિદ્ધાંતમાં માનતો સૂરજનારાયણ ઊભો થઈને કબાટમાંથી પોતાની હેન્ડબેગ લઈ આવ્યો. પલંગ પર હેન્ડબેગ મૂકી ચાવીના નંબર ઘુમાવી તેની સામે ઉઘાડી. હેન્ડબેગમાં ઉપર પડેલાં બેત્રણ કપડાં હઠાવીને તેને દેખાય તેમ સામે ધરી ત્યારે ડિસોઝાની આંખો પહોળી થઈ ગઈ. નોટોની થપ્પીથી બેગ છલોછલ ભરી હતી.

‘આમાં કેટલા લાખ રૂપિયાની ફોરિન કરન્સી છે એ તને નહીં કહું.’ સૂરજનારાયણે તપેલા લોઢા પર હથોડો ફટકાર્યો : ‘પણ એટલું જરૂર કહું છું કે મારે જોઈતો કાગળ તું તુલસીની પર્સમાંથી મેળવી આપે તો તને સવાલાખની લોટરી લાગી ગઈ એમ માની લેજે !’

સવાલાખ રૂપિયા ! ડિસોઝાના હોઠ પરની લિપસ્ટિક પીગળવા લાગી. ગલ્ફ કન્ટ્રીમાં પોતાને નર્સિંગની ઊંચા પગારની નોકરી મળી શકે તેમ હતી, પણ એ માટે એજન્ટને ચૂકવવાના દસ-બાર હજાર રૂપિયા એકઠા કરી શકતી નહોતી. એક વાર દુબઈ પહોંચી જાય તો છ-સાત હજારની નોકરીમાંથી વરસે અર્ધો લાખ બચાવી શકે અને બેત્રણ વરસે સવા-દોઢ લાખ રૂપિયા સાથે પાછી ફરે તો પિન્ડો સાથે પરણીને પોતાનું ઘર વસાવી શકે એ સપનું જાણે અત્યારે બે વરસને બદલે બે મિનિટમાં જ સાકાર થતું દેખાયું.

‘પણ તુલસી ગોસ્વામીનું લોકર મારે ખોલવું કઈ રીતે ?’

‘એ રીત હું તને બતાવું.’ તપેલા લોઢાનો ઘાટ ઘડાઈ ચૂક્યો છે એની ખાતરી થતાં સૂરજનારાયણ વિસ્કીનો અર્ધો ગ્લાસ એકસામટો ગટગટાવી ગયો. હોઠના બંને ખૂણે વહેતા વિસ્કીના રેલા લૂછીને તેણે ડિસોઝા સાથે નજર મિલાવી. વાઘ શિકાર પર તરાપ મારતાં પહેલાં ત્રાટક કરે તેમ થોડી વાર એકીટશે એ તેને તાકતો રહ્યો :

‘ડાર્લિંગ લિલિ, દરેક લોકરની ડુપ્લિકેટ ચાવી તો હોય જ છે.’

સાંભળીને ડિસોઝા ન તો ડાર્લિંગ કહેવા સામે વિરોધ દર્શાવી શકી કે ન ડુપ્લિકેટ ચાવી હોવાનો ઇન્કાર કરી શકી.

‘હવે ધાર કે તારા લોકરની ચાવી ખોવાઈ જાય તો તું શું કરે ?’

‘હું મેટ્રનને કહી ડુપ્લિકેટ ચાવીથી લોકર ખોલું.’

‘એટલે બધાં જ લોકરની ડુપ્લિકેટ ચાવી મેટ્રન પાસે રહે છે.’

‘હા.’

‘સિસ્ટર ગોસ્વામીના લોકરનો નંબર તો તું જાણતી જ હશે.’

‘નંબર...’ ડિસોઝાએ યાદ કરવાનો દેખાવ કર્યો. નંબર જાણતી હતી છતાં કહેવો નહોતો એટલે અર્ધસત્ય ઉચ્ચાર્યું : ‘મારો નંબર ત્રણસો એક છે અને ગોસ્વામીનું ખાનું મારી આજુબાજુમાં જ છે એટલે એનો નંબર પણ થી હન્ડ્રેડની સીરીઝમાં જ હોવો જોઈએ.’

‘વેરી ગૂડ !’ તોરમાં આવી જઈને સૂરજનારાયણે કહ્યું : ‘કાલે હોસ્પિટલમાં જા ત્યારે ચાવી ઘેર ભૂલીને જજે. મેટ્રન પાસેથી ડુપ્લિકેટ ચાવીનો ઝૂડો માગી લેજે. તારી પર્સમાં સાબુની એક ગોટી લેતી જજે. મેટ્રન ચાવીનો ઝૂડો આપે એ લઈને ડ્રેસિંગ હોલમાં જવાનું. જઈને પહેલાં ગોસ્વામીનું લોકર કયું છે એની ખાતરી કરી લેવાની. પછી કોઈ ન જુએ તેમ એ નંબરની ચાવીની છાપ સાબુની ગોટી પર પાડી દેવાની.’

‘પછી ?’ ડિસોઝાએ અજાણ્યા થઈને પૂછ્યું ત્યારે બધું જ મનમાં અગાઉથી ગોઠવી રાખ્યું હોય તેમ સૂરજનારાયણે સમજાવ્યું :

‘પછીની વાત તો સાવ સહેલી છે. સાબુની ગોટી કોઈ પણ ચાવી બનાવનારને આપીશ એટલે તેના પરથી બીજી ચાવી બનાવી આપશે.’

‘પછી ?’

‘પછી શું ? બીજે દિવસે ડ્રેસિંગ હોલમાં કોઈ ન હોય ત્યારે ડુપ્લિકેટ ચાવીથી ગોસ્વામીનું લોકર ખોલી, અંદરથી પર્સ તફડાવીને મારી પાસે લઈ આવવાની.’

મારાથી એવી ચોરી નહીં થઈ શકે - એવું ડિસોઝા કહી દેવા માગતી હતી, પણ કોણ જાણે કેમ, સાફ ના પાડી દેવાની મનમાં આનાકાની જાગી. પહેલાં પિન્ટોને આ બધી વાત કહેવી જોઈએ. એનો મત જાણી લીધા પછી જ હા-નાનો ફેસલો કરીશ.

‘હું વિચાર કરીને કાલે જણાવું.’

‘નહીં, એ રીતે એક દિવસ બગાડવાનું મને પાલવે તેમ નથી.’ સૂરજનારાયણે મક્કમ અવાજે સંભળાવ્યું : ‘કદાચ આપણે મોડાં પડીએ તો પોલીસવાળા લોકરને સીલ મારી જાય...’

‘પણ આવું જોખમી...’

‘દરેક જોખમી કામની કિંમત હોય છે.’

‘ભલે, તો હું કાલે જ દ્રાય કરીશ.’ કહેતી એ ઊભી થઈ ગઈ.

‘દ્રાય નહીં, યૂ મસ્ટ ડુ ઈટ.’ કહેતો એ પણ ઊભો થયો.

‘ઓકે, આઈ વિલ ડુ ઈટ !’

‘પ્રોમિસ ?’ સૂરજનારાયણે નશાખોર આંખો લડાવતાં પૂછ્યું ત્યારે ડિસોઝાએ હાથ લંબાવ્યો :

‘યસ, પ્રોમિસ !’

પણ સૂરજનારાયણે સામો હાથ લંબાવ્યો નહીં. ‘

‘ડાર્લિંગ, જબાનથી આપેલા કોલ માટે હાથ મિલાવવાના ન હોય.’ કહી તેને પોતાની નજીક ખેંચી : ‘એ માટે તો જબાનથી જબાન મિલાવવી જોઈએ... એ પ્રોમિસ વિથ એ કિસ !’

કહી સૂરજનારાયણે તેને બાહુપાશમાં જકડી લઈ દીર્ઘ ચુંબન ચોડી દીધું. ઘડીભર માટે લિલિ વીસરી ગઈ કે સામે પિન્ટો નહીં પણ મિસ્ટર સેન ઉર્ફે સૂરજનારાયણ ઊભો છે. સજાગ બની ત્યારે સમજાયું કે બાહુપાશમાંથી છૂટવામાં વિલંબ થશે તો પોતે બહુ મોડી પડશે.

‘પ્લીઝ...’ કહીને ઝાટકા સાથે એ એનાથી અળગી થઈ ગઈ : ‘મારા બોયફ્રેન્ડને ખબર પડશે તો...’

‘તારા બોયફ્રેન્ડને તો જ ખબર પડે જો હું તેને કહી દઉં.’ સૂરજનારાયણની આંખોમાંથી ખંધાઈ નીતરતી જોઈને ડિસોઝા ચોંકી :

‘એટલે ?’

‘એટલે એમ કે મારું કામ કરવાના પ્રોમિસમાંથી તું છટકી જાય તો તારા બોયફ્રેન્ડને આ ખાનગી મુલાકાતની જાણ થઈ જાય.’

‘ઈટ ઈઝ ઈમ્પોસિબલ.’

‘ઈટ ઈઝ ક્વાઈટ પોસિબલ, લિલિ ડાર્લિંગ !’ કહીને સૂરજનારાયણે કુરતાના ખિસ્સામાંથી મેચ-બોક્સ સાઈઝનું એક સાધન બહાર કાઢ્યું : ‘આ મિની માઈક્રો-ટેપરેકોર્ડરમાં આપણી વચ્ચેની બધી જ વાતચીત ટેપ થઈ ગઈ છે.’

ડિસોઝાને ધૂજી જતી જોવામાં પોતાને ગમ્મત પડતી હોય એવા લહેકા સાથે એણે છેલ્લો ફટકો માર્યો :

‘અને, માય ડાર્લિંગ, આ ટેપરેકોર્ડર એટલું બધું સેન્સિટિવ છે કે ચુંબનનો અવાજ પણ ઝીલી લે !’

ડિસોઝાના દાંત ભીંસાયા. આંખોમાં રોષ ઉછાળી એ તેને ગાળ દેવાનું વિચારતી હતી, પણ સિફતથી ઈરાદો બદલી નાખ્યો. લાડ કરતી હોય તેમ એની છાતી પર હળવી મુક્કી મારતી તુંકારમાં બોલી ગઈ : ‘તું માત્ર ચાલાક નહીં, રોમેન્ટિક પણ છે.’

‘હજુ તો તેં માત્ર મારી એક કિસનો જ સ્વાદ ચાખ્યો. કામ પતાવી આવ પછી તને મારી મદદનગીનો સ્વાદ ચખાડીશ !’

ડિસોઝાને તેના પ્રત્યે ઘૃણા જાગી, પણ તેણે દેખાવા ન દીધી :

‘કામ પતી ગયા પછી ચાલાકી કરીને તું પૈસા ન ચૂકવે તો ?’

‘ડાર્લિંગ, મરદ માણસો બોલીને ફરી જતા નથી. ગોસ્વામીનું પર્સ લઈ આવ અને મને જોઈતી ચીજ તેમાંથી મળી આવે એટલે આ હોટેલમાંથી બહાર નીકળતી વખતે તું લખપતિ બની ચૂકી હોઈશ.’

‘અને ધાર કે એની પર્સમાંથી તારે જોઈતી ચીજ ન નીકળી તો ?’

‘તો મારી વિસ્કીની માફક તારી મહેનત પણ પાણીમાં !’ એવો જવાબ તો સૂરજનારાયણની જીભ પર હાજર જ હતો, પણ તેણે એને હોઠ પર આવવા ન દીધો :

‘ડાર્લિંગ, મને સો ટકા ખાતરી છે કે મારે જોઈતી ચીજ એની પર્સમાંથી ચોક્કસ મળી આવશે.’

‘અને હું બે દિવસમાં ચોક્કસ લખપતિ બની જઈશ, એમ જ ને ?’

‘હન્ડ્રેડ પર્સેન્ટ યસ !’ કહીને સૂરજનારાયણ તેને ફરી નજીક ખેંચવા જતો હતો, પણ લિલિયન ડિસોઝાએ ચાન્સ ન આપ્યો. રમતિયાળ અદ્યથી સરકી જઈને એ બહાર નીકળી ગઈ.

*

આખરે સાંજના પોણાછ વાગ્યે શ્રીકાન્તે ઘેર ફોન કરવા માટે નંબર ઘુમાવ્યો. સામા છોડે ઘંટડી વાગતી રહી ત્યાં સુધી એનો શ્વાસ ધૂંટતો રહ્યો. સામેથી ફોન ઊંચકાયો અને ‘હેલો’ સંભળાયું ત્યારે શ્રીકાન્તને થયું કે જવાબ વાળ્યા વગર જ રીસીવર પાછું મૂકી દઉં, પણ વાસ્તવિકતાનો સામનો કર્યા વગર ચાલે તેમ નહોતું.

‘કોણ, જજસાહેબ ?’ પિતાને બહારનાંની જેમ ઘરનાં પણ એ જ સંબોધનથી બોલાવતાં : ‘હું શ્રીકાન્ત.’

‘અરે, શ્રીકાન્ત, આજે રવિવાર છે છતાં તું કેમ આવ્યો નહિ ?’

‘જજસાહેબ, એ જ સવાલ તમને પૂછવા માટે તો મેં ફોન જોડ્યો.’ શ્રીકાન્તે સ્વસ્થતાથી વાત કરવાનું નક્કી કર્યું હોવા છતાં અવાજમાં અથરાપણું આવી ગયું : ‘તુલસીને બેહોશ થયાને ઓગણપચાસ કલાક પૂરા થયા છતાં તમે કે મમ્મી કોઈ ખબર કાઢવા ન આવ્યાં !’

‘ઓહ !’ જજસાહેબ તરફથી જવાબને બદલે ઉદ્ગાર જ મળ્યો.

‘સવારે એના પિતા ગોસ્વામીજીને સીવીઅર હાર્ટ-એટેક આવી ગયો.’ બોલતાંબોલતાં શ્રીકાન્ત ગદ્ગદ બની ગયો : ‘છતાં તમારા બેમાંથી કોઈ ડોકાયું નહીં !’

‘હાર્ટ-એટેકની જાણ મને બપોરે શ્રીવાસ્તવજીએ કરી.’ જજસાહેબના અવાજમાં શ્રીકાન્તને ભાવશૂન્યતા વર્તાતી હતી : ‘બહુ ખોટું થયું કહેવાય. દીકરીની ઉપાધિ બાપને પણ નડી.’

‘તમે અહીં ખબર કાઢવા ન આવો એ પણ એટલું જ ખોટું કહેવાય, જજસાહેબ !’

‘ખબર કાઢવા આવીને અમારે શું બે દિવસની ઓળખાણનો ઢંઢેરો પિટાવવાનો છે ? જસ્ટિસ દીક્ષિત વધુ વાર સંયમ ટકાવી શક્યા નહીં : ‘શ્રીવાસ્તવજીને મેં સાફસાફ કહી દીધું છે કે આપણે હવે એમની સાથે કોઈ જ સંબંધ રહ્યો નથી.’

શ્રીકાન્તે આંચકો અનુભવ્યો. ડીનસાહેબને પોતે પૂછ્યું કે તમે પિતાજીને મળી આવ્યા ત્યારે ડીનસાહેબે વાત ઉડાવી દીધેલી. પોતાને તો એ વખતે જ સમજાઈ ચૂક્યું હતું કે માનવતા કરતાં પિતાજીએ પોતાની પ્રતિષ્ઠાને વધારે મહત્ત્વ આપવાનું વલણ અપનાવ્યું હશે.

‘આપણે કોઈ સંબંધ રહ્યો નથી એમ ન કહો, પિતાજી !’ શ્રીકાન્તે પહેલી વાર ‘જજસાહેબ’ને બદલે ‘પિતાજી’ સંબોધન વાપર્યું : ‘એ આપણેમાં મને નહીં ગણતા.’

‘એટલે ?’ પુત્રના બોલવામાં બળવાની ગંધ વર્તી ગયેલા પિતાએ અવાજમાં ઉગ્રતા લાવીને સંભળાવ્યું : ‘સગાઈ અમારા કહેવાથી થઈ હતી અને અમે જ એને ફોક કરી નાખી !’

‘સગાઈ મારી થઈ હતી અને મેં હજી સુધી ફોક નથી કરી.’ શ્રીકાન્ત પણ એટલો જ મક્કમ રહ્યો : ‘જજસાહેબ, તમે શું અદાલતમાં પણ આ રીતે જ ન્યાય તોળતા રહો છો ?’

‘શ્રીકાન્ત !’ સામેથી ગર્જના સંભળાઈ : ‘તું મારી પ્રામાણિકતા પર ઘા કરે છે !’ પછી એકાએક ઠાવકાઈ ધારણ કરી લીધી હોય તેમ સાંભળવા મળ્યું : ‘જો, શ્રીકાન્ત, લાગણી અને વાસ્તવિકતા બંને જુદી વસ્તુ છે. નિર્ણય લેતી વેળાએ બંને બાજુનો વિચાર કરવો જોઈએ. હવે તુલસી જસ્ટિસ દીક્ષિતના ઘરની પુત્રવધૂ કોઈ કાળે નહીં બની શકે.’

‘આ તમારો આખરી ચુકાદો છે ?’

‘ચુકાદો હંમેશાં આખરી જ હોય છે.’

‘તો મારો ચુકાદો પણ સાંભળી લો.’ શ્રીકાન્તે છાતી પર હાથ દાબી દઈ ઘૂંટાતા અવાજે કહ્યું : ‘હવે મારી ઘેર આવવાની ક્યારેય રાહ નહીં જોતા.’

આમ કહીને તેણે ફોન કાપી નાખ્યો.

□

સોમવાર સવારનું છાપું તાકીને બેઠેલો ચિંતન ઊંડા વિચારમાં ગરકાવ થઈ ગયો. ઘરમાં આવતાં ગુજરાતી-અંગ્રેજી બંને છાપાંના મથાળે એકસરખા સમાચાર છપાયા હતા : 'હોસ્પિટલની નર્સ પર બળાત્કારનો પ્રયાસ. બે દિવસ પછી પણ નર્સ બેશુદ્ધ.' સમાચાર સાથે છપાયેલા મુખ્ય આરોપી સખારામ કોલ્હાપુરેના ફોટા પર ચિંતનને થૂંકવાની ઇચ્છા થઈ આવી. પછી તિરસ્કારને અંકુશમાં લઈ લેવો પડ્યો : 'મુંબઈના દરેકેદરેક છાપામાં આ સમાચાર અને ફોટા છપાયા હશે. ગુસ્સો થૂંકી નાખવાને બદલે એને ઘૂંટવો જોઈએ.' સમાચારના અન્તે છપાયેલી એક માહિતી તેના મનમાં ઘૂંટાતી રહી હતી : 'પોલીસે અટકાયતમાં લીધેલા મુખ્ય આરોપી તથા બે સાગરીતોને આજે સેશન્સ કોર્ટમાં રજૂ કરવામાં આવશે !'

મારે થૂંકવું જ હોય તો ભરી કોર્ટમાં એ બદમાસના મોં પર થૂંકવું જોઈએ !

ચિંતનનાં દાંત ભીંસાયા. બે દિવસથી એ પોતે જ સતત સંતાપમાં ભીંસાતો રહ્યો હતો. રવિવારે સવારે તુલસીના પિતાને બીજો હાર્ટ-એટેક આવ્યો ત્યારે એ પોતે જ અર્ધો ભાંગી પડ્યો હતો : 'ઈશ્વર સારા માણસની આવી કૂર કસોટી શું કામ કરતો હશે ? હોસ્પિટલેથી ઘેર ફોન કરી યશોદાબહેનને જાણ કરી ત્યારે એમના હાથમાંથી પણ ફોનનું રીસીવર નીચે પડી ગયેલું. યશોદાબહેને આવીને દીકરાને ખાર-દાંડા દોડાવ્યો : 'જા, જઈને મુકુન્દ અને તેની વહુને કહે કે હવે ત્રાગાં કરવાનું છોડી બાપને મોં દેખાડવા આવી જાઓ ! સમાજની લાજશરમ ખાતર તો ખબર પૂછવા આવો !' જોકે ચિંતન જવા માટે નીકળ્યો ત્યારે રોષ ગળી જઈને કહેવડાવ્યું : 'એમને હાથ જોડીને સારા શબ્દોમાં સમજાવજે - કહેજે કે તમને ત્યાંથી ખબર કાઢવા આવવાનું આઘું પડે તો થોડા દિવસ દાદરના ઘરમાં આવીને રહો...'

ચિંતનનો સવારનો પહેલો ફેરો તો ફોગટ ગયો. તુલસીનાં ભાઈ-ભાભી બેન્ક સ્ટાફની પિકનિક પર ગયાં હતાં અને સાંજે પાછાં આવવાનાં હતાં એટલું એના પડોશી પાસેથી જાણવા મળ્યું. હોસ્પિટલ પાછો આવ્યો ત્યાં તુલસીએ પાડેલી ચીસની ઘટના જાણવા મળી. મનની ભીંસ થોડી ઓછી થતી લાગી, પણ નિષ્ણાત ડોક્ટરોની મસલત પછી ડીન શ્રીવાસ્તવ કે ડોક્ટર શ્રીકાન્તના ચહેરા પર આશાની કોઈ ચમક જોવા ન મળી. ફફડતા હૈયે પૂછ્યું ત્યારે શ્રીકાન્તે એટલું જ કહ્યું : 'કાલે બીજા બેચાર નિષ્ણાતોને બોલાવી ડોક્ટરો કાંઈક અભિપ્રાય આપી શકશે. બાકી અત્યારે તો હતા ત્યાં જ છીએ !'

અધૂરામાં પૂરું બપોર પછી છાપાંના રિપોર્ટરોએ આવીને હોસ્પિટલનું વાતાવરણ તંગ કરી દીધું. બબ્બે દિવસ સુધી સમાચાર દબાવી રાખવા માટે હોસ્પિટલના સત્તાવાળા પર જાતજાતના આક્ષેપો થયા : તમે તમારી હોસ્પિટલના વોર્ડમેનનું અપકૃત્ય છુપાવી રાખવા માગો છો. ઈન્ડિયાના ડિફેન્સ મિનિસ્ટરની સારવાર પાછળ તમે એક બિચારી નર્સને સમયસર ટ્રીટમેન્ટ આપવામાં દુર્લક્ષ સેવ્યું. અમારે સિસ્ટર ગોસ્વામીનો ફોટો જોઈએ, વગેરે બાબતમાં બોલાચાલી ઉગ્ર બની ગઈ ત્યારે ડીનસાહેબે તુલસીના રૂમ બહાર પોલીસપહેરો ગોકવી દેવો પડ્યો. આ વાદવિવાદનો પડઘો છાપાના અહેવાલમાં પણ પડ્યો હતો : એવી શંકા સેવવામાં આવે છે કે આ કેસમાં હોસ્પિટલના સત્તાવાળા કાંઈક મહત્ત્વની બાબત છુપાવી રહ્યા છે. ડોક્ટરનું સાચું નિદાન જાહેર નહીં કરીને નર્સનાં સગાંવહાલાંને અંધારામાં રાખવાના પ્રયાસ થઈ રહ્યા હોવાનું સંભળાઈ રહ્યું છે. અમને જાણવા મળ્યા પ્રમાણે બળાત્કારનો ભોગ બનેલી નર્સ 'કોમા'માં છે, જેની મૂર્ચ્છા હવે ક્યારેય વળશે નહીં. અમદાવાદમાં 'કોમા'નો એક દર્દી છેલ્લાં સાત વર્ષથી શુદ્ધિમાં આવ્યા વિના હોસ્પિટલમાં પડ્યો છે. એ જોતાં આ કમનસીબ નર્સ પણ 'કોમા'માં રિભાવાને બદલે વહેલી છુટકારો પામે એવું એની આજુબાજુવાળા વિચારતા હોય તો નવાઈ નહીં !

આ ટકોર વાંચીને અત્યારે ચિંતનને ઝાળ લાગી હતી, પણ વધારે કાળ તો એને તુલસીનાં ભાઈ-ભાભી પર આગલી સાંજે ચડ્યો હતો. હોસ્પિટલમાં ખબર કાઢવા અને દાદરના ઘેર રહેવા આવી જવાનું સમજાવવા માટે પોતે ખાર-દાંડાનો બીજો ધક્કો ખાધો ત્યારે તુલસીની ભાભીએ આજુબાજુવાળાં સંભળે એટલા ઊંચા અવાજે છણકો કરેલો : બાપદીકરી બેય હોસ્પિટલના ખાટલે પડ્યાં ત્યારે અમે યાદ આવ્યાં ! અમે બે માણસ ઘેરથી પહેરેલ લૂગડે નીકળતાં હતાં ત્યારે કેમ કોઈએ અમને રોક્યાં નહોતાં ? એ વખતે અમારી જરૂર નહોતી અને હવે હોસ્પિટલના ખર્ચા માથે આવ્યા ત્યારે અમને તેડાં મોકલે છે... તમે બંને ત્યાં રહેવા આવી જાઓ એવું ચિંતને કહ્યું ત્યારે સંભળાવ્યું કે હવે એ ઘરમાં પગ મૂકશું તો ક્યારેય નીકળશું નહીં. બ્લોક અમારા નામે કરી દેવાના હો તો જ આવીએ !

સ્વજનો આટલી હદે નિષ્ઠુર બની શકે છે એનો ચિંતનને આ પહેલો જ અનુભવ હતો. પત્નીથી દબાયેલો મુકુન્દરાય થોડે સુધી મૂકવા આવ્યો ત્યારે માંડ બોલ્યો કે કાલે હું બેન્કમાંથી બે કલાકની રજા લઈ ખબર કાઢવા આવી જઈશ, પરંતુ મારી વાઈફને એની જાણ થવા નહીં દેતા. બેએક દિવસમાં અમે ત્યાં રહેવા પણ આવી જશું...

‘શેના વિચારમાં પડી ગયો, ચિંતન ?’ ટિફિન ભરીને ઘણી વાર સુધી પુત્રની સામે ઊભાં રહેલાં યશોદાબહેને તેને ટપાર્યો : ‘દીકરા, બહુ વિચાર કરીએ તો જે કરવાનું છે એ ચૂકી જઈએ. હિંમત રાખીને સામનો કર્યા વગર ચાલે તેમ નથી.’

ઊભા થઈને ચિંતને એક હાથમાં કોલેજનાં પુસ્તકો અને બીજા હાથમાં ટિફિન ઊંચકી દાદરો ઊતરવા પગ ઉપાડ્યા ત્યાં માએ કહ્યું : ‘આ બધું વાંચ્યા પછી વિચારે તો હું ચડી ગઈ હતી. મોટા ઘરનાં માણસો તુલસીની સગાઈ તો ફોક નહીં કરી નાખે ને ? તો-તો બાપ-દીકરી માટે પડ્યા પર પાટુ વાગવા જેવું વસમું લાગશે.’

એનો કોઈ પ્રત્યાઘાત આપ્યા વગર ચિંતને ફરી પગ ઉપાડ્યા અને બેચાર પગથિયાં ઊતર્યો ત્યાં યશોદાબહેનના બોલ કાને અફળાયા : ‘તારે તો બંને બોજા ખભે ઊંચકેલી કાવડની જેમ ખેંચવા પડશે, ચિંતન !’ એટલું સંભળતાં જ તેણે ઝાટકા સાથે મા તરફ ડોક ફેરવી અને યશોદાબહેને અધૂરું કથન પૂરું કર્યું : ‘એક તરફ કોલેજની પરીક્ષા અને બીજી તરફ ફરજ બજાવવાની કસોટી. બેમાંથી એકેયમાં ઊણા ઊતરવાનું નથી હો !’

‘હો.’ હોંકારો ભણીને એ કોલેજ જવા નીકળી તો ગયો, પણ મનમાં ગાંઠ વાળી લીધી કે બે પિરિયડ ભરીને અગિયાર પહેલાં સેશન્સ કોર્ટમાં પહોંચી જવું છે...

...સેશન્ટ કોર્ટમાં સમયસર પહોંચ્યો હોવા છતાં અંદર ગયા પછી ચિંતનને સમજાયું કે પોતે મોડો પડ્યો છે. અદાલતનો ખંડ ચિક્કાર ભરાયેલો હતો છતાંય લોકોનો ધસારો ચાલુ હતો. ચિંતન અંદર ઘૂસી ગયા પછી બીજી જ મિનિટે દરવાજે ઊભેલા ચોકીદારે બહારનાઓ માટે પ્રવેશ બંધ કરી દીધો. ભીડ વચ્ચેથી સરકતો ચિંતન એક ખૂણા સુધી પહોંચી ભીંતના ટેકે ઊભો રહી ગયો. તેને નવાઈ લાગી : હજુ તો સવારે છાપામાં સમાચાર આવ્યા ત્યાં આટલા બધા માણસો આવી પહોંચ્યા ! કોઈ પરિચિત ચહેરો શોધી કાઢવા તેણે નજર ફેરવવા માંડી, પણ હોસ્પિટલના ડીન કે હાઉસ-ડોક્ટર શ્રીકાન્ત જેવા કોઈ જાણીતા માણસો દેખાયા નહીં.

‘આપણો સખારામ ત્યાં હશે !’

ધીમા અવાજે થતી ગુસપુસ ચિંતનના કાને પડી. તેણે એ દિશામાં જોયું તો હોસ્પિટલના બે વોર્ડબોય સામી ભીંત પાસે લોખંડની જાળી પાછળ પોલીસપહેરા હેઠળ ઊભેલા એકાદ ડઝન જેટલા આરોપીમાંથી સખારામને શોધી રહ્યા હતા.

ચિંતનના મોઢામાં થૂંક ઊભરાવા લાગ્યું. વધેલી દાઢી અને લઘરવઘર કપડામાં લોખંડની જાળી પાછળ ઊભેલા આરોપીઓમાંથી સખારામને ઓળખી કાઢવા માટે તેણે નજર તાણી, પણ સવારે છાપામાં જોયેલા ફોટાવાળો ચહેરો જોવા ન મળ્યો. ચોર, બદમાશ, ગુંડા અને ખૂની જેવા એ આરોપીઓ ચિંતનને પ્રાણીબાગના પીંજરામાં ઊભેલાં પશુ સમાન લાગ્યા. કેટલાક હિંસક પ્રાણી જેવા દેખાતા હતા તો કોઈકોઈ હરણા જેવા રાંક લાગતા હતા.

અચાનક અદાલતના ખંડમાં સળવળાટ થયો. ન્યાયમૂર્તિના આગમનની છડી પોકારાઈ.

નાટકના તખ્તા જેવા સ્ટેજ પર ચશ્માંવાળા નીચા કદના ન્યાયાધીશે પ્રવેશ કર્યો એટલે બધાએ ઊભા થઈને માન આપ્યું. આગલી હરોળમાં બેઠેલા કાળા કોટવાળા વકીલોમાંથી બેએક સિવાયના બધા પોતપોતાની બેઠક પર ગોઠવાઈ ગયા. ચશ્માંવાળા ન્યાયાધીશ પોતાની સામે પડેલા કાગળ પર ધ્યાન કેન્દ્રિત કરીને બેસી રહ્યા. એક પોલીસ ઈન્સ્પેક્ટર વકીલ સાથે વાત કરતા દેખાયા એના પરથી ચિંતને માની લીધું કે એ સરકારી વકીલ હોવો જોઈએ અને તુલસીનો કેસ પહેલવહેલો હાથ ધરાવો જોઈએ.

તુલસીનો કેસ ! તેણે મનને ટપાર્યું. તુલસીનો કેસ તો હોસ્પિટલમાં, અહીંયાં તો સખારામનો કેસ કહેવો જોઈએ.

અને તેના વિચારનો પડઘો પડતો હોય તેમ ન્યાયાધીશની પાછળ ઊભેલા છડીદારે ઊંચા અવાજે નામ ઉચ્ચાર્યું : સખારામ નથુરામ કોલ્હાપુરે ! નામ પડતાં જ અદાલતમાં સન્નાટો છવાઈ ગયો. બીજા બધાની જેમ ચિંતન પણ ડોક ઊંચી કરી આરોપીના પીંજરાને તાકવા લાગ્યો. સખારામની સાથોસાથ ઉચ્ચારવામાં આવેલાં બીજાં બે નામ તો સાંભળ્યાં-ન-સાંભળ્યાં કર્યાં.

લોખંડની જાળી પાછળ હિલચાલ થતી દેખાઈ. પોલીસ હવાલદારે ‘ચલા, ચલા’ની હાંક મારી અંદરથી ત્રણ આસામીને બહાર કાઢ્યા ત્યારે સૌથી મોખરે ચાલતા સખારામને જોઈ ચિંતનન આંખોમાં ક્રોધ ભભૂકવા લાગ્યો. પોતે કોઈ પરાક્રમ કર્યું હોય તેમ છટાથી ચાલતો. મૂછોને વળ દેતો એ આરોપીના પીંજરામાં પ્રવેશ્યો ત્યારે અસંખ્ય આંખો તેને નીરખી રહી હતી. પણ ન્યાયાધીશ તો નિર્લેપપણે નીચી ડોક રાખી કાગળનું લખાણ વાંચવામાં જ મગ્ન રહ્યા. ચિંતનને થયું કે રોજરોજ દુષ્ટ માણસોના ચહેરા જોઈને ધરાઈ ગયેલા ન્યાયમૂર્તિને બીજા લોકોની જેમ આરોપીને જોઈ લેવાની અધીરાઈ ક્યાંથી હોય ?

સખારામની પાછળપાછળ તેના બંને સાગરીતો પીંજરામાં ગોઠવાયા ત્યારે સરકારી વકીલે ‘ચોર ઓનર !’ના સંબોધન સાથે કાંઈક કહ્યું જે દૂર ઊભેલા ચિંતનના કાને તો ન પડ્યું પણ ન્યાયમૂર્તિના કાને પડ્યા પછી એમની ડોક ઊંચી થતી દેખાઈ. જાણે પરાણે જોતા હોય તેમ આરોપીના પીંજરા તરફ દષ્ટિ કરી ત્રણેને જોવા ખાતર અલપઝલપ જોઈ લઈ સરકારી વકીલ તથા પોલીસ ઈન્સ્પેક્ટર તરફ દષ્ટિ ફેરવી લીધી.

ઉપર બેઠેલા ન્યાયાધીશ અને નીચે ઊભેલા વકીલ વચ્ચે બેચાર વાક્યોની આપ-લે થઈ જે દૂર ઊભેલા ચિંતનને સંભળાઈ નહીં પણ ‘નવ મે’ની તારીખ સાંભળતાં જ સમજાઈ ગયું કે આરોપીઓને ૧૪ દિવસ માટે પોલીસ કસ્ટડીમાં રિમાન્ડ પર રાખવાની અદાલતે મંજૂરી આપી દીધી.

રિમાન્ડ-મંજૂરીની એ વિધિ દરમિયાન સખારામ કૌતુકભેર બધાની હિલચાલ નિહાળતો લાપરવાહીના ભાવ સાથે પાંજરામાં ઊભો હતો. પહેલાં ન્યાયાધીશને, પછી વકીલને અને છેલ્લે ખંડમાં બેઠેલા સૌકોઈને ખંધા દીપડાની જેમ નિહાળતો મૂછોના છેડાને તાવ દેતો રહ્યો.

હતો - જાણે કહેતો હોય : તમે કોઈ મારો વાળ પણ વાંકો નહીં કરી શકો ! પીંજરામાંથી હઠી જવાની રુખસદ મળી ગયા પછીય ત્યાંથી હઠવા ન માંગતો હોય તેમ છાતી કાઢીને એ ચોતરફ જોતો રહ્યો. અચાનક તેની નજર પાંચમી હરોળની પાટલી પર બેઠેલા એક ટાલિયા માણસ પર પડી ત્યારે એના જાડા હોઠ મલક્યા. ચિંતને એ ટાલિયા પર દષ્ટિ સ્થિર કરી. પોતે એની પાછળ ઊભો હતો એટલે એનો ચહેરો જોવા ન મળ્યો પણ સખારામના સ્મિતના જવાબમાં એનું ટાલિયું માથું ધરપત આપવાના સંકેતમાં એકબે વાર નમતું દેખાયું !

બીજી જ મિનિટે ત્રણે આરોપીને પીંજરામાંથી ખસેડી પોલીસ હવાલદારો ખંડની બહાર દોરી ગયા અને ત્રીજી મિનિટે તો ખંડ ખાલી કરી જવાની અધીરાઈમાં મોટા ભાગના લોકો બહાર ધસી જતા દેખાયા. દાંત ભીંસતા ચિંતનને હવે સમજાયું કે તેણે ખૂણામાં ઘૂસી જવાની ભૂલ કરી હતી. દરવાજા પાસે રહ્યો હોત તો ઝડપથી બહાર નીકળીને એ સખારામના બચ્ચાને આંતરી શકત...

આવેશમાં ધક્કામુક્કી કરતો ચિંતન ભીંસ વચ્ચેથી બહાર નીકળ્યો ત્યાં સુધીમાં પોલીસના જાપ્તા હેઠળ ત્રણે આરોપી અદાલતનો દાદરો ઊતરી ચૂક્યા હતા. પોતે મોડો પડ્યો એવા અફસોસ સાથે ક્ષણવાર માટે દાદર પાસે એ ઊભો રહી ગયો, પણ મનમાં ઘૂંટાતા ખુન્નસે તેના પગને પડકાર્યો : અહીં ખોડાઈ કેમ ગયો ? શું બીજા બધાની જેમ તમાશો જોઈ કુતૂહલ સંતોષીને પાછા ફરી જવા માટે તું અહીં સુધી આવ્યો હતો ? તુલસીની આવી દશા કરનાર એ દુષ્ટ છાતી કાઢીને ચાલ્યો જાય છતાં કોઈ એને તિરસ્કારનો પડકાર પણ નહીં કરે ?

અને એના પગમાં ઝનૂન ઊભરાયું. સીડી ઊતરતા લોકો વચ્ચેથી પાગલની જેમ એ નીચે ધસી ગયો. કોર્ટના કમ્પાઉન્ડમાં ટોળા વચ્ચેથી રસ્તો કરી આરોપીને લઈ જવાની પોલીસવાન સુધી પહોંચવામાં પોલીસવાળાને જરા વાર લાગી એટલે ચિંતનને લાગ મળી ગયો. પોતાના બે સાગરીતોને પોલીસવાનમાં હડસેલી સખારામ લોકોના ટોળા પર છેલ્લી નજર ફેંકી લેવા માટે ટટાર ડોકે ઘડીભર ઊભો રહ્યો ત્યાં સુધીમાં શિકાર પર તરાપ મારતા ચિત્તાની જેમ ફૂદીને ચિંતન તેની સામે ખાબક્યો.

પોલીસ ઈન્સ્પેક્ટર, હવાલદાર કે ખુદ સખારામને કાંઈ સમજાય એ પહેલાં ખુન્નસથી લાલઘૂમ ચિંતનના થૂંક વડે સખારામનો ચહેરો ખરડાઈ ગયો. 'બદમાશ ! દુષ્ટ ! રાક્ષસ !' કોધથી ફૂંફાડા મારતા ચિંતને ઊંચા અવાજે તેને પડકાર્યો : 'બહાદુરી દેખાડવી હોય તો કોઈ મરદ સાથે બાથ ભીડવી હતી ને ?'

ઘડીભર માટે તો સખારામ એવો હેબતાઈ ગયો કે આંખ, નાક અને મૂછ પર ચોંટેલું ચિંતનનું થૂંક લૂછવાનુંય તેને ભાન ન રહ્યું. પડકાર ફેંકીને ચિંતન તેના પર લાત ઉગામવા જતો હતો ત્યાં જ એક પોલીસ હવાલદારે બાવડાથી ઝાલીને તેને પાછો ખેંચી લીધો અને બીજો હવાલદાર 'એય છોકરા !' કહેતો તેના પર દંડૂકો ઉગામવા જતો હતો ત્યાં લોકોના ટોળામાંથી બૂમો પડવા લાગી : 'એય, ક્યા કરતા હૈ ?'

મામલો વીફરવાની દહેશતથી પોલીસ ઈન્સ્પેક્ટરે મોં પરનું થૂંક લૂછતા સખારામને હડસેલો મારી વાનમાં ચડાવી લીધો ત્યારે અંદરથી ડોક કાઢી ચિંતન સામે ત્રાડ નાખી :

‘ક્યું ? વો છોકરી તુમારી બહન લગતી હૈ ક્યા ?’

ઝનૂનથી ઊછળતા ચિંતનને પોલીસ હવાલદારો દૂર ઢસરડી ગયા ન હોત તો સામી ત્રાડ પાડીને એણે સંભળાવી દીધું હોત : આનો જવાબ તને ગાળથી નહીં પણ ગોળીથી આપત, જો ઘેરથી ગન સાથે લઈ આવ્યો હોત !

*

સાડાત્રણ વાગ્યે મેડિકલ કોલેજમાંથી નીકળીને એ જ કમ્પાઉન્ડમાં આવેલી કે. જી. એમ. હોસ્પિટલ તરફ જઈ રહેલા ચિંતનના મનનો ઉકળાટ હજુ શમ્યો નહોતો. સવારે સેશન્સ કોર્ટના કમ્પાઉન્ડમાં બનેલી ઘટનાએ હજુ તેનો પીછો છોડ્યો નહોતો. સખારામના મોં પર થૂંકવાથી મનનો આકોશ મોળો પડી જશે એવી ધારણા ખોટી ઠરી. નફ્ફટ માણસ પર આવા અપમાનની કોઈ અસર થતી નથી. એવાને તો નર્કમાં યાતનાથી રિબાવવા જોઈએ, જીવતાં ચામડી ઊતરડી લેવી જોઈએ. સખારામ તેની જે મૂછને તાવ દીધા કરતો હતો એના એકએક વાળ ખેંચીખેંચીને જડમૂળથી ઉખેડી નાખવા જોઈએ !

ઊલટાનું ઈન્સ્પેક્ટરનું મહેણું સાંભળવું પડ્યું : ‘મિસ્ટર, તમારા જેવા એજ્યુકેટેડ માણસે આ રીતે નહીં વર્તવું જોઈએ. આરોપી અદાલતમાં ગુનેગાર પુરવાર ન થાય ત્યાં સુધી એ નિર્દોષ જ ગણાય. એને અપમાનિત કરવાનો તમને કોઈ હક્ક નથી. તમારી આ ચેષ્ટામાં અદાલતનું પણ અપમાન થયું ગણાય. એ માટે તમારા પર પોલીસ-કેસ પણ થઈ શકે.’

સાંભળીને ચિંતન સમસમી ગયો હતો. પોલીસ ઈન્સ્પેક્ટરને સામું સંભળાવી દેવાનું મન થયું કે એ નીચ માણસ પોતાના ગુનાનો એકરાર કરી ચૂક્યો છે છતાં અદાલતમાં ગુનેગાર ન ઠરે ત્યાં સુધી તમે એને નિર્દોષમાં ખપાવવા માગો છો ? જે માણસને પોતાના પાપી કર્મનો પસ્તાવો થતો નથી - અરે, જે માણસ પાપને પરાક્રમમાં ખપાવવા માગે છે એનાં માન-અપમાનની તમે ફિકર કરો છો અને પેલી તુલસી, એના પિતા કે અમારા જેવાની પીડાની તમને કંઈ જ પરવા નથી ?

વણપુછાયેલા આ સવાલોએ ચિંતનનો વલોપાત વધારી દીધો હતો. તેમાં ટોળે વળેલા લોકોમાંથી કેટલાકને રહીરહીને શૂરાતન ચડ્યું હોય તેમ પોલીસ ઈન્સ્પેક્ટરના ગયા પછી બબડતા હતા : બહેન-દીકરીઓની લાજ લૂંટનારાઓની આવી બધી આળપંપાળ શાની ? ચાર-છ મહિના સુધી કોર્ટમાં કેસ ચાલે, જેની આબરૂ લૂંટાઈ હોય એ કુટુંબની રહીસહી આબરૂના અદાલતમાં ધજાગરા થાય, છાપામાં બળાત્કારના અહેવાલ છપાય અને છેવટે ? ગુનેગારોને બેચાર વરસની સજા થાય... અરે, આવા લોકોને તો આઝાદ મેદાનમાં ઊભા રાખી કોરડા ફટકારવા જોઈએ, જાહેરમાં ફાંસીએ લટકાવવા જોઈએ, એમના હાથ-પગ કાપી નાખવા જોઈએ, એમની આંખો ફોડી નાખવી જોઈએ, અરે બળાત્કારવાળાનું તો ગુપ્ત અંગ જ વાઢી નાખવું જોઈએ... તેને

બદલે કોર્ટમાં ન્યાયાધીશો અને વકીલો વચ્ચે પુરાવા-દલીલોની પીજાજ થયા પછી એ જેલમાં જાય અને ત્યાં ખાઈ-પીને રીઢો ગુનેગાર બની પાછો આવે તેમાં દેશનું શું ભલું થવાનું ?

લોકોનાં આ ઉચ્ચારણો પણ ચિંતનને થૂંકવાની મિથ્યા ચેષ્ટા જેવાં નિર્માલ્ય લાગ્યાં હતાં. તેના મનમાં વેરની આગ ભડકે બળતી હતી, પણ એ આગને ઠારવાનો કોઈ ઇલાજ સૂઝતો નહોતો. કોલેજનાં બાકીનાં બે લેક્ચર્સ દરમિયાન પણ પ્રોફેસર થૂંક ઉડાડી રહ્યા હોય તેમ બેધ્યાનપણે બેસી રહ્યો હતો. તેનું ધ્યાન તો કોલેજથી બસો ડગલાં દૂર હોસ્પિટલના પાંચમા માળની રૂમમાં બેહોશ પડેલી તુલસીમાં જ પરોવાયેલું રહ્યું હતું.

કોલેજ અને હોસ્પિટલ વચ્ચેના નર્સ તથા ડોક્ટર્સના ક્વાર્ટર્સ વટાવી એ ડાબી તરફ વળવા જતો હતો ત્યાં એને યાદ આવ્યું કે હાથમાં ઊંચકેલું ટિફિન તો ભરેલું છે. હેયામાં આગ સળગતી હોય ત્યારે માણસ પેટની આગ ઠારવાનું ભૂલી જતો હોય છે. ભરેલું ટિફિન ઘરે પહોંચશે તો બા નકામી ચિંતા કરશે. કોઈક ગરીબ માણસને ખાવાનું આપી દેવાનો વિચાર આવ્યો, પણ કોલેજ હોસ્પિટલમાં ભિખારી ક્યાં મળવાનો ? આજુબાજુમાં ક્યાંક કૂતરા દેખાય તો ભલે ને એ બિચારાનું પેટ ભરાય એવા તર્ક સાથે એણે ચોતરફ દૃષ્ટિ દોડાવી, અચાનક તેની નજર આંબાના ઝાડના ઝુંડ વચ્ચે એકઠા થતા રહેલા લોકો તરફ ખેંચાઈ. હોસ્પિટલના વૉર્ડબોયની મીટિંગ ભરાઈ રહી હોય એવું લાગ્યું. બસો-અઢીસોની સંખ્યામાં અર્ધા યુનિફોર્મમાં અને બાકીના ચાલુ પહેરવેશમાં દેખાયા, એટલે ચિંતનનું કુતૂહલ વધ્યું. પછી ઘડિયાળમાં જોતાં સમાધાન થયું કે હોસ્પિટલ કામદાર યુનિયનની મીટિંગ લગભગ આ ટાઈમે જ મળતી હોય છે. પહેલી શિફ્ટ ચાર વાગ્યે પૂરી થાય અને બીજી શરૂ થાય એ ગાળામાં બંને શિફ્ટના વૉર્ડબોય હાજર રહી શકે એવી રીતે મીટિંગ ગોઠવાતી હોય છે. પહેલી પાળીવાળા પોતાના યુનિફોર્મમાં આવે અને બીજી પાળીના કામે ચઢતાં પહેલાં ચાલુ પોશાકમાં મીટિંગ એટેન્ડ કરી પંદર-વીસ મિનિટ મોડા ડ્યૂટી પર લાગે. યુનિયનની આવી મીટિંગ ભરાય ત્યારે અર્ધા કલાક સુધી હોસ્પિટલમાં એકેય વૉર્ડબોય ડ્યૂટી પર ન હોવા છતાં હોસ્પિટલના સત્તાવાળા વાંધો ન લઈ શકે એવી યુનિયને ધાક બેસાડી દીધી હતી.

નજર પાછી વાળી લઈ ચિંતન હોસ્પિટલ તરફ આગળ વધવા પગ ઉપાડતો હતો ત્યાં વૉર્ડબોયની મીટિંગને સંબોધવા માટે એક સ્ટૂલ પર ઊભા થયેલા આસામીએ તેની દૃષ્ટિને ખેંચી રાખી. નમતા સૂરજનાં ત્રાંસાં કિરણમાં ચળકતી એની ટાલે ચિંતનના મગજમાં ઝબકારો કર્યો : 'અરે, આ કોર્ટમાં હતો એ... તેની સામે સખારામ મલક્યો ત્યારે એણે ટાલિયું માથું નમાવી સંકેતથી કાંઈક સમજાવ્યું હતું... એ જ છે આ માણસ !'

ચિંતનના પગ આપોઆપ એ તરફ ખેંચાયા : સાંભળવા તો દે, યુનિયનનો આ આગેવાન હોસ્પિટલના વૉર્ડબોયની મીટિંગ ભરીને શું કરવા માગે છે ?

થોડાં ડગલાં આગળ વધ્યા પછી ચિંતન સચેત બની ગયો : એમને લાગવું ન જોઈએ કે હું ભાષણ સાંભળી રહ્યો છું. કદાચ એ ટાલિયો કોર્ટના કમ્પાઉન્ડમાં સખારામ પર થૂંકતાં

મને જોઈ ગયો હતો... જાણે પોતાનું એ દિશામાં ધ્યાન ન હોય તેમ આગળ વધતો ચિંતન એક એવા ઝાડની આડશે બેસી ગયો જ્યાંથી મીટિંગની કારવાઈ દેખાય-સંભળાય. વધારાની સાવચેતી ખાતર મેડિકલ કોલેજના વિદ્યાર્થીની જેમ પુસ્તક ખોલીને વાંચવાનો ડોળ પણ અજમાવ્યો.

‘પહેલાં તમારામાંથી જે ભાઈઓ ઊભા છે તે બેસી જાય અને હું જે કાંઈ કહેવા માગું છું તે સૌ શાંતિથી સાંભળો.’ ટાલિયો કામગાર નેતા બંને હાથ ઊંચા કરી ઊંચા અવાજે બોલતો દેખાયો : ‘આજની આપણી મીટિંગ બહુ જ મહત્ત્વની છે.’

ચિંતને જોયું તો મોટાભાગના વોર્ડબોય બેસી ગયા હતા. જે પાંચસાત જણા ઊભા હતા તેમને બેસી જવા માટે ટાલિયા નેતાની પડખે ઊભેલો નાનો નેતા સમજાવી રહ્યો હતો : ‘આપણા યુનિયનના નેતા ભાઉસા’બ ગોવાકરે બીજાં બધાં કામ પડતાં મૂકીને આ અર્જન્ટ મીટિંગ બોલાવી છે. આપણા કામદારભાઈઓ વિરુદ્ધ ઘડાયેલા કાવતરાની એ તમને જાણ કરવા માગે છે.’

કાવતરું શબ્દ સાંભળીને ત્યાં બેઠેલા બીજા બધાની જેમ સંતાઈને સાંભળી રહેલા ચિંતનના કાન પણ ચમક્યા.

‘મેરે પ્યારે કામગારબંધુઓ !’ ભાઉસાહેબ ગોવાકરે મરાઠી ઉચ્ચારની ગોવાનીઝ હિન્દીમાં ભાષણ શરૂ કર્યું : ‘તમે સૌ જાણો છો કે તમારી હોસ્પિટલના આપણા યુનિયનના એક કાર્યકર અત્યારે પોલીસ કસ્ટડીમાં છે. ...શું કામ ?’ એણે ઊંચા અવાજે પૂછીને આગળ ચલાવ્યું : ‘એવો આરોપ મૂકવામાં આવ્યો છે કે આપણા સખારામ કોલ્હાપુરેએ હોસ્પિટલની એક નર્સ પર બળાત્કાર કરવાનો પ્રયાસ કર્યો. સખારામની સાથોસાથ તમારા બીજા બે નિર્દોષ બંધુઓને પણ તેમાં સંડોવી લેવામાં આવ્યા છે.’

સાંભળીને ચિંતનના દાંત ભીંસાયા. રાડ પાડીને કહેવાની ઇચ્છા થઈ કે એ નપાવટને તું આ બધાની નજરે નિર્દોષ ઠરાવવા મથે છે ?

‘આજે આપણા એ સખારામ અને બીજા બે ભાઈઓને કોર્ટમાં પેશ કર્યા ત્યારે હું તમારા સૌ વતી ત્યાં હાજર હતો. અદાલતમાં કેસ ચાલતો હોય ત્યારે આપણાથી એના વિષે કોઈ ટીકા ન થઈ શકે, પણ હજુ કેસ ચાલુ થયો નથી ત્યારે આપણને ચૂપ બેસી રહેવાનું પાલવે નહિ...’

ચોતરફ ડોક ફેરવી હાથ ઊંચા કરીને વચ્ચેવચ્ચે હાથની મુઠ્ઠીઓ હવામાં હલાવી ગોવાકર શ્રોતાઓને પ્રભાવિત કરવા જોરદાર જહેમત ઉઠાવી રહ્યો હતો :

‘યુનિયનમાં આગળપડતો ભાગ લેનાર પર દરેક જગ્યાએ માલિકો ખાર રાખતા હોય છે. સખારામ સાથે પણ એ જ થયું છે. હોસ્પિટલના સત્તાવાળાની આંખમાં એ ખટકતો હતો, કારણ કે એ તમારા બધાના હક્ક માટે લડતો હતો. અગાઉ તમે પાડેલી હડતાલમાં એણે જ તમારી સૌની આગેવાની લઈને તમારી માગણીઓ મંજૂર કરાવી હતી... તમારે સૌએ આજે તમારી જાતને એ જ સવાલ પૂછવાનો છે કે હોસ્પિટલના સત્તાવાળાએ સખારામને બદનામ કરીને નોકરીમાંથી હકાલપટ્ટી કરવા માટે બળાત્કારનું કાવતરું કેમ ઘડ્યું ન હોય ?’

‘પણ અમારી જાતને આવો સવાલ પૂછતાં પહેલાં મારે તમને એક સવાલ પૂછવાનો છે.’ વચ્ચે બેઠેલા એક વૉર્ડબોયે ઊભા થઈ હિંમતભરે પૂછી લીધું : ‘તમે કહો છો કે હોસ્પિટલવાળાએ બળાત્કારનું કાવતરું ઘડ્યું છે, પણ તો પછી સખારામે પોલીસ પાસે કબૂલાત શું કામ કરી ?’

સવાલ સાંભળીને ગોવાકરના મોં પર અજાગમાની રેખા ઊપસી આવી, પણ સંતાઈને સાંભળતા ચિંતનને ત્યાં દોડી જઈ સવાલ પૂછવાની હિંમત કરનારની પીઠ થાબડી આવવાની ઇચ્છા જોર કરી ગઈ.

‘એય ! તું બીચમોં કાયકો ગરબડ કરતા હૈ ?’ ગોવાકરના ઉપનેતાએ તેને બેસાડી દેવા માટે પેરવી કરી : ‘પહેલાં ભાઉસાહેબને ભાષણ કરી લેવા દે.’

ગોવાકર એની પેરવીથી ખુશ થયો, પણ સભામાં બેઠેલા બેચાર જણાએ એકીસાથે ઊભા થઈને સામનો કર્યો : ‘તમે અમને વચ્ચે બોલવા ન દો એ કેમ ચાલે ?’

તરત મીટિંગનો મિજાજ પારખી ગયેલા ગોવાકરે ઠાવકાઈ ધારણ કરી લીધી : ‘આપણા યુનિયનના દરેક સભ્યને બોલવાનો પૂરો અધિકાર છે... સવાલ પૂછનારને મારે એટલું જ કહેવાનું છે કે પોલીસવાળા કસ્ટડીમાં લઈ જઈને નિર્દોષ માણસ પર જોર-જુલમ કરે તો ગમે તેવા મજબૂત માણસે પણ કબૂલાત કરી લેવી પડે છે, એટલે તો પોલીસને આપેલી કબૂલાત કોર્ટમાં ચાલતી નથી.’

એનું એ નિશાન પાર પડ્યું હોય તેમ ઊભા થનારા ફરી આગળ સાંભળવા બેસી ગયા અને ચિંતન ફરી હતાશ બની ગયો.

‘આ બુર્જવા (શ્રીમંત) લોકો ગરીબ કામદારોને હંમેશાં પોતાના પગ હેઠળ કચડેલા રાખવા માગે છે અને એ કામમાં આપણા જ ભાઈઓ તેમના હાથા બની જતા હોય છે.’ ગોવાકરનો વાણીપ્રવાહ વહેવા લાગ્યો : ‘આપણા સખારામને બદનામ કરવામાં હોસ્પિટલની નર્સે સત્તાવાળાને સાથ આપ્યો...’

હજુ તો એ વાક્ય પૂરું કરે તે પહેલાં જ દસ-પંદર જણા ઊભા થઈ ગયા : ‘તુલસી ગોસ્વામી બહુ સારી છોકરી છે. એ બિચારીને તમે બદનામ કરી રહ્યા છો.’

એકસામટા અવાજો સાંભળીને ચિંતન ટટ્ટાર થઈ ગયો, પણ ખુરશી પર ઊભેલા ગોવાકરની ગરદન ઝાટકા સાથે ઝૂકી ગઈ. નર્સની વિરુદ્ધ બોલીને પોતાની બાજુ બગાડી નાખી એનું ભાન થતાં તેણે શ્રોતાઓની ગડબડ વચ્ચે કહેવા માંડ્યું :

‘તમે કહો છો તેમ નર્સ સારી છોકરી હોય તો એવું કેમ ન બને કે બીજા કોઈએ કરેલા કાળા કામનો આરોપ સખારામ પર ઢોળી દેવામાં આવ્યો હોય ?’

ચિંતનના દાંત ભીંસાયા. હોસ્પિટલના જ ગ્રાઉન્ડ પર આ માણસ હોસ્પિટલના સત્તાવાળા સામે આ રીતની ઉશ્કેરણી જગાવે છતાં એને કોઈ રોકતું નથી ?

‘તમે ધ્યાનથી સાંભળો.’ ગોવાકરે છેલ્લો મરણિયો પ્રયાસ આદર્યો : ‘હોસ્પિટલવાળા

તમારામાંથી કોઈને સખારામ વિરુદ્ધ અદાલતમાં સાક્ષી આપવા સમજાવશે, લલચાવશે, પણ તમે મક્કમ રહેજો. જરૂર પડે તો એમના આ કાવતરા વિરુદ્ધ સંગઠન કરીને હડતાલ પાડવા પણ આપણે તૈયાર રહેવું પડશે.'

તેના એ મરણિયા પ્રયાસના પ્રભાવમાં આવવાને બદલે દસ-બાર વોર્ડબોય ઊભા થઈ મીટિંગ છોડીને ચાલી જતા દેખાયા, એટલે ઉપનેતાએ આવેશમાં આવી જઈ હાંક મારી : 'સત્તાવાળાના ચમચાઓ ! એમ તમે અમારા વચ્ચે ફાટફૂટ પડાવી નહિ શકો ! તમારી ખેર નહીં રહે !'

અને એ ધમકીએ ઊલટી જ અસર ઉપજાવી. બેઠા હતા એ બધા જ ઊભા થઈ ગયા : 'તમે ચમચા કોને કહો છો ?' હોહા વધી ગઈ. એક જણાએ ત્રાડ નાખીને કહ્યું : 'તુલસી ગોસ્વામી ભાનમાં આવીને સખારામને નિર્દોષ જાહેર ન કરે ત્યાં સુધી તમારી કોઈ વાત અમે સાંભળવાના નથી.'

આ અલ્ટીમેટમે ભાઉસાહેબ ગોવાકરને હચમચાવી દીધો. આવેશમાં આવી જઈ ચિંતન પણ ટોળામાં સામેલ થઈ ગયો.

'આપણા નેતાની વાત ધ્યાનથી સાંભળવાને બદલે આવી ચેલેન્જ ફેંકો છો ?' ઉપનેતાએ એની પીપૂડી ચાલુ રાખી : 'આનું પરિણામ શું આવશે એ તમે જાણો છો ?'

'પરિણામ એ આવશે કે અમે દત્તા સામંતના યુનિયનમાં જોડાઈ જશું.' કહીને સૌ હોસ્પિટલ તરફ ચાલવા મંડ્યા. ભાઉસા'બ ગોવાકરે તેના ઉપનેતા સામે દાંત કચકચાવ્યા : 'ધમકી આપવાનું દોઢડહાપણ ક્યાં ડોળ્યું ?'

'જતાંજતાં સાંભળતા જાઓ.' સમુદ્રની ઓટને રોકવા જેવા મિથ્યા પ્રયાસમાં ગોવાકરે પાછા ફરી રહેલા યુનિયનના સભ્યોની પીઠ પંપાળવાની ચેષ્ટા કરી : 'એ નર્સ શુદ્ધિમાં આવે ત્યાં સુધી આપણે રાહ જોઈશું... પણ મારાં વચનો યાદ રાખજો, સખારામ નિર્દોષ છે !'

જાણે બેશુદ્ધ તુલસીની અનુકંપાએ બધાનાં દિલમાં રામ જગાડ્યા હોય તેમ ગોવાકરનાં વચન કાને ધર્યા વગર સૌ સભાનો ત્યાગ કરી હોસ્પિટલભેગા થઈ ગયા.

સવારથી ધગી રહેલા હેયા પર જાણે અમીછાંટણાં થતાં હોય તેમ ચિંતનની આંખોમાં ચેતનાની ચમક ઊપસી આવી : 'અદાલતમાં ન્યાય થાય ત્યારે સાચો, પણ તુલસીના આ સહકાર્યકરોએ તો અત્યારે જ ન્યાય તોળી દેખાડ્યો !'

આ જાણીને પોતાની જેમ ડૉક્ટર શ્રીકાન્ત પણ રાજી થશે એવું વિચારતો ચિંતન ઉત્સાહભેર હોસ્પિટલમાં દાખલ થયો. લિફ્ટ તરફ જતાં રસ્તામાં ટેલીફોન ઓપરેટરના કાઉન્ટર પર કાને ફોનનું રિસીવર લગાવીને ઊભેલી સિસ્ટર ડિસોઝાને પણ એ કહી દેવાની ઇચ્છા થઈ આવી, પરંતુ તેને જોઈને પીઠ ફેરવી લઈ ડિસોઝા ફોનની વાતમાં મશગૂલ બની જતી દેખાઈ એટલે ચિંતને આગળ વધી જવું પડ્યું.

‘મિસ્ટર સેન !’ બીજા કોઈ સાંભળી ન જાય એ રીતે ફોનના ભૂંગળા આડે હથેળીનો પંજો રાખી ડિસોઝાએ કહી દીધું : ‘પહેલું કામ તો આજે પતી ગયું.’

‘પર્સ મળી ગઈ ?’ સામેથી અધીરો સવાલ સંભળાયો.

‘નહીં, પહેલું કામ એટલે તુલસીના લોકરની ચાવીનું...’ ટેલીફોન ઓપરેટર દૂર હતી એનો લાભ લઈને ડિસોઝાએ સમજાવ્યું : ‘સાબુની ગોટી પર મેં ચાવીની છાપ લઈ લીધી.’

‘બ્રેવો !’ સામેવાળાએ ઉત્સાહમાં આવી જઈ અવાજ ઉછાળ્યો : ‘તો હવે કાલે લોકરની પર્સ આપણા હાથમાં.’

‘ધીમેથી બોલો.’ ડિસોઝાએ કાનમાં કહેવાની ઢબે ધીમેથી સંભળાવ્યું : ‘કાલે લાગ મળશે તો કાલે, નહિતર પરમ દિવસે બુધવારે તો નક્કી જ.’

‘કાલે જરૂર લાગ મળશે, ડાર્લિંગ !’ ધીમેથી બોલવાની સૂચના છતાં સૂરજનારાયણ અવાજનું વોલ્યૂમ ઓછું કરી શક્યો નહીં : ‘કાલે પર્સ મારા હાથમાં અને સવા લાખ તારા...’

એ આટલે સુધી પહોંચ્યો ત્યાં ટેલીફોન ઓપરેટરને નજીક આવતી જોઈને ડિસોઝાએ ફોન કટ કરી નાખ્યો. પછી ઓપરેટરને ભ્રમમાં રાખવાં આંખ મિચકારતી બોલી ગઈ : ‘સાલો બોયફ્રેન્ડ બહુ તંગ કરે છે !’

*

ત્યારપછીના અડતાલીસ કલાક સૂરજનારાયણ બહુ તંગ હાલતમાં વિતાવ્યા. અત્યારે તેને બાન્દ્રા લઈ જઈ રહેલી ટેક્સીની ગતિ કરતાં તેનું મન વધારે ઝડપથી વિચારે ચડી ગયું હતું. સોમવારે ચાર વીસે ડિસોઝાએ લોકરની ચાવીની છાપ મેળવી લીધાના ખબર આપીને ફોન કાપી નાખ્યો કે તરત જ શિવાજી રિંગલના બેત્રણ પેગ એ ગટગટાવી ગયો હતો. મંગળની સાંજે ફરી સવાચારે ફોન જોડ્યો ત્યારે પેલીએ કહ્યું કે ડુપ્લિકેટ ચાવી બનીને હાથમાં આવી નથી, એ સાંભળીને તેણે દાંત કચકચાવ્યા હતા : ‘સાલા ચાવી બનાવનારને ડબલ - ત્રણત્રણ ગણા પૈસા આપી રાતોરાત કામ કેમ ન પતાવ્યું ?’ તેના જવાબમાં પેલીએ કહ્યું હતું : ‘મિસ્ટર સેન, બુધવાર મારો લકી ડે રહ્યો છે એટલે મેં ઉતાવળ ન કરાવી. હવે માત્ર ચોવીસ કલાક ખમી જાઓ. ટુમોરો આઈ વિલ બી એ લખપતિ !’

‘સાલીએ લકી બુધવાર માટે ચોવીસ કલાકની મુદત નાખીને મારી ઊંઘ હરામ કરી દીધી !’ સીટ પર બાજુમાં પડેલી ઈમ્પોર્ટેડ બ્રીફકેસ પર હાથ ફેરવતાં તેનાથી બબડી જવાયું. પછી ટેક્સી ડ્રાઈવરની હાજરીથી સજાગ બની જઈ મનને ચગવા દીધું.

બુધવારની સાંજ પડે તેની રાહમાં વારેવારે ઘડિયાળ જોઈ રહેલા સૂરજનારાયણને મિનિટનો કાંટો તીક્ષ્ણ કાંટાની જેમ ભોંકાયા કર્યો. બપોરના બે વાગ્યાથી પીવાનું ચાલુ કરી દીધું પછી ભાન થયું કે આ રીતે પીતો રહીશ તો ચાર પહેલાં જ હોશ ગુમાવીને ઢળી પડીશ. જાત પર અંકુશ રાખીને માંડ ચાર વગાડ્યા. ‘તાજ’ની ઓપરેટરને કહી રાખ્યું હતું : ‘મને એક્ઝેક્ટલી

ચાર ને પાંચ મિનિટે આ નંબર જોડી આપી મિસ ડિસોઝા સાથે મેળવી આપજે. હોટેલ છોડતી વખતે તારી ટેલીફોનસેવાની કદર કરવાનું હું બરાબર યાદ રાખીશ...

ચાર ને છ મિનિટે ઓપરેટરે કહ્યું : 'સર, મિસ ડિસોઝા ઓન લાઈન.' ત્યારે સૂરજનારાયણને થયું કે છાતી ચીરીને હૃદય બહાર ઊછળી આવશે.'

'બોલ, ડાર્લિંગ, કામ થયું ને ?'

'હા, થયું...' એટલું સાંભળતાં જ તેના મોંમાંથી રિસીવરના ભૂંગળામાં લાખ પડી ગઈ હતી. ત્યાં ડિસોઝા બોલતી સંભળાઈ : 'કામ તો થયું, પણ...'

'પણ શું ?' હૃદય બંધ પડી જવાનું હોય એવી ભીંસ તેણે અનુભવેલી : 'તેં પર્સ ખોલીને જોઈ લીધી ?'

'નોટ એટ ઓલ !' મક્કમપણે કહ્યું : 'તમે ના પાડ્યા પછી હું કેમ ખોલું ? પણ...'

'તો પછી તારું પણ-બણ બંધ કરીને અહીં ધસી આવ.'

'ત્યાં આવવાનું નહીં બને...' કહીને ડિસોઝાએ સમજાવ્યું : 'અહીંથી હું વિગતવાર સમજાવી નહીં શકું. બહાર જઈને તમને તાબડતોબ ફોન જોડું છું.'

પેલીએ ફોન મૂકી દીધો ત્યારે સૂરજનારાયણને ભીંત પર પોતાનું જ માથું અફળાવવા જેવો રોષ ચડ્યો હતો, પણ ત્રણ મિનિટ પછી ફોનની ઘંટડી વાગી અને ડિસોઝાનો અવાજ સંભળાયો ત્યારે રાહત અનુભવી : 'ડાર્લિંગ, તારાથી ન અવાય એવું હોય તો હું આવીને તને લઈ જાઉં.'

'હું એ જ કહેવા માગતી હતી, ડિયર સેન !' ડિસોઝાનો અવાજ તેને સેંકસી લાગવા માંડ્યો : 'આવવું તો તારે જ પડશે, પણ મને ત્યાં લઈ જવા નહીં.'

'તો ?'

'તાજને બદલે આપણે બાન્દ્રાની સી-શોર હોટેલમાં મળીએ.'

'શું કામ ?' સૂરજનારાયણ અધીરો થઈને તેને ધમકાવી નાખવા માગતો હતો, પણ સંયમ જાળવી રાખીને પૂછ્યું : 'ડાર્લિંગ, તારી બાન્દ્રાની એ હોટેલ કરતાં અહીં તાજમાં વધારે મજા કરી શકશું. પછી તું કહેતી હોઈશ તો તારા સવા લાખ સાથે તને હું તારા ઘર સુધી મૂકવા આવીશ.'

'નહીં, ડિયર સેન, મારાથી તાજમાં નહીં આવી શકાય.' ડિસોઝા દૃઢ રહી હતી : 'તમે સવા લાખ લઈને સી-શોર આવી જાઓ. ત્યાં આપણે મોડી રાત સુધી સાથે રહીશું. પછી હું મારા ઇનામ સાથે મારે ઘેર અને તમે તુલસીની પર્સ સાથે તમારી તાજમહલ હોટેલ !'

'આમાં તારી કોઈ ચાલબાજી તો નથી ને, ડાર્લિંગ !'

'ડાર્લિંગ કહીને પાછી મને ચાલબાજ કહે છે ?' એણે છણકો કરેલો : 'ગયા વખતે

તાજમાં મળવા આવી ત્યારે જતી વખતે ત્યાંના સિક્યુરિટી ગાર્ડ મારી પૂછપરછ કરી હતી, એ લોકોને હું કોઈ કોલગર્લ જેવી લાગી હોઈશ. તાજવાળા આ બાબતમાં બહુ સ્ટ્રિક્ટ છે. હવે મારાથી એવું જોખમ નહીં થાય.'

'તો ભલે !' સૂરજનારાયણે આખરે નમતું જોખવું પડ્યું હતું : 'શું નામ કહ્યું - બાન્દ્રાની સી-શોર હોટેલ ? હું હમણાં જ નીકળું છું.'

'હમણાં નહીં.' ડિસોઝાએ ફરી તેને ટટળાવ્યો : 'હું માહિમ મારે ઘેર જઈ, ડ્રેસ ચેન્જ કરીને હોટેલ પર સાડાપાંચ વાગ્યે પહોંચીને ડબલ બેડનો રૂમ બુક કરાવું ત્યારપછી આવવાનું...'

'એટલે છ વાગ્યે આવું.'

'કરેક્ટ, ડિયર સેન.' ડિસોઝાનો ઘૂંટાતો અવાજ સૂરજનારાયણને ઓગાળી નાખતો હતો : 'અને જોજો, ખાલી હાથે ન આવતા...'

'એમ તે કાંઈ હોય ? પ્રોમિસ ઈઝ પ્રોમિસ... સવા લાખ લઈને આવું છું.'

'અને જોજો, તમારું પેલું ટેપરેકોર્ડર ખિસ્સામાં સંતાડીને નહીં લાવતા.'

'ઓહ ! ફરગેટ ઈટ, ડાર્લિંગ !' તેણે અવાજમાં આત્મીયતા નિતારતાં કહ્યું હતું : 'હું ખાલી ખિસ્સે અને ભરેલી બ્રીફકેસ સાથે આવું છું.'

વાર્તાલાપ પૂરો થયા પછી પણ બંને બાજુ ટેલીફોનનું રિસીવર ઊંચકાયેલું જ રહ્યું હતું. પંદર-વીસ સેકન્ડ સુધી અબોલ રહીને બંને પરસ્પરના શ્વાસોચ્છવાસ સાંભળતાં રહ્યાં હતાં. જાણે શ્વાસ દ્વારા એકબીજાનો વિશ્વાસ સંપાદિત કરી રહ્યાં હતાં !

'સા'બ, આપકે લેફ્ટ હેન્ડ તરફ દેખીએ.' માહિમની ખાડી વટાવી સિગ્નલ પાસે ટેક્સી ઊભી રહી એટલે ડ્રાઈવરે કહ્યું : 'સમુદ્રના ખડક પર ઊભેલી દેખાય છે એ જ સી-શોર હોટેલ !'

સંધ્યાની ગુલાબી ઝાંયમાં ચમકતી ઊંચી હોટેલની ટોચ જોઈને સૂરજનારાયણે રોમાંચ અનુભવ્યો, પરંતુ જેમજેમ ટેક્સી હોટેલ તરફ વધતી ગઈ તેમતેમ મનમાં ભીતિ પણ લાગવા માંડી : દરિયાકિનારાના આવા એકાન્ત સ્થળે આવેલી હોટેલમાં મળવા બોલાવીને ડિસોઝા મને ફસાવવા તો નહીં માગતી હોય ને ? પોતાની રિવોલ્વર સાથે નહીં લાવવા માટે હવે તેને અફસોસ જાગ્યો. પણ હોટેલ સામે ટેક્સી ઊભી રહી અને ત્યાંની ફાઈવસ્ટાર ઝાકઝમાળ જોઈને અફસોસની જગ્યા રુઆબે લઈ લીધી. ટેક્સી-ડ્રાઈવરના હાથમાં સોની નોટ પકડાવી દીધી : 'હું કલાકમાં પાછો આવું છું' કહીને ફરી મનમાં સાવચેતીની ઘંટડી વાગી એટલે બીજી નોટ કાઢી : 'કલાકમાં ન આવું તો રિસેપ્શન કાઉન્ટર પર જઈને પૃચ્છા કરજે કે મિસ્ટર સેન બિઝનેસ મીટિંગ માટે કયા રૂમમાં છે ? મારે તેમને એક અર્જન્ટ મેસેજ આપવાનો છે. હું ઉપર જતાં પહેલાં રૂમ નંબર જાણી લઈ રિસેપ્શનમાં મારું નામ અને નંબર આપતો જઈશ.'

'ભલે, સાહેબ.' ટેક્સી-ડ્રાઈવરે કાંડાઘડિયાળમાં જોયું : 'એક કલાક પછી સાત વાગ્યે આપ પાછા ન ફરો તો આપને હું યાદ કરાવીશ.'

તેના આજ્ઞાંકિત જવાબે ધરપત આપી હોય તેમ સૂરજનારાયણે કાળી બ્રીફકેસ સાથે આત્મવિશ્વાસભરે ‘સી-શોર’ હોટેલમાં પ્રવેશ કર્યો. દાખલ થયા પછી વિચાર આવ્યો : ડિસોઝા કોના નામે રૂમ બૂક કરવાની છે એ પૂછવાનું તો સાવ ભુલાઈ ગયું ! કદાચ એ મારી રાહ જોતી બેઠી હશે એવું વિચારી લોબીમાં નજર ફેરવી, પણ ડિસોઝા ક્યાંય દેખાઈ નહીં. હવે સૂરજનારાયણે રિસેપ્શન કાઉન્ટર પર ઇન્કવાયરી કર્યા વગર ચાલે તેમ નહોતું.

તેને આવતો જોઈ રિસેપ્શનિસ્ટ ગર્લે દૂરથી જ આવકારનું સ્મિત આપ્યું. સૂરજનારાયણને એનું સ્મિત સેકસી લાગ્યું, પણ વાસનાવૃત્તિ પર લગામ ચડાવી દઈ ગંભીર મુખભાવ સાથે પોતાની ઓળખાણ આપી : ‘આઈ એમ મિસ્ટર સેન. અહીં...’

હજુ તો એટલું કહે ત્યાં જ સ્ફૂર્તિલી છોકરીએ તેને જોઈતી માહિતી આપી દીધી : ‘યૂ આર વેલકમ, મિસ્ટર સેન ! આપની સેક્રેટરીએ થોડી વાર પહેલાં જ આપના નામે “સ્વીટ” બૂક કરાવ્યો... “સ્વીટ” નંબર ફોર ફાઈવ સિક્સ !’

‘સ્વીટ’ ! સેક્રેટરી ! ડિસોઝાની ચાલાકી પર ખુશ થવું કે ખફા એ સૂરજનારાયણ નક્કી કરી શક્યો નહીં : ‘સાલી હાથમાં પૈસા આવતાં પહેલાં જ ઉડાઉ થઈ ગઈ !’

લિફ્ટમાં ચોથા માળે પહોંચતાં સુધીમાં નિર્ણય કરી લીધો કે સિસ્ટર ગોસ્વામીની પર્સનો કબજો લઈ અત્યારે બહાર નીકળી જવું છે... પોતે હજુ તો ‘સ્વીટ’ પાસે પહોંચીને ૪૫૬ નંબર વાંચે ત્યાં જ દરવાજો ઊઘડી ગયો :

‘પધારો, સેનસાહેબ !’ પર્ફ્યુમની તીવ્ર સુગંધ સાથે આવકાર આપતી ડિસોઝા સામે ઊભી હતી. બદલાયેલી હેર સ્ટાઈલ, ફેશ મેક-અપ અને આકર્ષક મેક્સી ડ્રેસમાં લુચ્ચું હસતી ડિસોઝા અત્યારે તદ્દન જુદી જ દેખાતી હતી. સામું સ્મિત આપતા મિસ્ટર સેને ‘સ્વીટ’માં પ્રવેશ કર્યો : ‘યૂ લૂક વેરી સ્માર્ટ, ડાર્લિંગ !’

‘તમારી સેક્રેટરી તરીકે સ્માર્ટ તો દેખાવું જ જોઈએ ને, માય બોસ !’ કહીને એણે દરવાજો બંધ કરી દીધો.

‘પણ મેં દરવાજો નોક કર્યા પહેલાં જ તો કેમ ખોલી નાખ્યો ?’

‘નીચે મેં કહી રાખ્યું હતું.’ ‘સ્વીટ’નો બહારનો બેઠકરૂમ વટાવી તેને અંદર દોરી જતી ડિસોઝાએ આંખોની કીકીઓ ઉછાળતાં કહ્યું : ‘રિસેપ્શનિસ્ટ ગર્લને સમજાવ્યું હતું કે મારા બોસ ઉપર આવે એ પહેલાં મને જાણ કરી દેજે. હી ઈઝ વેરી હોટ ટેમ્પર્ડ. રૂમમાં કાંઈ આડુંઅવળું જોશે તો મને ધમકાવી નાખશે.’

‘રૂમ નહીં, “સ્વીટ” કહે.’ અંદર પલંગ સામેની ખુરશી પર બેઠક લેતાં સેને સુધાર્યું : ‘કલાકના કામ માટે કોસ્ટલી “સ્વીટ” બૂક કરવાની શી જરૂર હતી ?’

‘રૂમ કોઈ ખાલી નહોતો !’ કહી ડિસોઝા વિસ્કીની બોટલ લઈ આવી, પલંગ પર ગોઠવાઈ : ‘અને આટલા પૈસા ખર્ચ્યા પછી કલાકમાં આપણે “સ્વીટ” ક્યાં ખાલી કરી જવાનાં ? પીશું, ખાશું અને મોજ...’

‘પણ હું ઓલરેડી પીને આવ્યો છું.’

‘એ તો તમારા ફેસની લાલી કહી આપે છે.’ વિસ્કીમાં પાણી ઠાલવી ગ્લાસમાં આઈસના ટુકડા મૂકતી એ બોલી ગઈ : ‘બોસની સરભરા ખાતર સ્કોચ વિસ્કી લઈ આવી.’ કહીને તેના હાથમાં ગ્લાસ પકડાવતાં રમતિયાળ અદાથી ઉમેર્યું : ‘મૂંઝાશો નહીં, આ બધું મારા ખર્ચે છે. “સ્વીટ”નું પેમેન્ટ પણ એડવાન્સમાં કરી દીધું છે. સવા લાખ રૂપિયાના ઇનામની ખુશાલી સેલીબ્રેટ તો કરવી જોઈએ... ચીઅર્સ !’

‘ચીઅર્સ !’ ડિસોઝાના ગ્લાસ સાથે પોતાનો ગ્લાસ ટકરાવીને હોઠે માંડ્યો. વિસ્કી ટેસ્ટ કરી. જહોની વોકર બ્લેક લેબલની સામે પડેલી બોટલ મુજબ સ્કોચનો ટેસ્ટ આવ્યો એટલે એકબે ઘૂંટ પી લીધા. પછી રૂમમાં આજુબાજુ નજર દોડાવી. દષ્ટિ ફરતીફરતી પલંગના ઓશીકા પાસે પડેલી પર્સ પર થંભી ગઈ. એ જ વખતે ડિસોઝાની આંખો સૂરજનારાયણના પગ પાસે પડેલી કાળી બ્રીફકેસને ટાંપી રહી હતી. પછી બંને એકબીજાની નજરની સંતાકૂકડી સમજી ગયાં હોય તેમ હસી પડ્યાં.

‘પેલી ગોસ્વામીનું લોકર ખોલવામાં કોઈ હરકત નહીં નડી હોય.’ સૂરજનારાયણની અધીરાઈ અંકુશમાં રહી નહીં.

‘હરકત તો ન થઈ, પણ લોકર ઉઘાડતી વખતે ચોરી કરવાના ખ્યાલથી પરસેવો છૂટી ગયેલો.’

‘સાચું કહેજે, પર્સ ખોલીને જોવાની લાલચ જાગેલી કે નહીં ?’

‘બાય ગોડ, લાલચ જાગી હતી.’ ગળામાં લટકતા કોસને હાથ લગાડી ડિસોઝાએ અવાજમાં સચ્ચાઈનો રણકો ઉછાળ્યો : ‘પણ પ્રોમિસ ન પાળું તો જિસસ કાઈસ્ટ સવા લાખનું ઇનામ નહીં અપાવે એવી બીકે પર્સ ખોલવાની હિંમત ન ચાલી.’

‘ગૂડ ગર્લ !’ હાથ લંબાવી તેના ડાબા હાથનો પોંચો પંપાળતાં સૂરજનારાયણે કહ્યું : ‘તો હવે મને પર્સ આપી દે એટલે તને તારું ઇનામ મળી જાય.’

‘શી ઉતાવળ છે ?’ એનો હાથ પકડી લઈ ઉખાભેર દબાવતી ડિસોઝા બેસી ગઈ : ‘પહેલાં થોડું પી લઈએ.’

‘મને એમ કે તને ઇનામની ઉતાવળ છે.’

‘સાચું કહું ?’ પોતાનો ગ્લાસ ખાલી કરી ડિસોઝાએ તેની આંખો સાથે આંખો મિલાવી : ‘રવિવારે તાજમાં તમે મને આલિંગનમાં ભીંસી ત્યારે હું બરફની જેમ ઓગળવા લાગી હતી. સવા લાખ ઉપરાંત આજની મુલાકાતમાં તમારી મર્દાનગી માણવા મળશે એ લાલચ પણ એટલી જ જોરદાર હતી.’

કહેતી એ ઊભી થઈ, સૂરજનારાયણના ખભા પર હાથ ટેકવી બીજા હાથની આંગળીઓ તેના વાળમાં પરોવવા લાગી : ‘મનમાં એક ત્રીજી પણ લાલચ છે.’ પોતાની છાતી તેના માથા પર ઝુકાવતી એ બોલી ગઈ : ‘તમારી સેક્રેટરી બનાવીને મને લંડન ન લઈ જાઓ ?’

હવે સૂરજનારાયણને ખાતરી થઈ ગઈ કે આ છોકરી જાળમાં ફસાઈ જવા તૈયાર થઈ ગઈ છે. વિસ્કીનો ગ્લાસ ટિપાઈ પર મૂકી દઈ પોતાના બંને હાથ પાછળ લંબાવ્યા અને ઝાટકા સાથે ડિસોઝાને પોતાના ખોળામાં ખેંચી લીધી : 'લિલિ ડાર્લિંગ !' ચુંબન ચોડીને ઘૂંટાતા શ્વાસે પૂછ્યું, 'લિલિ ડાર્લિંગ, પેલીની પર્સ ક્યાં છે ?'

'અહીંયાં...' સામું ચુંબન આપતી તે બોલી ગઈ : 'આ રૂમમાં જ છે, પણ તમને દેખાય છે એ પર્સ તો મારી છે. તમારી તો સંતાડીને રાખી છે. પહેલાં પ્યાર પછી પર્સ !'

સૂરજનારાયણની અધીરાઈ ઘટ્ટ બની ગઈ. પર્સ પામવાની ઉત્તેજના સાથે એણે એને આલિંગનમાં ભીંસી ત્યાં જ પ્રકાશનો અણધાર્યો ઝબકારો થયો. ઉન્માદના આવેશમાં સૂરજનારાયણને એ ઝબકારાની અસર વર્તાઈ નહીં, પણ બીજો, ત્રીજો, ચોથો એમ ઉપરાઉપરી ઝબકારા થતા ગયા ત્યારે ચોંકીને ઝાટકા સાથે ગરદન ઘુમાવી તેણે જોયું તો પાંચ ફૂટના અંતરે ઊભેલો એક જુવાન કેમેરાની ચાંપ દબાવી તેના ફોટા ઝડપી રહ્યો હતો.

'યૂ... સ્ટુપિડ !' કહેતો સૂરજનારાયણ ડિસોઝાથી અળગો થઈ બરાડી ઊઠ્યો : 'તું કોણ છે ?'

એનો જવાબ આપવાને બદલે પેલા જુવાને ફરી એક વાર કેમેરાની ચાંપ દાબી ફ્લેશનો ઝબકારો કર્યો. પોતાના ખોળામાં બેઠેલી ડિસોઝાને હડસેલી સૂરજનારાયણ લાલઘૂમ આંખે ફોટોગ્રાફર તરફ ધસી જવા માગતો હતો, પણ ડિસોઝાએ તેને રોકી રાખ્યો. એટલી વારમાં પેલા ફોટોગ્રાફરે જીન્સ પેન્ટના હિપપોકેટમાંથી કાઢેલી ચપ્પુની સ્પ્રિંગ દબાવી. છ ઈંચની ધારદાર ચપ્પુની તીક્ષ્ણ અણી જોતાં જ સૂરજનારાયણ થથરી ઊઠ્યો : 'ડિસોઝા, તેં મારી સાથે કપટ કર્યું ?' તેના અવાજમાં રોષ સાથે ભયનો કંપ પણ હતો : 'કોણ છે આ ?'

'હું ઓળખાણ કરાવું છું, મિસ્ટર સેન !' કહેતી ડિસોઝા તેની ગોદમાંથી ઊભી થઈ. કેમેરા અને ચપ્પુ સાથે ઊભેલા યુવાન તરફ ઇશારો કરતાં એણે કહ્યું : 'આ છે મારો બોયફ્રેન્ડ માર્કલ પિન્ટો.'

'તારો બોયફ્રેન્ડ !' સૂરજનારાયણના દાંત ભીંસાયા : 'તમે બંનેએ મળીને મારી સાથે કપટ...'

'જસ્ટ એ મિનિટ, મિસ્ટર સેન !' તેના તરફ દુર્લક્ષ કરી, ડિસોઝા સ્વસ્થપણે બોલી ગઈ : 'હજુ મારે તમારી ઓળખાણ આપવી બાકી છે. પિન્ટો, આ મારા બોસ છે મિસ્ટર સેન ઉર્ફે મિસ્ટર સૂરજનારાયણ, એટલે કે ઇન્ડિયાના ડિક્રેન્સ મિનિસ્ટર લેઈટ શ્રી જગતનારાયણના સન !'

'ડિસોઝા !' પોતાની અસલિયત ઉઘાડી પડી જતાં સૂરજનારાયણને કમકમાં આવી ગયાં : 'નો-નો ! આઈ એમ મિસ્ટર સેન...'

'માય ડિયર બોસ, હવે બનાવટ છોડો.' ડિસોઝાએ તેના ગાલે ટાપલી મારીને ઉમેર્યું : 'જેમ અત્યારે હું તમારી બનાવટી સેક્રેટરી છું, તેમ તાજમાં તમે સૂરજનારાયણના બનાવટી મેનેજર સેન બની ગયા હતા.'

‘પણ તું કરવા શું માગે છે, ડિસોઝા ?’

‘મારા આ બોયફ્રેન્ડ પિન્ટોએ હમણાં રોમેન્ટિક હાલતમાં આપણા જે ફોટા ખેંચી લીધા એ કાલ સવારના પેપર્સમાં છપાય તો ?’ સાંભળતાં જ સૂરજનારાયણને થરથર કાંપતો જોઈ ડિસોઝા ખંધું હસી : ‘એ ફોટાની નીચે કેપ્શનમાં લખાય કે ભારતના મહાન દેશસેવક શ્રી જગતનારાયણના મૃત્યુના પાંચમા દિવસે એમના એકના એક સુપુત્ર મુંબઈની એક ફાઈવસ્ટાર હોટેલમાં આવી હાલતમાં ઝડપાઈ ગયા હતા... તો કેવી સનસનાટી ફેલાય ?’

‘યૂ...’ ડિસોઝાની ગળચી દાબી દેવા માગતો હોય એવા ખુન્નસથી તેણે દાંત પીસ્યા, પણ પેલીના બોયફ્રેન્ડે તાકેલા હથિયારે તેને લાચાર બનાવી દીધો : ‘ડિસોઝા, તમે બંને મળીને મને બ્લેકમેલ કરવા...’

‘નહીં, બ્લેકમેલ નહીં ! ટીટ ફોર ટેટ.’ ડિસોઝાએ સાંભળાવ્યું : ‘તાજમાં તેં મારી સાથેની વાતચીત ટેપ કરી લીધી હતી. હવે અહીં મેં તારી સાથેની પ્રણયક્રીડા કેમેરામાં કેદ કરી લીધી.’

કહેતી ડિસોઝાએ પોતાના પગ પાસે પડેલી કાળી બ્રીફકેસ ઊંચકી લીધી. સૂરજનારાયણ ઝાપટ મારીને બ્રીફકેસ ઝૂંટવી લેવા આગળ વધ્યો, પણ પિન્ટોએ ચપ્પુવાળો હાથ તેના તરફ લંબાવીને તેને રોક્યો : ‘ડોન્ટ મુવ !’

‘વોટ ડુ યુ વોન્ટ ?’ સૂરજનારાયણે પિન્ટોને પૂછ્યું.

‘માલ !’ પિન્ટોએ કેમેરા ખભામાં ભરાવતાં કહ્યું : ‘જેટલી રકમ અંદર છે એ અમારી.’

એટલી વારમાં ડિસોઝાએ બ્રીફકેસ ખોલીને જોયું તો સો-સોની નોટોથી બેગ ભરેલી હતી.

‘ડિસોઝા, સોદાબાજીમાં દગાબાજી ન ચાલે.’ સૂરજનારાયણે વાટાઘાટનું વલણ અપનાવ્યું : ‘પર્સના બદલામાં મારે તને એ રકમ આપવાની હતી.’

‘હવે રકમ મળી ગઈ એટલે તને પર્સ આપું છું.’ કહેતી ડિસોઝાએ ડબલ બેડના બિછાના હેઠળ હાથ ખોસી પર્સ બહાર કાઢી : ‘આ તારી પર્સ !’ કહી તેને આપી દેવાને બદલે દેખાડી.

થોડી વાર સુધી પર્સને તાકી રહ્યા પછી ચમકતી આંખે સૂરજનારાયણે પૂછ્યું : ‘તારી પાસે પર્સ હતી તો પછી ફોટોગ્રાફરના આ નાટકની શી જરૂર પડી ?’

‘કારણ કે મને તારા પર ભરોસો નહોતો. કદાચ પર્સ મળી ગયા પછી તું પૈસા આપવામાં ફરી જાય તો ? એટલા માટે મારે પિન્ટોનો સાથ લેવો પડ્યો.’

‘હવે તો ભરોસો પડ્યો ને ?’ પર્સ માટે હાથ લંબાવતાં એણે ઠાવકાઈથી કહ્યું : ‘માલ તારા હાથમાં આવી ગયો, હવે પર્સ આપી દે.’

ડિસોઝા અને પિન્ટો એકબીજાની સામે જોવા લાગ્યાં એટલે યાદ આવ્યું હોય તેમ સૂરજનારાયણે ઉમેર્યું : ‘પિન્ટો, તારે કેમેરામાંથી ફિલ્મનો રોલ પણ કાઢી આપવો પડશે.’

પિન્ટોએ ડિસોઝાના હાથમાંથી રૂપિયાની બ્રીફકેસ લઈ તેને કેમેરા સોંપી દીધો : ‘હું માલ લઈને જાઉં છું. મારા ગયા પછી પાંચ મિનિટે તું કેમેરામાંથી રોલ કાઢી નાખજે અને તેને પર્સ સોંપી દેજે.’

કહી ચપ્પુ ડિસોઝાના હાથમાં સોંપી દઈ, બ્રીફકેસ સાથે પિન્ટો સડસડાટ બહાર નીકળી ગયો. જતાં પહેલાં બાથરૂમના બારણાની સ્ટોપર લગાવતો ગયો એટલે સૂરજનારાયણને સમજાઈ ગયું કે મારા આવતાં પહેલાં જ ડિસોઝાએ તેને બાથરૂમમાં સંતાડી રાખ્યો હતો.

ડિસોઝા સાથે એકલા પડેલા સૂરજનારાયણને તેના પર તરાપ મારી કેમેરા અને પર્સ બંને પડાવી લેવાની ઇચ્છા થઈ, પણ હવે એનો કોઈ અર્થ નહોતો. એ લુચ્ચીએ હોટેલની રૂમ મિસ્ટર સેનના નામે બૂક કરાવી હતી. ધાંધલધમાલ થાય તો પોતાની અસલિયત ઉઘાડી પડી જાય. પોલીસની ધમકી આપવાથી પણ કાંઈ વળવાનું નહોતું. હવે તો ડિસોઝા પોતાની અસલિયત બાબત મોં બંધ રાખે એ જ મહત્ત્વનું હતું.

‘યસ, મિસ્ટર સેન !’ ડિસોઝાએ કેમેરા ખોલી અંદરથી રોલ ખેંચી કાઢ્યો : ‘બસ, હવે આપણી વચ્ચેની પ્રણયક્રીડાનો પુરાવો નાબૂદ થઈ ગયો ને ?’

તેનો જવાબ આપવાને બદલે સૂરજનારાયણે ડિસોઝાના બીજા હાથમાંથી પર્સ ઝૂંટવી લીધી : ‘મારે આની વધારે જરૂર હતી.’ કહેતાં એણે અધીરાઈભેર સિસ્ટર ગોસ્વામીનું પર્સ ખોલીને વીંખવા માંડ્યું. અંદરથી નાનો અરીસો, પાંચ-સાત રૂપિયાની નોટો, થોડું પરચૂરણ અને ભગવાનની એક છબી નીકળી... સૂરજનારાયણની છાતી હાંફવા લાગી. આવેશમાં પર્સનાં બંને પડ ખેંચીને ઊતરડી નાખ્યાં છતાં પણ અંદરથી પોતાને જોઈતો કાગળ ન નીકળ્યો ત્યારે દાંત ભીંસીને સામે ઊભેલી ડિસોઝાના મોં પર પર્સ ફટકાર્યું : ‘સાચું કહેજે, આ સિસ્ટર ગોસ્વામીની જ પર્સ હતી ?’

‘નહીં !’ ચપ્પુ ધરી રાખી પાછા પગલે દરવાજા તરફ સરકતી ડિસોઝાએ એકરાર કર્યો : ‘પર્સ પણ બનાવટી ઊભી કરવી પડી, મિસ્ટર સેન ! કારણ કે તુલસી ગોસ્વામીના લોકર પર તો સોમવારે સવારે જ પોલીસે સીલ મારી દીધાં હતાં.’

‘ઓહ ગોડ !’ કહેતો સૂરજનારાયણ ડબલ બેડમાં ફસડાઈ પડ્યો. દાંત ભીંસીને એણે રાડ પાડી : ‘યૂ ડબલ ચીટ ! તું ભલે મને છેતરી ગઈ, પણ યાદ રાખજે, તું ખુદ છેતરાઈ ગઈ છે. તારો બોયફ્રેન્ડ જે બ્રીફકેસ લઈને ગયો તેમાં એક લાખ પચીસ હજાર પૂરા નથી. એક મીડું ઓછું છે અને એ સાડાબાર હજાર પણ તારા હાથમાં આવવાના નથી..’

દરવાજાનો નોબ ઘુમાવવા લંબાવેલો ડિસોઝાનો હાથ પાછો ખેંચાઈ ગયો. સવા લાખના સાડાબાર હજાર થઈ ગયા એનો આઘાત જીરવી લેવા માટે હૃદય કઠણ કર્યું ત્યાં સૂરજનારાયણે ફરી સંભળાવ્યું :

‘જે બોયફ્રેન્ડ બ્લેકમેલિંગ માટે પોતાની ગર્લફ્રેન્ડને પર-પુરુષ સાથે રોમાન્સ કરાવી ફોટા

પાડવા ઊભો રહે એ બોયફ્રેન્ડ કદાપિ સાચો પ્રેમી પુરવાર નહીં થાય. તું મને છેતરી ગઈ તેમ એ તને છેતરી જવાનો !

‘મારો પિન્ટો એવો નથી !’ કહેતી ડિસોઝા ઝડપભેર બહાર નીકળી ગઈ. નીચે ઊતરી બોયફ્રેન્ડ સાથે નક્કી કર્યા મુજબ માહિમના મધર મેરી ચર્ચ પર મારતી ટેક્સીએ પહોંચી ગઈ. કોર્નર પર ટેક્સીની બહાર ઊભો રહી પોતાની રાહ જોતો પિન્ટો દેખાયો એટલે ડિસોઝાએ નિરાંત અનુભવી. થોડી વાર પહેલાં સૂરજનારાયણને પોતે જ કહેલા શબ્દોનો મનમાં પડઘો સંભળાયો : ‘મારો પિન્ટો એવો નથી !

‘આ તું રાખ !’ જેવી ડિસોઝા ટેક્સીમાંથી ઊતરી કે તરત જ પિન્ટોએ તેના હાથમાં પૈસાની બેગ સોંપી દીધી અને તેના હાથમાંથી કેમેરા લઈ લીધો : હું કેમેરો સ્ટુડિયોવાળાને આપી આવું છું, ત્યાં સુધીમાં તું ચર્ચમાં જઈ આવ.’ કહી એ ટેક્સીમાં રવાના થઈ ગયો.

તેની ટેક્સી દેખાતી બંધ થયા પછી ડિસોઝા ચર્ચ તરફ આગળ વધી. દર બુધવારે માહિમના આ ચર્ચમાં સેંકડો ખ્રિસ્તી-બિનખ્રિસ્તીઓ મધર મેરીની પ્રતિમા સમક્ષ મીણબત્તી પ્રગટાવી પોતપોતાની માનતા માનવા આવતાં હોય છે. રવિવારની સવારે તુલસી ગોસ્વામીએ ચીસ પાડી ત્યારે જ ડિસોઝાએ મનોમન નક્કી કરી લીધું હતું : ‘હે મધર મેરી ! આ બિચારી સાજી થઈ જાય એવા બ્લેસિંગ્સ આપજે. નવ બુધવાર સુધી હું તારી સમક્ષ કેન્ડલ લાઈટ પ્રગટાવતી રહીશ.’

ચર્ચના યોગાનમાં ઊભેલી મધર મેરીની પ્રતિમા સમક્ષ મીણબત્તી પ્રગટાવી પચીસ મિનિટ પછી ડિસોઝા બહાર નીકળી ત્યારે મનનો ઘણો ભાર હળવો થઈ ચૂક્યો હતો. પિન્ટોને પાછા ફરતાં વાર કેમ લાગી હશે - એવા આછા ઉચાટમાં એ ચર્ચ પાસે આંટા મારતી હતી ત્યાં અચાનક એને ભાન થયું કે પોતે ઊંચકેલી કાળી બેગ હળવી કેમ લાગે છે ?

પોતાને ભ્રમ થયો છે એવું મન મનાવી બેચાર મિનિટ પિન્ટોની રાહ જોતી રહી, પછી રહેવાયું નહીં એટલે એક ખૂણામાં જઈ, કોઈ જોઈ ન જાય તેમ બેગ ઉઘાડી. અંદર ડોકિયું કર્યું ત્યાં એના હૃદયમાં તિરાડ પડી ગઈ. બેગ ખાલી હતી !

‘તું મને છેતરી ગઈ તેમ એ તને છેતરી જવાનો !’

સૂરજનારાયણનાં સાચાં પડેલાં વેણ તેને પગથી માથા સુધી કંપાવી ગયાં !

□

‘વરલી લે લો.’

ટેક્સી-ડ્રાઈવરને સૂચના આપી યશોદાબહેન હોઠ ભીડીને વિચારે ચડી ગયાં. બાજુમાં બેઠેલો ચિંતન માતાના મુખભાવ નીરખતો એમના મનમાં ચાલતા વિચારનો અણસાર પામવા મથી રહ્યો. થોડી વાર પહેલાં કોલેજનું એક્સ્ટ્રા લેકચર પતાવી હોસ્પિટલના ઇન્ટેન્સિવ કેરમાં ગોસ્વામીકાકા પાસે એ જતો હતો ત્યાં દરવાજા પાસે જ યશોદાબહેને તેને રોક્યો હતો. ‘ચિંતુ, ચાલ મારી સાથે !’ કહેતાં યશોદાબહેન આગળ થયાં અને પોતે ચૂપચાપ તેમની પાછળ હોસ્પિટલની બહાર નીકળ્યો હતો. ‘કઈ તરફ જવું છે, બા ?’ ટેક્સી પાસે પહોંચ્યાં ત્યાં સુધીમાં ધીરજ રહી ન હોય એમ એણે માતાને પૂછ્યું હતું.

‘તુલસીના સાસરિયે.’ કહીને યશોદાબહેન ટેક્સીમાં ગોઠવાઈ ગયાં હતાં. ‘ત્યાં મારું શું કામ છે ?’ એવું કંઈક પૂછવાની ઇચ્છા રોકી રાખીને ચિંતને ટેક્સીમાં ગોઠવાઈ જવું પડ્યું હતું. માતાના ગંભીર મુખભાવ જોઈને ચિંતન સમજી ગયો કે કોઈક મહત્ત્વની બાબતસર જજસાહેબને ત્યાં જવાનું બન્યું છે. પણ એમાં શ્રીકાન્તભાઈને બદલે મને શું કામ સાથે લઈ જાય છે ? બે મિનિટ પહેલાં ડૉક્ટર શ્રીકાન્ત હોસ્પિટલની લિફ્ટમાં મળી ગયા ત્યારે તેઓ પણ બોલ્યા નહોતા કે મારે બાને લઈને એમને ઘેર જવાનું છે. બંને વચ્ચે માત્ર બે જ વાક્યોની આપલે થઈ હતી : ‘આજે તુલસીને કેમ છે ?’ એ પૂછના જવાબમાં શ્રીકાન્તે કહ્યું : ‘એઝ ઈટ વોઝ યસ્ટરડે.’

છેલ્લા એક અઠવાડિયાથી તુલસીની તબિયત અંગેની પૂછણનો લગભગ આવો જ જવાબ મળતો હતો. હોસ્પિટલનાં ડૉક્ટર, નર્સ કે વૉર્ડબૉય દરેકેદરેક વચ્ચે તુલસીની તબિયતની પૂછણ

અચૂક થતી અને પ્રત્યેક પાસે તેનો એક જ ઉત્તર હતો : ‘યથાવત્ !’ કોઈ સુધારો નથી એવું કહેવાને બદલે ‘જેમ છે તેમની તેમ’ કહેવામાં કદાચ ઓછો ખટકો લાગતો હશે!

‘બા, તુલસીના સાસરિયે ફોનથી જાણ કરી છે ?’

‘ના, આપણે અચાનક જઈ ચડવું છે !’

માતાનો જવાબ સાંભળીને ચિંતન ટટ્ટાર થઈ ગયો. વગર કહ્યે જજસાહેબને ત્યાં જવાનું તેને અજુગતું લાગ્યું. રસ્તામાં ટેક્સી રોકી કોઈક દુકાનેથી ફોન જોડી પૂછી લેવાનો પ્રસ્તાવ મૂકવાનું એ વિચારતો હતો, પણ તેને બદલે બીજો પ્રશ્ન પૂછી લીધો :

‘શ્રીકાન્તભાઈને જાણ છે કે આપણે એમને ઘેર...’

‘નહીં, ચિંતુ, તારા સિવાય કોઈને જાણ નથી કે હું જજસાહેબને મળવા જવાની છું.’

એના જવાબ પરથી ચિંતનને એટલું તો સમજાઈ ગયું કે મા કોઈક મક્કમ મનસૂબો કરીને પગલું ભરી રહી છે અને એક વાર મક્કમતા ધારણ કરી લીધા પછી એ પાછું પગલું ભરતી નથી ! ગોળીથી ઠાર થયેલા પિતાનો મૃતદેહ લઈને કસ્ટમવાળા ઘેર આવ્યા હતા ત્યારે સૌએ માની લીધેલું કે પતિની લાશ જોઈને મિસિસ મઝુમદાર ચિત્કાર કરી ઊઠશે, પછાડ ખાઈ બેહોશ બની જશે... પરંતુ યશોદાબહેને એવું કાંઈ જ બનવા દીધું નહોતું. અગિયાર વરસના ચિંતને એ દશ્ય જોયેલું તે એને અત્યારે પણ એટલું જ તાજું હતું. પ્રાણ સમા પતિના પ્રાણ વગરના દેહને જોઈ ભીની થતી આંખોને એમણે દઢ મનોબળથી કોરી કરી નાખી હતી અને કિશોરવયના પુત્રને પડખામાં લેતાં કહ્યું : ‘દીકરા મારા, આપણે શું ગુમાવી બેઠાં છીએ એ હું જાણું છું, મોટો થઈને તું પણ સારી રીતે જાણી જઈશ... છતાં આપણા બેમાંથી કોઈએ રોકકળ કરવાની નથી, એમના મૃત્યુની અદબ રાખવાની છે. એમણે ફરજ બજાવતાં પ્રાણ ન્યોછાવર કર્યા એ વાત યાદ રાખવાની છે. જિંદગીમાં ક્યારેય આપણે ફરજ બજાવવામાં પીછેહઠ ન કરીએ એ જ એમનું સાચું તર્પણ કરવા બરાબર છે.’

અત્યારે ટેક્સીમાં તુલસીના સાસરિયે જતી વેળાએ માના મુખ પર કોઈક એવી જ ફરજ બજાવવાની દૃઢતા ચિંતનને દેખાઈ રહી હતી.

‘જે કામસર જઈ રહ્યાં છીએ એના વિષે તમે મને કાંઈ કહ્યું નથી.’ ચિંતને ફરી માના વિચારપ્રવાહમાં વિક્ષેપ પાડ્યો : ‘ત્યાં ગયા પછી જે કાંઈ થાય તે મારે મૂંગામૂંગા જોયા-સાંભળ્યા કરવાનું છે ને, બા ?’

ત્યારે યશોદાબહેને વિચારો ખંખેરીને પુત્ર તરફ લક્ષ આપવું પડ્યું. જતાં પહેલાં પોતે આટલાં બધાં ગંભીર થઈ જવાની જરૂર નથી એવો ખ્યાલ આવ્યો હોય તેમ એમના ભિડાયેલા હોઠ છૂટા પડ્યા : પુત્રને વિશ્વાસમાં લીધા વગર સાથે લઈ જવાનો શો અર્થ છે ?

‘ચિંતુ, તુલસીના અકસ્માતને આજે એક અઠવાડિયું પૂરું થયું.’

સાંભળીને ચિંતનથી કાંડાઘડિયાળમાં જોવાઈ ગયું. પોણાછ વાગી ચૂક્યા હતા :
'હા. બા, ગયા શુક્રવારે પોણાપાંચના સુમારે અકસ્માત થયો હતો. અત્યારે આઠ દિવસ
ઉપર એક કલાક થઈ ગયો.'

'છતાં તુલસીના સાસરિયામાંથી કોઈ ખબર કાઢવા નથી આવ્યું.'

કહીને યશોદાબહેન અટકી ગયાં. વરલી નજીક આવી રહ્યું હતું છતાં ઝડપથી કાંઈ
કહેવાતું નહોતું.

'મનેય થયું તો ખરું કે તુલસી કે ગોસ્વામીકાકાની ખબર કાઢવા શ્રીકાન્તભાઈનાં
બા-બાપુજી આવ્યાં કેમ નહીં હોય ?'

'કેમ નહીં આવ્યાં એનું કારણ તો સમજાઈ જાય એવું છે, ચિંતુ ! મોટા ઘરનાં માણસો
પીછેહઠ કરવા માગે છે.'

'તમને કોણે કહ્યું, બા ?'

'આમાં કોઈના કહેવાની જરૂર નથી.' યશોદાબહેને હવે કહેવાની ઝડપ વધારી : 'ગોસ્વામીજીય
મનમાં તો સમજી ગયા છે પણ મોઢેથી બોલતા નથી. રવિવારથી રોજ હું એમની પાસે બેસવા
જઉં છું ત્યારે અચૂક પૂછે છે : 'બહેન આજે તુલસીની ખબર કાઢવા કોણ આવ્યું હતું ?'
પહેલા બે દિવસ તો થયું કે એ તુલસીનાં ભાઈ-ભાભી ખબર કાઢવા આવ્યાં હોય તો જાણવા
માગે છે, પણ મંગળવારથી મુકુન્દ આવવા લાગ્યો છતાંય ગોસ્વામીજીની એ પૃચ્છા ચાલુ
રહી ત્યારે એમના દિલનો વલોપાત સમજાઈ ગયો.'

'પણ બા, ખબર કાઢવા ન આવવાનું કારણ જાણી લીધા છતાં એવું પૂછવા જવાનું
યોગ્ય ગણાય ?'

'એમ તો સંબંધ બાંધીને ફરી જવાનું યોગ્ય ન ગણાય.'

માના બોલવામાં પડકારનો રણકો હતો. કદાચ જજસાહેબને ત્યાં બોલાચાલી થઈ જવાનો
તેને ફડકો પડ્યો. તુલસીના સંબંધ બાબત આ રીતે મા સાથે પોતાનું જવું તેને અજુગતું લાગ્યું :

'બા, મારે બદલે તુલસીના ભાઈને સાથે લીધો હોત તો ?'

'પહેલાં મુકુન્દને જ સાથે લઈ જવાનું વિચાર્યું હતું.' કહી યશોદાબહેને વરલીના
'ઉત્તમ એપાર્ટમેન્ટ્સ'ની ઊંચી ઈમારતો દૂરથી જોતાં ટેક્સી-ડ્રાઈવરને સૂચના આપી : 'આગે
યુ ટર્ન લેના.'

'જી, બહેનજી !'

સાંભળી લઈ યશોદાબહેને ચિંતન તરફ લક્ષ આપ્યું : 'મુકુન્દને સાથે લઈ જવામાં
એક જોખમ હતું, એ ગમે તેમ બોલી નાખે તો વાત વણસી જાય.'

'એ વાત પણ સાચી.' ચિંતને માના મંતવ્યમાં સૂર પુરાવ્યો. તુલસીના ભાઈની પ્રકૃતિ

બહુ વિચિત્ર હતી. પત્નીથી દબાયેલો મુકુન્દ બહાર બહુ જોરાવર દેખાવાની સાચી-ખોટી તક અચૂક ઝડપી લેતો. બુધવારથી એ દાદર પિતાના ઘરમાં એકલો રહેવા આવી ગયો, કારણ કે પત્ની થોડા દિવસ માટે પિયર ગઈ હતી, પણ ઇન્ટેન્સિવ કેરમાં સારવાર લેતા પિતાને તો એણે એમ જ કહ્યું કે અનુને ન આવવું હોય તો કાંઈ નહીં, હું તો તમારી ચાકરી કરવા દાદર જ રહેવાનો... તુલસીના કેસમાં તેને કાંઈ ગતાગમ પડતી નહોતી, છતાં ડૉક્ટર સાથે ચર્ચા કરવા આતુર રહેતો અને ન સમજાય એટલે ડૉક્ટરનો માન-મોભો જોયા વગર સંભળાવી દેતો : 'તમને લોકોને જ કેસમાં કાંઈ સમજ પડતી નથી, પછી મને શું સમજાવવાના ?'

આવો મુકુન્દ જજસાહેબ સાથે બાબડી પડે તો ? શ્રીકાન્તભાઈનું અપમાન કરવા જેવું થઈ જાય.

'તમને નથી લાગતું કે શ્રીકાન્તભાઈને કહીને આપણે એમને ઘેર આવ્યાં હોત તો વધારે સારું થાત ?'

ચિંતને પૂછવા-ન-પૂછવાની ગડમથલ પછી પૂછી જ નાખ્યું. ટેક્સીએ યુ ટર્ન લીધો ત્યાં સુધી ચૂપ રહી યશોદાબહેને જુવાન પુત્ર સામે જોયું. થોડા જ દિવસમાં ચિંતન છોકરો મટીને પીઠ બની ગયો હોય એવું મહેસૂસ કર્યું. તુલસીની સગાઈ શ્રીકાન્ત સાથે થઈ ત્યારે એમને ભીતિ લાગેલી : તુલસી સાથે ચિંતનનો જીવ એટલો બધો મળી ગયો છે કે આ અણધાર્યા સંબંધની વાતથી પુત્ર વિહ્વળ બની જશે, તે ક્યારેક બેજવાબદારીભર્યું વર્તન કરી બેસશે... પણ તેને બદલે આ એક અઠવાડિયા દરમિયાન તો એ પરિપક્વ પુરુષની જેમ વર્તવા લાગ્યો હતો.

'ચિંતુ, તું કહે છે તેમ શ્રીકાન્તને જાણ કરીને જ એમને ઘેર જવાનું પહેલાં વિચારેલું. એમનાં ઘરવાળાં સાથે વાતચીત કરતાં પહેલાં શ્રીકાન્તનું મન જાણી લીધું હોય તો સારું એ વિચાર આવેલો, પણ...'

'પણ શું, બા ?' યશોદાબહેન બોલતાં અટકી ગયાં એટલે ચિંતનની જિજ્ઞાસા તીવ્ર બની ગઈ : 'મને ન કહેવા જેવું કાંઈ...'

'ના-ના, દીકરા, હવે તને ન કહેવા જેવું મેં કાંઈ રાખ્યું જ નથી.' યશોદાબહેનના બોલમાં વિશ્વાસનો રણકો હતો : 'બે દિવસ અગાઉ શ્રીકાન્ત મારી પાસે બોલી ગયેલો : યશોદામાસી, કદાચ એવો સમય આવે કે લગ્ન કરીને હું તુલસી સાથે તમારે ઘેર રહેવા આવી જઉં તો ચિંતનની જેમ મને દીકરો માનીને રાખશો ને ?'

સાંભળીને ચિંતન ચોંક્યો :

'એમણે ગંભીરપણે આમ કહેલું, બા ?'

'કહેવાનો પ્રયત્ન તો મજાક-સ્વરૂપે જ કરેલો, પણ બોલતાંબોલતાં એના કંઠની રૂંધામણ મારાથી અજાણ રહી નહોતી.'

શ્રીકાન્તના એ ઉદ્ગારનો માએ શો જવાબ આપ્યો એ પૂછવાનો કોઈ અર્થ નહોતો અને અવકાશ પણ નહોતો.

અર્થ એટલા માટે નહોતો કે માનો જવાબ ચિંતન ધારી લઈ શકતો હતો. એમણે શ્રીકાન્તને એમ જ કહ્યું હશે : ‘મારા ચિંતનના જન્મનાં પાંચ વર્ષ પહેલાં મારી કૂખે પ્રથમ પુત્ર અવતર્યો હતો. છ મહિનામાં જ અમે એને ગુમાવી બેઠેલાં. હવે તું મારો દીકરો થઈને ઘેર રહેવા આવીશ તો માની લઈશ કે મને મારો પહેલો પુત્ર પાછો મળી ગયો...’

અને અવકાશ એટલા માટે નહોતો કે ટેક્સી જસ્ટિસ પી. એન. દીક્ષિતના મકાન પાસે આવીને ઊભી રહી ચૂકી હતી.

‘કેમ છો, ધ્રુમનબહેન ?’ જસ્ટિસ દીક્ષિતના ફ્લેટનો દરવાજો ખોલનાર તુલસીનાં ભાવિ સાસુને ઓળખી જતાં યશોદાબહેને પૂછ્યું ત્યારે જજસાહેબનાં પત્ની વિમાસણમાં પડી ગયાં : ‘મેં તમને ઓળખ્યાં નહીં, બહેન !’

પરંતુ યશોદાબહેને ઉંબરે ઊભાંઊભાં ઓળખાણ આપવાનું ટાળ્યું : ‘અંદર આવીને ઓળખાણ આપું તો ચાલશે ?’

‘અરે આવો ને !’ ધ્રુમનબહેને વગર ઓળખાણે આવકાર આપવો પડ્યો : ‘તમે મને ઓળખો છો એ પૂરતું છે.’ કહી એમને દીવાનખંડમાં દોરી લાવ્યાં : ‘બેસો.’

યશોદાબહેન તો તરત સોફા પર ગોઠવાઈ ગયાં, પણ ચિંતને ડ્રોઈંગરૂમની સજાવટ જોઈ લેવા માટે ચારે તરફ નજર ફેરવી લઈને બેઠક લીધી.

‘જજસાહેબ ઘરમાં નથી ?’ ખાતરી કરી લઈને જ ઓળખાણ આપવાની ઠાવકાઈથી પૂછ્યું.

‘છે ને !’ શ્રીકાન્તની માતાએ અંદરના રૂમ તરફ નજર નાખી લઈને કહ્યું : ‘હમણાં જ કોર્ટથી આવ્યા. તમે બંને એમને મળવા આવ્યાં છો ?’ પૂછીને એ થોડું અટક્યાં. ઓળખાણ આપવાના સામા પક્ષના વિલંબથી એમની જિજ્ઞાસા તીવ્ર બનવા લાગી હતી : ‘તમે તો મને ઓળખી લીધી, પણ અગાઉ આપણે મળ્યાં હોય એવું યાદ નથી.’

‘આ મારો પુત્ર ચિંતન છે.’ યશોદાબહેન ઊંઘી શરૂઆત કરી : ‘મેડિકલ કોલેજમાં ભણે છે.’

યશોદાબહેને પુત્રનું નામ ઉચ્ચાર્યું ત્યારે ધ્રુમનબહેનને એ સાવ અજાણ્યું લાગ્યું નહીં. ક્યાંક સાંભળ્યું હોય એવો આભાસ થયો પણ યાદ આવ્યું નહીં. મેડિકલ કોલેજમાં ભણે છે એ જાણીને પહેલાં માન્યું કે પુત્રના અભ્યાસ બાબત કોઈ મદદ લેવા આવ્યાં હશે, પરંતુ મા-દીકરાના સુઘડ દેખાવ પરથી એવું અનુમાન અજુગતું લાગ્યું. ચિંતનને ધારીધારીને જોઈ રહેલાં ધ્રુમનબહેનના મનમાં એક વિચાર સ્ફુરી ગયો : આવો સોહામણો છોકરો મારી શ્રુતિ માટે મળી જાય તો...

‘હ્યો, એ આવી ગયા.’ અંદરના ખંડમાંથી પતિને આવતા જોઈ ધ્રુમનબહેને ચિંતનનો વિચાર પડતો મૂકવો પડ્યો.

‘કોણ આવ્યું છે...’ બબડતા જજસાહેબે દીવાનખંડમાં પ્રવેશ કર્યો એટલે યશોદાબહેનની જેમ ચિંતને પણ ઊભા થઈ હાથ જોડ્યા.

‘બેસો-બેસો !’ કહી પોતે ભરાવદાર શરીર સાથે પોતાની ઝૂલતી ચેરમાં ગોઠવાયા એટલે ચિંતન એમને નીરખવા લાગ્યો : મોટું કપાળ, પહોળાં જડબાં, લાંબું નાક અને માથે કાળા-ધોળા પાંખા વાળ... બંને ખભા પર બારીક કારીગીરીવાળો રેશમી ઝભ્ભો અને ટૂંકા પાયચાનો સફેદ પાયજામો...

‘તમારી ઓળખાણ નહીં પડી.’ પત્નીની જેમ જજસાહેબ પણ ગડમથલમાં પડ્યા. એમણે ધારી લીધેલું કે આવનાર સ્ત્રી એમની પત્નીની પરિચિત હશે અને કોઈ કેસ બાબત લાગવગ લગાડવા માગતી હશે.

‘મેં હજુ ઓળખાણ આપી જ નથી, જજસાહેબ !’ યશોદાબહેને નજીક આવી રહેલી કપરી ઘડી માટે માનસિક તૈયારી કરી લઈને કહ્યું : ‘હું મિસિસ મન્મથરાય મઝુમદાર અને આ...’ હજુ તો ચિંતનની ઓળખાણ આપે એ પહેલાં જ મન્મથરાય મઝુમદારના નામનો પ્રતિભાવ જજસાહેબના ચહેરા પર છપાઈ ગયો હતો ! ચિંતને બેવડી નવાઈ અનુભવી : માએ મિસિસ મઝુમદાર કહેવાને બદલે મન્મથરાય મઝુમદારનું આખું નામ ઉચ્ચાર્યું અને એ સાંભળીને જજસાહેબના ચહેરા પર ઝડપથી ભાવપલટો કેમ આવી ગયો ?

‘મિસિસ મન્મથરાય મઝુમદાર...’ જાણે ઓળખાણ ન પડતી હોય તેમ અજાણ્યા થઈને તેઓ યશોદાબહેન સામે તાકી રહીને કાંઈક યાદ કરવાનો ડોળ કરતા રહ્યા, પરંતુ ખરેખર તો એમને બધું જ યાદ આવી ગયું હતું. આશ્ચર્ય એ વાતનું થતું હતું કે આટલાં વર્ષે એમને મારે ઘેર આવવાનું કેમ થયું ?

‘આ મારો સન છે ચિંતન.’ જાણે જજસાહેબને બહુ વિચારવા દેવા ન માગતાં હોય તેમ યશોદાબહેન બોલ્યા : ‘મેડિકલ કોલેજમાં ભણે છે.’

‘હું ! કદાચ દીકરાની બાબતમાં કાંઈક સહાય લેવા આવ્યાં હશે...’ પત્નીની માફક જ જજસાહેબે તર્ક તો કર્યો, પણ પછી પોતાનો તર્ક તકલાદી લાગ્યો : ‘મઝુમદારની વિધવા કોઈની સામે હાથ લાંબો કરે એવી ન હોય ! છોકરો ચહેરેમહોરે એના બાપ જેવો દેખાય છે. સિદ્ધાંતનિષ્ઠ પિતાનો પુત્ર સ્વભાવે પણ બાપ જેવો હશે...’

‘હવે વધારે ઓળખાણ આપું !’ યશોદાબહેન જજસાહેબના મગજમાંથી પહેલી ઓળખાણની અસર ભૂંસી નાખવા માગતાં હોય તેમ બોલી ગયાં : ‘મારું નામ યશોદા. અમે મધુકર ગોસ્વામીનાં પાડોશી.’

અને જસ્ટિસ દીક્ષિતની ઝૂલતી ચેર સ્થિર થઈ ગઈ. પતિ-પત્ની બંનેનાં મુખ પર એ

ઓળખાણે અણગમો ઉપસાવી દીધો. જજસાહેબે કરડી આંખે પત્ની સામે જોયું - જાણે કહેતા હોય કે પૂરી ઓળખાણ પામ્યા પહેલાં એમને મારી સામે પેશ શું કામ કર્યા ?

ધુમનબહેન નીચું જોઈ ગયાં : દૂર રહીને એક અઠવાડિયાથી જે ટાળતાં રહ્યાં હતાં એ ઘડી હવે સામે આવી ગઈ. પહેલાં ઓળખાણ મળી ગઈ હોત તો અંદર જઈને પતિને સમજાવી આવત કે જોજો, બહુ સખતાઈ નહીં વાપરતા, ઠાવકાઈથી કામ લેજો !

‘આમ તો આપણી મુલાકાત ગયા શુક્રવારે સવારે ગોસ્વામીજીને ત્યાં થવી જોઈતી હતી.’ બહુ સાચવીસાચવીને યશોદાબહેન બોલી ગયાં : ‘તુલસી સાથે ડૉક્ટર શ્રીકાન્તના વેવિશાળની વિધિમાં તમારા તરફથી શ્રીવાસ્તવ આવ્યા એટલે તમને બંનેને મળવાનું ન થયું.’

જજસાહેબને થયું : બાઈ ભારે ચાલાક છે. કોઈ બાહોશ વકીલની જેમ અદાલતમાં કેસ રજૂ કર્યો !

‘એ વિધિ વેવિશાળની તો નહીં, શ્રીફળચાંદલાની ગણાય.’ સરકારી વકીલ સામે પોતે જજ બની ગયા હોય તેમ દીક્ષિતસાહેબે સંભળાવ્યું : ‘વેવિશાળની વિધિ તો અમે ધામધૂમથી કરવા માગતાં હતાં.’

‘હા, પણ હવે બધું વિલંબમાં પડી ગયું !’

અને યશોદાબહેનના આ વાક્યે જજસાહેબની સ્વસ્થતા છીનવી લીધી. આગળના ચાર નકલી દાંત વચ્ચે જીભ દબાવતાં એમણે આંખો પહોળી કરી : ‘વિલંબમાં પડી ગયું એમ ન કહો, મિસિસ મઝુમદાર, વાત પૂરી થઈ ગઈ એમ બોલો !’

‘એટલે ?’ ધાર્યું હતું એ જ સાંભળવા મળ્યું છતાં યશોદાબહેન હેબતાઈ ગયાં : ‘જજસાહેબ, હજુ તો સંબંધની શરૂઆત...’

‘સંબંધની શરૂઆત પહેલાં જ અન્ત આવી ગયો.’ જજસાહેબ દઢતાપૂર્વક બોલી ગયા : ‘અમે સંબંધને બંધ વાળી દીધો અને શ્રીવાસ્તવજીને હું જાણ પણ કરી ચૂક્યો છું.’

‘શ્રીવાસ્તવજીને ?’ યશોદાબહેન ચોંકી ગયાં : ‘ક્યારે ?’

‘પહેલે દિવસે મને મળવા આવ્યા ત્યારે...’

પણ, જજસાહેબ, તુલસી પહેલાં જેટલી જ પવિત્ર છે !’ આજીજના સ્વરે યશોદાબહેન બોલતાં હતાં : ‘એ બિચારીને આમ તરછોડી નહીં દો !’

‘અને, જજસાહેબ !’ હવે ચિંતનથી બોલ્યા વગર રહેવાયું નહીં : ‘તુલસીની તબિયતમાં સુધારો પણ જણાય છે. બે દિવસથી એને મોંમાં નળી વાટે ખોરાક આપવાનું શરૂ કર્યું છે. થોડા દિવસ ખોરાકનું પૂરતું પોષણ મળશે એટલે શુદ્ધિમાં આવી...’

‘એ બધી તમારી ભ્રમણા છે.’ જજસાહેબે ચિંતનને અધવચ્ચે જ રોકી પાડ્યો : ‘હવે એ છોકરી ક્યારેય ભાનમાં નહીં આવે. મેં એક્સ્પર્ટ ડૉક્ટરોનો અભિપ્રાય જાણી લીધો.’

‘કયા એક્સપર્ટ ડૉક્ટરનો અભિપ્રાય ?’ ચિંતનથી પુછાઈ ગયું. પછી ભાન થયું કે પોતાની પૃચ્છા ઉપર ઊલટતપાસ જેવી હતી એટલે સત્વર સુધારી લીધું : ‘જજસાહેબ, હોસ્પિટલની વિઝિટે આવેલા તમામ ડૉક્ટરોમાંથી કોઈ હજુ ફાઈનલ અભિપ્રાય આપી શક્યા નથી.’

‘એ ડૉક્ટરની પોલિસી હોય છે - વેટ એન્ડ વોય ! દર્દીનાં સંબંધીઓ આઘાત જીરવી શકે એ હેતુથી તેઓ ધીમેધીમે કહેતા હોય છે... બાકી મારી દષ્ટિએ તુલસીનો કેસ ખોટો છે.’

કેસ ખોટો છે !... યશોદાબહેન આંખો મીંચીને કડવો ઘૂંટડો ગળે ઉતારી ગયાં : પોતાનો કેસ સાચો ઠરાવવા માટે આ ન્યાયમૂર્તિ તુલસીના કેસને ખોટો ઠરાવી રહ્યા છે !

‘જજસાહેબ, હું તો હાથ જોડીને આપને એટલું જ કહેવા આવી હતી કે તમારો નિર્ણય તુલસી ભાનમાં આવે ત્યાં સુધી મુલતવી રાખો તો...’

‘એ ક્યારેય ભાનમાં આવવાની નથી.’ જજને બદલે નિષ્ણાત ડૉક્ટર હોય તેમ તેમણે સંભળાવ્યું : ‘તમે બધાં ભાનમાં - ભાનમાં બોલ્યા કરો છો, પણ તમને એટલું ભાન છે ખરું કે ભાનમાં આવશે તોપણ એ સાનમાં નહીં આવે ! મગજની ચોટ એનું મગજ ચસકાવી દેશે ! એ જીવતી રહેશે તો ગાંડી થઈને ઘરવાળાંને ગળે વળગશે !’

ગાંડી ! ... યશોદાબહેનના મગજમાં રોષ ધૂંધવાયો, ચિંતનના દાંત પિસાયા. જજસાહેબનું અપમાન કરીને ઊભાં થઈ જવાની ઇચ્છા થઈ, પણ પોતે તોડવા નહીં, સાંધવા આવ્યાં હતાં અને તુલસી પોતાની નહીં, ગોસ્વામીની પુત્રી હતી.

‘તમારા નિર્ણયની ડૉક્ટર શ્રીકાન્તને જાણ છે ખરી ?’

યશોદાબહેનના આ પ્રશ્ને જજસાહેબના ચહેરાનો ખુમાર ખંખેરી નાખ્યો. ઊંડો શ્વાસ લેતાં એમણે પત્ની સામે જોયું. પત્નીએ નજર વાળી લીધી એટલે મા-દીકરા સામે જોઈ લઈને એમણે કહ્યું :

‘મારો ચુકાદો હંમેશાં અફર હોય છે - અદાલતમાં તેમ ઘરમાં પણ !’

હવે યશોદાબહેનના હોઠ ભિડાયા. ધારદાર નજરે જજસાહેબને તેઓ તાકતાં રહ્યાં. ચુકાદાની વાત ઉચ્ચારીને એમણે યશોદાબહેનનો એક જખમ ખોતર્યો હતો. પીડા પચાવી લેવા માટે યશોદાબહેને હોઠ ભીડી લીધા છતાં મનમાં તો પડઘો પડ્યો : તમારો ચુકાદો કેટલો અફર હોય છે એ હું જાણું છું. દેશને ખાતર ફરજ બજાવતાં ગોળીથી ઠાર થયેલા મારા પતિના શકમંદ હત્યારાને તમે નિર્દોષ ઠરાવતો ચુકાદો આપ્યો હતો - એટલા માટે કે હત્યારાને ગોળી છોડતો કોઈએ નજરે નિહાળ્યો નહોતો અને પોલીસે રજૂ કરેલા બીજા પુરાવા તમને પાંગળા લાગ્યા હતા. પુરાવા પાંગળા એટલા માટે બની ગયા કે શકમંદ હત્યારાના દાણચોર બોસે તમને ખરીદી લીધા હતા. ટોચના કસ્ટમ ઓફિસર મારી સમક્ષ અફસોસ કરી ગયા હતા કે આ દેશમાં શહીદ થનારા કરતાં ખરીદાઈ જનારાઓનું રાજ ચાલે છે !

‘બા, હવે ઊઠીશું !’ યશોદાબહેનના ચહેરાની તાણ જોઈને ચિંતનને થયું કે વધારે વાર બેસવાથી બોલાચાલી વધી જશે. પુત્રનો ઊઠવાનો પ્રસ્તાવ સાંભળવા છતાં ન સાંભળ્યો હોય તેમ યશોદાબહેન શૂન્યમનસ્ક બેસી રહ્યાં ત્યારે જજસાહેબનાં પત્ની ઊઠ્યાં : ‘હું તમારે માટે પાણી લઈ આવું... આવ્યાં છો તો ચા પીધા વિના ન જવાય.’

ચિંતન ઊંચોનીચો થતો હતો : હજુ મા બેસી રહી છે ? આ નામાંકિત જજ અપમાન કરીને કાઢી મૂકે એ ઘડી શું કામ આવવા દેવી ?

ટ્રેમાં પાણીના ત્રણ ગ્લાસ લઈને આવીને પત્નીએ ટિપાઈ પર મૂક્યા. જજસાહેબ ગ્લાસ ઊંચકીને ગટગટાવી ગયા, પણ ચિંતન કે યશોદાબહેને ગ્લાસ લેવા હાથ ન લંબાવ્યા.

‘હવે અમારા ઘરનું પાણી પણ નહીં પીઓ ?’

જજના એ ધારદાર વેણે યશોદાબહેનને ખળભળાવી મૂક્યાં : તમારા ઘરનું પાણી પીવાનું તો શું, પગથિયું ચડવાનુંય હું પસંદ ન કરત... પણ બિચારી તુલસીને ખાતર દિલનો જખમ દબાવીને આવી હતી ! - આવું કાંઈક કહી દેવા માટે જીભ સળવળી હતી ત્યાં જ ડૉરબેલ વાગી અને ચારેય ચમકીને એકબીજા સામે જોવા લાગ્યાં.

‘હું જઉં છું, કદાચ શ્રુતિ આવી હશે.’ કહેતાં જજ-પત્ની ઊભાં થયાં. બેચાર ડગલાં આગળ વધ્યાં હશે ત્યાં કાંઈક યાદ આવ્યું : ‘યશોદાબહેન, તમને મારી એક વિનંતી છે : મારી પુત્રી આવી હોય તો એની હાજરીમાં આ વાત છેડતાં નહીં... આ પ્રકરણને કારણે અમારા ઘરનું વાતાવરણ ડહોળાઈ ગયું છે.’

‘ભલે, તમારી પુત્રીની હાજરીમાં કાંઈ નહીં બોલું !’ કહીને યશોદાબહેન વિચારમાં પડી ગયાં. આ પ્રકરણને કારણે ઘરનું વાતાવરણ ડહોળાઈ જવાનો અર્થ શો થાય ? એ જ કે પિતાનો ચુકાદો ઘરનાં બધાંને માન્ય નથી. શ્રીકાન્તના તુલસી પ્રત્યેના ભાવમાં કોઈ પરિવર્તન જોવા મળ્યું નથી અને તુલસીની નણંદ યુવાન છે એટલે કદાચ એ પણ પિતાનો વિરોધ કરતી હોય.

‘હમણાં ઘરમાં મહેમાન બેઠાં છે.’ જજ-પત્ની દરવાજો ઉઘાડીને કહેતાં સંભળાયાં, ત્યાં આગંતુકનો અવાજ દીવાનખંડમાં પડાયાયો : ‘હું અંદર નથી આવતી. મહેમાનને જોયાં એટલે જ કાંઈક કહેવા આવી છું.’

જજસાહેબના કાન સરવા થયા. પડોશી લલિતાબહેનનો અવાજ પારખી એમની ભ્રમર તણાઈ. એ બાઈ આખા બિલ્ડિંગમાં વાત વહેતી કરી દેશે એવી દહેશતથી તેઓ ઊભા થઈ દરવાજા તરફ ધસી ગયા, પણ પેસેજ વટાવીને આગળ વધ્યા ત્યારે પહેલાં તો દરવાજો બંધ થવાનો અવાજ સંભળાયો એટલે પાછા વળી જવા પગ ઉપાડ્યા ત્યાં -

‘જજસાહેબ, જરા એક મિનિટ !’

ધ્રુમનબહેને પતિને પાછા બોલાવી લીધા ત્યારે યશોદાબહેને ચોંકીને કાન સરવા કર્યા,

પણ 'બાજુવાળાં લલિતાબહેન આવ્યાં હતાં' એટલું જ એમના કાને પડ્યું. બાકીની પતિ-પત્ની વચ્ચેની વાતચીત ગુસપુસ અવાજમાં આટોપાઈ ગયા પછી જજસાહેબ પહેલાં પાછા ફર્યા અને ધુમનબહેન ટ્રેમાં ચાના કપ સાથે અંદર આવ્યાં.

'બહેન, જતાં પહેલાં તમે બંને ચા પીતાં જાઓ.' કહીને જજસાહેબનાં પત્નીએ ચાનો કપ યશોદાબહેન સામે ધર્યો. ઇન્કાર કરવાથી વધારે અનર્થ સર્જાશે અને ચા પીવાના બહાને રોકાવાથી થોડી વધુ વાતચીત થઈ શકશે એવી ગણતરીથી તેમણે કપ લઈ લીધો :

'બહેન, તમે હમણાં બોલી ગયાં કે તમારા ઘરનું વાતાવરણ ડહોળાઈ...'

'અમારા ઘરની તમે ફિકર ન કરો, મિસિસ મઝુમદાર !' પત્નીને બદલે જજસાહેબે અધીરા અવાજે સંભળાવી દીધું : 'તમે ત્યાંનું સંભાળી લો.'

'ત્યાંનું સંભાળી લેવામાં તમારી સહાય લેવા તો આવી છું, જજસાહેબ !' મોકો મળી ગયો હોય તેમ ચાનો કપ હોઠેથી આઘો કરી યશોદાબહેન બોલી ઊઠ્યાં : 'એક વાર તમે હોસ્પિટલમાં ખબર પૂછવા આવી જાઓ તો...'

'જે શુદ્ધિમાં ન હોય તેની ખબર પૂછવા આવવાનો શો અર્થ છે ? બાકી અહીં બેઠાં મને બધા ખબર મળતા રહે છે.'

૨૪૪, ૧૧૬

'હું તુલસીની ખબર પૂછવાનું નથી કહેતી, એના પિતા ગોસ્વામીને મોં દેખાડી જાઓ તો એ જલદી સાજા થઈને ઇન્ટેન્સિવ કેરમાંથી બહાર આવી જશે.'

'તમે તો થીગડાં મારવાની વાત કરો છો, બહેન ! હાર્ટ-પેશન્ટને સધિયારો આપવા આવીને હું એના મનમાં ખોટી આશા જગાડું અને પછી સાચી વાતની જાણ થાય ત્યારે એને ત્રીજો એટેક આવે એવું તમે ઇચ્છો છો ?'

ચાના ઘૂંટ સાથે એમની કટુ દલીલ પણ યશોદાબહેન ગળે ઉતારી ગયાં : 'હું આપની પાસે થોડી હમદર્દી માગવા આવી છું, જજસાહેબ...' સાંભળીને ચિંતનને લાગ્યું કે માનો અવાજ ઊતરડાઈ રહ્યો છે અને પોતે સાવ મૂંગો બેઠો છે. એ કાંઈક કહેવા જતો હતો, પણ યશોદાબહેન ગળું ખંખેરીને કહેવા તૈયાર થઈ ગયાં હતાં :

'જજસાહેબ, તુલસી જેવી કન્યા દીવો લઈને શોધવા જતાં જલદી નથી મળતી. આંગણના તુલસીક્યારા જેટલી જ એ પવિત્ર છે.'

'તો પછી એ તુલસીક્યારાને તમે તમારા આંગણમાં કેમ લઈ જતાં નથી ?' જજસાહેબને થોડી વાર પહેલાં બાજુવાળાં લલિતાબહેને આપેલી બાતમી તેમને કામ લાગી. આવું જ કાંઈક કહેવાની તક તેઓ શોધતા હતા : 'તમારો આ પુત્ર કુંવારો છે, એને તુલસી સાથે સારી દોસ્તી પણ હતી... તો પછી તમે જ તુલસીને તમારી પુત્રવધૂ બનાવી લો ને !'

ચાનાં કપ-રકાબી પકડેલો યશોદાબહેનનો હાથ ધૂજી ઊઠ્યો. એમના ભીના હોઠ ભીંસાયા, આંખો તણાઈ, જજસાહેબનો પડકાર ઝીલી લેવા માટે તૈયાર હોય તેમ તેઓ ટટ્ટાર થયાં, પણ...

‘જજસાહેબ, હું શ્રીકાન્તની મા હોત અને મારા પતિ જીવતા હોત તો એમની સામે માથું ઊંચકીને પણ તુલસીને મારી પુત્રવધૂ બનાવત !’

‘તમે શ્રીકાન્તની મા નથી, મિસિસ મઝુમદાર ! પણ આ ચિંતનની મા તો છો ને ? શ્રીકાન્તની માની જેમ તમને તો રોકનાર પતિ પણ નથી, પછી શેની વાટ જુઓ છો ?’

‘વાટ !’ યશોદાબહેનના મગજમાં વિદ્રોહ સળવળી રહ્યો હતો. મહામહેનતે તેઓ સંયમની લગામ જાળવી શક્યાં હતાં : ‘વાટ જોઉં છું તુલસીના ભાનમાં આવવાની !’

‘તો જિંદગીભર વાટ જોતાં રહો !’ જજસાહેબ હવે કટુતા છુપાવ્યા વગર બોલી રહ્યા હતા : ‘ભાનમાં આવ્યા પહેલાં તમે એને પુત્રવધૂ જાહેર કરો તો તમને ખરાં ગણું !’

‘જજસાહેબ ! તમારી સલાહ માટે આભાર !’ આવેશમાં ઊભો થતો ચિંતન બોલી ઊઠ્યો : ‘તુલસી ભાનમાં આવે કે નહીં, પણ જે દિવસે તમારા પુત્ર શ્રીકાન્ત તમારી જેમ આવી હાલતમાં તુલસીને તરછોડી દેવા તૈયાર થશે તે દિવસે એ મિસિસ મઝુમદારની પુત્રવધૂ જાહેર થશે !’

જજ અને તેમનાં પત્ની કરતાં ચિંતનનો પડકાર સાંભળી યશોદાબહેન વધુ ચોંક્યાં. ગર્વભેર એમણે પુત્ર સામે જોયું. પોતે કહી ન શક્યાં એ દીકરાએ સંભળાવી દીધું.

‘જજસાહેબ ! તમે સાંભળી લીધું ?’ ચાનો પોણો કપ પડતો મૂકીને ઊભાં થતાં યશોદાબહેને કહ્યું : ‘હવે બીજી વાત પણ સાંભળી લો. તમારો શ્રીકાન્ત ક્યારેય તુલસીને તરછોડી દેવાનો નથી.’

‘તો એ જસ્ટિસ પી. એન. દીક્ષિતનો પુત્ર નહીં રહે !’

‘તો એ મિસિસ મઝુમદારનો પુત્ર બની જશે, જજસાહેબ !’

‘એટલે તમે બાપ-દીકરા વચ્ચે ફાટફૂટ પડાવવા આવ્યાં છો ?’

‘નહીં, જજસાહેબ ! હું આવી તો હતી સાંધવા. પણ આવ્યા પછી ખાતરી થઈ ગઈ કે તમારા ચુકાદા એકતરફી જ હોય છે - અદાલતમાં તેમ ઘરમાં પણ !’

જજસાહેબ ઝાટકા સાથે ઝૂલતી ખુરશીમાંથી ઊભા થવા ગયા, પણ ભારેખમ શરીરે સાથ ન આપ્યો એટલે પાછા ખુરશીમાં ફસડાઈ ગયા અને યશોદાબહેન એમને બોલવાની તક આપ્યા વગર ચિંતનનો હાથ પકડી બહાર નીકળી ગયાં.

ધ્રુમનબહેન તેમને લિફ્ટ સુધી મૂકવા જવાના બહાને દિલની વાત કહેવા માગતાં હતાં, પણ એ બારણે પહોંચ્યાં ત્યાં જ જજસાહેબનો ઓર્ડર સંભળાયો :

‘જેમને જાકારો આપવાનો હોય તેમને વળાવવા ન જવાય... ખબરદાર... ઘરની બહાર નીકળ્યાં છો તો !’

અને પત્નીના પગ લોહચુંબકની જેમ ઉંબરે જ ચોંટી ગયા !

*

પિતાનો કરોડોનો વારસો પ્રાપ્ત કરવાનો સૂરજનારાયણે હવે અંતિમ પ્રયાસ અજમાવવાનો હતો. પિતા જગતનારાયણના મૃત્યુને આઠ દિવસ પૂરા થઈ ચૂક્યા હતા. પોતે મુંબઈ આવ્યાનો છઠ્ઠો દિવસ વીતી રહ્યો હતો અને દિલ્હીમાં એના પાછા ફરવાની વાટ જોવાઈ રહી હતી. શુક્રવારની રાત સિસ્ટર ગોસ્વામીના ઘરમાં વિતાવવાની ગોઠવણ પણ થઈ ચૂકી હતી...

...પેલી ડિસોઝા બનાવટ કરીને સાડાબાર હજાર પડાવી ગઈ ત્યારે કહી ગઈ હતી કે તુલસી ગોસ્વામીના લોકર પર તો સોમવારથી પોલીસનાં સીલ લાગી ચૂક્યાં છે, એટલે સૂરજનારાયણે પોલીસને સાધ્યા વગર કોઈ વિકલ્પ રહ્યો ન હતો. પરંતુ એ પહેલાં તાજમહલ હોટેલ છોડીને ઓબેરોય હોટેલમાં ટ્રાન્સફર થઈ જવાનું એને જરૂરી લાગ્યું હતું : પેલી ડિસોઝા મારું ઠેકાણું જાણી ચૂકી છે,

હવે હોટેલ અને નામ બંને બદલી નાખવાં જોઈએ !

મુંબઈનાં પોલીસ કમિશનરનો સંપર્ક સાધવા માટે ઓબેરોય હોટેલને બદલે પબ્લિક ફોનનો જ ઉપયોગ કર્યો હતો :

‘કમિશનર કોટવાલસાહેબ ! હું દિલ્હીથી વાત કરું છું - સ્વર્ણીય ડિફેન્સ મિનિસ્ટર જગતનારાયણનો સન સૂરજનારાયણ.’

નામ સાંભળીને કોટવાલસાહેબે માનભરે કહ્યું હતું : ‘ફરમાવો, મિસ્ટર નારાયણ ! મને કેમ યાદ કર્યો ?’

‘વાત એમ છે કે...’ કહી તેણે ડિફેન્સ મિનિસ્ટર અને હોસ્પિટલની નર્સ વચ્ચેના એકાન્તનો પ્રસંગ કમિશનરને યાદ કરાવ્યો. પછી હળવેકથી કહ્યું : ‘સાહેબ, મારું માનવું છે કે એ એકાન્તમાં મારા પિતાજીએ નર્સ સમક્ષ પોતાની અંતિમ ઇચ્છા વ્યક્ત કરી હોવી જોઈએ. તમે તો જાણો છો, સાહેબ, અમારા હિન્દુઓમાં મૃત્યુ પછી પોતાની પાછળ શું દાન-પુણ્ય કરવું એ ઇચ્છા મરતાં પહેલાં માણસ વ્યક્ત કરતો હોય છે.’

‘બરાબર.’

‘હવે જો પિતાજીએ આવી કોઈ ઇચ્છા દર્શાવી હોય તો એ પૂર્ણ કરવાની એકના એક પુત્ર તરીકે મારી ફરજ છે. પેલી નર્સને એમણે આ અંગેની સૂચના લખાવી હોય તો મારે એ જાણવું બહુ જરૂરી છે; પણ કમનસીબે બિચારી નર્સ એ ઘટના પછી અકસ્માતનો ભોગ બનીને બેહોશ પડી છે. મેં અહીંથી મુંબઈ હોસ્પિટલના ડીનનો સંપર્ક સાધ્યો હતો. હજુ એ ભાનમાં આવી નથી એમ ડીનસાહેબે કહ્યું અને એમ પણ કહ્યું કે નર્સના લોકર પર પોલીસે સીલ માર્યું છે, એટલે એ બાબતમાં મને એ લોકો કોઈ મદદ કરી શકે તેમ નથી.’

‘કરેક્ટ.’

‘તો પ્લીઝ, કોટવાલસાહેબ, તમે એ છોકરીની પર્સમાં આવા લખાણનો કોઈ કાગળ છે કે નહીં એટલું જાતે જોઈ આપશો ?’

‘લોકરનું સીલ તો ગઈ કાલે જ અમે ખોલી નાખ્યું.’

‘ખોલી નાખ્યું ?’ સૂરજનારાયણ ફોન પર પોતાનો આંચકો છુપાવી શક્યો નહીં : ‘તો સાહેબ, એમાંથી...’

‘નહીં, મિસ્ટર નારાયણ, લોકરમાંથી નર્સની એક પર્સ સિવાય કંઈ જ મળ્યું નથી.’

‘પણ એ પર્સમાં...’

‘સોરી, મિસ્ટર નારાયણ, એની પર્સમાં પણ તમે કહો છો એવા લખાણનો કોઈ કાગળ નીકળ્યો નથી.’

‘કોઈ જ કાગળ નહીં !’

‘નહીં....’ કહેતાં એમણે થોભી જવા કહેલું : ‘તમારા સંતોષ ખાતર પર્સમાંથી નીકળેલી ચીજોની યાદી તમને વાંચી સંભળાવું છું.’ કહીને તેઓ લિસ્ટ બોલી ગયા હતા, જેમાં સૂરજનારાયણને જેની તલાશ હતી એવા કાગળનો સમાવેશ નહોતો. કોટવાલે ભારપૂર્વક ઉમેર્યું પણ હતું : ‘મિસ્ટર નારાયણ, એમાંથી કાગળની એક ચબરખી સુધ્ધાં નીકળી નથી.’

‘થેંક્યૂ’ કહી ફોન મૂકીને સૂરજનારાયણે ઉપર-નીચેના દાંત વચ્ચે નીચલો હોઠ કરડી ખાધો હતો : ‘પાંચપાંચ દિવસ મેં જેની પાછળ વેડફી નાખ્યા અને જેને માટે પેલી ડિસોઝા મને મૂરખ બનાવી ગઈ એ પર્સમાં મારી ચીજ જ નહોતી ! એનો અર્થ તો એ કે છોકરી હોસ્પિટલમાંથી ઘેર ગઈ હતી ત્યાં જ ક્યાંક કાગળ સંતાડી આવી હશે. એના હાર્ટ-પેશન્ટ પિતા ગોસ્વામીને ડીન શ્રીવાસ્તવે મને મળવા દીધો હોત તો આટલા દિવસમાં એ કાગળ સાથે હું દિલ્હીભેગો થઈ ગયો હોત.’

હોસ્પિટલના ડીન, હાઉસ-ડોક્ટર કે પેલી નર્સ ડિસોઝાની નજરે ચડી ન જવાય એવી સાવચેતીથી શુક્રવારે સાંજે મધુકર ગોસ્વામીને મળવા માટે એ હોસ્પિટલનાં પગથિયાં ચડતો હતો એ જ વખતે યશોદાબહેન ચિંતનને લઈ જજસાહેબને મળવા જવા માટે પગથિયાં ઊતરી રહ્યાં હતાં.

ચિંતને અગાઉ એકાદ વાર એને જોયો હોત તો ખાદીના લેંઘા-ઝભ્ઝા અને ગોંગલ્સ ચડાવીને આવનાર સૂરજનારાયણને એ જરૂર ઓળખી લેત. એક હાથમાં ભગવદ્ગીતાનું પુસ્તક અને બીજા હાથમાં નવી ખરીદેલી બ્રીફકેસ સાથે એ સડસડાટ પગથિયાં ચડતો અંદર પ્રવેશી ગયો હતો. રવિવારે પહેલી વાર હોસ્પિટલમાં આવ્યો ત્યારે ઇન્ટેન્સિવ કેર યુનિટનો વિભાગ દૂરથી જોઈ રાખ્યો હતો.

‘મારે મધુકર ગોસ્વામીજીને મળવું છે.’ આઈ. સી. સી. યુનિટના પ્રવેશદ્વાર પર ઊભેલા પહેરેગીરને ભગવદ્ગીતાનું પુસ્તક દેખાય એ રીતે તેણે કહ્યું હતું : ‘એમને હાથોહાથ આ ગીતાજી આપવાનાં છે.’

પહેરેગીર હા-ના કાંઈ કહે એ પહેલાં તો નજીકના બાંકડા પર બેઠેલો ગોસ્વામીનો પુત્ર વચ્ચે ટપકી પડ્યો હતો : ‘એ મારા પિતાજી થાય. આપને એમનું શું કામ છે ? આપ કોણ છો ?’ વગેરે પૂછપરછ તે કરવા મંડ્યો. સૂરજનારાયણે આવા વિઘ્નનું અનુમાન કર્યું નહોતું, પણ અણધાર્યા વિઘ્નો પાર કરવાની એને ફાવટ આવી ગઈ હતી.

‘ઓહ ! તમે એમના પુત્ર છો ?’ આશ્ચર્ય વ્યક્ત કરી એ મુકુન્દને એક તરફ લઈ ગયો હતો : ‘જુઓ, ભાઈ, હું દિલ્હીથી આવું છું. તમારા પિતાજી સાથે મારે માત્ર પાંચ જ મિનિટ વાત કરવાની છે. એમાં તમારા લાભની વાત છે. આ વાત મારી અને તમારી વચ્ચે જ રાખજો.’ કહી પોતાની બ્રીફકેસ તેણે મુકુન્દના હાથમાં સોંપી દીધી હતી : ‘આમાં થોડું જોખમ છે. હું અંદર જઈને આવું ત્યાં સુધી તમે જ સાચવજો.’

‘લાભની વાત’ સાંભળતાની સાથે જોખમનું પાકીટ સોંપાયું એટલે મુકુન્દે તરત નમતું જોખી દીધું હતું : ‘જરૂર જઈ આવો. પિતાજી તમને મળીને રાજી થશે.’

પાછા ફરતાં એને બેના બદલે પાંચ મિનિટ લાગી હતી. સિસ્ટર ગોસ્વામી ઘેર આવી હતી અને મહાનુભાવ પેશન્ટ માટે મંદિરે પૂજા કરવા જવાનું છે એમ કહી તેની પર્સ લઈને ઘેરથી નીકળી ગઈ હતી એટલું જાણવા મળ્યું. પિતાને એણે કોઈ ચીજ સાચવવા આપી નહોતી, પણ પુત્રી અંદરના રૂમમાં કાંઈક ઉઘાડ-બંધ કરતી હતી એટલી બાતમી એને ગોસ્વામીજી પાસેથી મળી એટલે એના પગમાં જોર આવી ગયું હતું.

‘ચાલો, આપણે બહાર જઈને નિરાંતે વાતો કરીએ.’ ઇન્ટેન્સિવ કેરના દરવાજે ઊભેલા મુકુન્દનું બાવડું પ્રેમથી પકડી તેને સાધી લેવાનો કીમિયો તેણે અજમાવ્યો હતો : ‘તમે મારા પછી બે મિનિટે બહાર નીકળી હોસ્પિટલ સામેની રેસ્ટોરાંમાં મળો... તમારા લાભની જ વાત છે.’

અને પાસા પોબાર પડતા હોય તેમ મુકુન્દ કહ્યાગરો બનીને તેની હામાં હા ભણતો રહ્યો હતો : ‘બસ, મારે તારે ઘેર ચાર-છ કલાક રહેવું છે. તમે એકલા છો એટલે બીજા કોઈને એની જાણ નહીં થાય. તમારી બહેને મારા પિતાજીની અંતિમ ઇચ્છાનો પત્ર સાચવીને રાખ્યો હશે એટલે શોધતાં વાર નહીં લાગે. મારે તો પિતાજી પાછળ લાખ-સવાલાખનું દાન-પુણ્ય કરવું છે. તમારા પિતાની માંદગીના ખર્ચ માટે પાંચ-સાત હજાર આપું તો તમને ખરાબ તો નહીં લાગે ને ?’

‘પિતાજી કોઈનો પૈસો સ્વીકારતા નથી, પણ તમે મને આપી રાખજો.’ મુકુન્દની હથેળીમાં ખંજવાળ આવવા લાગી હતી : ‘આખરે તો બહેન તથા પિતાજીનાં હોસ્પિટલનાં બિલ મારે જ ચૂકવવાં પડશે ને ?’

‘લ્યો, અત્યારે આ બે હજાર રાખો.’ સો-સોની વીસ નોટ તેના હાથમાં પકડાવી દઈને તેણે પાકું કરી દીધું : ‘તમે આપેલ એડ્રેસ પર હું રાત્રે અગિયાર વાગ્યે આવી પહોંચું છું.’

કહી છૂટા પડતાં પહેલાં ઉમેર્યું હતું : 'તમને વાંધો ન હોય તો સાથે સ્કૉય વિસ્કીની બોટલ લેતો આવું, જરા ગમ્મત પડશે.' કહીને તેણે આંખ મિચકારી ત્યારે મુકુન્દે હોઠ પર જીભ ફેરવવા માંડી હતી.

અને પિતાનો કરોડોનો વારસો હાથ કરવા માટેના અંતિમ મરણિયા પ્રયાસરૂપે શુક્રવારની રાતના અગિયાર વાગ્યે મધુકર ગોસ્વામીના દ્વાર પર સૂરજનારાયણે ત્રણ ટકોરા માર્યા. ત્રીજો ટકોરો મારીને હજુ તો હાથ પાછો ખેંચે ત્યાં જ બારણું ઊઘડ્યું અને ઘરમાલિક પોતે ચોરને ઘરમાં ઘુસાડતો હોય તેમ મુકુન્દે આગંતુકને અંદર લઈ લીધો : 'તમે કહેલું એટલે વાટ જોતો દરવાજે જ બેઠો હતો.'

ધીમા અવાજે બોલતા મુકુન્દના મોંમાંથી દારૂની દુર્ગંધ વછૂટી એટલે મોં બગાડવાને બદલે ખંધું હસી લઈ સૂરજનારાયણે સંભળાવ્યું : 'તમે તો ચાલુ કરી દીધું !'

'હોસ્પિટલથી નીકળીને બારમાં જતો આવ્યો.' કહી મુકુન્દે બચાવ કર્યો : 'દેશી દારૂનું આ જ તો દુઃખ છે ! પીએ થોડો છતાં વાસ વધુ આવે !'

'તો હવે મારી સ્કૉય પી જુઓ.' હાથમાં ઊંચકેલી પ્લાસ્ટિકની થેલી દેખાડતાં કહ્યું : 'ગમે એટલી પીઓ, છતાં વાસ બિલકુલ ન આવે.'

'ચાલો, અંદર જ બેસીએ.' કહી મુકુન્દ તેને અંદર દોરી ગયો એટલે સૂરજનારાયણે આજુબાજુ નજર ઘુમાવતાં સિફતથી કહી દીધું : 'તમારી સિસ્ટરના રૂમમાં જ બેસીએ... પીતાંપીતાં કામ ચાલુ કરી દઈએ.'

તુલસીની સાંકડી રૂમમાં પ્રવેશ કરતી વખતે તેણે રોમાંચ અનુભવ્યો, પણ અંદર ગયા પછી અકળામણ થવા લાગી : 'અહીંયાં તો ગરમી લાગે છે.'

'તો સામેની બારી ખોલી નાખું !' કહેતો મુકુન્દ પલંગ પાસેની જાળીવાળી બારી ખોલવા જતો હતો પણ સૂરજનારાયણે તેને રોકી પાડ્યો : 'રહેવા દો. રસ્તા પર પડતી બારી ખોલવામાં જોખમ છે. આપણે પંખાથી ચલાવી લઈશું... તમે જલદી બે ગ્લાસ અને પાણી લઈ આવો.'

'અબઘડી આવું છું.' કહેતો મુકુન્દ રસોડામાં ગયો એટલે એકલા પડેલા સૂરજનારાયણે રૂમનું નિરીક્ષણ કરવા માંડ્યું. પહેલી નજર પડી કાચ વગરના લોખંડના કબાટ પર. તેની બાજુમાં હતું જૂના જમાનાનું એક ડ્રેસિંગ ટેબલ. એક દીવાલ પાસે લોખંડનો પલંગ હતો અને સામેની દીવાલ પાસે લખવાનું ટેબલ જેના પર થોડાં પુસ્તકો ગોઠવીને રાખ્યાં હતાં. ચોથી ભીંત પર નજર કરી તો બંધ પડેલું એલાર્મક્લોક અને તેની બાજુમાં શ્રીનાથજીની છબી ટિંગાતી દેખાઈ...

'એ અમારા વૈષ્ણવોના શ્રીનાથજીબાવા છે.' ગ્લાસ, પાણી અને એક સ્ટૂલ લઈને રૂમમાં દાખલ થતાં મુકુન્દે માહિતી આપી : 'અમારી ગોસ્વામી અટક પરથી તમે સમજી ગયા હશે કે આ ઘર ચુસ્ત વૈષ્ણવનું છે. પહેલી જ વાર આ ઘરમાં દારૂના ગ્લાસ ભરવાના છે.'

કહી પ્લાસ્ટિકની થેલીમાંથી સ્કૉચની બોટલ કાઢી તેણે પોતે જ ગ્લાસ ભરવા માંડ્યા. એની અધીરાઈ જોઈ સૂરજનારાયણને ફડકો પડ્યો : આ ઝડપથી પીને હોશ ગુમાવી દેશે તો ઘર ફેંદવાનું કામ બાજુએ રહી જશે.

‘સ્કૉચની મજા ધીમેધીમે પીવામાં છે.’ કહેતો એ લોખંડના કબાટ પાસે પહોંચ્યો : ‘મને લાગે છે, પહેલાં આપણે આમાં જોઈ લઈએ... એની ચાવી ક્યાં ?’

કહી તેણે ચાવી માટે હાથ લંબાવ્યો ત્યારે સ્કૉચનો સ્વાદ ચાખી લેવાની તાલાવેલીથી ચીયર્સ કર્યા વિના જ એકબે ઘૂંટ પી લઈને મુકુન્દે કહ્યું :

‘મારી બહેન પાસે એવી શી મિલકત હોય કે કબાટને ચાવી મારવી પડે ?’

સાંભળીને સૂરજનારાયણના મનમાં પડઘો પડ્યો : મૂરખ, તારી બહેન પાસે ભલે ને કાંઈ ન હોય, પણ મારો કાગળ જો અંદર રાખ્યો હશે તો, બેવકૂફ, એ કરોડોની કિંમતનો છે !

કબાટના વચલા ખાનામાં સાડીની થપ્પીઓ જોઈ સૂરજનારાયણે હળવા હાથે એની ગડી ખોલવા માંડી. સ્ત્રીઓ મોટા ભાગે સાડીની બેવડમાં પૈસા સંતાડતી હોય છે એ વિચારે તેણે શરૂઆત ત્યાંથી કરી. બેચાર સાડી સાચવીને ખોલી જોયા પછી વિચાર બદલ્યો હોય તેમ કપડાંની આખી થપ્પી ઊંચકીને પલંગ પર મૂકી. ‘બેઠાંબેઠાં વધારે ફાવશે.’ કહી તેણે મુકુન્દ સામે જોયું તો એણે પહેલો ગ્લાસ પતાવી પણ નાખ્યો હતો.

‘મિસ્ટર, હું એકલો શોધખોળ કરતો રહીશ તો ક્યારે પાર આવશે ? તમારેય કામે લાગવું પડશે.’ કહી તેને બીજો ગ્લાસ ભરતો રોક્યો : ‘કબાટનું ખાનું તમે સંભાળો.’

ખાલી ગ્લાસ અને ભરેલી બોટલ તરફ નજર નાખી લઈ મુકુન્દે કબાટ તરફ વળવું પડ્યું : ‘તમને એક વાત કહેતાં તો ભૂલી ગયો. આ કબાટમાં એક ચોરખાનું છે.’

સાંભળતાં જ સાડીઓ પડતી મૂકી સૂરજનારાયણ ફરી કબાટ પાસે પહોંચી ગયો : ‘ભલા માણસ, પહેલેથી કહેવું જોઈએ ને ! ક્યાં છે ? ચોરખાનું ખોલો જલદી !’

મુકુન્દે બે ફૂટ પહોળા ચોરખાનાનું હેન્ડલ ઘુમાવતાં જ એ ખૂલી ગયું ત્યારે અંદર વ્યવસ્થિતપણે ગોઠવેલા કાગળો દેખાયા. આપટ મારી બંને હાથના પંજા વચ્ચે અંદરના બધા જ કાગળ દબાવી, સૂરજનારાયણે પલંગના બિછાના પર પાથરી દીધા. મકાનભાડાની રસીદો, ઇલેક્ટ્રિક બિલો વગેરે કાગળો વચ્ચે પોતાને જોઈતો ચળકતો સફેદ કાગળ નજરે પડ્યો નહીં એટલે અધીરાઈભરે તેણે પરબીડિયા પર લક્ષ કેન્દ્રિત કર્યું. એકમાંથી જીવનવીમાની પોલિસી નીકળી. બીજામાંથી બેન્કની ચેકબૂક-પાસબૂક નીકળી અને ત્રીજા લાંબા કવરમાંથી મધુકર ગોસ્વામીનું વસિયતનામું નીકળ્યું.

મુકુન્દે બેન્કની પાસબૂક પર આપટ મારી : ‘જોવા તો દે, મારી ગેરહાજરીમાં બાપાએ

કેટલા પૈસા ભેગા કર્યા છે ! કહેતો એ પાસબૂક જોવા જતો હતો, પણ તેના શબ્દોએ સૂરજનારાયણને ચોંકાવી દીધો હતો :

‘તમારી ગેરહાજરીમાં એટલે ? તમે શું લાંબા સમયથી બહારગામ હતા ?’

‘બહારગામ તો નહીં, સાહેબ, પણ ત્રણેક વરસથી હું જુદો રહું છું... ત્યાર પછી ત્રણ દિવસ અગાઉ પહેલી જ વાર આ ઘરમાં પગ મૂક્યો.’

સૂરજનારાયણથી નિસાસો નંખાઈ ગયો : ત્રણ વરસથી ઘરમાં રહેતો નથી એ જ મારા નસીબમાં ભટકાયો ! એનો ભરોસો છોડીને મારે જ શોધખોળમાં લાગી જવું પડશે...

બેવડા જોરથી કામે લાગી જઈ કબાટની એકએક ચીજ ફેંદી નાખી છતાં કાગળ હાથ ન લાગ્યો ત્યારે થાકી જઈને તેણે વિસ્કીના ગ્લાસનો આશરો લેવો પડ્યો. પેલો મુકુન્દ તો એનું ધ્યાન ચુકાવી બીજો ગ્લાસ ચડાવી જઈ ત્રીજો પકડીને બેઠો હતો.

કબાટ પછી વારો આવ્યો ટેબલનો. ટેબલનાં ત્રણે ખાનાં બહાર કાઢી ચકાસી જોયાં. નર્સિંગના લેસનની નોટબૂકો અને ભણવાની થોડી ચોપડીઓ જ જોવા મળી. ટેબલ પર પડેલાં પુસ્તકો જોવા લીધાં તો સ્વામી વિવેકાનંદ, પૂજ્ય વલ્લભાચાર્ય, મહાત્મા ગાંધી, વગેરે મહાપુરુષોનાં જીવનચરિત્ર જોવા મળ્યાં, પણ તેનાં પાનાંઓ વચ્ચે પોતાના પિતાના ચારિત્ર્યનું પ્રકરણ સંતાડેલું દેખાયું નહીં !

કપાળ પરથી પસીનાના રેલા લૂછતા સૂરજનારાયણની દષ્ટિ શ્રીનાથજીની છબીવાળી દીવાલના ખૂણે પડેલી નેતરની પેટી પર ખેંચાઈ : ‘આ પેટી શેની છે ?’

‘સેવા-પૂજાની !’ ઘેન ચડવા લાગ્યું હોય તેમ ડોલતી ડોકે મુકુન્દે માહિતી આપી : ‘એમાં અમારા ઠાકોરજીની છબીઓ સિવાય કંઈ નહીં હોય. પહેલાં મારી બા સેવા કરતી. એ ગુજરી ગયા પછી તુલસી...’

‘હું જરા જોઈ તો લઉં.’ કહી સૂરજનારાયણે પેટી ઊંચકી લીધી ત્યારે મુકુન્દે લથડતી જીભે ટકોર કરી : ‘ખોલી જુઓ ને તમતમારે ! બિચારા ઠાકોરજીને સ્કોચ વિસ્કીની સુવાસનો લાભ ક્યાંથી મળવાનો...’

પૂજાની પેટી વીંખવાની મહેનત માથે પડી અને પાછી મૂકવા માટે વાંકા વળેલા સૂરજનારાયણને લોખંડના પલંગ નીચે પડેલી પતરાની ટ્રન્ક દેખાઈ. ગોઠણભેર અંદર સરકી જઈ તેણે ટ્રન્ક બહાર ખેંચી એટલે મુકુન્દ ટહુક્યો : ‘એ મારી માની પેટી છે. દીકરીનાં લગ્ન માટે બિચારી સાચવીને સેલાં-સાડી મૂકતી ગઈ, પણ હવે મારી બહેનનાં લગ્ન થાય ત્યારે સાચાં...’

કહેતાં મુકુન્દને પોક મૂકીને રડવાની તૈયારીમાં જોઈ સૂરજનારાયણે પેટી પડતી મૂકી તેના તરફ ધસી જઈને મુકુન્દના પહોળા થતા મોઢા પર હાથ દાબી દેવો પડ્યો : ‘બેવકૂફ ! રડવા માટે તને અત્યારે જ મોકો મળ્યો ?’ કહી વાંસો પંપાળીને ટાઢો પાડ્યો : ‘બધાં સારાં વાનાં થઈ રહેશે...’

પતરાની ટ્રન્ક ફેંદી નાખ્યા પછી સૂરજનારાયણે ફરી પોરો ખાવો પડ્યો. હતાશા ખંખેરી નાખવા ત્રીજો ગ્લાસ ખાલી કર્યો ત્યાં સુધીમાં પેલો મુકુન્દે પલંગને ટેકે માથું ઢાળીને ઘોરવા માંડ્યું હતું. સૂરજનારાયણના દાંત ભીંસાયા : સાલો ઢળી પડ્યો ! પછી આશ્વાસન લીધું-એ સૂતેલો જ સારો... જગાડીશ તો પાછો પીવા માંડશે અને પીશે તો ફરી પાછો પોક મૂકવાની ચેષ્ટા કરશે.

પરસેવાથી પલળી ગયેલો ઝભ્ભો ઉતારીને ફરી તેણે જે હાથ આવ્યું એ ફેંદવા માંડ્યું. કલાક, બે કલાક, ત્રણ કલાક... જડભરતની જેમ એ મજૂરી કરતો રહ્યો. વચ્ચેવચ્ચે બહાર કૂતરા ભસી ઊઠતા કે રસ્તા પરથી વાહન પસાર થવાનો અવાજ સાંભળાતો ત્યારે એ થથરી જતો. રાત્રે ત્રણ વાગ્યે ઘરમાં કોઈના આવી ચડવાની કોઈ જ વકી નહોતી, છતાં જરાસરખો અવાજ સાંભળીને એ સમસમી જતો.

તુલસીના રૂમની કોઈ ચીજ ફેંદવાની બાકી રહી નહીં ત્યારે નાસીપાસ થઈને એ ભીંતને ટેકે ફસકી પડ્યો. બેઠાંબેઠાં શ્રીનાથજીની છબી પર ધ્યાન ગયું : આપોઆપ તેનાથી હાથ જોડાઈ ગયા : ‘હે તુલસીના ઠાકોરજી ! મારા પર દયા કરો... અહીંથી હું ખાલી હાથે ન જાઉં એવું કરશો તો હું તમારો ભંડાર ભરી દઈશ !’

આંખ મીંચીને આજીજી કરતાંકરતાં તેને સાચેસાચ બેચાર ઝોકાં આવી ગયાં. પહેલાં પોતાની જાત પર ખીજ ચડી અને પછી ઘસઘસાટ ઊઘતો બેઠેલો મુકુન્દ આંખે ચડ્યો : ‘પૈસા આપ્યા છતાં સાલો મારી પાસે મજૂરી કરાવે છે !’ બબડતો એ બેઠાંબેઠાં જ સરકીને તેની તરફ ગયો. પાસે પડેલા ફૂજામાંથી ખોબામાં પાણી લઈ એના મોં પર છાંટ્યું, એટલે મુકુન્દે ઝબકીને આંખો ઉઘાડી : ‘શું થયું ? શું થયું ? તમારો માલ મળી ગયો ?’

‘અરે બેવફૂર ! હજુ કાંઈ જ મળ્યું નથી. આખો રૂમ વેરણછેરણ પડ્યો છે એ કોણ સરખો કરશે ?’

‘તમતમારે તમારું કામ પતાવીને જતા રહેજો ને.’ મુકુન્દ ઝોકાં ખાતાં બોલ્યો : ‘ફેંદાયેલું ઘર જોઈને સવારે કોઈ પૂછશે તો કહીશ કે રાતે ચોર આવ્યા હશે...’

‘અરે બેવફૂર !’ સૂરજનારાયણે દાંત કચકચાવી તેના ખમીસનો કાંઠલો પકડ્યો : ‘એવું બોલીને પોલીસનું લફરું કરતો નહીં ! આ બધું કરવા માટે તો મેં તને માલ આપ્યો ?’

‘માત્ર બે હજાર રૂપિયા જ આપ્યા છે, સાહેબ !’ આંખો ખોલ્યા વગર જ હાથ લંબાવીને તેણે ઉમેર્યું : ‘બાકીના પાંચ આપવાના હજુ બાકી છે. એ આપી દો કે તરત મારી ઊંઘ ઊડી જવાની.’

ડિસોઝાની જેમ આ પણ માથાનો મળ્યો ! પોતાની જાતને બહુ શાણા માનતા સૂરજનારાયણને હવે થયું કે આ રીતે ફાંફાં મારીને હું પોતે જ મૂરખ ઠરવાનો... પણ એ સિવાય બીજો કોઈ ઉપાય નહોતો.

ફરી મનોબળ એકઠું કરીને એણે ઘરના બાકીના ભાગમાં શોધખોળ આગળ વધારી. બેઠકખંડ, ગોસ્વામીની સૂવાની ઓરડી, રસોડાનાં વાસણ, અનાજના ડબ્બા - જે કાંઈ નજરે પડ્યું તે ચકાસી જોયું. શરીર પરસેવાથી નિયોવાઈ ગયું, પણ પેલો કોરો કાગળ હાથ ન લાગ્યો. બહાર પંખીઓનો કલરવ સંભળાવા લાગ્યો ત્યારે ચૌકીને કાંડાઘડિયાળમાં જોયું તો પરોઢિયાના પોણાપાંચ વાગી ચૂક્યા હતા. હતાશાનો પહાડ માથે પડ્યો હોય તેમ એની ગરદન ઝૂકી ગઈ : ‘હવે ઘર છોડીને સરકી જવામાં જ સલામતી છે... કોઈની નજરે ચડી જતાં પહેલાં બહાર નીકળી જવા માટે ઝભ્ભો ચડાવી એ પગ ઉપાડતો હતો ત્યાં એની પીઠ પર અવાજ અફળાયો :

‘બસ, જાઓ છો ?’ મુકુન્દ નફ્ફટાઈથી હસતો કહી રહ્યો હતો : ‘એમ ચોરની જેમ મને ઊંઘતો રાખીને ચાલ્યા જવાનું સારું ન કહેવાય.’ કહી નજીક આવી તેણે હાથ લંબાવ્યો : ‘બાકીના પાંચ હજાર...’

સૂરજનારાયણને કાળ તો એવો ચડ્યો કે બંને પંજાથી એનો ટોટો પીસી નાખે... પણ લાચાર હતો. ચૂપચાપ સો-સોની પ્રયાસ નોટની થોકડી તેના લંબાવેલા હાથમાં મૂકી દેવી પડી : ‘હજુ પણ મેં આશા છોડી નથી.’ વધારે લાલચ આપવાની ઢબે એણે સંભળાવ્યું : ‘છેવટે તારી બહેન ભાનમાં આવશે ત્યારે કાગળ તો હાથ લાગવાનો જ... એ વખતે હજુય આના કરતાં વધુ માલ તને મળશે એ યાદ રાખજે.’

‘તો-તો હું એ દિવસની રાહ જોતો રહીશ.’

‘પણ અત્યારે તો દિવસ ઊગે એ પહેલાં ઘરમાં બધું ઠીકઠાક કરી નાખજે... આપણે ફરી મળીશું.’

ટટાર છાતીએ આવેલો સૂરજનારાયણ ઝૂકેલી કમરે ગોસ્વામીજીના ઘરની બહાર નીકળી ગયો ત્યારે મુકુન્દે તેની પીઠ પર ખંધું સ્મિત ફેંકી સો-સોની નોટ ગણવા માંડી.

નાકા પર પહોંચી ઓબેરોય હોટેલ પહોંચવા માટે ટેક્સી પકડીને એ બેસવા જતો હતો ત્યાં છાપાનો ફેરિયો પસાર થયો. કુતૂહલ ખાતર ઈંગ્લિશ પેપર ખરીદી, ટેક્સીને ઓબેરોય લઈ જવા કહી એણે સમાચાર વાંચવા માંડ્યા. આમ તો સમાચારનાં મથાળાં પર માત્ર નજર જ ફરતી હતી, મન પર તેનો કોઈ પ્રતિભાવ પડતો નહોતો. ઊંઘી ન જવાય એટલા ખાતર છાપું સામે રાખ્યું ત્યાં ઊંઘ ખંખેરી નાખે એવું કાંઈક વાંચવા મળ્યું : ‘હોસ્પિટલની નર્સની હત્યાનો પ્રયાસ !’

ટટાર થઈ જઈ ‘એક્સપ્રેસ’ના પ્રથમ પાના પર વચ્ચોવચ છપાયેલા એક નાનકડા બોક્સ પર હત્યાના પ્રયાસનું મથાળું ટાંકી અંદર લખ્યું હતું : ‘મુંબઈની કસ્તૂરબા ગાંધી હોસ્પિટલની નર્સ તુલસી ગોસ્વામી જે આઠ દિવસ પહેલાં બળાત્કારના પ્રયાસનો ભોગ બની બેહોશ થઈ ગઈ હતી તેની હત્યા કરવાનો હિચકારો પ્રયાસ આજે રાત્રે અગિયાર વાગ્યાના સુમારે થયો

હોવાના બિનસત્તાવાર સમાચાર જાણવા મળ્યા છે. સિસ્ટર ગોસ્વામીને સ્ટાફ માટેના સ્પેશિયલ રૂમમાં રાખવામાં આવી છે અને બહાર પોલીસનો પહેરો રહે છે, છતાં પણ કોઈક ભેદી કારણસર બેહોશ તુલસીની પાંચમા માળે આવેલી તેની રૂમની ઉઘાડી બારીમાંથી દાખલ થઈ, તેને ઝેરનું ઇન્જેક્શન આપીને ખતમ કરવાનો નિષ્ફળ પ્રયાસ અજમાવવામાં આવ્યો હતો. હત્યારો બારી દ્વારા રૂમમાં પ્રવેશ કરવા જતો હતો એ જ વખતે બેહોશ દર્દીની સરભરામાં રાખેલી નર્સ અચાનક જાગી જતાં તેણે ચીસ પાડી, એટલે બારીમાંથી અંદર આવવા માગતા માણસના હાથમાંથી ઇન્જેક્શનની સિરિંજ રૂમમાં પડી ગઈ અને હોહા થાય તે પહેલાં જ હત્યાના પ્રયાસ માટે આવનાર શખ્સ નાસી છૂટ્યો. ઇન્જેક્શનની સિરિંજમાંથી ઢોળાયેલા પ્રવાહીમાં પોઈઝન ભેળવેલું હોવાની શક્યતા નકારી કાઢવામાં આવતી નથી.'

એટલું વાંચતાંની સાથે જ સૂરજનારાયણની આંખોમાંથી આંસુની ધાર વહેવા લાગી : 'હું જેના ભાનમાં આવવાની રાહ જોઉં છું એને કોઈક ખતમ કરી નાખવા માગે છે ! પણ શું કામ ?'

□

સવારના સવાઇ વાગ્યે મુકુન્દને જગાડવા માટે ચિંતને તુલસીના ઘરની ડૉરબેલ ધીમેથી દબાવી. થોડી વાર રાહ જોઈને ફરી બેલનું બટન દબાવવા જતો હતો ત્યાં યાદ આવ્યું કે આજે ૧લી મેની રજા છે. અત્યારમાં જગાડીને શું કામ એમની નીંદર બગાડવી ? માઠા સમાચાર આપવાની ઉતાવળ કરવાનો કોઈ અર્થ નહોતો. આગલી રાત્રે જે કાંઈ બની ગયું એ જાણ્યા પછી બિચારાનો ઉચાટ વધી જશે...

બગાસાં ખાતા ચિંતને પોતાના ઘર તરફ પગ ઉપાડ્યા. રોજ તો હોસ્પિટલમાં મોડી રાત્ર સુધી વાંચી વહેલી સવારે ચારેક કલાકની ઊંઘ લઈને તે આવતો, પણ ગઈ રાત્રે ન તો મોડે સુધી વંચાયું કે ન વહેલી સવારે ઊંઘવા મળ્યું. વારેવારે એક જ સવાલ તેને સંતાપી રહ્યો હતો : તુલસીની હત્યાનો પ્રયાસ કરનાર કે કરાવનાર કોણ હોઈ શકે ?

સીડીનાં પગથિયાં ચડી પોતાની પાસે રહેતી બીજી ચાવીથી તેણે ઘરનો દરવાજો ઉઘાડ્યો. યશોદાબહેન સવારના છ વાગ્યે પ્રાતઃકર્મથી પરવારી પૂજામાં બેસી જતાં હોવાના ખ્યાલે ચિંતને ચૂપચાપ ઘરમાં પ્રવેશ કર્યો : પૂજા પત્યા પછી જ બાને ખબર આપીશ, નહીંતર એમની પૂજા પણ બગડશે...

પુસ્તકો ટેબલ પર મૂકી તેણે હીંચકા પર લંબાવ્યું. એકલા પડ્યાપડ્યા વિચારમાં ઝૂલવા માટે તેને ઘરનો હીંચકો અચૂક યાદ આવી જતો. તુલસીને પણ આ હીંચકો એટલો જ વહાલો હતો ને ! સ્કૂલનું લેસન વાંચવા માટે બંને સાથે હીંચકતાં, અન્તકડી રમતી વખતે બંને હીંચકાને બહુ ચગાવતાં અને સુખદુઃખની વાત કરવી હોય ત્યારે ધીમી ઠેસે હીંચકો હલાવતાં... ચિંતનને પાંચેક વરસ પહેલાંની એ સાંજ યાદ આવી ગઈ. યશોદાબહેન બહાર ગયાં હતાં, પોતે ફ્લુના

તાવમાં પટકાયો હતો અને તુલસી બાજુમાં બેસીને હળવે હીંચકે તેને ગીત સંભળાવતી હતી. એક ગીત પૂરું થતું ત્યાં તુલસી બીજું ઉપાડતી અને પડ્યોપડ્યો ચિંતન આછા અંધારામાં તેનો ચહેરો નીરખ્યા કરતો હતો. સાંજ અને રાત વચ્ચેનો એ સંધ્યાકાળ જાણે શાશ્વત બની રહેવાનો હોય તેમ બંને ગીતના ઝૂલે ઝૂલતાં હતાં. યશોદાબહેન ક્યારે બહારથી આવ્યાં એનું પણ બંનેને ભાન રહ્યું નહીં. દરવાજા પાસેની સ્વિચ દબાવીને એમણે બત્તી કરી ત્યારે ગીત-સમાધિનો ભંગ થયો હોય તેમ બંને ચોંકી ગયાં હતાં.

‘બત્તી કેમ નહીં કરી, દીકરી તુલસી !’ યશોદાબહેને બહુ જ સ્વાભાવિકપણે કહીને ઉમેર્યું હતું : ‘અંધારામાં આમ એકલાં ન બેસાય. હવે તમે બંને મોટાં થયાં.’

ત્યારે પોતાને થયેલું કે તુલસીને બાના કહેવા પર ખોટું લાગી જશે, પણ તેને બદલે તુલસીને બાનું કહેવું સાચું લાગ્યું હોય તેમ એ એક જ સાંજમાં મોટી થઈ ગઈ હતી. ત્યાર પછી એક વાર એ બોલી ગયેલી : ‘ચિંતુ, મને હવે અંધારામાં બીક લાગવા માંડી છે. રાત્રે સૂતી વખતે પણ લાઈટ ચાલુ રાખું છું.’

‘લાઈટ ચાલુ અને બારી બંધ રાખીને સૂએ છે તે તને ઊંઘ કેમ આવે છે, તુલી ?’

‘તો જ ઊંઘ આવે, ચિંતુ ! બારી ઉઘાડી હોય અને કોઈ બારીમાંથી ડોકાય તો ?’

‘તો શું થાય ?’

‘તો-તો હું એવી ચીસ પાડી ઊઠું કે તારા ઘર સુધી સંભળાય !’

ચીસ...

હીંચકા પર આડો પડેલો ચિંતન સફળો બેઠો થઈ ગયો. રાત્રે તુલસીના રૂમમાંથી સંભળાયેલી ચીસ તાજી થઈ. પહેરો ભરતા કોન્સ્ટેબલે પોણા અગિયાર વાગે ઊંઘું ઘાલીને વાંચી રહેલા ચિંતનને કહેલું : ‘નીચે કેન્ટીનમાંથી ચા પીને આવું છું. અગિયાર પછી કેન્ટીન બંધ થઈ જાય છે.’

તુલસીના રૂમની બહાર પહેરો ભરવા અને અંદર ધ્યાન રાખવા માટે કોન્સ્ટેબલ અને નર્સ બદલાતાં, પણ ઘરના માણસ તરીકે જાગનારો તો એક ચિંતન જ રહેતો. ત્રણચાર દિવસ પહેલાં ડીન શ્રીવાસ્તવે એને સમજાવ્યું હતું : ‘તારે હવે રાતે રોકાવાની જરૂર નથી. પેશન્ટ ભાનમાં હોય તેને સગાંવહાલાંની હાજરી સારી લાગે, પણ તુલસી માટે કોઈ ફરક પડતો નથી, છતાં અમે એક નર્સને ડ્યૂટી પર રાખીએ જ છીએ...’ ત્યારે એણે આજીજી કરતો હોય એવી ઢબે કહેલું : ‘સર, પરીક્ષા છે ત્યાં સુધી મને અહીં રાત રોકાવા દો તો વાંચવાનું વધારે ફાવશે. ઘરના શાંત વાતાવરણમાં જલદી ઊંઘી જવાનું મન થઈ જાય છે...’ રાત્રે બે વાગ્યા સુધી અભ્યાસ કરીને ત્રણચાર કલાકની ઊંઘ ખેંચી કાઢવા બાંકડા પર સૂઈ રહેતા ચિંતનને હાઉસ-ડોક્ટર શ્રીકાન્તે પણ સમજાવ્યું હતું : ‘ઊંઘવા માટે તું ઉપર મારા ક્વાર્ટરમાં આવી જતો હોય તો ? હું બીજો એક કોટ મુકાવી દઉં...’ પણ ચિંતને એનેય સમજાવી દીધો હતો :

‘શ્રીકાન્તભાઈ, પથારીમાં ઊંઘીશ તો સવારે આઠ વાગ્યા સુધી ઘોરતો રહીશ અને કોલેજ જવાનું ચૂકી જઈશ, તેને બદલે અહીંયાં સવારે સાડાપાંચ-છ વાગ્યાથી માણસોની અવરજવર શરૂ થઈ જાય છે એટલે વગર એલાર્મે ઊઠી જઈ છું !

હોસ્પિટલની ઘણીખરી નર્સ તો ચિંતનને ઓળખી ગઈ હતી, પણ રોજ ડ્યૂટી પર બદલાતો પોલીસ કોન્સ્ટેબલ તેને અચૂક પૂછતો : આ છોકરી તમારે શું થાય ? તમે આવડાં મોટાં થોથાંમાં શું વાંચતા રહો છો ?

‘તુલસી અમારી પડોશમાં રહે છે, અમે સ્કૂલમાં સાથે ભણતાં.’ એટલી ઓળખાણ આપીને ચિંતન કહેતો : ‘આ પુસ્તકો વાંચી હું ડૉક્ટર બનવા માંગું છું અને અહીં હોસ્પિટલમાં અભ્યાસ કરવાથી જલદી યાદ રહી જાય છે !’

આગલી રાત્રે કોન્સ્ટેબલે નીચે કેન્ટીનમાં ચા પીવા જવાની વાત ઉચ્ચારી ત્યારે પોતે કહેલું : ‘ભલે, જઈ આવો, પણ બીજી વખતની ચા માટે ચિંતા રાખતા નહીં.’ કહીને તેણે બાંકડા નીચેથી થર્મોસ કાઢ્યું હતું : ‘દોઢ-બે કલાક પછી તમને ઘરની ચા પિવડાવીશ.’

પોણાઅગિયારે ચા પીવા નીચે ગયેલો કોન્સ્ટેબલ જાધવ અગિયારને દસે પાંચમા માળે પાછો ફરી લિફ્ટની બહાર પગ મૂકતો હતો ત્યાં તુલસીના રૂમમાંથી તીણી ચીસ સંભળાઈ. ચોંકી ગયેલા ચિંતનના હાથમાંથી પુસ્તક વચકીને નીચે પડ્યું, લિફ્ટમાંથી બહાર નીકળેલા કોન્સ્ટેબલના દાંત વચ્ચે દબાયેલી બીડી કચડાઈ ગઈ અને લિફ્ટની જાળી બંધ કરી નીચે જવાનું બટન દબાવવા માટે લંબાયેલો લિફ્ટમેનનો હાથ અધ્ધર રહી ગયો...

સૌપ્રથમ ચિંતન તુલસીના રૂમ તરફ ધસી ગયો, બારણાને ધક્કો માર્યો, પણ રૂમ અંદરથી બંધ હતો. ડ્યૂટી બજાવતી નર્સને અગિયાર વાગ્યે અંદરથી રૂમને સ્ટોપર ચડાવી દેવાની સૂચના હતી. ચિંતને બારણા પર હાથની મુક્કી પછાડી : ‘ખોલો ! જલદી ખોલો !’

ત્યાં સુધીમાં કોન્સ્ટેબલ જાધવ, લિફ્ટમેન તેમજ ચીસ સાંભળનારા બીજા પાંચસાત જણ ‘શું થયું ? કોણે ચીસ પાડી ?’ બોલતા આજુબાજુથી ધસી આવ્યા હતા.

‘ક્યા હુઆ... દરવાજા ખોલો !’ કોન્સ્ટેબલે રૂમનાં બારણાં હલબલાવ્યાં ત્યારે અંદરથી નર્સનો તરડાયેલો સાદ સંભળાયો :

‘ખોલું છું... ખોલું છું.’

એના અવાજમાં ભયની ધ્રુજારી હતી.

બારણાં ઊઘડતાં જ થરથર કાંપતી સિસ્ટર કુલકર્ણી દેખાઈ. ભૂતને જોઈને માણસ છળી પડે એવો ભય તેની કીકીઓમાં થીજી ગયો હતો, જ્યારે ખાટલામાં પડેલી તુલસી ગાઢ નિદ્રામાં હોય તેમ ઘસઘસાટ ઊંઘતી હતી.

‘ચીસ કોણે પાડી ?’ કોન્સ્ટેબલે નર્સને મરાઠીમાં પૂછ્યું ત્યારે હેબતાઈ ગયેલી સિસ્ટર કુલકર્ણીની સ્થૂળ કાયા વધારે જોરથી કાંપવા લાગી. આંખોમાં થીજી ગયેલો ભય સામે

ઊભેલાને જોઈને ઓગળવા લાગ્યો હોય તેમ આંસુ ઊભરાવા માંડ્યાં. ગળામાંથી પહેલાં ડૂસકું બહાર આવ્યું, પછી શબ્દો સાંભળાયા : ‘મી... મારાથી ચીસ પડાઈ ગઈ.’ કહેતી કુલકર્ણીએ ધૂજતા હાથની આંગળી બારી તરફ ચીંધી : ‘બારીમાંથી એક માણસને મેં અંદર આવતો જોયો.’

સાંભળતાં જ ચિંતન અને કોન્સ્ટેબલ બારી તરફ ધસી ગયા. પરદો હઠાવીને બંને એકીસાથે બારી બહાર ડોકાયા - કાંઈ જોવા મળ્યું નહીં એટલે જાધવે નીચા નમી ડોકું બહાર કાઢી બારી નીચેની પાળી જ્યાં સુધી લંબાતી હતી ત્યાં નજર દોડાવી, પણ એ જ વખતે તેના પગ નીચે કાંઈક કચડાવાનો અવાજ આવ્યો એટલે તેણે ડોકું અંદર ખેંચી લેવું પડ્યું. પોતાના વજનદાર બૂટ હેઠળ કચડાઈને તૂટી ગયેલી ઇન્જેક્શનની સિરિંજ જોતાં જ બંને એકસરખા ચોંકી ગયા. ચિંતને નીચા નમીને સિરિંજ તરફ હાથ લંબાવ્યો ત્યાં કોન્સ્ટેબલે તેને રોક્યો : ‘તેને હાથ ન લગાડશો.’ કહેતો એ પોતે પણ સિરિંજથી દૂર ખસી ગયો.

ઇન્જેક્શનની સિરિંજ અહીંયા ક્યાંથી - એવું પૂછવા માટે નર્સ તરફ ડોક ફેરવે ત્યાં જ પેલીએ વગર પૂછવે ખુલાસો કર્યો : ‘ચોપડી વાંચતાંવાંચતાં મને ઝોકું આવી ગયું. પવન આવે એ માટે મેં બારી ઉઘાડી જ રહેવા દીધી હતી. અચાનક કાંઈક ખખડાટ થતાં હું ઝબકી અને બારી તરફ જોયું તો કોઈક અંદર દાખલ થતું દેખાયું. મારાથી ચીસ પડાઈ ગઈ અને એટલી વારમાં તો બારીમાંથી પગ પાછો ખેંચી લઈ પેલો માણસ અદૃશ્ય થઈ ગયો...’ એકીસાથે બોલી ગયેલી કુલકર્ણી થોડું રોકાઈ, પછી ઇન્જેક્શનની સિરિંજ પર દૃષ્ટિપાત કરતાં બોલી : ‘જતાંજતાં એના હાથમાંથી એ પડી ગઈ.’

બેચાર ક્ષણ માટે રૂમમાં સન્નાટો છવાઈ ગયો.

‘એને પૂછપરછ કરવાનું પછી રાખો. પેલો છટકી જાય એ પહેલાં એનો પીછો પકડો.’ કહેતાં ચિંતને દોટ મૂકી. લોબીમાં દોડતો એ પાંચમા માળની બાલ્કનીમાં પહોંચી ગયો. કોઈ દેખાયું નહીં એટલે દરવાજે બેઠેલા ચોકીદારને ધીમો સાદ પાડ્યો : ‘તમે અહીંથી કોઈને નાસી જતો જોયો ?’ પણ જે ચોકીદારે તીણી ચીસ નહોતી સાંભળી એ તેનો ધીમો સાદ ક્યાંથી સાંભળે ?

સડસડાટ પાંચ દાદર ઊતરતો ચિંતન નીચે પહોંચી ગયો. કોઈ શકમંદ માણસ દેખાય તો પકડી પાડવા હોસ્પિટલના મકાનને ચક્કર મારી આવ્યો. ચોકીદારને પૂછપરછ કરીને એ ઉપર પાછો ફરવા જતો હતો ત્યાં પોલીસની જીપ કમ્પાઉન્ડમાં દાખલ થતી દેખાઈ અને લિફ્ટમાં ઉપર પહોંચ્યો ત્યારે હાઉસ-ડૉક્ટર શ્રીકાન્ત સહિત બીજા ત્રણચાર ડૉક્ટરો પણ હાજર થઈ ગયા હતા.

પહેલાં અંદરઅંદર પૂછપરછ થઈ, પછી પોલીસની પૂછપરછ ચાલી. તૂટી ગયેલી ઇન્જેક્શનની સિરિંજ અને તેમાં રહી ગયેલું થોડું પ્રવાહી સાચવીને લઈ લેવામાં આવ્યાં. પોલીસ ફોટોગ્રાફરે બારીની અંદર તેમ જ બહારના ભાગના હાથ-પગનાં આંગળાંની છાપ માટે ફોટા ઝડપી લીધા. ડૉક્ટર શ્રીકાન્તે માણસ દોડાવી ડીનસાહેબને બોલાવી લીધા. સબઇન્સ્પેક્ટર

કદમે એના ઉપરી સાવંતને ઘેર ફોન જોડી આ રહસ્યમય ઘટનાની જાણ કરી એટલે તેઓ પણ મારતી જીપે આવી પહોંચ્યા. હોસ્પિટલનાં બીજાં પેશન્ટ ડિસ્ટર્બ ન થાય એ રીતે પાંચમા માળે પોલીસની કામગીરી ચાલુ થઈ ગઈ. વહેલી સવારના ચાર વાગ્યા સુધી પોલીસના ચોપડે બધાંનાં બયાન નોંધાતાં રહ્યાં તેમાં સૌથી વધુ કષ્ટ કુલકર્ણીએ ભોગવવું પડ્યું. બારીમાંથી અંદર દાખલ થવા માગતા આસામીનું વર્ણન એ કરી શકતી નહોતી. બહુ વાર સુધી મગજ કસ્યા પછી એ કહી શકી : ‘મને એનું મોં જોવા મળ્યું જ નહોતું. પિંડી સુધીનો એક પગ અને રબરના મોજાવાળો એક હાથ બારીના કઠોડા પર હતા ત્યાં જ મેં ચીસ પાડી અને તે અદૃશ્ય થઈ ગયો... પોતે વાંચતાંવાંચતાં ઝોકે ચડી ગઈ એ કબૂલાત પર કુલકર્ણી રડી પડી હતી. ચીસ પાડ્યા પછી બારી સુધી દોડી જવાની પોતાની હિંમત ચાલી નહીં એ વાત પર બિચારી ગદ્ગદ બની ગઈ હતી.

ચિંતને પોતાનું સ્ટેટમેન્ટ તો લખાવ્યું, પણ મનમાં ઘોળાતી શંકા તેણે હોઠ પર આવવા દીધી નહોતી. ડીન શ્રીવાસ્તવ અને ડૉક્ટર શ્રીકાન્ત વિલાઈ ગયેલા ચહેરે આપસમાં ચર્ચા કરતા હતા ત્યારેય ચિંતને મનની શંકા મનમાં જ ધરબી રાખેલી. સવારના પાંચ વાગ્યા. બધા વીખરાઈ ગયા ત્યારે પોતે એકલો પાંચમા માળની બાલ્કનીમાં ઊભોઊભો તર્કના અંકોડા જોડતો હતો : ‘ગોસ્વામીકાકાને ગીતાનું પુસ્તક ભેટ આપી જનાર આસામી રાત્રે બનેલી ઘટના સાથે સંકળાયેલો તો નહીં હોય ને ?’

સવાસાતે જજસાહેબને ઘેરથી પાછો ફરી પોતે ગોસ્વામીજી પાસે ગયો ત્યારે એમના તકિયા પાસે પડેલી ભગવદ્ગીતા જોઈને તેણે સાહજિકપણે પૂછ્યું હતું : ‘કાકા, ડૉક્ટરે વાંચવાની રજા આપી ?’

‘નહીં રે ! આ તો કોઈ દિલ્હીવાળા સજ્જન ભેટ આપી ગયા.’

‘દિલ્હીવાળા સજ્જન ?’ ચોંકીને પોતે પૂછ્યું ત્યારે અસત્ય નહીં ઉચ્ચારતા ગોસ્વામીજીએ વાત બદલવાનો માર્ગ અપનાવ્યો હતો : ‘ઘણા લોકો હોસ્પિટલનાં દર્દીઓ પાસે જઈને આવાં સેવાકાર્ય કરતાં હોય છે.’

એટલે પોતે ઇન્ટેન્સિવ કેર યુનિટનાં બીજાં દર્દીઓ તરફ નજર ફેરવી લઈને કહ્યું હતું : ‘કાકા, તમારા સિવાય બીજા કોઈ દર્દીને ગીતાજી ભેટ મળ્યાં નથી લાગતાં.’

‘જુઠું બોલતાં શીખ્યા ન હોય તેનું જુઠાણું તરત જ પકડાઈ જાય છે, ચિંતન !’ ભોળાભાવે એમણે કબૂલાત કરી લીધી હતી : ‘દિલ્હીવાળો માણસ સજ્જન હતો કે દુર્જન એની તો ખબર નથી, પણ વાતચીતમાં બહુ ભાવનાશાળી લાગ્યો. સદ્ગત સંરક્ષણપ્રધાનના પુત્રનો પોતે સેક્રેટરી છે એવા પરિચય સાથે એણે કહ્યું કે મને પ્રધાનપુત્રે ખાસ દિલ્હીથી આપની પાસે મોકલ્યો છે. આપની પુત્રીએ સંરક્ષણમંત્રી સમક્ષ અંતિમ પળોમાં ગીતાજીના શ્લોકનું પઠન કર્યું એ બદલ આ પુસ્તક ભેટ આપવા મને મોકલ્યો.’

‘પુસ્તક ભેટ આપવા માટે છેક દિલ્હીથી એ દોડી આવ્યો ?’

‘ના, સંરક્ષણપ્રધાનના પુત્રે તેને બીજું એક ખાસ કામ સોંપ્યું હતું...’ સાંભળીને પોતે ટટ્ટાર થઈ ગયો હતો : ‘મૃત્યુ પહેલાં એના પિતાએ અંતિમ ઇચ્છા લખીને કદાચ તુલસીને સોંપી હોય એવી ધારણાથી એ આવ્યો હતો. જગતનારાયણ સાથે એકાન્ત પછી તુલસી ઘેર આવી ત્યારે એણે એવો કોઈ કાગળ તમને સાચવવા આપેલો એવી પૂછપરછ કરીને એ બિચારો ચાલ્યો ગયો.’

બિચારો !

એ વખતે પોતાને પેલો ટેલેક્સ વાંચી લેવાની તાલાવેલી જાગી હતી. સંરક્ષણપ્રધાને મૃત્યુપથારીમાં લંડન રહેતા પુત્રને એવું કંઈક લખ્યું હતું કે હોસ્પિટલની નર્સ સિસ્ટર ગોસ્વામીએ મારી બહુ સેવા કરી છે. તું આવીને એને મળજે અને ભગવદ્ગીતાનું એક પુસ્તક ભેટ આપજે ! પોતાને તુલસીએ આ ટેલેક્સ કરવા મોકલ્યો ત્યારે પૂછેલો પ્રશ્ન પણ તાજો થયો હતો : ‘ચિંતુ, સેવન્ટી મિલિયન સ્વિસ ફ્રાન્ક એટલે કેટલા રૂપિયા થાય ?’

‘કાકા, દિલ્હીવાળો એ માણસ મુંબઈનું એનું ઠેકાણું આપતો ગયો ?’

‘ના, જતાંજતાં એ બિચારાએ મારી તથા તુલસીની સારવાર માટે આર્થિક મદદ કરવાની ઇચ્છા દર્શાવી, પણ મેં વિવેકથી ના પાડી દીધી.’

‘ફરી પાછા આવવાનું કહી ગયો ?’

‘ના, એવું કાંઈ કહ્યું તો નથી.’ કહીને પોતાને તાકી રહેલા ગોસ્વામીકાકાએ આંખો ઝીણી કરીને પૂછી લીધું હતું : ‘ચિંતન, એના વિશે તું આટલી બધી પૂછપરછ કેમ કરે છે ?’

ત્યારે આડુંઅવળું સમજાવીને પોતે ત્યાંથી છટકી જવું પડ્યું હતું, બહાર નીકળીને ઇન્ટેન્સિવ કેર યુનિટના દરવાજે ઊભેલા વૉચમેનને પૂછ્યું કે ગોસ્વામીજીના પુત્ર ક્યારે ગયા ? ત્યારે એનો જવાબ સાંભળીને પોતે ચોંકી ગયેલો : ‘એ તો પેલા કોઈક ખાદીધારી સાહેબ ગીતાનું પુસ્તક ગોસ્વામીને આપવા આવેલા તેમની સાથે જ બહાર ગયા.’

સાંભળીને પોતે બંનેનો પીછો પકડવા માટે દોટ મૂકી હતી પણ પત્તો લાગ્યો નહીં. મુકુન્દ કદાચ એને ઘેર લઈ આવ્યો હોય એવી ગણતરીથી ઘેર તપાસ કરી તો દરવાજે તાળું લટકતું દેખાયું હતું ! ઘેર આવીને માને પૂછ્યું તો એણે એટલું જ કહ્યું : એ રોજ રાત્રે બહાર જમીને મોડો આવે છે. સાંજ પછી મને દેખાયો જ નથી...’

મુકુન્દ પાસે બાતમી કઢાવવા માટે જ પોતે હોસ્પિટલેથી સવારે છ વાગ્યે નીકળી તુલસીના ઘરની ડોરબેલ દબાવી હતી, પણ જવાબ નહીં મળ્યો એટલે પોતાના ઘરના હીંચકે સમગ્ર ઘટના વાગોળતો આંખો મીંચીને પડ્યો હતો. તર્કના અંકોડા મેળવવામાં તેને એક જ સવાલ ખટકતો હતો : સંરક્ષણપ્રધાનના પુત્ર તરફથી આવેલો એ માણસ તુલસી પાસેથી કાંઈક પ્રાપ્ત કરવા માગતો હોય તો ઇન્જેક્શનથી તેની હત્યાનો પ્રયાસ શું કામ કરે ?

‘ક્યારે આવીને ઊંઘી ગયો, ચિંતુ !’

પુત્રના માથા પર યશોદાબહેનના વાત્સલ્યભર્યા હાથનો સ્પર્શ થતાંની સાથે જ ચિંતન ઝબકીને બેઠો થઈ ગયો.

‘ઊંઘ આવતી હોય તો અંદર જઈને સૂઈ જા ને, ભાઈ !’ પૂજામાંથી પરવારી આવેલાં યશોદાબહેનના મુખ પર પ્રસરેલું દિવ્ય તેજ જોઈને ચિંતનને થયું : એમને પણ અત્યારે માઠા સમયાર ક્યાં આપવા ?

‘આજે કોલેજમાં રજા છે. થોડી ઊંઘ ખેંચી લે... કાલે રાત્રે તો આખી રાત ઊંઘવા નહીં મળ્યું હોય.’

માનું એ વાક્ય સાંભળતાં જ ચિંતનની આંખોમાંથી ઊંઘ ખંખેરાઈ ગઈ. થોડી વાર એકીટશે જોતા રહીને તેણે હિંમત કરી : ‘બા, કાલ રાતની વાતની તમને જાણ થઈ ગઈ ?’

‘મને શું આખા શહેરને જાણ થઈ ગઈ.’ કહેતાં સોફા પર પડેલ છાપું પુત્રના હાથમાં આપ્યું : ‘વાંચ્યા પછી પૂજામાં માંડમાંડ મન પરોવ્યું. ઈશ્વરને વારેવારે પૂછતી રહી : બિચારી તુલસીને આટલી યાતના ઓછી હતી કે તું એને આવા કૂર અત્યાચારથી રિભાવે છે ?’

‘શો જવાબ આપ્યો તારા ઈશ્વરે ?’

પતિના જેવા જ નાસ્તિક પુત્રે માતાને કટાક્ષમાં પૂછ્યું ત્યારે પણ યશોદાબહેનના મુખ પરનું તેજ ઓસર્યું નહીં :

‘જવાબ તો મારા આત્માએ આપ્યો... હે ઈશ્વર ! તું એકલી તુલસીની જ નહીં, અમારી સૌની કપરી કસોટી કરી રહ્યો છે... અને એ અગ્નિપરીક્ષાથી તને આનંદ મળતો હોય તો થાય એટલી કસોટી કરી લે, અમે ડગવાનાં નથી.’

માતાનો જુસ્સો જોઈને ચિંતનથી બોલાઈ ગયું : ‘આમ જુઓ તો તમારા ઈશ્વરે તુલસીની રક્ષા જ કરી કહેવાય... ઇન્જેક્શન આપવા આવેલો માણસ બારી ઓળંગીને અંદર ઘૂસી શક્યો નહીં.’

‘પોલીસને કોના પર વહેમ છે ?’

‘બા, એમ પોલીસ થોડું આપણને કાંઈ કહે છે ?... એ તો ઇન્જેક્શનની સિરિંજના ભરેલા પ્રવાહીનું પૃથક્કરણ થાય ત્યારે ખબર પડે કે એમાં ખરેખર શું હતું. છતાં આ છાપાવાળાએ લખી નાખ્યું કે પોઈઝન આપીને નર્સની હત્યા કરવાનો પ્રયાસ !’

‘ચિંતુ, જે બેહોશ છે એને ઘેનનું ઇન્જેક્શન આપવા તો કોઈ આવે જ નહીં...’

‘પણ તુલસીની હત્યા કરવાથી કોને લાભ થવાનો હતો ?’

‘તુલસી ક્યારેય ભાનમાં આવે જ નહીં એવું જે ઇચ્છતું હોય તેને !’

‘એવું કોણ...’ બોલવા જતો ચિંતન અટકી ગયો. વોર્ડબોય યુનિયનની મીટિંગમાં નેતાએ

પડકાર ફેંકતાં કેટલાક બોલી ઊઠ્યા હતા કે તુલસી ભાનમાં આવ્યા પછી સખારામને નિર્દોષ ઠરાવે તો અમે માનીએ ! યુનિયનના નેતા ગોવાકરે કોઈને સાધી તુલસીની હત્યાનું કાવતરું કેમ ન ઘડ્યું હોય ? હોસ્પિટલના માણસો ઇન્જેક્શન આપવાનું જાણતા હોય છે. પોઈઝન પણ એમને આસાનીથી મળી શકે. કામ પતાવીને નાસી જવામાંય હત્યારાને મુશ્કેલી ન પડે. હોસ્પિટલમાં જ ભરાઈ રહે...

‘તું નકામો એમના પર વહેમાય છે.’

સાંભળતાં જ ચિંતન ચોંક્યો : માને કેમ ખબર પડી ગઈ કે હું કોના પર વહેમાઉં છું ?

‘જજસાહેબ એટલા ઘાતકી નથી.’ સાંભળીને ચિંતન વધારે ચોંક્યો : પોતે જજસાહેબની શક્યતા તો વિચારી જ નહીં !

‘કેટલાક માણસો પોતાના સ્વાર્થ ખાતર કોઈનું અહિત કરે, પણ હત્યાનો વિચાર સુધ્ધાં ન કરે.’ પુત્રના મનમાંથી જજસાહેબ પ્રત્યેનો રોષ ઓગાળી નાખવા માગતાં હોય તેમ તેઓ બોલ્યાં : ‘વગર વિચાર્યે નિર્દોષ પર દોષ ઢાળી દેવો એ પણ માણસના ચારિત્ર્યની હત્યા કરવા જેવું ઘાતકી કામ ગણાય.’

પોતે આવું કાંઈ જ વિચારતો નહોતો એવો ખુલાસો કરવાનું ટાળી ચિંતને બારીમાંથી સામેના મકાન પર નજર માંડી. તુલસીના રૂમની બારી ઉઘાડી જોઈને એ ઊઠ્યો : ‘બા, તમે ચા બનાવો... ત્યાં સુધીમાં હું મુકુન્દભાઈને લઈ આવું છું.’

જરૂર કરતાં વધારે ઝડપથી પગથિયાં ઊતરી ગયેલા ચિંતનના મનમાં ખરેખર તો મુકુન્દની ‘ચોરી’ પકડી પાડવાની તાલાવેલી હતી. દરવાજાની જાળીમાંથી નજર નાખતાં જ બેઠકખંડમાં ચાના કપ સાથે બેઠેલો મુકુન્દ દેખાયો.

‘અરે, હું તો તમને ચા માટે બોલાવવા આવ્યો અને તમે...’ પછી તેની લાલઘૂમ આંખો જોઈને અનુમાન કર્યું : ‘મુકુન્દભાઈ, રાત્રે ઊંઘ નથી આવી લાગતી...’ પણ સાવ નજીક જઈને બેઠા પછી તેના મોઢામાંથી આવતી વાસ વર્તીને અનુમાન બદલ્યું : ‘રાતનો નશો હજુ આંખમાંથી ઓસર્યો નથી લાગતો.’

‘એટલે જ ગંધાતું મોં લઈને યશોદાબહેન સામે ચા પીવા ન આવ્યો.’ મુકુન્દ ચાનો ઘૂંટ પીવાને બહાને નીચું જોઈ ગયો : ‘તું એમને આ વાત કરતો નહીં.’

ચિંતને બેઠકખંડમાં નજર ફેરવી લઈને ચકાસી જોયું. રાત્રે કોઈ આવ્યું હોવાનો અણસાર ન મળ્યો. સવારનું છાપું પણ જોવા ન મળ્યું એટલે માની લીધું કે હોસ્પિટલમાં બની ગયેલી ભેદી ઘટનાથી હજુ એ અજાણ જ છે. કહી દેવાની ઉતાવળ કરવાને બદલે એ ઊભો થયો : ‘ગોસ્વામીકાકાએ એમનાં એક જોડી કપડાં મંગાવ્યાં છે. થોડી વારમાં બા હોસ્પિટલે જાય ત્યારે લેતાં જશે.’ કહેતો તેને અંદર જતો જોઈ મુકુન્દે કોઈ ખચકાટ દર્શાવ્યો નહીં એટલે માની લીધું કે પોતાની ધારણા ખોટી ઠરવાની.

તુલસીના રૂમમાં નજર કરી તો થોડુંઘણું અવ્યવસ્થિત પડેલું દેખાયું, પણ ગૃહિણી વગરના ઘરમાં એ નવાઈની વાત ન ગણાય એવું વિચારતો ચિંતન ગોસ્વામીજીની ઓરડીમાં ગયો. લાકડાનું કબાટ ખોલી, અંદરથી એમનાં કપડાં લઈને એ કપડાં રાખવાની ઝોળી શોધવા લાગ્યો. ત્યાં કાગળની કોથળી કે કપડાંની થેલી ન દેખાઈ એટલે તુલસીના ઓરડામાં ગયો. ફરતીફરતી એની નજર લોખંડના પલંગ નીચે પડેલી પ્લાસ્ટિકની થેલી તરફ ખેંચાઈ. નીચે નમીને થેલી ખેંચી તો એ ભરેલી હતી. થેલીમાં ડોકિયું કર્યું તો અંદર સ્કોચ વિસ્કીની ખાલી બોટલ જોઈને તેની આંખો ચમકી. ઝડપથી બોટલને પલંગ નીચે ખૂણામાં સરકાવી દઈ પ્લાસ્ટિકની ખાલી થેલીમાં ગોસ્વામીજીનાં કપડાં ખોસતો એ બેઠકખંડમાં પાછો ફર્યો.

તુલસીવાળી વાત કહેવા માટે પ્લાસ્ટિકની થેલી પર હાથ પસરાવતો શરૂઆત કરવાના શબ્દો શોધતો હતો ત્યાં પેલી થેલી પર છાપેલું લખાણ નજરે ચડ્યું. ડ્યૂટી ફ્રી શોપનું નામ અને લંડનના હીથરો એરપોર્ટનું સરનામું વાંચી એની આંખો પહોળી થઈ. પોતે જે છુપાવવા માગતો હતો એ ચિંતને પકડી પાડ્યું છે એનો ખ્યાલ આવી જતાં : ‘હું નાહવા જાઉં છું.’ કહેતો એ ઊભો થયો, પણ ચિંતને પ્લાસ્ટિકની થેલી રેડ સિગ્નલની જેમ તેની આંખ સામે ધરી દીધી ત્યારે એના પગમાં બ્રેક લાગી ગઈ.

‘નાહવા પછી જજો, મુકુન્દભાઈ !’ ચિંતને અવાજમાં આજ્ઞાનું વજન ઉમેરીને કહ્યું : ‘પહેલાં આપણે આ માણસની થોડી વાત કરી લઈએ.’

‘કયો માણસ ?’ કહેતો મુકુન્દ બેસી ગયો એટલે ચિંતને અવાજની દઢતા વધારી દીધી :

‘જે માણસ કાલે સાંજે ઇન્ટેન્સિવ કેરમાં ગોસ્વામીકાકાને ભગવદ્ગીતા ભેટ આપી ગયો એ માણસ.’

મુકુન્દનું મોં અધખુલ્લું રહી ગયું એટલે ચિંતને ચાલુ રાખ્યું :

‘જે માણસ પછી તમને બહાર લઈ ગયો હતો અને રાત્રે પ્લાસ્ટિકની આ થેલી સાથે આ ઘરમાં આવ્યો હતો એ.’

‘કોણે કહ્યું ?’

‘કહ્યું નથી, બાએ અમારા ઘરની બારીમાંથી એ જોયું.’ ચિંતને ધાપ મારી : ‘ખાદીના ઝભ્ભા-પાયજામાવાળો એ માણસ દરવાજે ઊભો હતો અને અગાઉથી નક્કી કર્યા પ્રમાણે એને તમે ઘરમાં ઘુસાડી દીધો.’

‘એ... એ.... બહુ આજીજી કરતો હતો.’ મુકુન્દ માંડ એટલું બોલી શક્યો ત્યાં ચિંતને આગળ ચલાવ્યું :

‘આજીજી એટલા માટે કરતો હતો કે તેને સ્વર્ગસ્થ સંરક્ષણપ્રધાન જગતનારાયણે પોતાની અંતિમ ઇચ્છા લખીને તુલસીને સોંપેલું લખાણ પ્રાપ્ત કરવું હતું.’

‘તને એ કોણે કહ્યું ?’

‘દિલ્હીવાળાએ પોતે જ !’ ચિંતને અસત્યનો ભરડો લઈને તેને ભીંસ્યો : ‘સાંજે પોણા-છ વાગ્યે હું હોસ્પિટલનાં પગથિયાં ઊતરતો હતો ત્યારે એણે મને જ પૂછેલું કે ઇન્ટેન્સિવ કેર યુનિટમાં જવાનો રસ્તો કઈ તરફ છે ? મેં રસ્તો ચીંધીને પૂછ્યું : કોની પાસે જવું છે ? ત્યારે એણે ગોસ્વામીજીનું નામ આપ્યું. મેં કહ્યું કે ગોસ્વામીકાકા પાંચ નંબરના બેડમાં છે, એટલે એણે મને પૂછ્યું : એ તમારા કાકા થાય છે ? મેં કહ્યું : ના, પડોશીને નાતે હું એમને કાકા કહું છું... પછી એક બાજુ લઈ જઈને તેણે મને પોતાની ઓળખાણ આપી. પોતે સંરક્ષણ-પ્રધાનનો કાગળ મેળવવા આવ્યો છે એવું પણ કહ્યું. નર્સ અને તેના હાર્ટ-પેશન્ટ પિતાને આર્થિક મદદ કરવાની ઇચ્છા દર્શાવી... પણ મેં સાથ આપવાનો ઇન્કાર કર્યો. ગોસ્વામીકાકા થોડા દિવસમાં ડિસ્ચાર્જ લઈને ઘેર જાય પછી તમને ઘરમાં જવા મળે એમ મેં કહ્યું એટલે મને પડતો મૂકી એણે તને ફસાવ્યો.’

‘એમાં મારે ફસાવાનું શું હતું ?’ મુકુન્દે અપરાધભાવથી નમેલી ડોક ટટ્ટાર કરતાં કહ્યું : ‘એને તપાસ કરવી હતી એ કરીને ચાલ્યો ગયો.’

‘તપાસમાં કાંઈ મળ્યું ?’

‘ના.’

‘તમને પણ કાંઈ ન મળ્યું ?’

સાંભળીને મુકુન્દના હોઠ ભિડાયા. ચિંતનને થયું કે હમણાં એ બરાડી ઊઠશે. ખોટો માણસ વધારે ઊંચા અવાજે બોલતો હોય છે, પણ એવું ન બન્યું. તેણે ધીમેથી જ પૂછ્યું :

‘મને શું મળવાનું હતું ?’

‘એટલે કે તમે માત્ર સ્કૉય વિસ્કીની એક બોટલથી જ સંતોષ માની લીધો ?’

‘તો બીજું શું હોય ?’

ચિંતનની નજર વારેવારે મુકુન્દના નાઈટડ્રેસના પાયજામા પર ફરતી રહી હતી. એના એક ખિસ્સામાં ઊપસેલા ભાર પર દષ્ટિ સ્થિર કરતાં એણે કહ્યું : ‘મુકુન્દભાઈ, એને ભલે કાંઈ ન મળ્યું હોય, પણ આપણને તો કાંઈક લાભ મળવો જોઈએ ને ! તમે માગવામાં મોળા નથી પડ્યા ને ?’

‘એણે પાંચ હજાર આપ્યા.’ કહી ખિસ્સામાં હાથ નાખી સો-સોની નોટોની થપ્પી બહાર કાઢી : ‘પિતાજીની સારવારનું બિલ ચૂકવવા માટે જ મેં લીધા હતા.’

‘સરસ !’ કહી ચિંતને તેના હાથમાંથી નોટોની થોકડી કબજે કરી લીધી : ‘બાની સાથે આ પાંચ હજાર હોસ્પિટલમાં મોકલીને ગોસ્વામીજીના બિલ સામે જમા કરાવી દઈએ. કહીશ કે મુકુન્દભાઈએ પોતાની બચતમાંથી ઉપાડીને આપ્યા છે... સાંભળીને એ કેટલા રાજી થશે !’

પરંતુ પ્લાસ્ટિકની થેલીમાં સો-સોની નોટોની થપ્પી સરકી જતી જોઈને મુકુન્દ રાજી ન થયો.

‘ચિંતુ, પ્લીઝ તું કોઈને આ વાત કરતો નહીં !’

‘આવી વાત તે કોઈને કરાતી હશે ?’ કહેતો એ ઊઠ્યો; પણ હજુ એક મહત્વની વાત પૂછવાની બાકી હતી :

‘એ માણસ અહીં કેટલા વાગ્યે આવ્યો હતો, મુકુન્દભાઈ ?’

‘લગભગ અગિયાર વાગ્યે.’

‘લગભગ નહીં, ચોક્કસ કેટલા વાગ્યે આવ્યો હતો ?’

‘ચોક્કસ અગિયાર વાગ્યે જ આવ્યો હતો.’ કહીને એ ચિંતન સામે તાકી રહ્યો : ‘કેમ આટલી બધી ચોકસાઈ કરવી પડી, ચિંતુ ?’

‘કારણ કે અગિયાર વાગ્યા પછી હોસ્પિટલમાં એક ભયાનક ઘટના બની ગઈ.’

‘ભયાનક ઘટના ?’ અર્ધું કહીને અટકી ગયેલા ચિંતનને જોતો મુકુન્દ સફાળો બેઠો થઈ ગયો હતો : ‘શું બની ગયું ?’

‘તુલસીની હત્યા માટે કોઈએ રૂમની પાછલી બારીમાંથી અંદર પ્રવેશ કરવાનો પ્રયાસ કર્યો હતો. એના હાથમાં ઇન્જેક્શનની સિરિંજ હતી. તેને અંદર દાખલ થતો જોઈને નર્સ ચીસ પાડી અને એ નાસી છૂટ્યો.’

સાંભળીને હેબતાઈ ગયેલો મુકુન્દ અધ્ધર શ્વાસે ક્યાંય સુધી મૂંગોમંતર બેસી રહ્યો ત્યારે ચિંતને કહી દીધું :

‘છાપામાં પણ આવી ગયું.’ કહીને તેણે પગ ઉપાડ્યા : ‘હવે પોલીસ હત્યાનો પ્રયાસ કરનારની શોધ ચાલવશે, એટલે રાત્રે અહીં જે કાંઈ બની ગયું એ ભૂલી જજો, નહીંતર પાંચ હજારના બદલામાં પાંચ લાખના નુકસાન જેટલું પસ્તાવાનો વખત આવશે.’

પોતાની ધમકીની ધારી અસર થઈ હોય તેમ મુકુન્દ દીવાન પર ફસકાઈ પડ્યો ત્યારે ચિંતન ધરપત સાથે ત્યાંથી રવાના થઈ ગયો.

*

કોલેજમાં તો ૧લી મેની રજા હતી. સવાર સુધી પોતે હોસ્પિટલમાં જ હોય એટલે ત્યાં પાછા જવાની પણ જરૂર નહોતી, છતાં ગોસ્વામીજીએ ઘેરથી મંગાવેલાં કપડાં આપવાને બહાને ચિંતન ત્રણ કલાકમાં જ પાછો હોસ્પિટલ પહોંચી ગયો. બેહોશ તુલસીથી દૂર કે નજીક રહેવામાં કોઈ ફરક પડતો નહોતો, છતાં હરીફરીને ચિંતનનું મન હોસ્પિટલ પહોંચી જવા માટે વિહ્વળ બની જતું. ડૉક્ટર, નર્સ, વૉર્ડબોય અને કારકુનોને ચિંતનની હાજરી હવે અચરજ પમાડતી નહીં. દરેકની સામે એ નિખાલસ સ્મિત ફરકાવતો, છતાં એના સ્મિતમાં છુપાયેલી વ્યથા કોઈથી આજાણી રહેતી નહીં. ચિંતનને જોતાં જ પ્રત્યેકને તુલસી યાદ આવી જતી અને દરેકની નજરમાંથી અનાયાસે અનુકંપા નીતરવા લાગતી. પરસ્પર તુલસીના ખબર પૂછવા જેવું

હવે ખાસ કંઈ રહ્યું નહોતું. એ શુદ્ધિમાં આવે કે નહીં એ પૂછવાનો કોઈ અર્થ નહોતો, કારણ કે બધાંને ખાતરી હતી કે તુલસી શુદ્ધિમાં આવશે ત્યારે હોસ્પિટલ હરખઘેલી દેખાવાની !

પ્રવેશદ્વાર પર ગોઠવાયેલી પોલીસ આગલી રાતે બનેલી ઘટનાની ચાડી ખાતી હતી. પગથિયાં ચડીને દાખલ થતાંની સાથે જ લોબીમાં આંટા મારતા પ્રેસ રિપોર્ટર્સને જોઈ ચિંતને લિફ્ટની દિશા ચાતરી જઈ ડીનની કેબિન તરફ જવું પડ્યું. આગલી રાતના ઉજાગરા પછી રજાની સવારે ડીન આવે જ નહીં એવી ગણતરીથી ચિંતન ઝડપભેર શ્રીવાસ્તવની કેબિન પાસેથી પસાર થઈ જવા માગતો હતો ત્યાં કેબિનનું દ્વાર ઊઘડતું જોઈને એ થોડે દૂર થંભી ગયો. કેબિનમાંથી બહાર નીકળતાં સબઈન્સ્પેક્ટર કદમને જોતાં એનું કુતૂહલ જોર કરી ઊઠ્યું : 'કદાચ પોલીસને રાતની ઘટનાનું કોઈ પગેરું મળી ગયું હશે...'

બાજુમાંથી પસાર થતા સબઈન્સ્પેક્ટરને 'ગૂડ મોર્નિંગ, ઈન્સ્પેક્ટર !' કહેતા ચિંતન શ્રીવાસ્તવની કેબિન તરફ સરક્યો. કોલેજ તેમ જ હોસ્પિટલના સર્વોપરી ડીનસાહેબની કેબિનમાં વગર બોલાવ્યે પ્રવેશ કરવામાં અવિનય થતો હતો છતાં ચિંતને હળવેકથી દરવાજો હડસેલી અંદર ડોકિયું કરી લીધું. બીજું કોઈ બેઠું નથી એ જોઈ લીધા પછી નમ્રભાવે પરમિશન માગી : 'મે આઈ કમ ઈન, સર ?'

'કોણ.... ચિંતન ?' કામના પેપર્સ તપાસી રહેલા ડીને ઊંચે જોઈને કહ્યું : 'કાંઈ કામ હોય તો યૂ આર વેલકમ !'

ડીન શ્રીવાસ્તવની એ વિશિષ્ટતા હતી. ગમે એટલા કામના બોજા હેઠળ હોય, ગંભીર વિચારમાં હોય કે મગજ પર તાણ હોય છતાં એ ચહેરા પર ક્યારેય દેખાવા દેતા નહીં.

કાંઈ કામ હોય તો આવવાની મંજૂરી મળી એટલે ચિંતને સત્વર કામ શોધી કાઢ્યું : 'કામમાં તો કાલ રાતની બાબતમાં એક વાત કહેવી હતી.'

'એ તો તારી ઉજાગરાવાળી આંખો જોઈને જ સમજી ગયો કે ઘેર જઈને ઊંઘી જવાને બદલે કાંઈક યાદ આવ્યું હશે એટલે કહેવા દોડ્યો આવ્યો.' ડીનની આ બીજી વિશિષ્ટતા હતી. તેઓ માણસના હાવભાવ કે ચહેરાની હાલત પારખી લેતા : 'બેસ, શું કહેવા આવ્યો છે ?'

'સર !' સામેની ખુરશી પર બેઠક લઈ, સાથે લઈ આવેલ ગોસ્વામીનાં કપડાંનું પેકેટ ખોળામાં ગોઠવી એ કાંઈક કહેવા જતો હતો ત્યાં ટેલીફોનની ઘંટડીએ તેને બોલતો રોકી દીધો.

'સર, યોર કોલ ફ્રોમ દિલ્હી.' હોસ્પિટલની ઓપરેટરે ડીનસાહેબને કહ્યું, એ સામે બેઠેલા ચિંતનના કાને પણ પહોંચ્યું. દિલ્હીનો કોલ છે એ જાણ્યા પછી ડીનસાહેબે ખોંખારો ખાઈ લીધો : 'હેલો, શ્રીવાસ્તવ સ્પીકિંગ.'

'હેલો, શ્રીવાસ્તવજી, મૈં સૂરજનારાયણ બોલ રહા હૂં.'

'ઓહ, મિસ્ટર સૂરજનારાયણ !'

જાણીતા નામના ઉચ્ચારણ સાથે જ સામે બેઠેલો ચિંતન સતર્ક બની ગયો. સામેવાળો શું બોલે છે તે ઝીલી લેવા તેણે કાન સરવા કરી દીધા, પણ એને અર્ધુપર્ધુ જ સંભળાતું હતું.

‘દિલ્હીનાં પેપર્સમાં પણ એ આવી ગયું ?’ ડીને ચમકીને પેલાને પૂછ્યું ત્યારે ચિંતન સમજી ગયો કે રાતવાળી ઘટના અંગે સૂરજનારાયણ પૂછપરછ કરે છે.

‘જુઓ, શ્રીમાનજી, હોસ્પિટલની સિક્યુરિટીને દોષ દેવાનો કોઈ અર્થ નથી.’ ડીનસાહેબના ચહેરાની રેખા થોડી તંગ થતી ચિંતનને દેખાઈ : ‘સિસ્ટર ગોસ્વામીના રૂમની બહાર પોલીસ-પહેરો હતો છતાં આમ બની ગયું... પાછળની બારીમાંથી કોઈ દાખલ થવાનો પ્રયાસ કરશે એની તો કલ્પના જ ક્યાંથી હોય ?’

સામેથી સૂરજનારાયણે ‘સોરી’ કહ્યું એ ચિંતનના કાને પડ્યું, પછી શું પૂછ્યું એ સાંભળવા ન મળ્યું.

‘હજુ સુધી કાંઈ પત્તો લાગ્યો નથી.’ ડીન કહેતા હતા : ‘થોડી વાર પહેલાં જ પોલીસ ઇન્સ્પેક્ટર આવી ગયા. ના... ના, હજુ કેમિકલ એનેલાઈઝરનો રિપોર્ટ મળ્યો નથી. પછી ખબર મળે.’

‘મગર પેપર્સ મેં...’ સૂરજનારાયણ વાક્યની શરૂઆત ઊંચા અવાજે કરીને નરમાશ ધારણ કરી લેતો હતો...

‘પેપર્સવાળાને કોણ રોકી શકે ? અમને હજુ ખબર નથી પડી કે સિરિંજમાં પોઈઝન હતું યા નહીં... છતાં એમણે છાપી માર્યું.’

ત્યારે પછી સામેથી જ કહેવાયું તેના પ્રતિભાવ-રૂપે ડીન શ્રીવાસ્તવ થોડા અસ્વસ્થ બની જતા દેખાયા :

‘જુઓ, શ્રીમાન સૂરજનારાયણ, સિસ્ટર ગોસ્વામી અમારી હોસ્પિટલની લાડકી નર્સ છે. સૌને એના પ્રત્યે સંપૂર્ણ હમદર્દી છે. મારા માટે તો એ પુત્રી સમાન છે. એની હિફાજતની તમારા કરતાં અમને ઓછી ફિકર ન હોય.’

ફરી સામેથી બોલાતું ‘સોરી’ ચિંતનના કાન સુધી પહોંચ્યું. પછી જે કાંઈ બોલાયું એનું અનુમાન કરવા માટે ડીનસાહેબ જવાબ આપે ત્યાં સુધી ધીરજ રાખવી પડી.

‘પોલીસનો જાપ્તો પૂરો છે. ફરી આવું કાંઈ બનવાનો સંભવ નથી. છતાં તમારા સંતોષ ખાતર તમે હોમમિનિસ્ટરને ભલામણ કરવા માગતા હો તો તમારી મરજી.’

બેચાર સેકન્ડ સામે છોડે ખામોશી છવાઈ ગઈ એટલે ફોન કપાઈ ગયો માની શ્રીવાસ્તવજી કાન પરથી રિસીવર ખસેડવા જતા હતા ત્યાં ફરી અવાજ અફળાયો :

‘હા નંબર બોલો.’ કહી ડીન બોલપેન શોધવા ટેબલ પર હાથ લંબાવતા હતા ત્યાં ચિંતને જ શર્ટના બિસ્સામાંથી બોલપેન ખેંચી એમની હાથમાં ધરી દીધી.

‘બોલો...’ કહી એ કાગળ પર નંબર ટપકાવવા લાગ્યા : ‘સિક્સ સેવન, સેવન નાઈન, સિક્સ ટુ.’ નંબર લખાઈ ગયા પછી ડીને પાકું કરવા ફરી નંબર બોલી સંભળાવ્યો એટલી વારમાં ચતુર ચિંતને એ ગોખી નાખ્યો : ‘સડસઠ ઓગણાએશી બાંસઠ...’

‘જરૂર ! જરૂર !’ ડીને એનાથી છુટકારો પામવા માગતા હોય તેમ ખુરશીમાં ઊંચાનીચા થઈ કહી રહ્યા હતા : ‘તુલસી ભાનમાં આવે એટલે તરત જ તમને જાણ કરીશ. હા-હા, કોલ કરીશ...’

છતાં પેલાને ધરપત થતી ન હોય તેમ તે બોલતો રહ્યો એટલે ડીને અધીરાઈ દર્શાવી : ‘જુઓ, મારી કેબિનમાં કોઈ પ્રવેશ કરી રહ્યું છે.... હેં ? સાતમીએ ફરી મુંબઈ આવો છો ? ઓહ ! તો-તો કાંઈ સવાલ જ નથી. ના-ના, ત્યાર પહેલાં શુદ્ધિમાં આવે તો જરૂર જાણ કરીશ, બસ !’

છતાં પેલો આટલેથી બસ કરવા માગતો નહોતો, પણ એને આગળ બોલવાનો મોકો આપ્યા વગર જ ડીને સાહેબે રિસીવર મૂકી દીધું. પછી અર્ધી મિનિટ આંખો મીંચીને બેસી રહ્યા ત્યારે યાદ આવ્યું કે સામે ચિંતન બેઠો છે અને પોતે એની હાજરીમાં ટેલીફોન પર બધું બોલતા હતા ! સંરક્ષણપ્રધાને એમના પુત્ર પર મોકલેલા ટેલેક્સથી ચિંતન વાકેફ છે એટલે સૂરજનારાયણનું નામ પણ તેનાથી અજાણ્યું નથી....

‘હં... બોલ, તું શું કહેતો હતો ?’ પૂછતાંપૂછતાં એમણે ચિંતનના મુખનું નિરીક્ષણ કરી લીધું. એના ચહેરા પર ટેલીફોનની વાતચીતની ઉત્તેજના કે ઉત્કંઠા દેખાઈ નહીં એટલે ધરપત અનુભવી : ‘શું ખાસ કામ હતું ?’

‘સર, પેપરવાળાએ લખ્યું છે તેમ ખરેખર જો કોઈ તુલસીને પોઈઝનનું ઇન્જેક્શન આપવા જ આવ્યું હોય તો એ કોણ હોઈ શકે એનો વિચાર કરતાંકરતાં મને યાદ આવ્યું.’

‘શું ?’ ડીને પોતાની ઉત્કંઠા છુપાવી શક્યા નહીં, સાથેસાથે ચિંતન પાસેથી કોઈ મહત્ત્વની કડી મળવાની અપેક્ષા પણ સેવી નહીં : ‘તને શું યાદ આવ્યું ?’

‘ગયા સોમવારે બપોરે હોસ્પિટલના પાછલા કમ્પાઉન્ડમાં વોર્ડબોય યુનિયનની મીટિંગ મળી હતી એ તો આપને યાદ હશે.’

‘હા, એમાં સખારામને નિર્દોષ દર્શાવવાનું યુનિયન લીડરે ભાષણ કર્યું હતું, પણ એમાં એ ફાવ્યો નહીં.’

‘સર, મીટિંગમાં વચ્ચે ગરબડ થઈ હતી. એકબે જણાએ સવાલ કર્યો કે સખારામ નિર્દોષ છે, તો પછી એણે પોલીસ પાસે ગુનો શું કામ કબૂલી લીધો ?’

‘એના જવાબમાં પેલા લીડરે કહેલું કે પોલીસ પાસેની કબૂલાત હંમેશાં સાચી નથી હોતી, અદાલત પણ એને માન્ય રાખતી નથી.’ ડીને બધું જ જાણતા હોય તેમ બોલીને ઉમેર્યું : ‘મીટિંગનો અહેવાલ એ સાંજે જ મારી પાસે આવી ગયો હતો.’

‘તમને મળેલા અહેવાલમાં એવું કાંઈ જાણવા મળ્યું ખરું કે તુલસી ભાનમાં આવીને સખારામને નિર્દોષ ઠરાવે ત્યારે જ અમે એ સાચું માનીશું ?’

‘એવું કોણ બોલ્યું હતું ?’ ડીન સહેજ ચમક્યા પણ દેખાવા દીધા વગર પૂછી લીધું : ‘તને એવું કોણે કહ્યું ?’ ‘સર, ત્યારે હું બાજુમાંથી પસાર થતો હતો. છેલ્લેછેલ્લે ચારપાંચ જણાએ લીડર ગોવાકરને આવું સંભળાવ્યું એ મેં કાનોકાન સાંભળેલું.’

‘ચિંતન, આને તું ગઈ રાતની ઘટના સાથે કઈ રીતે જોડવા માગે છે ?’

‘સર, તુલસી ભાનમાં આવે અને સખારામને ગુનેગાર ઠરાવે એ પહેલાં...’

‘એને ઇન્જેક્શન આપીને હંમેશને માટે બોલતી બંધ કરી દેવાનો પ્રયાસ થયો હતો એવું તું કહેવા માગે છે ?’ ઠપકો આપવાની ઢબે બોલતાં ડીને ઉમેર્યું : ‘બીજા કોઈ સમક્ષ તેં આવી શંકા વ્યક્ત...’

‘નહીં-નહીં, સર, તમારા સિવાય મેં કોઈને આવું કહ્યું નથી.’

‘તો હવે કોઈને કહેતો પણ નહીં !’

મનાઈ સાંભળીને ચિંતન વેધક નજરે ડીનને તાકવા લાગ્યો. ડીનસાહેબ મને કેમ ચૂપ રાખવા માગે છે ? સૂરજનારાયણ ઉપરનો ટેલેક્સ વંચાવ્યો ત્યારે પણ એમણે એ ફાડી નાખવાની આજ્ઞા આપી હતી. વિનાકારણ તુલસી કોઈ મોટા લફરામાં સંડોવાઈ ન જાય એવી અગમચેતી ખાતર તેમણે સાવચેતીનો સૂર સંભળાવ્યો હતો... પણ અત્યારે ફરી એવું જ વલણ કેમ અપનાવે છે ? શું એમને એવી ભીતિ હશે કે આવી શંકા જાહેર થાય તો હોસ્પિટલ સંડોવાઈ જાય ?

‘સાંભળ, ચિંતન !’ એના મુખનું નિરીક્ષણ કરીને મન વાંચી લીધું હોય તેમ ડીનસાહેબ સૌમ્ય સ્વરે બોલ્યા : ‘તને જે શંકા આટલા કલાક પછી જાગી એ પોલીસવાળાને તત્કાળ નહીં જાગી હોય એમ તું માને છે ?’

‘પરંતુ તમારી માફક પોલીસવાળાને પણ યુનિયનની મીટિંગમાં બેચાર જણાએ ફેંકેલા પડકારની જાણ ન હોય...’

‘મીટિંગમાં આવું કાંઈ ન બોલાયું હોય તોપણ પહેલેવહેલી શંકા પોલીસને સખારામ પ્રત્યે જ જાગે ચિંતન !’ વિદ્યાર્થીને સમજાવતા હોય એવી ઢબે ડીન શ્રીવાસ્તવ કહી રહ્યા હતા : ‘પોલીસ પહેલેવહેલો વિચાર એ કરે કે તુલસીની હત્યા થાય તેમાં લાભ કોને ? અને એના જવાબમાં સખારામ જ નજર સમક્ષ આવે. સખારામ પર કેસ ચાલુ થશે ત્યારે બળાત્કારના પ્રયાસની ઘટના નજરોનજર નિહાળનાર કોઈ સાક્ષી પોલીસવાળા અદાલતમાં ઊભો નહીં કરી શકે, કારણ કે એ વખતે ટ્રેસિંગ હોલમાં બીજું કોઈ જ હાજર નહોતું... એટલે કોમન સેન્સથી સમજી શકાય એવી વાત છે કે સખારામના હુમલાનો ભોગ બનનાર વ્યક્તિ જે બયાન આપે એ જ સૌથી મહત્વનો પુરાવો બની જાય.’

‘હું પણ એ જ કહેવા માગતો હતો, સર...’

‘પરંતુ આમાં કોઈને કહેવા જેવું શું છે, ચિંતન ?’

પહેલી વાર ડીનસાહેબ થોડા ઉગ્ર બની જતા દેખાયા, પરંતુ ચિંતન પર તેનો પ્રભાવ વર્તાયો નહીં. મોટા માણસ ક્યારેય ભૂલ ન જ કરે એવું એ માનતો નહોતો અને નાનાએ હુંમેશાં મૂંગા થઈ જવું જોઈએ એવું એ સ્વીકારતો પણ નહોતો.

‘સર, પોલીસને જે શંકા તત્કાળ જાગી એ મને થોડી મોડી સૂઝી એટલા ખાતર બીજાને મારે ન કહેવી એ વાત મને...’

‘તને મંજૂર નથી, એમ જ ને ?’ ડીન શ્રીવાસ્તવ ધીરજ ખોઈ બેઠા હોય તેમ તેને ઘૂરકવા લાગ્યા.

‘સર, હું એમ કહેતો હતો કે એ વાત મને સમજાતી નથી...’

‘અને તને નહીં સમજાતી દરેકેદરેક વાત મારે અત્યારે જ તને સમજાવી દેવી એવું...’

‘નહીં, સર !’ ખુરશી પરથી ઊભા થઈ જતાં ચિંતને કહ્યું : ‘અત્યારે જ સમજાવી દેવી એવું જરૂરી નથી... આઈ એમ સોરી, સર, આપના મગજ પર ઘણો બોજો છે, ગઈ રાતનો ઉજાગરો પણ છે. મારે તમને આ રીતે પજવવા...’

‘વેટ એ મિનિટ !’ હાથ આડો ધરી શ્રીવાસ્તવે તેને આગળ બોલતો કે બહાર જવા માટે પગ ઉપાડતો રોક્યો : ‘મારે આ રીતે ઉશ્કેરાઈ જવું નહોતું જોઈતું.’ એમના અવાજમાં તેમ જ હાવભાવમાં સદાની સૌમ્યતા પાછી ફરી ગઈ : ‘શિક્ષક વિદ્યાર્થીને બરાબર સમજાવી ન શકે ત્યારે ઉશ્કેરાઈ જવું એ સાચા શિક્ષકનું લક્ષણ ન ગણાય... સાંભળ, કોઈ શંકા પોલીસને આપોઆપ જાગે અને આપણામાંથી કોઈકના કહેવાથી જાગે એના પરિણામમાં ગંભીર તફાવત રહે છે. સખારામને બચાવવામાં હોસ્પિટલની કોઈ વ્યક્તિ - પછી એ નર્સ, વોર્ડબોય કે ડોક્ટર સંકળાયેલ હોય - તેની તપાસ પોલીસ પોતાની રીતે કરવાની જ છે, પરંતુ મારા તરફથી આવી શંકા વ્યક્ત થઈ છે એવું બહાર આવે તો ? તો જે ડોક્ટર, નર્સ કે વોર્ડબોયની આકરી ઊલટતપાસ લેવાશે તેને એમ જ લાગશે કે ડીન શ્રીવાસ્તવ પોતે જ અમારી ઊલટતપાસ લઈ રહ્યા છે. સો માણસો પર શંકા થાય તેમાંથી ગુનેગાર તો એક, બે કે ત્રણ જ નીકળવાના, પરંતુ બાકીના ઊલટતપાસનો ભોગ બનેલા સત્તાણું માણસોની સહાનુભૂતિ તુલસી ગુમાવી બેસશે... અને એમાં હું નિમિત્ત નથી બનવા માગતો !’

એકધારું બોલીને શ્વાસ ખાવા રોકાયેલા ડીન શ્રીવાસ્તવે પૂરું કરતાં પહેલાં ઉમેર્યું : ‘તેને બદલે તુલસીની હત્યાનો પ્રયાસ એ હોસ્પિટલની પ્રત્યેક વ્યક્તિને પોતાની સામે ફેંકાયેલા પડકાર જેવો લાગે એવું આ ઘટનાનું પરિણામ આવવું જોઈએ. તારી જેમ આપણામાંથી દરેકેદરેકને ગુનેગારને પકડી પાડવાની તાલાવેલી જાગે એવું વાતાવરણ મારે પેદા કરવું છે... હવે સમજાય છે મારી વાત તને ?’

‘યસ, સર, !’ કહેતાં ચિંતને શિર ઝુકાવી દીધું : ‘સોરી સર !’ કહી પગ ઉપાડવા

જાય ત્યાં ડીનસાહેબના હાથમાં રહેલી બોલપેન યાદ આવી : ‘સર, આપને બોલપેનની જરૂર હોય તો...’

‘નહીં-નહીં, લેતો જા !’ કહી ડીને બોલપેન તેના હાથમાં પકડાવી દીધી ત્યારે એ ઝડપભેર બહાર નીકળી જવા આગળ વધ્યો. કેબિન બહાર નીકળી ભીંતનો ટેકો લઈ તેણે ડાબા હાથની હથેળી પર દિલ્હીનો નંબર લખી લીધો : ‘સિક્સ સેવન, સેવન નાઈન, સિક્સ ટુ !’

લખાણની શાહી સુકાઈ જાય એ રીતે હથેળી ખુલ્લી રાખીને આગળ વધતો હતો ત્યારે જ મુંબઈના પોલીસ કમિશનર કોટવાલ ડીનસાહેબની કેબિનમાં દાખલ થતા દેખાયા...

....‘ગૂડ મોર્નિંગ’ અને ‘વેલકમ !’ની ઔપચારિકતા પતાવી કમિશનર અને ડીન મૂળ વાત પર આવી ગયા.

‘બહાર પત્રકારો તમારી રાહ જોઈ રહ્યા છે.’ કોટવાલે હળવી ઢબે શરૂઆત કરી : ‘એમને બહુ ટટળાવવા સારા નહીં; ઈરીટેટ થઈ જાય તો રિપોર્ટમાં ગુસ્સો ઠાલવવાનું ચૂકે નહીં.’

‘હું આપની જ રાહ જોતો હતો. પોલીસખાતા તરફથી કંઈ જાણવા મળે તો હું એમને કાંઈક કહી શકું ને.’

‘તો-તો તમે કાંઈ જ નહીં કહી શકો.’

‘કેમ ?’ ડીન ચોંક્યા : ‘હજુ પણ એનેલાઈઝરનો રિપોર્ટ નથી આવ્યો ?’

‘આવ્યો છે !’ કોટવાલે બુશકોટનું ઉપલું બટન ખોલી છાતી પરનો પરસેવો લૂછતાં કહ્યું : ‘સિરિંજના પ્રવાહીમાં કાતિલ ઝેર હોવાની ધારણા ખોટી ઠરી.’

‘માણસને ઘેન ચડે એટલી જ માત્રા મળી.’ કહીને પોલીસ કમિશનરે ઉમેર્યું : ‘અને જે બેહોશ છે એને ઘેનનું ઇન્જેક્શન આપવાનો પ્રયાસ કોઈ શું કામ કરે ?’

‘તો પછી...’ પોતાનું અનુમાન ઉચ્ચારવા જતાં ડીને જીભને રોકી દીધી, મનોમન વિચાર્યું : ‘બેહોશ પેશન્ટને બદલે કદાચ તેની સારવારમાં રોકાયેલી નર્સને ઇન્જેક્શન આપવા માટે પેલો માણસ આવ્યો હતો... પરંતુ તરત જ મનમાં સામો પ્રશ્ન જાગ્યો : ‘નર્સ કુલકર્ણીને ઘેનથી બેહોશ કરવામાં એને શું મળે ? કદાચ એનો બેહોશીનો લાભ લઈને તુલસી સાથે રૂમમાં એકલો રહી શકે... પણ એથી એને લાભ શો ? એક અનુમાન ઉચ્ચારીને બીજાં અનેક અનુમાનો જગાડવાનું ડીનસાહેબને આ તબક્કે અજુગતું લાગ્યું. એટલે દાકતરી દલીલની લાઈનદોરી અપનાવી.

‘મને એક શક્યતા દેખાય છે... જેના બ્રેઈનને સખત ઈજા પહોંચી હોય એને માટે માત્ર ઘેનનું ઇન્જેક્શન પણ જીવલેણ નીવડી શકે.’

‘એ તમારો મેડિકલ સબ્જેક્ટ થયો. ટેબલ પર પેપરવેટના ગોળાને ઘુમાવતાં કમિશનરે કહ્યું : ‘અમે પોલીસવાળા આ અભિપ્રાય સામે એવો તર્ક કરીએ કે હત્યા કરવા માગતો હોય એ પોઈઝનને બદલે ઘેનના ઇન્જેક્શનની અજમાયશ કરીને ફેલ જવાનું થોડુંક પણ જોખમ શું કામ લે ?’

‘કદાચ ઘેનનું ઇન્જેક્શન આપવામાં તેને ઓછું જોખમ લાગ્યું હોય.’ ડીને ટેબલ પર ડાબા હાથની મુઠ્ઠી પછાડતાં સંભળાવ્યું : ‘પોઈઝનથી મૃત્યુ થાય તો મૃતદેહ પર તેનાં નિશાન ઊપસી આવે... કદાચ ધ્યાન બહાર રહે તોપણ પોસ્ટમોર્ટમમાં પોઈઝન ચાડી ખાધા વગર ન રહે.’

‘યોર લાઈન ઓફ થિન્કિંગ ઈઝ પોઝિટિવ મિસ્ટર શ્રીવાસ્તવ.’ જાણે ડીનની પરીક્ષા લઈ લીધી હોય એ રીતે દાદ આપીને કમિશનર કોટવાલ આગળ વધ્યા : ‘હવે જો તમે કહો છો તેમ હત્યાનો પ્રયાસ કરનારે આટલી બધી સાવચેતી લીધી હોય તો એ દાક્તરી જ્ઞાન ધરાવતો હોય કે નહીં ?’

ત્યારે ડીને હકારમાં ડોકું નમાવવું પડ્યું.

‘હવે ધારી લઈએ કે હત્યાનો પ્રયાસ કરનાર માત્ર ઇન્જેક્શન આપી જાણનારની કક્ષાના હોય તોપણ આ પ્રકારનું ઇન્જેક્શન આપવું જોઈએ એવી સલાહ આપનાર તો એ બાબતે એક્સપર્ટ હોવો જોઈએ કે નહીં ?’

તેનો જવાબ પણ શ્રીવાસ્તવે હકારમાં જ આપવો પડે તેમ હતું... અને તેમના પ્રત્યેક હકારે કમિશનર કોટવાલની આંખોની ચમક વધારે તેજ બનતી જતી હતી.

‘હવે તમે એવું કહી શકશો કે આરોપી સખારામના હાથ શું એટલા બધા લાંબા છે કે એને બચાવવા ખાતર કોઈ મેડિકલ એક્સપર્ટ કક્ષાનો માણસ તૈયાર થાય ખરો ?’

સવાલ સમજતાં થોડી વાર લાગી હોય તેમ ડીન વિચારમાં પડી ગયા. કોટવાલ પૂછવા માગતા હતા કે સખારામ શું એટલો મહત્ત્વનો માણસ છે જેને બચાવવા નર્સને હંમેશાને માટે બોલતી બંધ કરવાના આવા કાવતરામાં સ્વાર્થ વગર કોઈ દાક્તર-કક્ષાનો માણસ સાથે આપે ?

‘ના !’ ડીનસાહેબે કહેવું પડ્યું : ‘સખારામની એવી કોઈ પહોંચ હોઈ શકે નહીં... મોટી રકમ ચૂકવીને ભાડૂતી ખૂની રોકવાની પણ એની ત્રેવડ નથી.’

‘તો પછી મારી થિયરી હવે તમારે ગળે ઊતરવી જોઈએ.’ કમિશનર કોટવાલે ચીડટ સળગાવતાં કહ્યું : ‘હું પહેલેથી કહેતો આવ્યો છું કે આ ઘટનામાં કોઈ મહત્ત્વની વ્યક્તિ સંડોવાયેલી હોવી જોઈએ... સખારામ તો માત્ર એનું પ્યાદું બન્યો છે.’

‘તો પછી સખારામના મોઢેથી તમે એ વ્યક્તિનું નામ કેમ કઢાવી લેતા નથી ?’

‘એમાં અમે ફેલ ગયા... અને હવે એ શક્ય નથી.’

કેમ શક્ય નથી એવું ડીન પૂછવા જતા હતા ત્યાં ઇન્ટરકોમનું બઝર ગર્જી ઊઠ્યું. ઓપરેટરે કહ્યું : ‘એ લોકો કહે છે ડીનસાહેબ અહીં ન આવતા હોય તો અમે ત્યાં જઈએ.’

સંભળતાં જ શ્રીવાસ્તવ સફાળા ઊભા થઈ ગયા : ‘નહીં-નહીં, એમને કહે કે અહીં મિનિટમાં આવું છું.’

ઇન્ટરકોમનું રિસીવર જરૂર કરતાં વધુ જોરથી મૂકતાં તેઓ બબડ્યા : ‘આ શિરદર્દમાંથી બચવાનો કોઈ ઉપાય નથી.... મારે ત્યાં જઈને રિપોર્ટર્સને કહેવું શું ?’

‘પોલીસ-કેસ વિશે તમે કાંઈ કહેવા બંધાયેલા નથી, ડીન શ્રીવાસ્તવ !’ પ્રેસવાળા સાથેના વર્ષોના અનુભવથી પીઠ બનેલા કમિશનરે કેબિનમાં ચીરૂટની ધૂમ્રસેર ફંગોળતાં સંભળાવ્યું : ‘મેડિકલી તમે એ લોકોને કાંઈક એવો મસાલો આપી દો કે બીજું કાંઈ પૂછવાને બદલે લખવા માટે પ્રેસમાં દોટ મૂકે.’

‘પણ એવું શું...’

‘એવું કાંઈક કે જે જાહેર થાય અને તુલસીની હત્યાના બીજા પ્રયાસને બ્રેક લાગી જાય.’ કહી ખંધું હસતા કમિશનરે સમજાવ્યું : ‘એમને એવું કહી દો કે સવારે કેટલાક ન્યુરોલોજિસ્ટની કોન્ફરન્સ થઈ તેમાં તુલસીના કેસ અંગે ફાઈનલ અભિપ્રાય આવી ગયો.’

‘શું ?’

‘એ જ કે હવે તુલસી ક્યારેય પાછી ભાનમાં આવશે નહીં અને કદાચ આવશે તો પણ એની યાદદાસ્ત કોઈ હિસાબે પાછી નહીં આવે !’

ડીન શ્રીવાસ્તવ ફાટી આંખે કોટવાલને જોઈ રહ્યા. એમનું સૂચન તુલસી માટે આશીર્વાદરૂપ નીવડે તેમ હતું, પણ તુલસીનાં સગાંવહાલાં માટે આઘાતજનક !

કોટવાલે એનો રસ્તોય સૂચવ્યો : ‘એ છોકરીનાં સાવ નિકટનાં વડીલ હોય તેમને વિશ્વાસમાં લઈને સમજાવી દો કે તુલસીની સલામતી ખાતર અમે અસત્ય વહેતું કર્યું છે.’

અસત્ય !... ડીનનાં મનમાં પડઘો પડ્યો : કોટવાલ જેને અસત્ય કહી રહ્યા છે તે અર્ધસત્ય અથવા તો સંપૂર્ણ સત્ય પણ હોઈ શકે. તુલસી ફરી ક્યારેય ભાનમાં આવે એવી આશા હવે તેમને પોતાને જ મૃગજળ જેવી ભ્રામક લાગવા માંડી હતી.

□

ડાબા હાથની હથેળીમાં લખેલો દિલ્હીનો ફોન નંબર જોડીને કાંઈક જાણી લેવાની તાલાવેલી સાથે ચિંતન હોસ્પિટલમાં ગોસ્વામીજી પાસે વધુ વાર રોકાયા વિના તાબડતોબ ઘેર પાછો તો ફરી ગયો, પણ દિલ્હીનો એસ.ટી.ડી કોડ 'ઝીરો વન વન' ડાયલ કરીને જ તેણે અટકી જવું પડ્યું : ફોન પર સામે સૂરજનારાયણ આવે તો વાત શી કરવી ? મારી ઓળખાણ શી આપવી ? મારે કંઈક જાણી લેવું છે, પણ શું જાણી લેવું છે એ જ હું જાણતો નથી !

ફોન જોડવાની ચાનક ઓસરવા લાગી, એટલે ચિંતને જિજ્ઞાસાની અણીથી મનને ખોતરવા માંડ્યું : મારે એ જાણવું છે કે આ સૂરજનારાયણ શું પ્રાપ્ત કરવા માટે આટલા બધા ધમપછાડા મારે છે ? એના પિતા જગતનારાયણ જેવા મહાનુભાવે મરતાં પહેલાં એવી કઈ વાત તુલસીને કહી છે કે સૂરજનારાયણે તેના બિઝનેસ મેનેજરને મુંબઈ મોકલી તુલસીનું ઘર ફેંદાવ્યું ? મરતાં પહેલાં ડિકેન્સ મિનિસ્ટરે બીજા કોઈને બદલે તુલસી સાથે ટેલેક્સ શું કામ મોકલ્યો ? ગઈ રાતે તુલસીની હત્યાનો પ્રયાસ થયો એ જાણીને સવારે જ ડીનસાહેબને દિલ્હીથી ફોન લગાડી તેની સલામતી બાબત આટલી બધી ચિંતા શું કામ દર્શાવી ?

આટલા બધા સવાલો જાગી ઊઠ્યા ત્યારે ચિંતનને થયું કે જાણવાનું તો ઘણુંબધું છે, પણ એ જાણી લેવાની રીત શી ? ફોન પર વાતચીતની શરૂઆત શી રીતે કરવી ? પહેલો પ્રશ્ન શો પૂછવો ?

બીજી દસ-બાર મિનિટ આવી અકળામણમાં વેડફાઈ ગયા પછી અચાનક સામે ટિંગાતી સ્વર્ગસ્થ પિતાની છબી પર ધ્યાન ખેંચાયું. જાણે એમનું માર્ગદર્શન માગતો હોય તેમ ચિંતન એકીટશે મન્મથરાય મજુમદારના ફોટાને નિહાળતો રહ્યો. બારેક વર્ષ પહેલાં ફરજ

બજાવતાં મૃત્યુ પામેલા પિતાએ કોઈકને ટેલીફોન પર કહેલા શબ્દો તેને યાદ આવવા લાગ્યા. પિતાએ કોને કહ્યું હતું એ યાદ આવતું નહોતું : પણ એમના શબ્દોના અક્ષરશઃ પડઘા સંભળાયા : જુઓ, મિસ્ટર, હું કોઈને મળવા જઉં છું ત્યારે એ પહેલેથી વિચારતો નથી કે શું બોલીશ અને એ આમ પૂછશે તો હું એનો આમ જવાબ આપીશ... મનોબળ મક્કમ હોય તો મન આપોઆપ આપણને શું કહેવું - શું પૂછવું એ સુઝાડી દે છે. સ્વયંસ્ફુષ્ટાથી ઉચ્ચારેલા શબ્દો વધુ સચોટ પુરવાર થતા હોય છે એવું મારો અનુભવ બોલે છે !

વર્ષો પહેલાં બોલાયેલા પિતાના એ શબ્દો જાણે અત્યારે પોતાને પ્રેરણા આપી રહ્યા હોય તેમ ચિંતનની અકળામણ આપમેળે ઓગળી ગઈ અને સ્ફૂર્તિથી ટેલીફોનના ડાયલ પર આંગળી ધૂમવા લાગી. સામે છેડે ઘંટડી વાગતી સંભળાઈ ત્યારે ઘડીભર આત્મવિશ્વાસ ડગી ગયો. ફોન કોઈ ન ઊંચકે તો સારું, પણ સામેથી ‘હેલો’ સાંભળવા મળ્યું ત્યારે પિતાના અનુભવની અજમાયશ કરી જોવાની વૃત્તિ જોર કરી ઊઠી :

‘હેલો... ઈઝ ઈટ સિક્સ સેવન, સેવન નાઈન, સિક્સ ટુ ?’

‘યસ, કરેક્ટ !’ સામેથી એટલી જ ત્વરાથી જવાબ મળ્યો અને સવાલ પણ પુછાયો : ‘હુમ ડુ યૂ વૉન્ટ ?’

‘મિસ્ટર સૂરજનારાયણ !’ કોઈ જાતના થડકા વગર ચિંતને નામ ઉચ્ચારી દીધું ત્યારે પૂછનારના અવાજનો રણકો બદલાઈ ગયો : ‘આપનું નામ ?’

‘મારું નામ કે કામ ન પૂછો તો સારું...’ ચિંતન સહેજ થોથવાઈને તરત સ્વસ્થ થઈ ગયો : ‘સૂરજનારાયણજીને કહો કે મુંબઈથી ફોન છે અને મારે અર્જન્ટ મેટર બાબત વાત કરવાની છે... એમણે મને ખાસ કહ્યું હતું કે આજે આ સમયે તેઓ આ નંબર પર અચૂક મળશે.’

‘ઓહ !’ પેલો ઘડીભર વિચારમાં પડી ગયો હોય તેમ સામો છેડો ખામોશ રહ્યો ત્યારે ચિંતન ઉચાટમાં પડી ગયો : ‘અવળી અસર તો નહીં થાય ને ?’

‘યૂ આર રાઈટ !’ બોલનાર ઈંગ્લિશ-હિન્દી બંને ભાષાનું મિશ્રણ કરતો હતો : ‘આપ ઠીક કહો છો... અત્યારે આ ટાઈમે તેઓ અહીં પહોંચી જવા જોઈતા હતા, પરંતુ બમ્બઈની મોર્નિંગ ફ્લાઈટ પોણાબે કલાક લેટ છે.’

‘બમ્બઈની ફ્લાઈટ !’ ચિંતનની જીભ કચરાઈ ગઈ. એ માણસ સવારે મુંબઈથી નીકળીને દિલ્હી પહોંચવાનો હતો. પછી ડીન શ્રીવાસ્તવને એણે સવા કલાક પહેલાં ફોન કર્યાંથી કર્યો ? તેના આશ્ચર્યનો આંચકો સામાવાળા સુધી પહોંચી ચૂક્યો હતો.

‘દેખિયે, હું એમ કહેવા માગતો હતો કે મુંબઈથી કોઈ ગેસ્ટ આવવાના છે એમને લેવા માટે એ એરપોર્ટ ગયા છે અને ફ્લાઈટ મોડી પડવાથી હજુ અહીં પાછા ફર્યા નથી.’

‘વાહ ! તેં આબાદ ફેરવી તોળ્યું ! પણ એમ હું તને જાવવા નહીં દઉં.’ ચિંતનને ચાનક ચડી :

‘શ્રીમાનજી ! એમની ફ્લાઈટ મોડી પડી છે એ વાત સાચી, બાકી એ કોઈને એરપોર્ટ લેવા ગયા છે એ તમારે બીજા બધાને કહેવાનું છે, મને નહીં... કાલે રાત્રે તો અમે મુંબઈમાં સાથે હતા.’

‘તમારું નામ ?’ પેલાની અધીરાઈ ઊછળી પડી : ‘પ્લીઝ તમારો નંબર આપો એટલે હું આવતાંની સાથે જ તમને ફોન જોડી એમની સાથે વાત કરાવી દઉં.’

‘મારું નામ અને નંબર એ જાણે છે...’ ચિંતને સૂઝ્યું એ કહી નાખ્યું : ‘અર્ધા-પોણા કલાકમાં એમનો ફોન નહીં આવે તો હું જ ફરીથી જોડીશ... થેન્ક્સ !’

કહીને તેણે ધીમેથી રિસીવર મૂકી દીધું. કોઈ ગૂઢ રહસ્ય શોધી કાઢ્યું હોય તેમ તેની આંખો ચમકી ઊઠી : વાહ રે સૂરજનારાયણ ! કમાલ કરો છો તમે તો... ગઈ રાતે તુલસીને ઘેર આપ પોતે જ પધાર્યા હતા છતાં મુકુન્દને ઓળખાણ જુદી આપી. ગોસ્વામીજીને ગીતા ભેટ આપી ગયા ત્યારેય અસલિયત છાની રાખી અને સવારે મુંબઈથી જ ડીનસાહેબને ફોન કર્યો છતાં દિલ્હીથી વાત કરતા હો એવો દેખાવ કર્યો... ડીનસાહેબને તમે ગઈ રાતની ઘટના વિશે પૂછપરછ કરી ત્યારે એમને આશ્ચર્ય થયું હતું કે ગઈ રાતના સમાચાર દિલ્હીના પેપર્સમાંય છપાઈ ગયા ? પરંતુ સૂરજનારાયણ, તમે તો મુંબઈનું છાપું વાંચીને મુંબઈથી જ ફોન કરતા હતા. કદાચ દિલ્હીના પેપરવાળા સુધી તુલસીની હત્યાના પ્રયાસવાળા સમાચાર પહોંચ્યા પણ નહીં હોય !

ખરેખર દિલ્હીનાં સવારનાં છાપાંમાં એ સમાચાર આવ્યા છે કે નહીં એ પહેલાં જાણી લેવું જોઈએ... ચિંતનનું મગજ કામે લાગી ગયું. પરંતુ એની ખબર કેમ પડે ? સૂરજનારાયણ સાથે ફોન પર વાત થાય એ પહેલાં આટલી જલદી ખાતરી કેવી રીતે કરવી ? અને તેને વેન્કટરામન યાદ આવી ગયા. ચિંતનના પિતા સાથે મુંબઈ કસ્ટમમાં કામ કરતા જુનિયર ઓફિસર વેન્કટરામન ચારેક વર્ષથી દિલ્હીમાં ઊંચી પોસ્ટ પર પહોંચ્યા હતા. છ મહિના પહેલાં મુંબઈ આવ્યા ત્યારે બાને મળવા ઘેર આવેલા : ‘તમે મધર-સન એકાદ વાર દિલ્હી જરૂર આવો. અમારાં મહેમાન બનશો તો અમને આનંદ થશે. એમ. એમ.(મન્મથરાય મઝુમદાર)સાહેબના મારા પર ઘણા ઉપકાર છે.’ કહી પોતાનું વિઝિટિંગ કાર્ડ આપતા ગયા હતા... એમને ફોન જોડીને પૂછી લઉં કે ત્યાંનાં પેપરમાં આવા કોઈ સમાચાર છપાયા છે ખરા ? ચિંતને ટેબલ પરથી ટેલીફોનની ડાયરી ખેંચી તેમાંથી વેન્કટરામનસાહેબનો નંબર શોધી કાઢ્યો અને ડાયલ ધુમાવવાની શરૂઆત સુધ્ધાં કરી ત્યાં હાથ પાછો ખેંચાઈ ગયો : ના, ફોન લગાડીશ એટલે એ બા સાથે વાત કરવા માગશે અને મધરને આ વાતની મારે જાણ થવા દેવી નથી...

તો પછી સૂરજનારાયણ દિલ્હીને બદલે મુંબઈમાં જ હતા એની ખાતરી કરવાનો બીજો ઉપાય શો ? તેણે ફરી મગજને ચકાસવા માંડ્યું. બ્રેઈન વિશેનાં મેડિકલ પુસ્તકોના અભ્યાસમાંથી ચિંતને એક વાત બરાબર સમજી લીધી હતી - માનવી પોતાના મગજની શક્તિનો એક ટકા જેટલોય ઉપયોગ કરતો નથી. માણસ ધારે તો મગજ પાસેથી અદ્ભુત કામ લઈ શકે...

અને ચિંતનને ઉપાય સૂઝી આવ્યો. સંરક્ષણપ્રધાનના અવસાન પછી છાપામાં કોઈક જગ્યાએ તો એમના પુત્ર સૂરજનારાયણનો ફોટો છપાયો જ હશે ને ? વિચાર આવતાં જ ટેબલ નીચેથી જૂનાં છાપાંની થપ્પી ખેંચીને ચિંતન હીંચકા પર ગોઠવાઈ ગયો. રૂઝી એપ્રિલે સંરક્ષણપ્રધાન મૃત્યુ પામ્યા હતા એટલે ત્યારથી ૧લી મે સુધીનાં પેપર્સ અલગ કર્યાં. એક પછી એક તારીખવાર છાપાં લઈ, હીંચકા પર પહોળાં કરી જગતનારાયણ વિશેના સચિત્ર અહેવાલો પર નજર ફેરવતો ગયો. એમની સ્મશાનયાત્રાના છપાયેલા સંખ્યાબંધ ફોટા ધારીધારીને જોવા લાગ્યો, ફોટા નીચેના લખાણમાં સૂરજનારાયણનું નામ શોધતો રહ્યો. પંદર-વીસ મિનિટની મહેનત પછી તેણે પ્રયત્ન પડતો મૂકવો પડ્યો. ક્યાંક કોઈ ફોટામાં સૂરજનારાયણ જોવા ન મળ્યો ત્યારે હતાશા સાથે નવાઈ ઊપજી : આવડા મોટા માણસના મૃત્યુપ્રસંગે એના એકના એક પુત્રનો એક ફોટો પણ છપાય નહીં !

‘આટલાં બધાં છાપાંનો ઢગલો કરીને શું શોધી રહ્યો છે, ચિંતુ ?

રસોડામાંથી બહાર આવતાં યશોદાબહેનની પૃચ્છાએ તેને ચમકાવ્યો. મોટા ભાગે મા પાસે ખોટું નહિ બોલવાનો નિયમ એ પાળતો હતો, એટલે જવાબ આપવામાં વાર લાગી.

‘રાતનો ઉજાગરો છે છતાં ઊંઘ ખેંચી લેવાને બદલે છાપાં ઉખેળવા શું બેઠો ?’ માએ લાડભર્યો ઠપકો આપ્યો : ‘સવારથી તું બેચેન દેખાય છે. શી બાબત છે, ચિંતુ ?’

‘બેચેન તો નહીં, બા, પણ મને એક વિચાર સૂઝ્યો.’ કહીને એ અટક્યો. શું વિચાર સૂઝ્યો છે તે ઉપજાવી કાઢવા માટે મગજ કસ્યું ત્યાં જવાબ જડી ગયો : ‘તુલસીની બેશુદ્ધિનો આજે નવમો દિવસ ચાલે છે.... કોણ જાણે ક્યાં સુધી આ ચાલતું રહેશે...’

‘તારી ધીરજ ખૂટવા લાગી છે, દીકરા ?’

‘નહીં, બા, હું વિચારતો હતો કે તુલસી ભાનમાં આવે ત્યારે વચગાળાના અરસામાં શું બની ગયું એની તો એને કાંઈ જ જાણ નહીં હોય... તો પછી શું કામ આ બધાં છાપાં સાચવીને ન રાખવાં ? એ ભાનમાં આવે ત્યારે તારીખવાર છાપામાંથી મુખ્યમુખ્ય સમાચાર વાંચી સંભળાવીશ... તમને કેમ લાગે છે મારો આઈડિયા ?’

‘આઈડિયા તો સારો છે, પણ માથે પરીક્ષા છે એ યાદ રાખીને જે કરવું હોય તે કરજે.’ કહી યશોદાબહેન રસોડામાં પાછાં ફરી ગયાં ત્યારે છાપાંનો સંકેલો કરવા માંડેલા ચિંતને જાતને ઠપકો આપ્યો : ખોટું બોલીને શો ફાયદો કર્યો ? નકામાં બા ઉચાટ કરશે....

ત્યાં મનમાંથી જ ઠપકાનો જવાબ સંભળાયો : ખોટું બોલ્યો તેને સાચું શું કામ નથી કરી દેખાડતો ? તુલસી ભાનમાં આવે ત્યારે એને છાપાં વાંચી સંભળાવવાનો વિચાર ખોટો નથી !

પણ તુલસીને છાપાંના સમાચાર ઉપરાંત તેની આસપાસ જે બની રહ્યું છે એ જાણવાની વધારે ઉત્સુકતા હશે....

આ વિચારનોય મનમાંથી સત્તર ઉત્તર સાંપડી ગયો : તો પછી જે કાંઈ બની રહ્યું છે એની નોંધ રાખતો જા. રોજ ડાયરી લખતો જા. ભાનમાં આવ્યા પછી હોસ્પિટલમાં પડ્યાંપડ્યાં તુલસી એ વાંચતી રહેશે... ક્યારેક મોઢેથી કહેવા કરતાં લખાણમાં કહેલું વધારે સારું લાગે છે !

જાણે ડાયરી લખવાની તુલસીએ જ સ્ફુરણા આપી હોય તેમ ચિંતને તત્કાલ સંકલ્પ કરી લીધો : બસ, આજથી જ શરૂઆત કરી દઉં છું. તુલસીને કહેવા જેવું મનમાં કેટલું બધું એકઠું થતું જાય છે ! એમાં ઠીક લાગે એ બધું શબ્દો દ્વારા કાગળ પર શું કામ ઠાલવી ન દઉં ? આજથી જ શું કામ, હમણાંથી જ કેમ નહીં ?

મનોમન બબડતો એ છાપાંની થપ્પી લઈ અંદરના ઓરડા તરફ જવા પગ ઉપાડે ત્યાં એને દિલ્હીનો ફોન યાદ આવ્યો : પહેલો કૉલ જોડ્યાને પોણો કલાક થવા આવ્યો. હવે તો સૂરજનારાયણ પહોંચી ગયો હશે. પેલાએ તેને જાણ કરી દીધી હશે કે મુંબઈથી કોઈનો અર્જન્ટ ફોન આવ્યો હતો... સૂરજનારાયણ એના પર વધુ વિચાર કરે એ પહેલાં જ બીજો ફોન લગાડી મારે એને બોલતો કરી દેવો જોઈએ...

અને તેણે દિલ્હીનો ફોન ડાયલ કર્યો. સામેથી જાણે એની જ રાહ જોવાતી હોય તેમ એક જ ઘંટડીમાં ફોન ઊંચકાયો. અગાઉ કરતાં જુદો અવાજ સાંભળવા મળ્યો એટલે ચિંતને પોતાનો અવાજ બદલીને સીધું પૂછ્યું : ‘પહોંચી ગયા, શ્રીમાન સૂરજનારાયણ ?’

‘હા જી ! આપ કોણ મહાશય વાત કરો છો ?’

‘મુંબઈનો મહાશય વાત કરું છું.’

સાંભળતાં જ સામે છેડે ઉત્તેજના વધી ગઈ હોય એવો પડઘો પડ્યો : ‘બોલો, મહાશય, થોડી વાર પહેલાં...’

‘હા, મેં જ ફોન કર્યો હતો.’ ચિંતનના હૃદયના ધબકારા વધી ગયા. હવે જ બરાબર સચેત રહેવાનું હતું. કાંઈ કહેવાને બદલે પૃચ્છાથી શરૂઆત કરવી સારી :

‘શ્રીમાન, આપ પોતે જ સૂરજનારાયણ છો એની મને કેમ ખબર પડે ?’

‘ખબર ન પડે તો હું શું કરી શકું ?’

‘ખાતરી કરાવવા તમારે કોઈક નિશાની આપવી જોઈએ.’

‘શું કામ ?’ દિલ્હીવાળાએ ઉગ્ર અવાજે પૂછ્યું ત્યારે ચિંતને વલણ બદલ્યું : ‘શું કામ એવું ન પૂછો. હું ફોન મૂકી દઈશ તો નુકસાન તમને જ જવાનું.’

‘પણ મારે તમને ખાતરી કઈ રીતે કરાવવી કે હું પોતે જ સૂરજનારાયણ છું ?...’ એ ઉતાવળે અધીરા અવાજે કહી ગયો એટલે ચિંતનનો રુઆબ વધ્યો : ‘તમે એકાદ નિશાની આપી શકો છો... ધારો કે ભગવદ્ગીતાનું પુસ્તક !’

‘હેં !’ એક જ મુક્કાથી બોર્કિંગની રમતમાં ઊતરેલો પ્રતિસ્પર્ધી નીચે પછડાઈ પડે તેમ સૂરજનારાયણ જડબાની પીડા જેવા અવાજે બોલી ઊઠ્યો : ‘ભગવદ્ગીતાનું શું છે ?’

‘નિશાની આપો, શ્રીમાન સૂરજનારાયણ ! એ પુસ્તક ક્યાં પહોંચતું કર્યું ?’

‘મેં કોઈને પહોંચતું નથી કર્યું.’

‘કોણે પહોંચાડ્યું કે કોને પહોંચાડ્યું એવું હું ક્યાં પૂછું છું ? ક્યાં પહોંચાડ્યું એ કહો. હોસ્પિટલના ક્યા વિભાગમાં પહોંચાડ્યું એ કહો એટલે મને ખાતરી થઈ જાય કે તમે પોતે જ શ્રીમાન સૂરજનારાયણ છો !’

‘ગીતાનું પુસ્તક....’ કહેવા-ન-કહેવાની ગડમથલ પછી તેણે કહેવું જ પડ્યું : ‘હોસ્પિટલના ઇન્ટેન્સિવ કેર યુનિટમાં પહોં....’

‘બરાબર ! હવે તમે સૂરજનારાયણ સાચા.’

‘બસ, તો બોલો, કઈ અર્જન્ટ બાબતમાં તમે મારી સાથે વાત કરવા માગતા હતા ?’

સામા માણસનો ચહેરો જોયા વિના ચિંતન સમજી ગયો કે એના ચહેરાની એકએક રેખા તંગ થઈ ગઈ હોવી જોઈએ. એને હજુ થોડો વધારે ટટણાવવો જોઈએ.

‘શ્રીમાન, હવે મને એટલું કહો કે આપ પેલી બિચારી નર્સની પાછળ શું કામ પડી ગયા છો ?’

‘કઈ નર્સ ?’ સૂરજનારાયણે બોલવાનો ઢંગ બદલી નાખ્યો : ‘તમે શી વાત કરો છો ? મને તો કાંઈ સમજાતું...’

‘હું સમજાવું. પેલી બિચારી સિસ્ટર ગોસ્વામી હોસ્પિટલમાં બેહોશ પડી છે અને ગઈ રાતે તમે એના ઘરમાં...’

‘ચિંતને જાણી કરીને વાક્ય અધૂરું છોડી દીધું, એટલે પેલાની અધીરાઈ ઊછળી પડી : ‘મહાશય, તમે છો કોણ ? મારી ઊલટતપાસ લેતા હો તેમ આ બધું શું બકી રહ્યા છો ?’

‘ઠીક છે, તો હું બકવાનું બંધ કરી દઉં.’ કહી એ ઘડીભર ચૂપ થઈ ગયો ત્યાં સામેથી ‘હેલો... હેલો, મહાશય, તમે મૂંગા કેમ થઈ ગયા ?’ના આજીજીભર્યા અવાજો આવવા લાગ્યા... તેની લાચારીએ ચિંતનને ચાનક ચડાવી. અવાજમાં ધાર લાવીને તેણે સંભળાવ્યું : ‘શ્રીમાન, વાતચીત ચાલુ રાખવી હોય તો બનાવટી જવાબ આપીને વખત વેડફી નાખવાનું રહેવા દો. એક વાર ફોન કપાઈ ગયા પછી આપણા અવાજનું ફરી ક્યારેય મિલન થવાનું નથી.’

‘નહીં-નહીં, એવું ન કરતા.’ કહી પેલાએ ગળું ખંખેરીને આગળ ચલાવ્યું : ‘મહાશય, તમે મને પૂછો એના મારે સાચા જવાબ આપવાના હોય, તો હું પૂછું તેના તમારે પણ જવાબ આપવા જોઈએ કે નહીં ?’

‘નામ સિવાય જે પૂછવું હોય તે પૂછી શકો છો, શ્રીમાન !’

‘ભલે, નામ નહીં પૂછું.’ કહી સૂરજનારાયણે સવાલ વિચારવા અર્ધી સેકન્ડ લીધી : ‘તમને દિલ્હીનો આ નંબર ક્યાંથી મળ્યો ?’

‘ક્યાંથી મળ્યો એટલે ?’

‘કોણે આપ્યો... પેલા શ્રી... શ્રી....’

શ્રીવાસ્તવનું નામ ઉચ્ચારવું કે નહીં એની દ્વિધામાં પડેલા સૂરજનારાયણને ઊંધે રવાડે ચડાવવા ચિંતને ઉતાવળ કરવી પડી.

‘કોઈ શ્રી... શ્રી...નું નામ યાદ કરવાની જરૂર નથી, શ્રીમાન ! એ નંબર મેં આપશ્રીના સ્વમુખેથી જ સાંભળ્યો હતો.’

‘મારા સ્વમુખે ?’ સૂરજનારાયણે દબતાથી સંભળાવ્યું : ‘ઈમ્પોસિબલ ! તમે જૂઠું બોલો છો.’

‘તમે મને સાચું બોલવાની ફરજ પાડો છો, શ્રીમાન !’ ચિંતને ઘટ્ટ અવાજે કહ્યું : ‘આજે સવારે નવ વાગ્યે તમે કોઈને ફોન પર આ નંબર લખાવતા હતા...’

‘ત્યારે તમે મહાશય તેમની પાસે બેઠા હતા !’

‘નહીં, હું એ મહાશય આપની પાછળ ઊભો હતો !’

ચિંતનને આ જવાબ કેમ સૂઝી આવ્યો એ તો સમજાયું નહીં, પણ સામેવાળાની જીભ થોથવાઈ ગઈ : ‘મેં ફોન પર દિલ્હીનો ફોન નંબર લખાવ્યો ત્યારે પબ્લિક ફોનની કેબિનનું બારણું બંધ હતું, મહાશય !’

સાંભળતાં જ ચિંતને ડાબા હાથની ચપટી વગાડી : પકડાઈ ગયો ! પબ્લિક ફોનની કેબિન અને દિલ્હીની ફ્લાઈટ પકડવા પહેલાંનો સમય...

‘શ્રીમાન, તમારી વાત સાચી છે. તમે સાન્તાક્રુઝ એરપોર્ટના પબ્લિક ફોનમાંથી વાત કરતા હતા ત્યારે હું કેબિનની બહાર જ ઊભો હતો. વાતચીત સાંભળવાની ઇચ્છાથી મેં કેબિનનું બારણું ઉઘાડ્યું ત્યારે તમે કોઈને તમારો દિલ્હીનો ફોન નંબર લખાવીને કહી રહ્યા હતા કે જરૂર ફોનથી તમને જાણ કરવી...’

‘ઓહ !’ સૂરજનારાયણે સાચું માની લીધું હોવાનો પડઘો તેના ‘ઓહ’ ઉદ્ગારમાંથી ચિંતનને સંભળાઈ ગયો. તેને થયું કે તે હવે મૂળ વાત પર જલદી આવશે.

‘મહાશય, એનો અર્થ એમ કે તમે મારી પાછળપાછળ ફરો છો.’

‘નહીં, શ્રીમાન, અત્યારે પાછળપાછળ નહીં, હું આપની સામે છું... ટેલીફોન પર !’

‘મહાશય, તમે ભારે સ્માર્ટ છો.’

‘શ્રીમાન, તમારા જેટલો સ્માર્ટ તો નહીં જ.’

ઉંદર-બિલાડીના જેવી આ રમત લંબાઈ રહી હતી એવું બંને મહેસૂસ કરતા હતા છતાં બેમાંથી કોઈ રમત અધૂરી છોડવા માગતા નહોતા.

‘મુંબઈના મહાશય, હવે કહો જોઈએ, મારી પાછળ આ રીતે જાસૂસી કરીને તમે શું મેળવવા માગો છો ?’

‘તમે જે મેળવવા માગો છો એમાં અર્ધો હિસ્સો !’

‘અર્ધો હિસ્સો !’ સૂરજનારાયણનો શ્વાસ અધ્ધર થઈ ગયો હોય એવું ચિંતને અનુમાન કર્યું. થોડી વાર ધીરજ ધરીને તેને આગળ બોલવા દીધો : ‘જુઓ, તમે સ્પષ્ટ શબ્દોમાં બોલી નાખો કે તમે મારી પાસેથી શું જાણવા માગો છો ?’

‘ભાવ !’ ચિંતને ચાલ બદલી.

‘ભાવ ? શેના ભાવ ?’

‘એક સ્વિસ ફ્રાન્કના કેટલા રૂપિયા થાય ?’

‘સ્વિસ ફ્રાન્ક !’ ટેલીફોનના ભૂંગળામાંથી સાપનો ફૂંફાડો સંભળાયો હોય એટલો બધો ભડકીને સૂરજનારાયણ બોલી ઊઠ્યો : ‘તમે ફોરીન એક્સચેન્જના ભાવ જાણવા માટે ક્યારના મારી સાથે આટલી બધી લમણાઝીંક કરી રહ્યા છો, મહાશય ?’

‘શ્રીમાન, ગણિતમાં હું કાચો છું એટલે તમારી મદદ માગી.’ ચિંતને હવે બોમ્બ ફેંકવો જ પડે તેમ હતો : ‘સાત કરોડ સ્વિસ ફ્રાન્કના કેટલા રૂપિયા થાય એ જરા કહો ને...’

અને રકમ સંભળતાં જ કોઈએ મોંમાંથી જીભ ખેંચી લીધી હોય તેમ પેલાની વાચા હરાઈ ગઈ. ચિંતને થયું, અત્યારે એના ચહેરાના હાવભાવ જોવા જેવા હશે... પણ ખરેખર તો સામે અરીસો હોય તો એના પોતાના જ પલટાયેલા હાવભાવ જોવા જેવા થઈ ગયા હતા ! મનમાં સૂઝયું એ બોલી નાખવાનો આટલો જડબેસલાક પ્રભાવ સર્જાઈ જશે એવું એણેય ક્યાં ધાર્યું હતું ?

‘મુંબઈના મહાશય !’ જાણે હોશ પાછા આવતા હોય તેમ પેલાનો અવાજ પાછો સંભળાયો : ‘આવી અઘરો દાખલો ગણવા માટે તો રૂબરૂ મળવું જોઈએ.’

‘તો મળીએ.’ ચિંતને લાપરવાહીથી કહી દીધું : ‘બોલો, ક્યારે અને ક્યાં ?’

‘તમે સાંજે જ દિલ્હી આવી જાઓ.’

‘નહીં, દિલ્હી આવવાનું મને નહીં ફાવે.’ ચિંતને હવે ફાવે તેમ બોલી શકતો હતો : ‘મળવું હોય તો મુંબઈમાં જ !’

‘ભલે તો હું મુંબઈ આવું છું.’ જાણે હમણાં જ પ્લેન પકડવાનો હોય એટલી ઉત્તેજના સાથે તેણે કહ્યું ત્યારે ચિંતને ઢીલ મૂકવી પડી : ‘નહીં, શ્રીમાન, એટલી બધી ઉતાવળનો કોઈ અર્થ નથી. હજુ પેલી નર્સ ભાનમાં ક્યાં...’

અને ચિંતન ચાલ ચાલવામાં ગફલત કરી ગયો. પેલી નર્સ ભાનમાં ન આવે ત્યાં સુધી પોતે આગળ બાજી રમી શકે તેમ નથી એવું કહીને તેણે પોતાની પોલ ઉઘાડી પાડી દીધી.

‘એમ વાત છે ત્યારે !’ સૂરજનારાયણના બોલવાનો લહેકો અને રણકો બંને બદલાઈ ગયા : ‘એમ કરોડોની રકમનો આંકડો બોલવાથી હિસ્સો ન મળી જાય... પેલીના ભાનમાં આવ્યા પહેલાં જોજો, મહાશય, તમે પોતે ભાન નહીં ગુમાવી બેસતા ! અને બીજી વાત, ખોટું સાહસ કરવા જશો તો જાનથી જશો ! અને ત્રીજી વાત...’

પણ એ ત્રીજી વાત કહે ત્યાર પહેલાં આપોઆપ જ ફોનનું કનેક્શન તૂટી ગયું. ચિંતને પોતે ફોન જોડ્યો હતો એટલે સામેવાળો ફોન કાપી શકે નહીં, છતાં જાણે કુદરતે જ વાર્તાલાપ અટકાવી દેવાનું કાવતરું ઘડ્યું હોય તેમ લાઈન કપાઈ ગઈ ! પેલો પોતાને ફોન જોડી શકે તેમ નહોતો, કારણ કે એ નંબર જાણતો નહોતો અને ચિંતન ફરીથી ફોન જોડી શકે તેમ હતો, પણ એમ કરીને પોતે વધારે ઉઘાડો પડવા માગતો નહોતો.

હવે ? ચિંતને શાંત ચિત્તે ફોનની વાતચીત વાગોળવા માંડી. તુલસીએ ટેલેક્સ કરવા મોકલતાં પહેલાં પૂછેલા સાત કરોડ સ્વિસ ફ્રાન્કના કેટલા રૂપિયા થાય એ સવાલનું પગેરું તો તેને મળી ગયું. દેશસેવાની વાતો કરનારા પ્રધાનો બ્રષ્ટાચાર કરીને સ્વિસ બેન્કના ગુપ્ત ખાતામાં કરોડો રૂપિયા જમા કરાવે છે એ વાત તો જગજાહેર હતી... પણ જગતનારાયણ જેવા દેશસેવક માટે એવું માની લેવા મન માનતું નહોતું. મરતી વખતે જેમની બેન્ક બેલેન્સ માત્ર બસો પિસ્તાલીસ રૂપિયા અને થોડા પરચૂરણ જેટલી બોલાતી હોય એ માણસ પડદા પાછળ આવો દેશદ્રોહી હશે ?

ચિંતનના દાંત ભીંસાયા. પોતાના પિતાએ ફરજ ખાતર જાન કુરબાન કરી દીધો. દેશની રક્ષા ખાતર હજારો-લાખો સૈનિકો યુદ્ધમાં ખપી જાય છે અને કરોડો ગરીબોને એક ટંકનું ખાવાનું મળતું નથી... ત્યારે એમની સેવા કરવા માટે ચૂંટાયેલા આ મહાનુભાવો...

ચિંતનનો આકોશ ઘૂંટાવા લાગ્યો. કૌભાંડની વાતો કરવી એ જુદી વાત છે અને જાણી લેવી એ તદ્દન જુદી સ્થિતિ છે. સાત કરોડ સ્વિસ ફ્રાન્કનું કૌભાંડ પોતાની મુઠ્ઠીમાં આવી ગયું હોય તેમ ચિંતનના બંને હાથની મુઠ્ઠી સજ્જડ બની ગઈ : હવે હું આ મુઠ્ઠી ખોલી નાખું તો ? જે વાત કોઈ જાણતું નથી એ જગજાહેર થઈ જાય... પણ હું પોતેય ક્યાં પૂરી વાત જાણું છું ? એકમાત્ર તુલસી જ આ રહસ્યની સંપૂર્ણ જાણકાર છે અને એનો અર્થ એ કે સંરક્ષણપ્રધાને મરતાં પહેલાં એકાન્તમાં તુલસી સમક્ષ આ રહસ્ય છતું કરી દેવું પડ્યું હશે. તુલસી આ રહસ્ય પોતાના પુત્રને સુપરત કરે એવી એ સૂચના આપતા ગયા હશે અને હવે એમનો પુત્ર એ હાથ કરવા માટે આકાશપાતાળ એક કરી રહ્યો છે.

તો શું સંરક્ષણપ્રધાને તુલસી પાસે સ્વિસ બેન્કના ચેક પર રકમ લખાવી પોતાની સહી કરીને ચેક તુલસીને સાચવવા આપ્યો હશે ? અને સૂરજનારાયણે એ ચેક મેળવવા માટે જ

તુલસીનું ઘર ફેંદી નાખ્યું હશે ? એટલે કે પિતાની અંતિમ ઇચ્છા જાણવાની પુત્રની ભાવનામાં સાત કરોડ સ્વિસ ફ્રાન્કનો સ્વાર્થ જ છુપાયેલો હતો !

ત્યાં અણધાર્યાં એક આંચકાએ ચિંતનના હાથની મુઠ્ઠીઓ ઉઘાડી નાખી. તુલસી ભાનમાં આવે અને તેની પાસેથી સૂરજનારાયણ સ્વિસ બેન્કનો ચેક હાંસલ કરી લે પછી શું તેને જીવતી રહેવા દે ખરો ? ચિંતન થથરી ઊઠ્યો : તુલસી બેશુદ્ધ છે ત્યાં સુધી એની સલામતીની આટલી બધી ખેવના રાખનાર સૂરજનારાયણ પોતાનું કામ પત્યા પછી બીજી જ પળે એને બોલતી બંધ કરી દે !

તુલસી શુદ્ધિમાં આવે એની પ્રતીક્ષામાં એકએક પળ વિતાવી રહેલા ચિંતનના મનમાં પહેલી વાર એક વિચિત્ર ઇચ્છા જાગી : ભલે એ થોડા દિવસ મોડી ભાનમાં આવે. સૂરજનારાયણ દેશ છોડી ચાલ્યો જાય ત્યાં સુધી ભલે એ બેહોશ રહે !

ચકરાવે ચડેલા મનને ખીલે બાંધવા માટે ચિંતને બાકીનો અર્ધો દિવસ અને અર્ધી રાત તુલસી સાથે વાતો કરતો હોય એ રીતે ડાયરી લખવામાં ચિત્ત પરોવી રાખ્યું. એ નોંધને ડાયરીનું નામ આપવાને બદલે ‘નોટબૂક નંબર એક’ એવું શીર્ષક બાંધ્યું. શરૂઆત કરવામાં થોડું કષ્ટ પડ્યું. શું કહેવું અને કેટલું કહેવું એ વિચારી લીધું. સૂરજનારાયણની અમુક વાત લખાણમાં ન આવી જાય એ માટે સાવધ રહેવાની ગાંઠ વાળી લીધી.

- તુલસી, આમ તો આ સંબોધન તને પરાયા જેવું લાગશે. મેં તને હંમેશાં તુલી કહીને જ બોલાવી છે, પણ લખવાની વાત આવી ત્યારે તુલી તોછડું લાગ્યું. સંબોધન બદલાય એથી સંબંધો બદલાતા નથી, પણ સંબંધ બદલાય ત્યારે સંબોધન બદલાય છે એવું કોઈક જગ્યાએ મેં વાંચ્યું હોવાનું અત્યારે યાદ આવી ગયું.

- હું ઘણી વાર વિચારે ચડી જતો ત્યારે તું ટકોર કરતી કે ચિંતુ, હું સામે જોઉં ત્યારે વિચારવાનું છોડીને વાતચીત કર તો મને વધારે સારું લાગે... પણ આજે હવે મને મારી ભૂલ સમજાય છે. ૨૩ એપ્રિલથી તું બોલતી બંધ થયા પછી તારી સાથે વાતચીત કરવા માટે મન કેટલું બધું તલપાપડ બની ગયું છે ! મારી વાત તું સાંભળી શકવાની સ્થિતિમાં નથી એટલે મારે લખીને કહેવાનો આ ઉપાય અજમાવવો પડ્યો.

- રોજ તો નહીં પણ જ્યારે-જ્યારે તારી સાથે વાતચીત કરવાની ઇચ્છા તીવ્ર બની જશે ત્યારે આ નોટબૂક લઈને બેસી જઈશ...

ચિંતને નોટબૂકમાં દરેક ઘટના ક્રમબદ્ધ લખવાનું વિચારેલું, પણ પછી તો જેમ યાદ આવતું ગયું તેમ લખાતું રહ્યું. અમુક વાત લખવી તો કેટલું લખીને કેટલું વણલખ્યું રાખવું એની અકળામણ અનુભવી. પછી નક્કી કર્યું કે ન લખવા જેવું લાગે તેની બાજુમાં કૌંસમાં એટલું લખી નાખવું કે તુલસી, આ બાબત તું મને પૂછજે એટલે હું તને વિગતવાર કહી સંભળાવીશ...

‘હું બા સાથે શ્રીકાન્તભાઈને ત્યાં જઈ આવ્યો’ એ પ્રસંગ ટપકાવતી વખતે એણે બહુ સાચવીને લખ્યું : ‘એમનું ઘર બહુ સરસ છે, પણ જજસાહેબનો સ્વભાવ બહુ સખત છે. શ્રીકાન્તભાઈના બા બિચારાં એમની હાજરીમાં છૂટથી બોલી પણ શકતાં નહોતાં, જોકે તું નસીબદાર છે કે શ્રીકાન્તભાઈ અત્યંત લાગણીશીલ છે. તારા “અકસ્માત” પછી આટલા દિવસમાં એમણે એકેય વાર હોસ્પિટલની બહાર પગ સુધ્યાં મૂક્યો નથી. રવિવારે ઘેર જવાનુંય બંધ કરી દીધું.’ આટલું લખ્યા પછી ચિંતને સિફતથી સગાઈ ફોક કરવાનો ઉલ્લેખ ટાળી દીધો. એ લોકો તારી ખબર પૂછવા હોસ્પિટલમાં એક આંટોય આવ્યાં નથી - એ વાત જતી કરીને કૌંસ બનાવ્યો : (‘જજસાહેબને ત્યાં શી ચર્ચા થઈ એ તું મને પૂછજે. મેં એકેએક શબ્દ બરાબર યાદ રાખ્યો છે.’)

બપોરે અને રાત્રે જમતી વેળાએ પણ ચિંતન નોટબૂકમાં લખવાની ઘટનાઓ જ વાગોળતો રહ્યો હતો. ‘ભાઈ, એક દિવસ અભ્યાસ નહીં કરે તો નાપાસ નહીં થઈ જા.’ યશોદાબહેને ટકોર કરી ત્યારે ચિંતનને હસવું આવી ગયું. બા સવારે પરીક્ષા માથા પર છે એ યાદ રાખવાનું કહેતાં હતાં અને અત્યારે અભ્યાસ નથી કરતો છતાં પરીક્ષાનું વાંચું છું એમ માનીને ઊંઘી જવાની શિખામણ આપે છે !

૮૦ પાનાંની નોટબૂકનાં છેલ્લાં પાનાં બાકી રહ્યાં ત્યારે બંને એટલું વધારે સમાવવા તેણે કાગળની બંને બાજુ લખવા માંડ્યું. ૧લી મેની રાત સુધીનું બધું જ લખાઈ જાય પછી જ ઊઠવું છે એવા જુસ્સામાં હોસ્પિટલ જવાનું વીસરાઈ ગયું અને લખતાંલખતાં જ પથારીમાં ક્યારે આંખ મીંચાઈ ગઈ તેનુંય ભાન ન રહ્યું.

સવારે સાડાછ વાગ્યે આંખ ઊઘડી ત્યારે ચિંતનને ખ્યાલ આવ્યો કે રોજ રાત્રે હોસ્પિટલ જવાનો કમ ચૂકી જવાયો હતો. પલંગની બાજુમાં નાઈટલેમ્પ ચાલુ રહી ગયો હતો અને અંતિમ પૃષ્ઠ સુધી લખાયેલી નોટબૂક પર માથું રાખીને પોતે ઊંઘી ગયો હતો.

આજસ મરડતાં, બગાસાં ખાતાં, બેડરૂમના બારણાની સ્ટોપર ઉઘાડીને એ બહાર આવ્યો ત્યારે યશોદાબહેન પૂજામાં બેઠાં હતાં. ડાબા હાથના પંજાથી જમણા હાથના કાંડામાં થતી કળતર દબાવતો-દબાવતો એ હીંચકા પર ગોઠવાયો ત્યાં સવારના છાપા તરફ ધ્યાન ખેંચાયું. આદત મુજબ મોટાં મથાળાં વાંચી લઈને છાપું બાજુએ મૂકી દેવાનું વિચાર્યું હતું, પણ ત્યાં તુલસીના સમાચાર તેની આંખોમાં ભોંકાયા.

‘બેશુદ્ધ નર્સ ક્યારેય ભાનમાં નહીં આવે - કદાચ !

શુદ્ધિમાં આવશે તો સ્મૃતિ ગુમાવી ચૂકી હશે !’

- હોસ્પિટલના ડીન એચ કે. શ્રીવાસ્તવનું નિવેદન

પંદર-વીસ લીટીના એ સમાચાર અધ્ધર શ્વાસે ચિંતન વાંચી ગયો કે. જી. એમ. હોસ્પિટલના ડીન શ્રીવાસ્તવસાહેબે મુંબઈના કેટલાક ન્યુરોલોજિસ્ટ(મગજનિષ્ણાત)નો હવાલો

આપીને આવું નિવેદન કર્યું એથી ચિંતને વધુ વસમો આંચકો અનુભવ્યો. ગઈ કાલ સુધી ડીનસાહેબ શ્રદ્ધાપૂર્વક કહેતા રહ્યા કે તુલસી અચૂક ભાનમાં આવશે, એની બેશુદ્ધિ એ 'કોમા'નો કેસ નથી અને બાર કલાકમાં એમણે અભિપ્રાય ફેરવી તોળ્યો ! આવું નિવેદન આપતાં પહેલાં તેમણે તુલસીનાં સ્વજનોનો વિચાર કેમ નહીં કર્યો ? ગોસ્વામીકાકાના નબળા હૃદય માટે આ આઘાત જીવલેણ નીવડશે એટલો તો ખ્યાલ કરવો જોઈતો હતો ને...

તેને હોસ્પિટલ પર ધસી જવાનું ઝનૂન ઊભરાયું : જઈને પહેલાં ગોસ્વામીકાકાની હાલત જોઈ લઉં, પછી ડીનસાહેબની ખબર લઈ નાખું...

પછી વિચાર બદલ્યો. હોસ્પિટલ સુધી જવાનીય ધીરજ ન રહી એટલે ટેલીફોન લગાવ્યો. હાઉસ-ડૉક્ટર શ્રીકાન્તને ફોન આપવા ઓપરેટરને રિક્વેસ્ટ કરી ત્યારે એનો જીવ બળ્યો : 'રવિવારે સવારે બિચારા શ્રીકાન્તભાઈને આ રીતે જગાડીને હેરાન કરું છું...' પણ ત્યાં સુધી શ્રીકાન્ત ભાઈને પર આવી ચૂક્યો હતો.

'તમે છાપું વાંચ્યું ?' 'ગૂડ મોર્નિંગ'ની કે બીજી કોઈ ઔપચારિકતા દર્શાવ્યા વગર જ તેણે ઊભરો ઠાલવ્યો : 'ડીનસાહેબે આવું નિવેદન આપતાં પહેલાં કોઈ વિચાર...'

'બધો વિચાર કરીને જ એમણે નિવેદન આપ્યું છે, ચિંતન !' શ્રીકાન્તના અવાજમાં પૂર્ણ સ્વસ્થતા વર્તાઈ એટલે ચિંતન વધારે ચોંક્યો. શ્રીકાન્તનો અવાજ થોડો વધારે ધીમો થયો : 'અંદરની વાત અત્યંત ગુપ્ત રાખવાની છે. પરમ દિવસે તુલસીની હત્યાનો પ્રયાસ થયો એનું પુનરાવર્તન ન થાય એટલા ખાતર ડીનસાહેબે આવા અસત્યનો આશ્રય લેવો પડ્યો છે.'

'પણ ગોસ્વામીકાકા જાણશે...'

'એમને અગાઉથી ડીનસાહેબે જાણ કરી દીધી છે.' શ્રીકાન્ત કહી રહ્યો હતો : 'તને સમજાવી દેવાની જવાબદારી એમણે મને સોંપી હતી, પણ તું રાત્રે હોસ્પિટલ પર ન આવ્યો. મોડેથી તારે ઘેર ફોન કર્યો તો યશોદાબહેને કહ્યું કે તું થાક્યો-પાક્યો ઊંઘી ગયો છે એટલે પછી મેં એમને બધું સમજાવીને કહ્યું કે તને સમજાવી દે... આ વાત અમે બે અને તમે ત્રણ સિવાય બીજું કોઈ જાણે નહીં એનું આપણે પાંચેય જણાંએ ખાસ ધ્યાન રાખવાનું છે. તુલસીના ભાઈનેય કહેવાનું નથી.'

'ભલે !' ચિંતનનું ઝનૂન ઓસરી ગયું. તુલસીની સલામતી માટે ડીનસાહેબ આટલી બધી ખેવના રાખે છે એથી થોડું ગદ્ગદ થઈ જવાયું, છતાં મનમાં થતો સળવળાટ હોઠે આવ્યા વગર રહ્યો નહીં : 'શ્રીકાન્તભાઈ ! સાચું કહેજો, એ ભાનમાં આવ્યા પછી સ્મૃતિ ગુમાવી બેસે એવી શક્યતા ખરી ?'

તેનો જવાબ શ્રીકાન્ત પાસેથી અત્યારે ન મળ્યો. 'એવી શક્યતા...' એટલું બોલીને એ થોડું ચોંક્યો હતો, પછી કહ્યું : 'સ્મૃતિભંશની શક્યતા સાવ નકારી શકાય નહીં.'

'ઓહ ગોડ !' ઉદ્ગાર સાથે ચિંતને રિસીવર લટકતું જ છોડી દીધું.

*

‘આ છોકરો ક્યારેય બોલપેન ઠેકાણે રહેવા દેતો નથી.’

એક હાથમાં શાકભાજી લાવવાની ખાલી ઝોળી અને બીજા હાથમાં કોરા કાગળની કાપલી લઈને બોલપેન શોધતાં યશોદાબહેન ચિંતનનું ટેબલ ફેંફોળતાં હતાં. સાંજનાં શાકભાજી લેવા જતી વખતે રસ્તામાં દાણાવાળા મોદીને ઘરવખરી માટે મંગાવવાની ચીજોની યાદી આપતાં જવાનો એમણે નિયમ રાખ્યો હતો. ચિંતનના પિતાની હયાતીમાં પણ ઘરનો હિસાબ કે બહારનો બધો વ્યવહાર યશોદાબહેન જ સંભાળતાં. વિધવા થયા પછી પતિની દોઢ-બે લાખની થાપણનો કારોબાર પણ અગિયાર વર્ષથી બહુ વ્યવસ્થિતપણે સંભાળતાં રહ્યાં હતાં. થોડી રકમ શેરમાં, થોડી બેન્કમાં અને બાકીની રકમ સારે ઠેકાણે વ્યાજે મૂકી દીધી હતી. મૂડી સચવાઈ રહે અને વ્યાજની આવકમાંથી જીવનનિર્વાહ ચાલ્યા કરે એવી જોગવાઈથી મા-દીકરો સ્વમાનભેર જીવી રહ્યાં હતાં. બાપની ગેરહાજરીમાં દીકરાને કોઈ વાતની ઊણપ ન વર્તાય એની કાળજી રાખતાં, તેમ ખોટી આળપંપાળથી ચિંતન બેજવાબદાર ન બની જાય એ માટે પણ સતત સાવધ રહેતાં. ચિંતનના ખિસ્સાખર્ચનો હિસાબ ક્યારેય માગતાં નહીં, પણ દર બે-ત્રણ દિવસે એનું પાકીટ જોઈ લેતાં. વપરાયેલા પૈસાની નોંધ કરી લઈ પાંચ-દસ રૂપિયાની નોટ પુત્રના પાકીટમાં તેઓ અચૂક મૂકી દેતાં, દીકરો ખિસ્સાખર્ચનો હિસાબ ન રાખે તેની સામે યશોદાબહેનને વાંધો નહોતો, પણ પોતાની હિસાબની ડાયરીમાંથી મનફાવે ત્યારે ચિંતન બોલપેન લઈ જાય તો તેઓ બેચેન બની જાય. સવારની સેવા-પૂજા અને સાંજનો હિસાબ આ બે નિયમનું યશોદાબહેન ચુસ્તપણે પાલન કરતાં આવ્યાં હતાં.

‘બોલપેન લઈ જાય એનો તો વાંધો નહીં, પણ પાછો ઠેકાણે મૂકે તો એની માના સોગંદ !’ બબડતાં યશોદાબહેન ચિંતનનાં કોલેજનાં પુસ્તકો ફેંફોસવા મંડ્યાં. ‘ઘરમાં અર્ધો ડઝન બોલપેન લાવી રાખું છું તોપણ એ છોકરો મારા માટે એકે રહેવા નહીં દે.’ બોલતાંબોલતાં ચિંતનની એક નોટબૂક વચ્ચે ભરાયેલી બોલપેન તેમને દેખાઈ : ‘બસ, આ જ તો એનું દુઃખ છે... વાંચતાંવાંચતાં ચોપડીમાં મૂકી દે અને લખતાંલખતાં નોટબૂકમાં...’

બબડતાં બોલપેન લેવા એમણે નોટબૂક ઉઘાડી ત્યાં અંદરના લખાણ પર અનાયાસે નજર પડી :

‘તુલસી, પરીક્ષાની તૈયારીમાં છું એટલે બધું બહુ વિસ્તારથી લખાતું નથી...’

તુલસીને સંબોધીને લખાયેલા એ વાક્યે યશોદાબહેનની જિજ્ઞાસા વધારી દીધી : પહેલેથી વાંચવાની ઈચ્છા જગાડી દીધી : ‘છોકરાએ આ વળી ક્યારથી લખવા માંડ્યું !’

નોટના પ્રથમ પાના પરનું લખાણ વાંચીને એમનું વિસ્મય બેવડાઈ ગયું : ‘નોટબૂક નંબર બે, તારીખ ૧૦ મે ૧૯૭૬.’

‘એનો અર્થ એ કે આ પહેલાં પણ તેણે એક નોટ લખી નાખી છે...’ પછી સામેના કેલેન્ડર પર નજર કરી : ‘આજે ૧૬મી મે છે એટલે ચિંતને અઠવાડિયા અગાઉ આ લખ્યું છે... જે બોલપેન શોધવા માટે યશોદાબહેન ક્યારનાં આંટાફેરા કરતાં હતાં એને પડતી મૂકી

ચિંતનની બે નંબરની નોટબૂક વાંચવાની અધીરાઈ સાથે હીંચકા પર ગોઠવાઈ ગયાં. મનોમન વિચારી પણ લીધું : 'કાંઈ ખાનગી જેવું લાગશે તો નોટ બંધ કરી દઈશ !'

- તુલસી, ૧લી મેની મધરાત સુધી જાગીને એક નોટબૂક પૂરી કર્યા પછી આજે આઠ દિવસે આગળ લખવા બેઠો છું. જોકે બા તો એમ જ માનતાં હશે કે હું અભ્યાસ કરું છું. આવું લખાણ એમના વાંચવામાં આવે તો કદાચ માની લે કે દીકરાનું મગજ ચસકી ગયું છે...

- આમ તો બીજી મેની સવારે છાપું વાંચ્યું ત્યારે થોડી વાર માટે મગજ ચસકી જવા જેવું લાગ્યું હતું. 'ક્યારેય શુદ્ધિમાં નહીં આવે' એવું ડીનસાહેબનું નિવેદન વાંચીને હચમચી ગયો હતો. એ તો સારું થયું કે શ્રીકાન્તભાઈએ નિવેદન પાછળનો ભેદ સમજાવ્યો... પણ ડીનસાહેબના નિવેદનનો ઉત્તરાર્ધ ઓછો આંચકો આપનારો નહોતો. તું ભાનમાં આવીશ તો પણ તારી યાદદાસ્ત ચાલી ગઈ હશે એ જાણીને હું ક્યાંય સુધી વિચારે ચડી ગયેલો. ખરેખર તું યાદદાસ્ત ગુમાવી બેસે તો શું થાય ? ધાર કે આવતી કાલે તારી મૂર્છા વળે ત્યારે અમે સૌ તારી સામે ઊભાં હોઈએ અને તું અમારામાંથી કોઈને ઓળખી જ ન શકે તો ? અરે, તું તને પોતાને પણ પિછાણી ન શકે તો શું કરવું ?

- સાચે જ એવું બનવાનું હોય તેમ મેં વિચાર્યા કર્યું કે પહેલવહેલાં તો હું તને તારી જ ઓળખાણ આપીશ : તારું નામ તુલસી છે. તું ઓગણીસ વરસની બહુ સુશીલ અને શાણી છોકરી છે. આ હોસ્પિટલમાં નર્સ તરીકે કામ કરતી હોવાથી સૌ તને સિસ્ટર ગોસ્વામીના નામે ઓળખે છે. સામે ઊભા છે આ તારા પિતા મધુકર ગોસ્વામી... એ હાર્ટ-પેશન્ટ છે અને તારી ચિંતામાં એમને બીજો હાર્ટ-એટેક આવ્યો છતાં અડીખમ રહ્યા છે. એમની બાજુમાં ઊભેલા આ હોસ્પિટલના હાઉસ-ડોક્ટર શ્રીકાન્તને ઓળખી નહીં લે તો તો તારો સંસાર જ આગળ નહીં વધે. હું તને યાદ કરાવું. જે સાંજે તને અકસ્માત નડ્યો એ સવારે જ એમની સાથે તારી સગાઈ થઈ. એ શહેરના પ્રતિષ્ઠિત જજસાહેબના પુત્ર છે. એમનું ઘર બહુ મોટું ગણાય છે અને હવે પરણીને એ તને ત્યાં લઈ જવાના છે...

- મારી ઓળખાણ તને કેમ આપવી એ હજુ નક્કી નથી થઈ શકતું. કદાચ એટલું જ કહીશ કે તારા ઘરની સામે રહેતાં આ યશોદાબહેનનો પુત્ર ચિંતન... આપણે સાથે ભણતાં. તું મને ચિંતુ કહેતી અને હું તને તુલી...

- આ લખું છું ત્યારે નવમી તારીખ થઈ છે અને હું હજુ બીજીની સવાર પર જ અટકી બેઠો છું. તું ભાનમાં આવે એનું જ અત્યારે મહત્ત્વ છે, બાકી યાદદાસ્તનું તો દેખા જાયગા ! બીજી મેની બપોરે ગોસ્વામીજીને ઇન્ટેન્સિવ કેરમાંથી તારી બાજુની રૂમમાં શિફ્ટ કર્યા ત્યારે તને એક અઠવાડિયા પછી જોઈને એમની આંખો ભીની થઈ ગઈ હતી. વ્હીલચેરમાં તારા બેડની બાજુમાં બેસી તેઓ થોડી વાર તારા માથા પર હાથ ફેરવતા રહ્યા ત્યારે અમે બધાં જ ગળગળાં બની ગયાં હતાં. વ્હીલચેરમાં એમને બાજુના રૂમમાં લઈ જતા હતા ત્યારે તને સંબોધીને તેઓ બોલી ગયા હતા : તુલસી - મારી દીકરી ! હવે મેં તો તને ઠાકોરજીને અર્પણ કરી દીધી છે ! એ પરમપિતા પરમેશ્વર

બહુ કૃપાળુ છે ! એમને હવે એક જ પ્રાર્થના કરું છું કે મારું જે કરવું હોય તે કરજે પણ મારી લાડકીને.... બોલતાંબોલતાં એમનો કંઠ રૂંધાઈ ગયો હતો.

- ગોસ્વામીકાકા તારી બાજુની રૂમમાં ત્રણ દિવસ રહ્યા તેમાં તેમણે એક વાર ઈચ્છા દર્શાવી કે તુલસીને તમે પ્રવાહી ખોરાક આપો છો એ મને જોવા દો... પણ શ્રીકાન્તભાઈએ દાદ ન દીધી. તને તો ક્યાંથી ખબર હોય, પણ તારા ગળામાં નળી ખોસીને જે રીતે પ્રવાહી ખોરાક અંદર ધકેલે છે એ જોઈને મનેય કમકમાં આવી ગયાં હતાં. બહાર જઈને મારે ઊલટી કરી નાખવી પડેલી... પણ, તુલસી, શરીરની શક્તિ ટકાવી રાખવા માટે એ સિવાય બીજો કોઈ ઉપાય નથી. તને કેટલો ત્રાસ થતો હશે - એવું હું બોલ્યો ત્યારે શ્રીકાન્તભાઈએ મને સમજાવેલું : ચિંતન, તું તો મેડિકલ સાયન્સ ભણે છે. બેશુદ્ધ વ્યક્તિને કોઈ પીડા સ્પર્શતી નથી. મગજમાં ચેતન હોય તો જ ફીલિંગ પેદા થાય ! એમની વાત સાચી હશે, પણ આપણા માણસ પર આવું વીતતું હોય ત્યારે મારા જેવો માણસ બધું ભણતર ભૂલી જાય...

ચિંતનની નોટબૂક વાંચવામાં તલ્લીન બની ગયેલાં યશોદાબહેન બહાર જવાનું વીસરી ગયાં. કોઈ વિક્ષેપ આવે એ પહેલાં બધું જ વાંચી લેવા માટે તેમણે ઝડપ વધારી :

- ૬ ફી તારીખે ગોસ્વામીકાકાને હોસ્પિટલમાંથી રજા મળી એટલે બા અને મુકુન્દભાઈ તેમને ઘેર લઈ આવ્યા. અનુભાભીને તારા ભાઈએ પિયરથી તેડાવી લીધેલાં અને બાએ તેમને દાદરના જ ઘરમાં રહેવા સમજાવી દીધાં હતાં. બાની શિખામણ મુજબ અનુભાભીએ ઘરના ઉંબરે ઊભેલા ગોસ્વામીકાકાને પ્રણામ કર્યા ત્યારે એ શું બોલ્યા, ખબર છે ? પુત્રવધૂને આશીર્વાદ આપતાં કહ્યું : 'વહુ-બેટા, જાણ-અજાણ્યે તમને મેં દુઃખ પહોંચાડ્યું હોય તો તમારા આ શ્વશુરની હૃદયની બીમારીને લક્ષમાં લઈને વીસરી જજો. ઘરમાં આમેય તે આપણે ચાર જ માણસ હતાં. તેમાંથી તમે બે જતાં રહ્યાં અને તુલસી હોસ્પિટલના ખાટલે પડી... હવે થોડુંઘણું જે જીવવાનું રહ્યું છે તેમાં મને એકલો છોડીને જતાં નહીં રહેતાં ! જોકે અનુભાભીએ 'આવું નહીં બોલો, બાપુજી' એવો વિવેક તો ન દર્શાવ્યો, પણ મૂંગાંમૂંગાં સાંભળી લઈને સમય સાચવી લીધો એય એમને માટે ઘણું કહેવાય. મને શંકા છે, બાએ ભાભીને એવી આશા આપી હશે કે ગોસ્વામીકાકાને સમજાવી દાદરનો ફ્લેટ મુકુન્દભાઈના નામે કરાવી આપીશું. બાએ એમની સ્ટાઈલમાં કહ્યું હશે : 'આખરે પિતાનું ઘર પુત્રને જ મળે ને ? તુલસી તો હવે ક્યાં ઝાઝા દિવસ આ ઘરમાં રહેવાની... હોસ્પિટલેથી આવે એટલે સાદાઈથી પરણાવીને સાસરે વળાવી દઈશું !'

- સાતમી તારીખનો દિવસ જરા જુદી રીતે વીત્યો. પેલા સૂરજનારાયણ દિલ્હીથી આવી પહોંચ્યા. નોટબૂક નંબર એકમાં હું તને એમની ઓળખાણ તો આપી ચૂક્યો છું. એમના સ્વર્ગસ્થ સંરક્ષણપ્રધાન પિતાની શ્રાદ્ધક્રિયા પતાવી લંડન જતાં પહેલાં તેઓ મુંબઈ આવ્યા ત્યારે મેં તો એમને પહેલી વાર જોયા. એમના પિતા સમક્ષ મૃત્યુ પહેલાં તેં ગીતાજીના શ્લોકનું પઠન કર્યું હતું એટલે તેઓ તારી બહુ 'ચિંતા' કર્યા કરે છે. (ચિંતાનું ખરું કારણ તું મને પૂછજે.) ઇન્જેક્શન આપીને તારી હત્યાનો પ્રયાસ થયા પછી એ બિચારાની ચિંતા વધી પડી. તેમાં તું કદી ભાનમાં

નહીં આવે એવા ડીનસાહેબના નિવેદને તો એમની ઊંઘ હરામ કરી દીધી હશે. તને સાજી કરવા પાછળ ગમે એટલો ખર્ચ થાય તો પોતે ભોગવવા તૈયાર છે એવું કહી ડીનસાહેબને સમજાવી, મુંબઈના ત્રણ ટોપ-મોસ્ટ ન્યુરોલોજિસ્ટ ડૉક્ટર સાથે કોન્ફરન્સ ગોઠવી. આવી મહત્વની મંત્રણામાં મને તો કોણ હાજર રહેવા દે, પણ શ્રીકાન્તભાઈ પાસેથી થોડું જાણી લીધું... 'સિસ્ટર ગોસ્વામીને સારવાર માટે લંડન લઈ જવામાં આવે તો તમને વાંધો છે ?' એવું પૂછીને મંત્રણા આગળ વધારી. કોઈ ડૉક્ટર એવું તો કેમ કહી શકે કે વિદેશના નિષ્ણાત સર્જનની સારવારથી દર્દીને લાભ નહીં થાય ? જોકે ત્રણમાંથી બે ડૉક્ટર્સે મંતવ્ય આપ્યું કે અહીં જે કંઈ સારવાર થાય છે એથી વિશેષ ત્યાં પણ નહીં થાય અને બ્રેઈન સર્જરીમાં તો દર્દીના જીવનું પૂરું જોખમ છે !... અર્ધો કલાક ચાલેલી આ મંત્રણાના અંતે એવું નક્કી થયું કે અહીંના ડૉક્ટર્સ તારા કેસની હિસ્ટરી લખી આપે તે તથા છેલ્લામાં છેલ્લા એક્સ-રે લઈ સૂરજનારાયણજી પોતાની સાથે લંડન લઈ જાય અને ત્યાંના એક્સ્પર્ટ સ્ટડી કરીને અભિપ્રાય આપે પછી જ દર્દીને લંડન જવા અંગેનો નિર્ણય લેવો જોઈએ...

- સૂરજનારાયણે આ વાત સ્વીકારી લીધી અને આઠમી તારીખે તારા કેસની તમામ વિગત સાથે લંડનની ફ્લાઈટ પકડી લીધી. જોકે જતાં પહેલાં મુકુન્દભાઈને મળીને સમજાવ્યું હતું કે તમારાં બહેનને બચાવી લેવા હું લાખ રૂપિયા ખર્ચવા પડે તોપણ પાછું વાળીને નહીં જોઉં. તને લઈ જવાનું નક્કી થાય તો સાથે હોસ્પિટલના ડીન શ્રીવાસ્તવ અથવા તો બીજા કોઈ સિનિયર ડૉક્ટર ઉપરાંત મુકુન્દભાઈ અને ભાભીનેય લંડન જવા-આવવાનો ખર્ચ ભોગવવાની એમણે ઉદ્ધરતા દાખવી હતી. લંડનના પોતાના ટેલીફોન તથા ટેલેક્સ નંબર પણ આપી ગયા. (ટેલેક્સ શું એ તો તું જાણે છે. ભૂલી ગઈ હોઈશ તો હું તને યાદ કરાવીશ.) પોતે લંડન પહોંચીને બે દિવસમાં જ આ કેસની પાછળ લાગી જશે અને ટ્રન્કકૉલથી જાણ કરશે એવું ડીનસાહેબને એ કહેતા ગયા, એટલું જ નહીં, મુંબઈથી ગમે ત્યારે લંડન કૉલ કરવો હોય તો એમના પોતાના ખર્ચે કંઈ રીતે આપણે કૉલ કરી શકીએ એ પણ સમજાવતા ગયા. લંડન જવાનો ચાન્સ મળશે એવા ખ્યાલથી તારાં ભાઈ-ભાભીના વર્તનમાં ગજબનું પરિવર્તન આવી ગયું.

- હવે નવમી મે છોડીને દશમી તારીખ પર આવું છું. આજે સવારે કોર્ટમાં તને અકસ્માતનો ભોગ બનાવનાર આરોપી પર કેસ હતો. હું ત્યાં ગયો હતો, પણ આ વખતે જે થાય તે ચૂપચાપ જોયા કરવાનું નક્કી કર્યું હતું. ગુનેગાર પર ઘૂંટાતો રોષ થૂંકી નાખવાને બદલે એને સતત ઘૂંટતા રહેવાનું નક્કી કરીને ગયો હતો...

યશોદાબહેન એકચિત્તે ચિંતનનું લખાણ આગળ વાંચતાં હતાં ત્યાં ટેલીફોનની ઘંટડીએ વિક્ષેપ નાખ્યો. બેચાર વાર ઘંટડીને વાગવા દીધી. કદાચ આપોઆપ વાગતી બંધ થઈ જાય તો બાકીનું વાંચી લેવાય... પણ ઘંટડી બંધ થઈ નહીં ત્યારે તેમણે નોટબૂક બંધ કરીને ફોન લેવા હીંચકા પરથી ઊઠવું પડ્યું. ફોન ચિંતનનો જ હતો.

‘બા, ફોન ઊંચકતાં વાર લાગી એટલે મને થયું કે તમે બહાર નીકળી ગયાં હશો.’

‘હું જવાની તૈયારી કરતી જ હતી. કેમ ?’ યશોદાબહેને ઉચાટ સાથે પૂછ્યું : ‘કાંઈ અજુગતું...’

‘નહીં-નહીં. અજુગતું તો નહીં, પણ અણધાર્યું...’

‘શું અણધાર્યું, ચિંતન ?’

‘લંડનથી પેલા સૂરજનારાયણનો જવાબ આવ્યો છે.’ કહીને ચિંતને ઉમેર્યું : ‘તમને યાદ છે ને, બા, એ તુલસીના કેસ-પેપર્સ પોતાની સાથે લઈ ગયા હતા.’

‘હા, યાદ છે !’ કહી યશોદાબહેનને ઉમેરવાનું મન થયું કે ‘ભૂલી ગઈ હોત તો પણ તારી નોટબૂક વાંચીને યાદ આવી ગયું.’

‘એમણે તુલસીને લંડન લઈ જવા માટે બધી વ્યવસ્થા કરી લીધી છે.’

‘એટલે ?’

‘એટલે.... લંડનના ટોચના ન્યુરોલોજિસ્ટે આશા આપી છે કે સર્જરીથી તુલસીનો કેસ સુધરી શકે તેમ છે. એ ડોક્ટરે પણ વિગતવાર કેસની ચર્ચા લખી મોકલી છે. સૂરજનારાયણે તો મુંબઈ-લંડન જવા-આવવાની ચાર રીટર્ન ટિકિટોય સાથે મોકલી છે !’

‘તો હવે ?’

‘હવે આપણે બધાંએ નક્કી કરવાનું છે કે શું કરવું !’ ચિંતનના અવાજમાં ઉત્તેજના જણાવા લાગી : ‘ડીનસાહેબ આ બાબતમાં બહુ ઉત્સાહી નથી, પણ તુલસીના ઘરનાં કહે એ પ્રમાણે નિર્ણય લેવો જોઈએ એવું તેઓ બોલ્યા.’

યશોદાબહેન વચ્ચે કાંઈક પૂછવા જતાં હતાં, પણ ચિંતને જ બોલવાનું ચાલું રાખ્યું.

‘ડીનસાહેબ શ્રીકાન્તભાઈને લઈને ગોસ્વામીકાકા પાસે આવવા તૈયાર થયા છે. મુકુન્દભાઈને બેન્કમાં ફોન કરીને ઘેર આવી જવા જણાવી દીધું છે. તમારે પણ ગોસ્વામીકાકાને ત્યાં પહોંચી જવું એવું કહેવા માટે ડીનસાહેબે મારી પાસે ફોન કરાવ્યો.’

‘પણ હું...’

‘નહીં, બા, તમારી તો ખાસ જરૂર પડશે.’ ચિંતનના બોલવામાં આવેશ ઊછળ્યો : ‘એમ વગર વિચાર્યો આપણાથી તુલસીને મોકલી ન દેવાય.’

‘પણ એ જો સાજી થઈ જતી હોય તો....’

‘નહીં, બા, એવું માની લઈને લંડન મોકલવાનું જોખમ ન ખેડાય.’ બોલતાંબોલતાં એ ગદ્ગદ બની ગયો : ‘મારું ચાલે તો હું કોઈ પણ ભોગે એને ન લઈ જવા દઉં... પણ આ બધા મોટેરા સામે મારું શું ચાલવાનું ?’ કહી સ્વસ્થ થવા માટે સમય લઈને ફોન બંધ કરતાં પહેલાં એટલું જ બોલ્યો : ‘અમે બધા ત્યાં આવીએ છીએ. જોઈએ શું થાય છે તે !’

□

સાત સભ્યોની કોઈ કોન્ફરન્સ મળી હોય તેમ બધા મધુકર ગોસ્વામીના બેઠકખંડમાં ગોળાકારમાં ગોઠવાઈ ગયાં હતાં. ચિંતને હોસ્પિટલમાંથી ટેલીફોન કરી યશોદાબહેનને જાણ કરી કે તુલસીને સારવાર માટે લંડન લઈ જવા અંગે ઘરમેળે નિર્ણય કરવા માટે અમે ગોસ્વામીકાકાને ઘેર આવી રહ્યા છીએ અને તમને પણ ત્યાં બોલાવ્યાં છે, એટલે યશોદાબહેન પુત્રે લખેલી નોટબૂકનો છેલ્લો પૅરગ્રાફ વાંચવાનું પડતું મૂકી, નોટબૂક હતી એ જ જગ્યાએ બોલપેન સહિત પાછી સાચવીને મૂકી દઈ સામે પહોંચી ગયાં હતાં. જઈને એમણે ગોસ્વામીજીને માત્ર એટલી જ જાણ કરેલી કે થોડી વારમાં આ લોકો હોસ્પિટલથી અને મુકુન્દ બેન્કમાંથી આવી પહોંચે એટલે આ બાબતની ચર્ચા થવાની છે. ચિંતને આ અંગે વ્યક્ત કરેલી ચિંતા ગોસ્વામીજીને કહી દેવાની યશોદાબહેન ઉતાવળ કરી નહોતી. ગમે તેમ તોય ચિંતન હજુ છોકરામાં ખપી જાય. એના અભિપ્રાયને વધુપડતું વજન ન આપી શકાય. તુલસીના હિતચિંતક ડીનસાહેબ આખી વાત સમજાવે ત્યાર પછી જ સાચી પરિસ્થિતિની સમજ પડે...

હોસ્પિટલેથી તુલસીના ઘેર ટેકસીમાં જતાં ડ્રાઈવરની બાજુમાં બેઠેલો ચિંતન પાછળની સીટ પર ડીનસાહેબ અને ડૉક્ટર શ્રીકાન્ત વચ્ચે ચાલી રહેલી વાતચીત ઊંચક જીવે સાંભળી રહ્યો હતો. ડીન શ્રીવાસ્તવ ધીરગંભીર અવાજે શ્રીકાન્તને બ્રિટનના ખ્યાતનામ ન્યુરોસર્જન ડૉક્ટર થોમ્સન વિશે કહી રહ્યા હતા. વિશ્વના કાબેલ નિષ્ણાતોમાં એમનું નામ ગણાય છે. તુલસીને એમની સારવારનો લાભ મળે એ તો સદ્ભાગ્ય ગણાય. પરંતુ બ્રેઈન સર્જરી સફળ થાય છતાં પણ બેચાર અઠવાડિયામાં પેશન્ટ પ્રાણ ગુમાવી બેસે એવા દાખલા એમના જેવા નિષ્ણાતના કોઈ-કોઈ કેસમાં નોંધાયા છે. એટલે જ નિર્ણય લેવાનું આપણે તુલસીનાં સ્વજનો પર છોડવું રહ્યું.

એ ત્રણે ગોસ્વામીજીને ઘેર પહોંચ્યા તેની પાંચ જ મિનિટમાં મુકુન્દ બેન્કમાંથી રજા

લઈને મારતી ટેક્સીએ આવી પહોંચ્યો હતો. ડીનસાહેબનો બેન્કમાં ફોન આવ્યો ત્યારે એણે જ કહ્યું હતું કે હું હમણાં જ નીકળીને ઘેર પહોંચું છું, તમે લોકો પછી આવી પહોંચો. એ ઇચ્છતો નહોતો કે આ લોકો મારા પહેલાં પહોંચીને પિતાજી સાથે આ અંગે ચર્ચા શરૂ કરી દે. શરૂઆત જ એવી રીતે થવી જોઈએ કે તુલસીને લંડન લઈ જવા સામે કોઈનો વિરોધ જ ઊભો ન થાય. સૂરજનારાયણે લંડનથી કોઈ અંગત સથવારા સાથે જેમ હોસ્પિટલના ડીનસાહેબને હાથોહાથ સુપરત કરવા માટે પેકેટ મોકલ્યું હતું, તેમ એક પત્ર બેન્કમાં મુકુન્દ ગોસ્વામીને હાથોહાથ પહોંચતો કરવાની ચીવટ રાખી હતી. એ પત્રમાં લખ્યું હતું કે હું તમારી બહેન માટે બધું જ કરી છૂટવા માગું છું. હજુ આપણો દેશ આવી ગંભીર બીમારીની સારવારમાં પછાત છે, એટલે નિર્ણય લેવામાં તમે મક્કમ રહેજો. આજરે તો સિસ્ટર ગોસ્વામીજીના મોટા ભાઈ તરીકે તમે જ એના સાચા હિતેચ્છુ ગણાઓ. તમે અને તમારા મિસિસ અહીં આવીને મારી મહેમાનગતિ માણી જુઓ.'

મહેમાનગતિ માણવાની વાત ત્રણચાર વાર લખીને સૂરજનારાયણે ખાસ ભાર મૂક્યો હતો. એટલે બેન્કમાંથી ટેક્સીમાં ઘેર જતી વખતે મુકુન્દ એવા ઉત્સાહમાં આવી ગયો હતો કે જાણે ઘેર પહોંચી, બેગમાં સામાન પેક કરી, લંડનની ફ્લાઈટ પકડવા સીધા એરપોર્ટ પહોંચવાનું હોય !

શ્રીકાન્ત અને ડીનસાહેબને પોતાના પહેલાં પહોંચી ગયેલા જોઈને મુકુન્દ થોડો અસ્વસ્થ બની ગયેલો, પણ ઘરમાં દાખલ થતાં જ પિતાજીના શબ્દો કાને પડ્યા હતા : 'શ્રીવાસ્તવજી, પરિશ્રમ ન પડે એટલા માટે તમે લોકોએ મને થોડા દિવસ સિતાર નહીં વગાડવાની તાકીદ કરી છે એ મનાઈહુકમ પાછો ખેંચી લો તો મારા જીવને થોડી શાંતિ વળે...' આ સાંભળીને મુકુન્દના જીવે ધરપત અનુભવેલી કે હજુ એ લોકોએ મૂળ ચર્ચાની શરૂઆત નથી કરી !

હાથ-મોં ધોવાને બહાને અંદર એ પત્નીના કાનમાં ફૂંક મારવાનું ચૂક્યો નહોતો : 'વિદેશની સફર માટેની તૈયારી કરવા માંડ. હવે આપણાં નસીબ પલટાઈ રહ્યાં છે...' જોકે મહેમાનો માટે ચા-કોફીના કપ ભરતી અનુએ પતિના પોરસને વધાવી લેવાને બદલે પડકાર્યો હતો : 'પુરુષના નસીબ આડે પાંદડું હોય એ તો જાણે સમજ્યાં, પણ તમારા નસીબ આડે તો પથરો છે પથરો ! કોણ જાણે એ ક્યારે ખસવાનો...'

છતાં મુકુન્દનો આત્મવિશ્વાસ ડગ્યો નહોતો : 'અરે, જોજે ને, હવે આપણને સૂરજનારાયણ જેવો સમર્થ માણસ મળી ગયો છે. તે પથરો તો શું, મોટો ખડક સુધ્યાં ખસેડી નાખે !'

ચા-કોફી પિવાયાં ત્યાં સુધીમાં સવાપાંચ વાગી ગયા હતા. દરેકના મનમાં ચર્ચા શરૂ કરવાનો ચચરાટ હતો, પણ ચિંતનના મનમાં ચર્ચાના પરિણામનો ઉચાટ ઘૂંટાતો હતો.

'હવે આપણે શરૂ કરીએ ?' ડીન શ્રીવાસ્તવે સૂરજનારાયણ તરફથી મળેલ પેકેટમાંથી પેપર્સ કાઢી પ્રસ્તાવ મૂકતાંની સાથે જ છયે જણાં ટટ્ટાર થઈ ગયાં. મુકુન્દે ઊભા થઈ

દરવાજાની જાળી પર પડદો પાડી દીધો. એનો થનગનાટ જોતાં જ ચિંતન પામી ગયો કે ચર્ચાનો પડદો ઉઘાડવા માટે એ કેટલો બધો અધીરો થઈ રહ્યો છે !

‘પહેલાં હું સૂરજનારાયણનો પત્ર વાંચી સંભળાવું.’ કહી શ્રીવાસ્તવે એક પરબીડિયામાંથી ટાઈપ કરેલા કાગળ બહાર કાઢ્યા. ‘અંગ્રેજીમાં લખાયેલો પત્ર અક્ષરશઃ વાંચવાને બદલે હું એનો સાર વાંચી સંભળાવીશ.’

‘બરાબર છે.’ દીવાન પર તકિયાને અઢેલીને બેઠેલા મધુકર ગોસ્વામીએ તેમના પ્રસ્તાવને સમર્થન આપતાં કહ્યું : ‘એ સારમાંથી આપણા નિર્ણયનો અણસાર મળી રહેશે.’

મુકુન્દને વચ્ચે કાંઈક બોલવું હતું, પણ પિતાજીના કથનનો મર્મ સમજાયો નહીં એટલે મૂંઝા રહેવું પડ્યું.

‘મને સંબોધીને લખાયેલા પત્રના પ્રારંભમાં શ્રીમાન સૂરજનારાયણે પ્રસ્તાવના લખી છે કે હું મુંબઈથી સિસ્ટર ગોસ્વામીની કેસ-હિસ્ટરી, એક્સરે રિપોર્ટ્સ તેમ જ ત્યાંના નિષ્ણાતોના જે અભિપ્રાય લઈ આવ્યો એ અહીંના ટોપમોસ્ટ ન્યુરોસર્જન થોમ્સનને દેખાડ્યા છે. તમને કદાચ એવું થશે કે આ કેસમાં હું આટલો ઊંડો રસ શું કામ લઈ રહ્યો છું. એનું કારણ તો એ છે કે મારા પરમ પૂજ્ય પિતાશ્રીની અંતિમ ક્ષણોને જે યુવતીએ ગીતાના પવિત્ર શ્લોક સંભળાવીને પુણ્યશાળી બનાવી એની બેશુદ્ધ હાલત મારા દિલને સતત ડંખ્યા કરે છે. એને માટે હું મારાથી બનતું બધું જ કરી ન છૂટું તો મારા પિતાના આત્માને પરમ શાંતિ નહીં સાંપડે એવું હું હૃદયપૂર્વક માનું છું.’

‘સાચું લખ્યું છે એમણે !’ મુકુન્દની જીભ વચ્ચે સળવળ્યા વગર રહી નહીં ત્યારે ગોસ્વામીજીએ ત્રાંસી આંખે તેની સામે જોયું - જાણે કહેતા હોય : શું સાચું લખ્યું છે ? એ પણ તારી જેમ બાપ સાથે બાઝીને જુદો રહેતો હતો !

દીકરાને આમ ન કહી શકેલા ગોસ્વામીજીએ માત્ર નાક પર આંગળી મૂકી, વચ્ચે નહીં બોલવાનું સંકેતથી સમજાવી શ્રીવાસ્તવજીને આગળ વધવા વિનંતી કરી.

‘સૂરજનારાયણ આગળ લખે છે...’ ડીનસાહેબે પત્રના બીજા પાના પર દૃષ્ટિ ફેરવતાં સંભળાવ્યું : ‘છતાં એની પાછળ મારો એક સ્વાર્થ છે જે મેં કોઈથી અજાણ રાખ્યો નથી. સિસ્ટર ગોસ્વામી શુદ્ધિમાં આવીને મારા પિતાજીએ મૃત્યુ પહેલાં વ્યક્ત કરેલી અંતિમ ઇચ્છા જો મને જણાવી દે તો હું એ પરિપૂર્ણ કરીને પિતૃઋણમાંથી થોડોઘણો મુક્ત થઈ શકું. હું એટલો બધો શ્રીમંત તો નથી છતાં બ્રિટનમાં દિવસ-રાત મહેનત કરીને જે દસ-બાર લાખ રૂપિયા જેટલી મૂડી એકઠી થઈ છે તેમાંથી દસ ટકા જેટલો ખર્ચ કરી શકવાની મારી ત્રેવડ છે એટલા ખાતર આ હિંમત કરી શક્યો છું. પિતાજી મને ઘણી વાર શિખામણ લખતા કે ધન રળવું એ જ માત્ર ધ્યેય નથી, આપણું ધન કોઈકના કામમાં આવે તેમાં જીવનની સાર્થકતા છે... એ શિખામણ હવે રહીરહીને મને સમજાઈ રહી છે !’

સાંભળીને મુકુન્દ મલક્યો, પણ ચિંતનનાં જડબાં તંગ થયાં : હળાહળ વિષ જેવું જુઠ્ઠાણું !

આગળ વાંચતાં પહેલાં ડીનસાહેબે સૌ પર એક નજર ફેરવી લીધી : ‘શ્રીવાસ્તવજી, તમે તો જાણો છો કે આવા ગંભીર કેસમાં પેશન્ટ સ્વસ્થ થઈ જશે એવું કોઈ ડોક્ટર લેખિત વચન આપે નહીં, એટલે ડોક્ટર થોમ્સને કેસ સુધરવાનો માત્ર ૫૦ ટકા ચાન્સ દર્શાવ્યો છે. હકીકતમાં તો એમની સાથેની મૌખિક ચર્ચામાં એમણે આડકતરો ઇશારો કર્યો હતો કે આ કેસ મારા માટે જરાય જોખમી નથી. ખોટો કેસ હોય તો હાથમાં લઈને હું મારી પ્રેસ્ટીજ શું કામ ખરાબ કરું ? એટલે એમના લેખિત અભિપ્રાયને જ લક્ષમાં રાખી તમે સિસ્ટર ગોસ્વામીને ટ્રીટમેન્ટ માટે વહેલી તકે લંડન લઈ આવવા સ્વજનોને મારા વતી સમજાવવા નમ્ર વિનંતી છે.’

આટલું વાંચીને ડીન શ્રીવાસ્તવ પત્રના ત્રીજા પાના પર આવ્યા :

‘મારી આપને બીજી પણ એક વિનંતી છે. હોસ્પિટલની મુલાકાત પરથી હું એટલું તો જાણી શક્યો છું કે સિસ્ટર ગોસ્વામી પર તમને બહુ ભાવ છે. તમારો સમય બહુ કિંમતી છે એવું હું સારી રીતે જાણું છું, છતાં કહું છું કે સિસ્ટર ગોસ્વામીનાં બે સ્વજનો સાથે તમે પણ લંડન આવો. આ સાથે મિસ તુલસી ગોસ્વામી તથા એમનાં ભાઈ-ભાભીની મુંબઈ-લંડનની બ્રિટિશ એરવેઝની રિટર્ન ટિકિટ તો બીડી જ છે. તમારાથી આવવાનું બને તો અત્યારે તમારી ટિકિટ પણ મોકલી દઉં, નહીંતર તમે જે ડોક્ટરનું નામ સૂચવશો એમની ટિકિટ તરત જ પહોંચતી કરી દઈશ. મિસ ગોસ્વામીના પિતા હાલમાં જ હાર્ટ-એટેકમાંથી બેઠા થયા છે એટલે તેમને પ્લેનની આટલી લાંબી સફરની પરવાનગી નહીં મળે એમ માનીને એમની ટિકિટ મોકલી નથી. અહીં જે કોઈ આવશે તેમને રહેવા કે ખાવા-પીવાની કોઈ વાતે હું અગવડ પડવા નહીં દઉં. અહીં ઘરમાં કોઈને રસોઈયો કે ડ્રાઈવર પરવડે નહીં, પરંતુ મેં રસોઈયા-કમ-ડ્રાઈવર રાખ્યો છે જે ચુસ્ત શાકાહારી છે, એટલે તમને કોઈને ભોજનમાં બાધા આવશે નહીં, અને કારમાં જવા-આવવાનીય સુવિધા રહેશે.’ 2, 88, 116

અહીં ડીન થોડું અટક્યા એટલે મુકુન્દરાયે ઉતાવળે ટહુકો કર્યો : ‘આ જમાનામાં બીજાને માટે આટલું બધું કરી છૂટવા કોણ તૈયાર થાય ?... શું કહો છો, ડીનસાહેબ ?’

‘પત્રનો છેલ્લો પેરા હજુ બાકી છે.’ કહી ડીનસાહેબે ફરી માથું ઝુંકાવી દીધું : ‘છેલ્લે લખે છે કે સિસ્ટર ગોસ્વામીને પ્લેનમાં સુવડાવીને લાવવા માટે બ્રિટિશ એરવેઝે વિશેષ ફેસિલિટી આપવા સંમતિ દર્શાવી છે. તમારા તરફથી જે કોઈ ડોક્ટર અહીં સાથે આવશે એમની ફી ચૂકવવાની મારી ફરજ છે એની પણ નોંધ લેશો. તમે ક્યારે આવો છો એ જાણવા માટે ટ્રેકકોલ દ્વારા હું સત્વર સંપર્ક સાધીશ. શ્રીમાન ગોસ્વામીને મારા સાદર પ્રણામ !’

પત્ર પૂરો થતાં જ બેઠકખંડમાં સન્નાટો છવાઈ ગયો. સૌકોઈ પરસ્પરના ચહેરાના ભાવ વાંચીને પ્રતિભાવ પારખવા મથી રહ્યાં હતાં. એટલી વારમાં શ્રીવાસ્તવજીએ સૂરજનારાયણનો પત્ર પરબીડિયામાં સરકારી દઈ ગોસ્વામી સામે જોયું :

‘બોલો, ગોસ્વામીજી, શો વિચાર કર્યો ?’

‘આમાં હવે વિચારવા જેવું શું છે ?’ પિતાને બદલે મુકુન્દે અભિપ્રાય આપી દીધો :
‘આવી તક જવા કેમ દેવાય ?’

પુત્ર તરફથી મળેલો વણમાગ્યો અભિપ્રાય મધુકર ગોસ્વામીને કઠ્યો, છતાં નારાજ થવાને બદલે તેમણે સ્વસ્થતા જાળવી રાખી :

‘ભાઈ, આપણે અભિપ્રાય આપતાં પહેલાં ત્યાંના ડૉક્ટરનો અભિપ્રાય જાણી લઈએ.’
કહી ડીન તરફ જોયું : ‘જરા એ નિષ્ણાતે શું લખ્યું છે એ કહી સંભળાવો ને, શ્રીવાસ્તવજી !’

‘હું !’ ડીનસાહેબે ડૉક્ટર થોમ્સનનો કાગળ ઉઘાડ્યો. આઠદસ વાક્યોમાં એમણે દર્શાવેલા અભિપ્રાયમાં જે બેચાર વાક્યો મેડિકલ ભાષામાં હતાં એ જતાં કરી ડીનસાહેબે સાર સમજાવ્યો :

‘મિસ ગોસ્વામીનો કેસ-રિપોર્ટ જોતાં લાગે છે કે એ ઇન્ફ્યોરેબલ (અસાધ્ય) નથી. પરંતુ પેશન્ટને પ્રત્યક્ષ તપાસ્યા વિનાનું નિદાન અધુરું ગણાય. ફ્રિફ્ટી-ફ્રિફ્ટી ચાન્સ ગણાય. ત્યાંના નિષ્ણાતો સંમત થાય અને દર્દીનાં રિલેટિવ્સ જોખમ લેવા તૈયાર હોય તો હું મારાથી બનતું બધું કરવા મથીશ. બાકી બધો આધાર પેશન્ટની આવરદા પર અવલંબે છે.’

ફરી અર્ધી મિનિટ માટે મૌન છવાઈ ગયું. અન્તે મધુકર ગોસ્વામીએ જ પહેલ કરવી પડી :

‘શ્રીમાન સૂરજનારાયણના પત્રમાં દર્શાવ્યો છે એવો આશ્વાદનો પડઘો ડૉક્ટરના પત્રમાં પડતો નથી.’ કહીને તેમણે ડીનને પૂછ્યું : ‘શ્રીવાસ્તવજી, તુલસીના સ્વજન તરીકે તમે અમારી સંમતિ માગો એ સમજી શકાય એવું છે, પરંતુ તબીબી દૃષ્ટિએ માર્ગદર્શન તો તમારે જ આપવું રહ્યું. આમેય તે તુલસીને તમે હંમેશાં સગી દીકરીની જેમ સાચવી છે.’

‘એ જ તો મારા માટે ધર્મસંકટ છે, ગોસ્વામીજી !’ ડીનસાહેબનો અવાજ ધીરગંભીર બની ગયો : ‘અહીં અમે સારવારમાં કોઈ કમી રાખી નથી, છતાં વિદેશના આધુનિક ઉપચારની સરખામણીએ કદાચ અમે થોડા ઊણા ઊતરીએ ખરા. અહીંના આપણા સર્જન બ્રેઈન સર્જરીમાં ઓછા ઊતરે એવા નથી, છતાં વિદેશીઓની નિપુણતા સ્વીકારવી રહી.’

‘તમારું શું માનવું છે, શ્રીકાન્ત ?’ અત્યાર સુધી વણમાગ્યો કોઈ અભિપ્રાય નહીં ઉચ્ચારનાર ડૉક્ટર તરફ સ્નેહાળ દૃષ્ટિ માંડી ગોસ્વામીજીએ કહ્યું : ‘તુલસીના તમે પણ એટલા જ આત્મીય જન ગણાઓ.’

‘મારા કરતાં વધુ કાબેલ અને અનુભવી ડૉક્ટર્સ હોય ત્યાં મારું બોલવું નાના મોઢે મોટી વાત જેવું ગણાય, છતાં...’ કહીને એ જરા અટક્યો, પછી ડીનસાહેબ તરફ જોઈ લઈને ઉમેર્યું : ‘અમારી હોસ્પિટલની પ્રત્યેક વ્યક્તિ તુલસી જલદી સાજી-સારી થઈ જાય એવું અંતઃકરણપૂર્વક ઝંખી રહી છે. સ્ટાફ-મેમ્બર તરીકે એને બધી જ ટ્રીટમેન્ટ ફી મળે છે. દરેક નર્સ તેને માટે પોતાની રજા જતી કરીને એક-એક દિવસની ડ્યૂટી આપે છે. સૌને શ્રદ્ધા છે કે એ જલદી શુદ્ધિમાં આવી જશે.’

મુકુન્દ આવા જ કોઈક મોકાની રાહ જોતો હોય તેમ બોલી ઊઠ્યો : ‘હજુ થોડા દિવસ પહેલાં તો શ્રીવાસ્તવસાહેબે છાપાંવાળાને નિવેદનમાં કહી દીધું કે એના ભાનમાં આવવાની કોઈ આશા રહી નથી.’

તુલસીની ભાભી સિવાય એના શબ્દો સાંભળી બાકીનાં બધાં ચોંક્યાં. ગોસ્વામી દીકરાને ધમકાવી એ નિવેદન પાછળનો ભેદ કહી દેવાના આવેશમાં આવી ગયા, પણ એ પહેલાં ડીનસાહેબે વાત વાળી લીધી :

‘મુકુન્દભાઈ, એ નિવેદન મેં અહીંના નિષ્ણાતોના અભિપ્રાય પરથી આપ્યું હતું અને તેમાં બ્રેઈન સર્જરીની વાત આવતી નહોતી. બ્રેઈન સર્જરી કરવા માટે આપણે સંમત થઈએ તો કદાચ અહીં પણ ફિફ્ટી-ફિફ્ટી ચાન્સ છે જ !’

ડીનસાહેબની ઠાવકાઈએ બીજાં બધાંને ધરપત આપી, પણ મુકુન્દને એ જવાબ માન્ય નહોતો. સૂરજનારાયણે પત્રમાં કરેલી તાકીદ મુજબ પોતે મક્કમ રહેવાનું હતું.

‘જુઓ, પિતાજી, મુંબઈના કોઈ શ્રીમંતને ઘેર આવો કેસ બન્યો હોત તો એ આટલા દિવસ હાથ જોડીને બેસી રહ્યા ન હોત. આપણી સ્થિતિ વિદેશ જવાની નથી એટલે કાંઈ બોલતાં નહોતાં, પણ જ્યારે કોઈક આપણો હાથ પકડવા તૈયાર થયું છે ત્યારે ચોળીને ચીકણું કરવાને બદલે વહેલી તકે બેસ્ટ ટ્રીટમેન્ટનો લાભ લઈ લેવો જોઈએ.’

પહેલી વાર પુત્રની દલીલમાં ગોસ્વામીને કાંઈક વજૂદ લાગ્યું. દેશના ડોક્ટર્સ ગમે એટલા નિપુણ હોય તોપણ વિદેશની સારવારને આપણે ઉત્તમ માનતા આવ્યા છીએ. દલીલ ખાતર મુકુન્દ સાચો હતો, પણ મૂળ મુદ્દાથી આઘો હતો.

‘સૌપ્રથમ તો આપણે એ નક્કી કરવું છે કે બ્રેઈન-સર્જરીમાં જવું જોઈએ યા નહીં ?’ ગોસ્વામીએ ધારદાર પ્રશ્ન છેડ્યો : ‘પચાસ ટકાની આશા છે તેમ પચાસ ટકાનું જોખમ પણ છે...’ બોલતાંબોલતાં એમનો કંઠ રૂંધાયો : ‘મારી તુલસી જીવતી અહીંથી જાય અને એનો મૃતદેહ જ પાછો લાવવો પડે એવો વિકલ્પ મને મંજૂર નથી.’

‘અને અહીં જીવતી છતાં જડ જેવી દિવસો - મહિનાઓ સુધી પથારીમાં પડી રહે એ તમને મંજૂર છે !’ ઉશ્કેરાટમાં ઊભા થઈ જતાં મુકુન્દે સંભળાવ્યું : ‘છાપામાં મેં વાંચ્યું કે આવા કેસમાં દર્દી વર્ષો સુધી બેશુદ્ધ રહે છે... તુલસીની બાબતમાં આવું બને તો એને કોણ સાચવવાનું છે ? હોસ્પિટલના ડોક્ટર-નર્સો પણ થોડા દિવસમાં થાકી જશે. સત્તાવાળા પણ એક દિવસ કહી દેશે કે બહુ થયું, હવે ખાટલો ખાલી કરો, એ વખતે એને કોણ સંઘરશે ? કોણ એની સેવા-ચાકરી કરશે ?’

‘હું ! હું એનો બાપ હજી જીવતો બેઠો છું. અને તુલસીની ચાકરી કરવા ખાતર હૃદયને પથ્થર બનાવીને હું જીવતો રહેવા મથીશ’ - મધુકર ગોસ્વામી દીકરાને સંભળાવી દેવાના ઝંનૂનમાં આવી ગયા, પણ અત્યારની ચર્ચામાં એ મુદ્દો અસ્થાને હતો. પહેલાંની જેમ હવે

પોતે દીકરા-વહુને ગમે તેમ સંભાળવી દેવાની સ્થિતિમાં નહોતા. અત્યારે લાડકી તુલસી પોતાની પડખે નહોતી... એમની નજર યશોદાબહેન પર પડી. તેઓ હંમેશાં એમના દુઃખમાં પડખે રહ્યાં છે, ગમે તેવી મુશ્કેલીમાં માર્ગ ચીંધવાની કોઠાસૂઝ ધરાવે છે.

‘યશોદાબહેન, તમે કેમ કંઈ બોલતાં નથી ?’

એ પ્રશ્ન થતાંની સાથે જ બધાં તાકવા લાગ્યાં ત્યારે યશોદાબહેનની વિમાસણ વધી પડી. ચર્ચા વધુ લંબાશે તો પિતા-પુત્ર બાબતી પડશે. માંડ ભેગા થયેલા બાપ-દીકરા ફરી છૂટા પડશે તો ક્યારેય એકબીજાનું મોં નહીં જુએ. કદાચ એનો આઘાત હવે ગોસ્વામીજીનું નબળું હૃદય જીરવી નહીં શકે. તુલસીનું ભલું તો થતું થશે, પણ એ પહેલાં બિચારી બાપવિહોણી બની જશે... માણસની કઠણાઈ બેઠી હોય ત્યારે ભોંયમાંથી ભાલા ભોંકાય છે. આવી પડેલી આપત્તિનો સામનો કરવા માંડ મનોબળ મક્કમ કર્યું ત્યાં દાનેશ્વરી સૂરજનારાયણે ઘરમાં કંકાસ જાગે એવી સ્થિતિ સર્જી દીધી.

‘તમે મૂંગાં રહો એ કેમ ચાલે, યશોદાબહેન !’

ગોસ્વામીજીની જેમ બધાં જ આતુર નજરે એમને હજુ તાકી રહ્યાં હતાં. યશોદાબહેને માર્ગ કાઢ્યા વગર ચાલે તેમ નહોતું અને માર્ગ પણ એવો કાઢવાનો હતો કે પિતા-પુત્ર બંનેનું મન સચવાઈ જાય - અરે, ખુદ પોતાની દ્વિધા પણ ટળી જાય. કોને ખબર, આની પાછળ ઈશ્વરનો શો સંકેત હશે...

ઈશ્વર !... યશોદાબહેનની આંખોમાં ચમક ઊપસી આવી.

‘મને એક માર્ગ સૂઝે છે.’

તેઓ બોલ્યાં ત્યાં જ સૌ એમને આગળ સાંભળવા સચેત બની ગયાં. ચિંતન ચિંતિત થઈ ગયો : મુકુન્દભાઈને સાચવી લેવા માટે બા એમની તરફેણ કરી બેસશે તો...

‘માણસને માર્ગ ન સૂઝે ત્યારે એ ઈશ્વર પાસે રસ્તો સુઝાડવાની માગણી કરે છે. આપણે એમ કરીએ : તુલસીને શ્રીનાથજી પર અટલ શ્રદ્ધા હતી. એ એક વાર બોલી ગયેલી કે મારી મતિ મૂંઝાઈ જાય ત્યારે હું તો ઠાકોરજીની છબી સમક્ષ આંખો મીંચીને ઊભી રહી જઉં. પછી મનમાં જે સ્ફુરણ થાય એને ઈશ્વરની આજ્ઞા માનીને સ્વીકારી લઉં.’

‘પણ આપણામાંથી બધાંને એકસરખી સ્ફુરણ ક્યાંથી થવાની ?’ તુલસીની ભાભી પહેલી વાર વચ્ચે બોલી ઊઠી : ‘એમાં તો દરેકના મનમાં હશે એ જ હોઠે આવશે.’

‘હું એવું કરવાનું નથી કહેતી, અનુ-વહુ.’ યશોદાબહેન સૌને ચમકાવ્યાં : ‘આપણે શ્રીનાથજીની છબી સમક્ષ બે ચિઠ્ઠી નાખીએ. મુકુન્દ એક ચિઠ્ઠી ઉપાડે. એમાં હા આવે તો તુલસીને લંડન લઈ જવાની હા સમજવી, નહીંતર ના !’

સાંભળીને મુકુન્દ માર્થું ખજવાળવા મંડ્યો. ગોસ્વામીજી વિચારમાં પડી ગયા. પણ ચિંતનનો ઉચાટ પરાકાષ્ઠાએ પહોંચી ગયો : ‘બા આ શું કરી બેઠાં ? ચિઠ્ઠીમાં હા આવી

તો ?' મગજમાં ઘૂમરાતા વિચારને વાચા આપી દેવા માટે મન જોર કરવા લાગ્યું : 'કહી દે આ બધાંને કે સૂરજનારાયણ લાખ રૂપિયાનો ખર્ચ કરીને બદલામાં શું મેળવવા માગે છે... જણાવી દે સૌને કે તુલસી જે રહસ્ય જાણે છે એ બીજું કોઈ ન જાણી જાય એટલા ખાતર પોતાનો સ્વાર્થ સરી ગયા પછી એ તુલસીને જીવતી જ નહીં રહેવા દે ! ઓપરેશનથી તુલસી સાજી થાય, એની પાસેથી જે જાણવું છે એ જાણી લેવાય ત્યાર પછી તુલસીને ખતમ કરી દે તો કોઈને શંકા પણ ન જાય કે એની હત્યા થઈ છે ! લંડનમાં એના હાથ બહુ લાંબા હોય અને આપણા હાથ તો ત્યાં સુધી પહોંચી શકવાનાય ન હોય.. ચિઠ્ઠી નાખવાની વાતમાં સંમતિ અપાય એ પહેલાં તને જે લાગે છે એ કહી નાખ. નહીંતર મોડો પડીશ તો સદાને માટે તુલસીને ગુમાવી દઈશ !' પરંતુ એ ખરેખર મોડો જ પડ્યો....

'યશોદાબહેનની વાત મને કબૂલ છે.' ગોસ્વામીજીએ સંમતિ દર્શાવી દીધી એટલે સૌએ મુકુન્દ તરફ મીટ માંડી.

'મને પણ ચિઠ્ઠી નાખવામાં વાંધો નથી.' મુકુન્દે અર્ધી મિનિટ વિચાર કરીને કહ્યું.

'તો પછી અમને તો શો વાંધો હોય ?' શ્રીવાસ્તવે પોતાની સાથે શ્રીકાન્તનીય સંમતિ આપી દઈને ઉમેર્યું : 'આપણામાં ચિંતન સૌથી નાનો છે. ચિંતન, તું જ બે ચિઠ્ઠી તૈયાર કરીને ભગવાનની છબી આગળ મૂક.'

ચિંતન ડઘાઈ ગયો : ઈશ્વર ફેંસલો આપે, બા એમાં નિમિત્ત બને અને હું એનો કારણભૂત થઉં... ના, મારાથી એ નહીં બને ! ઈશ્વર એ ખરેખર એવો કૃપાળુ હોત તો તુલસીની આ વલે જ શું કામ કરત ?

'ચિંતન, તેં સાંભળ્યું નહીં ?' યશોદાબહેન આજ્ઞાવાહક સ્વરે તેને સજાગ કર્યો : 'મોટાં કહે તે માથે ચડાવી લેવું જોઈએ જા, ઊભો થા અને અંદર જઈને 'હા' તથા 'ના'ની ચિઠ્ઠી લખીને લઈ આવ !'

ઘડીભર તો એવી પરિસ્થિતિ સર્જાઈ ગઈ કે પિતા-પુત્રના મનનું સમાધાન કરવા જતાં માતા-પુત્ર વચ્ચે અંટસ ઊભી થઈ જાય... પણ ચિંતને ચતુરાઈપૂર્વક કટોકટી નિવારી દીધી. આજ્ઞાકિતપણે ઊભા થઈ જઈને એણે મુકુન્દને કહ્યું : 'જરા અંદર આવો ને ! મારી પાસે બોલપેન નથી.'

'ચાલ, હું આપું.' કહેતો મુકુન્દ તેની સાથે અંદરના ખંડમાં ગયો એટલે તેણે હળવેકથી તુલસીના ભાઈના કાનમાં ફૂંક મારી : 'મુકુન્દભાઈ, મારી જીત થાય તો મારું ધ્યાન રાખજો, મને પણ તમારી સાથે લંડન આવવા મળે એવી પેલા સાહેબને સિફારસ કરજો.'

'એમ વાત છે !' મુકુન્દ પોરસાયો : 'એટલે અત્યાર સુધી તું ગુમસૂમ બેસી રહ્યો હતો ! અરે ચિંતુડા, પહેલાં અમારું નક્કી થઈ જવા દે, પછી જો, હું તારું પણ ગોઠવી આપું છું કે નહીં !' કહીને એણે ચિંતનના વાંસામાં ધબ્બો માર્યો.

‘હવે તમે બહાર જઈને બેસો, નહીંતર આ લોકો આપણા પર શંકા કરશે. હું ચિઠ્ઠી બનાવીને આવું છું.’

મુકુન્દ ડાહ્યોડમરો થઈને બહાર બધા વચ્ચે ગોઠવાઈ ગયો. તેની બીજી જ મિનિટે ચિંતન હાથમાં કાગળની બે કાપલી સાથે પાછો ફર્યો : ‘જોઈ લો, એકમાં હા લખી છે અને બીજીમાં ના. કહી એણે દરેકની સામે કાપલીની ધરી દીધી. પછી ‘બરાબર છે ને ?’ કહી બંને કાપલીની ગડી વાળી દઈ અંદર સરકી ગયો : ‘હું ભગવાનની છબી આગળ ધરી આવું છું.’

‘ચાલો, હવે આપણે સૌ અંદર જઈએ.’ કહેતાં યશોદાબહેન ઊભાં થયાં એટલે મુકુન્દ અને તેની પત્ની ઉતાવળાં શ્રીનાથજીની છબીવાળા તુલસીના રૂમમાં પહોંચી ગયાં. ગોસ્વામી ધીમેધીમે ઊભા થયા ત્યારે ડીનસાહેબે કહ્યું :

‘હું અને શ્રીકાન્ત અહીં જ બેઠા છીએ. ઠાકોરજીની શી આજ્ઞા થાય છે એ જણાવો એટલે નિર્ણય લેવાઈ જાય.’

યશોદાબહેન સાથે ગોસ્વામી તુલસીના રૂમમાં ગયા ત્યાં સુધીમાં ચિંતને ઠાકોરજીની છબી નીચે બે ચિઠ્ઠી ધરી દીધી હતી અને મુકુન્દ ચિઠ્ઠી ઉપાડતાં પહેલાં નેત્ર બીડીને પ્રભુસ્મરણમાં તન્મય બની બેસી ગયો હતો. તુલસીની ભાભી પતિની પાછળ ઊભીઊભી શ્રીનાથજીની છબીને એકીટશે તાકી રહી હતી. પોતાનું ધાર્યું ન થાય ત્યારે બાજી ફગાવીને ઊભા થઈ જવાના મિજાજની અનુને ચિઠ્ઠી ઉપાડીને નિર્ણય લેવાનું સૂચન રુચ્યું નહોતું, પણ શ્રીવાસ્તવ જેવા મોટા માણસની હાજરીએ વિરોધ કરવાની તેની હિંમત હરી લીધી હતી.

બહાર બેઠેલા શ્રીકાન્ત અને ડીનસાહેબ ચુકાદાની પ્રતીક્ષા કરતા બચાવપક્ષના વકીલની જેમ અંદરના રૂમ તરફ આતુરતાથી તાકી રહ્યા હતા ત્યાં ચિંતન દોડતો બેઠકખંડમાં આવ્યો. એમની પાછળપાછળ તુલસીનાં ભાઈ-ભાભી પણ ધસી આવ્યાં.

‘લ્યો, ડીનસાહેબ ! તમારા હાથે જ ચિઠ્ઠી ઉઘાડો.’ કહી મુકુન્દે ઉપાડેલી ચિઠ્ઠી ચિંતને ડીનસાહેબના હાથમાં પકડાવી દીધી. જમણા હાથની ખુલ્લી હથેળીમાં ચિઠ્ઠી રાખીને ડીનસાહેબે સૌને થોડી રાહ જોવડાવી. ધીમેધીમે બહાર આવતા ગોસ્વામીજી એમની બેઠક પર ગોઠવાયા એટલે તેઓ બોલ્યા : ‘ચિઠ્ઠી ખોલ્યા પછી જે નિર્ણય જાહેર થાય તેને આપણે સૌએ ખેલદિલીથી વધાવી લેવાનો છે... બરાબર ને ?’

એમણે કહ્યું તો બધાંને, પણ દૃષ્ટિ રાખી હતી મુકુન્દ પર. એટલે ધીરજ ખૂટી જવા આવી હોય તેમ એણે કહ્યું : ‘બરાબર છે... હા કે ના જે નિર્ણય આવે તે ખેલદિલીથી સ્વીકારી લઈશું, બસ ?’

‘બસ.’ કહીને શ્રીવાસ્તવજીએ ચિઠ્ઠીની ગડી ધૂજતી આંગળીએ ઉઘાડવા માંડી. ઈશ્વરનો આદેશ બીજા કોઈને જણાવતાં પહેલાં પોતે વાંચી લીધો, પછી પિતા-પુત્રની સામે વારાફરતી જોઈ લઈને ચિઠ્ઠી ગોસ્વામીજીના હાથમાં ધરી દીધી. ચુકાદો સાંભળવાના ઉત્સુકતાથી બધાં

જ મધુકર ગોસ્વામીને જોવા લાગ્યાં, પણ ચિહ્નનો જવાબ વાંચીને કંઈ કહેવાને બદલે કોઈ પણ જાતના પ્રતિભાવ દર્શાવ્યા વિના કાગળની કાપલી મુકુન્દ તરફ લંબાવી. લોટરીનું મોટું ઇનામ લાગવાનું હોય તેમ મુકુન્દે ઝાપટ મારીને પિતાના હાથમાં ચિહ્ન પડાવી તો લીધી, પણ અંદરનો એક જ અક્ષર વાંચતાંની સાથે તેના ચહેરા પરથી લોહી ઊડી ગયું અને હાથમાંથી ચિહ્ન નીચે પડી ગઈ.

કોઈના કાંઈ પણ કહ્યા વગર બાકીનાં ચારેય જણાં એના પ્રત્યાઘાતથી જ ફેંસલો કળી ગયાં. નીચે પડેલી ચિહ્ન ઊંચકવાનીય કોઈએ તસ્દી ન લીધી. કોઈ કાંઈ બોલે એ પહેલાં ચિંતને બુશકોટના ખિસ્સામાંથી બીજી ચિહ્ન કાઢીને શ્રીવાસ્તવને સોંપી દીધી : ‘જુઓ, સાહેબ, હવે આ બીજી ચિહ્ન જોઈ લો.’

‘એમાં જોવાનું શું હોય ?’ કહેતાં ચિંતને આપેલી ચિહ્ન ખોલીને ઉમેર્યું : ‘મુકુન્દરાયે ઊંચકેલી ચિહ્નમાં ‘ના’ નીકળી એટલે આમાં ‘હા’ જ હોય ને !’

‘એ તો હું જાણતી જ હતી.’ તુલસીની ભાભી પતિ સામે ઘૂરકી : ‘એમના નસીબની આડે પથરો છે ! એમને બધી જાકારો જ મળવાનો !’ કહીને ધૂઆંફૂઆં થતી એ અંદરના રૂમમાં જઈ બીજી જ ક્ષણે શ્રીનાથજીની છબી સાથે પાછી ફરી. આંખોમાં ભભૂકતા રોષ સાથે બંને હાથે શ્રીનાથજીની છબી સૌની સામે ધરતી એ બરાડી : ‘લો, તુલસીના ઠાકોરજીનો આદેશ માથે ચડાવીને હવે આ ફોટો પણ હોસ્પિટલમાં નણંદબાને માથે લટકાવજો !’

એનાં વર્તન અને વાણીએ ગોસ્વામીજીને ચોંકાવી દીધા. પોતાનું ધાર્યું ન થયું એટલે આ બાઈ ઇષ્ટદેવને ઘરમાંથી જાકારો આપવાની ધૃષ્ટતા કરે છે ! એમના ચહેરાના પલટાતા ભાવ જોતાં જ યશોદાબહેને મામલો સંભાળી લીધો : ‘અનુ-વહુ, તમે બહુ સારું સૂચન કર્યું.’ કહેતાં એના હાથમાંથી ઠાકોરજીની છબી લઈ લેતાં ઉમેર્યું : ‘અમને કોઈને આ કેમ ન સૂઝ્યું ? જે કામમાં આ બે હાથવાળા ડોક્ટરો કારગત નથી નીવડતા ત્યાં આ ચાર હાથવાળો જ ચમત્કાર કરી દેખાડે છે !’

પછી તુલસીની ભાભીનાં કડવાં વેણની ધાર બુઢી કરી નાખવી હોય તેમ યશોદાબહેન ડીનસાહેબ તરફ ફરીને બોલ્યા : ‘શ્રીવાસ્તવજી પરવાનગી આપે તો આજે જ તુલસીના રૂમમાં ઠાકોરજીની છબી લગાવી દઈએ... જેવી ભાનમાં આવે ત્યારે સૌપ્રથમ એમનાં જ દર્શન થાય.’

‘તમે પરવાનગીની વાત કરો છો, મિસિસ મઝુમદાર !’ ડીનસાહેબે ઊભા થઈ તેમના હાથમાંથી છબી લઈ લીધી : ‘હું મારા હાથે જ એને તુલસીની સન્મુખ દીવાલ પર લટકાવી દઈશ, બસ !’ ડીનસાહેબની જેમ શ્રીકાન્ત ઊભો તો થયો, પણ શ્રીવાસ્તવજીને હજુ કાંઈક કહેવાનું બાકી હોય તેમ મુકુન્દને જોતા ઊભા રહ્યા. ખેલદિલીથી નિર્ણય સ્વીકારવાનું વચન આપી ચૂકેલો તુલસીનો ભાઈ મૂઢની જેમ જમીન પર પગ ખોડી ગરદન ઝુકાવી ઊભો હતો. એના મનમાં ધૂંધવાતી હતાશા પર આશ્વાસનના મલમપટ્ટા કર્યા વિના ચાલ્યા જવાનું ડીનસાહેબને અજુગતું લાગ્યું :

‘ભાઈ મુકુન્દ, આ નિર્ણય તો આપણી વચ્ચેનો છે, પરંતુ સૂરજનારાયણને હું સાફ ના નથી લખવાનો.’ એમના એ શબ્દોની ધારી અસર થઈ. ગૂંગળાતા માણસને ઓક્સિજન મળતાંની સાથે જ એ રાહત અનુભવવા લાગે તેમ મૂઢતા ખંખેરતા મુકુન્દે આગળ સાંભળવા એમની સામે જોયું.

‘સૂરજનારાયણની ઓફર પર પરદો ન પડી જાય એ રીતે હું એમને જણાવીશ કે હાલ તરત આરોપી સખારામ પર કોર્ટમાં કેસ ચાલે છે એટલે તુલસીને અહીંથી તત્કાળ બહાર લઈ જવાની પરવાનગી પોલીસખાતું નહીં આપે. આપણે આશા રાખીએ કે બે-ત્રણ મહિનામાં કેસની કામગીરી સમાપ્ત થઈ જાય ત્યાં સુધીમાં તુલસીની સ્થિતિમાં કોઈ સુધારો નહીં જણાય તો એને સારવાર માટે લંડન લઈ આવવાની વિચારણા તુલસીનાં સગાંવહાલાં જરૂર કરશે.’

ડીનસાહેબનો એ પ્રસ્તાવ ચિંતનને કઠ્યો, પણ મુકુન્દ ફરી ગેલમાં આવી ગયો : ‘આપની વાત બરાબર છે. ના પાડી દેવાને બદલે ઓફર પેન્ડિંગ રાખવામાં આપણું શું જાય ? કેમ, બાપુજી, બરાબર છે ને ?’

પહેલી વાર મુકુન્દે પિતાના સમર્થનની માગણી કરી ત્યારે ડીનસાહેબની સમાધાનવૃત્તિ પાછળ રહેલી દીર્ઘદષ્ટિ પારખી ગયેલા ગોસ્વામીએ સંમતિનો અસ્પષ્ટ સૂર પુરાવ્યો : ‘જે થાય તે સારા માટે !’

તંગ વાતાવરણ હળવું બનતું જોઈ યશોદાબહેને ધરપત અનુભવી. ડીનસાહેબે પકડેલી શ્રીનાથજીની છબી તરફ દષ્ટિ કરીને એમણે શ્રદ્ધા ઉચ્ચારી : ‘ચાર હાથવાળા ઠાકોરજી જરૂર તુલસીની રક્ષા કરશે... શ્રીવાસ્તવજી, આપ તુલસીના રૂમમાં આ છબીને જડાવી દો અને પછી જુઓ એનો ચમત્કાર !’

‘આખરે તો તમે લોકો ચાર હાથવાળાને જ જશ આપવાના !’ ડીનસાહેબે વાતાવરણ વધારે હળવું બનાવતાં કહ્યું : ‘જઈને પહેલું કામ એ જ કરું છું... કમ ઓન, ડૉક્ટર શ્રીકાન્ત !’

કહેતાં તેઓ શ્રીનાથજીની છબી સાથે પગથિયાં ઊતરી ગયા. આશ્વાસન ખાતર ઈશ્વરનું અવલંબન લેતાં એ સાતમાંથી કોઈને પણ જાણ નહોતી કે ઘરબહાર જઈ રહેલી શ્રીનાથજીની એ છબી પાછળ તુલસીએ સાત કરોડ સ્વિસ ફ્રાન્કનો ભેદી દસ્તાવેજ છુપાવેલો છે !

અને ચિંતન સિવાય બાકીનાં છમાંથી કોઈને એ પણ ક્યાં ખબર હતી કે શ્રીનાથજીની છબી સમક્ષ મૂકેલી ચિઠ્ઠીઓમાં બંને ચિઠ્ઠીમાં ‘ના’ જ લખેલી હતી... તેણે બેને બદલે ત્રણ ચિઠ્ઠી બનાવી હતી, જેમાંથી ‘હા’ની ચિઠ્ઠી ચિંતને બુશકોટના એક ખિસ્સામાં જ સંતાડી રાખેલી !

*

‘શ્રીકાન્ત, આમ તો આજે રવિવાર છે એટલે મેં તમને આગ્રહ કરીને ઘેર જમવા બોલાવ્યા.’ થાળી પીરસતાં યશોદાબહેન શરૂઆત કરી : ‘સવારે કેલેન્ડર જોયું ત્યારે ખ્યાલ આવ્યો કે આજે ૨૩ મે થઈ. તુલસી સાથેની તમારી સગાઈને બરાબર એક મહિનો પૂરો થયો.’

ડાઈનિંગ ટેબલ પર શ્રીકાન્તની બાજુમાં બેઠેલા ચિંતનને એમની આ પ્રસ્તાવના રુચી નહીં, પણ યશોદાબહેને તરત જ એનું કારણ રજૂ કર્યું. બંનેની થાળીમાં પૂરણપોળી પીરસતાં કહ્યું : ‘સગાઈ પછી પહેલી વાર ઘેર જમવા આવ્યા છો એટલે સાદી રોટલી પીરસીને અપશુકન કેમ કરાય ?’

‘હું !’ એમનું મન રાખવા શ્રીકાન્ત પૂરણપોળીનો ઇન્કાર ન કરી શક્યો : ‘યશોદામાસી, આજે અમારી સગાઈને એક મહિનો પૂરો થયો તેમ તુલસીની મૂર્છાને પણ...’

બાકીના શબ્દો ગળી રોટલીના કોળિયા સાથે એણે ગળા હેઠળ ઉતારી જવા પડ્યા. ન ઉચ્ચારાયેલા એ શબ્દોએ થોડી વાર માટે ત્રણેને અબોલ કરી દીધાં.

છેલ્લા એક મહિનાથી આમ જ બનતું આવ્યું હતું... કોઈ વાત નીકળે કે તરત જ તુલસી એનું કેન્દ્ર બની જતી. અભાન તુલસી દરેકના ચિત્તમાં સભાનપણે સતત સળવળ્યા કરતી. તુલસીની ચિંતામાં હોસ્પિટલનાં અન્ય દર્દીઓની સારવાર પ્રત્યે દુર્લક્ષ ન થઈ જાય એ માટે શ્રીકાન્ત મનને વારેવારે ટપારતો રહેતો. દિવસમાં ત્રણચાર વખત તુલસીની રૂમમાં જઈને પેશન્ટના બિછાના પાસે રહેતો ચાર્ટ તપાસવાના બહાને પોતાની બેશુદ્ધ વાગ્દત્તાનું મુંખ નિહાળી આવતો. તુલસીની ઘટના પછી પોતાના સ્વભાવ કે વર્તનમાં કોઈ પરિવર્તન આવ્યું નથી એવા દેખાવ માટે તે સભાનપણે સજાગ રહેતો. તુલસીના વિચારમાં રાત્રે ઊંઘ ન આવતી ત્યારે તે પથારી છોડીને વોર્ડની વિઝિટે નીકળી પડતો. થોડા દિવસ પહેલાં ઘેરથી ફોન કરીને માએ ગળગળા અવાજે પૂછેલું : ‘દીકરા, તું કામમાં એટલો બધો ગૂંથાઈ ગયો કે ઘર અને માબાપ પણ યાદ નથી આવતાં ?’ ત્યારે એણે ભીના અવાજે કહ્યું હતું : ‘મમ્મી, હું દુઃખ ભૂલી જવા ખાતર કામમાં રચ્યોપચ્યો નથી રહેતો... તુલસીને માટે બીજાં દર્દીઓની દુવા ભેગી કરું છું.’

ત્યાર પછી સામે છેડેથી માનું ધ્રુસકું સંભળાયું એટલે રૂંધાતા કંઠે એણે ફોન મૂકી દીધો હતો.

‘શ્રીકાન્ત, એક મહિને તમે ઘરની રસોઈ જમવા પામ્યા.’ કહી યશોદાબહેને તેના ભાણામાં એક વધુ ગળી રોટલી પીરસી દીધી : ‘હવે તમારે મારી એક વાત માનવાની છે. રોજ આવવાનો હું આગ્રહ નથી કરતી, પણ દર રવિવારે તો અચૂક અહીં જમવા આવવાનું છે.’

સાંભળીને શ્રીકાન્ત તેમની સામે જોતો રહ્યો. ના પાડવાનું કારણ મળી ગયું એટલે કહ્યું : ‘તમે તો જાણો છો, હમણાં મારાથી ઘેર જવાતું નથી. રવિવારે ઘેર જવાને બદલે તમારે ત્યાં જમવા આવું તો મમ્મીને કેવું ખરાબ લાગે ?’

‘એમને ખરાબ નહીં લાગે.’ કહીને યશોદાબહેને શ્રીકાન્તને ચોંકાવ્યો : ‘મેં તમારાં મમ્મીની રજા લઈ લીધી છે.’

‘રજા ?’ પહોળી આંખે એ તેમને જોતો રહ્યો. કોળિયો ગળે ઉતારવા માટે તેણે એક ઘૂંટડો પાણી પીવું પડ્યું. પછી પૂછ્યું : ‘તમે મારાં મમ્મીને ક્યારે....’

‘એમને મળવા માટે મારે તમારી રજા થોડી લેવાની હોય !’ વાતચીત ગંભીર સ્વરૂપ ધારણ ન કરી લે એવી સાવચેતીથી યશોદાબહેન આગળ વધ્યા : ‘ક્યારેક તેઓ મને ફોન કરે છે, ક્યારેક હું....’

‘મમ્મી તમને ફોન કરે છે ?’ આંચકો અનુભવતાં શ્રીકાન્તે એમને પૂરું બોલવા દીધા વિના જ પૂછી નાખ્યું : ‘તમને વળી શું કામ ફોન કરવો જોઈએ ?’

‘કેમ, હું તમને હોસ્પિટલ રોજ મળતી હોઉં તો મને તમારા ખબર પૂછે કે નહીં ?’

‘મારા ખબર ?’ ભાત નહીં ખાતો શ્રીકાન્ત હાથ ધોવા ઊભો થયો : ‘જે સાજોસારો છે એના ખબર પૂછવા ? એને બદલે તુલસીના ખબર પૂછે તો....’

‘તુલસીના ખબર તો હું એમને આપું જ છું.’ વાત વાળી લેવાની ઢબે યશોદાબહેને કહ્યું તો ખરું, પણ શ્રીકાન્તે તેમના પ્રયાસને નિષ્ફળ બનાવી દીધો : ‘યશોદામાસી, તુલસીના ખબર જાણવામાં જેને રસ ન હોય તેને ખબર આપવાનો શો અર્થ ?’

ચર્ચા હવે ગંભીર સ્વરૂપ ધારણ કરી ચૂકી છે એ કળી ગયેલા ચિંતને અગાઉથી બા સાથે નક્કી કર્યા મુજબ વચ્ચે બોલવું પડ્યું : ‘બા, હું ગોસ્વામીકાકા પાસે જઉં છું. મુકુન્દભાઈ અને ભાભી બપોરના શોમાં ફિલ્મ જોવા જવાનું કહેતાં હતાં. કાકાને કાંઈ જોઈતું-કારવતું હોય તો પૂછી આવું.’

કહી એ સિફતથી બંને વચ્ચેથી સરકીને સીડી ઊતરી ગયો ત્યારે યશોદાબહેને આવી રહેલી નાજુક ઘડી માટે માનસિક તૈયારી કરી લેવી પડી :

‘શ્રીકાન્ત, થોડી વારમાં તમારાં મમ્મી પણ અહીં આવવાનાં છે.’

‘અહીં ?’ મોંમાં મૂકેલી એલચી દાંત વચ્ચે કચડતાં શ્રીકાન્તે ચોંકીને પૂછ્યું : ‘તમને મળવા ?’

‘ના, તમને મળવા !’ યશોદાબહેને સાચવીને કહેવું પડ્યું : ‘પરમ દિવસે એમનો ફોન આવ્યો ત્યારે મારાથી કહેવાઈ ગયું કે તમે રવિવારે મારે ઘેર જમવા આવવાના છો.... એક મહિનાથી દીકરાનું મોં જોયું ન હોય એ માને હું કેમ ના પાડી શકું ?’

‘દીકરાનું મોં જોવા માટે તેઓ હોસ્પિટલ પર આવી શક્યાં હોત.’ શ્રીકાન્તના બોલવામાં આછી કટુતા આવી ગઈ : ‘માસી, હવે તમે બધું જ જાણી ચૂક્યાં છો ત્યારે મા-દીકરાના આ મેળાપ વખતે તમારે હાજર રહેવું પડશે.’ કહીને તેણે હળવાશથી ઉમેર્યું : ‘ચિંતનની જેમ તમેય આઘાંપાછાં ન થઈ જતાં, પ્લીઝ !’

‘જેણે જોડવાનું હોય એનાથી આઘુંપાછું કેમ થઈ જવાય ?’

યશોદાબહેનનું એ વાક્ય સાંભળીને શ્રીકાન્તના હોઠ ભિડાયા. ‘જેણે તોડ્યું છે એણે જ જોડવું જોઈએ.’ એવું કંઈક તુલસી સાથેની સગાઈના સંદર્ભમાં બોલવા માટે એ હોઠ

ખોલવા જતો હતો ત્યાં દાદરાનાં પગથિયાં ચડવાના અવાજે તેના હોઠ પાછા ટિપ્પાઈ ગયા. એક મહિના પછી સામે આવતી માને જોઈ લાગણીવશ ન થઈ જવાય, નમતું ન જોખાઈ જાય તે માટે મન મક્કમ કરીને તેણે બંને હાથનાં આંગળાંના અંકોડા ભીડી દીધા.

યશોદાબહેનના આવકાર પછી પુત્ર પર નજર પડતાં જ ધ્રુમનબહેનના હૈયામાં મમતા ઊભરાવા લાગી. કંઠમાં રૂંધામણ થવા માંડી. એક સીડી ચઢવામાં આટલો બધો પરિશ્રમ ન પડવો જોઈએ છતાં હાંફ ચડી ગઈ હોય તેમ ચૂપચાપ એકીટશે શ્રીકાન્તને જોતાં તેઓ હીંચકા પર બેસી ગયાં.

‘કેમ છો, મમ્મી ?’ જાણે દર રવિવારે ઘેર મળવા જવાનો નિયમ જળવાઈ રહ્યો હોય એવ સાહજિકતાથી શ્રીકાન્તે ખબર પૂછ્યા : ‘શ્રુતિ અને શ્રવણ મજામાં છે ને ?’

‘કોઈ મજામાં ક્યાંથી હોય, શ્રીકાન્ત !’ બોલતાંબોલતાં એઓ ગળગળાં થઈ ગયાં, પણ પછી નક્કી કર્યા મુજબ મનોબળ ટકાવી રાખ્યું : ‘તારા પપ્પાના ખબર નહીં પૂછે, દીકરા ?’

‘મારા પપ્પા તુલસીના ખબર નહીં પૂછે, મમ્મી ?’

૨૪૪/૧૬

કોઈ પણ જાતની આળપંપાળ વગર મૂળ વાત પર આવી જવાની તૈયારી સાથે બેઠેલા શ્રીકાન્તે ધ્રુમનબહેનને થોડી વાર માટે અવાજ બનાવી દીધાં. બાપ-દીકરાના અક્કડ વલણ વચ્ચે ભીંસાતી માતાને શબ્દો શોધવામાં થોડો સમય લાગ્યો.

‘મને હતું કે આટલા વખતે મળવાનું બન્યું છે તો જીવને શાતા થાય એવી બે વાત કરીશ...’

‘મને હતું કે મળવા માટે તમે હોસ્પિટલે આવશો.’

‘એ તો શક્ય નથી.’ ધ્રુમનબહેન લાચારી-નીતરતા અવાજે બોલી ગયાં : ‘મારી ગમે એટલી ઇચ્છા હોય તોપણ જજસાહેબની આજ્ઞા ઉલ્લંઘીને હું ત્યાં કેમ આવું, શ્રીકાન્ત ?’

‘મને અહીં મળવા આવ્યાં છો એની જજસાહેબને જાણ કરી છે ?’

‘ના. એક દિવસ માટે બહારગામ ગયા છે. સવારે આવશે ત્યારે એમને કહીશ.’

‘અને હવે પછી ફરી વાર ક્યારેય નહીં મળવાની આજ્ઞા આપશે તો ?’ શ્રીકાન્તનો અવાજ ભીનાશ પકડવા લાગ્યો હતો : ‘મમ્મી, તમારે એમની સાથે રહેવાનું છે, તો શું કામ એમની નારાજગી વહોરી લઈને...’

‘મારે તો તમારી બંનેની સાથે રહેવાનું છે.’ બોલતાંબોલતાં ધ્રુમનબહેનની આંખોના ખૂણા ભીંજાઈ ગયા : ‘પિતાપુત્રની તમારી આ અંટસમાં તમે બંને એમને શું કામ પજવો છો ? શ્રુતિ અને શ્રવણ બિચારાં કેવાં હિજરાયાં કરે છે ? શ્રીકાન્ત, તારી ઇચ્છા ન હોય તો તું જજસાહેબને ભલે મોં નહીં દેખાડતો, પણ એઓ ઘરમાં ન હોય ત્યારે તને ઘેર આવવામાં શો વાંધો છે ? તમારી પિતાપુત્રની લડાઈમાં તારાં ભાઈબહેનને તું શું કામ સંડોવી રહ્યો છે ?’

માનો વલોપાત શ્રીકાન્તને સ્પર્શી ગયો, ભાઈબહેનની યાદ તેને હલાવી ગઈ, છતાં ઘેર જવાની 'હા' તેની જીભ પર જરા પણ આવી નહીં.

‘શ્રીકાન્ત !’ પુત્ર પર થોડી અસર થઈ છે એવા ખ્યાલથી માતાએ ઉતાવળે વાત આગળ વધારી : ‘હું માત્ર તને જ મળવા નથી આવી, તને અને યશોદાબહેનને લઈ સામે ગોસ્વામીજી પાસે પણ જવાની છું.’

એ અણધારી વાતે શ્રીકાન્ત પર ધારી અસર ઉપજાવી

‘આટલા વખતે તુલસીના પિતા પાસે જઈને શું કરશો ?’

‘કહીશ કે મારાથી એમની ખબર પૂછવા હોસ્પિટલ અવાયું નહોતું.’

‘અને હજુ એમની બેહોશ પુત્રીની ખબર પૂછવા હોસ્પિટલ જઈ શકું એમ નથી એવું પણ કહેશો ને ?’

પુત્રના ધારદાર સવાલે ધ્રુમનબહેનને ધ્રુજાવી દીધાં. હરીફરીને વાત તો તુલસી પર જ આવી જાય છે ! જવાબ આપવાનું સૂઝ્યું નહીં એટલે મદદ માગતાં હોય એવી દૃષ્ટિથી ચિંતનની માતા તરફ જોયું ત્યારે યશોદાબહેનને મૂંગાં રહેવાનું અજુગતું લાગ્યું.

‘શ્રીકાન્ત, તમારાં મમ્મીની વાત વાજબી છે. જજસાહેબની ઇચ્છા વિરુદ્ધ એઓ તમને તથા ગોસ્વામીજીને મળવા આવ્યાં છે, તેમ તમારે પણ જજસાહેબની ગેરહાજરીમાં એક વાર ઘેર જઈ આવવું જોઈએ. અંતર ઓછું કરવું હોય તો બંને દિશામાં એકએક પગલું આગળ વધતા રહેવું જોઈએ.’

‘યશોદામાસી, તમે જાણતાં નથી...’ પોતાની માતાને તાકી રહેલા શ્રીકાન્તે કહ્યું : ‘એક વાર હું ઘેર જઈશ એટલે બધાં ભેગાં મળીને મને સમજાવવાનું શરૂ કરી દેશે કે તુલસીને ભૂલી જા.’

‘નહીં, હું એ વાત ઉચ્ચારીશ સુધ્ધાં નહીં !’

ધ્રુમનબહેને કહ્યું પણ માનો સ્વભાવ જાણતા શ્રીકાન્તને એ ગળે ન ઉતર્યું ત્યારે યશોદાબહેને ફરી મદદે આવવું પડ્યું :

‘આજ સુધી તમને મેં એક વાત કહી નથી, શ્રીકાન્ત... ઘણા દિવસ પહેલાં એ માટે જ હું તમારે ઘેર જઈ આવી છું.’

‘એ માટે એટલે ?’ શ્રીકાન્ત તરફથી ધાર્યો પ્રત્યાઘાત પડ્યો : યશોદામાસી જજસાહેબને મળી આવ્યાં છતાં આટલા દિવસ સુધી પોતાને એની જાણ થવા ન દીધી ! કદાચ જજસાહેબે એમનું અપમાન કર્યું હશે : તમારે અમારી અંગત બાબતમાં માથું મારવાની શી જરૂર છે એવું સંભળાવી દીધું હશે... એવા વિચારથી શ્રીકાન્તની મુખરેખા તંગ થવા લાગી : ‘માસી, જજસાહેબને તમે શું સમજાવવા ગયાં હતાં ?’

‘સમજાવવા તો ગઈ હતી તુલસીની ખબર પૂછવા માટે હોસ્પિટલ પર એકાદ વખત આવી જવાનું...’

એટલું કહીને યશોદાબહેન અટક્યાં ત્યારે શ્રીકાન્તે અધીરાઈ દર્શાવી : ‘અને જજસાહેબની સખતાઈનો પરચો લઈને પાછાં ફરી ગયાં, એમ જ ને ?’

‘ના, હું એમને સામું સંભળાવતી આવી... સગાઈ ચાલુ રાખવી કે નહીં એનો નિર્ણય તો શ્રીકાન્ત અને તુલસી જ લેશે... તમે તુલસીને પુત્રવધૂ તરીકે સ્વીકારવા તૈયાર ન હો તો શ્રીકાન્ત અને તુલસીને હું મારે ઘેર રાખીશ.’

એમના બોલમાં સચ્ચાઈનો રણકો સાંભળીને શ્રીકાન્ત માનભેર યશોદાબહેનને નિહાળવા લાગ્યો ત્યારે યશોદાબહેને ઉમેર્યું :

‘તમને આ લોકો ભલે ને સમજાવે, આપણે પોતે મક્કમ હોઈએ ત્યાં સુધી બીજાની સમજાવટથી પીગળી જવાનો ડર શું કામ રાખવો ? જજસાહેબની ગેરહાજરીમાં ઘેર જવામાં શો વાંધો ? આજે તેઓ બહારગામ ગયા છે અને મમ્મી તમને લેવા આવે છે તો પછી જઈ આવો ને !’

શ્રીકાન્ત આનાકાની કરવાનું વિચારે એ પહેલાં જ ધ્રુમનબહેન આવેશમાં ઊભાં થઈ ગયાં : ‘ચાલો પહેલાં આપણે સામે જઈ આવીએ.’ કહીને ચંપલ પહેરવા લાગ્યાં એટલે શ્રીકાન્તે ઊભા થવું પડ્યું. બીજું કાંઈ નહીં તો મમ્મી ગોસ્વામીજીને મળે એ પણ એક સારી શરૂઆત છે એવું માની તેણે પગ ઉપાડ્યા.

પરંતુ ગોસ્વામીજી આ મુલાકાતમાં ધડાકો કરી બેસશે એવું તેની કલ્પનામાંય નહોતું. ઔપચારિક વાત પત્યા પછી તુલસીના પિતાએ ત્રણેને ચોંકાવ્યાં :

‘ધ્રુમનબહેન, તમે ન આવ્યાં હોત તોપણ હું જજસાહેબને મળવા આવવાનો જ હતો.’ એમના અવાજમાં વેદના વર્તાતી હતી : ‘ડૉક્ટર તરફથી બહાર જવાની રજા મળે એની જ રાહ હું જોતો હતો. હવે તમે આવી ગયાં એટલે અહીં જ કહી દઉં... જજસાહેબને કહેજો કે આ દુર્ઘટના બન્યા પછી તમને લોકોને સગાઈના બંધનમાં જકડી રાખવાનું યોગ્ય ન ગણાય. ઘરમેળે જ એને ફેક કરી નાખીએ.’

ધ્રુમનબહેન માટે તો આ સુખદ આંચકો નીવડ્યો, યશોદાબહેનને એ પ્રસ્તાવ કવેળાનો લાગ્યો, પણ શ્રીકાન્તને એમાં કાવતરાની ગંધ આવી. જજસાહેબની શિખામણથી બધાંએ ભેગાં મળીને આ વ્યૂહરચના ઘડી હશે. ગોસ્વામીજી પર દબાણ લાવી એમની પાસે જ સગાઈ ફેક કરવાનો પ્રસ્તાવ વિચારી કાઢ્યો હશે. પહેલાં મા સામે અને પછી યશોદાબહેન તરફ તેણે વીંધી નાખતી નજરે જોયું. એની દષ્ટિમાં ડોકાતો વિશ્વાસઘાતના આરોપનો ભાવ પામી ગયેલાં યશોદાબહેન થથરી ઊઠ્યાં. શ્રીકાન્તની નજરમાં કપટી ઠરવા કરતાં કડવું સત્ય સંભળાવી દેવાનું વલણ તેમણે અપનાવી લેવું પડ્યું.

‘ગોસ્વામીજી, આપણે વડીલો આપણાં મનમાં શું સમજી બેઠાં છીએ ?’ એમના શબ્દોમાં રોષના તિખારા હતા. વડીલોની વાતચીતમાં વચ્ચે ન આવવા માટે બહાનું કાઢીને અંદર જતો રહેલો ચિંતન પણ માનો ઉગ્ર અવાજ સાંભળીને બેઠકખંડમાં ધસી આવ્યો હતો.

‘સગાઈ ફોક કરવાનો તમને કે જજસાહેબને કોઈ અધિકાર નથી, ગોસ્વામીજી ! સંબંધ બાંધવાનો પ્રસ્તાવ શ્રીકાન્તે સૌપ્રથમ તુલસી સમક્ષ મૂક્યો ત્યાર પછી જ વડીલોએ સંમતિ આપી હતી. હવે એ સંબંધ ચાલુ રાખવો કે નહીં તે તમે વડીલો એકલાં જ કેમ નક્કી કરી શકો ?’

‘મને થયું કે આપણે આ લોકોને શું કામ મૂંઝવણમાં મૂકવા ?’

‘એ તમારી ખાનદાની ગણાય, ગોસ્વામીજી ! પણ આ વાત ફરી તમારે ઉચ્ચારવી ન પડે એમાં જ સૌની ખાનદાની ગણાય.’

યશોદાબહેને વાતને ત્યાં જ દાબી દીધી એથી શ્રીકાન્તની માતાનો આનંદનો ઊભરો શમી ગયો, છતાં જજસાહેબને આ વાત કહીશ તો એ જરૂર રાજી થશે એવી ધરપત સાથે શ્રીકાન્તને લઈને તેઓ ઘેર જવા રવાના થયાં. મા-દીકરાને સાથે જતાં જોઈને યશોદાબહેનની આંખો ઠરી. જુદાં પડેલાંને ભેગાં કરી આપવાનું કર્તવ્ય બજાવ્યાનો સંતોષ અનુભવ્યો, પણ એમને ખબર નહોતી કે જજસાહેબે બિછાવેલી જાળમાં પોતે પોતાના જ હાથે ધક્કો મારીને શ્રીકાન્તને ધકેલી દીધો હતો !

□

‘ભાઈ આવ્યા ! મોટાભાઈ આવ્યા !’ની ચિચિયારીથી ઘર ગુંજી ઊઠ્યું. મમ્મી શ્રીકાન્તભાઈને લઈને જ આવશે એવી ઉત્કંઠા સાથે રાહ જોતાં તેનાં ભાઈબહેન ડોરબેલ સાંભળતાં જ બારણું ઉઘાડવા દોડી ગયાં હતાં. દરવાજો ઊઘડતાં જ સામે ઊભેલાં શ્રવણ-શ્રુતિને જોઈ શ્રીકાન્તે બંનેને પડખામાં લઈ લીધાં ત્યારે ધ્રુમનબહેનની આંખોમાં હર્ષનાં ઝળઝળિયાં આવી ગયાં. ‘આવી ગયા, શ્રીકાન્તભાઈ !’ કહેતાં રસોડામાંથી બહાર આવેલા મા’રાજે પોરસ કર્યો : ‘આજે તો તમને બહુ ભાવતું તુરિયાં-પાતરાંનું શાક બનાવ્યું છે.’ ત્યાં કપડાં ઈસ્ટ્રી કરવાનું પડતું મૂકી ઘરઘાટી ‘આપલે ડૉક્ટરસા’બ આલે કાય !’ કહેતો દોડી આવ્યો. શ્રીકાન્તના આગમનથી જડવત્ ઘરમાં ચેતન પ્રસરવા લાગ્યું હોય તેમ ઉનાળાની બપોરે વરલીના દરિયાનો પવન બારીના પડદા ફરફરાવતો હતો.

દીવાનખંડમાં પગ મૂકતાંની સાથે શ્રીકાન્તની નજર જજસાહેબની ખાલી ખુરશી પર પડી. અક્કડ માણસની જેમ એ ઝૂલતી ખુરશી અત્યારે સાવ સ્થિર હતી. શ્રીકાન્તને યાદ આવ્યું : એક વાર જજસાહેબ રમૂજમાં બોલી ગયા હતા : હું ચાલ્યો જઉં પછી પણ મારી આ ઝૂલતી ખુરશીને અહીં જ રહેવા દેજો... ગેરહાજરીમાંય તમને મારી હાજરીનો ભાસ થશે ! અત્યારે પણ જજસાહેબ ઘરમાં ન હોવા છતાં ઘડીભર એમની હાજરીની ભાસ થયો હોય તેમ શ્રીકાન્તની મુખરેખા તંગ બની ગઈ.

‘ચાલો મોટા ભાઈ, આપણે કેરમ રમીએ.’ કહેતો શ્રવણ હાથ પકડી તેને પોતાના રૂમમાં ખેંચી ગયો : ‘એક મહિનાથી મારું કેરમબોર્ડ ધૂળ ખાય છે. એકેય વાર મેં હાથ પણ નથી લગાડ્યો !’

‘એ ખોટું બોલે છે, શ્રીકાન્તભાઈ !’ કહેતી શ્રુતિ પાછળપાછળ દોડી આવી : ‘મેં એને એકબે વાર કેરમબોર્ડને હાથ લગાડતાં જોયેલો. પાર્ટનર વગર કોની સાથે રમે ?... હું તો પરીક્ષાનું વાંચવામાં પડેલી.’

‘પરીક્ષા !’ શ્રીકાન્તને વાતચીતનો વિષય મળી ગયો હોય તેમ બોલી ઊઠ્યો : ‘કેરમબોર્ડ પછી, પહેલાં તમે બંને સાચેસાચો રિપોર્ટ આપો કે પરીક્ષામાં કેવું ઉકાળ્યું ?’

‘એણે ઉકાળ્યું તો નથી, પણ બાફ્યું છે ખરું !’ શ્રુતિએ આદત મુજબ નાના ભાઈની ફિરકી ઉતારવા માંડી : ‘બીજે દિવસે સાયન્સનું પેપર હતું અને આપણા શ્રવણકુમાર આગલી રાતે મેથેમેટિક્સની તૈયારી કરીને પરીક્ષા આપવા પહોંચી ગયા હતા !’

‘પછી ?’

‘પછી શું ? ભાઈસાહેબે વિજ્ઞાનના સવાલોના જવાબ ગણિતના દાખલાથી આપ્યા !’

‘ખોટાડી !’ જાડા કાચનાં ચશ્માં પાછળથી ધૂરકતી આંખે જોતાં શ્રવણે સંભળાવ્યું : ‘શ્રીકાન્તભાઈ, આ જજસાહેબની દીકરીએ સાઈકોલોજીનાં પેપર્સ બાજુવાળી સ્ટુડન્ટમાંથી ચોરી કરીને લખી નાખ્યાં !’

‘એ ફેંકોલોજી ચલાવે છે, મોટાભાઈ !’ શ્રુતિએ નાના ભાઈનો કાન પકડ્યો : ‘જજસાહેબનો દીકરો થઈને એ ખોટી જુબાની આપે છે !’

ત્યાં ધુમનબહેન આવી ચડ્યાં. ત્રણેને મજાક-મશ્કરી માણતાં જોઈને હરખાતાં હોય તેમ ઠપકો સંભળાવ્યો : ‘આટલા વખતે આવ્યો છે એને તમે નિરાંતે બેસવાય નથી દેતાં... પાછો કોને ખબર ક્યારે ઘેર આવશે !’

બોલતાં તો બોલાઈ ગયું, પછી સમજાયું કે આવું સાંભળીને વાતાવરણની હળવાશ વિખેરાઈ જશે એટલે સત્તર તેમણે ઉમેરી લીધું : ‘તમે રમવાનું ચાલુ કરો, હું આપણા બધા માટે કોફી લઈને આવું છું.’

શ્રીકાન્ત એમને જતાં જોઈ રહ્યો. એક મહિના પછી ઘેર આવવાથી ઘરનાં બધાં કેટલાં આનંદમાં આવી ગયાં ! પોતે પણ કેટલો હળવો બની ગયો ! યશોદાબહેનનું કહ્યું માન્યું એ સારું થયું. ફરી કોણ જાણે જજસાહેબ રવિવારે ક્યારે બહારગામ જશે અને પોતે એમની ગેરહાજરીમાં ક્યારે આવી શકશે !

‘ચાલો, મોટા ભાઈ, તમે શરૂ કરો.’ કેરમબોર્ડની વચ્ચોવચ નવનવ કાળી-ધોળી અને એક લાલ કુકરી ગોઠવી દઈ શ્રવણે તેના તરફ સ્ટ્રાઈકર સરકાવ્યું : ‘આપણી વ્હાઈટ અને આ કાળીની બ્લેક.’

‘એય ચશ્મીસ ! કાળી કોને કહે છે ?’

‘ભૂલ થઈ ગઈ ! શામળી શબ્દ યાદ ન આવ્યો.’

નાના ભાઈની ચાતુરી પર મરકમરક હસતાં શ્રીકાન્તે સ્ટ્રાઈકરથી કુકરીનું ઝૂમખું તોડી ત્રણ ખાનામાં ત્રણ ધોળી કુકરી હડસેલી દીધી એટલે ગેલમાં આવી ગયેલા શ્રવણે તેના તરફ હાથ લંબાવ્યો : ‘હાથ મિલાવો, પાર્ટનર ! આજે શ્રુતીડીને એવી જોરદાર હાર ખવડાવવી છે કે રાત્રે જમવાનું જ ન માગે !’ કહી મોટા ભાઈ સાથે હાથ મિલાવ્યા.

છેલ્લાં ત્રણ વર્ષથી ત્રણે ભાઈબહેનનો આ નિયમ બની ગયો હતો. શ્રીકાન્ત દર રવિવારે હોસ્પિટલથી ઘેર આવે અને સાંજે ત્રણે જણાં કેરમબોર્ડ ફરતાં બેસી જાય. બંને ભાઈઓ પાર્ટનર થાય અને પાર્ટનર વગરની શ્રુતિ બંને બાજુથી દાવ લેવા માટે વારેવારે જગ્યા બદલતી રહે. બીજો નિયમ એ પણ હતો કે બંને ભાઈઓ સામે શ્રુતિ અચૂક હારી જતી અને નાનો ભાઈ એને અચૂક ચેલેન્જ ફેંકતો : ‘અમારી બંનેની પાર્ટનરશિપ સામે તું જિંદગીમાં ક્યારેય જીતી શકવાની નથી.’

એના જવાબમાં શ્રુતિ મોટા ભાગે સામું એ જ સંભળાવતી કે ‘બહુ ચિંતાવલો નહીં થા ! ભાભી આવ્યા પછી ભાઈ તને પાર્ટનર તરીકે પડતો મૂકી દેશે એટલે તારે મારી જ પાર્ટનરશિપમાં રમવું પડશે.’

પરંતુ આજે શ્રુતિ એવું સંભળાવી શકવાની નહોતી. મમ્મીએ તાકીદ કરી હતી : ‘એ આવે પછી “ભાભી” શબ્દ સુધ્યાં ઉચ્ચારવાનો નથી. આપણી રમતની એને જરાસરખી ગંધ ન આવવી જોઈએ.’

એટલે જ દરેક ગેમમાં શ્રુતિ હસતીહસતી હાર સહી લઈને વચ્ચેવચ્ચે બેધ્યાન બની જઈ કાંડાઘડિયાળ પર નજર નાખી લેતી હતી.

‘વારેવારે ઘડિયાળ કેમ જુએ છે, શ્રુતિ ?’ શ્રીકાન્તે પોતાની ચેષ્ટા પકડી પાડી એટલે તેણે બનાવટી સ્મિત કરવું પડ્યું. ત્યાં શ્રીકાન્તે ઉમેર્યું : ‘ક્યાંય બહાર જવાનો પ્રોગ્રામ છે કે ?’

‘નહીં-નહીં’ તો કહ્યું, પણ ખુલાસો કરવાનું સૂઝ્યું નહીં એટલે શ્રવણ તેની મદદે આવ્યો : ‘કેમ, ભૂલી ગયા, મોટાભાઈ ! આજે સન્ડે છે એટલે છ વાગવાની રાહ જુએ છે. ગમે એવી કચરો ફિલ્મ હશે તોપણ ટેલિવિઝનની સામે ચીટકી રહેવાની.’

દરેક વખતે શ્રવણને સામું સંભળાવી દેવાનું નહીં ચૂકતી શ્રુતિને અત્યારે શ્રવણનું બોલવું સારું લાગ્યું : ‘મોટાભાઈ, આજે તો ‘ધ્યાસા’ ફિલ્મ દેખાડવાના છે.’

ત્યાં જ ધ્રુમનબહેનનો સાદ પડ્યો : ‘શ્રુતિ, તારો ફોન છે.’

અને એ સાંભળવાની પ્રતીક્ષા કરતી હોય તેમ શ્રુતિ સફાળી ઊભી થઈ ગઈ : ‘હું હમણાં આવી.’ કહેતી એણે એવી દોટ મૂકી કે શ્રીકાન્તે વિચારમાં પડી જવું પડ્યું : ‘નાની બહેન કોલેજના કોઈ છોકરા સાથે...’

વિચારને અધવચ્ચે અટકાવી દઈ નાના ભાઈને આડકતરું પૂછી લીધું : ‘શ્રવણ, એ દાવ પડતો મૂકી ફોન લેવા દોડી ગઈ ?’

આંચકા સાથે શ્રવણનાં ચશ્માં નાક પરથી સરકીને નીચે આવી ગયાં. એણે ફરી બાજી સંભાળી લીધી : ‘હશે કોલેજની બહેનપણીનો ફોન. વેકેશનમાં કોલેજની ટ્રિપ સિલોન જવાની છે એની દોડધામ કર્યા કરે છે.’

શ્રવણના એ ખુલાસા પર શ્રીકાન્ત વિચારે એ પહેલાં તો શ્રુતિ એટલી જ ઝડપે દોડતી પાછી આવી :

‘મોટા ભાઈ, સુરુચિ તમને મળવા માગે છે.’

‘મને મળવા માગે છે ?’ શ્રીકાન્તને સહેજ આશ્ચર્ય થયું : ‘સુરુચિ કોણ - તારી બહેનપણી ?’

‘નહીં, મારી બહેનપણીની મોટી બહેન સુરુચિ દફતરી.’ શ્રુતિએ સાચવીને કહી દીધું : ‘એ ફાઈનલ એમ.બી.બી.એસ.માં છે. પરીક્ષામાં હું વાંચવા માટે અંજુના ઘરે જતી ત્યારે સુરુચિબહેન મને પૂછતાં હતાં કે તારા મોટા ભાઈ ડૉક્ટર છે એટલે મારે એમને મળીને થોડી સલાહ લેવી છે. મેં એમને કહેલું કે મોટા ભાઈ તો રવિવારે જ ઘર આવે છે, એટલે એણે આજે ફોન કર્યો.’

‘ફોન કર્યો તો ભલે કર્યો.’ અચાનક પાછળ આવીને ઊભેલાં ધુમનબહેન એટલું બોલીને અટકી ગયાં ત્યારે શ્રીકાન્તે માન્યું કે મમ્મી હમણાં ના કહી દેશે. ચાર રવિવાર પછી ભાઈ ઘર મળવા આવ્યો છે તેમાં બહારનાં બોલાવી આપણા આનંદમાં ભંગ શું કામ પાડવો ? પરંતુ તેને બદલે જુદું જ કહ્યું : ‘શ્રુતિ, તારી બહેનપણીની એ મોટી બહેનને કહી દે કે સલાહ માટે આવવાની ના નથી, પણ પંદર-વીસ મિનિટમાં કામ પતાવીને રવાના થાય.’

‘ભલે, તો હું એમને બોલાવી લઉં છું.’ કહેતી શ્રુતિ હોંશભેર પીઠ ફેરવે છે ત્યાં શ્રવણે ટહુકો કર્યો : ‘અને એમને એમ પણ કહેજે કે અમારા મોટા ભાઈ કોઈને મફત સલાહ નથી આપતા. એમણે ફી ચૂકવવી પડશે.’

એની ટકોર પર બધાં હસી પડ્યાં પણ ફોનમાં જવાબ આપવા જઈ રહેલી શ્રુતિ નાના ભાઈને સંભળાવ્યા વગર રહી શકી નહીં : ‘જા-જા, મોટાભાઈના ચમચા ! વકીલની જેમ ડૉક્ટરો સલાહ આપવાના પૈસા નથી લેતા...’

શ્રુતિ પાછી આવે એ પહેલાં શ્રવણે કાનમાં કહેતો હોય એવી ઢબે શ્રીકાન્તને ફૂંક મારી : ‘મોટા ભાઈ, પેલી સલાહ લેવા આવે છે ને એને આપણે કેરમ રમવા બેસાડી દઈએ ! એ શ્રુતિની પાર્ટનર બને અને આપણને હરાવી દે તો જ તમારી સલાહ મળે એવી શરત રાખીએ તો ?’

‘પહેલાં એને આવવા તો દે !’ શ્રીકાન્ત કાંઈક ગડમથલમાં હોય એમ બબડ્યો : ‘સલાહ લેવા માટે મારા કરતાં ઘણા પીઠ અને અનુભવી ડૉક્ટરો આ મુંબઈ શહેરમાં મળી રહે, છતાં...’

બોલતાંબોલતાં એ અટકી ગયો ત્યારે શ્રવણે નીચું જોઈ જવું પડ્યું અને ધ્રુમનબહેને પુત્રની નજર ચુકાવી બહાર સરકી જવું પડ્યું.

શ્રીકાન્તે ધારેલું કે બીજી બેત્રણ ગેમ રમાશે એટલો સમય તો એને આવતાં લાગશે, પણ ચાલુ ગેમ હજુ તો પૂરી ન થઈ ત્યાં જ ડૉરબેલ રણકી ઊઠી અને શ્રુતિ એવા જ રણકાથી 'સુરુચિબહેન આવી ગયાં' કહેતી બારણું ખોલવા દોડી ગઈ.

'ચાલો, હવે બાજી સંકેલી લઈએ.' કહેતો શ્રીકાન્ત હજુ ઊભો થવા જતો હતો ત્યાં શ્રુતિ તેને લઈને આવી પહોંચી : 'મોટા ભાઈ, આ છે સુરુચિ દફતરી - મારી બહેનપણી અંજલિનાં મોટાં બહેન !'

શ્રુતિની બાજુમાં ઊભેલી ઊંચી, ગોરી અને માંજરી આંખોવાળી સુરુચિ પ્રથમ દૃષ્ટિએ જ ધ્યાન આકર્ષી લે એવી પ્રભાવશાળી શ્રીકાન્તને લાગી. થોડી વાર સુધી એ તેના પરથી દૃષ્ટિ હટાવી શક્યો નહીં. સહજપણે તુલસી સાથે તેની તુલના થઈ ગઈ. તુલસી કરતાં સ્માર્ટ દેખાય છે, પણ તુલસીની મુગ્ધતા એનામાં નથી. તુલસી કરતાં બે ઈંચ વધારે ઊંચી દેખાય છે, પણ... વિચાર કરતાંકરતાં અનાયાસે એની નજર સુરુચિના પગ તરફ ઢળી. એણે ઊંચી એડીનાં સેન્ડલ પહેર્યાં છે એ ધ્યાનમાં આવ્યું એટલે મનોમન ગણતરી માંડી : ખરેખર તો એ તુલસી કરતાં અર્ધો ઈંચ નીચી હોવી જોઈએ !

'જોઈ ને અમારા મોટા ભાઈની ખાસિયત !' શ્રુતિએ પરિચયની કડી સાંધતાં કહ્યું : 'પહેલી મુલાકાતમાં જ સામી વ્યક્તિને પગથી માથા સુધી નીરખી લઈને પારખી લેવામાં એ ભારે પાવરધા છે.'

'ઇટ્સ વેરી ઈન્ટરેસ્ટિંગ.' ગમે તેમ બકબક કરવા માટે શ્રીકાન્ત નાની બહેનને ઠપકો આપવા જતો હતો ત્યાં સુરુચિ જ વચ્ચે બોલી ઊઠી : ડૉક્ટર શ્રીકાન્ત, આઈ વુડ બી ગ્લેડ ટુ નો કે મને નીરખીને તમે શું પારખી લીધું ?

'તમારા આવવાનું સાચું કારણ !' શ્રવણે વચ્ચે બોલીને બીજાં બધાંને ચોંકાવી દીધાં. એણે બાફી માર્યું છે એવા ભાવથી ધ્રુમનબહેને નાના પુત્ર સામે આંખો કાઢી ત્યાં જ એણે ભૂલ સુધારી લીધી : 'દફતરીબહેન, તમે એમની સલાહ લેવા આવ્યાં છો એ અમારા મોટા ભાઈ પારખી ગયા.'

સાંભળીને બાકીનાં બધાં જ ખડખડાટ હસી પડ્યાં ત્યારે એ હળવા વાતાવરણનો ધ્રુમનબહેને લાભ લઈ લીધો :

'જો, શ્રવણ, મોટાં વાતચીત કરતાં હોય ત્યારે નાનાંએ વચ્ચે નહીં બોલવાનું. ચાલ જોઈએ, એ તેનું કામ પતાવે એટલી વારમાં તું નીચે જઈને આઈસ્ક્રીમનું પેકેટ લઈ આવ... અને શ્રુતિ, તું કંપની આપજે, હું રસોડામાં જઈ છું.'

'નહીં, મમ્મી, મારાથી આ ટાઈમે કોઈને કંપની નહીં અપાય.' કહેતી એણે દીવાનખંડમાં

નજર દોડાવી : 'ટેલિવિઝન પર હમણાં જ ફિલ્મ શરૂ થવાની... તેમાંય આજે તો "ધ્યાસા" છે - માય ફેવરિટ ફિલ્મ !'

ત્રણે જણાં એક યા બીજા બહાને બંનેને રૂમમાં એકલાં મૂકી ચાલ્યાં ગયાં ત્યારે મનોમન મલકતા શ્રીકાન્તે મહેમાનને સામેની ખુરશી દેખાડી : 'પ્લીઝ બી સીટેડ...' પછી પોતે બીજી ખુરશી પર ગોઠવાતાં પૂછ્યું : 'બોલો, તમારે કઈ બાબતમાં સલાહ જોઈએ છે, મિસ...' બોલતાંબોલતાં એ થોડો અચકાઈ ગયો : 'આઈ મીન, તમે મિસ છો કે મિસિસ એની જાણ વગર...'

'હું તો મિસ જ... મિસમાંથી મિસિસ થવામાં ચોખાના દાણા જેટલું અંતર રહી ગયું એટલે ડોક્ટરનું ભણી શકી.'

શ્રીકાન્ત ચોંક્યો : વાતચીતના પ્રારંભમાં જ એક અજાણી વ્યક્તિને આ યુવતીએ એના જીવનની આવી અંગત વાત કેમ ઉચ્ચારી દીધી ? 'ચોખાના દાણા જેટલું અંતર રહી ગયું' વાક્યપ્રયોગ પણ તેને રહસ્યમય લાગ્યો. તેની સ્પષ્ટતા માગી લેવાની ઇચ્છા થઈ પણ એ પહેલાં તો સુરુચિ મૂળ વાત પર આવી ગઈ:

'ડોક્ટર, હું જી. એસ. (મેડિકલ કોલેજ)માં ફાઈનલ યીઅરમાં છું. પાસ થયા પછી શું કરવું એ અંગે તમારું માર્ગદર્શન જોઈતું હતું.'

શ્રીકાન્તે જવાબ આપતાં પહેલાં એને ધારીધારીને જોયા કર્યું. એની બિલોરી કાય જેવી આકર્ષક માંજરી કીકીઓમાં એક પ્રકારની આછેરી ઉદાસી અંજાયેલી દેખાઈ. આછા ગુલાબી પંજાબી પોશાક સાથે મેંચ થતી આછી ગુલાબી લિસ્ટિકવાળા એના હોઠ પરના સ્મિતમાં પણ વિષાદની આછેરી ઝલક વર્તાઈ.

'બટ, મિસ દફતરી, પાસ થઈને તમે શું કરવા વિચાર્યું છે એ જાણ્યા વગર...'

'તમને જણાવું, ડોક્ટર !' કોઈ જાતની ઉતાવળ ન હોય તેમ સુરુચિ સ્વસ્થપણે બોલતી હતી : 'મારી ઇચ્છા સ્કીન સ્પેશ્યાલિસ્ટ થવાની છે.'

'સ્કીન સ્પેશ્યાલિસ્ટ ?' બહુ વિચિત્ર લાગ્યું હોય તેમ ચોંકીને બોલતો શ્રીકાન્ત તેને એકીટશે જોઈ રહ્યો.

'તમને નવાઈ લાગે છે ને ?' સુરુચિ શુષ્ક સ્મિત સાથે બોલી ગઈ : 'થોડી વાર પહેલાં મેં તમને કહ્યું કે મિસમાંથી મિસિસ થવામાં ચોખાના દાણા જેટલું અંતર રહી ગયું...'

હવે આગળ સાંભળવા માટે શ્રીકાન્ત ઉત્કંઠાભેર ટટ્ટાર થઈ ગયો.

'વાત એમ છે, ડોક્ટર શ્રીકાન્ત ! કે હું ઇન્ટર સાયન્સમાં ભણતી હતી ત્યારે મારી સગાઈ થઈ ગયેલી.' ગાલ પર વીખરાતી છૂટા વાળની લટને સરખી કરતી એ બોલી : 'તમે વૃન્દાવન ધનજી ઝવેરી નામ તો સાંભળ્યું હશે... એ કુટુંબનો છોકરો હતો. આમ તો મારા પિતાનું કુટુંબ એમની તુલનામાં સામાન્ય ગણાય, પરંતુ મારું મોસાળ ઝવેરી કુટુંબ જેટલું જ જાણીતું છે. ઉત્તમચંદ વીરચંદ નામ તમારાથી તો અજાણ્યું ન જ હોય.'

‘ક્યાંથી હોય ? એમના આ “ઉત્તમ એપાર્ટમેન્ટ”માં તો અમે રહીએ છીએ.’ શ્રીકાન્તે આગળ સાંભળવાની જિજ્ઞાસાથી સૂર પુરાવ્યો : ‘ઉત્તમચંદના પુત્ર નવલચંદભાઈ સાથે અમારા જજસાહેબને બહુ સારો સંબંધ પણ છે.’

‘એ નવલચંદભાઈની હું ભાણેજ.’ કહીને પેલી વાતની કડી જોડતી એ આગળ વધી : ‘સગાઈ પહેલાં મારે જે વાત કહી દેવી જોઈતી તે મેં સગાઈ પછી છોકરાને કહી...’ બોલતાંબોલતાં એણે ગળું ખંખેરવું પડ્યું : ‘જોકે વડીલોની તાકીદ પ્રમાણે તો લગ્ન સુધી મારે એ વાત ઉચ્ચારવાની નહોતી.’

‘કઈ વાત?’

‘મારા જમણા પગની પિંડી પાસે સફેદ ડાઘ હોવાની વાત.’

‘ઓહ !’ શ્રીકાન્તથી સહાનુભૂતિભર્યો નિઃશ્વાસ નંખાઈ ગયો : ‘યૂ મીન...’

‘યસ આઈ મીન વીટીગો !’ કોઈ જાતના સંકોચ વગર કહેતાં ઉમેર્યું : ‘લ્યુકોડર્મા અથવા તો આપણી દેસી ભાષામાં કોઢ !’

‘હું...’

‘આમ તો એ સફેદ ડાઘ ચણાના દાણા જેવડો છે, પરંતુ તેના સફેદ રંગના કારણે ચોખાના દાણા સાથે સરખાવતાં મેં કહ્યું કે મિસિસ થવામાં ચોખાના દાણા જેટલું અંતર રહી ગયું.’

‘યૂ આઈ વેરી સ્પોર્ટિંગ.’ ખેલદિલી માટે શ્રીકાન્તની દાદ સાંભળી એ લુખ્ખું હતી.

‘તમે જેને ખેલદિલી કહો છો એને વડીલોએ બેવકૂફી ગણાવી.’ એના બોલવામાં ધાર હતી પણ કડવાશ નહોતી : ‘સફેદ ડાઘની વાત જાણી છોકરાનો ચહેરો ફિક્કો પડી ગયો. એણે પૂછ્યું : આનો કોઈ અકસીર ઇલાજ નથી ? મેં કહ્યું : ઇલાજ છે પણ બધા જ કેસમાં અકસીર નીવડતો નથી. કેટલાકને મટી જાય, કેટલાકનો ડાઘ એટલો ને એટલો જ રહે, તો કોઈકોઈ કેસમાં વરસો પછી પણ આખા શરીરે કોઢ ફેલાઈ જાય.’

‘તમારો જવાબ ડૉક્ટર જેવો સચોટ હતો.’

‘ત્યારે તો હું ઇન્ટર સાયન્સમાં હતી. ડૉક્ટરનું ભણવાની ઇચ્છા જાગી નહોતી. પરંતુ મારા ડૉક્ટર પાસેથી કોઢ વિષે જાણેલી માહિતી મેં એને જણાવી અને જે થવું જોઈતું હતું એ થયું.’

‘કદાચ ન થવું જોઈતું હતું એ થયું એમ પણ કહી શકાય.’

‘સારું લગાડવા માટે તમે એમ કહી શકો.’ સ્પષ્ટ કહી દેવાની તેની શૈલીથી શ્રીકાન્ત પ્રભાવિત થઈ ગયો : ‘પછી શું થયું, દફતરી ?’

‘બસ, પછી મેં મેડિકલ જોઈન કરવાનું નક્કી કર્યું. એક કારણ એ હતું કે આ બહાને થોડા દિવસ વડીલો લગ્નની વાત નહીં ઉચ્ચારે...’

‘અને બીજું કારણ ?’

‘બીજું કારણ એ હોઈ શકે કે ડૉક્ટર થઈને સફેદ ડાઘના ઇલાજ પર હું રિસર્ચ કરું.’

‘હવે સમજાયું.’ શ્રીકાન્તના અવાજમાં આત્મીયતાનો રણકો આવી ગયો : ‘તમે સ્કીન સ્પેશ્યાલિસ્ટ થવાનું નક્કી કર્યું એનું કારણ હવે સમજાઈ ગયું.’

‘ત્યાર પહેલાં મારું અહીં આવવાનું કારણ પણ તમને સમજાઈ ગયું હશે, ડૉક્ટર શ્રીકાન્ત !’ કહેતી સુરુચિ દીવાનખંડ તરફ જોવા લાગી એટલે શ્રીકાન્તનું આશ્ચર્ય વધી ગયું. થોડી વાર એના મુખભાવ નીરખી લઈને પેલી બોલી :

‘તમે આશ્ચર્ય દાખવો છો એ તમારો વિવેક છે, પણ મારા આવતાંની સાથે મને નીરખી લઈને પારખી ગયા હતા ને કે મને અહીં શું કામ બોલાવવામાં આવી છે ?’

‘તમને બોલાવવામાં ક્યાં આવ્યાં છે ? તમે તો ફોન...’

‘ફોન કરીને આવી એ વાત સાચી, પણ મારે ઘેરથી મોકલવામાં અને તમારી ઘેરથી બોલાવવામાં આવી હોય એવી રીતે આવી છું એ તો આટલી વાત સાંભળ્યા પછીય તમે જાણી ગયા હશો.’

છતાં શ્રીકાન્તે જવાબ આપવાને બદલે મૌન ધારણ કરી તેને જોતા રહેવાનું પસંદ કર્યું.

‘વડીલોની ઇચ્છા વિરુદ્ધ અગાઉ જે ભૂલ કરી હતી એવી જ બીજી ભૂલ હવે કરવાની છું.’

તેની નિખાલસતા શ્રીકાન્તને સ્પર્શી ગઈ : ‘બીજી ભૂલ ?’

‘આપણી બંનેની પરિચયવિધિ પતાવીને તમારાં ભાઈ-બહેન અને મમ્મી અદૃશ્ય થઈ ગયાં ત્યારે જ તમને ખાતરી થઈ ગઈ હતી ને કે હું શું કામ આવી છું ?’

જવાબમાં શ્રીકાન્ત ના ન પાડી શક્યો તેમ હા પાડવાની જરૂર પણ ન લાગી.

‘એ લોકો આવે તે પહેલાં આપણી વચ્ચેની વાતચીત પૂરી થઈ જાય એટલે હવે થોડી ઉતાવળ કરું છું.’ કહીને તેણે બોલવાનું ચાલુ રાખ્યું : ‘સગાઈ ફોક કરવામાં છોકરાનો કોઈ જ વાંક નહોતો, છતાં મને એનું બહુ દુઃખ થયેલું.... એટલે જ તુલસી સાથેની તમારી સગાઈ ફોક કરાવવામાં હું નિમિત્ત બનવા નથી માગતી.’

સાંભળતાં જ શ્રીકાન્તના શરીરમાં ઝણઝણાટી વ્યાપી ગઈ. તે મુગ્ધભાવે તેને જોતો રહ્યો. ત્યાં સુધી એની આંખોમાંથી લાગણી નીતરતી રહી, પણ આંખો મીંચીને વિચારવા લાગ્યો ત્યાં મનમાં રોષ પ્રગટી ઊઠ્યો : ‘આ માટે જજસાહેબ બહારગામ ચાલ્યા ગયા, આટલા ખાતર મમ્મી મને મનાવવા યશોદાબહેનને ઘેર આવ્યાં અને પછી ગોસ્વામીજીને મળવા તૈયાર થયાં...

‘ડૉક્ટર, તમારા ઘરનાં કોઈ આવી ચડે અને તમારા ચહેરાના ભાવ જુએ તો તરત જ આપણી ચોરી પકડી પાડે.’

‘આમાં ચોરી...’

‘બીજાથી છાનું રાખવાનું હોય એ ચોરી જ ગણાય.’ કહીને એ ગંભીર થઈ ગઈ.

‘તમે તુલસી સાથેની મારી સગાઈ ફોક કરવામાં નિમિત્ત નહોતાં બનવા માગતાં છતાં...’

‘છતાં અહીં કેમ આવી એ કહી દઉં.’ સુરુચિ પાસે જાણે બધા સવાલના જવાબ તૈયાર હોય તેમ બોલી : ‘વડીલો છેલ્લાં ત્રણ અઠવાડિયાંથી મારી પાછળ લાગી ગયાં હતાં. મારા મામા અને તમારા પિતા વચ્ચે આ યોજના ગોઠવાઈ ચૂકી હતી. હું વિરોધ કરું તો મામાની નારાજગી વહોરી લેવી પડે. વર્ષો પહેલાં પિતાનું અવસાન થયું ત્યારથી મામા જ અમારું ધ્યાન રાખતા આવ્યા છે. નેપિયન્સી રોડ પર એક ફ્લેટ છે. મામાએ મારા ભાઈને એમના એક ધંધામાં ભાગીદાર બનાવ્યો છે. અમને ત્રણેને ભણાવીગણાવીને પરણાવવાની જવાબદારી પણ એમણે જ સ્વીકારી લીધી છે. આ સંજોગોમાં મારાથી જાહેર વિરોધ થઈ શકે તેમ નહોતો.’

‘પરંતુ અહીંથી ઘેર ગયા પછી તમને પૂછશે તો તમે શું કહેશો ?’

‘એ આપણે બંનેએ નક્કી કરવાનું છે.’ કહીને એણે ઝડપથી ઉમેર્યું : ‘એક વાત નક્કી છે - પહેલી વાર ભૂલ કરીને ઘરનાંને કહી દેવાની જે ભૂલ કરી હતી એવી ભૂલ આ બીજી વાર નથી કરવાની.’

‘સમજાયું નહીં.’

‘પહેલી વાર ઘેર જઈને બધું સાચેસાચું કહી દીધેલું. એવું આ વખતે નથી કરવા માગતી... તમારો સહકાર મળે તો !’

દીવાનખંડમાં ટી.વી. ચાલતું હતું, ‘ધ્યાસા’નું ગીત વાગતું હતું એટલે બંને વચ્ચેની વાતચીતનો અવાજ કે અણસાર પણ કોઈને આવી શકે નહીં એવી સગવડ આપોઆપ સર્જાઈ ગઈ હતી.

‘બોલો, મારે શો સહકાર આપવાનો છે, મિસ દક્ષતરી ?’

‘હું તમારી એ સલાહ લેવા આવી હતી કે સ્કીન સ્પેશ્યાલિસ્ટ થવા માટે અહીં અભ્યાસ કરવો સારો કે પરદેશ જવું સારું ?’

‘આને માટે સલાહમાં તમને શું કહેવાનું છે ?’

એ પ્રશ્ન પર પૂછનાર અને સાંભળનાર બંને હસી પડ્યાં. બંનેના સ્મિતની એ આપલે કદાચ દૂર દીવાનખંડમાં બેઠેલાં ધુમનબહેનની નજરે ચડી હોય તો તેઓ પણ મનમાં હરખાયાં હશે.

‘તમે મને એવી સલાહ આપી શકો કે આ અભ્યાસ માટે વિદેશ જવાની જરૂર નથી.’

સુરુચિનું બોલવું શ્રીકાન્તને ગૂઢ લાગ્યું : ‘આવી સલાહથી તમને શો લાભ ?’

‘મને અને તમને બંનેને એ લાભ કે વિદેશ જવા કરતાં મારું અહીં રહેવું તમને પસંદ છે.’

‘કારણ કે તમે પસંદ પડી ગયાં છો, એમ જ ને ?’

‘હા, વડીલો માટે એવો ભ્રમ ઊભો કરી શકીએ તો હાલ તરત માટે મારા અને તમારા બંને પરથી દબાણ હઠી જાય.’

શ્રીકાન્ત સમજી ગયો કે સગાઈ ફોક કરવા માટે મારા પર થઈ રહેલા દબાણની જાણ આ છોકરીને થઈ ચૂકી છે.

‘પરંતુ, મિસ દફતરી, આવો ભ્રમ આપણે ક્યાં સુધી ટકાવી શકીશું ?’

‘તમારી તુલસી શુદ્ધિમાં આવી જાય ત્યાં સુધી.’

તમારી તુલસી ! - એ કથને શ્રીકાન્તને ગદ્ગદ બનાવી દીધો. આવેશમાં તેના હાથ લંબાઈ ગયો : ‘મિસ દફતરી, ઈટ ઈઝ ડન !’

સુરુચિએ પણ એટલી જ ત્વરાથી પોતાનો હાથ તેના હાથમાં આપી દીધો : ‘બસ તો, વડીલોનો ભ્રમ જાળવી રાખવા માટે ક્યારેક-ક્યારેક આપણે મિત્ર તરીકે મળતાં રહીએ તેમાં તો તમને વાંધો નથી ને ?’ સાંભળતાં જ શ્રીકાન્તના પંજામાંથી ઉખા ઓસરવા લાગી હોવાનું ચાલાક સુરુચિથી અજાણ ન રહ્યું. હાથ છોડાવી લેતાં તેણે સુધારી લેવું પડ્યું :

‘હમણાં થોડો વખત તો હું પરીક્ષામાં પડી જઈશ. ફાઈનલમાં બહુ વાંચવું પડે એ તો વડીલો પણ સમજતાં હશે. પરીક્ષા પછી કેમ કરવું એ તમે વિચારજો.’

‘પાસ થયા પછી તમારે વિદેશ જવું ન હોય તો કોઈ હોસ્પિટલમાં ઈન્ટર્નશિપ કરવાની થશે.’

‘યસ...’ કહીને તે અટકી ગઈ. એની માંજરી કીકીઓમાં અણધારી ચમક ઊપસી આવી : ‘આઈડીઆ ! પાસ થયા પછી અમારી કે. ઈ. એમ. હોસ્પિટલને બદલે તમારી કે. જી. એમ. હોસ્પિટલમાં ઈન્ટર્નશિપ કરવાનું નક્કી કર્યું છે એવું વડીલોને કહી દઉં તો ?’

‘એથી શો ફેર પડે ?’

‘કેમ, તમારી હોસ્પિટલમાં સતત તમારા સહવાસમાં રહું એથી ફેર તો પડે જ ને ?’

‘એટલે ?’ શંકાની ધાર સાથે એ પૂછી બેઠી : ‘સહવાસમાં રહેવાથી ફેર પડવાનો અર્થ ?’

‘અર્થ એ જ કે વડીલો એવો જ અર્થ કરે કે એક જ વ્યવસાયની બે યુવાન વ્યક્તિ સતત સાથે રહે પછી આપોઆપ જીવનસાથી બનવાના સંજોગો ઊભા થાય જ... આ માન્યતા પર મદાર રાખીને વડીલો ભલે ને રાજી રહેતાં !’

એના એ પ્રસ્તાવ પર શ્રીકાન્ત વિચારતો હતો ત્યાં જ દીવાનખંડમાંથી શ્રુતિ આવી
ચડી : 'ઈન્ટરપ્શન !'

સાંભળીને બંને ચોંક્યાં. શ્રીકાન્ત કહેવા જતો હતો કે તારા આવવાથી અમને ઈન્ટરપ્શન
(દખલ) જેવું શું કામ લાગે ? પણ એ પહેલાં બોલકી શ્રુતિએ જ મોં બગાડતાં બોલી નાખ્યું :

'ફિલ્મ કપાઈ ગઈ અને સ્ક્રીન પર ટી.વી.વાળાએ ઈન્ટરપ્શનનું બોર્ડ ઝુલાવી દીધું !'

'ઓહ !' શ્રીકાન્તે રાહતનો ઉદ્ગાર વ્યક્ત કર્યો અને સુરુચિએ ઊભા થવાનો મોકો
ઝડપી લીધો : 'થેન્ક્સ, ડૉક્ટર, તમારી સલાહ પર હું જરૂર વિચાર કરીશ... મને લાગે છે
કે મેડિકલ ફીલ્ડમાં આપણા દેશે ઘણી પ્રગતિ કરી છે. આગળ અભ્યાસ કરવા માટે વિદેશ
જવાની કોઈ જરૂર નથી.'

બંનેનાં મુખ પર પ્રસન્નતાના ભાવ જોતી રહેલી શ્રુતિ આનંદમાં આવી ગઈ : 'જોયું
ને, સુરુચિબહેન ! અમારા મોટા ભાઈની સલાહ કેટલી સચોટ હોય છે ! સાંભળ્યા પછી અમલ
કર્યા વિના ચાલે જ નહિ !'

'યૂ આર રાઈટ, શ્રુતિ !' કહીને એના ગાલે લાડથી ટપલી મારીને એણે ઉમેર્યું : 'અને
જો, શ્રુતિ ! હવેથી મને સુરુચિબહેનને બદલે રુચિબહેન કહીશ તો ચાલશે. તું તો જાણે છે,
ઘરમાં મને બધાં જ રુચિ કહે છે.'

'ઓકે !' શ્રુતિ એ વાત પર ખુશ થઈ : 'હું શ્રુતિ અને તમે રુચિ... નામ કેવાં સરખાં
લાગે છે !'

'માત્ર સરખાં નહીં...' શ્રીકાન્તે તેની બામક ખુશાલીમાં વધારો કરવા કહ્યું : 'કેવાં સરસ
લાગે છે એમ કહે, શ્રુતિ !'

ત્યાં આગળ શ્રવણ અને પાછળ ધ્રુમનબહેન બંને હાથમાં આઈસ્ક્રીમની પ્લેટ સાથે
આવી પહોંચ્યા : 'અરે સુરુચિ, ઊભી કેમ થઈ ગઈ ? શ્રવણને આઈસ્ક્રીમ માટે છેક
બ્રીચકેન્ડી જવું પડ્યું.'

'છતાં સમયસર આવી ગયો !'

સુરુચિએ તીરછી નજરે શ્રીકાન્ત સામે જોઈને આ વાક્ય ઉચ્ચાર્યું તેમાં એ તો સમજી
ગયો કે અમારી વાતચીત લાંબી ચાલે એટલા માટે આઈસ્ક્રીમને આવતાં વાર લાગી... પણ
શ્રુતિ જુદો અર્થ સમજી બેઠી : 'સમયસર એટલે ટી.વી.ના ઈન્ટરપ્શન વખતે, એમ જ ને ?'

એનો જવાબ આપવાને બદલે સુરુચિ અને શ્રીકાન્ત બંને એકીસાથે આઈસ્ક્રીમ ખાવામાં
ઓતપ્રોત થઈ ગયાં. બાકીનાં ત્રણે એ બંનેને જોઈને મનોમન વિચારતાં રહ્યાં કે આ પહેલી
મુલાકાતનું પરિણામ ધાર્યું હતું એવું જ આવી રહ્યું છે કે ?...

એમના વિચારને વળ ચડાવવા માગતો હોય તેમ શ્રીકાન્ત ઉત્સાહભરે સુરુચિને

વળાવવા દરવાજા સુધી ગયો. પેલીએ જતાંજતાં શિષ્ટાચારથી 'થેન્ક્સ' માન્યા ત્યારે શ્રીકાન્તે 'યૂ આર વેલકમ'નો એવો જ વિવેક દર્શાવ્યો.

પરંતુ ઘરનાંએ તો 'યૂ આર વેલકમ'નો એવો જ મતલબ તારવ્યો કે સુરુચિને આ ઘરની પુત્રવધૂ તરીકે વેલકમ કરવા માટે હવે બહુ વેઈટ નહીં કરવું પડે !

*

'સખારામ, તને શું થઈ ગયું છે ? કેમ કંઈ બોલતો નથી ?' યુનિયનના આગેવાન ગોવાકર આર્થર રોડ જેલની મુલાકાતની સાંકડી ખોલીમાં સ્ટૂલ પર બેઠેલા તગડા સખારામને સમજાવી રહ્યો હતો : 'પોલીસવાળા ટોચર ન કરે એટલા ખાતર અંડર-ટ્રાયલ પ્રિઝનર તરીકે પોલીસ કસ્ટડીમાંથી જેલમાં તારી ટ્રાન્સફર કરાવી, યુનિયન તરફથી કેસ લડવા માટે બાહોશ વકીલ રોક્યો અને હવે તું અમને સહકાર ન આપે એ કેમ ચાલે ?'

'હવે મને સમજાય છે કે આ બધું કરવાની જરૂર નહોતી.' ભરાવદાર શરીરવાળો સખારામ ઉઘાડા પગનાં બંને તળિયાં જમીન પર ઘસતો ગોવાકર સાથે નજર મેળવ્યા વગર બોલી ગયો : 'ગુનો કર્યો જ છે તો સજા ભોગવી લેવામાં પીછેહઠ શું કામ કરવી ?'

'તેં ગુનો કર્યો જ નથી, ભાઉ !' ગોવાકરથી થોડા ઊંચા સાદે બોલાઈ ગયું એટલે સાંકડી ખોલીના દરવાજે બેઠેલા જેલના પોલીસ તરફ ડોક ફેરવીને પોકળ હસી લીધું : 'કેટલી બધી લાગવગ લગાડીને મેં આ મુલાકાતની ગોઠવણ કરી ત્યારે માંડ પંદર મિનિટ મળવા માટે આપી, તેમાં પાંચ મિનિટ તો તેં મોં ઉઘાડવા માટે વેડફી નાખી !' કહેતાં ગોવાકરે અધીરા અવાજે પૂછ્યું : 'સાચું કહેજે, અઠવાડિયા અગાઉ દેશમાં ઈમર્જન્સી દાખલ થઈ એટલે તું ડરી તો નથી ગયો ને ?'

ત્યારે સખારામની મોટી આંખો ગોવાકરના દાઢીવાળા ચહેરાને તાકવા લાગી : 'મારે ઈમર્જન્સી સાથે શું લાગેવળગે ?'

'એટલું જ લાગેવળગે કે તારો કેસ કોર્ટમાં કદાચ ઝડપથી હાથ ધરાશે અને ફેસલોય સત્તર આવી જશે.'

'તો-તો સારું ને !'

'સારું શેનું ? બચાવ કરવામાં ઢીલો રહીશ તો પાંચસાત વરસ જેલભેગો થઈ જઈશ.' કહીને તેણે ઉત્સાહભરે ઉમેર્યું : 'પણ અમે એવું નથી થવા દેવાના... આપણા વકીલ કહેતા'તા કે તું મક્કમ રહે, બળાત્કારનો પ્રયાસ કર્યો જ નથી એ વાતને દઢતાથી વળગી રહે તો સરકારી વકીલ અદાલતમાં ગુનો પુરવાર કરી શકે તેમ નથી.'

તેનો જવાબ આપવાને બદલે સખારામ લુખ્ખું હસ્યો.

'ભાઉ, આપણા વકીલ રણજિતરામ કહેતા હતા કે ફરિયાદ-પક્ષના સાક્ષીઓ તરફથી

હજુ સુધી કોઈ જુબાની પડી નથી. સાલો કાશીનાથ તાજનો સાક્ષી ન બની ગયો હોત તો- તો એ લોકોનો કેસ સાવ લૂલો થઈ જાત.’

ઘણી વાર સુધી તેની સામે જોયા કરીને આખરે સખારામે મોં ખોલ્યું : ‘બળાત્કારનો પ્રયાસ પુરવાર થાય તો એ ગુનાની સજા કેટલી થાય ?’

‘પ્રયાસની સજા તો એટલી બધી ન થાય, પણ પેલી નર્સ ઈજા પામી અને બે મહિનાથી બેહોશ પડી છે એને ધ્યાનમાં લઈને અદાલત છોકરી પ્રત્યેના દયાભાવથી વધુમાં વધુ સખત સજા ફટકારવાનું વિચારે ખરી.’

‘વધુમાં વધુ એટલે કેટલી, ગોવાકર ?’

‘સાતેક વર્ષ તો ખરી જ.’

સાંભળીને સખારામે માથું ઝુકાવી દીધું. થોડી વાર ખામોશ રહીને સ્ટૂલ પરથી ઊભા થતાં એણે ધીમા અવાજે કહ્યું : ‘તો સાત વરસ જેલમાં જઈ આવીશ.’

જાણે મુલાકાત આટોપી લેવા માગતો હોય એવી ઢબે એ બોલી ગયો ત્યારે યુનિયનના આગેવાનની અસ્વસ્થતા પરાકાષ્ટાએ પહોંચી ગઈ :

‘સખારામ, મહેરબાની કરીને તું મને એટલું તો કહે કે તને થયું છે શું ?’ ગોવાકર બંને હાથની મુઠ્ઠીઓ વાળીને બોલતો હતો : ‘પહેલાં તો તું છાતી કાઢીને અદાલતમાં ઊભો રહેતો, મૂછના છેડાને વળ ચડાવીને સૌને સંભળાવી દેતો કે મારો વાળ સુધ્ધાં વાંકો નહીં થાય ! કોની તાકાત છે મને જેલમાં મોકલવાની... અને એકાએક આમ તું બદલાઈ ગયો ? હિંમત કેમ હારી ગયો ?’

‘પેલી નર્સ બેશુદ્ધ બની ગઈ ન હોત તો હું પણ બદલાયો ન હોત.’

‘એની બેશુદ્ધિ સાથે તને શું લાગેવળગે ?’ ચોંકીને ગોવાકરે ભીતરની વાત કઢાવવાની ચેષ્ટા અજમાવી : ‘ઊલટાની એની બેશુદ્ધિ તારા લાભમાં છે. ગુનો થતો કોઈએ નજરે નિહાળ્યો નથી. પેલી બેહોશ થઈ ગઈ એના કારણમાં તું મક્કમપણે અદાલતને કહે કે હું ચોરી કરવા માટે અંદર ગયો હતો ત્યાં એ આવી ચડી. મને જોઈને ચીસ પાડવા જતી હતી એટલે મેં એનું મોં દાબી દીધું... એમાં એ ગભરાઈને નીચે પડી ગઈ.’

‘નહીં, ગોવાકર, સખારામ કોલ્હાપુરે ચોર ઠરવા તૈયાર નથી. એમાં મારી મર્દનગીને ડાઘ લાગે.’

‘અને ગુનો કબૂલી લેવાથી તારી મર્દનગીના ધજાગરા ફરકશે એમ તું માને છે ?’ ગોવાકર આવેશમાં બોલી ગયો : ‘તું કહેવા નથી માગતો, સખારામ, પણ તારી આંખોમાં ડર ડોકાય છે. કોઈ છાનો ભય તારી છાતી પર સવાર થઈ ગયો છે.’

‘મારી છાતી પર શું સવાર થયું છે એ જાણવું છે ને તમારે ?’ સખારામના અવાજમાં

ધાતુનો રણકો સંભળાયો, મોટી આંખોમાં તિખારો તગતગ્યો : ‘રોજ રાત્રે કોઈનો વજનદાર પગ મારી છાતી ભીંસતો હોય એવી યાતના હું ભોગવું છું. આંખો મીંચાય ન મીંચાય ત્યાં એ આવી પહોંચે છે અને મારી છાતી ભીંસાવા લાગે છે.’

‘કોણ ? કોણ આવી પહોંચે છે, સખારામ ?’

‘એ જ સમજાતું નથી... કોઈ સ્ત્રીના પોચા પગ હોત તો-તો હું હસીને સહી લઉં, પણ આ તો જાણે હાથી એનો એક પગ મારી છાતી પર ગોઠવીને ઊભો રહી જાય એવો ભાસ થાય છે.’

‘હાથી ? તારું ચસકી તો નથી ગયું ને, સખારામ ?’

‘એ છોકરી સિદ્ધિવિનાયકની ભક્ત હતી એ તો તમને ખબર છે ને, ગોવાકર ?’

‘એથી શું થયું ? ગોવાકર ગિન્નાયો : ‘દર મંગળવારે સેંકડો માણસો સિદ્ધિવિનાયકનાં દર્શને જાય છે, માનતા માને છે... એ તો એક જાતનું તૂત છે. તારા મનમાં આવો ભ્રમ કોણે ઘુસાડ્યો ?’

‘એટલે જ તો હું કંઈ બોલતો નહોતો.’ વાત કાપી નાખવા માગતો હોય તેમ સખારામે સંભળાવ્યું : ‘આવું કાંઈક કહીશ એટલે તમે હસી કાઢશો, દેવને તૂત કહેશો.’

‘હું દેવને તૂત નથી કહેતો, સખારામ !’ તેના ભક્તિભાવને ઠેસ પહોંચાડવાની ભૂલ સુધારી લેતાં ગોવાકરે કહ્યું : ‘તને જે થાય છે, રાત્રે તારી છાતી ભીંસાય છે, હાથીએ પગ મૂક્યો હોય એવો ભાર લાગે છે તે તારી ભૂતાવળ છે. જેલમાં ગયા પછી ઘણાને જાતજાતના ભય સતાવે છે, મન નબળું પડી જાય છે. ડોક્ટરનો ઇલાજ કરવાથી સારું પણ થઈ જાય.’

‘ગઈ કાલે પાર્વતી આવી હતી.’

‘પાર્વતીબાઈ આવેલી ?’ ગોવાકરને આ વિષયાન્તર થોડું ખટક્યું છતાં કહ્યું : ‘આખરે તો પત્ની છે, ક્યાં સુધી જીદ ટકાવી શકે ?’

‘એ જાતે નહોતી આવી, મેં એને બોલાવી હતી.’ સખારામે ફરી માથું ઝુકાવી દીધું : ‘એક વાર મળવા આવી જા. મારું મોં નહીં જોતી - પણ મારી વાત સાંભળી જા એવું કહેવડાવ્યું ત્યારે એ આવી અને ભૂલથી પણ મારું મોં જોવાઈ ન જાય એટલા ખાતર પીઠ ફેરવીને જ ઊભી રહી.’

‘શું વાતચીત થઈ એની સાથે ?’

‘વાતચીત...’ સખારામે નિસાસો નાખ્યો : ‘એણે એક હરફ સુધ્યાં ઉચ્ચાર્યો નહીં, પછી વાતચીત શેની થાય ? હું બોલતો રહ્યો, એ સાંભળતી રહી. “હા-ના”ના જવાબ પણ ડોકું ધુણાવીને જ આપતી હતી.’

‘તેં શું કહ્યું એને ?’

‘એ જ કે આવતી કાલે મંગળવાર છે. સિદ્ધિવિનાયકના મંદિરે જઈ આવજે... દેવબાપાને કહેજે કે સખારામ એના ગુનાની સજા ભોગવવા તૈયાર છે, પણ તમે રોજ રાત્રે મને જે યાતના આપો છો એ મારાથી સહેવાતી નથી...’

‘યૂ ફૂ... લ !’ ગોવાકરથી દાંત ભીંસીને બોલાઈ ગયું : ‘દેવને પ્રાર્થના કરવાથી યાતના ઓછી થઈ જતી હોય તો આ દુનિયામાં કોઈ દુઃખી ન હોત.’

ત્યાં પાછળથી અવાજ આવ્યો : ‘ભાઉ, પંદરને બદલે મેં વીસ મિનિટ ચાલવા દીધું.’ જેલના પોલીસે કાંડાઘડિયાળવાળો હાથ લંબાવતાં કહ્યું : ‘હવે તમારી માથાફોડી બંધ કરો.’

હતાશ ગોવાકરે પોતાનો ગુસ્સો બંને હાથની મુઠ્ઠીમાં ભીંસી દીધો : ‘સખારામ, હજુ વિચાર કરી જો. કાલ સવારે કોર્ટમાં આપણા વકીલ મળે ત્યારે કહી દેજે કે “હું ગુનેગાર નથી” એ જ લાઈન પર આપણે આગળ વધવાનું છે.’

પરંતુ સખારામે સાંભળ્યું-ન-સાંભળ્યું કરી પોતાને જે કહેવાનું હતું તે સંભળાવી દીધું :

‘પાર્વતીને તો મેં એમ પણ કહ્યું છે કે નર્સ ગોસ્વામી દર મંગળવારે દર્શને જતી... એ ભાનમાં ન આવે ત્યાં સુધી એના વતી તું સિદ્ધિવિનાયક જવાનું ચાલુ રાખજે.’

હવે ગોવાકરે સાંભળ્યું-ન-સાંભળ્યું કરી અણગમા સાથે પીઠ ફેરવી લઈ બહાર નીકળી જવું પડ્યું. એ સામ્યવાદીને સિદ્ધિવિનાયક પર એવી તો દાઝ ચડી કે મંદિરે જઈને દેવને શ્રીફળ ફટકારી દઉં !

‘બા, જલદી નીચે આવો !’ ઘર પાસે ટેક્સી થોભે-ન-થોભે ત્યાં બારણું ઉઘાડી ટેક્સીની બહાર નીકળી ચિંતને ઊંચા અવાજે સાદ પાડ્યો ત્યારે ગભરાટના હાવભાવ સાથે યશોદાબહેન બારીમાં ડોકાયાં. પુત્રના ચહેરા પર આનંદની લહેરખી જોઈ ધડકતી છાતી પર રાહતનો હાથ મૂકી ત્યાં ઊભાંઊભાં જ પૂછ્યું : ‘શું થયું, ચિંતન ?’

‘પહેલાં તમે નીચે આવો.’ ફરી તેના અવાજમાં આનંદ ઊછળ્યો : ‘એ ખબર ગોસ્વામીકાકાને પહેલાં આપવાના છે. તમે ત્યાં આવો.’ કહેતો ટેક્સીના પૈસા ચૂકવીને ચિંતન સામેના ઘર તરફ સરકી ગયો ત્યારે સારા ખબર સાંભળવા માટે યશોદાબહેનને બારીમાંથી પડતું મૂકવા જેવી અધીરાઈ જાગી ગઈ. સડસડાટ સીડી ઊતરતાં તેઓ તુલસીને ઘેર પહોંચી ગયાં ત્યારે ચિંતન મલકમલક હસતો બેઠકખંડમાં ગોસ્વામીજીની બાજુમાં ગોઠવાઈ ગયો હતો.

‘શું થયું, ચિંતન ? પરીક્ષામાં પહેલા નંબરે પાસ થયો હોય એવા ઉછાળા મારતો આવ્યો !’ યશોદાબહેનના મનમાં તો બીજા જ કોઈ ખબર સાંભળવાની તાલાવેલી હતી, પરંતુ તુલસી ભાનમાં આવી હોય તો ચિંતને ઘેર સુધી આવવાને બદલે તાબડતોબ ટેલીફોનથી જ જાણ કરી દીધી હોત : ‘આટલા મોટા અવાજે સાદ પાડીએ તો મારા જેવી મજબૂત હૃદયવાળીને પણ આંચકો લાગી જાય.’

કહી ચિંતનને તેમણે આડકતરો ઇશારોય કરી દીધો કે જે કહેવાનું છે તે સાચવીને કહેજે. હાર્ટ-પેશન્ટ માટે તો આનંદનો આંચકોય ક્યારેક જીવલેણ નીવડે છે !

‘ગોસ્વામીકાકા, આજે તુલસીએ સૂપ ન પીધો.’

ગોસ્વામીજી કે યશોદાબહેનને એમાં ચોંકવા જેવું કાંઈ ન લાગ્યું.

‘ચિંતન, તુલસી જાતે ક્યાં સૂપ પીતી હોય છે.’ ગોસ્વામીએ સ્વસ્થપણે કહ્યું : ‘એને તો નળી વાટે...’

‘હા, પણ નળી વાટે ટોમેટો સૂપ પાયો તે એણે બધો જ પાછો કાઢી નાખ્યો.’

‘એટલે ઊલટી કરી ?’ યશોદાબહેન અધીરાઈ દબાવી શક્યાં નહીં : ‘તુલસીએ ઊલટી કરી નાખી ?’

‘એને ઊલટી તો ન કહેવાય, બા, પણ તુલસીએ સૂપ લેવાની અરુચિ દર્શાવી એમ કહેવાય.’

‘તુલસીને ટોમેટો સૂપ પહેલેથી જ નથી ભાવતો, ચિંતન.’

‘એ જ તો મેં શ્રીકાન્તભાઈને કહ્યું.’

‘પણ, ચિંતન, એમાં તું આટલો બધો આનંદમાં શું આવી ગયો ?’ યશોદાબહેને પુત્રને ઠપકો સંભળાવ્યો : ‘જે ન ભાવતું હોય તે પેટમાંથી બહાર નીકળી જ જાય ને !’

‘પણ, બા, આજ સુધી તુલસી રોજ આ સૂપ પી જતી.’ ચિંતને દઢતા સાથે કહ્યું : ‘પહેલી વાર તેણે પોતાનો અભાવ દર્શાવ્યો.’

મારી વાત ધ્યાનથી સાંભળો. આજ સુધી તુલસીની પાંચેય ઇન્દ્રિયો જડ હતી. એક વાર ચીસ પાડવા સિવાય ક્યારેય કોઈ વાતનો એણે પ્રતિકાર કર્યો નથી. સ્પર્શ, ગંધ, સ્વાદ, વગેરે તેની બધી જ ઇન્દ્રિયો બુઝી બની ગઈ હતી. આજે પહેલી વાર એણે ન ભાવતી ચીજ ખાવાનો પ્રતિકાર કર્યો.’

‘કદાચ એને ખાવાની રુચિ જ ન હોય.’

‘નહીં, બા, થોડી વાર પછી એને સાબુદાણાની કાંજ આપી તો વિનાવિરોધે એ પી ગઈ.’

‘હું !’ હવે ગોસ્વામીજી તકિયાનો ટેકો છોડી ટટ્ટાર થઈ ગયા : ‘સાબુદાણાની કાંજ તો તુલસીને બહુ ભાવે છે. એ ઘણી વાર કહેતી : આ કાંજ મળે એટલા ખાતર પણ ક્યારેક માંદા પડવાનું મન થાય છે.’

‘જોયું ને, બા !’ હવે ચિંતન રુઆબમાં આવી ગયો : ‘એનો અર્થ એ જ થયો કે મગજના જ્ઞાનતંતુને સૂક્ષ્મપણે ભાવ-અભાવનું જ્ઞાન જાગ્રત થયું.’

‘તો-તો પરમાત્માની પરમકૃપા !’ ગોસ્વામીજીએ ગદ્ગદ થતાં કહીને પૂછ્યું : ‘ડૉક્ટરો શું કહે છે ?’

‘ડીનસાહેબને જાણ કરી એટલે તેઓ દોડતા આવ્યા. એમણે નિષ્ણાત ડૉક્ટરોને ખબર આપી એમનો અભિપ્રાય મેળવ્યો, તો સૌ એક વાતમાં સંમત થયા કે ઘિસ ઈઝ એ વેરી ગૂડ સિમ્પટમ... કાલે નવા એક્સરે લે પછી વધારે ખબર પડશે.’

ચિંતન બોલવાનું પૂરું કરે એ પહેલાં સ્થિર બની ગયેલા ગોસ્વામીજીની આંખોમાંથી હર્ષનાં આંસુ ઊભરાતાં દેખાયાં.

ઘણી વારે રૂંધાયેલા કંઠમાંથી તેઓ માત્ર એટલું જ બોલી શક્યા : ‘શ્રીનાથજીબાવાની છબી તેની સામે ધરી એનો જ આ પ્રભાવ !’

□

મેડિકલ કોલેજથી હોસ્પિટલના પાંચમા માળે તુલસીના રૂમ સુધી પહોંચવામાં પાંચ-સાત મિનિટથી વધારે સમય લાગે તેમ નહોતો છતાં ચિંતન એટલો બધો ઉત્તેજનામાં આવી ગયો હતો કે પાંખો હોય તો ઊડીને તુલસી પાસે પહોંચી જઈ એમ એને થવા લાગ્યું. રસ્તામાં મળતાં નર્સ-ડૉક્ટરો સામે રોજ કરતાં જુદી જ ઢબે મલકતો-મરકતો ઉતાવળે પસાર થઈ જતો હતો. હરખની ચાડી ખાતો પોતાનો ચહેરો લિફ્ટના અરીસામાં જોયા પછી જીન્સ પેન્ટના ખિસ્સામાંથી રૂમાલ કાઢી તેણે મુખ પર એવી રીતે ફેરવી દીધો કે જાણે ઊભરાઈ જતી ખુશાલી સાચવીને રૂમાલમાં સંતાડી દેવા માગતો હોય.

તુલસીના રૂમની બહાર પહેરો ભરતા રાઈફલધારી પોલીસ સામે સહેજ હસી લઈ, મુલાકાતીઓના પ્રવેશ સામે મનાઈ ફરમાવતા બારણે લટકતા બોર્ડ પર તીરછી નજર નાખી લઈ ચિંતને હળવેકથી ટકોરો માર્યો. હોસ્પિટલના સ્ટાફ કે પહેરો ભરતા પોલીસ માટે હવે ચિંતન બહારના માણસ જેવો રહ્યો નહોતો. દિવસમાં એકાદ વખત તો તુલસીનું મોં જોવા તે અચૂક રૂમમાં જઈ આવે છે એ વાત હોસ્પિટલમાં હવે કોઈથી અજાણ પણ નહોતી.

‘યસ !’ ના ઉદ્દગાર સાથે અર્ધું બારણું ઉઘાડતી સિસ્ટર ડિસોઝા દેખાઈ એટલે ‘ગૂડ મોર્નિંગ, સિસ્ટર !’ કહેતો એ મરકમરક હસવા લાગ્યો : ‘મે આઈ...’

પ્રવેશ માટેની તેની વિનંતી પર વિચારવું પડે તેમ હોય એવા ભાવ સાથે ડિસોઝા અર્ધા ઉઘાડાં બારણાં વચ્ચે ઊભી રહી તેને શરારતથી જોતી રહી, પછી ગંભીર ભાવ ધારણ કરી લઈ બારણે ઝૂલતું બોર્ડ દેખાડ્યું : ‘વાંચતાં આવડે છે ?’

ચિંતને પણ સામે એવી જ રમતિયાળ ઢબે માથું ધુણાવ્યું.

‘ડીનસાહેબની પરમિશન લીધી છે ?’

જવાબમાં ચિંતને ફરી ડોકું ધુણાવતાં કહ્યું : ‘આપની પરમિશન માગું છું ! મેં આઈ...’

‘પેશન્ટ સાથે તમારે નિકટનું સગપણ છે ?’

ડિસોઝાના એ સવાલ સામે ચિંતન ન તો ડોકું ધુણાવી શક્યો કે ન સગપણનું નામ આપી શક્યો, એટલે ડિસોઝાને ગમ્મત પડતી હોય તેમ તે બોલી : ‘પેશન્ટ સાથે બ્લડ રિલેશન ન ધરાવતા હોય એવા કોઈ વિઝિટરને મારાથી અંદર આવવા ન દેવાય.’

‘તો-તો તમે મને અંદર આવતો રોકી જ ન શકો, સિસ્ટર !’ ચિંતને હક્કના રણકા સાથે સંભળાવ્યું : ‘તુલસી ગોસ્વામી સાથે મારે બ્લડ રિલેશન છે.’

ત્યારે ડિસોઝાની આંખો પહોળી થઈ : ‘તો પછી ક્યારના કહેતા કેમ નથી કે શું રિલેશન છે ?’

‘ત્રણ વરસ પહેલાં તુલસીની નાખોરી ફૂટી અને નાકમાંથી ઘણું લોહી વહી ગયું ત્યારે મારું બ્લડ એના શરીરમાં ચઢાવ્યું હતું.’

સંભળતાં જ ડિસોઝા ઘડીભર ડ્યૂટી પરની નર્સનો શિષ્ટાચાર વીસરી જઈ ખડખડાટ હસી પડી :

‘તમારી આ જોક પર તમને અંદર આવવાની પરમિશન આપું છું.’ કહીને તેણે બારણું જરા વધારે ઉઘાડ્યું, પણ રસ્તો તો રોકી જ રાખ્યો : ‘ખ્લીઝ, પેશન્ટને મળવાનો હેતુ કહી શકશો ?’

‘એક ગૂડ ન્યૂઝ આપવા છે.’

બોલતાંબોલતાં ચિંતનના ચહેરા પર ઊપસી આવેલી સુરખીએ ડિસોઝાને ગેલમાં લાવી દીધી : ‘શું ગૂડ ન્યૂઝ છે, ચિંતન ?’

‘સૌપ્રથમ તુલસીને જ સંભળાવવા જોઈએ એવા ખુશખબર છે.’

હવે ડિસોઝાના ચહેરાની રેખાઓ એકાએક તંગ થઈ ગઈ. અત્યાર સુધી જોક કહી-સંભળીને હસી લીધું. હમણાં કહેલી વાત જોકમાં ખપાવી શકાય એમ નહોતી. તુલસીની બાબતમાં ચિંતન આવી જોક કરે પણ નહીં... જેને સાન-ભાન નથી એ તુલસીને પહેલવહેલા સંભળાવવાની ચેષ્ટામાં બીજા કોઈકને તો ચસકી ગયેલા મગજનું લક્ષણ દેખાત, પણ ડિસોઝાને તો એમાં ખુશખબર સંભળાવનારની કરુણતાનાં જ દર્શન થયાં.

‘ખ્લીઝ કમ ઈન.’ અંદર આવવાનો રસ્તો કરી આપી પોતે ત્યાંની ત્યાં જ ઊભી રહીને બોલી : ‘તમે ખુશખબર સંભળાવી દો ત્યાં સુધી હું બહાર ચાલી...’

‘નહીં-નહીં, સિસ્ટર, ખુશખબર ખાનગી નથી.’ કહેતાં ચિંતને શર્ટના ખિસ્સામાંથી ગડી કરેલો કાગળ કાઢ્યો : ‘પરીક્ષાનું રિઝલ્ટ લઈને આવ્યો છું.’

‘રિઅલી ?’ ડિસોઝાના અસુંદર ચહેરા પરથી ગંભીરતા ઓસરવા લાગી : ‘ઘેટ મીન્સ કે તમે એકઝામમાં...’ કહેતીકહેતી એ હાથ લંબાવતી હતી, પણ ચિંતને તેનાં હાથ અને વાક્ય બંનેને અધવચ્ચે જ રોકી લીધાં : ‘સિસ્ટર, તુલસીને મેં વચન આપેલું કે રિઝલ્ટ લઈને સીધો જ હું તારી પાસે આવી પહોંચીશ.’ પછી તુલસીના બિછાના પાસે જઈ માથા નજીક સ્ટૂલ ખેંચી લઈ તેણે ઉમેર્યું : ‘હું એને ખબર આપીશ અને એ મને વધાઈ...’

ચિંતને સમજીને છેલ્લો શબ્દ અધ્યાહાર રાખ્યો હતો એ સમજી ગયેલી ડિસોઝા જાણે એમના એકાન્તમાં વચ્ચે આવવા ન માગતી હોય તેમ રૂમની બારી બહાર નજર રાખતી ઊભી રહી ગઈ.

રોજની જેમ થોડી વાર તુલસીનું મુખ એકીટશે નિહાળી લીધા પછી ચિંતને રિઝલ્ટ વાંચી સંભળાવવા માટે કાગળની ગડી ખોલવા માંડી : ‘બંને તરફ પીઠ રાખીને બારી બહાર ડોકાતી ડિસોઝાના કાન પર આત્મીયતાની લાગણીથી ટહુકતા ચિંતનના શબ્દો સંભળાવા લાગ્યા. સાચોસાચ તુલસી આ ખુશખબર સાંભળવા માટે ઉત્કટ હોય, પોતાનો શબ્દેશબ્દ ઝીલી લેવાની ચેતના સાથે આંખો બીડીને એકચિત્તે પડી હોય એમ ચિંતન સંભળાવતો હતો :

‘તુલી, તું મને વારંવાર ચીડવતી રહેતી કે મેડિકલ કોલેજમાં લાગવગથી તને એડમિશન અપાવી દીધું, પણ પરીક્ષામાં મારી લાગવગ માગવા નહીં આવતો. પહેલા વરસની એકઝામમાં જ તું ઉકાળીને આવવાનો. એ વખતે તારું મોઢું જોવા જેવું હશે. પહેલવહેલો તારું એ રૂપાળું મોં દેખાડવા મારી પાસે જ આવજે... આવું કહીકહીને તો મને પજવવામાં કાંઈ જ બાકી રાખ્યું નહોતું, તુલી ! અને આજે ફર્સ્ટ એમ.બી.બી.એસ.માં ફર્સ્ટ ક્લાસ પાસ થઈને પુરાવા સાથે તારી સામે આવ્યો છું ત્યારે આંખો મીંચી રાખવાની અંચી કરે છે ? કાંઈ વાંધો નહીં. કાન તો તું બંધ કરી શકે તેમ નથી, એટલે સાંભળ્યા વગર તારે છૂટકો નથી...’

પછી ચિંતને માર્કશીટમાંથી દરેક વિષયમાં કેટલામાંથી કેટલા માર્ક્સ મળ્યા એ સંભળાવીને ટોટલ માર્ક્સના પર્સન્ટેજ પણ કાઢી આપ્યા : ‘પૂરા સિક્સ્ટી સેવન પર્સન્ટ માર્ક્સ લઈ આવ્યો છે બંદો !’

તેના જવાબમાં ચિંતનના કાને ડૂસકું અફળાયું. ત્રાટક-દષ્ટિથી તુલસીને તાકી રહેલી તેની આંખની પાંપણો ફરકી ગઈ ત્યાં બીજું ડૂસકું સંભળાયું. તુલસીના મુખ તરફ ઝૂકેલા ચિંતને હવે ટટ્ટાર થઈ જઈને બારી તરફ ડોક ફેરવવી પડી.

‘સિસ્ટર !’ સ્ટૂલ પરથી ઊભો થતો એ બે ડગલાં આગળ વધ્યો ત્યારે હીબકાં ગળી જવાની ચેષ્ટામાં ડિસોઝાની પીઠ ધ્રૂજતી દેખાઈ.

‘સિસ્ટર ડિસોઝા, મારા ફર્સ્ટક્લાસ પાસ થયાના ગૂડ ન્યૂઝ સાંભળીને તમને હર્ષનાં હીબકાં આવી ગયાં કે ?’

ત્યારે પીઠ ફેરવતાં પહેલાં ઝટપટ આંસુ લૂછી નાખવા ડિસોઝા પોતાનો કર્ચીફ શોધવા સ્કર્ટનાં ખિસ્સાં ફેંફોળતી દેખાઈ.

‘લો, સિસ્ટર !’ પોતાના રૂમાલ સાથે ચિંતને તેના તરફ હાથ લંબાવ્યો : ‘અંતરની નિર્મળ લાગણી ક્યારેક પીગળીને આંસુરૂપે ઊભરાઈ આવે છે... એને સાચવીને આ રૂમાલમાં સંઘરી લો.’

ચિંતનના શબ્દો હૃદયને સ્પર્શી ગયા હોય તેમ આંસુ લૂછતી ડિસોઝાને એક ડૂસકું વધારે આવી ગયું. પછી પરાણે હસવાના પ્રયાસ સાથે તે ચિંતન તરફ ફરી :

‘તુલસીની સાથે તમને આ રીતે વાત કરતા સાંભળીને મને...’

‘તમને એમ થયું કે ચિંતનનું ચસકી ગયું છે ?’

‘નહીં, એવું ન બોલો.’ ઠપકાભર્યા સ્વરે બોલતી ડિસોઝાએ ઉમેર્યું : ‘મને મારો બોયફ્રેન્ડ પિન્ટો યાદ આવી ગયો.’

‘અને એની યાદમાં આંસુ આવી ગયાં ?’

‘ના, મનોમન મારાથી કમ્પેરિઝન થઈ ગઈ... તુલસીના બોયફ્રેન્ડ સાથે મારા બોયફ્રેન્ડની સરખામણી થઈ ગઈ.’

‘સિસ્ટર લિલિયન ! પ્લીઝ, મને તુલસીનો બોયફ્રેન્ડ નહીં, માત્ર ફ્રેન્ડ જ કહો.’ ચિંતને સ્પષ્ટતા કરવી પડી : ‘અમારા સમાજમાં બોયફ્રેન્ડ શબ્દ ક્યારેક ગેરસમજ ઊભી કરી દે છે.’

‘અને અમારા સમાજમાં ફ્રેન્ડ જેવો ન હોય એવા છોકરાનેય બોયફ્રેન્ડ તરીકે ઓળખવામાં માટે છોકરીઓ અધીરી બની જાય છે.’

રૂમનાં અધખુલ્લાં બારણાં તરફ નજર નાખી લઈ ડિસોઝાએ આગળ ચલાવ્યું :

‘ચિંતન, પેલો પિન્ટો પણ મારો એવો જ બોયફ્રેન્ડ હતો. લાભ લઈને છટકી ગયો... એક વાર પૈસા હાથમાં આવ્યા પછી મોં દેખાડવા પણ રોકાયો નહીં.’

‘ઓહ !’ ચિંતનને હવે સમજાયું કે ડિસોઝાના રુદનમાં લૂંટાઈ ગયાનો આઘાત હતો. ‘સિસ્ટર, તમારા કેટલા પૈસા પડાવી ગયો પિન્ટો ?’

‘સાડાબાર હજાર !’

રકમ સાંભળીને ચિંતનની આંખો પહોળી થઈ ગઈ : ‘સાડાબાર હજાર રૂપિયા ! આ તો તમારા આખા વરસના પગાર જેટલી રકમ !’

‘નહીં-નહીં ! એ મારા પોતાના પૈસા નહોતા, અમે બંનેએ ભેગા મળીને ત્રીજા માણસ પાસેથી તુલસીના નામે સાડાબાર હજાર પડાવ્યા હતા.’

સાંભળતાં જ ચિંતનની ગરદન ટકાર થઈ : ‘તુલસીના નામે ?’ પૂછતાંપૂછતાં આંખોમાં ઊભરાઈ આવતા રોષને એ માંડ રોકી શક્યો : ‘સિસ્ટર, તમે આ શું બોલી ગયાં ?’

‘જે ઘણા વખતથી મનમાં સંઘરીને સંતાપ વેઠી રહી હતી એ બોલી ગઈ.’ ફરી દરવાજા તરફ એક નજર નાખી લઈ ડિસોઝાએ આગળ ચલાવ્યું : ‘મનનો ભાર હળવો કરવા સન્ડેની સવારે ચર્ચમાં જઈ પ્રીસ્ટ પાસે કન્ફેશન કરી આવી હતી છતાં પણ હૃદયનો સંતાપ ઓછો થયો નહીં એટલે તમારી હાજરીમાં તુલસી સમક્ષ કબૂલાત કરી દેવા માગું છું.’

સાચું બોલવાના વિચારમાત્રથી માણસનો ચહેરો કેવો સુંદર લાગવા માંડે છે ! સિસ્ટર ડિસોઝાને સ્નિગ્ધ દષ્ટિથી ચિંતન નિહાળતો રહ્યો. પછી પૂછી નાખ્યું : ‘પણ એ કબૂલાતમાં મારી હાજરીની શી જરૂર ?’

‘હમણાં તુલસીને ખુશખબર આપવામાં તમે મારી હાજરીનો વાંધો લીધો નહોતો, મિસ્ટર મઝુમદાર !’ રણકતા અવાજે ડિસોઝા બોલી ગઈ : ‘મૂર્ચ્છામાં સૂતેલી તુલસી કાંઈ જ સાંભળવાની નથી, છતાં પરીક્ષામાં પાસ થયાના ગૂઢ ન્યૂઝ સૌપ્રથમ તુલસીને સંભળાવવા તમે આવી પહોંચ્યા. મારી હાજરીમાં આવી ચેષ્ટા કરવા માટે તમને સંકોચ ન જાગ્યો. હું તમારા વર્તનને વેદિયાપણામાં ખપાવી દઈશ એવોય તમે વિચાર નહોતો કર્યો, તેમાંથી મને એક વાત સમજાઈ.’

‘શી ?’ એમ પૂછવાની અધીરાઈ દબાવી રાખીને ચિંતને તેને આપમેળે જ બોલવા દીધી :

‘લાગણીમાં ચેતન હોય તો કોઈ ચીજ જડ નથી રહેતી એ મને હમણાં સમજાયું. કોઈ વ્યક્તિ આપણી સામે હાજર ન હોવા છતાં આપણે એના જડ ગણાતા ફોટા સાથે શું કામ વાત કરી લઈએ છીએ ? ચર્ચના ફાઇરને અનેક વાર બોલતા સાંભળ્યા કે જડ જણાતી આ જીસસની મૂર્તિમાં સમગ્ર વિશ્વનું ચેતન ભર્યું છે અને આપણે હાલતાં-ચાલતાં અને ચેતનવંતાં ગણાતાં માનવી વારંવાર જડની જેમ પાપ કરતાં રહીએ છીએ... એમનાં વચન દ્વારા સમજવામાં બહુ અઘરો લાગતો એ ઉપદેશ અત્યારે તમારા વર્તન દ્વારા સાવ સહેલાઈથી સમજાઈ ગયો... એટલે જ તમારી હાજરીમાં હું તુલસી સમક્ષ કબૂલાત કરવા માગું છું કે માય સિસ્ટર ગોસ્વામી, તને નિમિત્ત બનાવીને મેં પેલા સૂરજનારાયણ પાસેથી સાડાબાર હજાર રૂપિયા પડાવ્યા હતા !’

સૂરજનારાયણ ! નામ સાંભળતાં જ ચિંતનના શરીરમાં ઝણઝણાટી પ્રસરી ગઈ. કેમ, ક્યારે, કેવી રીતે પૈસા પડાવ્યા એ પૂછવાની ઉત્તેજના તે માંડ દબાવી શક્યો.

‘તમારા હાવભાવ જોતાં લાગે છે, ચિંતન ! કે સૂરજનારાયણ તમને પણ ભટકાઈ ગયો હોવો જોઈએ.’

ચિંતન આનાકાની કરવાનું વિચારતો હતો, પણ ડિસોઝાએ જવાબ સાંભળવાની રાહ જોયા વગર કહેવાનું ચાલુ રાખ્યું :

‘તુલસીના એક્સિડન્ટ પછીના પહેલા રવિવારે એ અહીં આવેલો. હું ત્યારે તુલસીની ડ્યૂટીમાં હતી. આમ તો એ પ્રધાનપુત્રે પોતાની આઈડેન્ટિટી છુપાવીને બધી હિલચાલ કરી હતી, પણ એની અસલિયત મારી જાણમાં આવી ગયેલી એટલે મેં પણ તેની સામે ચાલબાજી ખેલવા માંડી. ડિફેન્સ મિનિસ્ટર મરતાં પહેલાં પોતાની અંતિમ ઇચ્છા તુલસીને કાગળમાં લખીને

આપતા ગયા હોવાના ખ્યાલે તેને બાવરો બનાવી દીધો હતો. કદાચ લખાણનો એ કાગળ તુલસીએ એક્સિડન્ટ પહેલાં તેના લોકરમાં મૂક્યો હશે એવી માન્યતાથી મારી મારફત લોકરની ચાવી મેળવવાની તેની મુરાદ હતી.'

પછી ?

ડિસોઝા શ્વાસ ખાવા રોકાઈ એટલે ચિંતને એક જ વાર તેને પૂછવું પડ્યું, ત્યાર પછી ડિસોઝાએ અટક્યા વગર બાન્દ્રાની 'સી-શોર' હોટેલ સુધીની બધી જ વાત એકીશ્વાસે કબૂલાત કરવાની ઢબે ધીમા અવાજે કહી સંભળાવી. પછી છેલ્લે નિઃશ્વાસ નાખીને વાત પૂરી કરતાં કહ્યું :

'સવાલાખ રૂપિયાને બદલે અમને સાડાબાર હજાર મળ્યા, છતાં હું અને પિન્ટો ખુશ હતાં, પણ માહિમના ચર્ચમાં મધર મેરી સમક્ષ તુલસીના સાજા થવાની માનતામાં હું કેન્ડલ પ્રગટાવવા ગઈ એટલી વારમાં પૈસા સાથે પિન્ટો રફુચક્કર થઈ ગયો.'

'ઓહ !' હમદર્દી દાખવવા જતાં ચિંતનથી બોલાઈ ગયું : 'આઈ એમ વેરી સૉરી !'

'શેને માટે, ચિંતન ?' જાણે પોતાની વાત જ આ માણસ સમજ્યો ન હોય એવા ઉદ્વેગ સાથે ડિસોઝા બોલી ઊઠી : 'આવું કરવા માટે હું ઠપકાને પાત્ર છું છતાં તમે સૉરી શું કામ કહો છો ? પેલા માણસને મેં છેતર્યો કે પિન્ટો મને છેતરી ગયો એની કોઈ દિલગીરી રહી નથી, પરંતુ તુલસીને નામે આવી છેતરપિંડી કરવા બદલ મારો આત્મા સતત ડંખ્યા કરતો હતો.'

ચિંતન વિચારમાં પડી ગયો : 'ડિસોઝાની કબૂલાતના કેન્દ્રમાં તો પેલો સૂરજનારાયણ જ હતો. મુકુન્દની જેમ તેણે ડિસોઝાનેય પૈસાની લાલચમાં લપટાવી. છતાં બંનેમાં ફાવ્યો નહીં, કદાચ ડિસોઝાએ બીજા કોઈને આ વાત કરી દીધી હશે તો તુલસીની જિંદગીનું જોખમ વધી જશે. તુલસી સાત કરોડ સ્વિસ ફ્રાન્કનું રહસ્ય જાણીને બેહોશ બની ગઈ છે એની કોઈને પણ ગંધ આવવી ન જોઈએ, નહીંતર....

'સિસ્ટર ! જે વાત તમે હમણાં કહી એ બીજા કોઈને અગાઉ...'

'નોટ એટ ઓલ !' ડિસોઝા મક્કમ અવાજે બોલી ગઈ : 'કોઈને આવી વાત કરવા જઈ તો હું જ હલકી ઠરું ને.... અત્યારે પણ મહામહેનતે મનોબળ એકઠું કરીને કબૂલાત કરી શકી.'

'કદાચ પેલા પિન્ટોએ કોઈને....'

'નોટ પોસિબલ ! એના હાથમાં પૈસા આવ્યા એટલે પંદર દિવસમાં તો એને દુબઈનો જોબ મળી ગયો.'

'કદાચ પિન્ટો એને ઘેર પત્રમાં કોઈને આવું કાંઈક લખી નાખે... કદાચ ચાર-છ મહિને પાછો આવીને કોઈકની પાસે બોલી નાખે !'

‘એ હવે ક્યારેય પાછો નહીં આવે.’ કહેતાં ડિસોઝાનો કંઠ રૂંધાવા લાગ્યો : ‘ત્યાં પહોંચીને એની મધર પર તેણે ખુશીખબરનો એક લેટર લખ્યો હતો અને ત્યાર પછી કાલ રાત્રે એને ઘેર એક તાર આવ્યો કે પિન્ટો લોસ્ટ હિઝ લાઈફ ઈન એ ટ્રક એક્સિડન્ટ !’

‘ઓહ ગોડ !’ ચિંતને ચીસ પાડવા જેવી પીડા અનુભવી : ‘સો ટેરિબલ !’

‘ઘેટ ઈઝ ડેસ્ટિની !’ ડિસોઝા જાણે એક રાતમાં આઘાત પચાવી ગઈ હોય તેમ ભીના છતાં સ્વસ્થ અવાજે બોલી : ‘સાચું કહું, ચિંતન, તુલસીના નામે છેતરપિંડી કરીને મેળવેલા એ પૈસામાંથી મને મારો હિસ્સો મળ્યો હોત તો કદાચ મારો પણ એવો જ અંજામ આવત.’

ડિસોઝાના બોલવામાં ભારોભાર સચ્ચાઈ વર્તાઈ, છતાં ચિંતનને ગળે વાત ઊતરી નહીં. જગતમાં જો આવો ન્યાય તોળાતો હોત તો-તો અન્યાય કરનારાઓનું નિકંદન નીકળી ગયું હોત.

‘મારી વાત માનવામાં નથી આવતી ને, મિસ્ટર મઝુમદાર !’ જાણે એના મનોભાવ વાંચી લીધા હોય તેમ ડિસોઝા બોલી ગઈ : ‘કેટલાક માણસો એટલા બધા ખોર હોય છે કે એમને દૂભવનારા પર દુઃખના પહાડ તૂટી પડે છે. તુલસી એવી જ નિર્મળ છે. તમે જોજો, એને રિબાવનારને જિસસ કાઈસ્ટ ક્યારેય માફ નહીં કરે. એને છેતરનારો કુદરતની સજામાંથી ક્યારેય છટકી નહીં શકે.’

જાણે હમણાં જ ચર્ચમાંથી ધર્મગુરુનો ઉપદેશ સાંભળીને આવી હોય એવી ઢબે બોલતી ડિસોઝાને સાંભળી ચિંતનને દલીલ કરવાનું મન થયું કે તુલસી જેવી નિર્મળ વ્યક્તિને તારા જિસસ કાઈસ્ટે આવી ફૂર સજા કરી જ શું કામ ?

પરંતુ આવું બોલીને સિસ્ટર ડિસોઝાની ધાર્મિક લાગણી શું કામ દૂભવવી - એવું વિચારતો ચિંતન જવા માટે ઊભો થતો હતો ત્યાં રૂમનું અધખુલ્લું બારણું આખું ઊઘડી ગયું :

‘અરે, ચિંતન, તું અહીંયાં છે ?’ હાથમાં બપોરના છાપા સાથે ડૉક્ટર શ્રીકાન્ત અંદર ધસી આવ્યા : ‘આપણને કોઈને યાદ કેમ ન રહ્યું કે આજે સખારામના કેસનો ચુકાદો આવવાનો હતો ?’ કહી તેણે ‘સંધ્યાકાળ’ નામ ધરાવતું બધાં છાપાં કરતાં વહેલું બહાર પડતું મરાઠી છાપું તેની સામે ધર્યું : ‘સેશન્સ કોર્ટમાં સખારામને સાડાછ વર્ષની કેદ થઈ.’

‘બસ, સાડાછ જ વર્ષ !’ દાંત ભીંસીને બબડતાં ચિંતને તેના હાથમાંથી ‘સંધ્યાકાળ’ લઈને વાંચવા માંડ્યું : ‘કે. જી. એમ. હોસ્પિટલના વોર્ડમેન સખારામ કોલ્હાપુરેએ એ જ હોસ્પિટલની નર્સ પર ત્રણ માસ અગાઉ બળાત્કારનો પ્રયાસ કર્યો હતો એ ગુનો પુરવાર થતાં એડિશનલ સેશન્સ જજ દેવીદત્ત રાંગણેકરે આરોપીને સાડાછ વર્ષની સખત કેદની સજા ફરમાવી. આરોપીને આ કાર્યમાં દૂર રહીને સાથ આપનાર બીજા આરોપી સદાનંદને અદાલતે માત્ર ત્રણ માસની સાદી સજા ફરમાવી હતી, જ્યારે સખારામને મદદ કરનાર ત્રીજો આરોપી કાશીનાથ તાજનો સાક્ષી બન્યો હોવાથી અદાલતે તેને માફી બક્ષી દીધી...

સખારામ કોલ્હાપુરેએ બચાવપક્ષના વકીલની ઉપરવટ જઈને પોતાના ગુનાનો એકરાર કરી એ પાપમાંથી છુટકારો અપાવવા યોગ્ય સજા ફરમાવવાની ન્યાયમૂર્તિને અરજ કરી ત્યારે અદાલતખંડમાં આશ્ચર્ય પ્રસરી ગયું હતું. આ ચુકાદા સામે હાઈકોર્ટમાં તે અપીલ કરી શકે છે એવું કહેવામાં આવ્યું ત્યારે પણ સખારામે અપીલમાં જવાનો સાફ ઇન્કાર જાહેર કરી દીધો હતો... એટલે આ કેસનો કાયમી નિકાલ આવી ગયો એમ કહી શકાય, પણ સખારામની અધમતાનો ભોગ બનેલી નર્સ તુલસી ગોસ્વામી છેલ્લા ત્રણ માસથી બેશુદ્ધ હાલતમાં પડી છે ત્યાં સુધી બીજા બધા માટે તો આ કેસ લટકતો જ ગણાય.'

અહેવાલનું છેલ્લું વાક્ય ચિંતનને સ્પર્શી ગયું : તુલસીની જિંદગીનો કેસ કોણ જાણે ક્યાં સુધી લટકતો રહેશે !

ડૉક્ટર શ્રીકાન્તના હાથમાં છાપું પાછું આપતી વખતે ચિંતનને કહેવાનું મન થયું કે મારી પરીક્ષાનો ચુકાદો પણ આજે જ આવ્યો એય કેવો જોગાનુજોગ !

*

શનિવારે બપોરે બેન્કમાંથી છૂટીને ઘેર આવેલા પુત્રનાં પગલાંમાં ગોસ્વામીજીને રોજ કરતાં વધારે સ્ફૂર્તિ અને ગતિનો ભાસ થયો. હંમેશા એ ઘરમાં દાખલ થતો ત્યારે 'આવી ગયો ?' એવા પિતાના ઉદ્ગારનો જવાબ મોટા ભાગે મુકુન્દ માથું હલાવીને કે પાંપણ પટપટાવીને આપી અંદર પત્ની પાસે ચાલ્યો જતો. ક્યારેક ઘેર મોડા આવતા પુત્રને 'કેમ આજે મોડું થયું, ભાઈ ?' એવી પૃચ્છા કરતા પિતાને બેએક વાર સરખો જવાબ નહીં મળ્યા પછી ગોસ્વામીજીએ એવું પૂછવાનું બંધ કરી દીધું હતું.

'કેમ છો, બાપુજી ?' સ્ફૂર્તિથી ઘરમાં દાખલ થતાંની સાથે જ મુકુન્દે ઘણા વખત પછી આ રીતે ખબર પૂછ્યા એટલે ગોસ્વામીજી મનમાં હરખાયા. 'મજામાં છું, ભાઈ !' કહીને ગોસ્વામીજી પુત્રના મુખભાવ નિહાળવા લાગ્યા ત્યારે મુકુન્દ પામી ગયો કે પિતાની ચકોર નજરે પોતાના આજના વર્તનનું પરિવર્તન પકડી પાડ્યું છે.

'હું ફેશ થઈને આવું, પછી આપણે નિરાંતે સાથે ચા પીએ.' કહેતો એ અંદરના ઓરડા તરફ સરકી ગયો ત્યારે તો ગોસ્વામીને ગંધ આવી ગઈ કે દીકરો બાપ પાસેથી કાંઈક કામ કઢાવી લેવાનું નક્કી કરીને જ બહારથી આવ્યો લાગે છે.

આમ તો પિતા-પુત્ર વચ્ચે નિરાંતે બેસી વાતચીત કરવાનું ભાગ્યે જ બનતું. ગોસ્વામીજી મહિનાની પહેલી તારીખે બેન્કમાંથી અઢીસો રૂપિયા લઈ આવીને વહુના હાથમાં આપી દેતા. 'ઘરખર્ચ માટે રાખો.' કહીને ઉમેરતા : 'ખૂટે તો બીજા માગી લેજો.'

જોકે પોતાની ખાધાખોરાકી રૂપે દર મહિને અઢીસો આપતા ગોસ્વામીજીએ છેલ્લા બે મહિનાથી ખોરાક લેવાનું બંધ કરી દીધું હતું. ડૉક્ટરને પૂછી લઈ માત્ર દૂધ અને ફૂટનો આહાર અપનાવી લીધો હતો. ફૂટ પોતે જાતે જ માર્કેટ જઈને લઈ આવતા, જેથી દીકરાએ એનો

ખર્ચ ભોગવવો ન પડે. અનાજ બંધ કર્યા પછી મુકુન્દે એક વાર જિજ્ઞાસા ખાતર પૂછેલું, 'આમ કેમ કર્યું, બાપુજી ?' ત્યારે પોતે તેના સંતોષ ખાતર કહેલું : 'ડોક્ટરે ઘી-તેલ અને મીઠું સાવ ઓછું કરી નાખવાનું કહ્યું, પણ આપણને એવી બાફેલી રસોઈ જીભે લાગે નહીં, એટલે કાચાં શાકભાજી અને ફળ ચાલુ કરી દીધાં. એમાં બીજી કોઈ કડાકૂટ તો નહીં.'

ન પિતાએ પુત્રને જણાવી દીધું કે ન પુત્રવધૂએ એના પતિને કહ્યું કે રસોઈ બાબત સસરા-વહુ વચ્ચે થોડી ચડભડ થયા પછી આ ફેરફાર થઈ ગયો હતો !

'વાહ, ચા આવી ગઈ.' પત્ની ચાની ટ્રે મૂકી ગયા પછી બેઠકખંડમાં પ્રવેશ કરતાં મુકુન્દે બાજી ગોઠવતા ખેલાડીની ઢબે પિતા સામે બેઠક લઈને ટિપાઈ પર એરમેલનું લાંબું પરબીડિયું મૂક્યું.

પુત્રની બંને ધારણા સાચી પડી. પડેલી ધારણા પ્રમાણે પિતાની દષ્ટિ એરમેલ તરફ ખેંચાઈ અને બીજી ધારણા મુજબ એમણે સવાલ પણ પૂછ્યો : 'પરદેશથી કોઈનો પત્ર આવ્યો લાગે છે ?'

'હં !' કહી જાણે કરીને આગળ બોલવાનું મુલતવી રાખવા માટે મુકુન્દે ચાનો કપ હોઠે માંડ્યો. અર્ધો કપ ચા પિવાઈ ગઈ છતાં પિતાની જિજ્ઞાસા તીવ્ર બનતી ન દેખાઈ ત્યારે તેની પોતાની જ ધીરજ ખૂટી ગઈ :

'લંડનથી બેન્કના સરનામે આવેલો સૂરજનારાયણનો પત્ર છે.'

'હં !' ધાર્યું હતું એ જ નીકળ્યું હોય એવી સ્વસ્થતાથી ગોસ્વામીજીએ ચા પીવાનું ચાલુ રાખ્યું. જોકે અંદરખાનેથી તો એમનું ભીતર ખળભળી ઊઠ્યું હતું. ભાવિનો કોઈ અમંગળ બનાવ કેટલાકને અગાઉથી ઓંઘાણી આપી દે તેમ પાંચ-સાત દિવસથી ગોસ્વામીજી અકારણ અકળામણ અનુભવતા હતા. તુલસીની દુર્ઘટના અગાઉ પણ બહુ બૂરી રીતે એમનો જીવ ચૂંથાતો રહ્યો હતો.

'પત્ર વાંચી સંભળાવું ?' ચાનો કપ પૂરો કરી મુકુન્દ હુકમનું પાનું પકડવાની અદાથી પરબીડિયું હાથમાં લઈ અંદરથી પત્ર કાઢવા લાગ્યો ત્યારે પિતાએ તેને અધવચ્ચે જ અટકાવી દીધો : 'વાંચી સંભળાવવાની જરૂર નથી, કહી સંભળાવીશ તોય ચાલશે.'

'તો સંભળો.' પરબીડિયાને ટિપાઈ પર પછાડી સહેજ છાતી ફુલાવી પિતા સાથે દષ્ટિ મેળવ્યા વગર જ એણે શરૂ કર્યું : 'સૂરજનારાયણજી લખે છે કે તમારી બહેનને સારવાર માટે લંડન લઈ આવવાનો હવે આ છેલ્લો ચાન્સ છે. થોડા દિવસ પછી બિઝનેસ અંગે મારે અમેરિકા જવાનું થશે. ત્યાંથી લંડન પાછા આવતાં કેટલો સમય લાગે એ કહેવાય નહીં. મેં તમને મોકલેલી એર ટિકિટો પણ હવે થોડા દિવસ પછી ઈનવેલિડ થઈ જશે. તમે તત્કાળ તમારી બહેનને લઈને લંડન આવી પહોંચો તો અમેરિકા જવાનું થોડા દિવસ માટે હું મુલતવી રાખું, નહીંતર આ વાત હંમેશને માટે ભૂલી જઈએ. મેં મારી ફરજ બજાવી; તમને ફરજ બજાવતાં કોણ રોકે છે એ મને તો સમજાતું નથી.'

એકીશ્વાસે પત્રનો સાર મુકુન્દે એવો સડસડાટ સંભળાવી દીધો કે અનેક વાર વાંચીને ગોખી રાખ્યો હોય ! પિતાના પ્રત્યાઘાત જાણવા તેણે આંખ ઊંચી કરી તો ગોસ્વામીજી પાંપણ ઢાળીને વિચારમાં ગરકાવ થયેલા દેખાયા. સાંભળીને તત્કાલ ના ન પાડી દીધી તેથી મુકુન્દે રાહત અનુભવી... જોકે આજે કોઈ પણ ભોગે 'ના' નહીં સાંભળવાના દૃઢ સંકલ્પ સાથે એણે ઘરમાં પગ મૂક્યો હતો.

‘મુકુન્દ, મને સમજાતું નથી કે આવા ઘોર કળિયુગમાં આવા...’

‘સજ્જન ક્યાંથી મળે ? - એમ જ કહેવા માગો છો ને, બાપુજી !’ મુકુન્દ આવેશમાં વચ્ચે બોલી ઊઠ્યો : ‘કળિયુગમાં લાખો સખારામો વચ્ચે આવો એકાદ સૂરજનારાયણ પણ ઈશ્વર પેદા કરે છે... નહીંતર તો માણસને માણસાઈમાં શ્રદ્ધા જ ક્યાંથી રહે, બાપુજી !’

‘સાચી વાત છે તારી.’ ફરી પાંપણ ઢાળી દેતાં ગોસ્વામીએ પૂછ્યું : ‘તને શું લાગે છે, મુકુન્દ ?’

‘આમાં બીજું લાગવા જેવું છે પણ શું ? સોમવારે બેન્કમાં મારા પર એનો ફોન આવે એટલે કહી દઉં છું કે અમે વિના વિલંબે તુલસીને લઈ રવાના થઈએ છીએ.’

ત્યારે ગોસ્વામીજીનું આંખો સાથે મોં પણ પહોળું થઈ ગયું. મુકુન્દ જે તોરમાં બોલી રહ્યો હતો તેની સામે કોઈ દલીલ કામ લાગવાની નહોતી, છતાં કહેવું પડ્યું :

‘આપણે હોસ્પિટલના ડૉક્ટરની સલાહ...’

‘હવે મારે કોઈની સલાહ લેવી નથી કે ચિકીત્સા પણ નાખવી નથી.’ એરમેલ લેટરને ટિપાઈ પર પછાડતાં મુકુન્દે ઊંચા અવાજે સંભળાવ્યું : ‘સખારામના કેસનો ફેસલો આવી ગયો, હાઈકોર્ટમાં અપીલ પણ થવાની નથી, એટલે એ બહાનું ટળી ગયું.’

‘છતાં એ લોકો તુલસીને આપણી જેમ સ્વજન જેવી ગણીને ટ્રીટમેન્ટ આપે છે. આપણી પાસેથી પાઈનો ખર્ચ લેતા નથી. ડૉક્ટરો, નર્સો પોતાના સમયનો હસતા મુખે ભોગ આપે છે એટલે એમને સમજાવવામાં આપણું શું જાય છે ?’

‘સમજાવવાથી એ લોકો માનવાના નથી, બાપુજી !’ મુકુન્દના અવાજનો સૂર ઊંચે ચડતો હતો : ‘હોસ્પિટલવાળા ત્રણ મહિનામાં કાંઈ જ સુધારો લાવી શક્યા નહીં અને હવે તુલસી પરદેશની સારવારથી સાજા થઈ જાય તો એમની નામોશી થાય એવી પણ એમને દહેશત હશે.’

‘મુકુન્દ, તું નગુણો થવાની હદે નહીં જા !’ ગોસ્વામીજીએ આંખો કાઢી : ‘મનફાવે તેમ ધારી લઈને મનફાવે એવા આક્ષેપ નહીં કર... તુલસીની આવરદા હશે તો અહીં પણ સાજા થઈ જશે. હું હોસ્પિટલવાળાની ઈચ્છા વિરુદ્ધ...’

‘કાંઈ જ નહીં કરો એ તો મને ક્યારનું સમજાઈ ચૂક્યું છે.’ મુકુન્દના બોલવામાં તીખાશ આવવા લાગી : ‘તમે એ લોકોના ઉપકાર હેઠળ દબાઈ ચૂક્યા છો એટલે...’

‘અને તું પરોપકારી સૂરજનારાયણના ઉપકાર હેઠળ જવા માગે છે !’

‘મારી બહેનને ખાતર હું ગમે તે કરવા તૈયાર છું.’

‘મારી બહેન !’ ગોસ્વામીજીનાં દાંત ભીંસાયા : આજ સુધી જેની તેં પરવા કરી નહોતી એ હવે ‘મારી બહેન’ થઈ ગઈ ! એટલા માટે કે તમે બંને તેના નામે પરદેશ ફરી આવવા માગો છો ! પણ આવું કાંઈ એ બોલી શક્યા નહીં.

‘ધાર કે તુલસીના પિતા તરીકે હું સંમતિ ન આપું તો ?’

‘તો ?’ મુકુન્દનાં જડબાં તંગ થઈ ગયાં. ચહેરાનો રંગ રતાશ પકડવા લાગ્યો. બારણા પાછળ ઊભીઊભી બધું જોતી-સાંભળતી પત્ની પર નજર પડી ત્યારે એની આંખો મહેણું સંભળાવતી દેખાઈ : સદા બાપથી દબાયેલા તમે હવે મૂંગા થઈ જવાના... જાણે ધૂંધવાતા અગ્નિમાં ઘી રેડાયું હોય તેમ મુકુન્દે ભડકો કર્યો :

‘તમે સંમતિ નહીં આપો તો હું તમારી અને હોસ્પિટલ સામે કોર્ટમાં અરજી કરીશ... ત્યાં જાહેર કરીશ કે આ બધાએ ભેગા મળીને મારી બહેનને પરદેશની સારી સારવાર ન મળે એવું કાવતરું ઘડી કાઢ્યું છે !’

‘મુકુન્દ !’ ગોસ્વામીએ ફટેલા અવાજે રાડ પાડી : ‘કાવતરું ?’

‘હા, કાવતરું !’ મુકુન્દે સામી ત્રાડ નાખી : ‘પછી જોજો, મુંબઈના એકએક છાપામાં તમારી બધાની આબરૂના કેવા ધજાગરા થાય છે તે !’

એટલું સાંભળતાં જ ગોસ્વામીના ચહેરા પર પસીનો રેલાવા માંડ્યો, શરીરમાં ધ્રુજારી અને છાતીમાં મૂઝારો ઊપડ્યો. આ ઉશ્કેરાટને અંકુશમાં નહીં લે તો હવે ત્રીજો અને છેલ્લો હાર્ટ-એટેક નક્કી છે - એવો અંદરથી પોકાર સંભળાયો હોય તેમ ગોસ્વામીએ આંખો મીંચી દઈ આવેશને સંયમની મુઠ્ઠીમાં જકડી લીધો. જીદે ચડેલો અને કોઈનો ચડાવેલો દીકરો હવે ધાર્યું કરીને જ રહેવાનો છે એ સમજાઈ ગયા પછી અણસમજીને સમજાવવાનો કાંઈ જ અર્થ નહોતો.

‘ભલે, ભાઈ !’ ધ્રુજતા અવાજે માંડમાંડ બે શબ્દો ઉચ્ચાર્યા પછી ગોસ્વામીએ ચહેરા પરથી નીતરતો પરસેવો લૂછ્યો. છાતીનો ડાબો ભાગ દાબીને થોડો ઘસી લીધો. હૃદય અને કંઠમાં થોડી રાહત થઈ એટલે બોલ્યા :

‘ભલે, ભાઈ, કદાચ એમાં જ તુલસીની ભલાઈ હશે. તું સગો ભાઈ થઈને બહેનનું અહિત થાય એવું તો ન જ કરે ને !’

સાંભળતાં જ મુકુન્દને છલાંગ મારીને પત્ની પાસે પહોંચી જવાનું જોશ ચડી આવ્યું, પણ પિતાને હજુ કાંઈક કહેવાનું બાકી છે એવું લાગ્યું એટલે ઊંચોનીચો થતો બેસી રહ્યો.

‘જવાની તૈયારી કર, પણ હમણાં બહાર જાહેર નહીં કરતો.’

‘ભલે, બાપુજી !’ ઉત્સાહભરે એ બોલી તો ગયો, પણ જાહેર નહીં કરવાનું કારણ જાણવાનું કુતૂહલ રોકી ન શક્યો : ‘બહાર જાહેર કરવામાં શો વાંધો, બાપુજી ?’

‘વાંધો...’ દુઃખનો ઘૂંટડો ગળે ઉતારવા રોકાઈને મધુકર ગોસ્વામીએ કહેવું પડ્યું : ‘બટુક મહારાજ પાસે જઈને સારો દિવસ નક્કી કરી આવું પછી જ બહાર પાડીએ તો સારું...’ પ્રસ્તાવ પર પુત્રનું મોં બગડતું દેખાયું એટલે ગોસ્વામીએ સત્વર ઉમેર્યું : ‘બટુક મહારાજે વર્ષો પહેલાં તુલસીની કુંડળી જોઈને કહેલું કે તમારી પુત્રીના ગ્રહોમાં પરદેશનો પ્રવાસ લખાયો છે.’

‘ખરેખર ?’ મુકુન્દની ખુશાલી બેવડાઈ ગઈ : ‘તો આજ સુધી તમે બોલ્યા કેમ નહીં ? ચાલો, આપણે બંને સાથે એની પાસે જઈએ.’

‘એમાં તારી જરૂર નથી, ભાઈ ! કાલે રવિવાર છે, સાંજે હું જ એમની પાસે જઈ આવીશ. તમે છાનાંમાનાં તમારી તૈયારીમાં લાગી જાઓ.’

ત્યારે મુકુન્દને જિંદગીમાં પ્રથમ વાર પિતા પ્રત્યે પૂજ્યભાવ જાગ્યો હોય તેમ એ હાથ જોડીને ગોસ્વામીજીને પગે પડી ગયો : ‘તમારા આશીર્વાદ હશે તો જરૂર અમને ફતેહ મળશે.’

પુત્રની એ ચેષ્ટાએ ગોસ્વામીજીને ગદ્ગદ કરી મૂક્યા : ‘મારા આશીર્વાદ હંમેશાં તુલસી સાથે હોય જ, ભાઈ ! એ સિવાય મારી પાસે આપવા જેવું બીજું રહ્યું પણ શું છે ?’

એ આશીર્વાચનો સાંભળવાની ખેવના કર્યા વગર મુકુન્દ જાણે હમણાં જ પરદેશ પહોંચી જવાનું હોય એટલા ઝનૂનમાં અંદર પેસી ગયો ત્યારે તુલસીના પિતાથી ઊંડો નિઃશ્વાસ નંખાઈ ગયો.

*

‘ચિંતન, અત્યારે આપણી વચ્ચે જે કાંઈ વાતચીત થાય એ તું તારા મનમાં જ રાખજે.’

સામે ઘૂઘવતા શિવાજી પાર્કના દરિયાને તાકી રહેલા ગોસ્વામીજી ઘણી વારે બોલ્યા ત્યારે ચિંતનના ચહેરા પર ચિંતાની રેખા ઊપસવા લાગી. પોતે હોસ્પિટલથી ઘર તરફ પાછો ફરતો હતો ત્યાં શેરીના નાકા પર જ ગોસ્વામીજી મળી ગયેલા : ‘સારું થયું, ચિંતન, તું મળી ગયો. આવ, આપણે શિવાજી પાર્ક સુધી ફરી આવીએ. ડોક્ટરે કહ્યું છે કે હવે ધીમેધીમે થોડુંથોડું ચાલવાનું રાખો.’

‘ચાલો, કાકા, ઘણા વખતથી મેં પણ દરિયો જોયો નથી.’ કહેતો પોતે તૈયાર થઈ ગયો હતો : ‘તમે એક મિનિટ ઊભા રહો; હું ઘેર બાને જાણ કરી આવું.’

‘નહીં, ચિંતન, આપણને વાર નહીં લાગે.’ કહેતાં ગોસ્વામીકાકાએ તેનો હાથ પકડી લીધો : ‘પાછા ફરતાં આપણે ટેક્સી કરી લઈશું.’

જોકે થોડું ચાલ્યા પછી ગોસ્વામીની શક્તિ ખર્ચાઈ ગઈ હોય કે ધીરજ ખૂટી ગઈ હોય તેમ જતી વખતે પણ ટેક્સી જ કરી લીધી હતી : ‘ખુલ્લી હવામાં નિરાંતે વાતો કરીશું.’

કહીને આખા રસ્તે મૂંગામૂંગા દરિયાકિનારે લઈ આવ્યા અને આવ્યા પછી પણ વાતચીત કરવાની શરૂઆત કરવામાંય ઘણો સમય લીધો ત્યારે ચિંતને બેચેની અનુભવવા માંડી હતી. તેમાં વાત મનમાં જ રાખવાનું કંઈ હતું એટલે એની વ્યગ્રતા વધી ગઈ. નીચું માથું રાખી રેતીમાં આંગળી ફેરવતાં એણે પૂછવું પડ્યું :

‘શી વાત છે, કાકા ?’

‘તુલસીને લંડન લઈ જવાનું મુકુન્દે નક્કી કરી નાખ્યું !’

‘હું !’ ધ્રાસકો પડ્યો હોય તેમ ચિંતનની ગરદન ઊંચી થઈ ગઈ : ‘મુકુન્દભાઈએ નક્કી કરી નાખ્યું ?... પણ આમ એકાએક ?’

‘એના પર પેલા સૂરજનારાયણનો તાકીદનો પત્ર આવ્યો.’ કહી ગોસ્વામીજીએ બપોર દીકરા સાથે થયેલી વાતચીતનો સાર કહી સંભળાવીને પૂછ્યું :

‘તને શું લાગે છે, ચિંતન ?’

‘હું... મને....’ ચિંતનની જીભ ગૂંચળું વળી ગઈ, પણ આંખોમાં ડોકાતો ભય ગોસ્વામીજીની નજર બહાર ન રહ્યો.

‘જો, ભાઈ, તારા મનમાં જે કંઈ હોય તે તું વિના સંકોચે કહી નાખજે. મારાથી કંઈ જ છુપાવે તો તને તુલસીના સોગંદ છે !’ કહી ગોસ્વામીજીએ તેના ખભા પર હાથ મૂક્યો. તુલસીના પિતાના સ્પર્શમાં ચિંતને લાચારીની ધુજારી અનુભવી : ‘તે દિવસે શ્રીનાથજીની છબી સમક્ષ હા-નાની ચિઠ્ઠીઓ નાખી અને તેમાં ‘ના’ આવી ત્યારે અમારાં બધાંમાં સૌથી વધુ આનંદ તારા ચહેરા પર ચમકતો હતો, ચિંતન ! આજે મારે એનું કારણ જાણવું છે.’

‘તુલસીના સોગંદ આપીને તમે બધું જ જાણી લેવા માગો છો, કાકા !’ લાગણીભીના અવાજે કહીને ચિંતને તેની સામે જોયું : ‘કેટલીક વાત જાણવાથી હૃદય પર ભાર વધી જાય છે...’

‘અને ક્યારેક જાણી લેવાથી હૃદય હળવું પણ થઈ જાય છે, ચિંતન !’

ત્યારે એમની નજરમાંથી નીતરતો વાત્સલ્યનો વિષાદ જીરવાતો ન હોય તેમ ચિંતને નીચું જોઈ જવું પડ્યું. કહેતાં પહેલાં ગળું તેણે ખંખેરી લેવું પડ્યું :

‘જાણ કરતાં અગાઉ મારે એક અપરાધનો એકરાર પણ કરી લેવાનો છે, ગોસ્વામીકાકા ! શ્રીનાથજી પાસે મૂકેલી ચિઠ્ઠીમાં મેં કપટ કર્યું હતું.’ એનો અવાજ તરડાયો : ‘છબીને ધરેલી બંને ચિઠ્ઠી ‘ના’ની જ હતી અને ‘હા’ની ત્રીજી ચિઠ્ઠી ખિસ્સામાં જ રાખી મૂકી હતી.’

સાંભળીને ચિંતને ધારેલો એવો કોઈ પ્રત્યાઘાત ગોસ્વામીજીના મુખ પર દેખાયો નહીં. ‘કારણ વગર તું કપટ કરે એવો નથી, ચિંતન ! એટલે જ હું કારણ જાણવા માગું છું.’

‘કારણ ?’ પળવાર માટે કહેવા-ન-કહેવાની ઉલ્લસનમાં ગૂંચવાયા પછી ચિંતને દિલ ખોલી

નાખ્યું : 'તુલસી કોઈ એવો ભેદ જાણે છે કે જે સ્વર્ગસ્થ ડિકેન્સ મિનિસ્ટરના પુત્ર સૂરજનારાયણ માટે અતિ કીમતી છે. મરતાં પહેલાં એકાન્તમાં બાબુ જગતનારાયણે તુલસીને કાંઈક એવું લખી આપ્યું છે જે હાથ કરવા માટે સૂરજનારાયણ ગમે એટલો ખર્ચ કરવા તૈયાર થાય.'

સાંભળીને ગોસ્વામીજીના મુખ પર ચિંતા ઊપસવા લાગી, છતાં આગળ સાંભળવા માટે એઓ ચિંતનના હોઠને તાકી રહ્યા હતા.

'તુલસી એ સાંજે થોડી વાર માટે હોસ્પિટલથી ઘેર આવી ત્યારે એણે મને એક કામ સોંપેલું. જગતનારાયણે પોતાના હાથે લંડન મોકલવા માટે લખી આપેલ ટેલેક્સ કરી આવવાનું કામ ચીંધતી વખતે તુલસીએ મને પૂછ્યું હતું : ચિંતુ સાત કરોડ સ્વિસ ફ્રાન્કના કેટલા રૂપિયા થાય ?'

ગોસ્વામીજીના કપાળ પર કરચલીઓ વળવા લાગી.

'એ ટેલેક્સમાં પિતાએ પુત્રને જણાવ્યું હતું કે કદાચ આપણો મેળાપ ન થાય તો તું હોસ્પિટલની નર્સ તુલસી ગોસ્વામીને મળજે... અને એણે બજાવેલી સેવાના બદલામાં ગીતાજીનું પુસ્તક પણ ભેટ આપજે.'

'જે પુસ્તક સૂરજનારાયણનો માણસ મને ઇન્ટેન્સિવ કેરમાં આપી ગયો હતો.'

'નહીં, કાકા ! એનો માણસ નહીં, સૂરજનારાયણ પોતે જ આપી ગયો હતો.' કહી ચિંતને બીજા પણ બે આંચકા આપી દીધા. મુકુન્દ અને ડિસોઝાને પૈસાની લાલચ આપી પેલો કાગળ હાથ કરવા સૂરજનારાયણે આખી રાત એમના ઘરમાં ગાળી હતી અને તુલસીના લોકરની ડુપ્લિકેટ ચાવી મેળવવાની કેવી ચાલાકી અજમાવી હતી એ સાંભળીને ગોસ્વામીજી થોડી વાર અવાક બની ગયા.

'આ રાજકીય કાવાદાવામાં મારી નિર્દોષ તુલસી ક્યાં ફસાઈ ગઈ !' નિઃશ્વાસ નાખીને આમ બોલી ગયા પછી એમણે ઉમેર્યું : 'ચિંતન, તુલસી ભાનમાં આવે અને સૂરજનારાયણને એના પિતાનો કાગળ મળી જાય એમાં ખોટું શું છે ? મરતી વખતે કોઈએ ચીંધેલું કામ પાર પાડવું એ તો આપણી ફરજ છે. પહેલેથી મને આ ભેદની જાણ હોત તો હું સામે ચાલીને સૂરજનારાયણને કહી દેત કે ભાઈ, તમે જરૂર એને સારવાર માટે લંડન લઈ જાઓ. એ ભાનમાં આવે, તમારી અમાનત તમને મળી જાય એટલે મારી તુલસીને પાછી મોકલી આપો, એ સિવાય અમારે બીજું કાંઈ ન જોઈએ.'

'કામ પતી ગયા પછી એ તુલસીને પાછી તો મોકલી જ આપે, કાકા ! પણ જીવતી-જાગતી તુલસીને નહીં, એના મૃતદેહને જ !'

ચિંતનના એ શબ્દોએ ગોસ્વામીજીને થથરાવી દીધા. આંચકા સાથે તેઓ રાડ પાડવા જતા હતા પણ 'ચિંતન !' એ એક જ શબ્દ તેમના રૂંધાતાં કંઠમાંથી બહાર પડ્યો.

'આવું અમંગળ મારે નહીં બોલવું જોઈએ, ગોસ્વામીકાકા, પણ તુલસીના સોગંદ

આપ્યા પછી મૂંગોય કેમ રહી શકું ?' તેના અવાજમાં પીડા ઘૂંટાતી હતી : 'ભારતના મહાન દેશભક્ત ડિકેન્સ મિનિસ્ટર રાષ્ટ્રનો દ્રોહ કરી સ્વિસ બેન્કમાં સાત કરોડ રૂપિયાની મૂડી રોકતા ગયા છે એ વાત જાહેર થઈ જાય એવું એમનો પુત્ર ઇચ્છે ખરો ? અને એ ભેદને ભેદ જ રહેવા દેવો હોય તો સૂરજનારાયણ પોતાનો સ્વાર્થ સરી ગયા પછી તુલસીને જીવતી રહેવા દે ખરો ?'

સાંભળતાં જ શરીરમાં અસહ્ય ધ્રુજારી પ્રસરી ગઈ હોય તેમ બંને હાથના પંજા એકઠા કરી ગોસ્વામીએ ધબકતી છાતી પર દાબી દીધા. ઘૂંટાતા શ્વાસે ક્યાંય સુધી ક્ષિતિજમાં ડૂબી રહેલા સૂરજને નીરખતા રહી એક ઊનો નિસાસો તેમણે નાખ્યો. કિનારા સાથે અફળાતાં સમુદ્રનાં મોજાંની જેમ મનને મૂંઝવતા વિચારો મગજમાં પછડાટ ખાઈને હૃદયના કિનારાને ભીંજવી જતા હતા !

*

'યશોદામાસી ! જલદી આવો !' સોમવારની સવારે છ વાગ્યે પોતાના ઘરના ઉંબરેથી સામેની દિશામાં મુકુન્દે રાડ નાખી : 'ચિંતન, જલદી આવ ! બાપુજીને કાંઈક થઈ ગયું !'

'શું થઈ ગયું ગોસ્વામીજીને ?' સવારની પૂજામાં બેસવાની તૈયારી કરતાં યશોદાબહેને મુકુન્દની રાડ સાંભળી ઘરની બારીમાં ધસી આવતાં પૂછ્યું... પણ જવાબ આપવાને બદલે મુકુન્દ અવાકપણે આંસુ સારતો દેખાયો એટલે યશોદાબહેને 'ફરી હાર્ટ-એટેક આવ્યો કે શું ?' બબડતાં પુત્રને જગાડવા જતાં હતાં ત્યાં ચિંતન પોતે જ અમંગળનાં ઔઘાણ પામી ગયો હોય તેમ પથારીમાંથી બહાર ધસી આવી સડસડાટ સીડી ઊતરીને સામે પહોંચી ગયો.

'બાપુજી રિસાઈ ગયા !' છલાંગ મારતો ચિંતન પાસે આવ્યો ત્યારે મુકુન્દની જીભને વાચા ફૂટી : 'હું જગાડવા ગયો તો હોંકારો ન આપ્યો !'

તેનો ખુલાસો સાંભળવા રોકાયા વિના ચિંતન સીધો અંદર ધસી ગયો. અંદરના રૂમને ઉંબરે પડી ગયેલા મોઢે ઊભેલી અનુએ તેને તુલસીના રૂમ તરફ આંગળી ચીંધી : 'બાપુજીએ કાલ રાત્રે બહેનના રૂમમાં સૂવાની જીદ લીધેલી.'

એ શબ્દોમાં જ બધું સમજાઈ ગયું હોય તેમ ચિંતનના પગમાંથી જોશ ઓસરી ગયું. હાંફતા શ્વાસે તુલસીના રૂમનો ઉંબરો ઓળંગીને અંદર જતાં જ ચિરશાન્તિમાં પોઢેલા ગોસ્વામીજીના સૌમ્ય મુખ પર એની દષ્ટિ જડાઈ ગઈ. મણમણની બેડીમાં પગ જકડાઈ ગયા હોય તેમ જુવાન ચિંતન ઘસડાતી ચાલે એમના ખાટલા સુધી પહોંચ્યો.

ગોઠણભેર નીચે બેસી, ખાટલાની કિનારી પર ડાબો હાથ ટેકવી ચિંતને જમણા હાથની આંગળી ગોસ્વામીજીના નાક પાસે ધરીને જોયું તો શ્વાસ બંધ થઈ ચૂક્યા હતા. ચાદર નીચે ઢંકાયેલા હાથનું કાંડું હાથમાં લઈ નાડી તપાસી... નાડી ધબકતી બંધ થઈ ચૂકી હતી. બંને આંખની બંધ પાંપણ વારાફરતી ઊંચી કરીને કીકીઓ તપાસી અને છેલ્લે છાતી પર કાન મૂકીને હૃદયના ધબકારા સાંભળવાની ચેષ્ટા કરી જોઈ...

ત્યાં સુધીમાં યશોદાબહેન, મુકુન્દ અને તુલસીની ભાભી ત્રણેય અંદર આવીને તેની પાછળ ઊભાં રહી ગયાં હતાં. ધીમેધીમે ડોક પાછળ ફેરવી ક્ષણવાર માટે ત્રણેને જોતા રહીને ચિંતને નકારમાં ગરદન હલાવી : ‘આપણે મોડાં પડ્યાં.’

એટલું સાંભળતાં જ મુકુન્દે પોક મૂકી અને અનુએ યશોદાબહેનને વળગી પડી ધ્રુસકે-ધ્રુસકે રડવાનું ચાલુ કરી દીધું.

‘સ્ટોપ ઈટ !’ ચિંતનથી રાડ પડાઈ ગઈ. પલંગના કિનારા પર લટકતો ગોસ્વામીજીનો હાથ એ ચાદર નીચે ગોઠવવા જતો હતો ત્યાં તેના હાથમાં એક શીશી અફળાઈ. ઝાટકા સાથે શીશી બહાર કાઢીને જોયું તો ઊંઘની ટિકડીની ખાલી બોટલ !

‘રોકકળ કરીને ગામમાં ઢંઢેરો પીટવાનો નથી.’ ત્રણે સામે પેલી ખાલી બોટલ ધરતાં એણે તાકીદ કરી : ‘ગોસ્વામીકાકા ઊંઘની ગોળીઓ લઈ હંમેશને માટે ઊંઘી ગયા.’

‘હાયહાય ! એમણે આપઘાત કર્યો !’ તુલસીની ભાભી બરાડી ઊઠી : ‘આખરે અમને બદનામ કરીને મર્યા !’

‘વહુ ! થોડી વાર તો જીભ મોંમાં રાખો !’ યશોદાબહેને આંખો કાઢી ઠપકો સંભળાવ્યો : ‘મૃત્યુની અદબ રાખો !’

ખાલી શીશી જોઈ રહેલા ચિંતનના મનમાં કંઈક શંકા જાગી એટલે એણે ગોસ્વામીજીના પગ પાસેથી ચાદરનો છેડો ખસેડ્યો તો બે પગ વચ્ચેથી બીજી એક ખાલી શીશી હાથ લાગી. હૃદય પર કોઈએ ગરમ સીસું રેડ્યું હોય એવો દાહ અનુભવતા ચિંતને બંને ખાલી શીશી જમણા હાથની હથેળીમાં ગોઠવી મુકુન્દ અને અનુ તરફ હાથ લંબાવ્યો. અંગારા ચાંપતી રોષભરી નજરે બંને તાકી રહીને એ કહેવા જતો હતો : સાચવી રાખો તમારા પિતાની આ અંતિમ યાદગીરી... પણ યશોદાબહેન તરફ ધ્યાન જતાં એ કટુ શબ્દોને હોઠેથી પાછા વાળી લીધા.

‘ફોન કરીને શ્રીકાન્ત અને શ્રીવાસ્તવજીને જાણ કરું છું. એ બેમાંથી કોઈક આવે નહીં ત્યાં સુધી તમારાં મોં બંધ રાખજો.’ કહેતો ચિંતન ફોન કરવા ઘર તરફ ધસી ગયો.

અર્ધા મિનિટમાં એ પાછો આવ્યો ત્યારે યશોદાબહેન હાથમાં એક પરબીડિયું લઈને ઊભેલાં દેખાયાં : ‘એમના ઓશીકા નીચેથી આ બંધ કાગળ નીકળ્યો.’

મુકુન્દ હાથ લંબાવી પરબીડિયું લેવા જાય એ પહેલાં જ ચિંતને ઝાપટ મારીને બંધ કવર લઈ લીધું. પરબીડિયા પરની સૂચના વાંચી તેની આંખો ચોંકી : ‘આ કવર ચિંતનના હાથે જ ખોલાવજો.’

એ સૂચના સામે ઊભેલાં ત્રણેને સંભળાવી તેણે ધ્રૂજતી આંગળીએ કવરની કિનારી ફાડી. અંદરથી કાગળ કાઢતાં પહેલાં મુકુન્દ સામે એક નજર નાખી લીધી અને કાગળની ગડી ખોલીને વાંચી સંભળાવતાં પહેલાં મા સામે જોઈ લીધું.

‘મારાં સર્વ સ્વજનો !’ મથાળું વાંચતાં જ ચિંતનના કંઠમાં રૂંધામણ થઈ આવી. ઘડીભર આંખો મીંચી, ઊંડો શ્વાસ લઈને પત્ર વાંચી સંભળાવવાની હિંમત એકઠી કરી લીધી :

‘આ લખાણ વંચાતું હશે ત્યારે હું તમારી વચ્ચે હોઈશ છતાં નહીં હોઉં. સ્વેચ્છાએ જીવનલીલા સંકેલી લઈને હું તમારા સૌની વિદાય લઈ રહ્યો છું. મારા આ ઇચ્છા-મૃત્યુને અપમૃત્યુ તરીકે નહીં ઓળખાવતાં... ઘણા વખતથી મારું અંતર મને કહ્યા કરતું હતું કે તુલસીની આવરદા માટે મારે જીવન અર્પણ કરી દેવું જોઈએ. એનું દુઃખ જોઈને મરવાની જેમ જીવ્યા કરવા કરતાં મારું જીવન સમર્પણ કરીને હું ઠાકોરજી પાસે તુલસીનું જીવતદાન માગવા જઈ રહ્યો છું... એટલે તમે કોઈ મારો શોક કરશો નહીં.

તમારી સૌ સમક્ષ મારી એક અંતિમ ઇચ્છા વ્યક્ત કરતો જઉં છું કે તુલસીને સારવાર માટે પરદેશ મોકલશો નહીં. એ ગોસ્વામીજીની પુત્રી છે. આહાર, વિહાર અને આચારવિચારમાં તુલસીએ મરજાદનો સદા આગ્રહ સેવ્યો છે એટલે એની સાન-ભાન પાછી ન આવે ત્યાં સુધી એની મરજી જાણ્યા વગર એને પરદેશ મોકલવી એ પાપ કરવા બરાબર જાણજો.’

વાંચતાંવાંચતાં મુકુન્દ પર એક નજર નાખી લઈ ચિંતને આગળ સંભળાવ્યું :

‘રવિવારે બપોરે મેં એક કવર ડીનસાહેબ શ્રીવાસ્તવજીના નામે હોસ્પિટલના સરનામે પોસ્ટ કર્યું છે. એમાં મારું વસિયતનામું બીડ્યું છે જે મારી ઉત્તરક્રિયા પછી ખોલીને વાંચવાની ભલામણ કરતો જઉં છું. જતાંજતાં મારા અંતઃકરણનો અવાજ પણ સંભળાવતો જઉં છું : તુલસી અચૂક ભાનમાં આવશે અને ત્યારે મારો આત્મા જ્યાં હશે ત્યાં પ્રસન્નતા અનુભવશે.

લિ. આપ સૌના ઋણી

મધુકર ગોસ્વામીના જયશ્રીકૃષ્ણ’

ખંડમાં સન્નાટો છવાઈ ગયો. પિતાની અંતિમ ઇચ્છા જાણીને મુકુન્દ અને તુલસીની ભાભી પૂતળાં જેવા જડ બની ગયાં. યશોદાબહેનની આંખોમાંથી અશ્રુધારા વહેવા લાગી અને ચિંતન કોરીઘાકોર આંખે પત્રને કવરમાં પાછો મૂકી ગોસ્વામીજીના તકિયા પાસે રાખવા જતો હતો ત્યાં દરવાજાની ઘંટડી રણકી ઊઠી.

‘એ લોકો જલદી આવી ગયા.’ કહેતો ચિંતન શ્રીવાસ્તવ અને શ્રીકાન્ત માટે દરવાજા ખોલવા બહાર આવ્યો તો બારણે કોઈ દેખાયું નહીં. તેની નજર દરવાજાની જાળીમાંથી સવારનું છાપું નાખીને જઈ રહેલા ફેરિયા પર પડી. છાપું વાંચવાની તો કોઈ રુચિ નહોતી છતાં પણ દરવાજેથી ઊંચકીને દીવાન પર મૂકી દેવા માટે એણે જવું પડ્યું. જરૂર ન હોવા છતાં રોજની આદત મુજબ છાપાનાં મથાળાં પર તેનાથી નજર નંખાઈ ગઈ. વાંચેલાં મથાળાંનો મનમાં અર્થ ઊપસ્યો ન હોય તેમ એ છાપું મૂકી દેવા જતો હતો ત્યાં એના મગજમાં ઝબકારો થયો અને ફરી છાપાનાં મથાળાં પર લક્ષ કેન્દ્રિત કર્યું. હવે અર્થ સમજાઈ જતાં એક તીણી ચીસ તેના ગળા સુધી આવીને અટકી ગઈ.

પહેલા પાને સમાચાર છપાયા હતા કે ‘ભારતના સ્વર્ગસ્થ ડિકેન્સ મિનિસ્ટરના પુત્રની લંડનમાં ધરપકડ... સાડાપાંચ લાખ પૌંડ(આશરે એક કરોડ રૂપિયા)ની છેતરપિંડીનો આરોપ... ગુનો પુરવાર થાય તો બ્રિટિશ કાનૂન મુજબ ચારથી પાંચ વર્ષની સજાનો સંભવ !’

‘ઓહ ગોડ !’ ચિંતનના બંને હાથની મુઠ્ઠી ભીંસાવા લાગી : ગોસ્વામીજી, તમે માત્ર એક રાત પૂરતી જ ધીરજ રાખી હોત તો તુલસીને લંડન મોકલવાની સમસ્યા આપોઆપ ઊકલી જવાની હતી. હવે સમજાય છે કે મુકુન્દના પત્રમાં સૂરજનારાયણે અમેરિકા જવાની વાત કેમ લખી હતી. પિતાનો વારસો હાથમાં આવવાની આશામાં સૂરજનારાયણે એક કરોડની હેરાફેરી કરી નાખી અને તેમાંથી છટકવાનો કોઈ રસ્તો નહીં દેખાયો હોય એટલે લંડનથી નાસી જવાનો પેતરો વિચાર્યો હશે...

ભીંસાતા હૃદયે ચિંતને બનાવનો સમય તપાસી જોયો તો શનિવારે સાંજે જ સૂરજનારાયણની ધરપકડ થયાનું છાપામાં લખ્યું હતું.

એ વાંચતાં જ તેના હાથમાંથી છાપું સરી પડ્યું :

‘શનિવારે સાંજે શિવાજી પાર્કના દરિયાકાંઠે ગોસ્વામીજીએ તુલસીના સોગંદ આપીને મારી પાસેથી ભેદ જાણવાની જીદ ન કરી હોત તો ? અરે, તુલસીના સોગંદ પચાવી જઈને મેં સાચી વાત એમનાથી ગુપ્ત રાખી હોત તો ? એ બંને સવાલના જવાબમાં ચિંતનની બંને આંખો ઊભરાઈ આવી.

□

ચિંતને લખવાની શરૂઆત કરી :

આજે ૨૫ ઓગસ્ટ ૧૯૭૬. નોટબૂક નંબર ચારની શરૂઆત કરું છું. ૨૩ એપ્રિલની સાંજે તેં શુદ્ધિ ગુમાવી તેને આજે ૧૨૫ દિવસ પૂરા થયા. પહેલાં કલાકો ગણાતા, પછી દિવસો ગણાવા લાગ્યા, ત્યાર પછી અઠવાડિયાંની ગણતરી ચાલી અને હવે મહિનાઓમાં હિસાબ માંડીએ તો ચાર મહિના પૂરા થઈ ગયા. પરંતુ, તુલસી, હું તો દિવસો જ ગણવાનો છું, કારણ કે અંદરખાનેથી બીક લાગે છે કે એક વાર મહિનાઓ ગણવા લાગીશ તો પછી વરસો ગણવાનો વખત આવશે !

સત્તર દિવસ પહેલાં નોટબૂક નંબર ત્રણ પૂરી કરીને તેમાં શિવાજી પાર્કના દરિયાકિનારે ગોસ્વામીકાકા સાથે થયેલી વાતચીત અને ત્યાર પછી છત્રીસ કલાકમાં એમણે લીધેલી અણધારી વસમી વિદાય લખી જણાવી હતી. રવિવારે સાંજે છાપાં બહાર નથી પડતાં એનો ખટકો જિંદગીમાં પહેલી વાર મેં અનુભવ્યો. નહીંતર સાંજના પેપરમાં સૂરજનારાયણની ધરપકડના સમાચાર વાંચીને ગોસ્વામીકાકાએ જીવનલીલા સંકેલી લેવાનો વિચાર જરૂર માંડી વાળ્યો હોત. વધારે દોષ તો મારી જાતને દઉં છું. તને લંડન લઈ જવાના જોખમની જાણ મેં ન કરી દીધી હોત તો ગોસ્વામીકાકાને ઊંઘની ગોળી ખાઈને ચિરનિંદ્રામાં પોઢી જવાના સંજોગો જ ઊભા ન થયા હોત. પિતાની છત્રછાયા ગુમાવી દીધાનું તું ભાનમાં આવીને જાણીશ ત્યારે તારી હાલત કેવી કરુણાજનક બની જશે એના વિચારમાત્રથી હું ઊંઘમાંથી ભયભીતપણે સફાળો જાગી જઉં છું.

તારાં ભાઈ-ભાભી શોકનો ભાર લઈને ફરતાં દેખાય છે, પણ તેમાં પિતાના મૃત્યુનો આઘાત કેટલો અને પરદેશ જવાનું પડી ભાંગ્યું એનો શોક કેટલો એ કળી શકાતું નથી. તારાં યશોદામાસી

મારી સામે તો આંખો ભીની થવા દેતાં નથી, પણ એમની સૂજી ગયેલી આંખો છાનાંમાના રડી લેવાની ચાડી ખાઈ જતી હોય છે. એક વાર તેઓ બોલી ગયેલાં : 'આ બધી મોકાણ પેલા નરાધમ સખારામના પાપે થઈ ! અદાલતે ભલે એને સાડાછ વરસની સજા કરી, પણ ઉપરવાળો એને જિંદગીભર રિબાવ્યા વગર નહીં છોડે !'

- ગઈ કાલે મુકુન્દભાઈ નાસિકથી સરાવીને આવ્યા કે તરત જ શ્રીવાસ્તવજીને ફોન કર્યો : પિતાજી વિલમાં શું લખી ગયા છે એ જણાવો.... શ્રીવાસ્તવજી ગોસ્વામીકાકાની વસિયતનું બંધ કવર લઈને એકલા જ આવેલા. શ્રીકાન્તભાઈ હોસ્પિટલનો એક સિરિયસ કેસ છોડીને આવી શક્યા નહીં એવો એમણે ખુલાસો કર્યો, પણ શ્રીકાન્તભાઈના ન આવવાનું કારણ તો જુદું જ હતું. સ્મશાનભૂમિમાં ગોસ્વામીકાકાની ચિતા હજુ જલતી હતી ત્યારે જ તારા ભાઈએ શ્રીકાન્તભાઈનું મોઢું તોડી લીધું હતું : તમારા પિતા બહુ મોટા માણસ હોય તો એમના ઘરમાં ! મારા પિતાજીના મરણમાં હાજરી આપી હોત તો એ નાના માણસ ન થઈ જાત !... મને તો ત્યારે મુકુન્દભાઈ પર એવી દાઝ ચડી કે સળગતી ચિતા સામે એનો ભાંડો ફોડી નાખું અને બધાને કહી દઉં કે સૂરજનારાયણને એક રાત માટે ઘર ફેંદવા દેવાના આ માણસે પાંચ હજાર રૂપિયા પડાવ્યા હતા... પણ કેટલાક માણસો એવા હોય છે જેઓ પોતાના દુર્ભાગ્યનો દોષ બીજાને જ દેતા રહે છે અને પોતે બહાદુર છે એવું દેખાડવા માટે નવાનવા દુશ્મનો શોધતા ફરે છે. બાએ મુકુન્દભાઈના સ્વભાવનું બહુ સચોટ વિશ્લેષણ કર્યું છે. એમને બાઝવા માટે કોઈ ને કોઈ જોઈએ જ. આપણને આવીને કહે કે કાં તું મારી સાથે બાઝ, નહીંતર બાઝવા માટે મને કોઈક માણસ ચીંધી આપ !

૨,૮૮,૧૧૬

- ડીનસાહેબ ગોસ્વામીકાકાના વિલનું કવર ફોડતા હતા ત્યારે જ મને ફફડાટ થયેલો કે પંદર દિવસથી મનમાં સંઘરી રાખેલ બળભળાટ હવે બહાર ઊભરાઈ આવશે. વિલના એક જ પાનાના લખાણ સાથે બેન્કની બે ચેકબૂક અને દાદરના તારા ઘરની એક ભાડાચિકી પણ હતી. રવિવારે ગોસ્વામીકાકા મકાનમાલિકને મળી બ્લોક તારા નામે કરાવી આવ્યા હતા એ જાણતાંની સાથે જ તારા ભાઈ-ભાભીની આંખોમાં રોષ તગતગવા લાગ્યો હતો. વસિયતનામું વાંચ્યા પછી તો એ બંનેએ બોલવામાં કાંઈ બાકી જ નહોતું રાખ્યું.

- દાદરનો ફ્લેટ તારા નામે કરીને ગોસ્વામીકાકાએ વિલમાં જણાવ્યું હતું કે તુલસી સાજી થઈને ઘેર ન આવે ત્યાં સુધી મારો પુત્ર મુકુન્દ અને તેની પત્ની ત્યાં ખુશીથી રહી શકે છે. તુલસીના આવ્યા પછીય બધાં સાથે રહેવા રાજી હોય તો જરૂર સાથે જ રહે, પણ તુલસી પરણીને સાસરે ન જાય ત્યાં સુધી ફ્લેટનો હક્ક એનો જ રહેશે અને ભાડું હું જે થોડીઘણી મૂડી મૂકી જઉં છું તેમાંથી જ ભરાશે. બેન્કના મારા ખાતાની બેલેન્સ ઓગણીસ હજાર ત્રણસો રૂપિયા અને પચીસ પૈસાની છે તે તેમ જ તુલસી આજ સુધી જે પગાર મને આપી દેતી હતી એ બધી જ રકમ અમારા જોઈન્ટ એકાઉન્ટમાં મેં જમા કરાવી છે, તે સોળ હજાર સાતસો રૂપિયા બેન્કમાંથી મળી જાય એવી જોગવાઈ હું કરતો જઉં છું. આ બંને રકમની

મૂડી હું તુલસી માટે મૂકતો જઈ છું જેની સંભાળ રાખવાનું તુલસી ભાનમાં આવે ત્યાં સુધી હોસ્પિટલના ડીનસાહેબ તથા અમારાં પડોશી યશોદાબહેનને સોંપું છું. તુલસીને લગ્નપ્રસંગે આપવાના દાગીનાની જુદી વ્યવસ્થા મેં મારા બીજા હાર્ટ-એટેક પછી કરી જ રાખી છે અને જે વ્યક્તિને મેં એની સોંપણી કરી છે એના પર મને સંપૂર્ણ વિશ્વાસ છે, એટલે એનું નામ અહીં જાહેર કરવાની હું જરૂર જોતો નથી !

- એનો અર્થ કે બાપને એના સગા દીકરા પર રતીભારનો વિશ્વાસ નહોતો. વિલ પૂરું વંચાઈ ગયા પછી મુકુન્દભાઈ ધૂંઆપૂઆ થતાં બોલ્યા હતા : ‘હાર્ટ-એટેક આવ્યો ત્યારે ગરજના માર્યા અમને અહીં રહેવા બોલાવ્યાં અને હવે ગરજ પૂરી થઈ એટલે ફ્લેટ તુલસીના નામે !’ તારાં અનુભાભીને બોલવા માટે જીભ ક્યાં ઉછીની લેવા જવી પડે એમ છે ? જમીન પર પગ પછાડીને ઊભાં થઈ જતાં એમણે સંભળાવી દીધું : ‘વારસામાં બદનામી અમને આપી ગયા અને માલ દીકરીને... એકનો એક દીકરો પોતાની શ્રાદ્ધક્રિયા પતાવે એટલા ખાતર સસરાજીએ ચાલાકી કરી વિલ વાંચવાની મુદત નાખી.’ જેમ ફાવે તેમ બોલીને છેવટે એમણે ફેંસલો સંભળાવી દીધો : ‘નથી રહેવું અમારે આ બ્લોકમાં ! ખાર-દાંડાનું અમારું ગૂંપડું હજુ સલામત છે.’ કહેતાં-કહેતાં બંનેએ પોતાની બેગમાં કપડાં ભરી લીધાં અને અમે હજુ ઘરમાં બેઠાં હતાં ત્યાં જ ઘર છોડી જતાં પણ રહ્યાં ! જનારાને રોકી શકાતાં હોત તો તો અમે ગોસ્વામીકાકાને જ રોકી દેત ને...

- તારાં ભાઈ-ભાભીના લડાયક વલણથી અસ્વસ્થ બની ગયેલા ડીનસાહેબને અમે ચા-કોફી માટે ઘેરે આવવો કહ્યું, પણ એમને નિવૃત્ત થઈ રહેલા પોલીસ કમિશનર કોટવાલસાહેબના વિદાયસમારંભમાં હાજરી આપવા જવાનું હતું એટલે ઉદાસ ચિત્તે ચાલ્યા ગયા... ત્યારે મને ખબર નહોતી કે રાત્રે અચાનક એમનું તેડું આવશે.

- રોજની જેમ હું હોસ્પિટલમાં તારા રૂમની બહાર બેઠોબેઠો ‘મેડિકલ જર્નલ’ વાંચતો હતો. માનવશરીરના નિષ્ણાત ડૉક્ટર એન્યની સ્મિથના ‘બ્રેઈન’ વિશેના લેખમાં બહુ અજાયબ વાતો હતી. ફક્ત ત્રણ રતલ વજનના માનવમગજમાં કેટલા જ્ઞાનતંતુઓ હશે એની તને કલ્પના હતી, તુલસી ? ક્યાંથી હોય ? મને પણ આજે ખબર પડી. માણસના મગજમાં ૧૫૦ કરોડ જ્ઞાનતંતુઓ હોય છે, એટલે કે વિરાટ બ્રહ્માંડમાં જેટલા તારા છે એટલા ! બાળક માતાના ગર્ભમાં હોય છે ત્યારે એના મગજમાં દર સેકન્ડે ૧૩૦૦ના હિસાબે જ્ઞાનતંતુઓ પેદા થતા રહે છે. આપણે અત્યારે જે મગજ ધરાવીએ છીએ તેનો વિકાસ થતાં એક લાખ વરસ લાગ્યાં હતાં અને છતાં મગજની અપાર શક્તિનો આપણે નજીવો જ ઉપયોગ કરીએ છીએ. માણસની ઉંમર વધતી જાય છે તેમતેમ એના મગજના જ્ઞાનતંતુઓ દરરોજના એક લાખના હિસાબે નાશ પામતા જાય છે. માનવમગજ પર વર્ષોથી સંશોધન થઈ રહ્યું હોવા છતાં નિષ્ણાતો એના વિશે જાણે છે એના કરતાં અનેકગણા અજાણ રહ્યા છે. એટલે જ માણસનું મગજ આટલી શોધખોળ પછી પણ મિસ્ટરિયસ રહ્યું છે...

- આ લેખ વાંચવામાં હું એટલો બધો એકાગ્ર બની ગયો હતો કે શ્રીકાન્તભાઈ બાજુમેડિશ, આવીને ઊભા રહી ગયા તોપણ મને જાણ ન થઈ. 'ચિંતન, બ્રેઈન પર આટલું બધું વાંચ-વાંચ કર્યા કરે છે, પણ તારું બ્રેઈન સંભાળજે.' કહીને એમણે મને ચોંકાવ્યો... સાચું કહું, તુલસી, દિવસ-રાત મને એમ જ થયા કરે છે કે તારા મગજનો ઇલાજ કેમ કોઈ કરી શકતું નથી ? એટલે મગજ વિષે વાંચ્યા કરવાની મગજ પર ધૂન સવાર થઈ ગઈ છે. પણ બીજા મશ્કરી ન કરે એટલે છાનોમાનો વાંચ્યા કરું છું. છતાં શ્રીકાન્તભાઈએ મારી ચોરી પકડી પાડી. જોકે તેઓ મને બહુ પ્રોત્સાહન આપે છે, હંમેશાં કહ્યા કરે છે, 'તું અર્ધો દિવસ મેડિકલ કોલેજમાં જે શીખે છે એના કરતાં બાકીનો અર્ધો દિવસ હોસ્પિટલના વાતાવરણમાં રહીને વધારે શીખી જવાનો.'

- મને એમ કે શ્રીકાન્તભાઈ રાઉન્ડ પર નીકળ્યા છે, પણ તેના બદલે એમણે હાથ પકડીને મને આગળ ખેંચ્યો : 'ચાલ, ડીનસાહેબ આપણને બંનેને ઘેર બોલાવે છે.' મને નવાઈ લાગી. અચાનક ડીનસાહેબના ઘરે જવાનું તેડું કેમ આવ્યું ? શ્રીકાન્તભાઈને પણ મારી જેમ જ અચરજ થતું હતું. સાહેબને ઘેર જતાં રસ્તામાં મેં સાંજે વિલ વાંચવાની વાત ઉચ્ચારીને પૂછ્યું કે મુકુન્દભાઈ તે દિવસે સ્મશાનમાં ગમે તેમ બોલી ગયા એટલે ત્યાં આવતાં તમારો પગ ઊપડ્યો નહીં હોય... પણ શ્રીકાન્તભાઈ તો એવા સજ્જન છે ને કે કોઈને દોષ દેવાથી જાણે જીવ અભડાઈ જાય ! એમણે એવું કહ્યું કે મુકુન્દના બોલવા પર શું ધ્યાન આપવું ? મને એના પર દાઝ ચડવાને બદલે બિચારાની દયા આવે છે. મુકુન્દ મનમાં આટલો બધો દ્વેષ રાખીને ફર્યા કરશે તો પિતાનો હૃદયરોગનો વારસો ભોગવવાનો વારો આવશે...

અમે બંને ડીનસાહેબને ઘેર પહોંચ્યા ત્યારે જમીપરવારીને તેઓ અમારી રાહ જોતા હતા. મૂળ મુદ્દા પર આવતાં પહેલાં એમણે થોડી આડીઅવળી વાતો કરી લીધી. પછી સાંજે પોલીસ કમિશનર કોટવાલના વિદાયસમારંભ પર આવ્યા ત્યારે તેઓ ગંભીર બની ગયા. આજુબાજુમાં અમારા ત્રણ સિવાય કોઈ નહોતું છતાં ધીમા અવાજે તેઓ બોલી ગયા : 'છૂટા પડતાં પહેલાં કમિશનર કોટવાલે મને એક બાજુ લઈ જઈને કહ્યું કે તમારી પેલી નર્સ બેહોશ છે તેનું બહુ ધ્યાન રાખજો. કોર્ટમાં કેસ પતી ગયો એટલે અમારો પોલીસ-પહેરો હઠી ગયો, પણ એના જીવનું જોખમ હઠી ગયું હોય એવું માની લેતા નહીં. અદાલતમાં આરોપી સખારામે ગુનો કબૂલ કરી લીધો એટલે અમારું કામ સહેલું થઈ ગયું, પણ એ આડો ચાલ્યો હોત તો કેસ ગૂંચવાઈ જાત. કદાચ બળાત્કારનો પ્રયાસ પુરવાર ન કરી શકાત. બીજા બધા ભલે કહે કે એનો હૃદયપલટો થયો છે, પરંતુ મારા મનમાં એ વાત બેસતી નથી. એણે હાઈકોર્ટમાં અપીલ ન કરી તેમાંય મને તો વહેમ પડે છે. શ્રીવાસ્તવજી, પહેલેથી હું તમને કહેતો આવ્યો છું, માટે બહુ ધ્યાન રાખજો.'

આટલું કહીને ડીનસાહેબ થોડો વખત મારી સામે જોઈ રહ્યા ત્યારે મને થયું કે હમણાં સૂરજનારાયણના ટેલેકસવાળી વાત ઉચ્ચારશે, પણ તેને બદલે એમણે જુદું જ કહ્યું :

આકાન્ત ! ચિંતન ! તમારા બે સિવાય કોઈને આ વાત કહેવાય એવી નથી. તમે બંને તુલસીની નિકટની વ્યક્તિ છો. એ ભાનમાં ક્યારે આવશે એનું કાંઈ જ કહી શકાય તેમ નથી. અને ભાનમાં આવે ત્યારે કમિશનર કોટવાલના કહેવા મુજબ તમારે બંનેએ સાવધ રહેવાનું છે.’

આટલું બોલીને ફરી ડીનસાહેબ રહસ્યમય રીતે મૂંગા થઈ ગયા ત્યારે મારાથી બોલી જવાયું : ‘ડીનસાહેબ, એ ભાનમાં આવશે તેની જાણ તો તમને જ સૌપ્રથમ થશે. તમે હાજર હો પછી ચિંતા શેની ?’ સાંભળીને તેઓ થોડી વાર મારી સામે તાકી રહ્યા પછી નિસાસો નાખતાં બોલી ગયા : ‘મેં હમણાં જ કહ્યું કે તુલસીને ભાનમાં આવતાં કેટલો સમય લાગે એ કોઈ જાણતું નથી. ડીન તરીકે હું અહીં કેટલો વખત રહીશ એ પણ આપણે જાણતા નથી. કદાચ બે વર્ષમાં મારી બીજે બદલી થાય તો...’

- એટલું સાંભળતાં જ શ્રીકાન્તભાઈ પહેલી વાર વચ્ચે બોલી ઊઠ્યા : ‘સર, તુલસીને ભાનમાં આવતાં શું વરસો વીતી જશે ?’

તુલસી, શ્રીકાન્તભાઈને આટલા અસ્વસ્થ બની જતા મેં ક્યારેય જોયા નથી, ‘વરસો વીતી જશે ?’ એવો સવાલ એમણે એવી ઢબે કર્યો કે જાણે એમની ધીરજ ખૂટી જવાની હોય... ડીનસાહેબે એમના સવાલનો જવાબ આપ્યા વગર જ આગળ ચલાવ્યું : ‘હું હાજર હોઉં કે નહીં - તમે બંને તો તુલસીની આજુબાજુ હશો જ એટલે આ તાકીદ કરી રહ્યો છું. કોટવાલસાહેબના કહેવા મુજબ તુલસી ભાનમાં આવે તેની જાણ તત્કાલ પૂરતી બે-ચાર વ્યક્તિ સિવાય કોઈને કરતા નહીં. નહીંતર ભાનમાં આવેલી તુલસીને આપણે ગુમાવી બેસવાના !’

- શ્રીકાન્તભાઈ તો આ બધું સાંભળીને ઊંડા વિચારમાં પડી ગયા હતા. પણ મેં ડીનસાહેબને પૂછી નાખ્યું : ‘સર, કોટવાલસાહેબ સાફસાફ કેમ કહી દેતા નથી કે તુલસી પર કોના તરફથી જોખમ તોળાયેલું છે ? સખારામને સજા થઈ ચૂકી છે અને પેલા સૂરજનારાયણ પણ લંડનમાં જેલની હવા ખાતા થઈ જવાના છે, પછી કોનાથી સાવચેત રહેવાનું છે ? તમે એમને પૂછી લીધું હોત...’

- ‘તું એમ માને છે, ચિંતન ! કે મેં એવું નહીં પૂછ્યું હોય ?’ ડીનસાહેબ થોડા અથરા થઈને બોલી ગયા : ‘દુર્ઘટના બની તે દિવસથી અમારી બંને વચ્ચે આ બાબતમાં મતભેદ પ્રવર્તે છે. તુલસી પરના આ બળાત્કારના પ્રયાસમાં એમને કોઈ કાવતરું દેખાય છે, જ્યારે મને સખારામની નરાધમતા સિવાય એમાં બીજું કાંઈ જ દેખાતું નથી. કોટવાલસાહેબ કાં તો આપણને સાચું કહી નથી શકતા અથવા તો પોતે અનુમાન કરવામાં ખોટા પડ્યા છે એ કબૂલવા નથી માગતા... અમારા બેમાંથી કોણ સાચું પડે એ વાત મહત્ત્વની નથી, તુલસી ફરી વાર કોઈનો શિકાર ન બની જાય એ માટે જ આપણે સાવધ રહેવાનું છે.’

વાતચીત એટલે પહોંચી ત્યાં કોઈનો ટેલીફોન આવ્યો. ડીનસાહેબને હવે કાંઈ કહેવાનું બાકી રહ્યું નથી એમ માની લઈ અમે રજા લીધી, એમણેય રજા આપી, પણ શ્રીકાન્તભાઈ ત્યાંથી ખસ્યા નહીં. ‘ચિંતન, તું જા, મારે સાહેબ સાથે થોડી વાત કરી લેવી છે.’ કહી એમણે

મને બહાર મોકલી દીધો. કદાચ એમણે માન્યું હશે કે હું હોસ્પિટલ પાછો ફરી ગયો હોઈશ, એટલે પંદરવીસ મિનિટ પછી ડીનસાહેબના ઘરની બહાર નીકળતાં મને ઊભેલો જોઈને તેઓ એવા ચોંકી પડ્યા, જાણે કોઈ ખોટા ઠેકાણેથી બહાર નીકળતાં હું એમને જોઈ ગયો હોઉં ! શ્રીકાન્તભાઈનો ચહેરો ઊતરી ગયેલો હતો. હોસ્પિટલ સુધી મારી સાથે નીચું જોઈને એક અક્ષર બોલ્યા વગર ચાલતા રહ્યા. એમની ચાલમાંથી જુસ્સો અદૃશ્ય થઈ ગયો હતો અને એમના મૌનમાં મને મજબૂરીના ભણકારા સંભળાતા હતા. હું એમને પૂછી ન શક્યો કે શ્રીકાન્તભાઈ, એકાએક તમને આ શું થઈ ગયું ?

- તુલસી, અત્યારે આ લખતી વખતે પણ ભયના ભણકારા સંભળીને મારી કલમ ધ્રુજવા લાગી છે. બસ, હવે આગળ લખી શકતો નથી....

*

હોસ્પિટલની લિફ્ટમાં પાંચમા માળે પહોંચી તુલસીના રૂમ તરફ જઈ રહેલા ચિંતનના કાને સાદ અફળાયો : ‘એક મિનિટ, ચિંતન !’

પરિચિત અવાજ પારખી લઈ તેણે પગ પાછા વાળ્યા તો હાઉસ-ડૉક્ટરની કેબિન પાસે એક યુવાન લેડી ડૉક્ટરની બાજુમાં ઊભેલો શ્રીકાન્ત દેખાયો. હોસ્પિટલની કોઈ નર્સ કે ડૉક્ટર એવાં નહોતાં જેને ચિંતન હવે ઓળખતો ન હોય, પણ પોતાને નજીક આવતો જોઈ મલક-મલક સ્મિત ફરકાવતાં આ લેડી ડૉક્ટરને અગાઉ ક્યારેય જોયાં હોવાનું ચિંતનને યાદ આવતું નહોતું.

‘ચિંતન, આ છે ડૉક્ટર સુરુચિ દક્ષતરી. આજથી આપણે ત્યાં ઈન્ટર્નશિપ માટે જોડાયાં છે.’

કહી શ્રીકાન્ત સુરુચિને ચિંતનની ઓળખાણ આપવા જતો હતો : ‘અને, મિસ દક્ષતરી, આ છે...’

‘ચિંતન મઝુમદાર !’ આંખોમાં ચમક લાવતી સુરુચિએ પોતે જ ચિંતનની પરિચયવિધિ પૂરી કરીને ઉમેર્યું : ‘આખી હોસ્પિટલમાં જેનું નામ સૌના હોઠે છે એ તુલસી ગોસ્વામીનો હિતચિંતક !’

એક અજાણી ડૉક્ટર યુવતીએ પોતાની ઓળખાણમાં તુલસીનું નામ સાંકળી લીધું એમાં કોઈ કટાક્ષ હતો કે સમભાવ એ કળી નહીં શકેલા ચિંતને સહજ હસીને હાથ જોડ્યા : ‘તમને મળીને આનંદ થયો, ડૉક્ટર દક્ષતરીબહેન !’

‘દક્ષતરીબહેન !’ સુરુચિથી ખડખડાટ હસી જવાયું : ‘અટકની પાછળ ભાઈ ઘણા લગાડે છે, પણ બહેન તો પહેલી વાર સંભળવા મળ્યું.... તમને પણ વિચિત્ર લાગ્યું ને, ડૉક્ટર શ્રીકાન્ત ?’

તેનો જવાબ શ્રીકાન્તને બદલે ચિંતને જ આપી દીધો : ‘સ્ત્રીપુરુષની સમાનતાના આ જમાનામાં વિચિત્ર લાગવું તો ન જોઈએ... શું કહો છો, શ્રીકાન્તભાઈ ?’

ત્યારે પ્રથમ પરિચયમાં જ વાદવિવાદે ચડી ગયેલાં ચિંતન અને સુરુચિમાંથી કોના

બોલવું તેની ઉલ્લસનામાં પડી ગયેલા શ્રીકાન્તને કેબિનમાં વાગી ઊઠેલા ઇન્ટરકોમના બઝરે ઉગારી લીધો : ‘હું આવું.’ કહેતો બંનેને એકલાં છોડી શ્રીકાન્ત ફોન લેવા ગયો એટલી વારમાં સુરુચિએ ઠાવકાઈથી ચિંતન સાથે સમાધાન કરી લીધું :

‘જુઓ, મિસ્ટર મઝૂમદાર, હવેથી હું તમને ચિંતન કહીશ અને તમે મને ડૉક્ટર સુરુચિ કહેશો તો ચાલશે... એવું સમાધાન તોછડું લાગતું હોય તો આગળનું ડૉક્ટર કાઢી નાખી સુરુચિની પાછળ બહેન જોડી દેશો તોપણ મને વાંધો નથી.’

‘ભલે, સુરુચિબહેન ! ચિંતને મરકમરક હસી લેતાં કહ્યું : ‘તમારું કહેવું હું માની લઉં છું, તેમ તમારે પણ મારી વિનંતી માન્ય રાખવી પડશે. હું તમારાથી ઘણો નાનો છું, એટલે “તમે” કહેવાને બદલે “તું” કહેશો તો મને વધુ ગમશે.’

ચિંતનના આ સૂચનમાં સંમત થવું કે નહીં એ વિશે વિચારતી હોય તેમ થોડી વાર તેને નીરખી રહીને એણે પૂછી લીધું : ‘ચિંતન, તુલસી પણ તને “તું” જ કહેતી ?

બહુ જ વિચિત્ર લાગ્યો એનો આ સવાલ... છતાં ચિંતને નિખાલસપણે કહી દીધું : ‘તુલસી મને ચિંતુ કહેતી અને હું તેને તુલી !’

સાંભળીને સુરુચિ તેને એવી વેધક દષ્ટિથી જોઈ રહી કે જાણે એના મનનો તાગ પામી લેવા માગતી હતી.

‘મારે જલદી નીચે પહોંચવું પડશે. એક સિરિયસ કેસ એડમિટ થયો છે.’ કહેતો શ્રીકાન્ત એની કેબિનમાંથી બહાર આવ્યો : ‘ચિંતન, તું એક કામ કર. ડૉક્ટર દફતરીને તુલસીના રૂમમાં લઈ જા. સવારથી એ કઠ્ઠા કરે છે : પહેલા દિવસની ડ્યૂટી પર ચડતાં પહેલાં મારે સિસ્ટર ગોસ્વામીને જોઈ લેવી છે.’

કહેતા શ્રીકાન્તે ઉપર આવતી લિફ્ટ જોઈને પગ ઉપાડ્યા. જતાંજતાં એણે સુરુચિ તરફ નજર નાખીને ઉમેર્યું : ‘ડૉક્ટર દફતરી, તુલસીના રૂમમાંથી સીધાં ગ્રાઉન્ડફ્લોર પર ફિમેલ વોર્ડમાં આવી જજો. તમારા ઇન્ટરેસ્ટનો કેસ એડમિટ થયો છે.’

શ્રીકાન્તને લઈ લિફ્ટ નીચે ઊતરવા લાગે ત્યાં સુધી એકીટશે એ દિશામાં જોઈ રહેલી સુરુચિને ચિંતન કૃતુહલદષ્ટિથી નીરખવા લાગ્યો. આકર્ષક ઊંચાઈ, આધુનિક હેરસ્ટાઈલ, મેક-અપ કર્યો હોવા છતાં કૃત્રિમતા કળાઈ ન જાય એ રીતે સજાવેલો ચહેરો અને મધદરિયાનાં મોજાં જેવી માંજરી આંખો... પ્રથમ પરિચયમાં જ આત્મીયતા જગાડે એવો મળતાવડો સ્વભાવ અને શબ્દો પાસેથી ધાર્યું કામ લેવાની મોહક વાકછટા !

‘ચાલો, જઈશું ?’ સુરુચિ એવી રીતે બોલી ગઈ, જાણે પોતાને નીરખી રહેલા ચિંતનનો વિચાર-પ્રવાહ ફટાવી દેવા માગતી હોય : ‘જોઉં તો ખરી, આ તુલસી આખી હોસ્પિટલની આટલી બધી લાડકી કેમ છે ?’

તેની એ ટકોર ચિંતનને સહેજ ખટકી. તુલસીને જોયા પહેલાં જ તેના વિષે આટલું જાણી લેવાની સુરુચિની ચેષ્ટામાં જિજ્ઞાસા હશે કે ઈર્ષા ?

‘ચાલો !’ કહેતો ચિંતન આગળ થયો : ‘સુરુચિબહેન, તુલસીના કેસમાં તમે આટલો બધો રસ ધરાવો છો એ એક ડૉક્ટર તરીકે યા સ્ત્રી છો એટલે ?’

‘ડૉક્ટરની ડિગ્રી મળ્યા પહેલાંથી જ મને એનામાં રસ જાગ્યો હતો.’

‘અને ડિગ્રી મળ્યા પછી ડૉક્ટર તરીકે વધારે રસ...’

‘નહીં-નહીં !’ ચિંતનને વાક્ય પૂરું કરવા દીધા વિના જ સુરુચિએ કહી દીધું : ‘અત્યારે પણ એને જોવા માટે મારામાં રહેલું સ્ત્રીત્વ જ મને ખેંચી રહ્યું છે.’

તુલસીના રૂમને દરવાજે આવી પહોંચેલા ચિંતને આશ્ચર્યભેર સુરુચિ સામે જોયું : સુરુચિના બોલવામાં દંભ તો નહોતો જ, પણ ડંખ હતો કે નહીં એ તેને સમજાયું નહીં.

‘આ લોકો રૂમ બંધ કેમ રખાવે છે ?’ ચિંતને બારણે ટકોરો માર્યો એટલે સુરુચિએ પૂછી લીધું : ‘હજુ પણ તુલસી ગોસ્વામીના જાનનું જોખમ...’

જાણે જાણતી હોવા છતાં પણ પૂછતી હોય તેમ સુરુચિએ ચાહીને વાક્યને અધૂરું છોડી દીધું ત્યારે ચિંતને જવાબ આપવામાં ઠાવકાઈ ધારણ કરી લીધી : ‘આવતા-જતા લોકો કુતૂહલ ખાતર ડોકિયાં કે પૂછપરછ કરીને ડ્યૂટી પરની નર્સને તંગ કરતા હશે એટલે કદાચ...’

ચિંતને પણ વાક્ય પૂરું કરવાની જરૂર ન રહી. ડ્યૂટી પરની નર્સ સિસ્ટર કુલકર્ણીએ દરવાજો ખોલી બંનેને દાખલ થવાની જગ્યા કરી આપી. ચિંતન સાથે આવેલાં નવાં ડૉક્ટરને જોઈ રહેલી કુલકર્ણીને ચિંતને પરિચય આપ્યો.

‘આ છે ડૉક્ટર મિસ દક્ષતરી. હાઉસ-ડૉક્ટર દીક્ષિતસાહેબ કામમાં છે એટલે હું એમને લઈ આવ્યો. તુલસીને તપાસવા આવ્યાં છે.’

‘તપાસવા નહીં, જોવા !’ સુરુચિએ સુધારો કરી નર્સ કુલકર્ણી સાથે ‘હેલો - હાઉ આર યૂ’નો શિષ્ટાચાર પતાવ્યો. બોલતાંબોલતાં તેની નજર તો તુલસી પર જ મંડાયેલી હતી. ત્રાટક કરતી હોય તેમ તુલસીનું મુખ નીરખી લીધા પછી એના વિશે સુરુચિ કંઈક બોલવા જતી હતી, પણ નર્સની હાજરીનો ખ્યાલ આવતાં વાત ફેંટાવી દીધી :

‘સિસ્ટર, બંધ રૂમમાં ડ્યૂટી કરીને તમે અકળાઈ જતાં હશો. પાંચ-સાત મિનિટ પગ છૂટા કરવા મન થતું હોય તો...’

‘થેન્ક્સ ડૉક્ટર, હું બાથરૂમ જવા વિચારતી જ હતી.’ કહી સિસ્ટર કુલકર્ણી સિફતથી રૂમ બહાર સરકી ગઈ ત્યારે ચિંતનને એ અજુગતું લાગ્યું. ડીનસાહેબની સખત તાકીદ હતી કે બહારની કોઈ પણ વ્યક્તિ તુલસી પાસે હોય ત્યારે ડ્યૂટી પરની નર્સે ત્યાંથી ખસવું નહીં. ટેલીફોન, ચા-પાણી કે બાથરૂમ માટે જવાનું થાય તો પોતાની જગ્યા બીજી જવાબદાર સિસ્ટરને સોંપ્યા પછી જ બહાર નીકળવું અથવા રૂમને બહારથી તાળું મારીને જવું...

‘શા વિચારમાં પડી ગયો, ચિંતન ?’

સુરુચિએ તેને ચમકાવ્યો ત્યારે એનાથી કહેવાઈ ગયું : ‘સિસ્ટર કુલકર્ણીને તમે આમ કહ્યું એટલે કદાચ એ એવું માની બેઠી હશે કે થોડી વાર માટે તમે એની હાજરી ઇચ્છતાં નથી.’

‘ઓહ ! એવો અર્થ થશે એનો તો મને ખ્યાલ જ ન રહ્યો.’ કહેતી તુલસીની નજીક જઈને એણે ખભા પાસેથી ચાદર હટાવી : ‘ચહેરાની જેમ ચામડીનો રંગ પણ બહુ ગોરો છે.’ કહી તુલસીનાં આંગળાં તપાસ્યાં : ‘નખમાં તંદુરસ્તીની લાલી દેખાઈ રહી છે.’

સ્ત્રી તરીકે તુલસીને જોવા આવેલી સુરુચિ ડોક્ટરની જેમ તપાસવા લાગી તેનું ચિંતનને અચરજ થયું.

‘ચહેરાનો નાક-નકશો પણ અત્યંત આકર્ષક છે.’ ફરી ખભા સુધી ચાદર ઢાંકી દેતાં એ બોલી : ‘કેટલો વખત થયો હશે એની બેહોશીને ?’

‘છ મહિનામાં પાંચ દિવસ ઓછા !’

ચિંતનના એ હાજરજવાબે સુરુચિને ચોંકાવી છતાં એ વચ્ચે બોલી નહીં.

‘આજે ૧૮ ઓક્ટોબર થઈ ને ? ૨૩મીએ છ મહિના પૂરા થશે.’

‘તું તો એક-એક દિવસનો હિસાબ રાખે છે, ચિંતન !’ સ્કૂલની ટીચર વિદ્યાર્થીને શાબાશી આપે એવી ઢબે કહીને સુરુચિએ ઉમેર્યું : ‘છ મહિનાની બેહોશી છતાં પણ હમણાં જ પથારીમાં લંબાવીને સૂતી હોય એટલી તંદુરસ્ત દેખાય છે આ છોકરી !’

‘પણ, સુરુચિબહેન, તમે એનું તંદુરસ્ત સ્મિત ક્યાં જોયું છે ? ડીનસાહેબે પહેલી વાર એને જોઈ ત્યારે નાઈટિંગલ સાથે સરખાવી હતી.’

‘એમ ?’ કહીને સુરુચિએ તુલસીના માથા પર હાથ મૂકીને તરત પાછો ખેંચી લીધો : ‘આટલું બધું તેલ નાખીને કોણે માથું ઓળ્યું એનું ?’

‘મારાં મધરે.’ ચિંતન ઉત્સાહભરે બોલી ગયો : ‘અઠવાડિયામાં બે વખત મધર આવીને માથું ઓળી જાય છે. તુલસી એમને બહુ વહાલી હતી. એને માટે ઘેર ખાસ બદામનું તેલ બનાવ્યું છે. બા કહે છે કે બદામના તેલથી મગજના જ્ઞાનતંતુ સતેજ બને છે. તુલસીને માથાની પાછળના ભાગમાં ઈજા થઈ એટલે પહેલાં તો ડોક્ટર એના વાળ ઉતરાવી નાખવા માગતા હતા, પણ મધરે ના પાડી. જરૂર પૂરતા વાળ કપાવો. મારી તુલસી જેવા લિસ્સા - લાંબા વાળ આજની છોકરીઓમાં ક્યાં જોવા મળે છે !’

‘પણ આમ કચકચાવીને માથું ઓળ્યું એમાં મણિબહેન જેવી લાગે છે.’ ચિંતને તુલસીનાં વધુપડતાં વખાણ કરી નાખ્યાં હોય એવા ભાવ સાથે સુરુચિ બોલી ઊઠી : ‘જેટલી સ્વરૂપવતી છે એટલી મોડર્ન નથી દેખાતી.’

‘એને મોડર્ન દેખાવાનો અભરખો નહીં હોય એટલે જ કદાચ સાદી-સીધી તુલસી સૌને લાડકી લાગતી હશે.’

ચિંતને પોતાને કટાક્ષમાં આવું સંભળાવ્યું હોય એવી શંકાથી સુરુચિએ તેના તરફ જોયું, પછી મલકીને નિર્દોષભાવે પૂછી લીધું :

‘ચિંતન, તારી વાતચીત પરથી તો એવું લાગે છે જાણે તુલસી તને અત્યંત પ્રિય હોય... એના વિશે કોઈ ઘસાતું બોલે એ તારાથી ખમાતું નથી. પરંતુ લાગણીના અતિરેકમાં સચ્ચાઈની અવગણના નહીં કરવી જોઈએ, ચિંતન !’

આમાં સચ્ચાઈની વાત ક્યાં આવી ? - એવું ચિંતન પૂછવા જતો હતો પણ વિચાર માંડી વાળ્યો. કોણ જાણે કેમ, આ રૂમમાં આવ્યા પછી તુલસીની સામે ડૉક્ટર દફતરીનાં વાતચીત તેમ જ વર્તનમાં અચાનક પલટો આવી ગયો હોય એવું તેણે મહેસૂસ કર્યું. આમાં સુરુચિબહેનનું સાચું સ્વરૂપ કયું - થોડી વાર પહેલાં બહાર દેખાયું તે કે અત્યારે જોવા મળે છે તે ?

‘ચિંતન, અમે ફાઈનલ એમ.બી.બી.એસ.નાં કેટલાક સ્ટુડન્ટ્સ અમારા પ્રોફેસરો સાથે તુલસીના કેસની મેડિકલ ચર્ચા કરતાં હતાં ત્યારે તુલસીના ઇલાજ માટે અમારા સાતમાંથી ત્રણ જણાએ જે વિકલ્પ સૂચવ્યો એ તો કદાચ તું સાંભળી પણ ન શકે.’ સુરુચિ જાણે પડકાર ફેંકતી હોય તેમ બોલી ગઈ. સામી વ્યક્તિ પોતાને ઉશ્કેરવાનો પ્રયાસ કરતી હોય ત્યારે કાં તો સ્વસ્થતાથી એનો સામનો કરવો, નહીંતર ચર્ચા અટકાવી દેવી એવું માનસશાસ્ત્રના પ્રોફેસરે સમજાવેલું સૂત્ર ચિંતનને યાદ આવી ગયું. અત્યારે પોતે એવી જ સ્થિતિમાં મુકાયો હતો. ચર્ચા થંભાવી દેવી કે પડકાર ઝીલી લેવો ? નિર્ણય લેતાં ચિંતનને થોડી સેકન્ડ લાગી. પછી મક્કમતાથી બોલી ગયો :

‘હું પણ મેડિકલ સ્ટુડન્ટ છું, સુરુચિબહેન ! સાતમાંથી ત્રણ જણાએ સૂચવેલો વિકલ્પ શો હતો ?’

અને સુરુચિની માંજરી આંખોમાં ચમક આવી. ચિંતનની જિજ્ઞાસા તીવ્ર બને એટલી વાર રાહ જોઈને એ બેઘડક બોલી ગઈ :

‘મર્સી કિલિંગ !’

સાંભળતાં જ હૃદય ધબકતું બંધ થઈ ગયું હોય તેમ ચિંતનના બંને કાનની બૂટ લાલચોળ બની ગઈ. બે ડગલાં દૂર ઊભેલી સુરુચિ સામે તેણે વીંધી નાખતી નજરે જોયું, પણ પેલી તો પથ્થરની જેમ અડીખમ ઊભી હતી. પોતે ઉશ્કેરાઈને ગમે તેમ બોલી નાખે એની જાણે રાહ જોતી હતી, તો રોષ ઘૂંટતો ચિંતન ભીતરથી ખળભળી રહ્યો હતો : તુલસી જડ બની ગઈ એટલે શું દયાભાવથી એની હત્યા કરવી ? એમાં દયાભાવ ક્યાં આવ્યો ? જેઓ માનવને જિવાડવા માટે તબીબીશાસ્ત્ર ભણી રહ્યા છે એવા લોકો દર્દીને દયાને બહાને મારી નાખવાનો વિચાર જ કેમ કરી શકે ?

‘પશ્ચિમના દેશોમાં તો આજકાલ મર્સી કિલિંગનો પ્રચાર વધી રહ્યો છે.’ જાણે તેના ઉશ્કેરાટને પરાકાષ્ટાએ પહોંચાડવા માગતી હોય તેમ એ બોલી : ‘આવી રિબામણી કરતાં તો છુટકારો સારો.’

હવે ચિંતને મુઠ્ઠીઓ વાળી લીધી : ના, ઉશ્કેરાવું નથી. રોષને સંયમમાં જકડી રાખીને હું જવાબ આપીશ. હૃદયનો વિચાર કર્યા વગર માત્ર બુદ્ધિથી દલીલ કરનારને જવાબ પણ બુદ્ધિથી જ આપવો જોઈએ. આવેશ નહીં, તર્કનું હથિયાર અજમાવવું જોઈએ.

‘સુરુચિબહેન, મેડિકલ દષ્ટિએ વાત કરીએ તો આવા કેસમાં દર્દીને કોઈ રિબામણી થતી જ નથી. જેણે ભાન ગુમાવી દીધું હોય તેને દર્દ સ્પર્શી શકતું નથી.’

ચિંતનની સ્વસ્થતાએ સુરુચિને ચોંકાવી દીધી. એની તર્કબદ્ધ દલીલે પોતાને જ અસ્વસ્થ કરી મૂકી. સિફતથી તેણે ફેરવી તોળ્યું :

‘દર્દીને રિબામણી ન થતી હોય એ તો સમજ્યાં, પણ તેનાં સ્વજનોનું શું ? પોતાનું માણસ આમ દિવસો - મહિનાઓ સુધી જડ અવસ્થામાં પડી રહે... ભૂખ-તરસનું જેને ભાન ન હોય... કુદરતી હાજતની જેને સાન ન હોય... એ આપણાથી ક્યાં સુધી સહન થાય ? માણસ ક્યાં સુધી ધીરજ રાખે ? કેટલા મહિના, કેટલાં વરસ, કેટલા દાયકા ?’

જુસ્સાભેર બોલતી સુરુચિનો ચહેરો ચિંતનને અસુંદર લાગવા માંડ્યો. છેવટનો આંચકો આપવા માટે એ ઊંચા આવજે બોલી ગઈ :

‘એના પિતાથી આ પીડા સહેવાઈ નહીં એટલે તો એ બિચારાએ પ્રાણ ત્યજી દીધા.’

એ છેલ્લું વાક્ય ચિંતનના હૃદય સોંસરવું ઊતરી ગયું. શ્રીકાન્તભાઈ પાસેથી બધું જ જાણી લઈને એ મને આમ સંભળાવી રહી હશે ? ગોસ્વામીકાકાના આપઘાતની વાત તો ડીનસાહેબની લાગવગથી ઘરમેળે જ સંકેલાઈ ગઈ હતી, છતાં સુરુચિ કેમ જાણી ગઈ ? પુત્રીની આવરદા માટે ગોસ્વામીકાકાએ પોતાની જીવાદોરી કાપી નાખી હતી એ તર્ક આના મગજમાં ક્યાંથી ઊતરે ? છતાં જવાબ નહીં આપીને હાર સ્વીકારવાનું તેને માન્ય નહોતું :

‘માણસ ક્યાં સુધી ધીરજ રાખે એમ તમે પૂછ્યું ને, ડૉક્ટર મિસ દફતરી ?’ ચિંતને સ્વસ્થ છતાં મક્કમ અવાજે સંભળાવ્યું : ‘જેની ધીરજ ખૂટી જાય એને ખસી જતાં કોણ રોકે છે ? પણ એનો અર્થ એવો તો નહીં ને કે દર્દીને જ આ દુનિયામાંથી ખસેડી દેવો ?’

જાણે જવાબ સાંભળીને પોતે પ્રસન્ન થઈ હોય તેમ સુરુચિએ તેના ગાલ પર હાથ મૂકી દીધો. સ્પર્શ દ્વારા એ આત્મીયતા વ્યક્ત કરવા માગતી હતી... પણ બહારથી સ્વસ્થ દેખાતા ચિંતનના શરીરનું લોહી એવું ધગતું હતું કે સુરુચિના કોમળ હથેળીને ઝાળ લાગી. હળવેકથી હાથ પાછો ખેંચી લઈ તેણે શબ્દોની ફૂંકથી આગ ઓલવવાની ચેષ્ટા કરી : ‘ચિંતન, તુલસી પ્રત્યેની તારી લાગણીની સચ્ચાઈનું મને પારખું થઈ ગયું. તારી આ સચ્ચાઈ જ આખરે તુલસીને ભાનમાં લાવવાનો અસરકારક ઇલાજ બની રહેશે... આઈ એમ સોરી ! મારો ઇરાદો તારી લાગણી દૂભવવાનો નહોતો.’

તો શો ઇરાદો હતો એવું પૂછવાની ચિંતનને તક ન મળી, કારણ કે પગ છૂટા કરવા ગયેલી સિસ્ટર કુલકર્ણી ઉતાવળાં પગલે રૂમમાં પાછી ફરી :

‘ડૉક્ટર દફતરી, તમને હાઉસ-ડૉક્ટરે ઈમીડિએટલી ફિમેલ વૉર્ડમાં આવી જવા કહ્યું છે.’

સાંભળતાં જ સુરુચિએ ચિંતન સામે નજર નાખી લઈ પગ ઉપાડ્યા : ‘ઓહ, હું તો સાવ ભૂલી ગઈ. મારા ઈન્ટરેસ્ટનો કોઈ કેસ આવ્યો છે એવું ડૉક્ટર શ્રીકાન્ત કહેતા ગયા હતા.’

‘માત્ર તમારા એકલાના જ ઈન્ટરેસ્ટનો નહીં, આખી હોસ્પિટલે ઈન્ટરેસ્ટ પડે એવો કેસ આવ્યો છે.’ ડૉક્ટર દફતરીના ગયા પછી સિસ્ટર કુલકર્ણી બોલી, પણ સુરુચિના વિચારમાં ગરકાવ થયેલા ચિંતને ધ્યાન આપ્યું નહીં એટલે નર્સે ઉમેરવું પડ્યું : ‘ચિંતન. સૌથી વધારે તો તને રસ પડે એવો કેસ છે.’

‘એટલે ?’ ચિંતન ચોંક્યો : ‘શેનો કેસ ?’

‘સ્યૂઈસાઈડ... સળગી મરવાના પ્રયાસમાં એક બાઈ સિક્સ્ટી ડિગ્રી દાઝીને આવી છે.’ કહીને નર્સ તુલસીનું મુખ નિહાળવા લાગી.

‘કોણ બાઈ ?’ ચિંતનના અવાજમાં ઉચાટ પ્રગટ્યો : ‘સિસ્ટર કુલકર્ણી, તમે કેમ મૂંગા થઈ ગયાં ?’

ત્યારે કુલકર્ણીએ ચિંતન સામે જોયું. નામ જાણીને તેના મુખભાવ પર શો પલટો આવે છે એવી આતુરતાથી જોતી એ બોલ :

‘આ તુલસી પર બળાત્કારનો પ્રયાસ કરનારની બાયડી પાર્વતી !’

‘શી વાત કરો છો ?’ ચિંતનના મોંમાંથી હાયકારો નીકળી ગયો : ‘સખારામની પત્નીએ આપઘાતનો પ્રયાસ કર્યો ?’ તેનો અવાજ તરડાઈ ગયો : ‘પણ શું કામ ?’

‘એ તો ખબર નથી. બે પોલીસ સાથે પાર્વતીને હોસ્પિટલ લઈ આવેલી એની પડોશણ કહેતી હતી કે સખારામે અધમ કર્મ કર્યા પછી પાર્વતી ભાંગી પડી હતી. પડોશમાં ઊઠવા-બેસવાનું બંધ કરી, ઘરમાં પુરાઈ રહેતી. સખારામ મળવા માટે વારંવાર બોલાવતો પણ પાર્વતી ફક્ત એક જ વાર એને જેલમાં મળવા ગયેલી અને તે પણ ધણીનું મોં જોયા કે પોતાનું મોં દેખાડ્યા વગર મળીને પાછી આવી હતી.’

‘બિચ્ચારી !’

‘બિચ્ચારી હવે પોલીસને કહે છે કે પહેલાં મારા ધણીને હાજર કરો, પછી જ હું મારું સ્ટેટમેન્ટ લખાવીશ.’

‘એટલે હવે સખારામ અહીં આવશે ?’ ચિંતનના મુખભાવ પલટાઈ ગયા : ‘એ જ હોસ્પિટલમાં... જ્યાં એની નરાધમતાનો ભોગ બનેલી આ તુલસી એકસો-છોતેર દિવસથી બેહોશી ભોગવી રહી છે !’

જાણે એની સામે વિરોધ દર્શાવવા નીચે પહોંચી જવા માગતો હોય તેમ ચિંતને પગ ઉપાડ્યા. ત્યાં નર્સ કુલકર્ણીએ કહ્યું :

‘તને અંદર જવા નહીં મળે. વોર્ડની બહાર પોલીસ-પહેરો લાગી ગયો છે. હોસ્પિટલની એકએક વ્યક્તિ સખારામના આવવાની વાત સાંભળી ખળભળી ઊઠી છે.’

‘તો-તો એને અહીં નહીં લાવે.’

‘બાઈની જીદ સામે પોલીસે લાવ્યા વગર છૂટકો નથી... સખારામને નાસિક જેલમાં ટ્રાન્સફર કર્યો હોય તો-તો ભૈરી સાથે છેલ્લો મેળાપ શક્ય નહોતો. પણ મુંબઈની આર્થર રોડ જેલથી લઈ આવતાં કેટલી વાર લાગે ?’

‘ડીનસાહેબને આની જાણ છે ?’

‘એમણે જ તો પોલીસને તાકીદ કરી કે બાઈના ધણીને જેલમાંથી લાવવાની વિધિમાં વિલંબ કરશો તો બંનેનો મેળાપ નહીં થઈ શકે. મરતી સ્ત્રીની દયા ખાતર પણ ઉતાવળ કરો !’

‘દયા ખાતર !’ ચિંતનની આંખોમાં તિખારા પ્રગટ્યા : ‘થોડી વાર પહેલાં ડોક્ટર દફતરી દયાભાવથી દર્દીની હત્યા કરવાનું બોલી ગયાં અને અત્યારે ડીનસાહેબ દયા ખાતર પેલા નરાધમનાં અહીં પગલાં પાડવા માગે છે !’

*

રોજ સવાચાર વાગતાં જ ઘરભેગાં થઈ જવાની ઉતાવળ કરનાર પહેલી પાળીનાં નર્સ-વોર્ડબોય આજે હોસ્પિટલની બહાર નીકળવા માગતાં ન હોય તેમ સખારામના આગમનની રાહ જોતાં અંદરઅંદર ગુસપુસ કરતાં આંટાફેરા મારી રહ્યાં હતાં. હોસ્પિટલનાં ડોક્ટરો અને દર્દીઓમાં પણ આ દુર્ઘટનામાંથી સર્જાયેલી વિચિત્ર પરિસ્થિતિએ એક પ્રકારની ઉત્તેજના જગાડી હતી.

‘આર્થર રોડથી ફોન આવી ગયો.’ કહેતાં ડીનસાહેબ ફિમેલ વોર્ડના એક ખૂણામાં પાર્વતી માટે પાર્ટિશનથી ઊભા કરેલા અલાયદા વિભાગમાં દાખલ થયા : ‘ઇન્સ્પેક્ટર રાવત, સખારામને લઈ થોડી વારમાં જ જેલની વાન આવી પહોંચશે.’

ખબર આપીને ડીન શ્રીવાસ્તવે ખાટલા પર ભડચું થઈને પડેલી દર્દી તરફ જોયું. ચહેરાથી કમર સુખી સખત રીતે દાઝી ગયેલી પાર્વતી બળી ગયેલી પાંપણો બીડીને પરાણે શ્વાસ લેતી પડી હતી. પોલીસ ઇન્સ્પેક્ટર રાવતે એને ઘણું સમજાવી કે તું તારું સ્ટેટમેન્ટ લખાવી દે, તારા ધણીને લાવવા માટેની કારવાઈ ચાલુ થઈ ગઈ છે. છ મહિનાથી એ ઘરબહાર છે એટલે એના પર કોઈને વહેમ પડવાનો નથી. તારી વાચા બંધ થઈ જાય એ પહેલાં ભલી થઈને બયાન લખાવી દે... પણ પાર્વતી દાઝી ગયેલા હોઠ ખોલવા તૈયાર જ નહોતી.... આંખો મીચેલી રાખીને માત્ર માથું ધુણાવીને એ ઇન્કાર કરતી રહી. ઇન્સ્પેક્ટરે છેવટે એમ પણ સમજાવ્યું કે સ્ટેટમેન્ટ લખાવી દઈશ તો મર્યા પછી કદાચ પોસ્ટમોર્ટમ કરવાની જરૂર નહીં પડે, તારું શરીર ચૂંથાશે નહીં... પણ એવી ધરપતનીય પાર્વતી પર કોઈ અસર થઈ નહોતી.

ભોંયતળિયાની ફિમેલ વોર્ડની બારીએ ઊભેલા ઇન્સ્પેક્ટર રાવત હોસ્પિટલના કમ્પાઉન્ડમાં જેલ-વાનને દાખલ થતી જોઈ સડસડાટ સામા લેવા ગયા ત્યારે વોર્ડના દરવાજાથી થોડે દૂરે ઊભેલા ચિંતને દાઝમાં દાંત ભીંસ્યા : જાણે કોઈ વી. આઈ. પી.ની પધરામણી થવાની હોય એવી સ્ફૂર્તિથી ઇન્સ્પેક્ટર સાહેબ દોડી રહ્યા છે !

જેલ-વાનમાંથી ઊતરી હોસ્પિટલનાં પગથિયાં ચડતો સખારામ અપરાધના ભારથી ઝૂકેલા શિરે અંદર દાખલ થશે એવી ઘણાની ધારણા એણે ખોટી પાડી. ખરેખર વી. આઈ. પી.ની જેમ પધરામણી કરી રહ્યો હોય એવી અદાથી ટટ્ટાર ગરદને એ પગથિયાં ચડી ગયો હતો. હાથકડીથી જકડેલાં કાંડાંની કે બાવડે બાંધેલું દોરડું પકડીને પાછળ ચાલતા પોલીસની કોઈ જાતની શરમ દેખાડ્યા વગર, ઘણા વખતે પરિચિત ચહેરા જોતો હોય તેમ દરેકની સામે સ્મિત ફરકાવતો એ ફિમેલ વોર્ડ સુધી પહોંચ્યો. અંદર દાખલ થતાં પહેલાં સામે ઊભેલા ચિંતન પર નજર પડી ત્યારે કોર્ટના કમ્પાઉન્ડમાં પોતાના પર થૂંકેલા જુવાનને ઓળખી ગયો હોય તેમ આંખોથી એની સામે ઘૂરક્યો. મૃત્યુની ઘડીઓ ગણતી પત્નીને મળવા આવેલો સખારામ કોઈને દેખાવા દેવા માગતો નહોતો કે જેલમાં જઈને પોતે ભાંગી પડ્યો છે. એનો એ રુઆબ જોઈને કોઈના માનવામાં આવે નહીં કે આ એ જ માણસ છે જેણે ત્રણ મહિના પહેલાં ન્યાયાધીશ સમક્ષ ખુલ્લા દિલે અપરાધનો એકરાર કરી ઘટતી સજા ફરમાવવાની માગણી કરી હતી !

અંદર આવતા સખારામ માટે ખાટલા આડેથી પાર્ટિશન હઠાવી દેવામાં આવ્યું ત્યારે પત્નીના દાઝી ગયેલા ચહેરા પર નજર પડતાં જ તે અંદરથી હચમચી ગયો. ક્ષણવાર માટે આંખો ભીડી દઈ પીડા દબાવી દેવાની ચેષ્ટા કરી તેણે ગળું ખંખેર્યું :

‘પાર્વતી, હું આવી ગયો.’

એના શબ્દો કાને અફળાતાં જ પાર્વતીના ચહેરાની દાઝી ગયેલી ચામડીમાં કરચલીઓ પડતી દેખાઈ, પણ તેણે આંખો ઉઘાડી નહીં. ધીમેધીમે ચાદર હેઠળથી એક હાથ બહાર કાઢી કાળું પડી ગયેલું કાંડું હલાવી આજુબાજુ ઊભા હોય તેમને હઠી જવા માટે સંકેતથી સમજાવ્યું : પત્નીનો એક મૂક સંદેશો પાઠવતો હોય તેમ સખારામે પોલીસ ઓફિસર, કોન્સ્ટેબલ, ડીનસાહેબ, હાઉસ-ડૉક્ટર, તથા લેડી ડૉક્ટર તરફ નજર ફેરવી લીધી : ‘એ મને એકાન્તમાં મળવા માગે છે.’

એક પછી એક દૂર ખસતાં બૂટ-ચંપલના અવાજો સંભળાતા બંધ થયા પછી સખારામે ખાટલાની બાજુમાં પડેલા સ્ટૂલ પર બેઠક લીધી. તેના જમણા હાથને બાવડે બાંધેલા દોરડાનો બીજો છેડો પકડીને પોલીસ પાર્ટિશનની પાછળ સાવધપણે ઊભો હતો.

‘પાર્વતી, હવે આપણા બે સિવાય અહીં કોઈ નથી.’ એવી ખાતરી આપી સખારામે ઉમેર્યું : ‘આંખો ઉઘાડીને ખાતરી કરી લે, આજુબાજુ કોઈ જ નથી.’

ત્યારે આંખો ઉઘાડવાને બદલે પાર્વતીએ ડોકું ધુણાવ્યું.

‘આંખો નથી ઉઘાડી શકતી, પાર્વતી ?’ સખારામના અવાજમાં દર્દનો લિસોટો ભળ્યો :
‘એક વાર પ્રયત્ન કરીને મને જોઈ તો લે...’

ત્યારે પાર્વતીના બંધ હોઠ છૂટા પડતા દેખાયા. બોલવા જતાં ચહેરાની ચામડી તણાવાની પીડાથી તેણે આંખોનાં પોપચાં પર વધારે ભીંસ દેવી પડી :

‘મેલા (મૂઆ) ! મરતાં લગન તારું મોં નહીં જોવાની મેં પ્રતિજ્ઞા લીધી છે !’

સાંભળતાં જ વીજળીનો શોક લાગ્યો હોય તેમ સખારામના પગથી માથા સુધી ધ્રુજારી પ્રસરી ગઈ. હાથની ધ્રુજારીને લીધે હાથકડી પણ રણકી ઊઠી.

‘મારું મોં નહોતું જોવું તો પછી મળવા શું કામ બોલાવ્યો, પાર્વતી ?’ સખારામથી નિસાસો નંખાઈ ગયો : ‘એમ તો તેં તારું મોં મને નહીં દેખાડવાના પણ સોગંદ ખાધા હતા.’

‘એ મોં મેં કાળું કર્યું, એટલે તો તને દેખાડવા માટે બોલાવ્યો !’ જાણે કહેવામાં આનંદ આવતો હોય તેમ પાર્વતી બોલી ગઈ ત્યારે સખારામે હાથકડીમાં જકડાયેલા બંને હાથની મુઠ્ઠીઓ વાળી દીધી : ‘મોં કાળું કર્યું ? તેં ?’ તેને ત્રાડ પાડવી હતી, પણ બીજા સાંભળી જાય એની દહેશતથી અવાજ પર અંકુશ રાખવો પડ્યો.

‘હા !’ જે પત્ની આજ સુધી ક્યારેય પોતાની સામે ઊંચા અવાજે બોલી નહોતી એ પોતાની ગેરહાજરીમાં કોઈકની સાથે આડો સંબંધ રાખીને કાળું મોં કરી બેઠી છતાં શરમાવાને બદલે સીધી ‘હા’ પાડી દે છે ! સખારામને સ્ટૂલ નીચેથી ધરતી ખસી જતી લાગી : ‘મરતાં પહેલાં ભૂલની માફી માગવા માટે તેં મને બોલાવ્યો, પાર્વતી ?’

પુરુષના અહોભાવ સાથે સખારામે પૂછ્યું. તેના જવાબમાં પાર્વતીએ સત્વર ડોકું ધુણાવી દીધું :

‘શરૂશરૂમાં પાપ કર્યાનો પસ્તાવો જાગ્યો હતો...’

‘કોની સાથે, પાર્વતી ! કોની સાથે ?’ આવેશમાં જ એ અધવચ્ચે પૂછી બેઠો.

‘મારે જેટલું કહેવાનું છે એ કહી લેવા દે, નહીંતર...’

એટલું કહીને ધમકી આપવાની ઢબે તેણે હોઠ ભીડી દીધા ત્યારે સખારામથી હાથકડીવાળા હાથ જોડાઈ ગયા : ‘બોલ, પાર્વતી, જલદી કહી નાખ !’

‘આજ સુધી તેં મને ભરમમાં રાખી ! મારી કૂખે બચ્યું પેદા ન થયું એ માટે મને વાંઝણીનાં મહેણાં મારતાં તું થાક્યો નહીં. બાપ થવાની તારી આશા પૂરી કરી ન શકી એનું વેર વાળતો હોય તેમ હરાયા ઢોરની જેમ તું બહાર ભટકતો રહ્યો, પણ મૂઆ !...’

પરિશ્રમ પડ્યો હોય તેમ પાર્વતી થોડું રોકાઈ. બોલતાંબોલતાં તેના મોંના બંને ખૂણેથી લાળ રેલાતી જતી હતી.

‘પણ શું, પાર્વતી ?’

‘તું જાણતો હતો કે તું મરદ હોવા છતાં બાપ બની શકે તેમ નહોતો અને છતાં દોષ મારા પર ઢોળતો રહ્યો.’

‘એ તને કોણે કહ્યું ?’

‘મારા પેટમાં પડેલા ત્રણ મહિનાના પિંડે !’

‘એટલે, પાર્વતી, તું... તું...’ સખારામે ખુન્નસભેર બંને હાથની મુઠ્ઠીઓ ઉગામી, પણ બાવડે બાંધેલા દોરડાનો છેડો પાર્ટિશન પાછળથી ખેંચાયો ત્યારે તેણે અંકુશમાં આવી જવું પડ્યું : ‘બોલ, પાર્વતી, બોલ !’

‘પરાયા મરદ સાથે આડો સંબંધ બાંધીને પણ તારી સામે વેર લેવા માગતી હતી ત્યાં બેજીવી થઈ છું એની જાણ થઈ એટલે તારો ભાંડો ફૂટી ગયો. મા થવાની છું એવી અબળાખામાં થોડી વાર માટે તો હું બહુ હરખાઈ, પણ તું જેલમાં છો, છ મહિનાથી ઘરબહાર છો એનો વિચાર આવતાં જ બધો હરખ ઊડી ગયો. જેલમાં ન હોત તો-તો બીજાનું બચ્ચું તારા ખોળામાં મૂકી, તારું માનીને તને રમાડતો જોઈ હું ખુશ થાત.’

‘પણ હું એને મારું માનું તો ને ?’ આવેશમાં સખારામે કહી નાખ્યું : ‘પંદર વરસ પહેલાં બીજી હોસ્પિટલમાં તપાસ કરાવી ત્યારની મને ખબર હતી કે હું બાપ થઈ શકું એમ નથી.’

‘છતાં મારાથી છાનું રાખ્યું ?’ પાર્વતીને હવે વધુપડતો થાક વર્તાતો હતો : ‘તારો વાંક હતો છતાં મને વાંઝણીનાં મહેણાં....’

‘તને કહીને હું તારી નજરે નમાલો ઠરવા નહોતો માગતો.’

‘તો, મૂઆ ! હવે આખી દુનિયાની નજરે નમાલો ઠરીશ.’

‘નહીં, પાર્વતી ! તું મને કહે કે એ કોણ હતો જેણે...’

‘બાળકની વાત કહીને બાપનું નામ છાનું રાખવા તો મેં તને અહીં બોલાવ્યો.’

‘મરતાં પહેલાં ખોટું બોલીને તું મને રિબાવવા માગે છે ?’

‘તું બાકીની જિંદગી રિબાયા કરે એટલા માટે તો સાચું બોલું છું.’ પાર્વતી વચ્ચેવચ્ચે ડચકાં ખાતી જતી હતી : ‘પોલીસવાળાએ મને ઘણું સમજાવી કે મરતાં પહેલાં બયાન લખાવી દે તો તારું શરીર ચૂંથાય નહીં. પણ મારે તો પેટ ચિરાવીને દુનિયા આખીને જાણ કરવી છે કે...’

‘નહીં, પાર્વતી ! પહેલાં મને કહે કે એ કોણ હતો ?’

કહેતાં પગ પછાડીને સખારામ સ્ટૂલ પરથી ઊભો થઈ ગયો. આંખો ઉઘાડીને પત્ની પોતાની સામે જુએ, પોતાનો ભયાનક ચહેરો જોઈને બોલી નાખે એવી આશાથી સખારામે લોખંડની હાથકડી જોરથી અફળાવી.

‘મૂઆ ! ન કહેવું પડે એટલા માટે તો મેં જાતને જલાવી દીધી ! સળગી જઈને હું છૂટી ગઈ, પણ તું જિંદગીભર સળગ્યા કરીશ એ જાણીને મારા આત્માને...’

‘પા... વ... તી !’ બંને હાથની મુઠ્ઠી ઉછાળીને પાર્વતીનું માથું ફોડી નાખવાના ઝનૂનમાં તેણે ત્રાડ પાડી, પણ ઉગામેલા હાથ ઇરાદાનો અમલ કરે એ પહેલાં ત્રણ બાજુથી પોલીસ ધસી આવ્યા ત્યારે બંને હાથની મુઠ્ઠી ખોલી નાખી પહોળા થયેલા પંજામાં સખારામે પોતાનું મોં ઢાંકી દેવું પડ્યું. ભીતરનો ઊભરો શમાવી દેવા માટે ઘણું જોર અજમાવ્યું છતાં ગળામાંથી બહાર પડતાં ડૂસકાં એ રોકી ન શક્યો.

તેને એક બાજુ ખસેડી દઈને સ્ટેટમેન્ટ લેવા માટે પોલીસ તૈયારી કરતા હતા ત્યારે જ ડીન શ્રીવાસ્તવે જાહેર કર્યું :

‘શી ઈઝ ડેડ !’

મોં આડેથી બંને હાથના પંજા ઉઠાવીને સખારામે જોયું તો પાર્વતીનો ચહેરો ચાદર હેઠળ ઢંકાઈ ચૂક્યો હતો. અદાલતે ફરમાવેલી સજા હસતા મોંએ સહી લેનાર સખારામને થયું કે મરતાંમરતાં પત્ની જે સજા ફટકારી ગઈ એ ફાંસી કરતાંય વધારે વસમી હતી. ઝાટકા સાથે તેણે પત્ની તરફ પીઠ ફેરવી લીધી.

‘ઇન્સ્પેક્ટરસા’બ, હવે મારું અહીં કંઈ કામ નથી. ચાલો, મને પાછો લઈ જાઓ.’

‘અત્યારે તો પાછો લઈ જઈશું.’ ઇન્સ્પેક્ટર રાવતનો અવાજ તેની પીઠ પર અફળાયો : ‘કાલે સવારે પોસ્ટમોર્ટમ કર્યા પછી અગ્નિસંસ્કાર માટે તારે આવવું હોય તો...’

‘ભાડમાં જાય અગ્નિસંસ્કાર !’ કહેતાં સખારામે હાથકડી કપાળમાં ફટકારી. તેને હાથ જોડીને આજીજી કરવાની ઇચ્છા થઈ કે સાહેબો ! આનું પોસ્ટમોર્ટમ કરવાનું રહેવા દો... પણ જીભ ન ઊપડી એટલે પગ ઉપાડવા પડ્યા.

અને કોઈ મહાનુભાવની જેમ ટટ્ટાર ગરદન સાથે આવનાર સખારામ બહાર નીકળ્યો ત્યારે કોઈને મોં દેખાડવા લાયક ન રહ્યો હોય તેમ બંને હાથે મોં ઢાંકીને ઝૂકેલી ગરદને પાછો ફરી ગયો.

□

‘તમને વાંધો શો છે, શ્રીકાન્ત ?’

સુરુચિએ સાત મિનિટમાં ત્રીજી વાર એનો એ જ પ્રશ્ન કર્યો. રોજ સાંજે ચાર વાગ્યે હાઉસ-ડૉક્ટરની કેબિનમાં બંનેનો સાથે કોફી પીવાનો નિયમ બની ગયો હતો. રોજ બપોરે સાડાત્રણ અને ચારની વચ્ચે સુરુચિ માટે ઘરની કોફીનું થર્મોસ હોસ્પિટલે આવી જતું. પહેલા દિવસે સાથે કોફી પીવા બેઠાં ત્યારે શ્રીકાન્તે ટકોર કરેલી : ‘ઘરની કોફી પીવા ખાતર બાર-પંદર કિલોમીટર દૂરથી ડ્રાઈવર મોટર લઈને થર્મોસ આપવા આવે એ જરા વધારેપડતું લાગે છે...’ પરંતુ સુરુચિ પાસે તેનો ખુલાસો હાજર હતો : ‘તમે એમ માનો છો કે ખાસ મારા માટે જ ડ્રાઈવર અહીં સુધી ધક્કો ખાય છે ? ના રે ના ! આ તો મારા ભાઈ બપોરે જમીને કુર્લાની ફેક્ટરીએ જવા અહીંથી પસાર થાય એટલે ઘરની કોફીનો આ લાભ મળે છે. બાકી બે કપ માટે બાર-પંદર રૂપિયાનું પેટ્રોલ બાળીને આવ-જા કરે એવી બાદશાહી મારે ત્યાં ક્યાં છે ?’ પછી થોડું હસીને ઉમેર્યું હતું : ‘હા, અમારા કુટુંબમાં હું પહેલવહેલી ડૉક્ટર બની છું એટલે આપણાં માનપાન થોડાં વધ્યાં છે એની ના નહીં. અમારા નવલમામાને પોરસ કરવાની બહુ ટેવ... અગાઉ વારંવાર કહેતા, અમારે વરસમાં બે વખત સ્વિત્ઝર્લેન્ડ ગયા વગર ન ચાલે ! અને હવે જે કોઈ મળે તેને એવું કહેતા ફરે છે કે મારી ભાણી ડૉક્ટર થઈ ગઈ, કોઈ કામ પડે તો કહેજો ! કેમ જાણે હું નવી-નવાઈની ડૉક્ટર બની હોઉં અને ડૉક્ટર થતાંની સાથે જ મારી ડિમાન્ડ ઊભી થઈ ગઈ હોય !’

સુરુચિની આવી નિખાલસતાના કારણે જ શ્રીકાન્તને તેની નિકટતા ગમવા લાગી હતી. ત્રણ મહિનાથી હોસ્પિટલમાં સાથે કામ કરતી સુરુચિ બીજાઓની હાજરીમાં શ્રીકાન્તને ‘યસ,

ડૉક્ટર, ઓકે, ડૉક્ટર, એઝ યુ સે, ડૉક્ટર'ની અદબ જાળવતી, પણ બંને એકલાં પડતાં ત્યારે માત્ર શ્રીકાન્ત સંબોધનથી કામ ચલાવતી. ઓફ ડ્યૂટીમાં શ્રીકાન્ત પણ પોતાને ડૉક્ટર દફતરીને બદલે માત્ર 'સુરુચિ' જ કહે તેવો આગ્રહ રાખતી અને શ્રીકાન્તે એનો એ આગ્રહ સ્વીકારી લીધો હતો. જોકે 'સુરુચિ'ને ટૂંકાવીને 'રુચિ' કહેવાનું તેને માન્ય નહોતું.

ત્રીજી વાર પુછાયેલા પ્રશ્નનો ઉત્તર પણ ગળી જવા માગતો હોય તેમ શ્રીકાન્તે અવાક રહીને કોફીનો ઘૂંટ પીવાનું ચાલુ રાખ્યું ત્યારે સુરુચિએ રજૂઆત બદલવી પડી :

'તમને શો વાંધો છે એ જાણવા છતાં હું નકામી પૂછી રહી છું. આઠ મહિના અગાઉ આપણો પરિચય થયો અને ત્રણ મહિનાથી તમારી સાથે કામ કરતી થઈ છું, એટલે ન જાણતી હોઉં એ તો કેમ બને ?' સુરુચિએ કોફી પૂરી કરીને રૂમાલથી હોઠના બંને ખૂણા લૂછ્યા : 'ત્રણ મહિનાના તેર રવિવારમાંથી આઠ રવિવારની સાંજ આપણે સાથે ગાળી. શરૂશરૂમાં મોટરમાં સાથે ફરવા જવાની તમે આનાકાની દર્શાવી ત્યારે મેં સમજાવ્યું કે ઘરની મોટરમાં ફરવા જઈએ તો આપણાં બંનેનાં વડીલોને ડ્રાઈવર દ્વારા જાણ થતી રહેશે અને એ લોકો ખુશ થતા રહેશે... તમે મારી આ દલીલ માન્ય રાખી ફરવા આવતા થયા, પણ જેવા મોટરની બહાર નીકળી દરિયાકિનારે બેઠક લઈએ કે તરત તમે ક્ષિતિજને તાકી રહી વિચારે ચડી જાઓ... છેલ્લા ત્રણેક રવિવારથી તમે થોડાથોડા વાતોએ વળગતા થયા. ક્યારેક કોલેજ-લાઈફના કિસ્સા તો ક્યારેક હોસ્પિટલમાં આવેલા વિચિત્ર કેસ વિષે કહેતા થયા.'

'ટૂંકમાં એટલું જ કે હું તમારી રવિવારની સાંજ બગાડું છું, એમ જ ને, સુરુચિ !' હસતાંહસતાં કહીને શ્રીકાન્તે ઉમેર્યું : 'મારી કંપનીમાં તમે બોર થઈ જાઓ છો એ હું જાણું છું.'

'નહીં-નહીં, શ્રીકાન્ત !' સુરુચિ ઉતાવળે બોલી ગઈ : 'મને તો એમાં મારી નિષ્ફળતા દેખાય છે કે હું તમને આનંદમાં નથી લાવી શકતી. તમે બળજબરીપૂર્વક મનને આનંદથી અળગું રાખી રહ્યા છો, શ્રીકાન્ત ! પરાણે ઊભી કરેલી કેદમાં તમે મનને પૂરી રાખો છો !'

'પરાણે ઊભી કરેલી કેદ ?'

'એટલે કે જ્યાં સુધી તુલસી જડતાની કેદ ભોગવી રહી છે ત્યાં સુધી તમારાથી કોઈ જાતનો આનંદ ન માણી શકાય તેવી માન્યતાની કેદ !'

'કદાચ તમારી વાત સાચી હોય તો એમાં ખોટું શું છે ?'

'ખોટું તો એ જ કે ડૉક્ટર તરીકે આપણે બીજાને સલાહ આપીએ છીએ તેનાથી ઊંધું જ આચરણ કરી છીએ.' સુરુચિએ દલીલને વળ ચડાવ્યો : 'બીજા લોકોને આપણે કહીએ છીએ કે મનને આનંદમાં રાખો, તાણ નહીં અનુભવો, શરીરના ઘણાખરા રોગોનું મૂળ કારણ મન છે... તો પછી તમે તમારી પોતાની જાત સાથે આવી મનમાની શું કામ કરો છો ?'

'હું મારી હાર સ્વીકારું છું, સુરુચિ ! દલીલમાં હું તમને નહીં પહોંચી વળું.'

‘હાર નહીં, મારી વાત સ્વીકારો, શ્રીકાન્ત !’ કહી સુરુચિ મૂળ પ્રસ્તાવ પર આવી ગઈ : ‘મારી બર્થ-ડે પાર્ટીમાં આવવાનું નિમંત્રણ સ્વીકારી લો.’

‘મને બીક છે કે મારી ઉદાસીનતા તમારી બર્થ-ડેની પાર્ટીની મજા મારી નાખશે.’

‘એક વાર તમે નવલમામાના નેપીઅન્સી રોડના સોળમા માળે આવેલા ટેરેસ ફ્લેટમાં આવી તો જુઓ !’ હા પડાવી લેવાની બહુ નજીક આવી પહોંચી હોય તેવા મિજાજમાં એ કહેવા લાગી : ‘પચીસમી જાન્યુઆરીની મારી પચીસમી વર્ષગાંઠે સમુદ્રમાં મોજાં ઊછળતાં હશે, જાન્યુઆરીનો શીતલ પવન ફૂંકાતો હશે અને મારા-તમારા જેવાં જુવાનિયાંનો સંગ સાંપડશે, પછી જુઓ તમારી ઉદાસીનતા આપોઆપ ગાયબ થઈ જાય છે કે નહીં !’

એ બોલતી હતી ત્યારે તેને તાકી રહેલા શ્રીકાન્તને સુરુચિની બિલોરી કાચ જેવી કીકીઓમાં દરિયાકિનારે જુવાળ ઊછળતો દેખાયો. સગાઈની બપોરે તુલસીને દરિયાકિનારે ફરવા જવાનો પ્રસ્તાવ કરેલો ત્યારે શરમાઈ જઈને ‘હજુ વિધિસર આપણું વેવિશાળ ક્યાં થયું છે ?’ એવું કાંઈક બહાનું કાઢી ઠાવકાઈથી ઇન્કાર કરી દેનાર તુલસી જાણે અત્યારે સામે ચાલીને મદભરી આંખે પ્રસ્તાવ મૂકી રહી હોય એવું ઘડીભર લાગ્યું. હમણાંહમણાં અવારનવાર આવું અજુગતું બનવા લાગ્યું હતું. હોસ્પિટલની ડ્યૂટી પર હોય ત્યારે સુરુચિ સાથે હોય એ ગમતું અને તેની સાથે બહાર ફરવા જતો ત્યારે તુલસી સાથે નથી એ ખટકી જતું ! હૃદય તુલસીનો સહવાસ ઝંખતું હતું અને બુદ્ધિને સુરુચિનો સંગાથ ગમવા લાગ્યો હતો...

‘સો યુ હેવ એક્સપ્ટેડ માય ઇન્વિટેશન !’ કહી સુરુચિએ સંમતિ મેળવી લેવા હાથ લંબાવ્યો : ‘એક વધુ બર્થ ડે પ્રેઝન્ટ મળવાની છે એ જાણી મને બહુ આનંદ થયો.’

પરંતુ શ્રીકાન્તે તેના લંબાયેલા હાથ તરફ લક્ષ નહીં આપતાં મજાકની ઢબે સંભળાવ્યું :

‘તમને એકને બદલે બે બર્થ-ડે પ્રેઝન્ટ મળવી જોઈએ... મારી સાથે આપણો ચિંતન પણ ખરો ને !’

‘ચિંતન ?’ ખરેખર તો ચિંતનને ઈન્વાઈટ કરવાનું તેને યાદ જ નહોતું, પણ એણે વાત ઉચ્ચારી જ છે તો મનમાં ઘૂંટાતું કહી દેવાની આ તક જતી શું કામ કરવી ? લંબાયેલો હાથ પાછો ખેંચી લેતી એ બોલી : ‘શ્રીકાન્ત, એની પ્રેઝન્ટ મેળવવાની આશા મિથ્યા છે. ત્રણ મહિનાથી હું જોતી રહી છું કે ખાવા-પીવા અને નહાવા-ઘોવા સિવાય એ સૂર્યની ધરી પર ફરતા પૃથ્વીના ગોળાની જેમ ચોવીસે કલાક તુલસીની પ્રદક્ષિણા કરતો ફરે છે. મને તો ડર છે - આ ચક્રાવામાં એ પાગલ ન થઈ જાય !’

‘પાગલ !’ સહેજ ખટક્યું હોવા છતાં દેખાવા ન દેવું હોય તેમ એણે કહ્યું : ‘સુરુચિ, દિવસેદિવસે મને તો એનામાં વધુ શાણપણ આવતું દેખાય છે.’

‘મને એ શાણપણ પાછળ પાગલપણ દેખાય છે. ક્યારેક તો એવી પ્રતીતિ થાય છે કે ચિંતનના જેટલી ઉત્કટ લાગણીથી તુલસીને આ દુનિયામાં બીજું કોઈ ચાહી ન શકે.’

સુરુચિએ ધાર્યો હતો એવો તેના આ કથનનો પ્રત્યાઘાત શ્રીકાન્તના મુખ પર જોવા ન મળ્યો :

‘બાળપણથી એ બંને વચ્ચે આત્મીયતા બંધાઈ ગઈ છે.’

‘અને સાંભવ છે કે મુઘધાવસ્થામાં એ આત્મીયતા અતૂટ બની ગઈ હોય.’

કહીને સુરુચિ અચાનક ઊભી થઈ ગઈ. કહેવું ઘટે એ કહેવાઈ ગયા પછી ચોળીને ચીકણું કરવામાં જોખમ હતું, એટલે બહુ જ સ્વાભાવિકપણે તે બોલી ગઈ : ‘છતાં ચિંતનને ઈન્વાઈટ તો કરવાની જ... જોઈં છું, તમારી જેમ એનેય મનાવી લેવામાં હું ફાવું છું કે નહીં !’ છેલ્લા શબ્દો બોલતી એ કેબિનની બહાર નીકળવા આગળ વધી.

‘ચિંતનને કહેજો કે પાર્ટીમાં એણે મારી સાથે આવવાનું છે, પછી એ ના નહીં પાડે.’

ત્યારે સુરુચિએ સ્મિતભરે પાછળ જોઈ લીધું. એને બોલવાનું મન થયું કે ચિંતન તમારી જેમ નમતું જોખી દે એવો નથી.... પરંતુ આવું કહેવાનો સમય હજી પાક્યો નથી એમ મન મનાવી સ્મિતથી કામ ચલાવી લઈને એ બહાર નીકળી ગઈ.

હજુ એ હાઉસ-ડૉક્ટરની કેબિનનો દરવાજો બંધ કરે છે ત્યાં જ લિફ્ટમાંથી બહાર આવતો ચિંતન એની નજરે ચડી ગયો : ‘અરે ચિંતન ! સારું થયું તું અહીં જ મળી ગયો.’ કહેતી એ સામે ગઈ : ‘નહીંતર તને નિમંત્રણ આપવા મારે તારા ઘરે આવવું પડત.’

‘નિમંત્રણ !’ કંઈક જુદું જ ધારી લઈને ચિંતન ચોંક્યો : ‘શેનું નિમંત્રણ સુરુચિબહેન ?’

‘જરા આ તરફ આવ.’ કહેતી સુરુચિ તેને બાલ્કની તરફ દોરી ગઈ ત્યારે તો ચિંતનના ચિત્તતંત્રમાં ખળભળાટ શરૂ થઈ ગયો : પોતે જે ધારી બેઠો છે એવું તો નહીં નીકળે ને ?

‘રપમી જાન્યુઆરીની સાંજ તારે મારા માટે ફ્રી રાખવાની છે.’ કહેતી સુરુચિ બાલ્કનીની પાળીને ટેકો દેતી તેના હાવભાવ નિહાળવા લાગી, એટલે ચિંતનના ચહેરાની રેખા તંગ બની ગઈ.

‘રપમીએ મને રપમું બેસે છે. મારા મામાને ત્યાં નેપીઅન્સી રોડ પર પાર્ટી રાખી છે.’ એવું સાંભળીને ચિંતનના મનનો થડકો થોડો ઓછો થયો, પણ તંગ મુખરેખામાં કોઈ ફરક ન પડ્યો.

‘આવીશ ને મારી બર્થ-ડે પાર્ટીમાં ?’

માંજરી આંખો લડાવતી સુરુચિએ હજુ તો પૂછ્યું ત્યાં જ ચિંતને ધુણાવી દીધું : ‘ના, મારાથી નહીં અવાય.’

વિચાર્યા વગર ચિંતને કરી દીધેલા ઇન્કારે સુરુચિને ચોંકાવી દીધી : મારા બર્થ-ડેની વાત પર એણે ખુશીના ભાવ પણ ન દર્શાવ્યા ? જાણે કોઈ અણગમતી વાત કરી હોય તેમ સત્વર ડોકું ધુણાવી દીધું !

‘સુરુચિબહેન, પચીસ જાન્યુઆરી તમારા માટે ખુશાલીની છે, પણ મારા માટે શોકની !’

‘શોકની ?’ ચમકી ઊઠેલી સુરુચિ આંખોની પાંપણ પટપટાવવા લાગી : ‘કોનો શોક, ચિંતન !’

‘ફાધરના મૃત્યુનો !’ ચિંતને નજર ફેરવી લઈ ગળું ખંખેરવું પડ્યું : ‘મારા પિતા કસ્ટમ ઓફિસર હતા. દાણચોરો પર છાપો મારવા પચીસમીની રાતે ઘેરથી નીકળ્યા અને મધરાતે ગોળીથી વીંધાયેલો મૃતદેહ જ પાછો ફર્યો.’

‘ઓહ ! આઈ એમ એક્સ્ટ્રીમલી સૉરી, ચિંતન !’

સુરુચિનો કંઠ રૂંધાયો. થોડી વારની ખામોશીમાં એ કાંઈક યાદ કરવા લાગી, પછી અચાનક પૂછી બેઠી :

‘ચિંતન, શું નામ તારા ફાધરનું ?’

‘મન્મથરાય મઝુમદાર !’ ચિંતને સ્વસ્થ થઈ જતાં કહ્યું : ‘અગિયાર વર્ષ પહેલાંની એ વાત છે, જ્યારે હું પણ અગિયાર વર્ષનો હતો.’

‘પચીસમી જાન્યુઆરીની રાતે...’ બબડતી સુરુચિ ફરી થોડી વાર માટે વિચારમાં અટવાઈ ગઈ. પછી તેનાથી અચાનક પુછાઈ ગયું : ‘ચિંતન, તને તારીખ બરાબર યાદ છે ?’

એનો સવાલ ખટક્યો હોય તેમ ચિંતને ઝાટકા સાથે ગરદન ફેરવી ધારદાર દૃષ્ટિથી તેની સામે જોયું : ‘માણસને પોતાના બર્થ-ડેની તારીખ બાબતમાં કદાચ ખાતરી ન હોય, પણ ફાધરની મૃત્યુની તારીખ...’

‘આઈ મીન...’ ખોટી રીતે પ્રશ્ન પુછાઈ ગયો એ માટે દિલગીરીના ભાવ સાથે સુરુચિ બોલી ગઈ : ‘અગિયાર વર્ષ પહેલાંનો મારો ૧૪મો જન્મદિન યાદ આવી ગયો એટલે મારાથી આવું અજુગતું પુછાઈ ગયું, ચિંતન ! આઈ એમ સૉરી ! મને ખ્યાલ હોત તો હું તને એ યાદ ન કરાવત.’

‘કોઈ યાદ ન કરાવે એથી ભૂલી થોડું જવાય, સુરુચિબહેન !’

‘સાચી વાત છે !’ સુરુચિએ નિસાસો નાખ્યો : ‘હવે આવવા માટે તને આગ્રહ કરવાનો પ્રશ્ન જ નથી રહેતો અને તું નહીં આવે એટલે ડૉક્ટર શ્રીકાન્ત પણ આવવાનું ટાળી દેશે.’

‘શ્રીકાન્તભાઈએ શું કામ ટાળી દેવું જોઈએ ? એમણે તો તમારી પાર્ટીમાં સામેલ થવું જ જોઈએ.’

ચિંતનના એ શબ્દો સાંભળીને સુરુચિ થોડી વાર એના મુખભાવ નિહાળતી રહી : ના, એ બીજા કોઈ ભાવાર્થમાં બોલ્યો નહોતો.

‘મને લાગતું નથી કે તેઓ એકલા આવે. હમણાં જ હું એમને ઈન્વિટેશન આપી આવી... બહુ આગ્રહ પછી માંડ એટલું માન્યું કે ચિંતન આવતો હશે તો અમે બંને સાથે આવીશું.’

‘એમણે એવું કહ્યું ?’ લાગણીભીના અવાજે બોલતો ચિંતન વિચારમાં પડી ગયો. જાણે પોતાની જાતને કહેતો હોય એમ ધીરા અવાજે બબડ્યો : ‘શ્રીકાન્તભાઈએ થોડા બહાર નીકળવાની જરૂર છે.’

‘સાચું કહેજે, ચિંતન, રપમીને બદલે બીજી કોઈ તારીખે મારો બર્થ-ડે હોત તો તું આવત ?’

‘ના !’ એટલી જ ત્વરાથી ચિંતને ફરી ઇન્કાર કરી દીધો : ‘મારા માટે એ શક્ય નથી.’

‘કેમ, શ્રીકાન્તને બહાર નીકળવાની જરૂર છે તો તારે નથી ?’

‘મારામાં અને શ્રીકાન્તભાઈમાં ફેર છે.’

સાંભળીને પોતાના અનુમાનને સમર્થન મળતું હોય તેમ સુરુચિ મનોમન ખુશ થઈ. પરંતુ ચિંતનને હજુ કહેવાનું બાકી હતું :

‘સુરુચિબહેન, તુલસીની દુર્ઘટનાને નવ મહિના થયા તેમાં શ્રીકાન્તભાઈ એક જ વાર એમને ઘેર ગયા છે. હું તો રોજ ઘેર જઉં છું, બાના હાથની રસોઈ જમું છું, એમની મમતામાં દુઃખ-થાક ભૂલી જઉં છું, જ્યારે શ્રીકાન્તભાઈ...

બોલતાં એ ગદ્ગદ બની ગયો. શ્રીકાન્ત પ્રત્યેનો એનો આ સહાનુભૂતિ-ભાવ સુરુચિને પણ સ્પર્શી ગયો.

‘તો શું કરવું, ચિંતન ?’ જાણે પોતે એની મદદ માગતી હોય એવા સ્વરે બોલી : ‘તું નહીં આવે તો શ્રીકાન્ત પણ છેલ્લી ઘડીએ આવવાનું ટાળી દેશે. પ્લીઝ... એમને ખાતર તું નમતું ન જોખી શકે ?’

નમતું જોખવાના પ્રસ્તાવ પર ફરી ચિંતનની ગરદન ટટાર થઈ, પરંતુ સુરુચિની કીકીઓમાંથી નીતરતી વિનંતી જોઈને એ ઘડીભર વિચારમાં પડી ગયો.

‘એક ઉપાય છે !’ ચિંતનની આંખોમાં ચમક ઊપસી આવી : ‘તમારી બર્થ-ડે પાર્ટીમાં કોઈ ભવિષ્યવેત્તાને તમે લાવી શકો ?’

‘ભવિષ્યવેત્તા ?’ સુરુચિને સમજાયું નહીં.

‘જન્મદિવસની પાર્ટીમાં ભવિષ્યવેત્તાની શી જરૂર ?’

‘સાચેસાચ કોઈ ભવિષ્યવેત્તાને લઈ આવી શકો તેમ હો તો શ્રીકાન્તભાઈ પણ આવે એવી તરકીબ બતાવું !’

‘ભવિષ્યવેત્તા...’ સુરુચિ યાદ કરવા લાગી. અચાનક તેણે આવેશમાં આવી જઈ ચપટી વગાડી : ‘છે ! એક બહુ અચ્છા ભવિષ્યવેત્તા સાથે મારા નવલમામાને ગાઢ સંબંધ છે. નર્મદાશંકર વ્યાસ એમનું નામ... તમારો પ્રશ્ન તમે પાર્ટીમાં લખીને ઊંધી વાળી દો એટલી વારમાં તેઓ તમારો પ્રશ્ન વાંચ્યા વગર જાણી લે અને બે મિનિટમાં તેનો ઉકેલ પણ આપી દે !’

‘એમ ?’

‘હા, ચિંતન ! મને પોતાને જ એમનો અનુભવ છે. મારી બાબતમાં, એમણે કરેલી કેટલીક ભવિષ્યવાણી તો અક્ષરશઃ સાચી પડી ચૂકી છે... મારા જન્મદિનપ્રસંગે આશીર્વાદ આપવાને બહાને મામા વ્યાસજીને જરૂર બોલાવી આપશે.’

‘તો બસ, શ્રીકાન્તભાઈ પણ જરૂર હાજર રહેશે.’ કહી ચિંતને તરકીબ સમજાવી : ‘તુલસી ક્યારે શુદ્ધિમાં આવશે એ જાણી લેવા માટે શ્રીકાન્તભાઈ બીજું બધું જ ભૂલી જઈને દોડી આવશે.’

‘ઓહ !’ સુરુચિના ઉદ્ગારમાં ઉમળકાનો અભાવ વર્તાયો : ‘ફરી પાછી તુલસી ! મારા જન્મદિવસ પ્રસંગે શ્રીકાન્તને હાજર રાખવા માટેય તુલસીને જ વચ્ચે લાવવાની ? હોઠ ભીડીને એ વિચારતી ગઈ તેમતેમ એના ચહેરા પર પ્રસન્નતાની સુરખી પ્રસરતી ગઈ. ચિંતને ચીંધેલી યુક્તિમાં જાણે પોતાની બધી જ મૂંઝવણ ટળી ગઈ હોય એવા હર્ષમાં આવી જઈ એ બોલી ઊઠી :

‘થેન્ક્સ ચિંતન !’ તેના ખભા પર હાથ મૂકી શબ્દો ઉપરાંત આંખો દ્વારાય આભાર વ્યક્ત કર્યો : ‘યૂ આર જિનીઅસ...’ કહેતાં સુરુચિએ પગ ઉપાડ્યા : નીચે જઈને પહેલાં મામાને ફોન કરી લઉં. વ્યાસજીને અવારનવાર બહારગામ જવાનું થતું હોય છે. રપમીએ ક્યાંક ચાલ્યા ન જાય એવો પ્રબંધ કરવાનું મામાને કહી દઉં.

કહીને એણે સડસડાટ લિફ્ટ તરફ ચાલતી પકડી ત્યારે તેને જઈ રહેલી જોતો ચિંતન દ્વિધામાં પડી ગયો : મેં દેખાડેલી તરકીબ પર થોડી વાર વિચાર કરીને એ આટલી બધી આવેશમાં કેમ આવી ગઈ ? ખરેખર તુલસી બાબત આવી સચોટ આગાહી કોઈ કરી શકે ખરું ?

*

‘હેલો, કોણ - નવલભાઈ ?’ જજસાહેબે સામે બેઠેલાં પત્ની તરફ નજર કરી લઈ ટેલીફોનના સ્પીકરમાં કહ્યું : ‘હું જસ્ટિસ દીક્ષિત બોલું છું.’

‘બોલો, જજસાહેબ !’ સામેથી રમતિયાળ રણકો સંભળાયો : ‘આપણે હવે એકબીજાની એટલા નિકટ આવી ગયા છીએ કે તમારું “હેલો” સાંભળતાં જ ઓળખાણ પડી જાય. તમારે નામ કહેવાની જરૂર ન પડે.’

‘છતાં નામ બોલવાની આદત જવાની નહીં.’ જજસાહેબને મજા પડતી હોય તેમ આગળ ચલાવ્યું : ‘બાકી તમે નિકટતાની વાત કરી એટલે કહ્યા વગર રહી શક્તો નથી કે આપણી વચ્ચેની નિકટતા હવે પેઢી-દર-પેઢીના સંબંધમાં પલટાઈ જાય એ દિવસની રાહ જોઈ રહ્યો છું.’

‘એ દિવસ પણ હવે બહુ દૂર નથી, જજસાહેબ !’

સાંભળીને જસ્ટિસ દીક્ષિતે પત્ની સામે મલકી લીધું :

‘નવલભાઈ, તમને આટલો બધો ભરોસો છે ?’

‘જજસાહેબ, મને મારી ભાણી પર પૂરેપૂરો ભરોસો છે.’ સાંભળીને જજસાહેબ પત્નીને સંભળાવવા અધીરા થઈ ગયા. પણ આગળ સાંભળવાની ઉત્કંઠાથી તેમણે કાન પર રિસીવર દબાવ્યું :

‘મારી ભાણી સુરુચિ એકએક પગલું સમજી-વિચારીને ભરે છે. તેમાં આજની બર્થ - ડે પાર્ટીમાં પેલા વ્યાસજીને બોલાવવાનો પાસો ફેંકીને તો એણે કમાલ કરી નાખી, જજસાહેબ !’

‘એ જાણવાની અધીરાઈમાં તો મેં વહેલો ફોન કર્યો, નવલભાઈ ! પાર્ટી કેટલીક આગળ વધી ?’

‘ટેરેસમાં જમાવટ થઈ છે, જજસાહેબ ! જુવાનિયાંઓ ખાઈપીને મનોરંજન માણી રહ્યાં છે. રાત વીતતી જશે તેમતેમ પાર્ટી પણ ખીલશે.’

‘અમારો શ્રીકાન્ત ખીલ્યો કે નહીં ?’

એનો જવાબ ધાર્યો હતો એટલો જલદી ન મળ્યો એટલે જજસાહેબના ચહેરા પર ઉચાટની કરચલી ઊપસી આવી.

‘જજસાહેબ, ત્રીસ-પાંત્રીસ જુવાનિયાંઓ સોળમા માળની ટેરેસમાં પાર્ટી માણી રહ્યાં છે અને હું પંદરમા માળના ફ્લેટમાં બેઠાંબેઠાં રિપોર્ટ મેળવતો રહું છું...’ કહેતાં નવલભાઈએ ઉમેર્યું : ‘તમારા ચિરંજીવી પહેલાં તો એક ખૂણામાં બેસી ઉદાસ ચહેરે બીજાં બધાંનો આનંદ જોતા બેઠા હતા. ધીમેધીમે એ બેચાર તાજા ડૉક્ટર થયેલા સાથે વાતે વળગ્યા પછી જરા મૂડમાં આવ્યા, પણ...’

‘પણ શું, નવલભાઈ !’

‘છેલ્લા અર્ધ કલાકમાં તમારા ડૉક્ટર પુત્રે ત્રણ વાર સુરુચિને પૂછી લીધું કે પેલા તમારા ભવિષ્યવેત્તા ક્યારે પધારવાના છે ?’

‘હું પણ તમને એ જ પૂછવા માગતો હતો !’ જજસાહેબે પુત્ર જેવી જ અધીરાઈ દર્શાવી : ‘શ્રીકાન્તની ધીરજ ખૂટી જાય એ પહેલાં નર્મદાશંકર આવી જાય તો સારું...’

‘એ નર્મદાશંકર તો આવીને અહીં મારી બાજુમાં જ બિરાજેલા છે.’ નવલભાઈએ ફરી રમતિયાળ ઢબે સંભળાવ્યું : ‘પણ અમારી સુરુચિ કહે છે કે દરેક કામ એના સમયે જ થતું હોય છે... હું પણ તમને એ જ કહેવા માગું છું : બધું સમયસર પાર ઊતરી જશે, તમતમારે નિરાંતે ઊંઘી જાઓ. કાલે પ્રજાસત્તાક દિનની સવારે સારા ખબર સંભળાવવા તમારો ફોન રણકાવું છું.’

જજસાહેબ આગળ કાંઈ પૂછવા માગતા હતા, પણ એ પહેલાં જ સામા છેડેથી ‘ગૂડ નાઈટ’ કહેવાઈ ગયું એટલે તેમણે કાન પરથી રિસીવર હઠાવી લેવું પડ્યું.

‘શું થયું ?’ હજુ તો જજસાહેબે રિસીવર કેડલ પર મૂક્યું નહોતું ત્યાં જ ધ્રુમનબહેન પૂછી બેઠાં : ‘નવલભાઈએ શું કહ્યું ?’

‘એમને તો પૂરી શ્રદ્ધા છે કે કામ પાર પડી જશે.’

‘તો-તો સારું.’ પુત્રનાં લગ્નનો લહાવો લેવાની ધીરજ ખૂટી જવા આવી હોય તેમ શ્રીકાન્તની માતાએ રોકી રાખેલો શ્વાસ બહાર ફેંક્યો : ‘બે વર્ષ પહેલાં આ જ નવલભાઈ સુરુચિનું માગું લઈને આપણા ઉંબરે આવ્યા હતા ત્યારે એમની કોઈ વાત આપણે કાને ધરી નહોતી... અને આજે એ જ કન્યા સાથે સંબંધ બાંધવા માટે આપણે વલખાં મારીએ છીએ !’

‘સમય-સમયની વાત છે.’ જજસાહેબે અગિયાર વાગવાનો સમય દર્શાવતી ઘડિયાળમાં જોઈ લેતાં કહ્યું : ‘ત્યારે સુરુચિ આપણી નજરે સગાઈ ફોક થયેલી કન્યા હતી... ઉપરાંત કોઢના ડાઘવાળી વાત પણ નડી હતી.’

‘કોઢની વાત તો હજુય મને ખટકે છે.’ ધ્રુમનબહેનથી બોલાઈ ગયું, પછી સુધારી લીધું : ‘પરંતુ શ્રીકાન્તને પેલી તુલસીનો ડાઘ લાગ્યા પછી મન મનાવ્યા વગર ચાલે તેમ નથી.’

‘શ્રીકાન્તનાં મમ્મી ! તમે જોજો ને, નવલભાઈ એમની ભાણીનાં લગ્ન એવી ધામધૂમથી અને ઝાકઝમાળ સાથે કરવાના કે સુરુચિનો કોઢનો ડાઘ લોકોનાં મનમાંથી ભૂંસાઈ જશે !’

સાંભળીને ધ્રુમનબહેને ખુશાલીમાં સૂર પુરાવ્યો : ‘ભણેલી-ગણેલી મોટા ઘરની કન્યા આપણા ઘરની વહુ થઈને આવે એ જ મારા માટે તો બહુ મોટી વાત છે. પછી નહીં દેખાતા નાના ડાઘનો ઉચાટ શું કામ કરવો ?’

*

૨૫ જાન્યુઆરીની મધરાતે હોસ્પિટલના પાંચમા માળની બાલ્કનીમાં ઊભેલો ચિંતન વારેવારે આતુર નજરે મેઈન ગેટ તરફ જોઈ લેતો હતો. સુરુચિની બર્થ-ડે પાર્ટીમાં ગયેલા શ્રીકાન્તભાઈ પાછા ફરે કે તરત જ એમને પૂછી લેવાની તાલાવેલી તીવ્ર બની ગઈ હતી : પેલા ભવિષ્યવેત્તા મળ્યા ? તુલસીની બાબતમાં એમણે શું કહ્યું ?

પહેલાં તો ચિંતને વિચારેલું કે આજની રાત ઘેર જ રોકાઈ રહીશ. પિતાની મૃત્યુતિથિએ માતા સાથે રહેવું જોઈએ... ગયા વર્ષે તો આ દિવસે તુલસી સાંજથી ઘેર આવી ગઈ હતી : ‘યશોદામાસી, આજે હું રસોઈ કરીને ચિંતનને જમાડીશ. જોઉં તો ખરી, મારા હાથની રસોઈ એને ભાવે છે કે નહીં !’ એવું કહીને તે રસોડામાં કામે લાગી ગઈ હતી. જમી-પરવારીને એ તેની યશોદામાસી સાથે લતા મંગેશકરના કંઠે ગવાયેલા ગીતાના શ્લોકની કેસેટ સાંભળવા છેક મધરાત સુધી બેસી રહી હતી... એટલે જ આ વખતે ચિંતન હોસ્પિટલેથી ઘેર વહેલો પહોંચી ગયો હતો. ‘બા, તમારે તો સાંજે ઉપવાસ છે. મારા એકલા માટે રસોઈની કડાકૂટ શું કામ કરવી ? હું બહાર ખાઈ લઈશ.’ પરંતુ એ પહોંચ્યો ત્યારે તો યશોદાબહેન એના

માટે રસોઈ બનાવી ચૂક્યાં હતાં : ‘મને હતું જ કે આજે તું વહેલો ઘેર આવી જઈશ.’ કહીને એને જમવા જ બેસાડી દીધેલો.

અગિયાર વાગ્યા સુધી ચિંતને હોસ્પિટલ જવાની વાત ન ઉચ્ચારી એટલે એમણે જ સામેથી પૂછેલું : ‘કેમ, ભાઈ, આજે બહુ નિરાંત છે ?’

‘મને લાગે છે, આજે ઘેર જ રોકાઈ જઉં.’

ઘેર રોકાવાનું તેનું કારણ સમજી ગયેલાં યશોદાબહેને કહેલું : ‘ચિંતન, હું તો હમણાં ઊંઘી જઈશ, પણ તું ઘેર રોકાઈશ તો ઊંઘી નહીં શકે.’

‘એમ કેમ કહે છો, બા ?’

‘તને અહીં પથારીમાં પડ્યાંપડ્યાં તુલસીના રૂમની ઘંટડી સાંભળવાના ભણકારા વાગશે... એના કરતાં રોજની જેમ ત્યાં જ સૂઈ રહે ને !’

ઘંટડી વાગવાના ભણકારાની માએ ઉચ્ચારેલી વાતમાં ચિંતનને તથ્ય લાગ્યું... પંદરેક દિવસ અગાઉ હોસ્પિટલમાં એવો નિર્ણય લેવાયો હતો કે તુલસીના રૂમમાં નર્સે આખી રાત ડ્યૂટી બજાવવાની જરૂર નથી. નવ વાગ્યા પછી રૂમને બહારથી તાળું મારી દેવું અને તેની ચાવી ડ્યૂટી પરની મેટ્રનને સોંપી દેવી. બેશુદ્ધ તુલસીને રાત દરમિયાન તો કોઈ સારવારની જરૂર પડવાની નથી, પછી શું કામ સિસ્ટરને રાત જાગવાનું કષ્ટ આપવું ? સૌએ આ મંતવ્ય માન્ય રાખ્યું હતું, પણ ચિંતને એક તર્ક રજૂ કર્યો હતો : ‘સર, તુલસી ગમે ત્યારે શુદ્ધિમાં આવશે એવી આશા આપણે સૌ સેવીએ છીએ.... અને ધારો કે તેની મૂર્છા રાતના વખતે જ દૂર થાય તો ? એ શુદ્ધિમાં આવે ત્યારે કોઈ ત્યાં હાજર ન હોય તો ?’ તેના આ તર્કમાં બધાને તથ્ય લાગ્યું એટલે બહુ વિચારના અંતે નક્કી થયું કે તુલસીના એક હાથના કાંડા પર દોરી બાંધી દેવી અને એ દોરીના બીજા છેડે એક ઘંટડી બાંધીને રૂમના દરવાજા પરના વેન્ટિલેશનમાંથી ઘંટડી બહાર લટકાવી રાખવી... ભાનમાં આવનાર દર્દી શરીરનું જરાક હલનચલન કરે તોપણ ઘંટડી વાગવાની અને બહાર જે કોઈ હશે તેને એ સંભળાવાની !

રાત્રે તુલસીના રૂમને તાળું મારી બહાર ઘંટડી લટકાવવાની વ્યવસ્થા ચાલુ થઈ એટલે ડીનસાહેબે તેને કહેલું : ‘ચિંતન, હવે તારે પણ રૂમની બહાર રાત્રે જાગરણ કરવાની જરૂર નથી. રૂમની ઘંટડી વાગતી સંભળાશે એટલે તને ઘેર ટેલીફોનથી જાણ કરવાની હું સૂચના આપી દઈશ.’

પરંતુ ચિંતને એ સૂચનાને બીજા એવા જ તર્ક સાથે અમાન્ય રાખ્યું હતું : ‘સર, ધારો કે ઘંટડી વાગે ત્યારે આજુબાજુ કોઈ ન હોય અને ઘંટડી કોઈના સાંભળવામાં ન આવે તો ? એના બદલે મને અહીં જ સૂઈ રહેવાની પરવાનગી ચાલુ રાખો તેમાં શો વાંધો છે ? મારે તો ઘેર કે અહીં બધું જ સરખું છે. એ બહાને અહીં કોલેજનો અભ્યાસ વધારે સારી રીતે થશે.’

ડીન સમજી ગયા કે ચિંતનને પોતાના કાન જેટલો ભરોસો બીજા કોઈ પર નહીં પડે એટલે સ્મિત સાથે સંમતિ આપી દીધેલી. ત્યાર પછી તો ચિંતન જાણે ઘંટડીના ચોકીદાર જેવો બની ગયો હતો. તુલસીના રૂમ બહાર બાંકડા પર બેસીને વાંચતાં-લખતાં કે વિચાર કરતાંકરતાં એ વારેવારે ડોક ઊંચકીને પેલી ઘંટડીને તાકી લેતો. વાંચીને રાત્રે બે-ત્રણ વાગ્યે બાંકડા પર ઊંઘ ખેંચી લેવા લંબાવતો ત્યારે પણ જાતને ટપારતો : એવી ગાઢ નીંદરમાં નહીં ઊતરી જવું કે ઘંટડી ન સંભળાય ! ચિંતનના જીવનની પ્રત્યેક રાત્રિનું જાણે હવે એક જ લક્ષ્ય રહ્યું હતું ... ઘંટડીનો રણકો સાંભળવાનું ! પાંચ દિવસ પહેલાં પરોઢિયે એ ઊંઘમાંથી સફાળો જાગી ઊઠ્યો હતો. એને ઘંટડીનો રણકો સંભળાયો હતો. જાગીને ઊંચે જોયું તો રૂમના દરવાજે લટકતી ઘંટડી જરાક હાલતી પણ દેખાઈ ! ઉત્તેજનાભેર એણે દોટ મૂકી હતી. હાંફતાંહાંફતાં મેટ્રનને ખબર આપ્યા, મેટ્રન પણ આવેશમાં રૂમની ચાવી સાથે દોડી આવી. ધ્રુજતા હાથે તાળું ખોલી બંને અંદર ગયાં. દોરી બાંધેલો તુલસીનો હાથ જોયો. એ તેની જગ્યાએ જડ પડ્યો હતો, હાથ પર ઓઢાડેલી ચાદર પર સળ પણ પડી નહોતી. પાંચ-સાત મિનિટ બેશુદ્ધ તુલસીનું નિરીક્ષણ કરીને મેટ્રને ચિંતન સામે જોયું ત્યારે એણે આંખો ઢાળી દેવી પડી હતી. પોતે આ રીતે તેને દોડાવી એ બદલ ક્ષમા માગીને વિનંતી કરી હતી : ‘પ્લીઝ, તમે આ વાત કોઈને કહેતાં નહીં... નહીંતર ફરી ક્યારેક સાચે જ ઘંટડી વાગશે અને હું કહેવા જઈશ તો એને મારી ભ્રમણા માનીને કોઈ સાચું માનશે નહીં.’

‘ચિંતા નહીં કર, ચિંતન !’ સહાનુભૂતિ દર્શાવતાં મેટ્રને કહેલું : ‘મને તેં દોડાવી એનો કોઈ અફસોસ નથી; અફસોસ તો એ વાતનો છે કે સાચેસાચ ઘંટડી વાગી નહીં !’

જોકે ચિંતનના હોઠ પર શબ્દો આવતાઆવતા રહી ગયા કે સાચેસાચ ઘંટડી વાગી જ હતી. મેં એ સાંભળી હતી અને ઘંટડીને હાલતી પણ જોઈ હતી... હોઠ સુધી આવી ગયેલા એ શબ્દો ઘેર જઈને હોંશભેર એમે માને સંભળાવ્યા ત્યારે યશોદાબહેને તેને તસલ્લી આપી હતી : ‘દીકરા, ઘંટડી સાંભળ્યાના એ ભણકારા હોય તોપણ એમાં શરમાવા જેવું કંઈ નથી. એ તો તારા અંતરમાં રહેલી શ્રદ્ધાનો રણકો છે. શ્રદ્ધાની એ ઘંટડી સંભળાતી બંધ થઈ જાય તો આપણે જ જડ બની જઈશું. તુલસીને શુદ્ધિમાં લાવવાની આપણી ચેતના જ બુઢી થઈ જશે !’

એટલે જ યશોદાબહેને કહ્યું કે તું ઘેર રહીશ તો તને ઘંટડી વાગ્યાના ભણકારા સંભળાતા રહેશે, ત્યારે એ હોસ્પિટલે આવી પહોંચ્યો હતો. કદાચ શ્રીકાન્તભાઈ આવી ગયા હશે એમ માનીને લિફ્ટમેનને પૂછેલું, પણ નકારમાં જવાબ મળ્યો ત્યારે ‘ડોક્ટરસાહેબ આવે તો મને જરા જાણ કરજે’ એવી સૂચના આપીને જ ઉપર આવ્યો હતો. બાલ્કનીમાં ઊભોઊભો એ વિચારતો હતો : ભવિષ્યવેત્તા પાસેથી તુલસીનું ભવિષ્ય જાણવાનું આ તૂટ મેં શું કામ ઊભું કર્યું ? સુરુચિબહેનની પાર્ટીમાં એ વ્યાસજી ન પધાર્યા હોય તો સારું. એ ભળતી જ આગાહી કરી નાખશે તો અંતરની શ્રદ્ધા ડગી જશે...

પરંતુ એ વિચારતો હતો કાંઈ અને ઝંખતો હતો જુદું જ ! હોસ્પિટલના મેઈન ગેટમાં પ્રવેશ કરતી કારને જોતાં જ આગાહી જાણવાની ઉત્સુકતાના કારણે તેના સમગ્ર શરીરમાં ઝણઝણાટી થઈ. કાર પગથિયાં પાસે આવીને ઊભી રહી ત્યારે ખાતરી કરવા તેણે થોડા ઝૂકીને જોયું તો શ્રીકાન્ત જ નીચે ઊતરતો દેખાયો. સીધાં પગથિયાં ચડી જવાને બદલે શ્રીકાન્ત કારમાં બેઠેલી વ્યક્તિ સાથે વાત કરવા રોકાયો ત્યારે એનું કતૂહલ વધી ગયું : એમને કોણ મૂકવા આવ્યું હશે ? ત્યાં તરત જ મધુર અવાજ કાને અફળાયો : ‘ગૂડ નાઈટ, શ્રીકાન્ત !’ સુરુચિનો પરિચિત કંઠ એ પારખી ગયો. કાર રવાના થઈ ત્યાં સુધી ઊભા રહી હાથ ઊંચો કરીને વિદાય આપ્યા પછી પગથિયાં ચડવાનો શ્રીકાન્તનો પગરવ સંભળાયો એટલે ચિંતન બાલ્કની છોડી લિફ્ટ પાસે પહોંચી ગયો.

ઉપર આવતી લિફ્ટનો સંકેત દર્શાવતી લાઈટ ઝબકી ત્યારે ચિંતનની ઉત્તેજના પરાકાષ્ઠાએ પહોંચી ગઈ. લિફ્ટને પાંચમા માળે જ રોકીને શ્રીકાન્ત સાથે વાત કરી લેવાની તેણે ગણતરી રાખી હતી. પણ પોતાને પાંચમા માળે ઊભેલો જોવા છતાં ન તો લિફ્ટમેને લિફ્ટ થોભાવી કે ન પોતાને જોવા છતાં શ્રીકાન્તે લિફ્ટ રોકવાની ચેષ્ટા દેખાડી ત્યારે તે ઘડીભર વિમાસણમાં પડી ગયો. કદાચ એમનું મારા પર ધ્યાન નહીં પડ્યું હોય, કદાચ લિફ્ટમેન એમને કહેવાનું ભૂલી ગયો હશે કે હું એમની રાહ જોઈ રહ્યો છું. કદાચ પેલા ભવિષ્યવેત્તાએ તુલસીના બારામાં કોઈક અમંગળ આગાહી...

જાણે એ વિચાર સહેવાતો ન હોય તેમ લિફ્ટના પાછા ફરવાની રાહ જોયા વગર ચિંતને આઠમા માળે પહોંચી જવા સીડીનાં પગથિયાં પર દોટ મૂકી. એકીશ્વાસે ત્રણ દાદરા ચડીને રેસિડેન્ટ ડૉક્ટરના ક્વાર્ટર્સ તરફ એ ધસી ગયો ત્યારે શ્રીકાન્ત એના રૂમનું લોક ખોલતો હતો. કોઈના ધસી આવવાનો પગરવ સાંભળી તેણે પીઠ ફેરવી લીધી :

‘અરે, તું ?’ હાંફતા ચિંતનને જોઈ ઉચાટ સાથે તેણે પૂછ્યું : ‘શું થયું ? કોઈ એવો કેસ...’

‘નહીં-નહીં !’ પોતાની અધીરાઈ માટે ભોંઠપ અનુભવતા ચિંતને શ્વાસ ખાતાં કહ્યું : ‘શ્રીકાન્તભાઈ, તમે પાર્ટીમાંથી આવી ગયા એ ખબર પડી એટલે પૂછવા આવ્યો કે શું થયું ?’

‘શેનું શું થયું, ચિંતન ?’

પોતાના રૂમનો દરવાજો ઉઘાડી શ્રીકાન્ત તેને જોતો રહ્યો. અંદર આવવાનું કહેવાને બદલે ત્યાં જ ઊભા રહીને તેણે સવાલ દોહરાવ્યો :

‘તું શું પૂછવા દોડી આવ્યો, ચિંતન ?’

એકાએક ચિંતનનો જુસ્સો ઓસરી ગયો. શ્રીકાન્તના વર્તનમાં આવી ગયેલું પરિવર્તન તેની સમજમાં આવ્યું નહીં : પોતે આમ આવી ચડ્યો એ તેમને રુચ્યું નહીં હોય. કદાચ એમને સુરુચિએ જણાવ્યું નહીં હોય કે ભવિષ્યવેત્તાનો આઈડિયા મેં જ આપ્યો હતો. કદાચ પેલા

વ્યાસજી ત્યાં આવ્યા જ નહીં હોય... ચિંતનને થયું કે આવ્યો હતો એટલી જ ઝડપે પાછો ફરી જઈ અને તેઓ સામેથી વાત ન ઉચ્ચારે ત્યાં સુધી એમને પૂછવું પણ નહીં !

‘કોઈ અર્જન્ટ મેટર હોય તો ચાલ અંદર બેસીને વાત કરીએ.’ શ્રીકાન્તના એ પ્રસ્તાવમાં ઉમળકાનો અભાવ હતો છતાં સત્ત્વર સ્વીકારી લઈ ચિંતન એની પાછળપાછળ અંદર દાખલ થઈ ગયો.

કોટ ઉતારી શ્રીકાન્તે હેન્ગરમાં લટકાવ્યો, ગળામાંથી ટાઈ કાઢી ખુરશી પર મૂકી અને પછી શર્ટનું બટન ખોલતાં કહ્યું : ‘બોલ, ચિંતન, શી વાત છે ?’

‘વાત એમ છે કે સુરુચિબહેનની બર્થ-ડે પાર્ટીમાં પેલા ભવિષ્યવેત્તા આવવાના હતા...’

‘ઓહ ! હવે સમજાયું કે તું એ જાણવા માટે આટલો અધીરો થઈને દોડી આવ્યો !’

આમ કહેતી વખતે શ્રીકાન્તે મોં ફેરવી લીધું એ અજાણતાં કર્યું હતું કે જાણી-જોઈને તે ચિંતનને સમજાયું નહીં. મોં ફેરવી ગયેલા શ્રીકાન્તના મુખભાવ જોવા ન મળ્યા એટલે તેણે ઉમેરવું પડ્યું :

‘તમને પાર્ટીમાં ખેંચી લાવવા માટે ભવિષ્યવેત્તાનો આઈડિયા મેં જ સુરુચિબહેનને આપ્યો હતો.’

અને આ સાંભળતાં જ શ્રીકાન્તની ગરદનને ઝાટકો લાગ્યો. હવે તેના મુખ પર ચિંતનને ઠપકાના ભાવ જોવા મળ્યા.

‘શું કામ, ચિંતન ! એવું કરવાની શી જરૂર હતી ?’

કહેતો શ્રીકાન્ત ખુરશી પર બેસી ગયો. કેમ જાણે ઊભા રહેવાની શક્તિ તેના પગમાંથી ઓસરી ગઈ હોય !

ત્યારે ચિંતનને અમંગળ આગાહીનો અણસાર આવી ગયો. આવો આઈડિયા આપવા બદલ મનોમન તેને પસ્તાવો જાગ્યો : શ્રીકાન્તભાઈનો ચહેરો ચાડી ખાય છે કે તેઓ શ્રદ્ધા ગુમાવી બેઠા છે. હવે પૂછવાનો શો અર્થ છે ? કદાચ એઓ મને સાચું ન પણ કહે, કદાચ અર્ધસત્ય ઉચ્ચારીને મારું મન મનાવી લે !

‘શ્રીકાન્તભાઈ, ખરેખર તો મારે પણ જાણવું હતું.’ મન મક્કમ કરવાની ચેષ્ટા સાથે ચિંતને કહેવા માંડ્યું : ‘જ્યારે બીજા બધા ઇલાજ નાકામિયાબ નીવડે ત્યારે માણસ પાંગળો આધાર શોધવા લાગે, તેમ મને થયું કે કદાચ ભવિષ્યવેત્તા પાસેથી આપણને કાંઈક આશાસ્પદ જાણવા મળી જાય તો...’

‘તો ધીરજ ખૂટી ન જાય, એમ જ ને ?’

‘ના !’ ચિંતનને એ ટકોર ખટકી હોય તેમ સત્ત્વર સંભળાવી દીધું : ‘મારા માટે ધીરજ ખૂટી જવાનો કોઈ સવાલ જ નથી.’

‘પણ મારા માટે છે !’

જાણે શ્રીકાન્તના મોંમાંથી શબ્દોનો બોમ્બ ફૂટ્યો હોય તેમ સામી ખુરશીમાં બેઠેલો ચિંતન હચમચી ગયો : આ કોણ બોલી રહ્યું હતું ? જેમના ધૈર્યમાંથી પોતે પ્રેરણા લેતો હતો : તુલસી પ્રત્યેની જેમની લાગણી માટે પોતે ગૌરવ અનુભવતો હતો એ શ્રીકાન્તભાઈ આવું બોલી ગયા !

‘શ્રીકાન્તભાઈ, તમે થાકીને આવ્યા છો. હું જઉં. સવારે આપણે નિરાંત વાત કરીશું.’

કહેતો એ ઊભો થવા ગયો, પણ શ્રીકાન્તે હાથ પકડીને તેને પાછો બેસાડી દીધો : ‘એક રીતે સારું થયું કે તું અત્યારે જ આવ્યો. કદાચ સવારે આ વાત ઉચ્ચારવાની હિંમત મારામાંથી ઓસરી ગઈ હશે.’

‘હિંમત !’ ચિંતનનું હૃદય જાણે ધબકતું અટકી ગયું : ‘કહેવાની હિંમત ન ચાલે એવું કાંઈ પેલાએ તુલસીની બાબતમાં કહ્યું ?’

‘તુલસીની બાબતમાં નહીં, તારી બાબતમાં !’

શ્રીકાન્તના અવાજની અણી ચિંતનના હૈયા સોંસરવી ઊતરી ગઈ. સવાર સુધી પોતાને મોટા ભાઈની દષ્ટિથી જોનારા શ્રીકાન્તભાઈની આંખો અત્યારે ફરી ગઈ હતી. ન ધારેલી - ન કલ્પેલી કોઈ કટોકટી માથા પર તોળાઈ રહી હોય તેમ ચિંતન સમસમીને બેસી રહ્યો : ભલે એમને જે કહેવું હોય તે કહી દે, હું શાંતિથી સાંભળી લઈશ.

‘ચિંતન, હું પૂછું એનો સાચોસાચ જવાબ આપીશ ?’

શ્રીકાન્તના અવાજમાં એકાએક પાછી નરમાશ આવી ગઈ હતી. ચિંતને હકારમાં માત્ર ડોકું નમાવ્યું. હોઠ ભિડાયેલા રહ્યા, પણ તેની આંખોએ કહી દીધું કે જરાય ખોટું નહીં બોલું !

‘ચિંતન, તું તુલસીને ચાહતો હતો ?’

જાણે સવાલ નહીં, કોઈ અણીદાર હથિયાર કોઈએ હૃદયમાં ભોંકી દીધું હોય એવી વેદના ચિંતને અનુભવી : વાત ક્યાંથી ક્યાં ફંટાઈ ગઈ ! ભવિષ્યવેત્તા પાસેથી શું જાણવું હતું અને શું જાણી આવ્યા !

‘તમે કયા અર્થમાં આ સવાલનો જવાબ સાંભળવા માગો છો, શ્રીકાન્તભાઈ ?’

‘ચાહવાનો અર્થ જે આપણે સૌ કરીએ છીએ એ જ અર્થમાં.’

શ્રીકાન્તના અવાજમાં ધ્રુજારી ભરી હતી, જાણે પોતે જવાબ સાંભળી નહીં શકે એવી કંપારી વર્તાતી હતી !

‘હા ! હું તુલસીને ચાહતો હતો અને હજુ પણ ચાહું છું.’

જરાય ધક્કા વગર, કોઈ જાતના ઉશ્કેરાટ વિના સ્વસ્થ અવાજે અને વિના સંકોચે ચિંતને કહ્યું ત્યારે શ્રીકાન્ત ફાટી આંખે તેને તાકી રહ્યો. ચિંતનના ચહેરા પર નક્કરતાઈને બદલે નિર્મળતા ચમકતી હતી.

‘તો તેં મને આજ સુધી કહ્યું કેમ નહીં ?’ શ્રીકાન્તના સવાલમાં થોડો ઠપકો હતો, તેમ થોડો વસવસો પણ હતો.

‘પરંતુ, શ્રીકાન્તભાઈ, તુલસી પ્રત્યેની મારી ચાહનામાં કોઈ વિકાર નહોતો, કોઈ પાપ...’

‘ચાહનામાં વિકાર હોય છે એવું મેં ક્યાં કહ્યું, ચિંતન !’ મોટો ભાઈ નાના ભાઈને સમજાવે એવી ચેષ્ટાથી શ્રીકાન્તે કહ્યું : ‘અમારી સગાઈ પહેલાં તેં મને કહ્યું નહીં ?’

‘કારણ કે મારી ચાહના એકપક્ષી હતી... તુલસીના મનમાં પણ મારા જેવો જ ભાવ હોત તો એણે તમારો પ્રસ્તાવ સ્વીકાર્યો જ ન હોત ને ! પછી મારે તમને કહેવાની જરૂર ક્યાં ઊભી થાય છે ?’

‘તુલસીને તેં તારા પ્રત્યેની લાગણી વિશે ક્યારેય પૂછ્યું નહોતું ?’

‘મુઘાવસ્થાની લાગણી પરિપક્વ ન બને ત્યાં સુધી હોઠ પર આવતી નથી.’

‘હવે તો તું મુઘાવસ્થા વટાવી ચૂક્યો છે, ચિંતન ! છતાં બેહોશાવસ્થામાં પડેલી તુલસી માટે આટલી ખેવના, આટલો ઉચાટ અને આવું આકરું તપ....’

‘તમને એમ લાગતું હોય તો તુલસી શુદ્ધિમાં આવ્યા પછી તરત જ હું એની નજરેથી અદૃશ્ય થઈ જઈશ, શ્રીકાન્તભાઈ !’

‘મને લાગવાનો સવાલ નથી.’ શ્રીકાન્તને હવે મૂળ વાત પર આવી જવું પડ્યું : ‘એની શુદ્ધિ માટે તું કેટલી રાહ જોઈ શકીશ ? ક્યાં સુધી આ તપ કરી શકીશ ?’

‘જ્યાં સુધી આ દેહમાં ચેતનનો એક અંશ બાકી હશે ત્યાં સુધી !’

‘પરંતુ મારામાં તારા જેટલી ધીરજ નથી, ચિંતન !’

સાંભળતાં જ ચિંતન ફરી ચોંક્યો. શ્રીકાન્તનું બોલવું તેને ખટક્યું :

‘આ કંઈ આપણી વચ્ચે ધીરજની સ્પર્ધા નથી, શ્રીકાન્તભાઈ ! એ ભાનમાં આવે ત્યાં સુધી હું તમારી સાથે જ છું. વિશ્વાસ રાખજો, મારી ચાહનામાં તમને ઈર્ષા જાગે એવું કોઈ તત્ત્વ નથી....’

‘ઈર્ષાની વાત નથી, ચિંતન, હવે મારી ધીરજ ખૂટી જવા આવી છે.’

‘એટલા માટે કે આજે તમને કોઈએ મારી અને તુલસી વચ્ચેની લાગણીની વાત કહી. સુરુચિબહેને તમને...’

‘ખોટું અનુમાન કરીને કોઈના પર આળ નાખવાનું સારું ન કહેવાય, ચિંતન !’

‘તો પછી પેલા ભવિષ્યવેત્તાએ તો તમને આવું ન જ કહ્યું હોય.’

‘ધાર કે એણે જ કહ્યું હોય તો ?’

‘તો એની વાતમાં આવી જઈ ખોટો નિર્ણય ન લઈ લેતા, શ્રીકાન્તભાઈ !’ બોલી ચિંતને આજીજી વ્યક્ત કરી : ‘હા...ઝ !’

‘ઠીક છે, તું હવે જા !’ જાણે એકાએક ચર્ચા સંકેલી લેવાનું નક્કી કરી નાખ્યું હોય તેમ શ્રીકાન્તે કહ્યું : ‘બાકીની વાત કાલે નિરાંતે કરીશું.’

‘નહીં, શ્રીકાન્તભાઈ, મારા જતાં પહેલાં મને એટલું જણાવી દો કે પેલા ભવિષ્યવેત્તાએ તુલસીના બારામાં શી આગાહી કરી.’ કહીને એ આતુર દૃષ્ટિથી તેની સામે જોતો રહ્યો. પછી શ્રીકાન્તે અગાઉ કહેલું વાક્ય જ તેને સંભળાવ્યું : ‘કદાચ કાલ સવારે એ સંભળાવવાની તમારી હિંમત ઓસરી જશે.’

‘અને સાંભળ્યા પછી તારી ધીરજ ઓસરી જશે તો ?’

‘મારી ધીરજમાં મને પૂરી શ્રદ્ધા છે. હવે તો માત્ર એટલું જ જાણવું છે કે તમારી ધીરજ ખૂટી જાય એવું એમણે શું કહ્યું ?’

‘એણે કહ્યું કે તુલસીની બેશુદ્ધિનું એક વર્ષ પૂરું થાય ત્યાં સુધીમાં એ ભાનમાં ન આવે તો પછી ક્યારેય એ ભાનમાં નહીં આવે.’

‘બેશુદ્ધિનું એક વર્ષ !’ બબડતો ચિંતન ઘડીભર વિચારમાં ખામોશ બની ગયો. ભવિષ્યવેત્તાએ આગાહીના પૂર્વાર્ધમાં આશા આપી અને ઉત્તરાર્ધમાં અંધકાર દર્શાવ્યો. તુલસીની બેહોશીને એક વર્ષ પૂરું થવામાં હવે માત્ર ત્રણ મહિના જ બાકી છે. બે વ્યક્તિ વચ્ચે નિખાલસ ચર્ચા થાય ત્યારે વયનો ભેદ ભૂંસાઈ જાય તેમ ચિંતને પૂછ્યું :

‘સાચેસાચું કહેજો, શ્રીકાન્તભાઈ, આગાહીનું પારખું કરવા આડે હવે ત્રણ મહિના જ બાકી છે, છતાં ધીરજ ખૂટી જવાનો તમે એકરાર કર્યો, તેનું કારણ તુલસી પ્રત્યેની મારી લાગણીની તમને જાણ થઈ એ છે કે પછી છેલ્લા ત્રણ મહિનાથી સુરુચિબહેનનો તમને સહવાસ સાંપડ્યો એ ?’

ચિંતનના અણધાર્યા સવાલની શ્રીકાન્ત પર ધારી અસર થઈ. કબૂલાત કરવાની ઘડીને હવે ટાળી શકાય તેમ નહોતી.

‘સુરુચિના સહવાસનું તારું અનુમાન સાચું છે, ચિંતન !’

‘નહીં, શ્રીકાન્તભાઈ, તમારી ધીરજ તો આજથી છ મહિના અગાઉ ડગમગવા લાગી હતી.’ તેને બીજો આંચકો આપતાં ચિંતને કહી દીધું : ‘ડીનસાહેબે આપણને બંનેને રાત્રે ઘેર બોલાવીને કહ્યું કે તુલસીને ભાનમાં આવતાં બેપાંચ વરસ પણ નીકળી જાય ત્યારે તમે હચમચી ગયા હતા એ વાત સાચી ને ?’

‘હા, સાચી.’

‘તો પછી સુરુચિબહેન એમાં વચ્ચે ક્યાં આવ્યાં ? એમને તો તમે માત્ર ત્રણ મહિનાથી જ ઓળખો છો !’

‘નહીં, ત્રણ નહીં ચિંતન, સુરુચિને હું આઠ મહિના પહેલાં મળ્યો હતો. મેં જ એને આપણી હોસ્પિટલમાં ઇન્ટર્નશિપ કરવાની સલાહ આપેલી... ત્યારે મને ખબર નહોતી કે આ સહવાસ મારા સંકલ્પને પિગળાવી દેશે.’

‘સારું થયું તમે સાચું કહી દીધું, નહીંતર હું મારી જાતને કદાપિ માફ ન કરી શકત. હું માનતો રહેત કે મારા કારણે તમે તુલસીમાંથી તમારું મન પાછું વાળી લીધું.’ કહેતો એ ઊભો થયો : ‘હું જઉં છું, શ્રીકાન્તભાઈ, પણ જતાંજતાં એક આજીજી કર્યા વગર રહી શકતો નથી. છોડી જનારને કોઈ બાંધી રાખી શકતું નથી, પણ બાકીના ત્રણ મહિના પૂરતી તમારી ધીરજને બાંધી રાખજો... પ્લીઝ !’

અને ચિંતન પાછું વાળીને જોયા વગર બહાર નીકળી ગયો. કદાચ એણે પાછું વાળીને જોયું હોત તો આંસુથી ખરડાતો શ્રીકાન્તનો ચહેરો જોઈને એ પાછો વળી ગયો હોત.

□

ચોવીસ એપ્રિલ ઓગણીસસો સત્યોતેરની સવારના સવાસાત વાગ્યે કોઈ દુર્ગમ પહાડ ચડતો હોય તેમ ચિંતન દાદરા ચડીને ઘરમાં દાખલ થયો. બેશુદ્ધિના એક વર્ષ સુધીમાં તુલસી ભાનમાં ન આવે તો પછી ક્યારેય તેની શુદ્ધિ પાછી નહીં આવે એવી શ્રીકાન્તે કહી સંભળાવેલી ભવિષ્યવેત્તાની આગાહીનો પૂર્વાર્ધ ખોટો પડી ચૂક્યો હતો. જે ખોટું પુરવાર થયું તેનો અજંપો અને બાકીનું સાચું ન પડી જાય એનો ઉચ્ચાટ એવા બેવડા બોજથી ચિંતનનું હૃદય ભીંસાતું જતું. ડૉક્ટર શ્રીકાન્તને પોતે કહ્યું કે હવે ત્રણ મહિના માટે ધીરજ બાંધી રાખજો ત્યારે પોતાના મનને પણ તેણે એ જ રીતે મનાવી લીધું હતું. ત્રણ મહિના શું કામ, કદાચ ત્રણ દિવસમાંય કોઈ ચમત્કાર થઈ જાય !

ભારે પગલે દીવાનખંડમાં દાખલ થઈને તેણે જોયું તો યશોદાબહેન હજુ પૂજામાંથી પરવાર્યા નહોતાં. તુલસીને ચીડવવા ખાતર પોતે ઘણી વાર એવું બોલી ગયેલો કે તમે લોકો દેવદેવીઓની આ જડ મૂર્તિઓ કે છબીઓ સામે હાથ જોડીને શું કામ બેસી રહેતાં હશો ? એનાથી કોઈનું કાંઈ જ ભલું થવાનું નથી... પરંતુ ત્યારે એને સમજાઈ રહ્યું હતું કે એનાથી ભલે કોઈનું ભલું થતું ન હોય, પણ ટકી રહેવાની આશા તો બંધાય છે. જગતમાં સર્વત્ર અંધકાર દેખાતો હોય ત્યારે માણસ ભક્તિના બહાને બે ઘડી આંખો મીચીને અંધારામાંય તેજનો ભ્રમ તો ભોગવી શકે છે ને !

હિંડોળે બેસવા જતાં પહેલાં ટિપાઈ પર પડેલાં સવારનાં છાપાં નજરે ચડ્યાં. તુલસીના ભાનમાં આવવા સિવાયના જગતના તમામ સમાચારો પ્રત્યે અભાવ આવી ગયો હોય તેમ તેણે છાપાં પરથી નજર હટાવી લઈ બારી તરફ જોયું ત્યારે આપોઆપ પગ એ તરફ ખેંચાયા. આઠેક મહિનાથી બંધ પડેલા તુલસીના ઘર પર દષ્ટિ પડતાં નિઃશ્વાસ નીકળી ગયો : માણસના

વસવાટ વિનાનું અવાવરુ ઘર પણ કેવું જડ લાગવા માંડે છે ! શરૂશરૂમાં યશોદાબહેન કામવાળી બાઈને લઈ અઠવાડિયામાં એકાદ વાર ગોસ્વામીજીના ઘરની સાફસૂફી કરાવતાં, પણ એક વાર બાજુવાળી બાઈએ ટકોર કરી કે રાત્રે ક્યારેક અમને ઘરમાંથી અવાજ સંભળાય છે ત્યારે બીક લાગે છે. કદાચ ગોસ્વામીજીનો પ્રેતાત્મા તો અંદર ભટકતો નહીં હોય ને ! એ ટકોર સાંભળ્યા પછી કામવાળી બાઈએ ઘરમાં પગ મૂકવાનું માંડી વાળ્યું હતું, એટલે યશોદાબહેને જાતે જઈને સાફસૂફી કરવી પડતી. ત્યારે ભૂત-પ્રેતમાં નહીં માનતા ચિંતનને વિચાર આવેલો કે રોજ રાત્રે એ ઘરમાં જઈને વાંચવા બેસું તો પાડોશીઓના ભય અને ભ્રમ ભાંગી જાય. પણ એમ કરવા જતાં હોસ્પિટલમાં રાત રોકાવાનો સંકલ્પ તોડવો પડે એ તેને મંજૂર નહોતું. જોકે પોતાના સંકલ્પબળ કરતાંય ચિંતનને તુલસીના શુદ્ધ ચારિત્ર્યબળમાં એટલી બધી શ્રદ્ધા હતી કે તુલસી શુદ્ધિમાં ન આવે તો સમગ્ર સૃષ્ટિએ જ થંભી જવું પડશે એવું એ દૃઢપણે માનવા લાગ્યો હતો.

ઉજાગરાવાળી આંખો મીંચીને એ હીંડોળા પર આડો પડ્યો ત્યાં થોડી વારે ફોન રણકી ઊઠ્યો. પોતે હોસ્પિટલમાં સૂતો છે અને તુલસીના રૂમની ઘંટડી વાગી રહી છે એવા ભ્રમમાં એ સફાળો બેઠો તો થઈ ગયો, પણ સામેથી યશોદાબહેનને ફોન લેવા આવતાં જોઈ હતાશ થઈને ફરી પાછું લંબાવી દીધું.

યશોદાબહેને ‘હેલો’ કહ્યું ત્યાં જ સામેથી સાંભળવા મળ્યું : ‘કોણ, યશોદાબહેન ? હું શ્રીકાન્તની બા ધ્રુમનબહેન બોલું છું.’

‘બોલો-બોલો, બહેન, ઘણા વખતે સવારના પહોરમાં મને યાદ કરી ?’

‘યાદ કરવા જેવો પ્રસંગ આવે ત્યારે તમને કેમ ભુલાય ?’ કહી ધ્રુમનબહેને અવાજમાં ગળપણ ઘૂંટ્યું : ‘ખુશખબર આપવા સૌથી પહેલાં ફોન તમને જોડ્યો.’

સાંભળતાં જ યશોદાબહેનનો રિસીવર પકડેલો હાથ થથર્યો. અણસાર તો આવી ગયો છતાં વિવેક જાળવી રાખ્યો : ‘શા ખુશખબર આપો છો, બહેન ?’

‘બે કલાક પછી અમારા શ્રીકાન્તનું સગપણ કરીએ છીએ.’

અણસાર આવી ગયો હોવા છતાં વાસ્તવિકતાની જાણ થતાં બહુ વસમું લાગે તેમ યશોદાબહેન આઘાતથી અવાચક બની ગયાં. સામેથી ખુશખબર આપનારે તેના આવા જ પ્રત્યાઘાતની અપેક્ષા રાખી હોય તેમ ખુશ થતાં બોલ્યાં :

‘યશોદાબહેન, તમે ચૂપ કેમ થઈ ગયાં ?’ ધ્રુમનબહેનનો પ્રત્યેક શબ્દ ધાર સજાવેલા હથિયારની જેમ યશોદાબહેનના હૈયા પર પ્રહાર કરતો જતો હતો : ‘શ્રીકાન્તને તો તમે દીકરા જેવો માન્યો છે ને ! તમને તો વિશેષ આનંદ થવો જોઈએ.’

સાંભળનારના હૈયાને કળ વળવા દેવા ન માગતાં હોય તેમ ધ્રુમનબહેનનું બોલવાનું

ચાલુ રહ્યું : 'ખરી રીતે તો મારે તમારો આભાર માનવો જોઈએ. તમે મને મદદ કરી તો આજે આ સારો દિવસ જોવા મળ્યો.'

'હેં !' તરડાયેલા અવાજે યશોદાબહેનનું અચરજ ઊછળ્યું : 'મેં શું મદદ કરી ?'

'કેમ, ભૂલી ગયાં, યશોદાબહેન ?' ટેલીફોનના વાયરને વળ દેવા જેટલી આસાનીથી ધ્રુમનબહેન શબ્દોને વળ ચડાવી રહ્યાં હતાં : 'શ્રીકાન્ત પહેલી વાર તમારે ત્યાં જમવા આવેલો અને તમે તમારા ઘરમાં મા-દીકરાનો મેળાપ ગોઠવી આપેલો... યાદ છે ને ?'

'હા.'

'ત્યારે પછી તમે શ્રીકાન્તને સમજાવીને મારે ઘેર મોકલેલો એ તમારો ગણ તો મારાથી કેમ ભુલાય ? અમારે ઘેર શ્રીકાન્તને અમે આડકતરી રીતે જે એક કન્યા દેખાડેલી તેની સાથે જ આજે સગાઈ કરી રહ્યાં છીએ.'

'એટલું સારું છે કે તમે કપટની કબૂલાત કરો છો.' યશોદાબહેનથી બોલ્યા વગર રહેવાયું નહીં : 'તમારા એ આભારનો ભાર હું હંમેશને માટે યાદ રાખીશ.'

'અને સાંભળો.' સામેથી ફોન મુકાઈ જવાની દહેશતથી ધ્રુમનબહેનને ઉતાવળ કરી : 'કન્યા કોણ છે એ કહ્યા વગર અધૂરા જ ખુશખબર આપ્યા કહેવાય.... બહુ મોટા ઘરની ભાણી છે. તમારી ભાણી નર્સ હતી, ત્યારે આ તો ડોક્ટર છે. તમારી ભાણી મણિ હતી, ત્યારે આ તો મોડર્ન છે. દેખાવમાં, ભણવામાં અને કુટુંબમાં બધી રીતે તુલસી કરતાં સવાઈ કન્યા મળી છે અમને !'

ભીતર ધૂંધવાતાં યશોદાબહેન બહારથી સ્વસ્થતા ટકાવી રાખવાની કોશિશ કરી રહ્યાં હતાં : 'હવે ખુશખબર અપાઈ ગયા હોય તો હું તમને વધાઈ આપી દઉં.'

'અત્યારે તો વધાઈથી ચાલશે, પણ લગ્નમાં આશીર્વાદ આપવા આવ્યા વગર નહીં ચાલે.' ન સાંભળવા માટે કાન બંધ કરી શકાતા નહોતા એટલે યશોદાબહેને આંખો બંધ કરી દેવી પડી : 'અગિયારમી મેએ લગ્ન રાખ્યાં છે. શ્રીકાન્ત જાતે જ તમને કંકોત્રી આપવા આવશે.'

'ભલે, એ પહેલાં હું જાતે જ હોસ્પિટલ જઈને શ્રીકાન્તભાઈને વધાઈ આપી આવીશ.'

'હવે તમને એ હોસ્પિટલમાં નહીં મળે.' ધ્રુમનબહેને બીજો ઘડાકો કર્યો : 'કાયમને માટે હોસ્પિટલ છોડીને એ કાલ સાંજે ઘેર આવી ગયો.'

'તો પછી એને ફોન આપો, વધાઈ આપવાની ફરજ હમણાં જ બજાવી લઉં.'

'એ હમણાં જ બાથરૂમમાં ગયો.' કહીને કટુતા પરાકાષ્ટાએ પહોંચી ગઈ તેમ એણે ઉમેર્યું : 'તમારી તુલસીના નામનું નાહી નાખવા...'

'જીભ સંભાળીને બોલો, શ્રીકાન્તનાં બા !' ટેલીફોનનું રિસીવર મૂકી દેવાનો વિચાર મુલતવી રાખીને યશોદાબહેને એવી ત્રાડ નાખી કે ચિંતન હીંડોળા પરથી છલાંગ મારી ઘાંત

ભીંસતો માની પાસે જઈ પહોંચ્યો. એ યશોદાબહેનના હાથમાંથી રિસીવર ઝૂંટવી લઈ જિંદગીભર યાદ રહી જાય એવું કંઈક સંભળાવી દેવાના ઝનૂનમાં આવી ગયો હતો, પણ તેને આઘો હડસેલી દઈ યશોદાબહેને ફોનમાં સંભળાવ્યું : ‘તમારે ઘેર મંગળ પ્રસંગ છે એનો તો વિચાર કરો, બહેન ! કોઈના માટે આવાં અમંગળ વેણ શું કામ ઉચ્ચારો છો ?’

‘અમારે ઘેર આવીને તમે કડવાં વેણ સંભળાવી ગયાં ત્યારે તમને પણ ક્યાં વિચાર આવ્યો હતો ?’ કહીને ચાળા પાડતાં હોય એવી ઢબે એમણે આગળ સંભળાવ્યું : ‘જજસાહેબની આમન્યા રાખ્યા વગર તમે પડકાર ફેંકી ગયાં હતાં કે જરૂર પડશે તો હું શ્રીકાન્તને મારે ઘેર રાખીશ... શ્રીકાન્ત સગાઈ તોડી નાખશે તો પવિત્ર તુલસીને હું મારી પુત્રવધૂ બનાવીશ... હવે એ અભડાયેલીને તમારા દીકરાને ગળે વળગાડીને ઘેર લઈ આવો ત્યારે જાણ કરજો, હું શ્રીકાન્તની વહુ સાથે તમારે ઘેર હરખ કરવા આવી...’

છેલ્લા શબ્દો પૂરા થાય એ પહેલાં જ યશોદાબહેને લાલઘૂમ ચહેરે રિસીવરને કેંડલ પર પછાડ્યું : ‘હદ છે ને આ બાઈને... શ્રીકાન્તની સગાઈના ખુશખબર આપવામાં આટલું બધું ઝેર ઓકવાની શી જરૂર હતી ?’

થોડું સાંભળતાં જ વધુ પામી ગયેલા ચિંતનને માની આગઝરતી આંખો જોઈએ ફાળ પડી : કદાચ આ વસમો આઘાત એ જીરવી નહીં શકે. શ્રીકાન્તની બા પર એવી દાઝ ચડતી હતી કે હમણાં જ એને ઘેર જઈને બધાની હાજરીમાં ન કહેવાનું કહી આવે... પણ એને માના ક્રોધમાં પોતાનો ક્રોધ ઉમેરીને કોઈ વિપરીત પરિણામ નોતરવું નહોતું. ગુસ્સો ગળી જતાં ચિંતને માનું બાવડું હાથમાં લીધું : ‘બા, જે થવાનું હતું એ થઈ ગયું. જીવ બાળવાથી શો ફરક પડવાનો ?’ કહી માને હીડોળા તરફ લઈ ગયો : ‘આપણે મા-દીકરો અડગ રહીએ ત્યાં સુધી કોઈ આપણું બગાડી શકવાનું નથી.’

છાતી પર સવાર થયેલા ક્રોધને ઓસરતાં વાર લાગી ત્યાં સુધી યશોદાબહેન ચૂપ રહ્યાં. પછી જે કાંઈ સાંભળ્યું હતું એનો સાર વાગોળતાં હોય તેમ બબડવા લાગ્યાં : ‘પાછાં એ મને સંભળાવે છે કે તમારી તુલસી કરતાં સવાઈ વહુ મળી ગઈ... અગિયારમી મેએ લગન લીધાં છે... શ્રીકાન્ત જાતે જ તમને કંકોત્રી આપવા આવશે... તમારે આશીર્વાદ આપવા આવવાનું છે... શ્રીકાન્તે તો કાયમને માટે હોસ્પિટલ છોડી દીધી...’

‘હોસ્પિટલ છોડી દીધી ?’ ચિંતન વચ્ચે બોલી ઊઠ્યો : ‘એમાં હોસ્પિટલ છોડી જવાની શી જરૂર હતી ? બેહોશ તુલસી ક્યાં એમને ઠપકો આપી શકવાની હતી ?’

‘માણસને પોતાનો આત્મા ઠપકો આપતો હોય છે, દીકરા !’ યશોદાબહેનના અંતરમાંથી ઉદ્ગાર સરી પડ્યા : ‘એની માએ ભલે ને મને શબ્દોના દંશ દીધા, પણ શ્રીકાન્તે અનિચ્છાએ ઘરવાળાંઓ સામે નમતું જોખવું પડ્યું હશે.’

‘સાવ એવું તો ન કહેવાય, બા !’ પહેલી વાર ચિંતને ફોડ પાડ્યો : ‘હોસ્પિટલમાં સાથે કામ કરતાં ડૉક્ટર દફતરી સાથે શ્રીકાન્તભાઈને થોડી માયા તો બંધાઈ ગઈ હતી.’

‘એટલે ?’ ચૌકીને યશોદાબહેને પુત્ર સામે જોયું : ‘તું એ છોકરીને ઓળખે છે ? માયા બંધાઈ જવાનું તું જાણે છે ?’

‘હા, બા ! ચિંતને ડોકું નમાવી દીધું : ‘તું પણ એને ઓળખે છે. યાદ છે, તું તુલસીના વાળ ઓળતી હતી ત્યારે સુરુચિબહેન ત્યાં આવી ચડેલાં... તને એમણે કહ્યું પણ હતું કે કોઈ સગી મા કાળજી ન લે એટલી બધી તમે તુલસીની સેવા કરો છો.’

‘એ જ ડૉક્ટર દફતરી ?’ સુરુચિનો ચહેરો નજર સામે તરી આવ્યો હોય તેમ યશોદાબહેન બોલી ગયાં : ‘એ છોકરી તો મને ભારે કપટી લાગી. મીઠુંમીઠું બોલીને બનાવટી માયા બાંધી લે એવી... જરૂર એણે શ્રીકાન્તને માયાજાળમાં ફસાવ્યો હોવો જોઈએ !’ કહીને એમણે ઠપકાભર્યા અવાજે ઉમેર્યું : ‘તેં મને આ વાત પહેલાં કેમ ન કરી ?’

‘કહેવા જેવું કાંઈ રહ્યું નહોતું, બા ! ત્રણ મહિના પહેલાં જ શ્રીકાન્તભાઈએ મનોમન નક્કી કરી નાખ્યું હતું... માત્ર વાટ જોતા હતા તુલસીની બેહોશીનું વર્ષ પૂરું થવાની !’

‘અને એ વર્ષ બરાબર ગઈ કાલે સાંજે પાંચ વાગ્યે પૂરું થયું ત્યાં જ તુલસીને તરછોડીને ચાલ્યો ગયો !’ દુઃખભર્યા સ્વરે એઓ બોલી ગયાં : ‘હોસ્પિટલમાં એક રાત પણ વધારે ન રોકાયો ?’

‘તેઓ તુલસીને તરછોડી ગયા એવું આપણે શું કામ બોલવું જોઈએ ?’ હંમેશાં જે મા પોતાને સમતા રાખવાનું શીખવતી તેને હૈયાધારણ આપવાનું કામ પહેલી વાર ચિંતનના માથે આવી પડ્યું : ‘મનથી તો એમણે ત્રણ મહિના પહેલાં જ તુલસીને છોડી દીધી હતી અને એની જવાબદારી મને સોંપી પણ દીધી હતી !’

‘એટલે ?’ યશોદાબહેનને ચૌકીને પુત્ર સામે જોયું : ‘શેની જવાબદારી, ચિંતન ?’

‘ક્યારેય તુલસીનો સાથ નહીં છોડવાની જવાબદારી !’ સાંભળીને ઘૂંટાતા શ્વાસે યશોદાબહેન તેને તાકી રહ્યાં. પુત્રના બોલમાં આત્મવિશ્વાસનો રણકો હતો છતાં કહ્યા વગર રહી ન શક્યાં :

‘ચિંતન, એ બહુ વસમી જવાબદારી છે, દીકરા મારા !’

‘હું માત્ર તમારો જ દીકરો નથી, બા !’ કહેતાં ચિંતને સામેની દીવાલ પર ટિંગાતી મન્મથરાય મઝુમદારની છબી પર દષ્ટિ સ્થિર કરી, પછી ધીમાં પગલે આગળ વધી, છબી પર હાથ રાખી પોતાના સંકલ્પને વાચા આપી : ‘બા, હું એવા પિતાનો પુત્ર છું જેમણે મોતને સામી છાતીએ ઝીલ્યું છતાં જવાબદારીમાંથી પીછેહઠ કરી નહીં... અત્યારે એમનો સ્પર્શ કરીને પ્રતિજ્ઞા કરું છું કે છેલ્લા શ્વાસ સુધી તુલસીનો સાથ નહીં છોડું !’

એ સંકલ્પ સાંભળીને પુત્રની પીઠ થાબડવાનું માને મન તો થઈ આવ્યું, પણ તેના બદલે

આંખોની પાંપણ બીડીને સ્વર્ગસ્થ પતિને સંભાર્યા : 'બહુ કઠિન જવાબદારી ઉપાડી છે આપણા આ એકના એક દીકરાએ... એની આ તપશ્ચર્યા ફળે એવા આશીર્વાદ આપજો !'

ત્યારે બંધ આંખે સમાધિમાં લીન થઈ હોય તેમ બેઠેલી માતાના મુખ પર ચિંતને નિહાળવા મળેલું દિવ્યતેજ કોઈ ચમત્કારના સાક્ષાત્કાર જેવું લાગ્યું.

*

હંમેશાં ઘેરથી ચાલીને હોસ્પિટલ કે કોલેજ જનારા ચિંતને સડસડાટ ઘરની સીડીનાં પગથિયાં ઉતરી ટેક્સી પકડી લીધી. પરીક્ષાની તૈયારી માટે કોલેજ બંધ હોવાથી એ ઘેર હીંડોળે હીંચકતો અભ્યાસ કરતો હતો ત્યારે ટેલીફોન રણકી ઊઠ્યો. હોસ્પિટલથી સિસ્ટર ડિસોઝાએ ફોન જોડીને અથરા અવાજે ખબર આપ્યા : 'ચિંતન, તમે જલદી હોસ્પિટલ આવી પહોંચો. કાંઈક અણધાર્યું બની રહ્યું છે.' સાંભળીને તેણે ઉત્તેજનાભર્યા અવાજે પૂછેલું : 'શી વાત છે લિલિયનબહેન ? તુલસી ભાનમાં... !'

'નહીં-નહીં, વાત તો તુલસીની જ છે પણ જરા ચિંતાકારક....' સાંભળીને ચિંતને ફોન પર જ જાણી લેવાની ઉત્કંઠા દર્શાવી, પણ સામેથી પેલીએ ગભરાટમાં ફોન મૂકી દીધો હતો. ટેક્સી કરી હોસ્પિટલે પહોંચે ત્યાં સુધીમાં ચિંતને અનેક અનુમાનો કરી જોયાં : 'તુલસીની બાબત ચિંતાકારક શું હોઈ શકે ? કદાચ બ્લડ-પ્રેશર ઉપર-નીચે થયું હોય, નાડીની ગતિ મંદ પડી હોય કે પછી હૃદયના ધબકારા વધી ગયા હોય - આવું કાંઈક હોય તો-તો નર્સ તરીકે ડિસોઝા જરૂર કહી શકી હોત, પણ એના સિવાયનું કાંઈક જુદું જ, કાંઈક અણધાર્યું...

અધૂરા ખબર માણસને જાતજાતની ધારણાથી ઘેરી લે છે. નબળા મનનો માણસ સાચી વાત જાણતાં પહેલાં જ ક્યારેક અર્ધો ભાંગી પડે છે અને વિકટ પરિસ્થિતિનો સામનો કરવાની તાકાત ગુમાવી બેસે છે. પરંતુ હોસ્પિટલ પહોંચેલી ટેક્સીમાંથી ઉતરતાં ચિંતને મન મક્કમ કરી લીધું. ડિસોઝા ભલે ગભરાઈ ગઈ, મને ગભરાટ પાલવે નહીં.

પગથિયાં ચડીને એ સીધો લિફ્ટ તરફ ધસી ગયો. પાંચમા માળે જઈને નજરોનજર જોઈશ એટલે ખબર પડી જશે એવા ખ્યાલમાં લિફ્ટ નીચે આવે તેની રાહ જોતો હતો, ત્યાં ઈન્કવાયરી કાઉન્ટર પાસે એકઠી થયેલી પાંચસાત નર્સ પર નજર પડી. અંદરઅંદર વાતચીત કરવાને બદલે બધી સિસ્ટર્સ ભીંત પર લગાડેલું નોટિસબોર્ડ વાંચવામાં પરોવાયેલી દેખાઈ. હોસ્પિટલની નર્સને લગતો કોઈ નવો નિયમ જાહેર થયો હશે એમ માનીને ચિંતને ત્યાંથી નજર વાળી લઈ નીચે આવતી લિફ્ટ પર ધ્યાન કેન્દ્રિત કર્યું.

'ગૂડ મોર્નિંગ, સિસ્ટર !' લિફ્ટમાંથી બહાર આવતી નર્સ કુલકર્ણીને તેણે આદત મુજબ વિશ કર્યું. ત્યારે પેલી એવો જ વળતો જવાબ આપવાને બદલે તેની સામે તાકી રહી. જાણે કહેતી હોય : આજે ગૂડ મોર્નિંગ કેવી ?

અધીરાઈમાં એના ભાવ વાંચવાનું ચૂકી ગયેલો ચિંતન લિફ્ટમાં દાખલ થવા જતો

હતો ત્યાં સિસ્ટર કુલકર્ણીએ સંકેતથી ન સમજાયું તે શબ્દોથી સમજાવ્યું : 'ચિંતન, તમે નોટિસબોર્ડ જોયું ?'

‘ના, કેમ ?’

‘તો ઉપર જતાં પહેલાં બોર્ડ પર લગાડેલી નોટિસ વાંચતા જાઓ.’

એના અવાજમાં સિસ્ટર ડિસોઝા જેવો જ ગભરાટ મહેસૂસ કરતા ચિંતને લિફ્ટમાંથી પગ પાછા ખેંચી લીધા :

‘નોટિસમાં શું છે, સિસ્ટર ?’

‘તુલસીના ડિસ્ચાર્જનો ઓર્ડર.’

સાંભળતાં જ ચિંતન આંચકો લાગ્યો હોય તેમ એક ડગલું પાછળ હટી ગયો :
‘ડિસ્ચાર્જ ? તુલસી ?’

‘હું ઓર્ડર વાંચવા જ આવી !’ કહેતી કુલકર્ણીએ નોટિસ બોર્ડ તરફ પગ ઉપાડ્યા :
‘આખી હોસ્પિટલમાં એની જ ચર્ચા ચાલી રહી છે...’

હવે નોટિસબોર્ડ પાસે પહોંચી જવા માટે ચિંતન સિસ્ટર કુલકર્ણીની આગળ થઈ ગયો. તુલસીને આવી હાલતમાં હોસ્પિટલમાંથી રજા અપાય જ કેવી રીતે ? નોટિસબોર્ડ પર ચાર-પાંચ જૂની નોટિસોની વચ્ચેવચ્ચે લગાડેલી તાજી નોટિસમાં ‘બાય ઓર્ડર, હેલ્થ ડિપાર્ટમેન્ટ, ગવર્નમેન્ટ ઓફ મહારાષ્ટ્ર’ના મથાળા સાથે લખાયું હતું કે ‘ડે. જી. એમ. હોસ્પિટલમાં નર્સ તરીકે સર્વિસ કરતી સિસ્ટર તુલસી મધુકર ગોસ્વામી છેલ્લા એક વર્ષ અને એક અઠવાડિયાથી બેહોશ હાલતમાં સારવાર લઈ રહી છે. હોસ્પિટલની સ્ટાફ મેમ્બર તરીકે એને સ્પેશ્યલ રૂમ અપાયો, નિયમ મુજબ કોઈ પણ ચાર્જ લીધા વગર હોસ્પિટલના ખર્ચે બનતી બધી જ ટ્રીટમેન્ટ અપાઈ અને હવે કેસ સુધરવાની કોઈ આશા નહીં દેખાતાં બધો જ વિચાર કરીને સિસ્ટર તુલસી ગોસ્વામીને ડિસ્ચાર્જ કરવાનો ઓર્ડર બહાર પાડવામાં આવ્યો છે. સ્ટાફ માટેના સ્પેશ્યલ વોર્ડનો એક બેડ આ રીતે રોકાઈ રહે એ હોસ્પિટલના સત્તાવાળાઓને અયોગ્ય લાગવાથી આ નિર્ણય લીધો છે. માટે દર્દીનાં સગાંવહાલાંને આ નોટિસની ચોવીસ કલાકની મુદતમાં મિસ ગોસ્વામીને હોસ્પિટલેથી ખસેડી લેવાની ફરજ પાડવામાં આવે છે. દર્દીના ઘરના સરનામે રજિસ્ટર્ડ લેટરથી મોકલવામાં આવેલી નોટિસ પરત આવી હોવાથી હેલ્થ ડિપાર્ટમેન્ટે અહીં નોટિસ લગાડવી પડી છે. આ જ નોટિસની એક નકલ દર્દીના ઘરની દીવાલે લગાડવાની સૂચના અપાઈ ચૂકી છે.’

નોટિસના લખાણની નીચે હેલ્થ ડિપાર્ટમેન્ટના સચિવ એસ. જી. ચૌબલની સહી સાથે ૩૦ એપ્રિલ ૧૯૭૭ની તારીખ ટાંકેલી હતી.

‘બિચારી તુલસી !’ એક નર્સનો પ્રતિભાવ ચિંતનના કાને પડ્યો. બોલનારે પોતાની હમદર્દી દર્શાવી હતી છતાં તુલસીને કોઈ ‘બિચારી’ કહે તે ચિંતન સાંખી શકતો નહીં.

‘સાહેબે તો ઓર્ડર લખી નાખ્યો કે સગાંવહાલાં દર્દીને લઈ જાય, પણ એના સગાં-વહાલાંમાં આ એક ચિંતન છે.’ બીજી સિસ્ટરનો અવાજ ચિંતનના કાને અફળાવ્યો.

આવેશમાં બોલવા જતો હતો કે હા-હા ! લઈ જઈશ તુલસીને મારે ઘેર... એને કોઈ નોધારી નહીં માની લેતાં !

ત્યાં સિસ્ટર કુલકર્ણીએ પોતાનો રોષ પ્રગટાવ્યો : ‘કોની તાકાત છે, તુલસીને બળજબરીથી ખસેડવાની ? એનાં સગાંવહાલાં હાજર હોય તોપણ અમે આવું ન થવા દઈએ ! તુલસી હોસ્પિટલની સ્ટાફ મેમ્બર હતી અને હજુ પણ છે, માત્ર એની સારવાર જ નહીં, એનો પગાર પણ ચાલુ રહેવો જોઈએ.’

ત્રણેક મહિનાથી હોસ્પિટલ નર્સિંગ યુનિયનની સેક્રેટરી બનેલી કુલકર્ણીનો ઊંચો અવાજ સાંભળીને આબુબાજુના વોર્ડમાં ડ્યૂટી બજાવી રહેલાં ડૉક્ટર, નર્સ અને વોર્ડબોય ધસી આવ્યાં ત્યારે ચિંતને ટોળા વચ્ચેથી સરકી જવું પડ્યું : કદાચ કોઈને લાગશે કે હું ઉશ્કેરણી ફેલાવી રહ્યો છું.

પહેલો વિચાર આવ્યો હાઉસ-ડૉક્ટર શ્રીકાન્તભાઈને મળવાનો, ત્યાં યાદ આવ્યું કે તેઓ તો અઠવાડિયાથી હંમેશ માટે હોસ્પિટલ છોડી ગયા છે, એટલે એણે ડીનસાહેબની કેબિન તરફ પગ વાળી લીધા. જતાંજતાં એના કાને જુદાજુદા ઉદ્ગારો અફળાતા રહ્યા.

‘નોટિસ પાછી ન ખેંચી લે ત્યાં સુધી કામ બંધ કરો !’, ‘આવા અન્યાયનો સામનો કરવો જ જોઈએ’, ‘આજે તુલસી છે, કાલે આપણામાંથી કોઈકને લાંબી બીમારી આવી પડે...’, ‘તુલસી હોસ્પિટલમાં હતી ત્યારે આ દુર્ઘટના બનેલી એટલે જવાબદારી હોસ્પિટલની જ ગણાય...’

તુલસી પ્રત્યેની બધાંની સહાનુભૂતિથી ચિંતન ગદ્ગદ બની ગયો, તેની સાથે એને ઉચાટ પણ થયો : વાત વધી જશે તો તુલસીના નામે ચક્રચાર ચાલુ થઈ જશે... ડીનસાહેબ પાસે જઈને એ કહેવા માગતો હતો કે બહાર આવીને મામલો શાંત પાડો, બધાંને સમજાવીને કામે લગાડી દો... મોડું થશે તો નર્સો ભેગી મળીને હોસ્પિટલ માથે લેશે...

પરંતુ ચિંતને ડીનસાહેબની કેબિન પાસે અટકી જવું પડ્યું. દરવાજે ઊભેલા પટાવાળાએ તેને રોકાઈ જવાના સંકેત સાથે સમજાવ્યું : ‘હેલ્થ ડિપાર્ટમેન્ટના ઓફિસર ડીનસાહેબને મળવા આવ્યા છે. અંદર પણ ગરમાગરમી ચાલી રહી છે.’

કહીને પ્યૂને તેને કેબિનના દરવાજાની કાયની પ્લેટમાંથી અંદર ડોકિયું કરી જોવા સૂચવ્યું : ‘ડીનસાહેબને આટલા ગરમ થતાં મેં ક્યારેય જોયા નથી.’

સાંભળીને ચિંતનની જિજ્ઞાસા તો જોર કરી ગઈ, પણ એ રીતે કાયમાંથી અંદર ડોકિયું કરવાનું અજુગતું લાગ્યું એટલે વિચાર માંડી વાળ્યો. જોકે કેબિનનું એરકન્ડિશનર બગડી ગયું હોવાથી અંદર જોયા વગર પણ બહાર આવતા અવાજ પરથી ગરમાગરમીનો અંદાજ તો તેને આવી જ ગયો. ‘ઓર્ડર ઈઝ ઓર્ડર !’ અજાણ્યા અવાજ પરથી તેણે માની લીધું કે

હેલ્થ ડિપાર્ટમેન્ટના ઓફિસર બોલી રહ્યા છે : 'તમારે ડિસ્ચાર્જ ઓર્ડરનો અમલ કરવો જ રહ્યો, ડીન શ્રીવાસ્તવ !'

‘પરંતુ અમલ કરવા માટેય થોડો સમય તો આપવો જોઈએ ને ?’ ડીનસાહેબની દલીલ ચિંતનના કાને પડી.

‘અઠવાડિયા અગાઉ ચૌબલસાહેબે ફોન પર એ મેટરની તમારી સાથે ચર્ચા કરી હતી. તમારા કહેવાથી થોડા દિવસ ઓર્ડર થોભાવી રાખ્યો.’

‘તુલસીનાં સગાં-વહાલાંને તો હું સમજાવી લઈશ, પણ હોસ્પિટલના સ્ટાફને ટેકલ કરવા માટે...’

‘સ્ટાફને આમાં વચ્ચે ઘસડવાની કોઈ જરૂર નથી.’ ઓફિસરનો અવાજ ઊંચાઈએ પહોંચ્યો : ‘બધી બાબતમાં સ્ટાફનું સાંભળીએ તો-તો એ માથે ચડી જાય....’

હજુ તો ઓફિસર એનું વાક્ય પૂરું કરે ત્યાં જ નર્સ, વૉર્ડબોય અને ચાર-પાંચ રેસિડન્ટ ડૉક્ટર સહિત વીસેક જણના ટોળાને ડીનસાહેબની કેબિન પર ધસી આવતું જોઈને ચિંતન ડઘાઈ ગયો. બધાની અગ્રેસર સિસ્ટર કુલકર્ણીએ વગર પરમિશને કેબિનનો દરવાજો ઉઘાડી ઓફિસર પટવર્ધનને પડકાર્યો :

‘મિસ્ટર ઓફિસર ! બૉર્ડ પરથી નોટિસ પાછી ખેંચી લો !’

આ અણધાર્યા આક્રમણથી ચોંકી જઈને પટવર્ધન દરવાજા તરફ ડોક ફેરવી તો કુલકર્ણી પાછળ બીજાં અનેક માથાં દેખાયાં. એ કાંઈ જવાબ આપે એ પહેલાં ડીન શ્રીવાસ્તવ ઝાટકા સાથે પોતાની ખુરશીમાંથી ઊભા થઈ ગયા હતા.

‘સિસ્ટર, આ રીતે ધસી આવવાની તમારા લોકોની ચેષ્ટા અક્ષમ્ય ગણાય.’

‘સૌરી, સર !’ કુલકર્ણીએ ક્ષમાયાચનાના ભાવ સાથે કહીને ઉમેર્યું : ‘હેલ્થ ડિપાર્ટમેન્ટના ઉપરીએ હોસ્પિટલ સ્ટાફની લાગણીનો વિચાર કર્યા વિના આવો ઓર્ડર બહાર પાડવો ઉચિત ન ગણાય.’

‘અમે એની જ ચર્ચા કરી રહ્યા છીએ.’ ડીનસાહેબે મામલો શાંત પાડવાની પેરવી કરી, પણ એમનું કથન ઢીલું લાગ્યું હોય તેમ ઓફિસર પટવર્ધન ઊભા થઈને કેબિન બહાર ઊભેલા ટોળા પર સત્તાનો રુઆબ છાંટ્યો :

‘આ મેટર વ્યક્તિગત છે. એમાં તમને કોઈને કંઈ જ લાગતુંવળગતું નથી. આ રીતે કામ છોડીને એકઠાં થવા બદલ તમારા દરેક પર ડિસિપ્લિનરી એક્શન લેવાશે. ધિસ ઈઝ માય વૉર્નિંગ !’

‘તો અમારી વૉર્નિંગ પણ સાંભળી લો !’ પાછળ ઊભેલાં સહકાર્યકરોના પીઠબળથી સિસ્ટર કુલકર્ણી જુસ્સાભેર બોલી ગઈ : ‘ટેલીફોન કરીને તમારા ઉપરી સાહેબ પાસેથી ઓર્ડર

પાછો ખેંચી લેવાનો ઓર્ડર નહીં મેળવી લો ત્યાં સુધી તમે આ કેબિનમાંથી બહાર નહીં નીકળી શકો !'

‘એટલે ?’

‘એટલે કે અમારો આ ઘેરાવ છે. બોર્ડ પર નોટિસ લાગેલી હશે ત્યાં લગી અમે તમને અહીંથી બહાર નીકળવા નહીં દઈએ !’

‘તો અમારે પોલીસ બોલાવવી પડશે !’

‘તો હોસ્પિટલનો આખો સ્ટાફ દરવાજા પર નાકાબંધી કરીને અડીખમ ઊભો રહી જશે !’ કુલકર્ણીએ આપેલી ચેતવણીમાં સૂર પુરાવતા બીજા અવાજો પણ સાંભળાયા : ‘આ મુદ્દા પર અમે બધાં એક છીએ. છેવટે સુધી લડી લેવા તૈયાર છીએ !’

ઉંબરે ઊભેલાંઓને ડીનસાહેબે ઘણું સમજાવ્યા : ‘થોડી વાર તમે દૂર હટી જાઓ. તમારી લાગણી હું ચોબલસાહેબ સુધી પહોંચાડું છું. એમને ફેરવિયારણા કરવા માટે થોડો સમય આપો. એમાં પટવર્ધનસાહેબ પર ઘેરાવ શું કામ ઘાલવો જોઈએ ? એઓ તો ચિઠ્ઠીના ચાકર છે...’

‘ચિઠ્ઠીનો ચાકર નહીં !’ પોતાનું અપમાન થયું હોય તેમ પટવર્ધને ત્રાડ નાખી : ‘હું હેલ્થ ડિપાર્ટમેન્ટનો ટોચનો ઓફિસર છું, ડીન શ્રીવાસ્તવ ! આ લોકોની સામે તમે મને ચિઠ્ઠીનો ચાકર કહ્યો ?’

ધૂંઆપૂંઆ થતા ઓફિસરે ઝાપટ મારી ફોન પોતાની પાસે ખેંચીને ચોબલસાહેબનો નંબર ડાયલ કર્યો. બેત્રણ વાર ડાયલ ઘુમાવ્યા પછી પણ નંબર એન્ગેજ આવતો રહ્યો ત્યારે રિસીવરને કેડલ પર પછાડી કોટના ખિસ્સામાંથી રૂમાલ કાઢી ચહેરા પર રેલાતો પરસેવો લૂછવા લાગ્યા. એના પરસેવાને વહેતો રાખવાની ચાનક ચડી હોય તેમ કુલકર્ણીએ માહિતી આપી :

‘તમારા ઓર્ડરના વિરોધમાં અમે ઘડી કાઢેલા ઠરાવ પર અત્યારે સહીઓ લેવાઈ રહી છે. અર્ધા કલાકમાં સ્ટાફના એકેએક હાજર મેમ્બરની સહી આવી જશે.’

‘તો એ ઠરાવમાં સૌથી ઉપર મારી પોતાની સહી હશે.’ ડીન શ્રીવાસ્તવનો આ અણધાર્યો નિર્ણય સાંભળી બહાર ઊભેલા ટોળાએ હર્ષનાદ પોકાર્યો અને સામે બેઠેલા ઓફિસરે ડીનસાહેબ સામે દાંચ કચકચાવ્યા : ‘તમે જ બધાને ચડાવો છો !’

કહી ફરી તેમણે ટેલીફોનનું ડાયલ ઘુમાવ્યું. આ વખતે નંબર લાગી ગયો. ચોબલસાહેબ લાઈન પર આવ્યા એટલે તંગ પરિસ્થિતિની જાણ કરીને છેલ્લે ઉમેર્યું : ‘ખુદ હોસ્પિટલના ડીન પણ આપણા ઓર્ડરની વિરુદ્ધ વર્તી રહ્યા છે !’

સ્પષ્ટતા કરવાના આશયથી ડીન શ્રીવાસ્તવે ફોનનું રિસીવર લેવા હાથ લંબાવ્યો, પણ ઓફિસર પટવર્ધને તેમના હાથને હડસેલી દીધો : ‘સાહેબ, આ લોકોએ અહીં ઘેરાવ કર્યો છે.’

‘મને ખબર છે !’ સામેથી ચૌબલસાહેબે તેને આંચકો આપ્યો : ‘હમણાં મને ત્યાંથી ફોન આવ્યો હતો.’

‘અહીંથી ?’ ચમકેલા પટવર્ધને દોઢડાઢ્યા થઈને પૂછ્યું : ‘અહીંથી કોનો ફોન આવ્યો હતો ?’

‘એનું તમારે શું કામ છે ?’ ઉપરી સાહેબે તેનું મોઢું તોડી લીધું : ‘અત્યારે ત્યાં શું બની રહ્યું છે એની તમામ માહિતી ફોન કરનારે મને આપી. પરિસ્થિતિને આટલી હદે વણસાવી દેવા માટે તમે જ જવાબદાર છો, મિસ્ટર પટવર્ધન તમારે થોડું વ્યવહારુ ડહાપણ વાપરવાની જરૂર હતી. વિરોધની ચિનગારી ભડકો બની જાય એ પહેલાં મારી સલાહ લઈને મેટર હેન્ડલ કરવી જોઈતી હતી.’

‘પણ, સર...’

‘હવે ચૂપચાપ નોટિસ પાછી ખેંચી લઈ ઓફિસમાં પાછા પધારો, મિસ્ટર પટવર્ધન !’ ચૌબલસાહેબ ટાઢા ડામ દેવાની ઢબે બોલ્યા : ‘અને ફોન ડીન શ્રીવાસ્તવને આપો.’

ઢીલાઢફ થઈ ગયેલા ઓફિસર પટવર્ધને નીચી ગરદને રિસીવર ડીનસાહેબ તરફ લંબાવ્યું : ‘સાહેબ તમારી સાથે વાત કરવા માગે છે.’

પટવર્ધનનો પડી ગયેલો ચહેરો જોઈને સૌ પામી ગયાં કે હેલ્થ ડિપાર્ટમેન્ટે પીછેહઠ કરી છે, પણ એની જાહેરાત ન થાય ત્યાં સુધી કોઈએ ખુશાલીનો પડઘો પાડ્યો નહીં.

‘ગૂડ મોર્નિંગ, ચૌબલસાહેબ !’ કહીને શ્રીવાસ્તવે શરૂઆત કરી ત્યાં જ સામેથી એમને આગળ બોલતાં રોકી ચૌબલે સંભળાવ્યું : ‘ડીન શ્રીવાસ્તવ, અત્યારે તો હું નમતું જોખીને ઓર્ડર પાછો ખેંચાવી લઉં છું... પણ પટવર્ધનના કહેવા પ્રમાણે તમેય વિરોધમાં સામેલ થયા હો તો અમારે તમારા માટે કોઈક વિચારવું પડશે.’

‘થેન્ક્સ, ચૌબલસાહેબ !’ ડીને અવાજમાં જરાસરખો ખચકાટ દેખાડ્યા વિના કહી દીધું : ‘જરૂર વિચારજો.’

કહી ફોન મૂકી દીધો અને સચિવે આપેલી ચેતવણીનો કોઈને અણસાર પણ ન આવે તેમ હસતાંહસતાં કહ્યું : ‘સચિવસાહેબે તમારી સૌની લાગણીને માન આપીને ઓર્ડર પાછો ખેંચી લેવાની સંમતિ દર્શાવી છે.’

વિજયના તાનમાં આવી જઈને કુલકર્ણી સહિત સૌ હર્ષનાદથી એ જાહેરાતને વધાવી લેવા માગતાં હતાં, પણ ડીન શ્રીવાસ્તવની શિખામણે તેમના આવેગને અંકુશમાં લઈ લીધો :

‘મારી તમને સૌને અમ્બલ રિક્વેસ્ટ છે કે હોસ્પિટલની શાંતિ અને શિસ્તનો ભંગ ન થાય તેમ તમે દરેક પોતપોતાની ડ્યૂટી પર લાગી જાઓ. એમાં જ તમારા વિજયનું ગૌરવ વધશે.’

એમના શબ્દોની જાદુઈ અસર થઈ હોય તેમ આવેશને અંકુશમાં રાખી હસતાંહસતાં બધાં વીખરાઈ ગયાં ત્યારે ટેબલ પર પડેલો પાણીનો આખો ગ્લાસ ગટગટાવી જઈ ઓફિસર પટવર્ધન કેબિનની બહાર નીકળવાની હિંમત કરી શક્યા. પાંચ મિનિટ પછી નોટિસબોર્ડ પરથી ઓર્ડર ઉખેડી લઈ પરાજયના ભાર સાથે એ પાછા ફરી ગયા ત્યાં સુધીમાં તો સમગ્ર હોસ્પિટલમાં ‘ઓર્ડર પાછો ખેંચાઈ ગયા’ની વાત વંટોળિયાની ગતિએ ફરી વળી હતી. તુલસીને આપત્તિમાંથી ઉગારી લેવામાં જીત થયાની ખુશાલી હોસ્પિટલની પ્રત્યેક વ્યક્તિ વાગોળતી હતી ત્યારે તુલસીના રૂમની બહાર બેઠેલો ચિંતન કંઈક જુદું જ વિચારી રહ્યો હતો.

ડીન શ્રીવાસ્તવની કેબિન પર વિરોધ દર્શાવતું ટોળું ધસી આવ્યું ત્યારે એ વિવેક ખાતર ત્યાંથી ખસી ગયો હતો. મામલો શાંત પાડવામાં પોતે કાંઈ જ કરી શકે એમ નહોતો. એવી લાચારી સાથે હોસ્પિટલની લોબીમાં લટાર મારતો હતો ત્યાં એને એક ઉપાય સૂઝી આવ્યો : શું કામ ચૌબલસાહેબને જ ફોન ન કરવો ? પરંતુ ટેલીફોન ઓપરેટર પોતે જ પેલા ટોળામાં સામેલ થવા ગઈ હોવાથી ખુરશી પર હાજર નહોતી. ચૌબલસાહેબનો નંબર મેળવવો ક્યાંથી ? ત્યાં ફોનની બાજુમાં લટકતી અગત્યના ટેલીફોન નંબરની યાદી પર એની નજર પડી. તેમાં સૌથી પહેલો જ નંબર હેલ્થ ડિપાર્ટમેન્ટના હેડ ચૌબલસાહેબનો વાંચવા મળ્યો.

પ્રથમ પ્રયાસે જ ફોન લાગી ગયો ત્યારે એને મૂંઝવણ થઈ કે શી વાત કરવી. ઇરાદો તો એવો હતો કે પોતાની ઓળખાણ આપીને કહેવું : ‘સાહેબ, તમારા આ ઓર્ડરને કારણે અહીં મામલો તંગ બની ગયો છે. તુલસીનાં સગાંવહાલાંને પણ એમ લાગે છે કે હોસ્પિટલે પોતાનાથી બનતું બધું જ કર્યું. હવે અમારે એને ઘેર લઈ જવી જોઈએ. અમારી મરજીથી અમે તેને લઈ જઈએ તો કોઈ વિરોધ નહીં કરે, પણ અત્યારે મહેરબાની કરીને ઓર્ડર પાછો ખેંચી લો...’

આવું કાંઈક કહેવાનું વિચારી રાખેલું, પણ સામેથી ટેલીફોન ઊંચકાયો એટલી વારમાં તેને ખ્યાલ આવ્યો કે મારા નામથી વાત કરીશ તો એની કોઈ અસર નહીં પડે. સાહેબને ગળે ઊતરે એવા કોઈકના નામે વાત કરવી જોઈએ... અને સામેથી ફોન ઊંચકીને ‘ચૌબલ સ્પીકિંગ’ કહીને સાહેબે શરૂઆત કરી ત્યારે એનાથી અનાયાસે જ નામ અપાઈ ગયું : ડૉક્ટર દીક્ષિત ફોમ કે. જી. એમ. હોસ્પિટલ.’

ચિંતનને કલ્પના પણ નહોતી કે ડૉક્ટર દીક્ષિતના નામનો આવો પ્રભાવ પડશે.

‘ઓહ ! ડૉક્ટર દીક્ષિત... સન ઓફ જસ્ટિસ દીક્ષિત ?’

‘યસ, સર !’ ચિંતને હવે બનાવટ ચાલુ રાખ્યા વગર ચાલે એમ નહોતું. હેલ્થ ડિપાર્ટમેન્ટના ઓર્ડરના હોસ્પિટલ સ્ટાફ પર પડેલા પ્રત્યાઘાત અને હેલ્થ ઓફિસર પટવર્ધનના લડાયક વલણને કારણે મામલો કેવો તંગ બની ગયો એ સમજાવીને ચિંતને શ્રીકાન્તના નામે કહ્યું : ‘સાહેબ, હું સિસ્ટર ગોસ્વામીનાં સગાંને સારી રીતે ઓળખું છું. એ લોકો સીધાં માણસ છે. સમજાવટથી કામ પતી જતું હોય પછી આવો ઓર્ડર કાઢીને સ્ટાફની લાગણી શું કામ દૂભવવી જોઈએ ?’

‘તો અમને ક્યાં વાંધો છે, ડૉક્ટર દીક્ષિત !’ કહી ચૌબલે આગળ જે સંભળાવ્યું એ કદાપિ સંભળવાની ચિંતનની તૈયારી નહોતી : ‘વાત એમ છે, ડૉક્ટર, ઉપરથી પ્રેશર આવ્યું એટલે અમારે આવું અણગમતું પગલું ભરવું પડ્યું. તમે પોતે જ જસ્ટિસ દીક્ષિતને આ રસ્તો દેખાડ્યો હોત તો જસ્ટિસસાહેબે અમારા પર પ્રેશર લાવવાની જરૂરત જ ઊભી ન થાત ને !’

જાણે કોઈએ કાનમાં બોમ્બ ફોડ્યો હોય તેમ ચિંતનના દિમાગના તંતુઓ ખળભળી ઊઠ્યા. જસ્ટિસ દીક્ષિતના પ્રેશરને લીધે તુલસીને હોસ્પિટલમાંથી ખસેડવાનો ઓર્ડર નીકળ્યો !

જવાબ આપવામાં વિલંબ થયો એટલે ચૌબલસાહેબે વાત આટોપી લેતાં કહ્યું : ‘એની વે, હું હમણાં જ ઓર્ડર પાછો ખેંચાવી લઈને મામલો શાંત પાડી દઉં છું. થેન્ક્સ, ડૉક્ટર દીક્ષિત, તમે સમયસર ડિપાર્ટમેન્ટની મદદે આવ્યા !’

સામેથી ફોન મુકાઈ ગયા પછી પણ ઘણી વાર સુધી ચિંતન પૂતળાની જેમ રિસીવર પકડીને ઊભો જ રહ્યો હતો. તેના મગજમાં મચી ગયેલું ઘમસાણ હજુ અર્ધા કલાક પછી પણ થાળે પડતું નહોતું. મનમાં એક પ્રશ્ન ધૂમરી લેતો હતો : ‘શું કામ ? જસ્ટિસ દીક્ષિતને હવે તુલસી સાથે શેનો હિસાબ બાકી રહ્યો છે કે આમ એની પાછળ પડી ગયા છે ? જજસાહેબને એમનો પુત્ર પાછો મળી ગયા પછી પણ તુલસીને હોસ્પિટલમાંથી ખસેડવામાં એમને શું મળવાનું હતું ? તેઓ કોની સામે વેર વાળવા મથી રહ્યા છે ?’

*

તુલસીને સંબોધીને લખાઈ રહેલી ૬ નંબરની નોટબૂકનાં છેલ્લાં સાત પાનાં બાકી હતાં તેના પર ચિંતને લખવાનું શરૂ કર્યું.

- તારીખ ૧૧ મે, ૧૯૭૭.

આજના દિવસે જે કાંઈ બની ગયું છે એ તું ભાનમાં આવીને જાણીશ ત્યારે તારા પર શું વીતશે એની કલ્પના કરું છું ત્યાં જ મારી કલમ ધૂજી ઊઠે છે. અત્યારે રાતના દસ વાગ્યા છે. રોજ આવા સમયે આ વોર્ડમાં શાન્તિ છવાઈ જાય છે, પણ આજે તો બધું સાવ સૂમસામ લાગે છે. આજે શ્રીકાન્તભાઈનાં લગ્નની રાત છે. આજે અહીં સૂનકાર વ્યાપી ગયો છે, ત્યારે ત્યાં ઉત્સવ ઊજવાઈ રહ્યો છે.

ગયા રવિવારે શ્રીકાન્તભાઈ જાતે કંકોત્રી આપવા ઘેર આવેલા ત્યારે સીડીનાં પગથિયાં તો બહુ ઝડપભેર ચડી ગયા હતા, પણ બાને જોતાં જ એમના પગ ભારે થઈ ગયા. બાએ મને અગાઉથી કહી રાખ્યું હતું : ‘એ આમંત્રણ આપવા આવે ત્યારે આપણે તો સહજ રીતે જ વર્તવાનું...’

‘આવ, શ્રીકાન્ત, આવ...’ ઉમળકાભર્યા આવકાર સાથે પાણીનો ગ્લાસ આપીને બાએ જ તેમનો સંકોચ ઓછો કરવાની શરૂઆત કરી હતી : ‘ક્યારનાં લગ્ન નક્કી થયાં ?’

‘અગિયારમી મે.’ કહેતાં શ્રીકાન્તભાઈએ થૂંક ગળે ઉતારવાનો સમય લઈ પ્લાસ્ટિકમાં

વીંટાયેલી કંકોત્રીની થોકડીમાંથી એક પત્રિકા બહાર કાઢીને બા સામે ધરી : 'અંગત માણસોને રૂબરૂ આપવા નીકળ્યો છું. પહેલો તમારી પાસે આવ્યો.'

'સારું કર્યું, ભાઈ !' કહેતાં બાએ હાથમાંથી પત્રિકા લઈ લીધી : 'તેં અમને યાદ કર્યાં એ પણ ઘણું છે.'

'એવું કેમ બોલો છો, માસીબા !' જરા ગળગળા થઈ ગયેલા શ્રીકાન્તભાઈએ મારા તરફ જોઈ લીધું હતું : 'સગાઈના ખબર હું જાતે જ આપવા આવવાનો હતો. પરંતુ મારાં મધરની ધીરજ રહી નહીં એટલે મને પૂછ્યા વગર જ તમને ફોન કરી દીધો.'

'માની ધીરજ ક્યાંથી રહે ?... દીકરાને પરણાવવાની હોંશ કઈ માતાને ન હોય ?' બાની સ્વસ્થતા જોઈને હું ડઘાઈ ગયો હતો. સારા પ્રસંગે કોઈનું બૂરું ન બોલવા માટે પણ સંયમ રાખવાનું કેટલું કઠિન હોય છે એ મને ત્યારે સમજાયું. જગતમાં એટલી બધી કડવાશ છે એમાં આપણે ઘટાડો ન કરી શકીએ તોપણ વધારો શું કામ કરવો - એવું બા માને છે.

'લગ્નમાં તમારે બંનેએ અચૂક હાજરી આપવાની છે.' શ્રીકાન્તભાઈએ લાગણીના વજન સાથે કહ્યું ત્યારે 'ના' ન પાડવી પડે એટલા ખાતર 'પહેલાં એ કહે, તું ચા-કોફી પીશ કે શરબત ?' - એવું કહેતાં બા ઊભાં થયાં.

શ્રીકાન્તભાઈ પણ ક્યાં ઓછા ઊતરે એવા છે. હસીને એમણે કહ્યું : 'માસીબા, લગ્નમાં આશીર્વાદ આપવા આવવાનાં જ છો એટલું કહી દો એટલે મને તમે અમૃત પાચું હોય એવો આનંદ થશે.'

'અમૃત પાવાની તો મારામાં ત્રેવડ ક્યાં છે, ભાઈ !' કહેતાં એ ફરી હીંડોળા પર બેસી ગયાં : 'અત્યારે તને સારું લગાડવા હા પાડીને ન આવું તો ત્યારે તને વધારે ખરાબ લાગશે... ઘણા સમયથી મેં લગ્નમાં જવાનું બંધ કરી દીધું છે, શ્રીકાન્ત !'

'મારાં લગ્નમાં પણ નહીં, માસીબા ?'

'ના, ભાઈ ! લગ્ન પછી તમે વરઘોડિયાં અહીં આવી જજો. ત્યારે બંનેને જમાડીને જરૂર આશીર્વાદ આપીશ.'

કોણ જાણે કેમ, શ્રીકાન્તભાઈએ પછી બહુ આગ્રહ ન કર્યો. ના પાડી દીધા પછી યશોદામાસી હવે હા નહીં જ પાડે એવી એમને ખાતરી હશે... એટલે મારા વાંસામાં ધબ્બો મારીને કહ્યું 'ચિંતન, તું કેમ મૂંગો બેઠો છે ? મારા વતી બાને સમજાવીને લઈ આવીશ ને ?'

ત્યારે મારે કહેવું પડ્યું : 'મારા કરતાં બા તમને વધારે માને છે, એટલે તમારું ન માને પછી મારું માનવાનો સવાલ જ નથી રહેતો.'

'ઠીક છે.' કહેતા તેઓ ઊભા થઈ ગયા : 'ચિંતન, તને તો આગ્રહની કોઈ જરૂર નથી... વહેલો નહીં તો સમયસર જરૂર આવી જજે અને જમ્યા વગર જતો નહીં રહેતો.'



‘ભલે !’ હું જવાનો નહોતો છતાં ના ન પાડી શક્યો.

હોસ્પિટલમાં તો બંને પક્ષ તરફથી છૂટા હાથે કંકોત્રીઓ વહેંચાઈ. સુરુચિબહેન જાતે આવીને દરેકના હાથમાં નિમંત્રણપત્રિકા આપી ગયાં. મને આગ્રહ કર્યો, એટલું જ નહીં, લાલચ પણ આપી ગયાં : ‘ચિંતન, તારા માટે મેં એક કન્યા શોધી રાખી છે. પસંદ પડી જાય તો આપણે ત્યાં જ જાહેરાત કરી દઈએ.’

હોસ્પિટલમાં કંકોત્રી આપવા શ્રીકાન્તભાઈ ન આવ્યા તેની બધાંને વધુ નવાઈ લાગી. કદાચ ફરી ક્યારેય ત્યાં પગ નહીં મૂકવો એવું નક્કી કરીને જ તેમણે હોસ્પિટલ છોડી હશે. ડીનસાહેબ દ્વારા એમણે બધાંને પત્રિકા પહોંચતી કરેલી અને ફોનથી લગ્નમાં આવી જવાનો બધાંને આગ્રહ કરેલો.

નવ વાગ્યે ઘેરથી જમીને અહીં હોસ્પિટલ પર આવતો હતો ત્યાં ગેટ પર જ ડીનસાહેબ મળી ગયા : ‘અરે ચિંતન, તું કેમ લગ્નમાં દેખાયો નહીં.’ ત્યારે મેં ખુલાસો કરવાનું ટાળીને સામું પૂછ્યું : ‘લગ્ન બહુ આનંદથી ઊકલી ગયાં ને ?’

‘આનંદથી !’ શ્રીવાસ્તવસાહેબ સ્વાભાવિકપણે બોલી ગયા : ‘આનંદપૂર્વક તો બધાં લગ્ન થાય છે, પણ આટલા ભભકાથી ઊજવાતાં લગ્ન આજે પહેલી વાર જોયાં... જજસાહેબના કહેવા પ્રમાણે નેશનલ સ્પોર્ટ્સ ક્લબનું મેદાન શણગારવામાં જ દોઢ લાખનો ખર્ચ થયો હશે. માણસોની ભીડ પણ પુષ્કળ હતી. ચારપાંચ હજાર માણસોને જમાડવાનો પ્રબંધ હતો. મુવી-ફિલ્મ અને રંગીન ફોટા તો ઠીક, સુરુચિના મામાના કહેવા પ્રમાણે લગ્નને યાદગાર બનાવવા માટે પરદેશથી ખાસ વિડિયો કેમેરા મંગાવ્યો હતો. નવલભાઈ દરેકને કહેતા હતા કે ઇન્ડિયામાં વિડિયો કેમેરાથી ઊજવાતાં આ પહેલવહેલાં લગ્ન છે.’

સાંભળીને મને પૂછી લેવાનું મન થયું કે ત્યારે તો શ્રીકાન્તભાઈ બહુ ખુશ દેખાતા હશે... પણ મારી આ પૃચ્છાનો ડીનસાહેબ કદાચ અવળો અર્થ કરી બેસે એવી દહેશતથી મેં પૂછવાનું માંડી વાળ્યું.

પરંતુ, તુલસી, ત્યાર પછી ડીનસાહેબે જે કહ્યું એ જાણે પડ્યા પર પાટુ વાગવા જેટલું વસમું હતું.

‘ચિંતન, પહેલી જૂનથી હેલ્થ ડિપાર્ટમેન્ટે મારી બદલી જે. જે.(હોસ્પિટલ)માં કરી છે.’

‘હું !’ સાંભળીને હું થથરી ઊઠ્યો. એમની આંખોમાં પણ વિષાદ ડોકાતો હતો. એમણે મારા ખભા પર હાથ મૂકીને ઉમેર્યું : ‘ટ્રાન્સફર થવાનું બીજું કોઈ જ દુઃખ નથી, પણ તુલસીથી દૂર જવા માટે મન માનતું નથી.’ બોલતાંબોલતાં તેઓ ગદ્ગદ બની ગયા : ‘શ્રીકાન્ત ગયો, હવે હું પણ જઈ છું...’ એટલું બોલ્યા ત્યાં એમની આંખના ખૂણા ભીંજાતા દેખાયા : ‘ચિંતન, હવે તુલસીનું સતત ધ્યાન રાખવાનું તારા એકલા પર આવી પડ્યું.’

તેઓ હજુ ઘણુંબધું કહેવા માગતા હતા, પણ ગળામાં ડૂમો ભરાઈ આવ્યો એટલે મારો ખભો દબાવીને વિદાય થઈ ગયા.

તુલસી, વધારે શું લખું ? કોઈક તરછોડી ગયું, તો કોઈક છોડી ગયું. ખબર નથી પડતી કે...

- લખતાંલખતાં નોટબૂકના પાના પર ચિંતનનાં આંસુ ટપકી પડ્યાં. આજુબાજુ કોઈ નહોતું છતાં ઝટપટ આંસુ લૂછી નાખવા માટે નોટબૂક બંધ કરી તેણે બાંકડા પર લંબાવ્યું.

આંસુથી ભીંજાયેલી કીકીએ ઉપર જોયું તો તુલસીના રૂમ બહાર લટકતી ઘંટડી દેખાઈ. જાણે ત્રાટક કરતો હોય તેમ ચિંતન એકીટશે તેને જોતો જ રહ્યો : જગતમાં અનેક જાતની ઘંટડીઓ વાગતી રહે છે. ઘેર મા પૂજા કરે છે એ ઘંટડી, ઓફિસમાં સાહેબો પ્યુનને બોલાવવા વગાડે એ ઘંટડી, એકબીજાના સંપર્ક માટે સતત વાગતી રહેતી ટેલીફોનની ઘંટડી અને સવારે છાપું આપવા આવતા ફેરિયાની સાઈકલની ઘંટડી... બીજી બધી ઘંટડીઓ વાગ્યા કરે છે, તુલસી, પણ તારી આ ઘંટડી ક્યારે વાગશે ?

અને ફરી તેની આંખો આંસુથી છલકાઈ ઊઠી.

□

ક્યારેક કાળદેવતા તપ કરનારની બહુ આકરી કસોટી કરે છે. ૨૩ એપ્રિલ ૧૯૭૬ની સાંજે બેહોશ બનેલી તુલસી ફરી શુદ્ધિમાં આવે એ માટે માત્ર દિવસો જ ગણવાનો આગ્રહ રાખનાર ચિંતન ભીંત પર લટકી રહેતા અંગ્રેજી કેલેન્ડરને એકીટશે તાકીને બેઠો છે. કેલેન્ડરના એપ્રિલ માસના પાના પર ૨૩ તારીખ ફરતું લાલ શાહીથી એક વર્તુળ ચીતરેલું છે. ચિંતનની દષ્ટિ એ વર્તુળ પરથી સરકતી કેલેન્ડરની ટોચે પહોંચે છે. મોટા અક્ષરમાં છપાયેલા વર્ષના આંક પર તેની દષ્ટિ સ્થિર થઈ જાય છે : ૧૯૮૧ !

દિવસોમાંથી અઠવાડિયામાં થયાં, અઠવાડિયામાંથી મહિના બન્યા અને મહિનાઓનું પરિવર્તન વર્ષમાં થયું... એવાં એકબે નહિ પણ પાંચપાંચ વર્ષ વીતી ગયાં !

સતત પરિવર્તનશીલ રહેતી આ સૃષ્ટિમાં નિરંતર ભ્રમણ કરતી આ પૃથ્વી પર પ્રત્યેક પળે અસંખ્ય જીવો ચેતનના પિંડરૂપે જન્મે છે અને જડ બનીને વિદાય લે છે એવા આ જગતમાં પાંચપાંચ વર્ષથી તુલસી જડ-ચેતન વચ્ચેની અવસ્થામાં જીવી રહી છે. કેટકેટલું બદલાઈ ગયું આ પાંચ વર્ષમાં ! જગતમાં કેટલી બધી ઊથલપાથલ થઈ ગઈ ! ક્યારેક માનવકલ્યાણનાં કાર્યો તો ક્યારેક માનવસંહારનાં કૃત્યો, ક્યાંક વિજ્ઞાનની સિદ્ધિ તો ક્યાંક સંસારની ઉપાધિ... અને જગતની વાત જવા દઈએ તો દેશમાંય ઘટના-દુર્ઘટનાની વણજાર વણથંભી ચાલતી જ રહી છે. નવી સરકાર આવી અને બે વર્ષમાં ચાલી પણ ગઈ ! અરે, દેશની વાત જવા દઈએ તો જ્યાં તુલસી પાંચપાંચ વર્ષથી હાલ્યાચાલ્યા વગર પડી છે એવી આ હોસ્પિટલમાં પણ કેટકેટલી આવનજાવન થઈ ગઈ ! તુલસીને હોસ્પિટલમાંથી ડિસ્ચાર્જ કરવાનો પહેલો પ્રયાસ પડતો મુકાયા પછી એ હિલચાલ પર હંમેશાને માટે પડદો પડી ગયો હતો. ડીન શ્રીવાસ્તવની ટ્રાન્સફર થઈ એનાં બે વર્ષ પછી તેઓ માનભેર એમના સ્થાને પાછા ફર્યા હતા. જૂની નર્સો

હોસ્પિટલ છોડીને ગઈ તેમ નવી ભરતી થતી રહી. અઢી વર્ષ અગાઉ સિસ્ટર ડિસોઝા પરણી. હોસ્પિટલ છોડી ગઈ. સિસ્ટર કુલકર્ણીના બેન્ક મેનેજર પતિની બદલી થતાં એ પૂના ચાલી ગઈ, મેટ્રન લક્ષ્મીબાઈ ગયા વર્ષે કેન્સરનો ભોગ બનીને તાતા હોસ્પિટલમાં દર્દી તરીકે દાખલ થઈ. મેડિકલ કોલેજમાંથી પાસ થઈને કેટલાય તાજા ડૉક્ટર્સ ઈન્ટર્નશિપ કરવા આવ્યા અને બહાર જઈને પોતપોતાની કારકિર્દીમાં લાગી ગયા. અસંખ્ય દર્દી હોસ્પિટલની સારવાર લઈને ચાલ્યાં ગયાં - મોટા ભાગનાં સાજાં થઈને તો કેટલાંક મરણને શરણ થઈને વિદાય થયાં ! અરે, ખુદ ચિંતન મજુમદાર પણ ડૉક્ટર ચિંતન મજુમદાર બનીને છ મહિનાથી એ જ હોસ્પિટલમાં દર્દીઓની સારવાર કરતો થઈ ગયો, છતાં તુલસી ભાનમાં ન આવી તે ન જ આવી !

૧૮ ઓક્ટોબર ૧૯૮૦ની સવારની એ ઘટના આજે પણ ચિંતનના ચિત્તમાં એવી જ અકબંધ રહી છે. આગલી રાતે તુલસીના રૂમની બહાર બાંકડે બેઠાંબેઠાં નોટબૂક નંબર-૨૩માં એણે લખ્યું હતું : તુલસી, આવતી કાલે સવારે ફાઈનલ એમ. બી. બી. એસ.નું રિઝલ્ટ છે. પાસ થઈ જવા અંગે તો સંપૂર્ણ ખાતરી છે, પણ ડૉક્ટર થઈ ગયાના ખુશખબર 'આપવા' માટે તારી સમક્ષ આવીને ઊભો રહીશ ત્યારે મારી શી સ્થિતિ થશે એની કોઈ જ ખાતરી નથી. આ ઘડીએ સ્વાર્થી બનીને ઈશ્વર પાસે એવું માગવાનું મન થાય છે કે હું ડૉક્ટર બની ગયો છું એટલું તું જાણી શકે એટલા વખત પૂરતી પણ તને શુદ્ધિ બક્ષે.... ૧૭ ઓક્ટોબરની રાત્રે આ લખાણ લખી સવારે નિયમ મુજબ ચિંતન પૂજામાંથી પરવારેલાં યશોદાબહેન સાથે ઘેર ચા પીતો હતો ત્યાં સીડીનાં પગથિયાં ધમધમાવતા ડીનસાહેબ અણધાર્યાં આવી ચડ્યા હતા.

2,88,116

‘મિસિસ મજુમદાર, સવારના પહોરમાં મોં મીઠું કરાવવા આવ્યો છું.’ કહેતાં ડીનસાહેબે ચાના ટેબલ પર સામસામે બેઠેલાં મા-દીકરાની વચ્ચે મીઠાઈનું બોક્સ મૂક્યું હતું : ‘ગેસ પર ફૂકર ચડાવી દો એ પહેલાં કહેવા આવ્યો છું કે આજે તો લાપસી રાંધવાની છે.’

ચિંતનને જાણ કરીને માને અજાણ રાખી હતી કે ૧૮મીએ બપોરે ફાઈનલ એમ. બી. બી. એસ.નું રિઝલ્ટ આવવાનું છે, એટલે યશોદાબહેન મોં મીઠું કરવાના ખુશખબરનું અનુમાન કરતાં ડીનસાહેબને તાકી રહ્યાં હતાં. તુલસીના ખુશખબર હોય તો શ્રીવાસ્તવજી ઘેર આવવા જેટલો વિલંબ કર્યા વગર તત્કાળ ફોનથી જાણ કરી દે... તો પછી બીજા એવા તે શા ખુશખબર હોય કે લાપસી રાંધવી પડે ?

‘તમારો ચિરંજીવી ડૉક્ટર બની ગયો, મિસિસ મજુમદાર !’ મા-દીકરા વચ્ચે બેઠક લેતા ડીનસાહેબે મીઠાઈનું પેકેટ ખોલી ચિંતનના હાથમાં બરફીનું બટકું પકડાવી દીધું : ‘લે ચિંતન, માનું મોં મીઠું કર !’

ત્યાં સુધીમાં યશોદાબહેનની આંખોમાં હર્ષનાં ઝળઝળિયાં આવી ચૂક્યાં હતાં. એઓ કાંઈ બોલી શકે તે પહેલાં જ ચિંતને ઊભા થઈને બરફીના બટકાવાળો હાથ ડીનસાહેબના મોં તરફ લંબાવ્યો : ‘વિદ્યાની સિદ્ધિમાં ગુરુવર્ય પહેલાં અને માતાનું સ્થાન ત્યાર પછી !’

કહી ચિંતને ડીનસાહેબનું મોં મીઠું કરાવ્યું ત્યારે પુત્રની વિવેક બુદ્ધિ પર માતાની આંખો આંસુથી છલકાઈ ઊઠી હતી. ત્રણેનાં મોં મીઠાં થઈ ગયા પછી ડીનસાહેબે ખુશખબરનો ઉત્તરાર્ધ સંભળાવ્યો.

‘બરફી તો ખાઈ લીધી, હવે લાપસી રાંધવાના ખબર આપું.’ કહી ચિંતન સામે મલકી લઈ યશોદાબહેન તરફ જોયું : ‘મિસિસ મઝુમદાર, તમારા સુપુત્ર અને અમારા આ વિદ્યાર્થીએ અમારી કોલેજમાં ફર્સ્ટ તેમ જ સમસ્ત યુનિવર્સિટીમાં સેકન્ડ રેન્ક લાવીને આપણી સૌની શાન વધારી છે.’

‘એમ !’ યશોદાબહેનના ગળામાં હર્ષનો ગહો અટકી ગયો હોય એવી રૂંધામણ અનુભવતાં ગૌરવભેર પુત્રને નીરખવા લાગ્યાં : ‘શ્રીવાસ્તવજી, તો-તો મારે લાપસી રાંધવી જ જોઈએ.’ કહી પુત્ર તરફ જોયું : ‘કેમ, ચિંતન ?’

ત્યારે ચિંતને મલકીને માત્ર હકારમાં ડોક હલાવી. એ કહી શક્યો નહીં કે તુલસીના ખુશખબર સિવાયના સંસારના તમામ ખુશખબર મારા માટે ખાલી ખબર જેવા જ છે. એનું સુખદ પરિણામ આવશે ત્યારે જગતની તમામ વિકટ પરીક્ષાઓમાં પહેલા નંબરે પાસ થયાના એકસામટા આનંદથી હું ઊછળી પડીશ...

‘આજે મારું એક વેણ રાખજો, શ્રીવાસ્તવજી !’ યશોદાબહેને વાતનો દોર સાંધતાં કહ્યું : ‘બપોરે જમવાનું અહીં રાખજો.’

ત્યારે કંઈક યાદ આવ્યું હોય એમ ડીનસાહેબ ખુરશી પરથી સફાળા ઊભા થઈ ગયા : ‘અરે, હું તો સાવ ભૂલી જ ગયો ! આજે રિજલ્ટ બહાર આવવાનું છે. બપોર સુધીમાં કોલેજનું ઘણુંબધું કામ પતાવવાનું છે.... પણ તમારા હાથની લાપસી તો જરૂર જમીશ. ચિંતન સાથે ટિફિન મોકલી આપજો ને !’

કહી શ્રીવાસ્તવે પગ ઉપાડ્યા. એમને વિદાય આપવા મા-દીકરો પણ ઊઠ્યાં. ઉંબરે પહોંચ્યાં ત્યાં યાદ આવ્યું હોય તેમ શ્રીવાસ્તવ ઊભા રહી ગયા : ‘ખાસ વાત કહેવાની તો રહી જ ગઈ.’ કહેતા બંનેની નજીક આવ્યા : ‘મિસિસ મઝુમદાર, ચિંતન અમારી કોલેજમાં ફર્સ્ટ અને યુનિવર્સિટીમાં સેકન્ડ આવ્યો એટલે ફર્ધર સ્ટડી માટે એને ત્રણચાર સ્કૉલરશિપ મળવાની. દીકરાને પરદેશ મોકલવાની તૈયારી કરવા માંડજો.’

સાંભળીને માતા કે પુત્ર બેમાંથી કોઈએ ઉમળકાનો પડઘો ન પાડ્યો ત્યારે એમને થયું કે કહેવામાં જરા ઉતાવળ થઈ ગઈ... પણ કહેવાઈ જ ગયું ત્યારે હવે પૂરું કરવું જ રહ્યું :

‘અમારી હોસ્પિટલના ન્યુરોલોજિસ્ટ ડૉક્ટર પંડ્યા ચિંતન પર બહુ ખુશ છે. તેઓ કહેતા હતા કે આ છોકરો મગજશાસ્ત્રના અભ્યાસમાં પારંગત બની શકે એટલું બધું એણે કોલેજના સ્ટડી ઉપરાંત વાંચી લીધું છે. બે વર્ષ માટે વિદેશ જઈને ભણી આવે તો પાંચ જ વર્ષમાં એ દેશનો ટોપમોસ્ટ ન્યુરોલોજિસ્ટ થઈ શકે એમ છે.’

ત્યારે કોઈ સજાનો પ્રસ્તાવ સાંભળતો હોય તેમ ચિંતને માથું ઝુકાવી દીધું. સંધિવે લંગડાતા પગે યશોદાબહેન પુત્રની નજીક ગયાં અને હળવેકથી તેના ખભા પર હાથ મૂકી ચિંતનને ધરપત આપતાં હોય તેમ બોલ્યાં : ‘શ્રીવાસ્તવજી, એની પ્રથમ ફરજ તમારી હોસ્પિટલનાં દર્દીઓની સારવાર કરવાની છે. આ ઋણ ચૂકવ્યા વગર પરદેશ જઈને એ ગમે એટલો મહાન થઈ આવે એનું મારે મન કોઈ મૂલ્ય નથી.’

‘મને હતું જ કે તમે આવું કાંઈક કહેવાનાં.’ ડીનસાહેબે હસીને વાત વાળી લીધી : ‘એકના એક દીકરાને નજરથી આટલે બધે દૂર મોકલવા કોઈ મા તૈયાર ન થાય.’ કહેતા તેઓ અટક્યા, પછી ચિંતન સામે જોયું : ‘અને આ ચિંતન ડૉક્ટર થયા પહેલાં જ હોસ્પિટલમાંથી ખસતો નહોતો એટલે હવે તો તુલસીને સાજી કરીને જ જંપવાનો !’

ત્યારે પહેલી વાર ચિંતનના મુખ પર એવો મલકાટ છવાઈ ગયો હતો જાણે ડીનસાહેબે હવે કોઈ ખુશખબર સંભળાવ્યા હોય.

એમના જવાની જ રાહ જોતો હોય તેમ ઝડપથી શાવર-બાથ લઈ, ઝટપટ કપડાં પહેરી ચિંતન હોસ્પિટલ પહોંચી ગયો હતો. વર્ષો પહેલાં તુલસીએ કહેલા શબ્દો એ મનોમન વાગોળતો રહ્યો : ‘ચિંતુ, તું ક્યારેય ડૉક્ટર થઈ શકે એવું મને લાગતું તો નથી, છતાં ભૂલથી ડૉક્ટર બની ગયો તો હું તને એક એવું ઇનામ આપીશ કે જિંદગીભર તને યાદ રહી જાય...’ ત્યારે પોતે જાણી લેવાની બહુ કોશિશ કરી હતી કે ‘તુલી, તું એવું તે શું ઇનામ આપી દેવાની હતી ?’ પણ તેને ટટળાવવા માગતી હોય તેમ તુલસીએ ધરાર ઇનામનું નામ પાડ્યું નહોતું... હોસ્પિટલનાં પગથિયાં ચડતાં જ અભિનંદન સાથે પેંડાની માગણી થવા લાગી ત્યારે એ સમજી ગયો કે પોતાના આવતાં અગાઉ જ પરીક્ષાનું પરિણામ અહીં પહોંચી ચૂક્યું હતું.

‘બપોરે ઑફિશિઅલ રિઝલ્ટ આવી જવા દો, પછી ધરવ થઈ જાય એટલા પેંડા ખવડાવીશ.’ કહેતો એ લિફ્ટમાં દાખલ થયો ત્યારે લિફ્ટમાં સાથે થઈ ગયેલી સિસ્ટર મોદીએ ટહુકો કર્યો હતો : ‘ધરવ થઈ જાય એટલા પેંડા ખવડાવવા હશે તો-તો તમારે ટ્રક ભરીને મીઠાઈ મંગાવી પડશે, ડૉક્ટર મઝુમદાર !’

એની આ રમૂજ પર ચિંતન માત્ર ઉપરછલ્લું મલક્યો હતો, પણ પહેલીવહેલી વાર પોતાના નામની આગળ બોલાયેલ ડૉક્ટર સંબોધને તેના સમગ્ર ચિત્તતંત્રને રણઝણાવી દીધું હતું. એ જ સંબોધન સર્વપ્રથમ તુલસીના મુખે બોલાતું સાંભળવા મળ્યું હોત તો ? તો લોકો જેને પાંચ-પાંચ વર્ષનું તપ કહે છે એ માત્ર પાંચ જ લાણમાં પલટાઈ જાત...

ધીમાં પણ મક્કમ પગલે એ તુલસીના રૂમ તરફ આગળ વધ્યો હતો. છેલ્લાં બે વર્ષથી તુલસીના રૂમને દિવસે પણ તાળું મરાઈ જતું હતું. સવારે સફાઈ કરવા અને નળી વાટે કાંજ પિવડાવવા માટે સાડાછથી આઠ સુધી રૂમ ખુલ્લો રહેતો. ત્યાર પછી સાડાદસથી અગિયાર, બપોરે બેથી અઢી અને સાંજે છથી સાત વચ્ચે, તુલસીનો રૂમ ખુલ્લો રાખવાનું ટાઈમટેબલ

ઠકવાઈ ગયું હતું, એટલે જ હોસ્પિટલમાં રાત રોકાતા ચિંતને ઘેર જવાનો સમય સવારના છને બદલે સાડાછનો કરી નાખ્યો હતો. મેટ્રન સવારે આવીને તુલસીના રૂમનું તાળું ખોલતાં ત્યારે મંદિરનાં દ્વાર ખૂલવાનાં હોય એવા ભક્તિભાવથી ચિંતન મેટ્રનની બાજુમાં ઊભો રહી જતો. ક્યારેક પાંચ-સાંત મિનિટ મોડું થઈ જતું તો સામેથી મેટ્રનને બોલાવી લાવતો : 'વિદ્યાબહેન, સાડાછ વાગી ગયા.' ત્યારે મેટ્રન હસીને બોલી ઊઠતાં : 'નહીં, ચિંતન, તારી ઘડિયાળ બે મિનિટ આગળ છે. બહુ આગળ દોડતી ઘડિયાળ બદલીશ નહીં તો ધીમેધીમે કરીને તું મને પંદર મિનિટ વહેલો બોલાવવા આવી પહોંચીશ.'

'એવું નહિ બને, વિદ્યાબહેન, ડૉક્ટર થતાંની સાથે જ ઘડિયાળ બદલી નાખીશ.'

એવું કહેનાર ચિંતન ડૉક્ટરની ડિગ્રીનું સર્ટિફિકેટ મળ્યા પહેલાં જ ડૉક્ટર બની ગયાના ખબર આપવા તુલસીના રૂમ પાસે પહોંચ્યો તો દરવાજે 'ડોન્ટ ડિસ્ટર્બ'નું બોર્ડ લટકતું દેખાયું. હવે ચિંતનને ખ્યાલ આવ્યો કે આજે તો મસાજનો દિવસ હતો. દોઢ વર્ષ પહેલાં હોસ્પિટલમાં જોડાયેલાં ફિઝિયોથેરાપિસ્ટ મિસિસ કોઠારીએ નિયમ કર્યો હતો કે એકાંતરે તુલસીને મસાજ મળવો જોઈએ, હાથ-પગના હલનચલનનો વ્યાયામ થવો જોઈએ... નહીંતર પડ્યાંપડ્યાં એનું શરીર એવું જકડાઈ જવાનું કે ભાનમાં આવશે ત્યારે મનથી તદ્દન સાજી હશે તો કદાચ તનથી અપંગ બની ગઈ હશે !

તુલસી ભાનમાં આવશે એવી શ્રદ્ધા સાથે મસાજ અને વ્યાયામની સારવાર આપનાર શ્રીમતી કોઠારીને એક વાર ચિંતને પૂછી લીધું હતું : 'મનથી જડ બની ગયેલી તુલસીના તનમાં તમને કેવીક ચેતના વર્તાય છે ? સાચું કહેજો, ભાનમાં આવે ત્યારે એને કોઈક શારીરિક ખોડ રહી જાય એવું...'

'એવું કાંઈ જ અત્યારે તો દેખાતું નથી, ચિંતન !' મોટી બહેનના વાત્સલ્યથી એના ગાલે ટાપલી મારતાં શ્રીમતી કોઠારીએ કહ્યું હતું : 'હું તો ડૉક્ટર થઈ નથી અને તું ડૉક્ટર થવાની તૈયારીમાં છો. તેં મને સાચું કહેવાનું કહ્યું એટલે કહું છું કે ડૉક્ટર થયા પછી તને કોઈ પેશન્ટનાં સગાં આવો પ્રશ્ન કરશે ત્યારે તારે પણ મારા જેવો જ જવાબ આપવો પડશે. જે બાબતમાં સંપૂર્ણ ખાતરી ન હોય તેમાં ડૉક્ટર આશા આપી શકે, જ્યોતિષીની જેમ આગાહી ન કરી શકે, સમજ્યો, ભઈલા !'

'સમજી ગયો, બહેનબા !' કહીને ચિંતને પોતાના કાન પકડ્યા હતા : 'તુલસી ભાનમાં આવીને આવું કાંઈક પૂછશે ત્યારે એને પણ એમ જ કહીશ કે હું ડૉક્ટર છું, જ્યોતિષી નથી !'

... અને 'ડોન્ટ ડિસ્ટર્બ'નું પાટિયું લટકાવેલ તુલસીના રૂમનું બારણું જેવું ઊઘડ્યું કે સામે એ જ ઊભેલાં દેખાયાં : 'અરે, ચિંતન, તું ?' કહી હાથ લંબાવ્યો : 'કોન્સેચ્યુલેશન્સ... થોડી વાર પહેલાં જ ડીનસાહેબે ખુશખબર આપ્યા કે આપણી કે. જી. એમ. કૉલેજનો સ્ટુડન્ટ યુનિવર્સિટીમાં સેકન્ડ આવ્યો.'

હરખભર્યા એ શબ્દો કરતાં શ્રીમતી કોઠારીના હૂંફાળા સ્પર્શ ચિંતનને ગદ્ગદ કરી દીધો હતો. અર્ધા કલાકના મસાજ અને વ્યાયામ દ્વારા તુલસીના તનનો સતત સ્પર્શ પામેલાં વિદ્યાબહેનના હાથમાં પોતે હાથ આપ્યો ત્યારે ઘડીભર તો ચિંતન એવું માની બેઠો કે જાણે તુલસી પોતાને વધાઈ આપી રહી છે !

‘સિસ્ટર જોગલેકર થોડી વાર પહેલાં જ તને યાદ કરીને કહેતી હતી...’ શ્રીમતી કોઠારીએ અભિનંદન આપતો હાથ પાછો ખેંચી લેતાં કહ્યું : ‘પેલો ચિંતન દર વરસે પરીક્ષાના રિઝલ્ટ પછી તુલસીને ‘મળવા’ આવે છે, તેમાં આજે તો ફાઈનલ રિઝલ્ટ આવી ગયું એટલે અચૂક દોડી આવવાનો.’

કહી તેમણે પાછળ ફરી તુલસીના પહેરણનાં બટન બંધ કરી આધેડ વયની નર્સ તરફ જોયું : ‘સિસ્ટર, આ ભાઈસાહેબે બારણાં ખૂલતાંની સાથે જ દર્શન દીધાં !’

ત્યારે ચિંતને શરમાઈને નીચું જોઈ જવું પડ્યું હતું. તુલસી પ્રત્યેની પોતાની લાગણી ક્યારેક હોસ્પિટલના સ્ટાફમાં મજાકમશકરીનું કારણ પણ બની જતી. ગયા વરસે આ રીતે રિઝલ્ટ આવ્યા પછી તુલસીના રૂમમાં જઈ આવીને પોતે બહાર નીકળ્યો ત્યારે કોઈકે ટકોર કરી હતી : ‘ડૉક્ટર થતાં પહેલાં એ પાગલ ન થઈ જાય તો સારું !’ ત્યારે તેના મનમાં ટકોરનો જુદો જ પડઘો પડ્યો હતો : તુલસી ભાનમાં આવશે ત્યારે એના આનંદના આઘાતથી પાગલ બની જઈ તો નવાઈ નહીં !

‘અંદર નથી જવું, ચિંતન ?’ બારણા આડેથી હતી જઈ શ્રીમતી કોઠારીએ ઝૂકેલી ગરદને ઊભેલા ચિંતનની પીઠ થાબડતાં કહ્યું હતું : ‘આજે તો તારી જિંદગીનો ગૌરવવંતો દિવસ છે ! ડોક ટટ્ટાર કરીને જા, ભઈલા !’

તુલસી પ્રત્યેની પોતાની લાગણી અંગે કોઈક ભલે મનફાવતી મશકરી કરી લેતું હોય, પણ વિદ્યાબહેન જેવાં મોટા ભાગનાં ડૉક્ટર-નર્સ અને સ્ટાફ-મેમ્બર્સ સહાનુભૂતિના શબ્દો દ્વારા તેની ધીરજને ટકાવી રાખવામાં મદદરૂપ થતાં હતાં. એટલે જ તો પોતે હિંમત હાર્યો નહોતો ને...

‘થેન્ક્સ, વિદ્યાબહેન !’ ગરદન ઊંચી કરી, આભારવશ નજરે શ્રીમતી કોઠારી તરફ જોઈ લઈ, ધીમાં પગલે ચિંતન રૂમમાં દાખલ થયો. જાણે તેના દાખલ થવાની જ ગહ જોતી, હોય તેમ સિસ્ટર જોગલેકરે અભિનંદન આપીને કાંડાઘડિયાળમાં જોયું : ‘હું પાંચસાત મિનિટમાં આવું છું. આજે આઠને બદલે સવાઆઠે રૂમને તાળું મારશું તો ચાલશે.’ કહેતી એ રૂમની બહાર નીકળી ગઈ.

મસાજ અને વ્યાયામને કારણે તુલસીના મુખ પર પ્રસરેલી લોહીની રતાશ સૂર્યોદય પહેલાં આકાશમાં પથરાતી ગુલાબી બિછાત જેવી આહ્લાદક લાગતી હતી રૂમના ઉઘાડા દ્વાર તરફ નજર કરી લઈ ચિંતને સ્ટૂલ ખાટલાની નજીક ખેંચીને બેઠક લીધી. તુલસીના માથા

પર હાથ પસવારવાની ઇચ્છા જાગી એવી જ દબાવી દીધી. દર વખતની જેમ રિઝલ્ટનું માર્કશીટ વાંચી સંભળાવવાનું પણ બને તેમ નહોતું, કારણ કે હજુ માર્કશીટ હાથમાં આવવાનું બાકી હતું. પોતે કોલેજમાં પહેલા નંબરે અને યુનિવર્સિટીમાં બીજા નંબરે પાસ થઈને ડૉક્ટર બની ગયો છે એ શબ્દોય હોઠ સુધી આવીને પાછા ફરી ગયા. હૃદયની લાગણી આજે જાણે વાચા દ્વારા વ્યક્ત થવા માગતી ન હોય તેમ ભીતર ધૂધવાતી રહી. મનમાં તુલસીના જ શબ્દો પડવાતા હતા : 'તને એવું ઇનામ આપીશ કે જિંદગીભર યાદ રહી જશે !' ત્યારે ઇનામનું નામ નહીં પાડવાની જોદ પકડનાર તુલસી અત્યારે એવી જડ થઈને પડી છે કે સામેથી ઇનામ માગું તોપણ આપી શકવાની નહીં !

હોઠ ભીડીને, પાંપણ બીડીને, નહીં જડમાં કે નહીં ચેતનમાં એવી દીર્ઘ નિદ્રામાં પોઢેલી તુલસીના નિર્મળ મુખ પર ઝૂકીને કોરું કપાળ ચિંતને ભીના હોઠેથી ચૂમી લીધું. કોઈ કોડભરી કન્યાના કપાળે ચુંબનનો ચાંદલો ચોડ્યો હોય એવા ભાવથી તેને નીરખી રહેલા ચિંતનના હોઠ પર ઘણી વારે શબ્દો સ્ફુર્યા : 'તુલી, વગર પૂછ્યે લઈ લીધેલા આ ઇનામમાં લઈને કાંઈક આપવાની ભાવના હતી. ભાનમાં આવ્યા પછી મારું સપ્રેમ આપેલું તને રુચે નહીં તો તું સપ્રેમ પરત કરી દેજે... તારા એ અસ્વીકારને હું એટલા જ સદ્ભાવથી પાછું સ્વીકારી લઈશ.'

ચિંતન જ્યારેજ્યારે તુલસીનું મુખ નિહાળતો ત્યારે એને એક જ વાતનું અચરજ થયા કરતું : 'વધતી જતી વયની કોઈ અસર એના શરીર પર કેમ વર્તતી નથી ? જાણે હજુ ગઈ કાલે જ સૂતી હોય એવી જ દેખાય છે.... તે દિવસે પણ ઊઠતાંઊઠતાં ચિંતનને એ જ વિચાર આવેલો : 'સાડાચાર વર્ષથી જેને માટે સમય થંભી ગયો છે એ તુલસી પર સમયનો કોઈ પ્રભાવ પડ્યો નથી. એની ત્વચામાં એવી જ કુમાશ દેખાય છે. એના મુખ પર એવું જ તેજ ઝળહળે છે... શું ઋષિમુનિઓની સમાધિ જેવી આ અવસ્થા હશે ?

અઢાર ઓક્ટોબરની સવારની એ ઘટના વાગોળતો ચિંતન પણ થોડી વાર માટે સમાધિ-અવસ્થાની જેમ છ મહિના પહેલાંના સમયમાં ડૂબકી મારી ગયો હતો.

ડિગ્રી મળ્યા પછી પાંચ મહિનાથી હોસ્પિટલમાં ઈન્ટર્નશિપ માટે જોડાયેલા ચિંતને પોતાનાં વર્તન-વ્યવહારમાં કોઈ પ્રકારનું પરિવર્તન ન આવી જાય એની ખાસ ચીવટ રાખી હતી. સાડાચાર વર્ષથી હોસ્પિટલનાં સૌ સભ્યો તેને સાચવતાં આવ્યાં હતાં તેમ હવે તેણે આ બધાંને સાચવી લેવાનાં હતાં. નર્સ, વૉર્ડબૉય કે બીજા કોઈના પર ડૉક્ટર તરીકે રુઆબ છાંટવાની ચેષ્ટા ન થઈ જાય તેની તકેદારી રાખવાની હતી. અગાઉની જેમ કોઈ નર્સ તેને ડૉક્ટરને બદલે આદતના જોરે ચિંતન કહી દેતી તોપણ પોતાના પ્રતિભાવમાં એનો ખટકો આવવા ન દેતો. દર્દીની ફરિયાદ સાંભળતાં કંટાળો ન આવી જાય, મોં કટાણું ન થઈ જાય કે દર્દીનાં સગાંવહાલાંની પૂછપરછને હસવામાં કાઢી ન નંખાય એ વિશે તે સતત જાગ્રત રહેતો. પછી તો ધીમેધીમે આ બધું એના સ્વભાવમાં વણાઈ જવા લાગ્યું. પોતાની જ સાથે ડૉક્ટર થઈને હોસ્પિટલમાં ઈન્ટર્નશિપ માટે જોડાયેલ ડૉક્ટર સુરેશ શાહે એક વાર ટકોર કરેલી : 'ડૉક્ટર મનુમદાર,

ડૉક્ટરનું ભણ્યા એટલે ચોવીસે કલાક દર્દીની સેવા જ કર્યા કરવી એવું કાંઈ આપણે લખી નથી આપ્યું. જુવાનીના દિવસોમાં થોડા મોજશોખ કરી લેવા જોઈએ, જમાનાની સાથે તાલ મિલાવીને થોડું જીવી પણ લેવું જોઈએ.’

આદર્શ ડૉક્ટર બનવાની પોતાની નિષ્ઠા બીજા સાથીઓ માટે આવી ટીકાનું નિમિત્ત બની જતી હતી એ ચિંતન જાણતો હતો છતાં મૂંગો રહીને સાંભળી લેતો. છતાં કોઈ સીધી-સીધું પૂછે ત્યારે એનો જવાબ ન આપવો એમાં અભિમાનનો આભાસ થવાની દહેશતથી તેણે કહેવું પડ્યું હતું : ‘સારી વાત છે, ડૉક્ટર શાહ, આપણે ડૉક્ટર થયા એટલે મોજશોખ ન કરવા એવું કોઈ આપણને કહેતું નથી; પરંતુ જેને કામનો જ શોખ હોય અને દર્દીની સારવારમાં મોજ આવતી હોય તેની મોજશોખની વ્યાખ્યા ટીકાપાત્ર શું કામ બનવી જોઈએ ? ચોવીસે કલાક દર્દીની સારવાર કરવાનો કોઈ દાવો કરી શકે નહીં, પણ સારવાર દ્વારા આપણે એમના પર ઉપકાર કરીએ છીએ એવો દાવોય કોઈ ડૉક્ટર કરી શકે નહીં. દરેક દર્દી આપણને એક વધુ અનુભવ આપી જાય છે, દરેક રોગ આપણા જ્ઞાનમાં નવો ઉમેરો કરી જાય છે એ કેમ ભૂલી જાઓ છો ? ડૉક્ટર બનતાં પહેલાં આપણે હિપોક્રેટસના ઓથ (સોગંદ) લીધા હતા એ યાદ છે ને ?’

‘બરાબર યાદ છે, ચિંતન ! એ જ હિપોક્રેટસ પરથી અંગ્રેજી શબ્દ હિપોક્રસી (દંભ) ઉદ્ભવ્યો હતો એની તો તને ખબર છે ને ?’ ડૉક્ટર સુરેશ શાહે ધારદાર દલીલ કરીને સંભળાવ્યું હતું : ‘આ બધા આદર્શ ધીમેધીમે દંભ બની જાય છે. તને પણ વહેલુંમોડું વાસ્તવિકતાનું ભાન થશે ત્યારે આદર્શને ખાતર ઘણુંબધું વેડફી નાખ્યાનો અહેસાસ થયા વગર નહીં રહે.’

‘ત્યારની વાત ત્યારે !’ કહીને ચિંતને ચર્ચા સમેટી લીધી હતી, પણ સામેવાળાની દલીલમાંથી એક વાત તેણે બરાબર તારવી લીધી : ‘આદર્શ અને દંભ વચ્ચેની ભેદરેખા બહુ જ પાતળી હોય છે. ઘણી વાર માણસને ભાન પણ નથી રહેતું કે પોતે એ રેખા ઓળંગીને બીજી બાજુ ફૂટી પડ્યો છે !’

ટેબલ પરની ઈન્ટરકોમની બઝર વાગી ઊઠી ત્યારે ભૂતકાળમાંથી વર્તમાનમાં ફૂટી પડતા હોય તેમ ઝાપટ મારીને ચિંતને રિસીવર ઊંચકી લેવું પડ્યું.

‘કોણ, ચિંતન !’

‘યસ, સર !’ સાતમા માળેથી વાત કરતા ન્યૂરોલોજિસ્ટ ડૉક્ટર પડ્યાસાહેબનો અવાજ પારખી લઈ તેણે માનભેર કહ્યું : ‘ફરમાવો, સર !’

‘સાંજે શું કરે છે ?’

‘આપ કહો એ.’

‘આઠ વાગ્યે ઘેર મળવા આવી જઈશ ?’

‘જરૂર આવીશ, સર !’

‘મોસ્કોથી પત્રનો જવાબ આવી ગયો.’

‘આવી ગયો ?’ ચિંતન ખુરશીમાંથી ઊભો થઈ ગયો : ‘તો-તો આપ કહેતા હો તો હમણાં જ ઉપર આવીને મળી જઉં !’

‘નહીં, ચિંતન, મારે સવાપાંચે મીટિંગમાં પહોંચવાનું છે. મોસ્કોના પત્ર પર આપણે નિરાંતે ઘેર વાતચીત કરીશું.’

‘ભલે, સર, પણ...’ ચિંતનના અવાજમાં ધ્રુજારી આવી ગઈ : ‘સર, મોસ્કોના જવાબમાં આશા જેવું કંઈ...’

‘આશા જેવું છે એટલે તો તને ઘેર બોલાવું છું.’ ડૉક્ટર પંડ્યાસાહેબના અવાજમાં તેને ઉત્સાહનો રણકો સ્પષ્ટ સંભળાયો : ‘ધીરજનું પરિણામ આવવાનું હોય ત્યારે જ ધીરજ ખૂટી જવા લાગે એવો નિયમ છે... માટે ત્રણ કલાક ધીરજ રાખજે અને આઠ વાગ્યે આવી જજે.’

કહી સાહેબે ઈન્ટરકોમ બંધ કરી દીધો, છતાં પણ ચિંતનને ન તો રિસીવર નીચે મૂકવાનું ભાન રહ્યું કે ન ખુરશી પર બેસી જવાનું યાદ આવ્યું. સામી દીવાલે કેલેન્ડરની બાજુમાં જડેલી ઘડિયાળ પર તેની દૃષ્ટિ જડાઈ ગઈ. સાંજના પોણાપાંચ વાગવા આવ્યા હતા... પંડ્યાસાહેબે પોતાને આઠ વાગ્યે ઘેર બોલાવ્યો હતો, એટલે ત્રણ નહીં સવાત્રણ કલાક ધીરજ રાખવાની હતી ! ‘આશા જેવું છે એટલે તો તને ઘેર બોલાવું છું !’ પંડ્યાસાહેબના એ શબ્દો ઘડિયાળના સેકન્ડ-કાંટાની ઝડપે તેના કાનમાં ઘુમરાવા લાગ્યા.

ત્યાં અચાનક બાજુમાં લટકતા કેલેન્ડર પર દૃષ્ટિ પડી. એપ્રિલની ત્રેવીસ તારીખ ફરતે લાલ શાહીથી ચીતરેલા ફૂંડાળાએ તેના મગજમાં ઝબકારો કર્યો. આજે ૨૩ એપ્રિલ ૧૯૮૧ના રોજ... સાંજના પોણાપાંચ વાગ્યે તુલસીને શુદ્ધિમાં લાવવાની આશા આપતા એક પત્રના ખબર સાંભળવા મળ્યા એ પણ કુદરતનો કેવો અજબનો જોગાનુજોગ ! આજથી બરાબર પાંચ વર્ષ પહેલાં લગભગ આ જ સમયે તુલસી પર બેહોશીનું આક્રમણ થયું હતું અને આજે પાંચ વર્ષ પછી...

*

માણસ સમયને કાંડે બાંધીને ફરતો થયો તે કારણે એ સમયથી વધુ ને વધુ બંધાતો ગયો. સમયની ગતિ તો સદા એ જ રહે છે, પણ સંજોગો અનુસાર માણસને સમયની ગતિ ક્યારેક અતિ મંદ લાગે છે તો કોઈકોઈ વાર બહુ ઝડપી લાગતી હોય છે. હોસ્પિટલની પછવાડે આવેલા ડૉક્ટર્સ ક્વાર્ટર્સનાં પાંચ માળ ઊંચા મકાનની ત્રીજા માળની બારીને વારંવાર તાકી લેતો ચિંતન સામેની ફૂટપાથ પર બત્તીના થાંભલા નીચે લટાર મારતો સમયની ગતિ માપ્યા કરતો હતો. ન્યૂરોલોજિસ્ટ ડૉક્ટર પંડ્યાસાહેબે આઠ વાગ્યે ઘેર આવી જવાનું કહેતી વખતે ધીરજ રાખવાની ટકોર કરેલી ત્યારે જ ચિંતને મનમાં ગાંઠ વાળી લીધી હતી કે આઠ

વાગતાં પહેલાં તો જવાનું નથી, કદાચ પાંચસાત મિનિટ મોડા પડવા જેટલી ધીરજ રાખીશ ! મન આઠ વગાડવા માટે ઉતાવળું ન થઈ જાય એટલા ખાતર જનરલ વોર્ડનાં દર્દીઓમાં એક ચક્કર મારી આવ્યો, સાંજનું છાપું ઉપરછલ્લું વાંચી લીધું હોવા છતાં ફરી વાર તેનાં પાનાં ફેરવી ગયો, નવી ભરતી થયેલી સિસ્ટર દોશીને હોસ્પિટલ અંગે ઉપયોગી માહિતી આપવામાં પંદર મિનિટ વિતાવી નાખી... છતાં કાંડાઘડિયાળના કાંટા સીધી લીટીમાં છ વગાડીને અટકી ગયા હોય એવી બેચેની વર્તાવા લાગી ત્યારે જમી લેવા માટે તેણે ઘરનો રસ્તો પકડ્યો. ચાલીને જઈ તો વાર લગાડી શકાય એવા ખ્યાલથી ટેક્સી ન પકડી, પગ એટલી ઉતાવળે ઊપડ્યા કે ચાલવાને બદલે જાણે દોડતો હોય !

‘બા, આજે જરા વહેલા જમવું છે. આઠ વાગ્યે પંડ્યાસાહેબને ઘેર પહોંચી જવું છે.’

સાંભળીને યશોદાબહેન પણ થોડી વાર તેને જોઈ રહ્યાં હતાં : ‘આઠ વાગે પહોંચવાનું છે ને, તેમાં શ્વાસભેર ઘેર કેમ દોડી આવ્યો ? રોજની જેમ સાત વાગ્યે જમવા બેસીશ તોય આરામથી આઠ વાગ્યે પહોંચી જવાનો... હજુ સવાછ પણ ક્યાં વાગ્યા છે ?’

એ સવાછના સવાસાત માંડમાંડ વગાડી, થાળીમાં જે-જે પીરસાયું તે જમી લઈને ચિંતન દાદર ઊતરતો હતો ત્યારે યશોદાબહેને મજાકમાં દીકરાને કહેલું : ‘આજકાલ તારી જીભે પંડ્યાસાહેબનું નામ દિવસમાં દસબાર વાર સાંભળવા મળે છે. એ કેટલા નિષ્ણાત છે, એ કેવા માયાળુ છે, ગરીબ દર્દીઓ પ્રત્યે કેવી દયા દાખવે છે અને મગજના દરેક કેસ પાછળ દિવસરાત જોયા વિના કેટલો સમય આપે છે... એવું બધું કહ્યા કરે છે, પણ તું એમનો કેટલો બધો સમય બગાડે છે એનો વિચાર કરે છે ખરો ? હોસ્પિટલમાં તો એમનું માથું ખાધા કરે છે, હવે એમને ઘેર જઈનેય મગજમારી કરવા માંડી ?’

‘એમાં મગજમારી શેની, બા !’ પગથિયાં ઊતરવાની ઉતાવળમાં તેણે કહ્યું હતું : ‘મગજની ચર્ચા કરવામાં પંડ્યાસાહેબને ક્યારેય મગજમારી જેવું લાગતું નથી.’

‘એમને નહીં તો એમનાં ઘરવાળાંને તો લાગતું હશે ને ?’

ત્યારે ચાર પગથિયાં ઊતરેલા ચિંતને થોડું રોકાઈ જવું પડ્યું : ‘હા. સુલોચના આન્ટી અમારી મગજમારીથી ક્યારેક તંગ આવી જાય છે ખરાં. એક વાર તો આન્ટીએ મને કહી દીધું હતું કે છોકરા, તારા આ સાહેબને રવાડે ચડવાનું રહેવા દે. માણસનું મગજ એટલું બધું અટપટું છે કે એના વિશે જેમ વધારે જાણીશ એમ વધારે અટવાતો જઈશ.’

‘પંડ્યાસાહેબનાં પત્નીએ આવું કહ્યું ત્યારે તે શો જવાબ આપ્યો, ચિંતન ?’ પૂછતાં યશોદાબહેન દાદરાના કઠોડા નજીક આવ્યાં હતાં : ‘કે પછી તને કોઈ જવાબ જડ્યો નહોતો ?’

‘નહીં, બા, મારે જવાબ શોધવો જ પડ્યો નહોતો.’ મરકમરક હસતાં ચિંતને માને સંભળાવી દીધેલું : ‘મારા પહેલાં સાહેબે જ ઘરવાળાંને જવાબ આપી દીધો કે જે લોકો તારી જેમ મગજનો બિલકુલ ઉપયોગ જ ન કરતા હોય એઓ સીધી વાતમાં પણ અટવાઈ જતા હોય છે-!’

ખરેખર પંડ્યાસાહેબે પત્નીને આવો કોઈ જવાબ આપ્યો નહોતો, પણ પોતે ઉપજાવી કાઢેલો જવાબ માને સંભળાવીને ઘેરથી નીકળી ગયો હતો. બહુ ધીરજ રાખવા છતાંય પોણાઆઠ પહેલાં પંડ્યાસાહેબના ઘર પાસે પહોંચી ગયો ત્યારે મનને ટપાર્યું : કોઈ ઘટના એના નક્કી થયેલા સમય પહેલાં બનતી નથી અને નિર્ધારિત સમય કરતાં એક ક્ષણ મોડી પણ કોઈ ઘટના ઘટતી નથી, પછી આવી ઉતાવળ શું કામ ? હજુ તો મોસ્કોથી માત્ર જવાબ જ આવ્યો છે, જવાબ આપનાર પોતે ક્યાં આવ્યા છે ? અરે, મોસ્કોથી જ શું કામ, ઈંગ્લેન્ડ, અમેરિકા, ફ્રાન્સ, સ્વિટ્ઝર્લેન્ડ, શ્રીલંકા, પાકિસ્તાન - બધી જગતના ટોચના ન્યુરોલોજિસ્ટ આવવાના છે. એમને માટે પણ બે મહિના ધીરજ ધરવી પડે એમ છે - ના, બે મહિના ઉપર એક દિવસ !

૨૪ જૂને મુંબઈમાં ‘વર્લ્ડ ન્યુરોલોજિસ્ટ કોંગ્રેસ’ ભરાવાની છે એની જાણ પંડ્યાસાહેબે પોણાબે વરસ પહેલાં કરી ત્યારથી જ ચિંતન દિવસો ગણતો થઈ ગયો હતો. પોતે ભલે એક વરસ મોડો ડૉક્ટર થાય, પણ આ કોંગ્રેસ એક વરસ વહેલી ભરાઈ જાય તો કેવું સારું ! - એવો બાલિશ વિચાર પંડ્યાસાહેબ સાંભળી ગયા ત્યારે હસી પડ્યા હતા : ‘અરે, ભાઈ, તું વરસની વાત કરે છે, પણ એક મહિનોય વહેલી ન ભરી શકાય. કોંગ્રેસમાં ભાગ લેવા આવનારા આ બધા મગજના ખાંસાહેબોના પ્રોગ્રામ બબ્બે વરસ અગાઉ નક્કી થઈ જતા હોય છે. આ કાંઈ કોંગ્રેસપાર્ટીનું અધિવેશન થોડું જ છે કે ગમે ત્યારે યોજો એટલે બધા દોડ્યા આવે ? મોસ્કોના ડૉક્ટર ગોર્કી તો વર્લ્ડના નંબર વન ન્યુરોલોજિસ્ટ ગણાય છે, છતાં આજ સુધી રશિયાની બહાર પગ મૂક્યો નથી. આ તો ભારતમાં કોંગ્રેસ યોજાઈ રહી છે એટલે નિમંત્રણ સ્વીકારી લીધું... અને તને ખાનગીમાં કહી રાખું, રશિયાના આ ડૉક્ટર આવવાના છે એટલે તો બીજા દેશના ન્યુરોલોજિસ્ટ ફટાફટ આવવા તૈયાર થઈ ગયા... જોઈએ તો ખરા, મગજના જાદુગર ગણાતા આ ગોર્કી છે કેવા ? હજુ સુધી આ ગોર્કીનો ફોટો સુધ્ધાં અમારામાંથી કોઈએ જોયો નથી.’

આ સાંભળ્યું ત્યારથી ચિંતનના મગજ પર ન્યુરોલોજિસ્ટ કોંગ્રેસ અને ડૉક્ટર ગોર્કી સવાર થઈ ગયાં હતાં. અત્યાર સુધી એના મગજમાં એક જ સવાલ ઊઠતો : ‘ક્યારે તુલસી ભાનમાં આવશે ?’ પણ ત્યાર પછી એ સવાલનું સ્થાન ડૉક્ટર ગોર્કીએ લઈ લીધું હતું : ‘ક્યારે આ ગોર્કીસાહેબ મુંબઈ પધારશે ?

સવાઈ મહિના પહેલાં ફાઈનલ એમ.બી.બી.એસ.નું રિઝલ્ટ આવ્યું તેના બીજા જ દિવસે ચિંતને સામે ચાલીને ડૉક્ટર પંડ્યા પાસેથી કોંગ્રેસનું કામ માગી લીધું હતું : ‘સર, હું કાંઈ ખપમાં આવી શકું તો મને આનંદ થશે. બીજું કાંઈ નહીં તો આ બધા મહાનુભાવ ડૉક્ટરોને પત્ર લખાય એ ટપાલ પોસ્ટ કરવાનું સોંપશો તો એનેય હું મારું અહોભાગ્ય માનીશ.’

‘ચિંતન, તું વાત જ એવી રીતે કરે છે ને કે તને કોઈ વાતની ના જ નથી પાડી શકાતી.’ એવી પ્રેમાળ ટકોર સાથે ડૉક્ટર પંડ્યા તેને કામ સોંપવા લાગ્યા હતા.

ત્રણ મહિના અગાઉ રશિયન ડૉક્ટર લીઓ ગોર્કીનું સરનામું હાથમાં આવ્યું ત્યારે ચિંતનના મગજમાં ઝબકારો થયો : એ કૌન્ગ્રેસમાં ભાગ લેવા મુંબઈ આવે એ પહેલાં હું એમને તુલસીના કેસથી વાકેફ કરી દઉં તો ? થોડા દિવસ આ વિચારને મમળાવ્યા પછી કોઈને કહ્યા વગર તેનો અમલ પણ કરી નાખ્યો. તુલસીની કેસ-હિસ્ટરી, જુદાજુદા ડૉક્ટરોનાં નિદાન, વગેરે લખવા જેવું લાગ્યું એ તમામ લખીને પત્ર પોસ્ટ કરી દઈ ચિંતન જવાબની રાહ જોતો રહ્યો, પણ દોઢ મહિના સુધી કોઈ પ્રત્યુત્તર ન આવ્યો ત્યારે હતાશ થઈને કબૂલાત કરવાની ઢબે પંડ્યાસાહેબને જાણ કરી દેવી પડી : ‘સર, તમને પૂછ્યા વગર મેં આ દોઢડહાપણ કર્યું હતું... મને ત્યારે વિચાર નહીં આવ્યો કે મારા જેવા સાવ અજાણ્યા માણસને આવા મહાન ડૉક્ટર જવાબ શું આપે ?’ કહીને ઓશિયાળા અવાજે પૂછ્યું હતું : ‘સર, હવે શું કરવું ?’

જવાબમાં ચિંતને પંડ્યાસાહેબનો ઠપકો સાંભળવાની માનસિક તૈયારી રાખી હતી, પણ તેને બદલે જુદું જ સાંભળવા મળ્યું :

‘તુલસીના કેસ બાબત ડૉક્ટર ગોર્કીને લખવાનું હું પોતે જ ઘણા વખતથી વિચારતો હતો. લખતાં પહેલાં તેં મને પૂછ્યું હોત તો કહેત કે એમની સાથે પત્રવ્યવહાર રશિયન ભાષામાં કરવો જોઈએ. ડૉક્ટર ગોર્કી મગજશાસ્ત્રમાં જેટલા પારંગત છે એટલા મગજના ધૂની છે. એમને માટે કહેવાય છે કે તેઓ ક્યારેક બાળક બની જાય, તો કોઈકોઈ વાર પાગલની જેમ વર્તે છે....’

૨૪૬, ૧૧૬

‘તો, સર, તમે તુલસી બાબત પત્ર લખો ને... કદાચ એમના મનમાં ભગવાન વસે અને તુલસીનો કેસ હાથમાં લઈ લે તો...’

‘રશિયનના મનમાં ભગવાન વસે એવો વાક્યપ્રયોગ બરાબર નથી, પણ માનવીની કરુણા પ્રત્યે એમના મનમાં જરૂર પ્રેરણા જાગે છે.’ કહીને પંડ્યાસાહેબે ચિંતનને ધરપત આપી હતી : ‘બેચાર દિવસમાં જ હું એમને તુલસી બાબત લખી નાખું છું, બસ !’

એમનું એ વાક્ય ત્યારે નાસ્તિક ચિંતનને ભગવાનના વરદાન જેવું વહાલું લાગ્યું હતું. અને સાંજે ડૉક્ટર પંડ્યાસાહેબે રશિયાથી જવાબ આવી ગયાની જાણ કરી ત્યારે તો સ્વર્ગ હાથવેંતમાં હોય એવી અનુભૂતિ થઈ હતી.

‘અરે, ચિંતન, અહીંયાં કેમ ઊભો છે ?’ બાજુમાં ટેક્સી આવીને ઊભી રહી ગઈ ત્યારે જ ચિંતનને ભાન થયું કે પોતે સ્વર્ગમાં નહીં પણ પૃથ્વીની ફૂટપાથ પર ડૉક્ટર પંડ્યાસાહેબના ઘરની સામે સમય વિતાવવા ઊભો છે અને ટેક્સીમાં બેઠેલા પંડ્યાસાહેબ પોતે જ તેને કહી રહ્યા છે : ‘મને એમ કે સવાઆઠ વાગી ગયા એટલે તું ઘેર પહોંચીને મારી રાહ જોતો હોઈશ.’

‘સવાઆઠ વાગી ગયા ?’ આંચકા સાથે ચિંતને ડાબા હાથનું કાંડું ઊંચું કર્યું તો ઘડિયાળમાં સવાઆઠ પર બે મિનિટ થઈ ચૂકી હતી. થોડી વાર પહેલાં પોતે સમય વિતાવવાનાં ફાંફાં

મારતો હતો અને અચાનક મનગમતા વિચારે ચડી ગયો ત્યારે સમય ક્યાં ચાલ્યો ગયો તેનું જ ભાન ન રહ્યું.

‘ચાલ, બેસી જા !’ કહી પંડ્યાસાહેબે ટેક્સીનું બારણું ખોલી સીટ પર આગળ બસીને જગ્યા કરી આપી ત્યારે સાહેબનું ઘર સામે જ હોવા છતાં બે ડગલાં માટે એની જરૂર નથી એવો વિવેક કરવાનું ચૂકી ગયો.

‘ઘેર જઈને બેઠો હોત તો રીટાની કંપની મળત ને !’ ટેક્સીમાંથી ઊતરી લિફ્ટમાં જતાંજતાં ડૉક્ટરસાહેબે કહ્યું : ‘રીટા બે દિવસ માટે હોસ્ટેલથી આવી છે. એ મને કહ્યા કરે છે કે હું ઘેર આવું ત્યારે વહેલા ઘેર આવી જવાનું. પણ તું જ કહે, કૉંગ્રેસની મીટિંગ છોડીને ઘેર રહેવાનું ક્યાંથી બને ?’

‘સાચી વાત છે, સર !’ કહી ત્રીજા માળે પંડ્યાસાહેબની પાછળ લિફ્ટમાંથી બહાર નીકળતા ચિંતને ઉમેર્યું : ‘અત્યારે મને તમારી સાથે જોઈને રીટાબહેનને થશે કે આ લપ ક્યાં આવી ? પપ્પા સાથે નિરાંતે બેસવા નહીં મળે....’

‘નહીં, રીટા એની મમ્મી જેવી નથી.’ ડૉક્ટરસાહેબે ડૉરબેલ દબાવી વાત ચાલુ રાખી : ‘ઇન્ટેલિજન્ટ કંપની એને ગમે છે... પણ, અલ્યા ચિંતન, તું “રીટાબહેન” શેનો કહે છે ? તારાથી એ ત્રણ વરસ નાની છે. તું એમ. બી. બી. એસ. ડૉક્ટર થઈ ગયો અને એ હજી એમ. એનું કરે છે. મારી પુત્રી છે એટલે વધારેપડતું માનબાન નહીં આપવાનું...’

ત્યાં જ દરવાજો ઊઘડ્યો. પુત્રીને બદલે સામે પત્નીને જોઈ ડૉક્ટરસાહેબથી બોલાઈ ગયું : ‘સુલુ, તું ? મને એમ કે રીટા...’

‘તમારી લાડકી તો છના શોમાં બહેનપણી સાથે ફિલ્મ જોવા ગઈ.’ કહી ડૉક્ટર-પત્નીએ ચિંતનને આવકાર આપ્યો : ‘આવ, ચિંતન, તારા સાહેબે મુંબઈથી ફોન કરીને કહ્યું કે ચિંતન આવે તો બેસાડજો. મને પંદર મિનિટ મોડું થઈ ગયું છે, પણ તુંય મોડો પડ્યો.’

‘નહીં, આન્ટી, હું...’ ચિંતનને આગળ કાંઈ સૂઝ્યું નહીં એટલે ડૉક્ટરે જ કહી દીધું : ‘એ મારી રાહ જોતો નીચે ઊભો હતો.’

‘હા, ભાઈ, હા ! સાહેબની વાટ જોઈને નીચે જ ઊભો રહે ને !’ સુલોચનાબહેને લાડથી કહ્યું : ‘અમારા જેવાં કટાયેલા મગજવાળાં સાથે મગજમારી કરવામાં શું મજા આવે ?’

‘નહીં, આન્ટી, એવું નથી.’ દીવાનખંડમાં સોફા પર બેઠક લેતાં પહેલાં ચિંતને કહ્યું : ‘મારી બા મને ઘણી વાર ટોકે છે : વારંવાર સાહેબને ઘેર જઈને એમના ઘરવાળાંને પરેશાન નહીં કર...’

‘તો મારે તારી બાને એક વાર મળવું પડશે.’ સુલોચનાબહેનના મનમાં હતું એ હોઠે આવી ગયું : ‘યશોદાબહેનને મારે કહેવું છે કે તમારો દીકરો અમને પસંદ પડી ગયો છે.’ કહીને એમણે એવું વહાલસોયું સ્મિત ફરકાવ્યું કે ચિંતને શરમાઈને નીચું જોઈ જવું પડ્યું.

‘તું બેસ, ચિંતન ! હું જરા હાથ-મોં ધોઈને આવું.’ કહેતા ડૉક્ટર અંદર ચાલ્યા ગયા અને ‘હું તમારા બંને માટે શરબત બનાવી લાવું.’ કહી સુલોચનાબહેન રસોડા તરફ આગળ વધ્યાં ત્યારે દીવાનખંડમાં એકલો પડેલો ચિંતન બીજું બધું ભૂલી જઈ ફરી ડૉક્ટર ગોર્કીના વિચારે ચડી ગયો : સાહેબના પત્રના જવાબમાં એમણે શું લખ્યું હશે ? કેવી આશા આપી હશે ?

‘પાછો ક્યાં ખોવાઈ ગયો, ચિંતન ?’ પાંચ મિનિટમાં ડૉક્ટર ગોર્કીના પત્રનું કવર લઈને ધીમાં પગલે પંડ્યાસાહેબ દીવાનખંડમાં દાખલ થયા છતાં ચિંતને ઊંચે ન જોયું ત્યારે એમણે કહ્યું : ‘ક્યારેક તું બહુ ઊંડા વિચારમાં ગરકાવ થઈ જાય છે ત્યારે આસપાસનું ભાન ભૂલી જાય છે.’ કહી એની બાજુમાં ગોઠવાઈ ગયા : ‘તારા નામ પ્રમાણે ચિંતનમાં મગ્ન રહેતો હોય તો-તો વાંધો નહીં, પણ ચિંતા કરવાથી મગજની શક્તિને ઘસારો લાગે છે, એ યાદ રાખજે.’

કહેતાં પંડ્યાસાહેબ લાંબા પરબીડિયામાંથી કાગળ કાઢતા દેખાયા ત્યારે ચિંતનની આતુર આંખોમાં ઉત્તેજના અંજાઈ ગઈ. ‘શું લખે છે ગોર્કીસાહેબ ?’ કહી વિવેક ચૂકી જઈને પત્ર લેવા માટે તેણે હાથ લંબાવ્યો, એટલે એની અધીરાઈ પર હસતા ડૉક્ટર પંડ્યાએ વિનાસંકોચે તેના હાથમાં કાગળ ધરી દીધો : ‘વાંચી શકે તો વાંચ.’

પત્રની ગડી ઉઘાડી લખાણ પર અધીરી નજર દોડાવતાં જ ચિંતને ભોંઠા પડી જવું પડ્યું. પત્રની લિપિ રોમન હતી, પણ ભાષા અંગ્રેજી નહીં, ફ્રેન્ચ હતી.

‘લાવ, હું વાંચી સંભળાવું.’ કહી મરકમરક હસતાં પંડ્યાસાહેબે તેના હાથમાંથી પત્ર લઈ લીધો : ‘સવાબે વરસ પેરિસ રહી આવ્યો છું એટલે ફ્રેન્ચ ભાષાનો થોડો મહાવરો છે.’

‘પણ, સર, રશિયન ડૉક્ટરની પત્ર ફ્રેન્ચ ભાષામાં... ?’

‘એ જ તો રશિયાના મહાનુભાવોની ખૂબી છે.’ ચશમાંના કાચ સાફ કરીને ફરી આંખ પર લગાવતાં પંડ્યાસાહેબે કહ્યું : ‘મારા પત્રનો ડાયરેક્ટ જવાબ આપવાને બદલે પેરિસના ફ્રેન્ચ ડૉક્ટર-મિત્ર મારફત એમણે જવાબ પાઠવ્યો. મોકલનાર તરીકે કવર ઉપર પણ ફ્રેન્ચ ડૉક્ટર માઈકલ રૂઝનું નામ-સરનામું છે. જગતના મહાન ન્યુરોલોજિસ્ટ ડૉક્ટર ગોર્કી ધૂની નહીં, ભેદી પણ લાગે છે.’ કહી ડૉક્ટર પંડ્યાએ પત્ર પર દૃષ્ટિ સ્થિર કરી : ‘સાંભળ, હું માત્ર પત્રનો સાર સંભળાવું છું.’

‘ભલે, સર !’ કહી ગુરુ પાસે ભણવા બેઠેલા શિષ્યની જેમ ચિંતન એકચિત્તે સાંભળવા માટે તૈયાર થઈ ગયો. પત્ર ફ્રેન્ચ ભાષામાં લખાયેલો હતો એટલે મન થાય ત્યારે વાંચી લઈ શકે તેમ નહોતો અને પંડ્યાસાહેબને ફરી વાર વાંચી સંભળાવવાનું પણ કહી શકે તેમ નહોતો.

‘તમે લખી મોકલેલ નર્સનો કેસ-હિસ્ટરી બહુ ધ્યાનથી વાંચી ગયો. સાથે મોકલેલા

મગજના એક્સ-રેની સ્કાનિંગ પછી નિરાંતે જોઈ ગયો. આ જ કેસ વિશે અગાઉ મારા પર ત્યાંની હોસ્પિટલના કોઈ જુવાન ડૉક્ટરનો પત્ર આવ્યો ત્યારે પણ મને એમાં રસ પડ્યો હતો.'

એટલું વાંચી-સંભળાવી ડૉક્ટર પંડ્યાએ સહજભાવે બાજુમાં નજર કરી તો ચિંતન આંખો મીંચીને મલકતો હતો.

‘- એ વખતે કેસમાં રસ પડ્યો હતો છતાં હું જવાબ આપી શક્યો નહીં, કારણ કે કામનું ભારે દબાણ હતું. આવા જ પ્રકારના એક પેશન્ટ પર મારો પ્રયોગ ચાલુ હતો. પાઇલટની ટ્રેનિંગ લેતો એક ત્રીસ વર્ષનો યુવાન નીચી સપાટીએ નાનું વિમાન ઉડાવતો હતો ત્યાં અચાનક પ્લેનમાં આગ ફાટી નીકળી. જીવ બચાવવા યુવાને વિમાનમાંથી પડતું મૂક્યું. ટ્રેનિંગ દરમ્યાન માથા પર હેલ્મેટ પહેરવાનું ફરજિયાત હોવા છતાં યુવાને દરકાર લીધી નહોતી. એટલું સારું હતું કે એણે રેતાળ પ્રદેશમાં ભૂસકો માર્યો હતો. માથાના પાછલા ભાગમાં ઈજા તો નજીવી થઈ, પણ પડતાંની સાથે જ એ બેહોશ થઈ ગયો. ન્યુરોલોજિસ્ટ છો એટલે તમે તો જાણતા હશો કે આવા કેસમાં ઈજા ઉપરાંત આઘાત બહુ મહત્વનો ભાગ ભજવે છે. ત્રણ મહિના બેહોશ રહ્યા પછી એ કેસ મારી પાસે આવ્યો. સદ્ભાગ્યે એ પેશન્ટ “કોમા”માં નહોતો, તમે લખેલા નર્સના કેસની જેમ વેજીટેટિવ (વનસ્પતિ જેવો) હતો. ૨૭ દિવસની સારવાર પછી, મેં કરેલા સંશોધનના પ્રયોગથી એ શુદ્ધિમાં આવ્યો. આ વાતને હજુ ત્રણ અઠવાડિયાં થયાં છે. હવે પેશન્ટની યાદદાસ્ત પાછી લાવવા માટે મારા સાથી ડૉક્ટરે આગળની સારવાર ઉપાડી લીધી છે.

એટલે જ હું કહી શકું છું કે તમારી નર્સનો કેસ ઈનક્યોરેબલ નથી. એની બાબતમાં બે મુશ્કેલી મહત્વની છે. એક તો એની બેહોશી બહુ લાંબા ગાળાની થઈ ચૂકી છે... અને બીજું, એની સારવાર અહીં મારા ક્લિનિકમાં કરું તો જ હું ધાર્યું પરિણામ લાવી શકું. જોકે પેશન્ટને પ્રત્યક્ષ જોયા વિના આ બાબતની અત્યારે તો કોઈ જ ખાતરી આપતો નથી, માત્ર આશા જ આપી શકું તેમ છું... એટલે મારું તમને સૂચન છે કે પેશન્ટને અહીં મોસ્કો લઈ આવવાનો પ્રબંધ કરો.

- પેલા જુવાન ડૉક્ટરે આ નર્સ વિશે મને જે લખ્યું હતું તેમાં એક વાત મને બહુ સ્પર્શી ગઈ. આપણા જ વ્યવસાયની એક વ્યક્તિ ફરજ બજાવતાં આવી હાલતમાં આવી પડી. બેહોશી પછી એ તેના પિતાને ગુમાવી બેઠી, માતા તો અગાઉથી ગુમાવી બેઠી હતી. ભાઈએ તેને તરછોડી દીધી છતાં તમારી હોસ્પિટલનાં ડૉક્ટર્સ તેમ જ સિસ્ટર્સ આટલા લાંબા વખતથી તેની સારવાર કરે છે એને માટે મારા જેવાએ પણ કાંઈક કરી છૂટવું જોઈએ.

- પેશન્ટને મોસ્કો લઈ આવવા માટે તમારે થોડી વિધિમાં પડવું પડશે, પરંતુ એ એટલું બધું મુશ્કેલ નથી. ભારત-સોવિયત મૈત્રી જોતાં આ કામ કદાચ વધારે સરળ બની જશે. જોગાનુજોગ વર્લ્ડ કાઉન્સેસને કારણે મારે ભારત આવવાનો અવસર ઊભો થયો છે. હું પહેલી જ વાર દેશ બહાર પગ મૂકવાનો છું. મને ભારતનું પહેલેથી જ આકર્ષણ રહ્યું છે. ત્યાં આવ્યા

પછી પેશન્ટને જોઈ-તપાસીને આપણે આખરી નિર્ણય લેવાનો રહેશે, પરંતુ ત્યાર પહેલાં એને મોસ્કો લઈ આવવાની બધી જ પૂર્વતૈયારી તમારે કરી લેવી જોઈએ. કદાચ છ દિવસના મારા ભારત-રોકાણ પછી હું પેશન્ટ તથા તેના કોઈ પણ એક સાથીને મારી સાથે જ મોસ્કો લઈ આવવાનું પસંદ કરીશ. હું જે કેસ હાથમાં લઉં છું તેનો નિકાલ કયા વિના બીજા કેસ પર લક્ષ આપી શકતો નથી.

- તમારા તરફનો નિર્ણય લઈને મને સત્ત્વર જણાવશો જેથી હાલ તરત હું બીજા કોઈ પણ કેસની જવાબદારી લઉં નહીં. અને છેલ્લે ખાસ નોંધ : આ કેસ હું હાથમાં લેવાનું વિચારું છું એની મેડિકલ વર્લ્ડમાં ક્યાંય જાણ થવી જોઈએ નહીં. મારી આ શરતનો ભંગ થશે તો હું અંતિમ ઘડીએ હાથ ખંખેરી નાખીશ એટલું યાદ રાખજો.'

કાગળની બંને બાજુએ ટાઈપ કરેલા પત્રનો સાર સંભળાવવાનું સમાપ્ત થયા પછી પણ ચિંતન આંખો મીંચીને બેસી રહ્યો ત્યારે પંડ્યાસાહેબે તેનો ખભો દાબવો પડ્યો : 'પત્ર પૂરો થયો, ભાઈ !'

સાંભળીને ચિંતને આંખો તો ઉઘાડી, પણ પત્ર સાંભળતાં પહેલાં તેની કીકીઓમાં જે ચમક હતી તે હવે ઓલવાઈ ચૂકી હતી.

'શું થયું, ચિંતન ? ડૉક્ટર પંડ્યાએ તેને ટપારવો પડ્યો : 'ડૉક્ટર ગોર્કી જેવા નિષ્ણાતે તુલસીનો કેસ હાથમાં લેવાની તૈયારી દેખાડી : એને મળતો જ કેસ સાજો કર્યો હોવાનો દાખલો ટાંક્યો છતાં તું...'

'પણ તુલસીને ત્યાં કેવી રીતે લઈ જવાશે ?' ચિંતને મૂંઝવણ રજૂ કરી.

'એ જરાય મુશ્કેલ નથી. ડીનસાહેબ અને હું ભેગા મળીને બંને સરકારની મંજૂરી મેળવી શકીશું. પાસપોર્ટ કઢાવવાની વિધિમાંય ખાસ અડચણ નહીં આવે. અને તું એર ટિકિટની ચિંતા કરતો હોય તો મારા કેટલાક શ્રીમંત પેશન્ટ છે જેમના મગજની બીમારી મેં બહુ ઓછા ખર્ચમાં દૂર કરી દીધી છે, એટલે આવા પુણ્યના કામમાં વીસ-પચીસ હજાર આપવા તેઓ તૈયાર થઈ જશે.'

'હું એની ચિંતા નથી કરતો, સર !' હળવો નિસાસો નાખીને ચિંતને ખુલાસો કર્યો : 'તુલસીના પિતા ગોસ્વામીજી મરતાં પહેલાં એક પત્ર લખી ગયા છે. તેમાં લખ્યું હતું કે તુલસીની મરજી વિના એને સારવાર માટે વિદેશ ન લઈ જવી.'

'ઓહ !' પંડ્યાસાહેબ ઘડીભર ખામોશ થઈ ગયા, પછી તરત સંભળાવ્યું : 'પણ જે બેહોશ છે એની મરજી જાણવી કેવી રીતે ? ચિંતન, અત્યારે મરનારના લખાણનો વિચાર કરવાનો ન હોય, જેને જિવાડવી છે એનો વિચાર કરવો જોઈએ.... તુલસીના પિતા પત્રમાં જે લખી ગયા છે એ કેટલા જાણે છે ? અને જાણતા હોય તોપણ કોણ વાંધો લેવાનું છે ?'

'વાંધો લે એવી એક વ્યક્તિ છે, સર !'

‘કોણ ?’

‘તુલસીના ભાઈ મુકુન્દરાય !’ કષ્ટ પડતું હોય તેમ ચિંતને કહ્યું : ‘ગોસ્વામીજીના અવસાન પહેલાં તુલસીને સારવાર માટે લંડન લઈ જવાનો પ્રસ્તાવ થયો ત્યારે મુકુન્દ...’

‘આડો પડ્યો હતો ?’

‘નહીં, સર, માત્ર એ એક જ તૈયાર થયા હતા, કારણ કે એમને મફતમાં સજોડે લંડનની સફર કરવી હતી.’

‘તો ભલે હવે રશિયાની સફર કરે.’

‘નહીં, સર, એમને રશિયાની સફરમાં રસ નહીં પડે.’

‘તો એને પડતો મૂક !’ ડૉક્ટર પંડ્યા તડફડ કરવાના મિજાજમાં હતા : ‘ખરી રીતે તુલસી સાથે જવાનો સૌથી પહેલો હક્ક અને સૌથી પહેલી ફરજ તારાં ગણાય. જે ભાઈ વર્ષોથી બહેનના ખબર પૂછવા નથી ફરક્યો એને આમાં વચ્ચે લાવવાની શી જરૂર, ચિંતન !’

ચિંતન કહી ન શક્યો કે વચ્ચે નહીં લાવીએ તોપણ એ વચ્ચે કૂદી પડવાનો.... છ મહિના અગાઉ એમ.બી.બી.એસ.ના રિઝલ્ટ સાથે છાપામાં ફોટો જોઈને મુકુન્દરાયે ચિંતનને ફોન કરેલો. અભિનંદન આપી વાત શરૂ કરી અને પછી ન બોલવા જેવું બોલતો રહ્યો હતો : ‘તું ડૉક્ટર થઈ ગયો ને ? મારી બહેન ભાનમાં આવી જવાની ને ? મેં કહ્યું ત્યારે તમે કોઈ માન્યાં નહીં અને એ બિચારી વર્ષોથી સજા ભોગવતી રહી... હજુય લંડન લઈ જવાનો વિચાર થતો હોય તો કહી દેજે... સૂરજનારાયણની સજા આ વરસે પૂરી થવાની. એની ઓફર આપણા માટે ઊભી જ છે. તારી પાસે હજુ આઠ-દસ મહિના છે. ત્યાં સુધીમાં એ ભાનમાં આવવાની નથી એની તો મને ખાતરી છે, છતાં મહેનત કરતો રહે અને છેવટે હાથ હેઠા પડે ત્યારે મારી પાસે દોડ્યો આવજે. સૂરજનારાયણ ભલે સ્વાર્થનો માર્યો તુલસી પાછળ ખર્ચ કરવા તૈયાર થયો હોય, એમાં મારા-તારા પિતાશ્રીના કેટલા ટકા ગયા ? તું કહેતો હોઈશ તો તારા માટેય લંડનના પ્રવાસનું ગોઠવી આપીશ. બાકી હવે તું પણ તુલસી પાછળ લાંબું ખેંચવાનો નથી. પેલા શ્રીકાન્તની જેમ એને પથારીવશ રાખીને છેવટે તો કોઈકની સાથે પરણી જવાનો...’ મુકુન્દ પાગલની જેમ એકધારું મનફાવે તેમ બોલતો જ રહ્યો હતો. એની વાણી અસહ્ય બની ગઈ ત્યારે ચિંતનથી પુછાઈ ગયું : ‘લંડન લઈ ગયા પછી તુલસી જીવતી પાછી ન આવે તો ?’ એના જવાબમાં મુકુન્દરાયે સંભળાવ્યું હતું : ‘જીવતી પાછી ન આવે તો એનાં નસીબ ! લંડનનો પ્રયાસ અને પ્રવાસ કરવામાં આપણે બીજું ગુમાવવાનું શું છે ?’ ત્યારે ચિંતને રિસીવર પછાડતાં પહેલાં સંભળાવ્યું હતું : ‘તમે ભાઈ છો કે કસાઈ ?’

ફરી ડૉક્ટર પંડ્યાએ ચિંતનનો ખભો દબાવવો પડ્યો : ‘છોકરા, તારી આ રીત મને પસંદ નથી. મૂંગા રહીને ચિંતા કરવા કરતાં ચર્ચા કરવાથી વાતનો વહેલો નિવેડો આવી શકે. બોલ, તુલસીનો આ કેસ ગોર્કીને સોંપવો છે કે નહીં ? સે યસ ઓર નો !’

પંડ્યાસાહેબના અવાજમાં તત્કાલ જવાબ આપવાનો તકાદો હતો. ચિંતનનું મન હા પાડી દેવા માટે માનતું નહોતું, તેમ જીભેથી ના પાડી શકે તેમ નહોતો. બહેનની ખબર કાઢવા માટે હોસ્પિટલ પર નહીં ફરકતો મુકુન્દ તુલસીની ગતિ-વિધિથી વાકેફ રહેવા માટે પૈસા ખર્ચીને કોઈની મારફત જાસૂસી કરતો હોવાની તેને ગંધ આવી ગઈ હતી. સૂરજનારાયણના જેલમાંથી છૂટવાના દિવસો નજીક આવશે તેમ તેમ એની જાસૂસી વધી જશે અને કદાચ રશિયા જવાની ઘડી નજીક આવી હશે ત્યારે જ એ વચ્ચે ખાબકશે... એને ઊંધે રસ્તે દોરી ગયા વગર પોતાની 'હા'નો કોઈ અર્થ સરવાનો નહોતો... અને મુકુન્દને વશ કરવા માટે શો પેંતરો રચવો એનો વિચાર કરવાનો પંડ્યાસાહેબ વખત આપવાના નહોતા.

'ભલે, સર, તમે ડૉક્ટર ગોર્કીને આભાર સાથે લખી નાખો કે તુલસીને સારવાર માટે મોસ્કો મોકલવાની અમે તૈયારી કરી રહ્યા છીએ.' પછી ઉપકારવશ-ભાવે ડૉક્ટર તરફ જોઈને ઉમેર્યું : 'તમે અને ડીનસાહેબ આટલી બધી આત્મીયતાથી આ બધું કરી રહ્યા છો પછી કોઈ વિઘ્ન નહીં આવે એની મને પૂરી શ્રદ્ધા છે.'

'બસ તો, કાલે જ વિગતવાર જવાબ લખી નાખું છું.' કહીને સામે ટિપાઈ પર પડેલા શરબતના બે ગ્લાસમાંથી એક પ્રેમથી ચિંતનના હાથમાં પકડાવી, બીજો પોતે ગટગટાવી ગયા : 'હવે કાંઈક ઠંડક થઈ.'

પરંતુ ચિંતનના મનનો ઉકળાટ શરબતથી ઓસર્યો નહીં. મુકુન્દનો કાંટો કાઢવાના ઉશ્કેરાટથી તેનું ભીંતર ધૂંધવાઈ રહ્યું હતું.

□

‘ફ્લોરા ફાઉન્ટન !’ ઘંટડી મારીને બસ-કન્ડક્ટરે સાદ પાડ્યો એટલે તંદ્રામાં બેઠેલા ચિંતને ડબલ-ડેકર બસમાંથી ઊતરીને ઘડિયાળમાં જોયું તો પાંચ ને પાંચ મિનિટ થઈ હતી. તેને મુકુન્દના શબ્દો યાદ આવી ગયા. ફોન પર એણે કહ્યું હતું : ‘અમારી બેન્ક બંધ થવાનો ટાઈમ તો પાંચનો છે, પણ અમે લોકો સાડાચાર વાગ્યામાં કામ બંધ કરીને ઘડિયાળમાં જોતા બેસી રહીએ છીએ. એટલે તું પાંચ ને પાંચ મિનિટે પહોંચીશ તોપણ હું બેન્કના દરવાજે તારી રાહ જોતો ઊભો જ હોઈશ.’

ડૉક્ટર પંડ્યાએ રશિયન ડૉક્ટર ગોર્કી પર પત્ર લખી નાખ્યા પછી આગલી સાંજે ચિંતને બેન્કમાં ફોન જોડ્યો હતો. બહુ લાંબી વાત નહીં કરવાનું નક્કી કરીને જોડેલા ફોનમાં તેણે ટૂંકમાં જ પતાવ્યું હતું : ‘મુકુન્દભાઈ, ઘણા વખતથી રૂબરૂ મળ્યા નથી. કાલે સાંજે હું ફોર્ટમાં આવવાનો છું. તમને ટાઈમ હોય તો બે ઘડી મળીએ.’ જવાબમાં ચિંતને તોછડાઈની તૈયારી રાખી હતી, તેના બદલે મુકુન્દે ઠાવકાઈથી કહ્યું હતું : ‘જરૂર મળીએ. પાંચ વાગ્યે બેન્ક છૂટે છે’ની પ્રસ્તાવનાથી શરૂ કરી ‘આપણે બાજુની “ઉડિપી”માં બેસીશું’ કહીને વાત પૂરી કરી હતી.

મળવાનું નક્કી કરતાં પહેલાં ત્રણ દિવસ ચિંતન બહુ બેચેન રહ્યો હતો. મુકુન્દ સાથે ઝઘડવા સિવાયનો કોઈ વિકલ્પ તેને સૂઝતો નહોતો. બેએક વાર તો એવું ખુન્નસ ચડી આવેલું કે તેને ફોન કરીને ધમકી આપવી : તુલસીની બાબતમાં હવે આડો ચાલીશ તો તારી ખેર નહીં રહે ! બે-પાંચ હજાર ખર્ચીને હું તારો કાંટો કાઢી નાખીશ... આજસુધી ક્યારેય કોઈને માટે આવું નહીં વિચારનાર પોતાના આવા ઇરાદાથી ચિંતન પોતે જ ચોંકી ગયો હતો : ક્યાં ગયો ડૉક્ટર તરીકેનો મારો આદર્શ ? વર્ષો પહેલાં બાએ કહ્યું હતું કે ડૉક્ટરનું કામ માણસને જિવાડવાનું છે, મારવાનું નહીં. અને હવે ડૉક્ટર થયા પછી આવા કુવિચાર આવવા લાગ્યા ?

ડહોળું પાણી આછરી જાય અને કચરો તળિયે બેસી જાય તેમ ભીતરમાં ધૂધવાતું ખુન્નસ ઓસરી ગયા પછી કોઈ જાતના દ્રેષ કે ઉદ્વેગ વગર તેણે મુકુન્દને ફોન જોડ્યો હતો.

‘આવી ગયો ?’ દૂરથી ચિંતનને આવતો જોઈ થોડાં ડગલાં ચાલીને મુકુન્દે તેને આંતર્યો : ‘પાંચસાત મિનિટ રાહ જોઈને હું ચાલ્યા જવાનું વિચારતો હતો.’

‘સોરી, જરા મોડું થયું.’ કહી ચિંતન તુલસીના મોટા ભાઈના મુખભાવ નિહાળવા લાગ્યો. પોતાને મળવાની એટલી જ અધીરાઈ મુકુન્દના ચહેરા પર તરવરતી હતી. પોતે પાંચસાત મિનિટને બદલે બીજી પંદર મિનિટ મોડો આવ્યો હોત તોપણ એ અહીં ઊભો રહ્યો હોત એવી ચાડી એનો ચહેરો ખાતો હતો.

‘ચાલ, હવે “ઉડિપી”માં જઈએ.’ કહી મુકુન્દ તેને નજીકની રેસ્ટોરાંમાં દોરી ગયો તેમાં પણ વાતચીત શરૂ કરવાની તેની અધીરાઈ છતી થઈ જતી હતી.

બંનેમાંથી કોઈને નાસ્તો કરવો નથી એ નક્કી થયા પછી બે મદ્રાસી કોફીનો ઓર્ડર આપી બંને એકબીજાના મનનો તાગ લેતા હોય તેમ એકબીજાને જોતા થોડી વાર મૂંગા બેસી રહ્યા. શરૂઆત કરવામાં બંનેને જોખમ પણ વર્તાતું હતું.

‘હું ડૉક્ટર થયો એનાં અભિનંદન આપવા માટે તમે ફોન કર્યો ત્યારે તમે મને ઘણું-બધું સંભળાવી દીધું હતું, મુકુન્દભાઈ !’ પોતે ફોન કર્યો હતો એટલે શરૂઆત પણ ચિંતને જ કરવી પડી.

‘ફોન કરવાનો મારો આશય તો સારો હતો, પણ પછી મગજની કમાન છટકી ગઈ.’ પસ્તાવાના સ્વરે બોલાઈ ગયા પછી મુકુન્દે સુધારી લીધું : ‘મને થયું કે હું તને સામે ચાલીને ફોન કરું છું એમાં તને મારું બાયલાપણું દેખાશે.’

‘એમાં બાયલાપણું ક્યાં આવ્યું, મુકુન્દભાઈ ?’ બહુ નરમાશથી ચિંતને કહ્યું : ‘તમે ખોટો શબ્દ વાપર્યો.’

‘એ શબ્દ મારો નથી, તુલસીની ભાભીનો છે.’ થૂંક ગળે ઉતારવા માટે થોડું અટકીને મુકુન્દ બોલી ગયો : ‘છેલ્લા એક વર્ષથી એ મને આવું મહેણું સંભળાવતી રહે છે. માણસ બીજું બધું સહન કરી શકે, પણ કોઈ બાયલો કહી જાય - અને તે પણ પોતાની ભૈરી એવું કહેતી રહે તો ક્યાં સુધી સહન થાય ?’

‘અનુભાભીનું બોલવાનું તો એવું જ હોય છે, મુકુન્દભાઈ !’ ચિંતને સુવાક્યનો સદુપયોગ કરતાં કહ્યું : ‘જીભ જેવું કાતિલ હથિયાર બીજું કોઈ નથી.’

‘છાપામાં તારો ફોટો દેખાડીને મારાથી અનુને કહેવાઈ ગયું : જોયું, આપણો ચિંતન ડૉક્ટર બની ગયો... એના જવાબમાં મારી ભૈરીએ શું કહ્યું, ખબર છે ?’

‘મને શી રીતે ખબર હોય ?’ ચિંતને કહ્યું.

‘અનુએ મને સંભળાવ્યું કે દુનિયાનો દરેક માણસ કાંઈક ને કાંઈ બની જશે, પણ તમે ત્યાંના ત્યાં જ રહેવાના... બીજું બધું તો ઠીક, તમે એવા બાપલા છો કે ક્યારેય બાપ પણ નહીં બની શકો !’

‘ઓહ !’ ચિંતનને સાથે જ અફસોસ થયો : ‘મારા કારણે તમારે આવું સાંભળવું પડ્યું.’

‘અનુને કારણ ક્યાં શોધવા જવું પડે છે ?’ હૃદયનો ઊભરો ઠાલવી દેવા માગતો હોય તેમ મુકુન્દ બોલ્યો : ‘આ મહેણું સાંભળ્યા પછી હું જમ્યા વગર ઘેરથી નીકળી ગયો. મગજમાં મહેણાનો ભડકો હતો અને પેટમાં ભૂખનો ! એવી હાલતમાં મેં તને ફોન જોડ્યો. જોડતાં જોડાઈ ગયો, પછી...’

‘પછી બધો ગુસ્સો મારા પર ઠાલવી દીધો.’

ચિંતન હસીને બોલ્યો એટલે મુકુન્દે પણ સ્મિત ફરકાવ્યું. બંને એકબીજા સાથે સહાનુભૂતિની સંતાકૂકડી રમતા હોય તેમ હસીને કોફી પીવા લાગ્યા.

‘છતાં ફોનમાં તમે એક વાત સાચી બોલી ગયા હતા, મુકુન્દભાઈ !’ ચિંતને મૂળ વાત પર આવી જવું પડ્યું.

‘કઈ વાત ?’ મદ્રાસી કોફીનો ગ્લાસ હોઠેથી પાછો વાળી મુકુન્દે અધીરાઈ દર્શાવી : ‘ગુસ્સામાં હું શું બોલી ગયેલો એ પણ મને યાદ નથી રહ્યું.’

‘મને બધું યાદ છે, મુકુન્દભાઈ !’ કોફીનો કપ ખાલી કરી ચિંતને વાત ઠાલવી : ‘તમે બોલી ગયા હતા કે હજુ પણ તુલસીને લંડન લઈ જવાનો ચાન્સ છે. એકાદ વરસમાં સૂરજનારાયણ જેલમાંથી છૂટશે ત્યાં સુધી તમે લોકો તમારી દાક્તરી અજમાવી જુઓ, નહીંતર સૂરજનારાયણનો પ્રસ્તાવ ઊભો જ છે.’

‘બરાબર છે, હું કાંઈક એવું જ બોલ્યો હોઈશ.’ ચિંતને શબ્દો બદલી નાખીને કહ્યું છતાં મુકુન્દના ધ્યાનમાં ન આવ્યું હોય તેમ એણે સહજપણે સ્વીકારી લીધું : ‘એ વાતને છ મહિના થઈ ગયા એટલે સૂરજનારાયણને છૂટવામાં હવે બહુ વાર નહીં હોય.’

ત્યારે ચિંતને ચાલાકીથી માથું ખંજવાળતાં વાત આગળ સરકાવી : ‘મુકુન્દભાઈ, ફોનમાં તમે એમ પણ કહેલું કે તુલસીની સારવાર કરાવવામાં સૂરજનારાયણને સ્વાર્થ છે.’

‘મેં એવું કહ્યું હતું ?’ મુકુન્દે ચોંકીને પૂછ્યું. પણ એનો એ અભિનય ચિંતનની નજરે પકડી પાડ્યો. હવે સાવધપણે વાત આગળ વધારવાની હતી.

‘મુકુન્દભાઈ, તમને લાગે છે કે જે માણસ પરદેશમાં લાખો રૂપિયાની ફાંદાબાજી કરે એ માત્ર એના પિતાની અંતિમ ઇચ્છા જાણવા ખાતર આપણી પાછળ અર્ધા લાખની રકમ ખર્ચી નાખવા તૈયાર થાય ?’

પોતાની વાત મુકુન્દ ઝીણી આંખ કરીને ધ્યાનથી સાંભળતો દેખાયો એટલે ચિંતને ઉમેરી દીધું : ‘તમને નથી લાગતું કે આ બાબત આપણે ખુલ્લા દિલે ચર્ચા કરી લેવી જોઈએ ?’

‘લાગે છે !’ વેઈટર બે કોફીના બિલની ચબરખી ટેબલ પર મૂકી ગયો એટલા પૂરતું અટકીને મુકુન્દે અચાનક ઊભા થતાં ઉમેર્યું : ‘ખુલ્લા દિલથી ચર્ચા કરવા આપણે ખુલ્લા મેદાનમાં જઈએ તો કેમ ?’

‘બરાબર છે !’ ચિંતન પણ ઊભો થઈ ગયો : ‘અહીં આજુબાજુ કોઈ આપણી વાતચીત ખુલ્લા કાને સાંભળી જાય એ બરાબર નહીં.’ કહેતો એ મલક્યો.

મુકુન્દે કોફીનું બિલ ચિંતનને ચૂકવવા ન દીધું ત્યારે એ સમજી ગયો કે તુલસીના મોટા ભાઈ આજે સહકાર આપવાના પૂરા મૂડમાં છે. થોડું ચાલીને બંને મુંબઈના એક અખબારના તંત્રીનું નામ જેને અપાયું છે એ હોર્નિમેન સર્કલમાં દાખલ થયા.

‘હં... તો મુકુન્દભાઈ, આપણે વાત કરતા હતા સૂરજનારાયણના સ્વાર્થની.’ ચર્ચાનો દોર સાંધતાં ચિંતને જ શરૂ કરવું પડ્યું : ‘એના પ્રધાન પિતા મરતાં પહેલાં તુલસીને એવું તે શું કહી ગયા હશે જે જાણી લેવામાં સૂરજનારાયણનો સ્વાર્થ સમાયેલો હોય ?’

‘કહી ન ગયા હોય, કદાચ લખી ગયા હોય.’

મુકુન્દે કહ્યું ત્યારે ચિંતન પહેલાં ચોંક્યો, પછી પોતાની ભૂલ સમજાઈ : ‘બરાબર છે, કાંઈક લખીને જ તુલસીને આપતા ગયા હોવા જોઈએ... એટલે તો સૂરજનારાયણે આખી રાત તમારા ઘરની તલાશી લીધી હતી, પરંતુ લખાણનો કાગળ હાથ નહીં લાગ્યો હોય.’

‘કાગળ લખાણનો હોય કે કોઈ નકશાનો... એની આપણને કેમ ખબર પડે ?’

‘નકશો ?’ ચિંતન ફરી ચોંક્યો : મુકુન્દે આ વાત પર બહુ મગજ કસી નાખ્યું લાગે છે ! અજાણ્યા થઈને તેણે પૂછ્યું : ‘મુકુન્દભાઈ, મરતાં પહેલાં ડિફેન્સ મિનિસ્ટર કોઈ ડિફેન્સ સિક્રેટનો નકશો આપતા ગયા હોય એવું તમારું અનુમાન છે ?’

‘ડિફેન્સ સિક્રેટનો વિચાર મને થોડો આવે ?’ મનમાં ઘોળાતી વાત આખરે મુકુન્દના હોઠ પર આવી : ‘અમને બેન્કવાળાને તો લાખો-કરોડોના ખજાનાનો જ ખ્યાલ આવે.’

‘લાખો-કરોડોનો ખજાનો !’ ચિંતનને થયું કે મુકુન્દ હકીકતની નજીક તો આવી પહોંચ્યો છે, પણ કેટલો નજીક છે એનો દાણો દાબી જોવા દે : ‘મુકુન્દભાઈ, ડિફેન્સ મિનિસ્ટરના અવસાન પછી એમની બેન્ક બેલેન્સ તો માંડ બસો-પાંચસોની જાહેર થઈ હતી.’

‘બેન્ક બેલેન્સ !’ તુચ્છકારભર્યું હસીને મુકુન્દે જમીન પરથી ઘાસનું તણખલું તોડ્યું : ‘મિનિસ્ટરો મૂર્ખ થોડા છે કે કૌભાંડની કમાણી બેન્કના ખાતામાં જમા કરાવે ? બે નંબરનાં નાણાંમાંથી હીરા-ઝવેરાત ખરીદીને કોઈ ગુપ્ત સ્થળે સંતાડી રાખવાની જ સલામતી અજમાવે.’

‘હં... સમજ્યો !’ ચિંતને ધરપત અનુભવી : બેન્કમાં કામ કરતા મુકુન્દને સ્વિસ બેન્કનો વિચાર કેમ નહીં આવ્યો હોય ? કદાચ સ્વિસ બેન્ક વિષે મારા કરતાં એ વધારે જાણતો હશે. ખાતેદાર મૃત્યુ પામ્યા પછી બેન્કમાંથી બીજું કોઈ એ રકમ ઉપાડી ન શકે એવી જોગવાઈ હશે. તો પછી તુલસીએ ટેલેક્સ કરવાનું કામ સોંપતી વખતે સાત કરોડ સ્વિસ ફ્રાન્કની વાત શું કામ ઉચ્ચારી હશે ?

‘શું વિચારમાં પડી ગયો, ચિંતન ?’ તેની ખામોશી ખટકતી હોય તેમ મુકુન્દે પૂછ્યું :
‘છુપાયેલા ખજાના સિવાય બીજો કોઈ ભેદ હોવાની તને શંકા આવે છે ?’

‘ના રે ના ! પણ જગતનારાયણ જેવા આદર્શવાદી દેશસેવક કોઈ કૌભાંડ કરે,
હીરા-ઝવેરાતનો ગુપ્ત ખજાનો એકઠો કરે એ....’

‘દેશસેવક-બેશસેવકની બધી વાત જવા દે, ચિંતન !’ જુસ્સામાં આવી જઈ મુકુન્દે
સંભળાવ્યું : ‘સત્તા પર હોય ત્યારે કમાઈ લેવાનું કોઈ જતું કરતું નથી. ડિફેન્સ મિનિસ્ટર
જેવો હોદ્દો હોય ત્યાં તો કરોડોના હિસાબે બધું કામકાજ ચાલતું હોય.’

‘હવે તમારી વાત કાંઈક સમજમાં આવી રહી છે.’ ભોળાભાવે નમતું જોખી દેવાનો
દેખાવ કરતાં ચિંતને ઉમેર્યું : ‘પોતાના પિતા કરોડોનો ખજાનો ક્યાં છુપાવી ગયા છે એ
જાણવા માટે તુલસીને ભાનમાં લાવ્યા સિવાય સૂરજનારાયણ પાસે બીજો કોઈ વિકલ્પ નથી....’
આંખોમાં ચમક લાવીને ચિંતન બોલતો હતો : ‘જો એમ જ હોય તો તો, મુકુન્દભાઈ, આપણે
મૂરખ કહેવાઈએ.’

‘એમાં આપણી મૂર્ખાઈ ક્યાં આવી ?’

‘કેમ નહીં ?... સારવાર માટે એ તુલસીને લંડન લઈ જાય, સાથે તમને જવાની ટિકિટ
આપે, ડૉક્ટરનું બિલ ચૂકવે અને એ પચાસેક હજારના ખર્ચ સામે તુલસી ભાનમાં આવ્યા
પછી કરોડોનો માલ સૂરજનારાયણ એકલો લઈ જાય ?’

‘એના બાપનો હોય તો એ જ લઈ જાય ને ?’

‘એના બાપનો શેનો ?’ ચિંતન જુસ્સાભેર બોલી ઊઠ્યો : ‘છેવટે તો એ દેશની સંપત્તિ
કહેવાય ! એમાં આપણને પણ હિસ્સો મળવો જોઈએ.’

ત્યારે મુકુન્દ ડઘાઈને ચિંતનની સામે જોતો રહ્યો. પોતાને આવો વિચાર આવ્યો હતો,
પણ સૂરજનારાયણ પાસે હિસ્સો માગવાની હિંમત ક્યાં હતી ? ચિંતન જેવો સાથે હોય તો
હિસ્સો નહીં તો કમિશન જરૂર માગી શકાય..

‘ચિંતન, મેં તને આવો નહોતો ધાર્યો....’

‘આવો એટલે ?’ હેબતાઈ ગયેલા ચિંતનને બીક લાગી કે મુકુન્દ કદાચ પીછેહઠ કરી
બેસશે : ‘મને તમે કેવો નહોતો ધાર્યો, મુકુન્દભાઈ ?’

‘હરામની કમાણીમાં હિસ્સો માગવા જેવો તો તને કોઈએ નહીં ધાર્યો હોય.’

‘ઓહ ! તમે એવું સમજ્યા કે મારે હિસ્સો જોઈએ છે ?’

‘તું “આપણો હિસ્સો” બોલ્યો એનો અર્થ તો એ જ થાય ને ?’

‘નહીં-નહીં, હું તો તમારા માટે કહેતો હતો, મુકુન્દભાઈ !’ ચિંતન આવેશમાં બોલી ગયો :
‘મને જે હિસ્સો જોઈએ છે એ તો તમે રાજીખુશીથી આપવાના જ છો.’

‘કયો હિસ્સો ?’

‘તુલસી !’

પોતે કાંટાથી કાંટો કાઢવા આવ્યો હતો એ વાત ઘડીભર ભુલાઈ ગઈ હોય તેમ ચિંતન લાગણીવશ બની ગયો. તેના અવાજમાં સચ્ચાઈનો રણકો આવી ગયો.

‘મને બીજું કાંઈ જ નથી જોઈતું, મુકુન્દભાઈ ! તમારી બહેન તુલસી સાજી થઈ જાય ત્યારે એના હાથ મારા હાથમાં સોંપી દેજો !’ બોલતાંબોલતાં એનો કંઠ રૂંધાયો : ‘તુલસી મને એટલે જગતની તમામ દોલત મને મળી ગઈ સમજજો !’

દિલ ખોલીને વાત કરવાનું તો માત્ર બહાનું જ હતું, છતાં સાચેસાચ દિલ ખોલી બેઠેલા ચિંતનની આંખના ખૂણા ભીંજતા જોઈને મુકુન્દ પોતે જ રડવા જેવો થઈ ગયો. લાગણીનો આવેશ માણસને ઘડીભર રાગદ્વેષ ભુલાવી દે તેમ મુકુન્દે ચિંતનના ગોઠણ પર હાથ મૂક્યો : ‘મને હતું જ, ચિંતન ! બચપણથી તમારી બંને વચ્ચે માયા બંધાઈ ગઈ હતી. તુલસીનો હાથ તને સોંપવાનું કદાચ પિતાજી પણ વિચારતા હશે... ત્યાં એકાએક પેલો ડોક્ટર શ્રીકાન્ત ક્યાંથી ટપકી પડ્યો !’

‘નહીં, મુકુન્દભાઈ !’ મુકુન્દને બોલતો રોકી પાડી ચિંતને કહ્યું : ‘હવે એ બધું યાદ કરવાનો કોઈ અર્થ નથી. અત્યારે તો તુલસી કેમ જલદી ભાનમાં આવે એ જ આપણે વિચારવાનું છે... પણ એમાં મને એક જ વાતની બીક છે.’

‘બીક ? શેની બીક, ચિંતન ?’

‘આપણે તુલસીને લંડન લઈ જઈએ, ત્યાંના ડોક્ટરની સારવારથી તુલસી ભાનમાં આવી જાય અને સૂરજનારાયણને જે જાણવું છે તે જાણી લીધા પછી શું ?’ જાણે સાચેસાચ લંડન લઈ જવાનો પ્લાન ઘડતો હોય તેમ ચિંતાતુર સ્વરે ચિંતન બોલી ગયો : ‘ડિફેન્સ મિનિસ્ટરે કરોડોની રકમ એકઠી કરી હોવાનો ભેદ જાણતી તુલસીને સૂરજનારાયણ જીવતી રહેવા દે ખરો ?’

‘એને શું, એના બાપે પણ તુલસીને જીવતી રહેવા દેવી પડે !’ મુકુન્દ જુસ્સાભરે બોલી ગયો ત્યારે ચિંતને લાગણીનો ભાર ખંખેરીને કટાક્ષમાં કહેવું પડ્યું :

‘એનો બાપ હવે હયાત નથી, મુકુન્દભાઈ ! આપણને સૂરજનારાયણની જ ચિંતા છે. એક વાર આપણા હાથમાંથી બાજી ઝૂંટવાઈ ગયા પછી સૂરજનારાયણ ગમે તે કરી શકે.... પરદેશમાં આપણને બધાંને ખતમ કરી નાખે તોપણ કોઈને ખબર ન પડે !’

‘નહીં-નહીં ! એ વાતમાં કાંઈ માલ નથી.’ સદા દબાયેલો દેખાતો માણસ એકાએક હિંમતવાન બની જાય એવા ભાવથી મુકુન્દે સંભળાવ્યું : ‘આપણે એવું થવા જ નહીં દઈએ... સાંભળ, તુલસી ભાનમાં આવે કે તરત સૂરજનારાયણ એને થોડો પૂછી લેવાનો છે કે મારા બાપે તને શું આપ્યું છે ? લાવ, મને આપી દે... નહીં, તુલસી તો એને ઓળખતી પણ ન હોય, એટલે શુદ્ધિમાં આવીને પહેલવહેલી વાતચીત તો આપણી સાથે જ કરવાની... બસ,

એમાં આપણે એને સમજાવી દેવાનું કે તુલસીએ મુંબઈ પાછા ફર્યા પહેલાં કાંઈ જ કહેવાનું નહીં. કહેવું હોય તો એમ કહી શકે કે મને મુંબઈ લઈ જાઓ, ત્યાં તમને હું દેખાડું કે એ કાગળ મેં ક્યાં સંતાડી રાખ્યો છે.’

‘પછી ?’

‘પછી શું ? મુંબઈ આવીએ એટલે હું મારો હિસ્સો માગી લઈશ.’ મુકુન્દ હવાઈ જહાજની ઝડપે કિલ્લા રચવા લાગ્યો : ‘હું એને સાફસાફ કહી દઈશ કે અમારું મોં બંધ કરવાની પણ કાંઈક કિંમત તો ખરી ને ? પાંચસાત લાખ વગર સોદો નહીં પતાવું... શું સમજ્યો ?’

‘સમજી ગયો !’ ચિંતનને થયું કે હવે લોહું બરાબર તપ્યું છે, ઠરતું થાય એ પહેલાં ઘણા ફટકારવો જોઈએ : ‘તમે કહો છો એમ બધું પાર પાડવાનું હોય તો-તો તુલસીને તાબડતોબ લંડન લઈ જવી જ જોઈએ.’

‘તાબડતોબ ક્યાંથી લઈ જાય ?’ આવેશમાં આવી ગયેલા મુકુન્દથી બોલી જવાયું : ‘સૂરજનારાયણ જેલમાંથી જુલાઈની પંદર તારીખ પહેલા છૂટવાનો નથી. ત્યાં સુધી તો ધીરજ રાખવી જ પડે.’

‘પંદર જુલાઈ !’ ચિંતન બબડ્યો. એનો અર્થ એ કે તુલસીનો ભાઈ ફરી દિવસો ગણવા લાગ્યો છે ! સૂરજનારાયણના છૂટવાની ચોક્કસ તારીખ પણ એ જાણે છે !

‘હં... તો તો અઢી મહિના ધીરજ રાખવી પડે.’

‘અરે, પાંચ વરસ વીતી ગયાં ત્યાં અઢી મહિનાને વીતતાં શું વાર ?’ જાણે હિંમત આ તો હોય તેમ મુકુન્દે સંભળાવ્યું : ‘આપણા તરફથી બધું નક્કી હોય તો હું એને લખી નાખું !’

ચિંતનથી ચોંકી જવાયું, પણ પછી તરત જ એ સાવધ થઈ ગયો : ‘તમે એને જેલમાં આ બધું લખશો ?’

‘બધું સાફસાફ થોડું લખવાનું હોય ? સંકેતમાં સમજાવી દઈશ કે અમે તૈયાર છીએ, તમે તૈયારીમાં રહેજો.’

‘બરાબર છે. તૈયારી તો આપણે પણ કરવી પડશે ને, મુકુન્દભાઈ ?’

‘આપણે વળી શેની તૈયારી કરવાની ?’

‘કેમ, બધાંના પાસપોર્ટ કઢાવવાની...’

‘અમારા બંનેના પાસપોર્ટ તો તૈયાર જ છે, ઓગસ્ટ સુધીની મુદત છે.’

‘પણ તુલસીના પાસપોર્ટનું શું ?’

‘હેં !’ મુકુન્દના મુખભાવ એકાએક પલટાઈ ગયા. તે ઘડીભર વિચારમાં પડી ગયો : ‘તુલસીનો પાસપોર્ટ... મેં તો એનો વિચાર જ નહોતો કર્યો ! બેહોશ વ્યક્તિનો પાસપોર્ટ... મેં તો એનો વિચાર જ નહોતો કર્યો ! બેહોશ વ્યક્તિના પાસપોર્ટ માટે અરજી કેવી રીતે કરવી ? તુલસીની સહી તો મળી શકે નહીં !’

‘અને બનાવટી સહી પણ ચાલે નહીં.’ ચિંતને તેની હતાશામાં ઉમેરો કરતાં કહ્યું : ‘તુલસી ગોસ્વામીનું નામ છાપાં દ્વારા જગજાહેર થઈ ચૂક્યું છે. પાસપોર્ટની અરજીમાં બીજા બે નાગરિકનાં નામો આપવા પડે, ઘરના સરનામે કદાચ ઇન્કવાયરી પણ થાય...’ કહીને ચિંતને હળવેકથી ઉમેર્યું : ‘બીજી મુસીબત એ કે ગોસ્વામીકાકા મરતાં પહેલાં પત્ર લખી ગયા છે, તુલસીની સંમતિ સિવાય સારવાર માટે તેને પરદેશ ન લઈ જવી !’

‘બાપાએ મરતાં પહેલાં આવું દોઢહાપણ કરવાની શું જરૂર હતી ?’ ઘાસને મુઠ્ઠીમાં લઈ મૂળમાંથી ખેંચી કાઢતા મુકુન્દે ઊભરો ઠાલવ્યો : ‘એ પત્ર પાછો હોસ્પિટલના ડીન પાસે છે !’

‘આમેય તે ડીનસાહેબના સહકાર વગર આપણે આગળ વધી શકીએ તેમ નથી.’ ચિંતને વાતને ધક્કો માર્યો : ‘જોકે પાંચ વર્ષમાં આમ તો ઘણુંબધું બદલાઈ ગયું. તુલસી હવે અહીં રહીને સાજી થાય એવી આશા કોઈને જ રહી નથી, એટલે શ્રીવાસ્તવજી સહકાર આપશે. કદાચ પાસપોર્ટ માટે ભલામણ પણ કરે.’

‘તો પછી શું કામ ચોળીને ચીકણું કરે છે, ચિંતન !’ ફરી ઉત્સાહમાં આવી મુકુન્દે સંભળાવ્યું : ‘પાસપોર્ટ અને હોસ્પિટલનો સહકાર મેળવવાની માથાકૂટ તું ઉપાડી લે, સૂરજનારાયણને હું સંભાળી લઈશ.’

‘ભલે !’ કહીને ચિંતન હસ્યો, પણ મુખ્ય વાત તો હજુ બાકી હતી : ‘મુકુન્દભાઈ, તુલસીના બ્લડ રિલેશનમાં માત્ર તમે એક જ છો. દર્દી પોતે બેભાન છે એટલે ઓપરેશન માટેની મંજૂરી તમારે જ આપવાની રહેશે.’

‘એ તો લંડન જઈને આપશું જ ને !’

‘કદાચ એ બધી વિધિ અહીં જ કરવી પડે.’ ચિંતને સાચવીને કહ્યું : ‘તુલસીનો કેસ જરા જુદો છે. કદાચ કોર્ટમાં આવી કોઈ બાબતની એફિડેવિટ પણ કરવી પડે. એ માટે તમારી જરૂર પડે.’

‘જરૂર પડે તો હું હાજર છું ને !’ પોતાનું મહત્ત્વ વધી રહ્યું છે એ જાણીને પોરસાતા મુકુન્દે કહ્યું : ‘ચિંતન, તું કહીશ એ બધા જ પેપર્સમાં સહી કરી આપવા તૈયાર છું, પણ મારી એક શરત છે !’

‘શરત ?’ ચિંતને ધ્રુજારી અનુભવી : ‘હવે વળી કઈ શરત બાકી છે !’

‘શરત એટલે રિક્વેસ્ટ ! ચિંતન, તારે મારી સાથે રહેવું પડશે !’ દોસ્તીનો હાથ લંબાવતો હોય તેમ તેણે ચિંતનનો હાથ હાથમાં લીધો : ‘એક કરતાં બે ભલા. તું સાથે હોઈશ તો આપણે ભેગા મળીને સૂરજનારાયણને બરાબરનો સંભાળી લેશું !’

‘તમારી શરત મને માન્ય છે; પણ તમારેય મારી એક માગણી મંજૂર રાખવી પડશે.’

‘બોલ.’

‘છેલ્લી ઘડી સુધી તમારે અનુભાભીને આપણા પ્લાનની જાણ નહીં કરવાની.’

સાંભળીને ફરી મુકુન્દનો ચહેરો બદલાઈ ગયો. ઘેર પહોંચીને પત્નીને કહી દેવા માટે એના મનમાં ક્યારની ચટપટી જાગી હતી : 'ચિંતન, મને હતું કે આપણો પ્લાન સાંભળીને એ આનંદમાં આવી જશે, મને બાયલો કહેવાનું બંધ કરી દેશે.'

'કદાચ તમે ધારો છો એના કરતાં ઊલટું પણ બની શકે.' ચિંતને માનસશાસ્ત્રીની ઢબે કહ્યું : 'એમને તમારા પરથી વિશ્વાસ ઊઠી ગયો છે. એક વાર લંડન જવાનું માંડી વાળવું પડ્યું હતું એનો ડંખ એમને હજુય પજવતો હશે. તમે આપણો પ્લાન કહેશો એટલે કદાચ તમને વધારે મહેણાં સંભળાવશે... એને બદલે બધી જ તૈયારી થઈ જાય પછી છેલ્લી ઘડીએ સરપ્રાઈઝ આપશો તો એ તમારા પગે પડી જશે !'

'તારી એ વાત પણ વિચારવા જેવી છે.' કહીને તુલસીનો ભાઈ ઘડીભર વિચારમાં પડી ગયો : 'આજકાલ એની કર્કશતા વધી ગઈ છે. એકાદ ટ્રેન ચૂકી જાઉં તો ઊલટતપાસ લેવા માંડે : કેમ મોડું થયું ? ક્યાં ગયા હતા ?... બહારથી પીને આવવાની મનાઈ ફરમાવી છે. પૂરેપૂરો પગાર એના હાથમાં પકડાવી દેવો પડે છે. મને ખિસ્સાખર્ચીના પાંચ રૂપિયા આપી રાખે છે અને બીજા માગું ત્યારે અગાઉ આપેલા પૈસાનો હિસાબ આપવો પડે છે.'

જેને માટે અણગમો ઘૂંટાતો હતો એ મુકુન્દની હવે ચિંતનને દયા આવી ગઈ. કેટલીક સ્ત્રી પતિને દાબમાં રાખવા માટે એના દોષ શોધતી રહે છે. એક વાર દબાઈ ગયેલો ધણી ફરી ક્યારેય માથું ઊંચકી ન શકે એટલા ખાતર તેઓ ક્યારેય લગામ ઢીલી મૂકતી નથી, લાગણી કે સહાનુભૂતિ દેખાડતી નથી...

'બહુ મોડું થઈ ગયું, ચિંતન !' મગજ પર પત્નીનો વિચાર સવાર થઈ ગયો હોય તેમ ગભરાટમાં મુકુન્દ ઊભો થઈ ગયો : 'કલાક મોડા પડવા માટે આખે રસ્તે કોઈક બહાનું શોધતા રહેવું પડશે.'

'નહીં, મુકુન્દભાઈ, તમારે બહાનું નહીં શોધવું પડે !' ઊભા થઈને તેના ખભે હાથ મૂકતાં ચિંતને આત્મીયભાવે કહ્યું : 'મોડા પડવાનું તમને એક એવું સધ્ધર કારણ આપું છું કે અનુભાભીની બોલતી બંધ થઈ જાય !'

'અરે, મારાં સધ્ધર કારણને પણ એ અધ્ધર કરી દે છે !'

'આજે એવું નહિ થાય.' ચિંતને વડીલની માફક હિંમત આપવા તેની પીઠ થાબડી : 'ખુશમિજાજમાં ઘેર જાઓ. કેમ મોડા થયા એવું પૂછે એ પહેલાં જ તમારે કહી દેવાનું કે હું ચેકિંગ કરાવવા ડોક્ટર પાસે ગયો હતો.'

'ચેકિંગ કરાવવા ?'

'હા, રોજરોજ બાયલાપણાનાં તારાં મહેણાં સાંભળીને કંટાળી ગયો હતો. અમારી બેન્કની બાજુમાં જ એક ડોક્ટરનું ક્લિનિક છે. બે દિવસ પહેલાં રિસેસમાં એમને કન્સલ્ટ કરવા ગયો હતો, ત્યારે એમણે મારો ટેસ્ટ લીધેલો અને આજે એનું નિદાન પણ આવી ગયું.'

‘શું નિદાન ?’

‘એ જ કે તમે બાપ બનવાની પૂરી લાયકાત ધરાવો છો !’

‘હૈં !’ જાણે આત્મવિશ્વાસ ઓછો હોય તેમ મુકુન્દ ચોંક્યો : ‘પણ મારી પાસે નિદાનનો કોઈ કાગળ તો હોવો જોઈએ ને !’

‘અનુભાભી એવો કોઈ કાગળ જોવા માગે એ પહેલાં તમારે કહી દેવાનું કે ડૉક્ટરે તને પણ ચેક-અપ માટે બોલાવી છે. એનું માનવું છે કે કદાચ તમારી વાઈફમાં કાંઈક ખામી હોવી જોઈએ.’

‘હા !’ જાણે પહેલી વાર કોઈકે તેને આ શક્યતા સુઝાડી હોય તેમ મુકુન્દ અર્ધી મિનિટ સુધી પૂતળા જેવો જડ બની ગયો. ધીમેધીમે એના ચહેરા પર સળવળાટ દેખાયો, આંખોમાં ચમક ઊપસવા લાગી. આભારવશ-ભાવે ચિંતન સામે જોતો તે હસ્યો : ‘આજ સુધી મેં એ શક્યતાનો તો વિચાર જ નહોતો કર્યો ! ખરેખર એવું હોય તો તો ચોર કોટવાળને દંડે એવું આજ સુધી મારી સાથે થતું રહ્યું... ચિંતન, ડૉક્ટર થયા પછી તું તો કપટબાજ બની ગયો !’

‘કપટબાજ !’ એણે દાદ આપી હોવા છતાં ચિંતન થોડો હેબતાયો. તુલસીના ભાઈ સાથે પોતે અત્યારે કપટ જ કરી રહ્યો હતો ને... છતાં અનીતિ આચરવા માટે અંતર ડંખતું નહોતું : ‘સારા આશયથી જે કરીએ એને કપટ ન કહેવાય, મુકુન્દભાઈ ! કાંટાથી કાંટો કાઢવાની તરકીબ છે આ તો ! છતાં તમને ઠીક ન લાગે તો...’

‘નહીં-નહીં, હું તો તને દાદ દઈ રહ્યો છું, ચિંતન ! આવો આબાદ આઈડિયા મારા ભેજામાં ક્યારેય ઊગ્યો નહોતો.’ મુકુન્દ ઉત્સાહભરે બોલી ગયો : ‘તારી વાત ખોટી પણ નથી. અનુએ એવું કેમ માની લીધું કે બાપ ન બનવા માટે હું એકલો જ દોષિત છું ? એનામાં જ ખામી હોય એવું પણ બને... બને કે નહીં, ચિંતન ?’

‘બને !’ હવે ચિંતને ડૉક્ટરની ફરજ બજાવવાની નીતિ અખત્યાર કરી લીધી : ‘છતાં, મુકુન્દભાઈ, તમે એક વાર ચેક-અપ તો જરૂર કરાવી લેજો. ખામી ગમે તેની હોય, એનો ઇલાજ પણ મોટા ભાગે મળી આવશે. નસીબ જોર કરતાં હશે તો એકબે મહિનામાં સારા દિવસોની શુભ શરૂઆત થઈ જશે.’

‘શુભ શરૂઆત તો આજથી જ થઈ ગઈ !’ મુકુન્દનો આત્મવિશ્વાસ ઊભરાવા લાગ્યો : ‘હવે આપણાં નસીબ જોર કરતાં દેખાય છે ! એ સિવાય આપણો આ મેળાપ જ ન થયો હોત !’ કહી ચિંતનનો હાથ પકડી એણે પગ ઉપાડ્યા : ‘નક્કી હવે આપણા માટે સારા દિવસો આવી રહ્યા છે ! સાથે મળીને લંડનની સફર કરીશું ! પાંચ વરસની બેહોશી પછી તુલસી ભાનમાં આવશે... તું તુલસીને પરણીને એનો પતિ બની જઈશ અને હું સૂરજનારાયણના ખજાનામાંથી કમિશન કમાઈને લખપતિ બની ગયો હોઈશ !’

શબ્દેશબ્દે મુકુન્દની ચાલ ઝડપી બનતી હતી. ધરતીથી બે વેંત અધ્ધર ચાલતો હોય

તેમ એ આગળ વધતો હતો અને એને ખોટાં સપનાં દેખાડવાના અફસોસનો ભાર લાગતો હોય તેમ ચિંતન તેની પાછળ ઘસડાતો હતો ! બીજા બધા તો ઠીક, પણ આવું કરવા બદલ તુલસી મને માફ નહીં કરે તો ?

*

રવિવારની સાંજે જનરલ વૉર્ડનો રાઉન્ડ પતાવી પોતાની રૂમમાં દાખલ થતો ચિંતન ચોંકીને દરવાજા પાસે થંભી ગયો : ‘અરે, તમે ?’ પંડ્યાસાહેબની પુત્રી રીટા ટેબલ સામેની ખુરશી પર બેઠક જમાવી કોઈ પોકેટબુક વાંચી રહી હતી. ‘તમે ક્યારે આવ્યાં, રીટા...’ નામની સાથે ‘બેન’ જોડવા ગયો, પણ પંડ્યાસાહેબની ટકોર યાદ આવી ગઈ : એ તારાથી નાની છે, સાહેબની ડોટર છે એટલે એને રીટાબહેન કહેવું જરૂરી નથી...’

પિતાની એ ટકોર અપૂરતી હોય તેમ સામેની ખુરશીમાં બેસતાં ચિંતન સામે હસીને પંડ્યાસાહેબની પુત્રીએ સંભળાવ્યું : ‘તમારું આ “તમે-તમે” આપણને નહીં ફાવે. તુંકારે બોલાવશો તો મારા પક્ષે કોઈ નાનપ નહીં લાગે અને તમારા પક્ષે અવિવેક નહીં લાગે.’

‘કોઈને માનથી બોલવવામાં આપણે નાના નથી બની જતા.’ ચિંતનની જીભને હજુ તુંકારો જ્યતો ન હોય તેમ ટેબલ પરની ઘંટડી વગાડતાં કહ્યું : ‘મારા કરતાં મોટી ઉંમરના પ્યૂનને હું ‘તમે’ કહું છું તો એય ટોકે છે કે ડૉક્ટરસાહેબ, બીજા બધાની જેમ તમે પણ મને “તું” કેમ નથી કહેતા ?’

એ જ વખતે પ્યૂન રૂમમાં દાખલ થતો દેખાયો એટલે ચિંતને એનો જ હવાલો આપ્યો : ‘પૂછો આ મોતીલાલને, હું એને “મોતી”ને બદલે આખા નામથી બોલાવું તેમાંય એને વાંધો આવી જાય છે, બરાબર છે ને, મોતીલાલ ?’

મોતી મરકમરક હસતો નીચું જોઈ ગયો. ડૉક્ટર અને પંડ્યાસાહેબની પુત્રી પોતાની સામે જોતાં જવાબની રાહ જુએ છે એનો ખ્યાલ આવ્યો ત્યારે એણે કહેવું પડ્યું : ‘સાહેબ, તમે મોતીલાલ કહો છો તેમાં હોસ્પિટલવાળાં બધાં મારી મશ્કરી કરે છે. કોઈ મહેણું સંભળાવવું હોય તો કહે છે કે આ તો આપણા ડૉક્ટર મજુમદારનો મોતીલાલ છે ! મજાકમાં “લાલ” પર ભાર મૂકીને બધાં મને ચીડવે છે.’

‘જોયું ને, ડૉક્ટર ! તમારો વિવેક કેવો ભારે પડી જાય છે !’ કહી રીટાએ ચિંતનને યાદ દેવડાવ્યું : ‘હવે તમારા આ મોતીલાલને ઘંટડી મારીને શું કામ બોલાવ્યો એ કહી દો,’

રીટાએ પણ ‘લાલ’ પર વજન મૂક્યું ત્યારે ત્રણેને હસવું આવી ગયું. હસતાંહસતાં ચિંતને રીટાને પૂછ્યું : ‘તમે... સૌરી, તું શું લઈશ, રીટા ? ચા, કોફી કે ઠંડું ?’

‘મે મહિનાની ગરમીમાં ઠંડું જ ફાવે. મોતીલાલ આપણા માટે થમ્સ-અપ અને ડૉક્ટર સાહેબ માટે...’

‘ડૉક્ટરસાહેબ નહીં...’ ચિંતને સુધારો સૂચવતાં કહ્યું : ‘ચિંતન માટે કોફી !’

એ બોલવાનું પૂરું કરે ત્યાં સુધીમાં પ્યૂન સડસડાટ બહાર નીકળી ગયો હતો. વધારે વાર ઊભો રહે તો ફરી એક વાર 'મોતીલાલ' સાંભળવું પડશે એવા ભયથી એ ભાગી છૂટ્યો ત્યારે ચિંતન અને રીટા એકીસાથે હસી પડ્યાં અને હસતાંહસતાં એકબીજાને નીરખતાં પણ રહ્યાં. પહેલી વાર ધ્યાનથી પંડ્યાસાહેબની પુત્રીનું નિરીક્ષણ કરી રહેલા ચિંતનને ઘઉંવણી રીટાની મુખાકૃતિ આકર્ષક લાગી. જીન્સ પેન્ટ અને શર્ટનો પોશાક, બોબ્સ કટ વાળ, મેકઅપ વગરનું મુખ અને મોડર્ન સ્ટાઈલનાં મોટાં ચશ્માં પાછળની નાની આંખોમાં ચમકતી બુદ્ધિપ્રતિભા...

‘હું કેમ મળવા આવી એ તો તમે પૂછતા નથી.’

અચાનક રીટા પૂછી બેઠી ત્યારે ચિંતને તેના ચહેરા પરથી નજર વાળી લેવી પડી :
‘પંડ્યાસાહેબને મળવા...’

‘ખોટું !’ ચિંતનના અનુમાનને અધવચ્ચેથી જ કાપી નાખતી રીટા બોલી ઊઠી : ‘પપ્પા તો તમારી પેલી વર્લ્ડ કોર્પોરેશનના કામમાં એવા ખૂંપી ગયા છે કે વેકેશનમાં આપણને એમની કંપની મળવાની નહીં...’

એ જ વખતે મોતીલાલને બદલે કેન્દીનનો છોકરો જ થમ્સ અપ અને કોફી લઈને દાખલ થયો એટલે બંનેએ ફરી એકબીજા સામે હસી લીધું.

‘પપ્પાની કંપની મળે નહીં અને મમ્મીની કંપની જામે નહીં.’ થમ્સ અપની બોટલમાં મૂકેલી સ્ટ્રો કાઢી લઈ, બાટલીમાંથી બે ઘૂંટ પીને રીટાએ આગળ ચલાવ્યું : ‘મને થયું કે હું એકલી છું અને તમે છો એકલવાયા. જોઈએ, આપણી કંપની કેવીક જામે છે.’

‘કદાચ બહુ નહીં જામે.’ કોફીના કપને ફૂંક મારતાં ચિંતને વિનાસંકોચ કહી દીધું :
‘હું માત્ર એકલવાયો જ નહીં, આજની યંગ જનરેશન માટે આઉટ-ડેટેડ જેવો છું.’

‘આઉટ-ડેટેડ ?’

‘કેમ, પંડ્યાસાહેબને મળવા આવ્યો ત્યારે બે ઘડી માટે આપણે માટે આપણે એકલાં પડેલાં તેમાં તં પૂછ્યું હતું કે આજકાલ મેટ્રોમાં પેલી ફિલ્મ ચાલે છે તે તમે જોઈ ?’

‘હા, ત્યારે તમે કહ્યું હતું કે છેલ્લાં સાડાચાર વર્ષમાં તમે એકેય ફિલ્મ નથી જોઈ.’ કહીને રીટાએ ઉમેર્યું : ‘ફિલ્મો બાબતમાં તમો આઉટ-ડેટેડ હશો, પણ પપ્પાના કહેવા પ્રમાણે ન્યુરોલોજિમાં તો તમે અપ-ટુ-ડેટ છો.’

‘એમાં જે કંઈ છું એ તો પંડ્યાસાહેબના પ્રતાપે.’ કોફીનો કપ ટેબલ પર મૂકી ગળું ખંખેરતાં ચિંતન લાગણીભીના અવાજે બોલી ગયો : ‘સાચું કહું તો આ ક્ષેત્રના તપસ્વી જેવા છે પંડ્યાસાહેબ ! કર્તવ્ય ભૂલ્યા વગર જ્ઞાનની તપશ્ચર્યા કરનાર એમના જેવા બહુ ઓછા જોવા મળે.’

‘ગુરુ તપસ્વી છે, તો એમનો પટ્ટશિષ્ય પણ ક્યાં ઓછું તપ કરે છે ?’ બોલતાંબોલતાં

રીટા ગંભીર બની ગઈ : 'તુલસી ગોસ્વામીને શુદ્ધિમાં લાવવા પાછળ તમે આકાશપાતાળ એક કરી રહ્યા છો, ચિંતન !'

રીટાના આ કથનમાં પ્રશંસા હતી કે કટાક્ષ એની તારવણી કરવા માટે ચિંતન ઘડીબર તેને નીરખતો રહ્યો. ના, એણે કટાક્ષ નહોતો કર્યો, એની મુખરેખામાં જરાય તાણ દેખાતી નહોતી. કોઈ કટાક્ષ કરે ત્યારે આડું જોઈ જનારો ચિંતન પ્રશંસા સાંભળીને નીચું જોઈ જતો.

'ચિંતન, જ્યારેજ્યારે હું હોસ્ટેલથી ઘરે આવું ત્યારે પપ્પા ન હોય તો મમ્મીને પણ પહેલો પ્રશ્ન એ જ કરતી હોઉં છું : પેલી તુલસીનું શું થયું ? અને એના જવાબમાં તમારું નામ તુલસી સાથે જોડાયેલું અચૂક સાંભળવા મળે : હજુ એ ભાનમાં આવી નથી, આવશે કે નહીં એ કોઈ કહી શકતું નથી, પણ ચિંતનની શ્રદ્ધા હજુ અડગ છે.'

'કારણ કે મારી શ્રદ્ધાને પંડ્યાસાહેબ જેવાનું પીઠબળ છે.'

કહી ચિંતને બાકીની કોફી પૂરી કરી. મનમાં તે વિચારતો હતો કે કંપની માટે આવેલી રીટા તુલસીના કેસ પર કેમ આવી ગઈ ? કોઈ તુલસીની વાત ઉચ્ચારે ત્યારે એ લાગણીવશ બની જતો. કોઈ એની શુદ્ધિમાં આવવાની આશા આપે ત્યારે આભારવશ થઈ જતો.

'તમને કદાચ ખબર નહીં હોય, ચિંતન !' ન વપરાયેલી સળીને થમ્સ અપની ખાલી બોટલમાં સરકાવી દેતી રીટાના અવાજમાં સહાનુભૂતિનો રણકો ભળ્યો : 'ઘણાબધા લોકો દંઢતાપૂર્વક માને છે કે તમને તુલસી પ્રત્યે અનહદ લાગણી છે.'

સાંભળતાં જ ચિંતન સતર્ક બની ગયો. જ્યારેજ્યારે કોઈકને આવું બોલતાં સાંભળતો ત્યારે એ બેહદ અકળાઈ જતો. તુલસી પોતાની કોણ હતી એ કોઈને કહી-સમજાવી શકાતું નહોતું કે લોકોના તર્કને તાળું મારી શકાતું નહોતું. શ્રીકાન્તે વર્ષો પહેલાં તેને સીધીસીધું પૂછી લીધું હતું અને આજે રીટા આડકતરી રીતે એવું જ કાંઈક કહી રહી હતી. બે વ્યક્તિ વચ્ચેના સંબંધોની સ્પષ્ટતા કરવાનું માત્ર એક જ વ્યક્તિ પર આવે ત્યારે કેટલું બધું મુશ્કેલ બની જાય છે !

'તમને મારું કહેવું અજુગતું તો નથી લાગ્યું ને, ચિંતન ?'

'અજુગતું નહીં, અનહદ નિખાલસ લાગ્યું, રીટા !'

રીટા સમજી ગઈ કે પોતે ઉચ્ચારેલા 'અનહદ લાગણી' શબ્દના અનુસંધાનમાં ચિંતને 'અનહદ નિખાલસ'નો શબ્દપ્રયોગ કર્યો હતો. છતાં એમાં વળતો પ્રહાર નહોતો, નરી નિર્દોષતા હતી.

ચિંતનના જવાબ માટે તીવ્ર તત્પરતાથી તેને તાકી રહેલી રીટાએ નિરાશ થવું પડ્યું. ચિંતન કાંઈક બોલવા જતો હતો ત્યાં જ ઉતાવળાં પગલે આસભર ઘસી આવતી નર્સે અંદર દાખલ થતાંની સાથે જ કહ્યું : 'ડૉક્ટર એક ઇમર્જન્સી કેસ બન્યો છે. ડૉક્ટર શાનબાગે તમને તત્કાળ આવી જવા...'

એટલું સાંભળતાં જ ટેબલ પર પડેલું સ્ટેથોસ્કોપ હાથમાં લઈ ચિંતન ઊભો થઈ ગયો. તેની સાથેસાથે રીટા પણ ખુરશી પરથી ઊભી થઈ ગઈ. બંનેની દષ્ટિ ક્ષણવાર માટે મળી, પછી ચિંતને હળવી મુસ્કાન સાથે કહ્યું : 'સૌરી, મિસ રીટા, વાત અધૂરી છોડીને જવું પડશે.'

'ઈમર્જન્સી ઈઝ ઈમર્જન્સી.' રીટાએ એટલી જ ખેલદિલીથી કહ્યું : 'હું ડૉક્ટરની દીકરી છું. પ્લીઝ ગો અહેડ... ફરી પાછી ગમે ત્યારે તંગ કરવા આવી જઈશ.'

'યૂ આર વેલ્કમ.' કહી નર્સની સાથે ઉતાવળે ચિંતન રવાના થઈ ગયો ત્યારે રીટાને ભીતરથી પડઘો સંભળાયો : 'પપ્પાને પટ્ટશિષ્ય પણ કેવો ઠાવકો મળ્યો છે !'

*

'આજે બહુ મોડું કર્યું, ચિંતન ?' પુત્રની થાળી પીરસતાં યશોદાબહેન લાડથી કહ્યું : 'તને બહુ ભાવતી વાનગી બનાવું ત્યારે જ તું મોડો આવે છે.'

'બા, એક ઈમર્જન્સી કેસ આવી ગયો.' કહી ચિંતને ઊંધું ઘાલીને જમવાનું શરૂ કર્યું ત્યાં માએ પુત્રને ચોંકાવ્યો :

'ઘેર પણ એક ઈમર્જન્સી કેસ આવી ગયો !'

'ઘેર !' ચિંતનની ગરદન ઊંચી થઈ ગઈ. મોંમાં મૂકેલો કોળિયો ગળે ઉતારીને કાંઈ પૂછે એ પહેલાં હસતાંહસતાં યશોદાબહેને જ કહી દીધું : 'સાંજે ડૉક્ટર પંડ્યાનાં પત્ની મળવા આવ્યાં હતાં.'

'સુલોચના આન્ટી !?' ચિંતનની આંખોમાં આશ્ચર્ય અને પ્રશ્નાર્થ બંને એકીસાથે ઊપસી આવ્યાં : 'અચાનક ઘેર આવી ચડ્યાં...'

'સાવ અચાનક તો ન કહેવાય. ટેલીફોન કરી, એડ્રેસ પૂછીને આવ્યાં હતાં.'

'છતાં પણ તમે કહો છો કે ઈમર્જન્સી કેસ આવી ગયો ?'

'અરે બુધ્ધુ !' પુત્રની નજીક જઈને હેતથી એના માથાના વાળ વિખેરતાં યશોદાબહેને કહ્યું : 'ઉંમરલાયક કન્યાની વાત લઈને આવે એ ઈમર્જન્સી કેસ જ કહેવાય ને !'

ત્યારે ચિંતનના મગજમાં ઝબકારો થયો : સુલોચના આન્ટી ઘેર આવ્યાં અને રીટા હોસ્પિટલ... કદાચ મા-દીકરીએ આપસમાં કાર્યક્રમ ઘડી કાઢ્યો હશે, કદાચ જોગાનુજોગ એવું બન્યું હશે...

'એમાં આટલો બધો બાધા જેવો કેમ બની ગયો ?' ખાવાનું વીસરી જઈને ડઘાઈ ગયેલા પુત્રને માએ ટકોર કરી : 'જુવાન દીકરા માટે માગાં તો આવે જ ને... તું અવારનવાર પંડ્યાસાહેબને ઘેર જાય છે, સુલોચનાબહેને તને કહ્યું પણ હતું કે તું એમને બહુ ગમી ગયો છે, એ મને ઘેર મળવા આવવા માગે છે... છતાં તું ઘેર આવીને વાત પણ ઉચ્ચારતો નથી ?'

'હું કોઈને બહુ ગમી જઉં એમાં કહેવા જેવું શું છે, બા ?'

‘કેમ નહીં ?’ પોતાનો પુત્ર કોઈને ગમી જાય એ સાંભળવાનું કઈ માને ન ગમે ?’
યશોદાબહેન ખુરશી ખેંચી તેની નજીક ગોઠવાઈ ગયાં : ‘અગાઉથી કહી રાખ્યું હોય તો
આમ ઈમર્જન્સી જેવું ન લાગે ને !’

‘કહેવાનું રહી ગયું.’ કહી ચિંતને માની આંખોમાં જોયું : ‘બા, એ ઈમર્જન્સી કેસને
તમે કઈ ટ્રીટમેન્ટ આપી ?’

‘ડૉક્ટર તું છે, તને પૂછ્યા વગર હું શી ટ્રીટમેન્ટ આપી શકું ?’

ત્યારે ચિંતને ફરી નીચું જોઈને ઝડપથી જમવાનું ચાલુ કરી દીધું. એ જાણતો હતો
કે યશોદાબહેન આપમેળે જ બધું કહી નાખશે, માત્ર થોડી ધીરજ રાખવી જોઈએ.

‘એમ કોઈને તરત હા-ના તો કેમ કહી દેવાય ?’ ચિંતને જમવાનું પૂરું કર્યું ત્યારે
યશોદાબહેને કહેવું પડ્યું : ‘પાછું આ તો પંડ્યાસાહેબના ઘરનું કહેણ છે. તુલસીની સારવાર
માટે એ કેટકેટલું કરે છે... મને એમ કે તમારી પેલી વર્લ્ડ કોંગ્રેસ ભરાઈ જાય અને તુલસીની
ટ્રીટમેન્ટનો કોઈ માર્ગ નીકળે નહીં ત્યાં સુધી વાત લટકતી રાખું.’

સાંભળતાં જ હાથ ધોવા માટે વોશબેઝિન તરફ જતો ચિંતન આંચકા સાથે ઊભો રહી
ગયો. ઘડીભર માને જોઈ લઈને ઘૂંટાતા શ્વાસ છોડતાં એણે કહી દીધું : ‘નહીં, બા, આપણું
કામ કઢાવવા માટે કોઈને ખોટા ભ્રમમાં રાખવું સારું નહીં.’ બોલતાં એ ગળગળો થઈ ગયો :
‘બીજા કોઈની સાથે કદાચ કપટ કરી શકાય, પણ પંડ્યાસાહેબ જેવા ગુરુને ભ્રમમાં રાખવાનું...’

કહી ચિંતન હાથ ધોવા ગયો ત્યાં પીઠ પર માનો અવાજ અફળાયો : ‘મને હતું
કે તુલસીની સારવારનું ગોઠવાઈ જાય, પેલા રશિયાવાળા ડૉક્ટર સાથે બધું પાકું થઈ જાય
ત્યાં સુધી...’

‘નહીં, બા, તુલસીની સારવારમાં શું રશિયાવાળો કે શું અમે, બધા નિમિત્તમાત્ર છીએ.’
નેષ્ટિનથી હાથ-મોં લૂછતાં ચિંતનથી બોલાઈ ગયું : ‘કર્તા-ધર્તા તો એકમાત્ર ઉપરવાળો છે.’

સાંભળીને યશોદાબહેન હૃદયનો ધબકારો ચૂકી ગયાં. પહેલી વાર પુત્રના મુખેથી
ઉપરવાળાનો હવાલો સાંભળવા મળ્યો. ગદ્ગદ થતી છાતીનો ઊભરો વાણીસ્વરૂપે ઠલવાયો :
‘દીકરા ! મને તારી પાસેથી આવા જ જવાબની આશા હતી. હવે તું ચિંતા નહીં કરતો.
સુલોચનાબહેનને હું સંભાળી લઈશ.’

માતાની વાણી ઉપરાંત એમના મુખના સૌમ્ય તેજથી ચિંતનની ચિંતા પળવારમાં
ઓગળી ગઈ.

□

‘ડૉક્ટર મજુમદાર, માઈનર ઍક્સિડેન્ટનો એક કેસ આવ્યો છે.’ સિસ્ટર મોદીએ આવીને ખબર આપ્યા : ‘માથામાંથી બ્લીડિંગ થાય છે, જરા આવી જશો ?’

‘આવી જશો ?’ સાંભળતાં પહેલાં તો ચિંતને ઊભા થઈને ઓ.પી.ડી. તરફ ચાલતી પકડી હતી. હોસ્પિટલમાં ઈન્ટર્નશિપ કરતા બીજા ડૉક્ટર્સ સાંજે ૭ વાગ્યે આડાઅવળા થઈ ગયા હોય ત્યારે ડ્યૂટી પરની નર્સોને ચિંતન સહેલાઈથી હાથ લાગી જતો. કેટલાક ડૉક્ટર્સ તો સિસ્ટર્સને કહી રાખતા : ‘ડૉક્ટર મજુમદાર ફી હોય ત્યાં સુધી તમારે અમને વતાવવા નહીં. જેને બહુ ઝડપથી આગળ વધી જવું હોય એને જ વધારે કેસ આપવા !’

આઉટડોર પેશન્ટના રૂમનો પરદો હઠાવીને જોયું તો ટ્રોલી-સ્ટ્રેચર પર સૂતેલા યુવાનના કપાળમાંથી વહેતું લોહી રોકવા માટે નર્સ કામે લાગી ગઈ હતી. ‘હેલો, ડૉક્ટર !’ નો જવાબ ‘હેલો, સિસ્ટર !’ કહી, ચિંતન યુવાનના માથા પર ઝૂકીને કપાળનો ઘાવ તપાસવા મંડ્યો.

‘વોટ હેપન્ડ, યંગમેન ?’ તેના વાંકડિયા વાળ પર હાથ રાખી ધરપતનું હુંફાળું સ્મિત આપતાં ડૉક્ટરની જેમ ચિંતને પૂછ્યું : ‘કોઈની સાથે મારામારી...’

‘નો-નો, ડૉક્ટર !’ ગોરા મુખના હોઠ પર સામું સ્મિત આપી યુવાને કહ્યું : ‘દાદર ટી.ટી. પર ટ્રાફિક સિગ્નલમાં બસ ઊભી રહી એટલે ઊતરી જવાની ઉતાવળ કરવા ગયો તેમાં પાછળથી આવતી કારનું ધ્યાન ન રહ્યું. કાર ચલાવનારે બ્રેક મારી તોપણ સહેજ ધક્કો લાગ્યો એટલે ધરતીને સાષ્ટાંગ પ્રણામ કરવા પડ્યા, તેમાં ફૂટપાથની કિનારી સાથે કપાળ અફળાઈ ગયું.’

‘એટલે કે તમારા સાષ્ટાંગ પ્રણામના જવાબમાં ધરતીએ કપાળે તિલક કર્યું, એમ જ ને ?’

સાંભળીને યુવાન પેશન્ટ ચમકતી કીકીએ ઘડીભર ચિંતનને એકીટશે જોતો રહ્યો પછી હસી પડ્યો : 'વાહ ! ડૉક્ટર ! તમારો ડાયલોગ નાટકમાં કામ લાગે એવો છે.'

'એનો અર્થ એ કે તમે નાટકમાં કામ કરો છો.' ચિંતને ટ્રીટમેન્ટની તૈયારી ચાલુ રાખતાં કહ્યું : 'સ્ટેજ એક્ટર લાગો છો !'

'કરેક્ટ, ડૉક્ટર !' ગૌરવભરે કહીને યુવાને ઉમેર્યું : 'બસમાં રિહર્સલ માટે જ જઈ રહ્યો હતો. ઓફિસેથી નીકળતાં જરા વાર લાગી એટલે બસ એના સ્ટોપ પર પહોંચે એ પહેલાં ઊતરી જવાની અધીરાઈ આવી ગઈ.'

ત્યાં સુધીમાં ઓ.પી.ડી.ના ક્લાર્કે તૈયાર કરેલો કેસ-પેપર ચિંતનના હાથમાં આવી ગયો હતો. પેશન્ટનું નામ ગમી જાય એવું હતું, પણ બહુ જાણીતું ન લાગ્યું.

'મિસ્ટર વિશેષ અગ્નિહોત્રી, તમારી એ અધીરાઈની હળવી સજા ભોગવવી પડશે,' કહી ચિંતને ફરી ઘાવનું નિરીક્ષણ કરવા માંડ્યું : 'અર્ધો ઇંચ ઊંડો અને ત્રણેક ઇંચ લાંબો જખમ છે. ટાંકા લેવા પડશે. થોડું દુખશે. બહુ પીડા નહીં થાય.'

'દુખશે એનું દુઃખ નથી, ડૉક્ટર !' પેલાએ હસીને કહ્યું : 'ટાંકા લેશો એનો ડાઘ રહી જશે તો...'

'તો પ્રેક્ષકોની આંખમાં ખટકશે એવી દહેશત લાગે છે, મિસ્ટર એક્ટર ?'

'ડાઘ આખરે તો ડાઘ જ કહેવાય ને ડૉક્ટર !' ચિંતનના મળતાવડા સ્વભાવ પર મુગ્ધ બની ગયો હોય તેમ વિશેષ અગ્નિહોત્રીએ વાતચીત ચાલુ રાખી : 'વિલનનો રોલ કરવાનો હોત તો જખમનો ડાઘ ઉપકારક બની જાત...'

'એટલે આપસાહેબ હીરોના રોલ્સ કરો છો, એમ જ ને ?'

'રોલ્સ નહીં રોલ - હજુ તો શરૂઆત છે.'

'મિસ્ટર વિશેષકુમાર, ડાઘની ચિંતા ન કરશો.' ચિંતને ટાંકા લેવાની પૂર્વ તૈયારી કરતાં કહ્યું : 'ધરતીને સાષ્ટાંગ દંડવત્ કર્યા હતા એના તિલક જેવી કપાળે આછી યાદ રહી જશે... આર યૂ રેડી ?'

'યસ, ડૉક્ટર, સ્ટેજ પર ડિરેક્ટર કહે એમ કરવાનું અને દવાખાનામાં ડૉક્ટર કહે તેમ !'

'ધેન સિસ્ટર, લેટ્રસ સ્ટાર્ટ.' કહી ચિંતને કારીગરની કુશળતાથી વિશેષના કપાળે ટાંકા લેવા માંડ્યા. દર્દીને વાતે વળગાડીને કામ કરી લેવાની ડૉક્ટરની ખાસિયત મુજબ તેણે પૂછ્યું :

'કયા નાટકનાં રિહર્સલ ચાલી રહ્યાં છે ?'

'અપઘાત !'

નામ સાંભળી ચિંતન સહેજ ચોંક્યો, પણ તેણે સોય પકડેલા હાથને ધ્રૂજવા ન દીધો.

‘નાટકનું નામ સાંભળીને તમારી જેમ મારી વાઈફ પણ પહેલાં ચોંકી હતી. નાટક મરાઠી છે અને મરાઠીમાં “અપઘાત”નો અર્થ અકસ્માત થાય છે એ ઘણી વાર ગુજરાતીઓ ભૂલી જાય છે.’

‘એટલે કે તમારાં વાઈફ ગુજરાતી છે ? આંતરપ્રાન્તીય લગ્ન ?’

‘હું... કોલેજમાં સાથે ભણતાં હતાં. પરિચયની શરૂઆતમાં ભાષા બાબત ઝઘડેલાં. શ્રી કહેતી હતી કે આંખને માટે મરાઠીમાં “ડોળે” અને માથાને “ડોકે” જેવા કર્કશ શબ્દો શોધનાર કોઈ શુષ્ક માણસ હોવો જોઈએ.’

‘પછી શું થયું ?’

‘શું થાય ? ભાષાનો ઝઘડો મિટાવવા માટે અમે અંગ્રેજીમાં પ્રેમ કર્યો.’ કહીને હસવા જતાં કપાળની ચામડી તણાઈ એટલે તેનાથી ઊંઘકારો નીકળી ગયો અને ચિંતને છેલ્લો ટાંકો લઈ લીધો : ‘મિસ્ટર વિશેષ, પ્રેમ ગમે તે ભાષામાં કરીએ તોપણ પીડા તો શબ્દોને બદલે ઉદ્ગારમાં જ વ્યક્ત થઈ જાય છે - જેમ તમે હમણાં ઊંઘકારો કર્યો તેમ !’

ફરી તેના સંવાદ પર પ્રસન્ન થઈને વિશેષ આશ્ચર્યભાવે તેને જોવા લાગ્યો એટલે તેના કપાળ પર પટ્ટી લગાવી ચિંતન કહેવા જતો હતો : હવે થોડી વાર બેસીને ઘેર જઈ શકો છો... પણ પગ પર ડોક્ટરનો હાથ વાગતાં જ વિશેષથી હળવી ચીસ પડાઈ ગઈ : ‘ઓહ ! ડોક્ટર !’

‘સોરી ! વેરી સોરી !’ કહેતાં ચિંતને તેના જમણા પગના પેન્ટનો પાયથો ઊંચો કર્યો : ‘પગમાં પણ માર લાગ્યો છે એ અત્યાર સુધી કેમ બોલ્યા નહીં ?’ ગોઠણ નીચેનો ભાગ સૂજી ગયેલો જોઈને તેણે ઉમેર્યું : ‘કપાળ કરતાં તો અહીં વધારે ઈજા થઈ લાગે છે.’ ચિંતન સૂજેલા પગ પર હળવો હાથ પસવારવા લાગ્યો : ‘મિસ્ટર, પગનો એક્સ-રે લેવો પડશે.’

ત્યારે વિશેષ આંચકા સાથે સફાળો બેઠો થઈ ગયો. દુખતા પગ પર નજર ફેરવી એણે ચિંતન સામે જોયું : ‘એનીથિંગ સિરીઅસ, ડોક્ટર ?’

‘ફેક્ચર થયું છે કે નહીં એ જાણ્યા વગર કેમ કહી શકાય ?’

‘ઓહ ગોડ ! તો-તો હું “અપઘાત”નો રોલ ગુમાવી બેસીશ !’ વિશેષની મોટી આંખોમાં પહેલી વાર વિષાદનો ઓછાયો દેખાયો : ‘આનું નામ બેડ લક !’

‘મિસ્ટર અગ્નિહોત્રી, અમે હોસ્પિટલવાળા બેડ લકનો જુદો જ અર્થ કરીએ છીએ.’ તેને આનંદમાં રાખવા ચિંતને “બેડ”(ખરાબ)ને “બેડ”(પથારી)ના અર્થમાં પલટાવી નાખ્યો : ‘અહીં દર્દીને બેડ મળી જાય તો એ લકી ગણાય છે અને આજે હોસ્પિટલમાં એક પણ બેડ ખાલી નથી એટલે તમારા બેડ લક ન ગણાય.’ કહીને તેનો ખભો દાબ્યો.

‘ડોક્ટર, તમે શબ્દોની રમત ફાંકડી રમી જાણો છો.’ વિશેષની આંખોમાંથી વિષાદ

અદશ્ય થઈ ગયો એટલે ચિંતન સ્મિત ફરકાવતો બોલી ગયો : 'એ સિવાય કોઈ રમત મને આવડતી નથી.' પછી નર્સને કહ્યું : 'સિસ્ટર, એમને એક્સ-રે માટે લઈ જાઓ.' એક્સ-રે રૂમ તરફ સરકી રહેલ ટ્રોલી-સ્ટ્રેચરની સાથે ચાલતાં ચિંતનને યાદ આવ્યું : 'બાપ ધ વે, તમારે ઘેર ખબર આપવા છે ?'

'ઘેર...' વિશેષ અર્ધી મિનિટ ખામોશ રહ્યો. સ્ટ્રેચર એક્સ-રે રૂમના દરવાજે પહોંચ્યું એટલે તેણે કહેવું પડ્યું : 'ખબર સાંભળીને શ્રી ચિંતામાં પડી જશે અને ખબર નહીં આપવાથી વધારે ઉપાધિ થશે... રિહર્સલમાં પહોંચ્યો નથી એટલે પ્રોડ્યુસર પહેલાં મારી ઓફિસે ફોન કરશે. ત્યાંથી જવાબ મળશે કે એ તો ક્યારના નીકળી ગયા, એટલે ઘેર તપાસ કરશે. હું ઓફિસે નથી અને રિહર્સલમાં પહોંચ્યો નથી એ જાણ્યા પછી શ્રી ફફડી ઊઠશે, જાતજાતની અમંગળ આશંકાઓ કરવા માંડશે : કોઈક મારું અપહરણ કરી ગયું હશે...' બોલતાંબોલતાં એ અટકી ગયો ત્યારે ચિંતન રમૂજમાં કાંઈક કહેવા જતો હતો, પણ વિશેષના ચહેરાની ગમગીની જોઈને એણે ગંભીર થઈ જવું પડ્યું :

'વિશેષ, તમે મને ઘરનો નંબર લખાવો. એક્સ-રે લેવાઈ જાય ત્યાં સુધીમાં હું તમારાં મિસિસને ખબર આપી દઉં. તમને નજીવી ઈજા થઈ છે એ રીતે જ વાત કરીશ.'

કહી ચિંતને ખિસ્સામાંથી બોલપેન કાઢી વિશેષના કેસ-પેપર પર ટેલીફોન નંબર લખી લીધો.

'ડોક્ટર, ફોન કેર ઓફ છે. ઘરની નીચે જ સાવલા સ્ટોર્સ છે. એમને કહેશો કે પહેલે માળેથી...'

'મિસિસ અગ્નિહોત્રીને બોલાવી આપો...' તેના સ્ટ્રેચરને હળવેકથી એક્સ-રે રૂમમાં હડસેલતાં પોતાનું વાક્ય પૂરું કરી, રેડિયોલોજિસ્ટ ડોક્ટર દત્તા સાથે કેસ વિશે અર્ધી મિનિટ વાત કરી લઈ ચિંતન રવાના થઈ ગયો.

ફોન લાગી તો તરત જ ગયો, પણ વિશેષની પત્નીને લાઈન પર આવતાં બે મિનિટનો વિલંબ થયો. સાવચેતી ખાતર ચિંતને કહ્યું હતું : એમને કહેજો કે વિશેષના ફેન્ડનો ફોન છે.

'હેલો !' સામે છેડેથી લહેકા સાથે અવાજ સંભળાયો એટલે ચિંતને ઈંગ્લિશમાં શરૂઆત કરી : 'હેલો મિસિસ અગ્નિહોત્રી, ચિંતન મઝુમદાર હીઅર.'

'ચિંતન મઝુમદાર !' અજાણ્યું નામ સાંભળ્યાનો વિશેષની પત્નીએ પ્રતિભાવ દર્શાવ્યો એટલે ચિંતને ગુજરાતીમાં શરૂ કર્યું : 'જુઓ, બહેન, હું ડોક્ટર મઝુમદાર કે.જી.એમ. હોસ્પિટલમાંથી વાત કરું છું.'

'કે.જી.એમ. હોસ્પિટલ ?' સામે છેડે પણ ગુજરાતી થઈ ગયું : 'મને તો સાવલાભાઈએ કહ્યું કે વિશેષના કોઈ ફેન્ડનો ફોન છે. એમને કોઈ ડોક્ટર મઝુમદાર સાથે ફેન્ડશિપ હોય એવું...'

‘થોડી વાર પહેલાં જ અમારી ફેન્ડશિપ થઈ ગઈ.’ હવે લંબાવવાનું હિતાવહ નથી, એમ માનીને ચિંતને ખબર આપી દીધા : ‘વિશેષને બસમાંથી ઊતરતાં કપાળમાં નજીવી ચોટ લાગી... !’

‘ચોટ લાગી !’ સામે છેડે અવાજ ઊંચો થયો : ‘નજીવી ચોટ માટે હોસ્પિટલમાં...’

‘જુઓ, તમે ગભરાઈ ન જાઓ. કપાળમાં પાંચ-છ ટાંકા આવ્યા એ મેં હમણાં જ લઈ લીધા. જમણા પગમાં માર લાગ્યો છે એટલે અત્યારે એક્સ-રે લઈ રહ્યા છીએ.’

‘હું હમણાં જ ત્યાં આવી પહોંચું છું.’ અધીરા સ્વરે પેલીએ કહ્યું : ‘શું નામ કહ્યું તમારું...’

‘ડૉક્ટર ચિંતન મઝુમદાર.’

‘થેન્ક્સ, ડૉક્ટર મઝુમદાર !’ કહીને પેલી સહેજ અટકી : ‘ચિંતન નામ કહ્યું તમે ? કે.જી.એમ. હોસ્પિટલના ડૉક્ટર ? ઓહ ! તો-તો તમે પેલી તુલસી ગોસ્વામીવાળા જ ચિંતન હશો.’

એક અજાણી વ્યક્તિ પોતાને ‘તુલસી ગોસ્વામીવાળા ચિંતન’ તરીકે ઓળખી જાય એ ચિંતનને બહુ વિચિત્ર તો લાગ્યું પણ અજુગતું ન દેખાયું : ‘જી હા, હું એ જ ચિંતન !’

પરંતુ તેનો જવાબ સાંભળ્યા વગર જ સામે છેડેથી રિસીવર મુકાઈ ગયું ત્યારે ચિંતન વિચારમાં પડી ગયો : મારી ઓળખાણ જાણ્યા પછી એના અવાજનો રણકો કેમ બદલાઈ ગયો ?

પંદર મિનિટ પછી ચિંતન એક્સ-રે રૂમમાં રેડિયોલોજિસ્ટ ડૉક્ટર દત્તા પાસેથી વિશેષના પગમાં ફ્રેક્ચરની ચર્ચા કરતો હતો ત્યાં એ આવી પહોંચી.

દરવાજા પાસેથી જ ‘વોટ હેપન્ડ, વિશેષ ?’ની પૃચ્છા સાથે ધસી આવીને બીજા કોઈની સામે જોયા વિના એણે વિશેષનો હાથ પકડી લીધો : ‘ક્યાં વાગ્યું ? કેમ કરતાં વાગ્યું ? કેટલું વાગ્યું ?’ની પૂછપરછમાં એ રડવા જેવી થઈ ગઈ.

‘જોયું ને, ડૉક્ટર !’ સ્ટ્રેચર પર બેઠા થઈ જઈને વિશેષે ચિંતન તરફ જોયું : ‘હું નહોતો કહેતો ? તમારી ગુજરાતી છોકરીઓ કેટલી બધી કાળજી (ચિંતા) કરવા માંડે છે...’

‘હા, મિસ્ટર અગ્નિહોત્રી !’ ચિંતને નજીક આવીને સામું સંભળાવ્યું : ‘અમારી ગુજરાતી ભાષા પ્રમાણે દરેક સ્ત્રીએ પતિની કાળજી લેવી જોઈએ.’ કહીને પેલી તરફ જોયું : ‘બરાબર છે ને, મિસિસ અગ્નિહોત્રી ?’

હવે વિશેષની પત્નીનું લક્ષ ચિંતન તરફ દોરાયું. એ ધારીધારીને તેને જોવા લાગી એટલે વિશેષને ઓળખાણ આપવાનું યાદ આવ્યું : ‘શ્રી ! એ છે ડૉક્ટર મઝુમદાર... ડૉક્ટર તરીકે કેવા છે એ તો મારા કપાળના ટાંકા રૂઝાય ત્યારે કહી શકીશ, પણ માણસ તરીકે મિત્ર બનાવવા જેવા છે એ તો તત્કાલ કહી શકું એમ છું.’

સાંભળીને શ્રી નીચું જોઈ ગઈ. એના પાતળા હોઠ સહેજ ધ્રૂજ્યા : ‘એ મને નહીં ઓળખતા હોય, પણ હું એમને બહુ સારી રીતે ઓળખું છું.’

‘ઓળખવાની વાત તો એવી છે ને...’ ચિંતન વાતાવરણને હળવું કરવા માટે કોઈક રમૂજ કરવા જતો હતો ત્યાં હોસ્પિટલના ડીન શ્રીવાસ્તવ દાખલ થતા દેખાયા :

‘અરે, શ્રુતિ, તારે અહીં આવવું પડ્યું ?’ કહેતાં ડીન ઉતાવળે અંદર આવ્યા : ‘ધૂને મને ખબર આપ્યા કે ડોક્ટર શ્રીકાન્તસાહેબનાં બહેન આવ્યાં છે.’

ડીનસાહેબના મુખેથી મિસિસ અગ્નિહોત્રીની ઓળખાણ સાંભળતાં જ ચિંતન ચોંકી ઊઠ્યો : શ્રીકાન્તભાઈનાં બહેન... શ્રુતિ... નામ તો સાંભળ્યું હતું, પણ ક્યારેય મેળાપ થયો નહોતો !

‘આ યંગમેનને મેં ઓળખ્યા નહીં.’ કહેતાં ડીન વિશેષને ધ્યાનથી જોવા લાગ્યા.

‘અંકલ, એ મારા હસબન્ડ છે !’ ઓળખાણ આપતી શ્રુતિ વડીલની હાજરીના સંકોચથી નીચું જોઈ ગઈ.

‘તારા હસબન્ડ ?’ ડીનસાહેબનું આશ્ચર્ય ઊછળી આવ્યું : ‘તું પરણી ગઈ ? જજસાહેબે મને કંકોત્રી પણ ન મોકલી ? મને આશીર્વાદ આપવાય ન બોલાવ્યો ?’

સાંભળીને શ્રુતિ લાચારીના ભાવથી ડીનને જોતી રહી ત્યારે વિશેષે બોલવું પડ્યું : ‘અંકલ, જજસાહેબે પોતે જ અમને આશીર્વાદ નથી આપ્યા, પછી આપને ક્યાંથી બોલાવે ?’

‘ઓહ ! સમજી ગયો.’ કહેતાં ડીનસાહેબે વાત બદલી નાખી : ‘ચિંતન, આપણા આ જમાઈરાજનો કેસ શું કહે છે ?’

પહેલી વાર પોતાના પતિ માટે ભાવથી જમાઈરાજનું સંબોધન સાંભળીને શ્રુતિથી મલકી જવાયું.

‘સર, એક્સ-રેની પ્લેટ હમણાં જોવા મળશે, પણ ડોક્ટર દત્તાનું કહેવું છે કે અહીં હાડકામાં નાની તિરાડ દેખાય છે.’ ચિંતને પેશન્ટના પગના ગોઠણ નીચેનો ભાગ દેખાડતાં કહ્યું : ‘તમારા જમાઈરાજ અને અમારા બનેલીલાલને પ્લાસ્ટરની હળવી સજા કર્યા વગર છોડી શકાય તેમ નથી.’

‘પ્લાસ્ટર !’ વિશેષ ચોંકી ઊઠ્યો અને શ્રુતિ સામે જોયું : ‘શ્રી, હવે મારા નાટકનું શું થશે ? એ લોકો હીરો બદલી નાખશે !’

‘નહીં, હીરોને બદલે એ લોકોએ સ્ક્રીપ્ટ બદલવી જોઈએ.’ ચિંતન વચ્ચે બોલી ઊઠ્યો : ‘વિશેષ, આમેય તમારા નાટકનું નામ “અપઘાત” એટલે કે અકસ્માત છે. સ્ક્રીપ્ટમાં હીરોને નાનકડો અકસ્માત થયો છે એવો ફેરફાર કરીને વ્હીલચેરમાં એક્ટિંગ કરતો દેખાડે તો વાસ્તવિક લાગશે.’

ચિંતને રમૂજમાં કહ્યું હશે, પણ સાંભળીને વિશેષ તેને તાકીને જોવા લાગ્યો : ‘ડૉક્ટર, પહેલાં તમારા ડાયલોગ સાંભળીને થતું હતું કે ડૉક્ટરને બદલે તમે રાઈટર હોવા જોઈતા હતા.... અને સ્ક્રીપ્ટ બદલવાનું સૂચન સાંભળીને થાય છે કે તમે સારા ડિરેક્ટર પણ થઈ શકો.’

બંને વચ્ચેનો સંવાદ સાંભળીને ગૂંચવણમાં પડેલા ડીનસાહેબને ચિંતને સમજાવવું પડ્યું કે વિશેષ અગ્નિહોત્રી મરાઠી સ્ટેજના ઊગતા અભિનેતા છે અને રિહર્સલ માટે જતા હતા ત્યારે બસમાંથી ઊતરતાં આ અણધારી ઉપાધિ આવી પડી.

એ જ વખતે રેડિયોલોજિસ્ટ દત્તા એક્સ-રે ફોટા સાથે ડાર્ક-રૂમમાંથી બહાર આવતા દેખાયા એટલે ‘ફર્સ્ટ લેટ મી સી હિઝ એક્સ-રે’ કહીને ડીને ધ્યાનથી એક્સ-રે તપાસ્યો.

‘માઈનર કેક છે.’ બબડતાં વિશેષ પાસે આવ્યા : ‘ચંગમેન, બે વીક પ્લાસ્ટરમાં કમ્પ્લીટ રેસ્ટ લેવો પડશે.’

સાંભળીને વિશેષનું મોઢું લેવાઈ ગયું એટલે તેના ખભા પર હાથ મૂકીને ઉમેર્યું : ‘નાટકની ચિંતા પછી, પહેલાં પગ સંભાળો.’ પછી શ્રુતિ સામે જોયું : ‘દીકરી, અમને તારી પસંદગી પરફેક્ટ લાગી.... પણ હાડકાની તિરાડ સંધાય નહીં ત્યાં સુધી હિલચાલ કમ્પ્લીટ બંધ. એ મારો ચુકાદો છે. પગમાં કોઈ ખોડ રહી જાય અને અમારો જમાઈ લંગડો ચાલે એ મને મંજૂર નથી.’

શ્રીવાસ્તવ અંકલે પ્રેમભાવે ઉચ્ચારેલા એ ઓરિ શ્રુતિની આંખના ખૂણા ભીંજવી નાખ્યા. મનોમન તેનાથી સરખામણી થઈ ગઈ : ક્યાં સગા પિતા જજસાહેબ, જે ન્યાય તોળવાને બદલે જોહુકમી ચલાવે છે... અને ક્યાં આ ડીન અંકલ, જે સજા કરીને પણ પિતા જેવું વાત્સલ્ય વરસાવે છે !

શ્રુતિને ગદ્ગદ થઈ જતી જોઈને શ્રીવાસ્તવે સત્વર ડીન બની જવું પડ્યું : ‘ચિંતન, પેશન્ટને ઓર્થોપીડિકમાં લઈ જા... ડૉક્ટર તલવકરને કહે કે આ અમારા વી.આઈ.પી. પેશન્ટ છે. પ્લાસ્ટરની તૈયારી કરે એટલી વારમાં હું આવું છું.’

‘અંકલ, હું પણ જઈ’ કહેતી શ્રુતિ સ્ટ્રેચરની ટ્રોલી સાથે ચાલવા લાગી એટલે ડીને તેને રોકવી પડી : ‘નહીં, શ્રુતિ, અમારા ઓર્થોપીડિક ડૉક્ટરની ખાસિયત છે કે અનિવાર્ય હોય તો જ પેશન્ટના રિલેટિવને પ્લાસ્ટર વખતે હાજર રહેવા દે... ચાલ, આપણે મારી કેબિનમાં જઈને બેસીએ.’

સાથે ન જવા દેવાનું ડીન અંકલનું કારણ શ્રુતિને ગળે ન ઊતર્યું, પણ ચિંતન સમજી ગયો કે એક્સ-રે જોઈને ડૉક્ટર દુખતો ભાગ દબાવે છે ત્યારે કોઈ-કોઈ દર્દી ચીસ પાડી ઊઠે છે. એ વખતે દર્દીનાં સગાં બાજુમાં હોય તો તેઓ પણ નર્વસ થઈ જતાં હોય છે.

પ્લાસ્ટરની વિધિ ચાલુ કરાવીને ડીનસાહેબ સાથે ચિંતન પણ એમની કેબિનમાં પાછો ફર્યો ત્યારે શ્રુતિ કોલ્ડ્રૂક પતાવીને સામે લટકતું કેલેન્ડર જોતી વિચારમાં બેઠી હતી.

‘છોકરી, કેલેન્ડરમાં શું જોઈ રહી છે - તારીખ કે મહિનો ?’ કેબિનમાં દાખલ થતાં શ્રીવાસ્તવે તેને ચોંકાવી : ‘લગ્ન કર્યાને કેટલો સમય થયો ?’

‘ઓગસ્ટમાં વરસ પૂરું થશે.’

‘ફર્સ્ટ વેડિંગ એનિવર્સરિ !’ ડીનસાહેબની પોતાની રિવોલ્વિંગ ચેરમાં ગોઠવાતાં બોલ્યા : ‘તારું વેડિંગ ભલે ન ઊજવાયું, પણ આપણે તારી વેડિંગ એનિવર્સરિ જરૂર ઊજવીશું.’

સાંભળીને શ્રુતિ ફિક્કું હસી. લગ્નપ્રસંગ ન ઊજવાયાનો અત્યારે અફસોસ થતો હોય તેમ એનાથી નિસાસો નંખાઈ ગયો.

‘જજસાહેબ સ્વભાવના જિદ્દી તો છે જ, પણ આપણે એમને મનાવી લઈશું.’

ડીનસાહેબ એટલું બોલ્યા ત્યાં જ શ્રુતિનો ચહેરો તંગ બની ગયો : ‘જિદ્દી નહીં, જડ કહો, અંકલ !’

શ્રીવાસ્તવ સમજી ગયા કે પુત્રી પિતા પ્રત્યેનો રોષ ઠાલવવા માગે છે. કોઈ મનમાં ધૂંધવાતું હોય ત્યારે શિખામણ આપવાને બદલે તેને બોલવા દેવું જોઈએ.

‘જજસાહેબને વાંધો શો આવ્યો ? વિશેષ મરાઠી છે એનો કે પછી નાતજાતનો ?’

‘ના, એ એક મિલ-કારકુનનો પુત્ર છે એનો.’

‘તારે કોલેજમાંથી ઓળખાણ થઈ હશે.’

‘હા, બી.એ.ના છેલ્લા વર્ષમાં અમે નજીક આવ્યાં. વિશેષ કોલેજનાં નાટકોમાં કામ કરતો.’

‘એટલે તું એની એક્ટિંગ પર વારી ગઈ ?’

‘નહીં, અંકલ !’ હળવી ટકોરનો શ્રુતિએ ગંભીરપણે જ જવાબ આપ્યો : ‘હું એના સ્વમાની સ્વભાવ પર વારી ગઈ. પોતે મિલ-કારકુનનો પુત્ર છે એમાં એ ક્યારેય હીણપત અનુભવતો નહીં. ભણતાંભણતાં સર્વિસ કરે. કપડાંની કોઈ ટાપટીપ નહીં. મને એણે ઘણી વારી : તારા પિતાનો સ્વભાવ જાણે છે છતાં સંબંધ બાંધવાનું જોખમ શું કામ વહોરે છે ? હું બે ઓરડીના ઘરમાં રહું છું. પિતા રિટાયર થવાના છે. માતા હયાત નથી. અમારી રહેણીકરણી તને માફક આવશે નહીં. અને એક વાર પિતાનું ઘર છોડીને આવીશ પછી તને ફરી આવકાર મળશે નહીં.’ ટેબલ પર પડેલા કાચના ગોળ પેપરવેટને રમાડતી નીચું જોઈને તે એકધારું બોલીને અટકી.

‘શ્રીકાન્ત પણ જજસાહેબને સમજાવી ન શક્યો ?’

સાંભળીને શ્રુતિએ ડોક ઊંચી કરી. પહેલાં શ્રીવાસ્તવ સામે જોયું, પછી ચિંતન તરફ જોતી મૂંગી થઈ ગઈ.

‘સર, હું જઉં. શ્રુતિબહેનની અંગત બાબતમાં મારી હાજરીની...’

‘નહીં, ચિંતન !’ ઊભા થયેલા ચિંતનને રોકતી શ્રુતિ અધીર અવાજે બોલી ઊઠી :
‘બેસો. તમારી હાજરીમાં બધું કહીશ તો હૈયું વધારે હળવું થશે. પ્લીઝ...’

ચિંતનને એ વિચિત્ર લાગ્યું. પોતાની હાજરીથી હૈયું વધારે હળવું થવાનું તેનું કથન સમજાયું નહીં.

‘તમે તો જાણો છો, લગ્ન પછી તરત જ શ્રીકાન્તભાઈ અને ભાભી ફર્ધર સ્ટડી માટે લંડન ઊપડી ગયાં. બે વર્ષ પહેલાં ભાભીની ડિલિવરી માટે બંને આવ્યાં હતાં ત્યારે વિશેષ સાથે મારી આત્મીયતા બંધાઈ નહોતી. બાબો બે મહિનાનો થયો એટલે તેને અહીં રાખી બંને લંડન ચાલ્યા ગયાં... ગયા વર્ષે વિશેષ સાથે બધું પાકું કરીને મોટા ભાઈને મેં વિગતવાર પત્ર લખ્યો કે જજસાહેબને કાને તમે જ વાત નાખો. હું કહીશ તો સાંભળીને જ તેઓ ધૂંઆપૂંઆ થઈ જશે.’

એ વખતની પરિસ્થિતિ યાદ કરીને અત્યારે અકળામણ અનુભવતી શ્રુતિ શ્વાસ ખાવા રોકાઈને આગળ વધી :

‘મોટા ભાઈએ લંડનથી જવાબમાં લખ્યું કે જજસાહેબને પત્ર કે કોલથી સમજાવવાનું અસંભવિત છે. આવતા વરસે તો અમે ત્યાં આવી જવાનાં છીએ. એટલો વખત ચૂપચાપ બેસી રહે... પણ મારાથી બેસી રહેવાય તેમ નહોતું. ચાર વર્ષથી વિશેષ અને તેના પિતા લોજનું ખાઈને ચલાવતા હતા. હવે મારે એમનું ઘર ચલાવવાનું હતું. એક વર્ષ પછી મોટા ભાઈ આવે અને ત્યારે પણ જજસાહેબ નમતું ન જોખે તો એક વર્ષ વાટ જોઈને પસ્તાવાનું જ હતું.’

‘એટલે તમે બંને ચૂપચાપ પરણી ગયાં ?’

સાંભળતાં જ શ્રુતિની ગરદને ઝાટકો અનુભવ્યો. ચહેરા પર તણાવ દેખાયો :

‘એવું કર્યું હોત તો હું જરૂર દોષિત ગણાત... મેં જજસાહેબ સમક્ષ જે હતું તે બધું જ રજૂ કરી દેવાનું નક્કી કર્યું, પણ તેઓ તો અર્ધું સાંભળીને જ ખુરશીમાંથી તેરાપ મારતા ઊભા થઈ ગયા. મમ્મી વચ્ચે પડ્યાં તો એમને આઘાં હડસેલી દઈ મારી સામે ત્રાડ નાખી : “હવે પછી એ વિશેષ આ ઘરમાંથી નામશેષ થઈ જવો જોઈએ ! નહીંતર હું એને જીવતો નહીં રહેવા દઉં...” એમનું એ રૌદ્ર સ્વરૂપ જોઈને હું ડઘાઈ ગઈ. મેં હાથ જોડ્યા, એમને પગે પડી, આજીજી કરી, આર્કંદ કર્યું, પણ પછી મને ભાન થયું કે એ પથ્થર કદી નહીં પીગળે.’

ત્યારે ડીનસાહેબ વચ્ચે જ કહેવા જતા હતા કે પિતાને માટે એવું ન બોલાય, પણ પછી વિચાર બદલીને તેને બોલવા દીધી.

‘શ્રીકાન્તભાઈનો અમને એક અનુભવ થઈ ચૂક્યો હતો. એ વખતે મેં એમને સાથ આપવાનું પાપ કર્યું હતું. સુરુચિ સાથે શ્રીકાન્તભાઈનું ગોઠવાઈ જાય એમાં મેં પોતે જ મહત્ત્વનો ભાગ ભજવ્યો હતો.’ કહી એણે ચિંતન સામે જોયું : ‘પોતે જ્યાં સુધી કોઈની સાથે લાગણીથી ન બંધાય ત્યાં સુધી બીજાની લાગણી સમજવામાં આપણે ભૂલથાપ ખાઈ જઈએ છીએ. સુરુચિને

પરણીને શ્રીકાન્તભાઈ સુખી ન થયા એમ તો હું નહીં કહું, પણ એમના અંતરમાં ડંખ તો રહી જ ગયો હશે. તુલસીને છોડ દીધાનો ડંખ ન હોત તો મોટા ભાઈએ ફર્ધર સ્ટડીના બહાને પહેલાં માતાપિતાથી અને હવે પોતાના પુત્રથી આમ આટલા વખત સુધી દૂર વસવાનું પસંદ ન કર્યું હોત. તુલસીને છોડવાનું થયું ત્યારે એમણે હોસ્પિટલ છોડી દીધી અને સુરુચિને પરણવાનું થયું એટલે દેશ છોડી દીધો !

શ્રુતિની આંખોમાં ઝળઝળિયાં જોઈને ચિંતને ગરદન ઝુકાવી દેવી પડી.

‘લગ્ન પછી ક્યારેય ઘેરથી કોઈએ તારા ખબર પૂછ્યા નહીં હોય ?’

‘કોણ હિંમત કરી શકે ? મમ્મીને જજસાહેબે સોગંદ આપ્યા છે : એ છોકરીનું મોં જોયું તો હું તારું મોં નહીં જોઉં... અરે, શ્રીકાન્તભાઈનો શ્રેયસ મારી સાથે એટલો બધો હળી ગયો હતો કે મારા વગર ત્રણ દિવસ સુધી ‘આન્તી આન્તી’નું રટણ કરતો રડતો રહ્યો છતાં એના દાદાને દયા ન આવી !’

‘હં’ના ઉદ્ગાર સાથે ડીનસાહેબ શ્રુતિને જોતા ઘણી વાર સુધી ખામોશ રહ્યા પછી પૂછ્યું : ‘શ્રીકાન્ત ક્યારે પાછો આવે છે ?’

‘જૂનના બીજા વીકમાં.’ કહી શ્રુતિએ ફરી કેલેન્ડરમાં નજર કરી લીધી : ‘પરમ દિવસે જ મોટા ભાઈનો પત્ર આવ્યો હતો : તારે કાંઈ લાવવું હોય તો લખજે. અમે ૧૪-૧૫ જૂને આવી રહ્યાં છીએ.’

‘શ્રીકાન્ત આવશે એટલે બધું થાળે પડી જશે.’ ડીનસાહેબે આશાવાદી વાણી ઉચ્ચારી : ‘આખરે તો જજસાહેબ પણ એક પિતા છે. શ્રીકાન્ત એમને મનાવી લેશે.’

‘નહીં, અંકલ, શ્રીકાન્તભાઈને મેં ભારપૂર્વક લખી નાખ્યું છે કે અમારી બાપ-દીકરીની લડાઈમાં હવે તમે વચ્ચે ન પડતા.’ શ્રુતિનો અવાજ ઊંચો થઈ ગયો : ‘એમાં મોટા ભાઈનું જ સ્વમાન ઘવાશે. કદાચ એમણેય ઘર છોડી જવાનો વખત આવશે. જજસાહેબનું જીવનસૂત્ર એક જ રહ્યું છે : દરેક બાજુ પોતે જ જીતવી જોઈએ ! પછી એ જીત પાછળ કેટલું બધું ગુમાવવું પડશે એનો તેઓ વિચાર નથી કરતા.’

પિતાને પગથી માથા સુધી પારખી ગયેલી પુત્રીનું છેલ્લું વાક્ય ડીનસાહેબને અક્ષરશઃ સાચું લાગ્યું, કારણ કે પોતે પણ એવો અનુભવ કરી ચૂક્યા હતા. જીતવાની જિદમાં જજસાહેબ ક્યારેક એવી મોટી બાજુ હારી જશે કે ગમે એટલો પસ્તાવો કરવાથી પણ ગુમાવેલું પાછું નહીં મેળવી શકે.

પૂરી થવા આવેલી ચર્ચા પર પૂર્ણવિરામ મૂકે એ પહેલાં જ કેબિનના દરવાજે ટકોરા પડ્યા. ચિંતને ઊભા થઈને બારણું ઊઘાડ્યું તો વિશેષ પગમાં પ્લાસ્ટર સાથે વ્હીલચેર પર બેઠો હતો. બંને હાથે પૈડાં ઘુમાવી ચેર આગળ-પાછળ હલાવતો એ હસી પડ્યો : ‘નવા રોલનાં રિહર્સલ શરૂ કરી દીધાં. તમે લોકો બે વીક કહેતા હતા પણ ડોક્ટરસાહેબે ચાર વીકના પ્લાસ્ટરની સજા સંભળાવી દીધી.’

‘અમારું કામકાજ અનાડી કોર્ટ જેવું છે.’ ચિંતને સામી મજાક કરી : ‘આરોપી દલીલ કરે તો સજા બેવડાવી દઈએ !’

‘જમાઈરાજ, તમને ભલે સજા થઈ.’ શ્રુતિ સાથે કેબિનમાંથી બહાર આવતાં ડીને સંભળાવ્યું : ‘અમારી દીકરીને તો મજા થઈને... એક મહિના માટે તમારો સતત સહવાસ મળશે.’

‘માત્ર સહવાસ નહીં, સેવા કરવાનો લાભ પણ મળશે.’ કહી શ્રુતિએ તેની બ્હીલચેર ચલાવવાની પ્રેક્ષિસ કરી જોઈ : ‘હવે મારે આવી એક બ્હીલચેર વસાવી લેવી પડશે.’

એ જ વખતે કેબિનનો ફોન રણક્યો એટલે ડીનસાહેબ વારાફરતી બંનેને માથે હાથ મૂકી, મૂક આશીર્વાદ આપીને ફોન લેવા સરકી ગયા. ચિંતને ટેકસી મંગાવી, પોતાના ટેકે વિશેષને અંદર બેસાડી, ‘ફરી મળીશું’ કહીને વિદાય આપવા હાથ લંબાવ્યો ત્યારે સ્વજનોથી છૂટાં પડતાં હોય તેમ યુવાન પતિપત્ની ગદ્ગદ બની ગયાં !

*

તુલસી જાણે અબઘડી ભાનમાં આવી જવાની હોય એવી તત્પરતાથી ચિંતન પાસપોર્ટમાં ચોડાયેલો તેનો ફોટો નીરખી રહ્યો હતો. દેશની સરહદ પાર કરવાનો એ પાસપોર્ટ જાણે તુલસીની બેહોશીની સરહદ ઓળંગી જવાનો પરવાનો હોય તેમ ચિંતન મનગમતા તરંગોમાં ખોવાઈ જવા લાગ્યો : એ ભાનમાં આવીને આંખો ઉઘાડશે ત્યારે ત્યાં કોણકોણ હાજર હશે ? મોસ્કોમાં તો એને મારા સિવાય કોઈ જ પરિચિત ચહેરો જોવા નહીં મળે. મને ઓળખી જઈને એ જરૂર ચોંકી જશે : ચિંતુ, તું તો સાવ બદલાઈ ગયો !... ત્યારે મારે બહુ સાવધ રહેવું પડશે. એને તત્કાળ ખબર પડવા નહીં દેવી જોઈએ કે એકસામટાં પાંચ વરસ વીતી ગયાં... નહીંતર બહુ વસમો આઘાત લાગી જાય !

તુલસી વિદેશની ધરતી પર શુદ્ધિમાં આવે એ વાત ચિંતનને વારેવારે ખટકી જતી. તેને બદલે રશિયન ડૉક્ટર વર્લ્ડ ન્યુરોલોજિસ્ટ કોંગ્રેસમાં આવે તે પહેલાં જ આવો કોઈ ચમત્કાર થઈ જાય તો ! જગતભરના નિષ્ણાત ડૉક્ટરો આ ચમત્કાર જોઈને દંગ થઈ જાય અને આપણા ડૉક્ટરોને એનો યશ મળી જાય ! પાસપોર્ટની વિધિ કેટલે પહોંચી એ પૂછવા માટે મુકુન્દે ફોન કર્યો ત્યારે એ પોરસમાં બોલી ગયો હતો : ‘ચિંતન, મને શ્રદ્ધા છે કે આપણો લંડનનો ફેરો ફોગટ નહીં જાય. અહીંથી એને બેહોશ લઈ જઈશું અને સાજીસારી કરીને પાછાં આવીશું ! એના નસીબમાં આવું જ કાંઈક લખાયું હોવું જોઈએ !’

થોડી વાર પહેલાં પોતાને બંને પાસપોર્ટ સુપરત કરતી વખતે પાસપોર્ટ ઓફિસર પણ એવું જ કાંઈક બોલી ગયા હતા : ‘મારી કારકિર્દીમાં મેં સેંકડો પાસપોર્ટ ઈસ્યુ કર્યા હશે, પણ આવો કેસ પહેલો જ છે, જેમાં પાસપોર્ટ ધરાવનાર પુખ્તવયની વ્યક્તિને ખબર જ ન હોય કે પોતે વિદેશની સફરે જવાની છે.’ પાસપોર્ટ લઈને પોતે આભાર માન્યો ત્યારે પેલાએ હૃદયપૂર્વક ઉચ્ચાર્યું હતું : ‘ગોડ બ્લેસ હર !’

તુલસીને રશિયા લઈ ગયા વગર બીજો કોઈ જ વિકલ્પ નથી એવો નિસાસો નંખાઈ ગયો

ત્યારે યશોદાબહેને કહ્યું હતું : 'વર્ષોથી આપણે જે ઇચ્છી રહ્યાં છીએ એવું થવાની ઘડી આવી ત્યારે એ અમુક રીતે જ થાય એવું શું કામ ઇચ્છવું જોઈએ ? બધું જ આપણા ધારવા પ્રમાણે થાય એવી ઇચ્છા નહીં રાખવી અને જે કાંઈ કરી રહ્યાં છીએ એમાં શંકા નહીં કરવાની ! તુલસીને તું જ્યાં લઈ જઈ રહ્યો છે એ દેશના લોકો ઇશ્વરમાં માનતા નથી એવું હું નથી માનતી. તારા એ ડૉક્ટર ગોર્કી તુલસીને શુદ્ધિમાં લાવે ત્યારે પહેલું કામ એમના પગે પડી જવાનું કરજે અને અંતઃકરણપૂર્વક કહેજે કે તમારામાં રહેલા ઇશ્વરી અંશને હું વંદન કરું છું !'

હોસ્પિટલ પાસે ટેક્સી ઊભી રહી એટલે બંને પાસપોર્ટ બગલમાં દબાવી ચિંતન પૈસા ચૂકવતો હતો ત્યારે ટેક્સી-ડ્રાઈવરે પણ તેનું કુતૂહલ દર્શાવ્યું હતું : 'સા'બ, પહેલી વાર પરદેશ જવાના લાગો છો ?'

સાંભળીને ચિંતને અનુમાન કર્યું કે પાસપોર્ટ ઓફિસથી હોસ્પિટલ સુધીની સફરમાં પોતે વારેવારે પાસપોર્ટ જોતો મનગમતા ખ્યાલમાં મલક્યા કરતો હતો એ ટેક્સી-ડ્રાઈવર તેના અરીસામાંથી જોયા કરતો હોવો જોઈએ.

'જી હા ! પહેલી વાર પરદેશ જઈ છું.' કહીને એ પગ ઉપાડવા જતો હતો ત્યાં પેલાએ બીજો પ્રશ્ન કર્યો :

'બંને જવાનાં છો ?'

ક્યા અર્થમાં 'બંને' શબ્દ વપરાયો હતો એ સમજી ગયેલા ચિંતને વાત ટાળવા માટે હકારમાં માત્ર ડોકું જ હલાવ્યું. ત્યાં પેલો બોલી ઊઠ્યો : 'હનીમૂન પર જતાં લાગો છો !'

ઓહ ગોડ !... ચિંતને જવાબ આપ્યા વગર જ હોસ્પિટલનાં પગથિયાં તરફ ધસી જવું પડ્યું. ટેક્સી-ડ્રાઈવરના અનુમાને તેને થયેલાવી દીધો : 'તુલસી ભાનમાં આવીને પહેલવહેલું પૂછશે કે શ્રીકાન્ત ક્યાં ? તેનો હું શો જવાબ આપીશ ?'

પાસપોર્ટ ખિસ્સામાં નાખી ઝડપથી ઉપર પહોંચી જવા માટે લિફ્ટમાં દાખલ થઈ તેણે લિફ્ટમેનને પૂછ્યું : 'પંડ્યાસર નીકળી ગયા નથી ને ?'

'થોડી વાર પહેલાં જ નીચે ઊતરીને ડીનસાહેબની કેબિન તરફ ગયા.'

સાંભળતાં જ લિફ્ટમાંથી બહાર નીકળી ચિંતન એવી અધીરાઈભરે દોડી ગયો કે જાણે પાસપોર્ટ જોઈને ડૉક્ટર પંડ્યા તુલસીને બેઠી કરી દેવાના હોય !

'મે આઈ કમ ઈન, સર !' કેબિનનો દરવાજો ખોલી અંદર જવાની રજા માગતો ચિંતન ખિસ્સામાંથી પાસપોર્ટ કાઢતો દેખાયો ત્યારે ડીન શ્રીવાસ્તવ અને ડૉક્ટર પંડ્યા બંનેએ એકીસાથે કહ્યું : 'આવ-આવ ! અમે તારી જ વાત કરતા હતા.'

'સર, મારી કે તુલસીની ?' કહેતાં અંદર દાખલ થઈ ચિંતને ટેબલ પર બંને વરિષ્ઠીની વચ્ચે તુલસીનો પાસપોર્ટ મૂકી દીધો : 'આજરે પાસપોર્ટ તો મળી ગયો.'

‘ડૉક્ટર ગોર્કી તરફથી આપણા બીજા પત્રનો જવાબ પણ આવી ગયો. ડૉક્ટર પંડ્યાએ પાસપોર્ટ તરફ જોયા વગર કહ્યું ત્યારે ટેબલ પર પડેલા એર-મેલ કવર અને પંડ્યાસાહેબના હાથમાં રહેલા કાગળ તરફ ચિંતનનું ધ્યાન ખેંચાયું : ડૉક્ટર ગોર્કી શું લખે છે એવી પૃચ્છાના ભાવ સાથે ચિંતન તત્પરતાથી બંનેને જોતો રહ્યો : ‘કોઈ ખરાબ સમાચાર તો નહીં હોય ને ?

‘આ પત્રમાં ગોર્કીસાહેબે અમુક પ્રબંધ કરવાની માગણી મૂકી છે.’

‘માગણી ?’ બબડતો ચિંતન વિચારમાં પડી ગયો : તુલસીની સારવાર માટે થનાર ખર્ચની માગણી કરી હશે. મોસ્કો જવા-આવવાની બંને ટિકિટનો ખર્ચ આપવાનું તો યશોદાબહેને જાહેર કરી જ દીધું હતું. બીજા દસ-પંદર હજાર ખર્ચવા પડે એનોય વાંધો નહોતો. પણ ઓપરેશન માટે લાખ-બે-લાખની માગણી થાય તો...

‘તારે ચિંતા કરવી પડે એવી કોઈ માગણી નથી, ચિંતન !’ જાણે એનો ચહેરો વાંચી લીધો હોય તેમ પંડ્યાસાહેબે કાગળ પર નજર માંડતાં કહ્યું : ‘થોડી વિચિત્ર લાગે એવી માગણી છે, પણ એ અશક્ય નથી, કેમ શ્રીવાસ્તવજી ?’

ત્યાર પછી બંને વચ્ચે ચાલેલી ચર્ચામાંથી ચિંતને ડૉક્ટર ગોર્કીની માગણીઓનો અણસાર મેળવી લીધો :

- પેશન્ટ કોઈ સરકારી, અર્ધસરકારી કે બહુ મોટી હોસ્પિટલમાં હોય તો મારી મુંબઈની હાજરી દરમ્યાન તમારે તેને કોઈ પ્રાઈવેટ ક્લિનિકમાં ટ્રાન્સફર કરવી પડે.

- વર્લ્ડ કોંગ્રેસમાં આવનાર અન્ય દેશોના ન્યૂરો-સર્જનો પેશન્ટને તપાસી લે અને એ સર્વે નિષ્ણાત આ કેસ સારો કરી શકે તેમ નથી એવી અશક્તિ જાહેર કરે ત્યાર પછી જ હું પેશન્ટને જોઈ-તપાસીને કેસ હાથમાં લઈ શકું. હું આ પેશન્ટની સારવાર કરવાનો છું એ વાત ત્યાં સુધી સંપૂર્ણપણે ગુપ્ત રહેવી જોઈએ.

- પેશન્ટની સારવારના પરિણામની બધી જવાબદારી એમના શિરે છે એ દસ્તાવેજ પર પેશન્ટના નિકટના સગાની સહી લઈ રાખવી. પરંતુ તેમાં સારવાર કરનાર ડૉક્ટરનું નામ નહીં લખવાનું. કોઈ પણ વિદેશી ડૉક્ટરને સારવાર માટે આ મંજૂરી અપાઈ છે એવું તેમાં હોવું જોઈએ...

‘એવી સહી તો હું તુલસીના મોઢાભાઈ પાસેથી મેળવી લઈશ.’ ડૉક્ટર ગોર્કીની અંતિમ માગણીનો નિકાલ લાવતાં ચિંતને કહ્યું : ‘એ સિવાયની માગણીનું શું કરવું એ તો તમે બંને વડીલો જ કહી શકો.’

થોડી વાર માટે કેબિનમાં ખામોશી છવાઈ ગઈ.

‘એની બે નંબરની માગણીમાં તો રશિયન લોકોના સુપિરિયોરિટી કોમ્પ્લેક્સનો પડઘો જ માત્ર છે.’ ઘણી વારે ડૉક્ટર પંડ્યાએ કહ્યું : ‘જગતના ખેરખાંઓ જે ન કરી શક્યા એ એક રશિયન નિષ્ણાતે કરી દેખાડ્યું એવો ગર્વ એ લેવા માગે છે... અને ખરેખર ડૉક્ટર ગોર્કી એવું કરી દેખાડે તો એનો ગર્વ લેવાનો એમને અધિકાર પણ છે.’

‘પરંતુ પ્રાઈવેટ ક્લિનિકનો આગ્રહ શું કામ ?’ ડૉક્ટર ગોર્કીની પ્રથમ માગણી અંગે મૂંઝવણ અનુભવતા હોય તેમ ડીનસાહેબ બોલ્યા : ‘સોવિયેટ રશિયાનો સામ્યવાદ તો સાર્વજનિકતાનો આગ્રહ સેવે છે, તો પબ્લિક હોસ્પિટલને બદલે પ્રાઈવેટ ક્લિનિકમાં પેશન્ટને ટ્રાન્સફર કરવાનો ડૉક્ટરનો આગ્રહ કેમ ? મને તો આમાં ભેદ જેવું કાંઈક લાગે છે.’

‘ભેદ હોય કે નહિ, આપણા માટે અશક્ય નથી ને એ જ આપણે વિચારવું રહ્યું.’ ડૉક્ટર પંડ્યાએ વ્યવહારુ દલીલ કરી : ‘તુલસીને અહીંથી ખસેડી છે એ આપણે અત્યંત ગુપ્ત રાખવું પડે.’

‘ગુપ્ત રાખવાની સમસ્યા નથી.’ ડીને વાત આગળ વધારી : ‘તુલસીનો રૂમ આમ પણ બંધ જ રહે છે. મેટ્રનને વિશ્વાસમાં લઈએ તો ત્રણચાર દિવસ એ મામલો સંભાળી શકે એવી છે... પણ પ્રાઈવેટ ક્લિનિકનું શું ? એવી કઈ ક્લિનિક છે...?’

‘સર બ્રીચ કેન્ડી ન ચાલે ?’

ચિંતનનો પ્રસ્તાવ સાંભળતાં જ બંને વરિષ્ઠ ડૉક્ટરો તેને તાકવા લાગ્યા. ઘડીભર તો ચિંતનને થયું કે અભિપ્રાય આપવાની પોતાની અધીરાઈ મૂર્ખાઈ પુરવાર થશે, પણ...

‘ધેટ્રસ ધ ઓન્લી પ્લેસ....’ ડીન શ્રીવાસ્તવે તેના પ્રસ્તાવને આવકાર્યો : ‘બ્રીચ કેન્ડી પ્રાઈવેટ છે તેમ સાધનસંપન્ન છે. ઉપરાંત તેમાં ગુપ્તતા પણ જળવાઈ રહેશે.’

‘બરાબર છે.’ પંડ્યાસાહેબે પોતાનો ટેકો પુરાવ્યો : ‘ડૉક્ટર દસ્તૂરને સમજાવીશું તો તેઓ ઇન્કાર નહીં કરે... એની જવાબદારી મારી.’

અર્ધા કલાક અગાઉ ડૉક્ટર ગોર્કીની વિચિત્ર માગણી ચર્ચાને અંતે વ્યવહારુ બની ગઈ ત્યારે ચિંતને નિરાંતનો શ્વાસ લીધો.

‘સર, તુલસીનો પાસપોર્ટ આપની પાસે જ રાખી દો.’ કહી પાસપોર્ટ ડીનસાહેબના હાથમાં સોંપી એ ઊભો થયો : ‘હું વોર્ડમાં રાઉન્ડ લઈ આવું... !’ કહેતાં એણે કેબિનનું બારણું ખોલ્યું ત્યાં પીઠ પર ડૉક્ટર પંડ્યાનો સાદ અફળાયો : ‘ચિંતન, બે મિનિટ બહાર ઊભો રહેજે. મારે તારું ખાસ કામ છે.’

‘ઓકે, સર !’ કહી ચિંતન બહાર જઈને ઊભો તો રહ્યો, પણ મનમાં બેચેની થવા લાગી : ‘એમણે મને બહાર ઊભા રહેવાનું કેમ કહ્યું હશે ? ડીનસાહેબની હાજરીમાં ન કહી શકાય એવું પંડ્યાસાહેબને મારું ખાસ કામ શું હશે ? રીટાની બાબતમાં સુલોચના આન્ટીને બા જવાબ તો આપી ચૂક્યાં છે કે તુલસીના કેસનો નિકાલ ન આવે ત્યાં સુધી ચિંતન પાસે હું લગ્નની વાત ઉચ્ચારી શકું તેમ નથી. એ સિવાય ડૉક્ટર પંડ્યાને હવે મારું ખાસ કામ શું હોઈ શકે ?

બે જ મિનિટમાં કેબિનનો દરવાજો ખોલી ડૉક્ટર પંડ્યા બહાર આવતા દેખાયા એટલે ચિંતને ચહેરા પર સ્વસ્થતા ધારણ કરી લીધી. નજીક આવીને એમણે ચિંતનના ખભા પર

હાથ મૂક્યો ત્યારે આત્મીયતા અનુભવતાં ચિંતને વિચાર્યું કે વાત અંગત અને ગંભીર હોવી જોઈએ.

‘યંગમેન !’ કહીને ડૉક્ટર પંડ્યાએ સ્મિત માટે હોઠ ભીડ્યા પણ એ ચેષ્ટા મિથ્યા નીવડી. ચિંતનને એમના ચહેરા પર ગંભીરતા પ્રસરતી દેખાઈ : ‘તું મને વડીલ જેવું માન આપે છે એટલે તને કહેવાની લાલચ કરું છું. હું ડૉક્ટર તરીકે અને તું તુલસીના સ્નેહીજન તરીકે આ કેસનું સુખદ પરિણામ લાવવા બનતું બધું જ કરી છૂટીશું... !’

કહીને તેઓ અટક્યા ત્યારે ચિંતને ડોક ઊંચી કરી એમની સામે જોયું. પંડ્યાસાહેબની આંખોમાં વ્યથા ઊપસી આવતી દેખાઈ.

‘વર્ષોથી તું તુલસીના સાજા થવાની પ્રતીક્ષા કરી રહ્યો છે અને એ ઘડીઓ હવે નજીક આવતી દેખાય છે એટલે કહ્યા વગર રહી શકતો નથી... ડૉક્ટર ગોર્કીએ પત્રમાં એક ચેતવણી પણ ટાંકી છે.’

‘ચેતવણી !’ ચિંતનનું હૃદય ફફડવા લાગ્યું.

‘એમણે લખ્યું છે કે મારી ટ્રીટમેન્ટનું પરિણામ વચગાળાની સ્થિતિ જેવું નહીં હોય. કાં તો પેશન્ટ શુદ્ધિમાં આવી જશે અથવા તો એ...’

ડૉક્ટર પંડ્યાએ નહીં ઉચ્ચારેલા બાકીના શબ્દોનો અર્થ ચિંતનને સમજાઈ ગયો.

‘ચિંતન !’ હવે ડૉક્ટર પંડ્યાએ એનો ખભો દાબ્યો : ‘સારા પરિણામ માટે આપણે બધું જ કરી રહ્યા છીએ; નરસા પરિણામની માનસિક તૈયારી પણ તારે શરૂ કરવી પડશે. માતા-પિતાને ગુમાવીએ ત્યારે એમની ખાલી જગ્યા આપણે પૂરી શકતા નથી, પરંતુ યુવાન વયે જીવનસાથી વગરની જિંદગી દિશાશૂન્ય બની જાય છે.’ કહીને તેઓ અટક્યા, પછી એના ખભા પરથી હાથ ખેંચી લઈને ઉમેર્યું : ‘તું સમજદાર છે એટલે થોડામાં ઘણુંબધું સમજી ગયો હોઈશ.’

કહીને ડૉક્ટર પંડ્યા ચાલતા થયા ત્યારે એમની પીઠને તાકી રહેલો ચિંતન હળાહળ વિષનો ઘૂંટડો પી જતો હોય તેમ થૂંક ગળે ઉતારી ગયો.

□

આજ સુધી વીતી ગયેલા સમયનો હિસાબ રાખનારો ચિંતન હવે આવનારા દિવસો ગણતો થઈ ગયો. વર્લ્ડ ન્યુરોલોજિસ્ટ કોંગ્રેસ જાણે તુલસીની સારવાર માટે જ મુંબઈમાં યોજાઈ રહી હોય તેમ ચોવીસમી જૂન ચિંતનના જીવનનું એકમાત્ર લક્ષ બની ગયું હતું. ૧લી જૂનની રાત્રે એણે નોટબૂક નંબર ૨૭ના પહેલા પાના પર લખ્યું : ‘તુલસી, ચોવીસ કલાકનો એક દિવસ એવા ચોવીસ દિવસ હવે બાકી રહ્યા. વર્ષો પહેલાં તું ગીતાનો શ્લોક ટાંકીને સમજાવતી કે જગતમાં અનિષ્ટો વધી જાય છે ત્યારે ઈશ્વર પૃથ્વી પર માનવસ્વરૂપે અવતાર લે છે... ત્યારે હું તારી વાતને હસી કાઢતો કે આ તો માણસને ભ્રમણામાં રાખવાની બધી વાતો છે... તુલસી, આજે એ જ ચિંતન ચોવીસમી જૂને કોઈ અવતારી પુરુષનાં પગલાં મુંબઈની ધરતી પર થવાનાં હોય તેમ પળેપળની પ્રતીક્ષા કરતો થઈ ગયો છે ! આજે મને કોઈ એમ કહે કે મારી આ પ્રતીક્ષા એ પોકળ ભ્રમણા જ છે તો એનું ખૂન કરી નાખવા જેવું ખુન્નસ ઊભરાઈ આવે ! ડૉક્ટર ગોર્કીએ પત્રમાં લખેલી ચેતવણી પંડ્યાસાહેબે કહી સંભળાવી ત્યાર પછીના ચાર-છ દિવસ હું સાવ સૂનમૂન બની ગયો હતો. અદાલતના પીજરામાં ઊભેલો આરોપી નિર્દોષ છુટકારાની આશામાં ન્યાયાધીશનો ચુકાદો સંભળવા તૈયાર થયો હોય ત્યારે એનો વકીલ સમજાવે કે ચુકાદામાં મૃત્યુદંડની સજા થવાનો પણ અવકાશ છે એવી રીતે મને પંડ્યાસાહેબે કૂર વાસ્તવિકતાનું ભાન કરાવ્યું. ઘેર બાથી આ વાત મેં જાણી-કરીને છાની રાખી હતી. બીજા કોઈને તો કહી શકાય એમ નહોતું એટલે મનોમન મૂઝાતો રહ્યો. વારંવાર મનમાં એક જ પ્રશ્ન થતો કે તારી જિંદગીનો જુગાર રમવાનો મને શો અધિકાર ? આવું મનોમંથન ચાલતું હતું ત્યાં જ એક ઘટના બની ગઈ.

- સાંજે ઘેરથી જમીને ચાલતો હોસ્પિટલ આવતો હતો. દાદર ટી. ટી. પર રસ્તો ક્રોસ

કરવા જતો હતો ત્યાં એક અંધજન પર નજર પડી. લાકડીના ટેકે એ વૃદ્ધ રસ્તો ઓળંગવા આગળ વધતા હતા ત્યાં ટ્રાફિકનું રેડ સિગ્નલ હોવા છતાં એક ટેક્સી પુરપાટ ધસી આવતી દેખાઈ. દોડીને મેં અંધજનનો હાથ પકડી લીધો. જરાક માટે એ ટેક્સીની હડફેટમાં આવતાં બચી ગયા. મારો શ્વાસ અધ્ધર થઈ ગયો હતો, પણ જોઈ ન શકતા એ વૃદ્ધના ચહેરા પર કોઈ જાતનો ફેરફાર જોવા ન મળ્યો. થોડાંક પગલાં આગળ વધ્યા હોઈશું ત્યાં તેઓ બોલ્યા : 'જુવાન, તારી હથેળીનો ગરમાટો કહે છે કે તું કોઈ ભારે વિમાસણ અનુભવી રહ્યો છે.'

- સાંભળીને મને અચરજ તો થયું, પણ મેં કોઈ જવાબ નહીં વાળ્યો. રસ્તો પાર કરી ગયા પછી મેં પૂછ્યું : 'તમારે કઈ તરફ જવું છે, વડીલ ?' ત્યારે કરચલીવાળા ચહેરે હસતાં એઓ બોલ્યા : 'ભાઈ, હું તો હવે મારા માર્ગે ચાલ્યો જઈશ, પણ તું ભૂલો ન પડી જતો.' મને એમની શિખામણનો અર્થ સમજાયો નહીં. હું ચૂપ રહ્યો એટલે એમણે ઉમેર્યું : 'જે હાથ પકડે એના પર ભરોસો રાખીએ તો જીવનનો ગમે તેવો વિકટ માર્ગ પણ પાર કરી શકાય છે.' કહી એમણે કોઈ દેખતા માણસના આત્મવિશ્વાસથી પોતાનો રસ્તો પકડી લીધો અને હું એમને જોતો ત્યાં જ ઊભો રહી ગયો.

જે હાથ પકડે એના પર ભરોસો રાખવાના એ વૃદ્ધ અંધના વિધાન પર જેમજેમ વિચાર કરતો ગયો તેમતેમ મારો આત્મવિશ્વાસ દઢ થતો ગયો. જે જોઈ નથી શકતા એમણે માત્ર મારા હાથના સ્પર્શથી કહી આપ્યું કે મારા મગજમાં કોઈ વિમાસણ ચાલી રહી છે... પછી મારા મનમાં શું ચાલી રહ્યું છે એ કળી ગયા હોય તેમ 'જે હાથ પકડે તેના પર ભરોસો રાખવા'ની વાત તેમણે ઉચ્ચારી. તુલસી, ધીમેધીમે એમના કથનનો અર્થ સ્પષ્ટ થવા લાગ્યો. તને શુદ્ધિમાં લાવવા માટે પહેલાં પંડ્યાસાહેબે મારો હાથ પકડ્યો અને હવે રશિયન ડૉક્ટર ગોર્કી હાથ પકડવા તૈયાર થયા છે ત્યારે મારે વિશ્વાસને ડગવા નહીં દેવો જોઈએ.. મનની વિમાસણ એકાએક વરાળ બનીને ઊડી ગઈ. એ અંધ વૃદ્ધને મેં તો માત્ર રસ્તો જ પાર કરાવ્યો હતો, પણ એઓ તો મને જીવનમાં પાર ઊતરવાનો રસ્તો ચીંધી ગયા. તુલસી, શિખામણનાં સૂત્રો તો આપણે રોજ વાંચતાં-સાંભળતાં હોઈએ છીએ, પણ અંતર જ્યારે અત્યંત તપી ગયું હોય ત્યારે કોઈ શિખામણનો ઘણા ફટકારે તો પળવારમાં ઘાટ ઘડાઈ જાય એવું કાંઈક બની ગયું. બસ, હવે ચોવીસ જૂનની આત્મવિશ્વાસભરે રાહ જોઈ રહ્યો છું. ડૉક્ટર ગોર્કીના આગમનના ભણકારા સાંભળતો થઈ ગયો છું...

તુલસી હવે નક્કી ભાનમાં આવવાની છે એવી શ્રદ્ધા દઢ બનવા લાગી એટલે ચિંતન રોજ નોટબૂકમાં કાંઈ ને કાંઈ નોંધ ટપકાવતો રહ્યો. કોઈક દિવસ કાંઈ જ ન બન્યું હોય તોપણ પાનાના મથાળે તારીખ ટાંકીને એટલું જરૂર લખતો કે આજે એક દિવસ ઓછો થયો !

પાંચમી જૂનની રાત્રે એણે લખવા માંડ્યું : સાંજે તારા મોટા ભાઈને બેન્ક પર મળવા ગયો હતો. સવારે એમનો જ મારા પર ફોન આવ્યો હતો કે ચિંતન, તું આવી જા તો આપણે થોડી ચર્ચા કરી લઈએ... તુલસી, મારે મુકુન્દભાઈને ભ્રમમાં રાખીને આ બધું કરવું પડે છે

એ તો હું અગાઉ પણ લખી ચૂક્યો છું, છતાં આમ કરવા માટે મારું અંતઃકરણ ડંખે છે એટલે વારંવાર તેનું પુનરાવર્તન થઈ જાય છે. એઓ તને સારવાર માટે લંડન લઈ જવાની યોજના ઘડી રહ્યા છે, જ્યારે હું મોસ્કોની પૂર્વતૈયારીમાં પડ્યો છું... ફરી અમે હોર્નિમેન સર્કલના મેદાનમાં જઈને બેઠા કે તરત મુકુન્દભાઈએ બુશશર્ટના ખિસ્સામાંથી એરમેલ લેટર કાઢીને મારા હાથમાં આપ્યો : ‘સવારે બેન્કમાં આવ્યો ત્યારે મારા ટેબલ પર આ પત્ર પડ્યો હતો. અનુને આપણા પ્લાનની જાણ ન થાય એટલા ખાતર હવે બેન્કના સરનામે પત્રવ્યવહાર ચાલે છે. સૂરજનારાયણ કવર પર મોકલનાર તરીકે પોતાનું નામ લખતા નથી. કદાચ બીજા કોઈના હાથમાં પત્ર જાય એવી સાવચેતી ખાતર પત્રમાં પણ પોતાના નામને બદલે ‘સેન’ લખે છે. અંદર જ્યાંજ્યાં “સેનેટોરિયમ” લખાયું છે ત્યાં “જેલ” લખ્યું છે એવી અર્થ કરીને પત્ર વાંચજે...’

મુકુન્દભાઈ આ બધી સ્પષ્ટતા કરતા રહ્યા એટલી વારમાં તો મેં અર્ધો પત્ર વાંચી પણ નાખ્યો. સેન ઉર્ફે સૂરજનારાયણ લખ્યું હતું કે હવે તબિયત એકદમ સુધારા પર છે. પાંચ વરસની માંદગી (સજા) પછી સારા દિવસો આવી રહ્યાની આશા જોર કરી ઊઠી છે. પંદર જુલાઈ સુધીમાં સેનેટોરિયમ(જેલ)માંથી રજા મળી જશે એ નક્કી જ છે. મુકુન્દરાય ! જોડિયા ભાઈની જેમ આપણાં બંનેનાં નસીબ એકબીજા સાથે જોડાયેલાં હોય એવું લાગ્યા કરે છે. તમે મૂકેલી માગણી મને મંજૂર છે. પણ મારી તમને એક ખાસ રિક્વેસ્ટ છે કે હું બહાર આવું અને તમને અહીંથી ટિકિટો મોકલું ત્યાં સુધી રાહ જોવામાં દિવસો વેડફી નાખવાને બદલે ૧૫ જુલાઈએ જ તમે તમારી બહેનને લઈ લંડન માટે રવાના થઈ જાઓ. અત્યારે અંદર બેઠાં હું ટિકિટની જોગવાઈ કરી શકું તેમ નથી. સેનેટોરિયમમાંથી બહાર આવતાં જ રાતોરાત હું પાંચદસ હજાર પૌંડ ઊભા કરી શકવાની તાકાત ધરાવું છું. એટલે તમને એરપોર્ટ લેવા આવું ત્યારે જ તમારા હાથમાં ટિકિટના પૈસા સોંપી દઈશ એની ખાતરી રાખજો. મારા ગ્રહો ખરાબ હતા એટલે જે કાંઈ કર્યું તે ઊંધું પડતું હતું. હવે દિવસો પલટાઈ રહ્યા છે ત્યારે મને સાથ આપશો તો મારી સાથે તમે પણ ન્યાલ થઈ જશો. પાસપોર્ટ, વગેરેની વિધિ પૂરી થાય એટલે તત્કાલ જાણ કરશો. ટિકિટ બાબત લખ્યું છે તેના પર ખાસ ધ્યાન રાખશો. હું તો “મનુષ્ય-ચત્ન, ઈશ્વરકૃપા”માં માનું છું. “ઘેર ઘેર ઈઝ એ વિલ, ઘેર ઈઝ એ વે”નું સૂત્ર અપનાવશો તો બધી જ મુશ્કેલી આપોઆપ ઊકલી જતી દેખાશે - એ જ. તમારો સેન.’

- પત્ર વાંચીને એમને પાછો આપ્યો ત્યારે મુકુન્દભાઈ મારા પ્રતિભાવ જાણવા ત્રાટકનજરે મને તાકી રહ્યા હતા. એઓ મારે બોલવાની રાહ જોતા હતા, પણ મેં એમને જ બોલવા દીધા : ‘ચિંતન, શું લાગે છે તને ? આપણે લંડનની ટિકિટ માટે જોગવાઈ કરી શકીએ ખરા ? જવાબમાં મારા માટે હા કે ના કહેવામાં કોઈ ફરક પડતો નહોતો, છતાં વિચાર કરવા રોકાયો એટલે તારા મોટા ભાઈએ પ્રસ્તાવ મૂક્યો : ‘એમ કરીએ, તારી અને તુલસીની બે ટિકિટનો બંદોબસ્ત તું કરી લે અને અમારી બે ટિકિટ માટે હું જોગવાઈ કરું.’

- ત્યારે કહેવા ખાતર હું બોલ્યો : 'મારે બા સાથે વાતચીત કરવી પડે...' એટલું સાંભળતા જ મુકુન્દભાઈ આશાવાદી સ્વરે બોલી ઊઠ્યા : 'યશોદામાસીને તુલસી પર બહુ ભાવ છે. તેઓ તો આનાકાની વગર સીધી હા જ પાડી દેશે.' કહીને કાંઈક સૂઝી આવ્યું હોય તેમ ઉમેર્યું : 'અને તુલસીની મૂડી અને લગ્નપ્રસંગે આપવાનાં ઘરેણાં પણ માસીની પાસે જ છે ને... તું કહેતો હો તો હું ઘેર આવીને તેમને સમજાવું.'

- છેલ્લું વાક્ય સાંભળીને હું ચોંક્યો. બાને ખબર પડે કે હું તારા ભાઈ સાથે આવી રમત રમી રહ્યો છું તો-તો એ સત્યવાદી મારી પોલ ઉઘાડી પાડી દે, મારો પણ ઊધડો લઈ નાખે... એટલે મારે નમતું જોખી દેવું પડ્યું : 'મુકુન્દભાઈ, બાને હું સમજાવી લઈશ, પણ અત્યારથી એમને આપણા પ્લાનની જાણ નથી કરવી. જુલાઈના પહેલા વીકમાં ટિકિટ લેવાનું થશે ત્યારે પૈસાની જોગવાઈ થઈ જશે, બસ !'

- સાંભળીને તેઓ ગેલમાં આવી ગયા : 'તો પછી હું સૂરજનારાયણને લખી નાખું છું કે અમે ૧૫ જુલાઈની રાતે જ લંડન આવવા રવાના થઈ જશું... મારા સેવિંગ એકાઉન્ટમાં દસેક હજારની બેલેન્સ છે. આમ તો મારા માટે અનુ એક રૂપિયોય ઉપાડવા ન દે, પણ લંડન જવાની વાત સાંભળીને રાજી થઈ જશે.'

૨,૪૪,૧૧૬

- પોતાનું કામ પતી ગયું એમ માનીને મુકુન્દભાઈ ઊઠવાની તૈયારી કરતા દેખાયા એટલે મેં પણ ખિસ્સામાંથી એક કવર કાઢ્યું. એમણે ફોન કરીને ન બોલાવ્યો હોત તોય મારે સામેથી એમને મળવા જવાનું જ હતું. એ કામ પતાવ્યા વગર મારાથી મુકુન્દભાઈને જવા દેવાય તેમ નહોતા. કવરમાંથી કાગળ કાઢીને મેં એમની સામે ધર્યો એટલે તેઓ બોલી ઊઠ્યા : 'શું છે, ચિંતન ?' મારે બહુ સાવધપણે કહેવું પડ્યું : 'કેમ, ભૂલી ગયા ? પાસપોર્ટ આવી ગયાના ખબર આપતી વખતે મેં તમને કહેલું કે તમારે એક અગત્યના સ્ટેટમેન્ટ પર સહી કરી આપવાની છે.'

- યાદ કરતા હોય તેમ યંત્રવત્ તેમણે કાગળ હાથમાં લીધો. 'સ્ટેટમેન્ટ...' એવું બબડતા તેઓ વાંચવા લાગ્યા ત્યારે હું મોઢે થઈ ગયેલું એ લખાણ મનોમન વાગોળવા લાગ્યો : 'હું નીચે સહી કરનાર મુકુન્દરાય મધુકર ગોસ્વામી, કુમારી તુલસી ગોસ્વામીનો ભાઈ આથી લખી જણાવું છું કે મારી બહેન જે કસ્તૂરબા મેમોરિયલ હોસ્પિટલ(દાદર)માં નર્સ તરીકે કામ કરતી હતી તે અકસ્માતને કારણે પડી જતાં તા. ૨૩ એપ્રિલ ૧૯૭૬ની સાંજે બેહોશ થઈ ગઈ છે અને આજ સુધી શુદ્ધિમાં આવી નથી. આજ સુધી હોસ્પિટલના સત્તાવાળાએ ઉદાર દિલે તેની સારવાર કરાવી, ડોક્ટરો તથા નર્સોએ શક્ય એટલું બધું કર્યું છતાં કાંઈ જ પરિણામ આવ્યું નથી. એટલે તેને કોઈ વિદેશી ડોક્ટરની સારવારથી સારું થાય એવો પ્રયત્ન કરવા માટે હું પેશન્ટના એકમાત્ર બ્લડ-રિલેશન તરીકે સંપૂર્ણપણે સંમત થઉં છું. આ માટે મારી બહેનને વિદેશ લઈ જવી પડે તોપણ મારી સંપૂર્ણ મંજૂરી છે.'

- ત્યાર પછીના પેરામાં ડોક્ટરના નામની ખાલી જગ્યા રાખી લખાયું હતું કે 'તેની

સારવાર માટે ... તૈયાર થયા છે. તેમાં મારી તથા મારી બહેન વતી હું સંપૂર્ણ સંમતિ દર્શાવું છું. એ સારવારનું કાંઈ પણ પરિણામ આવે તેની સમસ્ત જવાબદારી મારા શિરે છે એ જાણી-સમજીને આ લખાણ નીચે મારી સહી કરું છું.’

- મુકુન્દભાઈએ લખાણ વાંચીને ઊંચે જોયું ત્યારે સહી કરવા માટે મેં એમની સામે બોલપેન ધરી જ રાખી હતી, પરંતુ બોલપેન લેવાને બદલે તેમણે ખુલાસો માગ્યો : ‘ચિંતન, આમાં ડૉક્ટરનું નામ ખાલી શું કામ રાખ્યું ? આપણા લંડનના ડૉક્ટર તો નક્કી જ છે પછી...’

- મને એ વાતનો જ ફડકો હતો. એ ખાલી જગ્યામાં લંડનના ડૉક્ટરનું નહીં, રશિયન ડૉક્ટરનું નામ લખવાનું હતું એ હું તેમને કહી શકું તેમ નહોતો. હવે મારે કુનેહથી કામ લેવાનું હતું : ‘જુઓ, મુકુન્દભાઈ, લંડનના ડૉક્ટર સાથે આપણે નવેસરથી પત્રવ્યવહાર કરવો પડશે.’ મેં એમને સમજાવવા માંડ્યું : ‘એ કામ ડીનસાહેબે કરી આપવાના છે. ડીનસાહેબે મને કહ્યું કે અત્યારે નામની જગ્યા ખાલી રાખીને જ તમારે સહી કરાવી શકાય. ડૉક્ટર હા પાડી દે પછી નામ તો ગમે ત્યારે ભરી શકાય ને !’

અર્ધી મિનિટ એ વિચારમાં પડી ગયા ત્યારે મને ઉચાટ જાગ્યો. એમને વળી બીજી જ દલીલ સૂઝી આવી : ‘આપણે તો જુલાઈમાં લંડન જવાનું છે. અત્યારથી આ સ્ટેટમેન્ટની શી જરૂર, ચિંતન ?’

- મારી પાસે એનો જવાબ તૈયાર હતો : ‘મુકુન્દભાઈ, તમે ડીનસાહેબ પાસે આવ્યા હોત તો તેઓ તમને બધું સારી રીતે સમજાવી શકત. પંદર જુલાઈને વાર કેટલી રહી ? એક મહિનો ને દસ દિવસ... લંડનના ડૉક્ટર સાથે પત્રવ્યવહાર કરવો હોય તો તમારી સહીના લખાણની એક ઝેરોક્સ કોપી એમને મોકલવી જ પડે... બાકી તમારું મન ન માનતું હોય તો લાવો કાગળ પાછો. ડીનસાહેબને મેં માંડ તૈયાર કર્યા ત્યાં તમે દૂધમાંથી પોરા કાઢવા બેઠા.’ કહીને મેં એમના હાથમાંથી કાગળ લઈ લેવાની અમસ્તી જ ચેષ્ટા કરી ત્યારે એમણે આવેશમાં મારા હાથમાંથી બોલપેન લઈ લીધી : ‘આ બધી ટેકનિકાલિટીમાં મને શી સમજ પડે ?’ કહી કાગળ નીચે પોતાનું પાકીટ રાખી સહી કરવા માંડી : ‘હવે પછી દૂધમાંથી પોરા કાઢવાનું મને સંભળાવતો નહીં. તારે જોઈએ એટલી મારી સહી લઈ જજે, બસ !’ કહેતાં એમણે સહી કરીને કાગળ મારા હાથમાં સોંપી દીધો ત્યારે મને થયું કે હવે બાજી મારા હાથમાં આવી ગઈ અને તેઓ બિચારા મનમાં હરખાતા રહ્યા કે હવે લંડન બહુ દૂર નથી... પણ તુલસી, એમને ક્યાં ખબર હતી કે જે ડૉક્ટર પાસે સૂરજનારાયણ તુલસીની સારવાર કરાવવાનું વિચારતા હતા એ ડૉક્ટર હેન્રી થોમ્સન પણ આ ન્યુરોલોજિસ્ટ કોંગ્રેસમાં ભાગ લેવા માટે ૨૪ જૂને મુંબઈ પધારવાના છે !

*

- તુલસી, આજે આઠ જૂન થઈ. હવે પૂરું એક પખવાડિયું બાકી રહ્યું. બહુ વિચાર કરું છું ત્યારે દિવસ લાંબો લાગે છે. કામમાં પડી જઉં તો દિવસ ક્યાં વીતી જાય તેનો

ખ્યાલ નથી રહેતો. આજકાલ મારા માટે તો એવું બન્યું છે કે કામ કરતાંકરતાં વિચારે ચડી જવાય છે. ગઈ કાલે મેટ્રને પૂછ્યું : ‘ડૉક્ટર, આજે કઈ તારીખ છે ? તો મારાથી કહેવાઈ ગયું, ચોવીસ જુન ! કહ્યા પછી સિફતથી વાળી લેવું પડ્યું : મને એમ કે તમે કૉંગ્રેસની તારીખ પૂછી રહ્યાં છો... બપોરે શ્રીકાન્તભાઈની બહેન વિશેષના પગનું પ્લાસ્ટર ખોલાવવા આવી ત્યારે પૂછી બેઠી : ‘ચિંતન, આવતા સોમવારે તમે એરપોર્ટ જવાના કે નહીં ?... ત્યારે હું વિચારમાં પડી ગયેલો કે આવતા સોમવારે તો ૧૫મી છે અને વિદેશના ન્યુરોલોજિસ્ટ ડૉક્ટર્સ તો રૂઝમીએ આવવાના છે અને શ્રુતિને એની સાથે શું લાગેવળગે ?

- મારી ખામોશીનો ભળતો જ અર્થ કરીને તે બોલી ઊઠી : ‘તમે તો મોટાં ભાઈનાં લગ્નમાં પણ નહોતા આવ્યા પછી વિદેશથી આવતાં ભાઈ-ભાભીને લેવા શું કામ જાઓ !’ ત્યારે મને સમજાયું કે શ્રીકાન્તભાઈ અને સુરુચિ ૧૫મી જૂને લંડનથી આવી રહ્યાં છે એના બારામાં શ્રુતિ કહી રહી છે. શ્રુતિ બહુ બોલકી છે તેમ થોડી ડંખીલી પણ છે. ‘ચિંતન, અમે બંનેય એરપોર્ટ નહીં જઈ શકીએ.’ હળવો નિસાસો નાખતી એ બોલી ગઈ : ‘દીકરો-વહુ બંને ચાર વરસ વિદેશમાં ઉચ્ચ અભ્યાસ કરી, બેત્રણ ડિગ્રીઓ લઈ, હાર્ટ સ્પેશ્યાલિસ્ટ બનીને આવતાં હોય ત્યારે જજસાહેબ સાજન-મહાજન સાથે એમનું સામૈયું કરવા એરપોર્ટ પર ઊભા હોય તેમાં ઘેરથી નાસી જઈને પરણી ગયેલી પુત્રી અને અણગમતા જમાઈ આવી ચડે તો-તો એમની પોઝિશનમાં પંકચર પડી જાય ને ?’

- જજસાહેબની વાત કરતી વખતે શ્રુતિનો અવાજ ધારદાર બની જાય છે. મહિના દિવસના પ્લાસ્ટર દરમ્યાન બેત્રણ વાર એણે હોસ્પિટલ પર ફોન કરીને ઘેર આવી જવા મને બહુ આગ્રહ કરેલો. આમ તો હું કામમાં હતો એટલે જઈ ન શક્યો, પણ પછી બાએ જ મને વારેલો. એમના ઘરના ઝઘડામાં આપણે બહુ નહીં સંડોવાવું.... કદાચ જજસાહેબ એવું માની લે કે તું એમની પુત્રીને ચડાવે છે. એ કિન્નાખોર માણસ છે. તુલસીની સારવારમાં કાંઈક વિઘ્ન ઊભું કરી બેસે તો ? બાની આ સાવચેતીમાં મને કાંઈક તથ્ય લાગ્યું. ઘણી વાર વિચાર આવી જાય છે કે બાના મનમાં પણ જજસાહેબ માટે કોઈ જૂનો ડંખ તો નહીં ખટકતો હોય ને ! જ્યારેજ્યારે એમની વાત નીકળે છે ત્યારે મારાથી કાંઈક છુપાવવા માગતાં હોય એવા ભાવ બાના ચહેરા પર હું જોતો હોઉં છું.

- ‘તમને બીજા પણ એક ખબર આપવાના છે.’ શ્રુતિ ઉત્સાહમાં આવીને બોલી ગઈ. એના વિશે મેં એક વાત ખાસ માર્ક કરી કે ઘર બાબતની વાતચીત એ વિશેષની ગેરહાજરીમાં છૂટથી કરતી હોય છે. વિશેષ તેનું પ્લાસ્ટર કઢાવીને આવે ત્યાં સુધીમાં ઘણીબધી વાતો કરી લેવા માગતી હોય એવી તેની ઉતાવળ વર્તાઈ આવતી હતી : ‘ચિંતન, મોટા ભાઈ અને ભાભી આવતાંની સાથે જ કન્સલ્ટિંગ રૂમ ચાલુ કરી દેવાનાં છે. ભાભીના મામાએ બધી તૈયારી કરી રાખી છે. નેપિયન્સી રોડ પર કાર્ડિઆક સેન્ટરના ઉદ્ઘાટન માટે કાર્ડ પણ છપાઈ રહ્યાં છે.’ કહીને શ્રુતિએ ફરી નિસાસો નાખ્યો : ‘અમે તો એમાંથીયે બાકાત રહેવાનાં !’

શ્રુતિ બોલતી રહી અને હું શ્રોતાનો પાઠ ભજવતો રહ્યો : 'વિશેષ તો મારી વાત હસી કાઢે છે, પણ એના આ અકસ્માતમાંય મને તો જજસાહેબનો હાથ હોવાની શંકા છે.' સાંભળીને હું ચોંકી ગયો એટલે એને ચાનક ચડી : 'મારા પરમ પૂજ્ય પિતાજીને મારા જેટલું કોઈ ઓળખતું નથી !' વિશેષના સહવાસને કારણે નાટકના સંવાદની ઢબે એ બોલી ગઈ : 'અમે પરજ્યાં પછીના પાંચમા દિવસે જ જજસાહેબે વિશેષનું અપહરણ કરાવવાની કોશિશ કરેલી, દાદરના એ જ બસ-સ્ટોપ પર વિશેષ જેવા બસમાંથી ઊતર્યા કે પાછળ એક એમ્બેસેડર કાર આવીને ઊભી રહી ગઈ. તેમાંથી ત્રણચાર ગુંડા જેવા માણસો વિશેષ પર ત્રાટક્યા, એને કાર તરફ ઘસડી જતા હતા એ જ વખતે સદ્ભાગ્યે પોલીસની વાન ત્યાંથી પસાર થતી હતી એટલે ગુંડા ભાગી છૂટ્યા.' બોલતાંબોલતાં થોડી વાર માટે એનો ચહેરો વિલાઈ ગયો, પણ તરત જ અવાજમાં જોશ ઉછાળતી એ બોલી ઊઠી : 'એ જ રાત્રે મેં ઘેર ફોન કર્યો, જજસાહેબે રિસીવર ઊંચક્યું એટલે મેં ધડાધડ સંભળાવી દીધું કે મારા વિશેષને કોઈ થશે તો યાદ રાખજો, હું તમારા ચહેરા પરનું પ્રતિષ્ઠાનું મહોરું ઉતારીને લોકો સમક્ષ આપનું અસલી સ્વરૂપ ઉઘાડું પાડી દઈશ... કહીને મેં ફોન મૂકી દીધો હતો !'

- સાંભળીને હું થથરી ગયો. જાણે શ્રુતિ પર ખુન્નસનો એટલેક આવ્યો હોય અને પિતા સામેની દાઝ ઠાલવ્યા વગર રહી શક્તી ન હોય તેમ એ બોલી ગઈ હતી. પિતાને સગી પુત્રીએ આવી ધમકી આપી એના આઘાત કરતાંય જજસાહેબનું અસલી સ્વરૂપ ઉઘાડું પાડી દેવાની વાતે મને વધારે હેબતાવી દીધો. દિવસો સુધી કરંડિયામાં પુરાઈ રહેલો નાગ ઢાંકણું ઊઘડતાંની સાથે જ ફેણ માંડીને ફૂંફાડા મારવા લાગે એવો ઝેરીલો તેનો આવેશ હતો. સારું થયું કે એ જ વખતે વિશેષ પ્લાસ્ટર વગરના પગે લાકડીના ટેકે આવતો દેખાયો, નહીંતર પિતા પ્રત્યેનું શ્રુતિનું ઝેર ઓકાવી લેવાની લાલચને હું રોકી શક્યો ન હોત !

એ બંનેને વિદાય કર્યા ત્યાં પંડ્યાસાહેબની પુત્રી આવી ચડી. એની નજરે ચડી ગયો ન હોત તો વોર્ડમાં રાઉન્ડ લગાવવાને બહાને છટકી શક્યો હોત, પણ પછી સમજાયું કે જે થયું તે સારું જ થયું. ક્યારેક આપણે કોઈક વ્યક્તિ માટે ગેરસમજ ગળે વળગાડીને તેનાથી દૂર ભાગતા રહીએ છીએ એ વાત આજે રીટાને મળ્યા પછી મને સમજાઈ. જોકે સાડીમાં સજ્જ થઈને આવેલી રીટાએ શરૂઆત એવી કરી કે મને ઘ્રાસકો પડી જાય : 'ચિંતન, આઈ હોપ કે આજે ફરી કોઈ ઈમર્જન્સી કેસના ખબર લઈને આપણી વચ્ચે તમારી કોઈ નર્સ ટપકી નહીં પડે.... નહીંતર અધૂરી વાત પર ક્યારેય પૂર્ણવિરામ નહીં આવે !'

તુલસી, મને ક્યારેક વિચાર આવી જાય છે કે તું, હું, આ શ્રુતિ, રીટા, વિશેષ - બધાં એક જ પેઢીનાં છીએ, સરખેસરખાં જેવાં છીએ છતાં હું એમનાથી જુદો પડી જતો હોઉં એવું કેમ લાગે છે ? પાંચ વર્ષ બેશુદ્ધ રહીને તું તારા યૌવનની મુગ્ધાવસ્થા ગુમાવી બેઠી હોઈશ, તેમ હું પણ એકમાત્ર ધૂનને વળગી રહી જુવાની વટાવી પાંચ વર્ષ વહેલો પીઠ બની ગયો હોઉં એવું લાગ્યા કરે છે. ના, એનો અફસોસ જરાય થતો નથી, પણ આશ્ચર્ય

તો જરૂર થાય છે... રીટાએ કોઈ જાતની પ્રસ્તાવના વિના અધૂરી વાતને જે રીતે આગળ વધારી એવું હું ક્યારેય ન કરી શકું. મારી-તારી વચ્ચે બોલચાલની આટલી બધી છૂટ હતી છતાં મનમાં ઘણુંબધું એવું હતું જે વણકણું રહી ગયું ! ત્યારે આ રીટા કે શ્રુતિ કેટલી છૂટથી મનની વાત કહી દે છે !

- રીટા, હું ન કહી શક્યો કે તું પોતે જ અત્યારે મને એક ઈમર્જન્સી કેસ જેવી લાગે છે... તુલસી પ્રત્યેની મારી અનહદ લાગણીની તેં ઉચ્ચારેલી વાત પર તું પૂર્ણવિરામ મૂકવા માગતી હોય તોપણ મારા તરફથી તો અત્યારે એ અધૂરી જ રહેવાની ! આવું કાંઈ કહેવાને બદલે મેં સામું પૂછ્યું : 'અરે, રીટા, તારું રિઝલ્ટ આવવાનું હતું ને ?' ત્યારે એ નહીં ફાવતી સાડીને ખભા પર ટકાવી રાખવા મથતી હસીને બોલી ગઈ : 'રિઝલ્ટ કાલે આવવાનું છે, એટલે તો આજે તમારી પાસે આવી. પાસ થઈ જવાની છું એ નક્કી છે, પણ પાસ થયા પછી ઉપાધિ વધી જશે એ પણ નક્કી છે.' શેની ઉપાધિ ? - એવું પૂછવાની મને તક આપ્યા વગર જ એણે કહી દીધું : 'ઉંમરલાયક દીકરીને ડિગ્રી મળી જાય એટલે પેરન્ટ્સ તેને પરણાવી દેવાની ઉપાધિમાં પડી જાય. પપ્પા તો હજુ થોડા દિવસ એમની કૉંગ્રેસની ઉપાધિમાં રહેશે, પણ મમ્મીની નજર તમારા પર છે !'

- તુલસી, એ સાંભળીને મારી શી હાલત થઈ હશે એ તો તું આ વાંચીશ ત્યારે ખડખડાટ હસી પડીશ. એ ઉંમરમાં મારાથી નાની અને એમ. એ. થયેલી યુવતી, જ્યારે હું એમ.બી.બી.એસ. થયેલો ડૉક્ટર પુરુષ... છતાં એ મને બેઘડક પૂછી બેઠી અને હું તેના પ્રશ્નનો સામનો કરી ન શકતો હોઉં તેમ બાઘાની જેમ નીચું જોઈ ગયો. મારો એ પ્રતિભાવ જોઈને એ વાચાળ છોકરી બોલી ઊઠી હોત કે તમે ભલે મારાં મમ્મીને ગમી ગયા છો, પણ મારી નજરે તો તમે એક નંબરના બુધ્ધુ છો ! એણે આવું કહ્યું હોત તો મને જરાય આશ્ચર્ય ન થાત. પણ, તુલસી, રીટાએ જે કહ્યું એની તો તું કલ્પના પણ નહીં કરી શકે.

- 'ચિંતન, આ ઉપાધિમાંથી હાલ તરત તો તમે જ મને બચાવી શકો એમ છે.' સાંભળીને મારી ગરદન ટટ્ટાર થઈ ગઈ. હવે એ જે કંઈ કહે તેનો સાફસાફ જવાબ આપી દેવા માટે મેં મનોમન તૈયારી કરી ત્યાં એમણે ઉમેર્યું : 'જેમ તમારે તુલસી છે તેમ મારે પણ બીજું કોઈક છે !'

- સાંભળીને હું કેવો ચોંકી ગયો હોઈશ એની તું જ કલ્પના કરી લેજે. વાત પર પૂર્ણવિરામ મૂકવાની અધીરાઈ હોય તેમ ગંભીરભાવે નજરથી નજર મિલાવીને એણે ખુલાસો કરી દીધો : 'તમે જેમ તુલસીના ભાનમાં આવવાની રાહ જોઈ રહ્યા છો, તેમ મારે પપ્પા સમક્ષ મારો પ્રસ્તાવ મૂકવાના અનુકૂળ સંજોગોની રાહ જોવાની છે, એટલે જ કહેવા આવી છું કે મારી મમ્મી આવતી કાલથી તમારાં મધરની પાછળ પડી જાય તો ચિંતા કર્યા વગર વાતને ચાલવા દેજો. વાતનો છેદ આપોઆપ ઊડી જશે.'

પહેલી વાર હું એની સામે મુક્તપણે હસી શક્યો. મારા તરફથી એને કોઈ જવાબની

અપેક્ષા નહોતી, છતાં હું કાંઈક કહેવા જતો હતો ત્યાં પ્યૂન મોતીલાલ આવી ચડ્યો : ‘ડોક્ટર સાહેબ, તમારો ફોન છે. કોઈક મુકુન્દરાય વાત કરવા માગે છે.’

- ‘મુકુન્દરાયને કહે કે અર્ધી મિનિટમાં ફોન પર આવું છું.’ કહીને મોતીલાલને રવાના કર્યો ત્યાં રીટા બોલી ઊઠી : ‘ચિંતન, આપણી વાત પર પૂર્ણવિરામ મુકાઈ ગયું. હવે ખુશીથી તમે ફોન લેવા જઈ શકો છો.’ કહેતી એ ઊભી થઈ અને મારા પહેલાં જ રૂમની બહાર નીકળી ગઈ ત્યારે હું ફરી બાઘાની જેમ તેને જતી જોઈ રહ્યો !

- ફોન પર મારું ‘હેલો’ સાંભળીને તારા મોટા ભાઈ અધીરા અવાજે બોલી ગયા : ‘ચિંતન ! એક ખુશખબર આપવાના છે !’ સાંભળતાં જ મને ફડકો પડ્યો : મુકુન્દભાઈના ખુશખબર બીજા શા હોઈ શકે ? પેલો સૂરજનારાયણ વહેલો છૂટી જવાનો તો નહીં હોય ને ? - એવા વિચારમાં હું અબોલ રહ્યો એટલે તેમણે સામેથી કહ્યું : ‘તું સાંભળે છે ને, ચિંતન ? પાંચ દિવસ પહેલાં આપણે મળ્યા ત્યારે જ તને કહેવાનો હતો, પણ બરાબર પાકું નહોતું એટલે ચૂપ રહ્યો. આજે અનુનો યુરિન ટેસ્ટ લઈને ડોક્ટરે કહી દીધું કે એ પ્રેગનન્ટ છે.’ બોલતાંબોલતાં મુકુન્દભાઈના ગળામાં હર્ષનો ગહો જામી ગયો. મેં કોન્સેલ્સેશન આપ્યાં એટલી વારમાં ગળું સાફ કરીને તેઓ ફરી બોલવા લાગ્યા : ‘ચિંતન, તેં ચીંધેલાં લેડી ડોક્ટર ઝવેરીની ટ્રીટમેન્ટ ફળી. અનુ બહુ ખુશ છે, મને મહેણાં મારવા બદલ પસ્તાવો કરે છે... બસ, ચિંતન, હવે તો લીલાલહેર છે ! લંડનનું પાકું થઈ જાય એટલે બાળક આવતાં પહેલાં એને પણ ઈંગ્લેન્ડની સહેલ કરાવી લઈએ...’ તેઓ સતત બોલતા જ રહ્યા : ‘૧૪ જુલાઈથી રજા માટે બેન્કમાં અરજી મૂકી દીધી છે. તુલસી ભાનમાં આવી જાય, તમે બંને પરણી જાઓ અને અમે બંને માબાપ બની જઈએ...’

- તેઓ બોલીને થાક્યા ત્યારે મારો વારો આવ્યો : ‘મુકુન્દભાઈ, હવે હું મૂકું. આપણે પહેલી જુલાઈ પછી મળીશું. ત્યાં સુધી હું એક મેડિકલ કોન્ફરન્સમાં બીઝી છું, એટલે આપણે વચ્ચે નહીં મળી શકીએ.’ એમ કહીને મેં વાર્તાલાપ આટોપી લીધો. લંડન જવાની ઘેલછા મારે કારણે હવે રોગ બની ગઈ છે એનો મેં ખટકો અનુભવ્યો, પણ અનુભાભીના સારા ખબરનો સહારો લઈને એ ખટકો ખંખેરી નાખ્યો.

*

- તુલસી, આજે ૨૩ જૂન થઈ ગઈ. તારી બેહોશીનાં પાંચ વરસ અને બે માસ પછી તું કે.જી.એમ. હોસ્પિટલ છોડીને અહીં બ્રીચ કેન્ડી નર્સિંગ હોમમાં ટ્રાન્સફર થઈ હોવા છતાં બીજા બધાની દૃષ્ટિએ તો હજુ તું કે.જી.એમ.ની તારી રૂમમાં જ છે ! કોઈ કાવતરાખોરની ગુપ્તતાથી ડીનસાહેબે તારો શિફ્ટિંગનો પ્લાન કર્યો હતો. કોઈની નજરે ન ચડી જવાય એટલા ખાતર સવારના સાડાચાર વાગ્યાનો સમય રાખ્યો. ડીનસાહેબ જાતે હાજર રહે તો સ્ટાફ સતર્ક બની જાય એટલે તને શિફ્ટ કરવાના ભેદી કામનું સંચાલન તેમણે ઘેર બેઠા કર્યું. મને રાત્રે ઊંઘ તો આવવાની નહોતી, છતાં રૂમમાં ચાર વાગ્યાનું એલાર્મ મૂકીને જાગતો રહ્યો. સવાચાર

વાગ્યે પાંચમા માળે આવ્યો ત્યારે મેટ્રન મારી રાહ જોતાં ઊભાં હતાં. ડીનસાહેબનો વિશ્વાસુ વૉર્ડબૉય વનમાળી સ્ટ્રેચર સાથે બાલ્કનીમાં બીડી પીતો હતો. મેટ્રને રૂમનું તાળું ઉઘાડ્યું એટલે હું અને વનમાળી ચોરની જેમ અંદર સરકી ગયા. તને બિછાનામાંથી ઊંચકીને સ્ટ્રેચરમાં સુવડાવતાં પહેલાં તારા હાથના કાંડે બાંધેલી પેલી ઘંટડીની દોરી છોડી નાખી. વર્ષો સુધી જેના વાગવાની રાતોની રાત હું પ્રતીક્ષા કરતો રહ્યો એ આખર સુધી વાગી નહીં, છતાં યાદગીરીરૂપે રૂમાલમાં વીંટીને હું અહીં સાથે લઈ આવ્યો છું.

- મેટ્રને બહારથી સંકેત દર્શાવ્યો કે અહીં કોઈ નથી એટલે સ્ટ્રેચરમાં તને ઊંચકીને હું તથા વનમાળી સડસડાટ પાછળના દરવાજે પહોંચી ગયા. તારા રૂમને તાળું મારી મેટ્રન પછવાડેના દાદર પાસે આવ્યાં એટલે ત્રણેય મળીને સાવચેતીથી તને પાંચ સીડી ઉતારી. લિફ્ટમેનને પણ આ વાતની જાણ ન થઈ જાય એવી સાવચેતી ખાતર અમારે એ જોખમ ઉઠાવવું પડ્યું. હોસ્પિટલના કોઈ દર્દીનું અપહરણ કરી જવાનું કાવતરું ઘડ્યું હોય તેમ પછવાડેની સીડી પાસે અંધારામાં એમ્બ્યુલન્સ તૈયાર જ રાખી હતી. સ્ટ્રેચર સહિત તને એમ્બ્યુલન્સમાં મૂકી ત્યારે અંદરની ઝાંખી લાઈટના આછા પ્રકાશમાં મેટ્રનની આંખમાં ઊભરાઈ આવેલાં આંસુ તગતગવા લાગ્યાં હતાં. મમતાથી એમણે તારા માથે હાથ પસવારીને મારી સામે જોયું. જાણે મને કહેતાં હોય : અમારી તુલસીને સાજી-સારી પાછી લઈ આવજો, ડૉક્ટર !

- એમ્બ્યુલન્સ સ્ટાર્ટ થઈ ત્યારે મારા હૃદયના ધબકારા વધી ગયા. આ રીતે ગુપ્તપણે તને હોસ્પિટલમાંથી ખસેડવામાં ડીનસાહેબે કેટલું બધું જોખમ ઉઠાવ્યું હતું એનો ખ્યાલ આવવા માંડ્યો. સત્તાવાળા અને સ્ટાફને અજાણ રાખી સારવારના શુભ આશયથી તેઓ તને શિફ્ટ કરી રહ્યા હતા, પણ ધાર્યું પરિણામ ન આવ્યું તો ? નિષ્ફળતાની સઘળી જવાબદારી એમના શિરે આવવાની હતી... તુલસી, તું એટલી તો જરૂર નસીબદાર ગણાય કે તારે ખાતર આવા મહાનુભાવ પોતાની ઉજ્જવળ કારકિર્દીને હોડમાં મૂકતાં સહેજ પણ ખચકાયા નહીં. એમ્બ્યુલન્સ હોસ્પિટલના મેઈન ગેટને બદલે પછવાડેના દરવાજેથી બહાર નીકળવા એમના ઘર પાસેથી પસાર થઈ ત્યારે ડીનસાહેબ એમના ઘરની બારીમાંથી આપણને જતા જોઈ રહ્યા હતા. આ ઉચાટમાં કદાચ તેઓ આખી રાત ઊંઘ્યા નહીં હોય અને કોને ખબર, હજુ કેટલા દિવસ માટે એમની ઊંઘ ઊંડી જવાની હશે !

- એમ્બ્યુલન્સ રવાના થતાંની સાથે જ ડીનસાહેબે બ્રીચ કેન્ડીમાં ફોનથી જાણ કરી દીધી હોવી જોઈએ, કારણ કે ત્યાં અમારા આગમનની બધી જ પૂર્વતૈયારી થઈ ચૂકી હતી. પહેલા માળના અઢાર નંબરના આ રૂમમાં અહીંની નાઈટ ડ્યૂટીની મરાઠી ખ્રિસ્તી મેટ્રને બહુ જ સંભાળપૂર્વક તને એડમિટ કરી ત્યારે એના મુખ પર રહસ્યના હાવભાવ જોઈને મેં અનુમાન કર્યું કે બ્રીચ કેન્ડીના ડૉક્ટર દસ્તૂરસાહેબે એને પણ વિશ્વાસમાં લીધી હોવી જોઈએ. કોઈ જાતની પૂછપરછ કર્યા વગર મિસિસ મ્હાત્રેએ મને કહ્યું : 'ડૉક્ટર, તમને કે પેશન્ટને કોઈ ચીજની જરૂર પડે તો આ ફોન પર ઝીરો ડાયલ કરી સીધો મારો જ સંપર્ક સાધજો. આઠ

વાગ્યા પછી ડે ડ્યૂટીનાં મેટ્રન મિસિસ મર્યન્ટ મારી જગ્યાએ આવશે તેમને પણ ડોક્ટરસાહેબે આ કેસ બાબત જાણ કરી રાખી છે.'

- બાસઠ મહિનામાં પહેલી વાર, તુલસી, હું તારી સામે એકાન્તમાં આટલા કલાક બેસવા પામ્યો છું. કલાકોથી તને જોયા કરું છું છતાં આંખો ધરાતી નથી. સવારે સાત વાગ્યે મેટ્રને બેત્રણ છાપાં વાંચવા મોકલ્યાં, પણ તેમાં એકાદ ખૂણે છપાયેલા 'આવતી કાલથી મુંબઈમાં મળી રહેલી વર્લ્ડ ન્યુરોલોજિસ્ટ કોંગ્રેસ'ના સમાચાર સિવાય બીજું કંઈ જ વાંચ્યું નથી. તને એકીટશે જોતો વિચારમગ્ન બેઠો હતો ત્યાં દસ વાગ્યે ડીનસાહેબની સાથે બા પણ આવી પહોંચ્યાં. દોઢેક વરસથી બાને પગમાં વા વળગ્યો છે એટલે મેં એમને દોડધામ કરવાની ના કહી, પણ તેઓ પગ વાળીને બેસી રહે એવાં ક્યાં છે ? તારાં અને મારાં બે જોડી કપડાંની સાથે તેઓ તારી શ્રીનાથજીની છબી પણ અહીં લઈ આવ્યાં : 'ચિંતન, તને મેં કહ્યું હતું ને કે છબી સાથે લઈ જવાનું ભૂલતો નહીં.' કહીને ઠપકોય સંભળાવ્યો. મેં કહ્યું કે 'અહીં બ્રીચ કેન્ડી હોસ્પિટલની રૂમમાં છબી ટાંગવાની રજા નહીં મળે...' તોપણ એમણે જાતે જ ભીંત પર લટકતું કેલેન્ડર ઉતારી લઈ શ્રીનાથજીની છબી ટાંગી દીધી : 'મારી તુલસી ભાનમાં આવે ત્યારે એને ઠાકોરજીનાં દર્શન થવાં જોઈએ.' કેમ જાણે તને અહીં બ્રીચ કેન્ડીમાં જ શુદ્ધિ આવી જવાની હોય એવી શ્રદ્ધાથી આમ બોલીને પાછી તાકીદ પણ કરી : 'જોજે, મોસ્કો જવા નીકળે ત્યારે સામાનમાં બીજું બધું ભૂલી જઈશ તો ચાલશે, તુલસીના ભગવાનને ભૂલી નહીં જતો !'

- ડીનસાહેબની હાજરીમાં જ બ્રીચ કેન્ડીના ડોક્ટર દસ્તૂરસાહેબ પણ આવી ગયા. પહેલીવહેલી એમની નજર આ છબી પર પડી હતી. શ્રીનાથજીનું સ્વરૂપ જોતાં તેઓ થોડી વાર વિચારમાં પડી ગયા ત્યારે મને થયું કે હમણાં એને ઉતારી લેવાનું કહેશે, પણ મારું અનુમાન ખોટું ઠર્યું. કદાચ ડોક્ટરોની બાબતમાં એવું બનતું હશે કે જેમાં એમના બે હાથ હેઠા પડે ત્યાં એ લોકો ચાર હાથવાળાને કેસ સોંપી દેતા હશે !

- ડોક્ટર દસ્તૂરના ગયા પછી ડીનસાહેબે જાણ કરી કે આપણી હોસ્પિટલમાં બધું રાબેતા મુજબ ચાલે છે. તારી ગેરહાજરીની કોઈને ગંધ આવી નથી. રોજની જેમ સાડાદસ વાગ્યે મેટ્રન તને નળી વાટે ખોરાક આપવા તારા રૂમમાં જશે, તારા રૂમની સફાઈનું કામ વૉર્ડબૉય વનમાળીને સોંપ્યું હોવાથી બીજા કોઈને અંદર જવાનો મોકો જ નહીં મળે. બાકીનો સમય દરવાજે તાળું મારેલું હશે એટલે વહેમ પડવાનો સંભવ જ નથી.

- સ્થાન બદલાયું તેમ નોટબૂક લખવાનો સમય પણ બદલાઈ ગયો. અત્યારે સાંજના સાડાપાંચ વાગ્યા છે. સાડાબાર કલાકના આપણા આ એકાન્તનો સમય હવે અર્ધા કલાકમાં પૂરો થશે. છ વાગ્યે સિસ્ટર ડિસોઝા ડ્યૂટી પર આવી જશે. કોઈ વિશ્વાસુ નર્સને રાખવાની વાત નીકળી ત્યારે મને ડિસોઝા યાદ આવી ગઈ. પરણ્યા પછી એણે નર્સિંગ છોડી દીધું છે. પોણાબે વરસની એની બેબી સ્કૂલમાં દાખલ ન થાય ત્યાં સુધી સર્વિસ કરી શકે તેમ

નથી, પણ તારી વાત આવી કે તરત એણે કહ્યું : 'આ ડ્યૂટી તો તમે મને જ આપજો. તુલસીના સાજા થવામાં હું થોડીક પણ નિમિત્ત બનીશ તો મારી જાતને ધન્ય ગણીશ.'

- એને ડ્યૂટી સોંપવાનું મુખ્ય કારણ તો એ હતું કે આપણી અંદરની ઘણી વાત તે જાણતી હોવા છતાં આજ સુધી કોઈને તેની જાણ થવા દીધી નથી. હું એને ઘેર મળવા ગયો ત્યારે એ બોલી ગયેલી : 'સિસ્ટર ગોસ્વામી ભાનમાં આવે ત્યારે મારે એની માફી માગવી છે. ભળતું-સળતું બોલીને મેં એનો જીવ બહુ દૂભવ્યો હતો.'

- ડિસોઝા આવે તે પહેલાં લખવાનું પતાવી દેવા માટે થોડી ઉતાવળ કરું છું. કદાચ કોંગ્રેસના ત્રણ દિવસ દરમિયાન હવે આગળ લખવાનો અવકાશ ન મળે. રાત-આખી મારે સહાર એરપોર્ટ પર ડ્યૂટી બજાવવાની છે. જુદીજુદી ચારપાંચ ફ્લાઈટમાં અઢાર જેટલા મહાનુભાવો ઉતરવાના છે. એ દરેકનું ફૂલહારથી સ્વાગત થયા પછી એમને જુદીજુદી કારમાં તાજમહાલ હોટેલ પહોંચતા કરવામાં સવાર પડી જશે અને સવારે છ વાગ્યે સૌથી છેલ્લે પધારવાના છે ડૉક્ટર, ગોર્કીસાહેબ ! રશિયન ડૉક્ટર ત્યાંની એરોફ્લોટ એરલાઈન્સમાં એમના બે મદદનીશ સાથે આવી પહોંચશે અને બધાથી અલગ મુંબઈના રશિયન કોન્સલને ત્યાં જ ઉતરશે. તુલસી, ગોર્કીસાહેબ સ્વભાવના બહુ ધૂની હોવાનું સંભળાય છે. મુંબઈમાં જેમ સૌથી છેલ્લા આવશે તેમ કોંગ્રેસમાં સૌથી છેલ્લે જ બોલશે અને તને જોવા પણ બીજા બધા ન્યૂરોલોજિસ્ટ આવી ગયા પછી છેલ્લે પધારશે ! એમની પધરામણીની એ ઘડી....

ચિંતને નોટબૂકમાં અર્ધું વાક્ય લખ્યું ત્યાં જ બીચ કેન્ડીની ૧૮ નંબરની રૂમના બારણે ટકોરા પડ્યા. ઝટપટ નોટનો બંધ વાળી દઈ એણે ઊભા થઈ જવું પડ્યું. બારણું ઉઘાડ્યું તો સામે ડિસોઝા હસતી ઊભી હતી : 'સૌરી, પંદર મિનિટ વહેલી આવી ગઈ.' કહીને તે દાખલ થઈ : 'ઘણા વખતે નર્સનો યુનિફર્મ પહેરવા મળ્યો.' કપડાં ઠીક કરતી એ તુલસીના બેડ પાસે ગઈ. ઘડીભર તેને જોઈ લીધા પછી તુલસીના કપાળે ચુંબન ચોડ્યું : 'ગૂડ લક, સિસ્ટર !' બોલતાં એ ગળગળી બની ગઈ.

*

૨૬ જૂનની બપોરે વર્લ્ડ ન્યુરોલોજિસ્ટ કોંગ્રેસના સમાપનની બેઠકનો આરંભ થયો ત્યારે તાતા ઓડિટોરિયમ ચિક્કાર ભરેલું હતું. મંચ પર માત્ર ત્રણ વ્યક્તિઓ બિરાજેલી હતી. તેમની પાછળ પૃથ્વીના ગોળા પર જડેલી અટપટા માનવ-મગજની કલાત્મક આકૃતિ કોંગ્રેસના પ્રતીકરૂપે સૌનું ધ્યાન ખેંચી જતી હતી. પરંતુ ચિંતનનું લક્ષ તો મુંબઈના ડૉક્ટર સુમનરાય પંડ્યા અને જિનિવાના ન્યુરોલોજિસ્ટ ડૉક્ટર લેમ્બર્ટની વચ્ચે સ્ટેજ પર બેઠેલા સોવિયેટ ન્યુરોસર્જન ડૉક્ટર ગોર્કી પર જ ચોંટેલું હતું. છેલ્લા ત્રણ દિવસથી તેની આ દશા થઈ ગઈ હતી. ખાતાં-પીતાં, ઊંઘતાં-જાગતાં કે કોંગ્રેસનાં ભાષણો સાંભળતાં-સાંભળતાં ચિંતન ડૉક્ટર ગોર્કીના જ વિચારે ચડી જતો.

૨૪મીની વહેલી સવારે પોતાના બે મદદનીશ સાથે ડૉક્ટર ગોર્કીસાહેબ એરપોર્ટ પર

ઊંતર્યા ત્યારથી ચિંતન નજર ભરીને એમને નિહાળતો જ રહ્યો હતો... મોટા ભાગના રશિયનોની જેમ શરીરે હૃષ્ટપુષ્ટ ડૉક્ટર ગોર્કીને દેખાવમાં સાવ સાદા-સીધા જોઈને તેણે અચરજ અનુભવેલું. માથાના સફેદ પાંખા વીખરાયેલા વાળ અને ચોવીસ કલાકની વધી ગયેલી દાઢી જોઈને પહેલી દૃષ્ટિએ લાગે જ નહીં કે આ કોઈ સિદ્ધપુરુષ હશે. બીજા બધા ડૉક્ટરોને એરપોર્ટ પર સત્કારવા માટે ફૂલહાર પહેરાવ્યા ત્યારે ગળામાં હાર લટકાવીને હોટેલ સુધી ગયા હતા, પણ ડૉક્ટર ગોર્કીને જેવો પંડ્યાસાહેબે હાર પહેરાવ્યો કે બીજી જ ક્ષણે બંને હાથે હાર કાઢીને પંડ્યાસાહેબના ગળામાં નાખી દીધો હતો ! એમને એમ કે અહીં સામસામા હાર પહેરાવવાની પ્રથા હશે... એરપોર્ટની બહાર નીકળીને રશિયન કોન્સ્યુલેટની કારમાં બેસાડવા માટે પાછળનો દરવાજો ઉઘાડ્યો ત્યારે નાના બાળકની જેમ ડ્રાઈવર બાજુની આગલી બેઠકમાં જ બેસવાનો આગ્રહ રાખ્યો. કારમાં બેસતાંબેસતાં તેઓ બોલ્યા પણ ખરા કે હું બધે આગળ રહેવામાં માનું છું.

ત્યારે દુભાષિયા દ્વારા ડૉક્ટર પંડ્યાએ પૂછ્યું : ‘તો પછી કોંગ્રેસમાં સર્વપ્રથમ પ્રવચન આપવાનો અમારો પ્રસ્તાવ સ્વીકાર્યો કેમ નહીં ?’ તો એનો જવાબ પણ વિચિત્ર આપ્યો : ‘બીજા બધાને સાંભળીને હું જે બોલીશ તેમાં પણ તમને હું આગળ જ લાગીશ.’

બધે આગળ રહેવાનો આગ્રહ રાખનાર માણસ આમ તો અભિમાની હોવાની છાપ પડે, પણ ચિંતનને ડૉક્ટર ગોર્કીનું વર્તન નાના બાળક જેવું સાલસ અને નિખાલસ લાગ્યા કરતું. જોકે માનવ-મગજનો આ મહાન નિષ્ણાત સ્વભાવનો ધૂની હતો કે અતડો એ અઢી દિવસની કોંગ્રેસ દરમ્યાન ચિંતન તારવી શક્યો નહોતો. કોંગ્રેસની દરેક બેઠકમાં એ સમયસર હાજર થઈ જાય, પણ બીજા બધા ડૉક્ટરોની જેમ આપસમાં વિચારવિનિમય કરવાનું ટાળે. ચિંતન પહેલી હરોળમાં ડૉક્ટર ગોર્કીની બેઠક આજુબાજુ ચક્કર લગાવ્યા કરતો, જેથી બીજા સાથેની એમની વાતચીત સાંભળી લેવાય. પરંતુ પોતાનો ક્ષેત્રના કોઈ ડૉક્ટર દુભાષિયા દ્વારા કાંઈ પૂછે ત્યારે જવાબમાં એક વાક્યથી કામ ચાલી જતું હોય તો બે વાક્ય બોલવાની તસ્દી જ લેતા નહીં. સ્વિત્ઝર્લેન્ડના ડૉક્ટર લેમ્બર્ટે સવારે એમને પૂછ્યું કે ગઈ કાલનું અમેરિકન ડૉક્ટરનું પ્રવચન તમને કેવું લાગ્યું ત્યારે દુભાષિયા દ્વારા રશિયન ભાષામાં એટલું જ કહ્યું કે ‘એ તમે મારા બપોરના લેક્ચરમાં સાંભળજો.’

આ મહાનુભાવ આવી રીતે શું કામ વર્તતા હશે ? ચિંતનને વારેવારે એવો ઉચાટ થઈ જતો. તુલસી માટે એના પર મદાર રાખીને પોતે આજના દિવસની આતુરતાની રાહ જોતો હતો, પણ કદાચ આ ધૂની દેખાતા મનસ્વી મહાનુભાવ છેલ્લી ઘડીએ ‘તમારો કેસ તપાસવામાં મને રસ નથી.’ એવું કહી દેશે તો ?

અગાઉથી નક્કી થયા મુજબ કોંગ્રેસની પ્રથમ સાંજે આઠ ડૉક્ટરોની ટુકડીને પંડ્યાસાહેબ તુલસીનો કેસ તપાસવા બ્રીચ કેન્ડી લઈ આવ્યા ત્યારે ચિંતને ધારી હતી એના કરતાં પણ વધારે નિરાશા સાંપડી. ડૉક્ટર પંડ્યાએ પાંચ મિનિટમાં એમને પેશન્ટની કેસ-હિસ્ટરી કહી

સંભળાવી, કેસ-પેપર્સ, એક્સ-રે તપાસવા આપ્યા, પરંતુ આઠમાંથી કોઈએ પોતાનો ફેંસલો સંભળાવવામાં પૂરી આઠ મિનિટ સુધ્યાં લીધી નહીં, માત્ર એક જ શબ્દમાં ચુકાદો આપી દીધો : 'ઈમ્પોસિબલ !'

સૂરજનારાયણવાળા બ્રિટિશ ડૉક્ટર થોમ્સનને પંડ્યાસાહેબે યાદ કરાવ્યું કે પાંચેક વર્ષ પહેલાં આ કેસ તમને રિફર થયેલો ત્યારે તમે પત્ર દ્વારા ૫૦ ટકા ચાન્સની આશા દર્શાવી હતી ત્યારે તેઓ તો સાવ પાણીમાં બેસી ગયા : 'મને એવું કાંઈ યાદ નથી.' આમ કહ્યા પછી થોડી વાર વિચારમાં પડી જઈને ડૉક્ટર થોમ્સને ઉમેર્યું હતું : 'કદાચ એ અરસામાં પેશન્ટની બેશુદ્ધિની શરૂઆત હોવાથી મેં એવો અભિપ્રાય આપ્યો હશે.'

પોતાનો એ ખુલાસો યજમાન ન્યુરોલોજિસ્ટને ગળે નથી ઊતર્યો એવા ડૉક્ટર પંડ્યાના હાવભાવ જોઈને એમણે વધારે ડહાપણ ડોળ્યું : 'કોઈ એમ કહે કે આ પેશન્ટ જીવે કે મરે એનો વાંધો નથી, પણ એના પર પ્રયોગ કરી જુઓ તો કેસ હાથમાં લેવાની કદાચ ઇચ્છા થાય, પરંતુ જગતના આટલા બધા નિષ્ણાતો સમક્ષ રજૂ થયેલા કેસ પર અખતરો કરીને નિષ્ફળતાનો અપજશ લેવા કોઈ શું કામ તૈયાર થાય ?'

અમેરિકાના ડૉક્ટર જેફરસને તો મુખ પર અનુકંપાના ભાવ સાથે માત્ર બે વાક્યમાં અભિપ્રાય દર્શાવી દીધો હતો : 'મર્સી કિલિંગનો કેસ છે. પાંચ-પાંચ વર્ષથી એ બિચારીને આ રીતે જિવાડ્યા કરવાનો તમારો આશય જ સમજાતો નથી.'

૨૫મી જૂનની સાંજે બીજા નવ ડૉક્ટરોની ટુકડીએ બ્રીચ કેન્ડી આવીને તુલસીના કેસ પર ચર્ચાવિચારણા કરી તેમાં લાહોરથી આવેલા પાકિસ્તાની ન્યુરોલોજિસ્ટ ડૉક્ટર બશીર એહમદ હમદદી દર્શાવતાં બોલી ઊઠ્યા કે 'ખુદ્દા કરે ને આવા કેસ ક્યારે કરનારો કોઈ આ જહાંમાં પેદા થાય ! મારા મુલકમાં આવાં અર્ધો ડાઝન કરતાં વધારે દર્દી કોમા જેવી હાલતમાં પડ્યાં છે. એક સગર્ભા ઔરત તો ડિલિવરીના પંદર દિવસ પહેલાં માથાની ઈજાને કારણે બેહોશ થઈ ગઈ ત્યારે સિઝેરિયન ઓપરેશન કરીને અમે બાળકને બચાવી લીધું. એની બેટી સાત વરસની થઈ ચૂકી છે છતાં માએ હજુ આંખ ઉઘાડી નથી !' કહીને ડૉક્ટર એહમદે તુલસીના માથા પર હમદદીનો હાથ પસવાર્યો હતો.

નવ ડૉક્ટરની એ ટુકડીમાંથી સાત ન્યુરોલોજિસ્ટોએ તો અર્ધા કલાકમાં વિદાય લઈ લીધી, પણ જર્મન, ફ્રેન્ચ અને સ્વિસ ડૉક્ટરોએ ત્યાં બેઠાંબેઠાં જ એક કલાકની કોન્ફરન્સ ચલાવી હતી. કલાકની એ કોન્ફરન્સને અન્તે જર્મન-સ્વિસ ડૉક્ટરોએ તો હાથ ઊંચા કરી લીધા, પણ જેમના મારફત રશિયન ડૉક્ટર ગોર્કી પંડ્યાસાહેબ સાથે પત્રવ્યવહાર કરતા હતા એ ફ્રેન્ચ ડૉક્ટર માઈકલ રૂઝ જતાંજતાં પંડ્યાસાહેબના કાનમાં કહેતા ગયા હતા : 'ડૉક્ટર ગોર્કી સિવાય બીજા કોઈ ન્યુરોસર્જન આ કેસનું જોખમ લઈ શકશે નહીં.'

એટલે જ ચિંતન અત્યારે ૨૬મીની સાંજના સવાચાર વાગ્યે સ્ટેજ પર બેઠેલા ડૉક્ટર

ગોર્કી પર સતત મીટ માંડીને ઊભો હતો. પોતાના પેપર્સ વાંચી રહેલા સ્વિસ ડૉક્ટર લેમ્બર્ટનો એક પણ શબ્દ તે કાન પર ઝીલતો નહોતો. તુલસીની સારવાર સિવાય ત્રણ દિવસની કૉંગ્રેસની બીજી કોઈ ફલશ્રુતિમાં ચિંતનને હવે રસ રહ્યો નહોતો. રશિયન ડૉક્ટર બોલવા ઊભા થયા ત્યારે સભાગૃહના તમામ શ્રોતાની જેમ ચિંતન પણ ટટ્ટાર થઈ ગયો. બીજા ઘણા ડૉક્ટરોની જેમ ડૉક્ટર ગોર્કીએ પોતાના પ્રવચનનું અંગ્રેજી ભાષાન્તર કરવા આપ્યું નહોતું. 'હું શું બોલવાનો છું એ શ્રોતાઓ અગાઉથી જાણી જાય તો મારા વક્તવ્યનો કોઈ પ્રભાવ ન પડે,' એવી એમની દલીલ હતી. જર્મન-ફ્રેન્ચ ડૉક્ટરો માટે એમની ભાષામાં તરજુમો કરવાની ખાસ સગવડ કરવામાં આવી હતી. એ ડૉક્ટરો કાને હેડફોન લગાડીને ડૉક્ટર ગોર્કીનું લેકચર સાંભળતા હતા, જ્યારે બાકીના શ્રોતાએ લાઉડસ્પીકર દ્વારા અંગ્રેજીમાં શ્રવણ કરનારા હતા.

'કૉમરેડ્ઝ !'ના સંબોધન સાથે ડૉક્ટર ગોર્કીએ શરૂઆત કરીને પહેલા જ વાક્યમાં શ્રોતાઓને પ્રવાહમાં ખેંચી લીધા : 'આપણે સૌ મગજના નિષ્ણાતોએ તો હૃદયથી આપણી ફરજ બજાવવાની હોય છે !' એ સાંભળતાંની સાથે જ સભાગૃહ તાળીઓથી ગુંજી ઊઠ્યું : 'માનવશરીરમાં મગજને સર્વોપરી ગણીને આપણે હૃદયનું મૂલ્ય ઓછું આંકવાની મૂર્ખાઈ ન કરી શકીએ. મગજ આપણા દેહની પ્રત્યેક ક્રિયાનું કેન્દ્ર છે એ વાત સાચી, પણ મગજ બંધ પડી જવાથી માણસ મરતો નથી... જ્યારે હૃદય અટકી ગયા પછી માણસ જીવી શકતો નથી !'

જાણે મગજના નિષ્ણાત હોવાનો મગજમાં ફાંકો રાખનારા મહાનુભાવોને હૃદયનું મહત્ત્વ સમજાવવા માગતા હોય એવી એમની આગવી રજૂઆતે સૌને સ્તબ્ધ કરી દીધા. ચિંતનનું હૈયું તો આદરભાવથી ઊભરાવા લાગ્યું.

'મગજથી જડ બની જનારને દયાના દાવે મર્સી કિલિંગ કરવાની સલાહ આપનારને હું પૂછવા માગું છું કે વિશ્વભરમાં હજારોની સંખ્યામાં વર્ષોથી બેહોશ અવસ્થામાં જીવી રહેલાંઓને એમનાં સ્વજનો શું કામ જિવાડી રહ્યાં છે ? આપણામાંથી કોઈક ક્યારેક એમને સાજાં કરવા જેટલો સમર્થ બનશે એવી આશામાં ! અમે તો મૃત્યુ પામી ચૂકેલા મૃતદેહોનેય સાચવી રાખ્યા છે - શું કામ ? પોતાને શરીરશાસ્ત્રી કહેનારા સામે પડકાર ફેંકવા માટે કે લ્યો, હવે તમે એમને સાજા કરી શકવા જેવા સમર્થ બનો ! જડ અવસ્થામાં જીવી રહેલો પ્રત્યેક દર્દી તમારા અને મારા માટે એક પડકાર છે. એના મગજને તમે કેમ કામ કરતું કરી શકતા નથી એ પડકાર આપણે ઝીલી લેવાનો છે. જડ-ચેતનમાં સર્વત્ર ઈશ્વર વસી રહ્યો છે એવું માનનારા તમે આસ્તિકો છેવટે બધું ઈશ્વર પર છોડી દઈને હાથ ખંખેરી નાખો એ કેમ ચાલે ? સર્જનહારે આપણને આપેલી ચેતનાના બળે આપણે જ જડને ચેતનવંતું બનાવવાનું છે એ કેમ ભૂલી જાઓ છો તમે ?'

એ સાંભળીને ગદ્ગદ બની ગયેલા ચિંતનને ઘડીભર તો થયું કે સ્ટેજ પર દોડી જઈ એમના પગે પડી જઈને કહું કે મારાં બા કહેતાં હતાં તેમ તમારામાં ખરેખર ઈશ્વરી અંશ રહેલો છે !

ત્યાર પછી ડૉક્ટર ગોર્કીએ બ્રેઈન-સર્જરીમાં પ્રદાન કરનાર જગતના ન્યુરોસર્જનોનાં નામ સાથે એમના સફળ પ્રયોગોના દાખલા ટાંકીને કહ્યું કે 'આ દરેક નિષ્ણાત આપણા માટે પાયાના પથ્થર જેવું કામ કરી ગયા છે અને આપણે એના પર ઇમારત ચણવાની બાકી છે.' ત્યારે સૌને સમજાયું કે એ માત્ર પોતાની સિદ્ધિની બડાઈ હાંકવા માટે ઊભા નહોતા થયા.

સતત પચીસ મિનિટ ચાલેલા એ પ્રવચનના અન્તે ડૉક્ટર ગોર્કીએ પાઇલટની ટ્રેનિંગ લેનાર પેલા રશિયન યુવાનનો કેસ સવિસ્તર કહી સંભળાવ્યો કે જેને પોતે બેહોશીમાંથી બહાર લાવવામાં સફળ નીવડ્યા હતા : 'આવા એક-બે કેસની સફળતાથી આપણે જગતને કહી શકીએ તેમ નથી કે જુઓ, અમે સફળ થઈ ગયા ! એક કેસ સાજો થાય તેની સામે મગજનાં હજારો દર્દીઓ પેદા થાય છે એનો આપણે વિચાર કરવાનો છે... આ કૉંગ્રેસમાં મારા પ્રત્યેના અહોભાવથી પ્રેરાઈને ઘણા મારા ઑટોગ્રાફની માગણી કરે છે અને હું હસ્તાક્ષર આપવાનો ઇન્કાર કરતો રહું છું, શું કામ ? મારે એમને એટલું જ કહેવાનું છે કે આ હાથમાં રહેલી શક્તિનો ઑટોગ્રાફ હું માનવીના મગજ પર કરતો રહેવા માગું છું. દરેક સાજો થયેલો માનવી આપણા ઑટોગ્રાફ જેવો છે !'

કહીને ભારતીય પ્રણાલી મુજબ બે હાથે નમસ્કાર કરી એમણે બેઠક લીધી ત્યારે વિદેશી પ્રથા અનુસાર સભાગૃહના શ્રોતાઓએ ત્રણ મિનિટ સુધી તાળીઓના ગડગડાટથી એમના વક્તવ્યને વધાવી લીધું.

જાણે એમના શબ્દો ઘણી વાર સુધી કાનમાં ગુંજતા રહ્યા હોય તેમ ડૉક્ટર પંડ્યાસાહેબ સમાપન-પ્રવચનમાં શું બોલી ગયા એનું પણ ચિંતનને ભાન ન રહ્યું.

પૂર્ણાહુતિની જાહેરાત સાથે ડૉક્ટર લીઓ ગોર્કી સ્ટેજ પરથી નીચે ઊતરતા દેખાયા એટલે ચિંતન આવેશમાં એમના તરફ દોડી ગયો. પાસે જઈ એ કહેવા માગતો હતો : મારી તુલસી પાંચ વરસ, બે માસ અને ત્રણ દિવસથી તમારા હસ્તાક્ષરની રાહ જોતી બિછાનામાં પડી છે. તમારા આ શક્તિશાળી હાથના સ્પર્શથી એનો ઉદ્ધાર કરો...

પરંતુ રશિયન ભાષાના અજ્ઞાનને કારણે ચિંતનના એ ઉદ્દગાર ગળામાં જ થીજી ગયા.

□

બપોરથી શરૂ થયેલો વરસાદ સાંજ પછી પણ વજ્રાથંભ્યો વરસી રહ્યો હતો અને મેઘરાજાનું રૌદ્ર સ્વરૂપ આખી રાત વરસતા રહેવાની વારંવાર આકાશવાણી સંભળાવતું હતું. ધોધમાર વરસાદે મુંબઈના માર્ગોને જળબંબાકાર કરી મૂક્યા હતા, વાહન-વ્યવહાર ખોરવી નાખ્યો હતો અને ટેલીફોન-સંપર્કને બિનભરોસાપાત્ર બનાવી દીધો હતો ત્યારે સાંજના પોણાસાત વાગ્યે ચિંતાતુર ચહેરે વારેવારે ઘડિયાળમાં જોઈ લેતો ચિંતન બ્રીચ કેન્ડી હોસ્પિટલના આંગણે ડૉક્ટર ગોર્કીના આગમનની પ્રતીક્ષા કરી રહ્યો હતો : હજુ કેમ નહીં આવ્યા હોય ? ટ્રાફિકમાં અટવાઈ ગયા હશે ?

ચિંતને માનેલું કે ગોર્કીસાહેબ કૉંગ્રેસમાંથી સીધા જ તુલસીને જોવા આવશે, પણ પંડ્યાસાહેબે ચાલવાનું કહ્યું ત્યારે એમણે કાંડાઘડિયાળમાં જોયું હતું : ‘આપણે ચાલીએ તો ખરા, પણ વચ્ચે ઉતારે જઈને મારે મારી મેડિકલ કિટ (બેગ) કલેક્ટ કરવી પડશે.’

‘આપનો ઉતારો પેડર રોડ પર છે અને આપણે તેની સાવ નજીકમાં જ જવાનું છે.’ સમજાવતાં ડૉક્ટર પંડ્યાએ ઉમેર્યું હતું : ‘આપની કિટ ઊભાંઊભાં લઈ લેવાશે. બહાર વરસાદ પણ બહુ છે.’

સભાગૃહની બહાર મુશળધાર વરસાદ જોઈને નાના બાળક જેવા ભોળાભાવે તેઓ બોલી ઊઠ્યા હતા : ‘નાહવાનું મન થાય એવો વરસાદ છે !’ ત્યારે ડૉક્ટરના બંને સાથીઓ હસી પડ્યા હતા : ‘અમને તો વરસાદ જોઈને પીવાનું મન થાય છે.’

કદાચ ડૉક્ટર પોતે પણ પીવા માગતા હશે એવું અનુમાન કરી પંડ્યાસાહેબે ચિંતનને કહ્યું હતું : ‘તું બ્રીચ કેન્ડી પહોંચી જા, હું એમની સાથે રહું છું. ડીનસાહેબ અને ડૉક્ટર દસ્તૂરને કહેજે કે બને એટલા જલદી એમને લઈ આવું છું.’

કોઈ ડૉક્ટરની કારમાં લિફ્ટ લઈને સવાઈ વાગ્યે એ બ્રીચ કેન્ડી પહોંચ્યા ત્યારે ડીનસાહેબ, દસ્તૂરસાહેબ, યશોદાબહેન અને સિસ્ટર ડિસોઝા એવા ઉચાટમાં જ હત્યા કે આ વરસાદને કારણે ડૉક્ટર ગોર્કી એમનો પ્રોગ્રામ બદલી તો નહીં નાખે ને ? ત્રણ દિવસની કૉંગ્રેસ દરમ્યાન દિવસના ભાગમાં યશોદાબહેન તુલસી પાસે બેસતાં અને સાંજે ડિસોઝા ડ્યૂટી પર આવી જતી.

ઉચાટ સાથે વાટ જોતો ચિંતન વારેવારે ડૉક્ટર ગોર્કીના બંને મદદનીશોને મનોમન કોસતો હતો : વરસાદ જોઈને એમને વળી પીવાની ઇચ્છા ક્યાં જાગી ? રાત્રે તાજમાં ડિનર છે અને કાલ સવારની ફ્લાઈટમાં ગોર્કીસાહેબ દિલ્હી ચાલ્યા જશે. ત્યાં ત્રણ દિવસ રોકાઈ સીધા મોસ્કો રવાના થઈ જવાના... આજની માત્ર એક સાંજ એમના હાથમાં છે. એ ચૂકી ગયા તો આશાના ઊંચા મિનારા જમીનદોસ્ત થઈ જશે !

ત્યાં જ સોવિયેટ કોન્સલની આલીશાન કાર કમ્પાઉન્ડમાં પ્રવેશ કરતી દેખાઈ અને ચિંતનનું હૈયું ઊછળી પડ્યું. ઘડીભર નક્કી ન કરી શક્યો કે એમને આવકારવા સામે જઈ કે ડૉક્ટર દસ્તૂરની કેબિનમાં પહોંચી જઈ ‘આવી ગયા’નો સંદેશો પાઠવી દઉં ? બેમાંથી કાંઈ પણ કરે એ પહેલાં કાર આંગણે આવીને ઊભી રહી ગઈ. સામે બેઠેલી ટેલીફોન ઓપરેટરે ઇન્ટરકોમથી દસ્તૂરસાહેબને મહેમાનના આગમનની જાણ કરી એટલે ડીન શ્રીવાસ્તવ સાથે તેઓ બહાર આવી પહોંચ્યા. બ્રીચ કેન્ડીના ચોકીદારે કારનો દરવાજો ખોલી મહેમાનને વરસાદથી બચાવવા છત્રી ધરી તો હસીને છત્રી આઘી હડસેલી દેતા ડૉક્ટર ગોર્કી જાણે કરીને પલળવા માગતા હોય તેમ બંને હાથની હથેળી લંબાવી વર્ષાની ધારા ઝીલવા લાગ્યા એટલે ત્યાં ઊભેલા સૌને એમની ચેષ્ટા પર હસવું આવી ગયું. ચિંતનની ચટપટી પરાકાષ્ટાએ પહોંચી ગઈ : ‘ભાઈસા’બ, જલદી ઉપર પધારીને તુલસીનો કેસ હાથમાં લેવાનું જાહેર કરી દો ને એટલે હું મોસ્કોની ટિકિટ લઈ આવું !’

‘સર, પહેલાં આપ અમારા આ નાનકડા ક્લિનિકનો રાઉન્ડ લેવાનું પસંદ કરશો કે પેશન્ટને જોઈ લેવાનું ?’

ડૉક્ટર દસ્તૂરના પ્રસ્તાવનો જવાબ એમણે દુભાષિયા મારફત આપ્યો : ‘અલબત્ત, પહેલાં પેશન્ટ જ હોય ને !’ કહી વરસાદના પાણીથી ભીંજાયેલા ભીના હાથ ચહેરા પર પસવાર્યા : ‘આના જેવું ડિસ્ટિલ્ડ વોટર (શુદ્ધ જળ) બીજું એકે નહીં !’

જે વરસાદને ચિંતન અત્યાર સુધી કોસતો હતો એને માટેની ગોર્કીસાહેબની ઘેલછા જોઈને હવે તેણે રાહત અનુભવી : ‘એમનો ખુશમિજાજ તુલસી માટે શુકનિયાળ નીવડશે.’

લિફ્ટમાં જતી વખતે ડૉક્ટર દસ્તૂરે એમની બેગ લઈ લેવાનો વિવેક દર્શાવ્યો તો ડૉક્ટર ગોર્કીએ એમનો હાથ પાછો હડસેલી દઈને ઇન્કાર કરી દીધો : ‘નહીં, આ તો મારી એકમાત્ર મૂડી છે. કોઈને એ સોંપાય નહીં.’

ઝડપથી સીડી ચડીને ઉપર પહોંચી ગયેલા ચિંતને અઢાર નંબરની રૂમમાં બેઠેલાં

યશોદાબહેન તથા નર્સ ડિસોઝાને સાહેબના આગમનની જાણ કરી એટલે તેઓ બંને રૂમની બહાર ધસી આવ્યાં. પંડ્યાસાહેબની સાથે ડૉક્ટર ગોર્કીએ તુલસીની રૂમમાં પ્રવેશ કર્યો ત્યારે બહાર ઊભેલાં સૌનાં હૈયાં ઉત્તેજનાથી ધબકવા લાગ્યાં : હવે થોડી વારમાં જ આતુરતાનો અન્ત આવી જશે...

‘આ કોઈ મોડર્ન પેઇન્ટિંગ લાગે છે !’ રૂમમાં દાખલ થઈ પેશન્ટને બદલે ભીંત પર ટિંગાતી શ્રીનાથજીની છબી ધારીધારીને જોતાં ગોર્કીસાહેબે કુતૂહલ દર્શાવ્યું : ‘ડોકમાં આટલી બધી માળા પહેરીને કોઈને નૃત્ય કરવાનું કેમ ફાવે ?’

શ્રીનાથજીના ઊંચા થયેલા એક હાથને નૃત્યની મુદ્રા સમજીને ગોર્કીસાહેબ ભળતું જ અનુમાન કરી બેઠા ત્યારે પંડ્યાસાહેબે સમજાવવું પડ્યું : ‘એ ઈશ્વરનું એક સ્વરૂપ છે. આ પેશન્ટ એમના પર અપાર શ્રદ્ધા ધરાવતી હોવાથી એના બેડ પાસે રાખ્યું છે.’

‘ઓહ, એમ વાત છે !’ સામ્યવાદી ડૉક્ટરે બંને ખભા ઉલાળીને છબી પરથી નજર ઉઠાવી લીધી અને તુલસી પર દષ્ટિ કરી. અર્ધી મિનિટ કોઈને કાંઈ જ પૂછપરછ કર્યા વિના તેઓ તુલસીને નીરખતા જ રહ્યા. એમના માટે પંડ્યાસાહેબે કોટ પાસે ખુરશી સરકાવી તો ન એ બેઠા કે ન નીચા નમી પેશન્ટને તપાસવાની ચેષ્ટા કરી. ઘણી વારે એમણે માથું ધુણાવીને રશિયન ભાષામાં કાંઈ કહ્યું ત્યારે એનો ભળતો જ અર્થ કરીને સામે ઊભેલા પંડ્યાસાહેબ તેમ જ દરવાજામાંથી ડોકાતા ચિંતનને ફાળ પડી : પહેલી નજરે જ એમણે ના પાડી દીધી !

ત્યાં તો દુભાષિયાએ ગોર્કીસાહેબના ઉદ્ગારનો અર્થ સમજાવ્યો : ‘તેઓ કહે છે કે પેશન્ટને તપાસવાનું અહીં નહીં ફાવે, ઓપરેશન થિયેટરમાં શિફ્ટ કરો.’

ડૉક્ટર દસ્તૂરે તાબડતોબ ઓપરેશન થિયેટરમાં શિફ્ટ કરવાની વ્યવસ્થા તો કરી, પણ સૌને આશ્ચર્ય તો એ વાતનું થયું કે આ પ્રકારના બેશુદ્ધ દર્દીની બીજી તપાસ તો શી કરવાની હોય ? ધૂની ડૉક્ટર ગોર્કીસાહેબ પોતાની મહત્તા દેખાડવા તો આવું નાટક નહીં કરતા હોય ને ? પરંતુ રશિયન ડૉક્ટરના પ્રસ્તાવથી ચિંતન મનોમન હરખાયો : આપણે મગજના નિષ્ણાતોએ દર્દીની સારવાર હૃદયપૂર્વક કરવી જોઈએ એવું ભાષણમાં કહેનાર આ ન્યુરોસર્જન પોતાના કથનને આચરણમાં ઉતારી રહ્યા છે.

ઘેરાતા અંધકાર વચ્ચે વરસતા મુશળધાર વરસાદની શ્વેત ધારાને બારીમાંથી નિહાળી રહેલા ડૉક્ટર ગોર્કીને કહેવામાં આવ્યું કે સર, પેશન્ટને ઓપરેશન થિયેટરમાં શિફ્ટ કરી દીધી છે ત્યારે એમણે બાજુમાં ઊભેલા બંને સાથીઓને પોતાની ભાષામાં કહ્યું : ‘મને અર્ધોપોણો કલાક તો લાગશે, ત્યાં સુધી અહીં બેસીને બોર થવા કરતાં કારમાં દરિયાકિનારે ફરી આવો ને... તમે વોડકાની બોટલ સાથે જ લીધી છે.’

એમનો પ્રસ્તાવ લલચાવનારો હતો છતાં પેલા બંને એકબીજા સામે જોઈ રહ્યા એટલે ડૉક્ટર ગોર્કીએ એક વધુ આકર્ષણ ઉમેર્યું : ‘કંપની માટે આ ઇન્ડિયન ઇન્ટરપ્રિટર(દુભાષિયા)ને સાથે રાખો એટલે આ રંગીન શહેરની રંગીલી વાતો સાંભળવાની મોજ પડશે.’

હવે પેલા બંને પીગળી ગયા : 'ત્રણ દિવસની કંટાળાજનક કૉન્ગ્રેસ પછી રિલેક્સ થવાની તો બહુ જરૂર છે; પણ ઈન્ટરપ્રીટરની તમને અહીં જરૂર નહીં પડે ?'

'કેસ પતાવવામાં દુભાષિયાની શી જરૂર પડવાની ?' જાણે અહીં પોતે ઔપચારિક ફરજ બજાવવા જ આવ્યા હોય એવા ભાવ સાથે ડૉક્ટરે કહ્યું : 'અભિપ્રાય આપવા માટે ફેન્ય(ભાષા)નો આશરો લઈશ. ડૉક્ટર પાંડિયા પણ મારી માફક ભાંગીતૂટી ફેન્ય જાણે છે.'

ત્યારે પેલા બંનેનાં મનનું સંપૂર્ણ સમાધાન થયું હોય તેમ પંજાબી દુભાષિયાને લઈ તેઓ રવાના થઈ ગયા.

ડૉક્ટર ગોર્કીની એ વર્તણૂક માટે ફરી સૌને આશ્ચર્ય ઊપજ્યું : તુલસીના કેસમાં મંત્રણા કરવા માટે સાથે રાખવાને બદલે બંને મદદનીશોને ખંખેરી શું કામ નાખ્યા ? એમની સાથે દુભાષિયાનેય રવાના કરી દીધો !

'અમારું ઓપરેશન થિયેટર તમને બહુ પ્રભાવિત તો નહીં કરે, પરંતુ અહીં ઘણા મહાનુભાવો શસ્ત્રક્રિયા કરાવી ગયા છે.' ડૉક્ટર દસ્તૂરે થિયેટરમાં ઘાબલ થતા મહેમાન ડૉક્ટરને માહિતી આપવાની શરૂઆત કરી ત્યાં ગોર્કીસાહેબે હસીને માથું હલાવી દીધું : 'નો ઈંગ્લિશ !'

સાંભળીને ડૉક્ટર દસ્તૂરને ભોંઠા પડવા જેવું થયું. ઓપરેશન થિયેટર વિશે વિચારી રાખેલું ટૂંકું પ્રવચન પડતું મૂકીને તેમણે પંડ્યાસાહેબ સાથે ગુજરાતીમાં ચલાવ્યું : 'હવે આ માટીયા સાથે પેશન્ટની ચર્ચા કઈ રીતે કરવાના ?'

'એ જોયું જશે.' ઓપરેશન ટેબલ પર સુવાડેલી તુલસી તરફ આગળ વધતાં ડૉક્ટર પંડ્યાએ ધીમેથી કહ્યું : 'તમે ગુજરાતીમાં બોલ્યા એ સારું કર્યું... આ લોકો થોડુંથોડું અંગ્રેજી સમજતા હોય છે, પણ ન સમજવાનો દેખાવ કરે છે. કાંઈ ભળતુંસળતું બોલાઈ ગયું તો આ તરંગી માણસનું ભલું પૂછવું નથી રમતા કહીને બહાર નીકળી જશે !'

સૌની પાછળ ચાલતા ચિંતનને પંડ્યાસાહેબની આ ચેતવણી ગમી : આ મહાનુભાવ મગજ-નિષ્ણાતના મગજની કમાન છટકવી ન જોઈએ... નહીંતર તુલસી રખડી પડશે !

ઓપરેશન ટેબલની બાજુમાં ઊભેલી સિસ્ટર ડિસોઝાએ સ્મિત સાથે બંને હાથ જોડી મહેમાનને આવકાર્યા એટલે ડૉક્ટર ગોર્કી ઘડીભર તેને જોતા રહ્યા, પછી રશિયનમાં કાંઈક ટકોર કરી જે કોઈ નથી સમજતું એ સમજાયું ત્યારે ડૉક્ટર પંડ્યા તરફ ફરીને ફેન્યમાં સંભળાવ્યું : 'તમારે ત્યાં રૂપાળી નર્સો ભરતી કરવાનો રિવાજ નથી કે શું ?'

આવા વિચિત્ર સવાલનો જવાબ આપવામાં ડૉક્ટર પંડ્યા થોથવાઈ ગયા. કદાચ એમને ફેન્ય શબ્દો જડ્યા નહીં હોય, પણ ડૉક્ટર ગોર્કીને એમનો જવાબ ક્યાં જોઈતો હતો ? 'નર્સ રૂપાળી નથી, પણ સ્વીટ છે.' કહી પોતાના બોલવા પર પોતે જ હસી પડી તુલસીને તપાસવાનું શરૂ કર્યું.

પહેલવહેલો હાથ એમણે માથા પર મૂક્યો ત્યારે સ્પર્શ થતાંની સાથે જ પરિણામ આવી

જવાનું હોય તેમ ચિંતનનું હૃદય એક ધબકારો ચૂકી ગયું. ડૉક્ટર તરીકે એ સારી રીતે જાણતો હતો કે સર્જનહારે નાજુક અને અટપટા મગજના રક્ષણ માટે આપેલી બખ્તર જેવી ખોપરી તુલસી જેવા કેસમાં નડતરરૂપ બની જતી હોય છે ! ખોપરીની ભીતર ખોટકાઈ પડેલા દર્દીના મગજ સુધી પહોંચવા માટે મગજના નિષ્ણાતોએ મગજનું દર્દી કરી નાખવું પડે...

બજારમાં નાળિયેર ખરીદવા નીકળેલો માણસ અંદર કેટલું પાણી છે એ તપાસવા માટે તેને કાન પાસે રાખી હલાવી જુએ તેમ ડૉક્ટર ગોર્કીએ દર્દી પર ઝૂકી, આંખો મીંચેલી રાખી જમણા હાથના પંજામાં તુલસીનું માથું બે-ત્રણ વાર હલાવ્યું, પછી આંખો ખોલીને પોતે પોતાને કહેતા હોય તેમ રશિયન ભાષામાં કાંઈક બબડ્યા... એ વખતે ચિંતનને રશિયન ભાષા નહીં જાણવા બદલ પારાવાર પસ્તાવો અનુભવ્યો.

વારાફરતી તુલસીની બંને આંખોની પાંપણો ઊંચી કરી ડૉક્ટરે તપાસી, પછી તેના બંને હાથના કાંડાથી ખભા સુધી પોતાનો હાથ પસવારી જોયો. છેવટે પગ તપાસીને તેણે હાથના ઇશારાથી નર્સને આજ્ઞા કરી : ‘એને ઊંધી સુવડાવી દો.’

ડીનસાહેબ અને ચિંતને સિસ્ટર ડિસોઝાને મદદનો હાથ આપી ઓપરેશન ટેબલ પર તુલસીની પોઝિશન બદલી આપી એટલે ફરી ડૉક્ટર ગોર્કી તેને તપાસવામાં મગ્ન બની ગયા. તુલસીને પહેરાવેલો હોસ્પિટલના યુનિફોર્મનો બુશકોટ ઊંચો કરી રશિયન ડૉક્ટર હળવા હાથે તેની પીઠ પસવારવા લાગ્યા. ગોર્કીસાહેબના ચહેરાને એકીટશે જોઈ રહેલા ચિંતનને એ તરંગી મહાનુભાવના મુખ પર વાત્સલ્યના ભાવ ઊપસતા દેખાયા ત્યારે મગજની સારવાર હૃદયથી કરવાના એમના શબ્દો ફરી મનમાં પડ્યાયા. હૃદયથી સારવાર કરવાનો અર્થ એને હવે સમજાયો : દર્દીને વાત્સલ્યભાવે ટ્રીટ કરો !

ચિંતનની જેમ ત્યાં ઊભેલા બીજા બધા જ ડૉક્ટર ગોર્કીની પ્રત્યેક ક્રિયા અવાક બનીને નિહાળી રહ્યા હતા. છેવટે રશિયન ડૉક્ટરે તુલસીની ડોકથી નિતંબ સુધીની કરોડરજજુના એકએક મણકા પર પોતાની આંગળીનાં ટેરવાં એવી રીતે સરકાવ્યાં જાણે કોઈ સંગીતકાર હાર્મોનિયમની કાળી-ધોળી પટ્ટી પર સરગમના સૂર બેસાડતો હોય !

છેલ્લે તુલસીના કપાળ પર જમણા હાથની હથેળી દાબી ડૉક્ટર ગોર્કી આંખો મીંચીને એવા ધ્યાનમગ્ન બની ગયા કે જાણે કોઈ ઋષિ ઊભાઊભા સમાધિ-અવસ્થામાં પ્રવેશ કરી રહ્યા હોય. પોતાના મગજનાં આંદોલન તુલસીના જડ મગજમાં વહેતાં કરવાની એ ક્રિયા પાંચેક મિનિટ સુધી ચાલી ત્યાં સુધી ઓપરેશન થિયેટરમાં એકબીજાના શ્વાસ સંભળાય એવી સ્તબ્ધતા વ્યાપી ગઈ.

અચાનક રશિયન ડૉક્ટરે તુલસીના કપાળ પરથી હાથ હઠાવી લઈ આંખો ખોલી ત્યારે ચિંતન સહિત દરેકે તેમની આંખો દ્વારા જવાબ જાણી લેવાની ચેષ્ટા અજમાવી, પણ રાતા, ઊપસેલા ગાલને કારણે ઝીણી દેખાતી એમની આંખો અગાઉ જેવી જ નિર્લેપ દેખાઈ ત્યારે સૌની મીટ એમના હોઠ પર મંડાઈ.

‘ડૉક્ટર પાંડિયા !’ બહુ ધીમા સ્વરે પંડ્યાસાહેબનું નામ ઉચ્ચારી એમને એક તરફ ચાલવા ઇશારત કરી ત્યારે ચિંતનના હૃદયના ધબકારા સતેજ બની ગયા. બંને ડૉક્ટરો વચ્ચે અર્ધી મિનિટ ગુસપુસ ચાલી ત્યાં સુધી ચિંતનની છાતી ભીંસાવા લાગી. તુલસીના સાજા થવાનો આ એકમાત્ર અંતિમ આધાર હતો અને એ જો સરકી જશે તો પોતાના પગ હેઠળની ધરતી ખસી જવા જેવું...

‘ચિંતન !’ પંડ્યાસાહેબે નીચા અવાજે પાડેલા સાદે તેને થથરાવી દીધો : ‘જરા અહીં આવ તો.’

સાદ સાંભળીને દોડી જવાની ઇચ્છા થઈ ગઈ, પણ પગમાંથી જોશ ઓસરી ગયું હોય તેમ ધીમાં પગલે જ એ જઈ શક્યો.

‘સાહેબ પૂછે છે કે પેશન્ટનાં કોઈ નજીકનાં સગાં અહીં હાજર છે ?’ ડૉક્ટર પંડ્યાએ ગુજરાતીમાં કહી ઝડપથી ઉમેર્યું : ‘મેં હા પાડી દીધી છે. નજીકના સગાનો અર્થ બ્લડ-રિલેશન થાય. પણ અત્યારે ચોખવટ કરવા જઈશું તો એમની કમાન છટકી જશે.’

‘હું સમજી ગયો.’ ચિંતને ગમે તેટલું જૂઠું બોલવાની તૈયારી સાથે કહ્યું : ‘સર, એમને એ પણ કહી દો કે પેશન્ટ સાથે મોસ્કો હું જ આવવાનો છું.’

પરંતુ ડૉક્ટર પંડ્યા ફેન્યમાં તરજુમો કરે એ પહેલાં અધીરાઈભેર રશિયન ડૉક્ટરે પૂછ્યું : ‘પેશન્ટની ટ્રીટમેન્ટ માટેની લેખિત મંજૂરી તૈયાર છે ?’

ડૉક્ટર પંડ્યા જાણતા હતા કે મુકુન્દ પાસેથી ચિંતને મંજૂરીના સ્ટેટમેન્ટમાં સહી કરાવી લીધી છે એટલે હકારમાં ડોકું નમાવ્યું ત્યાં જ ડૉક્ટર ગોર્કીએ હાથ લંબાવ્યો : ‘તો લાવો, મને જોવા દો !’

તેના તકાદાએ પંડ્યાસાહેબને ઢીલા પાડી દીધા. આ માણસ કોઈ જાતની ચર્ચાવિચારણા વગર, પોતાનો અભિપ્રાય આપ્યા વિના ઊભાઊભા જ બધું પાકું કરી લેવાની અધીરાઈ શું કામ દર્શાવે છે ? કોને ખબર, તુલસીના ભાઈની મંજૂરીનો એ દસ્તાવેજ ક્યાં હશે ? હોસ્પિટલમાંથી તેને લઈ આવતાં જ કલાક નીકળી જશે.

‘ચિંતન, બીજું વિઘ્ન આવ્યું.’ બોદા અવાજે તેમણે કહ્યું, ‘એ લેખિત મંજૂરીનો કાગળ માગે છે.’

સાંભળતાંની સાથે જ ચિંતને ખિસ્સામાં હાથ નાખ્યો : ‘સર, એમાં વિઘ્ન શાનું ? ચોવીસે કલાક હું એ સ્ટેટમેન્ટ મારી સાથે જ રાખું છું. મેં તો ડૉક્ટરના નામની ખાલી જગ્યામાં ગોર્કીસાહેબનું નામ સુધ્યાં લખી રાખ્યું છે.’ કહેતાં મંજૂરીપત્ર એમના હાથમાં સોંપી દીધો ત્યારે પંડ્યાસાહેબના પીળા પડી ગયેલા ચહેરા પર ફરી રતાશ ઊપસવા લાગી.

‘યસ સર, ઈટ ઈઝ હીયર !’ કહી એમના હાથમાં સોંપ્યા પછી પંડ્યાસાહેબને ખ્યાલ આવ્યો કે પોતે ફેન્યને બદલે અંગ્રેજીમાં બોલી ગયા છતાં ડૉક્ટર ગોર્કીએ આશ્ચર્ય દર્શાવ્યા વગર દસ્તાવેજ હાથમાં લઈ વાંચવા માંડ્યો હતો.

લખાણ પર ઝડપી નજર ફેરવી જઈ નીચે સહી તપાસીને ડૉક્ટર ગોર્કીએ સામે ઊભેલા બંનેની સામે જોયું. પોતે ઈંગ્લિશ વાંચી જાણે છે એવી એમને ગંધ નથી આવી એની ખાતરી કરી લઈને ફેન્યમાં કહ્યું : ‘ઈંગ્લિશમાં હું શું સમજું ? પણ તમે ખાતરીપૂર્વક કહો કે આ સ્ટેટમેન્ટ બરાબર છે, તો મારે કાંઈ વાંધો નથી.’

પંડ્યાસાહેબે પોતાની બાંહેધરી આપી એટલે ડૉક્ટર ગોર્કીએ કે.જી.એમ.ના ડીન શ્રીવાસ્તવ અને બ્રીચ કેન્ડીના વડા દસ્તૂરને પાસે બોલાવ્યા.

‘આ કેસ મને સોંપવામાં આવે છે એના સાક્ષી બનવા આપ બંને તૈયાર છો ?’

ફેન્યમાં પૂછેલા એ પ્રશ્નનું પંડ્યાસાહેબે ભાષાન્તર કરીને સંભળાવ્યું એટલે ડીન અને ડૉક્ટર દસ્તૂરે ‘બાય ઓલ મીન્સ’ કહીને સંમતિ દર્શાવી દીધી.

‘તો હું પણ આ કેસ હાથમાં લેવા તૈયાર છું !’

ડૉક્ટર ગોર્કીએ કહ્યું અને ડૉક્ટર પંડ્યાએ તેનો અર્થ સમજાવ્યો ત્યારે ચિંતનનું હૈયું ઊછળી આવ્યું, પણ...

ગોર્કીસાહેબને હજુ કાંઈક કહેવાનું બાકી હતું :

‘અત્યારે જ... હમણાં જ... અહીંયાં જ... હું ઓપરેશન કરી નાખવા માગું છું.’

સાંભળી-સમજીને ત્યાં ઊભેલા પાંચેય એકસરખા ડઘાઈ ગયા. આ તે કેવો તંરગી ન્યુરોસર્જન છે કે કોઈ પણ જાતની પૂર્વતૈયારી વિના, પેશન્ટની ઉપરછલ્લી તપાસ કરીને કહી દીધું કે હું હમણાં જ ઓપરેશન કરવા માગું છું ! જે કેસને કોઈ હાથ લગાડવા તૈયાર નથી એને માટે આટલી બધી ઉતાવળ શું કામ કરે છે આ માણસ ?

અર્ધી મિનિટ સુધી બધા એકબીજાનાં મોઢાં જોતા રહ્યા ત્યારે ડૉક્ટર ગોર્કીએ અધીરાઈમાં પૂછ્યું : ‘આર યૂ રેડી ઓર નોટ ? સે યસ ઓર નો !’

દિગ્મૂઢ બની ગયેલા કોઈને એ પણ ખ્યાલ ન આવ્યો કે રશિયન ડૉક્ટરની જબાનેથી પહેલી વાર ઈંગ્લિશ સાંભળવા મળ્યું !

‘યસ, સર, વી આર રેડી !’ બીજા કોઈ આનાકાની કરે એ પહેલાં ચિંતને જ નિર્ણય જાહેર કરી દીધો : ‘તમારા સિવાય તુલસીનો ઉદ્ધાર બીજું કોઈ નહીં કરી શકે !’

સાંભળીને ડૉક્ટર ગોર્કીના મુખ પર ગુલાબી સંધ્યા જેવી પ્રસન્નતા પ્રસરી ગઈ, પણ પંડ્યાસાહેબ હજુ દ્વિધામાં હતા : ‘ચિંતન, તું જાણે છે ને કે આનું પરિણામ શું આવી શકે ?’

‘સર, જાણું છું...’ કહેતાં ચિંતનનો કંઠ રૂંધાયો, પછી ઝડપથી સ્વસ્થ થઈને ત્રણે વરિષ્ઠ ડૉક્ટરને આજીજી કરતો હોય તેમ બોલ્યો : ‘લીઝ, આ તકને હાથમાંથી ન જવા દો !’

બોલતાંબોલતાં ચિંતન હમણાં રડી પડશે એવું લાગ્યું એટલે પંડ્યાસાહેબે તેનો ખભો થપથપાવ્યો : ‘ચિંતન, અત્યારથી આટલો બધો આવેશમાં નહીં આવી જા.’ કહીને શ્રીવાસ્તવે

તથા દસ્તૂરસાહેબે સમજાવ્યું : 'આ મહાનુભાવે પત્રમાં જે વિચિત્ર શરતો મૂકી હતી એનો અર્થ હવે સમજાય છે. કૉંગ્રેસની પૂર્ણાહુતિ પછી અહીંયાં જ આ કેસનો નિકાલ લાવવાની તૈયારી સાથે જ તેઓ આવ્યા છે. કદાચ એટલે જ એમણે એમના મદદનીશોને આઘાપાછા કરી દીધા હશે. હવે આનાકાની કરીશું તો કદાચ તેઓ પેશન્ટને મોસ્કો લઈ જવાનો ઇન્કાર જ કરી દેશે.'

ચારેય વચ્ચે હજુ તો ચર્ચા ચાલતી હતી ત્યાં જ ડૉક્ટર ગોર્કીએ કામ પણ શરૂ કરી દીધું. સિસ્ટર ડિસોઝાને ઇન્જેક્શનની સિરિંજ ઉકાળવા આપી દીધી. અત્યાર સુધી બીજા કોઈના હાથમાં જે કિટ (બેગ) સોંપી નહોતી એ ખોલીને જુદાંજુદાં ઓજાર બહાર કાઢી ગોઠવવા પણ માંડ્યાં.

'અરે ! આ તો બધી તૈયારીમાં લાગી ગયા !' ડૉક્ટર દસ્તૂરનું ધ્યાન ગયું એટલે તેઓ વિહ્વળ બની ગયા : 'પણ ઓપરેશન માટે એનિસ્થેટિસ્ટ હાજર ક્યાં છે ?'

સાંભળીને ડૉક્ટર પંડ્યા પણ ચોંકીને ઝડપભેર ડૉક્ટર ગોર્કી પાસે પહોંચી ગયા : 'સર, ઓપરેશન પહેલાં પેશન્ટને એનિસ્થેઝિયા (ઘેન) આપવું પડશે ને ?'

સાંભળતાં જ હાથમાં પકડેલી ઈલેક્ટ્રિક ડ્રીલ (શારડી) ડૉક્ટર પંડ્યા સામે તાકીને ગોર્કીસાહેબે ધારદાર અવાજે પૂછ્યું : 'પાંચ વરસથી બેહોશ પડેલા પેશન્ટને ઓપરેશન પહેલાં બેહોશ કરવાની જરૂર તમને જણાય છે ખરી ?'

શારડીની તીક્ષ્ણ અણી જેવા એ શબ્દો ડૉક્ટર પંડ્યાના મગજમાં ભોંકાયા હોય તેમ તેઓ ભોંકા પડી ગયા. ડૉક્ટર દસ્તૂર અને ડીનસાહેબને પણ આ દલીલ સામે બોલવા જેવું ન રહ્યું. જે સર્જને આવા અનેક કેસ હાથમાં લીધા હોય એ જ આટલા આત્મવિશ્વાસથી કહી શકે કે પીડાથી પર થઈ ચૂકેલા પેશન્ટના મગજને ઓપરેશનના વાઢકાપની કોઈ પીડા સ્પર્શી શકતી નથી. કદાચ ચાલુ ઓપરેશને દર્દી ચીસ પાડી ઊઠે તો-તો આ કેસ માટે આશીર્વાદરૂપ જ ગણાય !

શસ્ત્રક્રિયાનો સંકલ્પ કરીને આવેલા ડૉક્ટર ગોર્કીને સૌએ સહર્ષ સંમતિ આપી દીધી એટલે એમણે બીજો ઘડાકો કર્યો :

'તો હવે આ નર્સ સિવાય તમે સૌ બહાર નીકળી જાઓ.'

'હૈં !' ડૉક્ટર પંડ્યાના મોંમાંથી હેંકારો નીકળી ગયો. એમને તો હતું કે આ ઓપરેશન જોવાની અમૂલ્ય તક સાંપડશે. પોતે નજરોનજર નિહાળશે તો પેશન્ટ માટેનો ઉચાટ પણ ઓછો થશે.

'મારી ટેકનિક હું કોઈને દેખાડતો નથી.'

મક્કમ અવાજે ડૉક્ટર ગોર્કીએ ચારેયને જાકારો આપી દીધો, એટલે ઊભા રહીને ઓપરેશનમાં વધુ વિલંબ કરવાને બદલે પંડ્યાસાહેબે એમની સાથે હાથ મિલાવ્યા : 'ગૂડ લક, સર !'

ત્યારે ઉખાભર્યું હસીને ડૉક્ટર ગોર્કીએ તુલસી તરફ ઇશારો કર્યો : 'સે ગૂડ લક ટુ હર !'

ડીન શ્રીવાસ્તવ, ડૉક્ટર દસ્તૂર અને ચિંતન વારાફરતી રશિયન ડૉક્ટર સાથે હાથ મિલાવી બહાર નીકળવા માટે પગ ઉપાડે ત્યાં ન્યુરોસર્જન ગોર્કીએ ત્રીજો ધડાકો કર્યો :

'મારા સિવાય અહીં છ વ્યક્તિ હાજર છે. તેમાં એક તો જે કાંઈ અહીં થઈ રહ્યું છે એનાથી અજાણ જ રહેવાની... બાકીનાં તમે પાંચ જે કાંઈ જાણો છો તે કોઈ છઠ્ઠાને જાણવા દેવાનું નથી.' અત્યંત ધીરગંભીર સ્વરે ડૉક્ટર ગોર્કી કહી રહ્યા હતા : 'હું ઇંગ્લિશ ભાષા જાણું છું એ વાત પણ મેં સગવડ ખાતર તમને જ જાણવા દીધી છે. હું માની લઉં છું કે તમે પાંચેય ઈશ્વરમાં માનતાં હશો...'

કહી દરેક પાસેથી જવાબ માગતા હોય તેમ એક પછી એક પ્રત્યેક સામે જોઈ લીધું :

'તો તમારા એ ઈશ્વર અને અંતરાત્માના તમને સોગંદ છે કે મારા ભારત છોડી જવા પહેલાં તમે કોઈને જ આ વાતની જાણ થવા દેશો નહીં.'

'સર !' ચિંતનથી આવેશમાં બોલી જવાયું : 'એક વ્યક્તિ - માત્ર એક વ્યક્તિને જાણ કરવાની રજા આપો !'

'કોને ?'

'મારાં મધરને !'

'ઓહ !' ડૉક્ટર ગોર્કી પુલકિત મુખે બોલી ઊઠ્યા : 'મારા નામેરી મહાન રશિયન લેખક મેક્સિમ ગોર્કી તો મધરના મહિમા પર અમર નવલકથા લખી ગયા છે. એવી મધર માટે કેમ મનાઈ થઈ શકે ?... તો હવે એ મધરના નામે તમને વચનબદ્ધ કરું છું કે તમે કોઈને નહીં કહો !'

'સર, તમારા મદદનીશને પણ નહીં ?'

પંડ્યાસાહેબનો પ્રશ્ન સાંભળીને ઝાટકો લાગ્યો હોય તેમ ડૉક્ટર ગોર્કી આવેશમાં બોલી ગયા : 'નહીં, એમને તો જરાસરખી શંકા પણ ન આવવી જોઈએ...' કહીને એમણે સ્વસ્થ થવાનો પ્રયત્ન કરવો પડ્યો : 'ફોર યોર ઇન્ફોર્મેશન ઓન્લી, એ બેઉ મારા મદદનીશ ડૉક્ટર્સ નહીં, બોડીગાર્ડ છે અને બેમાંથી કોઈ ડૉક્ટરની ડિગ્રી પણ ધરાવતા નથી... નાઉ પ્લીઝ ગો અવે - ક્વિક !'

ઉપરાઉપરી આંચકા આપીને હેબતાવી દીધેલા રશિયાના એ રહસ્યમય દેખાતા ડૉક્ટરે દરવાજો દેખાડી દીધો ત્યારે એકબીજાની સામે જોતા ચારેય જણાએ ઓપરેશન થિયેટરમાંથી વિદાય લેવી પડી. પીઠ ફેરવતાં પહેલાં ચિંતને ટેબલ પર સૂતેલી તુલસીને કરુણાનીતરતી નજરે નિહાળી લીધી - કેમ જાણે બેહોશ અવસ્થામાં એને છેલ્લી વાર જોઈ લેવા માગતો હોય ! કેમ જાણે ઓપરેશન પછી તરત જ એ બેઠી થઈ જવાની હોય !

નર્સ ડિસોઝાએ ઓપરેશન થિયેટરનું દ્વાર ભીડી દીધું ત્યારે ચિંતનની આંખોની પાંપણ પણ આપોઆપ બિડાઈ, અંતરમાં પ્રાર્થનાનું ઝરણું વહેવા લાગ્યું : ‘હે દયામય, તુલસીના મનનાં દ્વાર ખોલી નાખજે !’

*

દરવાજો લોક કરીને ડિસોઝા ઓપરેશન ટેબલ પાસે પાછી ફરી એટલી વારમાં તો ડોક્ટર ગોર્કી ઓપરેશનનો પોશાક ને હાથમોજાં પહેરી લઈને હાથમાં પકડેલી કાતરથી તુલસીના માથાના વાળની લટ કાપવાના કામે લાગી ચૂક્યા હતા. માથાના તાળવા પાસેના ભાગમાં બે ઈંચના ઘેરાવામાં કાતર ફેરવી નાખીને રશિયન ડોક્ટરે ડિસોઝાને ઇશારત કરી : ‘હવે તું અહીં અસ્ત્રો ફેરવી નાખ !’

અગાઉ અનેક દર્દીઓ પર રેઝર ફેરવી ચૂકેલી ડિસોઝા અસ્ત્રો લઈને તુલસીના માથા પર ઝૂકી ત્યારે એના હાથ કંપવા લાગ્યા. શરૂશરૂમાં એને તુલસીના વાળની ઈર્ષા જાગતી ત્યારે એ તેને કહેતી : ‘ગોસ્વામી, અમારી જેમ તું બોબ્સ-કટ વાળ રાખ તો વધારે સુંદર લાગશે.’ ત્યારે તુલસી જવાબ આપતી : ‘છું એના કરતાં વધારે સુંદર શું કામ લાગવું જોઈએ ? માથાના વાળ કપાવું તો અપશુકન થાય.’

‘ક્વિક !’ બે ઈંચના વર્તુળમાં સાવચેતીપૂર્વક રેઝર ફેરવતી ડિસોઝાને ડોક્ટર ગોર્કીએ ચપટી વગાડી ઉતાવળ કરવા કહ્યું ત્યારે એનો હાથ ધ્રૂજી જતાં તુલસીના માથામાં લોહીનો ટશિયો ફૂટી નીકળ્યો. ગભરાવા જેવું કાંઈ ન હોવા છતાં ડિસોઝાના મોમાંથી આછો હાયકારો નીકળી ગયો. ઝટપટ લોહી લૂછી નાખવા માટે દવાવાળું રૂનું પૂમડું લઈને એ લગાડવા જતી હતી ત્યાં ડોક્ટર ગોર્કીએ ઝાપટ મારીને એનું કાંડું પકડી લીધું. એ અણધાર્યાં આક્રમણથી ડઘાઈ ગયેલી ડિસોઝાએ ડોક ફેરવીને ઊંચે જોયું તો ગોર્કીસાહેબ માથું ધુણાવીને કહી રહ્યા હતા : ‘નો... નોટ ઘેટ.’

ડિસોઝાનો હાથ છોડી દઈ રશિયન ડોક્ટરે પોતાની બેગમાંથી એક શીશી કાઢીને તેમાંથી તુલસીના માથાના જામ પર પ્રવાહી સ્પ્રે કર્યું. બીજી જ ક્ષણે લોહી વહેતું બંધ થઈ ગયું એટલે પોતાની કરામત પર પોરસાતા હોય તેમ ગોર્કીસાહેબ ડિસોઝા સામે મરક્યા : ‘હવે તું બને પંજા વચ્ચે એનાં મોં-માથું પકડી રાખ.’ કહી રશિયન ઉચ્ચારવાળું પોતાનું ઈંગ્લિશ કદાચ બરાબર ન સમજાયું હોય એવી ધારણાથી તેમણે જાતે તુલસીના માથાના બંને ભાગ પર ભરાવદાર હાથના પંજા દબાવીને ડિસોઝાને કરી દેખાડ્યું : ‘બહુ, ભીંસ આપવાની જરૂરત નથી, પોચા હાથે પકડી રાખજે.’

કહ્યા પ્રમાણે ડિસોઝાએ હળવા હાથે તુલસીનું માથું પકડ્યું એટલી વારમાં તો ડોક્ટર ગોર્કી ઈલેક્ટ્રિક ડ્રિલ સાથે ઓપરેશન માટે તૈયાર થઈ ગયા. સુતાર ચોક્કથી નિશાની કરેલા ગોળાકાર પર શારડી ફેરવે એટલી સ્વસ્થતાથી ડોક્ટર ગોર્કીની ડ્રિલ તુલસીના માથા પર ફરવા લાગી. ખોપરી પર શારડીને ફરતી જોઈ શકતી ન હોય તેમ ડિસોઝાથી આંખો મીંચાઈ ગઈ.

અગાઉ અનેક ઓપરેશનોમાં દર્દીના પેટમાંથી થડકા વગર આંતરડાંનાં ગૂંચળાં બહાર કાઢનારી નર્સે પહેલી વાર કંપારી અનુભવી, ત્યારે એને સમજાયું કે સર્જનો પોતાના સ્વજનનાં ઓપરેશન બીજા પાસે શું કામ કરાવતાં હોય છે. પોતાના માણસ પર વાઢકાપ કરવામાં ગમે એવા પીઠ ડોક્ટરનોય હાથ ધૂજી જતો હશે... તુલસી હવે ડિસોઝાને પોતાનું માણસ લાગવા માંડી હતી !

તરબૂચમાંથી કોઈ નાની ડગળી કાઢે કે લીલા નાળિયેરનું ટોપકું છોલી નાખે તેમ ડોક્ટર ગોર્કીએ તુલસીની ખોપરીમાંથી બે ઇંચની ગોળ કાયલી ચીપિયા - ચાકુથી ઊંચકીને તૈયાર રાખેલી દ્રાવણની બાટલીમાં ઝબોળી દીધી. સિસ્ટર ડિસોઝા જાણતી હતી કે ઓપરેશન પૂરું થયા પછી ફરી એ જ કાયલી માથા પર ફિટ કરે ત્યાં સુધી એને સજીવ રાખવા માટે ખોપરીમાંથી કાઢી નાખેલો ભાગ સોલ્યુશનમાં બોળી રાખવો પડે. પરંતુ હવે પછી ડોક્ટર શું કરશે એ જ ખરું જોવાનું હતું. આજ સુધી માથાની સર્જરીમાં પોતે ક્યારેય સામેલ થઈ નહોતી અને તેમાંય જે કેસને કોઈ હાથ ન લગાડે એવી વિકટ બ્રેઈન સર્જરીમાં આ અજાણ્યો મહાનુભાવ કોણ જાણે શુંનું શું કરી નાખશે એ નિહાળવાની તાલાવેલી સાથે છાનો ભય પણ મનમાં વીંટળાઈ વળ્યો હતો : ‘હવે પછી જે કાંઈ થવાનું છે એના પર તુલસીનું ભાગ્ય તોળાય છે. ચિંતને તેને એટલી તો જાણ કરી જ હતી કે આ ડોક્ટર વચગાળાના પરિણામમાં માનતા નથી. આ પાર કે પેલે પારની ચેતવણી સાથે જ એ કેસ હાથમાં લેવાના છે.

અર્ધો ફૂટ લાંબી અને દોઢ ઇંચના વ્યાસની કાયલી નળી(સિરિંજ)માં પ્રવાહી ભરી, તેની સાથે છ ઇંચ લાંબી સોય ફિટ કરીને ડોક્ટર ગોર્કીએ ઇન્જેક્શનનો પંપ દબાવ્યો. સોયની અણીમાંથી થોડું પ્રવાહી ફુવારાની જેમ બહાર ઊછળ્યું ત્યારે એ રશિયન સર્જનની આંખોમાં ડિસોઝાને કોઈ ગજબનો ઝબકારો થતો દેખાયો. સિરિંજમાં ભરેલા પીળા રંગના એ પ્રવાહીને બત્તીના પ્રકાશમાં નિહાળી રહેલા ડોક્ટર ગોર્કીનું ગર્વથી ઝળહળતું મુખ જાણે કહી રહ્યું હતું : આ છે મારી સંજીવની ! જડ થઈ ગયેલા માનવ-મગજને ચેતનવતું કરવાની આ છે મારી જડીબુટ્ટી !

‘કમ ઓન !’ જાણે પોતાની જાતને કહેતા હોય તેમ ડોક્ટર ગોર્કી ઇન્જેક્શન સાથે તુલસીના માથા પર ઝૂક્યા. ખોપરી હેઠળના મગજ ફરતે વીંટળાયેલા પડની આરપાર સોય ભોંકતી વખતે એમના જાડા હોઠ ભિડાયા. કોઈ ચિત્રકાર કેનવાસ પર રેખા આંકતો હોય એટલી તન્મયતાથી ઇન્જેક્શનની સોયને ધીમેધીમે અંદર સરકાવી છ ઇંચની સોયનો અર્ધો ભાગ મગજની ભીતર ઊતર્યા પછી ડોક્ટરનો હાથ અટકી ગયો ત્યારે પોતાના હાથમાં કોઈએ ટાંચણી ભોંકી હોય એવો આંચકો સર્જને અનુભવ્યો. ઓપરેશન ટેબલની બીજી બાજુ તુલસીના માથાને હાથનો ટેકો આપીને સ્ટૂલ પર બેઠેલી ડિસોઝાએ જોયું તો સર્જનના કપાળે પરસેવાનાં ટ્રિંદુ બાઝવા લાગ્યાં હતાં. કટોકટોની એ ઘડીમાં પરસેવો લૂછવાની ખલેલથી રશિયન ડોક્ટરના છંછેડાઈ જવાનું જોખમ વહોરી લઈને પણ ડિસોઝાએ એમના કપાળે રૂનો પોલ ફેરવ્યો ત્યારે

ડૉક્ટરની આંખોમાં મરકમરક હસવાનો ભાવ દેખાયો. મોં આડે બાંધેલા કપડા પાછળના એમના હોઠ ફફડ્યા : 'થેન્ક્સ, સિસ્ટર !'

અટપટી ભુલભુલામણી વચ્ચેથી આંખે પાટા બાંધીને ત્રીજા નેત્રના બળે માણસ રસ્તો શોધી કાઢે તેમ અટપટા મગજમાં આગળ વધતી અટકી ગયેલી સોયને ધારેલા ભાગ સુધી પહોંચાડવાનો રસ્તો ડૉક્ટર ગોર્કીએ આંખો મીંચીને શોધી કાઢ્યો અને છ ઇંચની સોય સરકતી અટકી ગઈ એટલે શ્વાસ થંભાવીને ધીમેધીમે જમણા હાથના અંગૂઠાથી ઇન્જેક્શનનો પંપ દબાવી સિરિંજનું અર્ધું પ્રવાહી સોય દ્વારા અંદર ઉતારી દીધું.

'થેન્ક ગોડ !' તુલસીના મગજમાં ભોંકેલી સોય સાચવીને બહાર કાઢતાંની સાથે એના મોંમાંથી ઈશ્વરનો આભાર માનવાનો ઉદ્ગાર નીકળતો સંભળાયો ત્યારે ડિસોઝા ચોંકીને રશિયન ડૉક્ટર સામે જોવા લાગી.

'તને આંચકો લાગ્યો ને ?' મોં આડેનું કપડું હઠાવી ચહેરા પરનો પરસેવો લૂછતાં ડૉક્ટર ગોર્કીએ સંભળાવ્યું : 'ઈશ્વરમાં નહીં માનવાનો ગમે એટલો ડોળ કરીએ, પણ આવી ઘડીએ આપોઆપ એકરાર થઈ જાય છે, સિસ્ટર !'

પછી ડિસોઝાની ડોકમાં લટકતા કોસને મોજાવાળા જમણા હાથની આંગળી અને અંગૂઠામાં લઈ, બંને આંખ પર અડાડી, હોઠેથી ચૂમી લેતાં કહ્યું : 'ગોડ બ્લેસ મી એન્ડ માય પેશન્ટ !'

બીજી જ પળે અધૂરું કાર્ય આગળ ધપાવવા ડૉક્ટર ગોર્કીએ ઇન્જેક્શન હાથમાં લીધું અને તુલસીના મગજના બીજા ભાગમાં સંજીવની-પ્રવાહી પહોંચાડવા માટે તેના માથા પર ઝૂક્યા.

*

ઓપરેશન થિયેટરની બાજુના કોન્ફરન્સ રૂમમાં ત્રણ પીઢ ડૉક્ટરો એકની એક ચર્ચા પર મગજમારી કરતા બેઠા હતા. ડૉક્ટર પંડ્યાએ ચિંતનને બહાર ઊભા રહેવાનું કામ સોંપ્યું હતું : 'ડૉક્ટર ગોર્કીના પેલા બંને સાથીઓ આવી ચડે તો ચૂપચાપ તેમને અહીંયાં લઈ આવજે. ઓપરેશન થિયેટરનું કામ પતે નહીં ત્યાં સુધી આપણે એમને વાતોએ વળગાડી રાખવા પડશે.'

અર્ધા કલાક દરમિયાન ત્રણે વચ્ચે ચાલેલી ચર્ચાનો સાર એક જ હતો : રશિયન ડૉક્ટરને તત્કાળ ઓપરેશન કરવાની સંમતિ આપવામાં આપણે ખોટું તો નથી કર્યું ને ?

'મને તો તમારો આ મહાનુભાવ ભારે ઈક્સેન્ટ્રિક (તરંગી) લાગ્યો !' ડૉક્ટર દસ્તૂર કહ્યા વગર રહી શક્યા નહીં : 'હું ઓપરેશન થિયેટર વિશે માહિતી આપતો હતો ત્યારે "નો ઈંગ્લિશ" કહીને મને ચૂપ કરી દીધો અને પાછળથી પોતે જ ઈંગ્લિશમાં ચાલુ થઈ ગયો !'

'દસ્તૂરસાહેબ, એ તરંગી છે, પણ તરકટી નથી જ.' ડૉક્ટર પંડ્યાએ બચાવ કર્યો : 'આત્મવિશ્વાસ વગર તત્કાળ ઓપરેશન કરવાનું જોખમ કોણ ઉઠાવી શકે ?'

'એમાં જોખમ તો આપણું ગણાય, પંડ્યાસાહેબ !' અધીરા અવાજે ડૉક્ટર દસ્તૂરે કહ્યું : 'પોતે ઓપરેશન કર્યું છે એ જાહેર નહીં થવા દેવા પાછળનો એનો આશય શો ? ધારો કે

ઓપરેશન ફેલ ગયું તો એને માટે જવાબદાર કોણ ગણાય ? એ બ્રીચ કેન્ડીની પેશન્ટ નથી, છતાં મેં આ ઓપરેશન અહીં શું કામ કરવા દીધું એવી ઇન્કવાયરી થાય ત્યારે હું શો જવાબ આપું ?

આ મુદ્દો ડૉક્ટર દસ્તૂરે ત્રીસ મિનિટમાં ત્રીજી વાર ઉચ્ચાર્યો ત્યારે ડીન શ્રીવાસ્તવે ધીરગંભીર અવાજે કહેવું પડ્યું : ‘દસ્તૂરજી, જોખમ કે જવાબદારી બધું જ મારા પર નાખી દો. તમે કહો છો તેમ કેસ ફેલ થાય તો ઓપરેશન કર્યું છે એ જાહેર જ નહીં થાય. જે રીતે મેં પેશન્ટને અહીં શિફ્ટ કરી હતી એવી જ ગુપ્તા સાથે હું એને મારી હોસ્પિટલમાં પાછી લઈ જઈશ અને પછી પેશન્ટ બેહોશીમાં મૃત્યુ પામી એવું જાહેર કરીશ... તમને કોઈ વાતે આંચ નહીં આવવા દઉં.’

‘મને તો એ જ સમજાતું નથી કે ડૉક્ટર ગોર્કીએ અહીં ઓપરેશન કરવાની જરૂર શું હતી ?’ ડૉક્ટર દસ્તૂર એકની એક દલીલ વાગોળી રહ્યા હતા : ‘પેશન્ટને મોસ્કો લઈ જવાની વાત એણે ઉડાવી કેમ દીધી ?’

‘એ મનેય સમજાયું નહીં.’ ડીન શ્રીવાસ્તવે ટાપશી પુરાવી : ‘તુલસીને ત્યાં લઈ ગયા હોત તો ઓપરેશન પછીની સારવાર પર તેઓ જાતે દેખરેખ રાખી શકત ને !’

‘એમણે અહીં આવીને નિર્ણય બદલી નાખ્યો હશે; અથવા તો...’

કહીને ડૉક્ટર પંડ્યા થંભી ગયા એટલે બંને ડૉક્ટર પ્રશ્નસૂચક દષ્ટિથી તેમને તાકી રહ્યા : ‘અથવા તો શું ?’

ત્યારે પંડ્યાસાહેબે હોઠ સુધી આવેલી શંકાને પાછી વાળી દઈ બીજો જ મુદ્દો ઉપજાવી કાઢવો પડ્યો : ‘કદાચ ડૉક્ટર ગોર્કી એવું પુરવાર કરવા માગતા હશે કે આ સિદ્ધિ મારી પોતાની છે. તમારા જ ઓપરેશન થિયેટરમાં, બીજાં કોઈ જાતનાં સાધનો વિના હું આ કામ કરી શકું છું.’

‘તો પછી ન્યુરોલોજિસ્ટ કૉંગ્રેસમાં ભાષણ કરવા માટે મોસ્કોથી પોતાનાં સાધનો લઈને આવવાની શી જરૂર હતી ?’

ડૉક્ટર દસ્તૂરની એ દલીલે પંડ્યાસાહેબને ચોંકાવી દીધા. આ પ્રશ્નમાંથી પોતાને પેલી શંકા જાગી હતી જે ઉચ્ચારવા માટે એમની હિંમત ચાલતી નહોતી... જવાબ જડતો ન હોય તેમ ડૉક્ટર પંડ્યા માથું ખંજવાળવા લાગ્યા ત્યાં ચિંતન રૂમમાં ધસી આવ્યો :

‘ગોર્કીસાહેબ બહાર આવી ગયા !’

સાંભળીને સફાળા ઊભા થતા ત્રણે બહાર ધસી આવ્યા ત્યારે ઓપરેશન થિયેટરની સામેની બારીમાં ઊભેલા ડૉક્ટર ગોર્કી ધીમી ધારે વરસતો વરસાદ નિહાળી રહ્યા હતા. એમના પગરવે ડૉક્ટર ગોર્કીએ પીઠ ફેરવી : ‘મારા કોમરેડની રાહ જોતો ઊભો છું. એ લોકો હજુ કેમ નહીં આવ્યા ?’

કમાલ છે આ માણસ ! ત્રણે ડોક્ટરોએ મનમાં એકસરખો આંચકો અનુભવ્યો : ઓપરેશન વિશે કાંઈ કહેવાને બદલે એ સાથીદારોની ચિંતા દર્શાવે છે !

‘સર ! ઓપરેશન કેમ રહ્યું ?’ પંડ્યાસાહેબે ઈંગ્લિશમાં પૂછ્યું ત્યારે કાંઈ સમજ્યા ન હોય તેમ એ સામું જોતા રહ્યા એટલે એમણે ફ્રેન્ચમાં સવાલ દોહરાવ્યો : ‘કેમ રહ્યું ઓપરેશન ?’

‘ઓહ ! તમને એ કહેતાં ભૂલી જ ગયો.’ એમણે ફ્રેન્ચમાં ચલાવ્યું : ‘ચાલો, આપણે અંદર બેસીએ.’ કહી કોન્ફરન્સ રૂમ તરફ ઇશારો કરીને ઉમેર્યું : ‘પેલી નર્સ અંદર એકલી છે. કોઈને મદદમાં મોકલો એટલે દર્દીને સત્વર એના રૂમમાં શિફ્ટ કરે.’

ડોક્ટર પંડ્યાએ ચિંતનને જ એ જવાબદારી સોંપી ત્યારે એ વિમાસણમાં પડી ગયો. ઓપરેશન પછી તુલસીને જોઈ લેવાની તાલાવેલી હતી, સિસ્ટર ડિસોઝા પાસેથી ઓપરેશન વિશે જાણી લેવાનીય અધીરાઈ હતી, છતાં ડોક્ટર ગોર્કી શું કહે છે એ જાણવું પણ જરૂરી હતું... છેવટે પંડ્યાસાહેબની આજ્ઞા મુજબ તેણે ઓપરેશન થિયેટર તરફ પગ ઉપાડવા પડ્યા.

‘લ્યો, આના પર તમે ત્રણે સહી કરી આપો.’ કોન્ફરન્સ ટેબલ પર બેસતાંની સાથે જ બુશાર્ટમાંથી ઓપરેશનનો મંજૂરી પત્ર કાઢીને ડોક્ટર ગોર્કીએ ત્રણે તરફ સરકાવ્યો ત્યારે ત્રણે ડઘાઈ ગયા : ઓપરેશન અંગે જવાબ આપતાં પહેલાં સહી કરાવીને એ અમને જવાબદારીથી બાંધી લેવાની ઉતાવળ શું કામ કરે છે ?

હાથ લંબાવી ડોક્ટર પંડ્યાએ પોતાની સહી કરવા માંડી ત્યારે દસ્તૂરસાહેબથી બબડી જવાયું : વાતવાતમાં એ આપણને ડિક્ટેટ કરે છે !

ડીન શ્રીવાસ્તવે પોતાની સહી કરીને કાગળ ડોક્ટર દસ્તૂર તરફ સરકાવ્યો ત્યારે એમણે ધારદાર નજરે રશિયન સર્જન સામે જોયું. જવાબમાં ડોક્ટર ગોર્કીએ સ્મિત ફરકાવ્યું : ‘મનમાં કોઈ જાતની ચિંતા ન રાખતા, ડોક્ટર ! ઓપરેશન મારી ધારણા પ્રમાણે જ પાર પડ્યું છે !’

- તમારી ધારણા શી હતી એ તમે જાણો, બાકી અમારા માટે તો બધું ધારણા બહારનું જ બન્યું છે - એવું મનોમન વિચારતા ડોક્ટર દસ્તૂરે પોતાની સિગ્નેચર કરીને કાગળને હડસેલો મારી એમના તરફ સરકાવ્યો. ખાતરી કરતા હોય તેમ કાગળમાં ત્રણેની સહી જોઈ લઈ ડોક્ટર ગોર્કીએ ફરી સંતોષનું સ્મિત ફરકાવ્યું અને બીજી જ ઘડીએ ચાર ટુકડામાં કાગળ ફાડી નાખ્યો ત્યારે પેલા ત્રણે તેની વિચિત્ર વર્તણૂક પર હેબત ખાઈ ગયા !

‘સોરી, તમારા ઓટોગ્રાફ્સ ફાડી નાખવા બદલ દિલગીર છું !’ કાગળના ટુકડા પેન્ટના ખિસ્સામાં ખોસતાં એ તરંગી ડોક્ટરે કહ્યું : ‘તમને મારામાં વિશ્વાસ છે એની મારે ખાતરી કરવી હતી અને વિશ્વાસ જેવો ઓટોગ્રાફ બીજો કોઈ નથી.’

ઘડી પહેલાં ડોક્ટર મટી જઈને વકીલની જેમ સહી ઉઘરાવનારને ઘડીવારમાં ફિલસૂફ બની જતો જોઈને સામે બેઠેલા ત્રણેને લાગ્યું કે આ બહુરૂપી માનવીને આપણે ક્યારેય

પૂરેપૂરો પામી શકવાના નહીં ! ડીન શ્રીવાસ્તવને એટલી ધરપત હતી કે મુકુન્દની સહીવાળા સ્ટેટમેન્ટની ઝેરોક્સ કોપી હોસ્પિટલની ફાઈલમાં સાચવી રાખી હતી.

‘હવે સાંભળો, ધાર્યા કરતાં મને ઓપરેશનમાં પાંચ મિનિટ વધારે લાગી.’ છેવટે મૂળ વાત પર આવેલા ડૉક્ટર ગોર્કીને ત્રણે ધ્યાનથી સાંભળવા લાગ્યા : ‘વાર લાગવાનું કારણ અહીંની ગરમી... પરસેવો આંખની ભ્રમર પરથી નીતરવા લાગે ત્યારે કામમાં વિક્ષેપ પડે છે. છતાં પણ કહેવું પડે કે તમારી નર્સ બહુ સમજદાર નીકળી... ડૉક્ટર પંડ્યા, મેં તમને અગાઉ પત્રમાં લખ્યું હતું તેમ પેશન્ટને ભાનમાં આવતાં ૩૬ થી ૭૨ કલાક લાગશે. ત્યાં સુધી એના માથાનો ખાસ ખ્યાલ રાખવો પડશે. ટાંકા તો આપોઆપ સુકાઈ જશે. પણ જખમ રૂઝાયા પહેલાં માથું ક્યાંય અફળાય નહીં તેની તાકીદ રાખજો... કોઈકોઈ કેસમાં દર્દી શુદ્ધિમાં આવે ત્યારે ઝાટકા સાથે બેઠા થવાનું જોશ ઊભરાતું હોય છે. એવો કોઈ ઝાટકો લાગવો નહીં જોઈએ.’

‘એ બાબતમાં કાળજી રાખીશું.’ કહી ડૉક્ટર પંડ્યાએ પૂછ્યું : ‘દર્દી ભાનમાં આવી ગયા પછીની ટ્રીટમેન્ટ ?’

‘શારીરિક ટ્રીટમેન્ટ તો બીજા કોઈ ઓપરેશનના કેસ જેવી જ રહેશે, પણ માનસિક ટ્રીટમેન્ટમાં બહુ લક્ષ આપવું પડશે.’

‘દાખલા તરીકે ?’

‘પહેલી જ નજરે છોકરીને ભાન થવા ન દેવું કે ઝાટલા લાંબા ગાળા સુધી પોતે બેભાન રહી હતી. વીતેલા સમયનું ધીમેધીમે જ્ઞાન થાય અને એ સમયગાળામાં બનેલી આઘાતજનક ઘટનાની જાણ પણ મગજ બરદાસ્ત કરી શકે એવી પ્રક્રિયાથી થવી જોઈએ.’

‘કદાચ યાદદાસ્તની સમસ્યા...’

‘એ સમસ્યા બહુ મૂંઝવનારી નીવડે છે.’ ડૉક્ટર ગોર્કી કહી રહ્યા હતા એ જ વખતે રૂમમાં દાખલ થનાર કોઈનો પગરવ સાંભળીને એમણે પાછળ ડોક ફેરવી. પછી ચિંતનને જોઈ ધરપત અનુભવી કે પોતાના સાથીદાર હજુ પાછા ફર્યા નથી !

‘પેશન્ટની યાદદાસ્ત સાવ ભૂંસાઈ ગઈ હોય તો એને પાછી લાવવામાં સમય બહુ લાગે.’ હવે ડૉક્ટર ગોર્કી ઉતાવળે સમજાવવા લાગ્યા : ‘ક્યારેક અમુક સમય પૂરતો સ્મૃતિભંશ થયો હોય તો કામ સરળ બની જાય છે. પેશન્ટ પોતાની સારવાર કરનારા સૌને ઓળખી લે એ સૌથી સારી નિશાની ગણાય. સારવાર કરનાર પોતાનાં જ માણસો છે એવો વિશ્વાસ બહુ સહાયરૂપ નીવડે છે.

‘બરાબર છે !’ ડૉક્ટર પંડ્યાએ હોંકારો ભણ્યો ત્યાં રશિયન ન્યુરોલોજિસ્ટે ટકોર કરી :

‘બરાબર નથી, ડૉક્ટર ! તમે એક અતિ મહત્ત્વની વાત પૂછવાનું વીસરી ગયા.’ મેડિકલ કૉલેજના કોઈ વિદ્વાન પ્રોફેસર વિદ્યાર્થીને સમજાવતા હોય એ હબે ડૉક્ટર ગોર્કી બોલી ગયા :

‘છોકરી ભાનમાં આવશે ત્યારે જે ઘટના તેની બેહોશીનું કારણ બની હતી એની યાદ બહુ ખતરનાક નીવડી શકે છે. બળાત્કાર કે બળાત્કારના પ્રયાસનો ભોગ બનેલી સભાન વ્યક્તિ સુધ્ધાં એના ટ્રોમા(આઘાત)નો શિકાર બની જતી હોય છે. લગ્નજીવન માટે એ સૌથી મોટું વિઘ્ન બની રહે છે !’

સાંભળીને ચિંતનનું ભીતર થથરી ઊઠ્યું અને ડૉક્ટર ગોર્કી પણ ખુરશીમાંથી ઊભા થઈ ગયા :

‘મને લાગે છે કે આપણે આ ચર્ચા અહીં જ અટકાવી દઈએ.’ કહી ખિસ્સામાંથી કાગળની એક ચરબખી કાઢીને ડૉક્ટર પંડ્યાના હાથમાં પકડાવી દીધી : ‘આમાં મેં દિલ્હીનો મારો નંબર લખ્યો છે. ૭૨ કલાક પહેલાં પરિણામ આવી જાય તો જ મારો સંપર્ક સાધજો. ફોન પર હું ન મળું તો માત્ર તમારું નામ આપજો એટલે હું સમજી જઈશ કે મારું કામ પાર પડી ગયું છે. પછી હું તમને સામેથી ફોન કરીને રિપોર્ટ મેળવી લઈશ અને ટ્રીટમેન્ટ માટે ગાઈડલાઈન આપી દઈશ.’

ટેલીફોન નંબરની ચબરખી ખિસ્સામાં સરકાવી દઈ ડૉક્ટર પંડ્યાએ કાંડાઘડિયાળમાં જોયું : ‘ડૉક્ટર, અત્યારે ૨૬ તારીખની સાંજના સવાઆઠ વાગ્યા છે. ૨૯ જૂનની રાત્રે આઠ વાગ્યે ઓપરેશનના બોતેર કલાકની મુદત સમાપ્ત થશે.’

‘અને હું એ જ તારીખે મિડનાઈટની સ્લાઈટમાં ભારત છોડી જવાનો છું.’ કહેતાંકહેતાં એમનો ચહેરો અચાનક તંગ બની ગયો : ‘મારા કોમરેડ આવી રહ્યા હોવાના મને ભણકારા સંભળાય છે... મેં કહ્યું તેમ તમારે બધું સિકેટ રાખવાનું છે. જતાંજતાં હું તમને કહું એ ચૂપચાપ સાંભળી લઈને હાએ હા ભણતા રહેજો.’

હજુ તો ડૉક્ટર ગોર્કી વાક્ય પૂરું કરે છે ત્યાં જ વજનદાર બૂટના અવાજ કૉન્ફરન્સ રૂમની નજીક આવતા સંભળાયા. ભણકારા સાંભળવાની એમની અગમચેતી પર ચારેય જણા આભા બની ગયા : આ માણસ કોઈ ગૂઢ શક્તિ પણ ધરાવે છે !

પંજાબી દુભાષિયા જોડે બંને સાથીદાર રૂમમાં દાખલ થયા કે તરત જ ડૉક્ટર ગોર્કીએ કાંઈ જ બોલ્યા વગર પોતાની કાંડાઘડિયાળ જોઈને સંકેતમાં સમજાવ્યું : અર્ધા-પોણા કલાકને બદલે તમે એક કલાક ને પચીસ મિનિટે પાછા આવ્યા !

‘સોરી, સર ! સોરી, ડૉક્ટર !’ પાણીથી ખરડાયેલા માથા પર હાથ ફેરવતાં વોડકાની અસરવાળા અવાજે પેલા બંનેએ વરસાદને કારણે થયેલા ટ્રાફિક જામનું કારણ દર્શાવ્યું અને પંજાબી દુભાષિયાએ તેમાં સૂર પુરાવ્યો : ‘ચોપાટીથી અમને અહીં પહોંચતાં જ પંચાવન મિનિટ લાગી આખા રસ્તે તમારા મદદનીશ બબડતા રહ્યા કે અમે રસ્તાના જાણકાર હોત તો દોડીને ડૉક્ટરસાહેબ પાસે પહોંચી જાત.’

‘વરસાદનો ટ્રાફિક જામ એ પણ એક માણવા જેવો લહાવો છે.’ ઠપકાને બદલે ધરપત

આપતા હોય તેમ ડૉક્ટર ગોર્કી બોલી ગયા : 'મારું કામ તો અહીં દશ મિનિટમાં જ પતી ગયું હતું એટલે બારીમાં ઊભાંઊભાં વરસાદ જોઈને હું ધરાઈ ગયો.'

કહી ડૉક્ટર ગોર્કી સૌની પહેલાં રૂમની બહાર નીકળી ગયા.

'પેશન્ટને તપાસતાં શું લાગ્યું, ડૉક્ટર ?'

એક સાથીદારે કુતૂહલ ખાતર પૂછ્યું, પણ તેનો જવાબ આપવાની ગોર્કીસાહેબે તસ્દી ન લીધી. અઢાર નંબરની રૂમ પાસે આવીને થંભી ગયા એટલે ચિંતને આગળ થઈ દરવાજો ખોલી આપ્યો. રૂમમાં બેઠેલાં યશોદાબહેન રશિયન ડૉક્ટરને જોતાં જ સ્ટૂલ પરથી અદબભેર ઊભાં થઈ ગયાં.

'સર, આ મધર છે !' મારાં મધર છે એમ કહેવાને બદલે ચિંતને મોઘમ પરિચય આપ્યો ત્યારે ડૉક્ટરે ઈંગ્લિશમાં નહીં સમજ્યા હોવાના અભિનય સાથે દુભાષિયા તરફ જોયું. પંજાબી દુભાષિયાએ ચિંતનના પરિચયનો તરજુમો કર્યો એટલે ડૉક્ટર ગોર્કીએ ચહેરા પર પૂજ્યભાવ ઉપસાવી યશોદાબહેન સામે બંને હાથ જોડ્યા. ચિંતનનાં માતા તો ક્યારનાં હાથ જોડીને જ ઊભાં હતાં - કેમ જાણે તુલસીને સાજી કરવા માટે ઈશ્વરનો કોઈ દેવદૂત સામે ચાલીને આવ્યો હોય !

'એમને કહો...' દુભાષિયા તરફ જોઈ લઈ ફરી યશોદાબહેન પર નજર માંડતાં ડૉક્ટર ગોર્કી બોલી ગયા : 'તમારી પુત્રીનો કેસ હું હાથમાં લઈશ. તમે એને મોસ્કો મોકલી શકશો ?'

યશોદાબહેન ઝડપથી બે-ત્રણ વાર હકારમાં ડોકું હલાવ્યું એટલે ચિંતને સૂર પુરાવ્યો : 'મધર જિંદગીભર તમારો ઉપકાર નહીં ભૂલે, સર !'

'તો હવે બધું નક્કી જ માનજો.' તુલસી તરફ આગળ વધતાં ડૉક્ટર ગોર્કી બોલી ગયા : 'તમારા ડૉક્ટર્સ સાથે મેં બધી ચર્ચા કરી લીધી છે. મોસ્કો પહોંચીને હું પેશન્ટને ત્યાં બોલાવી લઈશ.'

ત્યાં પાછળથી એક કોમરેડનો અવાજ એમના કાને પડ્યો : 'આ કેસ ભારત-સોવિયેત સંબંધમાં એક વધુ ગાંઠ જેવો સાબિત થશે.'

જાણે એ સાંભળ્યું ન હોય તેમ તુલસીના કપાળ પર ઝૂકી ડૉક્ટર ગોર્કીએ પોતાના ભરાવદાર હોઠથી એક આછું ચુંબન ચોડી દીધું : 'ગૂડ લક એન્ડ ગૂડ બાય, માય ગર્લ !'

એમના એ શબ્દો તો કોઈના કાન સુધી પહોંચ્યાં નહીં, પણ ફરી ટટ્ટાર થયા ત્યારે ડૉક્ટર ગોર્કીના મુખ પર વિલસતું વાત્સલ્ય સૌની નજરે ચડ્યા વગર રહ્યું નહીં !

□

‘કોણ, ચિંતન ?’ ફોનના સામા છેડાનો અવાજ પારખી જઈ ડીન શ્રીવાસ્તવે પૂછ્યું :
‘કાંઈ ખબર ?’

‘નર્થિંગ, સર !’ તરડાયેલા સ્વરે ચિંતન કહી રહ્યો હતો : ‘બધું જ એમ ને એમ છે, સર...’ ગળામાં આવેલું ડૂસકું દબાવી રાખીને એ બોલતો હોવાનું શ્રીવાસ્તવજીથી અજાણ ન રહ્યું : ‘બાસઠ કલાક પૂરા થઈ ચૂક્યા છતાં...’

‘એમ હિંમત હારી જવાથી કેમ ચાલશે, ચિંતન ?’ પોતાની જાતને જ ધીરજ બંધાવતા હોય એ રીતે શ્રીવાસ્તવજી બોલતા હતા : ‘બાસઠ કલાક ભલે વીતી ગયા, પણ દસ કલાક તો હજુ બાકી છે ને ?’

‘હું ...’

ચિંતન પર એની ધારી અસર નહોતી થવાની એવું જાણતા ડીન શ્રીવાસ્તવ આગળ શું બોલવું એની વિમાસણમાં ઘડીભર ચૂપ જ રહ્યા. છત્રીસ કલાક બાકી છે ને... પચાસ કલાક પૂરા થયા ત્યારે બાવીસ કલાક બાકી હોવાનો આધાર આપ્યો હતો અને હવે માત્ર દસ કલાક બાકી રહ્યા હતા ત્યારે પોતાના શબ્દો તેમને પોતાને જ પોકળ લાગ્યા હતા.

‘ત્યાં બીજું કોણ છે ?’ વાત ફટાવવા માટે ડીનસાહેબે પૂછ્યું ત્યારે જવાબ મળ્યો : ‘થોડી વાર પહેલાં બા ટિફિન લઈને આવ્યાં.’

‘તેઓ શું કહે છે ?’

‘બીજું શું કહે !’ ચિંતનનો નિશ્વાસ સાંભળવા મળ્યો : ‘આપની જેમ તેઓ ધીરજ રાખવાનું કહી રહ્યાં છે અને આપની જેમ તેઓ પણ અંદરખાનેથી ધીરજ ગુમાવી રહ્યાં છે !’

સાંભળીને કોઈએ પોતાનો કાન પકડ્યો એવું શ્રીવાસ્તવજીએ મહેસૂસ કર્યું. ચિંતન સાચું કહેતો હતો. બધાં જ ધીરજ ગુમાવતાં જતાં હતાં. ભાનમાં આવવાનું એકાદ ચિત્ત પણ હજુ સુધી તુલસી તરફથી જોવા મળ્યું નહોતું. જરાસરખો સળવળાટ, જડ કાયામાં જરાસરખો ચેતનનો સંચાર દેખાયો નહોતો. દર્દીનાં જીવનમરણની કટોકટી હોય ત્યારે કોઈ પણ ડૉક્ટર મહેતલમાં પાંચદસ કલાક વધારીને જ કહેવાનું પસંદ કરે, જેથી એનાં સ્વજનોનો આશાનો એક તંતુ એકઝાટકે તૂટી ન જાય. વસમી વાસ્તવિકતાનો ધીમેધીમે સામનો કરવાથી એનો આઘાત ઓછો લાગે છે એવી સાવચેતી તેમાં રહેલી હોય છે.

‘બા તો કહે છે કે જે સમયે જે થવાનું હોય છે એ સમયે થઈને જ રહે છે.’ બંને છેડે અર્ધી મિનિટની ખામોશી રહ્યા પછી ચિંતને વાતનો દોર સાંધવો પડ્યો. મનોમંથન કરીને થાકી જવાય ત્યારે માણસ કોઈકની સાથે વાતો કરતા રહેવાનો ઇલાજ અજમાવે તેમ ચિંતને આગળ ચલાવ્યું : ‘બા તો હંમેશાં કહેતાં હોય છે કે જે ઘટના ઘટવાની નક્કી થઈ હોય તેને આપણે ઘડિયાળના કાંટાની જેમ એક પળ આગળ કે એક પળ પાછળ ખસેડી શકતાં નથી.’

‘એમની એ અનુભવવાણીમાં ઘણું બધું તથ્ય છે, ચિંતન !’ આશાવાદી સ્વરે ડીનસાહેબ કહેવા લાગ્યા : ‘જો ને, આપણે કલ્પના પણ કરી નહોતી કે રશિયન સર્જન આમ એકાએક તુલસીનું ઑપરેશન કરવા તૈયાર થઈ જાય. તે તો તુલસીને મોસ્કો લઈ જવાની બધી જ તૈયારી કરી રાખી હતી, તેને બદલે સાવ અણધાર્યું બની ગયું. તુલસીના ઇલાજ માટે એ ઘડી નક્કી હશે તો જ આમ બને ને, ચિંતન ?’

‘હા, સર !’ ચિંતનના એ ઉદ્ગારમાં માત્ર ઔપચારિકતા જ હતી, આશા નહીં.

‘સાંજ સુધીમાં તારા તરફથી તાકીદના કાંઈ સમાચાર નહીં આવે તો ડૉક્ટર પંડ્યાને લઈ હું છએક વાગ્યે બ્રીચ કેન્ડી આવું છું.’

‘ભલે, સર !’

ચિંતનનો અવાજ હવે ભાંગી પડવાની તૈયારીમાં છે એવું લાગ્યું એટલે ડીનસાહેબે નિસાસા સાથે રિસીવર મૂકી દેવું પડ્યું. થોડી વાર સુધી બંને હાથે કપાળ દાબીને બેસી રહ્યા પછી હતાશા ખંખેરવા માટે માથું હલાવી એમણે સામે જોયું. કેબિનમાં લટકતા કેલેન્ડરના પાના પર ૨૯ જૂનની તારીખ ફરતે કરેલું લાલ શાહીનું ચકરડું આંખની કીકીઓમાં ચકરચકર ફરતું હોય એવો આભાસ થયો. બે દિવસથી એ ચકરડું એમને વારંવાર વિચારના ચકરાવે ચડાવી દેતું હતું. તુલસીને બ્રીચ કેન્ડી શિફ્ટ કર્યા પછી હોસ્પિટલમાં એની ગેરહાજરી કોઈના ધ્યાનમાં આવી ન જાય એવી ચિંતા પણ એમને સતત સતાવ્યા કરતી. મેટ્રન અને વૉર્ડબૉય પર મૂકેલો ભરોસો હજુ સુધી તો અકબંધ રહ્યો છે, પણ રશિયન સર્જન પર મૂકેલો વધુપડતો વિશ્વાસ વાજબી ઠરશે કે નહીં એનો બોજ રહ્યા કરતો હતો. તુલસીના ભાનમાં આવવાના ભણકારા

અવારનવાર વાગતા હતા, તેમ ડૉક્ટર ગોર્કીનો ઇલાજ નિષ્ફળ થાય તો શું કરવું એનો વિચાર પણ વારંવાર ભોંકાતો હતો. અડતાલીસ કલાક પૂરા થયા ત્યારે બ્રીચ કેન્ડીના ડૉક્ટર દસ્તૂરે કહ્યું હતું : ‘શ્રીવાસ્તવજી, બોતેર કલાકની રાહ જોયા વગર તમે તુલસીને ચૂપચાપ તમારી હોસ્પિટલમાં ખસેડી શું કામ લેતા નથી ? ભલે ને એ તમારે ત્યાં શુદ્ધિમાં આવે !’ જવાબમાં ડીનસાહેબે આજીજીના સ્વરે કહેવું પડ્યું : ‘દસ્તૂરજી, મારા પર વિશ્વાસ રાખો. ધાર્યું પરિણામ નહિ આવે તો ૨૯ જૂન સોમવારની મધરાતે હું અહીંયાં લઈ આવીશ અને ૩૦મી ને મંગળવારે તુલસી ગોસ્વામીના ડેથ સર્ટિફિકેટ પર મારી સહી કરી નાખીશ, બસ !’

આમ બોલતી વખતે પોતાનો જીવ કપાઈ ગયો હતો, પણ પોતે મિથ્યા આશા પંખાળી રહ્યા નથી એવું ડૉક્ટર દસ્તૂરને લાગવું જોઈએ એટલા માટે કહેવું પડ્યું હતું. મુંબઈના ત્રણ નામાંકિત ડૉક્ટરોએ તુલસીના આ ઇલાજ માટે તબીબી નિયમોનું ઉલ્લંઘન કરવાનું જાલિમ જોખમ વહોરી લીધું હતું. સારી ભાવનાથી કરેલા કાર્યનું પરિણામ માર્કું આવે ત્યારે પરિણામવાદી જગત સારી ભાવના કરતાં ખરાબ પરિણામને જ પહેલું ધ્યાનમાં લે છે. કોઈ એમ પૂછતું નથી કે...

‘સર, મે આઈ કમ ઈન ?’

કેબિનનો દરવાજો ઉઘાડીને ઊભેલા આગંતુકને જોતાં જ ડીન શ્રીવાસ્તવ પહેલાં ચોંકી ગયા અને પછી હસી પડ્યા.

‘અરે, શ્રીકાન્ત !’ મુખ પરથી ચિંતા ખંખેરીને હસતાંહસતાં તેઓ ઊભા થયા : ‘આવ, આવ ! આટલા વખતે મોઢું દેખાડે છે અને પાછો અંદર આવવાની રજા માગે છે ?’

હોશભેર હાથ મિલાવી ડીનસાહેબે શ્રીકાન્તની પીઠ થાબડી : ‘વોર્મ વેલકમ ટુ લંડન-રિટર્ન હાર્ટ-સ્પેશ્યાલિસ્ટ !’

‘સર, આ બધા આપના આશીર્વાદ છે.’

‘વિદેશ રહીને તું વધારે વિવેકી થઈ આવ્યો, શ્રીકાન્ત !’

કહી બંને એકબીજા સામે ખડખડાટ હસતા પરસ્પરને નીરખી લેવામાં ખામોશ બની ગયા.

શ્રીકાન્તના ચહેરા પર વિદેશ-વસવાટની સુરખી ઝળહળતી હતી, પોશાકમાં કાંઈક પ્રાપ્ત કરીને આવ્યાની સિદ્ધિ ઝળકતી હતી, તો બોલચાલમાં આત્મવિશ્વાસનો અણસાર ધબકતો હતો. થ્રી-પીસ સૂટ, ગળામાં મેચિંગ ટાઈ, આંખે સોનેરી ફ્રેમનાં ચશ્માં અને કાંડે રોલેક્સનું સોનાનું ઘડિયાળ...

‘તું બહુ બદલાઈ ગયેલો દેખાય છે, શ્રીકાન્ત !’ ડીનસાહેબે પોરસ કરતા હોય એવી રીતે કહ્યું તોપણ શ્રીકાન્તે એને પ્રશંસામાં ન ખપાવ્યું :

‘સર, ઉપરઉપરથી બદલાયેલો લાગતો હોઈશ, પણ અંદરથી તો એવો ને એવો જ તમારો શ્રીકાન્ત રહ્યો છું.’ કહી ઘૂંટાતો શ્વાસ બહાર છોડતાં તેણે ઉમેર્યું : ‘બટ, સર, તમે તો ઉપરથી પણ બદલાયા નથી. સવાચાર વર્ષ પહેલાં હોસ્પિટલ છોડીને ગયો ત્યારે જેવા દેખાતા હતા, સવાબે વર્ષ પહેલાં લંડનથી આવીને ફરી લંડન ગયો ત્યારે જેવા દેખાતા હતા એવા જ રહ્યા છો.’

‘આધેડ વયે પહોંચેલામાં બહુ ફેર નથી થતો, શ્રીકાન્ત !’ બોલવા ખાતર કહેતા હોય તેમ ડીનસાહેબ બોલી ગયા : ‘હવે તો નિવૃત્તિને આરે આવીને ઊભો છું.’

‘કદાચ એટલે જ આજકાલ તમારી પ્રવૃત્તિ એટલી બધી વધી ગઈ છે કે દરેક ફોનના જવાબમાં એવું જ સાંભળવા મળે છે : ડીનસાહેબ બહાર ગયા છે. ક્યારે પાછા આવશે એની ખબર નથી.’

‘ઓહ ! એ તો...’ કહીને ડીન શ્રીવાસ્તવે અટકી જવું પડ્યું. છેલ્લા પાંચ દિવસમાં શ્રીકાન્ત તરફથી આઠેક ફોન આવ્યાની ઓપરેટરે ટાંકેલી નોંધ તેમની નજર સામે જ પડી હતી. એકાદ વખત સામેથી ફોન જોડવાનો વિચાર આવેલો, પણ ઇરાદો બદલી નાખવો પડ્યો : કદાચ શ્રીકાન્ત પૂછશે કે તુલસીને કેમ છે, તો હું એનો જવાબ શો આપીશ ? અત્યારે એ સામે આવીને બેઠો છે ત્યારે પણ ડીનસાહેબને એવો જ ફફડાટ જાગ્યો : કદાચ એ તુલસીને જોવાની ઇચ્છા દર્શાવશે તો ?

‘કાંઈક કહેતાંકહેતાં શા વિચારમાં પડી ગયા, સર ?’ એમના મુખભાવ પરથી કાંઈક ઉકેલવા મથતા શ્રીકાન્તે પૂછ્યું : ‘હું કેબિનમાં દાખલ થયો ત્યારે તમે બહુ એન્કઝાયટી(ચિંતા)માં દેખાતા હતા. શી વાત છે, સર ?’

‘ઓહ !’ ચોરી પકડાઈ જવાની બીક લાગે તેમ ચોંકી જઈને સ્વસ્થ થવાની ચેષ્ટા સાથે ડીને કહ્યું : ‘ચિંતા જેવું ખાસ તો કાંઈ નથી... આજકાલ મેડિકલ કોલેજના એડમિશનમાં બેકવર્ડ ક્લાસની રિઝર્વ સીટ્સના વિવાદની લમણાઝીક છે !’

‘એ ઉપાધિ વચ્ચે પણ તમારે ચોથી જુલાઈની સાંજે મને બે કલાક આપવા જ પડશે, સર !’

કહીને શ્રીકાન્તે મૂલ્યવાન ઈમ્પોર્ટેડ બ્રીફકેસમાંથી બે ઈન્વિટેશન કાર્ડ્ઝ કાઢી એક ડીનસાહેબને ધર્યું : ‘અમારા કાર્ડિઆક સેન્ટરનું ઓપનિંગ આપના શુભ હસ્તે કરવાનું છે.’

‘મારા હાથે ?’ માનવામાં આવતું ન હોય તેમ ચોંકીને ડીનસાહેબે નિમંત્રણપત્રિકા આંખ સામે ધરી. ઉદ્ઘાટનકર્તા તરીકે સાચેસાચ મોટા અક્ષરોમાં છપાયેલું પોતાનું નામ વાંચીને તેઓ ભડક્યા : ‘શ્રીકાન્ત, તેં આ શું કર્યું ?’

‘આપની સંમતિ લીધા વગર છાપી નાખ્યું એ બદલ દિલગીર છું, સર !’ શ્રીકાન્તના

અવાજમાં સાચે જ દિલગીરીનો રણકો હતો : ‘પરંતુ બીજો કોઈ ઉપાય નહોતો. આપને વારંવાર ફોન કર્યા, એક વાર તો રૂબરૂ આવી ગયો, હોસ્પિટલમાં નહોતા એટલે આપને ઘેર જઈ આવ્યો તો ત્યાં તાળું હતું... છેવટે નક્કી કર્યું કે તમે ના તો નહીં જ પાડવાના, પછી આ રીતે સરપ્રાઈઝ આપવામાં શો વાંધો ?’

‘પરંતુ જજસાહેબ...’ બોલતાંબોલતાં તેમણે વાક્ય બદલી નાખ્યું : ‘એમને તો ઘણાબધા મહાનુભાવોના કોન્ટેક્ટસ છે. ગવર્નર, ચીફ મિનિસ્ટર કે એવા કોઈક...’

‘મારા આવતાં પહેલાં જજસાહેબ અને સુરુચિના મામાએ એવું જ કાંઈક ગોઠવી નાખ્યું હતું. ૨૭ જૂનની તારીખ નક્કી કરીને ચીફ મિનિસ્ટરના નામે કાર્ડ છાપવા પણ આપી દીધેલાં.’

‘તો પછી...’

‘મને એ જરૂર નહીં.’ સહેજ ટટ્ટાર થતાં શ્રીકાન્તે કહ્યું : ‘ઉદ્ઘાટન એક અઠવાડિયું મોડું કર્યું એટલે આપોઆપ ચીફ મિનિસ્ટર ખરી પડ્યા... મારે તો મેડિકલ પ્રોફેશનની જ કોઈ વ્યક્તિના હાથે આ શુભ કાર્ય કરાવવું હતું.’

‘પણ, શ્રીકાન્ત, આ માટે તારે કોઈ પ્રોમિનન્ટ હાર્ટ-સ્પેશ્યાલિસ્ટને પસંદ કરવા જોઈતા હતા.’

‘સર, એનો અર્થ એવો થાય કે તમે એમાંથી ખસી જવા માગો છો.’ દુભાયેલા અવાજે એણે કહ્યું : ‘હું જાણું છું, તુલસીની બાબતમાં તમે મારા પર નારાજ છો... પણ સંજોગો માણસ પાસે ઘણી વાર ન કરવાનું કરાવી દે છે.’

‘અરે, શ્રીકાન્ત, મેં તને એવું કાંઈ કહ્યું પણ...’

‘તમે કહો એવા નથી, પણ ન સમજી શકું એવો હું ભોટ પણ નથી, સર !’

ગુનેગારની જેમ ગરદન ઝુકાવીને બોલતા શ્રીકાન્ત માટે ડીનસાહેબનું હૈયું લાગણીથી ઊભરાઈ આવ્યું, ખુરશી પરથી સફાળા ઊભા થઈ એની પાસે ગયા : ‘કોઈને આપણે માન આપવા જઈએ ત્યારે માન લેનાર થોડીક આનાકાનીય ન કરી શકે, શ્રીકાન્ત ?’ કહી તેનો ખભો દાબ્યો : ‘હું થોડો ભાવ ખાઉં એનો તું મનગમતો અર્થ કરી બેસે એ કેમ ચાલે ?’ કહી તેની સામે હસ્યા : ‘બોલ, ઉદ્ઘાટનમાં મારે શું કરવાનું છે ?’

સાંભળીને શ્રીકાન્તના મુખની તંગ રેખા સ્મિતમાં ફેરવાઈ ગઈ : ‘સર, આપે કાર્ડીઆક મશીનની સ્વીચ દાબીને જજસાહેબનો કાર્ડીઓગ્રામ કાઢી આપવાનો છે !’

‘જજસાહેબનો ?’ ડીન શ્રીવાસ્તવ ચમક્યા : ‘એમને વળી ક્યારે હાર્ટ-ટ્રબલ...’

‘હાર્ટ-ટ્રબલ છે નહીં, પણ એમના જેવા મેન્ટલ વર્ક કરનારે અમુક ઉંમરે હાર્ટનું ચેક-અપ કરાવતા રહેવું જોઈએ.’ કહીને શ્રીકાન્તે ઉમેર્યું : ‘છ મહિના અગાઉ જજસાહેબને

છાતીમાં મૂંઝારો થતો હતો, એટલે બ્રીચ કેન્ડીના ડોક્ટર દસ્તૂરસાહેબને કન્સલ્ટ કરેલા. કાર્ડિઓગ્રામમાં કાંઈ નીકળ્યું તો નહોતું પણ અવારનવાર મૂંઝારો થયા કરે છે.'

ડીનસાહેબને કહેવાનું મન થયું કે જજસાહેબે એમનો સ્વભાવ સુધારવાની જરૂર છે. શ્રુતિ પોતાની પસંદગીના પાત્ર સાથે પરણી ગઈ તેમાં સગી દીકરીને દુશ્મન બનાવી દેવાની કોઈ જરૂર નહોતી. આવો તેજોદ્વેષ કાર્ડિઓગ્રામમાં નોંધાતો નથી, પણ ધીરેધીરે માણસના હૃદયને ભરખી જતો હોય છે !

સારા કામ માટે આવેલા શ્રીકાન્તને આવું બધું કહેવાનું અજુગતું લાગ્યું એટલે ડીન શ્રીવાસ્તવે વાત બદલી નાખી : 'શ્રીકાન્ત, નિમંત્રણ આપવા એકલો કેમ આવ્યો ? સુરુચિને સાથે લાવ્યો હોત તો ?'

સાંભળીને શ્રીકાન્તના ચહેરા પર સહેજ ખચકાટ આવી ગયો, પણ બીજી જ પળે એને સ્મિતમાં પલટાવી દીધો : 'એક તો સર આ બધી તૈયારી કરવાની, તેમાં જાતે જઈને કાર્ડિઓગ્રામ આપવાની યાદી એટલી બધી લાંબી થઈ ગઈ કે અમારે વહેંચણી કરી લેવી પડી.' કહીને તે થોડું અટક્યો, પછી નજર ઝુકાવી દઈને હળવેકથી ઉમેર્યું : 'એ પાછી પ્રેગન્ટ છે... એટલે બહુ દોડધામ ક્યાં કરાવવી ?'

'ઓહ ! એમ વાત છે !' ડીન શ્રીવાસ્તવે વાતાવરણ હળવું કરવા માટે રમૂજ છેડી : 'શ્રીકાન્ત, તમે બંનેએ બહુ સરસ પ્લાનિંગ કર્યું કહેવાય... વિદેશમાં ભણતાંભણતાં ફેમિલી પણ તૈયાર કરી નાખ્યું.'

એ વાત પર બંનેએ થોડું હસી લીધા પછી ડીનને થયું કે શ્રીકાન્ત હવે ઊભો થશે, પણ તેને બદલે હાસ્ય પછીની ગમગીની છવાઈ ગઈ :

'સર, તુલસી કેમ છે ?'

'તુલસી...' બોલતાં ડીનસાહેબે હોઠ ભીડી દીધા. શ્રીકાન્ત તરફથી આવી પૃચ્છા થાય એની તેમને નવાઈ નહોતી લાગતી, પણ તુલસી જીવન-મૃત્યુ વચ્ચે ઝોલાં ખાઈ રહી હતી એવા સંજોગોમાં શ્રીકાન્તે ખબર પૂછ્યા એનું વસમું લાગતું હતું.

'સર, હવે તો એના રૂમને તાળું મારી રાખવામાં આવે છે એટલે કોઈ જ આશા જેવું...'

હવે ડીન ચોંક્યા : તુલસીના રૂમને તાળું મારી રાખવાની વાત ભલે જગજાહેર હતી, છતાં શ્રીકાન્તે મારી પાસે આવતાં પહેલાં હોસ્પિટલમાં એના વિશે કોઈને પૂછપરછ તો કરી જ હશે.

'સર, બે દિવસ અગાઉ આપને મળવા આવેલો ત્યારે આપની ગેરહાજરીમાં મેટ્રનને રિક્વેસ્ટ કરેલી કે રૂમનું તાળું ખોલી આપે તો હું એને એક વાર જોઈ લઉં.'

હવે ડીન શ્રીવાસ્તવ ભીતરથી અસ્વસ્થ થતા દેખાયા. એમણે શ્રીકાન્તને જ બોલવા દીધો :

‘મેટ્રન લક્ષ્મીબાઈ હોત તો-તો એ સામે ચાલીને મને તુલસી પાસે લઈ જાત, પણ નવી મેટ્રન ઓળખતી નથી. ઘણીબધી નર્સોય બદલાઈ ગઈ છે... આપની પરમિશન વગર એ રૂમનું તાળું ખૂલતું નથી એવો જવાબ સાંભળવા મળ્યો.’

‘હા, શ્રીકાન્ત, એને બીજી કોઈ ટ્રીટમેન્ટ તો આપવાની હોતી નથી, એટલે જરૂર વગર તાળું શું કામ ખોલવું ?’

‘છતાં સવારસાંજ ફીડિંગ માટે રૂમ તો ખોલતા જ હશો ને !’ કહેતાં શ્રીકાન્તે કાંડાઘડિયાળમાં જોઈ લીધું : ‘સાડાદસ થવા આવ્યા, તુલસીને જમાડવાનો સમય થવા આવ્યો.’

સાંભળતાં જ ડીનની અસ્વસ્થતા વધી ગઈ : એક અઠવાડિયા પહેલાં એ આવ્યો હોત તો હું જાતે એને પાંચમે માળે લઈ જાત. ગમે તેમ તોય તુલસી એક વખતની એની વાગ્દત્તા... સગાઈ ભલે ફોક કરી, પણ માણસાઈ એમ થોડી ફોક થઈ જતી હોય છે ? પરંતુ જ્યારે તુલસી એ રૂમમાં નથી ત્યારે શ્રીકાન્તને ખબર કાઢવાનું આવવાનું ક્યાં સૂઝ્યું ?

‘સર, તમને મારી માગણી અજુગતી લાગતી હશે.’ ડીન તરફથી કોઈ પ્રતિભાવ નહીં મળ્યો એટલે શ્રીકાન્તે જ કહેવું પડ્યું : ‘તુલસીને તરછોડી ગયા પછી હવે આટલાં વરસે એને જોવાની ઇચ્છા શું કામ કરવી જોઈએ...’

‘એવું તો નથી, શ્રીકાન્ત, પણ...’ ડીન શ્રીવાસ્તવે કોઈક જવાબ શોધી કાઢવા માટે મગજ કસવું પડ્યું : ‘મને થાય છે કે તારે હવે જૂની વાત શું કામ સંભારવી જોઈએ ? જે થયું એ થઈ ગયું, હવે એને જોવા-ન-જોવાથી શું ફરક પડવાનો ?’

‘સાચી વાત છે, ડીનસાહેબ !’ કહેતો શ્રીકાન્ત ખુરશી પરથી ઊભો થઈ ગયો : ‘ઈન્વિટેશન આપવા માટે સુરુચિ સાથે આવવા માગ હતી, પણ મેં આનાકાની કરી એટલે એણે સંભળાવ્યું કે હું સાથે આવીશ તો તમે પેલી તુલસીની રૂમમાં જઈ નહીં શકો... ત્યારે મેં એને સામું સંભળાવ્યું કે તુલસી ભાનમાં આવી હોત તો એ જ્યાં હોત ત્યાં હું એને ઈન્વિટેશન આપવા પહોંચી જાત...’ બોલતાંબોલતાં એનો કંઠ રૂંધાયો, પછી કડવો ઘૂંટડો ગળે ઉતારી જઈને એણે ઉમેર્યું : ‘સર, બોલતાં તો હું બોલી ગયો, પણ ખરેખર તુલસી ભાનમાં આવી ગઈ હોત તો હું એની સામે જવાની હિંમત સુધ્યાં ન કરી શકું.’

ડીનસાહેબથી નિઃશ્વાસ નંખાઈ ગયો : હું એને કહી શકું એમ નથી કે હવે માત્ર સાડાનવ કલાકનો જ સવાલ છે. બોતેર કલાક પૂરા થતાં સુધીમાં તુલસી ભાનમાં આવી જશે તો કદાચ પહેલવહેલી એ તારી જ પૃચ્છા કરશે અને એનો જવાબ આપવાનું અમારા બધા માટે કઠિન બની જશે. કદાચ ભાનમાં આવ્યા પછી એ યાદદાસ્ત ગુમાવી બેઠી હશે તો તારી સમસ્યાનો અંત આવી જશે, પણ એના માટે નવી સમસ્યાનો આરંભ થશે... અને આ બેમાંથી કાંઈ જ નહીં બને તો તુલસીના અસ્તિત્વનો જ અન્ત આવી ચૂક્યો હશે.

પોતે તુલસીને જોવાની ઇચ્છા દર્શાવી ત્યારથી ડીનસાહેબ ઓછું બોલીને વધુ વિચારતા કેમ થઈ ગયા એ શ્રીકાન્તને સમજાયું નહીં, એટલે વધુ રોકાઈ એમને મૂંઝવવાનું વાજબી ન લાગ્યું. 'તો, સર, હું રજા લઉં. ચોથી તારીખે સાંજે પાંચ વાગ્યે આપને લેવા માટે ગાડી મોકલું છું.' કહીને પીઠ ફેરવતો હતો ત્યાં હાથમાં પકડેલાં ઈન્વિટેશન કાર્ડ પર તેનું ધ્યાન ગયું : 'સર, ચિંતનનું આ કાર્ડ તમને આપી જાઉં ?' કહી એ ડીનસાહેબ તરફ ફર્યો : 'અગાઉ આવ્યો ત્યારે પણ એ હોસ્પિટલમાં નહોતો. જાણવા મળ્યું કે એ પહેલી તારીખ સુધી રજા પર છે.'

'હા, ઘણા વખતે એણે રજા લીધી.' કહી ડીનસાહેબે તેના હાથમાંથી કાર્ડ લઈ લીધું : 'સદ્ભાગ્યે એ પહેલીએ ડ્યૂટી પર આવી જશે. એટલે તારા ઓપનિંગમાં પહોંચી શકશે.'

ઈન્વિટેશન કાર્ડ આપી દઈને પણ શ્રીકાન્તે પગ ઉપાડ્યા નહીં. જે પૂછવા માગતો હતો એ પૂછવું કે નહીં એની ગડમથલમાં તે અબોલ ઊભો રહ્યો : ઘણાં વરસે ચિંતન રજા લઈને તુલસીથી દૂર જાય એનો શો અર્થ કરવો ? એને ઘેર ફોન કર્યો તો ઘંટડી વાગતી જ રહી. એનો અર્થ એ કે ચિંતન યશોદામાસી સાથે બહારગામ ગયો હોવો જોઈએ. જો એમ હોય તો એનો અર્થ એવો પણ થાય કે મારી જેમ ચિંતનનીય ધીરજ ખૂટી ગઈ. યશોદામાસીની જિદ સમક્ષ નમતું જોખીને એ કોઈ કન્યા જોવા માટે જ ગયો હશે...

આવું બધું પૂછવાનું માંડી વાળીને નિસાસો નાખતો શ્રીકાન્ત ડીનસાહેબની કેબિનમાંથી બહાર નીકળી ગયો.

*

પાંચ વરસ, બે માસ અને સાત દિવસ પહેલાં તુલસી બેભાન થઈ ત્યારે શરૂઆતમાં કલાકો ગણાતા હતા એ જ સ્થિતિ ૨૯ જૂનની સાંજે સર્જાઈ ગઈ. રશિયન ડોક્ટરે આપેલી ૭૨ કલાકની મહેતલની બાકી રહેલા કલાકોની ઊંધેથી શરૂ થયેલી ગણતરીનો અન્ત હવે નજીક આવી રહ્યો હતો : પાંચ, ચાર, ત્રણ... ત્રણ દિવસ. હવે દિવસ ફક્ત કલાકમાં સંકોચાઈ ગયા હતા !

ઓપરેશન પછી બ્રીચ કેન્ડીની ૧૮ નંબરની રૂમના બિછાનામાં સુવાડેલી તુલસી ૬૯ કલાક દરમ્યાન પહેલાં જેવી જ જડવત્ પડી હતી. તેના સુંદર ચહેરાની એ જ બંધ આંખો અને એ જ બંધ હોઠ, તેની સુડોળ કાયામાં આવનજાવન કરતા એ જ શ્વાસોચ્છવાસ અને એની એ જ બેભાન અવસ્થા નિહાળતો ચિંતન ખાટલા સામેની ખુરશીમાં જડની જેમ કલાકો ગણતો બેસી રહ્યો હતો. પોતાના માણસ માટે પોતે કાંઈ જ કરી શકવા સમર્થ ન હોય એના જેવી માણસની બીજી કોઈ લાચારી નથી !

વિચિત્ર લાગે એવી ગુપ્તતાથી ઓપરેશન કરી, જરૂરી સૂચનાઓ આપીને ડોક્ટર ગોર્કી વિદાય થયા પછી એકલો પડેલો ચિંતન નાના બાળકના કુતૂહલથી સિસ્ટર ડિસોઝાને પૂછ-

પરછ કરતો રહ્યો હતો : ‘તમે મને ઓપરેશનની માંડીને વાત કરો. ઓપરેશન થિયેટરનું બારણું બંધ થયા પછી અંદર જે કાંઈ બની ગયું એની રજેરજ વિગત મારે જાણવી છે.’

ઓપરેશનની એકમાત્ર સાક્ષી તરીકે પોતે મહત્ત્વની વ્યક્તિ બની ગયાનું ગૌરવ અનુભવતી ડિસોઝાએ થિયેટરમાં જે કાંઈ બની ગયું એને તાદ્દશ કરીને યાદ કરીકરીને વિસ્તારથી કહી સંભળાવ્યું છતાં બીજા દિવસે ચિંતન એ જ વાત ઉખેળીને બેઠો હતો : ‘ગોર્કીસાહેબે તમારો કોંસ ચૂમીને ઈશ્વર પ્રત્યેની શ્રદ્ધા વ્યક્ત કરી ત્યારે એમના ચહેરા પર કેવા ભાવ હતા ? તુલસીના મગજમાં પહેલી વાર ઇન્જેક્શનની સોય ભોંકી તેમાં થોડી અડચણ નડી એવું કાંઈ બીજી વાર બન્યું હતું ખરું ? ઓપરેશન પૂરું થયા પછી સર્જન ગોર્કીના મુખ પર સંપૂર્ણ સંતોષ વ્યક્ત થતો જોવા મળ્યો હતો કે ?’

કોઈ મહત્ત્વના કેસના સાક્ષી પાસેથી બાતમી કઢાવવા માટે કોર્ટમાં તપાસ તેમ જ ઊલટતપાસ થાય એવી ઢબે ડિસોઝાને પૂછપરછ કરીને થકવી નાખ્યા પછી છેલ્લે ભોળાભાવે એ પૂછી બેસતો : ‘તમને શું લાગે છે, સિસ્ટર ! ઓપરેશન સફળ નીવડશે ને ?’

ત્યારે ડિસોઝાને દહેશત જાગતી કે હવે તુલસી ભાનમાં નહીં આવે તો આ અતિ શાણ્ણો દેખાતો માણસ આઘાતથી કદાચ પાગલ બની જશે !

સવારે દસ વાગ્યે ટિફિન સાથે બ્રીચ કેન્ડી આવી પહોંચતાં યશોદાબહેન મોડી સાંજ સુધી ત્યાં જ રોકાઈને પાછાં ફરતી વખતે પુત્રને આવવા માટે મન ન માનતું હોય તો સૂચવતાં કે ‘ઘેર ન આવે તો કંઈ નહિ, પણ બાજુની કોઈ હોટેલમાં રૂમ રાખીને ચારછ કલાકની ઊંઘ ખેંચી લે... ઊંઘ ન આવે તો પથારીમાં ડિલ લંબાવીને પડ્યો રહેજે, પણ આમ...’

‘નહીં, બા, આવા વખતે મને અહીંથી દૂર જવાનું ન કહેશો.’ ચિંતન પાસે એક જ જવાબ હતો : ‘સેંકડો રાતો મેં એની નજીક ગુજારી છે અને એ શુદ્ધિમાં આવવાની અણી પર છે ત્યારે જ દૂર રહેવાનું શું કામ કહો છો, બા ? તુલસી આંખ ઉઘાડે ત્યારે હું એની સામે હાજર ન હોઉં એવી સ્થિતિની હું કલ્પના જ નથી કરી શકતો... એટલા માટે તો દસ્તૂરસાહેબ પાસેથી રાત રોકાવાની મેં ખાસ પરમિશન મેળવી છે !’

પુત્રની જિદ સામે નમતું જોખી દેતાં યશોદાબહેનના મનમાં એક જ વાતનો ફફડાટ રહ્યા કરતો : જે તુલસીને માટે છોકરો આવું તપ લઈ બેઠો છે એ ભાનમાં આવીને તેને ઓળખશે જ નહીં તો ?

માત્ર તનથી નહીં, મનથી પણ તુલસીની નજીક રહેવા માટે ચિંતન વારેવારે નોટબૂક ઉપાડીને જે યાદ આવે તે ટપકાવતો રહેતો. થોડી વાર પહેલાં નોટબૂક નંબર રલના અંતિમ પૃષ્ઠ પર તેણે લખ્યું હતું : ‘બસ, તુલસી, હવે નવી નોટબૂક ઉઘાડવાનો અવકાશ જ નથી રહ્યો. ત્રણ કલાક અને ત્રેવીસ મિનિટ બાકી છે. મુદત પૂરી થવાની નજીક આવતી ઘડીની

ઉત્તેજના અને ચિંતાથી મનમાં એટલી બધી તંગદિલી સર્જાઈ ગઈ છે કે લખતાં હાથ ધ્રુજે છે, બોલપેન પકડેલાં આંગળાંમાં જડતા આવી ગઈ છે... બસ, હવે તો બધી વાતો રૂબરૂ જ કરીશું. તું સાંભળતાં થાકીશ, પણ મને કહેવામાં જરાસરખો થાક નહીં વર્તાય !

એરકન્ડિશન માફક નહીં આવતું હોવાથી વધારે વખત બહાર બેસી રહેતાં યશોદાબહેન વારેવારે રૂમનો દરવાજો ખોલી, તુલસી પર નજર નાખી, પુત્રને ધરપત આપતું એકાદ સ્મિત ફેંકી ફરી બહાર સરકી જતાં. હૃદયમાં રોપેલી શ્રદ્ધાને ટકાવી રાખવા માટે બહાર બેસીને માળા ફેરવતાં ઈશ્વરનું રટણ કર્યા કરતાં, આ ત્રણ દિવસમાં ચિંતનને માએ અગણિત વખત કહ્યું હશે : અત્યારે જ આપણી સાચી અગ્નિપરીક્ષા છે. શ્રદ્ધા રાખીએ તો પાર ઊતરીએ, નહીં તો અશ્રદ્ધા સાથે આપણેય ડૂબી જઈએ !

‘ગૂડ ઈવનિંગ, ડૉક્ટર !’ પંદર મિનિટ વહેલી આવી ગયેલી સિસ્ટર ડિસોઝાએ તુલસીના રૂમમાં દાખલ થતાં હસીને કહ્યું : ‘બહાર આકાશમાં કેવું સુંદર મેઘધનુષ ખેંચાયું છે !’ કહીને એ તુલસીના માથા પાસે જઈ એનો જખમ તપાસવા લાગી : ‘જિંદગીમાં આટલું સરસ મેઘધનુષ પહેલી વાર જોયું... જરા જઈને જુઓ તો ખરા, ડૉક્ટર !’

બહાર બેઠેલાં યશોદાબહેને તેને કહી રાખ્યું હતું, તુલસીની સ્થિતિમાં કોઈ સુધારો દેખાતો નથી એટલે ચિંતનને જરા આનંદમાં રાખજે... પણ મેઘધનુષના ખબર કાને ધર્યા વગર ચિંતને જુદું જ કહ્યું : ‘સિસ્ટર, મને ડૉક્ટર કહેવાનું થોડો વખત માટે ભૂલી જવાનું છે એ ભૂલી ગયાં કે ?’

‘સોરી ! તુલસી ભાનમાં આવે ત્યારે એવી ભૂલ નહીં કરું, બસ !’

ઓપરેશન પછી ડૉક્ટર ગોર્કીએ આપેલી સૂચનાઓ ગોખી રાખી હોય તેમ ચિંતને મનોમન બધી જ પૂર્વતૈયારી કરી રાખી હતી. પેશન્ટને શરૂશરૂમાં એ ન વર્તાવા દેવું જોઈએ કે તે પાંચપાંચ વરસ સુધી બેહોશ રહી હતી... ડૉક્ટર ગોર્કીની એ તાકીદે તેના મનમાં થોડી મૂંઝવણ જગાડી હતી. તુલસીના રૂમમાં કેલેન્ડરની જગ્યાએ તો શ્રીનાથજીની છબી લટકાવી દીધી એટલે કયું વરસ ચાલે છે એની તો તુલસીને જાણ નહીં થાય, પરંતુ આજુબાજુ ઊભેલાંને જોઈને વધી ગયેલી ઉંમરનો તફાવત વર્તી જાય તો ? પોતાને જોતાંની સાથે જ એ બોલી ઊઠશે કે ચિંતુ, એકાએક તું છોકરામાંથી ભાવડા જેવો કેમ દેખાવા લાગ્યો ! આનો ઉપાય શો ? ઓપરેશનના છત્રીસ કલાક પૂરા થયા પછી બાથરૂમના અરીસામાં પોતાનો ચહેરો જોઈને એ જ મૂંઝવણ વાગોળ્યા કરતો : તુલસી બેહોશ થઈ ત્યારે પોતે કેવી મૂછો રાખતો, અગાઉ કરતાં પોતાનો ચહેરો કેટલો વધારે ભરાવદાર દેખાતો હતો... હેરસ્ટાઈલનો તફાવત તેની નજરે ચડી જશે કે નહીં ? ડીનસાહેબ કે યશોદાબહેન આધેડ વયની વ્યક્તિની ઉંમરનો તફાવત જલદી વર્તાય નહીં અને ડૉક્ટર પંડ્યા કે દસ્તૂરસાહેબને તો તુલસી પહેલી વાર જોવાની એટલે એનીય ચિંતા નથી. અગાઉ કરતાં થોડી વધારે જાડી થઈ ગયેલી ડિસોઝાનું શરીર કદાચ

તુલસીને વિચારમાં નાખી દે, પણ ડિસોઝાના માથાના સફેદ વાળ તેની નજરે નહીં ચડે, કારણ કે નર્સની કેપમાં એ ઢંકાયેલા રહે છે... એ ભૂલેચૂકે પોતાને ડોક્ટર કહીને બોલાવે તો ભાનમાં આવેલી તુલસી આંચકા સાથે બોલી ઊઠે : 'ચિંતુ, તું વળી ડોક્ટર ક્યારનો થઈ ગયો ?'

'માથાનો જખમ તો રૂઝાતો લાગે છે.' વિચારમાં અટવાઈ ગયેલા ચિંતનને સજાગ કરતાં કહ્યું : 'પટ્ટી તદ્દન સૂકી છે. એટલે પસ (પરુ) થવાનો ભય ટળી ગયો.'

'પરંતુ બીજો ભય તોળાઈ રહ્યો છે એનું શું ?' કહેતાં ફરી તેણે કાંડાઘડિયાળમાં જોયું : 'બોતેર કલાક આડે હવે માત્ર બે જ કલાક રહ્યા. એમાં જો તુલસી...'

આગળના શબ્દો તેના ગળામાં જ અટવાઈ ગયા.

'બોતેર કલાક એટલે બોતેર કલાક જ એમ થોડું કહેવાય ?' ધરપત આપવાની ચેષ્ટાથી ડિસોઝા બોલી ગઈ : 'બોતેરના તોતેર પણ થાય...'

'એ બધી મનને છેતરવાની રમત છે, સિસ્ટર !' કહીને ચિંતને નિઃશ્વાસ નાખ્યો. એના દાહક નિસાસાથી દાઝી હોય તેમ ડિસોઝા થથરી ગઈ. દર્દીની અન્તઘડી નજીક હોય ત્યારે વાતાવરણમાં કેવો સન્નાટો છવાઈ જાય છે એનો તેને અનુભવ હતો. પોતાના સ્વજનને દેહ છોડતું જોઈને સગાંવહાલાં કેવાં વ્યગ્ર અને કેટલાં વ્યાકુળ થઈ જાય છે એ ડિસોઝા જાણતી હતી. ક્યારેક તો દર્દી અંતિમ શ્વાસ લે એ પહેલાં જ હાજર રહેલાંમાંથી કોઈક મરણપોક મૂકીને વાતાવરણને વધારે ગમગીન બનાવી દેતાં હોય છે. અરે, મૃત્યુ તો મોક્ષ છે એવું કહેનારા પણ એના આગમનને પાછું ઠેલવા માટે તરફડિયાં મારવા લાગે છે !

'ચિંતન, તમારે બેપાંચ મિનિટ બહાર જવું પડશે.' વાતાવરણની તેમ જ ચિંતનના મનની તંગદિલી ઓછી કરવા ડિસોઝાએ બહાનું શોધી કાઢ્યું : 'મારે તુલસીનાં કપડાં ઠીકઠાક કરવાનાં છે.'

શૂન્યમનસ્ક બની ગયેલો ચિંતન થોડી વાર તો કાંઈ સાંભળ્યું ન હોય તેમ બેસી રહ્યો. પછી ઘૂંટાતો શ્વાસ બહાર કાઢતો ઊભો થયો : 'ભલે, એટલી વાર હું બા પાસે બેસું છું.'

'સાથોસાથ બારીબહાર ડોકિયું કરીને મેઘધનુષ પણ જોઈ લેજો.' તેને આનંદમાં લાવવાની ચેષ્ટા ચાલુ રાખતી ડિસોઝા બોલી ગઈ : 'ઈંટ ઈંઝ એ વન્ડરફૂલ સીન !'

ડિસોઝાની એ ભલામણ સાંભળી જ ન હોય તેમ ચિંતન બહાર નીકળીને સીધો બાથરૂમમાં ગયો. વલોપાત હૃદયના સંતાપને આંસુ દ્વારા વહી જવા ન દે તો બધાંની વચ્ચે ભાંગી પડે એવી એની દશા થઈ ચૂકી હતી !

*

સાત... સવાસાત.... સાત ને પચીસ અને સાત ને પાંત્રીસ...

કલાકો ગણવાનું બંધ થયું અને મિનિટ અને સેકન્ડની ગણતરી શરૂ થઈ ચૂકી. બેહોશ

તુલસીને તાકી રહેલાં યશોદાબહેન, ડિસોઝ અને ચિંતન ઉપરવાળાનો ચુકાદો સાંભળવાની તત્પરતા સાથે અધ્ધર જાણે બેઠાં હતાં. અર્ધા કલાક પહેલાં ડીન શ્રીવાસ્તવ, ડૉ. પંડ્યા અને દસ્તૂરસાહેબને લઈને તુલસીને તપાસી ગયા હતા. બ્લડ પ્રેશર, હાર્ટ-બીટ્સ, પલ્સ અને ઓપરેશનવાળો સ્પોટ બધું તપાસી જોયા પછી પરસ્પરની સામે જોતા ત્રણે રૂમની બહાર નીકળી ગયા હતા. એમની ચર્ચાવિચારણામાં વગર બોલાવે જવામાં ચિંતનને અવિવેક જેવું લાગ્યું એટલે થોડી વાર એ અંદર બેસી રહ્યો, પણ પછી રહેવાયું નહીં એટલે બહાર નીકળવું પડ્યું. દૂરથી પોતાને આવતો જોઈને ત્રણે ડૉક્ટર ઘડીભર બોલતા બંધ થઈ ગયા અને જેવો પોતે પહોંચ્યો એટલે વાત બદલી નાખી.

‘એકાદ કલાક આગળપાછળ પણ થઈ જાય.’ ડીન બોલ્યા એટલે દસ્તૂરસાહેબે સૂર પુરાવ્યો : ‘આપણે ધીરજ રાખીને રાહ જોવી રહી.’

‘ડૉક્ટર ગોર્કી દિલ્હીથી પાંચ વાગ્યે ઘેર ફોન કરવાના હતા એટલે હું ઘેર રાહ જોતો બેસી રહ્યો.’ ડૉક્ટર પંડ્યાએ આશાવાદી સ્વર ઉચ્ચાર્યો : ‘કદાચ તેઓ પણ માનતા હશે કે પરિણામ વહેલુંમોડું આવે... ગમે તેમ તોય પાંચ વર્ષની બેહોશી છે !’

એમને ચૂપચાપ સાંભળતો ચિંતન મનમાં તો પામી ગયો હતો કે ત્રણે વડીલો મન મનાવવા માટે બધું બોલી રહ્યા છે, બાકી અંદરખાનેથી તો એમણે આશા છોડી દીધી હોવી જોઈએ.

‘મને અહીંથી ખસવાનું મન નથી થતું, પણ શું કરું ?’ ડૉક્ટર પંડ્યા ઘડિયાળ જોતાં બોલ્યા હતા : ‘સ્વિસ ડૉક્ટર લેમ્બર્ટ જિનિવા જવા માટે રાતની ફ્લાઈટ પકડવાના છે. બપોરે ગોવાથી પાછા આવીને ફોન કર્યો કે ડૉક્ટર પંડ્યા, મારાં વાઈફની ઈચ્છા છે કે સાંજે ડિનર સાથે લઈએ... મેં ઘણું સમજાવ્યા કે ડિનરનું રહેવા દો, રાત્રે એરપોર્ટ પર મૂકવા માટે તો આવું છું... પણ એમની જીદ આગળ મારે નમતું જોખી દેવું પડ્યું.’

કહી વચ્ચે જાણ લેવા પૂરતું રોકાઈને પંડ્યાસાહેબે ચિંતન સામે જોયું, પછી એના ખભા પર હાથ મૂક્યો : ‘યંગમેન, આમેય તે તુલસીને ભાનમાં આવતી પહેલવહેલી જોવાનો અધિકાર તને એકલાને છે.’ કહી ખભો દબાવીને ઉમેર્યું : ‘કીપ ઈટ અપ, ચિંતન ! “તાજ”ના ટેલીફોન નંબર્સ તો તારી પાસે છે જ. ડૉક્ટર લેમ્બર્ટ સાથે હું રૂમ નંબર ત્રણસો-પંદરમાં છું. તું ફોન કરીશ એટલે તાબડતોબ દોડી આવીશ.’

આમ કહીને પંડ્યાસાહેબે રજા લીધી ત્યારે તો ચિંતનને પાકી ખાતરી થઈ ગઈ કે મુંબઈના ટોપમોસ્ટ ન્યુરોલોજિસ્ટે તુલસી ભાનમાં આવવાની આશા છોડી દીધી છે, નહિતર જેની પાછળ આટઆટલી જહેમત ઉઠાવી હોય તેને છોલ્લી ઘડીએ છોડી દઈને ‘તાજ’માં સ્વિસ ડૉક્ટર સાથે ડિનર લેવા જવાનું હરગિજ ન વિચારે...

એમના ગયા પછી ડીનસાહેબને ડૉક્ટર દસ્તૂરે કહ્યું : ‘શ્રીવાસ્તવજી, ચાલો, આપણે

નીચે મારી કેબિનમાં બેસીએ. ડૉક્ટર મજુમદાર ખબર આપશે કે તરત જ આપણે ઉપર આવી પહોંચીશું.’

ડીનને ત્યાંથી હઠવાની ઇચ્છા નહોતી તેમ જ ડૉક્ટર દસ્તૂરે આટલો બધો સાથસહકાર આપ્યો હતો એટલે એમની વાત ટાળી દેવાનું ઠીક લાગતું નહોતું. દ્વિધા અનુભવતા તેઓ ચિંતન સામે જોઈ રહ્યા એટલે ચિંતને જ કહેવું પડ્યું હતું : ‘સર, તમતમારે સાહેબ સાથે નીચે બેસો. હું, ડિસોઝા અને બા છીએ ને !’

ત્યારે ભીની થતી આંખો ચિંતનની નજરે ન ચડી જાય તેમ આડું જોઈ જઈને એ દસ્તૂરસાહેબ સાથે રવાના થયા એટલે તો ચિંતનની રહીસહી આશા પણ ઓગળી ગઈ : નીચે જઈને બંને ડૉક્ટરો હવે એ જ ચર્ચાવિચારણા કરશે કે તુલસીના મૃતદેહને બ્રીચ કેન્ડીથી ક્યારે ચૂપચાપ શિક્ષિત કરી દેવો !

પોણાઆઠ વાગી ગયા ત્યારે વજ્રહૈયાનાં યશોદાબહેનના હોઠ વચ્ચેથી હળવું ડૂસકું સરી પડ્યું. પોતાની એ ભૂલ બદલ પસ્તાઈને પુત્રના પ્રતિભાવ જાણવા એમણે ચિંતનની સામે જોયું તો બંને આંખો ફાડીને જાણે તુલસીને ભાનમાં લાવવા માટે ત્રાટક કરતો હોય તેમ આસપાસનું ભાન ભૂલીને સ્થિતપ્રજ્ઞની જેમ એ બેઠો હતો. પુત્રની એ સ્થિતિ નિહાળીને પોતાથી ચીસ નંખાઈ જશે એવી દહેશત લાગતાં યશોદાબહેનને સફાળાં ઊભાં થઈ રૂમની બહાર ધસી જવું પડ્યું. બહાર નીકળતાંની સાથે જ વર્ષોથી દબાવી રાખેલો સંતાપ અશ્રુના ધોધરૂપે વહેવા લાગ્યો. ઘેરી કટોકટી વેળાએ અડગ બનીને પુત્રની પડખે ઊભાં રહેવાનો ઇરાદો ભાંગી પડ્યો એ બદલ યશોદાબહેન જાતને ઠપકો આપતાં રહ્યાં, પણ હવે ઊભાં થઈને અંદર જવા જેટલું જોર એમના પગમાં રહ્યું નહોતું.

સાત ને પચાસ મિનિટ, પંચાવન મિનિટ, અઠ્ઠાવન મિનિટ અને આઠ વાગવામાં માત્ર પચીસ સેકન્ડ બાકી રહી ત્યારે સિસ્ટર ડિસોઝાના મગજમાં ખળભળાટ મચી ગયો. તુલસીને એકધારી તાકી રહેલા ચિંતનના કપાળની નસો ઊપસતી જોઈને ડિસોઝાનું હૈયું ભીંસાવા લાગ્યું. બેહોશ તુલસીનું માથું પંપાળવા માટે હાથ લંબાવવા ગઈ, પણ હાથે મગજનું કહ્યું કર્યું નહીં ત્યારે એનું શરીર થરથર કાંપવા લાગ્યું. આંખોમાં આંસુ ઊભરાઈ આવવા માટે જોર કરવા લાગ્યાં ત્યારે બંને હાથની મુઠ્ઠીઓ વાળી સિસ્ટર ડિસોઝાએ પણ રૂમ બહાર દોડી જવું પડ્યું.

તુલસીને તાકી રહેલી ચિંતનની આંખોમાં ક્રોધની લાલસા ઘૂંટાવા લાગી, જડબાં તંગ થવા માંડ્યાં, કપાળની નસો ફાટી જવાની હદે ફૂલી ગઈ, દિમાગમાં જ્વાળામુખીનો લાવા ભભૂકતો હોય અને હૃદયમાં સમુદ્રમંથનનો વલોપાત સર્જાયો હોય તેમ પગથી માથા સુધી આકોશની આગ પ્રસરી.

પાંચ વરસ અને સવાબે માસની આકરી તપશ્ચર્યા પછી પણ કોઈ પરિણામ ન આવ્યું તો હવે મિથ્યા આશામાં બેસી રહેવાનો શો અર્થ ? બહાર ક્યારનો સૂર્યાસ્ત થઈ ગયો,

મેઘધનુષ ભૂંસાઈ ગયું અને હવે અહીં અંદર પણ તુલસીના જીવન પર અંધારાં ઊતરવાં શરૂ થઈ જશે... મગજ તો વર્ષોથી જડ થઈ ચૂક્યું હતું, હવે શરીર પણ આત્મા વગરનું ખોળિયું બની જશે... આત્મા.... ? પરમાત્મા ? ચિંતનના હોઠ અને દાંત ભીંસાવા લાગ્યા : કોણ કહે છે કે પરમાત્માનું આ જગતમાં અસ્તિત્વ છે ? અને હોય તો કોણ કહે છે કે એ પરમકૃપાળુ પરમાત્મા છે ?

ઝાટકો લાગ્યો હોય તેમ ચિંતનની ગરદન ઊંચી થઈ ગઈ. ઘૂંટાતા શ્વાસે અને લાલઘૂમ આંખે દીવાલ પર ટિંગાતી છબી સામે જોયું. એના હોઠમાંથી લોહીના ટશિયા ફૂટી નીકળ્યા... કાંડાઘડિયાળમાં આઠ ને બાર મિનિટ થઈ ચૂકી હતી. જડ છબીમાં મઢાયેલો ઈશ્વર પ્રોતે જ જડ છે, એના પ્રત્યેની માનવીની શ્રદ્ધા નર્ચો ભ્રમ છે અને એણે સર્જેલું આ સમગ્ર વિશ્વ પણ મિથ્યા છે...

વિશ્વનો સર્વનાશ કરવાનું ખુન્નસ ચડ્યું હોય તેમ ફૂંફાડા મારતો ચિંતન ખુરશીમાંથી ઊભો થયો. બંને હાથની મુઠ્ઠીઓ વાળી એ બબડ્યો : મારું ચાલે તો આ સમગ્ર વિશ્વને હું જડ કરી દઉં ! મારા હાથમાં એક હાઈડ્રોજન બૉમ્બ હોય તો આ સમસ્ત શહેરને ભસ્મીભૂત કરી દઉં ! અને કોઈ મને કહે કે મારા પ્રાણથી આ તુલસીમાં ચેતના પૂરી શકાય તો મારા પ્રાણ ત્યજી દઉં !

ગમે તેવો વિષમ આઘાત લાગે તોપણ આંસુનો આશરા લેવો નથી એવો વજનિર્ધાર કરીને ઊભો થયેલો ચિંતન ધીમેધીમે સરકતો તુલસીના બેડની બીજી બાજુ પહોંચ્યો. આગ ભભૂકતી દષ્ટિથી શ્રીનાથજીની છબીને સળગાવી દેવા માગતો હોય તેમ થોડી વાર ડોક ઊંચી રાખીને ઊભો રહ્યો. પોતાના ક્રોધની જડ છબી પર કોઈ અસર થવાની નથી એવું ભાન થતાં ચિંતને ડાબો ખભો દીવાલ પર ટેકવી જમણા હાથનો મુક્કો ઉગામ્યો. તુલસીના ઇષ્ટદેવ પર પ્રહાર કરવા માટે હાથ ઉગામ્યા પછી તેને ભાન થયું કે છબીના કાચ ચોતરફ ઊડશે તો તુલસીની કાયાને જ જખમ પહોંચાડશે... ઉગામેલો હાથ પાછો વાળી લઈ એણે બીજો ઉપાય વિચાર્યો. છબીને ખેંચી કાઢી, બહાર લઈ જઈ એના ટુકડેટુકડા કરી નાખવા માટે એ શ્રીનાથજીની સન્મુખ જઈને ઊભો રહ્યો. છબીની ફેમના બે છેડાને બંને હાથની મુઠ્ઠીમાં ભીંસીને ચિંતન જોર અજમાવવા જતો હતો ત્યાં એની પીઠ થથરી ઊઠી.

પીઠ પર તુલસીનો ઊંહકારો અફળાયો હતો !

ના, એ મારા મનનો ભ્રમ છે. વર્ષો સુધી હું છેતરાતો રહ્યો, હવે પાછળ ફરીને જોવું પણ નથી !

ફરી આંખો મીંચીને દીવાલ પરથી છબી ખેંચી નાખવા માટે એ જોર અજમાવવા ગયો ત્યાં -

ફરી જોરદાર ઊંઘકારો પીઠની આરપાર નીકળીને છાતી પર અફળાયો ત્યારે ઝાટકા સાથે ચિંતને ડોક ફેરવીને જોયું તો તુલસીના હોઠ ધીમેધીમે ખૂલતા દેખાયા.

દષ્ટિ દગો તો નથી રમતી ને એની ખાતરી કરવા તેણે આંખોની પાંપણ પટપટાવીને જોયું તો તુલસીના શરીરમાં સળવળાટ થતો નિહાળ્યો !

ચિંતનના શ્વાસ થંભી ગયા. તુલસીના ખાટલા પાસે ઘૂંટણભેર બેસી જઈ ધારીધારીને એ તેને જોતો રહ્યો. વીજળીના પ્રવાહની જેમ જડ કાયામાં ચેતના પ્રસરતી હોય એવો ભાસ થયો ત્યારે ચિંતનથી રાડ નંખાઈ ગઈ : 'તુલસી !'

અને જાણે એનો જવાબ વાળતી હોય તેમ તુલસીના સૂકા હોઠ પર સ્મિત ફરકી ઊઠ્યું : એ જ સ્મિત... એવું જ મુલાયમ ! એવું જ મોહક સ્મિત ! વર્ષો પછી જોવા મળેલા એ સ્મિતે ચિંતનના ચિત્ત-આકાશમાં તપશ્ચર્યાની સાર્થકતાનું સપ્તરંગી મેઘધનુષ રચી દીધું. ચેતનામાં પ્રવેશી રહેલી તુલસીની એ ક્ષણેક્ષણને કીકીઓમાં જડી લેવા માગતો હોય તેમ હર્ષ-નીતરતી આંખે ટગરટગર જોતો એ બેસી રહ્યો.

ઘણી વારે ભાન થયું કે તુલસીના ભાનમાં આવવાની તત્પરતામાં રિબાતાં બીજાં બધાં પણ બેઠાં છે ત્યારે જુસ્સાભેર ઊભા થઈ તેણે દોટ મૂકી. એરકન્ડિશન્ડ રૂમનાં બારણાંને મિજાગરાં સહિત ઉખેડી નાખવા માગતો હોય એવા જોશભેર બહાર ધસી જઈને તેણે હાંફતી છાતીએ હાંક મારી : 'બા, એ ભાનમાં આવી રહી છે ! ડિસોઝા, તુલસી ભાનમાં આવી રહી છે !'

ઘનઘોર આકાશમાં અચાનક વીજળી ઝબૂકી હોય તેમ ડિસોઝા સાથે યશોદાબહેન પાગલની જેમ ચિંતનની પાછળ દોડી ગયાં. અંદર પહોંચતાં જ ત્રણે જણાંએ સ્તબ્ધ થઈ જવું પડે એવું દશ્ય જોવા મળ્યું.

ચાદરની બહાર આવી ગયેલા તુલસીના બંને હાથ જોડાયેલા હતા અને તે અધખુલ્લી આંખે શ્રીનાથજીની છબીને પ્રણામ કરી કાંઈક બોલવા જતી હોય તેમ એના હોઠ ફફડીને અટકી ગયા.

ગદ્ગદ બની ગયેલી ડિસોઝા તુલસીના માથા પાસે જઈને બેસી ગઈ, હર્ષનાં આંસુથી ઊભરાતી આંખે યશોદાબહેને તુલસીની હાંફતી છાતી પર હાથ મૂક્યો અને બાવરા બની ગયેલા ચિંતને ટેલીફોન પર ઝીરો ઘુમાવીને ડૉ. દસ્તૂરની કેબિનમાં બેઠેલા ડીનસાહેબને ખુશખબર સંભળાવ્યા : 'સર, એ શુદ્ધિમાં આવી રહી છે !'

'હૈં !'ના ઉદ્ગાર સાથે જ સામેથી ફોનનું રિસીવર મુકાઈ ગયું એટલે ચિંતન સમજી ગયો કે સુખદ આંચકો એમને અર્ધી મિનિટમાં ઉપર લઈ આવશે.

ફરી ડાયલ પર નાઈન ઘુમાવીને બ્રીચ કેન્ડીની ઑપરેટર પાસે તાજમહાલ હોટેલના રૂમ નંબર ત્રણસો પંદર મેળવી આપવાની આજ્ઞા કરી : 'પ્લીઝ, ઈટ ઈઝ વેરી વેરી અર્જન્ટ !'

ડીન શ્રીવાસ્તવ ડૉક્ટર દસ્તૂર સાથે હાંફતાહાંફતા તુલસીના રૂમમાં પ્રવેશ્યા એ જ વખતે ચિંતનને ફોનના સામે છેડેથી ડૉક્ટર પંડ્યાનો અવાજ સંભળાયો : ‘કોણ, ચિંતન ? બ્રીચ કેન્ડીથી ફોન છે એમ કહ્યું એટલે હું સમજી ગયો. બોલ...’

‘સર ! તુલસી ભાનમાં આવી રહી છે... પ્લીઝ તમે જલદી આવી પહોંચો !’

કહ્યા પછી સામા છેડેથી પાંચસાત પળ માટે સ્તબ્ધતા છવાઈ ગઈ. પંડ્યાસાહેબના અંવાજને બદલે રિસીવરમાં તેજ શ્વાસ સંભળાતા રહ્યા :

‘મિરેકલ ! ચિંતન ! ઈટ ઈઝ એ મિરેકલ !’

જાણે ફોનને બદલે મોઢામોઢ ત્રાડ પાડીને દૂરથી કહેતા હોય એટલા ઊંચા અવાજે કહીને અર્ધી મિનિટ માટે ફરી અવાક રહી તેમણે ઉમેર્યું : ‘અહીં બેઠેલાં સ્વિસ ડૉક્ટર લેમ્બર્ટ અને મિસિસ લેમ્બર્ટ કહે છે કે આ ચમત્કાર નજરોનજર નિહાળવા માટે અમે પણ સાથે આવીએ છીએ... ચિંતન, અમે ત્રણે અબઘડી આવી પહોંચીએ છીએ. થેન્ક ગોડ એન્ડ થેન્ક ડૉક્ટર ગોર્કી !’

કહી એમણે ફોન મૂકી દીધો ત્યારે ચિંતનને એવું ઝનૂન ચડ્યું કે બ્રીચ કેન્ડીના છાપરે ચડી જઈને જગત-આખામાં ઢંઢોરો પીટી દઉં કે મારી તુલસી ભાનમાં આવી રહી છે !

□

‘બ્રીચ કેન્ડી... ક્લિક !’ સ્વિસ ડૉક્ટર દંપતી સાથે ટૂરિસ્ટ ટેક્સીમાં ગોઠવાઈ જતાંની સાથે જ આગલી સીટમાં બેઠેલા ડૉક્ટર પંડ્યાએ ડ્રાઈવરને તાકીદ કરી :

‘એક ઈમર્જન્સી કેસ એટેન્ડ કરવાનો છે.’

તાજ હોટેલથી નીકળેલી શ્વેત રંગની ઍમ્બેસેડર કારે મરીનડ્રાઈવના દરિયાકિનારાનો માર્ગ પકડ્યો ત્યાં સુધી અંદર બેઠેલાં ત્રણેય મનોમન તુલસીની ચમત્કારિક ઘટના વાગોળતાં રહ્યાં. લેમ્બર્ટ દંપતીએ રાત્રે દોઢ વાગતાં સુધીમાં સહાર એરપોર્ટ પહોંચવાનું હતું છતાં તુલસીના કેસે લીધેલા અણધાર્યા વળાંકે ડૉક્ટર પતિપત્નીને એટલાં બધાં ઉત્તેજિત કરી દીધાં હતાં કે ડિનર જતું કરીને ડૉક્ટર પંડ્યા સાથે બ્રીચ કેન્ડી જવા બંને તૈયાર થઈ ગયાં હતાં : ‘તમને વાંધો ન હોય તો અમે પણ ચાલીએ ?’ ચિંતનનો ફોન ચાલુ હતો ત્યારે જ ડૉક્ટર લેમ્બર્ટે પૂછી લીધેલું અને એમનો પ્રસ્તાવ સ્વીકારી લઈ પંડ્યાસાહેબે ચિંતનને કહી પણ દીધું કે એમને સાથે લઈને હું અબઘડી આવી પહોંચું છું...

ચિંતનના ખબર સાંભળ્યા પછી ‘હું બે જ મિનિટમાં તૈયાર થઈ જઈ છું’ કહેતાં મિસિસ માગરિટ લેમ્બર્ટ બાથરૂમમાં ચાલ્યાં ગયાં ત્યારે ડૉક્ટર પંડ્યા માટે બે મિનિટનો એ વિલંબ પણ અસહ્ય બની ગયો હોય તેમ રૂમમાં અધીરાઈભેર આંટાફેરા કરતા રહ્યા હતા અને ડૉક્ટર લેમ્બર્ટ પોતે અશક્ય લાગતી ઘટના કઈ રીતે શક્ય બની ગઈ એના વિચારમાં હાથમાં પકડેલા વિસ્કીના ગ્લાસમાંથી ઘૂંટ લેવાનુંય વીસરી ગયા હતા.

‘ડૉક્ટર, તમે યોજેલી ન્યુરોલોજિસ્ટ કૉંગ્રેસનું શું પરિણામ આવ્યું એમ કોઈ પૂછે તો તમારી પાસે એનો નક્કર જવાબ છે.’ કહીને ડૉક્ટર લેમ્બર્ટે પંડ્યાસાહેબને ચોંકાવી દીધેલા :

‘પાંચ વર્ષની બેહોશી પછી શુદ્ધિમાં આવવાનો આ દાખલો વિશ્વમાં નહિ તોપણ તમારા દેશમાં તો કદાચ પહેલો જ હશે... આનો બધો યશ તમને ઘટે છે, ડૉક્ટર પાંડિયા !’

જવાબમાં ડૉક્ટર પંડ્યાની જીભે આવી ગયું કે ખરો યશ તો રશિયન ડૉક્ટર ગોર્કીને ફાળે જાય છે... પછી છેલ્લી પળે કુશળ ડ્રાઈવર સલામત બ્રેક મારે તેમ એ શબ્દોને જીભથી હોઠ સુધી પહોંચતા રોકી પાડ્યા હતા. હવે તેમને ભાન થયું કે ડૉક્ટર ગોર્કીની સારવાર ગુપ્ત રાખવાના શપથ લીધા છે અને આ સ્વિસ ડૉક્ટર દંપતીને બ્રીચ કેન્ડી સાથે લઈ જઈને પોતે ગુપ્ત વાત જાહેર કરી દેવાનું જોખમ લઈ બેઠા છે !

‘ડૉક્ટર, ન્યુરોલોજિસ્ટ કૉંગ્રેસ સાથે આ ચમત્કારિક ઘટનાને જોડી દેવી બરાબર ન કહેવાય.’ જાણે નમ્રતા દર્શાવતા હોય તેમ પંડ્યાસાહેબે અસત્ય ઉચ્ચારવું પડ્યું હતું : ‘એને માત્ર કો-ઈન્સિડન્સ જ ગણવો જોઈએ.’

‘પરંતુ એ બને જ કઈ રીતે ?’ હાથમાં પકડેલા ગ્લાસની વિસ્કી ગટગટાવી જતા ડૉક્ટર લેમ્બર્ટ સોફાના હાથ પર મુઠ્ઠી પછાડતાં કહ્યું : ‘કોઈક સારવાર વગર આમ બનવું શક્ય જ નથી. પછી સફાળા ઊભા થઈ ડૉક્ટર પંડ્યા સાથે નજર મિલાવી ઊલટતપાસ જેવું ન લાગે તેમ વિવેકથી ઉમેર્યું : ‘પેશન્ટને બીજા બધા ડૉક્ટરોએ તપાસી લીધા પછી કૉંગ્રેસની અંતિમ સાંજે પેલા રશિયન સર્જન તેને તપાસવાના હતા એનું શું થયું, ડૉક્ટર પાંડિયા ?’

નાડી જોતાંની સાથે જ નિદાન હાથ લાગી જાય તેમ તુલસીની સારવાર થયાની ગંધ સ્વિસ ડૉક્ટરે પકડી પાડી હતી, છતાં વચનથી બંધાયેલા ડૉક્ટર પંડ્યા આ ચાતુરી બદલ એમની તારીફ કરી શકે તેમ નહોતા. એ જ વખતે ‘સોરી ટુ કીપ યૂ વેઈટિંગ ફોર હાફ એ મિનિટ મોર’ કહેતાં ડૉક્ટર પત્ની તૈયાર થઈને બાથરૂમની બહાર આવ્યાં એટલે સાચો-ખોટો જવાબ આપવાની ઉલટનમાંથી પંડ્યાસાહેબ ઊગરી ગયા હતા.

પશ્ચિમની સભ્યતા અનુસાર કોઈની પાસે પરાણે જવાબ મેળવવાનું અજુગતું લાગ્યું એટલે ડૉક્ટર લેમ્બર્ટ ઘણી વાર સુધી ખામોશ રહ્યા, પણ એમની કાર ચોપાટીથી પસાર થતી હતી ત્યારે સામે દેખાતી નિયોનસાઈનની ઝબૂકઝબૂક થતી રંગબેરંગી રોશનીની જેમ એમની જિજ્ઞાસા ફરી ઝબકી ઊઠી :

‘ડૉક્ટર પાંડિયા, પેશન્ટ પાસે પહોંચી જવાની અધીરાઈમાં મારો પ્રશ્ન તમારા મગજમાં રજિસ્ટર થયો લાગતો નથી.’

‘ડૉક્ટર, આપણે ફેન્યમાં વાતચીત કરીએ તો ?’

‘ડૉક્ટર પંડ્યાએ ફેન્ય ભાષામાં જ વાત કરવાનો કરેલો પ્રસ્તાવ સાંભળીને સ્વિસ ડૉક્ટર પામી ગયા કે વાત ગુપ્ત રાખવાની છે, ચોથા માણસના કાન સુધી પહોંચવા દેવાની નથી.

‘ઓહ ! આવું કોઈ રહસ્ય છુપાયેલું હશે એની મને કલ્પના નહોતી.’ ડૉક્ટરને અંગ્રેજી

કરતાંય ફેન્ચની વધારે ફાવટ હતી : ‘વાત છાની રાખવાની છે એ જાણતાં હોત તો અમે તમારી સાથે આવવાની ઇચ્છા દબાવી રાખત ને !’

‘નહીં-નહીં, ડૉક્ટર, કોઈ જાતની ગેરસમજ ન કરતા... તમારા કહ્યા પહેલાં મેં પોતે જ તમને સાથે લઈ જવાનું વિચાર્યું હતું...’ ફેન્ચમાં સમજાવવાનું અઘરું પડતું હોવા છતાં ડૉક્ટર પંડ્યા ધીમેધીમે સમજાવવા લાગ્યા : ‘વિદેશથી આવેલા બીજા બધા ન્યુરોલોજિસ્ટ આ દુર્લભ ઘટનાની ઘડીએ મુંબઈ છોડી ગયા અને એકમાત્ર તમે જ હાજર છો એમાં પણ કુદરતનો કોઈ સંકેત હોવો જોઈએ... પેશન્ટનું એ સદ્ભાગ્ય ગણાય કે એ ભાનમાં આવી રહી છે ત્યારે તમારા જેવા વિશ્વવિખ્યાત મેમરી એક્સપર્ટ એની સમક્ષ હાજર હશે... એની પ્રાથમિક વાતચીત પરથી જ આપ કહી શકશો કે આટલી લાંબી બેહોશીએ દર્દીની યાદદાસ્ત પર કેવી વિપરીત અસર કરી છે.’

‘આઈ હોપ કે હું તમને કાંઈક ઉપયોગમાં આવું.’ કહેતાં ડૉક્ટર લેમ્બર્ટ કોડાઘડિયાળના ચમકતા ડાયલ પર નજર નાખી લીધી : ‘આઠને પાંત્રીસ થઈ છે. હોટેલ પાછા ફરવા માટે હજુ અમારી પાસે દોઢેક કલાકનો સમય છે.’

‘તમે ક્યારના તમારી હાજરીનું જ મહત્ત્વ ગાયા કરો છો, ડૉક્ટર !’ અત્યાર સુધી ધ્યાનથી બંનેની વાતચીત સાંભળી રહેલી પત્નીએ કટાક્ષમાં સંભળાવ્યું : ‘હું સાવ એક્સ્ટ્રાની જેમ ત્યાં આવી રહી હોઉં એમ ન વર્તો, ડૉક્ટર ! આપ ભલે મહાન મેમરી એક્સપર્ટ હો, પણ તમારી એ મહાનતામાં તમારી આ માનસશાસ્ત્રી પત્નીનો ફાળો ઓછો નથી.’

માગરિટના એ વ્યંગ પર બંને પુરુષ ડૉક્ટરો હસી પડ્યા એટલે પેલીને ચાનક ચડી : ‘ડૉક્ટર પંડ્યા, તમારા આ મહાન ન્યુરોલોજિસ્ટ પેશન્ટને જોવા જતી વખતે મધરાતની ફ્લાઈટ પકડવાનું રટણ કર્યા કરે છે, પરંતુ દર્દીને મારી હાજરીથી લાભ થવાનો હોય તો ફ્લાઈટ જતી કરીને બેચાર દિવસ રોકાઈ જવા પણ તૈયાર છું.’

જાણે રોકાઈ જવાના તેના પ્રસ્તાવમાં સૂર પુરાવતી હોય તેમ બ્રીચ કેન્ડીના કમ્પાઉન્ડમાં દાખલ થતી ટેક્સી પગથિયાં પાસે રોકાઈ ગઈ.

પગથિયાં પાસે ચિંતન કે બીજું કોઈ ઊભેલું ન દેખાયું એના પરથી ડૉક્ટર પંડ્યાએ અનુમાન કરી લીધું : તુલસી સંપૂર્ણ શુદ્ધિમાં આવી ગઈ હશે એટલે તેની પાસેથી કોઈ ખસી શકતું નહીં હોય ! જોકે કારમાંથી ઊતરતાંની સાથે જ ચોકીદારે સલામ કરી અને લિફ્ટમેન ઝડપથી ઉપર લઈ ગયો. એના પરથી બીજું અનુમાન એ કર્યું કે દસ્તૂરે એમના આગમનની નીચે જાણ કરી રાખી હોવી જોઈએ.

અઢાર નંબરના રૂમમાં ત્રણેને પ્રવેશ કરતાં જોઈને યશોદાબહેન અને નર્સ જગ્યા કરી આપવા માટે તુલસીના ખાટલાથી થોડાં દૂર ખસી ગયાં. હાથ મિલાવીને ‘ગૂડ ઈવનિંગ’

કહેવાનો શિષ્ટાચાર જતો કરીને ત્રણે ડૉક્ટર ધ્યાનથી દર્દીને જોવા લાગ્યા. વર્ષોથી પીઠભર સૂતી રહેલી તુલસી પડખાભેર સૂતી હતી. તેના અધખુલ્લા હોઠમાંથી થોડીથોડી વારે ઊંહકારા નીકળતા હતા, વચ્ચેવચ્ચે જમણો હાથ ઊંચો કરી માથાની પાછળ લઈ જવાની ચેષ્ટા એ કરતી ત્યારે નજીક ઊભેલા ડીન શ્રીવાસ્તવ તેનો હાથ પકડી લેતા, જેથી ઓપરેશનના જખમને હાનિ પહોંચે નહીં.

‘ભાનમાં આવીને એ કાંઈ બોલી ખરી ?’

ડૉક્ટર પંડ્યાના સવાલનો જવાબ બીજું કોઈ આપે એ પહેલાં ચિંતન બોલી ઊઠ્યો : ‘નહીં, સર, હજુ એણે પૂરી આંખો પણ ખોલી નથી.’ આ ચમત્કારથી આવેશમાં આવી ગયેલો ચિંતન સ્થિર ઊભો રહી શકતો ન હોય તેમ ઊંચોનીચો થતો થનગનતો હતો !

ખાટલા નજીકની ખુરશીમાં બેઠેલા ડૉક્ટર દસ્તૂરને આટલી વારે ખ્યાલ આવ્યો હોય તેમ સ્વિસ ડૉક્ટર માટે ખુરશી ખાલી કરી આપતાં રિક્વેસ્ટ કરી : ‘ડૉક્ટર, આપ જરા તપાસી જુઓ ને !’

ડૉક્ટર પંડ્યાને પણ હવે ખ્યાલ આવ્યો કે પોતે સ્વિસ ડૉક્ટરને અણધાર્યા અહીં ઉપાડી લાવ્યા છે. એમની હાજરીમાં કોઈ ભૂલથી રશિયન ડૉક્ટરનું નામ ઉચ્ચારી ન જાય એટલે સાવચેતી ખાતર હિન્દીમાં બોલ્યા : ‘તુલસીની સારવાર કોણે કરી એની મેં હજુ એમને જાણ થવા દીધી નથી. ચમત્કારિક સારવાર કરી ગયેલા ડૉક્ટરે આપણી પાસેથી વચન લીધું છે કે બોતેર કલાક સુધીમાં ભાનમાં આવે એટલે આપણે જાણ કરવી અને કદાચ આપણો સંપર્ક ન થાય તો હું ભારત છોડી જઈ પછી તમે એની જાહેરાત કરી શકો છો.’

‘એ માટે અમે તમારી જ રાહ જોતા હતા.’ દસ્તૂરસાહેબે એમની પારસી હિન્દીમાં કહ્યું એટલે ડીન શ્રીવાસ્તવે શુદ્ધ હિન્દીમાં ઉમેર્યું : ‘એ મહાનુભાવનો દિલ્હીનો નંબર તમારી પાસે છે. તેઓ ભારત છોડી જાય એ પહેલાં આપણે એમને આ ખુશખબર આપી દેવા જોઈએ. કદાચ એમની પાસેથી આપણને વધુ માર્ગદર્શન પણ મળે.’

સાંભળીને ડૉક્ટર પંડ્યાએ કોટના ખિસ્સામાંથી પાકીટ કાઢ્યું. પાકીટમાંથી રશિયન ડૉક્ટરે આપેલી ચબરખી કાઢીને એ ટેલીફોન પર ઝૂક્યા ત્યાં ભાન થયું કે સ્વિસ ડૉક્ટરની હાજરીમાં ડૉક્ટર ગોર્કીનું નામ સુધ્ધાં ઉચ્ચારાય નહીં !

‘ચાલો આપણે નીચે જઈને ફોન જોડીએ.’ કહી દસ્તૂરસાહેબને લઈ ડૉક્ટર પંડ્યા રૂમની બહાર નીકળતા હતા ત્યારે સ્વિસ ડૉક્ટર તુલસીને તપાસવામાં તન્મય બની ગયા હતા. જતાંજતાં પંડ્યાસાહેબ ડિસોઝાને ઇશારતથી સમજાવતા ગયા કે પેશન્ટના માથા પર હાથ રાખીને બેસ, જેથી ત્યાં ઓપરેશન કર્યું છે એનો ડૉક્ટર લેમ્બર્ટને ખ્યાલ આવી ન જાય !

ડૉક્ટર દસ્તૂરની કેબિનમાં જઈને જોડેલો દિલ્હીનો ફોન તરત જ લાગી ગયો. સામે

ઘંટડી વાગતી સાંભળીને ડૉક્ટર પંડ્યાએ દસ્તૂરસાહેબ સામે આંખો ચમકાવી. સામેથી ફોન ઊંચકાયો : 'ગૂડ ઈવનિંગ ! હોટેલ ચાણક્ય...'

એટલું સાંભળતાં જ પંડ્યાસાહેબે રશિયન ડૉક્ટર ગોર્કીનો સંપર્ક કરાવી આપવા વિનંતી કરી અને સામેથી એટલી જ ત્વરાથી જવાબ મળ્યો : 'સૌરી સર, અમારા એ માનવંતા મહેમાન સાત વાગ્યે ચેક-આઉટ કરી ગયા.'

'સાત વાગ્યે ?' સહેજ ચોંકીને ડૉક્ટર પંડ્યાએ કહ્યું : 'પણ, મેડમ, એમની ફ્લાઈટ તો મિડનાઈટની...'

'આપની વાત સાચી છે, સર ! પણ એમને રશિયન એમ્બેસેડરને ત્યાં ડિનર લઈને ફ્લાઈટ પકડવાની હોવાથી સાત વાગ્યે ચેક-આઉટ કરી ગયા.'

'તમે મને રશિયન એમ્બેસેડરનો નંબર આપશો પ્લીઝ...'

'સૌરી, સર, એમના ઘરનો નંબર અનલિસ્ટેડ છે અને એમ્બસી તો અત્યારે બંધ થઈ ગઈ હશે.'

2,88,116

પંડ્યાસાહેબ મૂંઝવણમાં બેચાર પણ અબોલ રહ્યા એટલે દિલ્હી હોટેલની રિસેપ્શનિસ્ટે 'ગૂડ નાઈટ, સર !'ના ટહુકા સાથે ફોન મૂકી દીધો.

'ડૉક્ટર ગોર્કી તો રશિયન એમ્બેસેડરને ઘેર ડિનર લેવા ગયા છે.' ફોનનું રિસીવર મૂકતાં ડૉક્ટર પંડ્યાએ મૂંઝવણ વ્યક્ત કરી : 'ડિનર લઈને ત્યાંથી સીધા જ તેઓ એરપોર્ટ જવાના છે અને એમ્બેસેડરના ઘરનો નંબર આપણી પાસે નથી... હવે ?'

'મારી પાસે દિલ્હીની ડિરેક્ટરી છે.' કહી ડૉક્ટર દસ્તૂર એમના ટેબલનું ખાનું ખોલવા જતા હતા ત્યાં પંડ્યાસાહેબે રોક્યા : 'એમ્બેસેડરના ઘરનો નંબર અનલિસ્ટેડ છે. ડિરેક્ટરીમાં નહીં મળે.'

'યૂ આર રાઈટ.' ટેબલનું અર્ધું ખેંચેલું ખાનું ફરી બંધ કરતા ડૉક્ટર દસ્તૂર માથું ખંજવાળવા લાગ્યા. અર્ધી મિનિટ પછી માથા પરથી હાથ પાછો વાળી લઈ ફોન પોતાના તરફ ખેંચ્યો : 'મુંબઈના રશિયન કોન્સલ સાથે આપણે સારો સંબંધ છે. એ દિલ્હીનો નંબર આપવાનો ઇન્કાર નહીં કરે.'

મુંબઈ ખાતેના રશિયન કોન્સલનો નંબર લાગી ગયો. દસ્તૂરસાહેબ થોડી ઔપચારિક વાતો કરીને દિલ્હીનો નંબર માગ્યો. 'તમારે વળી એમ્બેસેડરના નંબરની શી જરૂર પડી ? કોઈ મેસેજ પહોંચાડવાનો હોય તો એ કામ હું કરી આપું છું.' સાંભળીને દસ્તૂરસાહેબે ઉપજાવી કાઢ્યું કે રશિયન ન્યુરોલોજિસ્ટ અમારી કોંગ્રેસમાં ભાગ લઈને દિલ્હી ગયા ત્યારે કોંગ્રેસના સેક્રેટરી ડૉક્ટર પંડ્યા એરપોર્ટ પર વળાવવા જઈ શક્યા નહોતા એટલે એક કર્ટસી કોલ કરવો છે. ડૉક્ટર ગોર્કી આપના એમ્બેસેડરને ઘેર ડિનર લઈને એરપોર્ટ જવાના છે...'

‘હું તમને નંબર આપું છું, પણ નંબર ક્યાંથી મળ્યો એની પંચાત કર્યા વગર તમારું કામ પતાવી દેજો.’ એવી તાકીદ સાથે રશિયન કોન્સલે દિલ્હીનો નંબર લખાવી દીધો.

નંબર મળતાં જ ઉત્સાહમાં આવી જઈ પંડ્યાસાહેબે ડાયલ ઘુમાવ્યું. તરત જ સામેથી ઘંટડી વાગતી સંભળાઈ. રિસીવર ઊંચકાતાં વાર લાગી એટલી વાર ડૉક્ટર પંડ્યા અસ્વસ્થ રહ્યા. પછી મહિલાના અવાજમાં ‘હેલો’ સાંભળીને વિવેકભેર કહ્યું : ‘સૌરી ટુ ડિસ્ટર્બ યૂ મેડમ, મને ડૉક્ટર ગોર્કી સાથે વાત કરાવી આપશો ?’

જાણે ડૉક્ટર ગોર્કીનું નામ સાંભળતાં સામા છેડે આંચકો લાગ્યો હોય તેમ પેલીએ છોડેલો શ્વાસ ડૉક્ટર પંડ્યાના કાનમાં અફળાયો.

‘તમે કોણ છો ?’ અવાજમાં એકાએક પલટો આવી ગયો હોય તેમ સામા છેડેથી મહિલાએ પૂછ્યું : ‘તમારે ડૉક્ટર ગોર્કીનું અત્યારે શું કામ છે ?’

રશિયન લોકો દરેક બાબતમાં જાપ્તો રાખતા હોવાની વાત તો જગજાહેર હતી, પણ કોઈ રશિયન અને તે પણ રશિયન એમ્બેસેડરના ઘરમાં બેઠેલી કોઈ મહિલા આવી કટુતાથી પૂછે એ પંડ્યાસાહેબના માનવામાં ન આવ્યું.

‘મેડમ, હું મુંબઈથી ડૉક્ટર પંડ્યા વાત કરું છું.’ સામેવાળીની સખતાઈના જવાબમાં ભારોભાર નરમાશથી એમણે કહ્યું : ‘ડૉક્ટર ગોર્કી અહીં ન્યુરોલોજિસ્ટ કૉંગ્રેસમાં ભાગ લેવા આવ્યા હતા એટલે વિદાય પહેલાં એમનો આભાર માનવો હતો.’

‘ઓહ !’ બોલનારનું નામ અને કારણ જાણ્યા પછી મહિલા થોડી ઢીલી પડી હોય તેવું અવાજ પરથી લાગ્યું : ‘એક મિનિટ.’ કહીને એ અર્ધી મિનિટમાં પાછી ફોન પર આવી ત્યારે પંડ્યાસાહેબે માન્યું કે હમણાં ડૉક્ટર ગોર્કી સાથે વાત કરવા મળશે....

પરંતુ તેને બદલે ‘સૌરી, ડૉક્ટર ગોર્કી તો એરપોર્ટ જવા નીકળી ગયા.’ એવું સાંભળવા મળ્યું.

‘નીકળી ગયા ?’ સામેની વ્યક્તિ કોઈકના કહેવાથી ખોટું બોલી રહી છે એ કળી ગયેલા ડૉક્ટર પંડ્યાએ હોઠ કરડીને કહ્યું : ‘એમની ફ્લાઈટ તો મિડનાઈટની હતી... એની વે, આપને હરકત ન હોય તો એરપોર્ટ પર એમને એટલો મેસેજ પહોંચાડશો કે મુંબઈથી ડૉક્ટર પંડ્યાએ આપને સુખદ સફરનો શુભ સંદેશો કહેવડાવ્યો છે !’

‘ઈટ ઈઝ નોટ પોસિબલ.’ અસહકારના સ્વરે સામેવાળીએ કહ્યું : ‘એમનું પ્લેન એરપોર્ટ પરથી રવાના પણ થઈ ચૂક્યું !’

જાણે કોઈ માથાના દુખાવાની લપ ટળી હોય એવો ડૉક્ટર ગોર્કી માટેનો અણગમો બોલનારના અવાજમાં વર્તાયો એટલે પંડ્યાસાહેબે ફોન મૂકી દઈને ડૉ. દસ્તૂર સામે જોયું : ‘ધેર ઈઝ સમથિંગ રૉંગ, ડૉક્ટર !’ સામે છેડેથી સાંભળેલા જવાબો કહી સંભળાવીને પંડ્યાસાહેબે

પોતાનું મંતવ્ય દર્શાવ્યું : 'પોતાના દેશના આટલા મહાન ન્યુરોલોજિસ્ટ માટેની પૂછપરછનો જવાબ માનભેર આપવાને બદલે જાણે કોઈ દુશ્મન વિશે પૂછ્યા થતી હોય એવી કટુતા કેમ ? કદાચ...'

‘કદાચ શું, ડૉક્ટર પંડ્યા ?’

‘કદાચ એમ્બેસેડરને જાણ તો નહીં થઈ ગઈ હોય ને કે ડૉક્ટર ગોર્કી ગુપ્તપણે મુંબઈમાં એક પેશન્ટનું ઓપરેશન કરી ગયા છે ? કદાચ પોતાની સરકાર પાસેથી મંજૂરી લીધા વિના ડૉક્ટર ગોર્કીએ આવું સાહસ કર્યું એ બદલ એમના પર મોસ્કોવાળા ખફા થયા હોય. રશિયાવાળાનું ભલું પૂછવું !’

ડૉક્ટર પંડ્યાના એ અનુમાનનો દસ્તૂરસાહેબ તરફથી કાંઈ જવાબ મળે એ પહેલાં ટેબલ પરનો ફોન રણક્યો : પંડ્યાસાહેબ ચિંતનનો અવાજ પારખી ગયા : ‘સર, તુલસી આંખો ખોલી રહી છે.’

‘અમે આવ્યા.’ કહેતાં ડૉક્ટર પંડ્યા દસ્તૂરસાહેબને ઘસડતા ઉપર ધસી ગયા. જેમના થકી આ ચમત્કાર થઈ રહ્યો હતો એ ડૉક્ટર ગોર્કીની ચિંતાને તત્કાળ પૂરતી ભીતરમાં ભંડારી દેવી પડી.

બંને રૂમમાં દાખલ થયા ત્યારે સ્વિસ ડૉક્ટર તુલસી પર ઝૂકીને આતુરતાથી તેની ઊઘડતી આંખોને તાકી રહ્યા હતા. એમની પાછળ માગરિટ પત્તિના ખભા પર હાથ ટેકવી તુલસીને નિહાળી રહી હતી. માથા પાસે ડીન શ્રીવાસ્તવ અને પછી નર્સ ડિસોઝા ઘૂંટાતા શ્વાસે જોતાં ઊભાં હતાં. બેડની બીજી બાજુ શ્રીનાથજીની છબી હેઠળ યશોદાબહેન સ્કૂલ પર બેઠાંબેઠાં ઈશ્વરનું નામ રટતાં હતાં.... અને તુલસીના પગ પાસે ઊભેલો ચિંતન જાણે તુલસી આંખો ઉઘાડીને સૌપ્રથમ પોતાને જ જોવાની હોય તેમ મરકમરક હસતો હતો.

ડૉક્ટર ગોર્કીના ચમત્કારનો સાક્ષાત્કાર કરવાની તત્પરતા સાથે તુલસીને વીંટળાઈને વળેલાં એ છ જણાંમાં હવે બહેનો ઉમેરો થયો. ડૉક્ટર પંડ્યા તુલસીના માથા તરફ ડીનસાહેબની બાજુમાં ગોઠવાઈ ગયા અને દસ્તૂરસાહેબ ચિંતનની પડખે ઊભા, રહી ગયા. અઢાર નંબરના એ સાંકડા રૂમમાં બધાંને ઊભા રહેવા માટેની પૂરતી મોકળાશ નહોતી છતાં કોઈએ ભીડ અનુભવી નહીં, પણ દરેકેદરેક હૈયું ઉત્તેજનાની ભીંસ અનુભવતું હોય એવું દૃશ્ય સર્જાઈ ગયું.

અને પાંચ સાલ અને સવાબે માસ પછી તુલસીની આંખો પરથી ધીમેધીમે કરતો પાંપણનો પરદો ઊંચકાયો. ગાઢ અંધકારમાંથી અણધાર્યા ઉજાસનો સામનો કરી શકતી ન હોય તેમ બેચાર વખત તેણે પાંપણ પટપટાવી. થોડી વાર પછી ભાન થયું હોય કે અંધકાર એ ભમ હતો અને ઉજાસ એ જ સત્ય છે તેમ એની પાંપણો પૂર્ણપણે ખૂલી ગઈ. તુલસીની ઉઘાડી કીકીઓ પહેલાં તો શૂન્યમાં તાકી રહી, પછી સ્વિસ ડૉક્ટર પર એની દૃષ્ટિ પડી. ધૂંધળું દૃશ્ય ધીમેધીમે સ્પષ્ટ થાય તેમ સ્વિસ ડૉક્ટર અને તેમની પાછળ ઊભેલી માગરિટની મુખાકૃતિ

તેની કીકીઓમાં જડાઈ ગઈ. પાંચદસ પળોની એ ત્રાટક-દષ્ટિ પછી તુલસીના હોઠની હિલચાલ શરૂ થઈ. હલતા હોઠ જોઈ રહેલાં સૌએ માન્યું કે એ હસવા માગે છે પણ થોડી વારે સમજાયું કે એ કાંઈક બોલવા માગતી હતી.

તેને જોઈ રહેલાં યશોદાબહેન, ચિંતન, ડીનસાહેબ અને સિસ્ટર ડિસોઝા - દરેકના હોઠ બોલવા માટે સળવળતા હતા. 'તુલસી, તને કેમ છે ?' એવું પૂછવાની ઉત્કટ ઇચ્છા પ્રત્યેકને જાગી હતી, પણ એવી ચેષ્ટાની તુલસીના મગજ પર કોઈ વિપરીત અસર થવાના ભયે સૌ ખામોશ રહ્યાં. આપમેળે એ દષ્ટિ ફેરવીને દરેકને જુએ અને જોયા પછી પિછાણે ત્યાં સુધી ધીરજ રાખવાની હતી.

પરંતુ સ્વિસ ડૉક્ટરને તાકી રહેલી એની દષ્ટિ બીજે ક્યાંય જોવા માટે ફરકી નહીં ત્યારે ઘૂંટાતો શ્વાસ છોડીને ડૉક્ટર લેમ્બર્ટ પહેલ કરવી પડી : 'હેલો મિસ...' તેની ગોસ્વામી અટક યાદ નહોતી અથવા તો એનો ઉચ્ચાર કરવાનું જ્ઞાનું ન હોય તેમ જરા વાર અટકી જઈને બહુ જ કોમળ સ્વરે સ્વિસ ડૉક્ટરે અંગ્રેજીમાં ઉમેર્યું : 'હું સ્વિત્ઝર્લેન્ડનો લેમ્બર્ટ છું... હવે તમને કેમ લાગે છે ?'

તેનો જવાબ સાંભળવા બધાં તલપાપડ થઈ ગયાં, પણ જે કંઈ સાંભળ્યું એનાથી ડઘાઈ ગઈ હોય તેમ તુલસીનો ચહેરો ઉગ્ર બનતો દેખાયો. એની ખુલ્લી આંખોની કીકીઓમાં ભય ઊપસવા લાગ્યો. ધીમેધીમે એના કપાળની નસો પણ તણાવા લાગી હોય એવું મહેસૂસ થતાં બધાંનાં કાળજાં ફફડવા લાગ્યાં. સ્વિસ ડૉક્ટરને તાકી રહેલી તુલસીની કીકીઓમાં ભય ફૂફડા મારવા લાગ્યો. એની આંખોની બંને બૂકુટી તીરકામઠાની જેમ તંગ બની ગઈ અને લાલઘૂમ ચહેરે તેણે ચીસ પાડી :

‘ડૉક્ટર ! ડોન્ટ ગો...’

બેહોશી પછી તુલસીએ ઉચ્ચારેલા એ પહેલવહેલા ઉદ્ગારોએ સૌને સ્તબ્ધ બનાવી દીધાં. સ્વિસ ડૉક્ટરને ન જવાનું કહેવાનો તેનો આશય તો કોઈને સમજાયો નહીં, પણ જે રીતે આવેશમાં એ બોલી ગઈ તેનો ધક્કો દરેકે અનુભવ્યો.

‘આઈ એમ હીયર... આઈ એમ નોટ ગોઈંગ.’ તેને શાંત પાડવા સ્વિસ ડૉક્ટરે મૃદુ સ્પર્શથી તુલસીનો ડાબો હાથ પસવાયો ત્યારે ઝાટકો લાગ્યો હોય તેમ ડૉક્ટરનો હાથ દૂર હડસેલી દઈ તુલસી બિછાનામાં સફાળી બેઠી થઈ ગઈ :

‘ચોર પ્લેન... ડૉક્ટર !’ વળગાડનો હુમલો થયો હોય તેમ ધ્રૂજતી કાયાએ બંને હાથની મુઠ્ઠીઓ વાળીને ડૉક્ટરની આંખોમાં આંખ પરોવીને તુલસીએ ચિત્કાર કર્યો : ‘ચોર પ્લેન... કેશ ! એક્સિડન્ટ... પ્લીઝ ડોન્ટ ગો ! ડૉક્ટર... પ્લીઝ...’

જાણે કોઈ ભયાનક દશ્ય જોઈને છળી પડી હોય તેમ તુલસીએ ઉઘાડી આંખો પર

બંને હાથની હથેળી દાબી દીધી. વધુપડતા પરિશ્રમથી હાંફતી તુલસીને સુવાડી દીધી. ડઘાઈ ગયેલાં યશોદાબહેને સ્વસ્થ થઈને હળવા હાથે તુલસીના મોં પરથી બંને હાથ હઠાવ્યા ત્યારે ધગધગતા ચહેરાની વરાળ બાઝી ગઈ હોય તેમ તુલસીની બંને હથેળી ભીંજાઈ ગઈ હતી.

શુદ્ધિમાં આવતાંની સાથે જ તુલસીએ વ્યક્ત કરેલા એ વસમા પ્રતિભાવમાં જકડાઈ ગયેલાં સર્વે અધ્ધર શ્વાસે અવાકપણે તેને જોતાં જ રહી ગયાં. ધીમેધીમે તુલસીનું રૂપ ભયમુક્ત થતું દેખાયું. રૌદ્ર સ્વરૂપ ઓસરી ગયા પછી એ પહેલાં જેવી સૌમ્ય બની ગઈ. બે મિનિટ પછી બંધ આંખે તેણે સુકોમળ સ્મિત ફરકાવ્યું ત્યારે સૌના શ્વાસ હેઠા બેઠા.

‘ઈટ વોઝ એ ટ્રોમા !’ તુલસી પરથી નજર હઠાવી પંડ્યાસાહેબ તરફ ગરદન ફેરવીને સ્વિસ ડૉક્ટરે અભિપ્રાય ઉચ્ચાર્યો : ‘બેહોશ થતી વેળાએ લાગેલો આઘાત આટલા વખત સુધી તેના મન પર ભરડો લઈને બેઠો હશે... આ તેનો પેલો હુમલો હતો.’

‘નહીં, ડૉક્ટર, આને હું ટ્રોમા નહીં કહું.’ પંડ્યાસાહેબ કાંઈ જવાબ આપે એ પહેલાં સ્વિસ ડૉક્ટરની પાછળ ઊભેલી પત્ની માર્ગરિટ બોલી ઊઠી : ‘ધિસ ઈઝ સમથિંગ એલ્સ !’

એ જ વખતે તુલસીએ બંધ આંખે જમણો હાથ મોં તરફ ઊંચકીને તેની હથેળી ગળા પર ફેરવવા માંડી ત્યારે ચિંતન બોલી ઊઠ્યો : ‘સર, ચીસ પાડીને એના ગળામાં શોષ પડ્યો લાગે છે.’

ચિંતનના એ અનુમાનને સમર્થન આપતી હોય તેમ તુલસીએ હોઠ ફફડાવ્યા : ‘પા...ણી !’

ઝડપથી ડિસોઝાએ પાણીનો ગ્લાસ ભરીને તુલસીના હોઠ પાસે ધર્યો. પ્યાલાની કિનારીનો સ્પર્શ થતાં જ તુલસીએ હોઠ ખોલ્યા. ધીમેધીમે થતી જળની ધારા ઝીલતી તુલસીએ થોડી વારે તરસ છિપાઈ ગયાના સંકેતથી ફરી હોઠ ભીડી લીધા ત્યારે પહેલી વાર સૌએ સંતોષનો શ્વાસ લીધો. યશોદાબહેનથી બોલાઈ ગયું : ‘ઈશ્વર ! તારા લાખલાખ ઉપકાર... પહેલી વાર મારી તુલસીએ પાણી માગીને પીધું !’

જેવી ડિસોઝા તેના ભીના હોઠ પર હળવા હાથે નેપ્કિન ફેરવવા લાગી કે તુલસીએ તેનું કાંડું પકડી લીધું. તેની એ ચેષ્ટાએ સૌને ફરી સજ્જડ બનાવી દીધાં. કાંડું પકડેલો ડિસોઝાનો હાથ માથા તરફ લઈ તુલસીએ પીડાનો ઊંહકારો કર્યો એટલે ડૉક્ટર પંડ્યાથી ઈંગ્લિશમાં બોલાઈ ગયું : ‘એને ઓપરેશનના ભાગ પર દુખાવો થતો લાગે છે !’

અને ‘ઓપરેશન’ શબ્દ સાંભળતાં જ આંચકા સાથે સ્વિસ ડૉક્ટરની ગરદન ઊંચી થઈ. એમની એ પ્રશ્નસૂચક દષ્ટિનો અર્થ પામી ગયેલા ડૉક્ટર પંડ્યાએ રહસ્યસ્ફોટ કરવાની ઢબે સહેજે મલકીને કહેવું પડ્યું : ‘ડૉક્ટર લેમ્બર્ટ, હવે તમને કહેવામાં વાંધો નથી. રશિયન ડૉક્ટર ગોર્કીએ કરેલી સારવારનું આ પરિણામ છે !’

‘મને હતું જ, પણ માનવામાં આવતું નહોતું !’ કહેતાં સ્વિસ ડૉક્ટર ઊભા થઈ તુલસીના

માથા પરથી સ્કાર્ફ હટાવીને ઓપરેશનવાળો ભાગ તપાસવા મંડ્યા : 'ડૉક્ટર ગોર્કીએ આ બધું ક્યારે કર્યું ?' હજુ એમના અવાજમાંથી અચરજ ઓસરતું નહોતું : 'આવું ચમત્કારિક ઓપરેશન કરવા છતાં એમણે કોઈને જાણ પણ થવા ન દીધી !'

‘ઓપરેશનમાં અમને કોઈને હાજર પણ રહેવા દીધા નહોતા, ડૉક્ટર !’ પંડ્યાસાહેબે સ્વિસ ડૉક્ટરને વધુ આંચકો આપ્યો : ‘એકમાત્ર આ નર્સની સહાયથી ડૉક્ટર ગોર્કીએ ઓપરેશન પતાવી દઈને કહ્યું કે બોતેર કલાક પછી પેશન્ટ ભાનમાં આવી જશે.’

‘ધિસ ઈઝ એ રિઅલ મિરેકલ !’ બોલતાંબોલતાં સ્વિસ ડૉક્ટરનાં આંગળાં તુલસીના માથા પર જરા જોરથી દબાઈ જતાં પેલીએ ધ્રુજારી સાથે હળવી ચીસ નાખી એટલે યશોદાબહેન વહાલથી તેને પંપાળવા લાગ્યાં : ‘તુલસી-દીકરી ! ચિંતા નહીં કરતી. દુખાવો મટી જશે... બેટા !’

છતાં તુલસીના ઊંહકારા વધતા ગયા. પીડા સહેવાતી ન હોય તેમ બંધ આંખે એ પથારીમાં હાથપગ પછાડવા લાગી ત્યારે ડૉક્ટર પંડ્યા હાજર રહેલા બધા ડૉક્ટરોને સંબોધતા હોય તેમ બોલી ઊઠ્યા : ‘મને લાગે છે કે હળવા ઘેનનું ઇન્જેક્શન આપ્યા વગર એની પીડા નહીં શમે.’

‘હું પણ એ જ કહેવા જતો હતો.’ સ્વિસ ડૉક્ટરે સમર્થન આપ્યું : ‘એને એક ગાઢ નીંદરની જરૂર છે.’

ઘેનનું ઇન્જેક્શન અપાતું જોઈને યશોદાબહેને અચરજ અનુભવ્યું : આટલા વરસની બેહોશી પછી માંડ ભાનમાં આવી ત્યાં ઘેનનું ઇન્જેક્શન !

ઘેનની અસર હેઠળ તુલસી ધીમેધીમે ગાઢ નિદ્રામાં સરતી દેખાઈ એટલે પંડ્યાસાહેબે ધરપતનો શ્વાસ લીધો : ‘હવે સવાર સુધીની નિરાંત !’

‘નહીં, સવાર સુધીની નિરાંત નહીં !’ અત્યાર સુધી દિગ્મૂઢ બનીને બેસી રહેલી સ્વિસ ડૉક્ટરની માનસશાસ્ત્રી પત્ની માગરિટ સૌને ચોંકાવતી બોલી ઊઠી : ‘સવાર સુધીની ચિંતા - એમ કહો...’

પોતાના કથન પર સૌને ડઘાઈ જતા જોઈને માગરિટે ઉમેર્યું : ‘ભાનમાં આવીને છોકરી જે કાંઈ બોલી ગઈ એનો તમે કોઈ કેમ વિચાર કરતા નથી ?’

‘વિચાર કરવા જેવું એમાં શું હતું ?’ સ્વિસ ડૉક્ટરે પત્નીને સામે સવાલ કર્યો : ‘તમારું માનસશાસ્ત્ર શું કહે છે ?’

‘માનસશાસ્ત્ર નહીં, ડૉક્ટર, સામાન્ય બુદ્ધિનું શાસ્ત્ર કહે છે કે એણે પ્લેન-કેશની ચેતવણી આપી હતી.’ માગરિટના અવાજમાં ભયનો રણકો હતો : ‘ડૉક્ટર, એ માત્ર તમારી સામે જોઈને જ બોલી ગઈ હતી. એ વખતના એના ચહેરાના ભાવ જો તમે બરાબર નિહાળ્યા હોત તો આટલા વખત સુધી બીજી બધી ચર્ચાને બદલે એના પર પહેલો વિચાર કર્યો હોત... એણે

તમને આજીજી કરી : ડૉક્ટર, ડૉન્ટ ગો... એણે તમને આગાહી કરી કે તમારું પ્લેન કેશ થવાનું છે !'

જાણે કોઈએ બૉમ્બ ફેંક્યો હોય તેમ ઘડીભર તો બધાં સ્તબ્ધ થઈ ગયાં.

‘ટોક સેન્સ, માર્ગા !’ ખુરશીની પીઠ પર ભરાવેલો પોતાનો કોટ પહેરતાં સ્વિસ ડૉક્ટરે પત્નીને સહેજ તીખા અવાજે સંભળાવ્યું : ‘જે છોકરી હજુ પૂરી ભાનમાં આવી નથી, જેની પોતાની જિંદગી હજુ સંપૂર્ણપણે ભયમુક્ત થઈ નથી એને વળી પ્લેન-કેશની આગાહી ક્યાંથી સૂઝવાની હતી ?’

બધાંની વચ્ચે પતિએ આવું સંભળાવી દીધું એ વસમું લાગ્યું હોય તેમ માનસશાસ્ત્રી પત્નીના હોઠ ભિડાયા. સામી દલીલ કરવી કે પછી પતિ સામેથી મોં ફેરવી લઈ રૂમની બહાર નીકળી જવું એવી દ્વિધા ઘડીભર અનુભવીને એણે મોં ખોલ્યું :

‘ડૉક્ટર, મારી વાતને તમે નૉનસેન્સમાં જપાવી, પણ મને એટલું કહો કે આટલા લાંબા ગાળે સેન્સ(શુદ્ધિ)માં આવેલી આ છોકરીને ક્યાંથી ખબર પડી કે તમે આજે જ પ્લેનની સફર કરવાના છો ?’

ડૉક્ટર લેમ્બર્ટ પાસે એનો જવાબ નહોતો અને જવાબ શોધવા માટે અવકાશ પણ નહોતો : ‘માર્ગા, એ બધી જ ચર્ચા આપણે હોટેલ જતાં રસ્તામાં કરીએ તો ?’

ત્યારે ‘એઝ યૂ પ્લીઝ...’ કહેતી માર્ગારિટ સૌપ્રથમ તુલસીના રૂમની બહાર નીકળી ગઈ. પત્નીનો ગુસ્સો આજુબાજુ ઊભેલાં સૌએ જોયો એટલે સ્વિસ ડૉક્ટર થોડા ઓઝપાઈ ગયા. તેમણે ગળું ખંખેરવું પડ્યું : ‘તમારી સૌની હાજરીમાં આ રીતે બોલાચાલી કરવા બદલ દિલગીર છું.’ એક પછી એક બધા સાથે હાથ મિલાવ્યા : ‘આ ઘટનામાં તમે અમને બંનેને સામેલ કર્યા એ બદલ ખૂબખૂબ આભાર !’ છેલ્લે યશોદાબહેન સામે ભારતીય ઢબે નમસ્કાર કરતાં ઉમેર્યું : ‘મારી સેવાની જરૂર પડે તો જિનિવા કૉલ કરજો. ડૉક્ટર પાંડિયા પાસે મારા નંબર છે.’

ત્યારે યશોદાબહેનના હોઠ સુધી શબ્દો આવી ગયા કે સાહેબ, તુલસીની અગમચેતી પર ભલે ભરોસો ન કરો, પણ આજની ફ્લાઈટ જતી કરવામાં શું ખાટું-મોળું થઈ જવાનું ?

પરંતુ કોઈ અજાણ્યાને આવું કહેવાની હિંમત એકઠી કરે એ પહેલાં તો સ્વિસ ડૉક્ટર તુલસીના માથા પર હાથ પસવારી ‘ગેટ વેલ સૂન’ના આશીર્વાદ આપતા રૂમની બહાર નીકળી ગયા હતા.

*

‘અર્ધા કલાકમાં અમે એરપોર્ટ જવા માટે ઊતરીએ છીએ.’ ટુરિસ્ટ ટેક્સી તાજમહાલ હોટેલના પ્રવેશદ્વાર પાસે આવી પહોંચી એટલે પત્ની પાછળ નીચે ઊતરતાં સ્વિસ ડૉક્ટરે ડ્રાઈવરને સૂચના આપી : ‘ત્યાં સુધીમાં તારું ડિનરનું પતાવી દેજે.’

પત્ની સાંભળે એવી રીતે સૂચના અપાઈ હોવા છતાં માગરિટે તેની સામે કોઈ વાંધો ન ઉઠાવ્યો ત્યારે ડૉક્ટરે ધરપત્ત અનુભવી કે હવે એના મનનું સમાધાન થઈ ગયું છે. બંધ વળી ગયેલી ચર્ચા ફરી ઉખેળવા ન માગતી હોય તેમ માગરિટ આખા રસ્તે મોટરમાં આંખો મીંચીને અબોલ જ રહી હતી. પોતે એકાદ વખત કહ્યું કે ‘બધાંની હાજરીમાં મારાથી આકરાં વેણ કહેવાઈ ગયાં હોય તો આઈ એમ વેરી સોરી.’ સાંભળીને પણ ન સાંભળ્યું હોય તેમ એ ચૂપ જ રહી હતી. બ્રીચ કેન્ડીમાંથી નીકળતી વખતે ડૉક્ટર પંડ્યા સાથે આવવા તૈયાર થયા ત્યારે સ્વિસ ડૉક્ટરે એમને સમજાવી લીધા હતા : ‘એરપોર્ટ પર ધક્કો ખાવાની શી જરૂર છે ? કોંગ્રેસની તૈયારી અને પેલી પેશન્ટની બેહોશી પાછળ કરેલી આટલી બધી દોડધામ પછી એક રાતના આરામનો તમારો હક્ક હું જૂંટવી લેવા નથી માગતો. આપણે અહીંથી જ છૂટા પડીએ.’

તેમના એ પ્રસ્તાવનો ડૉક્ટર પંડ્યાએ જુદો જ અર્થ કર્યો હતો : ‘કદાચ હોટેલ ગયા પછી પતિ-પત્ની વચ્ચે ઉગ્ર ચર્ચા ચાલે તેમાં સ્વિસ ડૉક્ટર મારી હાજરી ટાળવા માગે છે... એટલે પંડ્યાસાહેબે એરપોર્ટ વળાવવા જવાનો આગ્રહ જતો કરી દેવો પડ્યો હતો.

તાજની ૩૧૫ નંબરની રૂમમાં જઈને પત્નીને બોલતી કરવા માટે ડૉક્ટર લેમ્બર્ટ લાડથી કહ્યું : ‘ડાર્લિંગ, આપણી પાસે હજુ પૂરતો સમય છે. ડિનરનો ઓર્ડર કેન્સલ કરાવ્યો હતો એ રિન્યૂ કરાવી દઉં ને ?’

‘એઝ યૂ પ્લીઝ.’ બ્રીચ કેન્ડી રૂમમાં આપ્યો હતો એ જ જવાબ એવા જ સ્વરે માગરિટે ફરી સંભળાવ્યો : ‘તમને મરજીમાં આવે તેમ કરો !’

એટલે ડૉક્ટરે ડિનરના ઓર્ડર સાથે બિલ પણ મોકલી દેવાની સૂચના આપી દઈ પત્ની સમક્ષ બીજો પ્રસ્તાવ મૂક્યો :

‘ડિનર આવે ત્યાં સુધીમાં એકાદ ડ્રિન્ક લઈશું ?’

ત્યારે શબ્દોને બદલે પત્નીએ આંખોથી જ જવાબ વાળ્યો : ‘એઝ યૂ પ્લીઝ !’

ડ્રિન્ક લેતાંલેતાં પત્નીને ખુશમિજાજમાં લાવી દેવાની ગણતરીથી ડૉક્ટર લેમ્બર્ટ ઝડપભેર વિસ્કીના બે ગ્લાસ તૈયાર કર્યા, પછી પ્રેમપૂર્વક પત્નીના હાથમાં ગ્લાસ પકડાવી, પોતાનો ગ્લાસ ઊંચકી, અરસપરસના ગ્લાસ ટકરાવી ચીઅર્સ કરતાં ડૉક્ટર ઉત્સાહપૂર્વક બોલી ગયા : ‘ઈન્ડિયાની આપણી અંતિમ સાંજની ખુશાલીમાં !’

‘ઈન્ડિયાની નહીં !’ ગ્લાસમાંથી એક ઘૂંટ પીતાં માગરિટે સંભળાવ્યું : ‘જિંદગીની અંતિમ સાંજની ખુશાલીમાં - એમ કહો, ડૉક્ટર !’

‘માર્ગા !’ બીજો ઘૂંટ લેવા માટે ડૉક્ટરે હોઠ સુધી લીધેલો પ્યાલો આંચકાથી પાછો હઠી ગયો : ‘હજુ તારા મગજમાંથી એ છોકરીનો બબડાટ નીકળ્યો નથી, ડાર્લિંગ ?’

‘બબડાટ નહીં, માય ડિયર હસબન્ડ !’

માર્ગારિટે વ્યંગમાં સંભળાવ્યું : ‘એ છોકરીના અવાજમાં સચ્ચાઈનો રણકો હતો.’

‘શેની સચ્ચાઈ ?’

‘આપણું પ્લેન તૂટી પડવાનું છે એ આગાહીની સચ્ચાઈ !’

‘આગાહી સાચી ન પડે ત્યાં સુધી એની સચ્ચાઈ વિશે કેમ કહી શકાય ?’

‘અને સાચી પડ્યા પછી એની સચ્ચાઈ કબૂલ કરવા માટે આપણે જીવતાં નહીં હોઈએ !’

અર્ધા કલાકથી ચૂપ રહેલી પત્ની હવે એકએક શબ્દ પર વજન મૂકીને બોલતી હતી. એનો અર્થ એ કે મૂંગાંમૂંગાં એ એકના એક જ વિચાર-વાગોળતી રહી હતી, પેલી છોકરીએ આવેશમાં ઉચ્ચારેલી આગાહીને મનમાં ઘૂંટીઘૂંટીને નરી હકીકત બનાવી દીધી હતી. સંતાનવિહોણા આટલા દીર્ઘ સુખી લગ્નજીવનમાં કોઈ બાબત પર બંને વચ્ચે ક્યારેય આવો ઉગ્ર મતભેદ જાગ્યો નહોતો.

‘માર્ગા, સાંભળેલી વાતને સાચી માની લેવાનો તારો હઠાગ્રહ જોતાં મારે કહેવું પડે છે કે યૂ આર એ...’

‘ફૂલ !’ પતિના વાક્યની પોતે જ પૂર્ણાહુતિ કરતાં માર્ગારિટ બોલી ગઈ : ‘હું મૂર્ખ છું એનું તમને આટલાં વર્ષે જ્ઞાન તો થયું !’

‘નહીં, માર્ગા, મારો ઇરાદો એવું કહેવાનો નહોતો.’ મિજાજ પર કાબૂ રાખીને ડૉક્ટરે સમજાવ્યું : ‘તું માનસશસ્ત્રની ડૉક્ટર છે, બુદ્ધિશાળી છે, છતાં બુદ્ધિમાં ઊતરે એવી તર્કબદ્ધ દલીલ કરવાને બદલે જીદ શું કામ કરે છે ?’

‘તમે મગજના ડૉક્ટર છો એટલે દરેક વાતને તર્કથી પુરવાર કરવાની જીદ કરો છો.’ નમતું નહીં જોખવાના જુસ્સા સાથે પત્નીએ સંભળાવ્યું : ‘પરંતુ એ તો કબૂલ કરશો ને કે જેને આપણે બુદ્ધિથી સમજી-સમજાવી ન શકીએ એવી અનેક ઘટનાઓ જગતમાં બનતી રહે છે... માણસને ટેલીપથી થાય, આવતી કાલે બનનારી ઘટનાની અગમચેતી થાય એ બધું તો તમારા માનસશાસ્ત્રમાં પણ સ્વીકારાઈ ચૂક્યું છે, છતાં આ બધું કેમ બને છે એ તમે તર્કથી સમજાવી શકો છો ખરા ?’

‘હું !’ માર્ગારિટની દલીલે થોડી વાર માટે ડૉક્ટર લેમ્બર્ટને ચૂપ કરી દીધા. વળતી દલીલ શોધવા માટે એમણે ગ્લાસમાંથી એકબે ઘૂંટ લીધા, પછી પત્ની સામે જોયું, જે એના જવાબ માટે પોતાને આતુરતાથી તાકી રહી હતી.

‘માર્ગા, ધારી લે કે એ છોકરી ભાનમાં આવી ત્યારે તેની સામે મારે બદલે બીજા કોઈ ડૉક્ટર બેઠા હોત... માની લે કે ડૉક્ટર પાંડિયા બેઠા હોત તો એમને પણ પેલાં આમ જ કહ્યું હોત ને ?’

‘ના, બીજા કોઈ ડૉક્ટરને એ છોકરીએ આવું કાંઈ જ ન કહ્યું હોત, કારણ કે આપણા સિવાય ત્યાં ઊભેલાંમાંથી કોઈ પ્લેનમાં સફર કરવાનું નહોતું.’

‘તું આવું શાના આધારે કહી શકે, માર્ગ ?’

‘અગાઉ એક વાર લગભગ આવી જ ઘટના બની ચૂકી છે એના આધારે.’

‘કઈ ઘટના, માર્ગ ?’ ડૉક્ટરે ચોંકીને પૂછ્યું, ત્યાં જ દરવાજા પર ટકોરા મારી હોટેલનો વેઈટર ડિનરની ટ્રે સાથે રૂમમાં પ્રવેશ્યો, એટલે વાતચીત થંભી ગઈ. સ્વિસ ડૉક્ટરે ઘડિયાળમાં જોયું. સાડાદસ વાગવા આવ્યા હતા. ડિનર લઈને અર્ધા કલાક પછી નીકળે તોપણ બાર વાગતાં સુધીમાં ફ્લાઈટ પકડવા એરપોર્ટ પહોંચી શકાય તેમ હતું. કદાચ એ મોડા પહોંચે તોપણ સ્વિસ એરલાઈનવાળા એમને વી. આઈ. પી. પેસેન્જર ગણીને છેલ્લી ઘડી સુધી રાહ જુએ તેમ હતા.

‘હં, માર્ગ, તું હમણાં બોલી ગઈ કે લગભગ આવી જ કોઈ ઘટના અગાઉ બની ચૂકી છે.’ વેઈટરના ગયા પછી ડૉક્ટર લેમ્બર્ટ વાતનો દોર સાંધતાં પૂછ્યું : ‘એ કઈ ઘટના ?’

‘વાહ, ડૉક્ટર ! તમે મેમરી એક્સપર્ટ તરીકે જગતમાં પંકાયો છો છતાં ભૂલી ગયા ?’ પત્નીએ કટાક્ષમાં સંભળાવ્યું : ‘પિટર હરકોસનો કિસ્સો યાદ નથી કે ?’

‘પિટર... હરકોસ.... !’ ડૉક્ટરની આંખોમાં ચમકારો થયો છતાં યાદ કરવાનો દેખાવ ચાલુ રાખ્યો એટલે પત્ની અધીરાઈભેર બોલી ઊઠી :

‘ડૉક્ટર, પિટર હરકોસ એટલે અમારા દેશનો ડચ રંગારો... તમને યાદ હોય તોપણ હું નવેસરથી યાદ કરાવવા માગું છું. રંગારો પિટર કોઈ મકાનનું રંગકામ કરવા માટે પાલખ પર ચડ્યો હતો. બ્રશથી રંગના લપેટા કરતાંકરતાં ઊંચી પાલખ પરથી પગ લપસી ગયો અને નીચે પટકાઈ પડ્યો.’

‘અને નીચે પડતાંની સાથે જ એનું માથું ફાટી ગયું, એ બેહોશ થઈ ગયો.’ વાત પતાવવાની ઉતાવળ દર્શાવતા ડૉક્ટર પતિ વચ્ચે બોલ્યા એટલે માર્ગરિટે સંભળાવ્યું :

‘મને ખબર છે, ફ્લાઈટ પકડવાની તમને ઉતાવળ છે... છતાં પણ વચ્ચે બોલ્યા વગર શાંતિથી સાંભળો.’

‘બોલો.’

‘નીચે પટકાઈ પડેલા પિટરને માથામાં ઈજા થતાં એ બેહોશ બની ગયો એટલે તેને તાબડતોબ હોસ્પિટલ લઈ ગયા. માથાની ગંભીર ઈજા જોતાં હોસ્પિટલના ડૉક્ટરોએ તેના બચવાની આશા છોડી દીધી હતી... પણ થોડા દિવસની બેહોશી પછી પિટર હરકોસ ભાનમાં આવી રહ્યો છે એવી જાણ થતાં જ ડૉક્ટર તેના કોટ પાસે ધસી ગયા.’

વચ્ચે શ્વાસ ખાઈને અવાજમાં ઉત્તેજના લાવવા થોડું અટકીને માર્ગરિટે આગળ

ચલાવ્યું : ‘શુદ્ધિમાં આવી રહેલો પિટર આંખો ખોલી ડોક્ટરને જોવા લાગ્યો, જે રીતે થોડી વાર પહેલાં પેલી છોકરી તમને જોઈ રહી હતી તેમ !’

‘પછી ?’

‘ડોક્ટરે પૂછ્યું કે હવે કેમ લાગે છે ? એટલે પેલાએ કહ્યું, ડોક્ટર, મારી ચિંતા છોડો... પહેલાં તમારું સંભાળો... તમને બહુ ભયાનક એક્સિડન્ટ થવાનો છે !’

‘પિટરે ડોક્ટરને પ્લેન-કેશનું નહીં કહ્યું ?’

પતિનો એ ટોણો સાંભળીને માગરિટ છંછેડાઈ ગઈ : ‘ડોક્ટર, તમારી જેમ જ પિટરની સામે બેઠેલા ડોક્ટરે પણ મજાક કરી હતી. પેલાએ કહ્યું હતું : તું જીવન-મરણ વચ્ચે ઝોલાં ખાય છે ત્યાં મને થનાર એક્સિડન્ટનો બબડાટ ક્યાં કરે છે ? આવા અમંગળ વિચારો કર્યા કરીશ તો તારું મગજ ખસી જશે.’

‘પછી ?’

‘પછી શું...’ માગરિટે નિઃશ્વાસ નાખતાં કહ્યું.

‘પિટર હરકોસની ચેતવણી સાચી પડી. વિમાન-અકસ્માતમાં ડોક્ટરનું મૃત્યુ થયું.’

‘ડોક્ટરનું એકલાનું જ મૃત્યુ થયું ?’

2, ૪૪, 116

‘એ મને બરાબર યાદ નથી ! કદાચ એની જેમ બીજાં કેટલાંક પેસેન્જરો મૃત્યુ પામ્યાં હશે... પણ અત્યારે મરનારની સંખ્યાનું મહત્ત્વ નથી; પિટર હરકોસે ડોક્ટરને ચેતવ્યા છતાં તેઓ માન્યા નહીં અને મૃત્યુ પામ્યા એ હકીકત મારા-તમારા માટે અતિમહત્ત્વની છે.’

સાંભળી લીધા પછી કંઈ બોલવાને બદલે ડોક્ટર લેમ્બર્ટ ભોજન લેવાનું ચાલુ કરી દીધું ત્યારે માગરિટે ઉમેરવું પડ્યું : ‘એ પિટર હરકોસ હજુય જીવે છે. એની આ ચમત્કારિક શક્તિનો અમેરિકાના પોલીસખાતાએ ગુનેગારોને પકડી પાડવામાં ઉપયોગ કર્યો હોવાના પુરાવા પણ મોજૂદ છે. એની જીવનકથાનું “ઝોર ઓફ ધી ફ્યુચર” કે એવા કોઈક ટાઈટલનું પુસ્તક મળતું હોય તો હોટેલવાળાને કહીને હું હમણાં મંગાવી આપું.’

કહેતી માગરિટ ફોન તરફ જવા માટે ઊભી થઈ એટલે ડોક્ટર લેમ્બર્ટ હાથ આડો ધરી તેને આગળ વધતી રોકી પાડી : ‘પહેલાં તું નિરાંતે જમી લે. એરપોર્ટ પર પહોંચીને આપણે એ પુસ્તકની તપાસ કરીશું.’ કહેતાં હળવેકથી ઉમેર્યું : ‘પુસ્તક મળી જશે તો જિનિવા સુધીની સફરમાં વાંચી કાઢીશ.’

‘ડોક્ટર !’ ધારદાર નજરે જોતી માગરિટે ધ્રૂજતા અવાજે ત્રાડ પાડી : ‘જીવન-મૃત્યુની ચર્ચામાં તમને મજાક સૂઝે છે ?’

ત્યારે ડોક્ટરે પત્નીનો હાથ પકડી લેવો પડ્યો. રોષ અને હતાશામાં થરથર કાંપતી

માગરિટની પીઠ પસવારી તેને ફરી ખુરશી પર બેસાડતાં કહ્યું : 'મને એક વિકલ્પ સૂઝે છે. આપણે બંને એક જ પ્લેનમાં જવાને બદલે જુદીજુદી ફ્લાઈટ પકડીએ... હું ત્રિત્યારે જઈ, તું કાલે નીકળજે.'

'એટલે ?' આશ્ચર્ય અને આઘાતથી પહોળી થતી આંખે માગરિટ બોલી ઊઠી : 'તમે એમ માનો છો કે મારો જીવ બચાવવા માટે ક્યારની હું ફીફા ખાડું છું ? પેલી છોકરીએ તમને ઉદ્દેશીને કહ્યું હતું કે ડૉક્ટર ! ડોન્ટ ગો... એટલે તો હું તમને ન જવા માટે લમણાઝીક કરી રહી છું અને તમે...'

બોલતાંબોલતાં એ રડવા જેવી થઈ ગઈ ત્યારે ડૉક્ટરે થોડા નરમ પડવું પડ્યું : 'માર્ગા, તું જાણે છે કે મારે સમયસર પહોંચવું પડે એમ છે. ત્યાં પેશન્ડ્રસ મારી રાહ જોતાં હશે... એટલે મેં કહ્યું કે મને જવા દે અને તું રોકાઈ જા.'

'જઈશું તો આપણે સાથે જ જઈશું અને રોકાઈશું તોપણ આપણે બંને રોકાઈ જઈશું.' કહીને માગરિટે નવેસર સમજાવટ ચાલુ કરી દીધી :

'ડૉક્ટર, પેલીએ તમને ચેતવણી આપી ત્યારે એની આંખોમાંથી ભયના તિખારા ખરતા હતા, એના કપાળની નસો ખેંચાતી હતી, ચહેરાની પ્રત્યેક રેખા તંગ બની ગઈ હતી... કોઈ પુત્રી એના પિતાને કાલાવાલા કરીને રોકે તેમ એ કરગરતી હતી ! ઘડીભર તો મને એવું લાગ્યું કે ત્રણ વર્ષની થઈને આપણને છોડી ગયેલી જીન જાણે તમને આજીજી કરી રહી છે : 'પપ્પા, પ્લીઝ તમે નહીં જાઓ !'

જીની ! મૃત પુત્રીનું નામ પડતાં જ ડૉક્ટરની કીકીઓ પર ભીનાશ ફરી વળી. ઢીંગલી જેવી પુત્રીએ પિતૃહૃદયને પિગળાવી દીધું. જીનના જન્મ વખતે મા-બાળકને માંડમાંડ ઉગારી લેનાર ડૉક્ટરે કહ્યું હતું : ધિસ ઈઝ યોર ફર્સ્ટ એન્ડ લાસ્ટ ચાઈલ્ડ... બીજા બાળકની આશા છોડી દેજો. આ એકથી સંતોષ માનજો ! પરંતુ ત્રણ વર્ષની થઈ ત્યાં જ જીન બ્લડ કેન્સરમાં ભરખાઈ ગઈ હતી...

ખાવાની રુચિ મરી પરવારી હોય તેમ ડૉક્ટર લેમ્બર્ટે હાથમાં પકડેલાં છરી-કાંટા અધૂરા ભોજને જ પડતાં મૂકી દઈ ભીની થતી આંખો લૂછવા નેપ્કિન ઊંચક્યો ત્યાં જ સફાળી ઊભી થતી માગરિટ તેમની પાસે પહોંચી ગઈ. પતિના માથાના ભૂખરા વાળ પર પ્રેમથી હાથ ફેરવતી ગદ્ગદ કંઠે એ બોલી ગઈ :

'જીનીને યાદ કરીને મેં તમને અપસેટ કરી દીધા.'

માથે ફરતો પત્નીનો હાથ પોતાના બંને હાથમાં લઈ ડૉક્ટરે લાગણીભીના હોઠે ચૂમી લીધો : 'આટલી લાંબી ચર્ચાને બદલે તો પહેલાં જ કહી દીધું હોત કે એ છોકરીમાં તને જીનીનું સ્વરૂપ દેખાયું હતું તો...'

બોલતાંબોલતાં એમનો કંઠ રૂંધાઈ ગયો. ઊભા થઈને તેઓ ફોન પાસે ગયા. નાઈન ઘુમાવતાં હોટેલની રિસેપ્શનિસ્ટે ફોન ઊંચક્યો.

‘યસ, સર ! વોટ કેન આઈ ડુ ફૉર યૂ ?’

તેને જવાબ આપતાં પહેલાં ડૉક્ટર લેમ્બર્ટે મલકીને પત્ની સામે જોઈ લીધું : ‘લિસન, અમે થોડી વારમાં હોટેલ છોડી જવાનાં હતાં, પણ તમારી મહેમાનગતિ પર વારી જઈને એક દિવસ વધારે રોકાઈ જવાની ઇચ્છા થઈ છે. તમને કાંઈ વાંધો નથી ને ?’

‘ઈટ ઈઝ અવર પ્લેઝર, સર ! નો પ્રોબ્લેમ, સર !’

સાંભળીને ડૉક્ટરે ફરી સામે બેઠેલી પત્ની તરફ મલકી જઈને રિસીવરમાં કહ્યું : ‘થેન્ક્સ ! થેન્ક્સ એ લોટ !’

કહીને હજુ તો રિસીવર નીચે મૂકે એ પહેલાં જ ફોન કરવા માટે બિછાનામાં બેઠેલા પતિ તરફ ધસી જઈ માગરિટે તેને બાથ ભરી લીધી.

□

તાજમહાલ હોટેલના ત્રણસો પંદર નંબરના રૂમના ડબલ બેડમાં ઘસઘસાટ ઊંઘતી પત્નીને નિહાળતાં સ્વિસ ડૉક્ટર લેમ્બર્ટના મગજમાં ચિંતાની કીડી ચટકા ભરતી હોય તેમ વારંવાર આંટા મારીને સોફામાં ફસડાઈ પડતા હતા. જે કાંઈ બનવાનું હતું એની આગાહીના ઉચાટમાં ડૉક્ટરની નીંદર નંદવાઈ ગઈ હતી. પાંચ વર્ષ સુધી બેહોશ રહેલી પેશન્ટ માત્ર પચીસ મિનિટની સારવારથી શુદ્ધિમાં આવી જાય એ ચમત્કાર જગતના કોઈ પણ ન્યુરોલોજિસ્ટ માટે માનવીને જિવાડી શકવાની શ્રદ્ધા જગાડનારી ઘટના હતી, પરંતુ પાંચ વરસે ભાનમાં આવનાર પેશન્ટ એક અજાણ્યા ડૉક્ટરને પ્લેન-કેશની આગાહી કરીને મૃત્યુમાંથી ઉગારી લેવા મથે એ તો માનવીની અંધશ્રદ્ધા વધારનારી ઘટના કહેવાય.

‘સાચું કહેજો, ડૉક્ટર !’ રોકાઈ જવાનું નક્કી થઈ ગયા પછી પત્નીએ વહાલથી એમને પૂછ્યું હતું : ‘એ છોકરીની આગાહી સાંભળીને તમને ભય તો લાગ્યો હતો ને ?’

‘ભય તો અત્યારે પણ લાગે છે.’

સાંભળીને માગરિટ ચોંકી હતી : ‘હવે શેનો ભય ?’

‘આગાહી સાચી પડવાનો ભય !’ કહીને ડૉક્ટર રૂમની છતને તાકવા લાગ્યા હતા : કદાચ પ્લેન-કેશ થાય તો માત્ર આપણે બે ઊગરી ગયાનું આશ્વાસન રહેશે... પણ કોને ખબર, બાકીનાં બસોઅઢીસો કે ત્રણસો પેસેન્જર્સનું શું થશે ?’

ત્યાર પછી અર્ધી મિનિટ બેમાંથી કોઈ કાંઈ બોલી શક્યું નહોતું. માગરિટનો અંતરાત્મા ડંખવા લાગ્યો : ‘અત્યાર સુધી પોતે માત્ર બેનો જ વિચાર કરતી રહી. કેશની આગાહી સાચી

પડવાની જ છે એવી ભીતિ બેસી ગઈ હોવા છતાં સ્વિસ એરલાઈન્સની આજની ફ્લાઈટમાં સફર કરનારા બીજાં બધાંનો વિચાર પોતાને કેમ ન આવ્યો ?

‘હવે ?’ તરડાયેલા અવાજે એણે પતિને પૂછ્યું હતું : ‘બીજાં બધાં માટે આપણે કાંઈ ન કરી શકીએ, ડૉક્ટર ?’

‘માત્ર પેલીની આગાહી ખોટી પડે એવી પ્રાર્થના સિવાય બીજું શું કરી શકીએ, માર્ગા ?’

‘કેમ ?’ બિછાનામાં આડી પડેલી માર્ગરિટે સફાળાં બેઠાં થઈને કહ્યું હતું : ‘ટેલીફોન કરીને આપણે એરલાઈન્સવાળાને સમજાવી ન શકીએ કે આજની ફ્લાઈટ કેન્સલ કરો ?’

‘માર્ગા, જે મને સમજાવતાં તારે આટલી લમણાંઝીંક કરવી પડી તે એરલાઈન્સવાળાને હું ટેલીફોનથી કેમ સમજાવી શકવાનો હતો ? આવી ચમત્કારિક આગાહીની વાત કોણ માનવાનું હતું ? વિખ્યાત ડૉક્ટર છું એટલા પૂરતી એ લોકો મારી વાત સાંભળી લે ખરા, પણ સાંભળીને હસી કાઢે !’

‘તો પછી ?’ ઓશીકા પર માથું પછાડી માર્ગરિટ ફરી મૂંગી થઈ ગઈ હતી.

‘માર્ગા, તેં કહ્યું ને કે સાચું કહેજો એટલે કહું છું.’

‘શું ?’

‘આગાહી સાંભળીને બધાંની હાજરીમાં તેં એના પર વિચાર કરવાની વાત ઉચ્ચારી ત્યારે હું છોડાઈ પડ્યો હતો.’

‘હા, તેનું મને થોડું માર્ડું પણ લાગ્યું હતું.’

‘પરંતુ મને શું લાગ્યું હતું એ તને હવે કહેવા માગું છું.’ કહી ડૉક્ટરે એકરાર કરવાની ઢબે ઉમેર્યું હતું : ‘હું એક પીઢ સ્યુરોલોજિસ્ટ આવી બાલિશ આગાહી માની લઉં તેમાં મારો અહંકાર ઘવાતો હતો. ત્યાં ઊભેલા ડૉક્ટરો મારા માટે કેવા વિચાર કરશે એવા વિચારથી હું તારા પર છોડાઈ પડ્યો હતો.... એટલે જ અત્યારે સ્વિસ એરલાઈન્સવાળાને સાચું કહેવાની મારી હિંમત ચાલતી નથી. કદાચ હિંમત કરું તો પણ આપણા કહેવાથી ફ્લાઈટ કેન્સલ થવાની નથી.’

‘મને એક વિચાર આવે છે.’ ફરી બેઠી થઈ જતી માર્ગરિટ બોલી ઊઠી હતી : ‘આપણે નનામો ફોન કરીને એરલાઈન્સવાળાને ચેતવણી આપીએ કે તમારા પ્લેનમાં ઘઈમ-બોમ્બ મુકાયો છે !’

‘નોનસેન્સ !’ માથું ધુણાવતાં બોલી ગયેલા ડૉક્ટરે પત્નીને માર્ડું ન લાગે એટલે તરત વાળી લીધું હતું : ‘માર્ગા, જરાક તો વિચાર કર કે મારા જેવા ડૉક્ટર બોમ્બની ચેતવણી આપે એ કેવો ભયાનક ગુનો ગણાય !’

‘પણ આપણે શુભ આશયથી...’

‘એમાં આશય ન જોવાય, પરિણામનો જ વિચાર કરાય.’

‘તો હવે કરવું શું, ડૉક્ટર ?’ માગરિટના મગજની તાણ વધવા લાગી : ‘આગાહી સાચી પડી તો આટલાં બધાં પેસેન્જરોને ઉગારી લેવાની તક જતી કરવા બદલ આપણે જિંદગીભર પસ્તાવું પડશે.’

‘જિંદગીભર પસ્તાવું ન હોય તો બીજાં બધાંનું જે થશે તે આપણું થશે એમ માનીને જિંદગીનું જોખમ ખેડી લેવું જોઈએ... એ સિવાય બીજો કોઈ વિકલ્પ નથી.’

ડૉક્ટરે આમ કહ્યું તો ખરું, પણ એનો અમલ કરવા માગતા હોય એવી ચેષ્ટા દેખાડી નહોતી. છતને તાકતા તેઓ બિછાનામાં જ પડ્યા રહ્યા હતા.

‘આપણે એક કામ કરીએ.’ કોઈ પણ હિસાબે કાંઈક કરી છૂટવા માગતી હોય તેમ માગરિટે સૂચન કર્યું હતું : ‘એરપોર્ટ પર ફોન જોડીએ. કદાચ કોઈ કારણસર ફ્લાઈટ કેન્સલ પણ થઈ હોય.’

‘એ તારું વિશ્કુલ થિંકિંગ(શેખરલ્લીનો તર્ક) છે, માર્ગા !’ મતિ મૂંઝાઈ ગઈ હોય તેમ ડૉક્ટરે ઉમેર્યું : ‘ફોન કરીને આપણાથી એમ થોડું પુછાય કે તમે આજની ફ્લાઈટ કેન્સલ કરી છે ?’

‘ના, આપણે તો એમ જ કહેવાનું કે અમે જવાનું કેન્સલ કર્યું છે... એટ લીસ્ટ (કમસે કમ) આપણને એમ તો થાય કે આપણે કાંઈક કર્યું.’

‘હં...’ પત્નીની વાતમાં કાંઈક તથ્ય લાગ્યું હોય તેમ ડૉક્ટરે હોટેલની ઓપરેટરને ઈન્ટરનેશનલ એરપોર્ટ પર સ્વિસ એરલાઈન્સ સાથે સંપર્ક કરાવી આપવા કહ્યું હતું. ફોન લાગ્યો ત્યાં સુધીમાં સામેવાળાને શું કહેવું એ વિચારી લીધું હતું. સ્વિસ એરલાઈન્સના ટ્રાફિક સુપરિન્ટેન્ડન્ટ મિસ્ટર માર્શલ લાઈન પર આવ્યા એટલે ડૉક્ટરે પોતાનો પરિચય આપીને કહ્યું હતું : ‘અમે બંનેની આજની ફ્લાઈટ બૂક કરી હતી.’

‘યસ, ડૉક્ટર ! રિપોર્ટિંગ કાઉન્ટર પર આપની જ રાહ જોવાઈ રહી છે.’ પેલાએ વિવેકથી કહ્યું હતું : ‘આપ બંને અમારાં વી.આઈ.પી. પેસેન્જર્સ છો, એટલે રાહ જોવી જ રહી, સર !’

‘પરંતુ અત્યારે તો એક વાગી ગયો.’

‘નેવર માઈન્ડ, સર ! આપ કલાકમાં આવી પહોંચશો તો ચાલશે.’ કહીને પેલાએ હળવેકથી ઉમેર્યું : ‘અમસ્તી પણ ફ્લાઈટ અર્ધો કલાક ડિલે (મોડી) છે.’

‘મોડી છે ?’ ડૉક્ટરે પૂછ્યું ત્યારે માગરિટ ચોંકી જઈને તેમની લગભગ સરકી આવી હતી : ‘ડિલે કેમ છે, મિસ્ટર માર્શલ ?’

‘નથિંગ સીરીઅસ. જસ્ટ એ રૂટિન ચેક-અપ !’

‘આર યૂ સ્યોર કે કોઈ ટેકનિકલ ડિફેક્ટ...’

નહીં-નહીં, સર ! એવરિથિંગ ઈઝ પરફેક્ટ... બસો સત્તાણું વ્યક્તિની જિંદગીનો સવાલ હોય ત્યાં અમે કોઈ કચાશ થોડી રહેવા દઈએ ?

‘તો હવે તમારે માત્ર બસો પંચ્યાણું વ્યક્તિની જ ચિંતા કરવાની રહેશે.’ આખરે ડૉક્ટર લેમ્બર્ટ કહેવું પડ્યું : ‘હું અને મારી વાઈફ ફ્લાઈટ પકડી શકીએ તેમ નથી.’

‘વાય સર ? વ્હોટ હેપન્ડ, સર ?’ પેલાના અવાજમાં ચિંતાનો રણકો ભળ્યો : ‘એનીથિંગ રાઈંગ, સર ?’

‘ખાસ કાંઈ ગંભીર નથી, પણ ડિનર લીધા પછી મારી વાઈફના પેટમાં અચાનક ગરબડ થઈ ગઈ.’ સાચું કહેવા માટે જીભ ન ઊપડી ત્યારે સ્વિસ ડૉક્ટરે બનાવટી કારણ ઉપજાવી કાઢવું પડ્યું : ‘બેત્રણ ઊલટીઓ થઈ એટલે દવા આપીને ઊંઘાડી દેવી પડી.’

‘ઓહ ! આઈ એમ સો સૉરી !’

‘મેં તમને જાણ કરવા જ ફોન કર્યો કે પ્લીઝ અમારી રાહ નહીં જોતા.’

‘થેન્ક્સ, સર ! આઈ હોપ કે હોટેલના ફૂડથી કાંઈ ગરબડ ન થઈ હોય.’

‘ડોન્ટ વરી. શી વિલ બી ઓલરાઈટ ટુ ફ્લાય ટુમોરો.’

કહીને કચવાતા જીવે ડૉક્ટરે ફોન મૂકી દેવો પડ્યો હતો. બીજી પંદર-વીસ મિનિટ એની જ ચર્ચા ચાલી ત્યારે માગારિટને સાચે જ ઊલટી જેવું થવા લાગ્યું હતું. એરલાઈન્સવાળાને ખોટું કહ્યું તેનું અર્ધું સાચું પડ્યું એટલે બાકીનું અર્ધું પણ સાચું પાડવા માગતા હોય તેમ ડૉક્ટર લેમ્બર્ટ કામ્પોઝ(ઊંઘ)ની ટિકડી આપી પત્નીને ઊંઘાડી દેવી પડી હતી !

પોતે ઊંઘવા માગે તોપણ ઊંઘી શકે તેમ નહોતા અને જાગવા માટે સમય પસાર કરવામાં કાળજું વલોવાતું જતું હતું. પત્નીને જેનું વ્યસન હતું એ હેડલી ચેઈઝની પોકેટબૂક વાંચવા લીધી તો ચારપાંચ પાનાં વાંચીને પડતી મૂકી દીધી : ‘જીવતાંજાગતાં માણસોનાં માથાં પર રહસ્યમય જોખમ તોળાતું હોય ત્યારે કાલ્પનિક પાત્રોની જિંદગીના રહસ્યમાં કેમ રસ પડે ?’

પત્નીનું વાચન-વ્યસન કામ ન લાગ્યું એટલે ડૉક્ટરને પોતાના જૂના વ્યસનની યાદ તાજી થઈ. બે વર્ષ પહેલાં ત્યજી દીધેલા ધૂમ્રપાનની તલપને ટાળી શક્યા નહીં એટલે નીચે જઈ ચોવીસ કલાક ચાલતી હોટલની કોફી શોપમાંથી સિગારેટનું પાકીટ લીધું. સિગારેટ પીતાંપીતાં રૂમમાં પાછા ફરવા પગ ઉપાડ્યા ત્યાં કાચના પ્રવેશદ્વારની આરપાર દેખાતા સમુદ્ર પર નજર પડી એટલે પગ દરવાજા તરફ વાળી લીધા : ખુલ્લી હવામાં ચિત્તને થોડી રાહત તો મળશે !

પરોઢિયાના શીતળ પવનમાં ગેટ-વે ઓફ ઈન્ડિયાની પાળે બેઠાંબેઠાં સમુદ્રના તંરગો જોવામાં થોડી વાર માટે મનમાં તરંગ શમી ગયા, પણ બીજી સિગારેટ સળગાવીને જેવી ડોક ઊંચી કરી કે દૂર આકાશમાં ઊડી રહેલા વિમાનની ઝબૂકઝબૂક થતી બત્તી જોઈને ફરી ચિત્ત ચગડોળે ચડી ગયું. પોતાનું પ્લેન બે ને બદલે અઢી વાગ્યે ઊપડ્યું હોય તોપણ અત્યારે

ઘણે દૂર નીકળી ગયું હોવાનું જાણતા હોવા છતાં આકાશમાં દેખાતું વિમાન સ્વિસ એરલાઈન્સનું જ હોય તેમ ફફડતા જીવે એને જોતા રહ્યા : હમણાં પડશે... હમણાં પ્લેન-ક્રેશ થશે... એવી બ્રાન્તિમાં તેમણે આંખો મીંચી દેવી પડી.

‘ગોડ બ્લેસ યૂ, સર !’

અત્યંત ધીમો અવાજ સંભળાયો છતાં બોમ્બનો ઘડાકો સંભળાયો હોય તેમ ધ્રુજ જતાં સ્વિસ ડૉક્ટરે ચોંકીને આંખો ખોલી તો પોતાના તરફ પતરાનું ડબલું લંબાવીને ઊભેલો બિખારી દેખાયો. આવા કસમયે પણ ટૂરિસ્ટને જોતાં જ અંગ્રેજીમાં ભીખ માગવા દોડી આવેલા એ ચીંથરેહાલ માણસનો ચીમળાયેલો ચહેરો જોઈને કાળ ચડ્યો. એમની દષ્ટિ અનાયાસે આકાશ પર મંડાઈ તો પેલું પ્લેન હવે દેખાતું નહોતું. હેમખેમ પસાર થઈ ગયેલા પ્લેન બદલ ચક્રાન્ત અનુભવતા ડૉક્ટરે ત્રીજી સિગારેટ કાઢવા ખીસામાં હાથ નાખ્યો ત્યાં -

‘ગોડ બ્લેસ યૂ, સર !’

બિખારીનો દયાર્દ્ર સ્વર ફરી કાને પડ્યો એટલે સિગારેટનું પાકીટ ખરીદતાં વધેલા પૈસાની મુઠ્ઠી વાળી બિખારીના ડબલામાં તે પધરાવી દીધા.

સવાર પડ્યા પહેલાં જ દસ-બાર રૂપિયા જેટલી ભીખથી અણધારી બોણી થતાં બિખારીના મોંમાંથી ઉદ્ગાર સરી પડ્યા : ‘લૉંગ લિવ, સર !’

સાંભળતાં જ ઝાટકો લાગ્યો હોય તેમ ડૉક્ટર લેમ્બર્ટ પાળી ઉપરથી ઊભા થઈ ગયા જાણે પોતાને જ કોઈકે આપેલી દીર્ઘાયુની ભીખ બીજું કોઈક ઝૂંટવી જવાનું હોય એવી દહેશતથી તેમણે હોટલ તરફ દોટ મૂકી.

ત્રણસો પંદર નંબરની રૂમમાં આવીને પત્નીને નિરાંતે ઊંઘતી જોઈ ડૉક્ટર લેમ્બર્ટ પોતાના બેહૂદા વર્તન માટે ભોંઠપ અનુભવી. સવારે સવાપાંચ વાગ્યે ઊંઘવાનો કોઈ અર્થ નહોતો અને જાગવા માટેનું કોઈ કારણ પણ મળતું નહોતું. મનમાં વિચાર આવ્યો કે ડૉક્ટર પાંડિયાને ઘેર ફોન લગાડીને જાણ કરી દઉં કે અમે રોકાઈ ગયાં છીએ. ન જવાનું કારણ તો એમ છે ને, ડૉક્ટર પાંડિયા ! કે તમારી પેશન્ટે મારી વાઈફને ભડકાવી દીધી હતી. આમ તો હું એની વાત માનીને રોકાત નહીં, પણ પછી મને થયું કે પેશન્ટ સવારે ભાનમાં આવી જાય ત્યાં સુધી રોકાઈ જવામાં શી હરકત છે ?... એની યાદદાસ્તની કોઈ સમસ્યા સર્જાય તો મારી હાજરી ઉપયોગી નીવડે ને ? આખરે તો આપણે ડૉક્ટર રહ્યા ને ? પેશન્ટને એમ હાફ-વે છોડી ચાલ્યા જવા માટે મન કેમ માને ?

આવો વાર્તાલાપ મનમાં વિચારી લઈને ફોનનું રિસીવર ઉપાડ્યું, પણ તરત જ વિચાર આવ્યો : એ બિચારાને આટલા દિવસે માંડ ઊંઘવા મળ્યું છે તેમાં ખલેલ શું કામ પાડવી ? જે કહેવાનું છે એ બે કલાક પછી પણ કહી શકાય...

રિસીવર પાછું મૂકી દીધું ત્યાં મગજમાં બીજો વિચાર સ્ફુર્યો : ‘એરપોર્ટ પર ફોન

ક્યો હોત તો ? પણ ફોન કરવાનું કારણ શું ? એમ થોડું પુછાય છે કે આપણું પ્લેન સલામત છે ને ?

મન હઠીલું થાય ત્યારે દલીલની બધી જ લગામો તેને વશમાં રાખવામાં અસમર્થ પુરવાર થાય છે. આખરે સ્વિસ ડૉક્ટરે બાલિશ કારણ ઉપજાવી કાઢ્યું. હઠીલું મન બાલિશ કારણને પણ વાજબી ઠરાવી શકે છે.

હોટેલની ટેલીફોન ઓપરેટરે ફોન લગાવી આપ્યો અને સામેથી એ જ ટ્રાફિક સુપરિન્ટેન્ડન્ટ મિ. માર્શલનો અવાજ સંભળાયો. ડૉ. લેમ્બર્ટને ઘડીભર તો રિસીવર પાછું મૂકી દેવાની ઇચ્છા જોર કરી ગઈ.

‘ધિસ ઈઝ સ્વિસ એરલાઈન્સ કાઉન્ટર...’ સામેથી ફરી અવાજ સંભળાયો : ‘વિલ યૂ પ્લીઝ...’

ત્યારે ડૉક્ટરથી રહેવાયું નહીં : ‘હું ડૉક્ટર લેમ્બર્ટ બોલું છું. સૌરી ટુ ડિસ્ટર્બ યૂ એટ ધીઝ અવર્સ... પણ થોડી વાર પહેલાં મારી વાઈફ અચાનક ઊંઘમાંથી જાગી પડી. હાંફતી-હાંફતી એ કહી રહી હતી કે કાંઈક ભયાનક બની ગયું છે, ડૉક્ટર, આપણા પ્લેનને...’

ડૉક્ટર પોતે જ આટલું બોલતાં હાંફવા લાગ્યા ત્યારે સામેથી અવાજ સંભળાયો : ‘ડૉક્ટર, કમનસીબે તમારી પત્નીનું એ દુઃસ્વપ્ન સાચું પડ્યું !’

‘વોટ ?’ ડૉક્ટર લેમ્બર્ટે ફોનના રિસીવરમાં ચીસ નાખી : ‘શું સાચું પડ્યું ?’

‘થોડી વાર પહેલાં જ ખબર આવ્યા કે સ્વિસ એરલાઈન્સ ફ્લાઈટ નંબર ૨૫૮નું પ્લેન દુબઈ નજીક સમુદ્રના અખાતમાં તૂટી પડ્યું !’

સાંભળીને ડૉક્ટરની છાતી ભીંસાવા લાગી : ‘મિ... સ્ટ...ર માર્શલ ! યૂ મીન ટુ સે...’

‘યસ, ડૉક્ટર, સવારના પહોરમાં આવા ગમખવાર ખબર આપવા બદલ દિલગીર છું, પણ... બસો સત્તાણું જણાં - સૌરી, બસો પંચાણું વ્યક્તિઓને લઈ જતું વિમાન હમણાં જ આગની જ્વાળામાં લપેટાઈને નીચે પટકાઈ પડ્યું એટલે...’ બોલનારાના અવાજમાં રુદન ભળ્યું : ‘કોઈના બચવાની આશા...’

બાકીના શબ્દો વણકઠ્યા જ રાખીને સામેવાળાએ ફોન મૂકી દીધો ત્યારે રિસીવર પકડેલા ડૉક્ટર લેમ્બર્ટના હાથે લકવા લાગ્યો હોય તેમ તે જડ બની ગયો. છાતીની ભીંસ વધવા લાગી અને મગજની નસો તણાવા માંડી. આઘાતથી પહોળી થઈ ગયેલી આંખોમાં ભડકે બળતા વિમાનનું દૃશ્ય જડાઈ ગયું અને કાનના પરદા પર અસંખ્ય સ્ત્રી-પુરુષોની મરણચીસો થીજી ગઈ.

એ જડવત્તુ અવસ્થામાંથી બહાર આવતાં સુધીમાં સ્વિસ ડૉક્ટરના કપાળેથી પરસેવો નીતરવા લાગ્યો. હાથની ભીની થતી મુઠ્ઠીમાંથી ટેલીફોનનું રિસીવર વચકીને ટેબલ પર પડેલા ગ્લાસ પર પટકાયું. કાચ ફૂટવાના નજીવા અવાજે ડૉક્ટર લેમ્બર્ટની સ્થિતપ્રજ્ઞ અવસ્થા પર

તો કોઈ અસર કરી નહીં, પણ ઘસઘસાટ ઊંઘતી પત્ની જાણે કોઈ ઘડાકો સંભળાયો હોય તેમ ભડકીને જાગી ગઈ.

‘શું થયું ?’ બિછાનામાં સફાળી બેઠી થઈ જતી માગરિટે ઉદ્વેગભર્યા અવાજે પૂછ્યું :
‘શું થયું, ડૉક્ટર ?’

કોઈ જવાબ ન મળ્યો ત્યારે ફાટી આંખે બેઠેલા પતિના ભાવશૂન્ય ચહેરા પર એની નજર ગઈ : ‘કેમ કાંઈ બોલતા નથી ?’ કહેતી પલંગમાંથી તે બહાર આવી ત્યાં ટેબલ પર લટકતા રિસીવર પર એની નજર પડી.

પળવારમાં પામી ગઈ હોય તેમ જડવત્ બેઠેલા પતિના બંને ખભા પકડીને એમને હલબલાવી નાખ્યા : ‘ડૉક્ટર, કોનો ફોન હતો ?’

જીભ ઝલાઈ ગઈ હોય તેમ શબ્દોને બદલે ડૉક્ટરે આંસુથી જવાબ વાળ્યો. છલોછલ ઊભરાઈ આવતી એમની આંખો જોઈને માગરિટે પતિના બંને ગાલ પર પોતાના હાથ દાબી દઈ એમને બોલતા કરવા માગતી હોય તેમ બાવરા અવાજે પૂછ્યું : ‘બોલો તો ખરા, શું થયું ?’

‘પ્લેન... કેશ...’ પતિના ધ્રુજતા હોઠમાંથી સરકતા એ બે શબ્દોએ માગરિટેને સ્તબ્ધ બનાવી દીધી. પછી વિચાર આવ્યો કે ફોનથી ખબર આપનાર લાઈન પર હોય તો એને જ પૂછી લઉં. આપટ મારીને લટકતું રિસીવર ઊંચકી લઈ કાને મૂક્યું, ‘હેલો ! હેલો !’ ના જવાબનો કોઈ પડઘો ન પડ્યો ત્યારે કેડલ પર રિસીવર મૂકી દઈ માગરિટે કાંડાઘડિયાળમાં જોયું : સાડાપાંચ વાગ્યા હતા. આટલી વારમાં પ્લેન-કેશ થયો હશે ? અને આટલા જલદી ડૉક્ટરને કોઈએ એના ખબર પણ આપી દીધા ?

માનવામાં ન આવતું હોય તેમ એણે પતિ સામે જોયું, આંસુથી ખરડાયેલા એમના ગાલ લૂછ્યા, પછી વાંસામાં હાથ પસવારી એમનો આઘાત શમાવવાની કોશિશ કરી : ‘ખરેખર કોઈનો ફોન આવ્યો હતો, ડૉક્ટર ?’

ત્યારે જવાબમાં પતિએ માથું ધુણાવ્યું : ‘ના, મેં સામેથી ફોન કર્યો હતો. મારાથી રહેવાયું નહિ. બહુ બેચેની થતી હતી.’ ઘૂંટાતા શ્વાસ છોડતાં હાંફતી છાતીએ ડૉક્ટર બોલી ગયા : ‘મારી પત્નીને કોઈ ભયાનક સ્વપ્ન આવ્યું છે એમ કહીને પૃચ્છા કરી તો એણે કહ્યું કે કમભાગ્યે એ સપનું સાચું પડ્યું છે. ભડકે બળતું પ્લેન દુબઈ પાસે અખાતમાં પટકાઈ પડ્યું... બસો પંચાણું જણાંમાંથી કોઈના બચવાની આશા નથી... માત્ર આપણે બે જ બચી ગયાં, માર્ગા !’

કહેતાં નાના બાળકની જેમ સ્વિસ ડૉક્ટર પત્નીને બાઝી પડ્યા. એકબીજાની હૂંફમાં હીબકાં દ્વારા આઘાતનો બોજ હળવો થયા પછી પતિપત્ની પરસ્પરને જોતાં રહ્યાં. બંનેની આંખોમાં નવું જીવન મળ્યાની કરુણા હતી તેમ અનેક જીવો રહીસાઈ ગયાની કરુણતા પણ હતી.

‘માર્ગા, તારા થકી આપણે જીવતાં રહ્યાં.’ કહીને ડૉક્ટરે પત્નીનું કપાળ ચૂમી લીધું.

‘મારા થકી નહીં, ડૉક્ટર !’ પતિના ભીના હોઠ પર માગરિટની સૂકી આંગળી ફરવા લાગી : ‘પેલી છોકરીએ આપણને બંનેને બચાવી લીધાં.’

‘હવે પસ્તાવો થાય છે, માર્ગા ! કે તારા કહેવા પ્રમાણે એરલાઈન્સવાળાને પણ મનાવી લેવાનો મેં કેમ પ્રયાસ ન કર્યો ?’

‘જે થવાનું હોય છે તે થઈને જ રહે છે, ડીયર !’ માગરિટે આશ્વાસન આપ્યું : ‘આપણી આવરદા બાકી હશે એટલે એ છોકરીએ આપણને બચાવી લીધા. બીજાં બધાંની આવરદા...’

‘પણ આપણને જીવનદાન આપનારનું ઋણ કઈ રીતે ચૂકવી શકીશું, માર્ગા ?’

‘ઋણ તો પૂરેપૂરું નહીં ચૂકવી શકીએ, ડૉક્ટર, પણ એનું વ્યાજ ચૂકવાય તોય બસ !’ કહેતી માગરિટના મગજમાં એક વિચાર ઝબકી ગયો : ‘મને થાય છે કે એ છોકરીની હવે પછીની તમામ સારવારની જવાબદારી આપણે ઉપાડી લઈએ. આપણી સાથે એને સ્વિત્ઝર્લેન્ડ લઈ જઈએ.’

સાંભળીને ડૉક્ટર લેમ્બર્ટની આંખોમાં ચમક ઊપસી આવી : ‘ગૂડ આઈડીઆ ! ત્યાંના હવામાનમાં એ જલદી રિકવર થઈ જશે. એની યાદદાસ્તની કોઈ સમસ્યા હશે તો પણ દિવસ-રાત સારવાર કરીને આપણે એને સાજી કરી શકીશું.’

‘પણ એ માનશે ?’

‘શું કામ ન માને ?’ બોલતા ડૉક્ટર લેમ્બર્ટ ઘડીભર વિચારે ચડી ગયા. ફોન પર નજર પડી એટલે ઊભા થઈ ડાયલ ઘુમાવવા લાગ્યા : ‘ડૉક્ટર પંડ્યા દ્વારા આપણે પ્રસ્તાવ મૂકી જોઈએ... આપણે હજુ મુંબઈમાં જ છીએ એ જાણીને પહેલાં તો એ ડહાઈ જશે.’

‘અને પ્લેન-કેશની આગાહી સાચી પડી છે એ જાણ્યા પછી હેબતાઈ પણ જશે.’

માગરિટ એટલું બોલે ત્યાં જ સામેથી ડૉક્ટર પંડ્યાએ ફોન ઊંચક્યો. બંનેએ ધાર્યું હતું એના કરતાંય વધારે તીવ્ર પ્રત્યાઘાત ડૉક્ટર પંડ્યા તરફથી સાંપડ્યો : ‘ઓહ ગોડ... થેન્ક ગોડ કે તમે બંને બચી ગયાં... તુલસીનું ભાનમાં આવવું એ પહેલો ચમત્કાર હતો... અને ભાનમાં આવ્યા પછી તેને મળેલી આ દિવ્ય શક્તિ એ બીજો ચમત્કાર !’

‘સાંભળો, ડૉક્ટર પંડ્યા ! છોકરીને મળેલી આ શક્તિ સિકેટ રહેવી જોઈએ.’ સ્વિસ ડૉક્ટરે ભારપૂર્વક સમજાવ્યું : ‘છાપાંવાળાને ખબર પડી ગઈ તો એ લોકો ધસારો કરશે. હજુ પૂરેપૂરી શુદ્ધિમાં નહીં આવેલી પેશન્ટ પર વિપરીત અસર પડશે. પ્લેન-કેશની એની આગાહીને આપણે ગુપ્ત રાખવી પડશે.’

‘હં !’ થોડી વાર અવાજ રહેલા પંડ્યાસાહેબે કહેવું પડ્યું : ‘ડૉક્ટર ગોર્કીના ઓપરેશનની ગુપ્તતા તો આટલા દિવસ માંડ રાખી શક્યા.... તેમાં હવે આ વાત છાની રાખવાનું ક્યાં સુધી શક્ય બનશે ?’

‘મારી પાસે એનો ઉપાય છે.’

‘શો ?’

‘અમે એને સ્વિત્ઝરલૅન્ડ લઈ જઈએ. એણે અમારા જીવ બચાવ્યા એ ઉપકારનો બીજો શો બદલો વાળી શકીએ ?’ કહીને સ્વિસ ડૉક્ટરે ઝડપથી ઉમેર્યું : ‘એની સાથે ભલે એના કોઈ રિલેટિવ આવે. સંપૂર્ણ સારવારની જવાબદારી અમે ઉઠાવી લઈશું... ત્યાં આવી જશે તો એનાં બંને સિકેટ પણ અકબંધ રહી શકશે.’

‘તમારો પ્રસ્તાવ વિચારવા જેવો છે.’

‘વિચારવા જેવો નહીં, ડૉક્ટર પંડ્યા, અમલમાં મૂકવા જેવો છે.’ ઉત્સાહભરે બોલી ગયેલા સ્વિસ ડૉક્ટરની અધીરાઈ ઊછળી પડી : ‘અત્યારે પોણાછ વાગ્યા છે. તમે કેટલા જલદી બ્રીચ કેન્ડી પર પહોંચી શકો ? અર્ધા કલાકમાં ?’

‘એટલી બધી ઉતાવળ છે, ડૉક્ટર ?’

‘કેમ નહીં ? છોકરી નીંદરમાંથી જાગે ત્યારથી હું એની સારવાર શરૂ કરી દેવા માગું છું... મારે જોવું છે કે મને જોઈને એને રાતની આગાહીવાળી વાત તાજી થાય છે કે નહીં.’

‘ઓકે, ડૉક્ટર લેમ્બર્ટ ! અર્ધા કલાકને બદલે હું પચીસ મિનિટમાં પહોંચી જઉં છું.’ કહી પંડ્યાસાહેબે ફોન મૂકી દેતાં પહેલાં ઉમેર્યું : ‘મારા વતી મિસિસ લેમ્બર્ટનો આભાર માનજો.’

‘શેના માટે ?’

‘એમણે જીદ કરીને તમને રોકી પાડ્યા એટલા માટે !’ કહેતાં ડૉક્ટર પંડ્યા ગદ્ગદ બની ગયા : ‘તમારા જેવા બાહોશ ન્યુરોલોજિસ્ટનો જગતને હજુ ખપ છે, ડૉક્ટર લેમ્બર્ટ !’

સાંભળીને ફરી સ્વિસ ડૉક્ટરની આંખો ભીની થઈ ગઈ.

*

નાટકના બીજા અંક પરથી પરદો ઉપડવાની પ્રેક્ષકો આતુરતાભરે રાહ જોતા હોય તેમ બ્રીચ કેન્ડીની અઢાર નંબરની રૂમમાં બેઠેલાં સૌ તુલસીની આંખો પરથી પાંપણના પડદા ઊંચકાવાની ઉત્કટ પ્રતીક્ષામાં તેને તાકીને બેઠાં હતાં. ચિંતન અને ડિસોઝાની સાથે યશોદાબહેન પણ રાત ત્યાં જ રોકાઈ ગયાં હતાં : તુલસી કદાચ ઘેનમાંથી અચાનક જાગી ઊઠે તો ? હું હાજર હોઉં તો એને હૂંફ રહે... ચિંતન જાણતો હતો કે તુલસી સવાર પહેલાં ઘેનમાંથી જાગવાની નથી છતાં એણે માતાને ઘેર જવાનો આગ્રહ ન કર્યો. દર્દીની જેમ તેની સારવારમાં રોકાયેલાંઓને પણ કટોકટીના કાળમાં પરસ્પરની હૂંફ જોઈતી હોય છે. સિસ્ટર ડિસોઝાએ તો રાત્રે જ એના પાડોશીને ઘેર ફોન કરીને પતિને સંદેશો પહોંચાડી દીધો હતો કે સવારે હું વહેલી-મોડી આવું કે ન પણ આવું તો ચિંતા ન કરે... વારાફરતી બબ્બે જણાંએ જાગતાં રહીને સવાર પાડી દીધી ત્યાં સુધીમાં તુલસીએ ન કોઈ ઊંહકારો કે ન

તો પડખું ફરવાનો કોઈ પ્રયાસ કર્યો. અનેક રાતોના જાગરણ પછી પહેલી વાર ઊંઘવા મળ્યું હોય તેમ નિરાંતે ઊંઘતી રહેલી તુલસીના મુખ પર ચેતનાનું સૌમ્ય તેજ વિલસતું હતું.

સ્વિસ ડૉક્ટરને ફોન પર કહ્યા પ્રમાણે ડૉક્ટર પંડ્યા ડીનસાહેબને લઈ બરાબર છ ને સત્તાવીસ મિનિટે આવી પહોંચ્યા હતા. એમના અગાઉ પાંચેક મિનિટ વહેલા આવી ગયેલા ડૉક્ટર લેમ્બર્ટ તુલસીના રૂમમાં 'ગૂડ મોર્નિંગ' કહેતાં પ્રવેશ કર્યો ત્યારે ચિંતન, યશોદાબહેન કે સિસ્ટર ડિસોઝાને કોઈ આશ્ચર્ય ઊપજ્યું નહોતું. પંડ્યાસાહેબે ફોનથી બ્રીચ કેન્ડી જાણ કરી દીધી હતી કે ફ્લાઈટ જતી કરીને સ્વિસ ડૉક્ટર દંપતી રોકાઈ ગયાં છે અને એમને રોકાઈ જવા અંગે કોઈ જાતની પૂછપરછ કરવી નહીં. 'ગૂડ મોર્નિંગ' સાથે આવકાર આપીને ચિંતને માત્ર એટલું જ પૂછ્યું હતું : 'મિસિસ લેમ્બર્ટ નહીં આવી શક્યાં ?' જેનો જવાબ સ્વિસ ડૉક્ટરે રમૂજમાં આપ્યો હતો : 'સ્ત્રીની ઉંમર ગમે એટલી હોય, સવારે તૈયાર થવામાં કલાક તો લગાડવાની જ.'

માર્ગરેટની જેમ ડૉક્ટર દસ્તૂર પણ રૂમમાં ગેરહાજર હતા કારણ કે તાકીદની શસ્ત્રક્રિયા માટે ઓપરેશન થિયેટરમાં તેમની હાજરી અનિવાર્ય બની હતી : 'ઓપરેશન પતાવીને હું તમારી સાથે જોઈન થઉં છું. શુદ્ધિમાં આવીને છોકરીએ શા પ્રતિભાવ દર્શાવ્યા એ તમારી પાસેથી જાણી લઈશ.'

તુલસી આંખો ઉઘાડે ત્યારે સૌપ્રથમ એની નજર પરિચિત ચહેરા પર પડે એવી ગણતરીથી સ્વિસ ડૉક્ટર અને પંડ્યાસાહેબે પાછળ બેસવાનું રાખ્યું હતું. તુલસીના ખાટલાની બંને બાજુ સામસામાં યશોદાબહેન અને ડીનસાહેબ ગોઠવાયાં હતાં. આંખો ખોલતાં જ તુલસી પહેલવહેલી પોતાને જુએ એવી રીતે ચિંતન તેના પગ પાસે ઊભો હતો અને ડિસોઝાએ માથા પાસે રહીને ઝૂટી બજાવવાની હતી.

છ ને અડતાલીસ મિનિટે છાતી સુધી ચાદર ઓઢીને સૂતેલ તુલસીની આંખોનાં પોપચાં પર પહેલવહેલો સળવળાટ થતો દેખાયો ત્યારે ચિંતનના બંને ખભા સહેજ થથર્યા. ડીનસાહેબની ગરદન સહેજ ઝૂકી અને યશોદાબહેનના હોઠ ફફડ્યા : 'તુલસી !'

લાડકી દીકરીને સવારે માતા જગાડે એવા મૃદુ ટહુકાથી ઉચ્ચારાયેલું પોતાનું નામ સાંભળીને તુલસીએ પાંપણ ફરકાવી. પોપચાં પર ઘેનનો ભાર હોય તેમ પાંપણ ખૂલતાં થોડી વાર લાગી. મીઠી નીંદરમાં કોઈ સુંવાળું સ્વપ્ન મનમાં મમળાવતી હોય તેમ આંખો ઉઘાડતાં પહેલાં તેણે સ્મિત ફરકાવ્યું.

'તુલસી, ઊઠ તો, દીકરી !'

યશોદાબહેન પોચા હાથે તેનો ખભો પસવાર્યો એની જાદુઈ અસર થઈ હોય તેમ એની બંને આંખો પરથી પાંપણના પડદા ઊંચકાઈ ગયા. ચત્તી સૂતેલી તુલસીની દૃષ્ટિ છત પર સ્થિર થઈ. ધૂંધળું દેખાય ત્યારે માણસ આંખો પટપટાવે તેમ પાંપણો ઊંચીનીચી કરી તુલસીએ

કીકીઓને બંને આંખોના જમણી તરફના ખૂણે ખસેડી. દીવાલે ટીંગાતી શ્રીનાથજીની છબી પર દષ્ટિ પડતાં એના ચહેરા પર ભક્તિભાવ ઊપસતો દેખાયો. પોતાના ઇષ્ટદેવને એ ઓળખી ગઈ હોય એવો બધાંને ભાસ થયો. દીવાલ પરથી નીચે ખસતી તુલસીની દષ્ટિ યશોદાબહેન પર આવીને થંભી ત્યારે સૌના શ્વાસ ઘડીભર થંભી ગયા. કસોટીની ઘડી આવી પહોંચી હતી. એની સ્મૃતિ અકબંધ રહી છે કે નહીં એની ખાતરી હવે થવાની હતી.

યશોદાબહેન પર સ્થિર થયેલી તુલસીની દષ્ટિમાં ભાવ ઊપસતા દેખાયા. ચહેરાની આકૃતિ સ્પષ્ટપણે નીરખવા માટે તેણે બેત્રણ વાર આંખો ચોળી. પછી એમના પર ફરી દષ્ટિ પડતાં જ તુલસીના હોઠ પર હૂંફાળું સ્મિત ફરકતું દેખાયું. કાંઈક કહેવા માટે તેણે હોઠ ફફડાવ્યા, પણ ગળામાંથી અવાજ બહાર ન આવ્યો એટલે પગ બાજુ ઊભેલા ચિંતન તરફ દષ્ટિ પડતાં બંનેની નજર મળી. તુલસીના મુખ પર મલકાટ પ્રસરતો જોઈને ચિંતનના હૃદયમાં ધૂધવતો સ્નેહ ઊભરાવા લાગ્યો. એક સ્મિત દ્વારા કહી શકાય એટલું કહેવા માટે એ મથ્યો. બંનેની નજરના તાર ઝણઝણવા લાગ્યા ત્યાં જ ડીનસાહેબથી ખોંખારો ખવાઈ ગયો અને તુલસીની દષ્ટિ એમના તરફ ફેંટાઈ ગઈ.

ડીન શ્રીવાસ્તવને જોતાં જ તુલસીના ચહેરા પર વડીલ પ્રત્યેનો આદરભાવ પ્રગટી ઊઠ્યો. અંધ વ્યક્તિને નવી દષ્ટિ મળે ત્યારે નવુંનવું જોવાની ઇચ્છા જોર કરે તેમ વર્ષો પછી આંખો ખોલતી તુલસીએ ત્યાં હાજર હતાં એ સર્વેના ચહેરા પર નજર દોડાવી લીધી.

‘મને શું... થયું... હતું...’

બોલતાં શીખતા બાળકની જેમ અત્યંત ધીમા સ્વરે તુલસીના હોઠ પરથી તૂટકતૂટક શબ્દો સર્યા ત્યારે ચિંતનને જવાબ આપવાની અધીરાઈ જાગી ગઈ, પણ વડીલો હાજર હોય ત્યારે શરૂઆત કરવાની પોતે ઉતાવળ ન કરવી જોઈએ એવા ખ્યાલે તેણે ધીરજ ધરી લેવી પડી.

‘તુલસી !’ શ્રીવાસ્તવજીએ તેના હાથના પોંચા પર પોતાનો હાથ મૂકીને સહેજ દબાવ્યો : ‘તું પડી ગઈ હતી... તને માથામાં વાગ્યું હતું.’

‘ઓહ !’ અત્યાર સુધી દબાવી રાખેલી માથાની પીડા યાદ આવી ગઈ હોય તેમ હાથ એ તરફ લઈ જતી એ બોલી : ‘બહુ વાગ્યું હતું ?’

‘મગજને ઈજા પહોંચી હતી.’

તેના દરેક સવાલના જવાબ બહુ સમજી-વિચારીને આપવાની સાવધતા સાથે ડીનસાહેબે કહ્યું ત્યાં સુધીમાં માથાના જખમની પટ્ટી પર આંગળીનાં ટેરવાં દબાવી ચૂકેલી તુલસીના હોઠ ફફડ્યા :

‘ટાંકા લેવા પડ્યા લાગે છે !’

‘હા...’ શ્રીવાસ્તવજીએ મોઘમ જ જવાબ વાળી તેની પૂછપરછ રોકવા પૂછ્યું :
‘તુલસી, ચા પીવી છે ને ?’

‘દાતણ કરીને પીશ.’ કહી રૂમમાં ફરી એણે ચકળવકળ નજર દોડાવી : ‘ડીન સર,
આ આપણી હોસ્પિટલ નથી દેખાતી.’

‘બરાબર છે, તુલી !’ વધુ વાર ખામોશ રહેવાયું નહીં ત્યારે ચિંતન બોલી ઊઠ્યો :
‘ડીનસાહેબ ટ્રીટમેન્ટ માટે તને બ્રીચ કેન્ડી લઈ આવ્યા.’

‘ઓહ !’ કહેતી ઉપકારવશ નજરે એ ડીન શ્રીવાસ્તવને જોવા લાગી : ‘આજે કઈ
તારીખ થઈ ?’

એના એ સવાલે ડીનસાહેબને અંદરથી થથરાવી દીધા, પણ ચહેરા પર જરાય દેખાવા
દીધું નહીં. બેહોશીનાં પાંચ વરસની વાત આટલી જલદી એને કહી દેવાની નહોતી. કઈ તારીખ
થઈ એ જાણતા હોવા છતાં શ્રીવાસ્તવે કાંડાઘડિયાળમાં જોઈ લીધું : ‘ત્રીસમી થઈ !’

‘ઓહ !’ તુલસીની આંખોમાં પ્રથમ આંચકો જોવા મળ્યો. એકબે વાર પાંપણો પટપટાવી
લેતી એ બોલી ઊઠી : ‘એટલે કે ત્રેવીસથી ત્રીસ તારીખ સુધી હું બેહોશ રહી...’ માનવામાં
ન આવ્યું હોય એવી વિદ્વજ્ઞતા તેના મુખ પર ઊપસી આવી : ‘સાત-સાત દિવસ સુધી...’

‘તુલસી !’ યશોદાબહેન તેનાં કપાળ-માથા પર હાથ પસવારતાં લાડથી બોલ્યાં :
‘પડી ગયાની તારીખ તેં બરાબર યાદ રાખી, દીકરી !’

‘કેમ યાદ ન હોય, માસી ! ત્રેવીસમી એપ્રિલ તો મારી સગાઈનો દિવસ !’

કહેતાંકહેતાં મીઠી લજ્જા સાથે તેણે આંખો પર પાંપણો ઢાળી દીધી.

‘ત્રેવીસમી તારીખનું બીજું તને શું યાદ છે, તુલસી ?’

દુખતી નસ દબાઈ જવાની બીક સાથે ડીનસાહેબે હળવેકથી પૂછી લીધું ત્યારે તુલસી
સહેજ વિચારે ચડી ગઈ. આસપાસ હાજર રહેલા ચહેરા ફરીથી નિહાળી લેતી એ બોલી :
‘બસ એટલું જ યાદ છે કે મારી સગાઈની વિધિ પૂરી થઈ ત્યાં આ ચિંતુ ટેક્સીમાં ખબર
આપવા ઘેર આવ્યો હતો.’

‘શેના ખબર, તુલસી ?’

‘આપણા કોઈ નેતા...’ કહેતી જરા વાર અટકીને બરાબર યાદ કરી જોયું : ‘હાં, આપણા
ડિક્લેન્સ મિનિસ્ટરને કાર એક્સિડન્ટ નડ્યો છે અને આપણી હોસ્પિટલમાં એડમિટ કર્યા છે
એ ખબર આપવા ચિંતુ દોડી આવ્યો હતો.’

‘પછી ?’

‘પછી...’ યાદ કરવામાં તુલસીના મગજની નસ સહેજ તણાઈ : ‘પછી તમે, હું અને
ડૉક્ટર...’ બોલતી તે અચાનક અટકી ગઈ. તેના મુખભાવ પલટાઈ ગયા : ‘અરે ! પણ તમારા

બધાંની સાથે ડૉક્ટર શ્રીકાન્ત કેમ અહીં દેખાતા નથી ?' તેના અવાજમાં ઉચાટની ઉત્તેજના વર્તાઈ આવી : 'અને મારા પિતાજી ?' બોલતાંબોલતાં એનો હાથ છાતી પર જઈ ચડ્યો : 'માસી, પિતાજીને કેમ છે ?'

તુલસી કેવાકેવા સવાલો પૂછશે અને એના શા-શા જવાબ આપવા જોઈએ એનું છેલ્લા ચાર દિવસથી રટણ કરતો ચિંતન બોલી ઊઠ્યો : 'તું તો જાણે છે, તુલસી, પિતાજીને હાર્ટ-ટ્રબલ...'

તેણે જાણીકરીને વાક્ય અધૂરું છોડી દીધું ત્યારે તુલસીએ નિસાસો નાખ્યો : 'હું આટલા દિવસ બેભાન રહી એટલે એ બિચારાના હાર્ટ પર અસર થાય જ ને... એમને બીજો હાર્ટ-એટેક આવ્યો હશે...'

વહેલા-મોડા તુલસીને બે મોટા આઘાત તો આપવાના જ હતા, પણ એ જીરવી શકે એ રીતે ધીમેધીમે અપાય તે જોવાનું હતું. ગોસ્વામીજીના બીજા હાર્ટ-એટેકના તુલસીના અનુમાન પર કોઈએ હા-ના ન કરી એટલે તેણે બીજું અનુમાન ઉગ્યાર્યું : 'હવે સમજાયું... પિતાજીની એવી સ્થિતિ હોય ત્યારે શ્રીકાન્તે તો એમની પડખે જ રહેવું જોઈએ.'

એનું એ અનુમાન તત્કાળ પૂરતું તો સૌને સાંત્વન આપનારું હતું, પણ તુલસીની સ્મૃતિ ક્યાં સુધી જઈને અટકી જાય છે એ જાણવું જરૂરી હતું.

'તુલસી, ત્રેવીસમીએ આપણે ત્રણે મોટરમાં હોસ્પિટલ ધસી ગયાં પછી શું થયું એ તને યાદ નથી આવતું ?'

'પછી શું થયું...' બબડતી-બબડતી લમણા પર અંગૂઠો - આંગળી દબાવી યાદ કરવા લાગી : 'આપણે મોટરમાં નીકળ્યા, શ્રીકાન્ત આગળ બેઠા હતા અને આપણે બંને પાછળ...' ફરી યાદ કરવા માટે અટકીને તેનાથી બોલી જવાયું : 'આગળ બેઠેલા ડૉક્ટર શ્રીકાન્તે કપાળમાંથી ચાંદલો ભૂંસ્યો એ મેં કારના અરીસામાં જોયું... ત્યાર પછી... ત્યાર પછી...' આંખો મીંચીને યાદ કરવાનું જોર અજમાવ્યું, પણ ચાંદલો ભૂંસવાની સાથોસાથ સ્મૃતિ પણ ભૂંસાઈ ગઈ હોવાનું ભાન થતાં આંચકા સાથે એ બેઠી થઈ ગઈ : 'પછીનું મને કેમ કાંઈ યાદ નથી આવતું, ડીનસાહેબ ?'

એ વખતના તેના ચહેરા પર તરવરતો ભય જોઈને ઉચાટભરે ચિંતન તેની નજીક જઈ પહોંચ્યો. યશોદાબહેન અને ડિસોઝાનાં મુખ પર પણ ચિંતા પ્રસરવા લાગી.

'પછીનું પણ યાદ આવી જશે, મિસ ગોસ્વામી !' અત્યાર સુધી પાછળ બેસીને બધું જોઈ-સાંભળી રહેલા ડૉક્ટર પંડ્યા પરિસ્થિતિ પોતાના હાથમાં લઈ લેવા માટે આગળ આવી ગયા :

'ધીરેધીરે બધું જ યાદ આવી જશે... એમાં ગભરાવા જેવું કાંઈ જ નથી.'

આવી ધરપત આપનાર અજાણી વ્યક્તિને તુલસી ધારીધારીને જોવા લાગી ત્યારે

પંડ્યાસાહેબે પોતાની ઓળખાણ આપી : 'હું ન્યુરોલોજિસ્ટ પંડ્યા...' કહી તેનું કાંડું પોતાના હાથમાં લીધું : 'તમારી વાતચીતમાં થોડો વિક્ષેપ નાખવો પડશે. થોડું ચેક-અપ કરી લઉં તો વાંધો નથી ને, મિસ ગોસ્વામી ?'

'વાંધો શો હોય, ડૉક્ટરસાહેબ !' હસીને તુલસી બોલી : 'પરંતુ આપ મને મિસ ગોસ્વામીને બદલે સિસ્ટર ગોસ્વામી કહેશો તો વધારે ગમશે... કદાચ આ લોકોએ આપને કહ્યું નહીં હોય કે હું કે.જી.એમ. હોસ્પિટલની નર્સ છું.' પછી અચાનક પાછળ ઊભેલી ડિસોઝા યાદ આવી હોય તેમ ડોક ફેરવીને કહ્યું : 'કેમ, સિસ્ટર ડિસોઝા ?'

જવાબમાં લિલિયન ડિસોઝા આત્મીયતાભર્યું હસી ત્યાં ડૉક્ટર પંડ્યાએ નાડી તપાસીને તેનો હાથ છોડી દેતાં કહ્યું : 'નર્સ જ્યારે પેશન્ટ હોય ત્યારે એને સિસ્ટર ન કહીએ તો ચાલે કે નહીં, તુલસી ?'

સાંભળીને તુલસીથી ખડખડાટ હસી જવાયું, પરંતુ પૂરેપૂરું હસી ન શકી. હસવાની સાથે જ પીડા ઊપડી :

'ડૉક્ટરસાહેબ, જરાક હસવા ગઈ એમાં આખા શરીરે કળતર ઊપડી !'

'સતત પથારીમાં રહેવાથી એવું થઈ જાય.' સ્ટેથોસ્કોપથી તેની છાતી, પીઠ અને પડખાં તપાસતાં ડૉક્ટર પંડ્યાએ કહ્યું : 'એકબે દિવસની હળવી કસરતથી બધું ઠીક થઈ જશે.'

પંડ્યાસાહેબ કહેતા હતા ત્યારે તુલસી ધારીધારીને ચિંતનને જોઈ રહી હતી. ચિંતન તેની સામે જોઈ રહ્યો હતો, પણ તુલસીની આંખોમાં વિસ્મય ઊભરાતું હતું :

'ડૉક્ટરસાહેબ, મારી આંખોને કંઈ થઈ તો નથી ગયું ને ?' સાંભળીને ડૉક્ટર પંડ્યા સહિત બધાએ ચોંકીને તેની સામે જોયું. તુલસી હજુય વિસ્મયભરી નજરે ચિંતનને તાકી રહી હતી :

'સાત દિવસમાં આટલો બધો ફેરફાર ?'

'શેનો ફેરફાર, તુલસી ?'

'તું આટલો બધો બદલાઈ ગયેલો કેમ લાગે છે, ચિંતુ ?' કહેતી તુલસી વારાફરતી દરેકને જોવા લાગી : 'તમે બધાં જ થોડાંથોડાં બદલાઈ ગયેલાં દેખાવ છો. સાત દિવસમાં ચિંતુ તો ભાયડા જેવો કેમ લાગવા માંડ્યો, માસીબા !'

'એ તારો દષ્ટિભ્રમ છે, તુલસી !' ડીનસાહેબે ઘૂંટાતા શ્વાસે ખોટું બોલવું પડ્યું : મગજને ઈજા પહોંચી એની અસર ક્યારેક દષ્ટિ પર થતી હોય. બેચાર દિવસમાં એની પણ સરખાઈ આવી જશે.'

નર્સ રહી ચૂકેલી તુલસીના મગજમાં શંકા જાગી. દરેક દર્દીને આ રીતે જ કહેવામાં આવતું હોય છે : બેચાર દિવસમાં બધું ઠીક થઈ જશે. મને પણ આ બધાં સારું લાગડવા

જ આમ કહી રહ્યાં છે, મારાથી કાંઈક છુપાવી રહ્યાં છે. પૂછપરછ કરીને મારે એમને પરેશાન શું કામ કરવાં જોઈએ ? મને આઘાત લાગશે એવી આ બધાંને દહેશત હશે, પણ હું દરેક આઘાતનો મક્કમપણે સામનો કરી લઈશ.

‘તુલસી ગોસ્વામી, તને એક મહત્ત્વની વ્યક્તિનો પરિચય કરાવવાનો તો રહી જ ગયો.’ એને વધુપડતા વિચાર કરતી રોકવા માગતા હોય તેમ પંડ્યાસાહેબ સ્વિસ ડૉક્ટરનો હાથ પકડી તેમને તેની સામે લઈ આવ્યા : ‘આ છે વિશ્વવિખ્યાત ન્યુરોલોજિસ્ટ ડૉક્ટર લેમ્બર્ટ.’

બિછાનામાં બેઠેલી તુલસીએ બંને હાથ જોડી મસ્તક ઝુકાવી આદરપૂર્વક એમને વંદન કર્યા : ‘ગૂડ મોર્નિંગ, સર !’

‘વેરી ગૂડ મોર્નિંગ, માય ડૉક્ટર !’

સાંભળતાં જ સુખદ આશ્ચર્યના આંચકાથી તુલસીની ગરદન ઊંચી થઈ ગઈ : મને એમણે દીકરી કેમ કહી ? થોડી વાર ધારીધારીને એમનું નિરીક્ષણ કરી લઈ યશોદાબહેન સામે જોતી તુલસી મુક્તપણે હસી પડી : ‘માસીબા, તમારી માફક એમણે પણ મને દીકરી બનાવી લીધી !’

‘હા, તુલસી, કાલ રાત્રે તું પહેલી વાર ભાનમાં આવી ત્યારે એ અને એમનાં પત્ની અહીં હાજર હતાં.’

‘કાલે રાત્રે !’ તુલસી ચોંકી : ‘કાલે રાત્રે હું ભાનમાં આવી હતી ?’ કહેતી વારાફરતી તે દરેકની સામે જોવા લાગી.

‘તુલસી, તને ખરેખર એ યાદ નથી ?’ વિસ્મયથી પહોળી થતી આંખે ડીનસાહેબ બોલી ઉઠ્યા : ‘ડૉક્ટર લેમ્બર્ટ, અહીં આ ખુરશી પર તારી સામે બેઠા હતા. ભાનમાં આવીને બેઠી થઈ જતાં તું ન સમજાય એવું કાંઈક બોલી ગઈ હતી.’

‘હું... ?’ ફરી ડૉક્ટરને નિહાળી લઈ તુલસીએ ખભા ઉછાળ્યા : ‘હું તો એમને અત્યારે પ્રથમ વાર મળું છું... કદાચ અર્ધભાન-અવસ્થામાં હું ગમે તેવું બોલી ગઈ હોઉં તો મને માફ કરજો !’

‘નહી-નહી, તુલસી ! તું ગમે એવું કાંઈ બોલી જ નહોતી.’ ડૉક્ટર પંડ્યાએ તેને ખભેથી પકડી બિછાનામાં સુવડાવતાં કહ્યું : ‘ડૉક્ટરસાહેબ કાલ રાત્રે એમના વતન સ્વિત્ઝરલેન્ડ જવા માગતા હતા, પણ તેં એમને કહ્યું કે, પ્લીઝ, ડૉક્ટર ! રોકાઈ જાઓ... તારી આજીવન સાંભળી એમને તારા પર પુત્રી જેવું વહાલ ઊભરાયું એટલે રોકાઈ ગયા.’

‘ઓહ ! આઈ એમ સૌરી ! વિનાકારણ મેં એમને રોકી રાખ્યા... આઈ એમ રિઅલી વેરી સૌરી !’

‘બટ, આઈ એમ રિઅલી વેરી હેપી, ટુલસી !’ આત્મીયતા દર્શાવવા તેને નામથી સંબોધતાં સ્વિસ ડૉક્ટરે કહ્યું : ‘હું તો તને સ્વિત્ઝરલેન્ડ આવવાનું નિમંત્રણ આપવા રોકાઈ ગયો.’

‘સ્વિટ્ઝરલેન્ડ !’ બોલતી તુલસી વિચારે ચડી ગઈ એટલે ચિંતનના મનમાં ઉત્તેજના જાગી ઊઠી : હમણાં જ તુલસીને યાદ આવી જશે કે ડિકેન્સ મિનિસ્ટરનો ટેલેક્સ મોકલવાનું કામ ચીંધતી વખતે એણે મને પૂછ્યું હતું : ચિંતુ, સાત કરોડ સ્વિસ ફ્રાન્કના કેટલા રૂપિયા થાય ?

પરંતુ તુલસીના મુખ પર એવા કોઈ ભાવ ઊપસ્યા નહીં. એને વિચારમગ્ન બની ગયેલી જોઈને ફરી ડૉક્ટર પંડ્યાએ વાત અને વાતાવરણ બદલવા કહેવું પડ્યું : ‘ચાલો, આપણે બધાં બહાર નીકળી જઈએ.’ પછી ડિસોઝાને આજ્ઞા આપી : ‘સિસ્ટર, યૂ ટેક કેર ઓફ હર... ચા-નાસ્તો, લાઈટ એક્સરસાઈઝ વગેરે પતાવી એને કમ્પલીટ રેસ્ટ લેવા દેજો.’

જતાં પહેલાં તુલસી તરફ હસી લઈ ચિંતન અને યશોદાબહેનને સંભળાવવાના બહાને પંડ્યાસાહેબ બોલી ગયા : ‘તમે બંને પેશન્ટને બહુ બોલાબોલ નહીં કરાવતાં. વધુપડતી વાતો કરવી કે સાંભળવી હાલના તબક્કે એને માટે સારી ન ગણાય, સમજ્યાં ને ?’

એક પછી એક બધાં બહાર નીકળતાં ગયાં. જાણીકરીને છેલ્લા રહેનાર ચિંતને દરવાજા પાસે તુલસી પર નજર નાખી ત્યારે પેલીએ હસીને આંખના સંકેતથી નજીક બોલાવ્યો. બધાંથી છાનું એ કાંઈક કહેવા માગે છે એવી આજ્ઞાથી નજીક પહોંચીને ચિંતન તેના તરફ ઝૂક્યો. ખરેખર તેને ખાનગીમાં કહેવા માગતી હોય તેમ પોતાનું મોં ચિંતનના કાન તરફ લઈ જઈ તુલસીએ ફૂંક મારી : ‘બની શકે તો ડૉક્ટર શ્રીકાન્તને કહેજે કે પાંચ મિનિટ માટે અહીં આવી જાય. એમનું મોં જોવા માટે આંખો તલસી રહી છે. મારું આટલું કામ જરૂર કરજે, ચિંતુ !’

સાંભળીને ચિંતનનું હૃદય બે ધબકારા ચૂકી ગયું.

□

‘કાલ રાત્રે અર્ધભાનમાં આવીને તુલસીએ સ્વિસ ડૉક્ટર સમક્ષ ઉચ્ચારેલી પ્લેન-કેશની આગાહી સાવ સાચી પડી એ કોઈને કહીએ તો માને નહીં.’

બ્રીચ કેન્ડી નર્સિંગ હોમના કોન્ફરન્સ રૂમમાં ‘હવે તુલસીનું શું કરવું’ એ ચર્ચાની શરૂઆત કરતાં ડૉક્ટર દસ્તૂરે કહ્યું : ‘વધારે વિચિત્ર વાત તો એ છે કે પોતે આવી કોઈ આગાહી કરી હોવાનું પણ એ છોકરીને સવારે યાદ નહોતું. તમે લોકો કહો છો તેમ એ સ્વિસ ડૉક્ટરને ઓળખી પણ શકી નહોતી.’

બપોરે દોઢ વાગ્યે સ્વિસ ડૉક્ટરની હાજરીમાં કાંઈક નિર્ણય પર આવવા માટે ગોઠવાયેલી મંત્રણામાં ડૉક્ટર લેમ્બર્ટ મોડા પડ્યા એટલે એમના આવતાં પહેલાં પ્રાથમિક ચર્ચા કરી લેવાનું ચાલુ કરી દીધું હતું.

‘જે કય રંગારા પિટર હરકોસનો દાખલો આપણને સવારે ડૉક્ટર લેમ્બર્ટ કહી સંભળાવ્યો તેમાં અને આ તુલસીના કિસ્સામાં ત્યાં જ ફરક પડે છે, દસ્તૂરસાહેબ !’

ડૉક્ટર પંડ્યા પોતાનો અભિપ્રાય આપી રહ્યા હતા :

‘પિટર હરકોસે ત્યાર પછી અનેક આગાહીઓ કરી હતી અને પોતે આવી શક્તિ ધરાવે છે એનો તેને પૂરેપૂરો ખ્યાલ પણ હતો, જ્યારે તુલસી તેનાથી સાવ અજાણ છે.’

‘આ બાબતમાં ચોક્કસ અભિપ્રાય બાંધતાં પહેલાં આપણે હજુ થોડી રાહ જોવી રહી.’ ડીન શ્રીવાસ્તવે મત દર્શાવ્યો : ‘સંપૂર્ણ ભાનમાં આવેલી તુલસી હવે આવી કોઈ બીજી આગાહી કરે છે કે નહીં એ જોવું રહ્યું. ત્યાં સુધી તુલસીને અહીં રાખવી કે આપણી હોસ્પિટલમાં શિફ્ટ કરવી એ વિચારી લઈએ તો ?’

ત્યારે ડૉક્ટર પંડ્યાએ દસ્તૂરસાહેબ તરફ જોયું : 'એને અહીં રાખવામાં સાહેબને વાંધો ન હોય તો...'

'વાંધો !' ડૉક્ટર દસ્તૂર અધવચ્ચે બોલવા જતાં એકાએક અટકી ગયા. ડૉક્ટર ગોર્કીના ઓપરેશને ચમત્કાર સર્જ્યો ત્યારે એમનું વલણ બદલાઈ ગયું હતું. આવા સારા પરિણામમાં બ્રીચ કેન્ડી નિમિત્ત બની તેનું ગૌરવ તેમણે અનુભવ્યું હતું. તેમાં તુલસીની ચમત્કારિક આગાહી સાચી પડી છે એની જાણ થતાં તેઓ બહુ પ્રભાવિત થયા હતા, પરંતુ આ બધું જ ગુપ્ત રાખવાનું છે એ જાણ્યા પછી એમની મૂંઝવણ થોડી વધી ગઈ. આવી ગુપ્તતા ક્યાં સુધી જાળવી શકાય ?

'શા વિચારમાં પડી ગયા, ડૉક્ટર દસ્તૂર ?' બહુ વાર લાગી એટલે ડીન શ્રીવાસ્તવે કહેવું પડ્યું : 'તમે આઉટ ઓફ ધ વે જઈને અમારા માટે ઘણુંબધું જોખમ ખેડ્યું. હવે તમે કહેતા હો તો આજે રાત્રે જ પેશન્ટને લઈ જઈએ.'

'અને થોડા દિવસ અહીં રાખવામાં વાંધો ન હોય તો અહીંથી જ સ્વિત્ઝરલેન્ડ રવાના કરીએ.' ડૉક્ટર પંડ્યાએ પોતાનો ઇરાદો દર્શાવી દઈને ઉમેર્યું : 'અમારી હોસ્પિટલ સાર્વજનિક છે. ત્યાં આટલી બધી ગુપ્તતા રાખવી અશક્ય છે. તુલસી ભાનમાં આવી એ સમાચાર જ એવા સ્ફોટક છે કે એનો ઘડાકો થયા વગર ન રહે.'

ત્યારે ડૉક્ટર દસ્તૂરે બોલવું પડ્યું :

'પેશન્ટને અહીં રાખવી કે શિફ્ટ કરવી એનો બધો આધાર એ સ્વિત્ઝરલેન્ડ ક્યારે જવાની છે એના પર રહે છે.'

'ડૉક્ટર લેમ્બર્ટ તો એને બેચાર દિવસમાં જ ત્યાં બોલાવી લેવાનો બંદોબસ્ત કરી રહ્યા છે. સવારે ગયા ત્યારે કહેતા હતા કે સ્વિસ કોન્સ્યુલેટમાં પ્લેન-કેશની વધુ માહિતી લેવા જઈ છું એટલે પેશન્ટના વિઝા પણ સાથોસાથ લેતો આવીશ.'

ડૉક્ટર પંડ્યા હજુ એ શબ્દો ઉચ્ચારે છે ત્યાં જ કોન્ફરન્સ રૂમનું બારણું ઊઘડતું દેખાયું. સ્વિસ ડૉક્ટરને આવી પહોંચેલા જોઈ પંડ્યાસાહેબ ઉત્સાહભરે 'ગૂડ આફ્ટરનૂન' કહેવા જતા હતા, પણ હાંફળાફાંફળા અંદર ધસી આવેલા ડૉક્ટર લેમ્બર્ટ એવો મોકો જ આપ્યો નહીં. 'બીજો ઘડાકો થયો !' કહેતાં જાણે બોમ્બ ફેંકતા હોય તેમ બધાની વચ્ચે આવી બપોરનું છાપું ટેબલ પર ફંગોળ્યું.

'શેનો ઘડાકો થયો ?' એવું પૂછવાને બદલે ચિંતન સહિત ટેબલ ફરતે બેઠેલા ચારેયની નજર 'ઈવનિંગ ન્યૂઝ'ના મથાળા પર ચોંટી ગઈ : 'સ્વિસ એરલાઈન્સનું વિમાન તૂટી પડ્યું. તમામ ઉતારુઓ માર્યા ગયાં હોવાનો ભય !' એ સમાચાર તો ચારમાંથી કોઈને માટે અજાણ્યા નહોતા એટલે ઘડાકા જેવો આંચકો કોઈએ અનુભવ્યો નહીં... પણ તેની બાજુના મથાળાએ બધાને હચમચાવી દીધા : 'રશિયન ન્યુરોલોજિસ્ટના અપહરણનો પ્રયાસ !'

‘હૈં !’ ઝાટકો લાગ્યો હોય તેમ ડૉક્ટર પંડ્યાએ ઝાપટ મારી છાપું પોતાના કબજામાં લઈ લીધું : ‘હું વાંચી સંભળાવું છું.’ કહીને નજર ઊંચી કરી તો દરેકના ચહેરા તંગ થતા દેખાયા. સમાચાર જાણી લેવાની તીવ્ર ઉત્સુકતાથી સૌના શ્વાસ અધ્ધર થઈ ગયા હતા.

‘ભારતના પ્રવાસે આવેલા સોવિયેટ રશિયાના સર્વોચ્ચ ન્યૂરોલોજિસ્ટ ડૉક્ટર ગોર્કીના અપહરણ માટે થયેલા પ્રયાસે અહીં પાટનગરમાં ભારે સનસનાટી સર્જી દીધી છે. તાજેતરમાં મુંબઈ ખાતે યોજાયેલ ‘વર્લ્ડ ન્યૂરોલોજિસ્ટ કોંગ્રેસ’માં ભાગ લેવા માટે ડૉક્ટર ગોર્કી મોસ્કોથી આવ્યા હતા. મુંબઈથી ત્રણ દિવસ માટે પાટનગર દિલ્હી ગયેલા ડૉક્ટર ગોર્કી આજે (૨૯ જૂનની) રાત્રે મોસ્કો માટે વિદાય લે એ પહેલાં મોડી સાંજે હોટેલ ચાણક્યમાંથી તેઓ બહાર નીકળતા હતા ત્યારે એક ઈમ્પોર્ટેડ કારમાંથી બે આસામીઓ ઊતરીને ડૉક્ટર ગોર્કી તરફ ધસી ગયા હતા. રશિયન ડૉક્ટરને કાંઈ સમજાય એ પહેલાં બળજબરીથી એમને કારમાં હડસેલી અપહરણ કરનારાઓએ મોટર હંકારી મૂકી. જોગાનુજોગ એ જ વખતે પાટનગરના રશિયન એલચીની મોટર ડૉક્ટર ગોર્કીને લેવા માટે હોટેલ પર પહોંચી. રશિયન એલચીની કારમાં બેઠેલા હથિયારધારી અધિકારીને અપહરણનો ખ્યાલ આવતાં નાસી જતી કારનો પીછો પકડ્યો. સદ્ભાગ્યે અપહરણકારોની મોટર ફેન્ય એમ્બસીના ગેટ પર પહોંચી ત્યાં જ પીછો કરતી રશિયન એલચીની કારે તેને આંતરી લીધી. આ અણધાર્યા વિઘ્નથી ડઘાઈ ગયેલા બંને અપહરણકારો ડૉક્ટર ગોર્કીને ઉઠાવી જવાનો પ્રયાસ પડતો મૂકીને પલાયન થઈ ગયા હતા.’

એટલું વાંચીને ડૉક્ટર પંડ્યાએ ફરી ઊંચે જોઈ લીધું તો સાંભળનારાની દૃષ્ટિ પૂછી રહી હતી : ‘પછી શું ?’

‘માત્ર આઠદસ વાક્યો જ બાકી છે.’ કહેતાં પંડ્યાસાહેબે આગળ વાંચવા માંડ્યું : ‘સોવિયેટ એમ્બસી સાથે સંપર્ક ધરાવતાં સાધનો દ્વારા મેળવેલી માહિતી મુજબ ડૉક્ટર ગોર્કીના અપહરણ પાછળ પાટનગરની ફેન્ય એમ્બસી સાથે સંકળાયેલા કોઈનો હાથ હોવો જોઈએ. ન્યૂરોલોજિસ્ટ ગોર્કીએ એમના ક્ષેત્રમાં કેટલુંક એવું મહત્ત્વનું સંશોધન કર્યું છે કે પશ્ચિમના કોઈ પણ દેશને એ જાણી લેવાની લાલચ જાગે. ડૉક્ટરનું અપહરણ કરી જતી કાર ફેન્ય એમ્બસીના દરવાજામાં પ્રવેશ કરે એ પહેલાં જ સતર્ક રશિયન અધિકારીએ આ હિયકારા કૃત્યને નિષ્ફળ બનાવ્યું એના પરથી ફલિત થાય છે કે ફેન્ય એલચી ખાતું આમાં સંડોવાયું હોવું જોઈએ... ડૉક્ટર ગોર્કી તો ક્ષેમકુશળ મોસ્કો જવા ઊપડી ગયા છે, પરંતુ આ ઘટનાના બહુ ઘેરા પ્રત્યાઘાત પડવાનો સંભવ છે.’

સમાચાર વંચાઈ ગયા પછી થોડી વાર સુધી ખંડમાં સન્નાટો છવાઈ ગયો. સ્વિસ ડૉક્ટરે આવા જ પ્રત્યાઘાતની અપેક્ષા સેવી હતી, કારણ કે ડૉક્ટર ગોર્કીએ અશક્યને શક્ય કરી દેખાડી સૌનાં હૃદયમાં માનભર્યું સ્થાન મેળવી લીધું હતું.

‘થેન્ક ગોડ કે અપહરણનો પ્રયાસ નિષ્ફળ ગયો.’ ઘૂંટાતા શ્વાસ છોડતાં પંડ્યાસાહેબે બોલવાની પહેલ કરી : ‘નહીંતર અમારી કોંગ્રેસ નિમિત્ત બની જાત.’

‘તમારી કૉંગ્રેસ ઑલરેડી નિમિત્ત બની ચૂકી છે, ડૉક્ટર પંડ્યા !’ દસ્તૂરસાહેબે સંભળાવ્યું : ‘ફરી ક્યારેય રશિયન સરકાર આવા કોઈ નિષ્ણાતને બહાર મોકલવાનું જોખમ નહીં ખેડે.’

‘એટલું સારું છે કે મુંબઈમાં આવું કાંઈ ન બન્યું !’ ડૉક્ટર પંડ્યા આશ્વાસન શોધતા હતા, પણ દસ્તૂરસાહેબ એમને પોકળ સાંત્વન લેવા દેવા માગતા ન હોય તેમ બોલી ઊઠ્યા : ‘એના છાંટા મુંબઈમાં ઊડવાના જ. એકબે દિવસમાં ઇન્કવાયરી ચાલુ થઈ જશે.’ પછી કાંઈક યાદ આવતું હોય તેમ તેઓ ટટ્ટાર થઈ ગયા : ‘ડૉક્ટર પંડ્યા, અધૂરામાં પૂરું કાલે દિલ્હી કૉલ જોડવા માટે આપણે અહીંના રશિયન કોન્સલ પાસેથી નંબર માગ્યો હતો... એટલે હું પણ સંડોવાઈ ગયો.’

‘હવે મને ખ્યાલ આવે છે કે આપણે રશિયન એલચીને દિલ્હી ફોન જોડ્યો ત્યારે તોછડાઈ કેમ સંભળવા મળી !’ પોતાની જાતને કહેતા હોય તેમ પંડ્યાસાહેબ બબડ્યા : ‘જેમના અપહરણનો પ્રયાસ થયો હોય એમની પૂછપરછ થાય ત્યારે આપણા ઇરાદા માટે પણ એમને શંકા જાગે જ ને ?’

‘એટલે જ હું કહું છું કે આ પેશન્ટને અહીં વધારે રાખવાનું જોખમ હું નહીં ખેડું.’ દસ્તૂરસાહેબે ટેબલ પર મુક્કી પછાડતાં ઉમેર્યું : ‘ડૉક્ટર ગોર્કીએ અહીં ગુપ્તપણે પેશન્ટનું ઓપરેશન કર્યું હતું એ જાહેર થઈ જાય તો...’

બોલતાંબોલતાં એમના ગળામાં ભયનો ગહો બાઝી ગયો. ટાઈમબૉમ્બ ગમે ત્યારે ફાટવાનો હોય એવી સ્ફોટક સ્થિતિ સર્જાઈ ગઈ. ડીન શ્રીવાસ્તવને થયું કે હવે દોર પોતાના હાથમાં લઈ લેવાની ઘડી આવી પહોંચી છે. તેમણે આશાભરી નજરે સ્વિસ ડૉક્ટર સામે જોયું : ‘ડૉક્ટર લેમ્બર્ટ, પેશન્ટને જલદીમાં જલદી સ્વિત્ઝરલેન્ડ ક્યારે લઈ જઈ શકાય ?’

‘હું એ જ પૂછવા માગતો હતો કે પેશન્ટને વહેલામાં વહેલી તમે ક્યારે મોકલી શકો ? મારા તરફથી સંપૂર્ણ તૈયારી થઈ ચૂકી છે.’ કહેતાં સ્વિસ ડૉક્ટરે એમની બ્રીફકેસ ખોલી પેપર્સ બહાર કાઢ્યા : ‘વિઝાનાં બે ફોર્મ લઈ આવ્યો છું. પેશન્ટ અને તેની સાથે આવનારની સહી કરાવી આપો એટલે તાબડતોબ વિઝા મળી જાય એવો બંદોબસ્ત કરી આવ્યો છું... પેશન્ટ સાથે કોણ આવવાનું છે ?’

‘બીજું કોણ હોય...’ કહેતાં ડીનસાહેબે ચિંતન તરફ જોયું : ‘અમારો યંગ ડૉક્ટર મઝુમદાર ! તમને તો જાણ ન હોય પણ પાંચપાંચ વરસથી આ છોકરો તુલસીના ભાનમાં આવવા માટે એકચિત્તે તપ કરતો હતો.’

‘તો-તો પછી એણે જ આવવું જોઈએ.’ સ્વિસ ડૉક્ટરે ચિંતન તરફ વિઝાનાં ફોર્મ સરકાવતાં કહ્યું : ‘અમારું સ્વિત્ઝરલેન્ડ તો સૌંદર્યભૂમિ ગણાય છે. આલ્પ્સની પર્વતમાળા અને સરોવરોની હારમાળાના ખુશનુમા હવામાનમાં યંગ પેશન્ટની સાથે તમારા જેવો યંગ ડૉક્ટર હોય પછી પૂછવું જ શું ? હમણાં જ તમારી બંનેની બૉમ્બે-જિનીવાની રિટર્ન ટિકિટ કપાવી લઉં છું.’

‘પણ, સર...’ કહેતાં ચિંતને ડીનસાહેબ તરફ જોયું, પછી વિચાર બદલી નાખ્યો હોય તેમ સ્વિસ ડૉક્ટરને જ કહ્યું : ‘આપે તુલસીની સારવારની જવાબદારી ઉઠાવી લીધી એ ઘણું છે. આવવા-જવાની ટિકિટની ચિંતા આપ ન કરો એવી રિક્વેસ્ટ છે. મારાં મધરને ઓછું આવશે.’

‘નો... નો, ઘેંટ ઈઝ માય પ્રિવિલેજ !’ સ્વિસ ડૉક્ટર ટિકિટના ખર્ચ માટે આગ્રહ કરવા જતા હતા, પણ ડીનસાહેબે એમને રોક્યા : ‘ડૉક્ટર, એ હિસાબકિતાબ આપણે પછી કરીશું. અગત્યની વાત એ છે કે તમે એકાદ દિવસ વધારે રોકાઈ જઈ એ બંનેને તમારી સાથે જ જિનીવા લઈ જઈ શકો ખરા ?’

‘ઓહ નો !’ એવા ઉદ્ગાર સાથે સ્વિસ ડૉક્ટરે કોટના ખિસ્સામાંથી બે ટિકિટ કાઢી : ‘મારે કોઈ પણ હિસાબે આજની ફ્લાઈટ પકડવી જ પડે. સ્વિસ એરલાઈન્સ હમણાં બેચાર દિવસ બંધ રહેવાની છે એટલે તો હું એર ફ્રાન્સની ટિકિટ લઈ આવ્યો. નર્સિંગ હોમનાં પેન્શન મારી રાહ જોતાં હશે.’

ત્યારે ડૉક્ટર પંડ્યાએ વચ્ચે બોલવું પડ્યું : ‘એમની વાત સાચી છે, ડીનસાહેબ, ચિંતન અને તુલસીને જવામાં એકાદ દિવસનો વિલંબ પણ થઈ જાય.’

‘બેએક દિવસને બદલે બે અઠવાડિયાંનોય વિલંબ થઈ જાય.’

ચિંતનથી બોલાઈ ગયું ત્યારે સૌ તેની સામે તાકી રહ્યા. ડૉક્ટર દસ્તૂરના ચહેરા પર તો ચિંતાનાં વાદળ ઘેરાઈ ગયાં. પોતે કાંઈક અજુગતું બોલી ગયો હોય એવા સૌના હાવભાવ જોઈ ચિંતને ખુલાસો કરવો પડ્યો : ‘તુલસી હજુ ઘણીબધી બાબતથી અજાણ છે. પિતાના મૃત્યુનો આઘાત જીરવવાનો બાકી છે. શ્રીકાન્તભાઈ વિશે જાણી જે આઘાત અનુભવશે એ તો વધારાનો...’

બોલતાંબોલતાં એનો કંઠ રૂંધાઈ ગયો. હવે સૌને સમજાયું કે આ વાતનો કોઈને વિચાર કેમ ન આવ્યો ? બેહોશીમાં વીતી ચૂકેલાં પાંચ વરસના સમય સાથે મનમેળ કરવાનું એટલું આસાન તો નથી જ...

ફરી કોન્ફરન્સ રૂમમાં સન્નાટો છવાઈ ગયો. રશિયન ડૉક્ટરના અપહરણનો પ્રયાસ થયો એ સમાચારે સર્જેલી સમસ્યા ઉકેલવાની અધીરાઈમાં આ સમસ્યા સાવ ધ્યાન બહાર રહી ગઈ. સ્વિત્ઝરલેન્ડ જવાની વાત આવતાં જ તુલસી બોલી ઊઠશે કે ડૉક્ટર શ્રીકાન્ત કહે એમ કરો !

હવે શું કરવું ? ટેબલ પર પડેલા છાપાને તાકી રહેલા ડીનસાહેબના મગજમાં ઝબકારો થયો. પોતાની જાતને કહેતા હોય એમ તેઓ બબડ્યા : ‘જે આઘાત ધીમેધીમે આપવાનું વિચારતા હતા એ એકીસાથે આપી દીધો હોય તો ? કદાચ તુલસીને માટે એ વધુ હિતાવહ નીવડે...’

ફેંસલો કરી લીધો હોય તેમ છાપું હાથમાં લેતાં તેઓ સફળતા ઊભા થયા એટલે પંડ્યાસાહેબ ચોંક્યા : ‘શું થયું, ડીનસાહેબ ?’

‘જે થવાનું છે એ થઈને જ રહેશે.’ પોતે કરેલો નિર્ણય અફર હોય એમ તેઓ બોલી ગયા : ‘બેચાર દિવસ પછી જે કરવાના હતા એ બેચાર મિનિટ પછી કરીએ એમાં વાંધો શો છે ? હવે તો મને લાગે છે કે વિલંબ કરવામાં વધારે જોખમ છે. કહ્યા વગર તુલસીને જાણ થઈ જશે તો કદાચ આઘાત વધારે વસમો બની જશે...’

‘પણ તમે એને કહેશો કઈ રીતે ?’

‘રીત !’ હાથમાં પકડેલા છાપાની ગડી કરતાં ડીનસાહેબ સહેજ મરક્યા : ‘આ સમાચાર વંચાવવાના બહાને હું એના હાથમાં છાપું આપીશ. વાંચતાંવાંચતાં એનું ધ્યાન તારીખ, મહિનો અને સાલ પર જશે એટલે એ ચોંકી જશે... બસ, પછીનું હું સંભાળી લઈશ.’ તેમને સાંભળી રહેલા ત્રણે ડૉક્ટર જાણતા હતા કે ડીન શ્રીવાસ્તવ જોખમી પગલું ભરવા જઈ રહ્યા છે, છતાં કોઈએ એમને રોક્યા નહીં : ‘કદાચ એમની હૈયાઉકલત ધાર્યું પરિણામ લાવી પણ શકે !’

‘ચિંતન, ચાલ ! તારાં મધર તો રૂમમાં છે જ, કદાચ તારી હાજરીનો પણ ખપ પડે...’ કહેતાં એમણે પગ ઉપાડ્યા. કોન્ફરન્સ રૂમથી તુલસીનો અઢાર નંબરનો રૂમ માંડ વીસ ડગલાં દૂર હતો, છતાં શ્રીવાસ્તવને પગલેપગલે થાક વરતાયો. અઢાર નંબરના દરવાજે પહોંચતાં જ એમના પગ થંભી ગયા, એટલે પાછળ ચાલતા ચિંતને પણ અટકી જવું પડ્યું. ડીનસાહેબને અચાનક ખ્યાલ આવ્યો હતો કે તુલસીના જતન પાછળ જેણે જુવાનીનાં પાંચ વરસ ખર્ચી નાખ્યાં એનો અભિપ્રાય પૂછવાનું તો સાવ જ રહી ગયું ! અંદર જવા-ન-જવાની ડીનસાહેબની ઉલ્લાસ પામી ગયો હોય તેમ ચિંતન આશાભર્યા સ્મિત સાથે બોલી ગયો : ‘લીજ, ગો અહેડ, સર !’

ત્યારે વડીલને જુવાનના પીઠબળનો જુસ્સો મળ્યો હોય તેમ ડીનસાહેબે હોંશભેર દરવાજો હડસેલ્યો, ત્યાં ગીતાના શ્લોકની પંક્તિ એમના કાને પડી : હે અર્જુન, તું મને પ્રિય છે અને તારું હિત મારે હેય છે, એટલે તારાથી અજાણ એવો ભેદ તારા પૂછ્યા વગર પણ હું તને કહીશ... જાણે પોતાના મનની વાત શ્લોક દ્વારા કહેવાઈ રહી હોય તેમ ડીન શ્રીવાસ્તવના મુખ પર પ્રસન્નતા છવાઈ ગઈ.

તુલસીનું ચિત્ત ચિંતાતુર રહે અને એ બહુ પૂછપરછ ન કરે એટલા માટે યશોદાબહેન ઘેરથી ટેપરેકોર્ડર લઈ આવ્યાં હતાં. પિતા તરફથી તુલસીને સંસ્કારમાં જ ગીતાના શ્લોક મળ્યા હતા : ‘બેટી, મનમાં જ્યારે ઉદ્વેગ જાગે ત્યારે ગીતાનું શરણ લઈ લેવું...’ બિછાનામાં નેત્રો બીડીને પડેલી તુલસીના મુખ પર સ્વસ્થતા લીંપાયેલી હતી. શ્લોક સાંભળવામાં તે એટલી તલ્લીન બની ગયેલી કે આવનારનો પગરવ પણ ન સંભળાયો. તેને ખલેલ ન પહોંચે એવી ચીવટથી સરકીને ડીનસાહેબ ખુરશી પર ગોઠવાઈ ગયા. પછી હાથના ઇશારાથી યશોદાબહેનને પૂછ્યું : ‘છોકરીને કેમ છે ?’

જવાબમાં સામે સ્ટૂલ પર બેઠેલાં યશોદાબહેને સ્મિત દ્વારા સમજાવ્યું : કુશળ છે !

અઢારમા અધ્યાયના બાકીના બેત્રણ શ્લોક પૂરા થયા ત્યાં સુધી ડીનસાહેબ ધીરજ

ધરીને બેઠા : ‘જે આઘાતજનક ભેદ પોતે ખોલવા આવ્યા હતા તે જીરવી શકવાનું તુલસી માટે અનુકૂળ વાતાવરણ સર્જાઈ રહ્યું હતું. કઈ રીતે શરૂઆત કરવી એ પણ વિચારી લીધું : હા, તુલસી, તું પાંચ વરસ બેહોશ રહી હતી... અને તું તો જાણે છે, તારા પિતા હાર્ટ પેશન્ટ હતા... આ ‘હતા’ કહીશ એટલામાં જ જે સમજવાનું છે એ શાણી તુલસી પળવારમાં પામી જશે. યશોદાબહેન હાજર છે એટલે પિતાના મૃત્યુનો આઘાત એમની છાતીએ વળગી પડીને રુદનથી હળવો કરી નાખશે... ત્યાર પછી શ્રીકાન્તની વાત તો કદાચ વગર કહ્યે પણ તેને સમજાઈ જશે !

ટેપરેકોર્ડર વાગતું બંધ થયા પછી સમાધિમાંથી બહાર આવતી હોય તેમ થોડી વારે તુલસીએ આંખો ઉઘાડી. ડીનસાહેબ પર નજર પડતાં જ એ સહેજ ઓઝપાઈ ગઈ. ‘તમે !’ કહેતી વિવેક દર્શાવવા એ બેઠી થઈ ગઈ. સવારે સાતેક વાગ્યે એ સાચા અર્થમાં ભાનમાં આવેલી તુલસીની સ્ફૂર્તિને જોઈને ડીનસાહેબ ખુશ થયા : ‘ધાર્યા કરતાં તું વહેલી હરતીફરતી થઈ જવાની, તુલસી !’

‘સાત દિવસ પથારીમાં પડી રહી એમાં શરીરને વળી શું થઈ જવાનું હતું, સર !’

તેણે રમૂજની ઢબે કહ્યું એટલે અત્યાર સુધી એની નજરથી અળગા રહેલા ચિંતને પોતાની હાજરી નોંધાવી : ‘શરીરને બીજું તો કાંઈ ન થાય, પણ પડ્યાંપડ્યાં વજન તો વધી જાય ને !’

‘કોણ, ચિંતુ !’ શરારતી નજરે પહેલાં તેની સામે જોઈ લઈને પછી પોતાના જમણા હાથના બાવડાને ડાબા હાથનાં આંગળાંથી માપતી તે બોલી ઊઠી : ‘મેડિકલ કોલેજના પહેલા પગથિયે ઊભો છો ત્યાં ડોક્ટર બની ગયો હોય તેમ નિદાન કરવાં રહેવા દે... પૂછ, યશોદામાસીને, સાત દિવસમાં હું કેવી સોરાઈ ગઈ છું !’

‘ટૂથબ્રશના જમાનામાં પણ તું રોજ સવારે જે દાંતે ઘસે છે એ દાંતણની સોટી જેવી સોરાઈ ગઈ !’ ચિંતને વાતાવરણની હળવાશ વધારી એટલે તુલસીએ તેના પર મુક્કી ઉગામી :

‘તું તો બોલતો જ નહીં, ચિંતુ ! વાર્તાના રાજકુંવરની જેમ મારી સાત દિવસની માંદગીમાં તું સવારે ન વધે એટલો રાતે વધીને સાત દિવસમાં કેવો જાડો થઈ ગયો ! જરા અરીસા સામે ઊભો રહીને જોઈ આવ...’

હવે ડીનસાહેબે મોકો ઝડપી લીધો : ‘તુલસી, તું સાચું કહે છે. બહુ લાંબા વખતે જોનારને જ સમજાય કે સામા માણસના દેખાવમાં કેટલો બધો ફેરફાર થઈ ગયો.’

પરંતુ એમનું પહેલું નિશાન ખાલી ગયું હોય તેમ તુલસીનો ચહેરો નિર્લેપ રહ્યો, એટલે ડીનસાહેબે ખોળામાં પડેલું છાપું ગિંચક્યું : ‘તુલસી, તને ખબર છે કે તારું ઓપરેશન કોણે કર્યું હતું ?’

ત્યારે એણે બંને ખભા ઉછાળ્યા : ‘તમે લોકો મને કાંઈ કહો તો ખબર પડે ને... કાંઈ

પણ પૂછું એટલે ડિસોઝા, માસીબા કે ચિંતન એક જ જવાબ દે છે : એ બધી વાત નિરાંતે કરીશું... તમે એક એવા નીકળ્યા જે વગર પૂછ્યે કહેવા તૈયાર થયા.'

'તું નસીબદાર છો, તુલસી ! કે જગતના અજોડ સર્જન તારા ઓપરેશન માટે મુંબઈમાં હાજર હતા.' કહી છાપાની ગડી કરી 'અપહરણના પ્રયાસ'વાળા સમાચાર સાથે છાપાયેલો ફોટો દેખાડ્યો : 'જો, આ એમનો ફોટો.'

ત્યારે આવેશમાં ડીનસાહેબના હાથમાંથી છાપું ખેંચી લઈ તુલસી આદરભાવથી પોતાના તારણહારની તસવીર નિહાળવા લાગી : 'આ તો રશિયન ડૉક્ટર છે !' ફોટા નીચેનો પરિચય વાંચીને એ બોલી ઊઠી : 'મને તો એમ કે સવારે સ્વિત્ઝર્લેન્ડના ડૉક્ટરસાહેબ ખબર પૂછવા આવ્યા હતા એમણે ઓપરેશન કર્યું હશે.'

'તુલસી, મુંબઈમાં ત્રણ દિવસની ન્યુરોલોજિસ્ટની કૉંગ્રેસ હતી એટલે વિશ્વના યોગ્ય ન્યુરોલોજિસ્ટ આવ્યા હતા.' ફોટા પરથી નજર હટાવ્યા વગર સાંભળતી તુલસીને ડીનસાહેબ કહી રહ્યા હતા : 'એ બધા ન્યુરોલોજિસ્ટમાંથી આ રશિયન ડૉક્ટર સિવાય કોઈ તારા ઓપરેશનનો ખતરો લેવા તૈયાર ન થયા.'

'અને આ ડૉક્ટરે ઓપરેશનથી મને સાજી કરી દીધી !' પોતાનો કેસ કેવો વિકટ હતો એ સમજ્યા પછી તુલસીના ચહેરા પર રશિયન ડૉક્ટર માટેનો આદરભાવ અનેકગણો વધી ગયેલો જોવા મળ્યો : 'તો-તો મારે એમના પગ ધોવા જોઈએ !'

'પણ એ તો તારું ઓપરેશન ફરીને બીજી સવારે જ દિલ્હી રવાના થઈ ગયેલા.' ડીનસાહેબની અધીરાઈ વધતી જતી હતી : 'તું ક્યારની ફોટો જોયા કરે છે, પણ એમના સમાચાર તો વાંચ !'

ત્યારે તુલસીએ મથાળા પર નજર દોડાવી : 'ઓ બાપ રે ! દિલ્હીમાં એમનું અપહરણ કરી જવાનો પ્રયાસ થયો ?'

'હા, કાલે રાત્રે જ એ ઘટના બની ગઈ.' મથાળા પર નજર ચોંટાડીને બેઠેલી તુલસીને આગળ વાંચવા માટે પ્રેરતા હોય તેમ ડીનસાહેબ બોલ્યા : 'સારું થયું કે છેલ્લી ઘડીએ અપહરણનો પ્રયાસ નિષ્ફળ નીવડ્યો.'

પણ આ શું ? તુલસીનો ચહેરો એકાએક તંગ કેમ થવા લાગ્યો. એણે હજુ છાપાની ગડી ઉઘાડીને વાર, તારીખ કે સાલ પર નજર નાખી નથી... છતાં આમ હેબતાઈ કેમ ગઈ ?

તુલસીના મુખ પર જોવા મળેલા અણધાર્યા ભાવપલટાથી ડીનસાહેબની જેમ ચિંતન અને યશોદાબહેન પણ ડઘાઈ ગયાં. છાપું પકડેલા તેના બંને હાથની મુઠ્ઠીઓ ભીંસાવા લાગી. કોઈ દશ્ય જોઈને ઢળી ગઈ હોય તેમ પહોળી થયેલી તેની આંખોમાં ભય ડોકાવા લાગ્યો, અક્કડ થતાં હાથ-પગ અને કપાળમાં વળતી કરચલીઓ જોઈને 'શું થયું, તુલસી ? એકાએક તને શું થઈ ગયું ?' કહેતા ડીનસાહેબ તેના બંને હાથ પકડવા જાય ત્યાં તો એણે ચિત્કાર કર્યો : 'નહીં-નહીં, સમાચાર સાચા નથી ! એમનું અપહરણ થઈ ચૂક્યું છે !'

આગલી રાતે સ્વિસ ડૉક્ટર સમક્ષ પ્લેન-કેશની આગાહી ઉચ્ચારતી વખતે જોવા મળ્યું એવું જ સ્વરૂપ તુલસીએ ધારણ કરી લીધું હતું. ગભરાટમાં સ્ટૂલ પરથી ઊભાં થઈ ગયેલાં યશોદાબહેન તુલસીનો વાંસો પસવારવા લાગ્યાં : ‘શાંત થા, તુલસી ! શાંત થા !’

ચિંતનથી પણ રહેવાયું નહીં એટલે તેનો ખભો દાબીને કહેવા લાગ્યો : ‘કાંઈ નથી થયું, તુલસી ! કાંઈ નથી થયું.’

‘થયું છે... થયું છે...’ કહેતી થાકી ગયેલી તુલસી હાંફવા લાગી.

‘ચિંતન, તું પંડ્યાસાહેબને બોલાવી લાવ.’ ડીનસાહેબે આજ્ઞા કરી એટલે ચિંતને દોટ મૂકી.

તુલસીના રાતાચોળ ચહેરા પરથી પરસેવો રેલાવા લાગ્યો એટલે યશોદાબહેને પસીનો લૂછી તેના બંને ખભા પકડીને ‘દીકરી, સૂઈ જા... તુલસી !’ કહ્યું ત્યારે ઉઘાડી આંખે હાંફતી તુલસીએ બિછાના પર માથું ઢાળી દીધું.

તુલસીના બંને હાથની મુઠ્ઠીમાં જકડાયેલું છાપું સેરવી લઈ ડીનસાહેબ તેની ભીની હથેળી લૂછતા હતા ત્યાં ચિંતનની પાછળ પંડ્યાસાહેબ દાખલ થયા.

‘શું થયું ?’ કહેતાં તુલસી પર નજર નાખી તો કોઈ બિહામણું દૃશ્ય જોયું હોય તેમ તેની આંખની કીકીઓ સ્થિર થઈ ગઈ હતી અને છાતી ધમણની જેમ હાંફતી હતી.

‘આઘાતથી ફેઈન્ટ થઈ ગઈ કે શું ?’ પૂછતાં ડૉક્ટર પંડ્યા તેની નાડી તપાસવા લાગ્યા. એટલી વારમાં તુલસી નજીક સરકી જઈ ચિંતને તેની ઉઘાડી આંખો હળવા હાથે બીડી દીધી.

‘પલ્સ તો નોર્મલ લાગે છે.’ કહેતાં પંડ્યાસાહેબે એનું કાંડું છોડી દીધું, એટલે ડીન શ્રીવાસ્તવે એમનો હાથ પકડી લીધો : ‘આપણે બહાર વાત કરીએ. હવે એ ઊંઘી જશે.’

અને ખરેખર બંને ડૉક્ટર બહાર નીકળ્યા એટલી વારમાં તો જાણે કાંઈ ન બન્યું હોય તેમ તુલસી ઘસઘસાટ ઊઘવા લાગી.

‘શું થયું ?’ બહાર નીકળતાં જ સ્વિસ ડૉક્ટરની સાથે ઊભેલા દસ્તૂરસાહેબે અધીરાઈભેર પૂછ્યું : ‘ઈઝ શી ઓલરાઈટ ? ફાધરના ડેથનો આઘાત જીરવી ગઈ ?’

‘હું એ વાત ઉચ્ચારું એ પહેલાં તો કાંઈક જુદું જ બની ગયું !’ ડીનસાહેબે ટૂંકમાં સમજાવ્યું : ‘છાપામાં ગોર્કીને દેખાડીને મેં એને કહ્યું એમણે તારું ઓપરેશન કર્યું હતું, ત્યારે એ અહોભાવથી ફોટામાં એમને જોતી રહી. પછી મેં સમાચારના હેડિંગ તરફ એનું ધ્યાન દોર્યું કે તરત જ એને તાણ આવવા લાગી. અમને કાંઈ સમજાય એ પહેલાં તો ગઈ રાતની જેમ ચિત્કાર સાથે બોલી ઊઠી : એમનું અપહરણ થઈ ચૂક્યું છે !’

‘અપહરણ થઈ ચૂક્યું !’ ડૉક્ટર પંડ્યા ચોંક્યા : ‘ઈટ ઈઝ ઈમ્પોસિબલ !’

‘નથિંગ ઈઝ ઈમ્પોસિબલ, ડૉક્ટર પાંડિયા !’ આગલી રાતની અનુભવવાણી ઉચ્ચારતા

સ્વિસ ડૉક્ટર બોલી ઊઠ્યા : 'શું થવાનું છે અને શું થઈ ગયું છે એ જાણી લેવાની કોઈ અજબ શક્તિ આ છોકરીને સાંપડી છે. આપણે ખાતરી કરવી જોઈએ.'

'પણ ખાતરી કરવી કેવી રીતે ?' પંડ્યાસાહેબ માર્થું ખંજવાળવા લાગ્યા : 'છાપામાં સાફ લખ્યું છે કે અપહરણનો પ્રયાસ નિષ્ફળ નીવડ્યો... હવે કોને કેવી રીતે પૂછવું ?' બોલતાંબોલતાં એમના મગજમાં બત્તી થઈ : 'એક ચાન્સ છે. ફ્રેન્ચ ડૉક્ટર માઈકલ રૂઝ હજુ દિલ્હીમાં હોવા જોઈએ. તેઓ આજની રાતની ફ્લાઈટમાં પેરિસ જવાના હતા. લેટ મી ચેક.' કહેતાં ખિસ્સામાંથી ડાયરી કાઢીને ૩૦ જૂનનું પાનું જોયું તો એના પર લખ્યું હતું : ડૉક્ટર માઈકલ રૂઝ, અશોકા હોટેલ, ડિપાર્ટમેન્ટ મિડનાઈટ !

'તેઓ હજુ દિલ્હીમાં જ છે. આજ રાતની ફ્લાઈટ પકડવાના છે.' કહેતાં ઉત્તેજનાભરે એમણે પગ ઉપાડ્યા : 'ચાલો, કોન્ફરન્સ રૂમમાંથી આપણે એમને ફોન જોડીએ. ડૉક્ટર ગોર્કીના તેઓ ખાસ મિત્ર છે, એટલે સાચી વાત જાણતા જ હશે.'

દિલ્હીનો ફોન લાગતાં પાંચસાત મિનિટ નીકળી ગઈ છતાં કોઈએ ન તો ખુરશી પર બેઠક લીધી કે ન કોઈ એકબીજા સાથે વાત કરી શક્યા. પંડ્યાસાહેબને ઉચાટ હતો કે ખરેખર અપહરણ થયું હોય તો બહુ મોટી ઉપાધિ થવાની... દસ્તૂરસાહેબ મૂંઝાતા હતા કે રશિયા સાથેના ભારતના ગાઢ સંબંધને કારણે જાતજાતની ઇન્કવાયરી આવી પડશે. પોતે પણ આ કાવતરામાં સામેલ હોય એવી ઊલટતપાસ ચાલશે.

અશોકા હોટેલનો ફોન નંબર લાગ્યો. ડૉક્ટર માઈકલ રૂઝનું નામ લેતાં જ સામેથી સાંભળવા મળ્યું : 'એક સેકન્ડમાં આપું છું.' રિસીવર કાને ધરીને ઊભેલા પંડ્યાસાહેબે સામે ઊભેલા ચારેયને સંકેતમાં સમજાવ્યું : હમણાં સાચાખોટાનું પારખું થઈ જશે !

'કોણ, ડૉક્ટર માઈકલ રૂઝ ! ગૂડ આફ્ટરનૂન ! ડૉક્ટર પંડ્યા હિયર.' કહીને એમણે શરૂઆત કરી : 'થેન્ક ગોડ કે તમારો સંપર્ક થઈ ગયો. તમને એક ગૂડ ન્યૂઝ આપવાના છે.'

સાંભળીને ફ્રેન્ચ ડૉક્ટર ચોંક્યા : 'ગૂડ ન્યૂઝ ?'

'હા, ડૉક્ટર ! તમને યાદ છે ને, તમારા મિત્ર ડૉક્ટર ગોર્કી અહીં એક પેશન્ટનું ઓપરેશન કરવાના હતા ?'

'હા-હા ! બરાબર યાદ છે !' ફ્રેન્ચ ડૉક્ટરની જિજ્ઞાસા સળવળી ઊઠી : 'પછી એમણે ઓપરેશન કરેલું ?'

'ઓફ કોર્સ... એન્ડ ઓપરેશન વોઝ હન્ડ્રેડ પર્સેન્ટ સક્સેસફુલ !' પંડ્યાસાહેબનો અવાજ ઊંચો થતો ગયો : 'દિલ્હી જતાં પહેલાં ગોર્કીસાહેબે બોતેર કલાકની મુદત આપી હતી. એ મુજબ એક્ઝેક્ટલી કાલે રાત્રે પેશન્ટ ભાનમાં આવી ગઈ !'

‘શી વાત કરો છો !’ ફ્રેન્ચ ડૉક્ટરના ઉદ્ગાર પરથી જ વર્તાઈ આવ્યું કે તેઓ બેઠા હશે તેમાંથી ઊભા થઈને બોલતા હતા : ‘ડૉક્ટર ગોર્કી ઈઝ એ જિનીઅસ !’

‘આ ખબર અમારે પહેલાં એમને જ આપવાના હતા.’ ડૉક્ટર પંડ્યા હવે મૂળ વાત આવી રહ્યા છે એ જોઈને સામે ઊભેલા ચારેયના શ્વાસ ઘૂંટાવા લાગ્યા : ‘ડૉક્ટર રૂઝ, અમે રશિયન ન્યુરોલોજિસ્ટનો સંપર્ક સાધવા માટે કાલે દિલ્હી ફોન જોડ્યો હતો, પણ તેઓ મળ્યા નહીં... ત્યાં હમણાં જ પેપરમાં કિડનેપિંગના સમાચાર વાંચ્યા.’

એટલું બોલી ડૉક્ટર પંડ્યા જાણી-કરીને અટક્યા, પણ સામેવાળાએ કોઈ પ્રતિભાવ દર્શાવ્યો નહીં એટલે આગળ વધવું પડ્યું :

‘છાપામાં વાંચ્યું કે કિડનેપિંગનો પ્રયાસ નિષ્ફળ ગયો એટલે રાહત અનુભવી, પણ સાથોસાથ થોડું દુઃખ પણ થયું.’

‘શેનું દુઃખ ?’

‘તમારી ફ્રેન્ચ સરકાર કિડનેપિંગના કાવતરામાં સંડોવાઈ હતી એ વાંચીને દુઃખ થયું, ડૉક્ટર રૂઝ !’

ત્યારે સામે છેડે મૌન જ રહ્યું એટલે પંડ્યાસાહેબે વાત ચાલુ રાખવા ઉતાવળે કહેવું પડ્યું :

‘જોકે મારા માનવામાં આવતું નથી.’

‘શું માનવામાં આવતું નથી ?’

‘કિડનેપિંગનો કિસ્સો ઉપજાવી કાઢ્યો હોય એવું લાગ્યા કરે છે.’

‘નો-નો !’ ફ્રેન્ચ ડૉક્ટર હવે ચૂપ ન રહી શક્તા હોય તેમ બોલી ગયા : ‘એમનું અપહરણ થયું જ છે !’

‘અપહરણ થયું ?’ ચૌકીને ડૉક્ટર પંડ્યાએ સામો પડઘો પાડ્યો ત્યારે નજીક આવીને ઊભેલા ચારેય જણના ચહેરા તંગ થયા : ‘પ્લીઝ, ડૉક્ટર રૂઝ, તમે થોડી સ્પષ્ટતા કરો તો સારું. હું બીજા કોઈને કહીશ નહીં, પ્લીઝ...’

ત્યારે બેચાર ક્ષણની નીરવતા પછી સાંભળવા મળ્યું : ‘ઓકે. ડોન્ટ ડિસ્ક્લોઝ ઈટ.’ ખાનગી રાખવાની તાકીદ કરતાં ફ્રેન્ચ ડૉક્ટરે ધીમા અવાજે કહ્યું : ‘ડૉક્ટર ગોર્કીએ પોલિટિકલ એસાઇલમ (રાજકીય આશ્રય) લેવા માટે પ્લાન ઘડ્યો હતો. સોવિયેટ સરકાર એમને ક્યારેય બહાર જવા દેતી નહોતી. મુંબઈની આપણી કૌન્સેસને કારણે ભારત જવાની મંજૂરી મળી, છતાં મુંબઈ-દિલ્હીમાં એમના પર સતત જાપ્તો રાખતા હતા. પોતાની શક્તિનો લાભ જગતનાં અનેક બેશુદ્ધ દર્દીને મળે એવી ભાવનાથી ડૉક્ટર ગોર્કી રશિયા ત્યજી દેવાનું જોખમ ખેડવા તૈયાર થયા હતા. એમની મુક્તિ ખાતર ફ્રેન્ચ સરકારે પણ જોખમ ખેડવું પડે તેમ હતું. ભારતના

પાટનગરની ફેન્ય એમ્બસી ડૉક્ટર ગોર્કીને આશ્રય આપે તેમાં આંતરરાષ્ટ્રીય આચારસંહિતાનો ભંગ થવાનો હતો છતાં અમારી સરકારે હિંમત કરી.'

શ્વાસ ખાવા પૂરતું રોકાઈને ફોન પર ફેન્ય ડૉક્ટરે આગળ ચલાવ્યું.

'રાત્રે પોતે મોસ્કોની ફ્લાઈટ પકડવાના હોય એવો ડૉક્ટર ગોર્કીએ છેવટ સુધી દેખાવ રાખ્યો. રશિયન એમ્બેસેડરનું ડિનર પણ માન્ય રાખ્યું. સાંજે સાત વાગ્યે એમના બોડીગાર્ડને અંધારામાં રાખીને ચાણક્ય હોટેલમાંથી સલામતપણે બહાર નીકળ્યા અને એમની વાટ જોતી કારમાં બેસી ગયા. કાર પુરઝડપે ફેન્ય એમ્બસી તરફ રવાનાય થઈ પણ... બે મિનિટ... માત્ર બે મિનિટનો ફેર પડ્યો. પીછો કરતા રશિયન જાસૂસો બે જ મિનિટ મોડા પડ્યા હોત તો આપણા એ મહાન ન્યુરોલોજિસ્ટ અમારા પેરિસની મુક્ત હવા માણતા હોત.'

'ઓહ ! એમ વાત છે !' ડૉક્ટર પંડ્યા એટલું જ બોલી શક્યા.

'હા, એમ વાત છે !' સામો પડઘો પાડીને ફેન્ય ડૉક્ટરે ઉમેર્યું : 'હવે સમજાય છે કે મુક્ત થવા માગતા ડૉક્ટર ગોર્કીનું છેલ્લી ઘડીએ એમના જ માણસો અપહરણ કરી ગયા.'

'ઓહ !' પંડ્યાસાહેબથી નિઃશ્વાસ નંખાઈ ગયો : 'હવે એમનું શું થશે ?'

'મુક્તિ માટે ઝંખતા લેખકો, કવિઓ અને કલાકારોનું જે થાય છે એ ડૉક્ટરનું થશે.' ફેન્ય ડૉક્ટરનો અવાજ પીડાથી તરડાઈ ગયો : 'કોઈ ગુનેગારની જેમ આ મહાનુભાવે સતત જાપ્તા વચ્ચે બાકીની જિંદગી વિતાવવી પડશે.'

'કેવી કરુણતા !' ડૉક્ટર પંડ્યાની આંખો ભીનાશ પકડવા લાગી : 'હવે ક્યારેય અમે કોઈને કહીશું નહીં કે એ મહાન ન્યુરોલોજિસ્ટે અમારી પેશન્ટને નવું જીવન બક્ષ્યું હતું !'

'યૂ આર રાઈટ !' કહીને ફેન્ય ડૉક્ટરે સિફતથી વાતનો વિષય બદલી નાખ્યો : 'બાય ધ વે, તમારી પેશન્ટને કેમ છે ?'

'તદન નોર્મલ છે.'

'આ મિરેકલને નજરોનજર નિહાળવા માટે મુંબઈ દોડી આવવાની ઇચ્છા થાય છે, પણ અફસોસ, રાતની ફ્લાઈટમાં નીકળ્યા વગર ચાલે તેમ નથી.' કહીને તેમણે ઉમેર્યું : 'ફરી મુંબઈ આવવાનું થશે ત્યારે વાત.'

'એમ નિરાશ થવાની જરૂર નથી, ડૉક્ટર !' પંડ્યાસાહેબે થોડી સ્વસ્થતા ધારણ કરી લઈ બીજા ખબર આપ્યા : 'સ્વિસ ડૉક્ટર લેમ્બર્ટ પેશન્ટને ફર્ધર ટ્રીટમેન્ટ માટે સ્વિત્ઝરલેન્ડ આવવાનું નિમંત્રણ આપ્યું છે એટલે થોડા દિવસમાં જ એ જિનીવા પહોંચી જશે.'

'એમ ? તો-તો પેશન્ટને મારા વતી ખાસ કહેજો કે જિનીવા જતાં પહેલાં થોડા કલાક માટે પેરિસ જરૂર રોકાય. ડૉક્ટર ગોર્કીના એ ચમત્કારને પ્રત્યક્ષ જોઈને હું ધન્ય બની જઈશ !'

'તમારી લાગણી બદલ આભાર, ડૉક્ટર ! પેશન્ટ પેરિસ થઈને જ જિનીવા જાય એવી ગોઠવણ કરીશું, બસ !'

પોતાની સામે ઊભેલા ચારેયની ઉત્કંઠા પરાકાષ્ઠાએ પહોંચી ગઈ છે એ જોઈને ડૉક્ટર પંડ્યાએ બાકીની વાતચીત ઝડપથી આટોપી લઈ ફોન મૂકી દીધો.

‘ગજબ થઈ ગયો !’

સામેવાળાની આતુરતાનો અન્ત લાવતાં પહેલાં ડૉક્ટર પંડ્યા થોડું અટક્યા. ફેન્ય ડૉક્ટર સાથે ફોનમાં વાતચીત ચાલતી હતી ત્યારે એમના પોતાના મગજમાં મચી ગયેલી ઊથલપાથલને શમાવતાં થોડી વાર લાગી. રશિયન ડૉક્ટર બધું ગુપ્ત રાખવાની વારંવાર તાકીદ કરતા હતા ત્યારે જ એમના મનમાં આવી કોઈક શંકા તો જાગી હતી, પણ શંકાને વાચા આપવાની હિંમત ચાલી નહોતી.

‘તુલસીની વાણી આકાશવાણી જેવી સચોટ નીકળી... ડૉક્ટર ગોર્કીનું ખરેખર અપહરણ થયું છે...’ ટેલીફોનની વાતચીત ટૂંકમાં સમજાવતાં પંડ્યાસાહેબે ઉમેર્યું : ‘રશિયા પાછા ફરવા નહીં માગતા ગોર્કીસાહેબનું એમના જ દેશવાળા અપહરણ કરી ગયા.’

રાજકીય આશ્રય મેળવવા માટે નાસી છૂટવામાં રશિયન ડૉક્ટર નિષ્ફળ નીવડ્યાનો આઘાત સહી લીધા પછી પાંચેય ડૉક્ટર ફરી તુલસીની ચર્ચામાં ગૂંથાઈ ગયા.

‘વધારે વિચિત્ર તો એ લાગે છે કે પાંચ વરસ બેહોશ રહેલી છોકરી પોતાના જીવનમાં શું-શું બની ગયું એનાથી અજાણ છે, જ્યારે બીજાનાં જીવનમાં બની ગયેલા અને બનનારા બનાવોના ભેદ આપોઆપ જાણી લે છે !’

ડીન શ્રીવાસ્તવનું આશ્ચર્ય સાંભળીને સ્વિસ ડૉક્ટર પોતાની અધીરાઈ ઉછાળી : ‘એટલે જ એ છોકરીને સાંપડેલી એ અદ્ભુત શક્તિ પર રિસર્ચ કરવાની મને તાલાવેલી જાગી છે.’

‘અને એને અહીંથી રવાના કરી દેવાની મને તાલાવેલી જાગી છે.’ કહીને ડૉક્ટર દસ્તૂરે ઉમેર્યું : ‘બધું ગુપ્ત રાખવાની પંચાતમાં આવી ચમત્કારિક વ્યક્તિ મારા નર્સિંગ હોમમાં છે એનો ગર્વ પણ અનુભવી શકું તેમ નથી.’

‘મને એક વિચાર આવે છે.’ કહીને પંડ્યાસાહેબે સ્વિસ ડૉક્ટર તરફ જોયું : ‘તુલસીનું ઓપરેશન થયું છે એ વાત જાહેર થઈ જાય ત્યારે એ રશિયન ડૉક્ટરે નહીં પણ તમે કર્યું છે એવું કહી શકાય કે નહીં ?’

સાંભળીને ડૉક્ટર લેમ્બર્ટ ચમકી ઊઠ્યા : ‘પણ એવો ખોટો યશ મારાથી કેમ...’

‘અત્યારે તો એ યશ આપણા માટે જોખમી જવાબદારી જેવો બની ગયો છે, ડૉક્ટર !’ પંડ્યાસાહેબે સમજાવ્યું : ‘તુલસી ભાનમાં આવી ત્યારે તમે હાજર હતા અને ફર્ધર ટ્રીટમેન્ટ માટે તમે એને જિનીવા લઈ ગયા એ બંને વાતનો ઓપરેશન માટે તમને નિમિત્ત બનાવવામાં મેળ બેસી જાય છે.’

‘પરંતુ ભવિષ્યમાં સાચી વાત બહાર આવે ત્યારે ?’

‘ડૉક્ટર, અત્યારે આપણે ગોર્કીસાહેબના ભવિષ્યનો વિચાર કરવાનો છે.’ આજીજીભર્યા સ્વરે પંડ્યાસાહેબે દલીલ કરી : ‘રૂસી સત્તાવાળા જાણે કે એમને અંધારામાં રાખીને ડૉક્ટર ગોર્કી મુંબઈમાં ઓપરેશન કરી આવ્યા છે તો એમની નજરે આપણા ગોર્કીસાહેબ બેવડા અપરાધી ઠરી જશે... કોને ખબર, એમના પર એ લોકો કેવી વિતાવશે !’

બોલતાંબોલતાં ડૉક્ટર પંડ્યાને ગળગળા થઈ જતા જોઈને સ્વિસ ડૉક્ટરે કમને એ પ્રસ્તાવ સ્વીકારી લીધો : ‘ભલે, ડૉક્ટર ગોર્કી જેવી આપણા ક્ષેત્રની મહાન વ્યક્તિને ખાતર થોડું ખોટું બોલવાનો અપરાધ હું વહોરી લઉં છું, બસ !’

હજુ તો એ શબ્દો બોલાય છે ત્યાં ટેબલ પર પડેલો ફોન રણકી ઊઠ્યો અને બધાનું ધ્યાન એ તરફ દોરાયું. રિસીવર ઊંચકી ડૉક્ટર દસ્તૂરે વાતચીત શરૂ કરી તેની બીજી જ મિનિટે એમનો ચહેરો ફિક્કો પડી જતો દેખાયો. છેલ્લે ‘ભલે, હું આવી જઉં છું.’ કહીને દસ્તૂરસાહેબે રિસીવર નીચે મૂક્યું ત્યારે ચારે ડૉક્ટરો અધ્ધર શ્વાસે તેમને તાકી રહ્યા હતા.

‘હું માનતો હતો એવું જ થયું !’ તરડાયેલા અવાજે ડૉ. દસ્તૂરે ખબર આપ્યા : ‘રશિયન કોન્સલનો ફોન હતો. મને રાત્રે ઘેર ડિનર પર બોલાવ્યો છે. બહુ તાકીદની ચર્ચા કરવી છે એટલે આવ્યા વગર ચાલે તેમ નથી એમ કહ્યું એટલે હું ના ન પાડી શક્યો...’ એટલું બોલવામાંય થાક વર્તાતો હોય તેમ થોડી વાર અટકીને દસ્તૂરસાહેબે ઉમેર્યું :

‘મેં ધાર્યું નહોતું કે આટલી ઝડપથી ચકો ગતિમાન થઈ જશે. હવે વધારે વખત સત્ય છુપાવી નહીં શકાય.’

એમના અવાજમાં વ્યક્ત થતી વેદનાથી સમગ્ર ખંડમાં સન્નાટો છવાઈ ગયો. ઘણી વાર સુધી મોટેરા ખામોશ રહ્યા ત્યારે ચિંતનને વાચા ફૂટી :

‘દસ્તૂરસાહેબ, મને માત્ર ચોવીસ કલાક આપો.’ વગર વિચાર્યો બોલતો હોય એમ એણે કહી દીધું : ‘આવતી કાલે રાત્રે તુલસીને લઈ હું સ્વિત્ઝર્લેન્ડ રવાના થઈ જઈશ... એમાં કોઈ મીનમેખ નહીં થાય.’

તેમનો એ અણધાર્યો સંકલ્પ સાંભળીને સામે ઊભેલા ચારેય સ્તબ્ધ થઈ ગયા. કોઈ કાંઈ પૂછે એ પહેલાં ચિંતને ડીનસાહેબ પર નજર નાખી લઈને ચાલતી પકડી : ‘સર, હું નીચે જઈને એક ફોન કરી આવું છું.’

કોને ફોન કરવા જાય છે એવું પૂછવાનો મોકો આપ્યા વગર ઝડપથી એ બહાર નીકળી ગયો. ફોન તો તુલસીની રૂમમાંથીયે કરી શકે તેમ હતો, પણ આ કામ તુલસીની જાણ બહાર કરવાનું હતું.

બ્રીચ કેન્ડીની ઓપરેટરે નંબર જોડી આપ્યો. કાંપતા હાથે રિસીવર લઈ ચિંતને કાને મૂક્યું એટલી વારમાં સામેથી ફોન ઊંચકાયો. ‘હેલો’ સંભળાયું એટલે ચિંતને હિંમત કરીને પૂછ્યું : ‘ડૉક્ટર શ્રીકાન્ત દીક્ષિત છે ?’

‘નહીં.’ સ્ત્રીના અવાજમાં જવાબ મળ્યો : ‘હું ડૉક્ટર સુરુચિ દીક્ષિત વાત કરું છું.’

‘ઓહ ! સુરુચિબહેન, હું ચિંતન.... ચિંતન મઝુમદાર !’

નામ સાંભળીને સુરુચિ ચોંકી હોય તેમ ક્ષણવાર માટે ખામોશ રહી પછી અવાજમાં પરાણે ઉમળકો લાવતી બોલી : ‘ઓહ ! ચિંતન... તું તો હવે ડૉક્ટર બની ગયો ! તારી પેલી પેશન્ટ કેમ છે ?’

ચિંતનને હવે સલવાઈ ગયા જેવું લાગ્યું, પણ જવાબ આપ્યા વગર ચાલે તેમ નહોતું : ‘કે.જી.એમ. હોસ્પિટલથી વાત કરું છું... મારે શ્રીકાન્તભાઈનું અર્જન્ટ કામ હતું !’

‘અર્જન્ટ !’ સુરુચિએ લહેકાથી પૂછ્યું : ‘શ્રીકાન્ત તો આજકાલ બહુ બીઝી છે. અરે, હા, ચોથી તારીખે અમારા કાર્ડિઆક કન્સલ્ટિંગ રૂમનું ઉદ્ઘાટન છે. તને ઈન્વિટેશન તો મળ્યું ને ? આવી જઈશ ને ?’

કોણ જાણે કેમ, ચિંતનને લાગ્યું કે સુરુચિ બીજી બધી વાતો કહીને શ્રીકાન્ત વિશે જવાબ આપવાનું ટાળે છે. અવાજમાં તાકીદનો રણકો લાવીને તેણે કહેવું પડ્યું : ‘સુરુચિબહેન, હમણાં શ્રીકાન્તભાઈ ક્યાં મળી શકે ?’

‘એમનું કોઈ ઠેકાણું નહીં. ઘેર આવતાં કદાચ સાંજ થઈ જાય. કાંઈ મેસેજ આપવાનો હોય તો કહી દે. આવે એટલે ફોન કરાવીશ.’

‘ના, કોઈ મેસેજ નથી... હું જ સામેથી ફોન કરીશ.’

કહીને ચિંતન ફોન મૂકી દેવાનું વિચારતો હતો ત્યાં પેલીએ પૂછી લીધું : ‘એવું તે શું તાકીદનું કામ છે, ચિંતન ! કે મારાથી છાનું રાખવું પડે ?’

‘સુરુચિબહેન, હોસ્પિટલમાં એક ઈમર્જન્સી કેસ આવ્યો છે. અત્યારે જરા ઉતાવળમાં છું. પછી નિરાંતે વાત કરીશું.’ કહીને તેણે માંડ છુટકારો મેળવ્યો.

*

ફોનની ઘંટડી વાગતી રહી. પહેલી બે ઘંટડી વાગી ત્યાં સુધીમાં તુલસી નિદ્રામાંથી તંદ્રામાં આવી. ત્રીજી ઘંટડીએ તેણે આંખો ઉઘાડીને જોયું તો રૂમમાં કોઈ નહોતું. ચોથી ઘંટડીએ તે બેઠી થઈ ગઈ અને પાંચમી ઘંટડી વાગીને ફોન રણકતો બંધ થઈ જાય એ પહેલાં જોર કરી બિછાનામાંથી ઊતરી એણે રિસીવર ઊંચકી લીધું. ‘હેલો’ના જવાબમાં બ્રીચ કેન્ડી હોસ્પિટલની ઓપરેટરે કંઈક પૂછ્યું તેના જવાબમાં તુલસીએ સામું પૂછ્યું : ‘તમારે ક્યા મઝુમદારનું કામ છે ?’

પેલીએ ચિંતનનું નામ આપ્યું ત્યારે ચોંકી ગયેલી તુલસી બેચાર સેકન્ડ અવાક બની ગઈ. તેને થયું કે રિસીવર હાથમાંથી વચકી જાય એ પહેલાં જવાબ આપી દઉં. ગળામાંથી માંડમાંડ જવાબ નીકળ્યો : ‘એ અત્યારે... રૂમમાં નથી...’

રિસીવર મૂકવા માટે તુલસી નીચી નમી ત્યાં જ મગજ ચકરચકર ફરવા લાગ્યું. શરીરનું

સંતુલન જાળવી રાખવા માટે તેણે ભીંતનો ટેકો લેવો પડ્યો. હાથપગ પાણીપાણી થવા લાગ્યા. બિછાના સુધી પહોંચવાનાં બે ડગલાં બે ગાઉ જેવાં વસમાં લાગ્યાં. બિછાનામાં પડતાંની સાથે રૂમની છત ચકરાવા લેતી હોય એવાં અંધારાં તેની આંખોમાં ઘેરાવા લાગ્યાં. મનોબળ મજબૂત કરવા માટે આંખો મીંચીને ઠાકોરજીની છબી સામે હાથ જોડ્યા : ‘શ્રીનાથજીબાવા, સામનો કરવા મને શક્તિ આપો !’

એ જ વખતે ચિંતન રૂમમાં દાખલ થયો. તુલસીના ચહેરા પરથી નીતરતો પસીનો અને તેની હાંફતી છાતી જોઈ તે ચૂપ ન રહી શક્યો : ‘શું થાય છે, તુલસી ?’

પ્રાર્થના માટે જોડાયેલા તુલસીના હાથ છૂટા પડી ગયા, પણ આંખો પર ઢાળી દીધેલી પાંપણો ઊંચી ન થઈ. ચિંતને એનો પસીનો લૂછ્યો, બંને હાથ સીધા કરી ચાદર ઓઢાડી પછી ખુરશી નજીક ખેંચી તેના કપાળ પર હાથ મૂકીને પૂછ્યું : ‘ગભરામણ થાય છે, તુલસી ?’

ત્યારે ધીમેધીમે આંખો ઉઘાડી ધારીધારીને એ ચિંતનને જોતી રહી. એની કીકીઓમાં ચિંતનને ઝંઝાવાત દેખાયો : ‘શું થાય છે, તુલસી ?’

‘કાંઈ નહીં...’ લુખ્ખું હસીને એણે હોઠ ફફડાવ્યા : ‘ફોનની ઘંટડી વાગી એટલે લેવા ગઈ તેમાં જરા થાક લાગ્યો.’

‘ઓહ ! હું પાંચ મિનિટ માટે નીચે ગયો હતો...’ જાણે પાંચ મિનિટ તેને એકલી મૂકવામાં ગુનો કરી નાખ્યો હોય એવા ભાવથી તેણે પૂછ્યું : ‘કોનો ફોન હતો ?’

‘તારો... કે.જી.એમ. હોસ્પિટલેથી...’ સ્વસ્થતા પ્રાપ્ત કરવાના મરણિયા પ્રયાસ સાથે બોલતી તુલસીએ પૂછ્યું : ‘તું ક્યાં ગયો હતો ?’

‘નીચે ફોન કરવા.’ બોલાઈ ગયા પછી તરત ઉમેર્યું : ‘અહીં તું ઊંઘતી હતી એટલે થયું કે ડિસ્ટર્બ ન કરું... સોરી, તુલી ! તારે ફોન લેવા ઊઠવું પડ્યું તેમાં...’

‘એમાં સોરી કહેવાની જરૂર નથી, ડૉક્ટર ચિંતન મજુમદાર !’

પોતાના નામ સાથે ઉમેરાયેલું ‘ડૉક્ટર’ સંબોધન સાંભળીને ચિંતન ભડકી ગયો. આંચકા સાથે તુલસીના કપાળ પરથી તેનો હાથ પાછો ખેંચાયો : એને જાણ કેવી રીતે થઈ ગઈ ? આવી રહેલી કટોકટીનો સામનો કરતાં પહેલાં ચિંતન થયરી ઊઠ્યો.

‘કઈ તારીખ થઈ આજે, ચિંતન ?’

‘૩૦ તારીખ.’

‘અને મહિનો ?’

‘જૂન !’

કહીને ચિંતને તેના પર નજર માંડવાની હિંમત કરી ત્યારે કાંઈક ગણતરી કરતી બબડી :

‘૨૩ એપ્રિલથી ૩૦ જૂન એટલે બે મહિના અને સાત દિવસ થયા...’ પછી ફેફસાંમાં ભરાયેલો શ્વાસ છોડતાં ધ્રુજારીભર્યા અવાજે એણે પૂછ્યું : ‘અને... સાલ કઈ ચાલે છે, ચિંતન ?’

સાંભળતાં જ માથે વીજળી પડવાની હોય તેમ ચિંતનના શરીરમાં કંપારી વછૂટી ગઈ : અત્યારે યશોદાબહેન કે ડીનસાહેબ બેમાંથી કોઈક હાજર હોત તો ?

‘ચિંતન, હું તને ડોક્ટર તરીકે આ નથી પૂછતી !’

‘પણ, તુલસી, હું ડોક્ટર થઈ ગયો છું એવું...’

‘થોડી વાર પહેલાં ફોન આવ્યો તેમાં ઓપરેટરે ડોક્ટર મઝુમદારની માગણી કરી... મેં ચોખવટ કરવા ફરી પૂછ્યું ત્યારે તેણે આખું નામ કહ્યું : ‘ડોક્ટર ચિંતન મઝુમદાર !’ કહેતાં એણે આવેશમાં બેઠા થઈને ચિંતનનું કાંડું પકડી લીધું :

‘કહે, ચિંતુ... બે મહિના અને સાત દિવસ ઉપરાંત કેટલાં વરસ હું બેહોશ રહી ?’ જોશ ઊભરાઈ આવ્યું હોય તેમ એણે ચિંતનનો હાથ હલબલાવી નાખ્યો : ‘શું કામ તમે લોકો મારાથી છાનું રાખો છો ? શું કામ, ચિંતુ...’

બોલતાંબોલતાં એના ગળામાંથી હળવી ચીસ નીકળી પડી.

જાણી લેવાની તુલસીની ઉત્કંઠા તીવ્રતમ બની છે એ જાણ્યા પછી ચિંતન ક્યાં સુધી ચૂપ રહી શકે ? વિલંબ ખતરનાક બનતો જતો હતો. જિજ્ઞાસાની તાણ તુલસીના મગજની નસ તોડી નાખે કે હૃદયને ધબકતું બંધ કરી દે એવી કટોકટી જાગી ત્યારે એણે મોં ખોલવું પડ્યું :

‘તુલસી, માણસને ડોક્ટર થતાં કેટલાં વરસ લાગે ?’

સાંભળીને જવાબ આપવાને બદલે તુલસી તેની સામે તાકી રહી.

‘ઠીક છે, તુલસી, તારે વરસ, મહિના અને દિવસોમાં હિસાબ જોઈએ છે ને ?’ પૂછતાં ચિંતને તેની સામે સહેજ મલકી લીધું : ‘૨૩ એપ્રિલ ૧૯૭૬ની સાંજે પોણાપાંચ વાગ્યે તું બેહોશ થઈ ગઈ હતી... અને ગઈ કાલે ૨૯ જૂન ૧૯૮૧ની રાત્રે સવાઆઠ વાગ્યાના સુમારે તેં ચેતનાનો પહેલવહેલો ઊંહકારો કર્યો.’

‘એટલે કે...’ એક જ સેકન્ડમાં તેના મગજમાં ગણતરી મંડાઈ ગઈ હોય તેમ તુલસી બોલી ઊઠી : ‘પાંચ વરસ, બે મહિના, છ દિવસ અને સાડાત્રણ કલાક સુધી હું બેહોશ રહી હતી ?’

‘હા, તુલસી, તારી ગણતરીમાં કદાચ બેચાર મિનિટની હેરફેર હોઈ શકે.’ ધાર્યા પ્રમાણે તુલસીએ આઘાતના ઘેરા પ્રત્યાઘાત દર્શાવ્યા નહીં એટલે હળવાશ અનુભવતા ચિંતને કરેલી એ ટકોર કાને ધર્યા વગર નિસાસો નાખતાં તુલસીએ બિછાનામાં લંબાવ્યું. ભીતર ફૂંકાતા ઝંઝાવાતને કાબૂમાં લઈ લેવા માગતી હોય તેમ બંને હાથની મુઠ્ઠી તેણે વાળી દીધી. આંખોમાં ઊભરાઈ આવવા માગતાં આંસુને રોકી રાખવા માગતી હોય તેમ એણે પાંપણો બીડી દીધી.

‘ચિંતન, પિતાજીના ગયાને કેટલો વખત થયો ?’

આંખો બંધ જ રાખીને તુલસીએ પૂછેલા સવાલે ચિંતનને થથરાવી મૂક્યો. પાંચદસ પાળ રાહ જોયા પછી પણ જવાબ ન મળ્યો એટલે તુલસીએ સવાલ દોહરાવ્યો : ‘પિતાજીએ દેહ ક્યારે છોડ્યો, ચિંતન ?’

‘તારી બેહોશીના ત્રણ મહિના પછી.’ ધૂજતા અવાજે ચિંતને કહ્યું ત્યારે એને હતું કે હમણાં પેલી આકન્દ કરી ઊઠશે, પણ એવું ન બન્યું.

‘એ એમનો બીજો હાર્ટ-એટેક હતો ?’

‘ના, બીજો એટેક તો તારી બેહોશની ત્રીજા દિવસે આવ્યો હતો.’ ગભરાટ વધતો જતો હોય તેમ ચિંતન બોલી ગયો : ‘તેમાંથી સાજા થઈને તો ઘેર આવ્યા હતા.’

‘અને ઘરમાં જ દેહ છોડ્યો ?’ પૂછતી તુલસીએ તરત ઉમેર્યું : ‘બહુ રિબાયા હતા એ ?’

‘ના, ઊંઘમાં જ એમના પ્રાણ...’

કહેતો ચિંતન આશ્વાસન માટે એના હાથ પર હાથ મૂકવા ગયો, પણ તુલસીએ પોતાનો હાથ ખેંચી લઈ બીજો સવાલ પૂછ્યો :

‘અને શ્રીકાન્તે મને ક્યારે છોડી દીધી ?’

ત્યારે ચિંતનને રાડ પાડવાનું મન થઈ આવ્યું : તુલસી તું આટલી બધી સ્વસ્થ રહીને આ કેમ પૂછી શકે છે ? તું આકન્દ કેમ નથી કરી ઊઠતી ? તારી આંખોમાં આંસુ કેમ ઊભરાઈ આવતાં નથી ? આંખો મીચીને નિર્લેપપણે એક પછી એક આઘાતને આમંત્રણ શું કામ આપી રહી છે ?

‘મેં તને પૂછ્યું, ચિંતન... શ્રીકાન્ત સાથેની મારી સગાઈ ક્યારે ફેક થઈ હતી ?’

‘બેહોશીના એક વર્ષ પછી.’

ત્યારે તુલસીના મોંમાંથી પહેલો નિસાસો નીકળ્યો :

‘સારું થયું કે એમણે બહુ રાહ ન જોઈ... નહીંતર હું એમના ઉપકારના ભાર નીચે કચકાઈ જાત !’

શ્રીકાન્ત માટે ઉચ્ચારેલા એ શબ્દો અત્યારે પોતાને લાગુ પડતા હતા એ ખ્યાલ આવતાં ચિંતને ધ્રુજારી અનુભવી :

‘તુલસી, માણસ પોતાની ફરજ બજાવે એમાં ઉપકાર ક્યાં આવ્યો ?... જજસાહેબની જીદ સામે શ્રીકાન્તભાઈએ નમતું જોખીને લગ્ન કરી લેવા પડ્યાં.’

‘મેં તને કારણ ક્યાં પૂછ્યું, ચિંતન...’ હવે તેનો કંઠ રૂંધાતો હોય એવું લાગ્યું : ‘મારે જાણવું હતું એ જાણી લીધું. પ્લીઝ, ચિંતન, હવે થોડી વાર માટે મને એકલી... સાવ એકલી છોડી દઈશ ?’

‘પણ, તુલસી ! તારી આ સ્થિતિમાં...’

‘ચિંતન, મને મારી સ્થિતિની જાણ છે.’ કહેતાં એણે બંને હાથ જોડ્યા : ‘હું આજીજી કરું છું : મને થોડી વાર એકલી પડવા દે ! મને આશ્વાસન નહીં, એકલતાની જરૂર છે.’

ત્યારે કમને ચિંતને ઊભા થવું પડ્યું. તેના પરથી નજર હઠાવ્યા વગર પાછાં પગલે દરવાજા સુધી તે પહોંચ્યો. પછી જાતને હડસેલો મારતો હોય તેમ બળજબરીથી બારણાં બહાર નીકળી ગયો.

બીજી જ ઘડીએ અંદરથી બારણાંની સ્ટોપર બંધ થવાનો અવાજ સાંભળી ચિંતનનો જીવ તાળવે ચોંટી ગયો !

□

ચિંતનને બહાર રવાના કરી દઈ રૂમમાં બારણાંની સ્ટોપર ચડાવીને એકલી પડેલી તુલસીને બીજી જ ક્ષણે સવાલ જાગ્યો : હું આ શું કરું છું ? એકલી પડીને હું શું કરવા માગું છું ? સ્ટોપર બંધ થવાનો અવાજ સાંભળીને બારણે ટકોરા મારતો ચિંતન પણ આવું જ કાંઈ બોલ્યો હતો : ‘તુલસી ! હું અંદર નહીં આવું... પણ બારણું શું કામ બંધ કરી દીધું ?’ તેના અવાજમાં ધ્રાસકો હતો : કદાચ એકલી પડીને આઘાતના આવેશમાં હું કાંઈક કરી બેસીશ તો ?

પણ મારે કરવું છે શું ? શું કરવું જોઈએ મારે ?

બારણાં તરફ પીઠ ફેરવી લેતી તુલસીની નજર શ્રીનાથજીની છબી પર પડી. પાંચ વરસની બેહોશીમાં પોતે જે ગુમાવી બેઠી એનો આઘાત શરીરના કણકણમાં પ્રસરી ચૂક્યો હતો, છતાં કોઈ પ્રત્યાઘાત કેમ જાગતો નથી ? હૃદય આવું નહોતર બની ગયું ?

ધીમેધીમે પગ ઉપાડતી તુલસી શ્રીનાથજીની છબી સામે આવીને ઊભી રહી. સવારે આંખ ઉઘાડ્યા પછી ચહેરો જોવાની અનેક વાર ઇચ્છા જાગી હતી, પણ ડિસોઝા કે યશોદાબહેને દાદ આપી નહોતી. ‘ચહેરો એકાદ દિવસ મોડો જોવા મળશે તો શું બગડી જવાનું, તુલસી ?’ યશોદાબહેને લાડભર્યો ઠપકો આપ્યો હતો : ડિસોઝાએ તો તેને સમજાવ્યું કે લાંબી માંદગીમાંથી ઊઠ્યા પછી દર્દીએ ચોવીસ કલાક સુધી પોતાનો ચહેરો નહીં જોવો જોઈએ, નહીંતર અપશુકન થાય... એ બિચારીને આવો વહેમ છે તો શું કામ ઉપરવટ થઈને અરીસો માગે છે ?

અત્યાર સુધી તો એ ઇચ્છાને પોતે દબાવી શકી, પણ પાંચ વરસ બેહોશ રહ્યાની જાણ થયા પછી માણસને પોતાનો ચહેરો જોઈ લેવાનું મન તો થાય જ ને ? અને હવે અપશુકન થવામાં બાકી શું રહ્યું છે ? પિતાજી છોડી ગયા, શ્રીકાન્ત તરછોડી ગયા...

શ્રીનાથજીની છબીના કાયમાં પોતાનું પ્રતિબિંબ નિહાળવા માટે પગની પાની ઊંચી કરીને તુલસી થોડી અધ્ધર થઈ એટલે માથાના જખમમાં પીડાનો સણકો ઊપડ્યો. પડી ન જવાય એ માટે એક હાથ ભીંત પર ટેકવી દેવો પડ્યો. આટલી જહેમત લીધા પછી પણ છબીના સાદા કાયમાં મુખની સુરેખ આકૃતિ જોવા ન મળી. જે કાંઈ દેખાયું તેમાં પોતે પહેલાં હતી એવી જ રહી હોવાનો ભાસ મળ્યો.

ધક્કો લાગ્યો હોય તેમ એના પગની પાની જમીન પર પછડાઈ : શું હું પાંચ વરસની ઉંમર પચાવી ગઈ ? વધુ વખત ઊભા રહી નહીં શકાય એવું લાગ્યું એટલે બિછાનું પકડી લઈને એ વિચારે ચડી ગઈ : સગાઈ થઈ ત્યારે મને ઓગણીસમું ચાલતું હતું. પાંચ વરસ પછી હું ચોવીસની થઈ ગણાઉં... એ ગણતરી કરતાંની સાથે જ સહજપણે તેના બંને હાથ શરીર પર ફરી વળ્યા : ઉંમર વધવાની સાથે મારું શરીર વિકસ્યું નહીં હોય ? ડિસોઝા બોલી ગઈ હતી : ગોસ્વામી ! તું એવી દેખાય છે કે જાણે હજુ ગઈ કાલે ઊંઘીને સવારે ઊઠી હો ! તો મારી બુદ્ધિ પણ રૂંધાઈ ગઈ હશે...

મગજમાંથી એ વિચાર ખંખેરી નાખવા માટે તેણે બેત્રણ વાર માથું ધુણાવ્યું, પણ એમાં ફાવી નહીં.

મારે ચિંતનને આ રીતે બળજબરીથી બહાર મોકલી દેવો નહોતો જોઈતો... મારું વર્તન એને જરૂર બાલિશ લાગ્યું હશે. એ હવે બહુ મોટો થઈ ગયો છે. એ મને 'તુલી' કહે છે ત્યારે આંખો મીંચીને પડી હોઉં તો બહુ સારું લાગે છે, પણ આંખો ઉઘાડીને તેનો ચહેરો જોઉં છું ત્યાં પાંચ વરસનો તફાવત નજરે ચડી આવે છે. અમે બેઉ સરખેસરખાં હોઈએ એવું કેમ લાગતું નથી ? ચિંતન બદલાઈ ગયો હશે એટલે કે પછી પાંચ વરસમાં મારે જ બદલાવું જોઈએ તે બદલાઈ નહીં હોઉં એટલે મને આવું લાગે છે ? જુવાનીનાં મૂલ્યવાન પાંચ વરસ હું ગુમાવી બેઠી...

અને તેની આંખોમાં પહેલવહેલી વાર આંસુ ઊભરાવા લાગ્યાં. બંને પગના ગોઠણ પર માથું ટેકવીને એ ધ્રુસકેધ્રુસકે રડવા લાગી. પાંચ વરસ ગુમાવ્યાં, પિતાને ગુમાવ્યા, શ્રીકાન્તને ગુમાવ્યા... હૃદયનો ઊભરો ઠલવાતો ગયો છતાં ભાર હળવો ન થયો. જીવવામાં હવે કોઈ સાર રહ્યો ન હોય, કોઈનો આધાર રહ્યો ન હોય એવી નિરાધારીનો ખાલીપો હૈયાને વધુ વેજનદાર લાગવા માંડ્યો. ભીતર ઊંડેઊંડે એક વિચાર સળવળી ઊઠ્યો : જીવીને હવે કરવું છે શું ? જે ગુમાવી બેઠી એ તો હવે પાછું મળવાનું નથી...

અને ત્યાં જ ટેલીફોનની ઘંટડી વાગી. જાણે કોઈ રૂમમાં આવી ચડ્યું હોય તેમ ચૉકીને તુલસીએ માથું ઊંચું કરી લીધું. જાણે કોઈ પોતાનાં આંસુ જોઈ જવાનું હોય તેમ ટેલીફોનની ઘંટડી કરતાંય વધુ ઝડપે બંને હાથથી ચહેરો લૂછવા લાગી. ફોન લગાડનાર થાકીને બંધ

કરી દેશે એવી ઇચ્છા કરી, પણ પછી ખ્યાલ આવ્યો કે નીચે બેઠેલી ઓપરેટર ફોન ઊંચકાય નહીં ત્યાં સુધી પીછો છોડશે નહીં.

કોઈ જાતની ઉતાવળ ન હોય તેમ ધીમેધીમે સરકીને એ ફોન સુધી પહોંચી. ગાલીચા પર ગોઠણભેર થઈને રિસીવર ઊંચક્યું ત્યાં જ સામેથી પૃચ્છા થઈ : 'તમે પોતે જ અઢાર નંબરનાં પેશન્ટ છો ને ?'

‘જી હા !’ બે અક્ષર બોલવામાંય તુલસીને બહુ પરિશ્રમ પડ્યો.

‘તમારો ફોન છે.’

‘મારો ફોન ?’ ચોંકી જવાને કારણે ઝડપથી બોલાઈ ગયું : ‘કોણ છે ?’

‘કે. જી. એમ.ના ડીન શ્રીવાસ્તવસાહેબ.’

એટલું કહીને ઓપરેટર વચ્ચેથી ખસી ગઈ એટલે પરિચિત અવાજ કાને પડ્યો : ‘તુલસી ! બારણાં બંધ કરીને એકલીએકલી શું કરે છે ?’

સાંભળીને તુલસી સમજી ગઈ કે બાવરા બની ગયેલા ચિંતને મારા એકલા પડવાની જાણ ડીનસાહેબને કરી દીધી.

‘સાંભળ, બેટી તુલસી !’

ડીનસાહેબના એ ત્રણ શબ્દો કાને પડતાં જ ફરી તુલસીની આંખો ઊભરાવા લાગી. ગોસ્વામી પરિવારની પરંપરા પ્રમાણે પિતાજી તેને ક્યારેક વહાલમાં ‘બેટી તુલસી’ કહીને બોલાવતા એ યાદ આવી ગયું.

‘તું રડવા માગતી હોય તો ભલે રડ, તુલસી !’ એનું ડૂસકું ફોનમાં સાંભળી લીધું હોય તેમ પિતાના વાત્સલ્યથી ડીનસાહેબ કહી રહ્યા હતા, ‘પણ રડતાંરડતાં મને સાંભળવાનું ચાલુ રાખજે, બેટી !’

શબ્દોને બદલે ડૂસકાં દ્વારા જ ડીનસાહેબને જવાબ મળ્યો એટલે ઉતાવળે આગળ વધ્યા :

‘હમણાં જ મને ખબર મળ્યા કે તને બધી જાણ થઈ ગઈ... હકીકતમાં તો હું જ તને બધું કહી દેવા માગતો હતો. તુલસી, પિતાનું સ્થાન તો કોઈ ન લઈ શકે, પણ પહેલવહેલી તને જોઈ ત્યારથી મેં તને દીકરી જેવી જ ગણી છે....’

જવાબમાં તેમને એકીસાથે બેચાર ડૂસકાં સંભળાયાં.

‘પાંચ વરસની બેહોશીમાં તેં શું-શું ગુમાવ્યું એ તો તું જાણી ચૂકી, તુલસી ! પણ તેં શું મેળવ્યું છે એનાથી તું હજુ અજાણ છે.’

‘બેહોશ પડેલીને શું મળવાનું હતું....’ આંખમાંથી રેલાતાં ખારાં આંસુ જીભને ટેરવે ચડી ગયાં હોય તેમ એ બોલી ઊઠી : ‘પાંચ વરસ અને સવાબે માસ જડની જેમ પડી રહી હતી....’

‘પણ તારી આસપાસ કેટલું ચેતન હતું એની તને બેહોશીમાં ક્યાંથી જાણ હોય, તુલસી !’
ડીનસાહેબના અવાજમાં વાત્સલ્યભાવ ઘૂંટાતો જતો હતો : ‘આપણી હોસ્પિટલમાંની એકેએક નર્સ, દરેકેદરેક વ્યક્તિ તારી સ્વજન બની ગઈ. હોસ્પિટલ સ્ટાફના સ્પેશિયલ રૂમમાં તું પાંચ વરસ અને બે મહિના રહી એ અરસામાં કદી કોઈએ વિચાર્યું સુધ્ધાં નહોતું કે તું અમારાથી રિસાઈ જઈશ. દરેકના હૈયે શ્રદ્ધાની અખંડ જ્યોત જલતી રહી હતી.’

શ્વાસ લેવા પૂરતું રોકાઈને ડીનસાહેબે આગળ ચલાવ્યું :

‘તને ખબર છે, તુલસી ? પણ તને ક્યાંથી ખબર હોય કે હોસ્પિટલની દરેક સિસ્ટરે પોતાની રજા જતી કરી તારી સરભરા ચાલુ રાખી હતી... તું જલદી સાજી થઈ જાય એ માટે તેઓ જાતજાતની માનતાઓ માનતી રહી હતી.... અને યશોદાબહેન તો સગી દીકરી માટે કોઈ ન કરે તેમ ‘મારી તુલસી ! મારી તુલસી !’ રટણ કરતાં રહ્યાં હતાં. બેહોશીમાં તેઓ તારા વાળ ઓળવા આવતાં, તારા માથામાં બદામનું તેલ નાખતાં અને વારંવાર કહેતાં મારી તુલસી એવી સુઘડ છે કે વાળ જરા પણ વીખરાયેલા હોય તો ન ચાલે.’

સાંભળતાં જ તુલસીનો એક હાથ માથા પર જઈ ચડ્યો.

‘અને, તુલસી, અમે બધાં તો ઠીક, પણ એક વ્યક્તિ એવી છે જેણે તારા ભાનમાં આવવાની દૃઢ શ્રદ્ધા સાથે જે તપ કર્યું એવું તપ આ કળિયુગમાં કોઈ કોઈના માટે નહીં કરે !’

બોલતાંબોલતાં ડીનસાહેબ પોતે જ ગદ્ગદ બની ગયા :

‘પાંચ વરસ અને સવાબે મહિનાના દિવસ કેટલા થાય, તુલસી ? એટલા દિવસની કોઈ રાત એવી નથી ગઈ કે ચિંતને તારાથી દૂર વિતાવી હોય... અને તે પણ તારા રૂમમાં નહીં, તારા રૂમના દરવાજા બહાર... દ્વારપાળની જેમ એ તપ કરતો રહ્યો ! બેઅઢી વરસથી તો રાત્રે તારા રૂમની બહાર તાળું મારીને તને એકલી અંદર રાખતા ત્યારે એણે શું કર્યું, તુલસી, કહું તને ? એને સતત ચિંતા રહ્યા કરતી કે બંધ રૂમની અંદર અચાનક રાતે-મધરાતે તું ભાનમાં આવીશ અને આજુબાજુ કોઈને નહીં જુએ તો ? તું સાદ પાડીશ અને એ બહાર સુધી નહીં પહોંચે તો ? એણે પોતે તો તારી બાજુમાં આખી રાત એકલા બેસી રહેવાનો આગ્રહ ન કર્યો, પણ તારા ભાનમાં આવવાની જાણ થાય એટલા ખાતર તારા હાથના કાંડે દોરી બાંધી, એ દોરીના બીજા છેડે એક ઘંટડી બંધાવી અને એ ઘંટડી રૂમના વેન્ટિલેશનની બહાર લટકાવી...’

શ્વાસભર બોલી રહેલા ડીનસાહેબનાં ફેફસાં ભરાઈ આવ્યાં છતાં તેઓ અટક્યા નહીં :

‘એ ઘંટડી વાગે અને પોતે બહાર બાંકડે ઊંઘમાં સાંભળવાનું ચૂકી જાય એવી દહેશતમાં તેણે નીંદર હરામ કરી દીધી !’

ત્યારે તુલસીને થયું કે પોતે વધુ વાર રિસીવર પકડી રાખી નહીં શકે, પણ ડીનસાહેબ પૂરું કર્યા વગર છોડવાના નહોતા.

‘ચિંતન ડૉક્ટર થઈ ગયો એની તો તને જાણ થઈ, તુલસી ! પણ ડૉક્ટરનું ભણતાંભણતાં એણે જે તપશ્ચર્યા કરી એની કોઈ ડિગ્રી આ જગત પાસે નથી. અરે ! દરેક વર્ષની પરીક્ષાનું પરિણામ આવે ત્યારે કોલેજથી સીધો પહેલો તારી પાસે પહોંચી જતો. તું તો કાંઈ જ સાંભળતી નહોતી, છતાં પાસ થવાના ખુશખબર સૌપ્રથમ તને સંભળાવવા માગતો હોય તેમ પોતાનું આખું માર્કશીટ વાંચી જતો... ત્યારે અમને બીક લાગતી આ છોકરો એક દિવસ પાગલ થઈ જશે...’

‘બસ-બસ.... હવે બસ કરો, ડીન-સર !’

તુલસી લાગણીના ઊભરા સાથે બોલી ઊઠી, પણ ડીનસાહેબે ચાલુ રાખ્યું : ‘અમે બધાં જ ધીરજ ખૂટી ગઈ હોય તેમ બસ કહી દેવાની અણી પર આવી ગયાં હતાં, પણ, તુલસી ! ચિંતને ક્યારેય બસ કહ્યું નહીં. ગયા અઠવાડિયે મુંબઈમાં દુનિયાના ન્યુરોલોજિસ્ટની કૉંગ્રેસ ભરાઈ ગઈ એની જવાબદારી આપણા ડૉક્ટર પંડ્યાસાહેબ સંભાળતા હતા. એમના ચેલા બની જઈને ચિંતને મગજશાસ્ત્રના ચોપડા ફેંદી નાખ્યા હતા, પણ આવા નિષ્ણાત મગજશાસ્ત્રીઓ અહીં આવી રહ્યા છે એનો લાભ લઈને એમની પાસે તારી સારવાર કરાવવા માટે એક વરસથી એ પાછળ પડી ગયેલો. દરેક ન્યુરોલોજિસ્ટને પત્ર લખી તારો કેસ સમજાવીને આજીજી કરે કે આપ મુંબઈ આવો ત્યારે આ કેસ જરૂર હાથમાં લેજો. આ વિશે હું તને ફોન પર વધારે કહી શકું એમ નથી, પણ એટલું કહી દઉં કે આજ તું ભાનમાં આવીને મારી સાથે વાત કરવા સમર્થ બની છે એ ચિંતનના પરમ પુરુષાર્થ અને અનેક વ્યક્તિઓની અપાર લાગણીનું પરિણામ છે...’

કહીને ડીનસાહેબ જરા વાર માટે અટક્યા એટલે તુલસી વચ્ચે બોલી ઊઠી : ‘આ બધાંનું ઋણ હું ક્યારે અને કેવી રીતે ચૂકવી શકીશ, સર...’

‘બદલાની આશા રાખીને કર્યું હોય એ લોકો જ ઋણ ચૂકવવાની આશા રાખે, તુલસી ! જેણે જે કાંઈ કર્યું એમાં ઉપકાર નહીં પણ સદ્ભાવ હતો... એટલે જ કહ્યું છું કે પાંચ વરસમાં તેં જે ગુમાવ્યું એને ભૂલી જવાનો પ્રયાસ કર અને જે કાંઈ મેળવ્યું છે એને યાદ કરતી રહે.’

‘ભલે, સર, હું પ્રયત્ન કરીશ.’ અવાજમાં સ્વસ્થતા લાવવાની કોશિશ સાથે તુલસી બોલી ગઈ : ‘સર, મને આ નવું જીવન આપવામાં જે કોઈ નિમિત્ત બન્યાં છે તે સૌને એક વાર મળી લેવું છે. એ સૌને મારે વંદન કરવાં છે.’

ત્યારે ડીન શ્રીવાસ્તવનો આછો નિસાસો તુલસીના કાને પડ્યો : ‘તને હજુ ખબર નથી, તુલસી ! કે અમારા પાંચસાત જણા સિવાય કોઈને જાણ થવા દીધી નથી કે તું ભાનમાં આવી ચૂકી છે.’

‘હૈં...’ જિજ્ઞાસા જોર કરી ઊઠી હોય તેમ એ પૂછી બેઠી : ‘એમ કેમ, સર ?’

‘એ રહસ્ય હું તને રૂબરૂ સમજાવીશ, પણ એ પહેલાં તારે મને એક બાબતમાં સંમતિ આપવાની છે.’

‘શેની સંમતિ, સર ?’

‘તારે આવતી કાલે જ મુંબઈ છોડી જવાનું છે... બોલ, જઈશ ને, તુલસી ?’

‘આવતી... કાલે... જ !’

‘આજે જવાતું હોય તો કાલ પર મુલતવી રાખી શકાય એમ નથી, તુલસી !’ ડીનસાહેબનો અવાજ ગંભીર બની ગયો : ‘તું ભાનમાં આવી છો એ જાહેર થઈ જાય ત્યાર પહેલાં તારે સ્વિત્ઝરલેન્ડ પહોંચી જવાનું છે.’

બે સેકન્ડ સુધી તુલસી તરફથી જવાબ ન મળ્યો એટલે ડીન શ્રીવાસ્તવે ઉમેર્યું : ‘એવું નહીં થાય તો ઘણાબધા પર ઘણીબધી ઉપાધિ આવી પડશે, તુલસી !’

‘ઉપાધિ ? મારા કારણે ?’ તુલસીના અવાજમાં ફડકો ઉમેરાયો : ‘નહીં, સર ! મારા કારણે ઘણાંબધાંએ અત્યાર સુધી ઘણી બધી ઉપાધિઓ વહોરી... હવે તો બીજાંઓની ઉપાધિઓમાં ભાગીદાર બનવા સિવાય જીવનમાં મારે બીજું કંઈ કરવાનું રહેતું નથી.’

‘ઘેટ ઈઝ ધ સ્પિરિટ... તૈં અમારી સૌની બહુ મોટી મૂંઝવણ ટાળી દીધી, તુલસી !’ ડીનસાહેબ ગદ્ગદ કંઠે બોલી ગયા : ‘હું કલાકમાં ત્યાં આવું છું, ત્યાં સુધીમાં તું ચિંતન સાથે સ્વિત્ઝરલેન્ડ જવાની માનસિક તૈયારી કરવા માંડ !’

- ચિંતન સાથે જવાનું છે ? - ચોંકીને તુલસી હજુ તો પૂછવા જાય ત્યાર પહેલાં જ સામેથી ફોન મુકાઈ ગયો.

થોડી વાર માટે તુલસી વિચારમગ્ન બની ગઈ : ડીનસાહેબે કેટલી ઝડપે કેટલું બધું કહી નાખ્યું... એમનું કહેલું એ યાદ કરતી રહી. પછી એકાએક બંધ બારણાં પર નજર ગઈ. ચિંતન બહાર રાહ જોતો ઊભો હશે એવો ખ્યાલ આવ્યો. રૂમનાં બારણાંની સાથોસાથ મનનાં દ્વાર પણ ખોલી નાખવા માગતી હોય તેમ જુસ્સાભેર એ ઊભી થઈ. આટલી બધી વાર ગોઠણ વાળીને બેસી રહેવાથી જકડાઈ રહેલા સાંધામાં કળતર અનુભવી. બારણાંની સ્ટોપર ખોલવા માટે હાથ લંબાવતી હતી ત્યાં યાદ આવ્યું : ‘નહીં, રોતી સૂરત સાથે આવકાર આપવાનું સારું નહીં લાગે... પાછી ફરીને લોટામાંથી ખ્યાલામાં પાણી ભર્યું, થોડું પીધું અને થોડું મોં પર છાંટ્યું. આંસુથી ખરડાયેલા ગાલ પર નેફ્રિન ફેરવ્યો. બંને હાથે માથાના વાળ ઠીકઠાક કર્યા અને છેલ્લે હોઠ પર હુંફાળું સ્મિત સજાવીને તેણે બારણું ખોલ્યું તો સામે જ ચિંતન ઊભો હતો.

બંનેની નજર મળી, બંનેનાં સ્મિત અફળાયાં. જાણે પાંચ વરસ, બે માસ અને સાત દિવસનું અંતર પાંચસાત પળમાં પૂરી નાખવા માગતાં હોય એવી આત્મીયતાથી એકબીજાને બંને જોતાં રહ્યાં.

અચાનક કોઈક વિચાર ઝબકી ગયો હોય તેમ સ્મિત સંકેલી લેતી તુલસી બે ડગલાં પાછળ હઠી ગઈ. એણે પ્રવેશ કરવાની જગ્યા કરી આપી એટલે ચિંતન આગળ વધ્યો. રૂમનાં બારણાં બંધ થયાં તેની સાથે તુલસીએ મનનાં દ્વાર પણ બીડી દીધાં !

એકાંતને બોલતું કરવા ચિંતને પૂછવું પડ્યું :

‘શા વિચારમાં પડી ગઈ, તુલી ?’

જવાબમાં તુલસીએ જમણો હાથ તેની તરફ લંબાવ્યો. હાથ મિલાવવાની તેની એ ચેષ્ટા જોઈને ચિંતનના હેયામાં લાગણીનો ફુવારો ઊછળી આવ્યો. તુલસીએ ધરેલો નાજુક હાથ પોતાના મજબૂત પંજામાં લેતાં જ ચિંતનના અણુએ અણુમાં ઝણઝણાટીની ધાણી ફૂટવા લાગી.

‘ચિંતન, અભિનંદન ! આખરે તું ડૉક્ટર થઈ ગયો !’

તુલસીના અવાજમાં આત્મીયતા હતી, પણ શબ્દોની ઔપચારિકતા ચિંતનને હળવો આંચકો આપી ગઈ.

‘યાદ છે, તુલસી...’ એ ‘તુલી’ કહેવા જતો હતો પણ કહી ન શક્યો : ‘મેડિકલ કૉલેજમાં દાખલ થતો ત્યારે તેં વચન આપેલું કે હું ડૉક્ટર થઈશ ત્યારે તું મારી પડખે હોઈશ...’

‘મારે મન તો તું અત્યારે જ ડૉક્ટર થઈ ચાલ્યો આવે છે... અને વચન પ્રમાણે હું તારી પડખે જ ઊભી છું.’

કહી તુલસી હસી ખરી, પણ પહેલાં જેવું હુંફાળું નહીં.

‘તુલસી, પડખે ઊભા રહેવાનો અર્થ...’

એટલું બોલ્યા પછી ચિંતનને થયું કે અર્થની ઉતાવળ કરવા જતાં અનર્થ સર્જાઈ જશે એટલે સત્વર વાળી લીધું :

‘ખેં તો સંકલ્પ કરી લીધો છે, તુલસી ! કે સમસ્ત જીવન આપણી હોસ્પિટલનાં દર્દીઓની સેવામાં સમર્પી દેવું... એમાં તું મારી પડખે રહીશ ને, તુલસી ?’

હવે તુલસીના હોઠ જ નહીં, મુખની પ્રત્યેક રેખા હસી પડી. આંખોની પાંપણ દ્વારા હકારમાં જવાબ આપી તેણે હાથ પાછો ખેંચી લીધો, પછી ઊંડો શ્વાસ લઈને બોલી ઊઠી :

‘હોસ્પિટલે મારા માટે એટલું બધું કર્યું છે, ચિંતન, કે એના બદલામાં મારું તો એક જીવન પણ ઓછું પડે !’

કહીને એ બિછાનામાં બેસી પડી.

‘પણ એ માટે તારે જલદી સાજા થઈ જવું પડશે, તુલસી !’

સાંભળીને તુલસી ક્ષણવાર તેને તાકી રહી, પછી આછું મલકી :

‘અને જલદી સાજા થવા માટે બહુ જલદી સ્વિત્ઝરલેન્ડ જવું જોઈશે... એમ જ ને, ચિંતન ?’

સાંભળતાં જ ચિંતનની આંખો પહોળી થઈ. જે કામ મેં માથે લીધું હતું એ ડીનસાહેબે ફોનથી ઉકેલી આપ્યું ! પોતે શ્રીકાન્તને બે વાર ફોન કર્યો. બપોરના ફોનમાં જજસાહેબે કહ્યું કે શ્રીકાન્ત-સુરુચિ બંને બહાર ગયાં છે... પોતે શ્રીકાન્તને કહેવાનો હતો કે કટોકટીનો એક જ ઉકેલ છે : તમે તુલસીને સ્વિત્ઝરલેન્ડ જવા માટે સમજાવો !

‘મારી સાથે સ્વિત્ઝરલેન્ડ આવવું પડશે એની ચિંતામાં પડી ગયો, ચિંતન ?’

કહીને તુલસીએ તેને વધારે ચોંકાવ્યો. ડીનસાહેબે તુલસી પાસે એ પણ પાકું કરાવી નાખ્યું !

‘તારી સાથે નહીં આવવા મળે એની ચિંતા હતી, તુલસી !’ કહેતો એ લાગણી-નીતરતી નજરે તેને તાકવા લાગ્યો.

‘ડીનસાહેબે કહ્યું કે મારી સાથે એક ડૉક્ટરનું આવવું જરૂરી છે.’ કમને અર્ધસત્ય ઉચ્ચારીને તુલસી હસી ગઈ : ‘અને તારા સિવાય મારી સાથે આવવા માટે બીજો કયો ડૉક્ટર નવરો હોય !’

એણે હસીને કહ્યું હોવા છતાં ચિંતનને એ ખટકી ગયું. એને બદલે તુલસીએ એમ કહ્યું હોત કે તારા સિવાય બીજા કોઈ ડૉક્ટરને મારી સાથે લઈ ન જઈ, ચિંતન... તો પોતાને કેવું સારું લાગ્યું હોત !

પરંતુ સારું-ખરાબ લગાડવાના સંજોગો ક્યાં હતા ? તુલસી સંપૂર્ણ સાજી થઈ જાય એનાથી વિશેષ સારું લગાડવા જેવું બીજું છે પણ શું ? ધીમેધીમે બેડ પાસેની ખુરશી પર ગોઠવાતાં એણે ભીતરનો ભાર ખંખેરી નાખ્યો :

‘તુલસી, સવારે તેં મને એક કામ સોંપ્યું હતું.’ કામનું કે શ્રીકાન્તનું નામ પાડ્યા વગર તેણે કહ્યું : ‘એ માટે મેં બે વખત ફોન કર્યો, પણ મેળાપ થયો નહીં.’

‘સારું થયું !’ તુલસી નિર્લેપ ચહેરે બોલી ગઈ : ‘સવારે હું જાણતી નહોતી અને હવે જાણ્યા પછી મેળાપની ઇચ્છા પણ મરી ગઈ.’

ચહેરા પર ભલે કોઈ ભાવ નહોતા, પણ અવાજની વ્યથા એ છુપાવી શકી નહોતી.

‘હજુ સુધી એમને તો જાણ પણ નથી કે તું....’

ચિંતન આટલું બોલે ત્યાં હાથ આડો ધરી તુલસીએ તેને અધવચ્ચે રોકી પાડ્યો.

‘હીઝ... ચિંતન ! જે ભૂલી જવાનું છે એ યાદ નહીં કરાવ !’ તરડાયેલા અવાજે એ બોલી : ‘તેને બદલે જેની મને વિસ્મૃતિ થઈ છે એની વાત કર.... હું કેમ કરતાં પડી ગઈ ? બેહોશ થઈ ત્યારે મારી પાસે કોણ હતું - મારે એ બધું જાણવું છે.’

સાંભળીને ચિંતન સમસમી ગયો. ખોટું કહીને એ તુલસીનો વિશ્વાસ ગુમાવવા માગતો નહોતો અને સાચું કહીને તેને વસમો આઘાત આપવાનું જોખમ ખેડી શકે તેમ નહોતો. ગોસ્વામીજી દેહ છોડી ગયા અને શ્રીકાન્ત તેને છોડી ગયો આ બે આઘાત સહી ગયેલી તુલસી સખારામના બળાત્કારના પ્રયાસની વાત સાંભળીને છળી પડવાની હતી. તુલસીની માનસિક સમતુલા માટે એ વિસ્મૃતિ તો અત્યારે વરદાન જેવી હતી.

‘જેમની સારવાર લેવા આપણે સ્વિત્ઝરલેન્ડ જઈ રહ્યાં છીએ એમણે ખાસ તાકીદ કરી છે.’ ચિંતને ગળે ઊતરે એવું કારણ શોધી કાઢ્યું : ‘સવારના દશથી સાંજના સાડાચાર સુધીની સાડાછ કલાકની એ વિસ્મૃતિને પરાણે પાછી લાવવાનો પ્રયાસ કરશો નહીં... ડૉક્ટર લેમ્બર્ટનું કહેવું છે કે દર્દીને આપમેળે બધું યાદ આવવું જોઈએ. બીજા કહે તે સાંભળ્યા પછી પણ પેશન્ટને પોતે એ અનુભવ્યું છે એવું નહીં લાગે. તેને બદલે વગર કહ્યે ધીમેધીમે કે એકઝાટકે યાદ આવી જાય તો જ મગજની ખામી દૂર થઈ ગણાય.’ કહીને શ્વાસ ખાવા રોકાયેલા ચિંતને ઉમેર્યું : ‘તને બરાબર સમજાયું ને, તુલી ?’

જવાબમાં માથું ધુણાવીને તુલસી થોડી વાર તેને જોઈ રહી ત્યારે ચિંતનને લાગ્યું કે એ સાચાખોટાની ચકાસણી કરતી લાગે છે... પણ તેને બદલે સાવ જુદો જ પ્રતિભાવ સાંભળવા મળ્યો :

‘ચિંતન, તું કોઈ મોટા ડૉક્ટરની જેમ બધું બોલી ગયો. મારા પર તારી ડૉક્ટરીનો રુઆબ છાંટવાનું રહેવા દે.’

કહેતી એ હસી પડી ત્યારે ચિંતન ગેલમાં આવી ગયો : બસ, હવે પહેલાંની તુલી બની ગઈ !

પણ એનો આનંદ ક્ષણજીવી નીવડ્યો. હસી પડેલી તુલસી બીજી જ ક્ષણે ગંભીર બની ગઈ :

‘મારી તને એક રિક્વેસ્ટ છે ચિંતન, સ્વિત્ઝરલેન્ડમાં ન તો હું તને ચિંતુ કહીશ કે ન તારે મને તુલી કહેવાનું... હવે આપણે મોટાં થઈ ગયાં.’

‘હા, આપણે બહુ મોટાં થઈ ગયાં !’ ચિંતને નિઃશ્વાસ દબાવી રાખતાં કહ્યું : ‘પૂરાં પાંચ વરસ, બે મહિના અને સાત દિવસ મોટાં થઈ ગયાં, તુલી !’

‘જો, પાછું તુલી ?’ ઠપકાભરી નજરે જોતી એ બોલી ગઈ ત્યારે ચિંતને રમૂજ છોડી : ‘એક વાર નહીં, હજાર વાર તુલી કહીશ...’ કહેતાં હળવેકથી ઉમેરી દીધું : ‘સ્વિત્ઝરલેન્ડની ધરતી પર પગ મૂક્યા પછી નહીં કહું, બસ !’

આમ કહેતી વખતે ચિંતનના ચહેરા પર ઊપસી આવેલો રમતિયાળ તોર જોઈને તુલસીના હોઠ પર શબ્દો આવી ગયા : અત્યારે તું અસલ ચિંતુ જેવો લાગે છે... પણ આવું

કહેવા જતાં માયાના બંધનની ગાંઠ વધુ મજબૂત બની જશે એવી દહેશતથી એણે હોઠ ભીડી લેવા પડ્યા.

*

‘ડોક્ટર મઝુમદાર, પેશન્ટ માટે વ્હીલચેર આવી ગઈ છે.’ અઢાર નંબરના રૂમનો દરવાજો ઉઘાડતાં બ્રીચ કેન્ડીના વોર્ડબોયે ખબર આપ્યા : ‘દસ્તૂરસાહેબે કહેવડાવ્યું છે કે નીચે ટેક્સી તૈયાર છે.’

‘ભલે, બે મિનિટમાં હું પેશન્ટને લઈ લિફ્ટમાં નીચે આવી પહોંચું છું.... તું જા.’

વોર્ડબોયને વિદાય કરી, તૈયાર થઈને બેઠેલી તુલસી સામે જોતાં ચિંતને કહ્યું : ‘આઠ ને ત્રણ મિનિટ થઈ, આપણે નીકળીશું ?’

‘એક મિનિટમાં નીકળીએ...’ કહેતી તુલસીએ ખોળામાં પડેલી પર્સમાંથી ટ્યૂકડો અરીસો કાઢી મોં સામે ધર્યો. કલાક પહેલાં યશોદાબહેને તેને સિલ્કની સાડી પહેરાવી, માથે સ્કાર્ફ બાંધી, કપાળે ચાંદલો લગાડીને તૈયારી કરી ત્યારે એ નર્વસ થઈ ગઈ હતી. પાંચ વરસ, બે માસ અને આઠ દિવસ અગાઉ આવી જ રીતે યશોદામાસીએ સગાઈ માટે તૈયારી કરી હતી એ યાદ આવી ગયું હતું : ‘તુલસી, તું તો હજુ એવી ને એવી જ લાગે છે.’ યશોદાબહેને ગાલે ટાપલી મારતાં કહેલું : ‘મારી લાડકીને કોઈની નજર ન લાગે તો સારું.’ કહેતાં જમણા ગાલે મેશનું ટપકું પણ કરી નાખ્યું હતું : ‘હવે ભલે લોકો તને ટગરટગર જોયા કરે !’

‘નહીં, માસીબા, લોકો મારો ચહેરો જોઈ ન જાય એ રીતે ચોરીછૂપીથી મારે નીકળી જવાનું છે.’ કહીને ટ્યૂકડા અરીસામાં એણે મુખ જોઈ લીધું હતું : ‘ચિંતનનું ચાલે તો-તો એ મને બુરખો પહેરાવીને જ એરપોર્ટ લઈ જાય.’

‘શું થાય, દીકરી ! સંજોગો જ એવા બની ગયા કે દુનિયા-આખીને જાહેર કરવા જેવા અવસર પર પરદો રાખવો પડે છે.’ હૈયાનો ઊભરો ઠાલવતાં યશોદાબહેન બોલી ગયાં હતાં : ‘ઓપરેશનના બોતેર કલાકમાં તું ભાનમાં આવી જઈશ એવા ખ્યાલથી મનમાં કેવાકેવા મનસૂબા ઘડ્યા હતા... હોસ્પિટલ અને મહોલ્લામાં પેંડા વહેંચીશ, ભૂખ્યાંને અન્ન જમાડીશ, ઉઘાડાંનાં તન ઢાંકીશ.... તેને બદલે હૈયાનો હરખ કોઈની નજરે ચડી ન જાય એ માટે ચહેરા પર ચોવીસ કલાકનો ચોકીપહેરો રાખવો પડે છે.’

છેલ્લા ચોવીસ કલાકથી તો બધાંની દશા એમના જેવી થઈ ગઈ હતી. આગલી સાંજે સ્વિત્ઝરલેન્ડ જવા માટે તુલસી સંમત થઈ ગઈ કે તરત જ બધાં તૈયારીમાં લાગી ગયાં હતાં. સ્વિસ ડોક્ટર અને તેમની પત્ની માર્ગરિટ તો વર્ષો પહેલાં ગુમાવી દીધેલી પુત્રી જીની અચાનક પાછી મળી હોય એટલાં બધાં આનંદમાં આવી ગયાં હતાં. રાતની ફ્લાઈટ પકડવા માટે એરપોર્ટ જતાં પહેલાં બીજી વાર તુલસીને મળવા આવ્યાં ત્યારે વારંવાર કહેતાં રહ્યાં હતાં : ‘તને અમે પેશન્ટ નહીં, પુત્રીની જેમ રાખીશું.’ જગતમાં જાણીતી છતાં પોતાના માટે અજાણી એવી આ

બે વ્યક્તિના પ્રેમભાવથી તુલસીનું હૈયું ભીંજાઈ ગયું હતું : 'આ બધાંનું ઋણ હું કયા જન્મારે ચૂકવીશ !'

તુલસી-ચિંતનને વિદેશ મોકલવાની હોંશમાં યશોદાબહેનનો સાંધાનો દુઃખાવો ચોવીસ કલાક માટે ગાયબ થઈ ગયો હતો. વર્ષોથી ઘરમાં પડેલી વપરાયા વગરની સૂટકેસ રાતે માળિયામાંથી ઉતાર્યા પછી થયું કે ના, વિદેશની સફરમાં આવી બેગ કાંઈ સારી ન લાગે, એટલે સવારથી એકલા પંડે આંટાફેરા શરૂ કરી દીધા હતા. તુલસીની સાડીઓને ઇસ્ત્રી કરાવી આવ્યાં, પાંચ વરસ વીતી જવાને કારણે શરીરમાં થયેલા ફેરફાર મુજબ તુલસીનાં બ્લાઉઝનું ફ્રિટિંગ નવેસરથી કરાવી લાવ્યાં. જિનીવા જઈને એ કોઈ પથારીમાં થોડી પડી રહેવાની - એવું વિચારી હરવા-ફરવામાં માફક આવે એટલા માટે ત્રણ જોડી પંજાબી ટ્રેસ અને ગરમ કપડાં પણ ખરીદ કરી લાવ્યાં. ચિંતને તો ખાસ તાકીદ કરેલી કે મારી બેગમાં પહેલાં બધી નોટબૂક ગોઠવી દેજો, પછી જગ્યા વધે એ પ્રમાણે બે-ત્રણ જોડી કપડાં સમાવી દેજો એટલે ચાલ્યું જશે. જરૂર પડશે તો ત્યાં જઈને જીન્સનાં પેન્ટ અને શર્ટ ખરીદી લઈશ.

સવારના નવ વાગ્યે બ્રીચ કેન્ડીથી નીકળલો ચિંતન બપોરે ચાર વાગ્યે સ્વિત્ઝર્લેન્ડ-પેરિસના વિઝા અને એર ફાન્સની બે ટિકિટ લઈને પાછો આવી ગયો ત્યારે બધાંએ અરધી ધરપત અનુભવી હતી : હવે માત્ર અગિયાર કલાક સાચવી લેવાના છે. મધરાતની ફ્લાઈટ પકડવા માટે અગિયાર વાગ્યે કસ્ટમમાંથી પસાર થઈ જવાય એટલે બાકીનો બોજો પણ હળવો થઈ જશે.

સવા છ વાગ્યે પરાણે વિદાય લેતાં પહેલાં સિસ્ટર ડિસોઝા 'બોં વોયેજ' - કહેતી ધૂસકેધૂસકે રડતી તુલસીને વળગી પડી ત્યારે યશોદાબહેને એ બંનેને અલગી કરવી પડી હતી. જતાં-જતાં એ કહેતી ગયેલી : 'કાલે બુધવાર છે. ચર્યમાં જઈ મધર મેરીને નવ બુધવાર સુધી તારા માટે કેન્ડલ ચડાવતી રહીશ. ત્યાં સુધીમાં તું સુખરૂપ પાછી આવી જઈશ, તો નવમી કેન્ડલ તારા હાથે પ્રગટાવીને ધરવાની છું, એ યાદ રાખજે, સિસ્ટર ગોસ્વામી !'

ત્યારે તુલસી ગદ્ગદ કંઠે બોલી ગઈ હતી : 'ચર્યમાં કેન્ડલ ચડાવીને તારી સાથે તારા હસબન્ડ અને બેબી સાથે ડિનર લેવા તારે ઘેર આવવાની છું એ તમે યાદ રાખજો, સિસ્ટર ડિસોઝા !'

સાત વાગ્યે યશોદાબહેન, ડીન શ્રીવાસ્તવ અને પંડ્યાસાહેબે વિદાય લેવી પડી, કારણ કે એ ત્રણે બંનેનો સામાન લઈને બારોબાર એરપોર્ટ પહોંચવાનાં હતાં. બ્રીચ કેન્ડીમાંથી નીકળતી વખતે યશોદાબહેન દીવાલ પરથી શ્રીનાથજીની છબી ઉતારવાનું ભૂલ્યાં નહોતાં : 'તારા ઠાકોરજીને જરાય આંચ ન આવે એ રીતે વીંટાળીને એરપોર્ટ લઈ આવીશ. ત્યાં જઈને પણ તારી પથારીની સામે જ એમનું સ્થાપન કરજે.'

સાત વાગ્યા પછી ચિંતન સાથે રૂમમાં એકલી પડેલી તુલસીનો અજંપો વધતો જતો

હતો. વર્ષો પછી પહેલી વાર પોતે બહાર નીકળવાની હતી : કોણ જાણે દુનિયા કેટલી બદલાઈ ગઈ હશે ! એરપોર્ટ જતાં રસ્તામાં હોસ્પિટલ પર એક નજર નાખી લેવાની અને પોતાનું ઘર બહારથી જોઈ લેવાની ઇચ્છા તેણે વ્યક્ત કરેલી, પણ ડીનસાહેબે સમજાવી લીધી હતી : ‘તુલસી, કેટલીક ઇચ્છાઓ માણસે સંજોગો વર્તીને મુલતવી રાખવી પડે છે. તારા ભાઈ મુકુન્દને જરાસરખી ગંધ આવી જાય તો તને રોકવા માટે એ એરપોર્ટ પર પણ ધમાલ મચાવી દે એવો છે.’

મોટા ભાઈએ પિતાજી સાથે કરેલો વર્તાવ અને છેલ્લાં સાડાચાર વર્ષથી બહેન જીવે છે કે નહીં એ જાણવા માટેય પરવા નહીં કરનાર મુકુન્દ વિશે તૂટક-તૂટક જાણ્યા પછી તુલસીનું મન ખાટું થઈ ગયું હતું. શ્રીકાન્ત તો માત્ર એક જ દિવસની સગાઈ ફોક કરીને તરછોડી ગયા, પણ સગા ભાઈએ લોહીની સગાઈ સુધ્ધાં તોડી નાખી એનો અનહદ રોષ જાગ્યો હતો. જિંદગીભર એનું હવે મોં ન જોવું એવો તુલસીને કાળ ચડ્યો હતો.

‘દોઢ મિનિટથી અરીસામાં મોં જોતી શેના વિચારે ચડી ગઈ, તુલસી ?’

એકીટશે તેને નિહાળી રહેલા ચિંતનને યાદ આવ્યું હોય તેમ ઊભા થતાં કહ્યું ‘ચાલ, હાથ પકડીને તને વ્હીલચેર સુધી લઈ જઈ.’

તેના લંબાયેલા હાથ તરફ જોતી તુલસી શરીર ફરતી શાલ વીંટાળી લઈ ખાટલા પરથી નીચે ઊતરી : ‘હાથ પકડવાની જરૂર નથી, તારા ખભાનો ટેકો પૂરતો થઈ રહેશે.’ કહી ડાબો હાથ ચિંતનના જમણા ખભે મૂકી દીધો : ‘મનમાં તો થાય છે કે દોટ મૂકું, પણ તમે ડૉક્ટરો દર્દીને જલદી પગભર થવા દો એવા ક્યાં છો ?’

બારણું ખોલીને તેને બહાર દોરી જતા ચિંતનને તુલસીની એ ટકોર ગમી. તુલસી ક્યારેક આત્મીયપણે વર્તતી તો ક્યારેક અતડી બની જતી... તેની વ્હીલચેરને લિફ્ટ તરફ સરકાવતાં ચિંતને કહ્યું : ‘વાતવાતમાં ડૉક્ટરોની ટીકા કરે છે, પણ તું પોતે નર્સ છે એ યાદ છે ને તને ?’

‘અત્યારે તો હું પેશન્ટ છું અને તું...’

‘હું વોર્ડબોય !’ લિફ્ટનું બટન દબાવતાં ચિંતને મજાક છેડી : ‘વિદેશોમાં પુરુષ નર્સ હોય છે એ તો તું જાણે છે, તુલસી... તારા માટે વોર્ડબોય, નર્સ અને ડૉક્ટર એમ શ્રી ઈન વન જેવો છું હું !’

બટન દબાવતાં જ લિફ્ટ ઉપર આવી. તુલસીને બ્રીચ કેન્ડીની બહાર લઈ જવા માટે દસ્તૂરસાહેબે જ વ્યવસ્થા ગોઠવી આપી હતી. આઠ વાગ્યે પેશન્ટને મળવા આવતાં વિઝિટર્સ વેરવિખેર થઈ જાય પછી જ એને નીચે ઉતારવી, કમ્પાઉન્ડમાં ઊભેલી ટેક્સી સુધી વ્હીલચેર લઈ જવી અને કોઈ જાતની ‘ગૂડ બાય - ટાટા’ની વિધિ વગર ગુપચુપ તેને વિદાય કરી દેવી :

‘હું પોતે પણ વળાવવા નહીં આવું. મારી હાજરીને કારણે પેશન્ટ તરફ બીજા લોકોનું ધ્યાન ખેંચાય એવું આપણે નથી કરવું.’

તુલસી-ચિંતનને લઈ લિફ્ટ નીચે પહોંચી એટલે રાહ જોતા વોર્ડબોયે ક્યૂટી સંભાળી લીધી : ‘લાવો, સાહેબ, ટેક્સી સુધી હું લઈ લઉં છું.’

આનાકાની કયાં વગર વ્હીલચેર તેને સોંપી દઈ ચિંતને લિફ્ટમેનને દરવાજે બોલાવવાને બદલે વોર્ડબોય વ્હીલચેર સાથે કમ્પાઉન્ડમાં ઊભેલી ટેક્સી તરફ આગળ વધ્યો. ચિંતન ઉતાવળાં પગલે તેની સાથે થવા આગળ વધતો હતો ત્યાં કમ્પાઉન્ડમાંથી સ્ટાર્ટ થયેલી એક કાર તેની લગોલગથી પસાર થઈ ગઈ.

‘અરે, ચિંતન !’

પસાર થતી કારમાંથી પોતાના નામનો સાદ સાંભળી સહેજ થથરી જતાં ચિંતને ડોક ફેરવી તો પેલી કાર બ્રેક મારી ઊભી રહી ગઈ હતી. સાદ પાડનાર વ્યક્તિ કારનો દરવાજો ઉઘાડીને નીચે ઊતરતી દેખાઈ ત્યારે ચિંતન વિમાસણમાં પડી ગયો. ઊભા રહેવું કે સાદ સાંભળ્યો જ નથી એવો દેખાવ કરી આગળ વધી જવું ?

પરંતુ બેમાંથી એકેય નિર્ણય લેવાય એ પહેલાં તો પેલી વ્યક્તિ ઉતાવળાં પગલે તેની પાસે આવી પહોંચી હતી : ‘ચિંતન, તું અહીંયાં ક્યાંથી ?’

પૂછતી સુરુચિને જોતાં જ ચિંતન થીજી ગયો. જવાબ આપવાને બદલે ડઘાઈ ગયાની જેમ તેને જોતો જ રહ્યો. વર્ષો પછી જોવા મળેલી સુરુચિએ ખભાથી પગની પાની ઢંકાઈ જાય એવો વિચિત્ર પહેરવેશ પહેર્યો હતો.

‘ઓળખાણ પડી ન હોય તેમ મને જોયા શું કરે છે, ચિંતન ?’ હાથમોજાં પહેરેલો જમણો હાથ લંબાવતાં એણે ચિંતનને સજાગ કર્યો : ‘અહીં કેમ આવવું થયું, ચિંતન ?’ પૂછીને આગળ જતી વ્હીલચેર તરફ નજર પડતાં ઉમેર્યું : ‘તારા કોઈ પેશન્ટને...’

તે એટલું પૂછે ત્યાં જ ચિંતને સાવધ બની જઈ વ્હીલચેર તરફથી સુરુચિની નજર વાળી લેવા અધવચ્ચે બોલી જવું પડ્યું :

‘હા, એક પેશન્ટના ચેક-અપ માટે આવ્યો છું.’

‘કોઈ લેડી પેશન્ટ લાગે છે.’

ટેક્સી પાસે રોકાઈ જતી વ્હીલચેર પરથી નજર હઠાવ્યા વગર એ બોલી ત્યારે ચિંતને પોતાના ઊભા રહેવાની પોઝિશન એવી રીતે બદલી નાખી જેથી વ્હીલચેરમાં કોણ બેઠું છે એ સુરુચિ જોઈ ન શકે.

‘કેટલા વખતે આપણે મળ્યાં !’ હવે સુરુચિ તેને ધારીધારીને જોવા લાગી : ‘ડૉક્ટર થયા પછી થોડો બદલાયો ખરો. કોટ પહેરતો થયો, પણ હજુ ટાઈ વળગાડી નથી.’

જવાબમાં એ કહી શક્યો નહીં કે પરદેશ જવા માટે આજે જ રેડીમેડ કોટ ખરીદીને પહેર્યો છે... તેને બદલે સુરુચિના પહેરવેશ પર સામી ટકોર કરી : ‘પણ લંડન જઈ આવીને તમે સાવ બદલાઈ ગયાં, સુરુચિબહેન... તમારો આ પહેરવેશ જોઈને પહેલાં તો ઓળખી જ ન શક્યો ! લંડનમાં આવી ફેશન ચાલુ થઈ છે કે ?’

‘ફેશન નહીં, ફાવટ માટે આ ડગલા જેવો ડ્રેસ પહેર્યો છે.’ કહેતી એ પેટ પર હાથ ફેરવવા લાગી : ‘દેખાતું નથી તને ? સાતમો મહિનો પૂરો થયો એટલે જરા ચેક-અપ કરાવવા આવી હતી.’

ચિંતનનું ચિત્ત એની વાતચીત પર નહોતું. પરાણે હસી લઈ તેણે પાછળ ડોક ફેરવીને જોઈ લીધું : વોર્ડબોય તેના આવવાની રાહ જોતો ઊભો હતો. પોતે વાતચીત પડતી મૂકીને ત્યાં ચાલ્યો જાય તો સુરુચિની જિજ્ઞાસા વધી જવાની દહેશત હતી. ઝડપથી વાતચીત આટોપી લેવા તેણે હાથ લંબાવ્યા : ‘ચાલો, સુરુચિબહેન, અચાનક મળી ગયાં છો તો કૉંગ્રેચ્યુલેશન્સ આપી દઉં... તમારા આ બીજા પરાક્રમ (બાળક) માટે !’

ચિંતનને જાણે પહેલાં વાર હસતો જોતી હોય તેમ તેની સાથે બીજી વાર હાથ મિલાવતાં સુરુચિ સહેજ ચોંકી : ‘તું હસમુખો ક્યારથી થઈ ગયો, ચિંતન ? ડૉક્ટર થયા પછી કોઈના પ્રેમમાં પડ્યો કે શું ?’

‘એવું જ કાંઈક છે...’ છુટકારો મેળવવા માટે ચિંતને કહેવું પડ્યું : ‘આપણે ચોથી તારીખે તમારા કન્સલ્ટિંગ રૂમના ઓપનિંગમાં મળીશું ત્યારે નિરાંતે વાત કરીશું...’

કહીને ચિંતને હાથ પાછો ખેંચી લેવાની ચેષ્ટા કરી, પણ સુરુચિએ હાથમોજાવાળા પંજાની પકડ ઢીલી કરી નહીં :

‘બાય ધ વે, પછી કાલે તને શ્રીકાન્ત સાથે ફોન પર મેળાપ થયો કે નહીં ?’

‘નહીં...’ ફરી એક વાર પાછળ જોતાં બોલ્યો, તો વોર્ડબોય ટેક્સીનું બારણું ખોલતો દેખાયો. તેનો જીવ ત્યાં પહોંચી જવા માટે અધીરો બની ગયો : ‘સુરુચિબહેન હું જઉં, પેશન્ટને હોસ્પિટલ લઈ જવાની છે.’

ફરી ચિંતને હાથ છોડાવવાની કોશિશ કરી અને ફરી સુરુચિએ મચક ન આપી : ‘અરે, ચિંતન, તારી પેલી તુલસીનું શું થયું ? હજુ જીવે છે કે...’

ત્યારે ચિંતને ઝાટકો આપીને હાથ ખેંચી લીધો, પણ ત્યાં સુધીમાં મોડું થઈ ચૂક્યું હતું. બોર્ડબોયનો ટેકો લઈ ટેક્સીમાં બેસવા માટે વ્હીલચેરમાંથી ઊભી થતી ચિંતનની પેશન્ટ પર સુરુચિની નજર પડી ચૂકી હતી !

‘અરે, આ તો એ જ લાગે છે !’

દૂરથી તુલસીને ઓળખી ગયેલી સુરુચિ હેબતાઈ ગઈ હોય તેમ એની આંખો ફરી ગઈ,

મોં ઉઘાડું જ રહી ગયું અને ચિંતને જાણે કાંઈ સાંભળ્યું ન હોય તેમ તેના તરફ પીઠ ફેરવી લઈ ટેકસી તરફ દોટ મૂકી.

ચિંતન ટેકસી પાસે પહોંચ્યો ત્યારે તુલસીને પાછળની સીટમાં બરાબર બેસાડી દઈ વોર્ડબોય દરવાજો બંધ કરતો હતો. કોટના ખિસ્સામાંથી દસની નોટ કાઢી વોર્ડબોયના હાથમાં પકડાવી, ચિંતન આગળની બેઠકમાં ઘૂસી જવા માટે દરવાજાનું હેન્ડલ ધુમાવવા ગયો ત્યાં -

લોખંડની ખીલી લોહચુંબક તરફ ખેંચાઈ આવે તેમ સુરુચિ હાંફળીફાંફળી ટેકસી પાસે આવી : ‘એક મિનિટ, ચિંતન, મને તારી પેશન્ટને મળવા પણ નહીં દે ?’

ખલાસ !

બત્તીના થાંભલાની નીચે જ ઊભેલી ટેકસીની પાછલી બેઠકની બારીમાં સુરુચિએ ડોકિયું કર્યું અને પોતાનું અનુમાન સાચું હતું એની ખાતરી થતાં જ એ પગથી માથા સુધી થથરી ગઈ :

‘અરે તુલસી ! તું ક્યારે ભાનમાં આવી ગઈ ?’

સુરુચિના એકએક શબ્દમાં પહાડ જેવો ભાર વર્તતો હતો. તુલસીને સમજાઈ ગયું કે નર્સિંગહોમના કમ્પાઉન્ડમાં પગ મૂકતાંવેંત જ પોતે પરખાઈ ગઈ હતી. તેણે પરાણે હસવું પડ્યું, છતાં એના એ ઉપરછલ્લા સ્મિતમાંય શારડી ભોંકાઈ હોય તેમ સુરુચિનું હૈયું આરપાર વીંધાઈ ગયું.

‘તું મને ઓળખતી નહીં હોય, તુલસી...’ કહેતાં એણે મોજાવાળો જમણો હાથ તુલસી તરફ લંબાવ્યો : ‘હું છું...’

હજુ એ એટલું બોલે ત્યાર પહેલાં તો આગલી સીટમાં બેઠેલો ચિંતન ચિત્તાની ઝડપે બારણું ખોલી બહાર નીકળી ગયો : ‘તુલસી, આ છે ડૉક્ટર સુરુચિબહેન દક્ષતરી...’ શ્રીકાન્તની પત્ની તરીકે સુરુચિ તેની ઓળખાણ આપે એ પહેલાં તેણે વાળી લીધું : ‘એ આપણી કે. જી. એમ.માં થોડા મહિના માટે ઈન્ટર્નશિપ કરી ગયાં છે.’

‘ચિંતન, તેં અધૂરી ઓળખાણ આપી...’ કહેતાં તુલસીનો હાથ પોતાના હાથમાં લઈને સુરુચિ બાકીની ઓળખાણ આપવા જતી હતી ત્યાં તુલસીના મુખભાવમાં ચમત્કારિક પલટો આવતો જોઈને સુરુચિની જીભ થોથવાઈ ગઈ.

મોજાવાળા જમણા હાથની સુરુચિની હથેળી દબાવી રાખી તુલસીએ પોતાનો ડાબો હાથ તેના કાંડા, બાવડા અને ખભા પર ફેરવ્યો.

‘ઓહ માય ગોડ !’ જાણે ચિત્કાર કરતી હોય તેમ ચોકેલી આંખે તુલસીએ રાડ પાડી : ‘સુરુચિબહેન તમારે તો આખા શરીરે કોઢ ફૂટી નીકળ્યો છે !’

માથા પર વીજળી પડી હોય તેમ સુરુચિ પગથી ખભા સુધી સળગી ઊઠી. કોઢના ડાઘ બીજાની નજરે ચડી ન જાય એટલા ખાતર પોતે ખભાથી પગની પાની સુધીનો વિચિત્ર પોશાક પહેરતી ફરતી હતી, હાથમાં મોજાં ચડાવી રાખતી હતી, છતાં આ છોકરી માત્ર કાંડા-બાવડા પર હાથ ફેરવીને કોઢ કેમ પારખી ગઈ ? જમીન ફાટી પડે તો અંદર સમાઈ જવા જેવું વસમું લાગ્યું સુરુચિબહેનને...

હાથ પાછો ખેંચી લઈ પૂતળાની જેમ તુલસી સામે ઘૂરકતી ચાર-છ ડગલાં પીછેહઠ કરતી સુરુચિ જડની જેમ ખોડાઈને ઊભી રહી ગઈ.

શું કરવું તેની સમજ ન પડતી હોય તેમ દિગ્મૂઢ બની ગયેલો ચિંતન ટેકસીની આગલી સીટમાં બેસી ગયો. ટેકસી બ્રીચ કેન્ડીના કમ્પાઉન્ડની બહાર નીકળી ગઈ ત્યાં સુધી સુરુચિ એક તસુભાર પણ હલીયલી શકી નહીં !

□

‘સુરુ ! આપણે કઈ તરફ જઈ રહ્યાં છીએ એટલું તો કહે !’

નવલમામા તરફથી અઠવાડિયા અગાઉ ભેટ મળેલી પાંચિની કાર ચલાવતી સુરુચિને ચોથી વાર શ્રીકાન્તે પૂછ્યું ત્યારે ભાવશૂન્ય ચહેરે મરિનડાઈવ પરથી નજર ખસેડ્યા વગર એ બોલી ગઈ : ‘ધરતીનો છેડો આવે ત્યાં સુધી જઈ રહ્યાં છીએ.’

જવાબ ન લાગે એવો ઉડાઉ જવાબ સાંભળીને શ્રીકાન્તે ખભા ઉછાળ્યા. ચાર વરસ અને પચાસ દિવસના લગ્નજીવનમાં આવાં રિસામણાં-મનામણાં તો શ્રીકાન્તે અનેક વાર અનુભવ્યાં હતાં, પરંતુ આજની વાત તેને કાંઈક જુદી જ વર્તાતી હતી. બંને વચ્ચે તકરારની તક ઊભી થતી ત્યારે સુરુચિ મનનો ઊભરો ઉતાવળે ઠાલવી દેતી. શ્રીકાન્તની જેમ મૂંગા રહીને સાંભળ્યા કરવાનો એનો સ્વભાવ નહોતો. બંને લંડન છોડીને મુંબઈ આવ્યાં પછી પહેલી-છેલ્લી તકરાર તુલસી બાબતમાં જ થઈ ગઈ હતી. કન્સલ્ટિંગ રૂમના ઉદ્ઘાટનનું ડીનસાહેબને નિમંત્રણ આપીને કે.જી.એમ. હોસ્પિટલથી પાછા ફરેલા શ્રીકાન્તને તેણે કટાક્ષમાં સાંભળાવ્યું હતું : ‘કેમ, ખબર કાઢી આવ્યા તમારી તુલસીની ?’

‘તમારી’ શબ્દનો ઉપયોગ અને તેના પર મુકાયેલું વજન શ્રીકાન્તને ખટક્યાં હોવા છતાં ખોટું લગાડ્યા વગર એણે કહ્યું : ‘હોસ્પિટલવાળા હવે તુલસીના રૂમને તાળું મારી રાખે છે.’

‘તમારા માટે એ લોકોએ તાળું ખોલી ન આપ્યું ?’

‘એવી જરૂર ન લાગી.’

સાંભળતાં જ સુરુચિએ ધારદાર સવાલ પૂછી લીધેલો : ‘કોને જરૂર ન લાગી - તમને કે હોસ્પિટલવાળાને ?’

‘આવી બધી પૂછપરછનો શો અર્થ છે, સુરુ ?’

વાત વધતી અટકાવવા શ્રીકાન્તે કહ્યું એટલે તો સુરુચિને વધારે ચાનક ચડી આવી :

‘અર્થ એટલો જ છે કે તુલસી તમારી કોઈ જ રહી નથી છતાં તમે અળખામણ થવા ત્યાં જઈ આવ્યા...’ એના શબ્દોની તીક્ષ્ણતા વધતી જતી હતી : ‘તુલસીને ત્યજી દેવા બદલ તમે એ લોકોની નજરમાંથી ઊતરી ચૂક્યા છો. તમારી જગ્યાએ બીજો કોઈ પણ પુરુષ હોત તો એણે તમારી જેમ જ કર્યું હોત, છતાં આદર્શનું પૂછડું પકડી રાખતા આપણા સમાજમાં કોઈ વાસ્તવિક દષ્ટિએ કાંઈ વિચારતું જ નથી... તમારા માટે રૂમ ખોલી ન આપે એનો અર્થ એ જ કે તમારે હવે તુલસી સાથે કાંઈ લાગતુંવળગતું નથી ! પરંતુ તમને એ સત્ય સમજાય ત્યારે ને !’

‘સુરુ, આજ સુધી ક્યારેય મેં તુલસીનું નામ ઉચ્ચાર્યું નહોતું છતાં તું...’

‘નામ ઉચ્ચાર્યું હોત તો હું નારાજ ન થઈ હોત.’ સુરુચિ પાસે દરેક પ્રકારની દલીલ તૈયાર હોય તેમ એ બોલી હતી : ‘જેની સાથે એક વરસ સુધી સગાઈ ટકાવી રાખી તે કોઈને યાદ આવ્યા વગર રહે ખરી ? છતાં તમે એવી રીતે વર્તતા રહ્યા કે જાણે તુલસીને તમે સદંતર ભૂલી ચૂક્યા હો... યાદ આવતી હોય છતાં હોઠ પર નામ ન આવે એવી તમે સાવચેતી રાખતા હતા.’

સામી દલીલ કરવાથી કાંઈ જ વળવાનું નથી એમ માની શ્રીકાન્તે ચુપકીદી ધારણ કરી લીધી હતી... પણ અત્યારે સુરુચિ કેમ સાવ ચૂપ બની ગઈ હતી ? ચેક-અપ માટે બ્રીચ કેન્ડી ગયેલી સુરુચિ પહેલાં પોતાને શોધવા નેપિયન્સી રોડના કન્સલ્ટિંગ રૂમે પહોંચી હતી. ત્યાં જવાબ મળ્યો કે ડૉક્ટરસાહેબ હમણાં જ ઘેર જવા માટે નીકળ્યા એટલે એ વરલી આવી હતી. ઘેર આવીને જોયું કે શ્રીકાન્ત રોજના નિયમ મુજબ બાથરૂમમાં છે ત્યારે ધીરજ રહેતી ન હોય તેમ બાથરૂમનું બારણું ખટખટાવી બોલી હતી : ‘રોજની જેમ વાર નહીં લગાડતા, આપણે જલદી બહાર જવાનું છે.’

પંદર મિનિટને બદલે શ્રીકાન્ત સાત મિનિટમાં બહાર નીકળ્યો એટલે ધ્રુમનબહેને કહ્યું : ‘નવ વાગવા આવ્યા. તમે બંને જમીને જ બહાર જાઓ ને... પછી આવતાં મોડું થાય તો વાંધો નહીં.’

પરંતુ સુરુચિને જમવાની રુચિ જ ક્યાં રહી હતી ? જેવો શ્રીકાન્ત કપડાં પહેરીને તૈયાર થયો કે તેની આગળ થતી ઘરબહાર નીકળી ગઈ હતી. ‘ક્યાં જવું છે ? શું અગત્યનું કામ આવી પડ્યું છે ?’ એવી પૃચ્છાનો શ્રીકાન્તને કોઈ જ જવાબ મળ્યો નહીં ત્યારે એણે ધારી લીધું કે બ્રીચ કેન્ડીમાં ચેક-અપ કરાવવા ગઈ ત્યાં ડૉક્ટરે કોઈ કોમ્પ્લિકેશન હોવાની જાણ કરી હશે... કાંઈ ચિંતાજનક હશે તો મારે એને સાચવી લેવી પડશે.

વરલીથી નીકળેલી કાર પેડર રોડ પર પહોંચતાં પહેલાં બ્રીચ કેન્ડી તરફ ફેંટાઈ જશે

એવું શ્રીકાન્ત માનતો હતો. કદાચ પ્રેગ્નન્સીના કોમ્પ્લિકેશન બાબત ચર્ચા કરાવવા સુરુચિ પોતાને બ્રીચ કેન્ડી લઈ જઈ રહી છે એવી ધારણા પણ ખોટી ઠરી. જરૂર કરતાં વધુ ઝડપે કાર ચલાવતી સુરુચિએ ગાડીને સીધીસીધી જ જવા દીધી હતી.

‘સારું થયું કે આપણે મુંબઈ નામના ટાપુમાં વસીએ છીએ.’ નરિમાન પોઈન્ટનો દરિયો દેખાયો એટલે સુરુચિને મૂડમાં લાવવા શ્રીકાન્તે હળવી ટકોર કરવી પડી : ‘દરિયો આવ્યો એટલે તો કાર ધીમી પાડી, નહીંતર કોણ જાણે તું મને ક્યાંની ક્યાં લઈ ગઈ હોત !’

તેની એ હળવી ટકોરની કોઈ જ અસર થઈ ન હોય તેમ કાર થોભાવી સુરુચિ બારી તરફ ડોક મરડીને સાગરનાં ઊછળતાં મોજાં નિહાળતી ખામોશ બેસી રહી ત્યારે શ્રીકાન્તે મોજાંવાળા તેના ડાબા હાથ પર પોતાનો હાથ મૂક્યો :

‘શી વાત છે, સુરુ ? આટલી બધી ગમગીન કેમ બની ગઈ ?’ કહેતાં તેનાં આંગળાંમાં અંકોડો ભીડવાનો પ્રયાસ કર્યો ત્યારે પેલીએ હાથની મુઠ્ઠી વાળી લીધી.

‘ચેક-અપ માટે ગઈ હતી ત્યાં ડૉક્ટરે કોઈ એવી વાત...’ કહીને એ જાણી-કરીને અટક્યો, છતાં સુરુચિએ ડોક ફેરવવાની તસ્દી ન લીધી એટલે શ્રીકાન્તને એના ખભા પર હાથ મૂક્યો : ‘જે કાંઈ હોય તે કહી દે, સુરુ ! આપણે બંને ભેગાં મળીને એનો સામનો કરીશું.’

અને સુરુચિએ ઝાટકા સાથે ગરદન ફેરવી. તેની આંખોમાં ઘૂઘવતા રોષે શ્રીકાન્તને ચોંકાવી દીધો. ઘડીભર તેની સામે તાકી રહી સુરુચિએ જમણા હાથનાં આંગળાંથી ડાબા હાથમાં પહેરેલું મોજું ખેંચી કાઢ્યું. આંગળાં, અંગૂઠા અને પોંચા પર દેખાતા કોઢના ડાઘ પર રોષભરી દષ્ટિથી તાકતી આવેશમાં એ બોલી ઊઠી : ‘તંગ આવી ગઈ છું હું આનાથી !’ કહી ડાબા હાથની મુઠ્ઠી વાળીને જોરથી સ્ટીયરિંગ વ્હીલ પર મુક્કી મારવા લાગી : ‘ક્યાં સુધી હું લોકોથી સંતાડતી ફરીશ મારી આ બીમારી ?’

‘સુરુ !’ ઝાપટ મારીને શ્રીકાન્તે તેનો હાથ પકડી લીધો : ‘શું કરે છે આ ?’

સુરુચિએ હાથ છોડાવવા માટે જોર અજમાવ્યું, પણ શ્રીકાન્તે પકડ ઢીલી ન કરી ત્યારે લાચારીના ભારથી ગરદન ઝુકાવી દઈ પોતાનું માથું સ્ટીયરિંગ વ્હીલ પર ઢાળી દીધું. હમણાં એ રડી પડશે, આંસુ દ્વારા એનો ઊભરો ઠલવાઈ જશે એવું માની શ્રીકાન્ત કોઢવાળો તેનો ડાબો હાથ પોતાના બંને પંજામાં લઈને પંખાળતો રહ્યો.

લગ્નજીવનનાં સાડાત્રણ વર્ષ સુધી ચણાના દાણા જેવડો સફેદ ડાઘ જરાસરખોય વિકસ્યો નહીં એટલે સુરુચિએ માની લીધું કે પોતાના જેવી સુખી બીજી કોઈ નથી. વારસામાં કોઢ આવે જ એવો કોઈ નિયમ નથી એ જાણવા છતાં પહેલી પ્રસૂતિ વખતે એ તંગ રહ્યા કરતી. પુત્ર અવતર્યો ત્યારે બ્રીચ કેન્ડીની નર્સને પહેલવહેલું એ જ પૂછ્યું હતું : ‘બાબાના શરીરે કોઈ ડાઘ તો દેખાતો નથી ને ?’

અને નર્સે નકારમાં જવાબ આપ્યો ત્યારે તો એનો હર્ષ સાતમા આસમાને પહોંચી ગયો હતો : 'હું ધન્ય બની ગઈ !'

પરંતુ લંડનના છેલ્લા છ મહિનામાં એકાએક એ નાનકડા ડાઘે વિરાટ સ્વરૂપ ધારણ કરવા માંડ્યું. સૂરુચિ રોજ સવારે ઊઠીને પહેલું કામ શરીરના ડાઘ જોવાનું કરતી. ડાઘ દિવસે વધે છે કે રાતે એ સમજાતું નહોતું, પણ સાપોલિયું અજગર બની જાય તેમ કોઢ તેના શરીરે ભરડો લઈ રહ્યો હતો. પિંડીથી ખભા લગી ડાઘ ફેલાતા ગયા ત્યાં સુધી તો ચાલુ પોશાકમાં એ વરવા ડાઘ ઢંકાઈ જતા, પણ કોઢ પિંડીથી પાની તરફ ઊતરવા લાગ્યો ત્યારે સૂરુચિ માટે અસહ્ય બની ગયું. ડાઘ હોવા અને ડાઘ દેખાવા વચ્ચે બહુ ફરક પડી જતો હતો. લોકોની નજરથી ડાઘ છુપાવવા માટે હજારો રૂપિયાના મોડર્ન ડ્રેસ ત્યજીને એણે સાડી પહેરવી શરૂ કરી દીધી. બંને હાથના ખભા નીચે ડાઘ પ્રસરવા લાગ્યા એટલે બ્લાઉઝની બાંયની લંબાઈ વધારતી ગઈ. ગમે તે ભોગે કોઢને પ્રસરતો રોકવા નિષ્ણાતોને કન્સલ્ટ કરતી રહી, દવા-ઇન્જેક્શનો લેતી રહી, આંખો મીંચીને પૈસા ખરચતી રહી, પણ વકરેલો કોઢ અંકુશમાં આવ્યો નહીં ત્યારે એ ભાંગી પડી. શ્રીકાન્તની અનેક સમજાવટ છતાં પોતાના સફેદ ડાઘ ઢાંકવાના મિથ્યા પ્રયાસો એ છોડી શકી નહીં.

'આ કોઈ એવો રોગ નથી કે જોઈને માણસ આપણાથી દૂર ભાગે.' શ્રીકાન્ત એને સમજાવતો : 'ખબર પડે એટલી વાર થોડુંક વિચિત્ર લાગે, કદાચ કોઈ એના ઇલાજ સૂચવે, પણ કોઈ એની ચીડ તો ન જ દર્શાવે, સુરુ !'

'એ બધી કહેવાની વાત છે.' પોતાની જાત માટે ચીડ જાગતી હોય તેમ સૂરુચિ સંભળાવતી : 'આ ચેપી રોગ નથી એવું જાણવા છતાં આવા ભણેલા દેશમાંય લોકો તેનાથી દૂર ભાગે છે... એક વાર મને એનો બહુ કડવો અનુભવ થઈ ગયો છે. પેલી મેડમ મેકલિન ઘેર આવી અને મેં હાથમોજાં પહેર્યા વગર દરવાજો ઉઘાડ્યો ત્યારે મારા હાથના ડાઘ જોઈને ચીતરી ચડી હોય એવો ચહેરો કરી નાખ્યો હતો. આવકાર આપવા માટે મેં હાથ લંબાવ્યો તો જાણે મને કોઢને બદલે રક્તપિત્ત હોય તેમ એ દરવાજેથી પાછી ફરી ગઈ હતી.'

ત્યારે શ્રીકાન્તે તેને સમજાવવાની કોશિશ કરેલી : 'આ દેશના બધા જ લોકો ભણેલા છે એ તારો ભ્રમ છે, સુરુ ! આપણે ઈન્ડિયનો કોઈને ઈંગ્લિશ બોલતું સાંભળીએ એટલે તેને ભણેલું માની લેવાની ભૂલ કરતાં રહીએ છીએ... મુંબઈમાં તું જોજે, કોઈ તારા ડાઘ જોઈને દૂર નહીં ભાગે !'

પરંતુ સૂરુચિને ગળે એ વાત ઊતરતી નહોતી. ગરમ દેશમાં આવ્યા પછી પણ પગની પાનીથી ખભા સુધીનું આખું શરીર ઢંકાઈ જાય એવા વરવા વેશ પહેરવાનું તેણે ચાલુ રાખ્યું. શ્રીકાન્તે ઘરના લોકોને કહી રાખેલું કે એના પોશાક બાબત કોઈએ ટીકાટિપ્પણ ન કરવાં, ત્યારે જજસાહેબ અને ધ્રુમનબહેન સમસમીને ચૂપ થઈ ગયેલાં. સોનાની થાળીમાં લોઢાની

મેખ તો હજુય ખમી લેવાય, પણ આ તો સોનાની આખી થાળી પર લોઢાનો ઢોળ ચડી ગયા જેવો સંતાપ હતો !

પદ્મિનીના સ્ટીયરિંગ વ્હીલ પર માથું ટેકવીને મૂંગી બેસી રહેલી સુરુચિ ઘણી વાર સુધી રડતી ન દેખાઈ ત્યારે શ્રીકાન્તે તેના વાંસા પર હાથ ફેરવવા માંડ્યો :

‘બ્રીચ કેન્ડી ગઈ હતી ત્યાં તારા ડાઘ કોઈની નજરે ચડી ગયા, સુરુ ?’

ત્યારે માથું ઊંચું કર્યા વિના જ તેણે નકારમાં ડોક હલાવી.

‘ત્યાં તને કોઈ મળી ગયું હતું, સુરુ ?’

‘ના !’ હવે ધીમેધીમે ગરદન ઊંચી કરતી એ બોલી : ‘હું કોઈને મળી ગઈ હતી.’

‘કોને ?’

‘તુલસીને !’

સાંભળતાં જ શ્રીકાન્તના સમગ્ર શરીરમાં ઝણઝણાટી પ્રસરી ગઈ. તેના ચહેરાના પલટાતા હાવભાવનું નિરીક્ષણ કરતી સુરુચિના હોઠ ભીંસાયા : એનું નામ પડતાં જ કેવા ટટ્ટાર થઈ ગયા !

‘તું તુલસીને ક્યાં મળી ?’ ઘૂંટાતો શ્વાસ છોડતાં શ્રીકાન્ત બોલી ઊઠ્યો : ‘બ્રીચ કેન્ડીમાં તુલસીને મળી ?’

‘જી હા !’ સુરુચિના અવાજમાં ધાર આવી ગઈ : ‘મેં તુલસી સાથે હાથ પણ મિલાવ્યો !’

એના બોલમાં રહેલો ગર્ભિત ઇશારો હજુય શ્રીકાન્તને સમજાયો ન હોય તેમ એ બબડ્યો : ‘એ લોકોએ તુલસીને બ્રીચ કેન્ડીમાં ટ્રાન્સફર કરી છે એ મારાથી છાનું રાખ્યું.... શું કામ... ?’

‘કારણ કે તમને જાણ કરવાની કોઈને જરૂર નહીં લાગી હોય.’ સુરુચિ મહેણાં મારવાની તક છોડવા માગતી નહોતી : ‘હવે તમારે તુલસીની સાથે શું લાગેવળગે ?’

‘મને શું કામ જાણ ન કરી એ જ હું નથી વિચારતો, સુરુ !’ શ્રીકાન્તના અવાજમાં તીવ્રતા આવવા લાગી : ‘તુલસીને બ્રીચ કેન્ડીમાં શું કામ દાખલ કરવી પડી એ જાણવા માગું છું હું.’

‘વધુ સારી ટ્રીટમેન્ટ માટે દાખલ કરી હોય...’ તેને ટટળાવવામાં મજા આવતી હોય એમ સુરુચિ મોઘમ બોલી ગઈ : ‘તેને ભાનમાં લાવવા માટે દાખલ...’

‘ઈમ્પોસિબલ !’ શ્રીકાન્તનો અવાજ ઊંચો થયો : ‘જગતમાં “કોમા”નો કોઈ કેસ આજ સુધી સાજો થયો નથી. એવું થતું હોય તો...’

‘તો શું, શ્રીકાન્ત ?’ લુચ્ચું હસતી એ બોલી : ‘કેસ સાજો થવાની આશા હોત તો તમે તુલસીને ત્યજી દીધી ન હોત એમ જ કહેવા માગતા હતા ને તમે ?’

‘સુરુ !’ દરિયાનું મોજું ઊછળે તેમ શ્રીકાન્તનો અવાજ ઊછળ્યો : ‘મારા દરેક અર્ધા વાક્યને ખોટા અર્થમાં પૂરું કરવાનો શો અર્થ છે, સુરુ ? હું કહેવા માગતો હતો કે કોમાનો કેસ સાજો થઈ શકતો હોત તો રહીરહીને પાંચ વરસે બ્રીચ કેન્ડીમાં ટ્રીટમેન્ટ માટે ટ્રાન્સફર શું કામ કરે ?’

‘પાંચ વરસમાં કોઈ શોધ થઈ પણ હોય.’

‘એવી શોધ થઈ હોય તો એનો પહેલો લાભ ભારતના દર્દીને ન મળે...’

‘કદાચ કોઈ ચમત્કાર થઈ પણ જાય !’

‘તુલસીની બાબતમાં આવો કોઈ ચમત્કાર કરનારના હું પગ પકડી લઉં.’

જાણે વીંછીએ ડંખ માર્યો હોય એવી વેદના સુરુચિએ અનુભવી. ડંખનું ઝેર એની જીભ પર ફૂટી નીકળ્યું : ‘ચમત્કાર કરનારના પગ પકડી લો અને જેના પર ચમત્કાર થયો હોય તેનો હાથ પણ પકડો ને, શ્રીકાન્ત !’

સાંભળીને શ્રીકાન્ત ખળભળી ઊઠ્યો : આખો દેહ કોઢથી ચીતરાઈ ચૂક્યો હોવા છતાં સાચા હૃદયથી હું એને ચાહતો રહ્યો છું, છતાં આ સ્ત્રીને કોઈ કદર નથી ! તુલસીને મનમાંથી હટાવી દીધી, પણ હજુ એના મનમાંથી તુલસીનો ભ્રમ નીકળતો કેમ નથી ? મહામહેનતે કોધને અંકુશમાં લઈ શ્રીકાન્તે સુરુચિનો મોજા વગરનો ડાબો હાથ ફરી પોતાના હાથમાં લીધો : ‘સુરુ, હજારો લોકોની હાજરીમાં મેં તારો હાથ પકડ્યો છે, છતાં પણ તું...’

કહેતો શ્રીકાન્ત લાગણીભરે તેનો હાથ પંખાળવા લાગ્યો ત્યારે સુરુચિને થયું કે કહી દેવાનો સમય હવે પાકી ગયો છે. હળવેકથી પોતાનો ડાબો હાથ તેના હાથમાંથી સરકાવી લઈ સુરુચિએ મોજાવાળો હાથ તેની સામે ધર્યો : ‘તુલસીનો પરોક્ષ સ્પર્શ માણવો હોય તો આ હાથ હાથમાં લો, શ્રીકાન્ત ! એણે મારો આ જમણો હાથ પકડ્યો હતો.’

‘એણે !’ શ્રીકાન્ત પહેલાં ચોંક્યો, પછી માન્યું કે સુરુચિએ બોલવામાં ગફલત કરી હશે : ‘સુરુ, તારા જમણા હાથે તં એનો હાથ પકડ્યો હતો એમ કહે...’

‘ક્યારની કહું છું, પણ તમે સમજતા કેમ નથી ?’ ફૂંફાડા મારતી નાગણીની જેમ બોલતી સુરુચિએ પોતાના જમણા હાથે તેના રેશમી ઝભ્ભાની બાંય પર હાથ પસવારીને ધડાકો કર્યો : ‘મારો હાથ હાથમાં લઈને આ રીતે તેનો હાથ મારી બાંય પર ફેરવતી તુલસી બોલી ઊઠી હતી : ઓહ માય ગોડ ! આમના તો આખા શરીરે કોઢ નીકળ્યો છે !’

સાંભળતાં શ્રીકાન્તના સમગ્ર શરીરમાંથી ઘડીભર ચેતન હરાઈ ગયું. ગાઢ નિદ્રામાં માણસ સ્વપ્ન જોતો હોય તેમ તે જડ બની ગયો. નરીમાન પોઈન્ટના દરિયાકિનારાને બદલે ‘ઉત્તમ એપાર્ટમેન્ટ’ના પોતાના બેડરૂમમાં અજાગ્રત અવસ્થામાં આ બધું સાંભળતો હોય એવું લાગ્યું. એની જડતાએ સુરુચિને ગભરાવી મૂકી : ‘કાન્ત...!’ તેનો હાથ જોરથી હલાવતી તે બોલી ઊઠી : ‘શ્રીકાન્ત, શું થઈ ગયું તમને ?’

ત્યારે શ્રીકાન્તે તેના પર દષ્ટિ માંડી. તેની આંખોમાં સુરુચિ પ્રત્યે રોષ ઘૂંટાવા લાગ્યો. માણસ મશ્કરી કરવા માટે આટલી હદે કૂર થઈ શકે છે - એવા ભાવથી એ વીંધી નાખતી નજરે તેને તાકતો રહ્યો ત્યારે સુરુચિ ડરી ગઈ, છળી પડી.

‘શ્રીકાન્ત, હું સાચું કહું છું ! તુલસી ભાનમાં આવી ગઈ... મેં નજરોનજર તેને બ્રીચ કેન્ડીના કમ્પાઉન્ડમાં બીલચેરમાંથી ઊતરીને ટેક્સીમાં બેસતી જોઈ.... પેલો ચિંતન એની સાથે હતો.’

છતાં શ્રીકાન્ત હોઠ ભીડી તંગ મુખાકૃતિ સાથે તેને તાકતો જ રહ્યો ત્યારે સુરુચિએ ભયવિહ્વળ અવાજે કહેવું પડ્યું : ‘હું સાચું કહું છું, શ્રીકાન્ત ! આપણા શ્રેયસના સોગંદ ખાઈને કહું છું કે તુલસી ભાનમાં આવી ગઈ છે !’

અને અચાનક અંધારામાં દીપક પ્રગટી ઊઠે તેમ શ્રીકાન્તનો ચહેરો પ્રસન્નતાથી ઝળહળવા લાગ્યો. ક્ષણવાર માટે એ વીસરી ગયો કે સામે સુરુચિ બેઠી છે. ધીમેધીમે બંને હાથ લંબાવી તેનું મુખ પોતાના બંને હાથમાં લીધું. અત્યંત મૃદુતાથી એના બંને ગાલ પર હથેળી દાબી, પછી ધીમેધીમે પોતાની ડોક એના તરફ લંબાવી ત્યારે સુરુચિએ ચુંબન આપવાની ચેષ્ટાથી હોઠને અર્ધા ઉઘાડ્યા... પણ હોઠને બદલે શ્રીકાન્તે તેના કપાળ પર ચુંબન ચોડી દીધું. પતિના ભીના હોઠના સ્પર્શમાં આવી મુલાયમતા સુરુચિએ પહેલી જ વાર અનુભવી... એમાં દઝાડી ન દે એવી ઉષ્મા હતી અને ઠારી ન દે એવી શાતા પણ હતી !

વર્ષો સુધી જતન કરીને રાખેલું એ ચુંબન પોતાના માટે નહીં પણ તુલસીના ભાગનું હતું એનું ભાન થતાં જ સુરુચિનો આવેગ ઓસરી ગયો. બંને હાથે પતિના ખભા પકડી એ તેને હડસેલો મારવા જતી હતી ત્યાં જ વરસાદનું ઝાપટું ત્રાટકી પડ્યું અને વાસ્તવિકતાનું ભાન થયું હોય તેમ આંચકા સાથે આપોઆપ શ્રીકાન્ત દૂર ખસી ગયો.

તુલસી ભાનમાં આવી ગઈ !

કારના છાપરા પર જલતરંગ વગાડતા મેઘરાજા કહી રહ્યા હતા :

તુલસી ભાનમાં આવી ગઈ !

મોજાં ઉછાળીને સમુદ્ર ગર્જી રહ્યો હતો :

તુલસી ભાનમાં આવી ગઈ !

અંધારા આકાશમાં ટમટમતા તારલા હસીને ખુશખબર સંભળાવી રહ્યા હતા :

‘હવે તમે ભાનમાં આવો તો સારું !’

પ્રસન્ન મુખે ખુશાલી વાગોળવામાં તન્મય બની ગયેલા શ્રીકાન્તના આનંદમાં વિક્ષેપ પાડવાની ચેષ્ટાથી સુરુચિએ સંભળાવ્યું : ‘તુલસી ભાનમાં આવી ગઈ એના ખુશખબર આપવા ઉત્સાહથી મેં તમને આ નહોતું કહ્યું... મારા આખા શરીરે કોઢ નીકળ્યો છે

એની જાણ તુલસીને માત્ર હાથ ફેરવતાં જ કેમ થઈ ગઈ એ કોયડો ઉકેલવા માટે હું આ બધું બકી ગઈ, શ્રીકાન્ત !'

‘એ તો બીજો ચમત્કાર કહેવાય, સુરુ !’

‘ચમત્કાર તમારા માટે, મારા માટે તો શાપ !’ કહેતાં એણે ડાબા હાથનાં આંગળાંનો કોઢ છુપાવી દેવા મોજું ચડાવી દીધું : ‘મારા કોઢની વાતની જેને છેલ્લી ખબર પડવી જોઈએ એને જ પહેલી જાણ થઈ ગઈ !’

‘એ બધી વાત પછી.’ કહેતો શ્રીકાન્ત પોતાના તરફનો દરવાજો ખોલી બહાર નીકળ્યો. વર્ષાની ઝાપટમાં પલળવાથી વર્ષો સુધી ભીતરમાં ધૂધવતો ઉકળાટ ઘડીભરમાં શમી ગયો હોય એવી તેણે ટાઢક અનુભવી. પછી કારના બીજા દરવાજે આવી હેન્ડલ ઘુમાવીને બારણું ખોલતાં સુરુચિને કહ્યું : ‘હવે હું કાર ચલાવું છું !’

સુરુચિએ કમને સીટમાં આગળ સરકી જવું પડ્યું : ‘જોજો આનંદના અતિરેકમાં ઓક્સિડન્ટ ન કરી બેસતા !’

પણ તેના બોલ કાને ધર્યા વગર શ્રીકાન્તે કાર સ્ટાર્ટ કરીને ભગાવી. રસ્તામાં આવતાં ટ્રાફિકનાં રેડ સિગ્નલ તેને રોકીને વારંવાર યાદ કરાવતાં રહ્યાં કે આટલી તેજ ગતિએ તું ક્યાં પહોંચી જવા માગે છે ? તુલસી સાથે હવે તારે શી લેવાદેવા ?

બાજુમાં બેઠેલી સુરુચિ વારંવાર ટોકીને સંભળાવતી રહી કે ‘તમારી આ ઉતાવળનો હવે કોઈ અર્થ સરવાનો નથી. તમારા જવાથી તુલસી ચિંતનની મટી જવાની નથી. વ્હીલચેરમાં તુલસી આગળ અને ચિંતન પાછળ જઈ રહ્યો હતો. એને જોઈને હું કારમાંથી નીચે ઊતરી... મેં પૂછ્યું કે સાથે કોણ છે, તો કહે કે મારી પેશન્ટ છે... ચિંતન તો તુલસીને મારી આંખોથી ઓઝલ રાખવા માગતો હતો, પણ મારી ચકોર નજરે તુલસીને પકડી પાડી... ચિંતન એને લઈને ટેક્સીમાં ભાગી છૂટવા માગતો હતો ત્યાં હું પહોંચી ગઈ... ઓળખાણ આપવી પડી ત્યારેય ચિંતને મને ડોક્ટર સુરુચિબહેન જ કહી. હું શ્રીકાન્તની પત્ની છું એ વાત પેલીથી છાની રાખવાની પેરવી તેણે શું કામ કરવી જોઈએ...’

નરિમાન પોઈન્ટથી વરલી સુધીના આખા રસ્તે સુરુચિ ટુકડેટુકડે બધું કહેતી રહી અને શ્રીકાન્ત ચૂપચાપ કાર દોડાવતો રહ્યો. જતી વેળાએ સુરુચિ અબોલ રહીને કાર ડ્રાઈવ કરતી હતી અને પોતે બોલ બોલ કરતો હતો. વળતી વખતે પરિસ્થિતિ પલટાઈ ગઈ.

‘સમજી ગઈ - તમે તેજ ગતિએ કાર કેમ ભગાવો છો.’ સામી વ્યક્તિના મનમાં શું ચાલી રહ્યું છે એ જાણવા માટે માણસ ક્યારેક બહુ બેબાકળો બની જતો હોય છે. શ્રીકાન્તને બોલતો કરવા સુરુચિએ અનુમાન ઉછાળ્યું : ‘જલદી ઘેર જઈ ડીનસાહેબને ફોન કરી તમે ખાતરી કરવા માગતા હશો કે હું ખોટું તો નથી બોલતી ને ?’

માણસ કાનથી સાંભળતો હોય, પણ ધ્યાનથી સાંભળે છે કે નહીં તેની ખાતરી ન થાય

તો બોલનાર બેચેન બની જાય, તેમ શ્રીકાન્તના ખભા પર હાથ મૂકી તને હલબલાવતી સુરુચિ બોલી ઊઠી : ‘ખરી રીતે તો ફોન કરીને તમારે એમ પૂછવું જોઈએ કે એ લોકોએ તમારી સાથે આવી બનાવટ શું કામ કરી ? લેડી પેશન્ટને રૂમનું તાળું મારીને તેને અંદર સાવ એકલી રાખે એ વાતમાં કોઈ માલ નથી... તુલસીને બ્રીચ કેન્ડીમાં ટ્રાન્સફર કરી છે એ વાત છાની રાખવા માટે જ રૂમને તાળું મારી દીધું હશે... તમને શું લાગે છે ?’

પરંતુ જવાબ આપવાને બદલે શ્રીકાન્તે કારને ‘ઉત્તમ એપાર્ટમેન્ટ’ના ઢાળ પર ચડાવવામાં ધ્યાન કેન્દ્રિત કર્યું. તુલસી ભાનમાં આવ્યાની ઉત્તેજનાથી તેના રોમેરોમમાં પ્રસરી ગયેલી ઝણઝણાટી જરા પણ ઓછી ન થાય એટલા ખાતર એ તેના જ વિચારમાં રચ્યોપચ્યો રહેવા માગતો હતો.

‘બી’ બિલ્ડિંગના પાર્કિંગ લોટમાં કારને બેક માર્યા પછી જ તેણે સુરુચિ સામે જોયું. પણ શ્રીકાન્તની ખામોશીથી ધૂંઆપૂંઆ થયેલી સુરુચિ તેની સામે જોયા વગર જ દરવાજો ઉઘાડીને નીચે ઊતરી ગઈ.

‘સુરુ, હું બહાર આંટો મારીને આવું છું.’ કારમાં જ બેઠા રહીને શ્રીકાન્તે ઉચ્ચારેલા એ શબ્દોએ સુરુચિને ચોંકાવી. નીચે ઝૂકી બારીમાં ડોકાઈને તેણે શ્રીકાન્ત સામે જોયું એટલે આગળ સાંભળવા મળ્યું : ‘હું કલાકવારમાં આવી જઉં છું. જમવા માટે મારી રાહ નહીં જોતી.’

‘કઈ તરફ આંટો મારવા જાઓ છો, શ્રીકાન્ત ?’

‘ડીનસાહેબને ઘેર !’

સાંભળીને સુરુચિએ છણકો કર્યો : ‘ખોટું શું કામ બોલો છો ? સાફસાફ કહી દો ને કે કે.જી.એમ.માં તુલસીને મળવા જઉં છું !’

જવાબમાં જરાય અસ્વસ્થ થયા વગર શ્રીકાન્તે કહી દીધું : ‘અત્યાર સુધી તો ડીનસાહેબ પાસે જ જવાનો ઇરાદો રાખ્યો હતો, પણ તેં યાદ કરાવ્યું એટલે ઇરાદાને થોડો આગળ વધારું છું. ડીનસાહેબ પાસે જઈને તુલસીને પણ મળતો આવીશ, બસ ?’

સાંભળતાં જ નાકનાં બંને નાખોરાં ફુલાવતી સુરુચિએ ઝાટકા સાથે કારની બારીમાંથી ગરદન બહાર ખેંચી લઈ મોટરના છાપરા પર મુક્કી પછાડી : ‘આખરે તમારું પોત પ્રકાશ્યું ને !’

*

મુંબઈના સહાર આંતરરાષ્ટ્રીય એરપોર્ટ પર વિદેશ જનારાં પેસેન્જર્સ અને તેમને વળાવવા આવેલાં સગાંવહાલાંની ભીડ જામી હતી. ધોધમાર વરસાદ ચાલુ હોવાથી એરપોર્ટ પહોંચવામાં મોડાં પડેલાં ઉતારુ બોમ્બે સેન્ટ્રલ સ્ટેશન પર ટ્રેન પકડવા દોડે તેમ સામાન સાથે ઘસી આવતાં હતા. ચિંતન સામાન, એરપોર્ટ, એરટિકિટ અને બીજા પેપર્સ સાથે એર ફ્રાન્સના કાઉન્ટરની

ક્યૂમાં ગોઠવાઈ ગયો હતો. કાઉન્ટરથી થોડે દૂર બીલચેરમાં બેઠીબેઠી તુલસી રોશનીથી ઝળહળતા એરપોર્ટના વિશાળ ખંડમાં થઈ રહેલી ગતિ-વિધિ નિહાળી રહી હતી. વિવિધ પહેરવેશવાળા અલગઅલગ દેશના જાતજાતના લોકોને નાના બાળકના કુતૂહલથી એ નીરખી રહી હતી. બ્રીચ કેન્ડીની બહાર નીકળ્યા પછીની પંદર-વીસ મિનિટ તો ટેક્સીની પાછલી સીટ પર આંખો મીંચીને એ બેસી રહી હતી. ફેફસાંમાં ખુલ્લી હવા ભરાયાથી શરીરમાં સ્ફૂર્તિ ઊભરાવા લાગી હતી, પણ મગજના જ્ઞાનતંતુઓમાં થાક વર્તાતો હતો. બહારની દુનિયા જોવાની ઇચ્છાને થોડી વાર માટે આંખોની બંધ પાંપણો વચ્ચે દબાવી રાખવી પડી હતી. બ્રીચ કેન્ડીના કમ્પાઉન્ડમાં મળનારી પહેલવહેલી અજાણી વ્યક્તિ સાથે હાથ મિલાવતાંની સાથે જ પોતે કેવી ચોંકી ગઈ હતી ! એના આખા શરીરે કોઢ છે એવું પોતે કેમ કળી શકી હતી ? આમ થવાનું કારણ શું ? અને એવું થાય પછી મગજમાં આટલો બધો થાક કેમ વર્તાય છે ? આંખોનાં પોપચાં પર આટલો બધો ભાર કેમ લાગ્યા કરે છે ?

વરલી, દાદર અને માહિમ વટાવી ટેક્સીએ બાન્દ્રાનો હાઈ-વે પકડ્યો ત્યારે માંડ તે સ્વસ્થ થઈ શકી. ‘તુલસી, સામે ડ્રાઈવ ઈન સિનેમા છે.’ ચિંતને આંગળી ચીંધીને ધ્યાન ખેંચ્યું ત્યારે એ બોલી ઊઠી : ‘એ વળી ક્યારે ચાલુ થયું ?’

‘ત્રણચાર વરસ તો થયાં જ હશે.’

‘ઓહ !’ તુલસીથી આછો નિઃશ્વાસ નંખાઈ ગયો : ‘પાંચ વરસમાં એવું તો બીજું ઘણું બધું ચાલુ થઈ ગયું હશે જેનાથી હું અજ્ઞાત હોઉં.’ પછી થોડી વાર ચૂપ રહીને બબડી હતી : ‘પરદેશ જતાં પહેલાં મુંબઈ શહેરમાં બેચાર રાઉન્ડ મારી લીધાં હોત તો ઘણુંબધું બદલાઈ ગયેલું જોવા મળત.’

‘માત્ર બદલાઈ ગયેલું જ નહીં, ઘણુંબધું બગડી ગયેલું પણ જોવા મળત.’ જાણે પાંચ વરસના અંતરની ખાઈ પૂરવાની શરૂઆત કરતો હોય તેમ ચિંતન બોલી ગયો હતો : ‘ઊંચીઊંચી આલીશાન ઇમારતો સાથે ઠેરઠેર ઊભી થયેલી ઝૂંપડપટ્ટીઓ પણ જોવા મળત... તારી “ગેરહાજરી”નાં આ પાંચ વરસમાં મુંબઈની વસતીમાં દસબાર લાખનો વધારો તો અચૂક થયો હશે.’

‘ચિંતન !’ તુલસીને કોણ જાણે ક્યાંથી પૂછવાનું સૂઝી આવ્યું : ‘યશોદામાસી કહેતાં હતાં કે હજુ ઘરમાં વહુ નથી આવી... તો શું કામ બિચારાંને હેરાન કરે છે ? હવે તો તું ડોક્ટર પણ થઈ ગયો !’

એનો સત્વર જવાબ આપવાનું ચિંતનને અકારું લાગ્યું. કદાચ એ મારા મનનો તાગ લેવા માગતી હશે... કે પછી નિખાલસભાવે જ પૂછી રહી છે ?

‘તારાં યશોદામાસીએ તને જાણ ન કરી ?’

‘શેની જાણ ?’ તુલસી ચોંકી ગઈ હતી. કદાચ હમણાં એ બોલશે કે વહુ તો નક્કી

થઈ ચૂકી છે... અથવા તો ચિંતન કહેશે કે મેં મારી મેળે છોકરી શોધી લીધી છે !
ચિંતને સ્પષ્ટતા ન કરી એટલે એણે ફરી પૂછવું પડ્યું હતું : 'યશોદામાસીએ મને શેની
જાણ નથી કરી, ચિંતન ?'

‘એ જ કે કોઈ છોકરી મને પસંદ કરવા તૈયાર જ થતી નથી.’

ચિંતનની એ મજાક તુલસીને ગમી : અગાઉ મારી સાથે લડતો-ઝઘડતો, મારી ઠેકડી
ઉડાવતો કે વાતવાતમાં ટીખળ કરતો ચિંતન મને વધારે ગમતો. ભાનમાં આવ્યા પછી જોઉં
છું કે એ મારી વધારેપડતી આળપંપાળ કર્યા કરે છે, મને આનંદમાં રાખવા માટે બહુ સલૂકાઈથી
વર્તે છે... પાંચ વરસમાં એ બદલાઈ ગયો કે એને જોવાની મારી દષ્ટિ બદલાઈ ગઈ ?

‘અરે-અરે ! એરપોર્ટ તો બાજુમાં રહી ગયું.’ સાન્તાક્રુઝ એરપોર્ટ તરફ વળવાને બદલે
ટેક્સીને સીધી સડક પર આગળ વધતી જોઈને તુલસી બોલી ઊઠી હતી : ‘આપણે ક્યાં
જઈ રહ્યાં છીએ ?’

‘ઈન્ટરનેશનલ એરપોર્ટ તરફ !’ ચિંતનને ખ્યાલ આવ્યો કે સહાર પણ તુલસીની બેહોશીમાં
ચાલુ થયું હતું એટલે સમજાવ્યું : ‘હવે સાન્તાક્રુઝ એરપોર્ટ માત્ર નેશનલ હવાઈ સર્કલ માટે
રહ્યું છે. આપણું એરપોર્ટ થોડે આગળ જતાં આવશે.’

‘હં...’ કહીને તુલસી ત્યાર પછી ચૂપ જ રહી હતી. સહાર એરપોર્ટની ભવ્યતા જોતાં
જ એની આંખો અંજાઈ ગઈ હતી. તેમના પહેલાં સામાન સાથે પહોંચી ગયેલાં ડીનસાહેબ,
યશોદામાસી અને ડૉક્ટર પંડ્યાને જોઈને તેણે ધરપત અનુભવેલી : બધું અજાણ્યું-અજાણ્યું
લાગતું હોય ત્યારે જાણીતા માણસને જોવાનું કેવું ગમે છે !

પંડ્યાસાહેબ સાથે આવેલી પોતાની ઉંમરની એક યુવતી તેને ટીકીટીકીને જોયા કરતી
લાગી ત્યારે તુલસી ફરી થોડી નર્વસ બની ગયેલી : આટલું બધું નિરીક્ષણ કરવું પડે એવું
મારામાં છે શું ? કદાચ મોડર્ન દેખાતી એ છોકરીને હું મણિબહેન લાગતી હોઈશ એટલે...

‘ચિંતન - તુલસી, તમે મારી સાથે અંદર ચાલો.’ તુલસી માટે બીલચેર આવી એટલે
ડીનસાહેબ સામાન સાથે બંનેને અંદર દોરી ગયા હતા : ‘આ લોકોને અંદર લઈ આવવા
માટે મારે પરમિશન લઈ આવવી પડશે.’

ડીન શ્રીવાસ્તવ પરમિશન માટે અંદર ગયા અને ચિંતન એર ફાન્સની ક્યૂમાં ગોઠવાયો
એટલે એકલી પડેલી તુલસી મનોમન વિચારવા લાગી : ચિંતન સાથે આ રીતે એકલા
સ્વિત્ઝર્લેન્ડ જેવા દૂરદૂરના દેશે જવામાં હું કાંઈ ખોટું તો નથી કરતી ને ?

ત્યાં જ કોઈને શોધી રહેલી એક જુવાનની પીઠ પર એની નજર પડી. તુલસીએ બંને
હાથે બીલચેરના હાથ પકડી લીધા. તેના શ્વાસની ગતિ સતેજ બની ગઈ. સાદ પાડવાની
ઇચ્છા જોર કરી ઊઠી : ‘શ્રીકાન્ત... ડૉક્ટર શ્રીકાન્ત !’ પરંતુ એ જ વખતે પેલાએ પીઠ ફેરવી
અને તેનો ચહેરો જોતાં જ તુલસી ભોંકી પડી ગઈ : પાંચ વરસ પહેલાં શ્રીકાન્ત એવા દેખાતા

હતા, અત્યારે તો કોણ જાણે ચિંતનની જેમ એ પણ કેટલા બદલાઈ ગયેલા દેખાતા હશે... શ્રીકાન્તને બદલે બીજું કોઈ નીકળ્યું એની હતાશા પણ થોડી વારમાં જ ઓસરી ગઈ : સારું થયું એ નહોતા... એમને જોઈને હું વિવશ બની જાત... થોડી વાર લાગણીભેર એમને નીરખ્યા કરત, પછી ધ્રુસકે-ધ્રુસકે રડી પડત... અથવા તો રોષભરી આંખોથી એમનું કોમળ હૃદય વીંધી નાખત !

થોડી વારે શ્વાસ હેઠો બેઠો એટલે ખોળામાં પડેલી શ્રીનાથજીની છબી ફરતે કપડું વીંટળેલું હોવા છતાં મનોમન તેમને પ્રાર્થના કરી : તમને હાથ જોડું છું, ઠાકોરજી ! આવી સ્થિતિમાં મને એમનો ભેટો નહીં કરાવતા !

‘હાથ જોડીને શેની પ્રાર્થના કરી રહી છે, તુલસી !’

ચોરી પકડી પાડી હોય તેમ ડીનસાહેબે તેને ચમકાવી. એ ચારે જણાં ક્યારે આવીને બાજુમાં ઊભાં રહી ગયાં હતાં એનું ભાન ન રહ્યું એ બદલ થોડી ઓઝપાઈ ગઈ : ‘સર, પહેલી વાર પરદેશ જઈ રહી છું ને એટલે જરા...’ બોલતી એ અટકી ગઈ. પંડ્યાસાહેબની બાજુમાં એક હાથમાં ગરમ કોટ ઊંચકીને ઊભેલી પેલી યુવતી પોતાને બાલિશ માની બેસશે એ દહેશતથી તેણે વાક્ય અધૂરું જ છોડી દેવું પડ્યું.

‘બાપ ધ વે, તુલસી, તને આની ઓળખાણ કરાવવાની તો રહી જ ગઈ.’ હવે પંડ્યાસાહેબે રીટાના ખભા પર હાથ મૂકતાં કહ્યું : ‘આ છે મારી ડૉટર રીટા... સ્વિત્ઝરલેન્ડની ઠંડીમાં કામ લાગે એટલા માટે મેં એનો આ ગરમ કોટ માગ્યો એટલે એ પૂછવા લાગી : ‘પપ્પા, કોને માટે કોટ લઈ જવો છે ! કોણ ફોરીન જઈ રહ્યું છે ?’ ત્યારે મારે કહી દેવું પડ્યું... તું ભાનમાં આવી છો એવો અણસાર તો આ છોકરી અને તેની મધરને આવી ગયો હતો, પણ ગુપ્ત રાખવા ખાતર મારી સામે બોલતાં નહોતાં. તું સ્વિત્ઝરલેન્ડ જઈ રહી છો એ જાણીને તેણે જીદ પકડી : મને એરપોર્ટ સાથે લઈ જવી પડશે. મારે તુલસીને હાલતી-ચાલતી જોવી છે.’

‘હાલતી-ચાલતી કે વ્હીલચેરમાં જકડાયેલી ?’ બોલતી તુલસીએ રીટાના લંબાયેલા હાથમાં પોતાનો હાથ આપી દીધો : ‘કેમ છો, રીટાબહેન ?’

‘રીટાબહેન નહીં, માત્ર રીટા !’ કહી તેનો હાથ છોડ્યા વગર તેણે ઉમેર્યું : ‘થોડી વાર માટે હું તને વ્હીલચેરમાંથી મુક્તિ અપાવવા માગું છું... મારા હાથે જ તને આ કોટ પહેરાવવા માગું છું.’

થોડી વાર માટે શું કામ, આ લોકો મનાઈ ન ફરમાવે તો હું ચાલતી વિમાન સુધી જઈ શકું એમ છું.’

યશોદામાસીના હાથમાં શ્રીનાથજીની છબી પકડાવી તુલસીએ સ્ફૂર્તિથી ઊભા થતાં કહ્યું : ‘લ્યો પહેરાવી દો તમારો કોટ.’

તુલસીએ પાછળ કરેલા બંને હાથમાં લૉંગકોટની બાંયો પરોવી, હોંશભેર કોટનાં વચલાં બે બટન બંધ કરી દઈ, તેના બંને ખભા પર હાથ રાખી સ્મિત સાથે નીરખતી રીટાથી બોલાઈ ગયું : 'મોટા ભાગના માણસો કપડાંને કારણે શોભતાં હોય છે, જ્યારે કેટલાંક એવાં હોય કે જેમને કારણે કપડાં શોભી ઊઠે !'

'અને મારા જેવું પણ કોઈ માણસ હોય છે જેને કપડાં શોભે નહીં કે કપડાંને એ શોભાવી શકે નહીં !'

તુલસીનો જવાબ સાંભળી રીટાએ તેને બાથ ભરી લીધી : 'તું માત્ર સુંદર નહીં, નિરભિમાની પણ છે, તુલસી !' કહી તેને ધીમેધીમે ચલાવતી બધાથી થોડે દૂર લઈ ગઈ.

'તુલસી ! હું તને માત્ર જોવા નહીં, કાંઈક કહેવા પણ આવી છું.'

'વખાણ કરવા સિવાય બધું જ કહેવાની છૂટ છે, રીટા !'

'વખાણ તો તારાં હોસ્પિટલમાં બધાંને મોઢે બહુ સાંભળ્યાં, પણ પછી લાગ્યું કે તારા પ્રત્યેની સિમ્પથીનાં એ વખાણ નહોતાં. ભાગ્યે જ કોઈ વ્યક્તિ અંદર હોય એવી બહારથી પણ દેખાય છે.'

'ફરી પાછાં વખાણ શરૂ કરી દીધાં ?' કહી તુલસીએ તેના ગાલે ટાપલી મારી : 'બીજું કાંઈ કહેવાનું નથી તારે, રીટા ?'

'કહું છું...' ફરી તેના બંને ખભા પર હાથ મૂકતી રીટા બોલી : 'તુલસી, તું ખરેખર ભાગ્યશાળી છે !'

'બધાંએ આશા છોડી દીધી હોવા છતાં પાંચપાંચ વરસે ભાનમાં આવી એટલે...'

'ના, તુલસી, તને હું ભાગ્યશાળી બીજા કારણસર ગણું છું.' રીટાના અવાજમાં સચ્ચાઈનો રણકો સંભળાયો : 'સ્વજન માટે માતાપિતા કે ભાઈબહેન તો બધું જ કરી છૂટે, પણ આ જમાનામાં, આપણી યંગ જનરેશનમાં પાંચપાંચ વરસ સુધી તપ કરનાર કોઈ મિત્ર જેને મળે એના કરતાં વધારે વધુ ભાગ્યશાળી વ્યક્તિ બીજી કઈ હોઈ શકે ?'

તુલસી સમજી ગઈ કે એ ચિંતન માટે કહી રહી હતી. ડીનસાહેબે પણ ફોન પર તેને આવું જ કાંઈક કહ્યું હતું. પોતાને માટે ચિંતનને બેહદ લાગણી હોવાનું એ જાણતી હતી. બીજા બધા ખસી ગયા ત્યારે એ ખડેપગે પડાંને ઊભો રહ્યો હતો... એ બધું જ સાચું, પણ બેશુદ્ધ અવસ્થામાં પોતે આ બધું અનુભવી શકી નહોતી, ચિંતનની તપશ્ચર્યા નજરોનજર નિહાળી શકી નહોતી. બહારથી સાંભળીએ એના કરતાં અંદરથી અનુભવીએ તેની ચોટ જુદી જ હોય છે.

'કેમ ચૂપ થઈ ગઈ, તુલસી ?' તેના મનોભાવ મુખ પરથી પારખી નહીં શકતી રીટા પૂછી બેઠી : 'ચિંતનનાં મેં વધુપડતાં વખાણ કરી નાખ્યાં એવું તો...'

‘નહીં-નહીં...’ તુલસી ઉતાવળે બોલી ગઈ : ‘હું કાંઈક જુદું જ વિચારતી હતી. કોઈક આપણા માટે આટલું બધું તપ કરે એને માટે આપણે કાંઈ જ કરી શકવા સમર્થ ન હોઈએ ત્યારે કેવું વસમું લાગે !’

સાંભળીને રીટા કાંઈક કહેવા જતી હતી ત્યાં જ હાથમાં ટિકિટ, પાસપોર્ટ અને પાફીટ સાથે આવતા ચિંતન પર તેની નજર પડી.

‘બે ઘડીમાં વર્ષોજૂનાં મિત્ર બની ગયાં હો એમ બંને ક્યારનાં શું ગુસપુસ કરો છો ?’ કહેતો ચિંતન બંનેની વચ્ચે આવીને ઊભો રહી ગયો : ‘સ્વિત્ઝર્લેન્ડમાં શું-શું જોવા જેવું છે એની ટિપ આપતી હતી કે, રીટા ?’

‘ના જી, હું આપસાહેબની ચમચાગીરી કરતી હતી.’

એના એ જવાબ પર રીટા સહિત એ ત્રણે ખડખડાટ હસી પડ્યાં, એટલું જ નહીં, એરપોર્ટના હોલની બહાર કાયની દીવાલ પાછળથી એ ત્રણેને હસતાં જોઈ શ્રીકાન્તના હોઠ પર પણ હાસ્ય વિલસી ગયું.

ધોધમાર વરસાદ વચ્ચે એરપોર્ટ પહોંચવા માટે કાર ભગાવતો શ્રીકાન્ત વારંવાર મનને ટોકતો હતો : રહેવા દે. ત્યાં જઈને તુલસીના હૃદયમાં વેદના જગાડવાની આ ચેષ્ટા છોડી દે... રસ્તાનું દરેક રેડ સિગ્નલ તેને પાછા ફરી જવાની સંજ્ઞા કરતું હોય એવું દેખાયું, છતાં એ કારને પાછી વાળી શક્યો નહોતો.

દસ વાગ્યે ડીનસાહેબને ત્યાં પહોંચ્યો ત્યારે શાલિની આન્ટીએ એટલું જ કહ્યું કે સાહેબ તો એરપોર્ટ ગયા છો, રાત્રે મોડેથી આવશે... કોને મૂકવા એરપોર્ટ ગયા છો એનો જવાબ શ્રીકાન્તને તુરંત મળ્યો નહીં એટલે તેણે જ સામેથી કહી દેવું પડ્યું હતું : ‘આન્ટી, તુલસી ભાનમાં આવી ગઈ એ ખબર સાંભળતાં જ હું દોડી આવ્યો. સીધો હોસ્પિટલ જઈને તેને મળવાનું અજુગતું લાગ્યું એટલે સાહેબ પાસે આવવું પડ્યું.’

ડીન શ્રીવાસ્તવનાં પત્ની તેને થોડી વાર જોતાં જ રહ્યાં હતાં. એક વાર ડીનસાહેબે જ એને પુત્ર જેવો ગણીને તુલસી સાથે સગાઈ કરાવી આપી હતી... આજે ખબર સાંભળીને એ દોડતો મળવા આવ્યો એમાં એની ખાનદાની હતી. ખોટું બોલીને એનું દિલ શું કામ દૂભવવું ?

‘શ્રીકાન્ત, તુલસીને મળવું હોય તો જા જલદી... એરપોર્ટ પહોંચી જા.’ જાણે ધક્કો મારતાં હોય એ રીતે સાહેબનાં પત્ની બાવડું પકડીને દરવાજા સુધી દોરી ગયાં હતાં : ‘મોડો પડીશ તો એર ફ્રાન્સની ફ્લાઈટ ઊપડી ચૂકી હશે.’

સાંભળીને ગદ્ગદ થઈ જઈ તેમને પ્રણામ કરતો એ ત્યાંથી રવાના થઈ ગયો હતો. એર ફ્રાન્સની ફ્લાઈટ કેટલા વાગ્યાની હતી કે તુલસી પરદેશમાં ક્યાં - શું કામ જઈ રહી છે એવું કશું જ પૂછવાનો અવકાશ રહ્યો નહોતો. એરપોર્ટ નજીક આવતું ગયું તેમ એના મનની મૂંઝવણ વધતી જતી હતી. કાર પાર્ક કરીને વરસાદમાં પલળતાં તેણે ડિપાર્ચર લૉજ

તરફ દોટ મૂકી હતી. પરંતુ જેમજેમ એરપોર્ટનું એન્ટ્રન્સ નજીક આવતું ગયું તેમતેમ એના પગમાંથી ગતિ ઓસરવા લાગી. દરવાજા પાસેના કાચના પાર્ટિશનમાંથી ડોકિયું કરતાં જ એની નજર તુલસી પર પડી. બીલચેરની પાસે ઊભીઊભી એ કોઈની મદદથી ગરમ કોટ પહેરી રહી હતી. ડિનસાહેબ અને યશોદામાસી તો ઓળખાઈ ગયાં, પણ તેમની સાથે ઊભેલા પીઠ પુરુષ કે તુલસી સાથે વાત કરતી પેલી છોકરીની ઓળખાણ ન પડી... કદાચ એ છોકરી ચિંતનની વાગ્દત્તા તો નહીં હોય ? યશોદામાસીની ભાવિ પુત્રવધૂ સિવાય તુલસી બીજા કોની સાથે આટલી આત્મીયતાથી વાતો કરે ? પણ ચિંતન ક્યાં ?

...શ્રીકાન્તે દષ્ટિ દોડાવીને એર ફાન્સના કાઉન્ટર પર ટિકિટ-પાસપોર્ટ ચેક કરાવતા ચિંતનને નજરથી પકડી પાડ્યો ત્યારે એને ખ્યાલ આવ્યો કે તુલસી કોની સાથે પરદેશ જઈ રહી છે એ પૂછવાનુંય રહી ગયું હતું !

ત્રણેને હસતાં જોઈ ઘડીભર શ્રીકાન્તને થયું કે હિંમત કરીને અંદર પહોંચી જઉં, તુલસીને મળીને એની માફી માગી લઉં... પછી કહીશ કે તને આજે આટલા બધા આનંદમાં જોઈને મને કેટલી ખુશાલી થાય છે એ હું તને નહીં સમજાવી શકું, તુલસી ! ગૂડ બાય એન્ડ ગૂડ લક, તુલસી...

આગળ વધવા-ન-વધવાની પરસ્પર વિરોધી ઈચ્છા વચ્ચે ભીંસાતા શ્રીકાન્તે જોયું તો તુલસી અને ચિંતન ઝાંસફરતી વડીલોને પ્રણામ કરી, પેલી છોકરી સાથે હાથ મિલાવી, ધીમેધીમે કસ્ટમ તરફ આગળ વધતાં હતાં. ડીનસાહેબ એ બંનેને છેક સુધી મૂકવા જતા હોય તેમ તુલસીની બીલચેરની બાજુમાં ચાલતા હતા, જ્યારે વળાવવા આવેલાં બાકીનાં ત્રણે બહાર નીકળવા માટે દરવાજા તરફ આવી રહ્યાં હતાં.

જાણે પોતે કોઈ ગુનો કરતાં પકડાઈ જવાનો હોય તેમ યશોદામાસીને પોતાના તરફ આવતાં જોઈ શ્રીકાન્તે પીઠ ફેરવીને દોટ મૂકી.

*

રન-વે પર દોટ મૂકતું એર ફાન્સનું વિમાન ધરતી પરથી ઊંચકાયું એટલે ફર્સ્ટક્લાસની ફ્રન્ટ સીટમાં કમરે પટ્ટો બાંધી, પગ લંબાવીને બેઠેલી તુલસીના કાળજામાં ફફડાટ જાગી ગયો. પ્રથમ વાર પરદેશ જવાની ઉત્તેજના સાથે ન સમજાય એવો કોઈક ઉચાટ પણ તેણે અનુભવ્યો. વધી ગયેલા હૃદય-ઘબકારાને શમાવી દેવા માગતી હોય તેમ ખોળામાં રાખેલી શ્રીનાથજીની છબીને છાતીસરસી ચાંપી દીધી. વિદાયવેળાએ તુલસી યશોદામાસીના ચરણસ્પર્શ માટે ઝૂકી ત્યારે એમણે એને આમ જ છાતીસરસી ચાંપી દીધી હતી : ‘પરદેશથી સાજી-સારી થઈને આવ પછી તારે મારી સાથે જ રહેવાનું છે. મારા પગ હવે અટકવા લાગ્યા છે એટલે તારા જેવીના ટેકા વગર ચાલશે નહીં.’ કહીને ભીની થયેલી આંખો લૂછતાં ઉમેર્યું હતું : ‘ઘરમાં પણ હવે સૂનુંસૂનું લાગે છે.’

‘શા વિચારમાં પડી ગઈ, તુલસી ?’ બાજુમાં બેઠેલા ચિંતને તેને વાતોમાં પરોવવા માટે પૂછ્યું : ‘આકાશમાં ઊડ્યા પછી પણ ધરતીના વિચાર છૂટતા નથી કે ?’

ત્યારે તુલસીએ બંધ આંખોની પાંપણ ઊંચકી, પછી ચિંતન તરફ ડોક ફેરવી આછું સ્મિત ફરકાવતી બોલી ગઈ : ‘મસ્તક ભલે આકાશમાં હોય, પણ પગ તો ધરતી પર રાખવા જ સારા... હું પેલીના વિચાર કરતી હતી.’

‘કોણ પેલી ?’ પૂછીને ચિંતને અનુમાન કરી લીધું : ‘પંડ્યાસાહેબની રીટાના ?’

‘ના, બ્રીચ કેન્ડીના કમ્પાઉન્ડમાં પેલાં લેડી ડૉક્ટર મળ્યાં હતાં ને એના...’ એક હળવો નિસાસો નાખી તુલસીએ ઉમેર્યું : ‘એ બિચારાં શરીરનો કોઢ છુપાવતાં ફરે છે, પણ મોઢા પર કોઢ નીકળશે ત્યારે શું થશે ?’

હવે ચિંતનથી કહ્યા વગર રહેવાયું નહીં : ‘તુલસી, તને હમદર્દી જાગી એટલે હવે એની સાચી ઓળખાણ આપી દઉં... એ સુરુચિબહેન મિસિસ શ્રીકાન્ત દીક્ષિત હતાં !’

સાંભળીને તુલસીએ ચિંતનની ધારણા મુજબ આંચકો તો અનુભવ્યો જ... સાથોસાથ એના મોંમાંથી ન ધારેલા ઉદ્ગાર પણ સરી પડ્યા : ‘બિચારા... શ્રીકાન્ત !’

[પ્રથમ ભાગ સમાપ્ત]

□

કવિ નર્મદ મધ્યસ્થ પુસ્તકાલય મુરત.

અનુ. નં... 480 • જડચિંતન [1]
2, 88, 116...

ડીન શ્રીવસ્તવને ફડકો હતો એવું જ બની ગયું.
તુલસી-ચિંતનને વળાવી મધરાતે એરપોર્ટથી ઘેર પાછા ફરતાંની સાથે જ પત્નીએ પૂછ્યું : ‘એરપોર્ટ પર શ્રીકાન્તનો ભેટો થયો ને ?’

સાંભળીને ચોંકી ન જવું જોઈએ છતાં ચોંકી જતાં એમણે પત્નીને પૂછેલું : ‘શ્રીકાન્તને ક્યાંથી ખબર પડી ગઈ ?’

‘એની તો મને ખબર નથી, પણ એ રઘવાયાની જેમ તુલસીને જોવા દોડી આવ્યો હતો.’ ઠપકો સાંભળવાની તૈયારી સાથે પત્નીએ ખુલાસો કર્યો : ‘મને એની દયા આવી એટલે કહેવાઈ ગયું કે તુલસીને મળવું હોય તો જલદી એરપોર્ટ પહોંચી જા... બિચારાએ બીજું કાંઈ પૂછ્યા રોકાયા વગર પાગલની જેમ દોટ મૂકી હતી.’

શ્રીકાન્તને કહી દેવા બદલ પત્નીને ઠપકો આપવાનો કોઈ અર્થ નહોતો. તુલસીની સાથે એરપોર્ટ પહોંચતાંની સાથે જ ચિંતન પોતાને એક બાજુ લઈ ગયો હતો : ‘સર, આપણી બ્રીચકેન્ડીના કમ્પાઉન્ડમાં સુરુચિબહેનનો ભેટો થઈ ગયો તુલસી એની નજરે ન ચડી જાય એ માટે ઘણી કોશિશ અજમાવી, પણ...’

સાંભળીને ડીનસાહેબ ચિંતામાં પડી ગયેલા : ‘જેને સૌથી છેલ્લે ખબર પડવી જોઈએ એને જ પહેલવહેલી જાણ થઈ ગઈ ! તુલસી ક્યારે - કઈ રીતે ભાનમાં આવી એવી પૂછપરછ પણ સુરુચિએ કરી હશે ?’

‘નહીં, સર, સદ્ભાગ્યે એવું બધું પૂછવાનો એમને મોકો જ ન મળ્યો.’ ચિંતને એ ઘટના વિગતવાર કહી સાંભળાવીને છેલ્લે ઉમેર્યું હતું : ‘પણ સર, સુરુચિબહેને મોજાવાળા હાથે તુલસી સાથે હાથ મિલાવ્યા ત્યાં જ એ બોલી ઊઠી હતી : અરે, ભગવાન ! આમના તે આખા શરીરે કોઢ નીકળ્યો છે !’

‘હેં !’ ડીનસાહેબ માટે એ આંચકો વધારે વસમો હતો : ‘સુરુચિના શરીરે કોઢ નીકળ્યો છે ? આપણને કોઈને તો એની જાણ થવા નહોતી દીધી !’ ચિંતને સુરુચિના પોશાકનું વર્ણન કહી સંભળાવ્યું હતું : ‘સર, તુલસીએ આ વાત જાહેર કરી દીધી ત્યારે તો સુરુચિબહેન પોતેય હેબતાઈ ગયાં હતાં. બોલવા-ચાલવાનાય હોશ રહ્યા ન હોય તેમ તેઓ મૂંગામંતર બની ગયાં હતાં.’

એરપોર્ટથી પાછા ફરતાં ડીનસાહેબે રસ્તામાં ડૉક્ટર પંડ્યા અને યશોદાબહેનને આ બંને ઘટના કહી સંભળાવી ત્યારે એ બેઉ પણ ડઘાઈ ગયાં હતાં. તુલસી ભાનમાં આવી છે એ વાત વધારે વખત તો છાની રહેવાની નહોતી, તેમ આટલી જલદી જાહેર થઈ જાય એ માટે પણ કોઈની તૈયારી નહોતી. બહારથી વાત ઊડતીઊડતી હોસ્પિટલ સુધી પહોંચે એ પહેલાં જ સવારે સૌને જાહેર કરી દેવું એવું નક્કી કરી નાખ્યું હતું, પરંતુ તુલસીએ સુરુચિના કોઢની છાની વાત જાણી લીધી એનું શું ? વિમાનના અકસ્માતની અગમચેતી એણે સ્વિસ ડૉક્ટરને જોઈને ઉચ્ચારી હતી, રશિયન ડૉક્ટરના અપહરણની વાત છાપામાં એનો ફોટો જોઈને તુલસીએ કહી દીધી અને હવે સુરુચિના સ્પર્શ દ્વારા એ તેનો કોઢ પારખી ગઈ... એ ભાનમાં આવી છે તેના સમાચાર કરતાંયે તેને પ્રાપ્ત થયેલી આ ગૂઢ શક્તિની જાહેરાત વધારે જોખમી હતી.

‘કદાચ સુરુચિ એ વાત જાહેર નહીં કરે.’ યશોદાબહેનને ઘેર ઉતારતી વખતે ડીનસાહેબે આશ્વાસન શોધી કાઢ્યું હતું : ‘પોતાનો કોઢ જગજાહેર ન થઈ જાય એટલા ખાતર પણ સુરુચિએ વાત છાની રાખવી પડશે.’

ઘેર પહોંચીને પત્ની પાસેથી જાણવા મળ્યું કે શ્રીકાન્તને જાણ થઈ ચૂકી છે ત્યાં સુધી તો ડીનસાહેબ સ્વસ્થ રહી શક્યા, પણ પત્નીએ બીજો ધડાકો કર્યો કે ‘ઈન્ડિયન એક્સપ્રેસ’માંથી તમારા માટે બે-ત્રણ ફોન આવી ગયા ત્યારે તેમની ઊંઘ હરામ થઈ ગઈ. છાપાંવાળાને આટલી ઝડપથી ગંધ કઈ રીતે આવી જતી હશે ? ઊંઘવાનું પડતું મૂકીને તેઓ હોસ્પિટલમાં ધસી ગયા તો ત્યાં મેટ્રને ખબર આપ્યા કે ‘સર, એક પ્રેસ રિપોર્ટર આવીને બહુ પૂછપૂછ કરતો હતો. પાંચ વરસ પહેલાં બેહોશ થયેલી સિસ્ટર ગોસ્વામી ક્યા રૂમમાં છે ? એની ક્યા ડૉક્ટર ટ્રીટમેન્ટ કરે છે ? હવે એની તબિયત કેમ છે ?... એવા જાતજાતા સવાલો પૂછતો હતો, પણ મેં એને દાદ દીધી નહીં. દરેક પ્રશ્નનો હું એક જ ઉત્તર આપતી હતી : અમે કાંઈ જાણતાં નથી. એ કેસ ડીનસાહેબે પોતાના હસ્તક રાખ્યો છે...’

એ વખતે ડીનસાહેબની ઇચ્છા જોર કરી ગઈ કે અર્ધું રહસ્ય જાણતી મેટ્રને તુલસી ભાનમાં આવી ગયાના ખુશખબર આપી દઉં... પણ તરત જ ઇચ્છાને અંકુશમાં લઈ લીધી હતી : એવી ઉતાવળ કરવાની જરૂર નથી. ખાતરી કર્યા વગર પ્રેસવાળા પણ આવા સમાચાર અધ્ધર છાપી નાખવાનું જોખમ નહીં ખેડે. સવાર સુધી વાટ જોવી સારી.

એમ સવાર સુધી વાટ જોવા માટે તેઓ ઉચાટમાં સાચેસાચ જાગતા જ રહ્યા હતા. એના પિતાને લઈને હોસ્પિટલ આવેલી તુલસીને પહેલી વાર જોઈ ત્યારથી થોડી વાર પહેલાં એને એરપોર્ટ પર વળાવી ત્યાં સુધીની ઘટનાઓ ફિલ્મના દૃશ્યની જેમ એમના મગજમાં



ઝબકતી હતી. વચ્ચે-વચ્ચે જાત સાથે વાત પણ કરી લેતા : તુલસીને મળેલી આ દિવ્યશક્તિ તેને માટે ખતરનાક તો પુરવાર નહીં થાય ને ? સ્વિત્ઝર્લેન્ડની સારવારથી તેની બાકીની યાદગીર પાછી આવી જશે ? પોતે બળાત્કારનો ભોગ બની હતી એની જાણ થયા પછી તુલસીમાં કોઈ ચિંતાજનક પરિવર્તન તો નહીં આવી જાય ને ? યશોદાબહેનને પોતે ઘરના દરવાજા મુઠી મૂકવા ગયા ત્યારે એ બોલી ગયાં હતાં : શ્રીવાસ્તવજી, તુલસી પાછી આવે કે તરત મારે એને પુત્રવધૂ બનાવી દેવી છે. એ કામ તમારે કરી આપવાનું છે... ત્યારે તો પોતે કહી દીધેલું કે એ કામ મારે કે તમારે કરવું પડે એવો વખત જ નહીં આવે. એ બંને સ્વિત્ઝર્લેન્ડથી પાછાં આવીને સામેથી આપણી સંમતિ માગશે !

પરંતુ જાત સાથે વાતો કરતી વખતે તેમને જુદો જ સંતાપ જાગ્યો હતો : શ્રીકાન્તને મનથી વરી ચૂકેલી ભાવુક તુલસી આટલી સહેલાઈથી ચિંતનની જીવનસાથી બનવાનું સ્વીકારે ખરી ? શ્રીકાન્ત યાદ આવી જતાં ફરી એવો સવાલ જાગ્યો કે એરપોર્ટ આવવા નીકળેલો શ્રીકાન્ત ત્યાં દેખાયો કેમ નહીં ? કદાચ એણે ઇરાદો બદલી નાખ્યો હશે ? એ ન આવ્યો એ એક રીતે તો સારું થયું... એને જોઈને તુલસી અસ્વસ્થ થઈ જાત.

તો પછી છાપાંવાળાને જાણ કોણે કરી ? બ્રીચકેન્ડીમાંથી વાત લીક થઈ ગઈ હશે કે પછી સુરુચિ...

2, 81, 128

એ જ વખતે સાઈકલની ઘંટડીનો અવાજ કાને પડતાં ડીનસાહેબ વિચારતંદ્રામાંથી સફાળા બેઠા થઈ ગયા : 'છાપાવાળો આવી ગયો !' બબડતા દરવાજે ધસી ગયા. બે ઈંગ્લિશ અને એક હિન્દી છાપાં સાથે ઘરમાં પાછા આવી પહેલુંવહેલું 'ઈન્ડિયન એક્સપ્રેસ' વાંચવા લીધું. આદત મુજબ મોટાં મથાળાં પર નજર નાખી, એમાં તુલસીના સમાચાર દેખાયા નહીં એટલે નિરાંતનો શ્વાસ લેવા જતા હતા ત્યાં જ -

'પાંચ વરસે ભાનમાં આવેલી નર્સ'ના લખાણે તેમને ટટ્ટાર કરી દીધા. છેલ્લી ઘડીએ પહેલા પાના પર જગ્યા કરીને સમાચાર સમાવી લેવા પડ્યા હોય એમ એક ખૂણામાં ચોકકું કરીને દસ-બાર લીટીમાં લખ્યું હતું કે : 'પાંચ વરસ કરતાં વધુ સમયથી મુંબઈની કે. જી. એમ. હોસ્પિટલમાં બળાત્કારના પ્રયાસનો ભોગ બનીને બેહોશ થયેલી યુવાન નર્સ તુલસી ગોસ્વામી ભાનમાં આવી હોવાના સનસનાટીભર્યા સમાચાર જાણવા મળ્યા છે.'

હજુ એટલું વાંચે ત્યાં ટેલિફોન રણકી ઊઠ્યો. રિસીવર ઊંચકાયું ત્યાં સામે છેડેથી ડૉક્ટર પંડ્યાનો અવાજ કાને પડ્યો : 'શ્રીવાસ્તવજી, છાપું વાંચ્યું ?'

'શરૂઆત કરી ત્યાં જ તમારો ફોન આવ્યો.'

'મને તો ડૉક્ટર શ્રીકાન્તની વાઈફનું જ આ દોઢડાપણ દેખાય છે.' રાત્રે એરપોર્ટથી પાછા ફરતી વેળાએ ડીનસાહેબે પંડ્યાસાહેબને તુલસી-સુરુચિના મેળાપની વાત કરી હતી એના આધારે એમણે અનુમાન ઉછાળ્યું : 'એમાં ચોખ્ખું લખ્યું છે કે રાત્રે સિસ્ટર ગોસ્વામી બ્રીચકેન્ડી હોસ્પિટલના કમ્પાઉન્ડમાં વ્હીલચેર પરથી ટેકસીમાં બેસવા જતી હતી ત્યારે કોઈની નજરે પડી ગઈ...'

‘એવું લખ્યું છે !’ ચોંકીને ડીન શ્રીવાસ્તવે સમાચાર પર ઝડપી નજર દોડાવી : ‘તો-તો સુરુચિએ જ વાત બહાર પાડી દીધી... પણ આ રીતે છાપામાં આપવાની શી જરૂર પડી ?’

‘પણ હવે આપણે શું કરવાનું છે, શ્રીવાસ્તવજી’ પંડ્યાસાહેબના અવાજમાં થોડો ઉચાટ ભળ્યો : ‘ચારે બાજુથી પૂછપરછ શરૂ થઈ જશે. જવાબ આપવામાં આપણે સાવધ રહેવું પડશે.’

‘હું...’ કાંઈક વિચારતા હોય તેમ ડીનસાહેબે કાંડાઘડિયાળમાં જોયું : ‘અત્યારે છ ને દસ થઈ છે. હું પંદર - વીસ મિનિટમાં તૈયાર થઈને હોસ્પિટલે પહોંચી જાઉં છું. તમે પણ આવી જાઓ.’

ફોન મૂકી દઈ ડીનસાહેબે સમાચારનાં છેલ્લાં ચાર વાક્યો વાંચી લેવામાં ધ્યાન પરોવ્યું : ‘ડે. જી. એમ. હોસ્પિટલમાં પૂછપરછ કરતાં કોઈ સંતોષકારક જવાબ નહીં મળવાથી એવું અનુમાન કરી શકાય છે કે હોસ્પિટલના સત્તાવાળા આ વાતને ગુપ્ત રાખવાનો ઈરાદો સેવતા હશે. નર્સ ગોસ્વામી ૨૩ એપ્રિલ ૧૯૭૬ની સાંજે બેહોશ થઈ ત્યાર પહેલાં ભારતના સ્વર્ગસ્થ સંરક્ષણપ્રધાન જગતનારાયણની શુશ્રૂષામાં હતી એ પણ બહુ સૂચક છે...’

હજુ છેલ્લું વાક્ય વાંચવાનું બાકી હતું ત્યાં ફરી ફોન રણકી ઊઠ્યો. ઘડીભર તો ડીનસાહેબને થયું કે રિસીવર ઊંચકીને બાજુમાં મૂકી દઉં, પણ એવી પલાયનવૃત્તિ પાલવે તેમ નહોતી. પરિસ્થિતિનો સ્વસ્થપણે સામનો કર્યા વગર બીજો કોઈ વિકલ્પ નહોતો.

‘હેલ્લો !’ કહ્યું ત્યાં જ સામેથી સાંભળવા મળ્યું : ‘મિ મરાઠે બોલતો.’

‘ગૂડ મોર્નિંગ, મરાઠેસાહેબ !’ મહારાષ્ટ્ર રાજ્યના આરોગ્યખાતાના સર્વોચ્ચ અધિકારી સવારના સવાઈ વાગ્યે ઘેર ફોન કરે એવું આ પહેલી જ વાર બનતું હતું : ‘આપે સમાચાર વાંચ્યા ને ?’

સામો માણસ ખુલાસો માગે તે પહેલાં પોતે જ શરૂઆત કરી દેવાથી ક્યારેક મુશ્કેલ કામ આસાન બની જતું હોય છે.

‘સમાચાર તો વાંચ્યા.’ મરાઠેના અવાજમાં રુઆબની છાંટ હતી : ‘હું તમને એ જ પૂછવા માગું છું કે આપણી હોસ્પિટલમાં આવી અભૂતપૂર્વ ઘટના બની જાય અને અમને છાપાં દ્વારા જાણવા મળે છે એ કેમ ચાલે ?’

‘ક્યારેક ચલાવી લેવું પડે, સાહેબ !’ બોલાઈ ગયા પછી શ્રીવાસ્તવને સમજાયું કે પોતે સરકારી અધિકારીના અહમ્ પર ફટકો મારવાનું દુઃસાહસ કરી બેઠા હતા : ‘એમાં એવું છે ને... ગઈ કાલે મેં આપને ઓફિસમાં ફોન...’

અર્ધસત્ય અર્ધું જ ઉચ્ચાર્યું ત્યાં સામેથી પૂર્ણ સત્ય સાંભળવા મળ્યું : ‘હા, શ્રીવાસ્તવજી, કાલે હું પૂના ગયો હતો. રાત્રે જ આવ્યો.’

‘મને આપના સેક્રેટરીએ કહ્યું કે આપ પૂનાથી સવારે આવવાના છો.’ ડીનસાહેબે હવે પૂર્ણ અસત્ય ઉચ્ચારી દીધું : ‘હું દસેક વાગ્યા પછી આપને ઓફિસે ફોન કરવાનું વિચારતો હતો....’

‘એની વે, શ્રીવાસ્તવજી, મને આખી વાત માંડીને કરો.’ મરાઠેસાહેબની અધીરાઈ તીવ્ર બની ગઈ : ‘એ નર્સ ભાનમાં કેવી રીતે આવી ? આમાં બ્રીચકેન્ડીનું નામ વચ્ચે ક્યાંથી આવ્યું ?’

‘સાહેબ, માંડીને વાત કરવાનું તો એવું છે ને...’ ડીન શ્રીવાસ્તવે ગમે તે ભોગે તેમને હાલ તુરત ટાળવા પડે તેમ હતા : ‘ફોન પર આ બધી વાત ન કરીએ તો સારું... તમે કહેતા હો તો હું બપોરે ઓફિસે રૂબરૂ...’

‘નહીં-નહીં, શ્રીવાસ્તવજી, હું જ હોસ્પિટલ પર આવી જઈશ.’ સર્વોચ્ચ અધિકારીએ આટલું જલદી નમતું જોખી દીધું એથી ડીનસાહેબને અચરજ ઊપજ્યું, પણ આગળ સાંભળ્યું ત્યારે અચરજ અણગમમાં પલટાઈ ગયું : ‘ડીન, હું દસ વાગ્યે આવી પહોંચું છું. સાથે ફોટોગ્રાફરને પણ લેતો આવીશ. આ ચમત્કારનો બરાબર પ્રચાર થવો જોઈએ. એનો આપણે પૂરોપૂરો થશ લેવો જોઈએ...’ એ બોલતા રહ્યા અને ડીનસાહેબ સાંભળતા રહ્યા. ફોટોગ્રાફરને લઈ ઉત્સાહભરે હોસ્પિટલ આવ્યા પછી સાહેબ જાણશે કે જેની સાથે ફોટા પડાવવાના હતા એ તુલસી જ અહીં હાજર નથી ત્યારે શું થશે એની કલ્પના કરતાં ડીનસાહેબે આછી ધ્રુજારી અનુભવી : ‘મારા આવતાં પહેલાં કોઈની સાથે નર્સના ફોટા ન પાડવા દેતા.’ કહી મરાઠેસાહેબે ફોન મૂકી દીધો ત્યારે ડીનસાહેબથી રોષમાં બબડી જવાયું : ‘તમારા ખાતાએ એક વાર જેને હોસ્પિટલમાંથી હડસેલી દેવાનું ફરમાન કાઢ્યું હતું એની સાથે ફોટા પડાવીને જશ ખાટી જવાનો હવે પોરસ કરો છો !’

ફરી પાછું કોઈ ફોન પર ટપકી ન પડે એ પહેલાં એમણે હોસ્પિટલનો નંબર લગાવી મેટ્રનને ખુશખબર સાથે સૂચના આપતાં કહ્યું : ‘તુલસી ભાનમાં આવી ગઈ એ સમાચાર તો વાંચી લીધા હશે.’

‘સર, સમાચાર વાંચ્યા તો નથી, પણ ફોનથી જાણ્યા !’

‘ત્યાં પણ ફોન આવવા લાગ્યા ?’

‘હા, સર, હમણાં જ સિસ્ટર ગોસ્વામીના ભાઈનો ફોન હતો.’

‘ઓહ !’ દાઝપૂર્વક ડીનસાહેબે દાંત ભીંસ્યા : ‘પોતાની બહેન છે એ આટલાં વરસે યાદ આવ્યું ?’

‘હા, સર, એ ફોનમાં બરાડા પાડીને બોલતો હતો કે તમે લોકોએ મને અંધારામાં રાખ્યો... મારી બહેન ભાનમાં આવી એનાથી મને જ અજાણ રાખ્યો ?’

‘જવાબમાં તેં શું કહ્યું, મેટ્રન ?’

‘મેં કહ્યું કે અમે આ વિશે કાંઈ જ જાણતાં નથી. તમે ડીનસાહેબને પૂછો.’

‘તેં બરાબર કહ્યું... હવે ધ્યાનથી સાંભળ !’ ડીનસાહેબે ઉતાવળે કહેવા માંડ્યું : ‘હું થોડી વારમાં ત્યાં આવું છું. ત્યાર પહેલાં હોસ્પિટલમાં દરેકે-દરેકના કાને આ ખુશખબર પહોંચી જવા જોઈએ. જે નર્સ-વોર્ડબોયની ડ્યૂટી હવે શરૂ થવાની હોય તે તમામને જાણ કરી દો કે સવાસાત સુધીમાં હોસ્પિટલના મીટિંગ હોલમાં બધાં એકઠાં થઈ જાય. આ બાબતમાં મારે સૌને બે શબ્દો કહેવા છે.’

‘ભલે, સર, હમણાં જ દરેક વોર્ડમાં સમાચાર પહોંચાડી દઉં છું.’ કહીને ઉત્સાહમાં આવી ગયેલી મેટ્રને હળવેકથી પૂછી લીધું : ‘સર, એટલી વારમાં તુલસી પણ બ્રીચકેન્ડીથી અહીં આવી ગઈ હશે ને ?’

‘તુલસી !’ ડીનસાહેબ જવાબ આપતાં સહેજ ખચકાયા : ‘એની જાણ પણ બધાંને ત્યાં જ થઈ જશે.’

કહી એમણે કનેક્શન કાપી નાખી રિસીવરને કેડલ પર મૂકવાને બદલે બાજુએ રાખી દીધું : કેમકે એમને દહેશત હતી કે નહીંતર ફરી પાછો કોઈકનો ફોન આવી પડશે !

*

સવાબે વર્ષ પહેલાં હોસ્પિટલ પછવાડેના ખાલી પ્લોટમાં બંધાયેલો અઢીસો બેઠકોનો મીટિંગહોલ છેલ્લી-પહેલી પાળીની નસીં, વોર્ડબોય અને ડોક્ટરોથી ચિક્કાર ભરાઈ ચૂક્યો હતો. ડ્યૂટી બજાવવા માટે વોર્ડ દીઠ એક-એક ડોક્ટર અને બબ્બે-ત્રણ ત્રણ નસીં સિવાય હોસ્પિટલમાં હાજર હતાં એ તમામ ત્યાં આવીને ગોઠવાઈ ગયાં હતાં. દસ-બાર દર્દીઓ પણ વગર બોલાવ્યા પાછલે બારણેથી ઘૂસી આવ્યા હતા. ડીનસાહેબે ફોન કરીને બોલાવી લીધેલાં યશોદાબહેન પંડ્યાસાહેબની બાજુમાં આગલી હરોળમાં બેઠાં હતાં. દરેકની દષ્ટિ સ્ટેજ પર માઈકની સામે એકલા બેઠેલા ડીન શ્રીવાસ્તવ પર મંડાયેલી હતી. જે સમાચાર સૌકોઈ જાણી ચૂક્યાં હતાં એ વિશે ડીનસાહેબ ‘બે શબ્દો’માં શું કહેવાના છે એવા કૂતૂહલથી હોલના વાતાવરણમાં સસ્પેન્સ તોળાઈ રહ્યો હતો. કેટલાંક તો વારંવાર બંને બાજુના દરવાજા તરફ નજર દોડાવી લેતાં હતાં : કદાચ ડીનસાહેબ તુલસીના આગમનની રાહ જોતા હશે ! છાપામાં વાંચ્યા પછી ઘણાંને એ સમજાયું નહોતું કે આગલી સાંજે બ્રીચકેન્ડીમાંથી ટેક્સીમાં બેસીને આવેલી તુલસી અહીં કોઈની નજરે કેમ ચઢી નહીં ?

અને ડીનસાહેબ ખુરશીમાંથી ઊભા થયા એ સાથે જ હોલમાં સન્નાટો છવાઈ ગયો. કુશળ વક્તાની જેમ ડીન શ્રીવાસ્તવે શ્રોતાઓ પર ચોતરફ નજર ફેરવી લઈને શરૂઆત કરી :

‘તમે સૌ જે વાત જાણો છો એ કહી સંભળાવવા માટે જ મેં તમને બધાંને અહીં એકઠાં કર્યાં છે... એટલા માટે કે આપણા હોસ્પિટલ પરિવારની એક સભ્ય, આપણા સૌની લાડકી તુલસી ગોસ્વામી પાંચ વરસ અને સવાબે મહિના પછી શુદ્ધિમાં આવી એની ખુશાલી વ્યક્ત કરવા આપણે સૌએ ભેગાં મળવું જરૂરી ગણાય.’

સાંભળતાં જ બે-ચાર જણે તાળી વગાડી ત્યારે બધાંને થયું તે તાળી પાડીને આ પ્રસંગ ઊજવવો જોઈએ એટલે તાળીઓના ગડગડાટથી હોલ ગુંજી ઊઠ્યો. કેટલાંકે ઉત્સાહમાં આવી જઈ ‘લૉંગ લિવ અવર તુલસી’ના પોકાર પાડ્યા તેથી તો કોઈએ વળી ‘શ્રી ચીઅર્સ ફોર તુલસી ગોસ્વામી’ના હષ્ઠનાદથી હોલ ગાજતો કરી દીધો.

ડીનસાહેબે અર્ધી મિનિટ માટે માઈક સામે અવાફ બનીને ઊભા રહેવું પડ્યું. પછી બંને હાથ ઊંચા કરી તેઓ આગળ વધ્યા :

હવે ડીનસાહેબે યશોદાબહેન પર દષ્ટિ કરી એટલે મરકમરક હસતાં તેઓ નીચું જોઈ ગયાં.

‘ડૉક્ટર ચિંતન મજુમદાર અત્યારે તુલસીની સાથે પેરિસ એરપોર્ટ પર ઉતરાણ કરી રહ્યા હશે અને અહીં બેઠેલાં એમનાં મધરની ઇચ્છા એવી છે કે તુલસી-ચિંતન સ્વિત્ઝરલેન્ડથી સુખરૂપ પાછાં ફરે એટલે હોસ્પિટલના સમગ્ર સ્ટાફ માટે એક ભવ્ય સમારંભ યોજવો.’

કહીને ડીનસાહેબે માઈકની સ્વિચ ઓફ કરી નાખી એટલે તાળીઓના ગંડગડાટથી ફરી હોલ ગુંજી ઊઠ્યો. પરંતુ એ તાળીઓના પડઘા શમે ત્યાર પહેલાં જ હોલમાં સૌથી છેવાડે ઊભેલાઓ વચ્ચેથી કોઈએ ત્રાડ નાખી :

‘તમે લોકોએ કોની રજાથી તુલસીને પરદેશ મોકલી આપી ?’

ઝાટકા સાથે બધાંની ડોક એ તરફ ફરી. ધૂંઆપૂંઆ થતો એક જુવાન બધાં વચ્ચેથી રસ્તો કરી સ્ટેજ પાસે આવીને ઊભો રહ્યો : ‘કોને પૂછીને મારી બહેનનું ઓપરેશન કરાવ્યું ? ભાનમાં આવીને એ પરદેશ ચાલી ગઈ ત્યાં સુધી એના સગા ભાઈને અંધારામાં રાખ્યો ?’

કોધના ફૂંફાડા મારતા મુકુન્દને ઊંચા અવાજે બરાડા પાડતો જોઈને યશોદાબહેન ધ્રૂજી ઊઠ્યાં, પરંતુ ડીનસાહેબે ચહેરાની એક પણ રેખાને તંગ થવા દીધી નહીં. મુકુન્દના પ્રશ્નનો જવાબ સાંભળવા ખુરશીમાંથી ઊભાં થયેલાં શ્રોતાઓ ફરી પોતપોતાના સ્થાને ગોઠવાઈ ગયાં.

‘આ ભાઈને તમારામાંથી કેટલાં જણ ઓળખે છે ?’ મુકુન્દને જવાબ આપવાને બદલે તેમણે શ્રોતાઓને પૂછ્યું : ‘આ યુવાને હમણાં એવો દાવો કર્યો કે પોતે તુલસીનો ભાઈ છે, પરંતુ છેલ્લાં પોણાપાંચ વર્ષમાં તમારામાંથી કેટલાંયે એને બહેનની ખબર કાઢવા માટે હોસ્પિટલનાં પગથિયાં ચડતો જોયો છે ?’

ડીનસાહેબનો એ કટાક્ષ મુકુન્દના હૈયા સોંસરવો નીકળી ગયો. દાઝ્યા પર કોઈએ ડામ દીધો હોય તેમ એ બરાડી ઊઠ્યો : ‘હું તુલસીનો ભાઈ છું એને માટે મારે તમારા કોઈના સર્ટિફિકેટની જરૂર નથી !’ કોધને કારણે એનાં નાખોરાં ફૂલી ગયાં હતાં અને છાતી બેહદ હાંફતી હતી : ‘મેં પૂછ્યું એનો જવાબ આપો... કોને પૂછીને તમે મારી બહેનનું ઓપરેશન કરાવ્યું ?’

‘કેમ, તારી બહેન ભાનમાં આવી એની સામે તને કોઈ વાંધો છે ?’

‘મારો વાંધો એ છે કે ભાનમાં આવવાને બદલે મૃત્યુ પામી હોત તો ?’ મુકુન્દે ગળગળા થઈ જવાના અભિનય સાથે સંભળાવ્યું : ‘કોઈ પણ દર્દીના જાન સાથે ખેલ ખેલતાં પહેલાં તેના નિકટના સગાની સંમતિ લેવી જરૂરી હોય એ તમે ભૂલી ગયા, ડીન શ્રીવાસ્તવ ?’

‘અમે સંમતિ લીધી છે, મિસ્ટર મુકુન્દરાય !’

‘કોની સંમતિ ?’ જુસ્સાભેર સ્ટેજ પર ચડી જઈ મુકુન્દે પડકાર ફેંક્યો : ‘આ દુનિયામાં મારા સિવાય તુલસીનું સગું બીજું કોઈ નથી. તમે ગમે તેની સહી લઈ લો એ ન ચાલે...’

‘ગમે તેની નહીં, મિસ્ટર મુકુન્દરાય, તમારી પોતાની સહી લઈને અમે ઓપરેશન કર્યું છે.’

ઘઢકથી કહેતાં ડીનસાહેબે ટેબલ પર પડેલી ફાઈલમાંથી એક કાગળ કાઢી મુકુન્દ

સામે ધર્યો : 'તુલસીના વડીલબંધુ, જરા જુઓ જોઈએ, આ તમારી પોતાની જ સહી છે કે પછી એમાં પણ અમે કોઈ બનાવટ કરી છે ?'

આપટ મારીને મુકુન્દે એમના હાથાંથી કાગળ ઝૂંટવી લીધો. કાગળ પર નજર દોડાવતાં મુકુન્દના હાથ ધ્રૂજવા લાગ્યા. નાકનાં ફૂલી ગયેલાં નસકોરાં સંકોચાવા માંડ્યાં : 'આ તો બે-એક મહિના પહેલાં ચિંતન મારી પાસેથી સહી કરાવી ગયો હતો એ ફોર્મ છે.' બબડતાં એણે ખીજમાં ડીનસાહેબ તરફ કાગળ ફંગોળ્યો : 'ઓપરેશન માટે મેં એમાં મંજૂરી આપી છે ખરી...' બોદા અવાજે બોલીને મુકુન્દે ઉશ્કેરાટમાં ઉમેર્યું : 'પરંતુ ઓપરેશન તો લંડન લઈ જઈને ત્યાંના ડોક્ટર પાસે કરાવવાનું હતું એનું શું ?'

'એનો જવાબ આપવા અમે બંધાયેલા નથી, મિસ્ટર મુકુન્દરાય ! છતાં અહીં બેઠેલાં સૌની જાણ ખાતર કહું છું કે લંડનના એ ડોક્ટર થોમસન મુંબઈની ન્યુરોલોજિસ્ટ કૉંગ્રેસમાં પધાર્યા ત્યારે તુલસીનો કેસ તપાસીને સાફ અભિપ્રાય આપ્યો હતો કે આ દર્દીને ભાનમાં લાવવાનું અસંભવિત છે.'

પોતાની વાત એને ગળે ઊતરી ન હોય તેમ મુકુન્દ દાંત વચ્ચે હોઠ કરડતો ઘૂસકવા લાગ્યો એટલે ડીનસાહેબે સંભળાવ્યું : 'ભાઈ મુકુન્દ, લંડનના એ ડોક્ટરનો લેખિત અભિપ્રાય પણ આ ફાઈલમાં છે.' કહીને તેના તરફ ફાઈલ ધરી : 'લે, એ પણ વાંચી લે એટલે તારા જીવને શાંતિ થાય.'

ત્યારે પોતાના તરફ લંબાયેલી એ ફાઈલ પર હાથ ફટકારી સ્ટેજ પર પગ પછાડતાં મુકુન્દે ધમકી ઉચ્ચારી : 'તમને બધાને જોઈ લઈશ... કોર્ટમાં કેસ કરીશ... છાપાંવાળાને બંધું કહી દઈશ... મારી બહેનને ચિંતુડો પરદેશ ભગાડી ગયો, પણ એની ખેર નથી...'

એકએક પગલે જુદીજુદી ધમકી ઉચ્ચારતો મુકુન્દ બહાર નીકળી જવા માટે દરવાજે પહોંચ્યો ત્યાં બહારથી કોઈની હાંક સંભળાઈ : 'ક્યાં છે એ ગોસ્વામી ?'

જાણે કોઈએ પગ પાસે બોમ્બ ફેંક્યો હોય તેમ મુકુન્દ હેબતાઈને થંભી ગયો. સ્ટેજ પર ઊભેલા ડીનસાહેબ અને હોલમાં હાજર રહેલાં સૌકોઈ 'ફરી કોણ ટપકી પડ્યું ?' એવા ભાવથી દરવાજા તરફ જોવા લાગ્યાં ત્યાં એ દેખાયો.

'કોણ... સખારામ ?'

હોસ્પિટલનાં બે ચોકીદારોએ બાવડેથી જકડી રાખ્યો હોવા છતાં ભૂરાયા આખલાની જેમ સખારામને અંદર ધસી આવવા માટે જોર અજમાવતો જોઈને ડીનસાહેબ સહિત બધાં જ ભડકી ગયાં. જે માણસના પાપે તુલસીને પાંચ વરસ અને સવાબે મહિનાની બેહોશી વેઠવી પડી એ માથાભારે સખારામ આ તે કેવા ટાંકણે આવી ચડ્યો ! જેલમાંથી નાસી છૂટેલા કેદીઓ જેવા દીદાર, વેર-તરસી આંખો અને ચહેરા પરનું ખુન્નસ જોતાં લાગે કે જાણે અધૂરું કામ પૂરું કરવા માટે તુલસીની શોધમાં આવી ચડ્યો હોય...

'ક્યાં છે ગોસ્વામી ?'

કોઈ લેણદાર વર્ષો પછી બાકી રહી ગયેલી ઉઘરાણી વસૂલ કરવા આવ્યો હોય એવો રુઆબ

છાંટીને સખારામે ફરી હાંક પાડી ત્યારે મુકુન્દ તો ભયનો માર્યો એકસામટો ચાર ડગલાં પીછેહઠ કરી ગયો, પણ ડીનસાહેબ સ્ટેજ પરથી છલાંગ મારતા તેની સામે ધસી ગયા.

‘સખારામ, શું ધાંધલ માંડી છે આ ?’ ચશ્માં પાછળથી આંખોના ડોળા ધુરકાવી ડીનસાહેબે તેને પડકાર્યો : ‘આ અખાડો નથી, હોસ્પિટલ છે !’

અત્યાર સુધી અંદર ધસી આવવા જોર અજમાવી રહેલા સખારામ માટે ડીનસાહેબના એ શબ્દોએ બેક મારી દબાવવા જેવું કામ કર્યું. બાવડાંમાંથી જોશ ઓસરી ગયું હોય તેમ એ ઢીલો પડી ગયો : ‘મિ ગોસ્વામીલા ભેટાએલા (મળવા) આલો આહે.’

હાંફતી છાતીએ તેણે ખુલાસો કર્યો ત્યારે તંગ પરિસ્થિતિમાં પણ ગમ્મત સૂઝી આવી હોય તેમ ડીનસાહેબે થોડે દૂર ઊભેલા મુકુન્દનું બાવડું પકડીને તેને દરવાજા તરફ ખેંચ્યો : ‘મુકુન્દરાય ગોસ્વામી, એ તમને મળવા માગે છે... તેની સાથે હાથ મિલાવો !’

‘ન... ન... ન...’ થોથવાતી જીભે પગથી માથા સુધી થરથર કાંપતા મુકુન્દે ઝાટકો મારીને પોતાનો હાથ છોડાવી લીધો : ‘મને નહીં... એ તો તુલસીને મળવા માગે છે.’

‘પણ તમે તો તુલસીના વડીલબંધુ છો ને...’ થોડી વાર પહેલાંનો તેનો જુસ્સો યાદ કરાવતાં ડીનસાહેબે સંભળાવ્યું : ‘બધાને જોઈ લેવાની ધમકી આપતા હતા ને... તો પહેલાં આને જ જોઈ લેવાની હિંમત દેખાડો ને !’

‘મ... મને તમે ક્યાં ફસાવો છો ?’ કહેતાં મુકુન્દે બધાંની નજરે હાંસીપાત્ર ઠરી જવાની બીકે પીઠ ફેરવી લઈ બીજા દરવાજેથી નાસી છૂટવા મુઠ્ઠીઓ વાળીને દોટ મૂકી. જતાંજતાં એ ઊંચા અવાજે બબડતો ગયો હતો : ‘જોજો ને, ફરી કોઈ વાર તમને જોઈ લઈશ !’

એટલી વારમાં ડૉક્ટર પંડ્યા અને બીજા બેચાર ડૉક્ટરો-નર્સો ડીનસાહેબની પડખે આવીને ઊભાં રહી ગયાં. હોલના વચલા દરવાજેથી બહાર નીકળીને કેટલીક નર્સો અને વૉર્ડબોય લોબીમાં આવી સખારામની પાછળ ગોઠવાઈ ગયાં. સખારામને ત્રણેય બાજુએથી ઘેરાયેલો જોઈને ડીનસાહેબનો આત્મવિશ્વાસ વધુ દઢ થયો :

‘ચોકીદાર, એના હાથ છોડી દો.’

કેટલાકે માન્યું કે પકડમાંથી છૂટો થતાંની સાથે જ સખારામ ડીન શ્રીવાસ્તવ પર તરાપ મારશે... પણ તેને બદલે ગરદન ઝુકાવીને એ પાયજામા પર પહેરેલું ટી-શર્ટ સરખું કરવા લાગ્યો.

‘સખારામ, તારી સજા પૂરી થવાને તો હજુ એકાદ મહિનાની વાર હતી ને ?’

‘હા, સાહેબ !’ ડોક ઊંચી કરી ડીન સામે જોતાં નરમ અવાજે તે બોલી ગયો : ‘શિવાજી-જયંતી પ્રસંગે બધા કેદીઓને સજામાં માફી મળી... મને સવા મહિનાની માફી મળી એટલે વહેલો છૂટી ગયો... કાલે જ નાસિકથી આવ્યો ત્યારે સવારે “લોકસત્તા”માં ગોસ્વામીના ખબર વાંચ્યા.’

‘ઓહ !’ ડીનસાહેબને હવે ખ્યાલ આવ્યો કે ‘ઈન્ડિયન એક્સપ્રેસ’ના મરાઠી દૈનિકમાં પણ સમાચાર છપાઈ ગયા : ‘ખબર વાંચીને આ રીતે ધસી આવવાની શી જરૂર પડી ?’

‘સાહેબ, ધસી નહોતો આવ્યો !’ બંને ચોકીદાર તરફ નજર કરતો એ બોલ્યો : ‘એ લોકોએ મને અંદર આવતાં રોક્યો એટલે જોર અજમાવવું પડ્યું... પછી ખબર પડી કે તમે બધાં ગોસ્વામીની ખુશાલી મનાવવા અહીં ભેગાં થયાં છો.’

થોડી વાર પહેલાં ભૂરાયા આખલા જેવા દેખાતા સખારામને એકાએક ગભરુ ગાય જેવો નરમ થઈ જતો જોઈને ડીનસાહેબન સહિત સૌને અચરજ થયું. કદાચ એ ચાલાકી અજમાવી રહ્યો હોય એવો વહેમ પડ્યો.

‘તુલસી ગોસ્વામીને મળવા આવવાની તને શી જરૂર પડી, સખારામ ?’

ત્યારે સખારામ ઘડીભર ડીનસાહેબને સામે તાકી રહ્યો. પછી આગળ-પાછળ, આજુબાજુ એક નજર ફેરવી લઈ બંને હાથનાં આંગળાં-અંગૂઠાંના અંકોડા ભીડી દબાવેલા અવાજે બોલી ગયો : ‘મારે એની માફી માગવી છે !’

ઘીમેથી બોલાવેલા એ શબ્દોએ સૌના પર બોમ્બ ફાટવા જેવી અસર ઉપજાવી. હોસ્પિટલમાં નવા ભરતી થયેલા ઘણા સખારામને પહેલી જ વાર જોઈ રહ્યા હતા છતાં એના વિશે સાંભળેલી વાતોએ મનમાં જે છાપ ઉપજાવી હતી એ સખારામ આ ન હોઈ શકે ! જેલમાં એનો હૃદયપલટો થયો કે પછી માફી માગવાને બહાને તુલસી સુધી પહોંચીને એ કોઈ ખેલ ખેલવા માગે છે ?

‘ચાલ મારી સાથે, સખારામ !’ તેને પગથી માથા સુધી નીરખી લઈ ડીનસાહેબે પગ ઉપાડ્યા. જાણે સાચેસાચ તેને તુલસી પાસે લઈ જવા માગતા હોય તેમ એ આગળ થયા અને સખારામ તેમનાં પગલેપગલે પાછળ દોરાયો.

ડીનસાહેબ એને ક્યાં લઈ જઈને શું કરવા ધારે છે એવા કુતૂહલથી બીજાં બધાં પણ એમને અનુસરવા લાગ્યાં. પાછલા ગેટમાંથી હોસ્પિટલમાં પ્રવેશ કરી ડીનસાહેબ લિફ્ટ બાજુ વળવાને બદલે સીધા પોતાની કેબિન તરફ આગળ વધ્યા ત્યારે સખારામના પગે બ્રેક લાગી.

‘કેમ રોકાઈ ગયો, સખારામ ?’ ડોક ફેરવી સહાનુભૂતિ દર્શાવતા સ્મિત સાથે એમણે પૂછ્યું : ‘મારી કેબિનમાં આવતાં સંકોચ થાય છે કે ?’

ક્ષણવાર સખારામ તેમને જોતો રહ્યો, પછી નિર્ણય કરી લીધો હોય તેમ પગ ઉપાડતો એમની સાથે થઈ ગયો : ‘તમે લઈ જાવ ત્યાં જવા તૈયાર છું, સાહેબ !’

બીજી જ ક્ષણે ડીનસાહેબની પાછળ સખારામ કેબિનમાં દાખલ થઈ ગયો અને કેબિનનું બંધ બારણું જોઈને બધાં એકબીજા સામે જોતાં રહ્યા : હવે શું થશે ?

પરંતુ એક અજાણ્યો શખ્સ હવે શું થશે એનો વિચાર કરવા રોકાયા વિના ઝડપથી પગથિયાં ઊતરતો હોસ્પિટલની બહાર નીકળી ગયો. રસ્તો ઓળંગીને સામેની રેસ્ટોરાંમાં દાખલ થયો. થડા પર બેઠેલા માણસ સામે રૂપિયાની નોટ ધરી ટેલિફોનનું ડાયલ ઘુમાવ્યું. સામેની રિંગ વાગતી સંભળાઈ અને રિસીવર ઊંચકાયું એટલે સામેવાળો ‘હેલ્લો’ કહે એ પહેલાં જ તેણે શરૂ કરી દીધું : ‘બોસ, સખારામ ત્યાં જઈને પાણીમાં બેસી ગયો ! બધાંને જોઈને ઢીલો પડી ગયો ! હાથ જોડીને કહેવા લાગ્યો કે હું તો નર્સની માફી માગવા આવ્યો છું.’

‘આદમ, અત્યારે એ ક્યાં છે ?’

‘મોટા ડૉક્ટરની કેબિનમાં !’

સાંભળીને સામો છેડો થોડી વાર સુધી ખામોશ થઈ ગયો, પછી આદમને બોસનો હુકમ સંભળાયો : ‘ઠીક છે, તું ફોન મૂકીને ત્યાં પહોંચી જા. સખો નીકળે એટલે ટેક્સીમાં નાખીને અહીંયાં લઈ આવ.’

‘ઓ.કે., બોસ !’ આદમે ફોન મૂકી દઈ કમરમાં છુપાવેલી પિસ્તોલ પર હાથ દાબી દીધો !

*

‘સાયું કહેજે, સુરુ ! તુલસીના સમાચાર છાપાવાળાને તો જ પહોંચાડ્યા ને ?’

એક હાથમાં ચાનો કપ અને બીજા હાથમાં છાપું પકડીને પલંગમાં બેઠેલા શ્રીકાન્તે ઊલટતપાસ ન લાગે એવી ઢબે પત્નીને પૂછ્યું ત્યારે નાઈટગાઉનનાં બટન ઉઘાડ-બંધ કરતી સુરુચિ જવાબ આપવાને બદલે ચાના ઘૂંટ પીતી રહી.

‘માત્ર હા કે નામાં જવાબ આપીશ તોપણ ચાલશે, સુરુચિ !’

હવે જવાબ આપ્યા વગર ચાલે તેમ નહોતું, છતાં સુરુચિએ પેચ લગાડતાં પહેલાં ઢીલ મૂકી : ‘તમે કેમ માની લીધું કે તુલસીના સમાચાર મેં જ છાપાવાળાને પહોંચાડ્યા ?’

‘કારણ કે સમાચારમાં ખાસ લખ્યું છે : બ્રીચકેન્ડીના કમ્પાઉન્ડમાં નર્સ ગોસ્વામી બ્લીલચેર પરથી ટેક્સીમાં બેસવા જતી હતી ત્યારે કોઈની નજરે ચડી ગઈ...’

‘કદાચ મારી જેમ બીજા કોઈએ પણ તુલસીને...’

‘અનુમાન નહીં, સુરુ ! મારે ઉત્તર જોઈએ છે.’ શ્રીકાન્તનો અવાજ સહેજ ઊંચો થઈ ગયો. પોણી રાતના ઉજાગરાથી એની આંખો લાલઘૂમ દેખાતી હતી. સવારે વહેલો ઊઠી જનાર શ્રીકાન્ત પરોઢિયાની બે કલાકની નીંદર લઈને ઊઠ્યો ત્યાં છાપામાં તુલસીના સમાચાર વાંચી ફરી અસ્વસ્થ થઈ ગયો.

‘શું કામ, સુરુ ! તારે એ સમાચાર છપાવવાની શી જરૂર પડી ?’ શ્રીકાન્તે ખુલાસો માગ્યો ત્યારે સુરુચિના ભિડાયેલા હોઠ ખૂલ્યા.

‘તમારે રાતોરાત તુલસીને મળવા દોડી જવાની શું જરૂર પડી એમ હું પૂછી શકું ?’

‘કારણ કે તુલસીએ એક વર્ષ મારા હાથ નીચે કામ કર્યું હતું.’ ઘૂંટાતો શ્વાસ છોડતાં શ્રીકાન્તે સંભળાવ્યું : ‘કારણ કે એક વરસ સુધી તુલસી મારી વાગદત્તા રહી હતી.’

‘રાત્રે મેં તમને પૂછ્યું કે તુલસીને મળી આવ્યા તો તમે ના કેમ પાડી ?’ નમતું નહીં જોખવા માગતી સુરુચિએ સામી દલીલ કરી : ‘એમ કેમ ન કહ્યું કે મળવા ગયા હતા, પણ પેલીએ તમારું મોં જોવાની ના પાડી હતી !’

‘સુરુ !’ ઊંચા અવાજે રાડ પડાઈ ગયા પછી શ્રીકાન્તને થયું કે બેડરૂમના પાર્ટિશનની પાતળી દીવાલ આરપાર અવાજ નીકળી જશે તો આજ સુધી છાનો રાખેલો અંગત જીવનનો વિખવાદ ઘરમાં ઉઘાડો પડી જશે. તેણે અવાજને અંકુશમાં લેવો પડ્યો : ‘સુરુચિ, તું મનની

નાની એવી શંકાને મોટું સ્વરૂપ આપી દઈને શું કામ આપણા જીવનમાં કંકાસ જગાવે છે ? હું તુલસીને મળવા ગયો ત્યારે એ હોસ્પિટલમાં નહીં, એરપોર્ટ પહોંચી ગઈ હતી, ચિંતન સાથે સ્વિત્ઝરલેન્ડ જવા માટે...

સુરુચિને એ કહેવાની જરૂર નહોતી કે રાત્રે એરપોર્ટથી ઘેર આવીને યશોદામાસી પાસેથી ફોન દ્વારા પોતે બધી માહિતી મેળવી લીધી હતી.

‘એણે ચિંતનનો હાથ પકડી લીધો એ જોઈને તમે હાથ ઘસતા એરપોર્ટથી પાછા આવ્યા ?’

એના શબ્દશબ્દમાંથી કટુતા નીતરતી હતી છતાં શ્રીકાન્તે સંયમ રાખ્યો. દરેક બાબતમાં આજકાલ આમ જ બનતું રહ્યું હતું. શરૂઆત એક બાજુ થાય અને અડધે પહોંચતાં જ વાત બીજી બાજુ ફેરવે જાય. દલીલના જવાબમાં સામી દલીલ સાંભળવા મળે એટલે શ્રીકાન્ત વાત પડતી મૂકી દે. પતિની એ લાચારીનો લાભ લેવામાં સુરુચિને ફાવટ આવી ગઈ હતી, પરંતુ શ્રીકાન્ત આજે એને ફાવવા દેવા માગતો નહોતો.

‘તેં નવલમામાને ફોન કરીને છાપાવાળા સુધી સમાચાર પહોંચાડ્યા હશે.’

‘એમ કેમ માની લીધું ?’

‘કારણ કે બે દિવસ પછી આપણા કાર્ડીઆક કન્સલ્ટિંગ રૂમનું ઓપનિંગ થવાનું છે એ માટે મામાએ મને કહ્યું હતું : શ્રીકાન્તકુમાર, ન્યુઝપેપરવાળાની ચિંતા તમે મારા પર છોડી દેજો. તમારા ઓપનિંગનો રિપોર્ટ દરેક અંગ્રેજી અખબારમાં છપાવી દેવાની જવાબદારી આપણી... અને “ઈન્ડિયન એક્સપ્રેસ”માં તો તમારા બંનેના ઈન્ટરવ્યૂ પણ છપાવી દઈશ.’

સાંભળીને સુરુચિ ચાના કપની ટ્રે મૂકવાને બહાને ઊભી થવા ગઈ ત્યાં શ્રીકાન્તે તેનું કાંડું પકડી લીધું : ‘આજે ચર્ચા અધૂરી છોડવી નથી, સુરુ !’

એના અવાજ અને હાવભાવનો મક્કમ ઇરાદો પારખી ગયેલી સુરુચિ કાંડું છોડાવીને ફરી બેસી ગઈ :

‘હું મૂંઝાઈ ગઈ હતી, શ્રીકાન્ત... તુલસી ભાનમાં આવી ગયાના ખબર તમને આપીને હું પસ્તાતી હતી.’ સુરુચિનો અવાજ નરમ પડવા લાગ્યો : ‘તમે એને મળવા દોડી ગયા એટલે મને બીક લાગી કે હવે હું તમને ગુમાવી બેસીશ... એટલે મન હળવું કરવા નવલમામાને ફોનથી જાણ કરી... છાપામાં આપવાનો વિચાર એમનો હતો, મારો નહીં !’

‘થેન્ક્સ, સુરુ ! કે તેં આટલી કબૂલાત કરી લીધી.’

શ્રીકાન્તે નિરાતનો શ્વાસ છોડતાં કહ્યું ત્યારે પેલીનાં ફેફસાંમાં શ્વાસ ઘૂંટાવા માંડ્યો. વીંધી નાખતી નજરે શ્રીકાન્તને થોડી વાર તાકી લઈને એણે સંભળાવ્યું :

‘તમને એકરાર સાંભળવામાં આનંદ આવતો હોય તો આગળ સાંભળો.’

કહીને એ અટકી ગઈ. શ્રીકાન્તની જિજ્ઞાસા તીવ્ર બને ત્યાં સુધી રાહ જોઈને આગળ ચલાવ્યું :

‘તુલસીની માયામાંથી છોડાવવા માટે અમે બધાંએ ભેગાં મળીને કાવતરું ઘડ્યું હતું... મારી બર્થ-ડે પાર્ટીમાં નર્મદાશંકર મહારાજની ભવિષ્યવાણી દ્વારા અમારે તમારા મગજમાં બે

વાત ઠાંસી દેવાની હતી : એક તો તુલસી એક વર્ષ સુધી ભાનમાં ન આવે તો ક્યારેય સાજી નહીં થાય એ...'

‘અને બીજી ?’

‘બીજી !’ સુરુચિએ શરમ છોડીને સંભળાવી દીધું : ‘બીજી ચિંતન અને તુલસી વચ્ચેના સંબંધની વાત તમારા મનમાં ઠસાવી દેવાની હતી.’

માણસ એકરાર કરે ત્યારે એના અવાજમાં પસ્તાવાનો રણકો હોય, પણ સુરુચિ તો એકરારને બદલે પરાક્રમ કરવાની ઢબે બોલી ગઈ ત્યારે શ્રીકાન્તના હૃદયમાં તેના પ્રત્યેનો રહ્યો- સહ્યો સ્નેહ પણ ભૂંસાઈ ગયો.

‘એકરાર બદલ તને શાબાશી આપવાનું મન થાય છે, સુરુ !’

એનો કટાક્ષ સાંભળીને સુરુચિના દાંત ભીંસાયા. દરેક ચર્યાનો અંત પોતાના વિજયમાં જ પરિણમવો જોઈએ એવો હઠાગ્રહ ધરાવતી સુરુચિના કાનની બૂટ લાલચોળ બનવા લાગી.

‘સ્ત્રી પાસે એકરાર કરાવીને ખુશ થતા અન્ય પુરુષોથી તમે તસુભાર પણ જુદા નથી, શ્રીકાન્ત !’ છેલ્લો ફટકો મારવાના ઝનૂનથી એ બોલી ગઈ : ‘એકાદ વખત કોઈ પુરુષ પણ એકરાર કરીને અપવાદરૂપ સાબિત થઈ શકતો હોત તો કેવું સારું !’

‘હું !’ શ્રીકાન્ત તેનો કટાક્ષ પામી ગયો હતો : ‘મારે શું એકરાર કરવાનો છે, સુરુ ?’

‘એ જ કે તુલસીને તમે પહેલાં ચાહતા હતા એટલી જ આજે પણ ચાહો છો.’

સાંભળીને શ્રીકાન્ત ચોંક્યો. તેના એ પ્રત્યાઘાત જોઈને સુરુચિના હોઠ પર વેધક સ્મિત ફરકી ગયું : ‘બોલો, એકરાર કરવાની ઇચ્છા થાય છે ?’

અર્ધી મિનિટ સુધી શ્રીકાન્ત તેને તાકી રહ્યો, પછી તેના ભિડાયેલા હોઠ ધીમેધીમે ખૂલવા લાગ્યા : ‘હા, સુરુચિ, એકરાર કરવાની ઇચ્છા થાય છે... તુલસીને હું આજે પણ એટલી જ ચાહું છું, બસ !’

અને એ ‘બસ’ના જવાબમાં સુરુચિએ ટ્રેમાં પડેલો કાચનો કપ ઊંચકીને જોરથી દીવાલ પર ફટકાર્યો અને કપ ફૂટવાના કર્કશ અવાજથી સમગ્ર શયનખંડ ખળભળી ઊઠ્યો.

□

‘નાઉ... વી શેલ... ગો ટુ.... માય ઓફિસ !’

ફ્રેંચ શૈલીમાં અટકી અટકીને અંગ્રેજી બોલતા ડૉક્ટર માઈકલ રુઝ હૂંફાળું સ્મિત આપી તુલસી-ચિંતનને પોતાની ઓફિસ તરફ દોરી ગયા. પેરિસના સમૃદ્ધ ગણાતા ચેમ્પ્સ એલિસી વિસ્તારમાં ડોક ઊંચી કરીને જોવી પડે એટલી ઊંચી સોળ માળની જનરલ હોસ્પિટલના પંદરમા માળે આવેલા ન્યુરોલોજિસ્ટ વોર્ડમાં બંને જુવાન મહેમાનો સાથે રાઉન્ડ લગાવી ફ્રેંચ ડૉક્ટર હવે તેમને પોતાની ઓફિસ દેખાડવા લઈ જઈ રહ્યા હતા. હોસ્પિટલની ઓટોમેટિક લીલચેરમાં તુલસી આપમેળે આસાનીથી હરીફરી શકતી હતી. બટન દાબીને લીલચેરની ઝડપ ઓછી-વધુ કરવાની કે ડાબી-જમણી તરફ વાળવાની તુલસીને હવે ફાવટ આવી ગઈ હતી. પોતાની એક તરફ ફ્રેંચ ડૉક્ટર અને બીજી બાજુ ચિંતન જે ગતિથી ચાલતા હતા એમનાં પગલે-પગલે તાલ મિલાવતી તુલસી બંનેની વચ્ચેવચ્ચે લીલચેરને આરસની લોબી પર આગળ વધારતી હતી.

પેરિસ આવ્યાને દસ કલાક થયા તેમાં છ કલાક જેટલો સમય લીલચેરને વળગી રહેવા છતાં તુલસી પરાવલંબન મહેસૂસ કરતી નહોતી. દ’ ગોલ એરપોર્ટ પર એર ફ્રાન્સના જમ્બો જેટે લેન્ડિંગ કર્યા પછી વિમાનમાંથી બહાર નીકળનાર સૌ પ્રથમ તુલસી જ હતી. એર-હોસ્ટેસે માઈક પરથી એનાઉન્સ કર્યું કે ‘મિસ ગોસ્વામી નામના અમારા પેસેન્જર પેશન્ટ બહાર નીકળી ગયા પછી જ આપ આપની બેઠકમાંથી ઊભાં થશો એવી સૌને નમ્ર વિનંતી છે’ ત્યારે આ વી.આઈ. પી. ટ્રીટમેન્ટ માટે તુલસીએ ક્ષોભ અનુભવ્યો હતો. મારા માટે આવી કોઈ આળપંપાળની જરૂર શી છે - એવું કાંઈક તુલસી કહેવા જતી હતી ત્યાં માઈકમાં એને જ સંબોધીને જાહેરાત થઈ: ‘મિસ ગોસ્વામી, આપને લેવા માટે ડૉક્ટર માઈકલ રુઝ હાજર છે.’ અને વિમાનના દરવાજા સાથે જોડાયેલા બોગદામાંથી ચિંતન સાથે એ જેવી બહાર નીકળી કે લીલચેર સાથે

ઊભેલા ડૉક્ટરને જોઈ ચિંતને ઓળખાણ કરાવી હતી : ‘આ છે પૅરિસના આપણા યજમાન વિખ્યાત ન્યુરોલોજિસ્ટ ડૉક્ટર માઈકલ રુઝ !’

આવા મહાનુભાવ હાથ પકડીને પોતાને વ્હીલચેરમાં બેસાડે, ઓટોમેટિક વ્હીલચેરની સિસ્ટમ સમજાવે અને જાતે જ વ્હીલચેર દોરીને એરપોર્ટ બહાર ઊભેલી સ્પેશિયલ વાન સુધી લઈ આવે એ સરભરાએ તુલસીને ગદ્ગદ બનાવી દીધી હતી. શરૂશરૂમાં વ્હીલચેર સીધી જવાને બદલે આડી-તેડી થઈ જતી ત્યારે બ્રેક મારીને એ બોલી ઊઠતી કે એના બદલે મને પગે ચાલવા દો તો મહેરબાની ! પણ થોડી પ્રેક્ટિસ પછી એવી ફાવટ આવી ગઈ કે લુપ્ત મ્યુઝિયમ જોઈને બહાર નીકળતાં જ એણે પોરસ કર્યો હતો : ‘ચિંતન, તું કહેતો હો તો પૅરિસની સડક પર આપણે દોડવાની રેસ લગાવીએ... મારી વ્હીલચેર તારા કરતાં કેટલી આગળ નીકળી જાય છે એ તને દેખાડી દઉં !’

ચિંતન ત્યારે કહી શક્યો નહોતો કે પાંચ વરસે તું ભાનમાં આવી ત્યારે બીક લાગતી હતી કે તું બહુ પાછળ રહી જઈશ... પણ તારી દિવ્યદૃષ્ટિના ત્રણ પરચા જોયા પછી ખાતરી થઈ ગઈ કે તું તો અમારા બધાં કરતાં ઘણી આગળ નીકળી ગઈ !

‘આવી ગઈ ઓફિસ !’ લગભગ સો ફૂટ જેટલું ચાલ્યા પછી ઊભા રહી જતા ડૉક્ટર રુઝ આદત મુજબ ફ્રેન્ચ ભાષામાં બોલી ગયા છતાં દરવાજા પર એમના નામની ચળકતી તકતી જોઈ તુલસી-ચિંતન એમના કથનનો ભાવાર્થ પામી ગયાં. ફ્રેન્ચ ડૉક્ટરે કોટના ખિસ્સામાંથી ચાવીને બદલે પ્લાસ્ટિકનું એક કાર્ડ કાઢીને દરવાજાની કળમાં સરકાવતાંની સાથે જ ફટક કરતું પ્રવેશદ્વાર ખૂલી ગયું.

‘મેગ્નેટિક લોકની આ સિસ્ટમ અમે ગયા અઠવાડિયે જ અહીં દાખલ કરી.’ બંનેને વિશાળ ઓફિસમાં દોરી જતા ન્યુરોલોજિસ્ટ ડૉક્ટરે સમજાવ્યું : ‘મારા આ કાર્ડ સિવાય બીજો કોઈ રીતે દરવાજો ખોલી ન શકાય એવી આ ફુલપ્રૂફ સિસ્ટમ છે.’

‘માણસનું મગજ કામ ન કરે એવી શોધો થઈ રહી છે.’ ડૉક્ટરના હાથમાંથી ચાવી-કાર્ડ લઈને નીરખતો ચિંતન બબડ્યો : ‘સલામતી માટે કોઈકે એની શોધ કરી, તો બીજો કોઈક એ સલામતીને નકામી બનાવી દેવા માટેની શોધમાં લાગી ગયો હશે ને ?’

‘અલબત્ત, એ જ તો માણસના મગજની ખૂબી છે.’ વિશાળ ટેબલની સામે ગોઠવેલી ખુરશીમાં તુલસીને ટેકો આપી બેસાડતાં ડૉક્ટર રુઝ બોલી ગયા : ‘અમે મગજ-નિષ્ણાતો મગજને સમજવાની મગજમારી કરીએ છીએ ત્યાં મગજની અપાર શક્તિના નવાનવા પરચા મળતા રહે છે.’

‘દાખલા તરીકે, સર ?’ ખુરશી પર બેઠક લેતાં ચિંતને ગુરુ પાસેથી જ્ઞાન પ્રાપ્ત કરવાના શિષ્યભાવે પૂછ્યું : ‘મગજનો ન સમજાય એવો કોઈ અટપટો કેસ આપની પાસે આવ્યો હોય તો...’

‘અત્યારે મારી સામેની ખુરશીમાં જ એવો કેસ હાજરા-હજૂર છે, ડૉક્ટર મઝુમદાર !’ કહીને ફ્રેન્ચ ડૉક્ટર તુલસી સામું હસ્યા : ‘મિસ ગોસ્વામી ! મુંબઈના ડૉક્ટર પંડ્યાએ મને જાણ કરી કે ઓપેરેશન પછી તમને કોઈ ચમત્કારિક શક્તિ પ્રાપ્ત થઈ છે.’

‘ચમત્કારિક શક્તિ !’ બંને આંખો પટપટાવતી તુલસીએ બાજુમાં બેઠેલા ચિંતન સામે જોયું. પહેલાં તો એ તેને માત્ર આંખોના સંકેતથી કહેવા માગતી હતી કે પ્લેનમાં વાત થયા મુજબ આ બાબત ગુપ્ત રાખવાની હતી ને ? પછી યાદ આવ્યું કે ફ્રેન્ચ ડૉક્ટર ગુજરાતી ક્યાં સમજવાના છે, એટલે આંખો ઉપરાંત જીભને પણ ઉપયોગમાં લીધી : ‘પંડ્યાસાહેબે કહી દીધા પછીય આપણે એમનાથી ગુપ્ત રાખવાનું છે, ચિંતન ?’

‘હું તને એ કહેતાં ભૂલી ગયો કે સ્વિસ ડૉક્ટર ઉપરાંત આ ફ્રેન્ચ ડૉક્ટર પણ તારા ચમત્કારિક પરચાથી વાકેફ છે.’

તુલસી સમક્ષ ખુલાસો કરીને ચિંતન ડૉક્ટર રુઝને કાંઈક કહેવા જતો હતો ત્યાં ટેબલ પર પડેલા ઈન્ટરકોમનું બઝર વાગી ઊઠ્યું. બટન દબાવી ડૉક્ટરે સંદેશો સાંભળ્યો. ફ્રેન્ચમાં બોલાયેલો સંદેશો તુલસી-ચિંતન સમજી તો ન શક્યાં પણ ડૉક્ટર રુઝને રિવોલ્વિંગ ચેર પરથી તત્કાળ ઊભા થતા જોઈને સમજી ગયાં કે કોઈ ઈમર્જન્સી આવી પડી છે.

‘તમે બંને બેસો !’ કહી ફ્રેન્ચ ડૉક્ટરે ટેબલ પરનાં બે બટન દબાવ્યાં એટલે ગોળાકાર ઓફિસની ત્રણે બાજુના પરદા સડસડાટ કરતા ઊઘડી ગયા : ‘અહીંથી તમને પેરિસનગરીની સુંદર ઝલક જોવા મળશે. જુઓ, ડાબી બાજુ અમારો એફિલ ટાવર દેખાય છે, જે સવારે તમે જોઈ આવ્યાં અને અહીં જમણી તરફ લુવ્ર મ્યુઝિયમનો ગુંબજ નજરે પડે છે.’ કહેતાં ડૉક્ટર રુઝે ઉતાવળે પગ ઉપાડ્યા : ‘મને પંદરેક મિનિટથી વધારે વાર નહીં લાગે... એન્જોય યોરસેલ્ફ !’

ફ્રેન્ચ ડૉક્ટર બહાર નીકળી ગયા પછી પણ કાચની દીવાલોની પેલે પાર દેખાતી પેરિસનગરી નિહાળવા માટે ઊભાં થવાને બદલે તુલસી-ચિંતન અબોલ રહી પરસ્પરને નીરખતાં રહ્યાં. અઢારેક કલાક અગાઉ મુંબઈથી પ્લેનમાં બેઠાં ત્યારથી અત્યાર સુધીમાં બંને વચ્ચે આ રીતે નજરના તાર અનેક વાર સંઘાતા અને તૂટતા રહ્યા, પરંતુ હેયાની વાત બેમાંથી કોઈના હોઠ પર આવતી નહોતી. તુલસીને પૂછવાનું મન થઈ આવતું કે ‘ચિંતન, તેં આટલાં વરસ મારે માટે તપ શું કામ કર્યું ? કોલેજની કોઈ જ યુવતી તરફ તારું મન કેમ ન મોહ્યું ?’... જ્યારે ચિંતનના હોઠ પર શબ્દો આવી જતા કે ‘તુલસી ! પેરિસની આ પ્રણયનગરીમાં આપણે સાથે હરી-ફરી રહ્યાં છીએ, છતાં જુદાઈ શું કામ રાખીએ છીએ ? લુવ્ર મ્યુઝિયમમાં મોનાલિસાનું વિશ્વવિખ્યાત પેઈન્ટિંગ જોતી વેળાએ મેં તને કહ્યું કે તારું સ્મિત આનાથી જરાય કમ નથી ત્યારે તેં મોં કેમ ફેરવી લીધું ? પેરિસના રસ્તા પર સ્ત્રી-પુરુષોને ચુંબન કરતાં જોઈને તારું સ્મિત મારા હોઠોમાં સમાવી લેવા માટે હું વિહ્વળ બની જાઉં છું.... પણ એ આવેશને તરત જ અંકુશમાં લઈ લેવો પડે છે... કદાચ તું છોડાઈ પડીશ - છંછેડાઈ જઈશ એવી દહેશત લાગ્યા કરે છે !’

‘શું વિચારમાં પડી ગયો, ચિંતન ?’

તુલસીના સવાલે સજાગ કર્યો હોય તેમ ચિંતને આંખો પટપટાવી સહેજ હસી લેવું પડ્યું : ‘હું વિચારતો હતો કે...’

‘દરેક વખતે તું “કે” સુધી પહોંચીને થોડી વાર અટકી જાય છે ત્યારે મને વહેમ પડે છે કે તું જે વિચારે છે એને બદલે કાંઈક જુદું જ કહેવા મથી રહ્યો છે.’

સાંભળીને ચિંતન ચોંક્યો : તુલસી પોતાની એ ચેષ્ટા કઈ રીતે પામી ગઈ ? એને મળેલી દિવ્ય શક્તિથી એ સામા માણસના વિચારો પણ વાંચી લેતી હશે ?

‘તુલસી, જરા મારો હાથ પકડ તો.’ કહી તેણે પોતાનો જમણો હાથ તુલસી તરફ લંબાવ્યો : ‘સુરુચિબહેનનો હાથ હાથમાં લેતાં જ તને જાણ થઈ ગઈ હતી કે એમના શરીરે કોઢ નીકળ્યો છે, તેમ મારા મનમાં કોઈ કુવિચાર ચાલતા હશે તો એ પણ તું પકડી પાડીશ.’

‘કુવિચાર ?’ તેના હાથ તરફ લક્ષ આપ્યા વિના જ તુલસી બોલી ગઈ : ‘ચિંતન, હું તને બહુ સારી રીતે પિછાણું છું. આપણે બચપણ સાથે વિતાવ્યું છે. યશોદામાસીએ તને આપેલા સંસ્કારમાં મને દૃઢ શ્રદ્ધા છે. તારા વિચારમાં ક્યારેય વિકાર આવી શકે એવું કદી તિચારી પણ ન શકું.’

‘છતાં અખતરા ખાતર હાથ પકડીને ખાતરી કરી જોવામાં શો વાંધો છે ?’ કહી ચિંતને પોતાનો હાથ સહેજ વધારે લંબાવ્યો. તેને હતું કે હમણાં તુલસી હાથમાં હાથ લઈ લેશે, પણ તેને બદલે એણે હસીને પાછો હડસેલી દીધો :

‘મને આ વાત બિલકુલ પસંદ નથી, ચિંતન !’

તુલસી અથરા અવાજે બોલી ગઈ ત્યારે ચિંતનને ભોંઠા પડવા જેવું લાગ્યું, પણ એ કાંઈક જુદું જ કહેવા માગતી હતી :

‘પ્લેનમાં તં મને કહ્યું ત્યારથી હું અસ્વસ્થ બની ગઈ છું, ચિંતન ! તમે જેને દિવ્ય દષ્ટિ, પરમશક્તિ, એક્સ્ટ્રા સેન્સરી પર્સેપ્શન કે સિક્સથ સેન્સ જેવાં નામો આપો છો એવી કોઈ ચમત્કારિક શક્તિ મને મળી હોય તો હું એને વરદાન નહીં પણ શાપ માનું છું.’

‘એમાં શાપ માનવા જવું કોઈ અનિષ્ટ તો નથી જ, તુલસી !’

‘કેમ નહીં ?’ તુલસીની દલીલમાં જોશ ભળ્યું : ‘તું કહે છે તેમ પહેલો પરચો પ્લેન-કેશનો હતો, બીજામાં રશિયન ડૉક્ટરનું અપહરણ થયું હોવાનું જાણી ગઈ અને ત્રીજી ઘટનામાં સુરુચિબહેનનો કોઢ પારખી ગઈ... આ ત્રણેયમાં અશુભ અને અમંગળ સિવાય બીજું શું હતું ?’

‘પરંતુ એ અશુભ કે અમંગળ તં પોતે થોડું જ કર્યું છે ?’ ચિંતને સામી દલીલ કરી : ‘પ્લેન-કેશની આગાહી કરીને તં સ્વિસ ડૉક્ટર અને એમનાં પત્નીને મોતમાંથી ઉગારી લીધાં...’

‘મં ઉગારી લીધાં ?’ ઊંચા અવાજે તુલસી અધવચ્ચે જ બોલી ઊઠી : ‘માણસ માણસને ઉગારી લે એ તો આપણો ભ્રમ છે, ચિંતન ! સ્વિસ ડૉક્ટરની આવરદા હતી એટલે તેઓ ઊગરી ગયા. મારી આગાહી તો માત્ર નિમિત્ત બની.’

‘તુલસી, જે કાંઈ થાય છે તે ઈશ્વર થકી જ થાય છે એવું માની લઈએ તોપણ નિમિત્ત બનવાના સદ્ભાગ્યનું મૂલ્ય ઓછું શું કામ આંકવું જોઈએ ?’ ફ્રેન્ચ ડૉક્ટરના ટેબલ પર પડેલી પ્લાસ્ટિકની પેપરકટર છરી હાથમાં લેતાં ચિંતને આગળ ચલાવ્યું :

‘એમ તો તને શુદ્ધિમાં લાવવા માટે રશિયન ડૉક્ટર ગોર્કી પણ નિમિત્ત જ બન્યા ગણાય, છતાં એમનું ઋણ તું ઓછું આંકીશ ?’

ત્યારે તુલસીને તરત જવાબ જડ્યો નહીં. થોડી વાર વિચારમાં પડી જઈ એ ચિંતનનો રતૂમડો ચહેરો નીરખવા લાગી.

‘હું તને મારી વાત બરાબર સમજાવી નથી શકતી, ચિંતન, પણ જિનીવા જઈને સ્વિસ ડૉક્ટરને પહેલીવહેલી રિક્વેસ્ટ હું એ કરવાની છું કે ડૉક્ટરસાહેબ, મારી અધૂરી યાદદાસ્ત પાછી આપવાની સારવાર પછી કરજો... એ પહેલાં પ્લીઝ મારી કહેવાતી દિવ્ય દષ્ટિને ભૂંસી નાખો, મને એનો ભાર લાગ્યા કરે છે.’

અને ત્યાં જ પીઠ પાછળથી ફ્રેન્ચ ડૉક્ટરનાં પગલાં સંભળાયાં :

‘અરે, તને બંને હજુ એમ જ બેસી રહ્યાં છો ? પેરિસનગરીનું સૌંદર્ય ઊંચેથી નિહાળવા માટે લોકો બસો-પાંચસો ફ્રાન્ક ખર્ચાને હેલિકૉપ્ટર કે વિમાનનાં રાઉન્ડ લે છે, ત્યારે તમે બંને ગંભીર બનીને શેની ચર્ચાએ ચડી ગયાં ?’

‘સર, મિસ ગોસ્વામીની એક ફરિયાદ છે.’ ફ્રેન્ચ ડૉક્ટર ખુરશીમાં ગોઠવાયા એટલે ચિંતને ચર્ચાનો સાર કહી સંભળાવ્યો : ‘થોડી વાર પહેલાં તમે જે ચમત્કારિક શક્તિની વાત ઉચ્ચારી હતી એને એ ભૂંસી નાખવા માગે છે. આ શક્તિ એને ભારરૂપ લાગે છે.’

‘ભારરૂપ લાગે છે ! આર યૂ સ્યોર, મિસ ગોસ્વામી ?’ જાણે માનવામાં ન આવતું હોય તેમ તુલસીને તાકી રહેલા ફ્રેન્ચ ડૉક્ટરે પૂછ્યું : ‘તમારી ફરિયાદનો એક નિકાલ મારી પાસે છે.’

‘શું ?’ તુલસી આતુરતાથી પૂછી બેઠી : ‘એ ભૂંસી નાખવાનો કોઈ ઇલાજ...’

‘નહીં, ભૂંસી નાખવાનો તો નહીં, મિસ ગોસ્વામી, પણ તમારી એ શક્તિ મારામાં ટ્રાન્સફર કરી શકાય તો કેવું સારું !’

સાંભળીને તુલસીનો ઉત્સાહ ઓસરી ગયો : ‘સર, તમે જોક કરો છો.’

‘તો તમારી ફરિયાદ પણ એક જોક જેવી ગણાય, મિસ ગોસ્વામી !’ ફ્રેન્ચ ડૉક્ટરના અવાજમાં ગંભીરતા આવી ગઈ : ‘સાચું કહું ? તમે બંને અહીં આવવાનાં છો એ જાણ્યા પછી મેં આના વિશે અભ્યાસ શરૂ કરી દીધો. સમયની પેલે પાર જોવાની શક્તિ તો માનવ-મગજમાં રહેલી જ છે, માત્ર એને કાર્યરત કેમ કરવી એની ચાવી કોઈને મળતી નથી.’

ફરી ઇન્ટરકૉમનું બઝર વાગી ઊઠ્યું. ફ્રેન્ચ ડૉક્ટરે ફરી સંદેશો સાંભળી લઈને બટન દાબી દીધું ત્યાં એમના મગજમાં ઝબકારો થયો. થોડી વાર તેઓ તુલસીને ધારીધારીને જોતા રહ્યા, પછી હિંમત કરીને કહી નાંખ્યું :

‘મિસ ગોસ્વામી, થોડી વાર પહેલાં મારે એક પેશન્ટના પ્રોબ્લેમ માટે દોડી જવું પડ્યું હતું. પાંત્રીસ વરસના આ પેશન્ટનું નામ છે મિસ્ટર ગોર્ડન... પાંચ વીક પહેલાં એણે તેના ઘરના સેન્કડ ફ્લોર પરથી પડતું મૂક્યું તેમાં એનો જીવ તો બચી ગયો, પણ માથામાં ઈજા થઈ. માથાની એ ઈજાને તો અમે રૂઝાવી દીધી, પરંતુ એના મગજને અમે હજુ સાજું કરી શક્યા નથી.’

‘એના મગજનો પ્રોબ્લેમ છે, સર ?’

ચિંતને અધીરાઈભેર પૂછ્યું ત્યારે જવાબમાં એને કહેવાને બદલે ફ્રેન્ચ ડૉક્ટરે તુલસીને

જ જોતા રહેવાનું ચાલુ રાખી કહેવા માંડ્યું : ‘એના મગજનો પ્રોબ્લેમ એ છે કે છેલ્લા એક વીકમાં એણે બે વખત હોસ્પિટલના પંદરમાં માળેથી પડતું મૂકવાની કોશિશ અજમાવી. અમે વોર્ડમાં ફરીને જોયું કે હોસ્પિટલની બધી જ વિન્ડો એરટાઈટ ગ્લાસથી બંધ કરી છે. ગ્લાસ પણ અનબ્રેકેબલ છે. અનબ્રેકેબલ એટલે કદાપિ ન તૂટી શકે એવા નહીં, પણ તોડવા માટે થોડી મહેનત કરવી પડે એવા. અને તૂટે તોપણ એના કાચ ભૂકો થઈ જાય એથી કોઈને એની કરચો વાગે નહીં... મિસ્ટર ગોર્ડનને અમે બીજાં બધાં પેશન્ટથી અલગ એક કેબિનમાં રાખીએ છીએ. એ ભાગ્યે જ કોઈની સાથે કાંઈ બોલે છે. બીજી રીતે એની કોઈ સત્તામણી નથી, પણ ઉપરથી પડતું મૂકવાની તેની ચેષ્ટા સમજાતી નથી.’

કહીને ફ્રેન્ચ ડૉક્ટર થોડું રોકાયા. તુલસીને આગળ જાણવાની ઉત્સુકતા જાગી છે એની ખાતરી કરી લઈને એમણે ઉમેર્યું :

‘આપણે રાઉન્ડ મારીને આ તરફ આવતાં હતાં ત્યારે ફરી બારીનો કાચ તોડી ગોર્ડને પડતું મૂકવાનો મિથ્યા પ્રયાસ અજમાવ્યો. કાચ તૂટવાનો અવાજ સાંભળીને નર્સ અને વૉર્ડબોય દોડી ગયાં. બારી સહેજ ઊંચી છે એટલે ગોર્ડન સ્ટૂલ પર ચડીને નીચે ભૂસકો મારવાની ચેષ્ટામાં હતો ત્યાં જ બંને જણાંએ એને પકડી લીધો. ઝપાઝપીમાં સશક્ત ગોર્ડને વૉર્ડબોયનો ચહેરો નખથી ઊતરડી નાખ્યો, એના પોતાના કાંડા પર પણ ઉઝરડા થયા.’

હવે ફ્રેન્ચ ડૉક્ટર અટક્યા એટલે તુલસીથી પૂછ્યા વગર રહેવાયું નહીં : ‘ડૉક્ટરસાહેબ, એ આપઘાત કરીને મરી જવા શું કામ મથે છે ?’

‘એ હજુ અમે શોધી શકતા નથી. હમણાં જઈને મેં એને સમજાવ્યું, થોડો ઠપકો આપ્યો, એટલે એ નાના બાળકની જેમ રડી પડ્યો. એના મનમાં શેનો સંતાપ છે એ જાણવા માટે અમારે પેશન્ટને માનસચિકિત્સાવિભાગમાં ટ્રાન્સફર કરવો પડશે.’

‘તો પછી, સર, હમણાં ફરી સંદેશો શેનો આવ્યો ?’

ચિંતનનો સવાલ સાંભળીને ફ્રેન્ચ ડૉક્ટરથી મલક્યા વગર રહેવાયું નહીં : ‘બીજા સંદેશામાં સિસ્ટરે કહ્યું કે હવે મિસ્ટર ગોર્ડન પોતાના પરાક્રમ બદલ પસ્તાવો વ્યક્ત કરે છે. પેલા વૉર્ડબોયને બોલાવી વારંવાર એની માફી માગી રહ્યો છે.’

‘બિચારો !’ એવા ઉદ્ગાર સાથે તુલસી વિચારમાં પડી ગઈ એટલે ડૉક્ટર રુઝે મગજમાં ઝબકેલો પ્રસ્તાવ પેશ કરી દીધો :

‘મિસ ગોસ્વામી, જોગાનુજોગ તમે અત્યારે અહીં હાજર છો. એક વાર મિસ્ટર ગોર્ડનને મળી તો જુઓ ! કદાચ તેની સાથે હાથ મિલાવવાથી એના મનની ગૂંચ તમારી જાણમાં આવી જાય તો...’

‘એટલે તમે મારી શક્તિનું પારખું...’

તુલસી એટલું બોલી ત્યાં જ ફ્રેન્ચ ડૉક્ટરે તેને રોકી પાડી : ‘નહીં મિસ ગોસ્વામી, આમાં પારખું કરવાનો કોઈ પ્રયાસ જ નથી; કદાચ પરોપકાર કરવાની તક તમે ઝડપી શકો.’

‘પરોપકાર !’ તુલસી ફરી વિચારમાં પડી ગઈ. ભાનમાં આવી ત્યારથી તે વિચારતી હતી

કે આ બધાનું ઋણ હું કેવી રીતે ચૂકવી શકીશ ? રશિયન ડૉક્ટરે કોઈ જાતના બદલાની આશા વગર ઓપરેશન કરી મને નવું જીવન બક્ષ્યું, સ્વિસ ડૉક્ટરે મારી સ્મૃતિ પાછી લાવી આપવાનું બીડું ઝડપી સારવાર માટે જિનીવા લઈ જવાની જવાબદારી ઉઠાવી લીધી અને આ ફ્રેન્ચ ડૉક્ટર... આટલી મોટી હોસ્પિટલના ન્યુરોલોજિસ્ટ વિભાગના વડા મને લેવા માટે એરપોર્ટ આવે, અમને પેરિસ દેખાડવા માટે ખાસ ગાઈડ રોકીને પોતાની કારમાં સાઈટ-સીઈંગ માટે મોકલે, પોતાની જાતે મારા માથાના ઘાવનું ડ્રેસિંગ કરી આપે અને કોઈ વી. આઈ. પી. હોસ્પિટલની વિઝિટે આવ્યું હોય તેમ પોતાના વોર્ડમાં રાઉન્ડ પર લઈ જાય એના બદલામાં એમના માટે હું શું કરી શકવાની હતી ?

‘ચાલો, સર, મને એની પાસે લઈ જાઓ.’ ખુરશીમાંથી સફાળી ઊભી થઈ જતી તુલસી બોલી ઊઠી : ‘તમે ધારો છો એવી શક્તિનો હું ધારું ત્યારે ઉપયોગમાં લઈ શકું છું કે નહીં એની તો મને જાણ નથી, પણ ખરેખર હું તમારા કોઈ ઉપયોગમાં આવી શકું તો મારા મનનો થોડો ભાર હળવો થઈ જશે.’ પછી ખુરશી આઘી હડસેલતાં ઉમેર્યું : ‘પણ મારી એક રિક્વેસ્ટ છે, ડૉક્ટરસાહેબ ! બ્હીલચેરને બદલે પગે ચાલીને મિસ્ટર ગોર્ડન પાસે મને લઈ જાઓ.’

‘એઝ યુ પ્લીઝ !’ કહેતાં ફ્રેન્ચ ડૉક્ટરે ઉત્સાહમાં આવી જઈ તુલસીનો હાથ પકડી લીધો : ‘પગે ચાલીને જવા માટે હું તમારો હાથ પકડીને લઈ જાઉં તો વાંધો નથી ને ?’

‘વાંધો ?’ એમના વાત્સલ્યભાવનો પડઘો સ્નેહભાવથી પાડતી હોય તેમ તુલસી બોલી ગઈ : ‘મને તો શો વાંધો હોય ? કદાચ તમારો હાથ પકડીને હું તમારી કોઈ ગુપ્ત ખાસિયત પકડી પાડીશ તોપણ તમને જણાવવાની નથી !’

સાંભળીને ખડખડાટ હસતા ડૉક્ટરે તુલસીનો પકડેલો હાથ હેતથી દબાવ્યો. પહેલી વાર તુલસીને તેના અસલ મિજાજમાં જોઈને ચિંતને પ્રેમથી એનો ખભો દબાવ્યો : ‘બસ, સદા આમ જ હસતી રહે, તુલસી !’

ન્યુરોલોજી વોર્ડના વચલા વિભાગમાં લાઈનબંધ ઊભી કરેલી કેબિનમાંથી ત્રણ નંબરની કેબિનનો દરવાજો ઉઘાડી ફ્રેન્ચ ડૉક્ટરે અંદર ડોકિયું કર્યું ત્યાં અચાનક આવી ચડેલા વડા ડૉક્ટરને જોઈ નર્સ અને પેશન્ટ બંને ચોંક્યાં. પોકેટબૂક વાંચતી નર્સ ખુરશી પરથી સફાળી ઊભી થઈ ગઈ અને બિછાનામાં પડ્યોપડ્યો વૉકમેન રેકૉર્ડર પર સંગીત સાંભળતો પેશન્ટ બંને કાનમાંથી વાયરના છેડા કાઢી નાખી સ્ફૂર્તિથી બેઠો થઈ ગયો.

ડિસ્ટર્બ કરવા માટે દિલગીરી દર્શાવી ફ્રેન્ચ ડૉક્ટરે આગમનનું કારણ જણાવ્યું : ‘ઈન્ડિયાનાં મારા બે યંગ મહેમાનોને વોર્ડ દેખાડવા નીકળ્યો હતો. તમને હરકત ન હોય તો તમારી સાથે બે મિનિટનો મેળાપ કરાવું ?’

‘થોડી વાર પહેલાં જે કંઈ બની ગયું એ માટે હું ખરેખર દિલગીર છું !’ ગુનેગારની જેમ રોતલ અવાજે મિસ્ટર ગોર્ડને માફી માગવા માંડી : ‘તમને લોકોને હું બહુ પજવું છું, છતાં...’

એ જ વખતે ચિંતનની પાછળપાછળ તુલસીએ કેબિનમાં પ્રવેશ કર્યો. એમને જોતાં જ પેશન્ટ ગોર્ડન કપડાં ઠીકઠાક કરતો કોટની નીચે ઊતર્યો.

‘આ છે ડૉક્ટર મજુમદાર ફોર્મ બોમ્બે !’ ફેન્ય ડૉક્ટરે પહેલાં ચિંતનનો પરિચય કરાવ્યો એટલે ચિંતને તેની સાથે હાથ મિલાવ્યા : ‘હાઉ ડુ યુ ડુ, મિસ્ટર...’

ચિંતનને એના નામની જાણ હોવા છતાં અજાણ્યો રહ્યો એટલે પેલાએ કહેવું પડ્યું : ‘આઈ એમ ગોર્ડન !’ એથી વધારે અંગ્રેજીમાં બોલી ન શક્યો એટલે ફેન્ય ડૉક્ટરને પોતાની ભાષામાં સમજાવ્યું : ‘સાહેબ, એમને કહો કે હું એક વાર ઈન્ડિયા જઈ આવ્યો છું, તમારો તાજામહલ જોઈ આવ્યો છું.’

તુલસી-ચિંતનને તેનો અર્થ સમજાવી ફેન્ય ડૉક્ટરે તુલસીની ઓળખાણ કરાવતાં કહ્યું : ‘અને મિસ્ટર ગોર્ડન, આ છે મિસ ગોસ્વામી.’

સાંભળીને ગોર્ડને તેનો જમણો હાથ તુલસી તરફ લંબાવ્યો, પણ તુલસી એને જોવામાં મગ્ન હતી એટલા માટે કે પછી પરપુરુષ સાથે હાથ મિલાવવાની ટેવ નહીં હોવાથી હાથ લંબાવવાનું ટાળીને ગોર્ડન સામે મલકતી રહી, ત્યારે ફેન્ય ડૉક્ટર અને ચિંતન બંનેને એ બહુ વિચિત્ર લાગ્યું : તુલસી આમ કેમ કરે છે ? હાથ મિલાવવા માટે તો એને અહીં લઈ આવ્યા હતા...

‘સાહેબ, હવે મને યાદ આવ્યું,’ પોતાનો હાથ પાછો ખેંચી લેતાં ગોર્ડને બંને હાથ જોડીને ફેન્યમાં સમજાવ્યું : ‘ઈન્ડિયાની સ્ત્રીઓ હાથ મિલાવતી નથી.’ કહીને ઉમેર્યું : ‘નમસ્તે, મિસ...’

નમસ્તે કહેવાની તેની રમૂજ ચેષ્ટાથી ચિંતનને હસવું આવી ગયું, પણ તુલસી તો પહેલાં કરતાંય વધારે ગંભીર બની ગઈ હતી. નમસ્તે માટે તેણે સામા હાથ તો જોડ્યા, પણ કોઈ ઉમળકો દર્શાવ્યો નહીં. એકીટશે એ ગોર્ડનને નીરખતી રહી.

દૃષ્ટપુષ્ટ શરીર, સ્નાયુબદ્ધ ખભા, ભરાવદાર છાતી, લંબગોળ ચહેરો, માંજરી આંખો, પાતળી મૂછો અને પહોળાં જડબાં... ગોર્ડનના વ્યક્તિત્વને નિહાળી રહેલી તુલસીનો ચહેરો તંગ થતો જોઈને ચિંતન પામી ગયો : તે હમણાં જ કાંઈક બોલી ઊઠશે, પેશન્ટનું નિદાન જાહેર કરી દેશે...

‘ડૉક્ટર, આ છોકરી મને આવી રીતે કેમ તાકી રહી છે ?’

અસ્વસ્થ અવાજે પૂછતાં પેશન્ટ ગોર્ડને તુલસીની નજરથી બચવા માટે પીઠ ફેરવી લીધી. પીઠ ફેરવતાં જ એની નજર કાયની બારી પણ લગાડી દીધેલી લોખંડની જાળી પર પડી. હોસ્પિટલની કોઈ બારીનો કાય તૂટી જાય ત્યારે કામચલાઉ તેને બંધ કરવા માટે આવી જાળી તૈયાર રાખવામાં આવતી.

‘ડૉક્ટર માઈકલ રુઝ દબાતાં પગલે આગળ વધી તેના ખભા પર હાથ મૂકીને જવાબ આપવા જતા હતા. એ કાંઈ બોલે તે પહેલાં ગોર્ડન એવો છળી પડ્યો, જાણે કોઈક તેને ધક્કો મારીને પંદરમાં માળેથી નીચે પછાડી દેવાનું હોય !

‘ચિંતા નહીં કરો, મિસ્ટર ગોર્ડન !’ ધરપત આપતા અવાજે કહી ફેન્ય ડૉક્ટરે તેના બંને ખભા પકડી ગોર્ડનને બિછાનામાં બેસાડ્યો : ‘અમે તમારી ઇચ્છા વિરુદ્ધ કાંઈ જ નહીં કરીએ.’

બિછાનામાં બેસી ગયા પછી પણ ગોર્ડને તુલસી તરફ મોં ફેરવવાનું ટાળ્યું : ‘ડૉક્ટર, તમારાં મહેમાનોને કહેશો કે મળી લીધું હોય તો પ્લીઝ, હવે અહીંથી વિદાય લે...’

આંખોની પાંપણ ઊંચી કર્યા વગર એ બોલી ગયો ત્યારે ડૉક્ટર માઈકલ રુઝે આંચકો અનુભવ્યો. અત્યાર સુધી પેશન્ટનું વર્તન એમને વિચિત્ર લાગ્યું હતું, હવે એની વાણીમાંય એનો પડઘો સાંભળવા મળ્યો.

‘ઓ.કે., રિલેક્સ !’ એવી મતલબનું કાંઈક ફેન્ય ભાષામાં કહી ડૉક્ટરે તુલસીના ખભા પર હાથ મૂક્યો : ‘ચાલો, આપણે જઈએ.’

ફેન્ય ડૉક્ટરના સ્પર્શથી ચોંકી હોય તેમ તુલસીએ આંખો પટપટાવી. ડૉક્ટર અને ચિંતને બહાર નીકળવા માટે પગ ઉપાડ્યા પછી પણ થોડી વાર સુધી એ ત્યાંથી ખસી શકી નહીં ત્યારે ચિંતને હાથ પકડીને તેને દરવાજા તરફ દોરી જવી પડી. જતાંજતાં પણ તુલસી છેક સુધી ગોર્ડન પરથી નજર હઠાવી શકી નહોતી.

વોર્ડમાંથી ડૉક્ટરની ઓફિસે પહોંચ્યાં ત્યાં સુધી ત્રણેમાંથી કોઈ કાંઈ બોલ્યું નહીં. ખુરશીમાં બેઠક લીધા પછી પણ તુલસીના ચહેરાની રેખા તંગ જ દેખાતી રહી. ક્યાંય સુધી એ અવાફ બેસી રહી ત્યારે ફેન્ય ડૉક્ટરની ધીરજ ખૂટી ગઈ.

‘મિસ ગોસ્વામી, હેવ યૂ ફાઉન્ડ આઉટ એનિથિંગ ?’

તેનો જવાબ ન મળ્યો ત્યારે ચિંતને તેને સજાગ કરવી પડી : ‘તુલસી, ડૉક્ટરસાહેબ મિસ્ટર ગોર્ડનના કેસ વિશે પૂછી રહ્યા છે... તને શું લાગે છે ?’

‘મને...’ બોલતી એ અટકી ગઈ. જાણે કહેવા-ન-કહેવાની દ્વિધામાં હોય તેમ થોડી વાર ખામોશ રહીને એણે કહી દીધું : ‘આ કેસ ડૉક્ટરનો નહીં, પોલીસનો છે.’

‘પોલીસ કેસ !’ ફેન્ય ડૉક્ટર ખુરશીમાં ટટાર થઈ ગયા : ‘મિસ ગોસ્વામી, એ માણસે આપઘાતનો પ્રયાસ કર્યો એ બદલ પોલીસે એની પૂછપરછ કરી હતી, પણ એમાં ખાસ કાંઈ જાણવા મળ્યું નહીં. જીવનથી કંટાળીને એણે પડતું મૂક્યું હતું એવું તારણ નીકળ્યું.’

‘નહીં, સર ! એમણે જ કોઈકનું જીવન ઝૂંટવી લીધું છે !’

તુલસી એવા મક્કમ સ્વરે બોલી ગઈ કે ફેન્ય ડૉક્ટરની જેમ ચિંતન પણ ચોંક્યો.

‘યુ મીન મર્ડર ?’ ડૉક્ટર રુઝે ખુરશીના બંને હાથા પકડી લીધા : ‘ખૂન કરનાર માણસ આપઘાતનો પ્રયાસ શું કામ કરે ?’

‘કદાચ એનો આત્મા ડંખતો હોય... કદાચ પોતે કોઈને ધક્કો મારીને ઊંચેથી ફેંકી દીધી હોય એ દૃશ્ય નજર સમક્ષ તરવરી ઊઠતું હોય ત્યારે ઉપરથી પડતું મૂકવાનું ગાંડપણ તેના મગજ પર સવાર થઈ જતું હોય અથવા...’

‘અથવા શું, મિસ ગોસ્વામી ?’ ડૉક્ટર રુઝની જિજ્ઞાસા તીવ્ર બની ગઈ : ‘જે લાગે તે કોઈ જાતના સંકોચ વગર કહી દેજો.’

‘અથવા તો એ ખરેખર આપઘાત કરવા માગતો જ ન હોય, માત્ર એવો દેખાવ કરીને બધાની હમદર્દી મેળવવા મથતો હોય.’

‘પણ તેં એની સાથે કેમ હાથ ન મિલાવ્યા, તુલસી ?’

ચિંતન પૂછ્યા વગર રહી ન શક્યો ત્યારે તુલસીએ એના તરફ ડોક ફેરવી : ‘કારણ કે એના હાથ ખૂનથી ખરડાયેલા હતા !’

અગાઉ જેટલી વાર તુલસીએ અગમવાણી ઉચ્ચારી હતી એ વખતે એના હાવભાવમાં જોવા મળતું સ્વરૂપ અત્યારે પણ એણે ધારણ કરી લીધું હતું. એના કપાળની નસો હજુ તંગ દેખાતી હતી. ફ્રેન્ચ ડૉક્ટરને વિમાસણમાં પડેલા જોઈ ચિંતને કહેવું પડ્યું :

‘સર, તુલસીની વાતમાં મને તથ્ય દેખાય છે... તેની સાથે તુલસીએ હાથ ન મિલાવ્યા તેમ મિસ્ટર ગોર્ડને પણ તુલસી સાથે નજર મિલાવવાનું ટાળ્યું હતું. તુલસી એને પારખી ગઈ હોય તેમ એણે પીઠ ફેરવી લીધી હતી, અપરાધીની જેમ એ નીચું જોઈ ગયો હતો અને છેલ્લેછેલ્લે તો તુલસીની હાજરી અસહ્ય બની ગઈ હોય એવું વર્તન એ કરી બેઠેલો !’

‘યૂ આર રાઈટ.’ સંમતિનો સૂર પુરાવતાં ડૉક્ટર રુઝે કહ્યું : ‘એના વર્તનમાં એકાએક આવી ગયેલા પરિવર્તનની નોંધ તો મેં પણ લીધી.... પરંતુ મિસ ગોસ્વામીએ તેના ભીતરનો તાગ લઈ લીધો છે એવો વહેમ ગોર્ડને આવે જ કઈ રીતે ?’

પ્રશ્ન પૂછીને પોતે જ એનો તર્ક શોધી કાઢ્યો હોય તેમ ફ્રેન્ચ ડૉક્ટર બબડ્યા : ‘એક્સ-રેની જેમ મિસ ગોસ્વામીની આંખોમાંથી કોઈ એવું કિરણ નીકળતું હશે જે પોતાના ભીતરને ભેદી રહ્યું હોવાની ગોર્ડને અનુભૂતિ થઈ હશે ?’

કહીને થોડી વાર વિચારમાં મગ્ન રહેલા ડૉક્ટર રુઝે અચાનક ફોન ઊંચક્યો : ‘મને લાગે છે કે પોલીસખાતાને જાણ તો કરવી જ જોઈએ.’

ડૉક્ટરે હજુ તો ફોનનાં બેત્રણ બટન દબાવ્યાં ત્યાં આવેશમાં ખુરશી પરથી ઊભી થઈ જતી તુલસીએ હાથ લંબાવીને તેમનું કાંડું પકડી લીધું : ‘નહીં, ડૉક્ટરસાહેબ ! પ્લીઝ હમણાં પોલીસને જાણ ન કરો.’

હવે તુલસીનું એ વર્તન ચિંતનને અજુગતું લાગ્યું અને ફ્રેન્ચ ડૉક્ટરને વિચિત્ર લાગ્યું. ડૉક્ટર રુઝે ફોન ટેબલ પર પાછો મૂકી દીધા પછી તુલસીએ એમનું કાંડું છોડ્યું : ‘આઈ એમ સોરી, સર ! પણ કોઈના દુઃખમાં મને નિમિત્ત નહીં બનાવો... તમે મને એ પેશન્ટના ભલા માટે લઈ ગયા હતા તેને બદલે...’

‘પણ, તુલસી ! એ માણસે ખૂન કર્યું હોય તો તેને સજા થવી જ જોઈએ !’ ચિંતન ઊંચા અવાજે બોલી ઊઠ્યો : ‘એમાં પાપ કરવા જેવું શું છે ?’

ત્યારે તુલસીએ ટેબલ પર કોણી ટેકવી બંને હાથના પંજાથી પોતાનું મોં ઢાંકી દીધું : ‘હું તમને એટલે જ ના પાડતી હતી... મારે શું કામ અજાણ્યાના અંગતજીવનમાં સંડોવાવું જોઈએ ? શું કામ પારકી પંચાતમાં પડીને અજંપો વેઠવો જોઈએ ?’ બોલતાંબોલતાં એણે ચહેરા આડેથી હાથ હઠાવી લીધા : ‘કમસે કમ આપણે જિનીવા જવા માટે દોઢ-બે કલાક પછી ટ્રેન પકડીએ ત્યાં સુધી પોલીસને જાણ ન થાય તો શો વાંધો આવી જવાનો, ચિંતન ?’

‘ઓ.કે., આ પ્રકરણ આપણે અહીં જ બંધ કરી દઈએ.’ ચિંતન દ્વારા તુલસીની ઈચ્છા

જાણી લીધા પછી ડૉક્ટર રુઝે ગોર્ડનની વાત આટોપી લેતાં કહ્યું : 'મિસ ગોસ્વામી, તમને બંનેને હું પેરિસથી આનંદભરે વિદાય કરવા માગું છું ! અને વિદાય પહેલાં મારે તમને બંનેને એક મહત્વની વાત પણ કરવાની છે... ડૉક્ટર ગોર્કીની વાત !'

'ઓહ ! એમના વિશે જાણવા માટે તો અમે બંને બહુ આતુર છીએ !' ચિંતને જ તુલસી વતી કહી દીધું : 'પ્લેનમાં મિસ ગોસ્વામીએ જાણ્યું કે રશિયન ડૉક્ટર સાથેનો પત્રવ્યવહાર આપના મારફત થયો હતો ત્યારથી એ એમના વિશે જાણવા અધીરી થઈ છે... એ કહેતી હતી કે મારા એ તારણહારની અત્યારે શું હાલત છે એ ફ્રેન્ચ ડૉક્ટર જરૂર જાણતા હશે.'

'હું જે જાણું છું એટલું જ કહીશ... પણ એ પહેલાં આપણે કોફી મંગાવી લઈએ તો ?' કહેતાં એમણે ટેબલ પર પડેલા ટાઈમપીસમાં જોયું : 'સાડાત્રણનો મારો કોફી-ટાઈમ છે. વાતોમાં પંદર મિનિટ વધારે થઈ ગઈ.'

કોફી આવી ત્યાં સુધીમાં તુલસી બાથરૂમમાં જઈ હાથમોં ધોઈને ફેશ થઈ આવી. પેરિસવાસીઓ જુલાઈના દસ ડિગ્રી તાપમાનનો ઉનાળો ઓછાં વસ્ત્રો પહેરીને માણતાં હતાં ત્યારે તુલસી-ચિંતન દેશના શિયાળા જેવી ઠંડી અનુભવતાં હતાં. ગરમ કોટ ઉતારીને ફેશ થવા ગયેલી તુલસી પાછી ફરી ત્યારે ધૂજતી દેખાઈ એટલે ડૉક્ટર રુઝે હીટર ચાલુ કરી દીધું.

કોફી પીતાંપીતાં જ ફ્રેન્ચ ડૉક્ટર ટેબલના ખાનામાંથી ફોટો મઢેલી સિલ્વર ફેમ બહાર કાઢી તુલસી-ચિંતનને દેખાય તેમ ટેબલ પર ગોઠવી દીધી :

'મિસ ગોસ્વામી, આ છે તમારા તારણહાર અને મારા પ્રેરણામૂર્તિ ગોર્કી !'

તુલસી એકીટશે રશિયન ડૉક્ટરને ફોટામાં જોવા લાગી. તસવીરની નીચે એમના હસ્તાક્ષર સાથે તારીખ વાંચીને તેને વિશેષ આશ્ચર્ય થયું. ૨૩ એપ્રિલ ૧૯૭૬ ! પોતે બેહોશ થઈ એ જ દિવસે ગોર્કીસાહેબ પોતાના આ ફોટા પર સહી કરે એ કેવો જોગાનુજોગ !

'પાંચ વરસ પહેલાં અમારા ફ્રેન્ચ ડૉક્ટરનું એક ડેલિગેશન મોસ્કો ગયેલું ત્યારે ડૉક્ટર ગોર્કી પાસે યાદગીરીરૂપે મેં એમના ફોટા પર સહી કરાવી લીધી હતી.'

ચિંતન ધ્યાનથી સાંભળવા ફ્રેન્ચ ડૉક્ટરને જોઈ રહ્યો હતો, પણ તુલસી તો જેમની વાત થઈ રહી હતી એમની છબીમાં ધ્યાન પરોવીને સાંભળતી હતી.

'આ મહાનુભાવ માનવ-મગજના સંશોધનમાં એટલા બધા રચ્યાપચ્યા રહે છે કે દુનિયાદારી સાથેના બધા સંબંધો જાણે કાપી નાખ્યા હોય. જાહેરમાં ભાગ્યે જ કોઈને જોવા મળે છે, પણ કોઈ પ્રસંગે બહાર નીકળે ત્યારે રશિયન લોકો એમને જોતા રહે છે અને ગોર્કીસાહેબ પોતાની ધૂનમાં જ મસ્ત હોય. મોસ્કોના અમારા પાંચ દિવસના રોકાણમાં મને એમની સાથે પિસ્તાલીશ મિનિટનું એકાંત મળી ગયું એને હું મારી જિંદગીની સર્વશ્રેષ્ઠ યાદગીરી માનું છું. સદ્ભાગ્યે હું રશિયન ભાષા થોડી શીખીને ગયો હતો એટલે વાતચીતમાં અમારે કોઈ ત્રીજાની જરૂર પડી નહોતી.'

'પરંતુ ગોર્કીસાહેબ જાહેર કરતાં એકાંતમાં સાવ જુદા જ દેખાય છે.' ચિંતને મુંબઈનો

અનુભવ કહી સંભળાવ્યો. બધાની હાજરીમાં અંગ્રેજી બોલવાનું ટાળતા અને પ્રવચનમાં ઈશ્વરને માનનારા માટે કટાક્ષ કરતા ડૉક્ટર ગોર્કી બ્રીચકેન્ડી હોસ્પિટલમાં મળ્યા પછી કેવા પલટાઈ ગયા હતા એ કહી સંભાળ્યું ત્યારે ફ્રેન્ચ ડૉક્ટર મલકાયા :

‘કારણ કે ગોર્કી મુક્તિ પામવાના ખ્યાલથી અધીરા બની ગયા હતા. મુંબઈમાં અમે જુદા પડ્યા ત્યારે તેઓ બોલી ગયા હતા કે લોખંડી શિસ્તનું આ બંધન હવે અસહ્ય બની ગયું છે. સામ્યવાદ, નાસ્તિકતા, કોમરેડ... એ બધું હવે બહુ કઠી રહ્યું છે.’

‘એ અવસ્થામાં પણ એમણે મારું ઓપરેશન કરવાનું બીડું ઝડપ્યું !’ છબી પરથી દષ્ટિ હઠાવ્યા વગર તુલસી અહોભાવ સાથે બોલી ગઈ : ‘પોતે આવો અદ્ભુત ચમત્કાર સર્જી ગયા છતાં એનો સાક્ષાત્કાર નજરોનજર નિહાળવા ન મળ્યો !’

‘નજરોનજર ભલે ન નિહાળ્યો, પણ એના સમાચાર તો મેં ગુપ્તપણે એમને પહોંચતા કરી દીધા.’

સાંભળતાં જ તુલસીની નજર ફોટા પરથી ઊંચકાઈને ફ્રેન્ચ ડૉક્ટર તરફ જઈ ચડી :

‘એટલે તમે હજુયે એમના સંપર્કમાં...’

‘હા, મિસ ગોસ્વામી... અમારો સંપર્ક હજુ સુધી તો જળવાઈ રહ્યો છે.’ ફ્રેન્ચ ડૉક્ટરે અવાજ ધીમો કરતાં કહ્યું : ‘અમને જોડતી એ ગુપ્ત કડી કપાઈ જશે ત્યાર પછી કદાચ ક્યારેય એ મહાન ન્યુરોલોજિસ્ટ વિશે જગત કાંઈ જ જાણી નહીં શકે.’

‘ખરેખર શું બન્યું હતું, સર ?’ ચિંતનને ડૉક્ટર પંડ્યાની ભલામણ યાદ આવી ગઈ : ફ્રેન્ચ ડૉક્ટરને મળે ત્યારે ડૉક્ટર ગોર્કીના અપહરણનો ભેદ જાણી લેજે... લાગ જોઈને એણે એ મોકો ઝડપી લીધો : ‘ગોર્કીસાહેબની મુક્તિ આડે કોણ આવ્યું ? કોણે એમને દગો દીધો ?’

‘દગો !’ ફ્રેન્ચ ડૉક્ટરે માથું ધુણાવ્યું : ‘નહીં, ડૉક્ટર મઝુમદાર, કોઈએ દગો દીધો નથી... હા, દોષ દેવો હોય તો સમયને દોષ દઈ શકાય, સંજોગોને જવાબદાર ઠરાવી શકાય અને તમે નસીબમાં માનતા હો તો ભાગ્યનો વાંક કાઢી શકાય.’

ફ્રેન્ચ ડૉક્ટરના સ્વરમાં સંવેદન ઊભરાયું. યાદ કરતા હોય તેમ વિશાળ ઑફિસની કાચની દીવાલો તરફ દષ્ટિ રાખીને એમણે કહેવા માંડ્યું :

‘મુંબઈની ન્યુરોલોજિસ્ટ કોંગ્રેસનું નક્કી થયું ત્યારે ગુપ્ત સંદેશા દ્વારા મેં પ્રસ્તાવ મૂક્યો હતો કે ગોર્કીસાહેબ, તમારા માટે આ તક છે... એમણે તરત જવાબ પાઠવ્યો કે કોઈ પણ ભોગે હું આ તક ઝડપી લેવા માગું છું... પોણાબે વરસથી અમે એનું પ્લાનિંગ કરતા હતા.’

કીટલીમાંથી કોફીનો બીજો કપ ભરી બે-ચાર ઘૂંટ પીને ફ્રેન્ચ ડૉક્ટરે આગળ ચલાવ્યું :

‘પાંચ વરસથી બેહોશ પડેલી એક નર્સને તમે સાજી કરી શકો કે નહીં - એવી પૃચ્છા કરતો ડૉક્ટર પંડ્યાનો મુંબઈથી પત્ર આવ્યો ત્યારે રશિયન સરકારને થયું કે આ તક ઝડપી લેવા જેવી છે. ભારતની એક પેશન્ટને કોઈ સાજી ન કરી શક્યું ત્યારે સોવિયેટ ડૉક્ટરે તેને નવજીવન બક્ષ્યું એવો પ્રચાર ભારતની પ્રજા પર બહુ જબરો પ્રભાવ પાડી શકે. પરંતુ ડૉક્ટર ગોર્કીએ પડકાર ઝીલી લેતાં પહેલાં ન્યુરોલોજિસ્ટ કોંગ્રેસ વખતે દર્દીને મુંબઈમાં તપાસી લેવી

અને પછી જ કેસ હાથમાં લઈ તેને મોસ્કો બોલાવવી એવું નક્કી થયું હતું. કેસ હાથમાં લેતાં પહેલાં સોએ સો ટકા સફળતાની ખાતરી કરી લેવાની હતી, નહીંતર મોસ્કોમાં ઓપરેશન નિષ્ફળ જાય તો રશિયાનું નાક કપાઈ જવાનું જોખમ હતું.'

ફરી કોફીના બે ઘૂંટ પીવા માટે ફ્રેન્ચ ડૉક્ટર રોકાયા ત્યારે વાતના પ્રવાહમાં તણાઈ રહેલા ચિંતનને અર્ધી મિનિટનો એ વિક્ષેપ પણ બહુ ખટક્યો :

‘પછી શું થયું, સર ?’

‘પછી જે થયું એમાંથી થોડુંક તો જાહેર છે.’ ફ્રેન્ચ ડૉક્ટરે ઘડિયાળમાં જોઈ ઉતાવળ કરી : ‘ડૉક્ટર ગોર્કી મોસ્કો પાછા ફરવાના નહોતા એટલે મુંબઈમાં જ ઓપરેશન કરી નાખવાની સંપૂર્ણ તૈયારી સાથે આવ્યા હતા. પેશન્ટને જોયા પછી લાગે કે કેસ હાથમાં લેવામાં કોઈ જોખમ નથી તો ઓપરેશન કરીને ન્યૂ દિલ્હીમાં ફ્રેન્ચ એમ્બસીનો આશ્રય લઈ લેવો. સમયની ગણતરી પણ એમણે બરાબર બેસાડી હતી. મુંબઈમાં પેશન્ટ શુદ્ધિમાં આવે ત્યારે પોતે દિલ્હીની ફ્રેન્ચ એમ્બસીમાં આશ્રય લઈ, સવાર સુધીમાં પેરિસ પહોંચી જઈ, મોસ્કો સાથેના છૂટાછેડાની જાહેરાત કરવી. પણ સમયની એ ગણતરીમાં અમે પાંચ મિનિટ મોડા પડ્યા.’ નિસાસો નાખવા રોકાઈને ફ્રેન્ચ ડૉક્ટર આગળ કહેવા લાગ્યા :

‘મોસ્કોથી આવેલા ડૉક્ટર ગોર્કીના બંને અંગરક્ષકો ચોવીસે કલાક પડછાયાની જેમ તેમની આગળ-પાછળ ફરતા હતા. ઓગણત્રીસ જૂનની સાંજે છ વાગ્યે અમે પ્લાન અમલમાં મૂક્યો. રશિયન લોકો ડ્રિન્ક્સના શોખીન તો હોય જ છે. પેલા બંને બોડીગાર્ડ્ઝને મુંબઈ-દિલ્હીના રોકાણ દરમ્યાન સ્કૉચ વિસ્કીનો ચસ્કો લાગી ગયો હતો. ઓગણત્રીસ જૂનની સાંજે એમની શિવાજી રિંગલની બોટલમાં અમે ઘેનનો પાઉડર ભેળવી દીધો હતો. સાત વાગ્યે ડૉક્ટર ગોર્કી સાથે એમને દિલ્હીના સોવિયેટ એમ્બેસેડરને ત્યાં ભોજન લેવા નીકળવાનું હતું એટલે બંને અંગરક્ષકોએ પીવાની ઝડપ વધારી દીધી.

સાડા છ અને પોણાસાતની વચ્ચે એ બંનેને ઢળી પડેલા જોઈને ગોર્કીસાહેબ રૂમની બહાર સરકી હોટેલની લિફ્ટને બદલે સીડી પરથી નીચે પહોંચી ગયા. એમને લેવા માટે કાર ઊભી હતી તેમાં ઘૂસી જઈને ફ્રેન્ચ એમ્બસી તરફ રવાના થયા ત્યાં જ રશિયન એમ્બેસેડરની મોટર કોસ થઈ. અમને શંકા છે કે બોડીગાર્ડ ઉપરાંત હોટેલમાં કોઈ રુસી જાસૂસ પણ જાપ્તો રાખતો બેઠો હશે અને એણે જ ડૉક્ટર ગોર્કીનો પીછો પકડ્યો હશે... પાંચ મિનિટ - માત્ર પાંચ મિનિટનો ફેર પડ્યો હોત તો આજે કદાચ અહીંયાં આપણે ત્રણ બેઠાં છીએ એને બદલે ડૉક્ટર ગોર્કી સહિત ચાર જણ બેઠાં હોત.’

વાત પૂરી કરતાં ફ્રેન્ચ ડૉક્ટરના ગળે ડૂમો ભરાઈ આવ્યો એટલે કપમાં વધેલી કોફી ગટગટાવી જઈને સ્વસ્થ દેખાવાનો પ્રયાસ કર્યો. ચિંતન-તુલસી સો એવાં સ્તબ્ધ બની ગયાં કે કાંઈ બોલવાનુંય સૂઝતું નહોતું.

‘છેલ્લે મારે માત્ર એટલું જ ઉમેરવાનું છે કે આ વાત તમારી અને મારી બે વચ્ચે જ રાખજો. બીજા કોઈ સાથે એની ચર્ચા કરશો નહીં - સ્વિસ ડૉક્ટર સાથે પણ નહીં !’

‘ભલે, સર !’ ચિંતને લાગણીવશ અવાજે કહ્યું : ‘તમે અમારા પર મૂકેલા વિશ્વાસનું ખંડન નહીં થાય તેની સંપૂર્ણ ખાતરી રાખજો, સર !’

એવું જ કાંઈક તુલસી તરફથી સાંભળવા ઇચ્છતા હોય તેમ ફેન્ય ડૉક્ટરે તેની સામે જોયું : ‘વાત પૂરી થયા પછી પણ તમે કેમ ચૂપ છો, મિસ ગોસ્વામી ?’

‘વાત પૂરી ક્યાં થઈ છે, સર !’ તંદ્રામાંથી જાગતી હોય તેમ તુલસીએ હાથ લંબાવી ટેબલ પર પડેલી ફોટોકેમ હાથમાં લેતાં સંભળાવ્યું : ‘વાત તો પૂરી થઈ ત્યારે ગણાય જ્યારે આપણે ગોર્કીસાહેબને મુક્તિ અપાવીએ !’

‘એ પોસિબલ નથી, મિસ ગોસ્વામી !’

‘એ ઈમ્પોસિબલ પણ નથી ને, સર !’

તુલસીના અવાજનો રણકો બદલાઈ ગયો હતો. ડૉક્ટર ગોર્કી પ્રત્યેના ઉપકારભાવથી એ આમ બોલી રહી હતી કે પછી એના અંતરમાં એવી સ્ફુરણા પ્રગટી હશે ?

‘મિસ ગોસ્વામી, રશિયાના લોખંડી પંજામાંથી એમની જ ધરતી પરથી કોઈને છોડાવવાનું અશક્ય જ ગણાય.’

‘કોમાના પેશન્ટને શુદ્ધિમાં લાવવાનું જગતના તમામ ડૉક્ટરોને જે અશક્ય લાગતું હતું એ ગોર્કીસાહેબે શક્ય કરી દેખાડ્યું કે નહીં ?’ તુલસીની મુખરેખા તંગ થવા લાગી : ‘હવે જ્યારે એમના માટે અશક્યને શક્ય કરી દેખાડવાનો પડકાર થયો છે ત્યારે આપણે બેસી રહીએ તે કેમ ચાલે ?’ બોલતાંબોલતાં એની નજર કાચની બારી બહાર ઊડતા ટચૂકડા પ્લેન પર પડી એટલે આંખોમાં ચમક લાવીને આંગળી ચીંધતી તે કહી બેઠી : ‘આવા કોઈ વિમાનમાં ગોર્કીસાહેબને રશિયામાંથી ભગાડી લાવે એવો કોઈ બહાદુર માણસ આપણને ન મળે ?’

સાંભળીને ચિંતન તેને હસી કાઢવા જતો હતો, પણ ડૉક્ટર માઈકલ રુઝને હેબતાઈ ગયેલા જોઈને ચોંકી ગયો. અર્ધા મિનિટ સુધી વિચિત્ર હાવભાવ સાથે તુલસીને નીરખી રહ્યા પછી ફેન્ય ડૉક્ટરે તુલસી તરફ હાથ લંબાવ્યો : ‘યૂ આર રાઈટ, મિસ ગોસ્વામી ! તમે મારા મનની વાત વાંચી લીધી... એવો પ્લાન ઘડાઈ રહ્યો છે, પણ હમણાં તમારાથી એ છાનું રાખવા માગતો હતો.’ કહીને તુલસી સાથે હાથ મિલાવ્યા : ‘હવે તમારાથી કશું જ છાનું રાખવાનો અર્થ નથી. બધું પાકું થયે જિનીવા આવી જઈશ.’

‘પણ, સર, જોજો આપણે મોડા ન પડીએ !’ હાથ મિલાવવા માટે ઊભી થયેલી તુલસીએ તાકીદ કરી : ‘રશિયન ડૉક્ટરના સંપર્કની તમારી કડી કપાઈ જાય એ પહેલાં પ્લાનનો અમલ ન થાય તો આપણે જિંદગીભર પસ્તાવું પડશે !’

આ તેની આગાહી હતી કે ચેતવણી ? ફેન્ય ડૉક્ટર કે ચિંતનને એ સમજાયું નહિ.

□

‘બીયાં વન્યુ લે વોયેજર !’ (‘વેલકમ, પેસેન્જર !’)

ટ્રેનના ડબ્બાની છત પછા પડેલા લાઉડસ્પીકરમાં પુરુષનો અવાજ સંભળાયો. ફ્રેંચભાષાથી અજાણ્યાં તુલસી-ચિંતન એકબીજાની સામે જોતાં સમજ્યા વગર સાંભળતા રહ્યાં. પ્લેનની જેમ ટ્રેનમાં પણ સફરના પ્રારંભ પહેલાં આ પ્રકારની જાહેરાત સાંભળી બંનેને કૌતુક અનુભવ્યું. સાથોસાથ જે સંભળાય છે એ સમજાતું નથી એની મજબૂરી પણ મહેસૂસ કરી. ભાષા નહીં સમજી-બોલી શકનાર માણસની સ્થિતિ બહેરા-મૂંગા જેવી બની જાય છે એની અનુભૂતિ તો પેરિસમાં પગ મૂક્યો ત્યારે જ ચિંતનને થઈ ચૂકી હતી. દ’ગોલ એરપોર્ટ પર ડૉક્ટર માઈકલ રુઝ તુલસીને લઈ જઈ જરા આગળ નીકળી ગયા ત્યારે બાજુમાં ચાલતા એક પેસેન્જરને તેણે કહેલું : ‘પેરિસની વેધર કેવી ફાઈન છે !’ જવાબમાં પેલો હમણાં કાંઈક કહેશે એવી અપેક્ષામાં ચિંતને તેની સામે જોયું તો એણે હોઠ ભીડિલા રાખી બંને ખભા ઉલાળ્યા હતા. તેની એ ચેષ્ટાનો અર્થ ચિંતનને સમજાયો નહીં એટલે પેલાએ ચોખવટ કરવી પડેલી : ‘નો ઈંગ્લિશ.’

પછી તો પેરિસમાં ફર્યા ત્યારે ગાઈડનો સથવારો હતો અને ત્યાર પછી હોસ્પિટલથી જિનીવા લઈ જનારી ટ્રેનમાં બેસાડવા પેરિસ સેન્ટ્રલ સ્ટેશન સુધી ડૉક્ટર રુઝ સાથે ને સાથે જ રહ્યા હતા એટલે ફ્રેન્ચ ભાષા નહીં આવડવાની કોઈ અડચણ નહીં નહોતી.

‘ચિંતન, મને તો હસવું આવે છે !’ જાહેરાત સાંભળતી તુલસીએ કહ્યું : ‘આમાં મને માત્ર બે જ શબ્દો સમજાય : એક પેરિસ અને બીજો જિનીવા !’

‘શહેરનાં નામ બધી જ ભાષામાં એનાં એ જ રહે છે એટલે તને એ શબ્દો સમજાયા.’ ટ્રેનની આરામદાયક ખુરશીમાં બારીવાળી સીટમાં બેઠેલા ચિંતને કહ્યું : ‘મને તો એ સિવાયના પણ બીજા બે શબ્દો સમજાયા....’

‘એ વળી કયા ?’

‘ત્રણ કલાક અને દસ મિનિટ !’ શર્ટનો કોલર ઊંચા કરતાં ચિંતને વટ પાડવા કહ્યું : ‘પેરિસથી જિનીવા સુધીની સફર ત્રણ કલાક અને દસ મિનિટની છે એવું એ બોલ્યો હોવો જોઈએ.’

‘એટલું સમજી જવા માટે તારે બહાઈ મારવાની જરૂર નથી, ચિંતન !’ તુલસીએ કોણીનો ઠોંસો મારતાં સંભળાવ્યું : ‘ડૉક્ટર રુઝસાહેબે સ્ટેશને મૂકવા આવતાં રસ્તામાં કહ્યું હતું કે સવાપાંચે ટ્રેન ઊપડશે અને તમને આઠ ને પચીસે જિનીવા સ્ટેશન પર ઉતારી દેશે... બાકી સાચેસાચ તને એ બે શબ્દો આવડી ગયા હોય તો મને કહે જોઈએ, કલાક અને મિનિટને ફેન્યમાં શું કહેવાય ?’

ટ્રેનની સફરમાં તુલસીને આનંદી મિજાજમાં રાખવા ચિંતને મનોમન નક્કી કર્યું હતું. ડૉક્ટર રુઝની ઓફિસમાં રશિયન ડૉક્ટરની ચર્ચા પછી તુલસી થોડી ગમગીન બની ગઈ હતી. તેને હસાવવા માટે ડૉક્ટર રુઝ જેવા મહાનુભાવે પણ બે-ત્રણ દર્દીઓના રમૂજી કિસ્સા કહી વાતાવરણ હળવું કર્યું હતું, પરંતુ સ્ટેશને જવા માટે એમની કારમાં બેઠાં એટલે ફરી તુલસી ગંભીર બની ગયેલી....

‘કલાક અને મિનિટને ફેન્ય ભાષામાં શું કહેવાય એ તું જાણવા માગે છે ને, તુલસી ?’

‘એ તું જાણે છે કે નહીં એ હું જાણવા માગું છું.’

‘તો એ માટે તારે ત્રણ કલાક અને દસ મિનિટ જ રાહ જોવી પડશે.’ કહીને ચિંતને ખોળામાં રાખેલા ટેપેરકોર્ડરને થાબડ્યું : ‘જિનીવા આવતાં સુધીમાં આ ટીચર પાસેથી એટલું લેસન તો જરૂર શીખી લેવાનો.’

સાંભળીને તુલસી હસી પડી. ફેન્ય ડૉક્ટરે વિદ્યાવેળાએ ચિંતનને ટેપેરકોર્ડર ભેટ આપતાં કહેલું : ‘રોજિંદા વ્યવહાર પૂરતું ફેન્ય શીખવા માટે એ તમને ભેટ આપું છું. આની એક કેસેટ સાંભળશો એટલે કે.જી.માં ભણતા બાળક જેટલું ફેન્ય બોલતાં તમને આવડી જશે !’

જાહેરાતની બે મિનિટ પછી ટ્રેન સ્ટાર્ટ થઈ એટલે ચિંતને તુલસીના ડાબા હાથનું કાંડું પકડી લીધું. તેની એ ચેષ્ટાથી ચોંકી ગયેલી તુલસી કાંઈ કહેવા જાય એ પહેલાં સાંભળવા મળ્યું : ‘ડૉક્ટર રુઝે તને પ્રેઝન્ટમાં આપેલી ઘડિયાળમાં કેટલા વાગ્યા એ તો જોવા દે !’

‘નહીં જોવા દઉં, જા !’ કહીને તુલસીએ કાંડું છોડાવી લીધું : ‘વારેવારે મારી ઘડિયાળમાં સમય જોવાને બદલે તારી પોતાની ઘડિયાળનો ટાઈમ બદલી નાખ ને !’

‘નહીં, તુલસી, બેમાંથી એકની ઘડિયાળમાં તો ઈન્ડિયન ટાઈમ હોવો જોઈએ.’ તુલસીએ હાથ છોડાવી લીધો એનું જરાય ખોટું લગાડ્યા વગર એણે કહ્યું : ‘દુનિયામાં ગમે ત્યાં જઈએ, આપણો દેશ તો યાદ આવે એટલે પહેલવહેલી નજર ઘડિયાળ પર જવાની. ત્યાં અત્યારે કેટલા વાગ્યા હશે, ઘેર બા શું કરતાં હશે, હોસ્પિટલમાં અત્યારે શું ચાલતું હશે...’

એ બોલતો રહ્યો એટલી વારમાં તુલસીએ પોતાના કાંડા પરથી ઘડિયાળ ઉતારીને

ચિંતન સામે ધરી : 'એક કામ કર, આ ઘડિયાળ પણ તું જ પહેરી લે.... દેશનો ટાઈમ જોવો હોય તો ડાબા હાથની અને પરદેશ માટે જમણા હાથની ઘડિયાળમાં જોઈ લેજે !'

'એટલે તું મને બધાની નજરમાં હાંસીપાત્ર કરાવવા માગે છે ?' કહીને ચિંતને પોતાના હાથે જ તુલસીના કાંડા ફરી ઘડિયાળ પહેરાવી દીધી : 'તુલસી, મને એક વાત સમજાઈ નહીં. જિનીવાથી ડૉક્ટર લેમ્બર્ટનો ફોન આવ્યો ત્યારે તો એમને કેમ કહ્યું કે અમને સ્ટેશન પર લેવા આવતા નહીં... ટ્રેન વહેલીમોડી થાય તો તમારે હેરાન થવું પડશે...'

સાંભળીને તુલસીના કપાળ ઉપર કરચલી ઊપસી આવી. સ્વિસ ડૉક્ટર સાથે કાંલ પર વાત કરતી વેળાએ પણ આવું જ કાંઈક અનુભવ્યું હતું. એમણે કહ્યું કે 'અમે બંને તમને લેવા આવીએ છીએ.' ત્યારે પોતે આનાકાની કરી હતી : 'નહીં સર, આપ એવી તકલીફ ન લેતાં. ટ્રેન વહેલીમોડી થાય તો તમારે અમારે ખાતર હેરાનગતિ ભોગવવી પડે.'

તેના જવાબમાં સ્વિસ ડૉક્ટર નાના બાળક જેવું ખડખડાટ હસ્યા હતા : 'ગૂડ જોક ! મિસ તુલસી ! અમારી ટ્રેનો એમ વહેલીમોડી થવા લાગે તો રેલવેકંપનીએ નાદારી નોંધાવવી પડે... મોડા પહોંચાડવા બદલ દરેક પેસેન્જરને કંપનીએ પૈસા પાછા આપવા પડે છે !'

ત્યાર પછી તુલસી દલીલ કરી શકી નહોતી, પણ સ્ટેશને પહોંચી ત્યાં સુધીમાં ચારપાંચ વાર એ બબડી હતી : 'એમના જેવા મોટા માણસને હેરાન ન કરવા જોઈએ... એમણે જાતે જ સ્ટેશન પર આવવાની શી જરૂર છે ?'

'ચૂપ કેમ થઈ ગઈ, તુલસી !' તેને વિચારમાંથી જાગ્રત કરવા ચિંતને પૂછ્યું : 'રાઈટ ટાઈમે ઊપડેલી ટ્રેન રાઈટ ટાઈમે પહોંચે એવું તો કેમ માની લીધું ? તને ખબર છે, અહીંના લોકોને મિનિટે મિનિટની કિંમત હોય છે !'

'હા, એટલે જ તો સ્વિસ ડૉક્ટર કહેતા હતા તેમ મોડા પહોંચાડવા બદલ રેલવેવાળાએ પેસેન્જર્સને પૈસા પાછા આપવા પડે છે.' કહીને તુલસી અચાનક ઉમેરી બેઠી : 'પણ, ચિંતન ! આપણે ટિકિટના પૈસા પાછા નથી લેવા.'

ત્યારે ચિંતન ચમક્યો : 'હજુ તો પેરિસની હદ ઓળંગી નથી ત્યાં જિનીવા મોડાં પહોંચીને ટિકિટના પૈસા પાછા નહીં લેવાની વાત એ કેમ કરે છે ?' ડૉક્ટર રુઝે તેને કહ્યું હતું : 'ડૉક્ટર મજૂમદાર, તમે મિસ ગોસ્વામીની સાથે સતત રહો છો એટલે તમારા માટે આ કેસનો સ્ટડી કરવા માટે બહુ સ્કોપ છે. એની દરેક વાત સાંભળીને તેની નોંધ લેતા રહેજો. એને કેટલું અને શું અગાઉથી સૂઝી જાય છે, બનનારી ઘટના બાબત એ કેટલી ચોકસાઈથી બોલે છે અને એણે કહ્યું હોય એ બની ગયા પછી તેના પર તેના કેવા પ્રત્યાઘાત પડે છે - આ બધો અભ્યાસ માનવમગજની કરામત સમજવામાં આપણને બહુ ઉપયોગી થઈ પડે તેમ છે.'

'તુલસી, પૈસા પાછા નથી લેવા એમ કહીને તું મારા મનમાં એવું ઠસાવવા માગે છે કે ટ્રેન નક્કી મોડી પડવાની ?' ચિંતને એ જ વાત ચાલુ રાખવાની સિફતથી કહ્યું : 'આ કાંઈ ઈન્ડિયા થોડું છે કે રાજકોટથી સૌરાષ્ટ્ર મેલમાં બેઠા પ્રણી મન પડે ત્યારે મુંબઈ પહોંચાડે ?'

‘આપણા લોકોનું એ જ તો દુઃખ છે.’ તુલસીએ સામો છણકો કર્યો : ‘પરદેશની ધરતી પર હજુ તો પગ મૂકે ત્યાં જ પોતાના દેશની વગોવણી શરૂ !’

કહીને તુલસીએ બારી તરફ આંગળી ચીંધી : ‘જરા બહાર નજર કરી જો, સમીસાંજનો સમય છે છતાં આકાશમાં સંધ્યા ખીલી નથી... તું કહેતો હતો કે સમરની સીઝનમાં યુરોપમાં રાત્રે આઠ-નવ વાગ્યા સુધી દિવસ જેવો ઉજાસ હોય છે... તેને બદલે બહાર જો, આકાશ કેવું ઘેરાયેલું છે !’

ચિંતને બારી બહાર નજર નાખી. પેરિસની હદ વટાવીને ટ્રેન પુરઝડપે આગળ વધી રહી હતી. સૂરજ સાચે જ વાદળો પાછળ સંતાઈ ગયો હતો. સ્ટેશન પર ફ્રેન્ચ ડોક્ટરે અમસ્તું જ કહ્યું હતું : ‘આ સીઝનમાં સ્વિત્ઝર્લેન્ડ વધારે રળિયામણું લાગે છે. તડકા અને વરસાદ વચ્ચે સંતાકૂકડી ખેલાતી રહે છે.’

‘વરસાદ પડે એવું તો લાગે જ છે, તુલસી !’ બારી તરફથી દૃષ્ટિ વાળી લેતો ચિંતન બોલ્યો : ‘કદાચ આગળ જતાં વરસાદ પડે પણ ખરો... પરંતુ એથી કાંઈ ટ્રેન અટકી થોડી પડે ? ચાલ, આપણે શરત મારવી છે ?’

‘શેની શરત ?’

‘હું કહું છું કે ટ્રેન રાઈટ ટાઈમે પહોંચાડશે અને તું કહે છે કે આપણે મોડાં પહોંચીશું...’ ચિંતને ગમ્મત ખાતર કહ્યું : ‘હું સાચો પડું તો તારે મારી વાત માનવાની અને...’

‘ચોખવટ કર, ચિંતન !’ તુલસીએ અધવચ્ચે જ ખુલાસો માગ્યો : ‘તું જીતે તો તારી કઈ વાત મારે માનવાની ?’

તુલસીને ટટળાવવા થોડી વાર એ એની સામે જોતો રહ્યો. સ્કૂલમાં ભણતાં ત્યારે બંને અવારનવાર શરત લાગવતાં. તેમાં જે હારે તેણે આંખે પાટા બાંધીને બીજાને પકડવાનો દાવ આપવો પડતો. શરતમાં મોટા ભાગે તો તુલસી જ જીતી જતી, પણ ક્યારેક હારતી ત્યારે આંખે પાટા બાંધેલી તુલસીને ચિંતન બહુ પજવતો. એક વાર તો અર્ધા કલાક સુધી ચકરાવે ચડાવીને તેણે તુલસીને થકવી નાખી હતી. હાંફતી તુલસી આંખો પરથી રૂમાલ છોડી નાખીને ચિંતન સામે ધસી ગઈ હતી. બંને હાથી મુઠ્ઠીઓથી એ ચિંતનને ફટકારવા ગઈ ત્યારે તેને રોકવા ચિંતને એનાં બંને બાવડાં પકડી લીધાં અને તેમાં બંને એકબીજાના આશ્લેષમાં આવી ગયાં હતાં... અજાણતાં જ થઈ ગયેલા એ અનુભવે તુલસીને ભાન કરાવ્યું હતું કે પોતે હવે ‘મોટી’ થઈ ગઈ ! ‘તું બહુ ખરાબ છે, ચિંતુડા ! ફરી ક્યારેય તારી સાથે શરત નહીં લગાવું !’ કહેતી રાતુંચોળ થઈ ગયેલું મોં ફેરવી લઈને તે ભાગી છૂટી હતી.

અત્યારે એ પ્રસંગ બંનેને એકીસાથે યાદ આવી ગયો હોય તેમ ચિંતન અને તુલસી પરસ્પરને તાકવા લાગ્યાં અને બંનેની નજરમાં તણખા ખરવા લાગ્યા. સ્વિત્ઝર્લેન્ડ જવાનું નક્કી થવાનું હતું ત્યારે ચિંતને એ દેશ વિશે ઉપરછલ્લું કાંઈક વાંચી લીધું હતું તેનું એક વાક્ય અત્યારે તાજું થયું : ‘આલ્સની એ સૌંદર્યભૂમિના પ્રવાસે એકલા જવાની મૂર્ખાઈ ન

કરતા, નહીંતર તેનાં બરફાચ્છાદિત શ્વેત શિખરો જોઈને તમને પ્રિયજનની યાદ બેચેન બનાવી દેશે... દોડીને એની પાસે પહોંચી જવાની તાલાવેલી જાગશે !'

‘કેમ આટલો બધો વિચાર કરવો પડે છે, ચિંતન ?’ નજરનું ત્રાટક તોડતી તુલસીએ પૂછ્યું : ‘શરત જીતીને તારે મારી પાસેથી શું માગવું છે ?’

‘તું ન આપી શકે એવું કંઈ જ નહીં માગું, તુલસી !’ મુગ્ધ સ્મિત સાથે ચિંતને કહ્યું : ‘મુંબઈથી નીકળતાં પહેલાં તેં મને બાંધી લીધો હતો કે મારે તને તુલી કહીને બોલાવવી નહીં... શરત જીતી જઈ તો મને એ સંબોધનની છૂટ આપવી પડશે તારે.’

સાંભળીને તુલસીના હોઠ પર સ્મિત લપેટાઈ ગયું. ઘડીભર તેને નાના બની જવાનું મન થઈ આવ્યું. અગાઉ ચિંતન આવી કોઈ ચાલાકી અજમાવતો ત્યારે પોતે એના કાન પકડી લઈને બોલી ઊઠતી : ‘તું ભારે શાણો છે, ચિંતુ !...’ અત્યારે કાંઈક એવી જ ચેષ્ટા માટે ઇચ્છા થઈ આવી, પણ ઈરાદો બદલી નાખવો પડ્યો :

‘ચિંતન, હવે આપણે મોટાં થયાં... અવસ્થા બદલાય તેમ માણસે બદલાવું જોઈએ.’

‘બદલાયા વગર મોટા ન થવાય એવું કોણે કહ્યું, તુલસી ?’

એની દલીલ ગમી હોવા છતાં તુલસીએ નમતું ન જોખ્યું : ‘સમજાતું નથી કે મને તુલી કહેવામાં તને એટલો બધો તે શો આનંદ...’

‘આનંદ નહીં, તુલી... સોરી, તુલસી ! આત્મીયતાનો ભાવ !’ લાગણીવશ ચિંતન બોલી ગયો : ‘બોલ, હું શરત જીતી જઈ તો તું ફરી નહીં જાય ને ?’

‘ફરી જવાનો સવાલ જ નથી, ચિંતન !’ દૃઢતા સાથે તુલસીએ સંભળાવ્યું : ‘તું નક્કી શરત હારી જવાનો !’ કહેતાં એ સીટ પરથી ઊભી થઈ ગઈ : ‘હવે એ બારીની જગ્યા મારા માટે ખાલી કરી આપ... હું એક લાંબી ઊંઘ ખેંચી કાઢવા માગું છું.’

હસીને ચિંતને તેને બારીવાળી જગ્યા આપી દીધી : ‘તું ઊંઘ ખેંચી કાઢ અને હું ફેન્ય ભાષાનું લેસન કરી લઉં.’

આમ કહી બાજુની બેઠક પર ગોઠવાઈ, ટેપરેકોર્ડર સાથે જોડેલા પાતળા વાયરનો એક છેડો ડાબા કાનમાં ખોસી ચિંતને ‘હે’નું બટન દાબ્યું ત્યાં જ સ્ત્રીનો કોમળ કંઠ પાતળા વાયર દ્વારા તેના કાનના પરદા પર અફળાયો :

‘ફેન્ય ઈઝ ધ મોસ્ટ પોલાઈટ લેંગ્વેજ ઈન ધી વર્લ્ડ.’ લેસનની શરૂઆત ફેન્ય ભાષાની વિશિષ્ટતાથી થઈ : ‘આ ભાષાના ઉચ્ચારમાં નાકનો ઉપયોગ વધારે થાય છે એ કારણે નસકોરાં વધારે સારું રહે છે.’

રમૂજ સાંભળીને ચિંતનથી હસી જવાયું.

‘ફેન્ય ભાષા મૃદુ એટલા માટે ગણાય છે કે એમાં તમારે સામી વ્યક્તિને મૂર્ખ કહેવી હોય તોપણ બહુ મૃદુતાથી કહેવું પડે “હુ ત્યુ એ આમ્બેસી.” તમે એક વાર આમ બોલી જુઓ એટલે સમજાઈ જશે કે એમાં તોછડાઈનો ભાવ જ પ્રગટ થતો નથી... પરંતુ આમ

કહેતી વખતે આગળ તમારે સંબોધન તો લગાડવું જ પડે. મિસ્ટર હોય તો મોસીઅર, મિસિસ હોય તો માદામ અને મિસ હોય તો માદમોઝેલ !'

સાંભળતાં જ ટેપ-રેકૉર્ડરનું બટન દાબી દઈ ચિંતને ડાબી તરફ ગરદન ફેરવી : 'માદમોઝેલ ગોસ્વામી !' પહેલવહેલો ફ્રેન્ચ શબ્દ અત્યંત મૃદુતાથી તુલસીને સંભળાવવા માટે તેણે. ઉચ્ચાર્યો તો ખરો, પણ ત્યાં સુધીમાં તો તુલસી બારીના કાચ પર માથું ટેકવીને નીંદરમાં લપેટાઈ ચૂકી હતી. પોતાની પ્રિય વ્યક્તિ ઊંઘમાં વધારે નિર્દોષ અને વહાલી લાગતી હોય છે. વહાલ વરસાવવા માટે એના માથે હાથ પસારવાનું માણસને મન થઈ આવે છે. ચિંતને ડાબો હાથ તુલસીના માથા પર લંબાવ્યો તો ખરો પણ તરત જ મન પર અંકુશની લગામ લગાવી દીધી : 'ઊંઘમાંથી ઝબકીને તુલસી અચાનક હળવી ચીસ પાડી ઊઠે તો ? આજુબાજુનાં પેસેન્જર્સ શું ધારી લે ?' એ ખ્યાલ આવતા જ ચિંતને ભાન થયું કે હજુ સુધી ડબ્બાના પેસેન્જર્સ તરફ તેણે લક્ષ જ આપ્યું નહોતું. ડોક ઊંચી કરીને આગળપાછળ જોયું તો બંને બાજુ બબ્બે ચેર-સીટની વીસ-બાવીસ હરોળમાં પોતાની જગ્યા વચ્ચોવચ હતી. એસી-ચોર્યાસી બેઠકોનો એ એરટાઈટ કમ્પાર્ટમેન્ટ અર્ધો ખાલી હતો. જમણી બાજુની પોતાની આગલી હરોળમાં એક યંગ કપલ હાથમાં હાથ પરોવી કાનને બદલે હોઠેથી સાંભળતાં હોય તેમ મોં લગોલગ રાખી ગુસપુસ કરતું દેખાયું ત્યારે ચિંતને સમજાયું કે તુલસીએ અત્યાર સુધી એ બાજુ એકેય વાર ડોક કેમ ફેરવી નહોતી ! કદાચ એ બંને પ્રેમીઓને એકાદ વખત ચુંબન કરતાં જોઈ ગયા પછી જ તુલસીએ સીટ બદલી નાખી હશે... પોતે મેટ્રિકમાં હતો ત્યારે એક વાર મેટ્રિની શોમાં તુલસીને 'સાઉન્ડ ઓફ મ્યુઝિક' ફિલ્મ જોવા લઈ ગયેલો એ પ્રસંગ ચિંતને યાદ આવી ગયો. એ નિર્દોષ ફિલ્મમાં ઉપરછલ્લા ચુંબનનું એકાદ દશ્ય આવ્યું તોપણ તુલસીએ વિરોધ નોંધાવ્યો હતો : આ લોકો જાહેરમાં એકબીજાનાં મોઢાં એકાં ન કરે તો શો વાંધો આવી જાય ?

'એક્સ્ક્યુઝ મી મિસ્ટર !' 'સાઉન્ડ ઓફ મ્યુઝિક' ફિલ્મનો એ પ્રસંગ વાગોળવામાં મશગૂલ બની ગયેલા ચિંતને બાજુની બેઠકમાંથી કોઈએ સંબોધ્યો છતાં એને ખ્યાલ ન આવ્યો.

'મોસીઅર, આર યૂ ઈન્ડિયન ?'

'ઈન્ડિયન' શબ્દ સાંભળતા જ ચિંતને કાન ચમક્યા. બાજુમાં જોયું તો ત્રીસેક વરસનો ગોરો યુવાન તેની સામે હસતો હતો.

'યસ, આઈ એમ ફ્રોમ ઈન્ડિયા !' કહીને ચિંતને સામું હસ્યો. વાતવાતમાં જ્યાં ભાષાનાં વિષ્ણો નડતાં હોય ત્યાં પોતાની ભાષા જાણનાર કોઈ મળી જાય ત્યારે અજાણ્યો પણ ઓળખીતો લાગવા માંડે છે. વાત આગળ વધારવા માટે ચિંતને સામું પૂછ્યું :

'એન્ડ યૂ આર ફ્રોમ ?'

'મોસીઅર, આઈ એમ સ્વિસ !' કહીને પેલાએ પ્રસ્તાવ મૂક્યો : 'મોસીઅર, વુડ યૂ માર્ઈન્ડ કમિંગ ઓવર હીઅર ?'

કહેતાં પેલાએ પોતાની બાજુની ખાલી સીટમાં ખસી જઈને જગ્યા કરી આપી એટલે

ચિંતને સહર્ષ તેનો પ્રસ્તાવ ઝીલી લીધો. ટેપરકોર્ડર પોતાની સીટ પર રહેવા દઈ એ તેની બાજુમાં ગોઠવાઈ ગયો.

‘માય ને ઈઝ કર્ઝન !’

કહી તેણે હાથ લંબાવ્યો એટલે ચિંતને હાથમાં હાથ આપીને પોતાનો પરિચય આપ્યો : ‘એન્ડ આઈ એમ મઝુમદાર !’

‘પહેલી વાર સ્વિત્ઝરલેન્ડ જઈ રહ્યા છો ?’

‘જી હા !’ ચિંતને તેની ભૂરી મૂછો અને ભૂરી આંખો સામે જોતાં કહ્યું : ‘પરદેશની સફરે પણ પહેલી જ વાર નીકળ્યો છું.’

‘હનીમૂન કરવા નીકળ્યા હશો ?’

તેનું અનુમાન સાંભળીને ચિંતને સહેજ હસ્યો. ગેરસમજ દૂર કરવા માટે તેણે જલદી કહી દેવું પડ્યું : ‘નહીં-નહીં, તમે ધારો છો એવું કાંઈ નથી.’

‘કાંઈ નથી તો હવે થશે !’ જાણે આગાહી કરતો હોય એવી સાહજિકતાથી કર્ઝન બોલી ગયો : ‘બે જુવાન હેયાં અમારી સૌંદર્યભૂમિ પર પગ મૂકે ત્યાં જ પ્રણયના ફુવારા ઊડવા લાગે છે.’

‘સ્વિસ હોવા છતાં તમે ઈંગ્લિશ બહુ સરસ બોલી શકો છો !’ ચિંતને વાત વાળી લેવા કહ્યું : ‘તમારો વ્યવસાય ?’

‘અમે મૂળ તો જર્મનીના... સેકન્ડ વર્લ્ડ વોર પછી અમારું ફેમિલી સ્વિત્ઝરલેન્ડ આવી ગયું. મારો જન્મ જિનીવામાં જ થયેલો.’ કહેતાં કર્ઝને ખિસ્સામાંથી વિઝિટિંગ કાર્ડ કાઢ્યું : ‘હોટેલ દ ઓટેવીલમાં હું વેઈટર છું. જિનીવા સ્ટેશનથી સાવ નજીક અમારી હોટેલ છે... હવે સમજાયું ને કે મારી ઈંગ્લિશ ભાષા તમને કેમ સરસ લાગી ?’ કર્ઝનનું વિઝિટિંગ કાર્ડ જોઈને ચિંતને માન્યું કે હમણાં પોતાની હોટેલમાં ઊતરવાનું કહેશે. ગ્રાહક મેળવવા માટે કદાચ જિનીવાની હોટેલવાળા પેરિસ સ્ટેશનથી જ પોતાના માણસોને ટ્રેનમાં આવ-જા કરાવતા હશે.

‘શી ઈઝ એ રિયલ ઈન્ડિયન બ્યૂટી !’ ઊંઘતી તુલસીને તાકી રહેલા કર્ઝને કોઈ જાતના ક્ષોભ વિના પ્રશંસા શરૂ કરી દીધી તેમાં પણ ચિંતને એની સેલ્સમેનશિપ જ દેખાઈ. તુલસી પરથી નજર હઠાવ્યા વિના કર્ઝને ઉમેર્યું : ‘એ કોઈ ઈન્ડિયન પ્રિન્સેસ લાગે છે.’

ચિંતનથી હસી જવાયું, પણ કર્ઝને તેના પ્રતિભાવની પરવા કર્યા વિના એકીટશે તુલસીને જોતા રહી કહેવાનું ચાલુ રાખ્યું :

‘મોસીઅર ! હું ફેસ-રીડિંગ એક્સપર્ટ છું. આ સુંદરીના ચહેરા પર જે વંચાય છે એ કહું છું... શી ઈઝ એ મિલિયોનેર (એ કરોડપતિ છે), છતાં એની એને જાણ નથી.’

તુલસી પર ત્રાટક ચાલુ રાખીને એ થોડી વાર વિચાર કરવા થંભ્યો. તેના ચહેરા પર અંકિત થયેલી એકાગ્રતા જોઈને ચિંતને એના ફેસ-રીડિંગમાં વિક્ષેપ પાડ્યા વગર ચૂપચાપ સાંભળવાનું ચાલુ રાખ્યું.

‘છોકરી સ્વભાવે નિખાલસ તેમ થોડી જિદ્દી પણ ખરી... અત્યારે એ કોઈ માનસિક વિમાસણ અનુભવી રહી છે. અમારું સ્વિત્ઝરલૅન્ડ એની માનસિક અશાંતિ દૂર કરી દેશે...’

બોલતાંબોલતાં એણે તુલસી પરથી ત્રાટક-નજર પાછી ખેંચી લઈ ચિંતન સામે જોયું : ‘મેં કહ્યું એમાં તમને કાંઈ સાચું લાગ્યું ?’

‘ફિફ્ટી-ફિફ્ટી.’ તેને હતાશ ન કરવા ચિંતને કહેવું પડ્યું : ‘બાકીની વાત કદાચ સાચી હશે, પણ એ પ્રિન્સેસ નથી, તેમ મિલિયોનેર પણ નથી.’

‘તો પછી ફિફ્ટી-ફિફ્ટી કેમ કહેવાય ? હું નાઈટી પર્સેન્ટ રૉંગ કહેવાઉં.’ કહેતાં કર્ઝને ખેલદિલીપૂર્વક બંને કાન પકડ્યા : ‘કેટલાક ચહેરા જ એવા હોય છે કે ભીતરના ભાવ કળાવા જ ન દે... આઈ એમ સૉરી.’

‘એમાં સૉરી થવા જેવું શું છે, મોસીઅર કર્ઝન ?’ ચિંતને હળવાશથી કહ્યું : ‘સામી વ્યક્તિનો ચહેરો એવો હોય તો વાંક એનો ગણાય, ચહેરો વાંચનારનો નહીં !’

સાંભળીને કર્ઝન મૂંઝમાં હસ્યો : ‘તમે રમૂજી સ્વભાવના છો. આ સીઝનમાં અમારી હોટેલમાં અમારી હોટેલમાં ઇન્ડિયન્સ આવે છે, પણ તેઓ મને ઓછા રમૂજી સ્વભાવના દેખાયા છે...’ કહીને કર્ઝને તરત પૂછી લીધું : ‘બાય ધી વે તમે કોઈ હોટેલમાં બૂકિંગ કર્યું છે ખરું ?’

ત્યારે ચિંતનને થયું કે એ હવે મૂળ વાત પર આવ્યો ખરો ! કદાચ મારો જવાબ સાંભળ્યા પછી એને મારામાં રસ નહીં રહે : ‘નહીં, મોસીઅર કર્ઝન, અમે ડૉક્ટર લેમ્બર્ટનાં ગેસ્ટ તરીકે જિનીવા જઈ રહ્યાં છીએ.’

સાંભળતા જ કર્ઝનની ભૂરી કીકીઓ ચમકી ઊઠી : ‘ડૉક્ટર લેમ્બર્ટ ? ન્યુરોલોજિસ્ટ લેમ્બર્ટ !’

‘હા. તમે એમને ઓળખો છો ?’

‘અરે, જિનીવામાં એમને કોણ ન ઓળખે ?’ કર્ઝનની આંખોમાં અહોભાવ પ્રગટ્યો : ‘હસબન્ડ-વાઈફ ડૉક્ટર્સ દેવદૂત જેવાં છે... તમે એમનાં ગેસ્ટ એટલે તો અમારાં બધાંનાં ગેસ્ટ ગણાઓ.’ તેના અવાજનો રણકો બદલાઈ ગયો : ‘તમે ત્યાં ટ્રીટમેન્ટ માટે...’

જાણી-કરીને તેણે વાક્ય અધૂરું રાખ્યું એટલે ચિંતને અર્ધસત્ય ઉચ્ચાર્યું : ‘નહીં ટ્રીટમેન્ટ માટે નહીં, ટ્રેનિંગ માટે જઈને છીએ. મેં તમને મારી પૂરી ઓળખાણ નથી આપી. હું એમ.બી.બી.એસ. ડૉક્ટર છું અને મારી સાથે છે એ નર્સ છે...’

ડૉક્ટરસાહેબ સજોડે ન્યુરોલોજિસ્ટ કૉંગ્રેસ માટે મુંબઈ આવેલા ત્યારે પરિચય થયો. અમારા બંને પર પ્રસન્ન થઈને કહ્યું કે અમારાં ગેસ્ટ તરીકે બંને જિનીવા આવો... થોડી ટ્રેનિંગ પણ મળશે અને અમારો દેશ પણ જોવાઈ જશે !’

‘તો-તો તમારા રોકાણ દરમ્યાન આપણે ફરી મળવાનું જરૂર થશે.’ કહીને ઉમેર્યું : ‘વીકમાં એકબે વાર મારે લેમ્બર્ટ નર્સિંગહોમમાં આવવાનું બને છે.’

સાંભળીને ચિંતન ચમક્યો : ‘કેમ ત્યાં તમારું કોઈ...’

‘હા, મારી ગર્લફ્રેન્ડ ત્યાં ટ્રીટમેન્ટ લઈ રહી છે.’ ચહેરા પર ખિન્નતા અને અવાજમાં વ્યથા સાથે કર્જન કહેવા લાગ્યો : ‘ત્રણેક વરસથી અમારા સંબંધો સ્ટેડી હતા. આ વરસે પરણી જવાનું નક્કી કરેલું, પણ છ મહિના પહેલાં સિન્થિયા સાથે મોટરસાઈકલ પર ફરવા જતો હતો ત્યાં અચાનક બ્રેક મારવા જતાં પાછળ બેઠેલી સિન્થિયા ઊછળી પડી. કપાળમાં પથ્થર વાગ્યો. માથાની ઈજા તો નજીવી હતી, પણ મગજને માર લાગ્યો તે કારણે યાદદાસ્ત ગુમાવી બેઠી.’

‘ઓહ !’ ચિંતનથી નિઃશ્વાસ નંખાઈ ગયો : ‘પછી ?’

‘ત્રણેક મહિના હોસ્પિટલમાં સારવાર લીધી છતાં સારું ન થયું એટલે ડૉક્ટરે લેમ્બર્ટના નર્સિંગહોમમાં એડમિટ કરવી પડી.’

‘હવે એને કેમ છે ?’

‘નર્સિંગહોમની સારવાર લીધા પછી તેના સ્વભાવમાં સુધારો થયો. ત્યાર પહેલાં તો એ વાતવાતમાં ઝઘડી પડતી, ડૉક્ટરને મુક્કા મારતી કે નર્સને લાત લગાવી દેતી... હવે એ બધું બંધ થઈ ગયું.’

‘પરંતુ યાદદાસ્તમાં કોઈ સુધારો...’

‘ના, એ જ તો મોટી ટ્રેજેડી છે.’ કર્જને નિઃશ્વાસ નાખ્યો : ‘પોતે કોણ છે એની જ એને જાણ નથી પછી મને તો ક્યાંથી ઓળખે...’ બોલતાંબોલતાં એ ગળગળો થઈ ગયો : ‘વાંક મારો જ હતો. એ મને ઘણી વાર ટોકતી : કર્જન, આટલી સ્પીડમાં બાઈક ન ચલાવ... મને ચિંતા રહ્યા કરે છે કે ક્યારેક હું તને ગુમાવી બેસીશ... તેને બદલે એ યાદદાસ્ત ગુમાવી બેઠી અને હું એને ગુમાવી બેઠો.’

‘વેરી સેડ !’ કહી ચિંતને દિલાસા માટે તેનો ખભો દાબ્યો : ‘જે કાંઈ ગુમાવ્યું છે એ ટેમ્પરરી છે, મોસીઅર કર્જન ! ધીરજ રાખીએ તો ગુમાવેલું અચૂક પાછું મળે છે.’

ચિંતન એવી રીતે બોલી ગયો કે જાણે પોતાનો અનુભવ બોલતો હોય.

‘ધીરજ રાખીને તો બેઠો છું, પણ બીક લાગ્યા કરે છે.’ બોલતાંબોલતાં કર્જનના ગળે ડૂમો ભરાઈ આવ્યો : ‘ડૉક્ટર લેમ્બર્ટ કહેતા હતા તેમ સેંકડોમાંથી એકાદ કેસમાં લાઈફ-ટાઈમ મેમરી પાછી નથી આવતી... સિન્થિયાની બાબતમાં એવું બનશે તો હું શું કરીશ ?’

થોડી વાર પહેલાં હસમુખો - રંગીલો લાગતો કર્જન ચિંતનને હવે દયામણો દેખાવા લાગ્યો. જગતમાં કેટલા બધા માણસો ભીતરની પીડા છુપાવીને આમ હસતે ચહેરે ફરતા હશે ? કર્જન જેવા લોકો પોતાની વેદનાને ભાગ્યે જ વાચા આપતા હોય છે.

‘આપણે આશા રાખીએ કે તમારી સિન્થિયાનો કેસ સેંકડોમાં એક જેવો ન નીવડે.’ અંતરના ઊંડાણથી આશા વ્યક્ત કરતા ચિંતનને થયું કે દિલાસાના બે શબ્દો ઓછા પડે છે : ‘અને ધારો કે જિંદગીભર યાદદાસ્ત પાછી ન આવે તોપણ બે માણસ સાથે જીવન વિતાવી શકે છે...’

‘એવું હું પણ ઘણી વાર વિચારું છું.’ લાગણીપ્રવાહમાં તણાતો હોય તેમ કર્જન બોલતો

હતો : 'એને ભલે કાંઈ યાદ ન હોય, પણ મને તો બધું જ યાદ છે ને ? પરંતુ આટલા વખતના અનુભવ પછી લાગે છે કે ડૉક્ટર ! યાદદસ્ત એ તો પરસ્પરને જોડતી આત્મીયતાની કડી છે... એ કડી વગરનું જોડાણ રેણના સાંધા જેવું તકલાદી હોય છે. સંજોગોની ગરમીમાં રેણ ક્યારે ઓગળી જાય એ કહેવાય નહીં !'

છેલ્લા વાક્ય સાથે તો કર્જનની ભૂરી કીકીઓય ભીની થવા લાગી. આંસુ સામેવાળાની નજરે ન ચડી જાય એટલા ખાતર બારી બહાર નજર કરી લેતાં એણે ઉમેર્યું : 'મિત્રો તો સમજાવે છે કે હવે સિન્થિયાનો વિચાર છોડી દે, બીજી કોઈને શોધી લે... પણ મારાથી એમ કેમ બને ? ગુનેગાર હું અને સજા એ ભોગવે ?'

'નહીં, મોસીઅર, એવું તો કરતાં જ નહીં.' જાણે જોશ આવી ગયું હોય તેમ તેનો ખભો હલાવતો ચિંતન ભારપૂર્વક બોલી ગયો : 'એને આમ અધરસ્તે છોડી દેવાનો વિચાર તો કદાપિ કરતા નહીં.'

અને ચિંતનના એ શબ્દો સાથે જ આકાશમાં વીજળીનો જોરદાર કડાકો થયો. મેઘગર્જના અને વીજળીના કડાકાથી વાતાવરણ બિહામણું બની ગયું. કમ્પાર્ટમેન્ટના ઉતારુઓ હજુ એ આંચકામાંથી બહાર નીકળે એ પહેલાં તો ચાવીવાળા રમકડાની ચાવી ખલાસ થઈ ગઈ હોય તેમ પુરઝડપે દોડતી ટ્રેન હાંફતીહાંફતી ધીમે પડીને થંભી ગઈ.

અર્ધી મિનિટ ડબ્બામાં સન્નાટો છવાઈ ગયો ત્યાં લાઉડસ્પીકરે ખામોશી તોડી :

'લે વોયેજરનું રેગ્રેટાં ધ નોન્સેર.' ફેન્ય ભાષામાં થતી જાહેરાતનો તરજુમો કરી કર્જન ચિંતનને સમજાવતો ગયો : 'દિલગીરી દર્શાવતાં ડ્રાઈવર કહી રહ્યા છે કે પાવર ફેલ્યરને કારણે ટ્રેન અચાનક થંભી છે... ટૂંક સમયમાં પરિસ્થિતિનું નિરીક્ષણ કરીને અમે આપને જાણ કરીએ છીએ.'

સાંભળતાં જ ચિંતનની નજર ઊંઘતી તુલસી તરફ ફેંટાઈ ગઈ : 'કદાચ એ સાચી પડશે !'

'અમારા દેશની જેમ તમારે ત્યાં પણ પાવર ફેલ્યર થાય છે ખરો !'

'નહીં રે !' પોતાના વતનનું વાંકું બોલાતું સાંભળી કર્જને ઉતાવળે સ્પષ્ટતા કરી : 'આવું તો જવલ્લે જ બને છે. અમારી હોટેલમાં ઊતરનારાં પેસેન્જર્સ રોજ આ ટ્રેનમાં આવતાં જ હોય છે...'

એ બોલવાનું પૂરું કરે ત્યાં લાઉડસ્પીકર બોલતું થયું :

'અત્યંત દિલગીરી સાથે જણાવવું પડે છે કે આકાશમાંથી વીજળી પડતાં કનેક્શન કપાઈ ગયું છે... એના સમારકામમાં દોઢબે કલાક લાગી જવાનો સંભવ છે. વિલંબ બદલ અમે લાચાર છીએ. આપની ટિકિટના રિફન્ડ માટે અમારા અટેન્ડન્ટ્સ તમને ફોર્મ આપવા આવશે. તેમાં આપનાં નામ-સરનામું તેમજ ટિકિટ નંબર ભરી આપવાથી આપને ઘેર બેઠાં પૈસા પરત મળી જશે.'

જાહેરાત પૂરી થતાંની સાથે જ બહાર જોરદાર વરસાદ તૂટી પડ્યો.

'આવું તો ક્યારેય બન્યું નથી.' કર્જન બબડ્યો.



‘તમે વરસાદનું કહો છો ?’ ચિંતને પૂછ્યું.

‘ના રે ! વરસાદના તો અમે હેવાયા છીએ.’ કર્જનના ચહેરા પર અચરજ ઘૂંટાતું હતું : ‘શિયાળામાં રેલવેલાઈન પર બરફ જામી જાય ત્યારે ટ્રેન થોભાવી દેવી પડે એવું બને છે, પણ આ વીજળી... આમ વીજળી પડે અને પાવરનાં કેબલ કનેક્શન કપાઈ જાય એ તો સાવ અણધાર્યું કહેવાય.’

‘સાવ અણધાર્યું તો નહીં જ...’ બબડતો ચિંતન તેની બાજુમાંથી ઊભો થઈ પોતાની જગ્યા પર ગોઠવાઈ ગયો. તુલસી ઘસઘસાટ ધોરતી હોવા છતાં ખભેથી હલાવી તેને જગાડવાની લાલચને રોકી શક્યો નહીં : ‘ઊઠો, રાજકુંવરી, ટ્રેન થોભી ગઈ !’

ઝબકીને જાગી જતી તુલસીએ પહેલાં ચિંતન સામે જોયું, પછી ટ્રેન થંભી ગયાનો ખ્યાલ આવતાં પૂછી બેઠી : ‘આવી ગયું જિનીવા ?’

‘જિનીવા તો બહુ જ દૂર છે, માદમોઝેલ !’ ચિંતને લાડથી કહ્યું : ‘હમણાં વરસાદ પડી રહ્યો છે અને થોડી વાર પહેલાં વીજળી પડી... તને શરત જિતાડવા માટે વીજળીએ પડવું પડ્યું. આપણે હજુ અધવચ્ચે જ છીએ. દોઢબે કલાક મોડાં પહોંચીશું એવી જાહેરાત થઈ ચૂકી. હમણાં પૈસા પાછા લેવા માટેનું ફોર્મ પણ આપણા હાથમાં આવી જશે.’

સાંભળીને તુલસી ચકળવકળ આજુબાજુ જોવા લાગી. બહાર વરસતા ધોધમાર વરસાદ પર કાચની બારીમાંથી નજર નાખી લીધી. હવે તેને યાદ આવ્યું કે જેટલી વાર પોતે ટ્રેન મોડી પડવા બાબત બોલી હતી એ દરેક વખતે તેને વીજળીના તેજદાર લિસોટા જેવું દેખાયા કરતું હતું... પરંતુ ચિંતનને આવું કહેવાની જરૂર નથી.

‘ચિંતન, આપણે પૈસા પાછા નથી લેવા.’

‘એ વાત પછી, પહેલાં તું શરત જીતી જવા માટે માગવું હોય તે માગી લે !’ કહી રાજાપાઠ ભજવતા અભિનેતાની અદાથી ઉમેર્યું : ‘ચાહે તો મારું રાજપાટ માગી લે અને ચાહે તો...’ ‘મારું હૃદયસિંહાસન લઈ લે’ એ શબ્દો અધૂરા જ રહેવા દઈ તુલસીને મરકમરક નીરખતો રહ્યો.

‘શરત જીતી છું એટલે માગવાની તો ખરી જ ને !’ શરીરમાં ધ્રુજારી અનુભવતી તુલસીએ ખીંટી પર ટીંગાતો ગરમ કોટ પહેરી લેતાં કહ્યું : ‘મનમાં આવે તે માગી લેવાની જ છું... તને છોડવાની નથી ! પણ આપણે એવી ક્યાં બોલી થઈ છે કે સાચી પડું એટલે તરત જ માગી લેવું... મોકો જોઈને માગી લઈશ, ચિંતન !’

મીઠું હસીને માગવાનું મુલતવી રાખતી તુલસીએ ચાલાકીથી ચિંતનને તર્ક-વિતર્કના ચકરાવે ચડાવી દીધો !

*

એક કલાક અને પચાસ મિનિટ મોડી પડેલી ટ્રેને રાત્રે સવાદસ વાગ્યે જિનીવા સ્ટેશનમાં પ્રવેશ કર્યો ત્યારે બહાર હવામાન ખુશનુમા હતું અને સ્ટેશન રોશનીથી ઝળહળતું હતું.

‘આ ઊભા ડૉક્ટરસાહેબ !’ પસાર થતી ટ્રેનની કાયની બારીમાંથી પ્લેટફોર્મ પર ઊભેલા ડૉક્ટર લેમ્બર્ટને ઓળખી ગયેલા ચિંતને હાથ હલાવતાં કહ્યું : ‘સજોડે આપણને લેવા આવ્યા છે !’

‘હું નહોતી કહેતી ?’ સીટ પરથી ઊભી થઈ ખભામાં ખલતો ભરાવતી તુલસીએ છણકો કર્યો : ‘આવા મોટા માણસને નકામું બે કલાક તપ કરાવ્યું ને ?’

‘અરે !’ પાછલી સીટની બારીમાંથી જોતાં કર્જનનો અવાજ બંનેના કાને પડ્યો : ‘પ્લેટફોર્મ પર ઘણા પ્રેસ ફોટોગ્રાફર્સ દેખાય છે ! આપણી ટ્રેનમાંથી કોઈ વી.આઈ.પી. ઊતરવાના લાગે છે.’

સાંભળીને ચિંતને મજાક છેડી : ‘તમારા સમૃદ્ધ દેશના વી.આઈ.પી. ટ્રેનની સફર કરે છે ખરા ?... અમારે ત્યાં તો પ્લેન કે હેલિકોપ્ટર સિવાય કોઈને ફાવતું નથી.’

એ બોલવાનું પૂરું કરે ત્યાં જ તુલસીએ એના બાવડે વળદાર ચીંટિયો ભર્યો : ‘ફરી પાછી દેશની વગોવણી ?’ કહી તેની સામે ડોળા કાઢ્યા.

‘સૌરી ! ભૂલ થઈ ગઈ !’ કહેતાં ચિંતને બંને હાથમાં બેગ ઊંચકી લીધી : ‘હવે આપણા દેશનાં ગુણગાન જ ગાતો ફરીશ... અમારા દેશના મહાનુભાવો તો પરદેશનો પ્રવાસ પણ પગપાળા જ કરે છે એવું કહું તો તને સારું લાગશે ને ?’

જવાબમાં તુલસીએ તેને ઠોંસો માર્યો : ‘દોઢડાઢ્યા, હવે આગળ વધ... બહાર ડૉક્ટર-કપલ આપણી રાહ જુએ છે.’

બીજા હાથમાં શ્રીનાથજીની છબી ઊંચકતી તુલસી તેની પાછળપાછળ દરવાજે પહોંચી ત્યાં સુધીમાં ડબ્બાનાં બીજાં બધાં પેસેન્જર્સ નીચે ઊતરી ચૂક્યાં હતાં. એકમાત્ર કર્જન એમની પાછળ રહ્યો હતો : ‘ડૉક્ટર લેમ્બર્ટને સિન્થિયાના ખબર પૂછીને કહીશ કે તમારા માનવંતાં મહેમાનોને છેક પેરિસથી લઈ આવ્યો !’

પરંતુ કર્જનને એવું કાંઈક પૂછવા-કહેવાનો મોકો મળ્યો નહીં. ચિંતન અને તુલસી ડબ્બામાંથી નીચે ઊતરી બંને યજમાન સાથે હાથ મિલાવે અને ડૉક્ટર લેમ્બર્ટ ‘વેલકમ ટુ અવર બ્યુટિફુલ કન્ટ્રી’ કહીને આવકાર આપે ત્યાં જ ફ્લેશ લાઈટના ઝબકારા સાથે કેમેરાની ચાંપો દબાવા લાગી.

તુલસી અને ચિંતન ઝબકારાથી અંજાઈ ગયાં, ફટાફટ પોતાના ફોટા પડાતા જોઈને હેબતાઈ ગયાં અને આ રીતે એ બંનેનું સ્વાગત થતું જોઈને પેલો કર્જન પણ એવો ડઘાઈ ગયો કે દરવાજામાંથી નીચે ઊતરવાનું જ ભૂલી ગયો !

‘આ બધું શું છે, સર ?’ મીઠી મૂંઝવણ અનુભવતા ચિંતને પૂછ્યું : ‘આટલા બધા ફોટોગ્રાફર્સ અમને કેમ ઘેરી વળ્યા છે ?’

‘મહેમાનોનું સ્વાગત કરવાની અમારા દેશની આ પ્રણાલિકા છે !’ લુચ્ચું હસતા ડૉક્ટર લેમ્બર્ટ જવાબ આપે ત્યાં હાથમાં ટેપરેકોર્ડર સાથે એક યુવતી તુલસી પાસે ધસી આવી : ‘મિસ લ્યૂસી !’ કહી તેણે તુલસીના મોં સામે માઈક ધર્યું : ‘તમે જે કાંઈ ભવિષ્યવાણી ઉચ્ચારો

છો એ અચૂક સાથી પડે છે એવું ડૉક્ટર લેમ્બર્ટ પાસેથી જાણીને અમે બધાં તમારી મુલાકાત માટે આવ્યાં છીએ.'

'અરે બાપ રે !' શુદ્ધ ગુજરાતી ઉદ્ગાર સાથે તુલસી માઈક પાસેથી ખસી ગઈ : 'સર, આપે મને ઉપાધિમાં મૂકી દીધી !'

એ જ વખતે બધા પત્રકાર-ફોટોગ્રાફરના માથા પરથી રોશનીનો શેરડો ફેંકાયો ત્યારે ખબર પડી કે ટેલિવિઝન કેમેરા પણ હાજર છે !

'નર્વસ થવાની જરૂર નથી, ટુલસી !' હિંમત આપતાં સ્વિસ ડૉક્ટરનાં પત્ની માર્ગરિટે તેને ટી. વી. કેમેરા સામે ધરી દીધી : 'આ તો બહુમાન ગણાય !'

ત્યારે તુલસીને કેમેરા સામે પરાણે સ્માઈલ આપવું પડ્યું. તેના મુખ પરનો ગભરાટ હજુ ઓસરતો નહોતો.

'માદમોઝેલ !' તેના મોં પાસે માઈક ધરીને ટી. વી. રિપોર્ટરે પૂછ્યું : 'આ ટ્રેન મોડી પડવાની છે એવું તમે ઈન્ટ્યુઈશન(અંતઃસ્ફુરણ)થી કહ્યું હતું ?'

'ઘેંટ આઈ... કાન્ટ ટેલ યૂ !' કોણ જાણે કેમ તુલસીને જવાબ સૂઝી ગયો જેનો અર્થ ટી. વી. રિપોર્ટરે એવો કર્યો કે 'ઓહ ! તમે એ સિક્રેટ રાખવા માગો છો !'

'ઓ.કે. !' કહેતાં ટી.વી. રિપોર્ટરે ચિંતનને પકડ્યો : 'ડૉક્ટર, ટ્રેન મોડી પડવા વિશે એણે આગાહી કરી ત્યારે તમારા માનવામાં આવી હતી ?'

જવાબ આપતાં પહેલાં ચિંતને તુલસીને કોણીનો ઠોંસો માર્યો : 'તેં તો મને પણ વી.આઈ.પી. બનાવી દીધો !' કહી રિપોર્ટરને જવાબ સંભળાવ્યો : 'ટ્રેન મોડી પડવાનો કોઈ સંભવ નહોતો એટલે અમે બીટ લગાવી હતી અને તેમાં હું હારી ગયો.'

'ગૂડ ! ઈન્ટરેસ્ટિંગ !' જવાબથી ખુશ થતાં રિપોર્ટરે પૂછી લીધું : 'તમે બીટ હારી ગયા એના બદલામાં માઝમોઝલને તમારે શું આપવું પડ્યું ?'

'આપવાનું તો હજુ બાકી છે.' ચિંતને ફરી તુલસીને ઠોંસો મારતાં કહ્યું : 'અમારી વચ્ચે સ્વિસ ચોકલેટની બીટ લાગી હતી.'

સાંભળીને બધાં હસી પડ્યાં ત્યાં ફરી મહિલા પત્રકાર તુલસી પાસે માઈક સાથે ધસી આવી : 'મિસ લ્યૂસી !'

'નોટ લ્યૂસી !' સ્વિસ ડૉક્ટરે સુધારો કર્યો : 'એનું નામ ટુલસી છે.'

'ઓહ ટુલસી !' સુધારો સાંભળીને નામમાં ઓર બગાડો કરતી મહિલા પત્રકારે ઉતાવળે પૂછી લીધું : '૨૯ જૂને સ્વિસ એર-લાઈન્સનું પ્લેન-ક્રેશ થવાનું છે એવી આગાહી તમે ડૉક્ટર લેમ્બર્ટ સમક્ષ કરી હતી એ વાત સાચી ?'

એ સવાલે તુલસી-ચિંતન બંનેને ભડકાવી દીધાં. સ્વિસ ડૉક્ટરે આ શું કામ જાહેર કરી દીધું ? 'નો પ્લીઝ નો !' પેલાં બંનેની મૂંઝવણ પામી ગયેલા ડૉક્ટર લેમ્બર્ટ બધાં જ પત્રકારોને સંબોધતાં કહ્યું : 'એ સવાલ નહીં પૂછવાની આપણા વચ્ચે સમજૂતી થઈ છે.... તમે લોકો એમને પરેશાન નહીં કરો... એ બંને હજુ છ-આઠ વીક સુધી આપણી વચ્ચે રહેવાનાં

છે.' કહી ચિંતનને અને તુલસીને પોતાના પડખામાં લઈ બધાંને આદેશ આપ્યો : 'પ્લીઝ, હવે અમને જવા માટે માર્ગ કરી આપો.'

સામાન્ય રીતે પત્રકારો જલદી કોઈનો પીછો છોડે નહીં, પણ ડૉક્ટર લેમ્બર્ટના આદેશનો એવો પ્રભાવ પડ્યો કે બે મિનિટમાં જ એમનો માર્ગ સાફ થઈ ગયો. જોકે સ્ટેશન બહાર ઊભેલી કારમાં ચારે જણાં ગોઠવાયાં ત્યાં સુધી ફોટોગ્રાફરો કેમેરાની ચાંપ દાબી ફ્લેશનો ઝબકારો કરતા સાથે ને સાથે જ રહ્યા હતા. સ્વિત્ઝરલેન્ડની ધરતી પર પગ મૂકતાં થયેલા આ અનુભવે તુલસીને આનંદ અને ભયની મિશ્ર લાગણીથી એવી અકળાવી દીધી કે કારમાં બેસતાંની સાથે જ તેની આંખો આંસુથી ઊભરાઈ આવી.

'શું થયું, તુલસી ?' બાજુમાં બેઠેલા ચિંતને પોતાનો રૂમાલ તેને પકડાવતાં કહ્યું : 'બધું બહુ અણધાર્યું બની ગયું, નહીં ?' ત્યારે તુલસીને બદલે આગલી સીટમાં કાર ફાઈવ કરતા ડૉક્ટર લેમ્બર્ટ કહેવું પડ્યું :

'આ બધું જાણીજોઈને કરવું પડ્યું.'

સાંભળીને તુલસી-ચિંતન ચોંક્યાં.

'તમે બંને પેરિસથી રવાના થયા પછી અમને મુંબઈથી કોલ આવ્યો હતો.'

'કોનો કોલ ?' ચિંતને અધીરાઈભેર પૂછ્યું. આંસુ લૂછતી તુલસી પણ ટટાર થઈ ગઈ.

'તમારી હોસ્પિટલના ડીન સવારથી પેરિસ અને જિનીવાનો સંપર્ક સાધવા મહેનત કરતા હતા. મુંબઈથી કોઈ છાપાએ મિસ ગોસ્વામી ભાનમાં આવ્યાના સમાચાર છાપી નાખ્યા તેમાં હોહા થઈ ગઈ. સત્તાવાળાઓએ પૂછપરછ શરૂ કરી દીધી : કોણે ઓપરેશન કર્યું ? પેશન્ટને કેમ સ્વિત્ઝરલેન્ડ રવાના કરી દીધી ? એટલે ડીન અને ડૉક્ટર પંડ્યાએ ઓપરેશન કરનાર તરીકે મારું નામ જાહેર કરી દીધું.... કોલમાં એમણે ભારપૂર્વક કહ્યું કે આ વિશે મારે પણ અહીં જાહેરાત કરી દેવી.'

કારને વળાંક આપવા માટે રોકાઈને ડૉક્ટર લેમ્બર્ટ આગળ ચલાવ્યું :

'મારા માટે એ ધર્મસંકટ હતું. બીજાની કામગીરીનો જાહેરમાં જશ લેવાની અનૈતિકતા ઉપરાંત આ પ્રકારનું ઓપરેશન હું કરું છું એવું કહેવામાં જોખમ પણ હતું... છતાં અમારી બંનેની જિંદગી બચાવનાર માટે ગમે તે કરી છૂટવાની અમારી ફરજ ગણાય, એટલે મેં મુંબઈવાળાનો પ્રસ્તાવ માન્ય રાખી તત્કાલ એક પ્રેસ કોન્ફરન્સ બોલાવી. મુંબઈમાં યોજાઈ ગયેલી ન્યુરોલોજિસ્ટ કોંગ્રેસનો અહેવાલ આપીને કોમામાં પડેલી એક નર્સ પેશન્ટ પાંચ વરસ પછી શુદ્ધિમાં આવી એવી જાણ કરી એટલે પત્રકારોને રસ પડ્યો. મેં ઓપરેશન કર્યું હતું એ વાતને ગૌણ બનાવી દેવા માટે મારે પ્લેન-કેશની આગાહી જાહેર કરી દેવી પડી... બસ પછી તો પત્રકારો આ સનસનાટીભર્યા મસાલાની પાછળ પડી ગયા. જિનીવા લીગ ઓફ નેશન્સનું હેડક્વાર્ટર હોવાના કારણે જગતભરના પત્રકારોનો અહીં અહો હોય છે. કેટલાકને પ્લેન-કેશની આગાહી ગળે ઊતરતી નહોતી એટલે મેં ટેસ્ટ ખાતર કહ્યું કે મિસ ગોસ્વામી જે ટ્રેનમાં અત્યારે આવવાનાં છે એ મોડી પડે એવી પણ તેમણે આગાહી કરી છે... એટલે

પત્રકારોએ રેલવે સ્ટેશન પર પૂછપરછ શરૂ કરી દીધી કે પૅરિસથી આવતી ટ્રેન મોડી થવા સંભવ છે ? સ્ટેશનમાસ્તરે મક્કમપણે કહ્યું કે ટ્રેન લેટ થવાનું કોઈ જ કારણ નથી... પરંતુ એ ખોટા ઠર્યા અને મિસ ગોસ્વામીની એક વધુ આગાહી સાચી પડી એટલે બધા સ્ટેશન પર ધસી આવ્યા.'

લંબાણ ખુલાસો કરીને સ્વિસ ડૉક્ટરે કારના અરીસા દ્વારા તુલસી-ચિંતનના પ્રત્યાઘાત જાણવા બંનેના મુખભાવ નિહાળ્યા. તુલસી તો ચૂપ રહી પણ ચિંતન બોલ્યા વગર રહી ન શક્યો :

‘સર, જે વાત ગુપ્ત રાખવાની હતી એની જાણ હવે આખા જગતને થઈ જશે.’

‘એ વાતની જાણ તો વહેલીમોડી જગતને થવાની હતી, પણ ભવિષ્યમાં જાહેર થશે કે મિસ ગોસ્વામીનું ઓપરેશન મેં નહોતું કર્યું ત્યારે મારા માટે જગત શું ધારશે ?’

તેનો જવાબ ચિંતન કે તુલસી પાસે નહોતો. ચિંતનને થયું કે તુલસી ભાનમાં આવ્યા પછી કોયડો વધુ ને વધુ ગૂંચવાઈ રહ્યો છે... જ્યારે તુલસી વિચારતી હતી કે મારે ખાતર કેટલા બધા લોકો ઉપાધિમાં મુકાઈ ગયા !

‘તમે એક વાત ભૂલી ગયા, ડૉક્ટર !’ અત્યાર સુધી મૂંગી બેઠલી માનસશાસ્ત્રી પત્નીએ સ્વિસ ડૉક્ટરને યાદ કરાવ્યું : ‘મુંબઈથી એક સૂચના આવી છે કે ભાનમાં આવેલી મિસ ગોસ્વામી સઘળી સ્મૃતિ ગુમાવી બેઠી છે એવો અહીં તમારે દેખાવ કરવાનો છે.’

‘એ શું કામ ?’ ચૌકીને તુલસીએ પૂછ્યું.

‘કારણ કે હોસ્પિટલના ડીને ત્યાં એવી જાહેરાત કરવી પડી.’ માગરિટે જવાબ આપ્યો : ‘ફોન પર એ વિગતથી સમજાવી શકે એમ નહોતા એટલે તમારા બંને પર એક પત્ર લખીને પોસ્ટ કર્યો છે.’

2, 81, 128

‘આ તો એક વધારે ગૂંચવણ !’ ચિંતનથી બોલાઈ ગયું : ‘તુલસી, થોડો વખત તારે આ નાટક ભજવવું પડશે.’

‘મને તો મારી જિંદગી જ હવે નાટક જેવી લાગવા માંડી છે.’ તુલસીથી નિઃશ્વાસ નંખાઈ ગયો : ‘કોને ખબર એનો અંત કેવો કરુણ આવશે !’

એ જ વખતે સ્વિસ ડૉક્ટરે બ્રેક મારી કાર રોકી દીધી.

‘આ છે અમારું નાનકડું નર્સિંગહોમ.’ રસ્તાની ડાબી બાજુ દેખાતા એક માળના બેઠા ઘાટના અંગ્રેજી એલ આકારના મકાન તરફ આંગળી ચીંધતાં ડૉક્ટરે કહ્યું : ‘અત્યારે તો બહુ મોડું થઈ ગયું, તમે બંને થાકેલાં હશો એટલે નર્સિંગહોમમાં લઈ જતો નથી. તમારો ઉતારો અહીંથી એક ફ્લાંગ જેટલો જ નજીક છે...’ કહી સ્વિસ ડૉક્ટર કારનું એન્જિન સ્ટાર્ટ કરવા જતા હતા ત્યાં નર્સિંગહોમના ગેટમાંથી એક યુવાન મહિલા હાથ ઊંચો કરીને દોડતી આવતી દેખાઈ.

‘રેબેકાને આપણું કાંઈ કામ લાગે છે.’ માગરિટે અનુમાન કર્યું ત્યાં સુધીમાં પેલીએ અવાજ સંભળાય એટલા નજીક આવીને સાદ પાડ્યો :

‘સર, મહેમાનો માટે પેરિસથી ડૉક્ટર રુઝનો કોલ છે.’

‘ઓહ યસ !’ યાદ આવ્યું હોય તેમ સ્વિસ ડૉક્ટર કારને નર્સિંગહોમ તરફ લેતાં બોલી ઊઠ્યા : ‘તમને લોકોને કહેવાનું રહી ગયું... કલાક પહેલાં પેરિસથી ડૉક્ટરનો કોલ હતો : તમે આવો કે તરત તમારી સાથે ફોનથી વાત કરાવી દેવાનું કહેતા હતા... એમને તાકીદનું કાંઈ કામ હોવું જોઈએ. તમારે થોડું વધારે મોડું થશે, પણ બીજું શું થાય ?’

નર્સિંગહોમના ગેટમાં પ્રવેશ કરી મકાનના પગથિયાં પાસે કાર રોકાઈ એટલી પેલી રેબેકાએ જ તુલસી તરફનો દરવાજો ઉઘાડ્યો : ‘હાર્ટી વેલકમ ટુ અવર ગેસ્ટ્સ !’ કહી નીચે ઊતરતી તુલસી સાથે ઉમળકાભેર હાથ મિલાવ્યા : ‘તમારા આવતાં પહેલાં તમારા વિશે બહુ સાંભળવા મળ્યું છે.’ કહેતી બટકી જાડી જર્મન રેબેકા હૂંફાળું હસી, પછી ચિંતન સાથે હાથ મિલાવી તેને આવકાર આપ્યો : ‘વેલકમ, ડૉક્ટર !’

‘ચાલો આપણે ઓફિસમાં જઈ પહેલાં કોલ રિસીવ કરી લઈએ.’ કહી સ્વિસ ડૉક્ટર બંનેને સુઘડ દેખાતા એક ખંડમાં દોરી ગયા : ‘તમે બંને એકીસાથે વાત સાંભળી શકો એવી સગવડ છે.’

ટેલિફોનની બાજુમાં આવેલું રિસીવર ઊંચકીને સ્વિસ ડૉક્ટરે તુલસીના હાથમાં આપ્યું અને એમનાં પત્નીએ ચિંતનને અંદરની કેબિનમાં લઈ જઈ બીજું રિસીવર તેને પકડાવી દીધું.

‘હલ્લો, મિસ ગોસ્વામી !’

ફ્રેન્ચ ડૉક્ટરનો અધીરો અવાજ સાંભળી તુલસી-ચિંતને એકીસાથે ‘હેલો, સર !’ નો પડઘો પાડ્યો.

‘પેલા ગોર્ડનના ખબર આપવાની અધીરાઈ હું રોકી ન શક્યો.’ ફ્રેન્ચ ડૉક્ટરે શરૂઆત કરી ત્યાં તુલસીના હૃદય-ધબકારા તેજ બની ગયા : ફરી પાછી એવી જ કોઈ વાત !

‘તમારા ગયા પછી બે કલાકે સી.આઈ.ડી. ઓફિસર હોસ્પિટલમાં આવ્યા. એમને ગોર્ડનની કેબિનમાં લઈ જઈને મેં ઓળખાણ કરાવી ત્યાં જ એ બોલી ઊઠ્યો : ‘મને હતું જ, ડૉક્ટર રુઝ ! કે મારે હોસ્પિટલ છોડવાનો વખત થઈ ગયો !’

જરા પણ અસ્વસ્થ થયા વગર ગોર્ડને તેના ગુનાની કબૂલાત કરી દીધી.

‘શેનો ગુનો, સર ?’ ધૂજતા અવાજે તુલસીથી પુછાઈ ગયું.

‘ચારેક મહિના અગાઉ ગોર્ડને તેની પ્રેમિકાને એફિલ ટાવર પરથી ધક્કો મારીને નીચે ફેંકી હતી. પોલીસે સ્યુસાઈડનો કેસ માની લઈ ફાઈલ બંધ વાળી દીધી હતી. ગોર્ડનની કબૂલાત સાંભળીને સી.આઈ.ડી. ઓફિસર ડઘાઈ ગયા હતા ત્યારે પેલાએ ખુલાસો કર્યો.’

‘શું ?’ હવે ચિંતનથી પુછાઈ ગયું.

‘ગોર્ડને કહ્યું કે બપોરે ડૉક્ટરની ઈન્ડિયન લેડી ગેસ્ટ અહીં આવીને મને વેધક નજરે જોતી હતી ત્યારે જ હું પામી ગયો હતો... હવે મારો ગુનો છાનો નહીં રહે !’

‘ઓહ ગોડ !’ ઉદ્ગાર સાથે તુલસી બોલી ગઈ : ‘ત્યારે તો એ બિચારો મને શાપ આપતો હશે !’

‘નહીં, મિસ ગોસ્વામી ! તમને એ કહેવા માટે જ મેં ફોન કર્યો...’ ફ્રેન્ચ ડૉક્ટરના અવાજનો રણકો બદલાઈ ગયો : ‘એણે તો કહ્યું કે અપરાધનો અજંપો મને પાગલ બનાવી દેતો હતો. ગુનો કબૂલ કરવાની હિંમત ચાલતી નહોતી એટલે હું રિબાતો હતો... મારા વતી તમે એ ઈન્ડિયન લેડીનો આભાર માનજો કે એણે મને આ અંજપામાંથી છૂટકારો અપાવ્યો.’

‘એ એની ભલમનસાઈ કહેવાય.’

તુલસી બોલી ગઈ પણ ડૉક્ટર રુઝે સાંભળ્યું ન હોય તેમ આગળ સંભળાવ્યું :

‘અને, મિસ ગોસ્વામી, આ ઘટના આવતી કાલના પેરિસનાં તમામ પેપર્સમાં પ્રગટ થવાની છે એ વાત મારે તમને મુખ્ય કહેવાની હતી.’

‘ઓહ... નો !’ તીણી ચીસ પાડતી હોય એવા ઉદ્ગાર સાથે રિસીવર સ્વિસ ડૉક્ટરના હાથમાં સોંપી દઈ, બંને હાથે માથાનાં લમણાં દબાવતી તુલસી બાજુની ખુરશીમાં ફસડાઈ પડી.

‘શું થયું ?’ શ્રીમતી માર્ગરિટ તેની પાસે દોડી આવ્યાં. રિસીવર કેડલ પર મૂકી દઈ સ્વિસ ડૉક્ટરે પણ ચિંતા વ્યક્ત કરી : ‘શું થયું, મિસ ગોસ્વામી ?’

થોડી વાર સુધી ત્રણેયને ઉચાટમાં રાખી તુલસીએ ગરદન ઊંચી કરી ત્યારે એની આંખોના બંને ખૂણે આંસુ બાઝેલાં હતાં :

‘સર ! પ્લીઝ હેલ્પ મી !’ સ્વિસ ડૉક્ટરને આજીજી કરતી હોય એવા અવાજે દયા યાચતી આંખે તેને તાકી રહી તુલસીએ ઉમેર્યું : ‘મને મળેલી આ બક્ષિસને તમે ભૂંસી નાખી ન શકો ? એટલું કરી આપો તો હું જિંદગીભર તમારો ઉપકાર નહીં ભૂલું...’ બોલતાંબોલતાં એની આંખો આંસુથી છલકાઈ આવી.

જવાબ આપવાને બદલે સ્વિસ ડૉક્ટર અચરજભરી આંખે તેને જોતા રહ્યા.

□

કચની બાલકનીમાંથી આવતા પ્રભાતના આછેરા ઉજાસે તેની આંખની પાંપણ પર સુંવાળું પીછું ફેરવ્યું હોય તેમ તુલસીનાં પોપચાં સળવળ્યાં. ધીમેધીમે આંખો ઉઘાડીને જોયું તો શયનખંડમાં બધું જ અજાણ્યું લાગ્યું, સિવાય કે ગુલાબી રંગની દીવાલે ટીંગાતી શ્રીનાથજીની છબી !

રજાઈ જેવા લીસા ધાબળામાંથી બહાર નીકળતાં તુલસીના બંને હાથ આપોઆપ જોડાઈ ગયા : 'જય શ્રીકૃષ્ણ !'

'જય શ્રીકૃષ્ણ !' પોતાના ઉદ્દગારનો એવો જ પડઘો સાંભળીને તુલસી બિછાનામાં બેઠી થઈ ગઈ : 'એ કોણ બોલ્યું ?'

ચકળવકળ આંખે ડોક ફેરવીને ચોતરફ જોઈ લીધું, પણ કોઈ દેખાયું નહીં ત્યારે આછેરો નિઃશ્વાસ નખાઈ ગયો. તેના ચહેરા પર ગમગીની છવાઈ ગઈ.

ઘેર રોજ સવારે ઊઠીને પિતાજીને 'જય શ્રીકૃષ્ણ' કહેવાનો વર્ષોજૂનો નિયમ હતો, જેના જવાબમાં મધુકર ગોસ્વામીના મુખેથી 'જય શ્રીકૃષ્ણ' સાંભળવાની આદત પડી ગઈ હતી. પરંતુ પરલોક સિધાવી ગયેલા પિતાજીના અવાજના ભણકારા પરદેશના અજાણ્યા ઘરમાં કેમ સંભળાયા ? પિતાજીની યાદે તુલસીને ઉદાસ બનાવી દીધી. તેને રડી લેવાની ઇચ્છા થઈ આવી, પણ આંખનાં આંસુને સત્ત્વર જાકારો આપી દેવો પડ્યો. રાત્રે પોતાના શયનખંડમાં સૂવા જતાં પહેલાં ચિંતને કરેલી ટકોર યાદ આવી ગઈ : 'તુલસી, આપણે અહીં મોજશોખ કરવા નથી આવ્યાં એ વાત સાચી, પણ આપણો વ્યવસાય પોતાનાં દુઃખ ભૂલી જઈને બીજાનાં દુઃખ હળવાં કરવાનો છે... તેને બદલે આપણી પીડાથી બીજાને ઉચાટ થાય એવું શું કામ કરવું જોઈએ ? તને મળેલી કુદરતી શક્તિનો તું બોજ અનુભવે છે, પરંતુ એ કોઈ રોગ નથી, કોઈ શાપ

પણ નથી કે એનાથી મુક્ત થવા માટે સ્વિસ ડૉક્ટરને આજીજી કરી એમને ચિંતામાં નાખી દેવા પડે... રાત્રે આપણે એમને ઘેર જમવા ગયાં ત્યારે તું સાવ સૂનમૂન બેઠી હતી. એ બંને માણસ તને ખુશમિજાજમાં લાવવા માટે કેટલાં વાનાં કરતાં રહ્યાં !

‘ચિંતન, હું જાણી-જ કરીને ઉદાસ બની જઈ છું ?’ તુલસી ચિંતનને સમજાવવાની કોશિશ કરી રહી હતી : ‘અનિચ્છાએ મારાથી ઉદાસ થઈ જવાય છે. વરસો પછી ભાનમાં આવતાંની સાથે એકાએક એવું બધું અણધાર્યું બનવા લાગ્યું છે કે મારું મન એની સાથે તાલ મિલાવી શકતું નથી.’

‘કારણ કે તારા વર્તમાન અને ભૂતકાળની વચ્ચે પાંચ વરસની ઊંડી ખાઈ ખોદાઈ ગઈ છે.’ ચિંતને સમજાવટથી કહ્યું હતું : ‘ધીમેધીમે આપણે ભેગાં મળીને એ ખાઈને પૂરવાની છે, તુલસી ! તારી પાંચ વરસની બેહોશી દરમ્યાન મેં લખેલી બધી જ નોટબૂક્સ હું અહીં સાથે લઈ આવ્યો છું. તું એ વાંચતી જઈશ તેમતેમ પાંચ વરસનું અંતર કપાતું જશે.’ કહીને તેણે જુસ્સાભેર ઉમેર્યું હતું : ‘સાથોસાથ તારી યાદદાસ્તની જે એક કડી તૂટી ગઈ છે તે પણ સ્વિસ ડૉક્ટરની સારવારથી અહીં સંધાઈ જશે.’

સાંભળીને તુલસી થોડી વાર તેને નીરખતી રહી હતી : પહેલાં વાતવાતમાં લડી પડનારો અને ધાર્યું ન થાય તો રિસાઈ જનારો ચિંતન આવું બધું બોલે છે ત્યારે કેવો ઠાવકો લાગે છે !

‘તું ખરેખર બહુ પીઠ બની ગયો, ચિંતન !’ તેનાથી કહેવાઈ ગયું હતું : ‘અગાઉ તું આવો નહોતો.’

‘વડીલની જેમ શિખામણ આપી એટલે તને હું પીઠ લાગવા માંડ્યો ને, તુલસી ?’

‘નહીં, ચિંતન ! ઘર માંડ્યા વગર તું કોઈ ગૃહસ્થીની જેમ બોલવા લાગ્યો.’ ગંભીર રહીને તેણે પૂછ્યું હતું : ‘સાચું કહેજે, આ ડહાપણ તારામાં આવ્યું ક્યાંથી ?’

‘તારી બેહોશીમાંથી, તુલસી !’

સાંભળતાં જ એ ટટ્ટાર થઈ ગઈ હતી : ના, ચિંતન મજાક નહોતો કરતો, એ પણ એટલો જ ગંભીર દેખાતો હતો.

‘દુઃખનો અતિરેક માણસને કાં તો પાગલ બનાવી દે યા તો ડાહ્યો ! તારી બેહોશીની એકએક પળે મને બહુ રિંબાવ્યો, તુલસી ! જે ઈશ્વરમાં તું અખૂટ શ્રદ્ધા ધરાવતી હતી એણે તારી સાથે જ આવું શું કામ કર્યું એનો જવાબ મને જડતો નહોતો... હું વધારે ને વધારે નાસ્તિક થતો જતો હતો, પણ એક વાતે મારામાં શ્રદ્ધાનો દીપ પ્રગટાવ્યો.’

કહેતો એ અટક્યો ત્યારે પોતાથી અધીરાઈભેર પુછાઈ ગયું હતું : ‘કઈ વાતે, ચિંતન ?’

‘હોસ્પિટલની એકએક વ્યક્તિને તારી સાર-સંભાળ માટે કોઈ સ્વજનની જેમ ખડે પગે રહેતી જોઈને, સતત તારી ચિંતામાં રહેતી જોઈને મને થયું કે જગતમાં એવું કયું તત્ત્વ છે જે માણસને આટલો બધો દયાળુ - માયાળુ બનાવી દે છે ?’

‘કયું તત્ત્વ, ચિંતન ?’

‘પ્રેમ !’ ચિંતન વિના સંકોચે બોલી ગયો હતો : ‘તુલસી, પ્રેમ માણસને પાગલ બનાવી દે છે તેમ શાણો પણ બનાવી દે છે. તે બધાંને પ્રેમ આપ્યો એટલે એ સૌને તારા પ્રત્યે પ્રેમ જાગ્યો... એના પરથી હું એક પાઠ શીખ્યો કે લોકોને પ્રેમ કરતાં શીખો.’

બોલતાંબોલતાં ચિંતન ગળગળો થઈ જતો દેખાયો ત્યારે તુલસીને ઈચ્છા થઈ કે એનો હાથ દાબીને પૂછું : ચિંતન, શ્રીકાન્ત સાથે મારી સગાઈ થઈ ત્યારે તું મારા પર નારાજ થઈ ગયો હતો ને ? તને મેં અન્યાય કર્યો હોય એવું તને લાગતું હતું ને ?

પરંતુ કાચબો જેમ કાયાને ઢાલ હેઠળ સંકોરી લે તેમ તુલસીએ મનને અંકુશમાં લઈ લીધું હતું : ના, એવી વાત ઉચ્ચારવી નથી... લાગણીને વશમાં રાખ્યા વગર ચાલે તેમ નથી !

‘એક વાત પૂછું, ચિંતન ?’ પોતાનું મન અંકુશની લગામમાંથી છટકવાનો પ્રયાસ કરતું હોય તેમ એ પૂછી બેઠી હતી : ‘તું પ્રેમનો પાઠ શીખ્યો છતાં કોઈ એવી વ્યક્તિ તને પાંચ વરસમાં દેખાઈ નહીં જેને તું પ્રેમ કરી શકે ?’

સાંભળતાં જ એ ચોંકી ગયો હતો. જવાબ આપવા-ન-આપવાની ગડમથલમ પછી ઉપરછલ્લું હસી લઈને એ બોલ્યો હતો :

‘એવી ફુરસદ જ ક્યાં મળી હતી, તુલસી ?’ કહીને જરા વાર અટકી હળવેકથી એણે ઉમેર્યું હતું : ‘ડૉક્ટર બનવા માટે આંખો મીંચીને ભણતો જ રહ્યો.’

‘અને આંખો ઉઘાડી રાખીને મારી ચિંતા કરતો રહ્યો, એમ કેમ નથી કહેતો, ચિંતન ?’

ત્યારે ચિંતન અચરજથી પોતાને જોઈ રહ્યો હતો. એની આંખોમાંથી લાગણી નીતરવા લાગી હતી. તુલસીને ફડકો પડ્યો : હમણાં એ કાંઈક એવું બોલી નાખશે કે જે પોતાને સાંભળવું તો ગમશે, પણ સાંભળ્યા પછી હૈયામાં ઝંઝાવાત જાગી ઊઠશે...

‘કેટલીક વસ્તુ કહેવાની નથી હોતી, તુલસી !’ બોલતાં એણે તેનો હાથ જમણા હાથ પર મૂકી દીધો હતો : ‘વગર કહ્યે સમજાઈ જાય ત્યાં સુધી રાહ જોવાની હોય છે.’

અગાઉ અનેક વાર ચિંતનનો સ્પર્શ પોતે પામી ચૂકી હતી, પણ અત્યાર જેવી વિહ્વળતા તેણે ક્યારેય અનુભવી નહોતી. મુગ્ધાવસ્થાનો સ્પર્શ હંમેશાં સ્વાભાવિક લાગતો હતો, પણ અત્યારે એ ઝણઝણાટી જગાવતો હતો, કાનની બૂટ લાલચોળ થઈ જાય એમ દઝાડી જતો હતો.

‘સાડાદશ વાગી ગયા, ચિંતન !’ ડાબા કાંડાની ઘડિયાળમાં જોવાને બહાને તેણે જમણો હાથ સરકાવી લેતાં કહ્યું હતું : ‘સવારે નવ વાગ્યે તો આપણે નર્સિંગહોમમાં પહોંચી જવાનું છે.’ કહીને ઊંઘ આવતી હોવાનો દેખાવ કરવા તુલસીએ એકબે બગાસાં ખાઈ લીધાં હતાં.

‘ઊંઘ તો મને પણ આવે છે.’ ઠાવકાઈથી ઊભો થઈ જતો એ બોલી ગયો હતો : ‘વરસો પછી મારી જિંદગીમાં આ પહેલી રાત હશે જ્યારે કોઈ પણ જાતના ઉચાટ વગર હું ઘસઘસાટ ઊંઘી શકીશ.’

ઘડીભર બંને એકબીજાને તાકી રહ્યાં. પોતે એના મુખભાવનો તાગ લેવા મથી હતી :

મેં જ વાત ઉચ્ચારી અને મેં પોતે જ એને અધૂરી છોડીને આટોપી લીધી એથી એનું અંતર દુભાયું તો નથી ને ! પરંતુ ચિંતને એવું કાંઈ જ કળાવા દીધું નહોતું. શયનખંડ છોડી જવા માટે તે દરવાજે પહોંચ્યો ત્યારે કોણ જાણે કેમ પોતાનાથી બોલાઈ ગયું હતું : 'ચિંતન !'

એ ઉઘાડા દરવાજા પાસે એવી રીતે ઊભો રહી ગયેલો કે જાણે નાજુક ઘડીનો સામનો કરવાનો સમય આવી પહોંચ્યો હોય : 'શું, તુલસી ?'

કહીને એ પોતાની સામે જોતો રહ્યો ત્યારે તુલસીની ગડમથલ વધી ગઈ હતી. એ પૂછવા તો માગતી હતી કે ચિંતન, એક વરસની મારી બેહોશી પછી શ્રીકાન્તે મને ત્યજી ન દીધી હોત તો તું પાંચ વરસ સુધી તપ કરતો રહ્યો હોત ખરો ?

પરંતુ શબ્દો હોઠ સુધી પહોંચે પહેલાં જ સત્તર ઇરાદો બદલી નાખ્યો : 'તું કહેતો હતો ને કે તારી લખેલી નોટબૂક્સ મને વાંચવા આપાવનો છે... હું કાલથી જ એ વાંચવાની શરૂઆત કરી દઉં તો કેમ ?'

'બહુ સરસ !' કહીને તેણે ઊલટતપાસ ન લાગે એવી ઢબે પૂછ્યું હતું : 'તુલસી, આટલું પૂછવા માટે તારે આટલો બધો વિચાર કરવો પડ્યો ?'

પોતે ઇરાદો બદલી નાખ્યાની ચોરી ચિંતને પકડી પાડી એટલે ભોંઠપ અનુભવતી તુલસીએ આડું જોઈ જવું પડ્યું હતું.

'નોટબૂક્સને મેં નંબર આપ્યા છે... તારે એક નંબરથી શરૂઆત કરવી છે કે પછી...'

'નહીં, ચિંતન !' તેણે અધવચ્ચે જ કહી નાખ્યું હતું : 'મારી બેહોશીને એક વર્ષ પૂરું થવા આવ્યું એ અરસામાં તેં લખેલી નોટબૂક્સ જો નંબર આવતો હોય તે મારે પહેલી વાંચી લેવી છે.'

'સમજી ગયો !'

એણે એટલું કહ્યું છતાં પોતે ચોંકી ગઈ હતી : 'ચિંતન સમજી ગયો હોય ને કે મેં એ જ નોટબૂકથી શરૂઆત કરવાની ઇચ્છા શું કામ દર્શાવી ? કે પછી એ 'સમજી ગયો' એમ અમસ્તું જ બોલી ગયો હતો ?

'ગૂડ નાઈટ, તુલસી !'

એક પગ બારણા બહાર મૂકતાં એણે કહ્યું ત્યારે પોતે જવાબમાં 'જય શ્રીકૃષ્ણ' કહ્યું એટલે અર્ધા બંધ થયેલા બારણામાંથી ડોકિયું કરતો ચિંતન બોલી ઊઠ્યો હતો : 'જય શ્રીકૃષ્ણ, તુલસી !'

રાત્રે જે લહેકાથી આમ કહીને એ જુદો પડ્યો તે યાદ આવતાં અત્યારે પણ તુલસીથી હસી જવાયું. આળસ મરડીને રાતની એ વાતચીતને મનમાંથી ખંખેરતી તુલસી બિછાનામાંથી ઊઠી રોજના નિયમ મુજબ શ્રીનાથજીની છબી સમક્ષ જઈને ઊભી રહી ગઈ. બંને હાથ જોડી નત મસ્તકે ઠાકોરજીને પ્રાર્થના કરી : 'મને સાચો માર્ગ ચીંધાડજો, શ્રીજીબાવા !' ચિંતન પ્રત્યે હૃદયમાં ઊછળતી લાગણીનું સ્વરૂપ હું સમજી શકતી નથી...

જાણે આરાધ્ય દેવ તત્કાલ માર્ગ ચીંધવાના હોય તેમ તુલસી આંખો ખોલી આતુર

નજરે શ્રીનાથજીના સ્વરૂપનું ધ્યાન ધરવા લાગી. થોડી વાર સુધી એકીટશે છબીને જોઈ રહેલી તુલસીના મગજમાં કોઈ સળવળાટ થવા લાગ્યો. જાણે અચાનક પવન ફૂંકાયો હોય તેમ મગજની સ્મૃતિના પરદા ફરફરવા લાગ્યા. છબી સાથે જોડાયેલી કોઈક ઘટના સ્મૃતિપટ પર આકાર પામવા માટે વળ ખાતી હોય એવો ખળભળાટ મચી ગયો એના મગજમાં !

કદાચ ચક્કર આવીને પડી જવાશે એવી દહેશત જાગી એટલે તેણે એક હાથે દીવાલનો ટેકો લઈ લેવો પડ્યો. તેને ચિંતનના શબ્દો યાદ આવી ગયા : ‘તુલસી, ક્યારેય પણ તને કોઈ વાત યાદ આવવાના અણસાર વર્તાય ત્યારે વિનાસંકોચે કહી દેજે... સ્મૃતિપટને પંખાળજે, પણ એના પર બળજબરી નહીં કરતી. બંધ કળીમાંથી પુષ્પ ખીલે તેમ ખોવાયેલી સ્મૃતિને આપમેળે જ પ્રગટ થવા દેજે.... સ્મૃતિને રબ્બરની જેમ તાણી શકાય છે, પણ વધુપડતી તાણવાથી સ્મૃતિનો દોર સદાને માટે તૂટી જવાનું જોખમ છે !’

ચિંતનની એ તાકીદથી ચેતીને મન વાળી લેવા માટે તેણે છબી સામેથી મુખ ફેરવી લીધું : યાદ આવવાનું હશે ત્યારે આપમેળે આવી જશે !

ધીમેધીમે આગળ વધતી એ સરકતી કાયની બારી પાસે પહોંચી, બારીનો થોડો કાચ હઠાવ્યો ત્યાં સવારની તાજી હવાની લહેરખીએ સમગ્ર શરીરમાં રોમાંચની ધ્રુજારી પ્રસરાવી દીધી. બહારના દૃશ્ય પર નજર પડતાં શરીરની ધ્રુજારીએ ઝણઝણાટીનું સ્વરૂપ ધારણ કરી લીધું. બારી પશ્ચિમમાં પડતી હોવા છતાં પૂર્વદિશાના સૂર્યોદયથી વાતાવરણમાં પ્રસરતી ઉષ્મા આહ્લાદક લાગતી હતી. લીલુંછમ મેદાન, તેના પછી રંગબેરંગી ફૂલોથી લહેરાતો બગીચો, તેની પાછળ નયનરમ્ય સરોવર અને સાવ છેવાડે બરફની ચાદર વીંટાળીને ઊભેલાં આલ્પ પર્વતમાળાનાં સોહામણાં શિખરો !

તુલસીનું હૃદય પ્રસન્નતાથી ખીલી ઊઠ્યું. જિનીવામાં રાત્રે પ્રવેશ કર્યો ત્યારે માત્ર એની પરમ શાંતિની જ પ્રતીતિ થઈ હતી, અત્યારે એના અલૌકિક સૌંદર્યનાં દર્શન થઈ રહ્યાં હતાં !

માર્ગરિટ આન્ટીના એ કથનનો અત્યારે તુલસી સાક્ષાત્કાર અનુભવી રહી હતી. ‘જડ-ચેતન સર્વત્ર મારો વાસ છે’ એવા શ્રીકૃષ્ણે ગીતામાં કહેવા વચનનો પડઘો તેના હૃદયમાં અફળાયો.

એ જ વખતે સરોવર તરફ જતા રસ્તા પર હાથમાં હાથ પરોવીને જઈ રહેલી બે આધેડ વ્યક્તિ તુલસીની નજરે ચડી. નજરથી દૂર સરકતી એ બંને આકૃતિઓને ઘણી વાર સુધી એકીટશે જોયા કર્યા પછી અચાનક તુલસીના મગજમાં ઝબકારો થયો : ‘અરે ! આ તો ડૉક્ટર અંકલ અને માર્ગરિટ આન્ટી છે !’

ઓળખાણ પડ્યા પછી તુલસીની આંખોમાં ચમક આવી ગઈ. મુંબઈમાં યુવાન છોકરા-છોકરીને હાથમાં હાથ પકડીને જતાં જોતી ત્યારે એ ક્ષોભ અનુભવતી. ‘જાહેરમાં આવું પ્રદર્શન કરવાની શી જરૂર ?’ એવો વિચાર કરતી... પણ અત્યારે આધેડ વયનાં એ પતિ-પત્નીને હાથમાં હાથ ભરાવી પરસ્પરનાં પગલાંનાં તાલ મિલાવીને જતાં જોવાનું આટલું બધું સારું કેમ લાગે છે ?

ઘડીભર તુલસીને થયું કે હું પણ ત્યાં પહોંચી જઉં અને ચિંતનને જગાડીને કહું કે ઊઠ ! આવી ખુશનુમા સવારને ઊંઘમાં વેડફી નાખવાને બદલે ચાલ, આપણે હાથમાં હાથ પરોવીને ફરવા ઊપડી જઈએ !

હાથમાં હાથ પરોવીને ?

તુલસીએ સત્વર મનને ટપાર્યું : આવી ઇચ્છા કેમ જાગી ? હાથમાં હાથ મિલાવ્યા વગર કોઈનો સંગાથ હોય એ પણ પૂરતું છે !

બંને બેડરૂમને જોડતો ડ્રોઇંગરૂમ વટાવી ચિંતનના શયનખંડના બારણાનું હેન્ડલ ઘુમાવતાં જ દરવાજો ઊઘડી ગયો. તેને જગાડવા જતી હોવા છતાં તુલસીએ દબાતાં પગલે પ્રવેશ કર્યો. બારી પર પરદા ઢાળી દીધા હોવાથી રૂમમાં હજુ પ્રભાતનો પ્રકાશ પ્રવેશી શક્યો નહોતો. ખભા સુધી બ્લેન્કેટ ઓઢીને ઊંઘતા ચિંતનનું મુખ નિહાળતી તુલસીએ તેને જગાડવા માટે હાથ તો લંબાવ્યો, પણ તરત ઇરાદો મુલતવી રાખ્યો : ‘રાત્રે એ કહેતો હતો કે ઘણાં વરસે આજે કોઈ ઉચાટ વગર નિરાંતે ઊંઘવા મળશે... તો પછી એને જગાડવાની ઉતાવળ શી છે ? સાથે ફરવા જવાનું તો કાલ પણ થઈ શકશે...’

તેણે હાથ તો પાછો ખેંચી લીધો પણ ઘસઘસાટ ઊંઘતા ચિંતનના ચહેરા પરથી દષ્ટિ હટાવી શકી નહીં. પોતે શુદ્ધિમાં આવ્યાનો આજે ચોથો દિવસ હતો તેમાં પહેલવહેલી વાર ચિંતનનું મુખ નજર ભરી જોવાનો મોકો મળ્યો હતો : ‘એ કેવો સોહામણો લાગે છે !’

તેને નીરખી રહેલી તુલસીના મગજમાં આઠેક વરસ પહેલાંનો એક પ્રસંગ ઊપસી આવ્યો. યશોદામાસીના હાથ ચોખ્ખા ન હોય ત્યારે મહિનામાં ત્રણ દિવસ પોતે એમની સેવા-પૂજા કરી આવતી. પૂજામાંથી પરવારીને ઊઠી ત્યારે પોણાસાત વાગી ગયા હતા : ‘તમારો કુંવર હજુ ઘોરે છે.’ એવું કહેતી એ ચિંતનને જગાડવા ગયેલી ત્યારે ચિંતનના મોં પર મૂછો ઊગી ચૂકી હતી. થોડી વાર ધારીધારીને જોઈ લીધા પછી તેને જગાડવા માટે શો કીમિયો અજમાવવો એની પોતે મીઠી મૂંઝવણ અનુભવી હતી : બાજુમાં પડેલા લોટામાંથી પાણીની એકાદ છાલક તેના મોં પર છાંટું ? કાન આમળીને તેને બેઠો કરી દઉં કે પછી કપડાં સૂકવવાની ક્લિપમાં તેનું નાક ભીંસી દઉં ?

ત્યાં અચાનક ખૂણામાં પડેલા સીવવાના સંચા તરફ તેની નજર ખેંચાઈ : હે ! ચિંતુડો એ જ લાગનો છે... છ મહિનાથી ફૂટેલી મૂછો પર એને વારેવારે હાથ ફેરવતો જોઈને મને ચીડ ચડે છે. હું કહું કે તને કંઈ નવીનવાઈની મૂછો ઊગી નથી, તો એ મને ખીજવવા માટે પાતળી મૂછોને બંને હાથ વળ દેવા લાગે છે... આજે તો હવે એને મૂછ મૂંડાવવી પડે એવું જ કાંઈક કરું !

સીવવાના સંચામાંથી ઝીણી કાતર લઈને બહુ સાવચેતીભર પોતે ચિંતનની મૂછનો એક છેડો કાતરી નાખ્યો ત્યારે એ ઝબકીને એવો તો હચમચી ગયેલો કે તુલસી હાથ પાછો ખેંચી લેવામાં મોડી પડી તેમાં બિચારા ચિંતનના હોઠના ખૂણે કાતરની અણી ભોંકાઈ ગઈ હતી.

‘તુલુડી !’ સફાળા બેઠા થઈ જતાં ચિંતને તેના કાતરવાળા હાથનું કાંડું પકડી લીધું હતું : ‘મારા ઘરમાં ઘૂસીને શું કરે છે ?’

આમ બોલતા ચિંતનના હોઠ પરથી લોહી વહેતું દેખાતું ત્યારે તુલસી પોતે પણ ગભરાઈ ગઈ હતી.

‘હું... હું...’ કહેતાં તેણે પોતાની ઓઢણીના પાલવનો છેડો ચિંતનના હોઠ પર દાબી દીધેલો : ‘ચિંતુડા, બૂમો નહીં પાડ ! માસીબા આવી જશે !’

‘ચિબાવલી !’ કાંડું મરડતાં ચિંતને તેને ધમકાવી હતી : ‘મારી મૂછ કાપી નાખી !’

‘હા !’ લોહીથી ખરડાયેલા તેના હોઠ લૂછતી તુલસી મનોમન હસતી બોલી ઊઠેલી : ‘તું ઊંઘતો હોય છે ત્યારે મૂછોને કારણે ગુંડા - બદમાશ જેવો દેખાય છે...’

‘અને જાગતો હોઉં ત્યારે ?’

કાંડા પરની ભીંસ ઓછી કરતાં ચિંતુએ પૂછ્યું ત્યારે જવાબ આપતાં પહેલાં એણે લજાઈ જવાની ચેષ્ટા સાથે કહ્યું હતું : ‘જાગતો હોય છે ત્યારે કેલેયા કુંવર જેવો દેખાય છે, ચિંતુડા !’

કહીને કાંડું છોડાવી ખડખડાટ હસતી પોતે નાસી છૂટી હતી.

આઠ વર્ષ પહેલાંના એ પ્રસંગની યાદે અત્યારે પણ તુલસીને ખડખડાટ હસી પડવાની ઇચ્છા જગાવી દીધી, પરંતુ તેને બદલે હોઠ વચ્ચેથી નિઃશ્વાસ જ સરી પડ્યો : નિર્દોષ આનંદના એ દિવસો વીતી ગયા. હવે તો ડગલે ને પગલે ઇચ્છા પર અંકુશની લગામ લગાવી દેવી પડે છે. ક્યારેક તો એવું થાય છે કે હું અને ચિંતન મોટાં જ ન થયાં હોત તો ? તો અત્યારે ક્યારની આમ ઊભીઊભી એને જોયા કરું છું તેને બદલે ખભો હલબલાવી તેને જગાડી દેત, હાથ પકડીને તેને બહાર ખેંચી જાત. લીલાંછમ મેદાન અને રંગબેરંગી બગીચા વચ્ચે કૂદતાં અમે બંને સરોવરની પાળે પહોંચી જાત. હાંફતાંહાંફતાં સરોવરના જળ પર તરતાં શ્વેત હંસની જોડી દેખાડીને હું એને પૂછી લેત કે ચિંતુ, આમાં હંસ કયો અને હંસલી કઈ એ તું કહી શકે ખરો ?

ઊંઘતા ચિંતનને નીરખતી તુલસીએ આવા બાલિશ વિચાર માટે જાતને ઠપકો આપી મુખ ફેરવી લીધું. વધુ વાર ઊભા રહેવાથી કાંઈક અજુગતું થઈ જશે એવો મનમાં ભય જાગ્યો. ધીમેથી સરકી જવા માટે એ પગ ઉપાડતી હતી ત્યાં ટેબલ પર એની નજર પડી. ટેબલ-લેમ્પની બાજુમાં પડેલી નોટબૂક જોતાં જ તેના પગ એ તરફ વળ્યા. કદાચ રાત્રે વાત થયા મુજબ ચિંતને પોતાના માટે નોટબૂક કાઢી રાખી હશે એ વિચારે તેનું કુતૂહલ જોર કરી ઊઠ્યું. ઝડપથી નોટબૂક ઊંચકીને તેનાં પાનાં ફેરવ્યાં તો આગલાં આઠ-નવ પાનાં સિવાય બાકીની નોટબૂક તદ્દન કોરી હતી. નવમા પાના પરનું લખાણ વાંચવાની લાલચ એ રોકી શકી નહીં :

‘જિનીવા, તારીખ : રજી જુલાઈ

સમય રાત્રે સવાદસ.

થોડી વાર પહેલાં જ તુલસી સાથે થોડી અંગત વાતચીત થઈ. મને હતું કે હમણાં જ મારાથી બોલાઈ જશે : તુલસી, તારી બેહોશીને એક વર્ષ પૂરું થયું એ વખતની મારી નોટબૂક

વાંચવાની તેં ઇચ્છા દર્શાવી તેનો અર્થ હું સમજી ગયો. શ્રીકાન્તભાઈ તને શું કામ છોડી ગયા એ જાણવાની ઉત્સુકતા તને વારેવારે સતાવી જાય તે સ્વાભાવિક છે... પરંતુ ક્યારેક મને તારું વર્તન વિચિત્ર લાગે છે. આમ તો તું કહ્યા કરે છે કે શ્રીકાન્ત વિશેની કોઈ વાત તારે સાંભળવી નથી અને છતાં અંદરખાનેથી તું એમના જ વિચાર કરતી રહે છે ! આવું વિરોધી વર્તન શું કામ, તુલસી ? જે જાણવું જરૂરી છે એ જાણી લીધા પછી જ તારે નિર્ણય લેવો જોઈએ કે શ્રીકાન્તભાઈ વિશે વિચારવું યા નહીં.

પરંતુ તુલસીને હું આવું કાંઈ જ કહી શક્યો નહીં. કહેવા જેવું તો ઘણુંબધું છે. કદાચ જિનીવાના રહેવાસ અને સહવાસ દરમ્યાન થોડુંક કહી શકું. પણ કાંઈ જ કહેવું ન પડે અને બધું જ આપોઆપ એને સમજાઈ જાય તો કેવું સારું ! જે તુલસી પોતાની દિવ્ય દષ્ટિ દ્વારા અગમ-નિગમની વાત જાણી લે છે તેને મારે કહેવું પડે કે તુલસી ! હું તને નાનપણથી ચાહતો રહ્યો છું છતાં ક્યારેય તને એ કહી શક્યો નહીં ! કદાચ એ વખતે તું મારી આ લાગણી સમજી નહીં શકી હો, પણ હવે તો તને બધું સમજાઈ જવું જોઈએ ને ? કે પછી તું સમજવા છતાં જાણીજોઈને અજાણી રહેવા માગે છે ?

કેટલાક પ્રશ્નના ઉત્તરમાં માત્ર એક જ અક્ષર ઉચ્ચારવાનો હોય છે : હા કે ના... તારો એ એકાક્ષરી જવાબ સાંભળવા માટે કોને ખબર કેટલો સમય ધીરજ ધરવી પડશે !

લખાણ પૂરું થતાં તુલસીએ પાનું ફેરવ્યું, પણ આગળનું પાનું કોરું હતું. તેણે ડોક ફેરવીને પાછળ જોઈ લીધું. ચિંતન હજુ ઘસઘસાટ ઊઘતો હતો. માણસને જ્યારે હૃદયનો ઊભરો ઠાલવવા માટે કોઈ પાત્ર ન મળે ત્યારે એણે કાગળ-કલમનો આશરો લેવો પડે છે. ચિંતન મને જે કહી શકતો નથી તે આમ રોજનીશીમાં વ્યક્ત કરી દે છે...

ચિંતન પરથી નજર વાળી લઈને ફરી તેણે નોટબૂકના નવમા પાના પર દષ્ટિ કરી. તેનું છેલ્લું વાક્ય ફરીથી વાંચી જોયું : ‘તારો એ એકાક્ષરી જવાબ સાંભળવા માટે કોને ખબર મારે કેટલો સમય ધીરજ ધરવી પડશે !’

બેત્રણ વાર એ વાક્ય વાંચી લીધા પછી તુલસીએ ધ્રૂજતા હાથે ટેબલ પરથી બોલપેન ઊંચકી. લાઈનવાળી નોટબૂકના નવમા પાનાના છેવાડે એક વાક્ય લખાય એટલી જગ્યા ખાલી હતી. ટેબલ પર ઉઘાડી નોટબૂક મૂકી, કમરથી થોડી ઝૂકીને તુલસીએ બોલપેનની અણીને કાગળ પર સરકાવી. જગ્યા તો પૂરું એક વાક્ય લખવા જેટલી હતી, પરંતુ તેણે તો માત્ર એક જ અક્ષર લખવાનો હતો. એ એક અક્ષર ટપકાવતાં પણ થાક લાગ્યો હોય તેમ નોટબૂક અને બોલપેન હતી તેમ મૂકી દઈ હાંફતા શ્વાસે તુલસી ચોરી પકડાઈ જાય એ પહેલાં ચિંતનના રૂમમાંથી બહાર સરકી ગઈ !

*

‘માણસને વી.આઈ.પી. થવામાં કેવી મોજ પડતી હશે એ મને હવે સમજાઈ રહ્યું છે !’

લેમ્બર્ટ નર્સિંગહોમના મેમરી થિયેટરના કાચ પર સૂતેલી તુલસીના કપાળ અને માથા

પર સ્વિસ ડૉક્ટરનો યુવાન સહાયક વાયરના છેડા ચોંટાડવા લાગ્યો ત્યારે સામે ઊભેલા ચિંતનને સ્મિત આપતી એ બોલી ઊઠી :

‘આવાં લાડ-પ્યાર મળતાં હોય તો મારી યાદદાસ્ત ભલે ને થોડી મોડી આવે...’

જવાબમાં ચિંતન હસીને કાંઈક કહેવા જતો હતો, પણ ત્યાર પહેલાં યુવાન ડૉક્ટર મોરીઅરે પેશન્ટને અંગ્રેજીમાં સૂચના સંભળાવી દીધી : ‘માદમોઝેલ, હવે તમારે થોડી વાર આંખો મીંચીને ચૂપચાપ પડ્યા રહેવાનું છે. મેમરી ટ્રીટમેન્ટ શરૂ કરતાં પહેલાં પેશન્ટનું ચિત્તતંત્ર જેટલું વધારે સ્વસ્થ હોય એટલું સારવારનું પરિણામ ઝડપથી આવે છે.’

સંભળીને ચિંતન મજાકમાં બોલવા જતો હતો કે માદમોઝેલને ઝડપી પરિણામ નથી જોઈતું, પણ તેનામાં રહેલા ડૉક્ટરે એને ટપાર્યો : ‘સારવાર વખતે મજાક કરવી સારી નહીં !’

સૂચના મુજબ આંખો મીંચીને સ્વસ્થપણે પડેલી તુલસીને નિહાળતો ચિંતન વિચારે ચડી ગયો : ‘એકજ રાતમાં તુલસીમાં એકાએક આ પરિવર્તન ક્યાંથી આવી ગયું ? સૂવા જતાં પહેલાં પોતે સંભળાવેલી શિખામણ આખી રાત ઘૂંટ્યા કરી હોય તેમ સવારે ઊઠતાંની સાથે જ તુલસીના મુખ પર ખુશમિજાજી જોવા મળી હતી.

‘સૂર્યવંશી રાજકુમાર, ઊઠો ! આપના માટે ચા હાજર છે !’ સ્નાન પછીની તાજગીથી નીતરતી તુલસીએ લાડ કરીને નીંદરમાંથી જાગાડ્યો ત્યારે ઘડીભર તો પોતે સપનામાં હોય તેવો ભ્રમ થયો હતો.

‘જિંદગીમાં પહેલી વાર જોતો હોય તેમ આંખો ફાડીને શું જોયા કરે છે, ચિંતન ?’ એનો એ છણકો પણ બહુ મીઠો લાગ્યો હતો.

‘જિંદગીમાં પહેલી વાર તો નહીં તુલસી, પણ વર્ષો પછી પહેલી વાર મને પહેલાં જેવી તુલસી જોવા મળી.’ એના પરથી નજર હઠાવ્યા વગર એ બોલી ગયો હતો : ‘એમ થાય છે કે તને જોયા જ કરું બસ જોયા જ...’

એ જ વખતે તેના મોં પર હાથ દાબી દેતી તુલસીએ સંભળાવ્યું હતું : ‘એમ મને જોયા જ કરવી હોય તો પહેલાં તારી ઊંઘાળવી આંખ ધોઈ આવ, બ્રશ કરી આવ... પછી ચા પીતાંપીતાં મન પડે ત્યાં સુધી મારાં દર્શન કરતો રહેજે !’

તૈયાર થઈને બંને નર્સિંગહોમ જવા નીકળ્યાં ત્યારે પણ એની ચાલમાં અનેરી સ્ફૂર્તિ વર્તાઈ હતી. સ્વિસ ડૉક્ટરની સેક્રેટરીએ ફોન કરીને પૂછ્યું કે ‘તમને બંનેને લેવા આવી જાઉં ?’ તેને પણ તુલસીએ કહ્યું હતું : ‘નહીં રે મિસ રેબેકા, મને તો આ તારી સૌંદર્યભૂમિ પર ઉઘાડા પગે દોડવાનો થનગનાટ જાગ્યો છે !’

નર્સિંગહોમમાં પહોંચતાંની સાથે જ રેબેકાએ સવારનાં ત્રણચાર અખબાર પકડાવતાં કહ્યું : ‘મિસ તુલસી, આજના દરેક પેપરના પહેલા પાને તમે ચમકી ગયાં છો.’ ત્યારે ચિંતને માનેલું : હમણાં એ નર્વસ થઈ જશે, પોતાની દિવ્યશક્તિના પ્રસારના ભારથી ગમગીન બની જશે... પણ તેને બદલે તુલસીએ હોંશેહોંશે પોતાના ફોટા જોઈને રેબેકાને સામે ચાલીને કહ્યું હતું : ‘પ્લીઝ છાપાંવાળાએ મારા માટે શું લખ્યું છે એ જરા વાંચીને સંભળાવશો ?’

હજુ આગલી રાતે પોતાની આ શક્તિને ભૂંસી નાખવાની આજીજી કરીને ધ્રુસકે-ધ્રુસકે રડી પડેલી તુલસી છાપામાં તેની એ ચમત્કારિક શક્તિની પ્રશંસા સાંભળીને હરખાવા લાગી હતી.

‘મિસ ટુલસી ! અત્યાર સુધીમાં અહીં તમારી પૃચ્છા કરતા સંખ્યાબંધ ટેલિફોન પણ આવી ગયા.’ તેને પોરસાતી જોઈને ઉત્સાહભરે રેબેકા બોલી ઊઠી : ‘ઈન્ડિયન માદમોઝેલ ગાયસામી ક્યાં છે ? અમારે એમને મળવું છે. એ હાથ જોઈને ભવિષ્ય ભાખે છે કે માત્ર ચહેરો જોઈને જ આગાહી કરે છે ?’

‘પછી તમે શું કહ્યું ?’

‘બીજું શું કહે ?’ રેબેકા તેની સામે આંખ મિચકારી, લુચ્ચું હસી પડી હતી : ‘મિસ ગાયસામી અમારાં વી.આઈ.પી. પેશન્ટ છે. અહીં એ ટ્રીટમેન્ટ માટે આવ્યાં છે, જ્યોતિષ જોવા નહીં !’

‘સાંભળ્યું ને, ચિંતન !’ ટટ્ટાર થતી તુલસીએ માથે બાંધેલા સ્કાર્ફની ગાંઠના બંને છેડાને શર્ટના કોલરની જેમ ઊંચા કરવાની ચેષ્ટા સાથે ચિંતનને સંભળાવ્યું હતું : ‘આપણો કેવો વટ પડી ગયો !’

‘આપણો નહીં, તારો વટ પડી ગયો, તુલસી !’

‘મારે કારણે તારો પણ વટ પડ્યો કહેવાય, ચિંતન !’ કહી તેને હાથમાં છાપાં પકડાવી દીધાં હતાં : ‘તું મારી સાથે છો એટલે તો છાપાંમાં તારા ફોટાય છપાઈ ગયા ને !’

સ્વિસ ડૉક્ટરે તેની આ ખુશમિજાજ નિહાળી આશ્ચર્ય દર્શાવ્યું હતું : ‘રાત્રે તો મારે ઘેર ટેલિવિઝનના ન્યૂઝમાં તારો ચહેરો જોઈને તું રડવા જેવી થઈ ગઈ હતી... અને અત્યારે એકાએક ચીઅરફુલ બની ગઈ !’

‘એ તો તમારા આ રણિયામણા દેશની આબોહવાનો પ્રતાપ છે, ડૉક્ટર અંકલ ! સવારે ઊઠી ત્યારથી મનને બધું બહુ સારું-સારું લાગવા માંડ્યું !’

અત્યારે કોચ પર આંખો બીડીને પડેલી તુલસીને તાકી રહેલા ચિંતનને એ જ સવાલ સતાવી રહ્યો હતો : ‘તુલસીમાં આમ અણધાર્યું પરિવર્તન ક્યાંથી આવી ગયું ? કે પછી એ સૌને આનંદમાં રાખવા માટે એકિંગ તો નહીં કરતી હોય ને ?’

‘નાઉ લેટ અસ સ્ટાર્ટ !’ અદ્યતન સાધનોથી સજ્જ મેમરી થિયેટરમાં દાખલ થતા સ્વિસ ડૉક્ટરને જોઈ ચિંતને તર્કલીલા સંકેલી લેવી પડી.

‘આર યૂ રેડી, મિસ ટુલસી !’

‘યસ, ડૉક્ટર અંકલ !’ તુલસીએ સૂચના મુજબ આંખો મીંચેલી રાખીને જ કહ્યું, એટલે ડૉક્ટર લેમ્બર્ટે તેનાં માથા અને કપાળ સાથે જોડેલા અર્ધો ડઝન જેટલા વાયરની ચકાસણી કરી લીધી : ‘ટ્રીટમેન્ટ શરૂ કરતાં પહેલાં તમારે બે-ચાર વાત સમજી લેવાની છે, ડૉક્ટર ચિંતન !’

‘યસ, સર !’ નવું શીખવાના ઉત્સાહ સાથે ચિંતને કહ્યું : ‘તુલસીની ટ્રીટમેન્ટ શરૂ થાય છે અને મારી ટ્રેનિંગ.’

‘આ મીટર પેશન્ટના મગજમાં ચાલતાં આંદોલન માપવાનું છે.’

તુલસીને લગાડેલા વાયર સાથે જોડાયેલાં જુદાંજુદાં યંત્રસાધનોની સ્વિસ ડૉક્ટરે સમજ આપવા માંડી : ‘એ જે કાંઈ યાદ કરીને બોલતી જશે તેની પ્રતિક્રિયા આ મોનિટરના પરદા પર અંકિત થતી જશે. અમુક વાત યાદ કરવામાં તેના મગજને કેટલો પરિશ્રમ પડે છે તેનો ગ્રાફ અહીં નોંધાય છે.’ કહીને ડૉક્ટરે એક સ્વિચ દાબી એટલે છત પર લટકતું માઈક નીચે સરકતું તુલસીના મુખ સમક્ષ આવ્યું : ‘પેશન્ટ યાદ કરીને જે કંઈ બોલે તે આના દ્વારા રેકૉર્ડ થઈ જશે. સામાન્ય રીતે અહીં આવતાં પેશન્ટોની ભાષા બાબત અમારે કોઈ સમસ્યા હોતી નથી, એટલે તેઓ જે કાંઈ બોલે તેને અમે સાંભળતાં-સાંભળતાં જ આ મીટર અને મોનિટરની પ્રતિક્રિયા સરખાવતા જઈએ છીએ, પરંતુ આ કેસમાં પેશન્ટના રેકૉર્ડ થયેલા કથનનું ભાષાન્તર કરી આપવાનું કામ પાછળથી તમારે ઉપાડી લેવું પડશે.’

‘જરૂર, સર !’ ચિંતન હજુ તો એટલું કહે ત્યાં તુલસીએ બંધ આંખે ટહુકો કર્યો : ‘ડૉક્ટર અંકલ, એવી તકલીફ ન લેવી હોય તો મને આવડે છે એવા અંગ્રેજીમાં હું બોલું...’

‘નહીં, તુલસી, માણસ હંમેશાં પોતાની ભાષામાં જ વિચારે છે. બીજી ભાષામાં વિચાર વ્યક્ત કરવામાં આવે ત્યારે તેની અભિવ્યક્તિ માતૃભાષા જેવી સચોટ નથી હોતી.’ કહીને સ્વિસ ડૉક્ટરે તેના આસિસ્ટન્ટને ઇશારો કર્યો : ‘ઈન્જેક્શન આપી દો.’

તુલસીને ઈન્જેક્શન આપતાં પહેલાં સ્વિસ ડૉક્ટર સૂચના આપવાનું ચૂક્યા નહીં : ‘આ ઈન્જેક્શન દર્દીને બેહોશ બનાવવા માટે નથી કે તેનાથી પેશન્ટને ગાઢ નીંદર પણ આવતી નથી... નિદ્રા અને તંદ્રા વચ્ચેની જે અવસ્થા છે તેમાં પેશન્ટ પ્રવેશ કરે, પછી તેનું સુષુપ્ત મન બોલતું થાય છે.’

‘હિપ્નોટિઝમ તો નહીં ને, સર ?’ વિદ્યાર્થી ગુરુને પૂછે તેમ ચિંતને જિજ્ઞાસા દર્શાવી.

‘નહીં, આ મારી પોતાની શોધ છે જે હિપ્નોટિઝમથી જુદી પડે છે, એટલે એને હું રમૂજમાં લેમ્બર્ટિઝમ કહું છું.’

તેમનો એ શબ્દપ્રયોગ સાંભળી ચિંતન અને તુલસી બંનેથી મલકી જવાયું.

‘હવે, મિસ તુલસી, આપણે ૨૩ એપ્રિલ ૧૯૭૬ના દિવસથી શરૂઆત કરવાની છે.’ ઈન્જેક્શન આપતાં પહેલાં સ્વિસ ડૉક્ટરે તાકીદ કરી : ‘અત્યારે બધું જ ભૂલી જઈને ૨૩ એપ્રિલ ૧૯૭૬ પર તમારે ધ્યાન કેન્દ્રિત કરવાનું છે. ચિત્તની સંપૂર્ણ એકાગ્રતા સાથે એ દિવસનું રટણ ચાલુ કરી દો... આજે ૩જી જુલાઈ ૧૯૮૧ છે એ ભૂલી જઈ પાંચ વરસ, બે મહિના અને દસ દિવસ પહેલાંના ભૂતકાળમાં ડૂબકી મારી જવાની છે...’ કહી થોડી વાર તુલસીના મુખને જોઈ રહેલા સ્વિસ ડૉક્ટરે ઉમેર્યું : ‘હું શું કહું છું એ સમજાય છે ને ?’

‘બરાબર સમજાય છે, સર !’ તુલસીના અવાજમાં દઢતા આવી ગઈ : ‘૨૩ એપ્રિલ ૧૯૭૬નો એ દિવસ... મારી જિંદગીનો બહુ મહત્વનો દિવસ...’

અને બીજી જ ઘડીએ સ્વિસ ડૉક્ટરની મૂક આજ્ઞાથી તેમના આસિસ્ટન્ટે તુલસીના બાવડે સોય ભોંકી દીધી. ઈન્જેક્શન એવા હળવા હાથે અપાયું કે તુલસીએ ઊંહકારોય કર્યો નહીં.

‘ટેન, નાઈન, એઈટ...’ ઊંધેથી ગણતાં સ્વિસ ડૉક્ટરે થી સુધી પહોંચ્યા ત્યાં તુલસીના હોઠ સળવળતા દેખાયા. પહેલો શબ્દ સાંભળવા માટે એકાગ્ર બની ગયેલા ચિંતનને તુલસીનું સૌમ્ય સ્મિત જોવા મળ્યું. મુંબઈની કે. જી. એમ. હોસ્પિટલમાં પંકાઈ ગયેલું સિસ્ટર ગોસ્વામીનું એ આગવું સ્મિત જોતાં જ ચિંતન પામી ગયો કે તુલસીનું મન પાંચ વરસની પીછેહઠ કરી ચૂક્યું છે.

‘પરોઢિયે ઊઠીને હું બારી બહાર નજર કરું છું.’

આંખો મીંચીને પડેલી તુલસીએ અચાનક બોલવાનું શરૂ કરી દીધું : ‘સામે યશોદામાસીના ઘર તરફ સહેજ નજર નંખાઈ જાય છે. આજે ડૉક્ટર શ્રીકાન્ત સાથે મારી સગાઈની વિધિ થવાની છે. યશોદામાસીના ચિંતનને એની જાણ હોવા છતાં રાત્રે એ મને મળવા કેમ આવ્યો નહીં ?’

જાણે અત્યારે જ બની રહ્યું હોય એ ઢબે તુલસી બોલી રહી હતી. શરૂઆતમાં જ પોતાનો ઉલ્લેખ સાંભળીને ચિંતન ચમકી ગયો. ભાષા નહીં જાણતા સ્વિસ ડૉક્ટરે ચિંતન સામે સંકેતથી જોયું ત્યારે જવાબમાં તેણે હકારમાં ડોક હલાવીને સમજાવ્યું : બરાબર છે !

‘સેવા-પૂજા કરીને હું પરવારું છું ત્યાં સુધીમાં યશોદામાસી આવી પહોંચ્યાં. મારે એમને પૂછવું હતું કે ચિંતન કેમ ન આવ્યો, પણ સંકોચ થયો. સગી માના ઉમળકાથી માસી મને તૈયાર કરે છે. હું વિચારું છું : યશોદામાસી જેવાં લાડ મને મારી ભાવિ સાસુ પાસેથી મળશે ખરાં ? સગાઈ થવાના આનંદ હેઠળ એક પ્રકારનો છાનો રંજ મારા હૈયામાં સળવળતો રહ્યો : વડીલોએ આટલી બધી ઉતાવળ શું કામ કરી ? મારે કોઈ બહેનપણી હોત તો હું જરૂર પૂછી લેત કે જેની સાથે બાળપણની મૈત્રી હોય તેને પરણવાનો વિચાર કરાય ખરો ? ચિંતન આવું વિચારતો હશે એટલે જ મારી સગાઈની વાત જાણીને રિસાઈ ગયો હશે...’

સામે બેઠેલા ચિંતનથી આછેરો નિઃશ્વાસ નંખાઈ ગયો અને તુલસી આગળ બોલતી રહી :

‘સગાઈના ટાણે મારે આવા બધા વિચાર નહીં કરવા જોઈએ... શ્રીકાન્ત સિવાય હવે મારે કોઈનો વિચાર પણ ન કરવો જોઈએ. વારંવાર હું મારા મનને ટપારું છું, છતાં ચિંતન મને મળ્યા વગર કોલેજ ચાલ્યો ગયો એનું મને બહુ ખરાબ લાગ્યું. શ્રીફળ-ચાંદલાની વિધિ માટે ડીનસાહેબ શ્રીકાન્તને લઈને હજુ આવ્યા કેમ નહીં ? મારું મન અમંગળ શંકાથી ઘેરાઈ રહ્યું છે. ચિંતન વહેલો જઈને એ લોકોને એવું તો કહી આવ્યો નહીં હોય ને કે સગાઈની આ વિધિ હું નહીં થવા દઉં... તુલસી પર મારો અધિકાર છે !... ચિંતન એવો નથી છતાં મને આવો વિચાર કેમ આવે છે ?’

તુલસી બોલતી અટકી ગઈ. જાણે સગાઈમાં વિધન આવવાનું હોય તેમ એના ચહેરા પર વ્યગ્રતા છવાતી દેખાઈ. ચિંતનને કલ્પના નહોતી કે સ્વિસ ડૉક્ટરની સારવારમાં તુલસીના ભીતરની છાની મથામણો પ્રગટ થશે. પોતાના વિશે તુલસી શું વિચારતી હતી એ જાણવાની

ઉત્કંઠા તીવ્ર બનતી જતી હતી, છતાં સુષુપ્ત અવસ્થામાં પડેલી તુલસીના છાના વિચારો જાણી લેવાનો અપરાધભાવ પણ મનને ખટકતો હતો.

‘અર્ધો કલાક મોડા પડેલા ડીનસાહેબ અને શ્રીકાન્ત આવી પહોંચ્યા. હવે મારા મન પરથી બધો ભાર હળવો થઈ ગયો. સગાઈની વિધિ દરમ્યાન લજજાના ભારથી હું ઝૂકી જાઉં છું. આંખના ખૂણેથી શ્રીકાન્તને જોતી છાનીછાની હરખાઉં છું. વિધિ હજુ તો પૂરી થઈ અને ગોળ-ધાણા ખવાય છે ત્યાં ઘર પાસે આવીને ઊભી રહેલી ટેક્સી દેખાય છે. ટેક્સીમાંથી ચિંતન ઊતરે છે. મારા હોઠ મલકી ઊઠે છે. આખરે સમયસર આવી પહોંચ્યો ખરો ! - હજુ તો હું એમ વિચારું છું ત્યાં એનો ઉગ્ર ચહેરો જોઈને ફરી મારા મનમાં ગભરાટ જાગી ઊઠે છે... નહીં, ચિંતન ! હવે બહુ મોડું થઈ ગયું... તારા મનમાં જે કંઈ હોય તે હવે મનમાં જ રાખજે. ભવસાગરમાં તરતી મૂકેલી મારી નૌકાને કાંઠે જ ડુબાડતો નહીં.’

અભાન અવસ્થામાં બોલતી તુલસીના એ શબ્દોથી ચિંતન વીંધાઈ ગયો હોય તેમ ધ્રૂજ ઊઠ્યો. તેના એ પ્રતિભાવ સ્વિસ ડૉક્ટરથી અજાણ્યા રહ્યા નહીં.

‘પરંતુ ચિંતન કાંઈક જુદા ખબર લઈને આવ્યો છે. ઈન્ડિયાના ડિક્રેન્સ મિનિસ્ટરને મોટર-અકસ્માત નડ્યો છે અને એમને આપણી કે. જી. એમ. હોસ્પિટલમાં દાખલ કર્યા છે એવું કહેવા એ આવ્યો છે. ચિંતન તો ફરજ બજાવવા આવ્યો છતાં મને લાગ્યું કે સારા પ્રસંગે એ ખરાબ ખબર લઈને શું કામ આવ્યો ? વધાઈ આપવાનો અવકાશ નહોતો છતાં મને ખોટું લાગ્યું કે એણે ખુશાલીનું એક સ્મિત સુધ્ધાં કેમ ન ફરકાવ્યું નહીં ?’

તુલસીનો એ ઠપકો સાંભળીને ભોંઠપ અનુભવતો હોય તેમ સામે ઊભેલા ચિંતને ભોંઠપ અનુભવી.

‘ડૉક્ટર શ્રીકાન્ત સાથે હોસ્પિટલ પહોંચવા માટે ડીનસાહેબ કાર તરફ જવા લાગ્યા ત્યાં યાદ આવ્યું હોય તેમ મને પણ સાથે લીધી : વી.આઈ.પી. પેશન્ટ છે એટલે સ્ટાફ ઓછો હોય તે ન ચાલે... કારમાં હું ડીનસાહેબની બાજુમાં બેઠી અને શ્રીકાન્ત આગલી સીટમાં ડ્રાઈવર પાસે ગોઠવાઈ ગયા. અમારી કાર ઝડપથી આગળ વધી રહી છે. આગળ બેઠેલા શ્રીકાન્ત કારના અરીસામાંથી જોઈ રહ્યા છે. અચાનક એ તેમના કપાળનો ચાંદલો ભૂંસી નાખતા દેખાય છે અને મારું કાળજું ચિરાઈ જતું હોય એવી પીડા થાય છે. હું મન મનાવું છું : એમના જેવા ડૉક્ટર હોસ્પિટલની ડ્યૂટી પર કપાળે ચાંદલો લઈને જાય એ કાંઈ સારું લાગે ? કોઈ મહાનુભાવના અકસ્માતનો કરુણ પ્રસંગ હોય ત્યારે તો એ જરાય સારું ન લાગે... કાર આગળ વધે છે, કાર... આગળ... વધે... છે...’

રેકૉર્ડની ખાંચમાં પિન ભરાઈ જાય અને ગીતની એકની એક પંક્તિ વાગ્યા કરે તેમ તુલસી ચારપાંચ વાર એના એ શબ્દો બોલતી અચાનક ખામોશ બની ગઈ. થોડી વાર તેના હોઠ ફફડતા રહ્યા, પણ શબ્દો બહાર આવ્યા નહીં ત્યારે સ્વિસ ડૉક્ટર સમજી ગયા કે યાદદાસ્તના પહેલા ભંગાણ પર એ આવી પહોંચી છે. તુલસીના સુષુપ્ત મનને ઢંઢોળતા હોય તેમ એ મૃદુ અવાજે બોલ્યા :

‘યસ, તુલસી... ગો અહેડ...’

તેના જવાબમાં તુલસીના મુખ પર લાચારી છવાતી દેખાઈ, કપાળની નસ તણાતી જોવા મળી ત્યારે ચિંતને કોશિશ અજમાવી :

‘તુલસી... કાર આગળ વધી રહી છે.’ નાના બાળકને ફોસલાવીને વાત કઢાવવાની હોય તેમ ચિંતને પ્રોત્સાહનનો ધક્કો આપ્યો : ‘તારી બાજુમાં ડીનસાહેબ બેઠા છે, આગલી સીટમાં શ્રીકાન્ત છે અને કાર હોસ્પિટલ તરફ આગળ વધી રહી છે.... તને તો ખબર છે, એમ્બેસેડર કાર હોસ્પિટલ તરફ જઈ રહી છે, કારણ કે તમારે ત્યાં જલદી પહોંચવાનું છે. ચિંતન ખબર લઈ આવ્યો હતો તેમ હોસ્પિટલમાં એક વી.આઈ.પી. પેશન્ટને દાખલ કર્યા છે... યાદ કરી જો... હમણાં યાદ આવી જશે...’

અર્ધી મિનિટ ત્રણે ડૉક્ટર ઉત્કંઠાથી તુલસીના બોલવાની પ્રતીક્ષા કરતા રહ્યા. તેના હોઠ ફરી ફફડતા દેખાયા અને અવાજ બહાર પડ્યો : ‘વચ્ચે એક ખાઈ છે... અમારી કાર ખાઈને ઓળંગી શકતી નથી.’

‘ખાઈ’નો અર્થ ચિંતન તરત જ સમજી ગયો : ‘નહીં, તુલસી કારનો ડ્રાઈવર કાબેલ છે. હમણાં જ ખાઈ ઓળંગીને એ કારને દોડાવી મૂકશે.’

હૈયાસૂઝથી ચિંતને અજમાવેલો કીમિયો કામિયાબ નીવડ્યો.

‘હાં... હાં.... !’ તુલસી નાના બાળકના ઉત્સાહથી બોલી ઊઠી : ‘અમારી કાર આગળ નીકળી ગઈ... ખાઈ ઓળંગી ગઈ... અમે હોસ્પિટલ આવી પહોંચ્યાં... મેં ધાર્યું નહોતું કે હોસ્પિટલ ફરતે આટલી બધી પોલીસો ગોઠવાઈ ગઈ હશે. બે વર્ષથી હું નર્સિંગ કરું છું, પણ આવું ક્યારેય હોસ્પિટલમાં બન્યું નથી. ડીનસાહેબ અને ડૉક્ટર શ્રીકાન્ત સાથે ન હોત તો કદાચ મને હોસ્પિટલમાં જવા જ ન મળત. એ બંને ઝડપથી પોતપોતાની ફરજ બજાવવા ઊપડી ગયા, પણ મારે તો હજુ કપડાં બદલવા જવાનું છે. સગાઈનાં કપડાંમાં હું હોસ્પિટલમાં ચાલી આવી છું, છતાં બધાં એટલી બધી દોડધામમાં પડી ગયાં છે કે કોઈનું મારી તરફ ધ્યાન જ જતું નથી.’

તુલસીની યાદદાસ્ત આગળ સરકી રહી છે એવું દર્શાવવા ચિંતને સ્વિસ ડૉક્ટર તરફ સ્મિત ફરકાવ્યું.

‘હું ઝડપથી ડ્રેસિંગ હોલમાં પહોંચી જાઉં છું. નર્સોના કલબલાટથી ગુંજતો રહેતો હોલ સાવ સૂમસામ છે. લૉકર ઉઘાડીને અંદરથી મારો યુનિફોર્મ કાઢું છું. ડ્રેસિંગ હોલમાં સાવ એકલી હોવા છતાં પાર્ટિશન પાછળ જઈને હું કપડાં બદલવા લાગું છું... કપડાં... બદલવા... કપડાં...’

તુલસીના અવાજમાં એકાએક પલટો આવી ગયો. પહેલી વાર એ ડોક હલાવતી દેખાઈ. અત્યારે સુધી સ્થિર રહેલા હાથ-પગ પછાડતી તુલસીની ચેષ્ટા જોઈને ચિંતન કાંઈક બોલવા જતો હતો, પણ સ્વિસ ડૉક્ટરે તેને રોકી પાડ્યો. પેશન્ટના ચહેરાના હાવભાવનું નિરીક્ષણ કરતાં ડૉક્ટર લેમ્બર્ટ ધીમા સ્વરે બોલ્યા :

‘ગો અહેડ... ટ્રાય ટુ રિકલેક્ટ... યૂ વિલ રિમેમ્બર... યૂ...’

‘નો... નો !’ તુલસીએ વિરોધમાં હળવી ચીસ પાડી : ‘નો ! આઈ ડોન્ટ વોન્ટ ટુ રિમેમ્બર ઈટ !’

નાના બાળકની જેમ જીદ કરીને તુલસી મીંચેલી આંખે અવાફ બની ગઈ એટલે ચિંતને પ્રયાસ કરી જોયો :

‘તુલસી, કપડાં બદલતાં કેટલી વાર ? તારે ક્યૂટી પર જવાનું છે... મોડું થાય છે. ખબર નથી, હોસ્પિટલમાં વી.આઈ.પી. પેશન્ટ આવ્યા છે ?’

‘પણ મને ડર લાગે છે ! હોલમાં હું એકલી છું !’ તુલસીનો ચહેરો ભયભીત બનતો દેખાયો : ‘હું કપડાં બદલતી હોઉં અને કોઈક આવી ચડે તો...’

‘કોણ આવી ચડે, તુલસી ?’

‘એ... એ... પેલો !’ તુલસી હાંફવા લાગી : ‘મને એની બીક લાગે છે ! મારે કાંઈ જ યાદ નથી કરવું !’

બોલતી તુલસી જોરજોરથી હાંફવા લાગી ત્યારે ચિંતનને સમજાઈ ગયું કે તુલસીની યાદદાસ્ત ગૂંચવાઈ રહી છે. બીજી વાર કપડાં બદલવા આવી ત્યારે જે દુર્ઘટના બની હતી એનો ફણગો અત્યારે ફૂટી રહ્યો છે. યાદદાસ્તની કડી ખોટી રીતે સંકળાઈ જવાના જોખમથી ચેતીને ચિંતને સ્વિસ ડૉક્ટર સામે જોયું. શબ્દોથી કહેવાને બદલે ઇશારાથી સમજાવ્યું કે આટલથી અટકીએ તો ?

ભાષા નહીં સમજવાનું નડતર સ્વિસ ડૉક્ટરને પહેલી વાર કઠ્યું, છતાં એમણે એક પ્રયાસ કરી જોયો :

‘પ્લીઝ, પ્લીઝ, તુલસી, ટ્રાય ટુ રિમેમ્બર...’

‘નો !’ હજુ તો ડૉક્ટર વાક્ય પૂરું કરે પહેલાં જ તુલસીએ જુસ્સાભરે સંભળાવી દીધું : ‘ડોન્ટ ફોર્સ મી... ડોન્ટ હેરેસ મી !’

પેશન્ટ બળવો કરવાની હદે પહોંચી જાય ત્યારે ડૉક્ટરે નમતું જોખી દેવું પડે છે. બીજી જ ક્ષણે સ્વિસ ડૉક્ટરે તુલસીનો હાથ પકડી લીધો. તેની મુઠ્ઠી ઉઘાડી વહાલથી પસીનાવાળી હથેળી પંપાળવા લાગ્યા, બીજા હાથે તુલસીનું તપી ગયેલું માથું પસવારવા લાગ્યા. ધીમેધીમે તુલસી સ્વસ્થ થતી દેખાઈ. એના મુખ પરથી તાણ ઓસરવા લાગી, છાતીની હાંફ ઓસરી ગઈ, તંગ જડબાંના સ્નાયુ ઢીલા પડી ગયા અને છેલ્લે તેના હોઠ પર પહેલાં જેવું સ્મિત ફરકી ઊઠ્યું ત્યારે ચિંતને નિરાંતનો ઊંડો શ્વાસ લીધો.

બે મિનિટ પછી રેબેકા કોફીના કપ સાથે મેમરી થિયેટરમાં દાખલ થઈ ત્યારે તુલસીએ આંખો ઉઘાડી. પોતાની બંને બાજુ સ્વિસ ડૉક્ટર અને ચિંતનને ઊભેલા જોઈ પહેલાં સહેજ ચોંકી, પછી ખ્યાલ આવ્યો કે પોતે સારવાર માટે કોચ પર સૂતી હતી એટલે કપાળ-માથા પર હાથ ફેરવી જોયા. ત્યાં જોડેલા વાયર નીકળી ગયાની ખાતરી થઈ એટલે સ્વિસ ડૉક્ટર સામે જોયું :

‘વોઝ ઈટ ઓલરાઈટ, સર ?’

‘મોર ધેન ઓલરાઈટ, ટુલસી !’

કહેતાં સ્વિસ ડૉક્ટરે રેબેકાના હાથમાંથી કોફીનો કપ લઈને ધર્યો : ‘નાઉ રિલેક્સ.’

કોફી પીવા માટે બેઠી થયેલી તુલસીએ ચિંતન સામે જોયું : ‘મને કંઈ યાદ આવ્યું, ચિંતન ?’

‘હા, આપણે થોડાંક આગળ વધ્યાં.’ ચિંતનથી કહેવાઈ તો ગયું, પણ પછી સ્વિસ ડૉક્ટર સામે જોવું પડ્યું. પેશન્ટને ક્યારે કેટલું કહેવું જોઈએ એ નક્કી કરવાનું કામ પોતાનું નહોતું.

‘ડૉક્ટર અંકલ, હું જે કાંઈ બોલી ગઈ હતી એ મને સાંભળવા મળે ?’ કહેતી તુલસી સ્વિસ ડૉક્ટર સામે આતુર નજરે જોવા લાગી : ‘પ્લીઝ...’

‘તને સંભળાવ્યા વગર ટ્રીટમેન્ટ આગળ જ નહીં વધે, પણ નોટ નાઉ...’ તેનો ખભો થપથપાવતાં ડૉક્ટર લેમ્બર્ટ હસ્યા : ‘તું શું બોલી ગઈ એ મારે પહેલાં આ યંગ મેન પાસેથી સમજવું પડશે, પછી તારો વારો.’ કહીને સિફતથી ઉમેર્યું : ‘અત્યારે તો તારે અર્ધો કલાક સંપૂર્ણ આરામ લેવાનો છે, કોઈ જાતના વિચાર કરવાના નથી.’

અને તુલસી હજી તો કોફીનો કપ પૂરો કરે ત્યાં જ તેને રેબેકા સાથે રવાના કરી દઈ સ્વિસ ડૉક્ટર પેશન્ટની યાદદાસ્તના પ્રથમ પ્રયોગનું પરિણામ જાણવા ચિંતન સાથે કામે લાગી ગયા.

*

માણસને જેના વિચાર કરવાની ના ફરમાવવામાં આવે એ જ વિચાર તેનો પીછો પકડે છે. ઉતારે આવીને પંદર-વીસ મિનિટ તુલસીને કોઈ કામ સૂઝ્યું નહીં કે આરામ પણ મળ્યો નહીં. મનની વાતો બીજા સમક્ષ પ્રગટ કરી દેવાની આદત નહીં હોવાથી સુષુપ્ત-અવસ્થામાં પોતે શું-શું બોલી નાખ્યું હશે એનો જ સંતાપ તેને સતાવ્યા કરતો રહ્યો. છેવટે મનમાંથી બધા વિચારો ખંખેરી નાખવા તુલસી રસોડામાં ગઈ. માગરિટ આન્ટી આગલી રાતે તેને કિચનની બધી વ્યવસ્થા સમજાવી ગયાં હતાં : તમે શાકાહારી છો એટલે ફ્રિજમાં ઈંડાં મૂકવા દીધાં નથી. મશીન દસ મિનિટમાં કપડાં ધોઈ નાખશે અને આ ડ્રાયર બીજી બાર મિનિટમાં કપડાં સૂકવી નાખશે. તમે થોડા દિવસમાં સેટલ થઈ જાઓ પછી હું અને ડૉક્ટર અંકલ તમારું સંપૂર્ણ શાકાહારી ડિનર લેવા આવવાનાં...

તુલસી બે જણની રસોઈનું કૂકર ગેસના ચૂલા પર ચડાવીને રોટલી વણવા માટે શું કરવું એની મૂંઝવણ વાગોળતી હતી ત્યાં ટેલિફોનની ઘંટડી સંભળાઈ : ‘અહીં વળી કોનો ફોન હશે ?’ વિચારતી એ ડ્રૉઈંગરૂમ તરફ રવાના થઈ. ચિંતને જ ફોન કર્યો હશે, તો-તો હું એને ખાનગીમાં પૂછી લઈશ કે મેમરી ટ્રીટમેન્ટમાં મેં કંઈ બાફ્યું તો નથી ને ?

જિજ્ઞાસાભેર રિસીવર ઊંચકીને ‘હેલો’ કહ્યું ત્યાં તો સામેથી અવાજ સંભળાયો : ‘હેલો, આપ સિસ્ટર ગોસ્વામી બોલ રહી હૈં ?’

એક જ વાક્યની એ પૃચ્છા તુલસીને બેત્રણ હળવા આંચકા આપી ગઈ : પોતાને 'સિસ્ટર ગોસ્વામી' કહીને હિન્દીમાં વાત કરનાર પુરુષ જિનીવામાં કોણ ફૂટી નીકળ્યો ?

‘જી હાં, મੈં તુલસી ગોસ્વામી બોલ રહી હું.’

સાંભળીને પેલો માણસ હર્ષવેશમાં આવી ગયો હોય તેમ એનો અવાજ ઊછળ્યો : ‘વેરી ગૂડ, વેરી ગૂડ ! મારે તમારી સાથે એક અત્યંત અગત્યની વાત કરવાની છે.’

‘પણ આપ છો કોણ ? ક્યાંથી બોલો છો ?’

‘હું સૂરજનારાયણ લંડનથી વાત કરી રહ્યો છું.’

‘લંડનથી ?’ તુલસીએ ત્રીજો આંચકો અનુભવ્યો. પોતે સૂરજનારાયણનું નામ પહેલી જ વાર સાંભળી રહી હતી. એક અજાણ્યા માણસને મારું અત્યંત અગત્યનું શું કામ હશે ? કદાચ પેલી દિવ્ય શક્તિવાળી વાત જાણીને એ કાંઈક પૂછવા માગતો હશે...

‘દેખિયે, બહનજી, મારી વાત સાંભળ્યા વગર ફોન મૂકી દેશો નહીં... પ્લીઝ !’

બોલનારનો અવાજ ઘોઘરો હતો પણ ભાષામાં મીઠાશ ઘોળાતી હતી.

‘સિસ્ટર, અત્યારે તમારી આજુબાજુ બીજું કોઈ હાજર છે ?’

‘જી નહીં !’ તુલસીથી સહજભાવે કહેવાઈ ગયું. કહ્યા પછી વાળી લેવાનું મન થયું, પણ એ મોડી પડી :

‘તમે એકલાં જ છો તો-તો કહેવામાં કોઈ હરકત નથી.’ દરેક શબ્દ પર વધતું-ઓછું વજન મૂકીને એ બોલતો હતો : ‘તમે જગતનારાયણજીનું નામ તો સાંભળ્યું હશે.’

‘એ વળી કોણ ?’

‘મારા પિતા... જેઓ ડિફેન્સ મિનિસ્ટર ઓફ ઇન્ડિયા...’

‘જુઓ, બાબુજી, હું આપને કે આપના પિતાને ઓળખતી...’

‘મને ખબર છે, બહનજી ! પાંચ વરસની બેહોશીમાં તમે યાદદાસ્ત ગુમાવી બેઠાં છો.’

‘તમને ખબર છે ?’ તુલસીનું આશ્ચર્ય ઊછળ્યું : ‘તો પછી મને...’

‘નહીં, બહનજી ! હું બધી પૂછપરછ કરીને તમને તંગ કરવા નથી માગતો.’ સૂરજનારાયણે થોડી ઉતાવળ અપનાવી : ‘જે કહું છું એ શાંતિથી સાંભળી લેજો. જેમ તમને તમારું નામ યાદ છે એમ તમારા ભાઈ મુકુન્દરાયનું નામ પણ યાદ હશે.’

‘મુકુન્દ !’ તુલસીથી વચ્ચે બોલાઈ ગયું.

‘હા ! એ મુકુન્દરાયનો હું અંગત મિત્ર છું... જે માણસ તમને સારવાર માટે અહીં લઈ આવ્યો છે એ ભારે કપટી છે ! તદ્દન સ્વાર્થી છે...’

‘મિસ્ટર !’ તુલસી ઉશ્કેરાઈને વચ્ચે બોલવા જતી હતી, પણ પેલાએ મોકો આપ્યો નહીં : ‘એ લોકોએ મુંબઈમાં તમને તમારા સગા ભાઈ સાથે મળવા કેમ ન દીધાં ? એટલો વિચાર કરશો એટલે બધું સમજાઈ જશે.’

‘તમે કહેવા શું માગો છો ?’

‘હું એટલું જ કહેવા માગું છું કે તમારી યાદદાસ્ત પાછી આવી જાય ત્યારે હોસ્પિટલના વી.આઈ.પી. રૂમમાં શું બન્યું હતું એ બધું તમે આ લોકોને કહી નહીં દેતાં... હું અઠવાડિયામાં જ તમને એકલાંને મળવા આવીશ... ત્યાર પહેલાં તમને મુંબઈથી તમારા ભાઈનો વિગતવાર પત્ર મળી જશે. તમે બહુ ભોળાં છો અને પેલો ચિંતન મહાહરામી છે !’

‘મારે તમારું કાંઈ જ સાંભળવું નથી.’ અકળામણ અનુભવતી તુલસી ચીસ પાડીને રિસીવર મૂકવા જતી હતી ત્યાં સૂરજનારાયણે કહ્યું : ‘તમને તમારા ઠાકોરજીની આજ્ઞા આપું છું - વી.આઈ.પી. રૂમમાં જે કાંઈ બની ગયું એ મારા પહેલાં તમારે કોઈને કહેવાનું નથી - કોઈને જ નહીં...’ અને ફોન કપાઈ ગયો.

□

સૌંદર્યભૂમિ સ્વિત્લરૂલેન્ડના રળિયામણા નગર જિનીવાનું પહેલું અઠવાડિયું તુલસી-ચિંતન માટે સુખ-સંતાપની સંતાકૂકડી જેવું વીત્યું. જિનીવાના મનસ્વી હવામાનની જેમ બંનેના ચિત્તાકાશમાં અચાનક આનંદનો ઉઘાડ ખીલી ઊઠતો, તો ક્યારેક અજંપાનાં અણધાર્યાં વાદળો ઘેરાઈ જતાં. ખુશમિજાજમાં હોય ત્યારે બંને સહિયારાં સુખ-દુઃખની વાતમાં ઓતપ્રોત થઈ જાય, પણ તર્કવિતર્કના ચકરાવે ચડે તો બંને થોડી વાર માટે એકબીજાની હાજરી વીસરી જઈ તદ્દન અબોલ થઈ જાય.

ઊજ જુલાઈની મેમરી ટ્રીટમેન્ટની પહેલી સેશનમાં તુલસી અભાન-અવસ્થામાં પોતાનો ઉલ્લેખ કરીને જે બોલી ગઈ તેનાથી ચિંતન અસ્વસ્થ બની ગયો હતો. ટેપ થયેલી તુલસીના ‘મનની વાત’ના વાક્યેવાક્યનું ભાષાન્તર કરીને સ્વિસ ડૉક્ટરને સંભળાવતી વખતે પણ પોતાના ઇરાદા વિશે તુલસીએ વ્યક્ત કરેલી આશંકાનું સ્પષ્ટીકરણ કરવામાંય ચિંતને ભારે ક્ષોભ અનુભવ્યો હતો. તુલસી સાથેની પોતાની બાળપણની મૈત્રી પછી અચાનક ડૉક્ટર શ્રીકાન્ત સાથે નક્કી થયેલી તેની સગાઈની પૂર્વભૂમિકા તેણે સમજાવવી પડી હતી : ‘સર, અમારા દેશની મોટા ભાગની સ્ત્રીઓ લગ્ન સંબંધી નિર્ણય લે છે ત્યારે એ જીવનભરના સમર્પણનો સંકલ્પ બની જાય છે. મનથી હું તુલસીને હંમેશ માટે મારી માની ચૂક્યો હતો, એટલે તુલસી-શ્રીકાન્તનું જોડાણ મને વસમું લાગ્યું, પણ એમાં ભંગાણ પાડવું એવા મારા સંસ્કાર નથી.’

‘યંગ ડૉક્ટર, આમાં તમારા સંસ્કાર કે ઇરાદા અંગે શંકા સેવવાની વાત નથી.’ તેનો ખભો થપથપાવી ધરપતનું સ્મિત આપતાં ડૉક્ટર લેમ્બર્ટ સમજાવ્યું : ‘આપણે તુલસીનું માનસ સમજવાનું છે... એનું કથન તો એમ સૂચવે છે કે સગાઈનો નિર્ણય તેણે ઉતાવળે

કરવો પડ્યો. પોતે કોઈકને અન્યાય કરી રહી છે એવા છાના અપરાધભાવનો પડઘો પણ એના કથનમાં છતો થાય છે... હું તો એને એક પ્રકારની કબૂલાત જ ગણું.’

વીસ મિનિટની એ ટેપ ત્રણ ત્રણ વખત વગાડી તેનું ભાષાન્તર સાંભળતાં-સમજતાં સ્વિસ ડૉક્ટરે તુલસીના મગજના ગ્રાફ સાથે એની સરખામણી કરી, પોતાની ડાયરીમાં તારણ ટપકાવી લઈને ચિંતનને લંચ માટે રજા આપી ત્યારે કહ્યું હતું : ‘પોતે શું બોલી ગઈ છે તે જાણવા માટે તુલસી બહુ આતુર છે, આની ડુપ્લિકેટ ટેપ એને મળી જશે તોપણ મને એક ઉચાટ થાય છે.’

‘શેનો ઉચાટ, સર ?’

‘પોતે ન બોલવા જેવું કાંઈક બોલી ગઈ છે એવું જો તુલસીના મનમાં ઠસી ગયું તો એના કોન્શયસ અને અનકોન્શયસ માઈન્ડ વચ્ચે ઘષર્ણ જાગશે... અને બીજી સેશનમાં આપણને જોઈએ એવો સહકાર પેશન્ટ તરફથી કદાચ ન પણ મળે.’

‘હં...’ સાંભળીને ચિંતન વિચારમાં પડી ગયો હતો : ‘એનો કોઈ ઉપાય ખરો, સર ?’ કહીને પોતે જ જ ઉપાય ઉચ્ચાર્યો હતો : ‘આપને યોગ્ય લાગતું હોય તો એના કથનમાં અમુક ભાગમાં કાપકૂપ કરીને...’

‘નહીં-નહીં ! જે ડૉક્ટરને પોતાનામાં આત્મવિશ્વાસ હોય એણે કદાપિ આવું ન કરવું જોઈએ.’ ચિંતનને સ્વિસ ડૉક્ટર તરફથી આદર્શ ડૉક્ટરના વ્યવસાયનો પહેલો ગુરુમંત્ર શીખવા મળ્યો : ‘પેશન્ટનો સંપૂર્ણ વિશ્વાસ સંપાદિત કરવો એ ડૉક્ટરનું પ્રથમ લક્ષ્ય હોવું જોઈએ, પછી ભલે ને એમ કરવા જતાં ટ્રીટમેન્ટ પડકારરૂપ બની જાય, પણ એટલા ખાતર શોર્ટકટ તો કદી પકડવો નહીં.’

નર્સિંગહોમથી શોર્ટકટ પકડીને આવી રહેલા ચિંતનને બારીમાંથી નિહાળી રહેલી તુલસીએ મનની બારી સજજડપણે બંધ કરી દેવાની પેરવી કરવા માંડી. બે કલાક અગાઉ લંડનથી આવેલા અજાણ્યા માણસના ફોને તેને મૂંઝવી નાખી હતી. રસોઈ કરતાંકરતાં પણ એના શબ્દો વારેવારે મનમાં અફળાતા રહ્યા હતા : ‘તમને તમારા ઇષ્ટદેવની આજ છે, હું આવું એ પહેલાં તમે કોઈને આ વાત કરતાં નહીં. સિસ્ટર ગોસ્વામી, તમે ભોળાં છો, પણ પેલો ચિંતન મહાહરામી છે...’

ગુસ્સામાં પોતે ફોન તો મૂકી દીધેલો, પણ રહીરહીને મનને ઠપકો આપતી રહી કે પૂરી વાત કઢાવી લેવા માટે થોડી સબૂરી રાખી હોત તો ?... પછી મનને મનાવતી રહી કે એની પાસેથી નહીં તો ચિંતન પાસેથી બધું જાણી લઈશ... ત્યાં વળી ભીતરથી અવાજ સંભળાયો : ‘નહીં, ચિંતનને હમણાં આ વાત કરવી જ નથી. એણે સોગંદ આપ્યા એટલા માટે નહીં - એમ તો ગમે તે માણસ આપણને સોગંદ આપે, એટલે કાંઈ આપણે પાળવા એવું કાંઈ થોડું છે !’ આવી દલીલથી મનને ફોસલાવી ચિંતનને નહીં કહેવાનું કારણ ઉપજાવી કાઢ્યું : ‘અઠવાડિયાનો જ સવાલ છે. એ માણસ સાચો હશે તો અહીં હાજર થઈને ચિંતનની હાજરીમાં જ જે કહેવાનું છે તે કહી દેશે. કદાચ ત્યાં સુધીમાં મુકુન્દનો પત્ર પણ આવી જશે...’

ચિંતનને લંચ માટે આવતો જોઈને તુલસીએ ઉત્સાહભરે ડાઈનિંગ ટેબલ પર પ્લેટ ગોઠવવા માંડી : ઘણાં વરસે આજે ચિંતન મારા હાથની રસોઈ જમશે. વર્ષો પહેલાં મહિનામાં ત્રણ-ચાર દિવસ યશોદામાસીને ઘેર રાંધવા જવું પડતું ત્યારે મને ખીજવવા માટે એ રસોઈની ટીકા-ટકોર કરતો. એક વાર તેનાં દાળ-શાકમાં મુઠ્ઠી ભરીને મીઠું ભભરાવી દીધું ત્યારથી એ કાન પકડી ગયો હતો : ‘તુલી, હવે પછી તારા હાથની રસોઈમાં ટીકાનું મરચું ભભરાવવાનું હું બંધ કરી દઈશ, પણ મહેરબાની કરીને તું આટલી ઉદારતાથી મને મીઠું ખવડાવતી નહીં !’

આ પ્રસંગ યાદ આવી જતાં મરકમરક થતી ચિંતનને આવકારવા માટે બારણું ખોલવા દોડી ગયેલી તુલસીથી મનોમન બોલાઈ ગયું : આવી ગયો... કપટી !

‘આમ આંખો ફાડીને શું જોઈ રહી છે, તુલસી ?’ બારણું ઉઘાડી પોતાને અંદર આવવા દેવાને બદલે રસ્તો રોકીને ઊભેલી તુલસીને વેધક નજરે જોતી નિહાળીને ચિંતને કહેવું પડ્યું : ‘ડૉક્ટરસાહેબ સાથે કામમાં રોકાયેલો હતો, ગપ્પાં મારવા નહોતો બેઠો !’

‘કામ કરતો હતો કે કપટ ?’

તુલસી હસીને બોલી હોત તો ચિંતનને બહુ વહાલું લાગત, પણ એ તો અક્કડ દેખાતી હતી : ‘કેસેટ લાવ્યો ?’ કહી તેના ખાલી હાથ જોઈને ઉમેર્યું : ‘સમજી ગઈ. હું જે કાંઈ બોલી ગઈ તેમાંથી મને શું સંભળાવવું અને શું ભૂંસી નાખવું એ કામમાં આપસાહેબ રોકાયેલા હતા.’

‘તુલસી !’ પોતાના મનમાં પ્રગટેલું કપટ અહીં બેઠાં તુલસી જાણી ગઈ એથી ચોંકી જતો ચિંતન બોલી ગયો : ‘હું કપટી છું એની જાણ તને સારી સિક્કથ સેન્સે કરી દીધી કે ?’

‘નહીં, સિક્કથ સેન્સે નહીં, કોમન સેન્સે મને જાણ કરી દીધી કે તું આવું કાંઈક કપટ કર્યા વિના નહીં રહે.’

ત્યારે ચિંતનને કહેવાનું મન થઈ આવ્યું : ‘હું કપટી છું એવું તો તેં શ્રીકાન્તભાઈ સાથેની સગાઈ વખતે પણ ધારી લીધું હતું...’ પરંતુ સત્ત્વર સાવધાન થઈ જઈને તેણે વાતને મજાકમાં પલટાવી નાખી : ‘મારી ગેરહાજરીમાં તેં પણ અહીં કાંઈ કપટ નહીં કર્યું હોય એવી શી ખાતરી, તુલસી ?’

‘ટેબલ પર જમવા પધારો એટલે આપસાહેબને મારા કપટનો પુરાવો મળી જશે.’ એકાએક ખુશમિજાજમાં આવી જવાના દેખાવ સાથે તુલસીએ પણ વાત પલટી નાખી : ‘ભોજનની પ્લેટમાં મેં વણેલી રોટલી પીરસાશે એટલે દરેક રોટલીમાં તને જગતના જુદાજુદા દેશના નકશા નિહાળવા મળશે.’

‘એટલે કે રોટલી વણવાની યાદદાસ્ત પણ તું ગુમાવી બેઠી !’ કહેતાં ચિંતન પોતાની પ્લેટમાં પીરસાયેલી રોટલીના આકાર નીરખવા લાગ્યો.

એકબીજાને આનંદમાં રાખવાના પ્રયાસ બંને પક્ષ ચાલુ રાખવા માગતા હોય તેમ તુલસીએ દોઢ ફૂટની એક છડી તેની સામે ઉગામી : ‘રોટલીના આકાર માટે આ જવાબદાર છે - વેલણ, મેઈડ ઈન જિનીવા !’

તુલસીનું એ વેલણ જોઈને ચિંતન હસીહસીને બેવડ વળી ગયો : ‘આ... આવું વેલણ ?’ વચ્ચેવચ્ચે હસવાનું રોકીને એ પૂછતો રહ્યો : ‘તેં ક્યાંથી કાઢ્યું, તુલસી ?’

‘કાઢ્યું નહીં, બનાવ્યું.’ તેના ખભા પર છડી ફટકારી ચિંતનને હસતો ગેફી પાડી તુલસીએ સંભળાવ્યું : ‘કબાટમાં લાકડાનાં હૂંઠા લટકતાં હતાં તેની દાંડી કાઢીને કામ ચલાવ્યું.’

‘એનો અર્થ એ કે રોજ જુદાજુદા દેશના નકશા ખાઈને પેટમાં “યુનો”ની સ્થાપના કરવાની છે !’

ત્યારે તુલસીને સંભળાવી દેવાનું મન થયું કે ‘પછી એ “યુનો”માં તારા જેવા કપડીઓ કાવતરાં ઘડવા લાગશે...’ પણ એ શબ્દોને તેણે મોંમાં મૂકેલા કોળિયા સાથે ગળે ઉતારી દેવા પડ્યા.

ચિંતન નજર સામે હોય ત્યારે તુલસીને તેના સહવાસનું સુખ સાંપડતું, પણ જેવો એ દૂર જતો કે મનમાં શંકાઓ ઘૂંટાવા લાગતી. સાંજે સાત વાગ્યાના નમતા પહોર જેવા અજવાળામાં હરિયાળાં મેદાનો વચ્ચેના રસ્તા પર ચિંતનને સાઈકલસવારી કરતો જોઈને ગ્લાસવિન્ડોમાં ઊભેલી તુલસી ફરી વિચારે ચડી ગઈ. સવારની મેમરી ટ્રીટમેન્ટમાં પોતે કહી સંભળાવેલી ‘યાદ’ની કેસેટ બેત્રણ વાર સાંભળી લીધા પછી તેને ચિંતન પર દાઝ ચડી હતી. ‘તું કેસેટ સાંભળ એટલી વાર હું સાઈકલિંગ કરી આવું.’ કહેતો ગેસ્ટહાઉસની નીચે પડી રહેલી સાઈકલ લઈને તે રવાના થઈ ગયો હતો. એ જાણતો હતો કે કેસેટમાં હું એના વિશે ઘસાતું બોલી છું. શ્રીકાન્ત સાથેની મારી સગાઈમાં એ ભંગાણ પડાવવા માગે છે એવો મારો વહેમ સાંભળ્યા પછી પણ એ ઠાવકો થઈને હસ્યા જ કરતો હતો ! એની એ ઠાવકાઈ હતી કે લુચ્ચાઈ ?

સાઈકલના રાઉન્ડ લેતા ચિંતનને ‘ઘર’ પાસેથી પસાર થતો જોઈને તુલસી એવા ઝનૂનમાં આવી ગઈ કે તાળી પાડી પોતાના તરફ એનું ધ્યાન ખેંચતી બૂમ મારી : ‘અહીંયાં આવ તો !’ પછી આવેશમાં ઉમેર્યું : ‘જલદી !’

ચિત્કાર જેવી એની હાકથી હેબતાઈ ગયેલો ચિંતન સાઈકલ પડતી મૂકી સીડી ચડીને હાંફતોહાંફતો દોડી આવ્યો : ‘શું થયું, તુલસી ?’

જવાબ આપવાને બદલે ધૂંધવાતા ચહેરે અને વેધક નજરે એ થોડી વાર તેને જોતી જ રહી.

‘મને કેમ બોલાવ્યો, તુલસી ?’ એનો દેખાવ જોઈને ભડકી ગયેલો ચિંતન ડ્રોઈંગરૂમના સોફા પર બેસી પડ્યો : ‘એકાએક તને શું થઈ ગયું ?’

ત્યારે ઘૂંટાતો શ્વાસ છોડતી તુલસીએ તેના ખોળામાં કેસેટ ફગાવી : ‘મને કેસેટ સાંભળવા આપી ગયો ત્યારે જાણતો નહોતો કે હું શું સાંભળવાની છું ? પાછો અજાણ્યો થઈને પૂછે છે કે મને શું થઈ ગયું ?’

સૌમ્ય સ્વભાવની તુલસીનું આવું ઉગ્ર સ્વરૂપ ચિંતનને પહેલી વાર જોવા મળતું હતું. જવાબ આપવાને બદલે એ અવાક રહીને તેને જોતો જ રહ્યો ત્યારે મનની અકળામણ તુલસીની આંખોમાં છલકાઈ આવી.

‘હું તારા વિશે આવું બોલી ગઈ છતાં બપોરે આવીને તો મને ઠપકો પણ ન આપ્યો ?’
આંખમાં આંસુ અને અવાજમાં રોષ સાથે એ બોલી ગઈ : ‘મારી પાસે તો ખુલાસો સુધ્ધાં
ન માગ્યો ?’

‘મને ખોટું લાગ્યું હોય તો હું ખુલાસો માગું ને, તુલસી ?’

‘એટલે હું જે કાંઈ બોલી ગઈ એ સાચું હતું ને, ચિંતન ?’

‘મને લાગે છે કે તારી સારવાર પૂરી થાય ત્યાં સુધી આપણે આવી ચર્ચા ન
કરીએ તો ?’

‘ચિંતન, તું સાવ બદલાઈ ગયો.’ તુલસીએ આંખો સૂકી કરી નાખી ધીમા અવાજે કહેવા
માંડ્યું : ‘અગાઉ તું કોઈ પણ વાત મનમાં સંઘરી રાખતો નહીં, તડ ને ફડ કરી નાખતો.
મને ક્યારેક એનું ખરાબ લાગી જતું ખરું, પણ એને હું તારા સ્વભાવની સારી બાજુ ગણતી
હતી... અને હવે મને સારું લાગડવા માટે મારી ખરાબ બાજુ તું ખમી લે છે... શું કામ,
ચિંતન ! આવું શું કામ ?’

‘એટલા માટે કે તારી તબિયત સારી નથી.’

‘હું હરતી-ફરતી અને કામ કરતી છું, છતાં મારી તબિયત સારી નથી ?’ તુલસીએ
છણકો કર્યો ત્યારે ચિંતને સ્વસ્થ રહેવાના પ્રયાસ સાથે સમજાવ્યું :

‘હું તારા મનની તબિયતની વાત કરું છું, તુલસી ! આજે તું મારા વિશે જે કાંઈ બોલી
ગઈ એનું હું ખરાબ લગાડું તો કાલે જાણ્યે-અજાણ્યે પણ આવું કાંઈક બોલવા માટે તારું
સુષુપ્ત મન આનાકાની કરતું થઈ જાય અને પરિણામ શું આવે ?’

ચિંતનની દલીલમાં તુલસીએ સચ્ચાઈ મહેસૂસ કરી, છતાં એક વાતનો અહેસાસ તો
થયો જ : ‘મારી પાંચ વર્ષની બેહોશીમાં એ પીઢ બની ગયો અને હું પાંચ વરસ પહેલાં એ
હતો એવો ને એવો જ એને ઝંખું છું. ભૂલ મારી છે છતાં વારેવારે હું એ ભૂલી જઉં છું.’

એક અજાણ્યા માણસે ફોન પર ભળતી-સળતી વાત કરીને અમારા આ સુખદ સહવાસમાં
શંકાની કેવી ચિનગારી ચાંપી દીધી - એ વિચાર આવતાં જ પોતાની ભૂલ કબૂલ કરતી હોય
તેમ તુલસીએ મરકમરક હસીને ફરી ચિંતનને હસતો કરી દીધો.

*

ચોથી-પાંચમી જુલાઈના શનિ-રવિની રજા બંનેએ રેબેકા સાથે જિનીવા નગર જોવામાં,
મોટરબોટની સરોવર-સહેલગાડમાં અને ડિપાર્ટમેન્ટલ સ્ટોરની નાનીનાની ખરીદીમાં વિતાવી :
કપડાં તો રોજ વોશિંગ મશીનમાં ધોવાઈ જતાં, પણ ઇસ્ટ્રી કરવાનો પ્રોબ્લેમ થતો એટલે
ડિપાર્ટમેન્ટલ સ્ટોરમાંથી એક ઇસ્ટ્રી પસંદ કરીને તુલસીએ દેખાડી : ‘જો તો, માત્ર ત્રીસ જ
ફ્રાન્કમાં મળે છે. લઈ લઉં ?’

સાંભળીને ચિંતનથી અચાનક પુછાઈ ગયેલું : ‘તુલસી, માત્ર ત્રીસ જ ફ્રાન્ક કહે છે,
પણ એક સ્વિસ ફ્રાન્કના કેટલા રૂપિયા થાય એનો તને ખ્યાલ છે ?’

પૂછતાં પુછાઈ ગયું પછી ચિંતન પોતે જ વિચારમાં પડી ગયો : બેહોશીના અકસ્માત

પહેલાં તુલસીએ પોતાને જ આવો સવાલ પૂછ્યો હતો : ચિંતન, સાત કરોડ સ્વિસ ફ્રાન્કના કેટલા રૂપિયા થાય ? ઘડીભર એ તુલસીની હાજરી વીસરી ગયો : આ એક અકસ્માત હતો કે લીલા ? ભારતના સંરક્ષણપ્રધાને મરતાં પહેલાં સ્વિસ બેન્કમાં જમા કરેલી બે નંબરની મૂડીનો હવાલો તેના પુત્રને આપવા માટે તુલસીને સોંપ્યો હોય તો એક સ્વિસ ફ્રાન્કના સાડાચાર રૂપિયાને હિસાબે સાત કરોડના ત્રીસ કરોડ રૂપિયા થાય...

‘શું વિચારમાં પડી ગયો, ચિંતન ?’ ત્રીસ ફ્રાન્ક ખરચવા માટે ચિંતન આટલો બધો વિચાર કરે એ તુલસીના માનવામાં આવ્યું નહીં : ‘તને બહુ મોંઘી લાગતી હોય તો આપણે બહારથી ઇસ્ત્રી ભાડે લઈને ચલાવશું.’

ત્યારે ચિંતનથી હસી પડાયું હતું : ‘અરે, ગાંડી, ભાડે લઈશ તો ત્રીસ દિવસના ત્રીસ ફ્રાન્ક ચૂકવવા પડશે. એને બદલે ત્રીસ ફ્રાન્કની ઇસ્ત્રી તો આપણે મુંબઈ જઈને પણ વાપરી શકીશું.’

જોકે ડિપાર્ટમેન્ટલ સ્ટોરનું બિલ રેબેકાએ ચૂકવી દીધું ત્યારે બંનેને ખરીદી કરવા બદલ પસ્તાવો જાગ્યો હતો. ચિંતને બહુ વિરોધ કર્યો ત્યારે રેબેકાએ સંભળાવ્યું : ‘ડૉક્ટર લેમ્બર્ટ તરફથી હું પૈસા ચૂકવું છું અને ડૉક્ટરસાહેબ આ રકમ તમારા પગારમાંથી કાપી લેવાના છે.’

‘મારો પગાર !’ ચિંતને ચોંકીને પૂછ્યું : ‘મારો પગાર શાનો ?’

‘કેમ, તમે નર્સિંગહોમમાં ડ્યુટી નથી બજાવતા ?’

‘પણ એ તો તુલસીની ટ્રીટમેન્ટ માટે...’

‘એવું કોણે કહ્યું ?’ રેબેકાએ તેને વધારે ચોંકાવ્યો હતો : ‘ડૉક્ટર, સોમવારથી તમારે નર્સિંગહોમમાં ફુલટાઈમ ડ્યુટી આપવાની છે અને અમારા દેશમાં મફત કામ કરવાનો રિવાજ નથી.’

‘પણ હું અહીં પૈસા કમાવા થોડો આવ્યો છું ?’

‘ના, તમે કમાણી કરીને તમારા દેશમાં પૈસા લઈ જાઓ એ પણ અમારા દેશનો કાયદો નથી.’ રેબેકાએ હસીને સંભળાવ્યું હતું : ‘એટલે તો કહ્યું છું, જે કાંઈ કમાઓ એ વાપરી નાખો.’

એ બાબતે તો ચિંતને નમતું જોખી દીધું, પણ રાત્રે સૂતાં પહેલાં બંનેએ નક્કી કરી નાખ્યું કે કાલ સવારથી બંને એ ફુલટાઈમ નર્સિંગહોમની ડ્યુટી સંભાળી લેવી. બપોરે રસોઈ કરવાને બદલે અહીંના લોકોની જેમ સેન્ડવિચનું લંચ લઈ લેવું. સ્વિસ ડૉક્ટર એમના ચોપડે બલે આપણો પગાર માંડ્યા કરે, પણ મુંબઈ જતી વખતે પૈસા લીધા વગર છટકી જવું !

સોમવારની સવારે તુલસી કપડાં પર ઇસ્ત્રી ફેરવતી હતી ત્યાં ફોનની ઘંટડી વાગી. ચિંતન બાથરૂમમાં હતો એટલે તેણે ફોન લેવા દોડવું પડ્યું. રિસીવર ઊંચકતી વખતે મનોમન નક્કી કર્યું કે પેલા લંડનવાળાનો ફોન હોય તો તેને ધમકાવી નાખીશ... પણ તેને બદલે

ઊંઘળી પડવાનું મન થાય એવો પરિચિત અવાજ સાંભળવા મળ્યો : ‘કોણ, યશોદામાસી !’
તુલસીનો એ સાદ બાથરૂમના ટબમાં બેઠેલા ચિંતનના કાન સુધી પહોંચી ગયો : ‘ત્રણ દિવસથી અમે તમારા જ ફોનની રાહ જોઈએ છીએ !’

‘અને હું બે દિવસથી કોલ લગાડું છું તો નો રિપ્લાય જ મળ્યા કરે છે.’

‘હા, માસી, શનિ-રવિ બે દિવસ અમે જિનીવા જોવામાં પડ્યા હતાં.’ પોતે શું-શું જોયું એ કહેવાની અધીરાઈ દબાવી રાખીને તુલસીએ કહ્યું : ‘માસીબા, તમે અમારી સાથે આવ્યાં હોત તો બહુ મજા પડત... અત્યારે તમે શું કરો છો ? પૂજા-પાઠમાંથી પરવારીને બેઠાં હશો.’

‘અરે ગાંડી ! મારી સામેની ઘડિયાળમાં હજુ તો સવારના પાંચ પણ નથી વાગ્યા.’

‘ઓહ ! હું ભૂલી ગઈ કે આપણી વચ્ચે ટાઈમનું સાડાચાર કલાકનું અંતર છે.’

‘બેટી તુલસી ! તું સાજી થઈ જા એટલે આપણી વચ્ચેનાં બધાં જ અંતર દૂર થઈ જશે !’ યશોદાબહેનના અવાજમાં લાગણીનો રણકો સંભળાયો : ‘તુલસી, તને કંઈ યાદ આવે છે ?’

‘હા, માસીબા ! તમે બધાં જ બહુ યાદ આવો છો ! તમે - ડીનસાહેબ અને ક્યારેક મારા પિતાજી પણ...’

‘હું એ યાદનું નથી કહેતી, તુલસી, તારી યાદદાસ્તનું પૂછું છું.’

‘એ પણ ધીમેધીમે યાદ આવે છે, માસીબા !’

‘ધીમેધીમે નહીં, તુલસી ! જલદીજલદી યાદ આવી જાય એવું કર.’ ગદ્ગદ અવાજે યશોદાબહેન બોલી ગયાં : ‘જલદી સાજી થઈને જલદી આવી જા, તો તને ઘર સોંપી દઈને હું સંસારમાંથી નિવૃત્ત થઈ જઈ.’

સાંભળીને તુલસીની જીભ સિવાઈ ગઈ.

‘કેમ, શરમાઈ ગઈ ને, તુલસી ?’

એનો જવાબ આપવાની તુલસીને જરૂર ન પડી. બાથરૂમમાંથી ટુવાલભેર ધસી આવતા ચિંતને તેના હાથમાંથી રિસીવર ઝૂંટવી લીધું : ‘આ ઈન્ટરનેશનલ ટ્રંકકોલ છે, તુલસી ! એમ આરામથી આલતુ-ફાલતુ વાત ન કરાય.’ કહીને તેણે વાત શરૂ કરી : ‘કેમ, બા, કેમ છો ?’

‘ચિંતન, અમે તો મજામાં છીએ, તમારી ચિંતા થાય છે.’

‘અમારી ચિંતા ?’ તેણે તુલસી સામે જોવા માટે ડોક ઊંચી કરી તો એ ત્યાં નહોતી. હવે ચિંતનને ખ્યાલ આવ્યો તે પોતે ટુવાલભેર ઉઘાડા ડિલે આવી ચડ્યો હતો એટલે એ શરમાઈને સામેથી સરકી ગઈ : ‘બા, અમે તો અહીં મજામાં છીએ... બે દિવસથી ફોન કરવાની ઇચ્છા જોર કરતી હતી, પણ કોલનું બિલ સ્વિસ ડૉક્ટરે ભરવું પડે એટલે...’

‘એટલે જ મેં ફોન કર્યો, ચિંતન ! તને એકાદ દિવસમાં મારો પત્ર મળી જશે.’ યશોદાબહેને ઉતાવળે કહેવા માંડ્યું : ‘ફોનમાં બધું કહેવાય નહીં... મુકુન્દ બહુ ગિન્નાયો છે. તમારા ગયાના બીજા દિવસે હોસ્પિટલમાં ધાંધલ કરવા આવ્યો હતો, પણ ફાવ્યો નહીં. પછી સાંજે ઘેર આવ્યો

હતો. મીઠીમીઠી વાતો કરીને મારી પાસેથી ત્યાંનું સરનામું અને ટેલિફોન નંબર લઈ ગયો. કદાચ એ તુલસીને કાગળમાં ભળતું-સળતું લખશે... કદાચ એ ફોન પણ કરે... તો તું સંભાળી લેજે.'

'તમે એવી કોઈ ચિંતા નહીં કરો.' બોલતાં ચિંતનની નજર બારણા પાછળ ઊભેલી તુલસી પર પડી એટલે વાળી લીધું : 'તુલસીની ટ્રીટમેન્ટ ચાલુ થઈ ગઈ છે. મને પણ ડૉક્ટર લેમ્બર્ટ પાસેથી ઘણું શીખવા મળશે.'

'સાંભળ, ચિંતન, મેં તુલસીને તો ફોનમાં ઇશારો કર્યો છે.' ઘણુંબધું કહી દેવા માગતાં યશોદાબહેને ઉતાવળે કહેવા માંડ્યું : 'તમે બંને એકલાં સ્વિત્ઝરલેન્ડ ગયાં છો એટલે સમાજમાં તો સૌએ ધારવું હતું એ ધારી લીધું હશે, પણ તમે બંને આપસમાં નક્કી કરીને મને જણાવો નહીં ત્યાં સુધી મારે તો ચૂપ જ રહેવું પડશે.'

'કઈ બાબતમાં, બા ?'

'તું હવે નાનો કીકલો નથી કે આવું પૂછે છે, ચિંતન !' એમના ઠપકામાં પ્રેમ હતો : 'તમે બંને અહીં પાછાં આવો એટલે મારે સગાઈની જાહેરાત કરી દેવી છે, ધામધૂમથી તમારાં લગ્ન લેવાં છે. હવે મારી જિંદગીમાં એ એક જ ઇચ્છા બાકી રહી ગઈ છે, ચિંતન દીકરા !'

*

'સો, યંગ ડૉક્ટર, નો મોર પ્રોગ્રેસ !'

સ્વિસ ડૉક્ટરના ગોરા મુખ પર ચિંતનને પહેલી વાર ચિંતાની રેખા જોવા મળી. સોમથી શુક્ર સુધીમાં એકાંતરે ચાલેલી તુલસીની મેમરી ટ્રીટમેન્ટની બીજી ત્રણ સેશનમાં ધારી હતી એવી પ્રગતિ થઈ શકી નહીં. ત્રેવીસ એપ્રિલ ઓગણીસો છોતેરની સવારે સવાદસ વાગ્યે કે.જી.એમ. હોસ્પિટલના ડ્રેસિંગ હોલમાં કપડાં બદલવા ગયેલી તુલસીની યાદદાસ્તને મહામહેનતે વી.આઈ.પી. પેશન્ટની રૂમ સુધી જ પહોંચાડી શક્યા હતા. કોઈ ધાતુને લાગેલો વર્ષોનો કાટ ઘસીઘસીને ઉતારવો પડે તેમ તુલસીની સ્મૃતિને સજીવન કરવાની હતી. ડ્રેસિંગ હોલથી વી.આઈ.પી. રૂમ સુધી પહોંચવામાંય ડગલે ને પગલે યાદદાસ્તને ટેકો આપવો પડતો હતો. 'તુલસી, વી.આઈ.પી. પેશન્ટનું નામ યાદ કર !' ચિંતન તેને કહેતો. આંખો મીંચીને પડેલી તુલસીને નામ યાદ આવ્યું નહીં ત્યારે તેણે વી.આઈ.પી. પેશન્ટના નામનો પહેલો અક્ષર ઉચ્ચારીને કહ્યું હતું : 'એક્સિડન્ટમાં જખમી થઈને આપણી હોસ્પિટલમાં આવેલા એ મહાનુભાવનું નામ 'જ'થી શરૂ થાય છે, તુલસી !'

'જ... જ...' બબડતી તુલસી અટકી ગઈ. ત્યારે એણે બીજો અક્ષર કહેવો પડ્યો હતો : 'જ પછી ગ... તુલસી ! હવે તને આખું નામ યાદ આવી જવું જોઈએ.'

'હં...' તુલસીની કપાળની નસ તણાતી દેખાઈ હતી : 'જ... ગ...ત !'

સાંભળતાં જ ચિંતન હર્ષવિશમાં આવી ગયો હતો : 'કરેક્ટ, તુલસી ! જગત... જગત પછી શું ?'

‘જગત પછી...’ તુલસી યાદાદસ્તને ઢંઢોળવા લાગી : ‘જગત પછી નારાયણ... જગતનારાયણ !’

‘બરાબર, તુલસી ! એમનું નામ જગતનારાયણ... હવે યાદ કરી જો, તેને વિશે જે કંઈ યાદ આવે એ બોલતી જા.’

આ રીતે બીજી ત્રણ સેશનની ટ્રીટમેન્ટના અન્તે તુલસી વી. આઈ. પી. પેશન્ટની રૂમનાં બારણાં બંધ થયાં ત્યાં સુધી જ પહોંચી શકી હતી : ‘ઓપરેશન પહેલાં પેશન્ટે પંદર મિનિટનું એકાન્ત માગી, ત્યાં ઊભેલાં સૌને બહાર જવા કહ્યું. હું પણ બધાંની જેમ બહાર નીકળવા તૈયાર થઈ ત્યારે એમણે મને રોકી રાખી. સૌકોઈ બહાર નીકળી ગયાં પછી જગતનારાયણએ મને રૂમનાં બારણાં બંધ કરી દેવા કહ્યું. મેં દ્વાર બંધ કરી દીધાં... દ્વાર બંધ... દ્વાર બંધ....’

બંધ બારણાં પાછળ શું બન્યું એ યાદ કરાવવા સ્વિસ ડૉક્ટરે ઘણી મથામણ કરી જોઈ, પોતાની બધી જ રીતો અજમાવી જોઈ, પણ તુલસીની યાદદાસ્ત બંધ બારણાં ખોલીને બહાર ન આવી તે ન જ આવી !

કલાક પહેલાંની ચોથી સેશનમાં ચિંતને કહેવું પડ્યું : ‘તુલસી, તને એ તો યાદ હશે કે તો વી. આઈ. પી. રૂમનાં દ્વાર ખોલ્યાં ત્યારે...’

‘ત્યારે...’ બારણાં ખૂલવાની વાત પર તુલસીના ચહેરા પર એકાએક રાહતના ભાવ પ્રસરી ગયા : ‘મને યાદ છે, ત્યારે હું ગીતાનો શ્લોક રટતી હતી... નૈનં છિન્દતિ શસ્ત્રાણિ, નૈનં દહતિ પાવકઃ....’

મધુર કંઠે અને કરુણાભર્યા સ્વરે તુલસી ગીતાનો એ શ્લોક રટતી રહી ત્યારે ચિંતને તેને રોકવી પડી : ‘નહીં, તુલસી, બારણાં ખૂલ્યા પછીનું તને યાદ આવે છે, પણ બંધ બારણાના એકાન્તમાં શું બન્યું એ પહેલાં યાદ કરવાનું છે... પ્લીઝ, તુલસી !’

અને ત્યારે તુલસીએ તદ્દન અણધારી પ્રતિક્રિયા દર્શાવી. જાણે વિચારી રહી હોય તેમ થોડી વાર અવાક રહીને ધીમેધીમે એવી નીંદરમાં ઊતરી ગઈ કે પાંચ-સાત મિનિટમાં તો એનાં નસકોરાં સંભળાવા લાગ્યાં.

‘વેરી સ્ટ્રેન્જ !’ સ્વિસ ડૉક્ટરને માટે આ સાવ વિચિત્ર અનુભવ હતો : ‘પેશન્ટ સહકાર આપવા ન માગે ત્યારે જ આવી રીતે વર્તે છે. ઘસઘસાટ ઊંઘી જઈને એ યાદ કરવાની જવાબદારીમાંથી છટકવા મથે છે...’

પંદર-વીસ મિનિટની ઊંઘ ખેંચી લેવા દઈને જગાડવા માટેય તુલસીને ઢંઢોળવી પડી હતી.

‘શું થયું, ડૉક્ટર અંકલ ?’ આંખો ચોળીને આળસ મરડીને એ પૂછી બેઠી હતી : ‘આગળ કંઈ યાદ આવ્યું ?’

જવાબમાં બંને ડૉક્ટરે ડોકાં ધુણાવ્યાં ત્યારે એમની મહેનત પર અફસોસને બદલે રાહત અનુભવતી હોય તેમ તુલસી હળવાશથી ‘આઈ એમ સૉરી’ બોલી ગઈ હતી.

‘તુલસી, હવે તું ગેસ્ટહાઉસમાં જઈને આરામ કર.’ તેનો વાંસો થપથપાવતાં સ્વિસ ડૉક્ટરે કહેવું પડ્યું : ‘કોચ પર તું ઘસઘસાટ ઊંઘવા લાગી હતી.’

‘રીઅલી ?’ કહેતીકહેતી કોચ પરથી ઊતરી કોઈ જાતની આનાકાની વગર હાથમાં પકડેલી પર્સ ઝુલાવતી એ ગેસ્ટહાઉસ જવા રવાના થઈ ગઈ હતી.

‘સમથિંગ ઈઝ રૉંગ, યંગ ડૉક્ટર !’ તુલસીના ગયા પછી ઘણી વારે કોફીનો કપ ખાલી કરી સ્વિસ ડૉક્ટરે પોતાનો અભિપ્રાય ઉચ્ચાર્યો : ‘ગયા શુક્રવાર અને આજના શુક્રવારના પેશન્ટના વર્તણૂકમાં કોઈ ચોક્કસ પરિવર્તન આવી ગયું છે... ડૉક્ટર ચિંતન, અઠવાડિયા દરમિયાન એવું કાંઈ બન્યું છે ખરું જે કારણે તેના સુષુપ્ત મને અસહકારનું વલણ અપનાવ્યું હોય ?’

ચિંતને યાદ કરી જોયું. સોમવારે સાંજે તુલસીએ પેલી નોટબૂક વાંચવા માગી હતી. વાંચી લીધા પછી એમે નિખાલસપણે ચર્ચા પણ કરી હતી : ‘ચિંતન, ખરેખર ડૉક્ટર શ્રીકાન્તે તને એવું પૂછ્યું હતું કે તું તુલસીને ચાહતો હતો ?’

‘હા !’ જવાબમાં પોતે એને ખાતરી આપી હતી કે ‘તુલસી, આ નોટબુકમાં જે કાંઈ લખાયું છે તે મેં જોયેલું, સાંભળેલું અને અનુભવેલું સત્ય છે... સત્ય સિવાય બીજું કાંઈ જ નહીં...’

‘તું તો કોર્ટમાં જુબાની આપતો હો એવી ઢબે બોલે છે, ચિંતન !’ એવી હળવી ટકોર કરીને તેણે આગળ પૂછી લીધું :

‘અને ચિંતન, તેં સાચે જ ડૉક્ટરને એવું કહી દીધું કે હું તુલસીને ચાહતો હતો અને આજેય ચાહું છું ?’

ત્યારે પોતે આંખોની પાંપણ ઢાળી દેવી પડી હતી : ‘હા, તુલસી, આ સવાલ-જવાબ થયા ત્યારે પણ મને પ્રતીતિ થઈ હતી કે જ્યારે તું આ વિશે જાણીશ ત્યારે એમ જ કહેવાની : ચિંતન, તારા મોઢેથી આવું સાંભળ્યા પછી ડૉક્ટર મને ત્યજી દેવાનો વિચાર કરે એમાં નવાઈ શી... બોલ, તું અત્યારે એવું જ કહેવા માગે છે ને, તુલસી ?’

અને ચિંતનના આશ્ચર્ય વચ્ચે એણે ડોકું ધુણાવ્યું હતું : ‘નહીં, ચિંતન ! ડૉક્ટર શ્રીકાન્ત માટે મારા મનમાં ગમે એટલો આદર હોવા છતાં એમના બચાવ ખાતર તારા પર હું દોષારોપણ નહીં કરું... પોતાની ચાહનામાં માણસની શ્રદ્ધા ડગી જાય છે ત્યારે જ એ ચાહેલી વ્યક્તિને ત્યજી દેવા તૈયાર થાય છે !’

તુલસીના મુખેથી એ સાંભળ્યા પછી પોતે કેટલો હળવોફૂલ બની ગયો હતો !

‘યાદ કરવાનું ભૂલીને શું વિચારે ચડી ગયા, યંગ ડૉક્ટર ?’

સ્વિસ ડૉક્ટરના સવાલે ચિંતનને ભોંઠો પાડી દીધો.

‘આપણે એ શોધી કાઢવાનું છે, ચિંતન ! કે બહારના કોઈ દબાણે તુલસીના અંદરના મનને તાળું મારી દીધું નથી ને ?’ સ્વિસ ડૉક્ટર હવે ક્યારેક ચિંતનને તુંકારે બોલાવી લેતા : ‘તેના પર આવેલા પત્રોમાં કે ફોનની વાતચીતમાં કાંઈક એવું...’

‘સર, સોમવારે સવારે મુંબઈથી મારાં મધરનો ફોન હતો... એમણે તો તુલસી જલદી સાજી થઈને આવી જાય એવી જ અધીરાઈ દર્શાવેલી.’

‘અને નર્સિંગહોમના સરનામે આવેલા પેલા બે પત્રો ?’

સ્વિસ ડૉક્ટરે યાદ કરાવ્યું એટલે ચિંતને તરત પેન્ટના ખિસ્સામાંથી બંને પત્રો કાઢ્યા : ‘હું ફરી વાંચીને મુદ્દા કહી જઉં.’ કહેતાં તેણે મંગળવારે આવેલા ડીનસાહેબના પત્રની ગડી ખોલી :

‘પત્રમાં ચાર ફકરા છે. પહેલા ફકરામાં લખ્યું છે કે તમારા ‘નીકળ્યા પછી બીજા જ દિવસે છાપામાં સિસ્ટર ગોસ્વામી શુદ્ધિમાં આવી ગયાના સમાચાર ચમકી ગયા. સવારે જ હોસ્પિટલના સ્ટાફની સભામાં આ ખુશખબર માટે ખુશાલી ઊજવાઈ.

- થોડી ટેકનિકલ સમસ્યા ઊભી થઈ છે, પણ આપણે ભેગાં મળીને એનો સામનો કરી શકીશું. તુલસીનું ઓપરેશન સ્વિસ ડૉક્ટરે કર્યું હોવાની જાહેરાત અમે અહીં કરી છે. આ વિશે પત્રમાં વધારે લખવાનું વાજબી નથી.

- તુલસીને સત્વર સ્વિત્ઝરલેન્ડ મોકલવાનું કારણ તો એણે ગુમાવી દીધેલી “તમામ” યાદદાસ્ત દર્શાવ્યું છે. સ્વિસ ડૉક્ટરે પોતાના ખર્ચે જિનીવા લઈ જઈને સારવાર કરવાની ઓફર મૂકી એટલી સ્વીકારી લીધી છે.

- અને છેલ્લા ફકરામાં લખ્યું છે કે યાદદાસ્ત પાછી મેળવીને તુલસી અહીં પાછી ફરશે ત્યારે કદાચ આખી હોસ્પિટલ તેને આવકારવા એરપોર્ટ પહોંચી જાય એવું વાતાવરણ અત્યારે તો સર્જાઈ ગયું છે.

બસ, સર, આ સિવાય ડીનસાહેબના પત્રમાં તમે શોધો છો એવું કોઈ કારણ દેખાતું નથી.’

‘હું !’ કહી સ્વિસ ડૉક્ટર વિચારે ચડી ગયા એટલે ચિંતને બુધવારે આવેલો યશોદાબહેનનો કાગળ ઉઘાડ્યો :

‘મારાં મધરના પત્રમાં ધ્યાન ખેંચે એવી એક જ વાત છે. વિઘ્નસંતોષી સ્વભાવના તુલસીના ભાઈએ મારાં મધર પાસે જઈને અહીંનું સરનામું મેળવી લીધું છે એટલે કદાચ એના તરફથી નારાજગીનો પત્ર આવશે.’

‘નારાજગીનો પત્ર ?’ જિજ્ઞાસા જાગી હોય તેમ ડૉક્ટરે પૂછ્યું : ‘એવું શું કામ ?’

ત્યારે ચિંતનને તુલસીના મોટા ભાઈનું પ્રકરણ ટૂંકમાં કહી સંભળાવવું પડ્યું. પિતા-પુત્ર વચ્ચેનો અણબનાવ, બેહોશ તુલસીને સારવાર માટે લંડન લઈ જવાની ઓફર આવી ત્યારે એની સાથે પરદેશ જવાની જાગેલી આશા, તેનાથી છાનું રાખીને થયેલું તુલસીનું ઓપરેશન અને જાણ વગર તુલસીનું જિનીવા આવવું... વગેરે વિગતો કહી, પણ સૂરજનારાયણવાળી વાત કહેવાનું ચિંતને ટાળ્યું.

‘એના ભાઈનો પત્ર તો ભવિષ્યની વાત ગણાય... આપણે તો આ અઠવાડિયા દરમ્યાન બનેલી કોઈક ઘટનામાંથી કારણ શોધી કાઢવાનું હતું.’ કહીને સ્વિસ ડૉક્ટરે વાત સંકેલી

લીધી : 'એની વે, ધીરજ રાખ્યા વગર ચાલશે નહીં. તુલસીનું સબકોન્શયસ માઈન્ડ આપણી સાથે અસહકાર કરે છે તો આપણે પણ બેચાર દિવસ એની સાથે અસહકારનું વલણ અપનાવીશું.'

ચિંતનને માટે એ વાત નવી હતી.

'હવે શનિ-રવિની રજા આવે છે એટલે તુલસીએ ધારી લીધું હશે કે સોમવારે ફરી સેશન થવાની... પણ સોમ-મંગળ હું ટ્રીટમેન્ટનું બોલીશ જ નહીં. એની પોતાની તત્પરતા વધી ગઈ છે એવું લાગે ત્યારે જ હવે પછીની સેશન રાખીશું...' કહીને ડૉક્ટર લેમ્બર્ટ તાકીદ કરી : 'ચિંતન, તારે પણ આ અંગે મૌન સેવવાનું છે. તને પૂછે તો મારો હવાલો આપી દેજે.'

'એઝ યુ સે, સર !' કહી ચિંતન ટેપરકોર્ડરમાંથી કેસેટ કાઢીને લૉકરમાં મૂકવા જતો હતો ત્યાં મેમરી થિયેટરનો દરવાજો નોક કરી રેબેકાએ અંદર આવવાની રજા માગી.

'યસ, કમ ઈન !'

સ્વિસ ડૉક્ટરની સંમતિ મળતાં અંદર દાખલ થતી રેબેકાએ ચિંતન તરફ એરમેલ લેટરનું એક પરબીડિયું ધર્યું : 'ડૉક્ટર, મિસ ગોસ્વામીના નામે આ પત્ર આવ્યો છે.'

એક અઠવાડિયામાં રેબેકાએ તુલસીની અટકનો સાચો ઉચ્ચાર કરવાનું શીખી લીધું હતું.

પરબીડિયું હાથમાં લઈને તેના પર લખાયેલા મરોડદાર અક્ષરો ચિંતન વાંચતો હતો ત્યાં સ્વિસ ડૉક્ટરે અનુમાન ઉછાળ્યું :

'તો-તો એ તુલસીના રાસ્કલ ભાઈનો જ પત્ર હોવો જોઈએ.'

'મોકલનારે કવર પર પોતાનું નામ નથી લખ્યું.' કહેતાં ચિંતને પરબીડિયું ઉલટાવ્યું, ત્યાં જ એની આંખો પહોળી થઈ ગઈ : 'ફોમ ડૉક્ટર શ્રીકાન્ત દીક્ષિત !' વાંચીને તેનાથી બોલાઈ ગયું : 'ઈટ ઈઝ સરપ્રાઈઝિંગ !'

'વોટ ઈઝ સરપ્રાઈઝિંગ, યંગ ડૉક્ટર ?' સ્વિસ ડૉક્ટરે જિજ્ઞાસા દર્શાવી : 'કોનો પત્ર છે ?'

'ડૉક્ટર શ્રીકાન્તનો !'

સ્વિસ ડૉક્ટરને એથી વધારે સમજાવવું પડ્યું નહિ. મેમરી ટ્રીટમેન્ટની પહેલી સેશનમાં જ તુલસી-શ્રીકાન્તના સંબંધની પૂરી જાણકારી એમણે મેળવી લીધી હતી.

'તો-તો ભૂતપૂર્વ ફિયાન્સનો લેટર વાંચીને છોકરી ખુશ થશે !'

કહેતા સ્વિસ ડૉક્ટર બહાર નીકળી ગયા. બંધ પરબીડિયું હાથમાં પકડીને ઊભેલો ચિંતન વિચારે ચડી ગયો.

*

ગેસ્ટહાઉસના બેડરૂમમાં ધૂંધવાતા મને તુલસી બિછાનામાં પડખાં ફેરવતી પડી હતી. સ્વિસ ડૉક્ટરે તેને આરામ કરવા મોકલી આપી, પણ મનમાં અજંપો આળોટતો હોય ત્યારે આરામ ક્યાંથી મળે ? કાંઈક અણધાર્યું બનવાના ભણકારા તેને બેચેન બનાવી રહ્યા હતા.

સાડાદસથી અગિયાર વચ્ચેના અર્ધા કલાકના ગાળામાં તેણે અર્ધો ડઝન વખત કાંડાઘડિયાળમાં જોઈ લીધું હશે... વારંવાર સમય જોવાની તેને આદત નહોતી, તો પછી આજે જ આમ કેમ થાય છે ?

અને ડ્રોઈંગરૂમમાંથી ટેલિફોનની ઘંટડી વાગતી સંભળાઈ. બે વખત ઘંટડી વાગી ગઈ ત્યાં સુધી તો તુલસીએ લક્ષ ન આપ્યું, પણ ત્યાં અચાનક યાદ આવી ગયું : પેલા લંડનવાળાનો જ ફોન હશે !

જાણે કોઈ મનગમતી વ્યક્તિનો ફોન હોય તેમ તુલસી પલંગ પરથી ઊછળતી ડ્રોઈંગરૂમ તરફ ધસી ગઈ.

‘હેલો !’ કહ્યું ત્યાં સામેથી ચિંતનનો અવાજ સાંભળવા મળ્યો : ‘તુલસી, તું ઊંઘી તો નહોતી ગઈ ને ?’

‘સવારના અગિયાર વાગ્યે ઊંઘ થોડી આવે ?’ કારણ વગર તેનાથી છણકો થઈ ગયો : ‘બોલ, શું છે ?’

‘તારા નામે મુંબઈથી એક પત્ર આવ્યો છે.’

‘મુંબઈથી ?’ તેના મગજમાં મોટા ભાઈ મુકુન્દનો ખ્યાલ ઝબકી ગયો : ‘કોનો છે ?’

‘શ્રીકાન્તભાઈનો !’

સાંભળતાં જ તુલસીના હોઠ સિવાઈ ગયા. શરીરમાં એક ન સમજાય એવી ઝણઝણાટી પ્રસરી ગઈ. માંડમાંડ એ પૂછી શકી : ‘શું લખે છે એ ?’

‘એ તો તું કવર ખોલીને વાંચ ત્યારે ખબર પડે.’

‘તું વાંચ કે હું વાંચું, શો ફરક પડે છે, ચિંતન ?’

‘તું કહેતી હો તો હમણાં આવીને પત્ર આપી જાઉં ?’

ચિંતને કહ્યું ત્યારે તુલસી થોડી સેકન્ડ દ્વિધામાં પડી ગઈ : ‘કદાચ ચિંતન જાણવા માગતો હશે કે શ્રીકાન્તનો પત્ર વાંચવાની મને કેવીક ઉત્કંઠા છે !’

‘પત્ર આપવા માટે તત્કાલ દોડી આવવાની જરૂર નથી.’ અવાજમાં બેફિકરાઈ લાવીને તેણે કહ્યું : ‘તારું કામ પતાવીને આવજે.’

ત્યારે ચિંતન ઘડીભર અબોલ બની ગયો. પછી ‘ઠીક છે’ કહી ફોન મૂકી દીધો. કનેક્શન કપાઈ ગયા પછી પણ રિસીવર મૂકવામાં તુલસીએ બહુ સમય લીધો. બેડરૂમ સુધી પહોંચવામાં પગને બહુ પરિશ્રમ પડ્યો.

શ્રીકાન્તનો પત્ર !... તુલસીના મગજમાં ચલચિત્રની જેમ દશ્યો ઊપસવા લાગ્યાં : શું કામ લખ્યો ? એમણે શું લખ્યું હશે ? જિજ્ઞાસાનો તરફડાટ જાગ્યો એટલે તેણે મનને ટપાર્યું : જે લખ્યું હોય તે ! તારે હવે એમની સાથે શો સંબંધ ?

ત્યાં ફરી ફોનની ઘંટડી રણકી : ફરી પાછો ચિંતન જ હશે ! પથારીમાંથી સફાળી ઊભી થઈ ગઈ : કદાચ એણે કાગળ ફોડ્યો હશે. પત્રમાં શ્રીકાન્તે જે કંઈ લખ્યું હોય એ નિર્લેપ રહીને સાંભળી લેવાની મક્કમતા સાથે તુલસીએ રિસીવર ઊંચક્યું : ‘ફરી પાછું શું થયું ?’

‘સિસ્ટર ગોસ્વામી !’ સામેથી એટલું જ સંભળતાં તુલસીનો શ્વાસ અધ્ધર થઈ ગયો. મોંમાંથી હરફ પણ ન નીકળી શક્યો.

‘તમે સિસ્ટર ગોસ્વામી જ છો ને ?’ લંડનવાળા અવાજે ખાતરી કરવા પૂછ્યું ત્યારે હાંફતી છાતીએ એ ‘હા’ એટલું જ બોલી શકી.

‘તમે ત્યાં એકલાં જ છો ને ?’

‘હા !’ તુલસી ગળું ખંખેરતી બોલી ગઈ : ‘તમારે જે કહેવું હોય તે બોલી નાખો ને.’

‘હું જિનીવા એરપોર્ટથી વાત કરું છું.’

સંભળતાં જ તુલસીનું હૃદય ધબકવા લાગ્યું.

‘તમને વાયદો કર્યા મુજબ લંડનથી પ્લેન પકડીને આવી પહોંચ્યો છું.’

હવે તુલસીનું મન પીછેહઠ માટે બળવો પોકારવા લાગ્યું : એને કહી દઉં. તમારે જે કહેવું છે એ ફોનથી જ પતાવો...

‘બહનજી, માત્ર પંદર મિનિટનો જ તમારો સમય આપજો !’ પેલાએ વિવેક-નીતરતી વાણીમાં કહ્યું ત્યારે તુલસીએ સંભળતાં રહેવું પડ્યું : ‘અત્યારે સ્વિસ ટાઈમ મુજબ અગિયાર ને પાંચ મિનિટ થઈ છે. હું પચીસ મિનિટમાં આવી પહોંચું છું.’

સંભળીને તુલસી પગથી માથા સુધી ધૂજી ઊઠી. ચીસ પાડીને કહેવાની ઈચ્છા જાગી : ‘નહીં, તમે અહીં આવતા જ નહીં !’ પણ સૂરજનારાયણે તેને એવું કંઈ બોલવાનો મોકો જ આપ્યો નહીં :

‘મારું કામ થશે તો તમને હું ન્યાલ કરી દઈશ, સિસ્ટર !’

કહીને પેલાએ ફોન મૂકી દીધો. જાણે રિસીવરમાં કોઈએ ટાઈમબોમ્બ મૂકી દીધો હોય તેમ તુલસીના ધૂજતા હાથમાંથી રિસીવર છટકી પડ્યું. હથેળીમાંનો પસીનો લૂછી રિસીવરને ઠેકાણે મૂકવામાંય ભારે કષ્ટ વર્તાયું. ન બનવા જેવું કંઈક બની જવાની દહેશતથી તેના કપાળની નસ ઊપસવા લાગી. બીજા લોકો માટે અગમવાણી ઉચ્ચારતી તુલસીને થયું કે મારી પોતાની જ બાબતમાં દિવ્યદષ્ટિ દ્વારા કેમ કંઈ જોઈ શકતી નધા ? સંકટસમયે માણસ નિરાધારી અનુભવે ત્યારે ઈશ્વરનો આધાર લેવા જાય તેમ તુલસી બેડરૂમની દીવાલે ટીંગાતી શ્રીનાથજીની છબી સમક્ષ દોડી ગઈ : ‘ઠાકોરજી ! રક્ષા કરજાં !’ બે હાથ જોડી ગદ્ગદ કંઠે આજીજી કરવા લાગી : ‘એ અજાણ્યા માણસના આગમનમાં નન અમંગળનાં ઔઘાણ વર્તાય છે... મારી ભૂલ તમે સુધારી લેજો !’

પ્રાર્થનાનું બળ બેપાંચ મિનિટ જ ટકી શક્યું. ફરી પાછું મન રંધાયું બની ગયું. તુલસીએ કાચની બારીમાં ડોકિયાં કરીને જોઈ લીધું. બહાર બધે જ હરિયાળા ફેણયેલી હતી છતાં બળતા જીવને ટાઢક ન વળી : ‘શું કામ મેં એ માણસને અહીં સુધી આવવનું પ્રોત્સાહન આપ્યું ? શું કામ મેં ચિંતનને અંધારામાં રાખ્યો ?’

ચિંતન ! એના મગજમાં ઝબકારો થતાં જ તેણે દોટ મૂકી. ડ્રોઈંગરૂમમાં પહોંચ્યા ઝડપથી

ટેલિફોનનાં બટન દબાવ્યાં. સામે છેડે ઘંટડી વાગીને ફોન ઊંચકાયો એટલે ઉતાવળે બોલી ગઈ : 'પ્લીઝ પુટ મી ટુ ડૉક્ટર મઝુમદાર !' એટલું બોલતાં જ તેના શ્વાસનો વેગ વધી ગયો.

'બોલ, તુલસી ?'

ઘોર અંધકારમાં રોશની ઝબૂકી ઊઠે તેમ તુલસીએ રાહત અનુભવી :

'ચિંતન ! તું હમણાં જ આવી જા !'

સાંભળીને ચિંતન હસી પડ્યો : 'સારું થયું તેં ફોન કર્યો, મને પણ શ્રીકાન્તભાઈનો પત્ર વાંચવાની અધીરાઈ સતાવતી હતી.'

'તું હમણાં ને હમણાં આવી જા, ચિંતન.... પ્લીઝ...'

'અબઘડી આવ્યો, તુલસી !'

અબઘડીની ખાતરી કરવા માગતી હોય તેમ તુલસી શયનખંડની બારી પાસે પહોંચી ગઈ. સાચે જ ચિંતન ઉતાવળાં પગલે નર્સિંગહોમના ગેટ બહાર નીકળતો દેખાયો, ત્યારે આંખો મીંચી દઈને 'હાશ' બોલી ગઈ. પગલેપગલે ચિંતન પોતાની નિકટ આવી રહ્યો છે એવી પ્રતીતિએ તુલસીને ફરી સ્વસ્થ બનાવી દીધી. સીડી ચડતાં થતા એના પગરવે તુલસીને નિર્ભય બનાવી દીધી અને જેવો એ સામે આવ્યો કે તુલસી ફરી પાછી પહેલાં જેવી અક્કડ બની ગઈ : એને હમણાં કાંઈ જ નથી કહેવું !

બારી પાસેથી પલંગમાં બેસી ગયેલી તુલસી તરફ હસીને ચિંતને પરબીડિયાવાળો હાથ લંબાવ્યો. એરમેલની ડિઝાઈનવાળા પરબીડિયાને ઘડીભર તાકી લઈને તુલસીએ હાથ લંબાવ્યો, પણ એના સ્પર્શથી દાઝી જવાની બીક લાગતી હોય તેમ ઝાટકા સાથે હાથ પાછો ખેંચી લીધો : 'તું જ વાંચી સંભળાવ ને !'

તેની એ ચેષ્ટાથી ચોંકેલો ચિંતન ઘડીભર આનાકાનીના ભાવ સાથે તેને જોતો રહ્યો.

'કહું છું, કાગળ ખોલીને જલદી વાંચ ને !'

ફરી હસી પડતાં ચિંતને ખુરશી પર બેસતાંબેસતાં જ પરબીડિયાની કિનારી સાચવીને ફાડી. તુલસીએ અધીરાઈભરે કાંડા પર નજર નાંખી લીધી : ઘડિયાળનો કાંટો સવાઅગિયારનો આંક વઢાવી ચૂક્યો હતો.

'ચિ. તુલસી !'

સંબોધન વાંચીને ચિંતને તુલસી સામે જોયું, પણ સામેથી કોઈ પ્રતિભાવ ન મળ્યો એટલે આગળ ચલાવ્યું :

'ઘણી મથામણ પછી આ ચાર-છ લીટી લખવા પામ્યો છું. તારા જીવનમાં ચમત્કાર થયો એ જાણ્યા પછી મારા આત્માએ કેવી પરમ શાંતિ અનુભવી છે એ હું વર્ણવી શકું તેમ નથી. બાકી તો આ રીતે પત્ર લખીને તારા ખબર પૂછવાનો અધિકાર પણ હું ધરાવતો નથી. તારી ક્ષમા નથી માગતો, કારણ કે તું સત્વર ક્ષમા આપી દે એવી છે, પણ એવું કરીને હું મારા અક્ષમ્ય અપરાધની સજામાંથી છટકવા નથી માગતો... ચિંતનને મારી યાદ.

એ જ. લિ.

શ્રીકાન્ત !'

પત્રનું લખાણ સાંભળીને ક્ષણવાર માટે વિહ્વળ બની ગયેલી તુલસીએ ફરી ઘડિયાળમાં જોઈ લીધું. અગિયાર ને બાવીસ મિનિટ થઈ ચૂકી હતી. જાણે શ્રીકાન્તનો કોઈ પત્ર જ આવ્યો ન હોય એવા નિર્લેપભાવે એણે ચિંતનને કહ્યું :

‘તું બારણાં બંધ કરીને આવ્યો છે ?’

‘હા, કેમ ?’

‘તો ઉઘાડી આવ !’

તેના મૃદુ અવાજમાં આજ્ઞાનો રણકો હતો. ખભા ઉછાળતો ચિંતન બહાર જઈ બારણાં ઉઘાડાં મૂકીને ફરી તેની સામે આવીને ખુરશીમાં ગોઠવાઈ ગયો.

‘તુલસી, કોઈ આવવાનું છે ?’

‘હા !’

‘કોણ ?’

તુલસીને તેનો જવાબ આપવાની જરૂર ન પડી. ભારેખમ પગલાં સાથે કોઈક ઝડપથી સીડી ચડી રહ્યું હોય એવો અવાજ કાને પડતાં બંને ટટ્ટાર થઈ ગયાં.

□

સ્વિસ ડૉક્ટરના એક માળના ગેસ્ટહાઉસની સીડી ચડીને સૂરજનારાયણે જોયું તો ઘરના દરવાજા ઉઘાડા હતા ! આવકારની નિશાની જેવાં ઉઘાડાં દ્વારે તેના શ્યામ ચહેરા પર ઉજાસ પ્રસરાવી દીધો, પણ બીજી જ ક્ષણે મનમાં સંશયનું સાપોલિયું સળવળી ઊઠ્યું : ‘આવકારને બદલે મને ફસાવવાની જાળ તો નહીં હોય ને ?’ લંડનથી જિનીવાનું પ્લેન પકડ્યું ત્યારે જાતને ટકોરા મારીમારીને તાકીદ કરી હતી : ‘એકએક પગલું સાચવીને ભરવું. સવાપાંચ વરસ પહેલાં મુંબઈમાં કરેલી મૂર્ખાઈઓનું પુનરાવર્તન થવા નથી દેવું. જિંદગીના આ અંતિમ જુગારમાં બહુ સિફતથી ગંજીપો પીસવાનો હતો. પાંત્રીસ કરોડ રૂપિયાની બાજીનો સવાલ હતો. એ ગુમાવી દઉં તો પછી આપઘાત કરવા સિવાય બીજો કોઈ જ વિકલ્પ નહીં રહે...’

બારણાં ઉઘાડાં હોવા છતાં પોતાના આગમનની જાણ કરવા સૂરજનારાયણ ડૉરબેલ શોધવા લાગ્યો. સભ્યતાની છાપ પાડવા માટે એ જરૂરી લાગ્યું, પણ ડૉરબેલની કોઈ સ્વિચ જ દેખાઈ નહીં ! સીડીનું પહેલું પગથિયું ચડતાં પહેલાં એણે જોયું હોય તો ત્યાં લેટરબોક્સની બાજુમાં ડૉરબેલની સ્વિચ પર અચૂક નજર પડી હોત, પણ સાચવીસાચવીને પગલાં ભરવાની તાકીદ પ્રથમ પગથિયે જ વીસરી જઈને સડસડાટ એ ઉપર ચડી આવ્યો હતો.

‘મે આઈ કમ ઈન ?’

દરવાજાની ઘંટડીની અવેજીમાં પોતાના કર્કશ કંઠમાં શક્ય એટલી મીઠાશ ઘોળી તેણે હાક મારી.

તેનો એ સાદ ડ્રૉઈંગરૂમમાંથી બેડરૂમમાં અધ્ધર શ્વાસે બેઠેલાં તુલસી-ચિંતનના કાને અફળાયો. ક્ષણવાર માટે બંને એકબીજા સામે તાકી રહ્યાં, પછી આવનારને જોઈ લેવાની ઉત્સુકતાથી ચિંતન સફાળો ઊભો થવા જતો હતો, પણ તુલસીએ બંને હાથના પંજા ઊંચા

કરી તેને ચૂપચાપ ખુરશી પર બેસી રહેવાની તાકીદનો સંકેત કર્યો ત્યારે તો ચિંતનના મનમાં ઘૂંટાતું રહસ્ય વધુ ઘટ્ટ બની ગયું : તુલસીએ આ શી રમત માંડી છે ?

‘યસ, કમ ઈન પ્લીઝ...’

ટેલીફોન પર સાંભળ્યો હતો એ જ મૃદુ અવાજના આવકારે સૂરજનારાયણને એટલો બધો ઉત્તેજિત કરી મૂક્યો કે જાણે પોતાને સ્વર્ગમાં પ્રવેશ કરવાનો પરવાનો મળી ગયો હોય !

દરવાજામાં પગ મૂકતાં તેણે જમણો હાથ લાંબા ઓવરકોટના ખિસ્સામાં સરકાવી દીધો. ડ્રૉઈંગરૂમમાં સાવચેતીભરી નજરે જોઈ લઈ, જ્યાંથી આવકારનો પડઘો સંભળાયો એ બેડરૂમના ઉઘાડા દરવાજા તરફ સૂરજનારાયણ ધીમાં છતાં મક્કમ પગલે આગળ વધ્યો. અંદર નજર પડતાં જ તેણે પગને બ્રેક મારી દીધી. પલંગ પર માથે સ્કાર્ફ બાંધીને બેઠેલી તુલસીને નિર્લેપભાવે પોતાને નીરખી રહેલી જોઈને સૂરજનારાયણે સુખદ આશ્ચર્યનો આંચકો અનુભવ્યો. જેને શુદ્ધિમાં આવેલી જોવા માટે પોતે વર્ષોથી પાગલની જેમ પ્રતીક્ષા કરતો હતો, જેલમાં ગુજારેલી દરેક દરેક રાતે જેને પોતે શુદ્ધિમાં આવતી જોવામાં સપનાં પંપાળ્યાં હતાં એ તુલસી ગોસ્વામીને આમ અત્યારે જિનીવામાં જીવતી-જાગતી અને પોતાને આવકારતી જોવી એ પણ માનવામાં ન આવે એવા સ્વપના જેવું લાગ્યું. માથા પરની ઈંગ્લિશ હેટ ડાબે હાથે સહેજ ઊંચી કરી મસ્તક નમાવતાં સૂરજનારાયણે જાડ હોઠથી સ્મિત આપ્યું : ‘મેરે આને સે આપકો કોઈ તકલીફ તો નહીં હોઈ ન, બહનજી ?’

જરૂર કરતાં વધારે ઝૂકીને અને જરૂર કરતાં વધારે મીઠાશ ઘૂંટીને આગંતુકે વાણીવ્યવહારનો પ્રારંભ કર્યો ત્યારે ઘડીવાર માટે તુલસીને ઘડ્યું કે પોતે વિનાકારણ આ અજાણ્યા માણસના આગમન માટે આટલો બધો ગભરાટ અનુભવતી હતી. તેનું નિરીક્ષણ કરતી તુલસીની દષ્ટિ માથાની હેટથી તેના પગના બૂટ સુધી પહોંચી ત્યાં સૂરજનારાયણને આગળ બોલવાનું સૂઝી આવ્યું :

‘યદિ આપ કહે તો મેં શૂઠ બહાર ઉતાર કે અંદર...’

એ એટલું કહે ત્યાં તુલસીએ જીભને બદલે ડોક ધુણાવી એવી તસ્દી ન લેવાનું સમજાવ્યું એટલે સૂરજનારાયણે સહર્ષ પગ ઉપાડ્યા : ‘ક્યૂંકી આપ ગોસ્વામી હૈં ઈસલિયે પૂછના ચાહિયે.’

પોતે બૂટ ઉતારીને અંદર આવવાનું પૂછ્યું એ વિવેકનો ખુલાસો કરવાની સાથોસાથ તુલસીના ગોસ્વામીપણને પંપાળી લેવાની ચેષ્ટા અજમાવતો સૂરજનારાયણ તેના પલંગની લગોલગ આવીને ઊભો રહ્યો. ત્યાં સુધી એને બેડરૂમમાં પોતાની પીઠ પાછળ બીજી કોઈ વ્યક્તિ પણ હાજર છે એનો ખ્યાલ આવ્યો નહોતો. પલંગની બાજુમાં જ ખુરશી પડેલી જોઈને એ સ્થાન પોતાના માટે જ હોય તેમ તે બેસી ગયો : ‘અબ આપકી તબિયત કેસી હૈ ?’

પૂછીને જમણી તરફ ડોક ફેરવવા જતાં જ ચિંતન પર એની નજર પડી. અગાઉ તેને કદી જોયો ન હોવા છતાં એને ઓળખી લેતાંની સાથે જ સૂરજનારાયણની આંખોમાં અણગમો ઊછળી આવ્યો. ચિંતન તેની સામે સહેજ હસ્યો તોપણ ડોકને ઝાટકો આપી ડાબી તરફ વાળી લઈ તેણે તુલસી સામે જોયું. પોતે એકાંતમાં મળવાનો આગ્રહ રાખ્યો હતો, ચિંતનને

કપટી ઠરાવી તેની કાનભંભેરણી કરી હતી, પચીસ મિનિટ પહેલાં ફોન કર્યો ત્યારે પોતે એકલી જ છે એવું તુલસીએ જણાવ્યું હતું, તો પછી અત્યારે આ માણસ અહીં કેમ હાજર છે - એવી ઊલટપાસ લેવાની મૂર્ખાઈ ન કરી બેસાય એટલે મુજબાવ પર સ્વસ્થતાનું મહોરું ચઢાવી દઈ સૂરજનારાયણે સિસ્ટર ગોસ્વામીને સારું લગાડવા કહેવું પડ્યું :

‘અગર તમારે આ મિસ્ટર સાથે કોઈ કામ પતાવવાનું હોય તો હું બહાર ચાલ્યો જઉં.’

ત્યારે તુલસીએ તેને જવાબ આપવાને બદલે ચિંતન સામે જોયું. સૂરજનારાયણને ઓળખી ગયો હોય તેમ ચિંતનનો ચહેરો કરડાકી ધારણ કરી રહ્યો હતો. પોતાને તાકી રહીને જાણે એ પૂછવા માગતો હતો કે તુલસી, આ માણસ આવવાનો છે એમ તેં મને પહેલાં કહી કેમ ન દીધું ? તેં એને અહીં સુધી આવવા જ કેમ દીધો ?

‘નહીં, શ્રીમાન સૂરજનારાયણ !’ અચાનક ખુરશીમાંથી ઊભા થઈ જતાં ચિંતને સંભળાવ્યું : ‘આપે બહાર જવાની જરૂર નથી. તમે એને મળી લો એટલી વાર હું બહાર બેસું છું !’

આટલી સહેલાઈથી ચિંતન વચ્ચેથી ખસી જવા તૈયાર થયો એ સાંભળીને ચોકેલા સૂરજનારાયણની ડોક એના તરફ મરડાઈ. આભાર માનવા માટે ખંધું હસીને એ કાંઈક કહેવા જતો હતો ત્યાં તુલસી વચ્ચે બોલી ઊઠી :

‘ચિંતન, તું એમને ઓળખે છે ?

‘એમને કોણ ન ઓળખે, તુલસી !’ ચિંતન દાઢમાંથી બોલી ગયો : ‘દેશના મહાન સેવક સ્વર્ગસ્થ જગતનારાયણના સુપુત્ર ! તારા બેહોશ થયા પછી ત્રીજા દિવસે જ તારી ખબર કાઢવા કે. જી. એમ. હોસ્પિટલમાં આવી પહોંચ્યા હતા.’

‘ખબર કાઢવા’ પર ચિંતને ભાર મૂક્યો એ સૂરજનારાયણને બહુ કઠ્યું એટલે સત્ત્વર ખુલાસો કરવો પડ્યો : ‘નહીં, સિસ્ટર ગોસ્વામી, મને ક્યાં જાણ હતી કે મારા પિતાજીના અવસાનની સાથોસાથ તમે પોતે પણ બેહોશીનો ભોગ બન્યાં હતાં ? એટલે ખબર કાઢવા આવવાનો કોઈ સવાલ જ નહોતો.’ કહી તેણે ફરી ડોક મરડીને ચિંતન તરફ જોયું : ‘હું જે કારણસર તમને મળવા આવ્યો હતો એ વાત બહુ અંગત છે. આપણે બંને એકલાં જ...’ એટલું બોલ્યો છતાં ચિંતનને બહાર જવા માટે પગ ઉપાડતો જોયો નહીં એટલે સૂરજનારાયણે અનુમતિ માટે તુલસી તરફ ડોક ફેરવી : ‘તમને વાંધો ન હોય તો આ મિસ્ટરને જરા બહાર જવાનું કહેશો ?’

પરંતુ તુલસીના કહેવાની રાહ જોયા વિના જ ચિંતને પગ ઉપાડ્યા, દરવાજે પહોંચીને તેણે તુલસી સામે એક નજર નાખી લીધી ત્યારે તુલસી પોતાના પ્રતિભાવનું પરીક્ષણ કરતી હોય તેમ એકીટશે જોઈ રહેલી દેખાઈ. ચિંતનના મનમાં રોષ ઘૂંટાવા લાગ્યો : આ માણસ લંડનથી તુલસીનો સંપર્ક કરીને અહીં આવ્યો હોવો જોઈએ.... છતાં તુલસીએ મારાથી એ છાનું શું કામ રાખ્યું ? અને ત્યાં જ એના મગજમાં ઝબકારો થયો : મેમરી ટ્રીટમેન્ટમાં તુલસીએ એકાએક અસહકારનું વલણ અપનાવ્યું એનું કારણ આ સૂરજનારાયણ કેમ ન હોય ?

‘તુલસી, બહાર બેસવાને બદલે હું નર્સિંગહોમ જઉં તો કેમ ?’ દરવાજાના હેન્ડલના નોબને મુઠ્ઠીમાં લેતાં તેણે ઉમેર્યું : ‘બારણું બંધ કરતો જાઉં કે...’

‘ચિંતન !’ તુલસીની આંખમાંથી તણખા ખરતા દેખાયા : ‘આ મહાશય પધારવાના હતા એટલા માટે તો મેં તને નર્સિંગહોમથી બોલાવ્યો હતો ! કોઈ અજાણી વ્યક્તિ સાથે મને એકલી મૂકીને...’

‘બહનજી !’ ઉતાવળે સૂરજનારાયણ વચ્ચે બોલી ગયો : ‘હવે હું આપના માટે અજાણ્યો ક્યાં છું ? મારે આપની સાથે ખાસ વાત કરવી છે એટલે પ્લીઝ...’

‘શ્રીમાન...’ એટલું કહેતી તુલસી સહેજ અટકી : ‘શું નામ કહ્યું આપે ?’

‘સૂરજનારાયણ !’ પેલાએ ઉતાવળે પોતાનું નામ તાજું કરાવ્યું.

‘હું, શ્રીમાન સૂરજનારાયણજી ! આપને મારું ખાસ કામ છે એ તો આપે મને અગાઉ ફોનમાં પણ જણાવ્યું હતું, છતાં મેં ચિંતનને અહીં બોલાવી લીધો.’ તુલસી તેના ચહેરાના હાવભાવ વાંચતી બોલી રહી : ‘આપ અહીં આવવાનું કહ્યા પછી મને ભાન થયું કે યાદદાસ્ત ગુમાવી બેઠેલી હું એકલી આપની વાતના જવાબ કેમ આપી શકીશ ?’

કોઈએ ધગધગતો ડામ દીધો હોય એવો વસમો તુલસીનો જવાબ લાગ્યો છતાં પીડા પચાવી જઈને સૂરજનારાયણે હસતું મોં રાખવું પડ્યું :

‘સિસ્ટર, તમે બે મિનિટ મારી સાથે વાત કરશો ત્યાં તમને બધું યાદ આવી જશે.’ અધીરાઈભરે તેણે કહ્યું : ‘એક વાર ટ્રાય કરવામાં શું જાય છે ?’

‘જેને માટે નિષ્ણાત સ્વિસ ડોક્ટર આઠ દિવસથી મથી રહ્યા છે એ યાદદાસ્ત તમે બે મિનિટમાં પાછી લાવી શકશો ?’

‘હા-હા !’ ચિંતનને ત્યાંથી ખસેડવાના ઉત્સાહના આવેશમાં સૂરજનારાયણ બોલી ગયો : ‘જે કામ ડોક્ટર નથી કરી શકતા એ ક્યારેક બેએક નિશાનીઓ આપવાથી થઈ જતું હોય છે, સિસ્ટર ગોસ્વામી !’

‘એમ વાત છે !’ તુલસીએ એવો જ ઉત્સાહભર્યો પડઘો પાડી હળવેકથી ઉમેર્યું : ‘તો ભલે ને બે મિનિટ માટે ચિંતન અહીં બેસે, મને યાદ આવવા લાગે એટલે આપણે એને બહાર મોકલી દઈશું.’

ત્યારે સૂરજનારાયણની નજરમાં ધાર આવી ગઈ : આ છોકરી મારી સાથે ચાલાકી તો નહીં અજમાવતી હોય ને ? અગાઉથી બધું નક્કી કરીને પેલાને અહીં હાજર રાખીને તો મને નહીં બોલાવ્યો હોય ને ? એવું કેમ ન બને કે જે જાણવા માટે હું તલસી રહ્યો છું એ જાણી લેવાની આ લોકોનેય ગરજ હોય ? કદાચ મારો સામનો કરવાની આ બંનેએ બીજી પણ તૈયારી રાખી હોય... તો-તો આ ચિંતન અહીં મારી સામે જ બેસી રહે એ જરૂરી છે.

‘ઠીક છે, સિસ્ટર !’ સૂરજનારાયણના ભિડાયેલા હોઠ ઘણી વારે ઊઘડ્યા : ‘તમારી ઈચ્છા હોય ત્યાં સુધી આ મિસ્ટર ભલે અહીં બેસી રહે. મારાથી ના કેમ પડાય ?’

સૂરજનારાયણે નમતું જોખી દીધા પછી પણ ચિંતન દરવાજે જ ઊભો રહ્યો. પોતાની

જાણ વગર આવા માણસને તુલસીએ અહીં સુધી બોલાવી લીધો તેનો રોષ દર્શાવવા એ પગ પછાડીને બહાર નીકળી જવા માગતો હતો, પણ જેલ ભોગવી આવેલા સૂરજનારાયણ પાસે તુલસીને એકલી રાખી જવાના જોખમે તેને રોકી રાખ્યો. સૂરજનારાયણની પીઠ પર તિરસ્કારભરી નજર નાખી લઈ ચિંતન પાછો ફરી પોતાની ખુરશીમાં ગોઠવાઈ ગયો.

‘બહનજી, આપ મને બરાબર ધ્યાનથી સાંભળજો.’ માથાની હેટ ઉતારીને બાજુમાં મૂકતાં સૂરજનારાયણે શરૂઆત કરી : ‘ત્રેવીસ એપ્રિલ ઓગણીસસો છોતેરની સવારે મારા પિતા એટલે કે ઈન્ડિયાના ડિક્રેન્સ મિનિસ્ટર જગતનારાયણને મુંબઈમાં ગંભીર મોટર-અકસ્માત નડ્યો એટલે એમને કસ્તૂરબા ગાંધી મેમોરિયલ હોસ્પિટલમાં દાખલ કરેલા...’ આટલે પહોંચીને સૂરજનારાયણ શ્વાસ ખાવાને બહાને થોડું અટક્યો. તુલસી પોતાની આંખમાં આંખ પરીવીને ધ્યાનથી સાંભળી રહી છે એની ખાતરી થતાં ઉત્સાહભરે એણે આગળ ચલાવ્યું :

‘પિતાજીને જે વી. આઈ. પી. રૂમમાં રાખ્યા હતા ત્યાં નર્સ તરીકે તમે ડ્યૂટી પર હતાં એ કદાચ તમે ભૂલી ગયાં હશે પણ હું તમને અબઘડી જ યાદ કરાવી આપું છું. ડૉક્ટરો તેમને ઓપરેશન થિયેટરમાં લઈ જવા આવ્યા, પણ પિતાજીને તો સમજાઈ ગયું હતું કે હવે એમને ઉપરનું તેડું આવી ગયું છે, એટલે જીવનની એ અંતિમ ક્ષણો ઈશ્વરના સ્મરણમાં વિતાવવા માટે એમણે દસ-પંદર મિનિટનું એકાન્ત માગ્યું અને એકાન્તમાં માત્ર તમને એકલાંને જ રૂમમાં હાજર રહેવા દીધાં.’

ફરી તુલસીના પ્રતિભાવ ચકાસવા સૂરજનારાયણ અટક્યો. ચિંતન તો એકીટશે તુલસીને જ નિહાળી રહ્યો હતો. વચ્ચે કૂદી પડવાની તત્પરતા સાથે એ યોગ્ય સમયની રાહ જોતો હતો. સૂરજનારાયણે અત્યાર સુધી જે વાત કરી તેની સ્મૃતિ તો તુલસીને પાછી મળી ચૂકી હતી.

‘પછી ?’

આગળ વધવાની અધીરાઈ જાગી હોય તેમ તુલસીએ પૂછ્યું એટલે જાડા હોઠ પર ધસી આવતા સ્મિતને સૂરજનારાયણે સિફતથી પાછું ધકેલી દીધું :

‘પછીનું તમને યાદ આવી જાય એટલા માટે હું તમને એક નિશાની આપું.’

કહેતાં તેમણે ગરમ ઓવરકોટના ડાબા ખિસ્સામાં હાથ નાખ્યો ત્યારે તુલસીની જિજ્ઞાસા વધી ગઈ અને ચિંતન ચિંતામાં પડી ગયો.

‘લો, આ તમને મારા તરફથી સસ્નેહ ભેટ !’

ખિસ્સામાંથી કાઢેલી ચળકતા પૂઠાવાળી ગીતાની પુસ્તિકા તેણે તુલસીને સામે ધરી ત્યારે ચિંતનને કોથળામાંથી બિલાડું કાઢવા જેવું લાગ્યું, પણ તુલસીની આંખો પ્રસન્નતાથી ચમકી ઊઠી :

‘અરે, આ તો ભગવદ્ગીતા !’

તેમના હાથમાંથી ગીતા લઈને તુલસી ઘણી વાર સુધી શ્રીકૃષ્ણની છબિ નિહાળતી રહી ત્યારે ધીરજ ખૂટી જવા આવી હોય તેમ સૂરજનારાયણે કહેવું પડ્યું :

‘વચ્ચે કાપલી રાખી છે એ પાનું ઉઘાડીને વાંચો એટલે તમને કાંઈક યાદ આવવા લાગશે.’

પીઠને સહેજ તકિયા પર અઢેલી તુલસીએ ગીતા ખોલી તો જમણી તરફના પાના પર ટાંકણી ખોસેલી કાગળની કાપલી હતી અને ડાબી બાજુના પાને ત્રીજા શ્લોક પર શાહીની નિશાની કરેલી હતી.

‘નૈનમ્ છિદન્તિ શસ્ત્રાણિ, નૈનમ્ દહતિ પાવકઃ...’

તુલસી આસપાસનું બધું વીસરી જઈ ગીતાનો શ્લોક રટવા લાગી. હવે સૂરજનારાયણ સ્મિતને જાડા હોઠથી આધું રાખી શક્યા નહીં. તેની ખુશી પર ચિંતન દાંત ભીંસીને ખિજાતો રહ્યો.

‘કાંઈ યાદ આવે છે, બહનજી ?’

એકનો એક શ્લોક રટ્યા કરતી તુલસીને અધવચ્ચે રોકી પાડતાં સૂરજનારાયણે આશાભર્યા અવાજે પૂછ્યું : ‘આ શ્લોક સાથે સંકળાયેલો એ પ્રસંગ યાદ આવે છે, સિસ્ટર ગોસ્વામી ?’

‘હા, એ કેમ ભુલાય !’ બોલતી તુલસીની દષ્ટિ સામે દીવાલે ટીંગાતી શ્રીનાથજીની છબી પર જઈ ચડી. કાંઈક યાદ કરતી હોય તો વિચારમગ્ન બની ગઈ ત્યારે સૂરજનારાયણને આનંદથી ઊછળી પડવાનું જોશ ચડી આવ્યું. ચિંતન પણ ચોંકીને ટકાર થઈ ગયો.

તુલસીની આંખોના ખૂણા ભીના થતા દેખાયા ત્યારે તો સૂરજનારાયણની કાયામાં ઉત્તેજનાની ઝણઝણાટી પ્રસરવા લાગી.

‘મારા પિતાજીને ગીતાના પાઠ સંભળાવતી ત્યારે આ શ્લોકની પંક્તિ પર મને અટકાવીને તેઓ અચૂક કહેતા : બેટી તુલસી ! આખી ગીતાનો સાર આ પંક્તિમાં આવી જાય છે. શરીર ક્ષણભંગુર છે, પણ આત્મા અમર છે !’

કુંગામાં કોઈ ટાંચણી ભોંકે તેમ સૂરજનારાયણની ખુશાલીમાંથી હવા નીકળી ગઈ :

‘તમારા પિતાજીને નહીં, મારા પિતાજીને યાદ કરો, તુલસી ગોસ્વામી !’ સૂરજનારાયણના અવાજમાં અધીરાઈ ઊછળી આવી : ‘બરાબર યાદ કરી જુઓ ! વી. આઈ. પી. રૂમના એકાન્તમાં મારા પિતાજીને તમે આ શ્લોક સંભળાવ્યો હતો ને ?’

ક્ષણવાર એને શૂન્યભાવે તાકીને તુલસીથી પુછાઈ ગયું : ‘એ તમને કોણે કહ્યું ? તમારા પિતાજીએ ?’

‘ઓહ ગોડ !’ હતાશાનો કડવો ઘૂંટડો ગળે ઉતારીને એણે સમજાવવું પડ્યું : ‘મેં તમને હમણાં તો કહ્યું કે મારા પિતાજીની એ અંતિમ ક્ષણો હતી... એ મને કહેવા માટે જીવતા રહ્યા હોત તો હું તમારી પાસે શું કામ આવત ?’

ત્યારે તુલસીએ ચિંતન સામે જોયું : ‘તને કાંઈ ખબર હોય તો યાદ કરાવ ને, ચિંતન !’

‘નહીં, એને આમાં વચ્ચે ખેંચવાની કોઈ જ જરૂર નથી.’ ચિંતનની હાજરીના ખટકાથી સૂરજનારાયણે સંભળાવ્યું : ‘સિસ્ટર, હું તમને યાદ કરાવું છું. દસ-પંદર મિનિટના એકાન્ત

પછી તમે વી.આઈ.પી. રૂમનો દરવાજો ખોલ્યો ત્યારે હાથમાં ગીતા સાથે તમે હોઠ પર આ શ્લોકની પંક્તિ રટતાં હતાં...'

‘તમે ત્યારે ત્યાં હાજર હતા ?’

એની આ પૃચ્છાએ પહેલી વાર સૂરજનારાયણના મનમાં દાઝ જગાડી. નાના બાળકને લેસન ન આવડે ત્યારે વડીલને હાથ ઉગામવાની દાઝ ચડે એવી ચેષ્ટાને માંડમાંડ રોકી તેણે ફરી ઓવરકોટના ડાબા ખિસ્સામાં હાથ નાખ્યો :

‘તમને એક બીજી નિશાની દેખાડું.’ કહી ખિસ્સામાંથી ગડી કરેલો કાગળ કાઢી બહુ સાચવીને તેની ગડી ઉઘાડી તુલસી તરફ લંબાવ્યો.

‘લ્યો તમે આ વાંચી જુઓ... કાગળ સાચવીને પકડજો, ફાટી ન જાય !’

તુલસીએ એની સૂચના પ્રમાણે સંભાળપૂર્વક બંને હાથમાં કાગળ પકડી રાખી વાંચવા માંડ્યું : ‘જલદી આવી જા. કદાચ આપણો મેળાપ ન થાય તો કસ્તૂરબા ગાંધી મેમોરિયલ હોસ્પિટલની નર્સ સિસ્ટર તુલસીને મળી તેની પાસેથી મારી અંતિમ ઇચ્છા જાણી લઈ, મારી આજ્ઞાનું પાલન કરજે. સિસ્ટર તુલસીએ અંતિમ ક્ષણોમાં મારી જે સેવા બજાવી છે એ બદલ એને શ્રીમદ્ ભગવદ્ગીતાનું પુસ્તક ભેટ આપજે.’

બેત્રણ વાર લખાણ વાંચીને તુલસી બોલી ઊઠી :

‘આ તો તાર લાગે છે જેમાં તમારા પિતાજીએ મને ગીતાજીની એક પ્રત ભેટ આપવા લખ્યું છે.’

‘આ તાર નથી, ટેલેક્સની કોપી છે - મુંબઈથી મને મોકલવામાં આવેલો ટેલેક્સ... તમે શુદ્ધિમાં આવો તેની પ્રતીક્ષામાં પાંચ-પાંચ વરસથી મેં એને જીવની જેમ સાચવી રાખ્યો છે.’

ત્યારે ચિંતનને બોલવાની ઇચ્છા જોર કરી ગઈ કે શ્રીમાન, તમારી પાસે તો ટેલેક્સની કોપી છે, જ્યારે મારી પાસે તમારા પરમ પૂજ્ય પિતાશ્રીના હસ્તાક્ષરવાળું ઓરિજિનલ લખાણ છે અને મેં પણ એ કાગળ પાંચ-પાંચ વરસથી જીવની જેમ સાચવી રાખ્યો છે...

એવું કહેવાનું ટાળી ચિંતન ઘડી સૂરજનારાયણને તો ઘડી તુલસીને નીરખતો ચૂપ બેસી રહ્યો.

‘મહેરબાની કરીને આપ મને સમજાવશો કે આ બધું શું છે ?’ અવાજમાં લાચારી અને મુખ પર તાણ દર્શાવતી તુલસી ગળગળી બની ગઈ : ‘મને તો આમાં કાંઈ જ સમજાતું નથી.’

‘હું સમજાવું...’ ફરી ગુસ્સો ગળી જઈ સૂરજનારાયણે સમજાવવાની કોશિશ કરી જોઈ : ‘મૃત્યુ પહેલાં મારા પિતાજીએ મને એટલે કે લંડનમાં રહેતા એમના એકના એક પુત્ર સૂરજનારાયણને આ ટેલેક્સ મોકલીને જણાવ્યું કે કોઈ સંજોગોમાં અમારો મેળાપ ન થાય તો મારે હોસ્પિટલની નર્સ સિસ્ટર ગોસ્વામીને મળવું... એ સમજાય છે ?’

ત્યારે તુલસીએ હકારમાં ડોકું હલાવ્યું.

‘મેળાપ ન થાય તો તમને મળવાનું લખ્યું એનો અર્થ સમજાય છે ?’

ત્યારે તુલસીએ ડોક ધુણાવી ના કહી.

‘છેલ્લો શ્વાસ લેતી વખતે જે વ્યક્તિ હાજર હોય તેને મરતાં પહેલાં માણસ કાંઈક કહી જાય કે નહીં ?’

તુલસી તેનો જવાબ ન આપી શકી.

‘હું તમને એ પૂછવા આવ્યો છું, સિસ્ટર ગોસ્વામી ! કે મૃત્યુ પહેલાં મારા પિતાજી તમને કાંઈ કહી ગયા હતા ? તમને કાંઈ આપી ગયા હતા ?’

હવે તુલસીએ યાદ કરવા માટે પાંપણ બીડી દીધી. એની બંધ આંખો અર્ધા મિનિટ પછી ફરી ખૂલી એટલો વખત સૂરજનારાયણનો શ્વાસ તાળવે ચોંટી રહ્યો. પરંતુ તુલસીની ઉઘાડી આંખોની કીકીઓ તેની ભૂંસાઈ ગયેલી યાદ જેવી કોરીધાકોર જ જોવા મળી.

‘શ્રીમાન સૂરજનારાયણ !’ અચાનક ચિંતન બોલી ઊઠ્યો : ‘તુલસીને તો યાદ નથી, પણ તમને બરાબર યાદ છે કે તમારા પિતાજીનું મૃત્યું ઓપરેશન ટેબલ પર થયું હતું... તો પછી છેલ્લા શ્વાસ લેતી વખતે તુલસીને કાંઈ કહેવાનો સવાલ જ ક્યાં ઉદ્ભવે છે ?’

‘મિસ્ટર !’ ઝાટકા સાથે ગરદન ધુમાવી તેના તરફ ધૂરકતાં સૂરજનારાયણે ત્રાડ નાખી : ‘તમે ચૂપચાપ બેસી રહો ! હું એને યાદ કરાવ્યે જ રહીશ !’

‘યાદ કરાવવા માટે ડોક્ટરની ટ્રીટમેન્ટના તો ચાલે જ...’

‘ફરી વચ્ચે બોલ્યા ?’ ચિંતનને પૂરું બોલાવા દીધા વિના જ તેણે સંભળાવી દીધું : ‘ડોક્ટરની ટ્રીટમેન્ટ તો ચાલ્યા કરશે, અત્યારે મને મારી રીતે ટ્રીટમેન્ટ કરી લેવા દો !’

બોલતાંબોલતાં સૂરજનારાયણને ખાંસીનું ઠસકું આવ્યું એટલે અચાનક તુલસીને યાદ આવી ગયું :

‘અરે ! તમે આવ્યા ત્યારે હું પાણીનું પૂછવાનુંય ભૂલી ગઈ...’ કહેતી એ ઊભી થવા જતી હતી, પણ સૂરજનારાયણે તેને ઊઠવા દીધી નહીં : ‘એવી તસ્દી લેવાની જરૂર નથી, સિસ્ટર ગોસ્વામી ! હું જે કામ માટે અહીં આવ્યો છું એ મળી જાય તો મારા માટે અમૃત મળ્યા બરાબર છે... આપણે વાત આગળ ચલાવીએ.’

પોતાને ઊઠવાની તસ્દી ન આપવાનો એ વિવેક હતો કે જ્યાં છે ત્યાં બેસી રહેવાનું ફરમાન એ તુલસીને સમજાયું નહીં, પણ તેનાં જડબાંના સ્નાયુઓ તંગ થતા જોઈને ચિંતન સાવધ બની ગયો. ‘મારા પિતાએ મરતાં પહેલાં તેમની અંતિમ ઇચ્છાના લખાણવાળો એક કાગળ મને આપવા માટે તમને સુપરત કર્યો છે અને હું તમારી પાસેથી એ લેવા આવ્યો છું.’

‘સાચું કહું છું, સૂરજનારાયણજી ! મારી પાસે એવો કોઈ કાગળ હોવાનું મને યાદ હોય તો તમને આપી દેવામાં મને શો વાંધો હોય ?’ તરડાયેલા અવાજે તુલસી બોલતી હતી : ‘કદાચ તેઓ મોઢામોઢ કાંઈ ભલામણ કરી ગયા હોત તો એ પણ તમને કહી દેત.’

‘મોઢાની ભલામણ નહીં, લખી આપેલો એ કાગળ હતો !’ બહુ મક્કમ અવાજે કહીને તેણે ઉમેર્યું : ‘તમારી બાજુમાં ગીતાજી છે તે હાથમાં લો જોઈએ, સિસ્ટર !’

તુલસીએ વિનાસંકોચે ગીતાનું પુસ્તક હાથમાં લીધું. એણે માની લીધું કે હમણાં એ ગીતાજી પર હાથ રાખી સોગંદપૂર્વક બોલવાનું કહેશે, પણ સૂરજનારાયણને મન ગીતાના સોગંદની કોઈ જ કિંમત નહોતી.

‘હવે ગીતાના એ પુસ્તકમાં ટાંચણી ભરાવેલી જે કાપલી છે એના પર એક નજર નાખી જુઓ તો...’

તુલસીએ જોયું તો કાપલી કોરી હતી, પછી ખ્યાલ આવ્યો હોય તેમ કાપલીને ઉલટાવી તો એના પર લખ્યું હતું : ‘મને કાગળ આપી દો. હું તમને સવા લાખ રૂપિયાની બક્ષિસ આપીશ.’

તુલસીને ચોંકી જતી જોઈને ચિંતન સફળો ખુરશીમાંથી ઊભો થવા લાગ્યો : ‘શું છે, તુલસી ?’

‘તમે ત્યાં જ બેસી રહો, મિસ્ટર !’ સત્તાવાહક અવાજે સંભળાવી સૂરજનારાયણે તુલસી તરફ બનાવટી સ્મિત ફેંક્યું :

‘આ નિશાની જોયા પછી તો તમને બહુ જલદી યાદ આવી જશે, સિસ્ટર ગોસ્વામી !’

અને તુલસીની આંખોમાંથી તણખા ખરવા લાગ્યા :

‘શ્રીમાન સૂરજનારાયણ ! તમે મને કેવી ધારો છો ? બક્ષિસના લોભમાં હું અત્યાર સુધી તમને સહકાર નહોતી આપતી એમ માનો છો ?’ બોલતાંબોલતાં તેનો રોષ ઊછળ્યો : ‘તમને શરમ નથી આવતી ?’

‘શરમ !’ સૂરજનારાયણના જમણા હાથની મુઠ્ઠી વળતી ચિંતને જોઈ, પણ એ હાથ તુલસી તરફ ઉગામવાને બદલે તેના ઓવરકોટના જમણા ખિસ્સામાં ગયો :

‘હવે જે છેલ્લી નિશાની દેખાડું છું એ જોયા પછી પણ યાદ ન આવે તો જેવાં તમારાં બંનેનાં નસીબ !’ કહેતાં એણે ચિંતન સામેય જોઈ લીધું : ‘એને યાદ કરાવવામાં હવે તમારે પણ સાથ આપવો પડશે, મિસ્ટર ચિંતન મઝુમદાર !’

કટાક્ષમાં ઉચ્ચારેલાં એ વેણ મોંમાંથી બહાર આવે એ પહેલાં તો સૂરજનારાયણે ઓવરકોટના ખિસ્સામાંથી બહાર કાઢેલા હાથમાં ચળકતી ગન જોઈને ચિંતન-તુલસી હેબતાઈ ગયાં.

‘ક્યારનો હું યાદ કરવા માટે તને વીનવું છું અને તું નનૈયો બણ્યો કરે છે !’ ઘડીવાર પહેલાંની તેની મીઠી વાણીમાં કરડાકી આવી ગઈ : ‘લંડનથી ફોન કરીને મેં તને ચેતવી હતી કે આ હરામીને કાંઈ કહેતી નહીં... એરપોર્ટથી ફોનમાં પૂછ્યું ત્યારે પણ મને બનાવ્યો કે તું અત્યારે અહીંયાં એકલી છે !’

શબ્દેશબ્દે સૂરજનારાયણના મુખભાવ પલટાતા જતા હતા. શિયાળ અચાનક હિંસક વરુનું સ્વરૂપ ધારણ કરે તેમ તેની આંખોમાં ખંધાઈ તગતગવા લાગી, તેના મોઢા નાકનાં નાખોરાં ફૂલવા લાગ્યાં.

તેનું ધ્યાન તુલસી તરફ છે એનો લાભ લઈ ચિંતન ખુરશી પરથી તરાપ મારવાનો ઇરાદો વાગોળતો હતો ત્યારે જ પેલાએ એના તરફ ગરદન મરડી :

‘અને તારી જાતને બહુ ચાલાક માનતો તું...’ જાડા હોઠમાંથી શબ્દોની ગોળી છૂટતી હોય તેમ એણે ચિંતનને સમજાવ્યું : ‘કોઈ જાતની ચાલાકી અજમાવીશ તો જાન ગુમાવી દઈશ ! ગનમાં પાંચ ગોળી છે અને તેના નાળચા પર સાયલન્સર ચઢાવેલું છે... તમને બંનેને ફૂંકીને ચાલ્યો જઈશ તો કોઈને ખબર સુધ્ધાં નહીં પડે !’

સાંભળીને ચિંતને ખુરશીમાં ઢીલા થઈને બેસી જવું પડ્યું. તુલસી તો ગન જોઈ ત્યારથી જ પલંગમાં જડાઈ ગઈ હતી. તેના ચહેરા પરના ભાવ થીજી ગયા હતા, પણ મન તરફડતું હતું : ‘માણસને ઓળખ્યા વગર મેં મૂર્ખાઈએ તેને અહીં સુધી આવવાનું પ્રોત્સાહન આપ્યું... એને કેમ કરીને સમજાવવું કે મને ખરેખર કાંઈ જ યાદ નથી આવતું... હે ઠાકોરજી ! મારું ભલે ગમે તે થાય, પણ ચિંતનને આંચ ન આવવી જોઈએ !’

‘જલદી યાદ કરવા માંડ, છોકરી !’

તુલસી-ચિંતન બંને તરફ ગન પકડેલો જમણો હાથ હલાવતા રહીને સૂરજનારાયણે તાકીદ કરી :

‘મારી પાસે વધારે સમય નથી. બેહોશીમાં તેં મારાં પાંચ-પાંચ વરસ વેડફી નાખ્યાં... હવે બાહોશી બતાવવાની રહેવા દઈને ઝટઝટ બોલવા માંડ !’

‘હું... હું...’ થોથવાતી જીભે તુલસી માંડમાંડ બોલી શકી : ‘મને ખરેખર કાંઈ જ યાદ નથી ! કહેતા હો તો ગીતાજી પર હાથ રાખીને સોગંદ ખાઉં છું.’

કહેતી તુલસી ગીતા પર જમણા હાથનો પંજો મૂકવા ગઈ, પણ તેની એ ચેષ્ટાથી તો સૂરજનારાયણ વધારે ઉશ્કેરાયો :

‘એ સોગંદ-બોગંદનું નાટક છોડ.’ કહી પેલાએ તુલસીના હાથ પર ઝાપટ મારી ગીતાના પુસ્તકને દૂર ફંગોળી દીધું ત્યારે તુલસીના મોંમાંથી આછો ચિત્કાર નીકળી ગયો. દાંત ભીંસીને એ કહેવા માગતી હતી : ‘દંભનું નાટક તો અત્યાર સુધી તમે ભજવતા હતા ! મને ગીતાની ભેટ આપવા આવ્યા અને હવે એ જ પવિત્ર ગ્રંથનું આવું અપમાન કરતાં શરમ નથી આવતી તમને ?’

પરંતુ હાથમાં ગન સાથે વિકરાળ પશુની જેમ હિંસક નજરે તાકી રહેલા સૂરજનારાયણને જોઈ તુલસીની જીભ સિવાઈ ગઈ.

‘સૂરજનારાયણ !’ હવે ચિંતનથી મૂંગા ન રહેવાયું : ‘તમે તમારું જ ધાર્યું કરવા માગતા હો તો ભલે, પણ એ પહેલાં તમારે મારી વાત સાંભળવી જોઈએ.’

‘સોદો કરવાની વાત છે ?’

ખંધું હસીને સૂરજનારાયણે પૂછ્યું ત્યારે ચિંતન મક્કમપણે માથું હલાવ્યું :

‘નહીં ! તમે જેની શોધમાં આવ્યા છો એ કાગળની વાત કરવા માગું છું.’

‘એટલે ?’

‘એટલે એમ કે તમે માનો છો તેમ ખરેખર તમારા પિતાજીએ તુલસીને એ કાગળ સોંપ્યો હોય તો એ અહીં જિનીવામાં જ હશે એમ કેમ માની લેવાય ?’ કહીને ચિંતને સત્વર ઉમેર્યું : ‘તુલસીને ભલે એ યાદ ન આવતું હોય, પણ આપણે અનુમાન તો કરી શકીએ ને ?’

‘કેવું અનુમાન ?’ વાતોમાં પોતે બેખબર ન બની જાય એવી સાવચેતી સાથે સૂરજનારાયણે પૂછ્યું ત્યારે ચિંતન પામી ગયો કે એને વાતમાં રસ પડ્યો છે :

‘તમારા પિતાજીને વી.આઈ.પી. રૂમમાંથી ઓપરેશન થિયેટરમાં લઈ ગયા પછી તુલસીએ એ કાગળ ક્યાં રાખ્યો હોય એનું અનુમાન... આપણે બધા જ જાણીએ છીએ કે પહેલાં તુલસી હોસ્પિટલથી એને ઘેર ગઈ હતી.’

‘હા, પિતાજીએ આપેલા ટેલેક્સનો બંદોબસ્ત કરવા ગઈ હશે.’

‘ત્યાંથી મંદિરે જઈને હોસ્પિટલમાં પાછી ફરી એ ડ્રેસિંગ હોલમાં કપડાં બદલવા ગઈ અને બેહોશ બની ગઈ.’ ચિંતન તેને વાતમાં પરોવતો રહ્યો : ‘એનો અર્થ એ કે પેલો કાગળ આ દરમ્યાન તેણે ક્યાંક સાચવીને મૂક્યો હોય - કાં તો એના ઘરમાં અથવા તો ડ્રેસિંગ હોલમાં કપડાં રાખવાના પોતાના લોકરમાં !’

‘હું !’ ડાબા હાથના આંગળાથી મૂછ પંપાળતો સૂરજનારાયણ કટાક્ષમાં બોલી ગયો : ‘એનો અર્થ એ જ કે પિતાજીનો કાગળ મેળવવા માટે તેં આ બધી કડીઓ મેળવી હતી...’

‘નહીં, એનો અર્થ એ, સૂરજનારાયણ ! કે કાગળ માટે તુલસીના ઘરમાં તપાસ કરવી જોઈએ.’

‘તું મને બેવકૂફ સમજે છે, છોકરા !’ દાંતિયાં કરતો એ બોલી ગયો : ‘આખી રાત આ છોકરીના ઘરમાં રહીને મેં બધું જ ફેંદી નાખ્યું હતું.’

સાંભળીને તુલસી થથરી ગઈ, ચિંતન જરાય અસ્વસ્થ થયો નહીં.

‘એ હું જાણું છું, સૂરજનારાયણ ! તમે મુકુન્દને પૈસાની લાલચ આપી, ગોસ્વામીજીના પવિત્ર ઘરને દારૂની ગંધથી અભડાવ્યું હતું.’

સાંભળીને સૂરજનારાયણ ખંધું હસ્યો, પણ તુલસી ચોંકીને ચિંતન સામે જોવા લાગી : ‘આ બધી વાત તો એણે મને કહી નથી !’

‘તારી વાર્તા પૂરી થઈ ?’ સૂરજનારાયણે ફરી અધીરાઈ ઉછાળી : ‘મને તારા આવા અનુમાનમાં રસ નથી, મારે તો નક્કર પરિણામ લાવવું છે.’

કહેતાંની સાથે જ તેણે તુલસીના લમણા પર ગનની નાળ ટેકવી દીધી : ‘મારી આ ટ્રીટમેન્ટથી એને હમણાં યાદ આવવા માંડશે !’

ઘાતુના સ્પર્શનો ટાઢો ડામ ચંપાયો હોય તેમ તુલસી માથું દૂર ખસેડી લેવા ગઈ તો સૂરજનારાયણે ડાબા હાથની ઝાપટ મારી તેના વાળ પોતાની મુઠ્ઠીમાં જકડી લીધા : ‘હાલ્યાચાલ્યા વગર પડી રહે !’

તેની એ બળજબરીએ ચિંતનને હચમચાવી મૂક્યો : આ માણસ હવે છેલ્લી કક્ષાએ જઈ રહ્યો છે ! શ્વાસ રોકીને એ તેના પર તરાપ મારવા માટેનો પેંતરો વિચારતો હતો ત્યાં

પેલો સાવધ થઈ ગયો. તેણે ડોક જમણી તરફ ફેરવી. પણ જમણા હાથે ગન પકડીને જમણી બાજુએ ચાંપતી નજર રાખવાનું ફાવ્યું નહીં, એટલે ગન ડાબા હાથમાં પકડી લઈ તેની નાળ તુલસીની જમણા લમણે ટેકવેલી રાખી ચિંતનને ઘૂરકવા લાગ્યો :

‘બચ્ચુ ! હું પાંચ વરસ જેલમાં રહી આવ્યો છું, બધા પાઠ શીખી ચૂક્યો છું... તું જરાય ઊંચોનીચો થયો તો મારી ગનની ગોળી આ છોકરીના મગજની આરપાર નીકળી જશે અને પછી તારો વારો...’

‘પણ આમ બે જણની હત્યા કરવાથી તમારો કાગળ થોડો હાથમાં આવશે ?’

‘મારા હાથમાં ન આવે તો બીજા કોઈના હાથમાં પણ નહીં આવવો જોઈએ.’ હથિયારના ગુમાન સાથે એણે સંભળાવેલું : ‘મારા બાપના વારસાનો કોરો ચેક બીજા કોઈનાં છોકરાં વટાવી ખાય અને હું ભિખારીની જેમ ભટક્યા કરું ?’

‘કોરો ચેક ?’ ચિંતને ફરી તેને વાતમાં લપેટવાનો કીમિયો અજમાવ્યો, પણ એમાં એ ફાવ્યો નહીં.

‘એમ કરીને તું મારી પાસેથી વાત કઢાવવા માગે છે, બચ્ચુ ?’ કહી ડાબા હાથમાં પકડેલી ગનની નાળથી તુલસીના લમણ પર ઠોસો માર્યો : ‘છોકરી ! તને પાંચ મિનિટ આપું છું... કાં તો મારા કાગળને યાદ કર, નહીંતર તારા ભગવાનને યાદ કરવા માંડ !’

ગનની નાળ ઘસાવાને કારણે તુલસીના લમણ પર છરકો થયો છતાં એણે ઊંહકારો ન કર્યો. પોતે સામે ચાલીને યમરાજને નોતરું આપ્યાનો વસવસો પણ રહ્યો નહીં. અફસોસ તો એ વાતનો રહી ગયો કે પોતાને માટે જેમણે જે કંઈ કર્યું એમનું પોતે ઋણ ચૂકવી શકશે નહીં... ડોક્ટર ગોર્કીને મુક્ત થતા જોઈ શકશે નહીં, યોશદામાસીને ઘરકામના બોજમાંથી મુક્ત કરી શકશે નહીં, પાંચ-પાંચ વર્ષ સુધી પોતાને માટે ઊભા પગે તપ કરનાર ચિંતનને કહી શકશે નહીં કે ચિંતુ ! મારી લાયકાત કરતાં પણ તે મને વધુ ચાહી... અને શ્રીકાન્તને રૂબરૂ મળીને હવે ક્યારેય કહી શકશે નહીં કે મને ત્યજી દેવા બદલ તમારી જાતને અપરાધી શું કામ માનો છો ? કોને ખબર, બે માણસ વચ્ચેના ઋણાનુબંધનો ક્યારે અન્ત આવે છે અને ક્યારે આરંભ થાય છે !

સાચેસાચ જીવનની અંતિમ ઘડીઓ ગણાતી હોય તેમ તુલસીએ સામી દીવાલે ટીંગાતી શ્રીનાથજીની છબિ પર દષ્ટિ માંડી.

‘એક મિનિટ વીતી ગઈ !’

ધારદાર અવાજે કહેતા સૂરજનારાયણે પોતાની ખુરશી સહેજ ત્રાંસમાં ગોઠવી, જેથી ડાબા હાથમાં પકડેલી ગન પર અને જમણી બાજુએ બેઠેલા ચિંતન પર ચાંપતી નજર રહી શકે.

વીતી રહેલી પ્રત્યેક સેકન્ડે ચિંતનની ધીરજ ખૂટતી જતી હતી, સંયમ છૂટતો જતો હતો. ક્ષણવાર માટે સૂરજનારાયણ તુલસીના કપાળ પાસેથી ગન હઠાવે તો તરાપ મારીને પોતે તેનો હાથ પકડી લે. એક વાર તુલસી ગનની નાળના નિશાનની બહાર આવી જાય પછી પોતે

જાનના જોખમે પણ સૂરજનારાયણનો સામનો કરી લેવા તૈયાર હતો... પરંતુ એમાં જરાસરખી ગફલત થાય અને ભડકી ગયેલા સૂરજનારાયણની આંગળી ગનની ટ્રિગર પર દબાઈ જાય તો ભયાનક પરિણામ સર્જાઈ જાય !

‘બીજી મિનિટ પસાર થઈ ગઈ !’

સૂરજનારાયણે ગનની નાળથી તુલસીના માથા પર બાંધેલા સ્કાર્ફનો છેડો સહેજ ખસેડતાં સંભળાવ્યું, પણ તુલસી તો જાણે પોતાના ઠાકોરજીમાં તલ્લીન બની ગઈ હોય તેમ શ્રીનાથજીની છબિ પર ત્રાટક કરતી રહી. સૂરજનારાયણે ધારી હતી એવી ભયની તીવ્રતા અનુભવતી એ દેખાઈ નહીં ત્યારે એણે ચિંતનને પડકાર્યો :

‘તને આ છોકરીના મોતની તો ખેવના ન હોય, પણ તારી પોતાની જિંદગીનીય પરવા નથી ?’

‘પોતાની જિંદગીની પરવા કોને ન હોય, સૂરજનારાયણ !’ ચિંતને એને ભરમાવાની તરકીબ અજમાવી : ‘પરંતુ આ તુલસીને ભાનમાં લાવવા માટે હું પાંચ-પાંચ વરસ લગી અથાગ પરિશ્રમ કરતો રહ્યો છતાં તમે મારી તો કોઈ કિંમત જ આંકતા નથી !’

‘હૈં !’ સૂરજનારાયણના મોંમાંથી ઉદ્ગાર નીકળી ગયો : આ જુવાનિયો ચાલાકી અજમાવી રહ્યો હતો કે સોદો કરવા તૈયાર થયો હતો તેની ગડમથલ વચ્ચે એ તેને નીરખતો રહ્યો. મુકુન્દ સાથે બનાવટ કરીને જે રીતે તુલસીનું તેણે ઓપરેશન કરાવ્યું, તુલસી શુદ્ધિમાં આવી એ જાહેર થાય તે પહેલાં જ તેને જિનીવા લઈ આવ્યો એમાં એની ચાલાકી હતી અને અત્યાર સુધી તેના પાસા સીધા પડતા આવ્યા હતા.

‘ચિંતન, તું તારી કિંમત કેટલી આંકે છે ?’

એનો જવાબ આપવામાં વાર લગાડે તો શંકા જાય એટલે મનમાં આવ્યું એ ચિંતને કહી નાખ્યું :

‘ત્રીજી વ્યક્તિની હાજરીમાં સોદાની વાટાઘાટ ન થાય.’ કહી હળવેકથી ઉમેર્યું : ‘આપણે ડ્રોઈંગરૂમમાં જઈએ તો કેમ ?’

‘તું બનાવટ કરતો નથી તેની ખાતરી શી ?’ શંકાશીલ નજરે જોતાં એણે પૂછ્યું : ‘મારે જે જોઈએ છે એના વિશે તું કાંઈક જાણે છે એવો પુરાવો આપી શકે એમ છે ?’

‘પુરાવો !’ ચિંતન મૂંઝાયો. જવાબ આપવામાં વિલંબ થાય તો દાવ ખાલી જાય એવી કટોકટી જાગી ગઈ... ત્યાં એના મગજમાં ઝબકારો થયો. એકાએક તેના હોઠ પર સ્મિત ફરકવા લાગ્યું :

‘મને હતું કે એકાન્તમાં કહીશ, પણ નિશાની માગો જ છો તો સંકેતમાં કહી દઉં.’ કહીને એ જરા વાર અટક્યો. તેનું હૃદય જોરથી ધબકવા લાગ્યું : ‘સેવન્ટી મિલિયન !’

જાણે સામેવાળાએ બોમ્બ ફોડ્યો હોય તેમ સૂરજનારાયણની સમગ્ર કાયા હચમચી ગઈ. જાણે પોતાના પિતાશ્રીના સેવન્ટી મિલિયન સ્વિસ ફ્રાન્ક આ જુવાનિયો આંચકી ગયો



હોય એમ એનો ક્રોધ ભભૂકી ઊઠ્યો : અત્યાર સુધી પોતે આ છોકરી પર નકામી બળજબરી કરતો રહ્યો, મારો ખરો શિકાર તો આ છે...

ચિંતન તરફ મોરચો બદલવા માટે સૂરજનારાયણે ડાબા હાથમાં પકડેલી ગન જમણા હાથમાં લેવાની ચેષ્ટા કરી અને હાથની અદલાબદલી માટેની એ એક ક્ષણ ચિંતને ઝડપી લીધી. ચિંતાની જેમ તરાપ મારતો એ સૂરજનારાયણ પર ત્રાટક્યો. ગન પકડેલો સૂરજનારાયણનો જમણો હાથ તેણે પોતાના બંને હાથના ભરડામાં લઈ લીધો. તેના એ અણધાર્યા હુમલા સામે ટકી રહેવા માટે સૂરજનારાયણે જોર અજમાવ્યું, પગની આંટી મારીને ચિંતનને પછાડવા માટે પેંતરો કર્યો, પણ ત્યાર પહેલાં તો ચિંતને એનો જમણો હાથ એવો મરડી નાખ્યો કે સૂરજનારાયણે પોતાની સ્થૂળ કાયાનું સંતુલન જાળવી રાખવા માટે પગની આંટી મારવાનું માંડી વાળવું પડ્યું. તેના હાથમાંથી ગન છોડાવવા માટે ચિંતને ફેફસાંમાં શ્વાસ ભરીને એક જોરદાર ઝાટકો આપ્યો અને એ સાથે જ બેવડ વળી ગયેલા સૂરજનારાયણની આંગળી ગનની ટ્રિગર પર દબાઈ ગઈ.

ગોળી છૂટવાનો ધડાકો તો ન થયો, પણ તુલસીની હળવી ચીસે વાતાવરણને ખળભળાવી મૂક્યું. ગનમાંથી છૂટેલી ગોળી તો સામી દીવાલમાં ધરબાઈ ગઈ, પણ એના ધક્કાથી ઘડીભર ધૂજી ઊઠેલી દીવાલે જેના દર્શનમાં તુલસી એકાકાર બની ગઈ હતી એ શ્રીનાથજીની છબિને ખીલીમાંથી ઉખેડીને નીચે ફંગોળી દીધી. કાચ ફૂટવાના ખનનન અવાજે અવાજે તુલસીના હૃદયમાં તિરાડ પાડી દીધી, મગજમાં ખળભળાટ મચાવી દીધો.

તુલસીની હળવી ચીસે ચિંતનમાં એવું ઝનૂન પ્રસરાવી દીધું કે ઉપરાઉપરી બેત્રણ ઝાટકા મારીને સૂરજનારાયણના હાથમાંથી ગનને તો ઉછાળી મૂકી, સાથોસાથ બેડરૂમના બારણામાંથી તેને ફંગોળી દઈ ડ્રોઈંગરૂમમાં બેત્રણ ગડથોલિયાં ખાતો કરી દીધો.

‘તારી પાંચ મિનિટ પૂરી થઈ ! હવે મારી પાંચ મિનિટ શરૂ થાય છે, જગતનારાયણના બચ્યા !’

2, 81, 128

હાંફતા શ્વાસે ત્રાડ પાડતા ચિંતને પલંગની બીજી બાજુ ઊછળીને પડેલી ગન પર કબજો જમાવવા માટે છલાંગ મારી. મૃત્યુની લગોલગ પહોંચી ગઈ હોય તેમ થોડી વાર માટે જડ બની ગયેલી તુલસીને ચિંતનની ત્રાડે જગાડી દીધી. ચિંતનનું રૌદ્ર સ્વરૂપ જોઈને એ ડઘાઈ ગઈ. હાથમાં આવેલી ગનની ટ્રિગર પર આંગળી રાખી ઝનૂનભેર એણે ડ્રોઈંગરૂમમાં પડેલા સૂરજનારાયણ તરફ ધસી જવા માટે પગ ઉપાડ્યા ત્યાં તુલસીએ એનું કાંડું પકડી લીધું.

કાંડું છોડાવવા માટે ચિંતન જોરદાર ઝાટકો મારવા જતો હતો ત્યાં તુલસીના ચહેરા પર નજર પડતાં જ એ હેબતાઈ ગયો. એની ફાટેલી આંખોની કીકીઓ તગતગતી હતી. કપાળની નસો ફાટી પડવાની હોય તેમ ફૂલી ગઈ હતી અને ચહેરા પરના ભાવ થીજી ગયા હતા.

બસ, એ પંદર-વીસ સેકન્ડના વિલંબનો સૂરજનારાયણે મોકો ઝડપી લીધો. ઝડપથી ઊભા થઈને એણે ઉઘાડા બારણા તરફ દોટ મૂકી અને બીજી જ ઘડીએ સડસડાટ સીડી ઊતરવાનાં તેનાં પગલાં ચિંતનના કાને અફળાયાં.

‘તુલસી ! તને શું થઈ ગયું ?’ પેલાનો પીછો કરવામાં પોતે મોડો પડી રહ્યો હોય એવા ઉશ્કેરાટભર્યા અવાજે ચિંતને તુલસીનો ખભો હલબલાવી નાખ્યો : ‘એ બદમાશને હું છોડવાનો નથી... આર યૂ ઓલરાઈટ, તુલસી ?’

‘મને... મને...’ બોલતાંબોલતાં તુલસીનો કંઠ રૂંધાઈ ગયો એટલે ચિંતનની અધીરાઈ વધી ગઈ :

‘શું થાય છે તને, તુલસી ?’

‘મને બધું યાદ આવી રહ્યું છે !’ ઉત્તેજનાભેર તુલસી બોલી ગઈ.

‘શું યાદ આવી રહ્યું છે, તુલસી ?’

‘એ... એ સાચું કહેતા હતા !’ તુલસીની આંખો ચકળવકળ થવા લાગી : ‘એના પિતાજી મને એક કાગળ સોંપી ગયા છે !’

‘શેનો કાગળ ?’ હવે ચિંતનની ઉત્તેજના વધી ગઈ : ‘બરાબર યાદ કરીને કહે, તુલસી !’

‘એ તો હું તને નહીં કહી શકું.’ તુલસીના કપાળેથી પરસેવો વહેવા લાગ્યો : ‘મેં ગીતા પર હાથ રાખીને સોગંદ ખાધા છે... ચિંતન, તું એમને જવા ન દે !’

ત્યારે ચિંતન ગન બાજુમાં મૂકી પલંગ પર ગોઠણભેર બેસીને તેના કપાળેથી પરસેવો લૂછતો લાગણીભર્યા અવાજે પૂછવા લાગ્યો : ‘એની ચિંતા છોડીને તને જે યાદ આવે છે એ કહેવા માંડ, તુલસી ! કદાચ પછી તું એ ભૂલી જઈશ !’

‘નહીં !’ હડસેલો મારતી તુલસી બરાડી : ‘કહું છું... તું એને રોક ! એને જવા ન દે ! એના પિતાની અનામત સોંપી દઈને હું ઋણમુક્ત થવા માગું છું... ચિંતન, જલદી કર !’

એને આવી હાલતમાં છોડીને જવા માટે મન માનતું ન હોય તેમ ચિંતન બે ડગલાં પાછળ હટીને ઊભો રહી ગયો ત્યારે અસહ્ય અકળામણ અનુભવતી તુલસીએ હાથ જોડ્યા : ‘ચિંતુ, પ્લીઝ...’ તેની આંખોમાં આંસુ ઊભરાવા લાગ્યાં : ‘તું મને સાચા દિલથી ચાહતો હોય તો જા, જલદી જઈને એમને પાછા લઈ આવ !’

અને ‘સાચા દિલથી ચાહવા’ના પડકારનો જવાબ આપતો હોય તેમ ચિંતન દોટ મૂકતો તુલસીની નજર સામેથી અદશ્ય થઈ ગયો.

□

છલાંગ મારતો ચિંતન ઘડઘડ સીડીનાં પગથિયાં ઊતરી સૂરજનારાયણનો પીછો પકડવા નીચે પહોંચ્યો તો ખરો, પરંતુ બહાર રસ્તા પર એક પણ વાહન જતું જોવા ન મળ્યું ત્યારે કમ્પાઉન્ડના ગેટ સુધી જઈને થંભી ગયો. લંડનથી પ્લેન પકડીને આવા મહત્ત્વના કામે જિનીવા દોડી આવનાર સૂરજનારાયણ અહીં સુધી પગપાળા આવ્યો હોય એવું તો ન બને, તો પછી એની કાર કે ટેક્સી કેમ દેખાતી નથી ? કદાચ સૂરજનારાયણ નીચે ઊતરીને મકાનમાં જ ક્યાંક સંતાઈ ગયો હોય તો... એ વિચાર આવતાં જ ચિંતને પીઠ ફેરવીને ગેસ્ટહાઉસની ચોતરફ ઊડતી નજર નાખી લીધી. સંતાઈ જવાની કોઈ જગ્યા દેખાઈ તો નહીં, છતાં મનનું સમાધાન થયું ન હોય તેમ એણે ગેસ્ટહાઉસની પાછળ ચકાસણી કરી જોવા પગ ઉપાડ્યા : આટલી વારમાં એ ક્યાં ગાયબ થઈ ગયો ?

ચિંતનને ચિંતા તો એ વાતની હતી કે પોતે તેનો પીછો કરવા બહાર દોડી જાય અને અહીં ક્યાંક સંતાયેલો સૂરજનારાયણ પોતાની ગેરહાજરીને લાભ લઈ ફરી ઉપર પહોંચી જાય તો ? એને હજુ ક્યાં ખબર છે કે હવે તુલસીએ સામે ચાલીને તેને બોલાવવા માટે મને દોડાવ્યો છે ? ખુન્નસ ઘૂંટતો સૂરજનારાયણ ઉપર પહોંચીને તુલસી સામે વેર વાળવા માટે ગમે તે કરી બેસે... ત્યાં વિચાર આવ્યો કે એની ગન પણ પોતે ઉપર જ મૂકીને આવ્યો એ વધારાનું જોખમ હતું...

જોખમના ગુણાકાર ગણતી ચિંતન ગેસ્ટહાઉસના પછવાડે પહોંચ્યો ત્યાં કમ્પાઉન્ડની દીવાલ પાછળથી પસાર થતી કાર દેખાઈ. સાડાચાર ફૂટ ઊંચી વંડી પાસેથી બહાર ડોકિયું કર્યું તો લાલ રંગની કાર ચલાવતા સૂરજનારાયણ પર નજર પડી :

‘સૂરજનારાયણ !’ તેણે જોરથી હાક મારી અને એના સાદના જવાબમાં સૂરજનારાયણે

એક વાર ડોક ફેરવીને તેના તરફ જોયુંય ખરું, પણ એને ક્યાં જાણ હતી કે ચિંતન એને પાછો બોલાવવા આવી રહ્યો છે ? ગન લઈને પાછળ પડેલા ચિંતનથી નાસી છૂટવા માટે એણે કારની ઝડપ તેજ કરી દીધી... અહીં આવવા માટે તેણે એરપોર્ટથી જ કાર ભાડે લઈ લીધી હતી. ટેક્સી કરવામાં જોખમ હતું. કદાચ અહીં આવ્યા પછી કોઈક ન બનવા જેવું બની જાય તો ટેક્સી-ડ્રાઈવરની જુબાની તેને ફરી જેલભેગો કરી દે. બનાવટી પાસપોર્ટ પર સ્વિત્ઝરલેન્ડના ટૂરિસ્ટ વિઝા લઈને પોતે આવ્યો હતો અને જિનીવાની પોલીસને એક વાર જરા-જેટલી શંકા જાગે તો પછી એના સર્કજામાંથી છટકવાનું અશક્ય હતું. એટલા માટે તો કાર પણ ગેસ્ટહાઉસની પાછળ પાર્ક કરીને કમ્પાઉન્ડની દીવાલ ઠેકીને પોતે અંદર દાખલ થયો હતો. નાસી છૂટતી વખતે એ દીવાલ જોકે થોડી નડતરૂપ બની હતી, કારણ કે પેલા ચિંતને પોતાનો જમણો હાથ મરડીને ખભાનું હાડકું ખેડવી નાખ્યું હતું.

સ્પીડ પકડીને કાર મેઈન રોડ પર ચડી ગઈ ત્યારે બીજો સાદ પાડવાનું માંડી વાળી ચિંતન પીછેહઠ કરી ઉપર પાછા ફરી જવાનું વિચારતો હતો, ત્યાં 'તું મને સાચા દિલથી ચાહતો હો'ના તુલસીના વેણે તેને પડકાર્યો : અધૂરો પ્રયાસ છોડીને પાછો ફરી જઈશ તો તુલસીને બહુ વસમું લાગશે... એ જ વખતે સીડી પાસે પડેલી સાઈકલ તેની નજરે ચડી ગઈ : સાઈકલ પર પાછળ પડું તો કોઈક ટ્રાફિક સિગ્નલ પાસે હું એને આંતરી શકું... એક વાર સ્વિસ ડોક્ટરની સેક્રેટરી રેબેકા બોલી ગઈ હતી : 'અમારી આ સાઈકલ તો ચોવીસ કિલોમીટરની સ્પીડ સુધી ભગાડી શકાય એવી છે !'

સાઈકલ પર સવાર થઈને ચિંતન ગેસ્ટહાઉસના કમ્પાઉન્ડની બહાર નીકળ્યો ત્યાં સુધીમાં સૂરજનારાયણની લાલ કાર નર્સિંગહોમ વટાવી ચૂકી હતી. બંને વચ્ચે પડી ગયેલું દોઢબે ફ્લૉગ જેટલું અંતર કાપવું આસાન તો નહોતું, છતાં ચિંતને સાઈકલનાં પેડલ ઘુમાવવા માટે હતું એટલું બધું જ જોર અજમાવવા માંડ્યું. તેને વિચિત્ર તો એ લાગતું હતું કે જે મેળવવા માટે એ પાંચ વરસ અને અઢી મહિનાથી મરણિયો બનીને જીવી રહ્યો હતો એ ચીજ હવે તેને મળવાની થઈ ત્યારે જ એ તેનાથી ભાગી છૂટવા માટે મરણિયો બની રહ્યો છે !

ચિંતનની સાઈકલ નર્સિંગહોમ પાસે પહોંચી ત્યારે સૂરજનારાયણની લાલ કાર ડાબી તરફ વળી જવાની તૈયારીમાં હતી. આ જુવાનિયો પોતાની પાછળ પડી ગયો છે તેની દાઝમાં કારને ટર્ન આપતી વખતે સૂરજનારાયણ સ્પીડ કન્ટ્રોલ કરવાનું ચૂકી ગયો અને ઝીબ્રા ક્રોસિંગ ઓળંગતા એક રાહદારીને હડફેટમાં લઈ લીધો. પેલો રાહદારી ગડથોલિયું ખાઈને દૂર ફંગોળાઈ ગયો, પણ પીછો કરી રહેલા ચિંતનની બીકે સૂરજનારાયણે કાર રોકવાની કર્ટસી દાખવી નહીં ઝીબ્રા ક્રોસિંગ આગળ કારની ગતિ ધીમી નહીં પાડવાનો એક ગુનો કરી ચૂકેલા સૂરજનારાયણે કાર ઊભી નહીં રાખવાનો બીજો ગુનો કરી કાર ભગાડવાનું ચાલુ રાખ્યું. ત્યાં ટ્રાફિક સિગ્નલની લાલ લાઈટ 'હોલ્ટ'નું સિગ્નલ આપ્યું. એક ભૂલ છુપાવવા માણસ બીજી ભૂલ કરે અને બીજી ભૂલમાંથી છટકવા માટે ત્રીજી ભૂલ કરવાની લાલચ જાગે, તેમ સૂરજનારાયણે લાલ સિગ્નલની પરવા કર્યા વિના કાર ભગાડીને ચિંતનની નજરથી દૂર નીકળી જવાની નિરાંત તો અનુભવી,

પણ સિગ્નલની નજીક ગોઠવેલા છૂપા કેમેરાની નજરમાંથી એ છટકી શક્યો નહોતો. ત્રીજી જ મિનિટે ટ્રાફિક પોલીસની મોટરસાઇકલ તેની પાછળ પડી ગઈ.

‘ઓહ માય ગોડ !’

લાલ સિગ્નલ વટાવી જવાની ગુસ્તાખી બદલ સૂરજનારાયણની આંખે હવે લાલપીળાં દેખાવા લાગ્યાં. ટ્રાફિકના ગુનામાં પકડાવું અત્યારે તેને પાલવે તેમ નહોતું... તુલસીને મળવા જતાં પહેલાં વિસ્કીના ત્રણ પેગ લગાવીને એ નીકળ્યો હતો એટલે પોલીસ તેનો ડ્રિન્ક ટેસ્ટ લે તો નશો કરીને ગાડી ચલાવવાના એક વધુ ગુનામાં સપડાઈ જવાય.... પછી તો બનાવટી પાસપોર્ટ, સ્વિસ ડોક્ટરના પેશન્ટ પર બળજબરી કરવાનો પ્રયાસ અને છેલ્લે ભારતના સ્વર્ગસ્થ ડિકેન્સ મિનિસ્ટરના સ્વિસ બેંકના એકાઉન્ટની પરાકાષ્ઠા સુધી વાત પહોંચી જાય : ‘નહીં, હું એવું હરગિજ થવા નહીં દઉં !’

ટ્રાફિક પોલીસને હુલ આપવા સૂરજનારાયણે રોંગ સાઈડમાં ગાડી વાળી લઈ આંખો મીંચીને ભાગવા માંડ્યું. સ્પીડોમીટરનો કાંટો ૮૦, ૯૦ અને ૧૦૦નો આંક વટાવીને આગળ વધતો હતો, પણ મરણિયા બનેલા સૂરજનારાયણને એટલેથી સંતોષ ન હોય તેમ સ્પીડ વધારતો ગયો. આંખો મીંચીને ભાગવામાં એને એ પણ ભાન રહ્યું નહીં કે જે રસ્તે આવ્યો હતો એ જ રસ્તા પર ગાડી ફંટાવીને એ જઈ રહ્યો હતો.

સામેથી પુરપાટ ધસી આવતી લાલ કારને જોઈ ચિંતને સાઇકલ રોકી પાડી. કદાચ સૂરજનારાયણનું એના પર ધ્યાન નહીં હોય, નહીંતર એ સાઇકલ સહિત તેને પણ હડફેટમાં લેવાનું ચૂકત નહીં... સવાસોની સ્પીડે જઈ રહેલી સૂરજનારાયણની કાર ચિંતન પાસેથી વંટોળિયાની જેમ પસાર થઈ ગયા પછી બીજી જ મિનિટે સામેથી ટ્રાફિક પોલીસની સાઇરન વગાડતી કાર ધસી આવતી દેખાઈ.

ખલાસ ! હવે આ આપત્તિમાંથી બચવું મુશ્કેલ છે... સૂરજનારાયણને ભીતરથી સાવચેતીની સાઇરન સંભળાવા લાગી : ‘હવે બસ કર ! બહુ મોડું થાય એ પહેલાં બસ કરી જા...’ પણ માણસના માથે કાળ ભમતો હોય ત્યારે આત્મા તરફથી વાગતાં સાવચેતીનાં એલાર્મ સંભળવાની સૂઝબૂઝ રહેતી નથી. ડૂબતો માણસ બચવા માટે તરણું પકડે તેમ સૂરજનારાયણે સામી દેખાતી શેરીનો આશરો પકડવા તેજ રફતાર સાથે કારને ઝાટકો આપ્યો. સ્ટીઅરિંગ વ્હીલને કંટ્રોલમાં લેવા માટે તેણે જમણા હાથ પર વધુપડતું જોર અજમાવ્યું અને એ જ વખતે ખભાના ખસી ગયેલા હાડકાએ દગો દીધો. શેરીમાં દાખલ થતાંની સાથે જ લાલ મોટરકાર સ્ટ્રીટલેમ્પના થાંભલા સાથે એવા જોરદાર ઘડાકા સાથે અફળાઈ કે એ દશ્ય જોનારા કેટલાક રાહદારીઓના મોંમાંથી ચિત્કાર નીકળી ગયો.

બસો મીટર દૂર સાઇકલ સાથે ઊભા રહી ગયેલા ચિંતનના શરીરમાંથી કંપારી વછૂટી ગઈ. ગાંડો હાથી કોધે ભરાઈને પુરપાટ દોડતો હોય તેમ સૂરજનારાયણની લાલ કારને તીવ્ર ઝડપે ઝાડ પર ધસી જતી જોઈને એણે આંખો બીડી દેવી પડી હતી. બેપાંચ મિનિટે સ્વસ્થ થયા પછી ત્યાં જઈને જોવું કે અહીંથી જ પાછા ફરી જવું એની જ ગડમથલ ચાલી. પોતે

ડોક્ટર હતો અને સૂરજનારાયણને ઓળખતો હતો એટલા ખાતર પણ જવું જોઈએ... સવારી કર્યા વગર સાઈકલને દોરતો એ ધીમેધીમે આગળ વધ્યો. પોતે સાઈકલ પર પાછળ પડ્યો તેમાં સૂરજનારાયણે આમ બેફમપણે નાસી છૂટવાની શી જરૂર હતી એ તેની સમજમાં આવતું નહોતું : હાથમાં હથિયાર હોય ત્યારે વધુપડતી બહાદુરી દેખાડનાર માણસ એ જ હથિયારને બીજાના હાથમાં જોઈને કેટલી હદે કાયર બની જતો હોય છે !

ચિંતન અકસ્માતના સ્થળે પહોંચ્યો ત્યાં સુધીમાં બેત્રણ પોલીસ કાર ઉપરાંત એક એમ્બ્યુલન્સ પણ આવી પહોંચી હતી : 'તો-તો એ બહુ જખમી થયો હશે !' થોડી વાર પહેલાં દુશ્મન જેવા લાગતા સૂરજનારાયણ માટે તેને હમદર્દી જાગી ઊઠી. મુંબઈમાં હોત તો-તો ક્યારનો ટોળા વચ્ચેથી રસ્તો કરીને એ અંદર ઘૂસી ગયો હોત, પણ પરદેશમાં ઘૂસણખોરીનો ક્ષોભ થયો. પાંચસાત મિનિટ પછી પોલીસે રાહદારીઓને આઘાપાછા કર્યા ત્યારે પંદર ફૂટ દૂરથી તેને એ દૃશ્ય જોવા મળ્યું : થાંભલા પર ધસી ગયેલી લાલ કારનું બોનેટ વચ્ચેથી ચિરાઈ ગયું હતું, વિન્ડસ્ક્રીનનો કાચ ભૂકો થઈને વેરાઈ ગયો હતો અને બે માણસો સૂરજનારાયણનું સ્ટ્રેચર ઊંચકી એમ્બ્યુલન્સ તરફ લઈ જઈ રહ્યા હતા. ચિંતને તો એને લોહીલુહાણ હાલતમાં નિહાળવાની માનસિક તૈયારી રાખી હતી, પણ તેને બદલે સૂરજનારાયણનાં કપડાં પર લોહીનો એક ડાઘ સુધ્ધાં જોવા ન મળ્યો. અથડામણના આઘાતથી બેહોશ થઈ ગયો હોય તેમ એ જડની જેમ પડ્યો હતો અને એનો એક હાથ ખોટો પડી ગયો હોય તેમ સ્ટ્રેચરની બહાર લબડી રહ્યો હતો.

'થેન્ક ગોડ, એ બચી ગયો !' ચિંતન હજુ એવા ઉદ્ગાર વાગોળે છે ત્યાં જ ડ્યૂટી બજાવતા પોલીસ ઓફિસર પર એની નજર પડી. એણે માથા પરથી કેપ ઉતારીને હાથમાં લઈ લીધી હતી ! 'ઓહ ગોડ !' આંચકા સાથે ચિંતનના ઉદ્ગાર બદલાઈ ગયા : 'મૃત્યુની અદબ જાળવવા સિવાય પોલીસ ઓફિસર આમ માથા પરથી હેટ ઉતારી ન લે !'

'યૂ ઈન્ડિયન ?'

કોઈએ ખભા પર હાથ મૂકીને પૂછ્યું ત્યારે ચિંતન એ અણધાર્યા સ્પર્શ અને પ્રશ્નથી થથરી ઊઠ્યો. આઘેડ વયના સ્વિસે કુતૂહલ ખાતર પૂછ્યું હોવા છતાં સૂરજનારાયણ સાથે પોતે સંડોવાઈ ગયો હોય એવા પ્રતિભાવ સાથે તેણે હકારમાં ડોક નમાવી : 'યસ, આઈ એમ ફ્રોમ ઈન્ડિયા !'

એટલે પેલો હમદર્દીના ભાવ સાથે ફેન્ચમાં કાંઈક બોલી ગયો, પણ પોતાને કાંઈ સમજાયું નથી એવા ભાવ સાથે ચિંતન તેને જોતો રહ્યો. એણે ફરી ભાંગીતૂટી ઈંગ્લિશનો આશરો લીધો :

'વેરી બેડ એક્સિડન્ટ !' કહીને બંને હાથનો ઉપયોગ કરી સાનમાં સમજાવ્યું કે કાર ચલાવનારની છાતી પર સ્ટીઅરીંગ વ્હીલ ભીંસાયું : 'વેરી ટ્રેજિક !'

ત્યારે ઘૂંટાતા શ્વાસે ચિંતનથી પૂછાઈ ગયું : 'ઈઝ હી લીવિંગ ?'

'નો...' તેણે આંચકો આપ્યો : 'નો લીવિંગ... ઓલરેડી ડેડ... હાર્ટ.... હાર્ટ સ્ટોપ !' કહીને એણે ચાલતી પકડી.

સૂરજનારાયણનું હૃદય બંધ પડી ગયું !

જઈને તુલસીને ખબર કેમ આપવા ? સમાચાર સાંભળીને તેની હાલત કેવી થશે ? પિતાએ પુત્રને આપવા માટે સુપરત કરેલી અનામત તેને સોંપી દઈને ઋણમુક્ત થવા માગતી તુલસીના મન પર સૂરજનારાયણના મૃત્યુનો આઘાત કેવી ઘેરી અસર કરી જશે ?

તુલસીનો વિચાર આવતાં ચિંતનને ખ્યાલ આવ્યો કે પોતે તેને અસ્વસ્થ હાલતમાં એકલી છોડીને આવ્યો હતો. કદાચ એની યાદદાસ્ત સખારામના બળાત્કાર સુધી પહોંચી ગઈ હોય તો-તો...

વિચારને અધવચ્ચે જ અટકાવી દઈ સાઈકલ પર સવાર થતા ચિંતને પેડલ ધુમાવવા માંડ્યાં.

*

અચાનક વંટોળિયો ફૂંકાય અને વૃક્ષની ડાળીઓ હિલોળા લેવા લાગે, પાંદડાં ફફડવા માંડે તેમ સૂરજનારાયણની ગનમાંથી છૂટેલી ગોળીને કારણે કંપતી દીવાલેથી શ્રીનાથજીની છબિ નીચે પડી ત્યારે તુલસીના મગજમાં ખળભળાટ મચવા લાગ્યો હતો. જે ઘટના યાદ કરાવવા માટે સૂરજનારાયણે બળજબરી અજમાવી હતી એની સ્મૃતિ મગજની નસ ફાડીને બહાર ધસી આવવાની હદે ફૂંફાડા મારવા લાગી હતી.

સૂરજનારાયણના હાથમાંથી ગન પડાવી લેવા માટે ચિંતને તરાપ મારી ત્યાં સુધી તુલસી શ્રીનાથજીની છબિમાં એકલીન હતી... પણ ગનમાંથી ગોળી છૂટી, છબિનો કાય ખણખણ અવાજ સાથે પડ્યો અને તેની પાછળપાછળ ફેમ સહિત છબિ ભોંય પર પટકાઈ પડી ત્યારે તુલસીના મગજમાં સ્મૃતિનો પહેલો ઝબકારો થયો : ‘અરે, આ છબિમાં તો મેં કોઈ અત્યંત ગુપ્ત દસ્તાવેજ છુપાવ્યો હતો !’

સૂરજનારાયણના હાથમાંથી ઊછળી પડેલી ગન લેવા માટે ચિંતને કૂદકો માર્યો ત્યારે તુલસીની સ્મૃતિ પણ કૂદીને હોસ્પિટલના વી.આઈ.પી. રૂમમાં જઈ પહોંચી હતી. જગતનારાયણ પોતાને સ્વિસ બેન્કનો ચમત્કારિક કાગળ સુપરત કરી રહ્યા છે એ દશ્ય તુલસીના માનસપટ પર ઊપસી આવ્યું : ‘હું મૃત્યુ પામું તો ગુપ્ત કાગળ મારા પુત્ર સૂરજનારાયણને સોંપી દેજે...’ એવા શબ્દો ભીતર પડઘાવા લાગ્યા કે તરત જ તેણે ચિંતનનો હાથ પકડી લીધો હતો.

સૂરજનારાયણને પાછો લઈ આવવા માટે તેણે ચિંતનને દોડાવ્યો ત્યારે સીડી ઊતરવાના તેના ધમધમ અવાજની સાથે તુલસીની સ્મૃતિ ફરી વિરાટ કૂદકો મારીને તેના ઘર પાસે ખાબકી હતી : ટેક્સીમાંથી ઊતરીને મેં ચિંતનને લંડનનો ટેલેક્સ કરી આવવાનું કામ સોંપ્યું ત્યારે મારાથી એને પુછાઈ ગયું હતું : ચિંતન, સેવન્ટી મિલિયન સ્વિસ ફ્રાન્કના કેટલા રૂપિયા થાય ? ચિંતને એનો જવાબ નહોતો આપ્યો અને પૂછ્યા પછી મને પણ મારી ભૂલ સમજાઈ એટલે હું ઘરમાં જઈને પેલો કાગળ શ્રીનાથજીની છબિ પછવાડે સંતાડી આવી હતી.

શ્રીનાથજીની છબિ !

પાંચ વરસ અને અઢી માસ પહેલાંના ભૂતકાળમાં ખોવાયેલી તુલસી અચાનક સજાગ

બની ગઈ : ગુપ્ત કાગળ સંતાડ્યો હતો એ છબિ તો અત્યારે પણ મારી પાસે જ છે. સૂરજનારાયણ જે કાગળ મેળવવા માટે પાગલની જેમ ધમપછાડા કરી ગયો એ જ્યાં સચવાયો હતો એ જ છબિ સૂરજનારાયણની ગનની ગોળીથી નીચે પટકાઈ પડી હતી...

‘અરેરે ! મારા ઠાકોરજી નીચે પડ્યા છે છતાં હું આમ ક્યારની બેસી શું કામ રહી છું ?’ ભૂતકાળમાંથી બહાર આવવા માટે ઝાટકા સાથે તુલસી સફાળી ઊભી થઈ ગઈ. ગાલીચા પર ઠેરઠેર છબિના કાચ વેરવિખેર પડ્યા છતાં પગમાં વાગવાની ચિંતા કર્યા વગર ઉઘાડા પગે છબિ લેવા દોડી ગઈ. બાળક પડી જાય ત્યારે મા દોડીને તેને ગોદમાં લઈ લે તેમ તુલસીએ ઠાકોરજીની છબિને ઊંચકી લીધી. થોડી વાર ધારી ધારીને ઠાકોરજીનું સ્વરૂપ નિહાળ્યા પછી પોતાની સાડીનો પાલવ ફેરવીને છબિ પરથી કાચની કણીઓ ખંખેરી નાખી : ‘હું બેભાન હતી ત્યારે પણ તમે મારી રક્ષા કરતા રહ્યા અને અત્યારે ભાન સાથે તમારા ધ્યાનમાં બેઠી હતી ત્યારે પણ તમે મને બચાવી લીધી ! મારો ઘા તમે ઝીલી લીધો, ભગવાન !’

માતા તો નાના બાળકને છાતીએ ચાંપી દે પણ ભાવુક બની ગયેલી તુલસીએ પરમપિતા પરમેશ્વરના સ્વરૂપને પોતાની છાતીએ દાબી દીધું.

‘મારી ચીજ આપે ઘણાં વરસ સાચવી, પ્રભુ !’ પલંગ પર બેસી જઈ છબિને ખોળામાં રાખી ફેમ પાછળના પૂંઠા પરથી કિલપ ખોલતી એ બબડી : ‘હવે એની રક્ષાની જવાબદારીમાંથી તમને મુક્ત કરી દઉં અને એના સાચા હક્કદાર હમણાં આવે એટલે તેમને એ સોંપી દઈને હું પોતે પણ સોગંદમાંથી સુખરૂપ છુટકારો પામું !’

ફેમની પછવાડેની ચારે ખૂણાની કિલપ ખોલીને પૂઠું ખસેડતાની સાથે જ પેલો કાગળ તેની નજરે ચડ્યો... સૂરજનારાયણ જેને જોતાં જ કરોડપતિ બની જવાના હરખમાં નાચવા લાગ્યો હોત એ શ્વેત કાગળ પર દૃષ્ટિ પડતાં તુલસીએ તો નિરાંતનો શ્વાસ લીધો, પણ કોરો કાગળ હાથમાં લેતાંની સાથે જ તુલસીના મગજમાં એનું લખાણ અક્ષરશઃ ઊપસવા લાગ્યું : ‘યાદદાસ્ત ગુમાવી બેઠી ત્યારે એવું લાગતું હતું કે જાણે બધું સદંતર ભૂંસાઈ ગયું હોય અને હવે યાદ આવે છે ત્યારે લાગે છે કે તેનો શબ્દેશબ્દ, અત્યવિરામ અને પૂર્ણવિરામ સહિત મગજના કાગળ પર છપાયેલો હોય !’

કોરો કાગળ નીરખવામાં એકચિત્ત બની ગયેલી તુલસીના કાને સીડી ચડતાં કોઈનાં પગલાંનો અવાજ અફળાયો એટલે એ સજાગ બની ગઈ. તકિયા નીચે પેલો કાગળ સરકાવી દઈ શ્રીનાથજીની છબિને તકિયાના ટેકે ગોઠવી દીધી : ‘એ આવે એટલે પહેલાં તો એને કહીશ કે તમારા પિતાજીના લખાણવાળો કાગળ જોઈતો હોય તો પહેલાં મારા ઠાકોરજીને દંડવત્ પ્રણામ કરવા પડશે. ગોળી ચલાવીને એમને એમના સ્થાન પરથી હઠાવવા બદલ ક્ષમા માગો એટલે તમને તમારી અનામત સોંપી દઉં !’

ખુરશી પર બેઠીબેઠી એ નજીક આવતા પ્રત્યેક પગલાથી ઉત્તેજિત થતી જતી હતી, ત્યાં આવનાર શયનખંડના બારણે પહોંચીને અટકી ગયો હોય તેમ પગલાંનો અવાજ શમી ગયો.

‘કોણ, ચિંતન ?’ ડોક ફેરવીને પાછું જોયા વગર જ તેણે પૂછ્યું : ‘એમને લઈ આવ્યો ?’
જવાબ આપવાને બદલે દબાતાં પગલે આગળ આવીને તેની સામે પલંગની કિનારી પર બેસી ગયો :

‘એમને હું પાછા ન લાવી શક્યો, તુલસી !’

સ્તબ્ધ બનીને તુલસી તેને તાકવા લાગી. જાણે ચિંતનનો ચહેરો વીંધીને તેનો તાગ લેવા મથતી હોય એવી ધારદાર દષ્ટિથી ધારીધારીને જોઈ લીધા પછી તેના હોઠ ખૂલ્યા :

‘આટલી બધી વાર લગાડી છતાં એકલો પાછો આવ્યો ?’ ઠપકો આપતી હોય તેમ બોલીને તેણે પોતાનું અનુમાન ઉચ્ચાર્યું : ‘તું હથિયાર લઈને એમની પાછળ પડ્યો છે એવું માનીને એ ક્યાંક સંતાઈ ગયા હશે... વહેલામોડા ગમે ત્યાંથી એ જરૂર ફોન કરશે.’

‘હવે એમનો ફોન ક્યારેય નહીં આવે.’ તરડાયેલા અવાજે ચિંતનને કહેવું પડ્યું : ‘હવે એ પોતે પણ ક્યારેય પાછા નહીં આવે, તુલસી !’

‘એટલે ?’ ચોંકી જતી તુલસીએ ઉચાટ ઉછાળ્યો : ‘તું સાફસાફ કેમ નથી કહી દેતો, ચિંતન ? તેઓ ક્યાં ચાલ્યા ગયા ?’

‘જ્યાં જનારા કદાપિ પાછા નથી આવી શકતા ત્યાં !’ નિઃશ્વાસ છોડતાં ચિંતને કહી દેવું પડ્યું : ‘એમને જીવલેણ મોટર-અકસ્માત નડ્યો !’ ‘મોટર-અકસ્માત !’ ધ્રૂજતા હોઠે બોલતી તુલસી એવા ભાવથી તેને નિહાળવા લાગી, જાણે ચિંતને જ સૂરજનારાયણનો જીવ લઈ લીધો હોય. થોડી વાર સુધી અવાજ રહ્યા પછી માંડ તે બોલી શકી : ‘ચિંતન ! મને કહે તો ખરો, મોટર-અકસ્માત નડ્યો કઈ રીતે ?’

‘સૂરજનારાયણ એવા બેફામપણે ગાડી દોડાવતા હતા કે જાણે મોત એમની પાછળ પડ્યું હોય.’ ધીમા અવાજે શરૂઆત કરીને ચિંતને જે કાંઈ બની ગયું હતું તે ફરી નજર સમક્ષ બની ગયું હોય તેમ વિગતવાર કહી સંભળાવ્યું : ‘હું પહોંચ્યો ત્યારે એ લોકો સૂરજનારાયણના મૃતદેહને સ્ટ્રેચરમાં ઊંચકીને એમ્બ્યુલન્સમાં મૂકતા હતા.’

‘અરે ભગવાન !’ ઊંડા નિસાસા સાથે તુલસી બોલી ગઈ : ‘પિતાની જેમ પુત્રના મૃત્યુમાં પણ મોટર-અકસ્માત જ નિમિત્ત બન્યો !’

સ્તબ્ધ બની ગયેલી તુલસીને આઘાત પચાવતાં થોડી વાર લાગી. થોડી વાર પહેલાં પોતાના મગજની આરપાર ગોળી ફૂંકી મારવાનું કહેનાર સૂરજનારાયણના ખુદના માથા પર કાળ ભમતો હશે એની એ બિચારાને ખબર પણ નહીં હોય !

‘હવે શું થશે ?’ સજાગ બની તેણે ચિંતન સામે જોયું.

‘શેનું શું થશે, તુલસી ?’

‘જગતનારાયણ મૃત્યુ પહેલાં મને જેની સોંપણી કરી ગયા હતા એ હવે મારે કોને આપવી ?’

‘તને એ શું સોંપી ગયા હતા, તુલસી ?’ પૂછતાંની સાથે જ તુલસીએ ચોંકીને ચિંતન સામે જોયું, એટલે ચિંતને જુદી રીતે એની એ જ વાત પૂછવી પડી :

‘તુલસી, તું કહેતી હતી ને કે તને બધું યાદ આવી ગયું... શું-શું યાદ આવ્યું એ તો કહે !’

‘બધું જ...’

‘બધું જ એટલે ?’ પ્રાસકો પડ્યો હોય તેમ ચિંતને પૂછ્યું : એને સખારામવાળી ઘટના યાદ તો નહીં આવી ગઈ હોય ને !’

‘વી.આઈ.પી. રૂમ બંધ થયો અને ઊઘડ્યો તેની વચ્ચેના એકાન્તમાં શું બની ગયું તે...’ કહીને ચિંતનના હાવભાવ નિહાળી લઈને તેણે ઉમેર્યું : ‘વી.આઈ.પી. રૂમમાંથી બહાર નીકળીને હું ઘેર આવી ત્યારે ઘર પાસે તું મળી ગયો હતો, તને ટેલેક્સ કરી આપવાનું કામ સોંપીને હું ઘરમાં ગઈ હતી અને ઘરમાં જઈને...’ બોલતાંબોલતાં એ ફરી અટકી ગઈ. પલંગ પર તકિયાના ટેકે ગોઠવીને મૂકેલી છબિ નિહાળવાને બહાને તેણે આગળ કહેવાનું ટાળી દીધું.

‘ઘેરથી તું હોસ્પિટલ પાછી ફરી ત્યાર પછી તને કેમ અકસ્માત નડ્યો એ યાદ આવ્યું, તુલસી ?’

‘નહીં !’ તુલસીએ ડોક હલાવીને કહ્યું : ‘બસ, આટલું જ યાદ આવ્યું.’

‘એ પણ ઘણું કહેવાય.’ તેને પ્રોત્સાહન આપતો હોય તેમ બોલતો ચિંતન ઊભો થઈ ગયો : ‘તુલસી, હું ટેપરકોર્ડર તૈયાર કરું છું... તને જેટલું યાદ આવ્યું એ બધું કમવાર બોલતી જા અને હું ટેપ કરતો જાઉં... પછી આપણે લેમ્બર્ટસાહેબને સુખદ આંચકો આપીશું.’

સુખદ આંચકો આપવાના ઉત્સાહમાં ઊભા થયેલા ચિંતનની નજર અનાયાસ કાચની બારી વીંધીને બહાર જઈ પહોંચી ત્યારે એણે પોતે જ આંચકો અનુભવવો પડે એવું કાંઈક જોવા મળ્યું.

મોટરસાઈકલ પર બે પોલીસ નર્સિંગહોમ વટાવીને ગેસ્ટહાઉસ તરફ આવી રહ્યા હતા !

‘આપત્તિ !’ ઘૂંટાયેલો શ્વાસ છોડતાં એ બોલી ઊઠ્યો : ‘તુલસી ! પોલીસ આવી રહી છે !’

‘હૈં !’ કહેતાં તુલસી ખુરશી પરથી ઊભી થઈને બારીમાં ડોકાવા જતી હતી ત્યાં ચિંતને તેના બંને ખભા દાબી દઈને તેને પાછી બેસાડી દીધી : ‘નહીં, તુલસી ! આપણે અજાણ્યાં થઈ જવું પડશે.’ તેના અવાજમાં ગભરાટ આવી ગયો. ગાલીચા પર વેરાયેલા કાચના ટુકડા જોઈને તેનો ઉચાટ વધી ગયો : ‘આ બધું પોલીસની નજરે ન ચડવું જોઈએ...’ તેનું મગજ ઝડપથી કામે લાગી ગયું : ‘તુલસી ! એક કામ કર...હું મારા રૂમમાં ચાલ્યો જાઉં છું. તું બેડરૂમ અંદરથી બંધ કરીને ઝટપટ આની સફાઈ કરી નાખ. પોલીસ પૂછશે તો કહીશ કે તું પૂજામાં બેઠી છો, પરવાર્યા પછી જ રૂમ ઊઘડશે.’

‘પણ એમ કરવાની જરૂર શી...’

‘તું સવાલો નહીં પૂછ, તુલસી !’ બેબાકળા બની ગયેલા ચિંતનથી ઊંચા અવાજે બોલાઈ ગયું : ‘સૂરજનારાયણના કેસમાં આપણે સંડોવાવું નથી. એ અહીં શું કામ આવ્યો હતો, આવીને એણે ગોળીબાર શું કામ કર્યો હતો, આવી ઘટના બની ગઈ છતાં તમે પોલીસને જાણ કેમ

ન કરી, વગેરે અનેક સવાલોના તારે જવાબ આપવા પડશે... વાત વધતીવધતી જગતનારાયણે તને સોંપેલી અનામત સુધી પહોંચી જશે.'

તેના એ છેલ્લા વાક્યની તુલસી પર ધારી અસર થઈ હોય તેમ એ સફાળી ખુરશી પરથી ઊભી થઈ ગઈ. પલંગ પર ગોઠવેલી છબિ ઊંચકીને ક્યાં મૂકવી એની ગડમથલમાં પડી ત્યારે ચિંતને અધીરા અવાજે કહેવું પડ્યું : એ ભલે ત્યાં જ રહી. તું પૂજામાં બેઠી છો એવા દેખાવ માટે તેને ત્યાં જ રહેવા દે... પહેલાં આ કાચના ટુકડા અહીંથી ઊસરડી લે.'

કહેતો એ બહાર નીકળવા જતો હતો ત્યાં યાદ આવ્યું : 'અરે, પેલાની ગન અહીં હતી ને ?' કહેતાં એણે પલંગના ખૂણે પડેલી ગન ઊંચકી લીધી : 'એને હું સાચવીને મારા રૂમમાં સંતાડી દઉં છું...' બોલતાંબોલતાં સૂરજનારાયણની હેટ પર નજર પડી એટલે એ પણ ઊંચકી લઈ ચિંતન પોતાના બેડરૂમમાં ધસી ગયો. ત્યાં સુધીમાં મોટરસાઈકલ ગેસ્ટહાઉસની લગોલગ આવી પહોંચી હોવાના અવાજે તેને કંપાવી દીધો. સૂરજનારાયણની ગન અને હેટને કપડાંના કબાટની અંદર છુપાવી દેતાં એના દાંત ભીંસાયા : 'સાલો મરતાંમરતાં પણ અમને ઉપાધિમાં મૂકતો ગયો ! સાચેસાચું કહી દેવામાં જોખમ છે અને ખોટું બોલવામાં ગુનો છે...'

હમણાં સીડી ચડવાનો અવાજ સંભળાશે એવી દહેશતથી ધડકતા દિલે ચિંતને સ્વસ્થ થવા માટે હિંમત કેળવવા માંડી : 'સાચાખોટા વચ્ચેનું અર્ધસત્ય ઉચ્ચારું તો ? સૂરજનારાયણ મને મળવા આવ્યો હતો એવું ઉપજાવી કાઢું, તો તુલસી આ કિસ્સામાંથી બાકાત થઈ જાય. પણ...'

2, ૪1, 128

એવું કરવામાં તો વધુ મૂર્ખાઈ હતી એનું ભાન થતાં ચિંતન અંતિમ નિર્ણય લેતાં પહેલાં દરવાજા સુધી જઈ આવ્યો, બારણે કાન માંડીને ઊભો રહ્યો : પોલીસનાં પગલાં સંભળાતાં કેમ નથી ? મોટરસાઈકલનો અવાજ કેમ આવતો નથી ? કદાચ એ લોકો નીચે તપાસ કરીને પછી પૂછપરછ કરવા આવશે.

ચિંતનની જિજ્ઞાસા જોર કરી ઊઠી : નીચે શું ચાલી રહ્યું છે એ જોઈ લેવું જોઈએ... પણ બારણાં ઉઘાડવામાં જોખમ હતું. ત્યાં એને યાદ આવ્યું : 'મારા બેડરૂમની બારીમાંથી બહાર નજર નાખી જોઉં.'

બેડરૂમમાં પહોંચી જઈને તેણે બારીનો પરદો જરાક હઠાવી બહાર દષ્ટિ ફેંકી તો આંખો પહોળી થઈ ગઈ. યુનિફોર્મધારી બંને પોલીસ સૂરજનારાયણે જ્યાં મોટર ઊભી રાખી હતી ત્યાં જ ઊભાઊભા ગુસપુસ કરતા દેખાયા. એનો અર્થ એ કે પોલીસ લાલ કારનાં ટાયરનાં નિશાન પરથી અહીં સુધી આવ્યા હતા ! તો-તો હમણાં જ સૂરજનારાયણના બૂટનાં નિશાન જોઈને સમજી જશે કે એ વંડી ઠેકીને આ ગેસ્ટહાઉસમાં આવ્યો હતો...

કટોકટીની ઘડી તોળાતી જોઈને ચિંતનના શરીરમાં કંપારી છૂટી ગઈ : 'હવે ખોટું બોલવામાં કાંઈ નહીં વળે. સાચેસાચું કહી દેવાથી કદાચ સ્વિસ ડોક્ટર વધારે સહાયરૂપ નીવડશે...'

સંકલ્પ કરીને એણે ફરી બહાર નજર નાખી તો કાંઈક જુદું જ જોવા મળ્યું. પેલા બંને પોલીસ સામેના બીજા મકાન તરફ શંકાશીલ નજરે જોઈ રહ્યા હતા. બેમાંથી એક બેઠા

ઘાટના એ મકાન તરફ આગળ વધ્યો. દરવાજે જઈને ડૉરબેલ દબાવી. બેત્રણ વખત બેલ દબાવી જોવા છતાં કંઈ ન વળ્યું ત્યારે ‘અંદર કોઈ નથી’ એવી સાથીદારને સંજ્ઞા દર્શાવતો પાછો ફરી ગયો. ફરી બંને વચ્ચે ગુસપુસ થઈ અને છેલ્લે બંને જણા ખભા ઉલાળતા મોટર-સાઇકલ પર સવાર થઈને રવાના થઈ ગયા.

દૂર જઈ રહેલી મોટરસાઇકલનો અવાજ સંભળાતો બંધ થયો ત્યારે ચિંતનનું મુખ અચરજ અને રાહતના ભાવથી ખીલી ઊઠ્યું. અત્યારે ઉપાધિ ટળી એના ખબર આપવા એ તુલસીના બેડરૂમ તરફ જતો હતો ત્યાં જ ટેલિફોનની ઘંટડી વાગી ઊઠી. કોઈકે અચાનક પાછળથી કાંડું પકડી લીધું હોય તેમ ચિંતનના પગમાં બ્રેક વાગી. બે-ત્રણ વાર ઘંટડી વાગવા દઈને ફરી ચિંતન તર્કના ચક્રાવે ચડી ગયો : ‘કદાચ પેલા પોલીસ નર્સિંગહોમમાં પહોંચ્યા હશે... સ્વિસ ડૉક્ટર દ્વારા પૂછપરછ કરવા માગતા હશે...’

ચોથી વારની ઘંટડીએ ધ્રુજતા હાથે ચિંતને રિસીવર ઊંચક્યું. તેનું ‘હેલો’ સાંભળતાં જ સ્વિસ ડૉક્ટરે ચાલુ કરી દીધું : ‘વોટ હેપન્ડ યંગ મેન ?’

એમની સાદીસીધી પૂછપરછ પણ ઊલટતપાસ જેવી લાગી હોય તેમ ચિંતનની જીભે લોચા વળવા માંડ્યા : ‘સર... અંકલ... નર્સિંગ હેઝ હેપન્ડ...’

‘હું હમણાં બહારથી આવ્યો ત્યારે જાણવા મળ્યું કે...’ કહીને ડૉક્ટર લેમ્બર્ટ બાજુમાં ઊભેલા કોઈક સાથે વાત કરતા હોય તેમ અટકી ગયા ત્યારે તો એમણે અધૂરું રાખેલું બધું સમજી ગયો હોય તેમ ચિંતનની છાતી પર ભીંસ વધી ગઈ. હવે એ આગળ બોલે તેના જવાબમાં કહી દઉં કે હું આપની પાસે હાજર થઈને જે કંઈ બની ગયું તે કબૂલ કરી લઉં છું...

‘મને રેબેકાએ કહ્યું કે તુલસીનો અહીં ફોન આવ્યો એટલે થોડી વારમાં આવું છું એમ કહીને તું ગેસ્ટહાઉસ દોડી ગયો હતો...’ સ્વિસ ડૉક્ટરે અધૂરું વાક્ય પૂરું કરીને ઉમેર્યું : ‘થોડી વારને બદલે બે કલાક થઈ ગયા છતાં તું નર્સિંગહોમ પાછો ન ફર્યો એટલે મને ચિંતા થઈ. તુલસીને કાંઈ થયું તો નથી ને ?’

‘તુલસીને ? સર...’ ધાર્યા કરતાં વાત જુદી જ નીકળી એના આંચકાથી ચિંતન ગોટા વાળવા લાગ્યો એટલે સ્વિસ ડૉક્ટર લેમ્બર્ટ વચ્ચે જ બોલી ગયા :

‘યંગ મેન, તારા અવાજમાં ગભરાટ વર્તાય છે... ધેર ઈઝ ડેફિનેટલી સમથિંગ રોંગ !’

‘નોટ રોંગ...’ ચિંતને કહી દેવાની ઉતાવળ દર્શાવી : ‘બટ સમથિંગ ઈઝ રાઈટ ! સર હું આપને હમણાં જ ફોન કરવાનો હતો, એને ત્યાં લઈ આવવાનું વિચારતો હતો, પણ એ જરા અપસેટ દેખાય છે.’

‘એને બધું યાદ આવી ગયું ?’ સ્વિસ ડૉક્ટરના અવાજમાં ઊછળેલો આનંદ ચિંતનના કાનને ગલીપચી કરી ગયો. ‘ધેટ ઈઝ વન્ડરફુલ... તારે એને અહીં લાવવાની જરૂર નથી. હું હમણાં જ ત્યાં આવી પહોંચું છું.’

કહીને સ્વિસ ડૉક્ટરે ફોન મૂકી દીધો ત્યારે હાથમાં પકડેલા રિસીવરને તાકી રહેલા ચિંતને ફેંસલો કરી લીધો : 'હવે એમને બધું જ કહી દેવું છે !'

*

'એમ વાત છે !' હાથમાં ગન પકડીને નીરખતા સ્વિસ ડૉક્ટરે સાંભળેલી વાતનો મિશ્ર પ્રતિભાવ વ્યક્ત કર્યો : 'ગનના પ્રેશરે તુલસીને બધું યાદ કરાવી દીધું એ તો જાણે સારું થયું... પણ આ મિસ્ટર નારાયણનો કાર-એક્સિડન્ટ આપણા માટે થોડો ચિંતાકારક ગણાય.'

સાંભળીને પહેલી વાર તુલસી વ્યગ્ર બની ગઈ : 'ચિંતન સાચું જ કહેતો હતો ! આમાં આપણે સંડોવાઈ ગયાં તો આપણે આવી પડશે !'

તુલસીને બધું યાદ આવી ગયું છે એવું ફોન પર ચિંતન પાસેથી જાણીને સ્વિસ ડૉક્ટર તાબડતોબ ગેસ્ટહાઉસ પર આવી પહોંચ્યા હતા. તુલસીને શું-શું યાદ આવ્યું એને બદલે કેમ કરતાં યાદ આવી ગયું એ સવાલ પહેલો પૂછ્યો ત્યારે ચિંતન-તુલસી ક્ષણવાર એકબીજાને જોતાં રહ્યાં હતાં. જે વાત છેલ્લે કરવાની હતી એનાથી જ શરૂઆત કરવાનું થોડું કઠિન તો લાગ્યું, પણ છૂટકો નહોતો.

'સર, આણે તુલસીને બધું યાદ કરાવી દીધું.'

પોતાના રૂમમાં સંતાડેલી સૂરજનારાયણની ગન લઈ આવીને સ્વિસ ડૉક્ટર સામે ધરતાં ચિંતને કહ્યું. ડૉક્ટર લેમ્બર્ટની આંખો પહોળી થઈ ગઈ હતી. પોતે ગનના જોરે તુલસીને બધું યાદ કરવાની ફરજ પાડી હોય એવી ગેરસમજ ન થાય એટલે ચિંતને સૂરજનારાયણના અણધાર્યા આગમનથી માંડીને પોતે નજરે નિહાળેલા મોટર-એક્સિડન્ટ સુધીની બધી જ વાત ઝડપથી કહી દેવી પડી હતી.

મોટરસાઈકલ-સવાર બે પોલીસો થોડી વાર પહેલાં ગેસ્ટહાઉસની પાછળ કાંઈક તપાસ કરીને ગયા એ જાણ્યું ત્યારે સ્વિસ ડૉક્ટર વધારે ગંભીર બની ગયા હતા... એમને કાંઈ કડી તો મળી, પણ આ બંને સાથે એની ચર્ચા કરવાનું ટાળી દઈ મૂળ વાત પર આવી ગયા : 'પહેલાં તો તુલસીને જે કાંઈ યાદ આવ્યું હોય એ બધું મારે સાંભળવું છે.'

એમણે વાત અચાનક ફેંટાવી દીધી હતી એવું કળી ગયેલા ચિંતને માર્ડું લગાડવાને બદલે રાહત અનુભવી હતી. તુલસીની હાજરીમાં એને ચોળીને ચીકણું ન કરવામાં જ ડહાપણ હતું : 'તુલસી, વી.આઈ.પી. રૂમમાં શું-શું બની ગયું એ બધું સાહેબને કહેવા માંડ એટલે હું ભાષાન્તર કરીને સમજાવતો જઉં.'

ત્યારે તુલસી પલંગમાં લંબાવી, ઓશીકા પર માથું ટેકવી દઈ, આંખો મીંચીને ભૂતકાળમાં ડૂબકી મારી ગઈ. સ્વિસ ડૉક્ટરના મેમરી થિયેટર કે ટ્રીટમેન્ટનાં કોઈ જ સાધનસામગ્રી વગર આપમેળે બધું યાદ કરતી તુલસી વી.આઈ.પી. રૂમના એકાન્તથી શરૂ કરીને વચ્ચે પોતાને ઘેર જઈ હોસ્પિટલ પાછી ફરી ત્યાં સુધીની ઘટનાનું બયાન કરતી ગઈ અને ચિંતન તેનું ભાષાન્તર કરી સ્વિસ ડૉક્ટરને સંભળાવતો ગયો. બીજું બધું તો તુલસી વિના અવરોધે કહી ગઈ, પણ જગતનારાયણે સ્વિસ બેન્કના નામે લખાવેલો ગુપ્ત કાગળ શ્રીનાથજીની છબિ પાછળ સંતાડી

દીધાની વાત તેણે હોઠ પર આવવા દીધી નહીં. ચિંતનને પૂછી લેવાની ચટપટી તો જાગી કે 'તુલસી, ડિફેન્સ મિનિસ્ટર જગતનારાયણે તેના પુત્રને આપવા માટે તને જે ચીજ આપી હતી એ શી હતી અને એ રાખી છે ક્યાં ?' પણ સ્વિસ ડૉક્ટરની ઉપરવટ થઈને આવું દોઢડાપણ કરવાનું અજુગતું લાગ્યું.

તુલસી જે કાંઈ બોલી ગઈ એ બધું મેમરી સ્પેશ્યાલિસ્ટ ડૉક્ટર લેમ્બર્ટ પોતાના મગજમાં ટેપ કરી લઈ થોડી વાર સુધી તેને વાગોળીને બોલી ઊઠ્યા : 'મને લાગે છે કે આપણે ઘણું કામ કર્યું. હવે એક કપ ચા પી લઈએ તો કેમ ?' એ પ્રસ્તાવ મૂકવાની સાથોસાથ સિફતથી એવું સૂચન પણ કરી દીધું : 'યંગ મેન, તુલસી ભલે થોડી વાર આરામ કરે. આજે તો તારા હાથની ચા પીવી છે.'

'ઓહ... સ્યોર...' કહેતો ચિંતન ઊભો તો થઈ ગયો, પણ સ્વિસ ડૉક્ટરના પ્રસ્તાવમાં એને કાંઈક વિચિત્ર તો લાગ્યું. ત્યાં તુલસી વિવેક ખાતર બેઠી થતી બોલી : 'ચાલ, ચિંતન, હું તને દેખાડું, ચા-ખાંડ ક્યાં છે...' ત્યારેય સ્વિસ ડૉક્ટરે તેને ઊભી થતી રોકી : 'તું નહીં, તુલસી, યુ હેવ ટુ રિલેક્સ !' કહીને મજાકમાં વાળી લીધું, 'ઘરનું કામ સ્ત્રીઓ જ કરે એવી અમારે ત્યાં પ્રથા નથી.'

હવે તો ચિંતનને પૂરી ખાતરી થઈ ગઈ કે પોતાની ગેરહાજરી માટે સ્વિસ ડૉક્ટરે ચાનો પ્રસ્તાવ મૂક્યો હતો...

'તુલસી !' ચિંતન કીચનમાં ગયો એ સાથે જ સ્વિસ ડૉક્ટરે પલંગની નજીક ખુરશી ખેંચતાં કાનમાં કહેતા હોય તેમ કહી દીધું : 'તું કાંઈક છુપાવતી હોય એવું લાગે છે.'

સાંભળતાં જ તુલસી આંખોની પાંપણ પટપટાવવા લાગી. તેના હોઠ પર ફરકી ઊઠેલું સ્મિત કાંઈક છુપાવ્યું હોવાની કબૂલાત આપતું હતું.

'અંકલ, યૂ આઈ કરેક્ટ !'

'ચિંતનને મેં ચા બનાવવા એટલા માટે જ મોકલી આપ્યો.' સામું સ્મિત આપતાં સ્વિસ ડૉક્ટરે મનની શંકાને વાચા આપી દીધી : 'કદાચ ચિંતનની હાજરીમાં તું....'

'નહીં-નહીં, સર... અંકલ, એવું નથી.' તુલસી અધવચ્ચે જ બોલી ઊઠી. જોકે ઉતાવળમાં આવું અર્ધસત્ય ઉચ્ચારવા માટે એનું મન તો ડંખ્યું, કારણ કે સૂરજનારાયણ સમક્ષ ચિંતન સેવન્ટી મિલિયનનો આંકડો બોલી ગયો ત્યારથી એના મનમાં શંકા ઘૂંટાવા લાગી હતી : 'કદાચ સૂરજનારાયણે મને ફોનમાં કહ્યું તે સાચું પણ હોય ! ચિંતન આ બધું કોઈક સ્વાર્થ ખાતર તો નહીં કરતો હોય ને !'

'તુલસી, એવું નથી એમ કહીને શા વિચારે ચડી ગઈ ?' ચા લઈને ચિંતન આવી પહોંચે એ પહેલાં જાણી લેવા ઉતાવળ ડૉ. લેમ્બર્ટે દર્શાવી : 'મારાથી પણ તું એ ગુપ્ત રાખવા માગતી હોય તો...'

'નહીં, અંકલ, બીજા કોઈને પણ નહીં કહેવા માટે ડિફેન્સ મિનિસ્ટરે મને સોગંદ

આપ્યા હતા.' આખરે તુલસીએ સ્પષ્ટતા કરવી પડી : 'સોગંદનું ઉલ્લંઘન કરવાથી વધારે પાપ લાગે છે.'

'માત્ર સોગંદ આપનાર જ મૃત્યુ પામ્યો હોત તો-તો હું પણ તને એ કહી દેવાનું દબાણ કરત નહીં.' સ્વિસ ડૉક્ટરે વડીલની જેમ સમજાવ્યું : 'પરંતુ હવે તો જે માણસને તારે એ ચીજ આપવાની હતી તે પણ મૃત્યુ પામ્યો... એટલે તારે કોઈકને તો કહેવું જ પડશે ને !'

ત્યારે તુલસીએ જીભેથી હા કહેવાને બદલે હળવેકથી હકારમાં માથું હલાવ્યું.

'જો બીજા કોઈકને જ તું કહેવા માગતી હો તો તારે એ માટે ક્યાંય જવું પડે એમ નથી. સૌથી વધુ વિશ્વાસપાત્ર વ્યક્તિ તારી સામે જ છે.'

'મને પણ ભય લાગે છે કે મારે આપને બધું કહી દેવું જોઈએ.'

સાંભળતાં જ સ્વિસ ડૉક્ટરે હસીને તુલસીના ખભા પર હાથ મૂકી દીધો : 'મને નહીં, ચિંતનને બધું કહી દેવું જોઈએ, ટુલસી !'

તેમનું એ વાક્ય તુલસીના હેયા સોસરવું ઊતરી ગયું : 'ચિંતને દરેકેદરેકના મન પર કેવી ઉમદા છાપ પાડી છે ! એકમાત્ર હું તેની આટલી નજીક હોવા છતાં ક્યારેક મનથી કેમ દૂર થઈ જઈ છું ?'

'ટુલસી !' તેનો ખભો દાબતાં ડૉક્ટર લેમ્બર્ટ ઉમેર્યું : 'તારી સૌથી વિશ્વાસપાત્ર વ્યક્તિ હું ચિંતનને ગણું છું.'

'અને...' આગળ બોલતાં પહેલાં તુલસીએ સ્મિત ફરકાવ્યું : 'મારી સામે હાજર હોય એવી મારી સૌથી આદરપાત્ર વ્યક્તિ હું આપને ગણું છું, અંકલ !'

તેના એ શબ્દો સ્વિસ ડૉક્ટરને સ્પર્શી ગયા. તુલસીના ગાલે ટપલી મારતાં એમણે લાડથી સંભળાવ્યું : 'તું બહુ ઠાવકી છો, ટુલસી !'

અને એ જ વખતે ચિંતન ટ્રેમાં ચાની કીટલી અને કપ-રકાબી સાથે પોતાના આગમનની જાણ માટે ખોંખારો ખાતો બેડરૂમમાં દાખલ થયો : 'ચા તૈયાર છે !'

'અને ચા પીધા પછી ટુલસી તને અને મને કાંઈક કહેવા માટે તૈયાર છે, યંગ મેન !'

'ચા પીધા પછી નહીં, ચા પીતાંપીતાં જ હું તમને એ કહી દેવા માગું છું.' બોલતી તુલસીએ ઓશીકા હેઠળ સંતાડેલો કાગળ કાઢી બંનેની સામે ધરી દીધો : 'આ છે જગતનારાયણજીએ મને સોંપેલી અમાનત !'

તુલસીએ ડાબા હાથની પહેલી આંગળી અને અંગૂઠા વચ્ચે કાગળનો ઉપલો ખૂણો પકડીને એવી રીતે લટકતો રાખ્યો કે જોનારને તેની બંને બાજુ દેખાય.

તદ્દન કોરો કાગળ જોઈને ચિંતનને થયું કે તુલસીને સ્વિસ ડૉક્ટરની હાજરીમાં આવી મશ્કરી કરવાનું ક્યાં સૂઝ્યું ? પછી બીજી અમંગળ શંકા ઊપજી :

'ટુલસી ! તારું મગજ...'

'ચસકી નથી ગયું, ચિંતન !' ખેલાડીની જેમ સામો ફટકો મારતાં તુલસી બોલી ગઈ : 'આ સેવન્ટી મિલિયન સ્વિસ ફ્રાન્કનો કોરો ચેક છે, જે મારે જગતનારાયણ વતી સૂરજનારાયણને

આપવાનો હતો અને જેને સંતાડવાના સલામત સ્થાન તરીકે મેં આ ઠાકોરજીની છબિ પસંદ કરી હતી...' આવેશમાં બોલવા જતાં અવાજ તરડાઈ ગયો ત્યારે શ્વાસ ખાવા રોકાઈને તેણે આગળ સંભળાવ્યું : 'શ્રીનાથજીબાવાએ માત્ર મારી જ નહીં, કોઈકે મને આપેલ અમાનતની પણ રક્ષા કરી !'

તુલસીના ઉગ્ર મુખભાવ અને તેના હાથમાં લટકતો કોરો કાગળ જોઈને ચિંતન કાંઈક કહેવા જતો હતો, પણ સ્વિસ ડૉક્ટરે તેને મોકો ન આપ્યો :

‘તુલસી, આ કાગળમાં શું લખ્યું છે એ તને યાદ છે ?’

તેમના એ પ્રશ્ને ચિંતનને વધારે ચોંકાવ્યો : ડૉ. લેમ્બર્ટ કોરો કાગળ જુએ છે અને પાછા પૂછે છે કે એમાં શું લખ્યું છે !

પરંતુ સ્વિસ ડૉક્ટર કે તુલસી બેમાંથી કોઈએ તેના ચોંકવા પર લક્ષ આપ્યું નહીં.

‘હા, અંકલ, તેના લખાણનો અક્ષરેઅક્ષર મને યાદ છે, કારણ કે એ લખાણ મેં મારા હાથે લખ્યું હતું.’ તુલસી દૃઢ આત્મવિશ્વાસથી બોલી ગઈ : ‘કહેતા હો તો હમણાં બીજા કાગળ પર લખી દેખાડું.’

સાંભળતાં જ સ્વિસ ડૉક્ટરે રૂમમાં ચોતરફ નજર ઘુમાવી. સામે રાઈટિંગ ટેબલ પર પડેલી નોટબૂક પર ધ્યાન જતાં તેઓ સફાળા ઊભા થઈ ગયા. ચિંતન તો હજુય હેબતાઈ ગયાના ભાવ સાથે સ્થિતપ્રજ્ઞની જેમ બેઠો હતો. ટેબલ પરથી નોટબૂક ઊંચકી, તેનાં પાનાં ફેરવતા સ્વિસ ડૉક્ટર પાછા ફર્યા. છેલ્લું પાનું કોરું જોઈ પોતાના ખિસ્સામાંથી પેન કાઢી તુલસીના હાથમાં પકડાવી દીધી : ‘તને યાદ હોય તે લખી આપ જોઈએ.’

ઘડીભર ચિંતન સામે જોઈ લેતી તુલસીએ પેનનું ઢાંકણ ખોલી નોટબૂકના કોરા પાના પર અક્ષર પાડવા માંડ્યા. યાદ કરવાના કોઈ જાતના પ્રયાસ વગર, વચ્ચે ક્યાંય વિચાર કરવા કે શ્વાસ ખાવા રોકાય વગર સડસડાટ લખતી રહેલી તુલસીએ હવે ચિંતન ઉપરાંત સ્વિસ ડૉક્ટરને પણ ચોંકાવી દીધા : ‘વરસો પહેલાં કરેલું લખાણ માણસને આટલી હદે યાદ રહી જાય ખરું ? એ લખ્યા પછી તો તુલસી પાંચ-પાંચ વરસ બેહોશ રહી છતાં એ કહે છે કે તેમ તેને એ અક્ષરશઃ યાદ હોય તો એનો અર્થ એ જ કે આ લખાણે તુલસીના મગજ પર કેટલી હદે કબજો જમાવી દીધો હશે !

‘લ્યો, વાંચી જુઓ !’ પરીક્ષાના પેપરમાં સો ટકા માર્ક્સ મેળવવાનો આત્મવિશ્વાસ ધરાવતા વિદ્યાર્થીની જેમ તુલસીએ નોટબૂક સ્વિસ ડૉક્ટરના હાથમાં ધરી દીધી :

‘આ વાંચ્યા પછી તમને બંનેને સમજાઈ જશે કે જે માણસે મારા પર આટલો બધો વિશ્વાસ મૂક્યો હોય તેનો વિશ્વાસઘાત હું કેમ કરી શકું ?’

લખાણ વાંચવાની ઉત્સુકતામાં સ્વિસ ડૉક્ટરે તો તેના એ શબ્દો પર લક્ષ ન આપ્યું, પણ ચિંતન સમજી ગયો કે પોતાને સંભાળવવા માટે તુલસીએ આ વેણ ઉચ્ચાર્યા હતાં.

‘તારા અક્ષર તો સુંદર છે !’ નોટબૂકમાંથી નજર ઊંચક્યા વગર સ્વિસ ડૉક્ટરે ટકોર કરી એટલે તુલસીથી બોલાઈ ગયું : ‘તો સારા અક્ષર માટે બે માર્ક્સ વધારે આપજો, અંકલ !’

મન પરથી ઘણો બોજ ઊતરી ગયો હોય એવી હળવાશથી તુલસી બોલી ગઈ, પણ હવે ચિંતનનું લક્ષ સ્વિસ ડૉક્ટરે આંખ સામે રાખેલી નોટબૂકમાં ચોંટ્યું હતું. એમની સાથોસાથ લખાણ વાંચી લેવા માટે ઊભા થઈને ડૉક્ટર લેમ્બર્ટની ખુરશી પાછળ પહોંચી જવાની ઈચ્છા જોર કરી ગઈ, પણ બીજી જ ક્ષણે ભોંઠા પડવા જેવું બન્યું.

‘હું મોટેથી વાંચું છું.’ ઊંચું જોયા વગર કહેતા સ્વિસ ડૉક્ટરે શરૂઆત કરી :

‘ધી સ્વિસ ઈન્ટરનેશનલ, જિનીવા ! ટ્રીટ ધિસ રાઈટિંગ એન્ડ એ બેરર ચેક... એન્ડ પર ચોર લેટેસ્ટ સ્ટેટમેન્ટ આઈ રિસીવ્ડ ધેર આર સેવન્ટી મિલિયન સ્વિસ ફ્રાન્ક ઈન માય એકાઉન્ટ... એન્ડ પર માય એરેજમેન્ટ વિથ ધી બેન્ક, પ્લીઝ ટ્રાન્સફર ધ એકાઉન્ટ એન્ડ પર ધ ઈન્ડ્રકશન ઓફ ધિસ બોન્ડ, હુએવર એન્ડ વેનએવર હી ઓર શી પ્રેઝન્ટ્સ ધિસ ટુ ચોર બેન્ક.

જગતનારાયણ જંગીઆ

વન ઝીરો, ઝીરો નાઈન, ડબલ વન !

આટલું વાંચતાંય થાકી જવાયું હોય તેમ હાંફી જતાં સ્વિસ ડૉક્ટર તુલસી સામે તાકી રહ્યા. ચિંતન તો લખાણ સાંભળવા માટે કાન ડૉક્ટર લેમ્બર્ટ તરફ રાખીને એકીટશે તુલસીને જોતો રહ્યો હતો. શું બોલવું, શું પૂછવું એની સૂઝ પડતી ન હોય તેમ તેના હોઠ ખુલ્લા રહી ગયા હતા.

‘કોન્સ્યુલેશન્સ, ઈન્ટરનેશનલ ટુલસી !’ સ્વિસ ડૉક્ટરે હસીને તેના તરફ હાથ લંબાવ્યો ત્યારે તુલસીએ માની લીધું કે પોતે એમની પરીક્ષામાં પાસ થઈ તેનાં અભિનંદન મળી રહ્યાં છે. પણ -

‘મને ખબર નહીં કે તું કરોડપતિ પેશન્ટ છો !’ કહેતાં એમણે હાથ પાછો ખેંચી લીધો : ‘એવી ખબર હોત તો પહેલેથી તારી સારવારની તગડી ફી ઠરાવત ને !’

‘આ ગરીબ છોકરીની શું કામ મશ્કરી કરો છો, અંકલ !’ સહજભાવે તુલસી બોલી ગઈ : ‘હું ધનવાન હોત તોપણ ઋણ પૈસાથી ચૂકવી ન શકું એટલું બધું તમારું સૌનું ઋણ મારા પર ચડી ગયું છે !’

‘પણ હવે તો તું ધારે તો અહીં આ બારી પાસે ઊભી રહીને તારી નજરે દેખાય છે એ બધું જ ખીરીદી શકે એટલી ધનવાન બની શકે એમ છે.’ કહેતાં સ્વિસ ડૉક્ટરે પેલો કોરો કાગળ દેખાડ્યો : ‘આ કોરો ચેક તને રાતોરાત કરોડપતિ બનાવી દેશે !’

સાંભળીને કાંઈક ખટકી ગયું હોય તેમ તુલસી એમને જોવા લાગી. જવાબ આપવા માટે થોડી વાર શબ્દો જડ્યા નહીં. કહેવું તો હતું કે હજુ તમે આ તુલસીને ઓળખી નથી ! પરાયા પૈસા પચાવી પાડીને ધનવાન બનવાનું પાપ આ જનમમાં તો શું, સાત જનમમાં પણ મારા હાથે ન થાય...

પરંતુ આ બધું કહેવાનું ફાવ્યું નહીં. તે માંડ એટલું જ કહી શકી : ‘અંકલ, જે આપણું નથી એને આપણું માની લેવાની અનીતિમાં શું કામ પડવું ?’

ત્યારે ચિંતનથી વચ્ચે બોલ્યા વગર રહેવાયું નહીં :

‘મને તો તમારી બંનેની આ ચર્ચા સાવ નિરર્થક લાગે છે. જે કાગળમાં કાંઈ જ લખ્યું નથી એવા કોરા કાગળ માટે આવા બધા વિચાર કરવાનો શો અર્થ છે ?’

ત્યારે તેની અજ્ઞાનતા પર સ્વિસ ડૉક્ટરથી હસી જવાયું :

‘યંગ મેન, જેને તું કોરો કાગળ કહે છે એ કોરો ચેક છે... બેન્કમાં જઈને જે કોઈ આ કાગળ રજૂ કરે તે સેવન્ટી મિલિયન સ્વિસ ફ્રાન્કનો માલિક બની જાય એવો આ ભેદી કાગળ છે, જેનું લખાણ એક વાર ભૂંસાઈ ગયા પછી માત્ર બેન્કવાળા જ વાંચી શકે.’

‘ભેદી કાગળ !’ ચકળવકળ આંખે ચિંતન વારાફરતી બંનેને જોવા લાગ્યો : ‘સ્વિસ બેન્કમાં લોકો ગુપ્ત ખાતાં રાખવા હોવાનું જાણું છું, પણ આવા ભેદી કાગળના કોરા ચેકનું તો આજે જાણ્યું અને જાણવા છતાંય માનવામાં આવતું નથી !’

‘ત્યારે મારા માનવામાંય આવ્યું નહોતું ચિંતન !’ કહેતી તુલસીએ સ્વિસ ડૉક્ટરના હાથમાંથી સાચવીને પેલો કાગળ લઈ લેતાં ઉમેર્યું : ‘સંરક્ષણપ્રધાને લખાવ્યું તેમ હું આના પર લખતી ગઈ. લખાણ પૂરું થયું એટલે એમણે પોતાની સહી પૂરી કરીને નીચે આંકડા ટાંક્યા... પછી મને કહે કે લાઈટ સામે આ કાગળ ધરીને જો જોઈએ... મેં એમ કર્યું તો કાગળ પરથી લખાણ ગાયબ થઈ ગયું... પહેલાં તો મારી કાંઈક ભૂલ થઈ ગઈ હોય તેમ હું ગભરાઈ ગયેલી, પણ એમણે ગૂઢ સ્મિત ફરકાવી સમજાવ્યું કે આ ચમત્કાર તો મૅજિક પેપર અને મૅજિક ઈન્કનો છે !’

‘મૅજિક પેપર !’ જગતની આઠમી અજાયબી નીરખતો હોય તેમ તુલસીએ હાથમાં પકડેલા કાગળને ચિંતન જોતો જ રહ્યો. તેને સમજાવવા માટે સ્વિસ ડૉક્ટરે કહેવા માંડ્યું તોપણ એ કોરા ચેક પરથી તેની નજર ખસી નહીં.

‘યંગ મેન, અમારા સ્વિટ્ઝરલેન્ડની આ એક અનોખી બેન્ક છે. બીજી બધી બેન્કોમાં ગુપ્ત નાણાં રાખનાર ખાતેદારોમાંથી ઘણાની રકમ એમના મૃત્યુ પછી બેન્કમાં જ રહી જાય છે, જ્યારે જિનીવાની આ સ્વિસ ઈન્ટરનેશનલ બેન્કે એકાઉન્ટ ખોલનારાઓને આકર્ષવા માટે આ મૅજિકલ સિસ્ટમ અપનાવી છે. દરેક ખાતેદારને આવા એક પેપર સાથે એક પેન આપવામાં આવે છે, જેનો ઉપયોગ મોટા ભાગે માણસ અંતિમ ઘડીએ જ કરતો હોય છે.’

‘અને ધારો કે ખાતેદાર જીવતો હોય ત્યારે જ આ કોરો કાગળ ખોવાઈ જાય તો ?’

‘તો જેને આ કાગળ મળે તેને માટે એની કોડીનીય કિંમત નથી હોતી, કારણ કે એ ખરેખર કોરો હોય છે.’

‘પણ ચેકબૂક ખોવાઈ જાય ત્યારે બેન્કમાંથી બીજી ચેકબૂક મળે, તેમ ખોવાઈ ગયેલા કાગળના બદલામાં ખાતેદારને બીજો કાગળ પણ મળતો હશે ?’

ચિંતનની આવી ઉત્કંઠા તુલસીને બિનજરૂરી લાગી, પણ સ્વિસ ડૉક્ટરને માહિતી આપવામાં મજા આવતી હોય તેમ તે બોલ્યા :

‘ખાતેદાર પાસેથી કોરો કાગળ ખોવાઈ જાય ત્યારે બીજો મળે ખરો, પણ એને માટે બહુ લાંબી વિધિ કરવી પડે. આવી દરેક કાગળની કિંમત દસ હજારથી ઓછી નહીં હોય. દરેક કાગળમાં નંબર માર્યા હોય છે. કમ્પ્યુટરમાં તેની નોંધ હોય છે. જેમ માણસ પોતાનું નવું વસિયતનામું બનાવે ત્યારે જૂનું વિલ રદ થઈ ગયેલું ગણાય, તેમ ખાતેદારને બેન્ક નવો કાગળ આપે ત્યારે જૂનો કાગળ આપોઆપ રદ થઈ જાય છે...’

‘ધારો કે....’ હજુ સ્વિસ ડૉક્ટર બોલવાનું પૂરું કરે એ પહેલાં જ ચિંતને અધીરા થઈને પૂછી લીધું : ‘ધારો કે આ કાગળ લઈને તુલસી સ્વિસ ઈન્ટરનેશનલ બેન્કમાં કોરો ચેક વટાવવા જાય...’

‘ચિંતન !’ હવે તુલસીએ ત્રાડ નાખીને તેને અધવચ્ચે રોકી દીધો : ‘જે હું કદાપિ કરવાની નથી એનો તારે વિચાર સુધ્ધાં શું કામ કરવો જોઈએ ?’

‘એટલા માટે કે...’ તેનો લાલઘૂમ ચહેરો જોતો ચિંતન કાંઈક સમજાવવા જતો હતો ત્યાં ટેલિફોનની ઘંટડીએ તેને રોકી પાડ્યો. ફોન લેવા માટે તેણે જ ડ્રૉઈંગરૂમ સુધી જવું પડ્યું. તેની ગેરહાજરીમાં બાકી રહી ગયેલાં બેની વચ્ચે કોઈ જાતની વાતચીત તો થઈ નહીં, પણ તુલસીના મનનો તાગ લેતા હોય તેમ સ્વિસ ડૉક્ટર સતત તેને નીરખતા રહ્યા.

‘સર, નર્સિંગહોમમાંથી આપના માટે ફોન છે.’ પાછા ફરતા ચિંતને તરડાયેલા અવાજે જાણ કરી : ‘રેબેકા કહે છે કે કોઈ સી.આઈ.ડી. ઈન્સ્પેક્ટર અર્જન્ટ કામસર આપને મળવા માગે છે.’

‘સી.આઈ.ડી. ઈન્સ્પેક્ટર !’ સ્વિસ ડૉક્ટર ફોન લેવા બેડરૂમમાંથી સરકી ગયા ત્યારે ચિંતન અને તુલસી ગુનો કર્યો ન હોવા છતાં એકબીજા સામે ગુનેગારની જેમ જોતાં રહ્યાં !

□

‘ચિંતા કરવાથી શું વળશે, ચિંતન ! સામે આવશે ત્યારે જોયું જશે.’

કોઈ તાકીદના કામસર સી.આઈ.ડી. ઓફિસર નર્સિંગહોમ પર આવ્યા છે એવો સંદેશો મળતાં સ્વિસ ડૉક્ટર રવાના થયા પછી તુલસી-ચિંતન ઊંચા જીવે જાતજાતની અટકળ કરતાં રહ્યાં હતાં. મોટરસાઈકલ પર આવેલા પેલા બે પોલીસ ગેસ્ટહાઉસ પાછળ કાંઈક તપાસ કરીને ગયા હશે, તેમણે એમના ઉપરીને રિપોર્ટ આપ્યો હશે અને સૂરજનારાયણ બાબત વધુ તપાસ કરવાનું સી.આઈ.ડી. ખાતાને સોંપાયું હશે... ડૉક્ટર લેમ્બર્ટ સ્વિત્ઝર્લેન્ડના પંકાયેલા ન્યૂરોલોજિસ્ટ હોવાથી એમનાં મહેમાનોને સીધી પૂછપરછ કરવાનું અજુગતું લાગ્યું હશે એટલે સી.આઈ.ડી. ઓફિસર સ્વિસ ડૉક્ટરને મળવા આવ્યો હોય... ડૉક્ટર લેમ્બર્ટ આખો મામલો જાણી ચૂક્યા છે એટલે હવે તેઓ કેવું વલણ અપનાવે તેના પર બધો આધાર રહે છે !

‘તુલસી, તો મને એની પાછળ ન દોડાવ્યો હોત તો...’

‘તો સૂરજનારાયણને અકસ્માત ન નડ્યો હોય એમ તું કહેવા માગે છે ?’

‘નહીં, એના અકસ્માત વખતે હું ત્યાં હાજર જ ન હોત તો બીજી દૃષ્ટિએ ફેર પડી જાત.’ ચિંતને અથરા અવાજે સમજાવ્યું : ‘અકસ્માતના સ્થળે મારી હાજરી કોઈકની નજરે તો ચડી જ ગઈ હશે. પૂછપરછ થાય ત્યારે કાં તો મારે આ અંગે ખોટું બોલવું પડે અથવા તો સાચેસાચું કબૂલી લેવું પડે.’

‘તો કબૂલી લેવાનું.’

તુલસીની એ સલાહ ચિંતનને સુધ્ધિયાણી લાગી : ‘કબૂલી લઉં એટલે પોલીસ પહેલો પ્રશ્ન એ જ કરે એ બધું જાણતા હોવા છતાં પોલીસનો સામેથી સંપર્ક સાધવાને બદલે ઘટના-સ્થળેથી નાસી કેમ છૂટ્યા ? તમારું એ વર્તન અમારા મનમાં શંકા જગાડે છે.’

‘ચિંતન, પ્લીઝ, એ ચર્ચા હવે બંધ કરીશ ? કહું છું કે થવાનું છે તે થઈને જ રહેશે. અત્યારે આ બધું વિચારવાથી કોઈ ફરક નહીં પડે.’ એક ચર્ચા સંકેલીને તુલસીએ બીજી ચર્ચા ઉપાડી લેવાની ચેષ્ટા કરી : ‘અત્યારે તો આ કાગળની ચિંતા કરવાની છે. જગતનારાયણે મૃત્યુ પહેલાં સોંપેલો આ કોરો ચેક મારે હવે કોને આપવો ?’

‘કોઈને નહીં !’

તેના એ હાજરજવાબે તુલસીને ચોંકાવી : ‘કોઈને નહીં એટલે ?’

‘એટલે એમ કે જગતનારાયણને એક જ પુત્ર હતો અને મારી નજર સામે એ મૃત્યુ પામ્યો... એ સિવાય એમનું નિકટનું બીજું કોઈ સ્વજન નથી.’

તેની એ માહિતીએ તુલસીને હેબતાવી દીધી. વેધક નજરે એ તેને જોતી રહી. એને પૂછવાનું મન થયું કે સૂરજનારાયણ સિવાય જગતનારાયણનું બીજું કોઈ સ્વજન નથી એ તપાસ પણ તેં કરી લીધી, ચિંતન ?

‘મને આ રીતે શું જોઈ રહી છે, તુલસી !’ તેની વીંધી નાખતી નજર વધુ વાર સહેવાઈ નહીં ત્યારે ચિંતને પૂછવું પડ્યું : ‘તારા મનમાં જે હોય તે કહી દે, હું જવાબ આપતાં અચકાઈશ નહીં.’

‘મારે જવાબ નહીં, ચિંતન, ઉકેલ જોઈએ છે.’ તીરને પણ છ પરથી ઉતારી લે તેમ તુલસીએ આંખોની પાંપણ પટપટાવતાં કહ્યું : ‘હું તારું માર્ગદર્શન માગું છું... સાત કરોડ સ્વિસ ફ્રાન્કની કોઈની આ અમાનત તેના હકદારને સોંપી દઈને હું સોગંદમાંથી મુક્ત થઈ જવા માગું છું.’

‘અમાનત ! અમાનત !’ ઊંચા અવાજે બોલતો ચિંતન એક ખુરશી પરથી ઊભો થઈ બીજી ખુરશીમાં ગોઠવાયો : ‘અત્યાર સુધીમાં તું સો વખત આ અમાનત શબ્દ ઉચ્ચારી ચૂકી, તુલસી ! પરંતુ એનો અર્થ સમજવાનો એકે વાર પ્રયાસ કર્યો ખરો ?’

‘તું મને સમજાવવાનો પ્રયાસ કેમ નથી કરતો ?’

‘તો સમજી લે - આ સાત કરોડ સ્વિસ ફ્રાન્ક જગતનારાયણના પિતાશ્રીની મિલ્કત નહોતા ! પ્રજા સાથે છેતરપિંડી કરીને એકઠી કરેલી એ કાળી કમાણી છે, તુલસી !’

‘સ્વિસ બેંકમાં લોકો ગુપ્ત કમાણી એકઠી કરે છે એટલું તો હું જાણું છું, ચિંતન !’

‘તો તું એ પણ જાણી લે કે ભારતના ભૂતપૂર્વ સંરક્ષણપ્રધાન મૃત્યુ પામ્યા પછી જાણે એ મહાન દેશસેવક હોય એવો દેખાવ થતો હતો.’ વર્ષોથી મનમાં ઘૂંટાતો આકોશ ઠાલવવાનું ચિંતને શરૂ કરી દીધું.

‘ભારતના આ મહાન સપૂતે દેશની એવી નિઃસ્વાર્થ સેવા બજાવી કે મૃત્યુ પછી એમની બેંક બેલેન્સ માત્ર બસો-પિસ્તાળીસ રૂપિયાની હોવાનું જાહેર કરી ભારતના વડાપ્રધાને એમની દેશભક્તિને અંજલિ આપી હતી.’

એ શબ્દો દ્વારા આગ ઓકતો હોવા છતાં તુલસીએ તેને બોલવા દીધો.

‘તુલસી, તેં ગીતા પર હાથ મૂકીને આ માણસ સમક્ષ સોગંદ લીધા હતા એનો તું

સંતાપ કર્યા કરે છે, જ્યારે મરનારે તો હજારોની હાજરીમાં એક વાર નહીં પણ જેટલી વાર પ્રધાનપદનાં ખાતાં બદલ્યાં એટલી વાર જાહેરમાં સોગંદ લીધા હતા કે હું જ્યાં સુધી મારા પદ પર રહીશ ત્યાં સુધી રાષ્ટ્રની નિઃસ્વાર્થપણે નિષ્ઠાપૂર્વક સેવા બજાવીશ.'

‘કોઈ ખોટું કરે એમાં આપણને શું લાગેવળગે ?’

તુલસી વચ્ચે બોલવા ગઈ પણ એના એ શબ્દોએ તો ચિંતનના ઉશ્કેરાટને પરાકાષ્ઠાએ પહોંચાડી દીધો :

‘કોઈ દેશની સંપત્તિ લૂંટી લે અને આપણને કાંઈ જ લાગેવળગે નહીં, તુલસી ? તો પછી ગીતાનું પઠન કરવાનો શો અર્થ ? અસત્યને ઉઘાડું પાડવાની આપણી કોઈ ફરજ નહીં ?’

તુલસી થોડી વાર તેની સામે જોતી રહી ત્યારે ચિંતનને થયું કે હમણાં એ તેની વાતમાં સંમત થઈ જશે, પણ તેને બદલે જુદી જ દલીલ સાંભળવા મળી :

‘અસત્યને ઉઘાડું પાડવા માગે છે, તો પછી સૂરજનારાયણના એક્સિડન્ટની પોલીસ પૂછપરછથી આઘાં શું કામ ભાગવું જોઈએ, ચિંતન ? જ કાંઈ જાણીએ છીએ તે સાફસાફ જણાવી દઈએ તો આપોઆપ એ જગજાહેર થઈ જશે.’

‘એ જ તો મુશ્કેલી છે ને, તુલસી ! આપણી પાસે પુરાવારૂપે માત્ર આ એક કોરો કાગળ જ છે... અને સ્વિસ બેન્કો પોતાના ખાતેદારની ગુપ્ત બાતમી કદાપિ જાહેર નહીં કરવા માટે બંધાયેલી હોય છે, તો પછી આપણી વાત માને કોણ ?’

‘એટલે આપણે હતાં ત્યાં ને ત્યાં જ આવી ગયાં.’ સાત કરોડ સ્વિસ ફ્રાન્કનો એ કોરો ચેક ભારરૂપ બની ગયો હોય તેમ નિસાસો નાખતી એ બોલી : ‘તું કહે છે કે આ દેશની સંપત્તિ છે, તો એને વટાવી દરેકેદરેક નાગરિકને વહેંચી દેવી ?’

તુલસીના અવાજમાં કટાક્ષની ધાર હોત તો-તો ચિંતને જવાબ આપવાનું ટાળ્યું હોત, પણ એણે સાવ ભોળાભાવે આમ પૂછ્યું એટલે કહેવું પડ્યું : ‘યાદ છે, તુલસી, જગતનારાયણનો ટેલેક્સ કરી આવવાનું કામ સોંપતી વખતે તેં મને પૂછ્યું હતું કે સાત કરોડ સ્વિસ ફ્રાન્કના કેટલા રૂપિયા થાય !’

‘હા, બરાબર યાદ છે... અને તેં એ વખતે મને જવાબ આપ્યો નહોતો એ પણ યાદ છે.’

‘હવે તો ખબર પડી ને કે એક સ્વિસ ફ્રાન્ક બરાબર સાડાચાર રૂપિયા અને એ હિસાબે ૭ કરોડ સ્વિસ ફ્રાન્કના સાડાએકત્રીસ કરોડ રૂપિયા થાય !’

‘એટલે કે ભારતની વસતિમાંથી શ્રીમંત અને સુખી માણસોને બાદ કરી આટલી રકમ વહેંચી દઈએ તો ગરીબ નાગરિકોને ફાળે અર્ધો રૂપિયો આવે.’

‘અને એનાથી એમની ગરીબી રતીભાર પણ નહીં હટે !’ ચિંતન આવેશમાં બોલી ગયો :

‘એટલે એ સિવાયનો ત્રીજો માર્ગ જ વિચારવો જોઈએ, તુલસી !’

‘ત્રીજો માર્ગ...’ બબડતી તુલસી વિચારે ચડી ગઈ. ખરેખર તો પોતે ત્રીજો માર્ગ શોધી

કાઢવાનો વિચાર કરતી જ નહોતી, પણ ચિંતને શું વિચાર્યું હશે એના પર તર્ક કરવામાં ગૂંથાઈ ગઈ હતી.

બેમાંથી કોણ ત્રીજો માર્ગ પહેલાં ચીંધે છે એની રાહ જોતાં બને એકબીજાને નિહાળતાં રહ્યાં... ઘણી વારે તુલસીના હોઠ સળવળ્યા ત્યાં ટેલીફોનની ઘંટડીએ ચિંતનની ઉત્તેજનાને કડકભૂસ કરતી ભાંગી નાખી. નર્સિંગહોમમાં સી.આઈ.ડી. ઓફિસર આગળ હાજર થવાનું તેડું આવ્યું હશે એવા અનુમાનના ઉચાટ સાથે ચિંતને નાછૂટકે ઊભા થવું પડ્યું.

‘યંગ મેન, આવતી કાલે સેટર-ડે છે.’ ફોન પરથી સ્વિસ ડૉક્ટર તરફથી ધાર્યા કરતાં કાંઈક જુદું જ સાંભળવા મળ્યું ત્યારે ધરપત અનુભવતાં ચિંતને હુંફાળો હોંકારો આપીને આગળ સંભળાવ્યું : ‘કાલ સાંજના તમારો કોઈ પ્રોગ્રામ ફિક્સ તો નથી થઈ ગયો ને ?’

‘નહીં, સર, અમને તો રેબેકા જ્યાં જોવા-ફરવા લઈ જાય એ અમારો પ્રોગ્રામ.’

‘તો કાલે તમને રેબેકા ક્યાંય નહીં લઈ જાય. જોવા-ફરવાનો પ્રોગ્રામ રવિવારે રાખજો. કહેતાં સ્વિસ ડૉક્ટરે નિમંત્રણ આપ્યું : ‘હમણાં માગારિટનો ફોન હતો. કાલે સાંજે એણે એક કપલને અમારે ઘેર ડિનર પર બોલાવ્યું છે. તમે બંને પણ ડિનરમાં જોડાઓ તો અમને આનંદ થશે.’

‘ઘેંટ વિલ બી અવર પ્લેઝર, સર !’ કહી ચિંતને ધૂજતા અવાજે પૂછી લીધું : ‘બીજું કાંઈ, સર ?’

‘બીજું કાંઈ જ નહીં... તુલસીને કાલના ડિનર માટે મારા વતી કહી દેજો.’ કહીને એમણે ફોન મૂકી દીધો ત્યારે ચિંતને જાતને ઠપકો આપ્યા વગર રહી શક્યો નહીં : ‘કોઈ જમણા માટે ફોન કરીને નિમંત્રણ આપે છે અને તું પેલાનું મરણ યાદ કરીને અજંપો શું કામ વેઠવા કરે છે ?’

તુલસીના બેડરૂમમાં પાછો ફરીને ચિંતન સ્વિસ ડૉક્ટરનો સંદેશો આપવા માટે મોં ખોલે ત્યારે પહેલાં તો તુલસી જ આવેશમાં બોલી ગઈ :

‘મને માર્ગ મળી ગયો !’

‘શેનો માર્ગ ?’ સમજી ગયો હોવા છતાં ચિંતને પૂછ્યું : ‘એકાએક તને શું સૂઝી આવ્યું ?’

‘સાત કરોડ સ્વિસ ફ્રાન્કનો આ કોરો ચેક આપીને ઋણમુક્ત થઈ જવાનો માર્ગ મને મળી ગયો, ચિંતન !’

‘કોને આપીને ઋણમુક્ત થવાનું નક્કી કર્યું તુલસી ?’ ખુરશી પર ગોઠવાતાં ચિંતને પૂછ્યું, ત્યારે જવાબ આપવામાં વાર લગાડીને તુલસી તંગ મુખમુદ્રા સાથે તેને તાકવા લાગી. તેની ભ્રમરો કમાનની જેમ તણાઈ હતી અને આંખોની કીકીઓમાં કરડાકી વર્તાતી હતી :

‘લે, ચિંતન, તું જ આ રાખી લે.’ કહી સ્વિસ બેન્કનો કાગળ તેના ખોળામાં ફગાવ્યો : ‘એ સિવાય મને બીજો કોઈ માર્ગ દેખાતો નથી.’

‘પણ મને શું કામ, તુલસી ?’ શ્વાસ ઘૂંટતા ચિંતને પૂછ્યું : ‘હમણાં તો તું ઋણમુક્ત થવાની વાત કરતી હતી...’

‘હા, કમસે કમ એક તારા ઋણમાંથી તો મુક્ત થઈ જઈ !’

‘તુલસી !’ ચિંતને ત્રાડ પાડી : ‘તારા પર મારું ઋણ ?’

‘કેમ, તેં પાંચપાંચ વર્ષ મારી સેવા નથી બજાવી ?’ ચિંતનની ત્રાડની કંઈ અસર ન થઈ હોય તેમ એણે સંભળાવ્યું : ‘માની લેજે કે પાંચ વરસની આકરી તપશ્ચર્યાનું ફળ તને મળી ગયું !’

‘તુલસી !’ ફાટી જતા અવાજ સાથે ચિંતન ખુરશીમાંથી એવી રીતે ઊછળી પડ્યો જાણે એકીસાથે હજારો વીંછીએ ડંખ માર્યા હોય. અસહ્ય અપમાનના ક્રોધથી કાળઝાળ બનીને તુલસીના ગાલ પર તમાચો મારી દેવા માટે તેણે હાથ તો ઉગામ્યો, પણ પોતાની અતિપ્રિય વ્યક્તિ પર પ્રહાર કરવા માટે હાથ સુધ્ધાં તૈયાર થતો ન હોય તેમ અધ્ધર જ રહી ગયો. બીજું કાંઈ જ કરી શકવા માટે અસમર્થ હોય તેમ ડાબા હાથમાં પકડેલો કાગળ તેની સામે ફગાવી દઈ ધૂંઆપૂંઆ થતો એ તુલસીની નજર સામેથી ખસી ગયો. તેનું આ સ્વરૂપ જોઈને ડઘાઈ ગયેલી તુલસી તેને બહાર જતો રોકી શકી નહીં, પલંગ પર જડ બની જઈને બેસી જ રહી.

*

સ્વિસ ડોક્ટરને ત્યાં ડિનર માટે જવા શનિવારે સાંજે તુલસી-ચિંતન તૈયાર થઈને ગેસ્ટહાઉસથી નીકળ્યાં તો સાથે, પણ સાથે હોવા છતાં અલગ-અલગ જેવાં જ રહ્યાં હતાં. શુક્રવારે બપોરથી શનિવાર સાંજ સુધીના આ સત્તર-અઠાર કલાક દરમિયાન ચિંતનના અબોલા અટલ રહ્યા હતા. ન બોલવાનું બોલી નાખીને તુલસી હવે પળેપળ પારાવાર પસ્તાઈ રહી હતી. રોષે ભરાયેલો ચિંતન ધૂંઆપૂંઆ થતો સાઈકલ પર સવાર થઈને પલાયન થઈ ગયા પછી છેક મોડી સાંજે ઘેર આવ્યો હતો.

‘ક્યારની હું રસોઈ કરીને જમવા માટે તારી રાહ જોઉં છું.’ એવું લાડથી કહેતી તુલસી બંનેની પ્લેટ પીરસવા લાગી ત્યારે દીવાલને સંભળાવતો હોય તેમ ‘મને ભૂખ નથી’ બોલતો ચિંતન તેના બેડરૂમમાં ઘૂસી ગયો હતો. ચિંતનનું દિલ દૂભવ્યા પછી તુલસીની ભૂખ તો મરી પરવારી હતી, છતાં જમતાંજમતાં એને મનાવી લઈશ એવી ગણતરીથી તેની રાહ જોઈ રહેલી, પણ ચિંતન તો મોં ફેરવીને ચાલ્યો ગયો.

રાત્રે પથારીમાં બહુ તરફડી છતાં ઊંઘ ન આવી એટલે મધરાતે મર્યાદાનું ઉલ્લંઘન કરીને ચિંતનના બેડરૂમમાં જઈ આવી. પોતાની જેમ ચિંતન પણ જાગતો પડ્યો હશે એમ એને ગળા સુધીની ખાતરી હતી. પોતે એના પલંગ પાસે જઈને ઊભી રહી. બહુ ધીમેથી ‘ચિંતન’નું નામ ઉચ્ચાર્યું છતાંય ઊંઘવાનો ડોળ કરતા ચિંતને આંખો ઉઘાડી નહીં ત્યારે તેના માથા પર હાથ પસવારી, તેના વાળમાં આંગળી પરોવીને તેની માફી માગી લેવાની હિંમત ન ચાલતી હોય તેમ ભારે પગલે પાછી ફરી ગઈ હતી.

સવારે ચા બનાવીને આપવા ગઈ તો ચિંતને મોં ફેરવી લીધું હતું. ‘કાલ બપોરનો ગુસ્સો હજુય ઓસર્યો નથી ?’ એવો ટહુકો કર્યો ત્યારે જવાબ આપવો ન પડે એટલા ખાતર એ રૂમની

બહાર નીકળી ગયો હતો. એની લાલચોળ આંખો પરથી તુલસી પામી ગઈ કે આખી રાત એ ઊંઘ્યો નહીં હોય પુરુષ છે એટલે કદાચ રડ્યો નહીં હોય, પણ પોતે તો આખી રાત આંસુ સારતી જાતને શાપ આપતી રહી હતી : 'ચિંતન માટે મારા મનમાં આવો પૂર્વગ્રહ ક્યાંથી પેસી ગયો ? પેલા અજાણ્યા સૂરજનારાયણે ફોન પર એને કપટી કે કાવતરાખોર કહ્યો એટલે મેં એને એવો માની લીધો ? ના રે ના ! બેશુદ્ધ થયા પહેલાં અને શુદ્ધિમાં આવ્યા પછી પણ ચિંતન બાબત કાંઈક ન સમજાય એવું મનમાં ખટકતું હતું.' પથારીમાં પડખાં ફેરવતી તુલસીએ જાત-તપાસ આદરી હતી : 'ચિંતન બાબત મને શું ખટકતું હતું ? ભાનમાં આવ્યા પછી જે બેચાર જણને મળવાનું થયું એ દરેક પાસેથી ચિંતને મારા માટે કરેલી તપશ્ચર્યાની જ વાત સાંભળવા મળી. ખરી રીતે તો એ સાંભળ્યા પછી ચિંતન પ્રત્યે મારા મનમાં અદમ્ય પ્રેમ ઊભરાઈ જવો જોઈતો હતો, મારે એના પગમાં પડી જવું જોઈતું હતું... તેને બદલે આમ કેમ ?'

'આ છોકરોએ તારી પાછળ ભેખ લીધો હતો.' એવું કહેનારાં સૌકોઈ સાચાં હતાં, છતાં મારા તરફથી એનો પ્રતિભાવ કેમ પડતો નહોતો ? એટલા માટે કે એણે મારા માટે જે કાંઈ કર્યું એનાથી હું અજાણ હતી - અભાન હતી ? મને બીજી કોઈ બીમારી હોત અને ચિંતને મારી નજર સામે મારા માટે આટઆટલું કર્યું હોત તો ?

તો ? તુલસીની નજર સમક્ષ મરણપથારીએ સૂતેલી મા તરવરી ઊઠી. અંતિમ દિવસોમાં એ અનેક વાર બોલી ગઈ હતી : 'તું પેટની જણી છો, છતાં કહું છું, તુલસી ! ખડેપગે પોતાની જાત ઘસી નાખીને તેં તારી માની જે સેવાચાકરી કરી છે એના બદલામાં મારી ચામડીનાં ચપ્પલ સીવીને તને પહેરાવું તોય ઓછું પડે !'

માની સારવાર કરવી એ તો સંતાનની ફરજ ગણાય, છતાં માએ આવાં વેણ ઉચ્ચારીને મારી કદર કરી હતી, ત્યારે મેં... જેની સાથે મારે લોહીની કોઈ સગાઈ નથી, જેની સાથે સંસારનીય કોઈ સગાઈ નહોતી એવો ચિંતન મારા માટે બધું જ કરી છૂટ્યો છતાં મેં એની કિંમત કોરા ચેકથી આંકવાની ધૃષ્ટતા કરી ! હવે તું કયા મોઢે એની માફી માગવા જઈશ ? એ હવે તને શું કામ માફ કરી દે ? શ્રીકાન્તે સાચું જ લખ્યું હતું : માફી માગી લઈને હું એની સજામાંથી છટકી જવા નથી માગતો !

'સાંજે આપણે ડૉક્ટર અંકલને ત્યાં ડિનર લેવા જવાનું છે.' એટલું કહીને સવારે ચાલ્યો ગયેલો ચિંતન છોક સાંજે નર્સિંગહોમથી આવ્યો હતો. 'તને શું લાગે છે, ચિંતન ! હું ડ્રેસ પહેરીને આવું કે સાડી ?' એવું પૂછ્યું તો જીભને બદલે માત્ર આંખોથી કહ્યું હતું : 'જેવી તારી મરજી !'

'આમ અતડાં રહીને ડિનર પર જઈશું તો અંકલ-આન્ટી અને તેમનાં મહેમાનોને કેવું લાગશે ?' તેને બોલતો કરવા તુલસીએ એક વધુ પ્રયાસ અજમાવી જોયો, પણ ચિંતન તો આગળ ને આગળ ચાલતો જ રહ્યો. જોકે તુલસી પાસે એક અંતિમ ઉપાય હતો. 'તું આ રીતે વતર્વાનો હો તો હું અહીંથી જ પાછી ફરી જાઉં છું' એવું કહીને નર્સિંગહોમના જ કમ્પાઉન્ડમાં આવેલા સ્વિસ ડૉક્ટરના વિલા પાસે અટકી જઈને ઊભી રહી જાય તો કદાચ ચિંતન નમતું

જોખી દે. પણ ચિંતનની વાજબી રીસ સામે પોતાની અજગતી જીદ અજમાવવામાં થોડું જોખમ હતું : વટને ખાતર કદાચ ચિંતન પોતાને પડતી મૂકી સ્વિસ ડૉક્ટરને ઘેર એકલો પહોંચી જાય તો ? તો-તો પેલા લોકો સમક્ષ અમારો કલેશ ઉઘાડો પડી જાય...

પડખેપડખે ચાલવા છતાં અંતરથી આગળ વધતાં બંનેએ સ્વિસ ડૉક્ટરના ઘરમાં પ્રવેશ કર્યો કે તરત જ 'વેલકમ, યંગ કપલ !'ના ઉદ્ગાર સાથે માગરિટ આન્ટીએ આવકાર આપ્યો : 'તમને બંનેને દૂરથી આવતાં જોઈને હું મનોમન વિચારતી હતી કે કેવું મેચિંગ કપલ છે !'

'મેચિંગ કપલ !' તુલસીને સંભળાવવા માટે ચિંતને કટાક્ષ કર્યો : 'હું આગળ ચાલતો હતો અને એ પાછળ આવતી હતી... એમાં તમને મેચિંગ શું લાગ્યું ?'

ત્યારે છંછેડાઈ જતી તુલસી ઠોસો મારી ચિંતનને કહેવા માગતી હતી કે 'કપલ'નો મનઝાવતો અર્થ કરીને ભળતુંસળતું બાફવાની જરૂર નથી... પણ માગરિટ આન્ટીએ તેને એવો મોકો આપ્યા વગર સંભળાવ્યું :

'તુલસી, અમારા સમાજમાં પતિપત્ની વચ્ચે અણબનાવ હોય, ડાઈવોર્સ લેવાની તૈયારી હોય તોપણ કોઈને ઘેર જમવા માટે જાય કે જાહેર પાર્ટીમાં સામેલ થાય ત્યારે હાથમાં હાથ પરોવી વારેવારે "ડાર્લિંગ ડાર્લિંગ" કહી, વાતવાતમાં કિસિંગ-એમ્બ્રેસિંગ કરી એટલું બધું વહાલ દર્શાવે કે જાણે ગઈ કાલે જ પરણ્યાં હોય !'

આટલું કહીને થોડું હસી લઈને માનસશાસ્ત્રી માગરિટ ઉમેર્યું : 'એને બદલે મને તો તમારા લોકોનો નિખાલસ વ્યવહાર ગમે છે ! ક્યારેક બીજાની હાજરીમાં રિસામણાં-મનામણાં થાય તો એ સારું લાગે છે... ખાસ કરીને તમારા જેવા યંગ કપલમાં !'

સાંભળીને તુલસી-ચિંતન ચૂપ થઈ ગયાં. બંનેનાં મનમાં લગભગ એકસરખો પડઘો પડ્યો : 'અમે ગમે એટલા પ્રયાસ કરીએ, પણ અહીંના લોકો માનવાના જ નહીં કે અમારી બંને વચ્ચે કપલ કહેવા જેવું હજુ સુધી કંઈ બન્યું નથી... કદાચ ક્યારેય બનશે કે નહીં એ પણ કહી શકાય એવું નથી !'

એ જ વખતે લેમ્બર્ટ દંપતીનું બીજું મહેમાન કપલ આવી ચડ્યું એટલે 'વેલકમ, મિસ્ટર એન્ડ મિસિસ બર્ટન !' એવો ફ્રેન્ચ ભાષામાં આવકાર આપી સ્વિસ ડૉક્ટરે તુલસી-ચિંતનનો પરિચય કરાવ્યો : 'મિટ મિસ ગાયસામી એન્ડ ડૉક્ટર ઝુમઝુમદાર, ફ્રેંચ ઈન્ડિયા !'

એક અઠવાડિયાના સહવાસ પછી પણ તુલસી-ચિંતનની અટક સ્વિસ ડૉક્ટરની જીભે ચડતી નહીં હોવાથી મોટે ભાગે બંનેને સરનેમને બદલે ફર્સ્ટનેમથી જ બોલાવતા.

બર્ટન કપલને જોતાં જ ચિંતને હોઠ પર ધસી આવતા હાસ્યને દાબી રાખવું પડ્યું. મિસ્ટર કદમાં બટકા અને ભરાવદાર શરીર ધરાવતા હતા, જ્યારે એમનાં મિસિસની કાયા ઊંચી હતી અને દેખાવ આકર્ષક !

'હેલો, મિસ ગાયસામી !'ના લહેકા સાથે મિસિસ બર્ટને તુલસી સાથે હાથ મિલાવ્યા પછી હાથ છોડવાનું વીસરી ગઈ હોય તેમ ઘણી વાર સુધી વાત કરતી રહી ત્યારે તેના

હસબન્ડને યાદ કરાવવું પડ્યું : 'નેન્સી, આ છોકરીના હાથમાં એવો પાવર છે કે વધુ વાર તેનો સ્પર્શ ચાલુ રાખીશ તો તારા મનનું કોઈક રહસ્ય પકડી પાડશે !'

બર્ટનની એ રમૂજ પર હસતાંહસતાં એ છયે જણાં ડાઈનિંગ ટેબલ ફરતાં ગોઠવાયાં. ત્યાં યજમાન માગરિટે સિફ્તથી જાહેરાત કરી દીધી : 'આજના ભોજનમાં બધી જ વાનગીઓ પ્યોર વેજિટેરિયન છે... અમારા ડૉક્ટરસાહેબ આ ટુલસીના વાદે વેજિટેરિયન તરફ વળ્યા છે. ટુલસીને અહીં લાંબું રોકાવાનું થાય તો કદાચ અમારા ઘરમાં નોનવેજ રંધાવાનું બિલકુલ બંધ થઈ જવાનું !'

'એ વેજિટેરિયન થઈ જાય એની સામે મને કોઈ વાંધો નથી.' પોતાની પ્લેટ ભરતાં મિસ્ટર બર્ટને રમૂજ ઉછાળી : 'મિસ ગાયસામીના સહવાસમાં ડૉક્ટર લેમ્બર્ટ જો દિવ્ય શક્તિ ધરાવતા થઈ જાય તો-તો મારા જેવાને બેકાર બની જવાનો વારો આવે !'

એમની એ મજાક પર બીજાં બધાં હસ્યાં, તુલસી શરમાઈને નીચું જોઈ ગઈ, પણ ચિંતન બોલ્યા વગર રહી શક્યો નહીં :

'તમારું આ કથન સાંભળીને મને એક જિજ્ઞાસા જાગી છે, મિસ્ટર બર્ટન !'

'જિજ્ઞાસા કે શંકા ?' નીચા કદના બર્ટને ઊંચા અવાજે પૂછ્યું : 'તમે શું જાણવા માગો છો, યંગ ડૉક્ટર ?'

'તમારો વ્યવસાય !' ભોજન ચાલુ કરતાં ચિંતને સાંભળાવ્યું : 'હમણાં તમે કહ્યું કે ડૉક્ટર લેમ્બર્ટને ભવિષ્ય જાણવાની શક્તિ પ્રાપ્તિ થઈ જાય તો તમારે બેકાર બની જવું પડે... એનો અર્થ કદાચ એ થાય કે તમારો વ્યવસાય ભવિષ્યકથનનો હોવો જોઈએ.'

'તમારી જિજ્ઞાસાનું સમાધાન આપણા યજમાન કરે તો કેમ ?' બર્ટને કોળિયો મોંમાં મૂકી સ્વિસ ડૉક્ટર તરફ જોયું ત્યારે ચિંતનની જિજ્ઞાસા તીવ્ર બની ગઈ. હવે તેને ખ્યાલ આવ્યો કે સામાન્ય નિયમ મુજબ સ્વિસ ડૉક્ટરે પરિચય કરાવતી વખતે મિસ્ટર બર્ટન શું કરે છે એ કહ્યું જ નહોતું.

'મિસ્ટર બર્ટનનો વ્યવસાય લોકોના ભવિષ્યકાળ જાણવાનો નહીં પણ ભૂતકાળ ઉખેળવાનો છે !' કહી સ્વિસ ડૉક્ટરે વેજિટેરિયન વાનગીને એક હાથે કાંટાથી દાબી રાખી બીજા હાથે છરી ફેરવતાં ઉમેર્યું : 'મિસ્ટર બર્ટન જિનીવાના સિનિયર સી.આઈ.ડી. ઓફિસર છે.'

સાંભળતાંની સાથે જ ચિંતનના ગળે કોળિયો અટકી ગયો અને અત્યાર સુધી નીચું જોઈને જમતી તુલસીની ડોકમાં આંચકો લાગ્યો હોય તેમ તે સીધી થઈ ગઈ. સી.આઈ.ડી. ઓફિસરને પૂછપરછની તક આપવા માટે સ્વિસ ડૉક્ટરે આ ડિનર ગોઠવ્યું હશે ? ગળે અટકેલા કોળિયાને નીચે ઉતારવા માટે ચિંતને પાણીના બેચાર ઘૂંટડા પી લેવા પડ્યા. હવે તેને યાદ આવ્યું કે ગઈ કાલે ડૉક્ટરસાહેબ સી.આઈ.ડી. ઓફિસરને મળવા ગેસ્ટહાઉસથી નર્સિંગહોમ ગયા પછી અર્ધા કલાકે ફોન પર આ ડિનર માટેનું નિમંત્રણ તેમણે આપ્યું હતું. એનો અર્થ એ કે તે વખતે કદાચ આ બર્ટનસાહેબ પણ નર્સિંગહોમમાં હાજર હશે. બંનેએ ભેગા મળીને નક્કી કર્યું હશે કે મહેમાનોને ખરાબ ન લાગે એ રીતે સૂરજનારાયણ અંગેની પૂછપરછ કરવી...

‘મારો પરિચય મેળવીને તમારા ઈન્ડિયન ગેસ્ટસને ખુશી ઊપજી હોય એવું જણાતું નથી.’ તુલસી-ચિંતનનો મુખ પરનો ભાવપલટો પારખી જઈને સી.આઈ.ડી. બર્ટને રમૂજી ઢબે ટકોર કરી : ‘ડિનર સમાપ્ત થાય ત્યાં સુધી મારી ઓળખાણ ન આપી હોય તો સારું થાત, ડોક્ટર લેમ્બર્ટ !’

‘આમાં વાત એવી છે ને, સાહેબ !’ ચિંતને સ્વસ્થ થવાના પ્રયત્ન સાથે કહેવું પડ્યું : ‘મારા સ્વર્ગસ્થ પિતા કસ્ટમ ઓફિસર હતા. તેઓ ઘણી વાર કહેતા કે સી.આઈ.ડી. ઓફિસર ડ્યૂટી પર ન હોય ત્યારે પણ એની સી.આઈ.ડી.ગીરી છોડી શક્તો નથી.’

‘યૂ આર રાઈટ, યંગ ડોક્ટર !’ ચિંતનના કથનને મિસિસ બર્ટન તરફથી ઝડપી સમર્થન સાંપડી ગયું : ‘એમની સામે મારી ફરિયાદ કાયમની છે... ક્યારેક હું બહારથી આવું ત્યારે “ક્યાં જઈ આવી ?” પ્રશ્ન એવી ઢબે પૂછે કે જાણે મારી ઊલટતપાસ લેવાતી હોય.’

‘છતાં જિનીવા શહેરમાં મિસ્ટર બર્ટન અને મિસિસ બર્ટનનું કપલ બહુ સુખી ગણાય છે એ વાત પણ સાચી ને, નેન્સી ?’

વાતાવરણમાં હળવાશ વધારવા માગરિટ સંભળાવ્યું : ‘સુખી દાંપત્યજીવન માટે અહીં બર્ટન કપલનો દાખલો અપાય છે.’

‘એનું કારણ મને પૂછો.’ સ્વિસ ડોક્ટરે રમૂજમાં પોતાનો ફાળો નોંધાવ્યો : ‘આ નેન્સી એટલી બધી આકર્ષક છે કે ગમે તે પુરુષની દાનત બગડે... પરંતુ એનો પતિ ગુનાશોધક છે એ જાણ્યા પછી લફરું કરવાની હિંમત ન ચાલે... એટલે એમનું દાંપત્યજીવન સુખી જ રહે ને !’

એમની એ રમૂજ પર તુલસીસહિત સૌ હસ્યાં. તુલસી-ચિંતને ઉચાટ ખંખેરી ભોજનમાં ધ્યાન પરાવળ્યું ત્યાં વળી સ્વિસ ડોક્ટરે મમરો મૂક્યો :

‘મિસ્ટર બર્ટન, ગઈ કાલે એક ઈન્ડિયન કાર એક્સિડન્ટમાં મૃત્યુ પામ્યો એવું સવારના છાપામાં વાંચ્યું... એના વિશે કાંઈ વધારે જાણવા મળ્યું ?’

સાંભળતાં જ ચિંતન ભડકી ગયો : ‘પૂછપરછની પ્રસ્તાવના થઈ ગઈ ! સ્વિસ ડોક્ટરે અમને અગાઉથી ચેતવ્યા વગર આવું કેમ કર્યું ?’

‘એ મિસ્ટર એસ. એન. સેનનો કેસ મારા હાથમાં નથી.’

બર્ટન હજુ તો એટલું બોલે ત્યાં જ ખોટું નામ સાંભળીને ચિંતનની અધીરાઈ ઊછળી પડી : ‘તમે શું નામ કહ્યું ?’

‘કેમ, તમે એસ. એન. સેન નામના કોઈ આસામીને ઓળખો છો, યંગ ડોક્ટર ?’

સ્વાભાવિકપણે પુછાયેલો એ પ્રશ્ન પણ ઊલટતપાસ જેવો લાગ્યો હોય તેમ ચિંતને આ નામની કોઈ વ્યક્તિને હું ઓળખતો નથી એવા ભાવથી ઉતાવળે ડોક ધુણાવી દીધી.

‘તમે ક્યાંથી ઓળખો ?’ ખંધું હસતાં બર્ટને કહ્યું : ‘એ નામ જ બનાવટી છે. એનો પાસપોર્ટ બનાવટી હતો, તેમ સ્વિત્ઝર્લેન્ડની વિઝિટનો વિઝા નકલી નીકળ્યો.’

‘તો-તો એ માણસે અમારા ઈન્ડિયાનું નામ બગાડ્યું કહેવાય.’ મૂંગા થઈ જવા કરતાં

બોલતા રહેવાથી વધારે ટકી શકાય છે એવી પેરવીથી ચિંતને કહ્યું : ‘એક ઈન્ડિયન આવી છેતરપિંડી કરે એટલે અમારા બીજા નિર્દોષ ટૂરિસ્ટોનેય સહન કરવું પડે.’

‘એવું નથી, યંગ ડૉક્ટર, પરદેશમાં માણસ છેતરપિંડી કરે ત્યારે એને સાથ આપનાર કોઈ પરદેશી જ હોય છે. આ કહેવાતા એસ. એન. સેને જિનીવાનો વિઝા મેળવવા માટે લંડનના અમારા જ કોઈ માણસને ફોડ્યો હશે. અહીં એરપોર્ટ પર પણ ઈમિગ્રેશનમાંથી એ નિર્વિઘ્ને નીકળી ગયો, એટલે ત્યાં પણ એણે કોઈક ચાલાકી અજમાવી જ હશે... અકસ્માતમાં માર્યો ગયો ન હોત તો બેપાંચ વરસની જેલ જરૂર થઈ જાત.’

‘પણ આટલું બધું જોખમ ખેડીને એણે જિનીવા આવવાની શી જરૂર પડી, મિસ્ટર બર્ટન ?’

સ્વિસ ડૉક્ટરે સામે ચાલીને કારણ જાણવા માગ્યું ત્યારે ચિંતન-તુલસીને થયું કે હવે બધું કહી દેવાની ઘડી આવી પહોંચી છે.

જવાબ આપતાં પહેલાં બર્ટને થોડી વાર લગાડી ત્યારે તો આ બાબતની પાકી ખાતરી થઈ ગઈ...

‘ડૉક્ટર લેમ્બર્ટ, જે કારે આ ઈન્ડિયનનો ભોગ લીધો એ રેડ મોરિસના સગડ પોલીસને તમારા ગેસ્ટહાઉસ પછવાડેથી મળ્યા.’

‘મારા ગેસ્ટહાઉસ પછવાડેથી ?’ આંચકા સાથે પૂછતાં સ્વિસ ડૉક્ટરે તુલસી-ચિંતન તરફ જોઈ લીધું : ‘અત્યારે એ ગેસ્ટહાઉસમાં તો મારાં આ મહેમાનનો ઉતારો છે.’

ચિંતનને થયું : ખલાસ, હવે તો સ્વિસ ડૉક્ટરે આંગળી પણ ચીંધી દીધી... બધું જાણવા છતાં એ આવું કેમ કરી રહ્યા છે ?

‘ડૉક્ટર, તમારા ગેસ્ટહાઉસ પછવાડે બેઠા ઘાટનું એક મકાન છે... લોરેન્સ નામનો એક સ્મગલર ત્યાં રહે છે. જોકે કહેવું એમ જોઈએ કે ત્યાં રહેતો હતો, હાલ તો જેલમાં રહે છે... હેરોઈનના સ્મગલિંગ માટે લંડન એરપોર્ટ પર તે પકડાયો હતો.’

‘તો-તો જે ઈન્ડિયન કાર-એક્સિડન્ટમાં કાલે મરી ગયો એ પણ હેરોઈનનો સ્મગલર જ હોવો જોઈએ ?’

‘એ તો હજુ પાકે પાચે નક્કી થયું નથી, પણ લંડનમાં જેલમાં પેલા લોરેન્સને ઈન્ડિયન સાથે પિછાણ થઈ ગઈ હશે અને એણે જ આ કહેવાતા એસ. એન. સેનને અહીં મોકલ્યો હશે. કદાચ લોરેન્સના ઘરમાં કાંઈક છુપાવેલું હોય અને એ લેવા માટે જ તેણે ઈન્ડિયનને મોકલ્યો હોય.’

‘વાહ ! પોલીસખાતાની તારીફ કરવી પડે !’ સ્વિસ ડૉક્ટર જાણે સી.આઈ.ડી. ઓફિસરને શાબાશી આપતા હોય તેમ પોરસ કર્યો : ‘કેટલી ઝડપથી બધી કડીઓ મેળવી આપી !’

સાંભળતાં જ ચિંતન-તુલસી એમને તાકી રહ્યાં, જાણે કહેતાં હોય : ‘કમાલ છે, ડૉક્ટરસાહેબ, તમે ! અત્યારે સુધીમાં અમારા શ્વાસ અધ્ધર કરી નાખ્યા અને છેવટે

પોલીસખાતાના કોથળામાંથી બિલાડું કાઢ્યું !' અને તેના જવાબમાં સ્વિસ ડોક્ટરે એવું સ્મિત આપ્યું કે જાણે સંકેતમાં કહેતા હોય : 'તમારે જે જાણવું હતું એ જાણવા મળી ગયું ને ?'

તો શું એટલા ખાતર સ્વિસ ડોક્ટરે ડિનર ગોઠવ્યું હશે ? ચિંતન હજુ આવો કોઈ તક કરે ત્યાં તો સી.આઈ.ડી. ઓફિસરે કોથળામાંથી વાઘ કાઢવા જેવું કાંઈક કહી નાખ્યું.

'ડોક્ટર લેમ્બર્ટ, આપણા પોલીસખાતાની બહુ તારીફ કરવી રહેવા દો... કડી મેળવવામાં અમે એટલા બધા બાહોશ હોત તો નવ મહિના અગાઉ થયેલા ખૂનની કડી મેળવવા માટે મિસ ગાયસામીને આમ તંગ કરવા આવવું ન પડત !'

'હૈં !' ફૂટ ખાઈ રહેલી તુલસીની જીભના છેડે કાંટાની એક અણી ભોંકાઈ. તેનાથી પહોળી આંખે ડોક્ટર અંકલ તરફ જોવાઈ ગયું.

'વાત એમ છે, તુલસી !' વગર પુછાયેલા પ્રશ્નનો જવાબ આપતા હોય તેમ સ્વિસ ડોક્ટરે સત્વર ખુલાસો કરી નાખ્યો : 'આ એક બહુ મહત્વનો મર્ડરકેસ છે. આપણા બર્ટનસાહેબની પ્રતિજ્ઞાનો સવાલ છે... એ તારી મદદ લેવા માટે મારી પાસે આવ્યા ત્યારે મારાથી ના પાડી શકાઈ નહીં.'

'એમાં શું થયું, અંકલ !' તુલસી બોલે એ પહેલાં ચિંતને ઝંપલાવ્યું : 'આવા સારા કામ માટે તુલસી થોડી ના પાડવાની હતી !'

ત્યારે તુલસીએ ટેબલ નીચેના ડાબા પગથી ચિંતનના જમણા પગ પર ગોઠણથી ઠોંસો મારી ગુજરાતીમાં સંભળાવ્યું : 'અબોલા લઈને મારા વતી બોલવાની શી જરૂર હતી ?'

'અમને ન સમજાય એવી ભાષામાં મિસ ગાયસામીએ તમને શું કહ્યું, યંગ ડોક્ટર ?' બર્ટનની આ જિજ્ઞાસાએ ચિંતનને ચાનક ચડાવી : 'એણે કહ્યું, હું મદદ કરવા તૈયાર છું, પણ આપણા છ સિવાય સાતમાને જાણ થવી ન જોઈએ કે ગુનેગાર તરફ મેં આંગળી ચીંધી છે.'

ફરી તુલસીએ ટેબલ નીચેથી ચિંતનને વધારે જોરથી ઠોંસો માર્યો : 'પાછું દોઢડાપણ ડહોળ્યું !'

એટલે ચિંતને મરકમરક હસતાં હકારમાં બેત્રણ વાર માથું હલાવી તેનો તરજુમો કરી સંભળાવ્યો : 'એ કહે છે કે હું સાચી જ પડું એની કોઈ ખાતરી નથી.'

'તમે સાંચાં ન પડો તો અમારાં બેડલક !' કહેતાં બર્ટને તુલસી તરફ હાથ લંબાવ્યો : 'મિસ ગાયસામી, તમે અમારી રિક્વેસ્ટ માન્ય રાખી લીધી એ બદલ મેનીમેની થેન્ક્સ...'

કહી ઊભા થઈ જતાં ઉમેર્યું : 'તમે આવો ત્યાં સુધીમાં હું તૈયારી કરવા માંડું !'

અને નાટકના નવા દશ્ય માટે દોઢબે મિનિટમાં સેટ બદલાઈ જાય તેમ ડિનર ટેબલ સામેથી હઠીને બધાં ડ્રોઈંગ રૂમના સોફા પર ગોઠવાઈ ગયાં. નેન્સી બર્ટન તો રોમાંચિત થઈ ઊઠી હતી : 'પહેલાં તો એ મને ડિનર માટે લઈ આવવાની ના પાડતા હતા. કહેતા હતા કે આ સિક્રેટ મિશન છે. તું બહાર કંઈ બોલી નાખે તો બધું બફાઈ જાય. મેં જેકના સોગંદ ખાધા ત્યારે માંડ મને અહીં આવવા દીધી.'

‘જેક તમારો દીકરો ?’ ચિંતને તો અમસ્તું જ પૂછ્યું હતું, પણ જવાબ સાંભળીને તેણે ડઘાઈ જવું પડ્યું :

‘નહીં, દીકરો નહીં, પણ દીકરા જેટલા જ વહાલા મારા કૂતરાનું નામ જેક છે !’
ત્યારે ચિંતનને કહેવાનું મન થયું કે ડિટેક્ટિવની ઘરવાળીને તો કૂતરા પર વધારે વહાલ હોય જ ને !

‘હવે થોડી વાર તમારામાંથી બીજા કોઈએ કાંઈ જ બોલવાનું નથી.’ મિસ્ટર બર્ટને તંગ મુખરેખા સાથે સૌને સંભળાવ્યું : ‘મિસ ગાયસામીની એકાગ્રતામાં કોઈએ જરાય ખલેલ પાડવાની નથી.’

કહીને તેમણે તુલસીને પૂછ્યું : ‘મિસ ગાયસામી, તમે તૈયાર છો ?’

આ બાબતમાં તૈયાર કેમ થવાનું હોય એનો હજુ કોઈ અનુભવ ન હોવાથી તુલસીએ મૌન રાખ્યું, જેનો બર્ટને મનગમતો અર્થ કરી લીધો : ‘વેરી ગૂડ ! હવે તમારી દિવ્યશક્તિને કામે લગાડતાં પહેલાં તમારે કેસની વિગત જાણવી છે ?’

તેનોય તુલસી તરફથી પડઘો ન પડ્યો એટલે વધારે સ્પષ્ટતા કરી : ‘ખૂન કોનું થયું, ક્યા સ્થળે થયું, ચોક્કસ ક્યા સમયે થયું, વગેરે કાંઈ જાણવું છે તમારે ?’

તુલસી શું જવાબ આપે ? એને તો આવી પડેલી આ ઉપાધિ જલદી ટળી જાય એની જ અધીરાઈ હતી :

‘બર્ટનસાહેબ, આપ મને જે પૂછવા માગતા હો તે પૂછો... મારે આપને કાંઈ જ પૂછવું નથી.’

‘તમે તો પૂછ્યા વગર જ બધું જાણી શકો છો પછી શું પૂછવાનું હોય !’ કહેતાં એમણે પોતાના કોટના ખિસ્સામાંથી પ્લાસ્ટિકનું એક કવર કાઢ્યું : ‘આ કેસ સાથે જેમને સંડોવી શકાય એવા નવ શકમંદ ખૂનીઓના ફોટા હું લાવ્યો છું.’

ખૂનીઓના ફોટા જોવાના વિચારમાત્રથી જ તુલસીએ કંપારી અનુભવી. આવેશમાં તેનાથી બોલાઈ ગયું : ‘મારે એવા બધા ફોટા નથી જોવા !’

તેણે કહ્યું કંઈક અને બર્ટનસાહેબ સમજ્યા કાંઈક... ‘ઓહ, સમજી ગયો. તમે ફોટા જોયા વગર જ હાથ મૂકીને કહી દેવા માગો છો !’

કહીને તુલસીની સામે જોયા વગર જ વચ્ચે પડેલી ટિપાઈ પર એક પછી એક ફોટા ઊંધા કરીને ગોઠવી દીધા.

‘નાઉ એવરીબડી કીપ ક્વાએટ !’ કોઈ કાંઈ બોલતું ન હોવા છતાં શાંતિ રાખવાની તાકીદ કરી બર્ટનસાહેબ તુલસી સામે તાકવા લાગ્યા. જિનીવાની કાર્લમ બ્રાન્ચના એક ઉચ્ચ અધિકારી થોડી વાર માટે પોતાનો મોભો વીસરી જઈ કોઈ દૈવી શક્તિની આરાધના કરતા હોય તેમ એમના મુખ પર ભક્તિભાવ ઝળહળી ઊઠ્યો.

પોતાની નજર સામે બિછાયેલી ઊંધાં પાનાંની બાજી તુલસી માટે પડકાર કરતાં પીડાકારક વધારે લાગી. હાથ જોડીને એ કહી દેવા માગતી હતી કે શું કામ આ તૂતમાં પડો છો...

ત્યાં એક વિચાર આવ્યો : 'કહેવાથી કોઈ માનતું નથી તો પછી મનમાં જે આવે તે કહી નાખવા દે ને... બેએક વખત ખોટી પડીશ પછી વગર કહ્યે સૌ સમજી જશે... એ સિવાય મારો છુટકારો નહીં થાય.'

'અંકલ, હું તો માત્ર પ્રયત્ન કરું છું.' સ્વિસ ડૉક્ટરને વિશ્વાસમાં લેતી હોય તેમ તેણે એમના તરફ જોયું : 'માત્ર મારા કહેવા પરથી કોઈ નિર્દોષ ખૂનના આરોપમાં સંડોવાઈ નહીં જાય એની જવાબદારી તમારા પર છોડું છું.'

'એની જવાબદારી અમારી બધાંની !' સ્વિસ ડૉક્ટરને બદલે અધીરી બની ગયેલી નેન્સી બર્ટન બોલી ઊઠી : 'બસ, તમે એક વાર પ્રયત્ન કરી દેખાડો, મિસ ગાયસામી !'

ત્યારે તુલસીએ પ્રયત્ન કરવાનો પુરુષાર્થ અજમાવવો પડ્યો. પહેલાં તો એ હાથ લંબાવીને ઊંધા પડેલા કોઈ પણ એક ફોટા પર પંજો દાબી દેવા માગતી હતી, પણ એવું કરવાથી પ્રયત્ન કર્યાનો કોઈને સંતોષ નહીં થાય એટલા ખાતર તેણે ધ્યાન કેન્દ્રિત કરવા આંખો બીડી દેવી પડી. કીકીઓ પર પાંપણના પરદા ઢાળી દીધા પછી થોડી જ વારમાં તુલસી ખરેખર એકાગ્ર બનતી દેખાઈ. તેના ચહેરા પર એક પ્રકારની આભા ઊપસવા લાગી. ચિંતન સહિત સૌકોઈ તેનું એ પરિવર્તન નિહાળી ઉત્તેજિત થવા લાગ્યાં. પેલી નેન્સી તો પૂતળાની જેમ જડ જ બની ગઈ.

અને તુલસીએ આંખો ઉઘાડી. આજુબાજુ બેઠેલા કોઈના તરફ જોયા વગર ટિપાઈ પર દષ્ટિ સ્થિર કરી. 'પ્રયત્ન કરવો તો પછી પૂરી એકાગ્રતાથી કરવો' એવો કાંઈક ભીતરથી અવાજ સંભળાયો એટલે ટિપાઈ તરફ લંબાતા જમણા હાથને તેણે રોકી પાડ્યો.

'હું દરેકેદરેક ફોટાની પીઠ પર હાથ મૂકી જોઈશ.' પોતાને જ સંભળાવતી હોય તેમ એ બોલી ગઈ : 'કોઈ એક ફોટાના સ્પર્શમાંથી મને પડઘો સંભળાશે તો હું કહી દઈશ.'

કોઈએ એને કાંઈ જવાબ ન વાળ્યો અને તુલસીએ પણ કોઈના જવાબની અપેક્ષા ન હોય તેમ હાથ લંબાવીને ઊંધા પડેલા એક ફોટા પર તેની હથેળી દાબી દીધી. ત્યાં બેઠેલાં બધાં ટટ્ટાર થઈ ગયાં. ઘડીક તુલસીના હાથ પર તો ઘડી તેના મુખભાવ પર નજરની હેરાફેરી કરતાં રહ્યાં. માત્ર હાથના સ્પર્શ દ્વારા ખૂનીનું પગેરું શોધવા નીકળેલી તુલસીએ તરત હાથ પાછો ખેંચી લઈ બીજા ફોટાની અજમાયશ કરી જોઈ... પણ બધાંની નવાઈ વચ્ચે પાંચમા ક્રમે ગોઠવેલા ફોટા પરથી તુલસીએ પાંચ-સાત ક્ષણમાં જ હાથ પાછો ખેંચી લીધો : 'આ ફોટો નકામો છે. આમાંથી કાઢી લો !' જાણે આજ્ઞા કરતી હોય તેમ તંગ મુખમુદ્રા સાથે તુલસી બોલી ગઈ ત્યારે બીજાં બધાં સ્તબ્ધ બની ગયાં, પણ ફોટો પાછો ખેંચી લેનાર બર્ટનસાહેબનો ચહેરો ઝળહળી ઊઠ્યો. પાંચ નંબરનો ફોટો કોનો હતો એ સી.આઈ.ડી. ઓફિસર જાણતા હતા !

તુલસી આ રીતે એક પછી એક ફોટો રદ કરતી જશે અને છેલ્લે ખૂનના ખરા આરોપીને પકડી પાડશે એવી બધાંની ધારણા હતી, પણ એવું કાંઈ બન્યું નહીં. બાકી રહેલા આઠ ફોટોગ્રાફ્સમાંથી ત્રણ ફોટામાં એ ગૂંચવાઈ જતી દેખાઈ. એક વાર તો તે એમ કહેવા જતી હતી : મને તો ખૂની આ લાગે છે... પણ છેલ્લી ઘડીએ ઈરાદો બદલી નાખ્યો હોય તેમ

એની બાજુના ફોટા પર હાથ પસારવા લાગી. જે ઝડપે એના વિચાર બદલાતા જતા હતા, એટલી જ ઝડપથી એના મુખભાવ પણ બદલાતા જતા હતા. એની આંખનાં નેણ પર પરસેવાનાં બિંદુ બાઝી ગયાં ત્યારે ચિંતનને થયું કે મેં ક્યાં બિચારીને આ પીડામાં નાખી !

‘બસ, બાકીના બધા જ ફોટા હઠાવી લો.’ પાંચ નંબરના ફોટા પર સજજડપણે હાથ દાબેલો રાખી તુલસીએ મીંચેલી આંખે ત્રાડ નાખી : ‘એ પકડાઈ ગયો !’

જાણે પોતે કોઈ સાચા ગુનેગારને ઝડપી લીધો હોય તેમ ઊંધા પડેલા એ ફોટોગ્રાફ પર તુલસી તેના જમણા પંજાની ભીંસ વધારતી જતી હતી. તેની આજ્ઞા મુજબ બર્ટને બાકીના બધા ફોટા પોતાના કબજામાં લઈ લીધા, પણ હવે તેમના હાથમાં સ્ફૂર્તિ દેખાતી નહોતી.

બેત્રણ મિનિટ દીવાનખંડમાં સન્નાટો છવાઈ ગયો. બહુ પરિશ્રમ પડ્યો હોય તેમ હાંફતી તુલસીએ ફોટા પરથી હાથ ખસેડ્યો ત્યારે પસીનાથી ભીની થયેલી એની હથેળીની છાપ ફોટાની પીઠ પર પ્રસરી ગઈ હતી.

‘તમે એ ફોટો ઊંચકીને જુઓ તો ખરા કે કોનો છે ?’

ધીરજ ખૂટી ગઈ હોય તેમ નેન્સીએ પતિને ટપાર્યા, પણ બર્ટને ફોટો લેવા કે જોવાનો ઉત્સાહ દેખાડ્યો નહીં :

‘જોયા વગર કહી શકું એમ છું કે એ ફોટો કોનો છે !’

‘તો પછી કહેતા કેમ નથી ?’

‘કહેવાનો કોઈ અર્થ નથી.’ કહીને તરડાયેલા અવાજે બર્ટને નામ ઉચ્ચાર્યું : ‘કેડ્રો !’

નામ સાંભળતાં જ નેન્સીના મુખ પરથી ઉત્તેજના ઓસરી ગઈ : ‘ઓહ નો.... કેડ્રો !’

હવે સ્વિસ ડોક્ટર અને માગારિટ પણ એ નામ યાદ આવ્યું હોય તેમ ઢીલાં પડી જતાં દેખાયાં. ચારેયના એકસરખા પ્રતિભાવ જોઈને ચિંતને ઝાટકો અનુભવ્યો : તુલસી ખોટી પડી !

એ જ વખતે તુલસીએ આંખો ઉઘાડી. રૂમાલથી ચહેરા અને પંજાનો પસીનો લૂછતી એ દરેકના મુખભાવ નિહાળવા લાગી. છેલ્લે દષ્ટિ અબોલા લેનાર ચિંતન પર થંભી ત્યારે એની આંખો બોલતી સંભળાઈ : ‘આઈ એમ સૉરી, તુલસી ! વેરી સૉરી !’

‘તમે બધાં આમ મૂંગાંમંતર થઈને કેમ બેસી ગયાં છો ?’ ખામોશી સહેવાતી ન હોય તેમ તુલસી બોલી ઊઠી : ‘પરિણામ શું આવ્યું એ તો મને કહો !’

‘પરિણામ !’ તુલસીએ ચીંધેલો ફોટો નિહાળતા બર્ટને કહેવું પડ્યું : ‘મિસ ગાયસામી, તમે જેના પર પંજો મૂક્યો એ અમારા પોલીસખાતાનો એક કાબેલ કાતિલ તો છે જ, પણ...’

‘પણ શું ?’

‘એક ખૂનકેસમાં દોઢ વરસ પહેલાં જ એને જન્મટીપની સજા થઈ હોવાથી જેલ ભોગવી રહ્યો છે.’ કહીને બર્ટને ઉમેર્યું : ‘કેડ્રો તરીકે ઓળખાતો આ ગુનેગાર દોઢ વરસથી જેલમાં છે અને આપણે જે કેસના ખૂનીને શોધીએ છીએ એ ઘટના હજુ નવ મહિના અગાઉ બની હતી... પછી જેલમાં બેઠાં આ માણસ ખૂન કેવી રીતે કરે ?’

‘હં.’ તુલસીએ નિઃશ્વાસ નાખ્યો : ‘આખરે હું ખોટી ઠરી... તમને મેં હતાશ કર્યા... આઈ એમ વેરી સૉરી, મિસ્ટર બર્ટન !’

તુલસી ખરેખર ખેદ અનુભવતી બોલી ગઈ ત્યારે બર્ટનસાહેબે ધરપત આપતાં કહેવું પડ્યું :

‘આમ જુઓ તો અમારા ઈન્વેસ્ટિગેશન સાથે તમારું આ સંજેશન સોએ સો ટકા મળતું આવે છે... દરેક ગુનેગારની ગુનો કરવાની ચોક્કસ પદ્ધતિ હોય છે. આ ખૂનકેસમાં જે મોડસ ઓપરન્ડી અજમાઈવાઈ અજમાઈવાઈ હતી તે કેડ્રોની ચાડી ખાતી હતી, પણ એ તો અત્યારે જેલમાં છે.’

‘ખૂન કરવા માટે માણસ એક રાત પૂરતો જેલમાંથી સરકી જઈ ન શકે, મિસ્ટર બર્ટન ?’

તુલસી એવી રીતે બોલી ગઈ, જાણે સી.આઈ.ડી. ઓફિસરની પોતે જ ઊલટતપાસ લઈ રહી હોય...

‘ઈટ ઈઝ ઈમ્પોસિબલ !’ બર્ટનને બદલે તેની પત્ની નેન્સી બોલી ઊઠી : ‘અમારી જેલમાંથી કેદી આમ છટકી શકે જ નહીં.’

‘નર્થિંગ ઈઝ ઈમ્પોસિબલ !’ તુલસીના અનુમાનથી રોમાંચિત બની ગયા હોય તેમ બર્ટનસાહેબ બોલી ઊઠ્યા : ‘મિસ ગાયસામી ! તમારું અનુમાન સાચું પડવાની માત્ર એક ટકો શક્યતા ગણાય, પણ હું તેમાં પચાસ ગ્રેસના માર્ક્સ ઉમેરવા તૈયાર છું.’

‘એવું કરવાની શી જરૂર છે, મિસ્ટર બર્ટન !’ વાતનો છોડો લાવવા માગતી હોય તેમ તુલસી બોલી ગઈ : ‘આજથી આપણે માની લેવાનું કે મારા હાથનો પાવર હવે ખૂટી ગયો.’

‘એવું ન માની લેવા માટે એક ખાસ કારણ છે.’ બર્ટને સૌનું ધ્યાન ખેંચતાં સંભળાવ્યું : ‘મિસ ગાયસામી, તમને દેખાડવા માટે હું નવ ફોટા લાવ્યો હતો... તેમાંથી એક ફોટો તો જેમનું ખૂન થયું એમનો હતો... અને તમે એ જ ફોટો પ્રથમ સ્પર્શમાં રદ કરી દીધો એટલે તમારી દિવ્ય શક્તિમાં મારી શ્રદ્ધા દંઢ બની ગઈ હતી.’

‘પણ હવે તો એ શ્રદ્ધા ડગી જવી જોઈએ...’

‘જરાય નહીં !’ બર્ટન એવી દૃઢતાપૂર્વક બોલી ગયા કે જાણે પોતાનો ચુકાદો આપતા હોય : ‘કદાચ તમારા સંજેશનથી એકને બદલે બે ગુનેગાર હવે હાથમાં આવી જશે... એક તો કેડ્રો ખૂની પુરવાર થશે અને બીજો તેને એક રાત માટે જેલમાંથી બહાર જવા દેનાર કોઈ જેલઅધિકારી પણ અમારા સર્કલમાં આવી જશે.’

હજુ તો પોતાનું બોલવાનું પૂરું થાય એ પહેલાં જ બર્ટન પોતાની બધી સામગ્રી સંકેલી લેતા ઊભા થઈ ગયા : ‘તમને વાંધો ન હોય તો હું જઈ... ઓફિસમાં જઈને આ લાઈનદોરી પર કામે લાગી જવા માગું છું !’

અને કોઈની હા-ના સાંભળતા રોકાયા વગર ‘તને ઘેર મૂકતો જઈ’ એવો વિવેક પત્ની સામે દાખવ્યા વગર સી.આઈ.ડી. ઓફિસર બર્ટન સડસડાટ બાકીના પાંચેયની નજર સામેથી અદૃશ્ય થઈ ગયા !

□

કેટલાક જખમ એવા હોય છે જેમને પંપાળ્યા કરવાથી વધુ પીડા વહોરી લેવી પડે. 'પાંચ વરસની મારી બેહોશીમાં તેં જે તપશ્ચર્યા કરી તેના બદલામાં સાત કરોડ સ્વિસ ફ્રાન્કનો આ કોરો ચેક તું રાખી લે' એવો તુલસીનો પ્રસ્તાવ ચિંતનના કોમળ હૃદય પર કસાઈની છૂરી જેવો જખમ કરી ગયો હતો : તુલસી જેવી તુલસી આવું બોલી ગઈ ? એ શબ્દો સાંભળ્યા પછી કલાકો સુધી ચિંતન જડ જેવો બની ગયો હતો. તેનું સમગ્ર લાગણીતંત્ર થીજી ગયું હતું. માત્ર તુલસી સાથે જ નહીં, પોતાની જાત સાથે પણ અબોલા લઈ લીધા હોય એવો અવાક તે બની ગયો હતો.

વિચાર કરવા જેટલી કળ વળી ત્યારે તેને થયું કે બસ, હવે બધું સમાપ્ત થઈ ગયું. તુલસીએ એક જ ઝાટકે લાગણીનાં સર્વે બંધન કાપી નાખ્યા પછી હવે કાંઈ જ રહ્યું નથી. તુલસી હવે તુલસી રહી નથી, તેમ ચિંતન હવે ચિંતન રહેશે નહીં. જગતના તમામ સંબંધો સ્વાર્થને ત્રાજવે તોળાતા હોય ત્યાં ભાવનાનું મૂલ્ય શું ?

શુક્રવારની એ રાતે તેણે ચાર લીટીની એક ચિઠ્ઠી પણ લખી રાખી હતી : 'તુલસી, તારી નજરમાં સ્વાર્થ ઠરી ચૂક્યા પછી હવે તારો સાથ નિભાવવાનો કોઈ અર્થ રહ્યો નથી. હું પહેલી ફ્લાઈટ પકડીને પાછો ફરી જઉં છું... જતાંજતાં એટલું કહેતો જઉં છું કે મેં તને છોડી નથી, પણ તેં મને તરછોડી દીધો છે !'

ચિઠ્ઠી લખીને ઓશીકા નીચે રાખી મૂક્યા પછી મનને નિરાંત મળવાને બદલે ચિંતનનો સંતાપ અનેકગણો વધી ગયો હતો. તુલસીને છોડી જવાના વિચાર બદલ એણે જાતને ઠપકો આપ્યો હતો : 'મિત્ર તરીકે તું છૂટી જવા માગે છે, પણ એક ડોક્ટર તરીકેની ફરજમાંથી તું કેમ છટકી શકે ? તુલસી માટે તપશ્ચર્યા કરી ત્યારે તેં ફળની કોઈ આશા નહોતી રાખી,

તો પછી હવે તુલસી તારી કદર કરે એવી અપેક્ષા શું કામ રાખવી જોઈએ ? તુલસીને છોડી જ દેવી હોય તો એ માટેના અનુકૂળ સમય સુધી રાહ શું કામ નથી જોતો ? પાંચ-પાંચ વરસ તું ધીરજ ધરી શક્યો તો હવે માત્ર પાંચ અઠવાડિયાં માટે શાને ધીરજ ખૂટી જવા દે છે ? આમ અધરસ્તે એને છોડીને ચાલ્યો જઈશ તો મુંબઈ જઈને બાને, ડીનસાહેબને કે ડૉક્ટર પંડ્યાને શો જવાબ આપીશ ?

અનિદ્રામાં વિતાવેલી એ આખી રાતને અન્તે સવારે ચિંતને ચિઠ્ઠી ફાડી નાખીને ઈંગ્લેન્ડ તો બદલી નાખ્યો, પણ તુલસી સાથેના અબોલા છોડી શક્યો નહીં. પોતાની પ્રિય વ્યક્તિ કાંઈક વધારે અણછાજતું બોલી નાખે ત્યારે માણસ કાં તો કાંઈક વધારે અણછાજતું સંભળાવી દે અથવા તો સાવ અબોલ બની જાય. સામું સંભળાવી દેવાના આવેશમાં ક્યારેક બંને વચ્ચેની બોલાચાલીમાંથી એવો ભડકો થઈ જાય કે વર્ષોના સંબંધ ઘડી-બે-ઘડીમાં બળીને ખાખ થઈ જાય. એવું જ જોખમ અબોલામાં પણ છે. અબોલ રહીને માણસ પોતાની જાતને રહેંસતો રહે છે. પ્રિય વ્યક્તિનાં વેણ વારેવારે યાદ કરીને વીંછીના ડંખની વેદના સહેવી પડે છે. બંને વ્યક્તિ અબોલા તોડવા આતુર હોય છે, પણ બોલવાની પહેલ કોણ ક્યારે અને કેવી રીતે કરે એના પાતળા તાંતણા પર સંબંધો લટકતા રહે. અપમાનિત થનાર એવી અપેક્ષા રાખે છે કે એ આવીને મારા ઘાવ પર સુંવાળા શબ્દોના મલમપટ્ટા કરે... જ્યારે અપમાન કરી બેસનાર વ્યક્તિ એવું વિચારતી હોય છે કે એવી ઉતાવળ કરવાથી કદાચ વાત વધારે વણસી જશે. સામા માણસનો રોષ થોડો ઓસરી જાય પછી એને હું મનાવી લઈશ. પણ સમય જતાં રોષ ઓસરવાને બદલે વધુ ઉગ્ર સ્વરૂપ ધારણ કરી લે છે તો સંબંધ સાચવી લેવામાં બંને પક્ષ મોડા પડે છે !

શુક્રવારે રાત્રે તુલસી પોતાના શયનખંડમાં દાખલ થઈ ત્યારે ચિંતન જાગતો પડ્યો હતો. નજીક આવતી તુલસીના પ્રત્યેક પગલાથી તેનો રોષ શોષાતો જતો હતો. હમણાં આવીને એ કહેશે, 'ચિંતન ! આવું હડહડતું અપમાન કર્યું છતાં તું ઊંઘી શકે છે ?' આવું કંઈક સંભળાવીને એ પોતાના માથા પર હાથ પસવારશે. એના હાથનો એ મુલાયમ સ્પર્શ મારા ભડકે બળતા મનને થોડી શાંતિ આપી જશે... હું વધુ વખત આંખોનાં પોપચાં ભીડી રાખી શકીશ નહીં. આંખો ખોલીને હું તેને જોયા કરીશ અને એ પણ અવાચક રહીને તેના શીતળ સ્પર્શથી મારો જખમ રૂઝવતી રહેશે. બસ, તુલસી આટલું કરે એય મારા માટે બસ છે. મારે એની પાસે માફી નથી મંગાવવી, મારે એની આંખોમાંથી આંસુ નથી વહાવવાં... સ્નેહનો સંબંધ જ એવો હોય છે કે એમાં જખમી થનાર અને જખમ કરનાર બંનેએ એકસરખી પીડા ભોગવવી પડે !

પરંતુ તુલસી તો રૂમમાં આવીને ચૂપચાપ ઊભી જ રહી... ન તો તેના હોઠ ખૂલ્યા કે ન એણે હાથ લંબાવવાની તસ્દી લીધી. પોતાનું નામ બોલાયું હોય એવું ચિંતને મહેસૂસ કર્યું, પણ કદાચ એ પોતાનો ભ્રમ હોય એમ માનીને બંધ આંખે પડ્યો રહ્યો. એને જો સાચા દિલથી પસ્તાવો થતો હશે તો એ બધો ક્ષોભ - સંકોચ ત્યજી દઈને મને મનાવી લેશે એવી અપેક્ષા પંપાળતા ચિંતનને પાછી ફરી જતી તુલસીનાં પગલાં સંભળાયાં ત્યારે એનો ક્રોધ

ભભૂકી ઊઠ્યો : 'જાય તો ભલે ચાલી જાય ! એક વાર હું એને છોડીને ચાલ્યો જઈશ પછી જ એને મારી લાગણીની સાચી કિંમત સમજાશે !'

શનિવારે રાત્રે સ્વિસ ડૉક્ટરના વિલા પર ડિનર લઈને ગેસ્ટહાઉસ પર બંને પાછાં ફર્યા ત્યારે રસ્તામાં અબોલા છૂટવાની એક તક હાથતાળી દઈને છટકી ગઈ. નર્સિંગહોમના ગેટ સુધી વળાવવા આવેલાં માનસશાસ્ત્રી માગરિટ 'ગૂડ નાઇટ' કહેતાં પહેલાં એક અછડતો ઇશારો કર્યો હતો : 'ટુલસી ! ચિંતન ! તમે ડિનર પર આવ્યાં ત્યારે એકબીજાથી રિસાવેલાં હતાં. જમતાંજમતાં પણ તમે એકબીજા સાથે કાંઈ જ વાત નહોતી કરી એ મેં બરાબર માર્ક કર્યું !... અને હવે હું તમને અહીં સુધી વળાવીને એટલા માટે પાછી ફરી જઉં છું કે ગેસ્ટહાઉસ સુધી રાતના આ એકાન્તમાં ચાલતાં જાઓ એ દરમિયાન તમારી વચ્ચે મનામણાં થઈ જાય !'

માગરિટના એ તીક્ષ્ણ નિરીક્ષણે બંનેને સહેજ ચોંકાવી દીધાં હતાં. થોડી ભોંકપ અનુભવતાં હોય તેમ બંનેએ તેમની સામે સહેજ મલકી તો લીધું હતું, પરંતુ માનસશાસ્ત્રી માગરિટની મનામણાની ગણતરી ખોટી પાડવા માગતાં હોય તેમ રાત્રિના સૂમસામ એકાન્તની જેમ એ બંને પણ ગેસ્ટહાઉસ સુધી ગુપચૂપ જ ચાલતાં રહ્યાં હતાં. સીડીનાં પગથિયાં ચડતી વખતે ચિંતનને હતું કે પોતપોતાના શયનખંડમાં ફંટાઈ જતાં પહેલાં તુલસી જરૂર કાંઈક બોલી ઊઠશે - કાંઈ નહીં તો છેવટે એવો છણકો તો કરશે જ કે ચિંતન ! સી.આઈ.ડી. ઓફિસર બર્ટને પેલા ખૂનીને શોધવા માટે દિવ્ય શક્તિના પ્રયોગનો પ્રસ્તાવ મૂક્યો ત્યારે મારી ઇચ્છા જાણ્યા વગર સંમતિ દર્શાવી દેવાનું દોઢહાપણ ડહોળવાની તારે શી જરૂર હતી ? મારી સાથે બોલતો નથી, તો પછી મારા વતી બોલવાની શી જરૂર પડી ?

પરંતુ તુલસી તો ગુમસૂમ પગથિયાં ચડતી રહી હતી. જાણે પોતાની હાજરી જ વીસરી ગઈ હોય તેમ દરવાજાનું લોક ઉઘાડી સીધી તેના બેડરૂમમાં ઘૂસી જઈને શ્રીનાથજીની છબિ સમક્ષ સૂતાં પહેલાંની પ્રાર્થના કરવા હાથ જોડીને ઊભી રહી ગઈ હતી... તેનું એ અતડાપણું ચિંતનને એટલું બધું ખટક્યું કે પોતાના બેડરૂમમાં જઈ ધડામ અવાજ સાથે બારણું અંદરથી બંધ કરી દીધું હતું : 'હવે તારે બોલવાની પહેલ કરવી હશે તો ચૂપચાપ મારા રૂમમાં પણ આવી શકીશ નહીં. બારણે ટકોરા મારીને તારે મને જગાડવો પડશે...'

અને એવા ટકોરા સાંભળવાની પ્રતીક્ષામાં ચિંતને પોણી રાત પથારીમાં પડખાં ફેરવીને ગુજારી નાખી છતાં ન તો બારણે ટકોરા પડ્યા કે ન તુલસીનાં પગલાં સંભળાયાં. તેને બદલે છેક પરોઢિયે આંખો મળી ત્યારે તુલસીની તીણી ચીસે તેને ભરનીંદરમાંથી સફાળો જગાડી દીધો.

કાળજું કંપાવી નાખે તેવી તીણી ચીસ સાંભળતાં જ ચિંતને પથારીમાંથી છલાંગ મારીને દોટ મૂકી. પોતાના બેડરૂમનું બારણું ઊંઘાડવામાં બે મિનિટનો વિલંબ થયો એ પણ તેને બહુ ખટક્યો. 'શું થયું, તુલસી ! તેં ચીસ કેમ પાડી ?' કહેતાં તેના શયનખંડમાં ધસી જઈને જોયું તો બિછાનામાં બેઠી થયેલી તુલસી થરથર કાંપતી હતી ! કોઈ બિહામણું દશ્ય જોયું હોય તેમ એની ફાટેલી આંખોમાં ભય થીજી ગયો હતો, શ્વાસ રૂંધાતો હોય તેમ છાતી હાંફતી હતી અને આઠને બદલે અઠાવીસ ડિગ્રીનું ઉષ્ણતામાન હોય તેમ પરસેવાથી રેબઝેબ થઈ ગઈ હતી.

પોતે તેની સામે જેઈને ઊભો રહ્યો છતાં પણ તુલસીની ભયભીત અવસ્થા એવી ને એવી જ રહી ત્યારે તેના ખભા પર હળવેકથી હાથ મૂકી ચિંતન ધરપત આપવા કાંઈક કહેવા જતો હતો ત્યાં એના સ્પર્શથી દાઝી ગઈ હોય તેમ તુલસી 'નહીં ! નહીં !'નો ચિત્કાર કરતી તેનાથી દૂર ખસી ગઈ.

તેની એ બીજી ચીસે ચિંતનને ગભરાવી મૂક્યો. હવે જરાસરખો વિલંબ થશે તો તુલસી મગજનું સંતુલન ગુમાવી બેસશે, તેના કપાળની નસ ફાટી જશે એવી દહેશતથી ચિંતને તેના બંને ખભા પકડી લઈ બંને હાથે એને જોરજોરથી હલબલાવી નાખી : 'તને શું થઈ ગયું, તુલસી ?' કહીને આવેશમાં ઉમેર્યું : 'અહીં બીજું કોઈ નથી, માત્ર હું છું... હું ચિંતન !'

ચિંતનની એ ચેષ્ટાએ ધારી અસર ઉપજાવી. પહેલાં તો એ હેબતાઈ જઈને તેને ધારી-ધારીને જોવા લાગી. સાચે જ સામે ચિંતન ઊભો છે એની ખાતરી થયા પછી એના હોઠ ધ્રૂજવા લાગ્યા. એ ચિંતનનું નામ ઉચ્ચારવા માગતી હતી, પણ હલતા હોઠ એ ત્રણ અક્ષરોય પ્રગટ ન કરી શક્યા ત્યારે આંખોમાંથી આંસુ ઊભરાઈ આવ્યાં. તેની ભીતરના ભયને આંસુ દ્વારા વહી જવા દઈને થોડી વારે ચિંતને મૃદુ અવાજે પૂછ્યું : 'તુલસી, કોઈ દુઃસ્વપ્ન જોઈને છળી પડી ?'

અચાનક તુલસીની આંખમાંથી વહેતા આંસુ થંભી ગયાં. હીબકાં ભરતા શ્વાસે તેણે માથું ધુણાવ્યું.

તેના એ નકારે ચિંતનની મૂંઝવણ વધારી દીધી : 'સપનું જોઈને છળી નહોતી પડી તો પછી ચીસ કેમ પાડી તુલસી ?'

'એ સપનું નહોતું, ચિંતન !' હજુય તેનો અવાજ ભયથી તરડાયેલો હતો. પોતાને ભયભીત કરી દેનાર હજુય આજુબાજુમાં ઊભું હોય તેમ રૂમમાં ચોતરફ તેની વિહ્વળ દષ્ટિ ફરી વળી : 'એ... એ અહીં જ હતો !' બોલતાંબોલતાં તેનો કંઠ રૂંધાઈ ગયો.

'એ... કોણ એ ?' ચિંતને પણ રૂમમાં દષ્ટિ દોડાવીને ઉતાવળે પૂછી લીધું : 'તુલસી, અહીં બહારથી તો કોઈ આવી શકે એમ નથી.'

'છતાં એ આવ્યો...'

'કોણ આવ્યો, તુલસી ?' કહેતો ચિંતન તેનો ભ્રમ ભાંગવા માટે પલંગ પરથી ઊભો થયો : 'અહીં કોઈ જ આવી શકે એમ નથી, તુલસી... છતાં હું જઈને ખાતરી કરી આવું.' કહેતાં એ પગ ઉપાડવા જાય છે ત્યાં તુલસીએ ઝાપટ મારીને તેનું કાંડું ઝડપી લીધું : 'નહીં, ચિંતન ! તું અહીંથી ક્યાંય નહીં જતો... મને એની બીક લાગે છે !'

'એની બીક લાગે છે ?' કહેતો ચિંતન તેને ધરપત આપવા ફરી તેની બાજુમાં તો બેસી ગયો, પણ પૂછ્યા વગર રહી શક્યો નહીં : 'તુલસી, તને કોની બીક લાગે છે એ મને કહેતી કેમ નથી ?'

'મને... મને... દેખાય છે...' સામેની દીવાલ તાકી રહેલી તુલસી ધ્રૂજતા અવાજે બોલી ગઈ : 'મારી નજર સામે એ તરવરે છે, પણ હું એને ઓળખી શકતી નથી !'

‘ઓળખી શકતી નથી !’ હવે ચિંતન વિમાસણમાં પડી ગયો : ન ઓળખાતી વ્યક્તિનો આટલો બધો ભય કઈ રીતે લાગે ? અત્યારે જ એના ભયનો તાગ લઈ લેવો જરૂરી છે. કદાચ ભયભીત અવસ્થામાંથી બહાર આવ્યા પછી તુલસી બધું ભૂલી જશે...

‘તુલસી, પહેલાં તું પાણી પી.’ કહી એ પલંગથી થોડે દૂર પડેલી ટિપાઈ પરથી પાણીનો જગ અને ગ્લાસ લેવા ઊભો થવા જતો હતો ત્યાં ફરી તુલસીએ તેનું કાંડું પકડીને ચોકી પાડ્યો. તેની એ ચેષ્ટાથી ચમકીને ચિંતને એના તરફ ડોક ફેરવી તો તુલસીની આંખો આજ્ઞા કરીને જાણે કહી રહી હતી : ‘પ્લીઝ, ચિંતન ! તારી જગ્યાએથી તું જરાય હઠતો નહીં !’

હવે ચિંતનને ધ્રાસકો પડ્યો : ‘આટલી હદે એ બી ગઈ કે મને જરાય ખસવા દેતી નથી ! દુઃસ્વપ્ન હોય તો-તો આંખ ઊઘડી ગયા પછી માણસનો ભ્રમ ભાંગી જાય.’

‘ભલે, તુલસી, હું અહીં બેઠાં-બેઠાં જ પાણીનો જગ-ગ્લાસ લઈ લઉં છું.’ કહેતાં તુલસીએ પકડેલું કાંડું છોડાવ્યા વગર ચિંતને બીજો હાથ લંબાવી પહેલાં પાણીનો જગ અને પછી ગ્લાસ લઈને તેને પાણી પાડ્યું : ‘તુલસી, હવે તું સૂઈ જા... હું અહીં જ બેઠો છું.’

ત્યારે સાડીના છેડાથી ચહેરાનો પસીનો લૂછતી તુલસી તેને ટગરટગર જોવા લાગી. તેની કીકીઓમાં ચિંતનને હવે ભયની સાથોસાથ આશંકા પણ દેખાઈ. જાણે એ પૂછતી હોય કે હું ઊંઘી ગયા પછી તું ચાલ્યો તો નહીં જાય ને ?

‘શું વિચાર કરે છે, તુલસી ?’

ચિંતનનો આ સવાલ સાંભળીને તુલસીએ આંખોની પાંપણ પટપટાવી. કહેવા-ન-કહેવાની ગડમથલ પછી એ તરડાયેલા અવાજે બોલી શકી : ‘તારે અબોલા ન તોડવા હોય તો ભલે, ચિંતન... પણ સવાર સુધી અહીંથી હઠતો નહીં !’

અબોલા ! ચિંતનના મગજમાં હવે ઝબકારો થયો : તુલસીની ચીસ સાંભળ્યા પછી પોતે અબોલાને ભૂલી ચૂક્યો હતો, ક્યારનો તુલસી સાથે વાત કરી રહ્યો હતો, છતાં અબોલા ચાલુ હોય તેમ એ કેમ વર્તે છે ? એના ભયભીત માનસમાં આટલી બધી ગડમથલ કેમ થઈ ગઈ ?

‘ભલે, તુલસી, તું હવે સૂઈ જા !’ કહી ટેકો દઈને માંદા માણસને બિછાનામાં સુવાડે તેમ ચિંતને તુલસીને આડે પડખે કરી રગ ઓઢાડી દીધો : ‘તને વિશ્વાસ ન આવતો હોય તો તારાં યશોદામાસીના સોગંદ ખાઈને કહું છું કે સવારે તું સ્વસ્થ થઈને ઊઠે નહીં ત્યાં સુધી હું આમ તારો હાથ પકડીને જ બેસી રહીશ, બસ ?’

‘બસ !’ કહીને નિરાંતનો ઊંડો શ્વાસ લેતી તુલસીએ જેવી આંખો મીંચી કે ચિંતનને એના મુખ પર ફરી ભય પ્રસરી જતો દેખાયો. તુલસીએ તેના જમણા હાથનું કાંડું પકડ્યું હતું. તેની પકડ વધવા લાગી. ચિંતન તેના પ્રવિભાવ નિહાળતો હતો ત્યાં અચાનક બંધ આંખે વળ ખાતી તુલસીએ બિછાનામાંથી કમર ઊંચી કરી. ચિંતનને શંકા પડી, કદાચ એને હિસ્ટિરિયા જેવું થતું હશે એટલે તુલસીની કમર પર હાથ મૂકવાની ચેષ્ટા કરી... હજુ તો તેના હાથે તુલસીની સુંવાળી કમરનો માત્ર સ્પર્શ જ કર્યો હોય ત્યાં જ ચીસ પાડતી બેઠી થઈ ગઈ : ‘નહીં ! નહીં !’

સાવ સામેથી સાંભળેલી તેની એ ચીસે અને નજરોનજર નિહાળેલા તેના એ ભયભીત સ્વરૂપે ચિંતનને થથરાવી દીધો. ઝાટકા સાથે તેનો હાથ તરછોડીને તુલસીએ આંખો ઉઘાડીને સામે ચિંતનને બેઠેલો જોયો ત્યારે હાંફતી છાતી પર હાથ દાબી દેતી એ ચિંતનને વળગી પડી : 'એણે ફરી મારા પર હુમલો...'

કંપતા સ્વરે એ માંડ એટલું બોલી શકી ત્યારે ચિંતને તેની પીઠ પસવારવા માંડી : 'તુલસી, હું અહીં બેઠો છું પછી કોણ તારા પર હુમલો કરવાનું હતું ?'

જાણે તેના એ શબ્દોની હૂંફ ઓછી પડતી હોય તેમ ભયભીત તુલસીએ બંને હાથે ચિંતનને પોતાના બાહુપાશમાં જકડી લીધો : 'તું મારાથી અળગો ન થતો, ચિંતન...' ફફડતી કબૂતરીની જેમ એ બોલતી હતી : 'નહીંતર એ મને બ્રષ્ટ કર્યા વગર નહીં છોડે...'

તુલસીની ધગધગતી કંચન જેવી કાયાના આશ્લેષમાં જકડાઈ ગયેલા ચિંતને મન પર સંયમની લગામ ચડાવી દેવી પડી : 'વિકારને મનમાં તસુભાર પણ પ્રવેશ કરવા દઈશ તો તુલસી મને જ હુમલાખોર માણસ કલ્પી લઈને ભયથી જડવત્ બની જશે. 'એ મને બ્રષ્ટ કર્યા વગર નહીં છોડે !' તુલસીના એ ઉદ્ગારે ચિંતનનું હૈયું ચીરી નાખ્યું હતું. સખારામે કરેલા બળાત્કારના પ્રયાસની ઘટના હવે તુલસીના સ્મૃતિપટ પર ઊપસવા માટે જોર કરી રહી છે... આવા કસમયે એ યાદદાસ્ત તેના મનમાં પ્રવેશવા ન દેવી જોઈએ. ડીનસાહેબ તેમ જ ડૉક્ટર પંડ્યાએ એરપોર્ટ પર ખાસ તાકીદ કરી હતી : બળાત્કારના પ્રયાસની સ્મૃતિ પાછી ફર્યા પછી તુલસી પાગલ ન થઈ જાય એ ખાસ જોવાનું છે. આઘાત કદાચ તુલસીના જીવનમાં એવી કટોકટી સર્જાવી દે કે એની શુદ્ધિ શાપરૂપ પણ બની જાય ! 'નહીં હું એવું નહીં થવા દઉં...' સમય સાચવી લેવા માટે ચિંતને મગજ કસવા માડ્યું. તેને બાઝી પડેલી તુલસીની કાયામાંથી ચેતન ઓસરતું હોય એવું લાગ્યું એટલે ચિંતને સત્વર પોતાની પીઠ ફરતો ભરડો લઈને વીંટળાયેલા એના બંને હાથ હળવેકથી અળગા કરતાં કહ્યું :

'તુલસી, તું એક વાત વીસરી ગઈ.'

'શું ?' અચાનક જિજ્ઞાસા જાગી ઊઠી હોય તેમ તુલસી તેની સામે જોતી પૂછી બેઠી : 'હું શું વીસરી ગઈ, ચિંતન ?'

'સામી દીવાલ પર જો !' કાચ વિનાની શ્રીનાથજીની છબિ તરફ તેનું ધ્યાન દોરતાં ચિંતને કહ્યું : 'યાદ છે ? અગાઉ ઘણી વાર તું મને કહેતી હતી કે મને બીક લાગે છે ત્યારે હું ઠાકોરજીનું સ્તુતિગાન ગાવા લાગું છું...' તુલસીની દૃષ્ટિ છબિ પર સ્થિર થઈ એટલે ચિંતને સત્વર ઉમેર્યું : 'જેમાં વારેવારે "મધુરમ્" સાંભળવા મળે છે એ ગીતનું નામ શું હતું, તુલસી ?'

'મધુરાષ્ટક !' ઠાકોરજીની છબિ સામેથી નજર હટાવ્યા વગર એ બોલી ગઈ ત્યારે ચિંતને તક ઝડપી લીધી.

'હા... એ જ... વર્ષો પહેલાં તારા મધુરકંઠે મધુરાષ્ટક સાંભળ્યું હતું.' કહેતાં એ તેની સામે મરકમરક હસવા લાગ્યો. માણસના ભીતરનો ભય દૂર કરવા માટે તેનું પોતાનું જ આત્મબળ પ્રગટાવવું જોઈએ. બહારથી મળતી હિંમત આંતરિક ભય સામે વધુ વાર ઝીંક ઝીલી શકતી નથી એમ સમજીને ચિંતને આ ઇલાજ અજમાવ્યો : 'અત્યારે એ મધુરાષ્ટક ગાઈ સંભળાવીશ ?'

ત્યારે તુલસીના હોઠ આછેરા સ્મિત માટે વંકાયા : 'તને પણ મારી જેમ બીક લાગે છે ને, ચિંતન ?'

આ શબ્દો તે એવી વિચિત્ર ઢબે બોલી ગઈ કે જાણે તેનું મગજ ચસકી જવાની અણી પર હોય ! ચિંતને સત્વર હકારમાં માથું હલાવીને કબૂલ કરી લેવું પડ્યું : 'હા, તુલસી, મનેય થોડી બીક લાગે છે. જલદી ગાઈ સંભળાવ ને !' કહેતાં એણે પોતે પણ શ્રીનાથજીની છબિનું ધ્યાન ધરવા માંડ્યું.

અને બીજી જ ક્ષણે પરોઢિયાના સૂનકાર વચ્ચે તુલસીનો મધુર કંઠ વહેવા લાગ્યો :

‘અધરમ્ મધુરમ્ વદનમ્ મધુરમ્
નયનમ્ મધુરમ્ હસિતમ્ મધુરમ્
હૃદયમ્ મધુરમ્ ગમનમ્ મધુરમ્
મધુરાધિપતેરખિલં મધુરમ્...’

જેમના હોઠ મધુર છે, જેમનું મુખ મધુર છે, જેમના સ્મિતમાં મધુરતા છે, જે મધુર હાસ્ય ધરાવે છે અને જેમની ગતિમાં મધુરતા નીતરતી રહે છે એવા મધુરતાના સ્વામી શ્રીકૃષ્ણની પ્રશસ્તિમાં ગવાતી એ પ્રથમ પંક્તિ પૂરી થઈ એટલી વારમાં જ તુલસીના મુખની ભયભીતતા મધુરતામાં પલટાવા લાગી. ચિંતન તેનું ભાવપરિવર્તન નિહાળતો ગયો તેમતેમ અને તુલસી પોતે જ મધુરતાની મૂર્તિ લાગવા માંડી. આવી મધુર તુલસીએ પોતાને ઝેર જેવાં કડવાં વેણ સંભળાવ્યાં ? - એવો ખટકો જાગતાંની સાથે જ ચિંતને મનને ટપાર્યું : ‘એના મધુર વ્યક્તિત્વને વીસરી જઈને એનાં કડવાં વેણ જ શું કામ યાદ રાખવાં જોઈએ ?’

તુલસીએ મધુરાષ્ટકની આઠમી પંક્તિ સમાપ્ત કરી ત્યાં સુધીમાં ચિંતનના હૃદયની કડવાશ ઓસરી ચૂકી હતી અને પૂર્ણ એકાગ્રતા સાથે નેત્ર બીડીને બેઠેલી તુલસી પણ હવે સંપૂર્ણપણે નિર્ભય બની ચૂકેલી દેખાતી હતી. કટોકટીમાંથી પાર ઊતરી ગયાની ધરપત સાથે ચિંતને મધુરતા ઘૂંટ્યા અવાજે કહ્યું :

‘તુલસી, હવે ઊંઘ આવી જશે ને ?’

ત્યારે ધીમેધીમે આંખો પરથી પાંપણના પડદા ઊંચકતી તુલસીએ શ્રીનાથજીની છબિ પરથી દષ્ટિ હઠાવી ચિંતન તરફ જોયું. તેને નિહાળવાથી સમગ્ર ચિત્તતંત્રમાં પ્રસન્નતા પ્રસરી હોય તેમ તુલસીના હોઠ પર મધુર સ્મિત ફરકવા લાગ્યું. અસંખ્ય શબ્દો દ્વારા અબોલા તૂટવાનો આનંદ દર્શાવી ન શકાય એ તુલસીના સ્નેહાળ સ્મિતમાં વ્યક્ત થતો ચિંતનને દેખાયો !

જાણે તુલસીને મધુરતાનું ઘેન ચડ્યું હોય તેમ ચિંતન તેને સૂઈ જવા માટે ફરી યાદ કરાવે એ પહેલાં આપમેળે જ તુલસી મધુર નીંદરમાં લપેટાઈ ગઈ.

*

ટેલીફોનની ઘંટડી વાગવા લાગી. બે, ત્રણ અને ચાર વાર વાગ્યા પછી પાંચમી ઘંટડીએ તુલસી ઝબકીને જાગી ગઈ. આંખો ખૂલતાંની સાથે જ પલંગની લગોલગ ખુરશી રાખીને બેઠાંબેઠાં જ ઊંઘી રહેલા ચિંતન પર નજર પડી એટલે એ સફાળી બેઠી થઈ ગઈ : ચિંતન અહીં આવીને

ક્યારે બેસી ગયો ? આમ બેઠાંબેઠાં કેમ ઊંઘી રહ્યો છે - એવી વિમાસણમાં વધુ બે વખત ફોનની ઘંટડી વાગી ત્યારે તુલસીના મગજમાં રાતની ઘટના ઝબકી ઊઠી : ‘ઓહ ! એને આમ બેસાડીને હું જ નિરાંતે ઊંઘી ગઈ ! હવે એ ભલે ઊંઘતો... એવા ખ્યાલથી પોતાનો રગ તેને ઓઢાડીને પોતે ફોન લેવા માટે ઊઠવાનું વિચારતી હતી ત્યાં જ ચિંતને આંખો ઉઘાડી.

‘ઓહ ! સોરી ! બેઠાંબેઠાં ઝોકાં આવી ગયાં.’ કહેતાં આળસ મરડી ત્યાં ટેલિફોનની વાગતી રહેલી ઘંટડીએ એના કાન સરવા કરી દીધા : ‘અત્યારે વળી કોનો ફોન હશે ?’ સફાળા ઊભા થઈ જતાં તેણે અનુમાન કરી પણ લીધું : ‘કદાચ મુંબઈથી બાએ કોલ જોડ્યો હશે.’

ડ્રોઈંગ રૂમમાં ધસી જઈને તેણે રિસીવર ઊંચક્યું તો મુંબઈને બદલે પેરિસનો કોલ નીકળ્યો : ‘હેલ્લો, યંગ ડૉક્ટર !’ના સંબોધન સાથે ફ્રેન્ચ ડૉક્ટર માઈકલ રુઝે શરૂઆત કરી : ‘સન્ડે મોર્નિંગની ખુશનુમા સવારે નીંદરમાંથી જગાડવા બદલ...’

‘નોટ નેટ ઓલ, સર !’ એમને દિલગીરી દર્શાવતા રોકીને ચિંતને અધવચ્ચે જ કહી દીધું : ‘ઘણા દિવસે અચાનક તમારો અવાજ સાંભળીને સુખદ આશ્ચર્ય થાય છે, સર... અમે આપને આજે કોલ કરવાનું વિચારતાં જ હતાં... બોલો, ફરમાવો !’

‘પહેલાં તો મિસ ગોસ્વામીનો પ્રોગ્રેસ કેવો છે એ જાણીને આગળ વાત કરું.’

‘મેમરી ટ્રીટમેન્ટનો પ્રોગ્રેસ સેટિસ્ફેક્ટરી છે એવું ડૉક્ટર લેમ્બર્ટનું માનવું છે.’ ટૂંકમાં જ રિપોર્ટ આપી દઈ ચિંતને ઉમેર્યું : ‘બસ, હવે યાદદાસ્તનો અંતિમ છેડો જ બાકી રહ્યો છે.’

‘ગૂડ... વેરી ગૂડ !’ કહી ડૉક્ટર રુઝ ઘડીભર અટક્યા એટલે ચિંતનની જિજ્ઞાસા જાગ્રત થઈ : ‘સર, તમારી તરફનો પ્રોગ્રેસ કેમ છે ?’

રશિયન ડૉક્ટર ગોર્કીનું નામ લીધા વગર ચિંતને પૂછી લીધું એ ફ્રેન્ચ ડૉક્ટરને ગમ્યું હોય તેમ એમના અવાજનો રણકો બદલાઈ ગયો :

‘એની જાણ કરવા માટે જ અત્યારે ફોન જોડવો પડ્યો. લગભગ બધી જ તૈયારી થઈ ચૂકી છે. ગ્રીન સિગ્નલ આપતાં પહેલાં એક વાતની ખાતરી કરવાની છે.’

‘કઈ વાતની, સર ?’

‘આપણું મિશન સફળ થવાના ચાન્સિસ કેટલા બ્રાઈટ છે એ જાણી લેવું અનિવાર્ય બની ગયું છે.’

કહીને ફ્રેન્ચ ડૉક્ટર બોલતા બંધ થયા ત્યારે ચિંતનને વિચિત્ર લાગ્યું : ડૉક્ટર ગોર્કીને રશિયાથી ઉઠાવી લાવવાના ચાન્સ વિશે એ મને કેમ પૂછી રહ્યા છે ? અમને એમના પ્લાનની બીજી કોઈ જ જાણ નથી... ‘સર, આપે કહ્યું એ મને બરાબર સમજાયું નહીં.’

‘ફોન પર સમજાવી શકાય એટલું સમજાવું...’ ફ્રેન્ચ ડૉક્ટરના અવાજમાં ગંભીરતા આવી ગઈ. એ આગળ કહે ત્યાં સુધીમાં તુલસી શ્રીનાથજીની છબિને પ્રણામ કરી ચિંતનની બાજુમાં આવી ઊભી રહી ગઈ હતી : ‘આપણા પ્લાન અમલમાં મૂકવા માટે બે મિલિયન (વીસ લાખ) ફાન્કનું જોખમ છે... આવી મહાન વ્યક્તિની મુક્તિ માટે આ રકમ બહુ મોટી તો ન ગણાય, છતાં અત્યંત ગુપ્તપણે કાર્ય આટોપવાનું હોવાથી થોડી તકલીફ પડે એવું ગણાય. જિંદગીભરની

મારી સમસ્ત કમાણી હું ખર્ચા નાખવા તૈયાર થયો છું, છતાં અર્ધા મિલિયન (પાંચ લાખ) ફ્રાન્ક માટે મારે બીજા કોઈકને વિશ્વાસમાં લેવા પડે એમ છે. આજે આ વ્યક્તિ સાથે મારી લન્ય મીટિંગ છે.'

કહીને ફેન્ય ડૉક્ટર ફરી અટક્યા એટલે ચિંતને ફોનના માઉથપીસ પર પોતાનો હાથ આડો ધરી સામે ઊભેલી તુલસીને કહી દીધું : 'પેરિસથી રુઝસાહેબનો ફોન છે, પેલા પ્લાન બાબત કાંઈક કહી રહ્યા છે.'

સાંભળીને તુલસીની ઉત્કંઠા સતેજ બની ગઈ હોય તેમ એ ચિંતનની લગોલગ આવીને ઊભી રહી ગઈ.

'યંગ ડૉક્ટર, તમને તો યાદ હશે કે આ વિશે અહીં આપણી ત્રણ વચ્ચે ચર્ચા ચાલતી હતી ત્યારે મિસ ગોસ્વામી બારી બહાર ઊડતું વિમાન જોઈને બોલી ઊઠેલી... આપણે એમને આવા વિમાનમાં બેસાડીને કેમ લઈ આવી ન શકીએ ?'

'હા, યાદ છે, સર !'

'એ બોલી ગઈ ત્યારે મનમાં હું આવો જ કોઈ પ્લાન વાગોળી રહ્યો હતો.' ફોન પર બધું મોઘમ સમજવાનું હોવાથી ફેન્ય ડૉક્ટરે કેટલુંક વણકણું રાખીને કહેવું પડતું હતું : 'એ વખતે મિસ ગોસ્વામીએ ઉચ્ચારેલી વાણી દ્વારા ભવિષ્યની આગાહી કરી દીધી હોય તો-તો આપણો પ્લાન નક્કી સફળ થવાનો. એની દિવ્ય શક્તિમાં મને પૂર્ણ શ્રદ્ધા બેસી ગઈ છે, પણ...'

'પણ શું, સર !'

'મિસ ગોસ્વામીને પૂછીને ફરી એક વાર ખાતરી કરી લેવી જોઈએ કે આપણા પ્લાનની સફળતા વિશે એની દિવ્ય શક્તિ શું કહે છે...'

'હું એને ફોન આપું ?'

ચિંતને કહ્યું એટલે બાજુમાં ઊભેલી તુલસીએ રિસીવર લેવા સત્ત્વર હાથ લંબાવ્યો, પણ ત્યાર પહેલાં તો ચિંતને ફેન્ય ડૉક્ટર તરફથી ઇન્કાર સાંભળવા મળ્યો : 'નહીં-નહીં ! હું એને સીધું પૂછવા નથી માગતો. મેં હમણાં જે કંઈ કહ્યું એના પર તમે બંને ચર્ચા કરી લો પછી તુલસીની અગમવાણી દ્વારા જે સાંભળવા મળે તેના આધારે આપણે આ જુગાર ખેલી નાખવાનો ફેસલો કરી લઈશું.'

'ભલે, સર !' આજ્ઞાંકિતપણે કહીને ચિંતને પૂછ્યું : 'બીજું કાંઈ ?'

'તમારી પાસે મારા ઘરના બંને નંબર તો છે ને ?' પૂછીને હા-નાનો જવાબ સાંભળવા રોકાયા વગર ફેન્ય ડૉક્ટરે તાકીદ કરી : 'બને તો બે કલાકમાં મને ફોનથી તુલસીનો જવાબ જણાવી દેજો... સવાલ માત્ર બે મિલિયન ફ્રાંકનો નથી, એક મહાન વ્યક્તિની જિંદગી પણ જોખમમાં મુકાઈ જાય એવું આ સાહસ છે.'

કહીને એમણે ફોનનું કનેક્શન કાપી નાખ્યું.

'શું કહે છે, ડૉક્ટર રુઝ ?' વાતચીત પૂરી થયા પછી પણ રિસીવર હાથમાં પકડીને

વિચારમાં ખોવાઈ ગયેલા ચિંતનને તુલસીએ સજાગ કર્યો : 'શી બાબત છે, ચિંતન ? કોઈ ખરાબ સમાચાર...'

'નહીં-નહીં તુલસી, એવું કાંઈ નથી.' રિસીવર મૂકીને ચિંતન ફરી વિચારમાં પડી ગયો. કહેવાની ઉતાવળ કરવી નહોતી તેમ બહુ ઢીલ મૂકી શકાય એવું પણ નહોતું.

'આપણે ચા પીતાંપીતાં વાત કરીએ તો...' કહેતો એ ઊભો થઈ ગયો : 'આજે હું ચા બનાવું છું.'

'શું વાત છે, ચિંતન !' તુલસીને મજાક સૂઝી : 'આજ અચાનક કામ કરવાની ચાનક ચઢી ગઈ ?'

'કામ કરીને તારી પાસેથી કામ કઢાવવું છે, તુલસી !'

ક્રિયનમાંથી ઊંચા અવાજે સંભળાયું ત્યારે તુલસીએ વિચારમાં પડી જવું પડ્યું : 'પેરિસનો ફોન ન આવ્યો હોત તો ચા પીતાંપીતાં ચિંતન સાથે રાતની ઘટના પર થોડી ચર્ચા કરી લેવી હતી. ચિંતનને એમ પણ કહી દેવું હતું કે હવે પછી ક્યારેય મારી દિવ્ય શક્તિનો પ્રયોગ કરવાનો પ્રસ્તાવ મૂકતો નહીં. મારા મગજ પર એની બહુ વિપરીત અસર થાય છે. રાત્રે ઊંઘમાં બહુ વિચિત્ર દૃશ્યો દેખાય છે...'

'તુલસી, ફરી એક વાર તારી દિવ્ય શક્તિનો ઉપયોગ કરવો પડે એમ છે.' ચાના બે ઘૂંટ પિવાયા કે તરત ચિંતન શરૂઆત કરીને તુલસીને ભડકાવી. મોં સુધી પહોંચેલો કપ પાછો વાળી લઈ તેણે બંને હોઠ ભીડી દીધા :

'ચિંતન ! તારે મને પાગલ બનાવી દેવી છે ?' પ્રયોગ કરવાના પ્રસ્તાવ-માત્રથી છળી પડેલી તુલસી છળી ઊઠી : 'તમે લોકો મારી પાછળ કેમ પડી ગયા છો ?'

'આ વખતે આપણાથી ના પાડી શકાય એમ નથી, તુલસી ! ડૉક્ટર ગોર્કીને ખાતર...'

'ડૉક્ટર ગોર્કી !' એમના નામમાત્રથી જ તુલસીના મુખભાવ પલટાઈ ગયા : 'શું થયું એમને ?' એના અવાજમાં ચિંતા ભળી : 'એમને છોડાવવામાં ફ્રેન્ચ ડૉક્ટર મોડા...'

'નહીં, તુલસી, મોડા તો નથી પડ્યા, પણ એ પ્લાનને અમલમાં મૂકતાં પહેલાં ડૉક્ટર રુઝ તારી પાસેથી જાણવા માગે છે કે સફળતા-નિષ્ફળતાના ચાન્સ કેટલા છે ?' કહીને તેણે બે મિલિયન ફ્રાન્કના ખર્ચની તથા ડૉક્ટર ગોર્કીની જિંદગીના જોખમથી તુલસીને વાકેફ કરી : 'ફ્રેન્ચ ડૉક્ટર પોતાનું સર્વસ્વ હોડમાં મૂકીને ગોર્કીસાહેબને મોસ્કોથી ભગાડી લાવવા માગે છે. એ માટે એમણે પાંચેક લાખ રૂપિયાની બીજા કોઈ પાસેથી મદદ પણ લેવી પડશે... પેરિસમાં ઊડતું વિમાન જોઈને તું બોલી ગયેલી કે ડૉક્ટર ગોર્કીને આવા ટચૂકડા વિમાનમાં બેસાડીને કેમ ઉપાડી નથી લાવતા ? - તું આમ બોલી ત્યારે મને એ વાત હાસ્યાસ્પદ લાગી હતી, પણ ડૉક્ટર રુઝે આવો જ પ્લાન વિચાર્યો હતો. હવે એ તારી દિવ્ય દૃષ્ટિ દ્વારા જોવા માગે છે કે આ વખતે સફળતા મળશે ખરી ને ?'

એકચાસે બધું કહી દીધા પછી તુલસીના પ્રતિભાવ જાણવા માટે તેની સામે જોયું ત્યારે તો એ આંખો બીડીને વિચારમાં ગરકાવ થઈ ચૂકી હતી.

‘ગોર્કીસાહેબને ખાતર ફ્રેન્ચ ડૉક્ટર પોતાનું સર્વસ્વ હોડમાં મૂકી દેવા તૈયાર થયા...’
બંધ આંખે તુલસી બોલવા લાગી : ‘ખરી રીતે મારા એ તારણહાર માટે તો મારું સર્વસ્વ હોડમાં
મૂકી દેવું જોઈએ, ચિંતન...’ બોલતાંબોલતાં એના કપાળની નસ ઊપસવા લાગી એટલે
ચિંતને પામી લીધું કે તુલસીએ તેની દિવ્ય દષ્ટિ કામે લગાડી દીધી છે. બેત્રણ મિનિટની
સ્તબ્ધતાએ ચિંતનની ઉત્કંઠાને ઉગ્ર બનાવી દીધી.

‘મળી ગયો ! મને માર્ગ મળી ગયો !’

આંખો ઉઘાડતી તુલસી આવેશમાં બોલી ઊઠી : ‘ચિંતન, જે વાત પર મારી સાથે તે
અબોલા લીધા હતા એનો ઉકેલ સૂઝી ગયો !’

સાંભળીને ચિંતન ચમક્યો : ‘અત્યારે વળી અબોલાની વાત વચ્ચે ક્યાંથી આવી ?’

‘આપણી પાસે સેવન્ટી મિલિયન ફાંકનો કોરો ચેક છે, પછી ગોર્કીસાહેબની મુક્તિ માટે
ફ્રેન્ચ ડૉક્ટરે એમનું સર્વસ્વ હોડમાં શું કામ મૂકવું જોઈએ ?’

‘ઓહ ! એમ વાત છે !’ મનોમન બબડતો ચિંતન તેને તાકી રહ્યો : કોરા ચેકની વાત
ઉચ્ચારીને ફરી એ મારી ચકાસણી તો નહીં કરતી હોય ને ?

‘તુલસી આ કોરો ચેક આપણી પાસે નહીં, તારી માલિકીનો છે.’

‘એટલે તું તારા-મારાનો ભેદ ઊભો કરવા માગે છે, ચિંતન ?’

‘ભેદ કે મતભેદ કાંઈ જ ઊભો કરવા માગતો નથી, તુલસી !’ પોતાના શબ્દોમાં કટાક્ષ
ન આવી જાય એવી સાવચેતી સાથે તેણે કહ્યું : ‘તને સ્ફુરેલો વિચાર સર્વોત્તમ છે. કોઈએ
ભ્રષ્ટાચારથી એકઠી કરેલી સંપત્તિ આવા સારા કાર્યમાં જ વપરાવી જોઈએ... પણ ત્યાર
પહેલાં એ ચેક વટાવવા માટે તારે પોતે જ સ્વિસ બેન્કમાં જવું પડશે.’

‘મારે !’ ભડકી જતી તુલસી બોલી : ‘નહીં રે ! હું લક્ષ્મીની એ માયામાં લપેટાવા માગતી
નથી ! મને બધું ફાવે પણ નહીં !’

‘તો પછી એ કોરો ચેક ફાડી નાખ... દેશની એ સંપત્તિ ભલે વિદેશની એક બેન્કમાં
નધણિયાતી પડીપડી સડી જાય !’

સાંભળીને તુલસી એકીટશે ચિંતનને તાકવા લાગી :

‘તારો ગુસ્સો હજુ ઊતર્યો નથી લાગતો, ચિંતન... હવે તું જવાબદારીની વાતમાંથી
છટકી જવા લાગ્યો !’

‘એ તું જે માને તે... પણ હવે તું મને એમાં સંડોવીશ નહીં, પ્લીઝ !’ આજીજી સાથે
બોલતાં ચિંતને ઉમેર્યું : ‘જે લક્ષ્મીને હાથ લગાડ્યા પહેલાં જ આપણી વચ્ચે અબોલા ઊભા
કર્યા એની માયામાં લપેટાયા પછી તો કોણ જાણે આપણી વચ્ચે કેવી જુદાઈ સર્જાઈ જાય...’

‘તું ડરી ગયો, ચિંતન !’ પડકાર કરીને એ ચિંતન પાસે હા પડાવવા માગતી હતી,
પણ સામા પક્ષે એવો કોઈ પ્રતિભાવ જોવા ન મળ્યો ત્યારે એણે અંતિમ ઉપાય અજમાવ્યો :

‘ચિંતન, તું વચન આપીને ફરી જાય છે.’

‘શેનું વચન ?’ પૂછતાં ચિંતને યાદ કરાવા માટે ઘડીભર રોકાઈને ઉમેર્યું : ‘તેં મારી પાસેથી કોઈ વચન લીધું હોય એવું મને તો યાદ નથી, તુલસી !’

‘યાદ કરી જો !’ હવે તુલસીની આંખોમાં રમતિયાળ ચમક ઊપસી આવી : ‘પૅરિસથી ટ્રેનમાં જિનીવા આવતી વખતે તેં મારી સાથે શરત મારી હતી. મેં કહ્યું હતું કે ટ્રેન મોકી પડશે અને હું કહું એ સાચું પડશે તો માગું એ તારે આપવું પડશે.’

‘ઓહ ! એ તને યાદ છે ?’

‘કેમ, શુદ્ધિમાં આવ્યા પછીની મારી યાદદાસ્તમાં કાંઈ ખામી હોય એવું તને ક્યારેય લાગ્યું છે ?’ હળવાશથી કહેતી તુલસીએ સત્વર જમણો હાથ લંબાવી દીધો : ‘આજે હું તારી પાસે માગી રહી છું, ચિંતન ! સાત કરોડ સ્વિસ ફ્રાન્કની સંપત્તિનો એ ચેક તું જ વટાવીશ અને તેનો વહીવટ પણ તું જ સંભાળી લઈશ...’

મૂંઝવણભરી પરિસ્થિતિમાં મુકાઈ ગયેલો ચિંતન તેના લંબાયેલા હાથની ખુલ્લી હથેળીને તાકી રહ્યો.

‘કાં તો મારા હાથમાં તારો હાથ મૂકીને માગણી સ્વીકારી લે, નહીંતર એને ખાલી રહેવા દઈને પાછો વાળી દે.’

છતાં ચિંતને પોતાનો જમણો હાથ લંબાવવાની ચેષ્ટા દર્શાવી નહીં ત્યારે તુલસીનો શ્વાસ ઘૂંટવા લાગ્યો : ‘જેવી તારી મરજી, ચિંતન ! મારી માગણીનો અસ્વીકાર કરીશ તો માની લઈશ કે...’

કહેતી એ અટકી ગઈ ત્યારે ચિંતન ટટ્ટાર થઈ ગયો : ‘કેમ કહેતી અટકી ગઈ, તુલસી ? હું અસ્વીકાર કરું તો તું શું માની લઈશ ?’

‘એ જ કે હું શરત તો જીતી ગઈ, પણ ચિંતનને હારી ગઈ !’

હૃદયના ઊંડાણથી એ શબ્દો ઉચ્ચારતી વખતે કોઈ સંકલ્પ કરતી હોય તેમ તુલસીએ આંખો બીડી દીધી હતી. બે, પાંચ, પંદર-વીસ પળ સુધી બંધ આંખે હાથ લંબાવીને સામે બેઠેલી તુલસીને એ નિહાળતો રહ્યો. એના મુખ પર પ્રસરતી મધુરતાએ ચિંતનના મનની રહીસહી કડવાશને પણ ઓગાળી નાખી. જાણે વર્ષો પછી હસ્તમેળાપનું મંગળ ચોંટાડિયું બેસી ગયું હોય તેમ ચિંતને પોતાનો જમણો હાથ લંબાવી તુલસીની હથેળી પર એનો પંજો મૂકી દીધો. ત્યાર પછી ઘણી વાર સુધી બંને અબોલ રહ્યાં, પણ સ્પર્શ દ્વારા ત્યાર પછી બંનેનાં તન-મનમાં પ્રસરી રહેલી ચેતના ઘણુંઘણું કહી ગઈ !

□

સોમવારે નવ વાગ્યે સ્વિસ ડૉક્ટર પોતાની કારમાં તુલસી ચિંતનને લઈ સ્વિસ ઈન્ટરનેશનલ બેન્ક પર જવા માટે નર્સિંગ હોમથી રવાના થયા ત્યારે આગલી સીટ પર ડૉક્ટર લેમ્બર્ટની બાજુમાં બેઠેલી તુલસી અને એમની પાછળ ગોઠવાયેલો ચિંતન બંને એકસરખાં ઉચાટમાં હતાં. સાત કરોડ સ્વિસ ફ્રાન્કનો ચેક વટાવવા જતાં ભોઠાં પડવા જેવું તો નહીં થાય ને ?

'તો હું માની લઈશ કે શરત તો જીતી ગઈ, પણ ચિંતનને હારી ગઈ !' તુલસીના એ બોલ પર નમતું જોખી દઈ ભૂતપૂર્વ સંરક્ષણપ્રધાન જગતનારાયણે ભષ્ટાચાર દ્વારા એકઠી કરેલી ગુપ્ત સંપત્તિનો ચેક વટાવવાનું ચિંતન પોતાના માથા પર લઈ લીધું અને પેરિસ કોલ કરીને ફ્રેન્ચ ડૉક્ટરને પૈસા બાબત ચિંતા નહીં કરવાનું જણાવી દીધું... પણ પછી વિચાર આવ્યો કે આ કોરો ચેક બેન્કમાં પાસ થઈ જશે જ એની ખાતરી શી ?

'અંકલ, આ ચેક વટાવવાનું અમે નક્કી કર્યું છે.' બહુ મૂંઝાયા પછી રવિવારે બપોરે બંને સંપીને સ્વિસ ડૉક્ટર પાસે પહોંચી ગયાં હતાં : 'સ્વિસ બેન્કમાં ચેક વટાવવાની વિધિથી અમે અજાણ છીએ... હવે શું કરવું ?'

સાંભળીને સ્વિસ ડૉક્ટર થોડી વાર બંને સામે વિચિત્ર નજરે જોતા રહ્યા હતા : 'આખરે તમે ચેક વટાવવાનો નિર્ણય લઈ લીધો !' કહીને થોડી વાર અટક્યા ત્યારે બંને સમસમી ગયાં હતાં : જાણે પોતે કાંઈક અપરાધ કરવાનું નક્કી કર્યું હોય એવી ઢબે સ્વિસ ડૉક્ટર કેમ બોલ્યા ?

'તમે ચેક વટાવવાનો નિર્ણય લીધો એનો અર્થ એ કે તમારી વચ્ચેના ઝઘડાનો અન્ત આવી ગયો !'

'ઝઘડો !' ચિંતન આશ્ચર્યથી તેમની સામે જોતો રહેલો : અમારા અબોલાનું કારણ આ ચેક હતો એવું એમણે કેમ ધારી લીધું ?

‘યંગ ડૉક્ટર, તમારા જેવી બે જુવાન વ્યક્તિ પાસે અણધારી આટલી મોટી રકમ આવી પડે ત્યારે એના કબજા માટે તકરાર તો થાય જ ને ?’

‘તમારી વાત સાચી છે, અંકલ !’ ચિંતને સંમતિસૂર પૂરાવ્યો ત્યારે તુલસી ચોંકી ગયેલી, પણ આગળ સાંભળ્યા પછી ચોંકવાનો વારો સ્વિસ ડૉક્ટરનો આવ્યો : ‘સર, ચેકની રકમના કબજા બાબત જ અમારી વચ્ચે ઝઘડો થયો હતો : તુલસી કહેતી હતી કે એ ચેક મારે રાખવો અને હું કહેતો હતો કે મારાથી એ ચેકને હાથ પણ ન લગાડાય...’

ચિંતન નિખાલસપણે કહી ગયો છતાં થોડી વાર તો સ્વિસ ડૉક્ટરના માનવામાં આવ્યું નહીં. સાત કરોડ સ્વિસ ફ્રાન્ક જેવી માતબર રકમ પોતે રાખવાને બદલે બીજાને આપવા માટે ઝઘડવાનું થાય ખરું ? કે પછી આ જુવાનિયાં મને...

‘અંકલ, વાત જ એવી છે કે કોઈના માનવામાં ન આવે.’ એમના હાવભાવ પરથી મન વાંચી ગયો હોય તેમ ચિંતન બોલી ઊઠ્યો હતો : ‘સાત કરોડ સ્વિસ ફ્રાન્ક એટલે અમારા એકત્રીસ કરોડ જેટલા રૂપિયા થાય. સાત જનમ સુધી અમે બંને મજૂરી કરીએ તોપણ આટલી રકમ કમાઈ શકવાનાં નથી. પશ્ચિમના દેશોમાં કેટલાક નસીબદારને કરોડોની લૉટરી લાગે છે એવા સમાચાર વાંચીને ક્યારેક એમની ઈર્ષ્યા જાગે છે, છતાં...’

‘છતાં શું, યંગ ડૉક્ટર !’

‘આ રકમ અમે અણહક્કની ગણીએ છીએ... અમારા એક પ્રધાને સત્તાના દુરુપયોગ દ્વારા એકઠી કરેલી આ રકમ અમારા દેશની સંપત્તિ છે. એનો કબજો લેવો એ તો દેશદ્રોહ કરવા જેવું કામ ગણાય...’

‘છતાં તમે ચેક વટાવવાનો નિર્ણય કર્યો ?’ ગૂંચવણ અનુભવતા હોય તેમ સ્વિસ ડૉક્ટરની આંખોમાં આશ્ચર્ય ઊપસી આવ્યું : ‘પૈસા કબજામાં આવ્યા પછી તમે એનું કરશો શું ?’

‘સવારે પેરિસથી ડૉક્ટર રુઝનો ફોન આવ્યો હતો.’ ચિંતને સ્વિસ ડૉક્ટર સમક્ષ ગોર્કી ઓપરેશનનો પ્લાન રજૂ કરવો પડ્યો : ‘રશિયન ડૉક્ટરની મુક્તિ પાછળ બીજા કોઈ પૈસા ખર્ચે એને બદલે બે મિલિયન ફ્રાન્ક આ ચેક વટાવીને અમે કેમ ન આપી દઈએ ?’

‘બે મિલિયન ફ્રાન્ક !’ સ્વિસ ડૉક્ટર મલક્યા : ‘ફ્રેન્ચ ડૉક્ટરે તમને બે મિલિયનનો આંકડો કહ્યો એટલે એ ફ્રેન્ચ ફ્રાન્ક હશે, જેની કિંમત સ્વિસ ફ્રાન્ક કરતાં અર્ધી થાય... એટલે ગોર્કી ઓપરેશનમાં એક મિલિયન ફ્રાન્ક વપરાશે.’ કહીને ડૉક્ટર લેમ્બર્ટ જાણે બંનેની ચકાસણી કરતા હોય તેમ પૂછી બેઠા : ‘ત્યાર પછી ઓગણીસોસિત્તેર મિલિયન સ્વિસ ફ્રાન્ક વધશે એનું શું ?’

‘એનું...’ જવાબ આપી ન શક્યો ત્યારે ચિંતને તુલસી સામે જોયું : અહીં આવતાં પહેલાં આપણે એ વિચારી લેવું જોઈતું હતું એવા ભાવથી બંને એકબીજાને તાકી રહ્યાં. માણસને કોઈક અચાનક આવીને ત્રીસ કરોડ રૂપિયા આપી જાય અને એ વિચારમાં પડી જાય કે હવે મારે શું કરવું, તેમ થોડી વાર મૂંઝવણ અનુભવ્યા પછી ચિંતનને અચાનક સૂઝી આવ્યું :

‘સર, એ માટે અમારે તમારા માર્ગદર્શનની જરૂર પડશે.’ કહેતાં ચિંતને તુલસી સામે જોઈ લઈ અર્ધસત્ય ઉચ્ચાર્યું હતું : ‘અમે બંનેએ એવું વિચાર્યું છે કે ડૉક્ટર ગોર્કી હેમખેમ

પાછા આવી જાય પછી જગતમાં જ્યાંજ્યાં કોમાનાં પેશન્ટ હોય ત્યાંત્યાં જઈને ગોર્કી સાહેબ એમને સાજાં કરે... એ માટે આ રકમ વાપરવી.'

સાંભળતાં જ સ્વિસ ડૉક્ટરના મુખભાવ અણધાર્યો પલટો લઈ લીધો હતો. સ્નેહનીતરતી નજરે બંનેને એ જોતા રહ્યા હતા. ડૉક્ટર ગોર્કીની મુક્તિ અને એમને મુક્ત કર્યા પછી જગતનાં કોમા પેશન્ટોને બેશુદ્ધિમુક્ત કરવાની આ બે જુવાનિયાંની ઉદાત્ત ભાવનાએ તેમને ગદ્ગદ કરી દીધા. બંનેને પોતાના પડખામાં લઈ હેતથી ચૂમી લેવાનું વહાલ ઊભરાવા લાગ્યું. તુલસી પણ ચિંતનનો આ અણધાર્યો પ્લાન સાંભળીને અચરજથી તેને જોવા લાગી હતી : ધન્ય છે ચિંતન, તને... ભાનમાં આવ્યા પછી પણ હું તારી બાબતમાં સાવ બેભાન જેવી જ રહી હતી ! હવે મારા સિવાય કોઈની તને નજર ન લાગી જાય એ માટે તારા ગાલે રોજ મારે આંજણનું એક ટપકું કરવું પડશે !'

'તમે વિચારમાં કેમ પડી ગયા ?' ચિંતને કહ્યું તો હતું સ્વિસ ડૉક્ટરને, પણ જોયું હતું તુલસી સામે : 'તમને મારો આઈડિયા બાલિશ તો નથી લાગતો ને ?'

'બાલિશ !' સ્વિસ ડૉક્ટર મલકી ઊઠ્યા હતા : 'જગતનાં કોમા પેશન્ટ માટે આજ પહેલાં કદાચ કોઈએ આવો આઈડિઅલ આઈડિયા વિચાર્યો નહીં હોય, યંગ ડૉક્ટર ! તારો પ્લાન સાંભળીને હવે તો મને પણ ચેક વટાવવાની ચટપટી જાગી છે !'

'પરંતુ ચેક વટાવવા જવામાં કોઈ જોખમ તો નથી ને, અંકલ ?' શંકા દર્શાવતી તુલસીએ પહેલી વાર મોં ખોલ્યું : 'ચેક લખ્યાને પાંચ વરસ કરતાં વધુ સમય વીતી ગયો. કદાચ કોરો ચેક કોરો કાગળ જ નીકળે તો ?'

ત્યારે સ્વિસ ડૉક્ટર થોડી વાર વિચારમાં પડી ગયા હતા. સ્વિસ ઈન્ટરનેશનલ બેન્કમાંથી ગયા વરસે નિવૃત્ત થયેલા રિચર્ડસન તેમને યાદ આવી ગયા. તેમની પત્ની ત્રણ મહિના પોતાની ટ્રીટમેન્ટ લઈ ગઈ હતી. નર્સિંગહોમમાં સાજી થયેલી પત્નીને ઘેર લઈ જતાં પહેલાં એ બોલી ગયા હતા : 'ડૉક્ટર લેમ્બર્ટ, શેરીને સાજી કરીને તમે મને મારું અર્ધું અંગ પાછું આપ્યું છે... જિંદગીમાં ક્યારેય પણ હું તમારા કામમાં આવીશ તો મારી જાતને ધન્ય માનીશ !' કોઈ પણ સ્વિસ બેન્કમાં કામ કરતી કે નિવૃત્ત થયેલી વ્યક્તિ સ્વિસ ગુપ્તતાના સોગંદથી બંધાયેલી હોય છે, છતાં રિચર્ડસન પાસેથી અમુક માહિતી તો અચૂક મળી જશે એવી શ્રદ્ધાના રણકા સાથે સ્વિસ ડૉક્ટરે ચિંતન-તુલસીને કહ્યું :

'ચેક વટાવવામાં કેટલું જોખમ છે એ જાણી લઈને કાલ સવારે હું તમને ફોન કરું છું... ત્યાં સુધી ઉચાટ કર્યા વગર બાકીનો રવિવાર બંને જણાં આનંદથી ઊજવો !' કહી બંનેને તેમણે વિદાય કર્યા હતાં.

તુલસી-ચિંતને રવિવારની સાંજ તો સરોવરકાંઠે બેસીને આનંદમાં વિતાવી હતી, પણ રાત પડતાં જ બંનેને ઉચાટ ઘેરી વળ્યો હતો : કદાચ સ્વિસ ડૉક્ટર કહી દેશે કે ચેક બેન્કની ટાઈમ-લિમિટ બહાર થઈ ગયો છે તો ? ફેન્ય ડૉક્ટરને કરેલા વાયદાનું શું ? ચિંતને બે-ત્રણ વાર ફેરવીફેરવીને તુલસીને પૂછ્યું હતું : 'આ બાબતમાં તારી દિવ્ય શક્તિ કોઈ કામ લાગે

કે નહીં ?' પહેલી બે વાર તો તુલસીએ માત્ર નકારમાં જવાબ આપ્યો હતો, પણ ત્રીજી વાર ચિંતને યાદ કરાવ્યું ત્યારે તેણે કહેવું પડેલું : 'ચિંતન, કેટલીક કુદરતી શક્તિ એવી હોય છે કે જેનો ઉપયોગ માણસ પોતાના માટે કરી શકતો નહીં હોય. એવું ન હોત તો તને ઓળખવામાં હું આવી થાપ ખાઈ જાત ખરી ?'

સવારે આઠ વાગ્યે ફોનની ઘંટડી રણકી ત્યારે બાથરૂમમાં નાહી રહેલા ચિંતનને 'ફોન આવ્યો !'ની ચીસ સંભળાવતી તુલસી દીવાનખાનામાં દોડી ગઈ હતી. રિસીવર ઊંચકતાંની સાથે જ સ્વિસ ડૉક્ટરનું 'હેલો, તુલસી !' સાંભળીને તેની ઉત્તેજના પરાકાષ્ટાએ પહોંચી ગયેલી :

'અંકલ, અમે તમારા ફોનની જ રાહ જોતાં હતાં.' કહીને પૂછી લીધેલું : 'શું થયું ?'

'તમે બંને તૈયાર થઈને નવ વાગ્યે નર્સિંગહોમ આવી પહોંચો.' સાંભળીને તુલસીનો શ્વાસ અધ્ધર થવા લાગ્યો હતો : 'સવાનવ વાગ્યે આપણે બેન્ક પર જવા રવાના થવાનું છે.'

'તમે બરાબર તપાસ કરી ને, અંકલ ?' તુલસી પૂછ્યા વગર રહી ન શકી : 'ચેક વટાવવામાં કોઈ જોખમ...'

'એ બધી વાત આપણે રસ્તામાં કરીશું.' કહીને સ્વિસ ડૉક્ટરે ફોન કાપી નાખ્યો ત્યારે તુલસીની વિમાસણ વધી ગઈ હતી : 'બેન્ક પર જવાનું છે એ જાણીને આનંદ થયો, પણ જોખમની વાત રસ્તામાં કરવાનું કરીને અંકલે ઉચાટ લટકતો રાખ્યો !

'આજે હવામાન બહુ ખુશનુમા છે !' કાર સ્ટાર્ટ કરીને જાણે ફરવા નીકળ્યાં હોય એવી ઢબે સ્વિસ ડૉક્ટરે શરૂઆત કરી : 'નિરાંતે વાતો કરતા જવા માટે આપણે મોટો રાઉન્ડ લઈશું.'

'એઝ યુ પ્લીઝ, સર !' ખોળામાં રાખેલી બ્રીફકેસ પંખાળતા પાછળ બેઠેલા ચિંતને ભીતરનો ઉચાટ દબાવી રાખતાં કહ્યું : 'વાત લાંબી હોય તો લાંબો રાઉન્ડ લેવો જોઈએ.'

ચિંતનના એ મોઢમ ઇશારાનો જવાબ આપવાને બદલે સ્વિસ ડૉક્ટરે લાંબો રસ્તો પકડવા કારને વળાંક આપવામાં ધ્યાન પડેલું. બંને જુવાનિયાની કસોટી કરતા હોય તેમ થોડી વાર સુધી અબોલ રહીને તેઓ કાર ચલાવતા રહ્યા.

'કાલે હું રિચર્ડસનને મળી આવ્યો.' બહુ વારે એમણે શરૂઆત કરી ત્યારે રિચર્ડસન નામથી અજાણ્યાં તુલસી-ચિંતન પર એનો કોઈ પ્રભાવ પડ્યો નહીં. 'કોણ રિચર્ડસન ?' એવું બેમાંથી કોઈએ પૂછ્યું પણ નહીં.

'સ્વિસ ઈન્ટરનેશનલ બેન્કમાંથી એ ગયા વર્ષે જ નિવૃત્ત થયા છે.'

સાંભળતાં જ બાજુમાં બેઠેલી તુલસી ટટ્ટાર થઈ ગઈ અને પાછળ બેઠેલા ચિંતને ડોક લંબાવી દીધી.

'આવા કોરા ચેક માટે બેન્કવાળાએ વિલ-ચેક(વસિયત-ચેક)નો કોડવર્ડ રાખ્યો છે.' રસ્તામાં ટ્રાફિક પર લક્ષ રાખીને કોઈ જાતની ઉત્તેજના વગર સ્વિસ ડૉક્ટર નિરાંતજીવે કહી રહ્યા હતા :

'રિચર્ડસનના કહેવા પ્રમાણે વરસમાં માંડ આવો એકાદ ચેક વટાવવા માટે બેન્કમાં આવે છે. મોટે ભાગે માણસ પોતાની હયાતીમાં જ ગુપ્ત રકમ બીજા ખાતામાં ટ્રાન્સફર કરે

છે, કેટલાક છેલ્લી ઘડીએ ચેક લખવાની શુદ્ધિમાં હોતા નથી અને કેટલાક પાસે મૃત્યુનું ચેકનો મેજિક પેપર હોતો નથી.'

કહીને સ્વિસ ડૉક્ટર ફરી બોલતા બંધ થઈ ગયા ત્યારે ચિંતનથી રહેવાયું નહીં : 'સર, આપણા જેવા કોઈક ચેક વટાવવા જઈને ખાલી હાથે પાછા ફર્યા હોય એવું...'

'એવું બને છે ખરું !' સાંભળતાં જ ચિંતનની ગરદન ઝાટકા સાથે પાછી ખેંચાઈ ગઈ. આગળના અરીસામાંથી ચિંતનની એ ચેષ્ટા નિહાળીને સ્વિસ ડૉક્ટર મલકી ગયા હતા એ તુલસીના ધ્યાન બહાર રહ્યું નહીં.

'રિચર્ડસને એક દાખલો આપ્યો તેમાં માણસ જે કોરો ચેક લઈને આવ્યો હતો એ બેન્કના મશીનમાં નાખ્યા પછી કોરો જ બહાર નીકળ્યો.'

'એમ કેમ બને ?' ચિંતનનો ઉચાટ ઊછળી આવ્યો : 'એમાં વાંક કોનો - ચેક ચકાસનાર મશીનનો કે ચેક લાવનાર માણસનો ?'

'બેમાંથી કોઈનો નહીં.' સ્વિસ ડૉક્ટરે ઠંડા કલેજે સંભળાવ્યું : 'વાંક તો ચેકનો કાગળ સાચવનાર માણસનો.'

'એટલે ?'

2, 81, 128

'ચેકનો મિરેકલ પેપર લખાયા પહેલાં કે લખાયા પછી લાંબો વખત પ્રકાશમાં નહીં રહેવો જોઈએ... તો જ એનું ગુપ્ત લખાણ અકબંધ રહે છે.'

'પણ આપણો પેપર તો લખાયા પછી શ્રીનાથજીની છબિમાં જ રહ્યો હતો ને, અંકલ !' તુલસી ઉતાવળે બોલી ગઈ.

'બરાબર છે !' ટાપશી પુરાવતાં સ્વિસ ડૉક્ટરે સંભળાવ્યું : 'ગુપ્ત લખાણ ભૂંસાઈ જવાનું બીજું જોખમ છે તેની સમયમર્યાદા ! સાત વરસ સુધી તમે ચેક બરાબર સાચવી રાખો તોપણ સાત વરસ પૂરાં થતાંની સાથે જ એ આપોઆપ કોરો થઈ જાય છે.'

'પરંતુ આપણો ચેક લખાયાને તો હજુ પાંચ વરસ, બે મહિના અને દસ દિવસ જ થાય છે !'

હવે ચિંતને આશાનો સૂર ઉઠ્યાર્યો.

'છતાં એક જોખમ તો આપણા માથે તોળાય જ છે.' કહીને સ્વિસ ડૉક્ટરે બંનેના શ્વાસ રૂંધી નાખ્યા : 'ચેક પરની સહી મળતી આવવી જોઈએ, નહીંતર...'

'નહીંતર શું, સર ?' ધ્રાસકો પડ્યો હોય તેમ ચિંતન પૂછી બેઠો : 'સહી મળતી ન આવે તો ચેક વટાવવા જનાર ગુનેગાર ઠરી જાય ખરો ?'

'ગુનેગાર તો ન ઠરે, પણ બેન્કમાંથી બહાર નીકળતાં પહેલાં તેણે બહુ આકરી ઊલટ-તપાસનો સામનો કરવો પડે... ઊલટતપાસમાં કાંઈ શંકાસ્પદ જણાય તો બેન્કના પ્રાઈવેટ ડિટેક્ટિવ એનો પીછો કરે અને ક્યારેક સ્વિસ પોલીસને સાધી લઈ આવા માણસને સ્વિત્ઝર્લેન્ડ છોડી જતો રોકી પણ પાડે !'

'ઓહ !' સ્વિસ ડૉક્ટરના શબ્દોનો ધક્કો લાગ્યો હોય તેમ ચિંતને ગરદન પાછી

બેચી લીધી : 'આપણા ચેક પર જગતનારાયણે મરતાં પહેલાંની અવસ્થામાં કરેલી સહી કદાચ મળતી ન પણ આવે તો ?'

ચિંતનના એ સવાલ સાથે જ સ્વિસ ડૉક્ટરે કારને બ્રેક મારીને ઊભી રાખી દીધી. તેમની એ ચેષ્ટાથી ચિંતન-તુલસી બંને ડઘાઈ ગયાં : શું એમને સહી બાબતમાં કોઈ શંકા જાગી હશે ?

અર્ધી મિનિટ સુધી તુલસી-ચિંતન અવાકપણે પોતાને તાકી રહ્યાં ત્યારે સ્વિસ ડૉક્ટરે સ્મિત ફરકાવ્યું : 'મારી સામે જોવાને બદલે જરા બહાર નજર કરો, આપણે સ્વિસ ઈન્ટરનેશનલ બેન્ક પર આવી પહોંચ્યાં !'

'હૈં !' કહેતાં તુલસી-ચિંતને બહાર નજર દોડાવી. આરસનાં પગથિયાં અને કાચના દરવાજાવાળી ચાર માળની ઊંચી ઈમારત એમને આવકારતી ઊભી હોવા છતાં બેમાંથી કોઈએ કારમાંથી નીચે ઊતરવાની ઉતાવળ દર્શાવી નહીં. બંનેએ ધાર્યું હતું કે સ્વિસ ડૉક્ટર દરવાજો ઉઘાડવાની પહેલ કરશે, પણ તેને બદલે એમણે હોઠ ઉઘાડ્યા :

'યંગ ડૉક્ટર, તું ચેક વટાવીને આવ... ત્યાં સુધીમાં તુલસીને હું જિનીવા શહેરની સહેલ કરાવી આવું.'

કહીને સ્વિસ ડૉક્ટર ચિંતન સામે એવી રીતે જોવા લાગ્યા કે જાણે એકલા જવાની તેની હિંમત ચકાસતા હોય.

'ભલે !' કહી ઝાટકા સાથે ચિંતને કારનો દરવાજો ઉઘાડવા માટે હેન્ડલ ધુમાવ્યું : 'સ્વિસ બેન્કનું ગુપ્ત ખાતું ઓપરેટ કરવા માટે માણસે એકલા જ જવાનું હોય એ હું ભૂલી ગયો હતો, સર !' કહેતો એ કારમાંથી નીચે ઊતર્યો : 'તમે તુલસીને કારમાં ધુમાવો ત્યાં સુધીમાં હું કામ પતાવીને આવું છું.'

તેના એ આત્મવિશ્વાસ પર તુલસી વારી ગઈ, ભીતર ધ્રૂજારી પણ અનુભવી : ચિંતન કોઈ ઉપાધિમાં તો નહીં આવી પડે ને ?

'તુલસી, મને ગૂડ લક વિશ નહીં કરે ?'

કાર-વિન્ડોમાંથી તેના તરફ હાથ લંબાવતાં ચિંતને કહ્યું ત્યારે વિનાસંકોચે તુલસીએ તેના પહોળા પંજામાં પોતાની કોમળ હથેળી પરોવી દીધી : 'માત્ર ગૂડ લક નહીં, ચિંતન ! બેસ્ટ ઓફ લક કહું છું !' કહીને હળવી ભીંસ આપતાં ઉમેર્યું : 'બળજબરીથી તને આ જવાબદારી સોંપી ત્યારે મને ક્યાં ખ્યાલ હતો કે હું તને કપરી કસોટીમાં ધકેલી રહી છું...' બોલતાંબોલતાં તેની મુખરેખા તંગ બની ગઈ.

'તું જરાય ચિંતા નહીં કર, તુલસી !' બીજા હાથે તેનો પંજો થપથપાવતાં ચિંતને હાસ્ય ફરકાવ્યું : 'આપણા મનમાં ખોટ ન હોય તો ગમે તેવી કપરી કસોટીમાંથી પાર ઊતરી જવાય છે.'

કહીને એ પીઠ ફેરવવા જતો હતો ત્યાં સ્વિસ ડૉક્ટરના આશીર્વાદ લેવાનું યાદ આવ્યું : 'સર, તમારા બ્લેસિંગ્સની તો ખાસ જરૂરત છે.'

'માત્ર બ્લેસિંગ્સ નહીં !' તેનો હાથ પોતાના પંજામાં લેતાં સ્વિસ ડૉક્ટરે સંભળાવ્યું :

‘એક ટિપ પણ આપું છું... અંદર દાખલ થઈને ‘વિલ-ચેક’નો કોડવર્ડ ઉચ્ચારજે એટલે આપોઆપ તને માર્ગ મળી જશે.’

‘થેન્ક્સ !’ કહી બંને તરફ વિશ્વાસનું સ્મિત ફેંકી ચિંતન સ્વસ્થ પગલે બેન્કનાં પગથિયાં ચડી ગયો. ટોચના પગથિયે પહોંચ્યો ત્યાં કાયના દરવાજાએ સરકીને તેનો માર્ગ ખુલ્લો કરી આપ્યો એટલે પાછું જોયા વગર ચિંતન ત્રીસ-બત્રીસ કરોડને બદલે જાણે મુંબઈની કોઈ બેન્કમાં ત્રીસ-બત્રીસ રૂપરડીનો બેરર ચેક વટાવવા જતો હોય એવી લાપરવાહીથી અંદર દાખલ થઈ ગયો.

‘તારો સાથીદાર ભારે પાણીદાર છે, ટુલસી !’ તેને અંદર જતો જોઈને કાર સ્ટાર્ટ કરતાં સ્વિસ ડૉક્ટરે ટકોર કરી : ‘સેવન્ટી મિલિયન ફ્રાન્ક કરતાંય વધારે કિંમતના કોરા ચેક જેવા આ ચિંતનને જલદી વટાવી લઈને તારા ખાતામાં જમા કરાવી દે !’

સાંભળતાં જ શરમાઈ ગયેલી ટુલસીના ગાલે હળવી ટપલી મારી લઈ સ્વિસ ડૉક્ટરે કાર ચાલુ કરી દીધી !

સ્વસ્થપણે બેન્કમાં દાખલ થયેલા ચિંતનને ધાર્યા કરતાં કાંઈક જુદું જ દૃશ્ય નિહાળવા મળ્યું. પૈસાની લેવડ-દેવડનાં કાઉન્ટરોને બદલે ગાલીચા બિછાવેલા વિશાળ હોલમાં સોહામણા સોફા ગોઠવ્યા હતા. દરેક સોફા સામે ટિપાઈ પર એક ઈન્ટરકોમ ટેલીફોન અને તેની બાજુમાં લાલ અક્ષરોમાં લખ્યું હતું : ‘તમે માત્ર ઈન્ટરકોમનું રિસીવર ઊંચકો, બાકીનું બધું અમે સંભાળી લઈશું !’

હોલ પર સ્મિતને રમાડતો ચિંતન ધીમાં પગલે આગળ વધી વચ્ચેના એક સોફા પર ગોઠવાઈ ગયો. ડાહ્યા જેટલા સોફામાંથી ચારેક સોફા પર પોતાના જેવા કલાયન્ટ આવીને બેઠા હતા, તેમાં એક આરબ બેન્ક ઓફિસર સાથે ગુસપુસ કરતો હતો, એક આફ્રિકન ઈન્ટરકોમમાં વાત કરતો હતો, એક યુરોપિયન સિગારેટ પીતો હતો અને ચોથા સોફા પર બેઠેલી આઘડ વયની ગોરી મહિલા કાગળ પર કંઈક લખતી હતી. પોતાના આગમનની નોંધ લેનાર કોઈ દેખાયું નહીં તેની ચિંતનને નવાઈ લાગી : ‘જ્યાં લોકો ગુપ્ત ખાતાં ખોલાવે છે ત્યાંના વાતાવરણમાં ગુપ્તતા જેવું કેમ કંઈ વરતાતું નથી ?

તરત જ તેના મનમાં ઝબકારો થયો : ‘કદાચ છૂપા કેમેરા દ્વારા આવતા-જતા દરેક પર ચાંપતી નજર રખાતી હશે... હું આવીને બધું જોયા કરું છું એની નોંધ અંદર લેવાઈ ચૂકી હશે. આગંતુક પહેલી વાર આવી રહ્યો છે એની એમને જાણ થઈ ગઈ હશે. હું નર્વસ દેખાઉં છું કે નહીં એનું નિરીક્ષણ પણ કરી લીધું હશે...’

પોતાની પ્રત્યેક હિલચાલ પર નજર રખાઈ રહી છે એવું ધારી લઈને ચિંતન સ્વસ્થતા દર્શાવવા સ્મિત કરી લઈ ઈન્ટરકોમનું રિસીવર ઊંચકવા હાથ લંબાવ્યો. હાથમાં કે અવાજમાં જરાસરખી ધ્રુજારી ન આવે એની ચોક્કસાઈ સાથે રિસીવર કાને મૂક્યું ત્યાં -

‘યસ, જેન્ટલમેન, વોટ કેન આઈ ડુ ફૅર યૂ ?’

‘જેન્ટલમેન’ શબ્દ સાંભળતાં જ તેને ખાતરી થઈ ગઈ કે ઈન્ટરકોમના બીજા છેડે

બેઠેલી સ્વિસ વ્યક્તિ પોતાને નીરખી રહી છે, એ સિવાય તેને કેમ ખબર પડે કે ઈન્ટરકોમ ઊંચકનાર સ્ત્રી છે या પુરુષ ? બોલનારે અંગ્રેજીમાં પૃચ્છા કરી એનો અર્થ પણ એ જ કે હું ફ્રેન્ચ-જર્મન નથી એનીય એને જાણ થઈ ગઈ.

‘વિલ-ચેક !’ સ્વિસ ડોક્ટરે કહી રાખેલો કોડવર્ડ ઉચ્ચારતાંની સાથે જ ચિંતનને સામા છેડે પાંચસાત પળના મૌન પછી સાંભળવા મળ્યું : ‘યૂ આર વેલકમ, સર ! બે મિનિટમાં અમે આપને એટેન્ડ કરીએ છીએ.’

એ શબ્દો સાથે ઈન્ટરકોમનો વાર્તાલાપ આટોપાઈ ગયો ત્યારે બે મિનિટ દરમિયાન નર્વસ ન થઈ જવાય એ માટે ચિંતને ફરી હોલમાં નિરીક્ષણ કરવા માંડ્યું. બેન્કના ઓફિસર સાથે ગુસપુસ કરતા પેલા આરબ શેખે કાંડા પરથી સોનાની ઘડિયાળ ઉતારી તેને આપવા માંડી ત્યારે ઓફિસરને આંચકો લાગ્યો હોય તેમ તે ડઘાઈ ગયો. આરબ શેખની ઘડિયાળનો સ્પર્શ પણ કરવા ન માગતો હોય તેમ બંને હાથ પીઠ પાછળ લઈ લેતા ઓફિસરની હાલત જોઈને ચિંતનથી હસી જવાયું : જ્યાં-ત્યાં અને જેને તેને ભેટ આપવાની ઘેલછા ધરાવતા આ આરબને એટલોય ખ્યાલ નહીં હોય કે કરોડોની રકમનાં ગુપ્ત ખાતાં ચલાવતી આવડી મોટી બેન્કના ઓફિસરને આમ ભેટ આપીને પોતે પેલાને ઉપાધિમાં મૂકી રહ્યો હતો ! ગુપ્તતાના વિશ્વાસ પર જેમનો ધંધો ચાલે છે એવી બેન્કના માણસ માટે ભેટ લેવી એ પણ લાંચમાં ખપી જાય. આરબ શેખે પોતાની ભેટ પરાણે તેના કોટના ખિસ્સામાં નાખવાની ચેષ્ટા કરી ત્યારે કોઈક પોતાની છાતીમાં છરો ભોંકવા માગતું હોય તેમ છળી પડેલા ઓફિસરે ઊભા થઈ ગ્રાહકને સારું લગાડવા માટે હસતું મોં રાખી ત્યાંથી રવાના થઈ જવું પડ્યું.

બેન્ક ઓફિસર હજુ ચાર ડગલાં આગળ વધે ત્યાં જ આરબ શેખની સામે પડેલા ઈન્ટરકોમની બઝર વાગી ઊઠી. શેખે રિસીવર ઊંચકીને વાતચીત શરૂ કરી. સામેથી જે કંઈ બોલાઈ રહ્યું હતું એના જવાબમાં આરબ શેખ મોટા અવાજે કંઈ સંભળાવી રહ્યો હતો : ‘એક વાર ભેટ આપેલી ચીજ અમે શેખ પાછી લેતા નથી...’ અર્ધી મિનિટ સુધી ઈન્ટરકોમ પર રકઝક ચાલ્યા પછી સામા છેડાવાળાએ વાત આટોપી લીધી હોય તેમ શેખ રિસીવર સામે જોતો મૂંગોમંતર થઈ ગયો. બેચાર પળ વિચારમાં પડી ગયા પછી કંઈક સૂઝી આવ્યું હોય તેમ સોનાની ઘડિયાળનો પટ્ટો ઈન્ટરકોમના રિસીવર ફરતે વીંટાળી દઈ પોતાની જીદ પૂરી કર્યાના રુઆબથી શેખ હસતોહસતો ચાલતો થઈ ગયો !

હવે આ ઘડિયાળનું શું થશે ? ચિંતન એ કુતૂહલ વાગોળતો હતો ત્યાં તેના કાને ‘વિલ-ચેક’નો કોડ અફળાયો. ચમકીને સામે ઊભેલા બેન્ક ઓફિસર તરફ ડોક ફેરવી તો તેના મુખ પર સ્મિતને બદલે તંગરેખા દેખાઈ.

‘યસ, વિલ-ચેક !’ કહેતા ચિંતને સોફામાંથી ઊભા થતાં હાથ લંબાવ્યો ત્યારે પેલાએ તેનો હાથ હાથમાં તો લીધો, પણ તેમાં ઉષ્માને બદલે આશંકાનો ભાવ ચિંતને અનુભવ્યો : ‘આ માણસ હાથ મિલાવીને ખાતરી કરવા માગતો લાગે છે કે હું બનાવટી ક્લાયન્ટ તો નથી ને ?’

‘પ્લીઝ, બી સિટેડ !’ કહેતો ઓફિસર પોતે પણ સોફા પર તેની બાજુમાં ગોઠવાઈ ગયો. થોડી વારે પેલાએ ચિંતનનો હાથ છૂટો કર્યો ત્યાં સુધીમાં તેની હથેળી પરસેવાથી ભીંજાઈ ગઈ હતી. અકારણ નર્વસનેસ માટે તેણે પોતાની જાતને ટપારી : ‘સાત કરોડ સ્વિસ ફ્રાન્ક કબજે કરવા હોય તો આમ ઢીલાપોચા થઈ જવાથી કામ આગળ નહીં વધે... ખોટો ગભરાટ પણ ગુનેગારની છાપ ઉપસાવે છે !’

‘પ્લીઝ, ટેક ધિસ !’ કહેતાં બેન્ક ઓફિસરે કોટના ખિસ્સામાંથી સિગારેટ-કેસ જેવી એક ડબી કાઢી ત્યારે ચિંતન કહેવા જતો હતો કે ‘થેન્ક્સ, આઈ ડોન્ટ સ્મોક !’ પણ તેના મોંમાંથી એ શબ્દો બહાર પડે એ પહેલાં બેન્ક ઓફિસરે પ્લાસ્ટિકની ડબીની ચાંપ દબાવી દીધી અને તેમાંથી સિગારેટને બદલે કાગળની એક કાપલી બહાર ધસી આવી. સહેજ ચમકીને ચિંતન ચળકતા કાગળની એ કાપલીને તાકવા લાગ્યો. પેલાએ લઈ લેવાનું કહ્યું એટલે તેણે ડબીમાં લટકતી કાપલીને ખેંચી તો લીધી, પણ હવે એનું શું કરવું એની સૂઝ પડી નહીં : ‘આ બેન્ક ઓફિસર મારી ચકાસણી કરી રહ્યો છે કે પછી ગુપ્ત ખાતાના ચેક વટાવવાની બેન્કની આ સાંકેતિક વિધિ હશે ? લખવા માટે એણે કાપલી તો આપી, પણ એના પર શું લખવું છે એ કેમ કહેતો નથી ?’

અચાનક ચિંતનના મગજમાં ઝબકારો થયો. હાથમાં પકડેલી કાપલીનો કાગળ બ્રીફકેસમાં પડેલા કોરા ચેકના કાગળ જેવો જ દેખાય છે ! એનો અર્થ તો એ થયો કે આના પર લખવા માટે મારી પેન કામ નહીં લાગે.

કાપલી પરથી નજર ઊંચકી ચિંતને પેલા સામે જોયું. હજુ તેના મુખની તંગ રેખા ઢીલી પડી નહોતી. સામેવાળાને વીંધી નાખે એવી વેધક નજરે એ જોઈ રહ્યો હતો. તેને હસાવવા માટે ચિંતને સ્મિત ફરકાવ્યું છતાં તેના જડબાના સ્નાયુ તંગ રહ્યા ત્યારે ચિંતને તેના તરફ હાથ લંબાવ્યો : ‘લખવા માટે તમારે પેન આપવી પડશે ને !’

અને અચાનક પૂતળામાં પ્રાણ આવ્યા હોય તેમ તેના હોઠ મલકી ઊઠ્યા, આંખની કીકીઓમાં કુમાશ આવી ગઈ, સામું સ્મિત ફરકાવી ઓફિસરે ખિસ્સામાંથી પેન કાઢી ચિંતન સામે ધરી દીધી. એ વખતના તેના હાવભાવ કહી રહ્યા હતા કે મિસ્ટર, તમે ચેક વટાવવાની વિધિથી સાવ અજાણ તો નથી જ !

પેનનું ઢાંકણું ઉપાડી કાપલી પર ચિંતન પોતાનું નામ લખવા જતો હતો ત્યાં ભીતરથી અવાજ આવ્યો : અહીં કોઈ ખાતાં નામથી ચાલતાં નથી, ગુપ્ત ખાતાના નંબરનો મહિમા હોય છે... જગતનારાયણે કોરા ચેકમાં લખેલો ખાતાનંબર ચિંતને બેન્કમાં આવતાં પહેલાં ગોખી નાખ્યો હતો : વન ઝીરો, ઝીરો નાઈન, ડબલ વન !

બહુ સ્વાભાવિકતાથી તેણે કાગળની પેલી કાપલી પર નંબર ટપકાવી લેવા માટે પેન ચલાવી, પણ કાગળ પર અક્ષરો ઊઠ્યા નહીં ત્યારે પેનની નિબ પર શાહી આવે એ માટે પેન છટકોરવાનું એ વિચારતો હતો ત્યાં ફરી ભીતરથી સાદ પડ્યો : ‘એવી મૂર્ખાઈ ન કરતો ! મૅજિકલ પેનનું લખાણ કાગળ પર બીજા કોઈને વંચાય નહીં એવી કોઈક કરામત હોવી જોઈએ...

‘તમારી સાવચેતીની પ્રશંસા કરવી પડે !’ કોઈ અનુભવી ખાતેદારની ઢબે બેન્કની તારીફ કરતાં ચિંતને વણગિપસેલા લખાણવાળી કાપલી અને પેન ઓફિસર સામે ધરીને સંભળાવ્યું : ‘આવી ચોકસાઈને કારણે જ તમારી બેન્કની પ્રતિષ્ઠા વધી છે.’

‘બેન્ક અમારી નહીં, સર ! આપની છે !’ જાણે તારીફ સ્વીકારવામાંય લાંચ લેવાઈ જતી હોય એટલી ત્વરાથી પેલાએ પ્રશંસા પાછી વાળી દઈ ઊભા થતાં કહ્યું : ‘હવે તમારે બીજી પાંચ-સાત મિનિટ વેઈટ કરવું પડશે... તમે ડ્રિન્ક અહીં લેવાનું પસંદ કરશો કે અંદર ?’

- ડ્રિન્ક ઓફર કરવા જેટલા આવકારપાત્ર ઠરી ચૂકેલા ચિંતને આત્મવિશ્વાસ સાથે જવાબ આપી દીધો : ‘ડ્રિન્ક લેવાનું અંદર જ ફાવશે !’

‘એઝ યુ પ્લીઝ, સર !’ કહી સમતોલ હાસ્ય ફેંકીને પેલો ચાલતો થયો ત્યારે પ્રથમ વિદ્યન ઓળંગી ગયાની ધરપત અનુભવતો ચિંતન આરામથી સોફામાં અઢેલીને બેસી ગયો. આજુબાજુનું નિરીક્ષણ કરવાને બદલે એ વિચારતો રહ્યો :

‘હવે એ કાપલી બેન્કની કોઈ જવાબદાર વ્યક્તિ પાસે જશે. કાપલી પર લખાયેલો ખાતાનો નંબર વચ્ચેનો ઓફિસર વાંચી ન શકે એટલા ખાતર મેજિકલ પેનનો ઉપયોગ થયો હશે. જવાબદાર વ્યક્તિ પાસે કાપલી પહોંચશે એટલે એ તેને મશીનમાં મૂકી કાગળ પરનું લખાણ ઉપસાવશે. ખાતાનો નંબર જાણી લીધા પછી એ ખાતાનો રેકૉર્ડ કાઢવામાં આવશે. અહીં બધું કામ કમ્પ્યુટરથી ચાલતું હશે, એટલે બટન દબાવતાંની સાથે જ જગતનારાયણના ગુપ્ત ખાતાની માહિતી નજર સામે હાજર થઈ જશે... આ નંબરના ખાતામાં છેલ્લું ટ્રાન્ઝેક્શન ક્યારે થયું છે, ખાતેદારે વિશેષ કોઈ સૂચના લખાવી છે કે નહીં, વિલ-ચેક વટાવવા આવનાર માણસ બધી જ રકમ લઈ જવા માગતો હોય તો એનો હિસાબ શું છે, વર્ગેરે ચકાસણી અંદર ચાલુ થઈ ચૂકી હશે.

‘યસ, સર !’ આંખો મીચીને વિચારતા ચિંતનના કાને સુરીલો અવાજ અફળાયો. પેલા ઓફિસરને બદલે એક સુંદર સ્વિસ યુવતીને ઊભેલી જોઈ : ‘આપ અંદર પધારશો ?’ વિવેક-નીતરતા સ્મિત સાથે તેણે કહ્યું ત્યારે ચિંતને માની લીધું કે હવે પોતે માનવંતા ઘરાકની કક્ષાએ પહોંચી ગયો !

ઊભા થઈને યુવતીની પાછળ ચાલતા થયેલા ચિંતને થોડે દૂર લિફ્ટ જોઈને માની લીધું કે પેલી તેને લિફ્ટ તરફ દોરી જશે... પણ એ ધારણા ખોટી ઠરી. ‘ધિસ સાઈડ પ્લીઝ.’ લિફ્ટની વિરુદ્ધ દિશામાં વળાંક લઈ સ્વિસ યુવતીએ એક કેબિનના દરવાજાનું હેન્ડલ ઘુમાવ્યું ત્યારે ચિંતને અનુમાન કર્યું કે ઉપરને બદલે અહીં નીચે જ ચેક વટાવવાનો હશે.

પરંતુ કેબિન ઊઘડતાં જ તેનું એ અનુમાન પણ પોકળ નીકળ્યું. કેબિનના ખૂણામાં લિફ્ટ દેખાઈ જેનું બારણું આપોઆપ ઊઘડી ગયું. એ ભેદી વ્યવસ્થા માટે ઊપજેલું અચરજ ચહેરા પર ઊપસવા દીધા વગર ચિંતન પેલી યુવતી લિફ્ટમાં દાખલ થાય તેની રાહ જોતો ઊભો રહ્યો, પણ તેમાંય એ ખોટો પુરવાર થયો.



‘પ્લીઝ, ગો અહેડ !’ પેલીએ લિફ્ટના ઉઘાડા દરવાજા તરફ સંકેત કરી વિવેકથી કહ્યું :
‘આપે એકલા જ જવાનું છે.’

‘મને એમ કે...’ લિફ્ટમાં દાખલ થતાં ચિંતનને મજાક સૂઝી આવી : ‘તમારી કંપનીમાં ઉપર જવાનું હશે !’

પરંતુ એનું વાક્ય પૂરું થાય એ પહેલાં લિફ્ટનો દરવાજો એટલી ઝડપથી બંધ થઈ ગયો કે પેલીનો પ્રતિભાવ પણ ચિંતનને નિહાળવા ન મળ્યો. લિફ્ટ ક્યાં જઈ રહી છે એનો વિચાર કરે એ પહેલાં તો આપોઆપ લિફ્ટનો દરવાજો ઊઘડી ગયો અને સામે હાથ લંબાવીને ઊભેલી આઘડ વયની એક વ્યક્તિ પણ દેખાઈ : ‘વેલકમ, સર !’

આવકાર આપનાર પુરુષના વાળ પાંખા હતા અને ચહેરો પીઢ હતો. વેલકમના જવાબી સ્મિત સાથે ચિંતને હાથ મિલાવ્યો એટલે બીજી કોઈ જાતની ઔપચારિકતા વગર પેલાએ કહ્યું : ‘પ્લીઝ, ફોલો મી.’

સાંભળીને ચિંતન તેની પાછળ ચાલતો થયો પણ હવે તેને થોડી અકળામણ થવા લાગી : ‘અહીં કોઈ ગ્રાહકને નામથી બોલાવતું નથી, ખબરઅંતર પૂછતું નથી, જરૂર કરતાં એક શબ્દ વધારે ઉચ્ચારતું નથી અને જરૂર પૂરતું હસવા સિવાય વધારે આત્મીયતા પણ દર્શાવતું નથી.

સાંડકા પેસેજમાં વીસ-પચીસ ડગલાં ચાલ્યા હશે ત્યાં એક દરવાજા પાસે પીઢ ઓફિસર અટકી ગયા. તેણે દરવાજાની બાજુનું બટન દબાવ્યું ત્યારે ચિંતને માન્યું કે ડોરબેલ હશે, પણ બેલને બદલે દરવાજો ઉઘાડવાની એ સ્વિચ નીકળી. સડસડાટ દરવાજો સરકીને દીવાલમાં ચાલ્યો ગયો એટલે પેલાએ મોં ખોલ્યું : ‘પ્લીઝ, કમ ઈન !’

તેના પગલેપગલે અંદર પગ મૂકતાંની સાથે જ દરવાજો આપોઆપ બંધ થઈ ગયો તેનું હવે ચિંતને અચરજ અનુભવ્યું નહીં. એવું ન થયું હોત તો નવાઈ લાગી હોત... દ્વાર બિડાઈ ગયેલા રૂમની વચ્ચોવચ પડેલા ટેબલની સામેની એક ખુરશી ખેંચી પીઢ ઓફિસરે તેને બેસવા કહ્યું. ચિંતન બેઠો એટલે ટેબલની બીજી બાજુની ખુરશી પર ગોઠવાઈ જતાં ઓફિસરે તેને સામે હાથ લંબાવ્યો : ‘ચોર વિલ-ચેક, પ્લીઝ !’

બેસતાંની સાથે જ તેણે માગણી કરી એ ચિંતનને ખટક્યું : ભલા માણસ ! કાંઈ વાતચીત તો કરો... એવું કહેવાનું મન થયું, પણ જ્યાં બધું ગુપ્તપણે ચાલતું હોય ત્યાં બીજી શી વાચચીત કરવાની રહે ?

બ્રીફકેસ ખોલીને ચિંતને તેની સામે ચેક ધરી દેવો પડ્યો : ‘યસ, પ્લીઝ !’

કોરા ચેકનો કાગળ હાથમાં આવતાંની સાથે જ પેલાની આંખો ચમકી ઊઠતી દેખાઈ. મુખભાવમાં પણ પલટો આવ્યાનો અણસાર દેખાયો ત્યારે ચિંતનને થયું કે હમણાં જ એ પૂછપરછ શરૂ કરી દેશે. એક્સ-રે જેવી આંખો દ્વારા કાગળને આરપાર જોઈ લીધા પછી પેલો ખુરશીમાંથી ઊભો થઈ ગયો એટલે ચિંતન ભડક્યો : કદાચ કંઈક ગરબડ હશે ?

‘તમારે થોડી વાર બેસવું પડશે.’ એના બોલવામાં સખતાઈ નહોતી છતાં ચિંતને એના

શબ્દોનો ભાર અનુભવ્યો : 'હું સત્વર પાછો આવું છું, ત્યાં સુધી તમે સામેના ફ્રિજમાંથી મન-પસંદ ડ્રિન્ક લઈને રિલેક્સ થઈ જાઓ.'

નજરથી ફ્રિજ દેખાડી હા-નાનો જવાબ સાંભળવા રોકાયા વગર એ ઊંચો ચશમાંવાળો ઓફિસર દરવાજાનું બટન દબાવી બહાર નીકળી ગયો. તેની પીઠ પાછળ ફરી કે તરત રૂમનો દરવાજો આપોઆપ બિડાઈ ગયો ત્યારે એકલા પડ્યાની રાહત અનુભવવી કે અકળામણ એ ચિંતનને સમજાયું નહીં.

સારું થયું કે ચેક વટાવવાની જવાબદારી મેં સ્વીકારી લીધી ! તેને પહેલો વિચાર તુલસીનો આવ્યો : એ આવી હોત તો આ ભેદી વ્યવહાર તેને અકળાવી મૂકત, એના મગજની નસો તંગ થઈ જાત...

મનમાંથી એ વિચાર ખંખેરી ચિંતને ફ્રિજ તરફ જોયું. કદાચ છૂપા કેમેરા દ્વારા બેન્કવાળા મારી હિલચાલ નીરખતા હશે એવું માની લઈ એ ફ્રિજ પાસે પહોંચ્યો. દરવાજો ઉઘાડીને જોયું તો તરેહતરેહનાં ડ્રિન્ક્સની બોટલો અને જ્યુસનાં ટિન દેખાયાં. એમાંથી શું પસંદ કરવું એની દ્વિધામાં હતો ત્યાં સ્વિસ ચોકલેટના બોક્સ પર નજર પડી : 'આ એરકન્ડિશન્ડ રૂમમાં ઠંડા પીણાની શી જરૂર ? તેને બદલે ચોકલેટ ચગળવા દે....'

કોઈ પોતાને છુપાઈને નિહાળી રહ્યું છે એવું ભાન થાય ત્યારે માણસ કેટલો સભાનપણે વર્તવા લાગે છે ! ચોકલેટ ચાવતાંચાવતાં પણ ચિંતને ચહેરાને ભારેખમ થવા દીધો નહીં. પેલાના ગયાને ઘણો સમય થઈ ગયો એવું લાગ્યું છતાં ઘડિયાળ પર નજર નાખી નહીં. સ્વિસ ચોકલેટની સાથે કોરા ચેકનો વિચાર વાગોળતો રહ્યો : મશીનમાં ચેક ગયો હશે, એનું ગુપ્ત લખાણ ઊપસી આવ્યું હશે, સહીની સરખામણી થતી હશે અને કંઈક શંકાસ્પદ જણાતાં બે-ચાર સિનિયરો ભાગે મળીને 'હવે આનું શું કરવું' એની ચર્ચામાં લાગી ગયા હશે...

અને ફડાક કરતો દરવાજો ઊઘડ્યો. પેલો પીઠ ઓફિસર ધાર્યા કરતાં જલદી તો પાછો ફર્યો, પણ તેના હાથમાં ચેકની પેલો કાગળ જોવા ન મળ્યો એટલે ચિંતનના મનમાં અકળામણ ઘૂંટાવા લાગી : માણસ બોલે તો કંઈ ખબર પડે ને કે ફેંસલો શો આવ્યો ?

'હ્યો, ચોકલેટ ખાશો ?' તેને બળજબરીથી બોલતો કરવા માગતા ચિંતને સ્વિસ ચોકલેટ તેની સામે ધરીને ઉમેર્યું : 'તમારી બેન્કની જ છે એટલે લેવામાં વાંધો...'

એ એટલું કહે ત્યાં ખુરશી પર બેઠક લેતાં ઓફિસરે અધવચ્ચે જ સંભળાવ્યું :

'બેન્ક અમારી નહીં, તમારી જ છે, સર !'

ચિંતનને એ ખટક્યું : 'ભલા માણસ, આ સૂત્ર બીજી વાર સાંભળી રહ્યો છું ! તેને બદલે મને પહેલી વાર એ સંભળાવો ને કે મારો વિલ-ચેક વેલિડ (માન્ય) છે કે નહીં !'

મુંબઈની કોઈ બેન્કમાં ચેક વટાવવા ગયો હોત તો ચિંતન આવું કાંઈક બોલી નાખત, પણ આ તો એવી બેન્ક હતી જ્યાં ઓફિસરો પોતે પણ ઓછું બોલવામાં અને ગ્રાહકો પાસેથી ઓછામાં ઓછું બોલાવવામાં માનતા હતા.

પરિણામ જાણવાની ઉત્કંઠા સાથે ચિંતન ચોકલેટનો છેલ્લો ટુકડો ચગળતો હતો ત્યાં

સામે બેઠેલા ઓફિસરે ટેબલની પોતાની તરફનું કોઈ બટન દબાવતાંની સાથે જ ચિંતનની સામેની દીવાલ પર લટકતો પરદો હટી ગયો. દીવાલમાં ગોઠવેલા નાના ટેલિવિઝન સેટ પર પહેલાં નજર પડી અને પછી દેખાયું કમ્પ્યુટર મશીન.

‘હવે તમે થોડી વાર માટે અહીં લક્ષ આપજો.’

ચહેરા પર ઉત્સાહના કોઈ ભાવ કે અવાજમાં ઉત્તેજનાના કોઈ રણકાર વગર કહીને ઓફિસરે કમ્પ્યુટરની સ્વિચ દાબી. સૂચના મુજબ ટેલિવિઝનના સ્ક્રીન પર દૃષ્ટિ માંડીને બેઠેલા ચિંતનને પરદા પર કાંઈક ઊપસતું દેખાયું. વન ઝીરો, ઝીરો નાઈન, ડબન વન ! વાંચતાંની સાથે જ ચિંતન ટટ્ટાર થઈ ગયો : આ તો જગતનારાયણનો એકાઉન્ટ નંબર...

હજુ એ આંકડો બીજી વાર વાંચે એટલી વારમાં તો નાનકડા ટી.વી. સેટના પરદા પર બીજા આંકડા ઊપસતા દેખાયા. ૩૧ માર્ચ ૧૯૭૬. એ વંચાઈ રહે ત્યાં સિનેમાના ટાઈટલની જેમ તેની નીચે બીજા આંકડા પ્રગટ્યા : ૭,૦૦,૦૦,૦૦૦ ! એક સાતડા પાછળ સાત શૂન્ય... અને તેના છેવાડે લખાયું હતું એસ. એફ. ! એટલે કે ૭ કરોડ સ્વિસ ફ્રાન્ક. આંકડા વાંચવામાં કોઈ સરતચૂક ન થાય એટલે છેલ્લે શબ્દોમાં રકમ લખાઈ હતી : સેવન્ટી મિલિયન સ્વિસ ફ્રાન્ક !

હજુ આગળ કંઈ વાંચવા મળશે એવી તત્પરતા સાથે ચિંતન પરદા પર ટાંપીને બેઠો હતો ત્યાં વાંચવાને બદલે સાંભળવા મળ્યું :

‘સર, આ છે ૩૧ માર્ચ ૧૯૭૬ ના ઈયર એન્ડિંગના ફિગર.’ સ્ક્રીનમાં ગણિતના દાખલા શીખવી રહ્યો હોય એવા શુષ્ક અવાજે ઓફિસરે કહ્યું : ‘હવે તમે થોડા બીજા ફિગર જોઈ લો.’ કહી તેણે કોમ્પ્યુટરની ચાંપ દાબી એટલે ટી.વી. પરદા પરથી એ આંકડા ભૂંસાઈને નવા આંકડા ઊપસવા લાગ્યા. તેની પહેલી લાઈનમાં લખ્યું હતું : ૧ એપ્રિલ ૧૯૭૬ થી ૩૧ માર્ચ ૧૯૭૭ અને તેની સાથે રકમ ટપકાવી હતી : એક સાતડા પાછળ પાંચ શૂન્ય એટલે સાત લાખ સ્વિસ ફ્રાન્ક... એટલું વાંચતાંની સાથે જ ચિંતને તાળો મેળવ્યો કે બેન્કવાળાએ વાર્ષિક એક ટકા લેખે પહેલા વરસનું ૭ લાખ સ્વિસ ફ્રાન્ક વ્યાજ લખ્યું છે. આ રીતે પાંચ વરસના સાત-સાત લાખના હિસાબે રકમ મંડાઈ ગયા પછી છેલ્લે ૧ એપ્રિલ ૧૯૮૧ થી ૨૦ જુલાઈ ૧૯૮૧ એટલે કે પોતે ચેક વટાવવા બેઠો હતો એ દિવસ સુધીની એક ટકા લેખે ગણતરી માંડીને રકમ વાંચવા મળી : એક લાખ નવાણું હજાર ચારસો બાવન.

‘એટલે કે પાંચ વરસ ત્રણ મહિના અને તેર દિવસ તમારી રકમ સાચવવાનો ફુલ સર્વિસ ચાર્જ થાય છે ૩૬,૮૮,૪૫૨ સ્વિસ ફ્રાન્ક !’

‘સર્વિસ ચાર્જ !’ પોતે જેને વ્યાજ માનતો હતો એ સર્વિસ ચાર્જ નીકળ્યો એટલે ચિંતનથી સહસા બોલાઈ ગયું : ‘તમારી બેન્ક ખાતેદારને વ્યાજ આપવાને બદલે સામો સર્વિસ ચાર્જ લે છે ?’

‘અમારી બેન્ક નહીં, તમારી બેન્ક, સર !’ ઓફિસરે ફરી એ સૂત્ર સંભળાવીને સમજાવ્યું :

‘લોકો અહીં વ્યાજ ખાવા માટે એમની થાપણ થોડી મૂકે છે ? થાપણ અમને સાચવવા આપી જાય છે.’

‘તમારી વાત બરાબર છે.’ ચિંતને સત્વર નમતું જોખી દીધું : ‘ખાતેદારે પોતાની મૂડી સાચવવાની ફી તો ચૂકવવી જ પડે ને !’

‘હવે કુલ થાપણમાંથી પાંચ વરસ, ત્રણ માસ અને તેર દિવસનો સર્વિસ ચાર્જ બાદ કરતાં જે રકમ બાકી રહે છે તેનો આંકડો જોઈએ.’

કહીને ઓફિસરે કોમ્પ્યુટરની સ્વિચ દબાવી ત્યાં પરદા પર ચિંતનને આંકડો વાંચવા મળ્યો : ૬,૬૩,૦૦,૫૪૮ સ્વિસ ફ્રાન્ક.

૬ કરોડ ૬૩ લાખ અને પાંચસો અડતાલીસ સ્વિસ ફ્રાન્કની રકમ વાંચી લે ત્યાં એને સાંભળવા મળ્યું :

‘તમારા વિલ-ચેકના બદલામાં અમારે તમને આટલી રકમ ચૂકવવાની નીકળે છે.’

‘હેં !’ ચિંતનના હોઠ ખુલ્લા રહી ગયા : આ માણસ પહેલાં કહેવાને બદલે બધો હિસાબ માંડીને હવે છેલ્લે કહી રહ્યો છે કે તમારો ચેક પાસ થઈ ગયો... કોરા ચેકનું લખાણ બરાબર નીકળ્યું... જગતનારાયણે મૃત્યુ પહેલાંની અવસ્થામાં કરેલી સહી મળતી આવી !

અત્યાર સુધી દબાવી રાખેલો ભીતરનો બધો જ ઉચાટ ક્ષણવારમાં વરાળ બનીને ઊડી ગયો. રોમાંચની ઝણઝણાટી તેના શરીરમાં પ્રસરી ગઈ, ઉત્તેજનાથી દેહની રૂંવાટી ઊભી થઈ ગઈ !

‘હવે, સર, તમે એ કહો કે આ રકમ અમારે તમને કેવી રીતે ચૂકવવાની છે ? તમે કયા દેશના ચલણમાં, કયા શહેરની કઈ બેન્કમાં રકમ ટ્રાન્સફર કરવા માગો છો ?’

ત્યારે ચિંતન વિચારમાં પડી ગયો. જલદી એમ કહેવું નહોતું કે મારે તો માત્ર ખાતું બદલવું છે, બેન્ક બદલવી નથી !

‘તમે નિર્ણય લો એ પહેલાં મારા એક સૂચન પર જરૂર ધ્યાન આપશો.’ એવું બોલવાનો નિયમ ઘોળીને પી ગયા હોય તેમ ઓફિસરે તેની ખામોશીનો લાભ ઉઠાવી લેતાં કહ્યું :

‘તમે પોતે જ અત્યારે અનુભવી ચૂક્યા છો કે આ બેન્ક એના ખાતેદારની ગુપ્ત થાપણ સાચવવામાં કેટલી ચીવટ રાખે છે... એટલે આ બેન્કને તમારી બેન્ક સમજીને તમારી થાપણ અહીં જ રાખવાનું વિચારતા હો તો એના જેવું ઉત્તમ બીજું શું ?’

‘ઉત્તમ નહીં, ઓફિસર, સર્વોત્તમ કહો !’ તેનું સૂચન વધાવી લેતાં ચિંતને કહ્યું : ‘હવે એટલું કહો કે આ રકમ નવા ખાતામાં ટ્રાન્સફર કરવામાં તમે કેટલો સમય લેશો ?’

‘સમય !’ કાંડાઘડિયાળમાં જોતાં ઓફિસરથી મરકમરક હસી જવાયું : ‘અત્યારે સવા દસ થયા છે. સાડાદસ સુધીમાં હું ટ્રાન્સફરની તમામ વિધિ પતાવી દઉં તો ?’

‘તો તમારી બેન્ક માટેનું મારું માન ઔર વધી જશે !’ ‘અમારી બેન્ક નહીં, સર ! તમારી બેન્ક !’

હવે ચોથી વાર એ સૂત્ર સાંભળવું ચિંતનને ગમ્યું. બહાર જવા માટે ઊભા થતા ઓફિસર સામે હસીને તેણે સંભળાવ્યું : 'મારી - બેન્ક મારી, પણ પંદર મિનિટ પછી !'

અને બાકીની પંદર મિનિટમાં સાચોસાચ ત્રીસ કરોડ રૂપિયા જેટલી રકમ નવા નંબર સાથે નવા ખાતામાં ટ્રાન્સફર કરવાની વિધિ આટોપાઈ ગઈ. ખાતું ઓપરેટ કરવાની માહિતી સમજાવીને ચેકબૂક, મિરેકલ પેપર, મેજિક પેન, વગેરે તમામ સામગ્રી પોતાને સુપરત થઈ ગઈ ત્યારે બહાર રાહ જોતાં સ્વિસ ડૉક્ટર અને તુલસી પાસે પહોંચી જવાની ચિંતનની અધીરાઈ ઉગ્ર બની ગઈ : 'મારે કોઈ વધારે સમજવું હશે તો હું ફરી તમારી પાસે આવી જઈશ, ઓફિસર ! હજુ હું જિનીવામાં ચારપાંચ વીક રહેવાનો છું.'

'યૂ આર વેલકમ !' કહીને ઓફિસરે વિદાય માટે તેની સાથે હાથ તો મિલાવ્યો, પણ જલદી છોડ્યો નહીં : 'તમને હજુ અમારે બે ચીજ આપવાની છે.'

કહીને ટેબલના ખાનામાંથી એક બંધ પરબીડિયું કાઢી ચિંતન સામે ધર્યું : 'આમાં જૂના ખાતામાંના ટ્રાન્ઝેક્શનની બધી વિગત છે. કેટલી રકમ, કઈ તારીખે, કયા ચલણમાં જમા થઈ કે પાછી ખેંચાઈ એનો રેકૉર્ડ હવે અમારે કોઈ કામનો નથી.'

મારે પણ કોઈ કામનો નથી - એમ કહેવા જતા ચિંતને જીભ પર લગામ ચડાવી દઈ એ ક્વર સાચવીને ખિસ્સામાં મૂકી દીધું.

'અને આ બીજા પરબીડિયામાં જૂના ખાતેદારનો કોઈ ગુપ્ત દસ્તાવેજ છે જે બેન્કના નિયમ મુજબ વિલ-ચેક વટાવનારને અમારે સુપરત કરી દેવાનો હોય છે.'

ગુપ્ત દસ્તાવેજ ! ચિંતનની આંખ પહોળી થઈ ગઈ. ભૂતપૂર્વ સંરક્ષણપ્રધાન જગતનારાયણના ગુપ્ત દસ્તાવેજમાં શું હશે ? તેનું કુતૂહલ જોર કરવા લાગ્યું. બહાર જવાની અધીરાઈને બદલે બહાર નીકળતાં પહેલાં દસ્તાવેજ જોઈ લેવાની ઉત્કંઠા તીવ્ર બની ગઈ. કોટના ખિસ્સામાં ક્વર મૂકવા માટે લંબાવેલો હાથ પાછો વાળી લઈ તેણે બેન્ક ઓફિસર સામે જોયું :

'ઓફિસર, પાંચ વરસ પહેલાંનો ગુપ્ત દસ્તાવેજ કદાચ હવે કોઈ કામનો નહીં હોય.' ઉત્કંઠાને બદલે લાપરવાહી દર્શાવતા ચિંતને કહ્યું : 'નકામો હોય તો અહીં જ જોઈ લઈને તેનો નિકાલ કરી નાખું... તમને વાંધો ન હોય તો થોડી વાર આ કેબિનમાં રોકાઈ જાઉં ?'

'વાંધો ? અમને વાંધો શો હોય ?' કહેતાં ઓફિસરે કેબિનનો દરવાજો ઉઘાડી બહાર જતાં-જતાં ઉમેર્યું : 'તમારે બેસવું હોય એટલી વાર બેસો ને, બેન્ક તમારી જ છે.'

એના શબ્દો પર લક્ષ આપ્યા વગર બારણું બંધ થતાંવેંત ચિંતને લાંબા પરબીડિયાની કિનારી ફાડી અંદરથી કાગળ કાઢ્યો. ઉતાવળે ગડી ખોલીને કાગળ પર નજર નાખી તો દસ્તાવેજનું લખાણ લાંબું હોવાની ધારણા ગલત નીકળી. હિન્દીમાં માત્ર ચારણ વાક્યો જ લખ્યાં હતાં :

'ચિરંજીવી સૂરજ,

કરોડો રૂપિયાની મિલકત ઉપરાંત તને હું એક એવું હથિયાર પણ આપતો જાઉં છું જેનો ઉપયોગ કરીને તું દેશના રાજપુરુષોનો બેફામ લાભ ઉઠાવી શકીશ. સર્વોચ્ચ સ્થાને

બિરાજનારાથી માંડીને લોકસભા, વિધાનસભા અને કોર્પોરેશનના ચેરમેનપદે બિરાજનારા આપણા સંખ્યાબંધ "દેશસેવકો"ના બ્રષ્ટાચારનું એ હથિયાર મેં જ્યાં છુપાવ્યું છે ત્યાંથી તું શોધી લેજે. સાથે નકશો જોઈશ એટલે તને બધું સમજાઈ જશે. એનો ઉપયોગ કરતી વખતે સાવધ રહેજે, નહીંતર તારું જ કાસળ નીકળી જશે !

- પિતાની શુભાશિષ્ય

સ્તબ્ધ બની ગયેલા ચિંતને પત્ર સાથે જોડેલા કાગળ પર ઝડપી નજર દોડાવી. નકશાને બદલે કાગળ પર ચિત્રકામ જોવા મળ્યું. નાનાં બાળકો આડીઊભી લીટીઓ કરીને ઘર બનાવે એવું એક નાનકડું ઘર હતું. ઘરની એક તરફ બેત્રણ ઝાડ ચીતર્યાં હતાં અને બીજી બાજુ એક ફૂવો દર્શાવ્યો હતો. પેન્સિલથી ચીતરેલા એ ઘરમાં એક જગ્યાએ લાલ ટપકું હતું તેના પર ચિંતનની નજર ચોંટી ગઈ. તેનો શ્વાસ ધૂંટાવા લાગ્યો. જગતનારાયણે છુપાવેલા ગુપ્ત દસ્તાવેજનું એ હથિયાર હાથ કરીને તમામ પાખંડી દેશસેવકોને 'ઠાર' કરી દેવાનું ખુન્નસ તેના મગજમાં ખળભળી ઊઠ્યું :

એક કર્તવ્યનિષ્ઠ સરકારી અમલદાર તરીકે મારા પિતાએ પોતાના પ્રાણની આહુતિ આપી હતી, ત્યારે આ દેશસેવકો ?

તેના દાંત ભીંસાયા, જડબાં તંગ થયાં, આંખો લાલધૂમ થવા લાગી.... ચિંતનનું એ રૌદ્ર સ્વરૂપ કોઈએ જોયું હોત તો એમ જ માની બેસત કે આ જુવાન જગતનાં તમામ અનિષ્ટોનું નિકંદન કાઢી નાખવાનો પડકાર ફેંકી રહ્યો છે !

□

‘અધરમ્ મધુરમ્ વદનમ્ મધુરમ્.’

બાથરૂમમાં ગુંજતો તુલસીનો મધુર સ્વર સાંભળીને ચિંતનની પેન કાગળ પરથી ઊંચકાઈ ગઈ. જિનીવા આવ્યા પછી માતાને લખી રહેલા એ બીજા પત્રમાં હજુ તો એણે લખ્યું કે ‘ત્રણચાર દિવસથી તુલસી બહુ પ્રસન્ન દેખાય છે. શરૂશરૂમાં તો અહીં ક્યારેક એવું લાગતું કે પહેલાં જેવી તુલસી કદાચ આપણને ક્યારેય પાછી નહીં મળે. લાંબી બેહોશીને કારણે હોય કે પછી મગજના ઓપરેશનની અસર હોય... ગમે તે કારણ હોય, પણ તુલસી એના વ્યક્તિત્વની મૂળભૂત મધુરતા ગુમાવી બેઠી હતી. ફોન પર કે અગાઉના પત્રમાં મેં જાણી-કરીને આનો ઇશારો કર્યો નહીં એ સારું જ થયું, નહીંતર તમે ચિંતામાં પડી જાત... હવે માત્ર એક જ વિઘ્ન વટાવવાનું બાકી રહ્યું છે - હોસ્પિટલના ડ્રેસિંગ હોલમાં તેને નડેલા અકસ્માતની સ્મૃતિ પાછી મળ્યા પછી તુલસી કેવો વર્તાવ કરે છે ! બસ, એમાંથી પાર ઊતરીએ એટલે આપણી સૌની ધીરજનો સુખદ અન્ત આવ્યો સમજો !’

હૃદયમ્ મધુરમ્ ગમનમ્ મધુરમ્ !

તુલસીના કંઠનો કેફ ચડ્યો હોય તેમ ચિંતન અધૂરા પત્ર પર પેન મૂકી દઈ, અધખુલ્લી આંખે મધુરતાની કલ્પનામાં લીન થતો ગયો. ત્રણેક દિવસથી તુલસીનાં વાતચીત અને વર્તનમાં આવી મધુરતા ઘૂંટાવા લાગી કે ચિંતને પોતાના ચિત્ત પર અંકુશની લગામ ચડાવી દેવી પડતી. એની બોલચાલ, એના હાવભાવ અને એનું સૌમ્ય સ્મિત ચિંતનને ઘડીભર ચલિત કરી દેતું. ક્યારેક એનો સ્પર્શ કરી લેવાની ઝંખના તીવ્ર બની જતી. ક્યારેક એને ‘તુલી’ કહીને સંબોધવાની ઇચ્છા જોર કરી જતી અને ક્યારેક... ક્યારેક જ એનો હાથ પકડીને પૂછી લેવાનું પાગલપન જાગી ઊઠતું કે તુલી, હવે ક્યાં સુધી ? ક્યાં સુધી આ તપશ્ચર્યા ચાલુ રાખવી છે ?

‘ચિંતન, તને એ વિચાર ક્યારે આવેલો ?’

જગતનારાયણનો કોરો ચેક વટાવી બેન્કમાંથી પાછા ફરતાં ચિંતને સ્વિસ ડોક્ટરની હાજરીમાં ચેક વટાવવાની વિધિ ટૂંકમાં કહી સંભળાવી હતી, પરંતુ ગેસ્ટહાઉસ પર બંને એકલાં પડ્યાં ત્યારે તે બેન્કમાં ગયો અને ચેક વટાવીને બહાર નીકળ્યો ત્યાં સુધીનું બધું જ વિગતવાર કહી સંભળાવવાની તુલસીએ જીદ પકડેલી. કોઈ રહસ્યમય ફિલ્મની વાર્તા કહેતો હોય તેમ પ્રસંગેપ્રસંગે ઉત્તેજના વધતી જાય એ રીતે જગતનારાયણના પેલા ગુપ્ત દસ્તાવેજ સિવાયની સમગ્ર ઘટના સવિસ્તર કહી સંભળાવી ત્યારે તુલસી થોડી વાર સુધી તો મુગ્ધભાવે તેને જોયા જ કરતી રહી હતી.

‘ચૂપ કેમ થઈ, તુલસી ! તને શંકા પડે છે કે તારા પર વટ પાડવા મેં મીઠું-મરચું ભભરાવીને તને બધું કહ્યું ?’

‘અરે, ચિંતન ! મીઠું-મરચું ભભરાવતાં તને કે દી આવડ્યું છે ?’ હસીને એણે સંભળાવ્યું હતું : ‘ચૂપ તો હું એટલા માટે થઈ ગઈ કે તું કોઈ ફિલ્મના હીરોની માફક પરાક્રમ કરી આવ્યો !’

પછી કંઈ યાદ કરતી હોય તેમ બોલી ઊઠી : ‘યાદ છે, ચિંતન ! આપણે એક ફિલ્મ સાથે જોવા ગયેલાં. એમાં હીરો કોણ હતો... હા, જિતેન્દ્ર ! બરાબર અત્યારે તું મને એના જેવો લાગે છે....’

કહેતી એ ખડખડાટ હસી પડી ત્યારે ચિંતને મોં બગાડ્યું : ‘કરી નાખી ને મારી કિંમત... કોઈ નહીં અને જિતેન્દ્ર સાથે મારી સરખામણી કરી...’

‘કેમ... કેમ ? જિતેન્દ્રનું હવે ચાલતું નથી ?’ અચાનક એના ચહેરા પર ગંભીરતા છવાઈ ગયેલી : ‘હું ભૂલી ગઈ, ચિંતન ! વર્ષોથી મેં ફિલ્મ ક્યાં જોઈ છે... નહીંતર આજના કોઈ હીરો જેવો તને કહેત.’

તેની નિખાલસતા પર ચિંતન મરક્યો એટલે તુલસી પૂછી બેઠી : ‘અરે, ચિંતન ! આ પાંચ વરસમાં તેં તો ઘણી ફિલ્મો જોઈ નાખી હશે... તને બહુ ગમી હોય એની એકાદની વાર્તા સંભળાવ.’

‘મને બહુ ગમી હોય એવી એકેય નથી, તુલસી !’ કહીને તેણે હળવેકથી ઉમેરવું પડેલું : ‘તારી જેમ પાંચ વરસમાં હું પણ કોઈ ફિલ્મ જોવા પામ્યો નથી.’

સાંભળતાં જ તુલસીની આંખોમાં કરુણા ઊપસવા લાગી હતી : મારી બેહોશી ખાતર એણે કેટલું બધું જતું કરવું પડ્યું ! સ્વિસ ડોક્ટર સાચું જ કહેતા હતા : તુલસી ! ચિંતન નામનો આ ચેક જલદી વટાવીને તારા ખાતામાં જમા કરાવી લે....

પાંચ-દસ સેકન્ડ તેને મુગ્ધભાવે જોઈ રહેલી તુલસીએ સત્ત્વર સજાગ બની જવું પડ્યું હતું. વાત બદલવા માટે તેણે પૂછી લીધું : ‘ચિંતન, તને એ વિચાર ક્યારે આવેલો ? ચેકની રકમ જગતભરનાં કોમા પેશન્ટના ઇલાજ માટે વાપરવાનું તને ક્યારે સૂઝી આવેલું ?’

તુલસીએ મુઠ્ઠાભાવે જ આમ પૂછ્યું હતું છતાં ચિંતને સ્પષ્ટતા કરવી પડેલી : 'વિચાર તો મને રાતના આવેલો, પણ બેન્ક પર જતાં પહેલાં તારી સંમતિ લેવાનું...'

'હું સંમતિ-બંમતિ માટે નથી પૂછતી, ચિંતન !' મીઠો. ઠપકો આપવાની ઢબે તેણે સંભળાવેલું : 'હું તારા આ સંકલ્પ પર કેટલી ખુશ થઈ છું એ તને કેમ સમજાવું ?'

'પણ એ સંકલ્પ પૂરો કરવામાં તારે મને સાથ આપવો પડશે, તુલસી !' ભાવુકપણે ચિંતન બોલી ગયો હતો : 'મને તો વિચાર આવે છે કે ડૉક્ટર ગોર્કી સાથે મળીને આપણે બંને બાકીની જિંદગી આ કાર્યમાં જ વિતાવી દઈએ... ડૉક્ટર ગોર્કીને ભારતમાં તો આવવા નહીં મળે. આપણે અહીં જ એક ન્યુરોલોજી સેન્ટર ખોલી જિનીવાને કોમા પેશન્ટોનું યાત્રાધામ બનાવીએ તો ?'

તેની એ ભાવુકતા હૃદયને ભીંજવી ગઈ હોય તેમ ચિંતનને નિહાળતી તુલસીની પાંપણો ભીંજાઈ જવાની તૈયારીમાં હતી ત્યાં એણે જાતને સંભાળી લીધી : 'ચિંતન, પહેલાં ડૉક્ટર ગોર્કીસાહેબને મોસ્કોમાંથી મુક્ત થવા દે, પછી...'

'કેમ એમ કહે છે, તુલસી ?' ધ્રાસકા સાથે ચિંતનથી બોલાઈ ગયું હતું : 'આપણે બધું નક્કી કરી નાખ્યું, શનિવારે ફ્રેન્ચ ડૉક્ટર પેલા સ્વીડીશ બહાદુરને લઈને આવી પહોંચવાના છે અને તું હવે ઢીલું બોલવા લાગી ? ગોર્કીસાહેબની મુક્તિમાં કોઈ વિઘ્ન તો...'

'નહીં-નહીં, ચિંતન, ગોર્કીસાહેબ મુક્ત થઈને આવે, આપણે એમને મળીએ, એમની ઇચ્છા જાણીએ પછી જ બધું વિચારવું સારું...'

તુલસીની એ શિખામણ પર ચિંતને ભાવિનાં સપનાં સંકેલી લેવાં પડ્યાં હતાં.

*

'હજુ તારો પત્ર પૂરો નથી થયો ?' બાથરૂમમાંથી બહાર આવી વાળ ઓળતી તુલસીએ તંદ્રામાં ખોવાઈ ગયેલા ચિંતન પર ભીના વાળમાંથી પાણીનાં બેચાર ટીપાંનો છંટકાવ કરી તેને સજાગ કર્યો : 'માને પત્ર લખવામાં આટલી બધી વાર લાગે છે, તો પત્નીને પ્રેમપત્રો લખતાં વરસો લાગી જશે !'

'પત્નીને પત્ર !' સ્નાનની તાજગીથી નીતરતું તેનું રૂપ નિહાળતા ચિંતને સંભળાવ્યું : 'એવો પ્રસંગ ક્યારેય નહીં આવે, તુલસી !'

'કેમ, જિંદગીભર કુંવારો રહેવાનો ?'

'ના, પત્નીને જિંદગીભર જુદી જ ન પડવા દઉં તો પછી પત્ર લખવો જ શું કામ પડે ?'

'તું સાવ મૂરખ છે.' હાથમાં પકડેલો કાંસકો તેના તરફ ઉગામતી એ બોલી ગઈ : 'લગ્નજીવનમાં જુદાં પડ્યા વગર ભેગાં થવાનો આનંદ ન હોય. વચ્ચેવચ્ચે પત્નીને પિયર મોકલવી પડે, સમજ્યો ?'

'પણ મારી પત્ની મારા જ ઘર સામે રહેતી હોય તો ?' કહીને ચિંતને ઝડપથી ઉમેર્યું :

'પત્ર લખીને પોસ્ટમેનની જેમ હું જાતે જ ડિલિવરી કરી આવું.'

ચિંતનને હતું કે 'સામે રહેતી'વાળી વાત પર એ છંછેડાઈ જશે, પણ તેને બદલે તુલસીએ વાર્તાલાપ આગળ વધાર્યો : 'એવું હોય તો કોઈ પણ કારણસર તારે થોડા દિવસ બહારગામ ચાલ્યા જવું, બાકી પત્નીને પત્ર લખવાનો લહાવો ન લે એ તો કોઈક તારા જેવો મૂરખ જ હોય.'

સાંભળીને ચિંતન મરકમરક તેની સામે હસતો રહ્યો એટલે તુલસીએ અર્ધા લખાયેલા પત્રમાં ડોકિયું કરવા ડોક નમાવી : 'યશોદામાસીને તેં શું લખ્યું છે એ તો જરા જોવા દે.'

ત્યારે ચોંકી જતા ચિંતને પત્ર પેર એક હાથનો પંજો દાબી દીધો : 'નહીં, કોઈના પત્ર વાંચવાના ન હોય.'

પત્રમાં પોતે તુલસી વિશે લખ્યું ન હોત તો ચિંતન વાંધો ન ઉઠાવત... વાતને મજાકમાં ઉડાવી દેવા તેણે કહેવું પડ્યું : 'બાને મેં તારા વિરુદ્ધ ઘણી ફરિયાદો લખી છે.'

'તો-તો મારે વાંચવો જ પડશે.' કહેતી તુલસીએ કાગળ ઝૂંટવી લેવા ઝાપટ મારી એટલે ચિંતને તેના ડાબા હાથનું કાંડું પકડી લેવું પડ્યું.

કાંડા પર ચિંતનના પંજાની ભીંસ વધતાંની સાથે જ તુલસીના મુખની મધુરતા ચૂસાઈ ગઈ. ચિંતન તેનો એ પ્રતિભાવ નિહાળે તે પહેલાં કાંડું છોડાવવા માટે જોર અજમાવતી તુલસી બરાડી ઊઠી : 'છોડ... છોડી દે મારો હાથ !'

તેની એ ત્રાડે ચિંતનને હચમચાવી દીધો. આંખો મીંચીને છુટકારા માટે ઝઝૂમી રહેલી તુલસી કોઈ અસહ્ય પીડા અનુભવતી હોય તેમ હોઠ ભીંસીને જોર અજમાવવા ગઈ તેમાં સમતોલપણું ગુમાવી બેઠી. સતર્ક ચિંતને ઝડપથી પોતાનો બીજો હાથ તેની કમર ફરતે લઈ જઈને તેને પડતી તો રોકી, પણ -

'છોડી દે, સાલા સખારામ !'

નાભિમાંથી નીકળેલા ચિત્કાર સાથે તુલસીએ તેના જમણા હાથનો પંજો ચિંતનના મોં પર ફટકાર્યો. તેના પ્રહારથી બચવા ચિંતને ડોકને પાછળ ઝટકો તો આપ્યો, પણ એ તેને છોડી દઈ શકે તેમ નહોતો, એટલે તુલસીનાં આંગળાંના નહોરે તેની હડપચી ઊતરડી નાખી.

બીજી જ ઘડીએ હાંફતી-કાંપતી અને પરસેવાથી રેબઝેબ થઈ ગયેલી તુલસીની કાયાનું ચેતન હરાઈ ગયું. તેણે કરેલા ચિત્કારે અને સખારામના નામ સાથે ઉચ્ચારેલા ઉદ્દગારે ચિંતનને પણ ઘડીભર જડ જેવો બનાવી દીધો. તુલસીના સ્મૃતિપટ પર સખારામ સવાર થઈ ગયો હોવાની અનુભૂતિએ તેને હેબતાવી દીધો હતો. સમય સાચવી લેવા માટે તેણે મનોબળ મક્કમ કરવું પડ્યું. તુલસીને બહુ જતનથી ઊંચકી લઈ તેને બિછાનામાં સુવાડી, ધૂજતા હાથે તેના ચહેરાનો પસીનો લૂછ્યો. એની મૂર્છા તરત પાછી વળવાની ધારણાથી તેના કપાળે હાથ મૂકી હળવેકથી તેનું નામ ઉચ્ચાર્યું : 'તુલસી... તુલસી !'

સાદ તેના ભીંતર સુધી પહોંચ્યો હોવાના કોઈ અણસાર ન દેખાયા ત્યારે ચિંતને એની નાડી તપાસી. નાડીની ગતિ સામાન્ય લાગી એટલે સ્થેથોસ્કોપથી તેના હૃદયના ધબકારા માપી જોયા. એમાં પણ કોઈ આવેગ નહીં વર્તાયો ત્યારે ચિંતને થોડી ધરપત અનુભવી : 'સખારામનો

હુમલો તેના સ્મૃતિપટને સ્પર્શીને ચાલ્યો ગયો. કદાચ જાગ્રત થશે ત્યારે એને એ યાદ પણ નહીં હોય !

રવિવારની પરોઢે ચીસ પાડીને જાગી ગયાની વાત એણે સ્વિસ ડૉક્ટરને કરી હતી. એ વખતની તેની હાલતનો અહેવાલ સાંભળીને ડૉક્ટર થોડા વિચારમાં પડી ગયેલા : 'બળાત્કારના પ્રયાસની યાદ માનસપટ પર આવવા માટે માથું ઊંચકી રહી છે. થોડા દિવસ માટે આપણે એની મેમરી ટ્રીટમેન્ટ બંધ રાખીએ.'

'એને બદલે આપણે જ એને બધું કહી દઈએ તો ?' ચિંતને ચિંતિત સ્વરે સૂચવ્યું હતું : 'આપણી પાસેથી જાણ્યા પછી એના પર જે અસર થાય તેની માનસિક સારવાર કરવામાં શો વાંધો આવે ?'

પરંતુ સ્વિસ ડૉક્ટરને એ સૂચન જ્યું નહોતું : 'નહીં, યંગ ડૉક્ટર, એ શોર્ટકટ સરવાળે વધારે કષ્ટદાયક નીવડશે.' કહીને તેમણે સમજાવેલું : 'આપણી પાસેથી સાંભળીને તુલસી થોડા સવાલો પૂછશે. એ સવાલોના જવાબથી એને સંતોષ નહીં થાય એટલે એ પોતાના મનને ખોદ્યા કરશે. બળજબરીથી યાદ પાછી લાવવાની એ ચેષ્ટા બહુ પીડાદાયક હોય છે. ક્યારેક તેનું પરિણામ ખતરનાક પણ આવે છે. આપણે થોડી ધીરજ રાખીએ, ફરી એને આવો કોઈ એટ્રેક આવે તો મને સત્વર જાણ કરજે.'

ત્રણ દિવસ પહેલાંના એ શબ્દોનો ધક્કો લાગ્યો હોય તેમ ચિંતન તુલસીના બેડરૂમમાંથી સરકીને ટેલિફોન પાસે પહોંચી ગયો. નર્સિંગહોમ પર ફોન લગાડ્યો, પણ રેબેકા તરફથી જાણવા મળ્યું કે સાહેબ મેમરી થિયેટરમાં એક પેશન્ટની સારવારમાં રોકાયેલા છે, અર્ધો-પોણો કલાક લાગશે... સાંભળીને ચિંતન ફોન મૂકી દેવા જતો હતો ત્યાં યાદ આવ્યું : માગરિટ આન્ટીને તો જાણ કરી દઉં... રેબેકાએ ફોનની લાઈન માનસશાસ્ત્રી માગરિટને જોડી આપી.

'ચિંતન, હું પાંચ મિનિટમાં આવી પહોંચું છું.' તુલસીના ખબર સાંભળતાં જ માગરિટે પડઘો પાડ્યો : 'હું આવું ત્યાં સુધીમાં આપણા બંને માટે કોફી બનાવી રાખવાનો તને અવકાશ છે, યંગ ડૉક્ટર ?'

'તમે ન કહ્યું હોત તોપણ હું ફોન મૂકીને કોફી બનાવવા જવાનો હતો... આન્ટી, મને ખબર છે કે દર અર્ધો કલાકે તમને બ્લૅક કોફી યાદ આવે છે.'

'યૂ આર વેરી સ્માર્ટ, યંગ ડૉક્ટર !'

કહીને તેણે ફોન મૂકી દીધો ત્યારે ચિંતન તેમની ઠાવકાઈની મનોમન પ્રશંસા કર્યા વગર રહી શક્યો નહીં : માનસશાસ્ત્રીની આ જ તો ખૂબી છે. પેશન્ટને તો ઠીક પણ પેશન્ટનાં સગાંનેય ચિંતામુક્ત કરી દેવામાં એ લોકો ભારે નિપુણ હોય છે. કોફી બનાવવાનું કહીને એમણે આડકતરી રીતે મને કહી દીધું કે બહુ ચિંતા કરવા જેવું કંઈ જ નથી !

કોફી બનાવવા જતાં પહેલાં ચિંતને અરીસામાં જોઈ હડપચી નીચે તુલસીએ ભરાવેલા નહોરના ઉઝરડા જોઈ લીધા. માગરિટ આન્ટીની નજર એના પર ન પડે એટલા ખાતર ગળામાં મફલર વીંટળી લીધું.

‘હવે આ કેસ તમારી ન્યુરોલોજીનો નથી, અમારી સાયકોલોજીનો છે.’ તુલસીને આવેલા એટેકની વિગત જાણી કોફી પીતાંપીતાં માગરિટે નિદાન કર્યું : ‘તુલસીને હવે તમારે મને સોંપી દેવી પડશે.’

‘પરંતુ ડૉક્ટર અંકલ તો કહેતા હતા કે એની સંપૂર્ણ મેમરી પાછી આવ્યા પછી માનસ-ચિકિત્સા કરવાની છે ?’

‘તુલસીના કેસમાં ઊંધું થશે.’ માગરિટ જાણે નક્કી કરને જ આવ્યાં હોય તેમ બોલી ગયાં : ‘પહેલાં હું એના માનસને બળાત્કારનો આઘાત સહી લેવા માટે તૈયાર કરીશ.’

‘પરંતુ એ કઈ રીતે બને, આન્ટી ?’ સહજભાવે ચિંતનથી પુછાઈ ગયું : ‘ડૉક્ટરસાહેબ તો કહેતા હતા કે આપણે બળાત્કાર વિશે તુલસીને અગાઉથી કાંઈ જ કહેવું નથી ?’

‘હું પણ તેને બળાત્કાર વિશે કાંઈ જ કહેવાની નથી.’ કહીને માગરિટે ફોડ પાડ્યો : ‘તુલસીનો ઉપયોગ હું પેશન્ટ તરીકે નહીં, નર્સ તરીકે કરવા માગું છું... ચાર દિવસથી એક બળાત્કારનો કેસ હું ટ્રીટ કરી રહી છું. સવાર-સાંજ પેશન્ટ સાથે વાતો કરીને હું મિસ મોન્ડેલના માનસને રૂઝવવા મથી રહી છું. આ કાર્યમાં હું તુલસીની સહાય લેવા માગું છું.’

ચિંતન વિચારમાં પડી ગયો :

‘મને સમજાયું નહીં, આન્ટી !’

‘સમજાવું. પેશન્ટને હું તુલસી દ્વારા કહેવડાવવા માગું છું કે બળાત્કારની ઘટના યાદ કરીને મનને રિબાવવાનો કોઈ અર્થ નથી. કોઈકે આપણા શરીરને અભડાવ્યું છે, હવે મનને આપણે પોતે અભડાવ્યા કરવાનો શો અર્થ ?’

‘તુલસી આવું કહેશે ?’

‘એક સ્ત્રી બીજી સ્ત્રીનું દુઃખ જોઈને આમ બોલી જ ઊઠે છે.’ માગરિટે મક્કમપણે કહ્યું : ‘આ રીતે તુલસી બીજાંને સમજાવતાં-સમજાવતાં પોતાના મનને પણ સમજાવી રહી છે એ બાબત એ સભાન નહીં હોય, પણ આઘાત સહી લેવાની માનસિક પૂર્વતૈયારી તો આપોઆપ થઈ જશે.’

આ કીમિયો ખરેખર કામયાબ નીવડે એવું ચિંતનના મનમાં બેઠું તો નહીં, પણ આવા કેસનો પોતાને કોઈ અનુભવ ક્યાં હતો ? તેને તો એક જ વાતનો ફડકો બેસી ગયો હતો : ‘સાજી થયા પહેલાં તુલસીને સ્પર્શ કરવો એ તેને બળાત્કારની યાદ અપાવવાનું પાપ કરવા જેવું ગણાય !’

‘બાય ધ વે, સવારે સી.આઈ.ડી. ઓફિસર બર્ટનનો ફોન આવ્યો હતો.’ ઊભા થતાં માગરિટ આન્ટીએ કહ્યું એટલે ચિંતન ચમક્યો :

‘પેલો ખૂની પકડાઈ ગયો ? તુલસીની દિવ્યશક્તિ સાચી ઠરી ?’

‘ફોન એ માટે નહોતો.’ સહજ અટકીને માગરિટે સ્પષ્ટતા કરી : ‘તમારા પેલા ઈન્ડિયનનું કાર-એક્સિડન્ટમાં ડેથ થયું હતું ને... એનો નિકાલ આવી ગયો.’

‘નિકાલ આવી ગયો !’ ચિંતનને સમજાયું નહીં : ‘એનું ડેડ બોડી ઈન્ડિયા મોકલી આપ્યું ?’

‘ના, મરનારને લાવારિસ ઠરાવી એની લાશનો અહીં જ નિકાલ કરી નાખ્યો.’

‘લાવારિસ !’ ચિંતનથી બોલાઈ ગયું : ‘તમારી સ્વિસ પોલીસ એની અસલિયત શોધી શકી નહીં ?’

‘અમારી પોલીસ તો બાહોશ છે જ, પણ તમારા પોલિટિશિયનોય ઓછા બાહોશ નથી.’ માગરિટે ઠંડા કલેજે કહી દીધું : ‘તમારા ભૂતપૂર્વ મિનિસ્ટરના આ સુપુત્રનું શું કરવાનું છે એવું તમારી અહીંની એમ્બસીએ ઈન્ડિયન ગવર્નમેન્ટને પુછાવ્યું ત્યારે જવાબ આપ્યો કે એને એસ. એન. સેન જ રહેવા દઈને ત્યાં ને ત્યાં જ ડેડ બોડીનો નિકાલ કરી નાખો.’

કહીને માગરિટે વિદાય લીધી ત્યારે ચિંતન એનું છેલ્લું વાક્ય વાગોળતો વિચારે ચડી ગયો : દિલ્હીવાળાએ સૂરજનારાયણના મૃતદેહની પણ અદબ રાખી નહીં... કે પછી જગતનારાયણે ગુપ્ત દસ્તાવેજવાળી ચિઠ્ઠીમાં લખ્યા પ્રમાણે પેલા લોકોએ મર્યા પછીય તેનું ‘કાસળ’ કાઢી નાખ્યું ?

*

‘ચિંતન, તેં ફોન પર હોટેલનું નામ તો બરાબર સાંભળ્યું હતું ને ?’ શનિવારે બપોરે સવાબે વાગ્યે ચિંતન-તુલસીને લઈ નર્સિંગહોમથી રવાના થતી વખતે સ્વિસ ડૉક્ટરે પૂછ્યું : ‘ડૉક્ટર માઈકલ રુઝ હોટેલ દ’ ઓટેવીલમાં જ મળવા આવવાનું કહ્યું હતું ને ?’

‘યસ, સર !’ કારમાં પાછળ બેઠેલાં ચિંતને ખાતરી આપી : ‘ફ્રેન્ચ ડૉક્ટરે ફોન પર હોટેલનું નામ રિપીટ કર્યું હતું અને મેં એક કાગળ પર ટપકાવી પણ લીધેલું : ‘હોટેલ દ’ ઓટેવીલ, રૂમ નંબર થ્રી નોટ થ્રી.’

‘ડૉક્ટર રુઝ જેવા ન્યુરોલોજિસ્ટ આવી ટૂરિસ્ટ હોટેલમાં ઊતરે એ એમના મોભાને શોભે એવું લાગતું નથી.’ સ્વિસ ડૉક્ટરે શંકા દર્શાવી : ‘અગાઉ જ્યારે જ્યારે તેઓ અહીં આવ્યા ત્યારે હોટેલ દ’ જિનીવામાં જ ઊતરેલા.’

‘પરંતુ આ વખતે એ ડૉક્ટર રુઝ તરીકે જિનીવા નહીં આવતા હોય, સર !’ ફ્રેન્ચ ડૉક્ટરે ફોન પર કરેલી તાકીદ ચિંતનને અચાનક યાદ આવી ગઈ : ‘એમણે ભારપૂર્વક કહ્યું હતું કે નીચે કાઉન્ટર પર મારા નામથી ઈન્કવાયરી કરવાને બદલે તમે ત્રણે સીધાં લિફ્ટમાં ત્રણસો ત્રણ પર આવી જજો.’

‘તો-તો પછી ત્યાં જવામાં તમારે મને સામેલ નહોતો કરવો જોઈતો.’ સ્વિસ ડૉક્ટરના એ શબ્દોએ તુલસી-ચિંતન બંનેને અકળાવ્યાં : કદાચ એ હોટેલ પર જવામાં ડૉક્ટર લેમ્બર્ટના મોભાને આંચ આવતી હશે ?

‘વાત એમ છે કે હોટેલમાં પગ મૂકતાંની સાથે જ ત્યાંના માણસો મને ઓળખી કાઢશે... આગતાસ્વાગતમાં પડી જશે અને ત્રણસોત્રણ નંબરમાં હું કોઈક મહત્ત્વની વ્યક્તિને મળવા આવ્યો છું એની ચર્ચા થવા માંડશે... પછી ડૉક્ટર રુઝની વિઝિટ ગુપ્ત નહીં રહી શકે.’

‘પણ આપના વગર...’ વાક્ય અધૂરું રાખતી તુલસી દયામણી બની ગઈ. ચિંતનનો

ચહેરો પણ પડી ગયો. સ્વિસ ડૉક્ટરના સાથ વગર ડૉક્ટર ગોર્કીને મુક્ત કરાવવાના કાર્યમાં આગળ વધવાનું બંનેને અજુગતું લાગતું હતું.

‘તમે બંને ઢીલાં કેમ થઈ ગયાં ?’ કારને મેઈન રોડ પરથી વળાંક આપતાં સ્વિસ ડૉક્ટરે સંભળાવ્યું : ‘આવા મહત્વના કાર્યમાં હું પીછેહઠ કરું છું એમ તમે માની લીધું ?’ કહેતાં કાર ઊભી રાખી : ‘સામે બે મકાન છોડીને દેખાય છે દ’ ઓટેવીલ.... તમે બંને અહીં ઊતરી જાઓ.’

કાર ઊભી રહ્યા પછી પણ ચિંતન-તુલસીએ ઊતરવાની કોઈ હિલચાલ કરી નહીં ત્યારે ખંધું હસતા સ્વિસ ડૉક્ટર બોલી ઊઠ્યા : ‘તમે બંને હોટેલમાં ફ્રન્ટ ડોરથી પ્રવેશ કરશો અને હું પાછલા દરવાજેથી ઘૂસીને તમારી પાછળપાછળ થ્રી નોટ થ્રીમાં આવી પહોંચું છું... હવે તમે ઊતરો છો કે નહીં ?’

છેલ્લું વાક્ય જાણે પોતાનાં સંતાનોને ધમકાવતા હોય એવી ઢબે ઉચ્ચાર્યું ત્યારે તુલસી-ચિંતન હૂંફાળું હસતાં કારનાં બારણાં ખોલી સડસડાટ નીચે ઊતરી ગયાં. ‘થેન્ક્સ, અંકલ ! થેન્ક્સ, સર !’ તુલસી-ચિંતને ખુશાલી વ્યક્ત કરવા કહ્યું તોપણ એ સંભળવા રોકાયા વગર સ્વિસ ડૉક્ટરે ઝડપથી ગાડી પાછી વાળીને ભગાવી દીધી ત્યારે ચિંતન અને તુલસી એકબીજા સામે જોતાં રહી ગયાં.

‘કદાચ ડૉક્ટરસાહેબ નહીં આવે.’

‘નહીં, તુલસી, આવા કાર્યમાં જગતનો કોઈ સાચો ડૉક્ટર પીછેહઠ કરે નહીં.’

અને એના એ શબ્દોને સ્વિસ ડૉક્ટર અક્ષરશઃ સાચા ઠેરવવા માગતા હોય તેમ ચિંતન-તુલસીએ ત્રણસોત્રણમાં પ્રવેશ કર્યો ત્યારે તેમના પહેલાં પહોંચી ગયેલા ડૉક્ટર લેમ્બર્ટ જ ખંધું હસીને બંનેનું સ્વાગત કર્યું :

‘ફ્રન્ટ ડોર કરતાં બેક ડોર વધારે ઝડપી નીવડ્યો ને ?’

સંભળીને ચિંતને પણ વિવેકભેર સામી રમૂજ કરી : ‘એ તો એમ છે ને, સર ! કે ઘૂણસખોરી કરનારે ઝડપ કરવી જ પડે.’

ત્રણે જણ એ વાત પર હસતાં હતાં ત્યાં સ્યૂટની અંદરના રૂમમાંથી ફ્રેન્ચ ડૉક્ટરને બહાર આવતા જોઈ ઘડીભર તો તુલસી-ચિંતન ડઘાઈ ગયાં : ‘આપ ? ડૉક્ટર રૂઝની નકલી દાઢી અને માથાના અર્ધા ધોળા વાળ જોઈને ઓળખાણ પડતાં વાર લાગી અને પડ્યા પછી ચારેય ખડખડાટ હસી પડ્યાં.

‘ક્યારેય ધાર્યું નહોતું કે મને આમ અકાળે વૃદ્ધાવસ્થા આવી જશે.’ ધોળી દાઢી પંપાળતાં ફ્રેન્ચ ડૉક્ટરે સમજાવ્યું : ‘ડૉક્ટર ગોર્કી ન્યૂ દિલ્હીમાં છટકી જતાં રહી ગયા ત્યારથી રશિયનોને મારા પર વહેમ પડ્યો હોવાની મને શંકા છે. કદાચ મારી હિલચાલ પર જાપ્તો રાખતા હોય એટલે સાવચેતી ખાતર નામ અને વેશ બદલીને મારે અહીં આવવું પડ્યું.’

એ વાત પર થોડી વાર પહેલાનું હળવું વાતાવરણ વીખરાવા લાગ્યું. ચારેનાં મુખ પર આપોઆપ ગંભીરતા પ્રસરવા લાગી.

‘આપણી ચર્ચામાં વિક્ષેપ ન પડે એટલા ખાતર ડ્રિન્ક્સ, સ્નેક્સ વગેરે મેં અગાઉથી મંગાવી રાખ્યાં છે.’ કહેતાં ડૉક્ટર રુઝ ઊભા થઈ, ખૂણામાં પડેલી ટ્રોલી વચ્ચે લઈ આવ્યા : ‘બંને કામ આપણે સાથે ચાલુ કરી દઈએ.’

‘પણ હજુ એક વ્યક્તિ...’

‘આવવાની બાકી છે.’ ચિંતનના અધૂરા વાક્યને પૂરું કરતાં ડૉક્ટર રુઝે ઉમેર્યું : ‘એમને મેં ત્રણ વાગ્યે જ બોલાવ્યા છે. એમના આવતાં સુધીમાં મારે તમને ત્રણેને આવનારની ઓળખાણ આપી દેવાની છે.’

રશિયન ડૉક્ટરની મુક્તિમાં જે માણસ અતિ મહત્ત્વનો ભાગ ભજવવાનો હતો એના વિશે સાંભળવા માટે ત્રણે એવાં ઉત્સુક બની ગયાં કે ડ્રિન્ક્સ-સ્નેક્સની ટ્રોલી પ્રત્યે કોઈએ લક્ષ પણ ન આપ્યું.

‘આપણા હીરોનો પરિચય કરાવવા માટે મારે પહેલાં તમને એક સાઈડ એક્ક્ટરની ઓળખાણ કરાવવી પડશે.’ ફ્રેન્ચ ડૉક્ટરે કહ્યું એટલે ત્રણે ટટ્ટાર થઈ ગયાં.

‘નામ છે એનું વાલેન્તીન આગાપાવે... એ રશિયન ખલાસી આજથી સાત વરસ પહેલાં ૧૯૭૪માં રૂસી માલવાહક શિપમાં ડ્યૂટી પર હતો. સ્વીડનના દરિયામાં શિપને કોઈક યાંત્રિક ખામી નડી એટલે રિપેર કરવા તેણે રોકાઈ જવું પડ્યું. દક્ષિણ સ્વીડનના હેલસિંગ બોર્ગ બંદરે શિપનું રિપેરિંગ પૂરું થયું એટલે રવિવારે હંકારતાં પહેલાં શનિવારે ખલાસીઓને થયું કે સિટીમાં એક આંટો મારી આવીએ. રૂસી નિયમ મુજબ કોઈ ખલાસી એકલો જહાજમાંથી ઊતરીને બહાર જઈ શકતો નથી. સીમેનના આખા ગ્રૂપે સાથે જ રહેવું પડે. ગ્રૂપનો લીડર એમના પર નજર પણ રાખતો હોય છે... હેલસિંગ બોર્ગ શહેરની માર્કેટમાંથી ખલાસીનું ગ્રૂપ પસાર થતું હતું ત્યાં રસ્તામાં ટી.વી.ના એક સ્ટોર પાસે આપણો પેલો વાલેન્તીન ઊભો રહી ગયો. ટેલિવિઝન પર એ વખત ઈંગ્લેન્ડમાં રમાતી ફૂટબોલની કોઈ મેચ રજૂ થઈ રહી હતી અને વાલેન્તીન ફૂલબોલનો ભારે રસિયો હતો. ટી.વી. પર મેચ જોવામાં એ એવો મશગૂલ બની ગયો કે બાકીના ખલાસીઓનું ગ્રૂપ આગળ નીકળી ગયાની જાણ ઘણી વારે તેને થઈ. એને શોધવા માટે વાલેન્તીને થોડાં ફાંફાં માર્યા, પણ પત્તો ન લાગ્યો ત્યારે માની લીધું કે એ લોકો આ રસ્તેથી જ પાછો ફરશે ત્યારે એમની સાથે જોડાઈ જઈશ... ત્યાં સુધી મેં જોયા કરું.’

આટલું કહીને ફ્રેન્ચ ડૉક્ટર થોડું અટક્યા. મૂંગામૂંગા જ ટ્રોલીમાંથી બિયરનું એક ટિન ઊંચકી, તેનું ઢાંકણું ખોલી સ્વિસ ડૉક્ટરને ધર્યું. ચિંતન-તુલસીને સોફ્ટ ડ્રિન્કની બાટલી પકડાવી અને પોતાના માટે બિયરનું ટિન ખોલી, એકબે ઘૂંટ પીને આગળ ચલાવ્યું :

‘વાલેન્તીન આગાપાવે ટી.વી. પર મેં જોઈ લીધી છતાં સાથીદારો પાછા ફરતા ન દેખાયા એટલે એ મૂંઝાયો. પરાયા દેશમાં ગ્રૂપમાંથી અલગ પડી જવું એ રશિયન ખલાસી માટે ગુનો ગણાતો હતો. ઝડપભેર એ શિપ પર પાછો ફર્યો ત્યારે બીજા ખલાસી સાથીઓ તેના પહેલાં પહોંચી ચૂક્યા હતા. ગ્રૂપ લીડરે વાલેન્તીનને પૂછપરછ કરી. પેલાએ ખુલાસો કર્યો

કે હું ટી. વી. જોવા રોકાઈ ગયો તેમાં અલગ પડી ગયો હતો, પણ તેની વાત કોઈના માન્યમાં ન આવી. એ જાણીજોઈને ક્યાંક સરકી ગયો હતો એવો તેના પર આશ્રય મુકાયો. દેશમાં પાછા ફરીને તેની વિરુદ્ધ રિપોર્ટ કરવાની ધમકી અપાઈ ત્યારે વાલેન્તીન રડવા જેવો થઈ ગયો. ગ્રૂપમાંથી જુદા પડી જવાનો રિપોર્ટ થાય તો એની નોકરી જાય, ઈન્કવાયરી થાય, ખલાસી બીજા કોઈ દેશ વતી જાસૂસી કરે છે એવો વહેમ જાય તો નિર્દોષ હોવા છતાં સજા ભોગવવાનો વારો આવે... ચૂપચાપ ઠપકો સાંભળી લઈ વાલેન્તીન શિપમાં ભરાઈ ગયો, આખી રાત જાગતો રહ્યો, દેશ પહોંચ્યા પછી પોતાની શી વલે થશે તેના વિચારમાં વલોવાતો રહ્યો. આખરે તેણે બહુ વસમો નિર્ણય લેવો પડ્યો. વહેલી સવારે શિપ બંદર પરથી રવાના થયું ત્યાર પહેલાં વાલેન્તીન દરિયામાં ફૂદીને નાસી છૂટ્યો. તરતોતરતો તે કાંઠે પહોંચી ગયો અને શહેરમાં જઈ સ્વીડનની સરકાર પાસે રાજકીય આશ્રય માગી લીધો.'

ડૉક્ટર રુઝની આ શરૂઆતમાં ત્રણેને રસ પડ્યો, પણ આ કિસ્સાને ડૉક્ટર ગોર્કીની મુક્તિ સાથે શું લાગેવળગે છે એ સમજમાં આવ્યું નહીં. ફરી બિયરના બેચાર ઘૂંટ પીને ડૉક્ટર રુઝે વાત આગળ વધારી.

'રૂસી ખલાસીને સ્વીડિશ સરકારે આશ્રય તો આપી દીધો, પણ વાલેન્તીન કુટુંબથી તો છૂટો પડી ગયો. તેની ૪૦ વરસની પત્ની લુદમિલા, ૧૪ વરસની કન્યા લીલ્યા અને ૭૦ વરસની માતા રશિયામાં જ રહી ગયાં હતાં. વિખૂટા પડી ગયેલા કુટુંબની વાત જાણીને સુંવાળા સ્વીડિશ લોકો તરફથી જાહેરમાં સહાનુભૂતિ વ્યક્ત થવા લાગી, અખબારોમાં અપીલ છપાવા લાગી. વાલેન્તીનની પત્ની, પુત્રી અને માતાએ સોવિયેત સરકાર પાસે દેશ છોડવા માટે પરવાનગી માગી, પણ સરકારે એક્ઝિટ વિઝા આપવાની સાફ ના પાડી દીધી. સ્વીડિશ સરકારનું એક પ્રતિનિધિમંડળ મોસ્કો ગયું, માનવતા ખાતર કુટુંબનો મેળાપ કરાવી દેવા માટે વિનવણી કરી, પણ રશિયન સરકાર નમતું જોખવા તૈયાર નહોતી : વાલેન્તીન ગેરકાયદેસર તમારા દેશમાં રહી ગયો છે, એને અમને પાછો સોંપી દો, અમે એનાં કુટુંબીઓને ત્યાં નહીં જ જવા દઈએ... રશિયન સરકારની એ સખતાઈએ સ્વીડિશ પ્રજાનો રોષ વધારી દીધો અને વાલેન્તીન માટેની હમદર્દી પરાકાષ્ઠાએ પહોંચી ગઈ...'

આટલું કહીને ફ્રેન્ચ ડૉક્ટરે બહુ ધીમા અવાજે ઉમેર્યો : 'અને આપણો હીરો આવી પહોંચ્યો.'

ડૉક્ટર એ વાક્ય એવી ઢબે બોલ્યા કે જેની રાહ જોવાની હતી એ પાંચમી વ્યક્તિ હોટેલના રૂમમાં આવી પહોંચી હોય... તુલસી-ચિંતને તો તેને જોવાની ઉત્કંઠામાં રૂમના બારણા તરફ ઝડપથી ડોક પણ ઘુમાવી ત્યારે ડૉક્ટર રુઝ હસી પડ્યા :

'આપણો હીરો હજુ અહીં નથી આવ્યો, આપણી વાતમાં હવે એની એન્ટ્રી થઈ એમ મેં કહ્યું.'

ટિનમાં વધેલો બાકીનો બિયર ફ્રેન્ચ ડૉક્ટર ગટગટાવી ગયા ત્યાં સુધી ધીરજ ધરીને બેઠેલાં ત્રણેએ આગળ સાંભળવા માટે કાન સરવા કર્યા.

‘એનું નામ છે ગોરાન વાઈકનબર્ગ. રશિયન ખલાસીનો કિસ્સો બન્યો ત્યારે એ પચીસ-છવીસ વર્ષનો હશે. વિમાન ઉડાડવામાં ભારે સાહસિક. વાલેન્તીનના કુટુંબને જોડી આપવાનું બીડું તેણે ઝડપી લીધું : હું તમારાં પત્ની-પુત્રી-માતાને વિમાનમાં અહીં લાવીશ. પાઈલટનો પ્રસ્તાવ સાંભળીને રશિયન ખલાસીએ પહેલાં તો એને ચક્રમ માની લીધો. રશિયાની સરહદમાં વિમાન ઉતારવું અને ત્યાંથી ત્રણ જણને વિમાનમાં ભગાડીને સ્વીડન સુધી પાછા ફરવાનું કહેનાર માણસ પાગલ જ હોય ! સરહદના લોખંડી ચોકીપહેરામાંથી કોઈ સલામતપણે છટકી જ કેમ શકે ? વિમાનમાં ભાગી છૂટનાર પર ગોળીબાર થાય તો વિમાન અને આ પાઈલટ સહિત પોતાનાં ત્રણ સ્વજનો પણ ફૂકાઈ જાય !’

સાંભળનારાંની જિજ્ઞાસા ચકાસવા માટે વક્તા થોડી વાર ખામોશ થઈ જવાની તરકીબ અજમાવે તેમ ફ્રેન્ચ ડૉક્ટરે મૂંગા થઈ જઈ યાદ કરવાના બહાને આંખો મીચી રાખી.

‘પછી ?’

અહીં મિનિટની રાહ જોઈને તુલસીએ અધીરાઈ દર્શાવી ત્યારે ફ્રેન્ચ ડૉક્ટરે આંખો ઉઘાડી ત્રણે તરફ મલકી લીધું :

‘પછી...’ ડૉક્ટર રૂઝે બિયરનું બીજું ટિન ખોલતાં કહ્યું : ‘પાઈલટ ગોરાને તેના લેધર જેકેટની ચેન ખોલી, અંદરથી એક જૂનું છાપું કાઢી, રશિયન ખલાસીના હાથમાં ધરી દીધું. ચાર વરસ પહેલાંના એ છાપામાં સ્વીડિશ પાઈલટના ફોટા સહિત લખ્યું હતું : “યુવાન પાઈલટ ગોરાન વાઈકનબર્ગનું પરાક્રમ - રશિયાની સરહદેથી પોતાના સ્પોર્ટ પ્લેનમાં જીવના જોખમે બે વ્યક્તિને ઉઠાવી લાવ્યો.” મથાળું વાંચતાની સાથે જ રશિયન ખલાસીની આંખો પહોળી થઈ ગઈ. પૂરો અહેવાલ વાંચી લીધા પછી તે પહોળી થયેલી આંખોમાંથી આંસુ વહેવા લાગ્યાં. તેણે પાઈલટનો હાથ પકડીને ચૂમી લીધો. પોતે જેને પાગલ માનતો હતો એ આવો પરાક્રમી નીકળ્યો ! સ્વજનો સાથેના પુનર્મિલનની આશાથી ગદ્ગદ બની ગયેલા ખલાસીએ ધ્રૂજતા અવાજે કહ્યું, “કોમરેડ, તું સામે ચાલીને મારી મદદે આવવા તૈયાર થયો, પણ બદલામાં હું તને કંઈ જ વળતર આપી શકું તેમ નથી ! હું તો તમારા દેશનો નિરાશ્રિત છું...”

ત્યારે યુવાન પાઈલટે વાલેન્તીને ચોંકાવ્યો : “અરે ! તમે અમારા દેશના મહેમાન છો. હું પૈસાના વળતર ખાતર આ જોખમ ખેડવા તૈયાર નથી થયો. મારે તો માનવતાનું આ કાર્ય કરી છૂટવું છે અને તે પણ તમારાં ત્રણ સ્વજનોના જાનની સંપૂર્ણ રક્ષા કરવાની બાંહેધરી સાથે ! તમારે તો માત્ર એટલું જ કરવાનું કે તમારાં એ ત્રણ કુટુંબીઓએ રશિયાની સરહદે હું કહું એ સ્થળે અને સમયે ગુપ્તપણે પહોંચી જવું, બાકીનું બધું હું સંભાળી લઈશ.’

સાંભળનારાં ત્રણેની ઉત્કંઠા પરાકાષ્ઠાએ પહોંચી ચૂકી હતી એ તેમના મુખભાવ પરથી પરખાઈ આવતું હતું. ફ્રેન્ચ ડૉક્ટરે ટિનમાંથી બિયર પીવા પૂરતું રોકાઈને એ નાટ્યાત્મક ઘટનાની પરાકાષ્ઠા કહેવા માંડી :

‘નક્કી કરેલા દિવસે સ્વીડિશ પાઈલટ ગોરાન તેનું સ્પોર્ટ પ્લેન લઈને પોતાના પેવલે ગામેથી ઊડ્યો. રશિયાની સરહદે પહોંચવા માટે વચ્ચે આવતું ફ્રિનલેન્ડ ઓળંગવું પડે અને

ફ્રિનલેન્ડ દેશ રશિયાથી દબાયેલો છે એટલે વધારે સાવધ રહેવું પડે. બહુ ઓછી ઊંચાઈએ વિમાન ઉડાવી ગોરાને ફ્રિનલેન્ડ-રશિયાની જ્યાં સરહદ મળતી હતી ત્યાં સુધી તો નિર્વિદ્ધ પહોંચીને ઉતરાણ કર્યું. ફ્રિનલેન્ડના એર ટ્રાફિક કન્ટ્રોલવાળાને ગોરાનની આ ઘૂસણખોરીની જાણ થઈ નહીં. દૂરબીનથી પાઇલટ રશિયન સરહદનું નિરીક્ષણ કર્યું. ખેતરો અને સરોવરોનો પ્રદેશ સાવ નિર્જન દેખાતો હતો. ઠંડીને કારણે સરોવરનાં પાણી થીજીને બરફ થઈ ગયાં હતાં.

શિયાળામાં સરોવર થીજ જાય ત્યારે એ રમતગમતના મેદાન જેવું નક્કર બની જતું હોય છે. એના પરથી ટેન્ક પસાર થાય તોપણ આંચ ન આવે... આવા એક થીજ ગયેલા સરોવર પર પાઇલટ ગોરાને તેનું વિમાન ઉતારવાનું હતું.

અને ગોરાને વિમાન ઉપાડ્યું. રશિયાની નિર્જન સરહદ પર થોડી મિનિટનું ઉડ્યન કરી પેલા થીજ ગયેલા સરોવર પર સલામત ઉતરાણ પણ કર્યું. તેણે ઘડિયાળમાં જોયું : નક્કી કરેલા સમયે જ પોતે પહોંચી ગયો હતો. હવે રશિયન ખલાસીના પરિવારની ત્રણ સ્ત્રીઓ આવે તેની રાહ જોવાતી હતી. કદાચ એ ત્રણ વહેલી આવી પહોંચી હોય તો ક્યાંક છુપાઈને બેઠી હશે... પાઇલટ ગોરાને ચકાસણી કરવા આંખે દૂરબીન માંડ્યું પણ કોઈ દેખાયું નહીં. પેલી સ્ત્રીઓ ક્યાંક છુપાઈ હોય તો પોતાનું પ્લેન જોઈને જરૂર બહાર આવે. ગોરાને ત્રીસ-પાંત્રીસ મિનિટ રાહ જોઈ, વારંવાર દૂરબીનથી દૂર સુધી નજર નાખતો રહ્યો... ત્યાં અચાનક તેના દૂરબીનમાં ત્રણ વ્યક્તિઓ નજરે ચડી. ત્રણ આકૃતિઓ જોઈને પહેલાં તો એ ઉત્સાહમાં આવી ગયો, પણ બહુ ધ્યાનથી જોયા પછી એના પેટમાં ફાળ પડી. ત્રણ સ્ત્રીઓને બદલે એ તો યુનિફોર્મધારી પુરુષો નીકળ્યા ! તેમની નજીકમાં એક વાહન પણ ઊભેલું દેખાયું. ગોરાન થથરી ગયો : ખલાસી વાલેન્ટીનના ફેમિલીને મોકલેલો સંદેશો રૂસી જાસૂસોના હાથમાં આવી ગયો હશે ?

ગોરાન માટે પેલા ત્રણ ગણવેશધારી યમદૂત જેવા હતા. બંને વચ્ચેનું અંતર ઓછું થઈ જાય અને પછી પોતે વિમાન ઉડાડે તો પેલા લોકોની બંદૂકના નિશાનની રેન્જમાં આવી જવાય, એટલે નાસીને એ ખાલી હાથે સ્વીડન પાછો આવવા માગતો નહોતો. ત્રણ સ્ત્રીઓને લીધા વિના જાય તો ખલાસીને મોં શું દેખાડે ? રશિયાની સરહદ ઓળંગી એ ફરી ફ્રિનલેન્ડની સરહદમાં ઊતર્યો. કદાચ પેલા ત્રણને જોઈને ખલાસીનાં ઘરવાળાં ક્યાંક સંતાઈ રહ્યાં હશે. એમને અહીં સુધી બોલાવીને હવે પોતે પાછો ફરી જાય તો પેલી બિચારીઓ ન રશિયાની રહી શકે કે ન સ્વીડનની થઈ શકે ! તેનો ઇરાદો ફરી રશિયન સરહદમાં પેલા સરોવર પર ઉતરાણ કરવાનો હતો. એ માટે પેલા ત્રણ ગણવેશધારી થાકીને પાછા ફરી જાય ત્યાં સુધી ધીરજ રાખવાની હતી.

હવે ફેન્ય ડોક્ટરે શ્વાસ ખાવા રોકાવું પડ્યું. વાત જલદી પૂરી કરવાની તેમને પણ અધીરાઈ હતી, કારણ કે હવે ત્રણ વાગવામાં માત્ર ચાર જ મિનિટ બાકી હતી અને એમનો હીરો બરાબર ત્રણ વાગ્યે આવી પહોંચવાનો હતો.

‘પછી શું થયું, સર ?’

આ વખતે ચિંતને ત્રણેની ઉત્કંઠાને વાચા આપી. આ ક્રિસ્તાના માત્ર બે જ અન્ત કલ્પી શકાય તેમ હતા. એક તો સ્વીડિશ પાઇલટ પેલી સ્ત્રીઓને લઈ હેમખેમ પાછો આવ્યો અથવા તો રાહ જોઈને થાકી ગયા પછી તેણે ખાલી હાથે પાછા ફરી જવું પડ્યું...

પરંતુ ફેન્ય ડૉક્ટરે ત્રીજો જ અન્ત કહી સંભળાવ્યો :

‘પાઇલટ ગોરાન ફ્રિનલેન્ડની બોર્ડર પર રાહ જોતો હતો ત્યાં અચાનક પાછળથી એક જીપ ધસી આવી. જીપમાંથી ઊતરતા ફ્રિનલેન્ડ બોર્ડર સિક્યુરિટી પોલીસોએ પાઇલટની ધરપકડ કરી લીધી. ધરપકડ પછી વાયરલેસ પર એમણે રૂસી ભાષામાં સંદેશો વહેતો કર્યો તેના પરથી ગોરાન પામી ગયો કે પેલા ત્રણ રશિયન ગણવેશધારીએ ત્યાંથી ફ્રિનલેન્ડવાળાને જાણ કરી મારી ગિરફતારી કરાવી.’

‘બિચારો પાઇલટ !’ તુલસીએ હળવો નિઃશ્વાસ નાખ્યો : ‘કામ પાર પાડ્યા પહેલાં જ પકડાઈ ગયો !’

‘પકડાઈ ગયો છતાં પણ છૂટી ગયો.’ ફેન્ય ડૉક્ટરે પોરસ કરતાં કહ્યું : ‘ગોરાન સ્વીડિશ નાગરિક હતો અને સ્વીડન-ફ્રિનલેન્ડ વચ્ચે એકબીજાના ગુનેગારોની આપ-લે કરવાના વણલખ્યા કરાર છે. ફ્રિનલેન્ડ સત્તાવાળાએ પાઇલટને સ્વીડનને સોંપી દીધો એટલે સ્વીડન સરકારે પડોશી દેશની સરહદો ઓળંગવાના ગુનાસર દેખાવ ખાતર કોર્ટમાં કામ ચલાવ્યું, જેલની સજાય ફરમાવી, પણ એટલા દિવસોમાં તો ગોરાન આખા દેશનો હીરો બની ગયો હતો. જેલની સજા તો ફ્રિનલેન્ડ-રશિયાને સારું લગાડવા પૂરતી જ હતી, બાકી અંદરખાનેથી સ્વીડનની સરકારે પાઇલટ ગોરાનની પીઠ થાબડી : ધન્ય છે તને ! માનવ-કલ્યાણના આપણા આદર્શને ખાતર તો જાનનું જોખમ ખેડ્યું !’

ફેન્ય ડૉક્ટરે ક્રિસ્સો સમાપ્ત કર્યા પછી એકાદ મિનિટ હોટેલના ખંડમાં સન્નાટો છવાઈ ગયો. આવું પરાક્રમ કરનાર થોડી જ વારમાં આવવાનો છે એની દરેકના મનમાં ઉત્તેજના જાગી ઊઠી... ત્યાં તુલસીએ સવાલ સરકાવ્યો :

‘સર, પછી રશિયન ખલાસીની પેલી ત્રણ સ્ત્રીઓનું શું થયું ? નક્કી કરેલા સ્થળે એ કેમ પહોંચી નહીં ?’

‘એ પહોંચી તો ખરી પણ મોડી !’ ફેન્ય ડૉક્ટરે નિઃશ્વાસ સાથે કહ્યું : ‘કુદરત ક્યારેક બહુ ઘાતકી બની જાય છે. મોસ્કોથી એ ત્રણે ટ્રેનમાં બેઠી તો ખરી, પણ મોટા ભાગે નિયમિત પહોંચતી ટ્રેન એ દિવસે અર્ધો-પોણો કલાક મોડી પડી !’

‘હાઉ સેંડ !’ સ્વિસ ડૉક્ટરે પહેલી વાર ઉદ્દગાર ઉચ્ચારીને ઉમેર્યું : ‘એ ત્રણ સ્ત્રીઓ કરતાં તો આપણો કેસ વધારે જોખમી છે, ડૉક્ટર રુઝ ! ખલાસીનાં કુટુંબીઓની સોવિયેટ સરકારને કોઈ કિંમત નહોતી, જ્યારે આપણા ડૉક્ટર ગોર્કી તો સોવિયેટ સત્તાવાળા માટે મહામૂલી મૂડી જેવા છે. એક વખત છટકી જવાનો એ નિષ્ફળ પ્રયાસ કરી ચૂક્યા છે, એટલે તો એમના પર વધારે કડક જાપ્તો હશે.’

‘એ જોખમનો આપણે વિચાર કર્યો જ છે...’

ફેન્ય ડૉક્ટર એટલું કહે ત્યાં તો રૂમની ડોરબેલ રણકી ઊઠી. ચારેય જણ એકસરખાં ચોંકી ગયાં : ‘એ આવી પહોંચ્યો !’

ડૉક્ટર રુઝ ઊભા થઈ બારણા તરફ આગળ વધ્યા ત્યારે બીજાં ત્રણે ઊઘડતા બારણા પર ત્રાટકનજરે જોતાં બેસી રહ્યાં. બારણું ઊઘડતાંની સાથે જ પેલો ઝડપથી અંદર સરકી આવ્યો અને તેના પર નજર પડતાં જ ચિંતનના ચહેરાની ઉત્તેજના ઓસરી ગઈ. આ માણસ ! ત્રીસેક વરસની ઉમ્મરનો, શરીરે દૂબળો, ચહેરા પર કોઈ તેજ નહીં, આછી દાઢી અને પાતળી મૂછ ન હોય તો સાવ મામૂલી લાગે એવું વ્યક્તિત્વ નિહાળીને ચિંતન હતાશ થઈ ગયો.

‘તુલસી, આનામાં એવો કોઈ દમ દેખાતો નથી.’ કાનમાં કહેતો હોય તેમ ચિંતને ગુજરાતીમાં કહ્યું.

‘દેખાવમાં ભલે દમ ન હોય, પણ તું ધ્યાનથી એની આંખો જો....’

ફેન્ય ડૉક્ટરે દરેકનો પરિચય આપ્યો અને પેલાએ પ્રત્યેક સાથે હાથ મિલાવ્યા ત્યાં સુધી ચિંતન પાઇલટની આંખો જોતો રહ્યો. તેને તુલસીની વાત સાચી લાગી. એની કીકીઓમાં સંકલ્પબળની અનેરી ચમક હતી : ફિલ્મના હીરોની જેમ વાસ્તવિક જીવનનો પરાક્રમી પુરુષ સોહામણો જ હોય એ જરાય જરૂર નથી !

‘હેવ સમથિંગ !’ ટ્રિન્ક-સ્નેકની ટ્રોલી તરફ સંકેત કરી ફેન્ય ડૉક્ટરે પાઇલટને કાંઈક લેવાની ઓફર કરી ત્યારે પેલાએ વિનાસંકોચે જર્મન બિયરનું ટીન ઊંચકી, ઢાંકણું તોડી, એકીશ્વાસે આખું ટિન પેટમાં પધરાવી દીધું.

‘નો ઈંગ્લિશ... ઓન્લી જર્મન !’

મૂછ પરના બિયરના રેલા લૂછતાં એણે ભાષાની મુશ્કેલી સમજાવીને લેધર જેકેટની ઝીપ ખોલી અંદરથી ગડી કરેલો કાગળ કાઢ્યો.

‘પહેલાં આપણે પૈસા બાબત ચોખવટ કરી લઈશું ?’ ફેન્ય ડૉક્ટરે પ્રસ્તાવ મૂક્યો એટલે હાથમાં પકડેલો પેલો કાગળ હલાવતાં તેણે સંભળાવ્યું : ‘ફર્સ્ટ નો મની ટૉક’ કહેતાં કાગળની ગડી ઉઘાડી બધાંની વચ્ચે ટિપ્પોય પર પાથર્યો : ‘સી માય પ્લાન !’

રશિયા, ફિનલેન્ડ, નોર્વે અને સ્વીડનની સરહદોને સાંકળી લેતા નકશા પર બધાંએ દૃષ્ટિ માંડી, પણ તુલસી તો પાઇલટ ગોરાનને જ નિહાળી રહી.

‘આ મારો રૂટ છે.’ નકશા પર દોરેલી લાલ લીટી પર આંગળી મૂકી ગોરાને સમજાવવા માંડ્યું : ‘આ વખતે મેં ઉતરાણનું સ્થળ બદલ્યું છે. આ વખતે એક જ વ્યક્તિને ઊંચકી લાવવાની છે એટલે હું ટુ-સીટર પ્લેન લઈ જવાનો છું.’ એ જર્મનીમાં બોલતો હતો અને ફેન્ય ડૉક્ટર વચ્ચેવચ્ચે તુલસી-ચિંતનને ટૂંકમાં તેનો સાર સમજાવતા જતા હતા : ‘આ વખતે સૌથી મોટો લાભ એ છે કે આપણા મહેમાન મોસ્કોથી ટ્રેનમાં આવતાના નથી.’

‘ટ્રેનમાં આવવાના નથી ?’ સ્વિસ ડૉક્ટરથી બોલાઈ ગયું : ‘તો પછી મોસ્કોથી સરહદ સુધી પહોંચવાના કઈ રીતે ?’

ત્યારે પાઇલટે ફેન્ય ડૉક્ટર સામે જોયું : ‘તમે આ લોકોને...’

‘કહ્યું નથી.’ ડૉક્ટર રુઝે કહેવું પડ્યું : ‘હું એમને એ કહેતો હતો ત્યાં જ તમારું આગમન થયું એટલે રહી ગયું.’ કહીને ફ્રેન્ચ ડૉક્ટરે આગલી વાતની કડી જોડી દેતાં ત્રણને સમજાવ્યું : ‘મોસ્કોથી ડૉક્ટર ગોર્કીને એક પ્લેનમાં સરહદ સુધી લઈ આવવાનો આપણો પ્લાન છે.’

‘અને એ કામ કોણ કરશે ?’

ચિંતનની પૃચ્છામાં ઉચાટ હતો, કારણ કે હવે તેને જોખમ બેવડાતું લાગ્યું.

‘તને તો યાદ હશે, યંગ ડૉક્ટર !’ ચિંતનને ફ્રેન્ચ ડૉક્ટરે યાદ કરાવ્યું : ‘ડૉક્ટર ગોર્કીએ મુંબઈની ન્યુરોલોજી કૉંગ્રેસમાં આવતાં પહેલાં એક પત્રમાં લખ્યું હતું કે કોઈ રશિયન પાઇલટે વિમાન અકસ્માતમાં યાદદાસ્ત ગુમાવી દીધી તેને એમણે સાજો કર્યો હતો...’

‘હા, યાદ છે. પાઇલટની ટ્રેનિંગ દરમ્યાન વિમાનમાં આગ લાગેલી અને એણે ઊડતા વિમાનમાંથી નીચે ઝંપલાવવું પડ્યું હતું.’

‘બરાબર ! એ જ યંગ મેન મોસ્કોવોસ્કી !’ ફ્રેન્ચ ડૉક્ટરે અનુસંધાન જોડીને ઉમેર્યું : ‘ડૉક્ટર ગોર્કી પ્રત્યે એને અનહદ માન છે. ડૉક્ટરે પોતાને સાજો કર્યો એનું ઋણ ચૂકવવા માટે એ આ સાહસ ખેડવા તૈયાર થયો છે.’

‘હવે તો હું પણ એને મળ્યા વગર મોસ્કોવોસ્કીની પરિચયમાં આવી ગયો છું.’ સ્વીડિશ પાઇલટે ફ્રેન્ચ ડૉક્ટરના કથનને સમર્થન આપ્યું : ‘એ બહુ કાબેલ છે, બીજાઓને વિમાન ઉડ્ડયનની તાલીમ આપે છે, એટલે સરહદવિસ્તાર સુધી વારંવાર આવે છે. ગુપ્ત સંપર્ક દ્વારા અમે આખો પ્લાન ફાઈનલ કરી નાખ્યો છે... તમારે એ અંગે કોઈ પ્રશ્ન પૂછવો હોય તો પૂછી શકો છો.’

પ્રશ્ન પૂછવાની ઉત્સુકતા કરતાં દરેકના મનમાં ઉચાટ હતો. કામ પાર પાડવામાં કોઈ વિઘ્ન આવ્યું તો ડૉક્ટરે ગોર્કીની જિંદગી ઝૂંટવી લેવાની જવાબદારી આ પાંચેયના ભાગે આવવાની હતી...

‘પ્રશ્ન એ જ છે કે તમે પ્લાનને ક્યારે અમલમાં મૂકવાના છો ?’

અચાનક તુલસી પૂછી બેઠી ત્યારે ત્રણે ડૉક્ટરો તેની સામે તાકી રહ્યા. ફ્રેન્ચ ડૉક્ટર અત્યાર સુધી તુલસીના મુખભાવનું નિરીક્ષણ કરતા રહ્યા હતા. પાઇલટને જોયા પછી, તેનો પ્લાન જાણ્યા પછી આ મિશનની સફળતા બાબત તેના મનમાં શું પડઘો પડે છે એ જાણવાનો પણ આ મેળાપ પાછળનો એક હેતુ હતો. તુલસીએ પ્લાનને અમલમાં મૂકવા અંગે પૃચ્છા કરી એનો અર્થ એ જ કે સફળતા મળવાની તેની આગાહી દઢ થઈ ચૂકી છે.

‘આજે રપ જુલાઈ થઈ.’ પાઇલટે તુલસી તરફ જોતાં કહ્યું : ‘એક અને સાત ઓગસ્ટ વચ્ચેના કોઈ પણ એક દિવસે અમે બંને પાઇલટ આ સાહસમાં ઝંપલાવાના છીએ... ફાઈનલ દિવસ તો ચોવીસ કલાક પહેલાં જ નક્કી થશે, કારણ કે હવામાન સાફ હોય એ દિવસ જ અમારા માટે કામનો.’

બીજો કોઈ પ્રશ્ન થયો નહીં એટલે ફ્રેન્ચ ડૉક્ટરે ટ્રોલી તરફ સૌનું ધ્યાન દોર્યું : 'છૂટાં પડતાં પહેલાં આપણે સેન્ડવિચ અને ડ્રિન્ક્સને ન્યાય આપી દેવો જોઈએ.'

એ ન્યાય આપવાની વિધિ દરમ્યાન સ્વિસ ડૉક્ટરના મનમાં ઘોળાતો એક સવાલ હોઠે આવી ગયો :

'મિસ્ટર પાઇલટ, અગાઉ બે વખતે તમે આવું સાહસ માત્ર માનવતા ખાતર કર્યું હતું, તો પછી આ વખતે... ડૉક્ટર ગોર્કી જેવા મહાનુભાવને મુક્ત કરવાના બદલામાં બે મિલિયન ફ્રાન્કના વળતરની તમારી અપેક્ષા સમજાતી નથી.'

પ્રશ્ન પૂછનાર સહિત સૌની નજર સ્વીડિશ પાઇલટના ચહેરા પર સ્થિર થઈ ગઈ. તેના મુખની રેખા તંગ થતી દેખાઈ. સેન્ડવિચ જેવી પોચી ચીજને બદલે કોઈ કડક વાનગી ચાવતો હોય તેમ એનાં જડબાંના સ્નાયુ ઊપસી આવ્યા. ડૉક્ટરનો પ્રશ્ન ઉચિત હતો, પણ સ્વીડિશ પાઇલટને એ રુચિકર ન લાગ્યો હોય એવો દેખાવ થઈ ગયો.

'મારી પૃચ્છાનો હેતુ એ હતો, કે મિસ્ટર પાઇલટ !' પેલાને ખોટું ન લાગે એટલે સ્વિસ ડૉક્ટરે ઉતાવળે સ્પષ્ટતા કરી દીધી : 'ડૉક્ટર ગોર્કીની મુક્તિ માનવકલ્યાણ માટે જ છે. આ બે ઈન્ડિયન જુવાનિયાંએ જગતનાં તમામ કોમા પેશન્ટને ડૉક્ટર ગોર્કીની સારવારનો લાભ મળે એ માટે પચાસ મિલિયન (પાંચ કરોડ) સ્વિસ ફ્રાન્કની જોગવાઈ પણ કરી આપી છે.'

આંકડો સાંભળતાં પાઇલટની આંખો પહોળી થઈ અને ફ્રેન્ચ ડૉક્ટરનું મોં ખૂલી ગયું : 'ફિફ્ટી મિલિયન સ્વિસ ફ્રાન્ક એટલે તો હન્ડ્રેડ મિલિયન ફ્રેન્ચ ફ્રાન્ક થયા !'

માનવામાં ન આવતું હોય તેમ ડૉક્ટર રુઝ તુલસી-ચિંતન સામે જોતા રહ્યા : આટલી ધરખમ રકમની જોગવાઈ આ બે જુવાનિયાં કરી કેમ શક્યાં ? શું તુલસીને એની દિવ્ય શક્તિ દ્વારા કોઈ ખજાનો હાથ લાગી ગયો હશે ?

ફ્રેન્ચ ડૉક્ટરની માફક પાઇલટ ગોરાન પણ બંને ઈન્ડિયનોને કુતૂહલભરે તાકી રહ્યો હતો. એ આંચકો પચાવી જવા માગતો હોય તેમ ટ્રોલીમાં પડેલું બિયરનું છેલ્લું ટિન ઊંચકીને ગટગટાવવા લાગ્યો. ચિંતનને થયું કે બિયરની સાથોસાથ સ્વિસ ડૉક્ટરની પૃચ્છાને પણ એ હજમ કરી જવા માગે છે !

'મોં વળતરની માગણી શું કામ કરી એમ તમે પૂછ્યું ને ?' બિયરના ખાલી ટિનને પોતાના પંજાથી ભીંસીને કચડી નાખતાં પાઇલટે ખુલાસો કરી દીધો : 'ડૉક્ટર ગોર્કી જેવા મહાનુભાવને ઊંચકી લાવવાનું પરિણામ કદાચ તમે વિચાર્યું નહીં હોય. ડૉક્ટર ગોર્કી સલામત પેરિસ પહોંચી ગયા પછી રશિયાવાળા દુનિયાની શરમે એમને તો કાંઈ જ નહીં કરે, પણ મારા પર વેર વાળવાનું ચૂકશે નહીં ! થોડા દિવસ રાહ જોઈને એમના જાસૂસો મારા જ ઘરમાં મને આ ટિનની માફક મસળી નાખશે !'

સાંભળીને ચારેય જણાં થથરી ગયાં.

'પરંતુ હું એમને એવો મોકો નથી આપવાનો.' પાઇલટે વિશ્વાસભરે ઉમેર્યું : 'હું સ્વીડન

છોડીને કોઈ એવા દેશમાં ચાલ્યો જઈશ કે જ્યાં મને તેઓ શોધી ન શકે... અને અજાણ્યા દેશમાં જઈને વસવા માટે બે મિલિયન ફાન્ક એ બહુ મોટી મૂડી ન કહેવાય.'

'અને એ માટે બે મિલિયન ફેન્ચ ફાન્કનું વળતર પૂરતું ન કહેવાય.' બધાને આંચકો આપી તુલસી અચાનક બોલી ઊઠી : 'મિસ્ટર પાઇલટ, અમે તમને ફેન્ચ ફાન્ક નહીં પણ બે મિલિયન સ્વિસ ફાન્ક આપવાનું નક્કી કર્યું છે.'

ઈંગ્લિશમાં બોલાયેલો આંકડો સમજી ગયેલો સ્વીડિશ પાઇલટ મોં વકાસીને તાકવા લાગ્યો. બે મિલિયનનો આંકડો તો એનો એ જ રહ્યો, પણ તેની કિંમત બેવડાઈ ગઈ !

'મેં તો માત્ર બે મિલિયન ફેન્ચ ફાન્ક માગ્યા છે.' તુલસી તરફ હાથ લંબાવી પોતાના પંજામાં તેનો કોમળ હાથ લઈને મૃદુ અવાજે એ બોલી ગયો :

'તેને બદલે તમે મને બીજા બે વધારાના આપવા માગો છો; પણ એ રકમ તમારે રશિયન પાઇલટને આપવી જોઈએ. એનું સાહસ મારા કરતાં વધારે જોખમી છે. હું તો ડૉક્ટર ગોર્કીને લાવ્યા પછી દૂર ભાગી જઈશ, પણ મોસ્કોવાસીએ તો રશિયામાં જ રહેવાનું છે.'

તેના શબ્દોમાં સચ્ચાઈનો રણકો હતો એ તેના સ્પર્શ દ્વારા તુલસીએ જાણી લીધા પછી કાંઈ કહેવા-પૂછવાનું રહેતું નહોતું.

□

‘તુલસી, આ તરફ જો... કેવું નયનમનોહર દૃશ્ય છે !’ રેબેકાની વૉક્સવેગન કારની પાછલી સીટ બેઠકમાં બેઠેલો ચિંતન ઉત્તેજનાભેર બોલી ઊઠ્યો : ‘પાઈનનાં ઊંચાંઊંચાં વૃક્ષોની પાછળ દૂરદૂર આલ્પ્સ પર્વતમાળાનાં બરફાચ્છાદિત શિખરો જાણે સમાધિ લગાવીને બેઠેલા ઋષિ-મુનિઓ જેવા દેખાય છે ! જો... જો તો ખરી !’

કહી પોતાની આંખેથી દૂરબીન ઉતારી તેને આગલી સીટ પર રેબેકાની બાજુમાં બેઠેલી તુલસીના હાથમાં વળગાડી દીધું : ‘તુલસી, આવું ફરી ક્યારે જોવા મળશે ?’

‘અરે ! આપણે ‘માઉન્ટ ટીટલી’ની ટોચ પર પહોંચીશું ત્યાં સુધીમાં તો તમે જોઈજોઈને ધરાઈ જાઓ એટલું બધું જોવા જેવું આવતું રહેશે, ડૉક્ટર મઝુમ !’

તુલસીએ દૂરબીન આંખ પર માંડ્યું ત્યાં સુધીમાં એંસી માઈલની સ્પીડે વૉક્સવેગન દોડાવતી રેબેકાએ સંભળાવ્યું : ‘અમારો આલ્પ્સ એટલે તો સૌંદર્યનો ખજાનો છે.’

‘એમ તો અમારો હિમાલય પણ કાંઈ કમ નથી.’ દૂરબીનમાંથી નજર હઠાવ્યા વિના તુલસી બોલી ગઈ : ‘મિસ રેબેકા, તમે ઈન્ડિયા આવો પછી આપણે બેઉ હિમાલયના પ્રવાસે જઈશું.’

‘માત્ર તમે બે જ ?’ પાછળની બેઠકમાંથી ચિંતને બંનેની વચ્ચે માથું ઘુસાડી વાંધો ઉઠાવ્યો : ‘બે ને બે ચાર કેમ નહીં ? કહેવાય છે કે હિમાલયની જાત્રા સજોડે કરવાથી વધારે પુણ્ય મળે.’

‘સજોડે !’ તુલસી બોલે એ પહેલાં રેબેકાએ સંભળાવ્યું : ‘તો-તો હું સિંગલમાંથી ડબલ થઉં એ માટે તમારે બહુ રાહ જોવી પડશે.’ મજાકમાં કહી રેબેકાએ ઉમેર્યું : ‘સિવાય કે ઈન્ડિયા જઈને તુલસી તાબડતોબ મારા માટે ચિંતન જેવો છોકરો શોધી રાખે.’

‘ચિંતન જેવો શું કામ, રેબેકા ?’ ક્યારેક આત્મીયતા દર્શાવવા માટે ત્રણે જણ મિસ કે ડૉક્ટરનું સંબોધન જતું કરી દેતાં. કારના અરીસામાંથી પાછળ બેઠેલા ચિંતન સામે લુચ્ચું હસી લઈ તુલસીએ ઉમેર્યું : ‘ચિંતન પોતે શું ખોટો છે ?’

સાંભળીને ચિંતને બંને વચ્ચેથી પોતાનું માથું પાછું ખેંચી લીધું અને રેબેકાએ રસ્તા પરથી નજર હટાવ્યા વિના ત્રાંસી આંખે તુલસી તરફ નીરખી લીધું :

‘ચિંતન સાથે મારું મેચિંગ ન થાય... એ પૂરા છ ફીટનો અને મારી હાઈટ પૂરી સવા-પાંચ ફીટ પણ ન મળે.’ કહી કારને વળાંક આપી રેબેકાએ ઉમેર્યું : ઉપરાંત ઉંમરનો પણ વાંધો આવે... હું બત્રીસની અને એ કદાચ સત્તાવીશનો હશે...’

હવે તુલસીને શરારત સૂઝી. જાણે ચોકઠું ગોઠવવા માગતી હોય તેમ ગંભીર મુખમુદ્રા કરીને તેણે પ્રસ્તાવને ધક્કો માર્યો :

‘મિસ રેબેકા, હાઈટ અને ઉંમર બાબતમાં ચિંતનને વાંધો ન હોય તો ?’

‘વાંધો છે !’ આવેશમાં ચિંતન ગુજરાતીમાં બોલી ગયો એટલે તુલસીએ તેને વધારે છંછેડ્યો :

‘જોયું, મિસ રેબેકા ! અમારી ભાષામાં એણે કહી દીધું કે એને એવો કોઈ વાંધો નથી.’

‘તું એને ખોટા રસ્તે ક્યાં ચડાવે છે ?’ બનાવટી રોષમાં દાંત ભીંસી તુલસી તરફ ચિંતન હાથનો મુક્કો ઉગામવા જતો હતો ત્યાં અચાનક રેબેકાએ બ્રેક મારી કાર થંભાવી દીધી. આંચકાને કારણે ચિંતન સીટમાં પાછળ હડસેલાઈ ગયો અને તુલસી ચોંકી ગઈ : ‘એકાએક શું થયું ?’

ચિંતન-તુલસી બંનેને લાગ્યું કે કાં તો રેબેકા સાચું માની બેઠી હશે અથવા તો એને અપમાન જેવું લાગ્યું હશે...

ગંભીર મુખમુદ્રા સાથે રેબેકાએ પાછળ ફરીને ચિંતન સામે એવી રીતે જોયું જાણે અધરસ્તે જ તુલસીના પ્રસ્તાવ પર ચર્ચા કરવા માગતી હોય.

‘ડૉક્ટર મજુમ, માણસના મુખભાવ એ સૌથી સહેલી ભાષા છે.’ એના એ મોઢમ ઉદ્ગારે તુલસી-ચિંતનનો સસ્પેન્સ વધારી દીધો : ‘પાછળ બેઠાંબેઠાં જે ભાવથી તમે આ તુલસીને નીરખ્યા કરો છો એ ઘણુંબધું કહી જાય છે !’

કહીને રેબેકા તો મરકમરક હસવા મંડી, પણ તુલસી-ચિંતન બંનેએ ભોંકાં પડી જઈ બહારનું સૌંદર્ય જોવાનો ડોળ કરતાં બારી તરફ ડોક ફેરવી લેવી પડી.

‘આ કહેવા માટે મેં કાર ઊભી નથી રાખી !’ કાન પકડતી હોય તેમ રેબેકાએ બંનેને સંભળાવ્યું : ‘આપણે કોફી-બ્રેક માટે અહીં ઊતરવાનું છે.’

‘ઓહ ! એમ વાત છે !’ પોતે ધારી બેઠેલો એવું કાંઈ ન નીકળ્યું એટલે ધરપત અનુભવતા ચિંતને કારનો દરવાજો ખોલ્યો : ‘મિસ રેબેકા, તમે તો કારને એવી રીતે બ્રેક મારી કે...’

‘કારને નહીં, ડૉક્ટર !’ રેબેકાએ લુખ્ખું હસીને નરમ અવાજે કહ્યું : ‘મેં વાતચીતને

બેક મારી હતી... તુલસીએ કહ્યું એમ તમારા જેવો જ એક છોકરો મારી જિંદગીમાં આવીને ચાલ્યો ગયો.' હવે તેના બોલવામાં દર્દનો લસરકો ભળ્યો : 'તમારા જેવો ઊંચો અને તમારી જેમ વયમાં મારાથી નાનો... ત્યારે હું નર્સ તરીકે જિનીવાની જનરલ હોસ્પિટલમાં કામ કરતી હતી. એ છોકરો કેન્સરની બીમારી લઈને આવેલો. નરમ દિલનો હતો એટલે ડૉક્ટરોએ કે મા-બાપે એને કેન્સરની જાણ થવા દીધી નહોતી...'

રેબેકા આ રીતે અધરસ્તે અચાનક પોતાનું કોઈ પ્રેમપ્રકરણ ખોલી બેસશે એવી તો ચિંતન-તુલસીને કલ્પના ક્યાંથી હોય ? બંને તેની લગોલગ ઊભાં રહી હમદર્દીથી સાંભળતાં રહ્યાં.

'એને હું કહ્યા કરતી કે તું સારો થઈ જઈશ... એને આનંદમાં રાખવા તેને ગીતો ગાઈ સંભળાવતી, તેની સાથે પાનાં રમતી અને સુખદુઃખની વાતો કરતી... ત્યાં એક દિવસ ન બનવું જોઈએ એવું બની ગયું ! સવારે હું તાજાં ફૂલોનો ગુચ્છો લઈ ગૂડ મોર્નિંગ કહેતી એના બેડ પાસે પહોંચી ત્યાં જ એણે ઓશીકા નીચેથી એક ડબી કાઢી, તેમાંથી અંગૂઠી લઈને મારી આંગળીમાં પહેરાવી દીધી : રેબેકા, આઈ લવ યૂ !'

બોલતાંબોલતાં રેબેકાનો કંઠ રૂંધાવા લાગ્યો. ત્યારે તુલસીએ તેના ખભા પર હાથ મૂકી સહાનુભૂતિ દર્શાવી અને ચિંતન નીચું જોઈ ગયો.

'રિંગ પહેરાવીને પોતાના મનથી મારી સાથે સગાઈ કરીને ત્રીજે અઠવાડિયે તો એ ચાલ્યો ગયો - હોસ્પિટલમાંથી... મારા જીવનમાંથી અને આ દુનિયામાંથી પણ !'

'વી આર વેરી સોરી !' ચિંતને કહ્યું.

'ખબર હોત તો અમે આવી કોઈ વાત જ ઉચ્ચારત નહીં.' તુલસી બોલી.

'સારું થયું તમે વાત ઉચ્ચારી.' બંનેના ખભા પર એકએક હાથ મૂકી હેતાળવું હસતી રેબેકા બોલી ગઈ : 'વાત નીકળી તો તમને બંનેને એટલું કહેવાનો મોકો તો મળી ગયો કે લગની લાગી ગયા પછી લગન કરવામાં વધુ પડતી ઉતાવળ ન કરવી જોઈએ, તેમ લગની છૂટી જાય એટલી બધી ધીરજ પણ ન ધરવી જોઈએ !'

કહીને રેબેકા કોફી-સેન્ડવિચની બાસ્કેટ ઊંચકતી હરિયાળા મેદાન તરફ આગળ વધી ગઈ. તેની ટકોરે તુલસીની ગરદન ઝુકાવી દીધી. લજામણીના છોડની જેમ પાંપણ ઢાળી દઈને નીચું જોતી તુલસીને સ્નેહાળ નજરે ચિંતન નિહાળતો રહ્યો. પિકનિક પર જવાનું હોવાથી તુલસીએ પંજાબી પોશાક પહેર્યો હતો. કમીઝ પર આભલાં ભરેલી જાકીટ ચડાવી હતી. ઠંડી ન લાગે એટલા ખાતર પગમાં મોજાં પર મોજડી પહેરી હતી. ખભે વીંટળાયેલો ગુલાબી દુપટ્ટો આલસના શીતળ પવનમાં ફરફર લહેરાતો હતો... સવારે તૈયાર થઈને બહાર જવા માટે બંને ગેસ્ટહાઉસનો દાદર ઊતરતાં હતાં ત્યારે ચિંતનથી કહેવાઈ ગયું હતું : 'આ પોશાકમાં તારા કલર ફોટા જોઈને તારાં યશોદામાસી જરૂર બોલી ઊઠવાનાં કે તુલસી ! ગાલે કાજળનું એક ટપકું કરવાનું ભૂલી ગઈ ? કોઈની નજર લાગી જાય એવી સુંદર તું દેખાય છે !'

ત્યારે તુલસી જે રીતે શરમાઈને પગથિયાં પર સજ્જડ થઈ ગઈ હતી એવી જ ઢબે અત્યારે ચિંતનની સામે પૂતળું બનીને ઊભી હતી.

‘આમ મૂંગાંમૂંગાં ઊભા જ રહેવું છે કે પછી કાંઈક કહેવા માટે મોં ખોલવું છે ?’ અત્યંત ધીમા મૃદુ અવાજે ચિંતને તેને સજાગ કરી, એટલે ધીમેધીમે તુલસીએ નાજુક પાંપણ ઊંચકીને તેની સાથે નજર મિલાવી. કાંઈ કહેવું નથી એવું કહેવા માટે એ ડોક ધુણાવી દેવાની તૈયારીમાં હતી ત્યાં ચિંતનની હડપચી પર દષ્ટિ પડી. હડપચીથી ગળાના હૈડિયા સુધી તણાયેલા ઉઝરડાનાં નિશાન હજુ પૂરાં રૂઝાયાં નહોતાં અને ચિંતનનું ગળે વીંટાળવાનું મફલર અત્યારે કારમાં રહી ગયું હતું.

‘મારે કાંઈ કહેવું નથી...’

દષ્ટિને ત્યાં જ જડેલી રાખીને તુલસીએ હોઠ ખોલ્યા : ‘કહેવાને બદલે કાંઈ પૂછવું છે, ચિંતન !’

‘બેઘડક પૂછી લે.’

‘તું સાચું બોલતાં ક્યારે શીખીશ ?’

સાંભળીને ચિંતન ચોંક્યો. જમણો હાથ મોટરના હૂડ પર ટેકવી એ તુલસી તરફ સહેજ ઝૂક્યો : ‘હું ક્યારે શું ખોટું બોલ્યો એ જરા કહીશ ?’

હવે તુલસીના ચહેરાની રેખામાં સહેજ તણાવ આવ્યો : ‘તારી હડપચી હેઠળ થયેલા આ ઉઝરડા વિશે મેં તને પૂછ્યું ત્યારે તેના જવાબમાં તું સાચું બોલ્યો હતો ?’

‘ના !’ ચિંતને બેઘડક કબૂલાત કરી લીધી : ‘મેં તને કહ્યું હતું કે ઊંઘમાં કોઈક દુઃસ્વપ્ન જોઈને મારા પોતાના નખથી જ ઉઝરડા થઈ ગયા... મારો એ બાલિશ જવાબ ખોટો હતો અને તને સાચો લાગ્યો નહોતો એ પણ હું જાણું છું, તુલસી !’

‘તારો જવાબ સાંભળ્યા પહેલાંની હું જાણતી હતી કે નહોરના એ ઉઝરડા મારા નખના હતા.’

‘તું જાણતી હતી ?’ ચિંતન સહેજ અટક્યો. સખારામની ઘટના યાદ આવતીઆવતી રહી ગઈ અને શુદ્ધિ ગુમાવીને એ પાછી જાગ્રત થઈ ત્યારે શું બની ગયું એ બાબતથી તુલસી સાવ બેખબર લાગતી હતી. તો પછી એ કેવી રીતે જાણી ગઈ ? ધડકતા હૃદયે ચિંતનને પૂછવું પડ્યું : ‘તને એની ખબર ક્યાંથી પડી, તુલસી ?’

‘જાગીને હું હાથ-મોં ધોવા ગઈ ત્યારે મારાં આંગળાંના નખમાં તારી ઊઝરડાઈ ગયેલી ચામડીના અવશેષ ચાડી ખાઈ ગયા !’ કહીને આંખો પટપટાવતી તુલસી તેનો પ્રતિભાવ નિહાળવા ઉત્કટ બની ગઈ.

‘ઓહ !’ ઉદ્ગાર સાથે ચિંતને થોડી વાર હોઠ ભીડી લીધા. સખારામને પણ તેણે આ રીતે ઉઝરડા કર્યા હતા અને ત્યારેય તુલસીના નખમાંથી ચામડી મળી આવી હતી.

‘સાચું બોલવામાં તને શો વાંધો આવતો હતો, ચિંતન ?’

તેના એ ધારદાર સવાલે ચિંતનના ચહેરા પર વિહ્વળતા પ્રસરાવી દીધી. જવાબ આપવામાં વધુ વિલંબ થાય ત્યારે સાંભળનારને શબ્દોની સચ્ચાઈ સ્પર્શી શકતી નથી.

‘હું તને સાચેસાચું કહી દેવાનો હતો, પણ તું સાજી થઈ જાય પછી.’

ત્યારે તુલસીનાં ભવાં સહેજ તણાયાં.

‘તું મને હંમેશાં ડોક્ટરની નજરે જ જોવાનો ?’ એના બોલવામાં સહેજ વ્યથા ભળી :
‘જ્યારે ને ત્યારે પેશન્ટની જેમ જ મને ટ્રીટ કરવાનો ?’

‘પેશન્ટ તો તું હમણાં બની, તુલસી !’ કોણ જાણે કેમ, વરસોથી ભીતર ભંડારી રાખેલી લાગણી ફૂંકાડા મારતી હોય તેમ વાચા-રૂપે પ્રગટ થઈ : ‘પેશન્ટ થયા પહેલાંની મનથી તું મારી પ્રેયસી બની ચૂકી હતી.’

કાનમાં કોઈએ હૂંફાળી ફૂંક મારી હોય તેમ તુલસીની કાયામાં ઝણઝણાટીની ઉષ્મા પ્રસરી ગઈ. તેના ગોરા ગાલ પર લાલી ઊપસવા લાગી. નીચે જોવું કે ચિંતનને નીરખ્યા કરવો એ દ્વિધામાં પડી ગયેલી તુલસીના ખભા પર ચિંતન હાથ મૂકવા જતો હતો ત્યાં -

‘તમે મારી શિખામણનો તત્કાલ અમલ કરવાના મૂડમાં આવી ગયાં કે ?’

ઘાસ પર પ્લાસ્ટિક બિછાવી કોફીના પ્યાલા ભરતી રેબેકાએ દૂરથી હાંક મારી બંનેને ચમકાવી દીધાં :

‘લગ્નનો પ્રસ્તાવ મૂકવામાં બંનેમાંથી કોણ પહેલ કરી રહ્યું છે ? મને સાક્ષી બનવાનો ચાન્સ આપો !’

અને ફફડતું પારેવું પંખ પસારીને ઊડે તેમ ગુલાબી દુપટ્ટો ફરકાવતી તુલસીએ દોટ મૂકી :

‘ખોટાબોલા ચિંતુડા !

એ બે શબ્દો... માત્ર બે શબ્દો કાને પડતાં ચિંતનનું ચિત્તતંત્ર તરફડી ઊઠ્યું. દસેક વરસ પહેલાંનો પેલો પ્રસંગ યાદ આવી ગયો. સ્કૂલની ચાર દિવસની ટ્રિપમાંથી પાછી ફરેલી તુલસીને તેનાથી કહેવાઈ ગયું હતું : ‘તારી હાજરી વગરના આ ચાર દિવસ મને બહુ આકરા પડી ગયા હતા, તુલી...’ ત્યારે એણે ‘ખોટાબોલા ચિંતુડા’ કહીને આમ જ દોટ મૂકી હતી. એ વખતે તેના છણકામાં આવો જ રણકો સાંભળવા મળ્યો હતો. તેની દોટમાં આવો જ થનગનાટ જોવા મળ્યો હતો !

તુલસીના એ બે શબ્દ બેડી બની ગયા હોય તેમ ચિંતનના પગ જમીન પર ખોડાઈ ગયા હતા. પ્રણયના એ એકરાર અને સ્વીકારની એ ઘડીનો આવિષ્કાર વાગોળતો ચિંતન દૂરબીનથી નિહાળવા લાગ્યો. રેબેકા ગાલે ચૂંટી ખણીને એને ખીજવતી હતી અને તુલસી શરમની મારી આડું જોતી સેન્ડવિચની ડિશ તૈયાર કરતી હતી. પોતે એને દૂરબીનથી નીરખી રહ્યો છે એ જાણીને તુલસી વધારે લજાઈ જશે એવા વિચારે ચિંતને ડોક ફેરવી લઈ રળિયામણી કુદરત પર દૂરબીન માંડ્યું. થોડી વાર પહેલાં જે સુંદરસુંદર લાગતું હતું એ હવે અતિસુંદર લાગવા માંડ્યું. તેને કોઈ ગીત ગણગણી ઊઠવાનું મન થયું, પણ તેને બદલે હોઠ પર શબ્દો સ્ફુરી ઊઠ્યા : ‘તુલસી, તારી યાદદાસ્ત સંપૂર્ણપણે આવી જાય ત્યાં સુધી હું ધીરજ રાખવા તૈયાર હતો, પણ ખોટાબોલો કહીને તું આજે મારી પાસે સાચું બોલાવી ગઈ... લુચ્ચી !’

‘એની નજરમાં નરી લુચ્ચાઈ ટપકે છે !’ ચિંતનના કાન પર શબ્દો અફળાયા તેની સાથે

જ આંખો પરથી દૂરબીન હઠી ગયું અને નજર સામે કર્જન તરવરી ઊઠ્યો... આગલી બપોરે હોટેલ દ' ઓટેવીલમાં સ્વીડિશ પાઇલટ ગોરાનને બે મિલિયન સ્વીસ ફ્રાન્કનો ચેક લખી આપ્યા પછી જુદા પડવાનું આવ્યું ત્યારે ફ્રેન્ચ ડૉક્ટરે સાવચેતી ખાતર સૂચવ્યું હતું કે દરેકે વાગફરતી વીખરાવું. પહેલાં ચિંતન હોટેલ બહાર નીકળે પછી સ્વિસ ડૉક્ટરે પાછલા દરવાજેથી જવું અને તુલસીએ ત્યાર પછી નીચે ઊતરવું. નક્કી થયા મુજબ ચિંતન હોટેલની બહાર નીકળી રસ્તો કોસ કરવા જતો હતો ત્યાં પીઠ પર કોઈનો સાદ સંભળાયો : 'મિસ્ટર... ડૉક્ટર !'

'ડૉક્ટર' સાંભળીને ચિંતને પાછળ જોયું તો કર્જન ઉતાવળમાં પગલે આવતો દેખાયો. પેરિસથી જિનીવાની ટ્રેન-સફરમાં ભટકાઈ ગયેલો કર્જન પછી એક જ વાર ડૉક્ટર લેમ્બર્ટના નર્સિંગહોમમાં મળી ગયો હતો. તેની પ્રેયસી સિન્થિયાની ખબર કાઢવા આવેલા કર્જન પર નજર પડી એટલે ચિંતને જ સામેથી બોલાવેલો. પહેલાં સિન્થિયાની અને પછી મિસ ગાયસામીની થોડી વાતચીત થયા પછી કર્જન બોલી ગયેલો : 'હોટેલમાં મારે બે વીક ડે ડ્યૂટી હોય છે અને બે વીક ઈવનિંગ ડ્યૂટી કરવાની આવે છે. એટલે સાંજની ડ્યૂટી આવે ત્યારે સિન્થિયાની ખબર કાઢવા આવી શકતો નથી. નર્સિંગહોમના વિઝિટિંગ અવર્સ સાંજે ચારથી છ હોય છે અને મારી ઈવનિંગ ડ્યૂટી બરાબર ચાર વાગ્યે જ શરૂ થઈ જાય છે...'

એ વખતે છૂટા પડ્યા પછી પંદર દિવસે આજે અચાનક કર્જન વેઈટરના યુનિફોર્મમાં ભટકાઈ ગયો ત્યારે ચિંતનને ખ્યાલ આવ્યો કે હોટેલ દ' ઓટેવીલમાં જ કર્જન સર્વિસ કરે છે. એને મળીને આનંદ પામવાને બદલે ચિંતને ઉચાટ અનુભવ્યો. એની હોટેલ પર પોતે આમ કોને મળવા આવ્યો હતો એવી કાંઈ પૂછપરછ થાય તો શો જવાબ આપવો ?

'સૌરી, ડૉક્ટર ! રસ્તા વચ્ચે આમ સાદ પાડવાનું અસભ્ય ગણાય.' સહેજ શ્વાસ ખાવા રોકાઈને કર્જને તેનો હાથ પકડી લીધો : 'સારું થયું તમે અહીં મળી ગયા...'

'મિસ્ટર કર્જન, હું જરા ઉતાવળમાં છું.' હમણાં જ પેલી પૃચ્છા થશે એવા થડકા સાથે ચિંતને કાંડાઘડિયાળમાં જોતાં ઉમેર્યું : 'મારે એક એપોઈન્ટમેન્ટ પર પહોંચવાનું છે.'

'માત્ર બે મિનિટ !' ચિંતનનો હાથ પકડી રાખીને કર્જને અવાજમાં તાકીદ દર્શાવી : 'હું તમને ફોન કરવાનું જ વિચારતો હતો, પણ ફોન પર આ વાત થઈ શકે એમ નહોતી એટલે કાલે નર્સિંગહોમમાં રૂબરૂ મળીએ ત્યાં સુધી કહેવાનું મુલતવી રાખેલું.'

'શું કહેવાનું છે, કર્જન ?' ઉચાટની જગ્યાએ ચિંતનના અવાજમાં ઉત્કંઠા ધૂંટાવા લાગી : 'ફોન પર ન કહી શકાય એવું...'

'અમારી હોટેલમાં ચાર ઈન્ડિયન ટુરિસ્ટ ઊતર્યા છે.' કર્જન આજુબાજુ જોતો બોલી ગયો : 'બોમ્બેના જ છે. જિનીવા અવારનવાર આવે છે અને અમારી હોટેલમાં જ ઊતરે છે.'

'તો ?'

'એમાં એક મિસ્ટર શાહ છે. એ મિસ ગાયસામીમાં બહુ રસ ધરાવે છે.'

સાંભળતાં જ ચિંતનની આંખો સહેજ વિકસી : 'કોણ મિસ્ટર શાહ ? એ તુલસીમાં રસ ધરાવે છે ? શેનો રસ ? કેવો રસ ?'

‘મિસ ગાયસામીની યાદદાસ્ત પાછી આવી કે નહીં ?’

‘ઓહ !’ ચિંતનની જિજ્ઞાસા પર જાણે ઠંડું પાણી રેડાઈ ગયું : ‘મુંબઈનો કોણ પણ માણસ મિસ ગોસ્વામીમાં રસ ધરાવે, કારણ કે એનો કેસ છાપામાં ઘણી વાર ચમકી ગયો છે... ત્યાંનાં પેપર્સમાં એવું પણ છપાયું છે કે મિસ ગોસ્વામી તેની યાદદાસ્ત ગુમાવી બેઠી હોવાથી ટ્રીટમેન્ટ માટે જિનીવા આવી છે.’ ફરી ચાલતી પકડવાની અધીરાઈમાં ચિંતને કહી દીધું : ‘એમાં ફોન પર ન કહેવા જેવું તમને શું લાગ્યું, મિસ્ટર કર્જન ?’

‘મિસ ગાયસામીના માત્ર ખબર લાવવા ખાતર કોઈ એમ મારા હાથમાં હન્ડ્રેડ ફાન્ક પકડાવી દે ખરું, ડૉક્ટર મઝુમદાર !’

‘હન્ડ્રેડ ફાન્ક ! તુલસીના ખબર જાણી લાવવા માટે !’ ચિંતનની જિજ્ઞાસા હવે તીવ્ર બની ગઈ : ‘મિસ્ટર કર્જન ! જરા સમજાય જાય એમ કહો તો...’

‘તમારી જેમ હું પણ ઉતાવળમાં છું.’ કર્જને હોટેલ તરફ એક નજર નાખી લઈ ઉતાવળે ઉમેર્યું : ‘અત્યારે તો એટલું જ કહું છું કે મિસ્ટર શાહ એ જાણવા આતુર છે કે મિસ ગાયસામીની કેટલી યાદદાસ્ત પાછી આવી ગઈ... જરૂર પડે તો એ માટે નર્સિંગહોમની નર્સ કે ક્લાર્ક પાસેથી પેશન્ટની ફાઈલમાંથી રિપોર્ટની કોપી મેળવવા એ શ્રીમાને પાંચસો-હજાર ખરચવાનીય તૈયારી દર્શાવી છે !’

કહીને કર્જન ચિંતનનો હાથ છોડી દેવા માગતો હતો, પણ હવે ચિંતને તેને પકડી રાખ્યો : ‘પણ આ બધું મને કહેવાનો તમારો મતલબ...’

‘અત્યારે કાંઈ જ નહીં, ડૉક્ટર ! આમ ડ્યૂટી છોડીને હોટેલના યુનિફોર્મમાં રસ્તા પર ઊભા રહેવામાં મેનેજમેન્ટની આંખે ચડી જવાનું જોખમ છે. જતાંજતાં એટલું કહી દઉં કે એની આંખોમાં લુચ્ચાઈ નીતરતી હતી...’ બોલતાં એણે પોતાનો હાથ છોડાવી લીધો : ‘હું કાલે બપોરે તમને મળવા આવું છું.’

‘ભલે !’ કહી દીધા પછી ચિંતનને યાદ આવ્યું એટલે સરકી જતા કર્જને ઊંચા અવાજે કહેવું પડ્યું હતું : ‘કાલે બપોરે નહીં, કર્જન ! કાલે સન્ડે છે અને અમે પિકનિકનો પ્રોગ્રામ ગોઠવી લીધો છે... બપોરને બદલે સાંજે ફાવશે ?’

‘ફાવશે !’ પાછું જોયા વિના જ સંમતિ દર્શાવીને કર્જન રસ્તો કોંસ કરી સડસડાટ હોટેલનાં પગથિયાં ચડી ગયો હતો અને થોડી વારે તુલસી હોટેલમાંથી બહાર નીકળતી દેખાઈ ત્યાં સુધી ચિંતન તેના જ વિચારમાં ખોવાયેલો ત્યાં ને ત્યાં જ ઊભો હતો.

‘કોંફી ઠરી જાય ત્યાં સુધી તું આમ વિચાર કરતો જ ત્યાં ઊભો રહેવાનો, ચિંતન !’ તુલસીનો સાદ સંભળાયો ત્યારે ચિંતનને ભાન થયું કે પોતે કાલના વિચારમાં વધુપડતો ખોવાઈ ગયો હતો. હજુ થોડી વાર પહેલાં જ ‘ખોટાબોલા ચિંતુડા’ કહીને ગયેલી તુલસી હવે તેને કોંફી-બ્રેકનું યાદ કરાવવા માટે સાદ પાડી રહી હતી.

‘તું આવે કે હું અને રેબેકા ટીંગાટોળી કરીને અહીં ઊંચકી લાવીએ ?’

સાંભળીને ચિંતનને પૂરી ખાતરી થઈ ગઈ કે રેબેકાની સંગતમાં હવે તુલસીનું અતડાપણું સદંતર ગાયબ થઈ ચૂક્યું હતું.

જાણે પોતાના સ્વાગત માટે કોઈએ મુલાયમ ગાલીચો બિછાવ્યો હોય તેમ ચિંતન હરિયાળા ઘાસ પર ચેતનવંતી ચાલે આગળ વધી ગયો.

*

‘આપણે એન્જલબર્ગ આવી પહોંચ્યાં !’ બીજા બે કલાકની ડ્રાઈવ પછી વૉક્સવેગનને બ્રેક મારતી રેબેકાએ જાહેર કર્યું : ‘તમને બંનેને ખબર પડી કે પહાડ-રસ્તે આપણે પાંચ હજાર ફૂટ ઉપર ચડી આવ્યાં ?’

‘અને છતાં પહાડની ટોચ તો હજુ એટલી ને એટલી જ દૂર દેખાય છે.’ કારમાંથી નીચે ઊતરતાં ચિંતને આલ્પસનાં બરફજાયાં શિખરો નિહાળતાં કહ્યું એટલે તુલસીએ તક ઝડપી લીધી :

‘એમ કંઈ સહેલાઈથી ટોચે પહોંચી જવાતું નથી, ડૉક્ટરસાહેબ ! એ માટે માણસે બહુ પરિશ્રમ કરવો પડે છે.’

કટાક્ષના જવાબમાં તુલસી સામે તીરછી નજરે જોતાં ચિંતને સુંવાળું સ્મિત ફરકાવ્યું : ‘આપણે પરિશ્રમ કરવા કટિબદ્ધ છીએ, તુલસીદેવી !’

‘અહીં કોઈએ પારશ્રમ કરવો નહીં પડે.’ રેબેકાએ કારનો દરવાજો લોક કરતાં સંભળાવ્યું : ‘પહેલાં ટ્રેનમાં અને પછી કેબલ કારમાં દસ હજાર ફૂટની ઊંચાઈએ એવાં સડસડાટ ચડી જઈશું કે ઉપર પહોંચ્યા પછી જાણે સ્વર્ગમાં જઈ ચડ્યાં હોઈએ એવી થિલ થશે !’

અને રેબેકાના એ શબ્દોમાં જરાય અતિશયોક્તિ નહોતી એની પ્રતીતિ ચિંતન-તુલસીને ચઢાણની પ્રત્યેક પળ થયા વિના રહી નહીં. બે હજાર ફૂટનું પહેલું ચઢાણ મિની ટ્રેનનું હતું. ત્રણ ખાનાંની એ ટચૂકડા ટ્રેનના એક ખાનામાં ચાર-પાંચ પ્રવાસીઓ બેસી શકે અને દસ-બાર ઊભાં રહી શકે એટલી સાંકડી જગ્યા હતી. કાચની અર્ધી બારી બંધ અને અર્ધી ઉપરથી ઉઘાડી. ‘તમે બંને બારી પકડા લેજો.’ ટિકિટ કઢાવીને રેબેકાએ તુલસી-ચિંતનને તાકીદ કરી હતી : ‘ટ્રેન પાટા પર ચઢતી હોવા છતાં તમે હવાઈ શેતરંજી પર ઊડતાં હો એવું મહેસૂસ કરશો.’

ટ્રેનના ત્રણ ખાનાંમાં બધાં મળીને અઢાર-વીસ પ્રવાસીઓ અલૌકિક આનંદ માણવાની ઉત્તેજના સાથ સારામાં સારી જગ્યા જોઈને ગોઠવાઈ ગયાં હતાં. ટ્રેન સ્ટાર્ટ થતાં જ બેએક ઉતારુઓએ આનંદની કિકિયારી દ્વારા ઉત્તેજના ઉછાળી ત્યારે બારી પાસે ઊભેલાં ચિંતન-તુલસીની આંખો ટકરાઈ ગઈ હતી : અહીં સૌ મનનો સંકોચ ફંગોળીને સૌંદર્યપાન કરવા નીકળ્યાં છે... તુલસીનો હાથ પકડી લેવાની ચિંતનની ઇચ્છા જોર કરવા લાગી, પણ તેણે મનને અકુશમાં લઈ લીધું.

‘નીચે જો તો ! આપણી મોટર હવે મકોડા જેવડી દેખાય છે !’ પાંચસો-સાતસો ફૂટની ઊંચાઈ સર કર્યા પછી પહેલી વાર તુલસીને ઊભરો આવ્યો : ‘પ્લેનની ઉડાનમાંય આવા મજા નહોતી આવતી, ચિંતન !’

‘સામે જો ! પહાડના ઢોળાવ પર વસેલાં ગામનાં ઘરો કેવાં ટચૂકડાં દેખાય છે !’ ચિંતને આંગળી ચીંધીને પડઘો પાડ્યો : ‘શિવાજીપાર્કના દરિયાકિનારે આપણે રેતીનાં ઘર બનાવતાં એવાં દેખાય છે ને, તુલસી !’

શીતળ બનતી જતી હવા વચ્ચે બંને પરસ્પરના શ્વાસની ગરમી અનુભવતાં જતાં હતાં. ‘અને ઉપર તો જો, શિખરોને બહુ ટાઢ વાતી હોય તેમ બરફની શ્વેત ચાદર ઓઢેલાં દેખાય છે ને ?’

બંને વચ્ચે ચાલી રહેલા સંવાદની ભાષા નહીં સમજતી રેબેકા એમના ઉદ્ગારના રણકારથી જ મનોમન હરખાતી હતી : જેમ-જેમ આલ્સ નજીક આવતો જશે તેમ-તેમ આ બે જુવાન હૈયાં પણ નિકટતા અનુભવતાં જશે.

અચાનક ટ્રેન અટકી ત્યારે તુલસી-ચિંતને ભાન થયું કે પહેલું સ્ટેશન આવી ગયું.

‘હવે કેબલ-કારની સફર તો આના કરતાંય વધુ શિલિંગ હશે !’

કહેતી રેબેકા બંને વચ્ચે ગોઠવાઈ જઈ, બંનેની પીઠ પાછળ પોતાનો એકએક હાથ વીંટળીને તેમને તે મિની ટ્રેનના ખોખા જેવા ડબામાંથી બહાર દોરી ગઈ. પોતાની હાજરીનો ક્ષોભ ખંખેરીને તુલસી-ચિંતન સાથે ખભેખભા મિલાવીને અને હાથમાં હાથ ઝાલીને ચાલતાં થાય એ માટે રેબેકાએ પોતે જ થોડી છૂટછાટ લેવાની તરકીબ અજમાવી હતી.

મિની ટ્રેન સાથે જોડાયેલા હતા એવા જ ડબ્બા પોલાદના દોરડા પર સરકીને પેસેન્જર્સને ઉપર ખેંચવા લાગ્યા ત્યારે બારી પાસે ચિંતનની લગોલગ ઊભેલી તુલસીના શરીરમાં ઠંડીની ધ્રુજારી પ્રસરી ગઈ : ‘બાપ રે ! ટાઢ વધતી જાય છે !’ ધ્રુજતી તુલસીને ચિંતને હેતથી શાલ વીંટળી દીધી : ‘કહે તો મારો કોટ પહેરાવી દઉં ?’

‘ડૉક્ટર !’ તક ઝડપથી લેતી રેબેકા બોલી ઊઠી : ‘તમે ડૉક્ટર છો એટલે કહેવું ન જોઈએ, પણ એક શરીરની ઠંડી ઉડાડવા માટે બીજા શરીરની ગરમી જેવો અકસીર ઇલાજ બીજો કોઈ નથી.’

‘સજેશન માટે આભાર, મિસ રેબેકા !’ ચિંતન કાંઈ જવાબ આપે એ પહેલાં તુલસીએ જ સંભળાવી દીધું : ‘બીજાના શરીરની ગરમી જોઈતી હશે ત્યારે હું તમને પોતાને જ બચ ભરી લઈશ, બસ !’

કહી ચિંતનને અંગૂઠાનો ડિંગો દેખાડતી તુલસી બહારનું દશ્ય જોવામાં મશગૂલ બની ગઈ.

જે ટ્રેનમાંથી ઊતરીને આવ્યાં હતાં એ ટ્રેન હવે વધારે ટચૂકડી દેખાતી હતી. પહાડ પર કોરેલા રસ્તાના વળાંક સડસડાટ ચાલ્યા ગયેલા સાપના લિસોટા જેવા બારીક નજરે પડતા હતા, ધરતી પર બહુ ઊંચેરાં લાગતાં પાઈનવૃક્ષો વૈતિયા જેવાં વામણાં બની ગયાં હતાં અને આલ્સ પર્વતમાળાનાં શિખરો જટા પર ભભૂતિ લગાવીને સમાધિમાં લીન થઈ ગયેલા અલગારી જેવાં સ્થિતપ્રજ દેખાતાં હતાં. બધું જ જડ હોવા છતાં ચેતનથી ઊભરાતું હતું. સર્વત્ર મૌન હોવા છતાં વાતાવરણમાં સૌંદર્યનું સુરીલું સંગીત ગુંજતું હતું.

‘કેબલ-કારનું પહેલું સ્ટેશન આવી ગયું !’

સૌંદર્ય નિહાળવામાં મંત્રમુગ્ધ બની ગયેલાં તુલસી-ચિંતનને રેબેકાએ સજાગ કર્યા : ‘આપણે અહીં કાર બદલીને આગળ વધવાનું છે. ટોચ પર પહોંચતાં પહેલાં આના પછી પણ બીજું એક સ્ટોપ આવશે.’

ચિંતન-તુલસી આશ્ચર્યમુગ્ધ થઈને જોતાં-સાંભળતાં રહ્યાં : પહાડ પર પણ સ્ટેશન ! આઘડ વયના પુરુષે કેબલ-કારમાંથી ઊતરતાંની સાથે જ તંગ ચહેરે ટચલી આંગળી દેખાડીને ‘અહીં બાથરૂમની વ્યવસ્થા છે ?’ એવી પૃચ્છા કરી. જવાબમાં કોઈએ સ્ટેશનની અંદર આંગળી ચીંધી અને એ માણસે દોટ મૂકી ત્યારે તુલસીનું બાવડું પકડીને ચિંતનથી ખડખડાટ હસી પડાયું : ‘બહુ સૌંદર્યપાન કરે તો પછી આમ જ દોડવું પડે !’

‘છી-છી ! ચૂપ રહે !’ તુલસીએ તેના પડખામાં ઈંસો માર્યો : ‘બહુ દોઢડાણો નહીં થા...’

બીજું સ્ટેશન વટાવી અંતિમ સ્ટોપ પર પ્રવાસીઓ પહોંચ્યાં ત્યારે માઉન્ટ ટીટલીનો ખોળો ખૂંદવાની અધીરાઈભેર બધાં કારનો દરવાજો ખૂલતાં જ બહાર ધસી ગયાં. અંતિમ ચઢાણમાં અબોલ બની ગયેલાં ચિંતન-તુલસીએ રેબેકાની પાછળ સ્ટેશનમાં પ્રવેશ કર્યો ત્યારે ખ્યાલ આવ્યો કે બારેક હજાર ફીટની ઊંચાઈએ આખું મકાન ખડું કરવામાં આવ્યું હતું. અંદર રેસ્ટોરાં હતી અને ઉપર એક માળ પણ હતો. મંત્રમુગ્ધ બનેલાં ચિંતન-તુલસીને રેબેકા ઉપર દોરી ગઈ : ‘અહીં વ્યૂઈંગ ગેલેરી છે. અમારો આલ્પસર્પર્વત ક્યાંનો ક્યાં સુધી પથરાયેલો છે એની ઝાંખી તમને અહીંથી જોવા મળશે.’

ઝરૂખામાં પગ મૂકતાંની સાથે જ આંખોમાં જાણે વીજળી અંજાઈ ગઈ હોય તેમ બરફમઢ્યાં શિખરોનાં દર્શનથી તુલસીની કીકીઓમાં તેજ ઊભરાવા લાગ્યું. એકાએક હવામાન પલટાઈ ગયું હોય તેમ ઠંડા પવનના સુસવાટાએ શરીરમાં ધ્રુજારી જગાવી દીધી. ધ્રૂજતા હાથે દૂરબીન પકડી આલ્પસર્પર્વતમાળાના દૃશ્યથી પુલકિત બની જતી તુલસીનું મુખ ચૂમી લેવાની ચિંતનને ઇચ્છા જાગી ગઈ. રેબેકા કેમેરાની ક્લિક દબાવતી આલ્પસર્પર્વતનાં એક પછી એક શિખરોની ઓળખાણ આપવા લાગી.

તુલસી બહારનાં રમણીય દૃશ્યો નિહાળવામાં તલ્લીન બની ગઈ હતી અને ચિંતન લાવણ્યમયી તુલસીને અવલોકવામાં ઓતપ્રોત થતો જતો હતો. પ્રકૃતિ પુરબહારમાં ખીલી હોય ત્યારે પાસે ઊભેલી વ્યક્તિ અતિપ્રિયકર લાગવા માંડે છે એની પ્રતીતિએ ચિંતનના ચિત્તમાં ઉત્તેજના પ્રસરાવી દીધી. હૃદયમાં ઘૂંટાતી પ્રીત વ્યક્ત કરવા માટે ચિંતન વિહ્વળ બનતો જતો હતો, પણ અભિવ્યક્તિની કોઈ રીત સૂઝતી નહોતી... ત્યાં અચાનક સામે સ્વેટરથી માંડીને પિક્ચર-કાર્ડ સુધીની ચીજ-વસ્તુઓ વેચતા સ્ટોર પર તેની નજર પડી. તુલસી-રેબેકાને આલ્પસર્પર્વતમાં મગ્ન રહેવા દઈ ચિંતન દબાતાં પગલે સ્ટોર તરફ સરકી ગયો.

સ્ટોરમાં દેખાતી નાની-મોટી વસ્તુ પર નજર ફેરવતો ચિંતન શું ખરીદવું એની ગડમથલમાં પડ્યો ત્યાં અંતરમાંથી આજ્ઞા થઈ હોય તેમ જાતજાતની અંગૂઠીઓ પર દષ્ટિ

જડાઈ ગઈ. ગુલાબી નંગ જડેલી અંગૂઠા પર પસંદગી ઉતારીને ચિંતને કિંમત પૂછ્યા વિના જ સીધી સેલ્સમેન પાસે માગણી કરી : 'આઈ વૂડ લાઈફ ટુ હેવ ધિસ વન.'

'યસ, સર !' કહેતાં સેલ્સમેને વીંટી તેના હાથમાં વળગાડીને કિંમત કહી : 'ટેન ફેન્ક્સ ઓન્લી !'

કોટના ખિસ્સામાંથી દસ ફાન્કની નોટ તેને પકડાવી ચિંતને પાછળ જોયું તો તુલસી-રેબેકા હજુ એમ ને એમ ઊભાં હતાં.

મનમાં કોઈ સંકલ્પ કરી લીધો હોય એવી સુંવાળપ સાથે ચિંતન બંને વચ્ચે જઈને ઊભો રહી ગયો : 'હવે તમે બંને અર્ધી મિનિટ જરા મારી તરફ ફરશો ?'

આંખ પરથી દૂરબીન હટાવીને તુલસીએ તેના તરફ જોયું તો ચિંતનના મુખ પર કોઈ જુદા જ પ્રકારના તેજની આભા દેખાઈ. એની આંખોમાં લાગણીનાં મોજાં હિલોળે ચડ્યાં હતાં અને હોઠ પર તાજા ખીલેલા ફૂલ જેવું સ્મિત ફરકતું હતું.

'તારો હાથ આપ તો, તુલસી !'

જાણે પ્રેમઘૂંટ્યા બોલનો કોઈ જાદુ થયો હોય તેમ હાથ માગવાના ચિંતનના ઇરાદાની પૃચ્છા કે પરવા કર્યા વિના તુલસીએ એક ક્ષણનોય વિલંબ કર્યા વિના જમણો હાથ લંબાવી દીધો.

અને બીજી જ પળે તેની કોમળ આંગળીમાં ચિંતને વીંટી પરોવી દીધી. વીંટી પહેરાવવાની એ વિધિ વખતે ચિંતનનો ચહેરો સંકલ્પબળથી ચમકતો હતો અને દષ્ટિ તુલસીની દષ્ટિ સાથે એકાકાર બની ગઈ હતી.

'આલ્સના આ સૌંદર્યની સાક્ષીએ અને મિત્ર રેબેકાની હાજરીમાં, તુલસી, હું તને મારી જીવનસાથી બનાવું છું.' તેના પ્રત્યેક શબ્દમાં સંકલ્પ નીતરતો હતો. તુલસીનો હાથ પકડી રાખીને ચિંતને ધીમેથી ઉમેર્યું : 'મારી આ ભેટની કિંમત આમ તો માત્ર દસ ફાન્ક એટલે કે આપણા પિસ્તાલીસ જ રૂપિયા છે, તુલસી ! પણ તારી આંગળીમાં પરોવ્યા પછી તેનું મૂલ્ય મારા અસ્તિત્વ કરતાંયે અધિક છે !'

ઘડીભર તુલસી સ્તબ્ધ બનીને તેને જોતી રહી. જાણે એ ઘડી થંભી ગઈ હોય, જાણે આસપાસ બીજું કોઈ ન હોય તેમ ચિંતનને એકીટશે તે નીરખતી જ રહી. થોડી વારે હોઠ પર સળવળાટ થયો. જાણે કહી દેવા માગતી હોય : 'ચિંતન, તારે બહુ પ્રતીક્ષા કરવી પડી ! મેં તને કઠિન તપશ્ચર્યા કરાવી... તારી લાગણીનું સાચું મૂલ્યાંકન હું કરી શકી નહીં. તું એમ કહે છે કે આ માત્ર દસ ફાન્કની વીંટી છે ત્યારે મને તારી સાચી કિંમત સમજાય છે. હજુ ગઈ કાલે તેં પેલા પાઇલટને દસ લાખ ફાન્કનો ચેક ફાડીને એવી રીતે સુપરત કરી દીધો કે જાણે એ રકમ સાથે તારે કોઈ લેવાદેવા ન હોય... અને અત્યારે આ દસ ફાન્કની વીંટી મારી આંગળીમાં એવી રીતે પહેરાવી કે જાણે તારું અસ્તિત્વ એમાં સમાઈ ગયું હોય !'

પરંતુ હૃદયના ભાવ વ્યક્ત કરવા માટે ક્યારેક શબ્દોનો અભાવ ઘણું કહી જતો હોય

તેમ તુલસીએ હોઠ બીડેલા જ રાખ્યા. જોકે તેના મૌનમાં જ ચિંતનને સ્વીકારનો રણકાર સંભળાઈ ચૂક્યો હતો.

‘અમારા રિવાજ પ્રમાણે એન્ગેજમેન્ટની રિંગ પહેરાવ્યા પછી કિસ કરવાની હોય છે.’

મૌનભંગ કરતી રેબેકા બોલી ઊઠી ત્યારે ભડકી ગઈ હોય તેમ લજાઈને તુલસીએ મરકમરક થતું મુખ બંને હાથેથી ઢાંકી દીધું... કેમ જાણે ચિંતનના હોઠને તો ઠીક, તેની દષ્ટિને પણ બીજાની હાજરીમાં પોતાનું મુખ ચૂપી લેતી રોકવા માગતી હોય !

‘અમારા રિવાજમાં એવી છૂટછાટ માન્ય નથી, મિસ રેબેકા !’ કહી તુલસીને ધરપત આપતાં ચિંતને પ્રસ્તાવ મૂક્યો : ‘આની ખુશાલીમાં નીચે જઈને આપણે ત્રણે કોફી પીએ તો કેમ ?’

‘અત્યારે તો કોફી ચાલશે.’ રેબેકાએ પોતાના બંને હાથ તુલસી-ચિંતનનાં બાવડાંમાં પરોવતાં કહ્યું : ‘જિનીવા જઈને તમારે બંનેએ ખુશાલીની ગ્રાન્ડ પાર્ટી આપવી પડશે.’

કહેતી રેબેકા પોતાના જર્મન ખમીરનું જોર અજમાવતી બંનેને સીડી તરફ ખેંચી ગઈ.

*

‘કેચ કરજે, તુલસી !’ રૂના ઢગલા જેવા બરફના ટેકરા પર ઊભેલા ચિંતને બરફનો ગોળો તુલસી તરફ ફંગોળતાં કહ્યું : ‘જોજે ચૂકતી નહીં !’

તુલસીએ બંને હાથ લંબાવી બરફનો ગોળો ઝીલી તો લીધો, પણ હાથમાં આવતાંની સાથે જ એ ચૂરો થઈને અબરખની કરચની જેમ તેનાં કપાળ, આંખ, નાક અને ગળા પર ચોંટી ગયો ત્યારે ઠંડીથી થથરી જતી તુલસી આનંદથી ચિચિયારી પાડી ઊઠી અને કેમેરો તાકીને ઊભેલી રેબેકાએ તેની લાક્ષણિક તસવીર ઝડપી લીધી.

વ્યૂઈંગ ગેલેરીમાં નીચે આવીને ત્રણે જણાં કોફીના ઘૂંટડેઘૂંટડે શરીરમાં ગરમાવો ભરતાં રહ્યાં ત્યાં સુધી તુલસી આંખ ઊંચી કરીને ચિંતન સાથે નજર મિલાવી શકી નહોતી. જમણા હાથની ત્રીજી આંગળીમાં ચિંતને પહેરાવી દીધેલી વીંટી પર વારેવારે દષ્ટિ પડતી અને થોડી વાર પહેલાંનું દૃશ્ય તેના માનસપટ પર તાદૃશ થઈ જતું : ‘કેટલું અણધાર્યું એ બની ગયું ! ચિંતન માટે એ બહુ મોડું હતું, પણ મારે માટે એ થોડું વહેલું હતું...’ જોકે થોડું વહેલું શું કામ હતું એ તુલસીને સમજાતું નહોતું : ‘કદાચ હું સંપૂર્ણ સાજી થયા પછી, કદાચ અમે બંને મુંબઈ પાછાં ફર્યા પછી, કદાચ યશોદામાસીની હાજરીમાં આ બન્યું હોત તો !’ આ સિવાય પણ મનના કોઈક ખૂણામાં ઊંડેઊંડે એક ઇચ્છા હતી : મુંબઈ ગયા પછી કદાચ શ્રીકાન્તનો મેળાપ થઈ જાય તો એને પૂછી લેવું હતું... શું પૂછી લેવું હતું ? તુલસીએ જાતને ખોતરવા માંડી ત્યારે એવો કાંઈક જવાબ મળ્યો : ‘એ મળી જાય તો મારે પૂછવું હતું કે હું ક્યારેય ભાનમાં નથી આવવાની એવી હતાશામાં તમે મને ત્યજી ગયા કે પછી તમને મારા કરતાં વધારે લાયક પાત્ર સાંપડી ગયું એટલે મારી બેહોશીનું બહાનું મળી ગયું ? અથવા તો ચિંતનને માર્ગ કરી આપવા માટે તમે આવું પગલું ભર્યું ?’

કોફી પીતાંપીતાં તુલસી આમ ભીતરને ફંફોળવાનાં ફંફં મારતી હતી ત્યારે ચિંતન

લજ્જાથી વધારે સોહામણી લાગતી તુલસીને નિહાળવામાં તલ્લીન બની ગયો હતો અને રેબેકા વચ્ચેવચ્ચે કેમેરાની ક્લિક દબાવીને ફોટા પાડતી જતી હતી. ક્યારેક તુલસીના મુખભાવ, ક્યારેક ચિંતનની પ્રસન્નતા, તો ક્યારેક વિચારમગ્ન બેઠેલાં બંનેના સજોડે પોઝ ઝડપી લેતી હતી.

રેસ્ટોરાંમાં બહાર યોગાનમાં અને સામે બરફના ટેકરા પર ચડીને બીજાં પ્રવાસીઓ પણ બાર-તેર હજાર ફૂટ ઊંચે, સૂસવતા શીતળ પવન વચ્ચે પોતપોતાની રીતે સૌંદર્યની ઉજાણી માણતાં હતાં. સૌકોઈ આ આહ્લાદક અનુભવની પળેપળ ઊજવી લેવાની પેરવીમાં ગૂંથાઈ ગયાં હતાં.

‘કોંફીનો ગરમાવો લઈ લીધો, હવે સામે બરફના ટેકરે જઈને બેસીએ તો ?’ કહીને પહેલ કરવા માટે રેબેકા પોતે ઊભી થઈ ગઈ : ‘જોઈએ તો ખરાં, તમે એકબીજાથી અલગ રહીને બરફની ઠંડી કેટલીક સહી શકો છો ?’

ચિંતન અને તુલસી પણ મનોમન એ પ્રસ્તાવ માટે ઝંખતાં હોય તેમ તરત ઊભાં થઈ ગયાં. અહીં પગ મૂક્યો ત્યારે જ બરફના એ ટેકરા પર નજર પડી હતી. લોકોને બરફ ખૂંદતા, સામસામા બરફના ગોળા ફંગોળતા અને તેના પરથી લપસતા જોઈને હિન્દી ફિલ્મોમાં સાથે બેસીને જોયેલાં દશ્યો તાજાં થઈ આવ્યાં હતાં...

પરંતુ પછી અચાનક જ નાજુક પરિસ્થિતિ સર્જાઈ ગઈ તેના ખ્યાલે બંનેને વિચારમાં જકડી લીધાં હતાં.

રેબેકા પાછળ તુલસી અને તેને પગલે ચિંતન દસ-બાર પગથિયાંની લોખંડની સીડી ચડી ઉપર પહોંચ્યાં. પછી ચિંતનને થયું કે પહેલ કર્યા વગર તુલસીનો સંકોચ નહીં છૂટે એટલે બંને હથેળીના પોલાણમાં બરફનો ચૂરો મસળીને તેનો ગોળો કેંચ કરવા માટે તુલસી તરફ ફંગોળ્યો અને તુલસી આનંદની ચિચિયારી સાથે બરફના ચૂરાથી ખરડાઈ ગઈ ત્યારે ચિંતન લાગ જોઈ બરફ ખૂંદતો તેની પાસે પહોંચી ગયો.

‘બહુ ટાઢું લાગ્યું ?’ પૂછતો તેનાં માથા, કપાળ, ગાલ અને ખભા પરથી બરફ ખંખેરવા લાગ્યો : ‘તુલસી, આ ગોળા જ એવા હોય છે, જેનો કેંચ પકડવા જતાં ફરી ચૂરો થઈ જાય.’

‘ચિંતન, મને શંકા છે...’ બોલતી તુલસી કહેવા-ન-કહેવાની ગડમથલમાં અધવચ્ચે અટકી ગઈ.

‘શેની શંકા છે, તુલસી ?’ ચિંતનને થયું કે પોતે અંગૂઠી પહેરાવી એ બાબત તુલસીના મનમાં કોઈક શંકા જાગ્રત થઈ હશે : ‘કોઈ પણ જાતના સંકોચ વગર તારી શંકા કહી નાખ, તુલસી !’

‘હું કહું પછી તરત જ તું એ દિશામાં જોતો નહીં.’

સાંભળીને ચિંતનની અધીરાઈ વધી ગઈ :

‘ભલે...’

‘તારી પીઠ પાછળ, યોગાનની પાળી પર ત્રણ-ચાર ઈન્ડિયન સ્ત્રી-પુરુષો બેઠેલાં છે એમાંથી એક માણસ મને ક્યારનો તાકી રહ્યો છે.’

સાંભળતાં જ ચિંતન પીઠ ફેરવવા જતો હતો, પણ તુલસીએ કોટનો કોલર પકડી લઈ તેને રોક્યો :

‘આપણે કોફી પીતાં અંદર બેઠાં હતાં ત્યારે પણ એ માણસ મને જ જોયા કરતો હતો...’

‘કદાચ તું એને આટલાં બધાંમાં સૌથી વધુ સુંદર દેખાતી હોઈશ.’ પાછળ ફરીને જોવાની ઇચ્છાને પરાણે દબાવી રાખતાં ચિંતને હસીને કહ્યું : ‘એ સિવાય તને જોનારના ઇરાદા બાબત બીજી શી શંકા કરી શકાય ?’

‘એ મને જોતો હોય અને હું એના તરફ જોવા લાગું એટલે એ અજાણ્યો થઈને નજર ફેરવી જાય છે... મને વહેમ છે કે એ માણસ આપણને ઓળખે છે.’

તુલસીના અવાજમાં ઉચાટનો થડકો આવી ગયો :

‘હું તો એને નથી ઓળખતી, પણ થોડી વાર પછી તું સિફતથી એને જોઈ લેજે, કદાચ તું એને ઓળખતો હો...’

‘ઠીક છે. એને ખબર ન પડે તેમ હું જોઈ લઉં છું.’ કહી ચિંતને તેના હાથમાંથી દૂરબીન લઈ લીધું. જાણે આસપાસનાં દશ્યો નિહાળતો હોય તેમ દૂરબીન આંખે માંડી પહેલાં તો પીઠ ફેરવ્યા વિના થોડી વાર વિરુદ્ધ દિશામાં જોતો રહ્યો. પછી ધીમેધીમે ચોતરફ જોવાની ચેષ્ટા કરતો હોય તેમ ગોળગોળ ફરતો ગયો અને છેલ્લે આલ્સનાં શિખરો નિહાળવામાં તલ્લીન બની જઈ મુસ્કુરાતો હોય એવો દેખાવ કરીને ધીમેધીમે તેણે દૂરબીન નીચું નમાવવા માંડ્યું.

‘કેવો ફેન્ટેસ્ટિક વ્યૂ છે’ બોલતાં એણે તુલસીને સંભળાવ્યું : ‘બે સ્ત્રી અને બે પુરુષો બેઠાં છે, ઈન્ડિયન દેખાય છે, કદાચ ગુજરાતી પણ હોય... એમાં તું કહે છે કે એ માણસ ક્યો છે ? પાતળો દેખાય છે એ ?’

‘નહીં, બીજો ભરાવદાર શરીરવાળો !’

‘હું...’ કહીને દૂરબીન એડજસ્ટ કરવાની ચકરડી ફેરવી ક્લોઝ અપ પર ગોઠવ્યું. પચીસેક ફૂટ દૂર બેઠેલા માણસનું મુખ જાણે દૂરબીનના કાચ પર ચોંટી ગયું હોય તેમ નિકટ દેખાવા લાગ્યું. ચિંતનનું લક્ષ તેની માંજરી આંખો પર સૌપ્રથમ ખેંચાયું. પછી તેના જાડા હોઠ, પાતળી મૂછ, પહોળું નાક, ભરાવદાર ગાલ અને ટૂંકી ગરદનનું નિરીક્ષણ કર્યું.

ધારીધારીને જોયા પછી ચિંતન બોલવા જતો હતો : ‘હું એને ઓળખતો હોઉં એવું લાગતું નથી, પણ તને એ વારેવારે જોઈ લે છે એ વાત સાચી...’

ત્યાં જ પેલા માણસના જમણા ગાલનો કાળો મસો ચિંતનની નજરે ચડી ગયો અને તેના પોતાના મુખ પર સહેજ તણાવ આવી ગયો : ‘આ મસો... ક્યાંક જોયો હોય એવું યાદ આવે છે, પણ પિછાણ મળતી નથી !’

દૂરબીન ઊંચુંનીચું કરી માથાથી પગ સુધી ચિંતને તેને અવલોકી લીધો : ભરાવદાર શરીર પર તેણે ગરમ સૂટ ચડાવ્યો હતો, ક્રીમ કલરનું શર્ટ પ્યોર સિલ્કનું હોય એવું લાગતું હતું, જમણા હાથની આંગળીમાં પહેરેલી વીંટીનો હીરો ઝગારા મારતો હતો અને ખમીસની બાંયમાંથી ડોકાતી કાંડાઘડિયાળ સોનાની હોય એવું લાગતું હતું...

‘બસ, હવે બહુ થયું.’ પાછળ તેના ખભા પર હાથ મૂકી તુલસીએ એને વાર્યો : ‘બહુ વાર સુધી એને જોયા કરવાની જરૂર નથી. કદાચ મારી શંકા ખોટી પણ હોય.’

છતાં ચિંતને આંખેથી દૂરબીન હઠાવ્યું નહીં : ‘એને અગાઉ ક્યાંક જોયો હોય એવી શંકા જાગે છે, પણ યાદ આવતું નથી.’

મનના તળિયામાં બેસી ગયેલી યાદને સપાટી પર લાવવા ચિંતને વિચારોનું વલોણું ચાલુ કર્યું : ‘આ માણસ... એના જમણા ગાલનો મસો, એની માંજરી આંખો... મેં એને જોયો હોવાની ચાડી ખાય છે. મારા જીવનની કોઈક અતિ મહત્ત્વની ઘટના સાથે એની ઓળખાણ પડતાં આટલી બધી વાર કેમ લાગે છે ?’

‘અહીં કોઈ ડૉક્ટર છે ?’ અચાનક રેસ્ટોરાંમાંથી બહાર ધસી આવતા કોઈ યુવાને પોકાર કર્યો : ‘અહીં એક લેડી બેહોશ થઈ ગયાં છે... પ્લીઝ, કોઈ ડૉક્ટર હોય તો જલદી આવે !’

બીજાં બધાંની જેમ તેની આ અપીલ રેબેકા અને તુલસીએ સાંભળી, પણ ચિંતન તો જાણે આજુબાજુના લોકોની હાજરી વીસરી જઈને પેલાને દૂરબીનથી જોવામાં એટલો એકાકાર બની ગયો હતો કે પેલો પોકાર પણ એના કાને અફળાયો નહીં !

‘આટલાં બધાંમાં અહીં કોઈ જ ડૉક્ટર નથી ?’ પેલાએ અકળામણ સાથે ફરી પોકાર પાડ્યો ત્યારે તુલસીએ ચિંતનને ખભેથી હલબલાવી નાખ્યો :

‘સાંભળતો નથી તું... પેલો ડૉક્ટર માટે બૂમ પાડી રહ્યો છે ! કોઈ બાઈ બેભાન થઈ ગઈ છે !’

‘હૈં !’ પેલા માણસનો પરિચય મનની પકડમાં આવતો છટકી ગયો હોય તેમ ચિંતનના હાથમાંથી દૂરબીન છટકી ગયું.

‘કમોન, ડૉક્ટર મળુમ !’ રેબેકાએ બાવડું પકડીને તેને ખેંચ્યો, ‘ઘેર ઈઝ એન ઈમરજન્સી !’

પરિસ્થિતિનો ખરો ખ્યાલ આવતાં જ ચિંતનની ફરજનિષ્ઠા જોર કરી ઊઠી : ‘કોણ બેહોશ થઈ ગયું ? ક્યાં છે પેશન્ટ ?’ કહેતો બરફના ટેકરા પરથી ઊતરવા માટે સીડીનું એકએક પગથિયું સાચવીને ઊતરવાને બદલે અર્થે સુધી ઊતરીને ઝંપલાવ્યું.

તેને ભૂસકો મારતો જોઈને ‘ડૉક્ટર - ડૉક્ટર’ પોકાર પાડનાર માણસ ચિંતનની સામે દોડી ગયો : ‘તમે ડૉક્ટર છો ને ?’ કહેતો તે એનો હાથ પકડી સડસડાટ રેસ્ટોરાં તરફ ખેંચી ગયો : ‘અમારા ટૂરિસ્ટ ગ્રૂપમાં એક ઈન્ડોનેશિયન લેડી અનકોન્શયસ થઈ ગયાં છે !’ એ ઉદ્દેગથી હાંફતો કહી રહ્યો હતો. એના કોટના કોલર પર કોઈ ટ્રાવેલિંગ એજન્સીનો બિલ્લો ભરાવેલો હતો : ‘લેડીને કાંઈક થઈ જશે તો...’

એ કહેવાનું પૂરું કરે તે પહેલાં દસબાર ટૂરિસ્ટના ઘેરા વચ્ચે પડેલી આઘડ વયની પેશન્ટ પાસે ચિંતન પહોંચી ચૂક્યો હતો. દૂબળી-પાતળી એ ઈન્ડોનેશિયન સ્ત્રી રેસ્ટોરાંના ફ્લોર પર એક ચશ્માંવાળી યુવતીના ખોળામાં બેહોશ પડી હતી. તેની છાતી ધમણની જેમ હાંફતી હતી અને પેલી યુવતીની આંખમાંથી આંસુ વહી રહ્યાં હતાં.

‘આધાં ખસો ! ડૉક્ટર આવી ગયા.’ એવો ગણગણાટ થયો. ચિંતને બેહોશ બાઈની નાડી તપાસી. હૃદયના ધબકારા તપાસવાની જરૂર હતી, પણ સ્ટેથોસ્કોપ ક્યાંથી હોય ?

‘એમને કોઈ રોગ છે ખરો ?’

ચિંતનની પૃચ્છાના જવાબમાં પેલી ચશમાંવાળી યુવતી બોલી ઊઠી : ‘હા, મધરને લો બ્લડપ્રેશર છે... એ તો ઉપર સુધી આવવાની આનાકાની કરતાં હતાં, પણ એમને નીચે એકલાં મૂકીને...’

‘ચિંતા ન કરો.’ ચિંતને ધરપત આપી : ‘આટલી ઊંચાઈએ હવા પાતળી હોય છે એટલે શ્વાસ લેવામાં તકલીફ પડે છે.’

‘હા, પહેલાં મધરે ગભરામણ થવાની ફરિયાદ કરી, પછી ગૂંગળામણ સહન ન થઈ ત્યારે મૂર્છા આવી ગઈ.’

ચિંતનને નિદાન તો મળ્યું, પણ તત્કાલ કોઈ ઇલાજ મળતો નહોતો. દવાની પેટી વગર એનો ઇલાજ શો કરવો ? હવે તો બીજા બધા લોકો પણ પરિણામ જોવાની આતુરતા સાથે ત્યાં આવીને ઊભા રહી ગયા હતા. તુલસી-રેબેકા ચિંતનની બાજુમાં ગોઠવાઈ ગયાં હતાં. ચિંતન માટે કટોકટીભરી કસોટી સર્જાઈ ગઈ હતી.

‘ડૉક્ટર ચોવીસે કલાક પોતાની બેગ સાથે ફરે એવું ન પણ બને અને ક્યારેક અણધારી પરિસ્થિતિ ઊભી થાય અને પાસે દવા-ઈન્જેક્શન ન હોય તોપણ ઇલાજ કરવાની હૈયાસૂઝ હોવી જોઈએ.’

મેડિકલ કોલેજના પ્રોફેસરે લેક્ચરમાં કહેલા એ શબ્દો યાદ આવતાંની સાથે જ ચિંતનના મગજમાં એક ઝબકારો થયો :

‘તમારામાંથી કોઈની પાસે પરફ્યુમ છે ?’

એણે આસપાસ ઘેરો વળીને ઊભેલાં સૌને ઉદ્દેશીને કહ્યું એટલે પાંચ-સાત સ્ત્રીઓ પોતાની પર્સ ખોલવા લાગી, પણ બેહોશ થયેલી સ્ત્રીની પુત્રીએ જ પહેલ કરી : ‘લ્યો, ડૉક્ટર, સેન્ટની બોટલ !’

‘ધેટ્સ ફાઈન !’ ચિંતને શીશી લઈ પોતાના રૂમાલમાં થોડું સેન્ટ ઝેરી કરીને રૂમાલ બેહોશ સ્ત્રીના નાકે ધરી રાખ્યો. થોડી વાર તો ચિંતનનો પોતાનો શ્વાસ અધ્ધર રહ્યો : ‘નુસખો ધાર્યું પરિણામ નહીં લાવે તો ? એટલો સમય વેડફાઈ જતાં પેશન્ટની સ્થિતિ વધુ ગંભીર બની જશે !’

એક, બે, ત્રણ મિનિટ પસાર થઈ ત્યાં પેલી બાઈના ચહેરા પર સળવળાટ થતો જોવા મળ્યો.

‘એ ભાનમાં આવી રહી છે !’ રેબેકા બોલી ઊઠી. તુલસીએ પણ ચિંતનનો ખભો દાબ્યો.

બીજી ત્રણ મિનિટ પછી એણે આંખો ખોલી અને પોતાની પર ઝળૂંબી રહેલાં ટૂરિસ્ટોનું ટેબલ જોઈ બાઈ સફાળી બેઠી થઈ ગઈ : ‘આઈ એમ સૉરી !’ કહી કપડાં ખંખેરતી પોતાની શરમ છુપાવવા તે નીચું જોઈ ગઈ.

‘આર યૂ ઓલરાઈટ, મેડમ ?’

પેલીએ હકારમાં ડોકું હલાવ્યું અને તેની ચશ્માંવાળી પુત્રી ચિંતનને ઉપકારવશભાવે નિહાળવા લાગી : થેન્ક્સ, ડૉક્ટર ! તમે ન હોત તો...'

‘આભાર માનો તમારો સેન્ટનો.’ કહીને હસતો ચિંતન ઊભો થઈ ગયો : ‘ફરી ક્યારેક આવું થાય ત્યારે સેન્ટનો નુસખો અજમાવજો.’

‘ડૉક્ટર !’ કહેતી પેલી પર્સ ખોલવા લાગી : ‘તમારી ફી...’

‘ફી ?’ ચિંતન મલક્યો. પોતાનો રૂમાલ નાક સુધી લઈ જઈ ઊંડો શ્વાસ લઈને છોડતાં ઉમેર્યું : ‘તમારા સેન્ટની આ ખુશબૂમાં મને મારી ફી મળી ગઈ.’

કહી એ સડસડાટ બધાંની વચ્ચેથી બહાર નીકળી ગયો. તેના મગજમાં સેન્ટની ખુશબૂ ઘુમરાવા લાગી હતી... સેન્ટ ! તેના નાકનાં ફણાં ફૂલવા લાગ્યાં : પેલો માણસ પણ સેન્ટ છાંટીને આવ્યો હતો - ક્યાં ? ક્યારે ?

અને બીજી જ ઘડીએ તેના મગજમાં ઝબકારો થયો. પચીસ જાન્યુઆરીની રાત યાદ આવી ગઈ. જે રાતે ફરજ બજાવવા ઘેરથી નીકળેલા પિતા સવારે મૃતદેહરૂપે જ પાછા ફર્યા હતા... આ માણસ... હા, આ જ માણસ ત્યારે પહેલાં ઘેર આવ્યો હતો, ફરજનિષ્ઠ કસ્ટમ અધિકારી મન્મથરાય મઝુમદારને ફરજ બજાવતા રોકવાનું સમજાવવા આવ્યો હતો, પણ તેમાં ફાવ્યો નહોતો. ‘તમે મને ખરીદવા આવ્યા છો ?’ કહી પિતાએ તેને ઘરમાંથી ‘ગેટ આઉટ’ કરી દીધો હતો, પણ...

...પણ જતાંજતાં ખંધું હસીને ગનની ગોળી જેવાં કાતિલ વેણ સંભળાવતો ગયો હતો :

‘તમે મને ઘરમાંથી ગેટ આઉટ કર્યો... હું તમને આ જગતમાંથી ગેટ આઉટ ન કરી દઉં તો મારું નામ નવલચંદ નહીં !’

અને જતાંજતાં એ માણસ તેના સેન્ટની વાસ ઘરના વાતાવરણમાં છોડતો ગયો હતો...

ચિંતનના મગજમાં વંટોળિયો ફૂંકાવા લાગ્યો : ‘ક્યાં છે એ ?’ બબડતો ચિંતન ખુન્નસભેર ચારે બાજુ ફરી વળ્યો, પણ છેલ્લે પોલાદના દોરડા પર નીચે જવા માટે સરકી રહેલી કેબલકાર પર નજર પડી ત્યારે તેનાથી નિસાસો નંખાઈ ગયો : ‘પિછાણ તાજી થતાં પહેલાં જ એ નીકળી ગયો !’

અર્ધા કલાક પછી રેબેકા-તુલસી સાથે કેબલકારમાં નીચે ઊતરી રહેલો ચિંતન સાવ ગુમસૂમ બની ગયો હતો. પેલી બાઈની મૂર્છા વાળવા માટે રેબેકાએ બેત્રણ વાર તારીફ કરી, તુલસીએ વારંવાર આસપાસના સૌંદર્ય તરફ તેનું ધ્યાન વાળવા કોશિશ કરી, પણ ચિંતન મનમાં ખુન્નસ ઘૂંટતો ખામોશ જ રહ્યો.

થોડી વાર પહેલાં એ પ્રેમના શિખર પર હતો અને હવે વેરની ખીણ તરફ ધસી જઈ રહ્યો હતો !

□

‘રેબેકા, રસ્તામાં પહેલાં ગેસ્ટહાઉસ આવે એ રીતે કાર લેજો, તુલસી ભલે ત્યાં ઊતરી જાય.’ વળતી દ્વિપમાં બહુ જ ઓછું બોલેલા ચિંતને જિનીવા શહેરમાં દાખલ થતાં જ કહ્યું : ‘મારે જરા નર્સિંગહોમ પર એક આંટો જવું પડે એમ છે.’

સાંભળીને તુલસી ચમકી. ત્રણ કલાકની વળતી સફરમાં પાછલી સીટ પર બેઠેલો ચિંતન ભાગ્યે જ તૂટકતૂટક બોલ્યો હતો. ‘પોતે રેબેકા સાથે વાતોએ વળગીને રસ્તો ખુટાડ્યો હતો... અને હવે ઉતારો આવ્યો ત્યારે મને એકલીને ઉતારી દઈ પોતે નર્સિંગહોમ આંટો મારવા જવાનું કહે છે ! ત્રણ કલાકથી ચિંતન સાથે એકાન્ત ઝંખતી તુલસીએ કહેવું પડ્યું :

‘ચિંતન, નર્સિંગહોમ જવાની ઉતાવળ ન હોય તો ગેસ્ટહાઉસ ઊતરી શાવર - સ્નાન કરી જરા ફ્રેશ થઈને જવાનું રાખ તો કેમ ?’

‘નર્સિંગહોમ જવાની ખાસ ઉતાવળ તો નથી, તેમ ફ્રેશ થવાનીય ઉતાવળ નથી.’ પોતે નર્સિંગહોમ પર કર્ઝનને મળવાનો વાયદો કર્યો છે એ કહેવાનું ટાળી ચિંતને ઉમેર્યું : ‘આમેય તે ગેસ્ટહાઉસ પહોંચતાંની સાથે જ નિયમ મુજબ તું જ પહેલી બાથરૂમમાં ઘૂસી જવાની... એટલી વાર હું બેસી રહું તેને બદલે કામ પતાવીને આવી જઉં તો કેમ ?’

છતાં તુલસીની આનાકાની ઓસરી નહીં. તેણે ચિંતનને કાંઈક કહેવું હતું, પણ રેબેકાની હાજરીમાં કહેવાય એવું નહોતું અને રેબેકા ન સમજે એટલા ખાતર ગુજરાતીમાં કહેવામાં સહેજ સંકોચ થતો હતો. તમારી ભાષા નહીં જાણનાર કોઈ વ્યક્તિ સાથે હોય અને તમે અચાનક એ ન સમજી શકે એવી ભાષામાં આપસમાં વાત કરવા માંડો ત્યારે થોડી મૂંઝવણભરી પરિસ્થિતિ ઊભી થાય છે. પેલી વ્યક્તિને એમ થાય છે કે આ બંને હું ન સમજી શકું એટલા માટે એમની ભાષાનો ઉપયોગ કરે છે અને કદાચ એ બંને મારી જ વાત કરતાં હશે... વાત

ભલે ને સામાન્ય હોય, પણ પોતાને વાતચીતમાં બાકાત રાખવામાં આવે છે એ વાત જ ત્રીજી વ્યક્તિને થોડી ખટકે છે. રેબેકાની હાજરીમાં તુલસી-ચિંતન ગુજરાતીમાં વચ્ચેવચ્ચે વાત કરી લેતાં ખરાં, પણ અત્યારે વાતના વિષયની શરૂઆત અંગ્રેજીમાં કર્યા પછી અચાનક ગુજરાતી પર આવી જવામાં તુલસીને અવિવેક જેવું લાગતું હતું.

‘હું પણ એ જ સજેસ્ટ કરું છું, ડૉક્ટર મઝુમ ! તમેય મિસ ગાયસામી સાથે ગેસ્ટહાઉસ ઊતરી જાઓ.’ તુલસીની મૂઝવણ કળી ગઈ હોય તેમ રેબેકા જ વચ્ચે બોલી ઊઠી : ‘સવારથી સાંજ સુધી હું સતત તમને બંનેને ચીટકી રહી છું. હવે થોડી વાર તમે બંને એકલાં પડો તો સારું... અને ખાસ કરીને આજના યાદગાર પ્રવાસ પછી તો તમારા બંને માટે એકાન્ત બહુ અનિવાર્ય ગણાય !’

રેબેકાએ પોતાની રમતિયાળ ખાસિયતમાં વાત વાળી લેવાનો પ્રયાસ કર્યો ત્યારે તુલસીની ખાસિયત જોતાં એકાન્તવાળી વાત પર શરમાઈને તેણે તરત બોલી ઊઠવું જોઈતું હતું કે ‘ના-ના, હાલ અમારે કોઈ એવા એકાન્તની બિલકુલ જરૂર નથી...’ ચિંતન પણ તેની રમૂજ શૈલીમાં કહી શક્યો હોત કે ‘બપોરે જે કાંઈ બની ગયું તે પછી તો અમારા માટે એકાન્ત જોખમી બની ગયું છે, મિસ રેબેકા !’

પરંતુ આવા કોઈ પ્રતિભાવને બદલે તુલસી-ચિંતન બંને ચૂપ જ રહીને આંખના ખૂણેથી પરસ્પરના પ્રત્યાઘાત પરખતાં રહ્યાં.

‘હવે ગેસ્ટહાઉસ સામે જ દેખાય છે.’ સરોવરકાંઠાના રળિયામણા માર્ગ પરથી કારને જમણી બાજુ ફેંટાવતાં રેબેકાએ જ બંનેને ફરી બોલતાં કરવા કહેવું પડ્યું : ‘હું ગેટ પર કાર ઊભી રાખું ત્યાં સુધીમાં તમે બંને નક્કી કરી રાખજો.’

હવે તુલસીને થયું કે ચૂપ રહેવું પાલવે તેમ નથી. રેબેકાને થોડો અવિનય લાગે તો પણ ચિંતનને ગુજરાતીમાં જ કહેવું પડશે.

‘ત્રીજી વ્યક્તિની હાજરીમાં હું એ કહેવા નહોતી માગતી, ચિંતન ! પણ આજનું તારું વર્તન મને બહુ વિચિત્ર લાગ્યું !’

સાંભળતાં જ પાછળ બેઠેલા ચિંતને હળવી ધ્રુજારી અનુભવી : આપસમાં કોઈ જાતની ચર્ચાવિચારણા કર્યા વગર મેં એને અંગૂઠી પહેરાવી દીધી એ બાબતમાં તુલસી આમ કરી રહી છે ? એ વખતે તો એણે કોઈ જાતનો અણગમો કે અનિચ્છાનો અણસાર સુધ્ધાં વ્યક્ત કર્યો નહોતો અને હવે... કદાચ રેબેકાની હાજરીને કારણે એણે દર્શાવવાનું ત્યારે ટાળ્યું હશે અને અણગમતું ગમતીલું છે એવો દેખાવ કરવાનું ચાલુ રાખ્યું હશે.

‘મને લાગે છે કે એ બાબત આપણે થોડી ચર્ચા કરી લઈએ.’ રેબેકાએ ગેસ્ટહાઉસના દરવાજે કારની બેક દબાવી ત્યારે તુલસીએ સંકોચની બેક છોડી દેતાં કહ્યું : ‘નર્સિંગહોમમાં તો પછીય જઈ શકાશે.’

કારના દરવાજાનું હેન્ડલ ખોલતાં પહેલાં ચિંતન પાસેથી હકારમાં જવાબ મેળવવા માગતી હોય તેમ તુલસીએ પાછળ જોયું, ત્યારે ચિંતનનો સંતાપ વધી ગયો. એક વાર આ બાબતની

ચર્ચા શરૂ થયા પછી કોણ જાણે એ કેવું સ્વરૂપ પકડે ? કદાચ કલાકો સુધી સામસામી દલીલો થાય અથવા તો માત્ર બે જ મિનિટમાં ચર્ચાનો છોડો ફાટી જાય. કર્જનને નર્સિંગહોમમાં મળવાનો વાચદો ન કર્યો હોત તોપણ ચિંતન આવી નાજુક વાત છેડવાના મૂડમાં જ નહોતો... અત્યારે તો તેના મગજ પર દૂરબીનથી જોયેલો પેલો માણસ જ સવાર થઈ ગયો હતો.

‘તુલસી, શનિવારે બપોરે આપણે વારાફરતી પેલી હોટેલમાંથી નીકળ્યાં ત્યારે મને પેલો કર્જન ભટકાઈ ગયેલો... તને તો ખબર છે, એની ગર્લફ્રેન્ડ નર્સિંગહોમમાં છે. એ બિચારાએ પેશન્ટ બાબત વાત કરવા માટે આજીજી કરીને મારી પાસેથી આવવા સમય માગી લીધો હતો અને હું ના ન પાડી શક્યો... હવે નહીં જાઉં કે મોડો પડું તો એને કેવું લાગે ?’

‘ઠીક છે !’ કહેતાં તુલસીએ દરવાજો ઉઘાડવા હેન્ડલ ઘુમાવ્યું : પછી રેબેકા સામે હસતી-હસતી કારમાંથી ઊતરી ગઈ : ‘આજની આ વન્ડરફુલ ટ્રિપ માટે તમારો આભાર માનીશ તો કદાચ તમને ખરાબ લાગશે, મિસ રેબેકા !’ કહી બારીમાંથી હાથ લંબાવી હસ્તધૂનન કરતાં એણે ઉમેર્યું : ‘જિનીવાના ચાર વીકના અમારા રોકાણમાં આ દિવસ કદી ન ભૂલી શકાય એવો યાદગાર રહ્યો - વિશેષ યાદગાર રહ્યો !’

‘એમ કહીને તેં આભાર તો માની જ લીધો, તુલસી !’ કાર સ્ટાર્ટ કરતાં રેબેકાએ લાડથી સંભળાવ્યું : ‘પરંતુ એક વાત યાદ રાખજે ! લગ્નપ્રસંગે મને ઈન્ડિયા નહીં બોલાવે તો હું માની લઈશ કે આ યાદગાર દિવસના સાક્ષીને જ તમે ભૂલી ગયાં !’

કહીને રેબેકાએ કાર સ્ટાર્ટ કરી દીધી અને તુલસી હસવા-ન-હસવાની મૂંઝવણમાં હાથ હલાવવાનું વીસરી ગઈ !

ગેસ્ટહાઉસથી નર્સિંગહોમમાં કારમાં પહોંચતાં પૂરી બે મિનિટ પણ લાગે નહીં. ચિંતનને થયું કે ગુજરાતીમાં હોવા છતાં કર્જનનું નામ તો રેબેકાને કાને પડ્યું જ હશે અને કર્જનની આ મુલાકાતની સાચી વાત તો તેને કહી શકાય તેમ નહોતી... એટલે બોલવું પડ્યું :

‘મિસ રેબેકા, યાદદાસ્ત ગુમાવી બેઠેલી પેલી સિન્થિયા બાબત તમને શું લાગે છે ? એનો બૉયફ્રેન્ડ મિસ્ટર કર્જન હમણાં મને નર્સિંગહોમમાં મળવાનો છે.... બિચારો સિન્થિયાની બહુ ચિંતા કરે છે !’

‘અત્યારે તો ધીરજ રાખવાની શિખામણ અને સારું થઈ જવાનું આશ્વાસન આપવા સિવાય એ કેસમાં બીજું કંઈ જ કહી શકાય તેમ નથી, ડૉક્ટર !’

વાત એટલે પહોંચી ત્યાં જ રેબેકાની વૉક્સવેગને નર્સિંગહોમમાં પ્રવેશ કરી લીધો અને ચિંતનની રાહ જોતો બેઠેલો કર્જન એકીસાથે બંનેની નજરે ચડી ગયો.

‘ટ્રિપમાં બહુ આનંદ આવ્યો, તમને બહુ તકલીફ આપી, તમે ન હોત તો આટલી મજા ન આવત’ વગેરે ઉદ્દગારો દ્વારા આભાર માની ઊતરવા માટે ચિંતને કારનો દરવાજો ખોલ્યો ત્યાં રેબેકા બોલી ઊઠી :

‘ડૉક્ટર, તમે આટલું બધું કહ્યું એટલે મનેય થોડું કહેવાનો ચાન્સ આપવો જોઈએ.’ બોલતી રેબેકાએ અવાજમાં સચ્ચાઈના રણકા સાથે ઉમેર્યું : ‘તમને અને તુલસીને જાણે ઈશ્વરે

એકબીજા માટે સજ્જા હોય એવી તમારી જોડી જામે છે... તમારા બેમાંથી કોને વધારે નસીબદાર ગણવાં એ જ સમજાતું નથી.'

ત્યારે ચિંતનને એક નિસાસા સાથે કહેવાનું મન થઈ આવ્યું : 'હવે તમારો અભિપ્રાય થોડો ઉતાવળો લાગે છે... ગેસ્ટહાઉસ પહોંચ્યા પછી શું બનવાનું છે એની કોને ખબર ?'

પરંતુ ચિંતન ન તો નિઃશ્વાસ નાખી શક્યો કે ન એક હરફ ઉચ્ચારી શક્યો. મૃદુ સ્મિત આપતો એ કારમાંથી નીચે ઊતરી ગયો અને પાછી ફરતી રેબેકાની વૉક્સવેગન દેખાતી બંધ થઈ ત્યાં સુધી એ દિશામાં જોતો રહ્યો.

'હેલો, ડૉક્ટર !' તેની પાછળ આવીને ઊભા રહી ગયેલા કર્જનનો સાદ સાંભળી ચિંતને પીઠ ફેરવી હાથ મિલાવ્યા : 'હેલો, કર્જન ! આઈ હોપ કે તમને મેં બહુ રાહ નહીં જોવડાવી હોય.'

'બહુ નહીં, થોડીક ! હસીને કર્જને કહ્યું : 'આઈ હોપ કે મિસ રેબેકા સાથેની તમારી ઈન્વિંગમાં મેં ભંગ પડાવ્યો નહીં હોય.'

સાંભળીને ચિંતન પહેલાં તો ચમક્યો. મુંબઈમાં આવું કોઈકે કહ્યું હોય તો ખોટું લાગી જાય : મિસ્ટર, તમે ભળતુંસળતું નહીં ધારી લો - એવું કાંઈક કહેવાઈ જાય... પણ અહીં આ રીતે કોઈની સાથે હરવા-ફરવામાં અજુગતું ગણાતું નથી. એ વિશે કોઈ ટકોર કરે તો ખોટું પણ લગાડવાનું હોતું નથી, છતાં ચિંતને સ્પષ્ટતા તો કરી જ :

'મિસ્ટર કર્જન, રેબેકા મને અને મિસ ગોસ્વામીને માઉન્ટ ટીટલી દેખાડવા ગઈ ગયાં હતાં. તુલસીને ગેસ્ટહાઉસમાં ઉતારી મિસ રેબેકાએ મને અહીં સુધી લિફ્ટ આપી.' કહીને તેણે સત્વર ઉમેર્યું : 'કર્જન, આપણે જે માટે મળ્યા છીએ એ વાત પર આવી જઈએ તો કેમ ?'

'હું પણ એ માટે બહુ અધીરો છું. ક્યાંક એકાન્તમાં જઈને બેસીએ.' કહેતાંકહેતાં તેની નજર નર્સિંગહોમના નાનકડા બાગ પર પડી : 'ત્યાં જઈએ... ખરી રીતે તો આપણે બંનેએ આ રીતે જાહેરમાં મળવુંય ન જોઈએ. કદાચ મિસ્ટર શાહને જાણ થઈ જાય તો મારા પરથી વિશ્વાસ ઊઠી જાય.'

હજુય ચિંતનને લાગતું હતું કે કર્જન કોઈ નાની વાતને મોટું સ્વરૂપ આપી રહ્યો છે.

'એક રીતે સારું જ થયું કે મિસ ગાયસામી અહીં તમારી સાથે નથી. એમની હાજરીમાં એમના જ વિશે વાત કરવાનું ફાવત નહીં.'

'હું' ચિંતન ટાઢકથી કહ્યું. તેને થયું : કર્જન વાતમાં મોણ શું કામ નાખ્યા કરે છે ? એ મારી ઉત્કંઠા શું કામ વધારવા માગે છે ?

'વાત એમ છે કે જે મિસ્ટર શાહની મેં વાત કહી એ અમારી હોટેલના બહુ જૂના ક્લાયન્ટ છે. વરસમાં બે વખત તો તેઓ ઈન્ડિયાથી આ તરફ આવે છે અને મને માફ કરજો, પણ તમારાં બીજાં ઈન્ડિયન ટુરિસ્ટોની સરખામણીમાં શાહ સર વધારે છૂટથી પૈસા વાપરે છે.'

'બીજાઓની જેમ તમારા એ શાહને એક્સચેન્જનો પ્રોબ્લેમ નહીં હોય... પણ એટલા ખાતર મિસ ગોસ્વામીની યાદદાસ્ત વિશે માહિતી મેળવવા માટે પૈસા ઉડાડવાનો એમનો હેતુ...'

‘હેતુ તો તમારે શોધી કાઢવો પડશે, ડોક્ટર ?’ કર્જને હવે કહેવા માંડ્યું : ‘એમને યાદ થઈ કે મારી ગર્લફ્રેન્ડ સિન્થિયા આ નર્સિંગહોમમાં છે એટલે જસ્ટ અમસ્તુ જ પૂછ્યું કે અમારી મુંબઈની એક યંગ પેશન્ટ પણ ડોક્ટર લેમ્બર્ટના નર્સિંગહોમમાં ટ્રીટમેન્ટ લઈ રહી છે એની તમને ખબર છે ? મેં તરત કહ્યું કે એની સાથે એક યંગ ડોક્ટર આવ્યા છે. એ પેરિસથી જિનીવા આવ્યા ત્યારે ટ્રેનમાં જ અમારી ઓળખાણ થઈ હતી.’

‘પછી ?’

‘એમણે પહેલાં તો મિસ ગાયસામી વિશે માહિતી આપી. એ એક જનરલ હોસ્પિટલની નર્સ છે. તેના પર બળાત્કારનો પ્રયાસ થયો હતો. બહુ વર્ષો કોમામાં રહી પછી તમારા સ્વિસ ડોક્ટરે તેને સાજી કરી. ભાનમાં આવી ત્યારે એની યાદદાસ્ત ગુમાવી બેઠી હતી.’

એ મિસ્ટર શાહે બળાત્કારવાળી માહિતી કર્જને આપી એ ચિંતનને બહુ કઠ્યું.

‘શરૂઆતમાં તો મને લાગ્યું કે એ કુતૂહલ ખાતર મિસ ગાયસામીના ખબર પૂછે છે, પણ છેવટે વિશ્વાસમાં લઈને તેમણે મને કામગીરી સોંપી : મિસ્ટર કર્જન, એ છોકરીની યાદદાસ્ત પાછી આવી કે નહીં ? આવી હોય તો કેટલી આવી એ વિશે કોન્ફિડેન્શ્યલ રિપોર્ટ મારા માટે લાવી શકો ?’ આમ કહીને સો ફ્રાન્કની નોટ મારી સામે ધરતાં સમજાવ્યું કે આ તો નર્સિંગહોમમાં ટીપ આપવા માટે છે. સંપૂર્ણ રિપોર્ટ માટે હું બે-પાંચ હજાર ફ્રાન્ક ખર્ચવા તૈયાર છું.’

‘અને તમે એ કામગીરી સ્વીકારી લીધી ?’ ચિંતનના અવાજમાં રહેલી ધાર કર્જને વાગી છતાં એ સ્વસ્થ રહ્યો.

2, 81, 128

‘કામગીરી સ્વીકારતાં પહેલાં મેં વિચાર કર્યો. હું મિસ્ટર શાહને કહી દેવા માગતો હતો કે ડોક્ટર લેમ્બર્ટના નર્સિંગહોમમાં પેશન્ટના રિપોર્ટ બહુ ગુપ્તપણે સાચવી રાખવામાં આવે છે... ઉપરાંત મારી ગર્લફ્રેન્ડની ટ્રીટમેન્ટ પાછળ જે ડોક્ટર આટલી બધી મહેનત લેતા હોય એમનો દ્રોહ હું કેમ કરી શકું ? - આવું કાંઈક કહી દેવાની ગડમથલ ચાલતી હતી ત્યાં વિચાર આવ્યો કે હું ના પાડી દઈશ તો મિસ્ટર શાહ બીજા કોઈને આ કામ સોંપી દેશે, એટલે મેં કામગીરી સ્વીકારી લીધી.’

સાંભળીને ચિંતનની કીકીઓમાં કરડાકી ઊપસી આવી :

‘સાચી વાત છે, મિસ્ટર કર્જન ! બીજા કોઈક બે-પાંચ હજાર કમાઈ લે એના કરતાં હું જ શું કામ આ લાભ ન ઉઠાવી લઉં - એવું થાય તે સ્વાભાવિક છે.’

‘ડોક્ટર !’ કહીને કર્જને હોઠ ભીડી લીધા. ચિંતનના અપમાનજનક શબ્દો કચડી નાખતો હોય તેમ એનાં જડબાંના સ્નાયુ તંગ થયા : ‘લાભ ઉઠાવવાનો જ મારે ઇરાદો હોત તો હું તમને આ બધું કહેવા શું કામ આવું ?’

‘કદાચ હજાર-બે-હજાર ફ્રાન્કના પ્રલોભનથી પીગળીને હું મિસ ગોસ્વામીનો રિપોર્ટ તમને મેળવી આપું...’

‘ડોક્ટર ! હવે હદ થાય છે !’ અર્ધા ઊભા થઈ જતાં કર્જને પોતાનો રોષ ઉછાળ્યો : ‘બધા સદ્ગુણો તમારા ઈન્ડિયનોમાં જ હોય છે એવું તમે માનો છો ?’ બોલતાંબોલતાં એ

હાંફવા લાગ્યો : 'એ માણસને હું રિપોર્ટ આપવા માગું છું... પણ તમે જેવો આપવા માગતા હો એવો જ... સાચો નહીં, બનાવટી !'

'બનાવટી રિપોર્ટ !' કર્ઝનની નીતિમત્તાની ખાતરી થઈ ગયા પછી ચિંતનના હાવભાવ અને અવાજમાં પલટો આવી ગયો : 'તમારા ઇરાદા માટે શંકા કરી એ માટે હું ખરેખર દિલગીર છું ! તમારી માફી માગું છું, કર્ઝન... પણ મિસ્ટર શાહનો આશય હજુ મારી સમજમાં આવતો નથી.'

'કદાચ એમનો પરિચય મળ્યા પછી તમારી સમજમાં આવી જાય.' કહી કર્ઝને ટી-શર્ટના ખિસ્સામાંથી એક કાર્ડ કાઢીને તેના હાથમાં આપ્યું : 'એટલા માટે તો હું એમનું વિઝિટિંગ કાર્ડ સાથે લઈ આવ્યો છું.'

પ્લાસ્ટિકના સુંવાળા વિઝિટિંગ કાર્ડ પર ચિંતને ઝડપભેર વાંચ્યું : 'એન. યુ. શાહ, આયાત-નિકાસકાર તથા કાંડાઘડિયાળના ઉત્પાદક...

ગડીવાળા ફોલ્ડિંગ કાર્ડની અંદરના ભાગમાં છપાયેલાં ઓફિસ-ઘરનાં સરનામાં વાંચી તેમની પરવા કર્યા વગર ચિંતને ડોક હલાવી કર્ઝન સામે જોયું : 'આ નામની કોઈ વ્યક્તિને હું ઓળખતો નથી. તુલસી પણ ઓળખતી હોય એવો કોઈ સંભવ નથી.'

'છતાં એ મહાશયને તુલસીની યાદદાસ્ત પાછી આવવા સાથે કાંઈક લેવાદેવા છે.' કર્ઝન તર્ક કરતો બોલ્યો :

'તમે અનુમાન કરી જુઓ, મિસ ગાયસ્વામીની મેમરી પાછી આવતાં કોઈકને લાભ કે હાનિ થવાનો સંભવ હોઈ શકે ખરો ?'

ત્યારે ચિંતનની આંખો ચમકી : તુલસી ભાનમાં આવે એ માટે સૂરજનારાયણ કેવો તલપાપડ રહેતો હતો ! કદાચ કર્ઝનના આ મિસ્ટર શાહ પણ તુલસીની યાદ પાછી આવે એ માટે તલપાપડ હશે ? પરંતુ એનાથી એમને શો લાભ ?... વિચારતાં ચિંતનના મનમાં એક ધ્રુજારી આવી ગઈ. જગતનારાયણે તુલસીને સોંપેલા કોરા ચેક બાબત એ કાંઈ જાણતો હશે ? કે પછી સ્વિસ બેંકના ગુપ્ત ખાતામાં જગતનારાયણે રાખેલા પેલા દસ્તાવેજમાં તેને રસ હશે ? કાંઈક તો હોવું જોઈએ, એ સિવાય...

'મિસ્ટર કર્ઝન !' બહુ વાર અબોલ રહેવાનું અજુગતું લાગ્યું હોય તેમ ચિંતને ઝડપથી કાંઈક વિચારી લેવું પડ્યું : 'હું એક અનુમાન પર આવી શકું છું. તમારા આ મિસ્ટર શાહને મિસ ગોસ્વામીની મેમરીમાં બહુ રસ પડ્યો છે એનો અર્થ એ જ કે રિપોર્ટ મળ્યા પછી કાં તો મિસ્ટર શાહને કાંઈક લાભ થવાનો હોય અથવા તો મિસ ગોસ્વામીને કાંઈક હાનિ થવાની હોય.'

'ઓહ ! તો-તો એને રિપોર્ટ ન જ મળવો જોઈએ.'

'રિપોર્ટ તો મળવો જોઈએ, મિસ્ટર કર્ઝન ! પણ હું તમને લખાવું એટલો જ રિપોર્ટ મળવો જોઈએ, એટલું જ નહીં, એ રિપોર્ટ તેના માન્યામાંય આવવો જોઈએ.'

‘તમારી એ વાત પણ સાવ સાચી, ડૉક્ટર ! તમે રિપોર્ટ તૈયાર કરી આપો અને હું પહોંચાડી દઉં.’

‘મોડામાં મોડો રિપોર્ટ ક્યારે જોઈએ ?’

‘મોડામાં મોડો કે વહેલાંમાં વહેલો...’ બોલતાં અટકીને કર્જને સહેજ વિચારવું પડ્યું : ‘મિસ્ટર શાહ કાલે બપોરે જિનીવાથી કાર હાયર કરીને દસ-બાર દિવસ માટે યુરોપ ફરવા જવાના છે... એમના જતાં પહેલાં મારે થોડીઘણી માહિતી તો આપવી જોઈએ !’

‘એ તમને મળી જશે. સવારે નર્સિંગહોમ આવીને હું મિસ ગોસ્વામીની પહેલી મેમરી સેશનનો બનાવટી રિપોર્ટ ટાઈપ કરાવી રાખું છું... ટાઈપ કરેલા પેપર્સમાં પંચથી કાણાં પણ પડાવી રાખીશ જેથી તમારા મિસ્ટર શાહને લાગે કે ફાઈલમાંથી કાગળ સરકાવી લેવામાં આવ્યા છે.’

‘યૂ આર વેરી સ્માર્ટ, ડૉક્ટર !’

‘એન્ડ યૂ આર વેરી કાઈન્ડ, કર્જન !’

પરસ્પર વિશ્વાસ વ્યક્ત કરવા બંનેએ હાથ મિલાવ્યા. સવારે ક્યાં અને કેવી રીતે મળવું તેની ચર્ચા કરી લઈ બંને ઊભા થયા ત્યાં ચિંતનને કોણ જાણે કેમ અચાનક કાંઈક પૂછવાનું મન થઈ આવ્યું.

‘કર્જન, તમારા આ મિસ્ટર એન. યુ. શાહનું પૂરું નામ તમે જાણો છો ખરા ?’

‘પૂરું નામ...’ કર્જન વિચારમાં પડી ગયો : ‘મને યાદ કરવા દો. એકબે વાર મેં એમની સૂટકેસ પર પૂરું નામ વાંચ્યું હોવાનું યાદ છે. એન. એટલે... તમારે મને મદદ કરવી પડશે. કદાચ મારા ઉચ્ચારમાં ગરબડ થાય.’

‘તમે નામ ઉચ્ચારવાની ટ્રાય તો કરો !’

‘એન. એટલે નોવેલ... નોવેલ પણ અર્ધું છે. તેની સાથે કાંઈક જોડાયેલું પણ છે.’ યાદ કરવાની મથામણ કરતાં કર્જને ઉમેર્યું : ‘તમારા લોકોમાં નોવેલ જેવું નામ હોય છે ખરું ?’

‘નહીં !’ કહી કોટના બહારના ખિસ્સામાંથી રૂમાલ કાઢી મોં લૂછવા જતાં નાકમાં પેસી જતી સેન્ટની સુવાસે તેના મગજમાં સળવળાટ કર્યો : ‘વેઈટ એ મિનિટ, કર્જન ! એમનું નામ નવલચંદ તો નથી ને ?’

‘હા-હા ! એ જ.... ડૉક્ટર, તમે બરાબર શોધી કાઢ્યું !’

હવે ચિંતનના હૃદયના ધબકારા વધવા લાગ્યા.

‘મિસ્ટર કર્જન, તમારા એ નવલચંદ શાહ આજે ક્યાંય ફરવા ગયા હતા ?’

‘હા, સવારે જ માઉન્ટ ટીટલી જવા માટે એ ચારેય જણાં હોટેલથી નીકળી ગયાં હતાં અને અત્યારે પણ ફરીને મારી રાહ જોતાં હશે.’

‘માઉન્ટ ટીટલી !’ ચિંતનનો શ્વાસ ઘૂંટાવા લાગ્યો : ‘ત્યારે તો એ જ... જેને ઓળખી જઈને હું આહ્વાદક સૌંદર્ય અને તુલસીનો સ્નેહાળ સહવાસ ભૂલી જઈને સોળ વરસ પહેલાંના

ભૂતકાળમાં સરકી ગયો હતો એ નવલચંદ !” ચિંતનના દંત ભીંસાયા : “પણ તુલસીને ધારી-ધારીને જોવાનું કારણ શું ? તુલસીની યાદદાસ્તમાં આટલો રસ લેવાનો તેનો હેતુ શું ?”

જાણે નવલચંદ શાહને મસળી નાખતો હોય તેમ તેના નામવાળા વિઝિટિંગ કાર્ડને ચિંતન મુઠ્ઠીમાં ભીંસવા લાગ્યો. પછી ખ્યાલ આવ્યો કે નવલચંદનું મુંબઈનું સરનામું તો હવે જરૂરી બની ગયું છે ! એટલે ચોળાઈ ગયેલું કાર્ડ એ સરખું કરવા લાગ્યો. એ ચેષ્ટામાં કુતૂહલ ખાતર સરનામું વાંચી લેવાની જિજ્ઞાસા જાગી. જમણી બાજુ છપાયેલા ઘરના સરનામામાં લખ્યું હતું : ૧૫, રશ્મિ બિલ્ડિંગ, નેપિયન્સી રોડ, મુંબઈ - ૪૦૦૦૦૬.

વાંચીને કાર્ડ કોટના ઉપરના ખિસ્સામાં સરકાવવા જતો હતો ત્યાં ફરી મગજમાં સળવળાટ થયો : આ સરનામું ક્યાંક સાંભળ્યું હોવાનું યાદ આવ્યું ! સુરુચિ... સુરુચિએ તેની બર્થ-ડે પાર્ટીમાં એના નવલમામાને ત્યાં મને ઈન્વાઈટ કર્યો હતો, પણ એ ૨૫મી જાન્યુઆરી હતી એટલે હું ગયો નહોતો... સુરુચિના એ નવલમામા એટલે નવલચંદ શાહ ! તો શું સુરુચિ કે શ્રીકાન્તભાઈએ એમને તુલસીનો રિપોર્ટ મેળવવા કહ્યું હશે ? પણ તો તો નવલચંદ શાહે એ કામ ગુપ્તપણે શું કામ કરવું જોઈએ ?

‘તમે તો બહુ ગંભીર વિચારમાં પડી ગયા હતા, ડૉક્ટર ?’ બહુ વાર ધીરજ રાખ્યા પછી કર્જને કહેવું પડ્યું : ‘લાગે છે કે તમને કાંઈક કડી મળી ગઈ !’

સાંભળીને ચિંતન મલક્યો : ‘યૂ આર વેરી સ્માર્ટ, કર્જન... હવે એક કડી ખૂટે છે. તમે જાણતા હો તો મદદ કરજો.’ કહીને અર્ધી સેકન્ડ ગડમથલમાં રહ્યા પછી ચિંતને પૂછ્યું : ‘તમારા આ મિસ્ટર શાહ અવારનવાર જિનીવા આવે છે એનું કારણ ?’

‘કારણ....’ હવે કર્જને વિચારમાં પડી જવું પડ્યું : ‘કારણ કદાચ એ પણ હોય કે તેઓ બોમ્બેમાં ઘડિયાળની ફેક્ટરી ધરાવે છે અને અમારું સ્વિત્ઝર્લેન્ડ વોચ-મેકિંગમાં નંબર વન ગણાય છે.’

‘કર્જન, હું તમને એમ કહું કે આ માણસ સ્મગલર છે તો તમને નવાઈ લાગે ખરી ?’

સાંભળીને કર્જન મરક્યો : ‘નવાઈ તો ન લાગે પણ ચિંતા જરૂર જાગે.’

‘એ સ્મગલર હોય એમાં આપણને ચિંતા શેની, કર્જન ?’

‘ચાલુ દાણચોર હોય તો-તો સમજ્યા, પણ હેરોઈન સ્મગલિંગમાં સંડોવાયેલા હોય તો....’

‘તો શું ?’

‘અહીં સ્વિત્ઝર્લેન્ડમાં વરસમાં બેએક માણસોની લાશ જિનીવા લેકમાંથી મળી આવે છે. એ લોકો બહુ ઘાતકી હોય છે.’ બોલતાંબોલતાંય કર્જનના ચહેરા પર ચિંતાની રેખા તણાવા લાગી : ‘મિસ્ટર શાહે મને મિસ ગાયસામીના રિપોર્ટનું આ કામ સોંપ્યું એટલે થાય છે કે કદાચ મિસ ગાયસામી હેરોઈન બાબત કોઈ બાતમી જાણતાં હોય અને એમની યાદદાસ્ત પાછી આવી ગઈ છે એવી માહિતી મળે તો એ છોકરીને સ્વિત્ઝર્લેન્ડમાંથી જીવતી જવા ન દે !’

સાંભળીને ચિંતન ચૂપ થઈ ગયો. કર્જન વધુપડતી કલ્પના કરી રહ્યો છે એ જાણવા છતાં ચિંતને આછી ધુજારી અનુભવી. હવે એને ધરપત આપીને વિદાય કરી દેવો જોઈએ : 'મિસ્ટર કર્જન, આવું બધું ધારી લેવાની જરૂર નથી. તુલસીની યાદદાસ્ત સાથે મિસ્ટર શાહને સીધી રીતે કાંઈ જ લાગતુંવળગતું નથી... તમે સવારે આવીને રિપોર્ટ લઈ જજો, એટલે તમારી બાબતમાં મિસ્ટર શાહને કોઈ શંકા ન જાશે.'

'એને જાગે કે નહીં, પણ મને હવે એની બાબતમાં જાત-જાતની શંકાઓ જાગવા લાગી છે.' છૂટા પડવા માટે ફરી હાથ મિલાવતો કર્જન બોલી ગયો : 'દાણચોરો બહુ ઘાતકી હોય છે એનો મને એક બહુ વસમો અનુભવ થઈ ચૂક્યો છે.'

કહી તેણે ચાલતી પકડી ત્યારે ચિંતનના મનમાં પડઘો પડ્યો : એમના ઘાતકીપણાએ તો મારા માથા પરથી પિતાની છત્રછાયા ઝૂંટવી લીધી હતી, મિસ્ટર કર્જન... છતાં ખરાબ માણસથી એમ ડરતા રહીએ તો-તો આ જગતમાં સારા માણસથી જીવી જ કેમ શકાય ?

*

'તુલસી જે કાંઈ કહે તે શાંતિથી સાંભળી લઈશ. બપોરે પહેરાવેલી વીંટી આંગળીમાંથી ઉતારીને આપી દેશે તો સ્વસ્થ રહીને પાછી રાખી લઈશ...' ગરમ પાણીના ફુવારા હેઠળ નાહતાં-નાહતાં ચિંતને મનમાં ગાંઠ વાળી લીધી : 'એક રીતે એ સારું થશે. તુલસીની માયાજાળમાંથી મુક્ત થઈ જાઉં તો પિતાનું વેર લેવા માટે ખપી જવામાં પાછું વાળીને જોવાપણું નહીં રહે...'

કર્જનથી છૂટો પડીને ગેસ્ટહાઉસ પર આવ્યો ત્યારે તેણે દરવાજાની ઘંટડી વગાડવી પડી નહોતી. પોતાના આવતાં પહેલાં જ તુલસીએ બારણાં ઉઘાડાં રાખી દીધાં હતાં જેથી એને સમજાઈ જાય કે તુલસીનો ગુસ્સો હજુ ઊતર્યો નથી. પોતે સામે ચાલીને તુલસીની નજરે ચડવા કીચનમાં ગયો તોપણ પેલીએ તેની સામે જોયું સુધ્ધાં નહોતું.

હવે નાહીને બહાર નીકળ્યો ત્યારે ડ્રોઈંગરૂમમાં તુલસી ટેલિવિઝન સામે બેસી ગઈ હતી. 'અમારા ટેલિવિઝન પ્રોગ્રામ બહુ સારા આવે છે.' એમ કહીને સ્વિસ ડૉક્ટરે બે દિવસ પહેલાં મોકલેલા ટેલિવિઝન પર અત્યારે સમાચારનો પ્રોગ્રામ ચાલતો હતો અને તેની ભાષા સમજાતી નહોતી. છતાં તુલસી જોવામાં અત્યંત મશગૂલ બની જવાનો ડોળ કરતી બેઠી હતી.

'હવે હું ફેશ થઈ ગયો ને ?' તેને બોલતી કરવા માટે ચિંતન રેશમી ઝબ્બાનાં બટન બંધ કરતો તેની સામે આવ્યો, છતાં તુલસીએ ટેલિવિઝન પરથી નજર હઠાવી નહીં ત્યારે બહુ જ શાંતિથી ટી.વી. પાસે જઈ તેની સ્વિચ બંધ કરી દીધી. હવે તુલસીએ આંખો ઊંચી કરીને કતરાતી નજરે સામે જોયું. જવાબમાં ચિંતન મલક્યો :

'તને મારું આ વર્તન પણ વિચિત્ર લાગશે, તુલસી !' કહેતાં તેની બાજુમાં ખુરશી પર તે ગોઠવાઈ ગયો : 'બોલ, તુલસી, બપોરે તું આલ્પસપર્વતનું સૌંદર્ય નિહાળતી હતી ત્યારે મેં કરેલા વિચિત્ર વર્તન માટે તારે જે કહેવાનું હોય તે વિનાસંકોચે કહી નાખ.'

સાંભળતી તુલસી નીચું જોઈ ગઈ. જમણા હાથની ત્રીજી આંગળીમાં પહેરાવેલી વીંટીને

ડાબા હાથની આંગળીએ તે ગોળગોળ ફેરવવા લાગી ત્યારે ચિંતનને ખાતરી થઈ ગઈ તે એ આઘાતજનક પણ હવે આવી પહોંચી છે.

‘સમજી ગયો !’ ચિંતને જ બોલવું પડ્યું : ‘તારાથી મને કડવાં વેણ સંભળાવી નહીં શકાય. જીવનભર પ્રણયના બંધનમાં જકડાઈ જવાની ભાવનાથી તને પહેરાવેલી વીંટી પાછી વાળી દેવા તારા હાથ ધ્રૂજી ઊઠશે.’ ચિંતન બોલતો જ રહ્યો : ‘તું મને એમ નહીં કહી શકે કે, ચિંતન ! આ પગલું ભરતાં પહેલાં તેં મારી ઇચ્છા જાણવાનીય પરવા ન કરી ? તું એવુંય નહીં બોલી શકે કે હું તને ચાહતી નથી એવું તું મારા મોઢે બોલાવવા માગે છે ? આપોઆપ તને આટલી સમજ કેમ ન પડી ?’

ચિંતનના શબ્દેશબ્દે તુલસીનો ચહેરો રતાશ પકડવા લાગ્યો.

‘લાવ તારો હાથ. હું મારા હાથે જ એ આંગળીમાંથી એ વીંટી ઉતારી લઉં.’ કહેતાં ચિંતને તેની સામે હાથ લંબાવ્યો ત્યારે છંછેડાઈ ગયેલી તુલસી તેની સામે તાકવા લાગી.

‘તેં બોલી લીધું હોય તો હવે હું બોલું ?’

‘બોલી શકે તો બેશક બોલ.’ ચિંતને સહી લેવાની તૈયારી સાથે કહ્યું : ‘હું ચૂપચાપ સાંભળી લઈશ.’

‘તારે સાંભળવાનું નથી, કહેવાનું છે, ચિંતન !’

‘તો પૂછ.’ તેણે હજુય હાથ ધરી રાખ્યો હતો : ‘પૂછ્યા પછી વીંટી પરત કરજે.’

‘તૂં મૂર્ખ છે !’ તુલસી ગંભીરતા સાથે બોલી ગઈ.

‘મૂર્ખ તો પહેલેથી હતો.’ ચિંતન પણ ગંભીર જ રહ્યો : ‘પરંતુ પેલા શિખર પર પહોંચ્યા પછી મહામૂર્ખ બની ગયો.’

‘હું શિખરે પહોંચ્યાં ત્યારની વાત જ કરતી નથી.’ તુલસીએ સંભળાવ્યું : ‘ત્યાંથી નીચે ઊતરતી વખતના તારા વિચિત્ર વર્તન માટે કાંઈક પૂછવા માગું છું અને તું વીંટી પાછી માગે છે ? મૂર્ખ નહીં તો બીજું શું ?’

‘હું !’ ચિંતન ચોંક્યો. અત્યાર સુધી પોતે કેવા ખોટા તર્કવિતર્ક કરીને રિબાતો રહ્યો ! તેણે તુલસી સામે જોયું. એ હજુય ગંભીર મુખભાવ સાથે જમણા હાથની આંગળીની વીંટીને ગોળગોળ ઘુમાવ્યા કરતી હતી : ‘વીંટી પાછી આપવાનો ઇરાદો છેલ્લી ઘડીએ બદલીને તુલસીએ વાત ફેરવી તો નહીં નાખી હોય ને ?’

‘પેલો માણસ મને સતત નીરખ્યા કરતો હતો અને એના તરફ મેં તારું ધ્યાન દોર્યું એમાં તારે આટલા બધા અપસેટ થઈ જવાની જરૂર નહોતી, ચિંતન !’

કહેતી તુલસીએ ઘણી વારે નજરે ઊંચી કરીને તેની સામે જોયું : ‘કે પછી પેલી ચશમાંવાળી યુવતીના સેન્ટવાળો રૂમાલ સૂંઘ્યા પછી તારું મગજ ભમી ગયું ?’

ચિંતન શો જવાબ આપે ? નવલચંદની ઓળખાણ પાકી થયા પછી આટલા બધા અપસેટ થઈ જવા માટે તેણે જાતને ઠપકો આપ્યો : ‘આપણા મનોભાવ બીજા કળી જાય એટલી હદે ખુન્નસ ઘૂંટાવું ન જોઈએ... હવે શો ખુલાસો કરીશ ?’

‘કોઈ મને તાક્યા કરે એટલે તું અપસેટ થઈ જા એવો પોયો મનનો તું નથી, ચિંતન !’

‘એ તને જોયા કરતો હતો એટલા માટે મને કુતૂહલ જાગ્યું...’ આખરે ચિંતને કહેવું પડ્યું : ‘જેમજેમ હું તેને દૂરબીનથી ધારી ધારીને જોતો રહ્યો, તેમતેમ મારા મનમાં ભણકારા વાગવા લાગ્યા કે આ માણસને એક વાર બહુ નજીકથી જોયો છે... મારા જીવનમાં બની ગયેલી કોઈ ભયાનક ઘટના સાથે આ માણસ ગાઢપણે સંકળાયેલો છે એવો આભાસ થયા કરતો હતો, છતાં હું એને પિછાણી શકતો નહોતો, એટલે આજુબાજુનું બધું જ વીસરી જઈને હું તેની ઓળખાણ યાદ કરવા મથી રહ્યો હતો, ત્યાં -’

‘ત્યાં શું, ચિંતન ?’

‘ત્યાં પેલી ઈન્ડોનેશિયન સ્ત્રી બેહોશ થઈ ગયાની જાણ થઈ એટલે એને ઓળખી કાઢવાનો પ્રયાસ પડતો મૂકીને ત્યાં દોડી જવું પડ્યું.’ બોલતાંબોલતાં ચિંતનનો શ્વાસ ઘૂંટાવા લાગ્યો : ‘એ બાઈને સેન્ટ સૂંઘાડીને ભાનમાં લાવ્યા પછી સેન્ટવાળો રૂમાલ ખિસ્સામાં મૂકતાં પહેલાં મેં નાકે અડાડ્યો ત્યાં જ એની ખુશબૂએ મારા મગજમાં ઘમસાણ મચાવી દીધું... સેન્ટે મને પેલા માણસનો પરિચય આપી દીધો.’

કહેતાં અટકીને ચિંતને તુલસી સામે જોયું, પણ એને કાંઈ સમજ પડી હોય એવું લાગ્યું નહીં.

‘તુલસી, બપોરે માઉન્ટ ટીટલીના શિખર પર તને તાકી રહેલો આ માણસ મારા પિતાનો ખૂની છે !’

સાંભળતાં જ તુલસીના બંને ખભા હલબલી ગયા અને આંખની કીકીઓમાં ભય અંજાઈ ગયો :

‘તારા પિતાનો ખૂની ?’

‘ખૂની કદાચ ન પણ કહી શકાય તોપણ ખૂન કરાવનાર તો એ દુષ્ટ જ હતો.’ કહેતાં ચિંતને ગોળ ટેબલના કાચ પર ઝનૂનભેર મુઠ્ઠી પછાડી : ‘એને ઓળખી કાઢ્યા પછી પચીસ જાન્યુઆરી ઓગણીસસો પાંસઠની એ ગોઝારી રાત મારી નજર સમક્ષ એટલી બધી સ્પષ્ટપણે તાદેશ થઈ ગઈ કે જાણે હજુ ગઈ કાલે જ એ ઘટના બની હોય.’

હાંફી ગયેલો ચિંતન ઘડીભર અટક્યો. એની પીડા જોઈને તુલસીએ ટેબલ પર ટેકવેલા ચિંતનના ડાબા હાથના પોંચા પર પોતાનો હાથ મૂક્યો : ‘રહેવા દે, ચિંતન ! એ યાદ કરીને અત્યારે ફરી એ પીડામાંથી પસાર થવાની જરૂર નથી.’

‘નહીં !’ આવેશમાં ચિંતન ઊંચા અવાજે બોલી ઊઠ્યો : ‘તુલસી, હવે તો વારંવાર એ યાદ કરીને વર્ષો પહેલાં ભીતર ધરબાઈ ગયેલી પીડાને હું ઘૂંટતો રહેવા માગું છું !’

‘આઈ એમ સૌરી, ચિંતન ! તારી અસ્વસ્થતાના આ કારણનો મને જરાસરખોય અણસાર હોત તો હું વિચિત્ર મહેણું મારીને તને...’

‘એ માટે દિલગીર થવાની જરૂર નથી, તુલસી !’ આગળ બોલવા માટે ચિંતને પોતાના મનને થોડું ઉશ્કેરવું પડ્યું : ‘દિલગીરી તો એ વાતની છે કે તારી સાથે વીંટીના બંધનથી

બંધાઈ ગયા પછી મને તેનો ભેટો થયો... નહીંતર તને હું મારી આ પીડાની ભાગીદાર બનાવવામાંથી ઉગારી શક્યો હોત.'

‘ચિંતન !’

‘તુલસી ! પૂરી વાત સાંભળ્યા પછી તને કદાચ મારા કહેવાનો અર્થ સમજાશે.’

‘અર્થ સમજાય કે નહીં, પણ જે વાત તારા અંતરને આટલી હદે કોરી રહી છે એ સાંભળ્યા વગર મને શાંતિ નહીં થાય.’

‘અને સાંભળ્યા પછી સંતાપ વધી જશે.’

‘તેં મારે ખાતર ઓછો સંતાપ વેઠ્યો છે, ચિંતન !’ બોલતાંબોલતાં તુલસીનો કંઠ રૂંધાયો : ‘યશોદામાસીના કપાળનો ચાંદલો ભૂંસી નાખનાર એ દુષ્ટ માણસનો સંતાપ તું એકલો જ વેઠ્યા કરે એમ કેમ બને ? કહી દે, ચિંતન ! અને તારી પીડાની મને ભાગીદાર બનાવી દે !’

શરૂ કરતાં પહેલાં ચિંતન થોડી વાર શૂન્યમાં તાકી રહ્યો અને તુલસી તેને જોતી રહી.

‘ત્યારે હું અગિયારેક વરસનો હોઈશ... કસ્ટમ ઑફિસર તરીકે મન્મથરાય મઝુમદારની ધાક વર્તતી. એમની કર્તવ્યનિષ્ઠા દાણચોરીના ધંધામાં આડખીલીરૂપ બની ગઈ હતી. માત્ર દાણચોરો જ નહીં, કસ્ટમમાં તેમની સાથે જ કામ કરનારા કેટલાક અમલદારો પણ મુંબઈમાંથી એમની બદલી કરાવવા માટે ખટપટ કરતા હતા : આ “એમ. એમ. સાહેબ” પોતે ખાતો નથી એટલે અમનેય ખાવા મળતું નથી... પરંતુ ઉપરી સાહેબ એમ. એમ.ની પ્રમાણિકતા પર પ્રસન્ન હતા : “એ તો મારા જમણા હાથ જેવા છે. તમારે એમની બદલી કરાવવી હોય તો મને પણ મુંબઈથી ટ્રાન્સફર કરો - એવું કહીને ફાધરની ટ્રાન્સફર થવા દેતા નહીં બા ઘણી વાર કહેતાં : તમે બીજા બધાની જેમ લાંચિયા થઈ જાઓ એવું તો કહું નહીં, પણ આમ મોત માથે લઈને ફરો છો તેને બદલે નોકરી છોડીને ચાલો આપણે વડોદરા જઈએ. ત્રણ માણસના જીવનનિર્વાહ જેટલું તો ગમે તે કામ કરીને તમે કમાઈ લાવશો... મોતને બાથ ભીડવાની આ નોકરીમાં તમને કાંઈક થઈ જશે તો મારો આ ચિંતન હજુ બાળક છે. એનો તો જરા વિચાર કરો !’

અત્યારે માતાપિતા વચ્ચે એ સંવાદો ચાલી રહ્યો હોય તેમ ચિંતનના મુખ પર એ દૃશ્યની અસર ઊપસતી તુલસીએ નિહાળી.

‘ફાધર બાને એક જ જવાબ આપતા : જીવવા-મરવાનું માણસના હાથમાં નથી, પરંતુ જીવીએ ત્યાં સુધી કોઈક ધ્યેય ખાતર ન જીવીએ તો એ જીવ્યું શા કામનું ? આપણો ચિંતન મોટો થઈને એટલું તો કહી શકશે ને કે મારો બાપ કોઈક ધ્યેય ખાતર ખપી ગયો... સાંભળીને ગરદન ટટ્ટાર કરતી બા બોલી ઊઠતી : તમારા જેવાનું પડખું સેવ્યા છતાં ક્યારેક મન નબળું થઈ જાય ત્યારે તમને આવું કાંઈક કહેવાઈ જાય છે, પણ તમે મારા બોલવા પર જરાય ધ્યાન આપતા નહીં. તમે તમારી ફરજ બજાવો, હું ચિંતનને સંભાળી લઈશ.’

સાંભળીને તુલસીની નજર સમક્ષ યશોદામાસી અને મન્મથમાસા તાદૃશ થયાં. પોતે નાનપણથી જ યશોદામાસીની લાડકી હતી, વાતવાતમાં એમને ઘેર દોડી જતી, પણ શરૂશરૂમાં

મન્મથમાસાની બહુ બીક લાગતી. માસા પિસ્તોલ રાખે છે એ સાંભળેલું એટલે એમની નજીક જવાનું ટાળતી અને ચિંતન એ માટે તેને ચીડવતો : 'સાવ છોકરી જેવી છો...' ત્યારે પોતે સામું સંભળાવતી : 'છોકરી જેવી નહીં, છોકરી જ છું. પિસ્તોલ માસા રાખે છે અને રુઆબ તું છાંટે છે !'

પચીસ જાન્યુઆરીની એ રાત પહેલા છ મહિનાના ગાળામાં ઉપરી સાહેબ સાથે મળીને મન્મથરાય મજૂમદારે મુંબઈના દાણચોરોની ઊંઘ હરામ કરી નાખી હતી.' ચિંતને આગળ ચલાવ્યું : 'માલ ભરેલાં વહાણ દરિયાકાંઠે પહોંચે એ પહેલાં જ કસ્ટમના કબજામાં આવી જતાં. લાખોના હિસાબે સોનું-ઘડિયાળ જપ્ત થઈ જતાં... દાણચોરોને એ સમજાતું નહોતું કે માલ આવવાની બાતમી એમ. એમ. સાહેબને મળે છે ક્યાંથી ? દાણચોરોની ટોળીઓમાં આપસ-આપસમાં અવિશ્વાસ જાગ્યો. પોતાની બાતમી બીજો આપી દે છે એવી શંકા પરથી બે ગેન્ગ વચ્ચે સામસામી ગોળીઓ છૂટી. વાતાવરણ એવું સર્જાઈ ગયું કે દાણચોરો અંદરઅંદર લડીને ખતમ થઈ જશે... પણ ત્યાં એક માણસે એમ. એમ. સાહેબને વશ કરવાનું બીડું ઝડપી લીધું.'

ચિંતનનો ચહેરો લાલધૂમ થતો જતો હતો : 'નવલચંદ્ર એનું નામ ! બા અને પપ્પા જમીને વાતો કરતાં બેઠાં હતાં. હું અંદરના રૂમમાં સ્કૂલનું હોમવર્ક કરતો હતો. ૨૫ જાન્યુઆરીની રાતના નવેક વાગ્યા હશે. ત્યાં ફોન રણક્યો. પપ્પાનો અવાજ અંદરના ઓરડામાં મારા કાન સુધી પહોંચતો હતો : "યસ, સર !" પપ્પા એમના ઉપરી સિવાય કોઈને સર કહેતા નહીં. સામેથી કંઈ કહેવામાં આવ્યું એના જવાબમાં એ બોલતા સંભળાયા : "ઓ. કે. સર, હું આવી પહોંચું છું..." આવું તો ઘણી વાર બનતું. ક્યારેક મધરાતે ઉપરી સાહેબનો ફોન આવતો અને પપ્પા ફરજ બજાવવા નીકળી પડતા. અમારા માટે નવાઈ જેવું રહ્યું નહોતું. ફોન મૂકીને એમણે બાને કહ્યું : "આજે બહુ મોટી રકમનો માલ ઉતારવાનો છે. ત્રણચાર સ્મગલરોએ ભાગીદારીમાં કામ કર્યું છે. મારે જવું પડશે. પાછા ફરતાં કદાચ સવાર થઈ જાય.'

સોળ વરસ પહેલાં સાંભળેલા એ શબ્દો ચિંતન તુલસીને એવી રીતે સંભળાવી રહ્યો હતો, જાણે અત્યારે જ એ ઘટના બનતી હોય.

પપ્પા રૂમમાં આવ્યા. કબાટ ખોલી રિવોલ્વર કાઢીને ખિસ્સામાં સરકાવી. એમની આદત મુજબ ઘરબહાર નીકળતાં પહેલાં એમણે હેતથી મારા માથા પર હાથ ફેરવ્યો. મોટો શિકાર હાથ લગવાનો હોય ત્યારે એમની ચાલમાં થનગનાટ આવી જતો. દાદર પાસે શૂઝ પહેરવા જતા હતાં ત્યાં દરવાજાની ઘંટડી વાગી. "અત્યારે વળી કોણ આવ્યું ?" પપ્પાને બોલતા સંભળ્યા. પછી દરવાજો ઊઘડવાનો અવાજ અને તેની સાથોસાથ આવનારને જોઈને બોલી ઊઠતા પપ્પા સંભળાયા : "નવલચંદ્ર, તમે ? મારે ઘેર આવવાની તમને શી જરૂર પડી ?"

ઘેર આવનારને આવું કહેતાં પપ્પાને ક્યારેય સંભળ્યા નહોતા એટલે કોણ આવ્યું છે એ જોવાની ઉત્સુકતાથી રૂમના બારણાનો પરદો હઠાવી મેં દીવાનખાનામાં ડોકિયું કર્યું તો એ દેખાયો... ત્રીસ-પાંત્રીસના એ માણસે હાફ કોટ અને ધોતિયું પહેર્યાં હતાં. પગમાં બૂટ

સાથે મોજાં હતાં ગળામાં સોનાની ચેન અને હીરાની વીંટીવાળા હાથમાં એક બ્રીફકેસ ઊંચકીને એ હસતો ઊભો હતો : “એમ.એમ. સાહેબ, આ તરફથી નીકળ્યો એટલે થયું કે આપને મળતો જાઉં...”

“શા આશયથી આવ્યા છો, શેઠ નવલચંદ ?” કરડા અવાજે પપ્પાએ પૂછ્યું ત્યારે આવનારે સખતાઈનો જવાબ નરમાશથી વાળ્યો : “બેસવાનું કહી તો આવવાનો આશય કહું ને ?” કહેતો પપ્પા હા-ના કરે એ પહેલાં જ હિંડોળા સાથેની ખુરશી પર એ ગોઠવાઈ ગયો. હિંચકે બેઠેલાં બાએ આઘાં ખસી જવા માટે તરત ઊભાં થઈને કહેવું પડ્યું : “હું મહેમાન માટે પાણી લઈ આવું છું.”

“એ મહેમાન નથી !” પપ્પાના અવાજમાં તીખાશ હતી : અને એમને આપણા ઘરનું પાણી પચશે નહીં...” કહેતા એ નવલચંદની સામે હિંચકા પર બેઠા : “મારે બહાર જવાની ઉતાવળ છે. જે આશયથી આવ્યા છો એ પતાવીને રવાના થાઓ એટલે હું મારા કામે ઊપડી જાઉં...”

“તમે આજે કામે ન જાઓ એ કહેવા આવ્યો છું...” સાંભળીને પપ્પા ચોંક્યા : એનો અર્થ એ કે કસ્ટમને માલ આવ્યાની જાણ થઈ ગઈ છે એવી જાણ આ લોકોને પણ થઈ ગઈ ! એ કાંઈક કહેવા જાય એ પહેલાં બા પાણીનો પ્યાલો લઈને આવ્યાં અને પેલાએ એ મોકો ઝડપી લઈ પોતાની બ્રીફકેસ ઉઘાડી તેમની સામે ધરી દીધી : “બહેન, તમે જ સાહેબને સમજાવો... આમાં અઢી લાખનો હીરાનો હાર છે. પચાસ હજાર રોકડા પણ રાખ્યા છે. બસ, એમને એટલું કહી દો કે આજે ઘરની બહાર ન જાય...”

અને પપ્પાનો કોપ ભભૂકી ઊઠ્યો. એમનું આવું રૌદ્ર સ્વરૂપ મેં અગાઉ ક્યારેય જોયું નહોતું. પાણીનો પ્યાલો લઈને બાજુમાં ઊભેલાં બાના હાથમાંથી ગ્લાસ ઝૂંટવી લઈ જોશભેર નવલચંદના મોં પર પાણી ફંગોળ્યું. આવા અણધાર્યા પ્રહારથી પેલો હેબતાઈ ગયો. થોડી વાર તો શું કહેવું - શું કરવું એની ગતાગમ પડી નહીં. મોં પરથી દડી રહેલા પાણીના રેલા લૂછવા માટે હાફકોટના ખિસ્સામાંથી રૂમાલ કાઢવા જાય ત્યાં પપ્પાએ ત્રાડ પાડી : “તમે મન્મથરાય મજુમદારને ખરીદવા આવ્યા ? તમે ઘર ભૂલ્યા, શેઠ નવલચંદ ! તમે માણસ ભૂલ્યા...” કહીને બાવડું પકડી એને ખુરશીમાંથી ઊભો કર્યો : “ગેટ આઉટ ફોમ માય હાઉસ...” કહીને પેન્ટના ખિસ્સામાંથી રિવોલ્વર કાઢી : “મારા ઘરમાંથી જલદી બહાર નીકળી જાઓ, નહીંતર...” રિવોલ્વર જોઈને નવલચંદના પગ દાદર તરફ સરકવા લાગ્યા. જતાંજતાં એમણે આશ્ચર્યભરી નજરે પપ્પા સામે જોયું ત્યાં ફરી ત્રાડ પાડી : “ગેટ આઉટ...”

ત્યારે પેલા માણસની આંખમાં પહેલી વાર મને ઝેરીલા નાગની બે જીભ લબકારા મારતી દેખાઈ. દાદરનું એક પગથિયું ઊતરતાં એણે સામું સંભળાવ્યું : “તમે મને ઘરમાંથી ગેટ આઉટ કર્યો, હું તમને આ જગતમાંથી ગેટ આઉટ ન કરી દઉં તો મારું નામ નવલચંદ નહીં !”

એણે માત્ર કહ્યું જ નહીં, તુલસી ! કર્યું પણ ખરું ! ચિંતનના દાંત ભીંસાયા : “પચીસ

જાન્યુઆરીની એ રાતે ઘરબહાર નીકળેલા પપ્પાને એણે જીવતા પાછા ફરવા દીધા નહીં, જતાંજતાં એ માણસ એના સેન્ટની જે ગંધ ઘરમાં છોડતો ગયો હતો એ આજે બપોરે ૧૬ વર્ષે ફરી સૂંઘવા મળી કે તરત જ મને એની ઓળખાણ તાજી થઈ ગઈ, તુલસી !' કહેતાંકહેતાં એ હાંફવા લાગ્યો : 'અને એ જ કારણ હતું મારા વિચિત્ર વર્તનનું...'

તપીને લાલચોળ બની ગયેલા લોઢા જેવા ચિંતનનો ધગધગતો ચહેરો જોતી તુલસી ચૂપચાપ બેસી રહી. તેને એ પૂછવાનું યાદ ન આવ્યું કે બપોરે એ માણસે મારી સામે જોયા કરવાનું કારણ શું ? તેમ ચિંતને પણ સાંજે નર્સિંગહોમમાં કર્જનને મળવા જવાનું કારણ કહેવાનું ટાળ્યું...

‘હું તારી વ્યથા સમજી શકું છું, ચિંતન !’ કહેતી તુલસીએ તેના હાથ પર પોતાનો હાથ મૂક્યો : ‘ક્યારેક ભૂલી જવા જેવું યાદ આવી જાય ત્યારે બહુ વસમું લાગે છે...’

એટલું બોલી ત્યાં કીચનમાં વિસલ વાગી ઊઠી. ‘હું હમણાં આવી.’ કહેતી તુલસી ઉતાવળાં પગલે રસોડા તરફ ગઈ અને જાણે એના જવાની રાહ જોતી હોય તેમ ચિંતન ખુરશીમાંથી ઝાટકા સાથે ઊભો થતો પોતાના બેડરૂમ તરફ ધસી ગયો.

રાઈટિંગ ટેબલનું સૌથી નીચેનું ખાનું ખોલી ચિંતને તેનો હાથ અંદર સરકાવ્યો. તેનાં આંગળાંનાં ટેરવાંને ધાતુનો ટાઢાબોળ સ્પર્શ થતાંની સાથે જ એની આંખોમાં અંગારા ભભૂકવા લાગ્યા.

સંતાડીને રાખેલી સૂરજનારાયણની ગનને થોડી વાર તાકી રહ્યા પછી ચિંતનના હોઠ ભિડાયા અને મનમાં પડઘા સંભળાયા :

તુલસીની યાદદાસ્તનો રિપોર્ટ મેળવીને તું શું કરવા માગે છે એની તો હજુ મને ખબર નથી, નવલચંદ ! પણ આજે બપોરે તને જોઈને પાછી ફરેલી પચીસ જાન્યુઆરીની યાદદાસ્તનો રિપોર્ટ આપવા આ ગન સાથે હું તારે ઘેર ધસી આવવાનો છું એટલું યાદ રાખજે !

□

‘ગૂડ મોર્નિંગ, ડૉક્ટર !’

મંગળવારે સવારે નર્સિંગહોમની ઓફિસમાં દાખલ થતા ચિંતનને આવકાર આપતી રેબેકાએ કહ્યું: ‘ડૉક્ટર લેમ્બર્ટ તમને ઉપર કન્સલ્ટિંગ રૂમમાં રાહ જોવાનું કહ્યું છે... એક પેશન્ટનું કામ પતાવી દસ-પંદર મિનિટમાં ડૉક્ટર ઉપર આવી પહોંચશે.’

ત્યારે ચિંતનથી ઘડિયાળમાં જોવાઈ ગયું. નવ વાગવામાં હજુ પાંચ મિનિટની વાર હતી. હંમેશા પોતે આ સમયે ડ્યૂટી પર હાજર થાય એટલે સ્વિસ ડૉક્ટર પેશન્ટને તપાસવામાં પોતાને સાથે રાખતા, તેને બદલે આજે કન્સલ્ટિંગ રૂમમાં જઈને બેસવાનું કહ્યું ! રેબેકા પાસેથી એનું કારણ જાણી લેવાની ચિંતનને ઇચ્છા થઈ, પણ સ્વિસ ડૉક્ટરની સેક્રેટરીને કામમાં પરોવોયલી જોઈને તેણે ઇરાદો પડ્યો મૂકવો પડ્યો. બહાર મૂંગી નહીં રહેતી અને વાતવાતમાં મજાક છેડતી રેબેકા ઓફિસના કામમાં હોય ત્યારે સાવ બદલાઈ જતી. એક વાર ચિંતને એને પૂછી લીધેલું : ‘રેબેકા, તમારા બોસ હાજર ન હોય ત્યારે પણ તમે આટલાં બધાં કાર્યમગ્ન કેમ દેખાઓ છો ?’ ત્યારે એણે કાંડાઘડિયાળ દેખાડીને કહેલું : ‘મારી સાચી બોસ આ રિસ્ટવોય... એને કેમ છેતરી શકાય ?’

રેબેકાને ડિસ્ટર્બ કર્યા વગર ચિંતન પહેલા માળે સ્વિસ ડૉક્ટરના કન્સલ્ટિંગ રૂમમાં જઈ એમની રાહ જોવા લાગ્યો. સફેદ દીવાલ પર માનવ-મસ્તકની આકૃતિમાં ઘડિયાળ બેસાડેલું હતું. નાકના ભાગ પર ત્રણે કાંટા જડેલા હતા. સેકન્ડનો કાંટો એક ચકરાવો લે એટલે બંને આંખોમાં પ્રકાશ ઝળકી ઊઠે એવી ગોઠવણ કરી હતી. ઘડિયાળની ડોકમાં લટકતી પ્લાસ્ટિકની પટ્ટીમાં લખ્યું હતું : ‘ઈશ્વરે માનવીને સ્મૃતિ એટલા માટે બક્ષી છે કે આપણે એનો સદુપયોગ કરીએ.’

વાંચતાંની સાથે જ ચિંતનને તુલસીના બોલ યાદ આવી ગયા. રવિવારે રાત્રે નવલચંદ્રવાળી ઘટના સાંભળ્યા પછી તુલસીએ તેને બીજી વારે ચડાવી દેવા ઘણી મથામણ કરી હતી, પણ તેમાં ફાવી નહીં ત્યારે એ બોલી ગયેલી : ‘ચિંતન, આ વાતને વગોળ્યા કરવાથી શો અર્થ સરવાનો છે ? વીસરી જવા જેવું છે એને શું કામ યાદ કર્યા કરવું ?’

પરંતુ મગજ પર સવાર થયેલા નવલચંદ્રે તેને રવિવારની આખી રાત ઊંઘવા દીધો નહોતો. સોમવારે સવારે નર્સિંગહોમમાં વહેલો આવી તુલસીની યાદદાસ્તનો બનાવટી રિપોર્ટ તૈયાર કરવા બેસી ગયો હતો. પોતે મેટ્રિક પાસ થઈ ત્યાં સુધીનું બધું તુલસીને યાદ આવી ગયું છે એવું દર્શાવવા ચિંતનને ઘણી બધી સાચી માહિતી આપી હતી. રિપોર્ટના અંતે એવી ટાંક પણ મારી કે પેશન્ટ જે રીતે સહકાર આપે છે એ જોતાં સંપૂર્ણ યાદદાસ્ત પાછી આવી જવાની આશા જાગે છે... રિપોર્ટની રાહ જોઈને નર્સિંગહોમના બગીચામાં બેઠેલા કર્જનને સુપરત કરતી વખતે એણે કહેલું પણ ખરું : ‘તમારા આ એન. યુ. શાહ પંદર વરસ પહેલાં સોનું અને ઘડિયાળની દાણચોરી કરતા હતા એટલું હું કહી શકું એમ છું... અત્યારે શેની દાણચોરી કરે છે એ તમારી જાણમાં આવે તો જરૂર મને જણાવજો.’

દોઢેક કલાક પછી નર્સિંગહોમમાં ફોન જોડીને કર્જન ‘રિપોર્ટ’નો રિપોર્ટ આપતાં કહ્યું હતું : ‘પેપર્સ આપ્યા પછી અર્ધા કલાકમાં એમણે મને રૂમમાં બોલાવી શાબાશી સાથે પાંચસો ફાન્કની નોટો પણ આપી... હવે દસબાર દિવસ પછી યુરોપમાં ફરીને જિનીવાથી બોમ્બેની ફ્લાઈટ પકડવાના છે. વચ્ચેવચ્ચે બહારથી ફોન કરી મને રિપોર્ટના પ્રોગ્રેસ વિશે પૂછપરછ કરી લેશે એવું પણ એમણે કહ્યું.’

ફોન મૂક્યા પછીય નવલચંદ્રે ચિંતનના ચિત્તને કામમાં ચોંટવા દીધું નહોતું. સ્વિસ ડૉક્ટરે બપોરે કહ્યું પણ ખરું : ‘સમથિંગ ઈઝ રોંગ વિથ યૂ... યંગ ડૉક્ટર ! તબિયત બરાબર ન હોય તો આજે આરામ કરી લો !’ સાંભળીને પોતે ભોંઠપ અનુભવી હતી : આજ સુધી રોજ પોતાની ચોકસાઈ માટે પ્રશંસા કરતા ડૉક્ટરે આમ કહેવું પડ્યું ? છેલ્લા એક અઠવાડિયામાં ત્રણેક વાર ખુશ થઈને તેઓ બોલી ઊઠ્યા હતા : ‘તું અને તુલસી અહીંયાં જ રહી જાઓ ! મને અને માર્ગરિટને તમારા જેવાં એકએક આસિસ્ટન્ટ મળી જાય તો પાંચદસ વરસે તમારા બંને પર નર્સિંગહોમનો બોજ અમે નાખી દઈએ...’ તેને બદલે ગઈ કાલના મારા વર્તન પછી આજે પેશન્ટને તપાસવામાં મને સાથે ન રાખ્યો. કદાચ થોડી વારમાં ઉપર આવીને પૂછશે કે ‘ચિંતન, ટેલ મી ફ્રેન્કલી, વોટ ઈઝ રોંગ વિથ યૂ ?’ તો હું શો જવાબ આપીશ ? સોળ વરસ પહેલાં થયેલી પિતાની હત્યાની વાત કરવાનો કોઈ અર્થ નહોતો. નવલચંદ્ર તુલસીની યાદદાસ્તમાં રસ ધરાવે છે એ કદાચ કહી શકાય. સાથેસાથે બનાવટી રિપોર્ટ આપવાનું દોઢહાપણ કર્યું છે એની કબૂલાત પણ કરી દઈશ...

‘સો યૂ આર હીઅર !’

કન્સલ્ટિંગ રૂમનો દરવાજો ઊઘડવાની સાથોસાથ સ્વિસ ડૉક્ટરનો રોજિંદો રણકો

સાંભળી ખુરશીમાંથી સફાળા ઊભા થઈ ચિંતને જણાવ્યું કે રેબેકાએ કહ્યું કે 'મારે આપની અહીં રાહ જોવાની છે.'

'મારા એકલાની જ નહીં...' કહેતાં ડૉક્ટરે દરવાજા તરફ જોયું તો માગરિટ આંટી દાખલ થતાં દેખાયાં એટલે ચિંતનનું અચરજ બેવડાઈ ગયું : બંને કામ છોડીને આવ્યાં એટલે મામલો જરૂર ગંભીર હોવો જોઈએ... માગરિટની પાછળપાછળ તુલસી તો આવતી નથી ને એવી દહેશતથી ચિંતન થોડી વાર બારણા તરફ જોતો રહ્યો.

'હવે ત્રીજું કોઈ જ આવવાનું નથી, ચિંતન !' જાણે પોતાની અટકળ કળી ગયાં હોય તેમ માનસશાસ્ત્રી માગરિટ હસીને કહ્યું : 'તુલસીને હું મિસ મોન્ડેલા પાસે બેસાડીને આવી છું.'

'કારણ કે આપણે તુલસીની ગેરહાજરીમાં જ આ ચર્ચા કરવાની છે.' પત્નીના કથનમાં સૂર પુરાવતાં સ્વિસ ડૉક્ટરે કહ્યું : 'ચર્ચા જેટલી મહત્ત્વની છે એટલી ગંભીર પણ છે.'

ત્યારે ચિંતને ઉચાટભરી નજરે વારાફરતી ડૉક્ટર દંપતી તરફ જોઈ લીધું : 'ચર્ચા મારી બાબતમાં છે કે...' બોલતાં બોલતાં ચિંતને ગળા હેઠળ થૂંક ઉતારી લેવું પડ્યું : 'તુલસીના કેસ વિશે ?'

'ગંભીર ચર્ચા તો જેને ગેરહાજર રાખીએ એના વિશે જ કરવાની હોય ને !'

કહીને સ્વિસ ડૉક્ટરે પત્ની સામે જોયું ત્યારે ચિંતન સમજી ગયો કે શરૂઆત માનસશાસ્ત્રી માગરિટ કરવાનાં છે.

'મને લાગે છે કે તુલસીની બાકીની યાદદાસ્ત પાછી લાવવાનો સમય પાકી ગયો છે.'

'સરસ !' ચિંતનથી બોલાઈ ગયું : 'કાલે હું અને તુલસી એ જ વિચારતાં હતાં કે હવે ઈન્ડિયા યાદ આવવા લાગ્યું છે.'

'જેથી ઈન્ડિયા જઈને જલદી પરણી જવાય !' ધડાકો કરતાં સ્વિસ ડૉક્ટરે ઉમેર્યું : 'બરાબર ને, ચિંતન ?'

શરમાઈ જવું કે ચોંકી જવું એની દ્વિધા અનુભવતા ચિંતનને રેબેકા યાદ આવી ગઈ : તુલસીને વીંટી પહેરાવ્યાની વાત એણે કહી દીધી લાગે છે !

'સર, પરણવા બાબત હજુ સુધી અમારી વચ્ચે કાંઈ જ વાત થઈ નથી.' ચિંતને સંકોચ ત્યજી દઈ ગંભીરપણે કહ્યું : 'તુલસીની રહીસહી યાદદાસ્ત પાછી આવી જાય એના પર ઘણું બધું અવલંબે છે.'

સાંભળીને સ્વિસ ડૉક્ટર અને માનસશાસ્ત્રી માગરિટની આંખો મળી : જાણે મૂક રહીને સંકેતમાં બંનેએ વાત કરી લીધી : 'છોકરો બહુ સમજદાર છે.'

'વાત એમ છે, યંગ ડૉક્ટર !' સ્વિસ ડૉક્ટરે ચર્ચાની માંડણી કરી : 'માગરિટના મત મુજબ તુલસી બળાત્કારની યાદદાસ્તને જીરવી શકવા માનસિક રીતે તૈયાર થઈ ચૂકી છે, પરંતુ...'

'પરંતુ શું, સર ?'

‘બળાત્કારની યાદ તમારા લગ્નસંબંધમાં કટોકટી ઊભી કરી શકે એ જોખમ આપણે સમજી લેવું જોઈએ.’

‘હું તો સમજી ચૂક્યો છું, સર !’ કાંપતા અવાજે કહેતી વખતે ચિંતનને થોડા દિવસ અગાઉ પોતે તુલસીને કમરેથી પકડવા ગયો ત્યારનો અનુભવ યાદ આવી ગયો. પરણ્યા પછી એવી છૂટછાટ લેતી વખતે તુલસીને બળાત્કારના પ્રયાસવાળો ટ્રોમા (આઘાત) તાજો થાય તો પહેલી રાત્રે જ એ ચીસ પાડી ઊઠે... એ કલ્પનાની ધ્રુજારી પચાવી જવા માટે થોડો સમય લઈને ચિંતને સ્વિસ ડૉક્ટર સામે જોયું :

‘શરીરસંબંધ માટે તુલસી માનસિક રીતે સંપૂર્ણપણે તૈયાર ન થાય ત્યાં સુધી હું એ સંયમ પાળવા તૈયાર છું.’

‘હવે બીજી વાત !’ રિવોલ્વિંગ ચેરમાં અઢેલીને બેઠેલા ડૉક્ટરે ટટ્ટાર થઈ ટેબલ પર બંને હાથની કોણી ટેકવતાં આગળ ચલાવ્યું : ‘કાલે રાત્રે બોમ્બેથી તમારા ડીન શ્રીવાસ્તવનો કોલ આવ્યો હતો.’

‘તમારા પર ?’ ચિંતને ચમકીને પૂછ્યું : ‘શું કહ્યું એમણે ?’

‘પહેલાં તો તુલસીનો પ્રોગ્રેસ જાણ્યો, પછી પૂછ્યું કે હજુ એ બંનેને ત્યાં કેટલું રોકાવું પડશે ?’ કહી સ્વિસ ડૉક્ટર થોડું અટકીને આગળ વધ્યા : ‘જવાબમાં મેં ડીનને કહ્યું કે તુલસી - ચિંતન બેઉને હું અહીં જ રાખી લેવા માગું છું... અલબત્ત, એ પહેલાં બંને એક વાર ઈન્ડિયા જરૂર આવી જશે.’

સાંભળીને ચિંતનના મનમાં પડઘો પડ્યો : ‘એક વાર ઈન્ડિયા જઈ અને પેલા નવલચંદ સાથે હિસાબ પતાવું પછી મારા માટે અહીં પાછા ફરવા જેવું રહેશે તો ને ?’

‘તમારા અહીં રહેવા-ન-રહેવાની વાત અત્યારે બાજુએ રાખીએ.’ તેને વિચારમાં પડી ગયેલો જોઈને સ્વિસ ડૉક્ટરે વાત ફેંટાવી : ‘હોસ્પિટલના ડીને કહેલી બીજી વાત પર આપણે આવીએ... એમણે રિક્વેસ્ટ કરી કે તુલસીની સંપૂર્ણ યાદદાસ્ત પાછી આવી ગયા પછી પણ તમારે તો એવું જ જાહેર કરવાનું કે ત્રેવીસ એપ્રિલ ઓગણીસસો છોતેરની સવારે હોસ્પિટલમાં પહોંચ્યા પછીની તુલસીની મેમરી સંપૂર્ણપણે ભૂંસાઈ ગઈ છે. એ કદી પાછી આવવાનો સંભવ નથી !’

‘એટલે ?’

‘એટલે એમ કે આ મેમરી એક્સપર્ટ સફળ થયા પછી પણ નિષ્ફળ રહ્યા છે એવું મારે પોતે જ જાહેર કરવું...’

સ્વિસ ડૉક્ટર તો રમૂજમાં બોલ્યા હતા, પણ ચિંતન અસ્વસ્થ બની ગયો : ‘પણ એવું શું કામ ? ડીન સરે તમને કાંઈક કારણ તો જણાવ્યું જ હશે ને ?’

‘એ તો મારા પૂછ્યા વગર એમણે સામેથી જ કહ્યું કે ફોન પર એની ચર્ચા ન કરીએ... અત્યારે માત્ર એટલું જ કહું છું કે તુલસીની સંપૂર્ણ યાદદાસ્ત આવી ગયાનું જાહેર થાય તો અહીં આવ્યા પછી એને માટે મુશ્કેલી ઊભી થાય.’

‘એમ વાત છે !’ ચિંતનને તાળો મળી ગયો. અહીં આવીને નવલચંદે જાણી લેવાની ખટપટ કરી છે તેમ તુલસીની યાદદાસ્ત પાછી આવવા અંગે ત્યાં પણ પૂછપરછ ચાલુ થઈ ગઈ છે... સૂરજનારાયણ સિવાય બીજું કોઈક પણ તુલસીની સ્મૃતિમાં સંડોવાયું છે એ વાત નક્કી !

‘તું કોઈ કારણ કલ્પી શકે છે, ચિંતન ?’

સ્વિસ ડૉક્ટરની એ અણધારી પૃચ્છા ચિંતનના મનને ખોતરી ગઈ. કર્ઝનવાળી વાત હવે કહી દેવી જોઈએ.

‘સર, તર્ક કરવો હોય તો એક કરતાં વધારે કારણો કલ્પી શકાય, પણ ત્યાર પહેલાં મારે તમારી પાસે એક કબૂલાત કરવાની છે.’

‘કબૂલાત’ શબ્દે ડૉક્ટર દંપતીને ચમકાવી દીધાં. એમણે ચિંતનને જ બોલાવા દીધો. કર્ઝન સાથે હોટેલની બહાર થયેલી શનિવાર બપોરની મુલાકાત રવિવારે નર્સિંગહોમના બગીચામાં થયેલી મંત્રણા અને તેમાં નક્કી થયા મુજબ સોમવારે સવારે તુલસીનો રિપોર્ટ પોતે કર્ઝનને આપી દીધો ત્યાં સુધીનું બધું ટૂંકમાં કહીને છેલ્લે ઉમેર્યું : ‘હું સમજું છું કે મેં તમારો વિશ્વાસઘાત કર્યો છે. તમને કહ્યા વગર આવું કોઈ પગલું મારે ભરવું જોઈતું નહોતું. તુલસીને ભલે જાણ ન કરી, પણ આપને અંધારામાં રાખીને મેં અપરાધ જ કર્યો ગણાય.’

પાંચ - દસ - પંદર - વીસ, પચીસ - ત્રીસ સેકન્ડ સુધી તેની સામે જોતા સ્વિસ ડૉક્ટર અવાક જ રહ્યા ત્યારે અર્ધી મિનિટની એ ખામોશીએ ચિંતનને વીંધી નાખ્યો. આટલા વખતમાં ઊભી કરેલી સારી છાપ એક જ ઝાટકે ભૂંસાઈ જવાની દહેશતથી એ અકળાઈ ગયો.

‘મને અંધારામાં રાખવામાં તેં ખોટું તો કર્યું જ છે, પણ જે કાંઈ કર્યું એ સાચી રીતે કહ્યું એટલે અપરાધને બદલે એક ભૂલ ગણીને હું ભૂલી જઉં છું.’ કહીને સ્વિસ ડૉક્ટરે ઉદ્ધરતાનું સ્મિત ફેંક્યું ત્યારે ચિંતનનો શ્વાસ હેઠો બેઠો.

‘તો વાત એમ છે.’ પત્ની તરફ જોઈને ડૉક્ટરે કહ્યું : ‘તુલસીની યાદદાસ્ત પાછી લાવવાની અને એ પાછી નથી આવી એવું દેખાડવાનું છે !’

‘એનો અર્થ એ કે તુલસી પર આપણે બેવડો બોજો નાખી રહ્યાં છીએ.’ માગરિટના અવાજમાં ચિંતા સ્પષ્ટ તરી આવતી હતી.

‘બેવડો બોજો કઈ રીતે, મેડમ માનસશાસ્ત્રી !’

‘એક તો બળાત્કારવાળી ઘટનાનો આઘાત જીરવવાનો અને બીજો એ કે પોતાના જીવનમાં આવું કાંઈ બન્યું જ નથી એવો અભિનય કરતા રહેવાનો.’

‘પરંતુ આપણી સામે એ સિવાય બીજો કોઈ વિકલ્પ નથી.’ સ્વિસ ડૉક્ટરે સામી દલીલ કરી : ‘મારી માન્યતા મુજબ તુલસી માટે બળાત્કારવાળો બોજો કઠિન છે. અભિનયનો બોજ તો એ સહેલાઈથી...’

‘સહેલાઈથી નહીં, ડૉક્ટર ! કઠણાઈથી એણે ઉપાડવો પડશે.’ માગરિટના અવાજમાં ઉગ્રતા આવી ગઈ : ‘તમારી ન્યુરોલોજીને બાજુએ રાખી અમારી સાઇકોલોજીની દૃષ્ટિએ વિચાર કરી જુઓ... તુલસી ઈન્ડિયા જશે ત્યારે જ્યાંત્યાં એની ચર્ચા થતી હશે. રસ્તામાં લોકો

આંગળી ચીંધીને કહેશે કે આ પેલી છોકરી જેના પર બળાત્કાર થયો હતો... હોસ્પિટલના રૂસિંગ હોલમાં એ કપડાં બદલતી હશે ત્યારે બળાત્કારવાળી ઘટના યાદ આવી જશે, છતાં તેણે ચહેરા પર નિર્લેપતા રાખવી પડશે... કોઈક વિઘ્નસંતોષી એવુંય સંભળાવશે કે સારું થયું કે તારી બળાત્કારવાળી યાદ ભૂંસાઈ ગઈ, નહીંતર તું અમારી સામે આંખ ઊંચી કરીને જોઈ ન શકત... ડૉક્ટર, ડગલે ને પગલે અભિનય કરતા રહેવાની પીડા ક્યાંક તુલસીને પાગલ ન બનાવી દે !'

પત્નીની દલીલમાં વજૂદ વર્તીને ડૉક્ટરે ચૂપ રહેવું પડ્યું. આવી કટોકટી ઊભી થશે એની ચિંતનનેય ક્યાં કલ્પના હતી ? એનાથી નિઃશ્વાસ નંખાઈ ગયો : તુલસીએ શું સતત સંતાપમાં જ જીવવાનું ? ઘડીભર તો થયું, સ્વિસ ડૉક્ટરને કહી દઉં કે હું અને તુલસી કાયમ માટે અહીં જ રહેવા તૈયાર છીએ, પણ ત્યાં નવલચંદ્ર યાદ આવી ગયો... આમ કટોકટીથી ડરી જવામાં તો કાયરતા છે, હિંમતથી સામનો કર્યા વગર ચાલશે નહીં.

'સર ! બંને બોજા ખેંચવામાં તુલસી એકલી નહીં હોય.' શબ્દોમાં દૃઢતા લાવવા માટે ચિંતને જુસ્સો ઘૂંટવો પડ્યો : 'એના જીવનમાં જે કોઈ વિઘ્ન ઊભું કરવા મથશે તેને હું પહોંચી વળીશ.'

સાંભળીને ડૉક્ટર લેમ્બર્ટ અને માનસશાસ્ત્રી માગારિટ આશ્ચર્યથી ચિંતનને નિહાળતાં રહ્યાં. પછી પરસ્પર દષ્ટિ મેળવી વિચારની આપલે કરી લીધી : 'જે જોખમ ખેડવાનો સંકલ્પ કરી શકે એને સિદ્ધિ પણ વરે છે !'

'તો પછી હવે વિલંબ શું કામ કરવો ?' માગારિટે પોતાના તરફથી મંજૂરી આપી દીધી : 'કાલ કે પરમ દિવસે ફાઈનલ મેમરી ટ્રીટમેન્ટ આપીને એને વિસ્મૃતિમાંથી મુક્ત કરી દો.' કહેતાં ઘડિયાળમાં નજર નાખીને તેઓ ઊભાં થઈ ગયાં : 'નવ ને પાંત્રીસ થઈ ગઈ ! તો-તો મારે પહોંચવું જોઈએ. અમે તુલસી પર એક પ્રયોગ અજમાવી રહ્યાં છીએ.'

'શેનો પ્રયોગ, આન્ટી ?' દરવાજા તરફ ચાર ડગલાં આગળ વધી ગયેલાં માગારિટે રોકતાં ચિંતને ઉત્કંઠા ઉછાળી : 'આવા કોઈ પ્રયોગની તુલસીએ તો મને કંઈ જાણ કરી નથી.'

'એ જાણતી હોય તો તમને જાણ કરે ને !' થોડું મલકીને માગારિટે ઉમેર્યું : 'પેશન્ટની સારવાર નર્સ તો રોજ કરતી હોય છે. આજે મિસ મોન્ડેલાને આપણી તુલસીની સારવાર કરવાનું સોંપીને આવી છું.'

કહી બંનેને તર્ક કરતાં છોડીને માનસશાસ્ત્રી માગારિટ સડસડાટ નીકળી ગયાં.

*

'તો મારે તમારું ઈન્ડિયા જોવા એક વાર આવવું પડશે.'

તકિયાને અઢેલીને બિછાનામાં બેઠેલી મોન્ડેલાએ ખુશમિજાજમાં તુલસી સામે હસી લઈ કાંડા પર નજર નાખી તો ઘડિયાળનો કાંટો નવ અને પાંત્રીસ વટાવી ચૂક્યો હતો : 'હું અર્ધા કલાકમાં આવું છું. ત્યાં સુધી તમે બંને ગપ્પાં મારો.'

કહીને ગયેલાં માગારિટના પાછા ફરવાનો સમય થઈ ચૂક્યો હતો.

આજ સવારે જ માગરિટે તેને વિશ્વાસમાં લીધી હતી : ‘આ ઈન્ડિયન છોકરીને તારી સારવારમાં રોકીને હું એની જ સારવાર કરી રહી છું.’ કહીને તુલસી પર થયેલા બળાત્કારના પ્રયાસથી તેને વાકેફ કરી હતી : ‘આજે તારી મદદ લઈને એક પ્રયોગ અજમાવવા માગું છું.’

એ કપરી કામગીરી બજાવવાનો સમય પાકી ગયો એટલે તુલસી સાથે હસીને વાત કરતી મિસ મોન્ડેલાના મુખભાવે અણધાર્યો પલટો લઈ લીધો :

‘તું તારા મનમાં સમજે શું, છોકરી ?’

તકિયાનો ટેકો છોડી ટટ્ટાર બેઠી થઈ ગયેલી પેશન્ટના એ શબ્દોએ તુલસીને ચોંકાવી દીધી : ‘મિસ, તમે...’ કહેતી એ મોન્ડેલાનો સ્પર્શ કરવા ગઈ તો પેલીએ તેનો હાથ તરછોડી દીધો : ‘મીઠીમીઠી વાતો કરીને તું મને ભરમાવી ન શકે !’

‘તમને આમ એકાએક શું થઈ ગયું, મિસ...’ છળી પડેલી તુલસી સ્વસ્થ દેખાવાના પ્રયાસ છતાં ધ્રૂજતા અવાજે બોલી ગઈ : ‘હું તમને શું કામ ભરમાવું ?’

‘તું માગરિટ સાથે સંપીને મને એવું ઠસાવવા માગે છે કે બળાત્કાર તો સાવ નજીવી ઘટના છે !’

મોન્ડેલાની લીસી કીકીઓમાં રોષ ભભૂકતો જોઈને તુલસીએ માન્યું કે આના મગજ પર બળાત્કારની ઘટના સવાર થઈ ગઈ છે. હવે પોતે એકલીએ મામલો સંભાળી લેવો પડશે.

‘બહેન, મેં તમને ક્યારેય કહ્યું નથી કે બળાત્કારની ઘટના નજીવી હોય છે... હું તો તમને હંમેશાં એ સમજાવવા મથું છું કે...’

‘હવે ડહાપણ ડહોળવાનું રહેવા દે !’ મોન્ડેલાના સોહમણા ચહેરાએ રુદ્ર-સ્વરૂપ ધારણ કરી લીધું : ‘કોઈ તારા પર બળાત્કાર કરે તો તને સમજાય કે આ અનુભવની યાદ કેટલી યાતનાદાયક હોય છે !’

‘અનુભવ કર્યા વગર પણ હું સમજી શકું...’

તુલસીએ સમજાવવાનો પ્રયાસ ચાલુ રાખ્યો, પણ પેલીએ તેને પૂરું બોલવા દીધી નહીં. માથાના બોબ્ડ કટ વાળ પીંખી નાખતી એ બરાડી :

‘સાંભળ ! એ માણસે મને આ રીતે જકડી લીધી હતી...’ કહી સાચેસાચ તેણે તુલસીને જકડી લીધી ત્યારે તો એને ચીસ પાડી ઊઠવાનું મન થયું, પણ મોન્ડેલાએ તેને મોકો ન આપ્યો. તેના મોં પર હાથ દાબી દઈને સંભળાવ્યું : ‘હું ચીસ પાડવા ગઈ ત્યારે એ પુરુષે તેનો પંજો મારા મોં પર આમ જ દાબી દીધો હતો.’

ગૂંગળામણ અનુભવતી તુલસી માંડ તેના પંજામાંથી પોતાનું મોં છોડાવી શકી ! ત્યારે પેલીએ ખડખડાટ અટ્ટહાસ્ય કરી તેને થથરાવી દીધી :

‘હજુ તો આ શરૂઆત છે.’ તુલસી ડરીને રૂમમાંથી છટકી ન જાય એટલા ખાતર મિસ મોન્ડેલા ફરી પથારીમાં ગોઠવાઈ ગઈ, પણ પોતાનો રોલ ઓસરવા દીધો નહીં.

‘શરૂઆત સાંભળતાં જ હું ધ્રૂજી ગઈ !’ વીંધી નાખતા વ્યંગ સાથે એણે આગળ ચલાવ્યું : ‘મારા મોં પરથી પંજો હટાવતાં પહેલાં એણે મને ધારદાર છૂરી દેખાડીને ધમકી સંભળાવી :

‘કાં તો હું તને ભોગવીશ, નહીંતર આ છૂરી તારી નાજુક કાયાને ચૂંથી નાખશે ! આમ કહીને તેણે છૂરીની અણીથી મારું સ્કર્ટ ચીરી નાખ્યું. છતાં મેં સામનો કરવાની હિંમત દાખવી ત્યારે એણે જોરદાર હડસેલો મારીને મને પથારીમાં ધકેલી દીધી. હું ફરી ચીસ પાડવા ગઈ તો મારા મોંમાં રૂમાલનો ડૂચો મારી દીધો... ઊભી થવા ગઈ તો એના કમરપટ્ટાથી મને ફટકારી... એના પંજાની ભીંસે મારાં બાવડાંનું બળ થીજવી દીધું... એના રાક્ષસી ચહેરાએ મને સેતાનની યાદ અપાવી દીધી...’

મોન્ડેલા આમ તો અભિનય કરીને બધું સંભળાવી રહી હતી, પણ અભિનય કરતાંકરતાં સાચે જ એના ચહેરા પર એ અનુભવ સાકાર થઈ ગયો હોય તેમ બોલતાંબોલતાં એનું અંગેઅંગ કાંપવા લાગ્યું ત્યારે તુલસીથી સહેવાયું નહીં.

‘બસ, મિસ મોન્ડેલા, બસ કરો !’ તુલસીએ વિનવણીભર્યા સ્વરે તેને સમજાવ્યું : ‘હવે બહુ થયું, પ્લીઝ !’

‘બસ, આટલું સાંભળીને ત્રાસી ગઈ !’ બોલતાંબોલતાં મોન્ડેલાની નજર દરવાજા તરફ ગઈ. ડૉક્ટર માર્ગરિટ રૂમમાં પ્રવેશ કરતાં અટકીને ત્યાં જ ઊભાં રહી ગયાં હતાં. તેમને જોઈને મોન્ડેલાને યાદ આવ્યું કે પ્રયોગ હવે નાજુક તબક્કા પર આવી પહોંચ્યો છે. એમની શિખવણી પ્રમાણે મારે બરાબર અભિનય કરી દેખાડવાની છે.

‘તને સાંભળતાં ત્રાસ થાય છે તો જેણે ભોગવવું પડ્યું એના પર કેવી વીતી હશે, સિસ્ટર ?’

‘મને સાંભળતાં ત્રાસ થાય છે એટલે હું તમને નથી રોકતી, મિસ !’ તુલસીએ ચોખવટ કરી : ‘જે બની ગયું એને આ રીતે યાદ કરીને ત્રાસ ભોગવવાનો શો અર્થ છે ?’

‘શો અર્થ છે !’ મોન્ડેલાએ ઘૂરકતા અવાજે સંભળાવ્યું : ‘તું મને ડાહીડાહી શિખામણ આપે છે, પણ હું તને પૂછું એનો જવાબ આપ તો હું તને ખરી ગણું !’

‘પૂછો !’

કોઈ પણ હિસાબે એને શાંત પાડવા માટે તુલસીએ કહી દીધું અને પેલીએ લાગ જોઈને પૂછી લીધું :

‘ધાર કે બળાત્કારની એ ઘટનામાં મારી જગ્યાએ તું છો; અચાનક કોઈ તગડા પુરુષે તારા પર આક્રમણ કર્યું; તેના ખરબચડા પંજાથી તારું મોં દાબી દીધું અને પછી જે મારા પર વીત્યું...’

અવાજ ફાટી જવા લાગ્યો ત્યારે શ્વાસ ખાવા રોકાઈને તેણે જોયું તો તુલસીના કપાળની નસ ઊપસવા લાગી હતી :

‘અને માની લે કે તું બેહોશ બની ગઈ એટલે એ માણસના બળાત્કારમાંથી બચી પણ ગઈ... છતાં ભાનમાં આવીને તારા પર જે વીતી ગયું એની યાદ આવે તો તું શું કરે ?’ તુલસીની આંખો ચકળવકળ થવા લાગી, ચહેરા પર ભય થીજી ગયો અને જવાબ

આપવા માટે ઉઘાડેલા હોઠ પરથી શબ્દો ઊપસ્યા નહીં ત્યારે તેના બંને ખભા પર પોતાના હાથ મૂકીને મિસ મોન્ડેલાએ તેને હલબલાવી નાખી :

‘બોલ, સિસ્ટર ગાયસામી ! અત્યારે તું મને જે શિખામણો આપે છે એવી જ શિખામણ આપીને તું તારી જાત પર કાબૂ મેળવી શકે ખરી ?’ કહીને તેને સજાગ કરવા તુલસીના બંને ગાલ થપથપાવ્યા : ‘બોલ, સિસ્ટર, હું તારી પાસે જવાબ માગું છું !’

એનો જવાબ સાંભળવા માનસશાસ્ત્રી માગરિટ દબાતાં પગલે બંનેની નજીક સરકી રહ્યાં હતાં. તુલસીના જવાબ પર પોતાના પ્રયોગની સફળતા-નિષ્ફળતા તોળાઈ રહી હતી.

‘તમારી વાત સાચી છે, મિસ !’ તુલસીને હોઠ ફફડ્યા : ‘બીજાને શિખામણ આપવી સહેલી છે, જાત પર તેનો અમલ કરવો બહુ કપરો છે.’

આટલું સંભળાયું ત્યાં સુધીમાં માગરિટ તુલસીની પીઠ લગોલગ આવી પહોંચ્યાં હતાં. એમનું હૈયું ફફડવા લાગ્યું હતું. પોતાની ગણતરી ઊંધી ગણાઈ રહી હતી.

‘ઘણા સમય અગાઉ આવા જ ભયાનક અનુભવમાંથી હું પસાર થઈ ગઈ હોઉં એવું મહેસૂસ કરી રહી છું... તમે કહો છો એવું કાંઈક મારા જીવમાં બની જાય તો હું ખરેખર ભાંગી પડું. બળાત્કારનો ભોગ બનનારી નારીને ત્યાર પછી પણ લોકો નજરથી પીંખી નાખતા રહે છે. હવે ભ્રષ્ટ થઈ ગઈ, તિરસ્કૃત થઈ ગઈ અને કોઈને મોં બતાવવાને લાયક રહી નથી એવા ખ્યાલથી હું જીવનનો અંત લાવવા વિચાર કરું...’

બોલતાંબોલતાં તુલસી હાંફી ગઈ અને પાછળ છુપાઈને સાંભળતાં માગરિટ થરથરી ગયાં.

‘પરંતુ મિસ મોન્ડેલા, મેં ભગવદ્ગીતાનું રટણ કર્યું છે. એમાં શરીરને ક્ષણભંગુર કહ્યું છે અને આત્માને અમર કહ્યો છે. શરીરની અશુદ્ધિ આત્માને શું કામ સ્પર્શવા દેવી ? હું મારી જાતને જરૂર સમજાવી લઉં કે આપઘાત કરવાથી આ શરીરનો છુટકારો થશે, પણ આત્માના બંધનમાંથી હું ક્યાં છૂટવાની ? આપઘાત કરવાથી તો આત્માની અવગતિ થવાની, એક જન્મને બદલે જન્મોજન્મ મારો આત્મા રિંબાતો રહેવાનો... ના-ના, તમારી જેમ હું મારી જાતનો તિરસ્કાર ન કરું. જે યાતના ભોગવી છે એને ભૂલી ન શકાય તો એને હિંમતથી સહી લેતાં શીખી લઉં... આ છે મારો જવાબ, મિસ મોન્ડેલા !’

‘અને તારા એ જવાબમાં સચ્ચાઈ છે, સિસ્ટર ગાયસામી !’

મિસ મોન્ડેલા આટલું બોલે ત્યાં પાછળથી માગરિટે તુલસીને ચોંકાવી, ‘તુલસીના જવાબમાં માત્ર સચ્ચાઈ નહીં, સંકલ્પશક્તિનો પણ રણકો છે !’

અચાનક આવી ચડેલાં માગરિટ આંટીનો પ્રતિભાવ સાંભળીને ડઘાઈ ગયેલી તુલસી આવેશમાં પોતે શું બોલી ગઈ એ યાદ કરવા રહી ત્યાં તો માગરિટ પોતાના પેશન્ટને બહાને તેને સંભળાવતાં હોય તેમ બોલી ગયાં :

‘મિસ મોન્ડેલા, હું તમારા બંને વચ્ચેનો સંવાદ સાંભળતી ઊભી હતી... હવે તો ખાતરી થઈ ને કે અમે માત્ર શિખામણ જ નથી આપતાં, વખત આવ્યે તેનું આચરણ પણ કરી દેખાડીએ છીએ ?’

‘ભગવાન કોઈને આવું આચરણ કરવાનો વખત ન લાવે !’ કહી મિસ મોન્ડેલા હેતથી તુલસીનો હાથ પંખાળવા લાગી ત્યારે એના હોઠ પર સંતોષનું સ્મિત ફરકવા લાગ્યું : ‘હું આજે સાચા અર્થમાં નર્સ પુરવાર થઈ ! અન્તઃકરણપૂર્વકની સારવાર જેવી બીજી કોઈ દવા નથી !’

*

મેમરી થિયેટરના કોચ પર સૂતેલી તુલસીનાં માથે, કપાળે અને છાતીએ જુદાંજુદાં સાધનો સાથે જોડેલી નળીઓ લગાડી દીધી. સ્વિસ ડૉક્ટરે તંદ્રાનું ઈન્જેક્શન આપી દીધું અને માનસશાસ્ત્રી માર્ગરિટે વિવિધ સાધનોની સ્વિચ દબાવી દીધી એટલે તુલસીના માથા પાસે ઊભેલા ચિંતને શરૂઆત કરી :

‘હાં, તો તુલસી ! મને લંડનનો ટેલેક્સ કરવા મોકલીને તું તારા ઘરમાં દાખલ થઈ, ત્યાં શ્રીનાથજીની છબી પાછળ સ્વિસ બેન્કનો પેલો કોરો ચેક સંતાડીને તું હોસ્પિટલે પાછી ફરી...’

‘નહીં-નહીં... સીધી હોસ્પિટલે પાછી ક્યાં ફરી ?’ ફૂકરમાં દબાયેલી વરાળ નાનકડા છિદ્ર જેટલો માર્ગ મળતાં બહાર ધસી આવે તેમ તુલસીના મગજમાં ધરબાયેલી સ્મૃતિ ચિંતનના એકમાત્ર ઇશારાથી આપોઆપ ઊછળી આવી :

‘વી.આઈ.પી. પેશન્ટે મને ચીંધ્યા પ્રમાણે પહેલાં તો હું મંદિરે જાઉં છું, ત્યાં એમના વતી પૂજા કર્યા પછી જ પ્રસાદ અને પુષ્પ લઈને ટેક્સીમાં હોસ્પિટલે પાછી ફરું છું...’

હોસ્પિટલ આવી ગઈ. મુખ્ય પ્રવેશદ્વાર સામે લોકોનું કેવું ટોળું જામ્યું છે ! પોલીસનો ચુસ્ત પહેરો લાગી ગયો છે. ટેક્સીને પાછળના દરવાજે લઈ હું ઝડપથી વી.આઈ.પી. રૂમમાં પહોંચી જાઉં છું. ધીમેથી દરવાજો ઉઘાડીને જોઉં છું તો કોઈ અજાણી નર્સ બેઠી-બેઠી મેંગેઝિન વાંચી રહી છે. મને તરત સમજાઈ જાય છે કે મહાનુભાવની ડચ્ચટી પર કોઈ પ્રાઈવેટ નર્સ ગોઠવાઈ ગઈ છે. ‘મિનિસ્ટર સાહેબે મને પૂજા માટે મંદિરે મોકલેલી તેનો પ્રસાદ અને પુષ્પ અહીં મૂકી જાઉં છું...’ એવું કહીને હું બહાર આવું છું. કુતૂહલ ખાતર ઓપરેશન થિયેટર તરફ જવા પગ ઉપાડું છું, પણ પછી થાય છે કે હું અજાણતાં જ આ કેસમાં આટલી બધી સંડોવાઈ ગઈ છું, તો જાણીજોઈને વધારે શું કામ ઊંડા ઊતરવું... લિફ્ટમાં નીચે ઉતરીને કપડાં બદલવા હું ડ્રેસિંગ હોલ તરફ જાઉં છું ત્યાં એ સામા મળી જાય છે...’

બોલતી-બોલતી તુલસી અચાનક અટકી ગઈ એટલે ચિંતનથી અધીરાઈભેર પુછાઈ ગયું : ‘એ એટલે કોણ તુલસી ? ડ્રેસિંગ હોલ તરફ જતાં તને કોણ સામે મળે છે ? બોલ ને...’

‘એ એટલે...’ તંદ્રામાં સૂતાંસૂતાં પણ તુલસીના મુખ પર લજ્જા પ્રસરતી દેખાઈ : ‘ડૉક્ટર શ્રીકાન્ત સામે મળે છે. સવારે સગાઈ થયા પછી અમે પહેલી વાર આ રીતે એકલાં મળ્યાં... હું શરમાઈ જાઉં છું. એ મને પૂછે છે : “તુલસી, હવે ઘેર જાય છે કે ?” ત્યારે હું માથું નમાવીને હા કહું છું અને તેઓ બોલી ઊઠે છે : “તુલસી, કાલે સન્ડે છે. સાંજે આપણે ક્યાંક ફરવા જઈશું ?...”’

કોઈક રોમાંચક વાત યાદ કરતાંકરતાં માણસ અરીસામાં જોઈને સ્મિત કરે તેમ તુલસી અત્યારે પણ મરકમરક હસી રહી હતી.

‘હું એમને પૂછું છું, આપણે એટલે ?... તેઓ શબ્દોથી તો બોલતા નથી, પણ આંખોથી કહી રહ્યા છે : આપણે એટલે આપણે બંને... એમની દષ્ટિ મારા હૈયા સોંસરવી ઊતરી જાય છે. એમનો પ્રસ્તાવ મનમાં મુલાયમ સળવળાટ જગાવી જાય છે, છતાં મારાથી કહેવાઈ જાય છે : “હજુ આપણું સગપણ જાહેર ક્યાં થયું છે ?” બોલ્યા પછી થાય છે કે વધુ વાર એમની સામે ઊભી રહીશ તો પીગળી જઈશ. હું ઝડપભેર ચાલતી ડ્રેસિંગ હોલમાં પ્રવેશી જઉં છું.

ઓહ ! રોજ સિસ્ટરોના કલબલાટથી ગાજતો આ વિશાળ હોલ અત્યારે કેવો ભેંકાર લાગે છે ! કપડાં બદલવામાં મારે બહુ વાર ન લગાડવી જોઈએ. અહીં આવી એકલતા અગાઉ મેં ક્યારેય અનુભવી નથી. હું લોકર ખોલું છું, અંદરથી કપડાં લઉં છું, મારું પર્સ અંદર મૂકું છું અને પાર્ટિશન પાછળ કપડાં બદલવા લાગું છું. મારું દિલ કેમ ફફડે છે ? એકલી છું એટલે કે પછી બીજું કોઈક અંદર હોવાનો મને ભાસ થાય છે ? પણ નર્સ સિવાય બીજું કોઈ અંદર આવી જ કેમ શકે ? બહાર તો પેલી સિક્યુરીટી ગાર્ડ બેઠી છે ને... હું વિનાકારણ ગભરાઉં છું... હમણાં કપડાં બદલાઈ જશે અને હું તરત બહાર નીકળી જઈશ...’

જાણે ભૂતકાળ વર્તમાન બની ગયો હોય તેમ તુલસીના ચહેરાની રેખા પાસે ઊભેલાં ત્રણેને તંગ થતી દેખાઈ. તેની ભાષા નહીં સમજતાં હોવાં છતાં ડોક્ટર લેમ્બર્ટ અને માર્ગરિટ પામી ગયાં કે યાદની પરાકાષ્ટા આવી પહોંચી છે. તુલસીના સમગ્ર મુખ પર ઊપસવા લાગેલી પીડા જાણે પોતાને સ્પર્શી જતી હોય તેમ ચિંતનનું શરીર સંકોચવા લાગ્યું અને સ્નાયુઓ સજજડ બનવા લાગ્યા.

અને તુલસીની તીણી ચીસથી મેમરી થિયેટર ખળભળી ઊઠ્યું. ધક્કો લાગ્યો હોય તેમ ચિંતન બે ડગલાં પાછળ હડસેલાઈ ગયો. માર્ગરિટથી બંને હાથની મુઠ્ઠી વળાઈ ગઈ, પણ સ્વિસ ડોક્ટરે સ્વસ્થતા ટકાવી રાખી.

આવું કાંઈક થશે એની સાવચેતી ખાતર તુલસીના બંને હાથનાં કાંડાને કોચ સાથે પટ્ટાથી જકડી રાખેલાં હતાં. બંધ આંખે ચીસ પાડ્યા પછી તુલસી હાથ છોડાવવા માટે દાંત ભીંસીને જોર અજમાવવા લાગી : ‘છોડ, સાલા સખારામ... છોડી દે મને !’ ત્રાડ પાડીને તુલસી છુટકારા માટે જોર અજમાવવા ગઈ, પણ ત્યાં તો શ્વાસ ગૂંગળાવા લાગ્યો હોય તેમ એની છાતી હાંફવા લાગી.

‘શું થાય છે, તુલસી ?’ વિલંબ સહેવાતો ન હોય તેમ તેને આગળ બોલતી કરવા ચિંતનને બદલે સ્વિસ ડોક્ટરે પોતે જ અંગ્રેજીમાં પૂછવું પડ્યું : ‘કહી નાખ, તુલસી ! બોલી નાખ સિસ્ટર ગાયસામી !’

છતાં તુલસી તરફડતી રહી ત્યારે ચિંતને કહેવું પડ્યું : ‘કહે જોઈએ, તુલસી ! તું મને નહીં કહે ?’

‘હું... હું...’ રૂંધાતા શ્વાસે તુલસીએ બોલવાનો પ્રયાસ કર્યો : ‘હું કહું કઈ રીતે ? કોઈએ

મારા મોં પર પંજો ભીંસી દીધો છે. આંખ સામે બધું ચક્કરચક્કર ફરી રહ્યું છે. એણે મારી કમર ફરતો હાથ નાખ્યો છે... એ મને છોડતો નથી. કોઈ મને બચાવતું કેમ નથી ? હું... હું તુલસી ગોસ્વામી, આજ સુધી કોઈ પણ પુરુષને મેં મારા શરીરનો સ્પર્શ સુધ્ધાં કરવા દીધો નથી અને આ નરાધમ... આ રાક્ષસ સખારામ મારાં કપડાં ખેંચી રહ્યો છે... મને કાંઈક થાય છે !' ગૂંગળાતા અવાજે બોલતી તુલસી શ્વાસ ખાવા રોકાઈને ફરી કાંડાં છૂટાં કરવાનું જોર અજમાવે છે : 'એ... એ એનું ગંધાતું મોં મારા મોં પર લઈ આવ્યો. ના-ના, હું એને ફાવવા નહીં દઉં... મારો એક હાથ છોડાવીને હું તેના મોં પર મારું છું, પણ એના પર એની કોઈ અસર થતી નથી. એ મારી સામે દાંતિયાં કરે છે. હું શું કરું ? હવે મારે શું કરવું ? બીજું કાંઈ જ કરી શકું એમ નથી એટલે હું મારા આંગળાંના નખ તેની હડપચી પર ખૂંચાડું છું, હું એને ઊતરડી નાખવા માગું છું... પણ... તમે મારા હાથ તો છોડાવો ! કોઈ મને મદદ કેમ કરતા નથી ? હવે હું ઝાઝું ટકી શકું તેમ નથી ! મને ચક્કર આવે છે ! મારા મગજમાં અંધકાર છવાઈ ગયો છે ! જલદી કોઈક મદદે આવો, નહીંતર હું બેહોશ થઈ જઈશ !'

બોલતાંબોલતાં એ ડચકાં ખાવા લાગી ત્યારે ચિંતને આપસૂઝથી બંને પટ્ટા ખોલીને તેનાં કાંડાં છૂટાં કરી દીધા :

‘લે તુલસી, મેં તને છોડાવી દીધી.’

‘કોણ - શ્રીકાન્ત, તમે ?’ આંખો બંધ રાખીને હાંફતી તુલસી પૂછી બેઠી ત્યારે ચિંતન ક્ષણવાર માટે સંકોચાઈ ગયા પછી બોલી ઊઠ્યો :

‘નહીં, તુલસી, હું છું... હું ચિંતન.’

‘ચિંતન !’ ઝાટકો લાગ્યો હોય તેમ શરીર સાથે જોડેલા બધા વાયર ઉખેડી નાખતી તુલસી સફાળી બેઠી થઈ ગઈ. ભૂતકાળમાંથી વર્તમાનમાં આવતાં થોડી પળો લાગી હોય તેમ ઘડીભર મીંચેલી આંખે અને ધૂંધવાતા ચહેરે એ કોય પર સજજડપણે બેસી રહી.

‘તુલસી !’ મૃદુ અવાજે તેનું નામ ઉચ્ચારતાં માગરિટે તેની પીઠ પર જેવો હાથ પસવાયો કે ચંત્રવત્ તુલસીની આંખની પાંપણ ઊઘડી ગઈ. ગાઢ નિદ્રામાં કોઈ દુઃસ્વપ્ન જોઈને જાગી ગયેલી વ્યક્તિ પોતે ઉઘાડી આંખે જે જોઈ રહી છે તે સાચું છે કે બંધ આંખે સપનામાં જે અનુભવ્યું એ સાચું હતું એવી દ્વિધા અનુભવે, તેમ તુલસીએ પહેલાં ચિંતન સામે જોઈ લીધું, પછી ડોક્ટર દંપતી પર દષ્ટિ કરી અને છેલ્લે થિયેટરની ચોતરફ ઝડપી નજર ફેરવી લઈને વિચારમાં હતબુદ્ધિ જેવી એ બેસી રહી.

તુલસીના પ્રત્યાઘાતનું નિરીક્ષણ કરતા ત્રણે ડોક્ટરો અક્કડ થઈને ઊભાં હતાં. અગાઉની દરેક મેમરી ટ્રીટમેન્ટમાં સારવારની સેશન પૂરી થયા પછી તુલસી તત્કાળ બેઠી થઈને વર્તમાનમાં પ્રવેશી જતી. બંધ આંખે ભૂતકાળમાં ડોકિયું કરીને પોતે શું-શું યાદ કર્યું હતું એનો તેને ખ્યાલ રહેતો નહીં. પાછળથી ટેપરકોર્ડરમાં પોતાના જ શબ્દો સાંભળીને ટુકડેટુકડે એ પોતાની ખોવાયેલી યાદદાસ્તને મગજમાં ભરી લેતી હતી... પરંતુ આજે કાંઈક જુદું જ બનવાની સંભાવના હતી. સૂરજનારાયણે ગન દેખાડીને યાદ કરવા માટે બળજબરી

અજમાવી ત્યારે યાદ આવેલી ઘટનાની જેમ બળાત્કારના પ્રયાસવાળી આ ઘટના પણ તેના મગજમાં તત્કાળ રોપાઈ જવાની ત્રણેએ ધારણા રાખી હતી.

ત્રણેને તુલસીનો ચહેરો તંગ થતો દેખાયો. આસપાસ બધું નિહાળી લીધા પછી ભૂતકાળ અને વર્તમાનની કડી જોડાઈ ગઈ હોય તેમ તુલસીએ ઊંડો નિઃશ્વાસ નાખ્યો. પોતાના મુખને તાકી રહેલા ચિંતનને જોતાં જ તેને યાદ આવી ગયું કે હવે પોતે કોઈને મોં દેખાડવા લાયક રહી નથી. ઝડપથી તુલસીએ બંને હાથની હથેળીથી મોં ઢાંકી દીધું.

બીજી જ ક્ષણે તુલસીનું ડૂસકું સંભળાયું. બંને ગોઠણ વચ્ચે ડોક ઢાળી દઈને એણે હૃદયનો ઊભરો ઠાલવવા માંડ્યો. ધીમેધીમે એનાં ડૂસકાં રુદનમાં પલટાઈ ગયાં. હીબકેહીબકે એની પીઠ ધૂજતી હતી. વચ્ચેવચ્ચે મોંમાંથી ચિત્કાર નીકળી પડતો હતો. ચિંતનથી એ સહેવાતું ન હોય તેમ હાથ લંબાવી એના ખભા પર મૂકવા જતો હતો ત્યાં માગરિટ આંખના સંકેતથી તેને રોકી પાડ્યો.

મોં છુપાવીને હૈયાફાટ આક્રંદ કરતી તુલસી આપમેળે અટકશે નહીં એવી સ્થિતિ ઊભી થઈ ત્યારે માગરિટ પોતાના એપ્રનના સાઈડ પોકેટમાં રાખેલું ટ્યૂકડું ટેપરેકોર્ડર બહાર કાઢી તેની સ્વિચ દબાવી. તેઓ શું કરવા માગે છે તે ડૉક્ટર લેમ્બર્ટ કે ચિંતનને સમજાય તે પહેલાં તો ટેપરેકોર્ડર વાગી ઊઠ્યું :

‘તમારી વાત સાચી છે, મિસ ! બીજાને શિખામણ આપવી સહેલી છે, જાત પર તેનો અમલ કરવો બહુ કપરો છે.’

આ તો તુલસીનો અવાજ ! સ્વિસ ડૉક્ટર અને ચિંતન બંને ચોંકીને માગરિટ સામે જોવા લાગ્યા. બે દિવસ પહેલાં માગરિટે જે પ્રયોગની વાત ઉચ્ચારી હતી એ આ જ હોવો જોઈએ તેવું બંનેએ અનુમાન કરી લીધું. તુલસી અંગ્રેજીમાં બોલતી હતી એટલે પેલી મિસ મોન્ડેલા સાથે જ વાત કરતી હોવાનો ખ્યાલ પણ આવી ગયો.

‘...તમે કહો છો એવું કાંઈક મારા જીવનમાં બની જાય તો હું ખરેખર ભાંગી પડું...’ ટેપરેકોર્ડરના શબ્દો તુલસીના આંક્રંદ પર અફળાતા હતા : ‘શરીરની અશુદ્ધિ આત્માને શું કામ સ્પર્શવા દેવી ?... ના-ના, હું મારી જાતનો તિરસ્કાર ન કરું, જે યાતના ભોગવી છે એને ભૂલી જવાનો નિર્ધાર કરું અને ભૂલી ન શકાય તો એને હિંમતથી સહી લેતાં શીખી લઉં... આ છે મારો જવાબ, મિસ મોન્ડેલા !’

છેલ્લે છેલ્લે માગરિટે ટેપરેકોર્ડરનું વોલ્યુમ એટલું તેજ કરી દીધું હતું કે તુલસીનાં અંતિમ વાક્યો ઊંચા અવાજે થિયેટરની દીવાલોમાં અફળાઈને ફરી સાંભળનારના કાનમાં પડઘાતાં રહ્યાં, તુલસી કોઈની સમક્ષ આટલા જુસ્સાભેર આવું બધું બોલી ગઈ હોય એ ઘડીભર તો ચિંતનના માનવામાં આવ્યું નહીં.

હવે એના કેવા પ્રત્યાઘાત આવે છે એ જાણવાની ઉત્તેજના સાથે ફરી ત્રણે જણાં તુલસીને એકીટશે જોવા લાગ્યાં ત્યારે ધીમેધીમે તુલસીની ડોક ઊંચી થતી દેખાઈ. ટેપરેકોર્ડરનો

અવાજ હજુ પોતાના કાનમાં પડવાનો હોય તેમ પહેલાં ડોક ફેરવીને માર્ગરિટ આંટી તરફ જોઈ લીધું. બે દિવસ પહેલાં મોન્ડેલા સાથેની પોતાની વાતચીત એમણે ટેપ કરી લીધી હતી એની તો તેને નવાઈ ન લાગી, કારણ કે પેશન્ટની સારવાર વખતે થતો દરેક વાર્તાલાપ રેકૉર્ડ કરી લેવાની પ્રથા હતી. પણ મારા જ શબ્દો અત્યારે કટોકટીના વખતે મને યાદ કરાવીને તેમણે મારા પર કેટલો બધો ઉપકાર કર્યો ! દૃષ્ટિથી એમનો આભાર માની લઈને તુલસીએ સ્વિસ ડૉક્ટર તરફ ડોક ફેરવી તો પિતાના વાત્સલ્ય જેવા નિર્મળ સ્મિત સાથે તેઓ બોલી ઊઠ્યા : ‘તુલસી, યૂ આર બે બ્રેવ ગર્લ ! જે કંઈ બની ગયું તેનો બહાદુરીથી સામનો કરજે, દીકરી !’

આશીર્વાદ જેવી એ આજ્ઞાને માથે ચડાવતી હોય તેમ તુલસીએ મસ્તક નમાવી દીધું. ઘડીભર તો તુલસીને થયું કે ઊભી થઈને એમના ખભા પર માથું મૂકી દઈને મોકળા મને રડી લઉં, મનમાં ધરબી રાખેલો પિતાના મૃત્યુનો શોક આંસુ દ્વારા ઠાલવી દઉં... પણ હજુ હમણાં જ એમણે ઉચ્ચારેલા ‘બહાદુરીથી સામનો કરજે, દીકરી !’ શબ્દોએ તુલસીને રોકી દીધી : ‘કદાચ મારા રુદનનો બીજો અર્થ કરીને એ ભલા માણસ અકળાઈ જશે.

અને છેલ્લે તુલસીએ ડોક ઊંચી કરીને ચિંતન સામે જોયું, દૃષ્ટિ મેળવવાની તીવ્ર ઉત્કંઠા સાથે ઊભેલા ચિંતનની નજરમાં નજર ગૂંથાઈ જતાંની સાથે જ તુલસીના હૈયામાં લાગણીનાં મોજાં ઊછળવા લાગ્યાં. પોતાને અપનાવી લેવાની તૈયારી સાથે અડીખમ ઊભેલા ચિંતનની મુલાયમ દૃષ્ટિ જાણે હૃદયના ઘાવ પર મલમપટ્ટાનું કામ કરી રહી હોય એવી ટાઢક અનુભવતી તુલસીના હોઠ પર આપોઆપ સ્મિત સળવળી ઊઠ્યું.

જાણે એના સ્મિતનો પડઘો પાડતો હોય તેમ ચિંતન તેની લગભગ સરકી આવ્યો. તુલસીની ભીની પાંપણ પર લટકતાં આંસુને જમણા હાથની આંગળીથી લૂછતાં ચિંતને સામું સ્મિત ફરકાવ્યું ત્યારે ઉત્કટ આત્મીયતા ઊભરાઈ આવતી હોય તેમ કોચ પર બેઠેલી તુલસીએ પોતાના બંને હાથ સામે ઊભેલા ચિંતનના ખભા પર મૂકી તેની મજબૂત છાતી પર માથું ટેકવી દીધું.

પહેલી વાર એ બંનેને આટલી નિકટતા અનુભવતાં જોઈને પ્રસન્ન થતાં સ્વિસ ડૉક્ટર દંપતી પોતાનાં પગલાંનોય અવાજ એમના એ મિલનમાં વિક્ષેપ ન પાડે એવી સાવધાની સાથે બહાર સરકી ગયાં.

પોતાની છાતી પર તુલસીનું માથું ઝીલીને ઊભેલા ચિંતનનું હૃદય એવા વેગથી ધબકવા લાગ્યું કે જાણે હમણાં છાતી ફાડીને હર્ષ બહાર ઊભરાઈ આવશે. પોતાના સુંવાળા લાંબા કેશ પર ચિંતનનાં આંગળાં ફરવા લાગ્યાં ત્યારે તુલસીએ એવું મહેસૂસ કર્યું કે સ્પર્શસુખના ભારથી હૃદય જાણે હમણાં ધબકતું બંધ થઈ જશે.

થોડી વાર માટે થંભી ગયેલો સમય ફરી સળવળી ઊઠ્યો હોય તેમ તુલસીએ માથું ઊંચકી ચિંતનની સામે જોયું. આઘાત જીરવાઈ ગયા પછીની પહેલી જિજ્ઞાસા તેની કીકીઓમાં ઊપસી આવી :

‘ચિંતન, મારા પર હુમલો કરનાર બીજો માણસ કોણ હતો ?’

‘બીજો માણસ ?’ અચરજથી ચિંતન તેને તાકી રહ્યો : ‘તુલસી, તારા પર હુમલો કરનાર તો સખારામ હતો !’

‘એની તો મને ખબર છે. પણ પાછળથી આવીને મારા મોં પર હાથ કોણે લાબી દીધો હતો ?’

‘એ પણ સખારામ સિવાય બીજું કોણ હોય ?’

‘નહીં, ચિંતન !’ દઢ અવાજે એ બોલી ગઈ : ‘સખારામે એક હાથે મારું બાવડું પકડ્યું હતું અને બીજા હાથે મારી કમર ફરતો ભરડો લીધો હતો...’ યાદ કરીને બોલતી તુલસીનો અવાજ તરડાવા લાગ્યો : ‘બીજા કોઈક ત્રીજા હાથનો પંજો મારા મોં પર દબાયો હતો... એ માણસે હાથમાં રબ્બરનાં મોજાં પહેર્યાં હતાં, ચિંતન !’

અને ચિંતન પગથી માથાસુધી થથરી ઊઠ્યો. તેનાં જડબાંના સ્નાયુ તંગ થયા : બીજો માણસ ! અત્યાર સુધી સખારામ ઉપરાંત બીજા કોઈનો તો વિચાર સુધ્ધાં નહોતો કર્યો અને હવે આટલાં વરસે અચાનક...

‘ચિંતન, તને પણ ખબર નથી કે...’

તુલસી આગળ પૂછે એ પહેલાં જ ચિંતને તેના હોઠ પર જમણા હાથની આંગળી મૂકી દીધી :

‘તુલસી, અત્યારે એ બધું ભૂલી જા... બહાર બંને ડૉક્ટર આપણી રાહ જોતાં ઊભાં હશે.’

‘હું !’ એમની ગેરહાજરીનું હવે ભાન થયું હોય તેમ તુલસીની આંખો ચમકી : ‘તેઓ બહાર ઊભાં છે ?’

કહેતી ચિંતનના ખભાનો ટેકો લઈ તુલસી કોચ પરથી નીચે ઊતરી ગઈ અને બહાર નીકળવા માટે બંનેએ સાથે પગ ઉપાડ્યા ત્યારે ચિંતનના મગજ પર સવાર થઈ ચૂકેલો પેલો ‘બીજો માણસ’ પણ તેમની સાથે જ રહ્યો હતો !

□

‘ચિંતનકુમાર, ઊઠો !’ તેના બેડરૂમના અધખુલ્લા બારણે ટકોરા મારીને તુલસીએ ઠહુકો કરતાં કહ્યું : ‘હું ચા બનાવું ત્યાં સુધીમાં બ્રશ કરીને તૈયાર થઈ જા !’

સવારના પહોરમાં પોતાના નામ સાથે ‘કુમાર’ જોડાયેલું સાંભળીને પથારીમાં આંખૂ મીંચીને પડેલા ચિંતનથી મલકી જવાયું : તુલસીદેવી આજ કાંઈક જુદા જ મૂડમાં લાગે છે !

ગુરુવારે સવારે સ્મૃતિના અંતિમ છેડે પહોંચી ગયા પછીના આ ત્રણ દિવસ દરમિયાન તુલસીનો મિજાજ સમુદ્રનાં ભરતી-ઓટ જેવો રહ્યો હતો. ક્યારેક એ વિચારે ચડી જતી તો કોઈ કોઈ વાર પરાણે વાતોએ વળગી જતી. ‘એ વિચાર કરતી હોય ત્યારે એને વતાવવી નહીં.’ માનસશાસ્ત્રી માગરિટે ચિંતનને ખાસ ભલામણ કરી રાખેલી : ‘વિચારમાં રહે એનો વાંધો નહીં, પણ બહુ ઉદાસ ન રહેવી જોઈએ... અને એ કોઈ પણ સવાલ કરે ત્યારે એને ઉડાઉ જવાબ આપી દેવાની ભૂલ નહીં કરવી. પોતાની મેળે એ જે વાત ઉચ્ચારે તેમાં આપણે ઓતપ્રોત થઈ જવું, પણ સામે ચાલીને સવાલો પૂછી એને પરેશાન નહીં કરવી.’

તુલસીના ઇલાજમાં માગરિટનો પેલો પ્રયોગ સચોટ પુરવાર થયા પછી ચિંતન તેમની સૂચનાને આજ્ઞા માનીને તેનો અમલ કરતો થઈ ગયો હતો. તેની હાજરી વીસરી જઈને તુલસી વિચારે ચડી જતી ત્યારે પોતે પેલા ‘બીજા માણસ’ના કાંટાથી મનને ખોતરવા માંડતો. પહેલી વાર તુલસીએ બીજા માણસવાળો ભેદ ઉચ્ચાર્યો ત્યારે તુલસીની ભ્રમણા હશે એવી દલીલથી મનને વારતો રહેલો : હેબતાઈ જવાય એવી એ વિકટ અવસ્થામાં તુલસીને ત્રીજા હાથનો ભ્રમ થયો હશે... પણ ‘રબ્બરના મોજાવાળા પંજાએ મારું મોં દાબી દીધું હતું’ એ શબ્દોએ ચિંતનનો પીછો છોડ્યો નહીં. હોસ્પિટલના ડ્રેસિંગ હોલમાં તુલસી બેહોશ હાલતમાં મળી આવી ત્યારે હોલના પાછલા દરવાજાનાં પગથિયાં પાસે રબ્બરનું મોજું પડ્યું હોવાની વાત ચિંતનના સાંભળવામાં આવી હતી. ત્યાર પછી એક જ વાર રબ્બરના મોજા પર અછડતી ચર્ચા સાંભળવા

મળેલી. ક્યારેક કોઈક આવીડ વચની નર્સે માથાના સફેદ વાળને કાળા કરવા માટે ડાઈ લગાડતી વખતે રબ્બરનું મોજું પહેર્યું હોય અને પછી એ જ ત્યાં રહી ગયું હોય એવા અનુમાન પર આવીને ચર્ચા આટોપી લેવામાં આવેલી... પરંતુ તુલસીની વાત સાંભળ્યા પછી રબ્બરનું એ મોજું મહત્ત્વનું બની જતું હતું. ભયગ્રસ્ત અવસ્થામાં ઘણી ચીજો માણસની નજરે ચડતી નથી, તેમ જ ચીજ પર નજર ચોંટી ગઈ હોય એની યાદ મગજમાંથી ખસતી પણ નથી !

ચિંતન જેમજેમ વિચારતો ગયો તેમતેમ તુલસીના કથનને સમર્થન સાંપડતું ગયું : સખારામે રબ્બરના મોજાનો ઉપયોગ કર્યો હોય તો ઠેરઠેર પડેલી તેની આંગળીની છાપ મળી ન હોત. એનો અર્થ એ જ કે તુલસીના મોં પર પડેલો રબ્બરના મોજાનો પંજો બીજી જ વ્યક્તિનો હતો. સખારામે બહુ આસાનીથી ગુનાનો એકરાર કરી લીધો એ ત્યારે ન માનવા જેવું લાગ્યું હતું તે હવે માનવા લાગવાનું કારણ પણ મળી રહે છે. પોતે ગુનો કબૂલી લે તો પોલીસે તેને ગુનેગાર ઠરાવવા માટે કેસની ઊંડી તપાસમાં પડવું ન પડે અને ‘બીજો માણસ’ સંડોવાયો હોવાનો કોઈને વહેમ સુધ્ધાં ન જાગે... તેનો અર્થ તો એ થાય કે બીજો માણસ કોઈ મહત્ત્વની વ્યક્તિ હોવો જોઈએ જેને બચાવી લેવા માટે સખારામે ગુનો પોતાના એકલાના જ માથે ઓઢી લીધો.

પરંતુ સખારામ જેવાને સાથ આપવામાં બીજી કોઈ મહત્ત્વની વ્યક્તિનો હેતુ શો ?

બસ, આ સવાલ પર ચિંતનની વિચારધારાને બ્રેક લાગી જતી.

એક વાર તો એ મુંબઈ કોલ જોડવા તૈયાર થઈ ગયો હતો : ડીનસાહેબને જાણ કરું કે તુલસીને બળાત્કારના પ્રયાસવાળી દુર્ઘટના યાદ આવી તેમાં એક બીજો ફણગો ફૂટ્યો છે. આ ‘બીજા માણસ’ વિશે તમને કોઈ વહેમ આવે છે ? એ વખતે પોલીસ કમિશનર કોટવાલ સાથે તમારે ઘણી મસલતો ચાલેલી, તેમાં આવી શક્યતા વિચારી હતી ખરી ? તુલસીના રૂમની બારીમાંથી ઘૂસીને તેને ઝેરી ઈન્જેક્શન આપવાનો પ્રયાસ થયેલો એની કડી આ ‘બીજા માણસ’ સાથે જોડી શકાય કે નહીં ?

પરંતુ કોલ કરવાના ઈરાદા પર પણ તેણે છેલ્લી ઘડીએ બ્રેક મારી દેવી પડી હતી : દસ-બાર દિવસમાં તો મુંબઈ પાછા ફરવાનું જ છે. આવી વાત રૂબરૂમાં જ કરવી સારી...

એકના એક વિચારનો રઘવાટ માણસને અત્યાચાર જેવો લાગવા માંડે ત્યારે રાહત મેળવવા મનને એ બીજા વિચાર તરફ ફેંટાવે, તેમ ચિંતન ‘બીજા માણસ’ને પડતો મૂકી વચ્ચે-વચ્ચે નવલચંદના વિચારે ચડી જતો. શુક્રવારે પેલા કર્જને હોટેલ પરથી ફોન કરીને કહેલું : ડૉક્ટર, હમણાં જ વિયેનાથી મિસ્ટર શાહનો કોલ હતો. પૂછતા હતા કે બીજો રિપોર્ટ મેળવી લીધો ? મેં કહ્યું કે આજે મળી જશે એટલે રાજી થયા... બોલો, ડૉક્ટર, રિપોર્ટ તૈયાર કરી આપશો ને ?

‘હું તો રિપોર્ટ આપીશ જ, પણ તમે તમારા મિસ્ટર શાહ વિશે મને કાંઈક માહિતી આપશો કે નહીં, મિસ્ટર કર્જન ?’

જવાબમાં પેલાએ કહેલું : ‘થોડી બાતમી મળી છે, ડૉક્ટર ! અમારા આ મિસ્ટર શાહને ફોન પર ઈન્કવાયરી કરતાં હું સાંભળી ગયો.’

‘શેની ઈન્કવાયરી ?’

‘થોડા દિવસ અગાઉ અહીં જિનીવામાં એક ઈન્ડિયન કાર એક્સિડન્ટમાં માર્યો ગયો એના માટે સત્તાવાળાને કાંઈક પૂછપરછ કરતા હતા. કહીને કર્જને ઉમેર્યું હતું : ‘કાર એક્સિડન્ટમાં મૃત્યુ પામેલો સેન નામનો એ માણસ સ્મગલર હતો એવું તો અહીં છાપામાં પણ આવી ગયું. એટલે તમારું અનુમાન સાચું લાગે છે કે અમારા મિસ્ટર શાહ સ્મગલિંગમાં સંડોવાયેલા છે... વધારે કાંઈ જાણવા મળશે તો હું તમને જરૂર જાણ કરીશ, ડૉક્ટર !’

કહીને પેલાએ ફોન મૂકી દીધા પછી ચિંતન વિચારમગ્ન બની ગયો હતો : સૂરજનારાયણ સ્મગલર ન હતો, ભૂતપૂર્વ પ્રધાનનો પુત્ર હતો એ વાત આ નવલચંદ જાણતો જ હોવો જોઈએ, છતાં તેણે સૂરજનારાયણ વિશે ઈન્કવાયરી કેમ કરી ? શું એને જાણ હશે કે જગતનારાયણ સ્વિસ બેન્કનો કોરો ચેક તુલસીને સોંપતા ગયા છે ? તુલસી પાસેથી એ ચેક મેળવવા માટે સૂરજનારાયણ જિનીવા આવ્યો હતો એની નવલચંદને ખબર હશે ? તુલસીની સંપૂર્ણ યાદદાસ્ત પાછી ન આવી હોય તો સૂરજનારાયણને એ ચેક મળ્યો નહીં હોય એવું પાકું કરવા માગતો હશે ?

‘ચિંતન, તારે પથારીમાં જ પડ્યા રહેવું હોય તો હું તારી ચા પણ પી જઉં છું.’ તુલસીનો બીજો સાદ પડ્યો ત્યારે સફાળા બેઠા થઈ જઈ ચિંતને ‘બીજા માણસ’ અને નવલચંદ નામના બે પાટા પર દોડી જતા વિચારના એન્જિનને થંભાવી દેવું પડ્યું.

‘કેમ, રાતે બરાબર ઊંઘ નહોતી આવી, ચિંતન ?’ ઝટપટ બ્રશ કરીને ડ્રોઈંગ રૂમમાં પહોંચ્યો ત્યારે કીટલીથી કપમાં ચા રેડતી તુલસીએ ટકોર કરી : ‘ઊંઘ ન આવવાનું કારણ મીઠાં સપનાં છે કે કડવી ચિંતા ?’

‘બેઉ !’ આળસ મરડતાં ચિંતને ગોળ ટેબલની પાસે ખુરશીમાં ગોઠવાઈને તુલસીના રમૂજી મિજાજને પ્રોત્સાહન આપતાં સંભળાવ્યું : ‘એક આંખ મીઠાં પંપાળે છે, તો બીજી આંખને ચિંતા સતાવે છે.’

‘એટલે તું એક આંખે સપનાં જોતો થઈ ગયો !’ ચાનો કપ તેના તરફ સરકાવતી તુલસી હસી પડી : ‘તો-તો સપનામાં બધું ત્રાંસું-ત્રાંસું દેખાતું હશે ?’

‘હા, સપનામાં મેં મને લગ્નમંડપમાં બેઠેલો જોયો.’ ચાનો એક ઘૂંટ પી લઈને ચિંતને આગળ ચલાવ્યું : ‘એક આંખે સપનું જોતો હતો એટલે મને પરણવા બેઠેલી કન્યા આખેઆખી ત્રાંસી દેખાવા લાગી !’

‘બિચારી !’ તુલસીએ બનાવટી નિસાસો નાખ્યો : ‘તો-તો તને પરણ્યા પછી એ ત્રાસી જવાની !’

‘પરણ્યા પછી ? એ તો પરણતાં પહેલાં જ મારાથી ત્રાસી ગઈ છે !’

‘એમ !’ ચાનો કપ હોઠેથી હઠાવતી તુલસીએ સંભળાવ્યું : ‘તારાથી ત્રાસી ગઈ હોવા છતાં તને પરણવા કેમ બેઠી ?’

‘એ જ સવાલ મેં એને પૂછ્યો.’

‘તો શો જવાબ આપ્યો એણે ?’

‘જવાબ !’ બોલતાંબોલતાં ચિંતનથી હસી જવાયું : ‘એ જવાબ આપે ત્યાર પહેલાં તો તે સાદ પાડીને એક આંખનું સપનું ખંખેરી નાખ્યું.’

‘અરેરે ! તો-તો હવે એ બિચારીને તારી સાથે પરણવું જ પડશે.’ કહેતી તુલસી બાકીની ચા એક ઘૂંટડે ગટગટાવી ગઈ ત્યાં સુધી ચિંતન હોઠ પાસે કપ રાખીને તુલીસના મુખભાવ પીતો રહ્યો.

‘તુલસી, મને આ બહુ ગમ્યું !’

‘શું ?’ ચાની ટ્રે ઊંચકવા માટે ઊભી થતી તુલસીએ અટકી જઈને પૂછ્યું : ‘તને શું બહુ ગમ્યું, ચિંતન ?’

‘સવારેસવારે આ રીતે મીઠા સવાલો પૂછવાનું.’

‘બધા સવાલો મીઠા જ હોય એવું કાંઈ નથી.’ ચિંતને ખાલી કરેલો કપ ટ્રેમાં મૂકતી તુલસી બોલી ઊઠી : ‘તને જેમ એક આંખે મીઠાં સપનાં આવે અને બીજી આંખે કડવી ચિંતા સતાવે, તેમ મારી એક જીભ પર કડવા-મીઠા બંને પ્રકારના સવાલ આવે.’

‘દાખલા તરીકે ?’

કહીને તેની સામે તાકી રહેલા ચિંતને માન્યું કે હમણાં એ કાંઈક કડવો છતાં રમૂજ સવાલ પૂછી નાખશે, પણ તેની ધારણા ખોટી ઠરી. તુલસીના મુખભાવ ઝડપથી પલટાઈ ગયા. હોઠ ભીડીને એ ફરી તેની સામે ખુરશી પર ગોઠવાઈ ગઈ.

‘હું જે પૂછું તેનો જવાબ સાચા દિલથી આપીશ, ચિંતન ?’

‘તેં જ્યારે જે કંઈ પૂછ્યું છે તેના જવાબ મેં હંમેશાં સાચા દિલથી જ આપ્યા છે.’ કહીને તેણે રમૂજ કરવા ઉમેર્યું : ‘કારણ કે મારી પાસે સાચાં-ખોટાં એમ બે દિલ નથી.’

પરંતુ તુલસીને એ રમૂજ સ્પર્શી શકી ન હોય તેમ એ ધીરગંભીર જ રહી.

‘ચિંતન, હું તને પૂછવા માગતી હતી કે...’ સવારે નાહીને પહેરેલી તાજી સાડીના છેડાને વળ દેતી તુલસીએ નીચી નજરે પૂછી લીધું : ‘ડૉક્ટર શ્રીકાન્તે મને ત્યજી દેવાનું સાચું કારણ શું હતું ? મારી બેહોશી કે બળાત્કારના પ્રયાસની ઘટનાથી હું બદનામ થઈ ગઈ એ ?’

ચિંતન માટે એ સવાલ જેટલો અણધાર્યો હતો એટલો જ અકળાવનાર હતો. છતાં જવાબ આપવો જ હતો અને જવાબ ઉડાઉ આપવો નહોતો તેમ બહુ વિચાર કરીને પણ આપવો નહોતો.

‘તું જાણે છે, તુલસી... હવે રોજ મારી નોટબૂક વાંચવા લાગી છે એટલે તેં વાચ્યું જ હશે કે બળાત્કારના પ્રયાસવાળી બદનામીથી શ્રીકાન્તભાઈ જરાય ડગ્યા નહોતા. જજસાહેબે આ કારણસર પોતાના મનથી તત્કાલ સગાઈ ફોક કરી નાખી ત્યારે પણ શ્રીકાન્તભાઈ તેમની સામે ઝઝૂમ્યા હતા. એમણે ઘેર જવાનુંય બંધ કરી દીધું હતું.’

‘અને એક જ વર્ષમાં તેઓ ઝૂકી ગયા ?’

તુલસીના અવાજનો રણકો બદલાતો લાગ્યો છતાં ચિંતન સ્વસ્થ રહ્યો : ‘કારણ કે તું બેહોશીમાંથી ક્યારેય બહાર આવીશ એવી શ્રીકાન્તભાઈને ખાતરી નહોતી.’

‘એને બદલે એમ કેમ નથી કહેતો કે શ્રીકાન્તને મારા કરતાં વધુ ભણેલી અને વધારે મોટા ઘરની કન્યા મળી, એટલે હું ક્યારેય બેહોશીમાંથી બહાર નહીં આવું એવું મન મનાવી લીધું !’

આજે તુલસી એકાએક શ્રીકાન્ત પર પ્રહાર કેમ કરવા લાગી ? ચિંતન થોડી વાર માટે

વિચારમાં પડી ગયો : પોતે બળાત્કારના પ્રયાસનો ભોગ બની એની આ પ્રતિક્રિયા હોવી જોઈએ. એક-બીજા વચ્ચે મનદુઃખ થાય તે કારણે બે પ્રેમીઓ જુદાં પડે તેનું દુઃખ સહ્ય હોય છે, પણ બેમાંથી એક આપત્તિમાં આવી પડે ત્યારે કોઈક સાથ છોડી જાય તેનો આઘાત અસહ્ય બની જાય છે : જેનું પડખું સેવવાનું હતું એ માણસ જ ખરે વખતે ઊભો ન રહ્યો !

‘જો, તુલસી, શ્રીકાન્તભાઈ બહુ સારા માણસ છે, છતાં પણ આખરે તો તેઓ માણસ છે. તેઓ રાહ ન જોઈ શક્યા, કારણ કે કોમાના કોઈ પેશન્ટ ભાનમાં આવ્યાનું કદાપિ બન્યું નહોતું... એની જગ્યાએ બીજો કોઈ પણ પુરુષ હોત તો વહેલીમોડી એની ધીરજ ખૂટી જ જાત.’

‘એમ !’ બોલતી તુલસી તેની સામે એકીટશે જોવા લાગી : ‘તું સાચું કહે છે, ચિંતન ?’

‘કેમ, તને શંકા લાગે છે, તુલસી ?’

‘હા !’ કહીને તુલસી તેને ચોંકાવતી બોલી : ‘બીજો કોઈ પણ પુરુષ હોત તો એની ધીરજ ખૂટી જાત એમ કહે છે, પણ તો પછી તારી ધીરજ કેમ ખૂટી ન ગઈ, ચિંતન ?’

‘હૈં !’ પોતે અણધાર્યો ઝડપાઈ ગયો હોય તેમ ચિંતનનું મોં અધબુલ્લું રહી ગયું. પ્રશ્ન પૂછીને જવાબની રાહ જોતી તુલસીની આંખોમાં પ્રશંસા હતી કે શંકા એ તેને સમજાયું નહીં.

‘ચિંતન, ગઈ કાલે આપણે લેક પર ફરવા ગયાં ત્યારે રસ્તામાં ફૂટબોલની રમત જોવા ઊભાં રહી ગયાં હતાં એ યાદ છે ને ?’

ચિંતનને થયું, ગંભીર વાતમાંથી એકાએક એ ફૂટબોલના મેદાન તરફ કેમ વળી ગઈ ?

‘હા, યાદ છે, તુલસી, આપણી જેમ એક છોકરો પણ મેદાનના છેવાડે ઊભોઊભો રમત જોતો હતો. એનો જમણો પગ ગોઠણ નીચેથી કપાયેલો હતો એટલે લાકડાની ઘોડીને ટેકે તે ઊભો હતો.’

‘અને ત્યારે તું નિસાસો નાખી બોલી ગયેલો કે બિચારાને એક ફૂટ (પગ) નથી એટલે ફૂટબોલ ન રમી શકવા બદલ કેવો ઉદાસ બનીને ઊભો છે !’ બોલતી તુલસીએ ઝડપભેર ઉમેર્યું : ‘ત્યારે તને એને માટે દયા જાગી હતી ને, ચિંતન ?’

‘હા, કેમ ?’ બોલાઈ ગયા પછી ચિંતનને તુલસીના ઇરાદાનું ભાન થયું, પણ હવે મોડું થઈ ચૂક્યું હતું.

‘બસ, તો હું એ જ કહેવા માગતી હતી... આ બિચારી તુલસી બળાત્કારના પ્રયાસનો ભોગ બનીને બદનામ થઈ ગઈ... હવે એનો હાથ પકડનારું કોણ ?... તને પણ મારા માટે એવી દયા જ જાગી હતી ને, ચિંતન ?’

‘તુલસી !’ ચિંતનથી રાડ પડાઈ ગઈ, પણ આગળ બોલવાના શબ્દો સૂઝ્યા નહીં.

‘ગિંચા અવાજે નહીં બોલ તોપણ મને સંભળાશે ! ચિંતન, મારા પ્રત્યેની તારી લાગણીમાં દયા ભળી એટલે તેં ધીરજ રાખી હતી ને ?’ એકીચાસે બોલતી તુલસીએ ઉમેર્યું : ‘સાચેસાચું કહી દેજે, ચિંતન !’

હવે ચિંતન તેને તાકવા લાગ્યો. જરાય અસ્વસ્થ થવા વિના બોલવાનું તેણે નક્કી કરી નાખ્યું :

‘એક તરફ કોઈ અજાણ્યો અપંગ છોકરો અને બીજી બાજુ બાળપણની મારી સખી... તુલસી, બંને વચ્ચેના ભાવમાં કોઈ તફાવત ખરો કે નહીં ?’

‘તફાવત એટલો જ કે એકને માટે દયાભાવ તો બીજા પ્રત્યે ઉપકારભાવ !’

‘એ સિવાય એક ત્રીજો પણ ભાવ હોય છે, તુલસી ! જેને આપણે પ્રેમ તરીકે ઓળખીએ છીએ.’

જુસ્સાભેર બોલતા ચિંતનને સાંભળી તુલસી ચૂપ થઈ ગઈ. થોડી વાર કાંઈક વિચાર કરી લઈ ઊભી થઈને એ ચાની ટ્રે લેવા જતી હતી ત્યાં ચિંતને તેનું કાંડું પકડી લીધું :

‘વાત અધૂરી છોડીને નહીં જા, તુલસી ! જે મારે તને ક્યારેય કહેવું નહોતું એ હવે સાંભળતી જા.’ તેના અવાજમાં ઉગ્રતા નહીં પણ ક્રોમળતા હતી : ‘તારાં યશોદામાસીની સાક્ષીએ મારા સ્વર્ગવાસી પપ્પાની છબી પર હાથ મૂકીને મેં પ્રતિજ્ઞા કરી હતી કે બધાં ભલે તને છોડી દે, પણ હું જીવનભર તારો સાથ છોડીશ નહીં... મારી એ પ્રતિજ્ઞામાં કયો ભાવ હશે એ હવે તું જ નક્કી કરી લેજે, તુલસી !’

કહીને પોતે પકડેલા તુલસીના હાથની આંગળીની અંગૂઠી તે નિહાળતો રહ્યો.

‘મેં નક્કી કરી નાખ્યું, ચિંતન !’

બીજા હાથે માથાના વેરવિખેર વાળને ઠીકઠાક કરતી તુલસી બોલી ગઈ : ‘જીવનભર સાથ નિભાવવાની પ્રતિજ્ઞા જરૂર પાળજે, પણ અત્યારે તો મારો હાથ છોડી દે !’ હાથ છોડી દેવાનું કહેતી હોવા છતાં હાથ ન છોડાવવા માગતી હોય તેમ સ્થિર થઈને ઊભેલી તુલસીનું મુગ્ધ સ્મિત ઝીલતો ચિંતન ઊંચી ડોક રાખી એમ જ બેસી રહ્યો.

અચાનક દરવાજાની ઘંટડી વાગી ઊઠી, એટલે ઘરના એકાન્તમાં પરસ્પરની નિકટતા માણી રહેલાં બે જુવાન હૈયાં કોઈક વડીલ આવી પડે ત્યારે ભડકીને અલગ થઈ જાય તેમ ચિંતને તુલસીનો હાથ છોડી દેવો પડ્યો અને તુલસીએ ચાની ટ્રે સાથે કિચન તરફ દોટ મૂકવી પડી.

અત્યારે વળી કોણ આવી ચડ્યું હશે - એવા કુતૂહલથી ચિંતને બારણું ઉઘાડ્યું, તો સ્વિસ ડૉક્ટરનું ‘ગૂડ મોર્નિંગ, યંગ ડૉક્ટર !’ સાંભળવા મળ્યું. તેમની સાથે જિનીવાના સી.આઈ.ડી. ઓફિસર બર્ટનને જોઈ ચિંતન વધારે ચોંક્યો : ‘ઓહ, આપ !’

‘જોયું ને, ડૉક્ટર લેમ્બર્ટ ! મેં કહ્યું તેમ ફોન કરીને આવ્યા હોત તો ?’ અંદર દાખલ થતાં બર્ટને મજાક છેડી : ‘અમારી બાબતમાં આવું જ બને... અમે કોઈને અમસ્તા જ અણધાર્યા મળવા જઈએ તોપણ આવકારમાં આશ્ચર્ય કે આઘાતના ભાવ જ જોવા મળે છે !’

‘કારણ કે તમારો વ્યવસાય જ લોકોને આઘાત આપવાનો છે.’ સ્વિસ ડૉક્ટર બોલતા હતા ત્યાં તુલસી રસોડામાંથી આવતી દેખાઈ એટલે ઉમેર્યું : ‘અત્યારે પણ તમે આ બંનેને આઘાત આપવા જ આવ્યા છો ને !’

સાંભળીને ચિંતન-તુલસીની નજર ક્ષણવાર માટે મળીને ફટાઈ ગઈ : સૂરજનારાયણવાળો મામલો ફરી ઊખડ્યો કે શું ? ચિંતનની ચિંતા વધી ગઈ, કારણ કે સૂરજનારાયણની ગન પોતાના કબજામાં હતી !

તુલસીએ ચા-કોફીનો વિવેક કર્યો પણ બંનેએ ઇન્કાર કર્યો.

‘હું તમને બંનેને નિમંત્રણ આપવા આવ્યો છું.’ આગમનનું કારણ જણાવી દેતાં બર્ટને કહ્યું : ‘આજે રાત્રે મારે ઘેર ડિનર પાર્ટી રાખી છે અને તમારે બંનેએ ડૉક્ટર લેમ્બર્ટનાં ગેસ્ટ તરીકે ખાસ આવવાનું છે.’

‘થેન્ક્સ ફોર ધ ઈન્વીટેશન.’ કહીને ચિંતને તુલસી તરફ જોયું : ‘મને તો આવવામાં વાંધો નથી, પણ એમને...’

ત્યારે તુલસી આનાકાનીના ભાવ સાથે સ્વિસ ડૉક્ટર તરફ જોવા લાગી.

ડૉક્ટર લેમ્બર્ટ એનું મન કળી ગયા હોય તેમ મરક્યા : ‘મિસ્ટર બર્ટન, તુલસી તમારી પાર્ટીમાં એક શરતે જ આવશે : ત્યાં કોઈએ તેની દિવ્ય શક્તિની વાત ઉચ્ચારવાની નહીં.’

‘એની હું ખાતરી આપું છું.’ કહેતાં બર્ટને ઉમેર્યું : ‘પણ તમારા બેમાંથી કોઈક તો પૂછો કે આ પાર્ટી આપવાનું કારણ શું છે ? કઈ ખુશાલીમાં મેં આ પાર્ટી યોજી છે એ જાણવાની ઇચ્છા નથી જાગતી તમને ?’

‘અમને એમ કે ખુશાલીનું કારણ તમે પાર્ટીમાં જાહેર કરવા માગતા હશો.’ ચિંતને હાજરજવાબી અજમાવી : ‘સામેથી કારણ જાણવાનું અજુગતું ગણાય.’

‘અરે ! એ કારણ કહેવા માટે તો ફોનથી નિમંત્રણ આપવાને બદલે હું રૂબરૂ આવ્યો.’ કહી દેવાની ચટપટી થતી હોય તેમ બર્ટને કારણ જણાવી દીધું : ‘મને પ્રમોશન મળ્યું ! આજ પહેલી ઓગસ્ટથી હું સી.આઈ.ડી. ચીફ બની ગયો !’

સાંભળીને ચિંતન-તુલસીના ચહેરા ખુશાલીથી ચમકી ઊઠ્યા. ‘સી.આઈ.ડી. ચીફને મારાં કૉંગ્રેચુલેશન્સ !’ ચિંતને સોફામાંથી અર્ધા ઊભા થઈ મિસ્ટર બર્ટન સાથે હાથ મિલાવ્યા અને તુલસીએ પોતાના બંને હાથ જોડીને સ્મિત સાથે અભિનંદન આપ્યાં.

બર્ટને હર્ષભેર બંનેનાં અભિનંદન તો ઝીલ્યાં, પણ એટલાથી સંતોષ ન થતો હોય તેમ વધારાની અપેક્ષા સાથે ચિંતન-તુલસીને વારાફરતી જોતા રહ્યા અને તેમની એ હાલત પર સ્વિસ ડૉક્ટર મનોમન હરખાતા રહ્યા.

‘તમે બંને પણ ખરા છો !’ છેવટે બર્ટને જ બોલવું પડ્યું : ‘પ્રમોશનનું કારણ કેમ પૂછતાં નથી ?’

ત્યારે તુલસી-ચિંતને એકબીજા સામે જોવું પડ્યું. પરીક્ષામાં પ્રથમ નંબરે પાસ થયેલો વિદ્યાર્થી પોતાનું પરિણામપત્રક દેખાડવા માટે ઊંચોનીચો થતો હોય તેમ આવા મોટા ઓફિસરની પ્રમોશનનું કારણ દર્શાવવાની તાલાવેલી જોઈને બંનેના હોઠ મરકી ઊઠ્યા.

‘તમે મને કારણ પૂછવામાંય આટલી બધી ઢીલ કરવાનાં હો તો વગર પૂછ્યે મારે જ કહી દેવું પડશે.’ કહી બર્ટને તુલસી પર નજર સ્થિર કરી : ‘મારા પ્રમોશનનું કારણ તમે છો, મિસ ગાયસામી !’

અને સાંભળતાં જ ચિંતનના મગજમાં ઝબકારો થયો : ‘અરે તુલસી ! તેં પેલા કેદીના ફોટા પર હાથ મૂક્યો હતો તે એ જ ખૂની નીકળ્યો લાગે છે... તારી દિવ્ય દષ્ટિએ તો કમાલ કરી નાખી, તુલસી !’

પહેલાં રોમાંચ અને પછી ક્ષોભ અનુભવતી તુલસીની ગરદન નીચે ઝૂકી ગઈ. પોતે ખોટી પુરવાર થવાની આશાએ આ પ્રયોગ માટે સંમત થઈ હતી તેને બદલે...

‘મિસ ગાયસામી, ખૂન કરવા માટે કેડ્રોને એક રાત માટે જેલરે જ બહાર સરકાવી દીધો હતો.’ બર્ટને ઉતાવળે કહેવા માંડ્યું : ‘એ રાતે અગમવાણી દ્વારા તમે એના પર શંકા દર્શાવી ન હોત તો બે દિવસ પહેલાં બીજા એક મહાનુભાવની પણ હત્યા થઈ ચૂકી હોત... એ રાતથી જ હું આ કેસની કડીઓ મેળવવા લાગ્યો હતો. અમારા ખાતામાં બીજા કોઈનેય જાણ કર્યા વગર હું જેલ પર નજર રાખતો થઈ ગયો હતો. બેએક વખત કાંઈક બહાનું કાઢીને જેલમાં રાઉન્ડ પણ લગાવી આવ્યો હતો. કેડ્રોને જેલના નિયમો કરતાં વધારાની કોઈ સગવડ મળે છે કે નહીં, એને હેરોઈનનું વ્યસન છે તે જેલમાં પણ ચાલી રહ્યું છે કે નહીં, વગેરેની ચકાસણી કર્યા પછી તમે દર્શાવેલી શંકાને સમર્થન મળવા લાગ્યું. રોજ રાતે હું જેલની બહાર મારી કારમાં બેસી રહેતો. મારા જાસૂસી જીવને ચેન પડતું નહોતું, કાંઈક બનવાના ભણકારા સતત સંભળાયા કરતા હતા... અને બે દિવસ પહેલાં એ બની ગયું !’

આટલું કહીને થોડો પોરો ખાવા અને સાંભળનારાંને થોડું ટટળાવવા માટે મિસ્ટર બર્ટન સિફતથી અટકી ગયા. ત્યારે તુલસી-ચિંતનની અધીરાઈ વધી ગઈ હોય તેમ બંને એક સાથે પૂછી બેઠાં : ‘શું બની ગયું, મિસ્ટર બર્ટન ?’

‘હં... હવે તમારે પૂછવું પડ્યું ને ?’ કહી બર્ટનસાહેબે ચામડાના પાઉચમાંથી તમાકુ ભરીને તૈયાર રાખેલી પાઈપ બહાર કાઢી, આરામથી તેને દાંત વચ્ચે ગોઠવી, પછી પાઈપમાંથી ફાઉન્ટેનપેન જેવું પાઈપનું સ્પેશિયલ લાઈટર કાઢીને તેની ચાંપ દબાવી અને પાઈપ સળગાવીને ટેશથી તેના ધૂમાડા કાઢતા આગળ વધ્યા :

‘એ રાતે જેલ બહાર કારમાં બેઠાંબેઠાં આંખમાંથી ઉજાગરાની સુસ્તી ઉડાડવા આ જ રીતે પાઈપ સળગાવવા માટે લાઈટરની સ્વિચ દાબી ત્યાં દસ મીટર દૂર રસ્તા પરની ગટરનું ઢાંકણું ઊઘડતું દેખાયું. કારની લાઈટો તો મેં બંધ જ રાખી હતી, પણ ગટરનું ઢાંકણું જોઈને લાઈટરનેય બુઝાવી નાખ્યું. તમને કદાચ ખબર નહીં હોય, એ રાતે આકાશ વાદળોથી ઢંકાયેલું હતું. ચોમેર ગાંઢ અંધકાર છવાયેલો હતો. ગટરના ઢાંકણામાંથી બહાર નીકળતા માણસને જોતાં જ મારા મગજમાં હજાર વોલ્ટની ફ્લડ લાઈટ જેવો ઝબકારો થયો : અરે, આ તો જેલ સાથે જોડાયેલી ગટરમાંથી બહાર નીકળી રહ્યો છે !... પોતાને કોઈ જોતું નથી એની ખાતરી કરીને તે જમીન સરસો સરકતો જેલ સામેના બગીચામાં ઘૂસી ગયો. તેને પકડી પાડવા માટે હું કાર સ્ટાર્ટ કરવા માટે ચાવી ઘુમાવવા જતો હતો ત્યાં જ બગીચા પાસે એક કાર આવીને થંભી જતી દેખાઈ. તેની હેડલાઈટ્સ પણ મારી કારની જેમ અંદર જ હતી. પેલો ભાગેડુ બગીચામાંથી બહાર નીકળી કારમાં ઘૂસી જતો દેખાયો. અને એ જ વખતે, મિસ ગાયસામી, મને તમારા શબ્દો યાદ આવી ગયા : “ખૂન કરવા માટે માણસ એક રાત પૂરતો જેલમાંથી સરકી જઈ ન શકે ?...” મેં તાબડતોબ કારનો પીછો કર્યો અને ખતરનાક કેડ્રો બીજું ખૂન કરે એ પહેલાં હથિયાર સહિત તેને પકડી પાડ્યો.’ એકીચાસે એવો ઝપાટાબંધ

બર્ટને ક્રિસ્ટો સંભળાવ્યો કે જાણે અત્યારે જ ખૂનીનો પીછો પકડવા જતાં હાંફી રહ્યા હોય. તુલસી-ચિંતન એની અસરમાંથી મુક્ત થઈને કાંઈક કહે એ પહેલાં તો બુઝાઈ ગયેલી પાઈપને બાજુએ મૂકતાં બર્ટન ઊભા થઈ ગયા : 'મિસ ગાયસામી, હવે અભિનંદન સ્વીકારવાનો તમારો ટર્ન છે.' કહી તેની નજીક આવીને તેઓ ઊભા રહી ગયા. વિવેક ખાતર તુલસી ઊભી થઈ એટલે બર્ટને તેનો જમણો હાથ પોતાના હાથમાં પકડી લેતાં સંભળાવ્યું : 'મારાં અભિનંદન ઈન્ડિયન સ્ટાઈલનાં નહીં હોય.' એટલું બોલતાંની સાથે જ તુલસીના હાથના પોંચા પર એક ચુંબન ચોડી દીધું.

થોડી વાર સુધી તુલસી આંખો ઊંચી ન કરી શકી અને ચિંતન તેના ગાલ પર ઊપસી આવેલી ગુલાબી જોઈ મનોમન મલકાતો રહ્યો.

'હવે તો હું તમારી ડિનર પાર્ટીમાં નહીં આવી શકું.' નજર નીચી રાખીને તુલસી માંડ બોલી શકી : 'ત્યાં તમે બધાંની વચ્ચે જાહેર કરી દો તો ?'

'અરે ! એ શું બોલ્યાં, મિસ ગાયસામી ! આ વાત બહાર જાહેર કરાય એવી જ નથી.'

બર્ટન હજુ એટલું કહે ત્યાં જ ડોક્ટરે સંભળાવ્યું : 'અને ભૂલેચૂકેય જાહેર થઈ જાય તો આ મહાશયનું પ્રમોશન જ પાછું ખેંચાઈ જાય, તુલસી !'

ત્યારે માનવામાં ન આવતું હોય તેમ તુલસીથી ઊંચે જોવાઈ ગયું. હવે બર્ટન ફરી સોફામાં ગોઠવાઈ જઈને તેમની બુઝાઈ ગયેલી પાઈપ પેટાવતા હતા.

'હું તમને એ જ સમજાવવા આવ્યો છું, મિસ ગાયસામી ! પણ પહેલાં તમે નિરાંતે બેસો.' કહી બર્ટને પાઈપના બે ઘૂંટ લઈ લીધા : 'ખૂનીની કબૂલાતમાંથી એક એવું કાવતરું બહાર આવ્યું કે એ જાહેર થાય તો આખો દેશ ધરતીકંપ જેવો આંચકો અનુભવે.... દર બે-ત્રણ મહિનાને આંતરે કેડો આવી હત્યા કરતો રહે અને તેમાં આ દેશના સર્વોચ્ચ ખતમ થઈ જાય એવું આ ષડ્યંત્ર હતું. છેલ્લો વારો સ્વિત્ઝર્લેન્ડના પ્રમુખનો નક્કી થયો હતો. આ કાવતરામાં વિશ્વની એક મહાસત્તા સંડોવાયેલી હોવાના પુરાવા પણ અમારે હાથ લાગ્યા છે, એટલે તો આની વધારે વિગત હું તમારા લોકો સમક્ષ પણ જાહેર કરી શકું તેમ નથી.... હવે તમને સમજાય છે, મિસ ગાયસામી ! કે તમારી દિવ્ય શક્તિએ આ દેશ પર કેટલો બધો ઉપકાર કર્યો છે !'

ત્યારે તુલસીએ ત્રાંસી નજરે ચિંતન તરફ જોઈ લીધું. દષ્ટિ દ્વારા જાણે એ કહી રહી હતી : 'ચિંતન, એ રાતે તે મને પરાણે આ પ્રયોગમાં સંડોવી દીધી તેનું આ પરિણામ છે... અને આ બર્ટન બધો યશ મને એકલીને આપી રહ્યા છે.'

'હા, આપણા છ સિવાય એક સાતમી વ્યક્તિ આ વાત જાણે છે.'

બર્ટને કહ્યું ત્યારે ચિંતનની ડોક તેના તરફ ફરી : 'સાતમી વ્યક્તિ ?'

'એ છે આ દેશની સર્વોચ્ચ વ્યક્તિ... સ્વિત્ઝર્લેન્ડના પ્રેસિડેન્ટ !' ગૌરવભરે કહેતાં બર્ટને ઉમેર્યું : 'મિસ ગાયસામીની દિવ્ય દષ્ટિ થકી ખૂની સમયસર પકડાઈ ગયો એ જાણ્યા પછી એમણે પહેલવહેલાં તોએ ઈન્ડિયન લેડીને મળવાની ઇચ્છા વ્યક્ત કરી... પણ પછી

તરત જ ઈરાદો બદલી નાખ્યો : નહીં, એમ કરવાથી તો એ છોકરી કાવતરાખોરોની આંખે ચડી જશે. આપણાથી એને જોખમમાં ન મુકાય અત્યારે હું એમના કહેવાથી જ તમારા બંને પાસે આવ્યો છું. હિઝ એક્સેલેન્સીએ પુછાવ્યું છે કે તમારા આ ઉપકારનું ઋણ અમારે કઈ રીતે ચૂકવવું એ તમે જ અમને સમજાવો.'

ચિંતન કે તુલસી શો જવાબ આપે ?

‘બે મિસ્ટર બર્ટનને બહુ સમજાવ્યા.’ હવે સ્વિસ ડૉક્ટર તેમની મદદે આવ્યા : ‘આ બંને કોઈ પ્રકારનો બદલો લે એવાં નથી... છતાં તમે જાતે આવીને કહી જુઓ.’

‘તમે કાંઈ જ બદલો ન લો તે કેમ ચાલે ?’ બર્ટનના અવાજમાં થોડી હતાશા આવી ગઈ : ‘જે દેશનાં મહેમાન થઈને આવ્યાં છો એ રાષ્ટ્રના પ્રમુખ કોઈ ભેટ આપે તેને પાછી કેમ વાળી શકશો ?’

‘વાત એમ છે, મિસ્ટર બર્ટન !’ મગજ કસીને ચિંતને સધ્ધર બહાનું શોધી કાઢ્યું : ‘અમારા શાસ્ત્રમાં કહ્યું છે કે દેવી શક્તિનો કોઈ પણ જાતનો બદલો લેવામાં આવે તો એ શક્તિ ચાલી જાય, એટલું જ નહીં, તેને કોઈ ને કોઈ રીતે ફટકો પણ મારતી જાય.’

પોતાના એ શબ્દોની બર્ટન પર ધારી અસર થતી નિહાળી ચિંતને સત્વર ઉમેરી દીધું : ‘હવે તમે જ કહો, તમારા પ્રેસિડેન્ટની ભેટ મિસ ગોસ્વામી સ્વીકારે એવું તમે ઇચ્છો ખરા ?’

‘ઓહ ! મને તમારા શાસ્ત્રના આવા મનાઈહુકમની જાણ ક્યાંથી હોય ?’ કહેતાં બર્ટન માથું ખંજવાળવા લાગ્યા. મોંમાં રાખેલી પાઈપની બધી તમાકુ બળી ન ગઈ ત્યાં સુધી વિચારતા રહીને તેમણે બીજો પ્રસ્તાવ રજૂ કર્યો :

‘ભલે તમે કાંઈ ભેટ ન સ્વીકારો, પણ તમને બંનેએ આ દેશનાં નાગરિક બનાવવાનું સન્માન કરીએ તો એ સ્વીકારવામાં કોઈ વાંધો ખરો ?’

ત્યારે ચિંતન મૂંઝવણમાં મુકાઈ ગયો. કદાચ સ્વિસ ડૉક્ટરે બર્ટનસાહેબને જાણ કરી હશે કે ભવિષ્યમાં અહીં આવીને વસવાટ કરવાનું આ બંને વિચારે છે ખરાં... ચિંતને તુલસી સામે જોયું :

‘અત્યાર સુધી હું ઘણું બોલ્યો, હવે તું તો કાંઈક કહે.’

તેની જવાબ ચિંતનને આપવાને બદલે તુલસીએ સ્વિસ ડૉક્ટર તરફ જોયું : ‘અંકલ, બે મિનિટ માટે જરા અંદર આવશો ?’

‘ઓફ્ફ કોર્સ !’ કહેતાં સ્વિસ ડૉક્ટર સોફામાંથી સફાળા ઊભા થઈ ગયા. પોતાની સલાહ લઈને એ નિર્ણય કરવા માગે છે એવા અનુમાન સાથે તુલસીની પાછળપાછળ બાજુના રૂમમાં સરકી ગયા ત્યારે ચિંતન વિચારે ચડી ગયો : મારાથી ખાનગી રાખીને તુલસી શો નિર્ણય લેવા માગતી હશે ?

‘અંકલ, એમણે સિટીઝનશિપ આપવાની ઓફર મૂકી એટલે મને એક વિચાર આવ્યો.’

‘શું ?’

ધીમેથી બોલતી તુલસીનો વિચાર જાણવાની આતુરતાથી સ્વિસ ડૉક્ટર તેના હોઠને તાકી રહ્યા.

‘કાલે શનિવારે બપોરે પેરિસથી ડૉક્ટર માર્ઈકલ રુઝનો ફોન હતો. ચિંતન ત્યારે અહીં હાજર નહોતો.’

‘શું કહ્યું ડૉક્ટર રુઝે ?’

‘પહેલાં તો એમણે ખુશખબર આપ્યા કે રશિયન ડૉક્ટરની મુક્તિ માટે છઠ્ઠી તારીખ પાકી થઈ ગઈ છે.’ બોલતાં બોલતાં તુલસીના મુખભાવ બદલાવા લાગ્યા : ‘પછી ફ્રેન્ચ ડૉક્ટરે એક ચિંતા દર્શાવી કે કદાચ અમારી ફ્રેન્ચ સરકાર ડૉક્ટર ગોર્કીને બેન્ચાર વીકથી વધારે અહીં રોકાવાના વિઝા નહીં આપે.’

‘તો ?’

‘એટલે ફ્રેન્ચ ડૉક્ટર વિચારતા હતા કે એમણે છેવટે અમેરિકાનો આશ્રય લેવો પડશે.’

‘સમજી ગયો, ટુલસી ! તેં આટલું કહ્યું એમાં મને બધું જ સમજાઈ ગયું.’ કહેતાં સ્વિસ ડૉક્ટર પ્રસન્ન દષ્ટિથી તેને નીરખતા રહ્યા : ‘હવે બહાર ચાલ, તારે કંઈ જ કહેવું નહીં પડે.’

બંનેને બહાર આવતાં જોઈને બર્ટન ઉત્સુકતાથી તુલસીએ જોવા લાગ્યા : ‘તમારો જવાબ સાંભળવા માટે હું બહુ આતુર છું, મિસ ગાયસામી !’

‘અને એના વતી જવાબ સંભળાવવા માટે હું બહુ આતુર છું, મિસ્ટર બર્ટન !’ સોફામાં ગોઠવાતાં સ્વિસ ડૉક્ટરે તેને ચમકાવ્યાં : ‘ભવિષ્યમાં આપણા દેશની સિટીઝનશિપ સ્વીકારવા માટે આ બંને રાજી છે, પરંતુ ત્યાર પહેલાં તમે એક ત્રીજી વ્યક્તિને અહીંની સિટીઝન બનાવો એવી મિસ ગાયસામીની રિક્વેસ્ટ છે.’

સાંભળીને બર્ટનસાહેબ પોરસાયા : ‘એમાં તમે કઈ મોટી માગણી કરી નાખી ?’

‘એ ત્રીજી વ્યક્તિ કયા દેશની છે એ જાણ્યા પછી કદાચ તમારો આ ઉત્સાહ ટકી ન રહે, મિસ્ટર બર્ટન... સોવિયેટ યુનિયનની એક નામાંકિત વ્યક્તિને તમે સ્વિત્ઝરલેન્ડમાં આશ્રય અપાવી શકશો ખરા ?’

સાંભળતાં જ ચિંતન સમજી ગયો, પણ બર્ટન ગૂંચવાઈ ગયા :

‘સોવિયેટ રશિયાની નામાંકિત વ્યક્તિ ? એને આશ્રય આપવાનો ?’

‘હા, મિસ્ટર બર્ટન, એનું નામ તો હમણાં નહીં આપી શકું, પરંતુ એટલું કહીશ કે એ કોઈ રાજકીય વ્યક્તિ નથી, પણ માનવસેવાના ક્ષેત્રમાં અનોખી સિદ્ધિ તેણે પ્રાપ્ત કરી છે.’

હવે બર્ટનસાહેબ વિચારમાં પડી ગયા અને ચિંતન પ્રશંસાભરી નજરે તુલસીને જોઈ રહ્યો બહુ વાર સુધી ખામોશી જળવાઈ રહી ત્યારે સ્વિસ ડૉક્ટરે સંભળાવ્યું :

‘મને લાગે છે કે આપણા પ્રેસિડેન્ટ રશિયા જેવા શક્તિશાળી રાષ્ટ્રને નારાજ કરવાનું જોખમ નહીં જ ઉઠાવે.’

‘તમને લાગે છે એવું મને નથી લાગતું, ડૉક્ટર લેમ્બર્ટ !’ જાણે અચાનક જુસ્સો ચડી આવ્યો હોય એમ બોલી જઈને તુલસી-ચિંતન ન સમજે એટલા ખાતર બાકીનું વાક્ય ધીમા અવાજે ફેન્ય ભાષામાં ઉચ્ચાર્યું : ‘તમને એકલાને કહેવામાં વાંધો નથી, ડૉક્ટર ! ચારપાંચ મહાનુભાવોની હત્યા કરીને સત્તાપલટો લાવવાના કાવતરામાં રશિયાનો જ હાથ હતો... એ મહાસત્તા સામે આપણા પ્રેસિડેન્ટ હુંકાર તો કરી શકે તેમ નથી, પણ ત્યાંની કોઈ નામાંકિત વ્યક્તિને રાજકીય આશ્રય આપીને રશિયન રીંછને વળદાર ચીંટિયો ભરવાની તક તો તેઓ જતી નહીં જ કરે.’

‘તમને પાકી ખાતરી છે, મિસ્ટર બર્ટન ?’

‘હમણાં તમને પણ ખાતરી કરાવી આપું છું, ડૉક્ટર લેમ્બર્ટ !’

કહીને બર્ટનસાહેબે ફોન પોતાના તરફ ખેંચી ડાયલ ઘુમાવ્યું. જોડેલો નંબર લાગી ગયો અને બર્ટનને સ્વિત્ઝરલેન્ડના પ્રેસિડેન્ટ સાથે વાત કરતા જોઈને ચિંતન-તુલસીએ રોમાંચ અનુભવ્યો. વાતચીતની ભાષા સમજાતી નહોતી છતાં બર્ટનસાહેબના હાવભાવ જોતાં લાગતું હતું કે સામા છેડેથી સંમતિ મળી રહી છે.

‘હીઝ એક્સેલન્સીએ તમારી વિનંતી સહર્ષ સ્વીકારી લીધી છે !’ ફોનનું રિસીવર મૂકતાંની સાથે બર્ટને હોંશભેર ખુશખબર સંભળાવ્યા : ‘એમણે કહ્યું છે કે તમારા એ રશિયન મહેમાન જે દિવસે અને જે સ્થળેથી અમારા દેશમાં પ્રવેશ કરવાના હોય એના બે કલાક અગાઉ અમને જાણ કરી દેજો, અમે એમને આશ્રય આપશું, એટલું જ નહીં, એમના રક્ષણની જવાબદારી પણ અમે ઉપાડી લઈશું.’

એ સુખદ અચંબાએ તુલસી-ચિંતનની જેમ સ્વિસ ડૉક્ટરને પણ સ્તબ્ધ કરી દીધા. રશિયા જેવા શક્તિશાળી રાષ્ટ્રની ખફગી વહોરી લઈને ભરેલા આ હિંમતભર્યા પગલાને કારણે ડૉક્ટર ગોર્કી જેવા મહાન ન્યુરોલોજિસ્ટની સેવાનો સ્વિત્ઝરલેન્ડને કેટલો બધો લાભ મળશે એ કહી દેવાની ચટપટીને સ્વિસ ડૉક્ટર મહામહેનતે અંકુશમાં રાખી શક્યા.

‘કયા શબ્દોમાં તમારો અને તમારા પ્રેસિડેન્ટનો અમારે આભાર માનવો ?’ ભાવાવેશમાં બોલતી તુલસી ઊભી થઈને બર્ટનસાહેબ પાસે આવી : ‘સર, આભારની અભિવ્યક્તિ માટે આપ ભારતીય શૈલી પસંદ કરશો કે વેસ્ટર્ન સ્ટાઈલ ?’

ત્યારે સોફામાંથી ઊભા થઈ જતાં બર્ટન સામે ઊભેલી તુલસીનું સોહામણું મુખ નિહાળવા લાગ્યા : ‘અત્યારે તમારી ભારતીય શૈલી ચાલશે, પણ રાત્રે ડિનરપાર્ટીમાં મારી સાથે ડાન્સ કરીને વેસ્ટર્ન સ્ટાઈલથી તમારી લાગણી વ્યક્ત કરશો તો મને વધારે આનંદ થશે, મિસ ગાયસામી !’

‘ડાન્સ !’ લજાઈને તુલસી નીચું જોઈ ગઈ : ‘મને ડાન્સ કરતાં ક્યાં આવડે છે ?’

‘એ હું શીખવી દઈશ !’ તેના ખભા પર હાથ મૂકતાં સ્વિસ ડૉક્ટરે રમૂજ છેડી : ‘તું મારી સાથે ડાન્સ કરતી હો અને માગરિટ ચિંતનની ડાન્સ પાર્ટનર બને એ દૃશ્યની કલ્પના જ કેટલી બધી રોમાંચક લાગે છે, તુલસી !’

અને રમૂજ વાતાવરણ સર્જાવીને સ્વિસ ડૉક્ટરે બર્ટનસાહેબ સાથે વિદાય લીધી ત્યારે એમને જતા જોઈ તુલસીએ પોતાની દિવ્ય દષ્ટિ માટે પહેલી વાર કૃતાર્થતા અનુભવી : ‘હે

ઈશ્વર ! મને પાંચપાંચ વર્ષ બેભાન રાખી તેના બદલામાં મારા પર આપે કેવી અપાર કૃપા વરસાવી તેનું મને હવે ભાન થાય છે !

*

રવિવારથી શનિવાર સુધીનું તુલસી-ચિંતનનું જિનીવાનું અંતિમ અઠવાડિયું અનહદ આનંદમાં વીત્યું. પ્રથમ ચાર સપ્તાહના સર્વ સંતાપનું સાદું જાણે આ છેલ્લા અઠવાડિયામાં વળી ગયું હોય તેમ બંનેએ સહવાસનું સુખ મન ભરીને માણ્યું હતું. રવિવાર રાતની ડિનરપાર્ટીમાં બાર-પંદર કપલને એકબીજાના ખભે હાથ મૂકી નૃત્ય કરતાં જોઈને પહેલાં તો તુલસીને ફફડાટ જાગ્યો હતો : ‘બાપ રે ! મારાથી આવું ન થઈ શકે !’

સ્વિસ ડૉક્ટરે સમજીને પહેલા રાઉન્ડમાં તુલસીને ડાન્સ માટે આગ્રહ કર્યો નહોતો : ‘તું થોડી વાર બેઠીબેઠી અમને નાચતાં જોયા કર એટલે તને સમજાઈ જશે કે અમારા નૃત્યમાં ન આવડવા જેવું કાંઈ જ નથી !’

પ્રથમ રાઉન્ડમાં ચિંતનને માર્ગરિટની સંગાથે સંગીતના તાલ પર નૃત્યનાં સ્ટેપ્સ શીખતો જોઈને તુલસી હસીને બેવડ વળી ગઈ, પણ તેને ખબર નહોતી કે ચિંતન પોતાનો સંકોચ છોડાવવા માટે જાણીજોઈને ઓવરએક્સિંગ કરતો હતો.

‘તું કેવું બેહૂદું નાચતો હતો, ચિંતન !’ પહેલો રાઉન્ડ પૂરો થયો એટલે તેના પ્રતિભાવ જાણવા આવેલા ચિંતનને તેણે સંભળાવેલું : ‘આ રીતે કાંઈ કૂદકા મારવાના હોય !’

‘શું કરું, તુલસી ! જેવું આવડે એવું નાચવું તો પડે જ ને !’ કહી ચિંતને સિફતથી ઇશારો કર્યો હતો : ‘અહીંનો રિવાજ છે કે કોઈ ડાન્સ કરવાનો પ્રસ્તાવ કરે અને આપણે ઇન્કાર કરી દઈએ તો એનું અપમાન થયું ગણાય.’

અને એ જ વખતે સ્વિસ ડૉક્ટરે પોતાનો હાથ લંબાવી તુલસી સમક્ષ પ્રસ્તાવ મૂકી દીધો હતો : ‘યંગ લેડી, મારી સાથે ડાન્સમાં જોઈન થશો ?’

પા - અર્ધી - પોણી - એક મિનિટ સુધી તુલસી મૂંઝવણથી મૂરઝાતી તેમની સામે ઊભી રહી. બીજા રાઉન્ડનું સંગીત ચાલુ થયું. પોતપોતાના પાર્ટનર પસંદ કરીને બાકીનાં સ્ત્રી-પુરુષો નૃત્યમાં જોડાઈ ગયાં ત્યારે તુલસીને થયું કે જે સ્વિસ ડૉક્ટર તરફથી પોતાને પિતા જેવું વાત્સલ્ય મળ્યું છે એમનું અપમાન કેમ કરાય ?

‘ભલે, અંકલ !’ કહી તુલસીએ સ્વિસ ડૉક્ટરના લંબાયેલા હાથમાં પોતાનો હાથ આપી દીધો હતો : ‘અહીંના તમારા રિવાજ કરતાંય તમારી આજ્ઞાનું મૂલ્ય મારે મન બહુ વધારે છે...’

બે-પાંચ મિનિટ નીચું જોઈને ડૉક્ટર અંકલનાં સ્ટેપ્સ મુજબ શરમાઈને નૃત્ય કરતી રહેલી તુલસી ધીમેધીમે આજુબાજુ જોવા લાગી ત્યારે સમજાયું કે એકમાત્ર ચિંતન સિવાય કોઈનું તેના તરફ ધ્યાન પણ નહોતું. સૌ પોતપોતાના તાનમાં મસ્તાન દેખાતાં હતાં.

‘અંકલ !’ બીજાં બધાંની જેમ નૃત્ય કરતાંકરતાં પાર્ટનર સાથે ધીમે અવાજે વાત કરવાની રીતે તુલસીએ કહ્યું : ‘ખ્લીઝ, મને મિસ્ટર બર્ટન સાથે નૃત્ય કરવામાંથી મુક્તિ અપાવજો ! એ ચિક્કાર પીધેલા લાગે છે !’

‘ડોન્ટ વરી !’ હસીને સ્વિસ ડૉક્ટરે તેને ધરપત આપેલી : ‘એ પીધેલો છે એટલે હવે ત્રીજા રાઉન્ડ સુધી પહોંચશે નહીં... પણ, તુલસી, મારે તને ચિંતન સાથે એક વાર ડાન્સ કરતી જોવી જ છે. એમાંથી તું છટકી નહીં શકે !’

અને સાચે જ ત્રીજા રાઉન્ડમાં તુલસીએ ચિંતન સાથે નૃત્યમાં જોડાવું પડ્યું. પહેલાં તો એણે આનાકાની કરી, પણ પેલા બર્ટનસાહેબને પોતાના તરફ આવતા જોઈને તે એવી ભડકી ગઈ કે સામે ઊભેલા ચિંતનનો હાથ પકડી લેવો પડ્યો : ‘ચાલ, આપણે શરૂ કરી દઈએ, નહીંતર મારું આવી બનશે !’

બીકના માર્યા ચિંતન સાથે ડાન્સ શરૂ કર્યા પછી તો ધીરેધીરે તુલસીનાં તન-મનમાં યૌવનના ઉન્માદની ઝણઝણાટી પ્રસરવા લાગી હતી. આસપાસનું બધું જ વીસરી જઈને બંને એકમેકની નિકટતામાં તલ્લીન બનતાં ગયાં હતાં. નૃત્ય પૂરું થયું અને તાળીઓના ગડગડાટથી સજાગ બન્યાં ત્યારે બંનેએ એવું મહેસૂસ કર્યું કે એક સુખદ અનુભવનો બહુ જલદી અંત આવી ગયો !

પરંતુ એ અંત નહોતો, એક અઠવાડિયાના સુખદ સહવાસની શરૂઆત હતી. રહ્યુંસહ્યું અંતર ભૂંસાઈ ગયું હોય તેમ તુલસી-ચિંતન થોડુંક જાણીને અને થોડાં અજાણ્યાં રહીને લાગણીના બંધનથી એકબીજા સાથે જકડાઈ રહ્યાં હતાં. ચિંતને લખેલી નોટબૂક્સ વાંચીને તુલસી જાણે ચિંતનનું હૃદય વાંચતી થઈ ગઈ હતી. ચિંતનના હાથમાં હાથ રાખીને હવે બહાર ફરવા જવામાં એને સંકોચ થતો નહોતો. બાળપણમાં સાથે વિતાવેલા દિવસોનાં સંભારણાં વાગોળવામાં હવે તેને સ્વાદ વર્તાઈ રહ્યો હતો અને હવે ગાઢ નિદ્રામાં સપનામાં પણ ચિંતન તેને સતાવી જતો હતો !

‘તુલસી, કેટલી વાર ?’ અધીરા અવાજે હાક મારીને ચિંતને તુલસીના રૂમમાં ડોકાઈને જોયું તો એ ઠાકોરજીની છબી સામે હાથ જોડીને ઊભી હતી. સવારે ઘરબહાર નીકળતાં પહેલાં અને સાંજે ઘેર પાછા આવીને શ્રીનાથજીને પ્રણામ કરવાનો તેનો નિયમ અહીં પણ અખંડ રહ્યો હતો. છબી સમક્ષ મસ્તક નમાવી તુલસીને આંખો ઉઘાડતી જોઈને ચિંતને ફરી તાકીદ કરી : ‘ડૉક્ટર અંકલની કાર આવતી દેખાય છે. અહીંથી હોટેલ પહોંચતાં પંદર મિનિટ લાગી જશે અને આઠ તો વાગી પણ ગયા !’

‘તને એમ લાગે છે કે ગોર્કીસાહેબને મળવાની મને અધીરાઈ નહીં હોય ?’ મીઠો રણકો કરતી તુલસી બહાર આવી સૅન્ડલ પહેરવા લાગી : ‘એમની મુક્તિના સમાચાર સાંભળ્યા એ ઘડી મારા જીવનની ધન્ય ઘડી હતી અને હવે એમનાં દર્શન કરીશ ત્યારે મારું જીવન ધન્ય બની જશે !’

તુલસીના બોલમાં ભારોભાર સચ્ચાઈ હતી. વિકટ લાગતું કાર્ય આસાન બની જાય ત્યારે એનો આનંદ ચરમસીમાએ પહોંચી જાય છે. છેલ્લા ત્રણ દિવસથી જિનીવા-પેરિસ વચ્ચે કોલની પરંપરા ચાલુ થઈ ગઈ હતી. ‘શા ખબર આવ્યા, ડૉક્ટર !’ પેરિસનો કોલ આવતાં જ તુલસી ફ્રેન્ચ ડૉક્ટરને અધીરાઈભેર પૂછી લેતી : ‘બધું પ્લાન પ્રમાણે થઈ રહ્યું છે ને ?’

પાંચમીએ સાંજે ફ્રેન્ચ ડૉક્ટરે પેરિસથી ફોનમાં કહ્યું કે સ્વીડીશ પાઇલટ ગોરાન સાથે વાત થઈ ચૂકી છે. કાલ સવારે એ તેનું વિમાન લઈને ઊપડી રહ્યો છે. આવતા ચોવીસ

કલાક સુધી હવામાન સાફ રહેવાની આગાહી છે... ત્યારે તુલસીનું હૃદય બેચાર ધબકારા ચૂકી ગયું હતું. ફોન મૂકીને તે સીધી ઠાકોરજીની છબી સામે ઊભી રહી ગઈ હતી : 'મારા તારણહારને હેમખેમ રાખજો, જગતના તારણહાર !'

અને છઠ્ઠીએ સાંજે પેરિસથી કોલ આવ્યો ત્યારે ફોનની ઘંટડી સાંભળીને બંને પુરપાટ ડ્રોઈંગરૂમમાં દોડી ગયાં હતાં. પણ સામેથી ન ધારેલું સાંભળવા મળશે તો ? - એવા ફફડાટે થોડી વાર માટે તો ફોનનું રિસીવર ઊંચકવાની હિંમત ચાલી નહોતી. કદાચ ફોન વાગતો બંધ થશે એવી દહેશતથી તુલસીએ ધૂજતા હાથે રિસીવર ઊંચક્યા પછી તે ફ્રેન્ચ ડૉક્ટરના પાંચ શબ્દો સાંભળીને એ સામે ઊભેલા ચિંતનને બાઝી પડી હતી : 'મહેમાન સુખરૂપ સ્વીડન પહોંચી ગયા !'

બંનેએ એકબીજાનાં માથાં અડાડી રિસીવરને વચ્ચે રાખી એ ખુશખબર સાંભળ્યા હતા : 'આપણો પાઈલટ ગોરાન ધાર્યા કરતાં પણ વધારે બાહોશ નીકળ્યો. લોખંડી રશિયાના મોં પર પોલાદી મુક્કો મારતો હોય તેમ ડૉક્ટરને ઊંચકી લાવ્યો. કાલ સવાર સુધીમાં તો એ મહેમાનને સોંપવા પેરિસ આવી પહોંચશે અને હું મહેમાનને લઈ પ્લેનમાં જિનીવા આવી પહોંચું છું !'

સાંભળીને તુલસીની આંખો હર્ષનાં આંસુથી ઊભરાઈ આવી હતી અને ચિંતન એવો આવેશમાં આવી ગયો હતો કે સામે ફોન હોવા છતાં સ્વિસ ડૉક્ટરને રૂબરૂ ખુશખબર આપવા ઉઘાડા પગે નર્સિંગહોમમાં દોડી ગયો હતો.

મિસ્ટર બર્ટનનો ફોન આવી ગયો. તુલસી-ચિંતન કારમાં ગોઠવાઈ ગયાં એટલે સ્વિસ ડૉક્ટરે ઉત્સાહભરે ખબર આપ્યા : 'જિનીવા એરપોર્ટ પર તાકીદ થઈ ચૂકી છે કે ડૉક્ટર લીઓ ગોર્કીનો પાસપોર્ટ ધરાવતા પેસેન્જર સરકારના ગુપ્ત મહેમાન છે. કોઈ જાતની પૂછપરછ વગર એમને બહાર સરકી જવા દેજો.'

'હોટેલ પ્રેસિડેન્ટ' તરફ જઈ રહેલી કારમાં બેઠેલાં તુલસી-ચિંતનનાં મન ઘડિયાળના સેકન્ડ-કાંટાની જેમ ડૉક્ટર ગોર્કીના જ વિચાર ફરતે ચકરાવા લેતાં હતાં.

'સવારે સાડાપાંચ વાગ્યે પેરિસના એરપોર્ટ પરથી ફ્રેન્ચ ડૉક્ટરનો કોલ આવ્યો ત્યારે મેં એમને કેટલું કહ્યું કે તમને લેવા માટે અમે જિનીવા એરપોર્ટ પર આવીએ, પણ એમણે સાફ સાફ ના સંભળાવી દીધી.'

ચિંતન બબડ્યો.

'ના પાડવાનું કારણ પણ સાફ છે.' સ્વિસ ડૉક્ટરે સમજાવ્યું : 'ડૉક્ટર ગોર્કીને આપણે એરપોર્ટ પર મળીએ એટલે બીજા લોકોનું ધ્યાન ખેંચાય એમાં ફ્રેન્ચ ડૉક્ટરને જોખમ લાગ્યું હશે.'

હવે તુલસીએ બીજો ઉચાટ દર્શાવ્યો : 'મેં ગોર્કીસાહેબની તબિયતમાં ખબર પૂછ્યા ત્યારે પણ એમણે "તબિયત સારી છે." એમ કહેવાને બદલે "તમે લોકો મળશો એટલે ખબર પડી જશે"... એમણે આવું કેમ કહ્યું હશે ?

‘જોવા હે જોઈએ, તારા માથાનો ઘાવ રૂઝાઈ ગયો કે નહીં ?’ કહેતાં રશિયન ડૉક્ટર તેના ઉઘાડા માથાના પાછળના ભાગ પર ડાબા હાથની આંગળી પસારવા લાગ્યા : ‘મને ખાતરી જ હતી કે એક મહિનામાં જખમ અચૂક રૂઝાઈ જવાનો.’

બોલતાંબોલતાં ગોર્કીસાહેબ ગળગળા થતા જતા હતા. એમના વાત્સલ્યભર્યા સ્પર્શથી તુલસીનો કંઠ રૂંધાતો જતો હતો.

‘તારું ઓપરેશન એ મારી કારકિર્દીનું અંતિમ ઓપરેશન હતું, છોકરી...’

એમના શબ્દોની સાથે જ તુલસીએ માથું ઊંચકીને એમની સામે જોયું તો ડૉક્ટરની આંખોમાંથી વ્યથા ટપકતી દેખાઈ. અચાનક તેનું ધ્યાન ગોર્કીસાહેબના જમણા હાથ પર પડ્યું. આવેશમાં એમનો એ હાથ તુલસીએ પોતાના બંને હાથમાં લઈ લીધો. વર્ષો પછી પિતાને મળતી પુત્રી એમનો હાથ પંપાળીને ખબર પૂછે તેમ તુલસી પોંચાથી આંગળાંનાં ટેરવાં સુધી હાથ પસારતી ડૉક્ટર ગોર્કીને કરુણા-નીતરતી નજરે જોવા લાગી. હાથનાં આંગળાંમાંથી ચેતન ચુસાઈ ગયું હતું. કોઈ જડ વસ્તુનો સ્પર્શ થતી હોય એવી અનુભૂતિ થતાં એ ચોંકી ઊઠી.

‘તારું ઓપરેશન એ મારી કારકિર્દીનું અંતિમ ઓપરેશન હતું !’

ડૉક્ટર ગોર્કીના એ શબ્દોનો અર્થ હવે તેને બરાબર સમજાઈ ગયો અને સમજાઈ જતાંની સાથે જ તેની આંખો આંસુથી છલકાઈ ઊઠી.

‘ભલી છોકરી, તારાં આંસુનો અભિષેક પણ હવે મારાં આંગળાંમાં ચેતન નહીં લાવી શકે !’ પોતાના હાથ પર પડતાં તુલસીનાં ધગધગતાં આંસુના સ્પર્શો ડૉક્ટર ગોર્કીનું હૃદય વલોવી નાખ્યું : ‘એ લોકોએ મને જીવતો રહેવા દઈને મારો હાથ ખોટો પાડી નાખ્યો ! વીજળીના શોક આપીને મને અર્ધો પાગલ બનાવી દીધો !’

ત્યારે તુલસી હીબકાં ભરતી એમને વળગી પડી : ‘ઓહ ગોડ ! તમારા જેવા પરોપકારીના આત્માને એ લોકોએ આટલો બધો રિબાવ્યો...’ ડૂસકાં સાથે એ બોલતી જતી હતી : ‘મારે ખાતર... તમારે આવાં કષ્ટ વેઠવાં પડ્યાં !’

તેના એ આકંઠે સામે ઊભેલાં ત્રણેની આંખો ભીની કરી દીધી. ચિંતન આંસુ સારી શકતો નહોતો, પણ તેનું અંતઃકરણ કકળતું હતું.

‘તારે ખાતર નહીં, છોકરી !’ ફરી તુલસીના માથા પર પોતાનો ડાબો હાથ પસારતાં ડૉક્ટર ગોર્કીએ ભીંજાતાં કંઠે કહ્યું : ‘મારે મુક્ત થવું હતું, મારી વિદ્યાનો જગતના લોકોને મારે લાભ આપવાનો હતો તેની આ સજા મળી મને !’

બોલતાંબોલતાં વધુ વાર ઊભા ન રહી શકતા હોય તેમ તેઓ સોફામાં ફસડાઈ પડ્યા. પાંચસાત મિનિટ સુધી ખંડમાં સન્નાટો છવાઈ રહ્યો.

‘તમે લોકો મને મુક્તિ અપાવવા માટે આટલું કરી રહ્યા હતા ત્યારે હું તો જાણતો જ હતો કે હવે આ ડૉક્ટર ગોર્કી તમારા કોઈ કામનો રહ્યો નથી. જેના હાથ હવે સ્થિર રહી શકતા નથી, જેનું મગજ વારેવારે અસ્થિર થઈ જાય એ તમને શા ઉપયોગમાં આવવાનો હતો ?’

એમના શબ્દેશબ્દે સાંભળનારાંનાં હેયાંમાં વેદના ઘૂંટાતી જતી હતી.

‘છતાં મુક્તિ માટેની મારી ઝંખના એટલી બધી પ્રબળ બની ગઈ હતી કે મેં તમને આની જાણ થવા ન દીધી ! મેં તમને બધાંને છોડ્યા... માત્ર એટલા જ માટે કે મારે મુક્તિ હવામાં મારી જિંદગીના છેલ્લા શ્વાસ લેવા હતા.’

બોલતાંબોલતાં તેઓ હાંફી ગયા અને વર્ષોનો થાક ઉતારવા માગતા હોય તેમ સોફા પર માથું ટેકવી, આંખોનાં પોપચાં ઢાળી દઈ નીંદરમાં લપેટાઈ ગયા.

જાણે એમની એ નીંદરમાં ખલેલ પાડવા ન માગતાં હોય તેમ ચારે જણાં એક પજા હરફ ઉચ્ચાર્યા વિના જગતના એ મહાન ન્યુરોલોજિસ્ટને નિહાળતાં અવાચક બેઝી રહ્યાં.

*

‘હવે થોડી જ મિનિટમાં જિનીવા - પેરિસ - બોમ્બેની આપણી ફ્લાઈટ ટેક ઓફ લઈ રહી છે. પેસેન્જર્સને વિનંતી છે કે એમના સીટ બેલ્ટ બાંધી લે અને ધૂમપાન ન કરે...’

એર બસના માઈક્રોફોન પરથી વહેલો એર-હોસ્ટેસનો મૃદુ અવાજ તુલસી-ચિંતનના કાન પર અફળાતો હતો, પણ બેમાંથી કોઈનું ધ્યાન એ તરફ નહોતું. ઘેર જવાની અધીચાઈ અને જિનીવા છોડવાની ગ્લાનિની મિશ્ર લાગણી પંપાળતાં બંને વિચારમગ્ન બની ગયાં હતાં. બારી પાસેની સીટ પર બેઠેલી તુલસી બહાર નજર કરીને જિનીવાની બપોરનો તડકો નિહાળી રહી હતી અને આંખો મીંચીને બેઠેલો ચિંતન જિનીવાના અંતિમ બે દિવસના બનાવો વાગોળી રહ્યો હતો.

ફ્રેન્ચ અને સ્વિસ ડૉક્ટર સાથેની ચર્ચામાંથી પોતે એક વાત તારવી લીધી હતી કે ડૉક્ટર ગોર્કી હવે કોઈ દર્દીનું ઓપરેશન કરવા માટે સમર્થ રહ્યા નથી. બેચાર મહિનાના આરામથી કદાચ એણનું શારીરિક સ્વાસ્થ્ય પાછું મળે, પણ માનસિક સ્થિરતા પાછી મળતાં કદાચ વર્ષોય વીતી જાય. ઈલેક્ટ્રિક શૉકથી એમના મગજને થયેલા નુકસાનનું સમારકામ થઈ શકશે કે નહીં એની ખાતરી ફ્રેન્ચ કે સ્વિસ ન્યુરોલોજિસ્ટ આપી શક્યા નહોતા : ‘ક્યારેક હસવા લાગે તો એ હસતા જ રહે છે અને ઉદાસ થઈ જાય ત્યારે બીજાની હાજરી પણ ભૂલી જાય છે. એમની બાકીની જિંદગી શાંતિથી પસાર થઈ જાય એથી વિશેષ આપણે કોઈ ઈચ્છા રાખવી જોઈએ નહીં...’

આ નિદાન સાંભળ્યા પછી પોતાના જીવનમાંથી એક મહાન ધ્યેય ઝૂંટવાઈ ગયું હોય એવો વસમો આઘાત ચિંતને અનુભવ્યો હતો. જગતનાં કોમા પેશન્ટોને સાજાં કરવા માટે હવે કોઈક બીજો ગોર્કી પાકે ત્યાં સુધી રાહ જોવાની જ રહી. સ્વિસ બેન્કમાં અલગ રાખેલા કરોડો રૂપિયા ચિંતનને હવે કિંમત વગરની કોડી જેવા લાગવા માંડ્યા હતા : ‘આનો હવે મને એક જ ઉપયોગ સૂઝે છે. બોમ્બેમાં ડૉક્ટર ગોર્કીના નામની એક હોસ્પિટલ બંધાવીને ગરીબોની સારવાર કરવી.’ કહીને તેણે સ્વિસ બેન્કની તમામ રકમનો કારભાર ડૉક્ટર લેમ્બર્ટને સોંપી દીધો હતો : ‘અમારા નામે તો આ રકમનો અમે ઉપયોગ કરી શકીએ નહીં. સ્વિત્ઝરલેન્ડના લોકો તરફથી ભારતને આ દાન મળ્યું છે એવો આપણે દેખાવ કરવો પડશે.’

સાંભળીને સ્વિસ ડૉક્ટર ઘણી વાર સુધી તેને જોતા રહ્યા હતા : 'યંગ ડૉક્ટર, તમારો ભારતદેશ ગરીબ, અજ્ઞાન અને પછાત ભલે ગણાતો હોય, પણ તારા જેવા થોડાક આદર્શવાદી નાગરિકો હશે ત્યાં સુધી એના ઉજ્જવળ ભાવિની આશાને કોઈ લુપ્ત કરી નહીં શકે.'

ચિંતનને એ શબ્દો સાંભળવા ગમ્યા, પણ મિથ્યા આશ્વાસન જેવા લાગ્યા હતા. માત્ર આદર્શોથી કોઈ દેશનો ઉદ્ધાર થતો નથી. અન્યાય સામે લડવું જોઈએ, દેશની સંપત્તિ પચાવી પાડનારા ભ્રષ્ટાચારીઓને ઉઘાડા પાડી પ્રજાને જગાડવી જોઈએ... પરંતુ આવું બધું સ્વિસ ડૉક્ટરને કહેવાનો અર્થ નહોતો. માનવસેવાનું ધ્યેય પડી ભાંગ્યા પછી હવે તો ચિંતને મુંબઈ પહોંચી જઈ નવલચંદ સામે પિતાની હત્યાનું વેર વાળવું હતું... જગતનારાયણે છુપાવેલો ગુપ્ત દસ્તાવેજ શોધી કાઢી દેશસેવકોનાં અપકૃત્યો જાણી લેવાં હતાં !

- અને વિરાટ વિમાન જિનીવાની ધરતી પર થોડું દોડીને ઉપર ઊંચકાયું. જિનીવામાં વિતાવેલા દિવસો, સ્વિસ ડૉક્ટર, માનસશાસ્ત્રી માગરિટ, રેબેકા અને ડૉક્ટર ગોર્કીનાં સંભારણાં એકસાથે ઊભરાઈ આવ્યાં હોય તેમ બારીબહાર જોતી તુલસીની આંખો છલકાવા લાગી. એરપોર્ટ પર વળાવવા આવેલાં સ્વિસ ડૉક્ટર દંપતીએ શિખામણ આપી હતી : સંપૂર્ણ યાદદાસ્ત પાછી ન આવી હોવાનો અભિનય કરવામાં સાવધ રહેજે. છેવટે બધાં સારાં વાનાં જ થઈને રહેશે... રેબેકાએ તેને છાતીસરસી ચાંપીને વચન માગી લીધું હતું : તમે બંને લગ્ન કરો ત્યારે મને ઈન્ડિયા બોલાવવાનું ભૂલતાં નહીં...

એ સાંભળીને તુલસી લજાઈ ગઈ હતી પણ બાજુમાં ઊભેલા ચિંતને તો નિઃશ્વાસ નાખીને મોં ફેરવી લેવું પડ્યું હતું, કારણ કે -

સવારે વહેલો ઊઠીને પોતે સામાન પેક કરતો હતો ત્યાં ટેલિફોનની ઘંટડી વાગી ઊઠી હતી. તુલસી બાથરૂમમાં હતી એટલે પોતે ફોન લેવા દોડી જવું પડ્યું હતું. રિસીવર ઊંચકતાં જ સામેથી કર્જનનો પરિચિત અવાજ સાંભળવા મળેલો : 'ડૉક્ટર, હવે મિસ્ટર શાહ જિનીવા આવતા નથી. કાલ સાંજે પેરિસથી જ એમણે બોમ્બે ચાલ્યા જવું પડ્યું. એમના ફેમિલીમાં કોઈને એક્સિડન્ટ નડ્યો એટલે દૂર ટૂંકાવીને પાછા ફરી ગયા... એમને મેં કહી દીધું કે મિસ ગાયસામીને તમામ યાદદાસ્ત પાછી લાવવામાં અમારા ડૉક્ટર લેમ્બર્ટ સફળ થયા નથી !'

ફોન મૂકીને ફરી સામાન પેક કરવામાં લાગી પડ્યો ત્યાં ફરી ફોન રણકવા લાગ્યો હતો. જઈને રિસીવર ઊંચક્યું ત્યાં ઓપરેટરનો અવાજ સાંભળવા મળ્યો : 'ડૉક્ટર મઝુમદાર ! પ્લીઝ રિસીવ યોર કોલ ફ્રોમ બોમ્બે !'

'હેલો' કહેતાં જ સામેથી યશોદાબહેનનો અવાજ સાંભળવા મળ્યો : 'ચિંતન, તમે બંને આજે નક્કી નીકળીને આવો છો ને ?'

'કેમ આમ પૂછવું પડે છે, બા !'

'એ પૂછવા માટે ફોન નથી જોડ્યો ચિંતન !'

યશોદાબહેનનો અવાજ થોડો તરડાવા લાગ્યો : 'ગઈ કાલે અહીં એક દુર્ઘટના બની ગઈ... શ્રીકાન્તની પત્ની સુરુચિએ પાંચમા માળેથી પડીને આપઘાત કર્યો !'

‘આપઘાત ?’

‘હા. અઠવાડિયા પહેલાં તેને ડિલિવરી આવી ત્યારે શ્રીકાન્તે પુત્રીનો જન્મ થયાના ખુશખબર મને ફોનથી આપ્યા હતા... પણ ત્યાં આજે છાપામાં આ ખબર વાંચવા મળ્યા.’

‘પણ, બા ! આપઘાતનું કારણ ?’

‘મરતાં પહેલાં એ એક ચિઠ્ઠી મૂકતી ગઈ... શરીરનો કોઢ હવે ચહેરા પર ફેલાઈ ગયા પછી હવે હું કોઈને મોં દેખાડવા લાયક રહી નથી. મારા મૃત્યુ માટે કોઈને દોષ દેતા નહીં.’

‘ઓહ !’ રિસીવરમાં ચિંતનથી નિશ્વાસ નંખાઈ ગયો : ‘બિચારા શ્રીકાન્તભાઈ...’

‘સાંભળ, ચિંતન !’ યશોદાબહેન રૂંધાતા કંઠે આગળ કહી રહ્યાં હતાં : ‘મરુચિ બીજી એક ચિઠ્ઠી શ્રીકાન્તના ખિસ્સામાં પણ મૂકતી ગઈ.’

‘બીજી ચિઠ્ઠી ?’

‘હા. તેમાં એ લખતી ગઈ છે કે મારાં બાબા-બેબીને મા વગરનાં કરીને જાઉં છું, પણ મને ખાતરી છે કે એ બંનેને વધુ વખત મા વગરનાં રહેવું નહીં પડે.’ હવે યશોદાબહેનના ગળામાં ડૂમો ભરાઈ આવ્યો : ‘તમને તુલસી પાછી મળી જશે અને બાળકોને મા મળી જશે.’

‘એણે એવું લખ્યું ?’

‘હા, દીકરા !’ હાંફતા શ્વાસે યશોદાબહેન માંડમાંડ કહી શક્યાં હતાં : ‘હું તો માનતી હતી કે આપણે કસોટીમાંથી હવે પાર ઊતરી ગયાં, પણ...’ રુદનને બળજબરીથી અંકુશમાં લેતાં છેલ્લે એમણે કહ્યું હતું : ‘તુલસીને આ વાત હમણાં કહેવા જેવી લાગે તો કહેજે, નહીંતર અહીં આવ્યા પછી કઠણ કાળજું કરીને હું જ કહીશ.’

સવારે ટેલીફોન પર સાંભળેલા માતાના શબ્દો અત્યારે પણ ચિંતનનું કાળજું કોરી રહ્યા હતા. બારી તરફ મોં રાખીને રૂમાલથી ભીની આંખો લૂછતા અને તુલસીને આ વાત કરવી કે નહીં એની વિમાસણમાં પડેલા ચિંતનની આંખોના ખૂણા પણ ભીંજવા લાગ્યા !

□

‘ગૂડ મોર્નિંગ એવરીબડી ! ટૂંક સમયમાં આપણું વિમાન બોમ્બેના સહાર એરપોર્ટ પર ઉતરાણ કરશે.’ એર-હોસ્ટેસનું એનાઉન્સમેન્ટ સાંભળી મુંબઈ આવી પહોંચ્યાના ખ્યાલથી બંધ આંખે ચિંતનથી મલકી જવાયું. ‘ઉતારુઓને વિનંતી છે કે એમના સીટ-બેલ્ટ બાંધી દે અને ધૂમ્રપાન ન કરે.’

ઈંગ્લિશ પછી ફ્રેન્ચભાષામાં એ જ જાહેરાત થવા લાગી ત્યારે ચિંતને આંખો ઉઘાડી સીટ બેલ્ટના છેડા શોધવા હાથની હિલચાલ કરી. પટ્ટાના બે છેડા હાથ તો લાગ્યા, પણ એક છેડો પોતાની સીટનો હતો અને બીજો તુલસીનો બેઠકનો ! પોતાના ખભે માથું ટેકવીને ઊંઘતી તુલસીને જગાડવાને બદલે ચિંતન તેનું નિર્મળ મુખ નિહાળવા લાગ્યો. તુલસીના પાતળા હોઠ પર નાજુક સ્મિત જોઈ ચિંતને કૌતુક અનુભવ્યું : સવારની નીંદરમાં એ શું વિચારતી હશે ?

જિનીવાથી મુંબઈની લાંબી ઉડાનમાં બંને થોડી વાર એકબીજા સાથે વાતચીતમાં ગૂંથાઈ જતાં, તો ફરી એકાએક ખામોશ થઈને પોતપોતાના વિચારે ચડી જતાં. વાતચીતનો વિષય પણ મુખ્યત્વે જિનીવાનો જ રહ્યો હતો. જિનીવા દૂર થતું ગયું તેમતેમ ત્યાનાં સંભારણાં ટૂંકાતાં ગયાં અને મનોમન બંને મુંબઈના ખ્યાલમાં ખોવાતાં ગયાં. અત્યારે બંધ આંખે તુલસીને મરકતી જોઈને ચિંતનને થયું કે તુલસી તો હજુ જિનીવામાં જ વિહાર કરતી હશે, પણ વિમાન સહાર એરપોર્ટ પર લેન્ડ કરે તે પહેલાં જ મારે વાસ્તવિકતાની ધરતી પર આવી જવું પડશે. સુરુચિના આપઘાતની જાણ તેને કરી દેવી પડશે...

ચિંતને કાંડાઘડિયાળ પર નજર નાખી લીધી. ઈન્ડિયન ટાઈમ પ્રમાણે સવારના છ ને પાંચ થઈ હતી. સાત-આઠ મિનિટમાં પ્લેન જમીનને ટચ કરશે. દસ-પંદર મિનિટ પછી ઉતારુઓ નીચે ઉતરવા લાગશે. પચીસ-ત્રીસ મિનિટ પછી સૌ કસ્ટમમાં સામાન ચેક કરાવવાની વિધિમાં

પડી જશે. તેમાંથી પસાર થઈને બહાર નીકળશે ત્યાં એરપોર્ટ પર લેવા આવનારાંઓ સાથે મેળાપનાં દશ્યો સર્જાવા લાગશે. ડીનસાહેબ બાને લઈને આવ્યા હશે. કદાચ પંડ્યાસાહેબ એમની પુત્રી રીટા સાથે આવ્યા હશે. બીજું કોણ આવ્યું હશે એનો વિચાર કરતો હતો ત્યાં બાજુમાંથી પસાર થતી એર હોસ્ટેસે તેનું ધ્યાન ખેંચ્યું : 'યોર સીટ-બેસ્ટ પ્લીઝ !'

કહીને એ તુલસીનેય જગાડવા જતી હતી, પણ ચિંતને સ્મિત સાથે હાથના ઇશારાથી સમજાવ્યું કે એ કામ મને જ કરવા દો. હું એને વહાલથી જગાડીશ !

વહાલથી જગાડવા પછીય પોતે તો એને વાસ્તવિકતાનો આંચકો જ આપવાનો હતો ને ! જગાડતાં પહેલાં ચિંતનના મનમાં ખટકો જાગ્યો : હમણાં કહીશ હમણાં કહીશ કરતાં જિનીવા-મુંબઈનો આખો પ્રવાસ પૂરો થઈ ગયો. બાએ કોલમાં કહ્યું હતું કે તારાથી કહેવાય એટલું કહેજે, બાકીનું મારા પર છોડી દેજે... એમણે આવું કેમ કહ્યું હશે ? શ્રીકાન્તભાઈ પર સુરુચિએ લખેલી અંગત ચિઠ્ઠીમાં મરતાં પહેલાં એ જે સૂચવી ગઈ હતી એ શક્ય હતું ખરું ? તુલસી શ્રીકાન્તભાઈના જીવનમાં ફરી પ્રવેશ કરે ખરી ? શ્રીકાન્તભાઈ એવી અપેક્ષા રાખતા હશે ખરા ? તુલસીની બેહોશીનું એક વર્ષ પૂરું થયું ત્યારે તુલસીના જીવનમાંથી ખસી જતી વખતે એમણે મને પૂછ્યું હતું કે ચિંતન ! તને તુલસી પ્રત્યે કેવી લાગણી છે ? મારો જવાબ સાંભળી શ્રીકાન્તભાઈએ એને ત્યજી દીધી હતી... એ સમયે તો તુલસી પ્રત્યેની લાગણીમાં પ્યાર કરતાં ભાવુકતા વધારે હતી અને આજે ? આજે હું તુલસીને મનોમન વરી ચૂક્યો છું, તુલસી પણ મારી અંગૂઠી પહેરીને જીવનસંગિની બનવાનું સ્વીકારી ચૂકી છે અને અમે એકમેકમાં ઓતપ્રોત થઈ ચૂક્યાં છીએ ત્યારે શ્રીકાન્તભાઈ તુલસીને પોતાની કરી લેવાનું વિચારે ખરા ?

ના-ના, તેઓ આવું કદાપિ ન કરે. શ્રીકાન્તભાઈ એવા સ્વાર્થી તો નથી જ... પણ તો પછી એમણે સુરુચિની અંગત ચિઠ્ઠી બાને શું કામ વંચાવી હશે ? યશોદામાસી દ્વારા એ સુરુચિની અંતિમ ઇચ્છા તુલસીને પહોંચાડવા માગતા હશે ? પોતે તો તુલસીને ક્યા મોઢે કહી શકે ? યશોદામાસીને વચ્ચે રાખે તો કામ આસાન બની જાય... અને યશોદામાસીએ એક વાર કહ્યું પણ હતું : ચિંતનના જન્મ પહેલાં મારે એક દીકરો અવતર્યો હતો. એ જીવતો હોત તો અત્યારે એ તમારા જેવડો જ હોત, શ્રીકાન્ત...

પોતાની ઘડિયાળનો સેન્કડ-કાંટો સતત આગળ વધતો જતો હતો, પણ ચિંતનને અત્યારે લાગ્યું કે સમયના ચક્રે જાણે પાંચ વરસનો ઊંઘો ચકરાવો લઈને પોતાને હતો ત્યાં ને ત્યાં જ લઈ લાવીને મૂકી દીધો હતો ! સુરુચિ પણ કેવી વિચિત્ર નીકળી ! પહેલાં એણે તુલસી પાસેથી શ્રીકાન્તભાઈને છીનવી લીધા અને હવે એ સંતાન સહિત એમને તુલસી તરફ હડસેલીને પોતે પાંચમા માળેથી ઝંપલાવી દીધું...

આકાશમાં એરપોર્ટ ફરતે ચકરાવો લઈને નીચે ઊતરી રહેલું વિમાન પણ જાણે ધરતી પર ઝંપલાવી રહ્યું હોય એવું ચિંતને અનુભવ્યું. બસ, હવે બે મિનિટ બાકી છે. તુલસીને જગાડ્યા સિવાય કોઈ છૂટકો નહોતો.

‘અરે ! મુંબઈ આવી ગયું ?’ ઝબકીને જાગી જતી તુલસી અચરજના આનંદ સાથે સીટ-બેલ્ટ બાંધવા લાગી : ‘કોને ખબર હું કેટલા કલાક તારા ખભે ઊંઘતી રહી, ચિંતન !’

‘અને જાગતાંની સાથે મારે તને એક અશુભ સમાચાર આપવાના છે, તુલસી !’ પરાણે બોલતો હોય તેમ ચિંતને ધીમા અવાજે કહ્યું ત્યારે તુલસીની આંખોમાંથી રહીસઘી ઊંઘ ખંખેરાઈ ગઈ :

‘અશુભ સમાચાર !’ પર્સમાંથી દાંતિયો કાઢી માથા પર ફેરવતી તુલસીનો હાથ થંભી ગયો : ‘કોના અશુભ સમાચાર ? કોણે આપ્યા ?’

‘બોમ્બેથી બાનો કોલ હતો.’

‘યશોદામાસીનો કોલ ?’ માનવામાં ન આવતું હોય તેમ એની આંખો પહોળી થઈ ગઈ : ‘અહીં વિમાનમાં કોલ આવે ખરો ?’

બીજા સંજોગોમાં તો તેની એ પૃચ્છા પર ચિંતનથી હસી જવાયું હોત, પણ અત્યારે તુલસીનો પ્રશ્ન તેને ભોંકાયો : ચોવીસ કલાક પહેલાં કોલ પર સાંભળેલા સમાચાર તું મને હવે કહી રહ્યો છે ?’ એવું તુલસી બોલી ઊઠશે તો ?

‘કાલ સવારે તું બાથરૂમમાં હતી ત્યારે કોલ આવ્યો હતો.’ સહાર એરપોર્ટનો કન્ટ્રોલ ટાવર નજરે પડ્યો એટલે ચિંતને ઉતાવળે કહ્યું : ‘શ્રીકાન્તભાઈની પત્ની સુરુચિએ પાંચમા માળેથી પડતું મૂકી આપઘાત કર્યો.’

‘આપઘાત કર્યો !’

તુલસીનું મોં અધખુલ્લું રહી ગયું. એકીટશે એ ચિંતનને તાકી રહી. એની વેધક દૃષ્ટિમાં ચિંતનને ઊલટતપાસની ધાર વર્તાઈ.

‘એનો કોઢ મોઢા પર ફેલાઈ ગયો એટલે આપઘાત કર્યો હોવાનું સુરુચિ ચિઠ્ઠીમાં લખતી ગઈ.’

‘ઓહ !’ તુલસીએ નિઃશ્વાસ નાખ્યો. બ્રીચકેન્ડી હોસ્પિટલથી ટેક્સીમાં બેસીને ચિંતન સાથે એરપોર્ટ જવા નીકળી હતી ત્યારે થયેલી સુરુચિની અણધારી મુલાકાત યાદ આવી ગઈ. તેની સાથે હાથ મિલાવતી વખતે પોતાનાથી બોલાઈ ગયું હતું : અરે ! સુરુચિબહેન ! તમારા તો આખા શરીરે કોઢ ફૂટી નીકળ્યો છે !... આમ કહેતી વખતે પોતાને જાણ નહોતી કે એ શ્રીકાન્તની પત્ની હતી... સહાર એરપોર્ટથી વિમાન ઊંચકાયું ત્યારે પોતે બોલી ગયેલી કે અત્યારે તો એ વિચિત્ર પોશાક પહેરીને શરીરનો કોઢ ઢાંકી શકે છે, પણ ચહેરા પર કોઢ નીકળશે ત્યારે બિચારી શું કરશે ?

આવું બોલવાનું કેમ સૂઝી આવ્યું હતું ? શું એ મારી અગમવાણી હતી ?

વિરાટ વિમાનનાં પૈડાંએ ધરતીનો સ્પર્શ કર્યો તેના ધ્રુજારાથી તુલસી સહેજ થથરી ગઈ.

‘મને હતું કે ખબર સાંભળીને તને આઘાત લાગશે.’ ચોવીસ કલાક મોડી ખબર આપવા માટે ખુલાસો કરતો હોય તેમ ચિંતને પટ્ટો ખોલવાની ચેષ્ટા સાથે કહ્યું : ‘અત્યારે પણ એટલા

માટે ખબર આપવા પડ્યા કે એરપોર્ટ લેવા આવનારમાંથી બીજા કોઈ પાસેથી સાંભળીને તું જતાંવેત અસ્વસ્થ ન બની જાય !

‘પરંતુ એ તો પ્રેગ્નન્ટ હતી ને, ચિંતન !’ વિમાન રન-વે પર દોડીને સ્થિર થયું ત્યારે તુલસીએ સીટ-બેલ્ટ છોડતાં પૂછ્યું : ‘એણે એવી અવસ્થામાં આપઘાત કર્યો ?’

‘ના. બા કહેતાં હતાં કે ડિલિવરી પતાવીને ઘેર આવ્યા પછી આપઘાત કર્યો !’

‘અરેરે ! એણે નવજાત બાળકનોય વિચાર ન કર્યો ?’

પોતાની જાતને કહેતી હોય તેમ તુલસી બબડી : ‘જનમતાંની સાથે જ બાળક મા વગરનું થઈ ગયું...’

‘બે બાળકો મા વગરનાં થઈ ગયાં, તુલસી !’ ધ્રુજતા અવાજે ચિંતને તેને યાદ કરાવ્યું : ‘શ્રીકાન્તભાઈને અઢી વરસનો એક પુત્ર તો છે જ... આ ડિલિવરીમાં સુરુચિને પુત્રી જન્મી હતી. ‘બિચારાં બાળકો !’

માઈકોફોનમાંથી આવતા એર-હોસ્ટેસના અવાજ હેઠળ તુલસીનો એ નિસાસો કચડાઈ ગયો : બહારનું તાપમાન સત્તાવીસ સેલ્સીઅસ છે... એરહોસ્ટેસ બોલતી હતી અને ચિંતન તુલસીને નીરખતો હતો. આટલું કહ્યું છે તો હવે એય કહી દઉં કે સુરુચિ બીજી ચિટ્ટીમાં બાળકોની સંભાળ તને સોંપતી ગઈ છે... પણ તેની જીભ ઊપડી નહીં : ના, અત્યારે આવું કહેવું કવેળાનું ગણાય !

હેન્ડ-એગેજ ઊંચકીને કસ્ટમ - ઈમિગ્રેશન હોલમાં પહોંચતાં સુધી પોતાપોતાના તર્કમાં તલ્લીન રહેલાં તુલસી-ચિંતને ધાર્યું નહોતું કે જિનીવા જતી વખતે છેક કસ્ટમ સુધી મૂકવા આવેલ ડીનસાહેબ અત્યારે પણ આવકાર આપવા અંદર આવીને ઊભા હશે. ‘વોર્મ વેલકમ !’ ના ઉષ્માભર્યા ઉદ્ગાર સાથે ડીન શ્રીવાસ્તવે પોતાના તરફ બંનેનું ધ્યાન દોર્યું. અજાગમતાં તર્કમાંથી બહાર નીકળવાનું બહાનું મળી ગયું હોય તેમ તુલસી-ચિંતન ‘સર !’ કહેતાં એમની તરફ ધસી ગયાં.

બંને હાથ ફેલાવીને આવકારવા ઊભેલા ડીનસાહેબને હાથ જોડીને નમન કરવા જતાં તુલસી-ચિંતનનાં માથાં ટકરાઈ ગયા ત્યારે બંને હસી પડ્યાં. પિતાનું વાત્સલ્ય વરસાવતા ડીનસાહેબે બંનેને પોતાના પડખામાં લઈ લીધાં :

‘જુઓ, તમને લેવા માટે કેટલાં બધાં આવ્યાં છે !’

કહેતાં ડીન શ્રીવાસ્તવે બંનેના ખભા પર એકએક હાથ રાખી તુલસી-ચિંતનનું લક્ષ વિઝિટર્સ ગેલેરી તરફ ખેંચ્યું. આતુર ઊભેલા લોકોમાંથી બેચાર જાણીતા ચહેરા જ દેખાતા હતા જેમાં તુલસી-ચિંતનને યશોદાબહેન જોવા ન મળ્યાં.

‘અરે ! હોસ્પિટલની કેટલી બધી સિસ્ટર્સ મને લેવા આવી છે !’ ચહેરા અજાણ્યા હોવા છતાં નર્સના સફેદ યુનિફોર્મ તુલસીના મગજમાં ઝબકારો કર્યો : ‘ચિંતન ! જો, સિસ્ટર ડિસોઝા હાથ હલાવી રહી છે !’ કહેતી તુલસી ઉત્સાહભરે બધાંની સામે હાથ હલાવવા લાગી.

‘સર, મારાં મધર નથી આવ્યાં ?’



ચિંતનની પૃષ્ઠામાં ઉત્કંઠા સાથે ઉચાટ વર્તાતો હતો. ચોતરફ ફેરવેલી નજરને વાળી લેતાં તેણે ડીનસાહેબ સામે જોયું.

‘મિસિસ મઝુમદાર આવવાનાં જ હતાં...’ બોલતાંબોલતાં ડીનસાહેબ અટકી ગયા ત્યારે ચિંતનની ચિંતા વધી ગઈ, પણ શ્રીવાસ્તવજીએ સત્વર તેને ધીરજ આપી દીધી : ‘કાલ આખા દિવસમાં ત્રણ વખત એમના ફોન આવ્યા હતા : છોકરાંઓને એરપોર્ટ લેવા જતી વખતે જોજો મને સાથે લઈ જવાનું ભૂલી ન જતા....’

‘તો પછી આવ્યાં કેમ નહીં ?’

‘સવારે પાંચ વાગ્યે હું તારે ઘેર પહોંચ્યો ત્યારે એમણે વિચાર બદલી નાખ્યો હતો. મને કહ્યું કે તુલસી વર્ષો પછી ઘેર આવવાની છે ત્યારે ઘેર તાળું મારીને એરપોર્ટ લેવા આવું તો અપશુકન થાય, એટલે મન મક્કમ કરીને હું ઘેર જ રહું છું.’

અપશુકન ! ચિંતનના માનવામાં આવ્યું નહીં. સાચું કારણ જાણવાની અધીરાઈ જાગી એટલે તેણે પાછળ જોયું : સામાન આવવા લાગ્યો છે.’ ઘોડાની નાળ જેવા આકારના કન્વેયર બેલ્ટ પર સરકતી સૂટકેસો જોઈને તેણે ઉમેર્યું : ‘તુલસી, હું સામાન લઈ આવું છું.’

‘હવે કેમ લાગે છે તને, તુલસી ?’ ચિંતનને જતો જોઈ રહેલી તુલસીના કપાળ પર ફરફરતી વાળની લટ સરખી કરતા ડીનસાહેબ હસ્યા : ‘તારા ગાલની લાલી તો ચાડી ખાય છે કે જિનીવા તને સદી ગયું !’

2, 81, 128

‘સદી તો ગયું, સર ! પણ... પૂરેપૂરી યાદદાસ્ત પાછી ક્યાં આવી ?’

‘અરે વાહ ! હમારી બિલ્લી ઔર હમીકો મ્યાઉ ?’ મીઠો ઠપકો આપતાં ડીનસાહેબે સંભળાવ્યું : ‘એરપોર્ટ ઊતરતાંની સાથે જ અભિનય શરૂ કરી દીધો !’ કહીને પીઠ થાબડી : ‘જીવનમાં ક્યારેક એવુંય બને છે કે જે વસ્તુને ઝંખતા હોઈએ એ પ્રાપ્ત થયા પછી પણ એનાથી વંચિત રહી ગયાં છીએ એવો દેખાવ કરવો પડે.’

ત્યારે તુલસી બોલવા જતી હતી : ‘કરવો પડે એનો વાંધો નથી, પણ ક્યાં સુધી અને શું કામ અભિનય કરતાં રહેવાનું છે એ તો મને કોઈક સમજાવો...’

એ જ વખતે સામાન લઈ જવાની ટ્રોલીમાં ત્રણ સૂટકેસ અને બે હેન્ડબેગ ખડકીને આવી પહોંચેલા ચિંતને આવું કાંઈ બોલવાનો તુલસીને મોકો ન આપ્યો :

‘ચાલો, સર, જલદી કસ્ટમમાંથી પાસ થઈને ઘેર જઈએ ! બાને મળવા માટે મન અધીર બની ગયું છે !’

કસ્ટમ ચેકિંગ ચાલ્યું ત્યાં સુધી ડીનસાહેબ દૂર જ રહ્યા. એમણે ધાર્યું હોત તો બંનેને ચેકિંગ વિના ગ્રીન ચેનલમાંથી પસાર કરાવી દેત, પણ ડીનસાહેબને એ મનોવૃત્તિની ભારે ચીડ હતી. નીતિ-નિયમોમાંથી છટકી જવામાં માણસ પોતાની ચતુરાઈ માને છે અને તેનાથી પર છીએ એવું દેખાડવામાં એ પોતાના અહંકારને પોષે છે. ચિંતન-તુલસી બીજાં બધાં ઉતારુની જેમ કસ્ટમમાંથી અર્ધો કલાક મોડાં બહાર નીકળે તેમાં કોઈનું કાંઈ બગડી જવાનું નહોતું, પછી ઓળખાણ-પિછાણનો બિનજરૂરી ઉપયોગ શા માટે ?

‘યસ, ઓફિસર, મારી પાસે એક ટેપરેકોર્ડર છે અને મિસ ગોસ્વામી સ્વિસ મેકની એક રિસ્ટવોય લાવ્યાં છે.’ સ્વસ્થપણે ડિક્લેર કરતા ચિંતને ઉમેર્યું : ‘બીજી નાનીનાની બેચાર પ્રેઝન્ટ્સ છે જેમાં ઈલેક્ટ્રોનિક્સ કોઈ ચીજ નથી.’

કસ્ટમ ઓફિસરે ટેપરેકોર્ડર, કાંડાઘડિયાળ અને બીજી પ્રેઝન્ટ્સ તપાસીને સામાન પર ચોકડી મારવા માંડી ત્યાં કોણ જાણે કેમ, અચાનક કાંઈક સૂઝી આવ્યું હોય તેમ ચિંતનની એક બેગ પર ચોકડી કરતાં તેના હાથ થંભી ગયા :

‘તમારી આ સૂટકેસ જરા ખોલી દેખાડશો ?’

‘ઓફ કોર્સ.’ કોઈ જાતના મનદુઃખ વગર ચિંતને ખિસ્સામાંથી કી-ચેન કાઢી. કસ્ટમ ઓફિસર પિતાએ ફરજ બજાવતાં પ્રાણ ન્યોછાવર કર્યા હોવાથી ફરજનિષ્ઠ માણસો માટે ચિંતનને માન જાગી જતું : ‘આપ કહેતા હો તો ત્રણે બેગ ખોલી આપું.’

‘નહીં, આ એક જ ખોલો ને.’ કસ્ટમ ઓફિસરે હસીને કહ્યું ત્યારે સામે હસવા માટે વંકાયેલા ચિંતનના હોઠ અચાનક સજ્જડ થઈ ગયા. અચાનક તેને યાદ આવી ગયું : બેગમાં તો સૂરજનારાયણની ગન સંતાડી છે ! બેગના કી-હોલમાં ચાવી ભરાવવા જતાં તેનો હાથ ધ્રુજતો જોઈને તુલસી ચમકી : ‘શું થાય છે, ચિંતન ?’

‘કાંઈ નહીં...’ ફફડતા અવાજે બોલતાં ચિંતને તેના હાથમાં ચાવી સોંપી દીધી : ‘તુલસી, તું જ ખોલી આપ ને !’

ચાવી ઘુમાવીને સૂટકેસની કળ ખોલતી તુલસીને ત્રાંસી આંખે જોઈ રહેલા ચિંતને દાંત વચ્ચે હોઠ દબાવી દેવો પડ્યો : ‘હું કેવી મૂર્ખાઈ કરી બેઠો ! મૂર્ખાઈ નહીં, કેવો ગંભીર ગુનો કરી નાખ્યો મેં... કસ્ટમ ઓફિસર બેગની ચીજવસ્તુ ઉપરનીચે કરતો રહ્યો અને ચિંતન હવે પછી જે બનવાનું હતું તેના સંતાપમાં થરથરતો રહ્યો. ગન હાથમાં આવતાં જ ઓફિસર પૂછશે : ‘મિસ્ટર, તમારી પાસે આનું લાઇસન્સ છે ?... નથી ? તો તમે બેવડો ગુનો કર્યો. ડિક્લેર કર્યા વગર સામાનમાં રિવોલ્વર લઈ આવ્યા, એટલું જ નહીં, તમારી પાસે એનું લાઇસન્સ પણ નથી !’

થોડે દૂર ઊભેલા ડીનસાહેબ તરફ ચિંતન આંખ ઊંચી કરી શક્યો નહીં : ‘આ બધા સામે હું શો ખુલાસો કરીશ ? કસ્ટમવાળા પૂછપરછ માટે રોકી રાખશે, કદાચ મારો આ ગુનો સાંજના છાપે ચઢી જશે...’ યશોદાબહેનનો વિચાર આવતાં જ ચિંતનના કપાળેથી પરસેવાના રેલા દડવા લાગ્યા : ‘એ ભલે અત્યારે અહીં હાજર નથી, પણ મારું આ “પરાક્રમ” જાણશે ત્યારે ? કદાચ મારી સાથે અબોલા લેશે, નહીંતર મને કહેશે : મન્મંથરાય મઝુમદારનો દીકરો થઈને આવો ગુનો કરી બેઠો ?’

‘ચિંતન !’ કોટની બાંય પકડીને તુલસીએ તેને સજાગ કર્યો : ‘મોં ફેરવીને ક્યારનો ત્યાં શું જોઈ રહ્યો છે ?’

ત્યારે ચિંતને માની લીધું કે કસ્ટમ ઓફિસરના હાથમાં ગન આવી ગઈ ! ગરદન વાળીને એ તરફ જોવાની હિંમત ચાલી નહીં, ત્યાં -

‘યૂ કેન ગો નાઉ.’

કસ્ટમ ઓફિસરે બેગ પર પાસિંગની ચોકડી કરતાં કહ્યું. ચિંતનને થયું : ‘એવું બને જ કેમ ?’ સુખદ આંચકા સાથે તેણે ઓફિસર તરફ જોયું તો એ હસતો હતો : ‘મિસ્ટર મઝુમદાર, તમે એમ. એમ. સાહેબના સન છો ને ?’

‘જી હા !’ કહેવામાંય ચિંતનને થોડો સમય લાગ્યો : ‘તમે કઈ રીતે ઓળખી ગયા ?’ તેની સાથે હાથ મિલાવતાં પૂછ્યું : ‘મારા ફાધર તો વર્ષો પહેલાં કસ્ટમખાતામાં હતા.’

‘મને ખબર છે !’ ઓફિસરે હવે આત્મીયતા દર્શાવતા કહ્યું : ‘એક વર્ષ એમના હાથ નીચે કામ કર્યું હતું. ત્યાર પછી તો...’

એણે વાક્ય અધૂરું જ રાખ્યું અને ચિંતને ટ્રોલીમાં સામાન ગોઠવી તુલસી સાથે ચાલતી પકડી.

‘ચિંતન, જોયું ને ?’ તુલસી પગ ઉપાડતી બોલી : ‘મન્મથમાસા કેટલી બધી સુવાસ છોડતા ગયા છે !’

ત્યારે ચિંતને લુખ્ખું હસી મોં ફેરવી લેવું પડ્યું. એ કહી શક્યો નહીં કે એમની સુવાસનો આજે મને ગેરલાભ મળ્યો. બેગમાં છુપાવેલી ગન વિશે ઓફિસરે એટલે જ કાંઈ પૂછપરછ કર્યા વિના મને છોડી દીધો...

શ્રીવાસ્તવજી સાથે બંને હોલની બહાર નીકળી લોબીમાં આવ્યાં ત્યાં જ નજરે પડતા દશ્યે બંનેને સ્તબ્ધ કરી દીધાં. લોબીની બંને બાજુ સામસામે સફેદ યુનિફોર્મમાં હારબંધ ઊભેલી કે.જી.એમ. હોસ્પિટલની નર્સો હાથમાં ગુલાબના એકએક ફૂલ સાથે તેમના સ્વાગત માટે ઊભી રહી ગઈ હતી !

‘વેલકમ ટુ ડાર્લિંગ તુલસી !’ કહેતી સિસ્ટર ડિસોઝાએ તેની સામે દોટ મૂકી. તુલસીએ તો હસ્તધૂનન માટે તેનો હાથ લંબાવ્યો, પણ ડિસોઝાએ પ્રિય સખીના હેતથી તેને પોતાની બાથમાં લઈને છાતીસરસી ચાંપી દીધી : ‘આઈ એમ સો હેપી...’ બોલતીબોલતી તુલસીના બંને ગાલ પર તે ચૂમીઓ ભરવા લાગી. તેના એ ઊભરાએ તુલસીની આંખો ઊભરાવી દીધી.

‘ડિસોઝા ! તું એકલી જ તુલસીને મળીશ કે બીજી બધી સિસ્ટર્સનેય થોડો ચાન્સ આપીશ ?’

કહી શ્રીવાસ્તવજી તુલસીનો હાથ પકડીને આગળ વધ્યા. જાણે વિદેશના કોઈ મહાનુભાવના સ્વાગત માટે યુનિફોર્મધારી સૈનિકોની પરેડ ગોઠવાઈ હોય તેમ તુલસી-ચિંતનને લઈ ડીન શ્રીવાસ્તવ ધીમાં પગલે પસાર થવા લાગ્યા અને બીજી બાજુ ઊભેલી નર્સો સ્મિત ફરકાવીને ચિંતન-તુલસીને પોતપોતાના હાથનું ગુલાબ આપતી ગઈ. ચિંતન દરેકેદરેકે સિસ્ટરને નામ-ચહેરાથી પિછાણતો હતો, પણ તુલસી માટે તો પંચાવનમાંથી પાંચ-સાત ચહેરા જ પરિચિત હતા. આવા ઉમળકાભર્યા આવકાર માટે પોતાની જાતને ધન્ય માનતી તુલસીની આંખે ઝળઝળિયાં આવી ગયાં : ‘સર ! આટલી બધી સિસ્ટર્સને ડ્યૂટી છોડાવીને અહીં સુધી...’

‘નહીં, તુલસી ! એમની ડ્યૂટી આઠ વાગ્યે શરૂ થવાની છે. સ્પેશિયલ બસ કરીને આવી છે અને અહીંથી સીધી હોસ્પિટલ પર જવાની છે.’

ત્યારે ચિંતનને પૂછવાનું યાદ આવ્યું : 'સર, ડોક્ટર પંડ્યાસાહેબ કેમ છે ?' 'કેમ આવ્યા નથી ?'ને બદલે ચિંતને 'કેમ છે ?' પૂછ્યું છતાં ડીનસાહેબે જવાબ તો 'કેમ આવ્યા નથી ?'નો જ આપ્યો : 'એરપોર્ટ પર આવવાની એમની ઇચ્છા તો હતી પણ હમણાં ડોક્ટર પંડ્યાની તબિયત બરાબર રહેતી નથી. પાંચછ દિવસથી હોસ્પિટલે પણ આવતા નથી.'

ત્યાં સુધીમાં ત્રણે બહાર આવી પહોંચ્યા હતા. હોસ્પિટલની નર્સો એમની બસમાં ચડવા લાગી હતી અને ડીન શ્રીવાસ્તવને જોતાં જ સફેદ રંગની પાંદિની કાર તેમની સામે આવીને ઊભી રહી ગઈ. કાર જોઈને ચિંતન બોલવા જતો હતો : 'સર, હોસ્પિટલના સત્તાવાળાઓએ આખરે આપને કાર આપી ખરી... પણ ત્યાર પહેલાં તો એક યુવાન પત્રકાર અણધાર્યો ટપકી પડ્યો : 'મિસ ગોસ્વામી, હું "એક્સપ્રેસ"નો રિપોર્ટર છું.' ખિસ્સામાંથી બોલપેન કાઢતાં તેણે ચાલુ કરી દીધું : 'થોડી વાર પહેલાં જ અમને જાણ થઈ કે તમે ટ્રીટમેન્ટ લઈને જિનીવાથી પાછાં ફરી રહ્યાં છો... તમારી સંપૂર્ણ યાદદાસ્ત પાછી નથી આવી એ વાત સાચી ?'

રિપોર્ટરના પ્રશ્ને ચિંતનને અકળાવ્યો, ડીનસાહેબને ઉચાટ જગાડ્યો : 'આટલું બધું સિકેટ રાખ્યું હોવા છતાં તુલસીના આગમનની આને જાણ ક્યાંથી થઈ ગઈ ? આવતાંની સાથે જ તુલસીની કસોટી શરૂ થઈ ગઈ...'

'તમે જે સાંભળ્યું એ સાવ સાચું !' ખોટું બોલવાની શરૂઆત કરતી તુલસીએ સામેવાળાને સાચું લાગે એવી રીતે કહી દીધું : 'સ્વિસ ડોક્ટરે મેમરી ટ્રીટમેન્ટમાં કોઈ કસર નહોતી રાખી, છતાં છીનવાઈ ગયેલી યાદદાસ્તનો એક ટુકડો પાછો ન મળ્યો તે ન જ મળ્યો !'

'આઈ એમ સૌરી !' હમદર્દી દર્શાવીને રિપોર્ટર આગળ પૂછવા જતો હતો, પણ તુલસી વચ્ચે બોલી ઊઠી : 'એમાં દિલગીર થવા જેવું શું છે, ભાઈ ! જિંદગી આપનાર સર્જનહાર આપણી પાસેથી એક દિવસ કાયમને માટે પાછો લઈ લે તો એનો શોક શું કરવો ?'

વગર પૂછ્યે કાંઈક નોંધપાત્ર મળી ગયું હોય તેમ રિપોર્ટરે તુલસીનું એ કથન ઝડપથી રાઈટિંગ પેડ પર ટપકાવી લીધું.

'હવે આપણે નીકળીએ.' રિપોર્ટરનો પીછો છોડાવવા ચિંતને કારનો આગલો દરવાજો ઉઘાડ્યો : 'ડીનસાહેબને હોસ્પિટલ પહોંચવાનો સમય થઈ ગયો.'

પરંતુ રિપોર્ટર એટલી સહેલાઈથી પીછો છોડે ખરા ?

'મિસ ગોસ્વામી, સાંભળ્યું છે કે શુદ્ધિમાં આવ્યા પછી તમને કોઈ દિવ્ય દષ્ટિ પ્રાપ્ત થઈ છે... નજીકના કે દૂરના ભવિષ્યમાં શું બનવાનું છે એની તમને જાણ થઈ જાય છે એ વાત સાચી ?'

ત્યારે તુલસી તેને ધારીધારીને જોવા લાગી. તેના મુખભાવ જોઈને ડીનસાહેબ વિમાસણમાં પડી ગયા : બિચારી મૂઝવણમાં મુકાઈ ગઈ... ચિંતન ફરી વચ્ચે પડવા જતો હતો, પણ તુલસીનો ચહેરો તંગ થયો જોઈને પામી ગયો કે તુલસીને કાંઈક 'દેખાવા' લાગ્યું છે.

'અરે, ભાઈ ! તમે મારાં ખબરઅંતર પૂછી રહ્યા છો, પણ...' એકીટશે રિપોર્ટરને તાકી

રહેલી તુલસીના મુખથી આપોઆપ શબ્દો સરવા લાગ્યા : 'મેટરનિટી હોમમાં તમારી પત્નીએ પુત્રને જન્મ આપ્યો તેની તમને જાણ નથી લાગતી... જાઓ જલદી, જઈને તેના ખબર પૂછો !'

સાંભળતાં જ પેલાની આંખો વિસ્મયથી પહોળી થઈ ગઈ. પત્રકાર મટીને એ પિતા બની ગયો : 'તમે... તમે ક્યાંથી જાણી લીધું કે મારી પત્ની મેટરનિટી હોમમાં છે ?...' પછી અચાનક ઊંઘમાંથી ઝબકી ગયો હોય તેમ ઉત્તેજનાથી ઊંચોનીચો થતો તે બોલી ઊઠ્યો : 'પુત્રજન્મ !' આજુબાજુનું ભાન ભૂલી જઈને એણે પોકાર પાડ્યો : 'હું બાપ બની ગયો... હમણાં જ ટેલીફોન કરીને ખાતરી કરું છું.' કહેતાં એણે એવી દોટ મૂકી કે હાથમાંથી બોલપેન ઊછળી પડી તોપણ પાછું વાળીને જોયા વગર ભાગ્યો.

ડીનસાહેબ અને ચિંતન પણ થોડી વાર તુલસીને સ્તબ્ધપણે જોતા રહ્યા.

'રિપોર્ટરને ભગાડવા માટે તે બહુ સારો કીમિયો અજમાવ્યો તુલસી !' કારની પાછળનો દરવાજો ઉઘાડી તેને અંદર બેસી જવાના સંકેત સાથે ચિંતને કહ્યું : 'એ ફોન કરીને પાછો આવે એ પહેલાં ચાલો આપણે ભાગી છૂટીએ !'

હજુય તંદ્રામાંથી બહાર નહીં આવેલી તુલસી યંત્રવત્ કારમાં સરકી ગઈ. તેની બાજુમાં બેઠેક લેતાં પહેલાં ડીનસાહેબે ધીમા અવાજે તુલસી-ચિંતનને અંગ્રેજીમાં તાકીદ કરી : 'રસ્તામાં આપણે કોઈ કામની વાત નહીં કરીએ.'

અને ડ્રાઈવરની બાજુમાં ગોઠવાઈ જતાં ચિંતન ઘેર પહોંચી જવાની અધીરાઈમાં ઘરના વિચારે ચડી ગયો.

*
'બા, તમે અમને એરપોર્ટ લેવા ન આવ્યાં એનું કારણ મેં પૂછ્યું નહીં એની તમને નવાઈ લાગતી હશે.'

તુલસી નાહવા માટે બાથરૂમમાં ગઈ કે તરત જ ચિંતને વાત છેડી ત્યારે હીંડોળે બેસીને લીલા વટાણા ફોલતાં યશોદાબહેનના હાથને અણધારી બ્રેક લાગી હોય તેમ થંભી ગયા. તુલસી-ચિંતનને લેવા પોતે એરપોર્ટ ન જઈ શક્યાં એના અજંપા સાથે સવાછ વાગ્યાથી યશોદાબહેન ઘરની બારીએ ઊભાં રહી ગયાં હતાં. સહાર એરપોર્ટ પર ફોન જોડીને જાણી લીધું કે જિનીવાની ફ્લાઈટ હમણાં જ આવી પહોંચશે, એટલે જાણે બારીએ ઊભાંઊભાં એરપોર્ટ સુધી નજર પહોંચતી હોય તેમ કલ્પનાદષ્ટિથી તુલસી-ચિંતનનું આગમન નિહાળતાં રહ્યાં હતાં : એ બંને પ્લેનમાંથી ઊતરી ગયાં હશે, હવે કસ્ટમમાં દાખલ થયાં હશે, શ્રીવાસ્તવજીને જોઈ બંને આનંદમાં આવી ગયાં હશે, મને નહીં જોઈને ચિંતન પૂછી બેઠો હશે કે બા કેમ નહીં આવ્યાં ? બિચારાનું દિલ દુભાયું હશે...

'ઘેર આવતાંની સાથે જ પૂછવાનું અજુગતું લાગ્યું.' યશોદાબહેન તરફથી જવાબ નહીં મળ્યો એટલે ચિંતને સવાલ દોહરાવ્યો : 'ડીનસાહેબને પૂછ્યું ત્યારે ઘર બંધ કરીને આવવામાં તમને અપશુકન દેખાય એવું એમણે કહ્યું અને મેં સાંભળી તો લીધું, બા ! પણ મને એ કારણને બદલે બહાનું લાગ્યું.'

‘ચિંતન, તું એને કારણ કહે કે બહાનું, છેલ્લી ઘડીએ મેં ઇરાદો બદલી નાખ્યો.’ ફરી વટાણા ફોલવાનું ચાલુ કરતાં યશોદાબહેને પુત્ર સામે જોયું : ‘તુલસી વર્ષો પછી ઘેર આવે ત્યારે હું તેની નજર ઉતારવા માગતી હતી.’

‘એ બધું તો મેં જોયું, બા ! તમે તુલસીના માથા પરથી લીંબુ ઉતાર્યું, એના ગોરા ગાલ પર કાજળનું ટપકું કર્યું અને એને છાતીસરસી ચાંપી વહાલ વરસાવ્યું.’ બોલતાંબોલતાં ચિંતનનો અવાજ ઊંચો થવા લાગ્યો : ‘પરંતુ, બા ! એ બધું તો તમે એરપોર્ટ લેવા આવ્યાં હોત તોપણ ઘેર સાથે આવીને કરી શકત... મારે તો એ જાણવું છે કે છેલ્લી ઘડીએ તમે વિચાર કેમ બદલી નાખ્યો ?’

હવે યશોદાબહેને સચ્ચાઈ ઉચ્ચાર્યા વગર ચાલે એવું નહોતું. ગળું ખંખેરીને તેમણે ચિંતન સામેથી નજર હટાવી લીધી :

‘સવારે વહેલી ઊઠી, પૂજા-પાઠમાંથી પરવારીને ડીનસાહેબ લેવા આવે તેની રાહ જોતી હું બારીએ ઊભી હતી. પાંચ વાગી ગયા છતાં તેઓ ન આવ્યા એટલે અધીરી થઈને મેં એમને ઘેર ફોન કર્યો ત્યારે એમનાં પત્નીએ કહ્યું કે એ તમને લેવા આવવા માટે ઘેરથી નીકળી ચૂક્યા છે... પાંચેક મિનિટ પછી કાર આવીને ઊભી રહેતી દેખાઈ એટલે હું સાદ પાડીને કહેવા જતી હતી કે ‘હું નીચે આવું છું.’ પણ ત્યાં મારા મગજમાં ઝબકારો થયો. એ કાર તો મેં હજુ બે દિવસ પહેલાં જ જોઈ હતી. શ્રીકાન્તને ઘેર સુરુચિનો ખરખરો કરવા ગઈ ત્યારે એણે બહુ આગ્રહ કરીને મને ઘેર મૂકવા માટે પોતાની કાર મોકલી હતી.’

‘ઓહ ! અમને લેવા માટે પણ શ્રીકાન્તભાઈની કાર એરપોર્ટ પર આવી હતી ?’ હળવો આંચકો અનુભવ્યો હોય તેમ બોલાઈ ગયા પછી ચિંતને સત્વર સ્વસ્થ થઈ જવું પડ્યું : ‘પરંતુ, બા ! શ્રીકાન્તભાઈની કારમાં એરપોર્ટ આવવામાં તમને શો વાંધો...’

‘વાંધો શ્રીકાન્તની કારનો નહોતો.’ યશોદાબહેનના ચહેરાની રેખા તંગ થવા લાગી : ‘સુરુચિને એ કાર તેના મામા તરફથી ભેટ મળી હતી.’

‘સુરુચિના મામા...’ બોલતાંબોલતાં કડવો ઘૂંટડો ગળે ઉતારી જતાં ચિંતને ઉમેર્યું : ‘સુરુચિના નવલમામા ?’

જવાબમાં યશોદાબહેન હકારામાં માત્ર ડોક હલાવી ફરી નીચી નજરે વટાણા ફોલવા લાગ્યાં. ચિંતન સમસમીને મૂંગો થઈ ગયો. જે માણસ પોતાના પતિની હત્યામાં કારણભૂત બન્યો હોય એની મોટરમાં બેસવા યશોદાબહેન મન્મથરાય મજુમદાર તૈયાર કેમ થાય ?

મા-દીકરા વચ્ચે ધારદાર ખામોશી છવાઈ ગઈ. યશોદાબહેન વિચારતાં હતાં કે ચિંતનને સુરુચિના મામાનું નામ આટલું જલદી કેમ યાદ આવી ગયું ? એણે પૂછ્યું કેમ નહીં કે આ નવલમામા એટલે નવલચંદ શાહ પોતે જ ને જે વર્ષો પહેલાં આ ઘરમાં આવીને મોતની ધમકી આપી ગયો હતો ?

અને ચિંતન વિચારતો હતો કે જિનીવામાં નવલચંદ શાહનો ભેટો થઈ ગયાની વાત

બાને કહી દઉં ? પિતાનું વેર લેવાનું મન ઘૂંટાતું ખુન્નસ એમની સમક્ષ પ્રગટ કરી દઉં ? એ માણસ તુલસીની યાદદાસ્ત પર જાપ્તો રાખી રહ્યો છે એની જાણ કરી દઉં ?

‘બા, કોલમાં તમે કહ્યું કે સુરુચિ મરતાં પહેલાં શ્રીકાન્તભાઈ પર અંગત ચિઠ્ઠી લખતી ગઈ હતી...’

તુલસી બાથરૂમમાંથી બહાર નીકળે એ પહેલાં જાણી લેવાની ઉત્સુકતા સાથે ચિંતને પૂછ્યું : ‘એ ચિઠ્ઠી શ્રીકાન્તભાઈએ તમારી જેમ બીજાનેય વંચાવી હશે ને, બા ?’

‘નહીં, ચિંતન, પહેલાં તો જજસાહેબને ઘેર જવા મારા પગ ઊપડતા નહોતા..’ યશોદાબહેન કહેવા લાગ્યાં : ‘કદાચ મને જોઈને એ લોકો એવું વિચારશે કે હું ખરખરો કરવા નહીં પણ એમનું દુઃખ જોઈને મનોમન હરખાવા આવી છું... એટલે તો શ્રીવાસ્તવજીએ ફોન કરીને પૂછ્યું કે મારી સાથે તમે શ્રીકાન્ત પાસે આવો છો ને, ત્યારે મેં ના પાડી દીધી હતી..’

‘અને પછી તમને થયું કે શ્રીકાન્તભાઈ પાસે જવું જોઈએ એટલે તમે ગયાં..’ ચિઠ્ઠીવાળી વાત જાણવાની અધીરાઈમાં ચિંતને કહ્યું : ‘ત્યાં ગયા પછી શું થયું, બા ?’

‘જજસાહેબ અને ધુમનબહેનને મારું આગમન અણધાર્યું લાગ્યું હોય તેમ થોડી વાર મને તાકી નીચું જોઈ ગયાં. હું થોડી વાર ગુમસૂમ બેસી રહી, ત્યાં શ્રીકાન્તની નાની બહેન આવીને મને અંદર બોલાવી ગઈ. મને જોતાં જ એકલો બેઠેલો શ્રીકાન્ત ભાંગી પડ્યો. જાણે પહેલી વાર એ હૃદયનો ઊભરો ઠાલવતો હોય એમ નાના બાળકની જેમ ધ્રુસકે-ધ્રુસકે રડવા લાગ્યો. મોટા ભાઈને રડતા જોઈ ન શકતી હોય તેમ શ્રુતિ ઝડપથી બહાર નીકળી ગઈ.’

બે દિવસ પહેલાંનું એ કરુણ દૃશ્ય વર્ણવતાં યશોદાબહેન અત્યારેય ગળગળાં બની ગયાં. ધ્યાનથી સાંભળતા ચિંતને બાથરૂમ તરફ નજર કરી લઈને ઉતાવળ દર્શાવી :

‘મારે એ જાણવું છે, બા ! કે સુરુચિની ખાનગી ચિઠ્ઠી તમને વંચાવવા પાછળ શ્રીકાન્તભાઈનો હેતુ...’

‘હેતુ ગમે તે હોય, ચિંતન !’ તેનું અધૂરું વાક્ય ઊંચકી લેતાં યશોદાબહેન બોલી ગયાં : ‘પત્ની આપઘાત કરે ત્યારે પતિની સ્થિતિ બહુ વિચિત્ર બની જતી હોય છે. પત્ની ગુમાવ્યાના આઘાત ઉપરાંત એણે લોકોની શંકાકુશંકાનો સામનો કરવો પડતો હોય છે. મોકળા મને રડી લઈને શ્રીકાન્ત પોતાના અસહ્ય દામ્પત્યજીવનની વાત કરવા લાગ્યો. લગ્ન પછી સુરુચિ વારંવાર તુલસીનું નામ લઈ શ્રીકાન્તને મહેણાં સંભળાવ્યા કરતી. તુલસી ભાનમાં આવ્યા પછી તો તેનું વર્તન અસહ્ય જેવું બની ગયેલું. તેમાં સુવાવડ પછી સુરુચિના ચહેરા પર કોઢ ફૂટી નીકળ્યો એટલે બાજી હારી ચૂકી હોય તેમ એણે પાંચમા માળેથી પડતું મૂક્યું... આ બધું કહેતાંકહેતાં શ્રીકાન્તે બુશર્ટના ખિસ્સામાંથી એક ચિઠ્ઠી કાઢીને મારી સામે ધરી દીધી : લ્યો યશોદામાસી ! મરતાંમરતાં પણ તુલસી એના મગજ પર સવાર થઈ ગઈ હતી એનો આ પુરાવો ! તમારા સિવાય બીજા કોઈને મેં એ વંચાવી નથી... ચિઠ્ઠી વાંચીને એના પ્રતિભાવ જાણવા મેં સામે જોયું. એ કાંઈક કહેવા માગતો હતો - કદાચ એવું પૂછવા માગતો હતો કે માસીબા, હવે મારાં બાળકોનું શું થશે ? પણ ત્યાર પહેલાં તો પેલી શ્રુતિ આઠ દિવસની શ્રીકાન્તની બેબીને

લઈ આવી. મેં ચિઠ્ઠી શ્રીકાન્તના હાથમાં સરકાવી દીધી અને એની નવજાત પુત્રીને રમાડી હિંમત રાખવાનું આશ્વાસન આપી હું બહાર નીકળી ગઈ.

‘અને તમને ઘેર મૂકી જવા માટે શ્રીકાન્તભાઈએ કાર મોકલી.’ બોલતાંબોલતાં ચિંતને વાતનો સાર સંભળાવ્યો : ‘પણ અમને લેવા માટે એરપોર્ટ ગાડી મોકલવા પાછળનો શ્રીકાન્તભાઈનો હેતુ મારી સમજમાં ન આવ્યો.’

‘થોડી ધીરજ રાખ, ચિંતન ! આપોઆપ બધું સમજમાં આવી જશે.’ એવી ધરપત આપીને યશોદાબહેને પૂછી લીધું : ‘તુલીને તેં સુરુચિના ખબર આપ્યા ?’

‘હા, આપઘાતના ખબર આપ્યા.’ નિઃશ્વાસ સાથે ચિંતને કહ્યું : ‘પણ પેલી ચિઠ્ઠીવાળી વાત કહેવાનું તમારા માટે બાકી રાખ્યું.’

‘આપઘાતના ખબર સાંભળીને તુલસી શું બોલી ?’

‘શ્રીકાન્તભાઈનાં બાળકો પ્રત્યે અનુકંપા દર્શાવી... બાળકો મા વિહોણા થઈ ગયાનો બળાપો કર્યો.’

‘બળાપો થાય એવું જ છે, ચિંતન !’ યશોદાબહેન કહ્યા વગર રહી શક્યાં નહીં : ‘તુલસીને ત્યજી દેવાની ભૂલ બદલ જજસાહેબનાં ઘરવાળાં બધાં જ હવે પસ્તાતાં હશે.’

‘અને એ ભૂલ સુધારી લેવા માટે હવે એ બધાં તુલસીને થયેલો અન્યાય ભૂલી જશે.’ ચિંતન આવેશમાં બોલી ગયો : ‘બા, તુલસીને તમે શી શિખામણ આપશો - શ્રીકાન્તભાઈનાં બાળકોને સંભાળી લેવાની કે તમારા દીકરાને...’

ચિંતન વાક્ય પૂરું કરી શક્યો નહીં. તુલસી બાથરૂમમાંથી બહાર નીકળતી દેખાઈ એટલે મા-દીકરાએ વાત બદલી નાખવી પડી.

‘તારે હોસ્પિટલની ડ્યૂટી પર લાગી જવું હોય તો તું જજે, ચિંતન, પણ તુલસીને તો હું બે દિવસ ક્યાંય જવા દેવાની નથી.’ યશોદાબહેને બંનેને સંભળાવ્યું : ‘બે દિવસ તુલસી પાસેથી જિનીવાની વાતો સાંભળીશ. કાલે મંગળવાર છે એટલે સાંજે એને સિદ્ધિવિનાયકનાં દર્શને લઈ જઈશ.’

‘તમારે બેએ જે કરવું હોય તે કરજો, મારે તો જમી-પરવારીને બપોરે હોસ્પિટલ ગયા વગર છૂટકો નથી.’ કહેતાં ચિંતને સામાનમાંથી સૂટકેસ ઊંચકી : ‘બપોરે ડ્યૂટી પર હાજર થઈ જવાનો ડીનસાહેબનો હુકમ છે.’

બોલતોબોલતો ચિંતન રૂમમાં ગયા પછી તેને ખ્યાલ આવ્યો કે સૂટકેસની ચાવી તો તુલસી પાસે છે. હાક મારીને તુલસી પાસેથી ચાવી મંગાવી ત્યારે ચિંતને માનેલું કે ચાવી સોંપીને ચાલી જશે, પણ તેને બદલે એ તો બાકી રહેલા વટાણા ફોલતી પંલગ પર પલાંઠી વાળીને તેની સામે ગોઠવાઈ ગઈ. નાહવા જતાં પહેલાં કપડાં કાઢવા માટે સૂટકેસ ખોલતો હોય એવો દેખાવ કરતા ચિંતને બેગ ઉપરથી નીચે સુધી તપાસી જોઈ, પણ પેલી ગન હાથ લાગી નહીં. થોડી વાર મગજ કસી જોયું : સૂરજનારાયણવાળી ગન આ સૂટકેસમાં જ સંતાડી ને મૂકી હતી ને ?

‘શું શોધી રહ્યો છે, ચિંતન ?’

તુલસીની પૃચ્છાએ તેને ચમકાવ્યો : ‘હું... હું...’ ખોટું બોલવા જતાં જીભ ખચકાતી હોય તેમ એણે કહેવું પડ્યું : ‘બેંગમાં સાચવીને રાખેલી એક ચીજ મળતી કેમ નથી ?’

‘બહુ સાચવીને રાખેલી ચીજ ક્યારેક બહુ આસાનીથી ખોવાઈ જતી હોય છે.’ કહેતી તુલસીએ ઠાવકાઈથી ઉમેર્યું : ‘આ બેંગ તો કસ્ટમવાળાએ ચેક કરેલી એ જ લાગે છે.’

ત્યારે ચિંતનની ગરદન ઊંચી થઈ ગઈ, ધ્યાનથી તુલસીના મુખભાવ નિહાળ્યા : ‘હું જે શોધી રહ્યો છું એને કસ્ટમ ચેકિંગ સાથે કાંઈક નિસ્બત છે એવા આશયથી તો એ બોલી નહીં હોય ને ?’

પરંતુ તુલસીને નિર્દોષભાવે વટાણા ફોલવામાં મગ્ન જોઈને તેણે વિષય બદલી નાખતાં કહ્યું : ‘ઠીક છે, નાહીધોઈને નિરાંતે બેંગ તપાસીશ એટલે મળી જશે.’

‘નહીં, ચિંતન, હવે બેંગ તપાસવાની નકામી મહેનત કરતો નહીં.’ તેની સાથે નજર મિલાવતી તુલસીએ ધડાકો કર્યો : ‘તારી એ ચીજ હવે તને ક્યારેય પાછી નહીં મળે.’

‘એટલે ?’ ચિંતન ચોંક્યો : ‘તું કઈ ચીજની વાત કરે છે, તુલસી ?’

‘જે ચીજ તારી નહોતી એની.’ તુલસીનો અવાજ ગંભીર બનવા લાગ્યો : ‘જિનીવામાં તારી બેંગ પેક કરતી વખતે સૂરજનારાયણની ગન મારા હાથમાં આવી હતી.’

‘પછી ?’

‘પછી શું...’ કોઈ જાતના ખચકાટ વગર તુલસીએ કહી દીધું : ‘સૂરજનારાયણની ગન મેં બહાર ફેંકી દીધી.’

‘તુલસી !’ ચિંતનનાં નાખોરાં ફૂલી ગયાં : ‘તે ગન ફેંકી દીધી ! શું કામ ? ક્યાં ?’

‘ગેસ્ટહાઉસના પછવાડેના બંધ મકાનના ફળિયામાં ઘા કરીને ફગાવી દીધી.’

ચિંતન સ્તબ્ધ બનીને તેને તાકતો રહ્યો. તેનાં જડબાનાં સ્નાયુ તંગ થતા જોઈને તુલસીએ ધૂંટાતો શ્વાસ છોડ્યો :

‘આમ મારી સામે શું જોઈ રહ્યો છે, ચિંતન ? કસ્ટમવાળાએ તારી બેંગ ખોલી ત્યારે તું નર્વસ થઈ ગયો હતો... ધાર કે બેંગમાંથી ગન નીકળી હોત તો ?’

‘તો...’ જવાબ ન જડ્યો ત્યારે ચિંતને સામો સવાલ કર્યો : ‘ગન ફેંકી દેવા પાછળ તારો ઈરાદો શો હતો, તુલસી ?’

‘ઈરાદો એ જ કે યશોદામાસીના ચિંતનના હાથમાં ઈન્જેક્શનની સિરિંજ શોભે, કાતિલ હથિયાર નહીં !’

‘અને મન્મથરાય મજુમદારના પુત્રના હાથમાં ગન શોભે, તુલસી !’

‘તને હથિયાર ચલાવવાનો આટલો બધો શોખ હતો તો પછી ડૉક્ટર શું કામ બન્યો ચિંતન ?’

‘મન્મથરાય મજુમદારને હથિયાર ચલાવવાનો શોખ નહોતો, તુલસી ! એ એમની ફરજ

હતી.' ચિંતનની દલીલમાં આવેશ ભળવા લાગ્યો : 'હવે મારી ફરજ એ છે કે એમના હત્યારા સાથે હિસાબ સરભર કરી લેવો !'

ચિંતનનું મન તો તુલસી જિનીવામાં જ કળી ગઈ હતી, પણ હિસાબ સરભર કરી લેવાનું ખુન્નસ આટલું જલદી પ્રગટ કરશે એવું તેણે ધાર્યું નહોતું.

'વેરના હિસાબ કદી સરભર થતા નથી, ચિંતન !' જરાય ઉશ્કેરાયા વિના સ્વસ્થ અવાજે તુલસી કહેવા લાગી : 'વેર વાળવા જતાં એ ઓછું થવાને બદલે વધે છે. મન્મથરાયના હત્યારા સામે ગન ચલાવી તેનું પરિણામ શું આવે એનો તે વિચાર કર્યો છે ખરો ? યશોદામાસીની શી હાલત થાય, મારી શી સ્થિતિ થાય એનો તને વિચાર ન આવ્યો, ચિંતન ?'

ચિંતને એનો તો વિચાર કર્યો જ હતો, પણ અત્યારે એ કહેવા માગતો નહોતો. ટિપાઈ પર રાખેલી સૂટકેસનું ઢાંકણ બંધ કરી દઈને એ ખુરશી પરથી ઊભો થઈ ગયો : 'એની ચર્ચા પછી નિરાંતે કરશું, તુલસી ! અત્યારે હું નાહી લઉં.'

'નાહી, ચિંતન ! જતાં પહેલાં તારે મને એક વાતનો જવાબ આપવો પડશે.' તુલસીના અવાજમાં તેને રોકી રાખવાની દઢતા હતી : 'તું ખરેખર વેર વાળવામાં બહાદુરી માને છે ?'

તેનો જવાબ આપતાં પહેલાં ચિંતન થોડીક પળો માટે શ્વાસ ઘૂંટતો એકીટશે તુલસીને જોતો રહ્યો :

'વેર નહીં વાળવાને હું કાયરતા ગણું છું, તુલસી !'

'તો-તો હું તારી દષ્ટિએ કાયર ગણાઉં, ચિંતન !'

'તું ! આમાં તારી વાત ક્યાં આવી, તુલસી ?'

'આમાં નહીં, પણ સખારામમાં તો મારી વાત આવે ખરી કે નહીં ?' હવે તુલસીનો અવાજ ઉગ્ર થવા લાગ્યો : 'જેણે મારું શિયળ લૂંટવાનો પ્રયાસ કર્યો, જેના કારણે મારે પાંચ વરસની બેહોશીની સજા ભોગવવી પડી, જેને લીધે શ્રીકાન્ત મને ત્યજી ગયા... એ માણસ સામે મારે વેર લેવું જોઈએ કે નહીં ?'

'તુલસી...'

ચિંતન કંઈક બોલવા જતો હતો, પણ તુલસીએ આડો હાથ ધરી દઈ કહેવાનું ચાલુ રાખ્યું :

'વેર લેવાની વાત તો બાજુએ રહી, તમે લોકો તો મને એ યાદ રાખવાની પણ ના પાડો છો ! કાલ સવારે સખારામ મારી સામે આવીને ઊભો રહે તોપણ મારે એને દેખાવા દેવાનું નહીં કે હું એને ધિક્કારું છું... મારે તો એવો જ અભિનય કરતા રહેવાનું કે બળાત્કારના પ્રયાસની ઘટના મને યાદ જ નથી... સખારામ સામે મારે કોઈ વેર નથી એવો દેખાવ કરવામાં બહાદુરી ગણાય કે કાયરતા ?'

એકીશ્વાસે ધારદાર સવાલ પૂછીને તુલસીએ ઉમેર્યું : 'જતાં પહેલાં એનો જવાબ આપતો જા, ચિંતન !'

પરંતુ ચિંતન શો જવાબ આપે ? કદાચ આગળ વધીને તુલસી એને એમ પણ પૂછી શકે કે તારા પિતાની હત્યા કરનાર કે કરાવનાર સામે તું વેર વાળવા માગે છે, તેમ મારા પર બળાત્કારનો પ્રયાસ કરનાર સામે બદલો લેવાનો પ્રયાસ તેં કેમ ન કર્યો ? કદાચ એ વખતે તેં આવું પગલું ભર્યું હોત તો એનું પરિણામ શું આવત ? તું ખૂનની સજા ભોગવવા જેલમાં ગયો હોત શ્રીકાન્ત મને ત્યજી ગયા હતા. યશોદામાસીએ પુત્રના વિયોગમાં પ્રાણ ત્યજી દીધા હોત અથવા તો પાગલ બની ગયાં હોત અને હું...

‘તુલસી, વટાણા ફોલી લીધા હોય તો આપજે ને !’ અચાનક યશોદામાસી રૂમમાં આવી ચડ્યાં એટલે ચિંતને તત્કાલ જવાબ આપવાનું તો ટળી ગયું, પણ પીઠ ફેરવીને બહાર નીકળ્યા પછીય તુલસીની દૃષ્ટિ તેનો પીછો પકડીને જવાબની ઉઘરાણી કરતી હોય એવી અકળામણ તો ચાલુ જ રહી !

*

‘તુલસી ક્યાં ચાલી ગઈ ?’

નાહીને બાથરૂમમાંથી બહાર નીકળેલા ચિંતને ઘરના બધા જ ખંડમાં એને શોધી છતાં એ નજરે ન ચડી ત્યારે ચિંતને રસોડામાં જઈને ઉચાટ સાથે યશોદાબહેનને પૂછવું પડ્યું : ‘બા, તેં ક્યાંય એને બહાર તો નથી મોકલી ને ?’

‘એ એને ઘેર ગઈ ચિંતન !’

‘એને ઘેર !’ જાણે તુલસી પોતાને ત્યજી ગઈ હોય એમ એણે ધ્રાસકો અનુભવ્યો.

‘બિચારીને ઘેર જવાનું તો મન થાય ને... ભાનમાં આવ્યા પછી સીધી જિનીવા ઊપડી ગઈ હતી ! બારીમાં ઊભીઊભી એ ઘર સામે જોયા કરતી હતી, એટલે મેં જ એને કહ્યું કે જા, ઘરમાં એક આંટો મારી આવ.’

બાએ તુલસીને એકલી ત્યાં જવા દીધી એ ખટક્યું હોય તેમ ઉતાવળાં પગલે ચિંતન દીવાનખંડની બારી પાસે પહોંચી ગયો. તુલસીના ઘરનાં દ્વાર ઉઘાડાં દેખાયાં. વર્ષો પછી પોતાના ઘરમાં પ્રવેશ કરતી તુલસીના મનમાં કેવા ભાવ ઊભરાતા હશે એની કલ્પના કરતો એ ઊભો હતો ત્યાં કોઈકને ઉઘાડા ઘરનાં પગથિયાં ચડતું જોઈને તેની આંખો પહોળી થઈ ગઈ.

આ તો મુકુન્દ ! તુલસીના મોટા ભાઈને ઝડપભેર ઉઘાડા દરવાજામાંથી અંદર દાખલ થતો જોઈ ચિંતનને ફફડાટ જાગ્યો : આમ ચોરીછૂપીથી તુલસીની પાછળપાછળ એણે ઘરમાં જવાની શી જરૂર પડી ? તુલસીને મળવા માટે મુકુન્દરાય એરપોર્ટ પર આવી શક્યા હોત, મારે ઘેર આવીને પણ એને મળી શક્યા હોત... તેને બદલે આ રીતે ?

વધુ વિચાર કરવા રોકાયા વગર ચિંતને સામે પહોંચી જવા પગ ઉપાડ્યા.

□

સ્વજન વગરનું ઘર પ્રાણ વિનાના ખોળિયાની જેમ કેવું ચેતનહીન બની જાય છે !
 શ્રીનાથજીની છબી સાથે ઘરમાં પ્રવેશતાં જ વાતાવરણનો સૂનકાર તુલસીના મનને ઘેરી
 વળ્યો હતો. દરવાજાના તાળામાં ચાવી ફેરવતાંવેંત જ હૃદયમાં ઘરનાં સંભારણાં ઊભરાવા લાગ્યાં
 હતાં. બેઠકખંડમાં કપડાનું કવર વીંટાળેલી સિતાર જોતાં જ તુલસી ગદ્ગદ બનવા લાગી
 હતી. ત્રેવીસ એપ્રિલ ઓગણીસસો છોતેરની સાંજ મગજમાં ઘુમરાવા લાગી હતી. વી.આઈ.પી.
 પેશન્ટે આપેલો કોરો ચેક સંતાડવા પોતે ઘેર આવી ત્યારે પિતાજી આ જ દીવાનખંડમાં બેસીને
 સિતાર બજાવવામાં મશગૂલ હતા. નર્સના યુનિફોર્મમાં પોતાને ઘેર આવેલી જોઈ એમને અચરજ
 થયેલું, મારે ત્યારે ખોટું બોલવું પડ્યું હતું : સવારે ઉતાવળમાં જતી વખતે મારી પર્સ ભૂલી
 ગયેલી એ લેવા આવી છું... પિતાથી ક્યારેય કાંઈ નહીં છુપાવતી તુલસીને એ અંતિમ મિલનમાં
 ખોટું બોલવા બદલ પસ્તાવો જાગ્યો :

‘પેલા વી.આઈ.પી. પેશન્ટે ગીતા પર હાથ મુકાવીને કોઈને કાંઈ જ નહીં કહેવા માટે
 મને વચનબદ્ધ કરી લીધી તેમાં હું ખોટું બોલી ગઈ... તેને બદલે પેલો કોરો ચેક પિતાજીને
 જ સોંપી દીધો હોત તો ?’

કપડાના ખોળિયામાં સૂની પડેલી સિતાર પર હાથ પસવારતી તુલસીના મનમાં એક
 વિચિત્ર સૂર રણકવા લાગ્યો : ‘કોરો ચેક પિતાજીને આપી દીધો હોત તો તારી બેહોશીમાં
 પેલા સૂરજનારાયણને પિતાજી એની અનામત સોંપી દેત... પછી સારવાર માટે મને લંડન લઈ
 જવાનો સૂરજનારાયણે પ્રસ્તાવ મૂક્યો જ ન હોત, મોટાભાઈ મુકુન્દને પિતાજી સાથે ઝઘડો
 થયો ન હોત અને પિતાજીએ આવરદા ટૂંકાવી નાખવા માટે ઘેનની ગોળીઓ લેવી પડી ન
 હોત... પિતા સમક્ષ જરાસરખું જુઠું બોલવા જતાં કેવો અનર્થ સરજાઈ ગયો !’

સિતાર પરથી હાથ પાછો ખેંચી લઈને તુલસીએ હથેળી જોઈ તો ધૂળનો એક રજકણ સુધ્ધાં લાગ્યો નહોતો. યશોદામાસીએ સાચું જ કહ્યું હતું : ‘તુલસી, અઠવાડિયામાં બે દિવસ તારા ઘરમાં નિયમિત સાફસૂફી કરાવું છું. તું આવવાની હતી એટલે ગઈ કાલે જ સાફસૂફી કરાવી. પાંચ વરસથી માણસના વસવાટ વગરનું ઘર હોય એવું તને નહીં લાગે...’

‘માસીબા, હું ઘેર એક આંટો મારી આવું.’ એવી પોતે ઇચ્છા વ્યક્ત કરી ત્યારે એમણે જ સામાનમાંથી શ્રીનાથજીની છબી કાઢીને તેના હાથમાં આપી હતી : ‘જાય છે તો ઠાકોરજીને એમના અસલ સ્થાને સ્થાપતી આવ.’

છબી ટીંગાડવા માટે તુલસી પોતાના રૂમમાં પ્રવેશી ત્યાં જ એની નજર બારી પાસે રાખેલા લોખંડના પલંગ પર પડી અને મોંમાંથી દીર્ઘ નિઃશ્વાસ સરી પડ્યો : ‘પિતાજીએ ચિરનિદ્રામાં પોઢી જવા માટે મારી જ પથારી પસંદ કરી...’

ધૂજતા હાથે ઠાકોરજીની છબી ખીંટીએ લટકાવીને ખાટલા પાસે પહોંચી ત્યાં સુધીમાં તો એના હૈયાફટ રુદને ઘરના સૂનકારને ખળભળાવી મૂક્યું. મરણપથારીમાં પોઢેલા પિતાની છાતી પર પછાડી હૈયું હળવું કરતી હોય તેમ ખાટલાની કિનારી પર માથું ટેકવીને નીચે બેઠીબેઠી તુલસી ધ્રુસકેધ્રુસકે રડતી રહી. ચિંતને તેની નોટબૂકમાં વર્ણવેલો મધુકર ગોસ્વામીના મૃત્યુનો પ્રસંગ તુલસીની આંસુ વહાવતી આંખોમાં તાદૃશ થવા લાગ્યો :

પિતાજી ઊઠતા નથી એ જોઈને મોટાભાઈએ યશોદામાસીને રાડ પાડીને બોલાવ્યાં. ચિંતન દોડ મૂકીને અહીં આવી પહોંચ્યો, એમની નાડી તપાસી, શ્વાસોચ્છવાસ ચકાસ્યા અને હૃદય ધબકતું નથી એ જોઈ લીધા પછી ઘેનની ટીકડીઓની બોટલ હાથ લાગી એટલે બધું સમજાઈ ગયું...

પિતાજીએ આત્મહત્યા કરી છે એ જાણીને ચિંતન ડીનસાહેબને ફોન કરવા દોડ્યો હશે, યશોદામાસીએ ભાઈ-ભાભીને આશ્વાસન આપ્યું હશે, ભાભી આવા સમયે પણ પિતાજીનું વાંકું બોલવાનું ચૂક્યાં નહીં હોય અને ભાઈ ?

એ જ વખતે બહાર બેઠકખંડમાં કોઈક પ્રવેશ્યું હોવાનો પગરવ સાંભળીને તુલસીએ આંખોનાં આંસુ સાથે પેલું દૃશ્ય પણ ખંખેરી નાખ્યું. તેને હવે યાદ આવ્યું કે પોતે ઘરનાં બારણાં ઉઘાડાં રાખીને આવી હતી : મને પાછા ફરતાં વાર લાગી એટલે કદાચ યશોદામાસીને ઉચાટ જાગ્યો હશે, એમણે ચિંતનને અહીં મોકલ્યો હશે....

સાડીના પાલવથી આંખો લૂછતી તુલસી ખાટલા પાસેથી ઊઠવા જતી હતી ત્યાં રૂમના દરવાજે ઊભેલા મોટા ભાઈને જોતાં જ તેની કીકીઓમાં તિખારા તગતગી ઊઠ્યા : ‘આ મારા મોટાભાઈ ! જેમને કારણે પિતાજીએ આત્મહત્યા કરવી પડી...’

તુલસીનું મન રોષથી ધૂંધવાવા લાગ્યું, ચહેરો રતાશ પકડવા લાગ્યો, ઊભા થઈને મોટાભાઈના ગાલે તમાચો વીંઝી દેવાનું ઝનૂન ઘૂંટાવા માંડ્યું.

ત્યાં જ ચિંતનને થોડી વાર પહેલાં સંભળાવેલા પોતાના શબ્દો યાદ આવી ગયા : ‘બદલો લેવાથી વેરનો હિસાબ સરભર થતો નથી !’

એકાએક તુલસીની દષ્ટિમાંથી કરડાકી પીગળી ગઈ, લીસા કાજળની જેમ કીકીઓ પર કુમાશ અંજાઈ ગઈ. દસ ડગલાં દૂર ઊભેલા મોટાભાઈને જોવાની દષ્ટિ બદલાઈ જતાં જ તુલસીને તેમના પ્રત્યે સહાનુભૂતિ ઊભરાવા લાગી : સવાપાંચ વરસમાં મોટાભાઈના વાળ ધોળા દેખાવા લાગ્યા. પિતાજીની આત્મહત્યાના પ્રસ્તાવમાં એમની આંખો ઊંડી ઊતરી ગઈ. કર્કશા ભાભી સાથેના કલેશથી શરીર કંતાઈ ગયું. સવાપાંચ વર્ષે મેળાપ થઈ રહ્યો છે ત્યારે એમનું દિલ શું કામ દૂભવતું !

‘મુકુન્દભાઈ !’ સંબોધન ઉચ્ચારતાંની સાથે જ તુલસીનો કંઠ રૂંધાયો : ‘હું તો તમને એરપોર્ટ પર શોધતી હતી.’

‘એરપોર્ટ પર આવીને શું કરું, તુલસી ?’ બે ડગલાં આગળ વધતો મુકુન્દ અટકી ગયો. એરપોર્ટ પર નહીં આવવા માટે તુલસીએ ધોખો કર્યો એવા અર્થમાં તેણે ખોટી શરૂઆત કરી : ‘ત્તું આવ્યો હોત તોપણ બીજા લોકો આપણો મેળાપ થવા ન દેત.’

વગર માગ્યે મોટાભાઈએ કરેલો ખુલાસો તુલસીને ખટક્યો. ભાઈ-ભાભીના ખબર પૂછવાને બદલે તેનાથી બોલી જવાયું :

‘જિનીવામાં તમારા પત્રનીય બહુ રાહ જોઈ.’

‘મને હતું જ કે મારો પત્ર તારા સુધી પહોંચવાનો નથી.’ બીજાં બે ડગલાં આગળ વધી ફરી મુકુન્દ અટકી ગયો. તુલસીને પત્ર લખવાની લંડનથી સૂરજનારાયણે તેને ખાસ મનાઈ કરી હતી : તું ભળતુંસળતું લખી નાખીશ તો આપણો આખો પ્લાન ફ્લોપ થઈ જશે. પેલો ચિંતન તુલસીને ચેતવી દેશે... છતાં અત્યારે ખોટું બોલ્યા વગર ચાલે તેમ નહોતું :

‘એક નહીં, તુલસી ! મેં તો તને બબ્બે પત્ર લખ્યા હતા, પણ પેલો ચાલબાજ ચિંતુડો મારા કાગળ તારા હાથમાં આવવા દે તો ને !’

હવે તુલસીને સમજાઈ ગયું કે મોટા ભાઈ હજુય એવા ને એવા રહ્યા. કોઈના પ્રત્યે પૂર્વગ્રહ બંધાઈ જાય પછી એ ક્યારેય એમાંથી મુક્ત થઈ શકતા નથી.

‘એટલે તો હું તને અહીં એકાન્તમાં મળવા આવ્યો.’ તુલસી અબોલ બની ગઈ એટલે મનમાં ગોખી રાખેલું બોલી નાખવાનો મુકુન્દને મોકો મળી ગયો. સૂરજનારાયણે લંડનથી કોલમાં એને કહ્યું હતું કે હું જઈ રહ્યો છું, મારી ચીજ મને મળી જાય એટલે હું તને લંડન બોલાવી લઈશ. રાતોરાત તું લખપતિ બની જઈશ... તેને બદલે તુલસી મુંબઈ પાછી આવી ગઈ છતાં સૂરજનારાયણનો કોઈ પત્તો જ નથી. શું તુલસી પાસેથી કામ કઢાવીને એણે મને પડતો મૂકી દીધો ?

‘મને એકાન્તમાં મળવા આવવાનું કારણ કહેતાંકહેતાં અટકી કેમ ગયા, મોટા ભાઈ ?’

‘હું તને ચિંતનથી ચેતવવા આવ્યો છું, તુલસી !’

‘ચિંતનથી ચેતવવા ?’ તુલસી ધારદાર નજરે તેને તાકવા લાગી. પાંચપાંચ વરસ બેહોશ રહેલી બહેનને પહેલી વાર મળતા મોટાભાઈ ખબર પૂછતા નથી, હર્ષ વ્યક્ત કરતા નથી કે હેતથી માથે હાથ ફેરવતા નથી ! મોટાભાઈ સ્વાર્થી છે, પણ કપટી નથી. કપટ આવડતું હોત

તો દેખાવ ખાતર વહાલ વરસાવ્યા પછી મૂળ વાત પર આવત, તેને બદલે એમણે તો સીધી કાનભંભેરણી શરૂ કરી દીધી.

‘ચેતવવા આવ્યા છો છતાં ચૂપ થઈ ગયા, મોટાભાઈ !’

મુકુન્દને હવે પોતાની જાત પર ખીજ ચડી : તુલસીની પાછળપાછળ ઘરમાં દાખલ થતી વખતે નક્કી કર્યું હતું કે એકીસાથે બધું ઓકી નાખીશ, તેને બદલે વાક્યેવાક્યે અટકી શું કામ જવું પડે છે ? તુલસીની સામે નજર મિલાવીને વાત કેમ કરી શકતો નથી ? નાની બહેન હોવા છતાં એ મારાથી ઘણી મોટી થઈ ગઈ હોય એવી ઠાવકી કેમ દેખાય છે ? એ મારા મનનું પાપ પારખી ગઈ હોય એવી દહેશત કેમ જાગે છે ?

‘ચૂપ એટલા માટે થઈ ગયો કે ચિંતન ગમે ત્યારે આવી ચડે.’ હવે મુકુન્દે ઝડપ વધારી : ‘વિદેશી ડૉક્ટરના હાથે તારું ઓપરેશન કરાવવું છે એમ કહીને તારા મોટાભાઈની રૂએ ચિંતન મારી પાસેથી ફોર્મમાં સહી કરાવી ગયો અને પછી મુંબઈમાં જ ગુપ્તપણે તારું ઓપરેશન કરાવી લીધું. તું ભાનમાં આવી તોપણ મને જાણ ન કરી અને ચૂપચાપ તને લઈ જિનીવા ઊપડી ગયો !’

મુકુન્દ શ્વાસ ખાવા રોકાયો તોપણ તુલસી આગળ જાણવાની ઉત્સુકતા દર્શાવ્યા વગર ચૂપ જ રહી.

‘તને જાણ નથી, તુલસી, પણ ચિંતન તારી પાસેથી એક ભેદ જાણી લેવા માટે આ બધું કરી રહ્યો છે.’ કહીને મુકુન્દે સૂરજનારાયણની વાત ઉચ્ચારી : ‘એના પ્રધાન પિતાએ મરતી વખતે તને સોંપેલી એક ચીજ હાથ લાગે તો ન્યાલ થઈ જવાય એવી ચિંતનના મનમાં લાલચ હતી. એ મને પણ એમાં હિસ્સો આપવા તૈયાર થયો હતો. પછી તેની દાનત બગડી એટલે તને મારાથી દૂર રાખી...’ ટૂંકમાં કહી શકાય એવું બધું કહી દઈને મુકુન્દે છેલ્લે ઉમેર્યું : ‘મેં તને આ બધું પત્રમાં લખ્યું હતું એટલે જ એ કાગળ તારા સુધી એણે પહોંચવા ન દીધો.’

સાંભળીને મનોમન મોટા ભાઈ પર ખિજાતી તુલસીએ મુખભાવ બદલાવા દીધા નહીં. ચિંતને આ બધી જ વાત પોતાને જણાવી દીધી હતી, પણ મોટાભાઈને એ જણાવા દેવું નહોતું.

‘એમ વાત છે, મોટા ભાઈ !’ વિચારમાં પડી જવાના દેખાવ સાથે ભોંય પરથી ઊઠીને પલંગ પર ગોઠવાઈ ગઈ : ‘ચિંતન મારી પાસેથી ભેદ જાણી લેવા આટઆટલાં ફાંફાં મારતો રહ્યો છતાં બિચારો ફાવ્યો નહીં... પેલા પ્રધાનસાહેબ મરતાં પહેલાં મને કઈ ચીજ સોંપી ગયા છે એ યાદ આવે ત્યારે ને !’

‘અને એ યાદ નહીં આવે ત્યાં સુધી ચિંતન તને છોડવાનો નથી, તુલસી !’

પોતાની વાત અસર કરી રહી છે એવા ભ્રમમાં મુકુન્દ બોલી ગયો : ‘એટલે જ હું તને ચેતવવા આવ્યો છું કે હવે તું આ ઘરમાં રહેવા આવી, તને અહીં એકલું લાગતું હશે, તો અમે બંને પણ ભૂતકાળ ભૂલી જઈને તારી સાથે રહેવા તૈયાર છીએ.’

માત્ર બે ડગલાં દૂર ઊભેલા મોટાભાઈને તુલસી એવી રીતે નીખરવા લાગી કે જાણે કોી દૂરની ચીજને દૂરબીન દ્વારા જોતી હોય. નિકટતા દેખાડવા મથતા મોટા ભાઈ મનથી કેટલા બધા દૂર દેખાઈ રહ્યા છે !

‘ઊભા છો કેમ, મુકુન્દભાઈ ! બેસો ને !’ ખાટલા પર એમને બેસવાની જગ્યા કરી આપવા જરા સરકીને તુલસી બોલી : ‘મારી યાદદાસ્ત પાછી આવે ત્યાં સુધી આપણે આ વાત પડતી મૂકી દઈએ... ભાઈ-બહેન કાંઈક સારી વાત કરીએ. મારાં ભાભી કેમ છે ? તેઓ કેમ તમારી સાથે આવ્યાં નહીં ? હજુય મારાથી નારાજ છે કે...’

‘નહીં-નહીં તુલસી !’ સારી વાત કહેવાનું સૂઝી આવ્યું હોય તેમ મુકુન્દ તેની સામે ગોઠવાતો ઉત્સાહભેર બોલી ઊઠ્યો : ‘તારી ભાભીએ જ તો મને અહીં મોકલ્યો, એને તો આવવું હતું, પણ...’

બોલતો મુકુન્દ મલકાઈને નીચું જોઈ ગયો ત્યારે તુલસીની જિજ્ઞાસા જોર કરી ઊઠી : ‘પણ શું, મોટાભાઈ ?’

‘તારી ભાભીને સારા દિવસો જઈ રહ્યા છે, તુલસી ! તું થોડા મહિનામાં ફરી થઈ જવાની, તુલસી !’

‘હેં !’ ખુશખબર સાંભળતાં જ ભાઈબહેન વચ્ચેનું અંતર હટી ગયું. આવેશમાં તુલસીએ મોટાભાઈનો હાથ પકડી લીધો : ‘આડીઅવળી વાત કરવાને બદલે આવા ખુશખબર પહેલાં આપવા જોઈએ ને ? હું ફરીબા બનવાની અને પિતાજી દાદા બની...’

બોલતાંબોલતાં તુલસીની જીભ તાળવે ચોંટી ગઈ. થોડી વાર માટે વીસરાઈ ગયેલી પિતાની ગેરહયાતી તાજી થઈ ગઈ. હોંશેહોંશે પુત્રને પરણાવ્યા પછી એ વારેવારે બોલતા : ‘બસ, હવે હું દાદા થઈ જઉં પછી મને ઘરમાં એકલું નહીં લાગે. બચપણથી જ એને સંગીતની તાલીમ આપવાનું શરૂ કરી દઈશ ! મોટો થઈને મહાન સંગીતકાર બને એવા સંસ્કારનું સિંચન કરીશ ?’ તુલસીની આંખોમાં ઝળઝળિયાં આવી ગયાં.

‘પિતાજી યાદ આવી ગયા ને, બહેન !’

પહેલી વાર મુકુન્દે તેના ખભા પર હાથ મૂકી બહેનનું સંબોધન ઉચ્ચાર્યું ત્યારે હૃદય ગદ્ગદ બની ગયું.

‘બહેન તુલસી ! પહેલાં આપણે આ ઘરમાં ચાર જણાં હતાં.’ મુકુન્દના અવાજમાં ભીનાશ ભળવા લાગી : ‘તારી ભાભીને કારણે અમે જુદાં રહેવા ચાલ્યાં ગયાં અને એમ ચારમાંથી બબેના ભાગલા પડી ગયા. હવે ફરી આપણે ભેગાં થઈ જઈએ - પહેલાં ત્રણે સાથે રહીને અને પછી ત્રણમાંથી ચાર !’

સાંભળીને તુલસી થોડી વાર મોટા ભાઈને નીરખતી રહી. શ્રીનાથજીની છબી સાથે ઘરમાં દાખલ થઈ ત્યારે પહેલાં વિચાર એ જ આવેલો કે બે દિવસ માસીબા સાથે ગાળીને મારા જ ઘરમાં રહેવા આવી જાઉં, પરંતુ યશોદામાસી તેને એકલીને જુદી રહેવા નહીં દે એવા ખ્યાલથી તેણે વિચાર માંડી વાળવો પડ્યો હતો. હવે સાથે રહેવાનો મોટાભાઈનો પ્રસ્તાવ સાંભળીને તુલસી ફરી વિચારે ચડી ગઈ. ભાભીને મળ્યા વગર, એમના સ્વભાવમાં કાંઈ ફેરફાર થયો છે કે નહીં એ જાણ્યા વગર નિર્ણય લેવાનું તેને અજુગતું લાગ્યું.

‘મોટાભાઈ ! તમે ત્રણમાંથી ફરી ચાર થઈ જવાની આશા ઉચ્ચારી, પણ ફરી ચારમાંથી ત્રણ થઈ જવાની વાત વીસરી ગયા ?’

એ બોલી તો ગઈ, પણ મુકુન્દની સમજમાં ન આવ્યું હોય તેમ તે જોતો રહ્યો ત્યારે તુલસીએ ફોડ પાડવો પડ્યો : ‘આ બહેનને પરણાવીને સાસરે વળાવવી પડશે ને ?’

હવે મુકુન્દ ચોંક્યો : પોતાનાં લગ્નની વાત તુલસીએ સામે ચાલીને ઉચ્ચારી ? બોલ્યા પછી તો તુલસીનેય પોતાનું આમ બોલવું જરા વિચિત્ર લાગ્યું હતું.

‘ડૉક્ટર શ્રીકાન્તે સગાઈ ફોક કરી નાખી ત્યારે મને બહુ દુઃખ થયું હતું, તુલસી !’ અચાનક યાદ આવ્યું હોય તેમ મોટા ભાઈએ કહ્યું : ‘પરંતુ આજે હવે એને જ દુઃખી થવાનો વારો આવ્યો ! તને તો ખબર હશે, તુલસી ! ચાર દિવસ પહેલાં જ એની બૈરીએ પાંચમા માળેથી પડીને આપઘાત કર્યો ! છાપામાં વાંચીને મને થયું કે જઈને જજસાહેબને કહી આવું : મારી બહેનને તરછોડી દીધી એનું ફળ મળ્યું ને તમને લોકોને ?’

‘મોટાભાઈ !’ તુલસીની મુખરેખા તંગ બની ગઈ. એ મહામહેનતે અવાજને અંકુશમાં રાખી શકી : ‘કોઈનું દુઃખ જોઈને આમ રાજી થવાનું ન હોય. બિચારાં બે બાળકો નમાયાં થઈ ગયાં એનો કેમ વિચાર કરતા નથી ?’

એનો જવાબ મુકુન્દને જલદી જડ્યો નહીં અને જડ્યો ત્યારે બોલવાનો મોકો રહ્યો નહીં. થોડી વાર પહેલાં ચૂપચાપ ઘરમાં દાખલ થઈને ભાઈબહેન વચ્ચેની વાતચીત છુપાઈને સાંભળતા ચિંતનથી વધુ સંતાઈને રહેવાયું નહીં. મુકુન્દનો પીછો કરીને એ આવ્યો ત્યારે એણે ધારણા રાખી હતી કે એ જરૂર તુલસીને સૂરજનારાયણ બાબત પૂછપરછ કરશે અને તુલસી ગફલતમાં કાંઈક બોલી જાય તો પોતે એને રોકી પાડશે... પરંતુ શ્રીકાન્તનાં નમાયાં બાળકોની વાત તુલસીએ ઉચ્ચારી ત્યારે તેણે જાહેર થવું પડ્યું :

‘તુલસી, ઘરમાં એકલીએકલી શું કરે છે ?’ બોલતાંબોલતાં ઉંબરો ઓળંગ્યા પછી મુકુન્દની હાજરીનો અચાનક ખ્યાલ આવ્યો હોય તેમ એણે ચાંદી જવાનો દેખાવ કરવો પડ્યો.

‘અરે ! મુકુન્દભાઈ, તમે ! તમે વળી ક્યારે આવી પહોંચ્યા ?’ જવાબ આપવાને બદલે મુકુન્દ તેની સામે કતરાતો રહ્યો. દાંત ભીંસીને એ કાંઈ સંભળાવે તે પહેલાં તુલસીએ વચ્ચે બોલી જવું પડ્યું :

‘મોટાભાઈ એરપોર્ટ પહોંચી ન શક્યા એટલે ઘેર મળવા આવ્યા.’ કહેતી એ ઊભી થઈ : ‘ચાલો, મુકુન્દભાઈ, ચિંતનને ઘેર જઈને બેસીએ.’

‘ખાલી બેસીએ એમ નહીં, તુલસી ! સાથે જમવા બેસીએ એમ કહે.’ સારું લગાડવા માટે ચિંતને કહ્યું : ‘યશોદામાસી એમને જમ્યા વગર જવા થોડાં દેશે ?’

‘હું તારે ઘેર આવું તો જવા-ન-દેવાની વાત આવે ને, ચિંતન !’ સ્વરમાં ધાર લાવીને સંભળાવતા મુકુન્દે કાંડાઘડિયાળ તરફ જોઈ લઈ તુલસીને કહ્યું : ‘મારે બેન્કમાં પહોંચ્યા વગર ચાલે એમ નથી.’ પછી બંનેની આગળ થઈ જઈ ઘરની બહાર નીકળી જતાં પહેલાં ઉમેર્યું :

‘તુલસી, તારાં લગ્નની જવાબદારી મારા પર છે... પહેલી વાર આ બધાંએ ભેગાં મળીને ભૂલ કરી એવું હવે હું નહીં થવા દઉં !’

હક્કદાવે બોલતો હોય તેમ છેલ્લું વાક્ય ઉચ્ચારતી વખતે ચિંતન સામે તીરછી નજરે જોઈ લઈને સડસડાટ તેણે ચાલતી પકડી ત્યારે તુલસી-ચિંતન એકબીજા સામે જોતાં રહી ગયાં !

*

કે.જી.એમ. હોસ્પિટલના દરેક વોર્ડમાં રાઉન્ડ લગાવીને ડોક્ટર્સ, નર્સ, વોર્ડબોય, કારકુન, સફાઈકામદાર, ચોકીદાર - સૌકોઈને મળી, એમનાં ખબરઅંતર પૂછીને અને તુલસીના ક્ષેમકુશળ કહીને છેલ્લે ચિંતને ડીનસાહેબની કેબિનનું દ્વાર ઉઘાડ્યું : ‘મે આઈ કમ ઈન, સર ?’

‘વેલકમ, યંગ ડોક્ટર !’ જાણે તેની રાહ જોતા હોય તેમ રિવોલ્વિંગ ચેરમાં બેઠેલા ડીન શ્રીવાસ્તવે હર્ષભેર તેને આવકાર્યો : ‘પંદરવીસ મિનિટ પહેલાં જ તારે ઘેર ફોન કર્યો હતો. તુલસીએ કહ્યું, તું અહીં આવવા નીકળી ચૂક્યો છે એટલે રાહ જોતો હતો.’

‘સર, તમારા માટે આ તુલસીએ મોકલ્યું છે.’ પ્લાસ્ટિકની થેલીમાંથી ચોકલેટનું મોટું પેકેટ કાઢીને તેમની સામે ધરતાં ચિંતને ઉમેર્યું : ‘બીજું પેકેટ ડોક્ટર પંડ્યાસાહેબ માટે છે.’

‘સ્વિસ ચોકલેટ !’ પેકેટનું લેબલ વાંચતાં ડીનસાહેબ મરક્યા : ‘બુઢાપો બીજું બાળપણ કહેવાય એમ માનીને તમે લોકો જિનીવાથી અમારા માટે ચોકલેટ લઈ આવ્યાં !’

‘બીજું ઘણુંબધું લાવવું હતું, સર ! પણ ફોરીન એક્સચેન્જનાં ફાંફાં હતાં.’

એ જ વખતે ફોનની ઘંટડી રણકી એટલે શ્રીવાસ્તવજીએ પેકેટ એક બાજુ મૂકી દઈ રિસીવર ઊંચક્યું. હોસ્પિટલની ઓપરેટરે કોનો ફોન છે એટલી જાણ કરી ત્યાં જ ડીનસાહેબ ખુરશીમાં ટટ્ટાર થઈ ગયા. બોલવાના ભૂંગળા પર હાથ આડો રાખી ધીમા અવાજે ચિંતનને ચોંકાવ્યો : ‘પેલા સખારામનો ફોન છે !’

સાંભળતાં જ ચિંતન પણ અક્કડ થઈ ગયો.

‘ડીન શ્રીવાસ્તવ સ્પીકિંગ !’ જાણી-કરીને ડીનસાહેબે પોતાની રોજિંદી ઢબે શરૂઆત કરી ત્યાં સામેથી સાંભળવા મળ્યું : ‘સાહેબ, મિ સખારામ બોલતોય !’

‘બોલો, સખારામ !’ શ્રીવાસ્તવજીએ મરાઠી સામે હિન્દી ચાલુ કરી : ‘કેસે ફોન કરના પડા ?’

દુષ્ટ સખારામ સાથે ડીનસાહેબને આવી નરમાશથી વાત કરતા જોઈને ચિંતનને દાઝ ચડી, છતાં સખારામે ફોન શું કામ કર્યો એ જાણવાની ચંટપટી તો વધતી જ ગઈ.

‘નહીં, સખારામ, તુલસી હજુ બે દિવસ હોસ્પિટલ આવવાની નથી. તારે કાંઈ સંદેશો આપવાનો હોય તો કહે, હું પહોંચાડી દઈશ.’

‘સાહેબ, મારે એની સાથે રૂબરૂ જ વાત કરવી છે. બસ, એક વાર બે મિનિટ માટે મેળાપ કરાવી આપો !’

‘ભલે, બુધવારે બપોરે મને ફોન કરજે, હું તુલસીને પૂછી રાખીશ.’

ડીનસાહેબે એટલું કહ્યું ત્યાં સામેથી ફોન મુકાઈ ગયો. રિસીવરને કેડલ પર ગોઠવી દઈ શ્રીવાસ્તવજી થોડી વાર વિચારમાં પડી ગયા ત્યારે ચિંતનની ધીરજ ખૂટી ગઈ.

‘સર ! એ બદમાશ હજુ તુલસીનો પીછો નથી છોડતો ? તુલસીને એ શું પૂછવા માગે છે ?’

‘પૂછવા નહીં, કાંઈક કહેવા માગે છે.’ ટેબલ પર બંને કોણી ટેકવી થોડા નીચે ઝૂકીને ધીમા અવાજે તેમણે કહેવા માંડ્યું : ‘તું અને તુલસી રાતે જિનીવા ગયાં અને સવારના છાપામાં તુલસી ભાનમાં આવી ગયાના સમાચાર પ્રગટ થયા. સુરુચિ તુલસીને બ્રીચકેન્ડી હોસ્પિટલમાં જોઈ ગઈ એટલે વાત જાહેર થઈ ગઈ. સવારે મારે તાબડતોબ અહીં ખુશાલીની સ્ટાફ મીટિંગ ભરવી પડી. મીટિંગ હજુ પૂરી થાય એ પહેલાં જ આ સખારામ આવી ચડ્યો.’

આ પ્રસંગ ટૂંકમાં કહી સંભળાવીને ડીનસાહેબે છેલ્લે કહ્યું : ‘મને વિચિત્ર તો એ લાગ્યું, ચિંતન ! કે બધાંની હાજરીમાં “ક્યાં છે તુલસી ગોસ્વામી ?”ની ત્રાડ પાડનાર સખારામ મારી કેબિનમાં આવીને નરમ ઘેંશ જેવો થઈ ગયો અને મને કહેવા લાગ્યો કે હું તો સિસ્ટર ગોસ્વામીની માફી માગવા આવ્યો હતો.’

‘જુદો !’ ચિંતનથી આવેશમાં ઊંચા અવાજે કહેવાઈ ગયું : ‘સર માફી માગવાને બહાને તુલસીની નજીક પહોંચીને ફરી તેને બદનામ કરવાની એની કોઈ ચાલ હોવી જોઈએ.’

‘મને પણ પહેલાં એવી શંકા જાગેલી, પરંતુ થોડા દિવસ પહેલાં સખારામનો ફોન આવ્યો ત્યારે એણે જે એક વાત કહી જે સાંભળીને તું પણ ચોંકી જઈશ.’

‘કઈ વાત, સર ?’

‘ફોનમાં પહેલાં તેણે પૂછ્યું કે સિસ્ટર ગોસ્વામીની યાદદાસ્ત હજુ પાછી આવી નથી ? ત્યારે મેં કહ્યું કે ના, કદાચ સંપૂર્ણ યાદદાસ્ત ક્યારેય પાછી ન આવે એવું લાગે છે... મારો જવાબ સાંભળીને એ થોડી વાર મૂંગો થઈ ગયો. એ કાંઈક કહેવા માગતો હતો છતાં કહેતાં ડરતો હોય એવી એ ખામોશી હતી. છેવટે એ બોલ્યો : સાહેબ ! એને જો બધું યાદ નહીં આવે તો દુનિયાને કેવી રીતે જાણ થશે કે તેના પર હુમલો કરનાર હું એકલો નહોતો ?’

‘હું !’ આંચકો લાગ્યો હોય તેમ ચિંતન ખુરશીમાંથી અર્ધો ઊભો થઈ ગયો : ‘એણે એવું કહ્યું ?’

‘હા, ચિંતન ! એટલું કહી ફોનનું કનેક્શન એવી રીતે કાપી નાખ્યું કે જાણે ભયભીત બની ગયો હોય.’

‘તો-તો સખારામે સો ટકા સાચી વાત કહી દીધી, સર !’ જોશમાં બંને હાથની મુઠ્ઠીઓ વાળતો ચિંતન ઉત્તેજનાભેર બોલી ગયો : ‘બળાત્કારની ઘટના યાદ આવી ત્યારે તુલસીએ પણ કહ્યું હતું કે સખારામના બે હાથ ઉપરાંત રબ્બરના મોજાવાળા ત્રીજા કોઈ હાથે તેનું મોં ભીંસી રાખ્યું હતું ! તુલસીને એનો ચહેરો જોવા મળ્યો નહોતો, પણ સખારામ પાસેથી એનું નામ કઢાવી શકીએ તો આપણું કામ થઈ જાય, સર !’

ત્યારે ડીનસાહેબ ચૂપ રહીને તેને જોવા લાગ્યા. એમના મુખભાવ કહી રહ્યા હતા : 'ચિંતન, આટલી વારમાં સખારામ તરફનો તારો ભાવ પલટાઈ ગયો ? તેના પ્રત્યેનો તિરસ્કાર વીસરી જઈને તેનો સહકાર મેળવવા તૈયાર થઈ ગયો ?'

એમની ચુપકીદી બહુ વસમી લાગતી હોય તેમ ચિંતને કહેવું પડ્યું : 'સર, હવે એનો ફોન આવે તો કહી દેજો કે તુલસી તને મળવા તૈયાર છે.'

'નહીં, ચિંતન, એમ આપણાથી અથરા ન થવાય.' ડીન શ્રીવાસ્તવની પીઠ્ઠાએ તેને ટપાર્યો : 'ફોન પર એણે બીજા કોઈનો હાથ હોવાનું કહ્યું એટલે તો મેં ટ્રેકકોલથી જિનીવા તાકીદ કરી હતી કે તુલસીની સંપૂર્ણ સ્મૃતિ પાછી નથી આવી એવો દેખાવ કરવાનો છે. સખારામની વાત સાંભળીને મને ચિંતા જાગી હતી.'

'શેની ચિંતા, સર ?'

'એ કહે છે તેમ ખરેખર બીજું કોઈક પણ આમાં સંડોવાયું હોય તો તુલસી માટે જોખમ ઊભું થાય... કમિશનર કોટવાલે ત્યારે કહ્યું હતું કે આમાં કોઈ મહત્ત્વની વ્યક્તિ સંડોવાયેલી છે એ વાત હવે મને સમજાઈ રહી છે.' બોલતાંબોલતાં સાથે જ એમના મુખ પર ચિંતાની રેખા ઊપસી આવી : 'કમિશનરના કહેવા પ્રમાણે ખરેખર કોઈ મહત્ત્વની વ્યક્તિનો આમાં હાથ હોય તો એ તુલસીને જીવતી ન રહેવા દે !'

આટલું સાંભળીને ચિંતને નવલચંદ શાહ યાદ આવી ગયા. કહી દેવાનું મન થયું કે સુરુચિના મામાએ તો જિનીવા આવીને તુલસીની યાદદાસ્તનો રિપોર્ટ મેળવવાની કામગીરી પણ ચાલુ કરી દીધી હતી... પરંતુ આ તબક્કે એ કહેવું નહોતું. એમ તો સૂરજનારાયણવાળી વાત પણ હાલ તરત તો અધ્ધર રાખવાની હતી.

'સખારામને હું જુદી રીતે ટેકલ કરવાનું વિચારું છું.' વાતની કડી જોડતાં ડીનસાહેબે ચિંતને સજાગ કર્યો : 'બુધવારે ફોન આવશે ત્યારે હું કહીશ કે પહેલાં તું સિસ્ટર ગોસ્વામી સાથે એક વાર ફોનમાં વાતચીત કરીશ તો એ તને મળવાની ના નહીં પાડે.'

'એનાથી શો લાભ, સર ?'

'કદાચ એવું બને કે સખારામ ફોન પર જ તુલસીને બધું કહી દે. આપણે ફોનની વાતચીત ટેપ કરી લેવાની તૈયારી રાખી હોય એટલે આપણી પાસે એના અવાજમાં પુરાવો પણ આવી જાય.'

ચિંતને ડીનસાહેબની એ ચાલ બહુ ધીમી લાગી : મારું ચાલે તો ગમે ત્યાંથી સખારામને શોધી કાઢી, તેના લમણા પર ગનની નાળ દાબીને પૂછી લઉં કે બોલ, બીજું કોણ હતું તારી સાથે ? દસ ગણું એટલી વારમાં બોલી નાખ, નહીંતર તારી ખોપરીના ફૂરચા ઊડી જશે !

ડીન અને ચિંતન વચ્ચેની એ ખામોશીને ખળભળાવતી ટેલીફોનની ઘંટડી ફરી રણકી ઊઠી. ચિંતને થયું ફરી પેલા સખારામે ફોન કર્યો હોય તો એની સાથે વાત કરવાની હું તક ઝડપી લઉં. એને કહું કે તું તુલસીના ઘર પાસે આવ, એની સાથે હું તારો મેળાપ કરાવી આપું છું...

‘ચિંતન, તારો ફોન !’ કહી ડીનસાહેબે તેના તરફ રિસીવર લંબાવ્યું : ‘ઘેરથી તારાં મધર વાત કરવા માગે છે.’

સખારામના વિચારમાંથી પરાણે બહાર નીકળવું પડ્યું હોય તેમ ચિંતને કાન પર રિસીવર મૂક્યું ત્યાં યશોદાબહેને સીધી શરૂઆત કરી દીધી : ‘સાંભળ, હું કહું તેનો જવાબ હા કે નામાં આપજે... ઘેરથી તું નીકળ્યો ત્યારે હું તને કહેતાં ભૂલી ગઈ. તારે શ્રીકાન્ત પાસે ખરખરો કરવા જઈ આવવું જોઈએ. બને તો આજે જતો આવીશ ?’

‘આજે જ ?’

‘માત્ર વ્યવહાર ખાતર જ જવાનું નથી કહેતી, ચિંતન ! તું જા અને શ્રીકાન્ત તને સુરુચિની આપઘાતવાળી પેલી ચિઠ્ઠી વંચાવે તો સાફસાફ પૂછતો આવ કે સુરુચિની એ અંતિમ ઇચ્છા શ્રીકાન્ત પૂરી કરવા માગે છે ખરો ?’

‘પણ, બા...’

‘જો, ચિંતન, ઈશ્વરે જે ધાર્યું હશે એ જ આખરે થવાનું છે.’ યશોદાબહેને લાગણી-ઘૂંટ્યા અવાજે કહ્યું : ‘આપણા ટાળવાથી એ ટળવાનું નથી. બસ, તું એક વાર જઈને શ્રીકાન્તનું મન જાણી આવ તો એક સંતાપનો અંત આવી જાય ને !’

છેલ્લા શબ્દો ઉચ્ચારતી વખતે બાના ગળે ડૂમો આવી ગયો, એ વરતી ગયેલા ચિંતને સત્વર એમની આજ્ઞા માથે ચડાવી લીધી :

‘ભલે, બા, હું ફોન કરીને જઈ આવું છું.’

સામેથી ચિંતનને તેનો કોઈ પ્રતિભાવ સાંભળવા ન મળ્યો. માત્ર માનું એક ડૂસકું સંભળાયું અને ફોન મુકાઈ ગયો.

‘એનીથિંગ રોંગ, ચિંતન ?’

રિસીવર મૂક્યા પછી ઘણી વાર એ અબોલ રહ્યો ત્યારે ડીનસાહેબે પૂછવું પડ્યું : ‘કાંઈ ચિંતા જેવું તો નથી ને ?’

‘નહીં-નહીં, સર !’ તેણે ઝડપથી મુખ પર સ્વસ્થતા ધારણ કરી લેવી પડી : ‘બા કહેતાં હતાં કે આજે જ શ્રીકાન્તભાઈ પાસે જઈ આવ.’

‘એમની વાત સાચી છે. તારા સિવાય હોસ્પિટલમાંથી અમે સૌકોઈ આશ્વાસન આપવા જઈ આવ્યાં.’ આમ કહ્યા પછી પણ ચિંતને તત્પરતા નહીં દેખાડી એટલે ડીનસાહેબે હળવેકથી ઉમેર્યું : ‘તને એકલા જતાં સંકોચ થતો હોય તો હું સાથે આવું.’

હવે ચિંતન સતર્ક બની ગયો : ‘નહીં-નહીં, સર, એમાં સંકોચની કોઈ વાત નથી, પણ ફોન કરીને જઉં તો સારું... કદાચ હું જઉં અને શ્રીકાન્તભાઈ ન મળે તો એમના ઘરનાં સાથે હું શું બોલું ?’

ફોન કરીને ખરખરે જવાનું ડીનસાહેબને રુચ્યું નહીં, તેમ ચિંતનને ફોન કરતો પણ તેમણે રોક્યો નહીં. ઓપરેટર દ્વારા નંબર જોડાવ્યો એટલે ફોન પર સીધો શ્રીકાન્ત જ આવ્યો.

‘શ્રીકાન્તભાઈ, હું... ચિંતન !’

એટલું કહેતાંની સાથે જ શ્રીકાન્તનો અવાજ ઊછળ્યો : ‘અરે ચિંતન ! સારું થયું તે ફોન કર્યો.’

શોકમગ્ન સ્વરને બદલે ખુલ્લા અવાજે વાત કરીને શ્રીકાન્તે ચિંતનને ચોંકાવ્યો, છતાં પોતાના અવાજમાંથી શોકને ઓસરવા ન દીધો :

‘રૂબરૂ મળવા ક્યારે આવું એ પૂછવા માટે જ ફોન કર્યો, શ્રીકાન્તભાઈ !’

એટલું કહીને સુરુચિ માટે કાંઈક કહેવા જાય ત્યાર પહેલાં તો શ્રીકાન્ત તે જ પૂછી લીધું :

‘ચિંતન, પહેલાં એ કહે કે તુલસી કેમ છે ?’

‘તુલસી !’ આવા સંજોગોમાં તુલસી વિશે જાણી લેવાની તેની અધીરાઈ ચિંતનને સહેજ ખટકી તો પણ કહેવું પડ્યું : ‘તુલસી બીજી બધી રીતે સારી છે, માત્ર થોડી યાદદાસ્ત...’

‘બાકી છે, એમ જ ને ?’ જાણે એ આશ્વાસન આપતો હોય તેમ શ્રીકાન્તે કહ્યું : ‘બાકીની યાદદાસ્ત પણ આવી જશે, ચિંતન...’

હવે ચિંતનની ધીરજ ન રહી : ‘શ્રીકાન્તભાઈ, બાએ મને કોલ કરીને સુરુચિબહેનના ખબર આપ્યા હતા. જાણીને બહુ દુઃખ થયું.’

ત્યારે કોઈએ અણગમતી વાત યાદ કરાવી હોય તેમ શ્રીકાન્તે ઘડીભર મૌન ધારણ કરી લીધું અને ચિંતનને એ તક ઝડપીને પૂછી લીધું : ‘શ્રીકાન્તભાઈ, રૂબરૂ મળવા ક્યારે આવું ? તમને સાંજે ફાવશે ?’

‘સાંજે ?’ સહેજ વિચાર કરીને શ્રીકાન્તે જવાબ આપ્યો : ‘એમ કર, ચિંતન ! કાલે સાંજે રાખ... અને મારે ઘેર નહીં, કન્સલ્ટિંગ રૂમ પર જ આવી જા... ઘરમાં રહીને હું કંટાળી ગયો... બધાં સાથે એકની એક વાત કરીને તંગ આવી ગયો... એટલે કાલે છ વાગ્યે કન્સલ્ટિંગ રૂમ પર જવાનો છું. તું ત્યાં જ આવી જા ને ! તારી સાથે નિરાંતે ઘણી વાતો કરવી છે.’

‘ઘણીબધી વાતો’ પર શ્રીકાન્તે ભાર મૂક્યો ત્યારે ચિંતનનો હૈયાભાર વધી ગયો : ‘ભલે, હું કાલે સવાછ વાગ્યે ત્યાં જ આવી જઉં છું...’

વાત પૂરી થયા પછી ચિંતનથી નિઃશ્વાસ નંખાઈ ગયો : સુરુચિની અંતિમ ઇચ્છા પૂરી કરવાની શ્રીકાન્તભાઈ ઇચ્છા ધરાવતા હોય તો નવાઈ નહીં !

‘નિસાસો નંખાઈ જાય એવું જ છે, ચિંતન !’ તેના નિઃશ્વાસનો ભળતો જ અર્થ કરતા ડીનસાહેબ બોલ્યા : ‘સુરુચિ એને અધવચ્ચે છોડીને ચાલી ગઈ. શ્રીકાન્તે હજુ તેની કારકિર્દી ઘડવાની છે તેમાં બે બાળકોની માતાનો પ્યાર આપવાની જવાબદારી આવી પડી. શોકના દિવસો પૂરા થાય એની જ હું તો રાહ જોઉં છું. પછી એને કહેવાનો છું કે હજુ તારી ઉંમર નાની છે, કોઈ સારું પાત્ર શોધીને ફરી લગ્ન કરી લેજે, ભાઈ !’

ડીનસાહેબની સલાહ વ્યવહારુ હતી છતાં અત્યારે ચિંતનને એ કઠી.

‘ચિંતન, તું કાલે એને મળવા જાય છે ને તો જરૂર આ વાત ઉચ્ચારજે.’ ડીનસાહેબ

તેની અકળામણ વધારી દેતા બોલી ગયા : 'મારા જેવા વડીલ કરતાં તારા જેવા જુવાન સાથે એ વધારે ખુલ્લા દિલે ચર્ચા કરશે.'

જવાબમાં ચિંતન શું બોલે ? 'ભલે'ના બે અક્ષર કહેતાં પણ એની જીભને ભારે કષ્ટ વેઠવું પડ્યું.

*

મંગળવારે સાંજે છ વાગ્યે શ્રીકાન્તને મળવા હોસ્પિટલની બહાર નીકળીને ચિંતન ટેક્સીમાં દાખલ થયો ત્યારે સિદ્ધિવિનાયકનાં દર્શન કરીને તુલસી મંદિરમાંથી યશોદામાસી સાથે બહાર નીકળી હતી.

'ચાલ, આપણે સામેથી ટેક્સી કરી લઈએ.' હાથમાં પ્રસાદનું શ્રીફળ અને ફૂલ પકડીને બાજુમાં ચાલતાં યશોદાબહેને રસ્તો કોંસ કરવા તુલસીનો હાથ પકડી લીધો. બે દિવસથી ઘરમાં પોતાની સાથે રહેતી તુલસીને યશોદાબહેન પુત્રવધૂ જેવાં લાડ કરવા લાગ્યાં હતાં. સવારે પૂજામાં બેઠેલી તુલસી, રસોડામાં કામે લાગેલી તુલસી, બપોરે પોતાની બાજુમાં હીંડોળે હીંચકતી તુલસી કે રાત્રે પથારીમાં પડ્યાંપડ્યાં જિનીવાની વાતો સંભળાવતી તુલસીને નીરખી તેઓ મનોમન હરખાયા કરતાં. ક્યારેક સુરુચિની આપઘાતવાળી ચિઠ્ઠી યાદ આવી જતાં અજંપો અનુભવતાં, પણ ફરી પાછાં મનને મનાવી લેતાં : 'ના-ના, ઈશ્વર ભારે દયાળુ છે. એના દરબારમાં વાર લાગે પણ માર ન લાગે !'

રસ્તો કોંસ કરીને બંને માર્ગ વચ્ચેના આઈલેન્ડ પર ઊભાં રહી ગયાં. આજુબાજુથી પસાર થતી કોઈ ટેક્સી ખાલી દેખાતી નહોતી.

'માસીબા, ટેક્સીની રાહ જોવા કરતાં ચાલો ને ચાલતાં જ ઘેર જઈએ.'

તુલસીના આ પ્રસ્તાવથી યશોદાબહેનને લાડ કરવાની તક મળી ગઈ : 'ના રે ! આવી બીડમાં તને પંદર-વીસ મિનિટ ચલાવીને લઈ જવા કરતાં ટેક્સીની રાહ જોવી સારી.' કહીને પોતાનું બહાનું પણ આગળ ધરી દીધું : 'મારા પગ પણ હવે ક્યાં પહેલાં જેવા રહ્યા છે !'

પરંતુ તેમનું એ પૂરક વાક્ય સાંભળ્યું ન હોય તેમ તુલસી એકધ્યાનથી રસ્તાની બીજી બાજુ ફૂટપાથ પર ઊભેલા કોઈને તાકીતાકીને જોઈ રહી હતી.

ત્યાં શું જુએ છે ? - એવું પૂછવા જતાં યશોદાબહેનની નજર પણ એ માણસ પર પડી અને તુલસી જેને જોઈ રહી હતી તેને ઓળખતાંની સાથે જ એમના પેટમાં ફાળ પડી : 'આ તો સખારામ !'

'તુલસી ! ચાલ, આપણે થોડે સુધી ચાલતાં જઈએ !' ફફડતા અવાજે યશોદાબહેન બોલી ઊઠ્યાં : 'આગળથી ટેક્સી પકડી લઈશું.'

પણ તુલસી પર એમના શબ્દોની કોઈ અસર થઈ નહીં. પોતાનું સમગ્ર લક્ષ તેણે વીસેક ફૂટ દૂર ઊભેલા સખારામ પર કેન્દ્રિત કર્યું હતું. એનો સૌમ્ય ચહેરો ઉગ્ર બનતો જતો હતો. આંખોમાં કરડાકી પ્રસરવા લાગી હતી. દાંત ભીંસાવા લાગ્યા હતા. હોઠ ભિડાતા હતા અને જડબાંના સ્નાયુ સજ્જડ બનવા લાગ્યા હતા : આ એ જ માણસ જેણે મારી કાયાને અભડાવવાની

કોશિશ કરી હતી ! આ એ જ દુષ્ટ જેને કારણે હું પાંચ-પાંચ વરસ સુધી સાનભાન ગુમાવી બેઠી હતી ! આ એ જ નરાધમ છે જેના કરતૂતથી હું પિતાનું છત્ર ખોઈ બેઠી ! અને આ એ જ ઘાતકી છે જેના પાપે શ્રીકાન્તે મને ત્યજી દીધી...

જ્વાળામુખીના ગર્ભમાં લાવારસ ઘુઘવાટા મારે તેમ તુલસીનો ક્રોધ રૂંદેરૂંદે ફૂંફાડા મારવા લાગ્યો. બળાત્કારના પ્રયાસની એ ઘડી જાણે ફરી જીવંત બની હોય, એ વખતે સામનો કરવામાં મળેલી નિષ્ફળતાનું અત્યારે સાટું વાળી લેવા માગતી હોય તેમ તેના સમગ્ર શરીરમાં શક્તિનો સ્રોત ઉભરાવા લાગ્યો.

‘તુલસી !’ ખભા પર હાથ મૂકી યશોદાબહેને તેને જોરથી હલબલાવી : ‘એ કાળમુખાને શું જોયા કરે છે ? ચાલ આપણે આપણા રસ્તે પડીએ.’

અને તુલસી તાંડવતંદ્રામાંથી જાગ્રત થઈ. કાળીનાગની ફેણને નાથતા કૃષ્ણની છબી તેની નજર સમક્ષ તરવરી ઊઠી : ‘તુલસી ! તું તારા ક્રોધને નાથી લે ! એ તારા પર સવાર થઈ જાય તે પહેલાં તું ક્રોધ પર સવાર થઈ જા, તુલસી !’

ભીતર બેઠેલા શ્રીકૃષ્ણનો એ આદેશ માથે ચડાવી લેતી હોય તેમ તુલસીએ પલકવારમાં સૌમ્ય સ્વરૂપ ધારણ કરી લીધું.

‘માસીબા, તમે જરાય ચિંતા કરશો નહીં.’ જાણે આકાશવાણી થતી હોય તેમ તુલસીની વાણી યશોદાબહેનના કાને પડી : ‘એ મને કંઈ જ નહીં કરી શકે.’

નિર્ભયતાની સાક્ષાત્ મૂર્તિ જેવી તુલસીની એ છટા જોઈને યશોદાબહેન પણ દિગ્મૂઢ બની ગયાં અને તુલસીના એ ભાવપરિવર્તનથી એ ખેંચાઈ આવતો હોય તેમ સામી ફૂટપાથે ઊભેલા સખારામે પણ રસ્તો ઓળંગવા ઝડપથી પગ ઉપાડ્યા.

સડસડાટ તુલસીની સામે ધસી આવતા સખારામને જોઈ યશોદાબહેન ભયભીત બની ગયાં, પણ પાંચ ડગલાં જેટલું અંતર રહ્યું ત્યારે સખારામ એકાએક થંભી ગયો એટલે એમણે થોડી ધરપત અનુભવી : તુલસીના સતનું તેજ એને આગળ વધવા નહીં દે !

‘સખારામ ભાઉ, તમે !’ જાણે વર્ષો પછી કોઈ જાણીતાને અજાણતાં મળીએ અને થોડી વારે ઓળખાણ પડે ત્યારે બોલી જવાય એવા ઉદ્ગાર તુલસીના મુખમાંથી સહજભાવે સરી પડ્યા : ‘પહેલાં તો હું તમને ઓળખી શકી નહીં.... કેટલા દૂબળા થઈ ગયા !’

બળાત્કારવાળી દુર્ઘટનાની યાદદાસ્ત ગુમાવી બેઠેલી તુલસીને દૂરથી જોઈ ત્યારે પહેલાં સખારામ વિમાસણમાં પડી ગયો હતો : એ મારા પર આટલી બધી ક્રોધ કેમ ભરાઈ છે ? શું મને જોઈને એને એ પ્રસંગ યાદ આવી ગયો... પછી તેને પોતાને જ યાદ આવ્યું : હોસ્પિટલનાં પગથિયાં ઊતરતી તુલસી સાથે પોતે જાણી-કરીને અફળાયો તેનો રોષ તે દર્શાવી રહી હશે... પછી તુલસીનું રૌદ્ર સ્વરૂપ અચાનક પલટાતું જોઈને અચરજ પામતા સખારામે ફરી તર્ક લડાવ્યો : બધા કહે છે તેમ તુલસી ગોસ્વામીને સાચે જ દિવ્ય દષ્ટિ પ્રાપ્ત થઈ હોવી જોઈએ. થોડી વાર એકીટશે મારી સામે ત્રાટક કર્યા પછી અચાનક મારી સામે મલકી એટલે દિવ્ય દષ્ટિ દ્વારા એને જરૂર ખાતરી થઈ ગઈ કે સાચા દિલથી હું હવે પસ્તાઈ રહ્યો છું !

‘તમે કંઈ બોલતા કેમ નથી, સખારામ ભાઉ ?’

‘મને એણે ફરી ભાઉ કહ્યો ! હું હુબળો થઈ ગયો એની ચિંતા દર્શાવી !’

‘સિસ્ટર ગોસ્વામી ! બોલવા માટે તો હું બે કલાકથી મંદિર સામે તપ કરતો બેઠો હતો !’ કહીને એ એટક્યો, યશોદાબહેન સામે જોઈ લીધું : ‘આજે મંચળવાર છે એટલે સિલ્હિવિનાયકનાં દર્શને આવીશ એની મને ગળા સુધીની ખાતરી હતી.’

એ એટલું ધીમે બોલતો હતો કે આજુબાજુના વાહનવ્યવહારમાં તુલસીને સ્પષ્ટ સંભળાતું નહોતું. બંને વચ્ચેનું અંતર ઓછું કરવા તુલસી પોતે જ ફૂટપાથ પરથી નીચે ઊતરી બે ડગલાં તેની નજીક ગઈ.

‘મંચળવારે અહીં દર્શને આવવાનો મારો નિયમ તમને હજુય યાદ છે, ભાઉ ?’

‘તુલસી, મારી પાસે વધુ વખત નથી.’ આજુબાજુ જોઈ લઈ કહેતાં પહેલાં તેના શરીરનું અંગેઅંગ અક્કડ બની ગયું : ‘તારા પર જે વીત્યું એમાં હું એકલો નહોતો...’

‘તમે શું કહ્યો છો, સખારામ ?’ જરાય અસ્વસ્થતા દેખાડ્યા વગર તુલસી બોલી ગઈ : ‘તમે શેની વાત કરો છો, ભાઉ ?’

‘એ દિવસે... અંડરગ્રાઉન્ડ ટ્રેસિંગહોલમાં મારી સાથે...’

એના એટલા શબ્દો સાંભળે છે ત્યાં તુલસીના મુખ પર ભાવ પલટાઈ ગયા. રસ્તાની કોરેકોરે દૂરથી ધસી આવતી ટ્રક જોઈને એના શ્વાસ અધ્ધર થઈ ગયા : ‘સખારામ ભાઉ !’ એ ચીસ પાડવા જતી હતી પણ અવાજ પાતળો પડી ગયો એટલે ઝાપટ મારી તેનો હાથ પકડી લીધો : ‘જલદી ઉપર આવી જાઓ ! પાછળ કોઈ પાગલ પુરપાટ ઝડપે ટ્રક ધસમસતો લાવે છે !’

અને સખારામે ચોંકીને પાછળ જોયું ત્યારે મોત તેનાથી ચાર ડગલાં જ દૂર હતું. ભયથી ફટી ગયેલી આંખે જોરદાર ધક્કો મારી તેણે તુલસીને દૂર હડસેલી દીધી અને એટલી વારમાં તો પેલી ટ્રક સખારામને હડફેટમાં લેતી, તેના ભારેખમ ટાયર નીચે શરીરને કચડી નાખતી સડસડાટ પસાર થઈ ગઈ.

કારમી ચીસ નાખતી તુલસીને યશોદાબહેને પોતાના પડખામાં લઈ લીધી અને બીજી જ ઘડીએ માસીના ખભે માથું નાખી તુલસી મૂર્છાવશ બની ગઈ.

□

બ્રીચકેન્ડીની હોસ્પિટલનો વિસ્તાર વટાવી, નેપિયન્સી રોડ પકડીને ટેક્સી ડૉક્ટર શ્રીકાન્ત દીક્ષિતના કન્સલ્ટિંગ રૂમના ઠેકાણે આવી પહોંચી ત્યારે ચિંતનની ઘડિયાળ છ ને વીસનો સમય દર્શાવતી હતી. ઉપર ગયેલી લિફ્ટ નીચે પાછી આવે તેની રાહ જોવાને બદલે ચિંતન સડસડાટ બે સીડી ચડી ગયો. દાદરની બરાબર સામેના રૂમ પર જ 'કાર્ડિઆક સેન્ટર'નું બોર્ડ વાંચવા મળ્યું. શ્વાસ ખાતાં ચિંતને કોલબેલની સ્વિચ દબાવી કે તરત જાણે એની રાહ જોવાતી હોય તેમ શ્રીકાન્તે પોતે દરવાજો ઉઘાડ્યો.

ઉઘાડા દરવાજામાં પરસ્પરને જોતા બંને ઘડીભર અબોલ ઊભા રહ્યા, છેલ્લે એકબીજાને ક્યારે જોયા હતા એ યાદ કરતા રહ્યા, કોનામાં કેટલો ફેરફાર દેખાય છે એનું નિરીક્ષણ કરતા રહ્યા. ચિંતનને શ્રીકાન્તના માથા પર બે-ચાર સફેદ વાળ નજરે પડ્યા. શ્રીકાન્તને ચિંતનના ચહેરા પરની લાલી વધી ગયેલી દેખાઈ.

'તારી જ રાહ જોતો હતો, ચિંતન !' છેવટે શ્રીકાન્તે હાથ લંબાવી ચિંતનનો પંજો હાથમાં લેતાં કહ્યું : 'હજુ તો ગયા મહિનાની ચોથી તારીખે આનું ઉદ્ઘાટન કર્યું ત્યાં આ હાર્ટ-સ્પેશ્યાલિસ્ટના જ હૃદયે ધક્કો લાગી ગયો.'

સામાન્ય રીતે ખરેખર જનારે પહેલ કરવાની હોય છે તેને બદલે શ્રીકાન્તભાઈએ જ શરૂઆત કરી દીધી તેમાં ચિંતનને અચરજ વર્તાયું પણ અજુગતું ન લાગ્યું.

વેઈટિંગ રૂમમાં ઊડતી નજરે ચિંતને જોઈ લીધું : હૃદયરોગીઓ પોતાના ટર્ન માટે રાહ જોતાં બેઠાં હોય ત્યારે એમનું મન પ્રસન્ન રહે એ દષ્ટિએ દીવાલ, પરદા અને ફર્નિચરની સજાવટ કરી હતી.

શ્રીકાન્તની પાછળપાછળ ચિંતન બીજા રૂમમાં દાખલ થયો : 'ઉદ્ઘાટન પહેલાં તારે તુલસી સાથે જિનીવા જવું પડ્યું એટલે બે મિનિટમાં તને આ ઈમ્પોર્ટેડ કાર્ડિઆક મશીનની એકબે વિશિષ્ટતા સમજાવી દઉં, પછી આપણે નિરાંતે બેસીએ.'

નિરાંતે વાતો કરવાનો ઇશારો ગઈ કાલે ફોન પર અને અત્યારે શ્રીકાન્તે આવતાંવેંત ઉચ્ચાર્યો એથી ચિંતન અસ્વસ્થ બનવા માંડ્યો. હોસ્પિટલથી અહીં આવવા માટે નીકળતાં પહેલાં ડીનસાહેબને પૂછ્યું હતું : 'સર, તુલસીની યાદદાસ્ત બાબત શ્રીકાન્તભાઈ પાસે પણ મારે અર્ધસત્ય જ ઉચ્ચારવાનું ને ?' ત્યારે ડીન શ્રીવાસ્તવે બે ઘડી વિચાર કરીને કહેલું : 'હવે સુરુચિ રહી નથી, એટલે શ્રીકાન્તને વિશ્વાસમાં લેવામાં બહુ વાંધો નથી. મેં પોતે તો હજુ સુધી એને અંધારામાં જ રાખ્યો છે...'

'ઉદ્ઘાટનપ્રસંગે સુરુચિ કેટલી હોંશેહોંશે મશીનની આ બધી માહિતી મહેમાનોને સમજાવતી હતી !' દર્દીઓનાં હૃદયનો કાર્ડીઓગ્રામ કાઢવાના એ લેટેસ્ટ યંત્રની ખાસિયતો સમજાવ્યા પછી શ્રીકાન્ત બોલી ઊઠ્યો : 'સુરુચિના નવલમામાએ પણ આની પાછળ ઓછો પરિશ્રમ નહોતો લીધો.'

નવલમામા ! ચિંતન ચમક્યો. તુલસીની સંપૂર્ણ યાદદાસ્ત આવી ગઈ છે એવું શ્રીકાન્તને કહી દેવાનો વિચાર કરતાં પહેલાં નવલમામાને પોતે કેમ વીસરી ગયો ? નિરાંતે વાત કરવા માટે અહીં બોલાવવા પાછળ કદાચ શ્રીકાન્તભાઈનો આશય એ પણ હોઈ શકે. હવે મારે સાવધ રહેવું પડશે.

'તને મળીને દિલ થોડું હળવું થયું, ચિંતન !' સામસામા ખુરશી પર બંને ગોઠવાયા એટલે શ્રીકાન્તે શરૂઆત કરી : 'ઘરમાં તો દિલાસા અને ખુલાસાથી તંગ આવી ગયો હતો.'

'ખુલાસા શેના, શ્રીકાન્તભાઈ ?'

સહજભાવે પુછાઈ ગયા પછી ચિંતનને ખ્યાલ આવ્યો કે દિલાસા આપવા આવનારા આપઘાતની ઘટના પાછળના ખુલાસા જાણવાની ઉત્સુકતા ધરાવતા હોય છે. તેણે તરત જ ઉમેરવું પડ્યું : 'સાચી વાત છે, શ્રીકાન્તભાઈ, વડીલોની જેમ આપણને આવું બધું રુચે નહીં.'

'રુચે નહીં એ તો ઠીક, ચિંતન, પણ એ બધું બહુ ખૂંચે છે !' શ્રીકાન્તે ઊભરો ઠાલવ્યો : 'કેટલાક તો એવી ઠાવકાઈથી બોલે કે આશ્વાસન આપવાને બદલે આઘાત લાગે ! જજસાહેબ જેવું મોટું ઘર, શ્રીકાન્ત જેવો કમાતો ડૉક્ટર, ઘરમાં સાલસ સ્વભાવનાં સાસુ અને વહાલાં લાગે એવાં નણંદ-દિયર છતાં વહુએ આપઘાત કર્યો ?... આપણે મૂંગા રહીએ એટલે આગળ ચલાવે : કોઢ નીકળે એટલા ખાતર કાંઈ ઉપરથી પડતું થોડું મુકાય ? બાઈને બે છોકરાંવનોય વિચાર નહીં આવ્યો ?'

બાળકોની વાત પર પહોંચીને શ્રીકાન્ત અટકી ગયો એટલે ચિંતને માન્યું કે હમણાં એ પેલી વાત પર આવી જશે....

'આવું બધું બોલીને ખરેખર તો લોકો આપણને એવું સંભળાવવા માગતા હોય છે, ચિંતન ! કે તમે લોકો ભલે ને છાનું રાખો, પણ આપઘાતનું કારણ તો કાંઈક બીજું જ છે !'

'બહારના લોકો બોલે એનો બહુ વિચાર કરીને આપણે દુઃખી શું કામ થવું, શ્રીકાન્તભાઈ !'

'બહારના લોકો બોલે એ તો સમજ્યા, પણ સુરુચિના પિયરવાળાંય આવી શંકા કરે ત્યારે માથું ભમી જાય કે નહીં... ?' બોલતાંબોલતાં શ્રીકાન્તનો અવાજ તરડાઈ ગયો : 'સુરુચિના નવલમામા ત્યારે યુરોપના પ્રવાસમાં હતા. ખબર મળતાં તાબડતોબ પાછા આવીને મને આશ્વાસન આપવાને બદલે પહેલો જ સવાલ એ કર્યો કે ખરેખર શું બન્યું હતું, ડૉક્ટર ? મોઢા પર કોઢ નીકળે એટલા

ખાતર આપઘાત કરી બેસે એવા કાચા કાળજાની મારી ભાણી નહોતી. જરૂર તમે એના દિલને ઠેસ પહોંચાડી હશે... આવો આક્ષેપ સાંભળ્યા પછી મહામહેનતે હું જાત પર કાબૂ રાખી શક્યો હતો... નહીંતર એ નવલમામાને શુંનું શું સંભળાવી દેત, કોને ખબર ?

ચિંતન તેનો લાલચોળ થઈ ગયેલો ચહેરો જોતો રહ્યો. નવલમામા પરની દાઝથી તેના દાંત પિસાયા. કહી દેવાની ઈચ્છા જાગી કે શ્રીકાન્તભાઈ, એ નવલચંદ એક નંબરનો નપાવટ છે !

‘હવે થોડા દિવસ વીતવાની જ હું રાહ જોઉં છું.’ આવેશભર્યા અવાજે શ્રીકાન્ત બોલી ગયો : ‘સુરુચિના મામાએ ભેટ આપેલી મોટર એમને પાછી આપી દઈશ. આ કન્સલ્ટિંગ રૂમની જગ્યા અને સાધનસામગ્રી માટે એમણે નાણાં રોક્યાં છે એટલે એ પણ તેમને સોંપી દઈશ... અને પછી હું...’

‘પછી શું, શ્રીકાન્તભાઈ ?’

‘હું પહેલાંની જેમ તમારી બધાંની સાથે ફરી હોસ્પિટલમાં કામે ચડી જઈશ !’

કોઈ પણ સ્વમાની માણસ વિચારે એવું શ્રીકાન્તનું વલણ હતું, છતાં ચિંતનને કાંઈક ખટક્યું. હોસ્પિટલમાં કામે ચડી જવાનું કહેવામાં એમણે ‘તમારી બધાંની સાથે’ એવા શબ્દો ઉચ્ચાર્યા. એ ‘બધાં’માં તુલસી પણ આવી જાય ને ! શ્રીકાન્ત જેવા ડોક્ટરની હોસ્પિટલને સેવા મળે એ માટે ખુશ થવાને બદલે આવો ખટકો રાખવા બદલ ચિંતન જાતને ટપારવા જતો હતો ત્યાં -

‘ચિંતન, હવે તુલસીને કેમ છે ?’ ઝડપથી વિષય બદલતાં શ્રીકાન્ત બોલી ઊઠ્યો : ‘ડીનસાહેબ કહેતા હતા કે આવતી કાલથી એ હોસ્પિટલની ક્યૂટીએ લાગ જવાની છે, એટલે શી મસ્ટ બી પરફેક્ટલી ઓલરાઈટ.’

‘ફિઝિકલી તો પરફેક્ટલી ઓલરાઈટ કહી શકાય, પણ હજુ બાકીની યાદદાસ્ત પાછી આવી નથી.’

‘તું એની ચિંતા કરે છે, પણ મને તો બીજી જ ચિંતા સતાવે છે, ચિંતન !’

‘બીજી ચિંતા કઈ, શ્રીકાન્તભાઈ ?’

‘ક્યારેક થાય છે કે તુલસીને કદાપિ એ બધું યાદ ન આવે તો ખોટું શું છે ?’ બળાત્કારના પ્રયાસની ભૂતાવળ તુલસી જેવી સંવેદનશીલ યુવતીને જિંદગીભર સતાવ્યા કરશે. એના લગ્નજીવન માટે એ બહુ જોખમી બની જશે, ચિંતન !’

સાંભળીને ચિંતન ચોંક્યો : શ્રીકાન્તભાઈ તુલસીના લગ્ન જીવનની ચિંતા કરે છે, પણ કોની સાથેનું લગ્નજીવન એ પૂછી લેવાની ઘડી નજીક આવી પહોંચી હતી, પણ જીભ ઊપડતી નહોતી.

‘ચિંતન, સુરુચિ સાથેનું મારું લગ્નજીવન સુખી નહોતું.’ ઘડાકો કરવાની ઢબે શ્રીકાન્ત બોલી ગયો ત્યારે ચિંતન સહેજ કંપ્યો. આ બધું કહેવા માટે જ એમણે નિરાંતે મળવાની ઈચ્છા દર્શાવી હશે. મારી સમક્ષ દિલ ઠાલવી નાખવા માગતો હશે કે પછી...

‘મારાં ઘરવાળાં સાથે મળીને સુરુચિએ બહુ વ્યવસ્થિતપણે ચાલબાજી અજમાવી હતી.’ તેની સામે જોયા વિના શ્રીકાન્ત બોલવા લાગ્યો : ‘કોઢના એક નાનકડા ડાઘને કારણે એની પહેલી સગાઈ ફોક થઈ છે એમ કહીને એણે મારી સહાનૂભૂતિ મેળવી, પછી હોસ્પિટલમાં

ઈન્ટર્નશિપ કરીને મારો સહવાસ મેળવ્યો ને છેલ્લે મારા મનમાં ઠસાવી દીધું કે ચિંતન તુલસી પ્રત્યે ઉત્કટ લાગણી ધરાવે છે.'

શ્રીકાન્ત અટક્યો ત્યારે ચિંતનને કહી દેવાનું મન થયું કે તુલસી પ્રત્યે અત્યારે પણ હું એટલી જ ઉત્કટ લાગણી ધરાવું છું... મારે ખાતર તમે તુલસીને ત્યજી દીધી હતી એવું કહીને તમે હવે મારી પાસેથી એને પાછી માગી લેવા તો માગતા નથી ને ?

'ચિંતન, સુરુચિ પ્રત્યે મને આકર્ષણ નહોતું એવું તો હું નહીં કહું !' એકરારને આગળ વધારતા શ્રીકાન્તે કહેવા માંડ્યું : 'તુલસી ક્યારેય ભાનમાં આવશે એવી મારી શ્રદ્ધા ડગી જવા લાગી હતી, ધીરજ ખૂટી જવા માંડી હતી અને તેમાં સુરુચિએ જ્યોતિષનું ચક્કર ચલાવી મને ચલિત કરી દીધો... ઘરનાં સૌ મને તુલસીની માયામાંથી છોડાવવા માગતાં હતાં અને સુરુચિ મને તુલસી પાસેથી ઝૂંટવી લેવા માગતી હતી !'

'ઝૂંટવી લેવા ?' ચિંતનથી બોલાઈ ગયું : 'એ ન સમજાયું, શ્રીકાન્તભાઈ !'

'મને પણ સમજાયું નહોતું. તુલસીમાં એવું તે શું છે કે હું માત્ર એક જ દિવસની સગાઈ ખાતર ઘર છોડવા તૈયાર થયો ? તુલસી બેહોશ થઈ છતાં હું કેમ એને છોડી દેવા તૈયાર નથી ? - 'એવા કોઈક ભાવથી સુરુચિએ મને પ્રાપ્ત કરવાનો પડકાર ઝીલી લીધો. એને એનાં રૂપ અને બુદ્ધિનો અહંકાર હતો. એ નિષ્ફળ જવામાં માનતી નહોતી, એટલે કોઈ પણ ભોગે એણે મને હાંસલ તો કરી લીધો, પણ...'

'પણ શું ?' શબ્દોને બદલે માત્ર નજરથી જ ચિંતને જિજ્ઞાસા દર્શાવી.

'મને પામ્યા પછી પણ સુરુચિને લાગ્યું કે એ મને સંપૂર્ણપણે પામી શકી નથી, મનથી એ મને તુલસીની માયામાંથી છોડાવી શકી નથી... તુલસી ભાનમાં આવ્યા પછી એનો ભય વધી ગયો. બ્રીચકેન્ડી હોસ્પિટલમાં તુલસી સાથે એને ભેટો થઈ ગયો પછી એ તાબડતોબ મને જાણ કરવા આવી. એ ખુશખબર સાંભળીને હું અનહદ આનંદમાં આવી ગયો. તુલસીને જોવા, એના ખબર પૂછવા કે. જી. એમ. પહોંચ્યો. ડીનસાહેબને ઘેર ગયો ત્યારે જાણવા મળ્યું કે તું તુલસીને લઈ પરદેશ જઈ રહ્યો છે એટલે હું એરપોર્ટ દોડ્યો.'

'એરપોર્ટ !'

'હા, ચિંતન ! એરપોર્ટ આવ્યો તો ખરો, પણ તુલસીનો સામનો કરવાની મારી હિંમત ન ચાલી, દૂરથી જ એને જોઈને પાછો ફરી ગયો... બસ, સવારે એ બાબત પર સુરુચિએ તકરાર શરૂ કરી દીધી. મને પૂછ્યું કે હજુ તમારા મનમાંથી તુલસી નીકળતી નથી, તમે એને હજુ ચાહો છો ત્યારે મારાથી કહેવાઈ ગયું કે હા, હું તુલસીને ચાહતો હતો અને હજુ ચાહું છું !'

'તમે એવું કહ્યું ?' ખુરશીમાં ટટાર થઈ જતાં ચિંતને કહેવું પડ્યું : 'તમે એવું ન કહ્યું હોત તો કદાચ સુરુચિબહેન આપઘાત કરવાનું પગલું ન ભર્યું હોત. આવેશમાં આવી જઈને તમે ખોટું બોલી ગયા...'

'નહીં, ચિંતન ! હું ખોટું બોલ્યો જ નહોતો.' અધવચ્ચે જ શ્રીકાન્તે સંભળાવ્યું : 'માણસ આવેશમાં સાચું બોલ્યા વગર રહી શકતો નથી... જજસાહેબે તુલસી સાથેની સગાઈ ફોક કરવા

માટે કેવી જીદ પકડી હતી... સુરુચિ સાથે મને પરજાવવા માટે એમણે કેવી ચાલબાજી રચી હતી ! છતાં તુલસી આજેય એમના મનમાંથી ખસી નથી ! લગ્ન પછી સુરુચિ ક્યારેય ઘરની વહુ બનીને રહી જ નહોતી. એક વાર મધરે તેની ઓળખાણ આપતાં કહ્યું કે આ મારી વહુ સુરુચિ... ત્યારે એમનું મોં તોડી લેતી એ બોલી ગઈ હતી : ફરી મને વહુ-વહુ કહીને ઓળખાવતાં નહીં ! હું તુલસી જેવી મણિબહેન નથી !

શ્રીકાન્ત શ્વાસ ખાવા રોકાયો ત્યારે ચિંતનને થયું કે વાત લંબાતી જાય છે અને પોતે ટૂંકાવી શકે તેમ નથી. આશ્વાસન આપવા આવ્યો છું, તો એમને દિલ હળવું કરતાં કેમ રોકી શકું ?

‘ઘરનાં સૌએ આજ સુધી મનમાં રાખ્યું હતું એ હવે સૌનાં મોંએ આવવા લાગ્યું. આપઘાતનો આંચકો લાગ્યા પછી જજસાહેબ પહેલું વાક્ય એ જ બોલ્યા હતા કે આના કરતાં તુલસી સાથે સગાઈ રહેવા દીધી હોત તો ? પુત્રવધૂનાં પગલાં પાંચ વરસ મોડાં ઘરમાં પડત, પણ આ રીતે જિંદગીભર પસ્તાવાનો વખત તો ન આવત ને ? બળાત્કારના પ્રયાસની બદનામીથી બચવા માટે મેં એ બિચારી સાથેની સગાઈ ફોક કરાવી, તો આ સુરુચિ વધારે બૂરી રીતે બદનામ કરતી ગઈ !’

‘આ બધું યાદ કરવાથી શો ફાયદો, શ્રીકાન્તભાઈ ?’

‘યાદ નથી કરતો, મારો બળાપો બહાર કાઢું છું, ચિંતન ! મુખ્ય વાત તો કહેવાની હજુ બાકી છે.’

ત્યારે ચિંતનને ધ્રાસકો પડ્યો : પ્રસ્તાવનો આધાર લઈને એમણે મૂળ વાતની પ્રસ્તાવના સંભળાવી દીધી !

શ્રીકાન્તે પાણી પીવા માટે ગ્લાસ ઊંચક્યો ત્યારે એના મનમાં ફરી પડઘો પડ્યો : તમે પાણી પીને હવે મારી સ્વસ્થતાનું પાણી માપવાની તૈયારી કરી છો !

પરંતુ ત્યાં જ ટેલીફોન રણક્યો. પાણીનો ગ્લાસ શ્રીકાન્તના હોઠેથી પાછો ખેંચાયો : ‘હું અહીં છું એની જાણ તો કોઈને કરી નથી છતાં, ફોન...’ બોલતાંબોલતાં તેણે રિસીવર કાને મૂક્યું.

‘અરે, યશોદામાસી તમે ?’

સંભળતાં જ ચિંતન અસ્વસ્થ બની ગયો : બાને થયું હશે કે હું પૂછવાની હિંમત નહીં કરી શકું એટલે ફોન કર્યો... તુલસી શ્રીકાન્તને સોંપી દેવાની એમને આટલી બધી અધીરાઈ જાગી ગઈ ?

‘હા, છે ને ! મારી સામે જ બેઠો છે.’ કહી શ્રીકાન્તે રિસીવર ચિંતન તરફ ધર્યું : ‘માસી તારી સાથે વાત કરવા માગે છે.’

ધડકતા હૈયે ચિંતને રિસીવર કાને મૂક્યું. ‘તેં વાત કરી ?’ એવું પૂછે તો કાંઈક સંભળાવી દેવાનો ઇરાદો સેવતો હતો ત્યાં -

‘ચિંતન, તું જલદી ઘેર આવી જા... તુલસીને મૂર્છા આવી ગઈ !’

‘હું !’ ચિંતન ખુરશીમાંથી ઊભો થઈ ગયો : ‘ક્યાં ? ક્યારે ? કેમ કરતાં ?’

‘એ બધું અહીં આવ એટલે કહું છું.’ યશોદાબહેન તેને ધરપત આપતાં બોલી ગયાં : ‘ગભરાવા જેવું કાંઈ નથી. અમે બંને સિદ્ધિવિનાયકનાં દર્શને ગયાં હતાં. લાઈનમાં કલાક ઊભા રહેવું પડ્યું એટલે કદાચ થાક લાગ્યો હશે. મેં ડીનસાહેબને ઘેર બોલાવી લીધા છે. તું તરત આવી જા !’

સામેથી ફોન મુકાઈ ગયો એટલે રિસીવર શ્રીકાન્તના હાથમાં સોંપી દેતાં ચિંતને પગ ઉપાડ્યા : 'મારે ઘેર જવું પડશે. તુલસી બેશુદ્ધ થઈ ગઈ.'

'શું થયું ?' શ્રીકાન્ત હેબતાઈ ગયો.

'બા સાથે દર્શને ગઈ હતી એટલે થાક લાગ્યો હશે. બા કહેતાં હતાં કે ચિંતા કરવા જેવું કાંઈ નથી.'

'હું પણ તારી સાથે આવું છું, ચિંતન !'

સાંભળતાં જ ચિંતનના પગ જમીન પર જડાઈ ગયા. એ વિચિત્ર નજરે તેને જોવા લાગ્યો.

'તમે આવવા માગો છો, શ્રીકાન્તભાઈ ?' તેના બોલમાં સહેજ ધાર આવી ગઈ : 'ઘરમાં સુરુચિબહેનનો શોક ચાલી રહ્યો છે છતાં તુલસીની ખબર કાઢવા માટે ઘેર દોડી આવો તે સારું લાગશે ?'

'સાચી વાત છે તારી.' ઘૂંટાતો શ્વાસ છોડતાં એણે નીચું જોઈ જવું પડ્યું : 'લોકલાજને ખાતર માણસે મનને મારવું પડે છે, હૃદયને વારવું પડે છે !'

બોલતોબોલતો દરવાજા સુધી ચિંતનને મૂકવા ગયો, પણ ચિંતન ઉંબરો ઓળંગવા પગ ઊંચકતો હતો ત્યાં ફરી આવેશ જાગી ઊઠ્યો હોય તેમ એનું બાવડું પકડી લીધું :

'ચિંતન, ઘેર જઈને મને ફોનથી એના ખબર આપજે. ત્યાં સુધી હું અહીં જ બેસી રહીશ અને ભાનમાં આવ્યા પછી તુલસીને કહેજે...' બોલતો શ્રીકાન્ત અચાનક અટકી ગયો : 'કંઈ નહીં... કાંઈ જ કહેતો નહીં !'

ત્યારે ચિંતને પરાણે બાવડું છોડી બહાર નીકળી જવું પડ્યું.

*

મારતી ટેક્સીએ ઘેર પહોંચેલો ચિંતન પૈસા ચૂકવીને ટેક્સીમાંથી ઊતરે છે ત્યાં જ એની નજર ઘર નીચે ઊભેલી પોલીસ જીપ પર પડી : 'બા તો કહેતાં હતાં કે ચિંતા કરવા જેવું કાંઈ નથી, તો પછી પોલીસ કેમ આવી ?' ઘરનો દાદર ચડતાં પહેલાં આજુબાજુ નજર કરી, તો કેટલાંક પાડોશીઓ પોતપોતાના ઘરમાંથી કુતૂહલભેર તેને જોઈ રહ્યાં હતાં. 'નક્કી કાંઈક બની ગયું છે.' એવો તર્ક વાગોળતો ચિંતન સડસડાટ સીડી ચડી ગયો.

'ધન્યવાદ, શ્રીમતી મઝુમદાર !' છેલ્લું પગથિયું ચડતાં પહેલાં જ ચિંતનના કાને શબ્દો પડ્યા અને ઉપર પહોંચી ગયા પછી પોલીસ ઈન્સ્પેક્ટર પર નજર પડી. હાથમાં પકડેલા કાગળ પર દષ્ટિપાત કરતા ઈન્સ્પેક્ટર હિન્દીમાં કહી રહ્યા હતા : 'તમારા સ્ટેટમેન્ટથી એક વાત સ્પષ્ટ થઈ ગઈ કે સખારામ કોલ્હાપુરે મિસ ગોસ્વામીને હાનિ પહોંચાડવા આવ્યો નહોતો.'

'સખારામનું શું છે, બા ?' કહેતો ચિંતન ઘરમાં ધસી ગયો. તેનો ઉદ્વેગ નિહાળીને ઈન્સ્પેક્ટર ચોંક્યા એટલે ચિંતને 'ડૉક્ટર મઝુમદાર' તરીકે પોતાની ઓળખાણ આપવી પડી. એ જ વખતે અંદરના રૂમમાંથી બહાર આવતા ડીનસાહેબનો અવાજ સંભળાયો : 'ચિંતન આવી ગયો !' કહેતાં એ આગળ વધ્યા : 'ઈન્સ્પેક્ટર, સિસ્ટર ગોસ્વામીની મૂર્ચ્છા વળતાં હજુ થોડો સમય લાગશે. એના સ્ટેટમેન્ટ માટે તમે પછી ન આવી શકો ?'

‘ઓફ કોર્સ, છોકરી ભાનમાં આવે એટલે અમને જાણ કરજો...’ ઈન્સ્પેક્ટરે ડીન તથા ચિંતન સાથે હાથ મિલાવી પગ ઉપાડ્યા : ‘અમારે હજુ ટ્રક-ડ્રાઈવરનો પત્તો લગાવવાનો છે. એ હાથમાં આવી જાય પછી બાકીનું બધું જ અમારે હાથ લાગી જશે.’

કાંઈ જ સમજાતું ન હોય તેમ ચિંતન થોડી વાર મૂઢની જેમ ઊભો રહ્યો.

‘આ બધું તને તારાં મધર સમજાવશે.’ રૂમમાં દાખલ થતાં જ ચિંતને પથારીમાં આંખો મીંચીને જડવત્ પડેલી તુલસી પર ધ્યાન કેન્દ્રિત કર્યું. ઘડીભર તો ધ્રાસકો પડ્યો : ‘અગાઉની જેમ આ બેહોશી પણ બીજાં પાંચ વરસની તો નહીં બની જાય ને ?’

પરંતુ એ જ વખતે તુલસીના કણસવાનો અવાજ સંભળાયો એટલે ચિંતન ખુરશી ખેંચીને તેના માથા પાસે બેસી ગયો : ‘તુલસી ! એ તુલસી !’ તેના કપાળે હાથ મૂકીને તેણે ધીમો સાદ પાડ્યો : ‘જો તો, ડીનસાહેબ તને મળવા આવ્યા છે.’

‘નહીં, ચિંતન, એને આપમેળે જ આંખો ખોલવા દે.’ ચિંતનના ખભા પર હાથ દાબી ડીનસાહેબે સમજાવ્યું : ‘પાંચસાત મિનિટથી એ આમ ઊંહકારા કરે છે. ભાનમાં લાવવાની ચિંતા કે ઉતાવળ કરવાની કોઈ જરૂર નથી... ત્યાં સુધીમાં હું હોસ્પિટલ પર એક આંટો મારી આવું. એકબે અર્જન્ટ કામ ટેબલ પર પડતાં મૂકીને આવ્યો છું.’ કહીને જતાંજતાં ઉમેર્યું : ‘ડોન્ટ વરી, શી વિલ બી ઓલરાઈટ વેરી સૂન !’

ચિંતને એમને જતા રોક્યા નહીં અને એમના જતાંની સાથે જ યશોદાબહેનને પૂછ્યા વગર એ પણ રોકાઈ શક્યો નહીં :

‘બા, પેલો સખારામ ક્યાં ભટકાઈ ગયો ?’

‘સિદ્ધિવિનાયકના મંદિરમાંથી અમે બહાર નીકળ્યાં ત્યારે એ સામેની ફૂટપાથ પર ઊભો હતો.’

‘એ બદમાશ ત્યાં પહોંચી ગયો !’ ચિંતનનો રોષ ઊછળ્યો : ‘પછી શું થયું, બા ?’

‘હું તો તુલસીને જલદી ત્યાંથી નીકળી જવા સમજાવતી રહી, પણ એ માની નહીં.’ ચિંતનની જિજ્ઞાસા સંતોષવા યશોદાબહેને આખી ઘટના કહી સંભળાવીને છેલ્લે ઉમેર્યું : ‘એ તુલસીને કાંઈક કહેવા જતો હતો ત્યાં પુરપાટ ધસી આવતા ટ્રકે તેને હડફેટમાં લઈ લીધો. એને ટ્રક હેઠળ કચડાઈ જતો જોઈને તુલસી મને બાઝી પડી અને આઘાતથી મારા ખભા પર માથું નાખી બેહોશ બની ગઈ.’

‘એને કચડાતો જોઈને તુલસીએ બેહોશ થવા જેવું શું હતું ?’ ઊંચા અવાજે તેણે બળાપો કર્યો : ‘એ દુષ્ટનું તો આના કરતાંય વધારે ખરાબ રીતે મોત થવું જોઈતું હતું... સાલો મર્યો તો ભલે મર્યો, પણ મરતાં પહેલાં ભસી મર્યો હોત કે બળાત્કારમાં એની સાથે બીજું કોણ હતું... તો એના બાપનું શું જતું હતું ?’

‘ચિંતન !’ તેના આક્રોશ કરતાંય તેના શબ્દોએ યશોદાબહેનને ચોંકાવ્યો : ‘બળાત્કારની ઘટનામાં સખારામ સાથે બીજું કોઈક પણ હતું એ તને કોણે કહ્યું ?’

‘જિનીવામાં તુલસીએ મને કહ્યું હતું અને અહીં ફોન પર સખારામે ડીનસાહેબને સહેજ ઈશારો કર્યો હતો.’

‘એટલે જ એ તુલસીને સિદ્ધિવિનાયક મળવા આવ્યો હશે.’ અનુમાન કરીને યશોદાબહેને ઉમેર્યું : ‘એ તુલસીને કાંઈક કહેવા જતો હતો ત્યાં જ ટ્રકે એને હડફેટમાં લઈ લીધો.’

‘પણ એ બેવકૂફે આવી વાત રસ્તા પર કહેવાની શી જરૂર હતી ?’ રઘવાટમાં ઊભો થઈ જઈ ચિંતન વિનાકારણ રૂમમાં આંટા મારતો બોલ્યો : ‘ડીનસાહેબે ફોન પર એને કહ્યું હતું કે હું બુધવારે તુલસી સાથે તારો મેળાપ કરાવી આપીશ... છતાં એ બેવકૂફ અધીરો કેમ થઈ ગયો ?’

‘કારણ કે એના માથા પર મોત ભમતું હતું !’

‘એ કોણ બોલ્યું ?’ ચિંતન અને યશોદાબહેને એકસરખાં ચોંકી જઈ તુલસી તરફ જોયું. આમ એકાએક એ ભાનમાં આવી છતાં બેમાંથી કોઈને અણસાર કેમ ન આવ્યો ? ચિંતન તુલસીના પલંગ તરફ દોડી આવ્યો : ‘તુલસી ! તને કેમ છે ?’ યશોદાબહેને તેના કપાળ પર હાથ મૂકતાં બોલી ઊઠ્યાં : ‘હવે સારું લાગે છે ને, તુલસી ?’

તુલસી વારાફરતી મા-દીકરાને જોવા લાગી : ‘તમને બંનેને ચિંતા થઈ ગઈ હશે કે ફરી પાછી આ જડ બની ગઈ !’

‘નહીં, તુલસી, તને ટેક્સીમાં નાખી ઘેર લઈ આવીને હોસ્પિટલ પર ફોન કર્યો કે તાબડતોબ ડીનસાહેબ આવી પહોંચ્યા હતા.’

તેના માથા પર હાથ પસવારતાં યશોદાબહેન કહેવા લાગ્યાં : ‘એમણે આવીને તરત જ કહ્યું કે ચિંતા કરવા જેવું કાંઈ જ નથી.’

‘પણ આ બધું બન્યું કઈ રીતે, તુલસી ?’

અધીરાઈ અને ઉચાટ સાથે ચિંતન પૂછી બેઠો ત્યારે તુલસી થોડી વાર તેની સામે તાકી રહી. એની આંખોમાં વ્યથા હતી, મુખ પર વેદના હતી :

‘તને એ બધું તો માસીબાએ હમણાં જ કહી સંભળાવ્યું.’ તુલસીએ બંનેને ફરી ચોંકાવ્યાં : ‘હું આંખો મીંચીને બધું સંભળતી હતી... મને દુઃખ તો એ વાતનું થાય છે, ચિંતન ! કે એ બિચારો ટ્રક નીચે ચગદાઈ મર્યો તેનો અફસોસ કરવાને બદલે મરતાં પહેલાં એ કાંઈ કહી ન શક્યો એનાં તું રોદણાં રુએ છે !’

‘એ બિચારો !’ ચિંતને તુચ્છકાર ઉછાળ્યો : ‘તુલસી, બિચારો કહીને તું એની દયા ખાય છે ! જેણે તારા પર આટઆટલું વિતાડ્યું, તારી જિંદગીનાં મહામૂલાં પાંચ વરસ જેણે વેડફી નાખ્યાં એના મોત પર અફસોસ કરવાનો ન હોય, તુલસી !’

‘અફસોસ એટલા માટે કરવો જોઈએ કે એ મોતનું જોખમ વહોરીને કાંઈક કહેવા આવ્યો હતો.’ બોલતાંબોલતાં તુલસી બિછાનામાં બેઠી થઈ ગઈ : ‘એ એક્સિડન્ટ નહોતો, એનું મોં બંધ કરી દેવા માટે એને કચડી નાખ્યો, ચિંતન !’

સાંભળીને સહેજ ચોંકી ઊઠેલો ચિંતન તુલસીને તાકવા લાગ્યો : ‘એની તને કેમ ખબર પડી, તુલસી ?’

‘થોડી વાર પહેલાં તે જ તો માસીબાને કહ્યું કે એ મને મળીને કાંઈક કહેવા માગતો હતો. એટલા માટે ડીનસાહેબને એણે ફોન કર્યો હતો... મેં એને દૂરથી જોયો ત્યારે પહેલાં તો મને એના

પર કાળ ચડ્યો. ડ્રેસિંગ હોલની દુર્ઘટનાથી મગજ ધમધમી ઊઠ્યું. પરંતુ તરત જ મને યાદ આવ્યું કે એ ઘટના હજુ મને યાદ નથી આવી એવો દેખાવ કરવાનો છે.'

‘અને એટલે તં એને નજીક આવવા દીધો ?

‘હું તને કેમ સમજાવું, ચિંતન ! કે એ જેમજેમ નજીક આવતો ગયો તેમતેમ મારો અભિનય અભિનય ન રહ્યો, મનમાંથી રાગદ્વેષ ઓસરવા લાગ્યા, એના પ્રત્યે અનુકંપા જાગી... પાપ કર્યા પછી પસ્તાવાના તાપમાં માણસનો આત્મા પીગળી જાય, તેમ સખારામ શરીરે સાવ પીગળી ગયેલો દેખાયો. પ્રાયશ્ચિત્તરૂપે એ મને કહી દેવા માગતો હતો કે બળાત્કારના પ્રયાસમાં એની સાથે બીજું કોણ હતું.’

પ્રાયશ્ચિત્તની એ વાત ચિંતનને ગળે ઊતરતી નહોતી. એના મગજમાં કોઈક બીજો જ તર્ક ઘુમરાતો હતો.

‘તમે બંને મગજમારી કર્યા કરો, હું રસોડામાં જાઉં છું.’ કહીને યશોદાબહેન ઊઠ્યાં તોપણ ચિંતન-તુલસી ચૂપચાપ પરસ્પરને જોતાં રહ્યાં. ચિંતન પોતાનો તર્ક તુલસીના મનમાં ઠસાવવા માગતો હતો અને તુલસીએ મનોમન સંકલ્પ કરી લીધો હતો કે હવે હંમેશને માટે ચિંતન સાથેની આ ચર્ચાનો અંત લાવી દેવો છે !

‘હવે તું મારી વાત પર વિચાર કરી જો, તુલસી !’ સમજાવટના સ્વરે ચિંતને દલીલ કરી : ‘એવું કેમ ન બને કે સખારામ તને હંમેશને માટે બોલતી બંધ કરી દેવા આવ્યો હોય ? બળાત્કારના પ્રયાસમાં જે બીજો માણસ તેની સાથે હશે તે બહુ મહત્ત્વની વ્યક્તિ હોઈ શકે. સખારામ દ્વારા તારી હત્યા કરાવવાનો એણે પ્લાન ઘડ્યો હોય. તું મંગળવારે સિદ્ધિવિનાયકને દર્શને આવીશ એવી ખાતરીથી કાવતરું ઘડાયું હોય કે તારી સાથે વાત કરવાને બહાને સખારામ તારી લગોલગ આવે અને એ જ વખતે રસ્તા પરથી ટ્રક ધસી આવતી દેખાય એટલે તને ધક્કો મારીને ટ્રક સામે હડસેલી દે... કાવતરાખોરોની એ ગણતરી ઊંધી વળી ગઈ તેમાં તારે બદલે સખારામ ટ્રકની હડફેટમાં આવી ગયો - એવું કેમ ન બને ?’

સાંભળીને તુલસી ખામોશ થઈ ગઈ ત્યારે ચિંતને માન્યું કે પોતાની દલીલ એને ગળે ઊતરી લાગે છે, પરંતુ બાજુમાં પડેલો પાણીનો ગ્લાસ પી લઈને તુલસીએ સંભળાવ્યું :

‘ચિંતન, તું ત્યાં હાજર હોય તો આવી દલીલ ન કરત... સખારામે મને મારવા નહીં પણ ઉગારવા માટે દૂર હડસેલી દીધી ન હોત, તો કદાચ હું અત્યારે તારી સાથે ચર્ચા કરવા જીવતી ન હોત !’

‘ઠીક છે, તુલસી, હું હાજર નહોતો એટલે તારી વાત માની લઉં. તારી જેમ તારાં યશોદામાસીએ પણ પોલીસને સ્ટેટમેન્ટમાં કાંઈક આવું જ લખાવ્યું છે : તુલસીને હાનિ પહોંચાડવાનો સખારામનો ઇરાદો નહોતો... હવે તો પોલીસ ટ્રક-ડ્રાઈવરને પકડી પાડે તો જાણવા મળે કે સખારામનું મોં બંધ કરવામાં કોનો હાથ હતો.’

અને તુલસીને જોઈતી તક મળી ગઈ.

‘એ જાણીને તારે શું કરવું છે, ચિંતન ?’

‘આમ કેમ પૂછે છે, તુલસી !’ ચિંતનના ચહેરાની રેખા તંગ થતી દેખાઈ : ‘જે હાથે સખારામનું મોં બંધ કર્યું એ જ હાથ બળાત્કારના પ્રયાસ વખતે તારા મોં પર ભીંસાયો હતો ! રબ્બરના મોજાવાળો એ હાથ કોનો હતો એ જાણી લેવા માટે તો હું બાવરો બની ગયો છું !’

‘જાણીને તું શું કરવા માગે છે ?’

‘એટલે !’ આવા સવાલની આશા ન રાખી હોય તેમ ચિંતન ધૂરક્યો : ‘તારી આવી હાલત કરનારને આપણે કાંઈ જ નહીં કરવાનું ? સખારામને તો જેલ અને મોતની સજા મળી ચૂકી તો પછી એને કેમ છટકી જવા દેવો ?’

‘એને કોણ સજા કરશે ?’

‘કોણ એટલે કાયદો સજા કરશે !’ આવેશમાં બોલી ગયા પછી ચિંતનને પોતાના જ શબ્દો પોકળ લાગ્યા. અદાલતમાં ફરી આ કેસ ચાલી શકે નહીં અને ચાલે તોપણ એકમાત્ર સાક્ષી સખારામ વગર એ ગુનો પુરવાર પણ થાય નહીં - એવું ભાન થતાં જ ચિંતને શબ્દો બદલી નાખ્યા : ‘એને હું સજા કરીશ !’

આ શબ્દો બોલતી વખતે ચિંતનના મુખ પર ઘૂંટાતા ખુન્નસે તુલસીને થથરાવી દીધી. આટલો પ્રેમાળ ચિંતન વેર લેવાની વાત ઉચ્ચારે છે ત્યારે કેવો વીફરી જાય છે ! એનું સોહામણું સ્વરૂપ કેવું ડરામણું બની જાય છે !

‘નહીં, ચિંતન ! હું તને એવું કાંઈ જ નહીં કરવા દઉં !’

‘પણ શું કામ ?’

‘એટલા માટે કે આપણું એક સપનું છે.’ તુલસી ભાવાવેશમાં બોલતી હતી : ‘કરોડોની રકમની લાલચ જતી કરનાર ચિંતન વેરઝેરને ખાતર એ સપનું રોળી નાખે તે મારાથી નહીં જોઈ શકાય. આપણે એક હોસ્પિટલ બંધાવવાની છે. સાથે મળીને આપણે દીનદુખિયાંની શુશ્રૂષા કરવાની છે... આપણું કામ લોકોને સાજા કરવાનું છે, સજા કરવાનું નહીં, ચિંતન !’

‘એટલે આપણે બધા અન્યાય સહી લેવાના, તુલસી ?’

‘નહીં, અન્યાય કરનારને કુદરતને હવાલે સોંપી દેવાના...’

સાંભળીને ચિંતન ઉશ્કેરાટમાં કાંઈક બોલવા જતો હતો, પણ તુલસીએ આડો હાથ ધરી દીધો.

‘હું જાણું છું કે કુદરતના હવાલામાં તને પૂરતો વિશ્વાસ નથી, કારણ કે એ બુદ્ધિનો નહીં, શ્રદ્ધાનો વિષય છે. પેલા વી.આઈ.પી. પેશન્ટ જગતનારાયણનો જ દાખલો લે. તારા કહેવા મુજબ એણે દેશની સંપત્તિ લૂંટીને સ્વિસ બેન્કમાં જમા કરાવી હતી. શું કામ ? ભવિષ્યમાં પોતાના પુત્રને સોંપી જવા માટે... અને પરિણામ શું આવ્યું ? એ સંપત્તિ મેળવવા જતાં એમના પુત્રને કમોત મળ્યું. કુદરતનો એ ન્યાય તો તારી પોતાની નજરે જ નિહાળ્યો !’

શ્વાસ ખાવા રોકાઈને તુલસી સત્વર આગળ બોલવા લાગી :

‘અને થોડી વાર પહેલાં મારી નજર સામે જ સખારામ ટ્રક નીચે ચગદાઈ મર્યો.

બુદ્ધિથી વિચારીએ તો એ બંને અકસ્માત હતા, શ્રદ્ધાની દૃષ્ટિથી જોઈએ તો એ બંને કુદરતના ચુકાદા હતા !

સાંભળીને ચિંતન વિચારમાં પડી ગયો. વર્ષો પહેલાં હોસ્પિટલમાં સિસ્ટર ડિસોઝાએ ઉચ્ચારેલી વાણી તાજી થઈ. સૂરજનારાયણ પાસેથી તુલસીને નામે પૈસા પડાવીને દુબઈ નાસી ગયેલા તેનો બોયફ્રેન્ડ ટ્રક અકસ્માતમાં મૃત્યુ પામ્યો ત્યારે ડિસોઝા આવું જ કાંઈક બોલી ગઈ હતી. તમે જોજો, તુલસીને રિબાવનારાને જિસસ કાઈસ્ટ ક્યારેય માફ નહીં કરે !

‘શા વિચારમાં પડી ગયો, ચિંતન ?’

‘તારી દૃષ્ટિએ વિચારીએ તો સુરુચિના આપઘાતમાં પણ કુદરતનો ન્યાય...’

‘નહીં-નહીં !’ તુલસી ઉતાવળે વચ્ચે બોલી ઊઠી : ‘એવું નહીં બોલ, ચિંતન.... સુરુચિએ આપઘાત કરીને શ્રીકાન્તને અન્યાય કર્યો કહેવાય, એમનાં બે બાળકોનો અપરાધ કર્યો ગણાય... કદાચ સુરુચિના આપઘાત પાછળ કુદરતનો કાંઈક જુદો જ સંકેત હશે !’

સંકેત ! ચોંકીને ચિંતને તુલસી સામે જોયું, પણ મુખભાવ પરથી એની મનોભાવ પામી ન શક્યો. તેને કહી દેવાનું મન થયું : ‘કુદરતનો સંકેત હોય કે નહીં, પણ સુરુચિ ચિઠ્ઠીમાં સંકેત કરતી ગઈ છે !’

થોડી વાર બંનેની દૃષ્ટિ પરસ્પરમાં ગૂંથાઈ રહી ત્યારે તુલસીએ પોતાનો ડાબો હાથ લંબાવી પલંગ પર ટેકવેલા ચિંતનના જમણા હાથના પોંચા પર મૂકી દીધો.

‘ચિંતન, અકળ કુદરતને ઉકેલવા માટે તુર્કની ખેંચતાણ શું કામ કરવી ?’ બોલતાંબોલતાં તેણે ચિંતનનો હાથ દબ્યો. તેના અવાજમાં હવે ઉષ્મા ભળવા લાગી : ‘હું તો એક જ વાત સમજું છું : આપણા ધ્યેય તરફ લક્ષ રાખીને આગળ વધતાં રહીએ અને કુદરતને એનું કામ કરવા દઈએ !’

ત્યારે ચિંતને તુલસીના હાથ પર મીટ માંડી. એની આંગળીમાં પોતે પહેરાવેલી વીંટી નજરે પડતાં હૃદયમાં લાગણી ઊભરાવા લાગી. આલસપર્વતની સાક્ષીએ જીવનસાથી બનાવવાનો પોતે આપેલો કોલ તુલસી અત્યારે યાદ કરાવી રહી છે.

એ જ વખતે યશોદાબહેન કાંઈક કહેવા માટે એ તરફ આવતાં હતાં, પણ રૂમનાં ઉઘાડાં બારણાંમાંથી તુલસી-ચિંતનને હાથમાં હાથ રાખીને બેઠેલાં જઈ હરખાતા હૈયે પાછાં સરકી ગયાં.

‘ચિંતન, આજ સુધી મેં તારી પાસેથી એવું કાંઈ જ માગ્યું નથી જે આપવાનું તારા માટે અતિ મુશ્કેલ હોય.’

ત્યારે ચિંતને આંખ ઊંચી કરી તેની સામે જોયું : મારા માટે અતિ મુશ્કેલ હોય એવું તુલસી શું મેળવવા માગે છે ? સુરુચિએ મરતાં પહેલાં કરેલી ભલામણની તો એને જાણ નથી... કે પછી સિદ્ધિવિનાયક મંદિરે જતાં પહેલાં બાએ એને એ વાત કરી દીધી હશે ?

‘તુલસી, મારા માટે અતિ મુશ્કેલ હોય તોપણ તું માગે એટલે એ અતિ સહજ બની જશે !’ લાગણીના રણકા સાથે ચિંતને કહ્યું : ‘માગી લેવામાં આટલો બધો વિલંબ શું કામ કરે છે, તુલસી ?’

‘વિલંબ !’ ફરી ચિંતનનો હાથ દબાવતી તુલસી ગંભીર બની ગઈ : ‘હું ક્યારની તારી પાસે

તો એ માગી જ રહી છું : આ વેરઝેરના ઝનૂનમાંથી તારી જાતને મુક્ત કરી દે ! ચિંતન, એનો હવાલો કુદરતને આપી દે...' બોલતાંબોલતાં તુલસી ગદ્ગદ બનવા લાગી.

'હું જાણું છું કે તારા માટે એ અતિ મુશ્કેલ છે... તારા પિતાના હત્યારાને માફ કરી દેવાનું તને કહેવું એ મને આટલું બધું કઠિન લાગે છે તો તારે માટે એ કેટલું અસાધ્ય હશે તે હું સમજી શકું છું, ચિંતન...'

સાંભળતાં જ ચિંતનના શરીરમાં ધ્રુજારી પ્રસરી ગઈ. તેની એ ધ્રુજારી સ્પર્શ દ્વારા તુલસીએ પણ અનુભવી. અડગ સ્વભાવનો ચિંતન હમણાં હાથ તરછોડીને મારી માગણી નકારી કાઢશે એવી દહેશત જાગી, ત્યાં -

ચિંતને તુલસીનો હાથ પોતાની હથેળીમાં લઈ લીધો, પછી ફેફસાંમાં ભરી રાખેલો શ્વાસ છોડતાં તેના પોંચા પર પોતાનો બીજો હાથ મૂકી દીધો.

'ભલે, તુલસી, તું કહે છે તેમ એનો હવાલો કુદરતને સોંપી દીધો, બસ !'

સાંભળતાં જ તુલસીની આંખે ઝળઝળિયાં આવી ગયાં. રૂંધાતા કંઠે એ એટલું જ બોલી શકી : 'બસ !'

બસ કહીને તુલસી હાથ પાછો ખેંચી લેવા જતી હતી, પણ ચિંતને તેના પંજાની પકડ ઢીલી ન કરી :

'તુલસી, મેં તારાથી એક વાત છુપાવી છે !'

સાંભળીને જરાય અસ્વસ્થ થયા વિના તુલસી બોલી ગઈ : 'તો કહી દે ને !'

'કહીને મારે પણ તારી પાસેથી કાંઈક માગી લેવું છે, તુલસી !'

'તો માગી લે ને !'

તુલસીના એ બેધડક જવાબે ચિંતનને સહેજ ખચકાવ્યો. કહેતાં પહેલાં તેણે ગળું ખંખેરવું પડ્યું :

'જિનીવાની બેન્કમાં પડેલી જગતનારાયણની મૂડી મારા ખાતામાં ટ્રાન્સફર કરાવી ત્યારે બેન્કવાળાએ મને એમનો એક ગુપ્ત દસ્તાવેજ પણ સુપરત કર્યો હતો.'

'શેનો દસ્તાવેજ ?'

'આમ તો ચાર-છ લીટીની એક ચિઠ્ઠી અને સાથે કાગળ પર દોરેલું એક ચિત્ર છે... પણ ચિઠ્ઠીમાં જગતનારાયણે તેના પુત્રને લખ્યું છે કે મારી જેમ બીજા દેશનેતાઓએ કરેલ બખ્તચારના પુરાવા મેં જ્યાં સંતાડ્યા છે ત્યાંથી તું તે મેળવી લેજે.'

'ક્યાં સંતાડ્યા છે, ચિંતન ?'

'એ તેમાં લખ્યું નથી, પણ ચિત્રમાં એક ઘર દર્શાવ્યું છે એના પરથી અનુમાન કરું છું કે જગતનારાયણે પોતાના ઘરમાં જ એ પુરાવા રાખ્યા હોવા જોઈએ.'

'આમાં તારે મારાથી છુપાવવા જેવું શું હતું, ચિંતન ?'

'એ ચિઠ્ઠી વાંચીને મેં કરેલો સંકલ્પ તારાથી છુપાવવો પડે તેમ હતો.' કહીને તેણે સંકલ્પને

વાચા આપી દીધી : 'દેશનેતાઓના એ બાપ્તાચાર હું ઉઘાડા પાડવા માગું છું. તું મને એમ કરતો નહીં રોકે એ પણ તારી પાસેથી માગી લઉં છું.'

તુલસી તેને જોઈ રહી અને ચિંતન પોતાને જોઈ રહેલી તુલસીને નિહાળતો રહ્યો. અત્યારે તુલસીને ચિંતનના મુખ પર અંગત વેરઝેરનું ખુન્નસ નહીં, પણ દેશદાઝની ખુમારી તગતગતી દેખાતી હતી... ભય એક જ વાતનો હતો કે આ ખુમારી ખાતર એણે ખપી તો નહીં જવું પડે ને ?

ચિંતને પકડેલો પોતાનો ધૂજતો હાથ તેણે પાછો ખેંચી લીધો :

'જેના પિતાએ ફરજ બજાવતાં પ્રાણ ન્યોછાવર કર્યા હોય એમના પુત્રને દેશ પ્રત્યેનું કર્તવ્ય બજાવતાં હું કેમ રોકી શકું, ચિંતન ?' બોલતાંબોલતાં એ ગંભીર બની ગઈ :

'છતાં એટલું તો જરૂર કહીશ કે આંગળી ચીંધવાનું કર્તવ્ય બજાવીને પરિણામનો હવાલો કુદરતને સોંપી દેજે !'

'એટલે ?' ચિંતન ગુંચવાયો : 'મને બરાબર સમજાયું નહીં.'

'હું પણ તને બરાબર સમજાવી શકું તેમ નથી, ચિંતન ! લક્ષ્મણરેખાની જેમ માણસના કર્તવ્યની પણ એક રેખા હોય છે... મને જે સૂઝાયું એ તને કહી નાખ્યું.'

તને સૂઝાયું કે દિવ્ય દષ્ટિથી દેખાયું ? - એવું કંઈક પૂછવા જતો હતો ત્યાં બહાર દીવાનખંડમાં ટેલિફોનનું રિસીવર પકડીને ઊભેલાં યશોદાબહેનનો સાદ સંભળાયો :

'હોસ્પિટલથી ડીનસાહેબનો ફોન છે... પૂછે છે કે તુલસીના સ્ટેટમેન્ટ માટે ઈન્સ્પેક્ટરને લઈને આવું ?' સાંભળીને ચિંતને તુલસી સામે જોયું ત્યારે તુલસીએ યશોદામાસીને જ જવાબ સંભળાવ્યો :

'હા, માસીબા, એમને કહો કે હું સ્ટેટમેન્ટ આપવા માટે તૈયાર છું.'

*

'મોટાભાઈ, તમે તુલસીનું સ્ટેટમેન્ટ વાંચ્યું ને ?'

છાપું વાંચી રહેલા શ્રીકાન્તને સવારની ચા આપવા આવેલી નાની બહેન શ્રુતિએ બેડરૂમમાં દાખલ થતાં પૂછ્યું ત્યારે શ્રીકાન્તે છાપામાંથી માથું ઊંચું કર્યા વગર જ કહ્યું :

'એક વાર તો વાંચી ગયો, હવે ફરી વાંચી રહ્યો છું.'

'ગમે એટલી વાર વાંચો, મોટાભાઈ, પણ તેમાંથી સાર તો એક જ નીકળવાનો.'

તેની સામે ચાનો કપ મૂકીને બાજુમાં બેસી જતી શ્રુતિ સામે મોટા ભાઈએ જોયું : 'તુલસીના સ્ટેટમેન્ટમાંથી તે શો સાર કાઢ્યો ?'

'એ જ કે તુલસી ક્ષમાશીલ છે.' બોલતી શ્રુતિએ તેના ખભા પર હાથ મૂક્યો : 'મોટાભાઈ, મેં કાલ રાત્રે જ તમને કહ્યું હતું ને કે તમે સગાઈ ફોક કરી નાખી એનો દ્વેષ રાખે એવી તુલસી નથી... તેના પર બળાત્કારનો પ્રયાસ કરનાર સખારામ જેવા દુષ્ટનેય તેણે માફ કરી દીધો હોય, તો તમારા માટે એ મનમાં ડંખ શું કામ રાખે ?'

ત્યારે જવાબ ન આપવા માગતા શ્રીકાન્તે છાપું બાજુ પર મૂકી ચાનો કપ હોઠે માંડ્યો.

‘મોટાભાઈ, હું જાણું છું કે તુલસીને કહેતાં તમારી જીભ નહીં ઊપડે.’ રાત્રે કહેલી વાત શ્રુતિએ ફરી દોહરાવી : ‘એ કામ તમે મારા પર છોડી દો.’

છતાં શ્રીકાન્ત ચૂપ જ રહ્યો.

‘હું વિશેષને લઈ હોસ્પિટલ જઈ આવીશ.’ શ્રુતિએ બોલવાનું ચાલુ રાખ્યું : ‘વિશેષ ચિંતનને સમજાવશે અને હું તુલસીને મળી લઈશ.’

‘મળીને તું એને શું કહીશ, શ્રુતિ ?’

મોટાભાઈની પૃચ્છાએ શ્રુતિને વિમાસણમાં તો મૂકી દીધી પણ તેણે એ દેખાવા દીધું નહીં :

‘એ બધું મેં વિચારી રાખ્યું છે... વિશેષને લઈને ત્યાં જઈશ અને તુલસીને લઈને અહીં પાછી આવીશ એની તમે ખાતરી રાખજો.’

ત્યારે શ્રીકાન્તે નમતું જોખી દેવું પડ્યું : ‘ભલે, શ્રુતિ, તારી જીદ તું પૂરી કરી જો... એક વાર તમે બધાંએ જીદ કરીને જેને ઘરના ઉંબરેથી પાછી વાળી હતી તેને હવે સામે ચાલીને ઘેર લઈ આવવાની જીદ પણ પૂરી કરી જુઓ !’

‘મોટાભાઈ, એવું કેમ બોલો છો ?’ પિવાઈ ગયેલી ચાની ટ્રે ઊંચકતી નાની બહેને શ્રીકાન્ત સામે મરકીને સંભળાવ્યું : ‘એને બદલે એમ કહો કે એક વાર બધાંએ ભેગાં મળીને કરેલી ભૂલ હવે ભેગાં મળીને સુધારી લો !’

શ્રીકાન્તને કહી દેવાની ઇચ્છા થઈ : ‘ભૂલ સુધારી લેવાથી ભુલાઈ જતી નથી, સુધારી લીધા પછી એ વધારે યાદ આવવા લાગે છે !’

એવું કાંઈક બોલવાનો બદલે દરવાજે પહોંચી ગયેલી નાની બહેનને શ્રીકાન્તે એટલું જ કહ્યું : ‘તારે જે કરવું હોય તે કરજે, શ્રુતિ, પણ સુરુચિની ઉત્તરક્રિયા પત્યા પહેલાં નહીં !’

□

પાંચ વરસ, ત્રણ મહિના અને ઓગણીસ દિવસ પછી તુલસી કસ્તૂરબા ગાંધી હોસ્પિટલનાં પગથિયાં ચડી રહી હતી. ૨૩ એપ્રિલ ૧૯૭૬ના શુક્રવારની સવારે લગભગ આ જ સમયે હોસ્પિટલ પર આવી ત્યારના સંજોગો જુદા હતા. જેમની સાથે પોતે આવી હતી એ વ્યક્તિઓ પણ જુદી હતી. ડોક્ટર શ્રીકાન્ત સાથેની પોતાની સગાઈની ઔપચારિક વિધિ પૂરી થાય ત્યાં જ મારતી ટેક્સીએ ઘેર આવેલા ચિંતને વી.આઈ.પી.ને નડેલા કાર-એક્સિડન્ટના ખબર આપ્યા એટલે ડીનસાહેબ તથા શ્રીકાન્ત સાથે મોટરમાં ડ્યૂટી પર ધસી આવવું પડ્યું હતું... અને આજે ૧૨ ઓગસ્ટ ૧૯૮૧ના બુધવારની સવારે ડોક્ટર ચિંતન સાથે ટેક્સીમાંથી ઊતરીને હોસ્પિટલનાં પગથિયાં ચડી રહી હતી. વચગાળાના આ સવાપાંચ વરસમાં કેટલું બધું બદલાઈ ગયું હોવા છતાં કાંઈ બદલાયું ન હોય એવી સ્વસ્થતાથી તુલસીને દાખલ થતી જોઈને 'સિસ્ટર ગોસ્વામી આલી !'ના ખબર પૂરનાં પાણીની જેમ હોસ્પિટલમાં ફરી વળ્યા.

સવારનાં છાપાંમાં સિદ્ધિવિનાયકના મંદિર સામે સખારામને નડેલા જીવલેણ ટ્રક-અકસ્માતના સમાચાર સાથે તુલસી ગોસ્વામીએ પોલીસને આપેલું સ્ટેટમેન્ટ વાંચીને હોસ્પિટલના તમામ સ્ટાફમાં એના આગમનની તાલાવેલી જાગી ચૂકી હતી. એટલે થોડાં જાણીતાં હતાં તેઓ ખબરઅંતર પૂછવા લાગ્યાં અને જેમણે એને કદી જોઈ નહોતી, પણ બહુ સાંભળ્યું હતું એવાં અજાણ્યાંઓ તુલસીને ધારીધારીને જોતાં રહ્યાં. અગાઉ તુલસી હોસ્પિટલની લાડકી હતી, હવે એ હોસ્પિટલનું ગૌરવ બની ગઈ હતી. કોમામાંથી સાજી-સારી થનાર જગતની એ સર્વપ્રથમ પેશન્ટ હતી. શુદ્ધિમાં આવ્યા પછી તેને ચમત્કારિક દિવ્ય દષ્ટિ પ્રાપ્ત થઈ હતી અને એટલું ઓછું હોય તેમ પોતાને પાંચપાંચ વરસની બેહોશીમાં ધકેલનાર માણસ પ્રત્યે તિરસ્કારને બદલે અનુકંપા દેખાડવાની હદે ઉદારતા ધારણ કરી લીધી હતી. પરોક્ષ રીતે તુલસી સૌને ચમત્કારિક વ્યક્તિ લાગવા માંડી હતી, પણ પ્રત્યક્ષ નજરે જોતાં તુલસી હતી એવી ને એવી જ દેખાતી હતી !

‘સિસ્ટર, તમે સવાપાંચ વરસ નહીં પણ સવાપાંચ અઠવાડિયાં પછી હોસ્પિટલમાં આવતાં હો એવું લાગે છે.’ હોસ્પિટલના હેડકલાર્કે તેને જોઈને આશ્ચર્ય વ્યક્ત કર્યું ત્યારે તુલસી હસીને બોલી ઊઠી : ‘તમારી વાત સાવ સાચી છે. હું સવાપાંચ અઠવાડિયાં જ પરદેશ જઈ આવી ને !’

‘તમારા સ્મિતમાં પણ એવી ને એવી તાજગી દેખાય છે, સિસ્ટર !’ બીજા કોઈએ પ્રતિભાવ દર્શાવ્યો : ‘જાણે તમે ક્યારેય બીમાર પડ્યાં ન હો એવું લાગે છે !’

ત્યારે તુલસીના મુખ પર લાગણીની વાદળી છવાઈ ગઈ : ‘એનું કારણ તમે બધાં છો. ઘરનાં માણસ કરતાંય તમે સૌએ મને સવાપાંચ વરસ સુધી સાચવી લીધી...’ બોલતાંબોલતાં તેનો કંઠ રૂંધાવા લાગ્યો : ‘તમે કોઈએ મને બોજાડપ ન માની, મારી ચાકરી કરવામાં તમને કોઈને ભાર ન વર્તાયો, હું સાજી થઈ જઉં એ માટે તમે સૌ બધું જ કરી છૂટ્યાં...’

લાગણીનાં આંસુથી તેની આંખો ઊભરાઈ આવી ત્યાં બધા વચ્ચેથી રસ્તો કરતા ડીનસાહેબ આવી પહોંચ્યા.

‘તમે લોકોએ સિસ્ટર ગોસ્વામીને અહીં દરવાજે રોકી પાડી તેમાં સિસ્ટર્સ અને વૉર્ડ-બૉય પોતાના વૉર્ડમાંથી ડ્યૂટી છોડીને આ તરફ આવવા લાગ્યાં... થોડા દિવસ પછી આપણે તુલસીના આગમનની ખુશાલીમાં એક સમારંભ રાખવાનાં છીએ, ત્યારે તુલસીને પૂછવું હોય એટલું પૂછજો, મળવું હોય એટલું મળજો... અત્યારે તો હું એને હોસ્પિટલના રાઉન્ડ પર લઈ જઉં છું.’

કહીને ડીન શ્રીવાસ્તવ તુલસી-ચિંતનની વચ્ચે ચાલતા બંનેને લઈને ચાલી નીકળ્યા.

‘બોલ, તુલસી, સવાપાંચ વરસ પછી આપણી હોસ્પિટલ તને કેવી લાગી ?’

પોણો કલાકના રાઉન્ડ પછી તુલસી-ચિંતનને પોતાની કેબિનમાં દોરી જતાં ડીનસાહેબે પૂછ્યું ત્યારે તુલસી થોડી વાર તેમને તાકી રહી. હોસ્પિટલના સર્વોપરી ડીન, પોતાના આદરણીય વડીલ જાણે કોઈ વી.આઈ.પી.ને હોસ્પિટલ દેખાડી પૂછતા હોય એમ મારા જેવી એક નર્સને પૂછી રહ્યા છે ! મારે તો અહીં અગાઉની જેમ એક સામાન્ય નર્સની જેમ કામે લાગી જવું છે. ડીનસાહેબ સહિત આ બધાં મને આવાં માન-પાન આપતાં રહેશે તો હું પહેલાં જેવી કેમ બની શકીશ ?

‘સર ! હોસ્પિટલના જે ડિપાર્ટમેન્ટમાં જવા આતુર હતી એ આજે બંધ કેમ છે ?’ ડીનસાહેબની સામેની ખુરશી પર ગોઠવાતી તુલસી બોલી ગઈ : ‘હું તો ટેલરિંગ ડિપાર્ટમેન્ટમાં નર્સના યુનિફોર્મનું માપ આપવાનું નક્કી કરીને ઘેરથી નીકળી હતી... યુનિફોર્મ વગર હું ડ્યૂટી પર કેમ ચડી શકું ?’

‘ઓહ !’ યુનિફોર્મ સિવડાવવાની તુલસીની ઉતાવળ વિચિત્ર લાગી હોય તેમ થોડી વાર તેની સામે જોઈને ડીનસાહેબે ઉમેર્યું : ‘તું ભૂલી ગઈ, તુલસી ! બુધવારે આપણો ટેલરિંગ ડિપાર્ટમેન્ટ બંધ રહે છે... અને બીજી વાત એ છે કે ડ્યૂટી પર ચડતાં પહેલાં તારે આપણા ન્યુરોલોજિસ્ટ ડૉક્ટર પંડ્યાની પરમિશન મેળવવી પડશે.’

‘પરમિશન !’ તુલસી ચોંકી : ‘પંડ્યાસાહેબની પરમિશન શું કામ, સર !’

‘નર્સની આઠ કલાકની ડ્યૂટીનો પરિશ્રમ ઉઠાવવા માટે તું ફ્રિટ છે કે નહીં એ ડૉક્ટર પંડ્યા નક્કી કરી શકે અને અત્યારે તો ડૉક્ટર પંડ્યા પોતે જ કામ કરવા માટે ફ્રિટ નહીં હોવાથી રજા પર છે.’

‘એમને શું થયું છે, સર !’ હવે ચિંતનને અધીરાઈભેર પૂછતાં ઉમેર્યું : ‘હું અને તુલસી એમની ખબર કાઢવા જઈ આવીએ. એમને સ્વિસ ચોકલેટનું પેકેટ આપવાનું છે ને !’

ત્યારે ડીનસાહેબ નીચું જોઈ ગયા :

‘ખબર કાઢવા જરૂર જઈ આવો, પણ ચોકલેટનું પેકેટ સાથે લઈ ન જતાં !’

એમના ગંભીર સ્વરે બંનેને ઉચાટમાં નાખી દીધાં.

‘શી બાબત છે ?’ ચિંતિત સ્વરે ચિંતનને પૂછી લીધું : ‘ચોકલેટ લઈને જવાની ના કેમ પાડી દીધી, સર ?’

‘કારણ કે ડૉક્ટર પંડ્યાના જીવનમાં એક આઘાતજનક ઘટના બની ગઈ.’ બોલતાંબોલતાં ડીનસાહેબ પોતે જ અસ્વસ્થ બની જતા દેખાયા : ‘એકની એક પુત્રી રીટાએ એમની ઇચ્છા વિરુદ્ધ લગ્ન કરી લીધાં.’

‘ઓહ !’ હવે ચિંતનથી તુલસી તરફ જોવાઈ ગયું. જિનીવામાં પંડ્યાસાહેબની રીટા વિશે બંને વચ્ચે અછડતી વાત થઈ હતી. પોતે કોઈકના પ્રેમમાં છે એટલી જાણ તો રીટાએ જ ચિંતનને કરી હતી... એ કોના પ્રેમમાં પડીને પરણી ગઈ કે પંડ્યાસાહેબ જેવા ઉદાર દિલના પિતાને આવો આઘાત લાગે ?

‘ડૉક્ટર પંડ્યાની જગ્યાએ હું હોઉં તો મને પણ આઘાત લાગે એવું પગલું રીટા ભરી બેઠી.’ થોડી વારની ખામોશી પછી શ્રીવાસ્તવે જાણ કરી : ‘એ એની સોશિયલ સાયન્સની કોલેજના પ્રોફેસરના પ્રેમમાં હતી. પ્રોફેસર ઉમ્મરમાં એના કરતાં બારેક વરસ મોટા છે, ધર્મે ખ્રિસ્તી છે અને રીટા સાથે લગ્ન કરવા માટે દસેક વરસના લગ્નજીવન પછી પહેલી પત્નીને એમણે છૂટાછેડા આપ્યા હતા.’ એકીચાસે આઘાતનાં કારણો સમજાવીને ડીનસાહેબે ઉમેર્યું : ‘ડૉક્ટર પંડ્યાને વધારે વસમું તો એ વાતનું લાગ્યું કે પરણેલા પુરુષના પ્રેમમાં પડીને પોતાની પુત્રીએ બીજી સ્ત્રીના સંસારમાં આગ ચાંપી !’

આવી વ્યક્તિ સાથે લગ્ન કરવાનું રીટાનું પગલું વાજબી હતું કે અવ્યવહારુ એ ચિંતન નક્કી કરી શક્યો નહીં. પુત્રીના એ પગલા માટે પંડ્યાસાહેબને લાગેલો આઘાત વાજબી હતો કે વધુપડતો એ પણ તેની સમજમાં આવ્યું નહીં.

‘માણસને ક્યારેક મર્મસ્થાન પર ચોટ લાગી જાય છે ત્યારે એ મૂઢ બની જાય છે !’ જાતને કહેતા હોય તેમ ડીનસાહેબ બબડ્યા : ‘પુત્રીને પરણાવવા માટે ડૉક્ટર પંડ્યાએ જાણે કેવા આદર્શ પાત્રની કલ્પના કરી હશે... એકની એક પુત્રીનાં લગ્નનો અવસર ઊજવવા માટે વર્ષોથી પ્રતીક્ષા કરતા હશે... પહેલા અને છેલ્લા પ્રસંગે કોને-કોને બોલાવવાં એની યાદી મનોમન

બનાવતા હશે... ત્યાં એકાએક પુત્રી આ રીતે કહ્યા-પૂછ્યા વગર પરણી જાય તેનો કોઈ પણ પિતાને આઘાત તો લાગે જ ને !

છતાં ચિંતન-તુલસીને કાંઈ બોલવાનું સૂઝ્યું નહીં.

‘રીટાએ ફોન પર લગ્ન કરી લીધાની જાણ કરી ત્યારથી ડૉક્ટર પંડ્યા અવાચક જેવા બની ગયા. ડીનસાહેબ બોલતા રહ્યા : ‘મને હતું કે હું એમને મનાવી શકીશ. બે-ત્રણ વાર ઘેર જઈને મળી આવ્યો. હવે સમાધાનવૃત્તિ સિવાય બીજો કોઈ ઈલાજ નથી - એવું એવું સમજાવી જોયું, પણ મને જાણે સાંભળતા જ ન હોય તેમ શૂન્યમનસ્ક બેસી રહ્યા. મને હતું કે ચાર-છ દિવસે આઘાત મોળો પડી જશે, હોસ્પિટલમાં આવતા થશે અને કામે લાગી જશે એટલે સમય જતાં સ્વસ્થતા ધારણ કરી લેશે... પણ હવે તો બીક લાગે છે.’

‘શેની બીક, સર ?’

ધૂજતા અવાજે ચિંતને પૂછ્યું ત્યારે ડીનસાહેબથી નિસાસો નંખાઈ ગયો :

‘માણસ જો આઘાતને હજમ ન કરી શકે તો આઘાત તેને હજમ કરી જાય છે. આઘાતનું ઓસડ સમય છે એવું આપણે કહીએ છીએ, પણ ડૉક્ટર પંડ્યા જેવા સમજદાર માણસ જો સમયસર સ્વસ્થ ન થઈ જાય તો આ સમય જ ઓસડને બદલે વિષ પુરવાર થાય.’

ડીનસાહેબના શબ્દેશબ્દમાંથી વેદના ટપકતી હતી : ‘આ આઘાત એમના જેવા દેશના એક ટોપમોસ્ટ મગજશાસ્ત્રીનું મગજ તો ચસકાવી નહીં દે ને ? - મને એવી બીક લાગ્યા કરે છે, ચિંતન !’

ફરી થોડી વાર માટે કેબિનમાં સ્તબ્ધતા છવાઈ ગઈ. તુલસીને ઊંડા વિચારમાં ગરકાવ થયેલી જોઈને ચિંતને તેને સજાગ કરી : ‘તને શું લાગે છે, તુલસી ! આપણે મળવા જઈશું ને ?’

ત્યારે તુલસીએ ગરદન ઊંચકીને પહેલાં ડીનસાહેબ તરફ અને પછી ચિંતન સામે જોયું :

‘પંડ્યાસાહેબને મળવા તો જવું જ જોઈએ, પણ આપણે બંને સાથે નહીં... હું એકલી જ જવા માગું છું.’

સાંભળીને ડીન અને ચિંતન બંને ચમક્યા.

‘તું એકલી ?’ પહોળી આંખે ચિંતને પૂછ્યું : ‘તું તો એમને માત્ર બેચાર વાર જ મળી છો છતાં એકલી...’

‘જવા માગું છું !’ દઢતા સાથે તુલસી અધવચ્ચે જ બોલી ગઈ : ‘શું કામ એકલી જવા માગું છું એની તો મનેય ખબર નથી, પણ તને વાંધો ન હોય તો...’

‘મને શો વાંધો હોય, તુલસી !’ ઉતાવળે ચિંતન બોલી ગયો : ‘પંડ્યાસાહેબ મારા ગુરુ-સમાન છે. એમને દુઃખી જોઈને હું તો ત્યાં ને ત્યાં જ ભાંગી પડું. એકલા તો શું, તારી સાથે જવા માટેય મારે તો મનોબળ મક્કમ કરવું પડે.’

હજુ ચિંતન આટલું કહે ત્યાં સુધીમાં તુલસી ખુરશી પરથી ઊભી થઈને કેબિનના દરવાજે પહોંચી ગઈ.

‘તું જઈને આવ ત્યાં સુધીમાં હું ડીનસાહેબને જિનીવાની બધી વાતોથી વાકેફ કરી દઉં. સ્વિસ બેન્કના એકાઉન્ટની, હોસ્પિટલના પ્લાનની, પેલા ગુપ્ત દસ્તાવેજની...’

ચિંતન બોલતો રહ્યો અને તુલસી જાણે કાંઈ સાંભળતી ન હોય અને જ્યાં જઈ રહી હતી ત્યાંના વિચારમાં એકાગ્ર બની ગઈ હોય તેમ મક્કમ પગલે બહાર નીકળી ગઈ.

*

‘ઉઘાડું છું...’

લિફ્ટમાં ત્રીજા માળે પહોંચીને તુલસીએ ત્રીજી વાર ડોરબેલ દબાવી ત્યારે અંદરથી કોઈ સ્ત્રીના તરડાયેલા અવાજે જવાબ મળ્યો : ‘એક મિનિટમાં ઉઘાડું છું.’

તેણે અનુમાન કરી લીધું : પંડ્યાસાહેબના પત્ની જ હોવાં જોઈએ. સાથોસાથ તેને ખ્યાલ પણ આવ્યો કે પોતાને તો એમના નામનીય જાણ નથી !

‘કેમ, સખુબાઈ... એક મિનિટમાં ત્રણ વખત ઘંટડી મારવી પડી ?’ બોલતાં સુલોચનાબહેને દરવાજા બહાર કામવાળી ઊભી હશે એવી અપેક્ષામાં બારણું ઉઘાડ્યું, ત્યાં કોઈ અજાણી યુવતીને જોઈ એ ઓઝપાઈ ગયાં અને ઉઘાડા બારણા આડે જડવત્ ઊભાં જ રહી ગયાં. ન તો પૂછી શક્યાં કે ‘તમે કોણ છો ?’ કે ન તો આવનારને આવકાર આપવા રસ્તો આપી શક્યાં.

‘હું તુલસી !’

જરાય અસ્વસ્થ થયા વગર સહેજ હસીને તુલસીએ પરિચય આપ્યો ત્યારે નામ સાંભળતાં જ પંડ્યાસાહેબનાં પત્નીના મુખભાવ ઝડપભેર પલટાઈ ગયા :

‘અરે, તુલસી !’ સુલોચનાબહેનના સ્વરમાંય પલટો વર્તાયો : ‘હું તો તને ઓળખી જ ન શકી...’

‘ક્યાંથી ઓળખો, આન્ટી ! પહેલી વાર તો તમે મને જોઈ !’

તેને જોવામાં સુલોચનાબહેન એટલાં તલ્લીન બની ગયાં કે ‘આવ-આવ’ કહીને અંદર લેવાને બદલે કાંઈક યાદ કરતાં બોલી ઊઠ્યાં : ‘તેં મને પહેલી વાર જોઈ એમ કહે, તુલસી ! હું તને એકબે વાર હોસ્પિટલમાં ડૉક્ટરસાહેબ સાથે જોવા આવેલી, પરંતુ ત્યારે...’

‘ત્યારે હું બેભાન હતી એટલે મને ક્યાંથી ખબર હોય ?’ કહી તુલસીએ સામે ચાલીને ઘરમાં પ્રવેશવાનો માર્ગ માગી લીધો : ‘ડૉક્ટરસાહેબને મળવા આવી છું.’

ત્યારે ડૉક્ટર-પત્નીના ચહેરાની રેખા તંગ થતી દેખાઈ. પરાણે હસતાંહસતાં બારણા બહાર નજર નાખી જોઈ : ‘એકલી જ આવી છો ?’

‘ચિંતન તો આવવા માગતા હતા...’ સાવધ રહીને ચિંતન માટે તુંકારો ન વપરાઈ જાય એ રીતે તુલસીએ અર્ધસત્ય ઉચ્ચાર્યું : ‘અહીં આવવા નીકળતાં હતાં ત્યાં જ કોઈક કેસ આવી ચડ્યો એટલે હું એકલી ચાલી આવી.’

‘આવી તો ભલે આવી.’ હજુય સંકોચ અનુભવી રહ્યાં હોય તેમ સુલોચનાબહેને

ઉપરછલ્લો આવકાર દર્શાવ્યો : ‘તું મળવા આવી, પણ ડૉક્ટરસાહેબ તને મળવા એમના રૂમમાંથી બહાર આવશે કે નહીં... કોને ખબર !’

કહેતાં તુલસીને ઘરમાં લઈ સુલોચનાબહેને બારણું વાસી દીધું.

‘ઘરમાં જે કંઈ બની ગયું એની મને જાણ છે, આન્ટી !’ એમનો સંકોચ દૂર કરવાના સમભાવથી સોફામાં બેઠક લેતાં તુલસી બોલી ગઈ : ‘અહીં આવવા માટે મન મક્કમ કરવું પડ્યું... મને જીવતદાન આપવા માટે જેમણે અથાગ પુરુષાર્થ કર્યો એમને મળ્યા વગર કામે ચડી જાઉં તો નગુણી ઠરું ને !’

‘નગુણી’ શબ્દ સુલોચનાબહેનનું હૈયું વીંધી ગયો. માતા-પિતાને જાણ કર્યા વગર પુત્રીએ લગ્ન કરી લીધાં ત્યારે ડૉક્ટરસાહેબે રીટા માટે આવા જ શબ્દો ઉચ્ચાર્યા હતાં : ચોવીસ વરસ સુધી જતનથી ઉછેરેલી દીકરી નગુણી ઠરી !

‘સવારે જ છાપામાં વાંચ્યું, તુલસી !’ વાત બદલવાની પેરવી કરતાં હોય તેમ ડૉક્ટર-પત્ની બોલવા તો ગયાં, પણ દુખતી નસ દબાઈ જાય તેમ હોઠ પર પાછી એ જ વાત આવી ગઈ : ‘સખારામને તેં માફ કરી દીધો એ વાંચીને મેં ડૉક્ટરસાહેબને કહ્યું, જુઓ તમારી પેશન્ટ કેટલી ઉદાર નીકળી... સગા દુશ્મનનેય એણે માફ કરી દીધો !’

બોલતાંબોલતાં એમનો અવાજ તરડાઈ ગયો. તુલસી પર માંડેલી દષ્ટિ નીચે ઝૂકી ગઈ : ‘મારી વાત સાંભળીને એટલું જ બોલ્યા કે સગા દુશ્મનને તો માફ કરી શકાય, પણ સગાં ઊઠીને દુશ્મન બની જાય ત્યારે માફી આપવાને બદલે સજા ફટકારવાનું મન થાય !’

પતિના એ ઉદ્ગાર તુલસીને કહી સાંભળાવતી વખતે સુલોચનાબહેનના અવાજમાં ઉગ્રતા અને ચહેરા પર વ્યગ્રતા ઊપસી આવી : આવા તંગ વાતાવરણમાં પોતે જે ઉદ્દેશથી આવી હતી એ પાર પડશે ખરો ?

‘તું બેસ, હું તારા માટે પાણી લઈ આવું.’ કહેતાં ડૉક્ટર-પત્ની રસોડા તરફ જવા ઊઠ્યાં એટલે તુલસીએ હળવેકથી કહ્યું : ‘સાહેબને જરા કહેશો કે હું મળવા આવી છું...’

સાંભળીને સુલોચનાબહેન સજજડ થઈ ગયાં. તુલસી પર દષ્ટિ નાખી તેમણે ઊંડો શ્વાસ લીધો : ‘હું એમને કહું તો છું... પણ કોને ખબર બહાર આવશે કે નહીં !’

‘તો હું અંદર આવીશ, આન્ટી !’

ધીમા છતાં મક્કમ અવાજે તુલસી બોલી ગઈ ત્યારે સુલોચનાબહેનથી નિસાસો નંખાઈ ગયો : ‘હું તો એમને કહું છું, બે માણસને મળો તો મન હળવું થાય. હોસ્પિટલ સુધી આંટો મારો તો પગ છૂટા થાય... પણ પુત્રી સાથેનો વ્યવહાર કપાઈ જતાં જાણે જગત-આખા સાથે અબોલા લેવાની જીદ પકડી બેઠા છે. કોઈની સાથે ફોન પર પણ વાત કરતા નથી.’

સાંભળીને તુલસીએ કંપારી અનુભવી : તો-તો હું પણ એમને બોલતા કરવામાં નિષ્ફળ નીવડવાની... એક વાર મળવા તૈયાર થાય તો જ મારું અહીં આવવું સાર્થક થઈ શકે.

‘આન્ટી, સાહેબને કહેજો કે માબાપ વિનાની તુલસી આપને બે મિનિટ મળવા આવી છે.’

સાંભળીને અંદર ચાલ્યા ગયેલાં ડૉક્ટરપત્ની બે મિનિટ પછી પાણીના ગ્લાસ સાથે દીવાનખંડમાં પાછા ફર્યા ત્યારે એમના મુખ પર તુલસીને હતાશા જોવા મળી.

‘મેં એમને કહ્યું... તારા શબ્દોમાં જ કહ્યું !’ પાણીનો ગ્લાસ તુલસીના હાથમાં પકડાવતાં સુલોચનાબહેને લંગડાતા અવાજે ઉમેર્યું : ‘સાંભળીને એ મારી સામે તાકી રહ્યા. જવાબ માટે હું એકાદ મિનિટ તેમની સામે ઊભી રહી એથી અકળાઈ ગયા હોય તેમ મારી સામેથી મોં ફેરવી લીધું.’ બોલતાં તેઓ ગળગળાં થઈ ગયાં ત્યારે તુલસીને લાગ્યું કે હમણાં એમની આંખો ઊભરાઈ આવશે, પણ સુલોચનાબહેને આંસુને અંકુશમાં લઈ લીધાં : ‘આજકાલ એ મારી સામે વીંધી નાખતી નજરે જ જુએ છે - જાણે મને ઠપકો આપતા હોય કે તે શા માટે આવી પુત્રીને જન્મ આપ્યો ? શા માટે તેં આટલી બધી છૂટ આપી ? હું તો મારા કામમાં રચ્યોપચ્યો રહેતો હતો, પણ તેં કેમ એના પર જાપ્તો ન રાખ્યો ?’

જાણે બોલવાની શક્તિ ખૂટી ગઈ હોય તેમ એઓ ચૂપ થઈ ગયાં ત્યારે પાણીના બે ઘૂંટ પી લઈને તુલસીએ ઊભા થઈ જવું પડ્યું : ‘ભલે, આન્ટી, એકબે દિવસ પછી હું ફરી આવી જઈશ... સાહેબની પરમિશન વગર ડીનસાહેબ મને ડ્યૂટી પર ચડવા નહીં દે !’

બોલતી એ ભારે પગલે દરવાજા સુધી પહોંચી, ત્યાં -

‘શેની પરમિશન, તુલસી ?’

રૂમના દરવાજાનો પરદો હઠાવી પૃચ્છા કરતા પંડ્યાસાહેબના અવાજે તુલસી અને સુલોચનાબહેન બંનેને ચોંકાવી દીધાં. ઘડીભર તો તુલસીના માનવામાં આવ્યું નહીં કે આ એ જ પંડ્યાસાહેબ છે જે હજુ દોઢ મહિના પહેલાં પોતાને એરપોર્ટ પર વળાવવા આવ્યા હતા... પુત્રીના પગલાએ એમને કેટલી હદે કચડી નાખ્યા હતા !

‘સાહેબ, પુત્રી જેવી આ પેશન્ટને બે મિનિટ પણ નહીં આપો ?’ બોલતી તુલસી એમના તરફ આગળ વધી ત્યારે ડૉક્ટર પંડ્યાનો ચહેરો તંગ થતો દેખાયો. પોતે ‘પુત્રી જેવી’ કહ્યું એ બહુ ખટક્યું હોય તેમ એમણે હોઠ ભીડી લીધા. પરંતુ તુલસી હવે પીછેહઠ કરી શકે તેમ નહોતી. નજીક પહોંચી એણે આદરપૂર્વક પ્રણામ કર્યા :

‘સાહેબ, મારી જિંદગીનો એક અતિ મહત્ત્વનો નિર્ણય લેતાં પહેલાં હું આપની સલાહ માટે પણ આવી છું.’

કહીને તુલસી આજીજીભરી દૃષ્ટિએ જોતી ઊભી રહી ત્યારે પંડ્યાસાહેબે નમતું જોખવું પડ્યું :

‘બોલ, કઈ બાબતમાં સલાહ જોઈએ છે તારે ?’

પોતે નમતું નથી જોખ્યું એવું દેખાડવા પંડ્યાસાહેબે રુક્ષ અવાજે પૂછ્યું, પણ તુલસી પામી ગઈ કે અંદરખાનેથી તેઓ પીગળી રહ્યા છે.

‘સાહેબ, બેસીને સલાહ આપશો તો મારે ગળે જલદી ઊતરી જશે.’ કહી તેણે એમનો હાથ પકડી લીધો : ‘ઊભાઊભા કહેશો તો ઓપરેશન કરતા હો એવું લાગશે !’

એમને હસાવવાનો તુલસીનો એ પ્રયાસ તો નિરર્થક નીવડ્યો, પણ પંડ્યાસાહેબને ચાર ડગલાં ચલાવી સોફા પર બેસાડવાની તુલસીની પેરવી પાર પડી.

‘તું સાહેબ સાથે બેસ ત્યાં સુધીમાં હું તારા માટે ચા બનાવી લાવું.’ કહેતાં સુલોચનાબહેને બંને વચ્ચેથી હઠી જવા પગ ઉપાડ્યા, પણ તુલસીએ એમને ખસવા દીધાં નહીં.

‘સાહેબની સલાહમાં તમારી હાજરી પણ જરૂરી છે, આન્ટી !’

એટલે એમણે પણ પતિની બાજુમાં સોફા પર ગોઠવાઈ જવું પડ્યું.

એ બંનેની સામે બેસી જતી તુલસીને પાંચ-સાત સેકન્ડ તો કંઈ બોલવાનું સૂઝ્યું નહીં. વાતની શરૂઆત પર જ બધો આધાર હતો. પ્રથમ વાક્યમાં જ ડૉક્ટરસાહેબને તેમાં સંડોવી લેવા જોઈએ.

‘સાહેબ, આપની પાસે હું ચિંતન વિશે અભિપ્રાય લેવા આવી છું.’

બે - પાંચ - સાત પળ માટે પંડ્યાસાહેબના હોઠ ભિડાયેલા રહ્યા ત્યારે તુલસીને થયું કે શરૂઆત ધારી હતી એવી અસરકારક નીવડી નહીં. અધીરી થઈને એ આગળ કાંઈક બોલવા જતી હતી ત્યાં -

‘ચિંતન વિશે મારો અભિપ્રાય ?’ અનિચ્છાએ બોલી જવાયું હોય તેમ ડૉક્ટરસાહેબના હોઠ હસ્યા : ‘શેને માટેનો અભિપ્રાય ?’

‘સાહેબ, જિનીવામાં ચિંતને મારી સમક્ષ લગ્નનો પ્રસ્તાવ મૂક્યો હતો.’ બોલતી તુલસી સાચેસાચ નીચું જોઈ ગઈ : ‘મેં ત્યારે એમને કહેલું કે હું મુંબઈ જઈને તમને જવાબ આપીશ.’

‘એટલે તું એમ કહેવા માગે છે કે હજુ સુધી તે ચિંતનના પ્રસ્તાવનો જવાબ નથી આપ્યો ?’ ડૉક્ટર પંડ્યાનો અવાજ ઊંચો થયો. ઠપકો આપવાની ઢબે તેમણે સંભળાવ્યું : ‘એ છોકરો પાંચપાંચ વરસથી ખડા પગે તારી સેવા ચાકરી કરતો રહ્યો, બાળપણથી તું એને ઓળખે છે... એના જેવું પાત્ર તો આગલા જન્મમાં જેણે પારાવાર પુણ્ય કર્યા હોય તેને જ સામે ચાલીને પ્રસ્તાવ મૂકે અને છતાં તું મારો અભિપ્રાય પૂછવા આવી ?’

તુલસીએ ઊંચું જોયું ત્યારે પંડ્યાસાહેબનું મુખ તપીને લાલચોળ થઈ ગયેલું દેખાયું.

‘સાહેબ, ચિંતન માટે બધાં જ આમ કહે છે, છતાં...’

‘છતાં શું ?’

જાણે પડકાર કરતા હોય તેમ પંડ્યાસાહેબ તાડૂક્યા.

‘અગાઉ એક વાર હું દાઝેલી છું. ડૉક્ટર શ્રીકાન્ત સાથેની મારી સગાઈ ફોક થઈ હતી એ તો આપ જાણતા જ હશો.’

‘હું બરાબર જાણું છું.’ ડૉક્ટર પંડ્યા તુલસીની વાતમાં સંડોવાતા ગયા : ‘અને હું એ પણ જાણું છું કે તને દઝાડનાર શ્રીકાન્તે પોતે જ દાઝવાનો વખત આવ્યો.’

ડૉક્ટર પંડ્યા જેવા એક ન્યુરોલોજિસ્ટ આમ બોલી ગયા એ તુલસીને ખટક્યું. તેને પૂછવાનું મન થયું કે સાહેબ, ડૉક્ટર શ્રીકાન્તે એ વખતે તમારી સલાહ માંગી હોય તો શું તમે કોમા પેશન્ટ ભાનમાં આવે ત્યાં સુધી રાહ જોવાનું કહેત ખરા ? પોતાને હવે શ્રીકાન્ત

પ્રત્યે કોઈ રોષ કે ઘૃણા રહી નહોતી ત્યારે બીજાં બધાં શ્રીકાન્તના દુઃખ પ્રત્યે હમદર્દી દર્શાવવાને બદલે આવું કેમ બોલે છે ?

‘તું ચૂપ કેમ થઈ ગઈ, છોકરી ?’

સાંભળીને તુલસીને અચરજ થયું. જેમને બોલતા કરવાનું કઠિન લાગતું હતું એ પોતે જ હવે વાતચીત ચાલુ રાખવાની અધીરાઈ દર્શાવતા થઈ ગયા ! તેણે ડૉક્ટર-પત્ની તરફ જોયું તો એમના હોઠ મરકવા લાગ્યા હતા.

‘સાહેબ, લગ્ન જેવી ગંભીર બાબતમાં ઉતાવળું પગલું ન ભરી બેસાય એટલા ખાતર ચિંતનના પ્રસ્તાવ પર વિચાર કરવા રોકાઈ.’ ઠાવકાઈથી તુલસીએ વાત આગળ વધારી : ‘હું ગોસ્વામી છું અને એ નાગર...’

‘એમાં શું થઈ ગયું ?’ ડૉક્ટર પંડ્યાએ તેની દલીલને અધવચ્ચેથી જ કાપી નાખી : ‘જ્ઞાતિ જુદી છે, પણ ધર્મ તો એક જ છે ને ?’

ધર્મ ! પોતાની પુત્રી ખ્રિસ્તીને પરણી એનો ખટકો પંડ્યાસાહેબના ઉચ્ચારણમાં પડ્યો એટલે તેણે બીજી દલીલ કરી :

‘ચિંતન ડૉક્ટર છે અને હું નર્સ. અમારા બંનેના મોભા તો જુદા જ ગણાય ને ?’

‘મોભા જુદા ગણાય, પણ વ્યવસાય તો એક જ ને ?’ પંડ્યાસાહેબ મક્કમ અવાજે બોલી ગયા : ‘બંને એક વ્યવસાયમાં છે એ તો તમારા લગ્નજીવન માટે ઉપકારક નીવડશે.’

હવે તુલસીને થયું કે ઘડી નજીક આવી પહોંચી છે. ઘડી-બે-ઘડીના મૌન પછી એ બોલી ગઈ :

‘તો-તો આપની સલાહ મુજબ મારે ચિંતનને હા જ પાડી દેવી જોઈએ.’

‘અરે, હા પાડી દેવા મુહૂર્ત પણ ન જોવું જોઈએ... તું મારી દીકરી હોત ને તો-તો હું તારો હાથ પકડીને ચિંતનના હાથમાં મૂકી દેત !’

બોલતાં તો બોલાઈ ગયું, પણ પોતાની ઇચ્છા વિરુદ્ધ પરણી ગયેલી પુત્રીની યાદે તરત જ તેમના હોઠ સીવી લીધા. તેમનું છેલ્લું વાક્ય તુલસી માટે બહુ મહત્ત્વનું બની ગયું. પોતે જે વિચારતી હતી તે સાહેબના મોંમાંથી સરી પડ્યું ત્યારે કહી દેવામાં હવે વિલંબ ન કરવો જોઈએ.

‘સાહેબ, તમે કહ્યું કે તું મારી દીકરી હોત... પણ હું આપની દીકરી જ છું એમ કેમ માની નથી લેતા ?’ બોલતાંબોલતાં તેણે ગદ્ગદ બની જવું પડ્યું : ‘મા તો બચપણમાં જ ગુમાવી બેઠી હતી... અને પિતા પરલોક સિધાવ્યા ત્યારે હું ભાનમાં નહોતી. લગ્નમાં કન્યાદાન આપે એવું હવે કોણ રહ્યું ?’

કન્યાદાન ! ડૉક્ટર પંડ્યાના ધૂંધવાતા ભીતરમાં જાણે લાગણીના શીતળ જળનો છંટકાવ થયો હોય તેમ આંખોની કીકીઓ પર ભીનાશ પ્રસરવા લાગી. તુલસીને બદલે સામે રીટા બેઠી હોય એવો ભાસ થયો. સગી દીકરી ઘર છોડીને નાસી ગઈ, ત્યારે આ પારકી કન્યા પુત્રી બનીને કન્યાદાન આપવાની આજીજી કરી રહી છે !

‘સાહેબ, ભાઈ-ભાભી તો છે, પણ ચિંતન સાથે પરણવાની છું એ ખબર પડે તો મોટાભાઈ આડા પડ્યા વગર ન રહે.’

‘તારા અને ચિંતનના લગ્નમાં આડા પડવાની કોની મગદૂર છે હું જોઈ લઉં છું...’ પંડ્યાસાહેબ તાડૂકી ઊઠ્યા. પુત્રીને પરણાવવાની હોશનો ઊભરો ઠાલવતા હોય તેમ તેઓ આવેશમાં બોલી ગયા :

‘તુલસી ! હું અને સુલુ તારું કન્યાદાન આપીશું ! તારાં લગ્ન એવી ધામધૂમથી કરીશું કે મારો ચેલો ચિંતન જોતો જ રહી જાય !’

બોલતાં-બોલતાં કોણ જાણે શું સૂઝ્યું કે તેઓ ટેલીફોન તરફ ધસી ગયા : ‘હમણાં જ ફોન કરીને ચિંતનને અહીં બોલાવી લઉં છું.’

સાંભળતાં જ તુલસીને ફડકો પડ્યો. સોફા પરથી ઊછળીને ટેલીફોન પાસે પહોંચી જઈ ડાયલ ઘુમાવતા પંડ્યાસાહેબનું કાંડું પકડી લીધું :

‘નહીં, સાહેબ ! હમણાં એમને જાણ નથી કરવાની !’ કહેતી તુલસીએ એમના હાથમાંથી રિસીવર લઈ નીચે મૂકી દીધું : ‘હમણાં આપણા ત્રણ સિવાય કોઈને જ જાણ નથી થવા દેવી, સાહેબ !’

જમણા હાથનું કાંડું પકડીને સામે ઊભેલી તુલસીને પંડ્યાસાહેબ વાત્સલ્યભાવે નિહાળતા રહ્યા. ચિંતન સાથે રીટાનો સંબંધ જોડવાની વાત ચાલતી હતી ત્યારે એક વાર પોતે આ રીતે જ ચિંતનની મધરને ફોન કરવા તૈયાર થઈ ગયા હતા અને ત્યારે રીટાએ આવી જ રીતે કાંડું પકડી લઈને પોતાને રોકી પાડ્યા હતા : ‘પપ્પા, આપણે બધા જ જાણીએ છીએ કે ચિંતન તુલસીને અનહદ ચાહે છે, એને શુદ્ધિમાં લાવવા માટે એ વરસોથી તપશ્ચર્યા કરે છે અને તમે મારે માટે માગું નાખીને ચિંતનને ચલિત કરવા માગો છો ?...’ પુત્રીના એ શબ્દો પંડ્યાસાહેબના મનમાં અત્યારે પડઘાવા લાગ્યા. એ વખતે પોતે માન્યું હતું કે રીટા કેટલી સમજદાર છે કે ચિંતન-તુલસીના સંબંધમાં ભંગાણ પાડવા તૈયાર નથી ! પરંતુ ત્યારે ક્યાં ખબર હતી કે એ કોઈકનું દામ્પત્યજીવન ખંડિત કરી ચૂકી છે અને પોતાનો હેતુ પાર પાડવા માટે ચિંતન-તુલસીની તરફદારી કરી રહી છે...

‘મારી કાંઈ ભૂલ થઈ હોય તો માફ કરજો, સાહેબ !’ પોતાને એકીટશે નિહાળી રહેલા પંડ્યાસાહેબનો હાથ છોડી દેતી તુલસી બોલી ત્યારે તંદામાંથી જાગ્રત થતા હોય તેમ ડોક્ટર પંડ્યાએ તુલસીના માથા પર પોતાનો જમણો હાથ મૂકી દીધો : ‘માફી માગવા જેવું તો કાંઈ જ કર્યું નથી, તુલસી !’ માથા પર હાથ પસવારતા તેઓ મલક્યા : ‘પણ તું એક ભૂલ કરી બેઠી !’

‘કઈ ભૂલ, સાહેબ ?’

‘મારી દીકરી બન્યા છતાં મને “સાહેબ-સાહેબ” કર્યા કરીશ તો હું તને માફ નહીં કરું, સમજી ?’ કહીને તેના ગાલે ટાપલી મારતાં ઉમેર્યું : ‘ઈશ્વરે અમને એક જ સંતાન આપ્યું છે... પહેલાં એનું નામ રીટા હતું, હવે તુલસી થઈ ગયું !’

વાત્સલ્ય અને વેદનાના મિશ્ર અવાજે તેઓ બોલી ગયા ત્યારે તુલસીએ તેમની છાતી પર માથું ટેકવી દીધું : 'ઈશ્વર કેવો કૃપાળુ છે ! પોતે આવી હતી પંડ્યાસાહેબનો આઘાત ઓછો કરવા અને બદલામાં ઈશ્વરે તેને પિતાની છત્રછાયા આપી દીધી...'

'તુલસી ! ચિંતન જેવા આદર્શવાદી યુવાનને જમાઈ બનાવવાની અબળખા હું તારા દ્વારા પૂરી કરી શકીશ, દીકરી !'

સાંભળીને તુલસીની આંખો ઊભરાવા લાગી ત્યાં એની પીઠ પર કોઈનો હાથ ફરવા લાગ્યો. માતાની મમતાથી તેની પીઠ પસવારતાં સુલોચનાબહેનના શબ્દો કાને પડ્યા :

'ચિંતનને જોયો ત્યારથી જ એ મારી નજરમાં વસી ગયો હતો, દીકરી ! મનગમતો જમાઈ મળે એવું તો ઘણી વાર બને, પણ મનમાં વસી જાય એવી તારા જેવી પુત્રી મળી જાય એ તો આમ ક્યારેક જ બને...'

સાંભળતાં જ તુલસી પીઠ ફેરવીને સુલોચનાબહેનની છાતીસરસી ચંપાઈ ગઈ. બચપણમાં ગુમાવી દીધેલી માતા વર્ષો પછી પાછી મળી હોય તેમ સુલોચનાબહેનને બાઝી પડેલી તુલસી ધ્રુસકેધ્રુસકે રડતી રહી.

'પુટ મી ટુ ડીન શ્રીવાસ્તવજી !'

અવાજ સાંભળતાં જ ભીની આંખો લૂછતી તુલસીએ પાછળ જોયું તો ડૉક્ટર પંડ્યાસાહેબ ફોન જોડી ચૂક્યા હતા. તેના મનમાં ફફડાટ જાગ્યો : ડૉક્ટરસાહેબ હમણાં ડીન-સરને આ બધું કહી દેશે...

હોસ્પિટલની ઓપરેટરે ફોનની લાઈન ડીનને કેબિનમાં આપી ત્યારે શ્રીવાસ્તવજી ચિંતન સાથેની વાતચીતમાં મશગૂલ હતા. રિસીવર ઊંચકીને ઓપરેટરને તેઓ કહેવા જતા હતા કે પ્લીઝ, થોડી વાર માટે મને ડિસ્ટર્બ ન કરશો.... પણ સામેથી 'સર, આપને માટે ડૉક્ટર પંડ્યાનો ફોન છે.' સાંભળતાં જ તેમના મુખભાવ પલટાઈ ગયા. માનવામાં ન આવતું હોય તેમ ઓપરેટરને પૂછી લીધું : 'આપણા ડૉક્ટર પંડ્યાનો ફોન છે ?' તેના જવાબમાં સામેથી ખાતરી મળી ત્યારે ચિંતન સામે મલકી લઈને તેમણે હેલો કહ્યું ત્યાં -

'તમે આ તુલસીને મારી પાસે કઈ બાબતની પરમિશન લેવા મોકલી છે ?'

'એ ડચૂટી પર ચડવા માગે છે, ડૉક્ટર !' ડીનસાહેબના અવાજમાંથી હજી આશ્ચર્ય ઓસર્યું નહોતું : 'ગઈ કાલે સિદ્ધિવિનાયક પાસે બનાવ બની ગયા પછી મને થયું કે તે મેન્ટલી ફ્રિટ ન હોય તો થોડા દિવસ એને આરામ...'

'નહીં, ડીનસાહેબ ! મારા-તમારા બંને કરતાં તુલસી વધુ ફ્રિટ છે.' પંડ્યાસાહેબના અવાજમાં ડીનને પુત્રીના આઘાતનો અણસાર સુધ્ધાં વરતાયો નહીં. બહુ સ્વસ્થતાથી તેઓ બોલી ગયા : 'કાલથી એને મારી ઓફિસની ડચૂટી આપી દો.'

'પરંતુ, ડૉક્ટર, તમારી ઓફિસ તો...'

'બંધ રહે છે, પણ કાલથી બંધ નહીં રહે.' ડૉક્ટર પંડ્યાએ તેમને વધુ ચોંકાવ્યા : 'તુલસીની જેમ હું પણ કાલથી કામે ચડી જવા માગું છું.'

કહીને એમણે ફોન મૂકી દીધો ત્યારે એક છોડે તુલસી તથા સુલોચનાબહેન અને બીજા છોડે ડીનસાહેબ તથા ચિંતન મુંગાંમંતર બની જઈ એકબીજાને જોતાં રહી ગયાં !

*

‘તુલસી, તેં છાપામાં વાંચ્યું ?’

રસોડામાં ચા બનાવતી તુલસી પાસે પહોંચી જઈને તેની સામે છાપું ધરતાં ચિંતને કહ્યું :
‘આખરે સૂરજનારાયણનું મૃત્યુ જાહેર થઈ ગયું !’

ગેસના ચૂલા પરથી ચાની તપેલી ઉતારતી તુલસીએ છાપા પર નજર નાખી તો પંદર ઓગસ્ટ નિમિત્તે રાષ્ટ્રપતિએ દેશવાસીઓને આપેલ સંદેશના મોટા મથાળાની બાજુમાં જ નજરે ચડી જાય એ રીતે સમાચાર છપાયા હતા : ‘ભૂતપૂર્વ સંરક્ષણપ્રધાનના પુત્રનું જિનીવામાં ભેદી મૃત્યુ !’

ચા પીતાંપીતાં ચિંતને તુલસીને સમાચાર વાંચી સંભળાવ્યા : 2, 82, 128

‘ત્રેવીસ એપ્રિલ ઓગણીસસો છોંતેરની સવારે મુંબઈની ગુપ્ત મુલાકાતે આવેલા સંરક્ષણપ્રધાન શ્રી જગતનારાયણ મોટર-અકસ્માતનો ભોગ બનીને દાદરની કસ્તૂરબા ગાંધી હોસ્પિટલમાં મૃત્યુ પામ્યા હતા. એ જ ઘટનાનું જાણે પુનરાવર્તન થતું હોય તેમ એમના એકના એક પુત્ર સૂરજનારાયણનું મૃત્યુ છેક જિનીવામાં થોડા સમય અગાઉ મોટર-અકસ્માતમાં જ નીપજ્યું હોવાનું જાણવા મળ્યું છે. સંરક્ષણપ્રધાન મુંબઈની ગુપ્ત મુલાકાતે આવ્યા હતા તેમ એમના પુત્ર પણ જિનીવાની ગુપ્ત મુલાકાતે આવ્યા હોવાનું માનવામાં આવે છે. એકાદ મહિના અગાઉ જીવલેણ અકસ્માતનો ભોગ બનેલા ભારતના એક મહાનુભાવના પુત્રના મહત્વના સમાચાર આટલા વખત સુધી અપ્રગટ રહ્યા તેનું એક કારણ એ હોઈ શકે કે સ્વર્ગસ્થ સંરક્ષણપ્રધાનના પુત્ર પોતાના મૂળ નામને બદલ બનાવટી નામના પાસપોર્ટ પર જિનીવા ગયા હતા. જિનીવાના રસ્તા પર ટ્રાફિકના નિયમનો ભંગ કરી ભાડે લીધેલી કાર ભગાવતા સૂરજનારાયણનો પોલીસે પીછો કર્યો તેમાં વીજળીના થાંભલા સાથે એમની કાર અથડાઈ જતાં તત્કાલ સૂરજનારાયણનું મૃત્યુ થયું હતું. બ્રિટિશ પાસપોર્ટ ધરાવતા મૂળ ભારતીય નાગરિક એસ. એન. સેનને સ્વિસ પોલીસે અકસ્માતમાં મૃત્યુ પામેલા જાહેર કર્યા તેના સમાચાર સ્થાનિક અખબારમાં છપાયા હતા ખરા, પણ એના તરફ કોઈનું લક્ષ ખેંચાયું નહોતું.’

વચ્ચે થોડું અટકીને ચાનો કપ પૂરો કરતાં ચિંતને સમાચાર આગળ વાંચી સંભળાવ્યા :

‘બહુ વિશ્વાસપાત્ર સાધન દ્વારા અમને જાણવા મળ્યા મુજબ સૂરજનારાયણના મૃત્યુના ખબર જાણી-કરીને દાબી દેવામાં આવ્યા હોય એવું દેખાય છે. સ્વર્ગસ્થ સંરક્ષણપ્રધાનના પુત્ર લાખો રૂપિયાની છેતરપિંડીના ગુનાસર લંડનમાં જેલ ભોગવતા હતા અને સજા પૂરી થતાંની સાથે જ બનાવટી પાસપોર્ટના આધારે એમનું જિનીવા જવું તેમ જ ત્યાં આ રીતે અકસ્માતમાં મૃત્યુ પામવું એ બંને ઘટના પાછળ કોઈ ભેદ છુપાયેલો છે. અમારા વિશ્વાસપાત્ર સાધનના અનુમાન અનુસાર સૂરજનારાયણ કોઈક એવા ગુપ્ત દસ્તાવેજની શોધમાં જિનીવા ગયા હતા જે હાથ લાગી જાય તો દેશના અનેક મહાનુભાવોનાં કૌભાંડ ઉઘાડાં પડી જાય. આ તર્ક

સાચો હોય તો હવે પ્રશ્ન એ રહે છે કે સૂરજનારાયણનું મૃત્યુ પેલો ગુપ્ત દસ્તાવેજ હાથ લાગ્યા પહેલાં થયું કે પછી ?

આ બાબતમાં અમારી વધુ તપાસ ચાલુ જ છે.'

'છેલ્લું વાક્ય પૂરું કરી શ્વાસ ખાતાં ચિંતને છાપામાંથી નજર ઊંચકી તો તુલસીના ચહેરા પર ચિંતા છવાઈ ગયેલી જોવા મળી.

'હવે શું થશે, ચિંતન ?' ઘણી વારે તુલસીએ પ્રતિભાવ ઉચ્ચાર્યો : 'છેલ્લે એમાં લખ્યું છે કે તપાસ ચાલુ છે... એ તપાસ આગળ વધતી આપણા સુધી તો નહીં આવે ને ?'

'નહીં, તુલસી, હું જાતે જ તપાસ તરફ આગળ વધીને આ રિપોર્ટર સુધી પહોંચવા માગું છું.' કહેતાં ચિંતને સમાચારના મથાળા હેઠળ નાના અક્ષરોમાં છપાયેલ રિપોર્ટરનું નામ વાંચ્યું : 'કુલદીપ ઠાકુર !'

'તુલસી, મને લાગે છે કે આજે જ દિલ્હી જવા રવાના થઈ જઈ.' ઝડપી નિર્ણય લેતાં ચિંતને તુલસીને ધ્રુજાવી દીધી : 'આ કામની શરૂઆત કરવા માટે પંદર ઑગસ્ટનો દિવસ જ શું કામ પસંદ ન કરવો ?'

'પણ માસીબા રજા આપશે ખરાં ?'

તુલસીના એ પ્રશ્ને ચિંતનને વિચારતો કરી દીધો. ત્રણ દિવસ પહેલાં ડીનસાહેબને બીજી બધી વાત કર્યા પછી છેલ્લે સ્વિસ બેન્કમાં જગતનારાયણે મૂકી રાખેલી ચિઠ્ઠી સાથેના ગુપ્ત દસ્તાવેજના નકશાનો ઉલ્લેખ કર્યો ત્યારે તેઓ ટટ્ટાર થઈ ગયા હતા. પોતે આ દસ્તાવેજ હાથ કરીને કહેવાતા દેશસેવકોને ઉઘાડા પાડવા માગે છે એ જાણ્યું ત્યારે પહેલાં તો ડીનસાહેબે આમાં નહીં પડવાની સલાહ આપી હતી : રાજકારણની એ ગંદકીમાં હાથ નાખીને તારે શું કામ ખરડાવું જોઈએ - એવી સમજાવટના જવાબમાં પોતે કહ્યું હતું : 'સર, આપણે ગંદકીથી દૂર રહીએ એટલે ગંદકી દૂર થઈ જવાની નથી. તુલસી સાથે હું વચનથી બંધાઈ ગયો છું કે આંગળી ચીંધવાથી વિશેષ હું એમાં સંડોવાઈશ નહીં. આપને પણ ખાતરી આપું છું કે હું એ મર્યાદા ઓળંગીશ નહીં...' ત્યારે એમણે નમતું જોખી દીધું હતું : 'ચિંતન, આખરે તો મન્મથરાય મજુમદારનું લોહી તારી નસોમાં વહે છે. તને હું રોકીશ તો નહીં, પણ તારી આ મેડિકલ કેરિયરનો ભોગ આપવો પડે એવું કાંઈ કરી બેસતો નહીં !'

'તો માસીબાને આ વાત કરી છે, ચિંતન ?'

તુલસીએ ફરી એ જ પ્રશ્ન જુદા શબ્દોમાં પૂછ્યો ત્યારે ચિંતને ડીનસાહેબના વિચાર ખંખેરી નાખવા માથું ધુણાવ્યું :

'નહીં, તુલસી, બાને આ વાત કહેવાની હિંમત ચાલતી નથી.'

'શેની હિંમત ચાલતી નથી, ચિંતન ?' અચાનક પૂજાના રૂમમાંથી બહાર નીકળતાં યશોદાબહેનનો અવાજ બંનેને ચોંકાવી ગયો : 'શી વાત છે, દીકરા ?' કહેતાં તેઓ હીંચકા પર ગોઠવાયાં એટલે તુલસી 'માસીબા, હું તમારા માટે ચા બનાવી લાવું.' કહેતી મા-દીકરા વચ્ચેથી ખસી ગઈ.

એ ચાનો કપ લઈને પાછી ફરી એટલી વારમાં કહેવા જેવું બધું જ કહીને ચિંતન માની સંમતિ માગતો સંભળાયો :

‘બા, મારો આત્મા કહે છે કે દેશનું આટલું કામ તો મારે કરવું જ જોઈએ.’ સ્તબ્ધ બનીને સાંભળી રહેલાં યશોદાબહેનની ગંભીર મુખમુદ્રાને તાકી રહેલો ચિંતન ભારે અવાજે બોલી ગયેલો: ‘તુલસી અને ડીનસાહેબને મેં મનાવી લીધા, હવે તમે રજા આપો તો...’

અંતિમ શબ્દો તેના રૂંધાતાં કંઠમાં જ પીગળી ગયા. એ જાણતો હતો કે મા પાસે રજા માગીને પોતે એમને કેવી કપરી સજા કરી રહ્યો હતો.

ભારે પગલે પાસે આવીને યશોદાબહેન સામે ચાનો કપ મૂકતી તુલસી ત્યાં જ ઊભી રહી ગઈ.

યશોદાબહેને પહેલાં તુલસી સામે જોયું, એમની આંખોમાં તુલસીને ઠપકાનો આભાસ થયો. જાણે કહેતાં હોય કે તુલસી ! તો એને આવા જોખમી માર્ગે આગળ વધવાની રજા કેમ આપી ?

પછી સામે બેઠેલા પુત્ર પર દષ્ટિ માંડી ત્યારે ચિંતનને થયું કે હમણાં માની આંખો આંસુથી છલકાઈ જશે.

પરંતુ તેને બદલે આંખોને કોરી-ધાકોર રાખીને યશોદાબહેને દીવાલે ટીંગાતી પતિની છબી તરફ દષ્ટિ વાળી લીધી.

‘સાચી વાત છે, ચિંતન, દેશને માટે આટલું કામ તો કરવું જ જોઈએ...’

જાણે ફરજ બજાવતાં જાન કુરબાન કરનાર પતિ સાથે વાત કરતાં હોય તેમ યશોદાબહેને મક્કમ સ્વરે ઉમેર્યું :

‘કોઈકે આવું જોખમ ઉઠાવવું જ હોય તો પછી ચિંતન મારો દીકરો છે એટલા ખાતર એને હું આ કામ કરતાં રોકું એ કેમ ચાલે ? તો-તો કોઈ મા પોતાના પુત્રને દેશની રક્ષા કાજે રણસંગ્રામમાં શું કામ મોકલે ?

યશોદાબહેનના એ શબ્દોના પડઘા ઘરમાં એવા ઘુમરાતા રહ્યા કે ટેલીફોનની ઘંટડી વાગતી રહી છતાં કોઈએ એના તરફ ધ્યાન સુધ્ધાં ન આપ્યું !

□

‘અરે, શ્રુતિ, તું ?’

કેબિનનો દરવાજો ઉઘાડીને સામે ઊભેલી શ્રીકાન્તની નાની બહેનને જોતાં જ ડીનસાહેબે અચરજ સાથે આવકાર આપ્યો : ‘આવ આવ !’

‘અન્કલ, મેં આપના કામમાં ખલેલ તો નથી પાડી ને ?’ ડીનસાહેબને ફાઈલો બંધ કરી એક તરફ હડસેલતા જોઈને શ્રુતિએ વિવેક દર્શાવ્યો : ‘બહુ કામમાં હો તો હું પછી આવું...’

‘નહીં-નહીં, બેસ.’ પોતે જ શ્રુતિને મળવા આતુર હોય તેમ શ્રીવાસ્તવજીએ કહ્યું : ‘ચાર-પાંચ મહિનામાં ઈલેક્શન ક્યૂ છે એટલે સરકાર ગરીબ દર્દીઓની સારવાર માટે રાહતનાં પગલાં જાહેર કરવાનું વિચારે છે. સરકારી હોસ્પિટલોના ડીન પાસેથી રિપોર્ટ મંગાવ્યા છે. પાંચ વરસ પહેલાં ચૂંટણી થઈ એ પહેલાંય અમારી પાસે આવી કસરત કરાવી, પણ પછી બધી ફાઈલો સચિવાલયની અભેરાઈ પર ચડી ગઈ.’

એમના એ કટાક્ષમાં સામેલ થવાને બદલે શ્રુતિ વિચારમાં પરોવાયેલી રહી એટલે આશંકા સાથે ડીનસાહેબે પૂછ્યું :

‘કુમ છે ઘેર બધાં ?’

‘પપ્પાને ઠીક રહેતું નથી, બાકી બધું એમ ને એમ છે.’

એના મોઘમ જવાબે ડીનસાહેબને ગંભીર બનાવી દીધા : શ્રુતિ માત્ર અમસ્તી આવી ચડી નથી, કોઈક સમસ્યા લઈને આવી છે અને કહેતાં ખચકાઈ રહી છે.

‘સુરુચિનું આવું થયું એના આઘાતની કળ વળતાં થોડો સમય તો લાગે જ ને...’ કહીને દુખતી નસ વધારે જોરથી દબાઈ ન જાય એવી સાવચેતી સાથે ઉમેર્યું : ‘શ્રુતિ, આવી દુઃખદ ઘટના ક્યારેક કુટુંબનો કુસંપ દૂર કરવામાંય નિમિત્ત બને છે. હું ખરખરે આવ્યો ત્યારે તને ઘેર જોઈને એટલી તો રાહત થઈ કે જજસાહેબે આખરે તને તેડાવી...’

‘નહીં, અંકલ, એમણે તેડાવી નહોતી.’ શ્રુતિએ નીચું જોઈ જતાં ઉમેર્યું : ‘આપઘાતના ખબર સાંભળીને હું જ દોડી ગઈ હતી. કદાચ જજસાહેબ અપમાન કરે તોપણ એ સહી લઈને આ દુઃખમાં ભાઈ અને બાની પડખે ઊભી રહેવા ગઈ હતી...’

એ જ વખતે પટાવાળો પાણીનો ગ્લાસ લઈને અંદર આવ્યો. મુલાકાતી કેબિનમાં આવે તેની પાછળપાછળ વગર કહ્યે પાણી આવી જાય એવા શિરસ્તો પડી ગયો હતો.

‘હું અને મોટાભાઈ નાસિક સરાવવા ગયાં હતાં.’ પાણીના બે-ત્રણ ઘૂંટ લઈને શ્રુતિએ આગળ ચલાવ્યું : ‘હજુ તો ઘરમાં પગ મુકું છું ત્યાં જ જજસાહેબે મને સંભળાવવા માટે મમ્મીને કહ્યું કે વણનોતરેલા મહેમાનને હવે રજા આપી દો !’

‘અરેરે !’ના ઉદ્ગાર સાથે ડીનસાહેબ બબડ્યા : ‘માણસની જીદની પણ કોઈ હદ હોવી જોઈએ ! જજસાહેબ વધારેપડતા જક્કી થતા જાય છે !’

‘તો હું ક્યાં ઓછી ઊતરું એવી છું ?’ શ્રુતિના અવાજમાં બડાઈની તીખાશને બદલે પીડાનો તિખારો હતો : ‘જજસાહેબને સંભળાવતાં મેં મમ્મીને કહ્યું કે બાપને ઘેર આવવા માટે દીકરીને નોતરાની જરૂર ન હોય અને જાકારો આપશો તોપણ રહેવું હશે ત્યાં સુધી અપમાન સહીનેય હું તો રહેવાની જ.’

‘સંતાને મા-બાપનાં માન-અપમાન ધ્યાનમાં લેવાનાં જ ન હોય.’ ડીનસાહેબને હજુય શ્રુતિના આગમનનું કારણ કળાતું નહોતું : ‘ભાઈ અને મમ્મીને તારી જરૂર હોય ત્યાં સુધી તારે રહેવાનું.’

‘ભાઈ અને મમ્મી કરતાંય મને તો પેલી બાવીસ દિવસની બાળકીનો વિચાર પજવે છે, અન્કલ !’ ઘૂંટાતા અવાજે એ બોલી ગઈ : ‘એને માની હુંફ કોણ આપવાનું ?’

બોલતાંબોલતાં એ ગળગળી થઈ ગઈ, એટલી વારમાં ડીનસાહેબે વાતનો દોર ઊંચકી લીધો :

‘તેં વાત ઉચ્ચારી એટલે કહેવાનું મન થાય છે, શ્રુતિ ! આપણે બધાંએ ભેગાં મળીને બીજાં લગ્ન માટે શ્રીકાન્તને સમજાવી લેવો જોઈએ.’

‘બીજાં લગ્ન !’ કહેતી શ્રુતિ તેમને તાકી રહી. તેના પ્રતિભાવ નિહાળતાં ડીનસાહેબે લાગ્યું કે શ્રુતિ આવી જ કાંઈ વાત કરવાની ગાંઠ વાળીને આવી હશે, પણ હજુ ગાંઠ છોડી શકતી નથી.

‘અન્કલ, મોટાભાઈને મનાવવામાં થોડો સમય લાગશે... એ વખતે તમારા જેવા કોઈક વડીલની જ સહાય લેવી પડશે.’ કહીને વાત વાળી લેતી હોય તેમ તે અચાનક પૂછી બેઠી :

‘અન્કલ, ડૉક્ટર ચિંતન અત્યારે ક્યા વોર્ડમાં ડ્યૂટી પર હશે ?’

ચિંતન બાબતની પૃચ્છાથી સહેજ અચરજ લાગ્યું હોય તેમ ડીનસાહેબને જવાબ આપવામાં વિલંબ થતો. શ્રુતિ પોતાને મળવા આવી હતી એ ધારણા ખોટી પડી, પણ ચિંતનનું એને શું કામ પડ્યું ?

‘ઓહ, ચિંતન !’ વિલંબ બદલ સજાગ બની જતાં શ્રીવાસ્તવજી બોલી ગયા : ‘ચિંતન તો દિલ્હી ગયો છે.’

‘દિલ્હી !’ હવે શ્રુતિને અચરજ થયું : ‘એકલા જ ગયા છે કે...’

‘હોસ્પિટલના કામસર અચાનક જવું પડ્યું. ગયાને ચાર-પાંચ દિવસ થયા અને આવતાં સાત-આઠ દિવસ તો સહેજે લાગી જશે.’

ત્યારે શ્રુતિએ ફરી ગ્લાસ ઊંચકીને બે ઘૂંટડા પાણી પી લેવું પડ્યું. ચિંતન એકલો ગયો છે કે કેમ એ ડીનસાહેબના જવાબમાં સ્પષ્ટ થતું નહોતું.

‘તુલસી પણ તેની સાથે જ ગઈ હશે ?’ ખચકાતા અવાજે તે માંડ પૂછી શકી.

‘નહીં રે ! તુલસી સાથે શું કામ જાય ? એ તો ડ્યૂટી પર લાગી ગઈ.’

‘સાથે જ !’ ચિંતનની ગેરહાજરીના રંજને તુલસીની હાજરીએ રાજીપામાં ફેરવી નાખ્યો હોય તેમ એના અવાજમાં રણકાર આવી ગયો : ‘અન્કલ, તુલસી આવી ત્યારથી તેને જોવાની તાલાવેલી જાગી હતી, પણ શોકના દિવસોમાં અહીં આવવાનું અજુગતું લાગ્યું.’

શ્રુતિ ચિંતનને મળવા નહીં, પણ તુલસીને જોવા આવી એની ડીનસાહેબને કુતૂહલ સાથે ચિંતાય જાગી. તુલસીએ ભલે રાગદ્વેષથી પર થઈ જવાની નિર્લેપતા ધારણ કરી લીધી હોય છતાં પણ શ્રીકાન્તની બહેનને મળ્યા પછી થોડી વાર માટે તે ભૂતકાળની યાદ એના હૃદયમાં ખળભળાટ પેદા કર્યા વિના નહીં રહે...

‘તું એને જોવા જ આવી હોય તો ન્યુરોલોજીના વોર્ડમાં લઈ જઈને દૂરથી દેખાડી દઉં.’

‘નહીં, અન્કલ ! દૂરથી જોવા નહીં, હું નજીકથી મળવા આવી છું !’

‘નજીકથી’ શબ્દ પર શ્રુતિએ મૂકેલો ભાર ડીનસાહેબના ધ્યાન બહાર ન રહ્યો. તેમની મૂંઝવણ વધી ગઈ. સમજાવટથી શ્રુતિને પાછી વાળી દેવા માટે શબ્દો શોધતા હતા ત્યાં -

‘અન્કલ, તુલસીને મારું મળવું આપને અજુગતું લાગે છે ?’

તેની એ નિખાલસ પૃચ્છા જ ડીનસાહેબને અજુગતી લાગી હોય તેમ થોડી વાર તેઓ વિચારે ચડી ગયા ત્યારે શ્રુતિની ધીરજ ખૂટી ગઈ :

‘ચિંતન હોત તો હું આપને આવી મૂંઝવણમાં ન મૂકત...’ શ્રુતિના બોલવામાં દબતા દેખાઈ : ‘હું માત્ર તુલસીને મળવા નહીં, તેને ઘેર લઈ જવા માગું છું !’

એ સાથે જ ડીનસાહેબની રિવોલ્વિંગ ખુરશીની સ્થિંગમાંથી કિચૂડ અવાજ નીકળ્યો. આંચકો ઉછાળતા હોય તેમ તેઓ બોલી ઊઠ્યા : ‘તું એને ઘેર લઈ જવા માગે છે - તુલસીને ?’

‘હા, અન્કલ, આવી તો છું એ જ ઇરાદાથી.’ કોઈ ખચકાટ વગર શ્રુતિ કહી રહી હતી : ‘પહેલાં એને મળું, મારા પ્રત્યે એનું વર્તન કેવું રહે છે એ જોઉં, પછી ઘેર લઈ જવાનો પ્રસ્તાવ મૂકીશ.’

‘પણ, શ્રુતિ, તુલસીને ઘેર લઈ જઈને તું કરવા શું માગે છે ?’ હવે ડીનસાહેબની અકળામણ છૂપી ન રહી : ‘ઘરમાં હજુ સુરુચિના અવસાનનો શોક પ્રવર્તે છે, જજસાહેબ સગી દીકરીને ઘરમાંથી જાકારો આપે છે...’ અવાજમાં ઉગ્રતા લાવીને તેઓ આગળ કહેવા જતા હતા ત્યાં -

કેબિનનો દરવાજો ઉઘડતો દેખાયો, સાથોસાથ અવાજ પણ સંભળાયો :

‘મે આઈ કમ ઈન, સર ?’

નર્સના યુનિફોર્મમાં દરવાજે ઊભેલી તુલસીએ બંનેને હરખાવી દીધાં.

‘સોરી, સર !’ ડીનસાહેબના પ્રત્યાઘાતનો જુદો અર્થ કરતી તુલસીએ સહેજ પીછેહઠ કરી : ‘મને ખબર નહીં કે આપ કોઈ વિઝિટર સાથે બીજી છો.’ કહીને એ બહાર નીકળી જવા આગળ વધી ત્યાં શ્રુતિએ ગરદન મરડીને સાદ પાડ્યો :

‘હું તને જ મળવા આવી છું, તુલસી !’

એનો સાદ તુલસીને ચમકાવી ગયો, ડીનસાહેબને ખટકી ગયો.

‘મને મળવા ?’ કહેતી તુલસીએ પાછા ફરીને જોયું અને શ્રુતિને ઓળખતાંની સાથે જ તે સજ્જડ બની ગઈ. તેનો એ પ્રથમ પ્રત્યાઘાત શ્રુતિને ધ્રુજાવી ગયો, ડીનસાહેબને અકળાવી ગયો.

‘મને ન ઓળખી, તુલસી ?’

કહેતી શ્રુતિએ ખુરશીમાંથી ઊભા થઈને તેની તરફ હાથ લંબાવ્યો : ‘હું શ્રુતિ... ડૉક્ટર શ્રીકાન્તની નાની બહેન.’

તેના લંબાયેલા હાથમાં પોતાનો હાથ આપતાં તુલસીને થોડી વાર લાગી. પાંચ-સાત પળના એ વિલંબમાં ડીનસાહેબ પામી ગયા કે તુલસી જાતને અંકુશમાં લેવાનું મનોબળ એકઠું કરી રહી છે.

‘સોરી, તમારા પર મારી નજર નહોતી પડી.’ કહેતી તુલસીએ તેના હાથમાં હાથ આપ્યો : ‘આઈ એમ રિઅલી સોરી, શ્રુતિબહેન !’

તેણે મિલાવેલા હાથમાં કે તેણે ઉચ્ચારેલા શબ્દોમાં ઔપચારિકતાને બદલે શ્રુતિએ આત્મીયતા અનુભવી ત્યારે હાથ પકડી રાખીને એ તેને ધારીધારીને જોવા લાગી. પહેલી વાર તુલસીને ઘેર જોઈ તેના કરતાં એ તેને અધિક સુંદર લાગી, નર્સના યુનિફોર્મમાં વધારે સ્માર્ટ લાગી, તેની વાણીમાં ઠાવકાઈ અને વર્તનમાં ગરવાઈ વર્તીઈ.

‘તમારાં ભાભીના અવસાનના ખબર સાંભળીને બહુ ખેદ થયો, શ્રુતિબહેન !’

આખરે તુલસી બોલી ત્યારે એના બોલમાં શ્રુતિ અને ડીનસાહેબ બંનેને પીડાનો રણકો પણ સંભળાયો.

‘મને શ્રુતિબહેન શેની કહે છે, તુલસી ?’ કહેતાં શ્રુતિએ હાથ ખેંચી તેને ખુરશી પર બેસાડી દીધી : ‘આપણે તો સરખેસરખાં કહેવાઈએ.’

સરખેસરખાં !... તુલસીને શ્રીકાન્ત સાથેની સગાઈ પહેલાંનો એ દિવસ યાદ આવી ગયો, જ્યારે પહેલવહેલી મુલાકાતમાં જ આ શ્રુતિએ ‘તુલસી નામ મણિબહેન જેવું લાગે છે’ એવું કાંઈક કહીને નામ બદલવાની વાત ઉચ્ચારી હતી.

‘તુલસી, તું મને કાંઈક કહેવા આવી હતી ને ?’ હવે ડીનસાહેબ વચ્ચે બોલ્યા વગર રહી શક્યા નહીં : ‘તારી ડ્યૂટી તો પૂરી થવા આવી.’ ઘડિયાળમાં જોઈને તેમણે સંભળાવ્યું : ‘ઘેર જવું નથી ?’

‘ડ્યૂટી પૂરી થઈ એટલે જ યુનિફોર્મ બદલવા જતાં પહેલાં જાણી લેવા આવી હતી કે ચિંતનનો કોઈ ફોન આવ્યો નથી ને ?’ કહેતી એ ખુરશીમાંથી ઊભી થઈ ગઈ : ‘ઘેર જઈશ એટલે માસીબા પહેલું એ પૂછવાનાં.’

ત્યારે શ્રુતિને થયું કે મોડી પડીશ તો હાથમાંથી તક સરી જશે :

‘તુલસી, માસીબાને ઘેર જતાં પહેલાં તારે મારે ઘેર આવવાનું છે.’

બોલતાં શ્રુતિને કષ્ટ પડ્યું એના કરતાં અનેકગણી પીડા પળવારમાં તુલસીએ ભોગવવી પડી. પહેલાં તો એને થયું કે પોતે કાંઈક ખોટું સાંભળી બેઠી છે, પછી સમજાયું કે પોતે ખોટો અર્થ કરી બેઠી હતી, એટલે સહેજ મલકીને એણે કહ્યું :

‘ચિંતન પાસેથી જાણવા મળ્યું છે કે તમે પ્રેમલગ્ન કરી લીધાં... હોસ્પિટલની નજીકમાં જ તમે રહો છો... તમારે ઘેર જરૂર આવીશ, શ્રુતિબહેન, પણ આજે નહીં. ચિંતનને બહાર-ગામથી આવી જવા દો.’

‘નહીં, તુલસી, હું તને મારા સાસરે નહીં, પણ પિયરના ઘરે લઈ જવા માગું છું.’

ત્યારે ચોંકીને તુલસીએ મોં ફેરવી લઈ, ડીનસાહેબ સામે જોયું અને ડીન શ્રીવાસ્તવે શ્રુતિ તરફ જોયું. એમના હોઠ પર શબ્દો આવી ગયા : છોકરી, એને ઘેર લઈ જઈને તું શું કરવા ધારે છે ? તુલસી ગમે એટલી ઉદાર હોય, પણ એ સાવ સ્વમાનહીન નથી જ કે તું કહે એટલે તારી સાથે ચાલી નીકળે ! જે ઘરવાળાંએ એને નિર્દયપણે જાકારો આપ્યો હતો ત્યાં જવા માટે એના પગ ઊપડે કેમ ?

બહુ આકરા શબ્દોમાં આ બધું કહેવું હતું, પણ તુલસીની હાજરીમાં કહેવાનું ઉચિત લાગ્યું નહીં એટલે વચલો રસ્તો કાઢવો પડ્યો :

‘તુલસી, તું યુનિફોર્મ બદલીને આવ, ત્યાં સુધીમાં હું એને સમજાવી દઉં છું.’

‘ભલે, સર !’ કહી શ્રુતિ તરફ સહેજ સ્મિત ફરકાવી તુલસી બહાર નીકળી ગયા પછી થોડી વાર માટે કેબિનમાં ચુપકીદી છવાઈ રહી.

‘અન્કલ, આ તુલસી ડ્રેસિંગ હોલમાં કપડાં બદલવા જતી હશે ત્યારે બળાત્કારના પ્રયાસવાળી ઘટનાની યાદ તેને રંજાડતી નહીં હોય ?’

શ્રુતિના આ પ્રશ્નમાં માત્ર કુતૂહલ જ હતું, છતાં ડીનસાહેબે સાચવીને જવાબ આપવો પડ્યો :

‘આમ તો તુલસીને હજુ એ ઘટનાની યાદદાસ્ત ક્યાં પાછી આવી છે, શ્રુતિ ? છતાં સિદ્ધિવિનાયક પાસે પેલા સખારામનો ભેટો થયા પછી તેને ખ્યાલ તો આવી જ ગયો છે.’

‘અને ખ્યાલ આવ્યો હોવા છતાં એણે સખારામને ક્ષમા આપી દીધી એ પણ કેવી ઉદારતા ગણાય, અન્કલ !’

‘હા, શ્રુતિ, જેમજેમ હું તુલસી વિશે વિચારું છું તેમતેમ મને લાગ્યા કરે છે કે બેહોશીમાંથી બહાર આવવાનો ચમત્કાર એ તો માત્ર શરૂઆત જ હતી... શુદ્ધિમાં આવ્યા પછી તુલસીને કોઈક એવી દષ્ટિ પ્રાપ્ત થઈ છે કે દરેક સમસ્યાનો ઉકેલ તેને માટે સહજ બની ગયો હોય !’

‘તમે દિવ્ય દષ્ટિની વાત કરો છો ને, અન્કલ !’ શ્રુતિ ઉત્સાહમાં આવીને બોલી ગઈ : ‘એટલે તો હું એને ઘેર લઈ જવા આવી છું... મને શ્રદ્ધા છે કે એનાં પગલાંથી અમારા ઘરની સૌથી અટપટી સમસ્યાનો ઉકેલ આવી જશે.’

‘કઈ અટપટી સમસ્યા, શ્રુતિ ?’ થડકતા અવાજે ડીનસાહેબે પૂછ્યું ત્યારે શ્રુતિએ મનમાં ગોઠવી રાખેલું બધું મક્કમતાથી સમજાવવા માંડ્યું. તેને સાંભળી રહેલા ડીન શ્રીવાસ્તવને ઘડીભર તો લાગ્યું કે નાદાન છોકરી જેવી શ્રુતિ બહુ ઝડપથી પીઠ બની ગઈ હતી ! શ્રીકાન્તની નાની બહેનને બદલે મોટી બહેન હોય, જજસાહેબના ઘરની વકીલ હોય એવી ઠાવકાઈથી તર્કબદ્ધ દલીલ દ્વારા તેણે ડીનસાહેબને એવા તો પ્રભાવિત કરી દીધા કે બાર-પંદર મિનિટ પછી તુલસીએ કેબિનમાં ફરી પ્રવેશ કર્યો ત્યારે સમગ્ર વાતાવરણ પલટાઈ ચૂક્યું હતું.

‘તુલસી, મને લાગે છે કે તારે શ્રુતિ સાથે એમને ઘેર જઈ આવવું જોઈએ.’

‘હેં !’ અણધાર્યું સાંભળવા મળ્યું હોય તેમ તુલસી પહેલાં ડીનસાહેબને અને પછી શ્રુતિને જોવા લાગી. કપડાં બદલવા જતી વેળાએ મનમાં વલોપાત જાગ્યો હતો. શ્રીકાન્તને ઘેર જવાના શ્રુતિના પ્રસ્તાવે તેને ખળભળાવી મૂકી હતી. ડ્રેસિંગ હોલના અરીસામાં જોયું ત્યારે એ ઘરનો ઉંબરો ઓળંગવાનો વિચાર જ તેને થથરાવી મૂકતો હતો. મહામહેનતે મનને એ વશ કરી શકી હતી. ડીનસાહેબ પોતે જ આ પ્રસ્તાવ મંજૂર નહીં રાખે, પછી મારે શું કામ જાત પર વિનાકારણ જુલમ કરવો જોઈએ ! પરંતુ તેને બદલે ડીનસાહેબ પોતે જ ફરી બેઠા !

‘સર, ઘેર માસીબા મારી રાહ જોતાં હશે.’ જવા માટે સાફ ઇન્કાર કરી દેવાનું અજુગતું લાગ્યું એટલે તુલસીએ કહ્યું, પણ તેનો જવાબ ડીનસાહેબે તૈયાર જ રાખ્યો હતો :

‘હમણાં જ મેં ફોન કરીને ચિંતનનાં મધર સાથે વાત કરી લીધી... એમણે પણ કહ્યું કે તુલસી ભલે એક આંટો જઈ આવે !’

ત્યારે તુલસીને કહેવાનું મન થયું કે તમે બધાંએ નક્કી કરી નાખ્યું, પણ મારી મૂંઝવણ-અકળામણનો કેમ કોઈ વિચાર કરતું નથી ?

‘સાંભળ, તુલસી ! તને હું પરાણે મોકલતો નથી, પણ મારા આગ્રહનું કારણ જાણ્યા પછી રાજીખુશીથી જવાની ઇચ્છા થાય તો જજે.’ પંદર મિનિટ પહેલાં શ્રુતિને સમજાવી લેવાનું કહેનાર ડીનસાહેબ હવે તુલસીને સમજાવવા લાગ્યા :

‘શ્રીકાન્તના ઘરનાં સૌ માને છે કે એમણે તને અન્યાય કર્યો તે કારણે એમના કુટુંબ પર આપત્તિ આવી પડી.... તું એક વાર ત્યાં જઈ આવીશ તો એમનાં મન પરથી અન્યાય કર્યાનો બોજ ઊતરી જશે. બાકીનું કારણ તો શ્રુતિ તને રસ્તામાં જ કહી દેશે.’

હવે તુલસી ઢીલી પડી ગઈ. પોતાને કરેલા અન્યાયનો એ લોકોને પસ્તાવો થઈ રહ્યો છે... હવે હું જવાની ના કેમ પાડી શકું ?

‘ભલે, શ્રુતિબહેન, ચાલો !’

સાંભળતાં જ શ્રુતિ ખુરશીમાં ઊછળી, આનંદભરે તેણે તુલસીનો હાથ પકડી લીધો, ડીનસાહેબ તરફ આભારવશ નજરે જોઈ લીધું અને તુલસીનો ઇરાદો બદલાઈ જાય એ

પહેલાં જ કેબિનનું બારણું ઉઘાડી નાખ્યું : 'અન્કલ, અમે જઈએ. અત્યારે સાડાચાર થયા છે, છ વાગતાં સુધીમાં તુલસીને ઘેર પહોંચતી કરી દેવાની જવાબદારી મારી !'

જતાંજતાં તુલસીએ ડીનસાહેબ પર એક નજર નાખી લીધી - જાણે કહેતી હોય કે એક વધુ અગ્નિપરીક્ષા વહોરી લઉં છું !

*

જજસાહેબની એમ્બેસેડર કારે હોસ્પિટલથી ઘર સુધીનો અર્ધો રસ્તો કાપી નાખ્યો છતાં 'રસ્તામાં બાકીનું કારણ' કહેવાનું વીસરી ગઈ હોય તેમ શ્રુતિ તેની સાથે જિનીવાની વાતોમાં જ વળગી રહી. ત્યારે તુલસીએ આડકતરી રીતે યાદ કરાવ્યું :

'ઘેર બધાં કેમ છે ?' એમ પૂછ્યા પછી તરત તેણે ઉમેરવું પડ્યું : 'આઘાતમાંથી બહાર આવતાં થોડો સમય તો લાગશે.'

'અમારું બધાંનું તો ઠીક, તુલસી, પણ જજસાહેબની ચિંતા સૌને સતાવી રહી છે.' શ્રુતિના અવાજમાં વ્યથાનો ભાર વર્તાયો : 'ભાભીની આત્મહત્યાના એક-દોઢ મહિના અગાઉથી જ જજસાહેબને કોઈ છાનું દર્દ વળગ્યું હોય તેમ ગુમસૂમ રહેવા લાગ્યા હતા. મોટાભાઈએ હાર્ટનો કાર્ડિઓગ્રામ કઢાવ્યો પણ એમાં કાંઈ જ આવ્યું નહીં. અડધો ડઝન ડોક્ટરોએ તપાસ્યા, પણ કોઈને નિદાન હાથ લાગ્યું નહીં. કહીને શ્રુતિએ ઝડપથી ઉમેરી દીધું : 'એટલે તો તને લઈ જાઉં છું, તુલસી ! અમને બધાંને શ્રદ્ધા છે કે તારી દિવ્ય દષ્ટિથી તું એમનો રોગ પકડી પાડીશ !'

'દિવ્ય દષ્ટિ !' તુલસી ચોંકી પડી. આ એક અઠવાડિયા દરમિયાન હોસ્પિટલમાં બે દર્દીઓના ગૂઢ રોગનાં પોતે કહેલાં નિદાન સાચાં પડી ગયાં એ વાત હોસ્પિટલમાં તો પ્રસરી ગઈ, પણ છેક શ્રીકાન્તના ઘર સુધી પહોંચી ગઈ તેનું તેને અચરજ થયું. અત્યાર સુધી તો શ્રીકાન્તને ઘેર જવામાં અકળામણ થતી હતી, પણ હવે તો તે અજંપો અનુભવવા લાગી.

'શ્રુતિબહેન...'

'બહેન નહીં, માત્ર શ્રુતિ.'

'ભલે, શ્રુતિ !' તુંકારો ઉચ્ચારવામાં તુલસીની જીભ ખચકાઈ : 'તમે લોકો મારી દિવ્ય દષ્ટિને વધુપડતું મહત્ત્વ આપી રહ્યાં છો. હજુ પણ કહું છું, મને પાછી જવા દો !'

'હવે તો ઘર પણ આવી ગયું !' શ્રુતિએ કહ્યું ત્યારે કાર 'ઉત્તમ એપાર્ટમેન્ટ'નો ઢાળ ચડવા લાગી : 'જજસાહેબના રોગનું નિદાન તો ઠીક, તારાં પગલાં કદાચ એમનો ઇલાજ પણ બની જાય !'

ત્યારે આંખો મીંચીને ઠાકોરજીનું સ્મરણ કરવા સિવાય તુલસી માટે બીજો કોઈ વિકલ્પ નહોતો. શ્રુતિ સાથે લિફ્ટમાં પાંચમા માળે ચડતાં શ્રીનાથજીનું રટણ સતત ચાલુ જ રાખ્યું. લિફ્ટમાંથી બહાર નીકળીને જજસાહેબના ફ્લેટ તરફ આગળ વધતાં તેના પગ ભારેખમ બની ગયા. દરવાજે પહોંચીને શ્રુતિએ ડૉરબેલ દબાવી ત્યારે તુલસી પાંચ ડગલાં પાછળ ઊભી રહી ગઈ. પહેલી જ ઘંટડી સાંભળીને દરવાજો ઉઘાડતાં શ્રીકાન્તે નાની બહેનને એકલી જોઈને ટકોર કરી : 'તુલસીને લાવી શકી નહીં ને !'

મોટા ભાઈને જવાબ આપવાને બદલે શ્રુતિએ સંકેતદષ્ટિ કરી પાછળ ડોક ઘુમાવી શ્રીકાન્તે ઉત્કંઠાભેર દરવાજા બહાર ગરદન લંબાવી અને તુલસી પર નજર પડતાં જ પરના હાવભાવ થીજી ગયા. મક્કમ મનોબળથી તુલસીએ સ્વસ્થતા ટકાવી રાખી. બંને માટે થોડી વાર પૂરતો સમય થંભી ગયો.

‘એને અંદર તો આવવા દો !’ કાનમાં કહેતી હોય એટલા ઘીમા અવાજે મોટાભાઈને તેણે સજાગ કર્યા : ‘આજુબાજુવાળાં જોઈ જશે તો વાતો ચાલુ થઈ જશે.’

ત્યારે શ્રીકાન્તે ઝડપથી ગરદન પાછી ખેંચી લીધી. ઘરમાં આગળ વધી ગયા પછી ખ્યાલ આવ્યો કે પોતે તુલસીને આવકારવાનું ‘આવ’ પણ કહ્યું નહીં. એક રીતે એ સારું જ થયું, ઘરમાં શોક હોય ત્યારે આવનારને ‘આવો’ કે જનારને ‘આવજો’ કહેવાય નહીં !

તુલસી દબાતાં પગલે ઉંબરો ઓળંગી ગઈ એટલે શ્રુતિએ સત્ત્વર બારણું બંધ કરી દીધું. ધ્રુમનબહેને ખાસ તાકીદ કરી હતી : ‘આજુબાજુવાળાંની નજરે ચડી ન જાય તેમ એને લઈ આવજે. પડોશીઓ જોઈ જશે તો જાતજાતની અટકળો કરવા માંડશે.’

તુલસીના આગમનના અણસારે ધ્રુમનબહેન રસોડામાંથી બહાર ધસી આવ્યાં. તુલસી પર નજર પડતાં જ એમના મુખ પર અપરાધભાવ પ્રસરવા લાગ્યો. પહેલાં કરતાં પણ તુલસી વધુ સ્વરૂપવતી લાગી ત્યારે એમનાથી નિસાસો નંખાઈ ગયો. અરસપરસ જોઈ રહેલાં બંનેમાંથી કોઈને બોલવાનું સૂઝ્યું નહીં. તુલસીએ સહેજ મસ્તક નમાવી, પાંપણ પટપટાવીને દિલસોજીનો ભાર દર્શાવ્યો.

‘જજસાહેબનો બેડરૂમ આ તરફ છે.’ સ્થિર થઈ ગયેલી તુલસીને સજાગ કરવા શ્રુતિ તેને દીવાનખંડમાં દોરી ગઈ.

‘તું બેસ, તુલસી, હું તારા માટે કાંઈક ડ્રિન્ક લઈ આવું.’ કહીને શ્રુતિ તેને શ્રીકાન્ત સામે એકલી મૂકીને જવા લાગી ત્યાં તુલસીએ અથરા અવાજે તેને રોકી પાડી :

‘નહીં, મારે કાંઈ પીવું નથી.’

‘પાણી તો પીશ ને ?’ કહી ફરી શ્રુતિ પગ ઉપાડતી હતી ત્યાં ફરી તુલસીએ સંભળાવ્યું : ‘પાણી પણ નહીં !’

તેના એ દઢ નકારથી ધ્રુમનબહેનના હોઠ ભિડાઈ ગયા, શ્રીકાન્તની ગરદન ઝૂકી ગઈ : હવે તો એ આ ઘરનું પાણી પીવા પણ તૈયાર નથી !

‘ચાલ, શ્રુતિ, મને જજસાહેબ પાસે લઈ જા !’ સ્વસ્થ થવાના પ્રયાસ સાથે એણે ઉતાવળ દર્શાવી : ‘પાછા ફરવામાં મને મોડું થઈ જશે.’

ત્યારે શ્રુતિને બદલે શ્રીકાન્તે જજસાહેબના બેડરૂમ તરફ પગ ઉપાડ્યા. તેને હતું કે તુલસી પોતાની પાછળપાછળ દોરાશે, પણ શ્રુતિ આગળ ન થઈ ત્યાં સુધી તુલસીએ પગ ઉપાડ્યો નહીં.

એરકન્ડિશનડ બેડરૂમનું બારણું ઉઘાડી શ્રીકાન્ત અંદર દાખલ થઈ ગયો એટલે સિંગવાળું બારણું આપોઆપ ભિડાઈ ગયું.

‘મારાથી અંદર નહીં અવાય, તુલસી !’

દરવાજાનું હેન્ડલ પકડીને ઊભેલી શ્રુતિએ તેને ચોંકાવી. વિસ્મયથી પહોળી થતી તુલસીની આંખોએ પૂછી લીધું : ‘અંદર કેમ નહીં અવાય ?’

‘હજુ પપ્પાએ મારી સાથે અબોલા તોડ્યા નથી.’ શ્રુતિનો અવાજ તરડાઈ ગયો : ‘મને જોઈને મોં ફેરવી લે છે !’

ત્યારે તુલસીના હોઠ ભિડાયા. જે પિતાને સાજા કરવા માટે પુત્રી માન-અપમાનનો વિચાર કર્યા વગર મારી પાસે આવી એ જ પિતા પુત્રીને પોતાની પાસે ફરકવા પણ દે નહીં એ કેવી ફૂરતા ! ઘડીભર તો તેનો આત્મા વિદ્રોહ કરી ઊઠ્યો : ‘આવા માણસ પ્રત્યે સહાનુભૂતિ રાખવાનો શો અર્થ છે ? કોને ખબર, મારું અપમાન કરી નાખે...’

‘પ્લીઝ, તુલસી !’ તેને વિચારમાં અટવાયેલી જોઈને શ્રુતિએ આજીજી કરી : ‘હું ભલે ને આવું, મોટાભાઈ તો અંદર છે ને !’

કહીને તુલસીની આનાકાનીનો અન્ત લાવવા માટે તેણે હેન્ડલ ઘુમાવી બેડરૂમનું બારણું ઉઘાડી નાખ્યું. અંદરથી ધસી આવતી શીતળ હવાએ તુલસીને થથરાવી દીધી. ખભા પરથી સરકી જતો સાડીનો છેડો ઠીક કરતી એ મહામહેનતે આગળ વધી શકી.

‘જુઓ, જજસાહેબ, કોણ આવ્યું છે !’ શયનખંડના પલંગ પાસે પિતાના માથા પાસે ઊભેલા શ્રીકાન્તે તુલસીનું નામ ઉચ્ચાર્યા વિના તેના આગમનની જાણ કરી. શ્રીકાન્ત આડો ઊભો હોવાથી બંધ બારણા પાસે ઊભી રહી તુલસીની નજર હજુ જજસાહેબ સુધી પહોંચી શકતી નહોતી.

‘કોણ આવ્યું છે ?’ તુલસીના કાને માત્ર જજસાહેબનો અવાજ અફળાયો. જાણે ઊંડી ગુફામાંથી આવતો હોય એવા એ ઘોઘરા અવાજ-માત્રથી તુલસીની દિવ્ય દષ્ટિ સતેજ બનવા લાગી. આવનારને જજસાહેબ જોઈ શકે એ માટે શ્રીકાન્ત થોડો પાછળ ખસી ગયો ત્યારે જજસાહેબ અને તુલસીની આંખો ટકરાઈ.

જજસાહેબે છાતી સુધી કાશ્મીરી શાલ ઓઢી હતી અને બે ઓશીકાં પર માથું ટેકવું હતું. સવાપાંચ વરસ અગાઉ તુલસીએ જૂલતી ખુરશી પર ટટાર બેઠેલા જજસાહેબની જે રુઆબદાર મુખમુદ્રા જોઈ હતી તેની જગ્યા એને અત્યારે ચીમળાઈ ગયેલો ચહેરો જોવા મળ્યો. એમની આંખો ઊંડી ઊતરી ગઈ હતી, પરંતુ કીકીઓમાં કરડાકીની ધાર હજુ એવી જ દેખાતી હતી. માણસ ભીતરથી ભાંગી જાય છતાં અભિમાન અક્કડ રાખવા મથે, તેમ જજસાહેબની મોટી આંખો તુલસીને તાકતી રહી.

‘ક્યારેક આમ કલાકો સુધી સૂનમૂન પડ્યા રહે છે.’

પિતાએ તુલસીને શબ્દોથી ઠીક, પણ દષ્ટિથી પણ આવકારવાની ચેષ્ટા દાખવી નહીં ત્યારે શ્રીકાન્તે બચાવ કરવો પડ્યો.

તુલસીનું અંતર તો ઝંખતું હતું કે એક વાર ધારીધારીને શ્રીકાન્તને નીરખી લે. દરવાજા પર શ્રીકાન્તને અલપઝલપ જોતાં જ તેના શરીરમાં આછેરી ધ્રુજારી આવી ગઈ હતી : સવા-પાંચ વરસમાં કેવા કંતાઈ ગયા છે ! તેને નીરખવાનું તો બાજુએ રહ્યું, સુરુચિના અકાળ અવસાન

પર આશ્વાસનના બે શબ્દો પણ પોતે ઉચ્ચારી શકતી નહોતી... તેની દષ્ટિ જજસાહેબના મુખ પરથી હઠતી જ નહોતી.

દોઢ-બે મિનિટ સુધી ટ્રાટકનજરે જોતી તુલસી અબોલ રહી ત્યારે શ્રીકાન્તે તેના તરફ જોવું પડ્યું. થોડી વાર પહેલાં જોયેલી સૌમ્ય તુલસીની તંગ મુદ્રાએ તેને ચોંકાવી દીધો. પહેલી નજરે એવું લાગ્યું કે જાણે પોતાને અન્યાય કરનાર જજસાહેબને તે તીક્ષ્ણ દષ્ટિથી વીંધી નાખવા મથી રહી છે. થોડી વારે શ્રીકાન્તને સમજાયું કે તુલસીની તીક્ષ્ણ દષ્ટિ એક્સ-રેની જેમ ચામડીનું આવરણ વીંધતી આરપાર ઊતરીને સામી વ્યક્તિના મર્મસ્થાનને સ્પર્શી રહી છે. કદાચ એટલે જ બધા એને દિવ્યદષ્ટિ કહેતા હશે.

તુલસીની કીકીઓમાં પ્રગટેલો તેજલિસોટો વધુ વાર સહી શકતા ન હોય તેમ જજસાહેબે પોતાની આંખોનાં પોપચાં ઢાળી દેવાં પડ્યાં.

‘ડૉક્ટર ! એમનો રોગ મનનો છે, શરીરનો નહીં !’

શ્રીકાન્તનું નામ લીધા વગર, અવાજમાં કોઈ જાતની આત્મીયતા લાવ્યા વગર તુલસી બોલી ગઈ ત્યારે શ્રીકાન્તે પિતા પરથી નજર વાળી લઈને તેની સામે જોયું, તો તુલસીનું મુખ ફરી સૌમ્યતા ધારણ કરવા લાગ્યું હતું.

‘જજસાહેબ, અંતરઆત્માનાં દ્વારને ક્યાં સુધી ભીડી રાખશો ?’ તુલસીની વાણીમાં રોષ, આકોશ કે આદેશનો રણકો નહોતો. પોતે નહીં, પણ અંદરથી કોઈક બીજું બોલી રહ્યું હોય તેમ એ કહી રહી હતી : ‘એક વાર બંધ દ્વારને ખોલી નાખો તો ભીતર ધરબાઈ રહેલી બધી જ વેદના બહાર ધસી આવશે !’

અને જજસાહેબની આંખો પરથી ધીમેધીમે પોપચાં ઊંચકાયાં. કીકી પરથી મોતિયાની છારી હઠી જાય તેમ એમની દષ્ટિમાંથી અભિમાનનું આવરણ ખસી ગયેલું દેખાયું ત્યારે પોતાનું લાક્ષણિક સ્મિત ફરકાવી તુલસી તેમની સામે સહેજ હસી, તેના જવાબમાં જજસાહેબના હોઠ પણ સહેજ મરક્યા અને બીજી જ ઘડીએ તુલસીએ પીઠ ફેરવી લઈ બહાર નીકળી જવા માટે બારણાના હેન્ડલ તરફ હાથ લંબાવ્યો ત્યારે તંદ્રામાંથી જાગ્રત થતો હોય તેમ શ્રીકાન્ત તેની પાસે પહોંચી ગયો.

‘તુલસી, મોડું ન થતું હોય તો બે-ચાર મિનિટ વાતો કરીએ.’

પીઠ પર અફળાતા એના શબ્દોએ તુલસીને ધ્રુજાવી દીધી. અધખુલ્લા બારણામાંથી ગરદન ઘુમાવીને તેણે પાછળ જોયું :

‘નહીં, ડૉક્ટર, અત્યારે તમારી જરૂર જજસાહેબને છે.’ નિર્લેપભાવે એ બોલી ગઈ : ‘દિલનો ઊભરો ઠાલવી દેવા માટે તેઓ તત્પર બની ગયા છે !’

કહીને પોતે જ અધખુલ્લું બારણું બંધ કરી દઈ બહાર નીકળી ગઈ. તેને બહાર આવતી જોઈ દીવાનખંડના બીજા છેડે ઊભેલાં ધ્રુમનબહેને તુલસી પર આતુરતાભરી મીટ માંડી. ઓપરેશન થિયેટરમાંથી બહાર આવતા ડૉક્ટરનું મુખ જોઈને દર્દીનાં સગાં પેશન્ટની સ્થિતિનો ક્યાસ કાઢવા મથે એવી લાચાર દષ્ટિથી તેને નિહાળી રહેલાં જજસાહેબની પત્નીની

જીભ સિવાઈ ગઈ હતી. એક વાર જેના નામનું પોતાના પુત્રે નાહી નાખ્યું છે એવા શબ્દો ફોન પર પોતે યશોદાબહેનને સંભળાવ્યા હતા એ તુલસીને તેઓ પૂછી શક્યાં નહીં કે તું આટલી જલદી બહાર કેમ નીકળી ગઈ ?

એ જ વખતે બાળકના રડવાના અવાજે તુલસીના કાન ચમકાવ્યા. બાજુની રૂમના ઉઘાડા દરવાજામાંથી આવતા અવાજની દિશા તરફ તેની નજર ફટાઈ. ઘડીભર વિચાર કરીને તેના પગ પણ એ તરફ વળ્યા. રૂમમાં દાખલ થતાં પહેલાં તુલસીથી ધ્રુમનબહેન તરફ જોવાઈ ગયું, ત્યારે શ્રીકાન્તની માતાએ તેની દૃષ્ટિના જવાબમાં એક ઊંડો નિસાસો નાખ્યો - કેમ જાણે કહેતાં હોય કે શું કરીએ, એ બિચારીને અમે મા ક્યાંથી લાવી આપીએ ?

જાણે એમના એ નિસાસાનો હડસેલો વાગ્યો હોય તેમ તેજ ગતિએ રૂમમાં સરકી જતી તુલસીએ અંદર જઈને જોયું તો શ્રીકાન્તની અર્ધા માસની પુત્રીને શ્રુતિ છાની રાખવા મથી રહી હતી. તુલસીને આવી ચડેલી જોતાં જ વ્યથિત ચહેરે એ પૂછી બેઠી : 'કેમ આટલી જલદી બહાર આવી ગઈ ? પિતાજીનું નિદાન મળ્યું ?'

તેનો જવાબ આપવાને બદલે તુલસીએ ચીસો પાડીને રડતી બાળકી પર ધ્યાન કેન્દ્રિત કર્યું : 'એને કાંઈક થતું લાગે છે, શ્રુતિ !' કહી શ્રુતિએ બંને હાથમાં ઊંચકેલી બાળકીને તેને પોતાની પાસે લઈને છાતીસરસી ચાંપી દીધી.

અને બીજી જ પળે એ રડતી બંધ થઈ ગઈ !

જાણે કાંઈક ચમત્કાર જોયો હોય તેમ સામે ઊભેલી શ્રુતિ અને બહાર દીવાનખંડમાંથી અંદર ડોકાઈ રહેલાં ધ્રુમનબહેન બંને દંગ થઈ ગયાં.

'જોયું ને, તારી ગોદ મળતાં જ એ કેવી ચૂપ થઈ ગઈ !' શ્રુતિએ મીઠી ટકોર કરી : 'જાણે માની હૂંફ મળી ગઈ હોય તેમ તરત જ શાંત થઈ ગઈ !'

'એનું કારણ માની હૂંફ નથી, શ્રુતિ !' બાળકના માથા પર હાથ પસવારતી તુલસીએ સમજાવ્યું : 'બેબીની પીઠમાં કોઈક જગ્યાએ દુખાવો થાય છે... તું પણ એને છાતીસરસી ચાંપીને તેડી રાખ તો તારી પાસેય રડતી બંધ થઈ જશે.'

કહીને બેબીના ગાલે એક બચી ભરી લઈ તેણે શ્રુતિના હાથમાં સોંપી દીધી. થોડી વાર બંને એકબીજાને જોતી ઊભી રહી ત્યાં સુધી શ્રીકાન્તની બાળકી ચૂપચાપ શ્રુતિના ખભે માથું ટેકવીને અંગૂઠો ચૂસતી રહી ત્યારે તુલસીએ સમજાવ્યું :

'બેબીને ચત્તી સુવડાવશો તો રડ્યા કરશે, કારણ કે એના વાંસાની એક નસ દબાય છે.'

સાંભળીને શ્રુતિની આંખો અચરજથી પહોળી થઈ :

'તને એની શી રીતે ખબર પડી, તુલસી ? બ્રીચકેન્ડી હોસ્પિટલના ડૉક્ટર પણ આવું નિદાન કરી શક્યા નહોતા... સૌકોઈ એમ જ કહે છે કે એના પેટમાં દુખતું હશે એટલે રડ્યા કરે છે.'

'મારું નિદાન કદાચ ખોટું પણ હોય.' બહાર નીકળવા માટે પગ ઉપાડતાં તુલસીએ નમ્રપણે કહ્યું : 'છતાં તારા મોટાભાઈને કહેજે કે એક વાર બેબીનો વાંસો ચેક-અપ કરાવી લે.'

‘ભલે કહીશ, પણ તું આમ ચાલી ક્યાં ?’ દીવાનખંડ ઓળંગીને દરવાજા તરફ આગળ વધતી તુલસીને જોઈને શ્રુતિએ ઉતાવળે પૂછ્યું : ‘જજસાહેબનું શું લાગે છે તને ?’

‘મેં નિદાન કરી દીધું, હવે ઇલાજ ડોક્ટરે કરવાનો.’

‘શું નિદાન કર્યું, તુલસી ?’

શ્રુતિને પોતાના એ પ્રશ્નનો જવાબ ન મળ્યો એટલે તરત જ તેણે પૂરક પ્રશ્ન પૂછી લીધો : ‘ક્યા ડોક્ટર પાસે ઇલાજ કરાવવો જોઈએ, તુલસી ?’

‘આ રોગમાં ઘરના ડોક્ટર સિવાય બીજા કોઈનો ઇલાજ કામ ન લાગે.’ મોઘમ જવાબ આપતી તુલસીએ ચાર ડગલાં આગળ વધીને ચંપલ પહેરતાં ઉમેર્યું : ‘કદાચ અત્યારે બંધ બારણે ઇલાજ ચાલુ પણ થઈ ચૂક્યો હશે.’

ત્યારે જિજ્ઞાસાભેર જજસાહેબના બેડરૂમ પાસે પહોંચીને શ્રુતિએ દરવાજાનું હેન્ડલ ઘુમાવ્યું, પણ બારણું અંદરથી લોક હતું.

બીજી બાજુ તુલસી બહાર નીકળવા માટે દરવાજો ઉઘાડતી હતી ત્યાં અત્યાર સુધી અવાક રહેલાં ધ્રુમનબહેનની જીભ સળવળી ઊઠી :

‘સારું થયું તું આવી, તુલસી !’ સાંભળીને દરવાજો ઉઘાડવા માટે ઊંચકાયેલો તેનો હાથ રોકાઈ ગયો.... શ્રીકાન્તની માતાના અવાજમાં ઉપકારનો ભાવ વર્તાયો : ‘સગાઈ ફેક કરવા માટે જજસાહેબ હવે બહુ પસ્તાય છે... એકબે વાર બોલી ગયા કે સોના જેવી કન્યા જતી કરીને કથીર જેવી વહુ લઈ આવ્યા !’

પોતાની પ્રશંસા ખાતર થતી મરનારની નિંદા ખટકતી હોય તેમ તુલસી બારણું ઉઘાડીને સડસડાટ બહાર નીકળી ગઈ. લિફ્ટમાં દાખલ થઈને તે નીચે ઊતરવા જતી હતી ત્યાં ઉતાવળે ધસી આવેલી શ્રુતિએ ઘર સુધી મૂકી જવાનો આગ્રહ કર્યો તોપણ એણે નમતું જોખ્યું નહીં : ‘પ્લીઝ શ્રુતિ, મને એકલીને જ જવા દે. હું બસમાં જ ચાલી જઈશ. મારે થોડી વાર એકલાં પડવું છે !’

તેના એ છેલ્લા શબ્દોએ શ્રુતિને બોલતી બંધ કરી દીધી અને બંધ થયેલી લિફ્ટ તુલસીને લઈ સડસડાટ નીચે ઊતરી ગઈ.

*

‘જજસાહેબ, કાંઈક તો બોલો !’

પાંચ-સાત મિનિટ સુધી પિતાના પલંગ આસપાસ આંટા મારતા રહેલા શ્રીકાન્તની ધીરજ આખરે ખૂટી ગઈ. તુલસીના ગયા પછી થોડી વાર તો પોતે એના જ વિચારે ચડી ગયો હતો. તુલસીની દૃષ્ટિમાં, તેની વાણીમાં કે તેના વર્તનમાં પોતાના પ્રત્યે ક્યાંય અભાવ વર્તાયો હતો ખરો ? એણે મને તેની પાછળ બહાર આવવા ન દીધો, સંબોધનમાં નામને બદલે માત્ર ડોક્ટર જ કહ્યું, ન સુરુચિ વિશે દિલાસો આપ્યો કે ન મારા ખબર પૂછ્યા... આ બધું છતાં તુલસી અહીં આવી એ એની ખાનદાની હતી !

તુલસીના ગયા પછી જજસાહેબ પણ કાંઈક એવા જ વિચાર વાગોળતા પથારીમાં

ચૂપચાપ પડ્યા રહ્યા હતા : જાણે એમ લાગતું હતું કે ‘એ પાંચ વરસ પહેલાંની તુલસી નહીં પણ તુલસીની પીઠ આવૃત્તિ મારી સમક્ષ આવીને ઊભી છે. એની દષ્ટિ મારા હૈયાની આરપાર ઊતરી ગઈ, એની વાણી મારા આત્માનાં દ્વાર ઉઘાડી નાખવાનું કહી ગઈ, શ્રીકાન્તને મારા દિલનો ઊભરો ઝીલી લેવાનું સમજાવી ગઈ...

‘કાંઈ કહેવા જેવું ન હોય તો એમ કહી દો, જજસાહેબ ! પણ આમ ચૂપચાપ પડ્યા-પડ્યા મને લાચાર નજરે જોયા ન કરો !’ પલંગની નજીક ખુરશી ખેંચી શ્રીકાન્તે પિતાને આજીજી કરી : ‘પ્લીઝ, પપ્પા ! કાંઈક તો બોલો !’

ઘણા વખતે પુત્રના મુખેથી ‘જજસાહેબ’ને બદલે ‘પપ્પા’નું સંબોધન સાંભળીને જસ્ટીસ પી. એન. દીક્ષિત થોડા ઢીલા પડ્યા. શાલ હેઠળથી જમણો હાથ બહાર કાઢી પુત્ર તરફ લંબાવ્યો.

‘બોલવાનું તો ઘણું છે, શ્રીકાન્ત ! પણ કહેતાં જીભ ઊપડતી નથી.’

‘એવું તે શું છે, પપ્પા ?’ ધરપત રાખવાની રીતે પિતાનો હાથ દાબતાં શ્રીકાન્તે કહ્યું : ‘કહેતાં જીભ ન ઊપડે એવું... મારાથી છાનું રાખવા જેવું...’

‘નહીં, શ્રીકાન્ત ! કહેવાય તો એ માત્ર તને એકને જ કહી શકાય એમ છે, પણ...’

‘પણ શું, પપ્પા ?’

‘તને કહ્યા પછી તારી નજરમાંથી ઊતરી જવાનો ભય લાગે છે, શ્રીકાન્ત !’

સાંભળતાં જ શ્રીકાન્ત થથરી ઊઠ્યો. એનો અર્થ એ કે તુલસીનું નિદાન સાચું ઠર્યું !

‘નિર્ભયપણે જે હોય તે કહી દો, પપ્પા !’ મનોબળ મક્કમ કરી લેતાં શ્રીકાન્તે કહ્યું : ‘તમને વચન આપું છું કે સાંભળ્યા પછી તમારા પ્રત્યે તિરસ્કારના કોઈ ભાવને મનમાં પ્રવેશવા નહીં દઉં, જજસાહેબ !’

‘તું મને જજસાહેબ કહે છે, શ્રીકાન્ત ! પણ ઈશ્વરની અદાલતનો તો હું ગુનેગાર છું !’

એકરારનો આરંભ કરતાં જ જજસાહેબનો કંઠ રૂંધાવા લાગ્યો. પોતાનો ઇરાદો બદલાઈ જશે એવો ભય લાગતો હોય તેમ ગળું ખંખેરીને તેઓ આગળ વધ્યા :

‘ક્યાંથી શરૂઆત કરવી એ સમજાતું નથી, છતાં કહેવાની શરૂઆત કરી દઉં તો આમાંથી જલદી છૂટું !’ કહીને પુત્ર પરથી નજર હટાવી લઈને એ છતને તાકવા લાગ્યા :

‘વકીલમાંથી હું જજ નિમાયો ત્યારે આદર્શ ન્યાયમૂર્તિ બની રહેવાની ઇચ્છા સેવી હતી. સેશન્સ કોર્ટનાં બે-ત્રણ વરસ તો એ ઇચ્છા ટકાવી રાખી, પણ માણસ સમક્ષ પ્રલોભન ન આવે ત્યાં સુધી એની પ્રામાણિકતાની પરખ થતી નથી...

આજથી સત્તર-અઢાર વરસ પહેલાં કોર્ટમાં એક કેસ આવ્યો. દાણચોરો પર છાપો મારવા જતાં ઠાર થયેલા એક ફરજનિષ્ઠ કસ્ટમ ઓફિસરના મર્ડરનો એ કેસ હતો. ખૂનનો આરોપી હતો દાણચોરનો એક કેરિયર. મધરાતે દરિયા વચ્ચે ગોળીબારમાં ખૂન થયું હતું એટલે નજરે જોનાર કોઈ સાક્ષી તો નહોતો, પણ કસ્ટમવાળા સાથેની ઝપાઝપીમાં જખમી થઈને દરિયામાં ફૂદી પડનાર દાણચોરને કોઈ માછીમારના ઝૂંપડામાંથી બીજે દિવસે પોલીસે ગિરફતાર કર્યો ત્યારે તેની પાસેથી મળી આવેલી પિસ્તોલ પેલા કસ્ટમ ઓફિસરનો પ્રાણ લેનારની ગોળી સાથે

મળતી આવતી હતી. બીજા સાંયોગિક પુરાવાય તેને ખૂની ઠરાવી શકતા હતા, છતાં મેં તેને શંકાનો લાભ આપવાનો ગેરલાભ ઉઠાવ્યો.'

બોલતાંબોલતાં જજસાહેબનું ગળું ઠરડાવા લાગ્યું ત્યારે શ્રીકાન્તે પાણીનો ગ્લાસ ધર્યો. 'તમે શો ગેરલાભ ઉઠાવ્યો, પપ્પા ?' પાણી પિવાઈ ગયા પછી શ્રીકાન્તે વાતનો દોર સાધવા પૂછ્યું.

'ફરજ બજાવવા જતાં મૃત્યુને ભેટનાર એક મર્દને મારનારને મેં લાંચ લઈને સજામાંથી ઉગારી લીધો.'

'તમે લાંચ લીધો ?' પૂછતાંપૂછતાં શ્રીકાન્તની આંખોમાં તિરસ્કારનો તણખો ખરવા જતો હતો, પણ તરત જ તેણે મન પર અંકુશ મેળવી લીધો : 'પછી શું થયું, જજસાહેબ ?'

'પછી બીજું શું થાય ? આ જજસાહેબ ન્યાયને ત્રાજવે કાનૂનને બદલે નાણાં તોળતો થઈ ગયો. જેના કેરિયરને મેં સજામાંથી ઉગારી લીધો એ દાણચોર બોસ સાથે દોસ્તી થઈ ગઈ. મને એની લક્ષ્મીની હૂંફ મળી, એને મારી વગની ઓથ મળી. કાયદા તોડનારે અને ન્યાય તોળનારે એકબીજા સાથે હાથ મિલાવ્યા, પછી બંનેની બઢતી થવા લાગી અને પાંચ-છ વરસ પહેલાં બંને વચ્ચેની દોસ્તી ભાગીદારીમાં પલટાઈ ગઈ.'

'દાણચોર સાથે ભાગીદારી !' શ્રીકાન્ત ફરી ખળભળી ઊઠ્યો : 'કઈ રીતની ભાગીદારી જજસાહેબ !'

'એણે એક એવી ચીજની દાણચોરી શરૂ કરી જેમાં મબલખ કમાણી હતી અને એ કમાણીમાં એણે મને ભાગીદાર બનાવ્યો.' હવે કહેવામાં જજસાહેબને બહુ કષ્ટ પડતું હતું છતાં એ કહ્યા વગર રહી શકતા નહોતા : 'શ્રીકાન્ત, ભાગીદારીમાં અમે હેરોઈનની દાણચોરી શરૂ કરી !'

'હેરોઈનની !' હવે શ્રીકાન્ત આકોશના ફૂંફાડાને રોકી ન શક્યો : 'તમે એટલી હદે નીચે ઊતરી ગયા, પપ્પા ?'

'મેં તને પહેલાં જ કહ્યું હતું કે કહ્યા પછી હું તારી નજરમાંથી ઊતરી જવાનો.' જજસાહેબે યાદ કરતાં આગળ ચલાવ્યું : 'હેરોઈનની એ કમાણીમાંથી તારો આ પિતા કરોડપતિ થવાની લગોલગ પહોંચી ગયો છે, શ્રીકાન્ત !'

'અને કરોડપતિ થવાની લગોલગ પહોંચેલા એ પિતાનો એક પુત્ર હેરોઈનના વ્યસનમાં બરબાદ થવાની લગોલગ પહોંચી ચૂક્યો છે એનું શું ?'

સાંભળતાં જ ચિતા પરથી મડદું બેઠું થઈ જાય તેમ જજસાહેબ આંચકા સાથે પથારીમાં બેઠા થઈ ગયા. શ્રીકાન્તે તેમને ખભેથી પકડી લીધા ન હોય તો એ પુત્રના ખોળામાં જ ઢળી પડ્યા હોત.

પપ્પા, હું તમારાથી એ છાનું રાખવા માગતો હતો. લંડનથી આવ્યા પછી તરત જ શ્રવણનાં લક્ષણમાંથી મને એના વ્યસનની ગંધ આવી ગઈ હતી. કોલેજના પહેલા જ વર્ષમાં ફેઈલ થાય એવો ઠેઠ તો શ્રવણ હોઈ શકે જ નહીં. એ મારી સાથે નજર મિલાવીને વાત કરી શકતો નહીં. સવારે કોલેજમાં જવાને બહાને ઘેરથી નીકળી જાય અને સાંજે દોસ્તો સાથે હોમવર્ક કરવાને બહાને મોડો ઘેર આવે. સોળ વરસના છોકરામાં હોય એવી સ્ફૂર્તિ ન દેખાય, ઘરના લોકો પ્રત્યે હોય એવી માયા ન વર્તાય...

આ બધું જોતાં જ હું પામી ગયો હતો કે શ્રવણ કોઈક ખોટા રસ્તે ચડી ગયો છે. પીછો કરીને એને હેરોઈન પીતો પકડી પાડ્યો ત્યારે એ આટલી હદે કુછંદે ચડી ગયો એના આઘાતમાં આજ સુધી હું એક પણ રાત જંપીને ઊંઘી શક્યો નથી એની તમને ક્યાંથી ખબર હોય ?

‘મને તો બધી જ ખબર પડી ગઈ હતી, શ્રીકાન્ત ! પણ તને આ વાતની ખબર છે એની મને ખબર નહોતી !’

ગરદન ઝુકાવીને ઉચ્ચારેલા એ શબ્દોએ શ્રીકાન્તને હચમચાવી દીધો : ‘એટલે, પપ્પા ! તમને ખબર છે કે શ્રવણ...’

‘હા, શ્રીકાન્ત ! પોલીસ એક વાર તેને પકડીને ચોકીએ લઈ ગઈ હતી. દોડાદોડી કરીને હું ચૂપચાપ છોડાવી લાવ્યો હતો... ત્યારે એણે વ્યસન છોડી દેવાનું વચન આપીને મારી પાસેથી વચન લીધું હતું કે પપ્પા ! મોટાભાઈને તમે આની જાણ થવા નહીં દેતા !’

હવે શ્રીકાન્તે ધમધમતી છાતી પર હાથ દાબી દેવો પડ્યો :

‘વ્યસન માણસને કેવો બદમાશ બનાવી દે છે !’ દાંત કચકચાવીને તેણે સંભળાવ્યું : ‘મેં એને પકડી પાડ્યો ત્યારે મને એણે એમ કહ્યું કે મોટાભાઈ ! જજસાહેબને આની જાણ થશે તો તેઓ આઘાત જીરવી નહીં શકે... તમને-મને જાણ ન થઈ જવાનું કહીને એ આપણને બંનેને બ્લેકમેઇલ કરતો રહ્યો !’

બોલતાંબોલતાં શ્રીકાન્ત હાંફી ગયો ત્યારે પિતા-પુત્ર વચ્ચે ધારદાર ખામોશી છવાઈ ગઈ.

‘પેલી છોકરી કહી ગઈ કે અંતરાત્માનાં દ્વારને ઉઘાડી નાખો... પરંતુ શ્રીકાન્ત, બધું જ તને કહી દીધા પછી પણ મારા પાપે શ્રવણ બરબાદી તરફ ધકેલાઈ ગયો છે એનો ભાર તો આ દેહમાંથી જીવ છૂટશે નહીં ત્યાં સુધી ઊતરવાનો નથી !’

શ્રીકાન્તને હવે કાંઈ બોલવાનું સૂઝતું નહોતું, વધુ પૂછવાનું ગમતુંય નહોતું, પિતાને ‘પપ્પા’ કહેવા માટે જીભ ઊપડતી નહોતી અને જજને જજસાહેબ કહેતાંય શરમ ઊપજતી હતી.

‘તું ભલે ચૂપ થઈ ગયો, પણ હું તો કહી દીધા વગર રહી શકું તેમ નથી.’ ધીમે-ધીમે પથારીમાં લંબાવતાં જજસાહેબ જર્જરિત અવાજે માંડ બોલી શક્યા :

‘જે કસ્ટમ ઓફિસરના ખૂનીને મેં ઉગાર્યો હતો, તે ઓફિસર એટલે તારી યશોદામાસીના પતિ મન્મથરાય મઝુમદાર !’

‘હે !’ શ્રીકાન્તનું મોં ફાટી ગયું : ‘ચિંતનના પિતા ?’

‘હા... અને જે દાણચોરનો હું ભાગીદાર બન્યો એ છે નવલચંદ શાહ !’

એ નામ સાંભળતાં શ્રીકાન્તે વધુ વસમો આંચકો અનુભવ્યો.

‘સુરુચિના નવલમામા !’

શ્રીકાન્તના બંને હાથની મુઠ્ઠીઓ વળવા લાગી, જડબાં ભીંસાવા લાગ્યાં, દાંત પિસાવા માંડ્યા. એ કહી ન શક્યો કે તમારા પાપે શ્રવણને હેરોઈનનું વ્યસન વળગ્યું અને મને તમારા ભાગીદારની ભાણેજ વળગાડી !

પહેલી વાર શ્રીકાન્તને સુરુચિના મૃત્યુમાં મુક્તિની અનુભૂતિ થઈ !



‘રિપોર્ટર કુલદીપ ઠાકુર મળી શકે ?’

ફોન પર પૂછવામાંય ચિંતનના અવાજમાં ધ્રુજારી આવી ગઈ હતી. ફરી એક વાર નકારમાં જવાબ મળશે એવા ફફડાટ સાથે એણે કાન સરવા કર્યા તો સાંભળવા મળ્યું : ‘ઓફિસમાં નથી અને દિલ્હીમાં પણ નથી.’

‘બહારગામથી તો આજે આવી જવાના હતા.’ કહીને ચિંતને વિનંતીના સ્વરે ઉમેર્યું : ‘પ્લીઝ જરા ચેક કરશો ?’

ત્યારે ઓપરેટરે જવાબ આપવા માટે દોઢ-બે મિનિટ લીધી એ અરસામાં ચિંતન રૂમાલથી ચહેરાનો પસીનો લૂછતો રહ્યો.

‘જુઓ, મિસ્ટર, હજુ ઠાકુર બહારગામથી આવ્યા નથી... અને ક્યારે આવશે એ ચોક્કસપણે કહી શકાય તેમ નથી.’

‘આવે ત્યારે એમને એક મેસેજ આપશો, પ્લીઝ ?’ પેલી ફોન રાખી ન દે એટલે આજીજીબર્યા અધીરા સ્વરે તેણે બોલવું પડ્યું : ‘કહેજો કે તમારા જૂના મિત્ર મિસ્ટર મનુમદાર થોડા દિવસ માટે દિલ્હી આવ્યા છે. તમારું એમને બહુ જ અર્જન્ટ કામ છે.... તમે મારું સરનામું અને ફોન નંબર લખી લેશો ?’

કહીને ચિંતન લખાવે એ પહેલાં ઓપરેટર પોતે જ બોલી ગઈ : ‘તમારું સરનામું ઇમિરિયલ હોટેલ, રૂમ નંબર બસોત્રણ અને ફોન નંબર...’

ત્યારે ચિંતન અધવચ્ચે બોલી ઊઠ્યો : ‘કમાલ છે ! મિસ તમે તો... ત્રિકાળજ્ઞાનીની જેમ મારા કધ્વા પહેલાં જ બોલી ગયાં !’

‘કારણ કે છેલ્લા ત્રણ દિવસમાં મિસ્ટર ઠાકુર માટે તમે ચોથી વાર આ મેસેજ લખાવ્યો.’

સાંભળીને પહેલાં તો ચિંતનને ભોંઠા પડવા જેવું થયું, પણ પોતે જે કામ માટે નીકળ્યો હતો તેમાં ભોંઠપ કામ લાગે તેમ નહોતી એટલે ચતુરાઈ અજમાવી :

‘મિસ, ત્રણ દિવસમાં ચાર વખત નહીં, ચાર દિવસમાં પાંચમી વખત હું આ સંદેશો લખાવી રહ્યો છું... વચ્ચે એક દિવસ તમે રજા પર હતાં ત્યારે બીજી કોઈ મિસને પણ સંદેશો કહ્યો હતો.’

ચિંતનની એ ચતુરાઈની ધારી અસર થઈ હોય તેમ પેલી ખિલખિલાટ હસી પડી : ‘યૂ આર વેરી સ્માર્ટ, મિસ્ટર મઝુમદાર !’

‘એન્ડ યુ આર વેરી સ્વીટ, મિસ...’

‘મિસ ગુલાટી !’ પેલીએ મિસ પાછળ પોતાનું નામ ઉમેરીને કહ્યું : ‘ઠાકુર આવશે એટલે પર્સનલી તમારો મેસેજ આપી દઈશ... ઓકે ?’

‘ઓકે એન્ડ થેન્ક્સ મિસ ગુલાટી !’

સામેવાળીના કાનમાં મીઠાશ રેડીને ચિંતને ફોન પૂરો કર્યો ત્યારે સામે કાઉન્ટર પર બેઠેલો હોટેલનો ક્લાર્ક તેની સામે એવી રીતે મલક્યો કે જાણે પોતે કોઈ ગુલાટીના પ્રેમમાં ગુલાંટ ખાઈ ગયો હોય !

ખરી રીતે ચિંતન ચાર દિવસથી પેલા રિપોર્ટરનો પત્તો લગાડવામાં ગુલાંટે ચડી ગયો હતો. સોળમી ઓગસ્ટે નવી દિલ્હી સ્ટેશનને ઊતરી, હોટેલ પર પહોંચીને પહેલું કામ ‘એક્સપ્રેસ’માં ફોન જોડવાનું કર્યું હતું. પહેલે દિવસે તો તેને એમ જ કહેવામાં આવ્યું કે કોરસપોન્ડન્ટ ઠાકુર એમના ટેબલ પર નથી, ડ્યૂટી પર બહારગામ ગયા છે અને ઓફિસે ક્યારે પાછા ફરશે તેની ખબર નથી... એ વખતે તો તેણે આશ્વાસન લીધું કે કાંઈ વાંધો નહીં, આજે નહીં તો કાલે મળશે, ત્યાં સુધીમાં હું વેન્કટરામન અંકલને મળી આવું...

‘અરે, ચિંતન, તું !’ ગ્રેટર કેલાસ કોલોનીના એમના ઘરમાં આવકાર આપતા વેન્કટઅંકલે તેને પડખામાં લઈ લીધો હતો. ‘ક્યારે આવ્યો ? ફોનથી ખબર કેમ આપ્યા નહીં ? અહીં કેમ ઊતર્યો નહીં ?’ વગેરે પૂછપરછ પછી મુંબઈ કસ્ટમ્સના પોતાના સિનિયર ઓફિસર એમ.એમ.સાહેબના પુત્ર ચિંતનની ઘરવાળાંને ઓળખાણ કરાવી જૂનાં સંભારણાં વાગોળ્યાં હતાં.

‘સારું થયું તેં ડોક્ટરની લાઈન લીધી, ચિંતન !’ ભૂતકાળમાંથી વર્તમાનમાં આવી જતા વેન્કટરામન બોલી ગયેલા : ‘અમારી કસ્ટમની લાઈનમાં હવે પહેલાં જેવી મજા નથી રહી. પ્રામાણિક ઓફિસર સૌની આંખમાં ખટકે છે. બધે જ રાજકારણ ઘૂસી ગયું છે.’

રાજકારણ ! ચિંતન સહેજ ચમક્યો હતો. કહેવાની ઇચ્છા થઈ આવેલી કે મારા મગજમાંય રાજકારણ ઘૂસી ગયું છે... પણ પોતે હોસ્પિટલના કામે દિલ્હી આવ્યો હતો એવું કહેવાઈ ગયા પછી એ વાત ઉચ્ચારવાનું બરાબર લાગ્યું નહીં. તેમાંય જગતનારાયણના ગુપ્ત દસ્તાવેજનું તો બીજા કોઈને કહેવાય એવું પણ ક્યાં હતું ?

ચા-નાસ્તો કરી, મુંબઈ જતાં પહેલાં એક વાર જરૂર જમવા આવીશ એવું કહીને તે પાછો ફરી ગયો. બસ, ત્યાર પછીના ચાર દિવસ કુલદીપ ઠાકુરના રટણ સિવાય બીજું કોઈ

કામ કરવાનું હતું નહીં. ટેલીફોન પર સાચા જવાબ નહીં મળતા હોય એવી આશંકામાં એક વાર 'એક્સપ્રેસ' કાર્યાલયમાં રૂબરૂ જઈ આવ્યો, પણ એ આંટોય ફોગટ થઈ હતો. જગતનારાયણ પુત્ર પર લખેલો ચાર લીટીનો પત્ર અને તેની સાથે જોડેલો પેલો નકશો વારંવાર જોઈજોઈને મનમાં ધૂંધવાયા કરતો : 'આ રીતે કેટલા દિવસ કુલદીપ ઠાકુરના ચક્કરમાં અટવાતો રહીશ ? એના કરતાં મુંબઈ પાછો ફરી જાઉં, જઈને કહી દઉં કે જહન્નમમાં જાય જગતનારાયણ અને દેશનેતાનાં કૌભાંડ...'

પરંતુ અધૂરા પ્રયાસે પીછેહઠ કરનારા માણસો જિંદગીમાં ક્યારેય કોઈ સિદ્ધિ મેળવી શકતા નથી એવું શાળાના શિક્ષકે કહેલું સૂત્ર અત્યારે ચિંતનની વહારે આવ્યું : 'આ રીતે મુંબઈ પાછો ફરી જઈને હું માને મોં કેમ દેખાડી શકીશ ?' તુલસી કદાચ એમ જ કહેશે કે વેર વાળવાનું શૂરાતન ચડ્યું હતું, પણ દેશપ્રેમનું પૂર પાંચ જ દિવસમાં ઓસરી ગયું ! આગલે દિવસે જ કોલમાં બાએ કહ્યું હતું કે તું ફતેહ કરીને જલદી પાછો આવી જા એની હું અને તુલસી પ્રતીક્ષા કરી રહ્યાં છીએ.

પોતે હોટેલના રિસેપ્શન કાઉન્ટર સામે આવા વિચારમાં ગૂંચવાયેલો હતો ત્યારે કાઉન્ટરની બીજી બાજુ ઊભેલો કારકુન તેને એકીટશે જોયા કરતો હતો તેનો ખ્યાલ આવતાં ચિંતન સજાગ બની ગયો : સી.આઈ.ડી.ની જેમ એ મારા પર નજર તો નહીં રાખતો હોય ને ?

બીજી જ પળે પોતાના બાલિશ અનુમાન પર તેને હસવું આવી ગયું, તેની સાથોસાથ મગજમાં ઝબકારો પણ થયો : 'ડીનસાહેબે કોટવાલ પ્રાઈવેટ ડિટેક્ટિવ એજન્સીનું સરનામું આપ્યું છે ત્યાં એકાદ આંટો મારી આવું તો ? તુલસીનો કેસ થયો ત્યારે કોટવાલસાહેબ મુંબઈના પોલીસ કમિશનર હતા. નિવૃત્ત થતી વખતે એમણે ડીનસાહેબને તાકીદ કરેલી કે તુલસી ભાનમાં આવે ત્યારે સાવધ રહેજો... સખારામ ઉપરાંત આ અપરાધમાં બીજા કોઈનો પણ હાથ હોવાની એમની શંકા સાચી ઠરી ! દિલ્હી આવ્યો છું તો એક વાર એમને મળી લેવામાં શો વાંધો છે ?'

ચાનક ચડી હોય તેમ ચિંતન હોટેલની બહાર નીકળી ગયો. ખિસ્સામાંથી ડાયરી કાઢી ડીનસાહેબે આપેલું સરનામું વાંચી લઈ ટેક્સી પકડી લીધી : 'કોનોટ પ્લેસ લે લો !'

કોટવાલસાહેબની ઓફિસ ધાર્યા કરતાં જલદી જડી ગઈ. બીજા માળે પહોંચવા માટે ચિંતને દાદર ચડતાં ઘડિયાળમાં જોઈ લીધું : 'સવાપાંચ થયા છે, હજુ ઓફિસ બંધ થવાને વાર હશે.' 'કોટવાલ પ્રાઈવેટ ડિટેક્ટિવ એજન્સી'ના બોર્ડવાળી રૂમ સામે આવીને તે ઊભો રહ્યો એટલે દરવાજા બહાર સ્ટૂલ પર બેઠેલો પિયુન અદબભેર ઊભો થઈ ગયો.

'કોટવાલસા'બ હૈં ?'નો જવાબ હકારમાં આપતાં તેણે ઉમેર્યું : 'હૈં, લેકિન બિઝી હૈં.' કહીને તેણે માનભેર દરવાજો ખોલી આપ્યો.

મધ્યમ કદની ઓફિસમાં બે ટેબલ અને બે કેબિન સિવાય પ્રાઈવેટ ડિટેક્ટિવની છાપ ઊભી કરે એવું વિશેષ કાંઈક જ દેખાયું નહીં. વિઝિટર્સ માટેના બંને સોફા ખાલી હતા અને બેમાંથી એક જ ટેબલ પર કારકુન ફાઈલમાં ગરદન ઝુકાવીને કામ કરતો હતો : કોટવાલસાહેબની એજન્સી ખાસ ચાલતી નહીં હોય એવા અનુમાન સાથે પટાવાળાએ આપેલી

સ્વિપ પર પોતાના નામ સાથે કે.જી.એમ. હોસ્પિટલના ડીન શ્રીવાસ્તવનો રેફરન્સ લખી આપીને સ્વિપ તેને પકડાવી દીધી.

સ્વિપ લઈને સાહેબની કેબિનમાં ગયેલો પટાવાળો બીજી જ મિનિટે પાછો ફર્યો ત્યારે થોડી વાર પહેલાં સાહેબ બિઝી છે એવું કહેવા બદલ ભોંકપ અનુભવતો હોય એવા ભાવ સાથે તે બોલ્યો : 'સાહેબે આપને અંદર આવવા કહ્યું છે.'

કેબિનમાં દાખલ થઈને ચિંતને જોયું તો કોટવાલસાહેબ માત્ર સાંજનું છાપું વાંચવામાં 'બિઝી' હતા ! સાડાચાર વરસમાં દિલ્હીની હવા માફક આવી ગઈ હોય તેમ શરીર સુધર્યું હતું અને આંખો બગડી હોય તેમ ચશ્માંના કાચ જાડા દેખાતા હતા.

'આવો, ડૉક્ટર મઝુમદાર !' ઊભા થઈ હાથ મિલાવીને ટેબલની સામે ખાલી પડેલી ખુરશી તરફ સંકેત કર્યો : 'બેસો, ડૉક્ટર, સ્વિપમાં ડીન શ્રીવાસ્તવનું નામ વાંચ્યું એટલે મુંબઈના દિવસો યાદ આવી ગયા.'

'એટલે જ આપ બિઝી હોવા છતાં મને સત્વર અંદર બોલાવી લીધો !' હાથ મિલાવી ખુરશી પર બેઠક લેતાં તેણે સ્પષ્ટતા કરી લીધી : 'હોસ્પિટલના કામસર દિલ્હી આવવાનું થયું એટલે ડીનસાહેબના સલામ-સાહેબજી કહેવા જ આવી ચડ્યો. કમિશનરસાહેબ, આપ બહુ કામમાં હો તો...'

'નહીં રે નહીં !' તેને ઊભો થતો રોકી કોટવાલે મજાક છેડી : 'રિટાયર્ડ થયાને પાંચ વરસ થવા આવશે છતાં મુંબઈવાળું જે કોઈ આવે છે તે હજુય મને કમિશનર કહી નાખે છે...'

પટાવાળો પાણીનો ગ્લાસ આપી ગયો એટલી વાર પોતાની મજાક પર મરકમરક હસી લઈને કોટવાલસાહેબે શરૂઆત કરી દીધી :

'હું તો, શા ખબર છે તમારી હોસ્પિટલના ?'

'રાબેતા મુજબ બધું સારું ચાલે છે, સાહેબ !'

'પેલી નર્સ... શું નામ એનું ?' પૂછતાંપૂછતાં યાદ કરવા માટે ઘડીભર રોકાઈ જઈને એમણે આગળ ચલાવ્યું : 'જે પાંચ વરસની બેહોશી પછી સરગ્રાઈઝિંગલી ભાનમાં આવી ગઈ હતી ?'

'આપ સિસ્ટર ગોસ્વામીની વાત કરો છો ને, સાહેબ ?' કોટવાલે તુલસીથી શરૂઆત કરી એટલે ચિંતને સતર્ક બની જવું પડ્યું.

'હાં-હાં, એ જ... સિસ્ટર ગોસ્વામી ! ભારે લકી કહેવાય કે કોમામાંથી ઊભી થઈ !'

'હા, સાહેબ, શુદ્ધિમાં આવ્યા પછી એ જિનીવા પસા જઈ આવી.'

'અને પેલો દુષ્ટ... શું નામ એનું ?' કહેતાં તેઓ અટક્યા ત્યારે ચિંતને સખારામનું નામ ઉચ્ચારવાની ઉતાવળ ન દર્શાવી. કદાચ અહીં આવવામાં પોતે ભૂલ કરી હોય એવું હવે તેને લાગવા માંડ્યું.

‘હા, યાદ આવ્યું... સાલો સખારામ !’ એ પોતે જ બોલી ઊઠ્યા : ‘છાપામાં વાંચ્યું કે એ ટ્રક-એક્સિડન્ટમાં કચડાઈ મૂઓ... સાલો એ જ લાગનો હતો !’ દાંત ભીંસીને દાઝ કાઢતાં કોટવાલે પછી ધીમેથી પૂછી લીધું : ‘ડૉક્ટર, જિનીવા જવા છતાંય નર્સની સંપૂર્ણ યાદદસ્ત પાછી નથી આવી એ વાત સાચી ?’

એમની પૂછવાની શૈલીએ ચિંતનની શંકા દઢ બનાવી દીધી. પોતે કમિશનર હતા ત્યારે તુલસીનો આ કેસ બનેલો એટલે તેમને એમાં દિલચસ્પી હોય એ વાજબી લાગ્યું : પણ મુંબઈનાં છાપાંમાં પ્રગટ થતી તુલસીની એકએક બાતમી તેઓ જાણતા હોવા છતાં અજાણ્યા થઈને પૂછ્યું તે અજુગતું લાગ્યું.

તુલસીની યાદદસ્તવાળો પ્રશ્ન જાણે સાંભળ્યો જ ન હોય તેમ ચિંતન કાંડાઘડિયાળમાં જોવાને બહાને નિરુત્તર રહ્યો ત્યારે કોટવાલે જુદી રીતે એ જ સવાલ ઉચ્ચાર્યો :

‘તમને શું લાગે છે, યંગ ડૉક્ટર ! એની બાકીની મેમરી પાછી આવી જશે ?’

‘એક્સપર્ટ ડૉક્ટરોને બહુ આશા જણાતી નથી.’

‘એમ !’ કહીને એ આગળ કાંઈક પૂછવા જતા હતા ત્યાં ટેબલ પર પડેલો ફોન રણકી ઊઠ્યો એટલે ચિંતને ધરપત અનુભવી : હવે એ ફોન પૂરો કરે કે તરત જ ઊભા થઈને સરકી જવું છે.

કોટવાલસાહેબ ફોન પર વાત કરતા રહ્યા એ દરમિયાન એમના ટેબલ પર પડેલી ચીજવસ્તુઓ જોતાં ચિંતનની નજર એક જગ્યાએ સ્થિર થઈ ગઈ. ‘એક્સપ્રેસ’ દૈનિકની ગડી વાળેલી આવૃત્તિઓની થપ્પી જોઈને એ ચોંક્યો. ત્યાં ફોનની વાતચીતે તેના કાન પણ ચમકાવ્યા.

‘નહીં-નહીં, પાંચ દિવસમાં એના નામે કોઈ રિપોર્ટ જ ક્યાં છપાયો છે ?’

‘એક્સપ્રેસ’ની થપ્પી અને ‘રિપોર્ટ’ એ બંનેનું અનુસંધાન મળી જતું હોય તેમ બેધ્યાન હોવાનો દેખાવ કરતા ચિંતને કાન સરવા રાખ્યા.

‘જુઓ, સાહેબ, ત્રણ-ત્રણ માણસોને એની પાછળ લગાડી દીધા છે, ચોવીસ કલાકની નિગરાની રાખી છે.’

સામે છેડેથી બોલનારનો અવાજ ચિંતનને સંભળાતો હતો, પણ શબ્દો કાને પડતા નહોતા. પેલાએ કાંઈક પૂછ્યું તેના જવાબમાં કોટવાલ સાહે કહેવા લાગ્યા :

‘બેચાર દિવસમાં કામ થઈ ગયું સમજો ને... કેટલા દિવસ એ અન્ડરગ્રાઉન્ડ રહેશે ?’

અન્ડરગ્રાઉન્ડ ! ચિંતનને થયું કે નક્કી ‘એક્સપ્રેસ’ના રિપોર્ટર કુલદીપ ઠાકુરની જ વાત ચાલી રહી છે. એને શોધવા માટે મારી જેમ બીજા કોને આટલી બધી અધીરાઈ હશે કે ડિટેક્ટિવને એજન્સીને કામે લગાડી !

‘એમ કરો, સાહેબ, જરા ચેક કરીને આપને બે મિનિટમાં જ હું ફોન જોડું છું.’

વાત કરવામાં પોતાની હાજરી એમને નડી રહી છે એ ચિંતન પામી ગયો. થોડી વાર પહેલાં અહીંથી સરકી જવાનો વિચાર કરી રહેલા ચિંતનને હવે કોટવાલસાહેબ પાસેથી વાત કઢાવી લેવાની તાલાવેલી જાગી, પણ સામેવાળાએ એવી તક આપી નહીં.

‘આઈ એમ સૌરી, ડૉક્ટર !’ વિદાય આપવાની ઢબે કોટવાલસાહેબે જ સંભળાવ્યું :
‘એક કલાયન્ટનું અર્જન્ટ કામ આવી પડ્યું. એને એટેન્ડ કર્યા વગર ચાલે તેમ નથી.’

‘કાંઈ વાંધો નહીં, સાહેબ ! મારે પણ ઉતાવળ છે.’ કહી ચિંતન ઊભો થઈ ગયો :
‘મુંબઈ જઈને ડીનસાહેબને આપના ખુશીખબર આપીશ.’

‘જરૂર-જરૂર !’ કહેતાં હાથ મિલાવવા માટે તેઓ ઊભા થયા : ‘બાય ધ વે, તમે ઊતર્યા છો ક્યાં ?’

ત્યારે ચિંતને ધ્રુજારી અનુભવી. પ્રાઈવેટ ડિટેક્ટિવ એજન્સીમાં આવીને એને ફસાઈ જવા જેવું લાગ્યું.

‘એક સંબંધીને ત્યાં ઊતર્યો છું અને સવારની ટ્રેનમાં રિઝર્વેશન મળી જાય તો જવા માગું છું.’

‘ઓહ !’ તેના જવાની વાત ખટકી હોય એવો ઉદ્ગાર સરી પડ્યો : ‘ઠીક છે ! ડીન શ્રીવાસ્તવને મારા સલામ કહેજો, ડૉક્ટર !’

‘જરૂર, સાહેબ !’ કહી ચિંતન ઉતાવળાં પગલે કેબિનની બહાર નીકળી ગયો કે તરત જ ભૂતપૂર્વ કમિશનર કોટવાલે ઈન્ટરકોમ ફોનનું બટન દબાવી બાજુની કેબિનમાં બેઠેલા ચોપરાને તાબડતોબ આવી જવા કહ્યું :

‘યસ, બોસ !’ કહેતો મુખ્ય મદદનીશ ચોપરા કેબિનમાં દાખલ થઈ સામેની ખુરશી પર બેસવા જતો હતો તેને કોટવાલસાહેબે રોકી પાડ્યો : ‘હમણાં જ એક ઊંચો, ગોરો અને સશક્ત યુવાન નીચે ઊતર્યો. તેણે જીન્સ પેન્ટ અને બ્લુ શર્ટ પહેર્યા છે. ફોલો હિમ... એ ક્યાં ઊતર્યો છે તેની માહિતી મારે જોઈએ. જલદી ઊપડો, ચોપરા ! નહીંતર એ છટકી જશે... ક્રિવક !’

*

‘ગ્રેટર કેલાસ લે લો.’ ટેક્સીમાં બેસીને ચિંતને અસ્વસ્થ અવાજે ડ્રાઈવરને દિશાસૂચન કર્યું ત્યારે એને જાણ નહોતી કે પાછળ એક મોટરસાઈકલ તેને ફોલો કરી રહી છે. કોટવાલની ઓફિસેથી નીચે ઊતરીને પહેલાં તો ચાલતાં હોટેલ પર પાછા ફરી જવાનું વિચાર્યું, પણ થોડું ચાલ્યા પછી એણે ઇરાદો બદલી નાખ્યો : હોટેલની રૂમમાં ભરાઈ રહેવાથી વધારે અસ્વસ્થ થઈ જવાશે. તેને બદલે બીજે ક્યાંક જઈ. પરંતુ ચાર દિવસમાં ફરવા-જોવાનાં બધાં સ્થળે એ જઈ ચૂક્યો હતો અને ગમે ત્યાં ભટકવાનો મૂડ નહોતો, એટલે વેન્કટ-અંકલને યાદ કર્યા : ‘મારી મૂંઝવણમાં કદાચ તેઓ મદદરૂપ થઈ પડે.’

રસ્તામાં તેને એ જ વિચારો સતાવતા હતા કે ‘એક્સપ્રેસ’ના રિપોર્ટરનો પત્તો લગાવવા માટે પ્રાઈવેટ ડિટેક્ટિવને કોણ રોકે ? શું કામ રોકે ? હું ક્યાં ઊતર્યો છું એ જાણવાની કોટવાલસાહેબને ઉત્સુકતા કેમ જાગી ? તુલસી વિશે એમણે પૂછપરછ કરી તેનો અર્થ એ જ થાય ને કે જિનીવામાં સૂરજનારાયણનું મૃત્યુ અને તુલસીનું ત્યાં હાજર રહેવું એ બંનેની કડી એમણે જોડી

લીધી હતી ! તો-તો એમને એ પણ જાણ હશે કે હું જિનીવામાં હાજર હતો. શું એમને ગંધ આવી ગઈ હશે કે દિલ્હી આવવાનો મારો મુખ્ય હેતુ પણ આ જ છે ?

‘સા’બ, આપ કોઈ તકલીફ મેં હું ?’

ટેક્સી-ડ્રાઈવરે તેને ચોંકાવ્યો ત્યારે ચિંતને ભોંઠપ અનુભવી. મનની મૂંઝવણ મુખ પર છતી કેમ થઈ ગઈ ?

‘નહીં, ભાઈ ! હમેં ક્યા તકલીફ !’ કહી તેણે મુખભાવ બદલી નાખ્યા છતાં કારના અરીસાને તાકી રહેલા ડ્રાઈવરે તેને વધારે ચોંકાવ્યો :

‘આપ પીછે દેખે બિના મેં જો કહેતા હું ઉસ પર ધ્યાન દેના.’ કહીને તેણે ઉમેર્યું : ‘એક મોટરસાઈકલવાલા હમારા પીછા કર રહ્યા હૈ.’

સાંભળતાં જ ચિંતન સમસમી ગયો. પાછળ જોઈ લેવાની ઈચ્છાને તે મહામહેનતે દબાવી શક્યો. તેને ઘડીભર તો થયું કે પોતાને અજાણ્યો જાણી આ માણસ ગભરાવીને કોઈ ચાલબાજી તો નહીં અજમાવતો હોય ને ?

‘હવે તમે જોજો, સાહેબ ! થોડેક આગળ જઈને હું ટેક્સી થોભાવું છું.’ જાણે તેની શંકા ભૂંસી નાખવા માગતો હોય તેમ ડ્રાઈવરે કહ્યું : ‘મોટરસાઈકલવાળો આપણો પીછો ન કરતો હોય તો સડસડાટ આગળ નીકળી જશે, નહીંતર એણેય થોભી જવું પડશે.’

દિલ્હીના ટેક્સી-ડ્રાઈવરોથી સાવચેત રહેવાની ભલામણ સાંભળીને આવેલો ચિંતન તેના પરગજુપણાથી વધારે સાવચેત થઈ ગયો.

થોડેક આગળ જઈને ડ્રાઈવરે ટેક્સી થોભાવી દીધી ત્યારે સાચે જ મોટરસાઈકલ સવાર બાજુમાંથી સડસડાટ પસાર થઈ ગયો એટલે ડ્રાઈવરનું કથન સાચું ઠર્યું પણ અનુમાન ખોટું પડ્યું એવી બેવડી ધરપત ચિંતને અનુભવી.

‘હમારા અંદાજ ગલત નીકલા, સા’બ !’ કહી માફી માગવાના ભાવ સાચે પાછળ જોઈ લઈને તેણે ટેક્સી સ્ટાર્ટ કરી ત્યાં અર્ધા ફર્લાંગ જેટલા અંતરે જ સામેથી પેલી મોટરસાઈકલ આવતી દેખાઈ : ‘દેખિયે, સા’બ ! આગે જા કર ફિરસે પીછા કરને કે લિયે વો સાલા વાપસ આ રહ્યા હૈ !’ કહીને તેણે ટેક્સીની ઝડપ વધારી દીધી.

‘અબ દેખના, મેં વો સાલે કો કેસે ચકમા દેતા હૂં !’

ટેક્સી થોડી આગળ નીકળી ગયા પછી ચિંતને જોયું તો ખરેખર મોટરસાઈકલે ફરી તેનો પીછો પકડ્યો હતો. હવે તેને ખાતરી થઈ ગઈ કે કોટવાલનું જ આ કામ હોવું જોઈએ. તુલસી માટે સાવધ રહેવાની ડીનસાહેબને ભલામણ કરનાર મુંબઈના ભૂતપૂર્વ કમિશનરે પ્રાઈવેટ ડિટેક્ટિવનો ધંધો લીધા પછી આવી અંચી કરી ?

ચિંતન મનોમન ધૂંધવાતો રહ્યો એટલી વારમાં તેના ટેક્સી-ડ્રાઈવરે ટ્રાફિક સિગ્નલ પાસેથી રસ્તો ફેટાવી, બે-ત્રણ ગલીઓમાં ચકરાવો લઈને પાછળ પડેલા મોટરસાઈકલ સવારે ખંખેરી નાખ્યો.

‘આપકા ગ્રેટર કેલાસ આ ગયા, સા’બ !’ અનેક ઇમારતોની વિશાળ કોલોનીમાં

દાખલ થયા પછી ચિંતને ચીંધેલા મકાન પાસે ટેકસીની બ્રેક મારતાં ડ્રાઈવરે ઉમેર્યું : ‘અભી તો બચ ગયે, સા’બ ! મગર ખયાલ રખના ! આપ ખતરે સે ખાલી નહીં હૈ !’

કયા શબ્દોમાં એના ઉપકારનો પ્રતિસાદ આપવો એ સમજાયું નહીં ત્યારે ‘બહોત-બહોત શુક્રિયા’ના ઉદ્ગાર ઉપરાંત દસ રૂપિયાની બક્ષિસ આપી ચિંતન ઉતાવળાં પગલે મકાનમાં ઘૂસી ગયો.

વેન્કટરામના ઘરની ડોરબેલ વગાડતાં પહેલાં પસીના સાથે ગભરાટ પણ લૂછી નાખવા માટે તેણે ચહેરા પર બે વખત રૂમાલ ફેરવી લેવો પડ્યો.

‘વાહ, ચિંતન ! તું !’ જાતે જ દરવાજો ઉઘાડી આવકાર આપતા વેન્કટ-અંકલનું હૂંફાળું સ્મિત જોઈને ચિંતને આ અજાણ્યા શહેરમાં કોઈક ઓળખીતું તો છે એવી ધરપત અનુભવી.

‘સારું થયું તું આવ્યો.’ તેને અંદર લઈ બારણું બંધ કરતાં વેન્કટરામને કહ્યું : ‘ઘેરથી બધાં સાંજના શોમાં ફિલ્મ જોવા ગયાં એટલે હું એકલો બેઠો ટી.વી. જોતો હતો.’

સ્વિચ દબાવી ટેલીવિઝન બંધ કરી વેન્કટ-અંકલ સામે ગોઠવાયા ત્યાં સુધીમાં ચિંતને નિર્ણય કરી લીધો : ‘હવે એમને બધું જ કહી દેવું છે.’

‘તારું હોસ્પિટલનું કામ પતાવ્યું ?’

મદાસી નોકર પાણી આપી ગયા પછી એમણે પૂછ્યું એટલે ચિંતને દિલ ખોલી નાખ્યું : ‘અંકલ, હું પહેલી વાર આવ્યો ત્યારે તમારી પાસે જૂઠું બોલ્યો હતો. હું હોસ્પિટલના કામે દિલ્હી આવ્યો નથી.’

‘તો ?’

‘એક જોખમી જવાબદારી અદા કરવા આવ્યો છું.’

‘જોખમી ?’ વેન્કટ-અંકલના અવાજમાં ઉચાટ વર્તાયો : ‘ચિંતન, હું તને કોઈ રીતે મદદરૂપ થઈ શકું તેમ હોઉં તો બેઘડક કહી નાખજે... એમ.એમ.સાહેબ મારા ઉપરી ઉપરાંત મોટાભાઈ જેવા હતા.’

એ શબ્દો સાંભળતાં જ, કાંઈ કદાચ પહેલાં જ ચિંતનનો અર્ધો બોજ ઓછો થઈ ગયો. ખિસ્સામાંથી સત્વર છાપાની કાપલી કાઢીને વેન્કટ-અંકલના હાથમાં સરકાવી દીધી : ‘અંકલ, થોડા દિવસ પહેલાં આ સમાચાર તમે વાંચેલા ?’

કાપલીમાં મોટા અક્ષરે છપાયેલું મથાળું વાંચતાં જ વેન્કટરામને આંચકા સાથે ગરદન ઊંચી કરી તેના પર દૃષ્ટિ કરી : ‘આવા સમાચાર કોણે વાંચ્યા ન હોય, ચિંતન ? ચાર દિવસથી કસ્ટમ ઓફિસમાં એની ચર્ચા જ ચાલ્યા કરે છે.’ બોલતાંબોલતાં તેઓ અચાનક અટકી ગયા. એમની આંખો ઝીણી થઈ અને ચહેરાની રેખા તંગ બની ગઈ : ‘પણ, ચિંતન, આની સાથે તારે શું લાગેવળગે ?’

‘આમ જુઓ તો મારે કાંઈ જ લાગેવળગે નહીં, અંકલ !’ તરડાતા અવાજે ચિંતને શરૂઆત કરી : ‘છતાં એ સમાચાર સાથે મારે ઘણું લાગેવળગે છે.’

હવે વેન્કટરામનની ચિંતા સાથે અધીરાઈ પણ વધવા લાગી : 'તું સાફસાફ કહે, ચિંતન ! તારી ઢીલ મને અકળાવી રહી છે.'

'સૂરજનારાયણના મોટર-અકસ્માત વખતે હું જિનીવામાં જ હતો... એ દુર્ઘટના મેં નજરોનજર જોઈ હતી. આ બાબતમાં હું કાંઈક જાણું છું.'

સાંભળીને વેન્કટરામનના કપાળે કરચલીઓ ઊપસી આવી.

'ચિંતન, સાચું કહેજે... તેં તો રિપોર્ટરને કોઈ માહિતી નથી આપી ને ?'

'નહીં, અંકલ, રિપોર્ટરને કોણે માહિતી આપી છે એ જાણવા માટે તો હું દિલ્હી આવ્યો છું.'

'એટલે કે એ બાબતમાં તું કાંઈક જાણે છે અને તારે કાંઈક જાણવું છે, એમ જ ને ?' વેન્કટરામન તેને તીક્ષ્ણ દષ્ટિએ જોવા લાગ્યા : 'ચિંતન, તું જે કાંઈ જાણે છે એની વાત તેં કોઈને કરી છે ?'

'નહીં !'

'તું આ કામ માટે દિલ્હી આવ્યો એની જાણ કોઈને કરી છે ?'

'નહીં !' ચિંતને વિચિત્ર લાગ્યું હોય તેમ સામું પૂછ્યું : 'આવું કેમ પૂછો છો, અન્કલ ?'

'તો પાછો મુંબઈ ચાલ્યો જા, છોકરા !' જવાબ આપવાને બદલે એમણે આજ્ઞા આપી : 'મિસિસ મઝુમદાર આવી જ એક જોખમી જવાબદારીમાં એમના પતિ ગુમાવી બેઠાં હતાં, હવે એકનો પુત્ર ખોઈ ન બેસે એ મારે જોવાનું છે.'

વેન્કટ-અંકલનો અવાજ ગળગળો થઈ ગયો તેનું ચિંતનને લાગી આવ્યું, પણ તેણે દેખાવા દીધું નહીં.

'અંકલ, મારાં મધર જાણે જ છે કે હું દિલ્હી કયા કામે આવ્યો છું.' ચિંતનના સ્વરમાં ગૌરવનો રણકો હતો : 'એમણે જ મને કહ્યું કે કોઈકે આ કામ કરવું જ પડે એમ હોય તો મારો પુત્ર શું કામ ન કરી દેખાડે ?'

'કયું કામ ?'

ત્યારે ચિંતનના હોઠ ભિડાઈ ગયા. કહી દેવાનું જરૂરી હતું છતાં જરૂર પૂરતું જ કહેવું હતું.

'અંકલ, એ કામ દેશનેતાઓનાં કૌભાંડો ઉઘાડાં પાડવાનું !'

આંચકા સાથે પહોળી થતી આંખે વેન્કટરામન સામે બેઠેલા યુવાનને જોઈ રહ્યા. તેની તગતગતી કીકીઓમાં એમને દેશદાઝની જવાબા લપકતી દેખાઈ. સાંજના શોમાં મારામારીની કોઈ ફિલ્મ જોવા ગયેલ પોતાના એકવીસ વરસના પુત્ર સાથે ચિંતનની સરખામણી કરવાનું તેમને મન થઈ આવ્યું. થોડા દિવસ પહેલાં જ એ બોલી ગયો હતો : 'પપ્પા, બીજા બધા કસ્ટમ ઓફિસરોના છોકરાઓ મોજશોખ કરતા ફરે છે, ઈમ્પોર્ટેડ ચીજો વાપરે છે અને તમે સિદ્ધાંતનું પૂછડું પકડી બેઠા છો તેમાં અમારે સહન કરવું પડે...' ઘડીભર તેમને અફસોસ થયો કે સામે બેઠેલો ચિંતન પોતાનો પુત્ર નથી !

‘બોલ, દીકરા, એ કામમાં હું તને શા ખપમાં આવી શકું એમ છું ?’

‘અંકલ, હું જાણું છું કે તમે ગવર્નમેન્ટ સર્વન્ટ છો એટલે હું તમને આમાં સંડોવવા માગતો નહોતો...’

‘હવે હું સંડોવાઈ ચૂક્યો છું, ચિંતન ! તું તારી વાત કર.’ અચાનક તલપ લાગી હોય તેમ સિગારેટ હોઠ વચ્ચે મૂકી દીવાસળી સળગાવી : ‘દેશનેતાઓનાં કૌભાંડો તું છાપામાં આપવા માગે છે ?’

‘નહીં, અંકલ, હું... હું...’ શબ્દો શોધવાનાં ફાંફાં મારતા ચિંતનને પહેલી વાર ખ્યાલ આવ્યો કે જગતનારાયણે નકશામાં દર્શાવેલી જગ્યાએથી ગુપ્ત દસ્તાવેજો હાથ કર્યા પછી પોતે એનું શું કરવા માગે છે એ તો વિચાર્યું જ નથી.

‘તારે મને કહી દેવાની જરૂર નથી, ચિંતન !’ એના ખચકાટનો જુદો જ અર્થ કરી વેન્કટરામને સીધું જ પૂછ્યું : ‘તું એ જાણવા માગે છે ને કે “એક્સપ્રેસ”ના રિપોર્ટરે માહિતી ક્યાંથી મેળવી ?’

‘જી હા, અંકલ !’ મુદ્દા પર આવી જવાનું ચિંતનને ગમ્યું : ‘રિપોર્ટર કુલદીપ ઠાકરનો સંપર્ક સાધવા માટે અહીં આવ્યો ત્યારથી મથી રહ્યો છું પણ તેઓ મળતા જ નથી. “એક્સપ્રેસ”માંથી એવા જવાબ મળે છે કે એ હાજર નથી, બહારગામ ગયા છે, ક્યારે આવશે ખબર નથી.’

‘હું !’ ઉપરાઉપરી સિગારેટના કશ લઈને બેઠકખંડમાં ધૂમ્રસેર છોડતા વેન્કટરામન થોડી વાર વિચારતા રહ્યા. પછી ઘડિયાળમાં જોઈ લઈ એક હાથ એશ્ટ્રેમાં સિગારેટ દબાવી, બીજા હાથે ટિપાઈ પર પડેલો ફોન નજીક લીધો. ચિંતન ચૂપચાપ એમને ડાયલ ધુમાવતા જોઈ રહ્યો. કોને ફોન જોડો છો એ પૂછવાનું તેણે ટાળ્યું.

‘એક્સપ્રેસ ?’ સામેથી રિસીવર ઊંચકાતાંની સાથે જ વેન્કટ-અંકલના અવાજમાં તીવ્રતા આવી ગઈ : ‘પ્લીઝ પુટ મિ ટુ મિસ્ટર શ્રીનિવાસન ! હું કે. વેન્કટરામન બોલું છું. યસ... યસ... ઈટ ઈઝ વેરી અર્જન્ટ.’

કાને રિસીવર રાખીને સામેથી અવાજ સાંભળવાની તત્પરતા સાથે બેઠેલા વેન્કટ-અંકલને જોતો ચિંતન મનમાં વિચારતો હતો : ‘ફોન કરવાથી કાંઈ નહીં વળે. એમને પણ મારા જેવા જ જવાબો સાંભળવા મળશે.’

‘આ શ્રીનિવાસન પહેલાં ન્યૂઝ એડિટર હતા.’ ચિંતનને સંભળાવતા વેન્કટરામન બોલી ગયા : ‘હવે એડિટર થયા છે. આપણી સાથે સારો સંબંધ છે.’

આટલું જાણીને ચિંતનને થોડી આશા જાગી ત્યાં ફોન પર વાતચીત ચાલુ થઈ. ‘કોણ, શ્રીનિવાસન ? હું વેન્કટ.’ પ્રારંભિક ઔપચારિકતા આટોપીને વેન્કટરામન મૂળ વાત પર આવી ગયા : ‘થોડો ટાઈમ કાઢી શકાય એમ છે ? મળવું છે.’

‘ક્યારે ?’

‘અત્યારે જ.’

‘ક્યાં - પ્રેસ ક્લબમાં ?’

‘નહીં, બહાર.’ કહીને ચિંતન તરફ જોઈ લેતા વેન્કટરામને ઉમેર્યું : ‘મારી સાથે એક વ્યક્તિ પણ હશે. મીટિંગ સિક્રેટ રાખવાની છે.’

‘એમ !’ કોઈ સનસનાટી મળવાની ધારણાથી શ્રીનિવાસનનો પત્રકાર જીવ સળવળી ઊઠ્યો : ‘તો હું તૈયાર છું. કાર લઈને અબઘડી નીકળું છું. તમને ઘેરથી પિક-અપ કરું ?’

‘નહીં, અમે સાવિત્રી સિનેમાની સામે ઊભા રહીએ.’

‘ઓકે ! અત્યારે છમાં પાંચ કમ છે. સવાછ વાગ્યે હું આવી પહોંચું છું.’

‘ઓકે !’ કહીને રિસીવર કાનેથી હઠાવી લઈ વેન્કટરામન ચિંતન સામે મલક્યા : ‘તારું કામ થઈ ગયું સમજી લે !’

છતાં ચિંતન સામું મલકી શક્યો નહીં. કોટવાલના પેલા મોટરસાઈકલ-સવારની વાત હમણાં કરવી કે નહીં એની વિમાસણમાં એ અટવાયો હતો.

*

‘બોલો, શી બાબત છે ?’

‘સાવિત્રી’ સિનેમા પાસેથી બંનેને કારમાં લઈ, પંદર મિનિટ પછી, એરપોર્ટ તરફના રસ્તા પર કોઈ એકાન્ત સ્થળે કાર ઊભી રાખી, ‘એક્સપ્રેસ’ના તંત્રી શ્રીનિવાસને અંગ્રેજીમાં શરૂઆત કરી. અત્યાર સુધી આગળ બેઠલા બંને એમની તામિલ ભાષામાં હંસીમજાકના મિજાજથી વાતો કરતા રહ્યા હતા અને એમ્બેસેડર કારની પાછલી બેઠકમાં બેઠલો ચિંતન ભાષા નહીં સમજતો હોવા છતાં હાવભાવ પરથી બંને વચ્ચેના સંબંધની આત્મીયતા અનુભવી રહ્યો હતો. કારમાં બેસતી વખતે જ વેન્કટરામને પાછળ બેઠેલા ‘ડૉક્ટર મઝુમદાર’ અને આગળ બેઠેલા ‘એડિટર શ્રીનિવાસન’ વચ્ચે નામ પૂરતો પરિચય કરાવી દીધો હતો.

‘કામની વાત પર આવતાં પહેલાં સિગારેટ સળગાવી લઈએ.’

બંનેએ પોતપોતાની બ્રાન્ડ પેટાવી બેત્રણ ઘૂંટ લીધા ત્યાં સુધી ચિંતન સ્ટીયરિંગ વ્હીલ પર બેઠેલા તંત્રીને નીરખતો રહ્યો. દક્ષિણ ભારતના હોવા છતાં વાને ઊજળા અને શરીરે થોડા સ્થૂળ હતા. કારમાં તિરુપતિ ભગવાનની છબી ચોડેલી હતી એટલે આસ્તિક પણ હોવા જોઈએ.

‘શ્રીનિવાસન, તમારો પેલો રિપોર્ટર ઠાકુર આજકાલ કેમ ગેરહાજર રહે છે ?’

સાંભળતાં જ તંત્રીની ગરદન ટટ્ટાર થઈ ગઈ ત્યારે પાછળ બેઠેલા ચિંતનને લાગ્યું કે શરૂઆત ખોટી રીતે થઈ ગઈ.

‘વેન્કટ, તેં તો ફોન પર મને બાતમી આપવાનો ઇશારો કર્યો હતો.’ વચ્ચે સિગારેટના ધુમાડા કાઢી લઈ તંત્રી શ્રીનિવાસને ઉમેર્યું : ‘તેને બદલે મારી પાસેથી માહિતી લેવા માગે છે ?’

‘સાવ એવું તો નથી, શ્રીનિવાસન ! કાંઈક લઈને કાંઈક આપવા માગું છું.’

‘આજકાલ બધા જ મારા એ રિપોર્ટરની પાછળ પડી ગયા છે. તું નહિ માને એવા લોકો પૂછપરછ કરતા થઈ ગયા છે !’ કહીને શ્રીનિવાસને સળગતી સિગારેટ બહાર ફગાવી દીધી :

‘મને તો લાગે છે કે કુલદીપ ઠાકુર જ્યાં હશે ત્યાં કોઈ ને કોઈ એનો પીછો કરતું હશે.’

‘જ્યાં હશે ત્યાં એટલે ? તને ખબર નથી એ ક્યાં છે ?’

‘ચોક્કસ ખબર નથી. એટલી ખબર છે કે એ દેશમાં નથી.’

વેન્કટરામન અને ચિંતન મઝુમદાર બંને ચોંકીને ચૂપ રહ્યા. તંત્રીને જ બોલવા દીધા.

‘પેલા સૂરજનારાયણવાળા અહેવાલે ધાર્યા કરતાં વધુ ખળભળાટ મચાવી દીધો. ભલભલા મહાનુભાવો ઊંચાનીચા થઈ ગયા. ખાસ કરીને અહેવાલના છેલ્લા વાક્યે અનેકની ઊંઘ હરામ કરી દીધી લાગે છે. “આ બાબતમાં અમારી વધુ તપાસ ચાલુ છે” એ વાક્ય ઘણાને માટે ટાઈમબોમ્બ જેવું બની ગયું !’

‘કદાચ એ ટાઈમબોમ્બ એટમબોમ્બ પણ હોઈ શકે !’

આવેશમાં ચિંતન બોલી ગયો ત્યારે તેની હાજરીનો ખ્યાલ આવતો હોય તેમ પડખું ફેરવી લઈને ‘એક્સપ્રેસ’ના તંત્રીએ ચિંતન સામે જોયું.

‘તમે કાંઈક વધારે જાણતા લાગો છો, ડૉક્ટર !’

‘હા !’ ચિંતન કંઈ બોલી જાય એ પહેલાં વેન્કટ-અંકલે કહી દીધું : ‘સૂરજનારાયણને અકસ્માત નડ્યો ત્યારે એ ત્યાં હાજર હતો અને દેશનેતાઓના ભષ્ટાચાર ઉઘાડા પાડવા માટે મુંબઈથી દિલ્હી આવ્યો છે.’

‘અને એટલા માટે એ કુલદીપ ઠાકુરને શોધે છે... એમ જ ને ?’

‘ના, કુલદીપ ઠાકુરને નહીં !’ હવે ચિંતને બોલવાની પહેલ કરી દીધી : ‘જે વ્યક્તિએ તમારા રિપોર્ટરને આ માહિતી આપી એમને હું શોધું છું.’

‘એ શું કામ ?’

‘એટલા માટે કે મારી પાસે જે કાંઈ છે એ હું તેમને સોંપી દેવા માગું છું.’

‘સોંપી દેવા માગે છે ?’ માનવામાં ન આવતું હોય તેમ એડિટર ચિંતનને તાકવા લાગ્યા :

‘જેને તમે ઓળખતા નથી, જેનું હજુ સુધી તમે નામ સુધ્ધાં સાંભળ્યું નથી એને ?’

ત્યારે ચિંતન ગૂંચવાઈ ગયો. એડિટરની વાત સાચી હતી. ઓળખ્યા-જાણ્યા વગર કોઈને આવા ગુપ્ત દસ્તાવેજ સોંપી દેવાની વાત કોઈને ગળે ઊતરે એવી નહોતી.

‘વેન્કટ, તમારા આ યંગ મેનનો ઇરાદો મારી પાસેથી માહિતી કઢાવી લેવા સિવાય બીજો કાંઈ નથી.’ એડિટર શ્રીનિવાસન અણગમા સાથે બોલી ગયા : ‘તમારો ઉપયોગ કરીને એ કોઈકના વતી બાતમી મેળવવા આવ્યો છે.’

‘નહીં-નહીં, શ્રીનિવાસન ! એને તો ખબર સુધ્ધાં પણ નહોતી કે આપણે એકબીજાને ઓળખીએ છીએ... એના વતી હું ગેરંટી આપી શકું કે એ કોઈ પણ જાતના બદલાની આશા વગર દેશ-દાઝની ભાવનાથી પ્રેરાઈને આવું જોખમ ખેડવા તૈયાર થયો છે.’

‘આવું એટલે કેવડું મોટું જોખમ છે એ તમારા બેમાંથી કોઈને સમજાય છે ખરું ?’ શ્રીનિવાસ ઉગ્ર અવાજે બોલતા હતા : ‘અમારો આટલો અમથો રિપોર્ટ છપાયો એટલા ખાતર રુવિંગ પાર્ટી ઈલેક્શન વહેલું લઈ લેવાનું વિચારવા લાગી છે. સૂરજનારાયણના હાથમાં કોઈક

એવો ભેદ હોવો જોઈએ કે જે બહાર પડી જાય તો સરકાર ઊથલી પડે અને ત્યાર પછી ચૂંટણી થાય તો આખો પક્ષ ભૂંસાઈ જાય.'

બોલતાંબોલતાં એણે સિગારેટ કાઢીને સળગાવી. સ્ટીઅરિંગ વ્હીલ પર જમણા હાથની કોણી ટેકવી વેન્કટરામન અને ચિંતનને જોઈ લઈ એડિટરે આગળ ચલાવ્યું :

'તમને બંનેને સાચેસાચું કહી દઉં... અમારો રિપોર્ટર આ લોકોના હાથમાં આવી જાય તો અમારી પાસે એની લાશ જ પાછી આવે. પાગલની જેમ એ લોકો તેને શોધી રહ્યા છે. તેની પાસેથી પહેલાં તો માહિતી આપનાર વ્યક્તિનું નામ જાણી લે અને પછી માહિતી આપનાર તેમ જ છાપનારા બંનેને ખતમ કરી નાખે !'

સાંભળીને વેન્કટનારાયણની જીભ સળવળી ઊઠી : 'માહિતી આપનારમાં તો તમે પોતે પણ આવી જાઓ છો, શ્રીનિવાસન !'

'હા, એમનું પહેલું નિશાન હું જ હતો.' કહીને તેમણે બંનેને ચોંકાવ્યા : 'મોતની ધમકી આપીને મને પૂછવા આવ્યું કે માહિતી આપનારનું નામ આપો, નહીંતર તમારું નામનિશન ભૂંસી નાખીશું !'

'પછી ?'

'મારે તિરુપતિ બાલાજીના ખોટા સોગંદ ખાઈને કહેવું પડ્યું કે રિપોર્ટરે મારી રજા વિના આ અહેવાલ છાપી માર્યો હતો. એટલું સારું હતું કે એ દિવસે જ હું રજા પર હતો એટલે વાત એમને ગળે ઊતરી ગઈ... રિપોર્ટર કુલદીપ ઠાકુરને ગાળો ભાંડીને મારે એ લોકોને કહેવું પડ્યું કે અમેરિકાની જાસૂસી સંસ્થા સી.આઈ.એ. પાસેથી પૈસા ખાઈને રિપોર્ટર ઠાકુરે પરમિશન વગર આ અહેવાલ છાપી માર્યો હશે. અમે એને નોકરીમાંથી સસ્પેન્ડ કરવા માગીએ છીએ, પણ એ કામ પર આવે ત્યારે ને !'

'તો-તો મામલો બહુ ગંભીર બની ગયો કહેવાય !' વેન્કટરામન ધૂજતા અવાજે બબડ્યા.

'મને લાગે છે, ચિંતન ! તારે આ પંચાતમાં નહીં પડવું જોઈએ. કાલ સવારે જ દિલ્હી છોડીને ચાલ્યો જા !'

'એ નહીં બને, અંકલ !' ચિંતનના સ્વરમાં દઢતા આવી ગઈ : 'આ કામ જેમજેમ વધારે જોખમી જણાતું જાય છે તેમતેમ દેશ માટે વધારે મહત્ત્વનું બનતું જાય છે.'

કહીને તેણે ખિસ્સામાંથી એક કાગળ કાઢ્યો :

'તમે બંને આ જોઈ લો પછી મને કહેજો કે એ કામ કોઈકે તો કરવું પડશે ને !'

સ્વિસ બેંકમાંથી મળેલો જગતનારાયણે તેના પુત્ર પર લખેલો પત્ર તથા નકશાની ઝેરોક્સ કોપી કરેલો કાગળ ચિંતને બંને વચ્ચે ધર્યો હતો, પણ એડિટરે ઝાપટ મારીને પહેલાં પોતાના કબજામાં લઈ લીધો. વાંચી લેવાની અધીરાઈથી કારની અંદરની લાઈટ ઓન કરી ઝડપથી કાગળ પર નજર ફેરવવા માંડી.

પહેલાં ચારછ લીટીનો કાગળ વાંચ્યો, પછી નકશો જોયો. ફરી કાગળ વાંચ્યો અને ફરી નકશો જોયો. એ અરસામાં ઝડપભેર પલટાતા મુખભાવે વેન્કટરામનની જિજ્ઞાસા પરાકાષ્ઠાએ

પહોંચાડી દીધી અને ચિંતન આટલા વખત પછી પહેલી વાર નિરાંત અનુભવતો હોય તેમ કારની સીટને અઢેલીને બેસી ગયો.

હેબત ખાઈ ગયેલો માણસ અવાચક બની જાય તેમ ‘એક્સપ્રેસ’ જેવા દૈનિકનો તંત્રી બાઘાની જેમ ચિંતનને જોતો રહ્યો ત્યારે વેન્કટરામનની ધીરજ ખૂટી ગઈ. હળવેકથી એમણે તેના હાથમાંથી પેલો કાગળ સેરવી લીધો.

તેના પ્રતિભાવ શ્રીનિવાસનથી તદ્દન ઊલટા જ આવ્યા. બે વખત લખાણ અને નકશા પર નજર ફેરવી લઈને તેઓ બોલી ઊઠ્યા : ‘ચિંતન, તારા હાથમાં આ આવ્યું ક્યાંથી ?’

‘મैं તમને કહ્યું હતું ને, અંકલ ! જિનીવામાં સૂરજનારાયણનો કાર-એક્સિડન્ટ થયો ત્યારે હું સાવ સામે જ હતો.’ કહ્યા વગર ચાલે તેમ નહોતું અને સાચેસાચું કહી શકાય તેમ નહોતું એટલે ચિંતને અર્ધસત્યનો આશરો લેવો પડ્યો :

‘કાર થાંભલા સાથે અફળાતાં જ આગળનો દરવાજો ઊઘડી ગયો અને સૂરજનારાયણ બહાર ફેંકાઈ ગયા. સાથેસાથે તેમની એક ડાયરી રસ્તા પર ફંગોળાઈ. ડાયરીમાંથી ઊડી પડેલો એક કાગળ હવામાં સરકતો મારા તરફ આવ્યો. એ ઊંચકી લઈને હું કોઈકને સોંપી દેવાનું વિચારતો હતો ત્યાં કુતૂહલ ખાતર ખોલીને વાંચ્યો તો તમારી બંનેની જેમ ત્યારે હુંય થીજી ગયો હતો.’

સાંભળીને આગળ બેઠેલા બંનેમાંથી કોઈએ પ્રતિભાવ ન દર્શાવ્યો એટલે ચિંતનને થયું કે વાત એમને ગળે ઊતરી નથી :

‘પેલી ડાયરી પોલીસે કબજે કરી, પણ આ કાગળ મારી પાસે રહી ગયો. અત્યારે તમારા હાથમાં એની ઝેરોક્સ કોપી છે.’

ત્યારે એડિટરે શ્રીનિવાસને હોઠ ખોલ્યા :

‘યંગ ડૉક્ટર, તમે આને એટમબોમ્બ સાથે સરખાવતા હતા, પણ હું આને કરોડો રૂપિયાની લોટરી ગણું છું !’ કહી એ ચિંતનના હાવભાવ નિહાળવા વચ્ચે અટક્યા : ‘આમાંથી કદાચ અનેક દેશનેતાઓના ભ્રષ્ટાચારનો દારૂગોળો હાથ લાગી જાય. ધારો તો તમે એ દરેક મહાનુભાવ પાસેથી લાખો-કરોડોના હિસાબે પૈસા પડાવી શકો !’

‘શ્રીમાન શ્રીનિવાસન, કમાણી કરવાનો માર્ગ ચીંધવા બદલ આપનો ખૂબ આભાર !’ કહીને જાણે એનુંય મોં જોવું ગમતું ન હોય તેમ ચિંતને કારલાઈટની સ્વિચ ઓફ કરી નાખી : ‘મને ખબર નહીં કે આવા નીડર અખબારના તંત્રી પણ બ્લેકમેલમાં માનતા હશે !’

બોલતી વખતે ચિંતની આંખમાં અંગારા તગતગી ઊઠ્યા હતા. તેની એ જલદ વાણીએ વેન્કટ-અંકલનેય ચોંકાવી દીધા : છોકરો અસલ એના બાપ પર ઊતર્યો છે. આમન્યા સૌની રાખે, પણ કોઈની શેહમાં આવે નહીં !

‘બેવો ! યંગ ડૉક્ટર !’ શબ્દોની સાથોસાથ હાથ લંબાવીને એડિટર શ્રીનિવાસન તેનો ખભો થાબડતાં બોલી ઊઠ્યા : ‘તમારા આ જુસ્સા બદલ હું શાબાશી આપું છું !’

‘માત્ર શાબાશી નહીં, સાહેબ, મને માહિતી જોઈએ છે.’ ચિંતને લાગ જોઈને માગણી મૂકી દીધી : ‘એવા માણસને હું આ દસ્તાવેજ સોંપવા માગું છું જેના રૂંદેરૂંદે દેશદાઝની જવાબ જલતી હોય !’

‘મારી નજરમાં તો એવો એક જ માણસ છે.’ કહીને શ્રીનિવાસન જાણી-કરી થોડું અટક્યા, પણ ચિંતને પૂછવાની ઉતાવળ ન દર્શાવી એટલે અત્યંત ધીમા અવાજે નામ ઉચ્ચારી દીધું : ‘ચંદ્રપ્રકાશ ઠાકુર !’

નામ સાંભળીને ચિંતને કોઈ ઉત્તેજના અનુભવી નહીં. હમણાં હમણાં છાપામાં અવારનવાર એ નામ વાંચવા મળતું, કોઈકોઈ વાર ફોટા સાથે એના ઉગ્ર ભાષણનું મથાળું જોવા મળતું. પરંતુ દેશમાં એક નવો નેતા પાક્યો છે એ સિવાય કોઈ વિશેષ છાપ ચિંતન પર પડી નહોતી.

‘આ ચંદ્રપ્રકાશ ઠાકુર માત્ર નામ નથી, સતત ધૂંધવાતો એક જવાબમુખી છે.’ તંત્રી શ્રીનિવાસન ધીરંગભીર અવાજે કહી રહ્યા હતા : ‘એક વાર મારી સામે એ બોલી ગયો હતો કે ગાંધીજીની અહિંસાનું વ્રત ન લીધું હોત તો દેશના આ એકેએક ભ્રષ્ટાચારી પર મશીનગન ચલાવીને ઠાર કરી દઉં એવી દાઝ ચડે છે એમના પર ! એ ગોળી ચલાવ્યા વગર બધાને ઠાર કરી શકે એવું અહિંસક શસ્ત્ર તમારી પાસે છે, ડૉક્ટર !’

ત્યારે ચિંતન થોડી વાર શ્રીનિવાસનને તાકી રહ્યો, પછી હળવેકથી કહી દીધું : ‘એનો અર્થ એ કે તમારા રિપોર્ટર કુલદીપ ઠાકુરને માહિતી આપનાર આ ચંદ્રપ્રકાશ ઠાકુર છે ને, એડિટર ?’

તેનો જવાબ આપવાને બદલે તંત્રીએ તેના તરફથી મોં ફેરવી લઈ કાર સ્ટાર્ટ કરવા માટે એક્સલેરેટર પર પગ દબાવ્યો. રાતના સન્નાટામાં એન્જિન ઘરઘરાટી કરી ઊઠ્યું. તંત્રીના મૌનમાં જ ચિંતનને જવાબ મળી ગયો હતો.

યુ-ટર્ન લઈને કાર શહેર તરફ પાછી ફરવા આગળ વધતી હતી ત્યાં જ સડકની કિનારી પર ઊભેલી મોટરસાઈકલે ચિંતનને થથરાવી દીધો. મોટરસાઈકલ તરફ પીઠ રાખીને એકી કરવાને બહાને ઊભેલા આદમીને અંધારામાં પણ તેના આકાર પરથી તેણે ઓળખી કાઢ્યો : ‘આ તો એ જ ટેક્સીનો પીછો કરનાર કોટવાલનો જાસૂસ !’

□

શ્રુતિએ જમણા હાથે જજસાહેબનો બેડરૂમ જેવો ઉઘાડ્યો કે તરત જ તેના ડાબા હાથની આંગળી પકડીને ઊભેલો સવાત્રણ વરસનો શ્રેયસ 'પપ્પા ! પપ્પા !' કરતો શ્રીકાન્ત તરફ ધસી ગયો અને પિતાના પલંગની બાજુમાં બેઠેલા શ્રીકાન્તે ઉમળકાભેર બંને હાથ લંબાવી 'પપ્પુ ! પપ્પુ !' કહેતાં પુત્રને ઊંચકી લઈ છાતીસરસો ચાંપી દીધો. અઠવાડિયા પછી જોવા મળેલ પુત્રના ગાલ ચૂમી લેવાનું મન થયું. પણ સુરુચિની તાકીદ યાદ આવી ગઈ : નાના બાળકને ચૂમીઓ ભરવાથી એને આપણાં જર્મ્સ લાગી જાય !

સુવાવડ પહેલાં જ સુરુચિએ દીકરાને નવલમામાને ત્યાં રહેવા મોકલી દીધો હતો અને ડિલિવરી પછી બેબીને લઈ ઘેર આવ્યા પછી તો પોતે જ પરલોક સિધાવી ગઈ એટલે શ્રેયસને મામાના ઘેર જ રહેવું પડ્યું.

'પપ્પા, ગ્રાન્ડપાને શું થયું છે ?' પિતા-પુત્રનું મિલન પૂરું થયા પછી શ્રેયસની નજર પલંગમાં સૂતેલા દાદા પર પડી. સુરુચિએ જ દીકરાને શીખવેલું કે એમને દાદા નહીં, ગ્રાન્ડપા જ કહેવાનું.

'ગ્રાન્ડપા ઈઝ સિક, માય સન !' કહીને શ્રીકાન્તે પુત્રને જજસાહેબ પાસે જવા ઇશારો કર્યો. જજસાહેબે પણ પૌત્રને રમાડવા બંને હાથ લંબાવ્યા : 'આવ, પપ્પુ ! ગ્રાન્ડપા પાસે આવ !'

'નહીં, તમે સિક છો... તમારાથી દૂર રહેવું જોઈએ.' કાલીઘેલી ભાષામાં પૌત્ર બોલ્યો હોવા છતાં જજસાહેબને બહુ વસમું લાગ્યું. સુરુચિએ પુત્રને પઢાવી રાખ્યો હતો : બીમાર લોકોથી દૂર રહેવાનું !

કેટલીક વ્યક્તિ એવી હોય છે કે હયાત ન હોય તોપણ તેમના સારાનરસા પ્રભાવ પોતાની હયાતી રાખતા જાય છે.

‘મોટાભાઈ, નવલમામા બહાર બેઠા છે... તમે આવો છો ને ?’

ત્યારે શ્રીકાન્તે પિતા સામે જોયું. પુત્રની નજર સહી શકતા ન હોય તેમ જજસાહેબનું મોં લેવાઈ ગયું. સુરુચિના મામા સાથે છેડો ફાડી નાખવા માટે શ્રીકાન્તે રવિવારની રજાના દિવસે શ્રેયસને લઈ ઘેર આવી જવા કહેવડાવ્યું હતું.

‘પપ્પુ, તું જા, ફઈબા તને નાની બહેન પાસે લઈ જાય છે.’ કહી શ્રીકાન્તે પુત્રને શ્રુતિના હાથમાં સોંપતાં ઉમેર્યું : ‘નવલમામાને અહીં જ મોકલ.’

ભત્રીજાને લઈ શ્રુતિ બહાર નીકળી ગઈ એટલે એકલા પડેલા પિતાપુત્રની નજર ફરી ટકરાઈ. પુત્ર સમક્ષ દિલનો ઊભરો ઠાલવી દીધા પછી જજસાહેબની તબિયત તો સુધારા પર આવી ગઈ હતી, પણ નવલચંદ સાથેના સંબંધ તોડી નાખવાની વાતે તેમને પથારીમાંથી ઊઠવા દીધા નહોતા.

‘શ્રીકાન્ત, જે કહેવું હોય તે સાચવીને કહેજે.’ તરડાયેલા અવાજે જજસાહેબ માંડ બોલી શક્યા : ‘નવલચંદને છંછેડવામાં જોખમ છે.’

એ જ વખતે રૂમના દરવાજાનું હેન્ડલ ફરવાનો અવાજ બંનેના કાને પડ્યો એટલે પિતા-પુત્રે ઝડપથી સ્વસ્થતા ધારણ કરી લેવી પડી.

‘હવે કેમ છે, જજસાહેબ ?’ નવલમામાએ વાઘના મખમલી પંજા જેવાં પગલાં સાથે પ્રવેશ કરતાં પૂછ્યું : ‘અમારાં વેવાણ પાસેથી જાણવા મળ્યું કે હવે તબિયત સુધરવા લાગી છે.’

‘આવો નવલચંદ, પધારો !’ નો આવકાર તો જજસાહેબ કટાક્ષમાં આપવા માગતા હતા, પણ શબ્દોમાં ધાર આવી નહીં અને આદત મુજબ તેમના તરફ હાથ લંબાવી દીધો : ‘અઠવાડિયાથી તમારું મોં જોયું નહોતું એટલે મળવા બોલાવ્યા.’

ત્યારે શ્રીકાન્ત પિતા સામે કતરાયો. તેના હોઠે શબ્દો આવતા આવતા પાછા ફરી ગયા : ‘જેનો સાથ છોડવાનો છે એને હજુય હાથ આપ્યા વગર રહી શકતા નથી !’

‘કેમ છે, શ્રીકાન્ત !’ પલંગના બીજા પડખે જમાઈની સામે ખુરશીમાં ગોઠવાતાં નવલમામાએ ખબર પૂછીને ઉમેર્યું : ‘સાંભળ્યું છે કે હજુય તમે કન્સલ્ટિંગ રૂમ પર જતા નથી...’

‘હા, મામા, હવે ત્યાં જવાની ઇચ્છા પણ નથી.’

શિષ્ટાચારની આળપંપાળ છોડીને શ્રીકાન્તે સીધી જ શરૂઆત કરી દીધી ત્યારે જજસાહેબને ખાંસીનું એક ઠસકું આવી ગયું. પરંતુ જમાઈના શબ્દોનો મોઘમ ઇશારો પામ્યા ન હોય તેમ નવલમામાએ હળવો નિસાસો નાખ્યો :

‘કામ પર જવાની ઇચ્છા ક્યાંથી થાય, શ્રીકાન્ત ? કન્સલ્ટિંગ રૂમની એકએક ચીજ સાથે સુરુચિની સ્મૃતિ સંકળાયેલી છે.’

ઘઢમાં બોલવાની આદત ધરાવતા નવલમામાનાં એ વેણ શ્રીકાન્તને બહુ આકરાં લાગ્યાં. કન્સલ્ટિંગ રૂમના ઉદ્ઘાટનપ્રસંગે જેને-તેને એ કહેતા રહ્યા હતા : ‘આજકાલ આવી

જગ્યા અને આવાં સાધનો વસાવવાનું સહેલું નથી. જમાઈની પ્રેક્ટિસ જામી જાય એ હેતુથી આપણે દસ લાખ ખર્ચ નાખ્યા છે...' અત્યારે જુદા જ શબ્દોમાં નવલમામા એવું જ કાંઈક કહી રહ્યા હતા : કન્સલ્ટિંગ રૂમની દરેકેદરેક ચીજ સાથે સુરુચિની સ્મૃતિની જેમ તેના મામાનાં નાણાં પણ સંકળાયેલાં છે !

'સાચી વાત છે, મામા !' કહેતાં શ્રીકાન્તે ઝબ્બાના ખિસ્સામાંથી ચાવીનો ઝૂડો કાઢી એમના ખોળામાં ફેંગોળ્યો : 'લ્યો આ ચાવી, કોઈ હાર્ટ-સ્પેશ્યાલિસ્ટ શોધી લઈને તમારી ભાણીની સ્મૃતિમાં કન્સલ્ટિંગ રૂમ ચાલુ કરાવી દો !'

ખોળામાં ફેંકાયેલા ચાવીના ઝૂડા કરતાંય જમાઈના મોંમાંથી છૂટેલા શબ્દોએ નવલમામાને સ્તબ્ધ કરી દીધા. શ્રીકાન્તની ગંભીર મુખમુદ્રા જોયા પછી પાકી ખાતરી થઈ ગઈ કે એ માત્ર આકરા શબ્દો નહોતા, દઢ સંકલ્પ પણ હતો.

'મને સમજાયું નહીં, શ્રીકાન્ત !' હથેળીમાં રાખેલા ચાવીના ઝૂડાને જોતાં નવલમામાએ સંભળાવ્યું : 'દસ લાખના ખર્ચે ચાલુ કરેલા કન્સલ્ટિંગ રૂમને હજુ પૂરા બે મહિનાય નથી થયા ત્યાં ચાવી પાછી સોંપી દો છો...' કહીને અથરા અવાજે પૂછ્યું : 'શું કામ, શ્રીકાન્ત ?'

'કારણ કે તમારી ભાણેજે આપઘાત કરીને મને તમારા ઉપકારમાંથી મુક્ત કરી દીધો.'

'એમ ચાવી આપી દેવાથી ઉપકારમાંથી મુક્ત ન થઈ જવાય, શ્રીકાન્ત !' નવલમામાના બોલમાં સાપના ફૂંફાડા જેવો સિસકારો સંભળાયો : 'આ તો વ્યાજ આપીને તમે કહી રહ્યા છો કે હવે મુદ્દલ રકમ ભૂલી જાઓ !'

ત્યારે શ્રીકાન્તની આંખોમાં સામો ફૂંફાડો મારવાનું ખુન્નસ ઊપસી આવ્યું, પણ જજસાહેબ વચ્ચે પડ્યા :

'તમે બંને જરા મને બોલવા દેશો ?' આવેશમાં બેઠા થતાં એ બોલી ઊઠ્યા : 'હવે શ્રીકાન્ત પ્રેક્ટિસ નથી કરવા માગતો, નવલચંદ ! સીધીસાદી વાતને તમે બંને ઉગ્ર સ્વરૂપ શા માટે આપો છો ?'

'પપ્પા ! તમે વચ્ચે ન પડશો, પ્લીઝ...' કહી શ્રીકાન્તે ઊભા થઈને જજસાહેબને ફરી સુવાડી દીધા : 'તમે વચ્ચે બોલવાના હો તો હું અને નવલમામા બહાર જઈને ફેંસલો કરી નાખીએ.'

ત્યારે જજસાહેબે પુત્રનો હાથ પકડી લીધો, આંખોથી સમજાવ્યું કે તું એકલો નવલમામાનો સામનો કરી નહીં શકે, તારા કરતાં હું એને વધારે સારી રીતે ઓળખું છું...

'મામા, તમને હું કન્સલ્ટિંગ રૂમ પાછો સોંપી દઉં તેમાં વ્યાજ અને મુદ્દલ રકમની વાત ક્યાં આવી ?' ફરી ખુરશી પર ગોઠવાઈને શ્રીકાન્ત નરમ અવાજે બોલી ગયો : 'કોઈ પણ હાર્ટ-સ્પેશ્યાલિસ્ટ પાસેથી તમે વ્યાજસહિત નાણાં પાછાં મેળવી શકશો ને !'

'નાણાં પાછાં મળશે... પણ મને મારી ભાણી થોડી પાછી મળવાની, શ્રીકાન્ત !'

આરોપીના પાંજરામાં ઊભેલા આસામીને ફરિયાદી વકીલ પૂછે એવી ઢબે બોલતાં નવલમામાએ જજસાહેબ તરફ જોઈને એમનેય સંભળાવ્યું :

‘અદાલતમાં તમે કેવા ન્યાય તોળો છો એ હું જાણું છું, જસ્ટિસ પી. એન. દીક્ષિત !
પણ અહીં એવી પોલ નહીં ચાલે.... સુરુચિના આપઘાતનો કેસ મેં હજુ બંધ નથી વાળ્યો !’

‘તમે શું બોલો છો, નવલચંદ !’ જજસાહેબે ધ્રુજારી અનુભવી : ‘મરતાં પહેલાં સુરુચિ
લખતી ગઈ કે કોઢથી કંટાળીને આપઘાત કરું છું... તમે પોતે પણ એ ચિઠ્ઠી વાંચી છે છતાં...’

‘ચિઠ્ઠી.... સુરુચિની ચિઠ્ઠી !’ શબ્દોને દાંતથી કચડતા હોય તેમ નવલમામાએ
સંભળાવ્યું : ‘જાનદાન ધરની દીકરી મરતાં પહેલાં આવી જ ચિઠ્ઠી લખતી હોય છે ! જજસાહેબ,
એવી ચિઠ્ઠીઓ તમારી કોર્ટમાં ચાલી જાય, મારી અદાલતમાં નહીં !’

‘એટલે ?’ શ્રીકાન્ત ધૂંધવાયો : ‘તમે કહેવા શું માગો છો, નવલમામા ?’

‘હું કહેવા નહીં, પૂછવા માગું છું, શ્રીકાન્ત !’

‘શું ?’

‘આપઘાતના સમાચાર જાણીને પેરિસથી ઊડીને આવ્યો ત્યારે મેં તમને પૂછ્યું હતું એ...’
નવલમામાનો ઉશ્કેરાટ વધતો જતો હતો : ‘મારે આપઘાતનું સાચું કારણ જાણવું છે, જમાઈરાજ !’

‘સાચું કારણ ? કારણ તો સુરુચિ...’

‘ચિઠ્ઠીમાં લખતી ગઈ એ કારણ નહીં...’ અધવચ્ચેથી તેના શબ્દો ઊંચકી લઈને
નવલમામા આગળ વધ્યા : ‘તમને જાનગીમાં કહેતી ગઈ હોય એ કારણ કહો, શ્રીકાન્ત !’

‘જાહેર કે જાનગી એક જ કારણ હતું, છતાં તમે...’

‘તમારાથી ન કહી શકાય તો હું કહું !’ ફરી તેને અધવચ્ચે અટકાવીને સુરુચિના મામાએ
સંભળાવ્યું : ‘તમે મારી ભાણેજને પરણ્યા તો ખરા, પણ તમારું મન પેલી નર્સમાં લાગેલું હતું !’

‘મામા !’ શ્રીકાન્તનો અવાજ ફટી ગયો. ગુસ્સાથી લાલચોળ થઈ જતો એ બોલી
ઊઠ્યો : ‘તમે સમજી-વિચારીને બોલો !’

ત્યારે નવલચંદ ખંધું મલક્યા.

‘તમે સાચું કહી શકતા નથી તેમ સાંભળી પણ શકતા નથી, શ્રીકાન્ત.... એ નર્સ
ભાનમાં આવ્યા પછી તમે તેને મળવા એરપોર્ટ દોડી ગયા હતા કે નહીં ? પેલા ચિંતનની
માને વારંવાર ફોન કરીને ખબર પૂછતા હતા કે નહીં ? આ બાબતમાં તમારી અને સુરુચિ
વચ્ચે વારંવાર બોલચાલ થતી કે નહીં ?’

‘પણ આ બધું તમે...’

‘સુરુચિ મને બધી જ વાત કરતી હતી.’ નવલમામા હવે ગળગળા થઈ ગયા : ‘તમને
એ નર્સના વળગણમાંથી છોડાવવા માટે તો મેં દસ લાખ ખર્ચાને કન્સલ્ટિંગ રૂમ બનાવી
આપ્યો, પરંતુ જે ભેભાન હતી તેના ખ્યાલમાં તમે ભાન ભૂલીને જીવતા હતા એ ભાનમાં
આવ્યા પછી તો તમે શું ન કરો ?’

‘તમે આક્ષેપ કરો છો, મામા !’

‘આક્ષેપ પુરવાર કરી શકું તેમ છું, શ્રીકાન્ત !’ ફરી એમનો અવાજ ઊંચો થવા લાગ્યો :

‘મારી ભાણીના મર્યાને માંડ પંદર દિવસ થયા હતા ત્યાં તો એ નર્સનાં પગલાં પણ તમારા ઘરમાં થઈ ગયાં...’ કહીને ન્યાયાધીશની ઢબે પૂછ્યું : ‘બોલો, હવે તમારે કાંઈ કહેવું છે ?’

‘એટલું જ કહેવું છે કે તુલસી અહીંયાં...’

‘સુરુચિના ખરખરે આવી હતી, એમ જ ને ?’

ત્યારે શ્રીકાન્તના હોઠ ભિડાઈ ગયા. તુલસીના આગમનનો ખુલાસો થઈ શકે તેમ નહોતો.

‘એ તો સારું છે કે તમારા પડોશીને અમારી સુરુચિ માટે લાગણી હતી એટલે ફોન કરીને મને કહ્યું કે નવલભાઈ, કેવો જમાનો આવ્યો છે !... હજુ તો એકનું સરાવીને આવ્યાં ત્યાં બીજાને ઘરમાં બેસાડવાની પેરવી ચાલુ થઈ ગઈ !’

‘ખબરદાર, વધુ બોલ્યા છો તો !’ ગુસ્સાથી ધૂજતા શ્રીકાન્તે ઊભા થઈને સુરુચિના મામા સામે મુક્કો ઉગામ્યો ત્યારે સજાળા બેઠા થઈ જતા જજસાહેબે તેના બંને હાથ પકડી લીધા :

‘હવે હદ થાય છે ! ગમે તેમ તોય એ તારા મામાજી થાય, શ્રીકાન્ત !’

‘મામાજી હતા !’ કોધથી હાંફતા શ્રીકાન્તે ફેંસલો સંભળાવી દીધો : ‘હવે આપણા ઘર સાથે એમનો કોઈ સંબંધ રહ્યો નથી !’

‘એ તું કહે છે ને ?’ નવલચંદે ટાઢા ડામ દેવાની ઢબે કહ્યું : ‘જજસાહેબ ! તમે શું કહો છો ? આપણો સંબંધ કાંઈ તૂટ્યો તૂટે એમ છે ?’

‘એ સંબંધ પણ આજથી તૂટી ગયો, નવલચંદ શાહ ઉર્ફે નવલચંદ દાણચોર !’

અને પોતાના નામ સાથે શ્રીકાન્તે જોડી દીધેલા એ વિશેષણે નવલચંદ શાહના સ્થૂળ શરીરને પગથી માથા સુધી કંપાવી દીધું. ઘડીક પિતા સામે તો ઘડીક પુત્ર સામે જોતાં એ નાકનાં ફણા ફુલાવતા રહ્યા. જજસાહેબે તો આંખો ઢાળી દીધી, પણ શ્રીકાન્ત જાણે આંખોથી તેના પર થૂંકતો હોય એવી રીતે એને ધૂરકતો હતો.

‘મને તેં દાણચોર કહ્યો તો તારા બાપને શું કહીશ, શ્રીકાન્ત ?’

‘દાણચોરના ભાગીદાર !’

શ્રીકાન્તના એ બેઘડક એકરારે નવલચંદને ઢિગમૂઢ કરી દીધા. ઓચિંતા આંચકામાંથી બહાર આવતાં થોડી વાર લાગી. એમના હોઠ ભિડાયા, જડબાં ભીસાયાં, શરીરનાં રૂંવાડાં ઊભાં થઈ ગયાં અને હૃદય બેસી જવા લાગ્યું... ખિસ્સામાં રિવોલ્વર લઈને ફરતા નવલચંદને એવો કાળ ચડ્યો કે બાપ-દીકરાને ફૂંકી મારું.... પણ તરત જ કાળને અંકુશમાં લઈ લીધો. જીભ જેવા કાતિલ શસ્ત્રથી કામ ચાલે ત્યાં સુધી રિવોલ્વર શું કામ વાપરવી ?

‘દાણચોરીની ભાગીદારીમાં કાયદેસરના ધંધા જેવું એગ્રીમેન્ટ નથી હોતું કે મનફાવે ત્યારે છૂટા થઈ જવાય.. આ તો જિંદગીભરની ભાગીદારી ગણાય, જજસાહેબ ! તેમાંથી છૂટા થવું એટલે જિંદગીમાંથી છુટકારો પામવા જેવું છે !’

‘એટલે તમે ધમકી આપો છો ?’ શ્રીકાન્ત તાડૂક્યો.

‘હું તો જજસાહેબને ભાગીદારીના નિયમ સમજાવું છું.’ ટાઢકથી નવલમામાએ સમજાવ્યું : ‘ભેદ જાણી ગયેલો ભાગિયો ભાગી જાય એ કેમ ચાલે ?’

‘પણ હું તમારા કોઈ ભેદ ખુલ્લા નહીં કરું, નવલચંદ !’

‘તમે તો ખુલ્લા ન જ કરો, જજસાહેબ ! ખુલ્લા કરવા જાઓ તો તમે પોતે જ ખુલ્લા પડી જાઓ ! પણ તમારા આ ચિરંજીવીનો શો ભરોસો ?’

‘શ્રીકાન્ત એવો નથી, નવલચંદ !’ જજસાહેબ ગળગળા થઈ ગયા : ‘એ પણ તમને વચન આપે છે કે...’

‘તમે નહીં, જજસાહેબ !’ નવલચંદે હાથ ઊંચો કરીને તેમને બોલતા રોક્યા : ‘મારે એના મોઢેથી સાંભળવું છે.’

ત્યારે શ્રીકાન્તની ગરદન ઝૂકી ગઈ. થૂંક ગળે ઉતારી તેણે ઊંચે જોયું : ‘તમારી ધમકીથી ડરીને નહીં, પણ મારા પિતાની... અમારા કુટુંબની આબરૂને ખાતર હું વચન આપું છું કે તમારો ભેદ અમારા બે સિવાય ત્રીજો કોઈ નહીં જાણે.’

‘ઠીક છે, વચન આપ્યું તો પાળજે, શ્રીકાન્ત !’ નવલચંદ આટલી સલૂકાઈથી માની જશે એવું બાપ-દીકરાએ માન્યું નહોતું, પણ હજુ સ્મગલર કિંગે કાંઈક કહેવાનું બાકી હતું.

‘તમારા બે સિવાય ત્રીજો જાણશે ને તો...’ આટલેથી અટકી નવલચંદે જોધપુરી કોટનાં બટન ઉઘાડી અંદરના કિસ્સામાંથી રિવોલ્વર કાઢી : ‘ત્રીજો કોઈ જાણશે તો આની અંદર રાખેલી ગોળી પર તમારાં બંનેનાં નામ લખાઈ જશે એ પણ જાણી લેજો !’

ફિલ્મના કોઈ ખલનાયકની અદાથી જમણા હાથે પકડેલી રિવોલ્વરની નાળ પર ડાબો હાથ પંપાળતો નવલચંદ બોલી ગયો ત્યારે શ્રીકાન્તનો નીચલો હોઠ બે દાંત વચ્ચે દબાયો. ભીતર એવું ખુન્નસ ખળભળી ઊઠ્યું કે એની જ પિસ્તોલ આંચકી લઈને બધી ગોળીઓ નવલચંદની છાતીમાં ભરી દઉં... પણ પિતાનું પાપ આડે આવ્યું. પિતા ગુનેગાર હોય તો જ એનો ભાગીદાર આવી ધમકી આપી શકે ને !

‘અને બીજી વાત પણ સાંભળી લો !’ રિવોલ્વર ફરી કોટના ખિસ્સામાં સરકાવી દેતાં નવલચંદે સિફતથી કહી દીધું : ‘શ્રીકાન્ત, અમારી ભાગીદારીમાં જજસાહેબના ભાગે આવેલી લાખોની રકમ મેં સ્વિસ બેન્કમાં જમા કરાવી છે... પાપની એ કમાણીને તો હવે તમે હાથ પણ ન જ લગાડો ને !’

‘નવલચંદ !’ જજસાહેબના મોંમાંથી હાચકારો નીકળી ગયો : ‘ભાગીદારીમાં આવી દગાખોરી ?’

તેનો એ ઉશ્કેરાટ જોવાની મજા પડતી હોય તેમ સુરુચિના મામા ખંધું હસી પડ્યા : ‘દગાખોરી નહીં, જજસાહેબ ! એને ખબરદારી કહો... તમારો એકાઉન્ટ મારા કબજામાં હોય તો તમેય હંમેશાં મારા કબજામાં રહો એ માટે મારે ખબરદાર તો રહેવું જ પડે ને !’

‘યૂ ચીટ...’ કહેતાં દાંત ભીંસી પલંગમાં ગોઠણભેર થઈને જજસાહેબે નવલચંદની ગળચી પકડવા બંને હાથની ઝાપટ મારી : ‘આવો વિશ્વાસઘાત...’

કહેતાં તેમનું ગળું દબાવવા જાય એ પહેલાં જ શ્રીકાન્તે તરાપ મારી પિતાને પાછળથી વળગી પડી પાછા ખેંચી લીધા. તેમના અણધાર્યા આક્રમણથી ડઘાઈ ગયેલા નવલચંદ્ર ખુરશી પરથી ઊભા થઈ દૂર હઠી ગયા. પિતા પર કાબૂ મેળવી લીધા પછી શ્રીકાન્તે કતરાતી આંખે તેમની સામે જોયું :

‘નવલચંદ્ર, પાપની એ કમાણી અમારા માટે હરામ છે ! હવે તમારે કાંઈ કહેવાનું ન હોય તો હંમેશને માટે મારા ઘરમાંથી વિદાય લઈ લો.’ છતાં નવલચંદ્ર નફફટની જેમ સામે ઊભો રહ્યો ત્યારે શ્રીકાન્તે ત્રાડ પાડી : ‘ગેટ આઉટ !’

‘જાઉં છું, ભાઈ, તારા ઘરમાંથી ગેટ આઉટ થાઉં છું.’ કહીનેય અડીખમ ઊભા રહેલા નવલચંદ્રે સંભળાવ્યું : ‘ભાઈ શ્રીકાન્ત, આ અને આજુબાજુનાં બીજાં પાંચ બિલ્ડિંગ મારા બાપના નામનાં છે એ ભૂલી ન જતો... અને તને એ પણ યાદ હોવું જોઈએ કે આ ફ્લેટ મેં તારા પિતાશ્રીને મફતમાં જ આપ્યો હતો.’

‘મફતમાં નહીં, નવલચંદ્ર ! તમારી તરફેણનું જજમેન્ટ આપવાના બદલામાં...’

‘અને છતાં તું ખોટું કરવાના બદલામાં મળેલો આ ફ્લેટ છોડી શકે તેમ નથી.’

વાસ્તવિકતાનું ભાન થતાં જ શ્રીકાન્તે સમસમીને મૂંગા થઈ જવું પડ્યું. તેની ચુપકીદીએ નવલચંદ્રને ચાનક ચડાવી.

‘ફ્લેટ છોડીને બીજે ઘર લેવા જેવી હાલત જ હવે ક્યાં રહી છે તમારા લોકોની... જજસાહેબે કોર્ટમાં રાજીનામું આપી દીધું અને તે કન્સલ્ટિંગ રૂમની ચાવી મને સોંપી દીધી. ઘર ચલાવવાનીય આવક બંધ થઈ ગઈ.’

કહીને જીભથી ટચટચટચ અવાજ કરી તેની ઠેકડી ઉડાડી.

‘તમારે એ ચિંતા કરવાની કોઈ જરૂર નથી.’ શ્રીકાન્તે ઘૂંટાતો શ્વાસ છોડતાં કહ્યું : ‘હું ડૉક્ટર છું. કાલથી જ હોસ્પિટલની સર્વિસમાં લાગી જઈશ.’

‘કઈ હોસ્પિટલમાં ?’ પ્રહાર કરવાની એક પણ તક જતી કરવા ન માગતા હોય તેમ નવલચંદ્રે દરવાજા તરફ પગ ઉપાડતાં સંભળાવ્યું : ‘જે હોસ્પિટલમાં પેલી નર્સ કામ કરે છે ત્યાં જ જવાના કે બીજે ક્યાંય ?’ જવાબ આપવાને બદલે શ્રીકાન્તે દાંત ભીંસ્યા.

‘તારા માટે એ જ બરાબર છે.’ દરવાજે પહોંચીને એના હેન્ડલ પર હાથ મૂકતાં નવલચંદ્રે એક વધુ તીર છોડ્યું : ‘અભડાયેલી એ તુલસીને અપનાવી લઈશ તો બૈરીની સાથોસાથ એના બાપનો ખાલી બ્લૉક પણ રહેવા માટે મળી જશે.’

ત્યારે છલાંગ મારીને શ્રીકાન્ત તેના પર લાત ઉગામવા જતો હતો, પણ એ મોડો પડ્યો. નવલચંદ્ર બારણું ઉઘાડી બહાર નીકળી ચૂક્યા હતા અને શ્રીકાન્તની લાત બંધ બારણા પર અફળાઈને પોતાના જ પગને પીડા આપી ગઈ.

બહાર નીકળીને દીવાનખાનું ઓળંગવા જતા નવલચંદ્રને હાથમાં ચાની ટ્રે સાથે ધ્રુમનબહેન સામાં મળ્યાં.

‘અરે, નવલભાઈ તમે ક્યાં ચાલ્યા ? તમારા માટે તો હું ચા લઈ આવી !’

ત્યારે ફર દષ્ટિ ફેંકીને સુરુચિના મામાએ નિર્દયપણે સંભળાવ્યું :

‘એક કામ કરો, વેવાણ ! ચાના કપમાં થોડું ઝેર ઘોળીને જજસાહેબને આપો તો એમને પાંચમા માળેથી પડીને આપઘાત કરવાનો વખત ન આવે અને અમે વેવાઈના નામનું નાહી નાખીએ !’

કહીને તેઓ તો સડસડાટ ચાલી ગયા, પણ એમની ઘાતકી વાણીએ ધ્રુમનબહેનને જડ બનાવી દીધાં.

વર્ષો પહેલાં સુરુચિ સાથેની શ્રીકાન્તની સગાઈના ખબર આપવાને બહાને ચિંતનની માને ફોન પર સંભળાયેલા શબ્દોના ભણકારા અત્યારે એમના કાન પર વાગવા લાગ્યા : ‘મારો શ્રીકાન્ત બાથરૂમમાં ગયો છે - તમારી તુલસીના નામનું નાહી નાખવા માટે !’

આજે એ જ સુરુચિના મામાએ પોતાના પતિના નામનું નાહી નાખવાનું સંભળાવ્યું ત્યારે કેવું આકરું થઈ પડ્યું !

‘જજસાહેબ, તમને શું થાય છે ? આટલી બધો પસીનો કેમ છૂટવા લાગ્યો ?’

નવલચંદના ગયા પછી જજસાહેબ જડવત્ બની જઈ ફાટી આંખે છતને તાકતા સૂનમૂન પથારીમાં પડ્યા રહ્યા ત્યારે શ્રીકાન્તે ધ્રાસકો પડ્યો, પિતાનો પસીનો લૂછીને તેણે નાહી તપાસી, સ્ટેથોસ્કોપથી હૃદય ચકાસ્યું, બ્લડપ્રેશર માપ્યું.

ડોક્ટર-પુત્ર તબિયત તપાસતો હતો ત્યારે જ પિતા જાતતપાસ કરતા હતા : ‘નવલચંદે મને મૂરખ બનાવ્યો, મારી પદવીનો લાભ લીધો, મારી પાસેથી મુશ્કેલ કામ કઢાવી લીધાં, ગેરકાનૂની ધંધામાં ભાગીદાર કરીને મને એણે કઠપૂતળી જેવો બનાવી દીધો.... મારી બે-નંબરી કમાણી બેન્કમાં સલામત છે એમ કહેતો રહ્યો અને હવે મારા એ લાખોના ધન પર નાગ બનીને બેસી ગયો !’

‘નવલચંદની ધમકીથી ડરી જવાની જરૂર નથી.’ જજસાહેબની તપાસ પૂરી કરી શ્રીકાન્તે ધરપત આપી : ‘એ આપણું કાંઈ જ બગાડી નહીં શકે.’

ત્યારે જજસાહેબે નિઃશ્વાસ નાખ્યો. થોડી વાર પુત્રને લાચાર નજરે જોતા રહ્યા પછી હોઠ ઉઘાડ્યા : ‘તું એને હજુ પૂરેપૂરો ઓળખતો નથી, શ્રીકાન્ત ! એ કેટલી હદે ઘાતકી થઈ શકે છે એની તને જાણ નથી !’ કહીને તેઓ પુત્રના હાથ પંપાળવા લાગ્યા : ‘એના બારામાં હજુ તને મેં ઘણું કહ્યું પણ નથી.’

‘થોડું કહ્યું તેમાં ઘણું સમજી ગયો, પપ્પા ! તમારા જેવાને જે ફસાવી શકે એ ધારે તે કરી શકે.’

‘મને પેલી તુલસીની ચિંતા થાય છે, શ્રીકાન્ત !’

‘તુલસીની ચિંતા !’ હવે શ્રીકાન્ત ચોંક્યો : ‘નવલમામાને એની સાથે શું લાગેવળગે ?’

‘બધું તો હું જાણતો નથી, પણ સુરુચિ સાથે તારી સગાઈ થયા પહેલાંનો એ તુલસીની પાછળ પડી ગયો હતો.’

‘એ કઈ રીતે, જજસાહેબ ?’

‘તને યાદ હશે, તુલસી બેહોશ થયા પછી એક રાતે હોસ્પિટલની તેની રૂમની બારીમાંથી કોઈકે ઘૂસવાનો પ્રયત્ન કર્યો હતો.’

‘હા, ડ્યૂટી પરની નર્સ જાગી ગઈ એટલે એ બદમાસ નાસી ગયેલો. એના હાથમાંથી ઈન્જેક્શનની સિરિંજ છટકીને રૂમમાં પડી ગઈ હતી.’

‘એ કામ નવલચંદના માણસનું હતું.’

‘હેં !’ શ્રીકાન્તના હાથની મુઠ્ઠી વળી ગઈ : ‘એણે એવું કરવાની શી જરૂર ? બેહોશ તુલસીને ઈન્જેક્શન આપીને મારી નાખવાથી એને શું લાભ ?’

‘ઈન્જેક્શન તુલસીને આપવાનું નહોતું. ડ્યૂટી પરની પેલી નર્સને બેહોશ કરી દઈ બેભાન તુલસીને હોસ્પિટલમાંથી ઊંચકી જવાનું એ કાવતરું હતું !’

‘પરંતુ શું કામ, પપ્પા ?’

અકળામણ અને આકોશ સાથે શ્રીકાન્તે પૂછ્યું ત્યારે જવાબ આપતાં પહેલાં જજસાહેબે પાણી પી લેવું પડ્યું.

‘શું કામ એની મને પાકી ખબર નથી, શ્રીકાન્ત ! એણે તો ઘણા વખત પછી મને આ વાત કરેલી... નવલચંદની એક ખાસિયત છે - અર્ધી વાત કરીને સામેવાળાને અજંપામાં રાખવો.’

‘અને તમે મને સાવ અંધારામાં રાખ્યો, પપ્પા !’

‘તુલસી ભાનમાં આવે એટલે તેનું અપહરણ કરવાનું કાવતરું પણ નવલચંદે વિચારી રાખ્યું હતું.’ કહીને જજસાહેબે પુત્રને વધારે ચોંકાવ્યો : ‘પરંતુ ભાનમાં આવેલી તુલસી સૌને અંધારામાં રાખી વિદેશ ઊપડી ગઈ.’

‘પણ એને જિનીવાથી આવ્યા ને બાર-પંદર દિવસ થઈ ગયા છતાં નવલમામાએ કેમ કાંઈ કર્યું નહીં ?’

‘કદાચ એણે ઇરાદો બદલી નાખ્યો હશે... કદાચ એ માટે સમય પાક્યો નહીં હોય.’

‘તો હવે એ સમય ક્યારેય પાકશે નહીં, જજસાહેબ !’ કોઈ સંકલ્પ જાહેર કરતો હોય એવા દઢ અવાજે આકોશ સાથે શ્રીકાન્ત બોલી ઊઠ્યો : ‘તુલસીને હું આંચ આવવા નહીં દઉં ! અને એવું કાંઈ થશે તો નવલચંદને જીવતો રહેવા નહીં દઉં !’

કહીને શ્રીકાન્ત ઝનૂનભેર પિતાના શયનખંડમાંથી બહાર નીકળી ગયો ત્યારે જજસાહેબની આંખો આંસુથી છલકાવા લાગી. સંતાપ અને પશ્ચાત્તાપનાં એ આંસુને રોક્યા વગર એમણે ગાલ પરથી વહી જવા દીધાં.

*

ટ્રેન ધીમી પડતાં જ હાથમાં નાની સૂટકેસ સાથે દરવાજે ઊભેલો ચિંતન પ્લેટફોર્મ પર ફૂદી પડ્યો. આગળ-પાછળના ડબામાંથી પણ તેની માફક ચારછ ગામડિયા લોકો ચાલુ ટ્રેને નીચે ઊતરી પડ્યા ત્યાં ટ્રેન તીણી વિસલ મારતી ફ્લેગ સ્ટેશનને ‘રામરામ’ કરી આગળ વધી ગઈ. દિલ્હીથી પટણા જતી એક્સપ્રેસની જર્ની ટાઈમટેબલ પ્રમાણે સત્તર કલાકની હતી,

પરંતુ પટણાની પહેલાં પંચાવન કિલોમીટર આગળના ફ્લેંગ સ્ટેશન પર ચિંતને ફોર્સ લેન્ડિંગ કર્યું ત્યારે સફરને ચોવીસ કલાક પૂરા થવા આવ્યા હતા. રસ્તામાં વારેવારે ટાઈમટેબલ જોઈને ઘડિયાળ સાથે મેળવતો હતો ત્યારે સામે બેઠેલા એક મુસાફરથી રહેવાયું નહીં : 'બાબુજી, અમારા બિહારમાં ટ્રેનો બળદગાડાની ગતિએ દોડે છે. ઘડિયાળ કે ટાઈમટેબલ જોવાને બદલે ડબાની બારી બહાર દિવસ છે કે રાત એ જોવાનું હોય... સવારની ટ્રેન સાંજે પહોંચાડે ત્યાં સુધી એ લેટ ન કહેવાય !'

વાતવાતમાં એ જ ઉતારુને તેણે પૂછ્યું કે 'પટણા છેક સાંજે પહોંચાડશે તો ત્યાંથી મને જસરામ જવાની બસ કે બીજું કોઈ વાહન મળશે ખરું ?'

ત્યારે પેલાએ જ તેને શોર્ટકટ ચીંધાડ્યો હતો : 'બાપુજી, જસરામ જવા માટે પટણા સુધી લાંબા થવાની શી જરૂર છે ? રસ્તામાં પીપરિયા નામનું એક ફ્લેંગ સ્ટેશન આવે છે ત્યાં જ ચાલુ ગાડીએ ઊતરી પડજો ને... ત્યાંથી જસરામ પહોંચતાં માંડ અર્ધો કલાક લાગશે.'

શોર્ટકટના એ માર્ગદર્શનથી ચિંતનની મૂંઝવણ ટળી ગઈ હતી. દિવસ આથમતાં પહેલાં ચંદ્રપ્રકાશ ઠાકુરના જસરામ ગામે પહોંચવા માટે ફ્લેંગ સ્ટેશનનું ફોર્સ લેન્ડિંગ ફાવે એવું હતું. તેમાં બીજો પણ એક લાભ હતો. કદાચ દિલ્હીથી કોઈ પોતાનો પીછો કરતું હોય અને આ કે બીજા ડબામાં બેઠું હોય તો આમ અધવચ્ચે ઊતરી જઈને તેને ફોસલાવી શકાય... એટલે તો ફ્લેંગ સ્ટેશન આવ્યું તેની છેલ્લી ઘડી સુધી બીજા ઉતારુઓને ભ્રમમાં રાખવા માટે ચિંતન 'ચાલતી ગાડીએ નથી ઊતરવું' નો ઈરાદો દોહરાવતો રહ્યો હતો અને ટ્રેન ફ્લેંગ સ્ટેશન પરથી પસાર થવા લાગી એટલે એકાએક ઈરાદો બદલ્યો હોય તેમ સામાન સાથે તેણે નીચે ઝંપલાવી દીધું હતું.

ડાબા હાથની હથેળીમાં ખૂંપી ગયેલી પ્લેટફોર્મની કાંકરી ખંખેરતાં ચિંતને જોઈ લીધું તો ગાડીમાંથી ઊતરી પડેલામાં કોઈ શહેરીજન જેવો દેખાતો નહોતો એટલે છુટકારાનો શ્વાસ લઈ આગળ વધ્યો. નહીં ઊભી રહેનારી ટ્રેનને સલામી આપવા માટે ફરકાવેલી લીલી ઝંડી વીંટળતા સાંધાવાળાએ તેની સામે એવી રીતે જોયું કે જાણે ઘણા વખતે કોઈ શહેરી બાબુને પોતાના સ્ટેશને ઊતરતો દીકો હોય.

'કહ્યાં જાવત હૈ, બાબુજી !'ના બિહારી લહેકા સાથે તેણે પૃચ્છા કરી એ ચિંતનને ગમ્યું : નાના ગામના લોકો અજાણ્યાનાંય ખબરઅંતર લે છે, જ્યારે શહેરના તો જાણીતા પણ અજાણ્યા બની જતા હોય છે.

ચિંતને જસરામનું નામ આપ્યું એટલે પેલાએ તેના હાથમાંથી બેંગ ઊંચકી લઈને કહ્યું : 'ચલિયે, આપકો સાઈકલ રિક્ષામેં બિઠવા હૂં.'

સૂટકેસમાં બે જોડી કપડાંથી વિશેષ કોઈ જ જોખમ નહોતું છતાં શહેરના કડવા અનુભવને કારણે સાંધાવાળાના હાથમાં બેંગ સોંપવાનું ચિંતનને સહેજ ખટક્યું. પછી મજૂરીની આશાએ બિચારો મદદ કરતો હશે એવું વિચારી તેને બેંગ ઊંચકવા દીધી.

‘એ હો લલિયા !’ સ્ટેશનના દરવાજા વિનાના ગેટમાંથી બહાર નીકળતાં જ સાંધાવાળાએ સાઈકલ-રિક્ષાવાળાને હાંક મારી : ‘લે, તને તારા ગામની જ સવારી મળી ગઈ.’

રિક્ષાવાળાએ ‘ચલિયે, બાબુજી, જસરામ જાના હૈ ન !’ કહેતાં બેગ ઊંચકી લીધી ત્યારે ચિંતને સાંધાવાળાને મજૂરી આપવા ખિસ્સામાંથી પાકીટ કાઢ્યું.

‘એ કા કરત હો, બાબુજી !’ વાતવાતમાં પૈસા દેખાડતા શહેરી લોકો માટે અચંબો ઉચ્ચારતા સાંધાવાળાએ હસીને કહ્યું : ‘તમે તો અમારા મહેમાન ગણાઓ... આ લલિયાને પચાસ પૈસા વધારે આપી દેજો એટલે મને મજૂરી મળી ગઈ સમજો.’

કહીને તેને જતો જોઈ રહેલા ચિંતનેને ઘડીભર થયું કે સ્વિસ બેન્કના પૈસાથી હોસ્પિટલ તો આવા કોઈ ગામમાં ઊભી કરવી જોઈએ... પણ પછી સાઈકલ-રિક્ષા ચાલુ થવાના ધક્કા સાથે વાસ્તવિકતા સમજાઈ : ‘અહીં શહેરના મોટા ડોક્ટર સેવા આપવા થોડા આવે ?’

‘ભાઈ, રિક્ષા ધીરે ચલાવીશ તો ચાલશે.’ દૂબળાપાતળા રિક્ષાવાળાએ જોર કરીને પેડલ ઘુમાવવા માંડ્યાં ત્યારે ચિંતનેને અનુકંપા જાગી : ‘શું કામ આટલું બધું જોર અજમાવે છે ?’

‘બાબુજી, ઉપર આકાશમાં જુઓ... વાદળાં ઘેરાયાં છે ! વરસાદ તૂટી પડશે તો રિક્ષાના છાપરામાંથીય પાણી આવશે.’

હવે ચિંતનેને ભાન થયું કે ઘડિયાળમાં સવાચાર વાગ્યા હોવા છતાં સાંજ ઢળી ગઈ હોય એવું દેખાતું હતું :

‘જસરામ ગાંવ મેં ચંદરબાબુ કે વહાં જાના હૈ ન, બાબુજી ?’

સાંભળતાં જ ચિંતને ચમક્યો : આને કેમ ખબર પડી ગઈ કે હું ચંદરબાબુ તરીકે ઓળખાતા ચંદ્રપ્રકાશ ઠાકુરને મળવા આવ્યો છું ?

લછમનસિંહમાંથી લલિયા બની ગયેલા રિક્ષાવાળાએ આપમેળે જ એનો ખુલાસો કરી દીધો :

‘બાઢ આને કે બાદ પટણા સે આપ જેસે દો-ચાર અખબારવાલે હમારે ગાંવ આ ગયે. કુછ ફોટુ ખીંચે, કુછ રપટ લિખે ઔર ચલે ગયે.’ કહીને સહજભાવે પૂછ્યું : ‘આપ ભી અખબાર વાલે હૈ ને, બાબુજી ?’

જાણે એની પૃચ્છાએ પોતાની અસલિયત છુપાવવાનું આવરણ આપી દીધું હોય તેમ ચિંતને તરત જ હા ભણી દીધી :

‘હાં, દિલ્હી કે “એક્સપ્રેસ” અખબાર સે આયા હૂં.’

સાંભળીને પેડલ મારતા લલિયાએ ડોક ફેરવી લઈ તેની તરફ જોઈ લીધું. પોતાની સવારી બહુ મહત્વની છે એનો ખ્યાલ આવતાં એણે રિક્ષાની ઝડપ વધારી - જાણે ઝડપથી પહોંચી જઈને ગામલોકોને ખબર આપવા માગતો હોય કે ‘દિલ્હી કે અખબારવાલે બાબુ કો હમ લે આવે ! અબ હમારે ગાંવ કી ખબર અંગ્રેજી અખબારમેં છપેગી !’

વેન્કટ-અંકલ સાથે ‘એક્સપ્રેસ’ના તંત્રીની કારમાં પાછા ફરતાં ચિંતને માન્યું હતું કે પોતાનું કાર્ય હવે અબઘડી સમાપ્ત થઈ જશે. ચંદ્રપ્રકાશ ઠાકુરને રાતે જ મળી લઈશ... પણ જ્યારે

પૂછ્યું કે એમનો ફોન નંબર શું છે ત્યારે એડિટર શ્રીનિવાસને માહિતી આપેલી : એમને મળવું હોય તો તમારે બિહારમાં એમને ગામ જવું પડશે. સોનનદીમાં રેલ આવી તેમાં એમના મતવિસ્તારનાં બાર ગામ તારાજ થઈ ગયાં. ચંદ્રપ્રકાશ ઠાકુર લોકસભા છોડીને આઠ દિવસથી ત્યાં જઈને કામે લાગી ગયા છે.'

‘ચંદરબાબુ આપકો જસરામ મેં મિલેંગે યા નહીં - ક્યા પતા !’ રિક્ષાવાળા લછિયાએ વાત આગળ વધારી : ‘દિવસ-રાત જોયા વગર તેઓ તો ગામલોકોને થાળે પાડવામાં મચી પડ્યા છે. આવા નેતા આજકાલ ક્યાં જોવા મળે છે ? હા, અગાઉ હતા એક જગતનારાયણ-બાબુ...’

નામ સાંભળતાં ચિંતન ટટ્ટાર થયો, પણ ચઢાણવાળો રસ્તો એટલે જોર અજમાવવા લછિયાએ મોં બંધ રાખવું પડ્યું અને ચિંતને જિજ્ઞાસા પર લગામ રાખવી પડી.

‘જગતબાબુ પહલે તો હમારે થે, મગર દિલ્હી જાને કે બાદ વે બડે આદમી બન ગયે ઔર હમારે નહીં રહે.’

વચ્ચે કાદવવાળો રસ્તો આવ્યો એટલે લછિયાએ નીચે ઊતરી પગપાળા સાઈકલ-રિક્ષા ખેંચતાં વધુ માહિતી આપી : ‘બાબુજી, બાઢ કા પાની યહાં તક આયા થા... પૂરા ગાંવ ઘેર લિયા થા !’

ચિંતનનું મન હવે તેની વાતોમાં પરોવાતું નહોતું. ચંદ્રપ્રકાશ ઠાકુરને મળી લેવાની અધીરાઈ વધતી જતી હતી. માતાજીનું મંદિર પસાર કરીને સાઈકલ-રિક્ષા ગામમાં દાખલ થતાં જ પૂરની થપાટો ખાઈને પડી ગયેલાં કાચાં ઘર દેખાવા લાગ્યાં. સાંકડી શેરી વટાવતી લછિયાની રિક્ષા અચાનક એક ઘર પાસે થોભી એટલે ચિંતને માન્યું કે ઊતરવાનું આવ્યું, પણ તેની ધારણા ખોટી ઠરી.

‘બાબુજી, આ ઘર કોનું છે, ખબર છે ?’ કહીને લછિયાએ ફાટેલા પહેરણના ખિસ્સામાંથી બીડી કાઢીને પેટાવી, એટલી વાર રિક્ષાની બહાર ડોકું કાઢીને ચિંતન પેલાએ ચીંધેલા ઘર તરફ કુતૂહલભરે જોતો રહ્યો.

‘બાબુ જગતનારાયણનું ઘર છે, બાબુજી !’

બીડીની ફૂંક મારી લઈને રિક્ષાવાળાએ ઉમેર્યું ત્યારે ચિંતનના મગજમાં ઝબકારો થયો : અરે ! આ તો જગતનારાયણે પેલા કાગળમાં ચીતર્યું છે એવું જ ઘર ! જાણે દેશનેતાઓનાં કૌભાંડ હાથવેંતમાં જ હોય તેમ ચિંતન એકીટશે ઉત્તેજનાભરે ઘરને તાકી રહ્યો હતો ત્યાં લછિયાએ પેડલ મારીને રિક્ષાને આગળ વધારી : ‘ગામનાં અરધાં મકાન પૂરમાં પડી ગયાં, બાબુજી ! પણ અમારા આ મોટા નેતાનું ઘર અડીખમ ઊભું છે.’

‘હવે તો ત્યાં કોઈ નહીં રહેતું હોય ને, લછિયા ?’

‘કોણ રહે, બાબુજી ! જગતબાબુનો એકનો એક બેટો વરસોથી પરદેશમાં વસી ગયો હતો... હવે તો એ પણ નથી રહ્યો. બાબુજી ગુજરી ગયા ત્યારે આનું સ્મારક બનાવવાની વાતો ચાલી હતી, પણ એ વાતો જ રહી.’

ચિંતનને જાણી લેવાની ઇચ્છા થઈ કે ઘરનું કોઈક ધ્યાન તો રાખતું હશે ને ? પણ પૂછવા-ન-પૂછવાની ગડમથલ ચાલી એટલી વારમાં તો રિક્ષાની બેક દબાઈ ગઈ :

‘લો આ ગયા... ચંદરબાબુ કા ઘર !’

મોટા દરવાજાવાળા મકાન પાસે રહેલી રિક્ષામાંથી નીચે ફૂદી પડેલા ચિંતને કપડાં ખંખેરી, વાળ પર દાંતિયો ફેરવતાં જોયું તો રાજપૂત શૈલીનું બાંધકામ ધરાવતું નાની હવેલી જેવું એ ઘર હતું.

‘દરવાજો ખોલો, દિલ્હીથી મહેમાન આવ્યા છે.’

ડેલાની સાંકળ ખખડાવતા લછિયાએ ઊંચા અવાજે સાદ દીધો : ‘ગિરધરજી, દરવાજો ખોલો !’

આ ગિરધરજી કોણ છે એવું પૂછવાનું ચિંતન વિચારે ત્યાર પહેલાં તો ડેલો ઊઘડી ગયો, એટલે સૂટકેસ ઊંચકીને દાખલ થતા લછિયાની પાછળ ખભે બગલથેલો ભરાવીને ચિંતને પણ દોરાવું પડ્યું. દરવાજો ઉઘાડનાર બુઝુર્ગ ગિરધરને જોતાં ચિંતન સમજી ગયો કે એ ઠાકુરનો નોકર હોવો જોઈએ.

‘અરે ! ચંદરબાબુ તો ઘર મેં હું !’

ફળિયામાં ચાર ડગલાં વધીને રિક્ષાવાળો લછિયો થંભી ગયો. ચંદ્રપ્રકાશ ઠાકુર ફળિયા વચ્ચોવચ ખાટલા સામે ખોખા પર ભાણું રાખીને ભોજન કરતા દેખાયા. ચિંતનને સમજાયું નહીં કે એ બપોરનું ભોજન હતું યા રાતનું વાળુ ?

‘બાબુજી, દિલ્હીથી “એક્સપ્રેસ” અખબારના રિપોર્ટરને પિપરિયાથી રિક્ષામાં બેસાડીને લઈ આવ્યો.’ ઊંચી ઓસરી પર ચિંતનની બેગ મૂકી લછિયાએ પોરસ કર્યો ત્યારે ચાલીસેક વરસના યુવાન નેતાએ ચિંતન પર એક દષ્ટિ નાખી મૂક આવકાર આપ્યો. ચંદ્રપ્રકાશ ઠાકુરને પહેલી નજરે જોતાં ચિંતન પ્રભાવિત થયો નહીં. ચોળાચેલા ખાદીના પહેરવેશની જેમ એમનો ચહેરો પણ ચીમળાઈ ગયેલો હતો. બેસી ગયેલા ગાલ અને આઠદસ દિવસની વધેલી દાઢીના કાળા-ધોળા વાળ, પ્રતિભા વિનાની મુખાકૃતિ અને દેશનેતાને છાજે એવા રુઆબનો અભાવ... ચિંતનનો પ્રથમ પ્રતિભાવ એ પડ્યો કે આ માણસ શું કાન્તિ કરી શકવાનો હતો ?

રિક્ષાવાળો લછિયો ચંદરબાબુના ચરણસ્પર્શ કરી ચિંતને આપેલી દસની નોટ લઈ ‘રામ-રામ’ કરીને વિદાય થયો ત્યાં સુધીમાં ગિરધરે ખાટલા સામે મૂકેલી ખુરશીમાં ચિંતન ગોઠવાયો.

‘બોલો, ડૉક્ટર, કેમ આવવું થયું ?’

ચંદ્રપ્રકાશના એ પહેલા જ વાક્યે ચિંતનને ચોંકાવ્યો : ‘પેલાએ રિપોર્ટર તરીકે મારી ઓળખાણ આપી છતાં એમણે મને ડૉક્ટર કહ્યો !’

ગિરધરે ધરેલો પાણીનો ગ્લાસ ગટગટાવી જઈ ચિંતને આંચકો પચાવી જવો પડ્યો.

‘થોડી વાર પહેલાં જ પટણાથી “એક્સપ્રેસ”નો રિપોર્ટર આવી ગયો.’ થાળીમાં હાથ ધોતા ઠાકુરે આડીઅવળી પ્રસ્તાવના વિના સીધી જ શરૂઆત કરીને ગમછાથી હાથ લૂછી પહેરણના ખિસ્સામાંથી એક ચબરખી કાઢી તેના હાથમાં ધરી દીધી.

ચિંતને કાગળની ગડી ખોલીને બે લીટીના સંદેશા પર ઝડપી નજર ફેરવી : 'મુંબઈના યુવાન ડૉક્ટર મળવા આવે છે. અતિ અગત્યની બાબત છે.'

સંદેશો મોકલનારનું નામ નહોતું છતાં ચિંતન સમજી ગયો કે 'એક્સ્પ્રેસ'ના એડિટરે દિલ્હીથી પટણાની ઓફિસ દ્વારા પોતાના પહોંચતા પહેલાં બાતમી પહોંચતી કરી દીધી હતી.

'ચાલો, આપણે અંદર જઈને બેસીએ.' તેના હાથમાંથી કાપલી લઈ તેના ટુકડા કરીને ખાટલા પરથી ઊભા થતા ચંદ્રપ્રકાશ ઠાકુરે ઓસરી તરફ પગ ઉપાડ્યા. ચિંતનને તેમની વર્તણૂક વિચિત્ર લાગી : 'આ માણસને કોઈ ઉત્સાહ કે ઉત્તેજના કેમ જાગતી નથી ?'

રજવાડી ઢબના ફર્નિચરવાળા દીવાનખંડમાં બંને પહોંચ્યા ત્યાં સુધીમાં ગિરધર ચાના બે કપ મૂકી ગયો. જૂના જમાનાની જાહોજલાલીવાળા બેઠકખંડમાં રાચરચીલા સાથે ચંદ્રપ્રકાશની સાદગીનો મેળ ખાતો નહોતો. ફળિયાના ખાટલા કે દીવાનખંડના સોફા વચ્ચે કોઈ જ તફાવત ન હોય તેમ ચંદરબાબુ પલાંઠી લગાવીને બેસી ગયા :

'બોલો, શી અગત્યની બાબત છે, ડૉક્ટર ?'

ચાના બે ઘૂંટ પૂરા કર્યા નથી ત્યાં જ સવાલ ફેંકાયો એટલે ચિંતન થોડો ગૂંચવાયો : શરૂઆત કેમ કરવી ? જગતનારાયણવાળો પત્ર આટલો જલદી તેમને હાથમાં સોંપી દેવાનું અજુગતું લાગ્યું.

'પંદરમી ઓગસ્ટના "એક્સ્પ્રેસ"માં એક અહેવાલ છપાયો હતો.' ચિંતને ગડમથલ વચ્ચે શરૂઆત કરી : 'ભૂતપૂર્વ સંરક્ષણપ્રધાનના પુત્ર સૂરજનારાયણનું જિનીવામાં રહસ્યમય સંજોગોમાં મૃત્યુ થયું એ વાત પહેલી વાર બહાર આવી... અહેવાલના અન્તે એમ પણ લખ્યું હતું કે આ બાબત વધારે તપાસ ચાલુ છે.' કહીને એ અટક્યો, પણ સામેથી કોઈ પૃચ્છા થઈ નહીં એટલે તેણે ઉમેરવું પડ્યું : 'એ અંગે હું તમને મળવા આવ્યો છું.'

પહેલી વાર ચિંતને સામે બેઠેલા યુવાન નેતાના મુખ પર કાંઈક સળવળાટ દેખાયો. ચાનો કપ પૂરો કરી તેણે એટલું જ કહ્યું : 'તમે બોલતા રહો, હું સાંભળું છું.'

'તમારે સાંભળવાનું નથી, ચંદરબાબુ !' ત્વરિત નિર્ણય લઈને ચિંતને બગલથેલામાંથી પરબીડિયું કાઢી તેમના હાથમાં સોંપી દીધું : 'આ વાંચી જાઓ એટલે બધું સમજાઈ જશે.'

કોઈ ઉત્કંઠા ન હોય એટલી ધીરજથી પરબીડિયું હાથમાં લઈ યુવાન નેતાએ અંદરથી કાગળ કાઢ્યો ત્યારે પ્રતિભાવ જોવાની તત્પરતા સાથે ચિંતન ટટ્ટાર થઈ ગયો.

જગતનારાયણે પુત્ર પર લખેલો પત્ર વાંચી તેની સાથે ટાંચણીથી જોડેલા કાગળ પર નજર નાંખી ત્યાં સુધી તો ચંદ્રપ્રકાશના મુખભાવ નિર્લેપ રહ્યા, પરંતુ જોડેલા કાગળ પરનું ચિત્ર જોતાં જ તેમની આંખો ચમકી ઊઠી. ફરી એક વાર પત્રનું લખાણ વાંચ્યું, ફરી એક વાર પેલું ચિત્ર નિહાળ્યું અને ડોક ઊંચી કરીને ચિંતન સામે જોયું ત્યારે એમની સમગ્ર મુખમુદ્રા આક્રમક બની ચૂકી હતી. ચિંતનને તેમની આંખોમાં પ્રથમ વાર કાંતિની જ્વાળા ભભૂકતી જોવા મળી.

તેણે અચાનક હાથ લંબાવ્યો ત્યારે ચિંતને માન્યું કે તેઓ હાથ મિલાવવા માગે છે, પરંતુ પંજાને બદલે હાથનો પોંચો ધર્યો ત્યારે એ ગૂંચવાઈ ગયો.

‘ડૉક્ટર, મારા હાથ પર ચૂંટી ખણો તો !’ એમની એ ચેષ્ટા સમજાતી ન હોય તેમ ચિંતન વિમાસણમાં બેસી રહ્યો ત્યારે યુવાન નેતાએ સમજાવ્યું :

‘હું એ નક્કી કરવા માગું છું કે આ સ્વપ્ન તો નથી જોઈ રહ્યો ને ?’ ચંદ્રપ્રકાશે ઘૂંટેલા અવાજે સમજાવ્યું : ‘ડૉક્ટર, તમને આ ચીજ ક્યાંથી હાથ લાગી એ હું પૂછતો નથી... પણ એટલું જરૂર કહીશ કે રાજકીય કારકિર્દીના અજંપાનો અન્ત આવે એવું કાંઈક તમે લઈ આવ્યા છો... મારું એ સપનું સાકાર કરવા માટે જરૂર પડે તો મારું બલિદાન પણ આપી દઈશ !’

‘પરંતુ, ચંદરબાબુ, હજુ એ દસ્તાવેજો તમારા હાથમાં આવ્યા છે ક્યાં ?’

‘તમારું કામ પૂરું થયું, ડૉક્ટર !’ હાથ લંબાવી, ચિંતનના પંજામાં પોતાનો પાતળો હાથ આપ્યો : ‘મને તમારું સરનામું આપીને હવે તમે અહીંથી રવાના થઈ જાઓ.’

ત્યારે ચિંતનની આંખો અચંબાથી પહોળી થઈ ગઈ : ‘બસ, આ માણસ મને આટલી જલદી રજા આપી દેવા માગે છે ! દસ્તાવેજ હાથ કર્યા પછી પોતે શું કરવા માગે છે એની વાત સુધ્ધાં ઉચ્ચારતા નથી ! એમનો ઈરાદો શો છે ?’

‘ડૉક્ટર, તમે સાંભળ્યું નહીં !’ ચંદ્રપ્રકાશના અવાજમાં તાકીદની ધાર હતી : ‘તમારું સરનામું આપીને સત્વર રવાના થઈ જાઓ એમાં જ તમારી સલામતી છે... જોઈએ તો પટણા પહોંચીને રાત રોકાજો, પણ હું તમને અહીં તો કોઈની નજરે નહીં ચડવા દઉં !’

કહીને તેઓ પોતે જ ઊભા થઈ ગયા. ચિંતન પાસેથી એનાં નામ-સરનામું લઈ, હાથમાં એની સૂટકેસ પકડાવીને એવી રીતે વિદાય કરી દીધો, જાણે ગરજ સરી એટલે ચિંતન એમનો વેરી થઈ ગયો હોય !

□

ત્રીસ ઓગસ્ટ ઓગણીસસો એક્યાશીની સવારના સવા દસ વાગ્યે શિવાજી પાર્ક પાસેના હોલમાં બેસવા માટે એક પણ ખુરશી ખાલી રહી નહોતી. તુલસીની સગાઈનો અવસર જ એવો હતો કે કે.જી.એમ. હોસ્પિટલનાં સૌને સામેલ થવાનો ઉત્સાહ જાગે. એટલું ઓછું હોય તેમ તુલસીની સગાઈ કોની સાથે થવાની એની પાંચસાત અંગત વ્યક્તિઓ સિવાય કોઈને જાણ નહોતી. એટલે સગાઈના અવસરમાં સામેલ થનારાના ઉત્સાહમાં ઉત્કંઠા પણ ભળી હતી. કેટલાંકને આ પ્રકારની ગુપ્તતા બહુ વિચિત્ર લાગતી હતી. કોઈ એને અવ્યવહારુ પણ ગણાવી હતી : 'તુલસી સગાઈ કરવાની જ છે પછી કોની સાથે સગાઈ થવાની એ વાત જાહેર નહિ કરવાનો શો અર્થ ? અર્ધી વાત છાની રાખીને લોકોને સાચાખોટા તર્ક કરવાની તક શું કામ આપવી જોઈએ ?'

બન્યું પણ એમ જ... પચીસમીએ ડીનસાહેબ દ્વારા હોસ્પિટલના સ્ટાફમાં તુલસીની સગાઈનો સર્ક્યુલર ફરવા લાગ્યો ત્યાં જ એની ચર્ચા ચાલુ થઈ ગઈ હતી. સૌકોઈ તુલસીને પૂછી લેવા માગતાં હતાં કે તારો ભાવિ ભરથાર કોણ છે. ચિંતન સિવાય બીજો કોઈ તો હોય જ નહીં, છતાં કોની સાથે સગાઈ થવાની એ છાનું શું કામ રાખ્યું ? - આવું કાંઈક પૂછીને તુલસીને ચીડવવાની ચટપટી જાગી હતી, પણ તુલસી તો એ જ દિવસથી અઠવાડિયાની રજા પર ઊતરી ગઈ હતી ! એટલે કૌતુકના માર્યા અરસપરસ ચર્ચા કરીને સૌ તર્કના પતંગ ચગાવતાં રહ્યાં :

‘મને તો લાગે છે, ચિંતન-તુલસી વચ્ચે કાંઈક ખટરાગ જાગ્યો છે.’

‘એટલે જ પ્રેમભગ્ન થયેલો ચિંતન હોસ્પિટલના કામે દિલ્હી જવાનું કહી થોડા દિવસ બહાર ચાલ્યો ગયો હશે.’

‘એ વાતમાં કાંઈ દમ નથી. તુલસી જાણે છે કે તેની બેહોશીમાં ચિંતને તેને માટે કેવું આકરું તપ કર્યું હતું. તુલસી જેવી સંસ્કારી છોકરી ચિંતનને છેલ દે જ નહીં.’

‘પરંતુ ડૉક્ટર શ્રીકાન્તની પત્ની સુરુચિના આપઘાત પછી પરિસ્થિતિ પલટાઈ ગઈ એનો તમે કેમ વિચાર કરતા નથી ? થોડા દિવસ પહેલાં શ્રીકાન્તની બહેનને મેં હોસ્પિટલમાંથી તુલસી સાથે બહાર નીકળતાં જોયેલી. બનવાજોગ છે કે શ્રીકાન્ત-તુલસીનું સગપણ ફરી સંધાઈ ગયું હોય.’

‘તો પછી સગાઈની વિધિ શું કામ ? બંનેને પરણી જતાં કોણ રોકે છે ?’

એકબે વાર તો અંદરઅંદરની ચર્ચાએ ઉગ્ર સ્વરૂપ પણ ધારણ કરી લીધું. તુલસી કોની જીવનસાથી બનવી જોઈએ એ નક્કી કરવાનું પોતાના હાથમાં હોય તેમ બે પક્ષ પણ પડી ગયા ! થોડાક એવા નીકળ્યા જેમણે શ્રીકાન્ત-તુલસીની સગાઈ માટે તરફેણ કરી : ‘શ્રીકાન્તે સગાઈ તોડી નાખી હતી એ કબૂલ, પણ એની જગ્યાએ બીજો ડૉક્ટર હોત તો એય એવું જ કરત. કોમા પેશન્ટ ક્યારેય ભાનમાં આવતાં નથી, છતાં શ્રીકાન્તે એક વરસ વાટ જોઈ. પોતે જજસાહેબનો પુત્ર અને જાતે ડૉક્ટર હોવા છતાં સાધારણ કુટુંબની નર્સ કન્યા પર પસંદગી ઉતારી એટલો ઉદાર તો શ્રીકાન્ત હતો જ ને...?’

પરંતુ આવી દલીલનું ખંડન કરનારા બહુમતીમાં હતા : ‘એમાં ઉદારતા શેની ? તુલસી જેવી સુશીલ, સંસ્કારી અને ચારિત્ર્યશીલ કન્યા આજકાલ કેટલી મળે ? શ્રીકાન્ત ડૉક્ટરે જ સામે ચાલીને માગું નાખેલું અને ડીનસાહેબે વચ્ચે રહીને સગાઈ ગોઠવી આપેલી... બળાત્કારના પ્રયાસથી તુલસી બેહોશ બની ગઈ એટલે ત્યજી દીધી અને હવે પાંચ વરસના દામ્પત્યજીવન પછી પત્ની આપઘાત કરીને મરી-પરવારી એટલે ફરી તુલસી વહાલી લાગવા માંડી ? તુલસીને સ્વમાન જેવું કાંઈ હોય તો તેણે આવું સમાધાન સ્વીકારવું જ ન જોઈએ.’

‘એ સ્વીકારે તોપણ શ્રીકાન્ત સાથેની સગાઈમાં આપણે જવું જ ન જોઈએ.’

આ મુદ્દો આવ્યો એટલે કોઈકે એવો તર્ક ઉપજાવી કાઢ્યો : ‘હવે સમજાય છે કે મુરતિયાનું નામ શું કામ છાનું રાખ્યું ! જાહેર થઈ જાય તો ઘણાં વેવિશાળમાં હાજર જ ન રહે !’

સત્તાવીસમીએ ચિંતન અચાનક હોસ્પિટલની ડ્યૂટી પર હાજર થયો ત્યારે સૌ તેની પાછળ પડી ગયાં : ‘અહીં તમારી ગેરહાજરીમાં શું રંધાઈ ગયું એની તમને જાણ છે ને ?’ તેના જવાબમાં ચિંતને કહેલું : ‘રંધાઈ ગયું હોય તો વાંધો નથી, બફાઈ નથી ગયું ને ?’

‘પણ તુલસીની સગાઈ તમારા સિવાય કોઈની સાથે થાય એ અમે માનતાં જ નથી.’

‘મારા-તમારા માનવાથી શો ફેર પડે છે ? આખરે સગાઈ તો તુલસીએ જ કરવાની છે ને ?’

‘સાંભળ્યું છે કે તુલસી આજકાલ તમારા ઘરમાં રહેતી નથી ?’

‘એનું પોતાનું ઘર છે એટલે ત્યાં રહે એમાં ખોટું શું છે ?’

સવાલના જવાબ ચિંતન સવાલથી જ આપતો રહ્યો ત્યારે કોઈએ પૂછી લીધું : ‘આજકાલ

તુલસી રજા પર ઊતરી ગઈ એનું કારણ પણ સમજાતું નથી. શું સગાઈ પછી તે નર્સની સર્વિસ છોડી દેશે ?

‘સર્વિસ શું કામ છોડે ? જેની સગાઈ થવાની હોય તેણે તૈયારી તો કરવી જોઈએ ને ? કપડાંની ખરીદી કરવાની હોય, દાગીના ઘડાવવાના હોય...’

‘તુલસી એકલી જ આ બધું કરે છે ?’

‘ના, એની સાથે શ્રીકાન્તભાઈની બહેન જાય છે ને !’

તેના આ જવાબમાં તુલસીની સગાઈ કોની સાથે થવાની છે એનો જવાબ મળી ગયો હોય તેમ સૌ મનોમન અનુમાન કરીને ચૂપ થઈ ગયાં હતાં, પણ ચિંતન મનોમન મૂંઝવણ અનુભવતો હતો.

‘સર, લોકો પૂછીપૂછીને તંગ કરે છે એના કરતાં જે છે એ જાહેર કરી દો ને ! સૌને શાંતિ તો થઈ જાય !’

‘તારા કરતાં મને બધાં વધારે તંગ કરે છે, ચિંતન !’ ડીનસાહેબ પાસે જવાબ હાજર હતો : ‘શ્રીકાન્તનો આગ્રહ હતો કે સગાઈપ્રસંગે જ નામ જાહેર કરવું. તારી ગેરહાજરીમાં અમે એ પ્રસ્તાવ સ્વીકારી લીધો એટલે હવે પીછેહઠ કેમ કરાય ?’

અને એટલે જ સગાઈપ્રસંગે શિવાજી પાર્ક પાસેના હોલની બધી જ ખુરશીઓ ભરાઈ ગઈ હતી. મોડા આવનારાં જ્યાં જગ્યા મળી ત્યાં ઊભાં રહી ગયાં હતાં. દરેકના મનમાં ઉત્સાહ કરતાં ઉત્કંઠા વધારે ઊછળતી હતી : ત્યાં જતાંવેત જ આપોઆપ રહસ્યસ્ફોટ થઈ જશે એવું માનીને આવેલાંની ગણતરી પણ ખોટી ઠરી હતી, કારણ કે ફૂલોથી શણગારેલા સ્ટેજ પર ચિંતન અને શ્રીકાન્ત બંને હાજર હતા !

2, 81, 128

સ્ટેજની વચ્ચોવચ ગોઠવેલી ચાર ખુરશીમાં ડીન શ્રીવાસ્તવ અને ડૉક્ટર પંડ્યા સજોડે બેઠા હતા. તુલસીને પુત્રી તરીકે અપનાવનાર પંડ્યાસાહેબ અને સુલોચનાબહેનની બાજુમાં તુલસી બેસે એ બરાબર હતું, પણ તુલસીની બાજુમાં શ્રીકાન્તની બહેન શ્રુતિ અને બનેલી વિશેષને ગોઠવાઈ ગયેલાં જોઈ કેટલાંકને કૌતુક થયું હતું : ‘એ બંને ત્યાં કેમ બેસી ગયાં ?’

એ જ રીતે ડીનસાહેબની પત્નીની બાજુમાં બેઠેલાં યશોદાબહેનની પડખે ચિંતનને બદલે શ્રીકાન્તને જોઈ સૌને નવાઈ ઊપજી હતી : ‘ચિંતનને સાવ છેવાડે શું કામ બેસવું જોઈએ ? એને પણ સ્વમાન જેવું કાંઈ છે કે નહીં ?’

તુલસીની સગાઈ જેની સાથે થવાની હોય એ બેમાંથી એકે હાજર રહેવું જોઈએ તેને બદલે શ્રીકાન્ત-ચિંતન બંનેની હાજરીએ સૌને અચરજ જગાડ્યું, એના કરતાં વધારે આશ્ચર્ય તો એ થયું કે બંને એકસરખા જ ધીર-ગંભીર અને સ્વસ્થ દેખાતા હતા અને પેલી તુલસી વારેવારે ત્રાંસી નજરે એ તરફ જોઈને આંખો પર પાંપણ ઢાળી દેતી હતી ત્યારે સમજાતું નહોતું કે બેમાંથી કોની સાથે નજર મિલાવી રહી છે ?

‘હવે સૌ પોતપોતાની ઘડિયાળ મિલાવો !’

માઈક સામે આવીને ડીન શ્રીવાસ્તવે કહ્યું ત્યારે સૌની નજર પહેલાં એમના પર અને પછી પોતપોતાને કાંડે બાંધેલી ઘડિયાળ પર દોડી ગઈ.

‘મારી ઘડિયાળ તો રેડિયો ટાઈમ ચાલે છે અને તેમાં દસ ને બત્રીસ મિનિટ થઈ છે.’ કહીને ડીનસાહેબ મલક્યા : ‘દરેકની ઘડિયાળ ટાઈમસર ન હોય એ સમજી શકાય એવું છે. આ તો મારે એટલા માટે કહેવું પડ્યું કે સગાઈનું શુભમુહૂર્ત દસને તેત્રીસ મિનિટનું છે... અને અહીં લાગતાં-વળગતાં સૌ હાજર છે.’

ત્યારે તુલસીની નજર ચિંતનની બાજુમાં પડેલી ખાલી ખુરશી પર ગઈ. લાગતાંવળગતાં સૌ હાજર થઈ ગયાં હતાં પણ મોટોભાઈ મુકુન્દ ધરાર ન આવ્યો. પોતે જાતે ખાર-દાંડાના એના ઘરે કહેવા ગઈ હતી કે ‘ભાઈ-ભાભી, હવે હું આપણા બ્લૉકમાં રહેવા આવી ગઈ છું. તમે બંનેય ત્યાં આવી જાઓ. મારી સગાઈમાં હાજરી આપે એવું લોહીની સગાઈ ધરાવતું બીજું સ્વજન કોણ છે, મોટાભાઈ ?’

પરંતુ ભાઈની પહેલાં ભાભીએ જ નિમંત્રણ નકારી કાઢ્યું હતું : ‘નણંદભા, પહેલી વાર પણ આમ જ બધું જાતે પાકું કરીને માત્ર શોભામાં અભિવૃદ્ધિ કરવા અમને બોલાવ્યાં હતાં અને અમે આવ્યાં નહોતાં, છતાં બીજી વાર પણ બધું ગોઠવાઈ ગયા પછી આ ભાઈ-ભાભી યાદ આવ્યાં ? પહેલી વારની જેમ અમે બીજી વાર પણ નથી આવતાં, જાઓ...’ કહીને ભાભીએ વધારામાં સંભળાવ્યું હતું : ‘કદાચ બે વખત ભૂલ કર્યા પછી ડહાપણ આવે અને ત્રીજી વાર સગાઈ કરવી પડે તો પહેલેથી સલાહ માગવા આવજો !’

તેના એ છેલ્લા વાક્યે તુલસીના રૂંદેરૂંદે ઝાળ લગાડી દીધી હતી. ભાભી સગર્ભા ન હોત તો એના ગાલ પર તમાચો ચોડી દીધો હોત. ગુસ્સાથી લાલચોળ થયેલી તુલસી હવે ક્યારેય ભાઈ-ભાભીને નહીં વતાવવાનું નક્કી કરીને પાછી ફરી ગઈ હતી... પણ સગાઈના આગલા દિવસે મુકુન્દભાઈને બેન્ક પર ફોન જોડ્યા વગર રહી શકી નહીં : ‘મોટાભાઈ, ભાભીનું બોલ્યું યાદ રાખીને હું તમને ભૂલી જવા માગતી હતી. હું ફરી કહું છું, તમે તો કાલે આવશો ને ?’ કહેતી એ ગળગળી બની ગયેલી : ‘આખરે તો આપણી લોહીની સગાઈ છે, મોટાભાઈ !’

‘હું જોઉં છું, તુલસી !’ તેનો અવાજ પણ રૂંધાતો હોય તેમ મુકુન્દે ‘હાજર રહેવાનો પ્રયત્ન કરીશ’ કહીને ફોન મૂકી દીધો હતો.

આખરે ભાભીએ ભાઈને પ્રયત્ન ન કરવા દીધો - એવો નિઃશ્વાસ નાખતી તુલસીએ ખાલી ખુરશી પરથી નજર પાછી વાળી લીધી ત્યારે માઈક સામે ડૉક્ટર પંડ્યાસાહેબ ઉપસ્થિત થઈ ચૂક્યા હતા.

‘અહીં પધારેલાં સર્વ મહેમાનો !’ એમણે શરૂઆત કરી એટલે સૌ તુલસીના જીવનસાથીનું નામ સાંભળવાની તત્પરતાથી ટકાર થઈ ગયાં.

‘મારી એકની એક પુત્રીનું નામ પહેલાં રીટા હતું.’

બોલતાં કંઈ રૂંધાચો એટલે પંડ્યાસાહેબ અટક્યા ત્યારે પાછળ બેઠેલાં એમનાં પત્નીએ આછી ધુજારી અનુભવી : અત્યારે એમણે રીટાનો ઉલ્લેખ શા માટે કરવો જોઈએ ?

‘હવે અમે પુત્રીનું નામ બદલીને તુલસી રાખ્યું છે.’ બોલતાં પંડ્યાસાહેબે વાત્સલ્યભાવે તુલસી તરફ દ્રષ્ટિ કરી લીધી : ‘મારી આ કન્યાના વેવિશાળપ્રસંગે તમે સૌ આવ્યાં એ બદલ હાર્દિક સ્વાગત કરીને હું તુલસીનો હાથ એવી વ્યક્તિના હાથમાં સોંપું છું જે એક ખાનદાન કુટુંબનો સુપુત્ર છે અને સંજોગોવશાત્ એના પિતા હાજર નહીં હોવાથી એના પિતાના ભાઈનું સ્થાન આપણા ડીનસાહેબે સ્વીકાર્યું છે.’

એમના શબ્દેશબ્દે હાજર રહેલાં સૌની ઉત્કંઠા તીવ્ર બનતી ગઈ અને પંડ્યાસાહેબ તુલસીની પાસે જઈ, એનો હાથ પકડી માઈક પાસે લઈ આવ્યા ત્યારે તો શ્વાસ થંભી જાય એવી પરાકાષ્ઠા સર્જાઈ ગઈ.

તુલસીની બાજુમાં ઊભેલા ડૉક્ટર પંડ્યાએ પોતાની જમણી તરફ નજર નાખી ત્યારે શ્રીકાન્ત મલક્યો, પણ તેની બાજુમાં બેઠેલા ચિંતને ગરદન ઝુકાવી દેવી પડી. શ્રીકાન્તની બીજી બાજુ બેઠેલાં યશોદાબહેને તેના ખભા પર હાથ મૂકીને ઊભા થવા કહ્યું ત્યારે સૌના શ્વાસ અધ્ધર થઈ ગયા. શ્રીકાન્ત સાથે તુલસીની સગાઈ જાહેર થાય એ પહેલાં હોલ છોડી જવા માટે આઠ-દસ જણાં તો ખુરશીમાંથી ઊભાં પણ થઈ ગયાં.

ત્યાં ખુરશીમાંથી ઊભા થઈ ચૂકેલા શ્રીકાન્તે સૌની સામે એક દ્રષ્ટિ નાખી ચિંતનનો હાથ પકડી લઈ તેને ઊભો કર્યો ત્યારે ઘડીભર તો સૌ વિમોહમાં પડી ગયાં : આ શું ચાલી રહ્યું છે ?

હર્ષ અને રોમાંચનો ભાર જીરવી શકતો ન હોય તેમ શ્રીકાન્તનો દોર્યો ચિંતન માઈક પાસે પહોંચ્યો ત્યાં જ તુલસીની નજર સાથે તેની નજર ટકરાઈ. ધબકતાં હૃદયે બંનેએ સ્મિતની આપલે કરી અને એટલો ઇશારો પૂરતો હોય તેમ તાળીઓના ગડગડાટથી ખંડ ગુંજી ઊઠ્યો !

‘કન્યાના પિતાની જેમ બે શબ્દ બોલવાનો મોકો વરના મોટાભાઈને પણ મળવો જોઈએ.’ માઈક પોતાના તરફ ખેંચી, લોકોની તાળીઓના પડઘા શમી જાય ત્યાં સુધી રાહ જોઈને હર્ષ-છલકાતા હૈયે અને લાગણીભીના કંઠે શ્રીકાન્તે કહ્યું :

‘ડૉક્ટર પંડ્યાસાહેબ તુલસીના પિતા તો હજુ હમણાં થયા, પણ ચિંતનના મોટાભાઈના સ્થાને તો યશોદામાસીએ મને વરસો પહેલાં સ્થાપી દીધો હતો.’

આટલું બોલીને એણે યશોદામાસી તરફ જોઈ લીધું ત્યારે કેટલાંક તરફથી તેના એ નિવેદનને તાળીઓ મળી.

‘અત્યારે ચિંતન અને તુલસીની જાહેરમાં સગાઈ થઈ રહી છે, પરંતુ એ બંને આપણાથી ખાનગીમાં જિનીવાના સૌંદર્યધામમાં સગાઈના બંધનમાં જકડાઈને જ ઈન્ડિયા પાછાં આવ્યાં હતાં...’ કહી પેન્ટના ખિસ્સામાંથી વીંટીની નાનકડી ડબી કાઢીને ચિંતનના હાથમાં સોંપી દેતાં ઉમેર્યું :

‘હવે ચિંતન આલ્પસપર્વત પરનું એ દશ્ય ફરી આપણી સમક્ષ જીવંત કરે એવી તમારા-મારા તરફથી એને આજ્ઞા આપું છું.’

કહીને ચિંતનના વાંસામાં તેણે હોંશભેર ધબ્બો માર્યો ત્યારે પુરુષ હોવા છતાં વડીલોની હાજરીને લીધે એ શરમથી બેવડ વળી ગયો. પાંચસો-છસો પરિચિતો પોતાને એકીટશે તાકી રહ્યાનું ભાન થતાં તેણે હિંમત એકઠી કરીને તેણે ટટ્ટાર થવું પડ્યું. ઘડીભર નેત્રો બીડી દઈ પોતાના અને તુલસીના પિતાનું સ્મરણ કરી લીધું, પછી તુલસી તરફ આગળ વધી. તેનો જમણો હાથ હાથમાં લઈ, તેની નજરમાં નજર પરોવી લઈ, સગાં-સ્નેહીઓની સાક્ષીએ સગાઈની અંગૂઠી તેની આંગળીમાં પહેરાવી દીધી અને તાળીઓની વધાઈથી ફરી ખંડ ધ્રુજી ઊઠ્યો. ડૉક્ટર પંડ્યાએ ચિંતન-તુલસીને પોતાના પડખામાં લઈ લીધાં, પછી ચિંતનને શ્રીકાન્તે બાથમાં ભીંસ્યો અને તુલસી યશોદામાસીની છાતીસરસી ચંપાઈ ગઈ. વિરોધીઓને પણ વહાલ જગાવે એવાં મિલન-દેશ્યો ભજવાઈ રહ્યાં હતાં ત્યાં માઈક પરથી ડીનસાહેબનો અવાજ સંભળાયો :

‘આજના આ શુભ અવસરની ખુશાલીમાં અલ્પાહાર લઈને સૌ છૂટી પડીએ એ પહેલાં મારે એક અતિમહત્ત્વની જાહેરાત કરવાની છે.’

સાંભળતાં જ ખંડમાં ફરી ઉત્કંઠાની સ્તબ્ધતા છવાઈ ગઈ. કેટલાંકે માન્યું કે સગાઈ બાબતમાં ચિંતનનું નામ છેક સુધી ગુપ્ત રાખવા માટેનો કોઈ ખુલાસો ડીનસાહેબ કરવાના હશે.

‘ઘણાં મને પૂછતાં હતાં કે ચિંતન હોસ્પિટલના કયા કામસર દિલ્હી ગયો છે, પરંતુ ત્યારે હું કોઈને સાચો જવાબ આપી શકું તેમ નહોતો, જે હવે તમારી સૌની સમક્ષ જાહેર કરી દેવા માગું છું.’

કહીને તેણે ચિંતન તરફ નજર નાખી લીધી. ત્યારે ચિંતનના મુખ પર પોતે ધાર્યા હતા તેવા મુખભાવ જોવા મળ્યા : દિલ્હીની કઈ વાત તમે જાહેર કરી દેવા માગો છો, સર ?

સાંભળનારાંની ઉત્કંઠા વધારવા માટે થોડી વાર અટકીને તેઓ શ્રોતાઓને નીરખતાં રહ્યાં, પછી સર્વેની અધીરાઈ તીવ્ર બની જોયેલી જોઈને આગળ વધ્યા :

‘એ વાત છે આ શહેરને મળનારું અતિ અદ્યતન ન્યુરોલોજી રિસર્ચ સેન્ટર ! સ્વિત્ઝરલેન્ડના નિવાસ દરમ્યાન આપણાં આ યુવાન-યુવતીએ ત્યાંની સામાજિક સંસ્થાઓ પર એવી સારી છાપ પાડી કે મુંબઈને જેની અત્યંત આવશ્યકતા છે એવું એક ન્યુરોલોજિકલ રિસર્ચ સેન્ટર ખોલવા માટે આશરે પચીસ કરોડ રૂપિયાની સહાયનું વચન પણ મેળવતાં આવ્યાં છે.’

પચીસ કરોડની રકમે બધાંને એવાં તો પ્રભાવિત કરી દીધાં કે ડીનસાહેબની જાહેરાતને વધાવી લેવા માટે તાળીઓ પાડવાનુંય થોડી વાર માટે સૌ વીસરી ગયાં અને પંડ્યાસાહેબે પહેલ કરી ત્યારે બે મિનિટ સુધી તાળીઓ વાગતી જ રહી.

‘આ રિસર્ચ સેન્ટરને મહાન રશિયન ન્યુરોલોજિસ્ટ ડૉક્ટર લીઓ ગોર્કીનું નામ આપવાનું નક્કી થયું છે અને જગતના સર્વશ્રેષ્ઠ મગજનિષ્ણાતોએ તેમાં સહકાર આપવાની ઉદારતા દર્શાવી છે.’

‘આમાં દિલ્હીની વાત કેમ ન આવી ?’

ઉપસ્થિતોમાંથી કોઈ ડૉક્ટરે વચ્ચે સવાલ કર્યો એટલે ડીનસાહેબ સામો હાથ ઊંચો કરતા હસી પડ્યા :

‘એ વાત હવે આવે છે.... દિલ્હી જઈ આવીને ચિંતન આ પ્રોજેક્ટ માટેની સરકારી વિધિ સમજી આવ્યો છે. હવે એ કાર્યને આગળ ધપાવવાની જવાબદારી આપણી હોસ્પિટલના ન્યુરોલોજિસ્ટ ડૉક્ટર સુમનરાય પંડ્યાએ ઉપાડી લીધી છે.’

ડીનસાહેબે જિનીવાથી આવનારી નાણાંસહાય સાથે પોતાના દિલ્હીગમનની વાતને સિફતથી સાંકળી લીધી એ માટે ચિંતન મનોમન એમની વ્યવહારકુશળતા પર હરખાતો હતો ત્યાં...

‘સાથોસાથ બીજી પણ એક જાહેરાત કરી દઉં.’ પૂરું કરતાં પહેલાં ડીનસાહેબે ઉમેર્યું : ‘પરમ દિવસે પહેલી તારીખથી હાર્ટ-સ્પેશ્યાલિસ્ટ ડૉક્ટર શ્રીકાન્ત દીક્ષિત ફરી આપણી હોસ્પિટલમાં જોડાઈ જઈને ઈન્ટેન્સિવ કેર યુનિટનો ચાર્જ સંભાળી લેવાના છે.’

કહીને જેવા ડીનસાહેબ માઈક પાસેથી ખસ્યા કે તુલસી-ચિંતનને વધાઈ આપવા માટે કેટલાંક સ્ટેજ તરફ ધસી આવ્યાં, જેમાં સોથી મોખરે હતી ડિસોઝા !

એક હાથમાં ગુલદસ્તો અને બીજા હાથે બેબીને ઊંચકીને આવેલી ડિસોઝા આવેશમાં તુલસીને બાઝી પડી : ‘સિસ્ટર ગોસ્વામી ! રિઅલી યૂ આર વેરી લકી !’ કહી તેના જાડા હોઠથી તુલસીના બંને ગાલ પર બેચાર કિસ ચોડી દીધી : ‘સમજાતું નથી, તમારા બેમાંથી કોણ ખાટી ગયું...’ ગદ્ગદ અવાજે એ કહેવા લાગી : ‘બાકી એટલું તો કહેવું પડે કે આજના જમાનામાં તુલસીઓ કદાચ મળી આવે, પણ ચિંતન તો એક અને અજોડ છે !’

‘મારી નિંદા કરનારું એ છે કોણ ?’ કાન પર ડિસોઝાની પ્રશંસા અફળાઈ એટલે શ્રીકાન્ત સાથે વાતો કરતા ચિંતને પીઠ ફેરવી ડિસોઝા સાથે હાથ મિલાવ્યા : ‘તુલસીને બૂકે અને મને કંઈ નહીં ?’

‘તને !’ કહેતી ડિસોઝાએ તેના મોં પર પોતાના બંને હાથ દાબી દીધા : ‘ચિંતન ! તને બૂકે નહીં પણ બકી આપું છું.’ કહી સાચેસાચ ડિસોઝાએ ચિંતનના હોઠ ચૂમી લીધા.

‘અરે-અરે !’ લિપસ્ટિકથી હોઠ લૂછતા ચિંતને તુલસી સામે જોઈ લઈ ડિસોઝાને મીઠો ઠપકો સંભળાવ્યો : ‘હજુ તો હમણાં સગાઈ થઈ ત્યાં જ અમારી વચ્ચે તકરાર કરાવવા માગો છો ?’

‘તકરાર તો તમારી સાથે અમારે કરવી છે, ચિંતનભાઈ !’ કહેતી શ્રીકાન્તની બહેન તેના એક્ટર વરની સાથે વચ્ચે ઘૂસી આવી : ‘આટલો શાનદાર સગાઈ-સમારંભ છતાં એક પણ ફોટોગ્રાફર ન મળે !’

એ એટલું બોલે ત્યાં જ વિશેષ કેમેરાની ચાંપ દાબી ફોટા ઝડપવા માંડ્યા.

‘તુલસીભાભીને શણગારતાં મને બે કલાક લાગ્યા છતાં તમારા મોંમાંથી તારીફના બે બોલ પણ સાંભળવા ન મળે ?’

‘કોની તારીફ કરું, શ્રુતિ - તારી કે તુલસીની ?’

ત્યાં પાછળથી કોઈકનો અવાજ આવ્યો :

‘તારીફ કરવી હોય તો આઈસ્ક્રીમની કરો.’

આઈસ્ક્રીમની બે પ્લેટ સાથે આવેલા શ્રીકાન્તે તુલસી-ચિંતન તરફ હાથ લંબાવ્યા :
‘લો, પહેલાં તમે બંને મોં મીઠું કરો.’

ત્યારે તુલસીની પાંપણ નીચી ઢળી ગઈ. ઘણી વાર સુધી તુલસીએ પાંપણ ઊંચકી નહીં કે પ્લેટ લેવા હાથ લંબાવ્યો નહીં ત્યારે શ્રીકાન્તે કહેવું પડ્યું : ‘યશોદામાસી તો પોરસ કરતાં હતાં કે મારી વહુ બહુ આજ્ઞાકિત છે... હવે મારે ફરિયાદ કરવી પડશે કે તમારી વહુ જેઠની આજ્ઞા તો શું વિનંતી પણ માથે ચડાવતી નથી.’

સાંભળીને આંચકા સાથે તુલસીની આંખો પરથી પાંપણના પડદા ઊંચકાઈ ગયા. ક્ષણ-બે-ક્ષણ નજર મળી-ન-મેળી ત્યાં ધ્રૂજતા હાથે પ્લેટ લઈને આડું જોઈ જવા માટે તુલસીએ ગરદન ફેરવી લીધી અને ત્યાં જ તેની નજર સ્ટેજ પાસે ઊભેલા મુકુન્દ પર પડી.

‘મોટાભાઈ !’ કહેતી બધા વચ્ચેથી રસ્તો કાપી તુલસી આઈસ્ક્રીમની પ્લેટ સાથે મુકુન્દ પાસે પહોંચી ગઈ : ‘તમે ક્યારે આવ્યા, મુકુન્દભાઈ ?’

ભાઈબહેન થોડીવાર પરસ્પરને જોતાં રહ્યાં.

‘આવ્યો તો હતો શરૂઆતથી જ, પણ...’

‘મેં તમારા માટે એક ખુરશી પણ મુકાવી હતી, મોટાભાઈ !’

‘ત્યાં ખુરશી પર બધાંની વચ્ચે હું શું મોં લઈને બેસું, તુલસી ?’ ધ્રૂજતા હોઠે મુકુન્દ કહી રહ્યો હતો : ‘આટલાં બધાં પરાયાં તારા પોતાનાં જેવાં થઈ ગયાં ત્યારે હું તારો પોતાનો એકનો એક ભાઈ આઘો જ રહ્યો !’

‘મોટાભાઈ, તમે આવ્યા એ જ મારા માટે બહુ થઈ ગયું !’ તુલસી ગદ્ગદ થતી બોલી ગઈ : ‘અત્યારથી તમને કહી રાખું છું : કન્યાદાન ભલે પંડ્યાસાહેબ અને આન્ટી આપે, પણ આ બહેનને સાસરે તો તમારે જ વળાવવાની છે.’

કહી તેના હાથમાં પરાણે આઈસ્ક્રીમની પ્લેટ પકડાવી. ‘હમણાં ચિંતનને લઈ આવું છું.’ કહેતી એ સ્ટેજ તરફ સરકી ગઈ ત્યારે મુકુન્દ એના પાછા ફરતાં પહેલાં જ મોં મીઠું કરી ત્યાંથી રવાના થઈ ગયો. સગાઈમાં એ આવ્યો તો હતો બીજા કામસર... સૂરજનારાયણને જિનીવામાં મોટર-અકસ્માત નડ્યાનાં સમાચાર છાપામાં વાંચ્યા ત્યારથી તુલસીને એકાન્તમાં મળવા માટે મથતો હતો તે યશોદામાસીને ઘેર જઈ મળવાનું શક્ય નહોતું, એટલે એક વાર હોસ્પિટલ પર પહોંચી ગયેલો. સાંજે તુલસી ડ્યૂટી પરથી પાછી ફરતી હતી ત્યારે રસ્તામાં જ તેને આંતરી લીધી. ખબર-અંતરની પ્રસ્તાવના પૂરી થતાં જ એણે પૂછ્યું હતું :

‘તુલસી, સૂરજનારાયણવાળી વાત તેં મારાથી કેમ છુપાવી ?’

‘કઈ વાત ?’

‘જિનીવા એ તને મળવા આવ્યા હતા ત્યારે મોટર-અકસ્માતમાં એમનું મૃત્યુ થયું એ વાત.’

‘એ વાત તો મેં અહીં આવીને છાપામાં વાંચી, મોટાભાઈ !’

ત્યારે હોઠ ભીડીને મુકુન્દે સંભળાવ્યું હતું :

‘તું પેલા ચિંતનની સાથે રહીને ચાલાક થતી જાય છે ! તારી બાકીની યાદદાસ્ત પાછી આવે તેની જ તે રાહ જોઈ રહ્યો છે ! હવે તો સૂરજનારાયણ પણ જીવતા નથી, એટલે જગતનારાયણનો બધો ખજાનો એકલો હડપ કરી જઈ મા-દીકરો તને આઘી હડસેલી દેશે !’

‘મોટાભાઈ, બે માણસ વચ્ચેની લાગણીમાં તમને પૈસા સિવાય બીજું કંઈ જ દેખાતું નથી !’ વીફરી બેઠેલી તુલસીએ તેને સાફ સંભળાવી દીધેલું : ‘ખબરદાર, ફરી એ મા-દીકરા વિશે ઘસાતું બોલ્યા છો તો... થોડા દિવસમાં હું એ ઘરની વહુ બનવાની છું.’

કહીને બાજુમાંથી ટેક્સી પકડી તુલસી રવાના થઈ ગઈ હતી.

ત્યારથી મુકુન્દ મનમાં ધૂંધવાતો રહ્યો હતો. ચિંતન સાથે તુલસીની સગાઈ થતી તો પોતે રોકી શકે તેમ નહોતો, પણ એ પ્રસંગે બધાંની હાજરી વચ્ચે એ તેનો ભાંડો ફોડવા માગતો હતો : ‘આ છોકરાએ મારી બહેનને ફસાવી છે ! તુલસી પાસેથી જગતનારાયણનો ભેદ જાણી લઈને એ ખજાનો હાંસલ કરવા માગે છે...’ આવું જાહેર કરતાં પહેલાં એ ચિંતનને એકાન્તમાં પૂછી લેવાનો હતો : ‘બોલ, ચિંતુડા ! તુલસી પાસેથી જગતનારાયણનો ભેદ જાણી લઈને જે કંઈ માલ મળે એમાં મને ભાગીદાર બનાવે છે કે નહીં ? નહીંતર બધાંની વચ્ચે સૂરજનારાયણના મોતનો આરોપ તારા ગળે વળગાડી દઈશ...’

પરંતુ પત્તાંના મહેલની જેમ એની એ ચાલબાજી ફસકી ગઈ. જિનીવામાંથી પચીસ કરોડ રૂપિયાનું દાન મેળવી આપનાર ચિંતન માટે પોતે કંઈ બોલે તેમાં મૂરખ ઠરી જવાનું જોખમ જોયા પછી તેણે હોઠ સીવી લેવા પડ્યા.

‘કંઈક તો બોલ, તુલસી !’

સિદ્ધિવિનાયક મંદિરે દર્શન કરીને પાછા ફરતાં ચિંતને ટેક્સીમાંથી ઊતરી ઘરની સીડી ચડતી વખતે તુલસીનો હાથ હાથમાં લઈ લીધો : ‘એકલાં પડ્યા પછી તો તું સાવ અબોલ બની ગઈ, તુલી !’

‘તુલી’ના સંબોધને તુલસીના હોઠને મરકાવી દીધા.

‘શું બોલું, ચિંતન !’ પકડેલા હાથની ભીંસ વધારતી એ બોલી ગઈ : ‘આ અવસર તો મૂંઝા રહીને માણવાનો હોય, બોલીને નહીં, સમજ્યો ?’

તેના જવાબમાં દરવાજા પાસે પહોંચીને તુલસીને એક ચુંબન ચોડી દેવાની દાનત હતી, પરંતુ ઉંબરે ઊભેલાં યશોદાબહેનને જોતાં જ બંનેએ હાથ પણ છોડી દેવા પડ્યા.

દીકરા-વહુને એકમેકની પડખે ઘરને ઉંબરે ઊભેલાં જોઈને યશોદાબહેનના હેયે હરખ સમાતો નહોતો.

‘ચિંતન, તું ઘરમાં આવી જા. મારે તુલસીનાં કંકુ-પગલાં પાડવાં છે.’

કહી યશોદાબહેને દીકરાને ઘરમાં ખેંચી લઈ તુલસીના પગ પાસે ભીના કંકુવાળો ચાંદીનો થાળ મૂકી દીધો.

‘આજ મારા આંગણમાં ભાવિ પુત્રવધૂનાં પનોતાં પગલાં થવાનાં !’

આ ઘરમાં વર્ષોથી પોતે આંટાફેરા કરતી હોવા છતાં જાણે પહેલવહેલી વાર આંગણે આવી હોય તેમ યશોદાબહેનને ભાવવિભોર થઈ જતાં જોઈને તુલસી પણ ગદ્ગદ બની ગઈ. કુંકુના થાળામાં બંને પગ રાખી, ભાવિ સાસુના ટેકે ઘરમાં ચાર ડગલાં ચાલી ત્યારે ચોરીના ચાર ફેરા ફરતી હોય એવી ગંભીરતા ધારણ કરી લીધી. ઘરની લાદી પર પડેલાં તુલસીનાં એ કંકુવરણાં પગલાં નિહાળતો ચિંતન બોલી ઊઠ્યો :

‘વહુ થતાં જ ઘરમાં તુલસીનાં માનપાન વધી ગયાં અને આ ચિંતનના ભાવ ગગડી ગયા !’

‘વહુ તો ઘરની લક્ષ્મી કહેવાય, દીકરા !’ તુલસીના માથે આંગળીના ટાયકા ફોડી દુખણાં લેતાં યશોદાબહેને સંભળાવ્યું : ‘અને મારી તુલસી તો સરસ્વતીનો પણ ગુણ ધરાવે છે.’

ત્યારે તુલસીની મોહક મુખાકૃતિ તરફ જોતાં ચિંતન કટાક્ષમાં કહેવા જતો હતો : ‘બા ! બહુ વખાણ કરવાં રહેવા દો, નહીંતર વહુ માથે ચડી બેસશે...’

પરંતુ એ બોલે ત્યારે પહેલાં તો ટેલીફોન બોલી ઊઠ્યો. રૂબરૂ આવી નહીં શકેલા કોઈકે વધાઈ માટે ફોન કર્યો હશે એમ માની ચિંતને રિસીવર ઊંચક્યું :

‘હેલો !’ કહ્યું ત્યાં જ સામેથી અધીર અવાજ સંભળાયો : ‘કોણ - ડૉક્ટર મજુમદાર ?’

‘જી હા. આપ કોણ બોલો છો ?’

‘હું ચંદ્રપ્રકાશ ઠાકુર !’ નામ સાંભળતાં જ ચિંતનની આંખો ચમકી ઊઠી : ‘દિલ્હીથી બોલું છું.’ સામેવાળાએ ઝડપથી કહેવા માંડ્યું : ‘કામ પતી ગયું... શહીદ ભગતસિંહે તો પાર્લામેન્ટમાં હાથ-બોમ્બ ફેંક્યો હતો, પણ હું એટમબોમ્બ ફેંકવાનો છું... દસમી સપ્ટેમ્બર યાદ રાખજો !’

‘દસમી સપ્ટેમ્બર !’ અધીર શ્વાસે ચિંતન માંડ પૂછી શક્યો : ‘હું દિલ્હી આવી જઉં ?’

‘ના, તમને ઘેર બેઠાં જોવા મળશે.’

‘ઘેર બેઠાં ?’ ચિંતન ગૂંચવાયો : ‘એ કઈ રીતે, ચન્દરબાબુ ?’

‘તમે આજનું છાપું વાચ્યું નથી ?’ પૂછીને તરત જ સામેથી ચંદ્રપ્રકાશ ઠાકુરે ઉમેર્યું : ‘છાપામાં વાંચી લેજો એટલે બધું સમજાઈ જશે.’ કહી એમણે ફોન કાપી નાખ્યો.

થોડી વાર વિચારમાં પડેલા ચિંતનને અચાનક યાદ આવ્યું હોય તેમ સામે પડેલા સવારના અખબાર પર ઝાપટ મારી. સગાઈની તૈયારીમાં સવારે છાપા પર ઊડતી નજર પણ નાખી શક્યો નહોતો. પહેલા પાના પર નજર નાખતાં જ તેની આંખો ફરી ચમકી ઊઠી :

‘સંસદના વર્ષાસત્રને અન્તે અભિનવ પ્રયોગ’ના મથાળા હેઠળ પેટાશીર્ષકમાં લખ્યું હતું : ‘સંસદની કાર્યવાહીનું ટેલીવિઝન પર જીવંત પ્રસારણ.’

ચિંતન ઝડપભેર સમાચાર વાંચવા લાગ્યો : ‘ઘણા સમયથી જેની વિચારણા ચાલી રહી છે એને અમલમાં મૂકવાની આખરે શાસક પક્ષ અને વિરોધપક્ષો વચ્ચે સમજૂતી થઈ ચૂકી છે. સંસદની કાર્યવાહી લોકો સમક્ષ રજૂ થાય તો પોતે ચૂંટી કાઢેલા પ્રતિનિધિઓ ત્યાં શી

કામગીરી બજાવે છે તેનો પ્રજાને ખ્યાલ આવે એ હેતુથી ૧૦ સપ્ટેમ્બરે સમાપ્ત થનારા સંસદના વર્ષાસત્રના અંતિમ દિવસની કાર્યવાહીનું જીવંત પ્રસારણ ટેલીવિઝન પર રજૂ કરવાનો નિર્ણય સર્વસંમતિથી લેવાઈ ગયો છે.’

એટલું વાંચ્યું ત્યાં યશોદાબહેનનો અવાજ તેના કાને અફળાયો : ‘છાપું પછી વાંચજે. હું થાળી પીરસું છું. આજે આપણે ત્રણેયે સાથે બેસીને લાપસી જમવાની છે.’

ત્યારે એને બોલી ઊઠવાનું મન થયું કે ‘બા, આજે ખરેખર લાપસી જમવા જેવો જ અવસર ઊભો થયો છે ! દસમી સપ્ટેમ્બરે પાર્લામેન્ટની કાર્યવાહીમાં દેશના લોકોને શું જોવા મળવાનું છે એ આપણા જેવી પાંચ-સાત વ્યક્તિ સિવાય બીજું કોઈ જાણતું નથી !’

પરંતુ એવું કહી દેવાની અધીરાઈ પાલવે તેમ નહોતી.

*

દસ તારીખની રાહ જોતો ચિંતન આઠમી સપ્ટેમ્બર સુધી તો ધીરજ ધરી શક્યો. એકમાત્ર તુલસી સિવાય કોઈને તેણે વાત કરી નહોતી. સગાઈની ખુશાલીના બહાને યશોદાબહેન પાસે બજેટ પાસ કરાવીને બીજા દિવસે ઘરમાં ટેલીવિઝન સેટ વસાવી લીધો હતો.

‘જોયું ને, દીકરા ! વહુ આવવાની છે એટલે ઘરમાં બધું વસાવવાનું સૂઝવા માંડ્યું !’ માએ મીઠી ટકોર સંભળાવી હતી : ‘આટલાં વરસ મા સાંજનો સમય કેમ વિતાવતી હતી એનો વિચાર નહોતો આવ્યો !’

‘અરે, બા ! મારા કરતાં તો વહુના મલાવા તમે વધારે કરો છો ! ટેલીવિઝન તુલસી માટે થોડો લાવ્યો છું ? લગ્ન સુધી તો એ પંડ્યાસાહેબને ઘેર રહેવાની છે ને !’

‘અને એ પંડ્યાસાહેબને ત્યાં રહેશે એટલા દિવસ તું રાતે રોજ ઘેર મોડો આવવાનો.’ મા-દીકરાને આવાં મહેણાં-ટોણાં સંભળવા-સંભળાવવામાં મજા પડતી હતી તેમ યશોદાબહેને કહ્યું : હોસ્પિટલમાં આખો દિવસ તુલસીની સાથે જ હો છો છતાં ધરાતો નથી, એટલે પાછો કેસની ચર્ચા કરવાને બહાને સાંજે એમને ઘેર જઈને બેસે છે !’

તુલસીને પંડ્યાસાહેબને ઘેર રહેવા મોકલવાનું શ્રીકાન્તે જ ચિંતનને સમજાવ્યું હતું. ત્રીજા કોઈને નહીં કહેવાની તાકીદ સાથે શ્રીકાન્તે સુરુચિના નવલમામાનાં કરતૂતો તેને કહી દીધાં હતાં : ‘જજસાહેબને બીક છે કે નવલચંદ ગમે ત્યારે તુલસી પર ત્રાટકશે. એના ઘરમાં એને એકલી રાખવાનું સલામત ન ગણાય. લગ્ન સુધી તુલસીને તારે ઘેર ન રહેવું હોય તો પંડ્યાસાહેબને ત્યાં ભલે રહે.’

દિવસેદિવસે શ્રીકાન્ત-ચિંતન વધારે ને વધારે નિકટ આવવા લાગ્યા હતા. હોસ્પિટલમાં રોજ મળવાનું થવા લાગ્યું એટલે તુલસીનો ક્ષોભ પણ ઓછો થવા લાગ્યો હતો. જેઠ તરીકે ‘મોટાભાઈ’ કહેતાં તો હજુ જીભ ઊપડતી નહીં, પણ ‘ડૉક્ટરસાહેબ’ના સંબોધનથી કામ ચલાવી લેતી. શ્રીકાન્તનાં બંને બાળકોનાં ખબરઅંતર પૂછવાનું ક્યારેય ભૂલતી નહીં. ક્યારેક ઘેર જતાં શ્રીકાન્તને ચૉકલેટનાં પેકેટ આપીને કહેતી : ‘આ શ્રેયસ-શ્રેયાને આપજો અને કહેજો કે આન્ટીએ મોકલ્યાં છે.’

ચિંતનના સગપણના હરખ માટે યશોદાબહેનના ઘર સુધી જવામાં શ્રીકાન્તની બાના પગ ભારે થઈ ગયા હતા એટલે ફોન કરીને વ્યવહાર જાળવી લીધો હતો : ‘યશોદાબહેન, તમે બોલ્યું પાળી બતાવ્યું, આખરે તુલસીને વહુ બનાવી.... નસીબની વાત છે, બહેન ! અમારાં કર્યા અમારે જ ભોગવવાનાં હોય ને !’

ત્યારે યશોદાબહેને સાચા દિલથી કહ્યું : ‘ધીરજ રાખો, ધ્રુમનબહેન, શ્રીકાન્તને સમજાવીને હું તુલસી જેવી જ વહુ તમારા ઘર માટે શોધી લાવીશ.’

એકમાત્ર જજસાહેબ સિવાય બંને ઘરનાં બીજાં બધાં જ વચ્ચે ભેદભાવને સ્થાને સદ્ભાવ સ્થપાઈ ગયો હતો.

નવમી સપ્ટેમ્બરે ચિંતને ડીનસાહેબને વિશ્વાસમાં લઈ લીધા : ‘સર, આવતી કાલે ટેલીવિઝન પર પાર્લામેન્ટનું લાઈવ ટેલીકાસ્ટ જોવાનું ચૂકતા નહીં. ચંદ્રપ્રકાશ ઠાકુર ત્યારે જ ધડાકો કરવાના છે.’

સાંભળીને ડીનસાહેબ સ્તબ્ધ બની ગયા હતા. જે બનવાની શક્યતા દેખાતી હતી એના વિચારમાત્રથી જ ચોવીસ કલાકમાં એમની ઉત્તેજના પરાકાષ્ટાએ પહોંચી ગઈ હતી.

‘શ્રીકાન્તભાઈ, આજે તો તમે પણ વહેલા ઘેર જવાના હશો.’ દસમીની બપોરે ચિંતન શ્રીકાન્તને કહ્યા વગર રહી શક્યો નહીં : ‘સાંજે ટેલીવિઝન પર સંસદની કાર્યવાહી જોવા જેવી હશે.’

‘એમાં જોવા જેવું શું હોય, ચિંતન ? અવારનવાર એકબીજા સામે બાખડતા આપણા દેશનેતાઓ ટેલીવિઝનના કેમેરા સામે એકબીજા સાથે બહુ સારી રીતે વર્તીને લોકો પર છાપ પાડશે કે જુઓ, લોકસભામાં અમે બધા તમારા સૌની કેટલી બધી સેવા કરીએ છીએ !’

‘એવું નથી, શ્રીકાન્તભાઈ ! આજે કાંઈક જુદું જ જોવા મળશે.’

બોલતાં ચિંતનની મુખરેખા ઉત્તેજનાથી તંગ બની ગઈ ત્યારે શ્રીકાન્તે ગંભીર બની જવું પડ્યું હતું : ‘શું વાત છે, ચિંતન ! તને ક્યાંથી જાણ થઈ કે કાંઈક જુદું જ બનવાનું છે ?’

‘એ હું તમને પછી કહીશ.’

ત્યારે થોડી વાર વિચાર કરીને શ્રીકાન્તે અનુમાન ઉચ્ચાર્યું હતું : ‘સમજી ગયો, દિવ્ય દષ્ટિ દ્વારા તુલસીએ જાણી લીધું હશે કે દૂરદર્શન પર કાંઈક ન ધારેલું જોવા મળશે... બરાબર ને ?’

તેના જવાબમાં ચિંતને માત્ર સૂચક સ્મિત જ આપ્યું હતું.

*

‘તારી ચાલમાં એવો થનગનાટ છે અને ચહેરા પર એવો તણાવ છે કે તને જોતાં જ કોઈ સમજી જાય, ચિંતુ !’

સાંજે સવાચાર વાગ્યે હોસ્પિટલથી નીકળી ઘેર જવા ટેક્સીમાં બેસતાં જ તુલસીએ ટકોર કરી ત્યારે ચિંતને તેનો હાથ પકડી લીધો : ‘શું સમજી જાય, તુલી ?’

‘એ જ કે તું ટેલીવિઝન પર કોઈ અદ્ભુત કાર્યક્રમ જોવાની તાલાવેલી સેવી રહ્યો છે.’

‘એ માત્ર અદ્ભુત જ નહીં, અભૂતપૂર્વ હશે, તુલી !’ ઉત્તેજનાભેર તેનો હાથ દબાવતો એ બોલી ગયો : ‘ચન્દરબાબુ ટેલીફોન પર કહી રહ્યા હતા ત્યારે જ હું પામી ગયો કે એમના આ ભગીરથ પુરુષાર્થનું ભવ્ય પરિણામ આવવાનું.’

‘ભવ્ય પરિણામ !’ કહેતી તુલસી તેની સામે જોવા લાગી : ‘ચિંતન, વધુપડતી આશાનું પરિણામ ક્યારેક ભીષણ હતાશામાં પણ આવી જાય !’

‘આ બાબતમાં એવું નહીં થાય, તુલી ! મારો અંતરાત્મા કહે છે.’

ત્યારે તુલસી ચૂપ રહી અને ચિંતને પણ એ સ્પર્શ-સુખ માણવાના મોહમાં વધુ દલીલ કરવાનું ટાળી દીધું. જેવી ઘર પાસે ટેક્સી થોભી કે ભાડું ચૂકવવા માટે તુલસીના હાથમાં દસની નોટ પકડાવતાં ચિંતને સડસડાટ દાદરાનાં પગથિયાં ચડી જઈ દરવાજાની ઘંટડી વગાડવા માંડી.

‘શું થયું, ચિંતન ?’ દરવાજો ઊઘડતાં જ સામે હાંફતા ચિંતનને જોઈ યશોદાબહેનને ફળ પડી : ‘બારણું ખોલવામાં અર્ધી મિનિટ લાગી તેમાં ઘડાઘડ ઘંટડીઓ કેમ વગાડી ? શી બાબત છે, ચિંતન ?’

‘કાંઈ નહીં, બા !’ વિનાકારણ માને ગભરાવી દેવાની ભોંઠપ અનુભવતા ચિંતને કહેવું પડ્યું : ‘ભૂલ થઈ ગઈ. પાંચ વાગ્યે ટી.વી. શરૂ થવાનું છે ને એટલે જરા ઉતાવળ...

વાક્ય અધૂરું છોડી ચિંતન ઘરમાં દાખલ થઈ ગયો. સવારે યશોદાબહેનને કહીને ઘેરથી નીકળ્યો હતો : સાંજે પાંચ વાગ્યે ટી.વી. ચાલુ થવાનું છે. લોકસભામાં બ્રષ્ટાચારનો ભાંડો ફૂટવાનો છે. કોઈને કહેતાં નહીં અને બહાર જતાં નહીં. આપણે ત્રણે સાથે બેસીને ટી.વી. જોઈશું....’

પાંચને બદલે સાડાચાર વાગ્યાથી પુત્રને બાવરો બની જતો જોઈ યશોદાબહેને ઠપકો આપવાને બદલે સમતા રાખવા સમજાવ્યું : ‘ભાઈ, જે સમયે જે થવાનું હોય છે એ થઈને જ રહે છે. એમાં આપણી ઉતાવળ કામ લાગતી નથી.’

માની શિખામણ છતાં ચિંતન અધીરાઈ પર અંકુશ રાખી શક્યો નહીં, તર્ક કરવાનું ચાલુ જ રાખ્યું : ‘છેલ્લી ઘડીએ પ્રોગ્રામ કેન્સલ તો નહીં થાય ને ? ચંદ્રપ્રકાશ ઠાકુર ભાંડો ફોડવાનું શરૂ કરશે ત્યાં જ ટી.વી.વાળા કેમેરા ઓફ નહીં કરી દે ને ? આપણા ટેલીવિઝન પર સરકાર વિરુદ્ધ ક્યારેય ક્યાં સાંભળ્યું છે ? કદાચ ખરે વખતે ટી.વી. સેટ ખોટકાઈ તો નહીં જાય ને ?’

જાતજાતનાં વિઘ્નોની શક્યતા વાગોળતો ચિંતન માંડમાંડ પાંચ વગાડી શક્યો. પાંચ ને પાંચ મિનિટ સુધી ટી.વી.નો પરદો દશ્યશ્રાવ્ય વગરનો જડ જેવો રહ્યો ત્યારે તેના હૃદય-ધબકારા ધમધમી ઊઠ્યા. ઉત્સાહના શિખર પરથી આશાની ખીણમાં ફેંકાઈ જવાનો હોય એવી ધ્રુજારી એણે અનુભવી ત્યાં -

પરદા પરનું દૂરદર્શનનું પ્રતીક ઊપસતું દેખાયું. સિગ્નેચર ટ્યૂન સાંભળીને ચિંતનમાં ચેતન પ્રસરવા લાગ્યું. ‘સંસદ કા જીવંત પ્રસારણ’ની શાબ્દિક જાહેરાતે ઝણઝણાટી જગાવી.

લોકસભાનું સ્થિર ચિત્ર જોયું ત્યારે તો ખુરશીના બંને હાથ પર તેના હાથની ભીંસ વધી ગઈ અને પરદા પર ઊપસતી આકૃતિએ તેની ઉત્તેજનાને ફરી સળવળતી કરી દીધી.

‘આ અભિનવ પ્રયોગનો પ્રારંભ કરતાં પહેલાં આપણે એ અંગેની થોડી પ્રાસ્તાવિક વાતચીત કરી લઈએ.’ પ્રવક્તાએ હિંદીમાં શરૂઆત કરી, સંસદનો સંક્ષિપ્ત ઇતિહાસ કહી સંભળાવ્યો. સંસદભવનની ઇમારતના ખંડો, તેની રચના, તેની કામગીરી અને સ્વતંત્ર ભારતના પાંત્રીસ વર્ષના અરસામાં સંસદમાં બિરાજી ગયેલા મહાનુભાવ સભ્યોની તસવીરો સાથે રાષ્ટ્રની લોકશાહીમાં એમણે કરેલા પ્રદાનની પ્રશસ્તિ સંભળાવી...

‘આ મહાશય બહુ લાંબું કહી રહ્યા છે.’

ચિંતનનો અજંપો સાંભળી તેની આજુબાજુ બેઠેલાં યશોદાબહેન અને તુલસી પરસ્પર સામે જોઈ લુખ્ખું હસ્યાં.

પાંચ મિનિટની હિન્દી પ્રસ્તાવના પછી ફરી અંગ્રેજીમાં એનું એ જ જોવા-સાંભળવાનું અસહ્ય બની ગયું હોય તેમ ચિંતન દીવાનખંડમાં હાથ-પગ પછાડતો આંટાફેરા કરવા લાગ્યો.

‘ચિંતન ! જો, બધાને આવતા દેખાડે છે.’

તુલસીનો સાદ સાંભળતાં જ છલાંગ મારીને એ ટી.વી. સામે ખુરશી પર ખોડાઈ ગયો. સ્વદેશી કારમાંથી ઊતરતા વડાપ્રધાન ઇન્દ્રદેવ પંડિતનું દશ્ય, એમની પાછળ કેબિનેટ મિનિસ્ટર્સ અને વારાફરતી આવી રહેલા વિવિધ વિરોધપક્ષના અગ્રગણ્ય નેતાઓ કેમેરામાં ઝડપાઈને ટી.વી. પરદા પર ઝળકતા જતા હતા. પ્રવક્તાએ આપેલી માહિતી મુજબ સંસદની બહાર એક કેમેરા અને અંદર ત્રણ કેમેરા કામે લગાડ્યા હતા. દેશનાં ત્રેવીસ જેટલાં નાનાં-મોટાં દૂરદર્શન-કેન્દ્રોને માઈક્રોવેવ દ્વારા સાંકળી લઈને આ અભિનવ પ્રયોગ ત્રણ કરોડ કરતાં વધુ ભારતવાસીઓ નિહાળી શકે એવો પ્રબંધ થયો હતો. સંસદભવનની બહાર ચોગાનમાં ઊભા રહીને લોકો જોઈ શકે એ માટે ટી.વી. સેટ ગોઠવીને ક્લોઝ સર્કિટ સિસ્ટમની વ્યવસ્થા રાખી હતી. ઉપરાંત દિલ્હીના રામલીલા ગ્રાઉન્ડ અને બોટ ક્લબનું મેદાન જેવાં જાહેર સ્થળોએ એકઠા થઈને પ્રજાજનો આ અભિનવ પ્રયોગ સમૂહમાં માણી શકે એવી પણ જોગવાઈ થઈ હતી.

ત્યાં ટી.વી. પર સંસદખંડનું દશ્ય ઝબકી ઊઠ્યું. કેમેરાની આંખ પહેલવહેલી ખંડની દીવાલ પર જડેલી મહાત્મા ગાંધીની છબી પર મંડાઈ. ધીમેધીમે અન્ય સ્વર્ગસ્થ મહાનુભાવોનાં દર્શન કરાવી કેમેરા સંસદના અધ્યક્ષ પર સ્થિર થયો. ત્યાર પછી ગિંચી ખુરશીએ બિરાજેલા વડાપ્રધાન દેખાયા. આગલી હરોળમાં બેઠેલા શાસક પક્ષના અગ્રણી નેતાઓ પરથી કેમેરા વિરોધપક્ષની બેઠક તરફ વળ્યો ત્યારે ચિંતન ટટ્ટાર થઈ ગયો. તેની નજર ચંદ્રપ્રકાશ ઠાકુરને શોધવા લાગી. કેમેરા ત્રીજી-ચોથી પાટલી સુધી પહોંચ્યો ત્યારે પોતે જેને શોધતો હતો એ ચહેરો ચિંતનને જોવા મળ્યો : ‘જુઓ, બા... જો, તુલસી, આ દેખાય ચન્દરબાબુ !’ એવું ગિંચા અવાજે બોલી તો ગયો, પણ પાંચ-સાત સેકન્ડ એમને પરદા પર જોઈને યશોદાબહેન કે તુલસી પ્રભાવિત થયાં નહીં. ચિંતનને પણ અચરજ થયું. દેખાવમાં બીજા બધા નેતાઓ જેવા પ્રતિભાશાળી ભલે ન હોય, પીઢ નેતાઓની માફક તેઓ ભલે પોશાક અને દેખાવમાં સુઘડ થઈને આવ્યા

ન હોય, પરંતુ આવું ભગીરથ કાર્ય પાર પાડવાનો કોઈ ઉત્સાહ કે ઉચાટ પણ એમના મુખ પર કેમ દેખાતો નથી ?

‘બા, એમને પહેલી વાર જોઈને હુંય હતાશ થઈ ગયો હતો.’ જાણે પોતાની જાતને કહી રહ્યો હોય તેમ ચિંતન બોલ્યો : ‘એ દેખાય છે સાવ નરમ, પણ વખત આવે ત્યારે જોજો, કેવા વીફરે છે !’

‘હું પણ તને ક્યારની એ જ સમજાવું છું.’ યશોદાબહેને ટી.વી. પરથી નજર ઉઠાવ્યા વગર કહ્યું : ‘થોડી વાર પછી તેઓ લોકસભાને હયમચાવી નાખવાના છે છતાં જો, એમના ચહેરા પર ક્યાંય અણસાર આવવા દે છે ખરા ?’

હવે કેમેરા સંસદખંડમાં રાખેલા ટી.વી. સેટ પર મંડાયો એટલે પ્રવક્તાનો અવાજ સંભળાયો :

‘સંસદસભ્યો પોતે ટેલીવિઝન પ્રસારણ પર નજર રાખી શકે એ માટે અહીં પણ તેર સ્થળે ટી.વી. સેટ ગોઠવ્યા છે. દરેક સેટ દેશના દૂરદર્શન-કેન્દ્ર સાથે ટુ વે માઈક્રોવેવ લિંકથી સંભળાયેલો છે. એક પણ સેટમાં પ્રસારણ ન આવે તો અહીં બેઠાં ખબર પડી જાય કે અમુક સેન્ટર સાથેની માઈક્રોવેવ લિંક કપાઈ ગઈ છે. આ અભિનવ પ્રયોગથી દૂરદર્શનનું કોઈ પણ કેન્દ્ર વંચિત રહી ન જાય એ માટે આ તકેદારી રાખવામાં આવી છે... તો હવે શરૂ થાય છે પાંત્રીસ વર્ષોથી લોકશાહીના સિદ્ધાંતને વરેલા આ મહાન રાષ્ટ્રની લોકસભાની એક દિવસની કાર્યવાહીનું જીવંત પ્રસારણ !’

પ્રવક્તાની આ પ્રસ્તાવના સાથે જ પાંચ ને વીસ મિનિટે કેમેરા સંસદના સ્પીકર પર મંડાયો. આ પ્રસંગ માટે ખાસ સિવડાવેલી શેરવાનીમાં સજ્જ થઈને આવેલા સ્પીકરે ફરી બે મિનિટ કાર્યવાહીની સમજ આપી : ‘બધા મળીને આઠ વક્તાઓ પોતપોતાના વિચાર રજૂ કરશે, જેમાં જુદાજુદા સાત વિરોધપક્ષના નેતાઓ હશે અને આઠમા વક્તા રહેશે વડાપ્રધાનશ્રી. દરેક વક્તાએ વ્યાસપીઠ નીચે આવીને વક્તવ્ય રજૂ કરવાનું રહેશે. પ્રથમ સાત વક્તાને માટે દસદસ મિનિટ ફાળવવામાં આવશે જેમાં દરેક સંસદની મર્યાદા તેમ જ સમય-મર્યાદામાં રહીને રાષ્ટ્રના શાસન બાબત પોતપોતાના વિચાર પ્રદર્શિત કરશે અને છેલ્લે વડાપ્રધાનશ્રી વીસ મિનિટના વક્તવ્યમાં શાસકપક્ષના પ્રતિભાવ દર્શાવશે.’

‘સાતમાં પહેલો વારો ચન્દરબાબુનો હોય તો-તો રંગ રહી જાય !’ ધ્યાનથી સાંભળવા માટે ખુરશી પર પલાંઠી વાળી ત્યાં ચિંતને ફરી અધીરાઈ દર્શાવી : ‘એમનો ઘડાકો થયા પછી બીજા કોઈને બોલવા જેવું નહીં રહે !’

પરંતુ તેની ધીરજની પૂરી કસોટી થવાની હોય તેમ ચાલીસ મિનિટ સુધી અન્ય ચાર વક્તાઓને સાંભળતાં બેસી રહેવું પડ્યું. એક સામ્યવાદી નેતાના આકરા પ્રહાર સિવાય તેને રસ પડે એવું કાંઈ જ જોવા-સાંભળવા ન મળ્યું. એકબે વાર તો એ બેચેની સાથે બબડ્યો પણ ખરો : ‘સંસદની કાર્યવાહીને બદલે આ લોકોએ તો ભાષણબાજીનો પ્રોગ્રામ બનાવી નાખ્યો !’

વચ્ચેવચ્ચે બહારના કેમેરા દ્વારા સંસદના ચોગાનમાં ટેલીવિઝન જોવામાં તલ્લીન બનીને ઊભેલા-બેઠેલા હજારો લોકોની મેદની દેખાડવામાં આવતી ત્યારે ચિંતનની હતાશા રોમાંચમાં

પલટાઈ જતી. દેશભરમાં આ રીતે કરોડો લોકો ટેલીવિઝન જોતા હશે અને તેમાં ચન્દરબાબુ ઘડાકો કરશે ત્યારે બધા કેવા સ્તબ્ધ બની જશે !

અને પાંચમા વક્તા તરીકે ચંદ્રપ્રકાશ ઠાકુરનું નામ બોલાયું ત્યારે સૌપ્રથમ તો ચિંતન પોતે જ સ્તબ્ધ થઈ ગયો. ચન્દરબાબુને એમની બેઠક પરથી ઊભા થતા, કશી જ ઉતાવળ ન હોય તેમ ચુસ્ત ચાલે સ્પીકરના મંચ તરફ જતા અને છેલ્લે માર્ઈકની સામે ઊભા રહેતા જોઈને જાણે પોતાને જ ભાષણ કરવાનું હોય તેમ ચિંતને બંને હાથની મુઠ્ઠીઓ વાળી લીધી. પરંતુ ચન્દરબાબુની શરૂઆત સાવ નરમ રહી : ‘અધ્યક્ષમહાશય, પ્રધાનમંત્રીશ્રી, અહીં બિરાજેલા સર્વે સંસદસભ્યો તથા પ્રેસ ગેલેરીમાં બેઠેલાં પત્રકાર બંધુભગિનીઓ !’ એ સંબોધન સાંભળીને ચિંતનને ચન્દરબાબુ ફરી ગયેલા સાક્ષી જેવા લાગ્યા : ‘કદાચ એમણે ઇરાદો બદલી નાખ્યો હશે, છેલ્લી ઘડીએ પાણીમાં બેસી ગયા હશે અથવા તો પોતે જ ભ્રષ્ટ થઈ ગયા હશે....

‘આપણે અહીં રોજ ખેલ કરીએ છીએ, પણ આજે આ ટી.વી.નાં ખોખાં ગોઠવીને ખેલ કરવા ભેગા થયા છીએ.’

તેમના એ એક જ વાક્યે ચિંતને હર્ષાવેશમાં આવી જઈ તુલસી અને યશોદાબહેન તરફ જોઈ લીધું, પરંતુ સંસદખંડમાં બેઠેલા સભ્યોએ તો તેમની એ ટકોરને હાસ્યથી વધાવી લીધી - કેમ જાણે ચંદ્રપ્રકાશ ઠાકુર સૌનું મનોરંજન કરવા ઊભા થયા હોય !

‘મારું વિધાન સાંભળીને તમે મહાનુભાવો હસી પડ્યા, પણ હવે મારે જે બોલવાનું છે એ સાંભળીને તમે મને બોલતો બંધ કરી દેવાની કોશિશ અજમાવશો. પરંતુ યાદ રાખજો, તમારી એવી કોઈ કોશિશ કામિયાબ નીવડવાની નથી !’

હવે ચંદ્રપ્રકાશ ઠાકુરનો અવાજ ચિંતનને જલદ બનતો લાગ્યો :

‘પાંત્રીસ-પાંત્રીસ વરસથી લોકશાહીના નામનો આ ખેલ આપણે પ્રજા સામે ખેલી રહ્યા છીએ. આ ગરીબ દેશની મોંઘી સંપત્તિ ખરચીને દર પાંચ વરસે આપણે ચૂંટણી યોજીએ છીએ. બેફામ વચનો આપીને મતદારોના મત મેળવીએ છીએ અને ચૂંટાઈ આવ્યા પછી અહીં આવીને આપણે શું કરીએ છીએ ? પ્રજા સાથે છેતરપિંડી અને સત્તાની ચાલબાજી !’

તેમના છેલ્લા વાક્યે શાસક પક્ષમાંથી વિરોધના સૂર સંભળાયા : ‘ઑબ્જેક્શન ! ઑબ્જેક્શન !

એ જ ઘડીએ સ્પીકરે મેજ પર હથોડી પછાડી પોતાના માર્ઈક પરથી સખતાઈ સંભળાવી : ‘શ્રીમાન ચંદ્રપ્રકાશ ઠાકુર, તમે મર્યાદાનું ઉલ્લંઘન કરી રહ્યા છો. તમને ખ્યાલ હોવો જોઈએ - દેશના કરોડો લોકો તમને જુએ-સાંભળે છે. માર્ઈન્ડ યોર લેન્ગ્વેજ !’

‘નહીં, અધ્યક્ષમહાશય ! આજે તમે મારી જબાન પર લગામ રાખી શકશો નહીં. દેશના કરોડો લોકોને સંભળાવવા માટે જ હું બોલવા ઊભો થયો છું અને સંસદની મર્યાદાનું ઉલ્લંઘન તો હવે કરવાનો છું !’

કહેતાંની સાથે જ દૂબળા-પાતળા ચન્દરબાબુએ ખભે લટકતા બગલથેલામાંથી રિવોલ્વર બહાર કાઢી અને એ જોતાંવેંત જ બાજુના સિંહાસને બેઠેલા વડાપ્રધાન ઇન્દ્રદેવ પંડિતની પડછંદ કાયાની ધ્રુજારી ચિંતન સહિત કરોડો ભારતવાસીઓની નજરે ચડી ગઈ.

‘આ હથિયાર જોઈને કોઈ ગભરાશો નહીં. ગાંધીજીના અહિંસાના વ્રતને વરેલો હું આ હથિયાર વાપરી કોઈને ઈજા પહોંચાડવાનો નથી. જરૂર પડશે તો એનો ઉપયોગ મારા પોતાના માટે જ કરી છૂટીશ.’

કહીને સાચે જ ચન્દરબાબુએ પિસ્તોલની નળી માથાના જમણા લમણા પર ટેકવી દીધી, એ જોઈને ચિંતનની જેમ તુલસી અને યશોદાબહેન પણ ધ્રૂજી ઊઠ્યાં :

‘આ માણસ શું કરવા માગે છે ?’

‘મારું વક્તવ્ય પૂરું થાય ત્યાં સુધી કોઈ વિક્ષેપ કરશે કે અહીં રાખેલા ત્રણ ટેલીવિઝન કેમેરાની કામગીરી થંભી જશે અથવા તો સામે પડેલા આ સાત ટી.વી. સેટમાંથી એક પણ દેખાતું બંધ થશે તો મારી રિવોલ્વરની ગોળી મારા જ લમણાની આરપાર નીકળી જશે !’

એ દશ્ય ઝડપી રહેલા કેમેરામેનના હાથ પણ કાંપવા લાગ્યા હોય તેમ ટી.વી.ના પરદા પર ધ્રુજારી જોવા મળી.

‘તમારા માટે મારે આ પિસ્તોલનો ઉપયોગ કરવાની જરૂરત પણ નથી.’ રિવોલ્વરને લમણા પરથી હઠાવતાં ચંદ્રપ્રકાશ આગળ ચલાવ્યું : ‘મારી પાસે તો એક એવું શસ્ત્ર છે જે તમારા શરીરને નહીં, પરંતુ તમારા સડેલા આત્માની હત્યા નિષ્પજાવે. છેલ્લાં પાંત્રીસ વર્ષમાંથી શરૂઆતનાં પાંચ-સાત વરસને બાદ કરતાં લોકસભામાં ચૂંટાઈ આવેલા આપણા સવાબે હજાર પુરોગામીઓમાંથી પંદરસો-સાઠ લોકસેવકો એક યા બીજી રીતે ભ્રષ્ટ્ર હતા તેના પુરાવા મારી પાસે છે... અને અત્યારે આ સભાગૃહમાં બિરાજેલા પાંચસો-પંદરમાંથી ત્રણસો સભ્યો એવા છે જેમને પ્રજાના પ્રતિનિધિ બનવા માટે નાલાયક ઠરાવી શકાય એમ છે.’

બોલતાંબોલતાં ચંદ્રપ્રકાશ ઠાકુરે બગલથેલામાંથી કાગળોની થોકડી બહાર કાઢી ત્યારે તો સમગ્ર વાતાવરણમાં સન્નાટો વ્યાપી ગયો.

‘અત્યાર સુધીમાં પ્રધાનપદે આવી ગયેલા સવાબસો મહાનુભાવોમાંથી એકસોતોતેર લોકસેવકોએ ભ્રષ્ટ્રાચાર કર્યો છે, પોતાની સત્તાનો દુરુપયોગ કરી, દેશની સંપત્તિની લૂંટ ચલાવી છે. ગરીબી દૂર કરવાની યોજનાઓમાંથી, બંધો બાંધવાના કરારોમાંથી, વિદેશથી અનાજ આયાત કરવાના સોદામાંથી - અરે ! દેશની સુરક્ષા માટે ખરીદ થતાં શસ્ત્ર-સરંજામોમાંથી સુધ્ધાં પોતાનું કમિશન કાપવાનું ભ્રષ્ટ્રાચારીઓ ચૂક્યા નથી !’

ચંદ્રપ્રકાશની જબાનેથી તેજાબનો સ્રોત વહેતો હોય તેમ સંસદમાં બેઠેલા કે ટેલીવિઝન નીરખી રહેલાં સૌકોઈ થીજી રહ્યાં હતાં.

‘આ હું નથી કહી રહ્યો !’ એક હાથમાં રિવોલ્વર અને બીજા હાથમાં દસ્તાવેજોની થોકડી ઊંચી કરીને બતાવતા ચંદ્રપ્રકાશ પડકાર ફેંક્યો : ‘ભૂતપૂર્વ સંરક્ષણપ્રધાન જગતનારાયણે એકઠા કરી રાખેલા પુરાવા બોલે છે !’

સાંભળતાં જ ચન્દરબાબુની બાજુમાં બેઠેલા વડાપ્રધાન ઇન્દ્રદેવ પંડિતના ચહેરા પરથી લોહી ઊડી ગયું. ચંદ્રપ્રકાશ ઠાકુરનો હાથ ખેંચીને તેમને બોલતા બંધ કરવાનું ખુન્નસ ઘૂંટાવા લાગ્યું, પણ એમ કરવા જતાં વધારે ભયાનક અનર્થ સર્જાઈ જવાની દહેશત તેમને જાગી.

‘જગતનારાયણના દસ્તાવેજોની પાંત્રીસ જેટલી ફાઈલો મારા કબજામાં છે, જેમાં ઓગણીસસો- છોતેર સુધીનાં કૌભાંડો લખાયાં છે. કયા દેશનેતાઓનાં ખાતાં સ્વિસ બેંકમાં છે, કયાં દેશનેતાઓએ સિંગાપોરની બેંકમાં ખાતાં ખોલ્યાં છે, કોને રશિયા તરફથી નાણાં મળે છે, કોણ અમેરિકાની જાસૂસી કરે છે, એટલું જ નહીં, જગતનારાયણે પોતે લૂંટેલી લોકસંપત્તિના બત્રીસ કરોડ રૂપિયા સ્વિસ બેંકમાં જમા કરાવ્યા હોવાનો એકરાર પણ તેમના હસ્તાક્ષરમાં લખાયેલો છે.’

કરોડો દેશવાસીઓની જેમ ચિંતન-તુલસી અને યશોદાબહેન અધ્ધરશ્વાસે આ બધું જોઈ-સાંભળી રહ્યાં હતાં.

‘તમારામાંથી મોટા ભાગના મારું કાસળ કાઢી નાખવાનો ઇરાદો મનમાં ઘૂંટી રહ્યા હશે, પણ એમ કરવામાં તમને જ નુકસાન થવાનું છે... પાંત્રીસ દસ્તાવેજોની ફાઈલોની પાંત્રીસ ઝેરોક્સ કૉપીઓ કરીને મેં એક ગુપ્ત જગ્યાએ રાખી દીધી છે. મારી હત્યા થતાંની સાથે જ એ ફાઈલો બહાર આવશે અને દેશનાં તમામ વર્તમાનપત્રોમાં એ કૌભાંડો છપાય એવી જોગવાઈ કરીને જ હું અહીં બોલવા ઊભો થયો છું.’

એ જ વખતે ‘ચંદ્રપ્રકાશ ઠાકુર ઝિંદાબાદ !’ના પોકારોથી આખું સંસદગૃહ ગર્જી ઊઠ્યું. બહાર એકઠા થયેલા હજારો લોકો પોકાર પાડતા હોય એવાં દશ્યો ટી.વી. પર દેખાવા લાગ્યાં. સંસદભવનની બહાર રાખેલા કેમેરા સામે હવામાં હાથ ઊંચા કરીને એ લોકો કેમેરામેનને કહી રહ્યા હતા :

‘અમારો અવાજ ઝીલો ! અંદર બિરાજેલા પાખંડી નેતાઓને કહો કે બહાર આવે ! એ દરેકેદરેક પાસેથી અમારે હિસાબ માગવો છે ! એ લોકો બહાર નહીં આવે તો અમે સંસદ પર હલ્લો લઈ જઈશું ! એક ચંદ્રપ્રકાશ ઠાકુરની પડખે આ દેશની સમગ્ર પ્રજા ઊભી છે એની આ બધા બ્રષ્ટાચારીઓને જાણ કરો !’

બહારનાં દશ્યો સંસદના ટી.વી. સેટ પર ઊપસવા લાગ્યાં ત્યારે પાંચપંદર નીતિમાન રાજપુરુષો સિવાયના તમામને માથા પર મોત તોળાતું દેખાયું. લોકોનો આક્રોશ જાણે એમને ફાડી ખાશે, ચૂંથી નાખશે, પીંખી નાખશે એવો ભયનો સન્નાટો છવાઈ ગયો જે અંદર ગોઠવેલા કેમેરા દ્વારા ટી.વી. દર્શકોને પણ નિહાળવા મળ્યો. સિંહાસન જેવા આસન પર બિરાજેલા પ્રચંડ પ્રતિભા ધરાવતા વડાપ્રધાન ઇન્દ્રદેવે જાણે લોકોને મોં દેખાડી શકતા ન હોય તેમ સામેના મેજ પર માથું ઢાળી દીધું. જાણે દૂરદર્શન સાથે સંકળાયેલા તમામ લોકો પણ બ્રષ્ટાચારીઓને ઉઘાડા પાડવા માગતા હોય તેમ વારાફરતી કેમેરા ચલાવીને પ્રત્યેક હિલચાલનું ચીવટપૂર્વક પ્રસારણ કરતા હતા.

‘ચન્દરબાબુ ! બધા દેશદ્રોહીઓને બહાર કાઢો !’ના પોકાર પડવા લાગ્યા ત્યારે અહિંસાને વરેલા ચંદ્રપ્રકાશ ઠાકુરને સર્વનાશ સર્જાઈ જવાનો ભય ધ્રુજાવી ગયો. જાણે ભાખરા બંધ તૂટવાનો હોય અને અંદર બંધાઈ રહેલો જળરાશિ સમગ્ર પ્રદેશ પર ફરી વળવાનો હોય એ

રીતે પ્રજાનો રોષ ભભૂકતો દેખાયો એટલે એમણે રિવોલ્વર તથા દસ્તાવેજના કાગળો બગલથેલામાં સરકાવી દઈ ત્રાડ નાખી :

‘તમારા પહેલાં હું બહાર જઉં છું... પરંતુ જતાં પહેલાં એલાન કરતો જઉં છું કે બે-ત્રણ મહિનામાં આવી રહેલી ચૂંટણીમાં તમારામાંથી કોઈ બ્રષ્ટાચારી ઉમેદવારી કરશે તેનાં કૌભાંડો પ્રજા સમક્ષ ઉઘાડાં પાડવાની યોજના મેં ઘડી રાખી છે. હવે પછીના આ સંસદમાં કોઈ બ્રષ્ટ નેતા પ્રવેશ ન કરી શકે એવો મારો સંકલ્પ છે - પછી ભલે આ સંકલ્પને પૂર્ણ કરવા માટે મારે મારા પ્રાણની આહુતિ આપવી પડે !’

કહીને ઉન્નત મસ્તકે ચંદ્રપ્રકાશ ઠાકુર મંચ પરથી આગળ વધવા લાગ્યા. નીચે ઊતરી સામે બિરાજેલા સર્વે સંસદસભ્યો પર એક નજર નાખી, પછી ડોક પાછળ ફેરવી મેજ પર માથું ઢાળીને બેઠેલા વડાપ્રધાન તરફ તેમણે દષ્ટિ ફેંકી લીધી. ટી.વી.ના પરદા પર ચિંતને જોયું તો એ આંખોમાં કાન્તિની જ્વાળા ભભૂકી રહી હતી. તેનાથી પોકાર પ્રડાઈ ગયો : ‘ધન્ય છે, ચન્દરબાબુ !’

ત્યાં બીજી જ ક્ષણે સંસદનાં પગથિયાં પાસે આવતા ચંદ્રપ્રકાશ ઠાકુર ટી.વી. પરદા પર ઝબકી ગયા. સામે જાણે તોફાની સમંદરનાં મોજાં ઊછળતાં હોય તેમ ‘ઝિન્દાબાદ’ના પોકાર પાડતી માનવમેદની તેમના તરફ ધસવા લાગી. હાથ ઊંચો કરી લોકોને સંબોધીને તેઓ કાંઈક કહેવા જતા હતા ત્યાં મેદનીનાં માથાં પર નીચી સપાટીએ ઊડતા હેલીકોપ્ટરની ઘરઘરાટી સંભળાઈ. હેલીકોપ્ટરમાંથી અચાનક પુષ્પવૃષ્ટિ થવા લાગી ત્યારે ઉન્માદભેર લોકોએ ચંદ્રપ્રકાશ ઠાકુરના જયજયકારથી સમગ્ર વાતાવરણને ગજાવી મૂક્યું.

એ દશ્ય નિહાળી રહેલો ચિંતન આવેશમાં નાચી ઊઠ્યો, પણ બાજુમાં બેઠેલી તુલસીનો ચહેરો એકાએક તંગ થવા લાગ્યો. બીજી જ ક્ષણે ટી.વી. પર ત્રાટક કરતી તુલસીએ બંને હાથની મુઠ્ઠીથી ખુરશીના હાથ પર ભીંસ આપીને ચિત્કાર કર્યો :

‘નહીં-નહીં ! એ પુષ્પવૃષ્ટિ નથી, ચન્દરબાબુ ! સંભાળો...’ તેનો અવાજ ફાટી જવા લાગ્યો : ‘તમારા પર ગોળીઓની વર્ષા...’

હજુ તો તુલસી એટલું બોલે છે ત્યાં જ હેલીકોપ્ટરમાંથી મશીનગનની ગોળીઓ વરસવા લાગી. કોઈને કાંઈ સમજાય એ પહેલાં તો પગથી માથા સુધી વીંધાઈ ગયેલા ચંદ્રપ્રકાશ ઠાકુરનો દેહ લાલચોળ લોહીની સેરો ઉડાડતો પગથિયાં પર ઢળી પડ્યો... અને તેની બીજી જ ક્ષણે ટેલીવિઝન કેમેરા પણ વીંધાઈ ગયો હોય તેમ ટેલિવિઝનના પરદા પર બ્લેકઆઉટ છવાઈ ગયો.

ઘડીભર જડવત્ બની ગયેલા ચિંતને તુલસી તરફ જોયું ત્યારે એને ભાન થયું કે ખુરશી પર માથું ઢાળીને એ બેહોશ બની ગઈ હતી.

‘તુલસી... તુલસી !’ પહેલાં તેના ખભા હલાવી, પછી તેનું મુખ પોતાના બંને હાથમાં લઈને ચિંતન બેબાકળા અવાજે કહી રહ્યો હતો : ‘શું થયું, તુલસી ?’

દિગ્મૂઢ બની ગયેલાં યશોદાબહેનને પુત્રના અવાજે સજાગ કરી દીધાં. મા-દીકરો તુલસીને ઊંચકી શયનખંડમાં લઈ ગયાં.

‘બા, તમે પંડ્યાસાહેબ અને ડીનસાહેબને તાબડતોબ ફોન કરીને બોલાવો !’

તુલસીની હાલત તપાસતા ચિંતને તાકીદ કરી : ‘એમને કહો કે તુલસી આઘાતથી બેભાન થઈ ગઈ છે ! પ્લીઝ જલદી આવો !’

બોલતાંબોલતાં ચિંતનનો કંઠ રૂંધાઈ ગયો.

પંદર-વીસ મિનિટ સુધી સતત ડાયલ ઘુમાવ્યા પછી યશોદાબહેનને ડીનસાહેબનો ફોન લાગ્યો :

‘ક્યારનો હું તમને જ ફોન જોડતો હતો !’ ડીનસાહેબ અધીરાઈભેર બોલતા સાંભળાયા : ‘ગજબ થઈ ગયો...’

કહીને આગળ બોલવા જાય એ પહેલાં યશોદાબહેન ધડકતા અવાજે તુલસીના ખબર આપીને આજીજી કરી : ‘પંડ્યાસાહેબને લઈ જલદી આવી પહોંચો, શ્રીવાસ્તવજી !’

કહેતાં એમની આંખો ઊભરાઈ આવી. ફોન મૂકીને બીજી પંદર-વીસ મિનિટ શયનખંડ અને રસ્તા પર પડતી ઘરની બારી વચ્ચે રઘવાયાં યશોદાબહેન આંટા-ફેરા કરતાં રહ્યાં. ત્યાં દરવાજાની ઘંટડી વાગે તો દોડી જવા માટે સરવા રાખેલા કાન પર ટેલીફોનની ઘંટડીનો રણકાર અફળાયો. કદાચ શ્રીકાન્તનો ફોન હશે એમ માની તેને પણ ખબર આપીને બોલાવી લેવા માટે રિસીવર કાને મૂક્યું ત્યાં ઘણા વખતે સાંભળવા મળતો અવાજ કાને અફળાયો :

‘મિસિસ મઝુમદાર ! હું દિલ્હીથી વેન્કટરામન બોલું છું... ચિંતન ઘરમાં છે ને... તમે ટેલિવિઝન પર જોયું ને...’ એ પૂછતા હતા, પણ જવાબ સાંભળવા રોકાયા વગર બોલતા જ રહ્યા : ‘ચંદ્રપ્રકાશ ઠાકુરની હત્યા પછી તરત જ રિપોર્ટર કુલદીપ ઠાકુર પણ ઠાર થયા...’ બોલતાં-બોલતાં તેઓ ગદ્ગદ બની ગયા : ‘મિસિસ મઝુમદાર ! મને ભય છે... હું તમને કેમ સમજાવું... ચિંતનને કહેજો કે ખબરદાર રહે...’

એટલું સાંભળતાં જ યશોદાબહેનના હાથમાંથી ફોનનું રિસીવર છટકી ગયું. દેહનું સંતુલન ગુમાવી બેસવાની દહેશતથી એમણે દીવાલનો ટેકો લઈ લેવો પડ્યો.

અને વાયરને આધારે લટકતા રિસીવરમાંથી સતત સાંભળાતો ‘હેલો... હેલો...’નો અવાજ એમના માતૃહૃદયને વીંધતો રહ્યો !

□

‘શું ધાર્યું હતું અને શું થઈ ગયું !’

દસ સપ્ટેમ્બરની રાતના પોણાબાર વાગ્યે સ્પેશીઅલ ન્યૂઝ બુલેટીનના સમાચાર સાંભળી ટ્રાન્ઝિસ્ટર રેડિયોની સ્વિચ ઓફ કરીને ડીનસાહેબે નિઃશ્વાસ નાખતાં કહીને ઉમેર્યું : ‘ચિંતન, તારા પુરુષાર્થનું પરિણામ શું આવશે એ સમજાતું નથી. અત્યારે તો રાષ્ટ્ર પર ઘનઘોર રાત્રિનો અંધારપછેડો પથરાઈ ગયો હોય એવું લાગે છે !’

‘સાંજે ટેલીવિઝન જોવાની અધીરાઈમાં હોસ્પિટલેથી અમે ટેક્સીમાં પાછાં ફરતાં હતાં ત્યારે તુલસીએ પરિણામ બાબત આવો જ કંઈ ઇશારો ઉચ્ચાર્યો હતો.’

મૂર્છિત તુલસીના મુખ પરથી નજર હઠાવ્યા વગર ચિંતન બબડ્યો : ‘પરિણામ વિશે વધુપડતી આશા સેવવાથી ક્યારેક હતાશા વેઠવી પડે છે એવું કંઈક એ બોલી ત્યારે મને ખ્યાલ ન આવ્યો કે તુલસીએ દિવ્ય વાણી ઉચ્ચારી હતી...’

‘ખ્યાલ આવ્યો હોત તોપણ તું શું કરી શકત, ચિંતન ?’ ડીનસાહેબની બાજુમાં બેઠેલા ડૉક્ટર પંડ્યાએ આશ્વાસનની ઢબે કહ્યું : ‘જે થવાનું હતું તેને તું રોકી શકે તેમ નહોતો. દેશ કાજે ચંદ્રપ્રકાશ ઠાકુરે આહુતિ આપવાનું નિર્માણ થયું હશે એટલે એ થઈને જ રહ્યું... અને એમનું બલિદાન વ્યર્થ જશે એવું પણ શું કામ માની લેવું જોઈએ ?’

‘હું તો હજુ પણ માની શકતો નથી કે ચિંતને આવું મહાન કાર્ય કર્યું હોય !’ અત્યાર સુધી બહુ ઓછું બોલેલા શ્રીકાન્તના એ શબ્દોમાં કટાક્ષ નહીં પણ આદરભાવનો રણકો હતો : ‘ડીનસાહેબ ! તમે સવારે ચિંતન-તુલસીની સગાઈપ્રસંગે જાહેર કર્યું કે એ બંનેના જિનીવાનિવાસ દરમ્યાન એમણે ન્યુરોલોજી રિસર્ચ સેન્ટર માટે સ્વિત્ઝરલેન્ડની સંસ્થાઓ

પાસેથી પચીસ કરોડ રૂપિયાની ચેરિટીનું વચન મેળવ્યું છે ત્યારે જ પૂછવાનો હતો કે આવી સિદ્ધિ માત્ર પાંચ અઠવાડિયામાં એમણે કઈ રીતે પ્રાપ્ત કરી ?

કહીને શ્રીકાન્તે નાના ભાઈ જેવા ચિંતન તરફ ગૌરવભરે જોઈ લીધું : ‘તુલસી માટે સવાપાંચ વરસ આવું આકરું તપ કરનાર ચિંતનના મનોબળ માટે હું મનોમન પ્રશંસા કરતો હતો... પરંતુ જગતનારાયણના સ્વિસ બેન્કના ખાતામાંથી હાથ લાગેલી પા અબજ જેટલી જબ્બર રકમ પણ તેના ચારિત્ર્યને ચલિત ન કરી શકી એ જાણ્યા પછી હવે મને સમજાય છે કે તપ કરવાથી માનવીનો આત્મા કેવી પરમ ઊંચાઈ પ્રાપ્ત કરી શકે છે !’

કહીને શ્રીકાન્તે બારીબહાર ડોકાઈને ઊભેલાં યશોદાબહેનની પીઠ પર નજર કરી :

‘મેં શું કહ્યું એ તમે સાંભળ્યું યશોદામાસી ?’

પરંતુ ચિંતનની માતાએ ન તો પીઠ ફેરવી કે ન કોઈ હોંકારો આપ્યો. તેઓ તો બહાર આકાશમાં સર્વત્ર ઘોર અંધકારમાં તાકીને આંસુ વહાવતાં હૈયાનો વલોપાત વાગોળતાં હતાં. દિલ્હીથી આવેલા ફોનમાં વેંકટરામને ચિંતન માટે સાવધાન રહેવાની ચેતવણી ઉચ્ચારી ત્યારથી એમનું માતૃહૃદય અમંગળનાં ઍંધાણથી વલોવાતું રહ્યું હતું.

તુલસી મૂર્છિત થઈ જવાના ખબર સાંભળીને ડીન શ્રીવાસ્તવ અને ડૉક્ટર પંડ્યા શ્વાસભર પોણાસાત વાગ્યે આવી પહોંચ્યા હતા. શ્રીકાન્ત પણ એમની સાથે થઈ ગયો હતો. ટેલીવિઝિન પર કાંઈક અભૂતપૂર્વ જોવા મળ્યું અને આઘાતજનક અંજામ સાથે જીવંત પ્રસારણ થંભી ગયું ત્યારે શ્રીકાન્ત ચિંતનને ફોન જોડવા મથતો રહ્યો હતો. એ પૂછવા માગતો હતો કે આવું કંઈક બનવાનું છે એનો અણસાર તેને શી રીતે આવી શક્યો ? ટી.વી. જોઈને પોતે હેબતાઈ ગયો હતો, પણ જજસાહેબ તો સાવ અવાચક બની ગયા હતા એનુંય શ્રીકાન્તને ધ્યાન રહ્યું નહોતું. ચિંતનના ઘરનો ફોન સતત એન્ગેજ આવતો હતો, એટલે ડીનસાહેબનો નંબર લગાડ્યો. ‘સારું થયું તેં ફોન કર્યો, શ્રીકાન્ત !’ ડીનસાહેબે અધીરા અવાજે કહ્યું : ‘ટેલિવિઝન જોતી તુલસી મૂર્છા ખાઈ ગઈ ! હમણાં જ મિસિસ મઝુમદારનો ફોન આવ્યો હતો. ડૉક્ટર પંડ્યા આવે એટલે હું એમને લઈને નીકળું છું.’

‘તો, સર ! મારા માટે બે મિનિટ વધારે રાહ જોશો ?’ શ્રીકાન્તે રિક્વેસ્ટ કરેલી : ‘હું હમણાં જ કાર લઈને આવી પહોંચું છું. આપણે ત્રણે સાથે જ જઈએ.’

આવીને ત્રણેએ ચિંતન પાસેથી તુલસીને મૂર્છા આવવાનું કારણ જાણ્યું : ‘ચન્દરબાબુ પર હેલીકૉપ્ટરમાંથી પુષ્પવૃષ્ટિ થતી જોઈને હું તો આનંદની પરાકાષ્ટાએ પહોંચી ગયેલો... પણ તુલસીની દિવ્યદષ્ટિને કંઈક જુદું જ દેખાયું હતું. હેલીકૉપ્ટરમાંથી પુષ્પવૃષ્ટિ થતાંની સાથે જ જાણે ચન્દરબાબુને સાવધ કરવા માગતી હોય તેમ તુલસીએ ચિત્કાર કર્યો અને બીજી જ પળે હેલીકૉપ્ટરમાંથી મશીનગનની ગોળીઓ વરસવા લાગી !’

‘હં !’ પંડ્યાસાહેબ તુલસીને તપાસતાં બોલ્યા હતા : ‘એક તો એને અગમચેતી થઈ ગઈ, છતાં પોતે ચન્દ્રપ્રકાશ ઠાકુરને આવી રહેલા મોતથી સમયસર સાવધ કરવા માટે શક્તિમાન

નહોતી એનો આઘાત લાગ્યો અને તરત જ તેમને ઠાર થતા જોયા એનો બીજો આઘાત લાગ્યો...
એ બેવડા આઘાતે એના કોમળ મનમાં મૂર્છાનો અંધકાર પ્રસરાવી દીધો.'

'મારું તો હૈયું ફફડી રહ્યું છે !' તુલસીનું માથું પસવારતાં યશોદાબહેન તરડાયેલા અવાજે બોલી ગયાં હતાં : 'મૂર્છા ફરી મારી તુલસીને બેહોશીની ઊંડી ખીણમાં ધકેલી તો નહીં દે ને !'

'એવું શું કામ ધારી લેવું જોઈએ, માસીબા !' શ્રીકાન્તે ધરપત આપી હતી : 'એમ તો પેલા સખારામને સિદ્ધિવિનાયક પાસે ટ્રકની હડફેટમાં આવતો જોઈને મૂર્છા પામેલી તુલસી થોડા કલાકમાં જ વાતો કરવા લાગી હતી ને ?'

ત્યારે યશોદાબહેન કહી ન શક્યાં કે મને તો સર્વત્ર અંધકાર જ દેખાવા લાગ્યો છે. દિલ્હીથી વેન્કટરામને સાવધ રહેવાની આપેલી ચેતવણી પણ ઉગ્યારી શક્યાં નહોતાં. બધાં તુલસીની ચિંતામાં પડ્યાં છે ત્યારે એ વાત કહી દઈને ચિંતામાં વધારો શું કામ કરવો ?

'હાર્ટ, પલ્સ, બ્લડપ્રેશર - બધું જ નોર્મલ છે, યશોદાબહેન !'

તુલસીને તપાસી ડોક્ટર પંડ્યાએ સૌને ધરપત આપેલી : 'જોજો ને, આઘાતની અસરમાંથી મુક્ત થતાં જ એ આંખો ઉઘાડીને વાતો કરવા લાગશે.'

ત્યારે થોડીક રાહત થઈ હોય તેમ યશોદાબહેન બધા માટે ચા-કોફી બનાવવા રસોડામાં ગયાં અને તુલસીના પલંગ ફરતે બેઠેલા ચારે પુરુષો સાંજની કારમી ઘટના પર ચર્ચા કરતા રહ્યા. શ્રીકાન્ત અને પંડ્યાસાહેબને વિશ્વાસમાં લેવા માટે ચિંતને ત્રેવીસ એપ્રિલ ઓગણીસસો-છોતેરના રોજ બેહોશ થતાં અગાઉ પોતાને આપેલા જગતનારાયણના ટેલેક્સથી શરૂ કરીને ચંદ્રપ્રકાશ ઠાકુરને પોતે આપેલા જગતનારાયણના ગુપ્ત દસ્તાવેજના નકશા સુધીની તમામ ઘટના ટૂંકમાં કહી સંભળાવી. પોતે ઘણુંખરું જાણતા હોવાથી ડીનસાહેબ ફોન કરવા દીવાનખંડમાં ગયા ત્યારે ટેલીફોનનું રિસીવર લટકતું જોઈને આશ્ચર્ય થયું હતું.

'જોયું ને, મિસિસ મઝુમદાર ! તમે ગભરાટમાં રિસીવર લટકતું રાખી દીધું હતું.' એવી ટકોર સાંભળી ત્યારે યશોદાબહેનના હોઠ પર સળવળાટ થયો કે ડીનસાહેબને કહી દઉં : 'જતનથી ઉછેરેલા એકના એક પુત્રના જીવનમાં સુખનું કિરણ ફૂટ્યું ત્યાં જ એની જિંદગી પર મોત લટકતું હોવાની ચેતવણી સાંભળ્યા પછી રિસીવરને સરખી રીતે મૂકવા જેટલી સ્વસ્થતા કઈ માતા ટકાવી શકે ?' તેઓ તો એમ પણ કહી દેવા માગતાં હતાં કે 'ચન્દરબાબુ પર મશીનગનથી ગોળીઓ વરસતી જોઈ ત્યારે મારી સમક્ષ તો ગોળીથી ઠાર થયેલા ચિંતનના પિતાની લાશ તાદશ થઈ ઊઠી હતી...'

ટેલીવિઝનમાં બ્લેકઆઉટ થઈ ગયા પછી દિલ્હીમાં શું બની ગયું એ જાણવા માટે ડીનસાહેબે બેત્રણ જગ્યાએ ફોન કરી જોયા ત્યારે બધેથી એવો જ જવાબ મળ્યો કે અમેય અંધારામાં છીએ. ટેલીવિઝન તો બંધ છે જ અને રેડિયો પર શોક-સંગીત જ વાગ્યા કરે છે. દિલ્હી ફોન જોડીએ છીએ તો ડાયરેક્ટ ડાયલિંગના ઝીરો ડબલ વન ઘુમાવતાં જ લાઈન કપાઈ જાય અને ટ્રંકકોલ માગીએ તો કહે છે કે દિલ્હીની લાઈન બાર કલાક માટે બંધ છે !

જાણે પાટનગર સમગ્ર દેશથી વિખૂટું પડી ગયું હોય એવી સ્થિતિ સર્જાઈ ગઈ ત્યારે ચારેય ડૉક્ટરો તર્ક-વિતર્ક અને ઉચાટ-ચિંતા કરતા બેસી રહ્યા હતા. પાંચમાં યશોદાબહેન બધાં માટે કંઈક રસોઈ કરવા ઊભાં થયાં તો કોઈએ જમવાની રુચિ ન દર્શાવી, એટલે ફરી ચા-કોફી પિવડાવીને બારીએ ઊભાં રહી ગયાં હતાં.

હવે સવાર સુધી કાંઈ જાણવા નહીં મળે એવી ધારણા બાંધી લઈને ચર્ચાને બંધ વાળવાનું વિચારતા હતા ત્યાં જ શોક-સંગીત પ્રસારાવતા રેડિયો ટ્રાન્ઝિસ્ટરમાં જીવ આવ્યો હોય તેમ સાંભળવા મળ્યું : અગિયાર ને પાંત્રીસ મિનિટે વિશેષ સમાચારનું પ્રસારણ થશે. પંદરેક મિનિટની તીવ્રતમ અધીરાઈ પછી જિજ્ઞાસાનો અન્ત આવ્યો. પુરુષના ગંભીર અવાજમાં સ્પેશ્યલ ન્યૂઝ બુલેટિનના મુખ્ય સમાચારોનાં શીર્ષક સંભળાયા :

‘સંસદની કાર્યવાહીના જીવંત દૂરદર્શન પ્રસારણનો કરુણ અન્ત... વડાપ્રધાન પંડિતનું હૃદય બંધ પડી જવાથી નિધન... રાષ્ટ્રપતિએ સંભાળી લીધેલી શાસનની લગામ અને રાષ્ટ્રમાં કટોકટીની ઘોષણા !’

લોકસભાની કાર્યવાહી બાબત વિસ્તારથી સમાચાર આપવાને બદલે વિરોધપક્ષના નેતા ચંદ્રપ્રકાશ ઠાકુર સંસદમાં તેમનું આક્ષેપાત્મક વક્તવ્ય રજૂ કરીને બહાર ઊભેલી જનમેદનીને સંબોધવા માટે સંસદના પ્રાંગણમાં આવ્યા ત્યારે નીચી સપાટીએ ઊડતા એક હેલીકોપ્ટરમાંથી ગોળીઓ છોડીને તેમની કરપીણ હત્યા કરવામાં આવી - આટલાથી જ પતાવી દેવામાં આવ્યા. વધારામાં એટલું કહેવામાં આવ્યું કે જે હેલીકોપ્ટરમાંથી ગોળીઓ છોડવામાં આવી હતી એ નાસી છૂટ્યું હતું ત્યારે થોડે દૂર પહોંચ્યા પછી તેના પર જમીન પરથી ગોળીઓ છોડીને તેને નીચે પટકી પાડવામાં આવ્યું હતું. સળગી ઊઠેલું હેલીકોપ્ટર તૂટી પડ્યું હતું અને અંદર બેઠેલા બંને ચાલકોના મૃતદેહો ઓળખી ન શકાય એટલી હદે જલી ગયા હતા. સત્તર પોલીસ પલટન આવી પહોંચતાં સંસદ બહાર એકઠાં થયેલાં લોકોનાં ટોળાં પર ટીઅર ગેસ છોડી એમને વિખેરી નાખવામાં આવ્યા હતા.

હૃદયરોગના હુમલાથી નીપજેલા વડાપ્રધાનના અવસાન બાબત સમાચારમાં એવી માહિતી આપી કે સંસદના સ્પીકર તેમની ખુરશી પરથી ઊઠીને વડાપ્રધાન પાસે પહોંચ્યા અને મેજ પર માથું ઢાળીને બેઠેલા પ્રધાનમંત્રીશ્રીને સજાગ કરવા માટે એમના ખભા પર હાથ મૂક્યો ત્યારે ખબર પડી કે એમણે પ્રાણત્યાગ કર્યો હતો. તત્કાલ ઇલાજ કરવા છતાં એમના હૃદયને ફરી ચાલુ ન કરી શકાયું ત્યારે આ દુઃખદ ઘટનાની જાણ રાષ્ટ્રપતિને કરવામાં આવી.

રાષ્ટ્રપતિ શ્રી ગજાનંદ આચાર્યજીએ એક વટહુકમ દ્વારા સત્તર તાકીદની પરિસ્થિતિ જાહેર કરી કાયદો અને વ્યવસ્થા સંભાળવાની જવાબદારી લશ્કરને સોંપી દીધી છે. ભયભીત બની ગયેલા સંસદસભ્યોને લશ્કરી પહેરા હેઠળ એમના નિવાસસ્થાને પહોંચતા કરવામાં આવ્યા હતા. આજ સાંજની બેઠક દરમિયાન સંસદગૃહમાં થયેલાં પ્રવચનોની કોઈ પણ પ્રકારની નોંધ કે એ અંગે કાંઈ જ ટીકાટિપ્પણ કરવા પર પણ રાષ્ટ્રપતિએ પ્રતિબંધ જાહેર કર્યો છે. તાકીદની

પરિસ્થિતિને લક્ષમાં લઈ અડતાલીસ કલાક સુધી વર્તમાનપત્રો પ્રસિદ્ધ કરવા પર પણ પ્રતિબંધ જાહેર થયો છે.

‘મને તો શંકા છે કે બધું ભીનું સંકેલી લેવાની આ પેરવી છે.’ સમાચાર પૂરા થયા પછી શરૂ થયેલી ચર્ચામાં સૌથી છેલ્લે ચિંતને રોષ-ઘૂંટાતા અવાજે પોતાનો અભિપ્રાય ઉચ્ચાર્યો : ‘કોને ખબર, અગાઉ પ્રધાનમંડળમાં સત્તા ભોગવી ચૂકેલા રાષ્ટ્રપતિ પોતે પણ ભ્રષ્ટાચારથી મુક્ત નહીં રહ્યા હોય !’

ચિંતનનો આક્રોશ બીજા ત્રણે ડૉક્ટરને વાજબી લાગ્યો.

‘તારી શંકા સાચી લાગે છે, ચિંતન ! એક-બે દિવસમાં એવુંયે જાહેર થાય કે ચંદ્રપ્રકાશ ઠાકુર માનસિક સમતુલા ગુમાવી બેઠા હતા અથવા તો એમને નક્સલવાદી ઠરાવી દઈને એવું કહેવામાં આવે કે લોકશાહીમાંથી જનતાની શ્રદ્ધા ઊઠી જાય એ માટે એમણે આ બધા આક્ષેપો ઉપજાવી કાઢ્યા હતા. એમની પાસે ખરેખર તો કોઈ પુરાવા હતા જ નહીં. લોકોને ભડકાવવા માટે આ તો એક કાવતરું હતું.’

એકીશ્વાસે બોલી જઈ ચિંતનને સમર્થન આપતા શ્રીકાન્તે કટાક્ષમાં ઉમેર્યું : ‘આ લોકો સદ્ગત વડાપ્રધાનને મહાન રાષ્ટ્રભક્ત બનાવી દેશે અને દેશ કાજે જેમણે આહુતિ આપી અને ચન્દરબાબુને કાવતરાખોરમાં ખપાવી દેશે !’

ત્યારે પોતાના જ મનની વાત શ્રીકાન્તભાઈએ ઉચ્ચારી હોય એવી ચિંતનને પ્રતીતિ થઈ.

‘પરંતુ સત્યને સદાને માટે દબાવી દઈ શકાતું નથી, ડૉક્ટર દીક્ષિત !’ સચ્ચાઈના સિદ્ધાન્તમાં દંઢપણે માનનારા ડૉક્ટર પંડ્યાએ પોતાનો અભિપ્રાય દર્શાવ્યો : ‘સ્વાર્થી સત્તાધીશો ભલે માથાં પછાડે, પણ વહેલામોડું સત્ય જાહેર થયા વિના નહીં રહે... યાદ છે - ચંદ્રપ્રકાશ ઠાકુરે લોકસભામાં એવું કાંઈક કહ્યું હતું કે તમારામાંથી ઘણા મારું મોત ઇચ્છતા હશે, પણ યાદ રાખજો, આ બધા પુરાવાની ઝેરોક્ષ કોંપી કરાવીને મેં છુપાવી રાખી છે. મને કાંઈ પણ થાય તો આ પુરાવા છાપાંવાળાને પહોંચી જાય એવી વ્યવસ્થા પણ મેં કરી રાખી છે.’

‘તો-તો એ વ્યવસ્થા ચન્દરબાબુએ “એક્સપ્રેસ”ના રિપોર્ટર કુલદીપ ઠાકુરને જ સોંપી હોવી જોઈએ ! હતાશામાંથી અચાનક આશા સ્ફુરી હોય તેમ ચિંતન બોલી ઊઠ્યો : ‘અને કુલદીપ ઠાકુર એવા નીડર પત્રકાર છે કે સત્તાધીશોની શેહમાં આવ્યા વગર જાનના જોખમે પણ એમની ફરજ બજાવી છૂટશે.’

અને ચિંતનનું વાક્ય તીરની જેમ યશોદાબહેનની પીઠમાંથી છાતી સોંસરવું નીકળી ગયું. બારીમાં ઊભાંઊભાં મધરાતનો અંધકાર જોઈને આંસુ સારતાં યશોદાબહેને ઝડપથી આંખો લૂછી નાખી ઝાટકા સાથે પીઠ ફેરવી.

‘વ્યર્થ છે તમારી આ ચર્ચા, ચિંતન !’ આ રીતે અચાનક તેમને બોલી ઊઠતાં જોઈ ચારેય ચોંક્યા. તપી ગયેલા લોઢાની જેમ એમનો ચહેરો લાલઘૂમ દેખાતો હતો : ‘માત્ર ચન્દરબાબુની જ નહીં, રિપોર્ટર કુલદીપ ઠાકુરની પણ હત્યા થઈ ગઈ !’

‘હું !’ જાણે ગોળી વાગી હોય એવા ચિત્કાર સાથે ચિંતને પૂછ્યું : ‘તમને કોણે કહ્યું, બા ?’

‘દિલ્હીવાળા વેન્કટરામને !’ કહેતાં યશોદાબહેનનું અંગેઅંગ કાંપતું હતું : ‘તુલસીને મૂછાં આવી તે પછી તરત જ દિલ્હીથી એમનો ફોન હતો... ચિંતનેને કહેજો કે રિપોર્ટર કુલદીપ ઠાકુર પણ ઠાર થઈ ગયા !’

ફાટી આંખે અને પહોળા થઈ ગયેલા મોંએ ચિંતને માને તાકતો રહ્યો. આંસુથી ખરડાયેલું માનું મુખ બીજું કાંઈક પણ કહી રહ્યું હતું. હવે તેને સમજાયું કે તુલસીની બાજુમાં બેસી રહેવાને બદલે તેઓ કેમ બારીમાં ગુમસૂમ ઊભાં રહી ગયાં હતાં ! જરૂર વેન્કટ-અંકલે બીજું પણ કંઈ કહ્યું હોવું જોઈએ...

પુત્ર પોતાનું મન વાંચી લેશે એવી દહેશત જાગી હોય તેમ યશોદાબહેન મોં ફેરવી લઈ દીવાનખંડ તરફ જવા માટે પગ ઉપાડતાં હતાં ત્યાં થોડી વાર માટે વીસરાઈ ગયેલી તુલસી સળવળતી દેખાઈ.

‘જુઓ, મારી તુલસી ભાનમાં આવતી લાગે છે !’ ઘડીભરમાં બધો જ સંતાપ હૃદયમાંથી શોષાઈ ગયો તેમ મરકતા હોઠે યશોદાબહેન તેની પાસે પહોંચી ગયાં : ‘તુલસી ! ઓ તુલસી !’ જાણે તેને ઊંઘમાંથી જાગાડતાં હોય તેમ એના માથા પર તેઓ હાથ પસવારવા લાગ્યાં.

બાકીના ચારેય ડોક્ટર તત્પરતા સાથે તુલસીની હિલચાલ નિહાળવા લાગ્યા. પહેલાં હોઠ વચ્ચેથી એકબે ઊંહકાર બહાર પડ્યા, પછી આંખોની પાંપણ ફરકતી દેખાઈ. સજ્જડ થઈ ગયેલ પગ ગોઠણથી ઊંચા કરવા ગઈ ત્યાં પીડાનો સબાકો થયો હોય તેમ તેના ગળામાંથી હળવી ચીસ ઊછળી આવી. હવે ડોક્ટર પંડ્યાએ તેના પગ હળવા હાથે પસવાયા.

‘એની મૂર્છાં વળે ત્યારે બહુ પૂછપૂછ કર્યા વગર બેસી રહેજો.’ ડોક્ટર પંડ્યાએ ધીમા અવાજે સૂચના આપી : ‘એને જ બોલવા દેજો... એના હાવભાવ નીરખ્યા કરજો.’

એટલે યશોદાબહેને તેનું માથું પંપાળવાની ક્રિયા થંભાવી દઈ ધીમેધીમે ઊઘડતી એની પાંપણ પર લક્ષ કેન્દ્રિત કર્યું. બત્તીનો પ્રકાશ અચાનક આંખોમાં ધસી આવતાં તુલસી થોડી વાર પાંપણ પટપટાવતી રહી, પછી ડાબા હાથે આંખો ચોળવા લાગી.

પ્રકાશ ઝીલવાની ક્ષમતા કેળવી લીધા પછી તુલસીએ સ્વસ્થપણે પાંપણ ઉઘાડી. પહેલવહેલી નજર છત પર ટીંગાતા પંખા ઉપર સ્થિર થઈ. હમણાં તુલસી કાંઈક બોલશે એવી અપેક્ષાથી એમના હોઠ મરક્યા પણ એ તો અપલક નેત્રે અને શૂન્યભાવે જ તેમને તાકતી રહી. કોઈ જાતના પ્રતિભાવ દર્શાવ્યા વિના ક્ષણવાર પછી તેણે નજરને સહેજ વાળી ત્યારે ચિંતને પર દષ્ટિ પડી. ‘કેમ છે, તુલસી ?’ એવા ભાવથી ચિંતને તેની સાથે આંખો મિલાવી, પણ પરિચયનો કોઈ અણસાર આવતો ન હોય તેમ તુલસીએ તેના પરથી નજર ખસેડી લીધી ત્યારે ચિંતનેનું હૈયું ઘડીભર ધબકવાનું ભૂલી ગયું !

બાકીના ત્રણને એ જ નિર્લેપભાવે નિહાળી લઈ તુલસીએ બંને હાથ લમણાં દાબી દઈ

આંખો મીંચી લીધી. ધીમેધીમે તેની મુખરેખા તંગ થતી દેખાઈ ત્યારે પંડ્યાસાહેબ પોતે ચૂપ ન રહી શક્યા :

‘શું થાય છે તને ?’ અત્યંત ધીમા મૃદુ અવાજે સ્નેહભાવે પૂછ્યું : ‘માથું દુખે છે, દીકરી ?’

‘દીકરી’ સંબોધને તુલસીના મુખ પર પહેલી વાર પ્રતિભાવ ઉપસાવ્યા. ચમકી ગઈ હોય તેમ તેણે આંખ ઉઘાડીને પંડ્યાસાહેબ સામે જોયું. થોડી વારે એકીટશે જોઈ રહ્યા પછી પૂછી લીધું :

‘આપ કોણ છો ?’

તેના એ સવાલે પંડ્યાસાહેબ સહિત પાંચેયને થથરાવી દીધાં. થોડી વાર પહેલાં જાગેલી શંકા હવે દઢ થઈ ગઈ : ‘તુલસી યાદદાસ્ત ગુમાવી બેઠી !’ યશોદાબહેન નિઃશ્વાસ રોકી શક્યાં નહીં. ચિંતન કંપારી છુપાવી શક્યો નહીં.

‘હું ડૉક્ટર પંડ્યા છું.’ આંચકો પચાવી જતાં પંડ્યાસાહેબે કહ્યું ત્યારે તુલસીએ કણસતા અવાજે દર્દીની જેમ ફરિયાદ કરી : ‘ડૉક્ટરસાહેબ, મારું મગજ ફાટફાટ થાય છે !’ કહીને ફરી બંને લમણાં દાબી દીધાં : ‘ઊંઘમાં જોયેલું ભયાનક સપનું મને પજવી રહ્યું છે... જાણે મશીનગનમાંથી છૂટતી ગોળીઓ મારી ખોપરીમાં પેસી ગઈ હોય એવી પીડા થાય છે, સાહેબ !’

મશીનગનમાંથી છૂટતી ગોળીઓ !... તુલસી જેને સપનું માનતી હતી એ તો સાડાપાંચ કલાક અગાઉ ટેલીવિઝન પર જોયેલું કારમું સત્ય હતું... ચિંતનને આશા જાગી. આઘાતને કારણે ક્ષણિક સ્મૃતિભંશ થયો હશે એમ માની એ બોલી ઊઠ્યો : ‘તુલસી ! એ સપનું નહોતું...’ પણ પંડ્યાસાહેબે અધવચ્ચે જ તેને અટકાવી દીધો.

‘થોડી વારમાં જ તારી પીડા શમી જશે.’ દર્દીને સમજાવતા હોય તેમ કહીને ડૉક્ટર પંડ્યાએ પોતાની બેગ ખોલી ઈન્જેક્શન આપવાની સામગ્રી કાઢી, સિરિંજ ગરમ કરવા યશોદાબહેનને આપી :

‘ત્યાં સુધીમાં હું એનું બ્લડપ્રેશર ચેક કરી લઉં છું.’

ફરી બ્લડપ્રેશર, પલ્સ અને હાર્ટ બધું જ નોર્મલ આવ્યું ત્યારે પંડ્યાસાહેબે સુખદ આશ્ચર્ય અનુભવ્યું : ‘આમ તો બધું બરાબર છે !’

‘છતાં ઘણુંબધું બરાબર નથી !’ ચિંતન મનોમન બબડ્યો. તુલસીની સ્મૃતિ ભૂંસાઈ જાય એ કલ્પના જ તેને માટે અસહ્ય હતી.

પંડ્યાસાહેબે ઈન્જેક્શન આપ્યા પછી પણ થોડી વાર કોઈ કાંઈ જ બોલ્યું નહીં. ઘેનની અસર થવા લાગી એટલે તુલસી ધીમેધીમે નિદ્રાવશ થતી દેખાઈ. પાંચ-સાત મિનિટમાં તો તે ઘસઘસાટ ઊંઘતી હોય તેમ નસકોરાં પણ સંભળાવા લાગ્યાં.

ચૂપ રહેવાથી વાસ્તવિકતાને ટાળી શકાતી નથી.

‘શું લાગે છે, ડૉક્ટર પંડ્યા ?’ ડીન શ્રીવાસ્તવે જ શરૂઆત કરવી પડી : ‘ઈઝ ઈટ એ કેસ ઓફ એમ્નેઝિયા ?’

‘ઓફ કોર્સ. અત્યારે તો એવું લાગે છે.’ પંડ્યાસાહેબ નિદાન છુપાવવા માગે તોપણ છુપાવી શકે તેમ નહોતા. પાંચમાંથી ચાર ડૉક્ટર હતા અને પાંચમાં યશોદાબહેન સમજદાર હતાં.

‘આપણામાંથી કોઈને ઓળખી શકી નહીં... મેં દીકરી કહ્યું ત્યારે સામેથી મારી ઓળખાણ માગી.’

‘છતાં, પંડ્યાસાહેબ, એણે મશીનગનમાંથી ગોળીઓ છૂટવાની વાત કરી એટલે લાગે છે કે આઘાત ઓસરી જતાં તુલસીને બધું યાદ આવવા માંડશે.’

ચિંતન અધીરાઈભેર બોલી ગયો. પોતાના સ્વજનના કેસમાં ડૉક્ટર પણ બીજા સામાન્ય માણસની માફક આશાનું તણાવલું પકડી લે એવી ચિંતનની ચેષ્ટા હતી, પરંતુ પંડ્યાસાહેબ મિથ્યા આશા રાખવામાં માનતા નહોતા :

‘એ અત્યારે કહી શકાય નહીં. સવારે ઘેનમાંથી જાગ્યા પછીની વાચતીય પરથી બધું સમજાઈ જશે.’

‘પાંચ વરસની બેહોશીમાંથી એ જાગી ત્યારે મને સ્મૃતિભંશની ચિંતા થતી હતી તેને બદલે પાંચ કલાકની મૂર્છામાં આવું બની ગયું...’

ભાગ્યે જ હતાશ થનારા ડીનસાહેબનો અવાજ પણ તરડાઈ ગયો. શ્રીકાન્ત કાંઈક કહેવા માગતો હતો, પણ શબ્દો ઘણી વારે સૂઝ્યા :

‘ચિંતન, યાદદાસ્ત ચાલી ગઈ હોય તોય એને પાછી લાવવાના ઇલાજ ક્યાં નથી ?’ કહેતાં એના ખભા પર ધરપતનો હાથ મૂક્યો : ‘તું તો જિનીવામાં એનો અનુભવ લઈ આવ્યો છે.’ પછી યશોદાબહેન તરફ જોઈને ઉમેર્યું : ‘માસીબા, ચિંતન-તુલસીનાં લગ્ન કરીને બંનેને આપણે સ્વિત્ઝર્લેન્ડ મોકલી આપીશું... કેમ, બરાબર ને ?’

પરંતુ યશોદાબહેન શો જવાબ આપે ? એમના મનમાં તો ‘કન્યા પધરાવો સાવધાન’ને બદલે વેન્કટરામને ફોન પર સંભળાવેલા સાવધાન રહેવાના શબ્દો જ હથોડાની જેમ ટિપાતા હતા, છતાં ઉપરછલ્લી મક્કમતા દર્શાવતાં તેમણે કહેવું પડ્યું : ‘જોઈએ તો ખરાં, કાલ સવાર કેવી ઊગે છે !’

અને સવાર સારી જ ઊગવાની એવી પરસ્પર ધરપત આપતા ત્રણે ડૉક્ટર વિદાય થયા ત્યારે રાતના એક વાગવા આવ્યો હતો. શ્રીકાન્તે રાત ત્યાં જ રોકાઈ જવાનું સૂચવ્યું હતું, પણ યશોદાબહેને ‘ઘેર બધાં ચિંતા કરશે. જોઈએ તો સવારે વહેલા આવી જજો.’ કહીને એને વિદાય કર્યો હતો.

‘બા, વેકન્ટ-અંકેલ બીજું કાંઈ કહ્યું નહીં ?’

મા-દીકરો એકલાં પડ્યાં એટલે થોડી વાર તુલસીના પલંગની સામસામે ચૂપચાપ વિચારમાં ગરકાવ રહ્યા પછી ચિંતને પૂછી લીધું : ‘એમણે માત્ર આટલું કહેવા માટે જ ફોન કર્યો હતો ?’

ત્યારે યશોદાબહેનની ગરદન ઝૂકી ગઈ. કહેવું નહોતું અને કહ્યા વગર ચાલે તેમ પણ નહોતું : ‘એમણે તને સાવધ કરવા માટે ફોન કર્યો હતો.’

‘હું !’ ક્ષણવાર માતાને જોઈને રહીને ચિંતન બોલ્યો : ‘એટલે જ તમારો ચહેરો આમ વિલાઈ ગયો ને, બા ?’ બોલતાંબોલતાં એનો કંઠ રૂંધાયો : ‘અત્યારે આપણે તુલસીની ચિંતા કરવાની છે, બા ! મારી રક્ષાની જવાબદારી તમારા ઈશ્વર પર છોડી દેજો.’

ત્યારે ઘૂંટાતો શ્વાસ છોડતાં યશોદાબહેને ધીરે-ધીરે ડોક ઊંચી કરી પુત્ર સામે જોયું. એમની આંખોમાં માતૃત્વનાં મોજાં ઊછળતાં હતાં.

‘માત્ર ઈશ્વર પર છોડી દેવાથી કેમ ચાલે, દીકરા ?’ ભીંજતા અવાજે તેઓ બોલી ગયાં : ‘આપણે પોતે તો સાવધ રહેવું પડે ને... હમણાં બધું થાળે ન પડે ત્યાં સુધી હું તને ઘરની બહાર નીકળવા નહીં દઉં.’

કદાચ બીજા કોઈ સંજોગો હોત તો ચિંતને સામે દલીલ કરી હોત, પણ તુલસીની આવી સ્થિતિ હતી એટલે ઘરની બહાર જવાનો પ્રશ્ન જ રહેતો નથી, તો પછી શું કામ માનો જીવ કોયવવો ?

‘ભલે, બા, તમે કહેશો તેમ કરીશ, બસ ?’ કહીને શબ્દો ઉપરાંત આંખોથી પણ માને વચન આપી દીધું. ધીમેધીમે માતાના મુખ પર ધરપત પ્રસરતી દેખાઈ એટલે લાડથી ઉમેર્યું : ‘હવે તમે ચારપાંચ કલાકની ઊંઘ ખેંચી લો. તુલસી પાસે હું બેઠો છું.’

‘એને બદલે તું ઊંઘી જા અને હું જાગું છું.’

મા-દીકરા વચ્ચે એ બાબત થોડી ખેંચતાણ ચાલી, પણ ચિંતને પોતાના જાગતા રહેવાની જરૂરિયાત સમજાવી ત્યારે યશોદાબહેને માની જવું પડ્યું.

‘બા, હું અત્યારે જિનીવા કોલ જોડવા માગું છું. હજુ ત્યાં આઠ-નવ જ વાગ્યા હશે... કોલ મળતાં બે કલાક નીકળી જાય તોપણ ડૉક્ટર લેમ્બર્ટસાહેબને ઊંઘમાંથી ઊઠવું નહીં પડે. તુલસી સવારે જાગે એ પહેલાં સ્વિસ ડૉક્ટરનું માર્ગદર્શન મેળવી લઈએ તો સારું ને ?’

‘ઠીક છે. હું તારા માટે ચા બનાવીને ઊંઘી જાઉં છું, બસ !’ કહી યશોદાબહેન ઊભાં થયાં અને ચિંતન ઘેનની નિદ્રામાં પોઢેલી તુલસીના નિર્મળ મુખ પર સ્નેહદષ્ટિ નિતારતો રહ્યો.

*

સૂર્યદેવના આગમન પહેલાં આકાશની અંધકારલીલા સંકેલાવા લાગી હતી. ઊઘડતી સવારનો સળવળાટ નિહાળતો ચિંતન બારીમાં ઊભો હતો. તુલસીની પાંચ-પાંચ વરસની બેહોશી દરમિયાન આવી અનેક સવારો ઊગતી જોઈ ચૂકેલા ચિંતનને આજની એક જ રાતના ઉજાગરાએ થોડો થકવી નાખ્યો હતો. માત્ર પાંચ-છ કલાકની મૂર્છાએ તુલસીના મગજ પર વિસ્મૃતિનો અંધકાર ઓઢાડી દીધો એ દુર્ઘટનાએ તેને થોડો ભાંગી નાખ્યો હતો.

જિનીવાનો કોલ લાગ્યો અને ડૉક્ટર લેમ્બર્ટ અને માર્ગરિટ આન્ટી સાથે નિરાંતે વાત પણ થઈ : ‘ચિંતન, આવું બનવાની તો શક્યતા તો હતી જ, પણ આઘાતને કારણે સંપૂર્ણ યાદદાસ્ત ભૂંસાઈ જવાનો ભય મેં સેવ્યો નહોતો. બેચાર દિવસ પછી મને ફરી રિપોર્ટ આપજે... જરૂર જણાશે તો અમે બંને તુલસીની સારવાર માટે મુંબઈ આવી જઈશું.’

‘અઠવાડિયા અગાઉ તેં તમારા બંનેના સગપણથી વાત કરી ત્યારે તો તું અને તુલસી

કેટલા ઉમળકાથી વાત કરતાં હતાં !' માગરિટ આંટી તેના અવાજની પોકળતા પામી ગયાં હોય તેમ બોલ્યાં હતાં : 'ચિંતન, મને તો એમ કે તારો આ ફોન લગ્નની તારીખ નક્કી થવાનું જણાવવા માટે હશે... બાય ધ વે, તમે એક કામ કરો, જલદીજલદી પરણી જઈને હનીમૂન માટે અહીં આવી જાઓ.'

કોલ પૂરો કર્યો પછી પોણા કલાકમાં જ સામેથી ડૉક્ટર લેમ્બર્ટનો ફોન આવ્યો હતો : 'ચિંતન, હમણાં જ ડૉક્ટર ગોર્કીને મળી આવ્યો. તુલસીના ખબર જાણીને એ થોડી વાર વિચારમાં પડી ગયા. પછી વગર પૂછ્યે બોલી ગયા કે એ છોકરીની યાદદાસ્ત તો પાછી આવી જશે, પણ પેલી દિવ્ય દષ્ટિ સદાને માટે ગુમાવી દેવાની... એમણેય કહેવડાવ્યું છે : તમે બંને લગ્ન કરીને અહીં આવી જાઓ. મારા હાથ હવે ઓપરેશન કરવાને લાયક તો રહ્યા નથી, પરંતુ આશીર્વાદ તો જરૂર આપી શકીશ !'

ઊંઘતી તુલસીને નીરખ્યા કરતો. તેના પલંગ પાસે લટાર મારતો ચિંતન સતત એ જ વિચારતો હતો કે સ્મૃતિ પાછી આવ્યા પહેલાં તુલસી સાથે લગ્ન કઈ રીતે કરી શકાય ? જિનીવાના પેલા વેઈટર કર્જનની વાત તેને હવે સમજાઈ રહી હતી. સ્મૃતિ એ તો બે વ્યક્તિ વચ્ચેના સંબંધની કડી છે. વર્ષોના સંબંધ પછી સામી વ્યક્તિ આપણી સાથે અજાણ્યા જેવું વર્તન કરવા લાગે ત્યારે એની પાસેથી પ્રેમસંબંધની અપેક્ષા રાખવી એ તો બળજબરી કરવા જેવું બની જાય !

તુલસીએ યાદદાસ્ત ગુમાવી એ ચિંતનને તુલસી ગુમાવી દેવા જેવી દુર્ઘટના લાગતી હતી. કદાચ કર્જનની સિન્ચિયાની માફક તુલસીની યાદદાસ્ત પણ પાછી ન આવે તો ?

'ત્યાં ઊભોઊભો શા વિચારે ચડી ગયો, ચિંતન ?' નીરવ શાંતિમાં માનો અવાજ સાંભળીને ચિંતન ચમક્યો :

'અરે, તમે જાગી ગયાં ?'

તુલસીના માર્થા પર હેતાળ હાથ ફેરવતાં યશોદાબહેનને જોઈ ચિંતન સમજી ગયો કે એ કદાચ ક્યારનાં આવીને બેઠાં હશે. પોતાને વિચારમાં ઊભેલો જોઈને કદાચ ચિંતા કરવા લાગશે એમ માનીને પરાણે હસ્યો :

'પરોઢિયાનું પ્રભાત જોઈને હું મનોમન વિચારતો હતો કે આપણાં જીવનમાં પણ હવે પ્રભાત થવાને બહુ વાર નથી.'

'તેં મારા મનની વાત કહી નાખી, ચિંતન !'

પુત્રને ચિંતામુક્ત કરવા માગતાં હોય તેમ તેઓ પણ બોલી ઊઠ્યાં : 'સવારે ઊઠતાંવેત મેં એક નિર્ણય કરી લીધો... તારાં અને તુલસીનાં લગ્ન ત્રીજી ઓક્ટોબરે લઈ લેવાનું નક્કી કરી નાખ્યું.'

'ત્રીજી ઓક્ટોબર !'

'હા !' ચિંતન આનાકાની કરે એ પહેલાં જ યશોદાબહેને એ દિવસનો મહિમા પણ તેને યાદ કરાવી દીધો :

‘આ ત્રીજી ઓક્ટોબરે તારા પપ્પાની સાઠમી વર્ષગાંઠ આવે છે. તારાં લગ્ન માટે એના કરતાં ઉત્તમ દિવસ બીજો કયો હોય, દીકરા ?’

ચિંતન કહેવા જતો હતો કે ત્રીજી ઓક્ટોબરને ખાતર આવી ઉતાવળ કરવી એ અજુગતું ગણાય... પણ ત્યાં તો દરવાજાની ઘંટડી રણકી ઊઠી.

‘છાપાવાળો હશે !’ કહેતાં ચિંતને પગ ઉપાડ્યા : ‘બારીએ ઊભાંઊભાં હું છાપાની જ રાહ જોતો હતો.’

‘ઊભો રહે, ચિંતન !’ અચાનક કાંઈક યાદ આવ્યું હોય તેમ યશોદાબહેને પુત્રને ત્યાં જ રોકી પાડ્યો : ‘કાલે રેડિયોમાં તો એવું સાંભળેલું કે ત્રણ દિવસ છાપાં બંધ રહેવાનાં છે... તું બેસ, હું જઈને જોઉં છું.’

ચિંતન સમજી ગયો કે સાવધાની ખાતર મા એને દરવાજો ખોલવા જવા નથી દેતાં.

‘અરે ! માસીબા, હું છું !’

દરવાજો ખોલતાં પહેલાં જ સહેજ ધ્રૂજતા અવાજે યશોદાબહેને ‘કોણ છે ?’ની હાંક મારી ત્યારે બહાર ઊભેલા શ્રીકાન્તે વાતાવરણમાં હળવાશ લાવવા હસતાંહસતાં ઘરમાં પ્રવેશ કર્યો :

‘સવારે કોણ ચોર ઘરમાં ઘૂસી જવાનો હતો કે આમ ઉઘાડતાં પહેલાં ગભરાઈને પૂછવું પડ્યું, માસીબા ?’

‘અહીં ચોરની કોને બીક છે ?’ કહીને યશોદાબહેને વાક્ય અધૂરું છોડી દીધું : તેને કઈ રીતે કહેવું કે કોઈ લૂંટારો આવીને મારી જિંદગીની મહામૂલી થાપણ લૂંટી જશે એના ભયથી હું ફફડું છું !

તેને બદલે તેમણે જુદું જ કહ્યું : ‘ચિંતનને કહે કે બ્રશ કરી લે. હું તમારા બંને માટે ચા બનાવી લાવું છું.’

કહેતાં તેઓ રસોડામાં ગયાં અને શ્રીકાન્ત ચિંતનના બેડરૂમમાં.

‘બહુ જલદી આવી ગયા, શ્રીકાન્તભાઈ ?’ ચિંતને હાથ મિલાવીને આવકાર આપતાં કહ્યું : ‘નિરાંતે આવવું તું ને... ફોન કરીને પૂછી લીધું હોત તોપણ કહી દેત કે તુલસી હજુ જાગી નથી.’

‘જાગી નથી તો હવે જાગશે !’

જાણે મા-દીકરાનાં મન પરથી બોજ ઉતારી નાખવાનું રસ્તામાં નક્કી કરીને આવ્યો હોય એવી શૈલી શ્રીકાન્તે અપનાવી હતી :

‘તુલસી જાગી જાય અને રાતની જેમ અત્યારે પણ કોઈને ઓળખે નહીં તો હું એને સાફસાફ કહી દેવાનો છું કે છોકરી ! જો આ છે તારો પતિ ચિંતન અને આ છે તારાં સાસુજી યશોદામાસી !’

‘અને પછી હું તમારી ઓળખાણ આપતાં કહીશ કે આ છે તારા જેઠ શ્રીકાન્તભાઈ !’ એ વાત પર બંને ખડખડાટ હસી પડ્યા.

રસોડામાં ચાના કપ ભરતાં યશોદાબહેનના મનમાં એ હાસ્યનો પડઘો પડ્યો : ‘બસ, ઘરમાં હંમેશાં આવું જ મુક્ત હાસ્ય ઊછળતું રહે તો કેવું સારું !’

ચા આપીને યશોદામાસી પૂજામાં બેસી ગયાં અને ચા પિવાઈ ગઈ એટલે ચિંતન નાહવા માટે બાથરૂમમાં ઘૂસી ગયો.

‘તું નાહીને આવ ત્યાં સુધી હું તુલસીને જગાડી દઉં છું.’ શ્રીકાન્તે મજાકમાં કહેલું : ‘એને કહીશ કે છોકરી ! હમણાં તારા સ્વપ્નનો રાજકુંવર બનીઠનીને તારી સમક્ષ હાજર થશે !’

‘શ્રીકાન્તભાઈ, સાથોસાથ એને એમ પણ કહી દેજો કે તારા એ રાજકુંવરે હજુ સવારી કરવા માટે ઘોડો વસાવ્યો નથી !’

બાથરૂમનો દરવાજો બંધ કરતાં પહેલાં ચિંતને પણ તેને સામું સંભળાવ્યું હતું.

એકલો પડેલો શ્રીકાન્ત વર્ષો પછી આ રીતે તુલસીને નિરાંતે જોવા પામ્યો હતો. સજાગ તુલસીની સામે તો નજર ઊંચી કરીને તે જોઈ શકતો નહોતો. દસ દિવસથી હોસ્પિટલમાં સાથે કામ કરતાં હોવા છતાં ચિંતનની ગેરહાજરીમાં તુલસીને મળવાનું એ ટાળી દેતો. કોઈનો તિરસ્કાર કરવાનું તો તુલસીના સ્વભાવમાં જ નહોતું, વળી ક્યારેક એ પોતાની અવગણના કે ઉપેક્ષા કરતી નહોતી, છતાં કોણ જાણે કેમ, તેને બેહોશ હાલતમાં ત્યજી દેવાનો અપરાધભાવ શ્રીકાન્તના અંતરાત્માને ડંખ્યા કરતો હતો.

અત્યારે ઊંઘતી તુલસીને જોવામાં પહેલી વાર તેનો અપરાધભાવ આડે આવ્યો નહીં. ચિંતનને તો તેણે મજાકમાં કહ્યું હતું, પણ હવે સાચેસાચ તુલસીને જગાડવાની ઇચ્છા જોર કરવા લાગી. જગાડવા માટે એ તેનો સ્પર્શ કરી શકે તેમ નહોતો અને ઊંચા અવાજે સાદ પાડીને ઉઠાડવુંય બની શકે તેમ નહોતું, એટલે માત્ર પોતે જ સાંભળી શકે એવા કોમળ સાદે એનું નામ ઉચ્ચાર્યું :

‘તુલસી !’

અને તુલસીની પાંપણ ફરકતી દેખાઈ ત્યારે શ્રીકાન્ત ખરેખર ચોંકી ઊઠ્યો. જો એની યાદદાસ્ત ચાલી ગઈ હોય તો એને પોતાનું નામ પણ યાદ ન હોય, છતાં એણે નામ સાંભળીને જાગવાનો પ્રતિભાવ દાખવ્યો એનો અર્થ તો એ થયો કે તુલસીની સ્મૃતિ તત્કાલ પૂરતી ધૂંધળી થઈને હવે પાછી આવી ચૂકી છે.

આ તર્કે તેની ઉત્તેજના વધારી દીધી. તુલસીની સ્મૃતિ અકબંધ છે એવા ખુશખબર આપવા બાથરૂમ અને પૂજારૂમ તરફ ધસી જવાની તાલાવેલી મહામહેનતે એ અંકુશમાં રાખી શક્યો.

તુલસીની પાંપણ ઊંચકાતી દેખાઈ ત્યારે પહેલો પ્રતિભાવ શ્રીકાન્તને એ જાગ્યો કે એની સાથે પોતે જરૂર નજર મિલાવી નહીં શકે. પછી ધાર્યું કે તુલસી તરત પોતાની સામે નહીં જુએ... પરંતુ ઊંચે છત તરફ જોવાને બદલે તુલસીની નજર સીધી શ્રીકાન્ત પર પડી. પાંચ-સાત ક્ષણની તુલસીની એ દષ્ટિ પણ શ્રીકાન્તને બહુ લાંબી લાગી. પોતે એના તરફથી નજર વાળી લેવાનું વિચારતો હતો ત્યાં -

‘હું ક્યાં છું ?’ આસપાસ જોઈ લઈને તુલસીએ પૂછ્યું ત્યારે શ્રીકાન્તે આંચકો અનુભવ્યો : ના, એની સ્મૃતિ પાછી નથી આવી !’

‘તમે કોણ છો ?’

પહેલા પ્રશ્નનો જવાબ ન મળ્યો એટલે સત્વર બીજો પ્રશ્ન મૂકીને તુલસી જવાબની તત્પરતા સાથે તેને જોતી જ રહી ત્યારે શ્રીકાન્ત પોતાની ઓળખાણ આપતાં ઘડીભર ગૂંચવાઈ ગયો. સાચી પિછાણ આપવા માટે તો કેટલું બધું યાદ કરાવવું પડે તેમ હતું !

‘હું ફેમિલી ડૉક્ટર છું.’

વાતચીત માટે પ્રોત્સાહન આપવા માટે તેણે ઉતાવળે અર્ધી જ ઓળખાણ આપી દીધી.

‘ડૉક્ટર...’ બબડતી તુલસી કાંઈક વિચારમાં પડી ગઈ ત્યારે શ્રીકાન્તે અનુમાન કર્યું કે રાતે પંડ્યાસાહેબને ડૉક્ટર તરીકે જોયેલા અને અત્યારે પોતાને ડૉક્ટરના રૂપે જોતી હોવાથી એ વિમાસણ અનુભવતી લાગે છે.

‘રાત્રે હતા એ સ્પેશ્યાલિસ્ટ ડૉક્ટર હતા.’ તેણે સત્વર સ્પષ્ટતા કરી નાખી : ‘અને હું ફેમિલી ડૉક્ટર છું.’

‘હવે સમજાયું.’

બબડતી તુલસી ખંડમાં ચોતરફ નજર ફેરવવા લાગી. શ્રીકાન્તે માન્યું કે હવે પછીનો તેનો સવાલ એ હશે કે રાત્રે સ્પેશ્યાલિસ્ટ ડૉક્ટર હતા અને સવારે ફેમિલી ડૉક્ટર છે તો એવું તે શું થઈ ગયું છે ?

શ્રીકાન્ત એનો જવાબ વિચારતો હતો ત્યાં તુલસી તરફથી અણધાર્યો સવાલ પુછાયો :

‘ઘરમાં બીજું કોઈ નથી ?’

‘છે ને !’ શ્રીકાન્તે જોયું કે ચિંતન કે યશોદામાસી જલદી આવી જાય તો ધર્મસંકટ ટળી જાય, નહીંતર પોતે જ જવાબ આપ્યા કરવા પડશે :

‘ઘરમાં તારાં ભાવિ સાસુ છે, તારા ભાવિ પતિ છે...’

સાંભળતાં જ તુલસીની આંખોમાં આશ્ચર્ય અંજાઈ જતું દેખાયું : ‘ભાવિ...’ બોલતાંબોલતાં એ અટકી ગઈ.

છતાં પણ બોલ્યું સમજાઈ ગયું હોય તેમ શ્રીકાન્તે સમજાવ્યું : ‘ભાવિ એટલા માટે કે આ ઘર સાથે તારી સગાઈ બહુ જૂની છે, પણ લગ્ન હવે થવાનાં છે.’

‘તો પછી મારાં માબાપ ?’

જડમૂળથી યાદદાસ્ત ગુમાવી દેનારને પોતાનાં મૂળ જાણી લેવાની ઉત્કંઠા વધારે હોય તેમ તુલસીએ પૂછ્યું ત્યારે શ્રીકાન્તે અકળામણ અનુભવી. તારાં માબાપ હયાત નથી એવું કહી દેવાની ઉતાવળ તો કરાય નહીં અને ખોટો જવાબ આપીને વિશ્વાસઘાત પણ થાય નહીં.

ત્યાં જાણે એને અકળામણમાંથી ઉગારવા જ હોય તેમ દરવાજાની ઘંટડી વાગી એટલે જવાબને બદલે માત્ર સ્મિત આપતો એ ઊભો થઈ ગયો. હવે ડીનસાહેબ જ આવી પહોંચ્યા

એટલે તેઓ જ બધું સંભાળી લેશે એમ મન મનાવી લીધું. પોતે ઘેરથી નીકળ્યો ત્યારે ડીનસાહેબને ફોન કરેલો : 'સર, તમે તૈયાર રહેજો, હું લેવા આવું છું...' પરંતુ ડીનસાહેબ તરફથી લેવા આવવાનો ઇન્કાર સાંભળવા મળ્યો હતો : 'હું તૈયાર તો છું, પણ હમણાં જ એક જૂના પરિચિતનો ફોન આવ્યો હતો. અગત્યના કામસર તેઓ મને મળવા ઘેર આવી રહ્યા છે. એટલે શ્રીકાન્ત, તું ચિંતનને ત્યાં પહોંચી જા, હું અર્ધા કલાકમાં આવું છું...'

તુલસી તરફ જોતોજોતો શ્રીકાન્ત બારણું ઉઘાડવા દીવાનખંડ તરફ જવા લાગ્યો ત્યારે ફરી જોરથી બેલ વાગી. આમ અજજડપણે સવારના પહોરમાં બેલ વગાડનાર પર ખીજવાઈને શ્રીકાન્ત કહેવા જતો હતો કે ઉઘાડું છું, જરા ધીરજ રાખો ને !

પરંતુ તેને બદલે બાથરૂમમાંથી ચિંતને જ ઊંચા અવાજે સંભળાવ્યું : 'હું ઉઘાડું છું, શ્રીકાન્તભાઈ ! બસ, કપડાં બદલીને હમણાં જ બહાર નીકળ્યો.'

ઝટપટ શાવર લઈને ચિંતન લેંઘો-ઝભ્ભો પહેરતો હતો. બાથરૂમ દીવાનખંડમાં પડતો હોવાથી યશોદાબહેને એક નિયમ રાખ્યો હતો : નાહીને ટુલાલભેર બહાર નહીં નીકળવાનું. દીવાનખંડમાં કોઈક આવીને બેઠું હોય તો ખરાબ લાગે.

ત્યાં ત્રીજી વાર બેલ વાગી ત્યારે 'હું જ ઉઘાડું છું' કહેતો શ્રીકાન્ત દરવાજા તરફ ધસી ગયો. ડીનસાહેબને બદલે દૂધવાળો કે છાપાવાળો હોય તો એને ધમકાવી નાખવાના જુસ્સાથી અર્ધું બારણું ઉઘાડી તેણે ડોકિયું કર્યું ત્યાં બારણું ઊઘડવાની રાહ જોતા ઊભેલા આગંતુકે અંદર ધસી આવવા માટે અધખુલ્લા દરવાજાને જોરથી હડસેલો માર્યો. હડસેલો મારનારના હાથમાં હથિયાર જોતાં જ શ્રીકાન્તે તેને ધસી આવતો રોકવા શરીરની તમામ શક્તિ એકઠી કરીને દરવાજા પર સામી ભીંસ આપી.

પરંતુ સામેવાળાની તાકાત સામે શ્રીકાન્ત ઝાઝી ઝીંક ઝીલી શક્યો નહીં. જોરદાર ધક્કા સાથે પેલાએ બારણું ઉઘાડી નાખ્યું અને શ્રીકાન્ત બીજું કાંઈ કરે એ પહેલાં હાથમાં પકડેલી પિસ્તોલનો ઘોડો દબાવી દીધો.

ગોળીબારનો ધડાકો અને શ્રીકાન્તનો ચિત્કાર સંભળાતાં જ એકીસાથે ત્રણ જણાં દોડી આવ્યાં. બાથરૂમમાંથી ચિંતન ધસી આવ્યો, પૂજા પડતી મૂકીને યશોદાબહેને દોટ મૂકી અને પથારીમાંથી સફાળી ઊઠીને તુલસી હાંફળીફાંફળી બહાર આવી... ત્રણેને એક જ દશ્ય જોવા મળ્યું.

લોહીથી ખરડાયેલા ડાબા પડખા પર જમણો હાથ દાબી રાખીને શ્રીકાન્ત નીચે ફસડાઈ પડવાની તૈયારીમાં હતો.

યશોદાબહેને દોડીને તેને બાથમાં લઈ લીધો.

એ જ વખતે નાસી છૂટતો હુમલાખોર અર્ધી સીડી ઊતરીને ગબડી પડતો હોય એવો અવાજ સંભળાયો એટલે સજાગ બનેલો ચિંતન બારી પાસે પહોંચી ગયો. બહાર ડોકિયું કરીને જોયું તો એક આઘડ વયનો આસામી જમીન પરથી ઊભો થઈને થોડે દૂર ફંગોળાઈ ગયેલી

પિસ્તોલ ઉઠાવવા જતો હતો... એ જોતાંની સાથે જ ચિંતને પહેલા માળની બારીમાંથી તેના પર ઝંપલાવ્યું.

પુત્રને આટલે ઊંચેથી છલાંગ મારતો રોકવા માટે યશોદાબહેન ચીસ પાડવા જતાં હતાં, પણ ગળામાંથી અવાજ નીકળ્યો નહીં.

અને આ બધું જોઈને હેબતાઈ ગયેલી તુલસી ઊભી હતી ત્યાં જ ફસડાઈ પડી !

અને એ જ વખતે બહાર રસ્તા પર ભૂતપૂર્વ પોલીસ કમિશનર કોટવાલ સાથે ટેક્સીમાંથી નીચે ઊતરતા ડીનસાહેબ નજર સામેનું દૃશ્ય જોઈને ડઘાઈ ગયા.

□

સવારના આઠ-સવાઆઠ વાગ્યે કસ્તૂરબા ગાંધી મેમોરિયલ હોસ્પિટલનો પાંચમો માળ અણધારી અવરજવરથી ધમધમવા લાગ્યો હતો. સવારે એકીસાથે ત્રણ દર્દીઓ હોસ્પિટલમાં દાખલ થાય એ કાંઈ અણધારી ઘટના નહોતી, પરંતુ ત્રણે પેશન્ટ હોસ્પિટલ સ્ટાફનાં સભ્ય હોય અને તેમાં બે ડૉક્ટર સાથે એક નર્સ પણ એડમિટ થતી હોય એવું તો કે.જી.એમ.માં આ પહેલી વાર જ બની ગયું હતું.

‘જો પેલી ઓપરેશન થિયેટરમાંથી બહાર નીકળી !’ રૂમની બાજુમાંથી પસાર થતી નર્સને જોતાં જ ધ્રુમનબહેને પુત્રીનું ધ્યાન ખેંચ્યું : ‘શ્રુતિ, જા જલદી જઈને પૂછી લે ને કે ઓપરેશનમાં આટલી બધી વાર કેમ લાગી ? મારો તો જીવ...’

અંતિમ શબ્દો ગળામાં જ અટવાઈ રહ્યા હોય તેમ માએ હડસેલો મારીને દીકરીને પૂછપરછ કરવા માટે નર્સની પાછળ દોડાવી. પોણા કલાક અગાઉ શ્રીકાન્તને ઓપરેશન થિયેટરમાં લઈ ગયા પછી છેલ્લી પંદર મિનિટમાં ધ્રુમનબહેન ‘કાંઈક જાણી લાવવા માટે’ દીકરીને આમ ત્રીજી વાર દોડાવી હતી. ‘ડીન શ્રીવાસ્તવજી ઓપરેશન થિયેટરમાં છે એટલે અમારે પૂછવું પણ કોને ?’ એમ વારંવાર તેઓ બબડતાં રહ્યાં હતાં.

‘તમે પણ અહીં આવ્યા પછી આમ સૂનમૂન શું બેસી રહ્યા છો ?’ શ્રુતિ બહાર ગઈ એટલે શ્રીકાન્તની બાએ પતિને સંભળાવ્યું : ‘હું ક્યારની રઘવાટ કરું છું અને તમે તો કેસ હારી ગયા હો તેમ લમણે હાથ દઈને બેસી રહ્યા છો !’

છતાં જજસાહેબ તો કંઈ સાંભળ્યું ન હોય તેમ સ્થિતપ્રજ્ઞની જેમ બેસી જ રહ્યા.

‘કોણ, જજસાહેબ ?’ સવારના પોણાસાતે ટેલીફોનની ઘંટડીના જવાબમાં રિસીવર ઊંચકતાંની સાથે જ યશોદાબહેને ખબર આપ્યા હતા : ‘હમણાં જ શ્રીકાન્તને કે.જી.એમ.

હોસ્પિટલ લઈ ગયા છે.' હાંફતા અવાજે તેમણે કહ્યું હતું : 'આપ શ્રીકાન્તની બાને લઈ ત્યાં પહોંચી જાઓ એમ ડીનસાહેબે કહ્યું છે.'

‘શું થયું શ્રીકાન્તને ?’

ઊંચા સાદે એમણે પૂછ્યું ત્યારે શ્રીકાન્તની બા પણ ટેલીફોન પાસે દોડી આવ્યાં હતાં.

‘અકસ્માત થયો, જજસાહેબ !’ હવે યશોદાબહેન રડવા જેવાં થઈને કહેતાં સંભળાયાં હતાં : ‘એકીસાથે ત્રણ જણાંને હોસ્પિટલ લઈ જવાં પડે એવી દુર્ઘટના બની ગઈ ! શ્રીકાન્ત-ચિંતનને તો તાબડતોબ હોસ્પિટલ લઈ ગયા...’ એટલે આવતાં સુધીમાં તો એમનાં હીબકાં સંભળાવા લાગ્યાં હતાં : ‘હજુ બેહોશ તુલસીને તો હોસ્પિટલ ખસેડવાની બાકી છે.’

‘શ્રીકાન્ત... ચિંતન... તુલસી...!’ જજસાહેબે થોથવાતી જીભે પૂછ્યું હતું : ‘કેવો અકસ્માત ? શેનો અકસ્માત ?’

ત્યારે થોડી વાર માટે સામે છોડે સ્તબ્ધતા છવાઈ રહ્યા પછી એટલું જ સાંભળવા મળ્યું : ‘તમે જલદી પહોંચો, જજસાહેબ...’

આકંઠ જેવી આજીજી પછી ધ્રુમનબહેને જજસાહેબના હાથમાંથી રિસીવર ઝૂંટવી લઈ પોતાના કાને મૂક્યું ત્યારે તો સામે છોડેથી ફોન મુકાઈ ગયો હતો. શ્રુતિને સાથે લઈ બંને હોસ્પિટલ પહોંચ્યાં ત્યાં સુધીમાં તો શ્રીકાન્ત ઓપરેશન થિયેટરમાં જઈ ચૂક્યો હતો.

‘અચાનક ખબર સાંભળીને તમે બધાં ગભરાઈ જાઓ એ સમજી શકું છું, જજસાહેબ !’ ઓપરેશન થિયેટરમાં જાણ થઈ કે શ્રીકાન્તનાં માતા-પિતા આવી ગયાં છે એટલે ડીનસાહેબ સત્વર બહાર મળવા આવ્યા હતા. જે કાંઈ બની ગયું એ ટૂંકમાં કહીને સમજાવ્યું હતું : ‘ગોળી પડખામાં વાગી એટલાં આપણાં નસીબ સારાં... ઓપરેશન કરવાની જરૂર તો એટલા માટે ઊભી થઈ કે પાંસળી વીંધીને ગોળી ફેંફસાંમાં જ રહી ગઈ.’

ગોળીની વાત જાણતાં જ ધ્રુમનબહેન ભાંગી પડ્યાં હતાં. શ્રુતિએ વાર્યાં ન હોત તો કદાચ એમણે પોક મૂકી હોત. ડીનસાહેબ સમજાવીને ત્રણેને ઓપરેશન થિયેટરની બાજુના સ્પેશ્યલ રૂમમાં લઈ ગયેલા : ‘ઓપરેશન પૂરું થતાં જ હું તમને ખબર આપવા આવું છું. ત્યાં સુધી પ્લીઝ, વધુપડતું ધારી લઈને ધીરજ ગુમાવી ન બેસતાં !’

બસ, ત્યારથી જજસાહેબ ખાલી ખાટલા સામેની ખુરશી પર સૂનમૂન બેસી રહ્યા હતા.

‘તમારા શ્રીકાન્તે મારા ચિંતનની ગોળી ઝીલી લીધી !’ એ શબ્દો સાંભળીને જજસાહેબે એકવાર ઝાટકા સાથે ગરદન ઊંચી કરીને યશોદાબહેન તરફ જોઈ લીધું હતું. આરોપીનો એકરાર સાંભળતા હોય તેમ તેઓ સજાગ બની ગયા હતા.

‘શ્રીકાન્ત સવારે આવ્યા એટલે મેં બંને માટે ચા બનાવી, પછી હું પૂજામાં બેઠી અને ચિંતન નાહવા ગયો. અમને ખબર નહીં કે ત્યાં સુધીમાં તુલસી જાગી ગઈ હશે. દરવાજાની બેલ ઉપરાઉપરી વાગવા લાગી ત્યારે પૂજામાંથી ચિત્ત ઊઠી ગયું હોય તેમ હું ઊભી થવા જતી હતી અને ચિંતન બાથરૂમમાંથી બહાર નીકળતો હતો, પણ એ પહેલાં શ્રીકાન્ત દરવાજો ખોલવા પહોંચી ગયો અને એ કાળમુખાએ એને ચિંતન સમજી લઈને ગોળી ચલાવી...’

બોલતાંબોલતાં યશોદાબહેને શ્રીકાન્તની માતા સમક્ષ ગુનેગારની જેમ ગરદન ઝુકાવી દીધી હતી.

‘માસીબા, એમાં આપણો કોઈનો શો વાંક ?’ માતાપિતા ચૂપ રહ્યાં એટલે શ્રુતિએ જ કહેવું પડ્યું : ‘ગોળી ચલાવનારનો ઇરાદો શો હતો, એ કોને મારવા આવ્યો હતો એની તો હવે ખબર પડશે.’

ત્યારે ધ્રુમનબહેન ચૂપ રહી શક્યાં નહોતાં :

‘અમે તો માનતાં હતાં કે રોજના નિયમ મુજબ શ્રીકાન્ત ફરવા નીકળી ગયો... એ તમારે ઘેર આવ્યો હશે એની કોને જાણ હોય !’ બોલીને ડૂસકાં સાથે શ્રીકાન્તની બાએ હળવેકથી ઉમેર્યું હતું :

‘બાકી અમારા શ્રીકાન્તને કોની સાથે દુશ્મની હોય કે એને મારવા કોઈ આવે ?’

‘દુશ્મની તો મારા ચિંતનનેય કોઈની સાથે નહોતી’ એવું કાંઈક બોલવાનું યશોદાબહેન વિચારતાં હતાં ત્યાં ‘દુશ્મની’ શબ્દ હૈયામાં ભોંકાયો હોય તેમ જજસાહેબે પત્નીને તતડાવી નાખી હતી : ‘બધી ચર્ચા તમારે અત્યારે જ કરી નાખવી છે ? ગોળી ચલાવનાર પકડાઈ ગયો એટલે બધું આપોઆપ બહાર આવી જશે... ત્યાં સુધી મૂંગાં બેસી રહો ને !’

હવે યશોદાબહેનને વધુ વાર ત્યાં ઊભા રહેવાનું અજુગતું લાગ્યું હોય તેમ ‘શ્રુતિ, શ્રીકાન્તને બહાર લઈ આવે ત્યારે મને જરા બોલાવી જજે ને... હું તુલસી પાસે બેઠી છું.’ કહીને બહાર નીકળી ગયાં હતાં.

‘માસીબા, ચિંતનભાઈને કેમ છે ?’ થોડે સુધી તેમને અનુસરતી શ્રુતિએ ચિંતાતુર સ્વરે પૂછી લીધું હતું : ‘એમને ક્યાં રાખ્યા છે એ પણ કોઈ કહેતું નથી.’

‘મોટાભાઈ જેવા શ્રીકાન્તે એની ગોળી ઝીલી લીધા પછી ચિંતનને શું થવાનું હતું, શ્રુતિ ?’ આગળ વધતાં અટકી જઈને યશોદાબહેન નિઃશ્વાસ સાથે કહ્યું હતું :

‘હું શ્રીકાન્તને પકડીને બેઠી હતી ત્યારે ચિંતન પેલા ગોળી ચલાવનારને પકડવા માટે બારીમાંથી નીચે કૂદી પડ્યો. પિસ્તોલનો બીજો ધડાકો સાંભળીને હુંય બેહોશ થઈ ગઈ હોત, પણ નીચેથી ડીનસાહેબનો સાદ સંભળાયો ત્યારે થયું કે ફરી ભગવાને ચિંતનની રક્ષા કરવા માટે એમને મોકલી આપ્યા !’

એટલું કહી શ્રુતિને પાછી વાળી દેવાં ઉમેર્યું હતું : ‘બીજી ગોળી ચિંતનના ડાબા હાથમાં સહેજ છરકો કરી ગઈ અને ઉપરથી કૂદકો માર્યો તેમાં જમણા પગનું હાડકું ભાંગ્યું... બાકી ચિંતા કરવા જેવું એને કાંઈ જ થયું નથી.’

‘છતાં એ ક્યાં છે એ તો કહો ! હું જઈને ખબરઅંતર પૂછી આવું ને !’

‘અત્યારે પોલીસની પૂછપરછ ચાલી રહી છે. થોડી વાર પછી ઉપર આવશે ત્યારે એ જ સામેથી તમને મળવા આવી જશે. તું જા, શ્રુતિ, અત્યારે આપણે પહેલી ચિંતા શ્રીકાન્તની કરવાની છે... એને કાંઈ થઈ જશે તો મારો જીવ નીકળી જશે !’

કહીને જાણે દોટ મૂકતાં હોય એવી તેજ ચાલે યશોદાબહેન પાંચમા માળના બીજા છેડે સરકી ગયાં હતાં.

*

‘બસ ! આથી વધારે તમારે કાંઈ જ કહેવાનું નથી, ડૉક્ટર મજુમદાર ?’

પ્લાસ્ટરવાળા પગે વ્હીલચેરમાં બેઠેલા ચિંતનને સબઈન્સ્પેક્ટર રાવતે પૂછ્યું : ‘કોઈને તમારી સાથે અદાવત હોય, તમારી હત્યાથી કોઈને લાભ થઈ શકે તેમ હોય અથવા તો તમારા જીવતા રહેવાથી કોઈને ભારે નુકસાન થાય તેમ હોય...’

‘નહીં, ઈન્સ્પેક્ટર, એવી કોઈ જ વ્યક્તિ મારા ધ્યાનમાં નથી.’

ત્યારે સબઈન્સ્પેક્ટરે હવાલદારના હાથમાંથી ચિંતને લખાવેલા બયાનનો કાગળ લઈ તેના હાથમાં આપ્યો : ‘ઠીક છે, ડૉક્ટર, તમારા સ્ટેટમેન્ટ પર સહી કરી આપો.... તમે કહેવા નહીં માગતા હો એવું ઘણું અમે પેલા આદમ પાસેથી ઓકાવી લેશું !’

‘આદમ !’ ચિંતને ચોંકીને પૂછ્યું : ‘એ વળી કોણ છે ?’

‘બીજો કોણ - ભાડૂતી ખૂની !’ સબઈન્સ્પેક્ટરે લુચ્ચું હસતાં કહ્યું : ‘તમે એને ઓળખતા નથી તેમ એ તમને ઓળખતો નહોતો એમાં તો એકને બદલે બીજા પર તેણે ગોળી ચલાવી !’

ત્યારે ચિંતન કહેવા જતો હતો કે એ તો વધારે ખરાબ થયું ! મારે બદલે ડૉક્ટર શ્રીકાન્ત જખમી થયા. તેઓ જીવી તો ગયા, પણ જિંદગીભરની કોઈ ખોડ રહી જશે તો એ અપરાધ મારો ગણાશે...

પરંતુ આવું બોલી નાખીને તે પોલીસને કોઈ અણસાર આપી દેવા માગતો નહોતો. ડીનસાહેબે તેના કાનમાં ફૂંક મારી રાખી હતી : ‘જેમ તુલસીએ યાદદાસ્ત પાછી ન આવી હોવાનો અભિનય કરવો પડ્યો હતો તેમ તું પણ કાંઈ જાણતો નથી એ વાતને વળગી રહેજે. પોલીસને તું કંઈ પણ લખાવીશ એ બાતમી દુશ્મનો સુધી કોઈ પણ ભોગે પહોંચી જવાની. કાયદાના હાથ ઘણા લાંબા છે એમ આપણે કહીએ છીએ, પણ ક્યારેક કાયદો હાથમાં લેનારાના હાથ વધારે લાંબા નીકળે છે...’

પોલીસે નોંધેલા સ્ટેટમેન્ટ પર સહી કરતાં પહેલાં ચિંતને એક નજર ફેરવી લીધી. વાંચતાં-વાંચતાં દોઢ-બે કલાક અગાઉ બની ગયેલી એ ઘટના નજર સમક્ષ તાદૃશ થવા લાગી : શાવરસ્નાન લઈને પોતે કપડાં પહેરતો હતો ત્યાં પહેલી ઘંટડી સંભળાઈ. શ્રીકાન્તભાઈને દરવાજો ઉઘાડવા ઊઠવું ન પડે એટલે ભીના ડિલ પર ઝડપથી પોતે ઝલ્મો ચડાવી દીધો હતો. ત્યાં બીજી - ત્રીજી - ચોથી ઘંટડી વાગવા લાગી. ઘંટડી વગાડનાર ભારે ઉતાવળમાં હોય, ઘરમાં ધસી આવવાની ઉત્તેજનામાં હોય એ વરતાઈ આવતું હતું. સાવચેતીપૂર્વક બારણું ઉઘાડીશ એવું વિચારીને બાથરૂમમાંથી એ બોલ્યો હતો : ‘હું ઉઘાડું છું, શ્રીકાન્તભાઈ...’ પણ એમાં પોતે મોડો પડ્યો. દરવાજો ઊઘડતાંની સાથે જ ધડાકો થયો અને પોતે બાથરૂમ ઉઘાડીને જુએ છે તો શ્રીકાન્તભાઈ ડાબા પડખા પર જમણો હાથ રાખીને બે પગ પરનું સંતુલન ગુમાવી રહ્યા હતા. પહેલો વિચાર એમને પકડી લેવાનો આવ્યો, પણ બાને દોડી જતાં જોયાં અને

દાદર પરથી ભાગી છૂટનારાના ગબડી પડવાનો અવાજ સંભળાયો એટલે પોતે ઝનૂનભરે બારી તરફ દોડી ગયો હતો...

બારીમાંથી બહાર ડોકિયું કરતાં પેલો જમીન પર ઊછળી પડેલી પિસ્તોલ હાથ કરવા માટે તરાપ મારતો દેખાયો. પહેલાં તો વિચાર આવ્યો કે સડસડાટ સીડી ઊતરીને તેનો પીછો પકડવો, પણ એટલો વખત ક્યાં હતો ? હથિયારસહિત તેને પકડી પાડવાનો એક જ ઉપાય હતો - તેના પર ઝંપલાવી દેવું !

આ નિર્ણય લેવામાંય પોતે પાંચદસ સેકન્ડનો વિલંબ કરી નાખ્યો હતો. પોતાના પગ જમીન પર અફળાયા ત્યાં સુધીમાં જોયું કે પેલાનો હાથ પિસ્તોલ પર પડી ચૂક્યો હતો. એટલું સારું થયું કે પોતાના હાથમાં એનો એક પગ આવી ગયો એટલે પગ ખેંચીને તેને પકડી પાડ્યો... પરંતુ નીચે પછાડીને પોતે તેના પર સવાર થવા જાય ત્યાં જમણા પગે દગ્ગો દીધો. જાણે પગ ખોટો પડી ગયો હોય તેમ પોતે ઊભા થવામાં ફાવ્યો નહીં અને એટલી વારમાં તો એણે પોતાની સામે પિસ્તોલ તાકી દીધી હતી.

મોત હવે એકાદ હાથ જેટલું છોટું હતું, આવરદા ત્યારે માંડ એકાદ સેકન્ડ જેટલી દેખાતી હતી ત્યાં -

એના પિસ્તોલવાળા હાથનું કાંડું પાછળથી ધસી આવીને કોઈએ પકડી લીધું. એ અણધાર્યા હલ્લાના આંચકાથી પિસ્તોલના ઘોડા પર પેલાની આંગળી દબાઈ ગઈ અને ધડાકા સાથે ગોળી છૂટી ગઈ. પેલાના ડાબા હાથનું કાંડું ઊતરડાઈ ગયું અને જમણા હાથમાંથી પિસ્તોલ ઊડી પડી. હાથ મરડીને તેને તાબે કરનાર સામે પોતે જોયું તો માનવામાં આવ્યું નહીં : 'કોટવાલસાહેબ !' તેમની સાથે ડીનસાહેબને જોઈને યાદ આવ્યું હોય તેમ પોતે રાડ પાડી હતી : 'સર, ઉપર શ્રીકાન્તભાઈ જખમી થઈને પડ્યા છે !'

'સ્ટેટમેન્ટમાં તમારા કથા મુજબ જ બધું લખાયું છે ને, ડૉક્ટર ?'

ત્યારે ચિંતનને ભાન થયું કે પોતે સ્ટેટમેન્ટ વાંચવાને બદલે તેમાં લખાયેલી ઘટના દશ્ય સ્વરૂપે નિહાળવામાં એકાગ્ર બની ગયો હતો.

'બધું બરાબર છે, ઈન્સ્પેક્ટર !' કહીને ચિંતને સહી કરી બોલપેન તથા પેપર્સ તેમને પાછાં આપી દીધાં : 'કાંઈ રહી જતું હશે અને યાદ આવશે તો જરૂર એમાં ઉમેરો કરાવીશ.'

'આઈ હોપ સો !' કહીને સબઈન્સ્પેક્ટર રાવ તેના હાથમાંથી સ્ટેટમેન્ટ લે છે ત્યાં રૂમમાં દાખલ થતા બીજા હવાલદારે સામે આવીને સાહેબને સલામ મારી : 'સા'બ, પેશન્ટનું ઓપરેશન પતી ગયું. એને રૂમમાં લઈ આવ્યા.'

શ્રીકાન્તનું ઓપરેશન પતી ગયાનું જાણીને ચિંતનને પૂછવાની તાલાવેલી થઈ કે પેશન્ટ કેમ છે ? પરંતુ પોતે ડૉક્ટર થઈને હવાલદારને આવું પૂછવાનું અજુગતું લાગ્યું. ઈન્સ્પેક્ટર ગયા એટલે જાતે વ્હીલચેરનાં પૈડાં ઘુમાવી એ ઈન્ટરકોમ પાસે પહોંચ્યો. ઓપરેશન થિયેટરની બાજુના સ્પેશ્યલ રૂમ સાથે ઈન્ટરકોમ કનેક્શન હતું. ૧૨ નંબરનું બટન દબાવ્યું ત્યાં સામેથી ફોન ઊંચકાયો.

‘કોણ, ડીન સર !’ અવાજ ઓળખી જઈને ચિંતને પૂછી લીધું : ‘સર, શ્રીકાન્તભાઈને કેમ છે ?’

‘ફાઈન !’ ડીનસાહેબ સ્વસ્થ જણાયા : ‘ચિંતાનું કોઈ જ કારણ નથી. તારું સ્ટેટમેન્ટ પતી ગયું ?’

‘હા, સર, ઈન્સ્પેક્ટર હમણાં જ ત્યાં આવવા માટે અહીંથી ગયા.’ ચિંતન કહેવાન-કહેવાની ગડમથલમાં રહીને છેવટે બોલ્યો : ‘મારી જેમ તમે શ્રીકાન્તભાઈના કાનમાં પણ ફૂક મારી દેજો, સ્ટેટમેન્ટ સંભાળીને લખાવે... કદાચ તેઓ માનતા હશે કે નવલમામાએ તુલસીની હત્યા માટે ભાડૂતી માણસને મોકલ્યો હતો.’

‘તું ચિંતા નહીં કર. હજુ એનું ઘેન ઓસરતાં વાર લાગશે.’ એવો મોઘમ જવાબ આપી એમણે ઈન્ટરકોમ બંધ કરી દીધો.

‘યૂ આર વેરી સ્માર્ટ, ડોક્ટર !’

ચિંતન હજુ તો ઈન્ટરકોમનું રિસીવર મૂકે છે ત્યાં જ બ્હીલચેર પાછળથી પોતાના ખભા પર હાથ પડતાં જ એ થથરી ગયો. પોલીસ ઈન્સ્પેક્ટર ચૂપચાપ રૂમમાં પાછા ફરીને પીઠ પાછળથી પોતાની વાતચીત સાંભળી તો નહીં ગયા હોય ને - એવા ભયથી તેણે ઝાટકા સાથે ગરદન ઘુમાવી, તો ભૂતપૂર્વ પોલીસ કમિશનર કોટવાલ ખંધું હસતા ઊભા હતા !

પોતાને ભાડૂતી ખૂનીના હાથે ઠાર થતો બચાવી લેનાર કોટવાલસાહેબને અત્યારે પણ અચાનક આવી ચડેલા જોઈને ચિંતન ગૂંચવણમાં પડી ગયો. શ્રીકાન્તભાઈને હોસ્પિટલમાં પહોંચાડવાની ધમાલમાં એ વખતે તો એમનો આભાર માનવા જેટલોય અવકાશ મળ્યો નહોતો.

‘જેવો છું એવો આપના કારણે અત્યારે જીવી રહ્યો છું.’

એમણે ઉચ્ચારેલા ‘સ્માર્ટ’ વિશેષણના સંદર્ભમાં ચિંતને બ્હીલચેર એમના તરફ ઘુમાવતાં આભારવશ-ભાવે કહ્યું : ‘કોટવાલસાહેબ, આપ સમયસર આવી પહોંચ્યા, નહીંતર મારી ખોપરી વીંધાઈ ગઈ હોત !’

‘એકદમ સમયસર પહોંચ્યો એમ તો ન કહી શકાય.’ કોટવાલસાહેબે સિગારેટ સળગાવતાં કહ્યું : ‘હિન્દી ફિલ્મોમાં પોલીસને આવી પહોંચતી દેખાડે છે એવા વખતે આવ્યો ગણાઉં.’ એમના શબ્દોમાં મજાક હતી પણ ચહેરો ગંભીર દેખાયો : ‘અમારી પ્રાઈવેટ ડિટેક્ટિવ એજન્સીની બ્રાન્ચ ખોલવાનું નક્કી કરવા બે દિવસથી હું મુંબઈમાં જ હતો. વહેલી સવારે સાડાઆઠ વાગ્યે દિલ્હીથી ખબર આવ્યા કે ચંદ્રપ્રકાશ ઠાકુર અને પત્રકાર કુલદીપ ઠાકુર પછી તમારો વારો છે.’

‘એનો ઇશારો અમને સાંજે જ દિલ્હીથી વૅકટ-અંકલ દ્વારા મળી ગયો હતો !’ એવું બોલી નાખવાના આવેશને ચિંતને અંકુશમાં રાખવો પડ્યો. એણે કોટવાલસાહેબને જ બોલવા દીધા.

‘દિલ્હી સાથેની ટેલીફોન લાઈન પાંચ કલાક માટે સદંતર કપાઈ ગઈ, એમાં ખબર

મોડા મળ્યા. મારો આસિસ્ટન્ટ ચોપરા બિચારો રાતના બાર વાગ્યાથી મને દિલ્હીથી ફોનનું ડાયલ ઘુમાવતો બેઠો હતો.'

'ચોપરા !' નામ સાંભળીને ચિંતનના મગજમાં ઝબકારો થયો. હવે એ પણ લુચ્ચું હસ્યો : 'સાહેબ, તમારો આસિસ્ટન્ટ ચોપરા એટલે એ જ ને જેણે દિલ્હીમાં મારો પીછો પકડેલો ?' સાંભળીને કોટવાલસાહેબ ચોંકશે એવું ચિંતને માનેલું, પણ તેને બદલે તેઓ તો હસતા દેખાયા :

'ડૉક્ટર, એટલા માટે તો મેં કહ્યું કે યૂ આર વેરી સ્માર્ટ !' સિગારેટ પૂરી થઈ ગઈ એટલે આજુબાજુમાં એશ-ટ્રે નહીં દેખાતાં બારી બહાર ફંગોળી દઈને એમણે આગળ ચલાવ્યું : 'પટણા જતી ટ્રેનમાંથી અધવચ્ચે ઊતરી જઈને તે ચોપરાને આબાદ ખંખેરી નાખ્યો !'

ત્યારે ચિંતન થોડી વાર કોટવાલને વેધક નજરે તાકી રહ્યો : 'આ માણસે મારો પીછો કરાવ્યો હતો અને એ જ માણસે મને બચાવ્યો - એનું કારણ શું ?'

'સાહેબ, મારી પાછળ તમારી એજન્સીના માણસને મૂકવા પાછળ તમારો ઇરાદો મારી રક્ષા કરવા માટેનો તો નહીં જ હોય.'

'ઓફ કોર્સ નહીં !' વિનાસંકોચે કોટવાલે કહી દીધું : 'ક્લાયન્ટ માટે બાતમી મેળવવા માટે તમારી પાછળ મારો માણસ રાખ્યો હતો, ડૉક્ટર !'

'તો પછી, સાહેબ, મને સમજાતું નથી કે તમારા એ જ ક્લાયન્ટે મારી હત્યા માટે ભાડૂતી માણસને મોકલ્યો ત્યારે તમે મારી મદદ કેમ આવી ચડ્યા ?'

'એટલા માટે કે ક્લાયન્ટને બાતમી મેળવી આપવી એ મારો ધંધો હતો અને માણસને મરતો બચાવવો એ મારો ધરમ હતો.'

'અને એવા હત્યારા ક્લાયન્ટનું નામ નહીં આપવું એને તમે શું ગણાવો છો, કોટવાલસાહેબ ?'

ચિંતનના એ ધારદાર સવાલે ભૂતપૂર્વ પોલીસ કમિશનરને ચોંકાવી દીધા. એમણે બીજી સિગારેટ સળગાવવી પડી. જવાબમાં કહેવા માટે તો ઘણુંબધું હતું, પરંતુ એમણે ટૂંકાણમાં જ પતાવ્યું : 'ડૉક્ટર, તમારો પીછો કરાવ્યા પછી ક્લાયન્ટને મેં અમુક બાતમી આપી હતી અને અમુક મારા કબજામાં રાખી હતી. તમારું નામ સુધ્ધાં ક્લાયન્ટ સુધી પહોંચવા દીધું નહોતું. એટલે તો રાત્રે દસ વાગ્યે બે બદમાશો ચોપરાને ઘેર પહોંચી ગયા હતા. ઘરમાંથી બહાર કાઢી પિસ્તોલની અણીએ તેને અમારી ઓફિસે ઉપાડી ગયા : 'પટણાની ટ્રેનમાં તે પીછો પકડ્યો હતો એનું નામ જોઈએ... કહીને ચોપરાને મારી નાખવાની ધમકી આપી, ત્યારે ચોપરાએ કહ્યું કે એ માણસ તો હોટેલમાં બનાવટી નામે રહેતો હતો. એનું અસલી નામ કદાચ મારા બોસ જાણતા હશે અને બોસ અત્યારે દિલ્હીમાં હાજર નથી.'

'પછી ?' કોટવાલસાહેબ સિગારેટના કશ લેવા માટે અટક્યા ત્યારે ચિંતને જિજ્ઞાસા દર્શાવી : 'જીવ બચાવવા તમારા ચોપરાએ આખરે મારું નામ આપી દેવું પડ્યું, એમ જ ને ?'

‘નહીં, ડૉક્ટર, તમે બોલી ગયા એટલું આસાન એ નહોતું.’ સહેજ કટાક્ષમાં કહીને કોટવાલે સમજાવ્યું : ‘ચોપરા સમજી ગયો હતો કે નામ આપી દીધા પછી પણ આ લોકો તેને જીવતો નહીં રહેવા દે. પેલા બંનેએ ચોપરાને પહેલાં તો મૂઢ માર માર્યો. માર ખાતો ચોપરા બેહોશ બની ગયો એટલે એ ફરી બેઠો થાય ત્યાં સુધીમાં બદમાશોએ મારી બધી ફાઈલો ફાંફોળી, ટેબલનાં ખાનાં ખાલી કર્યાં. એમના હાથમાં નામ તો ઘણાં આવેલાં, સંખ્યાબંધ વિઝિટિંગ કાર્ડ મળ્યાં, પણ આમાં એમનો શિકાર કોણ છે એ નક્કી કેમ કરી શકે ?’

ફરી કોટવાલ અટક્યા ત્યારે આગળ સાંભળવા માટે ચિંતને ચૂપ રહીને ધીરજ ધરી રાખવી પડી.

‘એ લોકોની ધીરજ ખૂટી ગઈ એટલે પાણી છાંટીને ચોપરાની મૂર્ચ્છા ઉડાડી. આંખો ઉઘાડીને એણે જોયું તો પેલા બંને હવે મરણિયા બની ગયા હતા. એમણે બીજી ધમકી સંભળાવી : અમને એ માણસનું નામ-ઠેકાણું નહીં મળે ત્યાં સુધી તો તને મારી શકીએ એમ નથી, પણ અમારા બેમાંથી એક અહીંથી તારે ઘેર જઈને તારાં બૈરી-છોકરાને જરૂર ઠાર કરી દઈશું... ત્યારે ચોપરાએ નમતું જોખી દેવું પડ્યું : હું તમને નામ-ઠેકાણું આપું, પણ એ આપ્યા પછી તમે મને ઠાર કરીને નહીં જાઓ એની ગેરન્ટી શું ? હવે પેલાએ પણ નમતું જોખવું પડ્યું : અમે બંને ઓફિસની બહાર નીકળી જઈએ પછી તું એનાં નામ-સરનામું લખીને કાગળની કાપલી બારણા હેઠળથી સરકાવી દેજે, અમે એ લઈને ચાલ્યા જઈશું... પણ યાદ રાખજે, જો નામ ખોટું આપ્યું છે તો સવાર સુધીમાં તારાં બૈરી-છોકરાં જીવતાં નહીં જોવા મળે અને તું અહીંથી બહાર ભાગી ન શકે, એટલે અમે ઓફિસનો દરવાજો બહારથી લોક કરતા જઈશું.

ચોપરાએ આવું સમાધાન કર્યા વગર છૂટકો નહોતો. એટલું સારું થયું કે ઓફિસમાં બેઠાંબેઠાં એણે ફોનનું ડાયલ ઘુમરડયા કર્યું. અને છેક સવારે ચાર વાગ્યે ફોન લાગ્યો ત્યારે મને આખી ઘટના કહી સંભળાવીને આજીજી કરી કે સાહેબ, પેલા ડૉક્ટર મજુમદારને સાવધાન કરી દો ! આ લોકો એવું માને છે કે ચંદ્રપ્રકાશ ઠાકુરે બધા પુરાવાની નકલ એને પણ આપી રાખી હશે, એટલે પત્રકાર ઠાકુરની જેમ એને પણ ખતમ કર્યા વગર નહીં રહે !’

મરણિયો બનીને પોતાનો પીછો કરનાર ચોપરા પોતાનો જાન બચાવવા માટેય એટલો જ મરણિયો બની ગયો એ જાણીને ચિંતને મનોમન તેનો આભાર માની લીધો.

‘બોલો, ડૉક્ટર, હજુય કોઈ શંકા રહી જતી હોય તો પૂછી લો.’ તેને વિચારમાંથી સજાગ કરતાં કોટવાલસાહેબે સંભળાવ્યું : ‘કહેવા જેવું હશે તો કહીશ. નહીંતર ધંધાના ધરમની આડ લઈને ઇન્કાર કરી દઈશ.’

સાંભળીને ચિંતનથી સહેજપણે હસી જવાયું. હવે એક જ વાત પૂછવાની રહેતી હતી : ‘ચંદ્રપ્રકાશ ઠાકુરે નેતાઓના બચ્ચારના પુરાવા ક્યાં છુપાવ્યા છે એ તમે કહી શકો એમ છો ?’

પરંતુ આવું પૂછી લેવાનું નક્કી કરે એ પહેલાં ઈન્ટરકોમની બઝર વાગી ઊઠી. બીલચેર

ધુમાવીને રિસીવર ઉંચક્યું ત્યાં સામેથી શ્રુતિનો અવાજ કાને પડ્યો : 'ચિંતનભાઈ, ઉપર આવો છો ? મોટાભાઈનું ઘેન ઊતરી રહ્યું છે.'

'હમણાં જ આવ્યો.' કહીને ચિંતન બ્હીલચેરનાં પૈડાં ધુમાવતો બહાર નીકળવા લાગ્યો એટલે કોટવાલે તેને મદદ કરતાં કહ્યું : 'ડોક્ટર, ચાલો, મારે પણ ત્યાં જ આવવાનું છે. ઘણા વખતે જજસાહેબને મળવાનું બનશે.'

પીઠ પાછળ શબ્દો ઉચ્ચારતા કોટવાલના મુખ પરના ભાવ ચિંતન જોઈ શક્યો હોય તો એને કાંઈક પૂછી લેવાની તક જરૂર ઝડપી લેત !

રૂમની બહાર નીકળતાં જ દરવાજા પાસે ઊભેલી નર્સને ચિંતનની બ્હીલચેર સોંપી દઈ કોટવાલ આગળ થઈ ગયા : 'હું જલદી પહોંચું છું. પોલીસવાળા ડોક્ટર દીક્ષિતનું સ્ટેટમેન્ટ લેવા માટે ઉતાવળ ન કરે એવું સમજાવવું પડશે.'

ચિંતનની બ્હીલચેર લિફ્ટ પાસે પહોંચી ત્યારે કોટવાલ સાચે જ લિફ્ટમાં ઉપર જવા રવાના થઈ ચૂક્યા હતા. લિફ્ટ નીચે પાછી આવી ત્યાં સુધી ચિંતન વિચારતો રહ્યો કે તુલસીના કેસ સાથે પહેલેથી સંકળાયેલા કોટવાલસાહેબની મુઠ્ઠીમાં રહરયો ભિડાયેલાં હશે. એ વખતે પણ તેમણે ડીનસાહેબને ઇશારો કર્યો હતો કે આ માત્ર બળાત્કારની કેસ નથી, આમાં કોઈક મહત્ત્વની વ્યક્તિ સંડોવાયેલી હોવી જોઈએ... અને હવે એ પોતે જ આવી કોઈક મહત્ત્વની વ્યક્તિ સાથે પ્રાઈવેટ ડિટેક્ટિવ એજન્સી દ્વારા સંડોવાઈ ગયા હતા !

પાંચમા માળે લિફ્ટમાંથી તેની બ્હીલચેર બહાર નીકળી ત્યાં સામે જ યશોદાબહેન મળી ગયાં :

'હું તને જ લેવા આવતી હતી. શ્રુતિ આવીને કહી ગઈ કે શ્રીકાન્ત શુદ્ધિમાં આવી રહ્યા છે. ચાલ જલદી !'

કહી એમણે નર્સ પાસેથી બ્હીલચેરનો ચાર્જ લઈ લીધો.

'પણ બા, તુલસીને એકલી મૂકીને તમે...'

'ના રે ! ડિસોઝ ત્યાં છે ને... હમણાં જ પંડ્યાસાહેબ તેને તપાસીને ગયા. કહેતા હતા કે થોડી વારમાં એ પણ આંખો ઉઘાડશે. એના મગજને બાર કલાકમાં આ બીજો આઘાત લાગ્યો એટલે...'

બોલતાંબોલતાં એ ગળગળાં થઈ ગયાં ત્યારે ચિંતન ડોક ઊંચી કરી મા સામે જોયું : 'બાર કલાકમાં મગજને આ બીજો આઘાત લાગ્યો એટલે શું, બા? શું કહ્યું પંડ્યાસાહેબે ?'

'એ જ કે... હવે યાદદાસ્ત પાછી આવવાનો સંભવ ઓછો ગણાય.'

માતાને ધરપત આપવા ચિંતન કહેવા જતો હતો કે યાદદાસ્ત પાછી આવી જાય એ જ આપણા પર ઈશ્વરની કૃપા ગણાય, જલદી પાછી નહીં આવે તો ફરી એ માટે તપશ્ચર્યા કરવી જ રહી...

પરંતુ એ શબ્દો તેની જીભ પર આવે ત્યાર પહેલાં તો સામેથી શ્રુતિ આવતી દેખાઈ : 'માસીબા ! ચિંતન ! ચાલો જલદી મોટાભાઈ શુદ્ધિમાં આવી ગયા !'

હીલચેરની ઝડપ વધારીને મા-દીકરો રૂમમાં પહોંચ્યાં ત્યારે પોલીસ સબઈન્સ્પેક્ટર અને હવાલદાર સિવાયનાં બીજાં બધાં જ શ્રીકાન્તના ખાટલા ફરતે વીંટળાઈ વળ્યાં હતાં. પુત્ર આંખો ઉઘાડે તેની તત્પરતા સાથે તેના માથા પાસે બેઠેલાં ધ્રુમનબહેનના કાન દીકરાનો અવાજ સાંભળવા અને હોઠ પુત્રના ખબર પૂછવા માટે અધીર બની ગયા હતા. બીજી તરફ ઊભેલી શ્રુતિ મોટા ભાઈના માથા પર હાથ પસવારવા લાગી હતી. તેની બાજુમાં ખુરશી પર બિરાજેલા જજસાહેબ હજુય સૂનમૂન દેખાતા હતા. પગ પાસે ઊભેલા ડીનસાહેબ ચિંતનની હીલચેર માટે જગ્યા કરવા થોડું ખસ્યા ત્યાં જ શ્રીકાન્તની પાંપણો ઊંચકાતી દેખાઈ.

‘કેમ છે, ભાઈ !’ અધીરાઈ વધી ગઈ હોય તેમ આંખો ઊઘડતી જોઈને ધ્રુમનબહેન બોલી ઊઠ્યાં : ‘અચાનક આ બધું શું થઈ ગયું, દીકરા ?’

બીજાં બધાંની હાજરી ન હોત તો આવું પૂછવાની અધીરાઈ બદલ જજસાહેબ પત્ની સામે તાડૂકી ઊઠ્યા હોત.

મા તરફ સહેજ હસી લઈ શ્રીકાન્તે ઊંચે જોયું તો સ્ટેન્ડ પર લટકતી ગ્લુકોઝની બોટલ દેખાઈ. ઓપરેશન થિયેટરમાં લઈ ગયા ત્યાં સુધી પોતે ભાનમાં હતો. ડીનસાહેબે ગોળી અંદર રહી ગયાની જાણ કરી ત્યારે પોતે જ કહ્યું હતું : ‘સર, જે કોઈ સર્જન હોય તેની પાસે ગોળી કઢાવી લેશો તો વાંધો નહીં આવે...’ એ બધું તેને હવે યાદ આવવા લાગ્યું. સવારે બની ગયેલી ઘટના તાજી થવા લાગી. પડખામાં પીડા શરૂ થઈ, પણ તેણે દેખાવા ન દીધું.

ઊંચી નજરને ડાબી તરફ વાળી એટલે ચિંતાતુર ચહેરે ઊભેલી નાની બહેન દેખાઈ. મોટાભાઈ સામે એ હસી ત્યારે શ્રીકાન્તને શ્રેયસ-શ્રેયાના ખબર પૂછવાની ઇચ્છા થઈ, પણ બોલવામાં કષ્ટ પડશે એમ માની ચૂપ રહ્યો. જજસાહેબ પર દષ્ટિ સ્થિર થઈ ત્યારે ન તો તેઓ તેની સામે મલક્યા કે ન ચિંતાતુર દેખાયા. શ્રીકાન્ત સમજી ગયો કે અંદરથી ભાંગી પડેલા પિતા બહારથી મક્કમ દેખાવા મથી રહ્યા છે.

ત્યાંથી નજર હઠાવીને આગળ વધારી ત્યાં સર્જન શાહ દેખાયા. આંખોથી જ એમનો આભાર માની લઈ તેમની બાજુમાં ઊભેલા પંડ્યાસાહેબને જોયા. જાણે દષ્ટિથી જ એણે કહી દીધું : હું નહોતો કહેતો ? વાંધો નહીં આવે...

પછી એની નજર પડી હીલચેર પર બંને હાથ ટેકવીને ઊભેલાં યશોદામાસી પર... એમના હોઠ સ્મિત ફરકાવતા હતા, પણ આંખો રડુંરડું થવા લાગી. એમને ધરપત આપવા માટે સામું સ્મિત ફરકાવી શ્રીકાન્તે હીલચેરમાં બેઠેલા ચિંતન સાથે નજર મિલાવી. ડીનસાહેબ તેને ટેક્સીમાં નાખી હોસ્પિટલે લઈ જતા હતા ત્યારે રસ્તામાં જ એણે જાણી લીધું હતું કે હુમલો કરનારને પકડી પાડવા માટે ચિંતને પહેલા માળની બારીએથી રસ્તા પર ઝંપલાવ્યું હતું. માથાથી પગ સુધી ચિંતનને જોઈ લીધા પછી એને સમજાઈ ગયું કે પછડાટને કારણે એ હાથ-પગ ભાંગી બેઠો હતો. જમણો હાથ ગ્લુકોઝની નળી સાથે જકડાયેલો હતો એટલે ડાબા હાથની મુઠ્ઠી વાળી તેને અંગૂઠો દેખાડી શ્રીકાન્તે ‘ઓકે’નો સંકેત આપ્યો ત્યારે જવાબમાં ચિંતન જમણા હાથનો અંગૂઠો દેખાડતો હસી પડ્યો.

‘આઈ એમ ઓકે - યૂ આર -’ સાંકેતિક આપેલ થઈ ગયા પછી શ્રીકાન્તે ડાબી તરફ નજર લંબાવી તો સર્જન શાહના આસિસ્ટન્ટ બર્વે દેખાયા અને તેમની બાજુમાં ઊભેલી સિસ્ટર મોદી પરથી નજર હટાવી તો દંષ્ટિનો ચકરાવો પૂરો થયો હોય તેમ ફરી ધ્રુમનબહેન કહેતાં સંભળાયા :

‘ભાઈ, તું કોને શોધી રહ્યો છો ? શ્રેયસને લેવા માટે શ્રુતિને ઘેર મોકલું ?’

ત્યારે તેણે ઝડપથી નકારમાં ડોક હલાવી ફરી ચિંતન સામે જોયું. આંખોથી ઇશારત કરી ચિંતનને નજીક આવવા કહ્યું. ઘડીભર પગનું પ્લાસ્ટર વીસરી ગયો હોય તેમ એમની નજીક સરકી જવા ચિંતન ઊભો થવા તો ગયો, પણ દુખતા પગ પર ભાર આવતાં જ મોંમાંથી ઊંહકારો નીકળી ગયો.

તરત જ સિસ્ટર મોદી તેની મદદે દોડી આવી અને બ્હીલચેર માટે રસ્તો કરતી ચિંતનને શ્રીકાન્તના માથા નજીક લઈ ગઈ. તેને માટે જગ્યા કરવા ધ્રુમનબહેને થોડા દૂર ખસી જવું પડ્યું.

‘કેમ છો, શ્રીકાન્તભાઈ !’ કહી ચિંતને પોતાના જમણા હાથમાં તેનો ડાબો હાથ લઈને ભાવપૂર્વક દબાવ્યો : ‘આર યૂ ઓલરાઈટ ?’

ત્યારે શ્રીકાન્તના હોઠ હલતા દેખાયા. સુકાઈ ગયેલી જીભમાંથી ભીના શબ્દો બહાર આવતાં થોડી વાર લાગી, ત્યાં સુધીમાં ચિંતને તેના મોં સુધી પોતાની ડોક લંબાવી દીધી હતી.

‘તું... લ...સી ક્યાં ?’

બીજાં બધાં તો સમજી નહીં શક્યાં હોય, પણ યશોદાબહેન તો એના હોઠના હલન-ચલન પરથી કળી ગયા કે શ્રીકાન્ત તુલસીના ખબર પૂછી રહ્યો છે.

‘એ અહીં હોસ્પિટલમાં જ છે.’ તેની પૃચ્છાની જવાબમાં ચિંતને કાનમાં કહેવાની રીતે કહ્યું : ‘તમને ઘાયલ થયેલા જોઈને આઘાતથી એ બેહોશ બની ગઈ. ભાનમાં આવ્યા પછી પણ યાદદાસ્તની ટ્રીટમેન્ટ માટે એને અહીં રાખવાનું નક્કી કર્યું છે.’

‘તું... બાથરૂમમાં ગયા પછી એ જાગી હતી.’ કષ્ટ પડતું હોવા છતાં શ્રીકાન્ત કહ્યા વગર રહી શક્યો નહીં : ‘મને જોઈને પૂછ્યું કે તમે કોણ છો ?’

‘ત્યારે તમે શું કહ્યું, શ્રીકાન્તભાઈ ?’ એને બોલતો અટકી ગયેલો જોઈને ચિંતને પૂછ્યું : ‘તુલસીને તમારી ઓળખાણ આપી કે નહીં ?’

‘એ પોતાને જ ઓળખતી નથી ત્યાં મારી શું ઓળખાણ આપવી ?’ ફરી શ્રીકાન્તે થોડું રોકાવું પડ્યું : ‘મેં કહ્યું કે હું આ ઘરનો ફેમિલી ડોક્ટર છું.’

સાંભળીને ચિંતન લુખ્ખું હસ્યો : ‘શ્રીકાન્તભાઈ, ફેમિલી ડોક્ટર તો દર્દીના ઘાવ રૂઝાવે, કોઈના પર થતા ગોળીના ઘા ઝીલી ન લે !’ બોલતો એ ગદ્ગદ બની ગયો : ‘બારણું ઉઘાડવામાં હું મોડો પડ્યો તેમાં...’

શ્રીકાન્તે હાથ દાબી તેને અધવચ્ચે અટકાવી દીધો. આજુબાજુ ઊભેલાં સૌ બંને વચ્ચેની એ આત્મચીત્રા નિહાળતાં હતાં, પણ વાતચીત સાંભળી શકતાં નહોતાં.

‘પહેલાં તું સાંભળી લે !’ શ્રીકાન્તે અધીરાઈ દર્શાવી. પોતે તુલસીને ચિંતન અને યશોદામાસીની ઓળખાણ આપી છે એ કહી દેવા માગતો હતો, પણ બંને વચ્ચે ચાલતી ગુસ્સાપુસ જોઈને અધીરા બની ગયેલા સબઈન્સ્પેક્ટર રાવત વચ્ચે ટપકી પડ્યા :

‘તમે સૌએ મળી લીધું હોય તો મારે પેશન્ટનું સ્ટેટમેન્ટ લઈ લેવું જોઈએ.’ કહી ઈન્સ્પેક્ટરે વારાફરતી દરેક પર નજર કરી લીધી. અત્યાર સુધી દૂર ઊભેલા કોટવાલ પણ હવે શ્રીકાન્તની નજરે પડ્યા : ‘ડૉક્ટર દીક્ષિત, તમે સ્ટેટમેન્ટ આપી શકો એવી સ્થિતિમાં હો તો...’

‘હું તૈયાર છું, કોટવાલસાહેબ !’ તેમનું અધૂરું વાક્ય ઊંચકી લઈને શ્રીકાન્તે સંમતિ દર્શાવી એટલે મનેકમને સૌએ ત્યાંથી સરકવું પડ્યું. સિસ્ટર મોદી ચિંતનની બીલચેરનો ચાર્જ લે ત્યાં સુધીમાં લાગ જોઈને તેણે શ્રીકાન્તના કાનમાં ફૂક મારી દીધી :

‘સ્ટેટમેન્ટમાં જે બન્યું એટલું જ કહેજો... નવલમામા કે બીજા કોઈનું નામ નહીં...’

એ વાક્ય પૂરું કરે એ પહેલાં જ સબઈન્સ્પેક્ટર રાવત સામેની ખુરશીમાં ગોઠવાઈ ગયા હતા, એટલે ચિંતને અધૂરી વાત સિફતથી બદલી નાખી : ‘તુલસીની ચિંતા ન કરતા.... શી વિલ બી ઓલરાઈટ.’

ચિંતનની બીલચેર સૌથી છેલ્લે બહાર નીકળી એટલે હવાલદારે રૂમનાં બારણાં ભીડી દીધાં. પોતાને અંદર હાજર રહેવા દેવા માટે જજસાહેબે થોડી જીદ કરી પણ ડીનસાહેબ તેમને સમજાવીને લઈ આવ્યા હતા. ‘આપ ફિકર ન કરો, શ્રીકાન્ત બહુ શાણો છે. સ્ટેટમેન્ટમાં એ કંઈ જ ભળતું-સળતું નહીં લખાવે.’

ડીનસાહેબ બધાંને બાજુની રૂમમાં દોરી ગયા ત્યારે ચિંતને આનાકાની કરી હતી : ‘હું તુલસીની પાસે રહું તો સારું. એ ભાનમાં આવીને ડિસોઝાને ઓળખશે નહીં ત્યારે પેલી મૂઝાઈ જશે.’

છતાં ડીનસાહેબે તેને રોકી રાખ્યો : ‘મેં બધાં માટે કોફી મંગાવી છે તે પીને તું અને યશોદાબહેન તુલસી પાસે પહોંચી જજો. હું અને પંડ્યાસાહેબ પણ થોડી વારમાં આવી પહોંચીશું.’

યશોદાબહેને શ્રીકાન્તની માતાના હાથમાં પરાણે કોફીનો કપ પકડાવ્યા પછી બધાંએ કોફી પીવા માંડી. બેચાર ઘૂંટ પિવાઈ ત્યાં જજસાહેબ અચાનક ઊંચે સાદે બોલી ઊઠ્યા : ‘મને કોઈ એ કહેશે કે ગોળી ચલાવનાર કોણ હતો ?’

સવાલ સાંભળીને સૌ ચોંકી ગયાં. જજસાહેબે કોઈ એકને પ્રશ્ન પૂછ્યો નહોતો, પણ એમની દષ્ટિ દૂર ઊભેલા ભૂતપૂર્વ પોલીસ કમિશનર કોટવાલ પર મંડાયેલી હતી.

‘આપે મને પૂછ્યું, જસ્ટિટ દીક્ષિત ?’

કોટવાલે તો બહુ સાહજિકતાથી સામું પૂછ્યું હતું, પણ જજસાહેબને તેમના શબ્દોમાં કટાક્ષ છુપાયેલો લાગ્યો.

‘મિસ્ટર કોટવાલ, તમે આખી જિંદગી પોલીસખાતામાં ગાળી છે એટલે આવા ગુનેગારને તમારા જેટલું બીજા કોણ ઓળખતા હોય ?’

ત્યારે કોટવાલથી સહેવાયું નહીં :

“જસ્ટિસ, તમેય જિંદગી ગુનેગારના ન્યાય તોળવામાં કાઢી છે, એટલે આવા ગુનેગારથી તમે પણ અજાણ્યા ન હો.” કહીને ધીમેથી ઉમેરી દીધું : “ખાસ કરીને આ રીઠો ગુનેગાર તો તમારી અદાલતમાં એક વખત જરૂર આવી ચૂક્યો હશે.”

‘કયા ગુનેગારની વાત કરો છો તમે ?’

‘એનાં નામ તો અનેક છે, જજસાહેબ !’ કોફીનો એક ઘૂંટ લઈને કોટવાલે કહ્યું : ‘રીઠો ગુનેગારો એક કરતાં વધુ નામથી ઓળખાતા હોય છે, પણ તમે કદાચ એક જ નામથી એને ઓળખી જશો.’

‘તમે નામ બોલો ત્યારે ને !’

‘હાજી આદમ અહમદ !’

એકએક અક્ષર ભાર દઈને ઉચ્ચારાયેલા એ નામની જજસાહેબ પર ધારી અસર થઈ હોય તેમ તેઓ સ્તબ્ધ થઈ જતા દેખાયા. ધીમેધીમે એમની મુખરેખા તંગ બની ગઈ. બધાં જ એમને તાકી રહ્યાં છે એનું ભાન ભૂલી જઈને થોડી વાર પહેલાં સંભળાયેલા નામની અસર હેઠળ તેઓ બબડવા લાગ્યા :

‘હાજી આદમ અહમદ ઉર્ફે આલ્વારિઝ નાગપાડા ઉર્ફે...’

અને કોટવાલસાહેબે અધૂરું પૂરું કર્યું : ‘ગોપીચંદ દાણચોર !’

એમણે ઉચ્ચારેલા છેલ્લા નામનો જજસાહેબ તરફથી પ્રતિભાવ મળે એ પહેલાં તો યશોદાબહેનના હાથમાંથી કોફીનો કપ વચકીને નીચે પટકાયો. તૂટતા કપના ખણખણાટથી સૌની દૃષ્ટિ તેમના પર જઈ ચડી. હોક ભીંસતાં તેઓ જજસાહેબને તાકી રહ્યાં હતાં. માતાના એ મુખભાવે ચિંતનને ગભરાવી દીધો.

યશોદાબહેનની વીંધી નાખતી નજર જીરવી શકતા ન હોય તેમ જજસાહેબે મસ્તક ઝુકાવી દીધું.

‘હવે તો ઓળખાણ મળી ગઈ ને, જસ્ટિસ પુષ્પકાન્ત નટરાજ દીક્ષિત !’ યશોદાબહેનના આગળરતા શબ્દોએ જજસાહેબની ગરદનને ટટ્ટાર કરી દીધી. ચિંતને માનું કાંડું પકડી લીધું, પણ એ તેમને બોલતાં રોકી શક્યો નહીં.

‘મારા પતિના એ ખૂનીને શંકાનો લાભ આપીને તમે નિર્દોષ ઠરાવ્યો હતો એ હવે યાદ આવ્યું ને ?’ બોલતાંબોલતાં યશોદાબહેનની આંખમાંથી ધગધગતા આંસુ વહેવા લાગ્યાં.

‘બા, અત્યારે આવું બધું સંભળાવવાનો...’ માનો હાથ ખેંચી ચિંતન કહેવા ગયો, પણ જજસાહેબે તેને વધુ બોલવા દીધો નહીં.

‘મિસિસ મઝુમદાર સાચું કહે છે, ચિંતન !’ તોરમાં બોલતા હોય તેમ જજસાહેબે સંભળાવ્યું : ‘શંકાનો લાભ આપતો મારો એ ચુકાદો જ શંકાસ્પદ હતો... એ ગુનેગારને નિર્દોષ ઠરાવીને મેં જે ન્યાય તોળ્યો એનો ન્યાય કુદરતની અદાલતે આટલાં વરસ પછી તોળી દેખાડ્યો !’ બોલતાંબોલતાં એમનો અવાજ તરડાવા લાગ્યો : ‘અત્યાર સુધી હું એમ માનતો

હતો કે મારા દીકરાએ તમારા દીકરાની ગોળી ઝીલીને એને બચાવી લીધો, પણ યશોદાબહેન ! મારો એ ભ્રમ હવે ભાંગી ગયો... તમારા પતિના હત્યાકાંડને મેં નિર્દોષ ઠરાવ્યો એનો બદલો લેવા કુદરતે જ મારા પુત્રને એની ગોળીનો શિકાર બનાવ્યો !

ત્યારે ચિંતન વ્હીલચેરમાં પૈડાં ઘુમાવતો જજસાહેબ પાસે પહોંચી ગયો : 'શ્રીકાન્તભાઈ તો મારા મોટાભાઈ જેવા છે, જજસાહેબ ! એમણે મને બચાવી લીધો એનું ઋણ અમે ક્યારેય ચૂકવી નહીં શકીએ, જજસાહેબ...'

'પરંતુ મારે તો હિસાબ ચૂકતે કરવો જ પડશે.' કહેતા જજસાહેબ સફાળા ઊભા થઈ ગયા. એમની આંખોમાં ક્રોધની જ્વાળા ભભૂકતી હતી :

'આદમ અહમદ કોનો ભાડૂતી ખૂની છે એ મારાથી અજાણ નથી... એના બોસ નવલચંદને હું જીવતો નહીં છોડું !'

ખુન્નસ ઘૂંટાતા ખોફનાક ચહેરે જજસાહેબને કોઈ રોકે એ પહેલાં તો રૂમના દરવાજા તરફ તેઓ ધસી ગયા :

'મારે એની પાસેથી ઘણો હિસાબ ચૂકતે લેવાનો છે !' બોલતા દરવાજે પહોંચે ત્યાં જ સામેથી આવતા પોલીસ કમિશનર રિમેલોએ તેમનો રસ્તો રોકી પાડ્યો :

'ક્યાં જાઓ છો, જજસાહેબ ?'

'દુશ્મનનું દમન કરવા !' શ્રુતિ એમનો હાથ પકડવા આવી તો એને તરછોડી બરાડી ઊઠ્યા : 'નવલચંદ ઉત્તમચંદનો ટોટો પીસી નાખવા !'

'સોરી, જજસાહેબ ! તમે મોડા પડ્યા !'

કહીને પોલીસ કમિશનરે તેમનું કાડું પકડી લીધું. જાણે ગુનેગારને હાથકડી પહેરાવીને દોરી જતા હોય તેમ હાથ પકડીને તેમને રૂમમાં અંદર લઈ જઈ જાહેર કર્યું :

'નવલચંદ શાહે પોતાની જ પિસ્તોલની ગોળીથી ખોપરી વીંધી નાખીને આપઘાત કર્યો !'

એમની એ જાહેરાતે ખંડમાં સન્નાટો પ્રસરાવી દીધો.

'આદમે કબૂલાત કરી એટલે પોલીસપાર્ટીને અમે નવલચંદને ઘેર દોડાવી. પોલીસના આવતાં સુધીમાં નવલચંદને જાણ થઈ ગઈ એટલે એમનો રૂમ બંધ કરી દઈ પુરાવાનો નિકાલ કરવામાં લાગી ગયા. પોલીસના આવવા છતાં રૂમ ઊઘડ્યો નહીં એટલે ગોળીબાર કરીને દરવાજાનું લોક તોડી ઈન્સ્પેક્ટર ચોગલે અંદર ધસી ગયા... પણ ત્યાર પહેલાં તો લમણામાં ગોળી ખાઈને નવલચંદ શાહે પ્રાણ ત્યજી દીધા હતા. પુરાવાના દસ્તાવેજો વચ્ચે એમનો દેહ ઢળી પડ્યો હતો !'

કહીને પોલીસ કમિશનર રિમેલોએ જજસાહેબ સામે જોયું :

'નવલચંદ તો "છટકી" ગયા, પણ પોલીસને હાથ લાગેલા પુરાવાથી બીજા અનેક ઝડપાઈ જશે !'

'ઓહ ગોડ !' ઉદ્ગાર સાથે જજસાહેબ પોતે જ જમીન પર ફસડાઈ પડ્યા.

ધુમનબહેનની ચીસ અને શ્રુતિના ચિત્કારથી ખંડ ધ્રૂજી ઊઠ્યો. ત્રણચાર ડોક્ટરો

હાજર ન હોત અને તત્કાળ સારવાર ન અપાઈ હોત તો જજસાહેબ પણ ઈશ્વરની અદાલતમાં ચુકાદો સાંભળવા પહોંચી જાત.

પંદર મિનિટ પછી પક્ષઘાતનું નિદાન કરીને ડૉક્ટરોએ તેમને બીજા રૂમમાં ખસેડ્યા ત્યારે ચિંતનના મનમાં તુલસીના શબ્દો પડ્યાયા : 'ન્યાય કરવાનું કુદરત પર છોડી દે, ચિંતન !'

‘શા વિચારમાં પડી ગયો, યંગ ડૉક્ટર ?’

રૂમમાંથી બધાં જ ચાલ્યાં ગયાં પછી વ્હીલચેરમાં સ્તબ્ધ બનીને બેઠેલા ચિંતનના ખભા પર કોટવાલસાહેબનો હાથ પડ્યો. પહેલી વાર કોટવાલે તેને તુંકારે બોલાવ્યો હતો.

‘સાહેબ, તમારા ક્લાયન્ટ કોણ હતા એનો જવાબ મળી ગયો !’ કહીને ડોક ઊંચી કરી ચિંતને તેમની સામે જોયું : ‘પણ કોટવાલસાહેબ, મને એ સમજાતું નથી કે નવલચંદ શાહે મારા સરનામા માટે તમારા આસિસ્ટન્ટ પાસે કેમ જવું પડ્યું ?’

‘જેમ વધુ જાણવા મથીશ તેમ વધુ ગૂંચવાઈ જઈશ, ચિંતન !’ કહેવા ન માગતા હોવા છતાં કહેવાઈ જતું હોય તેમ મુંબઈના ભૂતપૂર્વ પોલીસ કમિશનર કોટવાલ બોલી ઊઠ્યા : ‘ભુલભુલામણી જેવું આ ષડ્યંત્ર છે. નવલચંદ તો એનો એક કોઠો હતો. એને વીંધીને આગળ વધવા જઈશ તો મહારાષ્ટ્રના ચીફ મિનિસ્ટરથી ઈન્ડિયાના પ્રાઈમ મિનિસ્ટર સુધી પગેરું લંબાઈ જશે.’

જાણે માનવામાં ન આવતું હોય તેમ ચોંકીને ચિંતને કોટવાલસાહેબનો હાથ પકડી લીધો :

‘શું વાત કરો છો, સાહેબ !’

ઘણા ભેદ જાણનાર માણસને કોઈ નબળી પળે ક્યારેક કોઈની પાસે તો ભેદ ખોલવાનું પ્રલોભન જાગી જાય છે તેમ કોટવાલસાહેબે ઘૂંટાતો શ્વાસ છોડતાં સંભળાવ્યું :

‘તું એમ માને છે કે ડિફેન્સ મિનિસ્ટર જગતનારાયણને મોટર-અકસ્માત નડ્યો હતો ? મુંબઈની એમની ભેદી મુલાકાત મોસ્કો ગયેલા પ્રાઈમ મિનિસ્ટરે શું કામ ગોઠવી હતી ? બધાનાં કૌભાંડ જાણનાર સંરક્ષણપ્રધાનને મોટર-અકસ્માત નડે એટલા માટે એમને મુંબઈ નહીં મોકલ્યા હોય એના કોઈ પુરાવા છે તારી પાસે ?’

કહીને કોટવાલ ક્યારે ત્યાંથી સરકી ગયા એનું પણ ભાન ન રહે એટલી હદે ચિંતન હેબતાઈ ગયો હતો.

‘ડૉક્ટરસાહેબ ! સિસ્ટર ડિસોઝા તમને બોલાવે છે... તુલસીબહેન ભાનમાં આવી રહ્યાં છે.’

વોર્ડબોયે આવીને કહ્યું ત્યારે કોઈ ભયાનક ભૂતાવળથી ભાગી છૂટવા માગતો હોય તેમ ચિંતન ઝાટકા સાથે વ્હીલચેરનાં પૈડાં ઘુમાવતો બહાર નીકળી ગયો. તુલસીના રૂમને દરવાજે પહોંચતાં જ તેના કાને ઊંહકારો સંભળાયો એટલે વ્હીલચેર ચલાવતા વોર્ડબોયને ત્યાંથી રવાના કરી દઈ ઉત્સાહભેર એ અંદર દાખલ થયો.

‘સિસ્ટર, તમારી સખી ભાનમાં આવી કે ?’ કહેતો ચિંતન વ્હીલચેરમાં તુલસીના માથા પાસે પહોંચી ગયો.

‘ભાનમાં આવી રહી છે, મારી સખીના સખા !’ ડિસોઝાએય સામે રમૂજ છેડી : ‘એક વાર તેણે સહેજ આંખો ઉઘાડેલી, પણ મને જોઈને સત્ત્વર બંધ કરી દીધી.... કદાચ એ સૌપ્રથમ તેના ફિયાન્સને જ જોવા માગતી હશે.’

ત્યારે તુલસીને ઉત્કંઠાથી નિહાળી રહેલો ચિંતન કહી શક્યો નહીં કે યાદદાસ્ત વિનાની તુલસી મને કે ખુદ પોતાનેય ક્યાં ઓળખે છે ?

‘સિસ્ટર, તમે એક કામ કરશો, પ્લીઝ...’

ચિંતનને યાદ આવ્યું કે જજસાહેબને પક્ષઘાતનો હુમલો થયા પછી તત્કાલ સારવાર માટે ચોથા માળે ખસેડ્યા ત્યારે ધુમનબહેન અને શ્રુતિને હિમ્મત આપવા એમની સાથે ગયેલાં યશોદાબહેન જતાંજતાં તુલસી જાગે એટલે સત્ત્વર બોલાવી લેવાની તાકીદ કરતાં ગયાં હતાં.

‘ડિસોઝા, ચારસોપાંચ નંબરમાં જઈને મારાં મધરને બોલાવી લાવશો ?’

‘એઝ યુ વિશ, ડૉક્ટર !’ હસીને બહાર નીકળતી ડિસોઝા સંભળાવતી ગઈ : ‘એ બહાને મને બહાર ધકેલી દઈને ફિયાન્સી સાથે થોડું એકાંત માણી લેવું છે ને ?’

તેની એ ટકોર ચિંતનને મીઠી તો લાગી, પણ તુરત જ નિઃશ્વાસ નંખાઈ ગયો : સ્મૃતિ વિનાની પ્રેયસી સાથેના એકાંતમાં પ્રેમ કરતાં પીડા જ વધારે પ્રગટવાની !

અને ઊંઘમાંથી જાગતી હોય તેમ તુલસીએ આંખો ઉઘાડી મુખ તરફ જૂકીને બેઠેલા ચિંતન પર તેની દષ્ટિ પડી. નજર મળતાં ચિંતન સહેજ મલકાયો. જવાબમાં એ પણ મલકી ત્યારે ચિંતનના હૃદયના ધબકારાનો વેગ એકાએક વધી ગયો : શું તુલસીએ મને ઓળખી લીધો ?

‘ફરી પાછું મને શું મને શું થઈ ગયું હતું ?’

ચકળવકળ આંખે તેને જોઈ રહેલી તુલસીએ પૂછ્યું ત્યારે ચિંતનના શ્વાસોચ્છ્વાસ વધી ગયા :

‘તું જ યાદ કરી જો ને, તુલસી !’

સાંભળીને એના મુખભાવ પલટાવા લાગ્યા.

‘મારું નામ તુલસી છે ?’

અને ચિંતનનું હૃદય ઘડીભર માટે ધબકવાનું વીસરી ગયું હોય તેમ જડપણે તેને જોવા લાગ્યો.

‘મને કાંઈ જ યાદ આવતું નથી !’ વેદનાઘૂંટ્યા અવાજે તે બોલી ગઈ : ‘હું કોણ છું... તમે કોણ છો... ?’

‘ચિંતા નહીં કર, હું તને બધું જ યાદ કરાવી દઈશ.’ કહેતા ચિંતને તેના ઓશીકા પર જમણો હાથ ટેકવ્યો :

‘તારું નામ તુલસી અને મારું નામ ચિંતન !’

‘તમારું નામ સરસ છે !’

કહેતી તુલસી સહેજ હસી એટલે ચિંતને આગળ ચલાવ્યું :
 'તુલસી અને ચિંતન સામસામા ઘરમાં રહે, એક નિશાળમાં ભણે અને એકબીજાને
 ટૂંકા નામે જ બોલાવે.'
 'ટૂંકા નામે એટલે ?'
 'ચિંતન તુલસીને તુલી કહે અને તુલસી ચિંતનને ચિંતુ કહીને બોલાવે.'
 'પછી ?' તુલસીની આંખોમાં જિજ્ઞાસા પ્રગટી : 'એ બંનેનું પછી શું થયું ?'
 'બંને વચ્ચે પછી તો ઘણુંબધું થઈ ગયું.' ચિંતન તેના મુખ પર વધારે ઝૂક્યો : 'તું
 આંખો બંધ કરીને સાંભળ તો તને કહું.'
 એટલે તુલસીએ આંખો મીંચી દીધી અને ધીમેધીમે તેના મુખ પર પૂરેપૂરા ઝૂકી જઈને
 ચિંતને તુલસીના કપાળ પર ચુંબન ચોડી દીધું.
 તેના ગરમાગરમ શ્વાસ અને ભીના હોઠનો સ્પર્શ થતાં જ તુલસીએ પાંપણ ઉઘાડી
 નાખી. એ કાંઈ બોલે તે પહેલાં જ ચિંતને કહી દીધું :
 'ઘણુંબધું બની ગયા પછી છેલ્લે એ બંને વચ્ચે આવું કાંઈક બની ગયું, તુલી !'
 સાંભળીને તુલસી ટગરટગર તેને જોતી રહી અને ચિંતન નજરથી તેનું નિર્મળ રૂપ પીતો
 રહ્યો. યાદદાસ્ત ગુમાવી બેઠી હોવા છતાં પોતે જે કહ્યું એ તુલસીએ સ્વીકારી લીધું તે
 ચિંતનને કોઈ ચમત્કાર જેવું લાગ્યું. જાણે પોતાની તપશ્ચર્યાનો સાક્ષાત્કાર થતો હોય એવા
 સંતોષથી તેનું મુખ ઝળહળી ઊઠ્યું.
 એ જ વખતે બારણે આવીને અટકી ગયેલાં યશોદાબહેને તુલસી-ચિંતનના મધુર એકાંત
 પર મલકી જઈને બંધ આંખે પહેલાં પરમેશ્વર અને પછી પતિનું સ્મરણ કરી લીધું :
 'આખરે અમને એક કસોટીમાંથી પાર તો ઉતાર્યા !'

(ઉત્તરાર્ધ સમાપ્ત)

□

